

# محیط اعظم

جلد اوّل

حکیم محمد اعظم خاں

اُردو ترجمہ



سینٹرل کونسل فار ریسرچ اینڈ یونانی میڈیسن



# محیط اعظم

جلد اول

حکیم محمد اعظم خاں

اُردو ترجمہ



سنٹرل کونسل فار ریسرچ این یونانی میڈیسن

(شعبہ آیورویدا، یوگا و نیچر و پیتھی، یونانی، سدا اور ہومیو پیتھی [آیٹش])

وزارت صحت و خاندانی بہبود، حکومت ہند، نئی دہلی

© جملہ حقوق محفوظ ہیں

|             |   |                                                                                                                  |
|-------------|---|------------------------------------------------------------------------------------------------------------------|
| نام کتاب    | : | محیط اعظم                                                                                                        |
| مصنف        | : | حکیم محمد اعظم خاں                                                                                               |
| اردو ترجمہ  | : | سنٹرل کونسل فار ریسرچ ان یونانی میڈیسن (سی سی آر یو ایم)                                                         |
| تعداد اشاعت | : | ۵۰۰                                                                                                              |
| سن اشاعت    | : | 2012ء                                                                                                            |
| قیمت        | : |                                                                                                                  |
| ناشر        | : | سنٹرل کونسل فار ریسرچ ان یونانی میڈیسن (سی سی آر یو ایم)<br>۶۵-۶۱، انسٹی ٹیوشنل ایریا، جنک پوری، نئی دہلی-۱۱۰۰۵۸ |
| مطبع        | : | انڈیا آفسیٹ پریس<br>A-1، مایا پوری انڈسٹریل ایریا فیز 1،<br>نئی دہلی-۱۱۰۰۶۴                                      |

## فہرست

|     |                                          |
|-----|------------------------------------------|
| ۵   | پیش لفظ                                  |
| ۸   | دیباچہ                                   |
| ۱۴  | مقدمہ                                    |
| ۱۴  | فصل ۱ دوا اور غذا کی تعریف و اقسام       |
| ۱۹  | فصل ۲ مزاج ادویہ                         |
| ۲۹  | فصل ۳ درجات ادویہ                        |
| ۳۰  | فصل ۴ تجربہ                              |
| ۳۹  | فصل ۵ قیاس                               |
| ۷۱  | فصل ۶ ادویہ مفردہ کے افعال و خواص        |
| ۱۱۰ | فصل ۷ دواؤں سے متعلق بعض احکام           |
| ۱۲۲ | فصل ۸ دواؤں کا حصول اور تحفظ             |
| ۱۲۷ | فصل ۹ ادویہ مفردہ کی مدت حیات            |
| ۱۲۸ | فصل ۱۰ بعض طبی اصطلاحات                  |
| ۱۳۵ | فصل ۱۱ بعض ویدک اصول                     |
| ۱۵۲ | فصل ۱۲ اوزان اور بعض ادویہ کے مضروب مصلح |

## باب اول: الف ممدودہ

|     |                                |
|-----|--------------------------------|
| ۱۵۹ | فصل ۱: الف ممدودہ مع ب / پ     |
| ۱۷۶ | فصل ۲: الف ممدودہ مع ت         |
| ۱۷۶ | فصل ۳: الف ممدودہ مع ث / ج     |
| ۱۷۷ | فصل ۴: الف ممدودہ مع د / ذ     |
| ۱۸۵ | فصل ۵: الف ممدودہ مع ر / ژ / ز |
| ۱۹۱ | فصل ۶: الف ممدودہ مع س / ش     |
| ۱۹۸ | فصل ۷: الف ممدودہ مع ط / غ     |
| ۲۰۱ | فصل ۸: الف ممدودہ مع ق / ک / گ |
| ۲۰۶ | فصل ۹: الف ممدودہ مع ل         |
| ۲۱۲ | فصل ۱۰: الف ممدودہ مع م        |
| ۲۱۶ | فصل ۱۱: الف ممدودہ مع ن / و    |
| ۲۲۰ | فصل ۱۲: الف ممدودہ مع ہ / ی    |

## باب دوم: الف غیر ممدودہ

|     |                      |
|-----|----------------------|
| ۲۲۸ | فصل ۱: الف مع ب / پ  |
| ۲۳۵ | فصل ۲: الف مع ت      |
| ۲۳۹ | فصل ۳: الف مع ث      |
| ۲۵۳ | فصل ۴: الف مع ج / چ  |
| ۲۵۶ | فصل ۵: الف مع ح      |
| ۲۵۸ | فصل ۶: الف مع خ      |
| ۲۶۰ | فصل ۷: الف مع د      |
| ۲۶۲ | فصل ۸: الف مع ذ      |
| ۲۶۸ | فصل ۹: الف مع ر / ژ  |
| ۲۸۹ | فصل ۱۰: الف مع ز / س |
| ۳۳۵ | فصل ۱۱: الف مع ش     |
| ۳۳۹ | فصل ۱۲: الف مع ص     |
| ۳۳۵ | فصل ۱۳: الف مع ض / ط |
| ۳۳۹ | فصل ۱۴: الف مع ظ / ع |
| ۳۵۱ | فصل ۱۵: الف مع غ     |

|     |                      |
|-----|----------------------|
| ۳۵۳ | فصل ۱۶: الف مع ف     |
| ۳۷۶ | فصل ۱۷: الف مع ق     |
| ۳۸۷ | فصل ۱۸: الف مع ک / گ |
| ۳۹۷ | فصل ۱۹: الف مع ل     |
| ۴۰۸ | فصل ۲۰: الف مع م     |
| ۴۲۱ | فصل ۲۱: الف مع ن     |
| ۴۸۳ | فصل ۲۲: الف مع و     |
| ۴۹۶ | فصل ۲۳: الف مع ہ     |
| ۴۹۷ | فصل ۲۴: الف مع ی     |

## باب سوم: ب اور پ

|     |                           |
|-----|---------------------------|
| ۵۱۰ | فصل ۱: ب / پ مع الف       |
| ۵۸۲ | فصل ۲: ب / پ مع ب / پ     |
| ۵۸۷ | فصل ۳: ب / پ مع ت         |
| ۵۹۸ | فصل ۴: ب / پ مع ث / ج / چ |
| ۶۰۳ | فصل ۵: ب / پ مع ح / خ     |
| ۶۰۹ | فصل ۶: ب / پ مع د / ذ     |
| ۶۱۵ | فصل ۷: ب / پ مع ر / ژ     |
| ۶۵۸ | فصل ۸: ب / پ مع ز         |
| ۶۶۵ | فصل ۹: ب / پ مع س         |
| ۶۸۰ | فصل ۱۰: ب / پ مع ش        |
| ۶۸۹ | فصل ۱۱: ب / پ مع ص / ض    |
| ۶۹۱ | فصل ۱۲: ب / پ مع ط        |
| ۶۹۴ | فصل ۱۳: ب / پ مع ع        |
| ۶۹۵ | فصل ۱۴: ب / پ مع غ / ق    |
| ۷۰۳ | فصل ۱۵: ب / پ مع ک        |
| ۷۰۹ | فصل ۱۶: ب / پ مع ل        |
| ۷۴۳ | فصل ۱۷: ب / پ مع م / ن    |
| ۷۸۷ | فصل ۱۸: ب / پ مع و        |
| ۸۱۲ | فصل ۱۹: ب / پ مع ہ        |
| ۸۴۸ | فصل ۲۰: ب / پ مع ی        |

## پیش لفظ

انیسویں صدی کے ہندوستان میں مشاہیر صاحب قلم اطباء میں حکیم محمد اعظم خاں (۱۸۱۵ — ۱۹۰۲ء) کا نام بڑی اہمیت رکھتا ہے۔ ان کا مولد وطن رام پور تھا۔ مگر زندگی کا بیشتر حصہ طب کی خدمت کرتے ہوئے بھوپال، اجین اور اندور میں گزرا۔ وہ ایک حاذق طبیب اور صاحب علم معالج تھے۔ انھوں نے طویل زندگی پائی اور فارسی زبان میں یونانی طب کے مختلف اہم موضوعات پر بہت ضخیم اور بے حد مفید کتابیں تصنیف کیں۔ معالجات پر ان کی ضخیم تصنیف 'اکسیر اعظم' شاہکار کی حیثیت رکھتی ہے، جو چار جلدوں میں ہے۔ مفرد ادویہ کے موضوع پر ان کی کتاب 'محیط اعظم' ہے۔ یہ بھی چار جلدوں پر مشتمل ہے اور اپنے نام ہی کی طرح دواؤں کے بیان پر واقعی محیط ہے۔ اسی طرح طب کے دیگر موضوعات پر ان کی کتابیں 'نیر اعظم'، 'رکن اعظم'، 'رموز اعظم' اور 'قربادین اعظم' ہیں۔ یہ سب کتابیں فارسی زبان میں ہیں اور موضوع پر مکمل طور پر حاوی، بے حد معلومات افزا، معیاری اور بلند پایہ ہیں۔ حکیم اعظم خاں ایک تبحر عالم تھے اور ان کی تصانیف کی کثرت دیکھ کر حیرت ہوتی ہے کہ ایک مردِ واحد نے طب کے مختلف موضوعات پر ہزاروں صفحات پر مشتمل اتنی کتابیں کیسے لکھیں۔ یہ سب کتابیں حکیم اعظم خاں کی علمی لیاقت، فنی حذاقت، خداداد ذہانت اور ذکاوت کا ناقابل تردید ثبوت ہیں۔

زیر نظر کتاب 'محیط اعظم' جلد اول کا اردو ترجمہ ہے۔ اصل کتاب، جیسا کہ بیان کیا گیا، فارسی زبان میں ہے۔ دراصل فارسی میں طبی تصنیفات کے ہندی عہد کے جن کاموں کی تفصیلات ملتی ہیں، ان کا ایک بڑا حصہ علم الادویہ ہی سے متعلق ہے۔ اس ضمن میں 'طب فیروز شاہی'، 'اختیارات قاسمی'، 'اختیارات بدیع' اس طور پر قابل ذکر ہیں کہ ان کتابوں کا زمانہ تصنیف 'محیط اعظم' کے منصہ شہود میں آنے سے قبل کا ہے۔ 'محیط اعظم' ادویہ مفردہ کے موضوع پر ہندوستان میں لکھی جانے والی کتابوں میں ایک جامع ترین کتاب ہے۔ زبان فارسی ہے، لیکن یونانی، انگریزی، لاطینی، ہندی، سنسکرت، بنگالی، دکنی اور ہندوستان کی دیگر علاقائی زبانوں کے مترادفات بھی جمع کیے گئے ہیں۔ حوالوں کے طور پر طب یونانی کے قدیم مصادر کے علاوہ آیور وید کے اہم کلاسیکی لٹریچر کا بھی احاطہ کیا گیا ہے، جن میں حنین بن اسحاق، رازی، مجوسی، مسیحی، ابن سینا، تیمی، ابن ہبل، شریف اور لیبی، ابوالعباس نباتی، غافقی، ابن بیطار، ابن زہر، یوسف بغدادی، ابن تلمیذ، ابوسعید مغربی، ابن جزار، ابوالعباس نسکی، ابن رضوان، سر جیس، ابن وحشیہ، کندی، جمال الدین بغدادی، محمد بن احمد، احمد بن محمد حسینی، عبداللہ بن احمد، ابن جزلہ، داؤد انطاکی، سویدی، قرشی، سدیدی، نفیسی، اقصرائی، فضل اللہ تبریزی، غلام امام، رحم علی خاں، دھنونتری (دھنروید)، بیاس (بیاس وید) شامل ہیں۔ تصانیف اطباء ہند میں معدن ادویہ، دستور الاطباء، تکملہ ہندی، تالیف شریفی و مصطفوی، مفردات امامی، مفردات ہندی، بدیع النور اور تذکرۃ الہند کا خصوصیت کے ساتھ ذکر کیا گیا ہے۔

اپنی کتاب کی افادیت کے بارے میں خود حکیم اعظم خاں نے دیباچہ میں لکھا ہے: "اگرچہ تحفۃ المؤمنین اور مخزن الادویہ، مفردات کے لیے نہایت مفید کتابیں ہیں، لیکن اکثر ہندی دواؤں اور ان کے افعال سے خالی ہیں۔ اس لحاظ سے میری کتاب زیادہ مکمل ہے۔" حق یہ ہے کہ ہندوستانی اضافات اور جدید معلومات کے لحاظ سے یہ کتاب دیستور ویدوس کی کتاب 'الحشائش' اور ابن بیطار کی 'الجامع المفردات الادویہ والاغذیہ' پر فوقیت رکھتی ہے۔

کتاب کی مکمل چار جلدوں میں سے پہلی جلد میں ادویہ کا بیان شروع کرنے سے قبل بارہ فصلیں مزاج ادویہ، کلیات ادویہ، مراتب

ادویہ، افعال ادویہ، اصطلاحات ادویہ سے متعلق قائم کی گئی ہیں۔ ہر فصل اپنے موضوع کے اعتبار سے ایک مکمل کتاب ہے۔ اس کے بعد الف ممدودہ سے ادویہ کا بیان شروع ہوتا ہے، جو جلد چہارم کے خاتمہ تک جاری رہتا ہے۔ پہلا تذکرہ 'آب' کا ہے، جس کی تقریباً بیس قسمیں بیان کی گئی ہیں۔ حروف تہجی کے لحاظ سے ہر حرف کے لیے ایک علیحدہ باب قائم کر کے اس حرف سے شروع ہونے والی دواؤں کو مختلف فصول کے تحت رقم کیا گیا ہے مثلاً 'باب دوم'۔ الف غیر ممدودہ، فصل ۱۔ 'الف مع با'۔

یونانی ادویہ مفردہ کے خزانہ میں دنیا کے بیشتر علاقوں میں پائی جانے والی جڑی بوٹیاں اور نباتات شامل ہیں۔ اس جغرافیائی ہمہ گیریت کی وجہ سے ادویہ کے ناموں کا صحیح تلفظ غیر اہل زبان کے لیے ہمیشہ ہی ایک دشوار امر ہوتا ہے۔ اسی دشواری کو مد نظر رکھتے ہوئے 'محیط اعظم' میں ہر دوا کے نام کو صحیح اعراب کے ساتھ بیان کیا گیا ہے۔ اسی طرح ہر دوا کے مزاج، افعال و خواص، مقدار خوراک، مصلح، بدل اور مختلف اقسام کو بیان کرنے کے لیے ذیلی سرخیاں استعمال کی گئی ہیں۔ الغرض، 'محیط اعظم' ادویہ مفردہ کے موضوع پر ایک ایسی جامع تالیف ہے جو نباتی، حیوانی اور معدنی ادویہ کے تعلق سے متقدمین اطباء و ماہرین ادویہ کے کاموں کا احاطہ کرتے ہوئے محققین کے لیے تحقیق کے بے شمار نکتوں کی نشان دہی کرتی ہے۔

سنٹرل کونسل فار ریسرچ ان یونانی میڈیسن نے روزِ اوّل ہی سے اس بات کا اہتمام کیا ہے کہ عربی و فارسی زبانوں میں موجود طبی سرمایہ کو آج کی متداول زبانوں بالخصوص اردو میں منتقل کیا جائے تاکہ اردو داں طبقہ اس قیمتی سرمایہ سے مستفیض ہو سکے۔ کتاب 'الجامع المفردات الادویہ والاغذیہ' کا اردو ترجمہ اور اشاعت علم الادویہ کے حوالہ سے کونسل کی اہم علمی خدمت ہے۔ ہندوستانی پس منظر میں 'محیط اعظم' کی اہمیت و افادیت کے پیش نظر اس کے اردو ترجمہ کی ضرورت عرصہ سے محسوس کی جا رہی تھی جو بالآخر زیر نظر کتاب کی صورت میں پوری ہوئی۔ 'مطبع نظامی' کانپور سے ۱۸۹۶ء میں شائع شدہ فارسی متن کو ترجمہ کے لیے منتخب کیا گیا۔ دوران ترجمہ یہ کوشش کی گئی کہ ترجمہ کی زبان فنی نزاکتوں کی رعایت کے ساتھ ساتھ سلیس اور عام فہم ہو۔ قدیم اوزان مثلاً ماشہ، تولہ، سیر وغیرہ کو جدید مروج اوزان سے تبدیل کیا گیا۔ عہد رفتہ کے دستور کے مطابق اصل فارسی کتاب میں 'فہرست' کا وجود نہیں تھا، جس کی وجہ سے حوالوں کی تلاش میں سخت دشواری پیش آتی تھی۔ زیر نظر ترجمہ میں اس کمی کی بھی تلافی کی گئی ہے۔ ابواب و فصول کی تفصیل کو کتاب کے شروع میں 'فہرست مضامین' کے ضمن میں جبکہ ادویہ کی صفحہ جاتی تفصیل کو جدید طرز کے مطابق کتاب کے آخر میں بیان کیا گیا ہے۔ اس انڈیکس کی مدد سے مطلوبہ حوالہ تک رسائی بہت آسان ہو جائے گی۔

کتاب کے ترجمہ، تصحیح اور کتابت و طباعت کے مختلف مراحل میں ڈاکٹر ضیاء الدین احمد (اسسٹنٹ ڈائریکٹر)، ڈاکٹر خالد محمود صدیقی (اسسٹنٹ ڈائریکٹر) اور ڈاکٹر امان اللہ (ریسرچ آفیسر) کی خدمات قابلِ صد ستائش ہیں۔ امید ہے کونسل کے دیگر علمی و تحقیقی کاموں کی طرح اس اشاعت کی بھی پذیرائی کی جائے گی۔



(پروفیسر سید شاکر جمیل)

ڈائریکٹر جنرل

بِسْمِ اللَّهِ الرَّحْمَنِ الرَّحِيمِ

## إِنَّ اللَّهَ بِمَا يَعْمَلُونَ مُحِيطٌ

مالک کائنات کے فضل و کرم سے یہ کتاب سراپا فیض کا سرچشمہ ہے جو یونانی، ہندی، انگریزی اور دوسرے ملکوں کی مفرد دواؤں کے نام، ماہیت، مزاج، افعال اور خواص پر مشتمل ہے۔ اس جلیل القدر و جامع ترین کتاب کے سامنے تحفۃ المؤمنین اور مخزن الادویہ کی حیثیت ایک جز کے برابر ہے۔ بلکہ اس بحر بیکراں سے ایک قطرہ اور اس وسیع ریگستان کا ایک ذرہ ہے۔ یہ کتاب عرب و عجم کے سفر کے دوران حاصل شدہ تجربات اور اہل علم و دانش کی کتابوں سے منتخب نسخوں کا مجموعہ ہے، جس کا نام **محیط اعظم** ہے۔ اس کی تدوین میں متقدمین و متاخرین، ماہرین فن کی ارسٹھ (۶۸) معتبر کتابوں، تجربہ کار اطباء، ماہر اساتذہ کے زرین اقوال اور علم طب کی بے شمار مستند شروحات سے استفادہ کیا گیا ہے اور اس کا زیادہ حصہ مؤلف کتاب ناظم جہاں ملک الحکماء، سند الاطباء حکیم حاذق جناب عزت مآب **محمد اعظم خان** دام فیوضہ العالی کے بے پناہ فیض سے لبریز معمول مطب مجرب نسخوں پر مشتمل ہے۔

## دیباچہ

### حمد و نعت

محیط اعظم کا ابتدائی اس صانع مطلق کی حمد و ثنا سے مزین ہے، جو جملہ مفردات و مرکبات کا خالق ہے۔ ہر شافی نسخہ کا مقدمہ اس حکیم و دانای کی تعریف کا مرہون منت ہے جس کے دائرہ علم میں کائنات کی تمام ممکنہ اور موجودہ چیزیں ہیں۔

عناصر اربعہ میں لامسہ کیفیات اس کی عطا کردہ ہیں۔ چاروں کیفیات (حرارت، پیوست، برودت اور رطوبت) میں خاص تاثیرات اس کی پیدا کردہ ہیں۔ متضاد عناصر سے موالید ثلاثہ (حیوانات، نباتات اور جمادات) کی ترکیب اس کی مکمل کارگیری پر گواہ ہے۔ نباتات و جمادات کے اجزاء اور حیوانات کے اعضاء میں کثیر فوائد کو ودیعت کرنا اس کی بے انتہا عنایت کو ظاہر کرتی ہے۔ کتنے حسین انداز میں عناصر سے مرکب شدہ انواع میں عجیب و غریب خواص و اسرار کو ودیعت کر کے اپنی کارگیری کے ملکہ کو آشکار کیا اور انسان و حیوان کو وحی اور الہام کے ذریعہ ان کے فوائد سے آگاہ کر کے اپنی قدرت کا مظاہرہ کیا۔ ہر مادہ کو صورت نوعیہ سے نوازا اور ہر صورت نوعیہ میں مخصوص خاصیت پیدا کی۔ پتھر اس کی تجلیات کی شعاعوں سے قسم قسم کے جواہروں سے مالا مال ہے۔ درخت کی سرسبزی و شادابی اس کے فیضان رحمت سے بے مثال ہے۔ ہر جڑ کو اس کے اٹل حکم سے پائیداری ملی ہے۔ ہر شاخ اس کے فرمان عالی سے تروتازہ ہے۔ ہر پتہ اس کے فیضان سے سرسبز ہے۔ ہر پھول کو اس کے تصویری خاکہ سے رنگ و بو حاصل ہے، ہر پھل اس کے لطف و کرم سے شاداب و شیرین ہے۔ ہر تخم اس کی قدرت کاملہ سے نشوونما کی صلاحیت حاصل کرنے میں کامیاب ہے۔ اگرچہ خالق ارض و سماء نے سب سے پہلے آدم علیہ السلام کو کائنات کی تمام چیزوں کے ناموں کو سکھایا پھر اس کے بعد ان کو فلک کے مکین فرشتوں پر پیش کیا پھر بھی ظاہری و باطنی حواس، ارضی و سماوی چیزوں کے فوائد و خواص کا سراغ لگانے میں ناکام اور عقل و فہم ان کی حقیقی تعداد شمار کرنے سے قاصر ہے۔

### حمد

کہ عدیم السہیم و بے ہمتا ست  
جس کا کوئی شریک اور ہم سر نہیں ہے  
خالق خلق و داور یکتا ست  
تمام مخلوق کو پیدا کرنے والا اور ایک ہے  
در موالید او نہادہ شفا ست  
موالد ثلاثہ میں اس نے شفا رکھی ہے

حمد بے حد خدائے رازیا است  
اللہ تعالیٰ بے شمار تعریف کے لائق ہے  
مالک الملک و قادر قیوم  
وہ کائنات کا مالک، زبردست قدرت والا  
در عناصر ہم او اثر بخشد  
عناصر میں بھی اس نے اثر بخشا



می ستایند او خداست خداست  
 ثنا خواں ہیں کہ وہ خدا ہے وہ خدا ہے  
 حکم او را مطیع ارض و سماست  
 زمین و آسمان اس کے حکم کے تابع ہیں  
 عنصر خاک و آب و نار و ہواست  
 آگ، پانی، مٹی، ہوا عناصر سے مرکب ہے  
 جملہ کیفیتیں از و پیدا است  
 اور ان میں تمام کیفیات اس نے پیدا کی ہیں  
 گر کئی نظم را تو ختم رواست  
 اس لیے اگر تو نظم کو ختم کر دے تو بجا ہے۔

ہم نباتات و جملہ حیوانات  
 پیڑ پودے اور تمام حیوانات بھی  
 آمرست او ہر امر را بے شک  
 یقیناً وہ ہر حکم کا فرماں روا ہے  
 اصل عالم بحکم محکم او  
 اس کے اہل حکم سے کائنات کی ماہیت  
 مفردات و مرکبات از وے  
 تمام مفردات و مرکبات اسی نے بنایا  
 ہست توصیف او ز حد اعظم  
 اس کی تعریف تو صیف کی کوئی حد نہیں ہے

صاحب کتاب نے سرور کائنات صلی اللہ علیہ وسلم کی نعت پاک کا آغاز اپنے منظوم کلام سے کیا:

## نعت

بگو تو نعت نبی الوری شفیع ام  
 تو آپ تمام مخلوق کے نبی اور امت کے شفیع کے شان میں نعت کہیے

نمود ازیں جہتیں حق ستودہ عالم  
 اسی وجہ سے آپ کو حق تعالیٰ نے دنیا میں سب سے زیادہ محمود بنایا

چرا براں نکند ناز حضرت آدم  
 اس پر حضرت آدم علیہ السلام کیوں نہ ناز کریں

نخستہ خلق جہاں برگزیدہ عالم  
 دنیا کی تمام مخلوق میں سب سے مبارک اور برگزیدہ ہستی ہے

ادائے حمد الہی چو کردی اے اعظم  
 اے اعظم جب آپ اللہ کی حمد کر چکے

چو است اسم شریفش محمد و احمد  
 چونکہ آپ کا اسم شریف محمد اور احمد ہے

کیکہ فخر ذبیح است و افتخار مسیح  
 جو شخص فخر ذبیح اور افتخار مسیح ہے

رسول نائب حق خاتم النبیین است  
 وہ اللہ کا رسول و خلیفہ خاتم النبیین ہے

حبیب خالق کونین و سید حرین  
خالق کون و مکاں کا حبیب اور حرین کا سردار

حلیم و معدن اخلاق و بحر لطف و کرم  
بردار معدن اخلاق اور لطف و کرم کا سمندر ہے

اگر چہ ختم رسل شد ظہور او بہ جہاں  
اگر چہ آپ کا ظہور دنیا میں تمام رسولوں کے بعد ہوا ہے

ولیک ہست وجودش بر انبیا اقدم  
لیکن آپ کا مبارک وجود سب نبیوں پر مقدم ہے

چرا امید ندارم بلطف و رحمت او  
کیوں نہ اس کے لطف و رحمت سے پر امید رہوں

کہ زخم خستہ دلاں راست مہر او مرہم  
کیونکہ ان کا کرم گھائل دلوں کے زخم کا مرہم ہے

براں جناب و بر اولاد پاک و اصحابش  
آپ اور آپ کی پاک اولاد و اصحاب پر

نثار باد درود و سلام ما ہر دم  
ہمارے درود و سلام کا نذرانہ ہمیشہ پیش ہو

## منثور نعتیہ کلام

فاتح عالم، خاتم النبیین، بے کسوں کا ماویٰ و ملجا حضرت صلی اللہ علیہ وسلم کی روح پاک پر بے شمار درود و سلام کا نذرانہ عقیدت پیش ہے، جن کے پاک کلمات میں سے ”مَا خَلَقَ اللَّهُ دَاءً إِلَّا خَلَقَ لَهُ سَبْعِينَ دَوَاءً“ (اللہ تبارک و تعالیٰ نے کوئی ایسی بیماری نہیں پیدا کی، جس کے لیے ستر دوائیں نہ پیدا کی ہوں)۔ جناب رسالت مآب صلی اللہ علیہ وسلم پر مسلسل صلوٰۃ و سلام کے انوار اور تمام نیک اقوال کے پھولوں کی بارش ہو، جن کے حکمت سے لبریز اقوال میں سے ”المعدة حوض الداء والحمية رأس كل دواء“ (معدہ بیماری کا گھر ہے اور پرہیز دواؤں کا سردار ہے)۔ آپ کے فیضان سے خطۂ ارض رشک باغ جنت بن گیا۔ آپ صلی اللہ علیہ وسلم کی جو دوسخا کی برکت سے دنیا کا چمن تر و تازہ ہو گیا۔ خشک پیڑ پودے آپ کی آمد کی برکت سے سرسبز و شاداب ہو گئے۔ تازہ پھولوں نے آپ کے اخلاق حسنہ کی خوشبو سے رنگ و بو حاصل کیا۔ آپ کے اسم پاک محمد کا نقش جسمانی اور روحانی امراض کی شفا کا موجب ہے۔ آپ کے پاک کلمات کے ورد سے دونوں جہان کے اغراض و مقاصد حاصل ہوتے ہیں۔ خوش نصیب ہے وہ شخص جس نے اپنے دل میں آپ کی محبت کا تخم بو یا اور اس سے ہمیشہ گوہر مراد اور پھولوں کو چنا۔ خوش نصیب ہے وہ شخص جس نے اپنے دل کے چمن میں آپ کی محبت کا پودا لگایا اور اس سے سدا نعمت کا پھل حاصل کیا وہ جو کہ سردار عالم، آقائے دو جہاں، فخر ذبیح، افتخار سبج، بہار باغ رسالت، رونق چمن نبوت، مورد انوار الہی، مظہر اسرار غیر متناہی، سید المرسلین، خاتم النبیین حضرت احمد مجتبیٰ محمد مصطفیٰ صلی اللہ علیہ وسلم ہیں: ”اللہم صل علیہ از کی الصلوٰۃ وسلم علیہ ابھی التسلیمات“ اور آپ کی پاک آل و اولاد اور بہترین صحابہ کرام کی پاکیزہ روحوں پر ہزاروں درود و سلام نازل ہو جو سر و چمنستان نبوت، گل گلزار رسالت، نہال گلشن ملت بیضاء، نو بادۂ چمن شریعت غزائے عطر گلہائے باغ خوبی اور رکتہ ریاحین گلبن محبوبی ہیں۔

## اس کتاب کی وجہ تالیف

خادم الاطباء محمد اعظم خان ابن سلطان الحکماء حکیم شاہ اعظم خان مصطفیٰ آبادی کہتا ہے کہ میں نے اپنے والد ماجد غفرلہ کے اس دار فانی سے رخصت ہونے کے بعد علوم درسیہ کی تکمیل اور علم طب حاصل کرنے کا ارادہ کیا۔ لہذا میں منبع فیض، استاذ الاساتذہ، عالم باعمل، شہسوار قلم، حکیم بے مثال، مخدوم الانام حضرت مولانا نور الاسلام نور اللہ مرقدہ کی خدمت اقدس میں حاضر ہوا، جو فن طب میں اپنے چچا مرحوم حکیم اسد علی صاحب کے شاگرد تھے اور یہ نواب معتمد الملوک کے خاص شاگرد رشید تھے۔ میں نے استاذ محترم فرید العصر، وحید الدہر مولانا نور الاسلام کی برکت سے بہت مختصر مدت میں درسی کتابوں کی تکمیل اور فن نسخہ نویسی میں مہارت حاصل کر لی اور ایک طویل عرصہ تک میں فن طب کی بہت سی کتابوں کے مطالعہ اور نئے پرانے امراض والے مریضوں کے علاج میں مصروف رہا، اس کے بعد میرے دل میں تمام لوگوں کے فائدے کے خیال سے فن طب کی چھوٹی بڑی کتابوں کی تصنیف و تالیف کا خیال آیا کیونکہ بہترین شخص وہ ہے، جس کی ذات سے دوسروں کو فائدہ پہنچے۔ دوسرے اپنے عزیز نواسے محمد اکمل خان (اللہ ان کو طول عمر عطا کرے اور فہم و فراست سے نوازے) اور اپنے عزیز شاگرد رشید حکیم محمد یوسف علی خان کی منظور تھی۔ چنانچہ میں اس فن کی تدوین و ترتیب میں مشغول ہو گیا۔ اس سلسلہ کی ایک کڑی کتاب اکسیر اعظم کی تالیف کے بعد میں نے عزم مصمم کیا کہ مفرد دواؤں کے افعال و خواص پر ایک ایسی کتاب لکھوں، جو تمام یونانی دواؤں کی جامع، ہندی، انگریزی اور دوسرے ممالک کی دواؤں پر مشتمل ہو۔

اگرچہ مفردات کے ادویہ مفردہ کے موضوع پر کتاب تحفہ المؤمنین، تحفہ روزگار ہے اور مخزن الادویہ، چھوٹے اور بڑے بے شمار فائدوں کے خزانے کی حیثیت رکھتی ہے، مگر بعض یونانی دواؤں کے افعال اور کثیر ہندوستانی دواؤں کے نام اور افعال کی تفصیل ان میں نہیں ہے۔ میں اس عظیم کتاب کی تحریر میں مشغول ہو گیا جو محیط اعظم کے نام سے موسوم ہے اور علم ہندسہ و اشکال کے ماہر عالم نے اس کی تالیف کی تاریخ کا مادہ رفاہ اعظم (۱۲۹۷ھ) نکالا ہے۔ میں نے اس کتاب میں دواؤں کے نام اور ان کی ماہیت، مزاج، افعال و خواص کی تحقیق کے لیے یونانی کی مندرجہ ذیل معتبر اور مستند کتابوں سے استفادہ کیا ہے:

- (۱) کتاب مرشد مصنفہ احمد ابن محمد عرف تہمی، (۲) کتب کافی مصنفہ محمد ابن زکریا رازی، (۳) الحاوی الکبیر مصنفہ محمد ابن زکریا رازی، (۴) منظوری مصنفہ محمد ابن زکریا رازی، (۵) سر الطب مصنفہ محمد ابن زکریا رازی، (۶) کتاب جامع مصنفہ ابن ماسویہ، (۷) کتاب جامع مصنفہ ابن بیطار، (۸) کتاب جامع مصنفہ ابن تہمی، (۹) کتاب مختار مصنفہ ابن ہبل بغدادی، (۱۰) مفردات شریف اور لسی مؤلفہ حنین، (۱۱) کتاب التریاق مؤلفہ حنین، (۱۲) کتاب التیسیر مؤلفہ ابن زہر، (۱۳) کتاب الرحلہ مصنفہ ابو العباس خبائی، (۱۴) کتاب مالایع مصنفہ یوسف بغدادی، (۱۵) کتاب مغنی ابن تلمیذ، (۱۶) کتاب منہج فی التداوی من صنوف الامراض والشکای مصنفہ ابن سعد مغربی، (۱۷) کتاب اعتماد مصنفہ افریقی، (۱۸) کتاب عجائب البلدان مصنفہ ابن جزار، (۱۹) کتاب العطر مصنفہ ابو العباس حسکی، (۲۰) کتاب الفلاحہ مؤلفہ غافقی، (۲۱) کتاب جالوت الطب مصنفہ ابو الحسن ابن رضوان، (۲۲) کتاب الارشاد مصنفہ ابن جمیع،

(۲۳) کتاب الاسرار مصنفہ برجیس، (۲۴) کتاب المنتخب مصنفہ ابن وحشیہ، (۲۵) کتاب السموم مصنفہ کندی، (۲۶) کتاب لقط المنافع مصنفہ جمال الدین بغدادی، (۲۷) کتاب طب قدیم مصنفہ محمد ابن احمد، (۲۸) کتاب درر المفارحہ مصنفہ احمد ابن محمد حسینی، (۲۹) کتاب شمس الدرر مصنفہ عبداللہ ابن احمد، (۳۰) کامل الضائع مصنفہ محمد ابن عباس، (۳۱) مائتہ مستحی مصنفہ ابوہل مستحی، (۳۲) حاوی صغیر مصنفہ محمد ابن الیاس، (۳۳) شفاء الاستقام مصنفہ خضر ابن علی، (۳۴) کتاب القانون مصنفہ بوعلی سینا اور اس کی شروحات جیسے، (۳۵) شرح علامہ قرشی، (۳۶) شرح سدید گارونی جس کا نام روضۃ الاطباء ہے، (۳۷) شرح حکیم علی گیلانی اور قانون کے چند حواشی جیسے، (۳۸) حاشیہ ابن تلمیذ، (۳۹) حواشی عراقیہ مصنفہ ابن جمیع، (۴۰) حاشیہ ابن لطیف، (۴۱) کتاب ادویہ قلبیہ مصنفہ شیخ الرکیس، (۴۲) منہاج البیان مصنفہ ابن جزلہ، (۴۳) تذکرۃ اولوالالباب مصنفہ شیخ داؤد انطاکی، (۴۴) تذکرہ سدید یہ، (۴۵) مفردات ذخیرۃ خوارزم شاہی، (۴۶) موجز القانون مصنفہ علاء الدین قرشی اور اس کی شروحات جیسے، (۴۷) سدید ی، (۴۸) نفیسی، (۴۹) اقصرائی، (۵۰) شرح فضل اللہ تبریزی، (۵۱) مفردات مصطفوی، (۵۲) کتاب معالجات نبوی مصنفہ حکیم غلام امام، (۵۳) کتاب بضائع الاطباء مصنفہ حکیم رحم علی خان، (۵۴) تحفہ حکیم مومن، (۵۵) حاشیہ تحفہ حکیم مومن مصنفہ عبدالحمد، ہندی دواؤں کے افعال و خواص پر مشتمل چند کتابیں جیسے، (۵۶) دھنتری مصنفہ دھنتری وید، (۵۷) بیاس کرن مؤلفہ بیاس وید، ہندوستانی اطباء کی تصنیفات جیسے، (۵۸) معدن ادویہ، (۵۹) دستور الاطباء جو طب فرشتہ سے مشہور و معروف ہے، (۶۰) داراشکوہی، (۶۱) تکملہ ہندی، (۶۲) تالیف شریفی، (۶۳) مصطفوی، (۶۴) مفردات امامی، (۶۵) بدیع النواذر، (۶۶) مفردات ہندی، (۶۷) تذکرۃ الہند، (۶۸) متقدمین و متاخرین اطباء کے کتابچے اور تجربہ کار اطباء اور ماہر اساتذہ کے اقوال و زریں جن کی تفصیل میں طوالت ہے، میں نے اس کے لیے ہر گوشے سے زادراہ فراہم کیا اور ہر خرمن سے خوشہ چینی کی۔

اس وقت ہندوستان میں اس فن کے شائقین اور طالبین میں بڑی بے رغبتی پائی جاتی ہے، جہاں صرف علم برائے نام باقی رہ گیا ہے۔ اس زمانے کے حکام کی لا پرواہی سے یہ فن کساد بازاری کا شکار ہو گیا ہے۔ ہر دوا فروش نے اپنی دکان کو مطب بنا لیا اس لیے اس کتاب کی وقت پر طباعت نہ ہو سکی، مگر اب مخزن آلف الطاف، معدن اصناف اوصاف، سموالکان، عظیم التبیان، عمیم الانعام، قدیم الاکرام، وسیع الاحسان، کریم الامتنان، معظم القدر، مصدر تفصیلات و مرحمت، مظہر تفقادات مکرمت، سحاب فضل و عطاء، ابر فیض نیسان سخا، مطر مطیر نوازش و نوال، مہر منیر عظمت و اجلال، جان ہم، کان کرم، دانشور حمیدہ شیم، یگانہ گوہر بحر وجود، درۃ التاج، افسر جود، امیر ابن امیر، بسیار بخش اندک پذیر، رئیس جمجاہ، کیوان بارگاہ، مرکز دائرہ امن و امان، موصوف خلأقت، ممدوح زمان، افتخار مسند امارت و ریاست، فخر و سادۃ سیاست و حراست، مظلوم نواز، ظالم گداز، راغب علم و ہنر، طالب اہل جوہر، مہاراج، دھراج، سوائی شیواجی راؤ ہلکر بہادر دام اقبالہ و قام اجلالہ کی قدردانی سے یہ کتاب طباعت سے آراستہ ہوئی۔

آخر میں اس نسخہ کے ناظرین اور اس فن شریف کے ماہرین سے التماس ہے کہ اگر ان کو اس کتاب میں کوئی سہو اور غلطی ملے جو بشریت کا تقاضا ہے تو اس کی اصلاح کرنے کی زحمت کریں۔

## نظم

|                                                                                        |                                                                                            |
|----------------------------------------------------------------------------------------|--------------------------------------------------------------------------------------------|
| ہمیں امید ز تالیف این کتاب مرا<br>مجھ کو اس کتاب کی تالیف سے یہی امید ہے               | کہ نفع خلق خدا را رسد ثواب مرا<br>کہ خلق خدا کو فائدہ ہو اور مجھ کو ثواب حاصل ہو           |
| اگر ز سہو خطائی درین کتاب رسد<br>اگر اس کتاب میں بھول سے کوئی غلطی رہ جائے             | بلکن صحیح و مکن مورد عتاب مرا<br>تو اس کو صحیح کر دیجیے اور مجھ کو عتاب کا نشانہ نہ بنائیے |
| کدام کس کہ بہ کاری از و خطا نہ شود<br>کون ایسا شخص ہے جس سے کسی کام میں غلطی نہیں ہوتی | گر از من است مگو لفظ نا صواب مرا<br>اگر مجھ سے بھی ایسا ہوا تو مجھے برا بھلا نہ کہیے       |
| اگر طبیب دریں علم پہچو بحر بود<br>اگر طبیب اس علم میں سمندر کی طرح ہو                  | دہد ز فیض بخود نسبت حباب مرا<br>تو مجھ پانی کے بلبلے جیسی ہستی کو اپنی ذات سے فیضیاب کرے   |
| اگر تو خواندہ ازیں نسخہ نفع دریابی<br>اگر آپ کو یہ نسخہ پڑھ کر نفع حاصل ہو             | رسان برائے خدا از دعا ثواب مرا<br>تو خدا کے واسطے میرے لیے ایصالِ ثواب کریں                |
| ہزار شکر بدرگاہ خالق اعظم<br>میں خالق اعظم کی بارگاہ میں ہزار ہا ہزار شکر ادا کرتا ہوں | کہ ذرہ بودم و او کرد آفتاب مرا<br>کہ میں ذرہ بنا پیدا تھا، مگر اس نے مجھے آفتاب بنا دیا    |

اس کتاب کی ترتیب اس طرح ہے کہ پہلے کلیات ادویہ کے قوانین پر مشتمل مقدمہ ہے اس کے بعد دوسرے اور تیسرے حرف کی رعایت کرتے ہوئے الف ممدودہ سے شروع ہونے والی دواؤں کا بیان ہے ہر ایک کو علاحدہ فصلوں میں تحریر کیا گیا ہے۔ اسی طرح باقی دواؤں کو حروف تہجی کی ترتیب پر الف سے یاء تک لکھا ہے، تاکہ تشنگان علم طب کو کسی بھی دوا کے افعال و خواص تلاش کرنا آسان ہو اللہ ہی سے ہر چیز کی توفیق اور اسی ذات سے تحقیق کا سراغ ملتا ہے۔



## مقدمہ

یہ مقدمہ ان طبی کلیات کے قوانین کے بیان پر مشتمل ہے، جن کا علم دواؤں کے تعلق سے فن طب میں بہت ضروری ہے۔ اس کے ذیل میں دو مقصد آتے ہیں: پہلا مقصد ان امور کے ذکر پر مبنی ہے، جن کا جاننا ابتداءً ضروری ہے۔ یونانی اطباء نے مقصد اول کی معلومات کو دس فصلوں میں بیان کیا ہے۔

### فصل اوّل

## دوا، غذا اور ان کی اقسام کی تعریف کے بیان پر مشتمل ہے

کارزونی کے مطابق دوا اطباء کے نزدیک ہر وہ چیز ہے، جس کے مادے سے انسانی بدن کی حرارت منفعل ہو اور پھر بدن میں کوئی اثر رونما ہو اور وہ بدن کا حصہ نہ بنے۔ حاصل شدہ اثر پہلے سے موجودہ حالت کے متضاد ہو یا متضاد نہ ہو۔ یہ دوائے محض کی تعریف ہے۔ دوا کے بدن کا حصہ نہ بننے کا مطلب یہ ہے کہ دوا بدن کی حرارت سے متاثر ہو پھر بدن کو گرم یا سرد کرے، مگر اس کی صورت و حقیقت باقی رہتی ہے۔ جبکہ غذا اس کے برخلاف ہوتی ہے۔ یہ دوا کی تعریف عام ہے خواہ بدن میں داخل سے یا خارج سے اثر انداز ہو۔ دوا سے جو اثر واقع ہوتا ہے وہ کیفیت یا صورت نوعیہ یا دونوں سے ایک ساتھ واقع ہوتا ہے۔ دوا کا اثر فی الحال اس میں موجود ہوتا ہے یا موجود نہیں ہوتا ہے۔ پہلی شکل موصوف بالفعل کہلاتی ہے، جیسے گرم آگ اور ٹھنڈا پانی اور دوسری صورت موصوف بالقوہ کہلاتی ہے، جیسے ادراک گرم اور نیلو فر سرد ہے۔ دوا کے گرم یا سرد کہنے سے اس کی سردی یا گرمی بالقوہ مراد ہوتی ہے اور بالفعل گرمی یا سردی کے اظہار کے لیے چیز کو اس صفت کے ساتھ مقید کیا جاتا ہے۔

گیلانی نے تحریر کیا ہے کہ اللہ تعالیٰ نے اپنے لطف و کرم اور انعام سے انسانوں کے لیے غذاؤں کے مواد سے زیادہ دواؤں کے مواد کو پیدا فرمایا ہے، کیونکہ انسان حصول نفع سے زیادہ دفع مضرت کا محتاج ہوتا ہے۔ چنانچہ قدرت نے انسان کی غذا کو مرکبات سے تیار کیا ہے۔ خصوصاً نباتات و حیوانات کو اس کی غذا بنایا ہے، جبکہ اس کے لیے دواؤں کو نباتات، حیوانات، معدنیات، بساط و مرکبات سے بنایا ہے۔ تاکہ دوا کثرت سے ہر جگہ اور ہر وقت دستیاب ہو اور حصول مقصد میں معاون ثابت ہو۔ امراض و اعراض کو زائل اور عمر کو دراز کرنے اور جلدی فنا ہونے سے باز رکھے، اس لیے ہر مرض کے لیے بہت سی دوائیں ہیں۔ شافی مطلق نے ان میں بے شمار فوائد رکھے ہیں۔ ہر مرض کو دفع کرنے کے لیے بہت سی دواؤں کو پیدا فرمایا ہے اور یہ سب اللہ تعالیٰ نے محض اپنے فضل و لطف و کرم سے کیا ہے۔ چنانچہ نبی

کریم صلی اللہ علیہ وسلم نے فرمایا: ”اللہ تعالیٰ نے امراض کو پیدا کیا اور ہر مرض کے لیے ستر دواؤں کو پیدا فرمایا“۔ یہاں حدیث میں ستر سے مقررہ عدد مراد نہیں، بلکہ کثیر تعداد مراد ہے۔

دوا کی پہلی تقسیم نفع و نقصان کے اعتبار سے ہوتی ہے۔ ادویہ جو دوا کی جمع ہے اور دوا اس چیز کو کہتے ہیں جو مرض کو زائل کرے۔ نقصان دہ اور زہریلی چیز بھی دوا ہے، کیونکہ دوا کی تعریف میں نفع شرط نہیں ہے۔ بلکہ بدن میں مطلق تاثیر کا اعتبار ہے، خواہ یہ تاثیر نفع بخش ہو یا نقصان دہ ہو۔ دراصل اس مقام پر لفظ دوا کی تعریف میں عموم ہے۔ پھر بھی نقصان دہ چیز میں بھی ایک قسم کا فائدہ ہوتا ہے، لہذا یہ بھی دوا ہے۔ نفع و نقصان اضافی امر ہیں۔ بدن کی حفاظت اور مرض کو زائل کرنے والی چیز اطباء کے نزدیک نافع دوا ہے، خواہ وہ دوسرے اعتبار سے نقصان دہ ہو اور بدن میں فساد یا مرض پیدا کرنے والی چیز اطباء کے نزدیک مضر دوا ہے، خواہ وہ دوسرے طریقے سے نفع بخش ہو۔ اس مقام پر لفظ دوا نفع و نقصان سے بالاتر ہو کر اپنے عمومی معنی میں مستعمل ہے۔ بلکہ یہ غذا سے بھی زیادہ عام معنی میں مستعمل ہے اور لفظ دوا کلیات کے مضمون میں اس کے برخلاف معنی میں مستعمل ہے۔ نیز لفظ دوا کا استعمال عنصری مرکبات میں مختلف ہے۔ دوا حرارت غریزی سے متاثر ہونے کے بعد انسان کی طبیعت میں اثر کرتی ہے۔ جن عناصر کو مزاجی کیفیت حاصل نہ ہوئی ہو، مگر ان پر دوا کے احکام جاری ہوتے ہوں تو ان پر بھی لفظ دوا کا اطلاق کرنا درست ہے، جیسے پانی اور مٹی ہے۔

دوا مفرد اور مرکب ہوتی ہے۔ مفرد دوا مواید ثلاثہ (نباتات، جمادات اور حیوانات) سے حاصل ہوتی ہے۔ مرکب دوا بھی ان تین ذرائع سے حاصل ہوتی ہے۔ غذا صرف نباتی و حیوانی اور یا ان دونوں سے مرکب ہوتی ہے، کیونکہ جمادات میں غذائی صلاحیت موجود نہیں ہوتی ہے۔

ہر غذا اور دوا کیفیت، مادہ اور صورت نوعیہ کی حامل ہوتی ہے۔ مادہ اور صورت جو ہر ہیں اور کیفیت عرض ہوتی ہے۔ پھر جو عرض صورت سے وابستہ ہوتا ہے وہ کیفیات فاعلہ ہیں، جیسے حرارت اور برودت اور جو عرض مادہ سے وابستہ ہوتا ہے وہ کیفیات منفعلہ ہیں، جیسے رطوبت اور یبوست۔

دوا اپنی کیفیت، صورت نوعیہ اور خاصیت سے تنہا یا مل کر اثر کرتی ہے۔ دوا اپنی کیفیت سے اکثر مادوں میں اثر انداز ہوتی ہے یہ بالکل واضح ہے، مگر ہر حال میں دوا کی کیفیت کا اثر کم ہوتا ہے، جو غیر واضح ہوتا ہے۔ کیفیت مادہ اور صورت کے ساتھ شریک رہتی ہے اور ان سے جدا نہیں ہو سکتی، جبکہ صورت اور مادہ کے لیے کیفیت لازم نہیں، جیسے مطلق دوا میں کیفیت قوی و غالب اور اس کے علاوہ میں مغلوب و ضعیف ہوتی ہے۔ دوائے ذوالخاصہ میں صورت غالب رہتی ہے۔ یہی اصول غذائی دوائی اور غذاء ذوالخاصہ وغیرہ میں کارفرما ہے۔ اسی وجہ سے ان کا نام غذاء دوائی، دواء غذائی، دوائے فاذ ہری، دوائے کمی وغیرہ ہے۔

ذوالخاصہ کبھی اصلی مزاج، حرارت غریزی اور قوتوں کو قوی کرتا ہے۔ ان کو بقا و حفاظت عطا کرتا ہے یا ان کے ہم آہنگ ہوتا ہے یا ان کے مخالف ہوتا ہے، ان کو فاسد اور فنا کرتا ہے۔ اول کا نام فاذ ہر اور تریاق ہے، دوسرے کا نام سم اور زہر ہے۔ غذا مادہ سے حاصل ہوتی ہے اور مادہ غذا کی تولید کرتا ہے۔

ان اجمالی مقدمات کے تناظر میں جو چیز بدن پر وارد ہوتی ہے وہ یا تو صرف اپنے مادے سے بدن میں اثر کرتی ہے اس کا نام غذاء

مطلق ہے یا صرف اپنی کیفیت سے اثر کرتی ہے اس کا نام دواء مطلق ہے۔ یا مادہ اور کیفیت دونوں سے ایک ساتھ اثر کرتی ہے اس کا نام غذاء دوائی ہے۔ یا کیفیت اور مادہ سے اثر کرتی ہے اس کا نام دواء غذائی ہے۔ یا صرف صورت سے اثر کرتی ہے اس کا نام ذوالخاصہ ہے۔ اگر دوا کا اثر مزاج کے موافق ہے اور مضرت کو دفع کر رہا ہے تو اس کی چار قسمیں ہیں:

پہلی قسم: اگر دوا کا موافق اثر صورت سے حاصل ہو رہا ہے تو اس کو فاذر ہر کہتے ہیں۔  
 دوسری قسم: اگر موافق اثر مادہ اور صورت سے حاصل ہو رہا ہے تو اس کو غذائے فاذر ہری کہتے ہیں۔  
 تیسری قسم: اگر دوا کا موافق اثر کیفیت اور صورت سے حاصل ہو رہا ہے تو اس کو دوائے فاذر ہری کہتے ہیں۔  
 چوتھی قسم: اگر دوا کا موافق اثر مادہ، کیفیت اور صورت سے حاصل ہو رہا ہے تو اس کو غذاء دوائی فاذر ہری کہتے ہیں۔  
 اگر دوا سے مخالف اور نقصان دہ اثر حاصل ہو رہا ہے تو اس کی بھی کئی اقسام ہیں:

- اگر دوا صرف صورت سے مخالف اثر کر رہی ہے تو اس کا نام سم مطلق ہے۔
- اگر کیفیت اور صورت دونوں سے مخالف اثر ہو رہا ہے تو یہ اثر کئی درجہ کا ہوتا ہے۔
- اگر مخالف اثر کامل و مکمل ہے تو اس کا نام دوائے کمی ہے۔
- اگر مخالف اثر کامل و مکمل نہیں ہے تو اس کی بھی دو قسمیں ہیں۔ اگر مخالف اثر مسہل کی شکل میں ہے تو اس کی تین قسمیں ہیں: پہلی قسم قوی، دوسری قسم متوسط اور تیسری قسم ضعیف ہوتی ہے۔
- اگر صورت اور کیفیت سے ایک ساتھ قوی اثر ہو رہا ہے تو اس کا نام دوائے مسہل ذوالخاصہ ہے۔
- اگر کیفیت و صورت نوعیہ سے اوسط درجہ کا اثر ہو رہا ہے تو اس کو دوائے مسہل کہتے ہیں۔

اور اگر صورت نوعیہ، کیفیت اور مادہ سے ضعیف اثر ہو رہا ہے تو اس کا نام دوائے ملین ہے۔ اس اجمال کی تفصیل درج ذیل ہے:

### غذائے مطلق:

یہ صرف مادہ سے بدن میں اثر انداز اور اثر پذیر ہوتی ہے۔ یہ کیفیت اور صورت سے عمل نہیں کرتی ہے۔ جب بدن پر وارد ہوتی ہے تو یہ اپنی لازمی کیفیت کے واسطے سے اثر انداز ہوتی ہے، لیکن اس سے بدن میں کوئی تغیر واقع نہیں ہوتا ہے اور اس کے مزاج اصلی میں کوئی تصرف واقع نہیں ہوتا۔ بلکہ یہ بالقوہ تصرف کر کے بدن کو فعل پر آمادہ کرتی ہے۔ غذائے مطلق غذا سے خلط میں بدل جاتی ہے، عضو کا حصہ بن جاتی ہے اور بدن کو ابعاد مثلاً (طول، عرض اور عمق) میں نمو بخشتی ہے۔ اس طرح عضو کبھی مبداء نمو سے بہت قریب سے مستفیض ہوتا ہے، جیسے لطیف گوشتوں کا پانی، نیم برشت انڈے کی زردی وغیرہ ہے۔ یا بہت بعید سے مستفیض ہوتا ہے، جیسے گیہوں، تمام قسم کے اناج اور ہنریاں ہیں۔ اس سے حاصل شدہ کیفیت بدن اور اعضاء کی اصلی کیفیت پر غالب اور مخالف خلط نہیں ہوتی۔

### دوائے مطلق:

یہ بدن میں صرف کیفیت سے اثر کرتی ہے۔ اس کا مادہ بدن کا حصہ نہیں بنتا ہے اور نہ غذائیت کی صلاحیت رکھتا ہے۔ جب یہ بدن میں وارد ہوتی ہے تو اس میں حرارت غریزی تصرف کرتی ہے، خود اس میں کوئی اثر اور تغیر نہیں ہوتا۔ بلکہ دوسرے مرحلے میں بدن میں



تصرف کرتی ہے۔ بدن کو اپنی کیفیت حرارت، برودت، رطوبت اور بیوست سے انفرادی یا اجتماعی طور پر متاثر اور متغیر کرتی ہے، جیسے فلفل، زنجبیل، نیلوفر، کافور، سونف وغیرہ ہے۔

### غذائے دوائی:

یہ بدن میں مادہ اور کیفیت دونوں سے اثر کرتی ہے۔ البتہ اس میں مادے کا غلبہ ہوتا ہے اور اس سے بدن میں فعل و انفعال کے بعد ایک خلط حاصل ہوتی ہے، جس میں بدن کا حصہ بننے کی صلاحیت ہوتی ہے۔ غذائے دوائی سے ایک کیفیت اور مزاج حاصل ہوتا ہے، جو بدن کی کیفیت اور اصلی مزاج پر غالب رہتا ہے۔ غذائے دوائی اپنی چاروں کیفیتوں کی مدد سے بدن میں آبی تغیر پیدا کرتی ہے، جیسے کاہو، آش جو، کھیرا، کلڑی، کدو، ہندوانہ، تربوزہ، خربوزہ، انگور، خرما، خرفہ، پالک، بابونہ، سویا، شلجم، گاجر، چقندر، کرنب، ارد، مسور، چنا، لوہیا وغیرہ۔

### دوائے غذائی:

یہ بدن میں کیفیت اور مادہ دونوں سے اثر انداز ہوتی ہے، مگر اثر اندازی میں کیفیت کا غلبہ رہتا ہے۔ دواء غذائی بدن میں آبی تغیر پیدا کرتی ہے۔ دوسرے مرحلے میں اس میں بدن تصرف کرتا ہے اور اس سے ایسی خلط کم حاصل ہوتی ہے جو غذائیت و جوہر بدن بننے کے قابل اور عضو کو صورت بخشنے کے قابل ہو، یا کوئی کیفیت بدن پر غالب کرے، جیسے گندنا، پودینہ، برگ کاسنی، مکو، لہسن، پیاز، توت، آلو بخارا، میوہ، تخم خیار، تخم خربوزہ، تخم تربوزہ وغیرہ۔

### ذو الخاصہ:

اس کا اثر بدن میں ایسی کیفیت اور امر کی مدد سے ہوتا ہے جو تمام ظاہری، حسی و وہمی امور اور کیفیات کے ماوراء ہوتا ہے، بلکہ نہایت نازک اور خفی نسبت و امر کی مدد سے اثر کرتا ہے، اس کو صورت نوعیہ بھی کہتے ہیں، جیسے مقناطیس و کھربا لوہے اور بجلی گھاس کو کھینچتی ہے۔ فاد زہراور زہر بدن میں اثر کرتا ہے، لیکن بدن میں فاد زہراور زہر کی تاثیر کے مقابلے میں مقناطیس و کھربا میں لوہے اور گھاس کی کشش کا تعلق نہایت لطیف اور خفی امر ہے، بلکہ اس کا اچھا نمونہ اس وقت دیکھنے کو ملتا ہے، جب ایک انسان دوسرے انسان سے متاثر ہوتا ہے۔ خواہ یہ تاثیر آپسی نسبت اور جنسیت کی وجہ سے ہو، محبت و عشق کی شکل میں ہو یا آپسی عدم نسبت کی وجہ سے نفرت و عداوت کی شکل میں ہو۔ یہ محبت اور نفرت جس تعلق سے رونما ہو وہ تعلق ذو الخاصہ کی بہترین مثال اور نمونہ ہے۔

### غذائے ذو الخاصہ:

یہ بدن میں مادہ اور صورت نوعیہ کی مدد سے اثر کرتی ہے۔ البتہ مذکورہ طریقے پر فعل و انفعال اور تاثیر و تاثر میں مادہ غالب رہتا ہے، جیسے مغز اخروٹ وغیرہ کے ہمراہ بھیڑ و گائے کے گھی اور دودھ کا استعمال ہے، جو بدن کو غذا فراہم کرتا ہے۔ قلب، دماغ اور روح کو فرحت دیتا ہے اور زہروں کے زہریلے اثر کو دفع کرتا ہے۔

### دوائے ذو الخاصہ:

یہ اپنی کیفیت اور صورت نوعیہ کی مدد سے اثر کرتی ہے، جیسے حیوانی فاد زہر، جدوار، حب الغار وغیرہ ہے، جو تریاقی صلاحیت کے

باوجود اور زہروں کی زہرناکی واذیت کو دفع کرنے کے باوجود بدن میں ایک ایسی حرارت پیدا کرتی ہے جو بدن کے اصلی مزاج پر غالب رہتی ہے۔

#### غذا و دواء ذو الخاصہ:

یہ مادہ، کیفیت اور صورت کی مدد سے بدن میں اثر کرتی ہے، جیسے سبب اور شراب ہے، جو بدن کو غذا فراہم کرتی ہے۔ ایک معمولی غالب کیفیت پیدا کرتی ہے اور فرحت و سرور بخشتی ہے۔

#### سم مطلق:

یہ بدن میں تریاق کے اثر کے مخالف و منافی اثر پیدا کرتا ہے اور فوری طور پر حرارت غریزی، ارواح، قوتوں وغیرہ کو فنا و تباہ کر دیتا ہے۔ اس میں فعل و انفعال کی مہلت بالکل نہیں ملتی، جیسے بیش، افعی وز ہر یلے سانپوں کا پتہ اور ان کا ڈسنا ہے، جس کی وجہ سے فوراً ہلاکت واقع ہوتی ہے۔

#### دوائے سمی:

یہ بدن میں کیفیت اور صورت نوعیہ دونوں سے اثر کرتی ہے، جو فعل و انفعال کے بعد زہر پھیلانے کے بعد بدن کی اصلی کیفیت پر ایک غالب کیفیت پیدا کرتی ہے، جیسے بزرالنج سیاہ۔

#### غذائے سمی:

یہ بدن میں مادہ اور صورت نوعیہ کی مدد سے اثر کرتی ہے، جو فعل و انفعال کے بعد بدن کو غذا فراہم کرتی ہے اور بدن میں اصلی کیفیت کے علاوہ ایک زہریلی کیفیت پیدا کرتی ہے۔ اس کی مثال خارج میں بہت کم ملتی ہے۔ کیونکہ زہریلی چیز کسی کیفیت کے بغیر نہیں پائی جاتی ہے۔ بعض لوگوں نے بلا در کو غذا کی قرار دیا ہے۔

#### غذا و دوائے سمی:

یہ بدن میں مادہ، کیفیت اور صورت نوعیہ تینوں سے اثر انداز ہوتی ہے۔ یہ فعل و انفعال کے بعد بدن میں غذائیت پیدا کرتی ہے۔ ایک غالب کیفیت کے ساتھ سمیت پیدا کرتی ہے، جیسے افعی کا گوشت، زہریلا گوشت اور زہریلی سبزیاں اور پودے۔

#### دوائے مسہل ذو الخاصہ:

یہ بدن میں کیفیت اور صورت دونوں سے اثر کرتی ہے۔ اس میں قوی و شدید تاثیر کے ساتھ قوت مسہلہ موجود ہوتی ہے، جس کو ختم کرنے کے لیے اصلاح، تشویہ، تدبیر وغیرہ کی ضرورت پڑتی ہے۔ یہ بدن میں وارد ہو کر فعل و انفعال کے بعد خلاؤں، سطحوں، رگوں اور اعضاء کی گہرائی میں نفوذ و سرایت کرتی ہے۔ بدن کے رقیق و غلیظ اخلاط و رطوبتوں میں خلط ملط ہو کر چپک جاتی ہے۔ پھر ان کو تنخیر، ترقیق، تذویب، تقطیع وغیرہ کے عمل سے دفع کرتی ہے اور بعض کو تحلیل کے عمل سے دفع کرتی ہے، جیسے سقمونی اپنی کیفیت سے بدن میں حرارت اور صورت نوعیہ سے صفرا و بلغم کو دفع کرتی ہے۔ یہی ماذریون، حب السلاطین، خربق وغیرہ تمام قوی مسہل دواؤں کا حال ہے۔

**دوائے مسہل:**

یہ بدن میں دوائے مسہل بالخاصہ کے مانند اثر نہیں کرتی ہے، بلکہ اس کا ہر فعل اس سے کمزور ہوتا ہے اور اس کے اصلاح کی ضرورت نہیں پڑتی ہے، جیسے سناکی تر بد، ہلبلہ جات وغیرہ ہیں۔ کیونکہ گل سرخ کے ساتھ سناکی کو اور تر بد و ہلبلہ کو روغن بادام میں چرب کرنا کافی ہے۔

**دوائے ملین:**

یہ بدن میں دوائے مسہل سے بہت کمزور اثر کرتی ہے۔ معدہ، آنت اور دیگر احشاء میں چسکی رطوبت و اخلاط کو دفع کرتی ہے۔ اس میں نافذہ قوت زیادہ نہیں ہوتی ہے، جیسے فلوس خیار شہر، ترنجبین، شیر خشک، گڑ، تمر ہندی، آلو بخارا وغیرہ ہے۔ اس دوا میں قوت جلا ہوتی ہے اور اس زمرے کی بعض دوائیں بھی قدرے اصلاح کی محتاج ہوتی ہیں، جیسے فلوس خیار شہر ہے۔ اس کو روغن بادام یا روغن گل میں چرب کر کے استعمال کرنا چاہیے تاکہ آنتوں کی سطح میں نہ چپکے اور آنتوں میں خراش، زخم، پھپش وغیرہ نہ پیدا کرے۔ اس زمرے کی بعض دواؤں میں اصلاح کی بالکل ضرورت نہیں ہے۔ اس کی مثال ترنجبین، شیر خشک اور تمام مذکورہ ملینات ہیں۔

## فصل دوم

### مزاج ادویہ

امزجہ، مزاج کی جمع ہے۔ لفظ مزاج صیغہ مصدر ہے، جو اسم مفعول ممتزج کے معنی میں ہے۔ مختصر یہ متضاد بسیط کیفیات سے حاصل شدہ اوسط درجہ کی عنصری کیفیت ہے۔ عناصر کی تعداد چار ہے: آگ، پانی، ہوا اور مٹی اور کیفیات کی تعداد بھی چار ہے: حرارت، برودت، رطوبت اور یبوست۔

علامہ قرشی نے شرح مفردات قانون میں لکھا ہے کہ اطباء کے نزدیک مفرد دواؤں کا اطلاق ان دواؤں پر ہوتا ہے، جن کی ساخت اور ترکیب میں کسی صناعت کا دخل نہ ہو۔ دواؤں کا مزاج دو طریقے سے طے ہوتا ہے۔ ایک یہ کہ ذات میں موجودہ حالت میں انسان کے بدن کی طرف قیاس کیے بغیر موجود ہو۔ یہ وہ مزاج ہے، جس کو دوا اپنی صورت نوعیہ سے قبول کرتی ہے۔ اس سے اس بات کا پتہ چلتا ہے کہ یہ دوا فلاں ہے۔ یہ مزاج معالج کا موضوع نہیں ہے۔ دوا کا دوسرا مزاج انسان کے بدن میں اس کے اثر کرنے کے اعتبار سے طے ہوتا ہے۔ یہ وہ مزاج ہے، جس سے انسان کے بدن میں دوا سے برودت، بخونت وغیرہ کیفیات لاحق ہوتی ہیں۔ دوا کا یہ مزاج معالج کا موضوع بحث ہے۔ لہذا جب اطباء یہ کہتے ہیں کہ فلاں دوا، گرم دوا ہے تو اس کا مفہوم ہوتا ہے کہ یہ دوا انسان کے بدن میں زیادہ حرارت پیدا کرتی ہے اور جب اطباء کہتے ہیں کہ فلاں دوا بار د ہے تو اس کا مطلب ہوتا ہے کہ یہ دوا انسان کے بدن میں زیادہ برودت پیدا کر رہی ہے۔ اسی طرح یہ دوا یا بس ہے اور یہ دوا رطب ہے، کا مفہوم بھی مذکورہ معنی میں ہوتا ہے۔ بعض اوقات دوا کا یہ مزاج پہلے اعتبار کے مخالف ہوتا ہے، جیسے پہلے اعتبار سے دوا کا مزاج گرم اور دوسرے اعتبار سے بار د ہو۔ چنانچہ اگر اس دوا کا جزئی اس خوبی کا حامل ہو کہ بدن میں

داخل ہونے کے بعد تحلیل ہو جاتا ہو اور اس کا آبی یا رخی جز باقی رہ جاتا ہو، جو بعد میں برودت پیدا کرے۔ اس لیے یہ بات ممکن ہے کشیز کی حرارت بدن کی حرارت سے زیادہ قوی ہو اور بدن میں داخل ہونے کے بعد اس کی زیادہ حرارت تحلیل ہو جائے اور اس کی برودت باقی رہے، جو بعد میں برودت پیدا کرے۔ کبھی اس کے برخلاف ہوتا ہے یعنی دوا کا مزاج پہلے اعتبار سے بار د اور دوسرے اعتبار سے گرم ہو۔ اس لیے اگر دوا کا بار د جز انتہائی غلیظ اور رخی ہو جو بدن کی حرارت غریزی سے متاثر نہ ہو، بلکہ صرف اس کا گرم جز اثر پذیر ہو جو بعد میں بدن میں گرمی پیدا کرے۔ چنانچہ اگر دواء اپنی برودت کے باوجود روغنی ہو تو بدن میں مشتعل ہو اس سے گرمی پیدا ہو۔ لہذا چربی اپنی برودت کے باوجود بدن میں گرمی پیدا کرتی ہے۔

شارح کا زرونی فرماتے ہیں کہ دواؤں اور غذاؤں کی کتابوں میں یہ بات تحریر ہے کہ چربی گرم ہوتی ہے تو اس میں انسان کے بدن میں اس کے اثر کرنے کا اعتبار ہے۔ یہی اعتدال نوعی کے بارے میں کہا جاتا ہے کہ خرگوش انسان کے مزاج کے مقابلے میں بہت سرد ہوتا ہے۔ یہ خود خرگوش کی ذات پر قیاس کر کے کہا جاتا ہے اور انسان کے بدن میں اس کے تاثیر کرنے کے تعلق سے دواؤں اور غذاؤں کی کتابوں میں مذکور ہے کہ یہ گرم ہوتا ہے۔ چنانچہ ایسا ہی ہے، اسی طرح گدھے وغیرہ کے گوشت کا تجزیہ ہے۔

شارح گیلانی لکھتے ہیں کہ کبھی دوا کا مزاج دونوں اعتبار سے گرم ہوتا ہے اور کبھی دونوں اعتبار سے سرد ہوتا ہے اور کبھی دونوں اعتبار میں سے ایک زیادہ شدید اور دوسرا کمزور ہوتا ہے۔ اکثر حالات میں دوا کے مزاج کا اثر دوسرے اعتبار سے کم اور پہلے اعتبار سے زیادہ ہوتا ہے۔ خصوصاً بار د دوا میں یہ زیادہ ہوتا ہے۔ کیونکہ بدن کا مزاج دوا کے مزاج کی تعدیل کرتا ہے، کیونکہ بدن جس طرح دوا سے متاثر ہوتا ہے اسی طرح اس میں اثر کرتا ہے۔ یہ نقص اور کمی بار د دوا میں زیادہ ہوتی ہے کیونکہ بدن میں جس وجہ سے دوا کا استحاله ہوتا ہے وہ دو ہیں۔ ایک بدن کا مزاج، دوسرے بدن کی اندرونی گرمی۔ گرم دوا میں تغیر بدن کے مزاج کے اعتدال کے قریب ہوتا ہے۔ البتہ بدن کی باطنی خونت بدن کی حرارت کو قوی کرتی ہے۔ دوا کا نفوذ جس قدر آہستہ ہوتا ہے، دوا کی کیفیت کا کسر و انکسار زیادہ ہوتا ہے۔ اسی طرح جس قدر دوا ضعیف ہوتی ہے اس کی کیفیت میں ٹوٹ پھوٹ زیادہ ہوتی ہے، کیونکہ بدن کی قوت اس کے استحاله پر زیادہ قادر ہوتی ہے۔

اطباء نے اولاً مزاج کو دو نوع میں تقسیم کیا ہے۔ پہلی نوع اصلی اور طبعی مزاج کی ہے، جو چاروں عناصر کے فعل و انفعال سے حاصل ہوتا ہے۔ دوسری نوع ثانوی مزاج کی ہے۔ پھر ثانوی مزاج کی دو نوع ہیں۔ ایک مصنوعی ہے، جو مختلف ترکیب سے تیار کردہ مرکبات میں مفرد یا مرکب دواؤں کے شامل کرنے سے حاصل ہوتا ہے۔ دوسری نوع طبعی ہے، جیسے دودھ کا مزاج ہے۔

دونوں اولیٰ اور ثانوی مزاج کی دو دو قسمیں ہیں:

- ۱۔ مزاج اولیٰ تام ترکیب اور قوی مستحکم
- ۲۔ مزاج اولیٰ غیر تام ترکیب، ضعیف، رخو اور غیر مستحکم
- ۳۔ ثانوی مزاج تام ترکیب اور قوی مستحکم
- ۴۔ مزاج ثانوی غیر تام ترکیب رخو اور غیر مستحکم

چنانچہ شیخ الرئیس فرماتے ہیں کہ مزاج کی دونوع ہیں: (۱) مزاج اول (۲) مزاج ثانی

شارح گیلانی شیخ کے قول کی شرح میں لکھتے ہیں کہ یہاں مزاج ثانی سے وہ مزاج مراد ہے، جو مزاج اول کے بعد ہوتا ہے۔ خواہ وہ حقیقتاً مزاج ثانی کے بعد یا تیسرے یا اس کے بعد آتا ہو لہذا مزاج اول وہ ابتدائی مزاج ہے، جو آگ، ہوا، پانی اور مٹی کے باہم فعل و انفعال سے حاصل ہوتا ہے۔ مزاج ثانی وہ ہے، جو ان چیزوں سے حاصل ہوتا ہے، جن کا اپنا ایک مزاج ہے، یعنی مزاج ثانی وہ ہے، جو ارکان کے اجسام کے باہم فعل و انفعال سے حاصل ہو، خواہ ان کا مزاج اولی ہو یا اولی نہ ہو اور یہ عناصر کے اجسام ہیں۔

علامہ قرشی کے مطابق مزاج اول کے عناصر آمیزش کی حالت میں اپنی صورتوں پر ضرور باقی رہتے ہیں اور مزاج ثانی میں بھی اسی طرح باقی رہتے ہیں اور اس پر دو امر دلالت کرتے ہیں۔ ایک یہ کہ اگر عناصر آمیزش کی حالت میں اپنی صورتوں پر باقی نہ رہتے تو وہ چیز ان کی جانب حل پذیر نہ ہوتی اس کی مثال دودھ ہے، جس کی مائیت، جنیت اور دسومت کا الگ الگ ہونا ممکن ہے۔ دوسرا یہ کہ اگر مزاج ثانی کے عناصر اپنی صورتوں پر باقی نہ رہتے تو یہ عناصر اولی کی جانب حل پذیر ہوتے اور یہ اس کا مزاج، مزاج اولی ہوتا نہ کہ ثانوی۔

ارسطا طالیس سے منقول ہے کہ جب کسی مادہ کے اجزاء بہت چھوٹے چھوٹے ہو جاتے ہیں تو اس کی صورت نوعیہ پر مرتب شدہ اکثر آثار باطل یا مخفی ہو جاتے ہیں اگرچہ اس کی صورت باقی رہتی ہے، جیسے عناصر میں مزاج ہوتا ہے۔ قرشی کے مطابق ضروری ہے کہ دونوں مزاج کے عناصر حد سے زیادہ چھوٹے نہ ہوں کیونکہ بہت زیادہ چھوٹے ہونے سے صورت نوعیہ باطل ہو جاتی ہے۔ حاصل کلام شیخ کے مطابق مزاج ثانی کی مثال مرکب دواؤں کے مزاج اور تریاق کے مزاج کے مانند ہے کیونکہ ہر تریاق مفرد دوا کا ایک خاص مزاج ہوتا ہے۔ اس کے بعد جب مفرد دوا باہم اختلاط اور ترکیب سے متحد ہو جاتی ہے تو اس کو ایک مزاج حاصل ہوتا ہے جو مزاج ثانی کہلاتا ہے اور یہ مزاج ثانی ہمیشہ مصنوعی نہیں ہوتا، بلکہ کبھی طبعی بھی ہوتا ہے۔ کیونکہ دودھ مائیت، جنیت اور سمیت کا آمیزہ ہے اور ان تینوں چیزوں میں سے ہر ایک کی طبیعت غیر بسیط ہے، بلکہ یہ بھی آمیزہ ہے اور اس کا ایک خاص مزاج ہے۔ یہ مزاج ثانی طبیعت کے فعل سے حاصل ہوتا ہے نہ کہ صنعت کے فعل سے۔ لہذا یہ مزاج مرکب طبعی ہونے کی وجہ سے تریاق کے خلاف ہے اور اس کا مزاج ثانی طبعی اور تریاق مرکب صناعی ہے۔ اور اس کا مزاج ثانی اس کی مصنوعی ترکیب کے تابع ہوتا ہے اور مزاج اس اعتبار سے مصنوعی ہے۔ مزاج ثانی اور مزاج اول دوا اعتبار سے طے ہوتا ہے اور اس کو ان دوا اعتبار سے انقسام سے کوئی مانع نہیں ہے البتہ یہ انقسام مزاج ثانی کے لیے زیادہ اور بہت ظاہر ہوتا ہے اور یہ مزاج قوی یا مزاج رخو ہوتا ہے۔

قوی مزاج اس طرح ہوتا ہے کہ دونوں بسیط میں سے ہر ایک یعنی دوسرے مزاج میں شامل اجزاء دوسرے کے ساتھ اتنا متحد ہو جاتے ہیں، جن کو ہماری حرارت غریزی مشکل سے جدا کرتی ہے، بلکہ کبھی اتنی شدید آمیزش ہوتی ہے کہ آگ کی حرارت سے بھی ان میں تفریق دشوار ہوتی ہے، جیسے سونے کا مادہ ہے رطب اور یابس کے درمیان اس طرح ملا ہوا ہے کہ آگ کو ان دونوں کے درمیان تفریق کرنا دشوار ہوتا ہے، بلکہ جب آگ اس کے آبی مادہ کو اس کے تمام اجزاء میں پہنچنے کے لیے رواں کرتی ہے تو اس کے ارضی اجزاء اس کے تمام اجزاء میں چپک جاتے ہیں جو اس کی تصحید اور اس کی ارضیت کی نشینی پر قادر نہیں ہوتے جتنا کہ وہ لکڑی ارزیز اور اسرب پر قادر ہوتی ہے۔ قرشی نے شیخ کے اس قول کی شرح میں فرمایا کہ سونا دو مزاج پر مشتمل ہے۔ مزاج اول، جو ارکان اربعہ کے تفاعل سے حاصل ہوتا ہے

اور مزاج ثانی جو سیماب اور گندھک کے تفاعل سے حاصل ہوتا ہے کیونکہ ہم نے اپنی حکمت کی کتابوں میں بیان کیا ہے کہ سونا پاک صاف عمدہ سیماب اور حقیقی ناریت کی طرف مائل خالص رنگ کی گندھک سے مرکب ہوتا ہے اور یہ دونوں مزاج قوی اور مضبوط ہوتے ہیں لہذا سونے کا سیماب، گندھک کے ساتھ دوسرے مزاج کی قوت سے باہم چپکا ہوتا ہے البتہ سونے کا آبی مادہ اس کے ارضی مادے سے مزاج اول کی قوت سے چپکا ہوتا ہے۔ اس کے بعد شیخ بوعلی سینا نے لکھا ہے کہ اگر دوا کا مزاج اس قدر مستحکم ہو کہ ہمارے بدن کی حرارت غریزیہ کو اس کے بساط میں تفریق دشوار ہو تو یہ مزاج موثق ہے۔ اگر دوا کا مزاج معتدل ہو تو یہ مزاج بدن میں اس وقت تک باقی رہتا ہے جب تک بدن دوا میں کوئی تغیر نہیں کرتی اور اس کو حد اعتدال سے خارج نہیں کرتی۔ اگر دوا کا مزاج غلبہ پر مائل ہو تو بدن میں اس کا غلبہ کے اس وقت تک رہتا ہے جب تک دوا کی صورت نہیں بدلتی۔

حاصل کلام دوا سے ایک فعل صادر ہوتا ہے جب تک مستحکم مزاج دوا اپنی صورت پر برقرار رہتی ہے اس سے ایک فعل صادر ہوتا ہے۔ اگر دوا کا مزاج موثق معتدل ہو تو اس کا فعل معتدل ہوتا ہے۔ اگر مزاج موثق غیر معتدل ہو تو اس سے کسی کیفیت کی طرف مائل فعل صادر ہوتا ہے۔ اگر دوا کا مزاج موثق نہ ہو بلکہ اس کا مزاج رخو اور سلس ہو تو طبیعت اس کے اندر اثر کر کے اس کے بساط کو جدا اور متفرق کر سکتی ہے، جو ایک دوسرے سے مختلف القوہ ہو سکتے ہیں یعنی کوئی ایک فعل کرے اور دوسرا اس کے برخلاف کام کرے۔

جب اطباء کسی دوا کو متضاد قوتوں سے مرکب مانتے ہیں تو اس کا مطلب یہ نہیں ہوتا کہ اس میں دو جز ہیں دونوں الگ الگ حرارت و برودت کے حامل ہیں اور دونوں الگ الگ دوا اثر کرتے ہیں بلکہ دو قوتیں ایک جز میں ہوتی ہیں اور ایک کام کرتی ہیں۔ اگر متضاد قوت کی حامل دوا کی متضاد قوتیں اس کے دو جز میں ہوں تو ایسی صورت میں اس کی قوت حرارت، قوت برودت، قوت قبض اور قوت اسہال الگ الگ اثر اور کام کرتی ہے، مثلاً قوت اسہال مسور اور چھندر کی مائیت میں ہے اور قوت اسہال ان کے جرم میں ہے۔ اسی طرح دیگر متضاد قوتوں والی دواؤں کا حال ہے۔

مرکب القوی دواؤں سے اطباء کی مراد یہ ہے کہ یہ دوا بالفعل متضاد قوتوں یا فعل سے قریب تر بالقوہ متضاد قوتوں سے مرکب ہے۔ اس میں مختلف اجزاء ہوتے ہیں، یہ اجزاء آپس میں اتنا اثر نہیں کرتے ہیں کہ پوری دوا یکساں قوت کی حامل ہو جائے۔ ان میں گرفت اور آمیزش بہت کمزور ہوتی ہے، جو بدن کی حرارت سے ختم ہو جاتی ہے۔ اگر دوا کا ایک جز عضو میں اثر کرتا ہے تو دوسرے جز کا اثر کرنا ضروری ہے کیونکہ دوا کی قوت یکساں نہیں ہوتی اور اس کا اثر مختلف نہیں ہوتا۔ کا زرونی نے شیخ کے اس قول کی شرح میں فرمایا کہ جو دوا بالفعل متضاد قوتوں کی حامل ہوتی ہے اس کے متضاد کیفیت والے اجزاء الگ الگ ہوتے ہیں، جیسے ترنج کے گودے اور چھال کا مزاج مختلف ہوتا ہے۔ نیز ان دواؤں کا مزاج ترنج کی ترشی اور تخم کے مزاج کے مخالف ہوتا ہے یا اسپغول کا مغز شدید حار اور سبوس اسپغول، لعابی اور شدید مبرد ہے۔ اسی طرح بالقوہ فعل سے قریب تر دوائیں اس میں شامل ہیں، جیسے کرنب اور عدس ہے۔ کیونکہ ان کے اجزاء بالفعل مشابہ ہیں۔ جب ان میں حرارت غریزی اثر کرتی ہے تو یہ دوا متضاد قوتوں والے اجزاء میں جدا ہوتی ہے۔ نیز رخو مزاج کی حامل دوا میں اجزاء کا انفعال بالقوہ قوت والی میں کم ہوتا ہے اور بالفعل قوت والی میں اجزاء کا انفعال زیادہ ہوتا ہے۔

شیخ فرماتے ہیں ہماری بحث اس قسم کی دوا میں ہے، جو اپنے ذاتی امر کی وجہ سے مختلف تاثیر کی حامل ہوتی ہے نہ کہ کسی خارجی امر کی

وجہ سے۔ دوا کا ذاتی اور داخلی امر یہ ہے کہ کبھی اس کے بسیط عناصر کی آمیزش اس طرح ہوتی ہے کہ بدن کی حرارت کی تاثیر سے انفعال کو قبول کرتی ہے۔ بعض دوائیں متضاد قوتوں کی حامل ہوتی ہیں اور ان میں سونے کی مانند قوی موثّق آمیزش ہوتی ہے۔ بعض دواؤں میں قوی آمیزش ہوتی ہے اور ان کی قوتوں میں عمل طبع (جوش دینے) اور عمل غسل (دھونے سے) سے تفریق نہیں ہو سکتی، جیسے بابونہ میں قوت محلّہ اور قوت قابضہ ہے اس کو پکانے سے ضما د کے نسخہ میں دونوں قوتیں باقی رہتی ہیں جدا نہیں ہوتیں۔ کازرونی نے اس کو محض اطباء کا ایک قول قرار دیا ہے، اس کو مطلق فرمان کا درجہ حاصل نہیں۔ کیونکہ بابونہ کے جوشاندے میں قوت محلّہ ہوتی ہے، اس کو محلّ نطول میں استعمال کیا جاتا ہے اور اس سے فائدہ حاصل ہوتا ہے۔ اطباء کے اس قول کی تطبیق اس طرح کی جاسکتی ہے کہ اس کی قوتیں معتدل طبع سے جدا نہیں ہوتیں۔

گیلانی کے مطابق جو دوا مذکورہ کیفیت کی حامل ہوتی ہے اس کیفیت کا نام رخو مطلق ہے۔ اگر ایسی دوا طبعی طور پر غیر مرکب ہو تو اس کا جوشاندہ دو قوتوں سے مرکب نہیں ہوتا۔ دوا کو جتنا زیادہ پانی میں پکایا جاتا ہے اس کی قوتیں پانی میں زیادہ حل پذیر ہوتی ہیں اور اس کے مادے سے وہ قوتیں نکل جاتی ہیں۔

شیخ کے مطابق عمل طبع بعض دواؤں کی دو قوتوں کے درمیان تفریق کر سکتا ہے، جیسے کرنب کا جو ہر قابض ارضی مادہ اور لطیف جالی بورقی مادہ سے مرکب ہے۔ جب اس کو پانی میں پکایا جاتا ہے تو اس کا لطیف جالی بورقی مادہ جوشاندہ میں حل ہو جاتا ہے اور قابض ارضی مادہ اس میں باقی رہ جاتا ہے۔ لہذا کرنب کا جوشاندہ مسہل اور اس کا جرم قابض ہوتا ہے، اسی طرح مسور، مرغی، مرغنا اور لہسن ہے۔ کازرونی کے نزدیک مرغنا مرغی کا بدل ہے۔ ان میں جالی و محرق قوت اور ثقیل رطوبت ہوتی ہے۔ ان دونوں کے درمیان عمل طبع سے تفریق ہوتی ہے، یہی حال پیاز اور مولیٰ کا ہے۔

اطباء کے مطابق مولیٰ ہاضم ہوتی ہے، مگر خود ہضم نہیں ہوتی کیونکہ یہ اپنے اجزاء بلکہ اپنے جو ہر لطیف سے ہضم کرتی ہے۔ جس وقت جو ہر لطیف تحلیل ہو جاتا ہے اور جو ہر کثیف باقی رہ جاتا ہے، یہ جو ہر قوت ہاضمہ کا مخالف اور لیس دار ہوتا ہے اور اس کا دوسرا جو ہر لزوجت کو قطع کرتا ہے۔ گیلانی شیخ کے اس قول کو بیان کرنے کے بعد فرماتے ہیں جو دوا اس خوبی کی حامل ہو تو اس کا نام رخو جدا ہے۔ اس دوا کے بعض اجزاء حل پذیر اور بعض اجزاء حل پذیر نہیں ہوتے، نیز یہ خوبی مرکب ہونے کی دلیل ہے۔ دوا کے جو اجزاء حل پذیر ہوتے ہیں وہ یقیناً لطیف اجزاء ہوتے ہیں۔

بہر حال دوا میں غلیظ و کثیف مختلف اجزاء ہوتے ہیں۔ مسور اور کرنب جیسی دواؤں کو پکانے سے مطلق جالی اجزاء پانی میں حل ہو جاتے ہیں۔ غلظت اور ارضیت کی وجہ سے قابض اجزاء باقی رہ جاتے ہیں۔ اس دوا کی آمیزش جتنی زیادہ رخو ہوتی ہے اس کے اجزاء کی حل پذیری پانی میں زیادہ ہوتی ہے۔ پہلی مرتبہ اس دوا کو پکانے سے پانی میں جزء مطلق کم حل پذیر ہوتے ہیں۔ یہ قوت اور اجزاء دوا کے جرم میں کم ہو جاتی ہے۔ دوا کو زیادہ دیر پکانے سے پانی میں زیادہ اجزاء حل ہوتے ہیں اور دوا کی قوت پانی میں زیادہ قوی ہو جاتی ہے۔ دوا کے مادہ میں قوت کم ہو جاتی ہے۔ دھیرے دھیرے یہ قوت بالکل ختم ہو جاتی ہے۔ اگر اس کے بعد بھی دوا کو پکایا جائے تو اس کے غلیظ اجزاء سے کسی دوسری چیز کے حل ہونے کا اندیشہ رہتا ہے۔

قرشی کے مطابق اگر پانی میں مسور کی قوت مسہلہ حاصل کرنے کا ارادہ ہو تو کم قوت مسہلہ حاصل کرنے کے لیے کم پکایا جائے اور اگر زیادہ قوت مسہلہ حاصل کرنے کا ارادہ ہو تو اس کو زیادہ پکایا جائے۔ البتہ یہ ضرور خیال رہے کہ اس کے قابض اجزاء حل پذیر نہ ہوں۔ اگر قوت مسہلہ کے ساتھ ہلکا قبض حاصل کرنے کا ارادہ ہو تو اس کو بہت زیادہ پکایا جائے، مگر اس کو اتنا زیادہ بھی نہ پکایا جائے کہ پانی سے قوت مسہلہ تحلیل ہو جائے۔ اگر پانی سے اس کی قوت مسہلہ باطل کرنے کا ارادہ ہو تو بہت زیادہ پکایا جائے۔ اگر اس کے ساتھ اس کی قوت قابضہ کمزور کرنے کا ارادہ ہو تو انتہائی درجہ تک پکایا جائے۔

شیخ کے مطابق اسی قبیل سے عمل غسل ہے، جو دوا کے عناصر کے درمیان تفریق کر سکتا ہے، جیسے کاسنی اور بہت سی سبزیاں ہیں، جن کا جوہر بارد آبی مادہ، ارضی مادہ اور لطیف مادہ سے مرکب ہوتا ہے۔ کاسنی آبی مادہ سے مبرد اور لطیف مادہ سے مفتوح سرد اور منفذ سرد سے کام کرتی ہے۔ کاسنی کا لطیف مادہ اس کی سطح پر پھیلا ہوتا ہے، جو دھونے سے پانی میں حل ہو جاتا ہے اور کاسنی میں خاطر خواہ لطیف مادہ باقی نہیں رہتا۔

گیلانی کے مطابق جو دوا اس خوبی کی حامل ہوتی ہے اسی کیفیت کا نام رخو بافراط ہے۔ اگر اس کی قوت کو باقی رکھنے کا ارادہ ہو تو اس کو دھونا نہیں چاہیے۔ اگر کاسنی جیسی دوا کی قوت مفتوحہ کو کمزور کرنے کا ارادہ ہو تو اس کو کم دھوئیں۔ اگر اس قوت کو ختم کرنے کا ارادہ ہو تو اس کو اچھی طرح دھونا چاہیے، اگر صرف قوت مفتوحہ مقصود ہو تو اسی پانی میں دھوئیں اسی کا استعمال کریں۔ اس لیے شیخ کے نزدیک کاسنی کو دھونا طبی نقطہ نظر سے ممنوع ہے۔

بہت سی دواؤں کو تناول کرنے سے شدید برودت لاحق ہوتی ہے اور ان کو مقامی طور پر استعمال کرنے سے کم برودت لاحق ہوتی ہے، جیسے کشنیز کا خوردنی استعمال شدید مبرد ہے، مگر اس کا ضاد خصوصاً جو کے ستو کے ہمراہ خنازیر جیسے ورم صلب کو تحلیل کرتا ہے۔ اس کی وجہ یہ ہے کہ کشنیز میں ایک ارضی و آبی مادہ اور دوسرا لطیف مادہ ہوتا ہے۔ اس کا اول جز شدید مبرد اور دوسرا جز محلل ہے۔ داخلی استعمال کے وقت اس کا محلل لطیف جوہر اتنی کثیر مقدار میں نہیں ہوتا ہے جو مزاج میں اثر کرے، بلکہ فاسد اور ختم ہو جاتا ہے اور اس کا انتہائی مبرد جوہر باقی رہ جاتا ہے۔ جب کشنیز کا ضاد کیا جاتا ہے تو اس کا ارضی جوہر مسامات میں نافذ نہیں ہو پاتا۔ اور اس میں کوئی اثر نہیں کرتا بلکہ ناری جوہر اس میں نفوذ کرتا اور مادہ کو نضج دیتا ہے اگر کشنیز کے جوہر بارد کا کوئی جزء اس کے اندر چلا جائے تو مواد کو باہر خارج کرتا ہے اور حرارت غریزی پر قہر نازل کرتا ہے یہ نظریہ اس سے قریب ہے، جس کا ہم نے پہلی کتاب میں بیان کیا ہے کہ پیاز کا ضاد سوزش اور جلن پیدا کرتا ہے اور مادہ کو جلاتا ہے اور اس کا خوردنی استعمال بے ضرر ہے۔ گیلانی کے مطابق شیخ نے پہلی کتاب کے دوسرے مقالہ کی دوسرے تعلیم کے دوسرے جملہ کی اٹھارہویں فصل میں بیان کیا ہے کہ جب پیاز جیسی دوا بدن میں داخل ہوتی ہے تو قوت ہاضمہ کو تیز کرتی ہے، بدن کے مزاج میں تغیر اور ٹوٹ پھوٹ لاحق کرتی ہے اور بدن کو اس وقت تک محفوظ نہیں رکھتی جب تک اس میں اثر کرنے اور باطن میں زخم ڈالنے کی قوت رہتی ہے۔ اس سے یہ بات سمجھ میں آتی کہ جو دوا بدن میں وارد ہوتی ہے وہ کبھی نفع بخش یا نقصان دہ خاصیت سے اثر کرتی ہے اور جب دوا کو داخل یا خارج یا دونوں طریقہ سے ایک ساتھ استعمال کیا جاتا ہے تو صرف کیفیت سے اثر کرتی ہے اور ایسے وقت میں دوا کے دونوں فعل کبھی متفق ہوتے ہیں جیسے فریون ہے جس کا داخلی یا خارجی استعمال مسخن ہے اور کبھی دونوں مخالف ہوتے ہیں جیسے پیاز ہے



جس کا ضا د مقرر اور خوردنی استعمال زخم ڈالنے سے محفوظ ہے یا جیسے دھنیا ہے جس کا داخلی استعمال مبرد ہے اور خارجی استعمال مسخن ہے اور اس کا ضا د خنازیر کو تحلیل کرتا اور جیسے سفید اب ہے اس کا خوردنی استعمال مہلک ہے اور اس کا طلاء استعمال نقصان دہ نہیں ہے اسی قبیل سے شیر خشک ہے جس کو منہ میں رکھنے سے سردی محسوس ہوتی ہے اور نوش کرنے سے یہ قدرے تسخین پیدا کرتا ہے۔ شیخ کے مطابق بعض دوائیں ایسی ہوتی ہیں، جن میں دو مختلف الطبع جو ہر بلا امتزاج موجود ہوتے ہیں ان میں بعض دوائیں ایسی ہوتی ہیں، جن کے دونوں جو ہر ظاہری طور پر محسوس ہوتے ہیں جیسے ترنج کے اجزاء ہیں اور بعض دوائیں ایسی ہیں جن کے دونوں مختلف الطبع جو ہر پوشیدہ ہوتے ہیں، جیسے اسپغول ہے۔ اسپغول کا پوست اور پوست کا بالائی حصہ قوی مبرد ہے اور اس کا اندرونی حصہ قوی مسخن ہے جو ٹھمر اور مقرر دوا ہے۔ اس کا پوست دونوں کے درمیان حجاب کے مانند حائل رہتا ہے اس لیے اگر اسپغول کو بغیر کوٹے کھایا جائے تو اس کے پوست کی صلابت اس کے آٹے کی قوت اور اس کے باطن کی قوت کو خارج کی جانب نافذ نہیں ہونے دیتی بلکہ اپنے ظاہر اور اپنی لعابیت کی وجہ سے تہرید پیدا کرتی ہے۔ اگر اس کو کوٹ کر استعمال کیا جائے تو یہ زہر ہو سکتی ہے کیونکہ اس کے آٹے اور اس کے اندرونی حصہ کا ظہور اس کا سبب ہو سکتا ہے اور اسپغول کو کوٹ کر استعمال سے پھوڑوں کو پھاڑنا اور مسلم اسپغول سے پھوڑوں کو کچا کرنا اور ان کے مواد کو لوٹانا اسی وجہ سے ہو سکتا ہے۔

گیلانی نے لکھا ہے کہ اطباء نے جس طرح دوا کے مزاج کی تقسیم کی ہے اسی طرح دواؤں کی قوتوں کو کئی درجوں میں تقسیم کیا ہے اور اطباء کی مراد قوت سے اس مقام پر فعل وارد کرنے کا سبب ہے، جو اصل میں امتزاج کی صورت کیفیت اور ترکیب ہے۔ چنانچہ دوائیں کو اول درجے، دوسرے درجے اور تیسرے درجے کی قوتوں کی حامل ہوتی ہیں۔ یہ اصل میں ان کے محسوس افعال ہیں، جو ان میں موجود ہوتے ہیں۔ دواؤں کے اول درجے کی قوتوں کے حامل ہونے کا مطلب یہ ہے کہ دواؤں کو اولین کیفیات یعنی حرارت، رطوبت، برووت اور یبوست مبداء فیض سے ایجاد کے وقت سے حاصل ہیں۔ چنانچہ ان کا اثر بدن میں پہلی ملاقات میں حاصل ہوتا ہے۔ دواؤں کے دوسرے درجے کی قوتوں کے حامل ہونے کا مفہوم یہ ہے کہ جو قوتیں اس درجہ میں حاصل ہوتی ہیں وہ اول درجہ کے لیے لازم ہیں اس کی دو قسمیں ہوتی ہیں:

ایک قسم طبعی اور دوسری مصنوعی ہے۔ طبعی قسم کی مثال گل سرخ ہے، اس کے تمام اجزاء کو مبداء فیض اور شروع سے پہلی کیفیت حاصل ہے پھر پہلی کیفیت کی موجودگی سے اس میں دوسری ایسی کیفیت پیدا ہو گئی ہے جو اس کے اجزاء کے علاوہ ہے، جیسے اس کی دوسرے درجے کی قوت روع ہے۔

مصنوعی قسم کی مثال مفرد دواؤں کی باہمی ترکیب ہے۔ ان کی ترکیب سے دوسرا مزاج حاصل ہوتا ہے اور اس کا اثر دوسرا ہوتا ہے۔ اس میں مفرد دواؤں کا انفرادی مزاج اور فعل باطل ہو جاتا ہے، جیسے تریاق۔ یہ باہمی ترکیب اور آمیزش کبھی موافق دواؤں میں ہوتی ہے۔ یہ موافق ترکیب و آمیزش کہلاتی ہے اور کبھی آمیزش متضاد دواؤں میں ہوتی ہے۔ یہ متضاد اور غیر موافق ترکیب و آمیزش کہلاتی ہے۔ اطباء کے نزدیک ایسے مرکب میں حار و بار د دونوں کیفیت و قوتیں موجود رہتی ہیں، جس طرح اس مرکب کے مفرد اجزاء کے اندر دونوں کیفیتیں موجود ہوتی ہیں۔ ان کی ایک کیفیت دوسری کیفیت میں اس طرح اثر نہیں کرتی ہے کہ ان کی قوت ایک ہو جائے۔ ہر مرکب میں متضاد

قوتیں اسی مفہوم میں موجود ہوتی ہیں۔ اطباء نے اس میں ان چیزوں کو بھی شامل کیا ہے، جن میں یہ قوتیں بالفعل یا بالقوہ موجود ہوتی ہیں۔ البتہ اطباء کا یہ محض گمان ہے کہ اگر دواؤں کی قوتوں میں اختلاف نہیں ہے تو ان کو بدن میں مختلف کیفیتوں اور قوتوں کے لیے استعمال کیا جاسکتا ہے۔

دواؤں کے تیسرے درجے کی قوتوں سے حاصل ہونے کا مطلب یہ ہے کہ یہ قوتیں دواؤں کے لیے ضروری اور لازم ہیں، لیکن تیسرے درجے کی قوتوں کا مرتبہ دوسرے درجے کے بعد ہوتا ہے، جیسے حرارت سے حاصل شدہ اخلاط کے عمل تقطیع سے پتھری ٹوٹ جاتی ہے اور بدن میں تریاق کی آمیزش سے حاصل شدہ کیفیت سے زہر دفع ہوتا ہے۔ انشاء اللہ اس سلسلے میں چھٹی فصل کے اوائل میں مناسب بحث آئے گی۔ اطباء نے چوتھے درجے کی قوتوں کے بارے میں کوئی اظہار خیال نہیں کیا ہے، جبکہ قیاس اس کی وضاحت کا تقاضا کرتا ہے۔ یہ شیخ الرکس اور شارحین قانون کے اقوال کا خلاصہ ہے۔ اس سلسلہ میں اطباء کے بیان کا دوسرا خلاصہ یہ ہے کہ انھوں نے دواؤں کی قوتوں کو تین درجوں میں تقسیم کیا ہے۔ یہاں قوت سے مبداء اور افعال کے ورود و ظہور کا سبب مراد ہے۔

## دواؤں کی قوتوں کے درجات

**درجہ اول کسی قوتیں:** یہ دواؤں کے وہ محسوس افعال ہیں جو عناصر کی باہمی ترکیب اور آمیزش سے اور شروع سے حاصل شدہ کیفیتوں سے حاصل ہوتے ہیں اور اس ترکیب و آمیزش کا نام مزاج اولیٰ ہے۔

**درجہ دوم کسی قوتیں:** یہ دواؤں کے وہ محسوس افعال ہیں جو بدن میں ثانوی مزاج والی چیزوں کے ثانوی مزاج سے حاصل ہوتے ہیں اور یہ افعال درجہ اول کی قوتوں کے لیے ضروری اور لازمی ہیں۔ کیونکہ ثانوی مزاج والی چیزیں ان اجزاء سے مرکب ہیں، جن میں سے ہر ایک کو مختلف اثر والی ایک کیفیت اور یک مزاج اولیٰ حاصل ہوتا ہے، جیسے دوا کا ایک جزء مسخن اور دوسرا جزء مبرد ہو۔ کیفیت اولیٰ کے اجتماع و تفاعل سے ثانوی کیفیت حاصل ہوتی ہے اور اس کا اثر ان اجزاء کے آثار کے علاوہ رونما ہوتا ہے، جیسے ردع اور قبض ہے۔ جس دوا کا مزاج ثانوی ہوتا ہے اس کا نام مرکب القویٰ ہے۔ جس دوا کا ثانوی مزاج مصنوعی ہوتا ہے، اگر ثانوی مزاج کو اس کے مفرد اجزاء کے آثار کے موافق اثر حاصل ہو تو اس مرکب کو متوافق القوۃ کہتے ہیں۔ اگر ثانوی مزاج کو اس کے مفرد اجزاء کے آثار کے مخالف اثر حاصل ہو تو اس کا نام متضادۃ القوۃ ہے، جیسے تسخین بھی کرے اور تبرید بھی کرے اگر اس میں کوئی امر مانع موجود نہ ہو تو طبیعت اس کو حکم خداوندی سے مناسب جگہ میں استعمال کرتی ہے۔

**درجہ سوم کسی قوتیں:** یہ قوتیں درجہ اول اور درجہ دوم کی قوتوں کے لوازم سے ہیں۔ یہ صورت نوعیہ کے افعال کے واسطے سے حاصل ہوتی ہیں اور بالخاصیت سے یہی قوتیں مراد ہوتی ہیں، جیسے حجر الیہود پتھری توڑنے میں مؤثر ہے۔ یہ اس کی مزاج والی کیفیت کا لازمہ ہے، نیز اس کے لیے تقطیع اخلاط فعل لازمی ہے۔ اثر بالخاصہ کی دوسری مثال اسطوخودوس ہے، اس کا استعمال دماغ کے لیے خاص ہے۔ اس کا فعل تنقیہ اس کی مزاجی حرارت کے لوازم میں سے ہے۔ نیز یہ اپنی صورت نوعیہ سے دماغی اخلاط کی تلطیف کرتا ہے۔ اثر بالخاصہ کی تیسری مثال تریاق ہے۔ یہ ثانوی مزاج کے لوازم اور اپنی صورت نوعیہ کے واسطے سے زہر کو دفع کرتا ہے۔

حاصل کلام مرکب القوی دوا کا جو ہر چند چیزوں سے مرکب ہوتا ہے۔ ان میں سے ہر ایک کو ایک خاص مستقل مزاج حاصل ہوتا ہے، جو دوسرے کے بالکل مباہن ہوتا ہے۔ یہ دوا مرکب ہونے اور ایک صورت اختیار کرنے کے بعد پورے طور پر امتزاج اور آمیزش قبول نہیں کرتی۔ اس کے اجزاء بدن میں وارد ہونے کے بعد جدا ہوتے ہیں۔ ہر ہر جز ایک خاص تاثیر اور ایک خاص کیفیت پیدا کرتا ہے۔ ہر جز کے مواد کی ترکیب، امتزاج، لطافت، کثافت وغیرہ سے جلدی یا بہ دیر مخالف و متضاد آثار ظاہر ہوتے ہیں، جیسے فاذر ہر بری، جدوار، چوب چینی، گل سرخ، گلاب، اکثر تریاقی دوائیں، تمام باہ آور دوائیں شقائق، بہمنین، بوزیدان، جوز بوا، زراوند، زنجبیل، زرنباد وغیرہ۔

اس طرح کی نباتی دواؤں میں اکثر رطوبت فضلیہ، اصلی رطوبت پر غالب رہتی ہے۔ اس لیے ان کو کیڑا کھا جاتا ہے اور ان کو برباد کر دیتا ہے۔ رطوبت فضلیہ سے مراد وہ رطوبت ہے، جو دوا کے تمام اجزاء میں خاطر خواہ مخلوط نہیں ہوتی۔ اس کا کچھ حصہ بہت قلیل وقت میں تحلیل ہو جاتا ہے، اس کے جرم میں شکاف پڑ جاتے ہیں۔ اس کا کچھ حصہ عفونت سے کیڑا بن جاتا ہے، جو اس کے جرم کو کھاتا ہے اور آہستہ آہستہ تمام کو فنا کر دیتا ہے۔

مرکب القوی دوا سے مراد یہ ہے کہ مختلف عناصر سے آمیزش کے بعد دوا کو ثانوی مزاج حاصل ہو خواہ یہ ثانوی مزاج طبعی آمیزش سے حاصل ہو، جیسے دودھ میں مائیت، جہنیت اور دسومت یا یہ ثانوی مزاج دوسرے یا تیسرے درجے میں مصنوعی آمیزش سے حاصل ہو، جیسے تریاق۔ ایسی دوائیں متضاد اثرات سے اثر کرتی ہیں۔ اطباء کے نزدیک اس سے وہ دوا مراد ہے، جس سے دو مختلف اثرات حاصل ہوں، جیسے چقندر اور کرنب۔ ان میں سے ہر ایک قابض ارضی جو ہر اور جالی، بورقی، ناری لطیف جو ہر سے مرکب ہے۔ اس کا حار بورقی جو ہر پکانے سے پانی میں حل ہو جاتا ہے اور یہ جو شانہ مسہل فعل انجام دیتا ہے۔ اس کا قابض ارضی جو ہر اس میں باقی رہ جاتا ہے، اس کا سبب غیر مستحکم ترکیب ہے۔ یہی تمام رخوالجو ہر دواؤں کا حال ہے۔ مستحکم ترکیب والی دواؤں کے اجزاء نہ صرف پانی میں پکانے سے بلکہ آگ میں پگھلانے سے بھی حل پذیر نہیں ہوتے، جیسے سونا اس کی وضاحت شیخ کے حوالہ سے ماقبل میں گذر چکی ہے۔

بعض رخوالجو ہر دوائیں بدن میں صرف خارج سے اثر کرتی ہیں جیسے پیاز کا ضاد بدن میں زخم ڈال دیتا ہے، مگر اس کے خوردنی استعمال سے کوئی نقصان نہیں ہوتا۔ اسی طرح لہسن جب خارجی طور پر استعمال کیا جاتا ہے تو یہ ایک مقام پر سکون پذیر اور برقرار رہتا ہے۔ اس کی جالی، حار، بورقی رطوبت و حرارت جلد میں حسب منشاء اثر کرتی ہے۔ اس سے بدن کا بیرونی حصہ نضج کے بعد زخمی ہو جاتا ہے۔ داخلی استعمال سے لہسن ایک جگہ پر برقرار نہیں رہتا بلکہ بدن کی طبیعت مدبرہ اس کو ہمیشہ فعل و انفعال اور کسر و انکسار سے حرکت میں رکھتی ہے۔ اس کی صورت اصلیہ اور سورت برقرار نہیں رہتی ہے، اس لیے لہسن بدن میں نقصان دہ اثر نہیں کرتا۔ بعض دوائیں صرف بدن کے داخل میں نقصان دہ اثر کرتی ہیں، جیسے سفید اب کا خوردنی استعمال مہلک اور قاتل ہے جبکہ اس کا ضاد منبت لحم و مدمل زخم ہے اور نقصان نہیں کرتی۔ بعض دوائیں داخل و خارج دونوں میں اثر کرتی ہیں، جیسے اکثر دوائیں۔ بعض دواؤں کی خارجی استعمال کی تاثیر، داخلی استعمال کی تاثیر سے متضاد ہوتی ہے جیسے کشیز کا ضاد ہر ورم حار و صلابت کو تحلیل کرتا ہے جبکہ اس کا خوردنی استعمال برودت کی وجہ سے مادہ، ورم و صلابت کو غلیظ کرتا ہے اور ان کو نضج سے روکتا ہے۔

**ذو الخاصیت:** اصطلاح میں ان ثانوی افعال و آثار کا نام ہے جو کیفیت اولیٰ (حرارت، برودت، ہیوست و رطوبت) کے بعد دوا سے حاصل ہوتے ہیں اور اس سے ظاہر ہوتے ہیں جیسے لطافت، سرعت، نفوذ، تنقیح، ترقیق، اذابت، تحلیل وغیرہ۔ اصطلاح میں تیسرے درجہ کے افعال و آثار کا بھی نام خاصیت ہے، جیسے پتھری توڑنا، ارواح کو فرحت بخشنا، قوتوں کو قوی کرنا، سمیت کو دفع کرنا وغیرہ۔ اگر خاصیت مزاج، روح و حیات کے موافق و مناسب ہو تو اس کا نام فاذ ہر اور تریاق ہے۔ اگر خاصیت ان مذکورہ چیزوں کے مخالف ہو تو اس کو سم کہتے ہیں کیونکہ اس سے تریاق کے افعال و آثار کے برخلاف افعال ظاہر ہوتے ہیں۔ دوسرے الفاظ میں ذو الخاصیت اس امر کا نام ہے، جو کیفیت سے نہیں بلکہ اس صورت سے اثر کرے جو تمام چیزوں سے ممتاز ہو کر ایک خاص نوع بن جائے۔ اسی وجہ سے اس صورت کا نام نوعیہ ہے۔ اسی سے تمام انواع آپس میں جدا جدا ہیں اور ہر ایک کی تاثیر دوسرے کی تاثیر سے الگ ہوتی ہے۔ البتہ تمام انواع کے افراد اس تاثیر میں متحد ہوتے ہیں جیسے مقناطیس لوہے کو اور کھربا گھاس کو کھینچتی ہے جیسا کہ پہلے گزر چکا۔ فاذ ہر بری، حجر الحیہ، جدوار، حب الغار، تریاق فاروق، شرودیطوس وغیرہ۔ مفرد و مرکب فاذ ہر اور تریاقی دوائیں ہیں، جو حار و بار و سموم اور متضاد امراض میں مؤثر ہیں۔ ذو الخاصہ کا اثر کبھی موافق اور مناسب ہوتا ہے جیسے فاذ ہر اور کبھی مخالف و متضاد ہوتا ہے، جیسے سم کیونکہ ذو الخاصہ کی دونوع ہیں جیسا کہ بیان ہو چکا فاذ ہر اور تریاق کی تاثیر مرکب القویٰ ہونے کی وجہ سے بھی سم کو اپنی جانب کھینچنے اور مناسبت کی وجہ سے سم ہونے کی دلیل ہے۔ نیز خود سے سم کے اثر کی مضارت، دفع، بطلان اور فنا کی وجہ سے ہے۔ حرارت غریزی قویٰ اور ارواح کی مناسبت کی وجہ سے ہے، نیز فاذ ہر میں مذکورہ امور کے علاوہ مجاری کو کھولنے، نفوذ کی سرعت، بدن کی گہرائی میں پہنچنا اور ان سے زہر کو جذب کرنا ان دونوں کی وجہ سے ہے۔ بہر حال زہر مذکورہ امور کے علاوہ متضاد قہر، غلبہ، حرارت غریزی، قویٰ، ارواح اور رطوبت کے فساد، باطل اور فنا کرنے کی وجہ سے ہے اپنے مبداء یعنی دل کی جانب ضد سے ان کا گریز کرنا اور دل میں ان کا بچھ جانا اور خاموش ہو جانا مجاری اور خلاؤں کے انقباض کی وجہ سے ہوتا ہے۔ اس لیے ایسی حالت میں پورے بدن کا رنگ زرد ہو جاتا ہے، جو بعد میں آہستہ آہستہ نیلا اور سیاہ ہو جاتا ہے اور بدن کی گرمی سردی میں تبدیلی ہو جاتی ہے۔ اخوان الصفا کتاب میں زہر کی حار و بار و دو قسمیں مذکور ہیں۔ سموم حارہ کے اثر سے بدن کی رطوبت پگھل کر فنا ہو جاتی ہے اور یہ بدن میں اس طرح سرایت کرتے ہیں، جس طرح پانی زعفران کے گھلنے سے فوراً رنگین اور متغیر ہو جاتا ہے۔ سموم بارہ کے اثر سے بدن کا خون، رطوبتیں و اعضاء کی لطیف ارواح منجمد اور منعقد ہو جاتی ہیں، جو زندگی اور مزاج کی درستگی کی ضامن ہیں اور یہ بدن میں اس طرح سرایت کرتے ہیں، جس طرح پنیر مایہ کے ملنے سے دودھ بہت قلیل وقت میں جم جاتا ہے۔ فاذ ہر اور تریاق کا اثر اس کے برخلاف ہے، جو بدن میں سرایت کرنے کے بعد زہر کو فاسد اور اس کے اثر کو اس طرح باطل کرتا ہے، جس طرح ترش اشیاء زعفران اور معصف (عصف / کسبہ) کے رنگ کو فاسد اور ان کے اثر کو باطل کر دیتی ہیں۔ اکثر مذکورہ امور کی حامل تمام مسہل اور غیر مسہل دوائیں اس طرح اثر کرتی ہیں کہ ان کے مادے معدہ اور امعا کے قریب واقع فاسد اخلاط سے چمٹ جاتے ہیں، نیز طبیعت مدبرہ بدن ان کے قویٰ اور لطیف اثرات کو اعضاء بعیدہ اور تنگ مجاری تک پہنچاتی ہے۔ نیز اعضاء ان کو اپنی جانب جذب کرتے ہیں۔ دوا کے لطیف اجزاء بدن کی رطوبتوں، خلاؤں، اعضاء اور تمام رگ و ریشہ میں سرایت کر جاتے ہیں۔ بہت جلد دوا کا اثر پورے بدن میں پہنچ جاتا ہے۔ خاص عضو اور خاص مرض میں عام دوا کا اثر یا کسی مرض و عضو کی مخصوص دوا کا اثر اس طرح ہوتا ہے کہ وہ قابض، جامع، مفرق، مرخی، مفتح،

منضج، مرقق، مقطع، محلل، دافع، ناشف، معرق، مسهل، مدروغیرہ ہے۔ کیفیات اربعہ میں سے حرارت کا اثر مسخن مفرق، محلل، مذیب، مخر و منفی اور برودت کا اثر مبرد قابض، مجمد، محمد و مسکن حرارت، یارطوبت کا اثر مرطب، ملین، ملمس، مرقق و سیال اور یبوست کا فعل مکثف، تخشن، مصلب، محافظ و مسک اجزا ہے۔

## فصل سوم

### درجات ادویہ

جو دوا معتدل مزاج انسان کے بدن میں داخل ہوتی ہے اور اس کی حرارت غریزی سے متاثر ہوتی ہے وہ دو حال سے خالی نہیں ہوتی یا تو بدن کی موجودہ کیفیت میں اضافہ کرتی ہے یا اضافہ نہیں کرتی۔ یہ دوسری صورت معتدل کہلاتی ہے۔ پہلی صورت میں آیا دوا کی مقررہ مقدار خوراک کو ایک مرتبہ کھانے سے اثر محسوس ہوتا ہے یا دوا کو کئی مرتبہ یا زیادہ مقدار میں کھانے سے اثر محسوس ہوتا ہے۔ دوا کی یہ دوسری صورت درجہ اول ہے اور پہلی صورت جس میں اثر کا احساس اتنا ہو کہ بدن کو نقصان نہ ہو یہ درجہ دوم ہے، یا نقصان ہو مگر ہلاکت کی نوبت نہ آئے تو یہ درجہ سوم ہے اور اگر نقصان سے ہلاکت واقع ہو تو یہ درجہ چہارم ہے اور اس کا نام دوائے کمی رکھا جاتا ہے اگرچہ یہ زہر نہیں ہے۔ اس پر زہر کا اطلاق اس لیے کیا جاتا ہے کہ کیونکہ یہ زہر کی طرح قاتل ہوتی ہے جب کہ زہر اپنی صورت نوعیہ سے قاتل ہے اور دوائے کمی اپنی کیفیت سے قتل کرتی ہے، اس اجمال کی تفصیل یہ ہے کہ جب دواؤں کی الحس، صحیح الادراک اور معتدل مزاج یا معتدل مزاج کے قریب انسان کے بدن میں داخل ہوتی ہے تو اس کی حرارت غریزی اس میں اثر انداز ہوتی ہے اور اس کی بالقوہ کیفیت اس کو ظاہر اور فعل پر آمادہ کرتی ہے۔ اگر حاصل شدہ کیفیت بدن کی کیفیت کے مثل ہو اور اس کے مکرر استعمال اور مقدار خوراک کی کثرت سے کوئی تاثیر اور کوئی کیفیت انسان کے اصلی مزاج پر غالب اور زائد نہ ہو، ارواح اور قویٰ میں تغیر نہ کرے، چاروں کیفیتوں میں سے کوئی کیفیت اور کوئی فعل زیادہ نہ کرے اور کسی فعل میں نقصان اور خلل پیدا نہ کرے تو اس کا نام معتدل دوا ہے یعنی یہ دوا کا معتدل درجہ ہے۔ ورنہ اس کے علاوہ کوئی بھی صورت اعتدال سے خارج مانی جاتی ہے۔ اگر دوا اعتدال سے اس درجہ خارج ہے کہ اس کی کم مقدار بدن میں کوئی غالب اور زائد کیفیت پیدا نہیں کرتی اس کی زیادہ مقدار اور مکرر استعمال سے کم تغیر ہوتا ہے، مگر کسی فعل میں نقصان اور خلل نہیں ہوتا تو یہ دوا کا درجہ اول ہے، اگر اس کی معمول مقدار سے کوئی زائد اور غالب کیفیت پیدا ہوتی ہے، مگر کثیر مقدار اور کثرت استعمال سے ضرر و فساد نہیں ہوتا تو یہ دوا کا درجہ دوم ہے۔ اگر اس سے نقصان و فساد اور خلل واقع ہوتا ہے لیکن مہلک نہیں تو یہ دوا کا درجہ سوم ہے۔ اگر ارواح اور قویٰ میں بہت بڑا ضرر ہوتا ہے ہلاکت کی نوبت آ جاتی ہے تو یہ دوا کا درجہ چہارم ہے۔ نیز اطباء نے دواؤں کے چاروں درجات اور غالب دواؤں کی کیفیت کی تاثیر کو اس طرح بھی بیان کیا ہے کہ بدن معدہ جیسی خلاؤں، عروق کے مانند رگوں، عروق میں محصور اخلاط، عروق شعریہ، پینے والے و جذب کرنے والے رخنوں میں محصور رطوبت ثانیہ، اعضا اور ارواح پر مشتمل ہے جو تمام مذکورہ اعضا میں رواں دواں ہے، چنانچہ کوئی بھی دوا ایک خاص مقدار میں افراط و تفریط کے بغیر بدن میں داخل ہوتی ہے تو وہ بدنی کیفیت سے متاثر ہونے کے بعد ہوا سے بھری ہوئی خلاؤں میں اثر کر کے بے اثر ہو جاتی ہے یا اس کا کوئی اثر بدن میں باقی رہتا ہے اگر بے اثر ہو جاتی ہے تو یہ دوا کا معتدل درجہ ہے۔

اگر اس کی تاثیر روح میں عروق کے قریب رہتی ہے اور اس سے تجاوز نہیں کر پاتی ہے تو دوا کا درجہ اول ہے۔ اگر روح اخلاط میں بھی اثر کرتی ہے تو یہ دوا کے اثر کا درجہ دوم ہے۔ اگر روح اخلاط اور رطوبت ثانیہ میں اثر کرتی ہے تو یہ درجہ سوم ہے۔ اگر تمام اعضا میں اثر پہنچ جاتا ہے اور دوا کا اثر تینوں چیزوں میں ہو جاتا ہے تو درجہ چہارم ہے۔ چاروں درجات میں سے ہر ایک کے اطباء نے تین درجے مقرر کیے ہیں۔ ہر درجہ کا ایک کمی والا پہلو، ایک زیادتی والا پہلو اور ان دونوں کے درمیان درمیانی پہلو ہوتا ہے یعنی پہلا، درمیانی اور آخری اور ہر ایک درجہ میں ایک غالب کیفیت ہوتی ہے، اول درجہ کی کیفیت اوسط درجہ کے مقابلے میں کم محسوس ہوتی ہے۔ اوسط درجہ میں اس سے زیادہ اور آخر درجہ میں سب سے زیادہ کیفیت محسوس ہوتی ہے۔ ہر درجہ کی کیفیت میں درجہ چہارم کو سم اور زہر قرار دیا جاتا ہے اور اس چیز کا نام بھی رکھا جاتا ہے جو چیز اپنی صورت نوعیہ سے تریاق ہوتی ہے اس کا نام الگ ہوتا ہے جس دوا کی سمیت اور مضرت پہلے درجہ کی ہوتی ہے اس کی اصلاح کی جاسکتی ہے اور جو آخر درجہ میں ضرر رساں ہوتی ہے وہ ناقابل اصلاح ہوتی ہے۔ کیفیات کے مراتب اور درجات کی یہ تقسیم زیادہ اہمیت نہیں رکھتی۔ یہ تقسیم قطعی نہیں ہے، بلکہ علی العموم ایسا ہوتا ہے اور غور و فکر کے بعد یہ درجات طے کیے گئے ہیں۔ اس سے کم و بیش بھی ہو سکتے ہیں۔ اطباء کے نزدیک یہ بات طے ہے کہ حار، رطب چیز کی حرارت پہلے درجہ سے تجاوز نہیں کرتی، کیونکہ اس کی حرارت پہلے درجہ سے زیادہ ہوتی ہے تو اس کی رطوبت فنا ہو جاتی ہے۔ لہذا کوئی بھی دوا جو دوسرے تیسرے درجہ میں گرم ہوتی ہے وہ یا بس ہوتی ہے اور جو چیز تیسرے چوتھے درجہ میں گرم ہوتی ہے وہ یقیناً اس درجہ میں خشک ہوتی ہے۔ یہی دوائیں عموماً اپنی صورت نوعیہ سے اثر کرتی ہیں۔ صورت نوعیہ کا نام خاصیت بھی ہے اور اس کا مفہوم وہی ہے جو پہلے بیان ہو چکا ہے اور یہی دوائیں محض کیفیت سے اثر نہیں کرتیں اس کا بیان بھی گزر چکا۔ عموماً قوی تریاقی دوائیں گرم اور خشک ہوتی ہیں یا سرد اور خشک ہوتی ہیں۔ یہی زہریلے جانوروں کے زہر کا حال ہے کیونکہ حرارت، برودت کی تاثیر بہت زیادہ قوی یبوست یا بہت کم اور کمزور رطوبت کے ساتھ ہوتی ہے۔ ان چاروں درجات کے کیفیات کے تعین میں اعتبار اطباء کے نزدیک طے شدہ مقدار خوراک کا ہے، جس کو نہ مکرر تناول کیا جائے نہ زیادہ مقدار میں کھایا جائے۔ چنانچہ اس قاعدہ سے ان لوگوں کا اعتراض بے وزن ہو جاتا ہے جو کہتے ہیں کہ اگر دوا کی مقدار زیادہ ہو تو کیفیت بھی زیادہ ہوگی اور اس وقت یہ بھی ممکن ہے کہ ایک دوا ایک درجہ سے دوسرے درجہ کی طرف منتقل ہو جائے اور اس کی مثال یہ ہے کہ اگر دوسرے درجہ میں گرم دوا کو طے شدہ مقدار میں بار بار تناول کیا جائے یا متعینہ مقدار سے زیادہ کھائی جائے تو وہ تیسرے درجہ میں گرم ہو جائے گی اور اسی اصول پر سرد دواؤں کو قیاس کرنا چاہیے۔

## فصل چہارم

### تجربہ سے دواؤں کی قوت کی شناخت

دواؤں کی قوت کی شناخت دو طریقہ سے کی جاتی ہے، پہلا طریقہ قیاس ہے۔ اس کا بیان علاحدہ فصل میں آئندہ آئے گا۔ دوسرا طریقہ تجربہ ہے۔ یہاں تجربہ سے مراد یہ ہے کہ کسی چیز کو کئی مرتبہ بدن پر استعمال کر کے اس کے اثر کی جانچ کی جائے تجربہ کو قیاس سے پہلے بیان کرنے کی متعدد وجوہ ہیں۔ پہلی وجہ یہ ہے کہ تجربہ سے دوا کی قوت کی شناخت کا یقینی فائدہ حاصل ہوتا ہے جبکہ قیاس شناخت کا

یقینی ذریعہ نہیں ہے بلکہ یہ اکثر غلط ثابت ہوا کرتا ہے۔ لہذا دواؤں کی قوت کی شناخت کا بہترین ذریعہ تجربہ ہے۔ دوسری وجہ یہ ہے کہ تجربہ کے ذریعہ دواؤں کی قوت کی شناخت کرنا ہر کس و نا کس کے لیے ممکن ہے مثال کے طور پر جو شخص سقمونیا کا مسہل صفر اعمل دریافت کرنا چاہتا ہے اس کو استعمال کرنے کے بعد فوراً یقین حاصل ہو جاتا ہے کہ سقمونیا کی یہ خوبی ہے جبکہ دوا کی قوت کی شناخت قیاس سے اتنی یقینی حاصل نہیں ہوتی، کیونکہ قیاس کا ملکہ ماہر فن کو ہوتا ہے، غیر ماہر فن کو قیاس سے رہنمائی کم ملتی ہے۔ تیسری وجہ یہ ہے کہ تجربہ کا نفع زیادہ ہوتا ہے کیونکہ ہم تجربہ سے حاصل شدہ دوا کے اثر کو پہچان لیتے ہیں، خواہ یہ اثر دوا کی کیفیت اور یا اس کی صورت نوعیہ سے حاصل ہوا ہو، جبکہ قیاس سے ایسی رہنمائی نہیں ملتی کیونکہ یہ عموماً ان چیزوں پر رہنمائی کرتا ہے جو صرف دوا کی کیفیت سے حاصل ہوتی ہے اور جو اثر دوا کی صورت نوعیہ سے حاصل ہوتا ہے۔ اس پر قیاس بالکل دلالت نہیں کرتا۔

شیخ الرکیس فرماتے ہیں کہ تجربہ سات شرطوں کی رعایت کرنے کے بعد دوا کی قوت کی شناخت کی جانب یقین کے ساتھ رہنمائی کرتا ہے۔ شارح گیلانی شیخ کے قول میں ثقہ اور یقین کی قید کی شرح یہ کرتے ہیں کہ ان ساتوں شرطوں میں سے ایک بھی مفقود ہونے سے تجربہ کا دوا کی شناخت میں بے سود ہونا ضروری نہیں ہے، بلکہ ان تمام ساتوں شرطوں کی رعایت مجموعی طور پر نہ رکھی جائے تب بھی تجربہ سے دواؤں کے احوال کا علم حاصل ہوتا ہے۔ البتہ بعض شرطوں کی کمی سے کم درجہ کا یقین اور تمام شرطوں کے موجود ہونے سے اعلیٰ درجہ کا یقین حاصل ہوتا ہے۔

## سات شرطیں

**پہلی شرط:** دوا خارجی حرارت اور برودت سے حاصل شدہ کیفیت سے خالی ہو یا اپنے جوہر میں استحالہ، تغیر اور فساد سے لاحق شدہ کیفیت سے خالی ہو اور یا اپنے اندر تغیر پیدا کرنے والے سبب کی قربت سے خالی ہو۔ پہلے کی مثال پانی ہے جس کا طبعی مزاج بار د ہے، لیکن پانی آگ سے گرم ہونے کے بعد جب تک گرم رہتا ہے تسخین پیدا کرتا ہے۔ دوسرے کی مثال فریون ہے، جس کا طبعی مزاج حار ہے جو برف سے ٹھنڈا کرنے کے بعد ٹھنڈا رہنے تک سردی پیدا کرتا ہے۔ اس کی دوسری مثال بادام ہے جو لطیف اعتدال کی طرف مائل ہے، لیکن خراب اور بد بودار ہونے کے بعد قوی مسخن ہو جاتا ہے، یہ جوہر میں استحالہ کی مثال ہے۔ تیسرے کی مثال مچھلی کا گوشت ہے اس کا طبعی مزاج بار د ہے، مگر نمک سود کرنے کے بعد بہت مسخن ہو جاتا ہے یہ قربت سے لاحق شدہ کیفیت کی مثال ہے۔

ان مذکورہ کیفیات سے دوا کے خالی ہونی کی شرط قابل اعتراض ہے کیونکہ دوا میں ہماری طبیعت کے اثر کرنے کے بعد دواؤں کے احکام کا اعتبار ہوتا ہے، اس وقت دوا کی عارضی کیفیات باطل ہو جاتی ہیں اور صرف دوا کی طبعی تاثیر باقی رہتی ہے، اس لیے ایسی حالت میں ایسی شرط کی ضرورت نہیں ہے، لیکن یہ امر اس شرط کی بقا کا متقاضی ہے کہ دوا کی بعض عرضی کیفیات طبیعت کے اثر انداز ہونے کے باوجود جدا نہیں ہوتیں جیسے عفونت اور بد بودار دوا، تو اس وقت دوا سے حاصل شدہ اثر صرف طبیعت سے حاصل شدہ اثر سے جدا نہیں ہوتا ہے۔ نیز یہ عرضی کیفیات کبھی اتنی قوی اور شدید ہوتی ہیں، جو ہماری طبیعت کے اثر سے باطل نہیں ہوتیں یا پھر دوا بدن میں فاسد ہو جائے تو اس کی قوت باطل ہو جاتی ہے ایسی صورت میں جو اثر اس دوا سے حاصل ہوتا ہے وہ کیفیت سے حاصل شدہ ہے نہ کہ طبیعت سے حاصل

شدہ۔ نیز یہ بعض کیفیات دواؤں کی طبیعت اور ذات میں تغیر کرتی ہیں اس کو دوسری طبیعت درست کرتی ہے اس کی مثال عفونت ہے۔  
**دوسری شرط:** تجربہ صحیح الحس، صحیح الادراک اور معتدل مزاج انسان پر مختلف پہلو سے مقدار خوراک کی کمی و بیشی، مختلف امراض، مختلف اوقات، مختلف موسم اور کئی سالوں میں کرنا چاہیے تاکہ نتیجہ صحیح حاصل ہو۔ تجربہ سے حرارت، رطوبت، برودت اور بیہوشی کا جو علم حاصل ہو اس کا حکم دوا یا غذا پر نافذ کرنا چاہیے۔

شیخ کے مطابق دوسری شرط یہ ہے کہ مجرب علیہ علت (مرض) مفرد ہو کیونکہ مجرب علیہ علت مرکب ہونے کی صورت میں دوا مر، دو متضاد علاج کا تقاضا کرتے ہیں۔ جس پر دوا کا تجربہ کیا جاتا ہے اس کو دوا سے نفع یا نقصان ہوتا ہے تو ایسی صورت میں مرض کے حقیقی سبب کا علم نہیں ہو پاتا مثلاً کسی انسان کو بلغمی بخار لاحق ہو اور غار یقون کھلانے سے اس کا بخار اتر جائے تو یہ نہیں کہا جاسکتا ہے کہ غار یقون بارد ہے، کیونکہ جس غار یقون نے گرم علت (بخار) میں فائدہ کیا ہے وہ بلغمی مادہ کو تحلیل اور استفراغ کرتا ہے، اس لیے ہو سکتا ہے کہ یہاں اس وجہ سے فائدہ ہوا ہو کیونکہ جب فاسد مادہ خارج ہو جاتا ہے تو بخار زائل ہو جاتا ہے۔

یہ دراصل ذات کے فائدہ کے ساتھ عرض کے فائدہ کی مثال ہے کیونکہ سوء مادہ کے تحقیق کی طرف قیاس کرتے ہوئے یہ نفع بالذات اور بخار کے زوال کی طرف قیاس کرتے ہوئے نفع بالعرض ہے۔ علامہ قرشی کے مطابق یہاں علت مرکب سے مراد یہ ہے کہ وہ متضاد کیفیتوں سے ٹھیک ہوتا ہو خواہ یہ حقیقت میں چند امراض کا مجموعہ ہو یا صرف ایک مرض ہو، اس لیے شیخ نے اس کی مثال میں تپ بلغمی کو پیش کیا ہے، جو کئی امراض سے لاحق ہونے والا نہیں ہے۔ کا زرونی کے مطابق جب مرض کی حالت میں تجربہ کیا جا رہا ہو تو اس شرط کا اعتبار ضروری ہے۔ اگر دوا کو تجربہ کے لیے صحت کی حالت میں استعمال کیا جا رہا ہے اور اس دوا سے گرم مزاج انسان کو فائدہ حاصل ہو رہا ہے اور سرد مزاج انسان کو نقصان ہو رہا ہے تو اس کا مطلب ہے کہ دوا سرد مزاج کی حامل ہے اور اگر سرد مزاج میں فائدہ کر رہی ہے اور گرم مزاج میں نقصان کر رہی ہے تو اس سے پتہ چلتا ہے کہ دوا گرم مزاج کی حامل ہے۔ اس وقت دوا کا استعمال نہ مرض میں ہو اور نہ علت مرکب میں ہو وہاں ایسی حالت میں اسی شرط کی ضرورت باقی نہیں رہتی۔

گیلائی فرماتے ہیں کہ یہ شرطیں دوا کی کیفیت اور درجہ بندی معلوم کرنے کے لیے ہیں نہ کہ اس کی اصل و ماہیت جاننے کے لیے۔ اس شرط کا اعتبار حالت مرض کے لیے خاص نہیں ہے۔ جب صرف دوا کی حرارت و برودت کی معرفت، مطلوب ہوتی ہے تو وہاں یہ شرط ضروری ہے کہ مجرب علیہ علت مرکب نہ ہو اور جب اس علت میں دوا کے نفع و نقصان کی شناخت کا ارادہ ہو اس وقت یہ شرط بالکل غیر معتبر ہے۔

**تیسری شرط:** یہ ہے کہ دوا کا تجربہ متضاد امراض پر کیا جائے تاکہ دوا کی کیفیت معلوم ہو کہ آیا وہ مرض یا مزاج کی کیفیت کے متضاد ہے جس میں اس نے فائدہ کیا ہے یا جس میں نقصان کیا ہے اس کی کیفیت کے مناسب ہے یا اس دوا نے تمام میں فائدہ کیا ہے۔ قانون کے بعض نسخوں میں تحریر ہے کہ دوا کا تجربہ دو متضاد علتوں پر کیا جائے ایسی صورت میں اگر دوا تمام میں فائدہ کرتی ہے تو اس پر یہ حکم نہیں لگایا جاتا کہ وہ دو ادویوں مزاج میں متضاد ہے۔ بعض نسخوں میں آیا ہے کہ ان دونوں میں سے ایک کے مزاج کے لیے ہے۔ گیلانی کے نسخہ میں موجود ہے کہ اگر دوا ان دونوں علتوں میں نفع یا نقصان کرتی ہے تو اس پر حکم نہیں لگایا جاسکتا کہ وہ دوا ان دونوں علتوں میں نفع یا نقصان کرتی



ہے تو اس پر حکم نہیں لگایا جاسکتا کہ وہ دوا ان دونوں میں سے ایک کے مزاج کے متضاد ہے۔ کیونکہ بعض وقت ان دونوں میں سے ایک کے لیے بالذات فائدہ کرتی ہے اور دوسرے کے لیے بالعرض۔ لہذا اس مقام پر فعل بالذات یا فعل بالعرض کے حال سے صرف نظر کرنا ضروری ہے اس کی مثال سقمونیا ہے جب اس کا بارد مرض میں تجربہ کیا جاتا ہے تو یہ تسخین کے عمل سے فائدہ پہنچاتی ہے اور جب اس کا حمی غب کے مانند حار مرض پر تجربہ کیا جاتا ہے تو صفرا کا استفراغ کر کے فائدہ کرتی ہے۔ چنانچہ جہاں معلوم ہوتا ہے کہ دوا کے دوا میں سے ایک کا اثر بالذات اور دوسرے کا بالعرض ہے تو وہاں دوا کی حرارت اور برودت کے متعلق تجربہ سے یقینی فائدہ حاصل ہوتا ہے۔

کازرونی فرماتے ہیں دوا کا تجربہ متضاد بیماریوں میں کرنا چاہیے۔ اگر دوا بعض مرضوں میں فائدہ مند ہو اور بعض میں نقصان دہ تو جس مرض میں دوا نے نقصان کیا ہے اس میں یہ معلوم کرنا چاہیے کہ آیا دوا کی کیفیت مرض کی کیفیت کے مناسب اور موافق ہے یا جس میں فائدہ کیا اس میں دوا کی کیفیت مرض کی کیفیت کے مخالف ہے، کیونکہ یہ اصول مسلمہ ہے کہ مرض اپنی مماثل کیفیت سے زیادہ ہو جاتا ہے اور اپنی ضد اور مبالغہ کیفیت سے زائل ہوتا ہے۔ قرشی کے مطابق اگر دوا تمام مرض میں نفع بخش یا تمام مرض میں نقصان کرتی ہے تو دوا کی کیفیت کا حال معلوم نہیں ہو پاتا، کیونکہ ہو سکتا ہے کہ دوا نے اپنی صورت نوعیہ سے فائدہ کیا ہو اس کی مثال تریاق ہے، جو روح کو قوی کر کے تمام امراض میں فائدہ کرتا ہے۔ اگرچہ بعض امراض حرارت سے اور بعض برودت سے ٹھیک ہوتے ہیں۔ یہ بھی ہو سکتا ہے کہ دوا نے بعض امراض میں اپنی کیفیت سے فائدہ کیا ہو اور بعض میں اپنی صورت نوعیہ سے کیا ہو۔ کازرونی کے مطابق یہ کلتھی کے مانند ہے جو اپنی صورت نوعیہ اور خاصیت سے بارد جگر میں نفع بخش ہے اور حار جگر میں کیفیت اور دونوں کی صورت نوعیہ سے نفع بخش ہے۔ نیز یہ بھی ہو سکتا ہے کہ دوا نے بعض امراض میں بالذات اور دیگر بعض امراض میں بالعرض فائدہ کیا ہو ایسی حالت میں دوا کی کیفیت معلوم نہیں ہوتی بلکہ صرف ذاتی فعل اور عرضی فعل معلوم کیا جاتا ہے، جس میں ذاتی فعل دائمی یا اکثری ہوتا ہے اور عرضی فعل اس کے برخلاف ہوتا ہے۔

گیلانی لکھتے ہیں اگر کسی دوا کو متضاد بیماریوں میں استعمال کیا جائے تو وہ تمام بیماریوں میں فائدہ یا نقصان یا بعض میں فائدہ یا بعض میں نقصان کرتی ہے تو ایسی صورت میں دوا کی کیفیت معلوم نہیں ہو پاتی۔ تمام میں فائدہ مند ہونے کی صورت میں اپنی صورت نوعیہ سے مطلقاً نفع ہو اور تمام علتوں میں نقصان کرنے کی صورت میں ہو سکتا ہے کہ اپنی صورت نوعیہ سے مطلقاً مضر ہو جب بعض صورتوں میں نفع اور بعض صورتوں میں نقصان ہو تو معلوم ہوتا ہے کہ یہ اس کا ذاتی اثر نہیں ہے بلکہ ہو سکتا ہے کہ یہ فائدہ بالذات اور نقصان بالعرض ہو یا فائدہ بالعرض ہو اور نقصان بالذات ہو۔ ان شرطوں کا مطلب یہ ہے کہ دواؤں کی قوتوں کے علم کے بارے میں یقین حاصل ہونہ کہ دواؤں کے بارے میں علم حاصل ہو۔

**چوتھی شرط:** یہ ہے کہ دوا کی قوت اور مرض کی قوت مساوی ہو، کیونکہ اگر کسی دوا کی حرارت مرض کی برودت سے کم ہو تو اس میں واضح اور ظاہر اثر نہیں کرتی اکثر دوا اپنے سے ہلکے بارد مرض میں اثر کرتی ہے اس لیے پہلے دوا کا تجربہ ضعیف مرض پر کیا جائے پھر اس سے قوی مرض پر تجربہ کیا جائے تاکہ دوا کی قوت کا علم حاصل ہو اور شک باقی نہ رہے، یعنی دوا کی کیفیت، کمیت، شدت اور ضعف مرض کے مساوی ہو، نہ مرض سے زیادہ اور نہ کم ہو کیونکہ کبھی بعض دوائیں اپنی ضد سے مقابلہ کرنے میں قاصر رہتی ہیں اور اپنی ضد میں مکمل اثر نہیں کر سکتیں۔ اس لیے اگر تجربہ کرنے والا مشکل میں پڑنا نہیں چاہتا تو اس کو سب سے پہلے کمزور مرض پر دوا کی کم مقدار سے تجربہ شروع کرنا

چاہیے۔ پھر آہستہ آہستہ قوی مرض اور زیادہ مقدار میں استعمال کر کے دوا کی قوت معلوم کرنا چاہیے۔ کا زرونی کے مطابق یہ شرط لگانے کی ضرورت اس لیے ہے کہ دوا کبھی اپنی کیفیت میں افراط کی وجہ سے نقصان کرتی ہے۔ اگرچہ دوا کی کیفیت مرض کی کیفیت کے متضاد ہو کیونکہ افراط زندگی اور صحت کی منافی ہے۔ اسی طرح دوا بھی اپنی کیفیت کی کمی کی وجہ سے اثر نہیں کرتی۔ ایسی حالت میں دوا کی کیفیت اور اس کی کیفیت معلوم نہیں ہو پاتی ہے۔ گیلانی کے مطابق دوا کی قوت اور مرض کی قوت کا اندازہ کرنا ضروری ہے اور استعمال کے وقت بڑی احتیاط کی ضرورت پڑتی ہے یعنی دوا کو بدن پر صرف اتنی مقدار میں استعمال کیا جائے کہ صرف اس کا اثر ظاہر ہو۔ اس شخص کا یہ قول قابل توجہ نہیں ہے، جس نے کہا کہ دوا کو قلیل مقدار سے کثیر مقدار تک بدن میں آہستہ آہستہ استعمال کرنا چاہیے اور اندازہ کرنے کی کوئی ضرورت نہیں ہے۔ جس نے یہ کہا ہے کہ سب سے زیادہ مقدار میں استعمال کیا جائے اور پھر مقدار میں کمی کی جائے، یہ قول محض باطل اور خطرناک مشورہ ہے، اس کو صرف جاہل لوگ اپناتے ہیں اور اس کا اقدام کرتے ہیں۔ کا زرونی کے مطابق چوتھی شرط سے یہ اعتراض وارد ہوتا ہے کہ اس کا علم دوا کی کیفیت کی شناخت کے بعد حاصل ہوتا ہے، اس لیے دوا کی شناخت میں اس شرط سے دور لازم آتا ہے کہ دوا کی کیفیت معلوم ہونے سے پہلے اس کی کیفیت معلوم ہو، جو مشکل امر ہے، اس کے جواب میں یہ کہا جاتا ہے کہ اس شرط سے دوا کی کیفیت کے بارے میں اتنا اعتماد شرط ہے اور اتنا علم حاصل ہو کہ دوا کی ضرر رسانی افراط کی وجہ سے نہیں ہے اور نہ کمی کی وجہ سے اس کی تاثیر معدوم ہے اور یہ دوا کی کیفیت کی شناخت پر موقوف نہیں ہے، پس دور لازم نہیں آتا۔ یہ شرط دواؤں کی کیفیت کے بارے میں نہیں بلکہ کسی خطرے سے بچنے کے لیے ہے، جو تجربہ کے وقت پیش آ سکتا ہے یعنی کسی دوا کے استعمال کے وقت احتیاط کرنا ضروری ہے، جس کی کیفیت ثابت نہیں ہے بلکہ تجربہ کے لیے کسی طرح معلوم کرنا ضروری ہے تاکہ کوئی عظیم خطرہ واقع نہ ہو۔

**پانچویں شرط:** یہ ہے کہ اس زمانے کا خیال رکھا جائے جس میں دوا کا اثر اور فعل ظاہر ہوتا ہے۔ اگر دوا کو پہلی مرتبہ استعمال کرنے سے کوئی خاص فعل اور اثر رونما ہو تو یہ دوا کا ذاتی فعل ہے کیونکہ اکثر دوا کے غالب طبعی قوتوں کے اثرات بدن کی حرارت سے اول استحالہ کے وقت ظاہر ہوتے ہیں۔ گیلانی کے مطابق جس وقت دوا کی غالب طبیعت کا اثر ہماری طبیعت میں اول استحالہ کے وقت ظاہر ہوتا ہے۔ اگر دوا سے اول استحالہ میں اثر رونما نہ ہو، بلکہ متضاد فعل، آخر استحالہ میں ظاہر ہو تو یقیناً دوا کا یہ آخری فعل عرضی ہے۔ اگر یہ فعل دوا کی مفارقت کے بعد حاصل ہو تو یہ خاص طور پر عرضی ہے کیونکہ یہ بات فہم سے بالاتر ہے کہ دوا بدن میں موجود ہو اور اپنا ذاتی فعل انجام نہ دے یا دوا مفارقت کے بعد اپنا ذاتی فعل انجام دے۔ دوا کے اول استحالہ سے مراد وہ زمانہ ہے جس میں اس فعل کا حصول ممکن ہے کیونکہ دوا سے ایسے افعال رونما نہیں ہوتے ہیں، جو محض دوا کے بدن سے ملتے ہی بلا فصل زمانہ ظاہر ہوں۔ اس طرح دوا کی طبیعت سے بھی افعال کا ظہور ممکن نہیں ہے کیونکہ دوا کے افعال ہماری طبیعت کے فعل اور استحالہ کے بعد حاصل ہوتے ہیں۔ نیز اس استحالہ کا زمانہ دوا کے اثر کے زمانے سے مقدم ہوتا ہے۔ یہ فعل اس وقت میں اس طرح عرضی ہو سکتا ہے کہ دوا میں کیفیت غریبہ سے لاحق ہو ہو۔ بہر حال جب معلوم ہو کہ دوا کیفیت غریبہ سے خالی ہے تو اس دوا سے اس فعل کا صدور ذاتی ہونا یقینی ہے کیونکہ دواؤں سے جو عرضی فعل ظاہر ہوتا ہے وہ دوا کے ذاتی فعل کے واسطے سے لاحق ہوتا ہے۔ لہذا یقیناً عرضی فعل کا ظہور ذاتی فعل کے ظہور کے بعد ہوتا ہے، لیکن کبھی اتفاق سے عرضی فعل کا ظہور ذاتی فعل کے ظہور سے پہلے ہو سکتا ہے جیسا کہ اس کا ذکر عنقریب آئے گا۔ ایسا اس وقت ہوتا ہے جب دوا کا ذاتی فعل ضعیف ہوتا

ہے تو اس کا اثر عرضی فعل کے ظہور کے بعد ظاہر ہوتا ہے، مگر ایسا بہت کم ہوتا ہے۔ شیخ فرماتے ہیں اگر دوا سے جو فعل پہلے ظاہر ہو وہ بعد میں ظاہر ہونے والے فعل کے متضاد ہو یا شروع میں دوا سے فعل ظاہر نہ ہو بلکہ بعد میں فعل ظاہر ہو تو یہ شک و شبہ اور اشکال دراصل دوا کی قوت میں ہے اور گمان ہوتا ہے کہ دوا کا یہ فعل عرضی ہے۔ جب دوا کا فعل عضو سے ملک کر جدا ہونے کے بعد ظاہر ہوتا ہے تو اس کے عرضی ہونے کا غالب گمان رہتا ہے کیونکہ اگر دوا کا فعل ذاتی ہوتا تو ہر حال میں عضو سے ملنے کے وقت اثر کرتا، کیونکہ عضو سے ملنے کے وقت اثر نہ کرنا یا عضو سے جدا ہونے کے بعد اثر کرنا مشکل امر ہے اور یہ حکم زیادہ تر قناعت پسندانہ ہے۔ کبھی اتفاق سے بعض مادے اپنا ذاتی فعل اپنے عرضی فعل کے بعد کرتے ہیں یہ اس وقت ہوتا ہے جب مادہ اپنی طبعی قوت پر قوت غریبہ کو غالب کر لیتا ہے، جیسے گرم پانی جو فی الحال گرمی کرتا ہے اور دوسرے وقت بدن میں لامحالہ سردی پیدا کرتا ہے کیونکہ اس کی عرضی تاثیر زائل ہو جاتی ہے اور وہ اپنی اصلی طبعی حالت سردی کی طرف لوٹ آتا ہے۔ گیلانی فرماتے ہیں کہ اس مقام پر بڑی باریک بینی سے عرضی فعل کو ذاتی فعل سے ممتاز کرنا چاہیے۔ دوا کے ذاتی فعل پر عرضی فعل کے تقدم کی مثال افیون ہے۔ جس سے شروع میں مسخن اور منعش قوی فعل رونما ہوتا ہے اس کے بعد مبر فعل رونما ہوتا ہے جس سے بدن لاغر و کمزور ہو جاتا ہے اور بدن میں پیرانہ سالی کے آثار ظاہر ہوتے ہیں کیونکہ افیون اور دوسری مخدر دوائیں شروع میں حرارت پیدا کرتی ہیں، جس کا سبب تخدیر اور مسامات کا بند ہو جانا ہے اور آخر میں برودت پیدا کرتی ہیں۔ حرارت غریزی کم کر کے اصلی رطوبتوں کو نمجند و خشک کر کے قوی اور ارواح کو مضحل کر دیتی ہے پس یہاں پہلا فعل عرضی اور دوسرا ذاتی ہے۔ بعض دواؤں میں یہ عین ممکن ہے کہ جو فعل شروع میں ظاہر ہو وہ اس کا ذاتی فعل ہو جو بعد میں رونما ہوتا ہو وہ عرضی فعل ہو جیسے تیز محرق کثیر حرارت والی اکثر دوائیں ہیں جو شروع میں اخلاط کو گرم کر کے گرمی پیدا کرتی ہیں اور دوسرے مرحلہ میں سردی پیدا کرتی ہیں جو عرضی فعل ہے کیونکہ یہ دوائیں اخلاط کو جلا کر خاکستر کر دیتی ہیں۔

**چھٹی شرط:** یہ ہے کہ دوا کا فعل ہمیشہ یا اکثر وہی رونما ہو جو مطلوب ہے یعنی بدن کی طبعی حرارت کی تاثیر سے دوا کے فعل کا صدور ہمیشہ یا اکثر یکساں واقع ہوا اگر ایسا نہیں ہے تو دوا کے فعل کا صدور عرضی ہے کیونکہ دوا کے طبعی امور اپنے مبادی سے مداومت یا کثرت سے ثابت ہوتے ہیں۔ جو دوا ایسی نہیں ہوتی تو وہ غالب درجہ میں اتفاقی اور غیر طبعی ہوتی ہے۔ طبعی امور دائمی یا اکثری اس لیے ہوتے ہیں کیونکہ ان کے عمدہ اسباب اکثر دائمی طبعی ہوتے ہیں جن کے نتیجہ میں تاخیر نہیں ہوتی بلکہ سبب کی موجودگی سے مسبب ضرور حاصل ہوتا ہے۔ حاصل کلام فعل کے استمرار اور عدم استمرار کی رعایت ضروری ہے۔ اگر فعل دائمی یا اکثری ہے تو اس کو ذاتی اور بالذات مانا جاتا ہے ورنہ عارضی اور بالعرض ہوتا ہے۔

**ساتویں شرط:** یہ ہے کہ دوا کا تجربہ انسان کے بدن پر کیا جائے کیونکہ انسان کے علاوہ کے بدن پر تجربہ کرنے سے دو وجوہوں سے اختلاف ہو سکتا ہے پہلی وجہ یہ ہے کہ کوئی دوا انسان کے بدن کے اعتبار سے گرم ہو اور شیر و گھوڑے کے بدن کے اعتبار سے سرد ہو ایسا اس وقت ہوتا ہے جب دوا انسان سے زیادہ گرم اور گھوڑے اور شیر سے زیادہ سرد ہوتی ہے جیسے ہمارے خیال میں ریونڈ گھوڑے کے بدن کے لیے شدید برودت والی اور انسان کے لیے گرم ہوتی ہے۔ کازرونی کے مطابق یہ اس لیے ہے کیونکہ ریونڈ میں لطیف و مفتوح اجزا انسان کی حرارت سے زیادہ ہیں۔ لہذا اگر یہ معتدل مزاج انسان کے بدن پر وارد ہوتی ہے تو ضرور اس کو گرم کرتی ہے اور کیفیت حارہ کا اضافہ کرتی

ہے، مگر ریوند کے لطیف و حار اجزا گھوڑے کے بدن کی حرارت سے کم ہیں۔ لہذا اس کے بدن میں داخل ہو کر سردی پیدا کرتی ہے اور یہ بات طے شدہ ہے کہ بدن میں دوا کی تاثیر قیاسی اور اضافی امر ہے۔

اختلاف کی دوسری وجہ یہ ہو سکتی ہے کہ دوا کو ایک بدن کے ساتھ کوئی خاص نسبت ہو سکتی ہے جو دوسرے بدن کے ساتھ حاصل نہ ہو جیسے بیش جو انسان کے بدن میں زہریلا اثر کرتی ہے اور زرزور کے بدن کے لیے زہریلا نہیں ہے۔ کا زرونی فرماتے ہیں کہ شیخ الرئیس نے یہاں بیش سے مثال دی ہے جو اطباء کے نزدیک غیر مشہور ہے بلکہ اطباء کے مطابق بیش انسان کے لیے زہریلا ہے اور فارة البیش کے لیے غذا ہے۔ اگر یہاں شوکران جیسی دوا سے مثال دی جاتی تو زیادہ بہتر اور مناسب ہوتا کیونکہ شوکران کے بارے میں یہ مشہور ہے کہ یہ انسان کے بدن کے لیے زہریلا دوا ہے اور زرزور کے بدن کے لیے غذا ہے۔ صاحب کامل فرماتے ہیں کہ شوکران سے زرزور کو نقصان اس لیے نہیں ہوتا ہے کیونکہ اس کے دل تک غذا پہنچانے والی رگیں بہت تنگ ہوتی ہیں، جن میں شوکران تیزی سے نفوذ نہیں کر پاتا۔ اس کے برخلاف انسان کی رگیں کشادہ ہوتی ہیں، جن سے وہ تیزی سے پہنچ کر نقصان کرتا ہے اسی طرح خربق، بئیر (سانی) کی غذا ہے مگر انسان کی غذا ہونا ضروری نہیں ہے۔

گیلانی لکھتے ہیں کہ زرزور چوہے کے مانند ایک جانور ہے جس کا نام فارة البیش ہے اور اکثر معتبر محققین سے منقول ہے کہ بیش زیادہ تر جدوار کے کھیتوں کے قریب اسی جیسی زمین میں پیدا ہوتا ہے اور قوی زہریلا ہوتا ہے۔ اس کی جائے پیدائش کے قریب بہت موش ہوتے ہیں، جن کا نام فارة البیش ہے۔ یہ زرزور ہے اور بیش کو بطور غذا کھاتا ہے اور اس کو کوئی نقصان نہیں ہوتا اور بیش کا بدل شوکران ہو سکتا ہے اس لیے بعض کے مطابق شوکران بیش کی ایک قسم ہے۔ انسان سب سے زیادہ معتدل مزاج کا حامل حیوان ہے معمولی بیش کی مقدار سے انسان میں فوراً زہریلا اثر ظاہر ہوتا ہے اور اگر اس کو زیادہ مقدار میں استعمال کیا جائے تو بہت زیادہ خطرہ ہوتا ہے۔

امام عبداللطیف نے فرمایا کہ کس طرح خربق انسان کے لیے اور زرزور کے لیے زہریلا ہو سکتا ہے جبکہ خربق اپنی روح میں انسان کے لیے زہریلا ہے اور مرغی و چکور کے لیے غذا ہے۔ ریوند انسان سے گرم اور گھوڑے سے سرد ہوتی ہے۔ اس بات کا ضرور خیال رکھیں کہ دواؤں کو اصلی عادت اور صحت کی حالت میں طبعی اعتدال کے ساتھ معتدل انسان کے بدن پر استعمال کریں اگر استعمال کرنے کے وقت انسان مریض ہو تو مذکورہ نظریہ زیادہ مناسب اور زیادہ اعتبار کا حقدار ہے جیسے اہل ہند کی غذا صقلاب کے باشندوں کے لیے دوا ہے۔ اس کو تجربہ کی شرائط میں شمار نہیں کیا گیا ہے۔ اس شرط پر اعتراض یہ ہے کہ غیر انسان جس طرح ان دو مذکورہ وجہوں سے انسان کے مخالف ہو سکتا ہے اسی طرح انسان کا بدن ان ہی دو وجہوں سے بھی باقی انسانوں کے بدنوں کے مخالف ہو سکتا ہے ایسی صورت میں تجربہ دوا کی قوت پر رہنمائی نہیں کر سکتا اس کا جواب یہ ہے کہ یہ اعتراض تجربہ کی دلالت پر خاص نہیں ہے کیونکہ جن دواؤں کے حکم کی شناخت قیاس سے ہوتی ہے ان کا بھی حال اسی طرح ہے اور ایسے وقت میں ہر بدن پر دوا کے استعمال سے اس کی منفعت کے بارے میں حتمی فیصلہ نہیں کر سکتے جبکہ اس میں ظن غالب واقع ہے لہذا بظاہر اس بدن کا حال باقی انسان کے بدن کے مشابہ ہے اور اتفاق سے بعض بدن دوسرے سے مخالف ہوتے ہیں تو یہ ظاہر کے برخلاف ہے۔

بعض نے مذکورہ شرط کو اس طرح لکھا ہے کہ ایک نوع کے بدن پر قیاس کر کے دوا پر حکم نافذ کیا جاتا ہے کہ اس دوا کو اس نوع میں تجربہ

کیا گیا نہ کہ دوسرے نوع کی بدن میں تجربہ کیا گیا جیسے اگر کوئی دوا انسان کے بدن میں گرمی کرتی ہے تو حکم نافذ کیا جاتا ہے کہ یہ دوا صرف انسان کے بدن میں گرمی پیدا کرتی ہے اور باقی تمام جانوروں میں اس کی گرمی کا حکم نہیں نافذ کیا جاتا کیونکہ اکثر اوقات ایک دوا انسان کے بدن میں ایک خاص اثر کرتی ہے اور دوسرے جانوروں کے بدن میں دوسرا اثر کرتی ہے جیسے گھوڑے کو ایک دانہ بادام یا ایک خرما کھلانے سے بہت گرمی لاحق ہوتی ہے اور بہت پسینہ نکلتا ہے اسی طرح بہت گرم اور سرد تیز زہریلی جڑی بوٹیاں اور دوائیں ہیں جو اکثر جانوروں کی غذا ہیں جیسے شوکران زرزور کی دوا ہے اور خرہق سمائی کی غذا ہے بیش فارقہ الیش کی غذا ہے اور سانپ پہاڑی بکری کی غذا ہے جس کے پیٹ میں فاذ ہر بنتا ہے اور سانپ مور کی غذا بھی ہے جبکہ یہ تمام چیزیں انسان کے بدن کے لیے نقصان دہ، سم قاتل اور مہلک ہیں۔

شیخ مذکورہ سات شرطیں بیان کرنے کے بعد فرماتے ہیں کہ تجربہ سے دواؤں کی قوت شناخت کرنے کے لیے ان قوانین کی رعایت کرنا بہت ضروری ہے۔ گیلانی فرماتے ہیں کہ مزاج، مقام، آب و ہوا وغیرہ سے ایک مجرب کے لیے آگاہی بہت ضروری ہے۔ ابن ہبل نے آٹھویں شرط کا اضافہ کیا ہے کہ تجربہ کرنے والا، دوا اور غذا سے بدن کے اثر پذیری کے درمیان فرق کرے کیونکہ غذا کا تمام جوہر انسان کے بدن کے مشابہ ہو جاتا ہے اور اس کی نشوونما کرتا ہے، بعض نے اس طرح وضاحت کی ہے کہ دوا کا اثر کیفیت سے ہوتا ہے نہ کہ مادہ سے، اس سے دوا اور غذا کے اثر کے درمیان فرق کیا جاتا ہے کیونکہ دوا صرف کیفیت سے اثر کرتی ہے اور غذا صرف مادہ سے اثر کرتی ہے۔ صاحب کامل فرماتے ہیں کہ طبیب دوا کا تجربہ بدن پر بہت احتیاط سے کرے۔ کیونکہ بدن پر دوا کا تجربہ کرنے سے جان کو خطرہ ہوتا ہے اور تجربہ کرنے والا شخص مطمئن نہیں ہوتا ہو سکتا ہے کوئی دوا زہریلی ہو اور اس کا علم نہ ہو جس کی وجہ سے انسان ہلاک ہو جائے، اس لیے کسی طبیب کو جب کوئی نئی دوا دستیاب ہو اور کسی مرض میں استعمال کی ضرورت ہو تو اس کو انسانی بدن پر تجربہ کے لیے استعمال نہ کرے اور انسانی جان کو خطرہ میں نہ ڈالے۔ جن دواؤں کو معالجین استعمال کرتے ہیں۔ متقدمین اطباء نے شروع ہی سے ان کا تجربہ بدن پر نہیں کیا تھا۔ بلکہ بعض دوائیں ایسی تھیں جن سے بیمار لوگوں میں نفع یا نقصان ہو رہا تھا انھوں نے انسانوں پر اس کا تجربہ کیا تو اس کا نفع ان پر واضح ہو گیا جیسے کبھی اطباء نے اتفاق سے کسی انسان کو دیکھا کہ اس نے کسی دوا یا غذا کو تناول کیا اور اس کو گرمی یا سردی یا تری یا خشکی یا کسی مرض میں نفع یا نقصان لاحق ہوا تو اس کو اطباء نے محفوظ کر لیا اور اس کا دوسرے انسان پر ایک یا دو تین مرتبہ تجربہ کیا جب ان پر یہ بات واضح ہو گئی کہ یہ دوا مکرر استعمال کرنے سے اسی مطلوب فعل کی حامل ہے تو انھوں نے اس کے تمام ماہیت اور افعال و خواص کو تحریر کیا یا اطباء نے کسی دوا کو خواب میں دیکھا کہ وہ فلاں مرض میں مفید ہے تو اس کا تجربہ کر کے اس کے فائدے کو تحریر کیا یا انھوں نے کسی غیر ناطق حیوان کو دیکھا کہ وہ اپنے مرض کا کسی دوا سے علاج کر رہا ہے لہذا انھوں نے اس کو انسان کے لیے استعمال کیا اور فائدہ حاصل ہوا جیسے بقراط نے پرندے سے حقنہ کا علم حاصل کیا جب اس کو انسان کے لیے استعمال کیا تو مفید پایا۔ جب سانپ اور اژدہا سردی کے موسم اور سردیام میں زمین کے اندر چھپ جاتے ہیں تو ان کی آنکھ کی چمک ختم اور بینائی کمزور ہو جاتی ہے یہ موسم ربیع میں باہر نکلتے ہیں اور سونف کے درخت کو تلاش کرتے ہیں اس کو کھاتے ہیں اور اپنی آنکھ کو اس پر ملتے ہیں، جس سے ان کے آنکھوں کی تاریکی زائل ہو جاتی ہے اور بینائی میں اضافہ ہوتا ہے جس وقت اطباء نے اس کو دیکھا تو آنکھ کی تقویت اور بینائی کی تیزی کے لیے بادیان کے عصا رہ کو استعمال کیا اور اس کو آنکھ کی دواؤں میں شامل کیا اس سلسلہ میں بادیان کے فعل اور نفع کی تعریف فرمائی یا جب باز پرندہ کے پیٹ میں خلل ہوتا ہے تو یہ شکار کر کے دو نقوش پرندہ کے جگر

کو کھاتا ہے درد شکم میں راحت ملتی ہے۔ اس کے علاوہ تجربات کی بہت سی مثالیں ہیں، جن کو اطباء اور متقدمین نے حیوان غیر ناطق سے حاصل کیا ہے جن کی وضاحت میں بہت طوالت ہے لہذا اطباء نے ان وجوہ سے دواؤں کا تجربہ بدن پر کیا ہے۔ بہت کم دوائیں ایسی ہیں جن کا مذکورہ اسباب کے عدم موجودگی میں بدن پر تجربہ کیا اس لیے تجربہ سے دوا کی شناخت تھوڑے وقت میں نہیں ہو سکتی بلکہ ہزار ہا ہزار سال پر محیط عرصہ دراز تک ہزاروں انسانوں پر تجربہ جاری رہے گا اس لیے متقدمین اطباء نے چیزوں کا تجربہ کیا تو ان میں سے ہر ایک کے نفع و نقصان کو محفوظ کر لیا اور اپنے بعد آنے والی نسلوں تک پہنچایا۔ کازرونی فرماتے ہیں کہ ہمارے زمانے سے قبل بعض اطباء نے کچھ چیزوں کی شناخت کی جس کا سراغ متقدمین اطباء کو نہیں تھا، جیسے آطریلال اور انجباران میں پہلا برص اور وضع کے لیے اور دوسرا سل کے فائدہ مند ہے، اس کو ہم نے جامع ابن بیطار سے نقل کیا ہے اور اس کا ذکر شرح موجز میں کیا ہے جیسا کہ صاحب کامل نے لکھا ہے کہ بعض امراض کے لیے نفع بخش دوائیں ہمارے زمانے کے لوگوں کو ملی ہیں، جن کی شناخت متقدمین کو حاصل نہیں تھی اسی طرح عسکر مکرم میں عقرب کا نام جزارہ ہے یہ مقام ابواز کے اطراف میں واقع ہے عقرب جب کسی انسان کو ڈس لیتا ہے تو وہ مر جاتا ہے۔ لمبے عرصہ تک اطباء کی یہی رائے تھی، لیکن ہمارے زمانے کے اطباء نے جزارہ عقرب کے ڈسے مریض کا فوراً فصد کیا اور مناسب مقدار میں خون کو نکالا ساڑھے چار سے سات گرام تک کا فوراً کھلایا مریض ٹھیک ہو گیا اور موت سے بچ گیا۔ اسی طرح ہمارے بعد کے لوگوں کو چیزوں کے تجربہ کا اتفاق ہو سکتا ہے اور ان کا نفع و نقصان معلوم ہو سکتا ہے یہی وہ صورت ہے جس کو ہم نے آطریلال اور انجبار کے بارے میں جامع ابن بیطار سے نقل کیا ہے۔ چنانچہ مغربی ممالک کے متاخرین اطباء نے ان دونوں کا تجربہ کیا مشکل امراض کے لیے ان کو فائدہ مند پایا جن کے علاج معالجہ سے متقدمین اطباء عاجز تھے۔

اس کے بعد صاحب کامل نے فرمایا کہ انسان کے لیے یہ بات مناسب نہیں کہ دوا کا تجربہ انسان کے بدن پر کرے کیونکہ اس میں خطرہ ہے۔ اس سلسلے میں بقراط نے کتاب فصول میں فرمایا کہ عمر مختصر علاج و معالجہ کا سلسلہ طویل اور تجربہ خطرناک ہے۔ یہ اس لیے فرمایا کہ ہم لوگوں کو معلوم ہے کہ شیخ کا مقصد کتاب فصول تحریر کرنے سے نسل در نسل علماء کے تجربات کو بیان کرنا تھا اور اس کتاب کو بعد کے محققین اپنی کتابوں میں شامل کریں کیونکہ ایک شخص کو اپنی زندگی میں جن تمام چیزوں کی ضرورت پڑتی ہے ان کو تجربہ سے معلوم کرنا ممکن نہیں ہے۔ اگرچہ اس کو بہت طویل عمر حاصل ہو نیز اس پیشہ کی تمام چیزوں کا تجربہ کرنے کے لیے انسان کی عمر نا کافی ہے کیونکہ تجربہ کا سلسلہ طویل اور انسان کی عمر مختصر ہے۔ انسانی بدن پر تجربہ کرنا ایک طبیب کے لیے مناسب نہیں ہے کیونکہ جان کا خطرہ ہے۔ اپنے زندگی کے تمام تجربات کو محفوظ کرنا ضروری ہے تاکہ آنے والی نسلیں فائدہ حاصل کریں اور انسان خطرہ سے محفوظ رہے۔ لہذا جب کسی مرض کی مجرب دوا دستیاب ہو اور طویل عرصہ تک اس سے فائدہ حاصل کیا گیا ہو تو اسی کو استعمال کیا جائے اور کسی نئی دوا کو نہ استعمال کیا جائے جب کسی دوا کی شناخت کی مجبوری اور بدن میں اس سے نفع و نقصان ہو تو اس کا تجربہ براہ راست بدن پر نہ کیا جائے بلکہ پہلے اس کے مزہ اور بو کی شناخت کی جائے۔ اگر اس کی بو نا پسندیدہ اور نا خوشگوار ہو تو وہ ردی ہے اور انسانی بدن پر مضرت کی نشاندہی کرتی ہے۔ نیز دوا کا نا پسندیدہ ذائقہ بھی بدن میں فساد پیدا کرتا ہے۔ اس سے بدن میں ایسی چیزوں کا ہیجان برپا ہوتا ہے، جن سے بدن کو اذیت پہنچتی ہے کسی وقت بدن میں نقصان کے اثرات ظاہر ہو جاتے ہیں ایسی حالت میں کسی انسان پر اس دوا کا استعمال کرنا مناسب نہیں ہے اور اس

کا داخلی استعمال بالکل ممنوع ہے۔ اگر دوا سے کوئی جانی نقصان نہیں ہے اور اس کو انسان پر تجربہ کرنے کی ضرورت درپیش ہے تو مذکورہ شرائط کے ساتھ اس کو استعمال کرنا چاہیے۔ بعض اطباء لکھتے ہیں اگر کسی دوا سے طبیعت بہت متنفر ہے تو بلا تجربہ اس کو استعمال نہ کیا جائے۔ پہلے دوا کا تجربہ ایسے جانوروں پر کرنا چاہیے جن کا مزاج انسانی مزاج سے قریب ہے جیسے بن مانس بندر وغیرہ، جن کی خوراک زہریلی جڑی بوٹیاں اور زہریلے جانور نہ ہوں ان کو تین دن تک اپنی نگاہداشت میں رکھا جائے اور ان کو انسانی غذا دی جائے۔ اگر یہ عمل کئی بار دہرانے سے نقصان دہ ثابت نہیں ہو رہا ہے تو بہت اچھا ہے۔ اب اس دوا کو انسان پر آہستہ آہستہ کم و بیش مقدار میں استعمال کی جائے یا شروع میں قوی الجشہ، غلیظ الطبع، بلغمی مزاج، عمر دراز، ایفون وغیرہ کے عادی لوگوں کو یا شریعت کے حکم کے مطابق واجب القتل انسانوں کو کھلایا جائے۔ اس کے بعد دوسروں پر استعمال کیا جائے دوا کی کیفیت خاصیت اور خوردنی مقدار کو معلوم کیا جائے۔ دواؤں کے مزاج کی شناخت کا طریقہ اور فوائد کی شناخت کا طریقہ صرف تجربہ ہی نہیں ہے، بلکہ دوسرے طریقوں سے بھی اطباء نے ان کا علم حاصل کیا ہے جیسے کسی مجہول کیفیت والی چیز کو کھانے کے لیے مریض کی طبیعت مائل ہو اور اس سے صحت حاصل ہو اور اطباء نے اس کے مزاج افعال و خواص کو بعد میں دریافت کیا ہو جیسے استقاء کے مریض کا قصہ ہے جو اپنے علاج سے مایوس ہو گیا تھا اس نے ٹڈی کے نمکین جوشاندہ کو تناول کیا اور اس سے اس کو فائدہ حاصل ہوا یا دشمنی سے کسی شخص کو سم الفار، دھتورہ، زرنخ وغیرہ زہریلی چیز کھلائی اس سے مزمن مرض ٹھیک ہو گیا یا قحط کے زمانے میں غیر ماکول چیزوں کو کھلایا جائے اور ان سے صحت، تقویت اور فربہ حاصل ہو گئی جیسے چوب چینی، چائے خطائی، مومیائی اور فاذر ہر کے متعلق آگاہی حاصل ہوئی یا انبیاء اور اولیاء علیہم السلام کے ارشاد سے کسی چیز کو کھانا، خواب میں کسی چیز کو نفع بخش دیکھنا یا بعض جانوروں کے عمل کا مشاہدہ دوا کی افادیت کا ذریعہ ہے۔ بعض لوگوں سے منقول ہے کہ ایک بندر کو سانپ نے کاٹ لیا جس کے ہلاک ہونے کا زیادہ اندیشہ تھا اس کے ارد گرد بہت بندر جمع ہو گئے انھوں نے برگ انجیر کو لا کر اپنے منہ میں چبا کر اس کے منہ میں رکھ دیا اس نے رس کو چوس لیا اور تلچھٹ کو تھوک دیا وہ ٹھیک ہو گیا۔ اطباء کو اس سے معلوم ہوا کہ برگ انجیر کا رس زہروں کا تریاق ہے اسی طرح جانوروں سے بہت سی چیزوں کو اطباء نے حاصل کیا اور انسان پر ان کو استعمال کر کے ان کی کیفیت افعال و خواص کو معلوم کیا ہے اور اپنی کتابوں میں تحریر کیا ہے۔ واللہ اعلم بالصواب!

## فصل پنجم

### قیاس سے مفرد دواؤں کی شناخت

علامہ قرشی نے فرمایا ہے کہ سابقہ فصل کے علاوہ اس فصل میں ادویہ کو مفردہ سے اس لیے مقید کیا ہے کیونکہ تجربہ صرف مفرد دواؤں کی قوت پر دلالت نہیں کرتا بلکہ اس سے مرکب دواؤں کی قوت پر بھی رہنمائی ملتی ہے، جبکہ قیاس اس کے برخلاف ہے پھر بھی چوتھی فصل میں مقصود بالذات مفرد دواؤں کے احوال سے آگاہی حاصل کرنا ہے۔

گیلانی کے مطابق قیاس تجربہ سے افضل ہے کیونکہ تجربہ سے کسی خاص دوا کی شناخت کا علم خاص وقت، خاص مقام، مخصوص حالات، اور مخصوص بدن میں ہوتا ہے اور یہ امر کل پر دلالت نہیں کرتا مثلاً جب ہم فریون کو انسانی بدن پر استعمال کرتے ہیں تو یہ تسخین پیدا

کرتا ہے اس سے ہمیں معلوم ہوتا ہے کہ فریون نے اس انسان کے بدن میں اس وقت، اس مقام، اور اس حالت میں بخونت کو طاری کیا مگر اس تجربہ سے یہ فائدہ حاصل نہیں ہوتا کہ ہر فریون، ہر انسان کے بدن میں، ہر وقت، ہر مقام اور ہر حال میں تسخین پیدا کرے گا کیونکہ ان چیزوں کے اختلاف سے دواؤں کے احوال مختلف ہو سکتے ہیں۔ چنانچہ بہت سے مقامات، کثیر اوقات، بہت سے انسانوں اور اکثر احوال میں مشاہدہ کرتے ہیں کہ بعض وقت مجرب دوا سے ان اوقات، مقامات، احوال اور انسانوں کے علاوہ میں وہی فائدہ حاصل نہیں ہوتا جبکہ قیاس اس کے برخلاف ہے۔ جس وقت دوا کی طبیعت اور اس کے لازمی اثرات سے استدلال کیا جاتا ہے تو قیاس حکم کلی کا افادہ کرتا ہے کیونکہ دوا کی طبیعت اور اس کے لازمی اثرات اس سے جدا نہیں ہوتے اور یہ امر عام رواج میں ثابت اور علم حکمت میں مدلل ہے۔ شیخ فرماتے ہیں قیاس سے مفرد دواؤں کی قوتوں کی شناخت کے بعض قانون آگ کی طرف سرعت استحالہ و بطوئے سرعت تسخن، و بطوئے تسخن، اور سرعت جمود، و بطوئے جمود سے مأخوذ ہیں۔ بعض قانون بو سے اور بعض قانون ذائقہ سے اور بعض قانون رنگ سے مأخوذ ہیں اور کبھی بعض قانون معلوم افعال و قوتوں سے مستنبط کیے جاتے ہیں، جن سے نامعلوم قوتوں پر واضح دلائل کو حاصل کیا جاتا ہے۔ گیلانی کے مطابق، جن قوانین سے مذکورہ شناخت ممکن ہے ان کی تعداد بہت ہے کیونکہ دواؤں کی کیفیات کثیر ہیں اس لیے قوانین بھی کثیر ہیں۔ ان میں سے دس مشہور قوانین کو یہاں ذکر کیا جا رہا ہے۔ بعض نے سرعت جمود کی طرف سرعت تبرد و بطوئے تبرد کا اضافہ کیا ہے اور اس کو ایک مستقل جنس شمار کیا ہے۔ شیخ نے ان چاروں کو قانون اول کے ذیل میں بیان کیا ہے اور ان تمام کو طریقہ اول کے تحت رکھا ہے جو عنقریب مذکور ہوگا۔ قیاس کے بعض قانون قوت شامہ کے مدرکات جیسے بو سے، مستنبط ہیں۔ شیخ نے رنگ سے قیاس کے ذیل میں انداز بیان بدل کر لفظ قد یعنی کبھی سے کلام کے درمیان فصل اور انحراف اس لیے کیا ہے کیونکہ یہ طرز بیان رنگ سے قیاس کی کمزوری اور اعتماد کی کمی کی طرف اشارہ کرتا ہے کیونکہ رنگ اکثر حالات میں دواؤں کی قوت پر دلالت نہیں کرتا۔ کبھی اطباء دوا کی شکل سے قیاس مستنبط کرتے ہیں۔ چنانچہ انھوں نے جب مصطلکی کو معدہ کے ہم شکل دیکھا تو شکل میں مشابہت کی وجہ سے مصطلکی کو معدہ کے لیے مفید قرار دیا اور اس کو نفع بخش پایا۔ اسی طرح سورنجان کی شکل سے استدلال کیا کہ یہ جوڑوں کے لیے مفید ہے۔ کیونکہ دونوں ہم شکل ہیں، چنانچہ اس کو امراض مفاصل میں مفید پایا۔ ہم نے جس وقت ہندوستان میں آک کا پھل دیکھا کہ اس کی شکل گردہ کی شکل سے زیادہ مشابہ ہے تو اس قاعدہ کے تحت ہم کو یہ بات سمجھ میں آئی کہ یہ پھل امراض گردہ میں نفع بخش ثابت ہو سکتا ہے اور ہم نے اس کا تجربہ کیا تو معلوم ہوا کہ یہ انتہائی مقوی گردہ ہے، جو ضعف گردہ سے لاحق شدہ مشکل امراض کا ازالہ کرتا ہے۔ چنانچہ میرا ایک دوست ضعف گردہ سے دق کے مرض میں مبتلا ہونے کے قریب تھا ہم نے اس کا علاج آم سے کیا اور اس دوران کوئی اور دوا استعمال نہیں کی تو اللہ کے فضل و کرم سے وہ صحت یاب ہو گیا۔ کبھی قیاس کا قانون ملموسات سے مستنبط کیا جاتا ہے۔ چنانچہ اطباء دوا کی صلابت اور لینیت سے اس کی بیوست اور رطوبت پر استدلال کرتے ہیں۔ یہ دونوں بھی ایسی کیفیات ہیں جن کی شناخت کی ضرورت ہے کیونکہ قیاس سے دوا کی مزاجی کیفیت سے صرف حرارت اور برودت پر ہی استدلال نہیں بلکہ بیوست اور رطوبت پر بھی استدلال ہوتا ہے۔ کبھی مسموعات (دوا کو بجانے سے سنائی دینے والی آوازیں) سے استدلال کیا جاتا ہے، لیکن دوا کی شناخت کا یہ طریقہ نہایت کمزور ہے۔ کبھی ملموسات (دوا کی صلابت اور لینیت کو چھو کر محسوس کرنا) سے استدلال کیا جاتا ہے، مگر یہ دوا کی شناخت کا طریقہ نہایت ضعیف ہے کیونکہ صلابت کبھی شدید حرارت سے اور کبھی شدید



برودت کی وجہ سے ہوتی ہے اسی طرح کبھی دوا کی لینیت رطوبت کو سیال رکھنے والی حرارت سے اور کبھی رطوبت کو تحلیل سے باز رکھنے والی برودت سے ہوتی ہے۔ اس لیے ایسی صورت میں صلابت ولینیت دوا کی حرارت و برودت پر دلالت نہیں کرتی۔ اسی طرح کان سے دوا کی آواز سن کر محسوس ہونے والی کیفیت سے استدلال بھی نہایت ضعیف ہوتا ہے کیونکہ وہ آوازیں مختلف ہو سکتی ہیں، جو دوا کو بجانے سے سنائی دیتی ہیں۔ ان تمام مذکورہ امور سے دوا کے مزاج اور قوت پر استدلال اس کو بدن پر استعمال کرنے سے پیشتر کیا جاتا ہے اور کبھی دوا کی قوتوں پر استدلال اس کو بدن میں استعمال کرنے کے بعد کیا جاتا ہے، جیسا کہ شیخ نے اس نکتہ کی طرف اپنے اس قول سے اشارہ کیا ہے کہ کبھی دوا کے ان افعال سے قیاس کا قانون مستنبط کیا جاتا ہے، جو بدن میں استعمال کرنے کے بعد صادر ہوتے ہیں جیسے کاہو کے منوم فعل سے اس کی برودت اور رطوبت پر استدلال کیا جاتا ہے۔ کبھی قیاس کا قانون دوا کی ان معلوم قوتوں سے مستنبط کیا جاتا ہے جو بدن میں استعمال کرنے کے بعد ظاہر ہوتی ہیں۔ چنانچہ جس وقت ہم کو علم ہوا کہ سقمونیا کی معمولی مقدار قوی اور شدید مسہل ہے، جو بہت بے چینی اور اضطراب پیدا کرتی ہے تو ہم نے یہ حکم نافذ کیا کہ سقمونیا میں زہریلی قوت موجود ہے اس لیے اس کے استعمال میں احتیاط برتی جائے۔ کبھی دواؤں کی صلابت اور لینیت مختلف ہوتی ہے۔ ایسی صورت میں دواؤں سے استدلال صلابت اور لینیت کے استدلال کے واسطے سے ہوتا ہے جس کی کمزوری ظاہر ہو چکی ہے اس لیے ایسے مقامات جن سے اطباء نے دوا کے مزاج اور قوت پر صلابت اور لینیت سے استدلال کیا ہے وہ آٹھ ہیں۔ ان میں بعض بعض سے بہتر ہیں۔ قانون اور اس کی شروح میں قیاس سے مفرد دواؤں کی قوتوں کی شناخت کے تمام قوانین کو دو اصول میں بیان کیا گیا ہے۔ قانون اور اس کی شروح میں قیاس سے مفرد دواؤں کے قوی کے شناخت کے جملہ قوانین دو فصلوں میں مذکور ہیں:

## فصل اول : یہ فصل چار قوانین پر مشتمل ہے

پہلا قانون آگ کی طرف سرعت استحالہ اور بطوء استحالہ سے ماخوذ ہے۔ دوسرا قانون سرعت تسخن اور بطوء تسخن سے مستنبط ہے۔ تیسرا قانون سرعت جمود اور بطوء جمود سے مستخرج ہے۔ چوتھا قانون سرعت تبرد اور بطوء تبرد سے حاصل ہوتا ہے۔ یہ امر عیاں ہے کہ قوی حرارت سے ناریت کی طرف اشتعال و استحالہ ہوتا ہے اور ضعیف حرارت سے صرف تسخن ہوتا ہے۔ اسی طرح قوی برودت سے جمود اور ضعیف برودت سے تبرد ہوتا ہے۔ حاصل کلام سرعت استحالہ اور بطوء استحالہ کا علم اس طرح ہوتا ہے کہ اگر کوئی چیز آگ میں ڈالنے سے جلدی سے گرم یا آگ کی طرف مستحیل ہو جائے تو وہ چیز گرم ہے اور جو چیز آگ میں ڈالنے سے زیادہ دیر میں گرم یا آگ کی طرف مستحیل ہو اس کو پہلے کے مقابلہ میں کم گرم سمجھا جائے گا۔ یہ تقابل اس شرط پر مبنی ہے کہ دونوں چیزوں کا جرم مساوی، شکل، تکثیف، رخاوت، صلابت، رقت وغیرہ کا حامل ہو۔ اگر دونوں چیزیں مذکورہ امور میں مختلف ہیں تو ان میں تقابل کرنا لا حاصل ہے کیونکہ شکل یا رخاوت یا رقت چیز جلدی مستحیل ہوتی ہے اور اس کے برخلاف چیز دیر میں مستحیل ہوتی ہے۔ اسی قیاس پر سرعت جمود اور بطوء جمود کا قانون مبنی ہے، جو چیز مذکورہ امور میں مساوی ہونے کی صورت میں برودت سے جلدی متاثر اور منجمد ہو وہ بارد ہے اور جو چیز دیر سے کسی درجہ میں سرد ہو وہ کم بارد ہے کیونکہ فعل تحلیل، فعل اذابت اور فعل احراق میں جو ہر فعال حرارت ہوتی ہے اور فعل انعقاد، انجماد، قبض، جمع اور تکثیف میں جو ہر

فعال برودت ہوتی ہے۔ جو افعال قوی اور ان کا ظہور شدید بقا و ثبات کا حامل ہوتا ہے ان کی تاثیر یا بس ہوتی ہے اور جو اس کے برخلاف ہوتے ہیں ان کی تاثیر رطب ہے۔ کیونکہ دونوں کیفیت فاعلہ کا تعلق یبوست سے قوی اور رطوبت سے ضعیف ہوتا ہے۔ جو چیز قوی حرارت، قوی برودت، شدید صلابت اور شدید تکاثف کی حامل ہوتی ہے وہ یا بس ہوتی ہے، جیسے پتھر کی تمام اقسام اور جو چیز اس کے برخلاف ہوتی ہے وہ رطب ہوتی ہے۔

شیخ فرماتے ہیں، جو مساوی مخلل اور تکاثف کے قوام کی چیزیں بخونت کو تیزی سے قبول کرتی ہیں وہ زیادہ گرم ہیں اور جو برودت کو تیزی سے قبول کرتی ہیں وہ زیادہ سرد ہوتی ہیں۔ اگر دو مفروض مساوی چیزیں ہوں ان میں ایک دوسرے سے جلدی بخونت کو قبول کرتی ہو تو اس کا ایک سبب یہ ہو سکتا ہے کہ وہ اپنی ذات میں دوسری سے زیادہ گرم ہو، مگر اس کو عارضی سردی نے سرد کر دیا ہو پھر وہ خارجی گرمی سے گرم ہو جائے اور اس کی حرارت طبعیہ موافق ہو تو وہ زیادہ گرم ہو جائے گی۔ شارح گیلانی نے مساوی مخلل اور تکاثف کے علاوہ مساوی فاعل کی شرط لگائی ہے۔ اسی طرح تیزی سے بخونت اور برودت کو قبول کرنے میں فاعل سے قربت اور مدت تاثیر وغیرہ کی بھی شرط رکھی ہے۔ اس کے مطابق اگر فاعل یا فاعل سے قرب یا مدت تاثیر وغیرہ مختلف ہو تو دو چیزوں کے درمیان تیزی سے قبول کرنے کو قوی فاعل اور اس کی استعداد کی کمی زیادتی پر حکم نافذ نہیں کیا جاسکتا۔ یقیناً فاعل کی قربت سے فعل کی قوت میں اضافہ ہو جاتا ہے کیونکہ مادہ ملنے والی چیز میں اثر کرتا ہے اور اس کا واسطہ پہلے متاثر ہوتا ہے۔ واسطہ کو اس چیز یا مادہ کی قوت حاصل ہوتی ہے۔ لہذا فاعل جتنا زیادہ قریب ہوتا ہے اور واسطے جس قدر کم ہوتے ہیں، فاعل کا اثر زیادہ قوی ہوتا ہے۔ اسی طرح مدت تاثیر کا زمانہ ضعیف فاعل کو قوی فاعل سے زیادہ مؤثر بنا دیتا ہے۔ اگر زیادہ ضعیف تاثیر کا زمانہ طویل ہو تو قوی اثر رونما ہوتا ہے، جیسے نماز ظہر کے وقت کی گرمی نصف النہار کی گرمی سے زیادہ اور شدید ہوتی ہے۔

شیخ فرماتے ہیں کہ اسی قیاس پر تیزی سے بارد ہونے والی دواؤں کے احوال کی شناخت کریں۔ اگر دو چیزوں میں ایک شدید مخلل اور دوسری شدید متکاثف ہو تو شدید مخلل والی چیز سردی و گرمی میں دوسرے کے مشابہ ہونے کے باوجود اشتعال کو تیزی سے قبول کرتی ہے، کیونکہ اس کا جرم کمزور ہوتا ہے۔ شارح کے مطابق مخلل کا اطلاق دو معنی پر ہوتا ہے۔ ایک قوام کی رقت جس کا مقابل غلظت ہے۔ دوسرا مسامات کی کشادگی اور وسعت جس کا مقابل تکاثف ہے۔ اس طرح مخلل کے دونوں معنی سے جرم کا ضعف اور سرعت قبول لازمی طور پر سمجھ میں آتا ہے۔ قوام کی رقت سے دونوں مذکورہ کیفیات بالکل عیان ہیں البتہ مسام کی کشادگی سے چھ متاثر ہوتی ہے، کیونکہ فاعل باطن کی طرف زیادہ نفوذ کرتا ہے۔ اس بنیاد پر اگر مخلل مساوی متکاثف چیز کیفیت کو تیزی سے قبول کرے تو مخلل چیز اس کیفیت کو دو گنا کر دیتی ہے خصوصاً اگر اس کا اثر آہستہ ہو تو کیفیت دو گنی ہو جاتی ہے۔

شیخ کے مطابق جو چیزیں سریع المجمود یا سریع الاشتعال ہیں ان کو آپس میں ایک دوسرے پر قیاس کرنا روا ہے۔ اگر کوئی چیز تیزی سے جمود اختیار کرے اور اس کا قوام دوسرے کے مانند ہو تو وہ زیادہ بارد ہے اور اگر کوئی چیز تیزی سے اشتعال کو قبول کرتی ہو اور اس کا قوام دوسرے کے مانند ہو تو وہ زیادہ گرم (بخونت والی) ہے۔ شارح کا زرونی کے مطابق مذکورہ شرائط سے مسخن فاعل سے جلدی گرم ہونے والی چیز اجزاء ناریہ کی کثرت پر دلالت کرتی ہے اور مذکورہ شرائط کے ساتھ تیزی سے بارد ہونے والی چیز بارد کا آبی وارضی اجزاء کی کثرت

پردالت کرتی ہے۔

گیلانی کے مطابق اجزاء کو خوب کثیف اور جمع کرنے والی سردی کی وجہ سے منعقد و بستہ جسم کا نام جمود ہے اور باہم متکاثف، باہم چپکے اور جمع شدہ اجزاء کا نام جامد ہے۔ یہاں جامد سے یہی مراد ہے بعض وقت مطلق انعقاد کا نام جمود ہوتا ہے، خواہ مجفف گرمی سے واقع ہو، مگر اس معنی سے جمود سردی پر دلالت نہیں کرتا۔

شیخ فرماتے ہیں، جس دوا کو ہم زیادہ سرد یا زیادہ گرم کہتے ہیں وہاں ہمارے بدن کی حرارت غریزی کی تاثیر کے قیاس سے حرارت و برودت کا فیصلہ ہوتا ہے اگر وہ دوا جمود سے بعید اور سریع الاشتعال ہوتی ہے تو اس پر ہم اپنی حرارت غریزیہ کے اعتبار سے سرعت اشتعال اور جمود سے دوری کا حکم نافذ کرتے ہیں جیسا کہ یہ خوبی اکثر طبعی تیلوں میں موجود ہوتی ہے۔ کازرونی کے مطابق شیخ کے اس قول کا مطلب یہ ہے کہ اگر دوا کی طبیعت گرم یا سرد ہو تو حرارت غریزی سے متاثر ہونے کے وقت اپنی مزاجی کیفیت کی طرف مستحیل ہوتی ہے اور انسانی بدن کو جلدی سے مسخن یا مبرد کرتی ہے۔ گیلانی کے مطابق اس قول کا حاصل یہ ہے کہ اگر دوا کا مزاج حار یا بارد ہو تو انسانی بدن پر وارد ہونے کے بعد اس کا اثر مزاجی کیفیت کے موافق رونما ہوتا ہے، مگر یہ قاعدہ کلیہ اور اکثری حکم نہیں ہے۔ اکثر دوا کا ذاتی مزاج اور انسانی بدن میں اثر کے درمیان اختلاف ہوتا ہے۔ چنانچہ اس کی مثال ملنی مشکل ہے کہ دوا کا سردی سے انجماد اور معمولی گرمی سے تیز اشتعال رونما ہو۔ دوا کی خارجی خوبی اور انسانی بدن میں اثر کے درمیان اختلاف کا مشاہدہ نہ صرف کم بلکہ غیر موجود ہے۔

شیخ فرماتے ہیں اگر دو چیزیں مختلف تخیل و تکاثف کی حامل ہوں اور ان کی مزاجی کیفیت کے علاوہ جملہ محسوس و معلوم احوال اور شرائط یکساں ہوں پھر ان میں ایک متکاثف چیز تیزی سے مشتعل اور بطی الجمود ہو تو اس کا جو ہر زیادہ گرم ہوتا ہے۔ شارح کے مطابق اگر دوا زیادہ کثیف روغنی مادہ کی حامل ہو تو بعض وقت مذکورہ حکم مختلف ہو سکتا ہے۔ اسی طرح شیخ کے مطابق اگر ان دونوں میں مختلف چیز بطی الاشتعال اور بطی الجمود ہو تو وہ شدید بارد ہے۔ گیلانی کے مطابق سرعت اشتعال اور بطو الاشتعال کا اطلاق اشتعال کی صلاحیت والے جسم پر ہوتا ہے سرعت جمود اور بطو جمود کا اطلاق قوام کی صلاحیت رکھنے والے جسم پر ہوتا ہے اور ہر قوام رقت اور سیلان کی صلاحیت رکھتا ہے۔ چنانچہ یہاں مختلف سے مراد قوام کی رقت ہے، اگرچہ اس کا دوسرا معنی منافذ اور مسامات کی کشادگی بھی ہے۔

شیخ فرماتے ہیں اگر مختلف چیز سریع الاشتعال ہو تو اس کا شدید حار ہونا ضروری نہیں ہے کیونکہ اکثر مختلف سرعت اشتعال کا سبب ہوتا ہے اسی طرح اگر مختلف چیز بطی الجمود ہو تو اس کا شدید بارد ہونا ضروری نہیں کیونکہ اکثر اس چیز کے جرم کی کمزوری اور سرعت انفعال کی وجہ سے مختلف سرعت جمود کا سبب ہوتا ہے۔ اس کی مثال شراب ہے، جو روغن کدو سے زیادہ گرم ہوتی ہے مگر اپنی لطافت اور مسام کے مختلف کی وجہ سے حرارت کے باوجود سردی سے جلد منجمد ہو جاتی ہے اور روغن کدو غلیظ ہونے کے باوجود منجمد نہیں ہوتا۔ بعض چیزیں مختلف اور لطافت کی وجہ سے بلا صورت جم جاتی ہیں یعنی جسم کا قوام غلیظ ہو جاتا ہے بعض چیزیں جمود کے بغیر غلیظ ہو جاتی ہیں اور اس کی شناخت علم طبیعیات سے حاصل ہوتی ہے۔

اس مقام پر طبیعیات شفا کے حوالہ سے ایک خاص بحث کا خلاصہ قارئین کے حوالہ کیا جاتا ہے۔ ہر چیز حرارت سے حل پذیر نہیں ہوتی ہے، بعض چیزیں برودت و رطوبت سے حل پذیر ہوتی ہیں اور بعض چیزیں حرارت سے منعقد و بستہ ہوتی ہے، جیسے نمک آگ سے حل

پذیر نہیں ہوتا، مگر پانی اور تری سے آسانی سے نہ صرف حل پذیر بلکہ پانی بن جاتا ہے۔ اس کی مقدار میں پانی کا جو ہر اضافہ نہیں کرتا اور نہ اس میں داخل ہوتا ہے۔ اگر نمک میں کوئی خشک مادہ مخلوط ہو جائے تو وہ بہنے لگتا ہے۔ بیضہ مرغ آگ کی حرارت سے سیلان و حل پذیری کے مرحلہ سے گزرنے کے بعد جم کر سخت ہو جاتا ہے۔ بہت سی چیزیں حرارت سے بستہ نہیں ہوتیں بلکہ غلیظ ہو جاتی ہیں اور بہت سی چیزیں سردی سے غلیظ ہو جاتی ہیں، جیسے روغن زیتون۔ بہت سی چیزیں گرمی اور سردی سے گاڑھی ہو جاتی ہیں، جیسے شہد مگر منی سردی سے رقیق ہو جاتی ہے۔ چنانچہ اس اصول کے تناظر میں آبی جوہر کی آمیزش سے غلیظ، سردی سے منجمد اور خشکی سے منعقد بھی ہو جاتا ہے اس صورت میں پانی کا وزن بڑھ جاتا ہے مگر یہ اضافہ سردی کی زیادتی سے لاحق نہیں ہوتا۔

پانی سردی سے جم جاتا ہے کبھی یہ عمل گرم دباؤ کی شرکت سے رونما ہوتا ہے اور اس میں گرم اخراجات پیدا ہونے کے بعد تحلیل ہو جاتے ہیں اور باقی مادہ جم جاتا ہے۔ نیز آبی جوہر حرارت سے حل پذیر اور رقیق ہوتا ہے۔ پانی کبھی حقیقی آمیزش سے گاڑھا ہو جاتا ہے اس صورت میں اس میں ارضی مادہ کی آمیزش ہوتی ہے اور پانی بھاری ہو جاتا ہے۔ کبھی پانی صرف محسوس آمیزش سے غلیظ ہوتا ہے اس صورت میں ہوائی جوہر کی آمیزش ہوتی ہے اور اس میں خوب جھاگ بنتا ہے، یہ ایسی چیزوں کی سطحوں پر پیدا ہوتا ہے جو آنکھوں سے نظر آتی ہیں حالانکہ وہ چیز تو لید میں پانی کی طرح سرایت نہیں کرتی اس کے باوجود ہوا شدید اجتماع سے پانی کی سطح پر نمک بن جاتی ہے اور اس مقام پر ہوا کو بڑی کشمکش پیش آتی ہے جیسے مشکیزہ ہوا سے پُر ہو اور اس کو ہاتھ سے دبا کر خارج کیا جائے۔

ارضی مادہ میں خشکی حرارت سے شدت اختیار کرتی ہے اس لیے ایسا مادہ سردی سے مرطوب اور بہنے لگتا ہے۔ سردی سیال کو منجمد اور غیر سیال کو نرم کرتی ہے۔ گرمی سیال چیز کو ادماج اور تجفیف سے خشک کرتی ہے اور غیر سیال کو رقیق کرتی ہے۔ ہوائی اور ناری جوہر پانی کو منجمد نہیں کرتے کیونکہ ان کا طبعی مزاج لطیف ہوتا ہے۔ سیال چیز حرارت و برودت سے غلیظ ہوتی ہے کیونکہ حرارت میں ارضی جوہر ہوتا ہے اور برودت میں ہوائی جوہر سے آبی جوہر کی طرف استحالہ کی صلاحیت موجود ہوتی ہے، اس کی مثال روغن زیتون ہے۔ یوست اپنے مخالف کو اپنی شکل میں بدل لیتی ہے اور اس کی خوبی اجماد ہے۔ اسی طرح رطوبت اشیاء کو پگھلاتی اور حل کرتی ہے۔ یوست اور رطوبت، حرارت کی مدد کرتے ہیں۔ چنانچہ رطب حار کیفیت شدید محلل ہوتی ہے اور اس سے مادہ حل پذیر ہوتا ہے اور یا بس حار کیفیت، شدید بستگی پیدا کرتی ہے۔

حرارت پہلے شہد کے قوام کو رقیق کرتی ہے کیونکہ یہ اپنی لطافت سے حل پذیر ہوتا ہے، لیکن برودت سے شہد رقیق نہیں ہوتا بلکہ شدید منجمد ہو جاتا ہے۔ کیونکہ اس میں کثیر رطوبت ہوتی ہے۔ روغن زیتون اکثر منجمد رہتا ہے کیونکہ اس میں لزوجت اور ہوائی جوہر رہتا ہے۔ یہ کبھی غلیظ ہوتا ہے کیونکہ ہوائی جوہر استحالہ کی وجہ سے فنا ہو جاتا ہے۔ روغن زیتون پکانے سے زیادہ غلیظ نہیں ہوتا کیونکہ پکانے کا عمل اس کی رطوبت اور یوست کے درمیان علحدگی پر قدرت نہیں رکھتا بلکہ ان دونوں کے درمیان شدید آمیزش ہوتی ہے۔ یہی وجہ اس کی لزوجت کی ہے۔ البتہ روغن زیتون بھاپ بن کر اڑ جاتا ہے اس لیے اس کی مقدار کم ہو جاتی ہے۔ اس میں بھاپ بننے کی خوبی ہر حال میں باقی رہتی ہے۔ یہ پانی کی طرح بھاپ بن کر نہیں اڑتا کیونکہ یہ لیس دار اور شعلہ انگیز ہوتا ہے۔ حرارت سے انڈے کی سیلانی کیفیت جاتی رہتی ہے اور وہ بستہ ہو جاتا ہے، اس کے بعد اس کے اجزاء متفرق ہو جاتے ہیں۔ انڈا حرارت سے جمتا ہے کیونکہ اس کے جوہر میں خشکی پھیلی

ہوتی ہے جو انڈے کو باریک کر کے رطوبت میں پکاتی ہے۔ گرم ہونے کے بعد یوست حرارت سے مدد لیتی ہے جو رطوبت پر غالب ہونے کے بعد انڈے کو جمادیتی ہے۔

نمک کا مادہ دراصل پانی ہے، جو حرارت کی مدد سے ملے ہوئے ارضی مادہ کی خشکی سے بستہ ہو گیا ہے۔ اس لیے نمک سردی خصوصاً رطوبت سے حل پذیر ہو جاتا ہے۔ اگر رطوبت لیس دار نہ ہو تو بعض وقت نمک گرم رطوبت سے حل پذیر ہو جاتا ہے، کیونکہ لیس دار رطوبت حل پذیری کے فعل میں رکاوٹ ڈالتی ہے۔ نمک میں حرارت سے زیادہ بستگی آتی ہے اور غالباً نمک کو رطوبت حل کرتی ہے، کیونکہ مرطوب مادہ کو اس کا یا بس ارضی جو ہر منجمد کرتا ہے۔ اگر مادہ میں رطوبت نہ ہو بلکہ اس میں ارضی یوست ہو تو وہ رطوبت کے ذریعہ بڑی مشکل سے حل پذیر ہوتا ہے۔ برودت، مادہ کو حرارت سے حاصل قوی یوست کی وجہ سے حل کرتی ہے اور ان حالات میں سیلانی رطوبت کو یا بس جو ہر منجمد کرتا ہے۔

کچھ چیزیں سردی سے منجمد اور رطوبت سے حل پذیر ہوتی ہیں، اس کی مثال خون ہے اس میں ارضی اور آبی جو ہر ہوتا ہے، جو سردی سے جم جاتا ہے۔ ارضی جو ہر کی وجہ سے رطوبت اس کو حل پذیر بناتی ہے۔ خون کے ریشے اپنی خشکی سے جمود میں مدد کرتے ہیں۔ اگر یہ ریشے کم ہوں تو جمود کا عمل آہستہ ہوتا ہے۔ منی کو ہوائی جو ہر کی آمیزش گاڑھا بناتی ہے۔ جب خون ٹھنڈا ہو جاتا ہے تو رقیق خون جم جاتا ہے۔ اگر خون رقیق ہوتا ہے تو پانی کی طرح جمتا ہے، مگر غلیظ نہیں ہوتا۔ اگر خون گاڑھا ہوتا ہے تو اجزاء کے جمود میں اختلاف سے زیادہ غلیظ ہوتا ہے۔ دودھ کو جہنیت جمتا ہے کیونکہ اس میں ارضی اور یا بس جو ہر ہوتا ہے۔ کم جہنیت والا دودھ نہیں جمتا۔ اگر دودھ کی جہنیت کسی حیلہ سے ختم کر دی جائے تو بھی نہیں جمتا۔ اگر خون کے ریشے اور اس کا ثقل نوعی کم ہو تو یہ بھی نہیں جمتا۔ حرارت سے حل پذیر ہونے والی چیز رطوبت کے غلبہ کی صورت میں برودت سے منجمد ہوتی ہے اور برودت سے حل پذیر ہونے والی چیز یوست کے غلبہ کی صورت میں حرارت سے منجمد ہوتی ہے۔ کبھی ایک چیز کو حرارت و برودت مل کر منجمد کرتی ہیں۔ ایسی صورت میں اس کا حل پذیر ہونا اور پگھلنا مشکل ہوتا ہے۔ یہ کیفیت اس چیز میں موجود ہوتی ہے، جس کو حرارت رطوبت کی تحلیل اور حالت یوست سے منجمد کرتی ہے اور اس میں رطوبت برودت سے جمنے کے لیے باقی رہ جاتی ہے اس کی مثال لوہا اور ٹھیکری (خزف) ہے۔ اگر اس میں رطوبت باقی رہ جاتی ہے تو یہ کسی تدبیر سے پگھل سکتا ہے ورنہ پگھلنا دشوار ہوتا ہے۔ لہذا خزف بھی شدید حرارت سے نرم بلکہ سیلان اختیار کر لیتا ہے۔

شدید حرارت مادہ کو تحلیل اور رطوبت میں سیلان لاحق کرتی ہے اور یا بس جمود و خلل سے لاحق شدہ یوست باطل ہو جاتی ہے۔ آخر مرحلہ میں نمک اور ٹھیکرے بھی پگھل جاتے ہیں، لیکن نمک پگھلانے سے نرم نہیں ہوتا کیونکہ اس میں کم مقدار میں مگر بہت قوی یا بس جو ہر ہوتا ہے۔ یہی صورت نمک کے پانی میں حل پذیر ہونے کی ہے۔ دوسری چیزیں حرارت سے پہلے نرم اور غلیظ ہوتی ہیں اس کے بعد پگھلتی ہیں۔ بعض رطوبتیں ارضی جو ہر سے غلیظ ہوتی ہیں، جیسے شہد اور بعض رطوبتیں ہوائی و ارضی جو ہر سے غلیظ ہوتی ہیں جیسے روغن زیتون۔

جو چیز سردی سے غلیظ ہو، اس میں ہوائی جو ہر موجود ہو وہ پہلے اپنے ہوائی جو ہر کے جمود اور آبی جو ہر سے قربت کی وجہ سے سفید ہو جاتی ہے اور اکثر رطوبتیں آگ سے پکانے پر بھی سفید ہوتی ہیں، جیسے روغن زیتون کیونکہ اس کا میل اور کچھ آبی جو ہر تحلیل ہو جاتا ہے۔

جس چیز میں ہوائی جوہر کی آمیزش ہوتی ہے تو وہ پکانے سے سیاہ ہو جاتی ہے کیونکہ جلنے کی وجہ سے اس میں دھواں قید ہو جاتا ہے۔ جو چیزیں رطوبت میں پگھلتی ہیں ان میں کچھ حل پذیر ہو جاتی ہے اور کچھ رطوبت میں مخلوط رہتی ہے۔ حل پذیر ہونے والی چیز تہہ نشیں نہیں ہوتی اور وہ چھوٹے اجزاء میں منقسم نہیں ہوتی اور اس میں رطوبت کو توڑنے کی قوت نہیں ہوتی بلکہ رطوبت میں خوب سرایت کر جاتی ہے، جیسے نمک اور نوشادر۔ کچھ چیزیں رطوبت میں ملنے اور پگھلنے کے بعد تہہ نشیں ہو جاتی ہیں جیسے مٹی پانی میں تہہ نشیں ہوتی ہے۔ رطوبت اس کو نمک کی طرح تحلیل نہیں کر پاتی کیونکہ نمک میں کثیر مسامات اور لطیف اجزاء ہوتے ہیں۔ ٹھیکرے اور مٹی کے احوال اس کے برخلاف ہیں۔

اگر مختلف مزاج والی اشیاء کو شدید طریقہ سے ملا کر یک ذات کر دیا جائے تو اس میں کچھ چیزوں کی خاصیت باقی رہتی ہے اور کچھ چیزوں کی خاصیت باطل ہو جاتی ہے جیسے نمک اور شکر۔ جس چیز میں رطوبت مغلوب ہوتی ہے اور معمولی سردی سے منجمد اور شدید حرارت سے حل پذیر ہوتی ہے اور اگر رطوبت غالب رہتی ہے تو امر اس کے برخلاف ہوتا ہے جیسے رصاص (سیدہ) آسانی سے پگھلتا اور دیر سے منجمد ہوتا ہے اور لوہا بڑی مشکل سے پگھلتا اور جلدی سے منجمد ہوتا ہے۔

شیخ قانون میں لکھتے ہیں کہ اگر انجماد والی چیزوں کا قوام یکساں ہو تو سردی سے جمنے والی کم سے کم چیز، سب سے زیادہ سرد ہوتی ہے۔ بعض چیزیں گرمی سے منجمد اور خشک ہوتی ہیں۔ جو چیزیں گرمی سے منجمد ہوتی ہیں وہ تمام چیزیں سردی سے حل پذیر ہوتی ہیں اور جو چیزیں سردی سے منجمد ہوتی ہیں وہ گرمی سے حل پذیر ہوتی ہیں۔ گرمی پوست سے جمود پیدا کرتی ہے اور سردی رطوبت سے حل کرتی ہے۔ جالینوس کی یہی رائے ہے مگر فیلسوف اول کی رائے قدرے اس کے مخالف ہے اور اس بحث کا تعلق علم طبعی سے ہے۔ اگر کوئی دوا زیادہ گرم ہو اس کے باوجود سردی سے منجمد ہوتا ہو اسی کے ساتھ وہ دوا غلیظ بھی ہو تو اس کا جمود غلظت کی وجہ سے زیادہ بار د چیز کے مانند ہوتا ہے۔ گیلانی شیخ کے اس قول کی وضاحت کرتے ہیں کہ دوا کے جمود اور عدم جمود یا سرعت انجماد و بطواء انجماد کا دار و مدار صرف گرم اور سرد مزاج پر منحصر نہیں ہے بلکہ اس کے قوام کا بھی اس میں دخل ہوتا ہے۔ یعنی ہر سرلیج الا انجماد و سرد مزاج اور ہر بطی الا انجماد و گرم مزاج نہیں ہوتی۔ کیونکہ اگر کسی دوا کا مزاج حار اور اس کا قوام غلیظ ہو تو وہ بھی بار د مزاج اور غلیظ قوام والی دوا کی طرح سرلیج الا انجماد ہو سکتی ہے۔ یہاں پر دوا کے قوام کی غلظت سے انجماد واقع ہو رہا ہے۔ بعض وقت جب دو چیزوں کا قوام غلیظ ہوتا ہے اور ان کا مزاج حار اور بار د ہوتا ہے تو اس میں انجماد واقع ہوتا ہے۔

شیخ کے مطابق اگر کوئی چیز زیادہ بار د اور رقیق ہو اس کے باوجود گرمی سے مشتعل ہوتی ہو تو وہ اپنی رقت کی وجہ سے زیادہ گرم چیز کے مانند مشتعل ہو سکتی ہے۔ شارح گیلانی شیخ کے اس قول کے قیاس کی بنیاد یہ قرار دیتے ہیں کہ دوا کے بار د مزاج پر اشتعال کا دار و مدار نہیں ہے بلکہ اس میں قوام کی رقت کو بھی دخل ہے۔ چنانچہ کبھی اشتعال کے قابل دو دواؤں کے درمیان ایک بار د اور دوسری حار نہیں ہوتی۔ کیونکہ ان دونوں کا قوام رقیق ہوتا ہے اور قوام کی رقت اشتعال کو قبول کرتی ہے۔ قرشی کے مطابق جمود و انعقاد کبھی گرمی سے اور کبھی سردی سے ہوتا ہے۔ اسی طرح منجمد چیز میں بستگی کبھی ارضیت کی وجہ سے اور کبھی ہوائی جوہر کے ساتھ آبی جوہر کی وجہ سے ہوتی ہے۔ ارضیت کے ساتھ ناریت کا اجتماع غیر ممکن نہیں ہے۔ چنانچہ ارضی جوہر سے بستہ ہونے والی چیز شدید حار ہوتی ہے۔ آبی جوہر میں ہوائی جوہر کا

داخلہ ممنوع نہیں ہے۔ ہوائی جوہر کی قوت اور حرارت ضعیف ہوتی ہے۔ پس تبرید سے آبی جوہر کے لیے مشکل پیدا نہیں کرتی یہ دوسری قسم شدید بارد ہوتی ہے جو ہوائی جوہر کی آمیزش سے بستگی پیدا کرتی ہے۔

شیخ لکھتے ہیں کہ بستگی اور انعقاد زیادہ حرارت اور زیادہ برودت کی دلیل نہیں ہے۔ بعض وقت چیزوں کا ارضی جوہر بستہ و منجمد کرتا ہے اور جب دو چیزیں آبی اور ہوائی جوہر کی کثرت سے متخلخل ہوں تو وہ ارضیت سے منجمد ہوتی ہیں۔ گیلانی نے شیخ کے اس قول کی وضاحت اس طرح کی ہے کہ محض بستگی و جمود مادہ کی حرارت یا برودت پر دلالت نہیں کرتے کیونکہ جمود کبھی حرارت اور کبھی برودت سے واقع ہوتا ہے اور خثورت (بستگی) بھی کبھی ارضی اجسام میں ارضی جوہر کی وجہ سے واقع ہوتی ہے۔ شیخ نے اس کی مثال پانی اور مٹی کے محلول سے دی ہے۔ شیخ کی کتاب ”شفا“ سے یہی منقول ہے اور کبھی خثورت (بستگی) ہوائی جوہر کے ہمراہ آبی جوہر کی وجہ سے واقع ہوتی ہے۔ اس کی باقی وضاحت قرشی کے قول میں گزر چکی ہے۔ اسی طرح خثورت (بستگی) ہوائی جوہر اور شدید حار آبی جوہر سے واقع ہو سکتی ہے جیسے پانی اور کسی روغن کی آمیزش سے غلیظ قوام تیار ہوتا ہے حالانکہ دونوں کا الگ الگ قوام اس سے کم غلیظ ہوتا ہے۔ اس میں خوب متخلخل ہوتا ہے اور کبھی یہ روغن شدید گرم ہوتا ہے۔

شیخ اس مقام پر خثورت (بستگی) کی مزید وضاحت کرتے ہیں کہ اگر خثورت ایک مستقل عمل ہو اور بستہ اجسام میں آبی اور ہوائی جوہر ایک مقدار میں ہو پھر بھی بستگی کا سبب کبھی برودت اور کبھی حرارت ہوتی ہے کیونکہ برودت سے ہوائی جوہر سرد ہو جاتا ہے۔ اس کے بعد اس کا کچھ حصہ آبی جوہر میں مستحیل ہو جاتا ہے اور اس کا باقی حصہ ہوائی جوہر میں مل جاتا ہے۔ اگر اس کا پورا حصہ ہوائی جوہر سے مل جائے تو خثورت لاحق نہیں ہو سکتی ایسے وقت میں ایک صورت یہ ہو سکتی ہے کہ ہوائی جوہر کا غلبہ ہو اور بستگی کا حامل جسم بخاری ہو۔ اسی طرح آبی جوہر کے غلبہ کی صورت میں بستگی واقع ہو سکتی ہے۔ حرارت سے بستگی اس لیے ہوتی ہے کہ حرارت کا ناری جوہر، بارد آبی جوہر کو متخلخل کرنے کے بعد ہوائی جوہر میں بدل دیتا ہے اور باقی حصہ منعقد ہو جاتا ہے اس صورت میں مادہ شروع میں آبی جوہر ہوتا ہے، پھر اس میں ناری جوہر سے غلیان اور حدت پیدا ہوتی ہے۔ اس کا بعض حصہ ہوائی جوہر میں بدل جاتا ہے اور باقی جم جاتا ہے۔ اگر مادہ کا پورا حصہ ہوائی جوہر میں بدل جائے تو اس میں خثورت لاحق نہیں ہو سکتی بلکہ یہ آبی جوہر سے ہوائی جوہر میں استحالہ ہوگا۔ اس کی مثال مٹی ہے، جو روح کے ناری اجزاء کی آمیزش اور غلیان کی وجہ سے بستہ اور منعقد رہتی ہے اور تھوڑی دیر کے بعد ناری اجزاء جدا ہونے کے بعد رقیق ہو جاتی ہے۔ بستہ و منعقد مادہ میں ارضی جوہر اور کثیر ناری جوہر کا اجتماع ہو سکتا ہے اس لیے ارضی اجزاء کے غلبہ سے بستہ کرنے والا جوہر شدید حار ہو سکتا ہے یہ خاثر (بستگی پیدا کرنے والا) عامل کی قسم اول ہے، آبی جوہر اور ہوائی جوہر کا اجتماع ہو سکتا ہے یہ خاثر عامل کی دوسری قسم ہے۔ اس کا خاثر شدید بارد ہوتا ہے۔ اس صورت میں بعض ہوائی جوہر کے آبی جوہر میں استحالہ کی وجہ سے یا ناری جوہر کے آبی جوہر میں غلیان کی وجہ سے بستگی واقع ہوتی ہے۔ جب ناری مادہ زیادہ ہوتا ہے تو خاثر شدید حار ہوتا ہے اس صورت میں ناری جوہر آبی جوہر پر غالب رہتا ہے۔ کا زرونی نے شیخ کے مذکورہ بحث پر تنقید کی ہے کہ صرف زیادہ حرارت یا برودت سے بستگی لاحق نہیں ہوتی کیونکہ بعض وقت زیادہ خثورت و جمود حرارت کے واسطے سے انعقاد کی وجہ سے لاحق ہوتی ہے اور کبھی خثورت و جمود برودت کے واسطے سے کثافت کی وجہ سے لاحق ہوتی ہے۔ بعض وقت خثورت ہوائی اور آبی جوہر کی آمیزش سے واقع ہوتی ہے، کیونکہ جب آبی جوہر کا غلبہ ہوتا ہے تو حرارت

کی کثرت سے آبی جو ہر ہوائی جوہر میں بدل جاتا ہے اور کبھی ثورت ہوائی جوہر، آبی جوہر میں کثیر برودت کی وجہ سے بدل جاتا ہے اور اس صورت میں پہلے ہوائی جوہر کا غلبہ ہوتا ہے۔

گیلانی کے مطابق موجودہ اور سابقہ بحث کا حاصل یہ ہے کہ سرلیج الانجماد یا سرلیج الاشتعال دوائیں حار و بارڈ نہیں ہیں، کیونکہ بعض وقت گرم دوا سرلیج الانجماد ہوتی ہے اور کبھی بارڈ دوا سرلیج الاشتعال ہوتی ہے اس لیے دوا کے جملہ احوال اور عوارض میں غور و خوض کرنا ضروری ہے۔ اسی طرح منعقد و بستہ دواؤں کے مزاج کو حار یا بارڈ نہیں قرار دیا جاسکتا بلکہ ثورت کے جملہ اسباب کا پتہ لگانا ضروری ہے۔

## فصل دوم : یہ فصل ذائقہ، بو، رنگ وغیرہ سے مستبط قوانین پر مشتمل ہے

گیلانی کے مطابق یہ قوانین کثیر تعداد میں ہیں جیسے دواؤں کی محسوس کیفیات، رنگ، بو، مزہ سے ان کی قوتوں کا علم حاصل ہوتا۔ دواؤں کی ساخت والی کیفیات یعنی گولائی، کچی اور ہمواری سے قوتوں کی طرف رہنمائی۔ دواؤں کی سختی اور نرمی سے قوتوں پر استدلال۔ بعض جانوروں کی مخصوص ذاتی کیفیات یعنی تیز حرکت اور تیز پرواز سے قوتوں پر استدلال یا جانوروں کی چھوٹی بڑی جسامت یا ان کے ہم جنس یا نوع کی طرف قیاس کرتے ہوئے ان کی قوتوں کا علم۔ کبھی دوا کے تیز نشوونما، آہستہ نشوونما، حصولیابی کے زمانے اور قوتوں کے ظہور سے اصلی قوتوں کا پتہ لگانا۔ دوا کے پودے کی جڑ، پتہ، پھول، تخم وغیرہ ہونے سے قوی کا کافی حال معلوم کرنا۔ دواؤں کے بعض منافی یا مقوی دواؤں کے قرب و بعد سے ان کی قوتوں کا حال جاننا کبھی دواؤں کی قوتوں کا علم ان کے فعل و انفعال کے اختلاف سے حاصل ہوتا ہے اور ان تمام مذکورہ قوانین کی بہت ساری جزئیات ہیں، جن کا احاطہ کرنا دشوار ہے۔

اس فصل میں اہم قانون یہ ہے کہ رنگ، بو اور ذائقہ سے مادہ کو کوئی فائدہ نہیں ہوتا جیسے مشک کو اپنی خوشبو سے اور شہد کو اپنی شیرینی سے کوئی فائدہ نہیں ہوتا، بلکہ اکثر یہ کیفیات مادہ کو خراب کر دیتی ہیں یا یہ کیفیات جانوروں کو مادہ کے استعمال پر آمادہ کرتی ہیں۔ البتہ جس مادہ میں ادراک کی صلاحیت ہوتی ہے اس کو ان محسوس کیفیات، رنگ، بو اور مزہ سے فائدہ ہوتا ہے اور یہ خاص نفع ہے۔ اگر ان چیزوں سے ایک قوت مدرکہ سے دوسری قوت مدرکہ کو فائدہ پہنچے یا ایک قوت مدرکہ سے دوسری قوت مدرکہ کو فائدہ نہ حاصل ہو تو یہ نفع عام ہے جیسے شیرین ذائقہ سے معلوم ہوتا ہے کہ اس کا مادہ بدن کے لیے مناسب، عمدہ اور اس کے لیے مرغوب غذا ہے۔ بعض کھانے کی بو سے معلوم ہوتا ہے کہ یہ بہترین اور مرغوب چیز ہے اس لیے طبیعت ان کے کھانے اور استعمال کی طرف رغبت کرتی ہے۔ بعض کھانوں کی بو سے فساد کا پتہ چلتا ہے چنانچہ طبیعت اس کو ناپسند کرتی ہے یہ ایک قوت مدرکہ سے دوسری قوت مدرکہ کو فائدہ پہنچنے کی مثال ہے۔ نفع عام کی دوسری مثال یہ ہے کہ صفرا کے غلبہ والے شخص کو ترش ذائقہ سے اور سودا کے غلبہ والے شخص کو شیرین مزہ سے فائدہ ہوتا ہے۔ ضعف قلب کے مریض کو خوشبو جات سے فائدہ ہوتا ہے۔ گرم دماغ شخص کو ٹھنڈی بو سے فائدہ ہوتا ہے۔ کمزور بینائی والے شخص کو حالت صحت میں ہری چیزوں کو دیکھنے سے اور حالت مرض میں کالی چیزوں کو دیکھنے سے راحت حاصل ہوتی ہے۔

معالج اور طبیب دواؤں کے رنگ، بو و مزہ سے قیاس کے ذریعہ مفرد دواؤں کے مزاج کی شناخت کرتا ہے یہ نفع خاص کی مثال ہے۔ شیخ فرماتے ہیں شیرین، نمکین، تیز اور تلخ ذائقے جو ہر حار کی وجہ سے ہوتے ہیں۔ قابض ترش اور کیسلے ذائقے جو ہر بارڈ کی وجہ سے



ہوتے ہیں۔ تیز بو حار جو ہر کی وجہ سے ہوتی ہے، منعقد و بستہ رطب اجسام جیسے دہی اور برف میں سفید رنگ بارد جو ہر کی وجہ سے حاصل ہوتا ہے۔ یا بس اور خستہ اجسام جیسے غار یقون میں سفید رنگ جو ہر حار کی وجہ سے ہوتا ہے۔ مرطوب اور خشک اجسام میں سیاہی اس کے برخلاف ہوتی ہے کیونکہ سردی مرطوب مادہ کو سفید اور خشک مادہ کو سیاہ کرتی ہے۔ گرمی رطوبت والے مادہ کو سیاہ اور خشک مادہ کو سفید کرتی ہے اور یہ قوانین علم طبیعی کے عین مطابق ہیں۔

شیخ نے ان مذکورہ استدلالات پر زیادہ اعتماد نہیں کیا ہے کیونکہ یہ کبھی کسی سبب سے مختلف ہو سکتے ہیں۔ بو اور رنگ سے استدلال میں خاص طور پر اختلاف واقع ہوتا ہے اور اس سے زیادہ اختلاف رنگ سے استدلال میں ہوتا ہے کیونکہ دوائی مادہ ایک مرتبہ مزاج اول کے ساتھ متضاد عناصر سے مخلوط ہوتا ہے اور دوسری مرتبہ مزاج ثانی کے اعتبار سے مخلوط ہوتا ہے۔ گیلانی کے مطابق یہ مزاج ثانی عرف عام میں مزاج ثانی ہے کیونکہ مزاج اول کے بعد حاصل ہوتا ہے ورنہ دوائی مادہ میں کبھی مزاج ثالث یا مزاج رابع بھی ہوا کرتا ہے۔ اگر کسی دوائی مادہ کو مزاج ثانی حاصل ہو تو یہ اس مادہ کے بسیط عناصر کے مزاج اول کو ہر حال میں باطل نہیں کر پاتا بلکہ کبھی کبھی باطل کرتا ہے جیسے دوا کے رنگ، بو اور مزہ سے اس کے مزاج کا علم حاصل ہوتا ہے۔ اگر دوائی مادہ کو مزاج اول حاصل ہو تو اس سے مستقل مزاج کا پتہ چلتا ہے اور اس سے استدلال یقینی ہوتا ہے۔ اگر دوائی مادہ کے مزاج رنگ وغیرہ سے استدلال کرنے کے بعد متضاد امور حاصل ہوں تو استدلال متضاد ہوتے ہیں اور اگر مزاج مختلف مگر غیر متضاد مزاج ہوں تو استدلال مختلف اور غیر متضاد ہوتے ہیں۔ شیخ کی اس بحث سے معلوم ہوتا ہے کہ بسیط عناصر میں رد و بدل کے بعد رنگ، بو اور مزہ باقی نہیں رہتا۔

شیخ نے مزاج ثانی میں ایک سے زیادہ عنصر کی آمیزش کو رواقرا رد کیا ہے۔ گیلانی نے شیخ کے اس قول میں دو عنصر سے مراد ایک سے زیادہ لیا ہے۔ شیخ نے مزاج ثانی میں دو عناصر کی آمیزش کی بات اس لیے کی ہے کیونکہ غالباً دو عنصر سے مرکب مادہ سے دو مختلف اثر محسوس ہوتے ہیں کیونکہ ہر عنصر کو رنگ، بو اور مزہ سے ایک مزاج حاصل ہوتا ہے اور دوسرے عنصر کو اس کے مخالف مزاج حاصل ہوتا ہے۔ اس صورت میں دونوں عناصر کے مزاج آپس میں متضاد ہو سکتے ہیں اور غیر متضاد بھی ہو سکتے ہیں کیونکہ ایک کے رنگ، بو اور ذائقہ سے جو مزاج حاصل ہے دوسرے کو اپنے رنگ، بو اور ذائقہ سے اس کے مخالف مزاج حاصل ہوتا ہے۔

قرشی کے مطابق مخلوط دوائی مادہ کو مزاج اول اور یا مزاج ثانی حاصل ہوتا ہے۔ اگر مخلوط دوائی مادہ کو مزاج اول حاصل ہو تو اس کے رنگ، بو یا مزہ سے استدلال غلط نہیں ہو سکتا کیونکہ اس سے ہر حال میں وہی کیفیت رونما ہوتی ہے، جو اس کی اصلی کیفیت ہوتی ہے، جیسے عفص ذائقہ کا مزاج اور حریف ذائقہ کا مزاج بارد نہیں ہو سکتا۔ اگر مخلوط دوائی مادہ کو مزاج ثانی حاصل ہو تو بعض وقت اس سے استدلال غلط ہو سکتا ہے کیونکہ بعض اوقات مزاج ثانی مخلوط دوا کے عناصر کے مزاج اول کو باطل نہیں کر پاتا جیسے کافور برودت کے باوجود تلخ ہے۔ دراصل کافور اپنے گرم جز کی وجہ سے تلخ ہے اور اس کے مزاج ثانی نے اس کو باطل نہیں کیا حالانکہ کافور میں باردا جزاء موجود ہوتے ہیں اس میں تلخی کے برخلاف کوئی دوسرا ذائقہ موجود ہونا چاہیے تھا مگر شدید سردی کے باوجود تلخ ہے۔

گیلانی کے مطابق اکثر مخلوط دوائی مادہ کا مزاج ثانی عناصر کے رنگ، بو، مزہ سے حاصل شدہ مزاج اول کو باطل نہیں کر پاتا ہے۔ چنانچہ مخلوط دوائی مادہ میں عناصر کا مزاج اول باقی رہتا ہے۔ بعض اوقات مزاج ثانی عناصر کے مزاج اول کو باطل کر دیتا ہے، مگر ان میں

سے ہر ایک کو باطل نہیں کر پاتا۔ ایسی صورت میں مخلوط دوائی مادہ میں مزاج اول کا شائبہ باقی رہتا ہے، جیسے کوئی رنگین مادہ ہو۔ اس کو خاص رنگ حاصل ہو اس سے اس کے مزاج پر استدلال کیا گیا ہو، مگر اس میں بے رنگ اور شفاف مادہ کی آمیزش سے سابقہ رنگت باقی نہ رہے۔ اسی طرح کسی ذائقہ دار چیز میں بے ذائقہ چیز کی آمیزش ہو۔ کبھی مزاج ثانی رنگ، بومزہ سے حاصل شدہ عناصر کے مزاج اول کو باطل کر دیتا ہے۔ ایسی صورت میں مخلوط دوائی مادہ میں مزاج اول باقی نہیں رہتا۔ اسی طرح بہت سی مخلوط چیزوں کو مزاج ثانی کے اعتبار سے ان کے عناصر کے رنگ کے مخالف رنگ حاصل ہوتا ہے جیسے سیاہی، آب مازو، آب زاج اور آب صمغ سے مرکب ہے۔ اس کا رنگ سیاہ ہوتا ہے مگر اس کے تمام اجزاء کا رنگ زردی مائل ہوتا ہے اور اس مخلوط چیز کو سیاہ رنگ دراصل عناصر کے رنگوں کے مرکب ہونے کی وجہ سے حاصل ہوا ہے۔ اس طرح یہ اجزاء آمیزش کے بعد سیاہی بن گئے۔

رنگ سے دواؤں کے مزاج پر استدلال اکثری حکم رکھتا ہے۔ یہ استدلال دائمی نہیں ہوتا۔ شیخ نے اس قول کی وضاحت اس طرح کی ہے کہ اگر ایک رنگ کے مقابل دوسرا رنگ ہو اور دونوں کی مقدار یکساں ہو تو مخلوط چیز میں درمیانی درجہ کا مرکب رنگ حاصل ہوتا ہے۔ گیلانی کے مطابق یہ اس وقت ممکن ہے جب دو عنصر میں سے ہر ایک کو رنگ سے مزاج حاصل ہوا ہو اور اگر دو عنصر میں سے ہر ایک کا رنگ الگ الگ ہو اور ان کا مزاج حاصل ہو تو مخلوط چیز کا رنگ دورنگ سے مرکب ہونا ضروری نہیں ہے۔ شیخ کے مطابق اگر دو رنگوں کی مقدار مختلف ہو تو مخلوط چیز میں دو رنگوں میں سے غالب رنگ نمایاں ہوتا ہے اور یہ اس وقت ہو سکتا ہے، جب رنگ مقدار میں مغلوب اور قوت میں غالب نہ ہو۔ اگر دوسرا عنصر رنگ، بویا مزے کا مستحق نہ ہو اور اس کے باوجود دونوں یکساں قوت کے حامل ہوں اس میں پہلا رنگ اور پہلی بویا موجود ہو اور اگر دورنگ بے رنگ اجزاء کی آمیزش سے اپنا رنگ گھودیں تو رنگ یا بویا مزہ والے پہلے عنصر کے اجزاء رنگ، بو، مزہ کھو دینے والے دوسرے عنصر کے اجزاء کی کیفیات میں تضاد ہوتا ہے۔ چنانچہ یہ دوسرا عنصر دوسرے عنصر کی کیفیات کو بھی توڑ دیتا ہے، جیسے رنگین چیز بے رنگ چیز کی آمیزش سے اپنا رنگ کھودیتی ہے۔ چنانچہ جب خوب رنگین زعفران کے پانی میں صاف پانی کثیر مقدار میں ملایا جاتا ہے تو اس کا سابقہ رنگ ٹوٹ جاتا ہے پھر وہ مادہ سفید دکھائی دیتا ہے۔ یہ ہو سکتا ہے کہ اس کی قوت سفید کی قوت کے مانند نہ ہو بلکہ اس کی قوت پہلے جیسی ہو۔ اگر کوئی بے رنگ مخلوط مادہ یکساں قوت کا حامل ہو اور اس کی مقدار یکساں ہو تو اس کی قوت دونوں کے درمیانی درجہ کی معتدل ہوتی ہے۔ اگر بے رنگ مخلوط مادہ رنگین مادہ کی قوت سے بہت قوی ہو تو اس کی تاثیر سفیدی جیسی ہوگی، جیسے سفید رنگ سے مادہ کے برودت کا پتہ چلتا ہے۔ حالانکہ وہ مادہ حار ہوتا ہے اور اگر دو مخلوط چیزوں میں سے ایک کا رنگ کم مقدار میں ہو اور دوسرے کا رنگ زیادہ مقدار اور کثیر کیفیت قوت والا ہو تو کم رنگ زیادہ رنگ میں کوئی اثر نہیں کرتا جیسے چار سو بیس ملی لیٹر دودھ اور نو گرام فرنیون کو خوب گھول لیا جائے اور یہ محلول اگر چہ نہایت مسخن نہ ہو اور اس محلول میں قوت بینائی فرنیون کا ادراک نہ کر سکے۔ نہ اس کے رنگ کا اور نہ اس کے بے رنگی کا احساس کر سکے بلکہ صرف سفیدی نظر آئے اس تناظر میں اس کی سفیدی سے بارد کا حکم نافذ کر دیا جائے تو اس کے جوہر کی سفیدی کو بارد کہنا صحیح ہے، لیکن اس مشروب کے جوہر کو بارد کہنا غلط ہے۔ کیونکہ اس سفید مشروب میں فرنیون شامل ہے، جو گرم ہے۔ یہ مشروب سفیدی کے باوجود گرم ہے۔ کبھی طبعی سفید چیز نہایت گرم ہوتی ہے، حالانکہ ہر سفید بارد ہوتا ہے۔ اس اصول سے سفید چیز کو بارد ہونا چاہیے جیسے فلفل سفید، دودھ اور فرنیون میں مصنوعی آمیزش واقع ہو جائے اور دونوں سفید ہو جائیں مگر دودھ قاعدہ کے اعتبار سے بارد ہے

اور فریون بے قاعدہ گرم ہے۔ اس لیے حاسہ بھر سے اس کی سفیدی برودت کی طرف اشارہ کرتی ہے اور یہ فریون کی آمیزش سے سفیدی کے باوجود گرم ہے۔ کبھی طبعی آمیزش ہوتی ہے اور وہ چیزیں سفیدی کے باوجود گرم ہوتی ہیں جیسے قفل سفید، سفید شہد اور نطف سفید۔ جب رنگ، بو، ذائقہ والی چیزوں میں کوئی چیز شامل ہوتی ہے ان کے مخالف چیز ان میں پورا اثر کرتی ہے۔ جب تک ان میں ضد والی چیز کا اثر محسوس نہیں ہوتا یہ کیفیات بالکل صحیح محسوس ہوتی ہے اور ان کی قوت غالب رہتی ہے۔ یہ اصول ذائقوں میں ہر حال میں نہیں پایا جاتا، بلکہ یہ حکم اکثری ہے۔ یہی اصول ذائقوں کے بعد بو میں جاری ہے۔ طعم و بو کے بعد رنگ میں جاری ہے مگر یہ اصول رنگ میں زیادہ پائدار نہیں ہے۔

کازرونی فرماتے ہیں کہ اب شیخ نے اصل مسئلہ کے بیان کی طرف رجوع کیا ہے۔ رنگ، بو، مزہ کیفیات پر دلالت کرتے ہیں۔ کبھی یہ استدلالات مختلف ہوتے ہیں۔ شیخ کے نزدیک ذائقہ، بو سے زیادہ عمدہ استدلال کا حامل ہوتا ہے۔ کیونکہ یہ محض حاسہ ذائقہ سے ملتے ہی دوا کی قوت و مزاج کا پتہ دیتا ہے۔ چنانچہ دوا کے تمام اجزاء سے قوت حاصل ہوتی ہے۔ شارح کازرونی فرماتے ہیں کہ حریف اور تلخ ذائقے کے موضوع اور دونوں کے عنصر میں کوئی چیز بارد ہوتی ہے، مگر یہ دونوں ذائقے اکثر یا ہمیشہ حرارت پر دلالت کرتے ہیں، لیکن یہ مغلوب ضد ظاہر نہیں ہوتی، چنانچہ حکم ظاہر کے غالب پر کیا جاتا ہے۔

شیخ فرماتے ہیں کہ بو اور رنگ حاسہ کے جرم سے ملے بغیر اثر کرتے ہیں۔ چنانچہ دوا کے لطیف اجزاء سے خارج ہونے والے بودار ابخرات حس تک پہنچتے ہیں اور دوا کے کثیف اجزاء سے ابخرات نہیں نکلتے۔ ظاہر اور غالب رنگ حاسہ بھر تک پہنچتا ہے، مگر مغلوب اور خفی رنگ حاسہ بھر تک نہیں پہنچتا۔ کبھی بو، ذائقہ پر دلالت کرتی ہے جیسے شیریں بو، ترش بو، تیز بو، تلخ بو وغیرہ۔ چنانچہ بو، ذائقہ کے لیے ثانوی درجہ رکھتی ہے۔ سب سے زیادہ درست دلالت اکثر ذائقہ سے، پھر بو سے اور اس کے بعد رنگ سے حاصل ہوتی ہے۔ اگر ذائقوں میں دودھ اور فریون یا قفل سفید اور نطف سفید جیسی ترکیب واقع نہ ہوتی تو ہرگز افیون کی تلخی، شدت، حدت میں شدید برودت نہ ہوتی۔ ذائقے کی گرمی کے پہلو کے مقابلے سردی کے پہلو میں اکثر غلطی واقع ہوتی ہے جیسے افیون اور کافور بارد ہے۔ بعض دواؤں کا ذائقہ برودت پر دلالت کرتا ہے۔ حالانکہ وہ گرم ہیں، جیسے پرانی شراب کا ذائقہ ترشی مائل ہوتا ہے۔ یہ اپنی ترشی کے باوجود نہایت گرم ہے کیونکہ اکثر گرم دوا کا قوی فعل نمایاں اور تیز نفاذ ہوتا ہے۔ اگر بارد اور حار میں طبعی آمیزش ہو اور حار برودت کو توڑ دے تو یقیناً اس کو ایک خاص ذائقہ حاصل ہوتا ہے اور گرم ہر حال میں نافذ اور غالب ہوتا ہے۔ اسی نظریہ پر بو اور ذائقے کو قیاس کیا جاسکتا ہے۔ قرشی فرماتے ہیں جس طرح ذائقے مزاج پر قوی دلالت کرتے ہیں اسی طرح بعض ذائقے آپس میں ایک دوسرے سے قوی الدلالت ہوتے ہیں۔ عفص، ترش اور قابض ذائقے کی دلالت برودت پر قوی ہوتی ہے۔ اس کے مقابل میں تیزی، تلخی اور شیرینی کی دلالت حرارت پر کمزور ہوتی ہے کیونکہ جو جسم ذائقوں کو اخذ کرتا ہے وہ حرارت کو زیادہ اچھی طرح اخذ کرتا ہے پھر اس کے بعد فوراً برودت کا غلبہ ہوتا ہے ہر حال میں ذائقہ پیدا ہوتا ہے، مگر یہ ذائقہ ظاہر نہیں ہوتا کیونکہ حرارت کے آثار زیادہ قوی ہوتے ہیں۔ حرارت کی قوتوں کا فعل تیزی سے ظاہر ہوتا ہے اور یہ آلہ حس میں قوت سے نافذ ہوتی ہے اس لیے اس کے اعراض حواس کو بہتر طریقے سے محسوس ہوتے ہیں۔ اسی نظریہ پر بو اور رنگ کو سمجھا جاسکتا ہے۔ چنانچہ شیخ فرماتے ہیں کہ ترش ذائقہ اور عفص مزاج میں حسی آمیزش نہیں ملتی، مگر اکثر اس کا مزاج حار ہوتا ہے اور تلخ ذائقہ اور سوزش

دار کیفیت میں اکثر برودت ہوتی ہے۔ یہ اصول بھی اکثری ہے۔ گیلانی فرماتے ہیں کہ جب ذائقہ کے دوا کے مزاج دلالت کرنے سے اتنی غلطیاں ہو سکتی ہیں تو رنگ و بو سے دواؤں کے مزاج پر اتنی قوی اور مؤثر رہنمائی نہیں ہو سکتی۔ لہذا اس سلسلے میں دیگر قرائن کا لحاظ کرنا بے حد ضروری ہے۔ آگے رنگ، بو، مزہ کو الگ الگ قانون کے ذیل میں تحریر کیا جا رہا ہے۔

### قانون: مزہ سے دوا کے مزاج کی شناخت

طعم عربی لفظ ہے۔ اس کے معنی مزہ اور ذائقہ کے ہیں اس کی جمع طعموم ہے۔ بہت تلاش و جستجو کے بعد ذائقہ کی نو مسلمہ اقسام حاصل ہوئی ہیں۔ نمبر ایک: حرافت (چر پر اہٹ، تیزی)، نمبر دو: مرارت (تلخی، کرواہٹ)، نمبر تین: ملوحت (شوریت، نمکینی)، نمبر چار: حموضت (ترشی، کھٹاپن)، نمبر پانچ: عفوصت (زخمتی، کیلاپن، بکھلاپن)، نمبر چھ: قبوضت (گرفتگی، زبان و گلو گیری)، نمبر سات: دسومت (چربیلی، چکناہٹ)، نمبر آٹھ: حلاوت (شیرینی، مٹھاس)، نمبر نو: تھابت (بے مزگی، پھیکا پن)، اس آخری ذائقہ کا نام مسخ بھی ہے، جس کا اعراب میم پر زبر، سین کے نیچے زیر، یا اور خاسا کن ہے۔ بعض لوگوں نے تھابت کو ذائقوں کی فہرست میں شامل نہیں کیا ہے۔ لہذا ان کے نزدیک ذائقہ کی آٹھ اقسام ہیں۔

شیخ نے اطباء قدیم کے حوالہ سے ذائقہ کی نو اقسام شمار کرائی ہیں، مگر مؤلف کتاب ہذا اور جدید اطباء کے مطابق ذائقہ کی آٹھ اقسام ہیں۔ دراصل تھ (پھیکا اور مسخ) بے ذائقہ کیفیت ہے، جس سے قوت ذائقہ کو کوئی ذائقہ محسوس نہیں ہوتا جیسے پانی۔ ان لوگوں کے نزدیک کسی چیز کو زبان سے چکھنے کے بعد کسی بالفعل کیفیت کے حاصل ہونے کا نام طعم اور ذائقہ ہے، جیسے شیرین و میٹھا ذائقہ زبان میں قوت سے پیوست ہوتا ہے اور ترش ذائقہ زبان میں تیزی سے سرایت کرتا ہے اور طبیعت ان ذائقوں کی طرف رغبت کرتی ہے۔ اگر کسی چیز کو زبان سے چکھنے کے بعد کوئی کیفیت حاصل نہ ہو حالانکہ اس چیز میں بالقوہ ذائقہ موجود ہو اور بالفعل زبان پر کوئی اثر نہ ہو رہا ہو تو یہ تھ ہے جو بے ذائقہ کیفیت ہے اس لیے تھ کیفیت ذائقہ کی فہرست میں شامل نہیں ہے۔

قرشی کے مطابق اطباء کا اختلاف ذائقوں کی تعداد میں ہے۔ بعض نے ان کی تعداد نو شمار کی ہے۔ یہی قول اکثر قدیم اطباء کا ہے اور جدید اطباء کے نزدیک ان کی تعداد آٹھ ہے، یہ دراصل لفظی اختلاف ہے۔ اگر ذائقہ سے حکمی چکھنا مراد ہو تو تھابت بھی ذائقہ کی فہرست میں شامل ہے کیونکہ تھابت سے ایک کیفیت حاصل ہوتی ہے۔ اگر چہ وہ بے مزہ اور پھکی ہوتی ہے، اس شمار سے ذائقوں کی تعداد نو ہوتی ہے۔ اگر ذائقہ سے قوت ذائقہ کو کوئی بالفعل اثر حاصل ہونا مراد ہو تو تھابت ذائقہ نہیں ہے۔ ایسی صورت میں ذائقوں کی تعداد آٹھ ہوتی ہے۔

شیخ نے تھ کی دو قسمیں بتائیں ہیں۔ ایک حقیقی تھ ہے، اس میں چکھنے سے کسی حال میں زبان کو کوئی ذائقہ نہیں حاصل ہوتا۔ دوسرا تھ حسی ہے، اس میں مادہ کی ذات میں ذائقہ ہوتا ہے، مگر شدید کثافت و صلابت کی وجہ سے زبان کو کوئی ذائقہ محسوس نہیں ہوتا۔ البتہ اگر اس مادہ کو کسی تدبیر سے چھوٹے چھوٹے اجزاء میں تحلیل اور پارہ پارہ کر دیا جائے تو چکھنے سے زبان کو ذائقہ حاصل ہوتا ہے جیسے تانبا اور لوہا کو چکھنے سے زبان کو کوئی ذائقہ نہیں ملتا کیونکہ ان کے اجزاء زبان کی رطوبت سے ملنے کے بعد حل پذیر نہیں ہو پاتے اور قوت ذائقہ کے واسطے سے زبان کو کوئی ذائقہ نہیں ملتا۔ اگر ان کو زنگ آلود ہونے کے بعد یا باریک اجزاء میں منقسم ہونے کے بعد چکھا جائے تو قوی ذائقہ

حاصل ہوتا ہے۔ لہذا مذکورہ آٹھ ذائقے حقیقی ذائقے ہیں اور تھ میں کافی اختلاف ہے۔

اطباء نے ذائقوں کے نواقسام میں منحصر کرنے کی وجہ یہ بتائی ہے کہ ذائقہ کا جو ہر حامل، کثیف یا لطیف یا معتدل ہوتا ہے اور ذائقہ کا جو ہر فاعل، حار یا بارد یا متوسط ہوتا ہے۔ اگر جو ہر حامل، کثیف اور جو ہر فاعل، حار ہو تو وہ ذائقہ تلخ ہے یعنی تلخ ذائقہ ان دونوں کے اجتماع سے حاصل ہوتا ہے۔ بعض اطباء نے تلخ ذائقہ کے جو ہر حامل کو لطیف قرار دیا ہے۔ اگر ذائقہ کا جو ہر حامل، کثیف اور اس کا جو ہر فاعل، بارد ہو تو وہ عفص ہے۔

اگر جو ہر حامل، کثیف اور جو ہر فاعل، حرارت و برودت میں معتدل ہو تو وہ شیریں ذائقہ ہے۔ اگر جو ہر حامل، لطیف اور جو ہر فاعل، حار ہو تو وہ حریف ہے۔ اگر جو ہر حامل، لطیف اور جو ہر فاعل، بارد ہو تو وہ ترش ہے۔ اگر جو ہر حامل، کثافت و لطافت میں اوسط درجہ پر اور جو ہر فاعل، حار ہو تو وہ شور (نمکین) ہے۔ اگر جو ہر حامل، کثافت و لطافت میں اوسط درجہ اور جو ہر فاعل، بارد ہو تو وہ قابض ہے اور اگر جو ہر حامل، کثافت و لطافت میں اوسط درجہ پر اور جو ہر فاعل، حرارت و برودت میں معتدل ہو تو وہ تھ ہے اور تھ میں کافی بحث ہے۔ گیلانی نے عقلی اور نقلی دونوں اعتبار سے تقابہت کو ذائقوں کی فہرست میں شمار نہیں کیا وہ کہتے ہیں کہ جب اطباء تھ کو بے مزہ (عدم طعم) مانتے ہیں تو اس کے بعد اس پر ذائقہ کا اطلاق کیونکر کیا جاسکتا ہے۔

ذائقوں کی مذکورہ تمام اقسام بسیط ہیں۔ بعض وقت ایک مادہ میں کئی ذائقے موجود ہوتے ہیں، جو طبعی طور پر مرکب ہوتے ہیں اور وہ اپنی ترکیب کے اعتبار سے قوی اور ضعیف ہوتے ہیں۔ بعض اوقات ان مرکب ذائقوں کو کوئی خاص نام دیا جاتا ہے، جیسے بینگن کے ذائقہ کا نام حاد ہے کیونکہ اس میں تلخی، تیزی اور قبض کا اجتماع ہوتا ہے اور حضض کے ذائقہ کا نام بشاعت (کڑواکیلا) ہے کیونکہ اس میں تلخی اور قبض کا اجتماع ہوتا ہے۔ تلخی و نمکینی کے اجتماع کا نام زعوق (کڑوا نمکین) ہے۔ بعض وقت مرکب ذائقے بعض کے لیے مددگار اور کبھی غیر معاون ثابت ہوتے ہیں۔

شیخ مفرد ذائقوں کی تعداد بیان کرنے کے بعد ذائقوں کے جو ہر حامل کے مزاج کے اعتبار سے ان کے درجات بیان کر رہے ہیں۔ حریف ذائقہ زیادہ حار، اس کے بعد تلخ اور پھر شور ہے۔ حریف ذائقہ، تلخ ذائقہ سے زیادہ قوی، محلل، مقطع اور جالی افعال کا حامل ہوتا ہے۔ محلل فعل حار ہوتا ہے۔ چنانچہ محلل فعل کی قوت، حرارت کی قوت کے اعتبار سے ہوتی ہے۔ مقطع اور جالی فعل حار ہوتے ہیں۔ چنانچہ ان دونوں کی قوت بھی حرارت کی قوت کی وجہ سے ہوتی ہے۔ بعض اوقات مقطع اور جالی فعل برودت سے واقع ہوتے ہیں جیسے ترش ذائقہ مقطع اور جالی فعل انجام دیتا ہے جو بارد ہے ایسا شاذ و نادر ہوتا ہے۔ شور ذائقہ گویا کہ بارد رطوبت سے تلخ ذائقہ کی ٹوٹ پھوٹ سے حاصل ہوا ہے۔ اس کی دودلیلیں ہیں۔ ایک یہ کہ نمک کثیر آبی جو ہر اور قلیل سوختہ ارضی جو ہر کی معمولی آمیزش سے تیار ہوتا ہے۔ دوسرے یہ کہ جب نمک سورج یا آگ سے اور یا قوی حرارت سے اپنا آبی جو ہر جدا ہونے کے بعد گرم ہو جاتا ہے تو تلخ ہو جاتا ہے۔ اس سے معلوم ہوتا ہے تلخ ذائقہ شور ذائقہ سے زیادہ گرم ہے۔ شور ذائقہ کا آبی جو ہر حل کر کے جدا کیا جاسکتا ہے کہ اس کے آبی جو ہر کو بھاپ بنا کر اڑا دیا جائے اور اس کا تلخ ارضی جو ہر اپنے ثقل کی وجہ سے باقی رہ جائے۔ اسی طرح بورق اور تلخ نمک خوردنی نمک سے زیادہ گرم ہوتا ہے۔

شیخ نے مطابق عفص، قابض اور ترش ذائقے برودت پر دلالت کرتے ہیں۔ ان میں عفص زیادہ بارود پھر قابض اور اس کے بعد ترش ہے۔ چنانچہ شیرین پھل کچی حالت میں شدید بارود اور عفص ہوتا ہے۔ پھر اس میں ہوائی اور آبی جوہر سرایت کرنا شروع ہوتا ہے اور ہوائی جوہر سے ہلکا معتدل ہو جاتا ہے اور سورج کی گرمی سے پک کر ترشی مائل ذائقہ آتا ہے پھر حرارت منضجہ سے شیریں ہو جاتا ہے جیسے کچا انگور ان تمام مراحل سے گزر کر پکتا ہے۔ بعض اوقات کوئی پھل ترشی کے بغیر عفو صفت سے شیرینی کی طرف منتقل ہو جاتا ہے، جیسے خوب پکا ہوا زیتون یہ گرم علاقوں میں ترشی کے بغیر شیریں ہو جاتا ہے کیونکہ اس میں آبی جوہر کی قلت ہوتی ہے اس لیے ترش نہیں ہوتا۔

گیلانی نے قرشی کے حوالہ سے اوسط درجہ حار و بارد ذائقہ کی فہرست میں شیرین اور چرب کو شامل کیا ہے۔ چنانچہ شیرین ذائقہ حرارت و برودت میں اوسط درجہ کا ہوتا ہے، مگر حرارت کی طرف زیادہ مائل ہوتا ہے اور چرب ذائقہ حرارت و برودت میں اوسط درجہ ہونے کے ساتھ کم حرارت مائل ہوتا ہے اور تھہ حرارت و برودت میں شدید معتدل ہوتا ہے کیونکہ شیریں ذائقہ سے زبان پر جمع شدہ رطوبتیں بہنے لگتی ہیں اور زبان کے مضراثرات کو زائل کر دیتا ہے۔ شیرین ذائقہ یہ عمل چرب ذائقہ سے زیادہ انجام دیتا ہے۔ اس لیے شیرین ذائقہ زیادہ لذیذ ہوتا ہے کیونکہ یہ رطوبتیں گرم ہونے کے بعد زبان پر ساری ہوتی ہیں، جیسے پانی ٹھنڈے بدن پر بہانے سے اوسط درجہ گرم ہو جاتا ہے۔ چرب ذائقہ تھہ سے زیادہ مائل بہ حرارت ہے، کیونکہ چکنائی ہوائی جوہر کی کثرت کی وجہ سے پیدا ہوتی ہے جو ہر حال میں مسخن ہے۔ تلخ، حریف اور عفص ذائقے یابس ہوتے ہیں۔ تلخ ذائقہ زیادہ یابس پھر حریف اور اس کے بعد عفص ہے۔ تلخ حریف سے زیادہ یابس ہوتا ہے، کیونکہ تلخ میں ارضی جوہر اور حریف میں ناری جوہر ہوتا ہے اور یہ مسلم ہے کہ زمین آگ سے زیادہ یابس ہے۔ تلخ میں یبوست، حرارت مجففہ کی مدد سے حاصل ہوتی ہے۔ حریف عفص سے زیادہ یابس ہے کیونکہ عفص میں آبی جوہر زیادہ ہوتا ہے، جو جامد ہوتا ہے اور عفص ارضی خشکی کو ہر حال میں توڑ دیتا ہے۔

تھہ شیرین اور چرب ذائقوں کا مزاج رطب ہوتا ہے ان میں تھہ زیادہ رطب پھر شیرین اور اس کے بعد چرب ہے۔ تھہ میں آبی جوہر ہے اس لیے سب سے زیادہ رطب ہے۔ شیرین ذائقہ چرب ذائقے سے زیادہ رطب ہوتا ہے، کیونکہ چرب ذائقہ میں کثیر ہوائی جوہر اور ارضی جوہر مخلوط ہوتا ہے۔ شیرین ذائقے کی مدد حرارت کرتی ہے جو اپنے مرطب عمل سے رطوبتوں کو زبان پر بہاتا ہے۔

ترش، قابض اور شور ذائقے یبوست اور رطوبت میں معتدل ہوتے ہیں۔ ترش ذائقے میں یبوست سب سے کم ہوتی ہے کیونکہ اس میں آبی جوہر ہے اور اس سے کم یبوست قابض ذائقے میں ہوتی ہے کیونکہ اس میں کثیر ارضی جوہر ہے ان میں سب سے زیادہ یبوست شور ذائقہ میں ہوتی ہے کیونکہ اس کا ارضی جوہر آبی جوہر کے مقابلہ میں کم ہے۔ چنانچہ یہ پگھل جاتا ہے، مگر اس میں ارضی جوہر قوی مجفف اور کثیر یابس ہے اس لیے اس کا آبی جوہر ارضی جوہر میں بدل جاتا ہے۔ عفص، شیرین اور تلخ ذائقہ کے موضوعات غلیظ ہوتے ہیں۔ عفص کا موضوع زیادہ غلیظ، پھر شیرین اور اس کے بعد تلخ کا ہے۔ کیلا (عفص)، شیرین سے غلیظ ہوتا ہے کیونکہ عفو صفت ملطف حرارت کے فعل سے حلاوت کی طرف منتقل ہوتا ہے۔ تلخ شیرین سے کم غلیظ ہوتا ہے کیونکہ تلخ میں حرارت ہوتی ہے اور حرارت ملطف ہے۔ اس میں مادہ اگرچہ غلیظ ہوتا ہے، مگر حرارت تلخی پیدا کرتا ہے۔ اس لیے صفر اپنی لطافت کے باوجود بہت تلخ ہے۔ اکثر حرارت سے تلخی پیدا ہوتی ہے خواہ مادہ کی ذات لطیف ہو، جیسے آب خرما لطافت کے باوجود حرارت سے تلخ ہو جاتا ہے اسی پر شہد و غیرہ کو قیاس کیا جاسکتا ہے۔

حریف، ترش اور چرب ذائقوں کے موضوعات لطیف ہوتے ہیں ان میں سب سے زیادہ لطیف حریف، پھر ترش اور اس کے بعد چرب ہے۔ حریف غلبہ حرارت کی وجہ سے زیادہ لطیف ہوتا ہے۔ اگر اس کا مادہ غلیظ ہو تو اس کی حرارت اس کو لطیف کر دیتی ہے، اس لیے حریف ذائقہ خوب ساری اور تمام ذائقوں سے زیادہ قوی الاثر ہوتا ہے۔ ترش ذائقہ، چرب سے زیادہ لطیف ہے کیونکہ چکنا ذائقہ کثیر ہوائی جوہر سے حاصل ہوتا ہے، مگر اس کے ہوائی جوہر میں ارضی جوہر کی زیادہ آمیزش ہوتی ہے۔ اس لیے چرب ذائقہ، بطنی النفوذ ہوتا ہے اور زبان سے چپک جاتا ہے۔ ترش ذائقہ، غالب آبی جوہر سے پیدا ہوتا ہے، مگر غلیان کی وجہ سے ترش ہو جاتا ہے اور ایسا آبی جوہر ہوائی جوہر کی لطافت سے قربت رکھتا ہے اور ترش ذائقہ میں ارضی جوہر کم ہوتا ہے۔ قابض، شور اور تھک کے موضوعات غلظت و لطافت میں اوسط درجہ کے ہوتے ہیں۔ قابض ذائقہ ان میں مائل بہ غلظت ہوتا ہے اور شور ذائقہ مائل بہ لطافت ہے کیونکہ ان دونوں کا حصول ارضی اور آبی جوہر کی آمیزش سے ہوتا ہے، مگر قابض کا ارضی جوہر، عفص سے قریب ہے اور شور کا ارضی جوہر جوہر تلخ ہوتا ہے۔ تلخ عفص سے زیادہ لطیف ہوتا ہے، کیونکہ قابض میں آبی جوہر کم اور شور میں آبی جوہر کثیر ہوتا ہے۔ اس لیے نمک کا محلول غلیظ نہیں ہوتا۔ تھک البتہ غلظت و لطافت میں حقیقی اوسط درجہ کا حامل ہے کیونکہ اس سے زبان میں کسی قسم کا تغیر نہیں ہوتا۔ اس کے زبان پر ورود کے بعد بھی زبان کا حال حسب سابق رہتا ہے اور یہاں اس تھک سے تھک حقیقی مراد ہے اور جو تھک حسی ہوتا ہے اس کا مادہ ضرور غلیظ ہوتا ہے البتہ اس کے اجزاء شدید تلازم کی وجہ سے قوت حاسہ کو محسوس نہیں ہوتے۔ اگر ان کو کسی تدبیر سے چھوٹے چھوٹے اجزاء میں منقسم کر دیا جائے تو ان کا ذائقہ زبان کو محسوس ہوتا ہے۔

شیخ کے مطابق ترش ذائقہ عفص ذائقہ سے کم بارد ہے، مگر اپنی لطافت اور نفوذ کی وجہ سے زیادہ مبرد ہے۔ شیخ کے مطابق عفص اور قابض کے ذائقہ میں کافی قربت ہے، مگر شدت و ضعف کی وجہ سے ان دونوں کے درمیان فرق ہے۔ کیونکہ قابض زبان میں کم اور کمزور قبض پیدا کرتا ہے اور اپنے قبض کی وجہ سے زبان کی ظاہری سطح سے قبض کا اثر تجاوز نہیں کرتا۔ عفص ذائقہ زبان کے ظاہر سے باطن تک تجاوز کرنے کی وجہ سے قبض اور خشونت پیدا کرتا ہے اس لیے عفص زیادہ نفوذ کرتا ہے، جس طرح ارضی اجزاء میں عفوصت ہوتی ہے اسی طرح حار اجزاء میں نفوذ کی صلاحیت ہوتی ہے۔ عفص زبان کے ظاہری سطح کو محسوس درجہ تک خشن اور کھر در ابنا دیتا ہے کیونکہ عفص ذائقہ اپنی کثافت کی وجہ سے جلدی سے چھوٹے اجزاء میں منقسم نہیں ہو پاتا اور زبان کے ظاہر سے باطن تک تیزی سے سرایت نہیں کرتا اور زبان ظاہر سے باطن تک کھروری ہو جاتی ہے۔

گیلانی کے مطابق عفص ذائقہ کے اجزاء کی گرفت شدید نہیں ہوتی۔ اس لیے زبان کے اجزاء میں خشونت یکساں نہیں ہوتی کیونکہ عفص اپنے ناری جوہر کی وجہ سے زبان کے جرم میں نافذ ہوتا ہے اور زبان کے باطن میں رطوبت کو بہانے کا کام کرتا ہے۔ شیخ فرماتے ہیں کہ عفص سے ان دونوں کیفیات کی وجہ سے زبان کی سطح میں یکساں خشونت نہیں ہوتی۔ عفص کا فعل قبض، زبان کی وضع کو مختلف خشونت والا بنادیتا ہے اور اس اختلاف کے معین و مددگار اعضاء کے مسام اور مضام ہوتے ہیں۔

گیلانی کے مطابق عفص ذائقہ زیادہ لطیف اور زبان کے جرم میں زیادہ نافذ ہوتا ہے کیونکہ لطافت کی خوبی نفوذ ہے۔ عفص کو نفوذ سے کوئی چیز روک نہیں سکتی کیونکہ یہ ہر حال میں عناصر سے مرکب ہوتا ہے اور عفص کا جزء حار ظاہری زبان اور باطنی زبان کے درمیان کم

مسافت کی وجہ سے خوب نفوذ کرتا ہے۔ شیخ نے عفص ذائقہ کو زیادہ لطیف اور زیادہ نفاذ قرار دیا ہے۔ قرشی نے شیخ کے اس قول کو بحث کا موضوع بنایا ہے کہ شیخ نے پہلے عفص ذائقہ کو تمام ذائقوں سے زیادہ کثیف اور غلیظ قرار دیا اور اس کے بعد تمام ذائقوں سے زیادہ کثیف اور لطیف بتایا ہے۔ لہذا اس تضاد کو کاتب کی غلطی قرار دیا جائے تو زیادہ بہتر ہے۔ عفص، شدید کثافت کی وجہ سے زبان کے ظاہری سطح کو لازمی طور پر کھردرا نہیں کرتا۔ اس لیے زبان کے باطن کو کھردرا کرنا مشکل ہے۔ عفص زبان کی ظاہری سطح کو قابض سے زیادہ کھردرا کرتا ہے اور باطن کو اس سے کم کھردرا کرتا ہے۔ کیونکہ عفص کثافت کی وجہ سے زبان کے باطنی حصہ میں کم نفوذ کرتا ہے۔ نیز عفص ذائقہ کثافت کی وجہ سے یکساں طور پر زبان پر پھیل نہیں پاتا۔ چنانچہ تلخ ذائقہ کی طرح شدید خشونت پیدا کرتا ہے اور زبان کی سطح مختلف خشونت کی حامل ہوتی ہے۔ قابض ذائقہ، عفص کے مانند نہیں ہوتا۔ قابض ذائقہ پوری زبان پر آسانی سے پھیل جاتا ہے۔ چنانچہ اس کا فعل یکساں اور کم خشونت کا حامل ہوتا ہے۔ عفص ذائقہ کے اجزاء زبان کی ظاہری سطح سے دیر تک ملتے ہیں کیونکہ وہ بڑی دشواری سے نفوذ کرتا ہے اور اس کا فعل اس مقام پر قوی ہوتا ہے۔

قانون اور اس کی شرحوں میں حریف اور تلخ ذائقہ کو زبان کو خوب صاف کرنے والا قرار دیا گیا ہے، کیونکہ یہ دونوں کثیر جالی فعل کے حامل ہیں۔ تلخ ذائقہ زبان کے ظاہری حصہ کو زیادہ اور باطن حصہ کو کم صاف کرتا ہے اور حریف ذائقہ زبان کے ظاہر اور باطن کو خوب صاف کرتا ہے۔ ترش اور شور ذائقے بھی زبان کو ذاف کرتے ہیں۔ حریف ذائقہ زبان میں خشونت، سوزش اور ظاہری حرارت پیدا کرتا ہے۔ تلخ ذائقہ زبان میں خشونت پیدا کرتا ہے، لیکن اس سے سوزش کم ہوتی ہے۔ تلخ ذائقہ زبان میں خشونت پیدا کرتا ہے لیکن اس سے سوزش کم ہوتی ہے۔ ترش ذائقہ زبان میں حرارت کے بغیر خشونت اور سوزش پیدا کرتا ہے۔ نمکین ذائقہ زبان کی ظاہری سطح کو چکنا کر دیتا ہے اور اس سے خشونت لاحق نہیں ہوتی۔

تلخ ذائقہ کا جو ہر ثقیل اور یا بس ہوتا ہے۔ اس کی کئی دلیلیں ہیں ایک یہ کہ تلخ ذائقہ میں عفونت لاحق نہیں ہوتی اور نہ اس میں کوئی کیڑا پیدا ہوتا ہے۔ اگر اس کے جوہر میں رطوبت ہوتی تو عفونت ضرور پیدا ہوتی اور کیڑے بھی پڑ سکتے تھے۔ دوسرے یہ کہ کوئی جانور اس کو اپنی غذا میں شامل کرنا پسند نہیں کرتا۔ اگر اس کے جوہر میں رطوبت ہوتی تو یقیناً جانور اس کو اپنی غذا بناتے کیونکہ اس کی رطوبت جانور کے اعضاء کے جوہر میں مستحیل ہو سکتی تھی۔ تیسرے یہ کہ تلخ ذائقہ یبوست کی وجہ سے معمولی خشونت کے ساتھ زبان کو صاف کرتا ہے۔ لہذا تلخ کا جوہر یا بس ہے، زبان کو صاف اور خشونت لاحق کرتا ہے۔ حریف ذائقہ تلخ کی حرارت سے قوی ہے، کیونکہ حریف کی حرارت تلخ کی حرارت سے زبان یا بدن میں زیادہ سرایت کرتی ہے چنانچہ یہ شدید مقطع اور محلل ہے۔

شیرین اور چرب ذائقے زبان کو کھولتے اور نرم کرتے ہیں۔ جو چیز زبان پر برودت سے جمی ہوتی ہے اس کو تحلیل کیے بغیر سیال بناتے ہیں اور اس کو خشک نہیں کرتے۔ کیونکہ خشکی کی صورت میں زبان میں اتنی نرمی حاصل نہیں ہو سکتی۔ شیرین ذائقے میں اتنی زیادہ حرارت نہیں ہوتی۔ چرب ذائقہ اپنے اعتدال سے یہ فعل انجام دیتا ہے اس لیے اس باب میں چرب ذائقہ شیریں ذائقے سے کمزور ہے۔ یہ دونوں ذائقے زبان کی خشونت کو زائل کرتے ہیں اور اس کو نرم کرتے ہیں۔ زبان کے اوپر رخنوں اور خلاؤں میں جمع شدہ مادہ کو صاف کرتے ہیں، اسی وجہ سے یہ دونوں ذائقے بہت لذیذ ہوتے ہیں۔ نیز بعض اطباء کے مطابق یہ تمام ذائقوں سے زیادہ غذا فراہم کرتے



ہیں۔ ان کو مسلسل کھانے سے بھوک ساقط ہو جاتی ہے۔ شیخ نے ان دونوں کے درمیان فرق بیان کیا ہے کہ چرب ذائقہ یہ فعل واضح تسخین کے بغیر انجام دیتا ہے اور شیریں ذائقہ تسخین کے ساتھ یہ فعل انجام دیتا ہے۔ چنانچہ شیریں زیادہ منضج ہے اور چرب ذائقہ زیادہ مرخی ہے۔ ویسے دونوں ذائقوں میں نفع و ارجاء موجود ہے۔

اطباء نے شیریں ذائقہ کو لذیذ اس لیے قرار دیا ہے کہ یہ زبان کی سطح پر موجود غلیظ رطوبت کو صاف، درست، رواں اور نرم کر دیتا ہے۔ کسی قطع و برید، تفرق اتصال، سختی اور تکلیف دہ تسخین کے بغیر زبان پر جمی ہوئی چیز کو زائل کرتا ہے جیسے ٹھنڈے شخص پر معتدل گرم پانی ڈالا جائے تو اس کو خوب راس آتا ہے۔ ہر شیریں چیز زیادہ غذا فراہم نہیں کرتی اور نہ ہر لذیذ چیز زیادہ غذا فراہم کرتی ہے۔ ہر غذا میں معمولی شیرینی ضرور ہوتی ہے۔ غذا والی چیز میں شیرینی کے علاوہ دیگر شرائط بھی ہوتے ہیں ایک شرط یہ ہے کہ غذا خون پیدا کرنے والے مائع کو ل و مشروب سے حاصل ہوتی ہے۔ شیخ ہر شیریں اور لذیذ چیز کو زیادہ مغذی مانتے ہیں، مگر قرشی نے شیخ کے اس قول کو کلی نہیں اکثری مانا ہے۔ کیونکہ شیریں چیز حار و رطب ہوتی ہے اور خون کی طبیعت سے مناسبت رکھتی ہے۔ اس لیے وہ خون کی طرف زیادہ مستحیل ہوتی ہے، مگر ہر شیریں چیز حار و رطب نہیں ہوتی جیسے شہد اور خشک نگبین (ایک قسم کا یا بس شہد) ہے جو حار اور یا بس ہیں۔ بلکہ خشک نگبین زیادہ حار اور زیادہ یا بس ہے۔ لذیذ چیز بدن کو ملائم بناتی ہے اس لیے لذیذ چیز کا استحالة تیز اور زیادہ ہوتا ہے کیونکہ نفس لذت پسند ہے۔ طبیعت اس کو خوب ہضم کرتی ہے اور خوب غذا حاصل ہوتی ہے۔ یہ شیریں و لذیذ چیز اکثری حکم رکھتی ہے، جس کی وضاحت مندرجہ بالا سطور میں ہو چکی ہے۔ یہ حکم کلی نہیں ہے کیونکہ جسم اعضاء کی صورت کو غذا سے تیار کرنا ہے اور شہد بہت شیریں غذا ہے، مگر صفاوی مزاج شخص کو اس سے کوئی غذا حاصل نہیں ہوتی بلکہ اس سے صفاوی مزاج لوگوں، نو جوانوں اور گرمی کے موسم میں عام لوگوں کو نقصان ہوتا ہے۔ کیونکہ یہ ان کے اعضاء کے جوہر میں مستحیل نہیں ہو پاتا۔ نیز یہ دوسرے جانوروں کی بھی غذا نہیں ہے۔

چرب ذائقہ اور شیریں ذائقہ میں کافی مناسبت ہے کیونکہ یہ دونوں مذکورہ چیزوں میں کافی مشترک ہیں، لیکن کثیف بار و عفص ذائقہ مناسب حرارت کے فعل سے ان دونوں کی جانب مستحیل ہونے کے بعد شیرینی میں مستحیل ہوتا ہے۔ جب اس کی لطافت کا دار و مدار آبی جوہر اور معمولی ہوائی جوہر پر ہوتا ہے اور جب اس کی لطافت کا دار و مدار شیریں ذائقہ کے آبی جوہر سے ہوتا ہے اور اس میں کثیر ہوائی جوہر کی آمیزش ہو جاتی ہے اور اس کی سرایت سے آبی جوہر شدید ہو جاتا ہے تو روغنی جوہر میں مستحیل ہوتا ہے۔ شیرینی میں مستحیل ہونے والا کثیف، چکنائی کی طرف مستحیل ہونے والے تلطف سے کم ہوتا ہے اور چکنائی ہوائی جوہر کی زیادہ محتاج ہوتی ہے اور شیریں ذائقہ میں کم ہوائی جوہر ہوتا ہے، اس لیے شیریں مادہ کثیف اور چرب مادہ لطیف ہوتا ہے۔

تلخ اور شور ذائقے زبان کو خوب صاف کرتے ہیں۔ شور ذائقہ تلخ اجزاء کی وجہ سے زبان کو کم صاف کرتا ہے اور تلخ ذائقہ، زیادہ صاف کرتا ہے۔ شور ذائقہ آبی اجزاء کی وجہ سے زبان کو دھوتا ہے اور تلخ ذائقہ، ذائقہ زبان کو دھوتا نہیں کیونکہ اس میں آبی اجزاء موجود نہیں ہوتے۔ شور ذائقہ زبان کو زیادہ دھوتا ہے کیونکہ اس کے آبی جوہر، تلخ کے ارضی جوہر سے زیادہ ہیں۔ شور ذائقہ، زبان کو خشونت کے بجائے چکنا کرتا ہے کیونکہ یہ زبان کی سطح پر موجود قابض چیزوں کو زائل کرتا ہے۔ شور ذائقے سے صفائی کم ہوتی ہے اور اس کا قوام چھوٹے اجزاء میں آسانی سے تقسیم ہو جاتا ہے۔ پوری سطح زبان پر یکساں پھیلتا ہے۔ کوئی خشونت پیدا نہیں کرتا، لیکن شور ذائقہ زبان کی رطوبتوں کو دھو کر

اور بہا کر غشیان میں ہيجان برپا کرتا ہے اور فم معدہ کے مقام پر اذیت پہنچاتا ہے۔ تلخ ذائقہ زبان کو زیادہ صاف کرتا ہے۔ یہ زبان کی سطح سے قابض اشیاء کو زائل کر کے خشونت پیدا نہیں کرتا۔ البتہ اس کے اجزاء غلیظ ہوتے ہیں اس لیے زبان کی ظاہری رطوبت کو بلا تقسیم زائل کرتا ہے اس لیے زبان کی سطح مختلف ہو جاتی ہے اور یہی خشونت ہے۔

حریف اور ترش ذائقے اپنی لطافت سے سرایت کرنے کی وجہ سے زبان میں سوزش پیدا کرتے ہیں۔ حریف ذائقہ تسخین کے ساتھ شدید سوزش پیدا کرتا ہے اور ترش ذائقہ تسخین کے بغیر اوسط درجہ کی سوزش پیدا کرتا ہے دونوں کی سوزش کے مابین دو طرح کا فرق ہے ایک یہ کہ حریف کی سوزش زیادہ حرارت اور شدید لطافت کی وجہ سے شدید ہوتی ہے اور ترش کی سوزش برودت کی وجہ سے اوسط درجہ کی ہوتی ہے۔ دوسرے یہ کہ حریف کی سوزش میں تسخین ہوتی ہے اور ترش کی سوزش میں تسخین نہیں ہوتی۔

شیخ کے مطابق ذائقوں کے مادی اسباب کی وضاحت یہ ہے کہ شور ذائقہ، بے مزہ آبی جوہر میں تلخ کی معتدل مقدار حل ہونے سے حاصل ہوتا ہے۔ اگر یہ معتدل مقدار سے تھوڑا زیادہ ہو جائے تو وہ بورتی ہو جاتا ہے، شور نہیں رہتا اور اگر قدرے مزید زیادہ ہو جائے اور آبی جوہر میں کوئی اثر ظاہر نہ ہو تو تلخ ہو جاتا ہے۔ اس کے بعد جب وہ منعقد و بستہ ہوتا ہے جیسے راکھ کا پانی تو نمک ہو جاتا ہے۔ ترش ذائقہ، شیرینی کے ترشی کی جانب استحالہ سے پیدا ہوتا ہے۔ اس کے دو عوامل ہیں۔ اول حرارت کی کمی، جب آبی جوہر والی شیریں چیز جوش مارتی ہے تو اس کی کچھ حرارت فنا ہو جاتی ہے اور ترشی مائل ہو جاتی ہے جیسے انگور کا عصا رہ، سرکہ کی جانب مستحیل ہوتا ہے۔ دوم یہ کہ رطوبت و حرارت کی زیادتی سے عفص مادہ نفع پاتا ہے، جیسے کچا انگور پہلے عفص ہوتا ہے بعد میں ترش ہو جاتا ہے اور اس کا جوہر ہر حال میں رطب ہوتا ہے۔ اسی طرح شیریں ذائقہ ہوتا ہے۔ اس کا جوہر مائل بہ رطوبت ہوتا ہے۔ ترش اور شیریں کا جوہر رطب ہوتا ہے۔ چنانچہ عفص چیز آبی جوہر رواں ہونے کے بعد ان دونوں کی جانب مستحیل ہوتی ہے۔ ترش اور شیریں کے درمیان فرق یہ ہے کہ ترش کی رطوبت آبی ہوتی ہے۔ اس میں غلیان لاحق ہوتا ہے اور اس کا جوہر لطیف ہوتا ہے۔ شیریں کی رطوبت آبی ہوتی ہے اس میں ارضی اور معمولی ہوائی مادہ کی آمیزش ہوتی ہے اس کا لطیف جوہر تحلیل ہو جاتا ہے اس لیے اس کا جوہر کشیف ہے، تلخ اور عفص کا جوہر مائل بہ یوست ہوتا ہے۔ شیخ کے سابق کلام سے یہ معلوم ہوا کہ تلخ اور عفص یا بس ارضی ہیں، البتہ عفص کا ارضی جوہر جامد ہوتا ہے۔ یہ شدید غلیظ اور یا بس کم ہوتا ہے اور رواں حرارت سے رطب ہو جاتا ہے۔ تلخ کے ارضی جوہر کی حرارت بے حد مجفف ہوتی ہے۔ حریف کا جوہر ناری ہوتا ہے، قابض کا جوہر ارضی ہوتا ہے جس میں معمولی آبی جوہر کی آمیزش ہوتی ہے۔ چرب کا مادہ ارضی ہوتا ہے اس میں آبی اور کثیر ہوائی جوہر کی آمیزش ہوتی ہے۔ تھہ حقیقی کے مادہ میں آبی جوہر ہوتا ہے۔ تھہ حسی کے مادہ میں اکثر ارضی جوہر ہوتا ہے۔

اب ذائقوں کے احکام الگ الگ تحریر کیے جا رہے ہیں۔ جب ذائقوں کا اثر بدن میں ہوتا ہے تو ان کا اثر زبان میں ضرور ہوتا ہے کیونکہ بدن اور زبان کے اثر ذائقے والے مادہ کے ہضم ہونے کے بعد حاصل ہوتے ہیں، البتہ زبان پر اثر کم ہوتا ہے۔ ہضم کے بعد اجسام کے قوی اثر پر آمادہ ہوتے ہیں۔ ایسی صورت میں دونوں کے اثر مختلف نہیں ہوتے۔ البتہ اختلاف ضعف و قوت اور اعضاء کے کم و بیش قبول کرنے سے ہوتا ہے، جس کا وقوع بہت کم ہے۔

## حلو:

حار پریش، لام اور واؤ ساکن۔ حلو کے معنی شیریں اور حلاوت کے معنی شیرینی ہے۔ یہ زبان کی سطح کو نرم، منہبط اور مستوی کرتا ہے۔ بدن کی طبیعت مدبرہ اس کو خوب پسند کرتی ہے۔ جگر کی قوت جاذبہ تیزی سے اس کو جذب کرتی ہے۔ حلو کے افعال اپنے جوہر کے معتدل و حرارت سے منضج، ملیں، مکثر غذا، جالی، مرخی، مرقق، مذیب، خلط، غالب و خون کی جانب مستحیل اور ہلکے مسخن ہیں۔ جیسے شکر، شہد، انگور کا دوشاب، قوت، انجیر، خرما، آم، شیریں و شیرینی آمیز اشیاء وغیرہ۔ قوی حلاوت اور شدید تسخین والا حلو ذائقہ زبان کی سطح کو کھر در اور پیاس میں اضافہ کرتا ہے جیسے گڑ، غلیان والا تیز پرانا بعض قسم کا شہد وغیرہ۔ کازرونی کے مطابق حلو ذائقہ احراق کے درجہ کی حرارت کی وجہ سے منضج ہے۔ اس میں عفونت لاحق نہیں ہوتی۔ خاص طور پر حلو ذائقہ جب حرارت کے باوجود رطب یا کم یا بس ہوتا ہے تو منضج و ہضم اچھا ہوتا ہے اور عفونت نہیں پیدا کرتا۔ یہ اپنی معتدل حرارت سے ملیں ہے، قوی مذیب ہے۔ حلو ذائقہ، تلخ کی طرح قوی مجفف اور قوی مصلب نہیں ہوتا۔ رطوبت دار حلو خشک حرارت سے بستہ چیز کو نرم کرتا ہے۔ حلو بدن کی حرارت و رطوبت سے شدید مناسبت سے کثیر الغذاء ہے کیونکہ اس کا مزاج حیات و صحت کے مزاج سے ہم آہنگ ہوتا ہے۔ یہ طبیعت کو خوب پسند ہے اور قوت جاذبہ اس کو خوب جذب کرتی ہے۔

## مر:

میم پریش اور رامشد ساکن۔ اس کے معنی تلخ ہیں۔ یہ زبان کی ظاہری سطح میں نفوذ کرتا ہے اور اس کو کھر درا بناتا ہے۔ یہ ذائقہ طبیعت کو بہت ناپسند ہے۔ مر ذائقہ اپنے جوہر کی حرارت اور ارضیت کی وجہ سے حریف سے کمزور ہے۔ اس کے افعال جالی، تخشن، ملطف، مرقق، مقطع، مجفف، مسخن اور مانع تعفن ہیں۔ مر ذائقہ حریف سے کمزور ہوتا ہے۔ اس کے جملہ افعال بھی حریف سے کمزور ہوتے ہیں، مگر یہ اپنے کثیر ارضی جوہر سے حریف سے زیادہ مجفف اور مانع تعفن ہے، جیسے مرکبی، صبر، تلخ و تلخی آمیز اشیاء وغیرہ۔ گیلانی کے مطابق یہ شدید جالی فعل کا حامل ہے اس لیے زبان کی خلاؤں کی رطوبت کو زائل کر کے کھر درا بناتا ہے اور خشونت کی ہیئت میں اختلاف ہوتا ہے۔ شدید مجفف تلخ ذائقہ سے زیادہ خشونت لاحق ہوتی ہے، کیونکہ یہ عضو کے اجزاء کو سمیٹ دیتا ہے۔

## عفص:

عین پرزبر، فا کے نیچے زیر اور صاد ساکن۔ اس کے معنی زخمت (کیلا) ہے۔ یہ زبان کے اجزاء کو کھینچتا، سمیٹتا، کھر در، کشیف اور سخت بناتا ہے۔ اس کے افعال مکثف، مصلب، عاصر، رادع، تخشن اور مبرد ہیں۔ کیونکہ یہ بارد ارضی اور کشیف جوہر کا حامل ہوتا ہے، جیسے مازو، جفت بلوط اور تمام کیلی اشیاء۔ شیخ کے مطابق اگر عفص ذائقہ کمزور ہوتا ہے تو قابض فعل انجام دیتا ہے اور اگر عفص ذائقہ قوی ہوتا ہے تو عاصر فعل انجام دیتا ہے۔ شارح گیلانی لکھتے ہیں کہ یہ اپنی یبوست اور شدید برودت سے عضو کے اجزاء کو سمیٹتا ہے۔ لہذا ضعیف کی حالت میں فعل قبض اور عضو کے جرم کو قوی کرتا ہے۔ مرضی سخاوت کو زائل کر دیتا ہے اور قوی کی صورت میں عضو کے اجزاء کو خشک کر کے سمیٹتا ہے۔ اجزاء اور اس کی خلاؤں میں انبساط و وسعت باقی نہیں رہتی اور یہ اندر سے عضو کو نچوڑتا ہے جیسے ہلیلہ اسہال بالعصر کرتا ہے۔

**قابض:**

اس کے معنی پکڑنے والا۔ یہ زبان کے اجزاء کو قریب لاتا ہے، مگر عفص کی طرح کھر درا نہیں کرتا۔ اس کے افعال مغلف، مکث، قابض، مجفف، مقوی اشتہا، حابس اسہال اور مبرد ہیں۔ کیونکہ یہ بارد اور ارضی جوہر کا حامل ہوتا ہے۔ یہ اپنے جوہر کی قلیل کثافت کی وجہ سے عفص سے کمزور افعال کا حامل ہے جیسے چھالیہ وغیرہ۔ شیخ نے اس کے افعال صرف قابض، مکث، مصلب اور حابس شمار کرائے ہیں۔ شارح قانون کے مطابق یہ قول عضو کے اجزاء کے سمیٹنے والے افعال پر مبنی ہے۔ قابض مانع رخاوت ہے اور اس کے یہ افعال عفص سے زیادہ قوی ہوتے ہیں۔ یہ عاصر نہیں ہے کیونکہ قابض کا فعل قبض کمزور ہوتا ہے جو اسہال لاحق نہیں کرتا، لیکن اسہال کی نالی کے اجزاء کو تنگ کر دیتا ہے اور فعل جس انجام دیتا ہے۔

**دسم:**

دال پر زبر، سین کے نیچے زیر اور میم ساکن۔ اس کا معنی چرب (چکنا) ہے۔ دسومت کا معنی چکنائی ہے۔ یہ زبان کی سطح کو ملائم، کشادہ اور ہموار کرتا ہے۔ اس کے افعال ملین، مزلق، کم منضج، مرطب، مرخی، خلط غالب کے مستحیل اور کم مسخن ہیں۔ کیونکہ اس کا جوہر لطیف، ہوائی اور آبی ہوتا ہے، جیسے مختلف قسم کے روغن اور چکنی چیزیں وغیرہ۔ گیلانی کے مطابق یہ ملین ہے، کیونکہ اس میں پگھلانے والی ہوائی حرارت ہوتی ہے۔ نیز اس میں رطوبت ہوتی ہے جو حرارت سے خشک و منجمد چیز کو بدل دیتی ہے۔ یہ دہنی مادہ کی وجہ سے مزلق ہے۔ ہوائی حرارت اور رطوبت کی وجہ سے منضج ہے البتہ کم منضج ہے۔ کیونکہ یہ شیریں کی حرارت سے کمزور حرارت کا حامل ہے۔

**حریف:**

حا کے نیچے زیر، رامشد کے نیچے زیر، یا اور فا ساکن۔ اس کے معنی تیز، تند اور چر پرہ ذائقہ ہے۔ اس کو چکھنے سے زبان میں سوزش لاحق ہوتی ہے اور اس کے اجزاء اس میں خوب سرایت کرتے ہیں۔ حریف کے افعال جالی، مخشن، مفتح، مرقق، ملطف، مقطع، محلل، منقی، معفن، مسخن اور محرق ہیں کیونکہ اس کا جوہر شدید گرم اور لطیف ہوتا ہے جیسے فلفل، رائی وغیرہ۔ گیلانی نے اس کی قوی ناری حرارت کی وجہ سے محلل قرار دیا ہے۔ یہ لطیف ناری قوی حرارت اور شدید نفوذ کی وجہ سے مقطع ہے۔ یہ معفن اس لیے ہے کہ اس کی حرارت حد اعتدال سے زیادہ ہوتی ہے جو حرارت غریبہ کہلاتی ہے۔ یہ شدید یا بس نہیں ہے اس لیے عفونت کو قبول کر سکتا ہے۔

**مالح:**

یعنی شور اور نمکین۔ یہ سوزش کے بغیر زبان کی سطح پر سرایت کرتا ہے اور اس کو صاف کرتا ہے۔ یہ اپنے معتدل جوہر کی وجہ سے جالی، غاسل، مجفف، مانع عفونت، مفتح، ملطف، محلل، مقطع اور معتدل مسخن افعال کا حامل ہے۔ اس کے تمام افعال تلخ سے قریب، مگر اس سے کمزور ہوتے ہیں جیسے نمک اور تمام نمکین اشیاء۔ شارح قانون کے مطابق یہ تلخ اجزاء کی وجہ سے جالی ہے اور آبی جوہر کی وجہ سے غاسل ہے۔ فعل غسل اور فعل جلا سے رطوبتوں کو زائل کرتا ہے اس لیے مجفف ہے۔ یہ فعل تحفیف کی وجہ سے مانع عفونت ہے کیونکہ رطوبت والے مادہ میں عفونت پیدا ہوتی ہے اور یہ تلخ اجزاء کی وجہ سے شدید مجفف ہے کیونکہ اس کا ارضی مادہ، آبی مادہ کو خشک کرتا ہے۔

## حامض:

اس کے معنی ترش اور حموضت کے معنی ترشی کے ہیں۔ یہ زبان کی سطح میں معمولی سوزش پیدا کرتا ہے اور خوب سرایت کرتا ہے، اس سے منہ میں خوب پانی آتا ہے۔ اس کے افعال مبرد، مقطع، ملطف، منفذ، مرخی، مفتح مجاری، مفتح سدہ، جالی، مؤلد برودت اور مؤلد رطوبت ہیں۔ کیونکہ اس کا جوہر بارد، آبی اور لطیف ہوتا ہے، جیسے سرکہ، ترش پھلوں کا رس، دہی کا پانی، ترش اشیاء وغیرہ۔ گیلانی فرماتے ہیں یہ مبرد، حرارت سے غالب آبی مادہ کی وجہ سے ہے ورنہ صرف حرارت سے حموضت باطل ہو جاتی ہے۔ یہ آبی مادہ کے غلیان، لطافت اور پیوستگی کی وجہ سے مقطع ہے۔

## تفہ:

تا پر زبر، فا کے نیچے زیر اور ہاساکن۔ اس کے معنی بے مزہ اور قفایت کے معنی بے مزگی کے ہیں۔ تفہ کا نام مسیح بھی ہے۔ اس کا اعراب میم پر زبر، سین کے نیچے زیر، یا اور خاساکن۔ یہ زبان کی سطح کو بہت ملائم، منبسط اور مستوی کرتا ہے۔ طبیعت اس کو ناپسند کرتی ہے۔ اس کے افعال مسکن حرارت، مسکن عطش، دافع خشونت، دافع قبض وغیرہ ہیں۔ اس سے رطب افعال زیادہ صادر ہوتے ہیں۔ شیخ نے تفہ کے افعال کو بیان نہیں کیا ہے۔ گیلانی کے مطابق قفایت، مقطع، تخشن، جامع، ملطف وغیرہ کوئی فعل زبان میں پیدا نہیں کرتا۔ اسی طرح یہ بدن میں بھی کوئی اثر نہیں کرتا۔

شدید و حار ذائقہ حرارت پر دلالت کرتا ہے۔ معتدل اور ملائم ذائقے اعتدال پر دلالت کرتے ہیں۔ خشونت، قبوضت اور عفوصت والے ذائقے یبوست پر دلالت کرتے ہیں۔ رخاوت، ملائمت اور تلخین والے افعال رطوبت پر دلالت کرتے ہیں۔ اسی قیاس، نسبت اور ترکیب سے مرکب چیزوں کی کیفیت کا حال معلوم ہوتا ہے۔ شیخ کے مطابق بعض وقت دو سے زیادہ ذائقے ایک مادہ میں جمع ہوتے ہیں۔ بعض لوگ مرکب ذائقوں کو خاص نام سے موسوم کرتے ہیں، جیسے حضض کی تلخی اور قبضیت کا نام بشاعت ہے۔ کھاری زمین اور دریائے شور کے پانی کے تلخ و شور ذائقہ کا نام زعوقت ہے۔ کبھی ذائقوں کے اجتماع کو خاص نام سے موسوم نہیں کرتے، جیسے پکے ہوئے شہد میں حرافت و حلاوت کا اجتماع، بیٹنگن میں تلخی، تیزی اور قبض کا اجتماع اور کاسنی میں تلخی و قفایت کا اجتماع۔ قانون کے شارحین نے مرکب ذائقوں کی اقسام مفرد ذائقوں کے انواع کے اعتبار سے دو دو ذائقوں کی ترکیب سے لے کر نو نو کی ترکیب سے بیان کی ہیں۔ اس طرح ان کے اقسام کی تعداد ہزار ہا ہزار ہوتی ہے۔ علم طب میں اس سے کوئی فائدہ حاصل نہیں ہوتا، اس لیے اس کی تفصیل کو ترک کرنا مناسب ہے۔

قانون اور اس کی شرحوں میں تحریر ہے کہ دو ذائقے دوسرے ذائقے کو قوی کرنے میں مددگار ثابت ہوتے ہیں، جیسے شراب سے تیار کردہ سرکہ میں حدت و حرافت باقی رہتی ہے، جو سرکہ کو شدید مبرد بناتے ہیں۔ کیونکہ حدت و حرافت منافذ کو کھولتے ہیں۔ چنانچہ سرکہ کی حموضت تنگ مجاری و منافذ میں خوب نفوذ کرتی ہے اور دونوں برودت میں مدد کرتے ہیں۔ سرکہ کی حدت و حرافت والے ذائقے حرارت پر دلالت کرتے ہیں، لیکن سرکہ اتنا مسخن نہیں ہوتا کہ زیادہ تسخین پیدا کرے اور سرکہ میں حدت و حرافت قوی نہیں ہوتی۔ یہ دونوں تسخین کی قدرت نہیں رکھتے، بلکہ دونوں ترش جوہر کی تنفیذ میں مدد کرتے ہیں۔ لہذا سرکہ میں تمبرید زیادہ ہوتی ہے۔ بعض وقت دو ذائقے مخالفت کا تقاضا کرتے ہیں جیسے کچے انگور میں ترشی اور عفوصت موجود ہے۔ چنانچہ کچے انگور کی عفوصت اس کی ترشی کو بالغ و نافذ تمبرید سے باز رکھتی

ہے، کیونکہ عفو صفت مسام و منافذ میں شدید قبض پیدا کرتی ہے۔ کبھی قوام کیفیت کی مدد اور کبھی کیفیت کی مخالفت کرتا ہے، جیسے قوام کی لطافت و رقت ترشی کی مدد کرتی ہے، چنانچہ لطافت ترشی کی تہرید کو خوب نفاذ بناتی ہے اور قوام کی کثافت کیفیت کے مخالف اثر کرتی ہے۔ ترشی کی کثافت تہرید کی مسافت کو مختصر کر دیتی ہے۔ مادہ کا غلیظ و کثیف قوام بدن کی گہرائی میں نافذ نہیں ہو پاتا۔

بعض وقت کچھ ذائقوں کے اثرات وقت گزرنے سے مرتب ہوتے ہیں، جیسے انگور کا رس عرصہ دراز کے بعد خالص ترش ہو جاتا ہے، کیونکہ اس کا عفص اور تلخ ذائقہ خوب تہ نشین ہو جاتا ہے۔ بعض وقت کچھ ذائقے مدت گزرنے سے مخلوط ہو جاتے ہیں، جیسے شروع میں شہد بالکل شیریں ہوتا ہے اس میں تلخی بالکل نہیں ہوتی، مگر وقت گزرنے سے تلخ اور حریف ہو جاتا ہے اور شکر کو مرور زمانہ، قوی یا بدل دیتا ہے۔ انگور کا عصارہ مرور زمانہ سے پہلے تلخی اور عفو صفت آمیز ہوتا ہے اور طویل عرصہ کے بعد تلخ ہو جاتا ہے اس میں شیرینی مخلوط نہیں رہتی۔ کیونکہ اس کے ارضی عفص اجزاء کثرت سے تہ نشین ہو جاتے ہیں۔

عفص اور تلخ سے مخلوط ذائقہ میں فعل جالی، قابض کے ہمراہ ہوتا ہے۔ یہ جالی اس لیے ہوتا ہے کہ عفص ذائقہ عضو کے خارجی چیز کو جمع اور کثیف کرتا ہے اور تلخ ذائقہ اس کو صاف کرتا ہے اور یہ قابض اس لیے ہے کہ اس میں معمولی عفص اور قابض ہوا ہے۔ یہ قروح کو مندمل کرنے کی بہترین چیز ہے اور سدے والے اسہال میں فائدہ کرتا ہے۔ کیونکہ یہ مفتوح اور محلل ہے، کیلا اور خوب قبض کرتا ہے۔ اگر اس کے تلخ ذائقہ نے مادہ کو کمزور کیا ہو تو تلی میں خوب فائدہ کرتا ہے، جو دوا اس خوبی کی حامل ہوتی ہے معدہ و جگر کو فائدہ کرتی ہے، کیونکہ اس کا عفص جز عفو صفت اور قبض کو قوی کرتا ہے۔ تلخ ذائقہ سدوں کو کھولتا ہے۔ مطلق تلخ اور مطلق حریف ذائقے احشا کو نقصان پہنچاتے ہیں، کیونکہ یہ رطوبتوں کو زیادہ تحلیل کرتے ہیں، جس سے اصلی رطوبتوں کے تحلیل ہونے کا اندیشہ رہتا ہے۔ اگر قبض ان ذائقوں کے موافق ہو تو یہ فائدہ پہنچاتے ہیں۔ ہلکے تلخ اور عفص ذائقے فعل جلا انجام دیتے ہیں۔ مرخی زائد رطوبتوں کو زائل کرتے ہیں اور قبض کی وجہ سے احشا کی قوت کی حفاظت کرتے ہیں۔ بعض وقت تلخ قابض دوا صفر اور آبی مادہ کو نچوڑ کر اسہال کے ذریعہ خارج کرتی ہے جیسے گل سرخ۔ اس کے قبض میں زیادہ تلخی نہیں ہوتی۔ یہ لیس دار بلغم کو قوت سے اسہال کے ذریعہ خارج نہیں کرتا۔ کیونکہ لیس دار اور غلیظ بلغم اسہال کے لیے فعل اذابت اور فعل تلطیف کا محتاج ہوتا ہے۔ عفو صفت اور قبض، خصوصاً تلخی سے قوی قبض، اس کے منافی ہوتا ہے۔ بعض دوائیں صفر کا اسہال کرتی ہیں، مگر بلغم کا اسہال نہیں کرتیں جیسے افسنین۔ اس کا قبض اور تلخ ذائقہ لطیف اجزاء کا حامل ہوتا ہے جو صفر کا اسہال کرتا ہے اور فعل قبض اسہال بالعصر کی مدد کرتا ہے، جو قابض دوا قوی ہو۔ اس میں عفو صفت سے تہدیلی لاحق ہو جائے اور اس کی تلخی بھی قوی ہو۔ جیسے ہلیلہ اس کا ذائقہ عفص اور تلخ سے مرکب ہوتا ہے اس کی قوت عاصرہ اسہال بالعصر کرتی ہے اور تلخی نفوذ میں مددگار ثابت ہوتی ہے اور اس کی قوت عاصرہ قوی ہو جاتی ہے۔

قبض کے ہمراہ شیریں ذائقہ احشا کے لیے عمدہ چیز ہے کیونکہ طبیعت اس سے متاثر، لذت اندوز اور رغبت رکھتی ہے اور اپنے قبض سے یہ مقوی ہے جیسے شیریں بسر (نیم پختہ کھجور) ہے۔ یہ شیریں ہونے کی وجہ سے مری کی خشونت میں فائدہ کرتا ہے کیونکہ اس کی حرارت معتدل ہوتی اور قبض کی خشکی ظاہری عضو کی رطوبت سے معتدل ہو جاتی ہے اگر محفف میں چکنائی، بے مزگی اور شیرینی ہو تو اپنی عفو صفت اور قبض کی وجہ سے معتدل ہوتا ہے۔

جو دوا سوزش ختم کرتی ہے وہ مثبت لحم ہوتی ہے، جیسے کندر کے ہمراہ قاطرکی۔ اگر حرارت یا مرارت کے ساتھ قبض ہو تو وہ ناری اور ارضی جوہر سے مرکب ہوتا ہے۔ ایسی دوا ردی رطوبت والے قروح کی اصلاح کرتی ہے جیسے انزروت۔ یہ بہترین مدلل قروح دوا ہے، مرہم زنگار بھی یہی فعل انجام دیتا ہے۔ بہت سی دواؤں میں حسب خواہش یہ قوی اور آثار موجود نہیں ہوتے۔ چنانچہ ان کو مختلف صنعتوں سے حاصل کیا جاتا ہے۔ یہی بات شیخ نے کہی ہے کہ کبھی ان قوتوں کو مادوں کی قوتوں اور ذائقوں کی قوتوں، قیاس و تجربہ کے شرائط کے ساتھ مرکب کر کے حاصل کیا جاتا ہے، اس کا تعلق علم طبعی سے ہے اور ایک معالج کے لیے اتنا ہی کافی ہے۔

## قانون: بو سے دوا کی مزاج کی شناخت پر مشتمل ہے

رائحہ کے معنی بو کے ہیں اور اس کی جمع روائح ہے۔ بو سے اکثر حالات میں بودار اشیاء کے مزاج و کیفیت پر استدلال کیا جاتا ہے۔ محض چیز کو سونگھ کر مزاج کو دریافت کرتے ہیں اس لیے کہ حاد و قوی بو حرارت پر، ست و کمزور بو برودت پر اور لطیف بو اعتدال پر دلالت کرتی ہے، لیکن یہ استدلال ذائقوں کے مقابلہ میں ضعیف ہوتا ہے۔ یہ استدلال حکم کلی نہیں رکھتا کیونکہ اکثر چیز کی بو اور مزہ میں اختلاف ہوتا ہے، جیسے بعض خوشبودار پھولوں کا ذائقہ کسیلا ہوتا ہے اور ان کی بو اس کے برخلاف ہوتی ہے۔

ماہرین کے نزدیک بو کے سونگھنے کی کیفیت میں اختلاف ہے۔ بعض لوگوں کا خیال ہے کہ بودار مادہ سے لطیف اجزا جدا ہوتے ہیں، جو ہوا سے مخلوط ہو کر حس شامہ تک پہنچتے ہیں۔ بعض کے مطابق بودار مادہ سے لطیف انحرآت جدا ہوتے ہیں اور ہوا سے مخلوط ہو کر حس شامہ تک پہنچتے ہیں۔ حقیقت یہ ہے کہ بعض بودار چیزوں کی بو اس طرح اور بعض کی اس طرح حاصل ہوتی ہے۔ بعض چیزوں کا جوہر لطیف اور ان کا جسم مسام دار اور مخلخل ہوتا ہے۔ دونوں طرح کی چیزوں سے چھوٹے اجزاء اور لطیف بخارات جدا ہوتے ہیں اور ہوا سے مخلوط ہو کر قوت شامہ کے ذریعہ پہنچتے ہیں۔ اکثر کثیف اور سخت چیزوں سے چھوٹے اجزاء اور لطیف انحرآت جدا نہیں ہوتے اور بو سے خالی ہوتے ہیں، جیسے مختلف پتھر، یا قوت، الماس، زمرود وغیرہ۔ یہاں پر بو سے استدلال حال نہیں ہوتا۔

بو مختلف اعتبار سے تین قسم پر منقسم ہوتی ہے۔ پہلی قسم یہ ہے کہ اکثر چیزوں کو بو ذائقوں سے کافی قربت رکھتی ہے اور آپس میں شدید مقارنت کی وجہ سے ان روائح کا نام ذائقوں کے نام پر رکھا جاتا ہے، جیسے فلاں میوہ کی بو شیریں یا ترش ہے۔ روائح کے مزاج پر استدلال ذائقوں کے مزاج کے استدلال کے مانند کیا جاتا ہے۔ دوسری قسم بو سے طبیعت کی رغبت اور نفرت پر مبنی ہے، جیسے یہ بو طبیعت کے موافق، مناسب اور مرغوب ہے جیسے عنبر، گلاب اور خوشبودار پھول۔ ان سے اکثر حرارت و لطافت کے جوہر کے اعتدال پر استدلال ہوتا ہے یا فلاں بو نا پسندیدہ، غیر مرغوب اور طبیعت کے مخالف ہے جیسے بد بودار ہینگ، لہسن وغیرہ۔ اس سے اکثر مادہ کے حار و کثیف جوہر کی تیز کیفیت پر استدلال ہوتا ہے۔ بو کی تیسری قسم حس شامہ میں تاثیر پر مبنی ہے جیسے فلاں بو مسکن حرارت اور مرطب دماغ ہے اس کی مثال تازہ نیلوفر، بنفشہ، سیب اور تازہ کھیرا ہے۔ کوئی بو حرارت کو برا بیچختہ، دماغ کو خشک، تیز اور اس میں سوزش پیدا کرتی ہے جیسے مشک، جند بیدستر، قفل، زنجبیل وغیرہ۔ بو کی پہلی قسم سے کیفیت کی برودت و رطوبت اور مادہ کی لطافت پر استدلال ہوتا ہے۔ دوسری قسم سے حرارت و یبوست پر استدلال ہوتا ہے۔ مناسب، طبیعت کو مرغوب، گرم و تیز بو، کیفیت کی حرارت و یبوست اور مادہ کی لطافت پر دلالت کرتی ہے۔

بہت ناپسندیدہ بومادہ کی حرارت، بیوست اور کثافت پر دلالت کرتی ہے۔ مناسب بو، مسکن حرارت، مسکن نفس، مفرح قلب، مفرح روح، مرطب دماغ اور منوم ہوتی ہے۔ ان میں سے بعض بومادہ کی معتدل حرارت اور رطوبت و لطافت کے غلبہ پر دلالت کرتی ہے اور ان میں سے بعض برودت و رطوبت پر دلالت کرتی ہے۔

شیخ کے مطابق بوحارارت سے پیدا ہوتی ہے اور برودت سے ختم ہوتی ہے، لیکن اکثر حرارت بوکوناک تک پہنچاتی ہے کیونکہ اکثر بوکو قوت شامہ تک لطیف بخاری جو ہر لے جاتا ہے یعنی بومادہ سے کچھ چیز حل پذیر ہوتی ہے جو دماغ کی طرف چڑھتی ہے۔ اگرچہ قوت شامہ بومادہ سے کوئی چیز تحلیل کے بغیر ہوا کے استحالہ کے ذریعہ حاصل کر سکتی ہے، مگر پہلی صورت اطباء کے مطابق اکثر و بیشتر واقع ہوتی ہے، جن روائح سے سوزش محسوس ہوتی ہے یا تو وہ شیرینی مائل ہوتی ہیں اور یہ سب حار ہیں اور جس بو سے ترشی پھپھوندی اور تری محسوس ہوتی ہے ان کا مزاج بارد ہوتا ہے۔ اکثر خوشبو جات حار ہوتی ہیں۔ نیز وہ تیز، مسکن روح اور مسکن نفس ہوتی ہیں جیسے کافور اور نیلوفران میں مبرد جو ہر موجود ہے اور ان کی بومادہ تک پہنچتی ہے اس کے علاوہ اور حاد بو حار ہوتی ہے۔ تمام افاویہ حار ہیں یہ لونگ، دارچینی عود وغیرہ کے مانند خوشبودار دوائیں ہیں۔ ان سے صفراوی و دموی حار اخراجات نکلتے ہیں اور سرد در د لاحق ہوتا ہے۔

شارح گیلانی نے شفا وغیرہ طبی کتابوں سے نقل کیا ہے کہ انسان بو کو کم ادراک کرتا ہے اس لیے انسان کو بو کا ادراک کرنے کے لیے بومادہ چیز کو رگڑنے اور بخور لینے کی ضرورت پڑتی ہے۔ انسان کے علاوہ دیگر جانور بو کا ادراک کر لیتے ہیں تاکہ وہ غذا اور اس کے مقامات سے باخبر ہو سکیں۔ انسان غذاؤں اور ان کے مقامات سے آگاہی اپنی فکر اور بو سے حاصل کرتا ہے۔ اکثر بومادہ چیزوں کی بو سے اذیت پہنچتی ہے۔ ایسی مخلوق قلیل الوجود اور نادر ہے، جس کو بو سے لذت نہیں حاصل ہوتی، کیونکہ طبیعت اکثر بو سے لطف اندوز ہوتی ہے۔ معتدل مزاج شخص کو بو سے لذت نہیں اذیت پہنچتی ہے اور اعتدال سے خارج شخص کو بو سے لذت ملتی ہے اور یقیناً معتدل مزاج انسان کم ہیں۔ ناپسندیدہ اور اذیت ناک بومادہ بو سے زیادہ موجود ہے۔ اسی طرح ناپسندیدہ اور اذیت ناک ذائقے لذیذ ذائقوں سے زیادہ ہیں، لیکن ذائقہ کا ادراک اس وقت ہوتا ہے جب ذائقہ دار چیز آگے حس کے قریب پہنچتی ہے۔ اکثر انسان کی طبیعت غیر اذیت ناک چیزوں کی طرف مائل ہوتی ہے۔ پھر بھی ناپسندیدہ ذائقوں سے اذیت کم پہنچتی ہے اس لیے قدرت نے انسان کی قوت ذائقہ کو قوی اور قوت شامہ کو ضعیف بنایا ہے۔ چنانچہ انسان بومادہ چیز کو رگڑ کر اور بخیر کے عمل سے بو کا ادراک کرنے کی کوشش کرتا جیسے عود وغیرہ۔ اس لیے انسان بو سے بومادہ چیزوں کی تمام انواع کا ادراک نہیں کر سکتا۔ اس طرح بومفرد دواؤں کے مزاج پر کم رہنمائی کرتی ہے۔ یہ مفرد دواؤں کی مزاج کی شناخت کا ضعیف طریقہ ہے۔ اس سے مفرد دواؤں کے مزاج کی شناخت پر کامل وثوق حاصل نہیں ہوتا۔ ذائقے حرارت پر دلالت کرتے ہیں، جس کی ایک صورت یہ ہے کہ ان سے حرارت کی قوت کا اندازہ ہوتا ہے جیسے حریف ذائقہ اور بعض سے حرارت کے ضعف پر دلالت ہوتی ہے، جیسے تلخ ذائقہ، یہ ذائقے حرارت پر دلالت کرتے ہیں۔ یہی قیاس الوان میں بھی جاری و ساری ہے۔ البتہ بو میں اس کا وجود نادر ہے۔ شیخ نے لکھا ہے کہ بو ذاتی طور پر کمزور علامت ہے اس لیے اطباء نے مختلف بو کو مختلف نام سے موسوم نہیں کیا بلکہ بو کی تقسیم صرف دوا اعتبار سے کی ہے۔ ایک موافق اور مخالف کیفیت کے اعتبار سے تقسیم ہے یعنی خوشبو اور بدبو۔ دوسری تقسیم ذائقہ کے اعتبار سے کی ہے اور اس کو خاص نام دیا ہے جیسے فلاں بو ترش ہے۔ جیلانی کے مطابق اطباء نے بو کی تقسیم ان دو مذکورہ اعتبارات کے علاوہ دوسرے اعتبار سے



کی ہے، مگر ان میں دو اعتبار عمدہ اور بہتر ہیں۔ ایک بو کے حاسہ میں اثر کرنے کے اعتبار پر مبنی ہے جیسے بعض بو حاسہ میں مسکن اور مندی (مرطب) اثر کرتی ہے اور بعض بو حاسہ میں تیز، ہیجان، سوزش اور درد و اذیت والا اثر کرتی ہے۔ یا بو کی مادہ کی جانب نسبت کر کے یوں کہا جاتا ہے کہ یہ بو کا فوری اور یہ بو صندلی ہے۔ کبھی بو کی تقسیم قوت وضعف پر مبنی ہوتی ہے جیسے یہ قوی بو اور یہ ضعیف بو ہے یا کبھی بو کی تقسیم اس کے اندر موجود کسی کیفیت پر مبنی ہوتی ہے جیسے یہ سرد بو ہے یہ آخری تقسیم بالفعل حار یا بارد بودار مادہ میں موجود ہوتی ہے۔ یہ بوناک میں لے جانے والی ہوا کو گرم یا سرد کرتی ہے۔ چنانچہ اس سے آگے شمع متاثر ہوتا ہے اور یہ حرارت یا برودت کا اثر قوت شامہ سے نہیں بلکہ قوت لامہ سے ادراک کیا جاتا ہے اور اس بو کے ہمراہ ہوا کی گرمی یا برودت نہیں ہوتی۔

بو کے اعتبار سے اجسام کی دو قسمیں ہیں۔ ایک قسم یہ ہے کہ مادہ بے بو ہوتا ہے جیسے بسیط اجسام۔ یہ تمام طبعی طور پر بے بو ہوتے ہیں مٹی وغیرہ سے جو بو محسوس ہوتی ہے وہ اس کی ترکیب کی وجہ سے ہے۔ ورنہ خالص مٹی میں کوئی بو نہیں ہوتی۔ چنانچہ شیخ نے لکھا ہے کہ تمام اول عناصر میں مزاج سے پیدا ہونے والی رنگ، بو، مزہ جیسی کیفیات موجود نہیں ہوتی کیونکہ ان میں مرکب نوع کے لائق کیفیت کو روکنے کی صلاحیت نہیں ہوتی۔ دوسری قسم یہ ہے کہ مادہ بے بو ہوتا ہے، مگر اس کی ذات میں بو ہوتی ہے اس سے قوت مدر کہ اثر کے بغیر بو کا ادراک نہیں کرتی اور اس سے بور و نما نہیں ہوتی جیسے پتھر اور نمک۔ ان سے آگے شمع تک ابخرات نہیں پہنچتے اور یہ مادہ ناک میں کھینچی ہوئی ہوا کو کسی کیفیت میں بدلنے کی قوت نہیں رکھتے۔ اس لیے قوت مدر کہ بو کی قوت کا ادراک نہیں کر پاتی۔ کیونکہ اس کے ابخرات شدید کثافت کی وجہ سے کم یا زیادہ ہوتے ہیں، لیکن بونہ ہونے سے حاسہ شمع میں کوئی اثر نہیں ہوتا۔ جن اجسام میں بو ہوتی ہے اکثر ان کی بوان کے ذائقہ کے مانند محسوس ہوتی ہے۔ اس کی ایک وجہ یہ ہے کہ اس مادہ کی بوا اپنے ذائقہ سے شدید مباین ہوتی ہے ایسی صورت میں آگے شمع کو جس ذائقہ کی بو پہنچتی ہے وہ آگے ذوق کے برخلاف ہوتا ہے۔ یا دو حاسہ میں سے ایک کا اثر دوسرے کے مباین ہوتا ہے حالانکہ حاسہ میں ایک چیز نافذ ہو رہی ہوتی ہے جیسے گل سرخ۔ یہ تلخ ارضی اجزاء، بارد عفص ارضی اجزاء اور تھہ بارد ارضی اجزاء سے مرکب ہے۔ گل سرخ سے اکثر آبی اجزاء آگے شمع تک پہنچتے ہیں کیونکہ یہ ارضی اجزاء کے صعود کے قابل ہوتے ہیں۔ اس کے ساتھ تلخ ارضی اجزاء اور عفص ارضی اجزاء بھی شامل رہتے ہیں، کیونکہ یہ اجزاء آپس میں خوب ملے ہوتے ہیں۔ چنانچہ مسکن آبی اجزاء صعود کر کے آگے شمع تک پہنچتے ہیں اور گل سرخ عفص اجزاء کی وجہ سے آگے شمع کو قوی کرتا ہے اور اس کے تلخ اجزاء آگے شمع کا تنقیہ اور اس کے فضلات کو تحلیل کرتے ہیں۔ گل سرخ کی عفص و تلخ بو سے کوئی اذیت نہیں پہنچتی، کیونکہ اپنی قلت کی وجہ سے حاسہ کے مزاج میں شدید تغیر نہیں کرتی اور گل سرخ کی بو کثیر تحلیل اور جمع سے اس کے اجزاء کو غرق نہیں کرتی، اس لیے یہ یقیناً لذیذ ہوتی ہے۔ گل سرخ کو زبان پر رکھنے سے بے مزگی کی وجہ سے آبی اجزاء کی تاثیر ظاہر نہیں ہوتی۔ تلخ اور عفص اجزاء کی تمام تاثیر باقی رہتی ہے۔ اس لیے یہ ذائقہ خوب آسودگی سے ناپسند محسوس ہوتا ہے۔ جب بو کا ادراک بودار جسم کی کیفیت سے مستحیل ہو کر آگے شمع کو پہنچتا ہے تو اس جسم میں قوی حرارت ہونا شرط نہیں ہے کیونکہ ہوا جس طرح حار چیزوں سے مستحیل بھی ہوتی ہے اسی طرح کبھی بارد چیزوں سے مستحیل ہوتی ہے۔ جب بو کا ادراک بودار جسم سے آگے شمع کی جانب ابخرات چڑھنے سے ہوتا ہے تو اس جسم میں مٹھ یا مدخن حرارت کی شرط ہوتی ہے۔ ایسا اکثر ہوتا ہے، جہاں مسافت میں بو منتشر ہوتی ہے وہاں یہ شرط خاص طور پر ہوتی ہے، جیسے کا فوری بو کیونکہ ہوا بودار جسم کو آگ سے زیادہ کیفیت میں تبدیلی نہیں کر سکتی اور بو مسافت کے برابر ہوا کو بدلنے پر قادر نہیں ہوتی۔

## قانون: لون سے دوا کے مزاج کی شناخت پر مشتمل ہے

لون کے معنی رنگ ہے اور اس کی جمع الوان آتی ہے۔ اطباء کے مطابق ابیض (سفید)، احمر (سرخ)، اصفر (پیلا)، اخضر (ہرا)، اسود (کالا) اور ازرق (نیلا)، یہ رنگ کی چھ انواع ہیں۔ ہر رنگ کی ایک خاص صفت ہوتی ہے۔ جیسے یفق (مکمل سفید)، قانی (گہرا سرخ)، فاقع (گہرا زرد)، ناصع (گہرا سبز)، غریب (گہرا سیاہ)، ہالک (گہرا سیاہ) اور واضح (نمایاں نیلا) ہیں۔ چنانچہ لوگ اس رنگ کو اس صفت کے ساتھ مکمل حالت میں متصف کر کے ابیض یفق (مکمل سفید)، احمر قانی (گہرا سرخ)، اصفر فاقع (گہرا زرد)، اخضر ناصع (گہرا سبز)، اسود غریب اور یا اسود ہالک (گہرا سیاہ) اور ازرق واضح (نمایاں نیلا) کہتے ہیں۔

گیلانی نے اصلی رنگوں کی تعداد میں اطباء کے مختلف اقوال کو نقل کیا ہے۔ بعض کے مطابق رنگ سیاہ اور سفید دونوں کا ہوتا ہے۔ باقی رنگ ضعیف سفیدی اور یا ضعیف سیاہی ہیں اور یا باقی رنگ دونوں کی ترکیب سے مرکب ہیں۔ البتہ دونوں کی آمیزش میں ضعف و قوت اور قلت و کثرت کے اعتبار سے اختلاف ہے۔ بعض کے مطابق سیاہ، سفید، سرخ اور زرد، رنگ کی چار اقسام ہیں اور اس کی باقی انواع مذکورہ قیاس پر مبنی ہیں۔ ایک قول کے مطابق سیاہ، سفید، سرخ، زرد اور سبز رنگ کی پانچ اجناس ہیں۔ ان میں سے ہر ایک کی متعدد انواع ہیں جیسا کہ شراب اور بول کے بحث میں تفصیل سے مذکور ہو چکا ہے۔

حاصل کلام رنگوں سے دوا کے مزاج پر اس طرح استدلال کیا جاتا ہے کہ مرطوب جسم کی سفیدی برودت پر اور یا بس جسم کی سفیدی حرارت پر دلالت کرتی ہے اور سیاہی اس کے برخلاف ہے۔ یعنی مرطوب جسم کی سیاہی حرارت پر اور یا بس جسم کی سیاہی برودت پر دلالت کرتی ہے۔ چنانچہ شیخ کے مطابق سفید رنگ، مرطوب بستہ اجسام میں بارد جو ہر کی وجہ سے اور یا بس و خستہ اجسام میں حار جو ہر کی وجہ سے ہوتا ہے اور سیاہ رنگ دونوں حالتوں میں اس کے برخلاف ہوتا ہے۔ یعنی سیاہ رنگ مرطوب بستہ اجسام میں حار جو ہر کی وجہ سے اور یا بس و خستہ اجسام میں بارد جو ہر کی وجہ سے ہوتا ہے کیونکہ برودت مرطوب جسم کو سفید کرتی ہے جیسے اولہ اور برف میں اس کا بخوبی مشاہدہ کیا جاسکتا ہے اور برودت یا بس کو سیاہ کرتی ہے، جیسے برودت جامد خون کو اس کے یا بس ارضی جو ہر کے جمود کی وجہ سے سیاہ کرتی ہے۔ خشک پیڑ اور کچے پھل شدید برودت سے کثیف، خشک اور سیاہ ہو جاتے ہیں۔ حرارت تدخین کی وجہ سے مرطوب جسم کو سیاہ کرتی ہے جیسے مرطوب لکڑی کو پہلے سیاہ اور کوئلہ بنا دیتی ہے اور حرارت یا بس جسم کو سفید کرتی ہے جیسے راکھ سفید ہوتی ہے۔ بعض نے رنگ کی دلالت کو اس کے برخلاف قرار دیا ہے۔ کیونکہ جب حرارت مرطوب جسم میں اثر کرتی ہے تو اکثر وہ جسم سفید ہو جاتا ہے جیسے حرارت دودھ کو خونی سرخی سے سفید کرتی ہے اور اسی طرح منی اور خون حرارت کے اثر سے سفید ہوتے ہیں۔ خون کی یہ کیفیت ہضم چہارم سے حاصل ہوتی ہے اور اس میں مؤثر حرارت غریزی ہوتی ہے۔ یہ سفیدی حرارت فاعلہ سے حاصل ہوتی ہے، لیکن یہ حرارت سے نہیں بلکہ اعضاء میں مستحیل شدہ خون کی مشابہت سے ہے۔ بعض اطباء کے مطابق سفیدی مائل رنگ بارد اور سرخی یا سیاہی مائل رنگ حار ہوتا ہے۔ سبز رنگ مساوی حرارت و برودت پر دلالت کرتا ہے۔ بعض کے مطابق مطلق سیاہ حرارت کی علامت ہے۔ مطلق سفید برودت کی علامت ہے۔ مطلق سرخ اعتدال کی علامت ہے۔ مطلق سبز برودت و یبوست کی علامت ہے اور مطلق زرد حرارت و یبوست کی علامت ہے۔ چنانچہ اس دلیل سے افیون

کی سیاہی اور تیز بو گرم ہے نہ کہ سرد ہے۔

رنگ سے استدلال کا قانون بو کے استدلال کے قانون سے ضعیف ہوتا ہے۔ جو تشویش اور اضطراب میں مبتلا کرتا ہے۔ نیز یہ قانون اکثری حکم رکھتا ہے۔ یہ کوئی قاعدہ کلیہ نہیں ہے کیونکہ اس سے اکثر شبہ اور غلطی واقع ہوتی ہے۔ شیخ لکھتے ہیں کہ الوان اکثر حالات میں بدلتے رہتے ہیں اور بو کے مانند نہیں ہوتے۔ رنگ سے ایک معنی میں اکثری رہنمائی حاصل ہوتی ہے، جو کلی رہنمائی نہیں ہوتی جیسے دوا کی ایک نوع ہو اور اس کے اقسام کا رنگ مختلف ہو، جیسے نیلوفر اور بہمن۔ ان میں کوئی قسم سفیدی مائل، کوئی قسم سرخ رنگ اور کوئی قسم سیاہ ہوتی ہے۔ اگر سفیدی مائل دوا کی ایک نوع کی طبیعت بارد ہو جیسے نیلوفر اور صندل سفید زیادہ بارد ہیں، مگر اس کی سرخی اور سیاہی مائل اقسام کا مزاج کم سرد ہوتا ہے۔ اگر اس دوا کی نوع کا مزاج حار ہو جیسے بہمن ہے تو معاملہ اس کے برعکس ہوتا ہے۔ یعنی سفید قسم کی حرارت سرخ یا سیاہ بہمن کی حرارت سے کم ہوتی ہے۔ کا زرونی نے قسم ثانی کی مثال میں سفید شہد کو پیش کیا ہے اس کے مطابق سفید شہد کی حرارت، سرخ اور سیاہ شہد سے کم ہوتی ہے۔

کبھی رنگ قوام، اثرات اور تمام مذکورہ چیزوں میں مختلف ہوتا ہے۔ کبھی رنگ مقام پیدائش اور معدن میں مختلف ہوتا ہے جیسے ہندوستان کے علاقوں میں پیدا ہونے والا نیلوفر سفید ہوتا ہے اور شمالی ممالک میں پیدا ہونے والا نیلوفر سرخی مائل ہوتا ہے۔ پہلا نیلوفر، دوسرے نیلوفر سے کم بارد ہوتا ہے یہ اکثری حکم ہے۔ کیا بوشاذ و نادر حکم کی مثال خشک شایہ اور بزرانج شایہ ہے جو اپنی دونوں سفید قسم سے زیادہ بارد ہیں۔ شراب اصفر اور شراب سیاہی مائل احمر میں اصفر، احمر سے زیادہ شدید حار ہوتی ہے کیونکہ اصفر شراب سے صفراوی خون پیدا ہوتا ہے اور سیاہی مائل احمر شراب سے غلیظ خون پیدا ہوتا ہے۔

گیلانی لکھتے ہیں کہ سفیدی ذاتی طور پر زیادہ عام کیفیت ہے۔ خواہ ایک نوع میں سرخی وغیرہ کے ساتھ واقع ہو یا تنہا واقع ہو۔ سفیدی سردی پر زیادہ صحیح دلالت کرتی ہے۔ دیگر رنگ گرمی پر کم درست دلالت کرتے ہیں۔ اگر سفید جسم آبی مرطوب ہو تو اس میں سفیدی سردی سے ہوتی ہے کیونکہ سردی مرطوب جسم کو سفید کرتی ہے جیسے برف میں ہوتا ہے۔ اگر جسم ارضی خشک ہو اس میں سفیدی شدید جلنے سے لاحق ہوئی ہو اور جسم راکھ کے مانند ہو گیا ہو تو ایسی صورت میں اس سے حرارت جدا ہو جاتی ہے اور وہ جسم مسخن نہیں مبرد بدن ہوتا ہے۔ سیاہی، سرخی اور زردی کی دلالت سفید کے برخلاف ہوتی ہے۔ خواہ یہ کیفیات مرطوب جسم میں موجود ہوں یہ کیفیات حرارت سے ہوتی ہیں۔ حرارت مرطوب جسم کو سیاہ کرتی ہے، جیسے مرطوب لکڑی۔ اس کو برودت پہلے حرارت سے زرد کرتی ہے اس کے بعد یہ سرخ اور سیاہ ہوتی ہے۔ کیونکہ سیاہ ہونے کا مرحلہ زردی و سرخی کے مرحلہ سے گزر کر حاصل ہوتا ہے۔ مرطوب چیز حرارت سے رطوبت کا اثر باقی رہنے تک سیاہ رہتی ہے اور رطوبت فنا ہونے کے بعد سفیدی مائل خاکستری ہو جاتی ہے اس کے بعد اکثر حالات میں حرارت اس جسم سے مکمل طور پر جدا نہیں ہوتی بلکہ صرف جسم متغیر ہوتا ہے اس میں حرارت کی حامل رطوبت باقی نہیں رہتی اور اس کے رنگ سے اس کا مزاج سرد قرار پاتا ہے جیسے راکھ۔ جب مرطوب چیز حرارت سے جل کر راکھ نہیں ہوتی تو اس میں حرارت باقی رہتی ہے۔ اگر حرارت خشک جسم کو سیاہ کر دے تو یہ سردی کی دلیل نہیں ہے خصوصاً زرد رنگ سردی پر دلالت نہیں کرتا کیونکہ سردی سے زردی نہیں بلکہ نیل گونی آتی ہے بلکہ سیاہ رنگ اکثر حرارت سے ہوتا ہے۔ سیاہ، سرخ اور زرد رنگ کی حرارت پر اکثری حکم رکھتی ہے اس کے باوجود یہ سردی پر سفید کی دلالت سے

کمزور ہے۔ سیاہ رنگ شدید حرارت پر دلالت کرتا ہے۔ سرخ رنگ کم حرارت پر دلالت کرتا ہے۔ مرکب رنگوں کی دلالت بھی ترکیب اور غلبہ کے اعتبار سے ہوتی ہے۔

تمام رنگوں کی اصل سفیدی اور سیاہی ہے اور باقی تمام رنگ ان دونوں سے مرکب ہیں۔ بدن میں دواؤں کی تاثیر سے ان دواؤں کے مزاج پر استدلال کیا جاتا ہے۔ مثلاً جو دوائیں باردا امراض میں فائدہ کرتی ہیں ان سے مزاج حار ہونے کا علم حاصل ہوتا ہے اور جو دوائیں گرم مرض میں فائدہ کرتی ہیں ان کے باردا المزاج ہونے کا پتہ چلتا ہے۔ اس جیسی دواؤں کے مزاج پر استدلال تجربہ ہے نہ کہ قیاس کے طریقے سے۔ لہذا جو شخص تجربہ سے استدلال کرنے کا خواہش مند ہو وہ ان شرائط کو جاننے کی ضرورت کو محسوس کرے اس مقصد سے چند کثیر الفوائد قواعد کو ذیل میں بیان کیا جاتا ہے۔

**قاعدہ اول:** یہ قاعدہ ان طریقوں کے بیان پر مشتمل ہے، جن سے دوا کے مزاج ثانی سے مخلوط ہونے کا علم حاصل ہوتا ہے۔ دواؤں کے ظاہری اعراض پر چند طریقہ سے استدلال کیا جاتا ہے۔ ایک یہ کہ اگر اعراض مرکب ہوں تو اعراض کے حامل کے مرکب ہونے کا پتہ چلتا ہے جیسے اگر دوا کا ذائقہ تلخ اور غفوصت سے مرکب ہو تو اس سے دوا کے تلخ اجزاء اور عفص اجزاء سے مرکب ہونے کا علم ہوتا ہے۔ اسی طرح اگر دوا کی بو مرکب ہو تو یہ مختلف اجزاء سے مرکب ہونے کی نشاندہی کرتی ہے۔

**دوسرے:** یہ کہ دوا کے بعض اعراض کی کیفیت بعض کے مخالف ہو تو یہ اس میں مختلف کیفیات ہونے کی علامت ہے اور یہ اسی وقت ممکن ہے، جہاں اجزاء کی طبیعتوں میں اختلاف ہوتا ہے جیسے دوا کا رنگ سفید اور اس کا مزہ تلخ ہو اس کی مثال کافور ہے۔ اس کا جزء بارورنگ کے لیے اور جزء حار مزہ کے لیے کام کر رہا ہے اسی طرح اس کے برعکس چیز کو سمجھا جاسکتا ہے۔

**تیسرے:** یہ کہ تمام اعراض ایسی کیفیت کے ثبوت پر دلالت کرتے ہیں، جو ان اعراض کے تقاضا کے منافی ہو وہ اعراض دوا میں نمایاں نہ ہوں اور جو نمایاں ہوں وہ دوسری کیفیات ہوں۔ وہ کیفیت اولیٰ والے جسم کے علاوہ جسم سے وابستہ ہوں اور ان کی تاثیر بدن میں نمایاں ہوں جیسے ایک دوا کا مزہ تلخ، بوتیز اور رنگ سیاہ ہے۔ اس کے یہ تمام اعراض حرارت پر دلالت کرتے ہیں، مگر تجربہ سے وہ دوا باردا ثابت ہو اس کی مثال افیون ہے۔ اس سے پتہ چلتا ہے کہ یہ اعراض اس کے جزء حار سے ہیں۔ یہاں دوسرا جز شدید باردا موجود ہے، جس سے دوا سے فعل تبرید صادر ہو رہا ہے۔

**چوتھے:** یہ کہ دوا ایسی حالت میں ہو، جس سے مزاج ثانی ثابت ہوتا ہو، جیسے ذہنی (روغنی) دوا۔ اس وقت پتہ چلتا ہے کہ دوا میں ارضی اجزاء، ہوائی اجزاء اور آبی اجزاء موجود ہیں اور ان سے وہ مخلوط ہے۔

کبھی دواؤں کے بدن میں پیدا ہونے والے اثر سے استدلال کیا جاتا ہے یہ بھی کئی طریقہ کا ہوتا ہے۔ ایک یہ کہ جب دوا بدن میں داخل ہوتی ہے تو مختلف افعال انجام دیتی ہے اس سے پتہ چلتا ہے کہ یہ افعال دوا کے مختلف الطبائع اجزاء کی وجہ سے ہیں جیسے کوئی دوا بدن میں فعل قبض اور فعل تفتیح کرے تو یہ اس بات کی دلیل ہے کہ دوا میں قبض کا فاعل اور تفتیح کا فاعل الگ الگ ہے۔ دوسرے یہ کہ دوا بدن کے خارج حصہ میں مختلف افعال انجام دے جیسے دوا فعل ردع اور فعل تحلیل کرے، اس کی مثال عنب الثعلب (مکو) ہے۔ اس سے دوا میں ان اجزاء کا پتہ چلتا ہے۔

**تیسرے:** یہ کہ دوا بدن کے داخلی حصہ میں ایک فعل انجام دیتی ہے اور بدن کے خارج میں اس کے منافی اور مخالف فعل انجام دیتی ہے۔ اس سے دوا میں دو مختلف جز کی وجہ سے دو فعل ہونے کا علم ہوتا ہے جیسے کشینز خارج بدن پر محلل فعل انجام دیتی ہے اور بدن کے داخل میں مکث فعل انجام دیتی ہے کیونکہ کشینز کا نہایت لطیف محلل خارج بدن کے اندر اثر کرنے سے پہلے تحلیل ہو جاتا ہے اور صرف کثیف بار و جزء کی تاثیر باقی رہ جاتی ہے اور خارجی بدن پر کشینز کا یہ بار دائر غلظت کی وجہ سے سرایت نہیں کرتا اور اس میں صرف محلل تاثیر باقی رہتی ہے۔

**چوتھے:** یہ کہ دوا بدن میں ایک فعل انجام دیتی ہے، مگر اس کے اجزاء چھوٹے ہونے کے بعد اس کے برخلاف کام کرتے ہیں اس کی ایک وجہ یہ ہے کہ وہ چھوٹے اجزاء میں تقسیم ہونے کے بعد بدن میں خوب نفوذ کرتی ہے، جیسے سقمونیا کے بڑے اجزاء سے دست آتے ہیں، کیونکہ یہ بڑے اجزاء جگر کے محب حصہ کی جانب نفوذ نہیں کرتے، بلکہ یہ عضو کی جانب جذب ہوتے ہیں اس لیے خوب اسہال آتے ہیں۔ جب اس کو خوب باریک کر کے کھلایا جاتا ہے تو جگر کے محب حصہ کی جانب نفوذ کرتا ہے، اسی طرف خوب جذب ہوتا ہے لہذا فعل اور ار انجام دیتا ہے۔ کبھی ایک دوا ایک خاص فعل انجام دیتی ہے، مگر اس کو باریک اجزاء میں پیس کر استعمال کرنے سے ہلاکت واقع ہو جاتی ہے جیسے اسپغول مسلم کا داخلی استعمال مبرداور ملین ہے اور اسپغول کوٹ کر استعمال کرنے سے قاتل ہو جاتی ہے۔ اطباء کا خیال ہے کہ اس وقت اس کا فعل تسخین حد سے زیادہ بڑھ جاتا ہے اور بدن میں احراق پیدا کرتا ہے۔

**پانچویں:** یہ کہ دوا کو دھونے یا ابالنے سے اس کا فعل باطل ہو جاتا ہے۔ اس سے پتہ چلتا ہے کہ اس میں ایک جز ہے جو اس فعل کا عامل ہے، مگر دھونے اور ابالنے سے زائل ہو جاتا ہے جیسے کرنب اور عدس کو ابالنے سے اس کے جرم سے شکم کی قوت مسہلہ باطل ہو جاتی ہے اور یہ قوت پکے ہوئے پانی میں منتقل ہو جاتی ہے۔ اسی طرح کاسنی کی قوت مفتحہ دھونے سے جدا ہو جاتی ہے کیونکہ قوت مفتحہ کاسنی کی سطح پر منتشر ہوتی ہے جو پانی میں منتقل ہو جاتی ہے اسی طرح لا جو رد کو دھونے سے اس کی قوت آور قوت جدا ہو جاتی ہے۔

**دواؤں کے خارج بدن اثرات و کیفیات سے بھی کئی طریقہ سے استدلال کیا جاتا ہے:**

**پہلا طریقہ:** یہ ہے کہ اگر دو مختلف اجزاء میں منقسم ہو جیسے گل سرخ اور پھلوں کو نچوڑنے سے ثفل (تلچٹ) اور عصارہ حاصل ہوتا ہے تو اس عمل سے معلوم ہوتا ہے کہ دوا ارضی جز اور آبی جز سے مرکب ہے۔ دودھ کو پھینے اور بلونے سے سمنی (چکنائی والے) اجزاء جدا ہو جاتے ہیں۔ اس کے بعد پھینے اور صاف کرنے سے جبنی (پنیر والے) اجزاء اور آبی اجزاء جدا ہوتے ہیں۔ ان اجزاء کے انفصال سے معلوم ہوتا ہے کہ دودھ میں یہ تمام اجزاء موجود ہیں۔

**دوسرا طریقہ:** یہ کہ دوا ایسی حالت کو قبول کرے جو اس کے مختلف اجزاء سے حاصل ہوئی ہو جیسے حقیقی طور پر جمنے اور بستہ ہونے والی چیز میں ارضی اجزاء اور آبی اجزاء ہستکی پر دلالت کرتے ہیں اور جمنے کا عمل دوا میں ان اجزاء کی موجودگی سے مکمل ہوا ہے۔

**تیسرا طریقہ:** یہ کہ دوا سے دو کیفیتیں رونما ہوں اور ان میں سے ہر ایک دوسرے کے بغیر ثابت نہ ہو جیسے کوئی دوا اگر جل کر کوئلہ ہو جائے تو اس کے جلنے سے اس میں ذہنی یا یابس لطیف اجزاء کی موجودگی کا علم حاصل ہوتا ہے اور اس کے کوئلہ ہو جانے سے اس میں غلیظ ارضی اجزاء کی موجودگی کا پتہ چلتا ہے۔ اگر کوئی دوا آسانی سے بستہ اور آسانی سے بننے لگے جیسے نمک میں ہوتا ہے تو اس سے پتہ چلتا ہے

کہ نمک شدید بستی قبول کرنے والے اجزاء اور شدید سیلان قبول کرنے والے آبی اجزاء سے مخلوط ہے۔

**چوتھا طریقہ:** یہ ہے کہ دوا، متبائن اسباب سے ایک چیز کی صلاحیت رکھتی ہے جیسے شہد حرارت اور برودت سے بستہ ہوتا ہے کیونکہ اس میں ارضی اجزاء ہونے کی وجہ سے حرارت سے اور آبی اجزاء ہونے کی وجہ سے برودت سے جمتا ہے۔

**پانچواں طریقہ:** یہ کہ دوا چوتھے طریقہ کے برخلاف ہو یعنی دوا ایک سبب سے متبائن چیزوں کی صلاحیت رکھتی ہو جیسے انڈا پہلے حرارت سے بستی کی صلاحیت اور اس کے بعد حرارت سے سیلان کی صلاحیت رکھتا ہے۔ اس سے معلوم ہوتا ہے کہ انڈا پہلے ارضی جز سے مخلوط ہونے کی وجہ سے بستہ ہوتا ہے اور آبی اجزاء سے آسانی سے سیلان کی صلاحیت رکھتا ہے۔

**چھٹا طریقہ:** یہ ہے کہ دوا مادہ سے ایک اثر کو قبول کرے دوسرے اثر کو قبول نہ کرے جس سے اس میں دوسرے مادہ کے ہونے کا علم حاصل ہو اور وہی دوسرا مادہ دوسرے اثر کو قبول کرنے سے روکے جیسے سونا پگھلنے اور بننے کی صلاحیت رکھتا ہے کیونکہ اس میں آبی اجزاء ہوتے ہیں، مگر یہ بھاپ بن کر اڑنے کی صلاحیت نہیں رکھتا کیونکہ اس میں ارضی اجزاء ہوتے ہیں جو آبی اجزاء کو بخیر سے روکتے ہیں۔

**قاعدہ دوم:** اس قاعدہ کے ذیل میں ایسے طریقے درج کے لیے جارہے ہیں، جن سے دوا کا مزاج ثانی مستخرج ہوتا ہے کہ آیا وہ رخو ہے یا قوی مستحکم ہے۔ اگر دوا ذہنی (روحانی) ہوتی ہے تو اس سے دوا کے شدید آبی، ارضی اور ہوائی اجزاء سے آمیزش کی طرف رہنمائی ہوتی ہے، کیونکہ روحانی مادہ کی آمیزش ان اجزاء سے مکمل ہوتی ہے۔ اگر دوا کا مزاج ثانی لیس دار ہوتا ہے تو ارضی جز اور آبی جز کے شدید آمیزش سے لزوجت مکمل ہوتی ہے۔ گرم دوا کا مزاج ثانی ڈھیلی گرفت والا ہوتا ہے۔ دوا میں حقیقی بستی آبی اور ارضی اجزاء کی آمیزش سے اور غیر حقیقی بستی آبی اور ہوائی اجزاء کی آمیزش سے حاصل ہوتی ہے۔ بڑے اجزاء سے تیار شدہ مصنوعی مرکب دوا کی آمیزش ڈھیلی گرفت والی ہوتی ہے۔ خوب باریک اجزاء سے تیار شدہ مصنوعی مرکب کی آمیزش میں گرفت زیادہ ہوتی ہے۔ اس سے زیادہ گرفتگی اس مصنوعی مرکب میں ہوتی ہے جس کے اجزاء کو باریک پیسنے کے بعد مخلوط کیا گیا ہو اور اس کے بعد خوب باریک پیسا گیا ہو یا جس کا اس مرحلہ کے بعد معجون تیار کیا گیا ہو۔ اس کی گرفتگی شہد کے مانند شدید ہوتی ہے اور اس سے زیادہ گرفتگی اس مرکب میں ہوتی ہے، جس کو مخلوط کرنے کے بعد طویل عرصہ گزر چکا ہو۔

کبھی دوا سے بدن میں پیدا ہونے والے اثر سے استدلال کیا جاتا ہے جیسے اگر دوا مختلف اجزاء میں آسانی سے منفصل و منقسم ہو جائے تو یہ اس کے رخو مزاج کی دلیل ہے اور اگر دوا مختلف اجزاء میں دشواری سے منفصل و منقسم ہو تو یہ اس کے مستحکم مزاج کی دلیل ہے جیسے اگر دوا بالفعل یا بالقوہ سیلان کے باوجود پگھلتی نہیں تو یہ اس کے ارضی اجزاء سے آبی اجزاء کی شدید آمیزش کی دلیل ہے۔ اسی طرح اگر کوئی دوا پگھلنے کی صلاحیت کے باوجود آگ میں رکھنے سے کم نہ ہو اور اسی طرح پگھلنے کے وقت دوا میں دوری حرکت لاحق ہو اور کم نہ ہو۔ یہ تمام کیفیات سونا میں موجود ہیں۔

**قاعدہ سوم:** اس کے ذیل میں ایسے طریقے بیان کے لیے جارہے ہیں، جن سے مزاج ثانی کے اعتبار سے مخلوط دواؤں کے بساط کا علم مستخرج ہوتا ہے۔

کبھی دواؤں کے بساط کا علم ظاہری حس یعنی مشاہدہ سے ہوتا ہے جیسے ترنج کے بساط یعنی تخم، گودا، ترشی اور پوست کا علم آنکھوں

سے دیکھ کر حاصل ہوتا ہے۔ اسی پر بہت سے پھلوں کے اجزاء کا قیاس کیا جاسکتا ہے، جن دواؤں کے بسا نط کا علم حاصل نہیں ہوتا، وہاں استدلال کی ضرورت پڑتی ہے۔ کبھی ایک نوع کے اعراض سے دوا کے بسا نط کا علم حاصل ہوتا ہے جیسے دوا کے تیز تلخ، ذائقہ سے گرم ارضی اجزاء اور تیز حریف ذائقہ سے ناری اجزاء کا پتہ چلتا ہے اور دوا کے تلخ اور پھیکے ذائقہ سے آبی اجزاء اور گرم ارضی اجزاء کا پتہ چلتا ہے اور کبھی بہت انواع سے دوا کے بسا نط کا علم حاصل ہوتا ہے۔ اگر دوا کی بوسکن اور اس کا ذائقہ تلخ یا کسلا یا دونوں ہوں تو بودوا میں آبی اجزاء کی نشاندہی اور غفوصت یا تلخی اس میں ارضی اجزاء کی موجودگی بتاتی ہے، جیسے گل سرخ۔

کبھی دوا کے بدن میں اثرات سے اس کے بسا نط پر استدلال کیا جاتا ہے جیسے مصنوعی مرکب دوا بدن میں تمام ممکنہ افعال انجام دیتی ہے۔ پھر بھی اس کی ترکیب کو اچھا سمجھا جاتا ہے جیسے تریاق کو سانپ کاٹے مریض میں استعمال کیا جاتا ہے مگر اس کے افعال قاطع اسہال وغیرہ بھی رونما ہوتے ہیں اسی طرح اگر دوا بدن میں فعل قبض اور فعل تحلیل انجام دے تو دوا کے محلل حار اجزاء اور بارد قابض اجزاء کا پتہ چلتا ہے۔ اگر کسی دوا کے اجزاء شدید حار ہوں، مگر اس کی تاثیر بدن میں اس کے علاوہ ہو تو ہمیں اس میں جزء بارد کا پتہ چلتا ہے جو اس کے حار اجزاء کے افعال کی قوت کو کم کر دیتا ہے جیسے تریاق میں افیون۔ اگر دوسرا سریع النفوذ اور بارد ہو، جیسے قرص کافور اس سے زعفران کے مانند جزء نافذ کا پتہ چلتا ہے۔ اگر حار لطیف دوا ریح کی تولید کرتی ہے تو اس میں رطوبت فصلیہ کا پتہ چلتا ہے جیسے زنجبیل۔ اسی طرح نئی مصنوعی مرکب دوا میں کوئی فعل اور اثر نہیں ہوتا، مگر پرانی ہونے کے بعد اثر کرتی ہے تو اس میں شدید بارد جزء کا پتہ چلتا ہے جو آسانی سے مخلوط نہیں ہوتا، مگر پرانا اور باقی دواؤں سے خوب ملنے کے بعد اثر کرتا ہے جیسے تریاق میں افیون ہے۔

کبھی دوا کے خارجی اثرات سے اس کے بسا نط پر استدلال کیا جاتا ہے جیسے شدید حار لطیف دواؤں سے مرکب دوا قوی ہوتی ہے تو طویل عرصہ تک باقی رہتی ہے۔ اس سے شدید مبرد جزء کا پتہ چلتا ہے جو ان دواؤں کے قوی کو حل پذیر ہونے سے روکتا ہے اور اگر ان میں شدید مبرد جزء نہ ہو تو ان دواؤں کی قوتیں جلدی سے ختم ہو جاتیں۔ اس کی مثال بھی تریاق میں افیون کی شمولیت سے دی جاتی ہے۔ اگر کسی دوا میں اہل لاحق ہو تو یہ ابلنے اور جوش مارنے والے آبی اجزاء پر دلالت کرتا ہے جو حرارت سے اہل رہے ہیں۔ اسی طرح اگر دوا طویل عرصہ تک رکھی رہے اور اس میں رسوب (تہہ نشیں چیز) حاصل ہو تو یہ اس میں ارضی اجزاء پر دلالت کرتا ہے۔

## فصل ششم

### یہ فصل انسانی بدن میں مفرد دواؤں کے افعال اور ان کے صفات اور ناموں پر مشتمل ہے

قانون اور اس کی شروح کے حوالہ سے معلوم ہوتا ہے کہ کبھی مفرد دواؤں کے افعال کلیہ ہوتے ہیں، جو کسی خاص عضو یا مرض کے ساتھ خاص نہیں ہوتے، بلکہ ان کے اثرات و احوال بدن کے لیے عام ہوتے ہیں۔ دوسرے مفرد دواؤں کے افعال جزئیہ ہوتے ہیں، جن کے اثرات پورے بدن کے لیے نہیں ہوتے بلکہ کسی عضو یا مرض کے ساتھ خاص ہوتے ہیں تسخین، جذب، دفع، ادمال وغیرہ افعال

کلیہ ہیں جو افعال کسی خاص مرض میں فائدہ کرتے ہیں وہ افعال جزئیہ ہوتے ہیں۔ تیسرے مفرد دواؤں کے افعال تاثیر میں افعال کلیہ کے مشابہ ہوتے ہیں، جن کے اثرات کسی عضو یا مرض کے ساتھ مخصوص ہوتے ہیں۔ تسخین، جذب، دفع، ادمال وغیرہ افعال کلیہ ہیں۔ جو افعال کسی خاص مرض میں فائدہ کرتے ہیں وہ افعال جزئیہ ہوتے ہیں جیسے ان سے سرطان، بواسیر، یرقان وغیرہ خاص مرض میں فائدہ ہو۔ اسہال، ادرار وغیرہ افعال کلیہ کے مشابہ افعال ہیں۔ یہ افعال دراصل افعال جزائیہ ہیں۔ کیونکہ یہ مخصوص اعضاء اور مخصوص آلہ بدن میں اثر کرتے ہیں جیسے بول و براز کے خروج کے آلات ہیں۔ چنانچہ یہ افعال کلی افعال کے مانند ہوتے ہیں کیونکہ یہ افعال ایسے امور میں اثر کرتے ہیں جن کا نفع و نقصان بدن کے لیے عام ہے اور جب ان امور کے احوال طبعی مجاری پر جاری ہوتے ہیں تو بدن کے تمام احوال درست ہوتے ہیں۔ اگر ان افعال کے احوال طبعی مجری پر مرتب نہ ہوں تو اس کے احوال غیر منظم ہو جاتے ہیں کیونکہ پورا بدن ذاتی طور پر اس سے متاثر ہوتا ہے۔ بدن کے لیے اسہال و ادرار کا فائدہ ذاتی طور پر ہوتا ہے۔ اسہال و ادرار کے فائدہ کے درمیان کوئی دوسرا امر واسطہ نہیں ہوتا۔ اگر بدن کو تقویت معدہ سے یا بخار زائل کر کے فائدہ پہنچے یا جگر کے مزاج کو خراب کر کے بدن کو نقصان پہنچے تو یہ نفع یا نقصان پورے بدن کے لیے ذاتی طور پر نہیں ہے، بلکہ تقویت معدہ، ازالہ، بخار اور جگر کے سوء مزاج سے لاحق ہو رہا ہے اس سے یہ افعال ہر حال میں جزئی افعال کے دائرہ سے خارج نہیں ہیں۔ بعض اطباء نے اسہال و ادرار کو افعال کلیہ کے زمرہ سے ماننے سے انکار کیا ہے کیونکہ ان دونوں کا تعلق مطلق نہیں بلکہ خاص طریقہ سے دفع کے قبیل سے ہے اور یہ دونوں خاص مرض یا خاص عضو یا خاص مادہ سے متعلق نہیں ہیں۔

افعال کلیہ میں قدرے تفصیل ہے۔ بعض افعال کلیہ ابتدائی ہیں اور بعض افعال کلیہ ثانوی ہیں۔ ابتدائی افعال کلیہ چار ہیں تبرید، تسخین، ترطیب اور تحفیف۔ یہ افعال کسی دوسری شرط کے بغیر ابتدائی کیفیات سے صادر ہوتے ہیں۔ اس لیے یہ ابتدائی افعال کلیہ ہیں۔ چنانچہ حرارت ذاتی طور پر تسخین کرتی ہے۔ برودت ذاتی طور پر تبرید کرتی ہے۔ رطوبت بالذات ترطیب کرتی ہے۔ بیوست ذاتی طور پر تحفیف کرتی ہے۔ اس طرح فعل احراق نہیں ہوتا ہے کیونکہ حرارت شدت کے بغیر احراق نہیں کرتی۔ اسی طرح اجماد شدید برودت سے حاصل ہوتا ہے۔ چنانچہ احراق اور اجماد ابتدائی، افعال کلیہ کی فہرست میں شامل نہیں ہیں، جن کا عنقریب تذکرہ آئے گا۔ ثانوی افعال کلیہ میں بعض بعینہ یہی چار افعال شامل ہیں لیکن ان افعال کی کیفیت میں کمی اور زیادتی سے یہ ثانوی افعال کلیہ کہلاتے ہیں جیسے احراق فعل حرارت میں زیادتی سے حاصل ہوتا ہے۔ عفونت حرارت کی کمی سے رونما ہوتی ہے۔ چنانچہ عفونت رطوبت والے جسم میں کم احراق والی حرارت سے رونما ہوتی ہے۔ البتہ حرارت کی کمی اتنی نہیں ہوتی ہے کہ فعل عفونت حاصل نہ ہو اور فعل اجماد زیادہ برودت سے حاصل ہوتا ہے اور چیزوں میں کچا پن برودت کی کمی سے حاصل ہوتا ہے یہاں برودت کی کمی سے حرارت منضجہ مراد ہے۔ کچے فعل کے پہلے اور دوسرے معنی کے درمیان کوئی تضاد نہیں ہے۔ کیونکہ فعل خامی اصل میں عدم نضج کا نام ہے۔ نیز عدم اجماد کا اطلاق انجماد کے قابل چیز پر ہوتا ہے۔ چنانچہ یہ تمام افعال تسخین اور تبرید کے قبیل سے ہیں، لیکن دوسری کیفیت کے واسطے سے ثانوی افعال کلیہ ہو جاتے ہیں۔ ثانوی افعال کلیہ میں بعض دوسرے افعال شامل ہیں۔ یہ اصل میں ابتدائی افعال کلیہ کے متضاد ہوتے ہیں، لیکن یہ ابتدائی یا ثانوی افعال کلیہ کے لازمی چیز کے واسطے سے حاصل ہوتے ہیں۔ یہ واسطہ خواہ ایک ہو یا متعدد ہوں جیسے فعل تخدیر، فعل ختم، فعل جذب، فعل الزاق، فعل تفتیح اور فعل تغریہ۔



اسہال، اور ار اور تعریق وغیرہ افعال کلیہ سے مشابہ افعال ہیں۔

شیخ نے دواؤں کے افعال سے پہلے ان کی ذاتی صفات کو بیان کیا ہے۔ دواؤں کی ذاتی صفات ان کی حقیقی صفات ہیں۔ بعض ان میں چار معلوم کیفیات ہیں۔ بعض صفات رنگ، بو اور مزے ہیں۔ دواؤں کی بعض دیگر صفات ہیں، جو نہ ان کی ذاتی صفات ہیں اور نہ حقیقی صفات ہیں۔ کازرونی نے دوا کی صفت کی تعریف اس طرح کی ہے کہ جو صفات یا اعراض دوا کے اجسام کے ساتھ وابستہ ہوتے ہیں وہ اس کے ذاتی اوصاف ہوتے ہیں اور دوا کے جو صفات اور اعراض اس کے اجسام سے وابستہ نہیں ہوتے، بلکہ دوا کے بدن میں وارد ہونے کے بعد حاصل ہوتے ہیں اور اس سے دوا کو متصف کیا جاتا ہے جیسے یہ دوا مکمل ہے اور یہ دوا مقطع ہے وغیرہ۔ ان صفات کو دوا کے افعال میں شمار کرنا زیادہ بہتر ہے اور ان کو دوا کے صفات میں شمار کرنا مناسب نہیں کیونکہ حقیقی صفات موصوف سے وابستہ رہتی ہیں۔ چنانچہ شیخ نے ان کیفیات کو دوا کی صفات میں سے مانا ہے، جو دوا کے لیے دوا کی ذات میں ہوتی ہے اور جو صفات دواؤں کے بدن میں تاثیر کرنے کے اعتبار سے حاصل ہوتی ہیں۔ ان کو دواؤں کے افعال کے ذیل میں ذکر کیا ہے۔ گیلانی لکھتے ہیں جو اعراض دواؤں کے ساتھ وابستہ ہوتے ہیں وہ کبھی دواؤں کی کیفیات ہوتی ہیں، جو حرارت، برودت، بیوست اور رطوبت ہیں۔ ان کیفیات کا دواؤں اور غذاؤں پر بالقوہ اور بالفعل دو معنی میں اطلاق ہوتا ہے جیسے فلاں دوا یا غذا حار بالقوہ یا حار بالفعل ہے۔ کسی چیز پر حار بالفعل کے اطلاق سے مراد ہوتا ہے کہ حاسہ لمس حرارت کا ادراک کر رہا ہے جیسے آگ کی حرارت اور پانی کی برودت اور اس سے بالفعل کیفیت باقی رہنے تک افعال صادر ہوتے ہیں اور بالفعل کیفیت زائل ہونے کے بعد افعال ختم ہو جاتے ہیں اور جو فعل بالقوہ ہوتا ہے وہ آہستہ آہستہ رونما ہوتا ہے اور اپنی قوت کے اعتبار سے بالفعل تک پہنچ جاتا ہے اور اس سے مطلوبہ افعال حاصل ہوتے ہیں کبھی ایک دوا میں بالقوہ اور بالفعل افعال ایک ساتھ رونما ہوتے ہیں اور کبھی تنہا رونما ہوتے ہیں۔ کبھی یہ دونوں افعال باہم موافق ہوتے ہیں اور کبھی باہم متضاد ہوتے ہیں۔ بعض دواؤں میں ان کیفیات کے علاوہ مشہور کیفیات ہوتی ہیں، جو اطباء کے نزدیک قابل قبول ہوتی ہیں۔ چنانچہ شیخ نے ان تمام کو اپنے مقام پر ذکر کیا ہے۔ دواؤں کی کچھ کیفیات خفی اور پوشیدہ ہوتی ہیں۔ اکثر حالات میں لوگ ان سے بے خبر رہتے ہیں ان میں مشہور یہ ہیں جیسے لطافت، کثافت، لزوجت، ہشاشت، جمود، سیلان، لعابیت، دہنیت، خشف، خفت اور ثقل وغیرہ۔

قرشی کے مطابق دواؤں کی یہ مشہور صفات بہت ظاہر یا بہت خفی یا ظہور و خفا میں اوسط درجہ کی ہوتی ہیں۔ دواؤں کی بہت ظاہر مشہور صفات رنگ، بو، مزہ، خفت، ثقل، جمود، سیلان وغیرہ ہیں۔ دواؤں کی بہت خفی مشہور صفات لطافت، غلظت وغیرہ ہیں۔ یہ خفیف اعراض دواؤں سے وابستہ ہوتے ہیں، مگر ان کا علم دوا کے بدن میں وارد ہونے کے بعد حاصل ہوتا ہے۔ دواؤں کے ظہور و خفا میں اوسط درجہ کی مشہور صفات لزوجت، ہشاشت اور دہنیت وغیرہ ہیں۔

گیلانی لکھتے ہیں کہ دوا کے جو اوصاف ذاتی نہیں ہیں اور نہ مشہور ہیں ان میں بعض کو حرارت کی طرف منسوب کیا جاتا ہے جیسے نضج، تجر، تدخن، اشتعال، ذوبان وغیرہ یعنی یہ دوا ناضج ہے، یہ مسخر ہے یہ مشتعل ہے وغیرہ۔ بعض کو برودت کی جانب منسوب کیا جاتا ہے جیسے فجاجت (کچا پن)، تکر ج (خرابی یا پھپھوندی)۔ یعنی یہ دوا نفج ہے اور یہ دوا متکرج ہے وغیرہ۔ بعض کو حرارت و برودت کی طرف ایک ساتھ منسوب کیا جاتا ہے جیسے عفوصت۔ حرارت غریزی کی کمی اور برودت کی قوت سے پیدا ہوتی ہے اسی طرح خثورت (بستگی) کبھی

حرارت اور کبھی برودت سے پیدا ہوتی ہے۔ بعض صفات یبوست کی طرف منسوب ہوتی ہیں جیسے یبوست مرطوب جسم کو عارض ہوتی ہے، جو رطوبت والے جسم کو خشک کرتی ہے یا رطوبت والے جسم کو یبوست عارض نہ ہو جیسے انکسار، تفتت، ارتضاض، انشقاق، صلابت وغیرہ ہے جیسے دوائے منکسر، دواء مرتض، دوائے متشقق، دوائے صلب وغیرہ۔ بعض صفات رطوبت کی طرف منسوب ہوتی ہیں۔ کبھی یہ یا بس جسم کو لاحق ہونے کے اعتبار سے رونما ہوتی ہے جیسے ابتلال (تری) اور انتقاع (بھگونا) اور کبھی یہ رطوبت یا بس جسم کو عارض ہوئے بغیر رونما ہوتی ہے جیسے لین۔ بعض صفات یبوست و رطوبت کے مجموعہ کی طرف منسوب ہوتی ہیں جیسے انحصار، انطراق، انفجار، تلبد (چٹنا) امتداد وغیرہ۔ کبھی دواؤں کو مذکور مؤثر سے تعبیر کیا جاتا ہے حالانکہ وہ غیر حیوان ہوتی ہیں۔ یہ دراصل دواؤں پر الفاظ کا مجازاً اطلاق ہوتا ہے۔ اس کے بعد اکثر حالات میں ان کے اقسام کے لیے نام رکھے جاتے ہیں ورنہ اصل میں تذکیر و تانیث جانور کا خاصہ ہے۔

### دوائے لطیف:

شیخ کے مطابق یہ دوا ہمارے بدن کی طبعی قوت سے متاثر ہوتی ہے اور بہت باریک چھوٹے اجزاء میں منقسم ہو جاتی ہے جیسے زعفران اور دار چینی۔ اس دوا کی تمام تاثیریں نفع بخش ہوتی ہیں اس کی تحفیف میں سوزش نہیں ہوتی، لیکن شئی قوی کی تحفیف سے قوی سوزش دار ہو جاتی ہے۔ قرشی اور گیلانی کے مطابق لطافت سے قوام کی رقت سمجھ میں آتی ہے۔ لطافت اور سخافت (مسام دار اور پورا جسم) کے درمیان فرق پہلے معلوم ہو چکا ہے۔ کبھی دوا کا قوام بالفعل رقیق ہوتا ہے جیسے شراب۔ کبھی بالقوہ رقیق ہوتا ہے جیسے نیم برشت انڈے کی زردی۔ دوائے لطیف میں رقت بالقوہ معتبر مانی جاتی ہے۔ کیونکہ رقت بالفعل پر غیر سیال دواؤں میں بڑی مشکل سے آگاہی حاصل ہوتی ہے، اسی لیے شیخ نے اس کی تعریف میں بدن کی قوت طبعیہ سے متاثر ہونے کی قید لگائی ہے۔ اکثر دواؤں کا قوام بالقوہ رقیق ہوتا ہے۔ چنانچہ وہ بہت باریک اجزاء میں منقسم ہوتی ہیں کیونکہ کثیف جسم کے اجزاء میں ارضی مادہ کی قلت ہوتی ہے۔ بعض وقت دوا کا جسم کثیف نہیں ہوتا بلکہ اپنے قوام کی رقت کے باوجود اکثر روغنوں کے مانند لیس دار ہوتی ہے۔ اس میں لزوجت سے اجزاء باہم چپکے ہوتے ہیں۔ ایسی دوا غلیظ دواؤں کی طرح بڑی مشکل سے اور آہستہ آہستہ نفوذ کرتی ہے اس لیے اطباء نے ایسی دواؤں کو لطیف دواؤں میں شمار نہیں کیا ہے۔ ان کے نزدیک لطیف دوا اپنے قوام کی رقت کے باوجود باریک چھوٹے اجزاء میں منقسم ہوتی ہے۔ جس دوا کا قوام بالفعل رقیق ہوتا ہے وہ بالقوہ بھی رقیق ہوتا ہے۔ اس میں ارضی مادہ کم ہوتا ہے جو جامد نہیں ہوتا۔ اس میں ہمارے بدن کی حرارت ارضیت پیدا نہیں کرتی اور نہ اس کو منجمد کرتی ہے۔ مگر یہ اکثر دوا کے فعل کے منافی ہوتا ہے کیونکہ دوا کی حرارت سے فعل حاصل ہوتا ہے۔

بعض دواؤں کی قوتوں سے غلیظ فعل سرزد ہوتا ہے۔ اس سے ان کا بالقوہ غلیظ ہونا ثابت نہیں ہوتا کیونکہ بعض وقت دواؤں میں غلظت جمود کی وجہ سے ہوتی ہے اور یہ حرارت کے اثر سے زائل ہو جاتی ہے۔ بعض دواؤں کا قوام کثیر ارضی مادہ کی وجہ سے غلیظ ہوتا ہے اس سے ان کا بالقوہ غلیظ ہونا ثابت ہوتا ہے کیونکہ ان میں حرارت ارضی مادہ کو لطیف نہیں کر پاتی۔

لطیف دوا سریع النفوذ، سریع الفعل، سریع التحلل اور سریع التجزئ ہوتی ہے۔ اس کے باریک اجزاء منقسم ہونے کے بعد مذکورہ امور میں معاون ثابت ہوتے ہیں۔ جو فعل لمبے عرصہ کے بعد مکمل ہوتا ہے وہاں دوائے لطیف کا فعل بہت کمزور ہوتا ہے، کیونکہ دوائے لطیف اس فعل کے مکمل ہونے سے پہلے تحلیل ہو جاتی ہے۔ جو تیزی سے مکمل ہوتا ہے وہاں دوائے لطیف کا فعل زیادہ قوی ہوتا ہے۔ خاص طور پر

اگر وہ فعل غلیظ دوا کے منفذ سے بعید عضو میں واقع ہو تو وہ وہاں قوت کے ضعف کے بعد اثر کرتی ہے۔  
 کبھی ایک دوا کا فعل ایک نسبت سے قوی اور دوسری نسبت سے ضعیف ہوتا ہے، جیسے مولیٰ میں ایک جز ہاضم ہے اور یہ لطیف دوا ہے۔ یہ غذاؤں کا قوی ہاضم اور مولیٰ کا جرم ضعیف ہاضم ہے کیونکہ مولیٰ کا جرم شدید غلظت کی وجہ سے لمبے عرصہ کے بعد ہضم ہوتا ہے اس دوران اس کا جزء ہاضم تحلیل ہو جاتا ہے۔

شیخ نے لطیف دوا کی تمام تاثیرات کو نفع بخش قرار دیا ہے۔ یہ وہ تاثیرات ہیں جو مختصر وقت میں مکمل ہوتی ہیں اور جو تاثیرات دیر میں مکمل ہوتی ہیں ان میں لطیف دوا کا اثر کمزور اور ضعیف ہوتا ہے۔ چنانچہ لطیف دوا ان تاثیرات میں نفع بخش نہیں ہے۔  
**کثیف:**

یہ لطیف کے برعکس ہے۔ کثیف دوا بدن کی قوت طبعی سے بہت باریک چھوٹے اجزاء میں منقسم نہیں ہوتی۔ غلیظ اور کثیف کے درمیان فرق یہ ہے کہ غلیظ، رفیق کا مقابل ہے اور کثیف، بخیف کا مقابل ہے۔ کثیف دوا کے اجزاء سے نہ تو اس میں کشادگی لاحق ہوتی ہے اور نہ مسام کشادہ ہوتے ہیں۔ بعض وقت دونوں پر ایک دوسرے کا مجازاً اطلاق ہوتا ہے اور یہاں یہی مراد ہے۔ اکثر چیزوں کا قوام کثیف کے مانند غلیظ ہوتا ہے کیونکہ ان میں ارضی مادہ کثرت سے موجود ہوتا ہے۔ کثیف دوا میں شدید لیس دار رطوبت کا ہونا بے حد ضروری ہے تاکہ وہ آسانی سے پارہ پارہ نہ ہو۔ اسی طرح کثیف دوا قوام کی غلظت اور لیس دار ہونے کی صورت میں بھی آسانی سے ریزہ ریزہ نہیں ہوتی۔ ہر کثیف دوا کا قوام ذاتی طور پر غلیظ ہونا ضروری نہیں ہے۔ لیس دار دوا بھی بڑی مشکل سے باریک اجزاء میں منقسم ہوتی ہے۔ اس طرح کی کثیف دواؤں کے آثار لطیف دواؤں کی طرح نہیں ہوتے لہذا اس کو لطیف ہونے کے باوجود غلیظ دوا شمار کیا جاتا ہے جیسے کاہو اور کدو۔

### لزوج:

اس کے معنی ”چپکنے والا“ کے ہیں۔ یہ دوا حرارت غریزی سے متاثر ہو کر جسم سے چپک جاتی ہے اور اس میں بالفعل یا بالقوہ کھنچاؤ موجود ہوتا ہے اور چپکنے کے بعد جسم سے جدا نہیں ہوتی۔ جب یہ دوا دو جسم کے کنارے سے چپکتی ہے تو کھینچنے سے دونوں جسم کے دونوں کنارے حرکت کرتے ہیں اور ان کے درمیان انفصال واقع نہیں ہوتا جیسے منجمد شہد۔ کا زرونی کے مطابق اس حرکت سے جسم کے طول میں اضافہ ہوتا ہے اور اس کے دونوں حجم میں کمی آ جاتی ہے۔ یہ کیفیت شدید لیس دار رطوبت اور خشکی والی دوا سے ممکن ہوتی ہے۔ رطوبت سے لزوجت حاصل ہوتی ہے اور انفصال نہیں ہوتا اور رطوبت سے یبوست میں نرمی آتی ہے۔

شیخ نے طبعیات شفاء میں لکھا ہے کہ تمدد جسم کے طول میں اضافہ اور اس کے دونوں قطر میں کمی کی حرکت کا نام ہے۔ یہ جسم بہت لیس دار یا بہت نرم ہوتا ہے۔ پہلی صورت کا نام لدن (چکیلا) ہے۔ یہ کشیدگی اور پیچیدگی کو قبول کرتا ہے، مگر تیزی سے جدا نہیں ہوتا ہے۔ یہ ہر حال میں اسی طرح رہتا ہے۔ اس میں رطوبت اور یبوست کی شدید آمیزش ہوتی ہے۔ اس کی رطوبت میں سیلان واقع نہیں ہوتا۔ کبھی تمدد مادہ کو چپکانے سے حاصل ہوتا ہے۔ اس کا نام لزج ہے۔ کبھی تمدد لٹکانے سے حاصل ہوتا ہے۔ اس کا نام لزج آسانی سے شکل اختیار کر لیتا ہے اور اس کو گھیر کر رکھا جاتا ہے۔ جس سے چھوٹا ہے اس سے چپک جاتا ہے۔ لزج میں رطوبت کا غلبہ ہوتا ہے۔ اس سے اس میں

چپک حاصل ہوتی ہے۔ رطب بہت سیال ہوتا ہے۔ لزوج آسانی سے چھوٹے اجزاء میں تقسیم نہیں ہوتا۔ رطب آسانی سے چھوٹے اجزاء میں تقسیم ہوتا ہے۔ لزوج آہستہ حرکت کرتا ہے اور مشکل سے جدا ہوتا ہے۔

ہر لزوج میں تمد نہیں ہوتا ہے جیسے روغن ہے، مگر ہر لزوج کا قوام عمدہ ہوتا ہے۔ غیر خشک لزوج تمد کو قبول کرتا ہے۔ یہ حقیقی لزوج ہے۔ حقیقی لزوج خشک نہیں ہوتا۔ رطب مزاج لزوج خشک ہوتا ہے۔ پھر بھی اس میں بہت آمیزش ہوتی ہے، جو لطیف محلل سے دوبارہ واپس لوٹ آتی ہے۔ گیلانی کے مطابق اطباء نے لزوج میں معتد بہ قوام کی شرط رکھی ہے۔ روغن کے اجزاء چپک دار ہوتے ہیں، مگر ان کے نزدیک روغن لزوج نہیں ہوتا۔ ایسا مادہ کبھی بالفعل لزوج ہوتا ہے جیسے شہد۔ کبھی بالقوہ لزوج ہوتا ہے جیسے پنیر۔ یہ خشک حالت میں خستہ ہوتا ہے۔ پانی سے ملنے کے بعد شدید لزوج ہو جاتا ہے۔ کبھی ایسا لزوج بدن میں وارد ہونے کے بعد حرارت غریزی سے متاثر ہو کر بالفعل اثر کرتا ہے جیسے کبریت۔ ہر بالفعل لزوج دوا، بالقوہ لزوج ہوتی ہے۔ لزوج دوا کا اثر بعید اعضاء میں کمزور ہوتا ہے اور قریب کے اعضاء میں زیادہ قوی اثر ہوتا ہے۔ کیونکہ پہلی صورت میں وہ وہاں دیر سے پہنچتی ہے مگر دوسری صورت میں وہ وہاں زیادہ دیر تک باقی رہتی ہے۔ لزوج دوا کا فعل دور کے اعضاء میں دیر میں مکمل ہوتا ہے۔ اس لیے یہ دوائے لطیف سے زیادہ قوی الاثر ہوتی ہے کیونکہ اس کا اثر تحلیل نہیں ہوتا اور نہ جلدی سے جدا ہوتا ہے۔

**دابق:**

یہ دوا اپنی کثیف لزوجت سے ہاتھ سے چپکتی ہے جیسے دبق۔

**ہش:**

اس کے اجزاء یبوست یا جمود کی وجہ سے معمولی رگڑ سے ریزہ ریزہ ہو جاتے ہیں جیسے عمدہ صبر اور غار یقون۔ دوائے ہش حرارت غریزی کے بغیر معمولی رگڑ سے باریک ہو جاتی ہے۔ دوائے لطیف اس کے برخلاف ہے۔ یہی ان دونوں کے درمیان فرق ہے۔ قرشی کے مطابق مادہ ارضی جو ہر کی وجہ سے آسانی سے ٹوٹ جاتا ہے۔ کبھی ارضی جو ہر اصلی ہوتا ہے، جیسے اصلی یبوست والی دوائے ہش ہوتی ہے۔ کبھی ارضی جو ہر غیر اصلی ہوتا ہے، جیسے صبر جمود کی وجہ سے دوائے ہش ہے۔ شفاء کے مطابق ہشاشت کے معنی کثیر منافذ والے ہوا سے پر سخت جسم کا بہت کثیر چھوٹے اجزاء میں انفصال ہے۔ اس میں دافع داخل نہیں ہوتا بلکہ باہر سے اس کو دافع کرتا ہے اور اس دافع قوت کی ضرورت نہیں پڑتی۔ ایسا جسم بہت تیزی سے ٹوٹتا ہے، اس کے ارضی جو ہر میں شدید آبی آمیزش نہیں ہوتی۔ دوائے ہش کے اجزاء بالفعل چھوٹے ہوتے ہیں اور دوائے لطیف کے اجزاء بالقوہ منقسم ہوتے ہیں اور حرارت غریزی کی تاثیر کے بعد اس کا فعل رونما ہوتا ہے۔

**جامد:**

یہ دوا بروقت مجتمع ہوتی ہے، مگر اس میں سیلان ہوتا ہے جیسے موم اور چربی۔ شیخ کے مطابق جامد دوا کے اجزاء ہر وضع اور حیثیت سے پھیلتے ہیں، مگر یہ شدید برودت سے بالفعل اپنی شکل اور وضع پر برقرار رہتی ہے جیسے موم۔ اس میں ہر حال میں بالقوہ سیلان ہوتا ہے۔ بعض کے مطابق سائل دوا اصل میں سردی سے جم جاتی ہے۔ اس کا جو ہر آبی ہوتا ہے۔ یہ دوا اکثر لطیف ہوتی ہے۔ ہمارے بدن کی حرارت سے آبی جو ہر گرم ہو کر رقیق ہو جاتا ہے اور چھوٹے اجزاء میں آسانی سے تقسیم ہوتی ہے۔ جمود بے حد واقع نہ ہو ورنہ بدنی حرارت سے اس کا

پگھلنا مشکل ہو جائے گا۔ جب جامد دوا میں ارضی جوہر ہوتا ہے تو یہ دوا لطیف باقی نہیں رہتی جیسے موم اور ارضی مادہ کی غلطت سے اجزاء کی تقسیم مشکل ہو جاتی ہے۔ جو دوا انحرأت اور دھان بن کراڑ جاتی ہے وہ جامد دوا سے خارج ہے، کیونکہ جامد دوا نیچے کی طرف پھیلتی ہے۔

### دوائے سائل:

جب یہ دوا سخت سطح پر رکھی جاتی ہے۔ تو اپنی شکل اور وضع پر برقرار نہیں رہتی اور بہنے والی چیز کے مانند ہر سمت میں بہتی ہے۔ شیخ کے مطابق اگر اس کو نرم جسم پر رکھا جاتا ہے تو ہلکی ہونے کی صورت میں اس کی سطح پر پھیل جاتی ہے اور بھاری ہونے کی صورت میں اس میں ڈوب جاتی ہے۔ غیر سیال چیز اس میں منتقل ہوتی ہے اور اس کی وضع بدل جاتی ہے۔ کبھی سیال دوا میں سخت اور ٹھوس مادہ نہیں ڈوبتا، جیسے سیماب میں سخت مادہ اور دھات نہیں ڈوبتے، اس کی سطح پر باقی رہتے ہیں۔ البتہ سونا سیماب سے بھاری ہونے کی وجہ سے اس میں ڈوب جاتا ہے۔ یہاں اصل میں دار و مدار وزن پر ہے اس قیاس سے لکڑی پانی پر تیرتی رہتی ہے۔ اگر سیال مادہ ہلکا ہوتا ہے تو بھاری مادہ اس میں ڈوب جاتا ہے۔ اگر سیال مادہ سخت ہوتا ہے تو مادہ اس کے اوپر تیرتا رہتا ہے۔ اگر سیال مادہ میں ڈوبنے والا مادہ نرم غیر سیال ہوتا ہے تو سیال مادہ اس کو پھاڑ دیتا ہے۔

آبی مادہ کے غلبہ سے مادہ سیال بن جاتا ہے۔ یہاں آبی مادہ کا غلبہ مقدار میں مراد ہے۔ اس کا اپنی قوت سے غالب ہونا ضروری نہیں جیسے پگھلا ہوا نمک سیال ہے، پھر اس کا ارضی مادہ، اس کے آبی مادہ سے قوی نہیں ہوتا۔ سیال دوا ہر حال میں سیال ہوتی ہے۔ اس لیے اس کی تعریف میں شیخ نے سیلان کی شرط نہیں لگائی۔ کبھی سیال چیز اپنی ارضیت کے غلبہ سے بستہ و جامد ہو جاتی ہے جیسے نمک۔ کبھی سیال چیز میں بہت زیادہ ہوائی اور ناری اجزاء ہوتے ہیں، سردی سے جمود اور بستگی کو قبول نہیں کرتی۔ کبھی سیال چیز میں نہ ناری اجزاء ہوتے ہیں، نہ ہوائی اجزاء اور طبعی طور پر سردی سے جمود و انعقاد کو قبول نہیں کرتے جیسے سیماب۔ سیال دوا میں سیلان ہونا بے حد ضروری ہے۔ سیال دوا لزوج نہیں ہوتی۔ اس لیے وہ اکثر تیزی سے نفوذ اور باریک اجزاء میں منقسم ہوتی ہے۔ اس کا فعل بھی سریع ہوتا ہے۔

### لعابی دوا:

جب یہ دوا پانی یا آبی جوہر دار رقیق سیال میں ڈالی جاتی ہے تو اس سے اجزاء جدا ہوتے ہیں۔ یہ اس رطوبت میں خوب مخلوط ہو جاتے ہیں اور لیس دار مجموعہ حاصل ہوتا ہے جیسے اسپغول اور خطمی۔ گیلانی کے مطابق کبھی ایک وقت میں لعابیت اور لزوجت یکساں ہوتی ہے۔ کبھی لعابیت اور لزوجت ایک جسم میں بالفعل موجود ہوتی ہے جیسے تازہ بہیدانہ۔ کبھی لعابیت و لزوجت پانی کی آمیزش سے رونما ہوتی ہے جیسے خطمی۔ شیخ نے لعابی دوا کی تعریف میں لعابیت کا اعتبار پانی میں بھگنے کے بعد کیا ہے۔ اس وقت لعابیت کا ظہور دونوں قسم کو شامل ہے۔ خواہ اس میں لیس دار اجزاء تازہ بہیدانہ کے مانند بالفعل یا خطمی کے مانند بالقوہ موجود ہوں۔ جب لعابی دوا کا ارضی مادہ، آبی مادہ پر غالب ہوتا ہے اور اس کی رطوبت و یوست کے درمیان لیس دار آمیزش ہوتی ہے یہ اجزاء بستہ و منعقد رہتے ہیں۔ پانی سے ملنے کے بعد اس کی رطوبت میں اضافہ ہوتا ہے اور رواں وساگل ہو جاتے ہیں ایسی صورت میں یہ اجزاء بالفعل لیس دار ہوتے ہیں۔ جب لعابی دوا میں لزوجت بالقوہ موجود ہوتی ہے تو اس وقت اس کے اجزاء بالقوہ لیس دار ہوتے ہیں۔ یہ شدید ارضی مادہ کے غلبہ کی وجہ سے اس طرح باقی رہتے ہیں اور یہ پانی میں ملنے سے بالفعل لیس دار ہو جاتے ہیں۔

کبھی لعابی دوا آبی مادہ کے غلبہ کی وجہ سے لیس دار ہوتی ہے۔ یہ لزوجت دو طرح سے حاصل ہوتی ہے ایک یہ کہ آبی مادہ خشک ہو کر کم ہو جائے۔ دوسرے یہ کہ اس میں ارضی مادہ شامل کر کے دونوں کو خوب ملا دیا جائے ایسی صورت میں اس کے اجزاء بالفعل لیس دار ہوتے ہیں۔ بزور لعابہ از لاق کے طریقے پر اسہال کرتے ہیں۔ یہاں اسہال سے مراد تلبین ہے۔ یہاں اسہال کے معنی معدہ اور آنتوں سے سب کچھ خارج کرنا ہے اور اطباء کی اصطلاح میں اسہال کا مفہوم عروق سے سب کچھ خارج کرنا ہے۔ بریان بزور کی لعابیت مغری فعل انجام دیتی ہے اور قبض پیدا کرتی ہے یا دوسرے لفظوں میں اسہال کو بند کرتی ہے۔ لعابیت میں لزوجت ہوتی ہے اور غرویت میں بھی لزوجت ہوتی ہے مگر دونوں میں فرق یہ ہے کہ لعابیت میں آبی مادہ زیادہ مقدار میں ہوتا ہے جس سے یہ سیال ہوتی ہے اور غرویت میں آبی مادہ کی قلت ہوتی ہے، جس سے یہ بستگی و انعقاد کے قریب ہوتی ہے۔ لعابی چیز بریان کرنے سے یقیناً خشک ہو جاتی ہے اور آبی مادہ کی قلت سے اس کے اجزاء میں غرویت آ جاتی ہے۔

**دھنی:**

اس دوا کے جوہر میں بالفعل روغن موجود ہوتا ہے جو اس کو تیزی سے اشتعال کے لیے آمادہ کرتا ہے جیسے لبوب۔

**منشف:**

یہ دوا بالفعل یا بس اور ارضی ہوتی ہے۔ جب پانی یا سیال رطوبت اس سے ملتی ہے تو فوراً اس میں ڈوب جاتی ہے۔ اس کے خفی منافذ میں یبوست ہو جاتی ہے اور دکھائی نہیں دیتی جیسے آب آہک ندیدہ (غیر بجھا ہوا چونا)، ایسا مادہ کثیر مسام دار ہوتا ہے۔ یہ ہوا یا آگ سے پر رہتے ہیں اس سے رطوبت اور پانی ملتے ہیں یہ نکل جاتے ہیں اور ان کو اپنا طبعی مکان مل جاتا ہے۔ کیونکہ یہ دونوں چیزیں یہاں خلا کی وجہ سے مجبوری میں موجود تھیں۔ ان میں آبی مادہ یبوست ہونے سے یہ مجبوری ختم ہو گئی۔ اکثر منشف چیزوں چونا وغیرہ پر پانی ڈالنے سے دھواں یا غبار اٹھتا دکھائی دیتا ہے۔

**خفیف و ثقیل:**

ثقیل چیز معدہ میں وارد ہونے کے بعد جمع اور تہہ نشین ہو جاتی ہے اور خفیف چیز اس کے برخلاف ہوتی ہے۔ گیلانی کے مطابق خفیف کا اطلاق اس چیز پر ہوتا ہے جس کو طبیعت آسانی سے برداشت کر لیتی ہے اور اس کا فعل سریع ہوتا ہے۔ ثقیل اس کے برخلاف ہوتا ہے۔ خفیف اور ثقیل کبھی مطلق اور کبھی اضافی امر کے طور پر بولے جاتے ہیں۔

**فائدہ:** دواؤں میں چند ذاتی اوصاف موجود ہوتے ہیں جو زیادہ مشہور نہیں ہوتے ہیں ذیل میں ان کو بیان کیا جا رہا ہے۔

**دوائے نصیج:**

اس سے دوا اور چیز کے کمال کا پتہ چلتا ہے۔ نیز اس سے مطلوب کی عمدگی کا پتہ چلتا ہے جیسے پھل کے پکنے کے بعد اس کے کمال اور عمدہ غذا بیت کا پتہ چلتا ہے اور دوائے فنج یعنی کچی دوا اس کے برخلاف ہوتی ہے جیسے غورہ (کچا انگور)

**دوائے متبخر:**

اس دوا کا جوہر آبی ہوتا ہے۔ حرارت سے ملنے کے بعد اس سے آبی اجزاء اور انحرآت جدا ہوتے ہیں۔ جو دوا متحرک کو قبول نہیں کرتی

وہ اس کے برخلاف ہوتی ہے۔ دوا غیر متہجر میں کبھی آبی جو ہر نہیں ہوتا جیسے پتھر۔ کبھی اس کے ارضی اور آبی مادوں میں شدید آمیزش ہوتی ہے جیسے سونا اور کبھی اس کے آبی جوہر میں بے حد جمود لاحق ہو جاتا ہے، جیسے یاقوت۔

### دوائے متدخن:

اس دوا کا جوہر ارضی ہوتا ہے۔ اس میں حرارت لاحق ہونے سے انخربات والے ارضی اجزاء جدا ہوتے ہیں جیسے کندر اور دوائے غیر متدخن اس کے برخلاف ہوتی ہے۔ کبھی اس میں ارضی مادہ موجود نہیں ہوتا جیسے گلاب۔ کبھی اس کے ارضی مادہ میں آبی مادہ کی شدید آمیزش ہوتی ہے جیسے سونا اور کبھی اس کا ارضی مادہ شدید غلیظ ہوتا ہے اور انخربات کو بالکل قبول نہیں کرتا جیسے ابرک۔

### دوائے مشتعل:

اس کا اور دوا غیر مشتعل کا بیان ماقبل میں گزر چکا۔

### دوائے ذائب:

اس دوا کی رطوبت اس کی یبوست کے لیے لازمی ہے۔ جب یہ دوا حرارت کے ذریعہ جمود سے سیلان اختیار کرتی ہے تو اس کی یبوست کے لیے رطوبت ضروری باقی رہتی ہے اور اس میں تہر لاحق نہیں ہوتا۔ اگر اس دوا کو مسلسل حرارت دی جائے تو وہ دوا صرف ذائب باقی رہتی ہے، جیسے تانبا اور سونا۔ اگر کوئی چیز حرارت سے انخربات بن کر اڑ جائے اور تحلیل ہو جائے تو وہ دوائے ذائب اور دوائے متہجر دونوں ہوتی ہے جیسے موم۔ دوائے غیر ذائب اس کے برخلاف ہوتی ہے۔ کبھی اس میں آبی مادہ موجود نہیں ہوتا جیسے ابرک۔ کبھی اس کا آبی مادہ، ارضی مادہ سے اچھی طرح مخلوط نہیں ہوتا اور آہستہ آہستہ انخربات بن کر اڑ جاتا ہے جیسے مٹی اور کبھی اس کا آبی مادہ شدید جمود اختیار کر لیتا ہے جیسے یاقوت اور لوہا۔

### دوائے متلین:

اس کی رطوبت اور یبوست میں شدید تلازم ہوتا ہے یہ کچھلتی ہے مگر پورے طریقے سے سائل نہیں ہوتی، بلکہ اس میں سیلان اوسط درجہ کا ہوتا ہے، اپنی صلابت پر باقی رہتی ہے۔ معمولی حرارت سے رقیق ہو جاتی ہے اور اس کا جمود کم ہو جاتا ہے جیسے لوہا۔ جس دوا کی رطوبت میں شدید جمود لاحق ہو جاتا ہے وہ قوی حرارت سے بھی متاثر نہیں ہوتی جیسے یاقوت۔ دوائے ذائب میں رطوبت، دوائے متلین سے زیادہ ہوتی ہے۔

### دوائے عفن:

اس دوا کے جوہر میں رطوبت ہوتی ہے۔ یہ حرارت غریزی میں تصرف کر کے اس کو ضعیف بنا دیتی ہے اور اس پر حرارت غریبہ غالب آ جاتی ہے۔ آخر میں اس کو بالکل فاسد کر دیتی ہے۔ یہ دوا اپنی نوع کی بقا کے باوجود عمدہ مقصد کے لیے باقی نہیں رہتی اور دوائے غیر عفن میں رطوبت بہت کم ہوتی ہے۔

### دوائے منکرج:

اس دوا میں رطوبت ہوتی ہے۔ اس پر حرارت غریبہ عفونت سے کم غلبہ حاصل کرتی ہے اور انخربات بنا کر اڑا دیتی ہے۔ اس کے

باوجود یہ جدا کرنے پر قدرت نہیں رکھتی۔ دوا کے جرم میں ابخرات باقی رہتے ہیں اور ان کا رنگ سفید ہوتا ہے۔ پھر جمود کی وجہ سے ان کا رنگ سبزی مائل ہو جاتا ہے۔ اس کا سبب اس میں ہوا کی آمیزش بھی ہے۔ شدید یا بس دوا میں دوائے متکرج جیسی کیفیت لاحق نہیں ہوتی جیسے پتھر، لوہا وغیرہ۔

### دوائے جاف:

اس دوا کے جوہر میں رطوبت ہوتی ہے، جو مرد و زمانہ یا قوی حرارت سے تحلیل ہو جاتی ہے۔ یہ رطوبت جتنی زیادہ غلیظ یا چکنی اور لیس دار ہوتی ہے اتنی زیادہ آہستہ آہستہ حل پذیر ہوتی ہے۔

### دوائے منکسر:

اس دوا کا جوہر خشک اور قوام سخت ہوتا ہے اس کے اجزاء میں اتصال مضبوط ہوتا ہے۔ اس کو زور سے پھوڑنے یا ٹپکنے سے بڑے بڑے اجزاء جدا ہو جاتے ہیں اور اس کے حجم میں پھوڑنے والے آلہ کا کوئی حصہ یا مادہ داخل و نافذ نہیں ہوتا۔

### دوائے مفتت:

یہ دوا، دوا جاف کے مانند ہوتی ہے۔ اس کے مسام بہت زیادہ چھوٹے اور اس کے اجزاء میں اتصال بہت کمزور ہوتا ہے۔ پھوڑنے سے بہت باریک اجزاء میں جدا ہوتی ہے۔

### دوائے مترض:

یہ دوا، دوائے مفتت کی طرح ہوتی ہے۔ اس کے مسام کثرت کے باوجود بہت چھوٹے ہوتے ہیں۔ اس کے اجزاء میں اتصال قوی اور مضبوط ہوتا ہے اور اجزاء کو گرفت میں رکھنے والی رطوبت سے خالی نہیں ہوتی۔ کسی بھی چیز سے یہ پھوٹ جاتی ہے۔ دوا ہش اور دوائے مفتت میں کافی یکسانیت ہے۔ دوائے ہش میں تفرق اتصال بڑی آسانی سے ہوتا ہے۔ اس میں مفتت دوا سے رطوبت کم ہو اور صلابت بالکل نہ ہو یہ بہت ضروری ہے۔

### دوائے متشقق:

یہ دوا خشک اور سخت ہوتی ہے۔ اگر اس میں کسی مادہ کو داخل کیا جائے تو اس کے حجم کے مقابلے اس کے طول میں زیادہ تفرق اتصال واقع ہوتا ہے اس دوا کے اجزاء حجم نافذ سے وسعت قبول کرتے ہیں اور پھر دوا کا جسم آپس میں جڑتا نہیں۔

### دوائے منخرق:

جب اس میں کوئی جسم سرایت کرتا ہے تو حجم نافذ کے برابر اس میں تفرق اتصال لاحق ہوتا ہے۔

### دوائے صلب:

اس میں ارضی مادہ کثیر اور آبی مادہ قلیل ہوتا ہے۔ اس کے اجزاء کی آمیزش مستحکم ہوتی ہے اور اس کے اجزاء کسی رقیق چیز سے بڑی مشکل میں جدا ہوتے ہیں۔



**دوائے لین:**

لین، صلب کا مقابل ہے۔ یہ دوا آسانی سے رقت کی حامل ہو جاتی ہے اور رقتی چیز کے زوال کے بعد بھی اس کی رقت باقی رہتی ہے۔

**دوائے مبتل:**

یہ دوا یا بس ہوتی ہے۔ جب اس سے آبی مادہ ملتا ہے تو اس کے ظاہر میں رطوبت غریبہ چپک جاتی ہے۔

**دوائے منتقع:**

یہ دوا بھی خشک ہوتی ہے۔ آبی مادہ اس سے ملتے ہی اس میں پیوست ہونا شروع ہو جاتا ہے۔ اس کے باوجود اس کے اجزاء کی گرفت باقی رہتی ہے۔ اگر یہ دوا پکھلتی ہے تو منتقع نہیں ہوتی۔ ہر منتقع دوا، مبتل دوا ہوتی ہے مگر اس کے برخلاف نہیں ہوتا ہے۔

**دوائے منعصر:**

یہ دوا خشک ہوتی ہے مگر اس اندر رطوبت ہوتی ہے۔ دبائے اس کے اجزاء گہرائی میں چلے جاتے ہیں اور اس سے رطوبت خارج ہوتی ہے۔ دباؤ ہٹانے سے فوراً یہ اپنی سابقہ وضع اور شکل پر اسفنج کے مانند لوٹ آتی ہے۔

**دوائے منطرق:**

اس کے اجزاء رطوبت سے طول و عرض میں پھیل کر گہرائی میں چلے جاتے ہیں اور رطوبت ختم ہونے کے بعد اپنے حال پر لوٹ آتے ہیں جیسے تانبا اور چاندی۔

**دوائے متلبد:**

یہ دوا خشک ہوتی ہے۔ دبائے اس کے اجزاء گہرائی میں چلے جاتے ہیں۔ اس کے طول و عرض میں پھیلاؤ واقع نہیں ہوتا اور دباؤ کم ہونے کے بعد اپنے حال اور شکل پر لوٹ آتی ہے۔

**دوائے متعجن:**

یہ دوا بھی دوائے متلبد کے مانند ہوتی ہے مگر یہ رطب ہوتی ہے۔

**فائدہ:** دواؤں کے یہ مذکورہ اوصاف اور دیگر امور شیخ کی کتاب شفاء سے منقول اور مستنبط ہیں۔ شیخ نے دواؤں کے افعال کو بدن میں وارد ہونے کے بعد خاص ترتیب کے ساتھ اور جملہ شرائط مذکورہ کے ساتھ سلسلہ وار شمار کیا ہے اور ان کی وضاحت کی ہے۔ طبقہ اول کے افعال حرارت کے تابع ہوتے ہیں جیسے دوائے مسخن، ملطف، محلل، جالی، ہاضم، قاشر، مخشن، مفتح، مرخی، منضج، مقطع، کاسر، ریا ح، جاذب، لاذع، محر، محکک، مقرح، اکال، محرق، مفتت، معفن اور کاوی۔ دوسرے طبقہ کے افعال برودت کے تابع ہوتے ہیں جیسے مبرد، مقوی، رادع، مغلف، منج، اور مخدر۔ تیسرے طبقہ میں رطوبت کے تابع افعال کو رکھا ہے جیسے مرطب، منج، غسال، مویخ، قروح، مزلق اور یلین وغیرہ۔ اور چوتھے طبقہ میں پیوست کے تابع افعال آتے ہیں جیسے مجفف، عاصر، قابض، مسدود، مغری، مدمل، منبت لحم اور خاتم وغیرہ۔ اس کے بعد شیخ نے مزاجی کیفیات کے تابع افعال سے صورت نوعیہ کے تابع افعال کی طرف توجہ کی ہے۔ پھر افعال کے اعتبار سے صفات ادویہ کے جنس سے قاتل، سم، تریاق، فادزہر، مسہل بدر اور معرق کو بیان کیا ہے اور مسخن کی وضاحت سے صرف نظر کر کے ملطف کو بیان کیا ہے۔

**ملطف:**

یہ دوا خلط کے قوام کو رقیق کرتی ہے۔ یہ اضافی امر ہے، خواہ اس کے قوام کو معتدل کرے، خواہ بہت غلیظ کو رقیق کرے مگر یہاں مراد اتنی رقت ہے جس کی معتدل مزاج تقاضا کرتا ہے۔ کیونکہ اصول طب میں معتدل مزاج ایک پیمانہ ہے اور زیادہ تر ہر جگہ یہی مطلوب ہوتا ہے جیسے زوفا خشک، حاشا اور بابونہ۔ قرشی کے مطابق دوا ملطف کا فعل ہمارے بدن کی رطوبت میں معتبر ہے، خواہ وہ خلط کے قوام کو معتدل قوام سے رقیق کرے، خواہ مطلق رقیق کرے اور حد اعتدال کو نہ پہنچے۔ کبھی خلط کے قوام میں رقت لطیف غذاؤں کے استعمال سے ہوتی ہے کیونکہ خلط بہت لطیف جسم سے مخلوط ہوتی ہے۔ کبھی رقت حرارت سے ہوتی ہے۔ رقت برودت سے حاصل نہیں ہو سکتی کیونکہ یہ مکث اور مغلف ہوتی ہے۔ ملطف دوا میں معتدل حرارت ہونا بے حد ضروری ہے کیونکہ بے حد محرق دوا سے خلط مغلف ہو جاتی ہے۔ چنانچہ لطیف خلط تحلیل ہو جاتی ہے اور ضعیف حرارت خلط کے قوام میں قوی فعل نہیں کرتی ہے۔

گیلانی کے مطابق دوائے لطیف، دوائے ملطف اور غذائے لطیف کے درمیان فرق یہ ہے کہ غذا کی لطافت اور غلظت اس سے پیدا شدہ خلط کے قوام کے اعتبار سے ہوتی ہے۔ چنانچہ جس غذا سے لطیف و رقیق خون پیدا ہوتا ہے وہ لطیف غذا ہے اور جس سے غلیظ خون پیدا ہوتا ہے وہ غلیظ غذا ہے۔ دوا کی لطافت و غلظت کا اعتبار اس حیثیت سے نہیں ہے، بلکہ اگر وہ ہمارے بدن میں باریک اجزاء میں آسانی سے منقسم ہو رہی ہے تو وہ دوا لطیف ہے اور اگر دشواری سے منقسم ہو رہی ہے تو وہ دوائے غلیظ ہے۔ ان تمام کیفیات کا اندازہ قیاس اور روزمرہ کے استعمال سے کیا جاسکتا ہے اور دوا آیا ملطف ہے یا مغلف ہے اس کا اعتبار بدنی رطوبت میں اثر کرنے پر مبنی ہے۔

**مرقق:**

اس کے معنی اخلاط و رطوبتوں کو رقیق کرنے والے کے ہیں۔ مرقق کا مقابل مغلف ہوتا ہے۔ مرقق دوا ملطف ہوتی ہے اس میں قوت نافذہ، حرارت اور رطوبت ہوتی ہے۔

**محلل:**

یہ دوا تجز کے عمل سے خلط میں تفریق کرتی ہے اور مقید مقام سے ایک ایک جزو کو خارج کرتی ہے۔ اپنے مسلسل فعل اور قوی حرارت کے ذریعہ باقی ماندہ کو فنا کر دیتی ہے جیسے جند بیدستر۔ کازرونی کے مطابق حل کا لغوی معنی عقد کے برخلاف ہے۔ اس لیے قوام کی ترقیق حل ہے مگر اطباء نے اس کو اس ترقیق کے ساتھ مخصوص قرار دیا ہے جو مادہ کو فنا کرتی ہے۔ اس کے نزدیک محلل دوا کا ملطف دوا سے قوی حرارت والی ہونا بے حد ضروری ہے۔ کیونکہ خلط کے قوام کی تلطیف قوی ملطف دوا سے ہوتی ہے اور یہ اس کو فنا بھی کرتی ہے۔ مادہ کو فنا کرنے والی ہر ترقیق کا نام تحلیل نہیں ہوتا، کیونکہ تدخین سے مادہ کو فنا کرنے والے عمل کا نام احراق ہے۔ دوائے محلل مادہ کو تجز کے عمل سے فنا کرتی ہے خواہ وہ خلط ہو یا رطوبت ہو یا کوئی آبی مادہ ہو۔ شیخ نے محلل کی تعریف میں خلط سے تجز کے قابل رطوبتوں کو مراد لیا ہے۔ یہ بھی ہو سکتا ہے کہ خلط کا تذکرہ تمثیل کے لیے ہونہ یہ کہ تحلیل صرف خلط کے ساتھ خاص ہے۔

**جالی:**

اس کے معنی صاف کرنے والا ہے۔ شیخ کے مطابق یہ دوا لیس دار اور جامد رطوبتوں کو عضو کے اندر حرکت دیتی ہے اور ان کو مسامات

کے ذریعہ خارج کرتی ہے۔ گیلانی کے مطابق جالی دوا یہ فعل اپنے جلد سے انجام دیتی ہے۔ چنانچہ ہر تلخ جالی ہوتا ہے۔ جالی دوا کا حار ہونا شرط نہیں ہے۔ ترش دوا بھی اپنی سردی کے باوجود یہ فعل انجام دیتی ہے۔ اتنا ضرور ہے کہ جالی دوا مادہ اور چپکی ہوئی سطح کے درمیان واقع ہو۔ ماء العسل، شہد اور پانی کے فعل جلا سے عضو کی سطح سے مواد کو حرکت دیتا ہے۔ ہر جالی دوا داخل بدن استعمال کے وقت اپنے فعل جلا سے عارضی فعل تلپین انجام دیتی ہے۔ یہ دوا معدہ اور آنتوں سے چپکے ہوئے لیس دار مادوں کو حرکت دے کر خارج کرتی ہے۔ اس سے طبیعت میں حرکت لاحق ہوتی ہے اور یہی عمل تلپین امعاء ہے اس کی قوت اسہالیہ اور قوت تلپین ذاتی نہیں ہوتی۔ ہر تلخ چیز جالی ہوتی ہے کیونکہ یہ اپنی حرارت سے رطوبتوں کو ان کے مقام سے حرکت دے کر زائل اور دفع کرتی ہے اور جلا سے یہی مراد ہے۔

### مخشن:

اس کے معنی ”کھر درا کرنے والا“ کے ہیں۔ یہ دوا عضو کی سطح کو بلند و پست اور اس کے اجزاء میں ناہمواری پیدا کرتی ہے۔ اس کے متعدد اسباب ہوتے ہیں۔ کبھی دوا مخشن کا جو ہر شدید کشیف اور قابض ہوتا ہے، جیسے کسلا ذائقہ، کبھی اس کا جو ہر لطافت کے ساتھ شدید حریف ہوتا ہے جو عضو کی سطح کی یکسانیت کو قطع اور باطل کر دیتا ہے۔ کبھی اس کا جو ہر فعل جلا سے عضو کی سطح کو چکنا سے کھر درا کر دیتا ہے جو اصل میں کھر درا تھا، جیسے معدہ اور آنتوں کا باطن۔ یہ رطوبت فصلیہ سے چکنے رہتے ہیں پھر ان میں جالی دوا کام کرتی ہے۔ ان کی چکنی سطح صاف ہو جاتی ہے اور اصلی خشونت دار سطح رونما ہوتی ہے جیسے اکیلل الملک۔ مخشن دوا کا اثر ہڈیوں اور غضروف میں زیادہ اور جلد میں کم ظاہر ہوتا ہے۔ قرشی کے مطابق کبھی جالی دوا اصلی کھر دردی اور عارضی چکنی سطح پر کام کرتی ہے تو وہ فعل جلا کے بعد اپنی اصلی کھر دردی حالت پر لوٹ آتی ہے اور عضو میں طبعی خشونت ہوتی ہے جیسے معدہ اور رحم کبھی خشونت عضو کی سطح پر غیر طبعی بلکہ مرخی ہوتی ہے۔ ایسی صورت میں مخشن دوا سے اس کی رطوبت کو زائل کرنا دراصل مرض کا اعادہ ہے جیسے قصبۃ الریہ کی خشونت۔ اس میں مختلف لعابوں کا استعمال کرنا ضروری ہے تاکہ اس کی سطح چکنی ہو جائے۔

### مفتح:

اس کے معنی سدوں کو کھولنے والا کے ہیں۔ شیخ کے مطابق یہ دوا منافذ کی خلاؤں میں واقع مواد کو حرکت دے کر خارج کرتی ہے تاکہ مجاری کھل جائیں اور ان سے مادہ کا انتقال آسانی سے ہو سکے۔ مفتح دوا، جالی دوا سے قوی ہوتی ہے جیسے فطر اسالیون۔ یہ لطیف اور محلل ہے اس لیے یہ فعل انجام دیتی ہے یا یہ دوا لطیف و مقطع ہے اس لیے یہ فعل انجام دیتی ہے یا یہ دوا لطیف و مقطع ہے اس لیے یہ فعل انجام دیتی ہے۔ ہر لطیف تلخ مفتح ہوتا ہے۔ ہر حرارت مائل یا معتدل لطیف سیال مفتح ہوتا ہے اور ہر لطیف ترش مفتح ہوتا ہے۔ کا زرونی کے مطابق محلل اپنے فعل تبخیر سے سادہ مادہ کو فنا کرتا ہے۔ مقطع مادہ کو باریک اجزاء میں تقسیم کر کے خروج کے قابل بناتا ہے۔ غسال اپنے فعل جلا سے اور رطوبت ساکنہ سے مادہ کو زائل کرتا ہے۔

قرشی کے مطابق اگر مفتح سے سدہ کا زوال مراد ہو اور سدہ سے نالی کا انسداد مراد ہو، جو قابل نفوذ چیز کو داخل ہونے سے روکتا ہے تو مفتح دوا مادہ کو خارج کی جانب حرکت دیتی ہے۔ اور اگر مفتح سے ہر قسم کے مانع نفوذ کا زوال مراد ہو خواہ وہ سدہ ہو یا مجری کا بعض حصہ گوشت سے بند ہو جائے یا مجری کا منہ بند ہو جائے اور مجری پر دباؤ ہو اور سدہ سے عام معنی مراد ہو تو دوائے مفتح اس طرح کی نہیں ہوتی،

بلکہ وہ نفوذ میں رکاوٹ کو زائل کرتی ہے۔ اطباء کے نزدیک مفتوح کا اصطلاحی معنی پہلا ہے۔ چنانچہ شیخ نے اس کی تعریف میں اس کا لحاظ رکھا ہے۔ گیلانی کے مطابق شیخ کی تعریف بہت جامع ہے۔ یہ دوائی میں پیدا شدہ سدہ کو کھولتی ہے۔ کیونکہ محلل دوا اپنی تبخیر سے کام کرتی ہے۔ مقطع دوا مادہ کو باریک اجزاء میں تقسیم کرتی ہے اور خروج کے قابل بناتی ہے۔ غسل دوا اپنے فعل جلا سے مادہ کو زائل کرتی ہے اور رطوبت سے سیلان برپا کرتی ہے۔

ان تمام دواؤں کو لطیف ہونا ضروری ہے تاکہ مادہ کے اجزاء کے درمیان نافذ ہو کر فعل انجام دے۔ دوائے مفتوح کو ان اقسام میں منحصر کرنا غیر ضروری ہے کیونکہ لطیف دوا بھی یہ فعل انجام دیتی ہے۔ اس سے سادہ مادہ کا قوام رقیق اور خروج کے قابل ہو جاتا ہے۔ طبیعت اس کو کشادہ کرتی ہے اور مجرئی کھل جاتا ہے۔ اسی طرح لطیف جالی دوا، غسل دوا سے زیادہ قوی اور مؤثر طریقے سے مواد کو خارج کرتی ہے۔ کبھی دوا مستغرق بھی مفتوح ہوتی ہے۔ یہی حال منقی دواؤں کا ہے۔ تلخ دوا میں لطیف کی قید اس لیے ہے کیونکہ تلخ ذاتی طور پر ارضی غلیظ جوہر کا حامل ہوتا ہے۔ سیال دوا اپنے فعل غسل کی وجہ سے فعل تفتیح انجام دیتی ہے۔ سیال دوا میں لطیف اور غیر بارد کی شرط ہے۔ کیونکہ اس کی قوت فعل تفتیح انجام دینے کے لیے ناکافی اور ضعیف ہے۔ اس میں فعل تفتیح قوت فاعلہ سے نہیں بلکہ قوت منفعلہ سے ہوتا ہے۔ دوا کی سردی اور غلظت فعل تفتیح میں رکاوٹ ڈالتی ہے۔ سردی سادہ مادہ کو غلیظ کرتی ہے ذرا قوت ملنے سے غلظت میں مزید اضافہ ہو جاتا ہے دوا کی غلظت نفوذ میں رکاوٹ ڈالتی ہے۔ اس لیے اس کا فعل ضعیف رونما ہوتا ہے۔

### مرخی:

اس کے معنی ست کرنے والا کے ہیں۔ یہ دوا اپنی حرارت و رطوبت سے کشیف مسامات والے اعضا کے قوام کو نرم کرتی ہے۔ چنانچہ مسام کشادہ ہو جاتے ہیں اور فضلات کا خروج آسانی سے ہوتا ہے جیسے ضما د شبت اور ضما د بزرکتان ہے۔ گیلانی کے مطابق اس فعل کی حامل دوا کا مزاج حار و رطب ہوتا ہے۔ یہ اپنی حرارت سے برودت کی کثافت کو زائل کرتی ہے اور رطوبت سے سیلان پیدا کرتی ہے۔ آخر کار اس کی حرارت عضو کی رطوبتوں سے عضو کے جرم کو نرم کر دیتی ہے۔ اس کے مسام کشادہ ہو جاتے ہیں اور کثافت سے باطل شدہ طبعی کشادگی لوٹ آتی ہے۔

ارحاء کا دوسرا بڑا فائدہ یہ ہے کہ اس سے عضو میں ورم اور پھوڑے کی طرح مواد بہتے ہیں۔ چنانچہ عضو میں انضباب مواد سے تمدد لاحق ہوتا ہے۔ یہ دراصل درد تمددی سے روبرو ہوتا ہے۔ درد مواد جذب کرنے والا ہوتا ہے۔ عضو کی جانب خوب مواد کو جذب کرتا ہے۔ دھیرے دھیرے تمدد اور درد میں اضافہ ہوتا ہے۔ اس طرح یہ بہت بڑی پریشانی کا پیش خیمہ ثابت ہوتا ہے۔ جب مرخی دوا کو عضو پر رکھا جاتا ہے۔ تو یہ عضو کو نرم کر دیتی ہے اور عضو کے مسام کو کشادہ کر کے ارحاء کرتی ہے۔ تمدد کو زائل اور درد کو کم کرتی ہے۔ یہ دوا اصل میں انضباب کی کثرت کو زائل اور درد کی کثرت کو غائب کرتی ہے۔ اس طرح طبیعت مادہ مرض کو نفع دیتی ہے اور آسانی سے اس کو دفع کرتی ہے۔

### منضج:

یہ دوا خلط کے قوام کی تعدیل کرتی ہے، غلیظ خلط کو رقیق یا رقیق خلط کو غلیظ اور یالیس دار خلط کو قطع کر کے خروج کے قابل بناتی ہے۔

شیخ کے مطابق منضج دوا خلط کو نضج دیتی ہے اور اس کو حد اعتدال میں ہلکا گرم کرتی ہے۔ یہ اپنی قوت قابضہ سے خلط کو پکانے کے لیے روکتی ہے۔ یہ مادہ کو سختی سے تحلیل نہیں کرتی۔ اس کے رطب اور یابس میں فرق برقرار رہتا ہے۔ ورنہ احتراق واقع ہو سکتا ہے۔ شارح گیلانی نے شفاء سے نقل کیا ہے کہ فضلات میں نضج اس طرح ہوتا ہے کہ وہ آسانی سے دفع ہوتے ہیں اور فضلات کی منضج دوا فضلات کو اس قابل بنا دیتی ہے۔ کبھی یہ غلیظ خلط کو رقیق کرتی ہے جیسے حاشا ہے۔ کبھی رقیق خلط کو غلیظ کرتی ہے جیسے خشخاش ہے اور کبھی لیس دار خلط وغیرہ کو قطع کرتی ہے۔ اس کا مقصد خلط کے قوام کی تعدیل ہے تاکہ آسانی سے دفع ہو سکے۔

دوائے منضج غذا کا نام منضج نہیں بلکہ ہاضم ہے کیونکہ دوا کے نضج کا نام ہضم ہے۔ منضج دوا اکثر حد اعتدال میں مسخن ہوتی ہے۔ دوا منضج کا ہر حال میں حار ہو ضروری ہے۔ کیونکہ منضج صفر اور سودا محترقہ دوا کسی صورت میں حار نہیں ہو سکتی ہے۔ شیخ نے حمیات کے ذیل میں لکھا ہے کہ خلط صفر اوی میں نضج اس طرح ہوتا ہے کہ وہ اپنی رقت سے مائل بہ حرارت ہو جاتا ہے اور ٹھنڈا پانی یہ فعل انجام دیتا ہے۔ منضج دوا کا بار دھونا ضروری نہیں ہے، کیونکہ بلغم خصوصاً غلیظ بلغم کی منضج دوا بار دھو نہیں ہو سکتی بلکہ جب اس سے نضج مراد ہوتا ہے تو حار ہوتی ہے اور کبھی حار نہیں ہوتی جب یہ غلیظ ہوتی ہے۔ کبھی منضج دوا بار دھوتی ہے جب اس سے شدید حار یا بے حد رقیق خلط کا نضج مراد ہوتا ہے۔ منضج دوا میں قوت قابضہ کی موجودگی عام اطباء کے اعتقاد کے برخلاف ہے کیونکہ یہ لوگ اپنے خیال میں منضج دوا میں قوت تلپین کو بہتر مانتے ہیں۔

#### ہاضم:

یہ دوا غذا کو تیزی سے طبع و تحلیل کے قابل بنا دیتی ہے۔ ہاضم و منضج دونوں فعل کا تعلق حرارت غریزی سے ہے۔ اس اسم کا اطلاق دوا پر اصل میں اس لیے ہوتا ہے کہ یہ حرارت کی مدد کرتا ہے۔ بعض کے مطابق ہاضم دوا معدہ کی حرارت کو قوی کرتی ہے تاکہ کھانا آسانی سے ہضم ہو۔ شیخ فرماتے ہیں کہ یہ ہضم کے اعتبار سے غذا کو فائدہ پہنچاتی ہے۔ اس کے ساتھ ساتھ یہ دوا غذا و خلط کو معدہ وغیرہ سے خارج کرنے کے لیے طبیعت کی مدد کرتی ہے جیسے مصطلکی۔ گیلانی کے مطابق ہضم کے معنی نضج غذا ہے۔ ہضم اصل میں غذا کی ایک عمدہ تبدیلی ہے، جس سے وہ بدن کا حصہ بنتی ہے۔ اس سے جسم میں ایک نوع کا فساد لاحق ہوتا ہے اور وہ بالقوہ غذا ہے۔ نضج میوہ اس کے برخلاف ہوتا ہے جو صرف ان کے لیے ہی ہوتا ہے اور یہ اس کی حرارت غریزی ہے۔ نضج غذا ایک قسم کا فساد ہے جو آخر کار معتدی ثابت ہوتا ہے۔ اس کی فاعل حرارت غریزی ہے اور یہ معتدی ہے۔ یہ حرارت غذا غریبی کے نوع کے قیاس سے مفسد ہے۔ دوا ہاضم کی ہضم کے لیے حرارت مدد کرتی ہے۔ دوا ہاضم کا بار دھونا برا نہیں ہے، کیونکہ یہ بعض مزاج میں عضو کے مزاج کی تعدیل اور حرارت غریزی کی تقویت کرتی ہے۔

#### کاسر دیاہ:

اس کے معنی ریح کو توڑنے اور دفع کرنے والا ہے۔ یہ دوا اپنی حرارت و تجفیف سے ریح کے قوام کو رقیق ہوائی بنا دیتی ہے۔ چنانچہ یہ تحلیل ہو کر قید شدہ عضو سے خارج ہو جاتی ہے، جیسے تخم سداب۔ گیلانی کے مطابق کاسر دیاہ کے معنی ”ریح کے شر و اذیت کو توڑنے والا“ کے ہیں۔ یقیناً اس کے خروج سے تکلیف کم بلکہ ختم ہو جاتی ہے۔ اطباء نے دوائے کاسر دیاہ کی اصطلاح کو دوائے محلل کے ساتھ مخصوص کیا ہے۔ مگر اس ریح پر تحلیل کا اطلاق بے جا معلوم ہوتا ہے۔ کیونکہ حل، عقد کی ضد ہے اور ریح بستہ نہیں ہوتی۔ اس کا قوام کسی حال میں بستہ اور منعقد نہیں ہوتا۔ یہاں پر صرف تقابلی نسبت سے ریح پر تحلیل کا اطلاق کیا گیا ہے۔ ریح کا مادہ بھاپ یا بخارات ہوتے ہیں جو

سرد اور کشیف ہوتے ہیں۔ مگر دوا کی حرارت اور تجفیف سے رقیق اور لطیف ہو جاتے ہیں۔ اس کا قوام ہوا کے مانند ہو جاتا ہے۔ ریح میں پیوست شدہ غلیظ رطوبت خشک اور لطیف ہو جاتی ہے اور طبیعت کے اثر سے ریح کا قوام ہوا کے مانند ہو جاتا ہے۔

### مقطع:

اس کے معنی ”جدا کرنے والا“ کے ہیں۔ یہ دوا غلیظ، لیس دار اور عضو سے چپکے ہوئے مادہ کو چھوٹے چھوٹے اجزاء میں تقسیم کرتی ہے۔ شیخ کے مطابق یہ دوا اپنی لطافت سے لیس دار خلط کی سطح اور جسم کی سطح کے درمیان سرایت کرتی ہے اور اس کو اس سے جدا کرتی ہے۔ پھر اس کو باریک کر کے چپکے ہوئے مقام سے خارج کرتی ہے جیسے خردل، سکنجبین عسلی اور خصوصاً سکنجبین بزوری۔ کا زرونی کے مطابق دواء مقطع کا لطیف ہونا ضروری ہے تاکہ وہ عضو کی سطح، لیس دار خلط اور لیس دار خلط کے اجزاء کے درمیان آسانی سے سرایت کر سکے۔ اس کا خوب گہرائی میں سرایت کرنا بھی ضروری ہے۔ اس میں یہ خوبی کبھی شدید حرارت سے حاصل ہوتی ہے جیسے حریف دوائیں۔ مقطع دوا شدید حار نہیں ہوتی پھر بھی خوب گہرائی تک سرایت کرتی ہے جیسے شدید حامض دوائیں۔

گیلانی کے مطابق مقطع دوا دو فعل انجام دیتی ہے۔ پہلا کام یہ عضو سے چپکے ہوئے خلط لزج میں خوب پیوست ہو جاتی ہے۔ دوسرا کام یہ اس لیس دار خلط کی ذات میں خوب تفریق و تقسیم کرتی ہے۔ یہ دوسرا فعل ذاتی ہوتا ہے۔ مقطع دوا تفریق اتصال کے لائق و قابل جسم کو قطع کرتی ہے۔ پھر مقطع دوا اس جسم میں تفریق و تقسیم کرتی ہے۔ اس کا ہر مقطع جز ایک جسم ہوتا ہے۔ ہر جسم میں ایک یا متعدد سطحیں ہوتی ہیں اس طرح مقطع دوا کو کئی سطحیں حاصل ہوتی ہیں، جن پر وہ ایک دوسرے کے بعد کام کرتی ہے۔ اطباء نے فعل اول کو مقطع دوا کا ذاتی فعل ماننے سے انکار کیا ہے کیونکہ یہ مقطع ہوتی ہے اور یہ دوا کا نام اور کام ہے۔

شیخ نے مقطع دوا کے فعل کو لیس دار خلط کے ساتھ مخصوص کیا ہے کیونکہ قطع کا اطلاق اس جسم کے تفریق و تقسیم پر ہوتا ہے، جس کے اجزاء باہم خوب چمٹے ہوتے ہیں اور جس جسم کے اجزاء باہم خوب چمٹے نہیں ہوتے۔ ان میں تفریق و تقسیم کے لیے دوائے غسل کافی ہے۔ مقطع دوا لزج اور غیر لزج اخلاط کو صاف کرتی ہے اور غسل دوا صرف غیر لزج اخلاط کو صاف کرتی ہے۔ شیخ کے مطابق یہاں مقطع، ملزق لزج کے مقابل میں ہے، جس طرح محلل، مغلظ کا مقابل اور ملطف، مکثف کا مقابل ہے۔ مقطع دوا میں کسی خلط کے قوام میں اثر کرنا شرط نہیں بلکہ اس کے اتصال میں اثر کرنا شرط ہے۔ چنانچہ یہ جسم کو اجزاء میں تقسیم کرتی ہے اور ہر جز کا قوام پہلے کے قوام کے مانند ہوتا ہے۔

### جاذب:

اس کے معنی ”کھینچنے والا“ کے ہیں۔ یہ دوا مادہ کو ایسے مقام کی جانب کھینچ کر لاتی ہے جہاں سے آسانی سے خارج ہو سکے۔ کبھی یہ دوا مادہ کو اپنی کیفیت سے جذب کرتی ہے جیسے جند بیدستر۔ کبھی یہ خاصیت سے جذب کرتی ہے جیسے غار یقون۔ شیخ کے مطابق جاذب دوا رطوبتوں کو ان کے مکان سے حرکت دیتی ہے اور ان کو کھینچ کر اپنے پاس لاتی ہے۔ گیلانی کے مطابق کبھی دواء جاذب سے مطلق دواء جاذب مراد ہوتی ہے اور یہ وہی صورت ہے جو شیخ کی تعریف سے عیان ہو رہا ہے اور کبھی مقید صورت پر دواء جاذب کا اطلاق ہوتا ہے جیسے نیزہ کو جذب کرنے والی دوا اور ہڈی کے ریزہ کو جذب کرنے والی دوا ہے، اس کی وضاحت آگے آرہی ہے۔ جاذب دوا کی مقید تعریف

سے اس کا مرطوب ہونا ضروری نہیں ہے۔ کیونکہ قرشی کے مطابق جب جاذب دوا شدید حرارت کی وجہ سے خلا کی مجبوری سے جذب کرتی ہے تو غلیظ اور دشوار چیزوں کو جذب کرنے والی دوا لازمی طور پر لطیف چیزوں کو آسانی سے جذب کرتی ہے۔ کبھی جاذب اپنی صورت نوعیہ سے کام کرتی ہے اور وہاں رطوبت کا انتقال ضروری نہیں ہوتا، جیسے مقناطیس لوہے کو کھینچ لیتا ہے، مگر گھاس اور لکڑی کو نہیں کھینچتا۔ اکثر مسہل اور قوی آور دوائیں غلیظ بلغم اور سودا کو جذب کرتی ہیں مگر صفر اور آبی مادہ کو نہیں جذب کرتیں۔ یہ مناقشہ دراصل اطباء کے ظنی کلام سے پیدا ہو رہا ہے جو بلا دلیل ہے۔ یہ دوائیں اخلاط کو کھینچتی نہیں بلکہ ان کو دفع کرتی ہیں۔

شیخ کے مطابق دوائے جاذب اپنے لطافت و حرارت سے فعل جذب انجام دیتی ہے۔ شارح نے شیخ کے اس کلام کو اس صورت پر محمول کیا ہے۔ جاذب دوا اپنی کیفیت سے جذب کرتی ہے۔ صورت نوعیہ کی حالت میں جذب کے لیے لطافت اور حرارت ضروری نہیں ہے اور حرارت سے فعل جذب کی تکمیل دراصل خلا کی وجہ سے ہے جیسا کہ حکمت کی کتابوں میں مذکور ہے۔ جاذب دوا کا لطیف ہونا ضروری نہیں ہے کیونکہ بعض اوقات جاذب اپنے مقام میں رکھ کر جذب کرتا ہے جیسا کہ حکمت کی کتابوں میں مذکور ہے۔ جاذب دوا کا لطیف ہونا ضروری نہیں ہے کیونکہ بعض اوقات جاذب اپنے مقام میں رکھ کر جذب کرتا ہے جیسا کہ لوہا کو مقناطیس جذب کرتا ہے اور وہ اپنے مقام پر باقی رہتا ہے۔ جاذب دوا کا لطیف ہونا ضروری نہیں ہے۔ البتہ لطیف دوا حرارت غریزی سے آسانی سے متاثر ہوتی ہے۔ اس کی قوت جلدی سے فعل پر آمادہ ہو جاتی ہے۔ وہ باریک اجزاء میں تقسیم ہو کر قریب کی رطوبتوں میں نافذ ہو جاتی ہے۔ ان کو آسانی سے جذب کرتی ہے۔

جاذب دوا اکثر رطوبتوں کو سرخ کر دیتی ہے کیونکہ ان میں اکثر خون شامل رہتا ہے۔ شدید جاذب دوا اپنی قوت نافذہ سے بعید کے اعضاء سے رطوبتوں کو خوب گہرائی سے جذب کرتی ہے۔ ایسی جاذب دوا اپنی صورت نوعیہ سے عرق النساء اور وجع المفاصل میں خوب فائدہ کرتی ہے۔ ان امراض میں مادہ خوب گہرائی میں واقع ہوتا ہے۔ جاذب دوا کا ضما و تحقیق کے بعد استعمال کریں کیونکہ بدنی امتلا کی صورت میں قوت جاذبہ مواد کو جاذب کی جانب حرکت دیتی ہے اور بیمار عضو اس کے راستہ میں واقع ہوتا ہے۔ چنانچہ وہ جذب شدہ مادہ کو قبول کرتا ہے۔ اگر بدن ممتلی نہیں ہوتا ہے تو اعضاء قریب کے اخلاط کی گرفت میں رہتے ہیں اور دوا کو جذب نہیں کرتے۔ اگر بدن میں امتلا ہوتا ہے تو بعض مواد، جاذب اور مادہ مرض کے درمیان واسطہ ہوتے ہیں اور مادہ مرض کے مقابلہ میں واسطہ سے جذب زیادہ ہوتا ہے۔ جب دوا جاذب زیادہ اثر کرتی ہے تو جسمانی قوتیں ضعیف ہو جاتی ہیں جو مادہ جاذب دوا کے زیادہ قریب ہوتا ہے اس میں فعل زیادہ قوی ہوتا ہے۔ جب جاذب دوا کو شرائط کے ساتھ استعمال کیا جاتا ہے تو وہ کیل، کائنا اور نیزہ کو کھینچ لیتی ہے۔

لاذع:

اس کے معنی ”سوزش پیدا کرنے والا“ کے ہیں۔ یہ دوا اپنی قوی حرارت اور شدید نفوذ کی وجہ سے عضو میں خوب پیوست ہو جاتی ہے اور عضو میں اتنی ٹوٹ پھوٹ کرتی ہے جس کو تنہا محسوس کیا جاسکتا ہے۔ شیخ کے مطابق لاذع دوا کی کیفیت نہایت لطیف ہوتی ہے۔ یہ عضو کو کثیر تعداد میں ہموار وضع اور بہت چھوٹی مقدار میں خوب تقسیم کرتی ہے۔ یہ ٹوٹ پھوٹ تنہا محسوس نہیں ہوتی، بلکہ ایک ساتھ محسوس کی جاسکتی ہے جیسے درد میں ٹوٹ پھوٹ۔ گیلانی کے مطابق اگر تمام حواس سے محسوس ہونے والی چیز بے حد چھوٹی ہو جائے تو یقیناً ہر حاسہ سے

مخفی ہو جاتی ہے جیسے ہبا اور ذرہ حاسہ بھر سے، بے حد خفی آواز، حاسہ سماعت سے اور بجھی ہوئی بو حاسہ شامہ سے مخفی ہو جاتی ہے۔ بے انتہا ضعیف ذائقے حاسہ ذائقہ سے محسوس ہوتے ہیں۔ کبھی مادہ میں اتنی ٹوٹ پھوٹ ہوتی ہے کہ وہ حاسہ لامسہ سے محسوس نہیں کی جاسکتی۔ اگر تفرق بے حد چھوٹے ہونے کے ساتھ کم تعداد میں ہو تو وہ حاسہ ادراک میں نہیں آتا اور اس سے درد بھی نہیں ہوتا۔ جب تفرق کثیر تعداد میں ہوتا ہے تو وہ حاسہ میں آتا ہے اور درد کرتا ہے۔ اس صورت میں ایک بڑی چیز ہو جاتا ہے۔

لاذع دوا کا لطیف ہونا ضروری ہے تاکہ وہ بہت چھوٹے اجزاء میں منقسم ہو اور خوب تفرق پیدا ہو اور محسوس ہو جیسے خردل اور سرکہ یا صرف سرکہ کا ضاد۔ کازرونی کے مطابق لاذع دوا خردل کے مانند شدید حاد اور حار ہوتی ہے۔ کبھی لاذع دوا بارد ہوتی ہے۔ ایسی صورت میں اس کا ترش ہونا ضروری ہے۔ اگر اس میں حار جز ہو تو اس سے نفوذ قوی اور تیز ہوتا ہے، جیسے سرکہ۔ لاذع دوا کے بارد ہونے کی صورت میں ترش ہونا ضروری ہے کیونکہ دوسرے بارد ذائقے لطیف نہیں ہوتے جیسے قابض و عفص۔

### محمر:

اس کے معنی ”سرخ کرنے والا“ کے ہیں۔ یہ دوا اپنی قوت تسخین سے متعلقہ عضو کو مسخن کرتی ہے۔ خون کو بیرون جلد کی طرف قوی طریقے سے جذب کرتی ہے اور اس مقام کو مسرخ کر دیتی ہے جیسے خردل، پودینہ اور انجیر کا ضاد۔ دوائے محمر اصل میں اخلاط کو ظاہر جلد کی طرف خوب جذب کرتی ہے۔ جذب شدہ مادہ میں اکثر خون ہوتا ہے کیونکہ یہ بدن میں کثرت سے موجود ہے اور وہ مقام مسرخ ہو جاتا ہے۔ ایسا ہی دوائے جاذب میں ہوتا ہے۔ کبھی محمر دوا صرف خون کو جذب کرتی ہے۔ ایسی صورت میں دوا بہت محمر ہوتی ہے۔ متعلقہ عضو کی تسخین کرتی ہے اور سخونت جذب میں مددگار ثابت ہوتی ہے۔ کبھی محمر دوا اپنی صورت نوعیہ سے جذب کرتی ہے۔ ایسی صورت میں یہ دوا زیادہ محمر نہیں ہوتی۔ کبھی محمر دوا اپنی حرارت سے جذب کرتی ہے۔ ایسی صورت میں داغ پڑنے کا خطرہ رہتا ہے اور صورت نوعیہ سے جذب کرنے کی صورت میں جلد میں داغ پڑنے کا اندیشہ نہیں رہتا۔ کازرونی کے مطابق انجیر اپنی خاصیت اور صورت نوعیہ سے خارج بدن کی طرف خون کو جذب کرتا ہے۔ جب محمر دوا خاصیت سے تحمیر کرتی ہے تو اس کو شدید کیفیت کی ضرورت نہیں پڑتی۔

### محکک و حکاک:

اس کے معنی ”خارش پیدا کرنے والا“ کے ہیں۔ یہ دوا اپنی حدت و تسخین سے سوزش اور خراش پیدا کرنے والے اخلاط کو جلد کے مسامات کی طرف جذب کرتی ہے۔ اس سے زخم نہیں پڑتا کیونکہ قرحہ ڈالنے والی دوا کو دوائے محکک نہیں بلکہ دوائے مقرح کہتے ہیں۔ کبھی دوا خراش پیدا کرنے والی ہوتی ہے مگر خلط کو مسام کی طرف جذب نہیں کرتی۔ بلکہ اپنی حدت سے خلط کو مسام کے اطراف میں جلا دیتی ہے۔ اس سے بے حد سوزش اور خراش ہوتی ہے۔ ایسی صورت میں یہ دوائے حکاک کہلاتی ہے۔ محکک دوا، محمر و مقرح دواؤں کی طرح ضاد کے طور پر استعمال ہوتی ہے۔ اس کا خوردنی استعمال ممنوع ہے۔ شیخ کے مطابق کبھی کبھک کے مانند کانٹے دار، رواں دار، سخت اور غیر محسوس جرم محکک دوا کے اثر میں اضافہ کرتا ہے۔ اطباء اس دوا کو بہت کم استعمال کرتے ہیں۔ کیونکہ اس میں خراش پیدا کرنے کی کیفیت موجود ہوتی ہے جو مطلوب نہیں ہوتی بلکہ یہ دیگر فوائد کی وجہ سے مستعمل ہوتی ہے۔



**مقروح:**

یہ دوا جلد کے اجزاء کے درمیان کی رطوبتوں کو تحلیل اور فنا کرتی ہے۔ اپنے فعل میں معاون و مددگار ردی مواد اور تیز اخلاط کو اپنی طرف جذب کرتی ہے اور مقام استعمال پر قرحہ ڈال دیتی ہے جیسے بلا در۔ کازرونی کے مطابق بعض وقت مقروح دوا ایسی نہیں ہوتی بلکہ اپنی قوت نافذہ سے جلد اور گوشت میں تفرق اتصال پیدا کرتی ہے۔ عضو کے مزاج و ضعف کی وجہ سے وہاں کی رطوبتوں کو فاسد کر دیتی ہے اور قرحہ بن جاتا ہے۔ گیلانی کے مطابق مقروح عضو اپنی طبیعت کے مطابق غذا حاصل کرنے کے قابل نہیں رہتا یا اس کی جانب کثیر یا فاسد رطوبتیں جذب ہوتی ہیں اور اس میں ریم بن جاتا ہے۔ بعض اوقات کئی اسباب جمع ہو جاتے ہیں۔ اکثر دوائے مقروح عضو کے مزاج یا وہاں کی رطوبتوں کو فاسد کر کے قرحہ پیدا کرتی ہے۔ ان اسباب کے اجتماع میں کوئی رکاوٹ نہیں ہوتی اور دوائے مقروح کو دوسرے مقام سے پیپ کے مادہ کو جذب کرنے کی کوئی ضرورت نہیں پڑتی۔

**محرَق:**

اس کے معنی ”جلانے والا“ کے ہیں۔ یہ دوا اپنی قوت حرارت و نفوذ سے عضو کے لطیف اجزاء اور رطوبتوں کو تحلیل کر دیتی ہے اور آخر میں ان کو جلا دیتی ہے۔ شیخ کے مطابق اس دوا سے التهاب لاحق ہوتا ہے۔ لطیف اخلاط اور اعضاء کی رطوبتیں تحلیل ہو جاتی ہیں اور آخر میں صرف راکھ باقی رہ جاتی ہے، جیسے فریون۔ گیلانی کے مطابق محرق دوا اپنی حرارت سے رطوبت کو فنا کرتی ہے اور اس کا ارضی مادہ باقی رہ جاتا ہے۔ محرق دوا اخلاط، اعضاء اور ارواح میں اثر کرتی ہے۔ شیخ نے دوائے محرق کی تعریف میں ارواح کو ترک کر دیا ہے کیونکہ دواؤں سے ارواح کا احتراق بہت کم ہوتا ہے۔ اکثر قوی حار محرق دوا احتراق سے پیشتر لطافت کی وجہ سے ارواح کو تحلیل کر دیتی ہے اور ارضی مادہ کی قلت کی وجہ سے ان کو جلاتی نہیں۔ محرق دوا نہایت قوی حار ہوتی ہے۔ یہ رطوبت کو بالکل تحلیل کر دیتی ہے۔ محرق دوا کا یا بس ہونا بے حد ضروری ہے کیونکہ رطب محرق دوا اتنا زیادہ رطوبتوں کو فنا نہیں کر سکتی۔ محرق اعضاء دوا، محرق اخلاط دوا، محرق ارواح دوا سے زیادہ قوی اعضاء بڑی مشکل سے احتراق کا اثر قبول کرتے ہیں یا کم اثر قبول کرتے ہیں۔ اسی طرح محرق اخلاط دوا، محرق ارواح دوا سے زیادہ قوی حار ہوتی ہے۔

**اکال:**

اس کے معنی ”کھانے والا“ کے ہیں۔ یہ دوا اپنی کثیر قوت تحلیل، جلا اور نفوذ سے عضو کے جوہر کے اجزاء کو تقسیم کرتی ہے۔ شیخ کے مطابق یہ دوا اپنے تحلیل اور تفریح سے گوشت کے جوہر کو کم کر دیتی ہے جیسے زنگار۔ کبھی قروح اور زخموں میں فاسد یا زائد گوشت پیدا ہو جاتا ہے جو اہنی آلہ کے بغیر جدا نہیں ہوتا۔ ایسی صورت میں دوائے اکال کے استعمال کی ضرورت پڑتی ہے۔ یہاں جوہر سے مراد گوشت ہے یا جو اس کے حکم میں داخل ہے۔ اعضاء میں فساد اور زیادتی کی وجہ سے دوائے اکال کی ضرورت پڑتی ہے۔ بعض وقت یہ دوا حسب ضرورت رباط، اعصاب، وتر، ہڈی وغیرہ پر بھی استعمال کی جاتی ہے۔ اس کا استعمال صرف گوشت میں ہی نہیں ہوتا۔ اس کا قوی محلل اور قوی مقروح ہونا بے حد ضروری ہے۔

**صفت:**

اس کے معنی ”توڑنے اور ریزہ ریزہ کرنے والا“ کے ہیں۔ یہ دوا پتھر کے مانند سخت خلط کو کوٹ کر ریزہ ریزہ کر دیتی ہے اور اس کو نظام بول کے راستے سے آسانی سے خارج کر دیتی ہے، جیسے حجر الیہود وغیرہ۔ اصل میں تفت کے معنی سخت خشک مادہ کو باریک اجزاء میں توڑنے کو کہتے ہیں۔ چنانچہ اس فعل کو قبول کرنے والا جسم پتھر کے مانند سخت ہوتا ہے۔ اکثر یہ فعل بدن میں صورت نوعیہ سے ہوتا ہے اور کبھی کیفیت حادثہ نافذہ سے بھی ہوتا ہے۔

**معض:**

اس کے معنی ”بدبو کرنے والا“ کے ہیں۔ یہ دوا عضو کی روح اور رطوبت کے مزاج کو فاسد کر کے رطوبت کو تحلیل کر دیتی ہے جو عضو کا حصہ بننے کے قابل نہیں رہتی۔ یہ دوا نہ عضو کو جلاتی ہے نہ کھاتی ہے بلکہ اس کی رطوبت کو تحلیل کرتی ہے۔ اس میں یہ فاسد رطوبت باقی رہتی ہے۔ اس میں حرارت غریزی کے علاوہ کوئی دوسری حرارت کام کرتی ہے اور عفونت پیدا کرتی ہے جیسے زرخ اور ثافسیا۔ مذکورہ بالا وضاحت شیخ نے قانون میں کی ہے۔ شیخ نے شفا میں لکھا ہے کہ عفونت رطوبت والے جسم کو حرارت غریبہ سے مستحیل کرتی ہے یہ مدعا مقصود کے برخلاف ہے۔ بدن کے تمام حصے رطوبت والے ہوتے ہیں۔ بلکہ معض دوا کے استعمال سے یہ مطلوب ہوتا ہے کہ وہ لحم زائد وغیرہ کو فاسد کر دے تاکہ طبیعت اس کو آسانی سے خارج کرے۔ چنانچہ معض دوا عضو کی حرارت غریزی کو خراب، روح کے مزاج کو فاسد اور اس کو ضعیف کر دیتی ہے اور عضو کی رطوبتوں میں غیر مکمل تصرف کرتی ہے بلکہ اس میں حرارت غریبی تصرف کرتی ہے اور اس کو عفونت کی حامل کر دیتی ہے۔ قرشی نے دوائے معض کی تعریف میں لفظ تحلیل کا اضافہ نسخ کی غلطی قرار دیا ہے اس کو شیخ کی جانب منسوب نہیں کیا جاسکتا۔ تحلیل کا مفہوم رطوبت کو گرم اور کم کرنا ہے یوں رطوبت کے مزاج کو فاسد کرنا ہے۔ گیلانی کے مطابق شیخ نے یہاں تحلیل سے حل مراد لیا ہے جو عقد کی ضد ہے۔ یعنی عفونت اعضاء کے مزاج کو تحلیل کر کے ان کی روح اور رطوبت کے مزاج کو فاسد کرتی ہے۔ چنانچہ تحلیل مزاج، اصطلاحی تحلیل رطوبت کے برخلاف ہے۔

**کاوی:**

اس کے معنی ”داغ ڈالنے والا“ کے ہیں۔ یہ دوا زخموں کی سطح کی جلا کو جلا دیتی ہے۔ یہ دوا جلد یا غشا دونوں پر کام کرتی ہے۔ یہ مجفف کی حد تک اثر کرتی ہے، لیکن محرق اثر نہیں کرتی۔ جلد کو سخت اور کوئلہ کے مانند بنا دیتی ہے۔ اگر جلا ہوا مادہ زخم کے اوپر برقرار رہتا ہے تو وہ بہنے والی خلط کے مجری کو بند کر دیتی ہے۔ ایسی صورت میں اس مادہ کا نام خشک ریشہ ہے۔ دوائے کاوی کے احراق سے جلد آگ سے جلے کے مانند ہو جاتی ہے۔ اس وقت طبیعت اس کو لہسن کے مانند بنا دیتی ہے۔ اوپر سے جلی ہوئی اور اندر سے خشک و سخت ہوتی ہے۔ دوائے کاوی کو خون بند کرنے کے لیے استعمال کیا جاتا ہے۔ یا جس عضو کے زخم مشکل سے بھرتے ہیں اور شدید جریان خون کا خطرہ رہتا ہے، وہاں بھی اس کو استعمال کرتے ہیں، جیسے زاج اور قلعہ قطار۔ کا زرونی کے مطابق دوائے کاوی کا قوی قابض ہونا بے حد ضروری ہے تاکہ خشک ریشہ یا کھرٹڈ دیر تک زخم پر باقی رہے، کیونکہ کھرٹڈ جلدی جھڑنے سے شدید جریان خون یا کوئی عظیم ضرر لاحق ہو سکتا ہے۔ بعض اوقات دوائے کاوی کو عضو کے فضلات کو تحلیل یا مزاج کو تبدیل کرنے کے لیے استعمال کیا جاتا ہے۔ اس وقت اس کا قوی قابض ہونا

ضروری نہیں ہے جیسے غیر بجھا ہوا چونا۔

**فاشر:**

اس کے معنی ”پوست کو چھیلنے اور جدا کرنے والا“ کے ہیں۔ یہ دوا اپنے فعل جلا کی کثرت سے فاسد جلد کے اجزاء کو صاف کرتی ہے اور فاسد ہڈیوں کی سطح کو بھی صاف کرتی ہے جیسے قسط اور زراوند۔ یہ دوا بہق، کلف وغیرہ میں فائدہ کرتی ہے۔ کازرونی کے مطابق یہ دوا بے حد جالی ہوتی ہے اور اس بہق وغیرہ کو صاف کرتی ہے جو غلیظ خلط سے لاحق ہوتا ہے۔

**انتباہ:** یہاں تک طبقہ اولیٰ کی دواؤں کا بیان مکمل ہو چکا ہے۔

**طبقہ دوم:** یہ مفرد دواؤں کے طبقہ دوم کے افعال پر مشتمل ہے۔

**مبرد:**

یہ دوا کا مشہور و معروف فعل ہے۔ مبرد دوا اپنی قوت مبردہ سے برودت پیدا کرتی ہے، جیسے کافور۔

**مقوی:**

مقوی دوا عضو کے قوام کی تعدیل اور اس کے مزاج کی حفاظت کرتی ہے۔ یہ عضو کی طرف فاسد فضلات کے انصباب کو روکتی ہے۔ مقوی دوا اپنی خاصیت سے یا اپنے مزاج کے اعتدال سے تبرید اخن اور تسخین ابرد کرتی ہے۔ اول کی مثال گل مختوم و تریاق ہے اور آخر کی مثال روغن گل ہے۔ جالینوس کی رائے یہی ہے۔ گیلانی کے مطابق تقویت کا اطلاق کئی طرح سے ہوتا ہے۔ ایک تقویت یہ ہوتی ہے کہ مقوی دوا بدن کی تمام حرکت والی قوتوں کو قوی کرتی ہے اور بدن دشوار ترین کاموں کو انجام دینے کے قابل ہو جاتا ہے۔ یہ تقویت روٹی، گوشت وغیرہ حقیقی غذاؤں سے حاصل ہوتی ہے۔ اگر اس حقیقی غذا میں معتدل مزاج یا تغذیہ سے مانع فضلات کو زائل کرنے والی دواؤں کو استعمال کیا جائے تو ان دواؤں سے تقویت عارضی حاصل ہوتی ہے، ذاتی تقویت حاصل نہیں ہوتی۔

دوسری تقویت یہ ہوتی ہے کہ مقوی دوا قوت ہاضمہ، قوت مفکرہ وغیرہ قوتوں کو قوی کرتی ہے۔ یہ تقویت کبھی عمدہ غذا فراہم کرتی ہے جیسے قوت باہ کی تقویت میں ہوتا ہے۔ کبھی مقوی دوا کی تقویت دواؤں پر عمدہ ہوتی ہے جیسے قوت ہضم کی تقویت۔ اکثر یہ دوائیں اس قوت کو قوی کرنے والی مزاج کی محتاج ہوتی ہیں، جیسے قوت ہضم کے لیے قوی رطب مزاج اور قوت ماسکہ کے لیے قوی بارد اور یا بس مزاج۔ کبھی یہ دوائیں مزاج کے لیے بھی نیز قوت کے لیے افادیت کی محتاج ہوتی ہے۔ اس سے مزاج کی قوت کو قوی کیا جاتا ہے اور قوت کی زیادتی سے مزاج ضعیف ہو جاتا ہے جیسے کبھی بارد دواؤں سے قوت ہاضمہ کو قوی کیا جاتا ہے۔ کبھی تقویت کے لیے غذاؤں کی ضرورت پڑتی ہے۔ یہ غذا روح کی قلت سے کمزور شدہ قلبی اور حیوانی قوتوں کو قوی کرتی ہے۔

جیسے نبض کی حرکت ضعیف ہونے کے وقت مرغ کے بچوں کا شور با استعمال ہوتا ہے۔

تیسری تقویت یہ ہے کہ مقوی دوا عضو کو قوی کرتی ہے تاکہ وہ عضو فضلات کے انصباب اور امراض کو قبول نہ کرے۔ یہ تقویت مختلف دواؤں سے حاصل ہوتی ہے۔ یہ دوائیں کبھی اپنی خاصیت سے اثر کرتی ہیں، جیسے تریاق قلب کو قوی کرتا ہے اور زہروں سے قلب کو محفوظ رکھتا ہے۔ اس کی دوسری مثال گل مختوم ہے۔ کبھی یہ دوائیں اپنی کیفیت سے اثر کرتی ہیں، اس کیفیت کا عضو کے مزاج اور اس کے

قوام کا معدل ہونا ضروری ہے اور کیفیت کو طبعی قوت لازمی طور پر حاصل ہوتی ہے اور عضو کے مزاج کی تعدیل کی ضرورت ہر حال میں پڑتی ہے۔ عضو کے قوام کی تعدیل کی ضرورت اس لیے ہوتی ہے کیونکہ عضو کا قوام کیفیت کو قبول کرنے میں مدد کرتا ہے جیسے سخافت (ڈھیلی گرفت) منافذ کی کشادگی سے فضلات کو قبول کرنے میں مدد کرتی ہے۔ اگر عضو میں شدید کثافت موجود ہو ایسی صورت میں تقویت کے لیے عضو کے قوام کی تعدیل ضروری نہیں ہے۔ دواؤں میں قوت قابضہ ہوتی ہے جو عضو کے اجزاء کو جمع کرتی ہے اس لیے عضو کم فضلات کو قبول کرتا ہے۔

کبھی مقوی دوائیں مطلقاً مقوی ہوتی ہیں جیسے معتدل دوائیں۔ ان کا مزاج مطلقاً معتدل ہونا ضروری ہے۔ اعتدال سے خارج مزاج سے دواؤں کی تقویت کمزور ہو جاتی ہے۔ معتدل مزاج دواؤں کی تعدیل زیادہ نہیں ہوتی کیونکہ متضاد کیفیات دواؤں کی تعدیل اعتدال سے خارج ہوتی ہے۔

کبھی مقوی دوائیں مطلقاً مقوی نہیں ہوتیں بلکہ بعض لوگوں کے لیے مقوی اور بعض لوگوں کے لیے غیر مقوی ہوتی ہیں یہ دوائیں اعتدال سے خارج ہوتی ہیں جیسے کافور گرم مزاج لوگوں کو تقویت پہنچاتا ہے اور بعض اعتبار سے مقوی دوا ہے۔ یہ مرخی دوا کے متضاد ہوتی ہے اور بعض اعتبار سے کافور دوائے مضعف ہے اس لیے مضعف دوا کو حرکت والی قوی کے لیے استعمال نہیں کیا جاتا۔

#### رادع:

اس کے معنی ”مادہ کو پھیرنے والا“ کے ہیں۔ یہ جاذب کا متقابل ہے۔ رادع دوا اپنی سردی اور قبض سے عضو میں مکلف برودت پیدا کرتی ہے۔ مسام کو تنگ کرتی ہے۔ عضو کی حرارت کو توڑ دیتی ہے۔ عضو کی جانب بننے والے مادہ کو جامد اور بستہ کر دیتی ہے۔ مادہ کو عضو کی جانب سیلان سے روکتی ہے اور عضو کو رقیق مادہ کو قبول کرنے سے روکتی ہے، جیسے ورم میں مکو کا استعمال۔ کازرونی کے مطابق ورم پر مکو کا ضاد زمانہ تزیید میں کیا جاتا ہے۔ غلبہ رادع کے ساتھ ساتھ محلل بھی ہے۔ ورم کے زمانہ ابتدا میں صندل گلاب اور سرکہ کے ضاد کا استعمال زیادہ بہتر ہے۔ گیلانی لکھتے ہیں رادع اور مقوی دوائیں عضو کی طرف فضلات کے سیلان کو روکتی ہیں۔ رادع فعل عضو کی طرف فضلات کے سیلان کو روکنے میں مقوی فعل سے زیادہ قوی ہے۔ مقوی دوا کا یہ فعل عضو کو فضلات قبول کرنے کے ناقابل بنادیتا ہے۔ رادع دوا فضلات کو منجمد کرنے والی برودت پیدا کرتی ہے۔ مقوی دوا عضو کی طبیعت کو امراض کے خلاف قوت بخشتی ہے اور رادع دوا عضو میں ایسی ہیئت اور شدید تکاثف پیدا کرتی ہے جو اس میں نافذ ہونے والی چیز کو سرایت نہیں ہونے دیتی۔ اس سے عضو کی طبیعت ضعیف ہو سکتی ہے۔

قرشی کے مطابق تکاثف فعل ردع کا سبب ہے جو کبھی برودت سے اور کبھی اجزاء کو جمع کرنے والی شدید بیہوشی سے حاصل ہوتا ہے۔ فعل ردع میں مکلف برودت زیادہ قوی ہوتی ہے۔ برودت عضو کی حرارت کو باطل کرتی ہے۔ خود برودت ذاتی طور پر مواد کے رخ کو موڑ دیتی ہے جبکہ حرارت مواد کو جذب کرنے میں مدد کرتی ہے۔ رادع دوا اپنی قوی برودت سے شدید یا بس ہوتی ہے۔ اس کا فعل ردع شدید اور قوی ہوتا ہے کیونکہ رطوبت مواد کے قبول کرنے کے لیے آمادہ ہوتی ہے۔

#### مغلظ:

یہ ملطف کے برعکس ہے۔ مغلظ دوا بدن کے اخلاط وغیرہ رطوبت والے مادہ کے قوام کو معتدل قوام کے مقابلہ میں یا اس کی حالت

سابقہ کے مقابلہ میں زیادہ غلیظ کر دیتی ہے۔ یہاں مادہ کی غلظت سے تقابلی غلظت مراد ہے۔ خواہ وہ حد اعتدال میں غلیظ نہ ہوئی ہو۔ غلظت کا سبب حرارت یا برودت یا بیوست ہوتا ہے۔ دوارطوبت کو اجماد کے عمل سے غلیظ کرتی ہے اور اجماد برودت کا فعل ہے۔ یہاں اجماد سے مراد بعض اجزاء کا جمود اور باقی سے آمیزش مراد ہے۔ اگر مغلط دوا سے رطوبت کے تمام اجزاء منجمد ہو جائیں اس کو غلیظ نہیں بلکہ جامد یا متحجر کہیں گے۔ کبھی مغلط دوا رطوبت کو بستہ کر دیتی ہے اور اثر یا ثنورت (بستگی) حرارت کا فعل ہوتا ہے جو لطیف اجزاء کو بھاپ بنا کر اڑا دیتی ہے اور اس کا غلیظ حصہ باقی رہ جاتا ہے۔ کبھی مغلط دوا خارجی طور پر غلیظ جسم سے مل جاتی ہے اور اس کے باقی حصہ سے مخلوط ہو جاتی ہے مگر اس کے اجزاء سے غلیظ نہیں ہوتی۔

### مضج:

اس کے معنی ”کچا کرنے والا“ کے ہیں۔ یہ منضج اور ہاضم کا مقابل ہے۔ شیخ کے مطابق منضج دوا اپنی برودت سے غذا اور خلط میں حرارت غریزی اور حرارت غریبہ کے اثر کو باطل کر دیتی ہے اور وہ غذا اور خلط غیر منہضم اور غیر پختہ باقی رہتا ہے۔ گیلانی کہتے ہیں شیخ کا یہ کلام ان کے مذکورہ کلام کے منافی نہیں ہے۔ شیخ نے ماقبل میں کہا ہے کہ برودت بدن کی تمام رطوبتوں پر غالب رہتی ہے۔ اس میں حرارت غریزی اور حرارت غریبہ میں سے ایک اثر کرتی ہے اور ان دونوں میں ہر ایک غالب رہتی ہے۔ ہضم اور منضج کے درمیان فرق یہ ہے کہ ہضم غذا کے ساتھ اور منضج اخلاط کے ساتھ خاص ہے۔ منضج دوا کے استعمال کے وقت جو چیز غیر منہضم باقی رہتی ہے وہ غذا ہوتی ہے اور جو چیز غیر پختہ باقی رہتی ہے وہ فضلی خلط ہوتی ہے جب حرارت غریبہ کے شدید غلبہ کا اندیشہ رہتا ہے اس وقت منضج دوا کو استعمال کیا جاتا ہے۔ یہ اپنی قوت اس طرح انجام دیتی ہے کہ اپنے باقی ماندہ فعل کو حرارت غریزی کے فعل سے متصل نہیں ہونے دیتی۔

### مخدر:

اس کے معنی ”بے حس کرنے والا“ کے ہیں۔ مخدر دوا اپنی برودت، بیوست اور قبض کی قوت سے اخلاط کو منجمد کرتی ہے۔ عضو کے مسامات کو بند کرتی ہے۔ عضو میں نفسانی روح کو نافذ نہیں ہونے دیتی۔ عضو کو ہلکا اور بے حس کر دیتی ہے جو حرکت نہیں کر سکتا کبھی مخدر دوا حساس و متحرک نفسانی روح کو کثیف کر دیتی ہے۔ اس کا احساس اور حرکت کم ہو جاتی ہے۔ شیخ کے مطابق مخدر دوا بار دہوتی ہے۔ یہ عضو کو اتنا ٹھنڈا کر دیتی ہے کہ عضو کی حالت کو بدل دیتی ہے۔ عضو کا جو ہر روح، حس و حرکت کا ذمہ دار ہوتا ہے، مگر مخدر دوا کے استعمال سے عضو کا جو ہر غلیظ اور اس کا مزاج بار د ہو جاتا ہے۔ پھر اس روح کو نفسانی قوی استعمال نہیں کر پاتیں اور عضو کا مزاج اتنا بدل جاتا ہے کہ اپنے پر وارد ہونے والی چیز کو محسوس نہیں کرتا۔ نہ نفسانی قوی کی تاثیر کو مکمل طور پر قبول کر سکتا جیسے ایون اور بھنگ۔

گیلانی کے مطابق کبھی مخدر دوا کی کیفیت بہت بار د نہیں ہوتی، بلکہ اپنی صورت نوعیہ سے روح یا عضو کو بے حس کر دیتی ہے۔ گیلانی نے لکھا ہے کہ خدر (بے حس) کبھی فاعل کے اعتبار سے ہوتا ہے۔ یہاں فاعل قوت نفسانی اور روح ہے اور کبھی بے حس قابل کی طرف سے ہوتی ہے۔ یہاں قابل عصب اور عضو ہے۔ شیخ نے مخدر کی تعریف میں فاعل اور قابل دونوں کا اعتبار کیا ہے اور ان دونوں کے قصور سے عضو میں بے حس لاحق ہوتی ہے۔ اکثر بے حس برودت سے لاحق ہوتی ہے۔ حرارت عضو کے مزاج کو بے حس نہیں کرتی۔ مخدر دوا اکثر بار د

ہوتی ہے۔ کبھی مخدر دوا اپنی کیفیت سے نہیں بلکہ اپنی سمیت سے روح اور عضو کو بے حس کرتی ہے اور کبھی دوسری خاصیت سے عضو اور روح کو بے حس کرتی ہے جیسے طرخون اور برگ عناب حاسہ ذوق کو بے حس کرتا ہے۔

**مجہد:**

اس کے معنی ”بستہ کرنے والا اور جمانے والا“ کے ہیں۔ یہ محلل کا ضد ہے۔ مجہد دوا اپنی برودت اور قبض سے رقیق اور سائل اخلاط کو منجمد و بستہ کرتی ہے جیسے بزرا لہج، نشاستہ، کتیر اور کھربا وغیرہ۔

**مصلب:**

اس کے معنی ”سخت کرنے والا“ کے ہیں۔ مصلب دوا عضو کے جوہر یا مواد کو اپنی برودت، یہوست، جمع و تکثیف سے سخت کرتی ہے۔ اس کا متقابل مرخی ہے۔

**طبقة سوم:** یہ طبقہ مفرد دواؤں کے طبقہ سوم کے افعال پر مشتمل ہے۔

**مرطب:**

اس کے معنی ”رطوبت میں اضافہ کرنے والا“ کے ہیں۔ یہ دوا کا مشہور و معروف فعل ہے۔ مرطب دوا اپنی شدید رطوبت سے تری پیدا کرتی ہے۔

**منفخ:**

اس کے معنی ”نفخ پیدا کرنے والا“ کے ہیں۔ منفخ دوا میں رطوبت فضلیہ ہوتی ہے، جس کو حرارت کم تحلیل کرتی ہے بلکہ ریاہ میں مستحیل ہو جاتی ہے جیسے لوبیا اور پیاز۔ شیخ کے مطابق منفخ دوا کا مادہ جو ہر غلیظ رطوبت غریبہ کا حامل ہوتا ہے جو حرارت غریزی سے تیزی سے تحلیل نہیں ہوتا، بلکہ بڑی مشکل سے نکلنے والی ریح میں مستحیل اور حل پذیر ہو جاتا ہے جیسے لوبیا۔ گیلانی کے مطابق نفخ ٹھہری ہوئی ریح سے پیدا ہوتا ہے۔ ساکن ریح بارد و غلیظ ہوتی ہے کیونکہ حاد اور لطیف ریح متحرک ہوتی ہے۔ ریح کا مادہ دخانی اور بخاری ہونے کی وجہ سے بارد و غلیظ ہوتا ہے۔ یہ ہوائی جوہر سے مخلوط ارضی مادہ سے پیدا ہوتی ہے، کیونکہ تنہا آبی مادہ سے ریح پیدا نہیں ہوتی۔ ارضی جوہر سے پیدا ہونے والی ریح شدید حار ہوتی ہے۔ ارضی جوہر سے مخلوط، آبی جوہر والی رطوبت غلیظ ہوتی ہے اور ایسی صورت میں منفخ دوا کی رطوبت غلیظ ہوتی ہے۔ اگر منفخ دوا کی رطوبت غلیظ نہ ہوتی تو اس کو حرارت غریزی تحلیل کر دیتی۔ یہاں بحث ریح کے پورے جوہر کے پورے بدن میں مستحیل ہونے سے نہیں ہے، بلکہ بحث منفخ کے جسم کے بارے میں ہے، جس کے بعض اجزاء ریح میں مستحیل ہوتے ہیں اور باقی اجزاء غذا اور دوا بن جاتے ہیں۔ منفخ جسم سے ریح میں مستحیل ہونے والا جز غذا و دوا کے جز سے غریب ہوتا ہے، جو بحث میں داخل نہیں بلکہ خارج ہے۔ اس لیے غذا یا دوا کی کثیر، غریب جوہری، فضلی، غلیظ رطوبت سے نفخ پیدا ہوتا ہے۔ عضو یہ دوا غذا بدن کی حرارت سے متاثر ہو کر فعل انجام دیتی ہے۔ اسی طرح غذا کا مادہ ہماری حرارت غریزی سے متاثر ہو کر اپنی صورت نوعیہ کو گم کر دیتا ہے اور صورت عضو یہ میں بدل جاتا ہے اس کیفیت کی حامل دوا یا غذا کا دخان بننا اس کی صورت عضو یہ بننے کے مخالف ہے۔ چنانچہ دوا یا غذا کے بعض حصہ سے نفخ و ریاہ پیدا ہوتے ہیں اور بعض حصہ سے صورت عضو یہ حاصل ہوتی ہے۔ منفخ دوا کا نفخ یا ریاہ پیدا کرنا دوا یا غذا ہونے کے مقابلہ میں غریب ہے۔

شیخ فرماتے ہیں کہ تمام منفتح دواؤں سے سرد درد اور آنکھوں کو نقصان پہنچتا ہے۔ کازرونی کے مطابق منفتح دوا کے نفاخ، اخراجات دماغ تک پہنچتے ہیں جو کھنچاؤ اور مزاحمت سے سر اور آنکھ میں درد پیدا کرتے ہیں۔ سر اور آنکھ کی نفسانی روح غلیظ ہو جاتی ہے۔ دماغ سے آنکھ کی طرف پہنچنے والے اعصاب جوف دار ہوتے ہیں۔ اعصاب میں خصوصاً رطوبت کی وجہ سے آنکھ کے اعصاب میں اخراجات و ریاح کا نفوذ آسان ہوتا ہے۔

گیلانی کے مطابق منفتح دوا کی رطوبت سے پھلانی والے، غلیظ دھانی اخراجات کی وجہ سے سرد دلائق ہوتا ہے۔ منفتح دوا سے یہ اخراجات پیدا ہونے سے پیشتر آبی اخراجات کی پیدائش ہوتی ہے، کیونکہ آبی جو ہر اخراجات کی شکل میں حرارت سے صعود کرتے ہیں اور اس میں ارضی اور آبی جوہر کی آمیزش ہوتی ہے۔ چنانچہ ارواح میں کھنچاؤ اور غلظت سے سرد دلائق ہوتا ہے۔ منفتح دوا تمام حواس اور اس کے آلات کو نقصان کرتی ہے، مگر یہاں آنکھ کے نقصان کو خاص طور پر ذکر کیا ہے، کیونکہ یہ آنکھ کو زیادہ نقصان کرتی ہے۔ آنکھ کے دونوں اعصاب مجوف ہوتے ہیں۔ ان میں زیادہ مقدار میں اخراجات نفوذ کر سکتے ہیں اور حواس کے اعصاب اس کے برخلاف غیر مجوف ہوتے ہیں۔ نیز آنکھ کے اعصاب رطوبت کی وجہ سے منفتح دوا کے اخراجات کو زیادہ قبول کرتے ہیں۔

شیخ فرماتے ہیں کہ ہضم اول بعض دواؤں اور غذاؤں کی رطوبت کو ریح کی جانب مستحیل کرتا ہے۔ ان کا نفخ معدہ میں ہوتا ہے اور ان کا نفخ معدہ اور آنتوں میں حلول کرتا ہے۔ بعض دواؤں کی رطوبت فصلیہ ہوتی ہے۔ اس نفخ کا مادہ معدہ سے بالکل متاثر نہیں ہوتا، بلکہ یہ عروق میں داخل ہوتا ہے اور وہاں متاثر ہوتا ہے۔ بعض دوائیں پورے طور پر معدہ میں متاثر ہوتی ہیں اور ریح میں مستحیل ہو جاتی ہیں، لیکن ریح معدہ میں حل پذیر نہیں ہوتی، بلکہ عروق کی جانب نفوذ کرتی ہے اور اس کا ریکی مادہ باقی رہتا ہے۔ گیلانی کے مطابق نفخ دواؤں اور غذاؤں سے معدہ، آنت، جگر اور عروق میں پیدا ہو سکتا ہے۔ یہ نفخ کبھی بالکل تحلیل نہیں ہوتا کبھی پورا اور کبھی اس کا کچھ حصہ تحلیل ہوتا ہے۔ کبھی اپنے مقام پیدائش میں تحلیل ہوتا ہے۔ کبھی اس کے علاوہ دوسری جگہ تحلیل ہوتا ہے۔ کبھی معدہ اور آنت میں پیدا شدہ نفخ تحلیل نہیں ہوتا۔ البتہ جگر سے عروق کی طرف تجاوز کرنے والا تحلیل ہو جاتا ہے۔ یہ اختلاف مادہ کی غلظت، برودت اور حرارت کی وجہ سے بھی ہوتا ہے۔ اس طرح اس کی بے شمار اقسام ہیں اور بعض صورتیں بعض کے ساتھ جمع ہو سکتی ہیں۔ شیخ نے چند اقسام کو مثال کے طور پر ذکر کیا ہے۔ بعض اطباء نے نفخ کی پیدائش و انتقال کے اعتبار سے پانچ اقسام بیان کی ہیں۔ ایک یہ کہ نفخ معدہ اور آنتوں میں پیدا ہو اور ان میں ہی تحلیل ہو جائے۔ دوسرے یہ کہ معدہ میں پیدا ہو اس کا بعض حصہ وہاں اور بعض حصہ عروق میں تحلیل ہو۔ تیسرے یہ کہ نفخ عروق میں پیدا ہو۔ چوتھے یہ کہ وہ معدہ اور عروق میں پیدا ہو اور معدہ میں پیدا ہونے والا تحلیل ہو جائے۔ پانچویں یہ کہ نفخ معدہ و عروق میں پیدا ہو اور معدہ میں پیدا شدہ پورا معدہ میں تحلیل نہ ہو، بلکہ عروق میں وارد ہونے کے بعد تحلیل ہو۔ بعض اطباء کے مطابق منفتح دوا اور غذا کا نفخ کبھی معدہ میں، کبھی آنت میں، کبھی ایک ساتھ دونوں میں اور کبھی عروق میں رہتا ہے۔ معدہ کا نفخ پورا معدہ میں یا آنتوں میں یا ان دونوں میں تحلیل ہوتا ہے۔ یہ تمام اقسام پیٹ میں بہت نفخ پیدا کرتی ہیں اور مردانہ عضو تناسل میں ایسا دگی کا موجب ہوتی ہیں۔ عروق اور معدہ میں پیدا ہونے والا نفخ ایسا دگی پیدا کرتا ہے۔ خواہ اس سے معدہ میں اذیت کیوں نہ پہنچے۔

شیخ کے مطابق رطوبت فصلیہ کی حامل ہر دوا نفاخ ہوتی ہے جیسے زنجبیل، تخم جریج وغیرہ۔ عروق میں نفخ پیدا کرنے والی ہر دوا منعظ

ہوتی ہے کیونکہ یہ عروق میں کھنچاؤ پیدا کرتی ہے اور کھنچاؤ عضو تناسل کی رگوں تک پہنچتا ہے۔ کازرونی نے اس جیسی چیزوں کو منعظ قرار دیا ہے کیونکہ رگوں کا نفخ رگوں کے جرم کو عرض میں پھیلاتا ہے۔ زخمیہ کی رطوبت فضلیہ رگوں میں مقوی باہ اور پرزور ریح پیدا کرتی ہے۔ زخمیہ میں رطوبت فضلیہ کی دلیل یہ ہے کہ یہ خصوصاً گرم ہوا میں طویل عرصہ کے بعد کرم خوردہ ہو جاتی ہے۔ فغل اس کے برخلاف ہے، یہ مدت دراز تک باقی رہتی ہے البتہ اس میں رطوبت فضلیہ باقی نہیں رہ جاتی۔

### غسل:

اس کے معنی ”دھونے والا“ کے ہیں۔ شیخ کے مطابق غسل دوا قوت فاعلہ نہیں، بلکہ اپنی قوت منفعلہ کی مدد سے جلا بخشتی ہے۔ غسل کی تعریف میں قوت منفعلہ سے ہماری مراد رطوبت اور حرکت سے مراد سیلان ہے۔ جب لطیف سیال چیز رگوں کے منہ پر بہتی ہے تو وہ اپنی رطوبت سے فضلات کو نرم اور اپنے سیلان سے زائل کرتی ہے جیسے ماء الشعیر اور خالص پانی۔ ان دونوں چیزوں کا غسل فعل اس وقت خاص طور پر زیادہ ہو جاتا ہے، جب یہ بالفعل حار ہوتے ہیں۔ گیلانی کے مطابق فعل غسل اپنی رطوبت کے بہاؤ سے جسم سے چپکی ہوئی غیر مطلوب چیز کو زائل کرتا ہے جیسے میل وغیرہ۔ غسل دوا رطوبت والی اشیاء میں اپنا اثر کرتی ہے۔ یہ رطوبت لطیف اور آبی ہوتی ہے۔ ہماری بدن کی گرمی سے اس کا بہنا آسان ہو جاتا ہے۔ اکثر غسل دوا میل وغیرہ کو جسم سے نچوڑ کر خارج کرتی ہے۔ چنانچہ غسل دوا قوت عاصرہ سے بہتر جلا اور صفائی کرتی ہے۔ اگر کسی دوا کا ذائقہ ثقاہت اور عفوصت سے مرکب ہو، مگر اس میں عفوصت کم ہو تو اس کا فعل غسل قوی ہوتا ہے۔

### موسخ:

اس کے معنی ”قروح میں میل پیدا کرنے والا“ کے ہیں۔ موسخ دوا قروح کی رطوبت سے مخلوط ہو کر مرطوب ہو جاتی ہے، جو قروح کو زیادہ کر دیتی ہے۔ تحفیف واد مال کو روک دیتی ہے جیسے روغن اور موسوم۔ غسل اور موسخ دوا مشترکہ طور پر مرطوب ہیں، لیکن غسل دوا کی رطوبت بہنے والا آبی مادہ ہوتا ہے جو فضلات کو زائل کرتا ہے۔ موسخ دوا کی رطوبت غلیظ، لیس دار اور غیر سیال ہوتی ہے جو قروح میں باقی رہتی ہے، نیز موسخ دوا تحفیف واد مال کو روک دیتی ہے۔

### مزلق:

اس کے معنی ”فضلات اور اخلاط کو پھسلانے والا“ کے ہیں۔ مزلق دوا اپنی قوت ملیہ اور رطوبت مزلقہ سے عضو کی سطح کو اتنا نرم کر دیتی ہے کہ اس میں بند فضلات و اخلاط کو پھسلا دیتی ہے اور ان کو حرکت دے کر دفع کرتی ہے جیسے آلو اور مختلف لعابات۔ شیخ فرماتے ہیں کہ مزلق دوا بند نلی کی سطح کو تر کرتی ہے۔ نلی میں محبوس چیزیں جدا ہو جاتی ہیں اور ملین دوا کی آمیزش سے نرم ہو کر اس کے اجزاء بہنے لگتے ہیں۔ پھر یہ اپنے ثقل طبعی یا قوت دافعہ کی مدد سے متحرک ہو کر دفع ہو جاتے ہیں، جیسے آلو بخارا اسہال اور تلپین کا فعل انجام دیتا ہے۔

گیلانی کہتے ہیں کہ مزلق دوا کی رطوبت کا لطیف و رقیق ہونا ضروری ہے تاکہ وہ جسم میں محبوس اشیاء کے درمیان اور عضو کے جرم کے درمیان نفوذ کر سکے۔ رطوبت کا آبی ہونا ضروری ہے تاکہ مقید فضلات کو کمزور کر کے ان میں نافذ ہو اور نرم کرنے کے بعد بہا کر نکال



دے۔ مزلق دوا کی رطوبت لیس دار نہ ہو، کیونکہ لیس دار رطوبت مطلوبہ مقامات تک نفوذ نہیں کر سکتی۔ نیز مزلق دوا کی رطوبت غریت کی حامل نہ ہو ورنہ فضلہ عضو سے چپکنے کے بعد اور محبوس ہو جاتا ہے۔ مزلق دوا کی رطوبت میں آبی مادہ کی کثرت سے فعل ازلاق زیادہ اچھا ہوتا ہے۔ اس لیے مزلق دوا کو استعمال کے وقت خوب پانی میں ملا لینا زیادہ بہتر ہے تاکہ رطوبت اور مائیت سے خاطر خواہ ازلاق حاصل ہو اسی لیے اطباء نے آلو کے خیساندہ میں زیادہ پانی ملانے کا مشورہ دیا ہے۔

### مملس:

اس کے معنی ”چکنا کرنے والا“ کے ہیں۔ مملس دوا لیس دار ہوتی ہے۔ یہ کھر درے عضو کی سطح پر پھیل کر اس کو کھول کر چکنا کر دیتی ہے۔ اس عضو کی ظاہری سطح کی خشونت چھپ جاتی ہے۔ یہ مملس دوا سے عضو کی سطح پر رطوبت پھیل جاتی ہے۔ گیلانی کے مطابق مملس دوا چکنا کرتی ہے۔ اس کا یہ فعل خشونت والے عضو میں اچھی طرح رونما ہوتا ہے اور چکنے عضو میں مملس دوا کا فعل اچھی طرح ظاہر نہیں ہوتا، کیونکہ حقیقی تملیس خشونت کو زائل یا خشونت کو چھپا کر حاصل ہوتی ہے۔ خشونت والے عضو کی تملیس حقیقی ہوتی ہے اور جو تملیس خشونت کو چھپاتی ہے وہ حسی تملیس ہوتی ہے۔ جالی دوا بھی خشونت کو زائل کرتی ہے۔ یہ عضو کی ظاہری سطح پر جچی چیز کو زائل کرتی ہے۔ چنانچہ جالی دوا سے صاف شدہ سطح یکساں اور ہموار ہوتی ہے۔ کبھی یہ فعل غسل دوا بھی انجام دیتی ہے۔ یہ اس کا فعل محض سیلان رطوبت سے حاصل ہوتا ہے اور عضو کی سطح سے چپکی چیز آسانی سے زائل ہو جاتی ہے۔ کبھی دوائے قاشریہ فعل انجام دیتی ہے۔ یہ عضو کے جرم میں پیدا ہونے والے اجسام کو صاف کرتی ہے۔ یہ دوائیں مخصوص ناموں سے منسوب ہیں۔ چنانچہ جب مملس دوا محسوس طور پر ملاست کرتی ہے تو عضو کی خشونت رطوبت کے انبساط سے پوشیدہ ہو جاتی ہے۔ کبھی یہ رطوبت دوا میں ہوتی ہے یا کبھی عضو میں ہوتی ہے۔ اس رطوبت کا لزج ہونا نہایت ضروری ہے۔

**طبقة چہارم:** یہ دواؤں کے طبقہ چہارم کے افعال پر مشتمل ہے۔

### مجفف:

اس کے معنی ”خشک کرنے والا“ کے ہیں۔ مجفف دوا اپنی قوت مجففہ سے عضو میں خشکی اور اس کی رطوبت کو تحلیل کرتی ہے۔ شیخ کے مطابق مجفف دوا تحلیل، تلطیف یا تقلیل کے عمل سے رطوبتوں کو فنا کرتی ہے، جیسے سندروس۔ دواء مہیس، دواء مجفف اور دواء منشف تینوں بدن کے مزاج کو یا بس کرتی ہیں۔ مہیس دوا بدن کے مزاج کو اپنے مزاج میں بدل لیتی ہے۔ یہ اس وقت ممکن ہوتا ہے جب ہماری حرارت غریزی اس میں اثر کرتی ہے۔ منشف دوا بدن کے مسام میں سرایت کرنے کے بعد اپنی طرف بدن کی رطوبتوں کو جذب کر لیتی ہے۔ مجفف دوا اپنی جانب رطوبت کو جذب کے لیے بغیر تحلیل کے عمل کے رطوبت کو گرم کر دیتی۔ مجفف دوا کا صرف محلل ہونا کافی نہیں ہے بلکہ وہ عضو میں سرایت کرے اور اس کے بعد بدن کی گہرائی سے تحلیل کرے۔ لہذا مجفف دوا کا لطیف ہونا ضروری ہے۔

### قابض:

یہاں قابض دوا سے مراد ذائقہ قبض نہیں ہے جیسا کہ ذائقوں کے اقسام میں گزر چکا ہے، بلکہ قابض دوا بدن میں فعل قبض انجام دیتی ہے اور یہاں یہی مراد ہے۔ شیخ کے مطابق قابض دوا کثافت دار اجتماع پیدا کرنے کے لیے عضو کے اجزاء میں خوب حرکت پیدا کرتی

ہے۔ اس کی وضع کو بدل دیتی ہے اور مجاری کو بند کر دیتی ہے جیسے طباشیر فائق یا گل ارمنی۔ اکثر قابض دوائیں آنتوں کو تنگ کر کے شکم میں قبض پیدا کرتی ہیں۔ یوں اس سے فضلات کا نکلنا آسان نہیں ہوتا۔ اس فعل کی حامل دوا کا مزاج بار دیا یا بس یا ایک ساتھ دونوں ہوتا ہے۔

### عاصر:

اس کے معنی ”نچوڑنے والا“ کے ہیں۔ عاصر دوا اپنی شدید قوت قبض اور جمع سے عضو کے اجزاء کو نچوڑتی ہے۔ عضو کی خلاؤں اور رخنوں کی رقیق رطوبتیں منافذ سے باہر نکلتی ہیں جیسے پھوڑے پر تخم تمر ہندی کا ضما اثر کرتا ہے۔ شیخ فرماتے ہیں کہ عاصر دوا اپنی قوت قبض اور جمع سے عضو کے اجزاء کو اتار دباتی ہے کہ عضو رقیق رطوبتوں کو نکالنے کے لیے مجبور ہو جاتا ہے۔ قرشی نے عاصر دوا کو قوی قابض قرار دیا ہے۔ بعض قابض دواؤں کا فعل قبض ضعیف ہوتا ہے، جو عضو میں پھیلی ہوئی مجاری کو تنگ کر کے رطوبتوں کو نکلنے نہیں دیتا۔ چنانچہ قوی عاصر دوا، ضعیف عاصر دوا کے مانند فعل انجام نہیں دیتی۔ کبھی عاصر دوا مسہل ہوتی ہے جیسے ہلیلہ۔ کبھی عاصر دوا کو کم مقدار میں استعمال کیا جاتا ہے جو پیٹ میں صرف فعل قابض انجام دیتی ہے۔ اسی لیے قابض اور حابس شکم سفوف کے نسخوں میں کم مقدار میں ہلیلہ بھی استعمال کیا جاتا ہے۔

### مسدد:

اس کے معنی ”سدہ پیدا کرنے والا“ کے ہیں۔ حابس دوا اپنی یبوست و کثافت سے یا اپنی غروریت سے منافذ میں قید ہو جاتی ہے اور ان میں سدہ پیدا کرتی ہے۔ گیلانی کہتے ہیں حابس دوا مجاری میں ذاتی طور پر سدہ پیدا کرتی ہے نہ کہ اپنے مادہ کی کثرت سے مجاری اور منافذ میں مادہ کی کثیر مقدار، غلظت اور لزوجت سدہ کے اسباب ہیں، لیکن مسدد دوا اپنی کثافت، یبوست، ارضیت اور غلظت سے ذاتی طور پر مجاری میں قید ہو جاتی ہے جیسے سفیداب۔ کبھی مسدد دوا اپنی غروریت اور لزوجت سے منافذ میں قید ہو جاتی ہے جیسے الیہ (دنبہ کی چکیتی)۔ اگر مسدد دوا ارضی یا بس ہوتی ہے تو وہ بدن میں ورود کے بعد غلیظ ہو جاتی ہے۔ یہی غروریت والے مسدد دوا کا حال ہے ایسی صورت میں مسدد دوا کا یا بس ہونا ضروری ہے۔

### مغری:

اس کے معنی ”غروریت (چپچپا ہٹ) پیدا کرنے والا“ کے ہیں۔ مغری دوا یا بس ہوتی ہے۔ اس میں ہلکی لیس دار رطوبت ہوتی ہے جو منافذ کے منھ پر چپک جاتی ہے ان کو بند کر دیتی ہے اور ان میں بہنے والے مادہ کو قید کر دیتی ہے۔ گیلانی لکھتے ہیں مغری دوا میں یبوست کی وجہ سے لزوجت کے غلبہ کے وقت ارضی مادہ ہوتا ہے۔ مغری دوا میں ارضیت لزج دوا کی ارضیت سے زیادہ ہوتی ہے۔ لزج میں ارضی جو ہر آبی جوہر کی بھرپائی کرتی ہے۔ کبھی یہ اس سے زیادہ ہو جاتا ہے جب مغری دوا کی لزوجت کا قوام مناسب ہوتا ہے۔ تب اس میں ارضیت سے زیادہ مائیت ہوتی ہے۔ مغری دوا میں رطوبت ضروری ہے۔ اس سے اس کی ارضیت کو تماسک حاصل ہوتا ہے۔ مغری دوا میں رطوبت کم ہوتی ہے جس سے اس کے ارضی جوہر میں شدید جزاؤ حاصل ہوتا ہے۔ اجزاء ایک دوسرے سے بڑی مشکل سے جدا ہوتے ہیں۔ جس مادہ میں لیس دار غروریت ہوتی ہے وہ منافذ کے منھ پر چپک جاتی ہے اور ان کے منھ کو بند کر دیتی ہے جیسے خارجی مسام میں سریش کام کرتا ہے۔ مغری دوا بہنے والے اجسام سے مادہ کے خروج کو بند کرتی ہے، مگر جن اعضاء میں اس کو زائل کرنے کی قوت ہوتی ہے، وہاں پر مغری دوا احتباس پیدا نہیں کرتی۔ شیخ فرماتے ہیں جب لیس دار مزلق دوا میں آگ اثر کرتی ہے تو وہ مغری بن کر حابس ہو جاتی

ہے۔ کازرونی کے مطابق آگ بعض مزلق رطوبتوں کو تحلیل کر دیتی ہے۔ اس میں ارضیت کا غلبہ ہوتا ہے۔ پھر یہ مغری بن کر حابس فعل انجام دیتی ہے جیسے لعاب دار بزور اذلاق کے ذریعہ اسہال کا فعل انجام دیتے ہیں اور جب ان کو بریاں کر لیا جاتا ہے تو شکم میں قبض پیدا کرتے ہیں اور اسہال بند کرتے ہیں کیونکہ اس وقت ان کی لزوجت غرویت میں مستحیل ہو جاتی ہے اور وہ مجاری کے منھ پر احتباس پیدا کرتی ہے۔

### مدمل:

اس کے معنی ”زخم کو بھرنے والا“ کے ہیں۔ مدمل دوا زخم کی دو سطحوں کے درمیان کی رطوبت کو خشک اور کشیف کرتی ہے۔ ان سطحوں کو رطوبت کا قوام، غرویت اور لزوجت میں بدل کر آپس میں جوڑتا اور چپکاتا ہے جیسے دم الاخوین اور صبر۔ اس دوا میں ارضی اجزاء کی موجودگی نہایت ضروری ہے تاکہ اس سے زخم کی دونوں سطحوں کے درمیان کی رطوبت غلیظ ہو جائے۔

### منبت لحم:

اس کے معنی ”زخم کو گوشت سے پر کرنے والا“ کے ہیں۔ اس دوا کا نام ملحم بھی ہے۔ یہ دوا زخموں میں گوشت پیدا کرتی ہے۔ منبت لحم دوا، زخم پر وارد ہونے والے خون کو اپنے مزاج کی تعدیل سے گوشت میں بدل دیتی ہے اور اس گوشت کو اس مقام پر خشک کر کے جما دیتی ہے، جیسے مجفف دواؤں سے تیار کردہ مختلف قیروطی۔ اگر منبت لحم دوا سے مطلق مادہ کی پیدائش مراد ہے، خواہ گوشت ہو خواہ چربی ہو یا ان دونوں کے علاوہ کوئی مادہ ہو تو یہ منبت لحم دوا کا فعل کلی ہے۔ اگر منبت لحم دوا سے مادہ کی پیدائش زخم کی طرف نسبت کرتے ہوئے مراد ہو تو یہ بھی اس کا جزئی فعل نہیں ہے کیونکہ زخم کسی عضو کے ساتھ خاص نہیں ہوتا۔ اگر منبت لحم دوا سے مادہ کی پیدائش گوشت کی پیدائش کے ساتھ خاص ہو اور یہ پورے بدن میں حاصل ہو تو یہ دواء مختص بھی ہوتی ہے۔ شیخ نے دوا کے منبت لحم فعل کو افعال کلیہ میں شمار کیا ہے۔ اس کا تذکرہ ادمال کے ذیل میں ہو چکا ہے۔ ادمال گوشت، چربی وغیرہ کی پیدائش، قروح کے بھرنے، ہڈیوں اور غضروف (کری ہڈی) میں وشیذ کی تولید کے لیے عام ہے۔ کیونکہ شیخ کے کلام سے اور اس مقام سے اس کے عام معنی مراد لیے گئے ہیں۔ منبت لحم اصطلاح میں انبات کا لفظ زیادہ ظاہر ہونے کی وجہ سے تمثیل کے طور پر مذکور ہے۔ اور اس دوا کے گوشت پیدا کرنے کی وجہ سے لحم کا تذکرہ ہے۔

### خاتم:

اس کے معنی ”مہر لگانے والا“ کے ہیں۔ خاتم دوا ایک قسم کی مجفف دوا ہے جو زخم کی سطح کو خشک کرتی ہے اس پر کھرند بنا کر اس کو مضرت سے پوشیدہ رکھتی ہے۔ پھر اس میں آہستہ آہستہ طبعی جلد بن جاتی ہے۔ گیلانی کے مطابق شیخ کے قول طبعی جلد سے مراد جلد اور مضبوط جھلی ہے۔ خاتم دوا زخم والے عضو کی سطح کو چھپالیتی ہے۔ اگر زخم آنت کے مانند باطنی عضو میں ہو اور وہاں خاتم دوا اپنا فعل انجام دیتی ہے تو خاتم دوا افعال کلیہ میں شامل ہے۔ یہ افعال جزئیہ میں نہیں آتا۔ حالانکہ بعض لوگ زخموں میں گوشت کی پیدائش اور فعل ختم کو افعال جزئیہ مانتے ہیں۔ اس دوا کو زائل شدہ جلد یا جھلی کو پیدا کرنے کے لیے استعمال کیا جاتا ہے اس لیے اس دوا کو قوی مجفف ہونا ضروری ہے تاکہ زخم کی سطح کو کھرند (خشک ریشہ) میں بدل سکے۔

شیخ کے مطابق حرارت و برودت میں معتدل ہر دوا بلا سوزش مجفف ہوتی ہے۔ گیلانی اور قرشی لکھتے ہیں کہ خاتم دوا اپنی قوت مجففہ

سے زخم کی سطح پر کھرٹڈ بناتی ہے۔ خاتم دوا یہ فعل کبھی اپنی کثیر رطوبت سے اور کبھی اپنی کثیر حرارت سے انجام دیتی ہے۔ لہذا خاتم دوا مدلل دوا سے قوی مجفف ہوتی ہے۔ مدلل دوا میں غر ویت اور یبوست کی آمیزش والی رطوبت کا موجود ہونا ضروری ہے تاکہ وہ زخم پر چپک سکے، لیکن مدلل دوا مثبت لحم دوا سے زیادہ مجفف ہوتی ہے۔ مثبت لحم کا قوی مجفف ہونا ضروری نہیں ہے، ورنہ یہ لحم پیدا کرنے والی دموی رطوبت کو کم کر سکتی ہے۔ بعض لوگوں نے مدلل، ملحم اور خاتم دواؤں کے درمیان کوئی فرق روا نہیں رکھا ہے۔ ایک جماعت کے مطابق مدلل دوا زخموں میں غر ویت پیدا کرتی ہے اور زخم کے دونوں کناروں کے درمیان کی رطوبت سے ان کے منہ کو جوڑتی ہے۔ زخموں کی جانب مواد کے انصباب کو روکتی ہے۔ فاسد مواد کو صاف کرتی ہے۔ خاتم دوا سے زخم میں کوئی شگاف باقی نہیں رہتا اور نہ اس لیے کوئی رطوبت بہتی ہے۔ نئی پیدا ہونے والی جلد سے زخم کو چھپالیتی ہے اور اس میں کھرٹڈ نہیں بنتی۔ ملحم دوا شگاف والے مقام کی طرف وارد ہونے والے خون کو گوشت میں بستہ کر دیتی ہے۔ بعض لوگوں نے تازہ زخموں کو فعل الحام (مثبت لحم)، دبیلہ (پھوڑا) و خراج کو فعل ادمال (مدلل) اور پرانے قروح کو فعل ختم (خاتم) کے ساتھ مخصوص کیا ہے۔

**فائدہ:** ذیل میں صورت نوعیہ کے تابع دواؤں کے افعال کا تذکرہ ہے۔

#### دوائے قاتل:

اس کے معنی ”قتل کرنے والے“ کے ہیں۔ قاتل دوا اپنی ضدیت سے حیوانی روح اور حیوانی قوتوں کو فاسد اور فنا اور ہلاک کر دیتی ہے۔ قاتل دوا زہر کے مترادف ہوتی ہے۔ بعض کے نزدیک حیوانی زہر، سم اور زہر کے ساتھ اور غیر حیوانی زہر، قاتل نام کے ساتھ مخصوص ہے۔ شیخ کے مطابق قاتل دوا مزاج کو بے حد فساد کن حالت میں بدل دیتی ہے جیسے فریون اور ایون۔ اگر ان میں سے کسی کو مصلح کے بغیر کثیر مقدار میں استعمال کیا جائے تو ہلاک کر دیتی ہے۔ گیلانی کے مطابق قاتل دوا اپنی اس شدید کیفیت سے ہلاک کرتی ہے جو بدن کے مزاج کو اتنا بدل دیتی ہے، جہاں زندگی ممکن نہیں رہتی زندگی اور تندرستی (حیات و صحت) اعتدال کے ساتھ باقی رہتی ہے ان میں افراط حیات و صحت کے منافی ہے۔

مطلق زہر اپنی صورت نوعیہ سے قتل کرتا ہے۔ سخی دوا کم مقدار میں یا اس کی کیفیت تعدیل کرنے کے بعد نفع بخش ثابت ہوتی ہے اور اس کا ضرر باطل ہو جاتا ہے۔ سم مطلق اس کے برخلاف ہوتا ہے۔ یہ معمولی مقدار میں مفسد ہوتا ہے اور اپنی کمزور قوت کی وجہ سے قتل نہیں بلکہ فساد ضرور برپا کرتا ہے۔ ایک جماعت اس کو قاتل مانتی ہے جو ضدیت سے ہلاک کرتی ہے جیسے فریون اور ایون اور جو مادہ اپنی خاصیت سے قتل کرتا ہے اس کا نام سم اور زہر ہے جیسے بیش وغیرہ۔ بعض کے مطابق حیوان سے حاصل شدہ مہلک مادہ سم اور زہر ہے اور غیر حیوان سے حاصل شدہ مہلک مادہ قاتل ہے۔ سم اور زہر نہ صرف ضدیت سے بلکہ اپنی خاصیت سے مزاج کو فاسد کرتا ہے جیسے بیش۔

گیلانی کے مطابق شیخ نے سم وزہر کو فاسد دوا نہیں کہا ہے کیونکہ اس کا نام ان لوگوں نے دوا نہیں رکھا ہے۔ ادویہ مفردہ کی اس کتاب میں دوا کا اطلاق کلیات ادویہ کی کتابوں کے خلاف ہوتا ہے۔ ادویہ مفردہ میں دوا کا اطلاق عام ہے، جو دوا اور غذا سے عام ہے اور کلیات ادویہ میں دوا کا اطلاق صرف خاص دوا پر ہوتا ہے اور زہر صورت نوعیہ سے اثر کرتا ہے۔ چنانچہ افعال ادویہ کے ذکر کے مقام پر زہر

کے تذکرے سے شیخ پر اعتراض وارد نہیں ہوتا۔ یہاں پر دوا کے افعال کا تذکرہ ہے نہ کہ دواء کے علاوہ بدن پر وارد ہونے والی چیزوں کے افعال کا تذکرہ۔ قرشی نے اس اعتراض کا جواب یہ دیا ہے کہ اس مقام پر سم کا تذکرہ سم وز ہر کے درمیان اور سمی دوا کے درمیان فرق بیان کرنے کے لیے ہے۔ شیخ نے سم کی تعریف میں زہر کی ضدیت اور اس کی خاصیت سے اثر کرنے والا کہہ کر اس بات کی طرف اشارہ کیا ہے کہ فعل سم کی مدد کبھی حار کیفیت یا بارد کیفیت کرتی ہے جیسے افعی اور پچھو کے زہر میں ہوتا ہے۔ گیلانی کہتے ہیں شیخ کا یہ قول اشارہ کرتا ہے کہ زہر بلکہ تمام ذوالخاصہ زہر کا اثر عمومی معنی میں صرف اپنی صورت نوعیہ سے ہونا ضروری نہیں ہے بلکہ کبھی زہروں کی مزاجی کیفیات کو بھی ضدیت سے روح و اعضاء کے مزاج کو فاسد کرنے یا ان کی حفاظت کرنے میں مناسب دخل ہوتا ہے اور شیخ کے اس قول میں اس امر کے کثرت وقوع کی طرف لطیف اشارہ موجود ہے۔

کبھی زہر میں حرارت ہوتی ہے اس کی صورت نوعیہ روح کو تحلیل کرنے میں مدد کرتی ہے جیسے افعی کا زہر۔ کبھی زہر میں برودت ہوتی ہے اس کی صورت نوعیہ روح کو بجھانے میں اثر کرتی ہے، جیسے پچھو کا زہر۔ یہ زہر اصل میں سم بسیط نہیں بلکہ سم مطلق اور دواء سمی سے مرکب ہوتا ہے اس کی کیفیت ہلاکت تک اثر کرتی ہے۔

دوائے سمی اور دواء مطلق کے درمیان فرق یہ ہے کہ سمی دوا اپنی حار یا بارد کیفیت کے افراط سے قتل کرتی ہے۔ دواء سمی کا اطلاق اس وقت ہوتا ہے جب اس کو زیادہ مقدار میں استعمال کیا جائے اور مصلح سے اس کی اصلاح نہ کی گئی ہو۔ سم مطلق دوا اپنی صورت نوعیہ سے قتل کرتی ہے اور اس کی معمولی مقدار بھی قاتل ہوتی ہے۔

فادز ہر، تریاق: ان دونوں لفظ کا اطلاق اس دوا پر ہوتا ہے جو اپنی قوت سے روح کی صحت کی حفاظت کرتی ہے تاکہ روح اپنی ذات سے زہر کے نقصان کو دفع کرے۔ فادز ہر اور تریاق دو طرح کا ہوتا ہے۔ ایک مفرد ہے ان میں کوئی معدنی ہوتا ہے، جیسے مختلف رنگ والے پتھر کوئی حیوانی ہوتا ہے جیسے بارہ سنگھا اور چیتے کے جوف سے حاصل ہوتا ہے۔ کوئی نباتی ہوتا ہے جیسے جنطیانا ہے۔ دوسرا مرکب ہوتا ہے جیسے تریاق فاروق اور مشرودیطوس۔

شیخ فرماتے ہیں مصنوعی مرکبات پر تریاق کا اطلاق زیادہ مناسب معلوم ہوتا ہے جیسے کثیر یا قلیل دواؤں سے تیار کردہ بہت فوائد کے حامل مختلف تریاق ہیں۔ فادز ہر کا اطلاق اولین طور سے مفردات پر ہوتا ہے۔ نباتی دواؤں سے تیار کردہ مرکبات پر تریاق کا اطلاق اور معدنیات سے تیار کردہ مرکبات کا اطلاق فادز ہر پر زیادہ مناسب ہے اور شیخ کے قول میں ان دونوں کے درمیان زیادہ فرق نہیں ہے۔

مسہل، مدر، معرق: شیخ فرماتے ہیں کہ یہ تینوں دوائیں مشہور و معروف ہیں۔ گیلانی کے مطابق ان تینوں کا فعل ایک ہے وہ فضلات کا اخراج ہے ان سے مادہ اور فضلات اپنے خاص راستوں سے خارج ہوتے ہیں جیسے مقعد سے نکلنے والے، جلد کے مسام سے نکلنے والے اور عضو تناسل سے نکلنے والے فضلات وغیرہ۔ قرشی کے مطابق مسہل دوا عروق اور باقی اعضا کی رطوبتوں کو آنتوں کی طرف پہنچاتی ہے تاکہ براز کے راستے سے خارج ہو سکیں۔ مدر دوا رطوبتوں کو پیشاب کی نالیوں کی طرف پہنچاتی ہے تاکہ پیشاب کے راستے سے خارج ہو سکیں۔ معرق دوا رقیق رطوبتوں کو جلد کی جانب حرکت دیتی ہے تاکہ پسینہ کے طور پر خارج ہو سکیں۔

**مقی:**

اس کے معنی ”قے لانے والا“ کے ہیں۔ مقی دوا رطوبتوں کو معدہ کے اوپری حصہ کی طرف حرکت دیتی ہے تاکہ منہ سے نکل سکے جیسے تخم ترب اور تخم شبت کا پانی وغیرہ۔

**منفذ:**

اس کے معنی ”نافذ کرنے والا“ کے ہیں۔ منفذ دوا دوسرے جسم کے ہمراہ مخلوط ہو کر مطلوبہ مقام تک آسانی سے پہنچ جاتی ہے اور اپنے ساتھ دوسرے جسم کو پہنچاتی ہے جیسے قلب کے علاج میں استعمال ہونے والی دواؤں میں زعفران کی آمیزش وغیرہ۔

**مبدرق:**

مبدرق دوا مادہ کے اجزاء کو ریزہ ریزہ کر دیتی ہے اور اس کو اعضاء میں نافذ کرتی ہے جیسے غذا کے ہمراہ شراب کا استعمال وغیرہ۔

**مشبت:**

اس کے معنی ”چسکنے والا“ کے ہیں۔ مشبت دوا چکنی یا لیس دار ہوتی ہے، جس چیز سے یہ مخلوط ہوتی ہے اس کو مطلوبہ مقام میں محبوس رکھتی ہے وہاں یہ مخلوط دوا اپنے پورے اثر کو مدت دراز تک انجام دیتی رہتی ہے جیسے مختلف حصات دواؤں کے ہمراہ مختلف گوند کام کرتے ہیں۔

**مبخر:**

مبخر دوا بدن سے آبی ابخرات پیدا کرتی ہے اس میں آبی جو ہر اور حرارت ہوتی ہے یا اس سے بدن کی رطوبتوں کو صعود کرنے والی حرارت سے ابخرات بنتے ہیں۔

**مدخن:**

مدخن دوا بدن میں بھاپ اور دخان پیدا کرتی ہے، جس کا سبب یا تو حار ہونے کی وجہ سے ارضی جوہر کو قبول کرتی ہے یا شدت حرارت سے بدن کے اخلاط کو جلا دیتی ہے پھر ان کی تدخین کرتی ہے۔

**مولد ریح:**

مولد ریح سرد اور کشیف ابخرات پیدا کرتی ہے دراصل یہ مدخن ہوتی ہے اس کی حرکت باطل نہیں ہوتی بلکہ یہ متحرک اور منتقل ہوتی رہتی ہے۔

**مفشی:**

اس کے معنی ”پراگندہ کرنے والا“ کے ہیں۔ مفشی دوا اپنی حرارت کی قوت سے جمع شدہ ریح کو متفرق، پراگندہ اور قابل اخراج بناتی ہے۔

**مانع از تولد بخار:**

یہ دوا اپنی سردی سے ابخرات پیدا کرنے والی حرارت کو بجھاتی ہے۔ نیز اپنی حرارت و تحفیف سے ابخرات کو قبول کرنے والی

رطوبت کو تحلیل کرتی ہے۔

#### مانع از تولد ریح و نفخ:

یہ دوا ریح و نفخ کی پیدائش، بخار و دخان کے صعود کو روکنے والی ہے۔ یہ دوا اوپر کی جانب ہر ایک کی حرکت کو باطل کر دیتی ہے۔ جس کا سبب دوا کی تبرید، تکثیف یا راستوں کو بند کرنے کی صلاحیت ہے چنانچہ ریح، نفخ، بخار اور دخان ان راستوں میں نافذ نہیں ہوتے۔

#### مثور اخلاط:

یہ دوا اخلاط میں غلیان و حرارت پیدا کرتی ہے چنانچہ اس دوا سے جرم پھیل جاتا ہے اور اخلاط ہجانی حرکت کرتے ہیں۔

#### مسکن اخلاط:

یہ دوا اپنی برودت کی قوت سے اخلاط کی حرارت کو بجھا دیتی ہے۔ بعض کے مطابق مسکن دوا اخلاط اور ارواح کو غیر طبعی حرکات سے محفوظ رکھتی ہے۔

#### مطفی:

یہ دوا حرارت کو بالکل بجھا دیتی ہے۔ بعض کے مطابق مطفی دوا اخلاط کے غلیان اور حدت کو روک دیتی ہے۔ یہ دوا اپنی برودت کو قوت سے حار، حاد، اخلاط کی حدت اور غلیان کو یا حار سادہ سوء مزاج کو توڑتی ہے۔

#### فامع:

یہ دوا اخلاط کی حرکت کو ساکن اور ان کی شدید تعدیل کرتی ہے۔

#### مانع از عفونت:

یہ دوا حرارت غریزی کو قوی کرتی ہے اس پر حرارت غریبہ کو غالب نہیں ہونے دیتی یا حرارت غریبہ کو بجھا دیتی ہے اور اس کا فعل رونما نہیں ہوتا یا حرارت غریبہ کی رطوبتوں کو خشک کرتی ہے اور اس کی عفونت کی صلاحیت باطل ہو جاتی ہے جیسے سنبل الطیب، بلغم کو عفونت سے محفوظ رکھتا ہے۔

#### مصلح عفونت:

یہ دوا کسی سبب سے مضرت کو کم کرتی ہے جو عفونت کو پھیلانے سے روکتی ہے۔

#### ملزق:

یہ دوا اپنی غریت سے دو جسم کو ایک کر دیتی ہے جن کا ایک دوسرے سے جدا ہونا دشوار ہوتا ہے۔

#### مفسد الرائحہ:

یہ دوا رطوبت کے مزاج کو فاسد اور گندہ کر دیتی ہے۔ اس سے بدبو آتی ہے یا بدن کو صاف کرنے والے عفونت والے اجزاء کو دفع کر دیتی ہے پھر بدن میں بدبو لاحق ہو جاتی ہے۔

**مطیب الرائحہ:**

یہ دوا عفونت کو زائل اور ہضم کو عمدہ بناتی ہے اور رطوبت میں متعفن کرنے والا فساد لاحق نہیں ہوتا۔

**ملین:**

اس کے معنی ”شکم کو نرم کرنے والا“ کے ہیں یہ دوا اپنی معتدل حرارت و رطوبت کی قوت سے معدہ و امعاء سے فضلات کو خارج کرتی ہے جیسے مغز خیارشہر، تمر ہندی، شیر خشک وغیرہ۔

**منقی:**

یہ دوا کم مقدار میں فاسد کیفیت والی رطوبتوں کا استفراغ کرتی ہے۔

**معین اسہال:**

یہ دوا اسہال آور مادہ میں حرکت اور اس کے اخراج کے لیے راستوں کو کشادہ کرتی ہے۔

**معجل اسہال:**

یہ دوا اسہال آور مادہ کو اپنی حرارت سے پگھلاتی ہے اور وہ جلدی اور آسانی سے جذب ہو جاتی ہے۔

**مصلح ادویہ:**

یہ دوا اپنی چکنائی اور روغنی مادہ سے دواؤں کی حدت کو ختم کرتی ہے۔ بعض کے مطابق مصلح دوا ماکول و مشروب چیز کے حال کی اصلاح کرتی ہے۔ اصلاح کی کئی صورتیں ہیں۔ کبھی اس کے نقصان کو ختم کرتی ہے۔ کبھی اس کے فعل کی مدد کرتی ہے۔ کبھی اس کی قوت کی حفاظت کرتی ہے۔ کبھی اس کی حدت کو ختم کرتی ہے اور کبھی اس کو تنگ اور دور اعضا تک پہنچانے کے لیے بدرقہ ہوتی ہے۔

**حابس اسہال:**

یہ دوا کبھی اپنے فعل قبض سے مجاری کو تنگ کرتی ہے جو رطوبت کے نفوذ کے لیے کشادہ نہیں ہوتی۔ کبھی یہ دوا اپنی غریت (چپ چپاہٹ) سے مجاری کے منہ کو بند کرتی ہے۔ کبھی یہ دوا اپنی برودت سے مادہ کو جامد اور غلیظ کرتی ہے، کبھی یہ دوا اپنی تخدیر سے اعضاء کو مادہ کی اذیت سے آگاہ نہیں ہونے دیتی۔ چنانچہ اعضاء مادہ کو خارج نہیں کر پاتے ہیں اور کبھی یہ دوا اپنے فعل سے مادہ کو دوسری جانب حرکت دیتی ہے جیسے قے آور دوا۔

**حابس بول:**

یہ دوا پیشاب کی نالیوں کو تنگ کر دیتی ہے چنانچہ ان میں نافذ ہونے والی رطوبت کم ہو جاتی ہے۔ کبھی یہ دوا رطوبتوں کو دوسری جانب حرکت دیتی ہے چنانچہ پیشاب کی نالی کی طرف نافذ ہونے والی رطوبت کم ہو جاتی ہے اور کبھی یہ دوا گردہ کی قوت جاذبہ کو ضعیف کر دیتی ہے جس سے گردہ زیادہ رطوبت کو جذب نہیں کر پاتا۔

**حابس عرق:**

یہ دوا مسام کو تنگ بنا دیتی ہے جس کے سبب مسام کی طرف پسینہ والی رطوبت نافذ نہیں ہو پاتی کبھی یہ دوا رطوبت کو دوسری جانب



پھیر دیتی ہے جس سے مسام کی طرف عرق والی رطوبت باقی نہیں رہتی۔

**حاد:**

اس دوا سے فعل شدت سے صادر ہوتا ہے اور یہ صرف حار کے معنی میں استعمال ہوتا ہے۔

**مبہی:**

یہ دوا مادہ منی اور ریاح کی تولید کرتی ہے اور اپنی معتدل حرارت اور رطوبت فضلیہ سے اعضاء تناسل میں ایستادگی پیدا کرتی ہے اور محرک باہ ہوتی ہے جیسے بہمن سرخ، بہمن سفید، بوزیدان، گاجرو غیرہ۔

**مشہی:**

یہ دوا طبیعت کو کھانا وغیرہ کو کھانے کی طرف مائل و راغب کرتی ہے اور طبیعت میں کھانے کا شوق پیدا کرتی ہے۔

**معطش:**

یہ دوا طبیعت کو ٹھنڈے پانی اور ٹھنڈی ہوا سے راحت حاصل کرنے کا مشتاق بناتی ہے دل اور پیچھڑے کو ٹھنڈی ہوا سے زیادہ اور ٹھنڈے پانی سے کم راحت ملتی ہے۔ معدہ، جگر وغیرہ کو ٹھنڈے پانی سے زیادہ اور ٹھنڈی ہوا سے کم راحت حاصل ہوتی ہے۔

**معطس:**

اس کے معنی ”چھینک لانے والا“ کے ہیں۔ یہ دوا اپنی حرارت اور قوت نفوذ سے دماغی مواد کو نتھنے کی جانب لاتی ہے اور ان کو چھینک سے دفع کرتی ہے۔

**مسکر:**

یہ دوا دماغی اور نفسانی ارواح کی جانب کثیرا بخرات کو برا بھیجتی کرتی ہے۔ چنانچہ وہ ان کے ساتھ مخلوط ہو جاتے ہیں اور ارواح کو طبعی نظام سے ان کے افعال کو بدل دیتی ہے کبھی یہ بخرات دوا سے صعود کرتے ہیں، جیسے شراب اور کبھی یہ دوا ان بخرات کو تمام بدنی رطوبتوں سے دماغی نفسانی ارواح کی طرف چڑھاتی ہے۔

**مفرح:**

یہ دوا روح قلبی کو صاف کرتی ہے اس کو بدن میں پھیلاتی اور منتشر کرتی ہے۔ روح قلبی کو کثرت سے پیدا کرتی ہے اور اس کے مزاج کی تعدیل کرتی ہے۔

ان مذکورہ افعال میں بعض افعال افعال کلیہ سے مشابہت رکھتے ہیں کیونکہ ان کے افعال میں عموم ہے۔ یہ مذکورہ افعال بعض بعض کے ساتھ مرکب ہو سکتے ہیں۔ کبھی دو افعال، کبھی تین افعال اور کبھی چار افعال مرکب ہوتے ہیں اور اس سے بہت سے مرکبات تیار ہو سکتے ہیں ان میں سے بعض کو تحریر کیا جا رہا ہے۔

**جامع اسہال و قبض:**

اس مرکب فعل کی حامل دوا کی مثال سورنجان ہے۔ شیخ فرماتے ہیں سورنجان میں فعل اسہال اور فعل قبض ایک ساتھ جمع ہیں۔ یہ

جوڑوں کے درد میں اپنی قوت مسہلہ سے فائدہ کرتا ہے اس کی قوت مسہلہ تیزی سے آگے بڑھ کر مادہ کو جذب کرتی ہے۔ قوت قابضہ آگے بڑھ کر مادہ کے نلی کو تنگ کر دیتی ہے اور مادہ جوڑوں کی طرف نہیں لوٹتا۔ اگر اس میں قوت قابضہ نہ ہوتی تو قوت مسہلہ کے عمل کے بعد دوسرا مادہ جوڑوں کی طرف آسکتا ہے۔ کازرونی کے مطابق یہ دوا جوڑوں میں اپنی قوت مسہلہ سے سریع الفعل کی حالت میں فائدہ مند ثابت ہوتی ہے اور اس کا فعل قابض فعل مسہلہ مکمل ہونے تک تاخیر سے کام کرتا ہے۔ اگر اس دوا کی قوت قابضہ قوت مسہلہ کا فعل مکمل ہونے سے پہلے کام کرتی ہے تو یہ مجاری کو تنگ کر دیتی ہے۔ اگر کسی ایسی دوا میں فعل اسہال کی رفتار ناقص ہے اور اس کا استعمال کرنا ضروری ہے تو اس میں فعل اسہال کو عجلت سے وارد کرنے والی دوا کو ملا یا جائے جیسے سقمونیا۔

گیلانی لکھتے ہیں کہ کبھی ایسی دوا کی قوت مسہلہ کو دواء مسہلہ غیر قابض کی آمیزش سے قوی کیا جاتا ہے۔ چنانچہ ایسی دوا کی قوت بڑھ جاتی ہے۔ اس کا اثر تیز ہوتا ہے اور موانع کی موجودگی سے اس سے نقصان کم ہوتا ہے۔ ایسی دوا کا فائدہ جوڑوں کے درد کے ساتھ خاص نہیں ہے بلکہ اس کا فائدہ مادہ پہنچنے والے ہر عضو میں ہوتا ہے۔ چنانچہ اس مادہ کو اس جیسی دوا سے استفراغ کرنا صرف مسہلہ دوا کے ذریعہ استفراغ سے زیادہ مفید ہے اس سے وجع المفاصل میں زیادہ فائدہ ہوتا ہے۔ جوڑوں میں طبعی طور پر خلا اور رخنے ہوتے ہیں ان میں مواد آسانی سے نفوذ کرتا ہے یہ رخنے ہڈیوں کے بیچ میں ہوتے ہیں۔ مفاصل حرکت کرتے رہتے ہیں اور حرکت مادہ کو خوب جذب کرتی ہے ایسی صورت میں قوت مسہلہ والی دواؤں سے مواد کو خارج کرنے کی زیادہ ضرورت پڑتی ہے اور اس میں قوت قابضہ کی بھی ضرورت پڑتی ہے تاکہ مفاصل کی جانب دوسرے مواد کا انصباب نہ ہو۔

### جامع تحلیل و قبض:

ایک ساتھ محلل اور قابض فعل کی حامل دوا حرارت و برودت میں معتدل یا ان دونوں میں اعتدال کے قریب ہوتی ہے کیونکہ دوا کا حار محلل جز بار د قابض جز کی تعدیل کرتا ہے۔ یہ دوا جوڑوں کے استرخاء میں فائدہ کرتی ہے۔ جوڑوں کی تسخین کرتی ہے بلغمی ورم میں فائدہ کرتی ہے۔ اس دوا کے فعل قبض و فعل تحلیل تجفیف میں مدد کرتے ہیں کیونکہ قبض و تحلیل کے اجتماع سے شدید بیوست حاصل ہوتی ہے۔ گیلانی کے مطابق یہ دوا اپنے فعل تحلیل سے مرخی رطوبتوں کو فنا اور اپنے فعل قبض سے قوی ہو کر مذکورہ امراض میں فائدہ کرتی ہے اور ان امراض کے مقامات کی طرف دوسری مرخی رطوبتوں کے انصباب کو روکتی ہے۔ یہ دوا جوڑوں کی تسخین اپنے حار محلل جز سے کرتی ہے۔ یہ اس کی ذاتی تسخین ہے اور اس کا جزء قابض جوڑوں کی تسخین عارضی طور پر کرتا ہے کیونکہ یہ اس کی جانب بار د اخلاط کے انصباب کو روکتا ہے۔ جزء محلل کبھی تبرید کرتا ہے کیونکہ یہ ان کی طرف دوسرے بار د مواد کو جذب کرتا ہے اس طرح یہ جزء قابض سے زیادہ قوی بار د ثابت ہوتا ہے۔

گیلانی لکھتے ہیں یہ دوا اپنے فعل تحلیل سے بلغم کو تحلیل اور رقیق کرتی ہے اور اپنے قبض سے اس کی تری میں فائدہ کرتی ہے اور دواء قابض کا یا بس ہونا ضروری ہے۔ اس طرح اس کا فائدہ بلغمی ورم میں ہوتا ہے۔ یہ دوا اپنے فعل تحلیل کے باوجود مجفف ہوتی ہے۔ رخو بلغمی ورم میں زیادہ فائدہ کرتی ہے۔ فعل قبض اور فعل تحلیل کے اجتماع سے بیوست کی شدت کی وجہ یہ ہے کہ فعل تحلیل تجفیف پر نمایاں مدد کرتا ہے کیونکہ مجفف لطیف محلل ہوتا ہے اور قابض بیوست کی شدت پر اتنی بیوست سے مدد کرتا ہے نیز قابض محل رطوبت کو تنگ کر کے رطوبت کو

قطع کرتا ہے اس لیے ان دونوں کے اجتماع سے شدید پوست حاصل ہوتی ہے۔

### جامع اسہال و ادرار:

شیخ کے مطابق اکثر مسہل و مدر دوائیں افعال میں رکاوٹ ڈالتی ہیں کیونکہ مدر دوا کثرت ثقل کو خشک کرتی ہے۔ گیلانی کے مطابق دوا کا مدر فعل رطوبتوں کو پیشاب کے مجاری کی جانب پہنچاتا ہے جو رطوبتوں کو آنتوں کی طرف پہنچنے سے روکتا ہے۔ نیز دوا کا مدر فعل رطوبتوں کو آنتوں سے پیشاب کے مجاری کی جانب خوب جذب کر کے ثقل کو خشک کرتا ہے اور بدن کی رطوبتیں آنتوں کی طرف نہیں پہنچتی ہیں۔

### جامع تسخین و تبرید:

شیخ فرماتے ہیں کہ یہ دوا اپنی قوت مسخنہ اور قوت مبردہ کے اجتماع سے ورم حار میں فائدہ کرتی ہے کیونکہ یہ ورم کو زیادہ کر کے آخر تک پہنچاتی ہے اس کا ضاد فعل قبض سے مواد کو لوٹاتا ہے اور تسخین سے تحلیل کرتا ہے۔ گیلانی لکھتے ہیں کہ حار ورم کے علاج میں پہلے رادع دواؤں کو استعمال کریں پھر آخر میں محلل دواؤں کو استعمال کریں۔ اول و آخر کے مابین زمانے میں مسخن اور محلل فعل کی جامع اور مرکب دواؤں کو استعمال کریں۔ یہ دوا فعل تسخین و تبرید کی جامع ہوتی ہے خواہ وہ طبعی مرکب ہو یا مصنوعی مرکب قابض دوا رادع ہوتی ہے اور اس میں برودت ہوتی ہے جہاں برودت نہیں ہوتی اور رطوبت زیادہ ہوتی ہے وہاں قابض ہوتی ہے اس دوا سے اجزاء میں تکاثف اور اجتماع حاصل ہوتا ہے۔ مسخن دوا تحلیل کرتی ہے یہ دوا برودت و رادع سے عضو کے اجزاء کو جمع اور قوی کرتی ہے۔ اس کے بعد مواد کے قبول کرنے سے روکتی ہے۔ یہ دوا تسخین و تحلیل کے ذریعہ انصہاب والے مواد کو گم کر دیتی ہے یہ صورت حال ورم کے زمانہ تیز میں انجام دیتی ہے۔ ورم کے زمانہ انتہا میں دوا تسخین سے مواد کو تحلیل کرتی ہے اور برودت سے عضو کو قوی اور مواد کو دفع کرنے میں مدد کرتی ہے۔

### جامع تریاقیت با برودت و یابہ حرارت:

شیخ فرماتے ہیں جس دوا میں برودت کے ساتھ تریاقی اثر جمع ہوتا ہے وہ دق میں زیادہ نفع کرتی ہے۔ جس دوا میں حرارت کے ساتھ تریاقی اثر موجود ہوتا ہے وہ قلب کی برودت میں دوسری چیزوں سے زیادہ فائدہ کرتی ہے کیونکہ وہ دوا اپنی تریاقیت سے تیزی سے قلب کی طرف نفوذ کرتی ہے اور اپنی خصوصیت سے روح قلبی کی صحت اور مزاج کی حفاظت کرتی ہے یہ امر دل کے ساتھ خاص نہیں بلکہ یہ امر تمام دواؤں میں موجود ہوتا ہے جو کسی خاص عضو کے ساتھ مخصوص ہوتی ہے، جیسے جگر کی خاص دوا اس کے مزاج کو دوسری دوا سے زیادہ تبدیل کرتی ہے۔

گیلانی کے مطابق برودت والی تریاقی دوا دق کے بخار میں فائدہ کرتی ہے جیسے گدھی کا دودھ یہ اپنی تریاقیت سے روح کے مزاج کی حفاظت اور قلب کو قوی کرتی ہے اور اپنے فعل تبرید سے دق کے بخار کی حرارت کو بجھاتی ہے دیگر تمام دودھ میں بھی تریاقیت موجود ہوتی ہے۔ کا فور دق کو زائل کرنے کی خاص موثر دوا ہے۔ اگر دق کے مریض کے مزاج میں خشکی ہو تو اس کی اصلاح کے لیے قرص کافور میں مغز تخم کدو، مغز تخم خیارین وغیرہ شامل کرتے ہیں۔ اس کے بعد شیرہ تخم خرفہ وغیرہ دیتے ہیں۔ دق حار کے مریض کو ان مرطوب دواؤں سے بہت فائدہ ہوتا ہے یہ دوا اپنی تریاقیت سے قلب کی جانب تیزی سے نفوذ کرتی ہے قلب کے جرم کو شدید بار د کرتی ہے۔ اس کی روح کی صحت اور قوت کی حفاظت کرتی ہے۔ حرارت والی تریاقی دوا سے بار د قلب کو فائدہ پہنچتا ہے کیونکہ یہ قلب میں پہنچ کر اس کی روح کی صحت

اور قلب کی حفاظت کرتی ہے۔ حرارت والی تریاقی دوا کی تسخین سے کوئی خطرہ نہیں ہوتا اسی اصول پر کسی عضو کے لیے مخصوص تمام دواؤں کو قیاس کیا جاسکتا ہے۔

شیخ کے مطابق جو قوت تقسیم کا عمل کرتی ہے وہ ہر مزاج کو اس کے مستحق کے مقابلہ میں رکھتی ہے قوت محللہ عضو کی جانب مادہ کے انصباب والے حصہ میں اثر کرتی ہے اور قوت مبرکہ کو مادہ کے انصباب والے حصہ میں کوئی دخل نہیں ہوتا۔ صرف طبیعت اللہ تعالیٰ کی طرف سے اس سے آگاہ ہوتی ہے۔

گیلانی کے مطابق جس قوت کا نام اطباء کے نزدیک طبیعت ہے اطباء اس کی تعریف میں کہتے ہیں کہ یہ بدن کی طبیعت مدبرہ ہے یہی اصل میں نفس ناطقہ ہے اس کے بعض افعال کے صدور کی آگاہی کی شرط کے بغیر اس کا نام طبیعت ہے۔

یہاں تک قانون اور اس کے شروع کے حوالہ سے چیزوں کو تحریر کیا گیا ہے۔ صاحب کامل نے تیسرے درجہ کی قوی کے اوصاف کے بارے میں پہلے ادویہ مفتتہ کا تذکرہ کیا ہے جس طرح دواؤں کی دوسرے درجہ کی قوی مزاجوں سے فعل انجام دیتی ہیں اسی طرح مزاج کے واسطے سے تیسرے درجہ کی قوی فعل انجام دیتی ہیں۔ تیسرے درجہ کی قوتوں والی دوائیں درج ذیل ہیں وہ مفتت حصاۃ، مدر بول، مدر حیض، معین نفث (سینہ اور پیچھے پھڑے کے مواد کو ختم کرنے والی) مؤلد شیر، مؤلد منی (اور مدر منی) ہے۔

#### مفتت حصات:

مفتت حصات اور مفتی گردہ دوائیں حار ہوتی ہیں۔ یہ ان غلیظ اخلاط کو قطع کرتی ہیں جن میں حرارت کم ہوتی ہے۔ حرارت خشکی پیدا کرتی ہے۔ حرارت اور تحفیف پتھری کی پیدائش میں زیادہ مددگار ہوتے ہیں جو دوا گردہ کا تنقیہ کرتی ہے اس کا فعل تنقیح مفتت سنگ مثانہ دوا کے فعل تنقیح سے کم ہوتا ہے اس میں رطوبت ہوتی ہے جیسے بنجہلیون، تخم جعدہ، سوختہ آگینہ، آب نخود اور بادام تلخ وغیرہ۔

#### ادویہ مدر بول:

ان دواؤں میں اسخان اور حدت ہوتی ہے۔ خون کی تلطیف اور گردہ کی تسخین کرتی ہیں اور یہ خون کے آبی مادہ کو جذب کرنے میں معاون ہیں جیسے کرفس بستانی، کرفس کوہی، بادیان، نانخواہ، انیسون، وج وغیرہ حار اور حاد دوائیں بھی اس میں شامل ہیں یہ دوائیں خون کی تلطیف اور اس کے آبی مادہ کو جدا کرتی ہیں جیسے پیڑ مایہ دودھ سے جہنیت کو جدا کرتا ہے۔

#### ادویہ مدر حیض:

اس زمرہ کی بعض دوائیں نیچے سے استعمال کی جاتی ہیں جیسے فرزجہ اور تکمید بعض کا خوردنی استعمال کیا جاتا ہے۔ یہ دوائیں ملطف خون، مفتت منافذ اور مفتت عروق ہوتی ہیں مدر حیض دوا مؤلد شیر دوا کی جنس سے ہوتی ہے۔ دونوں کے درمیان فرق یہ ہے کہ رحم اکثر زیادہ گرم اور مقطع دواؤں کا محتاج ہوتا ہے کیونکہ رحم کی عروق پستان کی عروق کھولنے والی دواؤں سے کھلتی ہیں۔ ان میں آسانی سے خون بہتا ہے مگر رحم خون کو خارج نہیں کرتا اور پستان کی طرف خون جاری نہیں ہوتا بلکہ پستان خون کو جذب کرتا ہے۔ پستان کی جانب خون کو کھینچ کر لانے والی دوائیں حیض کی کمی میں فائدہ کرتی ہیں۔ اگر حیض بالکل بند ہو گیا ہو اور کسی دوا سے فائدہ نہ ہو رہا ہو تو اس وقت ان دواؤں کے استعمال سے حیض کی کمی میں فائدہ ہوتا ہے ابھل، مر، پودینہ نہری، پودینہ بری، مشک طرا مشع، اسارون، سلیجہ، دارچینی، قسط اور زراوند بند

حیض میں فائدہ کرتی ہیں۔ ان دواؤں کو مد حیض کے طور پر استعمال کرنے سے فائدہ ہوتا ہے جو دوائیں بند حیض کے لیے اندرونی طور پر استعمال ہوتی ہیں۔ ان میں بعض صرف اپنے فعل اسخان سے حیض کو جاری کرتی ہیں۔ بعض دوائیں بند حیض کو اپنی قوت جاذبہ اور ملائمہ سے جاری کرتی ہیں جیسے ابہل، پودینہ بری اور گرم خوشبو جات مصالحہ وغیرہ۔

#### اشیائے مؤلد شیر:

ان میں بعض غذا اور بعض دوا ہیں۔ اس فعل کی حامل دوائیں بلغمی اخلاط کی تسکین اور ان کو خون میں مستحیل کرتی ہیں۔ مؤلد شیر غذاؤں کے تمام جوہر دودھ کے مشابہ ہوتے ہیں یہ عمدہ، صالح، کیموس کی تولید اور معتدل مرطب ہوتی ہیں۔ ان میں خون کی حرارت کے مانند قوی حرارت نہیں ہوتی کیونکہ دودھ خون و بلغم کے درمیان اوسط درجہ کا حار ہوتا ہے۔ نیز دودھ خون کے مزاج سے کافی قربت رکھتا ہے۔ دودھ کی قلت کی صورت میں خون کے احوال سے آگاہی ضروری ہے۔ خون کی قلت کی صورت میں مسخن، مرطب دوا و غذا کا استعمال کریں۔ خون میں صفرا کے غلبہ کے وقت پہلے صفرا کا محقہ کریں۔ بلغم کے غلبہ کی صورت میں درجہ دوم کی مسخن دواؤں کو استعمال کریں البتہ ان سے تجفیف نہ ہونے پائے اور جرجیر، بادیان، تازہ شبت وغیرہ بہترین دواء غذائی ہیں۔ قوی مسخن و مجفف دواؤں و غذاؤں کو استعمال کرنے سے دودھ ختم ہو جاتا ہے کیونکہ قوی اسخان خون کے مزاج کو فاسد اور تجفیف خون کو کم کرتی ہے حاصل کلام دودھ عمدہ خون سے پیدا ہوتا ہے۔

#### ادویۃ مؤلد منی:

مؤلد منی دوائیں یا غذائیت والی یا مسخن و منخ دوائیں منی کی تولید کی ذمہ دار ہیں۔ غذائیت والی دوائیں صالح کیموس والی غذائیں ہوتی ہیں جو اپنے جوہر سے بدن کو نرم کرتی ہیں کبھی جوہر منی کی پیدائش عمدہ فضلات سے ہوتی ہے۔ اس میں روح کی جنس کی آمیزش ہوتی ہے۔ حاصل کلام مؤلد منی چیزیں مغذی اور نفاخ ہوتی ہیں جیسے چنا، باقلا، پیاز، چلفوزہ اور سقنقور۔

#### ادویہ قاطع شیر:

یہ دوائیں مسخن و مجفف ہوتی ہیں جو خون کے مزاج کو فاسد کر دیتی ہیں اور بہر دوائیں خون کو کم کر کے دودھ کو قطع کرتی ہیں۔

#### ادویہ قاطع منی:

یہ دوائیں منی کو فاسد کرتی ہیں اس فعل کی حامل تمام دوائیں مبرد و مجفف ہوتی ہیں۔ ان کا مزاج منی کے مزاج کے برخلاف ہوتا ہے۔ مجفف دوائیں حار ہونے کے باوجود منی کی تولید بالکل روک دیتی ہیں جیسے سداب، فنجکشت اور شہدانج وغیرہ ملاسدید لکھتے ہیں یہ دوائیں اپنی خاصیت اور صورت نوعیہ سے یہ فعل انجام دیتی ہیں اور حرارت ان دواؤں کو خشک کرنے میں مدد کرتی ہیں۔

#### ادویۃ مدر منی:

یہ دوائیں ظاہر بدن سے باطن کی طرف قید ہو جاتی ہیں اور تجفیف کے بغیر فعل تسخین و تنقیح انجام دیتی ہیں۔

#### ادویہ مانع منی:

یہ مبرد دوائیں ہیں یہ اس کو فاسد نہیں کرتیں بلکہ منجمد کرتی ہیں اور بعد میں اس کو فنا کر دیتی ہیں جیسے کاہو، بقلہ، یمانی، خرفہ، کدو،

توت، کھیرا، لکڑی وغیرہ۔

### ادویہ منقۃ سینہ وریہ:

یہ دوائیں سینہ اور پھیپھڑے کی پیپ، بلغمی اخلاط اور دیگر فضلات کو خارج کرتی ہیں ان دواؤں کا بلا حرارت مفتوح اور مقطع ہونا ضروری ہے ان دواؤں کو مرطب شربتوں اور حریرہ جات کے ساتھ تناول کریں جیسے تازہ حب الصنوبر، مکھن شہد کے ہمراہ، مکھن شکر کے ہمراہ اور باقلا شکر کے ہمراہ۔ اگر جلد بیدستر کا بخور اور نشوق کیا جائے تو پھیپھڑے اور دماغ کے بارد رطب امراض میں فائدہ ہوتا ہے۔ سنبل الطیب سر سے فضلات کو جاری کرتا ہے یہ مجفف مادہ ہے۔

بعض دواؤں کا فعل پورے بدن پر ہوتا ہے۔ بعض دواؤں کا اثر ایک ایک عضو پر ہوتا ہے کسی دوا کا اثر دل، دماغ، سینہ، جگر، معدہ، تلی اور آنتوں پر ہوتا ہے۔ بعض دواؤں کا اثر، گردہ و مثانہ کی مجاری پر ہوتا ہے۔ بعض دوائیں اعصاب پر اثر کرتی ہیں۔ بعض دوائیں، مسہل، مدر، معرق، حابس اسہال، قاطع قے اور قاطع عرق ہوتی ہیں۔

## فصل ہفتم

### یہ فصل ان احکام پر مشتمل ہے جو دواؤں کو استعمال سے قبل پیش آتے ہیں

شیخ فرماتے ہیں کہ کبھی دواؤں کو صنعت و ترکیب کی وجہ سے بعض احوال سے گزرنا پڑتا ہے جیسے طبخ (پکانا)، شی (بھوننا)، سلق (پینا)، احراق (جلانا)، غسل (دھونا)، اجماد (جمانا)، دوسری دواؤں کے پڑوس میں رکھنا وغیرہ۔ ان احوال سے گزرنے کے بعد بعض دوائیں تغیر پذیر ہوتی ہیں۔ ایک دوا کو دوسری دوا میں ملانے سے تغیر ہوتا ہے۔ اس بحث کا تعلق دواؤں کی ترکیب سے ہے۔

گیلانی نے شفا کے حوالہ سے نقل کیا ہے کہ طبخ دو معنی میں مشترک ہے۔ طبخ کا پہلا معنی دوا کے فضلات کو صاف کرنا ہے جیسے سونا کے صاف کرنے کو طبخ کہا جاتا ہے۔ طبخ کا دوسرا معنی آگ سے رطوبت والی چیز کو پکانا مراد ہوتا ہے۔ جیسے آبی، نرم، مرطوب مادہ کو دیگ میں پکایا جاتا ہے۔ اگر پکایا ہوا مادہ غذا ہو تو اس سے مطلوب ہوتا ہے کہ غذا کھانے کے قابل ہو جائے۔ اگر پکایا ہوا مادہ دوا ہو تو اس سے مطلوبہ افعال کا حصول پیش نظر ہوتا ہے اور دوسرے معنی میں طبخ قلی (تلنا) اور انکباب (بھپھارہ لینا) میں مشترک ہے۔ مرطوب جسم کو پکانے سے طبخ کا مقصد حاصل ہوتا ہے۔

مادہ کو واسطہ یا بلا واسطہ آگ سے جلانے کو احراق کہتے ہیں۔ آگ مادہ کو اتنا گرم کرتی ہے کہ اس کے لطیف اجزاء بھاپ بن کر اڑ جاتے ہیں اور کثیف اجزاء باقی رہ جاتے ہیں۔ مادہ کو آبی رطوبت سے صاف کرنے کو غسل کہتے ہیں کبھی اس میں کثیر حرکتوں سے مدد لی جاتی ہے۔ سردی سے کسی چیز کو منجمد کرنے کا یہ مطلب ہے کہ سیال چیز میں بارد ہوا موجود ہوتی ہے جو سردی سے کثیف ہو جاتی ہے۔ اس کی سیلانی کیفیت میں انجماد اور سختی لاحق ہو جاتی ہے۔ بعض دواؤں کے احکام زیادہ تغیر سے بدل جاتے ہیں اور بعض کے احکام زیادہ تغیر سے نہیں بدلتے۔

شیخ کے مطابق بعض دواؤں کا جرم کشیف ہوتا ہے ان کو بہت زیادہ پکانے کی ضرورت ہوتی ہے جیسے بنج کبر، زراوند اور زرنباد وغیرہ۔ کازرونی کہتے ہیں کہ کشیف جرم والی دواؤں کے اجزاء کی گرفت شدید ہوتی ہے خواہ ان کے جوہر کا قوام رقیق ہو ایسی دواؤں کی قوت بہت زیادہ پکانے سے حاصل ہوتی ہے۔ اگر دواؤں کو ابال کر استعمال کرنا ہو تو ان کو آہستہ آہستہ دیر تک پکایا جائے اگر دواؤں کے جرم کے استعمال کا مقصود ہو تو ان کو پکا کر کھل کر لیا جائے کیونکہ کھل جرم میں طبیعت کو کام کرنا آسان ہوتا ہے۔ شیخ فرماتے ہیں کہ جن دواؤں کا جرم معتدل ہوتا ہے ان کو حد اعتدال میں ابالنا کافی ہے۔ زیادہ ابالنے سے ان کے قوی تحلیل ہو جاتے ہیں جیسے مدر بول بزور، اسطوخودوس وغیرہ۔ بعض دواؤں کو حد اعتدال میں پکانا مناسب نہیں ہوتا بلکہ معمولی پکانا کافی ہوتا ہے۔ ان کو ایک جوش سے زیادہ پکانے سے ان کی قوت تحلیل اور جدا ہو جاتی ہے اور کوئی اثر باقی نہیں رہتا جیسے افتیمون۔ کازرونی کہتے ہیں کہ اسی لیے افتیمون کو پوٹلی میں باندھ کر سب سے آخر میں پکانے کا مشورہ دیا جاتا ہے۔ گیلانی کے مطابق بعض دوائیں پکانے سے بہت زیادہ متغیر نہیں ہوتیں اس لیے ان کو پکانے سے کوئی فائدہ حاصل نہیں ہوتا جیسے پتھر بعض دواؤں کو پکانے سے کافی تغیر ہوتا ہے جیسے سبزیاں وغیرہ۔ بعض دوائیں پکانے سے پانی میں مل کر ایک ذات ہو جاتی ہیں جیسے کتیرا، نشا شتہ وغیرہ۔ بعض دوائیں پکانے کے بعد ایک ذات نہیں ہوتیں۔ کبھی ان کے جرم کو اور کبھی ان کے آبی مادہ کو اور کبھی دونوں کو ایک ساتھ استعمال کیا جاتا ہے جیسے پکائی ہوئی دوا کے پانی کو طلا کے طور پر اور اس کے جرم کو ضما د کے طور پر استعمال کیا جائے۔ کبھی پانی میں پکائی جانے والی دوا کے اجزاء پانی میں منتقل ہو جاتے ہیں۔ کبھی دوا پانی کو اپنے مزاج میں بدل لیتی ہے جیسے بودار جسم کی کیفیت سے ہوا مستحیل ہوتی ہے۔ جب دوا کو صرف پانی میں پکایا جاتا ہے تو یہ دونوں صورتیں اور پہلی صورت میں کثرت سے حاصل ہوتی ہے۔ اگر دوا کو پانی میں پکا کر پانی استعمال کرنا ہو تو دوا کو صرف اتنا پکایا جائے کہ دوا کی قوت پانی میں منتقل ہو جائے۔ اگر دوا کے جرم کو پکا کر استعمال کرنا مطلوب ہو تو دوا کو اتنا پکانا مناسب ہے کہ طبیعت دوا کی قوت کو آسانی سے حاصل کر لے اور اس کی قوت مطلوبہ فعل پر آمادہ ہو جائے۔ اگر پوری دوا کو استعمال کرنا مطلوب ہو تو پورے مقصد کے حصول کے لیے دوا کو پکایا جائے۔

دوا کو پکانے سے چند امور حاصل ہوتے ہیں۔ اگر دوا کشیف ہو اور اس کے جرم کا استعمال مقصود ہو تو اس وقت دوا کو پکانے سے جرم خفیف اور ڈھیلا ہو جاتا ہے اور طبیعت اس کو آسانی سے قبول کرتی ہے۔ دوسرے یہ کہ دوا کا مزاج معتدل ہو جاتا ہے۔ اگر دوا شدید یا بس ہو تو فعل طبع پانی کی آمیزش سے دوا کے جرم کو تر کرتا ہے جو مادہ پانی میں دوا سے جدا ہوتا ہے وہ اچھی طرح مخلوط اور مرتب ہو جاتا ہے۔ تیسرے یہ کہ پکانے سے دوا کی تیزی ختم ہو جاتی ہے جیسے مسہل دواؤں کو پکاتے ہیں یا دواؤں کو ابال کر استعمال کرتے ہیں۔ چوتھے یہ کہ پکانے سے دوا کی قوت باطل ہو جاتی ہے جیسے اگر عدس سے اسہال بند کرنا مقصود ہو تو اس کو پانی میں ابالتے ہیں اور اس کے پانی کو بہا دیتے ہیں اس طرح اس کی قوت مسہلہ نکل جاتی ہے۔ پانچویں یہ کہ دوا کو پکانے سے نئی قوت حاصل ہوتی ہے جیسے اگر دوا کا مزاج اعتدال سے قریب ہو اور پکانے سے وہ مرطب ہو جائے۔

**احکام سحق:** شیخ فرماتے ہیں کہ بہت زیادہ پینے سے بعض دواؤں کی قوت بالکل باطل اور ختم ہو جاتی ہے۔ گیلانی نے ارسطاطالیس کے حوالہ سے نقل کیا ہے کہ جب مادہ بہت باریک اور چھوٹے چھوٹے اجزاء میں ٹوٹ پھوٹ جاتا ہے تو کبھی اس کی شکل و صورت کے بعض آثار مٹ جاتے ہیں اور کبھی ان میں کمی آ جاتی ہے۔ یہی دوا کا حال ہے کیونکہ دوا بھی جسم اور مادہ ہے اور اس پر بھی مادہ کے احکام

جاری ہوتے ہیں جیسے مسحوق مروارید اور یا قوت۔ ان میں پسے کے بعد کافی کمی اور کمزوری آ جاتی ہے۔ اس کا ایک سبب ہوا ہے۔ ہوا بڑے جسم میں کم اثر کرتی ہے اور چھوٹے اور باریک جز میں زیادہ اثر کرتی ہے۔ یہاں مادہ منفعل ہے اور ہوا فاعل ہے۔ بڑے منفعل میں فاعل کم اثر کرتا ہے۔ چھوٹے منفعل میں فاعل زیادہ اور قوی اثر کرتا ہے۔ لہذا دوا پینے کے بعد ہر حال میں کمزور ہو جاتی ہے۔ ہوا دوا کی طبیعت میں کافی رد و بدل کرتی ہے۔ یا قوت و مروارید کی مقدار ایک ہے، مگر مسلم اور مسحوق میں کافی فرق ہو جاتا ہے جو اس کی ذات میں ضعف و کمی کی صورت میں رونما ہوتا ہے۔

مسحوق دوا کبھی انسانی بدن میں شدید اثر اور کبھی ضعیف اثر کرتی ہے اور کبھی بالکل کوئی اثر نہیں کرتی۔ اگر دوا پینے سے پیشتر بدن میں حرارت غریزی سے دیر سے متاثر ہو رہی ہو تو بدن کی باطنی کیفیت سے دیر میں مستحیل ہونے کی وجہ سے اس کی قوت کمزور یا بالکل باطل ہو جاتی ہے، مگر یہی دوا پینے کے بعد حرارت غریزی سے جلدی متاثر ہوتی ہے اور اس کا فعل قوی ہو جاتا ہے۔ مسلم دوا اثر کرنے والے عضو سے دور واقع ہوتی ہے۔ اس کا اثر کمزور اور کم ہوتا ہے مگر مسحوق دوا عضو کے قریب پہنچ جاتی ہے اور تیزی سے سرایت کرتی ہے۔ کمزور ہونے سے پیشتر اس کا استحالہ ہوتا ہے اور اس سے قوی قوت رونما ہوتی ہے۔ مسلم دوا مجاری کی تنگی کی وجہ سے تاخیر سے عضو میں نفوذ کرتی ہے۔ عضو سے دور رہتی ہے اور اس کی قوت ضعف اور کمی سے رونما ہوتی ہے۔

عمل سلق سے بعض دواؤں کی قوت باطل اور بعض کی قوت باقی رہتی ہے۔ صموغ جیسی دواؤں کی قوت باطل ہو جاتی ہے کیونکہ ان کے اجزاء کی باہمی ترکیب بہت کمزور ہوتی ہے۔ مگر ان کی نوع باقی رہتی ہے۔ اگر دوا کے اجزاء میں انفصال پورا ہو اور اس کو بہت زیادہ پیسا جائے تو اس کی قوت کے ساتھ اس کی نوع بھی باطل ہو جاتی ہے اور اگر اس کو کم پیسا جائے تو اس کی قوت باطل ہوتی ہے مگر نوع باقی رہتی ہے۔

شیخ کے مطابق سقمونیا کو نہایت نرمی سے پیسا جائے تاکہ عمل سلق کی گرمی سے اس کی قوت فاسد نہ ہو۔ گیلانی کہتے ہیں کہ دوا شدید عمل سلق سے گرم ہو جاتی ہے۔ گرمی سے اس کے لطیف اور غلیظ اجزاء جدا ہوتے ہیں۔ لطیف اجزاء اڑ جاتے ہیں اور غلیظ ارضی اجزاء باقی رہ جاتے ہیں جیسے عمدہ لطیف صموغ۔ چنانچہ شدید سلق لطیف اجزاء کو جلا دیتا ہے اور اس کی صورت نوعیہ کو باطل کر دیتا ہے۔ گیلانی نے شیخ کے قول میں عمل سلق سے پیدا شدہ وہ حرارت مفسدہ مراد لی ہے جو مادہ کے اجزاء میں گرفت فراہم کرنے والی رطوبتوں کو تحلیل کرتی ہے۔ جب سقمونیا میں ایسی رطوبت موجود ہوتی ہے تو اس کو حرارت محللہ سے زیادہ نقصان نہیں پہنچتا۔ جب سقمونیا میں رطوبت موجود نہیں ہوتی اور اس کو حرارت محللہ لاحق ہوتی ہے تو اس کا مزاج فاسد ہو جاتا ہے اور اس میں مزاج و صورت سے صادر ہونے والے افعال باقی نہیں رہتے۔ اس لیے اس کو بھوننے کے وقت سفر جل یا سب کے جوف میں رکھتے ہیں تاکہ سفر جل یا سب کی رطوبت عمل تشویہ کی حرارت سے فاسد ہونے والی اس کی اصلی رطوبت کا تدارک کرے اور اس کی قوت محفوظ رہے۔ مزید اس پر خمیری آٹا کو لپیٹا جاتا ہے تاکہ سقمونیا کی رطوبت کے زوال کا کوئی خطرہ باقی نہ رہے پھر بھی اس کی قوت میں ضعف لاحق ہو جاتا ہے اور اس کا نقصان کم ہو جاتا ہے۔ بعض وقت سقمونیا کو دواؤں کے جوشاندہ میں چھڑک کر نوش کیا جاتا ہے۔ اس جوشاندہ کی حرارت سقمونیا کی رطوبت کو نہ جلا پاتی ہے اور نہ فاسد کرتی ہے بلکہ جوشاندہ کی آبی رطوبتوں سے وہ محفوظ ہو جاتی ہے۔ علامہ قرشی نے سقمونیا کے سلسلے میں شیخ کے اس دہرے معیار پر اظہار تعجب کیا



ہے کہ سخلق بلوغ سے سقمونیا کی قوت فاسد ہو جاتی ہے اور گرم جوشاندہ میں سردارو کے طور پر استعمال سے اس کی قوت محفوظ رہتی ہے۔ حالانکہ عمل سخلق ایک حرکت ہے ہر حرکت مسخن ہوتی ہے اور حرارت سے اس کی قوت فاسد ہو رہی ہے جبکہ جوشاندہ بالفعل گرم ہے۔ اگر اس کی قوت بخونت و حرارت سے فاسد ہوتی ہے تو جوشاندہ میں بدرجہ اولیٰ فاسد ہونی چاہیے۔ کازرونی نے لکھا ہے کہ شیخ کے اس حکم سے کوئی تعجب نہیں ہونا چاہیے کیونکہ میرے خیال میں شدید عمل سخلق سے سقمونیا جیسی دوا کے لطیف اجزاء جدا اور صورت نوعیہ باطل ہو جاتی ہے۔ اس لیے جب اس کو گرم جوشاندہ میں ڈالا جاتا ہے اور ایک عرصہ تک اس کی حرارت میں ٹھہرتی ہے تو اس کی قوت بھی کمزور ہو جاتی ہے۔ گیلانی نے قرشی کے اعتراض کا جواب اس طرح دیا ہے کہ اصل میں اس وقت سقمونیا کے اجزاء میں انفصال واقع ہوتا ہے جس سے اس کی قوت فاسد ہو جاتی ہے اور یقیناً عمل سخلق سے اس کے اجزاء کی گرفت کمزور ہو جاتی ہے۔ لہذا کوئی تعارض نہیں ہے۔

شیخ کے مطابق اکثر صمغیات کو رطوبتوں میں حل کرنا زیادہ مناسب اور موافق ہے۔ گیلانی فرماتے ہیں کہ صمغیات حل کرنے سے بھی وہ بہت چھوٹے اجزاء میں جدا ہو جاتے ہیں لیکن یہ عمل، عمل سخلق کے برخلاف ہے۔ اصل میں رطوبتیں اجزاء کے اتصال کی حفاظت کرتی ہے ان کو پوری طرح جدا نہیں کرتیں۔ چنانچہ سقمونیا کی رطوبتیں سفر جل یا سب کے جوف میں بھوننے سے محفوظ رہتی ہیں۔ شیخ لکھتے ہیں شدید عمل سخلق سے تمام دواؤں کے افعال باطل ہو جاتے ہیں۔ لہذا مادہ کے باریک اجزاء میں قوت محفوظ نہیں رہتی۔ ایک مادہ کا بڑا حصہ جو حرکت دیتا ہے اس مادہ کا نصف حصہ بالکل وہ حرکت نہیں دے سکتا جیسے ایک وزنی پتھر کو دس افراد ایک دن میں تین میل تک لے جاتے ہیں تو اس کو پانچ افراد بالکل حرکت نہیں دے سکتے ہیں۔ اگر اس وزنی پتھر کو دو حصوں میں برابر برابر تقسیم کر دیا جائے تو اس کو پانچ افراد ایک دن میں تین میل تک لے جاسکتے ہیں۔ یہی دوا کا حال ہے مسلم دوا جو فعل انجام دیتی ہے وہ باریک ہونے کے بعد نہیں دے سکتی۔ اس کی قوت میں ضعف اور انتشار لاحق ہو جاتا ہے۔ کازرونی نے شیخ کے اس نظریہ کی وضاحت اس طرح کی ہے کہ لطیف دوا باریک ہونے کے بعد کمزور ہو جاتی ہے پسے سے پیشتر فعل قوی کی حامل ہوتی ہے اور پسے کے بعد وہ فعل ضعیف ہو جاتا ہے۔ گیلانی کہتے ہیں کہ اگر ایک دوا کی پوری مقدار خوراک سے 180 ملی لیٹر صفر اسہال کے ذریعہ خارج ہوتا ہے تو اس کی نصف مقدار خوراک سے 90 ملی لیٹر صفر اسہال کے ذریعہ خارج نہیں ہو سکتا۔ کیونکہ شیخ نے اپنے رسالہ میں تحریر کیا ہے کہ دواؤں کے مسہل، مفرح، منقی، مقوی وغیرہ افعال اس وقت حاصل ہوتے ہیں جب ان کو مقررہ وزن اور مقدار میں استعمال کیا جائے۔ ان اوزان و مقدار میں کمی کے وقت ان سے یہ افعال رونما نہیں ہو سکتے اور نہ ان افعال کا اطلاق ان دواؤں پر صحیح ثابت ہو سکتا ہے۔ شیخ نے ایک طبقہ کی رائے نقل کی ہے کہ دوا کے باریک ہونے سے اس کی صورت اور قوت باطل ہو جاتی ہے اور ان کا قول مرکبات میں زیادہ صحیح معلوم ہوتا جس کا انکار بڑا مشکل امر ہے۔ قرشی نے محققین فلاسفہ کی رائے اس طرح درج کی ہے کہ ہر نوع کی ایک طبعی مقدار ہوتی ہے اور وہ اس سے تجاوز قبول نہیں کرتی، کیونکہ اس مقدار کو ایک خاص عرض حاصل ہوتا ہے۔ اگر اس عرض کے اطراف میں کمی یا بیشی ہو جائے تو وہ نوع باطل ہو جاتی ہے۔ اس نظریہ کا پاس و لحاظ نہایت ضروری ہے۔ ورنہ انسان چیونٹی کے برابر ہو سکتا ہے اور چیونٹی اونٹ کے برابر ہو سکتی ہے۔ لہذا ان کے نزدیک چھوٹی بڑی جسامت سے چیز کی صورت اور طبیعت باطل ہو جاتی ہے۔ مگر ایک جماعت نے ان کے نظریہ کی مخالفت کی ہے۔ اس سلسلہ میں بحث بہت طویل ہے جس کی یہاں گنجائش نہیں ہے۔

گیلانی کے مطابق مذکورہ قول کی تصدیق عناصر کے مرکبات میں تجربہ اور عادت سے ہوتی ہے۔ جبکہ فلاسفہ کے مطابق عناصر کی صورت باریک ہونے کے بعد بھی بساط عنصریہ میں باقی رہتی ہے۔ ہمارے خیال میں ارسطاطالیس کا کلام محقق ہے کہ مادہ کے چھوٹے اور باریک ہونے سے صورت نوعیہ کے بعض آثار ضعیف یا باطل ہو جاتے ہیں۔ شیخ فرماتے ہیں کہ شدید عمل سلق سے ایک دوا کا خاص فعل دوسرے نوع کے فعل میں منتقل ہو سکتا ہے جیسے ایک دوا خلط یا ثقل کا قوی استفرغ کرتی ہے۔ مگر پسینے کے بعد صرف آبی مادہ کا استفرغ کرتی ہے۔ اس کی پہلی قوت ساقط ہو جاتی ہے اور پہلے فعل سے عاجز ہو جاتی ہے۔ گیلانی کے مطابق شیخ کے اس قول کا مطلب یہ ہے کہ سلق کے بعد دوا کا فعل خاص ضعیف ہو جاتا ہے اور دوسرا فعل اول کی قوت فاعلہ کے علاوہ ایک قوت سے مکمل ہوتا ہے۔ شیخ فرماتے ہیں کہ دوا باریک ہونے کے بعد عضو میں تیزی سے نافذ ہوتی ہے جیسے جب دوا بڑی اور زیادہ مقدار میں ہوتی ہے تو معدہ میں ٹھہر کر اثر کرتی ہے مگر یہی دوا جگر میں باریک اور چھوٹی ہونے کے بعد اثر کرتی ہے۔ قانون کے بعض نسخوں میں لفظ ”وفیہ“ واو کے ساتھ آیا ہے۔ یعنی اس باریک دوا سے عضو میں اثر نفوذی کا فعل صادر ہوتا ہے۔

کازرونی اور گیلانی کے مطابق اگر دوا شدید سلق سے ایک فعل سے دوسرے فعل کی طرف منتقل ہو جاتی ہے تو اس کا سبب دوسرا ہے۔ چنانچہ مسہل دوا پسینے کے بعد مدربول ہو جاتی ہے کیونکہ مسہل دوا فضلات کے قریب پہنچتی ہے اور ان کو جذب کر کے اپنی طبیعت سے دفع کرتی ہے۔ مگر بہت باریک دوا معدہ اور آنتوں سے نیچے اتر کر جگر اور اس کے محدب حصہ میں پہنچتی ہے اور خوب ادراک کرتی ہے۔ اس سلسلے میں شیخ نے جالینوس سے ایک حکایت نقل کی ہے۔ اس نے ایک مرتبہ اتفاق سے جوارش کے اجزاء کو بہت باریک پیس دیا اس کا فعل اسہال، فعل ادراک بول میں بدل گیا کیونکہ یہ باریک ہونے کے بعد غلیظ اخلاط کے استفرغ سے عاجز ہو گئی اور آبی مادہ کا استفرغ کرنے لگی۔ حقیقت یہ ہے کہ جب ضعیف فعل اسہال کی حامل جاذب اور دفع دوا معدہ کی حرارت سے جدا ہوتی ہے اور اجزاء کی باریکی کی وجہ سے تیزی سے جگر کی طرف سرایت کرتی ہے تو یہ حسب عادت فضلات کو جذب اور دفع کرتی ہے اس صورت میں جگر کی رطوبتیں پیشاب کے راستہ سے زیادہ خارج ہوتی ہیں۔ جب ضعیف دوا بدن میں زیادہ دیر ٹھہرنے سے ضعیف ہو جاتی ہے۔ تو یہ غلیظ رطوبتوں کو جذب اور دفع نہیں کر پاتی بلکہ رقیق رطوبتوں کو خارج کرنے پر قادر ہوتی ہے۔ چنانچہ کمونی باریک ہونے کے بعد ادراک بول فعل کی طرف منتقل ہو جاتی ہے حالانکہ اس کا طبعی فعل تلمین شکم ہے۔

شیخ فرماتے ہیں کہ لطیف جو ہر والی دواؤں کو بہت زیادہ باریک نہ پیسا جائے کیونکہ لطیف دوا بدن میں بہت باریک اجزاء میں منقسم ہوتی ہے، جس دوا کے اجزاء میں شدید آمیزش نہیں ہوتی، وہ بھی آسانی سے باریک اجزاء میں تقسیم ہوتی ہے۔ چنانچہ سلق بلیغ سے اجزاء آسانی سے جدا ہو جاتے ہیں۔ البتہ کثیف جو ہر والی دواؤں کو خوب باریک پیسنا چاہیے اگر ان دواؤں کو بہت دور کے اعضاء میں نافذ کرنے کا ارادہ ہو یا ان دواؤں کو بسد، مروارید، شادنج وغیرہ سے تیار کیا گیا ہو یا ان دواؤں کو پھیپھڑے میں استعمال کرنا ہو اور ان حرکت کثافت و ثقل کی وجہ سے آہستہ ہو تو ان کی نفوذی کیفیت میں اضافہ کے لیے خوب باریک پیسا جاسکتا ہے۔ گیلانی لکھتے ہیں کہ پھیپھڑے کی دواؤں کو دو مقاصد کے لیے خوب باریک پیسنا مناسب ہے ایک یہ کہ دوا مجری غذا سے مجری ہوئی تک لعاب دہن کے واسطے سے نافذ ہو دوسرے یہ کہ دوا معدہ میں جلدی سے نافذ ہوتا کہ اس کا فعل وقوت باطل نہ ہو جائے کیونکہ معدہ سے پھیپھڑے تک

طویل مسافت ہے۔

امام عبداللطیف نے دواؤں کے لیے خارجی افعال کو تسلیم کیا ہے جو ان کے افعال کو مکمل کرتے ہیں یا ان کے افعال کمزور کرتے ہیں یا ان کے افعال کی تعدیل کرتے ہیں۔ جب یہ خارجی افعال کثیف جرم والی دواؤں میں جمع ہوتے ہیں تو ان کو پینے یا پکانے کی ضرورت پڑتی ہے تاکہ ان کا فعل وقوت پوری طرح ظاہر اور رونما ہو۔

سحق دو قسم کا ہوتا ہے ایک سحق قاصر دوسرا سحق بالغ۔ جن دواؤں میں سحق بالغ سے ضعف لاحق ہوتا ہے ان میں سحق قاصر کیا جاتا ہے جیسے صموغ، عصارات اور جملہ لطیف دوائیں۔ بعض اوقات سحق بالغ سے دوا نہایت باریک ہو جاتی ہے۔ نہایت لطیف ہونے کے بعد انتہا تک پہنچ جاتی ہے اور مسام شعریہ میں نافذ ہو جاتی ہے جیسے اکحال (سرے) اور نفوخ کی دوائیں۔ بعض اوقات سحق بالغ سے بہت کم باریک و لطیف ہوتی ہیں ان کی قوت باقی رہتی ہے اور یہ قوت مطلوبہ مقام تک دیر میں پہنچتی ہے جیسے پھیپھڑے اور نظام تنفس کی دوائیں۔ کبھی سحق کے لیے رطوبت کی ضرورت پڑتی ہے تاکہ سحق سے حرارت لاحق نہ ہو اور سحق میں آسانی ہو جیسے توتیا اور خبث الحدید۔ بعض اوقات سحق کے لیے یوست کی ضرورت پڑتی ہے تاکہ اس کی رطوبت کم ہو جائے اور سحق میں آسانی ہو یا اس سے رطوبت کو کم کر کے حرارت کا ظہور مراد ہو جیسے تروتازہ اور مرطوب پتے اور تخم۔ بعض اوقات سحق کے لیے دوا کو تر کرنا پڑتا ہے جیسے مصطلگی۔ بعض اوقات دوا کو سحق کے لیے برادہ کیا جاتا ہے تاکہ اس کے جوہر کی سختی ختم ہو جائے اور اس کی قوت میں کمی نہ آئے جیسے سینگ۔ بعض دوائیں تنہا پیسی نہیں جاسکتیں ان کو دوسری دواؤں کے ساتھ پیسا جاتا ہے جیسے پارہ کو تخم بیدانجیر کے ساتھ بعض دواؤں کو زیادہ پینے سے بدن میں نقصان ہوتا ہے وہ اعضاء میں چپک سکتی ہیں اور ان کا جوہر ردی ہوتا ہے۔ لہذا ان کو ان کے حال پر چھوڑ دیا جاتا ہے جیسے تخم حظل۔ بعض دواؤں کو مسحق استعمال نہیں کیا جاتا۔ لہذا ان کو ان کے حال پر چھوڑ دیا جاتا ہے جیسے غار یقون۔ پکانے سے قاصر دوا عمدہ ہوتی ہے کیونکہ اس کی قوت تیزی سے تحلیل ہوتی ہے اگر اس کو زیادہ پکایا جائے تو وہ فاسد ہو جاتی ہے۔ یہ اکثر افیتمون اور اسطوخودوس کے مانند پھولوں اور پتوں میں ہوتا ہے۔ بعض دوائیں صرف پکانے کے بعد مطلوبہ فعل انجام دیتی ہیں اور ان کا جو شانہ زیادہ نفع بخش ہوتا ہے جیسے فواکہ کے سلقات اور بابونہ۔ طبخ بالغ سے مطلوب فعل خاطر خواہ حاصل ہوتا ہے جبکہ طبخ قاصر سے مطلوب فعل خاطر خواہ حاصل نہیں ہوتا جیسے بنج کبر اور زراوند۔

**احکام احراق:** قانون اور اس کی شروح کے مطالعہ سے پتہ چلتا ہے کہ اطباء دواؤں کو پانچ مقاصد کے لیے جلاتے ہیں ایک یہ کہ دوا کی قوت کم ہو جائے یعنی اس کی حرارت اور حدت ٹوٹ جائے۔ جلانے سے جسم کے اجزاء کے درمیان تفریق واقع ہوتی ہے۔ اس کے ناری اور ہوائی اجزاء تحلیل ہو جاتے ہیں۔ دوا کے لطیف اجزاء تحلیل کی صلاحیت رکھتے ہیں وہ تمام اجزاء سے پہلے تحلیل ہو جاتے ہیں اور دوا کی اصلی طبعی حرارت کم ہو جاتی ہے۔ تمام تیز لطیف جوہر یا معتدل جوہر والی دواؤں کی حرارت وحدت جلانے سے کم ہو جاتی ہے اور ان کا جوہر ناری تحلیل ہو جاتا ہے جیسے زاج (پھلکری)، قلقلطار مرجان وغیرہ۔ دوسرا مقصد دوا کو جلا کر اس کی حدت، حرارت اور شدت نفوذ کو زیادہ کرنا ہوتا ہے۔ اگر دوا کا جوہر کثیف اور اس میں حرارت کم ہوتی ہے تو آگ سے اس میں حرارت پیدا ہوتی ہے اور اس میں حرارت غریبہ لاحق ہوتی ہے جیسے آہک، مختلف دھاتیں، بسد، صدف، ترب، تمباکو، مصنوعی نمک، ہسی لبان کے مانند دواؤں کے جوہر وغیرہ۔

تیسرا مقصد دواؤں کو جلانے سے ان کے کثیف جوہر کو لطیف کرنا ہوتا ہے۔ اگر دوا کا جوہر کثیف ہو یا اس میں ارضی جوہر غلیظ ہو تو جلانے سے اس کا لطیف جز تحلیل ہو جاتا ہے اور ارضی جز لطیف ہو جاتا ہے جیسے سرطان، بارہ سنگھا کا سینگ، نمک وغیرہ۔ چوتھا مقصد یہ کہ دواؤں کو پینے کے قابل بنانے کے لیے جلایا جاتا ہے۔ کیونکہ پینے والے مادہ کا خشک ہونا ضروری ہے۔ رطوبت پینے میں مانع ہوتی ہے اس لیے اس کو جلا کر پینے کے قابل بنایا جاتا ہے جیسے آبریشم یہ تقویت قلب کے لیے مستعمل ہے۔ مقرر آبریشم کا استعمال سوختہ آبریشم سے بہتر ہے لیکن اس کو چھوٹے چھوٹے اجزاء میں کاٹنا بہت مشکل امر ہے۔ اس لیے سوختہ استعمال کیا جاتا ہے۔ کازرونی کے مطابق یہاں احراق سے یبوست حاصل ہوتی ہے اور پینا بہت آسان ہو جاتا ہے اس کو ہلکا جلایا جائے تاکہ لطیف اجزاء کے فنا ہونے کے بعد اس کی قوت باطل نہ ہو جیسے یا قوت، سونا، چاندی وغیرہ۔ پانچواں مقصد یہ کہ جلانے سے دوا کے جوہر کی خرابی، مضرت اور زہر ختم ہو جائے جیسے پتھری توڑنے کے لیے بچھو کو اور جذام و خنازیر کے لیے افعی اور کالے سانپ کو جلایا جاتا ہے۔ گیلانی کہتے ہیں کہ کبھی پانچ مذکورہ مقاصد کے علاوہ دوا کو دیگر مقاصد کے لیے بھی جلایا جاتا ہے۔ ایک یہ کہ جلانے سے زائد رطوبت زائل ہو جائے اور خشکی حاصل ہو، لیکن یہ مذکورہ دوسرے مقصد سے حاصل ہو سکتا ہے۔ دوسرا مقصد یہ کہ دوا کے فعل کو ایک نوع سے دوسرے نوع کی طرف منتقل کرنے کے لیے جلایا جائے جیسے انگور کی لکڑی کو جلا کر راکھ بنا لیا جاتا ہے۔ یہ دوسری دوا بن جاتی ہے۔ کبھی دوا کے مزاج کو دوسرے مزاج کی طرف منتقل کرنا مطلوب ہوتا ہے اور کبھی دوا کے غریب اجزاء کو صاف کرنا مطلوب ہوتا ہے جیسے سرمہ، بورہ، سرطان، شاخ گوزن وغیرہ۔

قرشی نے لکھا ہے محرق و سوختہ مادہ کے اجزاء بکھرتے اور منتشر ہوتے ہیں اس کا ہوائی، ناری اور آبی جوہر تحلیل اور ارضی جوہر باقی رہ جاتا ہے اس میں آگ سے غیر طبعی حرارت حاصل ہوتی ہے کبھی یہ حرارت غریبہ اس کی طبعی حرارت کے جوہر سے ضعیف ہوتی ہے اور وہ دوا احراق کے بعد زیادہ سرد ہو جاتی ہے جیسے زاج کبھی وہ دوا جلانے کے بعد قوی ہو جاتی ہے اور زیادہ گرم ہو جاتی ہے جیسے آہک اس کا سبب حرارت غریبہ کبھی حرارت طبعی سے قوی اور کبھی وجہوں سے ضعیف ہوتی ہے ایک وجہ یہ کہ اگر حرارت طبعی نہایت قوی ہو تو یہ حرارت اس کے مقابلہ میں ضعیف ہوتی ہے۔ دوسرے یہ کہ اگر سوختہ مادہ جلنے سے تیز ہو جائے خواہ روغنی مادہ کی وجہ سے یا ارضی مادہ کی وجہ سے تو اس کی حرارت غریبہ نہایت ضعیف ہو جاتی ہے جیسے زاج اور قلعہ قطار۔ اگر سوختہ جسم جلنے سے سخت نہ ہو اور اس کا ارضی جوہر جلنے کے بعد راکھ نہ بنے اور اس میں کچھ رطوبت باقی رہ جائے تو اس کی حرارت غریبہ، حرارت طبعی کے مقابلہ میں قوی ہوتی ہے جیسے پتھر۔

اگر جسم اس طرح ہو کہ مادہ کے مدر کہ اعراض کو بالکل ترک نہ کیا ہو تو اس کی طبیعت ہر حال میں اپنے حال پر باقی رہتی ہے اگر جسم مادہ کے مدر کہ اعراض کو ترک کر رہا ہو اور جلانے سے خفیف اور تحلیل ہو جائے تو برودت مائل ہو جاتا ہے اور راکھ کی حد تک جلانے سے اس کی تمام تر حدت زائل ہو جاتی ہے۔ اگر مادہ کثیف اور غیر تحلیل ہو تو برودت سے حرارت کی طرف مائل ہو جاتا ہے۔

اشیا کو جلانے کی شرط یہ ہے کہ دو مختلف جنس کو ایک ساتھ نہ جلایا جائے جیسے نمک اور آہک۔ پتھروں کو نباتات و جمادات کے برخلاف خوب جلایا جائے۔ حریر اور مختلف گوندوں کو کم جلایا جائے۔ اگر سوختہ مادہ کو ٹھنڈا کرنا مطلوب ہو تو جلانے کے بعد ان کو دھویا جائے۔ دواؤں کو دھونے کا عمل غسل اور تصویل کہلاتا ہے۔

**تکلیس:**

کلس سے مشتق ہے۔ اہل مصر کی اصطلاح میں آہک کو کلس کہتے ہیں یہ بہت آسانی سے پس جاتا ہے جو سخت مادہ پینے کے قابل نہ ہو اور وہ جلانے سے پینے کے قابل ہو جائے تو اس کا نام مکلس ہے قابل احراق چیزوں کو احراق کے بغیر استعمال کرنا مناسب نہیں ہے جیسے سرمہ، ارنب، بسد، رصاص، مارسیاہ، سرطان، ایرک، عقرب وغیرہ۔ بعض چیزوں کو بغیر احراق کے استعمال کیا جاسکتا ہے جیسے آبریشم، آبار، حب الآس، طلا، عود، کبریا، یا قوت وغیرہ۔

**فائدہ:** تشویہ، خمیس اور تھلیہ تینوں لفظوں کا اجمالی اور اشتراکی معنی بریاں کرنا ہے جس کی تفصیل مندرجہ ذیل ہے۔

**تشویہ:**

اگر دوا خیر یا مٹی یا سیب یا بھی وغیرہ کے جوف میں رکھ کر تنور میں یا آگ پر یا گرم راکھ میں دفن کر کے بھونی جائے تاکہ بھاپ سے پک جائے تو یہ عمل تشویہ ہے جیسے عصل، سقمونیا وغیرہ۔ اگر دوا کو کوٹ کر شہد میں ملا کر لٹہ میں باندھ کر گل حکمت کر کے معتدل تنور میں ایک رات بھونا جائے پھر نکال کر استعمال کیا جائے یہ بھی تشویہ کا ایک طریقہ ہے جیسے انیسون، کزما زج وغیرہ کو منجن کے لیے بریاں کرتے ہیں۔

**تخمیس:**

اگر کسی برتن کو آگ پر خوب گرم کرنے کے بعد دوا کو اس میں ڈالا جائے اور تیز حرکت سے یکساں اور بقدر ضرورت بھونا جائے اور دوا جلنے نہ پائے تو یہ عمل تخمیس کہلاتا ہے جیسے تخم بارتنگ، تخم ریحان، تخم مرو، خشخاش، کشیز خشک، زیرہ، اسپغول وغیرہ۔ تخمیس کے لیے بہترین برتن پتھر یا پکی مٹی کا برتن ہے۔ تخمیس کی اوسط حد یہ ہے کہ دوا سے معمولی بو آئے، ہلکی سرخ ہو جائے اور بھن جائے۔

**تقلیہ:**

دوا کو کسی روغن میں بھوننے کا نام تقلیہ ہے۔ تقلیہ کی ایک حد یہ ہے کہ دوا سے بو آئے اور سرخ ہو جائے جیسے بزور دوسری تقلیہ کی حد یہ ہے کہ دوا کھل جائے اور پھٹ جائے جیسے ہلید اور مازو۔ تیسری تقلیہ کی حد یہ ہے کہ اندازہ سے تل جائے جیسے نجث الحدید وغیرہ۔ گیلانی کے مطابق تشویہ احراق کی ضعیف قسم ہے۔ بزور کی تخمیس اس طرح کریں کہ نئے مٹی کے برتن کو خوب گرم کریں اور آگ سے اتار کر اس میں دانوں کو ڈالیں اور خوب چلائیں اور ان سے بھننے کی مہک آئے۔ بزور کو بریاں کرتے وقت خیال رہے کہ ان کی قوت ختم نہ ہونے پائے۔ بہتر یہ ہے کہ نئے مٹی کے برتن کو خوب گرم کریں پھر آگ سے اتارنے کے بعد اس میں کاغذ بچھالیں، پھر اس میں تخموں کو ڈال کر بریاں کریں یہ بریاں کرنے کا بہترین طریقہ ہے اور بزور جلنے سے محفوظ رہتے ہیں۔

**تدبیر:**

اس کو اصلاح بھی کہتے ہیں۔ اس کے معنی تربیت اور پرورش کے ہیں۔ بعض دواؤں میں حدت، خباثت، سمیت، روانت، نقصان اور مضرت ہو سکتی ہے ان کو اصلاح اور تدبیر سے زائل اور کم کیا جاسکتا ہے جیسے سقمونیا، انزروت، حب الملوک، حب السلاطین، تربد، ماذربون، چشمام وغیرہ۔

**احکام غسل:** غسل اور تصویل دونوں مترادف ہیں۔ اس کے معنی دھونے کے ہیں۔ یہاں دواؤں کا دھونا مراد ہے۔ کازرونی اور

گیلانی کے مطابق کبھی دواؤں کو صرف پانی سے دھویا جاتا ہے۔ کبھی پانی کے علاوہ دوسرے سیال مادہ سے دواؤں کو دھویا جاتا ہے۔ شیخ الرئیس نے پانی سے دواؤں کے دھونے پر کافی بحث کی ہے۔ پانی دوا کی حدت و حرارت کو ساکن اور اس کو تر کرتا ہے۔ پانی کے علاوہ سیال مادہ سے دوا کو دھونے پر اس میں سیال کی قوت اختلاط کی وجہ سے آ جاتی ہے۔ اس لیے دوا میں سیال مادہ کی مختلف قوت یبوست ہو جاتی ہے۔ دوا کے ظاہری لطیف اجزاء معمولی دھونے سے سلب ہو جاتے ہیں اور داخلی لطیف اجزاء پکانے سے بھی سلب نہیں ہوتے۔ شیخ فرماتے ہیں کہ دوا کو دھونے سے اس کے حار لطیف جو ہر زائل ہو جاتے ہیں اور دوا مسکن و معتدل ہو جاتی ہے۔ گیلانی کے مطابق اگر دوا میں صنعت و ترکیب سے حار لطیف جو ہر مخلوط ہو جائے تو وہ جزء حار لطیف طبعی جو ہر سے زیادہ دھونے سے زائل ہوتا ہے۔ اگر آمیزش کے وقت دوا کے تمام اجزاء میں طبعی آمیزش رخا اور نرم ہو تو اجزاء دھونے سے زیادہ سلب ہو جاتے ہیں۔ اگر اس کے باوجود اجزاء دوا کی سطح پر منتشر ہوں تو دھونے سے بالکل زائل ہو جاتے ہیں۔ اگر دوا میں حار جو ہر کی آمیزش طبعی اور قوی ہو تو باقاعدہ پکانے سے اس کے اجزاء زائل نہیں ہوتے۔ شیخ کے مطابق دوا کو کثیر حرارت کے بعد دھو کر ٹھنڈا کیا جاتا ہے۔ ان دواؤں کے ارضی جو ہر میں جلانے سے ناری جو ہر یبوست ہو جاتا ہے اس ناری جو ہر کو دھو کر زائل کیا جاتا ہے جیسے آہک مغسول (دھویا ہوا چونا) یہ دھونے سے معتدل اور اس کی حرارت زائل ہو جاتی ہے۔ اگر دوا خارجی سبب سے گرم ہو تو یہ دھونے سے زیادہ ٹھنڈی ہو جاتی ہے۔ اس کی ایک وجہ یہ ہے کہ دوا کا مزاج دھونے کے عمل میں مدد کرتا ہے اور دوا کا غریب مسخن اثر دھونے سے زائل ہو جاتا ہے۔ دوسرے یہ کہ اس دوا میں خونت کی آمیزش مستحکم نہیں ہوتی، جو دھونے سے آسانی سے زائل ہو جاتی ہے جیسے نورہ پہلے یہ بارد پتھر اور جلانے کے بعد شدید حاد ہو جاتا ہے اور دھونے کے بعد معتدل ہو جاتا ہے کیونکہ دھونے سے پوری خونت زائل نہیں ہوتی۔

بعض دواؤں کو دھونے سے صرف ٹھنڈا کرنا مقصد نہیں ہوتا بلکہ اس کے اجزاء کو چھوٹا کرنا مطلوب ہوتا ہے، جیسے توتیا کو پانی میں پیسا جائے کہ اس میں پانی سرایت کرتا ہے اور اس سخت مادہ کو پینا آسان ہو جاتا ہے۔ بعض دواؤں کو ان کی غیر مطلوب قوت کو جدا کرنے کے لیے دھویا جاتا ہے۔ جیسے حجرارمنی اور لا جورد۔ ان میں تے آدر قوت موجود ہوتی ہے جو لطیف ہوائی جو ہر کی وجہ سے ہوتی ہے اور دھونے سے یہ قوت زائل ہو جاتی ہے۔

اطباء نے شیخ کی مذکورہ دھونے کی اغراض پر اضافہ کیا ہے مثلاً دھونے سے دوا کو تر کرنا مطلوب ہو۔ کیونکہ پانی دوا کو تر کرتا ہے۔ کبھی دوا کو نرم کرنا مطلوب ہوتا ہے یہ دوا کی رطوبت سے حاصل ہوتا ہے کبھی دوا کے میل کو زائل کرنا مطلوب ہوتا ہے کبھی دھونے سے دوا کو قوی کرنا مطلوب ہوتا ہے جیسے سرکہ سے دوا کو دھونے سے سرکہ کی قوت اس میں نافذ ہو جاتی ہے۔ کبھی دوا کی بعض قوتوں کو فاسد کرنا مطلوب ہوتا ہے جیسے کاسنی اور چنا کیونکہ دھونے سے اس کے لطیف جو ہر زائل ہو جاتے ہیں اور کبھی دھونے سے دوا کی کیفیت کو زائل کرنا مطلوب ہوتا ہے جیسے بسد، عقیق، لا جورد وغیرہ۔

راخ، شگرف، مردار سنگ، سفیداب وغیرہ پتھر کے مانند دوائیں ہیں لوگ ان کو ہاون میں خوب باریک پیستے ہیں ان پر پانی چھڑک کر آہستہ سے دستہ چلاتے ہیں۔ غبار پانی سے مخلوط ہو جاتا ہے پھر اس کو آہستہ سے دوسرے برتن میں انڈیل لینے ہیں باقی تلچھٹ کو دوبارہ پیستے ہیں اور حسب سابق پانی ملا کر دوسرے برتن میں انڈیل لیتے ہیں۔ یہ عمل کئی مرتبہ کرنے کے بعد اس برتن کو اچھی طرح ڈھک

دیتے ہیں تاکہ اس میں غبار داخل نہ ہو جب دوا تہہ نشین ہو جاتی ہے تو پانی کو آہستہ سے بہا دیتے ہیں اور تہہ نشیں کو خشک کر کے استعمال کرتے ہیں۔ اس عمل سے آنکھ کی دواؤں کو تیار کرنا زیادہ اچھا ہوتا ہے، جیسے تو تیا، سرمہ، شادنج، اقلیمیا وغیرہ۔ آنکھ کی تمام دواؤں کو حلق بلوغ کرنا ضروری ہے کیونکہ آنکھ نہایت ذکی الحس اور اہم عضو ہے باقی دواؤں کے دھونے کا طریقہ ان کے تفصیلی بیان کے ذیل میں تحریر کیا جائے گا جیسے لک، لونگ، صبر وغیرہ۔

**احکام جمود:** اس کے معنی سیال دواؤں کو منجمد کرنے کے ہیں۔ شیخ فرماتے ہیں کہ منجمد ہونے والی دوا کی لطیف قوت زائل ہو جاتی ہے۔ اگر منجمد دوا کا جوہر بارد ہے تو اس کی برودت میں اضافہ ہو جاتا ہے اور اگر منجمد دوا کا جوہر حار ہے تو اس کی حرارت کم ہو جاتی ہے۔ شارح گیلانی کے مطابق پانی وغیرہ سیال مادہ کے جامد ہونے سے اس کے اجزاء کثیف اور ان کا جرم غلیظ ہو جاتا ہے۔ اگر وہ منجمد مادہ بدن کے خارج یا داخل میں جذب ہوتا ہے تو بقراط کے مطابق وہ اپنی سابقہ حالت پر نہیں لوٹتا۔ کیونکہ اس کے نزدیک صرف غلیظ اجزاء جامد ہوتے ہیں اور لطیف اجزاء جمود سے زائل ہو جاتے ہیں اس کی دلیل یہ ہے کہ سیال مادہ جمود کے بعد سابقہ مقدار پر نہیں رہتا بلکہ اجزاء لطیفہ کے انفصال سے کم ہو جاتا ہے۔

**احکام مجاورت:** اس کے ذیل میں دواؤں کو ایک دوسرے کے پاس رکھنے کے احکام ذکر کیے جا رہے ہیں۔ شیخ کے مطابق دوائیں آپس کی قربت سے کیفیات غریبہ حاصل کرتی ہیں اور ان کے افعال میں رد و بدل ہو جاتا ہے۔ بہت ساری بارد دوائیں گرم دواؤں کی قربت سے گرم کیفیات حاصل کر کے گرم تاثیر والی بن جاتی ہیں جیسے حلتیت، فرفیون، جند بیدستر اور مشک وغیرہ کی قربت سے بارد دوائیں گرم ہو جاتی ہیں اور بہت ساری گرم دوائیں کافور اور صندل کی قربت سے بارد کیفیات حاصل کر کے بارد تاثیر والی ہو جاتی ہیں۔ چنانچہ دواؤں کی مختلف اجناس کو الگ الگ رکھنا چاہیے۔ گیلانی کے مطابق بعض دوائیں دوسری دواؤں کی مجاورت سے متغیر نہیں ہوتیں، جیسے کثیف، ارض جوہر کی حامل دوائیں ہیں۔ بعض دوائیں قربت سے متغیر ہو جاتی ہیں ان کے احوال مجاور دواؤں کے احوال کے مطابق ہوتے ہیں۔ بعض دواؤں میں مجاورت سے ایک کیفیت متغیر ہوتی ہے اور دوسری کیفیت متغیر نہیں ہوتی جیسے طباشیر کی برودت کھل کی وجہ سے جند بیدستر اور فرفیون کی مجاورت سے بدل جاتی ہے اور قلقل کھل نہیں ہے اس لیے وہ طباشیر کے خلاف ہے۔

**احکام ممانعت:** اس کے معنی دواؤں کی آمیزش کے ہیں اس کے ذیل میں آمیزش سے رد و بدل کو بیان کیا جا رہا ہے۔ شیخ اور قانون کے شراح کے مطابق آمیزش سے دواؤں کا فعل کبھی قوی اور کبھی باطل ہو جاتا ہے۔ کبھی آمیزش سے دواؤں کی مضرت کی اصلاح ہوتی ہے۔ کبھی آمیزش سے دواؤں کی قوتوں اور افعال کی حفاظت ہوتی ہے جیسے کوئی دوا مسہل ہو اس کو معاون قوت کی ضرورت ہو تو اس میں دوسری دوا کی آمیزش کی جاتی ہے۔ مثال کے طور پر ترید میں قوت مسہلہ ہے۔ مگر اس کی حدت ضعیف ہوتی ہے۔ یہ صرف رقیق بلغم کا استفراغ کرتا ہے اور اس میں شدید قوت تحلیل موجود نہیں ہے۔ یہ زنجبیل کی آمیزش سے بہت لیس دار زجاجی اخلاط کو تیزی سے اسہال کے ذریعہ خارج کرتا ہے کیونکہ زنجبیل کی حدت مدد کرتی ہے۔ افیمون آہستہ سے اسہال لاتا ہے اس میں قلقل ملانے سے اس کی لطافت میں اضافہ ہو جاتا ہے اور تیزی سے دست آتے ہیں۔ ریوند قوی قابض قوت کی حامل ہے مگر اس میں قوت مفتحہ کم ہے جو صرف اس کے قبض کی وجہ سے ہے اس میں گل ارمنی یا اقا قیا ملانے سے فعل قبض شدید ہو جاتا ہے۔

کازرونی کے مطابق متقدمین اطباء ریوند کو استعمال کرتے تھے۔ اس میں فعل قبض خوب قوی موجود ہوتا تھا۔ اس وقت ریوند چین سے دریائے شور کے راستے سے اور دیگر دریاؤں کے راستے سے درآمد کی جاتی تھی۔ یہ لمبے عرصہ تک جہاز میں پڑی رہتی تھی اور دریائی آب وہو اس کے اکثر لطیف، حار، مسہل اجزاء تحلیل ہو جاتے تھے اور اس کے کثیف قابض اجزاء باقی رہ جاتے تھے اس لیے اس وقت کی ریوند قوی قابض ہوتی تھی۔ اس زمانے میں ریوند کو خشکی کے راستے سے خراسان اور ماء النہر کے اطراف سے درآمد کیا جاتا ہے۔ اس کی قوتیں زائل نہیں ہوتیں۔ اس میں قوت مفتحہ اور قوت مسہلہ کثرت سے موجود ہوتی ہے اس زمانے کے ماہرین ادویہ اپنے تجربہ کے بعد کتابوں میں لکھتے ہیں کہ ریوند میں قوت مسہلہ ہے۔ قدیم اطباء اس امر سے بالکل ناواقف تھے۔ چنانچہ اس وقت کی ریوند غلیظ و کچے بلغم کو پوری قوت سے اسہال کے ذریعہ خارج کرتی ہے۔

شیخ کے مطابق کبھی دوا میں آمیزش نفوذ اور بدرقہ کے لیے کی جاتی ہے جیسے گل سرخ، کافور اور بسد کے ہمراہ زعفران کی آمیزش کی جاتی ہے تاکہ زعفران اپنی قوت مفرحہ کے ساتھ دوسری دواؤں کو تیزی سے قلب کی جانب نفوذ کرے۔ کبھی دوا میں آمیزش اس کے برخلاف مقصد کے لیے کی جاتی ہے جیسے ملطف، نفاذ دواؤں کے ہمراہ تخم ترب کو مخلوط کرتے ہیں تاکہ وہ جگر میں لمبے عرصہ تک اپنا فعل انجام دے جو دوا جگر میں آسانی سے سرایت کر جاتی ہے وہ اپنا فعل جلدی سے انجام دیتی ہے۔ تنہا تخم ترب قے لاحق کرتا ہے۔ کیونکہ اس کی ملطف، منفذ قوت جگر کے بجائے عروق کی جانب تیزی سے اثر کرتی ہے اور تخم ترب دواؤں کو قے آور قوت کی وجہ سے معدہ کے اوپری حصہ کی جانب مائل کرتی ہے۔

آمیزش سے بعض دواؤں کا اثر زائل ہو جاتا ہے جیسے ایک فعل کی حامل دو دوائیں ہوں، لیکن ان دونوں کی قوت میں تضاد ہو خواہ یہ تضاد حرارت و برودت کی طرح یا دو متضاد چیزوں کی طرح ہو یہ دونوں دوائیں آمیزش کے بعد اپنے فعل کو انجام دینے کے لیے ایک دوسرے سے سبقت کریں۔ اس مقابلہ آرائی میں سابق دوا کا اثر رونما ہو اور غیر سابق دوا کا اثر رونما نہ ہو اس کی مثال بنفشہ اور ہلیلہ ہے۔ بنفشہ فعل تلہین سے اسہال اور ہلیلہ فعل عصر سے اسہال کرتا ہے اور ہلیلہ مادہ کو کثیف کرتا ہے مادہ پر دونوں کا ایک ساتھ فعل واقع ہونے سے دونوں باطل ہو جاتے ہیں اگر ہلیلہ سبقت کرے اس کے بعد بنفشہ وارد ہو تو دونوں میں سے ایک کا فعل رونما نہیں ہوتا۔ اگر پہلے بنفشہ کو استعمال کیا جائے تو تلہین اثر کرتا ہے اس کے بعد ہلیلہ کو استعمال کیا جائے تو یہ اسہال بالعصر پوری قوت سے کرتا ہے کیونکہ بنفشہ کے فاسد نرم خلط کو ہلیلہ، آسانی سے اسہال بالعصر کے ذریعہ خارج کرتا ہے اس کے برخلاف اگر پہلے ہلیلہ کو پھر بنفشہ کو استعمال کیا جائے تو بنفشہ ہلیلہ کی کثافت سے بند شدہ مجاری میں نافذ نہیں ہو پاتا اس وقت دونوں کے اثر ظاہر نہیں ہو پاتے۔

کبھی دوا کی آمیزش سے ان کی اصلاح اور مضرت کا زوال مطلوب ہوتا ہے جیسے صبر، کثیر اور مقل۔ صبر اسہال لاحق کرتا ہے۔ آنتوں کا تنقیہ کرتا ہے مگر اس سے آنتوں میں خراش لاحق ہو جاتی ہے۔ عروق کے منھ کھل جاتے ہیں۔ چنانچہ اس کی اصلاح کے لیے اس کے ہمراہ کثیر اور مقل کی آمیزش کی جاتی ہے۔ کثیر کی غروریت سے صبر سے لاحق شدہ خراش واقع نہیں ہوتی اور مقل رگوں کی منھ کو قوی اور ان کی حفاظت کرتا ہے۔

کبھی دوا میں آمیزش ان کے قوی اور افعال کی حفاظت کے لیے کی جاتی ہے۔ معجون کے نسخوں میں افیون اس کی حفاظت کے لیے



ملاتے ہیں۔

گیلانی کے مطابق اگر کسی دوا کو استعمال کرنے کی ضرورت ہو مگر اس کے استعمال سے ایک طرح سے فائدہ ہو اور دوسری طرح سے نقصان ہو رہا ہو۔ اگر اس کے استعمال سے فائدہ ہو اور نقصان نہ ہو تو اس کو استعمال کرنا ضروری ہے۔ اگر وہ نقصان دہ ہے تو اس کے قائم مقام غیر نقصان دہ دوا کا انتخاب کیا جائے یا جس میں نقصان کم ہو اس کا انتخاب کیا جائے۔ اگر اس مقصد کے لیے کوئی دوسری دوا موجود نہ ہو تو اس کو مصلح کے ہمراہ استعمال کیا جائے۔

شارح گیلانی نے لکھتے ہیں کبھی دواؤں میں دوسرے امور سے تغیر لاحق ہوتا ہے اور ان کے احکام بدل جاتے ہیں۔ ان میں سے ایک دواؤں کو تر کرنا ہے۔ کبھی دواؤں کو نرم کرنے کے لیے تر کیا جاتا ہے تاکہ وہ آسانی سے کوٹی جاسکے۔ کبھی دواؤں کو خیسا بندہ بنانے کے لیے بھگویا جاتا ہے تاکہ دوا کا اثر پانی میں منتقل ہو جائے اور اس پانی کو کسی مرض کے لیے استعمال کیا جائے۔ کبھی دوا کو استحالہ کے لیے پانی میں بھگویا جاتا ہے تاکہ پانی اور دوا کو مجموعی طور سے استعمال کیا جاسکے، جیسے کثیر اور گوند وغیرہ۔ کبھی دوا میں برودت و رطوبت حاصل کرنے کے لیے دوا کو پانی میں بھگویا جاتا ہے۔ کبھی دوا کے اجزاء کو پانی میں منتقل کرنے کے لیے بھگویا جاتا ہے جیسے بزور لعاب یہ۔ کبھی دوا کو خوب نرم کرنے کے لیے بھگویا جاتا ہے جیسے اصل السوس کو چوسنے کے لیے بھگوتے ہیں۔

خشک کرنے سے دواؤں کے افعال اور احکام بدل جاتے ہیں۔ کبھی دواؤں کو اس لیے خشک کیا جاتا ہے تاکہ ان کا آبی مادہ تحلیل ہو جائے اور ان میں تسخین آجائے۔ کبھی دواؤں کو محفوظ رکھنے کے لیے خشک کیا جاتا ہے تاکہ ان میں فساد اور عفونت لاحق نہ ہو۔

تصعید سے دوا کے احکام متغیر ہوتے ہیں جو اجزاء دوا سے ابنخرات بن کر اڑتے ہیں۔ وہ یقیناً زیادہ لطیف ہوتے ہیں اور جو باقی رہ جاتے ہیں وہ کثیف ہوتے ہیں۔ کبھی رطب بارد مادہ کے ابنخرات کو عمل تصعید کے مرحلہ سے گزارا جاتا ہے۔ کبھی خشک گرم مادہ کو عمل تصعید کے مرحلہ سے گزارا جاتا ہے اس سے دھواں نکلتا ہے۔ اگر دوا میں ابنخرات اور دخان مساوی مقدار میں ہوتے ہیں ان کو کبھی حرارت، برودت و یبوست کے مرحلہ سے عمل تصعید کے مرحلہ سے گزارا جاتا ہے۔ عمل تصعید کے بعد خشک ارضی مادہ باقی رہ جاتا ہے۔ اگر ارضی مادہ سوختہ ہوتا ہے تو وہ خشک حار ہوتا ہے اور اگر ارضی مادہ غیر سوختہ ہوتا ہے تو عمل تصعید کے بعد باقی ماندہ مادہ بارد ہوتا ہے۔

عمل تصعید سے چند امور مطلوب ہوتے ہیں۔ ایک یہ کہ دوا کے لطیف متصاعد جو ہر کو استعمال کرنا مقصود ہوتا ہے۔ دوسرے یہ کہ دوا کے غلیظ باقی ماندہ کو استعمال کرنا مقصود ہوتا ہے۔ تیسرے یہ کہ دوا کی قوت کو حاصل کرنا آسان ہو جائے جیسے زکام میں بعض دواؤں کا پھبارہ لیا جاتا ہے یا بعض دواؤں کی کان کے پاس دھونی لی جاتی ہے۔

تقطیر سے دواؤں کے احکام بدل جاتے ہیں۔ دوا کا مقطر جو ہر اس کے جرم سے زیادہ بارد اور رطب ہوتا ہے۔ کبھی دوا کا مقطر جو ہر اس کے جرم سے زیادہ گرم اور خشک ہوتا ہے جیسے دودھ کا آبی جو ہر۔ مقطر جو ہر میں ناری جو ہر کی آمیزش سے گرمی و خشکی کا اضافہ ہو جاتا ہے۔ اس کے علاوہ دوا بہت سے احوال سے گزرتی ہے۔ اس کو بہت احوال لاحق ہوتے ہیں اور ان کے احکام میں تغیر ہوتا ہے، لیکن اس سلسلہ میں شیخ کی بحث زیادہ عمدہ ہے اور یہ تمام بحث شیخ کے کلام سے حاصل ہے۔

## فصل ہشتم

### دواؤں کا حصول اور تحفظ

یہ فصل دوا کے حصول، ذخیرہ کرنے اور حفاظت کرنے کے احکام پر مشتمل ہے تاکہ ان کی قوتیں اور افعال تیزی سے کمزور نہ ہوں کیونکہ بعض اوقات میں دواؤں کی کمزوری اور قوت، صحیح اور فاسد ہوتی ہیں۔ مشہور علاقے اور جگہ کی دوائیں قوی ہوتی ہیں۔ دواؤں کے حاصل کرنے کے مخصوص زمانے اور مخصوص موسم ہوتے ہیں۔ دواؤں کو نشوونما اور خوب پکنے کے بعد حاصل کرنا زیادہ بہتر ہے جیسے مٹی کو پہلے رومی مہینے تشرین کی گیارہ تاریخ کو حاصل کیا جاتا ہے۔ اور سقمو نیا کو اناطی کی پہاڑوں سے حاصل کیا جاتا ہے۔ بقراط نے فرمایا ہے کہ ہر مرض کا علاج مریض کی زمین اور علاقے کی دواؤں سے کرنا زیادہ بہتر ہے۔ ہر شہر اور علاقے کے امراض کا علاج وہاں کی مخصوص دواؤں سے کریں، کیونکہ لوگوں کو اپنے علاقے کی دواؤں سے زیادہ فائدہ حاصل ہوتا ہے۔

گیلانی نے تبصرہ کیا ہے کہ مفردات کی کتابوں میں عناصر پر بھی دوا کا اطلاق ہوتا ہے جیسے آب۔ نیز غیر تمامہ مرکبات پر دوا کا اطلاق ہوتا ہے۔ غیر تمام مرکب اکثر صرف دو عناصر سے مرکب ہوتے ہیں جیسے مٹی زمین اور پانی سے، غبار، ہوا اور زمین سے، دھواں (دھواں)، مٹی اور آگ سے اور کف (جھاگ)، پانی اور ہوا سے مرکب ہیں ان غیر تمام مرکبات میں سے بعض دو عنصر میں سے ایک جدا گانہ محسوس ہوتے ہیں اور بخار کے دونوں اجزاء جدا گانہ محسوس نہیں ہوتے۔ حالانکہ یہ مرکب غیر تمام ہے۔ ایک مرکب غیر تمام ہوا اور آگ سے حاصل ہوتا ہے اس کا کوئی مخصوص نام نہیں ہے۔ یہ اکثر ہوا اور آگ میں جلدی سے مستحیل ہو جاتا ہے۔

قانون اور اس کی شروح میں تمام دواؤں کی درجہ بندی کی گئی بعض نباتی اور بعض حیوانی ہیں کیونکہ تمام دوائیں عناصر، مرکبات غیر تمامہ اور موالیہ ثلاثہ سے حاصل ہوتی ہیں۔ وہ تمام دوائیں اور خصوصاً معدنی دوائیں بہتر ہوتی ہیں جن میں تین خوبیاں موجود ہوں۔ ایک یہ کہ دوائیں مکمل ساخت کے بعد مشہور و معروف معدن سے حاصل ہوں جیسے زاج قبرصی، توتیا کرمانی، لاجورد کاشغری، فیروزہ نیشاپوری، لعل بدخشان وغیرہ۔ نیز یہ خوب رنگین، صاف شفاف، آبدار اور جسامت میں بڑی ہوں۔ دوسرے یہ کہ ان دواؤں میں کسی چیز کی آمیزش نہ ہو ورنہ اختلاط سے ان کا فعل مختلف اور نفع غیر متعین ہو سکتا ہے اور یہ نقصان دہ ثابت ہو سکتی ہیں۔ تیسرے یہ کہ دواؤں کا رنگ، بو اور مزہ حسب خواہش ہو کیونکہ عمدہ اور اعلیٰ معیار کا رنگ، بو، مزہ دواؤں کا طبیعت کی عمدگی پر دلالت کرتا ہے۔ نیز اس سے پتہ چلتا ہے کہ دواؤں کی طبیعت میں تغیر کرنے والے امور موجود نہیں ہیں۔ ان دواؤں کو صاف ہوا، کم ہوا اور معتدل موسم میں حاصل کیا گیا ہو اس کے برخلاف حالتوں میں حاصل شدہ دوا غیر معیاری ہوتی ہے۔ موسم ربیع زیادہ بہتر ہے کیونکہ یہ موسم معتدل ہوتا ہے اس سے دواؤں کی طبیعت میں اچھی قوت حاصل ہوتی ہے۔ کیونکہ سردی کا موسم اس سے پہلے گزر چکا ہوتا ہے جو دواؤں میں تحلیل واقع نہیں ہونے دیتا۔

#### نباتی دوائیں:

ان کے اجسام ظاہر اور ان کی قوتیں پوشیدہ ہوتی ہیں۔ نباتی دواؤں کی مخفی قوتوں کو طبعی فلاسفہ نے قوائے طبیعیہ کے نام سے اور حکماء

نے نفوس جزئیہ کے نام سے منسوب کیا ہے۔ حکمت و فلسفہ کے محققین کے مطابق پیڑ پودوں کی تربیت و پرورش پر ملائکہ اور جنود اللہ مقرر ہیں۔ اس مفہوم کی عبارتوں میں اختلاف ہے، مگر مقصود ایک ہے۔ ہر پیڑ پودے کے کیموس سے ایک خاص مزاج حاصل ہوتا ہے اور اس مزاج کی تائید نباتی پودا سات قوتوں سے کرتا ہے۔ نباتی پودے کی سات قوتیں، قوت جاذبہ، قوت ماسکہ، قوت ہاضمہ، قوت دافعہ، قوت غاذیہ، قوت مولدہ اور قوت نباتیہ ہیں۔ ہر قوت پودے اور جانور کے اجسام میں ایک خاص فعل انجام دیتی ہے۔ قوت جاذبہ نبات کی عروق سے پانی کی تری کو چوستی ہے جیسے حجام بچھنا لگانے کے آلہ سے خون چوستا ہے۔ یہ قوت لطیف آبی اجزاء کو خوب جذب کرتی ہے۔ جب نبات کے عروق میں یہ لطیف آبی اجزاء پہنچ جاتے ہیں تو قوت ہاضمہ ان کو نضج دیتی ہے اس کے بعد عروق کے جرم کے ہم شکل کیموس حاصل ہوتا ہے۔ اس کو قوت غاذیہ تناول کرتی ہے۔ اس مادہ کو ملائم شکل میں بدلتی ہے اور مادہ کے اقطار ثلاثہ یعنی طول، عرض اور عمق میں اضافہ کرتی ہے۔ فاضل مادہ کو لطیف کر کے پودوں کی شاخوں کی جانب دفع کرتی ہے، پھر اس کو یہاں سے قوت جاذبہ جذب کرتی ہے۔ پودے میں ہضم اور جذب کا عمل ہمیشہ چلتا رہتا ہے، جس سے پودے میں پتے، پھول، تخم اور پھل حاصل ہوتے ہیں۔ چنانچہ بعض نباتی دواؤں میں پتے، کسی میں تخم، کسی میں جڑ، کسی میں شاخیں اور تنے، کسی میں پھول، کسی میں گوند، کسی میں پھل اور کسی میں یہ تمام چیزیں موجود ہوتی ہیں۔ اگر یہ تمام چیزیں ایک پودے میں جمع ہوں تو اس کو نبات کامل کہتے ہیں۔ بعض ماہرین نباتیات نے نبات کی دونوع بتائی ہیں۔ ایک شجر اور دوسرا تخم ہے۔ شجر میں تنہ ہوتا ہے اور اوپر کو چڑھتا ہے۔ تخم غیر تنہ دار اور زمین پر مفروش ہوتا ہے۔

### برگ :

ساذج اور ماذریون جیسے پتے خوب پکتے ہوئے، خوب جسامت دار، نشوونما اور اچھی شکل والے بہتر ہوتے ہیں، جن کا رنگ متغیر اور جھڑ جاتے ہیں وہ اچھے نہیں ہوتے۔ کیونکہ ان کی قوت ضائع ہو جاتی ہے۔ گیلانی کے مطابق پتوں کے زمانہ شباب میں زیادہ قوت ہوتی ہے اور یہ نشوونما کا آخری وقت ہے۔ یہ وقت غیر معلوم ہوتا ہے اور نشوونما کے ختم ہونے کا علم مادہ کے طول، عرض و عمق میں اضافہ رک جانے سے حاصل ہوتا ہے۔ جب تک پتا اپنے حال پر باقی رہے اور نمو ختم ہو جائے اس وقت اس کو دوائی مقصد کے لیے توڑنا چاہیے۔ بعض اطباء کے مطابق ضخیم، خوشبو دار اور تازہ پتا بہتر ہوتا ہے۔ پتوں اور پھولوں کو نہایت احتیاط سے سایہ میں خشک کریں۔ غبار نمی وغیرہ سے محفوظ رکھیں۔ اگر دھوپ سے ان کی قوتیں کمزور نہ ہوں تو دھوپ میں خشک کرنے سے کوئی حرج نہیں ہے۔

### تخم :

تخم کا جب جرم مستحکم ہو جائے اس کا کچا پن اور آبی مادہ زائل ہو جائے اس وقت اس کو حاصل کریں۔ بعض اطباء تخم کو اس وقت حاصل کرنے کا مشورہ دیتے ہیں جب اس کا جسم ٹھوس اور رطوبت خشک ہو جائے اور یہ وقت پیڑ کے پتے زرد اور پڑ مردہ ہونے کے بعد آتا ہے۔ تخم کو سایہ میں خشک کریں۔ گرد غبار، نمی، رطوبت، گرمی، خشکی سے محفوظ رکھیں۔ بڑا، فربہ، چکنا، وزنی تخم بہتر ہوتا ہے۔

### بیج :

جڑ حاصل کرنے کا بہترین زمانہ پتوں کے جھڑنے کا وقت ہے۔ کازرونی کے مطابق یہ قانون، کلی نہیں ہے کیونکہ نصیۃ الشعلب، زراوند، شقائق جیسی بہت سی جڑوں کو پتوں کے نکلنے کے زمانے میں حاصل کرنا بہتر ہوتا ہے۔ ان جڑوں کو پھول اور تخم نکلنے کے وقت

حاصل کرنا بہتر نہیں ہوتا۔ اس وقت پودے کی قوتیں پھول اور تخم میں صرف ہوتی ہیں اور جڑیں کمزور ہو جاتی ہیں۔ گیلانی کے مطابق پھلوں کے نکلنے اور ان کے خشک ہونے تک کا زمانہ جڑوں کو حاصل کرنے کا بہترین زمانہ ہوتا ہے۔ کیونکہ ان ایام میں جڑوں کی رطوبت کم ہو جاتی ہے۔ بعض کے مطابق موسم ربیع میں شاخیں نکلنے کے زمانے میں جڑ کو حاصل کریں۔ کیونکہ شاخیں اور پتے بڑے ہونے سے جڑوں کی قوت ان میں سرایت کر جاتی ہے اور ان جڑوں میں حسب خواہش قوت باقی نہیں رہتی۔ بعض نے پھل توڑنے اور پتے جھڑنے کے بعد یا تمام چیزوں کے جھڑنے سے پہلے جڑ حاصل کرنے کا مشورہ دیا ہے۔ بعض نے موسم خریف کے آخر کو بہتر بتایا ہے۔ جڑ کو مٹی دھونے کے بعد خشک کریں۔

### گل:

پھولوں کو خوب کھلنے کے بعد مرجھانے اور جھڑنے سے پہلے حاصل کرنا بہتر ہے۔ پڑمردگی اور جھڑنے سے پھولوں کی قوت کم اور بوڑھوں کے مانند ہو جاتی ہے۔ بالیدہ اور خوشبودار پھول بہتر ہوتا ہے۔ گل سرخ کو فوراً کھلنے کے بعد توڑنا بہتر ہے چونکہ اس وقت اس کی شاخ مکمل ہو چکی ہوتی ہے۔ بستانی پھول زیادہ بہتر ہوتا ہے۔

### شاخ:

خوب پکی، غیر پڑمردہ اور غیر پیچیدہ شاخ بہتر ہوتی ہے یہ اس کی جوانی کا زمانہ ہوتا ہے۔ یہی تمام کیفیات پودے کے تمام اعضاء میں معتبر مانی جاتی ہیں اور جڑوں کو حسب طریقہ خشک کر کے محفوظ کر لیں۔

### ثمر:

پھلوں کو خوب پکنے کے بعد پیڑ سے گرنے سے پہلے حاصل کریں۔ گیلانی کے مطابق خوب پکے پھل، عمدہ اور اپنی جیسی قوتوں کی تولید کرتے ہیں۔ اگر کسی پھل کو مخصوص فائدے کے لیے پکنے سے پہلے استعمال کرنے کی ضرورت ہو تو ان کو نرم ہونے سے پہلے توڑ لیا جائے۔ شروع میں پھلوں کی طبیعت رطوبتوں کو دفع کرتی ہے۔ بعض علاقوں میں پھلوں کو پکنے سے پہلے توڑ لیا جاتا ہے جیسے مصر کے علاقے۔ کیونکہ یہاں کے پھل مکمل پکنے کے انتظار میں خشک ہو جاتے ہیں۔ یہ پھل اپنی رقت اور گرم ہوا کی وجہ سے رطوبتوں کو تحلیل کر دیتے ہیں۔ جالینوس نے بتایا کہ مصر کے پھل کثرت رطوبت کی وجہ سے مکمل نہیں پکتے ہیں۔ بعض اطباء پھلوں کو مرجھانے اور جھڑنے سے پہلے حاصل کرنا بہتر سمجھتے ہیں اور ضرورت کے وقت کچے یا نیم پختہ پھل کو توڑا جاسکتا ہے۔ کچھ پھلوں کو پوست کے ہمراہ خشک کر لیتے ہیں۔ کچھ کو مقشر یا قتلے بنا کر خشک کرتے ہیں۔ کچھ کو ڈوری میں پرو کر سایہ میں یا احتیاط سے دھوپ میں خشک کرتے ہیں۔ گردوغبار، نمی، رطوبت، پھپھوندی اور کیڑوں سے محفوظ رکھتے ہیں۔ تروتازہ، گودے دار، وزنی پھل بہتر ہوتا ہے۔ عمدہ رنگ، بو، مزہ والا پھل زیادہ قوی اور بہتر ہوتا ہے۔

### مسلم پودا:

اذخر، قنطاریون، قیسوم وغیرہ مسلم جڑی بوٹیوں کو اس وقت حاصل کرنا بہتر ہے۔ جب ان کا تخم پختہ ہو گیا ہو، ان میں تروتازگی باقی ہو اور خشکی و پڑمردگی لاحق نہ ہوئی ہو۔ اطباء نے مسلم جڑی بوٹیوں کو مکمل نشوونما کے وقت حاصل کرنے کا مشورہ دیا ہے ان کو پتوں اور پھول

کے ہمراہ حاصل کیا جائے۔ بعض نے مسلم جڑی بوٹی کو خوب پکنے اور تروتازگی کے ایام میں حاصل کرنے کا مشورہ دیا ہے۔ جڑی بوٹیوں کو حسب طریقہ خشک کر کے محفوظ رکھیں۔ شیخ فرماتے ہیں کم پیچیدہ جڑ، کم دہلی شاخ، فربہ تخم، زیادہ غذائیت سے بھرپور تخم، لمبے عرصہ تک باقی رہنے والا اور وزنی پھل بہتر ہوتا ہے۔ گیلانی کے مطابق کم سے کم خمیدہ جڑیں، تنے اور شاخیں بہتر ہوتی ہیں۔ یعنی کم گانٹھوں اور کم مروڑ دار پیڑ پودے کے اجزاء بہتر اور قوی ہوتے ہیں اور جو اجزاء زیادہ گرہ دار اور زیادہ مروڑ والے ہوتے ہیں وہ کمزور ہوتے ہیں۔ مادہ کی غلظت یا اس میں رطوبت کم نافذ ہونے کی وجہ سے زیادہ گانٹھیں بنتی ہیں جیسے انجیر اور پہاڑی درختوں میں ہوتا ہے۔ کبھی زیادہ گانٹھیں پودے کے جرم کو مضبوط بناتی ہیں جیسے زکل میں ہوتا ہے۔ فربہ اور مادہ سے پر تخم میں قوت اور حرارت غریزی خوب ہوتی ہے، بلکہ یہ شاخوں، پتوں اور تمام اجزاء میں ہوتی ہے۔

پھلوں کے اجزاء جتنے ٹھوس اور باہم پیوست ہوتے ہیں وہ زیادہ بہتر ہوتے ہیں۔ کیونکہ نرم اور ڈھیلے جسم میں اجزاء کی گرفت کمزور ہوتی ہے اس میں اس کی قوت متصرفہ بھی کمزور ہوتی ہے۔ شیخ فرماتے ہیں مرطوب اور بارش کے ایام کی ہوا کے مقابلہ میں صاف ہوا کے موسم میں حاصل شدہ دوا بہتر ہوتی ہے۔ اس دوا میں رطوبت اور انحرآت کم ہوتے ہیں۔ شارح گیلانی کہتے ہیں کہ شبنم سے مرطوب دوا بہتر ہوتی ہے کیونکہ شبنم کی رطوبت فصلیہ سے ہوا پاک صاف ہو جاتی ہے۔ بھرپور چاندنی کے ایام میں حاصل شدہ دوا میں رطوبت کثرت سے ہوتی ہے۔ شیخ کے مطابق تمام بری دوائیں بستانی دواؤں سے قوی اور چھوٹی جسامت کی ہوتی ہیں اور پہاڑی دوائیں بری سے زیادہ قوی ہوتی ہیں۔ گیلانی اس کی وجہ بتاتے ہیں کہ بستانی دواؤں میں آبی مادہ غالب اور بری میں مغلوب ہوتا ہے۔ کوہی دوا میں بری دوا سے کم رطوبت ہوتی ہے۔ اس لیے یہ سب سے زیادہ قوی ہوتی ہے۔ گیلانی اس کی وجہ یہ بتاتے ہیں کہ زمین میں جتنی رطوبت کم ہوتی ہے پیڑ پودے فضلات سے زیادہ پاک ہوتے ہیں۔ ان کا جرم عفونت اور فساد سے محفوظ رہتا ہے۔ ایسی زمینوں سے حاصل شدہ دوا عفونت و فساد سے محفوظ ہوتی ہے۔ کوہی دوا بری سے اور بری دوا بستانی دوا سے جسامت میں چھوٹی ہوتی ہے۔ یہ امر بستانی دوا کی قوت پر دلالت نہیں کرتا۔ کیونکہ بڑی جسامت ایک نوع میں قوی کی دلیل ہوتی ہے۔ کبھی بڑی جسامت چھوٹی جسامت دار دوا کا تقاضا کرتی ہے۔ جیسے بری دوا زیادہ قوت کی وجہ سے بڑی ہوتی ہے اور کوہی بستانی سے زیادہ بڑی ہے تو یہ کثرت رطوبت سے ہے۔ بعض اطباء لکھتے ہیں اعتدال سے خارج کیفیات والی مفرد مرکب مختلف پودے اکثر ناہموار علاقے اور سخت زمینوں میں پیدا ہونے والے عمدہ اور شدید قوی ہوتے ہیں اور وہاں کی دوائیں بھی قوی ہوتی ہیں جیسے اکثر پہاڑی دوائیں ہموار زمین سے اور بری دوائیں بستانی زمین سے زیادہ قوی ہوتی ہیں۔ اکثر سرد دوائیں گرم ممالک میں اور گرم دوائیں سرد ممالک میں شدید اور قوی ہوتی ہیں۔ کم رطوبت والی دوا زیادہ قوی ہوتی ہے۔ معتدل علاقوں کی دوا زیادہ معتدل ہوتی ہے اور خشک علاقوں کی دوا رطب ہوتی ہے۔ چنانچہ ان کو ان علاقوں اور زمینوں سے حاصل کرنا زیادہ بہتر ہے۔

شیخ اور شارح قانون لکھتے ہیں جن دواؤں پر ہوا کا گزر نہیں ہوتا، ہوا ان کی پیدائش کے مقام کو فضلات اور عفونت سے پاک نہیں کر پاتی اور جن دواؤں کے مقام پیدائش پر سورج کی شعاعیں نہیں پڑتیں وہاں کی ہوا فضلات کو تحلیل اور صاف نہیں کر پاتی۔ تو یہ دوا صاف اور فاسد فضلات سے محفوظ نہیں رہتی ہے۔ دوا کا رنگ واضح، ذائقہ تیز اور بو نمایاں ہو۔ ایسی دوا زیادہ اچھی ہوتی ہے۔ دوا کا مزاج

بھی قوی ہونا بہتر ہے۔ حشائش نبات سے چھوٹی ہوتی ہیں۔ یہاں حشائش سے مطلقاً نباتی دوا مراد ہے۔ یہ دوائیں دو تین سال میں ضعیف ہو جاتی ہیں، مگر کچھ دوا کی مدت بقا دراز ہوتی ہے جیسے خربق سیاہ اور خربق سفید وغیرہ۔

**صبح:**

اشق، جاؤ شیر، حلتیت وغیرہ مختلف گوندوں کو جمنے کے بعد خشک اور خستہ ہونے سے پہلے حاصل کریں۔ بعض اطباء اس کو کلی جھڑنے کے وقت یا طلوع آفتاب سے پہلے یا غروب آفتاب کے بعد حاصل کرنا بہتر سمجھتے ہیں۔ گوند حاصل کرتے وقت ہوا معتدل اور صاف ہو۔ جو گوند درخت سے خود بخود جھڑتے ہیں اور ریزہ ریزہ ہو جاتے ہیں وہ کمزور ہو جاتے ہیں۔ اکثر گوند خصوصاً فریون کی قوت تین سال کے بعد باقی نہیں رہتی۔ قوی گوند لمبے عرصہ تک باقی رہتا ہے۔ پرانا گوند تازہ کے مقابلہ میں کمزور ہوتا ہے۔

**عصارہ:**

اقاقیا، حضض وغیرہ مختلف عصاروں کو پودوں کے پکنے کے بعد حاصل کرنا بہتر ہے۔ پتوں، پھلوں، جڑوں وغیرہ سے عصارہ کو حاصل کریں۔ عصارہ کو آگ سے نہ پکائیں۔ ہوا اور دھوپ سے خشک کریں۔ گرد و غبار اور کثیف چیزوں کی آمیزش سے حفاظت کریں جیسے عصارہ ہلیلہ، عصارہ زرشک۔ ان کو استعمال کے وقت بھی نہ پکائیں مگر سقمونیا کو بریاں کے لیے بغیر استعمال کرنا بہتر نہیں ہے۔

**دودھ:**

اگر شہرم کا دودھ تازہ حاصل نہ ہو یا تیوع حاصل نہ ہو تو اس کے تازہ پوست کو دھولیں یا خشک پوست کو گرم پانی میں بھگو لیں۔ دھوپ میں خشک کر کے غلیظ اور لیس دار بنالیں۔ پھر اس کے پانی کو نکال کر خشک کریں۔ تمام دودھ اور تیوع کو مخصوص مقامات سے اور مناسب وقت میں حاصل کریں۔

**حیوانی دوائیں:**

حیوانی دوائیں جیسے پتے، سینگ، پنیر مایہ اور دودھ وغیرہ۔ گیلانی کے مطابق حیوانی دوائیں جانوروں کے عام خاص تمام اعضاء سے حاصل ہوتی ہیں اور حیوان عام ہے۔ خواہ اس سے غذا حاصل کی جائے یا اس سے دوا حاصل کی جائے۔ صاحب شمس الدرر کے مطابق حیوانی دوائیں جانوروں کے فضلات اور اعضاء سے حاصل ہوتی ہیں۔ جیسے پیشاب، فضلات، پتے، رطوبت، دودھ، انڈے وغیرہ۔ شیخ کے مطابق جوان جانوروں کے اعضاء کو موسم ربیع میں دوائیں استعمال کے لیے حاصل کریں۔

**دواؤں کا ذخیرہ کرنا:**

دواؤں کی حفاظت بہت ضروری ہے۔ جڑی بوٹی، تخموں، عصارات اور شاخوں کو خوب خشک کریں ان کو صندوق میں رکھیں۔ چوب عرعر یا دردار کو رکھنا زیادہ بہتر ہے۔ تخموں کو جڑی بوٹیوں میں خشک کر لیں اور ان کو آویزاں رکھیں یا ان کو کاغذ میں رکھیں۔ خوشبودار دواؤں کو چاندی، شیشہ یا چینی کے برتن میں بند کر کے رکھیں۔ آنکھ کی دواؤں کو تانبہ کے برتن میں اور چربی کو پتھر کے برتن میں رکھیں۔ ایک معالج کو دواؤں کے تحفظی تدابیر میں سستی اور کاہلی نہیں کرنی چاہیے بلکہ علاج و معالجہ میں ان چیزوں کی احتیاط بے حد ضروری ہے جانوروں کے

پتے کو تازہ محفوظ رکھنے کا طریقہ یہ ہے کہ اس کی نالی کو دھاگے سے باندھ کر شیشے کے برتن میں رکھیں اور اس میں خوب شہد بھر دیں تاکہ وہ اس میں خوب ڈوب جائے۔ اگر وہاں کی حرارت و رطوبت سے پتے کے سڑنے کا خطرہ ہو تو شہد کا اچھا قوام بنالیں۔ جانوروں کی چربی اور مغز کی عفونت سے بچانے کے لیے کئی دن تک شہد میں رکھیں اس کے بعد دھو کر خشک کر لیں اور قطعہ پارچہ میں لپیٹ کر سایہ میں لٹکا دیں ان کو قلعی کے برتن میں رکھنے سے جلدی تعفن لاحق نہیں ہوتا۔ بعض دواؤں کو محفوظ رکھنے کے لیے دوسری دواؤں کے ساتھ ملا کر رکھتے ہیں، جیسے فلفل کے ساتھ کافور، مقناطیس کے ساتھ لوہے کا برادہ، نمک کے ساتھ مرغی کا انڈا اور زنجبیل کے ساتھ ساذج کو رکھے۔ معدنی دوا کو غیر معدنی دوا کے ساتھ رکھنا مناسب نہیں ہے عصاروں اور گوندوں کو قلعی اور چاندی کے برتن میں رکھیں۔ عرقیات کو ٹھنڈا ہونے کے بعد تنگ منہ کی شیشی میں یا شیشی کے برتن میں رکھیں یا جست کے برتن میں رکھیں دواؤں کو تانبے کے برتن میں بھوننا بہتر ہوتا ہے۔ پتوں، جڑوں اور پھولوں کو مرطوب مقامات اور تیز دھوپ سے دور رکھیں۔ قلعی کا برتن روغنیات اور اکثر مفرد و مرکب دونوں کی حفاظت کے لیے بہتر ہے۔

## فصل نهم

### ادویہ مفردہ کی مدت حیات

یہ بعض مفرد دواؤں کی مدت حیات کے بیان پر مشتمل ہے۔ مفرد دوائیں، معدنی نباتی اور حیوانی تین جنسوں میں منحصر ہیں۔

#### معدنی دوائیں:

معدنی دواؤں کے مختلف انواع کی مدت حیات، عمدگی، خامی، ترکیبی اجزاء کی گرفتگی، مادہ اور اس کے جوہر کی لطافت کے اعتبار سے مختلف ہوتی ہے جیسے سونا، الماس، یا قوت، زمر و غیرہ۔ معدنی دوائیں لمبے عرصہ تک فاسد نہیں ہوتیں۔ چاندی کی مدت بقا سونے سے کم ہوتی ہے۔ تانبا، لوہا، اسرب وغیرہ۔ ناقص ترکیب والی معدنی چیزیں لمبے عرصہ تک باقی نہیں رہ پاتیں۔ یہ چیزیں پانی اور مٹی میں دفن کرنے سے جلدی سے فنا اور فاسد ہو جاتی ہیں۔ زنجار کی قوت ناقص ہوتی ہے یہ ایک سال تک باقی رہتی ہے پھر آہستہ آہستہ باطل ہو جاتی ہے۔ سفید اب کی قوت چھ سال تک باقی رہتی ہے۔ مردار سنگ اس سے زیادہ سالوں تک قوی رہتا ہے۔ اقلیمیا، مر قشیشا اور تو تیا بھی مردار سنگ کی طرح مدت دراز تک باقی رہتا ہے۔ خوش رنگ، خوشبودار اور چکنا معدنی فادز ہر لمبے عرصہ تک قوی رہتا ہے۔ مروارید کی مدت بقا فادز ہر معدنی سے کم ہوتی ہے۔ چمکدار، خوش رنگ اور صاف مروارید زیادہ اچھا ہوتا ہے۔ گل داغستانی، گل مختوم وغیرہ مٹیاں، مروارید سے کم عرصہ قوی رہتی ہیں۔ پتھر اور مٹی کو پینے سے کچھ عرصہ بعد ان کی قوت ضعیف اور زائل ہو جاتی ہے جو آہستہ آہستہ اپنے درجات کے اعتبار سے عام مٹی اور پتھر کی طرح ہو جاتے ہیں۔ خوشبودار پتھر اور مٹی سے ان کی قوت کی طرف رہنمائی ہوتی ہے۔ بو کے زوال کے بعد تمام پتھر، مٹی کے مانند ضعیف اور خراب ہو جاتے ہیں۔

## نباتی دوائیں:

نباتی دواؤں کے اجزاء گیارہ قسم کے ہوتے ہیں: (۱) گوند، (۲) عصارہ، (۳) پھول، (۴) روغن، (۵) دودھ، (۶) پتے، (۷) پھل، (۸) تخم، (۹) شاخ، (۱۰) جڑ، (۱۱) پوست (چھال چھلکا) ہیں۔ گوند تین سال تک قوی رہتا ہے۔ عصارہ اس سے کم قوی ہوتا ہے۔ پھول اور پتے ایک سے دو سال تک قوی رہتے ہیں۔ اکثر دودھ کی قوت دس سال تک باقی رہتی ہے۔ بار در روغن خصوصاً رطب روغن دو تین ہفتہ میں فاسد ہو جاتے ہیں۔ گرم رطب اور یا بس روغن ایک سے دو سال تک باقی رہتے ہیں۔ اس کے بعد خراب اور باطل ہو جاتے ہیں۔ بادام، پستہ وغیرہ کثیر روغنی پھل اپنے چھلکے میں ایک سال تک باقی رہتے ہیں۔ چھلکا اتار لینے کے بعد اور غیر روغنی پھل ایک ہفتہ سے کم میں خراب ہو جاتے ہیں۔ کم روغن دار تخم نمی رطوبت، مٹی، ہوا وغیرہ سے محفوظ دو سے تین سال تک باقی رہتے ہیں۔ زیادہ روغنی تخم اس سے کم مدت تک باقی رہتے ہیں۔ شاخ، جڑ، پوست کی مدت بقا ان کے سخت، ست اور کمزور جوہر کے اعتبار سے مختلف ہوتی ہے۔ قسط، زرد چوب، درونج دار چینی وغیرہ کے مانند سخت دواؤں کی قوت دس سال تک باقی رہتی ہے۔ خربق اس سے زیادہ طویل مدت تک قوی رہتا ہے۔ چوب چینی، زنجبیل وغیرہ جلدی کرم خوردہ ہونے والی اور رطوبت فہلیہ والی دوائیں ضعیف اور فاسد ہو جاتی ہیں۔ ریشہ اور عروق دار مسہل دوائیں تین سال تک قوی رہتی ہیں۔ اس کے بعد آہستہ آہستہ باطل ہو جاتی ہیں۔

## حیوانی دوائیں:

چربی، پتہ، پنیر مایہ، سینگ، کھر، ناخون، بیٹ، گوبر، لید، میٹگنی اور خون وغیرہ حیوانی دوائیں ہیں۔ نمک سود چربی کی قوت ایک سال تک باقی رہتی ہے۔ ایسی چربی مرہموں اور بعض دوسرے مرکبات میں استعمال نہیں ہو سکتی۔ پتہ انڈے سے زیادہ لمبے عرصہ تک قوی باقی رہتا ہے اس کو خوب خشک کر لیں اور محفوظ رکھیں۔ پنیر مایہ ایک سے دو سال تک قوی رہتا ہے۔ سینگ، کھر اور ناخون سا لہا سال تک قوی باقی رہتے ہیں۔ گوبر، لید اور خون ایک سال تک باقی رہتا ہے اور چند بید ستر کی قوت دو سال تک باقی رہتی ہے۔

## فصل دہم

## بعض طبی اصطلاحات

یہ فصل اس کتاب میں مستعمل بعض طبی اصطلاحات اور لغات کی تفصیل پر مشتمل ہے جو حروف تہجی کی ترتیب پر درج ہیں:

## الف

اجام: اس کے معنی نے زار، نیتان اور نرکل کی کھیتی کے ہیں۔

استنشاق: سیال چیز کو ناک میں کھینچنا۔

اغصان: الف پرز بر یعنی شاخیں۔ اس کا اطلاق درخت اور شاخ دار گھاس پر ہوتا ہے اور اس کا مفرد غصن ہے۔

اکتھال: کسی چیز کو آنکھ میں سلائی سے لگانا۔



**اکلیل:** یعنی تاج دوا کی اصطلاح میں اس سے کج، شگوفہ اور پودوں کا پھل مراد ہوتا ہے اس کی جمع اکلہ اور اکلیل ہے۔  
**انکباب:** یعنی دواؤں کے جو شانہ کی بھاپ پر کسی عضو کو رکھنا۔  
**اودیہ:** وادی کی جمع۔ یعنی دریا اور نہر کا کنارہ۔

## ب

**باقور:** بقر کی جمع ہے۔  
**باکور:** پہلا پکا ہوا پھل۔  
**بتر:** کاٹنا۔  
**بخور:** جس کا دھواں لیا جاتا ہے یعنی دھونی۔  
**بریور:** یہ بلغور (دلیا) ہے۔  
**بشع:** بد مزہ یا جس چیز کا ذائقہ تلخی اور قبض سے مرکب ہوتا ہے۔  
**بصیص:** نورانی اور چمکدار۔  
**بطائح:** اس زمین کو کہتے ہیں جس میں پانی جمع رہتا ہے اس کا فارسی نام مرواب (تالاب) ہے۔  
**بکیر:** جوان اونٹ اور با کے زیر کے ساتھ دو شیرہ کے معنی میں ہے۔  
**بیارہ:** زمین پر مفروش پودا یعنی نیل۔  
**بنگ:** با پرز براس کے معنی درخت کے تینہ کی گانٹھیں۔

## ت

**تصفیق:** پانی کے ساتھ شراب ملانا۔  
**تصعید:** آگ سے کسی چیز کے اجزاء کو بھاپ بنا کر اڑا دینا اور لطیف کو محفوظ کر لیا جانا۔  
**تعلیق:** کسی چیز کو گردن یا کسی عضو میں لٹکانا۔  
**تکرج:** پادر (پھپھوندی)۔ اس کا اطلاق چیز کے مزہ یا بو اور یا دونوں کے تغیر پر ہوتا ہے۔  
**تکلیس:** کسی چیز کو جلانا، سیراب کرنا اور چونا سے استرکاری کرنا اور اس سے مراد بعض دواؤں کو نفوذ کے لائق بنانا ہے۔ نیز دواؤں کے ثقل، کثافت کو جلا کر یا کسی دوسرے عمل سے ختم کرنا مراد ہوتا ہے۔

## ث

**ثقیل:** گراں اور بھاری۔  
**ثمنش:** یہ یونانی لفظ ہے اس سے درخت اور گھاس کے درمیانی پودے مراد ہوتے ہیں۔

ج

جبر کسر: یعنی ٹوٹے عضو کو جوڑنا۔

جرلہ: سنگلاخ (پتھر پٹی زمین)۔

جربیش: نیم کوفتہ (بلغور یا دلہا)۔

جفاف: خشکی۔

جمد: سردی سے منجمد پانی نیز چیز کا جزو۔

ح

حاد: تیز و تند۔

حشیش: خشک اور خشک شدہ گھاس۔ بعض کے مطابق یہ لفظ اس پودے کے لیے خاص ہے جو اپنے تنہ کے ساتھ زمین پر پھیلتا ہے مگر گھاس اور درخت کے درمیان تک نہیں پہنچتا۔

حکا کہ: دو چیزوں کے پیسنے سے جدا شدہ چیز۔

حلاق: بال موٹنے والا۔

حلیب: تخم وغیرہ کا شیرہ یا تازہ نکلا ہوا دودھ۔

حمل: پودوں کا پھل خواہ پھل کے مشابہ ہو۔

حمول: یہ ایک دوا کی ترکیب ہے جس کو زنا نہ شرمگاہ یا مقعد میں رکھا جاتا ہے۔

خ

خاشر: غلیظ اور بستہ۔

خفیف: سبک اور ہلکا۔

خلع: اپنی جگہ سے ہڈی کے سرے کا نکلنا۔

خلیع: ست۔

خمل: پرز (چنٹ)۔ دواؤں میں ان کی ظاہری سطح پر پرز کے مانند چیز کو خمل کہتے ہیں جیسے ہی کے اوپر رواں ہوتے ہیں۔

د

دابق: ہاتھ میں چپکنے والا۔

دلوک: ہاتھ سے ملنا نیز دانت وغیرہ پر انگلی سے ملے جانے والے منجن مراد ہوتے ہیں۔

ذ

ذرور: خشک سفوف، جس کو عضو پر ملتے یا چھڑکتے ہیں۔

ذفر: بدبو۔

ر

رجیع: انسان کا براز (پاخانہ)۔

رخص: را اور خا پرز بر یعنی ناز و نعمت سے پروردہ۔ دواؤں میں نازک اور زود شکن کے معنی میں ہے۔

رخو: نرم اور ست۔

رذین: آرام اور پھلدار دواؤں میں مضبوط وزنی اور خوش جوہر کے معنی میں بھی آتا ہے۔

رسوب: رقیق چیز کا تشیش ہونا۔ رقیق چیز میں جو چیز ڈالی جائے اور نیچے بیٹھ جائے وہ راسب ہے۔

رمص: آنکھ کا میل۔

ز

زعوقت: بہت ناپسندیدہ ذائقہ یا تلخی اور نمکینی سے مرکب ذائقہ۔

زغب: جانوروں کے بدن کا بال جو سب سے پہلے نکلتا ہے۔ یہ ایک قسم کا سخت چڑا ہے۔ دواؤں میں ان کی سطح پر تازہ بال کے مانند نکلے مادہ کو زغب کہتے ہیں جیسے بھی شفتالو پر ہوتا ہے اور اس چیز کو مزغب کہتے ہیں۔

زھر: پھول کی کلی۔

س

ساحل: یہ دریا کا کنارہ ہے۔

سائل: جس کے اجزاء تمام اطراف میں حرکت کرتے ہیں۔ خواہ اس کے اجزاء میں اتصال ہو یا نہ ہو۔

سباخ: نمکین زمین۔

سبط: سیدھے غیر گرہ دار بال وغیرہ۔

سحیق: خوب باریک سفوف۔

سنون: دانتوں پر ملا جانے والا سفوف یعنی منجن۔

سہک: گوشت کا بدبودار اور بدن کے پسینہ کا بدبودار ہونا۔

سہل: نرم زمین۔

ش

شامخ: بلند پہاڑ۔

شتر: شمین پرزبر اور را کے نیچے زیر۔ آنکھ کی پلکوں کو پھاڑنا۔

شدخ: سرٹوٹا، کشادگی اور چہرے کی سفیدی۔

**شدخ عضل:** آپس میں پھٹنا اور عضلات کھینچنا۔

**شدق:** شین پر زبر یا زبردال ساکن۔ اس کے معنی منھ کے کنارہ کی کشادگی ہے۔ شین دال زبر کے ساتھ منھ کے گوشہ کا فراخ ہونا ہے۔  
**شرف:** شین پر پیش اور را کے زبر کے ساتھ کنگورہ۔ دواؤں میں ان کے اطراف، زوائد اور خارجی حصوں کو مشرف کہتے ہیں جیسے اناکاسر۔

**شطب:** شین پر زبر اور طاساکن۔ اس کے معنی جدا ہونا، دور ہونا، چھلکا اٹارنا ہے جو دوا اس خوبی کی ہوتی ہے اس کو مشطب کہتے ہیں۔  
**شمہ:** جو چیز بودار ہوتی ہے وہ شمشہ ہے۔

**ص**

**صخریہ:** پتھریلی زمین۔

**صفق:** صاد پر زبر اور فا پر زبر وہ پانی، جس کو چمڑے یا نئے مشک پر بہاتے ہیں تو وہ پیلا ہو جاتا ہے اس کے معنی طرف اور کنارہ کے ہیں۔  
 دواؤں میں اس کے معنی ان کی شکن اور سلوٹ ہیں یا زرد دوا ہو یا وہ کسی کی طرف میلان رکھتی ہو اور سیدھی نہ ہو وہ مصفق ہے۔  
**صفیق:** سخت چھال اور مستحکم چھال و چھلکا۔

**ط**

**طافی:** پانی پر تیرنے والا۔

**طبیخ:** دواؤں کا جو شانہ جس کے پانی کو استعمال کرتے ہیں۔  
**طحن:** باریک پیسا ہے۔ طاحون چکی کو کہتے ہیں یہ اسم لازم ہے۔  
**طری:** معنی تازہ۔

**طلا:** رقیق قوام جو عضو پر لگایا جاتا ہے۔  
**طیب:** ساکن خوشبو اور تیز اور یا مشدد کے ساتھ پاکیزہ۔

**ع**

**عصیر:** جڑی بوٹیوں کا نچوڑا ہوا رس ہے، جو منجمد ہو جاتا ہے۔  
**عنقود:** پودوں کا غنچہ جمع عناقید ہے۔

**غ**

**غرغره:** حلق سے آنے والی مختلف آواز ہے یہاں سیال چیز کو حلق میں حرکت دینا اور اگل دینا مراد ہے۔  
**غض:** تروتازہ اور غیر پختہ نباتات۔

**غلیظ:** کثیف کے معنی میں ہے۔ یہ لفظ غذاؤں میں زیادہ مستعمل ہوتا ہے اور لفظ کثیف دواؤں میں استعمال ہوتا ہے۔

**ف**

**فاتر:** نیم گرم پانی۔

**فتیلہ:** کان، ناک، زخم وغیرہ میں رکھی جانے والی بتی اور دبر کی خاص بتی۔

**فروزجہ:** شرمگاہ اور رحم کی مخصوص بتی۔

**فر فیری:** نیلا رنگ۔

**فسخ:** آپس میں جدا ہونا۔

**ق**

**قضببان:** غیر تندرگھاس کی شاخیں اس کا واحد قصب ہے۔

**قطور:** کان وغیرہ میں ٹپکانے والی دوا۔

**قنبعہ:** قاف پر پیش، نون ساکن اور پاپر پیش۔ خوشہ کشت کے قبے۔

**ک**

**کمد:** دوا کو گرم کر کے عضو پر رکھنا۔

**کیموس:** ہضم کبدی سے پیدا شدہ اخلاط کا نام۔

**کیلوس:** کشکاب (حریرہ) کے مانند ہضم معدہ سے حاصل شدہ غذا کا خلاصہ ہے۔

**ل**

**لحا:** پودوں کے باریک ریشے۔

**لخلخہ:** سیال چیزوں کو برتن میں رکھ کر سونگھنا نخلخہ ہے۔

**لذاق، لزوق:** عضو پر خوب چسکنے والی دوا۔

**لطوخ:** کسی چیز کو عضو پر لپٹنا (لیپ کرنا)، جو طلا سے غلیظ اور ضما د سے رقیق ہوتی ہے۔

**لعوق:** انگلی میں چسکنے والی دوا۔ یہ رقیق معجون ہے۔

**لیف:** پودوں کی جڑوں اور ریشوں میں نکلتے ہیں یہ لحا سے باریک ہوتے ہیں۔

**لعوق:** ماقبل میں گزر چکا۔

**م**

**مائع:** سیال۔ رقیق القوام

**مبرود:** ریتی سے رگڑ کر حاصل شدہ برادہ۔

**مروخ:** کسی چیز کو عضو پر ملنا۔

**مزدات:** پریشان، منتشر اور پراگندہ۔

**مسبت:** خواب آور یہ منوم کا مترادف ہے۔

**مسوح:** دوا کو عضو پر بلا مبالغہ آہستہ سے ملنا۔

**مصول:** دوا کو جلا کر راکھ بنا دینا۔

**مضغ:** چبانا۔

**مضمضہ:** سیال مادہ کو منہ میں رکھ کر حرکت دینا۔

**معقف:** تعقیف مصدر کج گردانیدن۔ ٹیڑھا، کج اور خمیدہ۔

**مفرق:** میم پرزبر اور راکے نیچے زیر۔ یہ سر کا تالو یا مانگ کا حصہ ہے یا پھل اور پھول کا غیر ہموار سر جو زائد ہوتا۔

**منحول:** چھنی ہوئی چیز۔

**ن**

**نبطی:** لغت ایک قوم کی زبان مراد ہے یا دواؤں میں خود روگھاس مراد ہے۔

کا زرونی نے مفردات قانون کی شرح میں لکھا ہے کہ نبطی بغدادی کے معنی میں ہے کیونکہ نبطی نبط کی جانب منسوب ہے یہ علاقہ  
دجلہ کے نچلے حصہ میں واقع ہے ایسا ہی معنی میں ہے۔

**نجم:** یہ نیل ہے جو بلائیں زمین پر پھیلتی ہے۔

**نشارہ:** ریتی یا آرا سے ریزہ ریزہ کی ہوئی چیز۔

**نشوق:** ناک میں دوا کو کھینچنا۔

**نطول:** جوشاندہ کے پانی کو اعضاء پر بہانے کو کہتے ہیں اور پاشویہ اس کی ایک قسم ہے۔

**نفوخ:** خشک سفوف کو ناک کھینچنا، سڑکنا۔

**نقوع و نقیع:** دوا کو پانی میں بھگو کر اس کا صاف کردہ پانی۔

**و**

**وئب:** برجستگی۔

**وئی:** ٹوٹے بغیر ہڈی کا اپنی جگہ سے ہٹ جانا۔

**وعر:** سخت زمین (خلاف سہل)۔

**وقود:** آگ جلنا، ایندھن۔

**وہن:** سستی۔

**ہ**

**ہتک:** ریزہ ریزہ کرنا۔

**ہش:** کسی چیز کے جرم کا ست اور اور معمولی رگڑ سے ریزہ ریزہ ہو جانا۔

**ی**

**یافوخ:** سر کا اگلا حصہ (نرمہ سر)

## مقصد دوم

یہ اطباء ہند کے مطابق ضروری امور کے بیان پر مشتمل ہے

## فصل یازدہم

یہ بدن وغیرہ کے اصول پر مشتمل ہے اور اس کے ذیل میں دس فائدے آتے ہیں

**فائدہ اول:** یہ فائدہ بدن کے عناصر اور اس کی ترکیب کی کیفیت کے بیان میں ہے۔

اہل ہند عنصر کو تہت کہتے ہیں۔ اس کا تلفظ تا پرز بر ہے۔ تھو او او مفتوح اور الف کے اضافہ کے ساتھ بھی عنصر کے معنی میں ہے۔ عناصر ہندوستانی اطباء کے نزدیک پانچ ہیں:

**پہلا:** پرتھی ہے اس کا اعراب پا کے نیچے زیر، راساکن، تا کے نیچے زیر، ہا خفی مخلوط اور یا ساکن۔ اس کے معنی زمین اور مٹی کے ہیں۔  
**دوسرا:** آچھا ہے۔ اس کا الف پرد، با اور ہا پرز بر اور الف۔ اس کے معنی پانی کے ہیں۔ دوسرے عنصر کا نام، جیم پرز بر اور لام ساکن کے ساتھ جل بھی ہے۔

**تیسرا:** عنصر وایو ہے۔ اس کا اعراب واؤ پرز بر، الف، یا پریش اور دوسرا واؤ ساکن۔ اس کے معنی ہوا کے ہیں۔ اس کا نام با پرز بر، الف اور واؤ ساکن کے ساتھ باؤ بھی ہے۔

**چوتھا:** آگنی ہے۔ اس کا اعراب الف پرز بر، گاف ساکن، نون کے نیچے زیر اور یا ساکن۔ اس کے معنی آگ کے ہیں۔  
**پانچواں:** آکاس ہے۔ اس کا اعراب الف پرد، کاف پرز بر، الف اور سین ساکن۔ اس کے معنی آسمان کے ہیں۔ یہاں آکاس سے مراد خلا اور جوف ہے۔ ہر ت کا ایک محل اور متعلق ہوتا ہے۔ زمین کا محل قوت شامہ اور اس کا متعلق ہڈی، گوشت، رگ، پوست اور چربی ہے۔ پانی کا محل زبان اور اس کا متعلق پسینہ، پیشاب، خون، منی اور منہ کا لعاب ہے۔ ہوا کا محل، جلد اور اس کا متعلق بات کہنے اور حرکت کے ذریعہ قبض و بسط ہے۔ آگ کا محل، آنکھ اور اس کا متعلق بھوک، پیاس، جلال، جمال اور لالچ ہے۔ آکاس کا مکان کان اور اس کا متعلق بے ہوشی، نیند، خاموشی، نسیان اور غم کا غلبہ ہے۔

حاصل کلام ہر عنصر کا محل حواس خمسہ ظاہرہ میں سے ایک سے ہے اور ہر ایک عنصر کی نسبت بعض اعضا اخلاط اور عوارض کی طرف ہوتی ہے۔ ہندوستانی اطباء نے آکاس کو بدن کا جزء مقوم قرار دیا ہے۔ یہ نظریہ غلط ہے کیونکہ یونانی اطباء کے مطابق بدن کی تقویم کے لیے چار عناصر کافی ہیں جیسا کہ ارکان کی بحث میں دلائل سے ثابت ہو چکا ہے۔ بعض اطباء نے ہندوستانی اطباء کی جانب سے اس اعتراض کا دفاع کیا ہے اور کہتے ہیں کہ آکاس سے مراد آسمانی امر یعنی حرارت غریزی ہے۔ حرارت غریزی صورت کے اعتبار سے بدن کا جزء مقوم ہے۔ مگر مادہ کے اعتبار سے جزء مقوم نہیں ہے۔ حرارت غریزی خارجی نہیں بلکہ داخلی امر ہے۔ کوئی مرکب مادہ اور صورت سے خالی نہیں

ہوتا۔ لہذا یہ چاروں چیزیں مادہ ہیں اور حاصل شدہ صورت حرارت غریزی ہے۔ یونانی اطباء نے تت کے مکان اور متعلق کے تقرر پر بھی اعتراض کیا ہے اور اس سلسلہ میں ان کا قول یونانی اطباء کے قول کے مطابق ہے۔

عناصر سے بدن کی ترکیب کی وجہ یہ ہے کہ مرد کی منی قمری ہوتی ہے اور اس میں پانی کا عنصر غالب ہوتا ہے۔ عورت کا خون حیض شمشعی ہوتا ہے اور اس میں آگ کا عنصر غالب ہوتا ہے جب مرد عورت سے قربت کرتا ہے تو مرد کی حرارت اور آگ ہوا کو اس کے محل سے جاری کرتا ہے اور ہوا متفرق منی کو اس کے مقامات سے اعضاء تناسل کی طرف لاتی ہے اور باہر خارج کرتی ہے۔ منی عورت کی شرمگاہ میں گرتی ہے اور عورت کے خون میں مخلوط ہو جاتی ہے۔ ہوا اس مادہ کو رحم میں پہنچاتی ہے۔ مانع حمل کی عدم موجودگی اور دیگر شرائط کی موجودگی میں رحم میں استقرار کرتی ہے۔ منی پانچ عنصر سے مرکب ہے۔ ہوا کا عنصر ماں کی غذا سے اس کے تمام مادہ میں پہنچتا ہے۔ آگ کا عنصر اس کو پختہ کرتا ہے۔ پانی کا عنصر اس کو تر کرتا ہے۔ مٹی کے عنصر سے جمود اور سختی حاصل ہوتی ہے۔ آکاس کے عنصر سے اس کو ابعاد مثلاً شے یعنی طول، عرض اور عمق حاصل ہوتا ہے۔ سماوی عنصر طریفین کے مادہ کے انفصال کے وقت اس کے ساتھ شامل ہو جاتا ہے اور بدن کو وجود حاصل ہو جاتا ہے۔ یہاں سماوی عنصر سے روح اور نفس مراد ہے۔ تمام مرکبات کا وجود مختلف طریقہ سے ان پانچوں عناصر پر موقوف ہے۔ اس سے پتہ چلتا ہے کہ آکاس موالید مثلاً شے کا جزء مقوم ہے یہی ہندوستانی اطباء کا نظریہ ہے۔

**فائدہ دوم:** انسان کی خلقت کی کیفیت پر مشتمل ہے

اللہ تعالیٰ نے حضرت آدم اور حوا علیہما السلام کی تخلیق پانچ عناصر سے کی تھی۔ مرد کی منی اور عورت کا خون رحم مادر میں جمع ہوتا ہے تو اس میں علقہ (لوٹھڑے) کی صلاحیت حاصل ہوتی ہے۔ آگ کے عنصر کی گرمی اس میں غلیان پیدا کرتی ہے جس سے صورت بنتی ہے۔ اس میں تہہ، جہہ سات جرم بنتے ہیں۔ جیسے دودھ کے ابلنے سے جھاگ بنتا ہے۔ پہلے مہینے میں پانی کے مانند منی غلیظ ہوتی ہے اور بچہ کے مادہ کے پردے بنتے ہیں۔ دوسرے مہینے میں گرمی، سردی اور ہوا سے مذکورہ مادہ پختہ اور سخت ہو جاتا ہے۔ اگر مادہ نرینہ اولاد کا ہوتا ہے تو گول ہوتا ہے۔ اگر مادہ لڑکی کا ہوتا ہے تو چوکور ہوتا ہے۔ اگر مادہ خنثی (ہجڑا) کا ہوتا ہے تو بالی کے غنچے کی طرح ہوتا ہے۔ تیسرے مہینے میں سر، دو ہاتھ، دو پیر کے مادے نکلتے ہیں اور دیگر اعضاء کے مادے نکلنا شروع ہو جاتے ہیں۔

پہلے کونسا عضو رحم مادر میں بنتا ہے اس میں اطباء کا اختلاف ہے۔ بعض کے نزدیک پہلے سر بنتا ہے، کیونکہ یہ ادراک و احساس کا محل اور اشرف عضو ہے اور ہر اشرف کی صورت پہلے بنتی ہے۔ بعض کے نزدیک پہلے دل بنتا ہے کیونکہ یہ نفس اور جان کا مقام ہونے کی وجہ سے اشرف ہوتا ہے۔ بعض کے نزدیک پہلے ناف بنتی ہے، کیونکہ بچہ کے تمام اعضاء ناف کے ذریعہ ماں سے غذا حاصل کرتے ہیں۔ بعض کے مطابق پہلے ہاتھ اور پیر بنتے ہیں کیونکہ جنین کی پرورش محل کی کشادگی پر موقوف ہے اور یہ کشادگی ہاتھ پیر کی حرکت سے حاصل ہوتی ہے۔ بعض اطباء کے مطابق پہلے درمیانی بدن بنتا ہے کیونکہ دیگر اعضاء شاخوں کا درجہ رکھتے ہیں اور درمیانی بدن جڑ و تنہ کا درجہ رکھتا ہے۔ حکیم دھستہ کے مطابق ان تمام اقوال میں تعارض ہے۔ اگر ان کو تسلیم کر لیا جائے تو ان کے دلائل ظنی ہیں۔ تمام اعضاء یکبارگی بنتے ہیں مگر بہت چھوٹے ہونے کی وجہ سے محسوس نہیں ہوتے۔ بڑے ہونے کے بعد نظر آتے ہیں جیسے کچے آم میں گودہ اور ریشہ موجود ہوتے ہیں، لیکن چھوٹے ہونے کی وجہ سے نظر نہیں آتے، پکنے کے بعد دکھائی دیتے ہیں۔



چوتھے مہینے میں تمام اعضاء ظاہر ہوتے ہیں، مگر دل بہت چھوٹا ہوتا ہے اسی لیے جنین کی خواہش لذیذ چیزوں کی طرف مائل ہوتی ہے اور جنین کے واسطے سے حاملہ عورت کی طبیعت کا میلان لذیذ چیزوں کی طرف ہوتا ہے۔ اسی وجہ سے عورت کو دو جان والا کہتے ہیں۔ عورت کو حسب خواہش غذا دینی چاہیے۔ اگر عورت کی خواہش کے مطابق غذا نہیں ملتی تو بچہ کے اسی حاسہ میں نقص لاحق ہو جاتا ہے۔ اللہ تبارک و تعالیٰ بچہ میں جو خصلت و عادت پیدا کرنا چاہتا ہے اس کے عین مطابق ماں میں خواہش پیدا کرتا ہے۔

پانچویں مہینے میں جنین کی جسامت میں اضافہ ہونا شروع ہو جاتا ہے۔ چھٹے مہینے میں عقل میں نمو شروع ہوتی ہے۔ ساتوے مہینے تمام اعضاء مکمل ہو جاتے ہیں۔ آٹھویں مہینے میں روح میں انتقال حرکت پیدا ہوتی ہے۔ کبھی جنین میں اور کبھی ماں میں منتقل ہو جاتی ہے۔ اسی وجہ سے بچہ آٹھویں مہینے میں پیدا نہیں ہوتا۔ نویں، دسویں، گیارہویں سے اٹھارہویں مہینے تک ولادت کا وقت ہوتا ہے۔ پورے دو سال تک بھی بچہ مادر رحم میں رہ چکا ہے اس کے بعد اس کی ولادت ہوئی ہے۔ مگر لمبے عرصہ تک رحم مادر میں رہنا خطرے سے خالی نہیں ہے۔

جس وقت جنین میں دو مادہ کا اجتماع ہوتا ہے اس وقت جو خلط مادہ میں غالب ہوتی ہے۔ بچہ اسی سے پیدا ہوتا ہے اور اسی خلط غالب کی خاصیت رکھتا ہے۔ چنانچہ اس اعتبار سے لوگ سات قسم کی خوبیوں والے ہوتے ہیں۔ تین خوبیاں بسیط اور چار مرکب ہیں۔ ایک خوبی ہوا کی خاصیت والی ہوتی ہے۔ دوسری خوبی بلغم کی خاصیت والی ہوتی ہے۔ تیسری خوبی صفرا کی خاصیت والی ہوتی ہے۔ چوتھی قسم ہوا اور صفرا کی خاصیت والی ہوتی ہے۔ پانچویں قسم ہوا اور بلغم کی خاصیت والی ہوتی ہے۔ چھٹی قسم بلغم اور صفرا کی خاصیت والی ہوتی ہے اور ساتویں قسم تینوں اخلاط کی خاصیت والی ہوتی ہے۔

**پہلی قسم:** جس شخص میں ہوا کی خاصیت ہوتی ہے اس کی علامت یہ ہے کہ بیدار رہتا ہے۔ سردی اس کو پسند نہیں آتی۔ اس کی صورت اچھی نہیں ہوتی۔ چور، حاسد اور بدکار ہوتا ہے، گانے بجانے اور رقص و سرود میں دلچسپی رکھتا ہے۔ اس کے پیر کی ایڑیوں میں شگاف ہوتا ہے۔ اس کے ناخون، سر اور داڑھی کے بال ہلکے چھوٹے اور خشک ہوتے ہیں، غصہ ور ہوتا ہے، دانتوں سے ناخون کاٹتا ہے، دانتوں کو چباتا ہے۔ اس میں مستقل مزاجی نہیں ہوتی۔ اس کی دوستی غیر پاسدار ہوتی ہے۔ احسان فراموش ہوتا ہے۔ بدن دبلا، خشک اور کھردرا ہوتا ہے، اس کی رگیں نمایاں ہوتی ہیں۔ بات جلدی جلدی کرتا ہے اور تیز چلتا ہے۔ اس کے دل اور نظر میں ٹھہراؤ نہیں ہوتا۔ بہت بکواس کرتا ہے، مال کا بہت لالچی ہوتا ہے۔ خواب میں آسمان کی طرف اپنے کو اوپر چڑھتا دیکھتا ہے۔ اس کو بادی عوارض بہت لاحق ہوتے ہیں۔ صفرا کی خاصیت والے شخص کی علامتیں یہ ہیں کہ بہت بری بو، نرم بدن اور خوب بالوں والا ہوتا ہے۔ ناخون، آنکھ، چہرہ، تالو، ہونٹ، زبان اور ہاتھ پیر کے تلوے سرخ ہوتے ہیں۔ یہ خوبصورت نہیں ہوتا۔ اس کے چہرے پر شکن اور جھریاں پڑ جاتی ہیں۔ سر اور داڑھی کے بال جلدی سفید ہونا شروع ہو جاتے ہیں۔ بہت رسوا ہوتا ہے۔ گرمی اس کو پسند نہیں آتی۔ بہت جلد غصہ آتا ہے اور جلد ہی غصہ فرو ہو جاتا ہے۔ طاقت اور عمر درمیانی ہوتی ہے۔ عقلمند ہوتا ہے۔ اپنی بات منوانے کا خواہشمند رہتا ہے۔ کارزار حیات میں نیک ہوتا ہے۔ خواب میں سونا، آملہ کا درخت، سرخ بہار دار کنیر کا درخت، جلتی ہوئی آگ، بجلی اور شہاب ثاقب دیکھتا ہے۔ کسی پر رحم نہیں کھاتا اور رحم کرنے والوں کی تعظیم نہیں کرتا جو شخص اس کی تعظیم نہیں کرتا اس سے سختی سے بپتا ہے۔ جو لوگ اس کی تعظیم اور تواضع کرتے ہیں ان کے

ساتھ نرمی اور تواضع سے پیش آتا ہے اور اس شخص کو صفاوی امراض زیادہ لاحق ہوتے ہیں۔

بلغم والے شخص کی علامتیں یہ ہیں کہ خوبصورت ہوتا ہے۔ اس کو دیکھ کر لوگوں کا دل مائل ہوتا ہے۔ اس کا رنگ دوب، گھاس یا گل نیلوفر قمری یا برگ نیم کے مانند تروتازہ ہوتا ہے۔ میٹھی چیزوں کو پسند اور ان کو کھانے کی خواہش رکھتا ہے۔ ہر شخص کے ساتھ نیکی کرتا ہے۔ کسی کی نیکی کو بھولتا نہیں۔ دوسروں کی برائی کو برداشت کرتا ہے۔ مال کا لالچی نہیں ہوتا۔ مستقل مزاج، دلدار اور طاقتور ہوتا ہے۔ جو سنتا ہے اس کو دیر تک یاد رکھتا ہے۔ اس کی محبت استوار اور دیر پا ہوتی ہے۔ یوں ہی دشمنی بھی آنکھیں سفید، آنکھ کا کونا سرخ، سر اور داڑھی کے بال کالی بھڑ کے مانند سیاہ اور شکن دار ہوتے ہیں۔ بدن روغنی ہوتا ہے۔ آواز بجلی، ہاتھی اور غضبناک شیر کے مانند بلند ہوتی ہے۔ خواب میں پانی اور ان تالابوں کو دیکھتا ہے جن میں سرخاب اور بطخ تیرتی ہیں اور جن کے ارد گرد دھان کے کھیت ہوتے ہیں۔ اعضا درست، اچھے اور چکنے ہوتے ہیں۔ طاقتور اور محنتی ہوتا ہے۔ دشوار کاموں پر قدرت رکھتا ہے۔ استاذ کی تعظیم کرتا ہے۔ ماں باپ کی حرمت کا خیال رکھتا ہے۔ علوم اور ادراک میں اچھی فکر رکھتا ہے، جس کو کوئی چیز دیتا ہے۔ بہت غور و فکر کے بعد دیتا ہے۔ کم گو، راست گو اور درست گو ہوتا ہے۔ امراض میں بہت کم مبتلا ہوتا ہے۔

جو شخص ہوا و صفرا سے یا ہوا و بلغم سے یا ہوا، صفرا اور بلغم سے مرکب ہوتا ہے اس کی علامتیں بھی مرکب ہوتی ہیں اور اس میں امراض بھی مرکب پیدا ہوتے ہیں۔ بعض ہندوستانی حکماء نے انسان میں خلط کے غلبہ کی خاصیت کا انکار کیا ہے، بلکہ پانچ عناصر میں سے کسی عنصر کا غلبہ ہوتا ہے، کیونکہ انسان کا بدن اسی سے مرکب ہے۔ اگر ہوا کے عنصر کا غلبہ ہوتا ہے تو بادی خاصیت پیدا ہوتی ہے۔ آگ کے غلبہ سے صفرا کے غلبہ کی خاصیت اور پانی کے عنصر کے غلبہ سے بلغم کے غلبہ کی خاصیتیں پیدا ہوتی ہیں۔ اگر مٹی کا غلبہ ہوتا ہے تو اس کا بدن سخت اور ٹھوس ہوتا ہے۔ اس میں تھل، برد بادی اور آہستہ کار کردگی ہوتی ہے۔ اگر سماوی عنصر کا غلبہ ہوتا ہے تو انسان میں پاکیزگی، پرہیزگاری اور درازی عمر حاصل ہوتی ہے۔ اس کے کان، ناک، منہ اور آنکھ کے گوشے اور سوراخ کشادہ ہوتے ہیں۔

**فائدہ سوم:** یہ اعضاء کے بیان اور ان کی تعداد پر مشتمل ہے

اعضاء کثیف اجسام ہیں جو مرد کی منی اور عورت کے خون کی آمیزش سے اور دیگر اخلاط کی آمیزش اور پانچ عناصر کی آمیزش سے بنتے ہیں۔ اس طرح بدن کا وجود حاصل ہوتا ہے۔ اعضاء دو قسم کے ہوتے ہیں، جو عدد میں ایک ایک ہوتے ہیں۔ وہ سر، گردن، پیشانی، ٹھوڑی، پیٹ، پیٹھ اور ناف وغیرہ ہیں، جو اعضا دو دو عدد یا اس سے زیادہ ہوتے ہیں وہ ناک کے سوراخ، کان، آنکھیں، ابرو، رخسار، کندھے، بغل، پستان، خصیہ، پہلو، سرین، زانو، بازو، ران، ہاتھ اور پیر ہیں۔ بیس انگلیاں ہوتی ہیں۔ سراجھل اور سروت بائیس اور دہمنی (شریان) چوبیس ہیں۔ یہ تینوں رگوں کے اصول کے نام ہیں۔ تہہ، تہہ سات جلد ہوتی ہے، جس کی موٹائی 6.2 جو کی چوڑائی کے برابر ہوتی ہے۔ سات کلا ہوتا ہے۔ سات یا آٹھ اخلاط ہوتے ہیں۔ سات دھاتیں، سات مل دھاتیں، سات صدرک، پانچ سو پر کالہ گوشت، نو سو پی، تین سو ہڈیاں اور بعض کے مطابق چھ سو ساٹھ ہڈیاں ہوتی ہیں۔ دو ست اور دس جوڑ جوتے ہیں۔ ایک سو سات خطرناک مقام، تین خلط، تین مل والے خلط، نو گوشے، سولہ کندرا، چار حال، چھ کورچ، چار گوشت کے دستے، سات ورز، چودہ سنکھات، چودہ سنونٹ اور تذکیر و تانیث کے اعتبار سے کم و بیش تین آنتیں ہوتی ہیں، جیسا کہ ہندی کی تشریح کی کتابوں میں تفصیل سے مذکور ہے۔

**فائدہ چہارم:** یہ اخلاط کے بیان پر مشتمل ہے۔

خلط ایک سیال مادہ ہے، جس پر بدن کا مقام، درستگی اور فساد مبنی ہے۔ اور اس سے سات دھاتیں حاصل ہوتی ہیں۔ خلط باد، بلغم اور صفرا تین ہیں۔ بعض نے خون کو اخلاط میں داخل مانا ہے۔ ان کے نزدیک اخلاط چار ہیں، مگر اکثر لوگوں کی رائے میں خون روح ہے۔ اس نظریہ سے اکثر لوگ خون کو گوشت کے مانند بدن کا جز قرار دیتے ہیں اور سوداء کو جلا ہوا خون سمجھتے ہیں۔ ان کے مطابق خون، بادی آمیزش سے سرد اور خشک ہونے کے بعد گہرا رنگ دار ہو گیا ہے جو تلچھٹ کے مانند معلوم ہوتا ہے۔ باد اخلاط میں طبعی اور غیر طبعی اثر کرتی ہے۔ بعض نے سوداء کو باد کے نام سے تعبیر کیا ہے، لیکن یہ قول ضعیف ہے باد، ہلکی، لطیف، زیادہ حرکت والی، تیز روانی والی، دیگر اخلاط کی حامل، اصلی اور مستقل ہوتی ہے۔ کسی دوسرے عنصر سے پیدا نہیں ہوئی۔ اس کا مزاج سرد اور خشک ہوتا ہے۔ صحت و مرض میں دیگر اخلاط سے زیادہ قوی عمل کرتی ہے۔ پلک جھپکتے ہی پورے بدن میں دوڑ جاتی ہے۔ جس سے ملتی ہے اس کا مزاج حاصل کر لیتی ہے۔ یہ گرمی کے ساتھ گرم، سردی سے سرد، خشکی سے خشک اور تری سے تر ہو جاتی ہے۔ اس کا کوئی مزہ نہیں لکھا ہے مگر صرف اتنا کہ کیلے ذائقہ سے بہت مشابہت رکھتی ہے اس کا اصلی مقام کمر، دبر، ناف، دل، گلو (حلق) اور جوڑ ہے۔

باد کی پانچ انواع ہیں:

پہلی نوع: سانس کو خارج کرتی اور اندر لے جاتی ہے۔

دوسری نوع: روانی کے قابل اجزاء کو دھات، پیشاب اور براز کے مانند رواں رکھتی ہے۔

تیسری نوع: ماء کول و مشروب کو اپنے مقام پر پہنچاتی ہے۔

چوتھی نوع: خلط، پیشاب، پاخانہ وغیرہ کو ایک دوسرے سے جدا کرتی ہے۔

پانچویں نوع: تمام بدن میں جاری و ساری رہتی ہے اور بدن کی حفاظت کرتی ہے۔ اگر باد میں کسی قسم کا فساد لاحق ہو جائے تو سولہ قسم کے امراض پیدا ہوتے ہیں اور سولہ کو پانچ میں ضرب دینے سے اسی امراض لاحق ہوتے ہیں۔

**بلغم:** یہ کیموس اور آبی فضلہ ہے جو پانی سے پیدا ہوتا ہے۔ پختہ بلغم کا ذائقہ شیریں اور رنگ سفید ہوتا ہے۔ یہ وزنی، چکنا اور گوند کے مانند چپکتا ہے۔ کچا بلغم، ہلکا نمکین اور بارور طبع ہوتا ہے۔ بلغم کی پانچ انواع ہیں:

پہلی نوع: جوڑوں کو پیوستہ رکھتی ہے۔

دوسری نوع: بدن کو چکنا کرتی ہے۔

تیسری نوع: زخم کو ٹھیک کرتی ہے۔

چوتھی نوع: جسم کے نقصان کی تلافی کرتی ہے۔

پانچویں نوع: بدن کو قوت، استحکام اور اس کی حفاظت کرتی ہے۔

بلغم پانی کا کام کرتا ہے۔ بلغم کا اصلی مقام کچے غذا کی جگہ ہے۔ نیز کمر سے ناف، سینہ، سر، حلق اور جوڑوں تک رہتا ہے۔

**صفرا:** یہ خون کا فضلہ ہے۔ یہ آتش مزاج ہوتا ہے۔ آگ سے پیدا ہوتا ہے۔ یہ رقیق، تیز، حاد، تیز رواں، ہلکا، تیز مزہ اور گندے

گوشت کے مانند بد بودار ہوتا ہے۔ اس کا مزاج گرم اور رطب یا خشک ہے۔ کچا صفرا، سبز اور پکا صفرا زرد ہوتا ہے، اس کا ذائقہ کڑوا ہوتا ہے۔ نیم پختہ صفرا ہلکا ترش ہوتا ہے۔ صفرا کی بھی پانچ اقسام ہیں:

پہلی قسم: وجود کو رنگ اور نکھار بخشتی ہے۔

دوسری قسم: کھانا ہضم کرتی ہے۔

تیسری قسم: معدہ اور آنتوں کو پاک کرتی ہے۔

چوتھی قسم: آنکھ کو روشنی بخشتی ہے۔

پانچویں قسم: عقل اور بدن میں تیزی پیدا کرتی ہے۔ اس کا اصلی مقام معدہ، جگر، پتہ، دل، آنکھ اور جلد کے درمیان ہے۔ خون کو جگر اور پورے بدن میں پہنچاتا ہے۔ گرمی اور سردی میں معتدل ہے۔ مزہ شیریں اور چکنا ہوتا ہے یہ ثقیل، سرخ اور کچے گوشت کے مانند بد بودار ہوتا ہے۔

حکیم مطلق نے اپنی حکمت بالغہ سے بلغم کا مقام صفرا کے اوپر رکھا ہے۔ کیونکہ بلغم پانی کے مانند اور صفرا آگ کے مانند ہوتا ہے۔ جس طرح پانی سے لبریز دیگ آگ پر رکھی جاتی ہے تو پانی آگ کی گرمی کو جذب کرتا ہے اور آگ پانی کو پکاتی ہے۔ اسی طرح بلغم صفرا کی آگ کو جذب کرتا ہے اور صفرا کی گرمی غذا کو پکاتی ہے۔

باد کے اضافہ سے معدہ پُر، سخت اور بدن ثقیل ہو جاتا ہے۔ طبیعت بادی چیزوں کے کھانے پینے کو پسند نہیں کرتی اور اس سے پیٹ میں درد ہوتا ہے۔ بلغم کی کثرت سے بدن میں گرانی، کابلی، کھانے سے بے رغبتی اور جھاگ بنتا ہے، ناک اور منہ سے پانی آتا ہے۔ صفرا کی زیادتی سے رنگ زرد، گرمی، ترش و تیز ذکار، پیاس اور جوش آتا ہے۔ خون کی زیادتی سے صفرا کے مانند گرمی لاحق ہوتی ہے، جن چیزوں سے صفرا میں خرابی پیدا ہوتی ہے ان سے خون میں بھی فساد لاحق ہوتا ہے۔ جب خون سے کسی خلط کی آمیزش ہوتی ہے تو خون دودھ، شربت اور عصارہ۔ آگ اور گرمی سے جوش مارنے کے مانند جوش مارتا ہے اور وہ مقام خون کے لیے تنگ ہو جاتا ہے۔ چنانچہ باد کے واسطے سے پورے بدن میں سرایت کر کے امراض پیدا کرتا ہے۔ خون کی کثرت سے جسم اور آنکھیں سرخ ہو جاتی ہیں اور رگیں خون سے لبریز ہو جاتی ہیں۔

اخلاط کی کمی کا سبب قے و اسہال کی کثرت، بول و براز کی بندش، ناپسندیدہ غذا، بہت محنت، فاقہ کشی، جماع اور دل کی بے قراری ہے اور اخلاط کی زیادتی کے اسباب اس کے برخلاف ہوتے ہیں۔ چنانچہ بادی کی کمی سے انسان ست رہتا ہے، باتیں کم کرتا ہے۔ خوشی، آرام اور عقل میں کمی آ جاتی ہے۔ جو کی روٹی اور مونگ دال کو پسند کرتا ہے۔ خشک غذا کو بھی پسند کرتا ہے۔ کھانا دیر سے ہضم ہوتا ہے۔ منہ کا مزہ، کیلا، تیز اور کڑوا ہو جاتا ہے اس کی طبیعت مولد ریاہ چیزوں کو کھانے کی طرف مائل ہوتی ہے۔ بلغم کی کمی سے بدن خشک اور گرم ہو جاتا ہے۔ کھانا اور جوڑ تحلیل ہوتے ہیں۔ پیاس میں اضافہ اور کمزوری لاحق ہوتی ہے۔ نیند نہیں آتی، گنا، گوشت کا شوربا، دودھ دہی اور شکر سے تیار کردہ چیزوں، گائے اور بکری کے گوشت کو کھانے کا خواہشمند ہوتا ہے۔ طبیعت ثقیل اور بلغم پیدا کرتی ہے۔ صفرا کی کمی سے بھوک میں کمی، گرمی اور بدن میں بے رونقی لاحق ہوتی ہے۔ اس کی طبیعت تل، ماش، کلتھی، ہندی سرکہ، چھاچ اور ترش چیزوں سے تیار

کردہ کھانوں کی خواہش کرتی ہے۔

اخلاط کی کمی و زیادتی اور اپنے محل کو چھوڑ کر غیر محل کی طرف سرایت کرنے سے قسم قسم کے امراض پیدا ہوتے ہیں۔ اخلاط چار چیزوں کی وجہ سے کم و بیش ہوتے ہیں۔ (۱) کھانا پینا، (۲) محنت و مشقت، (۳) وقت اور موسم، (۴) مکان اور سے جگہ یہ کبھی تنہا کبھی دو دو یا تین تین یا چار چار سے مرکب ہو کر بدن میں رواں دواں ہوتے ہیں۔ کبھی پورے بدن میں اور کبھی کم بدن میں اور کبھی ایک عضو میں جمع ہوتے ہیں، جس حکیم اور معالج کو اخلاط کے محل چھوڑنے، جمع ہونے، جوش مارنے اور مقام بدلنے کی شناخت ہوتی ہے۔ وہ حاذق ہے ورنہ حاذق نہیں۔ اگر ایک خلط کا غلبہ ہے تو ایک کا علاج کرے اگر دو یا زیادہ اخلاط کا غلبہ ہے تو جو خلط غالب ہے اس کا علاج کرے یہ تمام امور ایک معالج کے لیے بہت ضروری ہیں۔

**فائدہ پنجم:** یہ دھاتوں کے بیان پر مشتمل ہے۔

دھات بدن کی اصل اور بنیاد کا نام ہے۔ دھاتوں کی تعداد سات ہیں:

- |     |             |     |           |     |            |
|-----|-------------|-----|-----------|-----|------------|
| (۱) | رس (کیلوس)  | (۲) | رکت (خون) | (۳) | ماس (گوشت) |
| (۴) | سیدہ (چربی) | (۵) | ہاڑ (ہڈی) | (۶) | مخ (مغز)   |
| (۷) | شکل (منی)   |     |           |     |            |

اطباء کے مطابق غذا معدہ سے تین ہزار پانچ سو گل گزرنے کے بعد رس میں بدل جاتی ہے۔ یہ وقت تینتیس پہر ایک گھنٹہ اور ایک گھڑی کے برابر ہوتا ہے اور یہ وقت چار دن رات اور ساڑھے چار گھنٹہ کے برابر ہوتا ہے۔ یہاں ایک گھڑی بارہ گل کے برابر ہوتی ہے اور ڈھائی گھڑی کے برابر ایک نجومی ساعت ہوتی ہے اور تین ساعت ایک پہر کے برابر ہوتی ہے۔ یعنی غذا معدہ میں ایک سو اور آدھا گھنٹہ کے بعد رس بن جاتی ہے پھر اتنے ہی عرصہ بعد خون بنتی ہے اور پھر خون سے اتنے ہی طویل عرصہ کے بعد گوشت بنتی ہے۔ پھر اتنے ہی عرصہ بعد منی بنتی ہے۔ غذا سے منی بننے کے مرحلہ تک کا زمانہ تقریباً تیس دن ہوتا ہے۔ پہلے یہ رس دل کے پاس پہنچتا ہے، پھر دل اس کو حسب ضرورت لے کر تلی اور جگر کے پاس بھیجتا ہے۔ پھر یہ اعضاء اپنا حصہ لے کر خون کو دل کی ان رگوں میں بھیج دیتے ہیں، جو دل سے نکلی ہیں۔ اس کے بعد یہ رگیں خون کو پورے بدن میں جاری و ساری کرتی ہیں۔ چنانچہ بعض یونانی اطباء اس قول کی تصدیق میں کہتے ہیں کہ اکثر مسخن غذائیں اور دوائیں اس مدت میں اثر کرتی ہیں۔ اگر ان چیزوں کو آج استعمال کیا جائے تو ان کا اثر کم و بیش ایک مہینہ میں مرتب ہوتا ہے۔

رس دو قسم کا ہوتا ہے۔ ایک کچا اور دوسرا پختہ۔ رس دو وجہ سے کچا ہوتا ہے۔ ایک یہ معدہ کی آگ اور حرارت سے نہیں پکتا۔ دوسرے یہ پکتا ہے مگر فم معدہ میں فاسد ہو جاتا ہے اور باد، بلغم، یا صفر او غیرہ سے مخلوط ان کا مزاج تبدیل کر دیتا ہے۔ کبھی یہ ایک مقام میں محسوس ہو جاتا ہے۔ جب مجاری، عروق اور شریانوں میں پہنچتا ہے تو مختلف قسم کے امراض پیدا کرتا ہے۔ اپنی قوتوں اور کاموں کو انجام نہیں دیتا، جس دھات سے اس کی آمیزش ہوتی ہے۔ اس قسم کا مرض پیدا کرتا ہے۔ حکماء ہند کے اس قول سے یہی دھاتیں مراد ہوتی ہیں کہ فلاں دوا ہفت دھات میں فائدہ کرتی ہے۔

**فائدہ ششم:** یہ ماکول و مشروب کے بیان پر مشتمل ہے

آب و دانہ سے جانور و انسان کا وجود وابستہ ہے۔ حسب حاجت غذا کے استعمال سے بدن کی حفاظت اور اصلاح ہوتی ہے اور غذائی بے اعتدالی سے بدن میں فساد لاحق ہوتا ہے۔ چنانچہ حاصل شدہ اور زائل شدہ صحت کی حفاظت کے لیے ضروری ہے کہ پہلے مطبخ پاک صاف ہو۔ ماہر غذا حکیم کی رائے کے موافق کھانے پینے کی چیزوں کا انتخاب کریں، اچھے برتنوں میں کھانا پکائیں۔ ہر کھانے کو مناسب برتن میں رکھیں جیسے روغن ستور (گھی) کو لوہے کے برتن میں، مشروب چیزوں کو چاندی کے پیالہ میں، میٹھے پھلوں کے رس کو سونے کے برتن میں۔ سرکہ ہندی اور چھاج کو پتھر کے برتن میں، دودھ کو کھولا کر ٹھنڈا ہونے کے بعد تانبے کے برتن میں۔ پانی، شربت اور شراب کو مٹی یا شیشہ یا بلور کے برتن میں۔ نمکین، ترش اور تیز مشروب کو بڑے اور اچھے مٹی کے برتن میں رکھیں۔ کھانا کھاتے وقت ماکول چیزوں کو داہنی طرف اور مشروب چیزوں کو بائیں طرف رکھیں۔ حلو اور شیرینی کو سامنے رکھیں۔ صاف ستھرے اور خوشبودار مقام پر بیٹھیں اور آراستہ و پیراستہ ہو کر کھائیں۔ کھانے کے وقت طبیعت میں فرحت و انبساط ہو۔ کھانے کی جگہ ہموار ہو، دل کو کھانے پر متوجہ رکھا جائے۔ لقمہ لقمہ بلا وقفہ کھایا جائے تاکہ کھانا یکبارگی ہضم ہونا شروع ہو۔ دل میں کوئی وسوسہ اور غصہ نہ ہو۔ نظر بد سے بچنے کے لیے کھانا اجنبی لوگوں کے سامنے نہ کھایا جائے۔ پہلے میٹھی چیزوں کو درمیان میں ترش اور نمکین چیزوں کو اور بعد میں تلخ و تیز چیزوں کو کھایا جائے۔ بعض لوگوں کو میٹھی چیز کھانے کے بعد کھٹی چیز کھانے کی خواہش ہوتی ہے اور بعض لوگوں کی خواہش اس کے برخلاف ہوتی ہے اور حسب خواہش ہر چیز کو تقدیم و تاخیر سے کھا سکتے ہیں۔ پہلے روٹی کے مانند سخت اور دیر ہضم چیزوں کو کھائیں۔ بعض لوگوں نے سخت چیزوں کو آخر میں کھانے کو بہتر قرار دیا ہے۔ بیچ میں اوسط درجہ کی نرم چیزوں کو اور آخر میں ہلکی چیزوں کو کھائیں۔

آملہ کو شروع، بیچ اور آخر میں کھانے سے فائدہ اور امراض دفع ہوتے ہیں۔ روغن میں بریاں غذاؤں کو کھانے کے بیچ میں کھائیں۔ ان کو شروع یا آخر میں کھانے سے امراض لاحق ہوتے ہیں۔ پہلے کھانے سے بخار، ریاح اور صفرا پیدا ہوتا ہے اور بعد میں کھانے سے صرف بخار لاحق ہوتا ہے اور درمیان میں کھانے سے باد، بخار اور بلغم پیدا ہوتا ہے۔ مگر یہ کم نقصان دہ ہے۔ روغن کنجد سے بریاں کردہ غذائیں پیاس لاحق کرتی ہیں۔ ان سے پیٹ میں گرانی، تیزی اور گرمی لاحق ہوتی ہے۔ صفرا اور ریاح کو دور کرتی ہیں۔ روغن زرد سے بریاں غذائیں ہلکی ہوتی ہیں۔ ریاح، صفرا کو دفع، مقوی اور روشنی بخش ہوتی ہیں۔ پانی سے تیار کردہ غذائیں بخار کو دفع کرتی ہیں۔ روغن زرد میں بریاں چیزوں کو شہد میں ڈالنے سے صفرا اور بلغم ختم ہو جاتا ہے۔ ہندوستانی غذاؤں کے نفع و نقصان ان کے ناموں کے ذیل میں تحریر ہوں گے۔ تل کے تیل سے بدن چکنا ہوتا ہے۔ روغن زرد (گائے کا گھی) بدن کو قوی کرتا ہے۔ دودھ زندگی میں اضافہ کرتا ہے۔ بھاجی ترکاری مولد امراض ہے اور گوشت کھانے سے گوشت میں اضافہ ہوتا ہے۔

غذا ایک دن میں دو بار یا دو دن میں تین بار لیں اور کھانا وقت مقررہ پر کھائیں۔ لمبی راتوں کے موسم میں دن کے پہلے پہر کھانا کھائیں اور لمبے دنوں میں ڈھائی پہر گزرنے کے بعد رطب اور شیریں چیزیں کھائیں۔ واضح رہے کہ ایک پہر تین کے برابر ہوتا ہے اور ایک دن میں چار پہر ہوتے ہیں۔ شرح ششرت میں لکھا ہے یہ ترتیب دن میں ایک بار کھانے والے شخص کے لیے ہے جو دن میں دو مرتبہ کھاتا ہے اس کو روزانہ پانچ گھنٹہ گزرنے کے بعد آدھی بھوک یا چوتھائی بھوک کے برابر کھانا چاہیے۔ دوسری مرتبہ ساڑھے دس گھنٹہ

گزرنے کے بعد کھانا کھائیں۔ طب حجت کے مطابق پہلی مرتبہ دن میں پانچ گھنٹہ بعد اور دوسری مرتبہ رات میں پانچ گھنٹہ گزرنے کے بعد پیٹ کا تین حصہ کھانا کھائیں اور ایک حصہ پانی کے لیے چھوڑ دیں۔ بعض کے مطابق دو حصہ کھانے کے لیے ایک حصہ پانی کے لیے اور ایک حصہ ریح، بلغم اور صفرا کے لیے مقرر کر لیں۔ مقررہ وقت سے پہلے بالکل نہ کھائیں اور مقررہ وقت کے بعد کم کھائیں۔ ہلکی کڑی یا زیادہ کڑی غذا نہ کھائیں۔ بلکہ درمیانی کڑی غذا کھائیں۔ کھانا لذیذ ہو۔ لذیذ کھانا وہ ہوتا ہے جس کو کھانے کے بعد دل کی خواہش باقی رہے۔ غیر پاکیزہ کھانا خس و خاشاک، سنگریزہ، پتھری، مٹی وغیرہ مخلوط کھانا، باسی کھانا، گندہ، جلا ہوا، سخت، ٹھنڈا، نیم پختہ کھانا کھانے سے پرہیز کریں۔ کھانے کے بعد خلال کریں منہ میں خوشبودار چیز دبا لیں۔ تھوڑی دیر بیٹھ جائیں، اس کے بعد سو قدم آہستہ آہستہ چلیں۔ پہلے داہنے پہلو پر پھر بائیں پہلو پر لیٹ جائیں۔ ایک کتاب میں لکھا ہے کہ کھانے کے بعد بیٹھا رہنے سے پیٹ بڑا ہو جاتا ہے۔ داہنی کروٹ لیٹنے سے قوت میں اضافہ اور بائیں پہلو پر لیٹنے سے عمر میں اضافہ ہوتا ہے۔

غیر مرغوب و ناپسندیدہ کھانا کھانے سے اور کھانے کے بعد زیادہ ہنسنے سے قے لاحق ہوتی ہے۔ کھانے کے بعد ایک جگہ بہت دیر تک بیٹھے رہنا، بہت زیادہ سونا، آگ یا دھوپ میں بیٹھنا، کھانے کے بعد تیرنا اور سواری کرنا برا ہے۔ ہمیشہ ایک ہی غذا، سبزی، غلہ، دال اور بہت ترش چیزیں تناول نہ کریں۔ غذا میں چاول کے استعمال سے کوئی نقصان نہیں ہوتا۔ گیہوں دیر ہضم ہوتا ہے۔ باقی چیزوں میں غذائیت کم اور فضلہ زیادہ ہوتا ہے۔ متواتر گوشت کھانے سے دل سخت، روح میں تکدر اور غلظت لاحق ہوتی ہے۔ روغن اور دودھ بدن کو قوی کرتے ہیں۔ یہ دونوں چیزیں اناج اور گھاس کا خلاصہ ہیں۔ ترکاری اور مختلف میوے حسب ضرورت مزاج اور موسم کی مناسبت سے استعمال کریں۔ کھانا کھانے کے وقت پانی تھوڑا تھوڑا اور آہستہ آہستہ نوش کریں۔ بہترین مشروب بارش کا پانی ہوتا ہے۔ مرغن غذائیں کھانے کے بعد پہلے ہلکا گرم پانی یا کوئی خشک چیز کھائیں پھر ٹھنڈا پانی نوش کریں۔ سردی کے موسم میں سرکہ ہندی فائدہ مند ہے۔ شہد کھانے کے بعد ٹھنڈا پانی نوش کریں۔ اسی طرح دہی، کھیر، شراب اور زہر خوردہ کھانے کے بعد ٹھنڈا پانی نوش کریں۔ بعض کے مطابق اگر کوئی شخص اناج والا کھانا کھایا ہو تو گرم دودھ کا پانی نوش کریں۔ مٹرمونگ وغیرہ کھانے کے بعد دودھ یا گوشت کا شوربا نوش کریں جو شخص جنگ اور سفر سے اور دھوپ کی گرمی سے بیتاب ہو گیا ہو یا شراب اور زہر کی تکلیف میں مبتلا ہو اس کے لیے بھی دودھ یا گوشت کا شوربا بھی بہترین چیز ہے۔ بہت بولنے والے اور کثرت جماع والے شخص کے لیے دودھ آب حیات کا کام کرتا ہے۔ لاغر شخص کے لیے کھانے کے بعد دودھ اور فرہ شخص کے لیے ٹھنڈے پانی کے ہمراہ شہد بہترین چیز ہے۔ چنایا ماش کی غذا کے بعد دہی کا پانی اور سرکہ ہندی خوب اس آتا ہے۔ شرابی شخص کو گوشت کھانے کے بعد شراب فائدہ کرتی ہے۔ ہر کھانے کے بعد ٹھنڈا پانی خصوصاً بارش کا پانی اور ان کے عدم موجودگی میں سادہ پانی پینا بہتر ہے۔ بلغمی و بادی امراض میں گرم پانی اور صفراوی و خونی امراض میں ٹھنڈا پانی استعمال کریں۔ کھانے کے درمیان پانی پینے سے بدن برابر اور ہموار رہتا ہے۔ کھانے کے بعد پینے سے کوئی مرض لاحق نہیں ہوتا۔ آہستہ آہستہ کھانا اور درمیان میں پانی پینا اچھی عادت ہے اس سے خوب بھوک لگتی ہے۔ کھانے سے پیشتر پانی پینا زہر ہے۔ بھوک اور پیاس کے وقت پانی سے غرغہ کرنا اچھا ہے۔ صبح کا پانی ساڑھے چار گھنٹہ کے بعد ہضم ہوتا ہے۔ رات کا پانی تین گھنٹہ کے بعد معدہ سے اتر جاتا ہے۔ پیاس کے وقت کھانا نہ کھائیں۔ بھوک کے وقت پانی نہ پیئیں، پہلے سے کھانے کے بعد قے اور دوسرے سے بھگندہ لاحق ہوتا ہے۔ یعنی پیاس کے وقت کھانا

کھانے سے قے اور بھوک کے وقت پانی پینے سے بھگند رلاحق ہوتا ہے۔

**فائدہ ہفتم:** یہ ہندوستانی موسموں کے بیان پر مشتمل ہے

دنیا کی درنگی اور فساد موسموں کی درنگی اور فساد پر مبنی ہے اس لیے اس کے موسم کی تعداد مزاج، مزہ اور ان کے تغیرات تحریر کیے جا رہے ہیں۔ زمانہ ذاتی طور پر ایک ہے۔ سورج کی گردش سے دن، رات، مہینے، سال اور جگ بنتے ہیں۔ آنکھ جھپکنے یا سب سے چھوٹا حرف بولنے کے لمحہ کو ہندی میں مکہ کہتے ہیں۔ پندرہ مکہ کا ایک کا ستھا ہوتا ہے۔ تین کا ستھا کا ایک کلا ہوتا ہے۔ چوبیس کلا کا ایک مہورت ہوتا ہے۔ تین مہورت ایک دن و رات کے برابر ہوتے ہیں یا ایک دن اور رات میں تین مہورت ہوتے ہیں۔ پندرہ دن کو تقریباً آدھا مہینہ اور بارہ مہینے کا ایک سال ہوتا ہے۔ فصل اور موسم کا ہندی نام رت ہے اور ہر فصل دو مہینے کا ہوتا ہے اور ایک سال میں چھ موسم اور فصل ہوتے ہیں۔ ہندوستان کے شمالی جانب میں دریائے گنگا واقع ہے۔ یہاں کے لوگ موسموں کی شروعات ماگھ کے مہینے سے کرتے ہیں۔ ان کے مطابق ماگھ اور پھاگن کے مہینوں میں ششرت رت ہوتا ہے۔ چیت اور بیساکھ میں بسنت رت ہوتا ہے۔ جیٹھ اور اساڑھ میں کریشمارت رہتا ہے۔ ساون اور بھادوں میں پدورشارت۔ کنوار اور کارتک میں شرورت۔ آگہن اور پوس کے مہینے میں ہنمنت رت رہتا ہے۔ دریائے گنگا کے جنوب میں رہنے والے لوگ موسم کی شروعات برکھا سے کرتے ہیں۔ ان کے نزدیک بھادوں اور کنوار کو برکھارت، کارتک اور آگہن کو سردرت، پوس اور ماگھ کو ہنمنت رت، پھاگن و چیت کو بسنت رت، بیساکھ اور جیٹھ کو کریشم رت، اساڑھ اور ساون کو پراؤرت کہتے ہیں۔ جنوبی ہندو والے لوگوں کے تین موسم میں سورج جنوب کی جانب جاتا ہے۔ یہ تین موسم برکھا، سرد اور ہنمنت موسم ہیں۔ ان تینوں موسم میں چاند توانا ہو جاتا ہے۔ ترش، نمکین اور شیریں ذائقے ان موسموں میں مستحکم ہو جاتے ہیں۔ سرد موسم میں ترش ذائقہ، برکھا کے موسم میں نمکین ذائقہ اور ہنمنت رت میں شیریں ذائقہ خاص طور پر قوی ہو جاتا ہے۔ جانور بھی قوی ہو جاتے ہیں۔ شمالی ہندوستان کے تین موسم ششرت، بسنت اور کریشما میں سورج، شمال کی جانب جاتا ہے۔ ان دنوں میں سورج توانا ہو جاتا ہے۔ تیز، تلخ اور کیلے ذائقہ قوی ہو جاتے ہیں۔ خاص طور پر تلخ ذائقہ ششرت موسم میں کیلا ذائقہ، بسنت رت میں اور تیز ذائقہ، کریشمارت میں مستحکم ہو جاتا ہے اور جانوروں کی قوت کم ہو جاتی ہے۔

زمین چاند کی تاثیر سے سرد و رطب اور سورج کی تاثیر سے گرم و خشک ہو جاتی ہے۔ چنانچہ ان دونوں سے ہر چیز کو حیات و نمو حاصل ہوتی ہے۔ ہر لمحہ، گھڑی، مہینہ، سال، موسم، دن اور رات میں تغیرات ان ہی دونوں ستاروں پر موقوف ہیں اور دوسرے ستاروں کا بھی اس میں دخل ہوتا ہے۔ برکھارت کی نئی گھاسوں میں قوت نامیہ غالب ہوتی ہے۔ پانی گندلا ہو جاتا ہے۔ اس میں گھاس اور خس و خاشاک شامل ہو جاتے ہیں۔ اس موسم کا پانی اپنی قوت سے بھاری درختوں کو اکھاڑ کر پھینک دیتا ہے۔ نیلوفر شمشی اور قمری میں غنچے کھلتے ہیں۔ پانی کی کثرت سے زمین کا نشیب و فراز معلوم نہیں ہوتا۔ انواع و اقسام کی روئیدگی نکلتی ہیں۔ بجلی کم کڑکتی ہے۔ خوب بارش ہوتی ہے سورج، چاند اور دیگر ستارے اس موسم میں بہت کم دکھائی دیتے ہیں۔ بدن بھیگے بھیگے رہتے ہیں۔ زمین کی تری سے نم ہوا آدمی کے وجود میں پیوست ہو جاتی ہے اور خارجی ہوا چلنے سے بادی امراض پیدا ہوتے ہیں۔

سردرت میں بارش کم اور زمین خشک ہو جاتی ہے۔ سورج کی گرمی میں کمی آ جاتی ہے۔ بہت سردی ہونے لگتی ہے۔ ہوائیں تیز چلتی



ہیں۔ کچی گھاسیں پک جاتی ہیں۔ بلند زمین خشک اور نشیبی زمین تر رہتی ہے۔ نیلوفر، پیابانسہ، دوپہریا اور کانس میں شگوفے کھلتے ہیں۔ بدن میں سردی سراپت کر جاتی ہے۔ ماکول و مشروب شیریں ہو جاتے ہیں اور خوب ہضم ہوتے ہیں۔ بدن میں بلغم جمع ہوتا ہے۔ ہنمت رت میں سرد شالی ہوا چلتی ہے۔ آسمان صاف ہو جاتا ہے۔ کوئے، بھیڑیے، بھینس، بکری، گائے اور ہاتھی مست اور طاقت ور ہو جاتے ہیں۔ اس موسم میں پودہ، برگ، تیاک کے درخت میں شگوفے کھلتے ہیں۔ پانی، صاف، چکنا اور بھاری ہو جاتا ہے۔ سردی کے دوسرے آثار بھی ہیں۔

بسن رت میں سورج گرم ہو جاتا ہے۔ ہلکی اور نرم جنوبی ہوا چلتی ہے۔ سورج کی تیز شعاعوں سے صفراوی امراض پیدا ہوتے ہیں۔ آسمان صاف رہتا ہے۔ آم، موسری، اشوک، نیلوفر وغیرہ کے درختوں میں بہار آ جاتی ہے۔ ان میں پھل آتے ہیں، بلبلیں خوب چھپھاتی ہیں۔

کریکھم رت میں چاند چمکتا ہے۔ پچھم اور دکن کے درمیان واقع کونے کی ہوا خشک ہوتی ہے جو بہت تیز چلتی ہے۔ زمین تنور کے مانند گرم ہو جاتی ہے۔ پانی خشک اور ہلکا ہو جاتا ہے۔ بدن بھی خشک ہو جاتے ہیں۔ اس موسم میں ماکول مشروب چیز کم ہضم ہوتی ہے۔ ریاہ اور صفرا جمع ہوتا ہے۔ پتے کمزور اور خشک ہو کر جھڑ جاتے ہیں۔ پرندے اور ہرن وغیرہ پیاس کے مارے ہر طرف بھاگتے پھرتے ہیں۔

پراؤرت میں پچھوا ہوا چلتی ہے۔ آسمان ابر آلود ہو جاتا ہے۔ بجلی گرتی ہے، بادل گر جتے ہیں، خوب بارش ہوتی ہے۔ زمین سے طرح طرح کی نئی چیزیں پیدا ہوتی ہیں۔ ہر طرف سے لال کیڑے نکلتے ہیں۔ کد، نیم، کسرا، سال اور کیوڑہ کے درخت میں شگوفے کھلتے ہیں۔

ہندوستانی اطباء نے سال کی طرح دن اور رات میں بھی چھ موسم کو مانا ہے۔ دن کو تین حصوں میں تقسیم کیا ہے۔ پہلا حصہ ہنمت رت ہے۔ جو بلغم کا غلبہ رکھتا ہے۔ دوسرا حصہ کریکھم رت ہے جو صفرا کا غلبہ رکھتا ہے۔ تیسرا حصہ پراؤرت ہے، جو باد اور ریاہ کا غلبہ رکھتا ہے۔ رات کو بھی تین حصوں میں تقسیم کیا ہے۔ رات کا پہلا حصہ برکھا ہے جو ریاہ اور باد کا غلبہ رکھتا ہے۔ دوسرا حصہ سرد ہے جو صفرا کا غلبہ رکھتا ہے۔ تیسرا حصہ ہنمت ہے جو بلغم کا غلبہ رکھتا ہے۔

ہندوستانی اطباء نے پروا ہوا کا مزہ شیریں اور نمکین قرار دیا ہے۔ یہ چرب اور بھاری ہوتی ہے۔ گرمی کو ابھارتی ہے سوختہ خون کا اضافہ کرتی ہے۔ بادی لوگوں کے لیے نقصان دہ ہے۔ جماع کی کثرت سے کمزور لوگوں اور کھیروک والوں کو نقصان پہنچاتی ہے۔ بلغم کے غلبہ میں فائدہ کرتی ہے بدن کو قوی اور تر رکھتی ہے۔ زخمی لوگوں، پھوڑے، آبلہ اور زہر خوردہ مریضوں کو نقصان پہنچاتی ہے۔

جنوبی ہوا کا مزہ شیریں اور آخر میں ہلکا کیلا ہوتا ہے۔ یہ ہوا لطیف ہوتی ہے، گرمی پیدا نہیں کرتی۔ بدن کو فائدہ اور قوت میں اضافہ کرتی ہے۔ آنکھ کو فائدہ اور سوختہ خون کو دفع کرتی ہے۔ ریاہ میں ہلکا اضافہ کرتی ہے۔ یہ ہوا سب سے بہتر ہوتی ہے۔

مغربی ہوا (پچھوا ہوا) خشک، سخت، تیز اور غیر چمکدار ہوتی ہے۔ چربی، تری، بلغم اور بدن کو خشک کر کے لاغر کرتی ہے۔ شمالی ہوا چکنی، سرد، نرم، شیریں اور کیلی ہوتی ہے۔ تینوں اخلاط میں اضافہ کرتی ہے۔ صحت مند کو قوی کرتی ہے۔ بدن میں تری کا

اضافہ کرتی ہے کھیروک کے مریض، لاغر اور زہر خوردہ کو فائدہ کرتی ہے۔

ہندوستانی اطباء نے طبعی موسم اور ہوا سے غلہ، پانی، گھاس اور پھلوں کی پیدائش کو بہتر قرار دیا ہے۔ یہ چیزیں کثیر فوائد کی حامل ہوتی ہیں۔ غیر طبعی موسم اور ہوا۔ تمام چیزیں کم فوائد کی پیدا ہوتی ہیں۔ ان سے بڑے نقصانات ہوتے ہیں اور مختلف قسم کے امراض پیدا ہوتے ہیں۔ موسم کی تبدیلی کے بہت سے اسباب ہیں۔ کبھی ہوا زہریلی گھاسوں سے گزر کر بدبودار ہو جاتی ہے اور اس کی مضرت سے خلق خدا کو قسم قسم کی زحمتیں اٹھانا پڑتی ہیں۔ چنانچہ ماہر طبیب ان تمام حالات کا جائزہ لے کر مناسب اور موافق علاج و معالجہ کا بندوبست کرے۔

برکھارت ہوا اور پیشید کی حاکم ہے۔ صفر اور ہاضمہ کو کمزور کرتی ہے۔ اس موسم میں ہلکا اور ریاح، بلغم و صفر کو دفع کرنے والا کھانا اور ایسی ہی دواؤں کا انتخاب کرنا بہتر ہے۔ ایک سال پرانے اناج سے تیار کردہ غذاؤں کو استعمال کریں۔ مرغن شوربے، مونگ دال، کلہی، تری، انار دانہ کا سفوف دال اور شوربا میں ملا کر تناول کریں۔ تیتڑ، لوا اور بیٹر کے کباب، شہد، چچنڈہ اور کندوری کھائیں۔ مختلف اناجوں کو ایک ساتھ پکا کر کھائیں۔ ایک سال پرانا بارش کا پانی نوش کرنا زیادہ بہتر ہے۔ اس کی عدم موجودگی میں کنویں کا پانی یا پانی کو ابال کر نوش کریں۔ بالا خانہ میں قیام کریں، بدن پر کافور اور صندل کی مالش کریں۔ دھوپ میں چلنا پھرنا، دن میں سونا، محنت، مشقت کرنا خطرناک ہے۔ جماع دو ہفتہ بعد کریں اس موسم میں ہلیلہ نمک سنگ کے ہمراہ کھا سکتے ہیں۔

سردت میں صفر کا غلبہ اور مختلف امراض کا ظہور ہوتا ہے۔ اس موسم میں فصد کریں اور دست آور دوا کا استعمال کریں۔ روغن آملہ استعمال کریں۔ تلخ شیریں، کسلی غذا، گوشت، کباب، شہد، نبات اور شکر تری تناول کریں۔ کھلی فضا والے حوض کا پانی نوش کریں۔ حوض کے پانی کو ابال کر آٹھواں حصہ رہنے کے بعد نوش کرنا زیادہ بہتر ہے۔ گائے کا دودھ، مکھن، چھانچ، روغن کنجد چکنی اور نمکین چیزیں استعمال کریں۔ شکم سیر ہو کر کھانا، متواتر جماع کرنا، دن میں سونا، کھلے آسمان میں سونا اور رقیق چیزوں کو پینا منع ہے۔ شمالی سمت کے مکان میں رہائش خراب ہوتی ہے۔ رات کے پہلے پہر چھت پر رہیں اور رات میں چار پہر تک سوئیں۔

ہمنمت رت میں بلغم اور رطوبتوں میں جمود لاحق ہونے لگتا ہے اور باد قوی ہوتی ہے۔ اس موسم میں کاسر ریاح، شیریں چیزوں، گرم دواؤں، چھانچ اور گرم دواؤں کے ہمراہ مکھن کا استعمال بہتر ہے۔ لیمو کو کالی مرچ اور دار فلفل کے ساتھ اور ہلیلہ کو زنجبیل کے ساتھ کھائیں۔

بسن رت میں بلغم اور پیشید حاکم ہوتا ہے۔ جس مکان میں سایہ ہو اور اس میں جنوبی ہوا کا گزر ہو اس میں قیام کریں۔ ورزش کم کریں۔ بچوں اور خوبصورت عورتوں کے ساتھ رہیں۔ مباشرت سے پرہیز کریں۔ ہلکی لطیف خشک غذا کھیں، جو، پرانا گیہوں، جیانل دیسی جانوروں کا گوشت، شیریں مشروب، نیل گائے، ہرن، بارہ سنگھا، جنگلی گدھا، تیتڑ، بیڑ اور چکور کے کباب کھائیں۔ کنویں کا پانی نوش کریں۔ شہد میں نیم گرم پانی ملا کر پی سکتے ہیں۔ شہد کے ہمراہ ہلیلہ بھی فائدہ کرتا ہے۔ چکنی، میٹھی، کھٹی تر غذاؤں اور دن میں سونے سے پرہیز کریں۔ نیم گرم پانی سے غسل کریں۔ موسیقی، نغمہ اور خوش الحان چڑیوں کی آواز سنیں، صندل اور زعفران کی بدن پر مالش کریں۔

کریکھم رت، صفر حاکم اور باد پیشید ہے۔ اس موسم میں سایہ دار درختوں کے نیچے آرام کریں۔ کیلے اور نیلوفر کے پتے بچھا کر

لیٹیں۔ اس کے اوپر خوشبودار پھولوں کو بستر پر بچھا کر بیٹھیں۔ قصے کہانی اور لطیف حکایتوں سے طبیعت کو خوش رکھیں۔ میٹھی، لطیف اور سرد غذائیں، بکری کے بچے کا شوربا، نبات کا شربت اور مویز کو تناول کریں۔ مشروب چیزوں میں خوشبودار پھولوں کو ڈال کر دھوپ میں رکھیں۔ اس کے بعد اس مشروب کو نوش کریں۔ یہ زیادہ بہتر ہوتا ہے۔ کنویں کا پانی نوش کریں، کھٹی نمکین، تیز غذاؤں، ورزش، جماع اور دھوپ میں چلنے سے پرہیز کریں۔

شترت موسم میں زیادہ تر ہنمنت رت والی چیزوں کا استعمال کریں اور ہنمنت رت کے مطابق شب و روز گزاریں۔ اس موسم میں خشک غذا کھائیں، شہد، مونگ، چاول، تلخ دوائیں کالی مرچ کے ہمراہ ہلکے کو تناول کریں اور مغرب کی جانب بہنے والی نہروں اور تالاب کا پانی نوش کریں۔

**فائدہ ہشتم:** یہ ملکوں اور اقالم کے بیان پر مشتمل ہے۔

ہندوستانی حکماء کے نزدیک ملک اور اقلیم کا نام دیس ہے۔ ان لوگوں نے تمام ممالک کو تین اقسام میں تقسیم کیا ہے۔ ایک انوپ دیس، دوسرا چانکل دیس اور تیسرا ساد ہارن دیس ہے۔

انوپ دیس میں نہروں، حوضوں، تالابوں کے مانند بہت پانی ہوتا ہے۔ اس زمین میں کنواں وغیرہ کھودنے سے پانی اوپری سطح سے نکل آتا ہے جیسے دریا کے کنارے واقع بنگال اور کوکن کے علاقے ہیں اور ان علاقوں کی ہوا ہلکی اور سرد ہوتی ہے۔ یہاں درخت، پہاڑ اور رطوبت کثرت سے ہوتے ہیں۔ یہاں کے باشندے بڑے پیٹ والے، نازک اور موٹے ہوتے ہیں۔ بلغمی اور بادی امراض میں مبتلا ہوتے ہیں۔

چانکل دیس کی زمین ہموار ہوتی ہے۔ یہاں کے درخت کانٹے دار، چھوٹے اور متفرق ہوتے ہیں۔ پہاڑ کم اور بہت چھوٹے چھوٹے ہوتے ہیں۔ یہاں کے حوض، کنویں، نہر، چشمے بھی چھوٹے ہوتے ہیں اور مارواڑ علاقے کے کنویں بہت گہرے ہوتے ہیں۔ یہاں بارش کم اور ہوا گرم و تیز چلتی ہے۔ یہاں کے اکثر لوگ قد آور لیکن قوی ہوتے ہیں۔ باد اور صفر کا بہت برا اثر ہوتا ہے۔

ساد ہارن دیس کی زمین اوسط درجہ کی ہوتی ہے۔ یہاں کی ہر چیز اوسط درجہ ہوتی ہے، جس مخصوص زمین کے خلط کی قوت کسی خاص شخص میں ہوتی ہے۔ اگر وہ شخص دوسری زمین میں جاتا ہے تو اس خلط کا غلبہ دوسری زمین میں باقی نہیں رہتا ہے اور اس زمین کی خلط وہاں کی عدم مناسبت سے مختلف امراض پیدا کرتی ہے البتہ وہاں کے موسم میں ڈھلنے کے بعد تمام زحماتوں سے نجات پا جاتا ہے۔

**فائدہ نہم:** یہ غذاؤں و دواؤں کے ذائقہ، ان سے علاج کے درجات اور دواؤں کے کھانے کے اوقات پر مشتمل ہے۔

تمام قسم کے اعراض حواس خمسہ ظاہری سے حاصل ہوتے ہیں۔ ایک نوع خلا میں ہوتی ہے، جس کو حاسہ سمع سے ادراک کیا جاتا ہے اور وہ آواز ہے۔ دو قسم کے اعراض ہوا میں ہوتے ہیں۔ ایک سابقہ عرض ہے جو بیان ہو چکا ہے۔ دوسرا حاسہ لمس سے ادراک کیا جاتا ہے، وہ گرمی اور سردی ہے۔ آگ میں تین قسم کے حواس ظاہری ہوتے ہیں دو سابقہ ہوا سے اور تیسرا حاسہ بصر سے ادراک کیا جاتا ہے اور وہ رنگ ہے۔ چار حواس ظاہری پانی میں ہوتے ہیں۔ تین سابقہ اقسام ہیں۔ چوتھا حاسہ ذوق سے حاصل ہوتا ہے اور وہ مزہ ہے۔ مٹی میں پانچ قسم کے حواس ظاہری موجود ہوتے ہیں۔ چار سابقہ حواس ہیں اور پانچواں حاسہ شمع سے حاصل ہوتا ہے اور وہ بو ہے۔

اطباء کے مطابق کوئی خالص عنصر نہیں پایا جاتا ہے، بلکہ ہر عنصر ایک دوسرے کے ساتھ مخلوط ہوتا ہے، لیکن وہ غالب عنصر کے نام سے موسوم ہوتا ہے۔ جیسے پانی کا اصلی مزہ میٹھا ہے۔ یہ دوسرے عناصر کے ساتھ مخلوط ہونے کے بعد عناصر کی مقدار کے فرق سے مختلف ذائقے کا ہوتا ہے۔ بسا اظ کے مزے کی چھ اقسام ہیں جن کو کھٹ رس کہتے ہیں، جس کا اعراب کاف اور ہا خفی پرز بر، ٹا سا کن، راپرز بر اور سین سا کن۔ ہندی زبان میں کھٹ کے معنی چھ اور رس کے معنی مزہ ہے۔ پہلی قسم کا مزہ مد ہر ہے جس کا اعراب میم پرز بر، دال اور ہا خفی پر پیش اور ر سا کن۔ اس کے معنی شیریں ہے۔ دوسری قسم کا مزہ امل ہے، جس کا اعراب ہمزہ اور میم پرز بر اور لام سا کن۔ یعنی ترش۔ تیسرا لون ہے جس کا اعراب لام پرز بر، واؤ اور نون سا کن یعنی نمکین اور شور۔ چوتھا ذائقہ کٹ ہے جس کا اعراب کاف پرز بر اور ٹا سا کن، یعنی تلخ اور کڑوا۔ پانچواں ذائقہ تکت ہے اس کا اعراب تا کے نیچے زیر، کاف اور دوسرا تا سا کن، یعنی تلخ و تیز۔ اس کو یونانی اطباء حریف (چرپرہ) کہتے ہیں۔ چھٹا ذائقہ لکھاری ہے۔ اس کا اعراب دونوں کاف اور ہا پرز بر، الف، را کے نیچے زیر اور یا سا کن، یعنی کیلا۔

بعض ہندوستانی اطباء کے مطابق ذائقوں کی وضاحت اس طرح ہے کہ غالب پانی اور مٹی والے مادہ کا ذائقہ شیریں ہوتا ہے۔ مٹی اور آگ والے مادہ کا ذائقہ ترش ہوتا ہے۔ پانی اور آگ کے غلبہ والے مادہ کا ذائقہ نمکین ہوتا ہے۔ ہوا اور آگ کے غلبہ والے مادہ کا ذائقہ تیز ہوتا ہے۔ خلا اور کثیر ہوا والے مادہ کا ذائقہ تلخ ہوتا ہے۔ مٹی اور ہوا والے مادہ کا ذائقہ کیلا ہوتا ہے۔

ہندوستانی اطباء کے مطابق اس عالم کی تمام چیز شمس یا قمری ہیں اور ان کا مزہ بھی دو قسم کا ہوتا ہے۔ میٹھے، تیز اور کیلے ذائقے قمری اور سرد ہوتے ہیں۔ کڑوے، کھٹے اور نمکین ذائقے شمس اور گرم ہوتے ہیں۔ بعض اطباء کے نزدیک تیز مزہ بھی گرم ہے۔

باد سرد اور خشک ہوتی ہے۔ یہ لطیف اور غیر چمکدار ہوتی ہے۔ اس کا کیلا ذائقہ بھی لطیف اور غیر چمکدار ہوتا ہے اس لیے اپنی سردی سے ہوا کی سردی، اپنی خشکی سے ہوا کی خشکی، اپنی لطافت سے ہوا کی لطافت اور ہوا کی چھپا ہٹ زیادہ کرتی ہے۔ صفر گرم، خشک، نیز، لطیف اور غیر چمکدار ہوتا ہے اور اس کے اندر دیگر صفات ہوتی ہیں۔ یہ اپنی ہر ایک چیز سے صفر کو زیادہ کرتا ہے۔ اس لیے تلخ کو صفر کا زیادہ کرنے والا کہتے ہیں۔ بلغم، میٹھا، چمکن، ثقیل، سرد اور چمکنے والا ہوتا ہے۔ شیریں مزہ میں بھی یہ اوصاف ہوتے ہیں۔ یہ اپنے ہر ایک وصف سے بلغم کے ہر ایک وصف میں اضافہ کرتا ہے۔ اس لیے اس کو بلغم کا اضافہ کرنے والا کہتے ہیں۔ ترش مزہ آتش ہوتا ہے اور تلخ نمکین کا مزہ تیز ذائقہ کے موافق ہوتا ہے۔ ترش ذائقہ خاص طور پر صفر کو زیادہ کرتا ہے۔ تیز مزہ تیز اوصاف کی مخالفت کی وجہ سے بلغم کو دفع کرتا ہے کیونکہ تیز مزہ کے اوصاف بلغم کے اوصاف کے مخالف ہوتے ہیں۔ اسی طرح جو مزہ خلط کو دفع کرتا ہے وہ مزہ اس خلط کے اوصاف کے مخالف ہوتا ہے۔ اطباء کے مطابق جو مزہ استحکام اور خوشی بخشتا ہے، زندگی کا وجود وابستہ ہوتا ہے اور منہ میں کثافت پیدا کرتا ہے اور بلغم کا اضافہ کرتا ہے وہ شیریں ہوتا ہے۔ جو ذائقہ دانتوں کو کند کرتا ہے۔ منہ سے پانی جاری کرتا ہے اور صفر کا اضافہ کرتا ہے وہ ترش ہوتا ہے۔ جو ذائقہ منہ سے بلغم خارج کرتا ہے۔ کپے چاول کھانے کی خواہش کرتا ہے، سخت چیزوں اور وجود کو نرم کرتا ہے وہ نمکین ہوتا ہے جو عورتوں کے دودھ کو روکتا ہے، بے چینی پیدا کرتا ہے، ناک سے پانی جاری کرتا ہے اور سر میں درد پیدا کرتا ہے وہ ذائقہ تیز ہوتا ہے۔ جو ذائقہ منہ کو صاف کرتا ہے، بھوک کھولتا ہے اور بدن پر بال کھڑے کرتا ہے وہ کڑوا ہے۔ جو ذائقہ منہ کو خشک کرتا ہے زبان کو پکڑ لیتا ہے، گلے میں پھنستا ہے، دل کو کھینچتا اور پیچیدہ کرتا ہے وہ کیلا ہے۔

**منافع شیریں:** شیریں ذائقہ غذا کا خلاصہ ہے۔ خون، گوشت، چربی، ہڈی، مغز، روح، منی اور دودھ کا اضافہ کرتا ہے۔ آنکھ کے لیے مفید ہے۔ بال اور رنگ کو نکھارتا ہے۔ ان کو قوی کرتا ہے۔ ٹوٹے عضو کو جوڑتا ہے۔ خون کو صاف کرتا ہے۔ لاغری، پیاس، بے ہوشی اور گرمی کو دفع کرتا ہے۔ حواس خمسہ کو تیز کرتا ہے۔ ایک قول کے مطابق شیریں ذائقہ سرد ہوتا ہے۔ باد و صفر اکوزائل، پانی میں اضافہ اور اعضا کو فرہ کرتا ہے۔

**مضار شیریں:** کف، پیٹ میں کیڑے، سانس کی تنگی، بد ہضمی، قے، منہ میں مٹھاس، آواز میں خرابی، خنازیر، مٹانہ و مقعد میں درد اور کدورت پیدا کرتا ہے۔ اس سے مکھی اور چیونٹی لگتی ہے۔

**منافع ترش:** ترش ذائقہ گرم اور لطیف ہوتا ہے کھانے کو ہضم کرتا ہے۔ آنتوں میں اخلاط پیدا کرتا ہے۔ آنتوں کے راستے سے ریا ح کو دفع کرتا ہے اور کھانے کی اشتہا میں اضافہ کرتا ہے۔ ترش ذائقہ اکثر لوگوں کو مرغوب اور فائدہ مند ہوتا ہے اس کو بدن پر ملنے سے بروقت لاحق ہوتی ہے۔

**ترش کے نقصانات:** یہ پیٹ، حلق اور سینہ میں سوزش، دانتوں کو کند، آنکھوں کو بستہ، منہ سے پانی، جوڑوں کو سست، ریشوں کو پختہ اور بدن میں ٹوٹ پھوٹ پیدا کرتا ہے۔ بدن پر بالوں کو کھڑا کرتا ہے۔ بلغم و صفر میں اضافہ اور موٹاپا کم کرتا ہے۔ ترش ذائقہ کی کثرت استعمال سے خون جلتا ہے گرم امراض اور اعضاء میں سوزش لاحق ہوتی ہے۔

**نمکین کے فوائد:** یہ آنت کے اخلاط کو صاف، جدا اور ہضم کرتا ہے۔ سخت مادہ اور بدن کو نرم کرتا ہے۔ یہ تمام ذائقوں پر غالب رہتا ہے۔ یہ لطیف، مشہی اور ہاضم ہوتا ہے اور آسانی سے براز کو خارج کرتا ہے۔

**نمکین کے نقصانات:** یہ بلغم، صفر اور ریا ح کی تولید اور قوت باہ کو کم کرتا ہے۔ آنکھوں میں درد خون کو فاسد، صفر اوئی امراض اور پھنسیاں لاحق کرتا ہے اس سے خارش، ورم، منی میں خرابی اور کمی، خون سوختہ اور ترش ڈکار آتی ہیں۔

**تیز مزہ کے فوائد:** یہ مشہی اور ہاضم ہے قے و اسہال کے ذریعہ فاسد اخلاط، ورم، فرہی، کاہلی، بلغم، کیڑے، زہر، جذام اور خارش کو دفع کرتا ہے۔ اس کا مزاج سرد، خشک اور لطیف ہوتا ہے۔ پیاس، بے ہوشی، صفر اوئی و بلغمی بخار کو دفع کرتا ہے یہ عورتوں اور جانوروں کے خون اور دودھ کو لطیف بناتا ہے۔

**تیز مزہ کے نقصانات:** یہ جوڑوں کو سست اور دودھ، چربی اور منی کو خشک کرتا ہے اس سے دوران سرر عیشہ، پہلو، پیٹھ، ہاتھ اور پیر میں درد لاحق ہوتا ہے۔ منہ اور نالو کو خشک کرتا ہے۔ گرمی پیدا کرتا اور قوت کو تباہ کرتا ہے ایک قول کے مطابق ریا ح میں اضافہ کرتا ہے اس کی کثرت استعمال سے سردرد، گلے میں سختی، خطرہ اور ڈر لاحق ہوتا ہے۔

**تلخ کے فوائد:** یہ پیپ، چربی، مردار گوشت، بلغم کو کاٹتا ہے۔ بھوک، لاغری، خارش، کوتاہ اور پیاس پیدا کرتا ہے۔ بیہوشی اور بخار کو دفع کرتا ہے۔ یہ مصفی شیر، بدر بول اور مخرج براز ہے۔

**تلخ کے نقصانات:** اس سے گردن اور بدن کی رگیں سخت ہو جاتی ہیں۔ بادی عوارض، سردرد، دوران سر، منہ کا مزہ بدل جاتا ہے۔ ایک قول کے مطابق صفر اور ریا ح میں اضافہ، عورتوں کے دودھ کو کم اور بدن کو دبلا کرتا ہے۔ تلخ ذائقہ کی کثرت استعمال سے وہم، خطرہ،

خون میں فساد، ہونٹوں میں خشکی اور اعضاء میں سوزش لاحق ہوتی ہے۔

**زمخت کے فوائد:** یہ خشک، قابض، حابس اسہال اور مجفف ہے۔ زخموں اور پھوڑوں کو مندمل کرتا ہے اور ان کے گندے وزائد گوشت کو قطع کرتا ہے۔

**زمخت کے نقصانات:** یہ کسیلا ذائقہ ہے۔ یہ سینہ، دل اور جگر میں درد، پیاس اور نفخ شکم پیدا کرتا ہے۔ اس سے آواز بیٹھ جاتی ہے۔ گردن کی رگیں سخت ہو جاتی ہیں۔ شراب سیف میں سختی اور بدن میں شکن پیدا کرتا ہے اور ریا ح میں اضافہ کرتا ہے۔

**فائدہ:** اگر کسی ذائقہ سے نقصان لاحق ہوتا ہے تو اس کے مخالف ذائقہ سے اس کا تدارک کرتے ہیں۔ آپس میں مخالفت کے اعتبار سے ذائقہ کی چند قسمیں ہیں۔ کبھی دو ذائقوں میں حقیقی مخالفت ہوتی ہے، جیسے نمکین ترش کے ہمراہ ہے کبھی دو ذائقے حقیقت اور قوت سے مخالف ہوتے ہیں، جیسے شیریں ترش کے ہمراہ۔ ترش کیسلا کے ہمراہ اور تیز تلخ کے ہمراہ، نمکین تیز کے ہمراہ اور تیز تلخ کے ہمراہ ہوتا ہے۔ کبھی دو ذائقے حقیقت، قوت اور مزہ ہضم میں مخالف ہوتے ہیں، جیسے شیریں، نمکین اور تیز کے ہمراہ، ترش، تلخ یا کیسلا کے ہمراہ، نمکین، تلخ یا کیسلا کے ہمراہ، تیز، کیسلا کے ہمراہ اور کیسلا، تلخ کے ہمراہ ہوتا ہے۔ ہر ایک کی مخالفت کی وجہ فصل دوم کے ذیل میں آئے گی۔

**تفصیل:** مزہ کے اعتبار سے بعض چیزوں کی وضاحت۔

**شیریں:** دودھ، روغن ستور (گھی) چربی، دھان، ساٹھی چاول، بھو، گیہوں، ماش، سنگھاڑہ، کسیر، کلڑی، کھیرا، شیریں کدو، خر بوزہ، تربوز، چروغی، مغز کنول گٹھ، مکھارہ، گل چغاں (مہوا کا پھل)، انگور، انار، خرما، کھرنی، تاڑ پھل، ناریل، گنا، گل شکری، کنکھی، ختم کنوچہ، بداری کند، گوکھرو، پڑوبہ وغیرہ۔

**ترش:** اناردانہ، آملہ، لیموں، انباڑہ، کروندہ، چھوٹا بیر، ہری پار یوڑی، اٹلی، کمرک، بڑھل، اٹل، بید، دہی، چھاج، ہندی سرکہ وغیرہ۔

**نمکین:** سیندھانمک، پپرہ، سوچر، بانچا، بجی، جوا کھار وغیرہ۔

**تیز:** ہرد، بھنا، مولی، کوٹھ، دیودار، رینکا، بانچی کا پھل، تمام قسم کی خوشبو جات، گوگل، سونٹھ، گلہاری، پیلو وغیرہ۔

**تلخ:** مند، کپرنی، براہمی، ہلدی، دار ہلد، اندر جو، کٹائی، نسوت، بنڈال، ککوڑہ، کریلا، بیٹنگن، کریلا، مالتی، کیکنھی، چھیرہ، ترایمان، کیلی، ارنی، ہاہل، کدھیرنا، بدھارا، مال کنگنی وغیرہ۔

**زمخت (کیسلا):** تر پھلا، لدھورہ، لودھرا، سالی، جامن، آم، مولسری، تیندو، پکھان بید، غیر پھولدار درختوں کا پھل، پیابانسہ، کچنار، جیونتی، بھٹوہ کشت، پالک، کاشت کے بغیر پانی میں پیدا ہونے والی چیز، مونگ، گل ادو وغیرہ۔

**فائدہ:** ان چھ ذائقوں سے ستاون قسم کے مرکب ذائقے نکلتے ہیں۔ دو دو ذائقوں کی ترکیب سے پندرہ اقسام، تین تین ذائقوں کی ترکیب سے بیس قسمیں اور چار چار کی ترکیب سے پندرہ قسمیں، پانچ پانچ کی ترکیب سے چھ قسمیں اور چھ چھ کی ترکیب سے ایک قسم حاصل ہوتی ہے، جن کی مجموعی تعداد ستاون ہے۔ یہ تمام مرکب ذائقوں کی اقسام دواؤں اور غذاؤں میں موجود ہوتی ہیں۔ علاج دو طرح سے ہوتا ہے۔ ایک دوا وغیرہ سے اور دوسرا ہاتھ سے ہوتا ہے۔ دوا سے علاج تین درجہ میں ہوتا ہے۔ پہلے درجہ میں نفع مادہ سے پیشتر مرض کو

دفع کرنے کے لیے دوا استعمال کرتے ہیں۔ دوسرے درجہ میں منضج اور مسہل استعمال کرتے ہیں۔ تیسرے درجہ میں غذا وغیرہ کی ضرورت پڑتی ہے۔ بعض کے مطابق دوا سے علاج کا پہلا درجہ یہ ہے کہ انسان کی پیشانی سے مرض کا پتہ لگاتے ہیں اور اس کا علاج کیا جائے۔ علاج و معالجہ کرنا دوسرا درجہ ہے اور مرض دفع ہونے کے بعد دوا کی جاتی ہے تاکہ مرض لوٹ نہ آئے یہ تیسرا درجہ ہے۔

علاج بالید کی آٹھ قسمیں ہیں اور دوا کھانے کے دس اوقات مقرر ہیں:

پہلا وقت: صبح ہے۔ دوا کے معدہ سے اتر جانے کے بعد غذا تناول کریں۔ یہ مشورہ غلبہ بلغم والے اور قوی و مضبوط لوگوں کے لیے ہے۔ دوسرا: یہ کہ دوا کھانے کے بعد فوراً غذا تناول نہ کریں۔ یہ تجویز ان لوگوں کے لیے مناسب ہے جن کے نچلے احشا میں ریاخ ہوتی ہے۔ تیسرے: یہ کہ دوا کھانے کے درمیان کھائیں۔ یہ تجویز ان لوگوں کے لیے ہے جن کی ناف اور معدہ میں ریاخ ہوتی ہے۔ چوتھے: یہ کہ دوا فوراً غذا کے بعد کھائیں یہ تجویز پورے بدن میں ریاخ رکھنے والے کے لیے ہے۔

پانچویں: یہ کہ پہلے دو تین لقمہ غذا، اس کے بعد دوا پھر اس کے بعد پورا کھانا کھائیں۔ یہ تجویز سینہ میں بادر کھنے والوں کے لیے ہے۔ چھٹے: ہر لقمہ میں دوا ملا کر کھائیں۔ یہ تجویز سر اور گردن میں بادر کھنے والوں کے لیے ہے۔

ساتویں: مریض دوا کو سامنے رکھے اور وقتاً فوقتاً تھوڑی تھوڑی کھائے۔ یہ تجویز ہرہ خوردہ بھکی اور غشیان والوں کے لیے ہے۔ آٹھویں: دوا اور غذا کو ملا کر کھائیں۔ یہ تجویز کمزور معدہ والے کے لیے بہتر ہے۔

نویں: دوا کو غذا کے اول اور آخر میں کھائے یہ رعشہ کے مریض کے لیے مناسب ہے۔

دسویں: سوتے وقت دوا کھائے۔ یہ تجویز کمزور اور لاغر لوگوں کے لیے بہتر ہے۔

**فائدہ دہم:** یہ دواؤں کے ماخذ کے بیان پر مشتمل ہے آیا کس زمین کی دوا بہتر اور کس زمین کی خراب ہوتی ہے۔

جس زمین میں شکستہ ٹھیکرے، نشیب و فراز، سنان گھاٹ، مقبرے، بتخانے اور ریت وغیرہ واقع نہ ہوں وہ زمین بہتر ہوتی ہے۔ یہاں کی جڑی بوٹیاں علاج کے لیے اچھی شمار کی جاتی ہیں۔ اس کے بعد جس زمین میں پانی کم گہرائی پر نکلے، مٹی چکنی ہو، گھاس اچھی، بلند، سبز، سیاہ، سرخ یا زرد رنگ پیدا ہو۔ اس زمین سے حاصل شدہ نباتی دوائیں عمدہ ہوتی ہیں۔ کیڑا لگی ہوئی، زہر آلود، جلی، کٹی، دوسری مرتبہ پھل دینے والی، خشک اور پامال شدہ نباتی دوا کو استعمال نہ کریں۔ پتھریلی، سخت، ثقیل اور سیاہ مٹی والی زمین میں مضبوط اور لمبے چوڑے درخت پیدا ہوتے ہیں۔ اس زمین کی کاشت اچھی ہوتی ہے اور اس زمین میں مٹی کا عنصر غالب ہوتا ہے۔ پانی کے غلبہ والے عنصر کی زمین سرد، چکنی اور سفید ہوتی ہے۔ پانی قریب سے نکلتا ہے اس زمین کی گھاس و اناج چکنا اور نرم ہوتا ہے اس میں درخت کثرت سے ہوتے ہیں۔ سخت زمین والے سخت درخت اس زمین میں لگانے سے ہلکے نرم ہو جاتے ہیں۔ عنصر آگ کے غلبہ والی زمین بہت رنگین اور چھوٹی چھوٹی پتھری دار ہوتی ہے۔ اس میں جگہ جگہ زرد درخت ہوتے ہیں۔ اس کی گھاس اور اناج بھی زرد ہوتا ہے۔ عنصر باد کے غلبہ والی زمین خشک اور بہت گڑھوں والی ہوتی ہے۔ اس کا رنگ مٹی کے تودہ کے مانند ہوتا ہے۔ اس زمین کے درخت، خشک اور باریک ہوتے ہیں۔ خلا کے غلبہ والی زمین نرم اور ہموار ہوتی ہے۔ اس زمین کے پانی کا مزہ بارش کے پانی کے مانند ہوتا ہے۔ اس میں بہت بڑے درخت پیدا ہوتے ہیں جن کی لکڑی مضبوط نہیں ہوتی۔ اس میں بلند اور سیاہ رنگ کے پہاڑ ہوتے ہیں۔

دوائیں بہتر زمین سے اس طرح حاصل کریں کہ پراورت میں جڑ، برکھارت میں پتے، سردرت میں چھال، ہنمنت رت میں نئی شاخ کو توڑیں۔ کریشمارت میں سخت شاخ کو برسات میں درختوں کی چھال کو، سردرت میں درختوں کو جڑ کو، ہنمنت رت میں پتیوں کو اور شثرت میں پھولوں کو حاصل کریں۔ دواؤں کے شیرہ کو پکانے سے فوائد میں اضافہ اور نہ پکانے سے فوائد میں کمی آ جاتی ہے۔

شثرت میں وید نے کہا ہے کہ بعض چیزیں قمری اور بعض چیزیں شمسی ہوتی ہیں۔ قمری چیزوں کو سردرت کے موسم میں اس وقت حاصل کریں جب چاند خوب قوی حالت میں ہو اور شمسی چیزوں کو کریشمارت میں اس وقت حاصل کریں جب سورج پورے شباب پر ہو۔ اگر چاند قوی ہو اور اس دوران پانی کے غلبہ والی زمین سے قمری چیزوں کو حاصل کریں تو وہ چرب، سرد اور شیریں ہوتی ہیں اور اگر سورج قوی ہو اور اس دوران آگ کے غلبہ والی زمین سے شمسی چیزوں کو حاصل کریں تو وہ سخت، ترش، خشک اور گرم ہوتی ہیں۔ اگر پانی اور مٹی یا صرف ایک چیز کے غلبہ والی زمین سے اسہال اور قے کی دواؤں کو حاصل کیا جائے تو بہت فائدہ مند ثابت ہوتی ہیں۔ اگر دواؤں کو آگ اور ہوا یا ان میں سے ایک کے غلبہ والی زمین سے یا آگ اور مٹی یا ہوا اور پانی کے غلبہ والی زمین سے قے اور اسہال کی دواؤں کو حاصل کیا جائے تو زیادہ فائدہ مند ثابت ہوتی ہیں۔ غلبہ خلا والی زمین کی دوائیں معتدل، مفید اور قوی موثر ہوتی ہیں۔

زمین میں چھ قسم کے ذائقے موجود ہوتے ہیں اور زمین کی ہر روئیدگی میں چھ مزے ہوتے ہیں، لیکن غالب مزہ سے اس کو منسوب کیا جاتا ہے۔ پانی کا مزہ ظاہر نہیں ہوتا۔ اطباء نئی اور مزے دار دواؤں کو مفید شمار کرتے ہیں۔ مگر شہد، روغن ستور، قند، دار فلفل باؤ ہڈنگ، نئی دستیاب نہ ہو تو یہ دوائیں ایک سال سے زیادہ پرانی نہ ہوں۔ دواؤں کی شناخت جنگل میں رہنے والے لوگوں سے اور سیاحوں سے حاصل کرنی چاہیے۔ کیونکہ یہ لوگ جڑی بوٹیوں میں کافی شغف رکھتے ہیں۔ اس مسلم درخت کے حاصل کرنے کا کوئی معین وقت نہیں ہے، جس کے پتے، چھال، جڑ، پھل پھول اور تمام اجزاء استعمال میں آتے ہیں، جیسے درخت پلاس وغیرہ، جس دوا کا رنگ، بومزہ برقرار رہتا ہے۔ وہ پرانی نہیں سمجھی جاتی۔ جانوروں کا گوشت، خون، اون ناخون وغیرہ۔ حالت صحت میں حاصل کریں، دودھ، پیشاب اور براز کو چارہ ہضم ہونے کے بعد حاصل کریں۔ دواؤں کو پتھر، مٹی، شیشہ کے برتن میں یا چمڑا کے مشیکزہ میں محفوظ رکھیں۔ ہندی اطباء نے چند اصولوں کو طے کیا ہے کہ مطلق درخت سے اگر بڑا درخت مراد ہو تو وہاں اس کی جڑ کو حاصل کرتے ہیں اور جس جگہ اس کا تعین مذکور نہیں ہوتا وہاں اس کا پانی دواؤں میں شامل کرتے ہیں۔ اگر دوا کے کھانے کا وقت متعین نہ ہو تو اس سے صبح و شام سمجھا جائے اور مرکبات کے نسخوں میں اگر وزن کا تذکرہ نہ ہو تو وہاں مساوی وزن مراد ہوتا ہے۔

## فصل دوازدہم

### یہ اوزان، بعض دواؤں کے مصلح و مضر اور بعض دیگر مقولات پر مشتمل ہے

علاج و معالجہ کے ذیل میں دونوں کے وزن کا خیال خاص اہمیت کا حامل ہے۔ اطباء کو اس کی رعایت رکھنا بے حد ضروری ہے۔ میں نے اوزان کا تذکرہ اکیر اعظم کے خاتمہ میں تفصیل سے کیا ہے۔ یہاں بھی شجا کلب، شارنگدھر وغیرہ بعض ہندوستانی کتابوں کے حوالہ سے چند ہندی اوزان کا ترجمہ پیش کیا جا رہا ہے۔ ہندوستانی حکماء سورج کی شعاعوں میں اڑنے والے باریک ذرات سے وزن



متعین کرتے ہیں۔ ان کے نزدیک اس ذرہ کو پرمان کہتے ہیں۔ چار پرمان ایک انو کے برابر ہوتا ہے۔ دو انو ایک سرشا (رائی کے دانہ) کے برابر ہوتا ہے۔ دوسر شا ایک تل کے دانہ کے برابر ہوتا ہے۔ دو تل ایک کانیا کے برابر ہوتا ہے۔ دو کانیا ایک راجیت کے برابر ہوتا ہے۔ دو راجیت ایک درہی (دھان) کے برابر ہوتا ہے۔ دو درہی ایک پوا (جو) کے برابر ہوتا ہے۔ دو پوا ایک کنج (کچی) کے برابر ہوتا ہے۔ دو کنجا، ایک ولا کے برابر، تین کنجا ایک چنا کے برابر، چار کنجا ایک چنا کے برابر اور پانچ کنجا ایک ماہہ کے برابر ہوتا ہے۔ آٹھ ماہہ سے ایک تشک (ایک ہون) بنتا ہے۔ تین تشک سے ایک شانہ بنتا ہے۔ چار تشک سے ایک کرشا بنتا ہے۔ چار کرشا ایک پل کے برابر ہوتا ہے۔ دو پل سے ایک پرسوت بنتا ہے۔ دو پرسوت کے برابر ایک کڑب ہوتا ہے۔ چار کڑب کے برابر ایک پرستھ ہوتا ہے۔ چار پرستھ کے برابر ایک ادھک ہوتا ہے۔ چار ادھک سے ایک درون بنتا ہے۔ چار درون سے ایک واہہ بنتا ہے اور چار واہہ ایک چکرا کے برابر ہوتا ہے۔

شارنگدھر کتاب میں ذرہ کو ترسین کہتے ہیں۔ ترسین میں تیس جز ہوتے ہیں اور ایک جز کا نام پرمان ہے۔ چھ ترسین ایک مرنخ کے برابر ہوتا ہے۔ چھ مرنخ ایک راجکا کے برابر ہوتا ہے اور راجکا تل کا دانہ ہے۔ تین راجکا ایک پبلی سرسوں کے برابر ہوتا ہے۔ آٹھ سرسوں ایک جو کے برابر ہوتا ہے۔ چار جو ایک رتکا (حب) کے برابر ہوتا ہے۔ چھ حب ایک ماشہ کے برابر ہوتا ہے اور چار ماشہ ایک ٹانک کے برابر ہوتا ہے۔ ٹانک کا دوسرا نام شان اور ہرن ہے۔ دو ٹانک سے ایک کول بنتا ہے۔ دو کول سے ایک کرکھ بنتا ہے۔ کرکھ کا دوسرا نام برالید بھی ہے۔ دو کرکھ ایک سکت کے برابر ہوتا ہے۔ دو سکت ایک پل کے برابر ہوتا ہے۔ پل کا دوسرا نام مشٹ ہے۔ دو پل سے ایک پرسرت بنتا ہے۔ دو پرسرت سے ایک انچل بنتا ہے۔ انچل کا دوسرا نام کرپ بھی ہے۔ دو کرپ سے ایک مانگھ بنتا ہے۔ اس کا نام سراوہ بھی ہے۔ دو مانگھ ایک پرستھ کے برابر ہوتا ہے۔ چار پرستھ ایک ادھک کے برابر ہوتا ہے۔ ادھک کا نام کنس اور پاتر بھی ہے۔ چار ادھک سے ایک دون بنتا ہے۔ دون کا دوسرا نام ارمن اور کلس بھی ہے۔ دو دون سے ایک سورب بنتا ہے۔ دو سورب سے ایک درون بنتا ہے۔ درون کا دوسرا نام کون بھی ہے۔ چار درون سے ایک واہہ بنتا ہے۔ چار واہہ سے ایک چکرہ بنتا ہے۔ سو پل سے ایک تلا بنتا ہے۔ دو ہزار پل سے ایک پھار بنتا ہے۔

بعض کے مطابق بارہ سرشب کی مقدار ایک جو کے برابر ہوتی ہے۔ دو جو ایک کنج کے برابر ہوتا ہے۔ آٹھ کنج یا سات کنج ایک ماہہ کے برابر ہوتا ہے۔ چار ماہہ ایک ٹانک کے برابر ہوتا ہے۔ چار ماہہ ایک کدیان کے برابر ہوتا ہے۔ دو ماہہ ایک کرشتھ کے برابر ہوتا ہے۔ چار کرشتھ ایک پل کے برابر ہوتا ہے۔ چار پل ایک کرو کے برابر ہوتا ہے۔ چار کرو ایک پرنتھا کے برابر ہوتا ہے اور اس کے بعد مذکورہ بالا سلسلہ ہے۔

جس دوا کی مقدار کم و بیش ایک کرو تک ہو خواہ تر، خشک ہو یا سیال اس کو اتنی ہی مقدار میں لیں، جس دوا کی مقدار ایک پرستھ یا اس سے زیادہ آخر وزن تک ہو تو خشک دوا کو اتنی ہی مقدار میں لیں۔ رطب اور سیال کو اس سے دو گنا لیں۔ تمام مریضوں کو ہر وقت یکساں دوا استعمال نہیں کرنی چاہیے، بلکہ ماہر طبیب، مریض کے جسم، قوت، بھوک، عمر، موسم، علاقہ وغیرہ کا خیال رکھتے ہوئے کم و بیش استعمال کر سکتا ہے۔

ہندوستانی اطباء کے مطابق کوئی چیز ہر لحاظ سے مفید یا مضر نہیں ہوتی، بلکہ ایک اعتبار سے نفع بخش اور دوسرے اعتبار سے نقصان دہ ہوتی ہے۔ چنانچہ دافع ریاح دوا صفر کا اضافہ کرتی ہے اور دافع صفرا دوا بلغم کا اضافہ کرتی ہے۔ بعض اطباء کے مطابق تمام چیزیں تین طرح کی ہوتی ہیں۔ ایک نوع کی چیزیں ہر لحاظ سے مفید ہوتی ہیں، جیسے پانی، روغن ستور، دودھ، پکا ہوا چاول وغیرہ۔ دوسری نوع کی چیزیں ہر لحاظ سے نقصان دہ ہوتی ہیں جیسے شورہ، زہر وغیرہ۔ تیسری نوع کی چیزیں ایک اعتبار سے فائدہ مند اور دوسرے اعتبار سے نقصان پہنچاتی ہیں۔ یہاں چیزوں کے نفع نقصان کی نسبت صحت مند بدن کی طرف ہے۔ ورنہ مریض کو مرض کے لاحق ہونے کی وجہ سے بہت سی چیزیں ہر لحاظ سے فائدہ مند ثابت ہوتی ہیں یا بہت سی چیزیں ہر لحاظ سے نقصان پہنچاتی ہیں، لیکن مریض کو فائدہ ہوتا ہے۔ لہذا معالج دواؤں کے استعمال کے وقت ان تمام چیزوں کا بخوبی خیال رکھے۔

مندرجہ غلے اور اناج ہر لحاظ سے فائدہ مند ہیں۔ چاول، گیہوں، جو، سیاہ ہرن، چیتل (چیتا)، لوا، بٹیر وغیرہ کا گوشت، مونگ، موٹھ، مسور، چنا، ارہر وغیرہ کی دال، سریال، بھتوا، جیونتی، چولائی کی سبزی، گائے گھی، سیندھانمک، اناردانہ، آنولا وغیرہ۔ ہر لحاظ سے نقصان دہ چیزیں مندرجہ ہیں جیسے پزوبہ، چھتری، کوئیل بانس، امباڑہ، کلتنی، کھل، دہی (جغرات)، روغن کنجد، خشک سبزی، بکرا اور بھیڑ کا گوشت، شراب، جامن کا پھل، سوسمار (گوہ)۔ ان تمام چیزوں میں سے کسی کو دودھ کے ہمراہ کھانا نقصان دہ ہے۔ پوکھر مول کی سبزی اور کنکی، دودھ اور شہد کے ہمراہ۔ بگلا کا گوشت ماش کے ہمراہ، شراب ہندی سرکہ کے ہمراہ، سبزی اور دہی کو ایک ساتھ، کنویہ کی سبزی فلفلیں کے ساتھ، نالی کی سبزی مرغ کے گوشت کے ہمراہ، دہی اور شہد گرم پانی کے ہمراہ، کھجڑی اور کھیر شراب کے ہمراہ، سہال کنجد ہندی سرکہ کے ہمراہ، سبزہ کنوائی قند کے ہمراہ، کسی مچھلی کو کسی شیرینی کے ہمراہ، مولیٰ کو شہد یا دودھ کے ہمراہ، جامن اور آم کا پھل، خار پشت (سیاہی)، خنزیر، سوسمار کا گوشت اور مچھلی کو کسی دودھ کے ہمراہ، خاص طور پر چلچم مچھلی کو دودھ کے ہمراہ، کیلا یا تاڑ کے پھل کو دودھ یا دہی یا چھانچ کے ہمراہ، بڑھل کے پھل کو دودھ کے ہمراہ، دہی، لہسن، روٹی اور ماش کو شہد کے ہمراہ، روغن ستور اور فاخٹہ کے گوشت کو روغن تلخ میں بریاں کرنا، تیترا یا مور، لوا اور سوسمار کے گوشت کو روغن بیدانجیر کے ہمراہ یا بیدانجیر کے ایندھن سے پکا کر کھانا نقصان دہ ہے۔ دس دن کا نئے کے برتن میں رکھا ہو اور روغن ستور کا استعمال ممنوع ہے۔

شہد کو گرمی کے موسم میں گرم چیزوں کے ہمراہ ممنوع ہے، جس برتن میں مچھلی یا سندھی (سونٹھ) پکائی گئی ہو یا ادراک کو بریان کیا گیا ہو، کنویا کی سبزی پکائی گئی ہو اور پوئی کی سبزی کنجد کے ہمراہ پکائی گئی ہو اس میں شہد کھانا ممنوع ہے۔ ہلدی کے پانی سے مختلف قسم کے گوشت کو بھگونے کے بعد ہلدی کی لکڑی کے ایندھن سے پکا کر کھانا ممنوع ہے۔ سوسوں کے تیل سے گوشت کو دودھ یا شہد کے ساتھ کھانا نقصان دہ ہے۔ پختہ بڑھل کو دودھ یا شہد کے ہمراہ کھانا نقصان کرتا ہے۔ مساوی مقدار میں شہد اور پانی، مساوی مقدار میں روغن ستور اور روغن کنجد اور مساوی مقدار میں پانی خصوصاً بارش کے پانی کو روغن کنجد یا روغن ستور یا شہد کے ہمراہ کھانا نقصان دہ ہے۔ مچھلی، مولیٰ، سیاہ ماش، شہد، دودھ، ساق نیلوفر، کلتنی، پکا ہوا ساگ، باقلا، مولیٰ گاجر کے مانند مختلف ترکاریاں اور مختلف دودھ کی پیوسی کو ہر قسم کے دودھ کے ہمراہ کھانا منع ہے۔ پالتو مرغی کا گوشت، دہی کے ساتھ، مچھلی بھونے ہوئے تیل کو قافل دراز کے ساتھ اور مساوی مقدار میں شہد اور روغن کو کھانا منع ہے یہ تمام ممنوع چیزیں ایک ساتھ یا ایک کیلوس میں متبدل ہو اور دوسری اس کے بعد استعمال کی جائے، ممنوع ہے۔

## ہندوستانی اطباء کے اقوال

یہ لوگ دوا کے جواہر کے درپ، مزہ کورس، قوت کو بیرج، مخالف مزہ کو ہپاک اور مخالف قوت کو پر بھا کہتے ہیں۔ ان میں سے علاج میں کون زیادہ موثر اور قوی ہے وہ درج ذیل ہے۔ بعض کے مطابق جو ہر قوی تاثیر کا حامل ہے کیونکہ جو ہر قائم اور دائم رہتا ہے اور دیگر چیزیں زائل ہو جاتی ہیں، جیسے کچے آم کا مزہ ترش، رنگ ہرا اور مزاج گرم ہوتا ہے۔ پکے آم کا مزہ ہلکا کیلا مائل بہ شیریں۔ رنگ پیلا اور مزاج ہلکا سرد ہوتا ہے، لیکن اس کا جو ہر دونوں حالت میں اپنی جگہ باقی اور ثابت رہتا ہے۔ تمام چیزوں کے جو ہر کا یہی حال ہے۔ اگرچہ پانی میں ترشی یا نمکین کو ملانے سے اس کا مزہ بدل جاتا ہے۔ پھر بھی اس کا جو ہر قائم رہتا ہے۔ اس سے ثابت ہوتا ہے کہ ہندوستانی حکماء کے نزدیک جو ہر سے ہیولی اور صورت مراد ہے اور جو ہر کا ادراک پانچوں حواس سے کیا جاتا ہے۔ باقی چیزوں کو حواس خمسہ میں سے ایک سے ادراک کیا جاتا ہے جیسے مزہ کو قوت ذائقہ سے، کیفیات کو قوت لامسہ سے اور مخالف اثرات و کیفیات وغیرہ کو علامتوں سے محسوس کرتے ہیں۔ ان میں سے ہر ایک چیز صفت و تابع ہے اور جو ہر موصوف اور متبوع ہوتا ہے۔ اطباء دونوں کی ذات میں علاج و معالجہ کے لیے کوٹنے، چھاننے، معجون بنانے اور کھلانے کے مانند عمل کرتے ہیں۔ یہ سب عمل دواؤں کے جو ہر کے بغیر ممکن نہیں۔ اطباء علم طب میں علاج کی غرض سے دواؤں کے جواہر کو نام سے مخصوص کرتے ہیں جیسے فلاں دوا فلاں مرض میں دیتے ہیں۔ یا ایک جو ہر میں چند اجزاء ہوتے ہیں اور جو ہر کا ہر جز خاص مرض کو دفع کرتا ہے جیسے برگ نیم فلاں مرض اور فلاں پھول اور فلاں پوست وغیرہ فلاں مرض کے لیے ہے تو یہ سب اقوال دوا کے جو ہر پر دلالت کرتے ہیں۔

بعض اطباء کا قول ہے کہ مزہ قوی تاثیر کا حامل ہے جیسے فلاں مزہ، فلاں خلط میں فائدہ کرتا ہے یا فلاں مزہ فلاں خلط کو دفع کرتا ہے یا فلاں مزہ فلاں خلط کی تولید کرتا ہے یہ سب اقوال مزہ کی قوی تاثیر پر دلالت کر رہے ہیں۔

بعض ہندوستانی اطباء کا قول ہے کہ بیرج قوی تاثیر کا حامل ہے، بیرج سے مراد کیفیات ہیں۔ بیرج سرد اور گرم دو قسم کا ہوتا ہے کیونکہ ہر چیز قمری یا شمسی ہوتی ہے۔ بعض ہندوستانی اطباء کے مطابق بیرج کی آٹھ اقسام ہیں:

(۱) رم (۲) سر (۳) چرب (چکنا) (۴) خشک

(۵) چکنائی (۶) کھردری (۷) تیز (۸) تیز کے برخلاف کا نام مروہ ہے

کیفیت متبوع اور مزہ تابع ہے۔ متبوع تابع پر غالب ہوتا ہے۔ اپنے غلبہ کی وجہ سے تاثیر کرتا ہے۔ مزہ کی جانب تاثیر کی نسبت اصلی نہیں بلکہ عرضی ہوتی ہے۔ جیسے ہنجمول کلاں سے پہلے کیلا مزہ اور بعد میں تلخ مزہ محسوس ہوتا ہے۔ یہ دونوں مزے ریاہ کی مدد کرتے ہیں، لیکن ہنجمول کلاں بیرج (کیفیت) کی گرمی سے ریاہ کو دفع کرتا ہے۔ کلتھی کیلی اور باد انگیز ہے۔ اپنی گرمی سے ریاہ کو دفع کرتی ہے۔ پیاز تیز اور باد انگیز ہے، لیکن اپنی چربی سے ریاہ کو دفع کرتا ہے۔ گنے کا شیرہ میٹھا اور ریاہ کو زائل کرتا ہے مگر اپنے مزاج کی سردی سے ریاہ کو زیادہ کرتا ہے۔ دار فلفل کے تیز مزہ سے صفر پیدا ہوتا ہے، مگر اپنی کیفیت کی نرمی اور سردی سے صفر کو دفع کرتا ہے۔ بعض سبزیوں کا ذائقہ تلخ ہوتا ہے، مگر اپنی گرمی سے صفر میں اضافہ کرتی ہیں۔ مولی تیز ہوتی ہے مگر اپنی سردی سے بلغم میں اضافہ کرتی ہے۔ کھٹ

(لیمو کی ایک بڑی قسم) ترش ہوتا ہے۔ مگر اپنی خشکی سے بلغم کو دفع کرتا ہے۔ شہد شیریں ہوتا ہے، لیکن اپنی خشکی سے بلغم کو دور کرتا ہے۔ آملہ ترش ہے، مگر صفر کو قطع کرتا ہے۔ سیندھانمک نمکین ہے لیکن اپنی سرد کیفیت سے صفر کو دفع کرتا ہے اسی طرح دیگر دواؤں کا حال ہے۔ بعض اطباء کا قول ہے کہ ہضم کا مزہ قوی مؤثر ہوتا ہے، کیونکہ مزے سے ہاضمہ اچھا اور بہتر ہوتا ہے اور ہضم کا مزہ بھی بہتر ہوتا ہے۔ یہ فائدہ کرتا ہے اگر ہضم کا مزہ یا مزہ کا ہضم اچھا نہ ہو تو نقصان کرتا ہے۔ ہضم کا مزہ ہر چیز کے اصلی مزہ کے موافق ہوتا ہے۔ چیزیں چھ ہیں اور مزہ بھی چھ ہوتے ہیں۔ بعض کے نزدیک ہضم کے مزہ کی شیریں، تیز، ترش تین نوع ہیں۔ برخی کے نزدیک ہضم کے مزہ کی دو نوع ہیں۔ ایک شیریں اور دوسرا تیز کیونکہ تمام چیزیں پانچ عناصر سے مرکب ہیں۔ مٹی اور پانی ثقیل اور دیگر تین عناصر لطیف ہوتے ہیں، جس چیز میں پانی اور مٹی کا غلبہ ہوتا ہے۔ اس کے ہضم کا مزہ ثقیل اور شیریں ہوتا ہے اور جس چیز میں کسی ہلکے عنصر کا غلبہ ہوتا ہے۔ اس کا مزہ ہضم بھی تیز اور ہلکا ہوتا ہے۔

ہندوستانی اطباء کا قول ہے کہ جس دوا کا مزہ ریح کو دفع کرتا ہے وہ خشک، سرد اور ہلکی ہونے کے وقت ریح کو دفع نہیں کر سکتی، بلکہ اپنی خشکی، سردی اور سبکی سے ریح کا اضافہ کرتی ہے۔ دوا کا تلخ مزہ تیز، گرم اور لطیف ہوتا ہے جو صفر کو دفع نہیں کر سکتا، بلکہ ان تینوں چیزوں کی وجہ سے صفر کا اضافہ کرتا ہے جس دوا کا مزہ دافع بلغم ہوتا ہے۔ وہ چرب، ثقیل اور سرد ہونے کے بعد بلغم کو دور نہیں کر سکتا بلکہ ان وجہوں سے بلغم میں اضافہ کرتا ہے۔ ان تمام اقوال سے پتہ چلتا ہے کہ کیفیت عام تاثیر کی حامل ہوتی ہے۔

شعرت نے ہر چیز کا مرجع اور مدار جو ہر کو مانا ہے اور اس کے مطابق یہ امر امتحان سے ثابت ہو چکا ہے کیونکہ بپاک (مزہ، مخالف) بے کیفیت نہیں ہوتا۔ کیفیت بے مزہ نہیں ہوتی اور مزہ بے جوہر نہیں ہوتا۔ چنانچہ اصلی چیز جو ہر ہے۔ حاصل کلام یہ لوگ ماہرین فن ہیں، چیزوں کے افعال و خواص کو تجربہ اور امتحان کے بعد تحقیق کر کے لکھا ہے۔ یونانی اطباء نے اس مقام میں بہت اچھی بحث کی ہے۔ ان کے مطابق ہر ماکول و مشروب چیز صرف کیفیت سے بدن میں اثر کرتی ہے۔ یہ مطلق دوا ہے یا صرف مادہ سے اثر کرتی ہے۔ یہ مطلق غذا ہے یا صرف صورت نوعیہ سے اثر کرتی ہے۔ یہ ذوالخاصہ ہے یا مادہ اور کیفیت سے ایک ساتھ اثر کرتی ہے۔ یہ غذائے دوائی ہے یا ایک ساتھ مادہ اور صورت نوعیہ سے اثر کرتی ہے۔ یہ غذائے ذوالخاصیت ہے یا ایک ساتھ کیفیت اور صورت نوعیہ سے اثر کرتی ہے۔ یہ دوائے ذو الخاصیت ہے اور یا مادہ، کیفیت اور صورت نوعیہ سے ایک ساتھ اثر کرتی ہے۔ یہ غذائے دوائی ذوالخاصہ ہے اس کی تفصیل ماقبل میں گزر چکی ہے۔

صاحب خلاصۃ المفردات نے لکھا ہے کہ جو تناقض مفرد دواؤں کی تاثیرات کے درمیان ہندی اور یونانی کتابوں میں ملتا ہے جیسے انھوں نے شیریں ذائقہ کو سرد اور ترش ذائقہ کو گرم لکھا ہے یا کافور کو گرم اور مشک کو سرد لکھا ہے وغیرہ۔ یہ اختلاف ظاہری طور پر اس وجہ سے ہے کہ ہندی کتابیں قدیم ہیں یہ لوگ ان کی تاریخ تالیف حضرت آدم علیہ السلام سے پہلے بتاتے ہیں یہ لوگ وید، دھنتر کے زمانہ کو ست جگ میں مانتے تھے اور وید دھنتر ہندوستانی اطباء کا سرخیل اور پہلا طبیب ہے اور اس موجودہ وقت کو کلجک مانتے ہیں۔ وہ زمانہ چالیس لاکھ سال سے زیادہ لمبے عرصہ پر محیط تھا اور آدم علیہ السلام کی تخلیق کے بعد دوسری تخلیق مان لی جائے تو سابقہ لوگوں کے مزاج کے مطابق شیریں ذائقہ کا مزاج سرد اور ترش ذائقہ کا مزاج گرم ہو سکتا ہے۔ واللہ اعلم

مصنف تذکرۃ الہند نے ہندوستانی اطباء کے قول کی اس طرح تاویل کی ہے کہ شیریں ذائقہ کا مزاج بدن کو حسب ضرورت سے کم گرمی اور خونت پہنچاتا ہے۔ لہذا اس امراضانی کی وجہ سے انھوں نے شیریں کا مزاج سرد قرار دیا ہے۔ جالینوس نے اس مفہوم میں بہت سی چیزوں کو سرد قرار دیا ہے۔ بعض نے شیریں کو اسی مفہوم میں سرد مانا ہے کہ کیلویت کی حالت میں گرم اجزاء جلدی تحلیل ہو جاتے ہیں اور اس کے باردا جزاء باقی رہ جاتے ہیں۔


شیرینی مولد بلغم ہے۔ شیرینی کھانے والے کے پیٹ اور آنت میں کیڑے پیدا ہوتے ہیں۔ کیڑوں کا مادہ بلغم ہوتا ہے اور بلغم پانی کا مزاج رکھتا ہے تو اس کا مادہ بھی ویسا ہونا ضروری ہے۔ اس لیے شیریں سرد ہے۔ شیرینی صفرا میں مستحیل ہوتی ہے اور صفرا کا اضافہ کرتی ہے اس کو کھانے سے اکثر صفراوی امراض پیدا ہوتے ہیں اور اس سے بلغمی امراض پیدا نہیں ہوتے۔ اس خیال سے شیرینی کی سردی پر اعتراض نہیں کیا جاسکتا ہے۔ اس کی دو وجہ ہے ایک یہ کہ شیرینی اگر چہ سرد ہوتی ہے، مگر اپنی شدید لطافت سے غالب خلط کی طرف مستحیل ہو جاتی ہے جیسے بہت سی چیزوں کا مزاج سرد اور تر ہوتا ہے، مگر صفرا میں مستحیل ہوتی ہیں اس کی مثال ماء القرع، آب انار ہندوانہ ہے۔ یہ چیزیں سرد رطب، مطفی اور مسکن ہیں۔ صفرا میں مستحیل ہوتی ہیں۔ لہذا شیرینی کے صفرا کی جانب مستحیل ہونے سے اس کی برودت میں کوئی شک باقی نہیں رہتا اور اس پر اعتراض وارد نہیں کیا جاسکتا۔ دوسری وجہ یہ ہے کہ اگر شیرینی سے بلغم بنتا ہے تو اللہ کے حکم سے طبیعت اس کو حسب ضرورت لینے کے بعد اس کو صفرا کی طرف بھیج دیتی ہے۔ صفرا بلغم پر قہر برپا کرنے کے بعد اپنی حالت پر باقی رہتا ہے۔ یہ جس غذا پر وارد ہوتا ہے اس کو اپنے مزاج میں ڈھال لیتا ہے اور صفراوی امراض پیدا کرتا ہے۔ اگر راستہ پاتا ہے تو معدہ اور آنتوں کی طرف بہہ جاتا ہے۔ اس سے غشیان، قے، اسہال وغیرہ لاحق ہوتا ہے، بہر حال شیریں بارد ہوتا ہے۔

ہندی اطباء کے مطابق ترش ذائقہ صفرا کا اضافہ کرتا ہے۔ یہ ناری اور گرم ہوتا ہے اس کی دلیل یہ ہے کہ اکثر لوگ ترش چیزوں کو معفن خون مانتے ہیں اس لیے خون کی عفونت سے صفرا پیدا ہو سکتا ہے۔ جالینوس کا بھی یہی خیال ہے۔ اکثر طبی مباحث عقلی ہیں ہندی اور یونانی اطباء کے اقوال کے درمیان کافی موافقت پائی جاتی ہے۔ ہندوستانی اطباء کے بعض اقوال یونانی اطباء کے برخلاف ہیں، جیسے ہندی اطباء شیرینی کا مزاج سرد اور ترشی کا مزاج گرم قرار دیتے ہیں۔ اس طرح کے اقوال کا دار و مدار ان کے ایک قاعدہ کلیہ پر ہے، ہر مطعوم چیز دو حالت کی ہوتی ہے۔ ایک حالت میں مطعوم چیز معدہ میں طبع و ہضم کے بعد عروق ماسار یقا میں نافذ ہوتی ہے، پھر وہ اگر گرم ہے تو بارد اور اگر بارد ہے تو گرم ہو جاتی ہے۔ دوسری حالت میں مطعوم چیز اپنی اصلی کیفیت پر باقی رہتی ہے اس کی حرارت و برودت میں کوئی تغیر واقع نہیں ہوتا۔ ان کے نزدیک مآل اور حال دونوں معتبر نہیں جیسے فلفل، زنجبیل، قرفل، زیرہ، بادیان، الاچھی وغیرہ گرم دوائیں ہیں۔ بچھناک قاتل گرم زہر ہے ان کو معمولی مقدار میں کھانے سے طبیعت پر حرارت غریزہ کے ذریعہ غالب ہو جاتی ہیں۔ یہ چیزیں اچھی طرح ہضم ہوتی ہیں۔ صرف عمل ہضم سے اس سے ناری اور ہوائی اجزاء جلدی سے تحلیل ہو جاتے ہیں۔ اس کے ارضی اور باقی اجزاء عروق ماسار یقا میں چلے جاتے ہیں۔ معتدل برودت کا اثر ظاہر ہوتا ہے۔ شروع میں گرم اور آخر میں سرد ہو جاتی ہے۔ اس نظریہ سے بعض گرم دواؤں کو بارد یا معتدل کہنا روا ہے۔ اگر اس کو کھانے سے طبیعت متاثر ہو اور اس کو ہضم نہ کر سکے تو ماسار یقا میں پہنچنے کے بعد بھی گرم ہوتی ہے۔ اس نظریہ سے کافور کو گرم مانا جاتا ہے۔ اطباء کے مطابق اگر چیز معدہ میں اچھی طرح ہضم ہو جائے اور صاف شفاف کیلوس ماسار یقا

کو پہنچ جائے تو اس کے ارضی اور آبی اجزاء جدا ہو جاتے ہیں اور اس کے ناری اور ہوائی اجزاء کیموس کی حالت باقی رہتے ہیں اور اس کا اثر زائل نہیں ہوتا۔ اس طرح ہر چیز عمل طبع کے دوران شیریں ہوتی ہے اور ہضم ہونے کے بعد ترش ہو جاتی ہے۔ اطباء اس کو ترش کے زمرہ میں شمار کرتے ہیں۔ شیرینی کا اثر تھوڑی دیر پکنے کے بعد ظاہری ہو جاتا ہے اور کیموس ترش ہو جاتا ہے۔ اس کی خاصیت بدن میں ہمیشہ ظاہر ہوتی ہے، جیسے سفید شکر اور پرانی قند پکنے کے دوران شیریں ہوتی ہے۔ پھر اس میں برووت کے لوازم رونما ہوتے ہیں اس کے بعد کیموس بکتر ترش اور گرم ہو جاتی ہے۔ گڑ اس کے برخلاف ہوتا ہے۔

حکماء ہند کے نزدیک دوا اور غذا میں حال اور مآل دونوں کا اعتبار ہوتا ہے۔ حال کا اثر جلدی زائل ہوتا ہے اور مآل کا اثر دیر تک باقی رہتا ہے۔ اس دلیل سے حکماء ہند گرم زہروں کو گرم بخاروں میں استعمال کرتے ہیں۔ بقراط کے مطابق مضر دوا کو کم مقدار میں استعمال کرنا نافع دوا کو کثیر مقدار میں استعمال کرنے سے بہتر ہے۔ یہ لوگ جس وقت گرم زہروں کو معمولی مقدار میں استعمال کرتے ہیں تو اس پر انسانی طبیعت غالب آ جاتی ہے اس کو دوسری صورت نوعیہ بخشتی ہے اور زہر کے اثر کو ختم کر دیتی ہے۔ طبیعت اس سے متغیر اور متاثر نہیں ہوتی۔ وہ زہر دوا بن جاتا ہے۔ گرم بخاروں کو دور کرتا ہے۔ یہ فی الحال گرم مگر آخر کار بار د ہوتا ہے۔ اس نظریہ سے طبیعت زہر سے مانوس ہو جاتی ہے تو زہر سے نقصان نہیں پہنچتا۔

ہندوستانی اطباء کے مطابق رسائن کے معنی بدن کی کیمیا کے ہیں۔ رسائن ان دواؤں اور ترکیبوں کے ساتھ خاص ہے جو صحت کی حفاظت، عمر کو دراز، قوتوں اور اعضاء رئیسہ کو قوی کرتی ہیں۔



# باب الف ممدودہ

اس باب میں بارہ فصلیں ہیں

## فصل ۱: الف ممدودہ اور باپر مشتمل ہے

آب

اس کے اعراب الف ممدودہ اور با ساکن ہیں۔ یہ فارسی لفظ ہے۔ اس کو یونانی میں اور، اورد، اور اورز، ترکی میں سو، عربی میں ماء، انگریزی میں واٹر اور ہندی میں پانی کہتے ہیں۔ ہندوستانی عوام اس کو جل، نیر اور امرت کہتے ہیں۔ یہ رطب اور رقیق مادہ ہے۔ چار بنیادی عناصر میں سے ایک عنصر اور جمادات، نباتات اور حیوانات یعنی مواید ثلاثہ کا ایک جز ہے۔ پانی مقام، ہوا، بہاؤ اور ذائقہ کے اعتبار سے مختلف ہوتا ہے۔ نیز پانی کی ترکیب بھی اس کے خفیف، ثقیل، صاف اور مکدر ہونے کے اعتبار سے۔ نیز پانی کے جلد یا دیر میں نفوذ کرنے اور بطو، انحدار اور ہاضمہ کی تقویت اور ضعف کے لحاظ سے مختلف ہے۔ پانی کے حصول کے ذرائع بارش، چشمہ، ندی، تالا، کنواں، پگھلا ہوا برف اور اولا ہیں۔ پانی دو حالت میں دستیاب ہے ایک جاری پانی، دوسرا ٹھہرا ہوا پانی ہے۔ بارش کا پانی اور جاری پانی، نہروں کے پانی کی طرح ہے۔ بارش اور چشمے کے پانی نہر کے پانی جیسا ہے اور ٹھہرا ہوا پانی تالابوں اور حوضوں کے پانی کی طرح ہے اور ان ہی کے حکم میں کنواں اور بندنالی کا پانی شامل ہے۔ پانی کی مذکورہ اقسام کے احوال الگ الگ تحریر کیے جا رہے ہیں۔ سب سے پہلے مطلق پانی کے نفع، نقصان اور مزاج کو بیان کیا جاتا ہے۔ بلکہ اور لطیف پانی کی علامت یہ ہے کہ ذائقہ میٹھا، صاف، جلد نفوذ کرنے والا، ہاضم، مشہی اور ہلکا ہوتا ہے اُسے پینے سے بدن میں پھرتی آتی ہے، پیٹ میں نفخ، قراقر اور ثقل لاحق نہیں ہوتا۔ خارجی طور پر تسخین اور تبرید سے بہت تیزی سے گرمی اور سردی کو قبول کرتا ہے یعنی جو پانی زیادہ جلدی گرم یا سرد ہو جاتا ہے وہ اس پانی سے زیادہ خفیف اور لطیف ہے جو زیادہ دیر میں گرم یا سرد ہوتا ہے دوسری علامت یہ ہے کہ روئی یا کپڑے یا پاک صاف مٹی کے دو حصے برابر مقدار میں لیں اور وہ دو مختلف پانی بھی برابر مقدار میں لیں، جن کی خفت و لطافت اور ثقل و کثافت معلوم کرنا مطلوب ہو۔ اس میں مذکورہ بالا چیزوں میں سے کسی ایک کو تر کریں اور اچھی طرح خشک کرنے کے بعد وزن کریں جو وزن نی ہو وہ پانی زیادہ ثقیل ہے۔

**مزاج:** مطلق شیریں پانی کا مزاج بارد اور رطب ہے کوئی چیز رطوبت میں اس کا مقابلہ نہیں کر سکتی۔ اس لیے پیاس، معدہ اور جگر کے ورم حار میں جس قدر راحت و سکون اس سے حاصل ہوتا ہے اتنا کسی دوسری سیال چیز سے نہیں ہوتا۔ بعض لوگوں کے مطابق اس کا مزاج دوسرے درجہ میں بارد اور ایک قول کے مطابق تیسرے درجہ میں بارد اور چوتھے درجہ میں رطب ہے۔ پانی اپنے بسیط ہونے کی وجہ سے بدن حیوان کے تغذیہ کی صلاحیت نہیں رکھتا ہے۔ بلکہ نباتی اور حیوانی غذاؤں کو رقیق کر کے بدرقہ کا فعل انجام دیتا ہے۔ باریک رگوں اور بدن

کی گہرائی میں اخلاط کا نفوذ کرتا ہے۔ بدن کی رطوبت کو قائم رکھتا ہے۔ روح کو فرحت بخشتا ہے۔ ورم حار اور حدت کو تسکین دیتا ہے حار معدہ اور جگر کی حرارت کی تیزی کو ختم کرتا ہے۔ لیس دار اور گاڑھے اخلاط کو صاف کرتا ہے۔ ان کو نرم اور رقیق کر کے قابل اخراج بناتا ہے اس طرح ان کے اندفاع میں معاون ہے۔ دواؤں اور غذاؤں کے ہضم، نفع، جذب، استحالہ، اندفاع اور فعل و انفعال میں معاون ثابت ہوتا ہے۔ نیز دواؤں اور غذاؤں میں اثر اندازی اور اثر پذیری کی تاثیر پیدا کرتا ہے۔ مذکورہ فوائد حاصل کرنے کے لیے مناسب مقدار میں مناسب وقت میں پانی پینا شرط ہے ورنہ بے اعتدالی سے اعصاب، معدہ، اندرونی اعضا و جگر میں کمزوری اور سستی لاحق ہوتی ہے۔ رخسار اور بدن کی رنگت خراب ہو جاتی ہے۔ نسیان، کندھنی، غنودگی اور حواس میں گرانی رہتی ہے۔ نزلہ زکام لاحق ہو جاتا ہے۔ ہاتھ پیر اور آنکھوں کے نیچے سوجن پیدا ہو جاتی ہے۔ خون میں خرابی استسقاء اور اس طرح کی دوسری بیماریاں لاحق ہو جاتی ہیں۔

بے اعتدالی کئی طرح کی ہو سکتی ہے جیسے شکم سیری اور آسودگی کے وقت، معدہ سے غذا اترنے سے پہلے، کھانا کھانے سے پہلے یا کھانے کے دوران یا کھانے کے فوراً بعد یا ورزش اور شدید نقل و حرکت کے بعد، بیدار ہونے کے بعد، حمام اور جماع کے بعد، سونے اور ناشتے کے دوران، کھڑے ہو کر، بہت مستعد ہو کر، اور اوندھے منھ لیٹ کر، بہت زیادہ اور زیادہ ٹھنڈا پانی پینا اور اس طرح کی دوسری صورتیں یہ سب بے اعتدالی میں داخل ہیں، لیکن گرم علاقوں میں، طاعون اور وبا کے زمانے میں گرمی کے موسم میں مضبوط اور حار مزاج لوگوں میں، ان لوگوں میں جن کا قلب معدہ اور جگر حار ہو اور نیز قوی دماغ لوگوں میں مذکورہ شرائط کی پابندی ضروری نہیں بشرطیکہ وہ اسے اپنا معمول نہ بنائیں اور صرف حسب ضرورت ہی استعمال کریں۔ بیک وقت کثیر مقدار میں پانی نہیں پینا چاہیے۔ بلکہ تھوڑا تھوڑا کم سے کم تین بار اور تین سانسوں میں پیئیں۔ پھر بھی مذکورہ حالتوں اور مذکورہ لوگوں کے علاوہ بے اعتدالی کرنا یقیناً نقصان دہ ہے اور زیادہ تر مذکورہ مرضوں کے لاحق ہونے کا اندیشہ رہتا ہے۔ تروتازہ میوہ جات اور سبزیاں کھانے کے بعد پانی پینے سے غلیظ اور ناچختہ مواد پیدا ہوتے ہیں اور نفخ شکم، ریاح اور قراقر شکم کی شکایت ہو جاتی ہے ایسا مسلسل کرنے سے گوشت خورہ لاحق ہو جاتا ہے۔ صحت مند مزاج لوگوں کو ٹھنڈا اور مناسب مقدار میں پانی پینا اس آتا ہے۔ یہ پانی بہترین ہوتا ہے، بھوک میں اضافہ اور معدہ کے ریشوں کو مضبوط بناتا ہے، ورم اعصاب اور ورم احشا کے مریضوں میں اس کا استعمال نقصان دہ ہے۔ اس کے افعال و خواص کا بیان ہندوستانی اطباء کے حوالے سے پانی کے ذیل میں آئے گا۔

## آب بسیار سرد

بہت ٹھنڈا پانی، جما ہوا پالا یا برف کا پانی اور ان دونوں سے مخلوط پانی اور ازلے کا پانی خاص طور پر آب سرد میں شامل ہے۔ اولے کا پانی سب سے زیادہ خراب ہوتا ہے۔ ٹھنڈا پانی اگر چہ قوی اور گرم مزاج لوگوں کو موافق آتا ہے، قوت ہاضمہ، قوت جاذبہ، قوت ماسکہ اور قوت اشتہا کو قوی کرتا ہے۔ جگر کی حرارت اور حدت نیز گرم بخاروں میں مفید ہے، لیکن عموماً حرارت غریزی کو بجھاتا اور اعصاب کو ضعیف کرتا ہے۔ قبض شکم اور منی کی تحریک میں سکون دیتا ہے۔ سدہ بارد، سردرد، سینہ اور پھیپھڑے کے امراض اور کمزور احشا کے لیے نقصان دہ ہے۔ نزلہ زکام سبب ہے، کھانسی، سردرد، استسقاء، استرخاء، رعشہ، تڑپ (گوشت کا ڈھیلا پن)، قوی، ضعف باہ وغیرہ لاحق ہونے کا اندیشہ رہتا ہے۔ بے وقت اور مسلسل بکثرت استعمال کرنا خاص طور پر نقصان دہ ہے۔ نمک شورہ سے سرد کیے ہوئے پانی کا نفع اور نقصان آب سرد جیسا ہے۔



**مصلح:** اس کا مصلح مصطکی، عود، مدر جوارشات وغیرہ ہیں۔

## آب نیم گرم

ہلکا گرم پانی، بلین ہے اور ڈکاریں لاتا ہے۔ معدہ میں کھانے کو فاسد کرتا ہے۔ استسقاء، تلی کے امراض اور دماغ کی جانب بخارات کے صعود کا باعث ہے۔ اس کا بکثرت استعمال معدہ کے مزاج کو فاسد کرتا ہے۔ حلق، کوا (لہات) اور سینہ کے ورم اور مرگی میں مفید ہے۔ معدہ کا تنقیہ کرتا ہے، مسہل دوا کے فعل میں تحریک پیدا کرتا ہے۔ دست، قے اور رقیق بلغم کو پگھلانے میں معین و مددگار ہے۔ سوداوی پیاس اور نمکین بلغم میں تسکین دیتا ہے۔ ناشتہ کے وقت قلیل مقدار میں ہلکے گرم پانی کا استعمال معدہ کو صاف کرتا ہے۔

## آب فاتر

یہ پانی معتدل سردی و گرمی کے لحاظ سے معتدل ہے۔ سینہ، کمزور معدہ، سینے اور مرگی کے مریض کے احشا کے ضعف کے لیے بہتر ہے۔ حلق، لہات اور سینہ کے ورم میں مفید ہے اور بدن کی خارش میں سکون دیتا ہے۔

## آب بسیار گرم

بہت گرم پانی معدہ کے ریاخ اور نفخ کو تحلیل کرتا ہے۔ مایخو لیا، بارد سرد درد، پھنسیوں، حلق کے ورم، دیا فراغما، پھیپھڑے اور سینہ کے ارد گرم کے زخموں میں مفید ہے۔ معدہ کو صاف کرتا ہے۔ سوداوی پیاس اور بلغم شور کو رفع کرتا ہے۔ معدہ کو فاسد مادہ سے پاک اور مسہل دوا کے اثر میں اضافہ کرتا ہے۔ رقیق بلغم اور غلیظ مواد کو پگھلاتا ہے۔ مدر بول، مدر حیض اور مسکن الم ہے۔ بدن کی خارش میں فائدہ کرتا ہے۔ اس کا بکثرت استعمال معدہ کے لیے نقصان دہ ہے۔ اس سے معدہ میں استرخاء اور ہضم میں فساد لاحق ہوتا ہے۔ فم معدہ کے مقام پر کھانے کو بے جان کر دیتا ہے۔ اس سے دق اور بدن میں لاغری آتی ہے۔ اس کا مصلح بارد قابض چیزیں ہیں۔ گرم پانی آشوب چشم میں مبتلا آنکھ، ورم، پھنسی اور مزمن زخموں کو دھونے کے لیے مفید ہوتا ہے۔ ان امراض کے زمانہ انتہاء میں یہ عمل خاص طور پر مفید ہے۔

## آب باران

بارش کا پانی اس کو عربی میں ماء المطر اور ہندی میں مینھ کا پانی کہتے ہیں، جو پانی جتنا زیادہ لطیف، خفیف، صاف، سریع النفوذ، سریع الانحدار وغیرہ ہوتا ہے وہ سب سے بہتر سمجھا جاتا ہے اور وہ صرف بارش کا پانی ہے۔ لہذا بارش کا پانی سب سے بہتر ہے۔ بعض اطباء کے مطابق بارش قابض ہوتا ہے۔ چنانچہ شیخ الرییس نے اسہال کی بحث میں یہ تدبیر بتائی ہے کہ اسہال کے مریضوں کو بارش کا پانی استعمال کرنا ضروری ہے، کیونکہ اس میں قوت قابضہ ہے۔ بارش کا پانی سب سے زیادہ لطیف ہونے کی وجہ سے بہت تیزی اور جلدی سے عفونت کو قبول کرتا ہے۔ یہ سینہ اور آواز کے لیے نقصان دہ ہے، جن لوگوں کو بارش کا پانی پینے کی عادت نہیں ہے۔ ان کو یہ نزلہ زکام اور کھانسی وغیرہ میں مبتلا کر دیتا ہے۔ اس کو باہر رکھنے سے بہت جلدی کیڑے پیدا ہو جاتے ہیں۔ اس کے اصلاح کرنے کا طریقہ یہ ہے کہ پکا لیا جائے یا گرم پتھر یا گرم لوہے کو اس میں ڈالا جائے۔ موسم گرما اور موسم خریف کی بارش کا پانی بہترین ہوتا ہے۔ بعض کے مطابق موسم سرما کی بارش کا پانی سب سے بہترین ہوتا ہے کیونکہ ان ایام میں سورج کی تپش کم ہوتی ہے اور آسمان کی طرف لطیف بخارات صعود کرتے ہیں۔ یہ موسم کا فرق مقام اور علاقوں کے اعتبار سے مختلف ہوتا ہے، اس لیے تمام پر ایک حکم نافذ نہیں ہو سکتا۔

## آب مقطر

آب مقطر، جو قزع انبیق کے ذریعہ عرق کے طور پر کشید کیا جاتا ہے یا مٹکا، گھڑا، مسام دار کوزہ یا نرم پتھر کے برتن سے قطرہ قطرہ چھان لیا جاتا ہے۔ یہ بارش کے پانی جیسا ہوتا ہے۔

## آب چشمہائے جاری

رواں چشموں کا پانی۔ عربی میں ماء العیون کہتے ہیں۔ ان گہرے جاری چشموں کا پانی آب مقطر سے کم لطیف، عمدہ، شیریں، صاف شفاف، خوش ذائقہ اور خوشبودار ہوتا ہے۔ جن کے زمین کی مٹی بالکل صاف یا سرخ چھوٹی چھوٹی لال پتھریاں اس کی سطح پر پھیلی ہوں یا بالکل پتھریلی زمین سے رواں ہوا رواں کی اوپری سطح کھلی ہوتا کہ شمالی ہوا کا ان کے اوپر سے گزر رہو، سورج، ستاروں کی شعاعیں ان پر پڑتی ہوں تاکہ ان کی بھاپ اور بخارات تحلیل ہو جائیں۔ ایسے چشمے ہوا کی روانی، حرکت اور لہر سے لطیف اور صاف ہوتے رہتے ہیں۔ جس چشمہ کا پانی پہاڑ اور دامن کو ہمارے بلندی سے زیریں جانب بہتا ہے اور اس میں تمام مذکورہ خوبیاں موجود ہوں وہ بہت عمدہ ہے۔

## آب نہرہائے جاری

یہ بہتی نہروں کا پانی ہے۔ عربی میں اس کا نام ماء الانہار جاریہ ہے۔ اس پانی میں جاری چشموں کی نسبت کم اچھائی اور کم نفع ہوتا ہے۔ ان رواں نہروں کا پانی زیادہ اچھا ہوتا ہے، جن کا سر چشمہ دوری اور بلندی پر واقع ہوتا کہ پانی تیزی سے رواں ہو۔ ان کی مٹی صاف ہو۔ کسی پتھریلی یا سرخ کنکریلی زمین سے نکلی ہوں۔ ان کی بالائی سطح کھلی ہوتا کہ ان پر شمالی ہوا کا گزر رہو۔ ان کا پانی میٹھا صاف ستھرا اور گہرا ہو۔ مغرب اور جنوب سے مشرق اور شمال کی طرف رواں ہوں۔ لوگوں کے مطابق دریائے نیل کے پانی میں یہ تمام خوبیاں موجود ہیں۔ اگر ان نہروں کا پانی بالو والی زمین سے گزرے اور تیز بہاؤ سے صاف ستھری مٹی سے مکدر ہو جائے اور کسی برتن میں رکھنے کے بعد بہت جلدی صاف ہو جائے اور اس میں اتنی بھی تلچھٹ باقی نہ رہے کہ دوبارہ معمولی تلچھٹ نشین ہو، تو یہ پانی بھی عمدہ ہے۔ ایسا پانی جیچون، سیون، دجلہ، فرات وغیرہ جیسی بیشتر ندیوں کا ہوتا ہے۔ گزگا، جمنہ، کرن اور سوہن ندیوں کے پانی میں بھی اکثر مذکورہ خوبیاں ہیں۔ جس جاری پانی میں یہ خوبیاں موجود نہ ہوں یا اس کا مزہ اور بوتہدیل ہوگئی وہ خراب پانی ہے۔

## آب ایستادہ

ٹھہرا ہوا پانی۔ عربی میں اس کا نام ماء الراکدہ ہے۔ یہ درجہ بندی میں جاری نہروں کے پانی کے بعد آتا ہے اور ان سے کم فائدہ مند ہے مگر یہ شرط ضروری ہے کہ عریض اور گہرے اور وسیع تالابوں کے پانی کے مانند زمین پاک، صاف، شفاف، شیریں، خوش ذائقہ ہو اور اس کی بالائی سطح کھلی ہو اور اس پر شمالی ہوا کا گزر رہتا کہ اس میں لہروں کو پیدا کرے اور اس کے اطراف پیڑ پودے اور گھاس سے خالی ہوں جو ٹھہرا ہوا پانی ان شرطوں کے برخلاف موجود ہوتا ہے جیسے چھوٹے تالاب اور کم گہرے گڈھوں کا پانی ہے تو ایسا پانی ردی اور ثقیل ہوتا ہے اور مذکورہ امراض کے لاحق ہونے کا سبب بنتا ہے۔ برف اور منجمد پالے کا پگھلا ہوا پانی بھی ٹھہرے پانی کے حکم میں داخل ہے۔ ٹھہرا پانی خواہ کتنا لطیف ہو، لیکن اعصاب اور احشا کے لیے نقصان دہ ہے۔ نزلہ زکام اور کھانسی پیدا کرتا ہے اسی طرح حوضوں، کنوؤں اور باؤلی کا پانی بھی ردی ثقیل اور نفخ پیدا کرنے والا ہوتا ہے۔ اس سے ردی امراض لاحق ہوتے ہیں۔ جب اس پانی میں جونک، کیڑا اور کائی پیدا ہو جاتی

ہے تو یہ گاڑھا اور اس کے مزے و بو میں تبدیلی آ جاتی ہے۔ نیز اس کی اوپری سطح ڈھکی ہو تو یہ پانی خاص طور پر بہت خراب شمار ہوتا ہے۔

## آب نے زارھا و برنج زارھا

نرکل اور دھان کے کھیتوں کا پانی۔ عربی میں اس کا نام ماء الاجام والبطائح ہے (نرکل کے مقام اور دھان کے کھیتوں کا پانی)۔ زہریلے خراب درختوں کے نیچے یا کثافت دار ردی زمینوں کے اوپر، یا تلخ و کھارے مقامات سے بہنے والا پانی، ٹھہرے پانی کے مقابلے میں بہت زیادہ خراب ہوتا ہے اور اس پانی سے معدہ جگر اور ہضم میں کمزوری، بھوک کی کمی، اخلاط میں تعفن، بدن میں سدہ، سوئے ہضم، سوء القنیہ، استسقاء، تلی کے امراض، یرقان، زلق الامعاء، بواسیر، دوالی، اورام رخو، رخسار پر زردی، بدن میں بھاری پن، بدن کے اندرونی اعضاء میں زخم، جمی، رلیج، عرق مدنی، پنڈلیوں میں زخم، لاغر پنڈلیاں، جرب و حکم، قوبا، جنون، موتیا بند وغیرہ فاسد بیماریاں لاحق ہوتی ہیں۔ سردی کے موسم میں اس پانی سے ان امراض کا خطرہ بڑھ جاتا ہے۔ ان امراض کے علاوہ عورتوں میں استقرار حمل میں دشواری، شکم مادر میں جنین میں نفخ اور ورم کے ساتھ پیدائش اور حمل کا ذب کا اندیشہ رہتا ہے۔ بد ہضمی ہو جاتی ہے اور بچوں کے فوطوں میں ورم آ جاتا ہے۔ اس کے علاوہ بہت مشکل امراض لاحق ہوتے ہیں۔

## آب کدر و غلیظ فاسد

مکدر، گاڑھا اور خراب پانی۔ عربی میں اس کو طرخوم، طلجوم اور طلخوم کہتے ہیں۔ یہ پانی دست کے مریضوں کے لیے فائدہ مند ہے، لیکن گردہ مثانہ میں پتھری اور سدہ پیدا کرتا ہے اور غذا کو فاسد کرتا ہے۔ یہ ٹھہرے پانی کی طرح ہے۔ اس کا مصلح مدرات کا استعمال ہے۔ غلیظ پانی بھاری ہوتا ہے اور اس سے اکثر مذکورہ امراض لاحق ہوتے ہیں۔ اس کا مصلح لہسن اور پیاز ہے۔ پھٹکری وغیرہ سے اس کو صاف کیا جاتا ہے، جس کا بیان آئندہ آئے گا۔

## آب چاہ و کاریز

یہ کنواں اور بند نالی کا پانی ہے۔ عربی میں اس کو ماء البیر والقناة کہتے ہیں۔ یہ پانی ثقیل، مؤلد نفخ اور دیر سے نفوذ کرتا ہے۔ یہ ٹھہرے پانی کے ذیل میں مذکور اوصاف سے متصف و وسیع عریض پاک صاف تالابوں کے پانی سے زیادہ ثقیل ہوتا ہے۔ ان بہت وسیع اور گہرے کنوؤں کا پانی عمدہ ہوتا ہے، جن کے پانی کا چشمہ شمال اور مغرب کی طرف سے ہو۔ ان کا پانی شیریں، صاف شفاف اور ہلکا ہو اور ان سے بہت پانی کھینچا جاتا ہو اور ان بند نالیوں کا پانی بہتر ہوتا ہے، جن کا سرچشمہ بہت دوری اور بلندی پر واقع ہو اور ان میں پانی بہت کثیر مقدار میں ہو۔ شیریں، صاف اور ہلکا ہو اور بہت تیزی سے بہہ رہا ہو۔ جن کنوؤں اور نالیوں میں یہ خوبیاں نہیں ہوتیں یا پانی بد ذائقہ، بدبودار، کڑوا، کھاری اور متعفن ہوتا ہے یا طویل مدت سے اوپر سے بند اور رکا ہوا اور خراب ہو تو ایسا پانی گھٹیا ہوتا ہے اور اس سے اکثر مذکورہ امراض لاحق ہوتے ہیں۔

## آب مدبر

یہ مضرت سے خالی پانی ہے، جو استسقاء میں استعمال ہوتا ہے۔ پانی کی مضرت دور کرنے کے متعدد طریقہ ہیں۔ ایک طریقہ یہ ہے کہ چار کلو دو سو گرام بارش کا پانی اور چار سو بیس گرام سرکہ کو باہم ملا کر اتنا پکا یا جائے کہ اس کا دو تہائی ختم ہو کر ایک تہائی باقی رہ جائے۔ دوسرا

طریقہ یہ ہے کہ ہیا لیس کلو پانی میں آٹھ سو چالیس گرام تیز انگوری سرکہ کو ملا لیا جائے اور جب ایک تہائی باقی رہ جائے تو بار یک مسام دار مٹکا یا پتھر میں رکھ کر قطرہ قطرہ کشید کر لیا جائے اور تنگ منہ کے کوزے میں بھر کر پیا جائے۔ تیسرا طریقہ یہ ہے کہ جھاؤ کی لکڑی کا برادہ اور کوری اینٹ کو پانی میں ایک دن رات بھگوایا جائے پھر صاف کر کے گرمی کے موسم میں استعمال کریں۔

**فائدہ:** خراب، ردی، گدے پانی کی اصلاح ترویق کے عمل سے کی جاتی ہے۔ اس میں پانی کو پھاڑ کر صاف کر لیا جاتا ہے۔ عمل تعریق سے یا مٹکا، صراحی اور بار یک مسام دار پتھر میں رکھ کر قطرہ قطرہ حاصل کر لیا جاتا ہے۔ اس کا طریقہ یہ ہے کہ غیر صاف شدہ پانی کو برتن میں بھر لیا جائے اور اس کو قدرے اونچی جگہ رکھا جائے۔ اس سے متصل دوسرا خالی برتن قدرے نشیب میں رکھا جائے، پھر پاک صاف سوتی کپڑے کی بھگی جی کا ایک سرا پانی والے برتن میں اور دوسرا سرا خالی برتن میں ڈال دیا جائے تو تمام پانی صاف ہو کر خالی برتن میں قطرہ قطرہ آجائے گا۔ غیر صاف شدہ نمکین، کڑوا، بد مزہ، بدبودار اور غلیظ پانی کی تعریق کا طریقہ یہ ہے کہ پاک صاف دھوپ میں خشک شدہ مٹی کو پانی میں ملا لیا جائے اور ایک دو مرتبہ میں عرق کے طور پر کشید کیا جائے۔

چند دانہ مغز بادام کو کوٹ کر شیرہ کشید کر کے گندے پانی میں ملانے سے اس کی صفائی ہو جاتی ہے۔ نیز گند پانی پاک صاف خالص قدرے لوہا یا پھلکری ڈالنے سے صاف ہو جاتا ہے۔ اسی طرح چند دانہ نرمی کا شیرہ پانی میں ملانے سے صفائی ہوتی ہے۔ نرمی ایک ہندوستانی پھل کا تخم ہے اور نرمی کو ہندی میں کٹک پھل بھی کہتے ہیں۔ خراب پانی میں قدرے سرکہ ملا کر پکانے یا عرق کشید کرنے سے خرابی دور ہو جاتی ہے۔ یہ عمل گرمی کے موسم میں پانی کی صفائی میں بہت موثر ہے۔ نیز لہسن، پیاز، سرکہ اور کاہو مجموعی طور پر یا سردست جو دستیاب ہو کو کھانے سے ہر قسم کے خراب پانی کی اصلاح ہوتی ہے اور پانی کی تبدیلی کے وقت بھی ان مذکورہ چیزوں کو کھانے سے اصلاح ہوتی ہے۔ سفر کے دوران مختلف خراب پانی کی مضرت سے بچنے کی تدبیر یہ ہے کہ اس پانی میں اپنے علاقے کی تھوڑی سی مٹی کو ملا لیا جائے اور صاف کرنے کے بعد اس پانی کو پینے سے مختلف پانی کی اصلاح ہوتی ہے۔ نیز اس کی اصلاح پکانے، لوہے سے داغنے یا ترش ربوب، سرکہ اور سکنجبین ملانے سے ہوتی ہے۔ سفر کے دوران ایک منزل کے پانی کو دوسرے منزل کے پانی میں ملا کر اصلاح کرتے ہیں۔ اگر گزشتہ منزل کا پانی اچھا ہو تو یہ عمل خاص طور پر پانی کا مصلح ہے اور مذکورہ تدبیر سے بھی پانی کی اصلاح کی جاسکتی ہے۔ جس پانی سے شدید پیاس لاحق ہوتی ہے اس کی اصلاح کے لیے کھٹی چھاج پیتے ہیں یا ترش چھاج میں حاصل کردہ شیرہ تخم خرفہ بھی اس کا مصلح ہے۔ اس پانی میں سرکہ اور ترش ربوب ملانے سے پیاس کی شدت کم ہو جاتی ہے یا ایسا پانی پینے کے بعد منہ میں آلو بخارا یا انار دانہ رکھنا مفید ہے۔

## آب دریائے شور

سمندر کا کھارا پانی: عربی میں اس کو ماء البحر کہتے ہیں۔ ہندی میں سمندر کا پانی۔ یہ گرم اور خشک ہے۔ اس کا مزہ کڑوا، نمکین اور تیز ہوتا ہے۔ اس کے افعال و خواص جالی، محلل، جاذب، ملیں، مسہل بلغم و صفر اور ناشف رطوبت ہیں۔ یہ بار سرد درد میں مفید ہے۔ یہ خون کو فاسد اور جرب و حکم پیدا کرتا ہے۔ اس پانی کا نیم گرم نطول پستان کے اورام، اعصابی درد، سردی کے موسم میں اعضاء کے شقاق جرب و حکم اور قوبا کے لیے فائدہ مند ہے۔ گھنجے سر کو مسلسل اس سے دھونے سے فائدہ ہوتا ہے۔ جو کھیں مر جاتی ہیں اور یہ جلد کے نیچے جمے ہوئے خون کو تحلیل کرتا ہے۔ رعشہ، فالج اور خدر جیسی باردا عصابی بیماریوں میں اس سے غسل کرنا فائدہ مند ہے۔ اس کے بھپارہ سے استقاء

میں فائدہ ہوتا ہے۔ پیٹ میں مروڑ اور ہیضہ کے فاسد مادہ کے لیے اس کا حقنہ کیا جاتا ہے۔ زہریلے جانوروں کی گزیدگی، سرد امراض اور استسقاء کے لیے کھارے پانی کا آبزین مفید ہے۔ کھارا پانی معدہ کے لیے نقصان دہ ہے اور اس سے قبض، آنتوں میں خراش و زخم اور پیشاب میں جلن ہو سکتی ہے۔ اس کی اصلاح کے لیے مرغ و ماہی کا شوربا اور چکنی مرطوب غذاؤں کو استعمال کرنا چاہیے یا اس میں صمغ عربی، گل ارمنی، روغن بادام، مناسب لعاب، پاک صاف مٹی، بھنے ہوئے جو کے ستو ملا لیں اور صاف کرنے کے بعد نوش کریں۔ خرنوب، حب الاس اور زعرور ڈالنے سے بھی کھارا پانی صحیح ہو جاتا ہے۔

## آب حمات

اس کے اعراب حاویم مفتوح، الف خالی اور تا ساکن ہے۔ عربی میں اس کو ماء الحمت کہتے ہیں۔ یہ ان گرم چشموں کا پانی ہے، جن میں بورق، پھنگری، زاج، گندھک، نوشادر کے اثرات ہوتے ہیں۔ ان تمام کا مزاج گرمی خشکی کی طرف مائل ہوتا ہے۔ یہ قوی محلل، قابض اور جوں کی تولید کو روکتا ہے۔ اس کو قدرے پینے سے قے رک جاتی ہے۔ بورق آمیز پانی مرطوب معدہ بہت مناسب ہے۔ کیونکہ یہ اس کی رطوبت کو جذب کر لیتا ہے اور پھنگری آمیز پانی نفث الام اور اسقاط سے حفاظت، بواسیر و حیض وغیرہ کے سیلان خون کے لیے مفید ہے۔ اس کا کثیر مقدار میں استعمال بہت نقصان دہ ہے۔ صحت مند لوگوں میں اس سے بخار بھڑکنے کا اندیشہ رہتا ہے۔ اس کے تمام افعال گندھک آمیز پانی کے مانند ہیں۔

**مصلح:** اس کے لیے ملینات اور سمندر کے کھارے پانی کے مصلحات کو استعمال کیا جاتا ہے۔

## آب کبریٰ

وہ پانی جو گندھک کی کان اور زمین سے حاصل ہوتا ہے۔ یہ گرم اور خشک ہے۔ اس کے افعال و خواص مسخن اور مجفف ہیں۔ جگر و تلی کے ورم اور ان کے دردوں میں فائدہ مند ہے اور سخت ورم کو تحلیل کرتا ہے۔ اس کا آبزین اور اس سے غسل فالج، رعشہ، خدر وغیرہ بارد اعصابی امراض، جرب، قوبا، بہق، جلدی کی کھرٹ، جوڑوں کے بارد درد، اعصاب کی گانٹھ، پتھرائی آنکھ، بارد ریاح، دردوں کے کاٹنے کے زخم، سعنہ، جگر، رحم و زنانہ کے درد وغیرہ امراض کے لیے فائدہ مند ہے۔ یہ قوت باصرہ، معدہ اور آنت کو کمزور کرتا ہے اور مسخن جگر ہے اس کا مصلح چکنا شوربا اور بارد مرطوب چیزیں ہیں۔

## آب زفتی و قیری

زاکسور، فاساکن، تا مکسور، اور آخر میں یائے نسبتی ہے۔ قیری کے اعراب، قاف مکسور، یا ساکن، راکسور اور آخر میں یا نسبتی ہے۔ عربی میں ماء الزفتی و ماء القیری کہتے ہیں۔ یہ پانی زفت یا قیر کی کان سے حاصل ہوتا ہے۔ اس کا مزاج گرم اور خشک ہے۔ اس کو پینے سے بدن کے سدے کھل جاتے ہیں۔ یہ بدن میں تسخین پیدا کرتا اور رخسار کے رنگ کو خوبصورت بناتا ہے۔ یہ آنکھ اور پرانے زخموں کے لیے نقصان دہ ہے۔ قیری پانی سے اس میں زیادہ نقصان ہوتا ہے اور اس سے آنتوں میں زخم اور گرم امراض لاحق ہوتے ہیں۔ اس کا مصلح چکنی مرطوب غذا کیں ہیں۔ صمغ عربی اور گل ارمنی کو مناسب لعابوں اور روغن بادام کے ہمراہ یا دوسری مناسب دواؤں کے ہمراہ کھانے سے بھی اصلاح ہوتی ہے۔

## آب معدن فلزات

یہ پانی تانبا، لوہا، سیسہ قلعی وغیرہ کے کان سے نکلتا ہے اس کا مزاج ان دھاتوں کے مزاج کے قریب ہوتا ہے، جن کی کانوں سے حاصل ہوتا ہے۔ اس کے استعمال سے پیشاب، حیض اور ولادت میں دشواری ہوتی ہے اور دست آنا شروع ہو جاتے ہیں۔ بعض سے معدہ میں خشکی اور قبض لاحق ہوتا ہے اور قونج ہو جاتا ہے۔ تانبے کے پانی کو عربی میں ماء النحاس کہتے ہیں۔ خواہ اس کی کان سے حاصل ہو یا جلتے ہوئے تانبے کو اس میں بجھایا گیا ہو۔ اس سے کلی کرنا اس سے قطور اور غسل کرنا سوء مزاج گردہ، قونج، قلاع دہن، ورم لہات، کان کے درد اور کمزور اعضا کی تقویت کے لیے فائدہ مند ہے۔ یہ باطنی اعضاء میں نقصان کرتا ہے۔ اس کا پینا بہت خطرناک ہے۔ اس کا مصلح زفتی پانی کی اصلاح والی چیزیں ہیں۔ لوہے کا پانی خواہ معدن سے حاصل ہو یا گرم لوہے کو پانی میں ٹھنڈا کیا گیا ہو۔ اس کو عربی میں ماء الحديد کہتے ہیں۔ یہ معدہ کی تقویت، گردہ کے امراض، نفث الدم، تلی کے امراض، استسقاء، اشتہا کی تقویت، قونج، قوت باہ اور زیادہ تر بار دما امراض کے لیے مفید ہے۔ اس سے غسل کرنا بھی ان مرضوں میں مفید ہے جن کا ذکر گندھک آمیز پانی میں ہو چکا ہے۔ عربی میں رصاص کے پانی کا نام ماء الرصاص ہے۔ یہ وہ پانی ہے جو سیسہ یا قلعی کی کان سے حاصل ہوتا ہے یا پھر جس میں سیسہ یا قلعی کو پگھلا کر ڈالا گیا ہو۔ اس سے قونج ہو جاتا ہے اور یہ حابس بول ہے۔ سیسہ کا پانی قلعی کے پانی سے زیادہ خراب ہوتا ہے۔ سونے اور چاندی کے پانی کو ماء الذهب اور ماء الفضة کہتے ہیں۔ یہ بھی دل، دماغ، معدہ، جگر اور باہ کی قوت، مالتو لیا، خفقان اور مردانہ عضو خاص کی ایستادگی کے لیے فائدہ مند ہے اور قبض پیدا کرتا ہے۔ حاصل کلام کانوں کے پانی سے پیشاب میں دشواری لاحق ہوتی ہے۔

## آب تلخ

یہ عربی میں ماء المر کہلاتا ہے۔ اس کا مزاج گرم اور خشک ہے۔ افعال و خواص غلیظ اخلاط کا ملطف، مقطع بلغم اور مفتوح سد ہے۔ سرد مزاج لوگوں کے لیے نقصان دہ ہے۔ خون کو فاسد کرتا ہے۔ چکنی چیزیں، شہد اور شکر میں پانی گھول کر پینا، نیز پکا ہوا دودھ اور چنے کا پانی ہے۔ کڑوے پانی اور مضرت سے مشکوک ہر پانی سے پہلے ان مذکورہ چیزوں کے استعمال سے اصلاح ہوتی ہے۔ اسے پکانا اور مقطر کرنا بھی مصلح ہے۔

## آب شور

اس کو عربی میں ماء الملح اور حراق کہتے ہیں۔ یہ نمکین پانی ہے، جو نمک کی کان سے حاصل ہوتا ہے یا اس میں نمک ڈال کر تیار کرتے ہیں یا نمکین چشموں سے نکلتا ہے۔ اس کا مزاج گرم اور خشک ہے۔ اس کے نقصانات کھارے سمندر کے پانی جیسے ہیں، جو بیان ہو چکے۔ یہ شروع استعمال میں مسہل ہے۔ مسلسل استعمال کے بعد قبض پیدا کرتا ہے کیونکہ یہ رطوبت کو جذب کر لیتا ہے۔ اس کا مصلح، شیریں اور چکنی چیزیں، بھنے ہوئے بکھ کے آٹا کی آمیزش، برف اور خالص پاک صاف مٹی ہے۔ بعض کے مطابق یہ نمک کے مانند اثر کرتا ہے۔

## آب خاکستر

یہ راکھ کی آمیزش والا پانی ہے۔ اس کو عربی میں ماء الرماد اور یونانی میں قونیا کہتے ہیں۔ یہ وہ پانی ہے جس میں راکھ ڈال کر کئی مرتبہ پکا کر صاف کر لیا جائے۔

اس کا مزاج گرم، خشک ہے یا اس کا مزاج راکھ کے مزاج کے ہم آہنگ ہوتا ہے، جو راکھ گرم نباتی دودھ اور گرم پیڑ پودوں سے حاصل ہوتی ہے وہ زیادہ گرم اور خشک ہوتی ہے۔ یہ دریائے شور کے پانی کا بدل ہے اور اس کا صرف خارجی استعمال ہوتا ہے۔ شیخ کے مطابق انجیر کی لکڑی اور نباتی دودھ کی راکھ کا پانی سب سے زیادہ قوی ہے۔ باقی تمام راکھ کے پانی میں صفائی اور خشکی کی تاثیران دونوں سے کم ہوتی ہے۔ حاصل کلام آب خاکستر جالی، مجفف، محرق، معفن اور میل کو صاف کرنے والا ہوتا ہے۔ یہ صابن کے مقابلہ میں میل کو زیادہ صاف کرتا ہے۔ سواد و گرام خوب صاف شدہ آب خاکستر کا داخلی استعمال اندرونی اعضا میں خشونت پیدا کرتا ہے۔ سانس کی نلی اور معدہ سے لیس دار رطوبت کو صاف کرتا ہے۔ قے، غشیان اور مرطوب اسہال کو روکتا ہے۔ روغن بادام سے اس کی خشونت دور ہوتی ہے۔ اس کا سولہ گرام داخلی استعمال پیٹ میں جمے ہوئے خون اور ریتلا کے زہر کے لیے مفید ہے۔ جو شخص کافی بلندی سے گر جائے اس کے لیے بھی فائدہ مند ہے۔ فالج اور اعصابی درد کے لیے اس کا نطول کیا جاتا ہے۔ آنتوں کے مزمن زخموں کے لیے اس کا حقنہ کرتے ہیں۔ زخموں پر اس کا طلا اور قطوران کو صاف کرتا ہے۔ یہ زائد گوشت کو کاٹ کر ختم کر دیتا ہے اور ان کو خشک کرتا ہے۔

## آب دھن

یہ تھوک ہے۔

## آب گمہ

اس کا اعراب الف ممدودہ، با ساکن، کاف مضموم، میم مشدود اور ہا۔ یہ کالا گاڑھا پانی ہے، جو ہندوستان اور چین کے علاقوں میں دستیاب ہوتا ہے۔ بعض نے اس کو خاکستری رنگ کا پانی قرار دیا ہے، جو نہایت بدبودار ہوتا ہے۔ اس کو ایک خاص قسم کی مچھلی کے پیٹ سے حاصل کیا جاتا ہے اور یہ جمہ مچھلی ہے۔ یہ چین اور ہرمور کے سمندر میں دستیاب ہے۔ یہ پانی پتہ کی تھیلی کی طرح ایک بند تھیلی میں ہوتا ہے، جس کو عربی میں ماء الجمہ کہتے ہیں۔ یہ تیسرے درجہ میں گرم اور خشک ہے۔ آٹھ سو پچتر ملی گرام آب کمہ پینے سے ٹوٹی ہڈی جڑ جاتی ہے۔ بعض نے بتایا کہ اگر نو گرام اس طرح نوش کیا جائے کہ دانتوں کو نہ چھوئے تو کوئی بھی ٹوٹا ہوا عضو ایک دن رات میں ٹھیک ہو جاتا ہے۔ یہ عروق کے کھنچاؤ اور اعصاب کی چوٹ کے لیے بھی مفید ہے۔ مسوڑوں کے درم میں اس کا طلا اور کلی کرنا فائدہ مند ہے۔ جلد کے نشان، زخم، جرب و حکہ کو رفع کرنے کے لیے اس کا طلا بہت تیزی سے فائدہ کرتا ہے اور یہ مجرب ہے۔ بعض کے مطابق چونٹھ گرام تین دن تک خوردنی استعمال چوٹ موج اور ٹوٹی ہڈی کے لیے مفید ہے۔

## آبار

اس کے اعراب الف ممدودہ، با مفتوح، الف خالی اور ساکن ہے۔ شیخ الرکیس کے مطابق آبار اور آنک دونوں سیاہ رصاص یعنی اسرب ہیں۔ صاحب کامل وغیرہ کے مطابق یہ محرق رصاص ہے۔ اس کا نام یونانی یا رومی زبان میں امالیقون ہے۔ ہندی میں سیسی کی بنگ، ناگ بھسم اور ناگ رس کہتے ہیں۔

مزاج: یہ دوسرے درجہ میں سرد اور خشک ہے۔

افعال و خواص: جالی، مجفف اور محلل ہیں۔

**مواقع و ترکیب استعمال:** مغسول آبار کا سرمہ آنکھوں کے زخم کو مندمل اور اس کے گرم ورم کے لیے مفید ہے۔ اس کا ذرور پستان کے زخم، بواسیر، مردانہ عضو تناسل اور خصیہ کے زخم، اعصابی زخم، پرانے اور سرطانی زخم میں مفید ہے۔ نرف الدم اور سیلان رطوبت روکتا ہے۔ روغن گل کے ہمراہ اس کا طلا مقعد کے زخم اور بواسیر کے زخم میں فائدہ مند ہے۔ سرکہ کے ہمراہ تیار کردہ طلا محلل ورم اور استسقاء کے لیے مفید ہے۔

حاصل کلام اس کے زیادہ تر افعال تو تیا کی طرح ہیں۔

**مقدار خوراک:** آٹھ سو پچتر ملی گرام۔

بعض کے مطابق اس کا خوردنی استعمال منع ہے، کیونکہ یہ مہلک ہے۔ اگر اس کو کوئی کھالے تو علاج کے لیے روغن، دودھ اور چکنے شور باجات سے قے کرائی جاتی ہے۔

**مضر:** یہ اندرونی اعضا میں نقصان پہنچاتا ہے اور دروسر پیدا کرتا ہے۔

**مصلح:** روغن کدو اور یا بنفشہ ہے اور بعض کے مطابق روغن گل ہے۔ یہ آنتوں کے لیے مضر ہے۔ اس کا مصلح ملین حقنہ ہے۔

**بدل:** اسرنج ہے۔

بعض لوگوں کے مطابق سرمہ اور آبار کو اگر گندھک کے ساتھ محرق کیا گیا ہو، اس کے غسل کی ضرورت نہیں ہے۔ ورنہ مغسول کر لینا چاہیے۔ سوختہ کرنے کا طریقہ یہ ہے کہ اسرب کو لوہے کے برتن میں خوب گرم کیا جائے۔ اتنی حرکت دی جائے کہ ذرینج کی طرح رنگین ہو جائے۔ ابوریحان نے فرمایا کہ یہ طریقہ گندھک شامل کرنے سے زیادہ بہتر ہے اس کے خواص کا بیان ہندوستانی اطباء کے مطابق سیسہ کے ذیل میں آئے گا۔

**آب پنیر**

یہ ماء الحبن ہے۔

**آب گوشت**

یہ ماء اللحم ہے۔

**آپٹا**

اس کے اعراب الف ممدودہ، پاساکن، ٹامفتوح، اور الف خالی ہے۔ اس کو استرا بھی کہتے ہیں۔ سنکرت میں آری پود اور تیوتس یعنی نرم چھال، تجھن توک (نیز ذائقہ چھال)، یمل پترک (اونٹ کے پیر کی طرح، سدھو پشی (ایسا پھول جس سے شراب کی بو آتی ہے)، آپیتا (ہلکا زردی مائل)، آری (عمدہ خاندان)، اسنمکا (کرشن جی کے گلے کے ہیرے جواہرات)، پاروتجا (اس کا پھول سرخی مائل)، مدھو بیت (شہد کی طرح میٹھا)، رگت پشپک (لال پھول)، مدھو پشپک (ایسا پھول جس سے شراب یا شہد کی بو آتی ہے)، کنجر (ہاتھی جیسا مقوی)، سو پشی (عمدہ پھول)، مجاوا، سنی (تاڑی کی بو والا)، پاروتی (پھاڑ پر پیدا ہونے والا) اور دہانکی (منی پیدا کرنے والا) کہتے ہیں۔ یہ ایک درخت ہے، جو پتھر ملی اور سخت زمین میں پیدا ہوتا ہے۔ اس کی شاخیں بہت گھنی ہوتی ہیں۔ پتے اونٹ کے پیر جیسے کٹے



ہوئے بڑی انگلی کے ناخون کے برابر یا اس سے قدرے بڑے ہوتے ہیں۔ پھول تین پنکھڑی دار جس کے بیچ میں ریشے ہوتے ہیں۔ شہد جیسا میٹھا اور تاڑی کی بو آتی ہے۔ پھل ایک پھلی میں ہوتا ہے جو باقلے کی پھلی کے مشابہ اور املی کی پھلی کے مانند ٹیڑھی ہوتی ہے۔ کچا پھل ملنے سے کھیرے کی بو آتی ہے۔ پھر اس کے بعد اس سے ایک قسم کی خوشبو پھیلتی ہے۔ آٹا کی ایک قسم کا پھول سرخ ہوتا ہے۔ اس کی چھال اور شاخ نرم ہوتی ہے اور اس سے بندوق کا فتیلہ تیار کیا جاتا ہے۔ اس کی آگ جلدی نہیں بجھتی۔

**مزاج:** یہ بارداور مرطب ہے۔ بعض کے نزدیک پہلے درجہ میں گرم اور تیسرے درجہ میں خشک ہے۔ پھول پہلے درجہ میں گرم اور مرطب ہے۔ بعض لوگ معتدل اور بعض لوگ سرد مانتے ہیں۔ پھول کڑوا، تیز اور کسیلا ہوتا ہے۔ پیڑ و تنے کی چھال اور پتہ کسیلا ہوتا ہے۔ یہ بلغم، صفرا، کھانسی، اور یہ خارج کرم شکم اور ہاضم۔

**مواقع و ترکیب استعمال:** ایک گرام سے تین گرام تک تنے کی چھال ٹھنڈے پانی کے ہمراہ سیلان رحم کے لیے مجرب ہے۔ پھول امراض چشم میں مفید ہے۔ قوت بینائی میں اضافہ کرتا ہے۔ پشت کی ریاہ اور مثانہ کی سردی کو دفع کرتا ہے۔ یہ بھوک لگانے والی شراب کے نسخوں میں فرحت و نشاط اضافہ کرتا ہے۔ صرف پھول سے شراب بھی تیار ہوتی ہے۔ بعض کے مطابق یہ حابس اسہال ہے۔ صفرا و خون کے فساد، زہر، پیٹ کے کیڑے، جلد کی سوزش و گرمی، خروج، مقعد خون حیض اور بواسیر میں فائدہ مند ہے۔ پھل سے صفرا کی تولید اور پھول سے بلغم میں اضافہ ہوتا ہے۔

## آپتا گیتا

اس کے اعراب الف ممدودہ، پاساکن، تا مفتوح، الف خالی، گاف مضموم، دوسرا پاساکن، دوسرا تا مفتوح اور آخر میں الف خالی ہے۔

## آب جو جوشانیدہ

یہ ماء الشعیر ہے۔

## آنج

یہ زعفرور ہے۔

## آب دارو

یہ مومیائی ہے۔ رازی نے یہ نام دوسری دوا کا بھی رکھا ہے۔

## آب دندان

یہ امرود کی ایک قسم، انار کی ایک قسم اور ایک قسم کے حلوے کا نام بھی ہے۔

## آبست

اس کے اعراب الف ممدودہ، با مفتوح، سین اور تا ساکن ہے۔ مغربی زبان میں یہ ترنج کے گودے کا نام ہے۔ اس کا بیان ترنج کے

ذیل میں آئے گا۔

## آبق

الف ممدودہ، بامکسور، اور قاف ساکن ہے۔ کیمیا گروں کی اصطلاح میں یہ سیماب ہے۔

## آبکامہ

یہ فارسی لفظ ہے۔ عربی و نبطی زبان میں مری، سریانی میں اور یا موریا، رومی میں کولوغورس اور ہندی میں کانچی اور کار کہلاتا ہے۔ آبکامہ میں آبی رطوبت اور حریف ذائقہ غالب ہے اور مری بخونت دار اور غلیظ ہوتی ہے۔ یہ بہت قدیم دوا ہے اس کے موجد کلدانیوں کے اطباء ہیں اس کا مادہ فوذج ہے۔ بہترین آبکامہ وہ ہوتا ہے جس سے جو کا آٹا اور جنگلی پودینہ ملا کر گرمی کے موسم میں خمیر تیار کیا جائے اور پھر گولا بنا کر تنور میں پکالیا جائے، پھر اس کو فوذج و نمک دونوں ایک ایک حصہ اور بادیان چوتھائی حصہ کے ساتھ ملا لیا جائے۔ سرد مزاج لوگوں کے لیے تخم کرفس، دارچینی، قرنفل وغیرہ کا اضافہ کیا جاتا ہے۔ اس کے بعد پانی میں اس کا خمیر تیار کر کے بیس دن دھوپ میں خشک کر لیں اور روزانہ خوب گھوٹیں اور اس پر پانی چھڑکیں تاکہ خوب سیاہ اور عفونت دار ہو جائے، پھر پانی میں حل کر کے صاف شدہ کوشیشہ کے برتن میں محفوظ کر لیں اور کئی دن تک دھوپ میں رکھیں اور روزانہ خوب چلائیں۔ اب استعمال کے لیے تیار ہے۔

**مزاج:** شیخ کے مطابق یہ تیسرے درجہ تک گرم اور خشک ہے بعض کے مطابق دوسرے درجہ تک گرم خشک ہے۔ اس میں گرمی سے زیادہ خشکی ہوتی ہے۔ جو دوسرے درجہ کے آخر تک ہے۔ بعض نے پہلے درجہ میں گرم اور تیسرے درجہ میں خشک قرار دیا ہے۔

**افعال و خواص:** یہ غلیظ اخلاط کو صاف کرتا ہے۔ مفتوح سد، منقی بلغم، ملین شکم، منشف رطوبت اور مخفف بدن ہے۔

**مواقع و ترکیب استعمال:** چیچک کی ابتدا میں آنکھوں میں اس کو سرمہ یا قطور کے طور پر استعمال سے آبلہ اور پھنسیاں نہیں نکلتیں اور اگر پھنسیاں نکل آئی ہوں تو ان کو زائل کرتا ہے، یہ مجرب ہے۔ اس کا غرغره کو اور لہ کے درم کو تحلیل کرتا ہے۔ دماغ کے بلغم کو خوب جذب اور تحلیل کرتا ہے۔ ذائقہ کے نقص کو رفع کرتا ہے۔ منہ کو خوشبودار بناتا ہے۔ معدہ و جگر میں گرمی پیدا کرتا ہے۔ معدہ اور آنتوں کی رطوبتوں کو خشک اور جذب کرتا ہے۔ یہ مسہل، ہاضم اور منشی ہے، کھانوں کے استعمال سے ہونے والے نقصان کی اصلاح کرتا ہے۔ خصوصاً ان کی چکنائی کی۔ چکنے، غلیظ غذا کو لطیف بناتا ہے۔ یہ قونج کے دوروں، پیٹ کے کیڑوں اور لزج اخلاط کو خارج کرنے، فاسد فضلات کے ادرار، ورک کے درد اور عرق النساء کے لیے فائدہ مند ہے۔ اس کے حقنہ سے قونج، آنتوں کے زخم اور خراش، وجع الورك اور عرق النساء میں فائدہ ہوتا ہے۔ اس کا نطول معفن قروح خبیثہ عفونت دار زخموں کے لیے استعمال کیا جاتا ہے۔ مچھلی اور نمکین گوشتوں سے تیار کردہ آبکامہ خبیث زخموں کو پھیلنے سے روکتا ہے۔ آبکامہ میں قدرے نمک ملا کر کئی دن تک مسلسل پینے سے بدن دبلا ہو جاتا ہے اور یہ مجرب ہے۔ یہ پاگل کتے کے کاٹنے میں مفید ہے۔ علامہ رازی کے مطابق مری (آبکامہ) نمک جیسا عمل کرتا ہے۔ البتہ مری نمک سے زیادہ قوی اور لطیف ہے۔ یہ قبض رفع کرتا ہے۔ معدہ کی لزوجت کو قطع اور لطیف غذاؤں کو پارہ پارہ کرتا ہے۔ اس سے پیاس لگتی ہے۔ معدہ و جگر میں گرمی پیدا ہوتی ہے۔ مری کی سب سے قوی قسم نطف والی ہے۔ ناشتہ کے وقت قدرے پینے سے پیٹ کے کیڑے مر جاتے ہیں۔ یہ معدہ میں غلیظ بلغم کو جمع نہیں ہونے دیتا، بلکہ ایسے قطع کرتا ہے، اس لیے اس قونج کے مریض کے لیے فائدہ مند ہے جس کے کیڑے پیدا ہو گئے ہوں۔ یہ اتنا شدید اور قوی اشتہا آور ہے کہ کھانا زیادہ کھالیا جاتا ہے اور بد ہضمی لاحق ہونے کا خطرہ رہتا ہے۔

**مضر:** یہ سینہ، کھانسی، بواسیر، خارشِ داد اور جذام کے مریضوں کے لیے نقصان دہ ہے۔

**مصلح:** لعاب، چربی اور شیرینی کھانے سے اور بار بار حمام کرنے سے مضرت دفع ہوتی ہے۔ عوام کے درمیان مری فوج (یعنی سرکہ) میں محلول کیا ہوا آبکامہ کا مادہ جسے سرکہ کے دھوپ میں پکا کر استعمال میں لاتے ہیں) کے مقابلہ میں آبکامہ زیادہ مشہور ہے۔ اس میں قوتِ مسہلہ کمزور اور قوتِ مفتحہ غالب ہے۔ یہ آنتوں کے لیے مضر ہے۔ اس لیے حقنوں میں اس کا استعمال ممنوع ہے۔ اصفہان میں سرکہ کے عوض دودھ میں حل کیا جاتا ہے اور اسے گومہ کہتے ہیں۔ اس کے افعال و خواص کا بیان اطباء ہند کے حوالے سے کانچی کے ذیل میں آئے گا۔

## آبگون

یہ نشاستہ ہے۔ آبگون گیہوں کے مغز کو بھی کہتے ہیں۔

## آبگینہ

اس کے اعراب الف ممدودہ، با ساکن، گاف مکسور، یا ساکن، نون مفتوح اور آخر میں ہا ساکن ہے۔ یہ فارسی لفظ ہے، آبگینہ شیشہ ہے۔ عربی میں اس کا نام زجاج، یونانی میں درسومارس، قنطوریدس اور قطرنا ہے۔ ہندی میں کانچ کہتے ہیں۔ اس سے آئینے تیار ہوتے ہیں۔

**اقسام:** یہ معدنی اور مصنوعی دو قسم کا ہوتا ہے۔ معدنی آبگینہ مصنوع کے مقابلے میں زیادہ سفید اور صاف شفاف ہوتا ہے۔ اس کی کانیں اکثر مقامات میں دستیاب ہیں، جو آبگینہ شیراز کے قرب و جوار میں تہریز کے علاقے میں دستیاب ہے۔ وہ کالے رنگ کا ایک پتھر ہے۔ بعض کے مطابق یہ حبش کے علاقوں کا پتھر ہے اور بلور کی اقسام میں سے ہو سکتا ہے۔ چنانچہ ارسطاطالیس کی رائے یہی ہے۔ ہندوستان کے بعض پہاڑی علاقوں میں بھی پتھروں سے دستیاب ہوتا ہے۔ آبگینہ حاصل کرنے کا طریقہ یہ ہے کہ پتھر اور بجی کو خوب باریک پیش کر کوزے میں بھر لیا جائے اور کئی دن تک تیز آگ میں رکھا جائے تاکہ اچھی طرح پگھل جائے اس کے بعد سنگ مغنیا کو باریک پس کر اس پر چھڑکا جائے تاکہ اس کی تلچھٹ تہ نشیں ہو جائے اور اس وقت حسب خواہش جو بنانا چاہیں تیار کریں اور اپنی پسند کے مطابق لال، پیلا، ہرا، آسمانی وغیرہ رنگ ملا لیں۔ رومی آبگینہ سب سے بہتر ہوتا ہے، جو بہت صاف شفاف اور سفید ہوتا ہے۔

مصنوعی آبگینہ ریت، چھوٹی کنکری اور بجی سے تیار کیا جاتا ہے۔ انگریزی ملکوں میں زیادہ تر یہی طریقہ رائج ہے۔ انگریزی شیشے عموماً ریت اور بجی کو باہم پگھلا کر تیار کیے جاتے ہیں اور یہ زیادہ سفید اور صاف شفاف ہوتے ہیں۔ ارسطو نے بلور پتھر کو معدنی زجاج کا ہم جنس قرار دیا ہے جو آپس میں جمع ہونے کے بعد خوب پک کر اچھے رنگ میں ڈھل گیا۔ حاصل کلام آبگینہ آگ کی گرمی سے بہت تیزی سے پگھل جاتا ہے اور بہت جلدی ٹھنڈی ہوا سے جم جاتا ہے۔

**مزاج:** یہ پہلے درجہ میں گرم اور دوسرے درجہ میں خشک ہے۔ بعض کے مطابق دوسرے درجہ میں گرم اور خشک ہے۔ بجی اور پتھر کی کنکری سے تیار شدہ مصنوعی آبگینہ زیادہ گرم، قابض اور لطیف ہوتا ہے۔

**افعال و خواص:** آبگینہ، مقطع، محلل، جالی اور سوزش دار ہے۔ محرق آبگینہ مجفف ہے اور اس میں سوزش نہیں ہوتی۔

**مواقع و ترکیب استعمال:** آگینہ کا سفوف روغن جمیلی میں طلا کرنے سے بال اگتے ہیں۔ اگر سفوف کو ہم وزن مہندی میں ملا کر بالوں پر ضماد کیا جائے تو بال جھڑنا بند ہو جاتے ہیں۔ اس سے سر کو دھونے سے سر کی بھوسی اور روسی صاف ہو جاتی ہے۔ آگینہ بینائی کو تیز کرتا اور آنکھ کے جالے کو ختم کرتا ہے۔ اس کو ملانے سے جالی سرے کے افعال قوی ہو جاتے ہیں۔ محرق آگینہ اور اس کی راکھ غبار کے مانند خوب باریک پیس کر آنکھوں میں سرے کے طور پر استعمال کرنے سے موتیا بند، جرب، سبل اور آنکھ کی صفائی میں فائدہ ہوتا ہے۔ محرق آگینہ کو منجن کے نسخوں میں شامل کرنے سے دانت خوب صاف ہوتے ہیں۔ یہ مقتت حصات ہے۔ مثانہ کی پتھری توڑنے والی دواؤں میں شامل کیا جاتا ہے۔ محرق آگینہ کا باریک سفوف ساڑھے تین گرام، رقیق اور پرانی سفید شراب کے ہمراہ کھانے سے مثانہ کی پتھری بہت جلدی ٹوٹ جاتی ہے اور گردہ مثانہ کی کمزوری، پیشاب کی سوزش اور تلی کے امراض کے لیے فائدہ مند ثابت ہوتا ہے۔

**مضر:** احشا کے لیے نقصان دہ اور آنتوں میں زخم پیدا کرتا ہے۔

**مصلح:** کثیرا ہے۔

**مقدار خوراک:** پونے دو گرام سے ساڑھے تین گرام تک۔

**بدل:** زبرد ہے۔ محرق آگینہ کا بدل پتھری توڑنے کے مقصد سے حجر الیہود ہے۔ سوختہ کرنے کا طریقہ یہ ہے کہ سچی ایک سو پانچ گرام کو چار سو بیس گرام پانی میں اچھی طرح ملا لیں اور آگینہ کو گرم کریں۔ جب خوب سرخ ہو جائے تو مذکورہ محلول میں ڈالیں یہ عمل کئی بار کریں تاکہ خوب ٹکڑے ٹکڑے ہو جائے اس کے افعال و خواص کا بیان ہندوستانی اطباء کے مطابق کانچ کے ذیل میں آئے گا۔

## آبلوج

فارسی میں قند مکرر کہتے ہیں۔

## آبنوس

**لفظی تحقیق:** اس کے اعراب الف ممدودہ، باکسور، نون مضموم، واو اور سین ساکن ہے۔ یہ یونانی لفظ ابانوس کا معرب ہے۔ بعض کے مطابق اس کا نام یونانی زبان میں سیفا فیطوس ہے اور دیگر لوگوں نے اس کا نام ساسم اور ساسب بتایا ہے۔ رومی زبان میں ایکسپلین کہتے ہیں۔ فارسی اور ہندی میں آبنوس باساکن سے مشہور ہے۔ گیلانی قانون کے مفردات کی شرح کے ذیل میں فرماتے ہیں کہ اطباء کا یہ خیال بڑا عجیب و غریب معلوم ہوتا ہے کہ یونانی میں آبنوس کا نام ابانوس ہے۔ کیونکہ ہندی میں بھی اس کو اسی نام سے جانا جاتا ہے۔ جبکہ یہ درخت یونان اور اس کے قرب و جوار میں نہیں ہوتا۔ تو نام یونانی اس کا نام میں کہاں سے آیا۔ عموماً چیزوں کا نام اسی زبان میں رکھا جاتا ہے، جہاں وہ پائی جاتی ہیں۔ دوسرے علاقے کے لوگ اسی نام سے جانتے ہیں اور اسی کو استعمال کرتے ہیں۔

**ماہیت:** آبنوس ایک کالی اور سخت مشہور لکڑی ہے۔ توڑنے سے اس میں ریشے نہیں نکلتے۔ اس کا درخت اخروٹ کے درخت کی طرح بہت بڑا ہوتا ہے۔ یہ ہندوستان میں بکثرت پیدا ہوتا ہے۔ اس کے پتے صنوبر کے پتے کی طرح قدرے چوڑے ہوتے ہیں، جو کسی موسم میں نہیں جھڑتے۔ پھل انگور کے مانند زردی اور سرخی مائل ہوتا ہے۔ کم میٹھا اور بہت کسیلا ہوتا ہے۔ یہ میزان (سنہی سال کا ساتواں مہینہ) کی شروعات میں پکتا ہے اور توڑ لیا جاتا ہے۔ اس کا تخم اور پھول مہندی کے تخم اور پھول کی طرح ہوتا ہے۔ علامہ گیلانی کے مطابق

یہ صرف پہلے اور دوسرے اقلیم میں دستیاب ہے، لیکن اس کتاب کے مؤلف نے تیسرے اقلیم میں بھی اس کو دیکھا ہے۔ بقول علامہ موصوف اس درخت کا تنا موٹا ہوتا ہے، مگر زیادہ لمبا نہیں ہوتا۔ تنے پر ٹکڑوں میں ابھری ہوئی چھال ہوتی ہے، جو زردی مائل ہوتی ہے۔ تنے سے باریک باریک بہت سی شاخیں نکلتی ہیں۔ ان میں جنگلی تلسی کی پتی کے مشابہ زرد رنگ کی باریک پتیاں ہوتی ہیں اور پھول زیتون کے پھول سے مشابہ باریک اور سفید ہوتا ہے۔ دیستوریدوس نے شمشاد کی لکڑی کو اس کے مشابہ قرار دیا ہے، لیکن ان کا یہ قول فہم سے بہت دور ہے۔

**اقسام:** آبنوس حبشی اور ہندی دو قسم کا ہوتا ہے۔ حبشی آبنوس بہت اچھا اور زیادہ مضبوط ہوتا ہے۔ یہ قطعاً سفید نہیں ہوتا ہے۔ یہ ہندی آبنوس کے مقابلے میں بہت زیادہ سیاہ سخت چکنا اور وزن دار ہوتا ہے۔ ہندی آبنوس سفیدی آمیز ہوتا ہے۔ بعض نے اس کی تین قسمیں شمار کی ہیں۔ پہلی قسم سفیدی اور زردی آمیز ہوتی ہے۔ اس کو زنگبار کے علاقوں اور جزیروں سے حاصل کیا جاتا ہے۔ یہاں کے باشندے اس کو میکوا کہتے ہیں۔ دوسری قسم سرخی اور سفیدی آمیز ہوتی ہے۔ جو لک کی سرخی اور صندل کی لکڑی کی سفیدی کے مانند ہوتی ہے اور اس کا تخم فلفل کے دانہ کے مشابہ ہوتا ہے۔ آبنوس ہندی کی تیسری قسم نہایت سیاہ ہوتی ہے اور اسے چبانے سے ہلکی آتی ہے۔ ہندی آبنوس کئی رنگوں سے مرکب ہوتا ہے۔ کچھ لوگوں نے شیشم کی لکڑی کو آبنوس ہندی کی ایک نوع قرار دیا ہے۔ بعض کے مطابق آبنوس کا درخت ہندی میں تمال کہلاتا ہے۔ مالوہ اور گونڈوانہ کے علاقے میں اس کے پھل کو تیندو کہتے ہیں۔ حقیقت میں آبنوس کا درخت ان دونوں کے علاوہ ہوتا ہے، لیکن مشاہدہ سے یہ ثابت ہے کہ جو کالی لکڑی پرانے تیندولی درخت کے خلا سے نکلتی ہے اس کو مالوہ کے باشندے آبنوس کہتے ہیں۔ اس کا رنگ آبنوس کی لکڑی کے مشابہ ہوتا ہے۔ حاصل کلام اصلی اور غیر اصلی آبنوس کے درمیان فرق صرف اتنا ہے کہ اس کا ذائقہ ہلکا سوزش اور خراش دار اور زبان میں کھچاؤ پیدا کرتا ہے۔ اس کی تروتازہ لکڑی جلانے سے خوشبو آتی ہے۔ خشک شدہ آبنوس کی لکڑی استعمال کی جاتی ہے۔ اطباء حضرات کے استعمال میں عموماً حبشی آبنوس آتا ہے۔ اس کے بعد ہندی آبنوس کو استعمال کرتے ہیں، جو نہایت کالا ہوتا ہے۔ اتنا سخت اور چکنا ہوتا ہے کہ جانور کے سینگ کے مانند خراہ کر کے برادہ کی شکل میں استعمال کیا جاتا ہے۔ لکڑی کو توڑنے سے اس کا اندرونی حصہ بہت ٹھوس دکھائی دیتا ہے۔ اس کا سفوف ہلکا یا قوتی رنگ کا ہوتا ہے۔ اعلیٰ معیار کا آبنوس وہ سمجھا جاتا ہے، جو بہت سیاہ چمکدار، چکنا، وزن دار، سخت اور ہموار ہوتا ہے، جس میں رنگین نشان اور لکیریں نہیں ہوتیں۔ اس کو آگ پر جلانے سے خوشبو آتی ہے۔ اس کا مزہ سوزش اور قبض والا ہوتا ہے۔ پانی میں ڈالنے سے تہہ نشیں ہو جاتا ہے۔ جالینوس کے مطابق آبنوس کی لکڑی پانی میں بہت جلدی گھس جاتی ہے اور خستہ پتھروں اور عصارہ کے مانند ہو جاتی ہے۔

**مزاج:** شیخ بوعلی سینا کے مطابق یہ دوسرے درجہ میں گرم اور خشک ہے۔ انطاکی نے اس کو تیسرے درجہ کے اول میں گرم اور دوسرے درجہ کے آخر میں خشک قرار دیا ہے۔

**افعال و خواص:** آبنوس مسخن، ملطف، مجفف، محلل اور جالی ہوتا ہے۔ یہ اگرچہ گرم ہے مگر خون کی حدت کو بجھاتا ہے۔ منقی اور قابض ہوتا ہے۔ اس کو پانی سے پتھر پر گھس کر پرانے زخموں میں لگانے سے فائدہ ہوتا ہے اور آگ سے جلے ہوئے چھالے کو تحلیل کر دیتا ہے۔ جلے ہوئے عضو پر روغن گل یا انڈے کی سفیدی کو ملنے کے بعد اس کے سفوف کو چھڑکنے سے فائدہ ہوتا ہے۔ اس کا زور و قروح خبیثہ

میں مفید ہے ان کو بہت جلدی خشک اور مندمل کرتا ہے۔ تلواریں چھری وغیرہ کے تازہ زخموں کے جریان خون اور فصد کے وقت ورید اور شریان کے نزف الدم کو روکتا ہے، جو کسی تدبیر سے بند نہ ہو رہا ہو۔ بعض نے اس کا یہ اثر بالخاصہ قرار دیا ہے۔ یہ نہایت قوی حابس خون دوا ہے۔ قابض اور منشف فعل کی وجہ سے زخموں کی پرانی رطوبت کو خشک کرتی ہے۔ اس کا محرق مغسول برادہ زیادہ لطیف ہوتا ہے۔ قروح مزمنہ اور جرب میں مفید ہے اور اس سے تمام افعال کی تاثیر میں اضافہ ہو جاتا ہے۔ سرکہ میں پکا کر طلا تیار کیا جاتا ہے، جو خنازیر کو تحلیل کرنے میں بے مثال ہے۔ یہ آنکھ کے مزمن امراض اور شعر زائد (پڑبال) کی بہت مؤثر اور نفع بخش دوا ہے۔ اس کا سرمہ بینائی کو قوی اور آنکھ کی حفاظت کرتا ہے۔ آنکھ کی پتلی کو صاف کرتا ہے اور پلکوں کے بال کو اگاتا ہے۔ یہی تمام مذکورہ فوائد آنکھوں کی جلی ہوئی لکڑی کو بطور سرمہ استعمال کرنے سے حاصل ہوتے ہیں۔ پانی سے پتھر پر اس کو گھس کر آنکھ میں لگانے سے آنکھ کی جھلی اور جالے میں فائدہ ہوتا ہے۔ سیلان رطوبت کو بند کرتا ہے۔ رتو ندھی اور آنکھ سے دھندلا دکھائی دینے میں مفید ہے اور آنکھ کے اس زخم کو ٹھیک کرتا ہے، جو یونانی میں فلو قطس کہلاتا ہے۔ اس کو مناسب دواؤں میں ملا کر آنکھ میں لگانے سے پرانے زخم اور مزمن فاسد مواد اور پھنسیوں میں فائدہ ہوتا ہے۔ اگر اس کی لکڑی سے سل بھ تیار کر لیا جائے اور اس پر شیا فہ کو گھس کر استعمال کیا جائے تو اس کا فعل بہت قوی اور مؤثر ہو جاتا ہے۔ کبھی اس کے برادہ کو شراب حبوشی میں ایک دن رات بھگو لیتے ہیں اور اس کو باریک پیس کر شیا ف تیار کرتے ہیں۔ بعض لوگ پہلے خشک برادے کو پیس لیتے ہیں، پھر ریشمی کپڑے سے چھان کر مذکورہ طریقہ سے بھگوتے اور تیار کرتے ہیں۔ بعض لوگ شراب کے عوض پانی استعمال کرتے ہیں۔ دستوریدوس نے بھی ایسا ہی بیان کیا ہے۔ برادے کو توڑے یا کوزے میں گل حکمت کر کے محرق کر لیا جاتا ہے اور مغسول کرنے کے بعد راکھ کو آنکھوں میں سرے کے طور پر استعمال کیا جاتا ہے۔ اس سے آنکھوں کے مزمن قروح خشک ہو جاتے ہیں۔ نیز آشوب چشم اور جرب وحکہ میں فائدہ ہوتا ہے۔ آنکھ کے ارد گرد چھالے نہیں ہونے دیتا اور دمہ میں مفید اور مجرب ہے۔ آنکھوں کو باریک کے پتوں کے رس میں پیس کر ناک میں ڈکانے اور پیشانی پر طلا کرنے سے نکسیر میں فائدہ ہوتا ہے۔ اس کی راکھ شہد کے ہمراہ کھانے سے غلیظ مواد لطیف ہو جاتے ہیں۔ ریا ح اور نفخ معدہ کو تحلیل کرتا ہے۔ معدہ کی رطوبت کو جذب کرتا ہے اور اس کے گولے میں مفید اور سردوں کو کھولتا ہے۔ آنکھوں کو محرق مدربول ہے۔ سلجھین کے ہمراہ مسلسل تناول کرنے سے گردے اور مثانہ کی پتھری کو توڑتا ہے۔ اگر بانجھ عورت حیض سے فراغت کے بعد آنکھوں کا برادہ روزانہ پانی اور شہد کے ہمراہ سات دن تک ساڑھے چار گرام استعمال کر لے اور پھر جماع میں مشغول ہو تو اللہ کی مدد سے استقرار حمل کا امکان بڑھ جاتا ہے۔

**مقدار خوردک :** ساڑھے دس گرام تک ہے۔

**مضر :** معدے کے لیے نقصان دہ ہے۔

**مصلح :** آنکھوں کا مصلح شہد یا صمغ عربی یا شامسرم ہے۔

**مضر :** یہ گرم آنکھ کے لیے بھی نقصان دہ ہے۔

**مصلح :** اور اس کا مصلح شیا ف ابض ہے۔

**بدل :** کنار (پیر) کی خشک لکڑی ہے۔ صاحب عمدہ اور ابن ماسویہ کے مطابق اس کا بدل کچی مکی کھجور ہے۔ آنکھوں کے بغیر ختم کے خشک

پھل کا سفوف پانی کے ہمراہ کھانے سے دست، سیلان رطوبت رحم اور مرد عورت کی ودی ندی اور منی میں امساک لاحق ہوتا ہے۔

## آبوس

یہ الف ممدودہ اور بغیر اس کے ابوس بھی پڑھا جاتا ہے۔ یہ سبز تو تیا ہے۔

## آپھو

اس کے اعراب الف ممدودہ، پا اور ہا مختفی مضموم اور واؤ ساکن۔ ہندی میں افیون کو کہتے ہیں۔ یہ ہندوستان کے اطباء کے نزدیک گرم اور خشک ہے اور مرطوب امراض میں مفید ہے۔ زعفران کے ہمراہ افیون کا سعطو نزلہ کے انصباب کو روکتا ہے۔ اس کا طلا تازہ زخموں اور ورموں کے لیے فائدہ مند اور درد میں سکون دیتا ہے۔ اس سے سینہ کے بلغمی فضلات خارج ہوتے ہیں۔ منی اور بدن کی قوت میں اضافہ کرتا ہے۔ مالوہ کا آپھوسب سے بہتر ہے۔ اس کی چار قسمیں ہیں:

پہلا: سفید ہوتا ہے، جس کو ہندی میں جھارک کہتے ہیں۔ یہ ہاضمہ کو قوی کرتا ہے۔

دوسرا: کالا ہوتا ہے۔ ہندی میں اس کا نام مارن ہے۔ یہ مہلک زہر ہے۔

تیسرا: پیلا ہوتا ہے۔ اس کو ہندی میں دھارن کہتے ہیں۔ یہ سرد امراض اور عمر دراز لوگوں کے لیے مفید ہے اور ایسے لوگوں میں جوانی کی قوت پیدا کرتا ہے۔

چوتھا: کئی رنگوں سے مخلوط ہوتا ہے۔ ہندی میں اس کا نام سارن ہے اور یہ دست آور ہے۔

آپھو کی تمام اقسام، مجفف، قابض، دافع بلغم، مؤلد صفر اور مزید نفخ ہیں۔ یہ کھانسی، دست، پیٹ کے درد، کثرت بول، بدن کے درد اور سفر کی تھکان میں مفید ہے اور عورتوں کی صحت کا محافظ ہے۔

**مصلح:** آپھو کا مصلح سوٹھ اور شیرہ اور ک ہے۔ یونانی اطباء کے مطابق اس کے افعال و خواص کا بیان افیون کے ذیل میں آئے گا۔

## آبیکہ

یہ کما فیطوس ہے۔

## آپیتا

یہ آ پٹا ہے۔

## آبیل

بعض کے مطابق یہ ایک جڑ ہے جو حد قوتا کے مشابہ اور رطبہ کی شکل کی ہوتی ہے۔ یہ موسم بہار میں پیدا ہوتی ہے اور اس کی شاخیں بہت گھنی ہوتی ہیں اور اس کے تخم گاجر کے تخم کے مشابہ ہوتے ہیں۔ صاحب تحفہ کے مطابق یہ ایک پودا ہے، جس کی جڑ شاخیم کے مشابہ اور خوش ذائقہ ہوتی ہے۔ پتا اسپست کے مانند اور اس میں کثیر شاخیں ہوتی ہیں۔ تخم گاجر کے تخم کی طرح ہوتا ہے۔ یہ دریا اور نہروں کے کنارے پیدا ہوتا ہے۔

**مزاج:** یہ دوسرے درجہ میں گرم اور خشک ہے۔ مدربول اور تلی کے امراض کے لیے بہت مجرب ہے۔  
**مقدار خوارک:** سات گرام تک ہے۔

**آبی**

یہ بھی کا فارسی نام ہے۔

## فصل ۲: یہ الف ممدودہ باتا پر مشتمل ہے

**آت**

یہ گھوڑا ہے۔

**آٹا**

یہ ہندی لفظ ہے۔ فارسی میں آرد ہے نیز آٹا ہندی میں اس میوہ کو کہتے ہیں، جس کی شکل صنوبر کے پھل کے مشابہ ہے اور دکن میں پتھر پھوڑی کو بھی اس نام سے موسوم کیا جاتا ہے۔

**آت جو**

یہ سلت ہے۔

**آتش**

اس کے اعراب الف ممدودہ تا اور شین ساکن ہے۔ یہ فارسی لفظ ہے۔ نیز اس کا نام فارسی میں کاغ، عربی میں نار اور ہندی میں آگ ہے۔ گیلانی نے فرمایا کہ اطباء نے جس اعتبار سے آب کی انواع کو دواؤں کے ذیل میں تطفل ذکر کیا ہے۔ اسی طرح آگ کو بھی ذکر کرنا چاہیے۔ آتش جو ہر فعال ہے جو جسموں کے امراض مزمنہ میں مفید ہے۔ یہ ایک دوا ہے اس کا مزاج گرم خشک ہوتا ہے۔ یہ منضج اور ملطف ہے درد، ورم اور قروح سے ماؤف مقامات کو داغنے سے فائدہ ہوتا ہے۔ اس کا تفصیلی بیان جزئی امراض کے ذیل میں تحریر ہے۔

**آتش خوارہ**

یہ بک (چکور) ہے۔

## فصل ۳: الف ممدودہ تا اور جیم پر مشتمل ہے

**آثرون**

یہ ساق ہے۔

**آچار**

الف ممدودہ اور بغیر الف ممدودہ بھی پڑھا جاتا ہے۔ یہ سرکہ میں آلودہ ترش قسم کی غذا ہے۔

**آجر**

اس کے اعراب الف ممدودہ، جیم مضموم اور ساکن ہے۔ یہ یونانی لفظ ہے، مگر عربی میں بکثرت مستعمل ہے۔ آجرائنٹ کو کہتے ہیں۔



**آچھی**

اس کے اعراب الف ممدودہ، چا اور ہا مخفی مکسور، اور یا ساکن ہے۔ یہ نرکل کی ایک قسم ہے، جس کا نام بترلو ہے۔

**آچین**

اس کے اعراب الف ممدودہ، چا مکسور، یا اور نون ساکن ہے۔ یہ ہندوستانی گلاچین کے نام سے مشہور ہے۔ اس کو باغوں میں لگایا جاتا ہے۔ یہ ایک بھاری بھرکم درخت ہے، جس کے پتے چوڑے اور دراز ہوتے ہیں، جو آم کے پتے سے زیادہ بڑے اور دبیز ہوتے ہیں، پھول سفید اور خوشبودار اور پانچ پنکھڑی والا ہوتا ہے، جو نچلی پھول نیچے دونوں طرف سے نکلتی ہیں۔ آچین کے پتے سرخ ہوتے ہیں، جو موسم خزاں میں خوب جھڑتے ہیں۔ موسم بہار کی ابتداء میں پہلے پھول نکلتے ہیں اس کے بعد پتے آتے ہیں۔ یہ گرم اور خشک ہے۔ درخت کی چھال بہت گرم اور قوی مسہل ہوتی ہے۔ آتشک اور قروح خبیثہ کے لیے مفید ہے۔ اگر اس کے استعمال سے دست اور گرمی زیادہ ہو تو اس کی اصلاح کے لیے چھانچ پینی چاہیے۔ اس کا ضاد سخت ورم کو تحلیل اور ان کو نضج دیتا ہے۔ بعض کے مطابق سقمونیا آچین کا جما ہوا دودھ ہے۔

**فصل ۴: یہ الف ممدودہ، دال اور ذال پر مشتمل ہے****آدا**

ہندی زبان میں اورک کا نام ہے۔

**آداری**

اس کے اعراب الف ممدودہ، دال مفتوح، دوسرا الف خالی، را مکسور اور یا ساکن ہے۔ یہ پسکرن ہے۔

**آدھا جھاڑا**

یہ چرچٹہ ہے۔

**آدنڈا**

اس کے اعراب الف ممدودہ، دال مضمون نون ساکن، ڈال مفتوح اور الف خالی ہے۔ یہ پھکائی کا نام ہے۔

**آدت بھگت**

اس کے اعراب الف ممدودہ، دال مکسور اور تا مشد مکسور، با اور ہا مخفی مفتوح، گاف مفتوح اور تا ساکن ہے یہ آدیتیا بھگتی، دو یا کے اضافہ کے ساتھ بھی پڑھا جاتا ہے یہ سورج مکھی ہے۔ اس کو یونانی میں آڈریون کہتے ہیں۔

**آدروقیون**

یہ قاتلی ہے۔

**آدم**

یہ انسان ہے۔

## آدھکی

اس کے اعراب الف ممدودہ، وال اور ہا خفی مفتوح، کاف مکسور اور یا ساکن ہے، یہ تور ہے۔

## آذان الارنب

یہ عربی لفظ ہے اس کا نام آذان الشاة اور آذان الغزال بھی ہے۔ بعض کے نزدیک یہ صلق کے نام سے مشہور ہے، کیونکہ اس کا تخم خشونت دار ہوتا ہے جو کپڑے سے چپکتا ہے۔ یہ نبات کی ایک جنس ہے۔ اس کے پتے بارتنگ کے پتے کے مشابہ ہوتے ہیں، مگر قدرے چھوٹے بہت باریک، خشونت دار اور سیاہی مائل ہوتے ہیں۔ گاؤ زبان کے پتے کے مانند ان پر سفید نشان ہوتے ہیں۔ تنہا ایک انگلی کے برابر موٹا اور ایک ہاتھ سے زیادہ بلند ہوتا ہے۔ پھول، نیل گوں سفیدی مائل اسی کے پھول کی طرح گل دستہ دار ہوتا ہے۔ اس کے گل دستہ میں کھر درے اور کپڑے سے چپکنے والے چار دانہ ہوتے ہیں۔ جڑ خربق کے مانند بہت شاخ دار ہوتی ہے، جس کا خارجی حصہ سیاہ اور داخلی حصہ سفید ہوتا ہے۔ دوسری نوع کے پتے زرد اور پھول سرخ ہوتے ہیں۔ ان دونوں میں فرق یہ ہے کہ پہلی نوع لیس دار ہوتی ہے، جبکہ دوسری نوع لیس دار نہیں ہوتی۔ بعض کے مطابق یہ بارتنگ کی ایک قسم ہے۔

**مزاج:** پہلے درجہ میں گرم اور تر ہے۔ دوسرے قول کے مطابق پہلے درجہ میں گرم اور خشک ہے۔ گیلانی کے مطابق یہ گرم اور محلل ہے، جو اول درجہ کے آخر تک گرم ہے۔ یہ مرطوب حالت میں اول درجہ میں رطب ہے اور خشک حالت میں اول درجہ میں خشک ہے۔ اس کی دوسری قسم اس سے زیادہ گرم ہے، جس کا بیان گزر چکا۔

**مواقع و ترکیب استعمال:** یہ خون کو اندرونی جلد سے بیرونی جلد کی طرف جذب کرتا ہے۔ تازہ پودے کو چہرے پر رگڑنے سے رنگ صاف اور سرخ ہو جاتا ہے۔ یہ سب سے اچھا غازہ ہے۔ یہی فائدہ خشک پودے کے سفوف کو غسول کے طور پر استعمال کرنے سے حاصل ہوتا ہے۔ شکر یا شہد ملا کر جو شانہ پینا کھانسی اور سینہ کی خشونت میں مفید ہے۔ خواہ یہ تکلیف بلغم یا سودا اور سردی سے لاحق ہو، پتے کو روغن گل کے ہمراہ پیس کر ورم مقعد پر ضماد کرنے سے فائدہ حاصل ہوتا ہے اور درد میں راحت ہوتی ہے اور مادہ کو تحلیل کرتا ہے۔

## آذان التیس

عوام کے نزدیک اس کا نام یہی ہے۔ یونانی میں اس کا نام قوطولیدوس اور فوطولیدون ہے۔ یہ جی العالم کی ایک قسم ہے۔

## آذان الثور

یہ گاؤ زبان کی ایک قسم ہے۔ اس کے افعال و خواص کا بیان لسان الثور کے ذیل میں آئے گا۔

## آذان الجدی

یہ اہل شام کے نزدیک بارتنگ کی ایک بڑی قسم ہے۔

## آذان الحيوان

اس کا بیان گوش کے ذیل میں آئے گا۔

## آذان الدب

یہ عربی نام ہے۔ اس کو قلو مس کہتے ہیں، اس کی کنیت ابو حمر ہے۔ یہ بوسبر اور لصیقی کی ایک قسم ہے۔

## آذان الشاة

یہ آذان الارنب ہے۔

## آذان العنز

یہ عربی میں مزمار الراعی ہے۔

## آذان الغزال

یہ اور آذان الارنب، بارنگ کی ایک قسم ہے۔

## آذان الفار

الف ممدودہ، ذال مفتوح، الف خالی، نون مضموم، الف لام اضافی، فامفتوح، الف خالی اور ر ساکن ہے۔ یہ عربی لفظ ہے۔ یونانی میں میوس اوطا کہتے ہیں۔ میوش کا معنی چوہا ہے اور اوطا کا معنی کان ہے۔ اس کا مفہوم چوہے کا کان ہے۔ گیلانی کے کلام سے یہ بات سمجھ میں آتی ہے کہ اہل یونان نے موش کے لفظ میں معمولی تصرف کر کے میوش بنا لیا ہے۔ اوطا جو خاص یونانی لفظ ہے، اس کو میوش کے ساتھ ملحق کر دیا ہے۔ اس لفظ کے دونوں جز یونانی نہیں ہیں۔ یہی بعض لوگوں کی رائے ہے۔ بڑی تعجب خیز بات یہ ہے کہ ہندی میں اس دوا کا نام موسا کنی ہے۔ موسا اصل میں ہندی لفظ ہے جس کے معنی موش اور کن کان کا مخفف اور آخر میں یائے نسبتی ہے۔ یعنی شکل و صورت میں یہ دوا چوہے کے کان کے مشابہ ہوتی ہے۔ اس کو ہندی میں چوہا کنی بھی کہتے ہیں۔ اس کو مذکورہ ناموں سے موسوم کرنے کی وجہ یہ ہے کہ اس کا پتا چوہے کے کان کے مشابہ ہوتا ہے۔ بعض اطباء اس کو ریحان داؤد اور عربی میں عین الہد بھی کہتے ہیں۔

**اقسام:** اس کی کئی قسمیں ہیں۔ ابن تلمیذ نے مغنی میں لکھا ہے کہ آذان الفار کی اقسام میں مرزنجوش شامل نہیں ہے اور تمام کتابوں سے بھی ثابت ہوتا ہے، کیونکہ مرزنجوش کی صفات، خواص اور کیفیات آذان الفار سے جدا گانہ ہیں۔ یہ خوشبودار پودا ہے۔ پھول سرخی مائل سفید ہوتا ہے۔ تخم، تلسی کے بیج کے مشابہ اور شفاف ہوتا ہے۔ اس لفظ کی تحقیق سے پتہ چلتا ہے کہ یہ اور مرزنجوش دونوں سے ایک ہی چیز مراد ہے۔ کیونکہ مرزنجوش، مرزاگلوش کا معرب ہے۔ فارسی میں مرزان کا معنی موش اور گوش کے معنی کان ہے۔ شیخ الرییس نے فرمایا ہے کہ یہ ایک گھاس ہے جس کی قوت جالینوس کے نزدیک اس گھاس کی قوت کے قریب ہے، جس سے شیشہ کو صاف کیا جاتا ہے۔ اس لفظ کا اطلاق دو گھاسوں پر ہوتا ہے۔ ایک وہ ہے جس کا ذکر جالینوس نے کیا ہے۔ اس سے خبازی کی مہک آتی ہے اور یہ سخت نہیں ہوتی۔ دوسری وہ ہے جس کا ذکر دیسقوریدوس نے کیا ہے۔ یہ گھاس بلباب کے مشابہ ہے۔ البتہ اس کا پتا قدرے چھوٹا ہوتا ہے۔ یہ گھاس زمین پر پھیلتی ہے اور شاخیں باریک ہوتی ہیں۔ بستانی آذان الفار خوشبودار اور انتہائی بے مزہ ہوتا ہے۔ پھول لاجوردی رنگ اور تخم کشنیز کے بیج کے مانند ہے۔ اس کو ابابیل کھاتی ہیں۔ یہ بہت تیز ذائقہ دار ہے، جو پانی کے مقامات سے دور پیدا ہو وہ اور زیادہ تیز ہوتا ہے۔ مسیح نے فرمایا کہ اس کے فوائد فسنین کی طرح ہیں اور یہ دونوں نوع اس خوبی کی حامل نہیں ہیں کیونکہ آذان الفار مختلف مزاج کی دو گھاسیں ہیں جیسا

کہ پہلے گزر چکا ہے۔ ان دونوں اور افسٹین کی کیفیت، مزاج، افعال و خواص میں بہت فرق ہے۔ اس کا مزاج جالینوس کے نزدیک پہلے درجہ میں سرد اور تر مشہور ہے اور یہ قابض نہیں ہوتا۔ جس کا دیسٹوریڈوس نے ذکر کیا ہے وہ گرم دواؤں کی فہرست میں شامل ہے۔ دوسرے درجہ میں گرم خشک اور بعض کے مطابق تیسرے درجہ میں گرم خشک ہے۔ یہ قابض، مجفف، اور مخمر ہے اس کا خوردنی استعمال مرگی میں مفید ہے۔ سعو طلقوہ میں بہت نافع اور منقہ دماغ ہے۔ اس کے ضداد سے کیل کانٹے اور تیر کو بدن سے باہر کھینچ جاتے ہیں۔ پرانے زخموں کا تنقیہ اور تازہ زخموں کے شکاف کو ملا کر جوڑ دیتا ہے۔ اظہار کی کے مطابق اس کی بہت سی قسمیں ہیں۔ بعض آذان الفار کے پتے نرم نازک اور محدب ہوتے ہیں۔ پھول پیلا، چمکدار اور نرم ہوتا ہے۔ یہ قسم دوسرے درجہ میں بارداور رطب ہے۔ بعض قسم روئی دار، باریک، لمبی اور زمین پر لمبائی میں بچھی ہوتی ہے۔ اس کا دودھ سفید، تیز اور اکال ہے اور اس سے غثیان لاحق نہیں ہوتا ہے۔ یہ مصر میں بکثرت پایا جاتا ہے۔ اس کی ایک قسم حبشی ہے، جس کا پھول شاخوں سے چپکا رہتا ہے۔ یہ دوسرے درجہ میں گرم اور خشک ہے اس کے عصا رہ کی مالش اور خوردنی استعمال سے قوت جماع میں ہیجان برپا ہوتا ہے۔ اس کی ایک قسم سے کھیرے کی بو آتی ہے، جو سوزش اور غثیان میں سکون دیتی ہے۔ اگر اس کے بعد نمک سود مچھلی کو کھایا جائے تو دیدان امعاء خارج ہوتے ہیں۔ اس سے سرد درد لاحق ہوتا ہے۔ اس کا مصلح مرزنجوش ہے۔

### مقدار خوراک : ساڑھے چار گرام ہے۔

علامہ خضر نے شفاء الاستقام میں تحریر کیا ہے کہ اس لفظ کا اطلاق زمین پر بچھی تیز طبیعت کی ہر گھاس پر ہوتا ہے۔ بہترین آذان الفار وہ ہے، جس کے پھول لا جو ردی رنگ اور تازہ ہوں کیونکہ اس کا پھول آسمانی، لا جو ردی اور زرد ہوتا ہے۔ علامہ بغدادی نے کتاب مالایسع میں اس کی دو قسمیں لکھی ہیں ایک بستانی ہے۔ یونانی میں جس کا نام ملب سینی ہے۔ یہ سایہ دار مقامات، پیڑ پودے کے بیچ، پانی کے کنارے اور عمارتوں کے ارد گرد پیدا ہوتا ہے۔ اس کا پتا چوہے کے کان کی طرح چھوٹا اور گول ہوتا ہے۔ اس گھاس میں تنا اور پھول نہیں ہوتا، زمین پر پھیلتی ہے۔ تین پہلو دار شاخیں ہوتی ہیں۔ ہاتھ سے رگڑنے پر کھیرے کی بو آتی ہے، یہ بارداور رطب ہے۔ بعض کے نزدیک تیسرے درجہ میں رطب اور قدرے قابض ہوتی ہے۔ اس کے دودھ میں معمولی سی قوت محللہ ہے۔ گرم سرد کے واسطے اس کا سعو ط مفید ہے۔ جو کے آٹے میں ملا کر اس کا ضداد کرنے سے آنکھ اور تمام اعضا کے ورم حار کو تحلیل کرتا، نیز سرخ بادہ اور نار فاری میں فائدہ مند ہوتا ہے۔ کان میں عصا رہ کا قطور درد میں راحت اور ورم کو تحلیل کرتا ہے۔ اس کو پینے سے ورم حار اور غثیان میں سکون ملتا ہے اور معدہ کے کیڑے خارج ہو جاتے ہیں۔

### صحرائی آذان الفار

یہ جنگلی آذان الفار ہے، جو اس کی دوسری قسم ہے۔ پھر اس کی تین انواع ہیں۔

اول نوع: کی شاخیں باریک، زمین سے بلند اور ایک جڑ سے کثیر تعداد میں نکلتی ہیں۔ نکلی شاخیں سرخ اور جوف دار ہوتی ہیں۔ پتے نرم نازک اور بستانی آذان الفار سے زیادہ دراز ہوتے ہیں، جن کی پشت بیچ میں محدب ہے، ان کا رنگ سیاہی مائل ہوتا ہے۔ کنارے تیز دھار دار ہوتے ہیں اور شاخوں سے جوڑے جوڑے نکلتے ہیں۔ ہر شاخ میں بہت سی چھوٹی چھوٹی شاخیں ہوتی ہیں، جن پر انار غلس کے

پھول کے مشابہ لا جو ردی پھول ہوتے ہیں۔ صاحب تحفہ کے مطابق بعض میں زرد پھول ہوتا ہے، جزائگی کے برابر موٹی اور شاخ ہوتی ہے۔ بعض لوگوں کو صحرائی آذان الفار کی پہلی نوع اور استقلو قدر یون میں مغالطہ ہو جاتا ہے، مگر فرق یہ ہے کہ اس کا پتہ نرم چھوٹا اور دراز ہوتا ہے، جبکہ استقلو قدر یون کے پتے میں یہ خوبیاں نہیں ہوتیں۔

یہ دوسرے درجہ میں بارد اور خشک ہے۔ صرع، لقوہ، دماغ کے بارد اور سردی میں فائدہ مند ہے۔ یہ مقوی معدہ، محلل، مفتوح اور مدبول ہے۔ سانپ کے زہر میں نفع بخش ہے۔ تنہا یا سرکہ کے ہمراہ اس کا ضاد صداع حار میں مفید ہے۔ ماء العسل کے ہمراہ سعط اور غرغره دماغ کا تنقیہ اور دماغی رطوبتوں کو جذب کرتا ہے اور داڑھ کے درد میں مفید ہے۔ جز کا طلا آنکھ کے ناسور میں فائدہ مند ہے۔ بٹو کے آٹے کے ہمراہ پتے کا ضاد آنکھ کے ورم کو نرم کرتا ہے اور صرف پتے کا ضاد آنکھ کے ناسور میں مجرب ہے۔ علامہ خضر کے مطابق شراب کے ہمراہ پینے سے سانپ کے کاٹے میں فائدہ ہوتا ہے۔ اس کا ضاد پرانے زخموں کو پھیلنے اور تازہ زخموں کو متورم ہونے سے روکتا ہے۔

**مضر:** مثانہ کے لیے نقصان دہ ہے۔

**مصلح:** مرزنجوش اور بعض کے مطابق تخم خرفہ ہے۔

**مقدار خوراک:** نو گرام تک ہے۔

**دوسری نوع:** اس کی شاخیں زمین پر پھیلتی ہیں۔ پتہ بستانی آذان الفار کے پتے کے مشابہ قدرے گول بہت چھوٹا اور معمولی ساحریف ہوتا ہے۔ پھول چھوٹا اور شاخوں سے متصل ہونے کی وجہ سے واضح طور پر نظر نہیں آتا ہے۔ یہ عموماً ریگستانی علاقوں میں پیدا ہوتا ہے۔

**مزاج:** دوسرے درجہ میں گرم خشک اور بعض کے مطابق تیسرے درجہ میں ہے۔

یہ محرک باہ ہے۔ بارد ورم، جلد کے نشانات رفع کرنے، زہر دفع کرنے، کیل کاٹنا اور تیر وغیرہ جلد سے کھینچ لیتا ہے۔ کمر، قضیب، کج ران، پیٹھ اور عانہ پر تازہ پودے کا ضاد محرک باہ ہے۔ بوڑھے اور مایوس لوگوں میں مؤثر ہے۔ خشک پودے کا جوشاندہ بھی اسی فعل کا حامل ہے، لیکن ضاد کے مقابلہ میں کم اثر کرتا ہے۔ اس کا ضاد ہر کو جذب اور سمیت کو دفع، کاٹنا اور تیر وغیرہ کو نکال دیتا ہے۔

**تیسری نوع:** اس کا پتہ قدرے گول ٹیالا اور سفید روئیں دار ہوتا ہے اس میں باریک سفید روئیں دار کانٹے ہوتے ہیں۔ دودھ میں بہت سوزش ہوتی ہے۔ زمین پر پھیلتا ہے۔ اس کی جائے پیدائش پانی سے جتنی دور ہوتی ہے اس میں حدت زیادہ ہوتی ہے۔ پتے کو نرم نازک جلد، رخسار وغیرہ پر گر گرنے سے سرخی پیدا ہوتی ہے۔

**مزاج:** تیسرے درجہ میں گرم اور خشک ہے۔

یہ زہریلا اور سب سے خراب ہوتا ہے۔ شدید قے آور، دست آور اور زیادہ مقدار میں استعمال قاتل ہے۔ اس کے دودھ سے جلد میں زخم پڑ جاتے ہیں۔ اگر سبہ نیم مشقال اس کو پکا کر پودینہ کے ہمراہ نوش کیا جائے اور اس کے فوراً بعد نمکین مچھلی کو کھایا جائے تو معدہ کے تمام کیڑے نکل جاتے ہیں اور دوبارہ پیدا نہیں ہوتے۔ انطاکی نے بستانی آذان الفار میں اس خاصیت کا ذکر کیا ہے۔ گیلانی لکھتے ہیں کہ بعض نے آذان الفار کی تین قسمیں کی ہیں ان میں ایک اناغلس ہے۔ صحرائی آذان الفار کی تینوں انواع میں سے تیسری نوع پر اناغلس کا اطلاق کرنا زیادہ بہتر اور مناسب ہے، کیونکہ یہ نوع چوہے کے کان کے مشابہ ہے۔ تیسری نوع وہی ہے، جس کا ذکر بغدادی کے قول میں

گزر چکا ہے۔ گیلانی مزید لکھتے ہیں: اطباء کی رائے ہے کہ اس کے مسلسل خوردنی استعمال سے بچنا زیادہ درست ہے۔ کیونکہ اس کی حدت سے نقصان کا خطرہ ہے۔ یہ برودت و رطوبت سے لاحق شدہ دردوں میں مفید ہے۔ محلل نفع اور مفتوح سدہ ہے۔ ساڑھے چار گرام تخم ایک ہفتہ تک روزانہ کھانے سے مرگی میں مفید ہے۔ یہ مسخن معدہ و احشا، رطوبت معدہ کا مجفف، مسهل اور قاتل دیدان ہے، کیونکہ اس میں اور اس کے دودھ میں بہت حدت ہوتی ہے۔ بیج سانپ کے کاٹے میں فائدہ مند ہے۔ آذان الفار کے افعال و خواص کے بیان موساکنی کے ذیل میں تحریر ہوگا۔

## آذان الفیل

یہ لوف کبیر ہے۔ بعض کے مطابق فیلجوش ہے۔ گیلانی اور صاحب الفاظ الادویہ کے مطابق یہ ساگون کے درخت کا پتا ہو سکتا ہے۔

## آذان القسیس

یہ قوطولیدون ہے۔

## آذرباس

اس کو عبرانی زبان میں ٹافسیا کہتے ہیں۔

## آذربو

اس کے اعراب الف ممدودہ، ذال مفتوح، راساکن، با مضموم اور واؤ ساکن ہے، یہ فارسی لفظ ہے۔ اس کو آخر میں یا اور ہا کا اضافہ کر کے آذربو یہ بھی پڑھا جاتا ہے۔ گیلانی کے مطابق یہ کندش کی ایک قسم ہے۔ بغدادی کے مطابق یہ عرطنیثا کی جڑ ہے، جو عرطنیثا کے ذیل میں مذکور ہوگی۔ حکیم مؤمن کے مطابق یہ ایک پودے کی جڑ ہے، جو شلجم کے مشابہ ہوتی ہے۔ رنگ سیاہ، اس کے اوپر گانٹھ کے مانند کچھ زوائد ہوتے ہیں۔ یہ جڑی بوٹی خاردار اور ایک بالشت کے برابر ہوتی ہے۔ شاخ اور پتا کرنب کے پتے کے مشابہ ہوتے ہیں۔ پھل چنے کی پھلی کے مشابہ ہوتا ہے۔ جس میں زرد رنگ کے دو تین دانے ہوتے ہیں۔ بعض کے مطابق پھول زرد ہے۔ یہ کھیتوں میں پیدا ہوتا ہے۔ سریانی میں اس کا نام عرطنیثا اور فارسی میں جوہ صباغاں ہے۔ یہ جوہ گا ذران کے علاوہ ہے۔ بخور مریم کی ایک قسم ہے۔ صابن کی طرح اونی اور سوتی کپڑوں کا میل صاف کرتی ہے۔ اختیارات میں ہے کہ یہ ایک کانٹے کی جڑ ہے، جس کا پھول زرد ہوتا ہے۔ اس جڑ کو فلار، بلار، قلار، گلیم شوا اور قصب شو کہتے ہیں۔ یہ عرطنیثا کی جڑ ہے۔ اس کو فعیلا نوس اور سطرینوس بھی کہتے ہیں۔ شیرازی زبان میں چوبک اشنان کہتے ہیں۔ بخور مریم اس کی ایک قسم ہے۔

**مزاج:** یہ تیسرے درجہ میں گرم اور خشک ہے۔

**افعال و خواص:** یہ جالی، معطس، مفتوح، مسکن فواق، مدر بول، مدر حیض، مسقط جنین، مفتحت حصات اور محلل ہے۔ دماغی فضلات کو جذب اور جوڑوں کے فاسد مواد کو اپنی قوت مسہلہ سے دفع کرتا ہے۔ بند حیض کو جاری کرتا ہے۔ کیڑوں مکوڑوں کے کاٹنے میں مفید اور اس کے درد میں اپنی قوت تریاقیہ سے سکون دیتا ہے۔ اس کا سعوطناک کی ہڈی کے سدے کے لیے فائدہ مند ہے۔ انتہائی معطس اور نزلہ زکام میں مفید ہے۔ اس کے پینے سے آواز کی خرخراہٹ، سانس اکھڑنا، سرد اور مرطوب کھانسی میں فائدہ ہوتا ہے۔ بواسیر، رحم کا تنقیہ اور

استقرار حمل میں اس کا حمل مفید ہے۔ یہی فائدہ اس کو سادہ شراب اور یا شراب مثلث کے ہمراہ پینے سے حاصل ہوتا ہے۔ رازی کے مطابق بیچگی میں مفید ہے۔ اگر حاملہ عورت اس کو سونگھ لے تو شدید چھینک سے وضع حمل کا خطرہ رہتا ہے۔ شیخ نے دیسقوریدوس سے نقل کیا ہے کہ جب حاملہ عورت پہاڑی آذر بوکور گڑ کر حمل کر لے تو بچہ فوراً سقط ہو جاتا ہے۔ سرکہ کے ہمراہ اس کا ضاد ورم طحال، عرق النساء اور داء الثعلب میں مفید ہے۔ اس کو عرق النساء کے مریض کے حقنہ میں شامل کرنے سے فائدہ ہوتا ہے۔ آذر بویا اور سرکہ کا طلا، وجع المفاصل، عرق النساء اور وجع الورك کے لیے فائدہ مند ہے۔ صرف آذر بویا مناسب دواؤں کے ہمراہ ضرورتاً کر کے خراب زخموں کے لیے نفع بخش ہے۔ کیڑے مکوڑوں کے کاٹنے اور تمام زہروں کے لیے مثلث یا شراب کے ہمراہ استعمال کرتے ہیں۔

**مقدار خوراک:** ساڑھے چار گرام تک ہے اس کی ساڑھے تیرہ گرام کی مقدار مہلک ہے، کیونکہ اس سے خناق، بہت تیز غشیان لاحق ہوتا ہے اور تمام قوتیں معطل ہو جاتی ہیں۔ اس کا علاج جبلا ہنگ اور کندش کھانے والے شخص کے علاج کے اصول پر ہے۔

**بدل:** سمیت رفع کرنے کے لیے اس کے ہم وزن تخم ترنج، زراوند طویل اور پودینہ ہے۔ صاحب اختیارات نے ایک گرام انجیر کا دودھ اور دو گنا باد آور د قرار دیا ہے۔ اس کے باقی ماندہ افعال و خواص کا بیان عربیہ الثانی کے ذیل میں آئے گا۔ انشاء اللہ تعالیٰ

## آذر سر

یہ ابہل ہے۔

## آذر گون

یہ آذر یون ہے۔

## آذر یون

اس کے اعراب الف ممدودہ، ذال مفتوح، راساکن، یا مضموم، واو اور نون ساکن ہے، بعض کے مطابق ذال مضموم ہے۔ یہ فارسی لفظ آذر یون کا معرب ہے، جس کے معنی آتش رنگ ہے۔ فارسی میں گل آفتاب پرست، یونانی میں طیلادون، قیواطہنا اور مطراو یقون، عربی میں حشوہ اور ہندی میں سورج مکھی کہتے ہیں۔ یہ ایک ہاتھ کے برابر پودا ہے، جس میں بہت شاخیں ہوتی ہیں۔ یہ خود رو اور کاشت کر کے اگایا جاتا ہے۔ پتے جرجیر کے پتے کے مشابہ مگر اس سے ذرا چوڑے اور روئیں دار ہوتے ہیں۔ روئے سے گرد آلود، نرم اور سیدھے کھڑے نہیں ہوتے ہیں۔ پھول سنہرے زرد، بڑے، چوڑے اور چمکدار ہوتے ہیں۔ پھولوں کے بیج میں چھوٹی چھوٹی پتیاں۔ سرخی مائل سیاہ ہوتی ہیں۔ پھول تیز بودار اور خوش منظر ہوتے ہیں۔ ہمیشہ ان کا رخ سورج کی طرف رہتا ہے۔ آفتاب کی گردش کے رخ پر گردش کرتا ہے اور رات میں مضطرب ہو جاتا ہے۔ بری آذر یون کی مہک بستانی کے مقابلہ میں زیادہ ہے۔ گیلانی نے لکھا ہے کہ ابن بیطار کے قول سے یہ بات سمجھ میں آتی ہے کہ آذر یون اقحوان کی ایک قسم یا اس کے مشابہ ہے۔ ان کی یہ رائے ضعیف ہے بلکہ آذر یون اقحوان کے مقابلہ میں شقائق النعمان سے زیادہ مشابہ ہے۔

**مزاج:** یہ دوسرے درجہ میں گرم اور خشک ہے۔ عبداللطیف نے تیسرے درجہ کے اول میں گرم خشک قرار دیا ہے۔ تیمی لکھتے ہیں کہ یہ تیسرے درجہ میں گرم اور خشک ہے۔ صاحب جامع لکھتے ہیں کہ شیخ نے ادویہ قلبیہ میں فرمایا ہے کہ آذر یون دوسرے درجہ میں گرم اور خشک ہے۔

**افعال و خواص:** یہ زہروں کا تریاق اور مقوی قلب ہے، مگر اس سے روح کے مزاج میں قدرے میلان غضب ہوتا ہے تاہم گھبراہٹ طاری نہیں ہوتی۔ اس کا پھول تمام اجزاء سے زیادہ گرم ہے۔ یہ محلل، جالی اور زہروں کا تریاق ہے۔ دماغ اور جگر کے سدوں کو کھولتا اور دماغ کا تنقیہ کرتا ہے۔ ام الصبیان اعصاب و دماغ کے باردا امراض اور دانتوں کے درد کے لیے مفید ہے۔ معدہ، جگر کو قوی کرتا ہے دل کے درد، باہ اور نعوظ کے لیے فائدہ مند ہے۔ بواسیر، پھیپھڑے کے زخم، یرقان، استسقاء اور اربول، اور ارجیض، اور ارفضلات، اسقاط جنین، پتھری توڑنے، قونج رفع کرنے اور زہروں کو دفع کرنے کے لیے استعمال ہوتا ہے۔ آذریون کو سرکہ میں پیس کر داء الثعلب میں طلا کرنے سے بال نکل آتے ہیں اور کلف میں بھی فائدہ ہوتا ہے۔ آذریون اور روغن کا ضادورم صلب کو تحلیل کرتا ہے۔ اگر جلے ہوئے پتوں کی راکھ کو سرکہ میں ملا کر سات دن تک مسلسل طلا کیا جائے اور اس میں زخم پڑ جائیں تو نفع بخش ہے۔ چودہ گرام پتوں کا عصارہ گرم پانی میں ملا کر پینے سے دماغی فضلات خارج ہو جاتے ہیں۔ عصارہ کا سعوٹ منقی دماغ اور محلل فضلات ہے۔ جڑ کے عصارہ کا سعوٹ دانتوں کے سرد درد کے لیے مفید ہے۔ بعض نے جڑ کے رس سے مضمضہ کو دانتوں کے بارد درد کے لیے فائدہ مند لکھا ہے۔ ساڑھے تین گرام پھول کا خوردنی استعمال بارد مزاج لوگوں میں مقوی قلب ہے اور گرم مزاج لوگوں میں ہیجان پیدا کرتا ہے۔ گیلانی لکھتے ہیں: سرد مزاج لوگوں کے علاوہ اس کا پینا مناسب نہیں ہے۔ اگر پھول زیادہ گرم نہ ہوتا تو بہت مفرح قلب دوا ہوتا۔ اگر اس سے طلا کیا جائے تو یہ جگر، تلی، معدہ کے زخم اور مزمن وجع الفواد کے لیے فائدہ مند ہے۔ آذریون کا جوشاندہ اور پتوں کا عصارہ گرم پانی میں ملا کر پینا شدید قے آور ہے۔ اگر روغن میں پیس کر مقعد پر طلا کیا جائے تو بواسیر اور شقاق مقعد میں فائدہ کرتا ہے۔ پھول کا ضاد، وجع المفاصل، عرق النساء، نقرس، اور خنازیر کے لیے فائدہ مند ہے۔ کمر پر پھول کا ضاد کرنے سے قوت باہ میں اضافہ اور مردانہ اعضاء تناسل میں ایستادگی ہوتی ہے۔ جڑ کا حمل، سقط جنینی اور بانجھ عورت کے استقرار حمل میں معاون ہے۔ پتوں کا عصارہ اور سات گرام پتوں کا خوردنی استعمال جنین کو خارج اور بند حیض کو جاری کرتا ہے۔

**مقدار خوراک:** پھول، پتے اور جڑ کے رس کی مقدار خوراک اٹھارہ گرام تک ہے اور آذریون کے جامد حصہ کا استعمال ساڑھے چار گرام سے سات گرام تک ہے۔

**بدل:** ڈیڑھ گنا سلینا اور، چوتھائی حصہ زعفران ہے۔ ایک قول میں بابونہ اور باد آورده ہے۔

**مضر:** گرم مزاج میں نقصان دہ ہے۔

**مصلح:** سکنجبین ہے۔

یہ تلی میں مطلق نقصان دہ ہے اور گرم مزاج افراد کی تلی کے لیے خاص طور پر نقصان دہ ہے۔ اس کا مصلح فانیذ، شہد اور سکنجبین ہے اس کی خاصیت یہ ہے کہ اگر کوئی حاملہ عورت قدرے آذریون کو بائیں ہاتھ میں لے کر داہنے ہاتھ سے ڈھانپ لے تو جنین کو بہت بڑا نقصان پہنچتا ہے اور مسلسل اس طرح مٹھی میں رکھنے سے حمل ساقط ہو جاتا ہے۔ بانجھ عورت اس کے حمل سے حاملہ ہو جاتی ہے اس کے پھول پر کھیاں نہیں بیٹھتیں اس کے دھوئیں سے چوہے اور چھکلی بھاگ جاتے ہیں، اس کے افعال و خواص کا بیان ہندوستانی اطباء کے حوالے سے سورج مکھی کے ذیل میں آئے گا۔



## آذریونہ

یہ دوا قانون میں مذکور ہے۔ شارخ کا زرونی کے مطابق یہ آذریون کے علاوہ دوسری دوا ہے۔ کیونکہ آذریون کو فارسی میں آذریون کہتے ہیں، جس کا رنگ آگ کی طرح ہے اس کا بیان گزر چکا۔ صاحب صیدنہ کے مطابق آذریونہ طالون ہے۔ سریانی زبان میں اس پودے کی جڑ کو عربیہ اور فارسی میں گلیم شو کہتے ہیں، کیونکہ یہ خوب میل صاف کرتا ہے۔ اس کے بعد کا زرونی فرماتے ہیں: میں نے جامع میں آذریونہ کو نہیں بلکہ آذریون کو پایا۔ گیلانی کے مطابق آذریونہ فارسی لفظ زرگونہ کا معرب ہے، جس کے معنی آتش رنگ ہیں۔ اس کو اہل دیلم اور طبرستان کی زبان میں آردم اور اردہم کہتے ہیں، اس کے بعد آذریون کے مانند اس کی ماہیت بیان کی ہے۔

حاصل کلام شیخ الرئیس آذریونہ کے ذیل میں لکھتے ہیں کہ اس کا مزاج تیسرے درجہ میں گرم اور خشک ہے۔ سرکہ میں پیس کر اس کا ضما د کرنے سے داء الثعلب میں فائدہ ہوتا ہے۔ اس کی راکھ اور سرکہ کا لٹوخ آگ کے جلے میں مفید ہے۔ دیسقوریدوس کے مطابق اگر اس کی پہاڑی قسم کو حاملہ عورت چھو لے یا حمل کرے تو فوراً حمل ساقط ہو جاتا ہے۔ تمام زہروں اور ڈسے ہوئے زہروں میں خاص کر فائدہ کرتا ہے۔

## فصل ۵: الف ممدودہ، را، ژا اور زا پر مشتمل ہے

## آژا

اس کے اعراب الف ممدودہ، ژا مفتوح اور الف خالی ہے یہ کو درو ہے۔

## آرام سیتل

اس کے اعراب الف ممدودہ، را مفتوح، دوسرا الف خالی، میم ساکن، سین مکسور، یا ساکن، تا مفتوح اور لام ساکن ہے۔ یہ ہندوستانی دوا ہے اس کے معنی طبیعت کو ٹھنڈا کرنے والا ہے۔ بعض ہندوستانی اطباء کے مطابق یہ گلو کی قسم ہے۔ یہ تیز سرد ہے۔ صفرا، بلغم اور خون کے فساد کو دفع کرتی ہے۔

## آرتوم

اس کے معنی پھول ہیں۔

## آرد

اس کے اعراب الف ممدودہ، را اور دال ساکن ہے۔ یہ فارسی لفظ ہے۔ عربی میں دقیق، یونانی میں طراغر سالیس، ترکی میں سارغ اور ہندی میں آٹا کہتے ہیں۔ یہ گیہوں اور بکھو وغیرہ کو باریک پیس کر تیار کیا جاتا ہے۔

## آرد تولہ

اس کے اعراب الف ممدودہ، را دال ساکن، تا مضموم، واو ساکن، لام مفتوح اور ہا خالی ہے۔ یہ فارسی لفظ ہے اس کے معنی کاچی ہے۔ یہ حریرہ اور آتش کے مانند ایک غذا ہے، جس کو آٹے سے تیار کیا جاتا ہے۔ عموماً فقراء، درویش صفت اور غریب لوگ کھاتے ہیں۔

## آردسبوس دار

فارسی میں بغیر چھنے ہوئے بھوسی دار آٹے کو کہتے ہیں۔

## آردکنار

بیر کا آٹا ہے۔ عربی میں اس کا نام سولق النبق ہے۔ اس کا بیان کنار کے ذیل میں آئے گا۔

## آرد میدہ

فارسی لفظ ہے اس کے معنی سفید آٹا ہے اس کو درمتق بھی کہتے ہیں جو درمک کا معرب ہے۔

## آردم

یہ اور آرد ہم دونوں آذریونہ ہیں۔

## آردوج

ابہل کے درخت کو کہتے ہیں۔

## آرغیس

اس کے اعراب الف ممدودہ، راساکن، غین مکسور، یا اور سین ساکن ہے۔ یہ بربری زبان کا لفظ ہے۔ بعض نے اس کو یونانی لفظ قرار دیا ہے۔ مصر، دمشق اور مغرب کی زبان اور علاقہ میں یہ عود الریح کے نام سے مشہور و معروف ہے۔ فارسی میں پوست بنج زرد شدہ کہتے ہیں۔ یہ زرشک کے جڑ کی چھال ہے۔

**مزاج:** اول درجہ میں گرم اور دوسرے درجہ میں خشک ہے۔

**افعال و خواص:** یہ بارد، قابض اور اخلاط کے تعفن کو روکتی ہے۔ مفتوح، رادع اور مجفف قروح ہے۔

**مواقع و ترکیب استعمال:** اگر اس کو عرق گلاب میں خیساندہ یا جوشاندہ کر کے آنکھ میں قطور کیا جائے تو آنکھ کی رطوبت کو خشک اور مزمن آشوب چشم کو رفع کرنے میں بہت مؤثر ہے۔ اگر آشوب چشم لاحق ہونے سے پیشتر استعمال کیا جائے تو آنکھ کی حفاظت ہوتی ہے۔ اہل مصر اس کو امراض چشم میں مامیران کے بدل کے طور پر استعمال کرتے ہیں۔ اس کا سرمہ بینائی کو قوی کرتا ہے۔ اس کو پوٹلی میں باندھ کر پکانے سے حاصل شدہ عصا رہ کے افعال حضض ہندی اور حضض مکی کے مانند ہوتے ہیں، جوشاندہ کا مضمضہ دانتوں کے جڑ کے خراب زخم اور درد میں مفید اور مسوڑوں کو قوی کرتا ہے۔ جوشاندہ کو شراب کے ہمراہ پینے سے مذکورہ امراض میں فائدہ ہوتا ہے۔ آرغیس کا شراب کے ہمراہ خوردنی استعمال درد جگر کے لیے فائدہ مند ہے، مگر شرط ہے کہ بخار نہ ہو اگر درد جگر کے ساتھ بخار بھی ہے تو سرد پانی کے ساتھ استعمال کرنا چاہیے۔ گیلانی کے مطابق اس کو سرکہ میں پکا کر پینے سے درد جگر میں فائدہ ہوتا ہے۔ ورم کو تحلیل کرتا ہے۔ جوشاندہ کا حقنہ میل کو صاف اور آنتوں کے زخم میں مفید ہے اس کا جوشاندہ بھیڑ کے جگر کے کیڑے کے لیے مفید اور مجرب ہے۔

**مقدار خوراک:** اس کی مقدار خوراک نو گرام ہے۔ جوشاندہ کے لیے مقدار خوراک ایک سو پانچ گرام ہے۔

**بدل:** امراض چشم میں اس کا بدل مامیران چینی اور حضض ہندی ہے۔ بعض کے مطابق حضض مکی ہے۔

**مضر:** کھانسی کے مریضوں میں نقصان دہ ہے۔

**مصلح:** شہد ہے۔

شیخ الرئیس بوعلی سینا نے لکھا ہے کہ بعض کے مطابق اگر اس کی جڑ کو حاملہ عورت کے پیٹ پر تین مرتبہ مارا جائے یا اس پر لٹوخ کیا جائے تو حمل ساقط ہو جاتا ہے اور نیچے سے خون کے سیلان میں مفید ہے۔

## آر سینک

یہ سم الفار اور سنکھیا ہے۔ انگریزی اطباء کے مطابق یہ بھی بہت قاتل اور مہلک زہر ہے۔ اس کو کھانے سے معدہ اور آنتوں میں سوزش لاحق ہوتی ہے اور بہت دست آتے ہیں۔ مناسب مقدار میں اس کا استعمال معدل، مقوی اور باری سے لاحق ہونے والے امراض کو دفع کرتا ہے۔ یہ بخار اور لرزے کے لیے بہت مؤثر دوا ہے۔ یہ جذام میں بھی بہت مفید ہے۔ اس کے استعمال کا طریقہ یہ ہے سم الفار 64.8 ملی گرام کو فلفل سیاہ 648 ملی گرام کو خوب باریک پیس کر سولہ گولیاں بنالیں ایک گولی صبح شام استعمال کریں۔ خالی معدہ میں اس کا استعمال مناسب نہیں ہے۔ اگر اس کے استعمال سے دست ہوں یا چہرے پر ورم آجائے یا پھنسیاں نکل آئیں اور زبان سفید ہو جائے تو اس کا استعمال موقوف کر دینا چاہیے۔ اس کا طلا سرطان وغیرہ کے لیے فائدہ مند ہے۔

**مقدار خوراک:** 64.8 ملی گرام ہے۔ دوسری دواؤں کے ہمراہ اس کو مرکبات میں شامل کیا جاتا ہے۔

## آرگ

اس کے اعراب الف ممدودہ، رامضموم اور گاف ساکن ہے۔ یہ ہندی لفظ ہے اس کا اطلاق چار درختوں پر ہوتا ہے۔ پہلا مہوہ، دوسرا کٹھل، تیسرا بڑھل اور چوتھا تاڑ ہے۔ یہ ریاح، سوزاک، بواسیر اور بلغم کو دفع کرتا ہے۔

## آرگتمول

الف ممدودہ، رامفتوح، گاف ساکن، تامفتوح، میم مضموم، واؤ اور لام ساکن ہے، یہ گرڈھل ہے۔

## آرگودھو

الف ممدودہ، رامفتوح، گاف ساکن، واؤ مفتوح، دال اور باخفی مضموم، دوسرا واؤ ساکن ہے، یہ املتاس ہے۔

## آرگینم

یہ صتر ہے۔

## آرن

یہ لوف کبیر ہے۔

## آرنالچ

یہ دھلے ہوئے چاول کا پانی ہے۔

## آرنج

یہ نارنگی ہے۔ انگریزی اطباء اس کی چھال سے حلواتیار کرتے ہیں، جو دل اور معدہ کو قوت بخشتا ہے۔ اس کو ناگوار دواؤں کی بوزائل

کرنے کے لیے شامل کیا جاتا ہے۔

## آرن صارن

یہ لوف صغیر ہے۔

## آڑو

اس کے اعراب الف ممدودہ، ژا مضموم اور واؤ ساکن ہے۔ یہ شفتا لو کی ایک قسم ہے۔ اس کی شکل و صورت شفتا لو کی طرح ہوتی ہے۔ اس کا درخت بھی شفتا لو کے درخت کی طرح ہے۔ مزہ قدرے ترش جبکہ شفتا لو میٹھا ہوتا ہے۔ آڑو قدرے ثقیل اور دیر ہضم ہے۔ اس کے باقی افعال و خواص کا بیان خو خ کے ذیل میں آئے گا۔

## آری

الف ممدودہ، راکسور اور یا مجہول ساکن یہ اور آری پود آ پٹا کا درخت ہے۔

## آریا

اس کے اعراب الف ممدودہ، راکسور، یا مفتوح اور آخر میں الف ہے۔ یہ کھیرے کی ایک قسم ہے، جو ہندوستان میں برسات کے موسم میں دستیاب ہوتا ہے۔ یہ بار در طب ہے۔ معدہ کے لیے ثقیل، مولد ریا ح اور مولد بلغم ہے۔ اس کے بکثرت استعمال سے عفونت دار بخار لاحق ہوتا ہے۔

## آرید برید

الف ممدودہ، راکسور، یا اور دال ساکن، یا مفتوح، راکسور یا اور دوسری دال ساکن۔ یہ شگاف دار پیاز کی طرح ایک فارسی دوا ہے، جس کو سیدتان کے علاقے سے درآمد کیا جاتا ہے۔ میرے خیال میں یہ دلبوس کی جڑ ہے، جو سرخ جنگلی سوسن ہے۔ انطا کی کے مطابق دلبوس، سبوس سفید کی جڑ ہے، جس کا نام فارسی میں سوسن آزاد ہے اور اس سوسن آزاد سے مراد زنبق (جمیلی) ہے۔

**مزاج:** یہ تیسرے درجہ میں گرم اور خشک ہے۔

**افعال و خواص:** یہ بہت گرم، جاذب، فضلات کو تحلیل اعضاء کی سطحوں کا تنقیہ اور میل کو خوب صاف کرتا ہے۔ طلاء بوا سیر میں فائدہ کرتا ہے۔ ساڑھے تین گرام آرید برید کا خوردنی استعمال ر کے ہوئے حیض کو بہت تیزی سے جاری کرتا ہے۔

**مقدار خوراک:** ساڑھے تین گرام۔

## آریوت

الف ممدودہ، راکسور، یا مجہول ساکن، واؤ مفتوح اور تا ساکن ہے، یہ الملتاس ہے۔

## آزاد دارو

یہ فارسی لفظ ہے، پہاڑی چقدر کو کہتے ہیں۔

## آزاد درخت

الف ممدودہ، زامفتوح، الف، دال ساکن، دوسرا دال اور زامفتوح، خا اور تا ساکن ہے۔ یہ فارسی لفظ ہے۔ شیراز کے باشندے آراتوس کہتے ہیں۔ بربری زبان میں شجرہ <sup>الکلیج</sup> طبرستان میں طاخک، یونانی میں داروان اور روبروس، عربی میں حربیط اور شجرۃ اللھرہ، تنکا بن کی زبان میں داروان جبلی، اضار اور باترس، اہل جرجان، زہرزمین، مازندران میں سیسان اور ہندی میں بکائن ہے۔ جالینوس نے اس کا نام شجرۃ الحیض رکھا ہے۔ صاحب جامع، صاحب حاوی اور صاحب منہاج نے اس کو جانوروں اور انسانوں کا زہر قرار دیا ہے اور اصلاح کے بغیر استعمال کو ممنوع قرار دیا ہے۔ بعض ہندی مرکبات میں بکائن بطور دوا شامل ہے۔ بیشتر جانور اس کو کھاتے ہیں، مگر ان میں زہر نہیں پھیلتا۔ لہذا ان کے قول کے مطابق مذکورہ دوا بکائن کے علاوہ ہے، جن لوگوں نے اس کو نیم کا درخت سمجھا ہے، وہ بے بنیاد بات ہے۔ گیلانی لکھتے ہیں کہ: یہ مشہور و معروف درخت ہے، جو فارس اور عجم کے جنگلوں، نرم زمین اور پہاڑوں میں پیدا ہوتا ہے۔ اس کو بطور علاج نہیں استعمال کیا جاتا، یہ چوتھے درجہ تک گرم ہے۔ پھل بیر کے رنگ اور زیتون کی شکل کی طرح ہے۔ اس سے بہت چھوٹا اور خلادار خوشہ میں ہوتا ہے، اس کی ایک قسم ریٹھے کی طرح بڑی ہوتی ہے، جو سر یخ القتل ہے اور ہندی میں اس کا نام بکائن ہے۔ اس کے نام سے اس کی غالب کیفیت کی افراط کی طرف اشارہ ہے، کیونکہ ہندی زبان میں بک کے معنی زہر ہے۔ لہذا یہ لفظ زہر کی طرف منسوب ہے، جو اس میں کثرت سے موجود ہے۔ جالینوس نے اس کا نام شجرۃ الحیض اس لیے رکھا ہے کہ اگر اس کے پتے کو پیس کر حیض کی کثرت سے پریشان مریضہ حمل کرے تو حیض بند ہو جاتا ہے۔ حاصل کلام یہ ایک بہت بڑا درخت ہے، جس کا تنا اور چھال چکنی اور موٹی باریک اور یہ بہت شاخ دار ہوتا ہے۔ پتیاں دردار کی پتیوں کی طرح چکنی، سیاہی مائل سبز، کنگورہ دار قدرے دراز اور تلخ ہوتی ہیں، جو موسم خزاں میں نہیں جھڑتیں، پھول چھوٹا لال، قدرے نیلا، خوشبودار ہوتا ہے اور اس کے بیج میں کالے نشان ہوتے ہیں۔ پھل رنگ اور شکل میں زعفرور کی طرح اور خوشہ دار ہوتا ہے۔ تخم، زعفرور کے تخم کی مانند ایک ہوتا ہے۔ جو کنگورہ دار چھ دھاری والا ہوتا ہے۔ پھل موسم بہار کے آخر میں پکتا ہے۔ سردی کے موسم میں طویل مدت تک درخت پر لگا رہتا ہے، جو پیلا اور کڑوا ہوتا ہے۔ اس کی ایک نوع کا پھل ریٹھے کے برابر ہوتا ہے۔ ابن جلیجل کے مطابق سب سے اچھا بکائن بستانی اور سیاہی مائل سبز ہے۔

**مزاج:** تیسرے درجہ میں اور بعض کے مطابق دوسرے درجہ میں گرم اور اول درجہ کے آخر میں اور بعض کے نزدیک دوسرے درجہ میں خشک ہے۔ یہ اس کے پھول کا مزاج ہے۔ پتے کا مزاج اس کے قریب قریب ہے۔ گیلانی کے مطابق پھول پھل سے کم گرم ہے۔

**افعال و خواص:** مفتوح، شدید جالی، قابض، محلل، مدراور زہروں کا تریاق ہے۔ پھل اور پھول ساڑھے تین گرام سے ساڑھے دس گرام تک عمر دراز اور سرد مزاج لوگوں کے لیے کھانا فائدہ مند ہے۔ پھول سونگھنے سے دماغ کے سدے کھل جاتے ہیں۔ صداع اور سر کے درد میں سکون ملتا ہے۔ اسی طرح پیشانی اور دونوں کنپٹی پر اس کے ضما سے فائدہ حاصل ہوتا ہے۔ اگر پتے کا رس ناک میں قطور کیا جائے تو بار در طب سرد اور بند ناک میں فائدہ مند ہے۔ پتے اور شاخ یا صرف پتے کا نطول بار در سرد میں تسکین دیتا ہے۔ اس کے پھل اور پتے کا ضما دتہا تہا منقی دماغ ہے، کیونکہ یہ مفتوح سد ہے۔ نیز یہ سر کے پیپ دار زخموں کا تحقیق کرتا ہے۔ یہی مذکورہ فائدہ اس کی جڑ کے عصا سے حاصل ہوتا ہے۔ تازہ پتے کے رس کا کان میں قطور رطوبت کو دفع کرتا ہے اور رگی بار در درد، دوی اور طنین کو رفع کرتا

ہے۔ فم معدہ کے مقام پر پتے کے ضما د سے غشیان اور درد معدہ میں سکون ملتا ہے اور زیر ناف مقام پر ضما د کرنے سے کیڑے مر جاتے ہیں بکائن کا عصارہ پینے سے متلی بند اور سدّے کھل جاتے ہیں۔ شہد کے ہمراہ پھول کھانے اور پتے کا جوشاندہ پینے سے قونج اور عرق النساء میں فائدہ ہوتا ہے۔ مدر بول، مدر حیض اور مثانہ میں منجمد خون کا محلل ہے اور سرد زہروں میں مفید ہے۔ بتیس گرام تازہ پتوں کا رس میٹھی کے ہمراہ پینے سے عسر البول، احتباس حیض اور مثانہ کے منجمد خون میں فائدہ ہوتا ہے۔ شہد کے ہمراہ مذکورہ مقدار میں رس مقوی اعصاب، مفتت حصات اور مدر فضلات رژیہ ہے۔ عرق النساء اور خصیہ کے استرخاء میں مفید اور مفتت سدّ ہے۔ قونج سرد زہر اور کیڑے مکوڑے کے کاٹے میں فائدہ کرتا ہے۔ قدرے تازہ زنجبیل کے رس کے ہمراہ اس کو پینے سے درد رحم، احتباس حیض، عارضی بانجھ پن اور استقرار حمل میں فائدہ ہوتا ہے۔ بکائن کے درخت کی چھال ساڑھے سترہ گرام، ہلیہ سیاہ ۳۵ گرام اور شاہترہ ساڑھے سترہ گرام کا جوشاندہ مرطوب کھانسی، مزمن بلغمی اور سوداوی بخار میں نفع بخش ہے۔ بکائن جذام، برص اور خراب زخموں کے مادہ کو صاف کرتا ہے۔ پتے اور شاخ کا ضما د خنازیر کو تحلیل، درد اور بار دورم میں تسکین دیتا اور ان کو تحلیل کرتا ہے۔ پتے کا ضما د اپنے اثر بالخاصہ سے بالوں کو دراز کرتا ہے اور یہی فائدہ اس کے پھول سے حاصل ہوتا ہے اور جوئیں مر جاتی ہیں۔ اسی طرح پتے سے سر کو دھونے سے بال دراز ہوتے ہیں۔ بکائن کے پتے اور شاخ کے عصارہ سے مہندی کو گھول کر خضاب کرنے سے بال نہیں جھڑتے، دراز ہوتے ہیں۔ اس عصارہ کو زیتون کے تیل میں پکا کر سر میں استعمال کرنے سے یہی فائدہ حاصل ہوتا ہے۔ پتے کے رس سے سر کو دھونے اور جوشاندہ کے نطول سے بال جھڑنا بند ہو جاتے ہیں اور جوئیں مر جاتی ہیں۔ بکائن کے پتے اور پھل، مردار سنگ، صبر، روغن گل کالطوخ، پیپ دار مرطوب زخموں میں مفید ہے اور ان پر بال اگاتا ہے۔ یہ لطوخ سر پر کئی دن اور روزانہ نیا کرنا چاہیے، طلا کریں، ہر تیسرے دن حمام میں داخل ہوں، باہر نکلنے کے بعد پھر طلا کریں اور اس پر ہلکا کیڑا پیٹ لیں یہاں تک کہ صحت ہو جائے۔ اسی طرح مذکورہ فائدہ مذکورہ ترکیب سے اس کی جڑ سے حاصل ہوتا ہے۔ جڑ کا جوشاندہ پینے سے جرب و حکمہ اور قوبا میں فائدہ مند ہے۔ پتوں کے رس کے مقامی استعمال سے جانوروں کی جوئیں مر جاتی ہیں۔ شیخ بوعلی سینا کے مطابق اس کا عصارہ شہد کے ہمراہ کھانے سے تمام زہروں میں فائدہ کرتا ہے۔

**مضر:** سینہ اور معدہ کے لیے نقصان دہ ہے۔

**مصلح:** شربت انجیر ہے۔

صاحب منج کے مطابق یہ معدہ کے لیے نقصان دہ ہے۔ اس کا مصلح غیر ا کے ستو ہیں۔ رازی کے مطابق پھل معدہ میں فساد اور بے چینی پیدا کرتا ہے۔ اس کو کثیر مقدار میں کھانے سے موت واقع ہو جاتی ہے۔ بعض کے مطابق آنکھ میں جھلی بن جاتی ہے، جس سے کم دکھائی دیتا ہے۔ اس کو کھانے سے بے چینی، غشیان، صفاوی قے، نبض صغیر، سر میں چکر اور پھپھوڑے میں زخم لاحق ہو جاتا ہے۔ اس کا علاج زہر خوردہ کے طریقہ پر کیا جاتا ہے، جیسے قے آورد و تازہ دودھ، سیب اور انار وغیرہ کا استعمال ہے۔

**مقدار خوراک:** ساڑھے تیرہ گرام ہے۔ اس کے خوردنی استعمال کا بہترین وقت ربیع اور خریف کا موسم ہے۔

**بدل:** بالوں کو لمبا کرنے کے مقصد سے برگ شہدانج اور اس کے علاوہ ہم وزن قطنوریون دقیق ہے۔ اسی طرح تخم خیار ہم وزن اور تخم ترنج نصف وزن ہے اس کے افعال و خواص کا بیان اطباء ہند کے مطابق بکائن کے ذیل میں آئے گا۔

## فصل ۶: یہ الف ممدودہ، سین اور شین پر مشتمل ہے

آس

اس کے اعراب الف ممدودہ اور سین ساکن ہے۔ یہ فارسی لفظ ہے، جو مورد کے نام سے مشہور ہے تھمبی کے مطابق عربی زبان میں یہ ریحان اور فارسی میں نازبو ہے۔ اس کو بنکہ بھی کہتے ہیں جس کے اعراب بامکسور، نون، کاف مفتوح اور باخالی ہے۔ اس کا بامضموم بھی پڑھا جاتا ہے۔ سریانی میں آسا اور کولنفسا (اپنے جسم کے ساتھ جنگ کرنے والا) یونانی میں قیطوش اور دیسقوریدوس کے مطابق یونانی میں امری اور آس بستانی کو مرسیا ایما رس، اہل مصر اور شام کی زبان میں قوا انطر، رومی مرسلین، حبشی میں ازدر، اہل کابل کی زبان میں مورم اور دانج (جو فارسی لفظ مورد دانہ کا معرب ہے یہ مورد کا دانہ یعنی حب الہ آس ہے)، ہندی میں اس کو ہیرا کہتے ہیں۔ اور بنکہ آس کو طاکہ تلفظ کے ساتھ منظر بھی بولتے ہیں۔ ایک قول میں قیطس بھی بنکہ آس ہے۔

**اقسام:** یہ بستانی اور صحرائی دو قسم کا ہوتا ہے۔ صحرائی آس کا تذکرہ اس کے بعد علاحدہ آئے گا۔ بستانی آس کا نام دیسقوریدوس نے اغاروس امری رکھا ہے اور اس کی وضاحت ریحان بستانی سے کی ہے۔ سریانی اور رومی زبان میں اس کے پتے کو قلبا داسا اور قلیون موروس کہا جاتا ہے۔ مختصر اور رخت کے مانند اس کا تنادرخت کی مانند بلند ہوتا ہے۔ پھول سفید، نازک، خوشبودار اور جلدی جھڑ جاتا ہے۔ پتہ باریک اور خوشبودار ہوتا ہے۔ مزہ قدرے تلخ اور بہت زیادہ کیلا ہوتا ہے۔ اس کے پتے موسم خزاں میں نہیں جھڑتے۔ پھل شروع میں ہرا اور پکنے کے بعد کالا ہو جاتا ہے، جس کا مزہ شیریں، قدرے کیلا اور کڑوا ہوتا ہے۔ اس میں غذائیت کم ہوتی ہے۔ پھل کے اندر تین سے دس عدد تک سفید چھوٹے، چکنے اور مضبوط تخم ہوتے ہیں۔

آس کا بہترین حصہ بنکہ آس ہے۔ بنکہ فارسی لفظ ہے، جس کے معنی چھوٹی جڑ ہیں، کیونکہ بامضموم کے تلفظ سے بن کے معنی جڑ ہیں اور کاف تصغیر کے لیے ہے۔

بنکہ آس کا وہ حصہ ہے، جو تنے پر ہاتھ کی ہتھیلی کی شکل میں اگتا ہے، جو تنے کے ہم رنگ ہوتا ہے۔ بعض کے مطابق بنکہ آس ایک ایسا پیڑ ہے، جس کے تنے پر ہتھیلی کی شکل کی سیاہی حائل جمع ہو جاتی ہے، جو خاص طور پر طشتری نما گول پتے اور سفید پھول کی طرح معلوم ہوتی ہیں۔ پھل اور عصارہ پتے اور پھول کے عصارے سے بہتر ہے۔ خشک بنکہ میں کم قوت ہوتی ہے، اس لیے اس کو کوٹ کر کیلی شراب کے ہمراہ ملا کر قرص بنالیں اور سایہ میں خشک کر لیں۔ یہ گولیاں اس کے عصارے سے زیادہ قابض اور مجفف ہیں۔

**مزاج:** دوسرے درجہ میں سرد اور خشک ہے ایک قول میں پہلے درجہ میں سرد اور دوسرے درجہ میں خشک ہے۔ یہ کیلا اور شیریں کے ساتھ ساتھ تلخ ہے۔ تلخ اور شیریں مزہ جزء حار پر اور کیلا مزہ، بارد جزء دلالت کرتا ہے۔ اس میں جو ہرارضی ہے۔ لہذا قابض، مقوی اور یابس ہے اور بہت زیادہ مجفف ہے، کیونکہ اس کا جزء حار، یابس جزء کی خشکی پر تحلیل کے طریقہ سے معاون ہے، نیز اس میں جو ہر لطیف ہے، اس لیے جالی، مفتوح اور جاذب عمل کرتا ہے۔ اسی طرح مطلق آس برودت کے آثار بالکل ظاہر ہیں۔ شیخ الرئیس کے مطابق اس میں لطیف حرارت ہوتی ہے، جس پر برودت غالب ہے۔ اس میں قبض برودت سے زیادہ ہے۔ گیلانی کے مطابق اس درخت کے تمام اجزاء بارد،

یابس اور قوی مجفف ہیں۔ اس کے باوجود اس میں ایک قسم کی حرارت ہوتی ہے، جو پتے اور پختہ پھل میں زیادہ ہوتی ہے۔ پھل پھول، تخم، پتا، جڑ اور جسم میں برودت اور یہوست کم و بیش ہوتی ہے۔ یہ بارد کے مقابلہ میں قابض زیادہ ہے، کیونکہ اس کا جزء حار اس کے جزء بارد کو معتدل کرتا ہے، لیکن اس کی خشکی کو معتدل نہیں بلکہ قوی کرتا ہے، کیونکہ یہ خود محلل ہے۔ اس لیے شیخ الرئیس کے مطابق غالب گمان یہ ہے کہ یہ اول درجہ میں بارد اور دوسرے درجہ میں یابس ہو سکتا ہے۔

**افعال و خواص:** یہ دست، پسینہ اور اعضا کی طرف ہر قسم کے جریان اور سيلان کو روکتا ہے۔ بعض کے مطابق اس دوا کے تمام اجزاء مرکب القوی ہیں۔ اس میں جزء بارد غالب اور جزء حار مغلوب ہے۔ یہ یابس اور قابض ہے کیونکہ اس میں ارضی مادہ ہوتا ہے یہ کم یا پہلے درجہ میں بارد اور دوسرے درجہ میں یابس ہے۔ پھل، پھول پتے، تخم اور جڑ ایک دوسرے کے مقابلہ میں کم و بیش سرد خشک ہیں اس کے تخم، جڑ اور پتے میں برودت غالب ہے۔ باقی اجزاء اس کے برخلاف ہوتے ہیں۔ یہ روح کو فرحت و انبساط بخشتا ہے۔ کیونکہ خوشبودار، قابض اور ملطف ہے۔ یہ روح کا تحقیر، کرتا ہے اور اس میں نور اور ضیاء پاشی کا باعث ہوتا ہے۔ مذکورہ اسباب اور اثر بالخاصہ کی وجہ سے یہ مقوی قلب ہے۔ خفقان اور ضعف قلب کو دفع کرتا ہے۔ نیز اس کا شمار قلب کی دواؤں میں ہوتا ہے۔

**مواقع و ترکیب استعمال:** پتوں کا ضماد ورم حار، سرخ بادہ، نملہ، پتی، پھنسی، زخم، بسہری (داخل)، ہتھیلی اور پیر کے زخم اور آگ کے جلے میں سکون دیتا ہے۔ ضربہ، سقطہ اور پیر کی ایڑی کے درد کے لیے مفید ہے۔ ماز و سبز، عدس، گل سرخ اور اقا قیا کا برگ مورد کے رس میں ضماد تیار کر کے سست اعضا، اعصاب اور عمر داز لوگوں میں استعمال کرنے سے فائدہ ہوتا ہے۔ اسی طرح برگ مورد، مغاٹ ہندی، انڈے کی زردی اور روغن گل کا نیم گرم ضماد ضربہ و سقطہ میں مفید ہے۔ برگ آس، گل ارمنی اور سرکہ کا ضماد ناخون کو صاف کرتا ہے۔ اگر برگ مورد اور زیرہ کرمانی کو باریک کوٹ چھان کر انڈے کی زردی میں ملا لیا جائے اور نئے کپڑے پر رکھ کر ماؤف مقام پر گرم کر کے چپکایا جائے تو ضربہ و سقطہ اور منہ کے درد میں مفید ہے اور اس کی سستی کو زائل کرتا ہے۔ پتے کو جو شانڈے کا نطول جوڑوں کے درد میں سکون دیتا ہے اور ٹوٹی ہڈی پر نطول کرنے سے بہت جلدی فائدہ ہوتا ہے اسی طرح بہق پتے کے جو شانڈہ سے دھونے سے خوب صاف ہو جاتا ہے۔ پتے کے راکھ کی ماش پسینہ کی بدبو کو رفع کرتی ہے۔ آس کا ضماد اور خوردنی استعمال اعضا کی ہر قسم کے جریان اور سيلان میں مفید ہے دست اور پسینہ کو روکتا ہے اور آس کا طلا بطور خاص مذکورہ بیماریوں میں فائدہ مند ہے۔ اس کا طلا بالوں کو قوی اور سیاہ کرتا ہے۔ پھول کا تیل کا عصارہ اور جو شانڈہ بھی مذکورہ فعل کا حامل ہے۔ تیل کی ماش پسینہ سے لاحق شدہ بغل اور کنج ران کی خراش میں مفید ہے۔ اس میں سماق کا اضافہ زیادہ مفید ہے۔ خشک پتوں کا زور، موزہ کی خراش، گرام مرطوب زخموں میں فائدہ مند ہے۔ پتے کی راکھ کا زور تو تیا کا بدل ہے، جو بدن کی بدبو، بغل کی بدبو اور سر کے مرطوب زخموں کو زائل کرتا ہے پے ہوئے پتوں کو باقلے کے رس میں ملا کر ضماد کرنے سے جھانیاں صاف ہو جاتی ہیں عصارے سے سر کو دھونے سے سر کی بھوسی زائل ہو جاتی ہے۔ عصارے کو آب چقندر میں ملا کر پا اس کے ساتھ پکا کر طلا اور نطول کرنے سے سر کے زخم اور پھنسیوں میں فائدہ ہوتا ہے۔ خشک برگ آس کو روغن گل یا کچے زیتون کے تیل میں پکا کر طلا کرنے سے سر کی پھنسیوں اور خنازیر میں فائدہ ہوتا ہے۔ خشک برگ آس کو تازہ پتوں کے رس میں ملا کر طلا کرنے سے کھال سے برہنہ اعضا، حار و مرطوب ورم میں فائدہ ہوتا ہے اور ان کی جانب مواد کے انصاب کو بند اور درد میں سکون دیتا ہے اس کو شراب میں پکا کر ضماد



کرنے سے جوڑوں کے استرخاء میں فائدہ حاصل ہوتا ہے۔ حمام کے دران اس سے بدن کی مالش کی جائے قوت حاصل ہوتی ہے اور بدن کی رطوبت کو جذب کر لیتا ہے۔ زیتون کے تیل میں برگ آس کو پیس کر لٹوخ کرنے سے آگ کے جلے میں فائدہ ہوتا ہے۔ روغن آس سے تیار شدہ مرہم اور روغن موم میں پتے کی راکھ کا مرہم بھی آگ سے جلے میں مفید ہے خشک پتوں کا زور اور اس کی قیروطنی داخل میں مفید ہے۔ پتوں کو شراب میں پکانے سے حاصل شدہ جوشاندہ کا نطول اور تلچھٹ کا ضما د صداع میں مفید ہے۔ اگر سرد و تیز بخار سے لاحق ہو تو آس کے پتوں کے رس کو روغن گل اور سرکہ میں ملا کر سونگھنے سے سردی میں سکون ملتا ہے۔ تازہ پتوں کو سونگھنے سے دماغ کی طرف انحراف نہیں چڑھتے۔ یہ شوم دل و دماغ کو قوی، سدر، دوار اور خفقان میں نفع بخش ہے تازہ برگ آس، اقا قیا اور راکھ کو آب بھی میں ملا کر ضما د کرنے سے چوٹ مویج اور سر کی کھال کٹنے سے سردی کے لیے فائدہ مند ہے۔ اگر برگ آس اور مناسب دواؤں کا رس، عرق گلاب اور کافی تمام دواؤں کا محلول تیار کر کے اس میں خرقة کتاں کو بھگو کر معده پر پھیرا جائے تو صفرا کے غلبہ سے لاحق صداع شرکی معدی میں فائدہ ہوتا ہے۔ برگ آس، روغن گل اور انڈے کی زردی کا ضما د چوٹ مویج سے لاحق شدہ دوار اور سدر میں مفید ہے۔ آس اور خشخاش مسلم کا لعوق یا شربت نزلہ زکام کو رفع کرتا ہے۔ برگ آس کا سفوف عرق گلاب یا آس کے رس میں ملا کر پیشانی پر ضما د کرنے سے آنکھ کی جانب مواد کا انصباب رک جاتا ہے۔ یہی مذکورہ فائدہ تازہ پتوں کے ضما د سے حاصل ہوتا ہے۔ گرم آشوب چشم اور جھوظ (آنکھ کے ڈھیلے کا باہر ابھرنا) میں پتوں کے رس کا قطور فائدہ مند ہے اور آنکھ کے درد میں سکون دیتا ہے اسی طرح جو کے ستو کو رس میں پکا کر ضما د کرنے سے آنکھوں کے ورم کو تحلیل کرتا ہے۔ شراب میں پکے ہوئے آس کے تمام اجزاء کا ضما د، ورم بار کو تحلیل کرتا ہے اور کبھی گوشہ چشم کے زخم میں یہ ضما د مفید ثابت ہوتا ہے۔ ناخونہ، سلاق اور دمہ کی دواؤں میں آس کی راکھ شامل کی جاتی ہے۔ اس کی راکھ کان کے زخم کے پیپ اور سیلان کو ختم کرتی ہے۔ یہی فائدہ برگ آس اور شراب کے جوشاندے کے قطور سے حاصل ہوتا ہے۔ آس کو سرکہ میں پیس کر سر پر استعمال کرنے سے نکسیر بند ہو جاتی ہے پتے کا رس صندل سرخ اور برگ بید کے رس کا قطور اور پاگل ارمنی، سرکہ اور آس کے رس کا قطور نکسیر کو بند کرتا ہے۔ خشک پتوں کا منجن مسوڑوں کو مضبوط کرتا ہے۔ پتوں کے جوشاندے کا مضمضہ، دانتوں کے گرم درد، مسوڑوں اور زبان کے استرخاء اور قلاع دھن میں مفید ہے۔ پتے کا رس پینا اور مویز منقی کے ہمراہ پتوں کو کھانا معده کے لیے بہت مناسب ہے اور اس کی بدبو کو زائل کرتا ہے۔ پیٹ پر پکے ہوئے پتوں کا ضما د تمام احشا کو خوب راس آتا ہے۔ پتے کے رس میں کپڑے کو تر کر کے عود کی دھونی دے کر پیٹ پر رکھنے اور نیم کو ب کردہ پتوں کو کھانے سے یرقان میں فائدہ ہوتا ہے۔ پتوں کا ضما د مقعد کے قروح میں فائدہ مند ہے۔ اگر مذکورہ خرقة کو پیٹ پر رکھا جائے تو آنتوں کی خراش اور مروڑ میں فائدہ ہوتا ہے اور پیٹ میں قبض پیدا کرتا ہے۔ پتوں کو خوب باریک پیس کر آس کے شربت کے ہمراہ کھانے سے مذکورہ امراض میں خصوصی فائدہ ہوتا ہے۔ پرانے دست، بواسیر، ذرب و خلفہ، قے اور پیاس اس کا عصا رہ پینے سے بند ہو جاتے ہیں۔ کچے زیتون کا تیل یا روغن گل اور پتوں کا ضما د نام کے نیچے استعمال کرنے سے پرانے دستوں میں فائدہ ہوتا ہے۔ پتوں کے رس کا طلا صفا روی اور سوداوی دستوں کو بند کرتا ہے۔ شیخ کے مطابق رس اور روغن کنجد کا طلا بلغم کو خوب نچوڑ کر دست میں خارج کرتا ہے۔ شارح کا زرونی کے مطابق روغن کنجد کا سب سے بہتر بدل روغن گل ہے، کیونکہ روغن کنجد ملیں ہے اس میں نچوڑنے کی قوت نہیں ہے۔ ایسا محسوس ہوتا ہے کہ پہلے کاتب سے غلطی ہوئی ہے۔ آس کا نطول اور ضما د پیشاب اور مثانے کی جلن میں مفید

ہے، کیونکہ آس مشروب نہیں ہے بلکہ پھل ہے اگر عورت اس کی شاخوں کو کھالے تو دودھ اور حیض کا خوب ادراہ ہوتا ہے۔ صفر اوی دست کو بند کرتا ہے۔ پیٹ پر پتے کا رس اور روغن کنجد کا طلا دست آور ہے۔ ایک سو پانچ گرام پتے کا رس اور روغن کنجد کا خوردنی استعمال دست میں بلغم کو خوب خارج کرتا ہے۔ اس کا طلا اور بخور بواسیر کے مسوں کو ساقط کرتا ہے۔ سندروس شامل کرنے سے طلا قوی ہو جاتا ہے۔ جوشاندے کا آبز ن خروج مقعد، خروج رحم اور سیلان رحم میں مفید ہے۔ اگر برگ آس کے رس کو خارج شدہ مقعد پر مالش کیا جائے تو وہ اپنی جگہ واپس لوٹ جاتا ہے اور دوبارہ نہیں نکلتا، جن امراض میں عصارہ مفید ہے ان میں نیم کوب کردہ تازہ پتا بھی فائدہ مند ہے اور تیز مشکل، سوزش دار، مروڑ آنتوں کی خراش اور زخم میں راحت دیتا ہے آنتوں کی جانب مواد کے سیلان اور اسقاط حمل کو روکتا ہے۔ مذکورہ امراض میں تازہ یا خشک پتوں کو عرق گلاب، یا عصارہ، گلاب، یا عصارہ بارتنگ اور یا شراب قابض کے ساتھ جلا کر ضما د سے فائدہ ہوتا ہے۔ بستانی آس کے خواص سے یہ ہے کہ جس شخص کے کنج راج میں درد یا ورم ہو تو اس کے متاثرہ جانب کے ہاتھ کی چھوٹی انگلی میں انگلی کے مانند تازہ شاخ کا چھلہ بنا کر پہنانے سے فوراً آرام و سکون ملتا ہے۔ رتیلہ اور پچھو کے کاٹے میں ضما د فائدہ مند ہے۔

روغن آس سرد اور خشک ہے یہ قابض اور مقوی اعضاء ہے، ان کو مضبوط کرتا ہے۔ فاسد مواد کو قبول کرنے سے روکتا ہے۔ سب سے اچھا روغن آس وہ ہے، جو سبز، صاف شفاف اور جس سے آس کی مہک آتی ہے اس کا مزہ تلخ ہوتا ہے۔ یہ بال کی جڑوں کو مضبوط و قوی اور ان کو کالا کرتا ہے۔ اس میں بالوں کو قوی کالا اور خوبصورت بنانے کا فعل بطور خاص موجود ہے اور آگ کے جلے کے نشان کو زائل کرتا ہے۔ اس کی مالش سے ورم حار میں فائدہ اور اختلاج بدن ختم ہو جاتا ہے۔ زخموں کے لیے مفید ہے۔ روغن آس زخم بھرنے والے مریضوں میں شامل کیا جاتا ہے۔ یہ ڈھیلے جوڑوں کو مضبوط کرتا ہے۔ پسینہ اور بخار کو دفع کرتا ہے۔ سر کے زخم پھنسی اور ورم کے لیے فائدہ مند ہے کان کے درد میں اس کا قطور فائدہ مند ہے۔ نو گرام روغن آس پینے سے دل کے درد میں سکون ملتا ہے۔ سانس کی تنگی کے مریضوں کے لیے نفع بخش ہے۔ سر پر اس کی مالش سے سر کے ورم اور انخرات سے لاحق شدہ سہات کے لیے اور اس سے سر کو خوب تر کرنے سے معدہ کے انخرات سے لاحق شدہ دوار اور سردر کے لیے اور ان امراض کی شروعات کے بعد اس کو روغن بابونہ میں ملا کر استعمال کرنے سے فائدہ ہوتا ہے۔ صاحب منہج کے مطابق اس کے پتے اور پھول سے روغن اور حب الآس سے شربت تیار کیا جاتا ہے۔

**مقدار خوراک:** عصارہ کو بتیس گرام سے ایک سو چھ گرام تک اور آس کے جامد حصہ کو ساڑھے دس گرام تک پینا اور بکثرت سونگھنا سہری بیماری پیدا کرتا ہے۔

**مضر:** یہ گرم سرد درد اور زکام پیدا کرتا ہے۔

**مصلح:** سون تازہ، بنفشہ یا تازہ نیلوفر ہے۔ ایک قول میں یہ آنتوں کے لیے نقصان دہ ہے اور اس کا مصلح انیسون ہے۔

**بدل:** اذخر اور سنبل ہے پتے کا بدل برگ توت اور عصارے کا بدل، عصارہ برگ زرشک یا گل حنا ہے۔ ورم میں حضض مکی ہے۔ اس کی تازہ لکڑی کی مسواک کرنے سے جذام میں ہیجان برپا ہو جاتا ہے اس کے دانے کے افعال و خواص کا بیان حب الآس کے ذیل میں آئے گا۔

## آس بزی

یہ جنگلی آس ہے اس کا نام اسارون اسفر ہے۔ عربی میں رند اور ریحان القبور، یونانی میں مرسیہ اغریا، فارسی میں مورد اسفرم اور

تکابن میں حبر کہتے ہیں، جس نے اس کو اذخر قرار دیا ہے۔ اس کو مغالطہ ہوا ہے۔ بستانی آس کے درخت سے اس کا درخت چھوٹا ہے۔ پتے چوڑے، موٹے، کم لمبے اور زردی مائل ہوتے ہیں، جن کی نوک کانٹے کی طرح تیز ہوتی ہے۔ تنا چھوٹا اور ایک ہاتھ کے برابر بلند ہوتا ہے۔ اس کی لکڑی سخت ہوتی ہے۔ پھل پکنے کے بعد خوب سرخ ہو جاتا ہے۔ پھل پتے اور شاخ کے بیچ میں موجود ہوتا ہے۔ ایک جڑ سے بہت شاخیں نکلتی ہیں۔ موسم خزاں میں اس کے پتے نہیں جھڑتے۔

**مزاج:** دوسرے درجہ میں گرم اور خشک ہے۔

**افعال و خواص:** یہ محلل، جاذب اور مقوی ہے۔

**مواقع و ترکیب استعمال:** اس کو سونگھنے سے دماغی رطوبات خارج ہوتی ہیں، کیونکہ یہ جاذب، محلل اور مقوی دماغ ہے اس کو پینے سے مرگی، بلغمی سردی میں فائدہ، دماغی رطوبت خارج ہوتی اور تقویت حاصل ہوتی ہے۔ اس کے پھل اور پتے کو شربت کے ہمراہ کھانا مقوی معدہ اور مقوی جگر ہے۔ یرقان، اسہال، قلت لبن، پتھری اور رطوبت سے لاحق شدہ تقطیر البول میں فائدہ ہوتا ہے اس کا حمل مقعد کے کیڑے خارج کرتا ہے۔ ابن تیمیذ نے فرمایا کہ یہ ضربہ وسقطہ میں اثر بالخاصہ سے مفید ہے۔ ابن ماسر جو یہ اس کو باد آورده کے مانند قوی اور بعض لوگ افسستین کے مانند قرار دیتے ہیں۔ بعض کے مطابق یہ غفار رومی ہے۔

## آس ہندی

الف ممدودہ اور سین ساکن ہے۔ صاحب تذکرۃ الہند لکھتے ہیں کہ اس کو سنسکرت میں سالت اور سالاس (قوت دینے والا)، راج تریاس (گوند کا سردار)، اپی (پانی کو خشک کرنے والا)، شیشکا (صحت میں خاص قوت دینے والا)، کہتے ہیں۔ بعض نے اس کو شیشم کی ایک قسم اور بعض نے کبیر کی قسم قرار دیا ہے۔ دہاتکی کے درخت کے مانند اس کا درخت بہت لمبا ہوتا ہے۔ لکڑی لوہے کے مانند سیاہ اور مضبوط ہوتی ہے۔ دہاتکی کے پتے کی طرح اس کا پتا قدرے چھوٹا ہوتا ہے۔ آخر تک شگاف دار ایک پتے میں دو دکھائی دیتے ہیں۔ گوند سرخ اور سفید ہوتا ہے، جو کمرکس کے نام سے مشہور ہے اس کا مزاج دوسرے درجہ میں سرد اور خشک ہے اس کی چھال جذام میں مفید ہے۔ پتا صفر میں اضافہ کرتا ہے اس کے گوند کے افعال و خواص کا بیان کمرکس کے ذیل میں تحریر کیا جائے گا۔

## آسا

سریانی زبان میں آس کو کہتے ہیں۔

## آسا پالا

اس کے اعراب الف ممدودہ، سین مفتوح، الف خالی، پامفتوح، الف خالی، لام مفتوح اور آخر میں الف ہے، اس کو آسوپا لوسین اور لام مضموم اور دونوں الف کے عوض دونوں واؤ مجہول پر سکون بھی پڑھا جاتا ہے۔ سنسکرت میں آشوکہ اور اشوک (اس سے رنج و غم نہیں ہوتا)، کرن پور (کان کو بھرنے والا)، تا مرپلو (سرخ پتا)، پیت شاکھ (زرد شاخ)، رکت بھسکھ (لال دم دار)، چتر منجری (رنگین درخت اور قسم قسم کے امراض میں مفید)، ہیماپشپ (زرد پھول) اور سونگندھی (خوشبو) کہتے ہیں۔ یہ بہت بڑا اور سایہ دار درخت ہے، جس کے پتے آم کے پتے کے مشابہ گھنے اور قدرے دراز ہوتے ہیں۔ پھل کی شکل پھالہ کی طرح گول اور یہ بیر کے برابر ہوتا ہے، جو پکنے کے بعد

سیاہ اور بہت تلخ ہوتا ہے۔ مؤلف نے اس کے درختوں کو مالوہ کے علاقوں میں خوب دیکھا ہے۔ بعض لوگوں کے مطابق یہ درخت شمشاد کی طرح بہت عمدہ ہوتا ہے۔ بعض لوگوں کی تحقیق ہے کہ آسا پلا اصلی اشوک نہیں ہے، بلکہ اصلی اشوک وہ ہے جس کے پتے سرخ، پھول کان کی والے شکل سنہرے زرد، خوشبودار اور شاخیں زرد یا رنگین ہوتی ہیں۔ ہندوستانی اطباء کے مطابق اس کا مزہ تیز ہوتا ہے۔ بہت زیادہ گرہ زاری سے لاحق افسردگی کو دور کرتا ہے۔ دل کو فرحت بخشتا ہے۔ صفر اور ذیابیطس کو دفع کرتا ہے۔ اگر اس کی لکڑی کو روغن کنجد میں جلا کر سر کے زخموں پر طلا کیا جائے تو ان کو خشک کرتا ہے اور یہ مجرب ہے اس کے باقی افعال و خواص کا بیان یونانی اطباء کے مطابق شمشاد کے ذیل میں آئے گا۔

## آسارون

اس کا بیان الف اور سین کی فصل میں آئے گا۔

## آسافٹی ڈا

الف ممدودہ، سین مفتوح، الف خالی، فامفتوح، ٹا مکسور، یا ساکن، ڈال مفتوح اور الف خالی ہے، یہ ہینگ ہے۔

## آسپھوٹا

الف ممدودہ، سین ساکن، پا اور ہا خفی مضموم، واؤ مجہول ساکن، ٹا مفتوح اور الف خالی ہے یہ دیروٹل ہے۔

## آسمایونی

اس کے اعراب الف ممدودہ، سین ساکن، میم مفتوح، دوسر الف خالی، یا مضموم، واؤ ساکن، نون مکسور، دوسر یا ساکن ہے، یہ آٹا کا درخت ہے۔

## آسمنتک

اس کے اعراب الف ممدودہ، سین ساکن، میم مکسور، نون ساکن، ٹا مفتوح اور کاف مفتوح ہے، یہ دھاتکی ہے۔

## آسو

اس کا واؤ مجہول ہے۔ ہندی میں نشہ آور عرق کو کہتے ہیں، جس کو گڑ اور دوسری دواؤں سے تیار کیا جاتا ہے۔

## آسوری

الف ممدودہ، سین مضموم، واؤ ساکن، را مکسور اور یا ساکن ہے، یہ رائی (خر دل) ہے۔

## آسیوس

الف ممدودہ، سین مکسور، یا مضموم، واؤ اور سین ساکن ہے۔ یہ یونانی لفظ ہے، جس کے معنی رخو (ست) ہیں۔

شیخ الرییس کے مطابق یہ ایک پتھر ہے، جس پر زہرہ، آسیوس نام کا نمک پیدا ہوتا ہے۔ اس نمک کی پیداوار کی وجہ سمندر کی تری اور شبنم ہو سکتی ہے، جو اس پتھر پر واقع ہوتی ہے۔ گیلانی مزید لکھتے ہیں کہ یہ نمک چینی نمک ہے، جس کا نام اہل مغرب کے نزدیک بارود ہے۔ اگرچہ یہ بارود نہیں ہے۔ یہ بات واضح رہے کہ نمکین دریا کے کناروں پر چھوٹی بڑی ہلکی اور آسانی سے ٹوٹ جانے والی پتھریاں پیدا ہوتی ہیں۔ ان پر سمندر کی تری اور کچھ ارضی اجزاء سے ایک قسم کا سفید مادہ خشک ہو کر جمع ہو جاتا ہے، جو بجی اور نوشار کے مشابہ ہوتا ہے اور

اس کا رنگ سفید ہوتا ہے اس کی ایک نوع زردی مائل ہوتی ہے۔ حاصل کلام پتھر کو آسیوس، نمک کو ملح آسیوس اور زہرہ آسیوس کہتے ہیں۔ نمک کے افعال پتھر سے زیادہ قوی ہیں۔ بہترین آسیوس وہ ہے، جو سفید، صاف شفاف، تمام آلائش سے خالی، نرم اور زود شکن ہے اور اس میں ہلکے گہرے پیلے رنگ کے گڑھے ہوتے ہیں۔ زبان پر رکھنے سے سوزش ہوتی ہے۔ رطوبت سے جلدی نرم اور پگھل جاتا ہے پتھر کسی بھی حال میں نمک کے برابر نہیں ہو سکتا۔

**مزاج:** زہرہ آسیوس، تیسرے درجہ میں گرم اور خشک اور پتھر دوسرے درجہ میں گرم اور خشک ہے۔

**افعال و خواص:** یہ دونوں مفتوح، مثبت لحم، قدرے معفن اور گوشت کو پگھلانے والا، اس میں سوزش نہیں ہوتی، مجفف، جال اور منقی ہیں۔ حمام میں فرہ لوگوں کے بدن پر مسلسل ذرور کرنے سے نظروں کی طرح دہلا کرتا ہے۔ آسیوس، صمغ بطم اور زفت کا ضما د پھوڑوں اور خنازیر کو تحلیل کرتا ہے اور یہ دشوار ترین، بڑے، پرانے اور گہرے زخموں میں مفید ہے۔ زہرہ آسیوس مشکل سے بھرنے والے پرانے اور خشک زخموں میں بہت مؤثر ہے۔ ان گول زخموں کے زائد گوشت کو قطع کرتا ہے۔ جن کا درمیانی حصہ بلند اور اس کے کنارے پست ہوتے ہیں۔ قیروطی میں ملا کر ضما د کرنے سے پرانے زخموں کو پھیلنے سے روکتا ہے اور نمک کو شہد میں ملا کر زخموں کا تنقیہ کرتا ہے۔ نمک آرد جو اور آرد باقلا کا ضما د نقرس میں مفید ہے۔ نقرس کے مریض کو اس کے جو شانہ میں پیر رکھنے سے فائدہ ہوتا ہے۔ مسوڑوں پر تھوڑا سا نمک رکھنے سے خون بہنا بند ہو جاتا ہے۔ مسوڑوں کو خشک، مضبوط اور فاسد گوشت کو صاف کرتا ہے۔ زہرہ آیوس اور سنگ آیوس کو اقلیمیا کی طرح دھونے سے لطافت میں اضافہ اور حدت میں کمی ہو جاتی ہے اس کا سرمہ آنکھ کو صاف، بینائی کو قوی اور جالے کو ختم کرتا ہے۔ پانچ سوٹی گرام سے پونے دو گرام تک آسیوس کو شہد کے ہمراہ چاٹنے سے پھیپھڑے کے زخم اور بلغمی ضیق النفس میں فائدہ ہوتا ہے۔ آسیوس کا نمک حلق کے کوڑے کو جریان خون کو بند کرتا ہے اور سل کے لیے فائدہ مند ہے۔ کیونکہ یہ جالی مجفف اور منقی ہے اس کا طلا گردہ کے ورم اور درد میں مفید ہے سرکہ کے ہمراہ طلا تلی کے امراض میں نفع بخش ہے۔

**بدل:** زہرہ آسیوس کا بدل سنگ آسیوس ہے۔

**مقدار خوراک:** پانچ سوٹی گرام سے پونے دو گرام تک ہے۔

**مضر:** اس سے آنتوں میں خراش کا خطرہ رہتا ہے۔

**مصلح:** صمغ عربی ہے۔

**آش**

فارسی میں پکی ہوئی غذاؤں کو کہتے ہیں۔

**آش آرو**

یہ اور آش سوئیاں ہیں۔

**آش بچگان**

یہ چند بید ستر ہے۔

## آشجو

اس کا بیان جو کے ذیل میں تحریر ہوگا۔

## آشوک

یہ آسا پالا ہے۔

## فصل ۷: یہ الف ممدودہ، طا اور غین پر مشتمل ہے

## آطریلال

الف ممدودہ، طاکسور، راکسور، یا ساکن، لام مفتوح، الف خالی اور دوسرا لام ساکن ہے اس کا تلفظ دوسرے لام کے عوض نون کے ساتھ آطریلان بھی ہے۔

علامہ شیرازی کے مطابق یہ افعیلال کے وزن پر ہے۔ یہ یونانی یا بربری زبان کا لفظ ہے۔ یہ جڑی بوٹی پرندے کے پنچے کے ہم شکل ہوتی ہے۔ یہ مصر اور شام میں رَجُلُ الغراب کے نام سے مشہور و معروف ہے۔ کیونکہ اس کی شاخ کوئے کے پنچے کے مشابہ ہوتی ہے۔ اس کو کوہستان اور لرستان میں پائے زاغاں، ترکی میں غازاباغی، فارسی میں تخم خلال و تخم خلیل اور ہندی میں کاگ چنگی (کوئے کا پیر) اور مسمی بھی کہتے ہیں۔ بعض کے مطابق مسمی دوسری چیز ہے۔ عربی میں اس جڑی بوٹی کا نام حشیشۃ الارض اور حرز الاشیا طین بھی ہے۔ یہ ایک جڑی بوٹی کا تخم ہے، جو گھنگریالی اور زمین پر پھیلتی ہے۔ ایک قول میں اس پودے کا تنا شکل و صورت جڑ اور پھول، سوئے کے طرح ہوتا ہے اور اس سوئے کی شکل و صورت والی نبات کا پھول زرد ہوتا ہے، لیکن آطریلال کا پھول سفید ہے۔ پتے کھڑے، متفرق اور تنا چوکور، پھول سفید ہوتے ہیں اس کا پھل موسم بہار کے آخر میں پکتا ہے۔ اس کا تخم کرفس بری کے تخم کے مشابہ اور انیسون کے ہم شکل سیاہی یا نیل گوں سرخ ہوتا ہے۔ زیادہ اچھا تخم مصری مانا جاتا ہے، جو بہت چھوٹا، نیل گونی مائل سیاہ، دراز بہت تیز تلخ وزنی اور زبان میں سوزش پیدا کرتا ہے۔ البتہ جو تخم سبز، سیاہ اور سونف کی طرح بڑا ہے۔ وہ دو قو کی ایک قسم ہے۔ یہ قسم ابواز کے علاقوں میں پیدا ہوتی ہے اور اس کو تخم خلال دان کہتے ہیں۔ یہ مصری کے علاوہ ہے آطریلال، حلبہ اور کرفس بری کے درمیان فرق یہ ہے کہ یہ حلبہ کے مقابلہ میں تیز ذائقہ اور کرفس بری کے مقابلہ میں زیادہ تلخ ہوتا ہے۔

**مزاج:** یہ دوسرے درجہ کے آخر میں اور ایک قول میں تیسرے درجہ میں اور دوسرے قول میں چوتھے درجہ میں گرم اور خشک ہے۔ بعض کے مطابق یہ تیسرے درجہ تک خشک ہوتا ہے یہ حریف قدرے تیز، تلخ اور مخدر بو کا حامل ہے اس کا جزء مستعمل تخم ہے یہ برص اور بہق کے علاج میں خاص طور پر استعمال ہوتا ہے۔ شیخ نے اس دوا کو قانون کے مفردات میں ذکر نہیں کیا ہے۔ گیلانی نے لکھا ہے کہ یہ دوا متقدمین اطباء کے نزدیک کم شہرت یافتہ تھی کیونکہ اس کی سب سے پہلے پیداوار بربر کے علاقہ سے شروع ہوئی، جس وقت یہ برص کے مرض میں بہت مفید ثابت ہوئی تو اطباء نے اس کو مخفی رکھا اس کے بعد جب مصر کے علاقہ میں پیدا ہوئی تو یہاں سے تمام شہروں میں پھیل گئی۔ یہ دوا شدید حرارت والی ہے، جو چوتھے درجہ تک پہنچتی ہے۔ اس میں خشکی کم ہے، جو دوسرے درجہ کے آخر تک ہے۔

**افعال و خواص:** یہ محلل، ملطف، مقطع، معفن، جالی، مجفف، شدید مفتح، کاسر ریاح اور رگوں میں سرلیح النفوذ ہے۔

**مواقع و ترکیب استعمال:** اس کو تنہا یا چوتھائی حصہ عاقر قرح اور بقدر ضرورت شہد میں ملا کر کھانے سے بہق اور برص میں بہت فائدہ ہوتا ہے اور یہ اس مرض کی بہت مؤثر دوا ہے۔ آطر یلال کو برص کے مرض میں کئی طرح استعمال کیا جاتا ہے۔ حکیم شریف کے مطابق اگر اس کے تخم کو کوٹ چھان کر شہد میں ملا کر روزانہ گرم پانی کے ہمراہ نو گرام پندرہ دن تک مسلسل استعمال کیا جائے تو یقیناً برص اور بہق کے نشان زائل ہو جاتے ہیں۔ صاحب شمس الدرر کے مطابق ساڑھے تین گرام آطر یلال اور آٹھ سو پچتر ملی گرام عاقر قرح کو پیس کر شہد میں ملا کر چاٹا جائے اور سرکہ میں پیس کر ضماد کیا جائے۔ ایک سے دو گھنٹہ تک ماؤف مقام کو کھول کر دھوپ میں اتنی دیر بیٹھا جائے کہ پسینہ نکل آئے تو اس وقت طبیعت شافی مطلق کے حکم سے مادہ کو اس مقام کے باطن سے ظاہر کی طرف دفع کرتی ہے وہاں پر آبلہ یا زخم بن جاتا ہے اور اس مقام سے بلا کسی تکلیف زردی مائل سفید رطوبت بہتی ہے۔ اس وقت تک دوا کے استعمال کو بند نہ کیا جائے جب تک زخم نہ بھر جائے اور ماؤف مقام کا رنگ جلد کے طبعی رنگ پر نہ لوٹ آئے۔

گوشت سے پر مقامات کے برص کا علاج کرنا آسان ہے جو علاج کو جلدی قبول کرتا ہے۔ اس دوا کو استعمال کرنے کا بہترین وقت یہ ہے کہ اول مرض کے خلط کا تنقیہ کیا جائے اور دوا کو گرمی کے موسم میں استعمال کیا جائے اور دھوپ میں بیٹھا جائے اس کے علاج کا مجرب طریقہ یہ ہے کہ ساڑھے تین گرام آطر یلال، تربد مصفی، زنجبیل، عاقر قرح یاہ تینوں دواؤں اس کے ہم وزن یا ہر ایک سے نصف گرام کو خوب باریک پیس کر شہد میں ملا لیا جائے۔ مناسب مسہل دواؤں سے تنقیہ کرنے کے بعد اس کو استعمال کیا جائے۔ حسب سابق طلا کر کے یاس کے بغیر دھوپ میں ایک سے تین دن تک بیٹھا جائے۔ جب برص کے مقام پر چھالا نکل آئے تو زرد آب نکلنے کے بعد بالکل ختم ہو جاتا ہے۔ ابن بیطار فرماتے ہیں کہ میں نے برص کے مرض میں اس دوا کی تاثیر کو مختلف پایا ہے۔ بعض مریضوں میں ایک دو خوراک سے اور بعض میں کئی خوراکیوں سے فائدہ ہوتا ہے۔ علامہ داؤد اور صاحب اختیارات لکھتے ہیں کہ اس دوا کا اس مرض میں کئی مرتبہ تجربہ کیا گیا اور یہ قدرت کا عجیب راز ہے، مگر شرط یہ ہے کہ پہلے تنقیہ کیا جائے۔ روضۃ الاطباء کے مصنف قانون کے مفردات کی شرح میں لکھتے ہیں کہ برص کے مرض میں اس دوا سے بے شمار لوگوں کو شفا ملی ہے۔ میں نے یہ دوا یارج لو غازی وغیرہ سے مرض کے مادہ کا نفع و تنقیہ کرنے کے بعد مریضوں پر استعمال کی جس کی ترکیب استعمال یہ ہے تخم آطر یلال ساڑھے چار گرام، تخم شقائق النعمان سوا دو گرام، عاقر قرح ایک گرام ایک سو پچیس ملی گرام، جند بیدستر پانچ سو ساڑھے باسٹھ ملی گرام، تمام دواؤں کو پیس کر شہد میں ملا کر تناول کریں۔ اس کے بعد دو سو دس گرام رقیق شراب یا ماء العسل نوش کریں اور ماؤف مقام کو دھوپ میں کھول کر بیٹھیں۔ قادر مطلق کی طرف سے عجیب و غریب فائدہ حاصل ہوتا ہے اور طبیعت مرض میں تصرف کرتی ہے۔ مادہ و مزاج وغیرہ کے اعتبار سے ایک دو یا کئی مرتبہ میں یہ مرض بالکل زائل ہو جاتا ہے۔ یہ قدرت کا راز ہے، جس کی آگاہی متاخرین اطباء کو حاصل تھی۔ یہ فائدہ دوا کے اثر بالخاصہ سے حاصل ہوتا ہے۔ کبھی دوا کی کیفیت اس کی صورت نوعیہ پر معاون ہوتی ہے۔ بعض کے مطابق اس دوا کو کھانے کے بعد برص کے مقام پر طلا کرنا چاہیے اور ماؤف مقام کو کھول کر دھوپ میں بیٹھنا چاہیے، انشاء اللہ بہت قلیل مدت میں شفا حاصل ہوگی۔ اگر برص کے نشانات مزمن ہوں یا گھٹنے اور پیشانی کے عضلات میں واقع ہوں تو صرف آطر یلال نو گرام سے ساڑھے دس گرام تک گرم پانی کے ہمراہ پندرہ دن تک مسلسل استعمال

کرنا کافی ہے۔ اگر آطریلال کو مرکب کی صورت میں استعمال کرنے کی ضرورت ہو تو حکیم شریف کے مطابق آطریلال ڈیڑھ گنا، برگ سداب ایک حصہ، سانپ کی کینچل ایک حصہ، اور میرے مطابق ساڑھے تین یا سات گرام، برگ سداب پونے دو گرام اور سانپ کی کینچل آطریلال کے ہم وزن کو ملا لیں تمام دواؤں کو کوٹ چھان کر روزانہ ساڑھے دس گرام کی مقدار میں شراب انگوری کے ہمراہ پانچ سے سات دن تک تناول کریں۔ انشاء اللہ برص کے مرض سے نجات ملے گی۔ اگر مریض خوردنی استعمال کے ساتھ مقامی طور پر طلا کرے اور خوب پسینہ نکلنے تک دھوپ میں بیٹھا رہے تو فائدہ کی شرح میں اضافہ ہو جاتا ہے۔ یہ مجرب ہے۔ گیلانی نے اس کے استعمال کا یہ طریقہ تحریر کیا ہے کہ آطریلال ایک حصہ، برگ سداب نصف حصہ اور سلخ الحیہ نصف حصہ کو کوٹ چھان کر شہد میں ملا لیں۔ مرض کی شدت کے اعتبار سے پانی یا شراب یا پانی اور شہد کے ہمراہ تناول کریں یا لعوق کے طور پر شہد میں ملا کر چاٹ لیں۔ شروع میں کم مقدار میں اور بعد میں آہستہ آہستہ اضافہ کرنا چاہیے اور ضرورت کے وقت مکرر استعمال کریں کیونکہ جب تک مرض مستحکم نہیں ہوا کرتا ایک مرتبہ علاج کرنا کافی ہے۔ مرض مستحکم ہونے کے بعد علاج کے تکرار کی ضرورت ہوتی ہے۔ جب مرض قوی اور مزمن ہو تو اتنا علاج کیا جائے کہ سفید گوشت ختم ہو جائے اور صحیح گوشت پیدا ہو جائے۔ اگر دوبارہ سفیدی ظاہر ہو تو پھر سابقہ طریقے سے علاج کریں۔ اس کے استعمال کا دوسرا طریقہ یہ ہے کہ اگر روزانہ ساڑھے دس گرام آطریلال کو شہد کے ہمراہ پندرہ روز تک یا شراب انگوری کے ہمراہ پانچ روز تک استعمال کیا جائے اور بدن کا مکمل طور پر تحقیقہ کیا جائے۔ موسم اور دھوپ کے مطابق کم و بیش ایک گھنٹہ ماؤف مقام کو کھول کر دھوپ میں بیٹھا جائے۔ اس میں آبلہ نکلنے کے بعد پیلی یا سفید رطوبت نکلتی ہے، جو مرض کے صحت کی علامت ہے تو اس وقت ضرور فائدہ ہوگا۔ اگر ضرورت ہو تو آبلہ میں مدل مرہموں کا استعمال کریں۔ یہ دوا گوشت والے مقامات میں زیادہ تیز اثر کرتی ہے۔ اعصاب اور ہڈی سے قریب مقامات میں دیر سے فائدہ کرتی ہے۔ آطریلال طحال کے امراض میں مفید ہے۔ اگر آطریلال کو قابض اور مقوی دواؤں میں ملا کر معدہ اور جگر کے لیے استعمال کیا جائے تو فائدہ ہوتا ہے اور یہ یرقان میں مفید ہے۔ یہ مدر بول، مدر حیض، قاتل دیدان اور مسقط جنین ہے۔ آطریلال اور قطران کا طلا جلد کے نشانات کو صاف کرتا ہے۔ اس کا ضاد مجفف قروح ہے۔ آطریلال کا خوردنی استعمال نظام تنفس کے آلات کو جلا بخشتا ہے۔ ہر قسم کے ریاحی فساد کو تحلیل کرتا ہے۔ ساڑھے تین گرام آطریلال تنہا یا شہد کے ہمراہ کھانا ایلاؤس (قے اور براز سے چھوٹی آنت میں شدید درد) کے لیے مفید اور مجرب ہے۔ یہ مخرج بلغم، مدر فضلات اور مفتوح سدہ ہے۔ اس کے خوردنی استعمال سے آنتوں کے مروڑ میں فائدہ ہوتا ہے۔ تخم کا سفوف حاملہ عورت کی ناک میں مسعوط سے حمل ساقط ہو جاتا ہے۔ خوردنی استعمال مسقط جنین اور گردہ مثانہ کا تحقیقہ کرتا ہے۔ اس کو شیشہ کے ہمراہ جلا کر شہد کے ساتھ کھانے سے پتھری پارہ پارہ ہو جاتی ہے۔ آطریلال کو آس کے رس کے ہمراہ کھانے سے گتے کے کاٹے میں فائدہ ہوتا ہے۔ اگر چہ مریض کو پانی سے ڈر لاحق ہونا شروع ہو گیا ہو۔

**مقدار خوراک:** ساڑھے تین گرام، ساڑھے چار گرام اور ساڑھے دس گرام تک ہے۔

**مضر:** یہ خراب غذا اور دیر ہضم ہے۔

**مصلح:** دارچینی، زنجبیل، فلفل وغیرہ گرم، خوشبودار مسالہ جات ہیں۔

جگر کی گرمی میں نقصان دہ ہے۔ سکنجبین یا شربت بنفشہ اس کا مصلح ہے۔ گردہ کے نقصان میں کثیرا مصلح ہے۔



**بدل:** مسی ہے اور برص کے طلا میں اس کا بدل کندش ہے۔ بعض کے مطابق برص کے علاوہ امراض میں اس کا بدل کرفس بری ہم وزن، نانخواہ نصف حصہ اور کندش چھٹا حصہ ہے۔ اس کے افعال و خواص کے بارے میں ہندی اطباء کے اقوال مسی کے ذیل میں بیان ہوں گے۔

### آغارولن

ترکی زبان میں سودا نبات کو کہتے ہیں۔

### آغلس

یہ یونانی میں دوسر ہے۔

### آغو

یہ ترکی زبان میں خرزہ رہ ہے۔

### آغونی

یہ ترکی میں لبنا (پیوی یا کھیس) ہے۔

### آغورس

فارسی میں ابھل کو کہتے ہیں۔

### آغینس

ظاہر آبیہ بجنکشت (سنجالو) ہے۔

### آفتاب پرست

یہ فارسی میں گرگٹ ہے اور یہ آذریون کا نام بھی ہے۔

## فصل ۸: یہ الف ممدودہ قاف اور کاف پر مشتمل ہے

### آقشرو

الف ممدودہ، قاف مضموم، شین مکسور، را مضموم۔ یہ بربری زبان کا لفظ ہے جو مغرب میں مدینہ ستہ کے نام سے مشہور و معروف ہے۔ بعض کے نزدیک یہ اندلس میں قنطور یون زرد ہے۔ حالانکہ ایسا نہیں ہے۔ اس کا پتہ ناخون کی طرح اور سفیدی مائل ہوتا ہے اور شاخیں کھڑی ہوتی ہیں۔ پھل شاخوں کے اطراف میں واقع ہوتا ہے، جس کا رنگ زردی مائل اور شکل کمان نما ہوتی ہے۔ عموماً یہ پانی، چشمہ کے آس پاس اور پہاڑ کے دامن میں پیدا ہوتا ہے۔ نفخ شکم کو تحلیل کرنے کے لیے خوردنی اور ضیاد کی شکل میں استعمال ہوتا ہے۔

### آک

الف ممدودہ اور کاف ساکن۔ یہ درختوں کا پتا ہے۔

## آک

الف ممدودہ اور کاف ساکن۔ یہ ہندی لفظ ہے مالوا کے علاقہ میں اکوا اور آنگڑا ماپور بی علاقوں میں مدار اور انگریزی میں مدار کہتے ہیں۔ اس کو سنسکرت میں نوی کرن (اس کا پتا جانوروں کے کان کے مثل)، ارکا (اس کی روئی سورج کے مثل)، مندھار (جنتی درخت یا پانچ آسمانی درختوں میں سے ایک ہے یا اس کے درخت کے پتے کا کنارہ دبیز ہوتا ہے)، سدا پشی (ہر موسم میں ہمیشہ پھول دار)، شوکارک (طوطی کی طرح)، شکا پھل (پھل طوطی کی طرح)، چھیر پرپا (دودھ والا پتا)، راجارگ (آک کا عمدہ درخت اور گرم چیزوں کا بادشاہ)، شیو ملک (پہلوان کی طرح دھاڑنے والا)، سوکلارکا (اس کا پھول آٹھ دیوتاؤں کی پوجا کے لیے ہے)، شتا چھی (اس کی سفید قسم کا دودھ ناک میں قطور کرنے سے سوبار چھینک آتی ہے)، لوگیر نہ (اس کے سعوط سے خون کے لتھڑے خارج ہوتے ہیں)، اسہو نگیت (نئے ناسور کو بند کرنے والا)، اور اوپک (بھوک مارنے والا) کہتے ہیں عربی میں اس کا نام عشر ہے یہ ایک پودا ہے، جو ہندوستان میں بہت مشہور و معروف ہے پھل آم کے برابر ہوتا ہے جو پکنے کے بعد پھٹ جاتا ہے اور اس سے دھنی ہوئی روئی جیسا مادہ نکلتا ہے پتیا شاخ کو توڑنے سے سفید رطوبت نکلتی ہے جو اس کا دودھ ہے۔ آگ دو قسم کا ہے۔ ایک کا پھول سرخ اور دوسرے کا سفید ہوتا ہے دونوں قسم کے آگ مسہل بلغم ہیں بالخصوص ان کی جڑیں۔ یہ اسی قسم کے ریاحی امراض اور پھوڑوں کو دفع کرتا ہے دھتری میں لکھا ہے کہ دونوں قسم کا دودھ زہر ہے۔ بہت زیادہ دست آور اور بہت گرم ہے یہ باد و بلغم کے فساد، جذام، جرب، زہر باد، پھوڑے پھنسیاں، تلی کے امراض، باؤ گولہ، بوا سیر، امراض جگر، استسقاء اور پیٹ کے کیڑوں کے لیے مفید ہے۔ مفردات حکیم علی یار خان میں ہے کہ مدار کی جڑ کی چھال اور گول مرچ دونوں ہم وزن کوٹ چھان کر اور ک سے رس میں خوب پیس کر فلفل کے برابر گولیاں تیار کی جائیں تو ہیضہ کے مریض کو ایک گولی کھلانے سے فائدہ ہوتا ہے۔ اگر اس کی جڑ کی خاکستر ایک سو پچیس ملی گرام کو بتاشہ میں رکھ کر صبح کے وقت کھائی جائے تو کھانسی بند ہو جاتی ہے اور بلغمی بخار میں فائدہ ہوتا ہے۔ اگر ساڑھے تین گرام جڑ اور پونے دو گرام گول مرچ کو برگد کے دودھ میں خوب باریک پیس کر ایک سوستر ملی گرام کی گولیاں بنائی جائیں اور بخار کا دورہ آنے سے ایک گھنٹہ پہلے مریض کو کھلائیں تو کپکپی اور دورہ لاحق نہیں ہوتا۔ روغن مدار کی مالش، فالج، لقوہ، خدر اور ریشہ کے لیے مفید ہے۔ اگر عورت مدار کی جڑ کو اپنے پیشاب میں پیس کر شرمگاہ میں بتی بنا کر رکھے تو اس کا شوہر اس کا گرویدہ ہو جاتا ہے۔ جڑ کو بکری کے دودھ میں پیس کر ناک میں قطور کرنے سے مرگی میں فائدہ ہوتا ہے۔ جڑ کی چھال پانی میں پیس کر پیٹ پر نیم گرم طلا کرنا قونج میں فائدہ مند ہے۔ بنخ مدار اور بنخ پنبہ کا قدرے سفوف پانی کے ہمراہ پینے سے سانپ کاٹے میں فائدہ ہوتا ہے اور اس میں تنہا بنخ مدار بھی کافی ہے۔ اگر تازہ مدار کی جڑ کی چھال اور بنجی لوٹن کو بچے کے پیشاب میں پیس کر پہلو کے درد کے مقام پر طلا کیا جائے اور دھوپ میں بیٹھا جائے پھر جنگلی اوپلہ سے سینکائی کی جائے تو فائدہ حاصل ہوتا ہے۔ اگر برگ مدار تازہ دو سو چالیس گرام کو بھنگ کی طرح پیس لیا جائے، پھر اکیس گرام ہلدی کو کوٹ چھان کر دوبارہ پتوں کے ساتھ خوب پیس کر بیالیس ملی گرام کی گولیاں تیار کی جائیں ان کا استعمال استسقاء کچی کے علاج میں بے نظیر ہے۔ چار گولیاں تازہ پانی سے لی جائیں، اس کے بعد روزانہ ایک گولی کا اضافہ کر کے سات کا عدد پورا ہونے پر اس کی متواتر معمول میں رکھا جائے اگر برگ مدار کے ایک پتے پر کتھا، دوسرے پر چونا اور تیسرے پر گائے کا گھی لگایا جائے پھر ان کو مٹی کے برتن میں رکھ کر جلا لیا جائے اور ایک سو پچیس ملی گرام کی مقدار میں پان میں رکھ کر کھایا

جائے تو ضیق النفس میں مفید ہے۔ ہندی اطباء کے نزدیک ضیق النفس کے مرض میں برگ مدار کے استعمال کا طریقہ یہ ہے کہ نئے تازہ پتے کو چونا، کتھا لگے ہوئے۔ پان میں رکھ کر سردی کے موسم میں پہلے دن ایک دوسرے دن ڈیڑھ تیسرے دن دو چوتھے دن ڈھائی پانچویں دن تین پتوں کو کھایا جائے، پھر اس کے بعد چالیس دن تک تین پتوں کو روزانہ کھایا جائے یہ ضیق النفس اور کھانسی میں مفید اور نظام تنفس کو بہت قوی کرتا ہے استعمال کے دوران کھٹی، میٹھی، بادی اور چکنی چیزوں سے پرہیز ضروری ہے۔ اگر برگ مدار پر روغن زرد لگا کر پہلے عرق مدنی اور اس کے ورم کی تکمید کی جائے پھر اس کو گرم کر کے ورم پر باندھ دیا جائے تو بہت فائدہ ہوتا ہے۔ برگ مدار زرد کو آگ پر گرم کر کے اس کا عصا دو ہفتہ تک مسلسل کان میں قطور کیا جائے اس سے بہرہ پن زائل ہو جاتا ہے۔ برگ مدار محلل و مفر ورم ہے۔ بوا سیر میں ڈھیلا سے استنجا کرنے کے بجائے برگ مدار کا استعمال بہت مفید ہے درد شقیقہ میں زرد برگ مدار کے دونوں طرف گائے کا گھی لگا کر تو ا پر گرم کر کے اس کے عصا کو کان میں قطور کرنے سے سکون ملتا ہے۔ گل مدار کی کلی دو حصہ، گول مرچ چار حصہ اور نمک سا بھر تین حصہ کو خوب باریک کر کے قفل کے برابر گولیاں تیار کی جائیں اور صبح کے وقت روزانہ ایک گولی استعمال کی جائے۔ یہ ضیق النفس میں مفید ہے کلی چار سو اسی گرام، اجوائن دو سو چالیس گرام کو کوٹ کر سایہ میں خشک کر کے خوب باریک پیس لیا جائے اور چوبیس گرام کی مقدار میں صبح کے وقت خالی پیٹ کھایا جائے تو اس سے ضیق النفس، کھانسی، باؤ گولہ، پیٹ اور سینہ کے امراض میں فائدہ ہوتا ہے۔ کھٹی اور بادی چیزوں سے پرہیز ضروری ہے۔ ایک عدد پھول کی کلی کو گڑ میں پیٹ کر تین روز کھانا بخار اور لرزہ کے لیے بے مثال علاج ہے۔ شیرہ مدار پھوڑا اور پھنسی کے ورم کو تحلیل اور ان میں شگاف پیدا کرتا ہے۔ یہ جلد میں زخم ڈالتا ہے اس سے آنکھ میں ورم، خارش اور سرخی لاحق ہوتی ہے۔

اس کا مصلح مسکہ (مکھن) ہے۔ دودھ، شکر اور تل بھی مصلح ہے۔ شیر مدار سے آشوب چشم میں فائدہ ہوتا ہے۔ اس مرض میں استعمال کا طریقہ یہ ہے کہ جب درد داہنی آنکھ میں ہو تو بائیں پیر کے ناخون میں دودھ کو بھرا جائے اور جب درد بائیں آنکھ میں ہو تو داہنے پیر کے ناخون میں اس کو بھرا جائے، مقعد پر شیر مدار کی مالش سے بوا سیر میں فائدہ ہوتا ہے۔ نیز بچھو کاٹے کے مقام پر دودھ کی مالش مفید ہے۔ شیر مدار ایک قطرہ اور روغن شیریں ایک قطرہ ملا کر ہاتھ پیر کی ہتھیلی اور تلوؤں پر ملنے سے ان اعضا کی چھاجن میں فائدہ ہوتا ہے۔ شیر مدار سانپ کاٹے کے زخم پر ٹپکانے سے نفع بخش ثابت ہوتا ہے۔ ماؤف مقام اس وقت تک دودھ جذب کرتا رہتا ہے۔ جب تک زہر باقی ہے اس کے بعد جذب ہونا بند ہو جاتا ہے۔ اگر چراغ میں شیر مدار بھر کر نئی روئی کی بتی اس میں ڈال دی جائے، پھر اتوار کے روز چراغ میں روغن شیریں بھر کر جلایا جائے تو اس کے دھواں کا کا جل آنکھ میں استعمال کرنے سے سلاق کو دفع کرتا ہے اور گھاس کی طرح پلکوں پر خوب بال اگاتا ہے۔ اگر شیر مدار اور گائے کا گھی دونوں ہم وزن کو بارہ پہر تک خوب کھول کیا جائے اور ایک سو ستر ملی گرام مردانہ عضو تناسل پر طلا کیا جائے تو یہ باہ کا بہت موثر علاج ہے۔ دودھ کے ضداد سے جوڑوں کی ریا ح، طحال کی صلابت، پیٹ کا گولا اور بوا سیر کا دانہ سا قوط ہو جاتا ہے۔ جما ہوا شیر مدار جلانے کے بعد روغن تلخ میں ملا کر جرب و حکمہ میں مفید ہے۔ شیر مدار کی مالش سے متحرک اور درد ناک دانت بلا تکلیف اکھڑ جاتے ہیں۔ اگر مدار کی لکڑی کا کوئلہ سفوف اور شکر دونوں کو مساوی مقدار میں ملا لیں تو آتشک میں ساڑھے دس گرام سفوف بیالیس گرام گائے کے گھی کے ہمراہ سات دن کھانے سے فائدہ ہوتا ہے۔ غذائی پرہیز میں بلانمک گیہوں کا دلیا تناول کیا

جائے۔ صمغ مدار کا مزہ شیریں ہوتا ہے، اس کو مصری آک کہتے ہیں یہ کھایا جاتا ہے اس کے افعال و خواص کا بیان سکرالشر کے ذیل میں گزر چکا ہے جو ٹڈی مدار کے درخت پر رہتی ہے۔ مختلف رنگ کی ہوتی ہے اور اڑ نہیں پاتی۔ اس کو خشک کر کے اور نصف وزن گول مرچ کو کوٹ چھان کر مرگی کے وقت ناک میں سونگھانے سے فائدہ ہوتا ہے، یہ مجرب ہے۔ بعض ہندی اطباء کے مطابق اگر عورت ساڑھے چار گرام مدار کی جڑ کو بھنگرا کے رس کے ہمراہ کھالے تو باکرہ (کنواری) ہو جائے۔ اس کی جڑ کو پانی میں پیس کر تعویذ بنا کر بازو پر باندھنے سے جن پری کے آسیب، جادو اور دائمی بخار سے حفاظت ہوتی ہے اور جڑ کو شاخ کے دودھ میں ملا کر تعویذ بنا لیا جائے اور مرد کمر پر باندھ کر مشغول جماع ہو تو بہت امساک پیدا کرتا ہے۔ جڑ کو بکری کے خون اور گائے کے مکھن میں ملا کر آنکھ میں لگانے سے بینائی میں اضافہ ہوتا ہے۔ اس کے افعال و خواص کا بیان یونانی اطباء کے مطابق عشر کے ذیل میں آئے گا۔

### آکاہولی

الف ممدودہ، کاف مفتوح، الف ہا مضموم، واؤ مجہول، لام مکسور اور یا ساکن۔ یہ ہندوستانی دوا ہے جو پیٹ کے کیڑے بلمغم و صفرا کے فساد اور سوزاک میں مفید ہے۔ اکیس گرام آکاہولی اور سات دانہ گول مرچ کو پیس کر ایک سو بیس گرام پانی میں صاف کر کے پینے سے خونی بواسیر میں فائدہ ہوتا ہے۔

### آگ پتری

الف ممدودہ، کاف مضموم، پامفتوح، تا ساکن، را مکسور اور یا ساکن۔ یہ ساذج ہندی ہے۔

### آگ بلیا

یہ نلند باری ہے۔

### آکشار

الف ممدودہ، کاف مضموم، ٹا مفتوح، الف اور را ساکن۔ آکشار اور کشار دونوں بربری لفظ ہیں۔ عربی میں اس کا نام جوز ارقم ہے۔ عروہ کے علاقہ اور قردان میں برقہ کے نام سے مشہور و معروف ہے۔ یہ ایک پودا ہے، جس کی پتیاں جوڑی دار اور باریک گاجر کی پتیوں کی طرح ہوتی ہیں۔ تنہ باریک گول ایک ہاتھ بلند کھردرا، ٹیالا اور خلا دار ہوتا ہے، جس کے اوپر سویا کی مانند سفید پھول کا قبہ (کلس) ہوتا ہے۔ تخم بستیا ج (خلال مکہ) کے مانند باریک اور مزہ کسی قدر تیز چرپا ہوتا ہے۔ جڑ اخروٹ کے مانند گردہ دار ہوتی ہے، جس کا اندرونی حصہ سفیدی مائل زرد اور بیرونی حصہ پرکالی پوست ہوتی ہے۔ یہ زود شکن اور ٹھوس ہے۔ کبھی بہت چھوٹے نشان والی اور شاہ بلوط کے مانند قدرے تیز اور شیریں مزہ ہوتی ہے۔ اس کو قحط کے زمانے میں لوگ کھاتے ہیں۔ یہ کھیتوں اور پہاڑوں میں کثرت سے پیدا ہوتی ہے۔ اندلس کے پہاڑی علاقوں میں اور شام میں حضرت ادریس علیہ السلام کی قبر کے آس پاس پائی جاتی ہے۔ یہ موسم گرما کے درمیانی ایام میں دستیاب ہوتی ہے اور اس کا جزء مستعمل جڑ ہے۔ اس کی قوت تین سال تک باقی رہتی ہے اس کے بعد کمزور ہو جاتی ہے۔ بہترین آکشار ٹھوس، مغزدار اور تازہ ہے اس کا مزاج دوسرے درجہ میں گرم خشک ہے۔ ایک قول میں تیسرے درجہ کے آخر میں گرم خشک ہے۔ روٹی کے ہمراہ کھانے سے نیند آتی ہے۔ تیل یا چکنی چیز کے بغیر تازہ آکشار کھانے سے زبان سخت اور حلق میں خشونت لاحق ہو جاتی ہے۔ مسلسل

کھانے سے پیٹ کے کیڑے نکل جاتے ہیں، پتھری کو توڑتی ہے۔ نوگرام کٹار کو خار خشک کے جو شانندہ کے ہمراہ خالی پیٹ کھانے سے مذکورہ فائدہ حاصل ہوتا ہے۔ بلغھی ورم اور پنڈلی وغیرہ کا ورم ضما د کرنے سے ایک رات میں تحلیل ہو جاتا ہے۔ اس کی مقدار خوراک چار گرام تک ہے۔ تازہ دودھ اس کی تخدیر کا مصلح ہے۔ پینتیس گرام کی کثیر مقدار میں استعمال خطرناک زہر ہے۔ شدید قے، دست اور اعضاء میں استرخاء لاحق ہوتا ہے۔ اس کا مصلح اطراف پر ٹھنڈے پانی کا نطول، سرد اور تر خوشبوؤں کا سونگھنا قلب کے مقام پر اس کی مالش، ٹھنڈا پانی پینا، عود اور میہرہ وغیرہ کا استعمال ہے۔

## آکج

الف ممدودہ سے۔ فارسی میں اس کو زعرو کو کہتے ہیں۔

## آگ جمڑو

یہ سینڈ ہے۔

## آگ دونہ

الف ممدودہ سے۔

یہ ہندی دوا ہے، جو جلد کو صاف، ریاح شکم کو تحلیل، بلغم کو خارج، قونج اور تلی کے امراض میں مفید ہے۔ منہ کے بد ذائقہ اور سوائے ہضم کو دفع کرتی ہے۔ یہ مفرح اور مقوی قلب و دماغ ہے۔

## آگ سیمل

الف ممدودہ، گاف ساکن، سین مکسور، یا ساکن، میم مفتوح اور لام ساکن، یہ سکنجبین ہے۔

## آک کا گوند

یہ شکر العشر (صمغ مدار) ہے۔

## آکل بنفسہ

یہ فرنیون اور کافور ہے۔

## آکلی

یہ تروڑ ہے۔

## آکلیچس

یہ بانجی ہے۔

## آکوتیگے

الف ممدودہ، کاف مضموم، واؤ ساکن، تا مکسور، یا ساکن، گاف مکسور اور آخر میں یا مجہول سے۔ یہ دکھنی بولی میں نیل پتری ہے۔

## آگہ

الف ممدودہ، گاف اور ہا مختفی ساکن۔ یہ آتش کے ذیل میں گزر چکا ہے۔

## فصل ۹: الف ممدودہ اور لام پر مشتمل ہے

آل

الف ممدودہ اور لام ساکن سے۔ ہندی لفظ ہے۔ یہ سرخ رنگ جڑ کی چھال ہے، جو کپڑا رنگنے میں کام آتی ہے اور مچھڑ کی ایک قسم ہے۔ مالو میں دراز کدو کو اس نام سے جانا جاتا ہے۔

آلابو

الف ممدودہ، لام مفتوح، الف، با مضموم اور واؤ ساکن ہے، یہ کدو ہے۔

آلم

یہ پھٹکری ہے۔ انگریزی اطباء کے مطابق قابض ہوتی ہے۔ منہ، مسوڑا اور زبان کے امراض میں اس کا غرغره مفید ہے۔ دست اور پرانے سوزاک میں خوردنی استعمال سے فائدہ ہوتا ہے۔ اس کو کئی طرح کے مرکبات میں شامل کیا جاتا ہے۔

آلوبخارا

یہ مشہور و معروف پھل ہے اس کے درخت کا تنہ قراسیا (آلوبالو) کے تنہ کے مانند اور چکنا ہوتا ہے۔ پتے سیب کے پتے کے مشابہ پھل کو عربی میں اجاص، یونانی میں قومیلہ، قوقامالین/قوقامالس اور قومالس، سریانی میں جاصا، کاما، سنک با، کوفلیون اور کوفلیوس، رومی میں مستقیون، ذامامکینا، قفیلہ اور قفالا۔ مغرب اور اندلس کے باشندے اس کی ترش قسم کو عین البقر کہتے ہیں۔ آلوبخارا کے پتے کے سریانی اور رومی میں قلیار جاصا قلیون اور کفنا کہتے ہیں۔

**اقسام:** اس کی بستانی اور صحرائی (کوہی) دو قسمیں ہیں: بستانی آلوبخارا کی متعدد اقسام ہیں: ایک: کالا آلوبخارا، جو بہت بڑا ہوتا ہے اور مطلق آلوبخارا سے یہی مراد ہے۔ دوسرا: زرد جو آلوچہ ہے۔ اس کا علاحدہ بیان آئے گا۔ تیسرا: سفید، جس کا نام عراق میں شابلوج ہے یعنی آلو کا بادشاہ اور آلوچہ سلطانی۔ چوتھا: سرخ رنگ کا۔ ایک سرخ آلوبخارا بہت چھوٹا، ترش اور سرد ہوتا ہے، جو املی کی طرح مواد کی حدت کو کم اور ان کو رقیق کرتا ہے اس کا نام آلو کشیہ ہے۔ یہ خشک ہونے کے بعد کالا اور نیلا ہو جاتا ہے۔

پہاڑی آلوبخارا چھوٹا اور بہت ترش ہوتا ہے، جو بالکل میٹھا نہیں ہوتا اور یہ قابض ہے۔ بستانی کے مقابلہ میں اس کا درخت اور پتے زیادہ چھوٹے ہوتے ہیں۔ دمشق میں آلوبخارا کی ایک قسم پائی جاتی ہے، جس کا نام رومی میں فقو میلہ اس ہے، جو قابض ہوتی ہے۔ ملا سدید نے مفردات قانون کی شرح میں لکھا ہے کہ آذر بائجان میں آلو کی متعدد اقسام میں سے ایک کو انزاوی اور انزاوش کہتے ہیں۔ یہ تمام قسموں سے زیادہ ملین اور مسہل ہے۔ دوسری قسم کو زرد آلو کہتے ہیں۔ یہ بہت لطیف، شیریں اور ہلکا ملین شکم ہے۔ تیسری قسم کو آلوچہ اصفہانی کہتے، یہ بہت چھوٹا اور عمدہ ہے۔ اس کو سالن میں ڈالا جاتا ہے اور شکر ملا کر مربی تیار کرتے ہیں۔ شیخ کے مطابق سفید بستانی آلو بخارا سیاہ کے مقابلہ میں زیادہ قوی اور زرد سرخ کے مقابلہ میں زیادہ قوی ہے۔ صید نہ میں لکھا ہے کہ بستانی آلوبخارا سب سے عمدہ ہے، جس کو قو مشتی اور فارسی میں شاہ آلو کہتے ہیں۔

طبری آلو بخارا کے ایک قسم کے پھل کو نیشو کہتے ہیں اور اسی کے اقسام میں پہاڑی آلو بخارا آتا ہے۔ طب کی کتابوں میں یہی مذکور ہے۔ سفید بستانی آلو بخارا بہت ثقیل اور کم دست آور ہے۔ ارمنی آلو بخارا سب سے زیادہ شیریں اور بہت زیادہ دست آور ہے۔ عمدہ آلو بخارا وہ ہے جو بڑا، موٹا، کالا، خوب پکا ہوا، کم قابض، زیادہ میٹھا اور باریک چھلکے والا ہے۔

حاصل کلام مطلق آلو کے ذکر سے زرد آلو بخارا مراد ہوتا ہے جو تازہ حالت میں زرد، چمکدار، شفاف، چاشنی دار اور خوش ذائقہ ہوتا ہے۔ دوسری جگہوں کا بھی اچھا ہوتا ہے، لیکن خراسان کا سب سے اچھا ہوتا ہے، اس کے بعد فارس کا سیاہ آلو ہے، جو عربی میں قلوب الدجج (مرغیوں کا دل) کے نام سے مشہور ہے۔

**مزاج:** شیخ کے مطابق درجہ دوم کے اول میں سرد اور درجہ دوم کے آخر میں رطب ہے خوب پکا ہوا کالا آلو بخارا بہت میٹھا درجہ اول میں سرد اور درجہ دوم میں رطب ہے۔ زرد چاشنی دار اور کچا ترش آلو بخارا درجہ دوم کے اوسط میں بارد اور درجہ دوم کے آخر میں رطب ہے۔ ترش اور کچا درجہ دوم اوسط میں سرد اور درجہ دوم کے آخر میں رطب ہے۔ میٹھا آلو بخارا دوسری قسموں سے کم سرد ہے۔ گودے دار، نرم چھال، قدرے تلخی مائل مزے والا آلو بخارا کم قابض ہوتا ہے۔ پتہ درجہ اول میں سرد و خشک اور قابض ہے۔ آلو میں آبی مادہ بہت زیادہ ہوتا ہے۔ اس لیے یہ ملین شکم اور مرخی معدہ ہے۔ ترش آلو بخارا کا آبی مادہ غلیان کی وجہ سے کم ہو جاتا ہے۔ اس لیے یہ خشکی پیدا کرتا ہے۔ نیز آبی رطوبت کی وجہ سے اس میں غذائیت کم ہوتی ہے۔ تروتازہ آلو بخارا میں خشک کے مقابلہ میں آبی رطوبت زیادہ ہوتی ہے۔ اس لیے خشک آلو بخارا سے دست اور معدہ میں استرخا کم لاحق ہوتا ہے اور غذائیت زیادہ حاصل ہوتی ہے۔ تازہ خشک اور آلو بخارا ملین اور مزلق ہے، کیونکہ اس میں لزوجت اور رطوبت موجود ہوتی ہے۔ آلو بخارا اور شکر کا خوردنی استعمال تیز بخار میں مفید اور پیاس میں سکون بخش ہے۔ صفراوی بخار کے سردرد میں مفید ہے۔ کیونکہ یہ دماغ کی جانب حار ابخرات کو چڑھنے سے روکتا ہے۔ کھانا کھانے سے پہلے استعمال کرنے سے صداع حار (گرم سردرد) اور صفراوی بخاروں میں فائدہ ہوتا ہے۔ یہ خون کی حدت، صفراوی قے، پیاس اور دل کی گرمی میں سکون بخش ہے۔ رفیق صفرا کو دست میں خارج کرتا ہے۔ کھٹ میٹھا، ترش، عمدہ ذائقہ والا آلو بخارا، صفراوی غشیان کو دفع کرتا ہے۔ خوش ذائقہ آلو بخارا صفرا کو ختم کرنے میں بہت مؤثر ہے۔ صفراوی قے کو قطع اور غشیان میں راحت دیتا ہے۔ صفرا کو قطع کرنے کے لیے اس کا بدل املی ہے۔ شیریں آلو مرخی معدہ ہے کیونکہ یہ سرد اور رطب ہے۔ آبی مادہ کی افزائش کرتا ہے، اس کا مصلح سکنجبین شکاری ہے، جن لوگوں کا معدہ بارد مزاج ہے۔ آلو بخارا ان کے لیے نقصان دہ ہے۔ گرم معدہ والوں میں یہ نقصان دہ نہیں، بلکہ بہت فائدہ مند ہے، کیونکہ یہ معدہ کے مزاج کو معتدل اور معدہ میں پیدا شدہ مرہ صفرا کو تسکین دیتا ہے۔ سرد مزاج لوگوں کی قوت کو بحال کرنے کے لیے برودت معدہ کی کمی بیشی کے اعتبار سے مناسب مقدار میں شہد، ماء العسل اور شراب کا استعمال کرنا چاہیے۔ کبھی اس تدبیر کے باوجود ان لوگوں کو کندر، مصطلگی وغیرہ کی ضرورت پڑتی ہے کیونکہ یہ دوائیں معدہ کی رطوبت میں مفید ہیں۔

ترش آلو کم مرخی معدہ ہے کیونکہ اس میں آبی رطوبت کم ہوتی ہے۔ کچا آلو گرم معدہ کو خوب راس آتا ہے، کیونکہ یہ کچی رطوبت اور اس میں جمود کی وجہ سے بارد اور قابض ہے جو آلو ابھی پکنا شروع نہ ہوا ہو وہ گرم معدہ کو بہت قوی کرتا ہے۔ گوشت اور پختہ آلو بخارا تیار کردہ قوام گرم مزاج لوگوں کے لیے نفع بخش ہے، لیکن پھر بھی معدہ میں استرخاء پیدا کرتا ہے اور یہ منضج نہیں ہے جبکہ کچے آلو بخارا کا قوام

اس کے برخلاف ہوتا ہے۔ آلو بخارا ہر اعتبار سے معدہ میں استرخاء، رطوبت اور تری پیدا کرتا ہے اس کا نفقوع بلا مضرت معدہ کے لیے فائدہ مند ہے۔ معدہ کو آلو بخارا کے جامد حصہ کی مضرت سے محفوظ رکھنے کے لیے ضروری ہے کہ اس کے زلال کو حاصل کرتے وقت آلو کو حرکت نہ دی جائے، تاکہ پانی میں اس کا فضلہ شامل نہ ہو۔ آلو بخارا سے تیار کردہ رب مذکورہ فائدوں کا حامل ہے۔ اس کا طریقہ تیاری یہ ہے کہ میٹھا آلو بخارا صاف کر کے دیگ میں رکھا جائے اور اس میں حسب ضرورت پانی ملا کر خوب پکا لیا جائے۔ ٹھنڈا ہونے کے بعد ل چھان کر صاف کر لیں، پھر دوبارہ دیگ میں رکھ کر ہلکی آنچ پر اتنا پکا یا جائے کہ چوتھائی حصہ باقی رہ جائے۔ اب ٹھنڈا کر کے استعمال کریں۔ شیریں آلو زیادہ ملیں، مرغی معدہ اور مسہل شکم ہے۔ بعض وقت ترش آلو بھی مسہل شکم ہوتا ہے کیونکہ ترش چیزیں مقطع اور ملطف ہوتی ہیں۔ جب معدہ اور آنتوں میں فضلات موجود ہوتے ہیں۔ تو ترش چیزیں ان کو لطیف اور ٹکڑے ٹکڑے کر کے خارج کرتی ہیں۔ ورنہ ترش چیزیں قبض پیدا کرتی ہیں، کیونکہ معدہ اور آنتیں فضلات سے بہت کم خالی ہوتی ہیں۔ لہذا آلو سیاہ قطع، لطافت، لزوجت اور رطوبت کی وجہ سے ملیں اور مسہل ہے۔ شیخ کے مطابق شیریں آلو بہت قوی مسہل صفا ہے۔ شارح گیلانی کے مطابق شکر اور ترنجبین آمیز آلو بخارا کا زلال اسہال صفا میں زیادہ مؤثر ہے۔ تروتازہ آلو بھی خشک کے مقابلے میں زیادہ قوی مسہل ہے اس میں اسہال کا فعل لزوجت کی وجہ سے ہے۔ شارح قانون ملا سدید فرماتے ہیں مندرجہ بالا قول سے مستفاد ہوتا ہے کہ اسہال کا معنی تلین ہے کیونکہ مسہل دو صورت نوعیہ اور کیفیت معین سے دست لاتی ہے۔ چنانچہ ابوہل مسیحی اور صاحب کامل سے منقول ہے کہ تلین صورت نوعیہ کے فعل کی محتاج نہیں ہے۔ جیسے لعاب اسپغول اور آلو بخارا کا زلال ہے۔ دیستوریدوس کے مطابق دمشقی آلو قابض ہوتا ہے، لیکن جالینوس نے دیستوریدوس کے اس قول کو خطا قرار دیا ہے کیونکہ دمشقی آلو مسہل اور مزلق ہے جو قبض کے منافی ہے۔ ہو سکتا ہے دیستوریدوس نے یہ قول مکمل کچے آلو سیاہ، بستانی اور کوہی کے بارے میں کہا ہو جو یقیناً قابض ہوتا ہے یا خشک آلو بخارا کے بارے میں یہ بات کہی ہو۔ البتہ جب اس کا جو شانہ یا نفقوع استعمال کیا جاتا ہے۔ تلین شکم کرتا ہے۔ ہو سکتا ہے دیستوریدوس نے دمشقی آلو بخارا کو قابض اس لیے قرار دیا ہو کیونکہ اس میں مائیت زیادہ ہوتی ہے۔ اس کے خشک ہونے کے بعد اس میں ارضی مادہ باقی رہ جاتا ہے جو قبض پیدا کرتا ہے۔

خلاصہ کلام آلو بخارا بحالت رطوبت، مائیت کی وجہ سے مسہل شکم ہے۔ آلو جس قدر چھوٹا ہوگا کم دست آور ہوگا، سخت اور قابض ہوگا کیونکہ یہ نلذیذ ہوتا ہے نہ ملیں۔ کچے آلو میں قبض زیادہ اور غذائیت کم ہوتی ہے۔ آلو کو غذا سے قبل کھانا چاہیے تاکہ معدہ کی حرارت اس کو اچھی طرح ہضم کر سکے۔ یہ سرد مزاج لوگوں کے لیے خراب غذا ہے۔ اس کو کھانے کے بعد ماء العسل پینا مفید ہے، جو اس کے مضراثرات کو خارج کر دیتا ہے۔ ہاں گرم مزاج لوگوں کو اس کی اصلاح کی ضرورت نہیں ہے۔ البتہ معدہ کمزور ہو تو اس کے بعد قدرے پرانا گل قند شکاری تناول کریں۔ بوڑھے لوگوں کو تازہ اور خشک آلو کھانے کے بعد قدرے مصطکی اور کنر لینا چاہیے کچا جنگلی آلو سب کے نزدیک قابض ہے۔ خشک آلو کھانے سے کم دست ہوتے ہیں۔ کچا آلو خشک کھانے سے امساک پیدا ہوتا ہے۔ دو سو دس گرام خشک آلو کو پانی میں خوب گلا لیا جائے، جب پانی چار سو بیس گرام باقی رہ جائے صاف کر کے نوش کریں۔ یہ دست آور ہے، یہ شکر یا شہد کے اضافہ سے زیادہ قوی مسہل ہو جاتا ہے۔ اس کے بعد کھانا اگر تاخیر سے کھایا جائے تو اسہال زیادہ ہوتے ہیں۔ آلو بکثرت کھانے سے زیادہ دست آتے ہیں اور ترش آلو سے کبھی بلغمی رطوبات امعاء کی اندرونی سطح پر چسپاں ہو جاتی۔ یہ مؤلد ریاہ اور نفاخ ہے۔ آلو اور اس کا شربت زیادہ مفتوح اور مدربول



نہیں ہے۔ تلی کے مریض کو غذا کھانے سے پہلے اس کا استعمال فائدہ مند ہے۔ آلو بخارا کھانے کے بعد کھانا جلدی نہیں کھانا چاہیے، کیونکہ یہ دیر ہضم ہے اور کھٹ بیٹھے اور ترش آلو کی طرح مسہل نہیں ہے۔ اس کو دوا کے بجائے غذا کے طور پر استعمال کرنا زیادہ مناسب ہے۔ سرخ اور ترش پہاڑی آلو کو پکا کر مل چھان کر اس کا گودا حاصل کر لیا جاتا ہے۔ پھر گاڑھا ہونے کے بعد آٹے کے گولہ کی شکل کی چھوٹی گولیاں تیار کر لی جاتی ہیں، جو بازار میں دستیاب ہوتی ہیں۔ یہ بیماروں کی غذاؤں میں استعمال ہوتی ہیں۔ گلاب یا شراب میں پکانے سے بستانی آلو بخارا معدہ کے لیے نقصان دہ اور قابض ہے۔ آلو کارس مدر حیض ہے۔ آلو کا خیساندہ نار فاری (جمرہ) کے لیے فائدہ مند ہے۔ آلو کا گوند مرہم کے ہمراہ مبرد اور جرب و حکہ میں مفید ہے کیونکہ یہ مخرج صفر ہے۔ آلو کا شگوفہ چبانے سے نزلاوی مواد اور رطوبت قطع ہوتی ہے۔ سر پر اس کا ضا د صداع حار میں فائدہ کرتا ہے۔ پتے اور جڑ کے جوشاندہ کا غرغره اور مضمضہ دماغی نزلات، ورم لہا اور لہات اور مسوڑوں کی مضبوطی کے لیے فائدہ مند ہے۔ اس کو پینے سے پیٹ کے کیڑے خارج ہو جاتے ہیں۔ زیر ناف اس کے پتے اور سرکہ کا ضا د کرم امعاء (آنتوں کے کیڑے) کے لیے مجرب ہے۔ آلو دماغ کے لیے مضر ہے۔ اس کا مصلح عنب ہے اور معدہ کے لیے مضر ہے۔ گل قند اس کا مصلح ہے۔ سرد مزاج لوگوں کے لیے مصلح مصطکی، کندر اور ماء العسل ہے۔ آلو کے جوشاندہ کی مقدار خوراک دو سو دس گرام ہے۔ جوشاندہ کے لیے خشک آلو بخارا کا بدل املی ہے۔ صمغ آلو کو صمغ فارسی کہتے ہیں۔ یہ صمغ عربی سے گرم زیادہ اور خشک کم ہے۔ یہ ملطف، مقطع، مغزی ہے۔ خروج مقعد، کھانسی، درد سینہ اور درد ریاح میں مفید نیز مفتت حصات ہے۔ اس کا غسول زخموں کو بھرتا اور خشک کرتا ہے۔ اس کا بدل آب عدس مقشر ہے سرکہ کے ہمراہ اس کا ضا د قوبا، بچوں کے بدن کی کھجلی، پتی، انہوری دانہ اور روسی میں فائدہ مند ہے۔ اگر اس میں شکر یا شہد کو ملا لیا جائے تو یہ زیادہ مؤثر ہو جاتا ہے۔ تلی کے لیے نقصان دہ ہے اور اس کا مصلح قند ہے۔

## آلوج

یہ بیش کی شکل کا ہوتا ہے۔ عجم میں کازرک کے نام سے جانا جاتا ہے۔ صاحب اختیارات نے اس کو مخلصہ کی ایک قسم شمار کیا ہے۔

## آلوچہ

یہ آلوچہ سلطانی ہے۔ عربی میں اورک اور اہل شام برفوق کہتے ہیں۔ بعض کے مطابق نیشوق یہی ہے۔ گیلانی نے بغدادی کے حوالے سے نقل کیا ہے کہ آلوچہ کی ایک قسم جیلان اور آذربائجان میں دستیاب ہے جو ہنر اور گول ہوتا ہے۔ دیکھنے میں کچا معلوم ہوتا ہے۔ بہت لذیذ ہوتا ہے۔ اس کا مزہ مائل بہ شیریں قدرے ترشی لیے ہوئے ہوتا ہے۔ یہ قسم نادر اور کمیاب ہے۔ بہت کم پھل اتنے لذیذ ہوتے ہیں۔

**مزاج:** یہ اول درجہ میں سرد ہے۔ پختہ آلوچہ دوسرے درجہ میں رطب ہے۔ صفر اور پیاس کی حدت کو تسکین دیتا ہے۔ پکا ہوا آلوچہ ملین اور کچا مسہل صفر اور قاطع قے ہے۔ پختہ آلوچہ کا رس گرم کھانسی، سل و دق کے لیے بہت مفید ہے۔ پتے کے رس سے پیٹ کے کیڑے مر جاتے ہیں۔ آلوچہ شکم میں نفخ اور معدہ میں فساد پیدا کرتا ہے۔ اس کا مصلح گل قند ہے۔

## آلوبالو

اس کو آلو بولی اور آلی بالی بھی کہتے ہیں۔ آلوبالو نام رکھنے کی وجہ یہ ہے کہ یہ آلو کی قلم کاری سے حاصل ہوتا ہے۔ رومی زبان میں

قراصیا، قرازیہ اور قارا سیا، اہل صقلاب کے مطابق چراسیا، مغرب اور اندلس والے حب الملوک، دمشق کے باشندے قرا سیا، سریانی میں فارسا، یونانی میں قروسیون، قہراسوس اور قیراسوس، فارسی میں شیریں آلو بالو کو کیلا س اور ترش کو آلو بوعلی کہتے ہیں۔ یہ ایک درخت کا پھل ہے، جس کی شاخیں منتشر سیدھی اور سرخی مائل ہوتی ہیں۔ پتہ سرخ اور زرد آلو کے شاخ اور پتے کے مشابہ ہوتا ہے۔ پھل زعفرور کے برابر چھوٹا گول ہوتا ہے، جو اس کی چھوٹی ٹہنی کی ایک بلند باریک لکڑی سے پیوستہ ہوتا ہے۔ زیادہ تر آویزاں ہوتے ہیں اور یہ ایک ساتھ دو ہوتے ہیں۔ کچا آلو بالو سبز اور کیلا، نیم پختہ، سرخ اور ترش اور پختہ کالا، چاشنی دار اور خفیف تلخی مائل ہوتا ہے۔ تخم چنا کے برابر چھوٹا، چھال سخت سفید اور مغز سفید رنگ ہوتا ہے۔ آلو بالو کی ایک قسم ابتداء میں کالی ہوتی ہے۔ کوئی آلو شیریں، کوئی چاشنی دار، کوئی ترش اور کوئی کیلا ہوتا ہے۔ درخت کا نام کیلا س بھی ہے جو آلو بالو کا درخت ہے۔ اس کا پھل زیادہ بڑا اور پکنے کے بعد شیریں ہو جاتا ہے۔ کچا آلو بالو کے مانند ہوتا ہے۔ اس کی ایک دوسری قسم ہے، جس کی تمام آلو بالو کے مشابہ ہیں، مگر اس کا پھل بہت چھوٹا اور کیلا ہوتا ہے۔ سب سے اچھا آلو بالو پکا ہوا تر و تازہ ہے۔

**مزاج:** شیریں آلو بالو گرم خشک ہے۔ ایک قول میں دوسرے درجہ میں گرم اور تر ہے۔ بعض کے مطابق شیریں۔ پکا ہوا اول درجہ کے آخر میں گرم اور تر یا دوسرے درجہ کے اول میں گرم اور تر ہے۔ چاشنی دار پکا ہوا آلو بالو معتدل ہوتا ہے۔ بعض نے اس کو دوسرے درجہ کے آخر میں سرد اور خشک قرار دیا ہے۔ نیم پختہ، سرخ اور ترش دوسرے درجہ کے اول میں سرد خشک ہے۔ کچا اول درجہ میں سرد اور خشک ہے۔ تمام آلو بالو قابض ہوتے ہیں۔ شیریں آلو بالو (کیلا س) میں غذائیت بہت کم ہے۔ یہ معدہ سے بہت جلد نفوذ کرتا ہے کیونکہ اس میں رطوبت اور لزوجت ہوتی ہے۔ یہ حلق کی خراش اور کھانسی کے لیے مفید ہے۔

**مضر:** یہ عموماً بد ہضمی، معدہ میں استرخاء اور ضعف پیدا کرتا ہے۔ غالب خلط میں بہت جلد مستحیل ہو جاتا ہے۔ اس لیے غذا کے بعد فوراً نہیں کھانا چاہیے۔

**مصلح:** گرم اور قوی جوارشات ہیں۔

**افعال و خواص:** آلو بخارا مسہل و ملین اور آکھ تناسل میں ایسا دگی پیدا کرتا ہے۔ خشک قابض ہوتا ہے، چاشنی دار آلو بالو جالی اور مقطع ہے۔ یہ پیاس کو قطع، صفرا اور خون کی حدت، حرارت اور ہیجان، غشیان، قے اور صفراوی دست میں سکون دیتا ہے۔ یہ مقوی معدہ اور مقوی جگر حار ہے۔ خشک آلو بخارا تر و تازہ کے مقابلہ میں قابض ہے۔ تازہ آلو بالو کو خار خشک کے جو شانندہ کے ہمراہ یا شیرہ تخم خار خشک اور دسواں حصہ بادیان کے ہمراہ پینے سے گردہ شانندہ کی پتھری، پیشاب کے راستہ کے زخم اور ادار حیض کے لیے فائدہ مند ہے۔ اگر اس کے دانہ کے مغز اور نرم پرانی روئی کو باہم کوٹ کر باریک بتیاں بنا کر عضو تناسل کے سوراخ میں رکھا جائے تو پیشاب کے راستہ کے زخم میں فائدہ ہوتا ہے اور پیشاب کا تنقیہ کرتا ہے اور پیشاب کے مواد اور جلن میں مفید ہے۔ ترش آلو بالو قابض ہے بلغمی معدہ کے لیے نافع ہے کیونکہ اس میں قبض اور کیلا پن کم ہے لہذا زیادہ کثیف اور بطنی الانحدار ہے اس کا گوند آلو کے گوند کے مشابہ ہے جو جالی، مغری اور لیس دار اخلاط کو قطع کرتا ہے اس لیے سانس کی نلی کی خشونت یا چہرے کی خوبصورتی، اشتہاء آور اور پتھری کے لیے فائدہ مند ہے۔ سینہ کی خشونت اگر خشکی سے ہے تو خشکی دور کرتا ہے اور اگر لیس دار چپکنے والے بلغم سے ہے تو اس کو قطع کر کے صاف کرتا ہے پرانی کھانسی کے لیے ٹھنڈے

پانی کے ہمراہ استعمال کرنا فائدہ مند ہے۔ شراب کے ہمراہ کھانے سے پتھری کے مرض میں فائدہ ہوتا ہے یہ طبیعت میں قبض پیدا کرتا ہے اور مرطوب مزاج لوگوں کو خوب راس آتا ہے اس کو بکری کے پتے میں حل کر کے آنکھوں میں لگانے سے بینائی میں اضافہ اور آنکھ کی کھجلی ختم ہو جاتی ہے اس کا طلاء جلد کو صاف کرتا ہے سرکہ کے ہمراہ اس کا طلاء داد میں مفید ہے مقدار خوراک ساڑھے چار گرام۔

## آلوی فرنگ

اس کا رنگ نیلا ہوتا ہے یہ آملہ اور سیب کے برابر ہوتا ہے۔ ہندوستان میں اس کو فرنگی لائے تھے اس کی کاشت کی جاتی ہے عموماً اس کو گوشت کے ساتھ یا تنہا پکا کر سبزی کے طور پر کھایا جاتا ہے یہ اروی کی طرح لعاب دار نہیں ہوتا یہ کچا ہوتا ہے جو دیر ہضم اور مقوی باہ ہے ظاہری طور پر اس کے مزاج میں گرمی اور خشکی ہے اس میں سوداویت ہوتی ہے۔ بکثرت کھانے سے خارش پیدا ہوتی ہے نیز یہ قبض پیدا کرتا ہے۔

## آلوسن

الف ممدودہ، لام مضموم، واؤ ساکن، سین مفتوح اور نون ساکن۔ یہ یونانی لفظ ہے اس کا تلفظ بغیر واؤ آلسن بھی ہے اس کا معنی کتے کے زہر سے نجات دینے والا ہے۔ ملک شام میں یہ شیشہ النجات اور شیشہ السلفات کے نام سے معروف ہے یہ ایک پودا ہے جو پہاڑوں اور رہائشی علاقوں میں پیدا ہوتا ہے ایک ہاتھ لمبا ہوتا ہے اس کا تنہ ایک اور بادیان کے تنہ کے ہم شکل ہوتا ہے۔ پتہ فراسیون کے پتے کے مشابہ بہت خشونت اور خاردار ہوتا ہے پھول سیاہی مائل سرخ ہوتا ہے اس کی جڑ سے پتے نکلتے ہیں تخم قدرے چوڑا سبز سیاہ اور ترس سے چھوٹا جو دو تہہ والے چھلکے میں بند اور ناخنوہ جیسی تیزی تلخی والا ہوتا ہے۔ اس کا تنہ پتا اور بوشبت (سویا) کے مشابہ ہے۔ یہ نشیبی اور پتھریلی زمین میں پیدا ہوتا ہے اس کی جڑ لمبے شلجم اور گاجر کے مانند طویل ہوتی ہے، جس کا مزہ قدرے شیریں اور مزاج دوسرے درجہ میں گرم ہے بعض کے مطابق تیسرے درجہ کے اوّل میں گرم اور پہلے درجہ کے آخر میں خشک ہے یہ محلّ، مجفف، جالی اور قاطع ہے۔ سردرد، نزم زکام، سانس کی تنگی، معدہ اور گردہ کی ریا، جوڑوں اور سرین کے درد میں مفید ہے۔ پاگل کتے کے کاٹے زہر کا تریاق ہے۔ اس کا اثر بالخاصہ یہ ہے کہ اس کی جانب شدید سردی میں مبتلا اور جمود کا مریض بغور دیکھے تو اس سے زیادہ سردی اور اعضاء کے جمود کو ختم کر کے بدن کو گرم کرتا ہے اس کا جوشاندہ استعمال کرنے سے بھی مذکورہ فائدہ حاصل ہوتا ہے اور بلا بخار لرزہ اور کپکپی میں سکون دیتا ہے اس کو گھر کے دروازے پر آویزاں کرنے سے قیام پذیر لوگ نظر بد اور مصائب و آلام سے محفوظ رہتے ہیں اگر سرخ کپڑے میں باندھ کر انسان کے سر پر یا چوپایوں کے دردناک اعضاء پر آویزاں کیا جائے تو درد میں راحت ملتی ہے اس کا طلا بہق اور کلف کو زائل، بدن کے ظاہری حصہ کو صاف اور میل کو رفع کرتا ہے اس کے تخم کا سفوف اور شہد کا طلا سر کی پھنسیوں میں فائدہ مند ہے، جن سے پہلی قسم کی رطوبت بہتی رہتی ہے، جوشاندہ کا سحوط زکام میں مفید ہے اس کو کھانے سے سانس کی تنگی اور سانس کی نالی میں جمع شدہ بلغم میں فائدہ ہوتا ہے ساڑھے تین گرام کھانے سے گردہ کی پتھری اور پیٹ کے کیڑے نکل جاتے ہیں اس کا خوردنی استعمال نہایت مقوی باہ ہے اس کے تخم کا سفوف کتا کاٹے مریض کے کھانے میں شامل کرنے سے بالخاصیت زہریلا اثر دور ہو جاتا ہے۔ اگر اس کو موسم گرما کے ایام کے دوران حاصل کر کے خشک کر لیا جائے، کوٹ چھان کر سفوف کو محفوظ رکھا جائے، ضرورت کے وقت اٹھارہ

گرام سفوف ایک سو چوالیس گرام ماء العسل کے ہمراہ کتا کاٹے مریض کو دن میں کئی مرتبہ ایک دن کے وقفہ سے کھلایا جائے تو بہت نفع بخش ہے اسی طرح تازہ جڑ کے رس کو تازہ دودھ کے ہمراہ پینے سے کتا کاٹے مریض کو فائدہ دیتا ہے اگرچہ مریض کو پانی سے ڈر لاحق ہونا شروع ہو گیا ہو اگر تازہ جڑ دستیاب نہ ہو تو خشک جڑ کا سفوف ساڑھے تین سے سات گرام تک مرض اور قوت کا لحاظ کرتے ہوئے دودھ کے ہمراہ کھلانا چاہیے جالینوس کے مطابق اس دوا کا نام آلسن اس لیے ہے کہ یہ پاگل کتا کاٹے کے زہر میں حیرت انگیز طور پر فائدہ کرتا ہے اور یہ ایسے شخص کو بھی پلایا جاتا ہے جس کے بدن میں پورے طور پر زہر سرایت کر چکا ہو اور پانی سے ڈر رہا ہو ایسی حالت میں صرف آلوسن ہی پلانا چاہیے اس میں یہ فائدہ اس کے جوہر کی خاصیت سے ہے۔

**مقدار خوراک :** سات گرام اور کتا کاٹے مریض کے لیے چونسٹھ گرام۔

**بدل :** نصف وزن حب الغار اور نانشواہ دو گنا۔

**مضر :** جگر کے سوء مزاج حار میں مضر ہے۔

**مصلح :** کثیرا

**آلوه**

فارسی میں عناب کو کہتے ہیں۔

**آلوی**

یہ یونانی میں سناکی ہے۔

**آلیہ**

ہمزہ الف ممدودہ سے کبش (مینڈھا) ہے۔

## فصل ۱۰: الف ممدودہ و میم

**آم**

الف ممدودہ اور میم ساکن ہے یہ انبہ کے ذیل میں بیان ہوگا۔

**آمبرا**

ہمزہ ممدودہ، میم و با ساکن، را مفتوح اور الف یہ آم ہے۔

**آمپیج**

ہمزہ ممدودہ، میم ساکن، پاکسور، یا اور جیم فارسی (چ) ساکن ہے۔ اس کا تلفظ میم کے عوض نون خفی اور با ساکن کے ساتھ آنب پیچ بھی ہے۔ یہ پھلدار درخت ہے جو ناشپاتی کے درخت سے زیادہ بڑا ہے اس کے پتے آم کے پتے سے زیادہ چھوٹے ہوتے ہیں۔ پھل جنگلی بیر کے برابر قدرے دراز اور نوک دار ہوتا ہے، جن میں کسی کا مزہ شیریں، کوئی کھٹا اور کوئی بے ذائقہ ہوتا ہے۔ پھل کا بیرونی حصہ

خشکاش سفید کے دانہ کے مانند نقطہ دار اور سرخی مائل ہوتا ہے۔ پھل کا چھلکا باریک، مغز سفید اور گھونچنی کے برابر اس کے اندر سیاہ تخم ہوتا ہے۔ پھول آم کے پھول کے مانند لیکن اس کا رخ اوپر کی جانب ہوتا ہے یہ نیا پھل ہے، جس کو انگریز لوگ ہندوستان میں کسی نامعلوم جزیرہ سے لائے تھے۔ اس کا مزاج سرد خشک ہو سکتا ہے۔

## آمل

ہمزہ مدودہ، میم ساکن اور لام مفتوح اس کا معنی ترش ہے اور یہ آنبوتی کا ساگ بھی ہے۔

## آملاتک

ہمزہ مدودہ، میم ساکن، لام مفتوح، الف، تا مفتوح اور کاف، یہ مہندی کا پھول ہے۔

## آملکی

ہمزہ مدودہ، میم اور لام مفتوح، کاف مکسور، یا ساکن یہ آنولہ اور بھونکیں آنولہ ہے۔

## آملکیدل

ہمزہ مدودہ، میم اور لام مفتوح، کاف مکسور، یا ساکن، دال مفتوح۔ دوسرا لام ساکن یہ ساونج اور زرنب کے درمیان مشترک لفظ ہے۔

## آملہ

ہمزہ مدودہ، میم ساکن، لام مفتوح اور آخر میں ہا ساکن۔ اس کا معرب آملج ہے اس کو سریانی میں ارہا، رومی میں قلوبا اور قلوبیخ، مصری زبان میں سنایز اور ہندی میں آنولہ کہتے ہیں آملہ کو تازہ دودھ میں ایک دن رات بھگونے کے بعد پانی سے دھو کر خشک کر لیا جاتا ہے اس وقت قبضیت اور کیلا پن زائل ہو جاتا ہے۔ یہ شیر آملہ کہلاتا ہے اور رومی میں اس کا نام قلوبا سیر ہے ابو جریج کے مطابق اس کو بعض علاقوں میں خشکی کی شدت ختم کرنے کے لیے دودھ میں بھگوایا جاتا ہے۔ اس کی ایک قسم میں زیادہ تلخی اور کیلا پن نہیں ہے، جس کی شکل چوڑائی مائل ہوتی ہے اس کو شاہ آملہ اور آملج الملوک کہتے ہیں۔ ہندی میں رائی آنولہ کہتے ہیں یہ تمام کھٹے میوؤں کے زمرہ میں آتا ہے جس کو پھل کے طور پر کھایا جاتا ہے۔ یہ شکل میں پہلی قسم سے مختلف ہے جو شلجم کی طرح گول، چپٹا اور دونوں طرف سے گہرا ہوا ہے، حاصل کلام یہ ایک مشہور ہندوستانی پھل ہے جو اخروٹ کے برابر بھی ہوتا ہے۔ مزہ ترش ہے جس میں قدرے شیرینی اور تلخی کی آمیزش کے ساتھ کیلا پن زیادہ ہے۔ بہترین آملہ وہ ہے جو بڑا، غیر ریشہ دار، ٹھوس، زرد رنگ اور تازہ ہو یا خشک ہو تو خراب پھپھوندی دار اور ریشہ دار نہ ہو موٹا ہو اور دودھ وغیرہ سے مدبر کر کے تخم سے خالی کر لیا گیا ہو۔ اس کا درخت تنہ دار اخروٹ کے درخت کے برابر ہوتا ہے۔ پتے بہت چھوٹے اور سبز ہوتے ہیں۔ دونوں طرف سے ایک بالشت لمبی گھنی باریک شاخیں ہوتی ہیں اس کی لکڑی کا جو ہر چنار کی لکڑی کے مانند بہت سخت ہے۔

مزاج آملہ درجہ اول میں سرد اور درجہ دوم میں خشک ہے ایک قول میں درجہ دوم میں سرد اور درجہ سوم کے اول میں خشک ہے۔ بعض نے درجہ دوم میں گرم قرار دیا ہے۔ صحیح قول یہ ہے کہ اس میں برودت کم اور خشکی بالاتفاق ہے دودھ میں مدبر آملہ کم خشک ہوتا ہے بعض کے مطابق شیر آملہ درجہ اول میں سرد درجہ دوم میں خشک ہے۔

**افعال و خواص:** شیخ اور گیلانی کے مطابق یہ خون کی حرارت اور صفرا کی حدت کو کم کرتا ہے کیونکہ اس میں خشکی کے ساتھ ہلکی برودت ہے۔ اس لیے آملہ دل کے خون کی اصلاح اور تعدیل کرتا ہے۔ اخلاط کو فساد اور تعفن سے محفوظ رکھتا ہے، سودا کا غلبہ اور اس کو بدن سے خارج کرتا ہے نیز سودا کو روح کی جانب چڑھنے اور آمیزش سے روکتا ہے۔ یہ شدید قابض ہے اس لیے اعضاء کو بہت قوی کرتا ہے۔ معدہ، آنکھ، رحم وغیرہ مرطوب اعضاء کو خاص طور پر مضبوط بناتا ہے۔ یہ جالی، محلل اور ملطف ہے آملہ دماغ کے لیے یقینی طور پر بہت مقوی دماغ ہے کیونکہ دماغ میں رطوبت زیادہ ہے اور یہ دماغ کے لیے زیادہ فائدہ مند ہے کیونکہ یہ اس کی جانب انخراات کو چڑھنے سے روکتا ہے قوت حافظہ کو تیز کرتا ہے فکر کو تشویش میں مبتلا کرنے والے انخراات کی اصلاح اور دماغ کی جانب ان کے نفوذ کو روکتا ہے مسوڑوں کو مضبوط و قوی اور زبان کو خشک کرتا ہے کیونکہ آبی رطوبت کی کثرت سے زبان میں ثقل اور استرخاء لاحق ہوتا ہے۔

حاصل کلام یہ تمام اعضاء کو قوی کرتا ہے بعض کے مطابق یہ قابض ہے۔ معدہ اور آنت کی طرف مواد کے انصباب کو روکتا ہے اخلاط کو تعفن سے محفوظ رکھتا ہے بدن سے سودا کو خارج کرتا ہے۔ روح میں سودا اور سوداوی و صفراوی محرق انخراات کی آمیزش سے حفاظت کرتا ہے اس لیے موجب ذہانت و ذکاوت و فطانت ہے، حواس کو مجتمع، فہم میں اضافہ اور فکر کی اصلاح کرتا ہے۔ دماغ کی طرف فکر کی تیزی کو خراب کرنے والے انخراات کے صعود کو روکتا ہے نسیان میں مفید ہے۔ بزدلی کو دور، دل کو قوت و فرحت بخشتا ہے اس کا قابض فعل اس کی خاصیت میں معین و مددگار ہے کیونکہ قابض دوا مقوی ہوتی ہے مذکورہ وجوہ سے مقوی اعصاب اور مقوی حواس ہے اور محرق صفرا سے پیدا شدہ مرقا یا مائخو لیا کے لیے مفید ہے اور آملہ شہد کے ہمراہ فالج، استرخاء اور لقوہ کے لیے مفید ہے اس کا شہد میں تیار کردہ مربی بھی فالج استرخاء میں نفع بخش ہے اس کا نقوع نوش کرنے سے معدہ سے دماغ کی جانب انخراات کا صعود بند ہو جاتا ہے۔ سات گرام آملہ کا خوردنی استعمال خون اور صفرا کی حرارت کو بجھاتا ہے یہ اعصاب کے لیے بہت مفید ہے کیونکہ ڈھیلا پن پیدا کرنے والی رطوبت کو زائل کرتا ہے۔ یہ مسترخی اعضاء کو قوی اور جوانی کو بحال کرتا ہے اس کے نقوع کو پینے اور غسل سے بالوں کی جڑیں مضبوط اور سیاہ ہوتی ہیں۔ اس کے نقوع میں مہندی اور نیل کے پتے ملا کر خضاب کرنے سے بال سیاہ اور جھڑنا بند ہو جاتے ہیں۔ آملہ کے رس کا آنکھوں میں سلائی سے استعمال بینائی میں اضافہ اور آنکھ کی تاریکی کو صاف کرتا ہے۔ اگر اس کو ہلکا پیس کر ہم وزن شکر ملا کر روغن بادام شیریں میں چرب کر کے ساڑھے سترہ گرام ناشتہ میں گرم پانی کے ہمراہ تناوہ کیا جائے تو آنکھ کی تاریکی دور اور بینائی میں اضافہ ہوتا ہے اور آنتوں کی خراش کے لیے فائدہ مند ہے۔ اگر سات گرام نیم کو ب آملہ کو پانی میں بھگوایا جائے اور ہر دو تین گھنٹے بعد اس کو نچوڑ کر نکال لیا جائے۔ پھر دوسرا آملہ اسی پانی میں بھگوایا جائے یہ عمل تین مرتبہ کیا جائے تو اس کا قطور بیاض چشم میں مفید ہے، یہ مجرب ہے اگر یہ عمل آس کے رس میں کیا جائے تو یہ بھی مذکورہ مرض میں فائدہ مند ہے۔ آملہ کو بار یک پیس کر قدرے پانی میں ملا کر پیشانی پر خوب گاڑھا ضما د کرنے سے نکسیر بند ہو جاتی ہے۔ آملہ منہ میں رکھنے سے مسوڑھے مضبوط ہوتے ہیں۔ ثقل زبان میں نرمی و ہماری نیز لعاب کا بہنا بند ہو جاتا ہے آملہ مقوی اعضاء رئیسہ دوا ہے یہ دل کو قوی اور اس کے گرم انخراات کو دفع کرتا ہے اگر دل میں سردی لاحق ہو تو آملہ کو شہد یا دارچینی یا مصطکی کے ہمراہ کھانا چاہیے یہ خفقان وغیرہ میں بہت فائدہ مند ہے۔ شیخ اور گیلانی کے مطابق یہ دل کو قوی و صاف کرتا ہے اور وحشت میں مفید ہے اگر وحشت کا سبب خون کی رقت یا قلت اور سرعت تحلیل ہے تو اس میں خاص کر موثر ہے بارد مزاج مریض میں دل کی تقویت کے لیے استعمال

کرتے وقت پہلے اس کو شہد، دارچینی یا شراب سے معتدل کر لینا چاہیے۔ شیخ الرئیس نے ادویہ قلبیہ میں لکھا ہے کہ آملہ بہت قابض دوا ہے جو دل کو قوی کرنے میں بہت مؤثر ہے یہ دل میں خشکی اور انقباض پیدا کرتا ہے اور دل کی معمولی برودت کی تعدیل کرتا ہے۔ لہذا یہ روح کے واسطے مددگار دوا ہے آملہ دل کی وحشت کے مقابلہ میں تقویت قلب کے لیے زیادہ فائدہ مند ہے کیونکہ وحشت قلب خون کی رقت و قلت اور سرعت تحلیل سے لاحق ہوتا ہے نیز آملہ ذہن کو قوی، تمام اعضاء کی حفاظت اور باہ میں تحریک پیدا کرتا ہے پانی میں آملہ ڈال کر پینا، پیاس بجھانے میں زیادہ مؤثر ہے پیاس اور تھکے میں سکون، معدہ اور آنتوں کو قوی نیز معدہ کی رطوبت کو خشک کرتا ہے اور اس کی جانب مواد کے انصباب کو روکتا ہے۔ سنبل الطیب کے ہمراہ استعمال کرنے سے مذکورہ فائدوں میں اضافہ ہوتا ہے اور بہت اشتہائے طعام پیدا کرتا ہے کیونکہ یہ معدہ میں استرخاء پیدا کرنے والی رطوبتوں کو خشک اور معدہ کے ریشوں کو صاف کرتا ہے نیز یہ معدہ اور آنتوں کو صاف اور رقیق بلغم کو نچوڑ کر خارج کرتا ہے۔ اخراج سوداء میں اس کا فعل سناکی سے ملتا جلتا ہے۔ شیخ فرماتے ہیں کہ آملہ بعض کے نزدیک قبض شکم پیدا کرتا ہے اور دست کو روکتا ہے لیکن مربی آملہ ملین شکم اور بواسیر میں مفید ہے۔ اگر ساڑھے دس گرام آملہ اور نیلوفر نصف وزن کو پکا کر صاف کر لیا جائے اور اس میں پینتیس گرام شکر کا اضافہ کیا جائے تو صفاوی، کبدی اور شرکت معدہ سے لاحق شدہ دستوں میں فائدہ مند ہے۔ آملہ کا سفوف آنتوں کی خراش میں مفید ہے، قبض پیدا کرتا ہے۔ سات گرام آملہ کا سفوف یا ساڑھے دس گرام بیر کے ستو اور چار گنا چاشنی دار بھی کے رس کے ساتھ استعمال پرانے دستوں میں مفید اور مجرب ہے۔ مربی آملہ ملین طبع ہے معدہ اور آنتوں کی جانب مواد کے انصباب کو روکتا ہے۔ زلق الامعا اور بواسیر میں مفید ہے۔ مربی آملہ مربی ہلکے کے مقابلہ میں کمزور ہوتا ہے۔ آملہ اور نیم کو بکشینز خشک کا نفوع پرانے دست، معدہ کی حرارت، مقعد اور پیشاب کی سوزش میں مفید ہے، نیز آملہ بواسیر کا خون بند، نزف الدم کو قطع، اندرونی اعضاء کو مضبوط اور منی میں اضافہ کرتا ہے۔ شربت آملہ مزمن بواسیر میں فائدہ مند ہے۔ بواسیر کی جانب فاسد مواد کو اترنے نہیں دیتا، جوشاندہ کو پینا اور آبزین کرنا مسترخی مقعد کو قوی کرتا ہے آملہ اور زیرہ سیاہ ہم وزن کوٹ چھان کر شہد میں ملا کر مناسب مقدار میں چائے سے بول فی الفرائش میں مفید ہے۔

**مقدار خوراک :** تنہا آملہ کی مقدار خوراک ساڑھے دس گرام ہے۔

**مضر :** طحال کے لیے مضر ہے۔

**مصلح :** آب بلباب یا شہد یا سنبل الطیب یا شربت انجیر ہے۔

یہ قونج پیدا کرتا ہے جس کا مصلح روغن بادام شیریں ہے مثانہ کے نقصان میں تازہ دودھ یا شہد مصلح ہے۔

**بدل :** ہلکے سیاہ بریاں یا ہلکے کالبی ہم وزن یا نصف وزن۔ روغن آملہ سرد اور خشک ہے یہ مقوی شعر، مسود شعر، محسن شعر، مطول شعر، اور محافظ شعر ہے اس کے افعال و خواص کا بیان ہندوستانی اطباء کے حوالے سے آنولہ کے ذیل میں آئے گا۔

**آملشانتیشے**

یہ آبخوتی ہے جو ایک ساگ کا نام ہے۔

## آملیس

ہمزہ الف ممدودہ، میم مکسور، دونوں لام مکسور، ان کے بیچ میں یا ساکن اور آخر میں سین۔ اس کی میم پڑھی جاتی ہے مضموم بھی یہ بربری لفظ ہے۔ یہ معروف پودا افریقہ کے مغربی کنارے کے علاقے میں بکثرت دستیاب ہے۔ یہ پیڑ قد آدم کے برابر ہوتا ہے پتے برگ آس کے مانند سبز اور نرم ہوتے ہیں پھل سرخ خوشوں میں ہوتا ہے جو پکنے کے بعد کالا ہو جاتا ہے۔ یہ کاکن کے پھل کے مانند مگر قدرے چھوٹا ہوتا ہے لکڑی سخت ہوتی، جو اندر سے سفیدی مائل زرد اور چمکدار سرخ ہوتی ہے۔ بعض کے مطابق اس کی ماہیت غیر معلوم ہے۔ زیادہ تر اس کا جو حصہ استعمال میں آتا ہے وہ اس کے باریک ریشے ہیں یہ قدرے حرارت اور زیادہ برودت کی وجہ سے مرکب القویٰ ہے۔ بعض کے مطابق اس میں سردی و خشکی غالب اور بہت زیادہ قابض ہے اس کا غارہ جلد کو صاف کرتا ہے اس کا نقوع دست آور ہے اور بدن کی زردی کو زائل کرتا ہے اس کو پانی میں پکانے کے بعد جب پانی رنگین ہو جائے تو پینے سے یرقان کا زرد رنگ زائل ہو جاتا ہے استسقاء میں مفید ہے اس کو گوشت کے ساتھ پکا کر شوربا پینے سے یرقان دفع ہو جاتا ہے سات گرام ریشہ کا خوردنی استعمال جگر اور تلی کو قویٰ اور اس کے سہو کو کھالتا ہے۔ یہی مذکورہ فائدہ اس کے جو شانہ سے بھی حاصل ہوتا ہے۔

## آمند

ہمزہ ممدودہ، میم مفتوح، نون دال ساکن۔ انگریزی میں بادام کو کہتے ہیں۔ انگریزی اطباء اس کو اعضاء کو تر کرنے کے لیے کئی ترکیب سے استعمال کرتے ہیں۔

## آمنڈھا

یہ ارٹھ ہے۔

## آمولن

یہ نشاستہ ہے۔

## فصل ۱۱: الف ممدودہ، نون اور واؤ پر مشتمل ہے

## آنب

یہ آم ہے۔

## آنبھورہ

ہمزہ ممدودہ، نون خفی، با مضموم، ہا مختفی، واؤ ساکن، را مفتوح اور ہا ساکن۔ اہل دکن اس کو ملونی کہتے ہیں۔ یہ ایک سبزی اور سالن ہے، جس کو کئی قسم کی جنگلی سبزیاں ملا کر تیار کیا جاتا ہے۔ ہندوستانی باشندوں کے نزدیک اس کا یہی نام ہے یہ ہاضم، مشہی، مقوی بدن اور محسن لون ہے۔ ریاح، بلغم، صفرا اور منہ کا بد ذائقہ دور کرتا ہے، منی کی افزائش کرتا ہے اور فرحت بخش ہے۔ دستوں میں مفید ہے۔ اطباء دکن کے مطابق چند قسم کی سبزیوں کو ایک ساتھ پانی میں پکا کر نچوڑ لیا جاتا ہے پھر مسالہ جات، روغن اور گوشت کے ساتھ پکا کر کھایا جاتا



ہے۔ آنکھ کے امراض، بخار اور درد شکم میں بھی فائدہ مند ہے۔ پرہیزی کے لیے تمام سبزیوں میں یہ پانچ سبزیاں (جیونتی، چندن، بھوا، پناکنٹی، چولائی اور سفید بس کھرا) زیادہ اچھی ہیں۔ پانی میں پکائے اور نچوڑے بغیر اس کے استعمال سے امراض لاحق ہوتے ہیں۔ بلغم اور صفرا پیدا کرتا ہے گرمی اور بخار لاحق ہوتا ہے۔ حکیم شریف خاں لکھتے ہیں کہ شاہجہاں آباد میں ساگ کی چند اقسام دستیاب ہیں، جن کو پکایا جاتا ہے اس کو نورتن کہتے ہیں کہ یہ بہت لذیذ ہوتا ہے۔ ملین طبع اور مولد ریاہ ہے باقی اس کے احکام اس میں شامل سبزی کے موافق ہوتے ہیں۔

## آنبی ہلدی

ہمزہ مدودہ، نون خفی، بامکسور یا ساکن، ہا مفتوح، لام ساکن، دال مکسور یا ساکن۔ بعض نے آنبی کی پاپر ہمزہ مقصورہ اور بعض نے یا کے عوض ہا پڑھا ہے یعنی آنبی یا آنہ۔ اس کو کستوری اور پستو بھی کہتے ہیں۔ سنکرت میں شیٹھی (مقوی)، شٹھی (ایسی چیز جس میں ترشی ہوتی ہے)، سوکیاک (دیو اور بتوں کی پوجا میں استعمال ہونے والا)، پردہک پلاسک (بڑے پتے دار)، سنگندہ مولا (خوشبودار جڑ)، گنڈالا (کاسر ریاہ)، شکرندا (پیماری سے شفا دینے والا)، سپرت مدھو (میٹھا اور عمدہ ذائقہ دار)، چندرنم (سردی کم کرنے والا)، چندر کندھانی (مور کے پر کے نشانات کے مانند) اور ردینی (کسی چیز سے مغلوب نہ ہونے والا یعنی زبردست)، کہتے ہیں یہ ایک پودے کی جڑ ہے جو خوشبودار، زرد رنگ، صاف شفاف، پانچ چھ گانٹھوں والی ہوتی ہے۔ اس کا پتا پرست پرلی کے پتے کے مانند دراز ہوتا ہے۔ اس کا پھول سورج مکھی کے مانند اور میٹھا ہے۔ تخم بہت سفید ہوتا اور درخت کی چھال زرد ہوتی ہے اس کا جزء مستعمل جڑ ہے۔ یہ ایک ہندوستانی دوا ہے۔

**مزاج :** یہ حرارت اور برودت میں معتدل ہے بعض کے نزدیک دوسرے درجہ میں گرم اور خشک ہے مزہ تلخ اور تیز ہے۔

**مواقع اور ترکیب استعمال :** کھانسی، بلغم، شدید پھوڑے، جمود، بخار اور منہ کے امراض کے لیے مفید ہے اور منہ میں خوشبو پیدا کرتا ہے۔ خارش، خون کی خرابی، قوبا، زخم اور چوٹ میں اس کی مالش اور خوردنی استعمال مفید اور باضم ہے۔ جراح لوگ اس کو انڈے کی سفیدی میں ملا کر ٹوٹی ہڈی، چوٹ اور مویج کے لیے استعمال کرتے ہیں۔

**مضر :** یہ دل کے لیے مضر ہے۔

**مصلح :** نارنگی۔

**بدل :** بانگی یا تخم پنواڑ اور یا زرد چوب ہے۔

**مقدار خوراک :** ساڑھے تین گرام

فارسی میں اس کا نام دار چوبا ہے، جس نے اس کو ما میران اور دار ہلد سمجھا ہے وہ غلط فہمی کا شکار ہے۔

## آنت

ہمزہ مدودہ، نون خفی مختلف تا ساکن۔ یہ امعاء اور رودہ ہے۔

## آنج

یہ مقل ہے۔

## آنڈ

خصیہ کو کہتے ہیں۔

## آنس الارواح

یہ اسطو خودوس ہے۔

## آنس النفس

الف ممدودہ، نون مکسور، سین ساکن الف لام اضافی، نون اور فامفتوح، سین ساکن۔ ابن وحشیہ نے اپنی کتاب میں اس کا نام یا شدکا طامن بتایا ہے۔ یہ ایک پودا ہے جو جر جیر کے مشابہ ہے۔ پتا غیر کنگورہ دار ہوتا ہے۔ پھول ترا تیزک کے مانند اور زرد رنگ ہوتا ہے۔ اس کے پتے سفید اور پھول کوڈھکے ہوئے اور سورج کی گردش کے ساتھ گھومتے رہتے ہیں اور ہوا کے بغیر ملتے ہیں تنہ چوکور سیاہی مائل ہوتا ہے۔ ہر سال موسم ربیع میں چونہ کے مقامات اور پانی کی نالیوں میں پیدا ہوتا ہے۔ بکری اور گدھے اس کے پتے کھاتے ہیں، جس سے ان کے دودھ میں کثرت سے اضافہ ہوتا ہے۔ یہ مصر اور شام کے مضافات میں بکثرت پایا جاتا ہے۔

**مزاج:** یہ دوسرے درجہ کے اول میں گرم اور خشک ہے۔ بعض کے مطابق دوسرے درجہ میں گرم اور یبوست میں معتدل ہے، یہ مرکب ہے۔ اس میں غذائی اور دوائی دونوں اوصاف موجود ہیں۔ اس کا شیرہ یا جوشاندہ نوش کرنے سے فکر و اندیشہ زائل، دماغ اور باطنی حواس قوی ہوتے ہیں۔ اس کو پینے سے شراب جیسا سرور و انبساط حاصل ہوتا ہے۔ البتہ یہ نشہ آور شمار آور نہیں ہے۔ اس کو نیم کو ب کر کے عصارہ سے تیار شدہ شراب نشہ آور ہے۔ سودا اور مالخولیا کے مریضوں میں مفید اور اس مرض کی بہت مؤثر دوا ہے۔ یہی فائدہ اس کا قدرے پھول کھانے سے بھی حاصل ہوتا ہے۔ عقل میں فطور لاحق نہیں ہوتا اور قوت حافظہ کو قوی کرتا ہے۔ عصارہ کے قطور سے بیاض چشم زائل ہو جاتا ہے۔ میٹھج یا بکری کے دودھ کے ہمراہ چودہ گرام تخم کھانے سے باہ میں ہیجان برپا ہوتا ہے۔ حتیٰ کہ ساٹھ سالہ بزرگوں اور باہ سے مایوس لوگوں میں بھی مؤثر ہے۔ مفتوح سدد ہے، پیشاب، دودھ، حیض اور پسینہ سے فاسد فضلات کو خارج کرتا ہے۔ محسن بدن، مجمر اور مسمن بدن ہے۔ رخسار کے رنگ کو سرخ اور یرقان کو زائل کرتا ہے۔

**مقدار خوراک:** مسلم جڑی بوٹی کی مقدار خوراک ساڑھے سترہ گرام تک ہے۔ جوشاندہ اور عصارہ کی مقدار خوراک 63 گرام تک ہے۔

**بدل:** انگور کا رس ہے جو دار چینی اور زعفران کو ملا کر پکایا گیا ہو۔

**مضر:** گردہ کے لیے مضر ہے۔

**مصلح:** شہد ہے۔

کثیر مقدار میں استعمال سے جوڑوں میں درد لاحق ہوتا ہے۔

## آنفرا

ہمزہ ممدودہ اور غیر ممدودہ سے یہ انفرا کے ذیل میں بیان ہوگا۔

## آنک

یہ سیسہ ہے۔

## آنکڑا

یہ آک (مدار) ہے۔

## آنگم

الف ممدودہ، نون ساکن، گاف مفتوح، میم ساکن۔ بعض نے میم کے عوض میں پا کے تلفظ کے ساتھ آنکپ لکھا ہے۔ یہ سبز کدو ہے۔

## آنکولا

الف ممدودہ، نون مختفی، کاف مضموم، واؤ مجہول، لام مفتوح اور الف۔ یہ انبکول (ایک درخت) ہے۔

## آنول

الف ممدودہ، نون مختفی، واؤ مفتوح اور لام ساکن۔ یہ ایک ہندوستانی بڑا درخت ہے۔ پھول کھلنے کے موسم میں بڑا خوشنما منظر پیش کرتا ہے، جو املتا س کے پھول کے مانند زرد ہوتا ہے۔

اقسام: اس کی دو قسمیں ہیں۔ دوسری قسم کو مہندی آنول کہتے ہیں۔

مزاج: یہ بار در طب ہے ایک قول میں خشک ہے۔ یہ جذام، قے، بادی اسہال، بلغم اور صفرا کے غلبہ میں فائدہ مند ہے۔ دمہ اور سینہ کے درد میں سفید اور بینائی کو تیز کرتا ہے۔ خون کا غلیان دور کرتا ہے، حافظہ قوی کرتا ہے، خون اور رطوبت میں اضافہ کرتا ہے۔ اس کے پتے کا ضما و سرطان کے لیے مفید اور مجرب ہے۔ بعض کے مطابق آنول سیسبان ہے۔

## آنول ترور

تا مفتوح، را ساکن، واؤ مفتوح اور دوسری را ساکن یہ عشرق ہے۔

## آنولہ

الف ممدودہ، نون مختفی، واؤ ساکن لام مفتوح اور ہا۔ ہندوستانی عوام اس کو آنورہ لام کے عوض را کا تلفظ کرتے ہیں، اس کا نام اشکی ہے۔ سنسکرت میں دسھتا (آٹھ دھاری والا)، کیا نڈک (پیاز کے مانند گول)، آنولک (ترش)، کیا نڈوک (زردی مائل سفید)، دھاتری پھل (اس پھل کو نوش کرتے ہیں)، سوا (پرہیز اور علاج کے لیے قدرت کا بہتر عطیہ ہے اور تمام ترش چیزوں سے اعلیٰ ہے)، گورنکا اور کارنلک (جنگل درخت کا میوہ)، امرتجا (یہ دیو سے پیدا ہوا ہے، جس پر موت طاری نہیں ہوتی یا اس کا معنی بہتر پیدا ہوئی چی)، مردو پھل (نرم و نازک پھل)، امرتا (آب حیات ہے) اور رشید یوی (بہت خوشی دینے والا) کہتے ہیں۔ یہ آملہ ہے جس کے افعال و خواص بیان ہو چکے ہیں۔ ہندوستانی اطباء کے نزدیک اس کا مزہ کھٹا میٹھا اور کسلا ہے۔ یہ سرد ملین اور باہ انگریز ہے۔ خون صفرا بلغم اور ریاح کے فساد کو دفع کرتا ہے۔ آنکھ کی بینائی میں اضافہ کرتا ہے۔ آب حیات کے مانند علاج کے لیے پیدا کیا گیا ہے۔ تمام ترش چیزوں میں طبیعت اس کو

زیادہ پسند کرتی ہے۔ خشک آملہ کو دواؤں میں شامل کرتے ہیں۔ اس کے افعال و خواص کا بیان یونانی اطباء کے حوالوں سے آملہ کے ذیل میں گزر چکا۔

### آنویس

یہ اشراش (سریش) ہے۔

### آنیسن

یہ یونانی میں انیسون ہے۔

### آوا

الف ممدودہ، واؤ مفتوح اور الف یہ رائی ہے۔

### آوانگ مکھی

الف ممدودہ، واؤ مفتوح، الف نون مخفی، گاف ساکن، میم مضموم، کاف اور ہا خفی مکسور اور یا ساکن یہ برم ڈنڈی ہے۔

### آوریا موريا

یہ آب کامہ (کانچی) ہے۔

### آورتنی

ہمزہ ممدودہ، واؤ مفتوح، را ساکن، تا اور نون مکسور یا ساکن یہ مروڑ پھلی ہے۔

### آولیو آئل

الف اور واؤ مفتوح، لام ساکن، یا مضمون، واؤ ساکن، الف ممدودہ، ہمزہ مکسور اور لام ساکن۔ انگریزی میں زیتون کے تیل کو کہتے ہیں۔ انگریزی اطباء کے نزدیک اعضاء کو مرطوب کرتا ہے، قبض دور کرتا ہے اور غذائیت بخش ہے۔

**مقدار خوراک :** 3888 ملی گرام سے 28.34 گرام تک

اس کو مرہموں میں بھی شامل کیا جاتا ہے۔

### آونتی

ہمزہ ممدودہ، واؤ مفتوح، نون ساکن، تا مکسور اور یا ساکن۔ یہ کانچی ہے۔

## فصل ۱۲: یہ الف ممدودہ، ہا اور یا پر مشتمل

### آہک

الف ممدودہ، ہا مفتوح کاف ساکن۔ یہ فارسی لفظ ہے اس کو گچ بھی کہتے ہیں۔ عربی میں کلس، جص، نورہ، جیر اور حلاق الشعر۔ یونانی میں اریطس، طاٹیاوس، طیٹا اور طیلائیوس، ترکی میں کرج، انگریزی میں کیلشیم اور لائم اور ہندی میں چونہ کہتے ہیں، جو پتھر، ٹھیکرا،

صدف (سیپ)، سٹکھ (کوڑی اور انڈے کے چھلکے کی راکھ ہے۔ یہاں راکھ سے مراد کلس ہے، کیونکہ کوئی مادہ جس کی رطوبت آگ سے ختم ہوتی ہے۔ اگر وہ مادہ شعلہ کی طرح جل جائے تو اس کو راکھ (راکھ) کہتے ہیں اور اگر شعلہ سے نہیں جلتا ہے تو اس کا نام کلس ہے اور یہ حقیقت ہے کہ پتھر جیسی چیز جب جلائی جاتی ہے تو شعلہ کی طرح نہیں جلتی۔ جبکہ لکڑی وغیرہ شعلہ بن کر جلتی ہے۔ اعلیٰ معیار کا چونا سفید نرم پتھر سے تیار کیا جاتا ہے، جس کا نام سنگ مرمر ہے۔ تمام نرم پتھروں، موتی کے سیپ اور انڈے کے چھلکے سے بھی اعلیٰ معیار کا چونا تیار ہوتا ہے، جو خوب سفید اور ملائم ہو اور اس کے تمام اجزاء یکساں طور پر جل چکے ہوں۔ تھوڑی مقدار میں چونا تیار کرنے کا طریقہ یہ ہے کہ اس کے کچے مادہ کو خوب باریک کر کے کوزہ میں بھر لیا جائے پھر اس کے منہ پر گل حکمت کر کے ایک دن رات تنور میں رکھ کر نکال لیا جائے۔ اگر خوب سفید اور اس کے اجزاء یکساں نہ جلے ہوں تو دوبارہ حسب معمول تنور میں رکھا جائے تاکہ سفید ہو جائے۔ اگر زیادہ مقدار میں بنانا چاہیں تو حسب سابق کچی اینٹ اور کچے برتنوں کو بھٹی میں جلا کر تیار کریں۔

**مزاج:** غیر بھیگا ہوا چونا چوتھے درجہ میں گرم اور خشک ہے۔ بعض کے مطابق اول درجہ کے آخر میں گرم اور دوسرے درجہ کے آخر میں خشک ہے۔ یہ محرق اور سوزش دار ہے۔ کہا جاتا ہے کہ بیس دن تک اس کی قوت تیز رہتی ہے۔ محرق اور مقرر جلد ہوتا ہے اس کے بعد کمزور ہو جاتا ہے۔ جب چونے کو پانی میں ڈالا جاتا ہے تو اس سے بہت گرم بخارات اور دھواں خارج ہوتا ہے اور اس کے مضرات ختم ہو جاتے ہیں۔ اس میں دو تین دن تک جلانے کی قوت باقی رہتی ہے۔ اس کے بعد یہ محرق نہیں رہتا۔ شیخ اور شارح گازرونی کے مطابق آب کہ آب ندیدہ اور جو کہ ابھی پانی میں بھگو یا گیا ہو۔ دونوں محرق اور جلانے کی صلاحیت رکھتے ہیں۔ پانی میں بھیگا ہوا دو دن کے بعد جلانے کی صلاحیت نہیں رکھتا، بلکہ صرف مسخن ہوتا ہے۔ آب کہ آب رسیدہ میں دو تین دن کے بعد جلانے کی صلاحیت باقی نہیں رہتی، کیونکہ جلانے والی حرارت ختم ہو جاتی ہے۔ آب کہ مغسول حرارت اور برودت میں معتدل اور یابس ہے، کیونکہ پانی کی قربت سے اس کے ناری اجزاء زائل ہو جاتے ہیں۔ چونا ہر حال میں دوسرے درجہ کے آخر میں خشک ہے۔ لیکن مغسول چونا مطفی چونا کے مقابلہ میں کم خشک اور مطفی غیر مطفی سے خشک ہے۔ چونا جوں جوں پرانا ہوتا جاتا ہے اس کی قوت کمزور ہو جاتی ہے اور وہ مٹی بن جاتا ہے۔ چونا بجھانے کے بعد فوراً استعمال کرنا بھی محرق اور ملطف ہے اور جلد میں زخم پیدا کرتا ہے۔ دو تین دن کے بعد زخم نہیں ڈالا اور جلد کے فاسد مادہ کو جذب کر لیتا ہے۔ کہا جاتا ہے کہ جب تمام پتھروں کو جلا کر چونا بنالیا جاتا ہے اور چونا آگ سے گرمی، لطافت، حدت اور خشکی کو جذب کرتا ہے۔ جب تک اس کو پانی میں نہیں بھگو یا جاتا نہ کورہ کیفیات اس میں بہت قوی ہوتی ہیں۔ پانی میں بھگونے کے بعد یقیناً اس کی حرارت کم ہو جاتی ہے۔ کیونکہ شدید حرارت والے اجزاء دھواں بن کر اڑ جاتے ہیں۔ بھگونے کے دو تین دن کے بعد حرارت بالکل کم ہو جاتی ہے، کیونکہ اس سے دھواں کے اجزاء بہت زیادہ نکل چکے ہوتے ہیں اسی لیے جس دن چونا کو پانی میں بھگو کر دیواروں پر قلعی کیا جاتا ہے تو اس سے بخارات نکلتے ہیں۔ یہ اس کے باقی ماندہ دخانی اجزاء ہیں جو تحلیل ہو چکے ہیں۔ جب چونے کو ٹھنڈا کرنے کے بعد مغسول کیا جاتا ہے تو پانی کی تکرار سے اس کی حرارت زیادہ زائل ہوتی ہے۔ خشکی کم اور حرارت میں اضافہ ہو جاتا ہے۔

حاصل کلام آب کہ آب ندیدہ زیادہ گرم، ملطف، محرق اور سوزش کنندہ ہے۔ زنف الدم کو بند کرتا ہے۔ زرنج اور آب کہ سے بال صاف ہو جاتے ہیں کیونکہ زرنج سے آب کہ کا فعل قوی ہو جاتا ہے۔ آب کہ مغسول مجفف اور غیر لاذع ہے۔ زنف الدم کو بند کرتا ہے۔

آہک آب رسیدہ روغن میں پکانے سے منضج فعل کا اثر کرتا ہے۔ چربی یا زیتون میں ملانے سے منضج، ملیں اور مدمل بن جاتا ہے۔ آہک اور زفت کو گرم کر کے ملا لیا جاتا ہے، جس کو دانتوں کے سوراخ میں بھرنے سے کیڑے مر جاتے ہیں۔ یہ سوراخ کو بند کرتا ہے اور اس میں کھانا داخل نہیں ہونے دیتا۔ جب تک یہ دوا دانتوں میں باقی رہتی ہے درد نہیں ہوتا۔ اگر آہک، اسرنج، ہم وزن، قدرے صابن اور کھریا مٹی کو ملا کر حمام میں غسل کرنے کے بعد اس سے خضاب کیا جائے تو بال کالے ہو جاتے ہیں۔ خضاب میں خوب نکھار آتا ہے۔ اس کے بعد خضاب کے مقام پر روغن بنفشہ اور گلاب، یا معصفر کا تلچھٹ یا تخم خرپڑہ اور چاول کا آٹا یا گلاب ملنا بہتر ہے۔ اگر چونا سے کوئی عضو جل جائے اور پھنسی نکل آئے تو روغن گل، مسور کا آٹا، سرکہ اور گلاب کا طلا مفید ہوتا ہے یا تو تیا مغسول اور گل سرخ کو شامل کر کے استعمال کرنا چاہیے اور سابق نسخہ سے سرکہ اور گلاب کو نکال دینا چاہیے۔ اس کا بہترین مصلح عطمی، مطبوخ، روغن بادام اور روغن دیودار ہے۔ آہک کا خاصہ یہ ہے کہ اگر لوہے کو صیقل کر کے چونا میں دفن کر دیا جائے تو پانچ سو سال تک اس کا صیقل ختم نہیں ہوتا۔

آہک آنکھ کے لیے نقصان دہ ہے۔ اگر آنکھ میں داخل ہو جائے تو فوراً صاف پانی سے خوب دھونا چاہیے۔ اگر آنکھ میں سرخی آجائے تو روغن گل کا قطور کریں۔ بیس گرام آہک اور سات گرام زرنیخ کے سفوف کو گرم پانی میں ملا کر طلا کرنے سے بال صاف ہو جاتے ہیں۔ اس کے مسلسل استعمال سے بدن اور شانہ کے بال باریک ہو جاتے ہیں۔ صاف کرنے کے بعد معصفر کا تلچھٹ اور برگ شفتالو یا روغن یاسمین کو انڈے کی سفیدی میں ملا کر مالش کرنے سے ان مقامات کی بدبو رفع ہو جاتی ہے۔ بال مونڈنے کے لیے اس کا لطوخ استعمال کرنے سے پہلے اس میں ساڑھے چار گرام صبر ملا لیتے ہیں، جس سے اس کی بدبو زائل ہو جاتی ہے۔ چونا دھونے کے بعد جلد پر روغن بنفشہ یا روغن گل کی مالش کرنا اچھا ہے۔ اگر چونا سے زخم ہو جائے تو مسور کا آٹا یا توتیا کو روغن گل میں ملا کر استعمال کرنا چاہیے۔

چونے کی راکھ مجفف اور غیر سوزش دار ہوتی ہے جو لکڑی کی راکھ سے زیادہ لطیف ہے، جس روغن زیتون میں چونا ملا کر پکایا جائے اس کی مالش نزلہ زکام اور اعضاء کی سردی میں مفید ہے۔ سیپ کا چونا، زرد چوب اور گڑ کا ضاد تازہ زخموں کو مندمل اور ان سے جریان خون کو بند کرتا ہے۔ سٹکھ اور کوڑی کے چونے کی تکمید سرد دردوں میں بہت مؤثر ہے۔ چونا، تازہ زخمیں کا رس اور نمک کا ضاد بار دورم کو تحلیل کرتا ہے اور اعضاء میں پانی اترنے والی اس بیماری میں مفید ہے، جو بنگال کے علاقے میں بہت لاحق ہوتی ہے۔ چونے کی راکھ مجفف، غیر سوزش دار اور لکڑی کی راکھ سے زیادہ لطیف ہے۔ سوزش دار چونا نشان پیدا کرتا ہے۔ چونا پرانے اور نئے زخموں کے زائد گوشت کو صاف کر دیتا ہے۔ مغسول چونا زخموں کو مندمل کرتا ہے کم از کم سات مرتبہ مغسول کردہ چونا میں روغن زرد ملا کر مالش کرنے سے آگ کے جلے میں بہت فائدہ ہوتا ہے۔ اور یہ اس کی بہت مؤثر دوا ہے اس کا یہ فعل محض اثر بالخاصہ سے ہے۔

چونا مغسول کرنے کا طریقہ یہ ہے کہ چونے کو پانی میں حل کر کے سوتی کپڑے سے چھان لیا جائے پھر اس کو کچھ دیر کے لیے رکھ دیا جائے تاکہ چونے کا مادہ تہہ نشیں ہو جائے اوپر کے صاف شدہ پانی کو دوسرے برتن میں اُنڈیل لیا جائے پھر اس کو دوسرے صاف پانی میں حل کیا جائے۔ یہ عمل سات بار دہرایا جائے۔ اگر اس کو سومرتبہ مغسول کر لیا جائے تو یہ محلول آگ کے جلے میں بے مثال فائدہ مند ہے۔ اس کو آگ کے مرہموں میں ملا کر استعمال کرتے ہیں اور یا اس محلول میں ایک دو حصہ مکھن ملا کر آگ کے جلے مقام پر مالش کریں۔

قدرے چونا کو ٹھنڈے پانی میں ملا کر زخم رسیدہ جرب والے مریض کے ہاتھ پیر پر آدھا گھنٹہ مالش کر کے دھویا جائے تو فائدہ مند

ہے۔ اس کے بعد روغن گل اور کرفس کے رس کی مالش کی جائے۔ تازہ زخموں پر چونے کا ذرور جریان خون کو بند اور ان کو بھرتا ہے۔ چونے کا بار بار نفوخ اور انڈے کی سفیدی میں بتی کو بھگونے کے بعد چونا میں آلودہ کر کے ناک میں رکھنا نکسیر میں فائدہ مند ہے۔ چونے کا ضناد اعضاء کو قوی، دست بند، بلغمی ورم اور اعضاء میں نازل شدہ پانی کو تحلیل کرتا ہے۔ پسینہ کی زیادتی اور نئے پرانے زخموں میں مفید ہے۔ انڈے کے چھلکے کا چونا تازہ زخموں کے جریان خون کو بند کرنے میں بہت موثر ہے۔ سروسوں کے تیل میں کپڑا بھگو کر انڈے کے چھلکے کے چونے میں آلودہ کر کے فصد اور ختنہ وغیرہ کے زخموں پر رکھنے سے خاص طور پر فائدہ ہوتا ہے۔ یہ جرب و حکم، زخموں کے بھرنے اور ٹوٹے اعضاء کو جوڑنے کے لیے مجرب ہے۔ چونے کا فرجہ خون حیض، سیلان رحم اور جریان منی کو بند کرتا ہے۔ بتیس سے چونسٹھ ملی گرام چونا کو شہد کے ہمراہ چند دن کھانا بوا سیر کے خون، مردوں کی منی، مذی، ودی کے سیلان میں مفید ہے۔ سفید چونا سے مراد سیپ کا چونا ہے جو بہت تیز اور بالوں کو بہت جلدی صاف کرتا ہے۔ آہک ایک حصہ اور زرنخ زرد آٹھواں حصہ کو پانی میں پیس کر دو گھنٹہ بعد بدن پر طلا کیا جائے تو یہ بھی مذکورہ فعل کا حامل ہے۔ کف دریا اور جیسین کا چونا بھی بالوں کو جلدی سے صاف کرتا ہے۔ چونا کا خوردنی استعمال اکال اور مہلک ہے اس کو کھانے سے اول منھ میں خشکی اور قلاع دہن لاحق ہوتا ہے۔ اس کے بعد معدہ میں جلن، درد اور کھنچاؤ، پیشاب میں دشواری، آنتوں میں مروڑ، اور خونی اسہال آنا شروع ہو جاتا ہے۔ کیونکہ آنتوں میں زخم ہو جاتے ہیں۔ چونا پیشاب میں خارج ہوتا ہے۔ اعضاء سرد، غشی اور خفقان طاری ہو جاتا ہے۔ علاج کے لیے گرم پانی اور روغن سے قے کرائی جائے اس کے بعد تازہ دودھ، روغن بادام اور عرق گلاب پلایا جائے، فرہ مرغیوں کے چکنے شوربا میں روغن بادام اور مختلف لعابوں میں مناسب روغن کو ملا کر کھلایا جائے باقی تمام تدابیر زرنخ اور شکر ف کھانے والے کے مانند ہیں۔

**مصلح: روغن گل۔**

**بدل: زرنخ۔**

جس پانی میں چونا کئی مرتبہ مغسول کیا گیا ہو تو اس میں کسی چیز کو پکا کر کھانا بہت کم مدت میں ہلاکت کا باعث ہے۔ یہ ایک پوشیدہ راز ہے۔ اس کے افعال و خواص کا بیان ہندی اطباء کے مطابق چونا کے ذیل میں آئے گا۔

**آہن**

الف ممدودہ، ہا مفتوح، نون ساکن۔ عربی میں حدید، ترکی میں دمور، یونانی میں سندرلیس اور کروہ، انگریزی میں آئرن اور ہندی میں لوہا کہتے ہیں۔ یہ مشہور و معروف دھات ہے۔ انسان کو اپنی معیشت میں جس چیز کی سب سے زیادہ ضرورت ہوتی ہے وہ لوہا ہے۔ کیونکہ زیادہ صنعتیں لوہے سے انجام دی جاتی ہیں، جیسے ہتھوڑا اور سوئی وغیرہ۔ نفس لوہا اور اس کے برادہ، تو اہل، خبث، زنگار اور زنگ کا علاج معالجہ میں بہت بڑا دخل ہے۔

**اقسام:** لوہا دو قسم کا ہوتا ہے۔ ایک سرد و سرامادہ ہے۔ نرلوہا بہت سخت ہوتا ہے، جس کو فولاد کہتے ہیں اور مادہ لوہا نرم ہوتا ہے، جس کا نام آہن ہے۔ شیخ کے مطابق لوہے کی تین قسمیں ہیں۔ ایک شاہورقان دوسرا بوماہن اور تیسرا مصنوعی فولاد۔ مصنوعی فولاد بوماہن سے تیار کیا جاتا ہے اور شار بوتقان طبعی فولاد ہے۔ لوہا معدنی یا مصنوعی ہوتا ہے۔ معدنی فولاد کو شاہورخان اور شاہر خان بھی کہتے ہیں۔ مصنوعی نرم لوہا کو

اسٹام کہتے ہیں۔ اگر بکری کا جلا ہوا سینگ اور سنگ مرمر ہم وزن لے کر آہن پر مل کر آگ میں سرخ کیا جائے تو بہت نرم ہو جاتا ہے، جس کو فیر اور قتر کہتے ہیں۔ اگر لوہے کو ارزیز یا مر قشیش یا سم الفار یا زرنخ کے ساتھ پگھلایا جائے تو ارزیز کی طرح جلدی سے پگھل جاتا ہے۔ اسی طرح تانبا کے ساتھ بھی پگھل جاتا ہے اور اس کے بعد شورہ قلمی کے ساتھ اس تانبا کو پگھلایا جائے تو بہت جلدی پگھل جاتا ہے۔ مصنوعی فولاد بہت مشہور ہے، اس کے بنانے کا طریقہ یہ ہے کہ معروف لوہے کو مخصوص کوزہ میں بھر کر بہت تیز آگ پر ایک ہفتہ تک گرم کرتے ہیں۔ حقل، صبر اور تیز تلخ دواؤں کو جانوروں کے پتہ میں پیس کر اس پر ڈالنے کے بعد اتنا گرم کرتے ہیں کہ وہ لوہے میں جذب ہو جائے۔ بعض کے مطابق اگر لوہا کو گرم کر کے ایک مرتبہ روغن کنجد میں ٹھنڈا کیا جائے اور دوسری مرتبہ پانی میں ٹھنڈا کیا جائے تو وہ مقناطیس کے مانند لوہے کی اقسام کو اپنی طرف کھینچتا ہے۔

**مزاج:** لوہا دوسرے درجہ میں گرم اور خشک ہے۔ ایک قول میں تیسرے درجہ میں خشک ہے۔ لوہے کا زنگار تیسرے درجہ کے آخر یا چوتھے درجہ میں گرم خشک ہے۔ شار بوقان کا تو بال تانبا کے تو بال سے ملتا جلتا ہے۔ لوہے کا زنگار اور زنگ اکال اور قابض ہے۔ خبث زنگار سے کمزور ہوتا ہے۔ زنگار کا ضاد تمام قسم کے خبث سے زیادہ قوی محفف ہے۔ زنگ اور شراب کے ضاد داخل پھنسی اور نقرس میں فائدہ مند ہے اس کا طلاء الشلب سے متاثر مقام پر بالوں کو اگاتا ہے۔ زنگ اور سرکہ کا لطوخ، جمرہ اور پھنسیوں پر کرنے سے بہت جلد آرام ملتا ہے۔ پلکوں کی خشونت اور ناخونہ کے لیے مفید ہے۔ زنگ کو پرانے سرکہ میں پیس کر یا اس میں پکا کر قطور کرنے سے کان سے مواد بہنا بند ہو جاتا ہے۔ اس کے مضمضہ سے یا منھ میں تھوڑی دیر رکھنے سے مسوڑھے مضبوط ہوتے ہیں۔ اس کا زنگ قابض ہے، اس کا حمل رحم کے زنف الدم میں مفید ہے اس کا خوردنی استعمال مانع استقرار حمل ہے۔ اس کا طلاء بوا سیر کو خشک کرتا ہے۔ آہن تاب پانی پینے سے بدن خوبصورت ہوتا ہے، جس پانی یا شراب میں لوہے کو ٹھنڈا کیا گیا ہو وہ معدہ کے استرخاء اور کمزوری میں مفید ہے۔ یہ مشروب صفرا کی وجہ سے معدہ اور آنتوں کے استرخاء میں قوت بخش ہے۔ زخم، آنتوں کے زخم، بوا سیر مزمن اسہال اور ہیضہ کے لیے مفید ہے۔ معدی اسہال اور ذوسنطاریا معوی کو بند کرتا ہے۔ ضعف جگر، استسقاء، ورم طحال، درد مقعد، استسقاء، سلسل البول، پاگل کتے کی گزیدگی میں مفید ہے۔ چہرے کی زردی کو دور کرتا ہے اور انتہائی مقوی باہ ہے، کیونکہ یہ مقوی احشا اور قابض ہے۔ مقعد کے استرخاء میں اس سے آب دست لینا فائدہ مند ہے، جس پانی میں بھاری گرم لوہا کو بار بار ٹھنڈا کیا جاتا ہے اس کا نام ماء الحدید ہے۔ یہ خفقان، بوا سیر اور تمام مذکورہ امراض میں مفید ہے اور آہن تاب پانی سے زیادہ قوی ہے۔ لوہے کے برتن میں پکا ہوا پانی احشا کو قوی کرتا ہے۔ آہن تاب چھاپھ، دموی اسہال، کثرت حیض اور مقعد کے استرخاء میں بہت مفید ہے۔ زہر آلود کھانا یا شراب میں لوہے کا برادہ ڈالنے سے تمام زہر کو جذب کر لیتا ہے اور کھانے والے کو کوئی نقصان نہیں ہوتا، جو شخص خواب میں بڑبڑاتا یا دانت چباتا ہو اس پر لوہے کا برادہ باندھنے سے فائدہ ہوتا ہے، یہ اس کا اثر بالخاصہ ہے۔ لوہے کے تو بال میں زرد آب رطوبت کو دستوں میں خارج کرنے کی جو قوت ہے وہ تانبا کے تو بال سے کمزور ہے۔ لوہے کا تو بال مہلک اور قاتل ہے۔ ساڑھے سترہ گرام فولاد کے برادہ کا خوردنی استعمال خاص طور پر مہلک ہے۔ لوہا کا برادہ کھانے سے پیٹ میں گرانی، درد، منھ میں خشکی، سوزش جلن اور سر میں شدید درد لاحق ہوتا ہے۔ اس کے علاج میں پہلے ساڑھے تین گرام مقناطیس کو پیس کر نوش کیا جائے اس کے بعد کسی قوی مسہل کے ہمراہ تازہ دودھ پلایا جائے، تیز قسم کے حقد سے کوئی خطرہ نہیں ہے۔ اس کے بعد روغن گاؤ اور



مکھن استعمال کیا جائے تاکہ تمام عوارضات سے راحت حاصل ہو اس کے بعد روغن بنفشہ یا روغن گل اور سرکہ کا نطول سر پر کیا جائے یا مالش کی جائے۔ اس کے بعد فرہ مرغیوں کا شوربا گائے کے گھی میں تیار کر کے کھلایا جائے۔

**مقدار خوراک:** ساڑھے تین گرام اس کے بعد میں مسہل غذاؤں اور مذکورہ شوربا کا استعمال مناسب ہے کبھی اس کے کھانے سے بدن میں خشکی لاحق ہوتی ہے۔

**مصلح:** مرطب دواؤں اور غذاؤں کا استعمال۔

**بدل:** تانا۔ نبث الحدید اور زعفران الحدید کے افعال و خواص کا بیان علاحدہ آئے گا۔ آہن کے افعال و خواص کا بیان ہندی اطباء کے حوالے سے لوہا کے ذیل میں اور انگریزی اطباء کے حوالے سے آئرن کے ذیل میں آئے گا۔

## آہن ربا

فارسی میں مقناطیس کو کہتے ہیں۔

## آہو

الف مہودہ، ہامضمون، واؤ ساکن۔ اس کو عربی میں غزال، ظبی، ترکی میں کیک اور جیران، ہندی میں ہرن اور مرگ کہتے ہیں۔ چھ مہینے تک کے بچہ کو وطلبی اور چھ مہینے سے تین سال تک کے بچہ کو خشک اور چھ سال کے بچہ کو ظبی کہتے ہیں۔

**مزاج:** آہو دوسرے درجہ کے آخر میں گرم اور خشک ہے۔

اس کا گوشت تمام شکاری جانوروں میں زیادہ لذیذ اور انسان کے مزاج سے بہت قریب ہے۔ عمر رسیدہ اور سرد مزاج لوگوں کے لیے مفید ہے۔ مرطوب اور سرد مزاج لوگوں کو خوب اس آتا ہے، جن کے بدن میں فضلات زیادہ ہوتے ہیں یا جو لوگ اپنے بدن کو خشک اور لاغر کرنا چاہتے ہیں، کیونکہ یہ سریع الہضم، مجفف اور قلیل الغذاء ہے۔ بعض کے مطابق اس کا گوشت بھاری ہے۔ غذا خوب فراہم کرتا ہے، جلدی ہضم ہوتا ہے۔ معدہ سے جلدی نیچے اتر آتا ہے، کیونکہ یہ بہت لذیذ ہے۔ البتہ اس سے پیدا شدہ خون غلیظ اور سوداوی ہوتا ہے۔ نہ ہرن مادہ سے اچھا ہے کم عمر، چکنا، موٹا اور اچھے جنگل میں گھاس پانی سے آسودہ سب سے اچھا ہوتا ہے۔ اس کا گوشت فالج، استرخاء، باردا عصابی امراض، بارد خفقان اور یرقان کے لیے مفید ہے۔ گیلانی کے مطابق ہرن کا گوشت قونج میں بہت فائدہ مند ہے۔ عمدہ اور کثیر فضلات والے جسموں کے لیے بھی اچھا ہے۔ اس کے پتے کا قدرے قطران اور نمک کو ملا کر گرم پانی کے ہمراہ خوردنی استعمال کھانسی، قذف الدم اور پیپ میں مفید ہے۔ صاحب کتاب الخواص نے لکھا ہے کہ اگر خصیۃ الثعلب مصری، تخم جرجیر اور شہد کے ہمراہ پتہ کو ملا کر بانجھ عورت حمل کرے تو استقرار حمل میں معاون ہے۔ صحر فارسی اور نمک کا سفوف ہرن کے خصیہ پر چھڑک کر خشک کرنے کے بعد فرزہ کرنے سے حیض بند ہو جاتا ہے۔

اس کی سرگین (براز) گرم خشک اور بہت جالی ہے۔ سرکہ میں پکا کر اس کا طلا ورم بلغمی کو تحلیل اور ان کو پکانے اور پھاڑنے کے لیے استعمال ہوتا ہے۔ نیز تہج کے لیے مفید ہے۔ اس کا آنکھوں میں استعمال موتیا بند کو صاف کرتا ہے۔ ہرن کی کھال پر بیٹھنے سے کیڑا کاٹے میں فائدہ ہوتا ہے اور اس کو گردن میں لڑکانا امراض طحال میں مفید ہے۔ اس کا گوشت مجفف اور مسمن ہے۔

**مصلح:** روغن اور ترش چیزیں ہیں۔ بعض کے مطابق اس کے گوشت سے سرد دلا حق ہوتا ہے۔ گرم مزاج اور قولنج کے عادی مریضوں کے لیے نقصان دہ ہے۔ سرکہ کے ہمراہ اس کے کباب کا استعمال بہت خراب اور دیر ہضم ہے۔ لہذا اس کو پانی میں کھولانے کے بعد روغن بادام میں پکا کر استعمال کرنا چاہیے۔ جس شخص کو ریا ح اور ابرودہ کا عارضہ ہو اس کو اخروٹ اور زیتون کے تیل پانی اور نمک میں پکا کر استعمال کرنا چاہیے۔ بھنا ہوا گوشت روڑی، دیر ہضم اور طبیعت میں بے چینی پیدا کرتا ہے۔

اس کا مصلح کھجین اور انار ترش جیسے قابض میوؤں اور پھلوں کا چوسنا اور تھوڑا تھوڑا سرکہ پینا اس کے افعال و خواص کا بیان ہندوستانی اطباء کے حوالے سے مرگ کے ذیل میں آئے گا۔

## آہوری

الف ممدودہ، ہامضموم، واؤ معروف، راکسور اور یا معروف۔ حکیم مومن کے مطابق ہندی میں خردل کو کہتے ہیں۔ یونانی کے مطابق یہ خردل کا فارسی لفظ ہے۔

## آرن

ہمزہ ممدودہ، ہمزہ مکسور، رامفتوح، نون ساکن۔ انگریزی میں لوہا کہتے ہیں۔ انگریز اطباء کے نزدیک اس کے تمام اجزاء بسیط ہیں اور اس کے تمام مرکبات مقوی ہوتے ہیں، جن کو خون میں سرخی کی کمی کے وقت استعمال کیا جاتا ہے یہ ہاضم، مشہی اور مسمن بدن ہے اس کے استعمال کے وقت تمام ترش چیزوں سے پرہیز ضروری ہے اطباء یونان کے مطابق اس کے افعال و خواص کا بیان آہن کے ذیل میں گزر چکا۔

## آیت

کتا کو کہتے ہیں (یہ اینٹ ہے غالباً نسخ کتابت ہے۔)

## آیت بروتی

یہ جنگلی گلاب کا زیرہ (دلیک) ہے۔

## آندا ارید


یہ یونانی لفظ ہے۔ گیلانی کے مطابق یہ لفظ فارسی لغت سے زیادہ مشابہ ہے۔ یہ ایک پودا ہے جس کا پتا آسن بری کے مانند ہوتا ہے۔ پتے کی جڑ سے ایک دراز چیز نکلتی ہے، جو انگور کے درخت کے ریشوں کی طرح ہوتی ہے، جس کے سرے پر پھول نکلتا ہے۔ یہ پودا دوسرے درجہ میں سرد اور خشک ہے اس کے ذائقہ سے زبان میں گر فگی پیدا ہوتی ہے۔ اس کی جڑ کے تمام فائدے سب سے زیادہ قوی ہیں۔ یہ کسی بھی عضو سے کسی وقت نزف الدم اور جریان الدم کو بند کرتا ہے۔ آنتوں کے زخم میں مفید، دست اور جریان حیض کو بند کرتا ہے۔ مذکورہ صورتوں میں اس کی مقدار خوراک نو گرام ہے۔ تازہ یا خشک جڑ کا ضاد بھی مذکورہ بیماریوں میں ضروری ہے، اس کی جڑ شدید قابض اور بار دہے، جو رحم کے سیلان رطوبت کو بند کرتی ہے۔

## آئی یومیا سرولیا

الف ممدودہ، ہمزہ مکسور، یا ساکن، یا مضموم، واؤ ساکن، میم مکسور، یا مفتوح، الف، سین اور را مضموم، واؤ ساکن، لام یا مفتوح اور آخر میں الف۔ انگریزی میں حب النیل کو کہتے ہیں۔ اس کی دو قسمیں ہیں۔ ایک چھوٹی دوسری بڑی اس کا سفوف جلاپا کے قائم مقام ہے۔ یہ عمدہ مسہل ہے۔ اس کی مقدار خوراک 1944 ملی گرام سے 28.349 گرام تک ہے۔

## آیک دلالہ

فارسی میں سنبل الطیب کو کہتے ہیں۔



# باب الف غیر محدودہ

یہ چوبیس فصلوں پر مشتمل ہے

## فصل ۱: یہ الف غیر محدودہ اور با پر مشتمل ہے

**اب**

یہ سنبل الطیب ہے۔

**اپا**

ہمزہ مکسور، پامشد و مفتوح اور الف، میوہ کو کہتے ہیں۔

**ابابیل**

یہ پرستوک ہے اس کا بیان خطاف کے ذیل میں آئے گا۔

**ابابوس**

یہ ترب (مولیٰ) ہے

**ابازیر**

افاعیل کے وزن پر، اطباء کی اصطلاح میں ابازیر وہ اشیا ہیں، جن سے غذاؤں کو خوشبودار بنایا جاتا ہے، جیسے دوائیں اور کھانے کے گرم مسالہ وغیرہ۔ ابازیر کا اطلاق تازہ و خشک مسالہ جات اور سبزیوں پر ہوتا ہے اور تو ابل کا اطلاق صرف خشک مسالہ جات پر ہوتا ہے۔ علامہ کے بقول ابازیر اور تو ابل میں فرق یہ ہے کہ تو ابل تازہ اور خشک دونوں ہوتے ہیں اور ابازیر صرف خشک مسالہ جات ہیں۔ بعض کے مطابق ابازیر وہ دوائیں ہیں، جن کا ذائقہ تیز اور غذاؤں میں استعمال کیا جاتا ہے، جیسے فلفل، زیرہ لونگ، دارچینی وغیرہ۔

حاصل کلام کھانوں میں ابازیر اور تو ابل کے استعمال کی ضرورت پانچ وجہوں سے ہوتی ہے۔ پہلی وجہ کبھی کھانا بے مزہ ہوتا ہے اس کا ذائقہ لذیذ بنانے کے لیے ابازیر و تو ابل کو استعمال کیا جاتا ہے تاکہ کھانے کی طرف طبیعت راغب ہو اور کھانے کو ہضم کرے۔ دوسری وجہ کھانے کی ناپسندیدہ بو اور سڑاند ہے۔ اس سے کھانے خوشبودار ہوتے ہیں، جس کی وجہ سے طبیعت ان کی طرف راغب ہوتی ہے۔ تیسری وجہ غذا کا سرد مزاج ہونا ہے، ان کو شامل کرنے سے مزاج کی تعدیل اور اصلاح ہوتی ہے۔ چوتھی وجہ کھانا غلیظ ہو، ہضم کرنا دشوار ہو، ان سے کھانا لطیف ہو جاتا ہے اور ہضم میں آسانی ہوتی ہے۔ پانچویں وجہ معدہ کے لیس دار بلغم سے اخلاط کے اختلاط کو روک رکھنا ہے تاکہ کھانا خوب لطیف ہو جائے اور خراب نہ ہو۔ معدہ کی نالیوں کو کشادہ اور صاف کرے۔ بلغمی مزاج لوگوں کے لیے یہ تدبیر بہتر ہے اور اس شخص کے لیے بھی بہتر ہے، جس کے بدن میں کچے، غلیظ لیس دار اور بلغمی فضلات جمع ہوں ابازیر کا بکثرت استعمال غذا کے آلات میں

سوزش پیدا کرتا ہے اور کیموس کی کیفیت کو تیز اور حریف بنادیتا ہے۔ بعض اوقات زخم، ورم اور مشکل امراض لاحق ہو جاتے ہیں۔ اس سے خون کی کیفیت میں نقصان ہوتا ہے اور زیادہ مقدار میں استعمال کرنے سے انسان کے طبعی مزاج کے تغیر سے زیادہ نقصان ہوتا ہے۔ لہذا ابازیرکھانے میں مذکورہ اغراض حاصل کرنے کے لیے حسب ضرورت شامل کرنا چاہیے۔ مذکورہ اغراض میں پانچویں غرض علاج کے مانند ہے۔ کیونکہ جس شخص کو محض ملطف غذائیں موافق آتی ہیں وہ صحیح مزاج لوگوں کے مقابلہ میں مریض کے مانند ہے اس لیے گرم ابازیر کو مذکورہ غرض میں استعمال کرنا چاہیے، جو دوسری غرضوں سے زیادہ ہو۔

اطباء اور باورچیوں کے نزدیک مشہور و معروف ابازیر نمک، سرکہ، آبکامہ، فلفل، الاچھی، زیرہ سیاہ، کشنر خشک، دارچینی، لونگ، خولنجان، کرویا، صحر فارسی، ہینگ، کاشم، اجوائن، سونف، سویا، زعفران، اشتر غار، ادراک، کلونجی، تیز پات وغیرہ ہیں، ان کی ماہیت، مزاج، افعال و خواص اور نقصان حسب موقع بیان ہوں گے، جن ابازیر اور خوشبودار دواؤں کو غذا میں قوت باہ میں اضافہ کے لیے شامل کیا جاتا ہے۔ وہ جرجیر، ختم شلجم، ختم کتان، حرف بابلی، حب الرشاد، زعفران، زنجبیل، دارچینی، بوزیدان، لسان العصافیر، تودری سرخ، تودری زرد، بہمن سرخ، بہمن سفید، خولنجان، مغز قرطم اور مغز پنبدانہ ہیں۔ ان دواؤں کو بھی غذاؤں میں منی کے اضافہ کے لیے شامل کیا جاتا ہے۔

## ایا مارک

ہمزہ مفتوح، پامفتوح، الف، میم مفتوح، الف، رامفتوح اور کاف ساکن۔ ہندی میں چرچہ کو کہتے ہیں۔

## ایامرون

یونانی میں کبک دری (چکور)۔

## ایانسی

یہ آبنوس ہے۔

## ابدع

یہ ضفدع کے ہم وزن ہے۔ رومی زبان میں دم الاخوین کو کہتے ہیں۔ بعض کے مطابق یہ زعفران ہے۔

## ایراجتا

ہمزہ مفتوح، پاساکن، رامفتوح، الف، جیم مفتوح، تامفتوح اور دوسرا الف ہے۔ یہ ہندوستانی دوا ہے۔ اس کا درخت کنگھی کے درخت کے ہم شکل نصف گز یا قدرے بڑا ہوتا ہے، لیکن کنگھی کا پتا چکنا اور اپراجتا کا کھردرا ہوتا ہے۔ اس کی دو قسمیں ہیں: دوسری قسم کا نام نیل اسپند ہے۔ دونوں قسموں کا مزاج دوسرے درجہ میں سرد اور خشک ہے۔ یہ بینائی میں اضافہ، آواز اور گلے کو صاف اور گلے کے درد میں مفید ہے۔ بعض کے مطابق اس کے عصا رہ کا شیا ف بینائی میں اضافہ اور آنکھ کی حفاظت کرتا ہے۔ اس کا غرہ حلق کے درد کو دور اور آواز کو صاف کرتا ہے۔ جو شانندہ کا آبن بوا سیر کو زائل اور مقعد کے استرخاء میں مفید ہے۔ اس کی شاخیں بچہ کی گردن میں مالا بنا کر ڈالنے سے آسیب سے حفاظت ہوتی ہے اس کی چھال مصفی خون ہے۔ جذام، ریاح، صفرا، آنتوں کے کچے بلغم کی خرابی، اعضاء کی سوزش، زہر کے فساد، پھوڑا اور پھنسی کے لیے نافع ہے۔

**ابراز**

انطاکی کے مطابق یہ شامی زبان میں سورنجان ہے اور مغربی زبان میں یہ ابرون صغیر ہے، جس کا نام حمی العالم ہے۔

**ابریون**

یہ فرنیون ہے۔

**ابرس**

الف کے زبر سے یہ گل سوسن ہے۔

**ابرق**

یہ سمندری مچھلی ہے یہ ابرک کا بھی معرب ہے۔ شیخ کے مطابق یہ فارسی دوا ہے، جو قوت حافظہ کے لیے بہترین چیز ہے۔

**ابرقلیا**

یہ اسفاناخ (پالک) ہے۔

**ابرک**

الف مفتوح، با ساکن، را مفتوح، کاف ساکن۔ ہندی میں طلق کو کہتے ہیں۔ ہندی اطباء کے مطابق یہ سوزاک، اخلاط اور زہر کے فساد کو دفع کرتا ہے۔ اس کا کشتہ اس مرض میں خاص مؤثر ہے۔ بعض کے مطابق ابرک فارسی لفظ ہے اس کو ہندی میں ابھرک اور بھوڑل، پروتو و بھوت (یہ معدن میں پیدا ہوتا ہے)، اور پر بھت (چمکنے والا)، رنکت (بلغم دور کرنے والا) اور دمل (میل صاف کرنے والا)۔ بعض کے مطابق یہ پاربتی کی منی سے پیدا ہوا ہے اس کی چار قسمیں ہیں۔ پہلی قسم کا نام نپاک ابھرک (زرد) ہے۔ اس کو جب آگ پر ڈالا جاتا ہے تو اس سے پیلا کپڑا نکلتا ہے اس کو کھانے سے قبض اور بیماریاں پیدا ہوتی ہیں اور مدت حیات کم ہو جاتی ہے۔ دوسری قسم کا نام ناک ابھرک (سیاہ) ہے۔ جب اس کو آگ پر رکھا جاتا ہے تو کالے سانپ کی آواز آتی ہے اس کو کھانے سے جذام ختم ہو جاتا ہے۔ تیسری قسم کا نام مندوک ابھرک (مینڈک کی طرح رنگین) جب اس کو آگ پر رکھا جاتا ہے تو مینڈک کی طرح اچھلتا ہے اس کو کھانے سے کھجالی، مثانہ کی پتھری اور تمام امراض ختم ہو جاتے ہیں۔ چوتھی قسم کا نام وجرمتی ابھرک (الماس کے مانند) جب اس کو آگ پر رکھا جاتا ہے تو سارے کا سارا اڑ جاتا ہے۔ ابرک سیاہ سب سے اچھی قسم ہے جو تمام امراض میں کارگر ہے۔ اس کی سفید قسم عورتوں کی شرمگاہ کی رطوبت میں مفید ہے۔ نیز سرخ بادہ اور صفرا میں نافع ہے۔

**مصلح:** پلاس پاڑہ درخت چھال اگر سیاہ ابرک کو اچھی طرح کشتہ کیا جائے تو ہزاروں مرض میں فائدہ کرتا ہے اور کروڑوں فوائد کا حامل ہے۔ دبلے کو موٹا کر دیتا ہے۔ رکٹ ہٹ، بدن کی گرانی اور منہ کا بد ذائقہ دور کرتا ہے۔ قوت سامعہ کو قوی کرتا ہے۔ اگر ابرک کا کشتہ پوٹلی میں باندھ کر چالیس یا اسی دن تک گیہوں میں رکھا جائے اور چالیس دن میں ۳ گرام کھایا جائے تو چوتھیا بخار میں فائدہ ہوتا ہے۔

**مصلح:** ابرک سیاہ کا مصلح تلسی سیاہ اور برگ پان اس کے افعال و خواص کا بیان یونانی اطباء کے مطابق طلق کے ذیل میں آئے گا۔

**ابر کا کیا**

ہمزہ مفتوح، با مفتوح، راساکن، کاف مفتوح، الف، دوسرا کاف مکسور، یا مفتوح اور الف ہے۔ یہ یونانی لفظ ہے مٹری کے جالا کو کہتے ہیں۔ اس کے خواص کا بیان عنکبوت کے ذیل میں آئے گا۔

**ابر مردہ**

یہ اور ابر کہن اسفنج ہے۔

**ابر نچ**

برنگ کابی۔

**ابر نجبین**

گیلانی لکھتے ہیں کہ یہ یونانی لفظ ہے دیا سقوریدوس نے اس کو تیسرے مقالہ میں ذکر کیا ہے۔ اس کو عربی میں شوکتہ الیہود یہ کہتے ہیں۔ یہ ایک خاردار پودا ہے، جس کا پتہ ڈیڑھ بالشت سے قدرے بڑا ہوتا ہے اور یہ خبازی کے مانند ہے۔ اس کے پتے گول اور تنہ پر باریک کانٹے ہوتے ہیں۔ شاخیں اور پتے سفید ہوتے ہیں جن کے کنارے پرستاروں کی مانند گول سرے ہوتے ہیں۔ یہ عموماً ریگستانی علاقوں میں اور سمندروں کے قریب پیدا ہوتا ہے۔

**مزاج:** یہ پہلے درجہ میں گرم اور خشک ہے اس کی جڑ اور ہم وزن برگ سداب کا جو شانہ ایک سوا ٹھائیس گرام پینے سے شرا سیف کے درد میں فائدہ ہوتا ہے۔ جڑ ایک حصہ اور جو کا آٹا ایک حصہ کو ترمس کے رس میں ملا کر اس ورم پر طلا کرنے سے فائدہ ہوتا ہے جو پنڈلیوں میں ہوتا ہے اور اس سے پانی رواں رہتا ہے اور یہ طلا داء الفیل میں بھی مفید ہے۔ راقم کے مطابق یہ دوا قرصہ کی ایک قسم ہو سکتی ہے۔

**ابر نی**

یہ رومی زبان میں لوف الکبیر ہے۔

**ابر نچ مشک**

یہ فرنج مشک ہے۔

**ابرو**

یہ بنفشہ ہے۔

**ابروتا**

یہ درمند ہے۔

**ابرون**

الف مفتوح، با ساکن، را مضموم، واؤ اور نون ساکن۔ یہ یونانی لفظ ہے جس کا معنی دائم الحیات ہے اور یہ حی العالم ہے۔

## ابرویون

یونانی میں اشنہ کو کہتے ہیں۔

## ابریز

یہ خالص سونا ہے۔

## ابریشم

الف مکسور، باساکن، راکسور، یا ساکن، شین مفتوح اور میم ساکن ہے۔ یہ فارسی لفظ ہے اس کا معرب مذکورہ حرکات سین مفتوح اور سین مضموم کے ساتھ ہے۔ بعض کے نزدیک الف مفتوح، راکسور اور سین مضموم بھی ہے اس کو یونانی میں برنی، سریانی میں شاریہ اور شارب، ترکی میں ایک، عربی میں قز، ہندی میں الف اور با حذف کر کے ریشم کہتے ہیں۔ بعض کے مطابق ابریشم وہ ہے جس کو کیڑا نکلنے سے پہلے حاصل کیا جاتا ہے اور جس کو کیڑا نکلنے کے بعد حاصل کرتے ہیں اس کا نام قز ہے۔

حاصل کلام آبریشم ایک کیڑے کا کويا ہے، جس کو اپنے لعاب دہن سے اپنے اوپر قوت کا پتا کھلانے کے بعد تان لیتا ہے، جس کو يا کو کیڑا اپنے اوپر قوت یا بیر وغیرہ کے درخت پر بغیر پرورش تانتا ہے، وہ ریشم نہیں کہلاتا ہے۔ بہترین آبریشم وہ ہے، جس کے کوئے بڑے موٹے پیلے اور چھوٹی تر کھجور کی شکل کے ہوتے ہیں اور کیڑوں نے اس کے اندر سوراخ نہ کیا ہو اطباء کے نزدیک یہی کوئے پسندیدہ اور قابل استعمال ہیں۔ اس کے بعد وہ کوئے قابل استعمال ہیں، جن کے کیڑے سوراخ کر کے باہر نکل جاتے ہیں۔ آبریشم خام سے یہی دونوں کوئے مراد ہیں، جن کو پکا کر دھاگہ نکال لیا جاتا ہے، وہ مستعمل نہیں ہے۔ جب کچا کويا دستیاب نہیں ہوتا۔ اس وقت اس کو استعمال کیا جاتا ہے۔ بعض کے مطابق بہترین آبریشم وہ ہے جو نرم، باریک، سفید، کچا، صاف ستھرا، چمکدار اور دھاگہ باریک اور مقرض ہو۔ کچھ لوگوں نے سفیدی مائل زرد کو بہتر قرار دیا ہے، جب اس کو دھویا اور عل کیا جاتا ہے تو رقیق ہو جاتا ہے۔

آبریشم بنگال میں بکثرت پایا جاتا ہے، لیکن یہ کمزور، غیر پاکدار اور کم نرم کم ہوتا ہے، چین کا آبریشم بہت نرم اور غیر پاکدار ہے اور ایران کا بہت مضبوط اور پاکدار ہوتا ہے۔

**مزاج:** کچا آبریشم شیخ کے مطابق اول درجہ میں گرم اور خشک ہے، مگر اس کی حرارت خشکی کے مقابلہ میں کمزور ہے۔ ایک قول میں اول درجہ میں گرم اور دوسرے درجہ میں خشک اور دوسرے قول میں پہلے درجہ میں گرم اور رطب ہے۔ بعض کے مطابق یہ رطب ہے اور اس میں خشکی بالکل نہیں ہے۔ صاحب حاوی کے مطابق گرمی سردی میں معتدل ہے۔ بعض نے تری اور خشکی میں معتدل قرار دیا ہے نخ اور جوش دادہ خشکی مائل ہے۔

**افعال و خواص:** یہ ملطف اور منشف ہے کیونکہ یہ گرم اور خشک ہے۔ محلل حرارت سے اور مجفف خشکی کی وجہ سے ہے۔ منقی و مقطع لطافت اور قوت نفوذ کی وجہ سے ہے۔ غیر مغسول آبریشم تیز اور سوزش دار ہوتا ہے۔ یہ جالی، ارواح ثلاثہ کا مقوی و مفرح، مقوی دل، مقوی دماغ، مقوی حافظہ اور مسمن بدن ہے۔ کیونکہ آبریشم غذا، معدہ اور اعضاء ربیہ میں تصرف کرنے کے لیے طبعی روح کو قوی کرتا ہے۔ یہ پھیپھڑے کی کمزوری و صلابت اور معدہ کی کمزوری کو رفع کرتا ہے۔ یہ مقوی باہ، مفتوح سدہ اور محسن لون ہے۔ یہ تمام افعال متعدد خصوصیات



کی وجہ سے ہیں۔ کیونکہ آبریشم کی معتدل حرارت اور خشکی خاصیت اور مفرح فعل پر معاون ہے۔ یہ روح کی رطوبات کو لطیف اور جذب کرتا ہے۔ لہذا روح کو نورانی اور فرحت کے لیے آمادہ کرتا ہے۔ اس کے دیگر افعال و خواص بھی اسی طرح ہیں۔ گیلانی کے مطابق آبریشم میں لطافت اور جذب رطوبات کی صلاحیت حرارت اور یوست کی وجہ سے ہے۔ اس کا مفرح عمل اس کے اندر موجود خاصیت کی وجہ سے ہے۔ آبریشم کا منشف عمل فرحت میں مددگار ثابت ہوتا ہے۔ لہذا روح کو نورانیت حاصل ہوتی ہے۔ آبریشم کسی خاص روح کو خاص وقت میں قوی کرنے کے لیے مختص نہیں ہے، بلکہ یہ تمام ارواح کے جوہر کو ملائم اور نرم کرتا ہے۔ یہ دماغی روح میں بھی مفید ہے اس کی دلیل یہ ہے کہ اس کا سرمہ آنکھ کو قوی کرتا ہے۔ یہ جگر کی روح کی حفاظت کرتا ہے اس عمل میں سفید اور غلیظ آبریشم خاص مؤثر ہے، اس کی دلیل یہ ہے کہ اس کو کھانے سے بدن فرہ ہوتا ہے۔ کیونکہ یہ طبیعت کو غذا میں تصرف کرنے کے لیے قوی کرتا ہے۔

یہ دوا بلا تعدیل استعمال نہیں کی جاتی کبھی محرق کر کے استعمال کرتے ہیں۔ سب سے پہلے مسیح ابن الحکم نے اس کو محرق کیا اور دواء المسک میں شامل کر کے استعمال کیا۔ یہ سوختہ کرنے سے کمزور ہو جاتا ہے، لیکن اس کا اثر عمدہ ہو جاتا ہے اس کو بڑے معجون کے نسخوں میں محرق، غیر محرق، مقرض اور مطبوخ شکل میں استعمال کیا جاتا ہے۔ مقرض شکل میں استعمال کرنا زیادہ بہتر ہے۔ رازی کے مطابق اس کی زیادہ سے زیادہ قوت حاصل کرنے کا طریقہ یہ ہے کہ اس کو زیادہ مقدار میں پانی میں پکا لیا جائے پھر اس پانی میں کئی بار دھوپ کی گرمی میں دواؤں کو بھگو کر استعمال کیا جائے۔ بعض نے اس کو محرق نہ کرنے کا مشورہ دیا ہے، بلکہ ہلکی آنچ پر پانی میں پکایا جائے یا دھوپ میں خوب باریک پیسا جائے یا مقرض کیا جائے تاکہ اس کی قوت باقی رہے۔

محرق آبریشم، مقرض کے مقابلہ میں کمزور ہے، لیکن یہ آنکھ کے امراض کے لیے سودمند ہے۔ آبریشم، مروارید اور کھربا کے ساتھ تخلق کر کے مفرح قلب دواؤں میں استعمال کیا جاتا ہے۔ آبریشم اور بسد آنکھ کے لیے بہت نفع بخش ہے۔ رازی کے مطابق اس کو خوب مقرض کرنا بہتر ہے۔ مقرض آبریشم کو مروارید کھربا بسد کے ہمراہ آنکھ کے لیے اور باقی جواہر کو مفرح دواؤں کے ہمراہ پیس کر دل کے لیے استعمال کرنا چاہیے۔ آبریشم کا سرمہ آنکھ کو قوی اور بینائی کو تیز کرتا ہے۔ محرق مغسول آبریشم دمعہ، جرب اور سلاق میں مفید ہے۔ آنکھ اور پلک کے زخموں کو خشک کرتا ہے۔ باریک کچا مغسول آبریشم کا سرمہ آنکھ کی روشنی میں اضافہ کرتا ہے۔ اگر قرمزی ریشمی کپڑا نکسیر کے خون میں بھگو کر خشک کر کے جلا لیا جائے اور اس کی راکھ کو آنکھ میں نفوخ کیا جائے تو نکسیر بند ہو جاتی ہے۔ شیخ کے مطابق آبریشم مفرح قلب، مقوی قلب اور مصفی خون ہے۔ آبریشم کا خوردنی استعمال مفرح قلب ہے۔ غم حزن اور خفقان کو زائل اور روح حیوانی میں نشاط پیدا کرتا ہے۔ آبریشم نہ صرف قلب کے لیے فرحت بخش ہے، بلکہ تمام ارواح اور قوی کا مفرح ہے۔ آبریشم خام مقرض ایک حصہ اور شہد تین حصہ کا لعوق روزانہ خالی پیٹ چائے سے معتدل فرحت حاصل ہوتی ہے۔ کچے کویا کو پانی میں پکا کر مل چھان لیا جاتا ہے۔ قند سفید کے قوام میں شربت تیار کیا جاتا ہے۔ یہ شربت مفتوح سدہ، مقوی قلب، مفرح قلب اور محسن لون ہے۔ آبریشم معدہ سے بلغم اور سودا کا تنقیہ کرتا ہے۔ یہ بدن کو تغذیہ اور اس کی قوت کو قوی کرتا ہے۔ شہد کے بڑے معجونوں میں شامل کرنے سے منی، قوت باہ اور ایستادگی میں اضافہ ہوتا ہے۔ اسی طرح آبریشم کا تنہا استعمال مردانہ آلہ تناسل کو مضبوط کرتا ہے۔ ریشمی لباس گرم نرم لطیف اور فرحت بخش ہے۔ بدن کو فرہ اور معتدل گرمی پیدا کرتا ہے۔ پیٹ، گردہ اور کھجلی کے لیے مفید ہے۔ سفید آبریشم بدن میں جوں کی پیدائش کو روکتا ہے، لیکن بدن کی جلد کو باریک کرتا

ہے۔ لہذا ریشم میں روئی ملا کر پہننا چاہیے۔ ریشم اور روئی سے تیار شدہ کپڑے کو قطنی کہتے ہیں۔ ہندوستان میں اس کا عام رواج ہے۔ فارسی میں اس کا نام الجہ اور ہندی میں سوتی ہے۔ اس کی متعدد اقسام ہیں۔ محمد زکریا کے مطابق ریشمی لباس کتاں سے زیادہ گرم ہے اور جلد کو سخت کرتا ہے اور کتاں کا لباس اس کے برخلاف ہے قز کا کپڑا گرم اور لطیف ہے، جس کا نام گرم سوت ہے۔ عمر رسیدہ اور سرد مزاج لوگوں اور عورتوں کو پہننے سے یا سرد ہوا میں استعمال کرنے سے فائدہ ہوتا ہے اور خون کو گرم کرتا ہے اس کی بھی اصلاح روئی کو ملا کر کی جاتی ہے۔ آبریشم مقرض کرنے کا طریقہ یہ ہے کہ کو یا کو انگلی کے پوروے کے برابر کاٹ کر کاغذ پر بچھالیا جائے پھر قینچی سے غبار کے مانند خوب کاٹا جائے، آبریشم محرق کرنے کا طریقہ یہ ہے کہ چھوٹے چھوٹے ٹکڑے کر کے مٹی کے برتن میں رکھ کر آگ پر رکھا جائے اور اچھی طرح بھون لیا جائے تاکہ خوب باریک پینا آسان ہو جائے۔

**مقدار خوراک:** آبریشم خام مقرض ساڑھے تین گرام ہے ایک قول میں سات گرام سے ساڑھے دس گرام تک ہے۔ دوسرے قول میں ایک گرام ہے۔ بعض کے مطابق ساڑھے چار گرام ہے اور محرق آبریشم کا باریک سفوف سوادو گرام ہے۔ ایک قول میں ساڑھے تین گرام سے ساڑھے دس گرام تک ہے۔

کچا اور کھردرا آبریشم معدہ کے لیے بہت نقصان دہ ہے۔ اس کا مصلح پوست ترنج، ریاس یا ان کے ربوب ہیں محرق آبریشم گردہ کے لیے نقصان دہ ہے۔ اس کا مصلح اسارون یا ورج یا خولنجان یا حماما یا زاشک ہے۔ بعض کے نزدیک اس کے اصلاح کی ضرورت نہیں کیونکہ اس میں کوئی نقصان نہیں ہے۔ البتہ محرق آبریشم مصلح کا محتاج ہے اور اس کا مصلح شہد ہے۔

**بدل:** مفرح عمل کے لیے اس کا بدل ہم وزن سنبل الطیب اور نصف وزن پوست ترنج ہے۔ ایک قول میں اس کا بدل محرق منسول مروارید ہے۔ آنکھ کے امراض میں اس کا بدل تین گنا ما میران ہے۔ بدن فرہ کرنے کے لیے نئی اسی اور قوت باہ کے لیے بہن اور دل کی تقویت کے لیے گاؤ زبان ہے۔

## ابدع

یہ دم الاخوین ہے۔

## ابریمون

یہ ایرسا ہے۔

## ابزار

الف مفتوح، با ساکن، زامفتوح، الف اور را ساکن ہے۔ اس کا تلفظ زا کے عوض را سے بھی ہے۔ عوام کے نزدیک بزار سے مشہور و معروف ہے۔ یہ موسم ربیع میں پیدا ہونے والا پودا ہے۔ اس کا تنہ تر و تازہ اور زود شکن ہے۔ تنہ کے آخری حصے میں پھول کی جگہ پتے لپٹے ہوتے ہیں۔ یہ تیز تلخ اور سوزش وارد پودا۔ ہلیون کے مشابہ ہوتا ہے۔ بغداد اور موصل میں دودھ میں پکا کر کھایا جاتا ہے۔ یہ سرد اور برقیلے علاقوں میں پیدا ہوتا ہے۔

**مزاج:** دوسرے درجہ میں گرم خشک۔

اشتہا آور، دیر ہضم اور ثقیل ہے اس کا عصارہ ورم رخو، ورم رنجی اور ورم مرکب میں مفید ہے۔ اگر اس کو پانی اور نمک میں بھگو کر تیزی تلخی کو زائل کر دیا جائے تو قوی محرک باہ کا کام کرتا ہے۔ اس کے ثفل کا مصلح پودینہ، کلونجی، کرویا اور سرکہ ہے۔

## ابزار

ابزار بزر کی جمع ہے۔ بزر کا لغوی معنی وہ چیز ہے، جس سے کوئی پودہ اگتا ہے۔ اس کا اصطلاحی معنی غذا کو خوشبودار بنانا ہے، جیسے تو ابل (مصالحہ جات) وغیرہ۔ اور یہ ابازیر کا مترادف ہے، جس کا بیان پہلے گذر چکا ہے۔

## ابزار الفطر

اس کا الف مفتوح ہے۔ یہ مغربی ہے جس کی پتی کالی، مرطوب اور باریک ہوتی ہے۔ شاخیں باہم ملی ہوتی ہیں اور اس کا سرا سنبل کے مشابہ ہوتا ہے۔ بعض کے مطابق حی العالم صغیر یا اس کا تخم ہے۔

## ابسقیون

یہ افسٹین ہے۔

## ابق

الف ہمزہ اور با مفتوح، قاف ساکن۔ یہ گل نیلوفر اور بنگ ہے۔

## ابقر

اشقر کے وزن پر شورہ ہے۔

## ابل

اونٹ ہے۔

## ابل الدیک

شتر مرغ ہے۔

## ابلسین

مصری مٹی ہے۔

## ابلیو

عربی میں حی العالم ہے۔

## اہم کاجی

ترکی زبان میں خبازی کو کہتے ہیں۔

## ابن آوی

الف مکسور، با ساکن، نون ساکن، الف ممدودہ، واو مفتوح، آخر میں الف مقصورہ، یہ گیدڑ ہے۔

**ابن حبہ**

روٹی۔

**ابن طائر**

چکور۔

**ابن عرس**

عین مکسور، را اور سین ساکن، یہ نیولا ہے۔

**ابن عنب**

یہ انگوری شراب ہے۔

**ابن قرۃ**

یہ ایک خطرناک سانپ کی قسم ہے۔ بعض کے مطابق مذکر سانپ ہے۔

**ابن الماء**

مرغابی۔

**ابوالامر، ابوالغضب، ابو جہل و ابو عمر**

یہ چاروں نام پلنگ کے ہیں۔

**ابوالاجساد**

یہ کیمیا گروں کی اصطلاح میں گندھک ہے۔

**ابوالاخبار، ابونمامہ اور ابو الربیع**

یہ تینوں نام ہد ہد کے ہیں۔

**ابوالاخر**

یہ درشان پرندہ ہے۔

**ابوالاخذ**

یہ باشہ (جرہ) ہے۔

**ابوالارواح**

یہ کیمیا گروں کی اصطلاح میں سیماب ہے۔

**ابوالاسود**

یہ نمبذ ہے۔

**ابو اشبح، ابو حرون، ابو اسفر اور ابو کعب**

یہ چاروں نام اوٹ ہیں۔

**ابو الاصفر**

یہ جوز بوا (جا پھل) ہے۔

**ابوارک اور ابواراک**

یہ پیلو ہے۔

**ابو البحر**

یہ سرطان (کیکڑا) ہے۔

**ابو برا**

یہ ایک پرندہ ہے، جس کو سمول کہتے ہیں۔

**ابو تمرون**

یہ رومی لفظ ہے کو کہتے ہیں۔ گیلانی کے مطابق یہ بہت چھوٹا عام پرندہ ہے، جو عراق میں بہت مشہور و معروف ہے، اس کا نام نغر ہے۔

**ابوتی**

ہمزہ مکسور، با مضموم، واو ساکن، تا مکسور یا ساکن۔ یہ بھوتی ہے۔

**ابو جراده**

یہ ایک پرندہ ہے، جس کو عراق والے اولخان اور شام کے باشندے صر کہتے ہیں۔ اس کی چربی کو پگھلا کر بوا سیر اور عانہ پر ملنے سے بہت فائدہ ہوتا ہے۔

**ابوالجھیم**

یہ ریچھ ہے۔

**ابوالحبیب**

یہ نمک یا نمک سود مچھلی ہے۔

**ابو حمرا**

یہ رتن جوت ہے۔

**ابو حجاب**

یہ گرگٹ ہے۔

**ابو حبان**

یہ اڑدھا ہے۔

**ابوالحکم وابو الوثا**

یہ راسو ہے۔

**ابوالخضیب**

یہ گوشت ہے۔

**ابو خطار**

یہ تیر ہے۔

**ابو خلسا اور ابو خلس**

خامفتوح، لام ساکن، سین مفتوح اور الف عربی میں سنجار (رتن جوت) کو کہتے ہیں۔

**ابو دایت اور ابو دال**

یہ دونوں نام گیدڑ کے ہیں۔

**ابورماج**

یہ باقلا ہے۔

**ابوزندیق**

یہ حربا (گرگٹ) ہے۔

**ابوزیاد**

یہ گدھا ہے۔

**ابوس**

الف مفتوح اور الف ممدودہ دونوں سے، یہ بھرتو تیا ہے۔

**ابوسبع**

یہ سقو لو قنڈر یا ہے۔

**ابوشا**

الف مضموم، با مفتوح، واو مکسور، شین مفتوح اور الف، یہ نربسی ہے۔

**ابوالشفاء**

یہ شکر ہے۔

**ابو شفیق**

یہ گرگٹ ہے۔

**ابوالصلت**

یہ حدات (چیل) ہے۔

**ابوطیلون**

یہ کدو کے مانند ایک جڑی بوٹی ہے۔ حورانہ کے مطابق یہ اسی نام سے مشہور و معروف ہے۔ جنگل میں پیدا ہوتی ہے اور کدو سے بہت چھوٹی ہوتی ہے۔ اس کا مزہ بہت تلخ ہے۔ بعض کے مطابق یہ تازہ زخموں کی بہت مفید دوا ہے۔ فوراً گوشت سے پر اور مندمل کرتا ہے۔ یہ بہت زیادہ غشیان اور قے آور ہے۔ قدرے اس کا عصا رہ کئی مرتبہ پینے سے معدہ خوب صاف ہو جاتا ہے۔ اگر تازہ دستیاب نہ ہو تو خشک کو خالی کر کے اس میں شام کو پانی بھر کر صبح قدرے نوش کریں۔ یہ بھی معدہ کو صاف کرتا ہے۔  
بدن: زخموں میں استعمال کے تعلق سے دیودار اور تنقیہ کے لیے جوزالقی اور تراب القی۔

**ابو علس**

یہ رومی زبان میں گل خیری ہے۔ گیلانی کے مطابق فارسی میں اس کو گل خیر و کہتے ہیں۔

**ابو عمارہ**

یہ چرغ (باز سے چھوٹا شکاری پرندہ) ہے۔

**ابو عمران**

یہ درشان پرندہ ہے۔

**ابو عوارس**

یہ جنگلی گاجر ہے۔

**ابو الفواخت**

یہ درشان پرندہ ہے۔

**ابوالفضیل**

یہ صفر اغون ہے۔

**ابوالقادم**

یہ گرگٹ ہے۔

**ابوقانس**

بامضموم، واو ساکن، قاف مفتوح، الف، نون مکسور، سین ساکن۔ یہ یونانی لفظ ہے، جس کا معنی فاضل ہے۔ اس کا مترادف ابو

قاوس اور ابوقاس ہے۔ یہ مصر و شام کے علاقوں میں غاسول رومی کے نام سے مشہور ہے۔ کیونکہ اس کی جڑ کو کپڑا دھونے میں استعمال کیا جاتا ہے۔ جس طرح اہل ایران عرطیسیا (چوبک) کی جڑ کو اس مقصد کے لیے استعمال کرتے ہیں۔ اس کو ایندھن کے طور پر بھی استعمال کیا جاتا ہے۔ اس کو ایک قسم کا نام ابوقاسس ہے۔ جس کے فوائد ابوقاسس سے بہت ملتے جلتے ہیں۔ اس کا بیان علاحدہ آئے گا۔ یہ دریاؤں کے کنارے اور ریگستانی علاقوں میں پیدا ہوتا ہے۔ انطاکیہ کے علاقے میں بکثرت پایا جاتا ہے۔ یہ درخت اور گھاس کا درمیانی پودا ہے، جس کے پتے زیتون کے پتوں کے مشابہ مگر قدرے باریک ہوتے ہیں اور ان پتوں کے درمیان سفیدی مائل خشک باریک کانٹے ہوتے ہیں۔ پھول سفید اور گل بلابل کے مانند ہوتا ہے، جس کا نام یونانی میں قسوسا ہے۔ شاخیں بے ترتیب اور منتشر ہوتی ہیں۔ جڑ تلخ رطوبت سے پر اور موٹی ہوتی ہے۔ علاج میں جزء مستعمل جڑ، عصارہ اور رطوبت ہے۔

اس کا دودھ حاصل کرنے کا طریقہ یہ ہے کہ اس کی رطوبت کو مٹر کے آٹا میں ملا کر خشک کر لیا جاتا ہے اور کبھی خالص رطوبت کو بھی خشک کر کے محفوظ کر لیا جاتا ہے۔ اس کے پھول کے سفوف سے ہاتھ دھونے سے خوشبودار اور معطر ہو جاتے ہیں۔ اس لیے اس کا نام غاسول ہے۔ نیز یہ صابون کی طرح کپڑوں کو دھوتا اور صاف کرتا ہے۔

**مزاج:** یہ تیسرے درجہ کے اول میں گرم و خشک ہے۔

**افعال و خواص:** یہ جالی، مقطع، ملطف، مفتوح اور مسهل بلغم و زرداب ہے اور استسقاء میں مفید ہے۔

**مواقع و ترکیب استعمال:** پتوں کے عصارہ اور جڑ کا مسهل اعصابی درد کے مریضوں اور مرگی میں فائدہ مند ہے۔ جڑ کا استعمال سانس کی تنگی اور نفس الانقباض (انقباض تنفس) کے مریضوں کو خوب راس کرتا ہے۔ 750 ملی گرام ابوقاسس کا خالص دودھ یا 2.5 گرام مٹر کے آٹا میں مخلوط دودھ۔ ماء العسل کے ہمراہ کھانے سے صفراء، بلغم اور آبی رطوبت دستوں میں خارج ہوتی ہے اور اس استسقاء میں افادہ ہوتا ہے، جو جگر کی حرارت سے لاحق نہ ہو۔ یہی فائدہ 1.5 گرام جڑ کا باریک سفوف یا 4.5 گرام جڑ کا عصارہ ماء العسل کے ہمراہ کھانے سے حاصل ہوتا ہے۔ اگر پتوں اور جڑ کے عصارہ کو حاصل کر کے خشک کرنے کے بعد شہد کے پانی کے ہمراہ ڈیڑھ گرام کھایا جائے تو بلغم کو دستوں میں خارج کرتا ہے۔ بعض کے مطابق یہ دوا بدن میں ٹھیک اس طرح کام کرتی ہے، جیسے کپڑے میں کام کرتی ہے۔ بدن کو میل اور فاسد اخلاط سے صاف کر دیتی ہے۔

**مقدار خوراک:** 2.5 گرام ہے۔ (درخمی ایک وزن ہے، جو یونانی مشقال ہے یہ 2.5 گرام کے برابر ہوتا ہے)۔ دودھ کی مقدار خوراک 500 ملی گرام ہے۔

**مضر:** یہ احشاک کے لیے نقصان دہ ہے۔

**مصلح:** شہد ہے۔ اس کے استعمال سے زیادہ دست آنے کی حالت میں ٹھنڈا پانی پینا اور اس کا آبزین لینا دستوں کو روکتا ہے۔ اس کا عصارہ حاصل کرنے کا طریقہ وہی ہے جو عام عصارات کے حاصل کرنے کا ہے یعنی جڑ کو کوٹ کر رس نکال لیا جاتا ہے اور دھوپ میں خشک کر لیا جاتا ہے انطاکی نے اپنی بیاض میں لکھا ہے کہ عربی میں اس کا نام اشنان ہے حالانکہ ایسا نہیں ہے۔



**ابو قسطس**

قاف مفتوح، سین ساکن، طاء مفتوح اور دوسرا سین ساکن۔ اس جڑی بوٹی کے تمام افعال و خواص ابوقانس کے مانند ہیں۔ البتہ یہ فرش زمین پر چپکی ہوتی ہے۔ اس کے سرے نرم ہوتے ہیں۔ اس میں بہت چھوٹی، پیچیدہ پتیاں اور نازک کانٹے ہوتے ہیں۔ اس میں تینہ اور پھول نہیں ہوتا۔ جڑ زیادہ موٹی اور نرم ہوتی ہے۔ یہ ابوقانس کے پیدا ہونے کے مقامات پر پیدا بھی ہوتی ہے۔ اس کے کانٹوں کو کپڑا دھونے میں استعمال کیا جاتا ہے اور یہ ابوقانس کی ایک قسم ہے۔ بعض کے مطابق یہ اشنان سے ملتی جلتی ہے۔

**مزاج:** یہ تیسرے درجہ میں گرم و خشک ہے۔

**افعال و خواص:** یہ مرگی، ضیق النفس، اعصابی درد اور استسقا میں مفید ہے۔ اس کا جوشاندہ عسر النفس اور انقباض میں نافع ہے۔ ماء الحسل کے ہمراہ پونے دو گرام اس کا خوردنی استعمال آبی رطوبت اور بلغم کو دستوں میں خارج کرتا ہے اور مذکورہ امراض میں فائدہ مند ہے۔

**مقدار خوراک:** ساڑھے چار گرام۔

**مضر:** معدہ کے لیے نقصان دہ۔

**مصلح:** شہد۔

**ابو القطاف**

یہ چیل ہے۔

**ابو قلمون**

یہ گرگٹ ہے۔

**ابو کثیر**

یہ صرد (ایک پرندہ) ہے۔

**ابو کحلا**

یہ شجار (رتن جوت) ہے۔

**ابو لیس اور ابو لعب**

یہ دونوں شغال (گیدڑ) ہے۔

**ابو مالک اور ابو یحییٰ**

یہ دونوں کرگس (گدھ) کے نام ہیں۔

**ابو المسیح**

یہ نواتازہ مچھلی ہے۔

**ابو المسافر**

یہ پنیر ہے۔

**ابو سطار**

یہ شراب ہے۔

**ابو مقابل**

یہ گاجر ہے۔

**ابو الملیح**

یہ قنبرہ اور صفراغون ہے۔

**ابو ملیون**

یہ سپیدہ ہے۔

**ابو نامون**

یہ قفر الیہود ہے۔

**ابو یحییٰ**

یہ انعی ہے۔

**البرک**

یہ ابرک ہے۔

**ابہل**

ہمزہ مفتوح، با ساکن، ہا مفتوح اور لام ساکن۔ یہ جعفر کے وزن پر ہے۔ اس کا اعراب ہمزہ مضموم اور ہا مفتوح یا اس کے برخلاف ہمزہ مفتوح اور ہا مضموم یا دونوں مضموم اور یا دونوں مکسور بھی ہے۔ اس کو یونانی میں ارقولس اور برائی، سریانی میں بروٹا، رومی میں برون اور بروٹون، ترکی میں آردوج، عربی میں جوزالابہل، فارسی میں اورس، تخم ریل، ایرس اور برغنجہ اور ہندی میں ہوپیر اور اوپیر کہتے ہیں۔ ابہل ایک درخت ہے، جس کی ماہیت میں بڑا اختلاف ہے۔ بعض کے مطابق یہ پہاڑی سرو کی ایک قسم ہے، جس کو عر کہتے ہیں اس کا دانہ بڑا ہوتا ہے۔ بعض کے نزدیک یہ بڑے قد کا درخت ہے۔ پتے طرفا کے پتے کے مانند ہوتے ہیں۔ پھل پیر کے مانند سرخ ہے جو پکنے کے بعد شیریں ہو جاتا ہے اور اس میں قدرے قطران کا مزہ محسوس ہوتا ہے۔ یہ انگور میں خوشہ نکلنے کے زمانے میں یا سورج برج سرطان میں ہونے کے زمانہ میں پھلتا ہے۔

**اقسام:** اس کی دو قسمیں ہیں۔ ایک قسم کا درخت بڑا گول اور چھوٹا ہوتا ہے، جس کا عرض طول سے زیادہ ہے۔ اس میں بہت شاخیں اور کانٹے ہوتے ہیں۔ پتے سرو کے پتے کے مانند ہوتے ہیں، جن کو دھونی میں استعمال کیا جاتا ہے۔ دوسری قسم کا پیڑ چھوٹا ہے، جس کا پتا طرفا کے پتے کے مانند ہے۔ تخم پہلی قسم کے تخم کے مانند قدرے بڑا، پیر کے مشابہ اور سرخ ہوتا ہے۔ جس کے اندر کئی تخم باریک جھلی سے چھپے ہوتے ہیں۔ پکنے کے بعد کالا ہو جاتا ہے۔ مزہ شیریں، قدرے کسلا اور تیز خوشبودار ہوتا ہے۔

تیمی کے مطابق پہلی قسم ہی اصل میں ابہل ہے اور اسی درخت کا پھل اور پتا مستعمل ہے۔ ابن شمون کہتے ہیں پہلی قسم سے بہت ناپسندیدہ بو آتی ہے اور دونوں قسمیں یکساں قوی ہیں۔ بعض کا خیال ہے کہ عرعر ہی ابہل ہے، مگر یہ درست نہیں ہے۔ حاصل کلام مطلق ابہل سے اس کا پھل مراد ہوتا ہے اور اسی کو اطباء استعمال کرتے ہیں۔ اس کو حب العرعر، ثمرۃ العرعر اور فارسی میں تخم رمل کہتے ہیں۔

سخت، کالا، فرہ اور تیز بودالا ابہل اعلیٰ معیار کا ہوتا ہے اور تازہ ہر اپتا زیادہ عمدہ ہوتا ہے۔ کبھی ابہل کے درخت کی شناخت میں جوز السرو اور برگ طرفا سے دھوکا ہو جاتا ہے، لیکن پھل کی سیاہی اور پتے کی سبزی سے اس کی شناخت آسانی سے ہوتی ہے۔

**مزاج:** یہ دوسرے درجہ میں گرم و خشک اور جالینوس کے مطابق تیسرے درجہ میں گرم و خشک ہے۔ ایک قول میں خشکی زیادہ اور گرمی کم ہے۔ دوسرے قول میں معتدل گرم ہے۔ شیخ الرییس کے مطابق پہلی قسم کے مقابلے دوسری قسم میں گرمی کم اور خشکی زیادہ ہے۔ اس کی دار چینی سے دو گنا مقدار دار چینی کے برابر گرمی اور خشکی پیدا کرتی ہے۔ کیونکہ ابہل کی دوسری قسم، پہلی قسم سے کم گرم ہے اور دار چینی سے بہت کم یا صرف نصف درجہ گرم ہو، لیکن دار چینی سے بہت زیادہ خشک ہے۔ دو گنا کی صورت میں مزید خشکی ہو جائے گی۔

حاصل کلام ابہل شدید محلل، محفف اور ملطف ہے۔ جالی، مفتح، تیز سوزش دار اور ہلکا قابض ہے۔ گرم اور خوشبودار روغنوں میں اس کو شامل کیا جاتا ہے۔ پھل چبانے سے منہ خوشبودار ہو جاتا ہے۔ ابہل کو سرکہ میں پیس کر داء الثعلب کے مقام پر طلا کرنے سے بال آگ آتے ہیں۔ اگر پتے کو پیس کر شہد میں ملا کر ضما د کیا جائے تو جلد کی سیاہی کو صاف اور بدن کے فضلات سے لاحق شدہ میل کو زائل کرتا ہے۔ ابہل کا ذرور اور شہد میں ملا کر اس کا طلا آکلہ کے لیے مفید ہے، زخموں کو مندمل کرتا ہے۔ قروح ساعیہ کو پھیلنے سے روکتا ہے۔ مزمن عفونت دار زخموں میں مفید ہے۔ زخموں کے بھرنے کے بعد ان کے نشانات کو زائل کرتا ہے۔ اس کی مالش سے جلد کی سیاہی اور میل صاف ہو جاتا ہے۔ اس کا ذرور سرخ بادہ کے خشک ریشہ کو صاف کرتا ہے۔ ابہل اور انجیر خشک کو پیس کر ہاتھ پیر پر ضما د کرنے سے جمود میں نفع بخش ہے۔ سر پر پتے کا ضما د گرم سرسام کے لیے فائدہ مند ہے۔ فالج اعصاب کے استرخاء اور عضلات کے شگاف میں پھل کے کھانے سے فائدہ ہوتا ہے، اس کو مسلسل کھانے سے صرع میں بہت فائدہ ہوتا ہے۔ اگر ابہل اور روغن کنجد کو لوہے کے برتن میں پکا کر خوب سیاہ کر لیا جائے اور تو اس کو کان میں قطور کرنے سے بہر اپن زائل ہو جاتا ہے۔ اس روغن میں شہد ملا کر مالش اور غرغره کرنا دانتوں کی جڑ کے تازہ پرانے زخم اور دانتوں کی عفونت اور آکلہ کے لیے مفید ہے۔ اگر بتیس گرام ابہل کا سفوف روغن گاؤہم وزن اور شہد نصف وزن کو ملا کر ایک ہفتہ تک مسلسل چاٹا جائے تو پھیپھڑے کے درد میں مفید ہے۔ اسی طرح پینتیس گرام ابہل کا سفوف اور ساڑھے سترہ گرام شہد کو ملا کر چاٹا جائے تو سانس کی دشواری اور تنگی میں مفید ہے۔ ساڑھے دس گرام ابہل کا سفوف کھانے سے معدہ صاف ہو جاتا ہے۔ ریاح کو خارج اور قراقر کو تحلیل کرتا ہے، اس کو مسلسل استعمال کرنے سے سودا اور بلغم کو آہستہ سے خارج کرتا ہے۔ صفرا کی خرابی، استسقاء، معدہ کے جملہ امراض، سنگرہنی وغیرہ میں مفید ہے پیٹ کے کیڑے مر جاتے ہیں، پیشاب کو جاری کرتا ہے اس سے پیشاب میں خون آنے کا خطرہ رہتا ہے اور حیض جاری کرتا ہے، جس کا بند ہونا دشوار ہے۔ اگر ساڑھے چار گرام ابہل کو پیس کر ریشم کے کپڑے سے چھان کر کھایا جائے اور نو گرام ابہل کے چوکر کو پکانے کے بعد صاف کر لیا جائے اور سفوف کے بعد نوش کیا جائے تو یہ قوی مدر حیض، مخرج جنین و مشیمہ ہے۔

ولادت میں آسانی پیدا کرتا ہے۔ یہ عمل مجرب اور صحیح ہے، اسی طرح ابہل کا سفوف شہد میں ملا کر ساڑھے تیرہ گرام کھانے سے خون نفاس کو صاف اور حیض کو جاری کرتا ہے۔ یہ رحم کے درد کی بہت اچھی دوا ہے، یہ زندہ جنین کو فاسد اور مردہ کو خارج کرتا ہے۔ خواہ اس کو شہد کے ہمراہ کھایا جائے یا اس کی دھونی کی جائے یا حمل اور مالش کی جائے۔ ساڑھے دس گرام سفوف شہد کے ہمراہ اور ایک سو پانچ گرام جو شانہ مذکورہ فعل کا حامل ہے۔ اگر ابہل کے تخم کو نکال کر پینتیس گرام گائے کے گھی میں ہلکی آنچ پر پکایا جائے۔ روغن جذب ہونے کے بعد اس کو پیس لیا جائے پھر اس کے ہم وزن فانیڈ شامل کر کے روزانہ سات گرام گرم پانی کے ہمراہ خالی پیٹ کھایا جائے تو پیٹ کے درد ریاہ اور بواسیر میں فائدہ مند ہے۔ دست جاری کرتا ہے کیڑے اور حب القرع کو مارتا ہے۔ کبھی ساڑھے تین گرام بارہ دن تک بواسیر دفع کرنے کے لیے اور کبھی ساڑھے چار گرام سے نو گرام یا ساڑھے تیرہ گرام تک استعمال کرتے ہیں۔ بچے، گرم مزاج اور حاملہ عورتوں میں اس کا استعمال نامناسب ہے، کیونکہ یہ گرم جگر کے لیے نقصان دہ اور مسقط جنین ہے اور پیشاب میں خون جاری کرتا ہے۔ اس کا مصلح گل ارمنی، یا وج، یا خولجان یا حماما، یا نارمشک یا زرشک ہے۔ حلق اور معدہ کے ریشہ میں نقصان کرتا ہے۔

**مصلح:** روغن گاؤں شہد اور زرشک ہے۔

**بدل:** دستوں میں نصف وزن دارچینی۔ اس کا مطلق بدل سلیخہ اور جوز السرو ہم وزن ہے۔ بعض کے مطابق معجونوں میں اس کا بدل ہم وزن یا نصف وزن دارچینی ہے اور تھائی حصہ سلیخہ، اور ار حیض اور جنین کے فساد میں سلیخہ اور جوز السرو ہے۔

**مقدار خوراک:** ساڑھے چار گرام سے ساڑھے دس گرام تک اس کے افعال و خواص کا بیان ہندی اطباء کے حوالے سے ہو بیر کے ذیل میں آئے گا۔

**ابہیا**

الف اور یا مفتوح، ہا مختفی مفتوح، یا مفتوح اور الف یہ ہڑ (ہلیہ) ہے۔

**ابھیو**

اس کا الف، با اور ہا مختفی مفتوح، یا مضموم اور واؤ ساکن ہے۔ یہ تخم متکا ہے۔

**اپہیم**

یہ افیون ہے۔

**ابھی ہیتا**

الف مفتوح، یا اور ہا مختفی مکسور، یا ساکن دوسری ہا مکسور، دوسری یا ساکن، تا مفتوح اور الف یہ جل پیل ہے۔

**اپہین**

الف مفتوح، پا اور ہا مختفی مکسور، یا اور نون ساکن۔ یہ لفظ کف دریا اور افیون کے درمیان مشترک ہے۔

**اپی**

الف مضموم، یا مشد مکسور اور یا ساکن اس کی دو قسمیں ہیں، ایک سفید دوسری سیاہ۔ سفید قسم کا نام تلاپی ہے۔ اس کا نام ہونسرا

(اعضاء کا درد دفع کرنے والا)، کنڈلی ویرلا (ریاح کی استیصال کرنے والا)، درد ڈبھادی (موٹی جڑ والا)، موکٹکا پھل (مروارید کے مانند گول اور سفید پھل)، لونی (نمکین مزہ)، سیت پت ہرا (سردی اور صفرادفع کرنے والا)، درد ہرشا (یہ مطلق نام ہے)، وکرشلیپی (اس کی مالش سے اعضاء شکنی دور ہوتی ہے) بھی کہتے ہیں کالی قسم کو تلا اپی، کا کاونی، کدھرکھی (اس کا کاٹنا چیل کے ناخون کے مانند ہوتا ہے) کہتے ہیں، اس کے پھل کو کدر پھل (چیل کے پنچہ کے مانند پھل) کہتے ہیں پھل شیریں اور تیز ذائقہ دار ہے۔ درخت قد آدم سے زیادہ اونچا اور چیل کے ناخون کے مانند خاردار ہوتا ہے۔ پتے موتیا کے پتے کے مانند قدرے چھوٹے گول اور تیز مزہ ہوتے ہیں۔ پھل مروارید کے دانہ کے مانند گول اور سفید ہوتے ہیں، جو چار چار باہم ملے ہوتے ہیں، جو پہلے شاخ بناتے ہیں، پھر چار کانٹے ہوتے ہیں۔ اس طرح شاخ اور کانٹے کا سلسلہ آخر تک چلتا ہے۔ اس میں پھول اور پھل آتے ہیں کالی قسم زاغ کے مانند ہوتی ہے۔

**مزاج:** دونوں قسم پہلے درجہ میں گرم اور خشک ہے۔ پھل شیریں اور تیز ذائقہ دار ہوتا ہے۔ اس کی کالی قسم اڑھی بالی، صفر، سوزاک، پیشاب اور مثانہ کے امراض میں مفید ہے اور یہ مولد صفر ہے۔ سفید قسم کا مزہ تیز شیریں، نمکین اور کسلا ہے صفر، بلغم، سردی اور بخار کو دفع کرتا ہے۔ اگر مرض میں بد پرہیزی ہو جائے تو بھی یہ دوا نقصان نہیں کرتی۔ مریض کی اس طرح حفاظت کرتی ہے، جیسے ماں بچہ کی حفاظت کرتی ہے، کیونکہ یہ بد پرہیزی کی ماں ہے۔ تمام بدن اور ہڈی کے درد کو دور کرتی ہے۔ تجربہ کار لوگ کہتے ہیں سفید قسم کی درخت کی چھال اور جڑ بچوں وغیرہ کے شکم درد، خون کی خرابی، پھوڑے اور سوزاک کے لیے بہترین مجرب دوا ہے۔

**ابیدی**

یہ کمثری (ناشپاتی) ہے۔

**ابیشون**

یونانی میں راتیج کو کہتے ہیں۔

**ابیون**

یہ افیون ہے۔

## فصل ۲: یہ الف غیر ممدودہ اور تاپر مشتمل ہے

**اتا**

یہ پتھر پھوڑی ہے۔

**اتاما**

الف مضموم، تا مفتوح، الف میم مفتوح اور الف، یہ ہلیلہ ہے۔

**اتاپو**

الف مفتوح، ٹاساکن دوسرا الف، اور پامضموم، اور واؤ ساکن، یہ شورہ ہے۔

**اقان**

الف مضموم، تا مفتوح، الف اور نون ساکن۔ یہ مادہ خر (گدھی) ہے۔

**اتباطون**

یہ ایک شراب ہے، جس کو انگور کے رس، شہد اور گرم دواؤں سے تیار کیا جاتا ہے۔ بہت گرم ملطف اور جالی ہے۔ دراز عمر اور مرطوب مزاج لوگوں کو بہت راس آتی ہے۔

**اتپتا**

الف، تا مشد مفتوح پا اور دوسرا تا مشد مفتوح، اور الف یہ لجالو ہے۔

**اتپلا نونہیا**

الف مضموم، تا ساکن، پا اور لام مفتوح، الف، نون واؤ خفی، دوسرا نون خفی، ہا اور یا مفتوح اور آخر میں الف۔ یہ سہد یوی ہے۔

**اتپلبھی**

الف مضموم، تا ساکن، پا اور لام مفتوح، ہا اور ہا مختفی مکسور اور یا ساکن۔ یہ پاشان بھیدی ہے۔

**اتپنا سارک**

الف مضموم، تا ساکن، پا اور نون ساکن، الف، سین مفتوح، دوسرا الف، را مفتوح اور کاف ساکن۔ یہ دلترو کا درخت ہے۔

**اثبوشن**

الف مفتوح، ٹا ساکن، ہا اور ہا مختفی مضموم، واؤ ساکن، شین مفتوح اور نون ساکن، یہ ہڑتال ہے۔

**اتنڈی**

الف مضموم، تا ساکن، دوسرا تا مضموم، نون مختفی، ڈال مکسور اور یا ساکن۔ اس کا تلفظ آخر میں کاف اور الف کے اضافہ کے ساتھ اتنڈیکا بھی ہے، یہ کاک بھنجی ہے۔

**اتراپدھم**

الف مضموم، تا مشد اور را مفتوح، الف پا اور دال مفتوح، ہائے مختفی اور میم ساکن۔ یہ جیرہ ہے۔ اس کا تلفظ دال کے عوض تا کے ساتھ اتراپتھم ہے، جونج ہے۔

**اقرار**

ابرار کا ہم وزن۔ عوام کے درمیان ترار کے نام سے مشہور و معروف ہے۔ یہ زرشک ہے۔ گیلانی نے اس کو اثار تا کے عوض ٹالکھا ہے اور یہ دیہاتی لوگوں کی زبان میں انبر بارلیس ہے۔

**اترانینو**

الف مضموم، تا مشد مفتوح، را ساکن، ہمزہ مکسور، یا ساکن مجہول، نون مضموم اور واو ساکن، واو کے بغیر بھی مستعمل ہے، یہ اکھاڑہ ہے۔

**اترج**

الف مضموم، تا ساکن، را مضموم اور جیم ساکن، یہ ترنج ہے۔

**اترن**

الف مضموم، تا ساکن، را مفتوح اور نون ساکن۔ یہ مینڈھا ہے، سینگلی کے ذیل میں بیان ہوگا۔

**اٹروشک**

الف مفتوح، تا ساکن، را مضموم، واو ساکن، شین مفتوح اور کاف ساکن، یہ آڑو ہے۔

**اٹڑی**

الف مکسور، تا مشد و مفتوح، ژا مکسور اور یا ساکن، یہ پیتل ہے۔

**اٹسرون**

یہ ساق ہے۔

**اٹکٹا**

الف مضموم، تا ساکن کاف اور تا مفتوح اور الف یہ جیلاک درخت ہے۔

**اٹکی مامڑی**

الف مفتوح، تا ساکن، کاف مکسور یا ساکن، میم مفتوح الف، دوسرا میم مفتوح، ژا مکسور اور یا ساکن۔ یہ ٹھیکری کا پودا ہے۔

**اٹھ کھٹا**

یہ ہر چوڑ ہے

**اٹلی**

الف مضموم، تا ساکن، لال مکسور، یا ساکن۔ یہ ایک ہندوستانی دوا ہے، جو کوکن کے علاقہ میں پیدا ہوتی ہے۔ کوکن بحر اعظم کے قریب جنوب میں واقع ہے۔ اس کا مزاج سرد، ذائقہ کسلا اور ترش ہے۔ صفرا کے التھاب کو دفع کرتی ہے۔

**اٹمبا**

الف مضموم، تا مفتوح، میم ساکن، با مفتوح اور الف، یہ خالص پانی اور بلا شکر سیندھی ہے۔

**اٹمبیک**

الف اور تا مضموم، میم ساکن، با مکسور، یا اور کاف ساکن، یہ کدو کا پھول ہے۔

**اٹم وارنی**

الف مضموم، تا مشد، میم، واو، الف، را مضموم، نون مکسور اور یا ساکن، اترن ہے۔

**اٹنامیس**

الف مفتوح، تا ساکن، نون مفتوح، الف، میم مکسور، یا اور سین ساکن، یہ بابونہ ہے۔

## انگن

الف مضموم، ٹا مفتوح، نون خفی، گاف مفتوح اور نون ساکن۔ یہ ایک جو کوفتہ اور مقشّر کشینز کے تخم کے مانند ہوتا ہے۔ بعض کے مطابق اس کا مزاج معتدل اور بعض کے نزدیک اول درجہ میں گرم اور خشک ہے۔ یہ مقوی باہ، مسک منی، مقوی کمر، اور مقوی گردہ ہے۔ بند و کشاد، جریان منی اور رقت منی میں مفید ہے۔ زیادہ تر ہندوستانی مقوی دواؤں کے نسخوں میں استعمال ہوتا ہے۔ شہد میں کوٹ کر طلا کرنے سے مردانہ عضو تناسل فرہ ہوتا ہے۔

**مضر:** معدہ کے لیے۔

**مصلح:** شکر۔

**مقدار خوراک:** 4.5 گرام ہے۔

**بدل:** پھسلی۔

بعض کے مطابق انگن کو عربی میں حرصاق کہتے ہیں۔ صاحب مخزن نے اس کو تخم انجرہ سمجھا ہے۔ بعض اہل تحقیق نے کہا ہے کہ یہ انجرہ کے علاوہ ہے۔

## اتیپریا

الف مفتوح، تا مکسور، یا ساکن، پامکسور، راساکن، یا مفتوح اور الف، یہ مال کنگنی ہے۔

## اتیل

ہمزہ مفتوح، تا مکسور، یا ساکن، با مفتوح اور لام ساکن۔ یہ چونچ خرد بوٹی ہے۔

## اتیچھترا

ہمزہ مفتوح، تا مکسور، یا ساکن، چار مفتوح، ہا مختفی، دوسری تا ساکن، را مفتوح اور الف۔ یہ کاہ روسا اور سداب کے درمیان مشترک لفظ ہے۔

## اتیس

اعراب ہمزہ مفتوح، تا مکسور، یا سا اور سین ساکن۔ یہ ہندی لفظ ہے۔ یہ سفید اور سیاہ دو قسم کا ہوتا ہے۔ سفید قسم بکثرت دستیاب ہے۔ یہ ایک ہندی جڑی بوٹی کی جڑ ہے۔ اس کا ظاہری حصہ گرد آلود اور باطنی حصہ سفید ہوتا ہے۔ جدوار کے برابر مخروطی شکل اور انگلی سے کم لمبی اور قدرے باریک ہوتی ہے۔ زراوند طویل کے مانند اور مزہ و بو تیز نہیں ہوتا۔ بعض لوگوں نے اس کی تین اقسام بتائی ہیں۔ ایک کو اتیس، دوسری کو پرت بہکا اور تیسری کو سیام کن کہتے ہیں۔

**مزاج:** یہ دوسرے درجہ میں گرم اور پہلے درجہ میں خشک ہے۔ اس میں رطوبت زیادہ ہے۔

**افعال و خواص:** مقوی باہ، قابض، ہاضم اور کاسر ریاہ ہے۔ خراب بلغم اور صفرا کو دفع اور ان کے فساد کو روکتا ہے۔ قے اور بلغمی دست کو بند کرتا ہے۔ بواسیر، کثرت حیض، صفرا اور بلغم سے پیدا شدہ استسقاء زقی میں مفید ہے۔ اتیس اور گلنار دونوں مساوی مقدار میں



ایک گرام کا خوردنی استعمال بچوں کے اسہال میں مفید ہے۔ آئیں لاطینی زبان کا لفظ ہے۔ انگریز اطباء کے مطابق اٹیس یا اٹیس کے نام سے مشہور و معروف ہے۔ یہ مقوی، قابض اور دافع بخار ہے۔ باری والے بخاروں میں استعمال ہوتا ہے۔ بو اسیر اور پچپش میں مفید ہے۔

**مقدار خوراک :** 648 ملی گرام سے 1296 ملی گرام تک ہے۔

### اتیکیسرا

ہمزہ مفتوح، تا مکسور، یا ساکن، کاف مکسور دوسرا یا مجہول، سین اور را مفتوح اور آخر میں الف، یہ گل سیوتی اور گلاب ہے۔

### اتیمگتا

ہمزہ مفتوح، تا مکسور، یا ساکن، میم مضموم، کاف ساکن، تا مفتوح اور الف، یہ بھی گل سیوتی اور گلاب ہے۔

### اتیوسا

ہمزہ مفتوح، تا مکسور، یا ساکن، واو اور سین مفتوح، الف، بعض کے مطابق یہ زبسی ہے، لیکن حقیقت میں اس کے علاوہ ہے۔

## فصل ۳: یہ الف غیر محدودہ اور ثا پر مشتمل ہے

### اثاریون

یہ اشتر غار (اونٹ کٹارا) ہے۔

### اثاناسیا اور اسناسیا

یہ دونوں یونانی لفظ ہیں، جو ایک معجون کا نام ہے۔ ان کا معنی نافذ کرنے والا ہے۔ یہ مانیوس سے منسوب ہے۔ بعض کے مطابق یہ بہت قدیم ہے۔

### اثابلیس

یہ اثل ہے۔

### اثامیطیقون

یہ بال ہے۔

### اثانقون

یہ اشق ہے۔

### اشار

دیہاتی زبان میں زرشک ہے، اس کا تلفظ تا سے بھی ہے۔

### اثر

ہمزہ اور ثا مفتوح اور را ساکن، یہ خالص روغن ہے۔

## اثرار

یہ اثرار ہے۔

## اثر وھو

یہ بنفشہ ہے۔

## اثل

ہمزہ مفتوح، ثا اور لام ساکن۔ اس کا تلفظ ثا کے عوض تا کے ساتھ اثل، فا کے ساتھ افل اور با کے ساتھ ابل بھی ہے۔ اس کو یونانی میں افلا رطس، قطارین اور اثا بلیس، بربری زبان میں اغرطا اور فارسی میں شورگزر اور ہندی میں فراش کہتے ہیں۔ عربی اور مصری زبان میں اس کے پھل کو عذ بہ، جزما زج، کزما زج، عراق میں حب الاثل، فارسی میں گزما زک اور گزما ز، ہندی میں ننھی مائیں اور چھوٹی مائیں کہتے ہیں۔ حاصل کلام عربی زبان میں اثل جھاؤ کے ایک بڑے درخت کی نوع ہے۔ اس درخت میں بہت شاخیں ہوتی ہیں، جو سبز اور سرخی مائل چمکدار ہوتی ہیں، پتا بہت چھوٹا سبز، کھر درا اور برگ طرفہ کے مانند ہے، جس کا ذائقہ کیلا ہے۔ اس میں پھول نہیں آتے، اس کی شاخوں کی گرہوں پر چنٹا کے برابر زردی مائل مٹیا لے پھل نکلتے ہیں جن کے اندر چپکے ہوئے چھوٹے چھوٹے دانے ہوتے ہیں۔ اس کا پھل حب الاثل اور عذ بہ کہلاتا ہے، جو گرمی کے موسم میں پکتا ہے۔ بعض کے مطابق یہ طرفا کے مانند پیڑ اور پودے کے بیچ قدرے بڑا ایک پیڑ ہے۔ جالینوس کے مطابق یہ طرفا کی ایک قسم ہے اور یہی صحیح ہے۔ گیلانی کے مطابق طرفا بڑی اور بستانی قسم کا ہوتا ہے۔ بڑی طرفا ہی حقیقت میں طرفا ہے اور بستانی طرفا اثل ہے، جو سرو کے برابر بڑا ہوتا ہے۔ بعض کے مطابق اس کا پھل ایک ایسے پیڑ کا پھل ہے، جو طرفا کے پھل کے مانند مصر میں پیدا ہوتا ہے۔ حب الاثل کو چمڑے کی دباغت کے لیے دباغ لوگ استعمال کرتے ہیں۔ حب الاثل چنے کے مانند ایک دانہ ہے۔ اس کی بعض قسمیں چنے سے بڑی ہوتی ہیں۔ اثل کی راکھ سرخ ہوتی ہے۔ تازہ اثل بہتر ہوتا ہے اس پر شہد کی مکھی بیٹھنے سے اس کا شہد خراب ہو جاتا ہے۔

**مزاج:** یہ پہلے درجہ میں سرد اور خشک ہے۔ گیلانی کے مطابق اول درجہ میں سرد اور دوسرے درجہ میں خشک اور بعض کے نزدیک تیسرے درجہ میں جس نے اس کو دوسرے درجہ میں گرم قرار دیا ہے وہ غلط ہے۔ یہ قدرے لطیف اور قابض ہے، اس کی راکھ قوی غاسل ہے اور اس کا پھل قوی قابض ہے۔ بعض کے مطابق اس میں قوت قابضہ مازو کے مانند ہوتی ہے۔ اس کے باوجود یہ جالی اور مفتوح ہے۔ گیلانی کے مطابق اس کا ذائقہ قدرے قابض اور نمکین ہے۔ یہ قابض، مقوی، مجفف، مفتوح اور جالی ہے، کیونکہ اس میں تلخی ہے اور یہ قدرے محلل ہے اس کا دانہ اول درجہ میں سرد اور خشک ہے۔ اس کا پتا اور شاخ جالی ہے۔ طحال کے سدوں کو کھولتا ہے، جگر کو قوی اور اس کے ورم کو نرم کرتا ہے، جذام میں مفید ہے۔ بال سفید نہیں ہونے دیتا ہے۔ راکھ اور زیتون کا طلا یا زیتون کے ہمراہ جوشاندہ کا خوردنی استعمال بالوں کو مضبوط کرتا ہے۔ اعصاب کے استرخاء میں مفید اور زخم دار جرب کو زائل کرتا ہے۔ اس کی دھونی چھوٹی چچک اور بواسیر میں مفید ہے۔ مکرر دھونی کرنے سے کیڑے مکوڑے بھاگ جاتے ہیں۔ بواسیر کے متے سات دن کے بعد گر جاتے ہیں۔ بہت چھوٹی چھوٹی پھنسیاں خشک ہو جاتی ہیں، جن سے پانی بہتا رہتا ہو۔ اس کا زور زائد گوشت اور زخموں کو صاف کرتا ہے۔ راکھ سے زخموں کا میل صاف ہو جاتا ہے۔

مازو اور انار کے ساتھ پانی میں پکانے سے سیماب کی گولیوں کے قائم مقام مؤثر ہے، جو زخموں اور نار فاری کوزائل کرتا ہے۔ آکله، نملہ اور جلد کے نشانات میں اس کا طلا مفید و مجرب ہے۔ جڑ، شاخ اور پتے کے جوشاندہ کا خوردنی استعمال تلی کے سدہ اور ورم کو دفع، سوداوی امراض اور جذام وغیرہ میں فائدہ کرتا ہے۔ بالوں کو سفید نہیں ہونے دیتا، اس کا جوشاندہ یا خیساندہ نیم گرم نوش کرنا بچوں میں عفونت دار اور مرطوب کھجلی کو پیدا ہونے سے روکتا ہے۔ سات مرتبہ اس کی دھوئی اور بھپارہ لینے سے لقوہ میں فائدہ ہوتا ہے۔ حب الاثل ضعف بصارت میں آنکھ کے شیافات میں شامل کیا جاتا ہے۔ اسی طرح اس کا نقوع آنکھ کے شیاف کی ادویہ میں استعمال ہے۔ ہلنے والے دانتوں میں حب الاثل اور اس کا منجن بہت مفید ہے۔ جوشاندہ کا مضمضہ دانتوں کے درد میں مفید، مسوڑوں کو مضبوط اور مواد کی ریزش کو روکتا ہے۔ یہی فائدے اس کو بزرائنج کے ساتھ استعمال کرنے سے حاصل ہوتے ہیں۔ اس کا منجن دانت خورہ میں مفید ہے اور ڈھیلے مسوڑوں کو مضبوط کرتا ہے۔ اثل کے پتے کی راکھ کا منجن دانتوں کے میل کو صاف اور سفید کرتا ہے۔ اگر ڈھیلے فاسد و عفونت دار مسوڑے سے منہ میں بدبو پیدا ہو تو اس کا منجن منہ کو خوشبودار کرتا ہے۔ حب الاثل کا خوردنی استعمال نفث الدم اور سیلان کے امراض میں مفید ہے۔ اسی طرح مذکورہ مرضوں میں اس کا بیرونی استعمال بھی مفید ہے۔ راکھ کا ذرہ تمام اعضاء کے خون کو خاص طور پر بند کرتا ہے۔ خواہ جیسے بھی استعمال کیا جائے جوشاندہ اور راکھ کا خوردنی استعمال مقوی معدہ ہے۔ فاسد رطوبات سے معدہ کا تنقیہ، رطوبت دار مزمن اسہال میں مفید اور دیگر قابض دواؤں کے ہمراہ قبض پیدا کرتا ہے۔ حب الاثل اور شکر طبرزد کا شربت تلی کی صلابت کو تحلیل اور آنتوں کے درد میں سکون بخش ہے۔ اگر جڑ کی چھال یا پتا اور اس کی نرم شاخوں کو شراب یا سرکہ میں پکا کر ایک سو چوالیس گرام نوش کیا جائے تو جگر کو قوی اس کے درد میں مفید اور اس کے سخت ورم کو تحلیل کرتا ہے۔ اثل کا ضماد جگر کے ورم کو تحلیل کرتا ہے۔ نیز کمزور معدہ کو قوی کرتا ہے۔ ضماد اعضاء کو قوی اور ان کی جانب مواد کے انصباب کو روکتا ہے۔ یہ بہت قوی، رادع، قابض شکم، مدر حیض اور مضیق فرج دوا ہے۔ اس کی لکڑی کی راکھ پر بٹھانے سے مقعد اپنے مقام پر واپس ہو جاتی ہے۔ پھر دوبارہ نہیں نکلتی ہے۔ کیڑے مکوڑے کی گزیدگی میں پھول اور پتے کا ضماد مفید ہے۔

**مقدار خوراک:** سودا اور جذام کے لیے ساڑھے تین گرام کی مقدار میں مویز کے ہمراہ استعمال ہوتا ہے اور امساک منی کے لیے ساڑھے دس گرم سفوف کو پانی یا شراب کے ہمراہ استعمال کیا جاتا ہے، جو اس سلسلے میں بہت مؤثر ہے۔ جوشاندہ کی مقدار خوراک دو سو دس گرام ہے اور اس کا عصارہ ایک سوا ٹھائیس گرام کی مقدار میں استعمال ہوتا ہے۔

**مضر:** یہ معدہ کو کمزور کرتا ہے۔

**مصلح:** صمغ عربی ہے۔ ایک قول میں اس کا مصلح بعض امراض میں روغن بادام ہے۔

**بدل:** ہم وزن طرفا ہے۔

اس کا پھل مواد کا رادع، آنکھ مسوڑے، معدہ، جگر اور تلی کو قوی کرتا ہے۔ پھل کا خوردنی استعمال نفث الدم، خون حیض کے سیلان اور بواسیر کے خون میں مفید ہے۔ نزلاوی رطوبات کے انصباب دمہ، صفراوی اور رطوبت دار دست، یرقان اور رحم کی رطوبت میں فائدہ مند ہے۔ یہ بدن کو نکھارتا ہے، کمزور لوگوں کو فرہہ بحیم و شحیم کرتا ہے۔ اگر پھول کا نقوع گرم پانی میں حاصل کر کے تین یا سات دن تک مسلسل نوش کیا جائے، بعدہ مبرّ دو مرتبہ، گولیوں کو سات دن تک استعمال کیا جائے اس کے بعد گائے کا خالص چھاچھ پیا جائے اور میدہ

کی روٹی میں کتیرا پیس کر خوب پکا کر مسلسل استعمال کیا جائے تو سل ودق کے مریض پر گوشت ہو جاتے ہیں۔ ان کو فرہ اور رنگ کو بھی خوبصورت بناتا ہے۔ ان فائدوں کی دلیل یہ ہے کہ اس کو پینے سے فاسد رطوبات سے بھرا ہوا بدن صاف ہو جاتا ہے۔ معدہ کو قوت بخشتا ہے۔ پاک صاف معدہ اور بدن کو قوی اور فرہ کرتا ہے۔ مزمن رطوبی اور ار اور اسہال کو روکتا ہے۔ تیس گرام پھل کا جوشاندہ یا گرم پانی میں خیساندہ کو شکر یا شہد کے ہمراہ پینے سے بدن کا زرد رنگ زائل ہو جاتا ہے۔ زردیرقان میں فائدہ مند ہے، کیونکہ یہ مفتوح ہے، سیلان خون، جریان حیض اور رحم کی جانب رطوبت کے انجذاب کو روکتا ہے۔ ریتلا کی گزیدگی میں مفید اور مرطوب جرب کو دفع کرتا ہے۔ اس کو مسلسل پینے سے غیر طبعی اسباب لاحق نہیں ہوتے۔ پانی یا گلاب میں تیار کردہ خیساندہ کا آنکھ میں قطور مواد کو روکتا ہے۔ پلکوں کو قوی اور بینائی کو تیز کرتا ہے۔ جوشاندہ کا مضمضہ اور حب الاثل کو چبانے سے مسوڑے مضبوط ہوتے ہیں۔ دانت خورہ اور ڈھیلے دانت میں فائدہ مند ہے۔ گیلانی کے مطابق کزما زج کا گرم پانی میں حاصل کردہ نفوع شہد یا شکر کے ہمراہ پینے سے معدہ کو صاف کرتا ہے۔ اس کی فاضل رطوبات کو خشک کرتا ہے اور معدہ کی عفونت دار غلیظ فضلات کو زائل کرتا ہے۔ کبھی شراب میں اس کا خیساندہ اس مقصد کے لیے تیار کیا جاتا ہے یہ معدہ کو خوب تحقیق اور قوی کرتا ہے۔ کبھی سرکہ میں اس کا خیساندہ تیار کیا جاتا ہے جو مقطع اور جالی معدہ ہے، نیز تلی کی صلابت میں بہت فائدہ مند ہے۔ کبھی شکر ملا کر پھل کا شربت تیار کیا جاتا ہے جو ورم طحال کے لیے بہت نفع بخش ہے۔ کیونکہ یہ ملطف اور مفتوح ہے۔ پھل کا جوشاندہ یا نفوع بچوں کو پلانے سے قے کے ذریعہ معدہ کو صاف کرتا ہے۔ غلیظ فضلات اور رطوبات کو خارج کرتا ہے۔ نیز یہ بچوں کی عفونت دار غلیظ رطوبت کو دفع کرتا ہے۔ ان کے چہرے کو خوبصورت اور فرہ کرتا ہے۔ بریاں پھل کو مٹی کے ہمراہ اور اسی طرح ساڑھے سترہ گرام پھل کو ساڑھے دس گرام گلنار کے ساتھ دو تین مرتبہ کھانے سے مرطوب اور صفراوی دست بند کرنے کے لیے مفید اور مجرب ہے اور سیلان خون میں بہت فائدہ مند ہے۔ اگر گل مختوم کو بھون کر استعمال کیا جائے تو زیادہ فائدہ ہوتا ہے۔ اسی طرح اگر سفرجل کے ریشہ کا اضافہ کیا جائے تو اور مفید ہے۔ اس کا حمل رحم اور فرج کی سیلان رطوبت میں مفید ہے۔ ضماڈھیلے اعصاب کو مضبوط اور اعضاء کی طرف فضلات کے انصباب کو روکتا ہے۔ حب الاثل کو سرکہ یا پانی میں پکا کر ضماڈ کرنے سے تلی کے امراض میں فائدہ ہوتا ہے۔ اس کا غسل تر خارش میں مفید ہے۔ چہرے کے رنگ کو خوبصورت اور جوں کو مارتا ہے۔ اس کا زور تازہ زخموں کے خون کو بند اور زائد گوشت کو قطع کرتا ہے۔

**مضر:** سر کے لیے نقصان دہ۔

**مصلح:** دوقو۔

**مقدار خوراک:** حب الآس کا سفوف سات گرام سے ساڑھے دس یا چودہ گرام تک ہے۔

**بدل:** ماز ویا گلنار ہم وزن اور انار کا گودا نصف وزن کسی نے اس کا بدل شمر طرفا، کسی نے عرعر کا پھل اور کسی نے جوز السرو قرار دیا ہے اس کے افعال و خواص کا بیان اطباء ہند کے مطابق فراش کے ذیل میں آئے گا۔

**اثلق**

ہمزہ مفتوح، ثاساکن، لام مفتوح اور قاف ساکن، یہ سنبھالو ہے۔

**اٹمڈ**

ہمزہ مکسور، ٹا ساکن، میم مکسور، اور دال ساکن سرمہ کو کہتے ہیں۔

**اٹوا**

یہ ایک قسم کی چڑیا ہے، جو اندلس میں شغوہ کے نام سے مشہور و معروف ہے۔

**اٹوام**

یہ زرشک ہے۔

**اٹونیطس**

یہ کبر ہے۔

**اٹوینون**

یہ نئے (زکل) ہے۔

**اٹیر الملوک**

یہ مرکب ذرور ہے۔

**فصل ۴: الف غیر مدودہ، ج اور چ پر مشتمل ہے****اجاج**

الف مضموم ہے، نمکین چیز کو کہتے ہیں، جیسے پانی وغیرہ یہ حار، مجفف، ملطف اور محلل ہوتا ہے۔

**اجاجی**

الف اور جیم مفتوح، الف، دوسرا جیم مکسور اور یا ساکن، یہ زیرہ ہے۔

**اجادو گدہ**

ہمزہ اور جیم مفتوح الف، دال مکسور، گاف ساکن آخر میں دوسرا دال اور ہا مختلف بھی ساکن، یہ بڑی راسنا ہے جو ایک ہندی دوا ہے۔

**اجاشرنگے**

ہمزہ، جیم مفتوح، الف، شمین مضموم، را مفتوح، نون خفی، گاف مکسور اور یا مجہول ساکن، یہ ودی ہے۔

**اجاص**

الف مکسور جیم، مشد و مفتوح، الف، اور صاد ساکن، یہ آلو بخارا ہے۔

**اجاکرن**

ہمزہ جیم مفتوح، الف، کاف را مفتوح اور نون ساکن، یہ ندی ہے۔

## اجان

الف، جیم مفتوح، الف اور نون ساکن، اس کا تلفظ الف اور نون کے درمیان یا کے اضافہ کے ساتھ اجا بن بھی ہے۔ نیم کے درخت کے مانند ایک بڑے قد و قامت والا درخت ہے، جس کے پتے آم کے پتے کے مشابہ باریک اور قدرے دراز ہوتے ہیں۔ یہ بہت سایہ دار درخت ہے، اس کی پھلی نصف گز لمبی اور انگلی کے برابر موٹی ہوتی ہے۔ درخت کی چھال خون کے فساد میں بہت مفید ہے۔ بعض کے مطابق یہ سرخ سفید دو قسم کا ہوتا ہے۔ دونوں کا مزاج گرم اور خشک ہے۔ مزہ تلخ ہوتا ہے، یہ بدن اور تلی کی ریا ح کو تحلیل، بواسیر، مقعد کی خارش اور پیٹ کے درد کو دور کرتا ہے۔

## اجرا

یہ ارتکان (ہلکی پھلی کنکری) ہے۔

## اجراشو

یہ خاکسی ہے۔

## اجگندہ

یہ اسکندہ (اسکند) ہے۔

## اچلاچندن

الف ہمزہ مضموم اور چا ساکن ہے، یہ صندل سفید ہے، اس کے افعال و خواص کا بیان چندن کے ذیل میں آئے گا۔

## اجمود

الف مفتوح، جیم ساکن، میم مضموم، واؤ مجہول، اور دال ساکن، اجمود ہندی لفظ ہے، جو کرفس ہے۔ صاحب الفاظ الادویہ نے اجمود اور کرفس میں بہت بڑا فرق پایا ہے۔ اجمود کا دانہ کرفس کے دانہ سے دو گنا بڑا ہوتا ہے۔ اس کا رنگ بھی کرفس سے مختلف ہے اس کی وجہ ولایت اور ہندوستان کی زمین اور آب و ہوا کا اختلاف ہو سکتا ہے۔ جیسا کہ یہ اختلاف ہندی بادیاں اور رومی بادیاں میں پایا جاتا ہے حالانکہ دونوں ایک ہیں۔ لہذا اجمود کو کرفس ہندی اور کرفس کو اجمود ولایتی کہا جاسکتا ہے، اس کو سنسکرت میں آجامودہ اور دیوادی ہانی (یہ دونوں مطلق نام ہیں)، دوبہ (دافع ریا ح)، یوانی (جوانی لانے والا)، دپپھا (طاقت آمد) کہتے ہیں۔ حاصل کلام اجمود ایک ہندوستانی دوا ہے، جو تلخ، تیز گرم، لطیف، اشتہا، آور، مقوی قلب قابض اور مزید منی ہے۔ بلغم اور ریح کے فساد، غشیان، پیٹ کے کیڑے اور ہچکی کو دفع کرتی ہے۔ گردہ مثانہ کی پتھری کو توڑی ہے مدربول اور مقوی حافظہ ہے لیکن اس سے پیٹ میں سوزش لاحق ہوتی ہے۔ یونانی اطباء کے حوالے سے اس کے افعال و خواص کا بیان کرفس کے ذیل میں آئے گا۔

## اجوائن

الف ہمزہ مفتوح، جیم ساکن، واؤ مفتوح، الف، یا مکسور اور نون ساکن، یہ ہندی لفظ ہے اس کی اصل الف اور جیم کے درمیان نون

ساکن کے اضافہ کے ساتھ انجوائن ہے، جس کا معنی کھانا کھلانے والا ہے کیونکہ ہندی زبان میں لفظ اُن کا معنی طعام ہے، جس میں الف مفتوح اور نون ساکن ہے اور جوائن کا معنی کھلانے والا ہے، جس میں جیم مکسور ہے۔ بعد میں کثرت استعمال کی وجہ سے پہلے نون کو حذف کر کے اجوائن ہو گیا اس کو فارسی میں نانخواہ کہتے ہیں ان دونوں لفظوں کا معنی قریب قریب ہے۔ سنسکرت میں بال پتر (چھوٹی پتیوں والا) کہتے ہیں، ہندی میں اس کی دوسری قسم کا نام جوہار ہے، جس میں جیم مضموم، واؤ مجہول، ہا مفتوح، الف اور ر ساکن ہے۔ حاصل کلام اہل ہند کے مطابق یہ دونوں قسمیں تلخ، تیز، اجمود کے مشابہ قدرے چھوٹی ہوتی ہیں۔ دونوں کی بوتیز ہے، یہ گرم لطیف، ہاضم، اشتہاء آمد کا سر ریح اور مخرج بلغم ہیں استسقاء، نفخ شکم، مثانہ کے درد سے لاحق شدہ پچش چنوں نے اور پیٹ کے کیڑوں میں فائدہ مند ہے۔ یونانی اطباء کے مطابق اس کے افعال و خواص کا بیان نانخواہ کے ذیل میں آئے گا۔

### اجوائن خراسانی

یہ ہندی میں بزرالنج کا مترادف ہے۔ ہندوستانی اطباء کے مطابق یہ ہاضم، یابس، قابض، نشہ آور اور ثقیل ہے، اس کے افعال و خواص کا بیان یونانی اطباء کے مطابق پنج کے ذیل میں آئے گا۔

### اجہ

ہمزہ مکسور اور جیم مشدد اور ہا مختفی مکسور۔ ہندی میں گنا کو کہتے ہیں۔

### اجھا

ہمزہ، چا مشدد اور ہا مختفی مفتوح، آخر میں الف، یہ ہلیلہ ہے۔

### اجھٹا

ہمزہ، چا مشدد اور ہا مختفی مفتوح، ٹا مفتوح اور الف ہے، یہ بھونک میں آنولہ ہے۔

### اجھٹا پھل

اچھٹا کا اعراب حسب سابق پھل کا پا اور ہا خفی مفتوح، اور لام ساکن ہے یہ گھونگچی ہے۔

### اجھو

ہمزہ مکسور، چا مشدد اور ہا خفی مضموم اور واؤ ساکن ہے، یہ گنا ہے اور علق کے پھل کو بھی کہتے ہیں۔

### اجھوالیک

ہمزہ مکسور، چا اور مختفی ساکن، واؤ مفتوح اور الف، لام مکسور، یا اور کاف ساکن، اس کا معنی گنے کی طرح گانٹھ رکھنے والا ہے۔ یہ ایک پودا ہے، جس سے لکھنے کے لیے واسطی قلم تیار کیا جاتا ہے۔

### اجھورا

الف مکسور، چا مشدد اور ہا مختفی مضموم، واؤ ساکن، را مفتوح اور الف یہ تال مکھانہ ہے، اس کا تلفظ آخر میں الف کے عوض ہائے ساکنہ

کے ساتھ اچھو رہ بھی ہے یہ بڑی گوکھرو ہے۔

## اچھول

الف مفتوح، چا اور ہا مختلف مضموم، واؤ اور لام ساکن یہ اور اچھولم، میم کے اضافہ کے ساتھ اور اچھولپا روتی، جو پا مفتوح، الف، را ساکن، واؤ مفتوح، تا، مکسور، یا ساکن کے اضافہ کے ساتھ یہ تینوں چٹمٹ ہیں۔

## اچھولچھمی

ہمزہ مفتوح، چا مشدود اور مختلف مضموم، واؤ مجھول ساکن، لام مفتوح، دوسرا چا اور دوسرا ہا مختلف ساکن، میم مکسور اور یا ساکن، یہ ہلیلہ ہے۔

## اچھی پتیکا

الف مفتوح، چا مشدود اور ہا مختلف مکسور، یا ساکن، پا مفتوح، تا ساکن، را مکسور، یا ساکن، کاف مفتوح اور الف اس کو گنڈ لیا اور کھٹکی کہتے ہیں۔

## اچھی بھیشجا

اچھی کا اعراب حسب سابق ہے با اور ہا مختلف مکسور، یا ساکن، شین اور جیم مفتوح اور آخر میں الف ہے، یہ لودھ ہے۔

## اچھیری:

الف مفتوح، چا اور ہا مختلف مکسور، یا ساکن، را مکسور اور یا ساکن، یہ نندی در چہ ہے۔

## فصل ۵: الف غیر ممدودہ اور ح پر مشتمل ہے

### احداق البقر:

عربی میں کالے انگور کو کہتے ہیں۔

### احداق المرضی:

یہ عربی میں القوان ہے۔

### احدیا اور احادیا:

یہ انبی کے نام ہیں۔

### احریض:

الف مکسور، ح ساکن، را مکسور، یا اور ضا ساکن، یہ معصفر (کسم اور کسنمہ) ہے۔



## احراز البقول

یہ کا ہو جیسی سبزیاں ہیں، جو کچی کھائی جاتی ہیں۔

## احسا

یہ حسو کی جمع ہے۔ اس کا ذکر حریرہ کے ذیل میں آئے گا۔

## احشا

الف مفتوح اور حاسا کن، یہ حسو کی جمع ہے جو چیز جوف دار ہوتی ہے، اس کو حسو کہتے ہیں، جیسے معدہ آنت وغیرہ میں تمام جانوروں کے احشاء میں کثیر فضلات ہوتے ہیں۔ یہ دیر ہضم، ردی الخلط اور مختلف طبیعت کے ہوتے ہیں۔ بعض لیس دار اور زیادہ رطوبت والے اور بعض مرجھائے اور زیادہ خشک ہوتے ہیں، کیونکہ احشا تھیلیاں اور گوشت سے خالی آلات ہیں، ایسے ہی سری اور پائے ہیں، ان کے اندر جواعضاء ہیں وہ سب بارد مزاج ہیں، اسی طرح تمام اعصابی اعضاء سرد ہوتے ہیں، ان کو کھانے سے سرد اور آبی خلط پیدا ہوتا ہے۔ اس کو معدہ اور جگر میں دیر تک موجود رہنا چاہیے، تاکہ یہ اچھی طرح پک جائے تاکہ اچھا خون تیار ہو۔

## احقب

یہ گورخر ہے۔

## احلب دیا

سریانی میں مبشرم کو کہتے ہیں۔

## احیون

الف مفتوح، حاسا کن، یا مضموم واؤ اور نون ساکن، اس کا تلفظ حا کے عوض خا کے ساتھ اخیون بھی ہے۔ یہ یونانی لفظ ہے، جس کا معنی افعی کا سر ہے، یہ ایک جڑی بوٹی کا پھل ہے، جو افعی کے سر کے مشابہ ہوتا ہے۔ یہ جڑی بوٹی غیر تیز دار کھر دری، چھوٹی باریک روئے و کانٹے اور سفیدی مائل شاخوں والی ہوتی ہے، جس کے دونوں طرف ابوخلسا اور کاہو کی پتیوں کے مانند بہت چھوٹی باریک اور سیدھی پتیاں ہوتی ہیں۔ جن پر ہاتھ میں چپکنے والی رطوبت ہوتی ہے۔ پتیوں کے قریب بنفسی رنگ کے پھول ہوتے ہیں۔ اس کا پھل افعی کے سر کے مانند اور جڑ انگلی کے برابر موٹی اور لمبی سیاہی مائل ہوتی ہے۔ اس کا مزاج پہلے درجہ میں گرم اور دوسرے درجہ میں رطب ہے۔ یہ مدر بول، مدر حیض، مدر شیر اور مدر عرق ہے۔ اگر اس کی آٹھ گرام جڑ کو شراب کے ہمراہ نوش کیا جائے تو تمام حیوانی زہر اور خاص کر افعی کے زہر کا تریاق ہے، اس کو شراب اور مناسب دواؤں کے ہمراہ پینے سے کمر درد میں فائدہ ہوتا ہے۔

**مضر:** اس سے بدن میں کھجلی اور چھبانی کیفیت لاحق ہوتی ہے۔

**مصلح:** دودھ ہے۔

## فصل ۶: یہ الف غیر مدودہ اور خا پر مشتمل ہے

### اختاء

الف مفتوح، خا ساکن، ثا مفتوح اور آخر میں الف اور ہمزہ، یہ گوبر ہے۔

### اخراس

یہ ناشپاتی ہے۔

### اخرساج

الف اور خا مفتوح، راساکن، سین مفتوح، الف اور جیم ساکن، یہ ایک درخت ہے، جو گرم علاقوں اور خشک مقامات پر پیدا ہوتا ہے۔ یہ قد آدم سے قدرے بلند ہوتا ہے، اس کی لکڑی کھردری، انجیر کے لکڑی کے مانند نرم اور جوف دار ہوتی ہے۔ اس کا پتا انجیر کے پتے کے مانند قدرے بڑا اور چکنا ہوتا ہے، پھل شیریں اور کیلا ہوتا ہے۔ بعض میں تخم نہیں ہوتا اور جو تخم والا ہوتا ہے، اس کو چبا کر کھایا جاسکتا ہے اس کو کھانے سے ڈکار آتی ہے، جس سے فم معدہ کو اذیت پہنچتی ہے، اس کی جڑ اور شاخوں پر چھوٹی مکڑیاں پیدا ہو جاتی ہیں، جو بہت نازک سفید پردوں سے چھپی ہوتی ہیں۔ جب ان جھلیوں کو ہٹایا جاتا ہے تو مکڑیاں باہر نکل آتی ہیں، اس لیے اکثر لوگ اس کے کھانے سے نفرت کرتے ہیں۔ پھل یا پتے کے جوشاندہ کا نطول نفرس کے درد اور ہر عضو کی تپکن میں سکون دیتا ہے سرکہ کے ہمراہ اس کی راکھ کا مکرر طلا زخم، جرب و حکم، پھوڑے اور پھنسی کے لیے مفید ہے۔

### اخروث

الف مفتوح، خاء ساکن، را مضموم، واؤ مجہول اور ثا ساکن، اس کا تلفظ اکھروٹ خاء کے عوض کاف اور ہا مختفی سے بھی ہے۔ یہ پہاڑی درخت ہے، جس کے پتے سازج ہندی کے پتے کے مانند ہیں، لکڑی کا رنگ سیاہی مائل، جس کے جوہر میں ریشے نہیں ہوتے، پھل کا مغز شیریں، گرم، ثقیل، بلین، مقوی اعضاء کا سرریاح، مقوی دماغ اور مقوی باہ ہے اور معدہ کو تر کرتا ہے۔ یہ مجرب ہے، اس کے افعال و خواص کا بیان یونانی اطباء کے حوالے سے جوز کے ذیل میں آئے گا۔

### اخروس

یہ اماریتون ہے۔ بعض کے مطابق یہ خود روبری گیہوں ہے۔

### اخریوس

یہ فراسیون ہے۔

### اخریط

یہ صحرائی گندنا ہے۔

### اخریطوس

یہ کرنبری ہے۔

**اخسینہ**

یہ جنگلی خردل ہے۔

**اخفاک**

یہ عشقہ ہے۔

**اخلہ**

یہ بستیاںج ہے۔

**اخنینوس**

الف مفتوح، خاء ساکن، نون مکسور، یاء ساکن، دوسرا نون مضموم، واؤ اور سین ساکن۔ یہ ایک نباتی پودا ہے، جو نہروں، کنوؤں اور مرطوب مقامات کے آس پاس پیدا ہوتا ہے۔ بعض وقت اس کی لکڑی کوزمین میں گاڑ کر اگایا جاتا ہے۔ اس کا پتہ بادروخ کے پتے کے مانند اور قدرے چھوٹا ہے، جس کا اوپری سراشگاف دار ہے اس میں پانچ چھ شاخیں ہیں، جو ایک بالشت لمبی ہوتی ہیں۔ پھول سفید ہے، پتے اور شاخیں رطوبت سے لبریز ہیں، پھل سیاہ اور چھوٹا ہے۔ جالینوس کے مطابق یہ قابض اور مجفف ہے اور ظاہر شدہ رطوبتوں کو روکتا ہے۔ اس کو آنکھ اور کان کے علاج میں اس وقت استعمال کیا جاتا ہے۔ جب ان اعضاء کی طرف مواد کی ریزش ہوتی ہے۔ اگر ایک حصہ پھل کو کوٹ چھان کر دو حصہ شہد کے ہمراہ ملا لیا جائے تو اس کو آنکھ میں سلائی سے استعمال کرنے سے سیلان رطوبت میں فائدہ ہوتا ہے۔ اگر اس کے عصا رہ کو گندھک اور نظرون کے ساتھ ملا کر کان میں قطور کیا جائے تو کان کے درد کو سکون بخشتا ہے۔

**اخیروس**

الف مفتوح، خاء مکسور، یاء ساکن، را مضموم، واؤ اور سین ساکن۔ یہ صحرائی گندم کے علاوہ ایک پودا ہے، جو پانی کے کنارے ارژن گھاس کے مانند اگتا ہے۔ اس کا پھل کالا و چھوٹا اور پھول سفید ہے۔ اس کا پھل کان اور آنکھ کی دواؤں میں مستعمل ہے یہ مجفف، محلل اور قابض افعال کا حامل ہے۔

**اخینوس**

بعض کے مطابق یہ مذکورہ اخیروس ہے۔ اس کو خزونیہ اور خودرو بھی کہتے ہیں۔ ہندی میں پالک کہتے ہیں۔

**اخلس**

یہ یونان لفظ ہے۔ اس کو یونانی میں سدریطس بھی کہتے ہیں۔ یہ ایک نباتی پودا ہے، جو قابض اور مجفف ہے۔ اس کا خوردنی استعمال اور حمل، جریان الدم، آنتوں کی خراش اور سیلان رحم میں مفید ہے۔

**اخلوس**

یہ یونانی میں ناخواہ ہے۔

**اخل:**

یہ ریحیل کے ہم وزن ہے اس کو بوقلمون کہتے ہیں۔ یہ عرب کے علاقہ کا ایک مشہور پرندہ ہے، جس کا نام اشقراق ہے اور جیلان کے باشندے اس کو دواہ کہتے ہیں۔

## فصل ۷: یہ فصل الف غیر ممدودہ، د اور ڈ پر مشتمل ہے

**ادادا**

یہ شخص ہے۔

**اڈاسرم**

الف ہمزہ، اور ڈال مشدومفتوح، الف، سین، رامفتوح اور میم ساکن، اڑوسہ ہے۔

**ادخن**

یہ مکڑی ہے۔

**اداردا اور ادارو**

یہ ذاتی ویداس (ماذریون کی ایک قسم) ہے۔

**ادرافس**

یہ آذریون ہے۔

**ادرک**

الف مفتوح، وال ساکن، رامفتوح اور کاف ساکن۔ یہ عربی زبان میں آلوچہ ہے، جس کا بیان گزر چکا۔ گیلانی کے مطابق یہ نیشوق ہے۔ یہ پہاڑی آلو ہے، ہندی میں تازہ زنجبیل کو ادرک کہتے ہیں۔ بعض کے مطابق یہ زنجبیل کی ایک قسم ہے۔ بعض نے اس کو دوسری دوا قرار دیا ہے، لیکن اس کی حدت، تلخی اور شکل زنجبیل کی طرح ہے اس کو ادا بھی کہتے ہیں۔ سنسکرت میں ادرک کا لفظ اصل میں آدرک ہے جس کا معنی ہمیشہ تری رکھنے والا ہے۔ آدروک (اسم مطلق ہے)، کٹ پھدا جو اصل میں کمنٹ بدہا تھا (بلغم دور کرنے والا)، مردگم (عمر میں اضافہ کرنے والا)، نثرنگی پر (پشت پناہ)، پنجم (عمدہ اور بڑی دوا) اور کٹ بھدر (تیز اور ملین طبیعت) یہ سب سنسکرت میں ادرک کے نام ہیں۔

**ماہیت:** یہ ایک مشہور جڑ ہے اس کے پودے کا تنہ گرہ دار ہے اور ہر گرہ سے ایک پتا نکلتا ہے۔ یہ گرم اور ثقیل ہے۔

**مزاج:** بعض کے مطابق تیسرے درجہ میں گرم اور خشک ہے۔ دوسرے لوگوں نے اس کو تیسرے درجہ میں گرم اور پہلے درجہ میں خشک قرار دیا ہے۔

**افعال و خواص:** یہ ملین، مسخن دماغ، دافع نزہ، مُشَنّی طعام اور ہاضم ہے۔

**مواقع و ترکیب استعمال:** اگر اس کو غذا تحلیل ہونے کے وقت کھایا جائے تو غذا جلدی سے ہضم ہوتی ہے۔ اگر اس کو غذا سے قبل نمک سنگ کے ہمراہ کھایا جائے تو نفخ شکم میں فائدہ اور بھوک میں اضافہ کرتی ہے۔ حاصل کلام یہ مقوی ہاضمہ، ہضم میں معاون، لیس دار اخلاط کو دفع اور سینہ کے فضلات کا تحقیق کرتی ہے۔ یہ سرد اور بلغمی مزاج والوں کے لیے بہت نفع بخش ہے۔ گرم مزاج لوگوں اور بواسیر

کے مریضوں کے لیے نقصان دہ ہے۔ یہ غذاؤں کی اصلاح کا بہترین مصالحہ ہے۔ اس کے دیگر افعال و خواص زنجبیل سے ملتے جلتے ہیں۔ بعض لوگوں نے لکھا ہے کہ اس کی گرمی بدن کی گرمی سے ہم آہنگ ہے اور طبیعت کو فرحت بخشتی ہے۔ بلغم، اعضاء کے اورام، سقوط اشتہا، منہ کی بے مزگی، کف، ریا، سینہ، ناک، کان اور گلے کے امراض، کھانسی، ضیق النفس، بہرہ پن اور خروج مقعد میں مفید اور قبض کو رفع کرتی ہے اور یہ مدر ہے اس کا مربی مقوی معدہ، مشتی طعام، بہت لذیذ اور طبیعت کو بہت مرغوب ہے۔ اسی طرح سرکہ میں تیار کردہ اس کا اچار مذکورہ افعال کا حامل ہے اور تلی کی صلابت کو زائل کرتا ہے۔ خشک ادراک کا مربی تازہ ادراک کے مربی سے کم لذیذ اور زیادہ گرم ہے۔ اگر اس کو ہلکا پیس کر ضما د کیا جائے تو داء الثعلب، باردریجی اور آبی اورام کو تحلیل اور باردریجیوں میں سکون دیتا ہے۔ کوہی ادراک کے افعال زیادہ قوی ہیں۔ بعض وقت لوگ ادراک کی قاشوں کو نمک اور لیمو کے رس میں پروردہ کر لیتے ہیں اور غذا کے بعد ہاضمہ کو قوی اور منہ کا ذائقہ درست کرنے کے لیے چبا چبا کر کھاتے ہیں۔

### ادرولیس

یہ عرق (پسینہ) ہے۔

### ادرومالی

گیلانی کے مطابق یہ یونانی لفظ ہے، جس کا معنی بارش کا پانی اور شہد ہے، کیونکہ یونانی میں ادرو کے معنی بارش کا پانی اور مالی کا معنی شہد ہے۔ جب اس کو مطلق بولا جاتا ہے، تو نشہ آور شراب مراد ہوتی ہے، جو شہد اور بارش کے پانی سے تیار کی جاتی ہے۔ ہمارے زمانے میں اس کا استعمال خطرناک ہے۔

### ادرونتی

الف مضموم، دال مشد و مفتوح، راساکن، واو مفتوح، نون ساکن، تا مکسور اور یا ساکن۔ عوام کے درمیان را مضموم کے ساتھ رو دنتی سے مشہور ہے اور اس کا بیان رو دنتی کے ذیل میں آئے گا۔

### ادلسا

الف و دال مفتوح، لام ساکن، سین مفتوح اور الف، یہ اڑوسا ہے۔

### ادمبرا

الف و دال مفتوح، میم ساکن، با اور را مفتوح اور الف، یہ گولر ہے۔

### ادناتیس

الف ہمزہ مفتوح، دال ساکن، نون مفتوح اور الف یہ انار کا شگوفہ ہے۔

### ادنوس

یہ عرعر ہے۔

## ادویکا

الف مضموم، دال مفتوح، واؤ مکسور، یا ساکن، کاف مفتوح اور الف یہ بھوتا نکس ہے۔

## ادویہ حارہ

یہ گرم مصالحہ جات سے عبارت ہیں۔

## ادویہ خوشبو

یہ افاویہ (کھانے کے خوشبودار گرم مصالحہ جات) ہیں۔

## ادی بھاسکر

الف مضموم، دال مکسور، یا ساکن، با اور ہاء مختلف مفتوح، الف، سین ساکن، کاف مفتوح اور را ساکن، یہ کافور کی ایک قسم ہے۔

## ادیجیم

الف مضموم، دال مکسور، یا مجہول ساکن چاء اور دوسرا مفتوح اور میم ساکن، میم کو کبھی حذف بھی کر دیا جاتا ہے، یہ چھڑیلہ ہے۔

## فصل ۸: یہ الف مدودہ اور ذال پر مشتمل ہے

## اذارافی و اذارافیون

الف و ذال مفتوح، الف، را مفتوح، الف، فاکسور، یا مضموم، واؤ اور نون ساکن۔ یہ یونانی لفظ ہے، یونانی میں اس کا نام اور فی اور فیون اور اذرافلیس بھی ہے۔ سریانی میں اس کا نام عاقور اور عربی میں زبد البحر ہے۔ تلخیص البیان میں لکھا ہے کہ اذرافنی زبد البحر کی ایک قسم ہے اس کو اذرافنیون کہتے ہیں، جو پتیر اور نرکل سے چپکار ہوتا ہے۔ ایسا ہی قانون میں مذکور ہے، جالینوس کے خیال میں یہ کف دریا کی چوتھی نوع ہے۔ یہ نمک کے مانند ایک مادہ ہے، جو کف دریا کی طرح نرم، سوراخ دار اور بہت ہلکا ہے، جو یورپ کے ملکوں سے درآمد کیا جاتا ہے۔ وہاں یہ نرکل کے تنے اس کے اطراف اور دوسری گھاسوں پر جم جاتا ہے۔ کبھی دریا کے کنارے اور نرم ریتیلی زمین پر پایا جاتا ہے۔ یہ برف کی طرح سفید ہے۔ جب خشک ہو جاتا ہے تو زہرہ آیسوس کے مانند رنگ دار ہو جاتا ہے۔ اس کے تمام افعال کف دریا سے زیادہ قوی ہیں، یہ شدید زہریلا ہے، جو ایک گرام کی مقدار میں مہلک ہے، یہ چوتھے درجہ میں گرم ہے۔ اس کا خوردنی استعمال ممنوع ہے کیونکہ یہ اندرونی اعضاء میں حدت اور قطع و برید کرتا ہے۔ البتہ مناسب تدبیر سے حدت کم کرنے کے بعد خارجی استعمال کی اجازت ہے۔ اس کا طلاء فاسد مزاج کو جید مزاج میں تبدیل کرتا ہے۔ بعض لوگ اس کو قونج ریحی، کے علاج میں استعمال کرتے ہیں۔ اس کا سرمہ چوپایوں کے ناخونہ اور جالا میں بہت موثر و مفید ہے۔ یہ پانی میں ملا کر طلا کرنے سے عرق النساء، ورم پستان، زخم دار خارش، کلف، بشور لبہنیہ اور قوبا میں فائدہ کرتا ہے۔ یہ ہندی میں کستوری یا اس کے قریب کوئی دوسری چیز ہو سکتی ہے۔ اس کا بیان کف دریا کے ذیل میں آئے گا۔

## اذراقی

الف و ذال مفتوح، الف، را مفتوح، دوسرا الف، قاف مکسور اور یا ساکن، کبھی دوسرا الف حذف کر کے اذراقی پڑھا جاتا ہے۔ یہ سریانی لفظ ہے۔ عربی میں اس کا نام خانق الکلب، فارسی میں فلس ماہی، انگریزی میں نکس و امیکا اور ہندی میں کچلہ ہے۔ یہ ایک تخم ہے، جو گول، چوڑا بہت سخت اور کڑوا ہے۔ اس کے پیڑ کا پتہ بلاب کبیر (قسیوس) کے پتے کے مانند ہے۔ مگر یہ زیادہ نرم اور تیز کنارے دار ہے، جس سے ثقیل اور نہایت بد بو آتی ہے۔ پتوں کو ہاتھ سے ملنے پر ان سے لیس دار زرد رطوبت نکلتی ہے۔ اس کی شاخیں دراز اور بارک ہیں، جو بڑی مشکل سے کچی جاتی ہیں۔ اس کی پھلی باقلا کی پھلی کی طرح انگلی کے برابر لمبی ہے، جس کے جوف میں سخت تخم ہوتے ہیں۔

**مزاج:** یہ بہت زیادہ گرم ہے۔ بعض کے مطابق تیسرے درجہ کے آخر میں گرم اور خشک ہے۔ اس میں قوی زہریلی حدت اور خون والے حیوانات کے لیے زہر ہے۔ یہ طلاؤں میں مستعمل ہے۔ حدت ختم کرنے کے بعد اس کے خوردنی استعمال کی اجازت ہے۔ بعض کے مطابق اصلاح کے بعد اس کا خوردنی استعمال سردردی مزاج کو حار جید مزاج میں تبدیل کرتا ہے۔

**اصلاح کا طریقہ:** اس کو گائے کے گوبر میں خوب پکالیا جائے اور اسی گوبر میں چوبیس گھنٹے تک پڑا رہنے دیا جائے، پھر اس کو گرم پانی سے دھو کر گائے کے دودھ میں پکایا جائے اور اسی دودھ میں چوبیس گھنٹے تک پڑا رہنے دیا جائے اس کے بعد اس سے نکال کر تنہا یا دیگر دواؤں کے ہمراہ استعمال کیا جائے۔ صاحب مصطفوی تحریر کرتے ہیں کہ یہ اپنے اثر بالخاصہ سے بہت بار دمزاج خلط کو احراق کے بغیر طبعی مزاج میں تبدیل کرتا ہے، فالج، کمر درد، بار دوا عصابی امراض میں مجرب ہے۔ اس کا طلاء مزمن کلف، زخم دار ترخارش، قوبا، پھنسیوں، عرق النساء، امراض مفاصل اور سرد امراض میں مفید ہے اس کا طلا تیز محلل ورم اور منخج ورم ہے۔ اگر اس کو چربی کے ساتھ کوٹنے کے بعد آٹا ملا کر روٹی پکائی جائے تو اس کو کھانے سے کتا، بھیڑیا، لومڑی اور چیتا مر جاتے ہیں یہ مشوش ذہن اور نشہ آور ہے۔

اس کا مصلح شکر اور خوشبودار ادویہ ہیں۔ اس کی مقدار خوراک نصف گرام سے ایک گرام تک ہے اور یہ ساڑھے چار گرام کی مقدار میں مہلک ہے، جس نے اس کو بلا اصلاح کھالیا ہو اس کو فوراً قے کرائی جائے۔ بار بار تازہ دودھ اور روغن بادام پلایا جائے اس کے بعد چربی دار مرغی کا شوربا اور روغن بادام کو مختلف لعابوں میں ملا کر پلایا جائے۔ اس کے باقی احوال کچلہ کے ذیل میں بیان ہوں گے۔

## اذخر

الف مکسور، ذال ساکن، خاء مکسور اور را ساکن، یہ یونانی لفظ ہے۔ بعض کے مطابق یہ عربی زبان کا لفظ ہے، اس کو یونانی میں افریدس، یشقوس، بجلیس، طولس اور بنجونس کہتے ہیں۔ سریانی میں اس کا نام بحس اور تحیس ہے۔ بعض کے مطابق رومی میں بحس و طوسطس اور یونانی میں تحیس ہے۔ عربی میں تین مکہ، کور العیر، طیب الغریب و خلال مامون (کیونکہ خلیفہ مامون رشید اس سے خلال کیا کرتے تھے)، فارسی میں کاہ کی، علف گورخر، گور گیاہ، کرتہ دشتی اور مورد اسفرم بھی کہتے ہیں۔ یہ ہندی میں مرچیا گندھ، گندھیل، راج ہنس، کند ہراج، روپ بشن، کند ہنس، کثول سوندھی، روس اور سوربا ہے۔ یہ مشہور و معروف گھاس ہے، اس کا پودا کثیر اور باریک شاخوں والا ہے، جو ایک جڑ سے نکلتی ہیں۔ اس کی جڑ موٹی اور زمین میں پوشیدہ ہوتی ہے۔ اس کا پتہ سرکنڈہ سے زیادہ باریک اور جسامت و قد میں چھوٹا ہے، جو سرخی و زردی مائل اور تیز بودار ہے۔ اہل مکہ کے نزدیک جڑ کے ہمراہ اس مسلم جڑی بوٹی کے سفوف کا نام غسول ہے، جو ہاتھ دھونے کے

لیے مستعمل ہے۔ اس کی کلی کثیر، گھنی، سفید، خوشبودار اور تیز ذائقہ ہے۔ جوزبان میں سوزش پیدا کرتی ہے۔

اذخر گرم و مرطوب مقامات اور پتھریلی زمین میں پیدا ہوتی ہے۔ ہندوستان اور افریقی ساحلوں پر بہت کثرت سے دستیاب ہے۔ اعلیٰ معیار کی اذخر، عربی اس کے بعد ہندی ہے۔ بابلی اذخر سب سے زیادہ خراب ہے، جس کو یونانی میں طریطس کہتے ہیں۔ گیلانی کے مطابق حجازی اذخر تیز خوشبودار اور سب سے بہتر ہے۔ بعض کے مطابق حجازی اذخر کے بعد مصری اور بابلی کا درجہ ہے۔ سب سے خراب وہ اذخر ہے جو ان مقامات کے علاوہ میں پیدا ہوتی ہے۔ شیخ کے مطابق اس کی ایک قسم خوشبودار اعرابی ہے، جو مشہور و معروف اور مرطوب ہے کیونکہ عموماً یہی مستعمل اور زیادہ مشہور ہے۔ اس کی ایک قسم اجامی ہے، جو اول کے مقابلہ میں قلیل الاستعمال ہے اس کی ایک قسم باریک ہے جو زیادہ خوشبودار اور زیادہ سخت ہے اس کی ایک قسم موٹی ہے جو زیادہ نرم اور بے بو ہے۔

دیسقوریدوس کے مطابق اذخر کی دو قسمیں ہیں۔ ایک بلا تخم ہوتی ہے، دوسری کا پھل سیاہ ہے۔ صاحب مخزن نے اس کی دوسری قسم کو اذخر اجامی لکھا ہے، جس کی جڑ سے لوگ ہندوستان میں خسانہ (ٹٹی کا گھر) تیار کرتے ہیں اور جو خس کے نام سے مشہور ہے۔ اس جڑی بوٹی کی شکل اذخر بری کے مانند ہے۔ البتہ اس سے اذخر بری جیسی خوشبو نہیں آتی اور یہ کھردری ہے۔ اس کی جڑ خوشبودار، باریک اور ایک ہاتھ کے برابر دراز ہے۔ فارسی میں اس کا نام بنج والا ہے۔ گیلانی لکھتے ہیں کبھی اذخر کی کاشت کی جاتی ہے، جو سرکنڈہ کے مانند ہوتی ہے۔ بعض کے مطابق اذخر بری جسامت میں موٹی مگر کمزور ہے، جس کا تخم نشہ آور ہے۔

ابن بیطار کے مطابق علامہ رازی نے اپنی کتاب حاوی کبیر میں لکھا ہے کہ اذخر اجامی کی ایک نوع ہے اور جالینوس نے اس فرق کی طرف اشارہ کیا ہے۔ رازی نے اس ذیل میں وہ رائے زنی کی جو جالینوس نے نہیں کی ہے اور اس سے شیخ الرئیس، صاحب منہاج، و صاحب اقتاع جیسے اطباء کی ایک جماعت نے اتفاق کیا ہے۔ یہاں پر سب نے غلطی کی ہے، جس کی واحد وجہ یہ ہے کہ جالینوس نے تیسرے مقالہ میں اذخر کا تذکرہ کیا ہے اور اس کا نام سجنوس اجامی لکھا ہے۔ حالانکہ یہ اذخر نہیں اور نہ اذخر کی قسم ہے، بلکہ یہ جڑی بوٹی عربی میں اسل سے مشہور ہے اور لوگ اس سے حیسر (چٹائی) تیار کرتے ہیں۔

شیخ کے مطابق اجامی میں قوت مبرکہ ہے۔ ملا سدید کا زرونی نے قانون کی شرح میں شیخ کے اس قول پر حیرت کا اظہار کیا ہے، کیونکہ یہ کیسے ممکن ہے، جس چیز کی ایک نوع کا مزاج گرم ہو اور اس کی دوسری نوع کا مزاج کسی سرد چیز کی آمیزش کے بغیر بارد ہو۔ کا زرونی مزید لکھتے ہیں کہ جو منافع اذخر کے ذیل میں مذکور ہیں وہ سب اذخر عربی کے فوائد ہیں، کیونکہ اذخر اجامی، اذخر کی دوسری قسم نہیں بلکہ وہ دوسری چیز ہے، جس کی وضاحت ہو چکی اور گیلانی کے مطابق اجامی اذخر سے چٹائی تیار کی جاتی ہے، جس کے بارے میں یہ امر طے شدہ ہے کہ یہ عربی میں اذخر نہیں ہے، لیکن یونانی میں اس کا نام اذخر ہے، جو مطلق نام سے نہیں جانی جاتی، بلکہ اجامی سے تخصیص کی جاتی ہے۔ لہذا عبداللطیف کا اعتراض علامہ رازی پر وارد نہیں ہوتا کہ انھوں نے اجامی کو اذخر کی ایک قسم مان کر غلطی کی ہے، کیونکہ رازی کو اشتباہ ہو گیا ہے اور جس نے ان کی تقلید کی اس نے غلط کیا۔

حاصل کلام بہترین، پسندیدہ اور قابل استعمال عربی مکی اذخر کی جڑ اور کلی ہے، جو تیز خوشبودار، کثیر پھول دار، باریک شاخوں والی، سرخ رنگ اور سخت ہو، یہ پودا اور اس کی پتیاں زیادہ بلند، سخت اور کھردری نہیں بلکہ نرم ہے، گھنی اور چھوٹی ہیں، جو خشک ہونے کے بعد



سفید ہو جاتی ہیں۔ شیخ الرئیس نے لکھا ہے، جس اذخر کی کلی سرخی مائل ہے، جب اس کو چیرا جاتا ہے تو نیل گوں ہو جاتی ہے۔ اذخر کا تھہ باریک ہے، اس کو نرم کر کے ہاتھ سے ملنے سے گل سرخ کی بو کے مانند خوشبو آتی ہے۔ چبانے سے زبان میں سوزش ہوتی ہے اور چیر کر چبانے سے سوزش نہیں ہوتی۔ اذخر کا پھول کلی، جڑ اور شاخ بہت نفع بخش ہے، اس کے تمام اجزاء مستعمل ہیں، جن کی طرف اس کے نفع کو منسوب کیا جاتا ہے۔

**مزاج:** شیخ کے مطابق اذخر دوسرے درجہ میں گرم اور خشک ہے۔ تمیم کے مطابق حجازی اذخر اول درجہ کے آخر میں گرم و خشک اور بعض نے تیسرے درجہ میں بھی گرم خشک قرار دیا ہے۔ ایک قول میں اول درجہ میں گرم اور خشک، دوسرے قول میں، دوسرے درجہ میں گرم اور پہلے درجہ میں خشک ہے۔ بعض کے مطابق پہلے درجہ میں گرم اور تر ہے اور بعض نے دوسرے درجہ میں گرم اور تر قرار دیا ہے۔ شیخ الرئیس نے لکھا ہے کہ اجامی میں قوت مبردہ ہے۔ ابن جریج کے نزدیک اذخر کی تمام اقسام سرد ہیں، مگر یہ قول ناقابل فہم اور غیر درست ہے۔ اس کی جڑ شدید قابض اور کلی ہلکی مسخن ہے، جس میں قبض اسخان سے بہت کم ہے۔ یہ دوا لطیف، حار، محلل ناری و ہوائی جزء سے یابس، کشیف، بارود قابض ارضی جزء سے مرکب ہے۔ لہذا اس میں فعل قبض اور تحلیل دونوں جمع ہیں۔ بعض کے مطابق یہ قابض ہونے کے باوجود ملطف، منضج، ملین اور مفتح ہے، اس کی کلی قوت قابضہ کی وجہ سے نزف الدم میں مفید ہے۔ اس میں قبض کے باوجود تنقیح کا فعل موجود ہے۔ اس لیے جب عروق کے استرخاء اور ضعف سے نزف الدم لاحق ہوتا ہے تو یہ کلی فائدہ کرتی ہے، کیونکہ یہ قابض اور مقوی ہے۔ نیز کلی اپنے مفتح فعل سے کبھی عروق کے منھ کھول دیتی ہے، جس کی وجہ سے رحم یا مقعد یا حلیل کی عروق سے نزف الدم لاحق ہوتا ہے۔ یہ ہلکی قابض شکم ہے، کیونکہ یہ ہضم اور اعضاء ہضم کی تقویت کے ساتھ فعل قبض کی حامل ہے۔ یہ منضج اور ملین ہے کیونکہ اس میں شدید حرارت نہیں ہے، اس لیے تحلیل کیے بغیر رطوبت کے سیلان پر قوی اثر ڈالتی ہے اور خوب خشکی پیدا کرتی ہے، جس کے لیے تلین لازم ہے، یہ مقوی قلب دوا ہے، کیونکہ خوشبودار ہے۔ یہ محلل ہے، جگر کے سدے اور عروق کے منھ کو کھولتی ہے، غلیظ لیس دار اخلاط کی منضج اور مقطع ہے۔ باطنی سردیوں میں سکون دیتی ہے، کیونکہ یہ محلل ہے، جس کی وجہ سے درد کے مادہ کو تحلیل کرتی ہے اور اس کے ساتھ قبض کی وجہ سے تقویت پہنچاتی ہے، جو کہ اندرونی درد کی تسکین میں بہت نفع بخش امر ہے۔

اذخر کی جڑ کا خوردنی استعمال مقوی معدہ، مشہی طعام، کاسر ریا ح، محلل نفخ، قابض اور بارد و جمع المفاصل میں مفید ہے۔ اگر ساڑھے چار گرام جڑ کو ہم وزن فلفل سیاہ کے ہمراہ کھایا جائے تو قے اور بلغمی غشیان میں سکون ملتا ہے۔ اسی طرح عضلات کے شکاف اور استسقاء میں فائدہ مند ہے اور جڑ کو بڑے معجون کے نسخوں میں شامل کیا جاتا ہے۔ جڑ کے جوشاندہ کا نطول اور جامد حصہ کا ضما در عشبہ، لقوہ اور خدر میں مفید ہے۔ مصطکی کے ہمراہ جڑ کا خوردنی استعمال دماغی فضلات کا تنقیہ کرتا ہے۔ جڑ کو تنہا اور یا مصطکی اور علیک البطم کے ہمراہ چبانافالج میں نفع بخش ہے۔ ساڑھے چار گرام جڑ کو کھانے سے فالج، لقوہ، مرطوب تشنج، دماغی، فضلات اور رحم کے تنقیہ میں فائدہ ہوتا ہے۔ گیارہ سو پچیس ملی گرام جڑ اور ہم وزن فلفل سیاہ کو کھانے سے امتلائی تشنج میں راحت ملتی ہے۔ استرخاء اور فالج میں اعصاب کے نکلنے کے مقامات پر اس کا ضما د نفع بخش ہے۔ جڑ کے جوشاندہ کے ذریعہ آنکھ کو دھونے سے آنکھ کے درد میں سکون اور اس کے بارد فضلات تحلیل ہو جاتے ہیں۔ جڑ کے جوشاندہ کا مضمضہ اور جڑ کے باریک سفوف کو ملنے سے دانتوں کی جڑ مضبوط، ان کی رطوبت خشک اور سرد درد میں فائدہ ہوتا

ہے۔ جڑ کا جوشاندہ بیس دن متواتر پینے سے استسقاء میں فائدہ ہوتا ہے، پھیپھڑے کے درد سدے اور تقویت کے لیے مفید ہے۔ احشاء کے باطنی ورم اور باطنی صلابت میں اس کا جوشاندہ فائدہ مند ہے۔ ڈھیلے اور نرم ورم میں اس کا خوردنی استعمال ضما، جھول اور نطول بہت زیادہ نفع بخش ہیں۔ اس کی تکمید اور خوردنی استعمال تمام بدن کی ریاخ خصوصاً ریاخ معدہ کو تحلیل کرتی ہے۔ اس مرض میں جڑ کے سفوف کا خوردنی استعمال اس کے جوشاندہ کے فعل سے زیادہ بہتر ہے۔ جڑ ترنجبین کے ہمراہ صلابت طحال کے لیے اور دوسری مناسب دواؤں کے ہمراہ استسقاء امراض گردہ، امراض ریہ، فم معدہ اور جگر کی تقویت، جگر کے سدے، نفث الدم اور تحلیل ریاخ کے لیے فائدہ مند ہے۔ جڑ کا جوشاندہ محلل نفخ کا سر ریاخ، مدر بول، مدر حیض اور خصوصاً مسکن وجع الرحم ہے، جس کا آبزین وجع الرحم میں سکون اور ورم رحم میں فائدہ مند ہے۔ اسی طرح جڑ کے جوشاندہ کا بھپارہ مذکورہ امراض میں مفید ہے۔ یہ مدر بول، مدر حیض، مفتت حصات گردہ و مثانہ ہے۔ اسی طرح اگر ساڑھے چار گرام پتے اور پھول کا جوشاندہ پیا جائے تو مذکورہ فوائد حاصل ہوتے ہیں۔ اس کو شراب میں پکا کر پینے سے فعل ادراک میں اضافہ ہوتا ہے۔ اس کی تکمید مسخن مثانہ ہے، اس کو بکثرت کھانے سے طبیعت میں نہایت امساک پیدا ہوتا ہے، کیونکہ یہ شدید مدر بول ہے، اس کے جڑ کے جوشاندہ کا متواتر استعمال جوڑوں کے باردا امراض کے لیے مفید ہے۔ جوشاندہ، سکنجبین کے ہمراہ بلغھی بخاروں کے زمانہ انتہا میں نہایت مفید اور مؤثر ہے۔ اذخر کی جڑ سے متصل تازہ پتوں کا ضما وحشرات الارض کی گزیدگی میں فائدہ مند ہے۔ اسی طرح جڑ کا ضما و ورم فم معدہ، ورم بارد جگر، ورم بارد طحال، ورم مثانہ اور تمام اعضاء کی ریاخ کے لیے مفید ہے۔ اس کے جوشاندہ کا آبزین جوڑوں کے درد و رگوں کے منھ کھولنے میں مفید، ملین صلابت، منضج صلابت اور مسکن درد باطنی ہے۔

اذخر کا تخم مقوی اعصاب نیز اعصاب کے بلغھی فضلات کا محلل ہے اور تکان دفع کرتا ہے۔ شرط یہ ہے کہ اس کے سفوف کو جلاب کے ہمراہ کھایا جائے۔

اذخر کی کلی کا نام یونانی میں ذوا حیقون، رومی میں اسٹیکس سخوس، فارسی میں شگوفہ کور گیاه اور ہندی میں سیندبا ہے۔ یہ اول درجہ میں گرم اور دوسرے درجہ میں خشک ہے، بہت زیادہ لطیف اور خوشبودار ہے، اسی لیے اس کے تمام افعال اس کی گھاس سے بہتر ہیں۔ اس کا مسلسل سونگھنا منقی دماغ ہے۔ اس کا خوردنی استعمال لقوہ، فاج، نسیان، پھیپھڑے اور معدہ کے درد، معدہ اور جگر کے ورم بارد میں مفید ہے۔ یہ قوت حافظہ کو تیز کرتی ہے، کیونکہ یہ فاسد فضلات اور بلغھی رطوبات سے دماغ کا تنقیہ کرتی ہے، نیز کلی کا ضما و مذکورہ درد، گردہ کے درد و ورم اور نفث الدم میں مفید ہے اس کا خوردنی استعمال منضج اور ام ہے۔ بعض وقت کلی، گردہ حار میں نقصان کرتی ہے، کیونکہ یہ مدر ہے، جس کا مصلح گلاب ہے۔ گیلانی نے لکھا ہے کلی حابس خون حیض اور نفث الدم میں مفید ہے۔ کلی کا جوشاندہ مفتت حصات، مدر بول اور مدر حیض ہے۔ بقراط کے نزدیک یہ رحم و گردہ کے درد میں مفید ہے۔ اگر کلی کو اس ورم کے درجات زمانہ میں فرق کے اعتبار سے مناسب دواؤں جیسے بنفشہ، اکلیل الملک، بزرکمان کے ہمراہ پکالیا جائے تو مقعد کے درد اور ورم میں نفع بخش ہے۔

روغن اذخر دوسرے درجہ کے اول میں گرم و خشک ہے۔ یہ قوت قابضہ کے ساتھ محلل ہے۔ یہ برص کا بہترین طلا اور خصوصاً برص کی دواؤں کے ہمراہ زیادہ مؤثر ہے۔ اگر مسلسل اس تیل کی مالش کی جائے تو داڑھی کے بال جلدی سے اگتے ہیں، روغن اذخر کا داخلی استعمال باطنی ورم کو تحلیل کرتا ہے۔ اگر اس کو منھ میں ڈالا جائے تو منھ کے پھنسیوں کا بہترین علاج ہے۔ یہ محلل اور قابض ہے۔ اس کا مقامی

استعمال فم معدہ کو قوی کرتا ہے۔ بہتر یہ ہے کہ اس کو مصطکی اور سنبل الطیب کے ہمراہ استعمال کیا جائے۔

آنتوں پر اس کا مقامی استعمال مسکن منغص، محلل ریح اور کاسر ریح ہے، روغن اذخر کی مالش چوپایوں کے ورم رخو اور کھجلی میں فائدہ مند ہے، اس کو کھانا اور مالش کرن مقوی اعضاء ہے۔ اعضاء کی طرف مواد کے انصباب کو روکتا ہے اور بدن کی کھنچاؤ والی تھکاوٹ میں مفید ہے۔ اس کی مقدار خوراک پونے دو گرام یا ساڑھے تین گرام سے ساڑھے چار گرام تک ہے۔ یہ سرد درد پیدا کرتا ہے، جس کا مصلح صندل و گلاب یا عرق نیلوفر اور پا آس کو سونگھنا ہے۔ یہ معدہ اور گردہ حار کے واسطے نقصان دہ ہے، جس کا مصلح گلاب ہے۔ کلی کا بدل قصب الزریہ ہے۔ اذخر کا بدل قردمانا ہے۔ معجون کے نسخوں میں استعمال کے وقت اس کا بدل راسن اور قسط تلخ ہے۔ بعض کے مطابق اس کا بدل ہم وزن سنبل الطیب اور آٹھواں حصہ زعفران ہے۔ صاحب روضۃ الاطباء فرماتے ہیں: یہ تمام اذخر عربی کے فوائد و نقصانات ہیں، کیونکہ اذخر اجامی، اذخر کی دوسری قسم نہیں ہے۔ اذخر کے افعال و خواص ہندوستانی اطباء کے حوالے سے گندھیل کے ذیل میں اور اذخر اجامی کے افعال و خواص خس کے ذیل میں بیان ہوں گے۔

### اذریس

اس کو اذریاس اور اذریس بھی کہتے ہیں۔ یہ بربری زبان میں ٹافسیا ہے۔

### اذراک

یہ آلو بخارا خورد کی ایک قسم ہے۔

### اذرار

یہ نوشادر ہے۔

### اذن

کان کو کہتے ہیں۔

### اذناب

یہ ذنب کی جمع ہے جس کا معنی دم ہے۔ تمام جانوروں کی دم قابل استعمال ہے مگر یہ دیر ہضم اور ردی غذا ہے کیونکہ اس میں عضلات زیادہ ہوتے ہیں۔ دم کا خوردنی استعمال معدہ، جگر اور طحال کے لیے نقصان دہ ہے، مصلح خوشبودار مصالحہ جات ہمراہ سرکہ یا آبکامہ ہے۔

### اذناب الخیل

یہ لحيۃ التیس ہے۔

## فصل ۹: یہ فصل الف غیر محدودہ اور را پر مشتمل ہے

### اراروٹ

ہمزہ ورا مفتوح، الف خالی، را مضموم، واؤ مجہول اور نا ساکن۔ انگریزی اطباء کے مطابق یہ ایک درخت کی جڑ ہے، جس کو کوٹ کر گرم پانی میں ملایا جاتا ہے۔ جب اس پانی میں اراروٹ نشیں ہو جاتا ہے تو اس کو دھوپ میں خشک کر لیا جاتا ہے جو گیہوں کے میدہ کی طرح سفید اور بے ذائقہ ہے۔ زمانہ قریب سے اس کے درخت کو ہندوستان کے بعض علاقوں میں کاشت کر کے اراروٹ کو تیار کیا جاتا ہے جو کنٹری اراروٹ (دیسی اراروٹ) کے نام سے معروف ہے۔

اراروٹ کی خاصیت یہ ہے کہ اعضاء کو نرم اور چکنا کرتا ہے۔ یہ مقوی اور لطیف غذا ہے، جو پیش و غیرہ کی بہترین اور سرلیع البھضم غذا ہے، اس کو نوش کرنے کی ترکیب یہ ہے کہ چار گرام اراروٹ کو قدرے پانی میں گھول کر ایک سوستر گرام بہت گرم پانی میں ملا کر چمچ سے خوب چلایا جائے۔ تھوڑی دیر کے بعد آگ سے اتار لیا جائے اور شکر ملا کر تناول کریں صحت مند لوگ اس کو دودھ میں پکا کر کھاتے ہیں۔

### اراقو

ہمزہ ورا مفتوح، الف خالی، قاف مضموم اور واؤ ساکن۔ گیلانی نے اس کو یونانی لفظ اراقیا سے مشتق مانا ہے اور دندران میں ذکر کیا ہے۔ حاصل کلام یہ ایک چھوٹا، کالا، گول اور بہت سخت تخم ہے، جو ایک پھلی میں ہوتا ہے۔ یہ گیہوں اور مسور کے کھیت میں کثرت سے پایا جاتا ہے۔ اس کا نام فارسی میں چپکلک، سیلک، سیہک اور سیاہک ہے اور یہ ہندی میں کٹیلہ ہے۔ یہ محلل و ملین ہے۔ اگر اس کے آٹے کو سرکہ و پانی میں ملا لیا جائے اور چھ گھنٹہ تک دھوپ میں رکھنے کے بعد بہت سخت اور دردناک ورم پر ضما د کیا جائے تو ورم کو نرم و تحلیل اور درد کو زائل کرتا ہے۔ یہ بہت خراب غذا ہے، جو نفخ شکم اور قوئج ریکی پیدا کرتی ہے۔ اس کا مصلح شیرینی آمیز سرکہ ہے۔

### اراک

الف ہمزہ ورا مفتوح، الف خالی اور کاف ساکن اس کو ایوارک اور ایواراک بھی کہتے ہیں۔ یہ یونانی لفظ ہے اراک ایک مشہور درخت ہے، جس کا نام فارسی میں درخت شورہ، درخت مسواک، چوج اور ہندی میں پیلو اور جال ہے۔ ہندی میں اس کے پھل کا نام پیل اور عربی میں بربر ہے۔ یہ جنگلی اور پہاڑی ہوتا ہے۔ اراک کا جنگلی درخت انار کے درخت کی طرح، مگر بہت بڑا ہے۔ اس کے پتے چوڑے، دراز، سیدھے، ہرے، تازے اور گھنے ہوتے ہیں، جنکی لکڑی کمزور ہوتی ہے، مگر یہ جھڑتے نہیں ہیں۔ یہ کانٹے دار اور بلا کانٹے کے بھی ہوتے ہیں، پیلو کا پھول سرخی مائل ہے۔ اس کا پھل چنے کے برابر اور انگور کی طرح خوشہ دار ہے۔ اس کا خوشہ اتنا چھوٹا ہے، جو مٹھی میں آ جاتا ہے۔ اس کا کچا پھل ہلکا کڑوا، بہت کیلا اور ہرا ہے، جو پکنے کے بعد قدرے سرخ، قدرے سفید اور قدرے نیلا ہو جاتا ہے اور آخر میں بالکل سیاہ ہو جاتا ہے۔ یہ ہلکا میٹھا، کڑوا، کیلا اور تیز ذائقہ دار ہے۔ اس کا تخم چھوٹا اور سخت ہے۔ اس کی پیداوار پہلے اور دوسرے اقلیم کے زیادہ تر علاقوں، جنگلوں، ہندوستان و دکن کے علاقوں اور ایران کے بندرگاہوں میں ہوتی ہے۔ مؤلف نے اس کے درختوں کو مالوہ کے علاقوں میں دیکھا ہے۔ پیلو کا پہاڑی درخت، جنگل کے مقابلہ میں کیاب ہے، جس میں الگ الگ چھوٹے کانٹے ہوتے ہیں۔

اس کے پھل کا خوشہ جنگلی پیلو کے مقابلہ میں زیادہ بڑا ہے، جو دو ہتھیلیوں میں سماتا ہے۔ اس کا پھل مسور کی طرح زیادہ چھوٹا اور غیر دانہ دار ہے۔ یہ بھی آخر میں کالا ہو جاتا ہے، جو ہلکا شیریں، کسلا اور تیز ذائقہ دار ہے۔ بعض کے مطابق کچھ علاقوں کا پھل زیادہ شیریں، زیادہ بڑا، دانہ دار اور بہت تلخ ہے، جو بازار میں فروخت ہوتا ہے، بعض لوگ اس کو کھاتے ہیں۔

اس کا مزاج دوسرے درجہ میں گرم اور پہلے درجہ میں خشک ہے۔ بعض کے مطابق دوسرے درجہ میں بارد ہے۔ انطا کی نے دوسرے درجہ میں گرم اور تیسرے درجہ میں خشک اور حکیم مومن نے پہلے درجہ میں گرم اور دوسرے درجہ کے آخر میں خشک قرار دیا ہے۔ شیخ الرئیس کے مطابق یہ درخت خوش طبیعت کا حامل ہے اور حرارت و برودت میں معتدل کے مانند ہے۔ بغدادی کے مطابق اس کا درخت خشک ہے۔ یہ قابض، مفتوح، ہلکا حریف، جالی، محلل، اور مقطع ہے۔ یہ لیس دار رطوبتوں اور غلیظ ریاہ میں فائدہ مند ہے اگر اس کی سیاہ قسم کے عصارہ کو روزانہ بتیس گرام ایک ہفتہ تک نوش کیا جائے تو بدن کمزور اور دبلا ہو جاتا ہے۔ اگر عصارہ کے ساتھ خضاب کی دواؤں کو ملا کر استعمال کیا جائے تو بال سیاہ ہو جاتے ہیں۔ اگر پیلو کی جڑ سے مسواک کی جائے تو دانتوں کا میل صاف منہ کی بدبو زائل، مسوڑھے مضبوط اور منہ خوشبودار ہو جاتا ہے۔ ڈھیلے مسوڑھوں کی رطوبت خشک ہو جاتی ہے۔ کیونکہ یہ مجفف، منقی اور قابض ہے۔ پیلو کے پتوں کا ضما د نزلات، مآثر، نملہ کا محلل و مانع، اور ام حارہ، آشوب چشم، جمرہ اور آگ سے جلے میں مفید ہے، کیونکہ اس کا قابض فعل ورم دار عضو میں ردی فضلات کے نفوذ کو روکتا ہے۔ نیز اس عضو کے فضلات کو تحلیل اور خارج کرتا ہے۔ اس کا طلاء میل دار زخموں سے پیپ کے سیلان کو بند کرتا ہے۔ منقی و مدلل ہے اور ان زخموں کو پھیلنے سے روکتا ہے۔ اس کے یہ تمام فوائد، مجفف فعل کی وجہ سے سوزش سے بالکل خالی ہیں۔ اگر پانچ عدد پتیوں کو انار کے چھلکے میں پیس کر روغن گل کے ہمراہ در دوا لے دانتوں کے لیے متاثرہ جانب سے مخالف کان میں قطور کیا جائے تو درد میں راحت ملتی ہے۔ اگر پوست انار کے ساتھ پیلو کے پھول کی پتھڑیوں کو روغن ایرسا میں پکا کر ناک میں سعوٹ کیا جائے تو اس مزمن سرد درد میں مفید ہے، جو مشوش ذہن ہوتا ہے۔ یہ سعد مقوی راس اور خصوصاً مقوی دماغ ہے۔ ہو سکتا ہے کہ پتھڑیاں مفرح قلب اور مقوی قلب دوا ہوں، کیونکہ اس میں خوشبو ہوتی ہے۔ اگر پتھڑیوں کو سرکہ میں پکا کر تلی پر ضما د کیا جائے تو اس کے درد میں فائدہ ہوتا ہے۔ پیلو کی جڑ کو گردن میں لٹکانے سے بچوں کی مرگی میں نفع ہوتا ہے۔ یہ منہ کے زخم اور قلاع ذہن میں مفید ہے۔ منہ کے امراض اور دردوں کے لیے بہت زیادہ نفع بخش دوا ہے۔ اگر پیلو کے پتوں کو سرکہ میں پکا کر ضما د کیا جائے تو مذکورہ مرض میں فائدہ مند ہے۔ روغن زیتون میں پکے ہوئے پھل کا ضما د درد میں سکون، ورم رحم کو تحلیل، بواسیر اور سفعہ میں مفید ہے، عورت کے نیچے اس کی دھونی استقرار حمل میں مانع ہے۔ اگر عورت اس کا شیا ف کر کے برابر حمل کرے تو خون حیض جاری ہو جاتا ہے اور خون آسانی سے نکلتا ہے۔ اگر اس کے پھل کا جوشاندہ نوش کیا جائے تو مدر بول، منقی مثانہ اور پیشاب کی دشواری میں مفید ہے۔ اگر اس کے پھل اتنی مقدار میں کھایا جائے تو جتنا تین انگلی (چنگلی) میں سما سکے تو آنتوں کے زخم کو ٹھیک اور تمام اندرونی اعضاء کو قوی کرتا ہے۔ اس کا تخم مقوی معدہ اور قابض شکم ہے۔ بعض کے مطابق اس سے زیادہ مسواک کرنے سے تالو میں ورم لاحق ہو جاتا ہے۔ اس کو کھانے سے آنتوں میں زخم ہو جاتے ہیں جس کا مصلح کتیرا ہے۔ جوشاندہ کی مقدار خوراک دو سو دس گرم تک اور پھل کی مقدار خوراک ساڑھے چار گرام سے ساڑھے دس گرام تک ہے اس کا بدل صندل ہے۔

**اراه**

یہ مصطلک ہے۔

**ارپا**

یہ جو ہے۔

**اربایس**

یہ چنا ہے۔

**ارب**

یہ لوف الجعد ہے۔

**اربع اربعین**

یہ ہزار پایہ ہے اور سقو لو قدر یا کو بھی اربع اربعین کہتے ہیں۔

**اربودہ پھل**

ہمزہ مفتوح، راساکن، با مضموم، واؤ ساکن، دال مفتوح، ہا مختفی، پامفتوح، ہا مختفی اور لام ساکن، یہ ملکو کے درخت کا پھل ہے۔

**اربو طانون**

یہ حلوب ہے۔

**اربیان**

شامی زبان میں یہ بہار ہے۔ گیلانی نے اس شخص کو غلط سمجھا ہے جس نے اس کو آبی جانور کا نام قرار دیا ہے، کیونکہ یہ ارد بیان ہے۔ عبید بکری کے مطابق ار بیان، بابونہ کی ایک قسم ہے، جس کو لوگ کچا اور پکا کر کھاتے ہیں اس کا یونانی نام فکان ہے، جو بہار ہے۔

**اربیس**

یہ علق ہے۔

**ارتقی**

یہ خلیج ہے۔

**ارتکان**

ہمزہ مکسور، راساکن، تا ساکن، کاف مفتوح، الف خالی اور نون ساکن، فارسی میں اس کا نام ارتکن بھی ہے۔ یونانی میں یہ اجرا ہے۔ یہ ہلکی زرد و سرخ رنگ کنکریاں ہیں، جو جلانے کے بعد سرخ ہو جاتی ہیں۔ ہلکی اور زرد رنگ والی وہ کنکریاں اعلیٰ معیار کی سمجھی جاتی ہیں جن کے تمام اجزاء زرد ہوں، ارتکان محرق اور مغسول حالت میں مستعمل ہے، کیونکہ غیر محرق کے مقابلہ میں محرق ارتکان زیادہ لطیف، بارد اور قابض ہے۔ یہ آب کشینز وغیرہ میں ملا کر طلا کرنے سے ورم حار اور تازہ زخموں کا مبرد ہے۔ محلل دواؤں کے ہمراہ طلا کرنے سے فاسد اور

زائد گوشت کو قطع کرتا ہے۔ قیروٹی کے ہمراہ طلا کرنے سے زخموں میں صحت مند گوشت پیدا اور ان کو بھرتا ہے، اس کو مددواؤں کے ہمراہ کھانے سے گردہ و مثانہ کی پتھری ریزہ ریزہ ہو کر نکل جاتی ہے۔ اس کے خوردنی استعمال سے پرہیز کرنا زیادہ اچھا ہے۔

### ارٹی

ہمزہ مفتوح، راساکن، ٹامکسور اور یاساکن، یہ موز (کیلا) ہے۔

### ارجان

یہ نورالبربر کا درخت ہے جو بربری بادام کے ذیل میں تحریر ہوگا۔

### ارجالون

یہ فاشرا کا درخت ہے۔

### ارجن

ہمزہ مفتوح، راساکن، جیم مفتوح اور نون ساکن، یہ عبرانی زبان میں مکڑی ہے۔ یہ ہندی زبان کا لفظ ہے یہ ہندوستانی درخت ہے، جس کا پھل بھی اسی نام سے موسوم ہے۔ اس کا مزاج گرم اور مزہ کیلا ہے، یہ بلغم و تکان کو دفع، زخموں کا تنقیہ اور اندمال کرتا ہے، مسک و مقوی بدن ہے اور شکستہ ہڈی کو جوڑتا ہے، یہ طلا اور خوردنی طور پر مستعمل ہے۔ بعض لوگوں نے اس کو سرد قرار دیا ہے۔ یہ دافع صفراء، بادی امراض میں نقصان دہ، گرم زہروں اور ضربہ و سقطہ میں مفید ہے۔

### ارجوا

یہ نقرہ (چاندی) ہے۔

### ارجوان

ہمزہ مضموم، راساکن، جیم مضموم، واؤ مفتوح، الف اور نون ساکن، یہ ارغوان کا معرب ہے۔

### ارجیقنہ

اس کا ہمزہ مفتوح ہے، ارجیقنہ اور ارجیقانہ دونوں یونانی لفظ ہیں۔ فارسی میں اس کا نام اسپرک ہے۔ یہ مغرب کے رنگ ریزوں کے نزدیک ارجیقن کے نام سے مشہور ہے۔ بعض کے مطابق یہ عربی میں اکلیل الملک ہے۔ دوسرے لوگوں نے اس کو زری قرار دیا ہے۔

### ارخص

یہ خصی الکلب ہے۔

### ارد

ہمزہ مضموم، را اور دال ساکن، اس کو ماگھ بھی کہتے ہیں جو ہندوستانی ماش ہے۔ ہندو عوام کے نزدیک اس کا نام سمو (سستی آور) ہے۔ اس کو سنسکرت میں دہانیا ماششت (غلہ کی جملہ اقسام میں سب سے زیادہ وزنی ہے) اور ماشکھا (گوشت کے مانند اثر دار) کہتے ہیں۔ ارد ہندوستانی اطباء کے مطابق گرم ہے۔ ہضم ہونے کے وقت اس کا ذائقہ شیریں ہو جاتا ہے۔ یہ کاسر ریا ج،

نفاخ، ثقیل، مقوی باہ، محافظ صحت، مقوی اعضاء، مَوَلَد منی، مَوَلَد شیر، مَوَلَد شحم، مزید صفرا اور مزید بلغم ہے۔ پیشاب سے فاسد مادہ کو خارج کرتا ہے۔ بواسیر، لقوہ، درد پہلو، تنگی تنفس اور باؤ گولہ میں مفید ہے۔ حکیم شریف خان کے مطابق یہ مَوَلَد ریا ح، مقوی باہ، مَوَلَد منی اور مزلق ہے۔ یہ باؤ گولہ، قونج اور دیگر مذکورہ امراض میں مفید ہے، جو خلاف قیاس اور برعکس ہے۔ بعض کے نزدیک یہ باردو رطب، مقوی باہ، مَوَلَد منی، مَوَلَد خلط غلیظ، دیر ہضم اور نفاخ ہے، اس کا مصلح ادرك اور ہنگ ہے۔ اگر اس کے آٹا کو پانی میں خمیر کر کے سر کے مانگ والے حصہ پر پھیرا جائے تو نکسیر کو بند کرتا ہے۔ اگر ارد مقشر کی دال کو پیس کر قو با پر مالش کیا جائے تو مکمل فائدہ حاصل ہوتا ہے۔ خواہ ہاتھی کی جلد کی طرح سخت و سیاہ ہو گیا ہو، اگر ارد کے آٹے میں نمک، ہنگ، تخم شہت اور مین پھل (جوز القتی) کو ملا کر روٹی تیار کی جائے، جس کو ایک طرف سے تو اوپر پکا کر کچی جانب روغن بیدانجیر لگا کر پیٹ پر باندھ دیا جائے تو درد معدہ اور قونج میں خوب فائدہ ہوتا ہے۔ نیز یہ کمر پر باندھنے سے گردہ کے ریکی درد میں مفید ہے۔ اسی طرح ارد کی نیم گرم روٹی لقوہ کے مریض کے سر پر باندھنا مفید ہے۔ باؤ گولہ، بلغمی و ریکی ورم رحم میں بھی فائدہ مند ہے۔

### ارد سمن

یہ اور ارد سمن تو دری ہے۔

### ارد شیران

یہ مرد کی ایک قسم ہے۔

### اردق ناقی

ہمزہ مکسور، یا ساکن، دال مفتوح، قاف ساکن، نون مفتوح، الف، قاف مکسور اور یا ساکن۔ گیلانی نے اس کا تلفظ اردف نانی لکھا ہے، جس کا اعراب الف ورا مفتوح، دال اور فا ساکن اور دونوں ہیں، جن کے درمیان الف اور آخر میں یائے نسبتی ہے۔ قانون کے معتبر قدیم نسخوں میں اسی طرح مذکور ہے۔ یہ یونانی لفظ ہے یہ پودا نرکل اور ٹھہرے ہوئے پانی میں پیدا ہوتا ہے۔ بعض کے مطابق یہ کبر (خرنوب شامی) کی شکل کا ایک درخت ہے، مگر یہ تنہ دار، تیز بودار، سوزش دار، انتہائی تیز ذائقہ اور حرارت دار ہے۔ اردق ناقی کا پھل کا کنج کی طرح پھلی میں ہوتا ہے۔ اس سے دور رہنا زیادہ اچھا ہے۔ کیونکہ اس کو سونگھنے سے مشکل دماغی امراض لاحق ہونے کا اندیشہ ہے۔ راہب کے مطابق یہ مکوا اور کا کنج سے زیادہ قوی ہے۔ کا زرونی کہتے ہیں کہ اس قول کی کوئی اصل نہیں ہے، کیونکہ اس پودے کی بو مکوا اور کا کنج کی برودت کے منافی ہے۔

بعض کے مطابق یہ دوسرے درجہ میں سرد و خشک ہے۔ اس میں زہریلا فعل بھی ہے۔ لہذا اس کا داخلی استعمال ممنوع ہے، لیکن اصلاح کے بعد طلا کے طور پر خارجی استعمال کی اجازت ہے۔ اس کا طلا آنکھ کے درد، باطنی و خارجی ورم حار میں مفید ہے۔ جن کے مواد کو تحلیل کرتا ہے اور تیزی سے ورم کے مواد کو جذب کرتا ہے، جو خواہ قریب یا بعید ہو۔ یہ زہریلے جانور، حشرات الارض اور خصوصاً زنبور کی گزیدگی میں بہت تیز فائدہ کرتا ہے۔ نیز اس کا طلا کلف، مہاسہ، زخم دار تر خارش، قوبا اور عرق النسا میں مفید ہے۔ صاحب اختیارات نے فرمایا کہ یہ اندلس کی زبان میں قثاء الحمار ہے۔



**اردک**

یہ فارسی میں بڑ ہے۔

**اردما، ارد شران، ارد شیر دار**

یہ تینوں مرد کی ایک نوع ہیں۔ بعض لوگوں کے مطابق یہ مرا حوز ہے۔

**اردم**

ہمزہ مفتوح اور ر ساکن، یہ رومی زبان میں آذر یون ہے۔ اس کو آذر یونہ بھی کہتے ہیں۔

**اردہ**

یہ فارسی میں رہرشی (تل کھجڑی) ہے۔

**اردہ چندرا**

یہ نسوت سیاہ ہے۔ ہمزہ مفتوح، ر ساکن، دال مفتوح، ہا مختفی، چا مفتوح، نون مختفی، دوسرا دال ساکن، دوسرا مفتوح اور الف۔  
یعنی اس کا پھول نصف چاند کے برابر ہے اور یہ سیاہ پکر ہے۔

**اردہ کنٹک**

اردہ کا اعراب سابقہ ہے، کاف مفتوح، نون ساکن، ٹا مفتوح اور دوسرا کاف ساکن، یہ شاہ اور خورد ہے۔

**ارد ہیندو پشپک**

الف مفتوح، ر ساکن، دال ساکن، ہا مختفی، یا و نون ساکن، دوسرا دال مضموم، وا و ساکن، پامضموم، شین ساکن دوسری پامساکن اور  
آخر میں کاف ساکن، یہ لانگی ہے۔

**ارذرا**

یہ آس ہے۔

**ارز**

الف مضموم اور ز ساکن، یہ اور ز اور اور یز یونانی لفظ کا معرب ہے یہ چاول ہے۔

**ارذن**

یہ دخن ہے۔

**ارزہ**

الف مفتوح، یہ ز صنوبر کا درخت ہے، جس میں کبھی بھی پھل نہیں آتا، اس سے زفت حاصل کیا جاتا ہے، جس کا فعل صنوبر کے فعل  
کی طرح مگر قدرے کمزور ہے۔ صاحب مخزن نے لکھا ہے کہ ارزہ فارسی میں زفت رومی ہے۔ انھوں نے دوسری جگہ میں لکھا ہے کہ ارز  
صنوبر کا غیر پھلدار درخت ہے، جس سے مرطوب زفت حاصل ہوتا ہے۔ اس کا اعراب ہمزہ مضموم را اور ز ساکن ہے۔ اس کی پیداوار  
مغربی ملکوں میں ہوتی ہے، یہ گرم اور خشک ہے۔

## ارذیز

الف مفتوح، راساکن، زامکور، یا اور دوسرا ساکن، یہ فارسی لفظ ہے۔ یہ عربی میں رصاص ابیض، قلعی و قصیر، ہندی میں رائگ، رائگا اور کتھیر، جو بہت مشہور ہے۔ یہ سیماب سے پیدا ہوتا ہے، گندھک سے پیدا شدہ ردی الجوہر اور کم حاصل ہوتا ہے۔ تمام دھاتوں سے زیادہ کمزور ہے۔ اس میں فعل نضج کم ہے، اعلیٰ معیار کا ارزیز کھوٹ سے پاک صاف ہے۔ اس کو صاف کرنے سے برودت و رطوبت میں اضافہ ہو جاتا ہے۔

بعض کے مطابق یہ رطب ہے۔ دوسرے لوگ اس کو خشک مانتے ہیں۔ شیخ اور گیلانی کے مطابق شدید بار و رطب ہے۔ دوسرے لوگوں کے مطابق تیسرے درجہ میں سرد ہے۔ یہ رطب جوہر کے باوجود مجفف اور برودت کی وجہ سے جامد ہے۔ اس کا خوردنی استعمال مہلک ہے۔ اس کا سرمہ آنکھ کی سرخی، سیلان رطوبت اور پلکوں کی سوجن میں مفید ہے۔ اگر ارزیز کو آب کشیز تازہ، آب برگ کا سنی تازہ، آب بارتنگ، خرفہ، کچے انگور کے رس، جی العالم، مکو وغیرہ کے ہمراہ پیس کر روغن گل میں ملا کر طلا کیا جائے تو نزله، زخم دار سرطان، ورم مقعد، خارش، بواسیر، پستان، رحم، عضو تناسل کے زخم، سرخ بادہ اور ورم حار میں مفید ہے اور اعضاء کی طرف مواد کے سیلان کے لیے بہترین رادع دوا ہے۔ شراب کے ہمراہ اس کا طلا درد اعصاب اور اورام مرکبہ میں مفید ہے۔ خنازیر، اعصاب کی گانٹھ، اعصاب کے التوا پر اس کا پتر باندھنے سے فائدہ ہوتا ہے اور اس کو کمر پر باندھنے سے جماع کی شہوت میں تسکین ہوتی ہے۔ اگر ارزیز کو تیل سے چرب کرنے کے بعد یونہی چھوڑ دیا جائے تاکہ زنگ لگ جائے پھر اس زنگ زدہ روغن کو جس لوہے پر مالش کیا جاتا ہے اس پر کبھی بھی زنگ نہیں لگتا۔ اس کی انگوٹھی اثر بالخاصہ سے بدن کو لاغر کرتی ہے۔ اگر ارزیز کو پھلدار درخت پر لٹکا دیا جائے تو اس کے پھل گرنے سے محفوظ رہتے ہیں، جس کے کان میں سیماب چلا گیا ہو۔ اگر اس کے کان میں اس کا میل ڈالا جائے تو سیماب نکل جاتا ہے۔ شیخ فرماتے ہیں کہ رصاص سوختہ لطیف ہے۔ یہ یلین، ملطف، قاطع خون اور حابس سیلان خون ہے۔ اس کے سفیداج کے احوال سفیداب کے ذیل میں اور ہندوستانی اطباء کے مطابق اس کے افعال و خواص کا بیان رائگ کے ذیل میں آئے گا۔

## ارسانیقون

یہ اور ارساقی زرنخ زرد ہے۔

## ارسد

یہ حجر النور (سونامکھی) ہے۔

## ارسطور

یہ یونانی میں بزرائج (بھنگ) کا پودا ہے۔

## ارسطولوخیا

الف مفتوح، یہ یونانی لفظ ہے، جس کا معنی، نفاس والی عورت کے لیے بہترین دوا ہے، اس لیے کہ یہ لفظ ارسطو بمعنی فاضل اور لوخین بمعنی نفاس والی عورت سے مرکب ہے۔ اس سے مراد نفاس والی عورتوں کے لیے بہترین و نفع بخش دوا ہے۔ ارسطولوخیا سے مطلق

زراوند مراد ہے اور یہی صحیح ہے۔ بعض نے زراوند طویل اور بعض لوگوں نے زراوند کا پھل مراد لیا ہے اور دیگر لوگوں نے اس لفظ سے زراوند کا مادہ مراد لیا ہے۔

### ارسطون

یہ غلیظ شراب ہے، جو شراب اور گرم دواؤں سے تیار کی جاتی ہے۔ یہ معمولی شراب سے زیادہ مقوی ہے، جو باردا حشا کو قوی کرتی ہے۔

### ارسطوناس

یہ قیمولیا (کھریامٹی) ہے۔

### ارسمین

یہ قرط کا پھل ہے۔

### ارسوسا

یہ یونانی لفظ ہے، جو مرو کی ایک قسم ہے، بعض کے مطابق یہ بڑی گاجر ہے۔

### ارشا

ہمزہ مفتوح، راساکن، شین مفتوح اور الف، یہ ایک ہندوستانی پودا ہے، جو کبھی قد آدم کے برابر بلند ہوتا ہے۔ اس کی شاخیں گرہ دار گھاس کی طرح ہوتی ہیں۔ اس کے پتے بھی گھاس کی طرح ہیں۔ ارشا کا پھول گل بنفشہ کے مانند مگر رنگین ہے۔ پھول کے بیج میں بال کی طرح ریشہ ہوتے ہیں۔ اس کا پھل الاچکی کی طرح تین پہلو دار ہے۔ اس کا مزاج سرد اور خشک ہے۔ یہ قابض و حابس اسہال ہے۔ اگر عورت حیض سے پاکی کے بعد اس کو تین دن تک متواتر تناول کرے تو استقرار حمل کی استعداد پیدا کرتا ہے۔

### ارشٹاہ

الف مفتوح، رامکسور، شین ساکن، ٹا مفتوح، الف اور ہا ساکن، یہ کنگی اور نیم ہے۔

### ارشد

اس کا الف مفتوح ہے۔ یہ مارقشیشا ہے۔

### ارش کرم

الف مفتوح، رامکسور، سین ساکن، کاف و را مفتوح اور میم ساکن۔ یہ بھلانوہ ہے۔

### ارض

یہ مٹی ہے۔

### ارضہ

ہمزہ مفتوح، راساکن، ضاد مفتوح اور ہا ساکن، یہ ہندی میں دیمک ہے، جو بہت چھوٹے سفید کپڑے ہیں، جن کا سر اور منہ ہلکا سخت ہے اور ان کا بدن نرم ہے، جو لیس دار رطوبت سے پر ہے۔ ان کی غذا لکڑی، کاغذ، کپڑا، فرش وغیرہ ہے۔ جن کو یہ کھا کر مٹی بنا دیتے

ہیں۔ یہ اکثر مرطوب مقامات پر پیدا ہوتے ہیں، موسم برسات کی ابتداء میں ان کی پیدائش ہوتی ہے۔ جب ان کے پر نکل آتے ہیں اڑتے ہیں اور بہت مختصر مدت میں فنا ہو جاتے ہیں۔ یہ خرزہرہ کا جو شاندار چھڑکنے سے مر جاتے ہیں۔ ہدہ و کلنگ کے پرکشیز خشک اور پودینہ کی دھونی سے بھاگ جاتے ہیں۔

## ارطیا

یہ عنقود ہے۔

## ارطاماسیا

ارطاماسیا اور ارطیہ ماسیہ رومی زبان کا لفظ ہے۔ ان کا ہمزہ مفتوح ہے، ایک قول کے مطابق یہ سریانی زبان کا لفظ ہے۔ اس کو ارطما اور ارطلسا بھی کہتے ہیں۔ یہ شواصر ہے جو برنجاسف اور قیسوم ہے۔

## ارطوناس

یہ قیولیہ (کھریامٹی) ہے۔

## ارطویاس

یہ مصری مٹی ہے۔

## ارطی

الف مفتوح یہ یونانی لفظ ہے۔ بعض نے اس کو رومی لفظ قرار دیا ہے۔ فارسی میں اس کے پودے کا نام درخت دورک ہے۔ بعض نے اس کو ہالون، کدو اور بولی مادران (برنجاسف) قرار دیا ہے۔ گیلانی کے مطابق یہ اطباء (برنجاسف) اور بعض کے نزدیک یہ یونانی میں درخت عرب ہے۔

## ارطیقہ

یہ ارزیز ہے۔

## ارغامونی

یہ افلاطونی کے ہم وزن یونانی زبان کا لفظ ہے، فارسی میں اس کا نام مایٹا سرخ اور ہندی میں بن پوستہ ہے، جو جنگلی خشخاش کے مانند ایک پودا ہے۔ اس کے پتے کنگورے دار اور شقائق النعمان کے پتوں کے مانند ہیں اس کا پھول سرخ ہے، جس کے ریشے خشخاش کے ریشہ کی طرح قدرے دراز ہیں، اس کا اوپری سرا کشادہ اور جڑ گول ہے۔ ارغامونی کا دودھ زعفرانی رنگ ہے۔ اس کا مزاج سرد و خشک اور بعض کے مطابق گرم ہے۔ یہ حاد، جالی اور محلل ہے۔ اس کے پتوں کا طلا آنکھ کے ورم کو تحلیل اور درد میں تسکین دیتا ہے۔ اس کا سرمہ تنہا اور یا قیروطی کے ہمراہ آنکھ کے ان زخموں کے میل کو پاک صاف کرتا ہے، جن کا نام ارغاسن ارناقلیا ہے۔ اگر ارغامونی کے ڈھائی پتوں کو اکیس عدد قنفل سیاہ کے ہمراہ پیس لیا جائے پھر اس کو پانی میں ملا کر تین دن متواتر نوش کیا جائے تو قلاع دہن اور منہ کی سیلان رطوبت میں فائدہ مند ہے۔

## ارغوان

یہ فارسی لفظ ہے، اس کا معرب ار جوان ہے، یہ رغید ہے۔ اس کا درخت فارس کے علاقے میں پیدا ہوتا ہے۔ ارغوان کا پھول سرخ، نیل گون مائل، گھٹا، دیدہ زیب، کم بودار اور مزہ ہلکا شیریں ہے۔ اہل فارس اس پھول کو شراب پینے کے بعد کھاتے ہیں، کیونکہ ان کے خیال میں یہ مفرح ہے۔ یہ حلق، تالو اور آواز کو صاف کرتا ہے۔ اس کی لکڑی نرم اور ہلکی ہے۔ یہ پودا پھلدار نہیں ہے، مگر اس میں تخم ہوتے ہیں، جن سے ارغوان کے مانند درخت پیدا ہوتا ہے۔ رومی زبان میں اس کے بری تخم کا نام اکارتکون ہے۔ گیلانی کے مطابق ارغوان کا پودا اور خصوصاً اس کا پھول معتدل مائل بخرارت ہے، مگر اس کی جڑ اور چھال مسخن ہے۔ بعض کے مطابق ارغوان گرم مائل باعتدال ہے۔ یہ لیس دارا خلط کو خارج، معدہ و گردہ کی برودت کی برودت کو رفع، آلات تنفس کا تنقیہ، گردہ و مثانہ کی پتھری کو توڑتا اور بدن کے رنگ کو صاف کرتا ہے۔ اس کے پھولوں کی شراب سے خمار طاری نہیں ہوتا، بلکہ نفع بخش ہے۔ پھول کا جوشاندہ قے آور، سینہ و معدہ کا منقی ہے۔ ارغوان کی جڑ کی ریشوں کی چھال کا نوگرام جوشاندہ شدید قے آور ہے، ارغوان سوختہ کا زورور حالبس نزف الدم اور بہترین خضاب ہے۔ اگر اس کو جلا کر ابرو پر مالش کی جائے تو بالوں کو اگاتا ہے۔ اس سے لاحق شدہ قے کا مصلح عناب اور نمام کے پتے ہیں، ارغوان کا بدل صندل اور نصف وزن گل سرخ ہے۔ اس کا تخم آنکھ کی دواؤں میں چشمخام کا قائم مقام ہے۔

## ارغول

یہ کافور موتی ہے۔

## ارغیس

یہ الف ممدودہ کے ذیل میں آرغیس کے لفظ سے تحریر ہو چکا ہے۔

## ارغیلیم

یہ خرفہ ہے۔

## ارقان

ارقان، ارقون اور درقان تینوں مہندی ہیں۔

## ارقب

یہ تیس جلی (پھاڑی بکرا) ہے۔

## ارقطیون

الف مفتوح، راساکن، قاف مفتوح، طاساکن، یا مضموم، واو اور نون ساکن، اس کا نام ارقطون بھی ہے۔ یہ ایک گھاس ہے، جس کا پتا قلموس کے پتے کی طرح مگر قدرے چھوٹا، زیادہ روئے دار اور بہت گول ہے۔ اس کی جڑ سفید و شیریں اور تنہ کمزور و دراز ہے۔ اس کے تخم چھوٹے زیرہ کے مانند ہیں۔ یہ گرم، لطیف، مجفف، جالی اور ملطف ہے۔ اس کی جڑ اور تخم کے جوشاندہ کو شراب کے ہمراہ ملا کر مضمضہ کرنا اور ارقطیون کو منہ میں رکھنا دانتوں کے درد میں راحت بخش ہے۔ اس جوشاندہ کو عسر البول اور عرق النسا کے مرض میں پینا مفید ہے۔

آنکھ کے جلے، ناخون کے جڑوں کے زخم اور سرد ہوا سے لاحق شدہ شقاق پر اس کا نطول کرنا فائدہ مند ہے۔

### ارقلس

یہ بستانی نمام (باغ کی کالی تلس) ہے۔

### ارقلیان

یہ خشخاش زبدی ہے۔

### ارقولس

یہ ابھل ہے۔

### ارقیطون

الف مفتوح، راساکن، قاف مکسور، یا ساکن، طا مضموم، واؤ اور نون ساکن، یہ یونانی لفظ ارقسون کا معرب ہے۔ اس کا نام فروسیو قون بھی ہے۔ دیستوریدوس کے مطابق یہ ایک پودا ہے، جس کے پتے کدو کے پتے کے مانند مگر زیادہ بڑے، زیادہ سخت اور روئیں دار ہیں۔ اس کا رنگ سیاہی مائل ہے۔ یہ تنہ دار اور اس کی جڑ بڑی و سفید ہے۔ انطاکی کے مطابق یہ ایک روئیں دار پودا ہے، جس کا تنہ چوکور اور ایک ہاتھ سے کم لمبا ہے اس کے اوپر سرخ رنگ کا تاج ہے اور تنم زیرہ سیاہ کے برابر ہیں۔ اعلیٰ معیار کا ارقیطون تازہ اور حریف ہے۔ حکیم مومن کے مطابق اس کی جڑ نرم، سفید اور شیریں ہے۔

یہ دوسرے درجہ میں گرم و خشک ہے۔ بعض کے مطابق تیسرے درجہ میں گرم و خشک ہے۔ یہ جالی، مجفف، محلل اور قابض ہے اور منہ کے امراض میں مفید ہے۔ ارقیطون کی جڑ کا جوشاندہ سے مضمضہ کرنا اور اس کو منہ میں رو کے رکھنے سے دانتوں کے درد میں سکون ملتا ہے۔ اس کے جوشاندہ سے سردی سے لاحق شدہ شقاق اور آگ کے جلے پر نطول کرنا مفید ہے۔ ساڑھے تین گرام جڑ کو ہم وزن مغز چلغوزہ کے ہمراہ کھانے سے سینہ کے درد، سینہ سے نفس المدہ کا تحقیق اور سینہ کے زخموں میں فائدہ ہوتا ہے۔ دوسو گرام جوشاندہ کو پینا عسر البول، عرق النسا اور وجع المفاصل میں فائدہ مند ہے۔ تازہ ارقیطون کا ضاد انگلیوں کے شقاق، انگلیوں کے کنارے کے زخم، وجع المفاصل اور آگ کی سوختگی میں مفید ہے۔ ارقیطون کے خشک پتوں کا ذرور اور تازہ پتوں کا ضاد مزمن و خبیث زخموں کے لیے بہت نفع بخش دوا ہے۔ یہ گردہ میں نقصان دہ ہے۔ اس کا مصلح مختلف روغن ہیں۔ اس کی مقدار خوراک اکیس گرام تک ہے۔ ارقیطون کے پتے کا بدل اس کی جڑ ہے۔

### ارکا

الف مفتوح، راساکن، کاف مفتوح اور الف، یہ آگ کا درخت ہے، اس کو ارکا مہی بھی کہتے ہیں، جس کا اعراب الف، راء، کاف، الف کا اعراب سابقہ، میم ساکن، ہا مفتوح اور یا۔

### ارکاکیا

یہ ارکا کیا (مکڑی کا جالا) ہے۔

## ارکاھولی

یہ ایک ہندوستانی دوا ہے۔ جس کا بیان اندھاہولی کے ذیل میں آئے گا۔

## ارکاولی

الف، را، کاف، الف کا سابقہ اعراب، واؤ مفتوح، لام مشدد مکسور اور یا ساکن۔ یہ کر جا (ہندی دوا) ہے۔

## ارکیشپک

الف، را، کاف مفتوح، پا مضموم، شین ساکن، دوسرا پا اور دوسرا کاف مفتوح، یہ کول پالا کا درخت ہے۔

## ارکفن

یہ چنا ہے۔

## ارلو

الف مفتوح، را ساکن، لام مضموم اور واؤ ساکن ہے۔ ہندی میں اس کا نام دندلم، دندیلیم اور دندیلپ بھی ہے، اس کے افعال و خواص دندیلیم کے ذیل میں آئے گا۔

## ارماط

یہ کاڈی کا درخت ہے، جس کا نام کدر بھی ہے، بعض کے نزدیک یہ کاڈی کا پھول ہے۔ ارماط کیوڑہ یا گل کیوڑہ ہے۔

## ارماک

الف مفتوح، یہ کدو کا درخت ہے۔ بعض کے مطابق یہ کاڈی کے درخت کی چھال ہے، جس کا ہندی میں نام کیوڑہ ہے۔

## ارمال

الف مفتوح، را ساکن، میم مفتوح، الف اور لام ساکن، اس کا تلفظ ارما لک لام کے بعد کاف کا اضافہ ہے۔ سریانی زبان میں یہ ارمالی ہے۔ ارمال رومی لفظ ہے۔ یوحنا ابن مالویہ کے مطابق یہ ایک ہندوستانی دوا ہے، جو قرفہ القرنفل کے مشابہ ہے۔ شیخ کے مطابق یہ شجر یمانی کی لکڑی یا چھال ہے، جو قرفہ کے مانند خوشبودار ہے، بعض کے مطابق یہ ایک جڑی بوٹی ہے، جس کی لکڑی سویا کی لکڑی کے مانند ہے۔ ایک قول کے مطابق یہ ایک لکڑی ہے، جو ہلکی سیکدہ ہوتی ہے، جس سے لوگ اونٹ کی پالان تیار کرتے ہیں۔ دوسرے قول میں ایک درخت کی چھال ہے، جس کی لکڑی قرفہ کے مانند خوشبودار اور زردی مائل رنگین ہے۔

ارمال قرفہ کی ایک قسم ہے، جس کی پیداوار وہاں ہوتی ہے، جہاں قرفہ پیدا ہوتا ہے۔ گیلانی کے مطابق اس کو ہندوستان، حلب اور یمن سے درآمد کیا جاتا ہے، اس کو عطریات کی تیاری میں شامل کیا جاتا ہے۔ بہترین ارمال تازہ، زرد اور خوشبودار ہے، جس کی بو قرفہ کے مانند ہے۔ حکیم علوی خان نے لکھا ہے کہ یہ کاڈی کے درخت کی چھال ہے۔ حکیم عبدالحمید نے تحفہ کے حاشیہ میں لکھا ہے کہ ہندی میں اس کا نام لودہ ہے، جس کو لود پٹھانی کہتے ہیں۔ بعض کے مطابق ارمال لودہ کے علاوہ دوسری چیز ہے۔ ممکن ہے کہ ارمال خراب قسم کی دارچینی ہو جو قرفہ اور سلیجہ کے درمیان ایک چیز ہے اور لودہ دوسرے درخت کی چھال ہو جو ارمال سے قریب النفع ہے۔ کیونکہ لودہ خوشبودار نہیں ہوتی۔

ارمال دوسرے درجہ میں گرم اور اول درجہ میں خشک ہے۔ بعض کے مطابق دوسرے درجہ کے آخر میں گرم و خشک ہے۔ ارجیانس کے مطابق کہ یہ قابض اور مجفف ہے۔ اس کو سونگھنا مقوی دماغ ہے۔ بعض لوگوں نے اس کو قرفل دار چینی اور قرفہ کا قائم مقام سمجھا ہے۔ یہ مقوی قلب، مقوی احشا، مقوی قوی اور ہضم میں معاون ہے۔ اس کو کھانے سے بدن کے ناگوار اخراجات اور منہ کی بو ختم ہو جاتی ہے۔ اس کا خوردنی استعمال بارود و رطب، آشوب چشم، آنکھ کے درد میں مفید اور آنکھ کی صحت کا محافظ ہے۔ ارمال کے جو شانہ سے مضمضہ کرنا اور اس کو چبانا، منہ کی بو کو خوشبودار و مسوڑوں کو مضبوط کرتا ہے اور دانتوں کے درد و منہ کے تمام امراض میں مفید ہے۔ ارمال کا منجن دانتوں کے درد میں مفید اور مسوڑوں کو مستحکم کرتا ہے اس کا خوردنی استعمال قابض، دافع لینت اور مدرفضلات ہے۔ اس کا ضماد ورم حار، پھنسیوں اور انتشار قروح میں مفید ہے اور اعضا کو تعفن سے محفوظ رکھتا ہے۔ اس کا زور مدلل قروح ہے، کیونکہ یہ مجفف اور غیر سوزش دار ہے۔ اس کا طلا ناخون کی اصلاح کرتا ہے۔ اگر ارمال کو پیس کر ہم وزن آرد گندم اور شکر کے ہمراہ خمیر تیار کر لیا جائے اور تیل میں بریاں کر کے گرم گرم درد والے عضو اور آنکھ کے بارود و رطب پر تکمید کی جائے تو درد میں فوراً سکون ملتا ہے اور یہ مجرب ہے، اس کی مقدار خوراک نو گرام ہے، اس کا نقصان دہ اثر بے چینی اور گرم مزاج لوگوں میں سرد ردا حق کرتا ہے، جس کا مصلح کشینز کے ہمراہ لعاب اسپغول ہے۔ بعض کے مطابق اس کا مصلح اسپغول کے ہمراہ جلاب ہے، اس کا بدل کا ذی کی لکڑی یا سلجھ ہے اور منہ کی خوشبو کے لیے اس کا بدل کبابہ ہے۔

## ارمانوس

یہ بیج ہے۔

## ارمانیان

یہ لاجورد ہے۔

## ارمنین

الف مفتوح، راساکن، میم مفتوح، نون مکسور، یا ساکن اور دوسرا نون ساکن، یہ یونانی لفظ ہے۔ یہ پودا بڑی اور بستانی دو قسم کا ہے۔ ہر سال نیا اگتا ہے۔ بڑی ارمنین غیر مستعمل ہے۔ بستانی ارمنین کے پتے اثل (جھاؤ) کے پتے کے مانند ہیں۔ اس کا تنہ چوکور، نصف ذراع کے برابر ہوتا ہے، اس کے پھل کی پھلی لوبیا کی پھلی کے مانند نیچے کی جانب لٹکتی ہے۔ اس کا تخم سیاہ اور دراز ہے۔ بڑی ارمنین کا تخم گول اور خاکستری رنگ ہے۔ بعض کے مطابق ارمنین قلقل کا درخت ہے۔ ابن بیطار کے مطابق ارمنین اس کے علاوہ کوئی چیز ہے۔ نیز ابن جلیجل نے غلطی سے یہ سمجھا کہ ارمنین قلقل ہے۔ ارمنین کا مزاج تیسرے درجہ میں گرم و خشک ہے۔ گیلانی کے مطابق دوسرے درجہ میں خشک ہے۔ یہ محلل اور جاذب ہے، اس جڑی بوٹی کے جملہ خواص میں سے یہ ہے کہ اگر تازہ ارمنین کو پیس کر یا خشک ارمنین کو پانی میں پکا کر اس مقام پر ضماد کیا جائے جس میں کائنا، کیل یا تیر وغیرہ چھ گیا ہو تو اس کو بدن کی گہرائی اور گوشت سے کھینچ لیتا ہے۔ اگر ارمنین کو پانی میں پکا کر ضماد کیا جائے تو ورم بلغمی کو تحلیل کرتا ہے اور اس مادہ کو بھی تحلیل کرتا ہے جو اپنی غلظت و کثافت کی وجہ سے نفع کو قبول نہ کرتا ہو۔ شہد کے ہمراہ ارمنین کا قطور آنکھ کے اس زخم کو زائل کرتا ہے جس کا نام ارغامن ہے اور آنکھ کے جالا میں مفید ہے۔ اگر ساڑھے تین گرام ارمنین کو شراب کے ہمراہ کھایا جائے تو یہ قوی محرک باہ ہے۔ اس جڑی بوٹی کے تمام اجزاء بھی اس فعل کے حامل ہیں۔ بعض کے مطابق بڑی ارمنین



بستانی کے مقابلہ میں ان افعال کے لیے زیادہ اثر دار ہے اور مخرج جنین ہے۔

### ارمونیا

یہ اقا قیا ہے۔

### ارمینا

یہ نوشادر ہے۔

### ارمیناقن

یہ زرد آلو ہے۔

### ارمینوقون

یہ قصب الزریہ ہے۔

### ارن

یہ صنوبر کے درخت کی ایک نوع ہے۔

### ارنابہ

الف مفتوح، ر ساکن، نون مفتوح، الف با اور ہا خفی ساکن، یہ پرنی یعنی کٹمبر (جنگلی انجیر) ہے۔

### ارنب بری

الف مفتوح، ر ساکن، نون مفتوح اور با ساکن۔ یہ سریانی لفظ ارنبا سے معرب ہے، یہ خرگوش ہے۔

### ارنب بحری

یہ دریائی خرگوش ہے۔

### ارنبی

یہ لاعرین ہے۔

### ارنڈ

الف، ر پر زبر، نون اور ڈال ساکن، بید انجیر کا ہندی نام ہے۔ یہ سنسکرت میں امنڈھا اور ایڑندا (دونوں اسم مطلق ہیں)، داہتک (اس کا پتا ہاتھ کی ہتھیلی کے مانند ہوتا ہے)، آدم (دست آور)، کورنڈا (آرام دینے والا)، چتر کند (رنگین قند)، اگڑندا پنجاکن (درخت کے پانچواں اجزا جیسے جڑ، تخم، پھول، چھال وغیرہ کے الگ الگ فائدے ہیں)، بردھتک (حسب دل خواہ ہر بیماری کی دفع کرتا ہے)، پنچانگی (پانچ انگلیاں کیونکہ اس کے پتے ہیں، پانچ نوکیں ہوتی ہیں، اسی لیے اس کا یہ نام ہے)، دردھمان (طاقت بڑھانے والا)، داتکھن (دافع ریاہ)، پان پتریک (پینا فائدہ مند ہے) اور ایڑندروچھا (اس کا درخت انجیر کے درخت کے مانند) ناموں سے موسوم ہے، انگریزی میں اس کے تخم کو فلگزنٹ کہتے ہیں۔ اہل ہند کے مطابق اس کی ایک قسم سرخ ہے، جس کا نام جو گیا ارنڈ ہے۔ اس کی دونوں

قسمیں شیریں، گرم اور ثقیل ہیں جو قونج، نفخ شکم، اعضاء کی سوجن، درد کمر، درد مثانہ، صداع، استسقاء، بخار، تنگی تنفس، کھانسی، بلغم، جذام اور آمووات (کچے مادہ کافساد) کو دفع کرتی ہیں۔

ہندی میں اس پھل کا نام ارنڈلی اور سنسکرت میں ہیدرمہان ہے، جس کے معنی مرض اسہال، خوف، کیڑے اور ریاحی فساد کو دفع کرنے والا ہے۔ اگر برگ ارنڈ کو کوٹ کر اس کے رس کو نچوڑ لیا جائے اور روغن کنجد کے ہمراہ ملا کر نیم گرم پیٹ پر مالش کیا جائے تو ربکی درد میں فائدہ مند ہے۔ اگر ارنڈ کے پتے پر تیل لگانے کے بعد گرم کر کے مقام درد پر باندھا جائے تو آرام ملتا ہے۔ اگر ارنڈ کے پتے کو گوندھے ہوئے آٹے کی دوتہہ کے بیچ میں رکھ کر روٹی کی روح تیار کر لیا جائے پھر اس کو روٹی کے توے پر پکایا جائے اس کے بعد مذکورہ پتے کو نکال کر روزانہ صبح کے وقت ناخون کے برابر پان کے پتے میں رکھ کر کھایا جائے تو یہ ضیق النفس اور کھانسی میں بہت مفید ہے۔ ارنڈ کا پتا تخم دھتورہ کا تریاق ہے، آگ سے جلے پر پتے کے رس کا طلا فائدہ مند ہے۔ ارنڈ کے پتے کو پانی میں ہلکا پیس کر قدرے پسے ہوئے نمک کے ہمراہ سلفہ پر طلا کرنا فائدہ مند ہے۔ بیج بیدانجیر کو پانی میں پیس کر طلا کرنا صداع بلغمی میں مفید ہے۔ ایک چائے کی پیالی ارنڈ کی جڑ کا رس پینے سے فیون کا زہر دفع ہو جاتا ہے۔

روغن بیدانجیر محلل اور گرم ہے، جو تمام باردا امراض میں مفید ہے۔ نیز یہ مسہل ہے، ایک مریض کو بارہ سے چوبیس ملی لیٹر تک روغن بیدانجیر ملی لیٹر پانی میں حل کر کے ہلکا گرم شدید قونج کے لیے استعمال کیا گیا تو اس کو خوب فائدہ ہوا۔ اگر ہیالین سے ترسٹھ ملی لیٹر تک روغن بیدانجیر کو قبض کے عادی لوگوں میں بطور مسہل استعمال کیا جائے تو قونج، باردا امراض جیسے فالج وغیرہ کے نسخوں میں سریع الاثر ہے۔ اہل ہند نے لکھا ہے کہ روغن بیدانجیر شیریں ہے، جو مشتبہی طعام ہے یہ کھانے کے بعد لاحق ہونے والی قے، بواسیر، مرض سوہا، پیٹ گرانی، اعضاء کی سوجن، کمر درد، بدن کے ایک جانب کا درد، تلوے کی سوزش، امراض چشم، گرمی، تلخی، بلغم اور ریاح میں مفید ہے۔ طبیعت اس کو پینے کی طرف آمادہ ہوتی ہے، مگر اس سے ذائقہ خراب ہو جاتا ہے۔ یہ دست، قے، دوران سر، خفقان، سنگ دہنی کے مریضوں اور صفاوی مزاج لوگوں کے لیے نقصان دہ ہے اور صفا کا اضافہ کرتا ہے۔ بعض کے مطابق اگر مغز تخم ارنڈ اور شکر کو مساوی مقدار میں اور دو گنا دودھ ملا کر حلوا تیار کیا جائے اور روزانہ اکیس گرام کھایا جائے تو قونج و فالج کے مانند باردا امراض میں مفید ہے۔ بعض کے مطابق یہ اجابت کو خوب صاف لاتا ہے اور گردہ کی پتھری کے مریضوں کے لیے مجرب ہے۔ مغز تخم بیدانجیر پانی میں پیس کر روزانہ دو مرتبہ نیم گرم ضما د کرنا ورم خصیہ میں مفید ہے۔ اگر مغز تخم کو کوٹ کر دہی میں ملا کر ایک دودن رکھنے کے بعد جب اس میں عفونت پیدا ہو جائے تو اس کا طلا کرنے سے ایک ہفتہ میں خارش ختم ہو جاتی ہے۔ تین دانہ مغز بیدانجیر سیماب کے ہمراہ ملا کر کھانا دست آور ہے۔ اس کے افعال و خواص کا بیان یونانی اطباء کے حوالے سے بیدانجیر کے ذیل میں آئے گا۔

## ارنڈ خربوزہ و ارنڈ ککڑی

یہ دونوں پپیتہ کے ذیل میں بیان ہوں گے۔

ارتقی

یہ خلیج ہے۔

## ارنہ

الف مفتوح، راساکن، نون اور ہا مفتوح، یہ جنگلی بھینس (جاموس دشتی) ہے۔ اس کو ہندی میں مہکی بھی کہتے ہیں۔ اس کے افعال زیادہ تر گاؤں میں (بھینس) کی طرح ہیں۔ اس شخص کے لیے مفید ہے، جو روز بروز لاغر اور نحیف ہو رہا ہو اور نی اس کے مادہ کا نام ہے۔

## ارنیاتی

الف ورا مفتوح، نون مشد و مکسور، یا مفتوح، الف، تا مکسور اور دوسری یا ساکن، اس کا معنی ہے، جو جنگل میں پیدا ہو یہ کنول کی ایک قسم ہے، جو پانی سے باہر زمین پر پیدا ہوتا ہے۔

## ارنیا کلدھا

الف، را، نون، یا، الف سابقہ طریقے پر کاف و لام مضموم دال مشد و مفتوح، ہا مختفی اور الف، یہ جنگلی کلہسی (چاکسو) ہے۔

## ارنی

الف مفتوح، راساکن، نون مکسور اور یا ساکن۔ یہ ہندوستانی درخت ہے، جس کا نام سنسکرت میں اکن منت، اگوشت، اگنی، ہندو اگنی اور مندوا اگنی اور نتھا (ان تمام الفاظ کا معنی بھوک کم کرنے والا ہے) ہے۔ یہ شفتالو کے درخت کے برابر طویل ہے، لیکن بہت شاخوں دار ہے، جوشاخیں درخت کے نیچے اور تہ سے نکلتی ہیں، جس سے بعض درختوں میں تہ کا پتا نہیں چلتا۔ اس کا پتا سنبھالو کے پتوں کے مانند ہے۔ اس کا پھل گول ہے، جو پکنے کے بعد سرخ ہو جاتا ہے۔ یہ بے مزہ اور ناقابل استعمال ہے، بعض کے مطابق اس کا مزاج گرم ہے۔ یہ تیز، ثقیل، کاسر ریا، دافع تہج، دافع قبض، مفتوح سدہ امعاہ اور مشکی ہے۔ استسقاء، ضعف جگر اور یرقان میں مفید ہے۔ اس کے پتوں کے جوشاندہ کا بھپارہ، عرق النساء اور وجع المفاصل میں فائدہ مند ہے۔ اگر تحقیق کے بعد ان امراض میں اس کا بھپارہ کیا جائے تو زیادہ فائدہ مند اور مؤثر ہے۔ بعض اطباء کے مطابق تہ کی چھال اول درجہ میں گرم اور تیسرے درجہ میں خشک ہے۔ ارنی کے خشک پتے زخم دار خنازیر اور دوسری قسم کے نئے ویرانے زخموں کے لیے مفید ہیں۔ خشک پتوں کا حمل سیلان رحم و جریان حیض کو بند اور عورت کی شرمگاہ کو تنگ کرتا ہے۔ ارنی کے پتوں کے جوشاندہ کا نطول انقلاب رحم میں مفید ہے۔ درد ریحی کے مقام پر ارنی کے پتوں کو پکا کر باندھنے سے فوراً سکون اور ریا کی تحلیل کرتا ہے۔ پتوں کا عصا رہ ان زخموں کے مرہموں میں شامل کرتے ہیں، جو جوتے کے کانٹے سے لاحق ہوتے ہیں۔

## اروانہ

یہ فارسی میں صحرائی خیری ہے۔ یہ ایک جنگلی بوٹی ہے، جس کا پھول رات کو کھلتا ہے۔

## اروڑ

الف مکسور، یا ساکن، واؤ مضموم اور ژ مضموم، جس کا نام سنسکرت میں تچند و ما (اس کا دھواں کڑوا اور تیز)، مہاسیاما (بہت کالا)، کرشن سار (مؤلد مادہ سیاہ)، کرو سار (دافع گرانی اور مخرج براز)، بھسم گر بھا (عورتوں کے حمل کو ساقط کرنے والا)، سون شیا (اس کا پھول سنہرے رنگ کا ہوتا ہے) اور مند لچیدا (اس کا پتا گول اور کنارے سرخی مائل) ہے۔ یہ ایک بہت سیاہ درخت ہے، جس کا پھول گول اور طوطے کی چونچ کی طرح رنگ دار ہے۔ یہ تیسرے درجہ میں گرم و خشک ہے۔ اس کے دھواں کی دھونی بدن کو چست اور تیز کرتی ہے۔ اس

کا خورونی استعمال مولد خلط سیاہ، ثقیل، اجابت جاری کرنے والا اور مسقط جنین ہے۔ بعض کے مطابق تیز، مزہ دار، ہلکا اور سرد ہے، ریا ح، کھانسی، پلغم اور کرندھی روگ کو دفع کرتا ہے۔

## اروزا

یہ سریانی زبانی میں اؤز (مرغابی) ہے۔

## اروس

یہ عرعرا (اہل) ہے۔

## اروسہ

یہ ابوخلسہ ہے۔

## اروق

یہ ترکی میں مشمش ہے۔

## اروقلس

یہ اشنان ہے۔

## ارومچک

یہ عنکبوت (مکڑی) ہے۔

## ارونا

الف مفتوح، را مضموم، واؤ ساکن، نون مفتوح اور الف، یہ مچھڑ ہے۔

## ارونیا

یہ زعرور ہے۔

## ارونس

یہ کرسنہ (مٹر) ہے۔

## ارونیس

یہ یونانی میں مرو کی ایک قسم ہے۔

## اڑوسا

الف مفتوح، ژا مضموم، واؤ ساکن، سین مفتوح اور الف۔ اس کا ابلا اڑوسہ آخر میں الف کے عوض ہا بھی ہے۔ یہ ایک ہندوستانی دوا ہے، جس کا نام ہندی میں بانسہ اور بسونڈہ بھی ہے۔ بعض نے اس کا نام حشیشۃ السعال رکھا ہے۔ فارسی میں اس کا نام خواجا، افغانی زبان میں بایکٹر، سنسکرت میں بھیشجم (حکمت کے لیے حکیم ہے)، بھیشکنما تا (حکیم کی ماں ہے)، اڈاسرم (جو اصل میں اروہشٹم تھا، جس کا معنی

تھکاوٹ آدھی کرنے والا)، ورشا (گرم مزاج میں سردی پیدا کرنے والا)، درشا (خوبصورت)، سیونہان مکھی (اچھی صورت والا)، ٹاترو شکم (ڈر دور کرنے والا) اور بھشیک مانا (ارادہ مکمل کرنے والا) ہے۔

یہ عموماً جنگل، ویرانہ اور قبرستان میں پیدا ہوتا ہے۔ یہ جڑی بوٹی، پیڑ اور گھاس کے درمیانی قد کے برابر ہے، جو دو ہاتھ سے قد آدم تک بلند ہوتی ہے، جس کا پتا شروع میں بید کے پتے کے مانند مگر اس سے زیادہ چوڑا، دراز اور نوکدار ہے۔ جب اس کا درخت زیادہ بڑا ہو جاتا ہے تو اس کے پتے جامن کے پتے کے برابر چوڑے اور دراز ہوتے ہیں۔ یہ پودا بہت شاخوں دار ہے، جو جڑ کے قریب سے نکلتی ہیں اور بہت گرہ دار ہوتی ہیں۔ اس کی لکڑی سفید اور غیر ریشہ دار ہے، جس سے اکثر لوگ خلال اور سرمہ کی سلائی بناتے ہیں۔ اس کے پھول زیادہ تر سفید، بعض سرخ اور نیلے بھی ہوتے ہیں اس کی لکڑی کی آگ کی آنچ بہت تیز ہوتی ہے اور اس کے کوئلے سے بارود تیار کرتے ہیں۔ اڑوسا کی دوسری قسم کا نام پیابانہ ہے، جس کا پھول زرد اور اس کی شاخ کے اطراف کانٹوں سے بھرے پدے ہیں اس کا ذکر اپنے مقام پر علاحدہ آئے گا۔

### مزاج: گرم و خشک۔

بعض کے مطابق گرم اور رطب ہے۔ بعض کے نزدیک بارداور رطب ہے۔ اس کا پھول سرد ہے۔ ہندوستانی اطباء کے مطابق مصفی آواز و گلو ہے۔ یہ بلغم، صفرا اور خون کے فساد کو دفع کرتا ہے۔ کھانسی، ضیق النفس، بخار، چھہ روگ، کشت روگ (جذام)، چھروی (قے)، بخار کی پیاس، غشیان، پرمیو (سوزاک)، جذام اور دق میں مفید ہے۔ اڑوسا کی شاخ کی مسواک مسوڑوں اور دانتوں کو مضبوط و قوی کرتی ہے۔ یہ میرے بعض عزیز و اقارب کا تجربہ ہے۔ بعض اطباء نے لکھا ہے کہ اڑوسا جاذب اور دافع زہر ہے۔ یہ خون کا فساد اور سرخ بادہ کو دفع کرتا ہے۔ بعض کے مطابق اس کے تمام اجزاء سرد کھانسی اور صداع میں مفید دیدان امعاء، کدو دانہ کے قاتل اور عرق مدنی میں سودمند ہیں۔ خواہ خوردنی استعمال ہو یا ضما د کیا جائے۔ نیز برگ اڑوسا کا ضما د سرخ بادہ اور جرب و حکمہ کے لیے مفید ہے۔ گل اڑوسا سرد ہے، جو زود ہضم اور مشہی ہے۔ بواسیر، کھانسی اور فساد خون میں مفید ہے۔ بعض کے مطابق یہ دق غلبہ صفرا، خون کی حدت، پیشاب کی سوزش اور جلن میں مفید ہے۔

بعض کے مطابق بیخ اڑوسا کھانسی، تنگی تنفس، روبو، بلغمی و صفراوی بخار، غشیان، قے، یرقان، پیشاب کی سوزش اور یرقان میں مفید ہے۔ اگر برگ بانسہ کو پیس کر نمکیہ بنا کر آنکھ پر باندھا جائے تو تین رات میں آشوب چشم زائل ہو جاتا ہے۔ اگر برگ سنبھا لکھو کو اور برگ مدار کو پیس کر روغن کنجد میں جلا لیا جائے اس کے دو تین قطرے قطور کیے جائیں تو کان کے زخم اور پیپ کو صاف کر کے ٹھیک کرتا ہے۔ برگ اڑوسا خشک چھ گرام یا تازہ بارہ گرام کو شہد کے ہمراہ کھانے سے نکسیر اور نفس الدم میں فائدہ ہوتا ہے۔ کیونکہ یہ باطنی زخم کے مقامات اور رگوں کے منہ کو داغ دیتا ہے۔ یہ عمل اطباء کے تجربہ میں کئی بار آچکا ہے۔ اور مذکورہ طریقہ سے یہ مدر حیض ہے۔ سات گرام برگ اڑوسا کا جوشاندہ کھانسی، بخار، ضیق النفس اور تپ دق میں مفید ہے۔ مؤلف نے برگ اڑوسا کا عرق کشید کر کے کھانسی اور تنگی تنفس میں استعمال کیا جو فائدہ مند ثابت ہوا۔ نیز یہ بخار میں بھی مفید ہے۔ اکثر گل اڑوسا اور برگ اڑوسا کا شربت کھانسی کے لیے سودمند ثابت ہوا ہے۔ اگر اڑوسا کا شیرہ ساڑھے سترہ گرام کو ہم وزن شہد کے ہمراہ کھایا جائے تو آواز کھل جاتی ہے۔ قی الدم میں مفید ہے اور اگر ساڑھے سترہ گرام

شیرہ کو دار فلفل کے ہمراہ کھایا جائے تو بلغم کو دفع اور بھوک میں اضافہ کرتا ہے۔ برگ اڑوسا کے جوشاندہ کا مضمضہ دانتوں کو مضبوط کرتا ہے۔ اگر برگ اڑوسا کو پیس کر قدرے نمک ملا کر بھگندہ پر باندھا جائے تو فائدہ مند ہے۔ برگ اڑوسا کا ضاد سرخ بادہ اور جرب و حکہ پر مفید ہے۔ اگر اڑوسا کی نئی شاخ کے سرے کو ہلکا پیس کر ساڑھے تین گرام ناشتہ کے وقت کھایا جائے تو سوزاک پر میو اور احتباس بول میں فائدہ مند ہے۔ اگر ساڑھے سترہ گرام بنخ بانسہ کا جوشاندہ تیار کیا جائے اور اس میں اکیس گرام شہد ملا کر نوش کیا جائے تو صداع دموی میں مفید ہے۔ عموماً اس کی جڑ کھانسی کے جوشاندوں میں مستعمل ہے۔ اگر بنخ اڑوسا کی چھال پیس کر کھائی جائے تو سنگ مثانہ اور دق میں مفید ہے۔ اگر پوست کو دھامیہ، چرائتہ اور تخم کدو سب سے سات گرام کو کوٹ کر جوشاندہ تیار کر کے استعمال کیا جائے تو بلغمی بخاروں کے لیے سریع الاثر ہے۔ اگر بنخ اڑوسا کی چھال کو پیس کر 6 گرام کی حب بنالی جائے اور گائے کے گھی کے ہمراہ کھائی جائے تو آتشک میں مفید ہے۔ اس کی مقدار خوراک ساڑھے تیرہ گرام تک اڑوسا کا جو ہر نکالنے کا طریقہ یہ ہے کہ اس کی شاخ سے چھال کو جدا کر کے ہاون دستہ میں کوٹ لیا جائے، اس کے بعد پتھر پر خوب باریک پیس لیا جائے اس کے بعد پانی میں حل کر کے کپڑے سے چھان لیا جائے، پھر اس پانی کو سایہ میں رکھ کر منجمد کر لیا جائے۔ صمغ عربی کے ہمراہ اڑوسا کے نمک کا خوردنی استعمال کھانسی اور ضیق النفس میں مفید ہے۔ بانسہ کا کھار حاصل کرنے کا طریقہ یہ ہے کہ اس کو جلا کر راکھ بنا لیا جائے اور پانی میں حل کر کے رکھ دیں پھر اس کے صاف پانی کو حاصل کر کے خوب پکایا جائے، پانی جلنے کے بعد پتیلہ میں نمک رہ جائے گا، جس کو محفوظ کر لیں اور استعمال کریں۔ کٹائی کا نمک حاصل کرنے کا طریقہ بھی یہی ہے۔ بعض اطباء نے لکھا ہے اڑوسا کے عصارہ کا خوردنی استعمال نفث الدم میں مفید ہے۔ اڑوسا کا عصارہ اور دیگر دواؤں کے عصارہ کو حاصل کرنے کا طریقہ یہ ہے کہ پانی سے بھری ہوئی دیگ کے اوپر کپڑے کو باندھ دیا جائے، پھر اس کپڑے پر اڑوسا کے پتوں کو بچھا کر اس کے اوپر ڈھکن کو رکھ کر مضبوط باندھ دیا جائے اور دیگ کے نیچے آگ جلائی جائے۔ ایک گھنٹہ بعد پتوں کو نکال کر نچوڑ لیا جائے۔ حاصل شدہ عصارہ کو کام میں لائیں۔ بعض کے مطابق اڑوسا کا پھل جنگلی گولر کے برابر اور سبز رنگ ہے۔ اس کے تخم چھوٹے چھوٹے ہوتے ہیں، اس کو بچوں کے گلے میں لٹکانا کھانسی کے لیے فائدہ مند ہے۔

## اروسہ

یہ شجار ہے۔

## ارونتی

الف مکسور، راساکن، واؤ مکسور، نون ساکن، تا مکسور اور یا ساکن، یہ مولسری ہے۔

## ارومی

الف مفتوح، راساکن، واؤ مکسور، اور یا ساکن۔ اس کا نام ہندی میں گہیاں بھی ہے اور سنسکرت میں نام شکوٹی (اس کی جڑ نوکدار) ہے۔ یہ علاقہ مدراس و چام گڈھ میں پیدا ہونے والی ایک ہندی پودے کی جڑ ہے، جو اس کا تخم ہے۔ یہ کم و بیش ایک گانٹھ کے برابر لمبی ہے۔ اس کا چھلکا اتارنے سے سفید مغز دکھائی دیتا ہے۔ اس کی شاخیں ایک ہاتھ کے برابر طویل ہیں، جن میں طویل عریض بڑے صاف چکنے پتے ہوتے ہیں جو کیلے کے پتے کے مانند ہیں۔ اس کی ایک قسم کچالو ہے، جس کی صورت عموماً گول ہوتی ہے اور کچالو کے ارد گرد میں

بھی اروی نکلتی ہیں۔ حاصل کلام ہندوستان میں یہ دونوں جڑیں کثیر الاستعمال ہیں۔ اہل ہند اس کو تنہا یا گوشت کے ہمراہ پکا کر کھاتے ہیں۔ کچا لو کو تنور میں بھون کر یا اہال کر نمک اور کھٹی چیز کے ساتھ کھاتے ہیں۔ ہندو لوگ اس کے پتے اور شاخ سے سبزی تیار کرتے ہیں۔ اس کا مزاج سردی مائل ہے۔ یہ مقوی باہ، مغلظ منی، مؤلد منی، مولد ریا ح، دیر ہضم، لیس دار اور مقوی گردہ ہے۔ یہ حلق کے لیے نقصان دہ ہے، جس کا مصلح ترشی اور گرم مصالحہ جات اور پانی میں خوب دھونا ہے۔ بعض کے مطابق کھانسی، بوا سیر، جذام، بخار، سوزاک اور کیڑے کے لیے مفید ہے۔ یہ اپنی لزوجت مغریہ کی وجہ سے مقوی معدہ، مسمن بدن، مؤلد بلغم اور مؤلد شیر اور آنتوں کی خراش میں مفید ہے۔ کچالو کے خواص اروی کے خواص سے ملتے جلتے ہیں، لیکن اروی کے مقابلہ میں حجرہ کے لیے زیادہ نقصان دہ ہے۔ بعض اطباء کہتے ہیں کہ قلقاس اروی کا نام ہے، لیکن قلقاس کی ماہیت و مزاج اس کے برخلاف ہے۔ بعض اہل عرب کے مطابق قلقاس اروی کا نام ہے۔ اروی کے پتے کا نام چاکورہ ہے۔ اس کے باقی افعال و خواص چاکورہ کے ذیل میں آئیں گے۔

### اڑوی سداب

الف وڑا مفتوح، واؤ مکسور، یا ساکن، سین دال مفتوح، الف خالی اور پاساکن، یہ جنگلی سداب ہے۔

### اڑولی کندہ

الف مفتوح، ڈ ساکن، واؤ مکسور، یا ساکن، کاف مفتوح، نون مخفی، دال مفتوح اور ہا ساکن، یہ جنگلی زمین کند (جنگلی سورن) ہے۔ اس سے منھ اور زبان میں بہت خراش لاحق ہوتی ہے۔

### اڑوی الوا

الف ہمزہ، ژا، واؤ اور یا سابقہ، دوسرا الف مضموم، لام ساکن واؤ مفتوح اور الف، یہ جنگلی کلتھی ہے۔

### ارہا

یہ آملہ ہے۔

### ارھر

الف مفتوح، را ساکن، ہا مفتوح، اور دوسرا را ساکن، یہ ایک مشہور غلہ ہے، جو مفردات یونانی کی کتابوں میں شافل اور شاحل کے نام سے مذکور ہے، جس کا تذکرہ ان کے ذیل میں آئے گا۔ اہل ہند کے مطابق اس کا نام آدھکی، کندلی اور متا بھی ہے۔ اس کی دوسری قسم کا نام تور ہے۔ ارہر اور تور کے درمیان فرق یہ ہے کہ تور کا درخت ڈیڑھ ہاتھ کے برابر ہے اور ارہر کا درخت اس سے زیادہ بڑا ہوتا ہے۔ ارہر کی کاشت موسم خریف میں کی جاتی ہے اور موسم ربیع کے آخر میں گیہوں کے ہمراہ کاٹی جاتی ہے۔ تور کی کاشت موسم خریف کی شروعات میں کی جاتی ہے اور اس کی کٹائی موسم ربیع کے آغاز میں ہوتی ہے۔ ارہر کا دانہ تور کے دانہ سے زیادہ بڑا ہے۔ تور نماڑ و مالوہ کے علاقے میں اور ارہر گنگا و جمنا کے درمیان بکثرت پیدا ہوتی ہے۔ بعض کے مطابق ارہر کا مزہ تور سے بہتر ہے، مگر یہ خلاف مشاہدہ ہے، بلکہ ہلکی بودار ہوتی ہے۔ ملک خاندیس کی تور کا دانہ بڑا ہے۔ مقشرا ہر، شوخ زرد، جلدی سے گلنے والی اور دوسرے علاقوں کے مقابلہ میں زیادہ لذیذ ہے۔

حاصل کلام ارہر کا مزاج سرد و خشک ہے۔ اہل ہند کے مطابق ہلکی و قابض ہے، جو صفراء، خون و بلغم کے فساد کو دفع، زہر کے فساد میں مفید اور کا سرریاح ہے۔ دوسرے قول میں بخار، بلغم، غصہ اور زکوزائل کرتی ہے۔ یہ کسلی، شیریں، معتدل اور ہمیشہ کھانے کے قابل ہے۔ یہ بخار اور ہلکی میں فائدہ مند ہے اور بھوک میں اضافہ کرتی ہے۔ امراض بول میں مفید اور ریاح کو خارج کرتی ہے۔ کھانے کے بعد لاحق ہونے والی قے میں مفید اور قوت سامعہ کو قوی کرتی ہے۔ پیاس اور تمام بدن کی سوزش کو رفع کرتی ہے۔ پکی ہوئی ارہر کا پانی شیریں ہے۔ ارہر کا خوردنی استعمال قادر الکلام بناتا ہے۔ امراض بول، یرقان اور سوء التقنیہ کو دفع کرتی ہے۔ صاحب معدن الشفاء کے مطابق ارہر ہلکی مولد ریاح ہے۔ بلغم اور صفراء کو ختم کرتی ہے۔ اگر اس کو تیل کے ہمراہ کھایا جائے تو صفراء، ریاح اور بلغم کو دفع کرتی ہے۔

تور کی دال کا مصلح فلفل دراز اور شہد ہے۔ حکیم شریف خان کے مطابق تور دوسرے درجہ میں گرم اور تیسرے درجہ میں خشک ہے، جو مقوی معدہ، ثقیل، بلغمی و باردا امراض میں مفید ہے۔ اگر تور کو پکاتے وقت ایک دو مرتبہ جوش دے کر شروع میں اس کے پانی کو بہا دیا جائے اور دوسرا پانی ڈال کر پکایا جائے تو اس کی خشکی زائل اور خوش ذائقہ ہو جاتی ہے۔ اگر تور اور ارہر کے دال کی اصلاح اسی طریقہ سے دودھ یا دہی کے ہمراہ ملا کر کی جائے تو دونوں کی خشکی و گرمی رفع ہو جاتی ہے۔ بعض کے مطابق تور کی دال بخار، غصہ، بلغم اور پھوڑا کو ختم کرتی ہے۔ برگ تور کے جوشاندہ کا مضمضہ دانت درد میں مفید ہے۔ بعض متأخرین کے مطابق برگ تور کا شیرہ آنکھ کی اس سفیدی کو زائل کرتا ہے، جو چچک کے بعد لاحق ہوتی ہے اور آنکھ کے گندلا پن کو صاف کرتا ہے۔ برگ تور کو پانی میں پیس کر پینا ایون کے زہر کو دفع کرنے میں مفید ہے۔ اگر برگ تور کو پانی میں پیس کر ورم پر ضا د کیا جائے تو اس کو پکا کر میل کو خارج کرتا ہے۔ اگر نضج مادہ جلدی سے مطلوب ہو تو نیم گرم ضا د کیا جائے۔ اگر ارہر کی دال کو پانی میں پیس کر پہلے دو مرتبہ بالخورہ کے مقام پر ضا د کیا جائے دوسرے دن بالخورہ کو جنگلی کنڈا سے رگڑا جائے پھر قدرے گائے کا گھی مل کر دھوپ میں بیٹھا جائے تو دو تین مرتبہ یہ عمل کرنے سے بال نکل آتے ہیں۔ اگر ارہر کو پانی میں پیس کر بچوں کے فتن (ہرنیا) پر ضا د کیا جائے تو فائدہ مند ہے۔

## ارید

الف مفتوح، یہ فجنکشت (سنجاولو) ہے۔

## اریذا

یہ یونانی میں جڑی بوٹیوں کی جڑ ہے۔

## اریٹھہ

یہ ہندو ہندی ہے۔

## اریسارم

یہ لوف الجعد ہے۔

## اریسہ

یہ ضرہ (کلن کوار) ہے۔



**اریصادن**

یہ یونانی میں ویرہ ہے۔

**اریطس**

یہ آہک (چونہ) ہے۔

**اریفیس**

یہ نطفہ ہے۔

**اریقایوشا**

یہ طرفا ہے۔

**ارین جیم**

یہ قرصنہ ہے۔

**فصل ۱۰: یہ الف غیر محدودہ، ز اور سین پر مشتمل ہے****ازداد**

یہ کافور موتی ہے۔

**ازدرد**

الف مفتوح جو بربری اور افریقی زبان میں حذقوتی ہے۔

**ازدو**

یہ گوند ہے۔

**اژدھا**

یہ ایک بڑا سانپ ہے۔

**ازدوی**

یہ دارشیشعان (کامپھل) ہے۔

**ازرد**

یہ کف دریا کی ایک قسم ہے۔

**ارمالوس**

یہ بچ (اجوائن خراسانی) ہے۔

## ازمور

یہ مکو ہے۔

## ازوا

یہ صبر (ایلو) ہے۔

## ازوان

الف مفتوح، زاساکن، واؤ مفتوح، الف اور نون ساکن۔ یہ برنی (ریشم) ہے۔

## ازورا

یہ آس ہے۔

## اس

یہ گھوڑا ہے۔

## اسارون

الف مفتوح، بعض کے مطابق ہمزہ مکسور، سین مفتوح، الف، را مضموم، واؤ اور نون ساکن۔ یہ سریانی لفظ ہے۔ اس کا نام یونانی میں سرانیون، ہندی میں تگر، گٹھونہ، سکند بالا، کراس اور بند کھر ہے۔ گیلانی نے لکھا ہے کہ سریانی زبان میں اسارون کا معنی فوائد میں آس کے مانند ہے۔ کیونکہ سریانی زبان میں اساء، آس کو کہتے ہیں اور ررون کا معنی خاصیت اور نفع ہے جب ان لوگوں کے نزدیک آس کثیر فوائد والا تھا اور انھوں نے اس دوا کے زیادہ تر فوائد کو آس کے فوائد کے مانند پایا تو اس کا نام آسارون ہمزہ کے ساتھ رکھا، جو ہمارے عرف عام میں ہمزہ مقصورہ اسارون سے مشہور ہے۔ اسارون کا نام نار دین بھی ہے۔

یہ ایک خوب گردہ دار گھاس کی جڑ ہے، جو قدرے دراز، خم دار، زرد چوب سے زیادہ باریک و زیادہ قوی، ریشہ دار، خوشبودار، تیز بودار اور سوزش دار ہے، جس کا رنگ زرد یا زردی مائل ٹیالا ہے۔ اسارون غلیظ اور دقیق دو قسم کا ہے۔ اعلیٰ معیار کا اسارون وہ ہے، جو اوسط درجہ کا باریک اور موٹا ہے۔ انگریزی، افریقی و شام کے علاقوں سے آتا ہے۔ خوشبودار، تیز بو، یا باریک ہے، جو چبانے کے وقت زبان میں سوزش پیدا کرتا ہے۔ اطباء نے اسارون کی گھاس کی چار نوع تحریر کی ہے۔ شیخ الرئیس نے لکھا ہے کہ یہ کثیر دانوں والی ایک گھاس ہے، جس کا پھول پتوں کے بیچ جڑ کے پاس ہوتا ہے۔ یہ پھول نیلا بنفشہ کے پھول کے مانند ہے۔ اسارون کے تمام اجزاء میں سب سے زیادہ فائدہ مند اس کی جڑ ہے۔ دیسقوریدوس سے کتاب صید نہ میں مذکور ہے کہ اس کے تخم کا چھلکا جڑ کے چھلکے کے مانند اور مویر خشک کے مانند ہے۔ ابن ماسویہ کے مطابق اسارون کا تخم قرطم کے مانند ہے۔ اسی لیے ابوالمنظف ہروی نے اس کی تعریف قرطم بڑی سے کی ہے۔ اس کی جڑ کوروم سے درآمد کیا جاتا ہے۔ بعض کے مطابق ہمدان کے تمام پہاڑ اس جڑی بوٹی سے بھرے پڑے ہیں۔ اس کا جزء مستعمل مذکورہ جڑ ہے۔ جو دوسرے درجہ کے آخر میں گرم و خشک ہے۔ شیخ کے مطابق تیسرے درجہ میں گرم خشک ہے۔ شارح سدید نے فرمایا اصل نسخہ میں عبارت شیخ کے قول میں تیسرے درجہ کی جگہ دوسرا درجہ ہو سکتی ہے۔ بعض کے مطابق اسارون میں خشکی گرمی سے کم ہے۔ ایک قول میں یہ تیسرے درجہ میں گرم اور

دوسرے درجہ میں خشک ہے۔ جالینوس کے مطابق اس جڑ کی قوت و ج کی قوت کے مانند ہے، مگر اسارون و ج سے زیادہ قوی ہے۔

گیلانی اور شیخ کے مطابق اسارون، مجفف، قابض، مفتح تمام باطنی دردوں کا مسکن، ملطف اور محلل ہے۔ اسارون کا نفوع خصوصاً تمام اندرونی دردوں کا مسکن ہے۔ یہ انتہائی قوی محلل اور مفتح ہے۔ کیونکہ اسارون میں بہت قوی حرارت ہے۔ اس لیے اسارون تمام باطنی دردوں کا قوی مسکن ہے، کیونکہ اس کے مواد قوی، محلل، اعضاء بارہ کے مسخن اور جالی ہیں۔ بعض کے مطابق اسارون مقوی معدہ اور بارد رطب جگر کا مقوی ہے۔ نیز اور ار و تلپین کے عمل سے جگر کے فضلات کو خارج اور بلغم و سوداء کے اسہال لاتا ہے۔ یہ خربق سفید کے مانند، منقی شکم، مدر بول، مدر حیض، مفتح سدہ جگر، محلل صلابت جگر، محلل صلابت طحال، مقوی مثانہ و گردہ، منقی دماغ، منقی اعصاب، منقی معدہ، منقی جگر، منقی طحال، منقی گردہ اور منقی مجاری بول ہے۔ یہ بارد، رطب لیس دار، تر اور ڈھیلا کرنے والے اخلاط سے مذکورہ اعضاء کا تنقیہ کرتا ہے۔ اسارون کو تنہا یا مناسب دواؤں کے ہمراہ کھانا بارد رطب دماغی امراض، مرگی، لقوہ، فالج، استرخاء، امتلائی تشنج، خدر، دماغ کی تقویت، دماغ و اعصاب کی تسکین، رحم کی مشارکت سے صداع اور نسیان میں فائدہ مند اور ماء العسل کے ہمراہ مذکورہ امراض میں خصوصاً مفید مؤثر ہے۔ یہ مسوڑوں کو مضبوط اور ان کو ڈھیلا کرنے والی رطوبت کو خشک کرتا ہے۔ اسارون صداع بارد میں نفع بخش ہے، کیونکہ یہ معدل دماغ ہے۔ اگر اسارون کو پیس کر آنکھ میں سلائی سے لگایا جائے تو قرنیہ کی غلظت میں مفید اور نزول الماء میں فائدہ مند ہے۔

اسارون جملہ اندرونی دردوں کی تسکین، استسقاء، یرقان سدّی، جگر و طحال کا ورم رخو، لیس دار رطوبتوں و ردی فضلات سے آلات بول اور رحم کا تنقیہ، گردہ مثانہ کی پتھری کا تنقیہ، گردہ کے درد کی تسکین، عسر البول، احتباس حیض، وجع المفاصل، وجع الورك مزمن، عرق النسا اور نقرس کے لیے مفید ہے۔ اگر ساڑھے تیرہ گرام اسارون کو اٹھارہ سو نوے گرام انگور کے رس میں دو مہینے تک بھگونے کے بعد صاف کر کے کئی دن نوش کیا جائے تو یہ مذکورہ امراض میں خصوصاً مفید و مؤثر ہے۔ اسارون کا خوردنی استعمال عرق النسا میں مفید ہے، کیونکہ یہ اپنی قوت سے اس مرض کے مادہ کو پگھلا دیتا ہے۔ اگر اسارون کا جو شانہ بارہ دن نوش کیا جائے تو عرق النسا اور دونوں سرین کے پرانے دردوں میں فائدہ کرتا ہے۔ اسارون کے جو شانہ کو سات دن تک پینے سے صلابت طحال میں فائدہ ہوتا ہے۔ یہ جبن میں فائدہ مند ہے، کیونکہ اسارون اپنی حرارت، یبوست اور تحجیف سے رطوبت فضلیہ کو خشک کرتا ہے۔ اونٹ اور بھیڑ کے دودھ کے ہمراہ اسارون کا خوردنی استعمال بارد رطب مزاج لوگوں کے لیے مقوی باہ، مسخن معدہ و جگر، مقوی معدہ و جگر ہے اور ارار کے ذریعہ فضلاوی رطوبات کو خارج کرتا ہے۔ اسی طرح تازہ دودھ کے ہمراہ اسارون کا ضاد کنجران، پیٹھ اور شانہ پر استعمال کرنے سے مردانہ عضو کی ایستادگی کے لیے بے حد مفید اور مجرب ہے۔ حکیم شریف کے مطابق شہد کے ہمراہ اسارون کا خوردنی استعمال منی میں اضافہ اور باردا اعضاء کو گرم کرتا ہے۔ اگر ساڑھے چار گرام سے ساڑھے تیرہ گرام تک اسارون کو ماء العسل کے ہمراہ کھایا جائے تو خربق سفید کی طرح بلغم اور سوداء کو دستوں میں خارج کرتا ہے۔ ہمیشہ روغن اسارون کا سونگھنا نسیان کے لیے فائدہ مند ہے۔ روغن اسارون، خوردنی زہر اور سانپ کی گزیدگی میں مفید ہے۔ اسارون کا ذرور بچھو کی گزیدگی کے لیے فائدہ مند ہے۔ اگر پونے دو گرام اسارون کو چاول کی نمبذ کے ہمراہ چچک نکلنے سے پہلے کھایا جائے تو چچک کے دانہ بہت کم نکلتے ہیں یہ اہل ہند کا تجربہ ہے۔ اس دوا کو خوشبو جات میں شامل کیا جاتا ہے، جو منہ کو خوشبودار بناتی ہے۔ اسارون کا خارجی استعمال داء الحیہ و داء الثعلب میں مفید اور جلد کو صاف کرتا ہے۔ یہ پھیپھڑے کے لیے نقصان دہ ہے، جس کا مصلح روغن بادام

میں ترکردہ قدرے مویزج ہے۔ بعض کے مطابق پھیپھڑاؤ گردہ کے لیے نقصان دہ اور مجفف اعصاب ہے، جس کا مصلح مقل ہے۔ ابن تلمیذ کے مطابق امراض جگر میں اسارون کا بدل، حب بلساں، دیگر امراض میں ہم وزن قرمانا اور تہائی حصہ حماما ہے۔ بعض کے مطابق اس کا بدل سلیخہ، زرنباد یا ہم وزن وج یا زنجیل یا نصف وزن خولنجان اور نصف وزن وج ہے۔ اس کی مقدار خوراک ساڑھے چار سے ساڑھے تیرہ گرام تک ہے۔ چنانچہ یوسفی، صاحب کامل اور صاحب منہاج نے لکھا ہے کہ ساڑھے تیرہ گرام اسارون ماء العسل کے ہمراہ مسہل بلغم لزج، مدر بول، مدر حیض، مسخن اعضا، بارداور جالی آلات مفصل ہے۔

## اسارون اسفر

یہ آس بڑی ہے۔

## اسالین

یہ فاشرا ہے۔

## اسبند

الف ہمزہ مکسور، سین ساکن، با مفتوح، نون اور دال ساکن۔ یہ ہندی حرمل، جس کا نام چڑھل بھی ہے۔ اہل ہند کے مطابق یہ سفید اور سیاہ ہے۔ اس کی دونوں قسمیں جن و پری کودفع، گلے و آنکھ کی بیماری، جذام، قولنج، بلغم، ریا ج، صفرا، سوجن، زخم اور زہر کے لیے مفید اور استعمال میں اس کے افعال و خواص یونانی اطباء کے حوالے سے حرمل کے ذیل میں آئیں گے۔

## اسپ

الف مفتوح، سین اور پا ساکن، اس کو عربی میں فرس و خیل، ترکی میں آت، ہندی میں گھوڑا اور اس الف کے زبر سے، کہتے ہیں یہ مشہور جانور ہے، جو بہترین سواری، خوبصورت، بادب اور باوقار ہے، اس کے بچہ کو عربی میں مہر، فارسی میں کرہ اور ہندی میں چھڑا کہتے ہیں۔ یہ پالتو اور ماکول اللحم جانوروں میں سب سے زیادہ گرم ہے۔ چنانچہ اس کا گوشت دوسرے درجہ کے آخر میں گرم و خشک ہے۔ اس کو کھانے سے بہادری اور دل میں سختی پیدا ہوتی ہے۔ اس کا گوشت سب سے زیادہ ثقیل ہے، جس کی وجہ سے سوداوی خون پیدا ہوتا ہے، لیکن بارد ریا ج لوگوں کو خوب راس آتا ہے۔ زود ہضم اور سریع الانحدار ہے۔ بعض کے مطابق گھوڑے کا گوشت اونٹ کے گوشت کے مانند مسام دار اور سختل ہے، جو جفاکش اور شدید ورزش کرنے والوں کے لیے نفع بخش اور مولد سوداء ہے۔ دودھ کے ہمراہ اس کا کباب سرد مزاج لوگوں میں مقوی باہ ہے۔ گھوڑے کے زانو پر موجود زوائد کو گھوڑے کا پر کہتے ہیں۔ اگر اس کو خوب کوٹ چھان کر سرکہ کے ہمراہ کھایا جائے تو صداع کو زائل کرتا ہے۔ گھوڑی کا پنیر مایہ سواد و گرام کا خوردنی استعمال مزمن دست، آنتوں کے زخم اور ذرب و خلفہ میں فائدہ مند ہے۔ گھوڑے کا جلا ہوا گوشت رطوبت دار دستوں کو بند کرتا ہے۔ اس کا کباب مولد خلط فاسد ہے۔ گرم مزاج لوگوں کے لیے نقصان دہ ہے۔ اس کا مصلح یہ ہے کہ خوب کھولا لیا جائے اور گلا کر پکایا جائے اور دھنیا کے ساتھ کھایا جائے اور اس کے عقب میں چھانچ اور انار کا رس نوش کیا جائے، مگر اس کو کھانے کے بعد شراب نہ پینا چاہیے۔ گھوڑے کے نکھڑے کی کھال کو بال سمیت جلانے کے بعد پانی میں ملا کر طلا کیا جائے تو پھنسیاں ختم ہو جاتی ہیں۔ گھوڑے کی لید کے خواص گدھے کی لید کے مانند ہیں۔ اگر تازہ لید کو نچوڑ کر ناک میں قطور کیا

جائے تو نکسیر کو بند کرتا ہے۔ گھوڑے کا تازہ گرم خون زہر ہے، جو دست آور اور بے شمار عوارض کو پیدا کرتا ہے۔ اس کا علاج گائے کے خون کے مانند گھوڑے کے خون کا طلا سفید بہق کے رنگ کو تبدیل کرتا ہے۔ گھوڑے کی بال سمیت جلی ہوئی کھال کا ذرور الہباب میں مفید ہے۔ بعض کے مطابق گھوڑے کا اثر بالخاصہ یہ ہے کہ اگر اس کے سامنے والے دانت کو پنڈلی پر باندھا جائے تو نقل و حرکت کرنے سے تھکاوٹ نہیں آتی۔ اگر اس کے دانتوں کو بچوں کی گردن پر باندھا جائے تو اس کے دانت بلا تکلیف نکل آتے ہیں جس گھر میں چوہوں کی کثرت ہو اس میں اس کے کھر کو دفن کرنے سے وہ بھاگ جاتے ہیں۔ اگر گھوڑے کے پسینہ کو بچوں کے عانہ پر مالش کیا جائے تو وہاں بال نہیں اگتے ہیں اور نیز بوا سیر میں فائدہ مند ہے۔ کان میں پسینہ کا قطور کرنے سے درد میں راحت اور ناک میں قطور کرنے سے نکسیر کے لیے فائدہ مند ہے۔ اگر چوپائے یا جانور کے پیر کو گھوڑے کی دم سے باندھ دیا جائے تو لنگڑا ہو جاتا ہے۔ اگر گھر کے دروازے پر گھوڑے کے دم کے بال لٹکا دیے جائیں تو کیڑے مکوڑے اس گھر میں داخل نہیں ہوتے۔ اس کے افعال و خواص ہندوستان اطباء کے حوالے سے گھوڑے کے ذیل میں آئیں گے۔

### اسپ دریانی

یہ عربی میں فرس الماء ہے۔ ارسطاطالیس کے مطابق مصر میں دریائے نیل سے گھوڑا نکلتا ہے، جس کا پیر گائے کے پیر کی طرح شگاف دار کھر درا اور اس کی دم خنزیر کے دم کے مانند ہے۔ یہ گھوڑے کے ہم شکل اور جسامت میں گدھے کے برابر ہے۔ اس کی جلد بہت موٹی ہے، جس سے لوگ کوڑا اور تازیانہ تیار کرتے ہیں۔ یہ گھڑیاں وغیرہ آبی جانوروں کو کھاتا ہے۔ اگر اس کی جلد کو جلانے کے بعد پیس کر سخت ورم پر طلا کیا جائے تو فائدہ مند ہے۔ اگر اس کے پہلو کی ہڈی کو جلانے کے بعد مٹر کے آٹے کے ہمراہ ملا کر کھر درا اور سخت سرطان پر ضما د کیا جائے تو تین دن میں اس کو زائل کر دیتا ہے۔ اگر اس کے پتہ کو تین دن سایہ میں یونہی چھوڑ دیا جائے اس کے بعد کچے شہد کے ہمراہ پیس کر چوبیس دن تک آنکھ میں سلائی سے لگایا جائے تو آنکھ کے نزول الماء اسود میں مفید ہے۔ طیمائوس نے لکھا ہے کہ گھوڑے کے دانت سے درد معدہ میں شفا کامل حاصل ہوتی ہے۔ حبش وغیرہ کے باشندے ثقیل، تلے ہوئے کھانوں کو کھاتے ہیں، گندلا اور غلیظ پانی پیتے ہیں، جس کی وجہ سے درد معدہ میں مبتلا ہو جاتے ہیں اور موت کے قریب پہنچ جاتے ہیں ایسے وقت میں یہ لوگ اس کے دانتوں سے علاج کرتے ہیں اور اس کو پیس کر پیتے ہیں۔

بعض کے مطابق انگریزی میں اسپ دریائی کا نام اور ہب کانیس ہے۔ اگر کسی عضو پر بال اگانا مطلوب ہو تو دریائی گھوڑا کے دانت کی راکھ کو قیر (کزف) اور بکری کی چربی میں ملا کر مالش کی جائے تو مقصد میں کامیابی حاصل ہوتی ہے۔ دانتوں کا ذرور زخموں کو خشک کرتا ہے اور ان پر بہت جلد کھال لاتا ہے۔

### اسپ دندان

یہ حسیبجبین ہے۔

### اسپا بوتا

یہ بکن ہے۔

**اسپرزه**

یہ اسپغول ہے۔

**اسپرطم**

یہ قفر الیہود ہے۔

**اسپرغم**

اسپرغم، اسفرغم، اسفرم شاہ اور سفرم ہے۔

**اسپرک**

الف مکسور، سین ساکن، پا اور رامفتوح اور کاف ساکن، یہ اکلیل الملک ہے، بعض کے مطابق یہ فارسی زیر ہے دوسرے قول میں تن ہے، جس کو عروق بھی کہتے ہیں۔

**اسپرکا**

الف مفتوح، سین ساکن، پا مفتوح، را ساکن، کاف مفتوح اور الف۔ یہ ایک ہندوستانی دوا ہے، جس کا مزاج سرد ہے۔ یہ مزید منی ہے۔ یہ صفرا، بلغم، سوداء کے فساد، پسینہ اور بدن کی بدبو کو دفع کرتا ہے۔ ضعف و کمزوری کو زائل اور استسقاء میں مفید ہے۔ غیر ثقیل اور دافع زہر ہے۔ صاحب شمش الدرنے لکھا ہے کہ اسپرکا کا الف مفتوح ہے۔ یہ تلخ، تیز، کیلا اور خوشبودار ہے، جو بلغم، کھانسی، درد معدہ اور سیلان منی کو دفع سنگ مثانہ کو خارج اور تقطیر البول میں مفید ہے۔ مؤلف تذکرۃ الہند نے فرمایا کہ اطباء نے اسپرکا کا الف کے ہمراہ، اور اسپرک آخر میں الف کے بغیر اکلیل الملک قرار دیا ہے۔ صاحب مصطفوی فرماتے ہیں غالب گمان ہے کہ اسپرکا ہندی میں اکلیل الملک ہے۔

**اسپرمنت**

ہمزہ مکسور، سین ساکن، پا مفتوح، را ساکن، میم مکسور، نون اور ٹا ساکن، یہ پودینہ ہے۔

**اسپست**

یہ رطبہ ہے۔

**اسپغول**

الف مفتوح، سین ساکن، پا ساکن، غین مضموم، واؤ مجہول اور لام ساکن، اس کا املا واؤ حذف کر کے اسپغل بھی ہے۔ یہ فارسی لفظ ہے، قدیم فارسی میں اس کا نام اسپوس، اسفیوس اور اسفیدش ہے۔ اصفہان میں اسپرزا، شیراز میں بنگو اور شکم دریدا کے نام سے مشہور و معروف ہے۔ اس کا نام عربی میں بزر قطونا، رومی یا یونانی یا سریانی میں شولیون، یونانی میں قسلیون (جس کا معنی برغوثی ہے جو برغوث کے مانند ہے اور یہ پسو ہے)، سریانی میں قاتو، ترکی میں قارنی باروق، انگریزی میں پلین ٹیگوسیڈ، ہندی میں اسپغول ایسگول اور کستیلہ ہے۔

یہ پودا قابل کاشت زمین میں پیدا ہوتا ہے، جو زیادہ سے زیادہ دو بالشت سے ایک ہاتھ تک بلند ہے۔ اس کی پتیاں گوریا کی زبان

کے مانند چھوٹی، کنگورہ دار اور قدرے کانٹے دار ہیں۔ بعض کے مطابق یہ پودا پتلا اور بلند ہے، جو گندنا اور چاول کے پودے کے مشابہ ہے، مگر اس سے زیادہ باریک اور زیادہ چھوٹا ہے اور پتے روئیں دار ہیں اسپغول کی جڑ سے باریک اور طویل تنے نکلتے ہیں جن کے آخری سرے پر گیہوں کی بالیوں کے مانند خوشہ ہیں، جن کے اوپر ایک چھلکا ہے جس کے خلا میں تخم اسپغول ہوتے ہیں۔ یہ گرمی کے موسم میں پکتا ہے۔ بعض کے مطابق اسپغول موسم سرما اور موسم گرما والا ہوتا ہے۔ اسپغول کی تین انواع ہیں جس کی ایک نوع سفید ہے، جو سب سے بہتر قسم ہے خاص کر اس کا وہ بالیدہ حصہ زیادہ بہتر سمجھا جاتا ہے جو پانی میں تہہ نشیں ہو جاتا ہے۔ اس کی دوسری قسم سرخ ہے، جس کے افعال نوع اول سے کمزور ہوتے ہیں۔ بعض لوگ اس کو بہتر قرار دیتے ہیں۔ اس کی تیسری قسم سیاہ ہے، جو سب سے خراب قسم ہے۔ ابن جزلہ کے مطابق بہترین اسپغول مصری ہے، جو سرخی مائل ہے۔ صید نہ میں تحریر ہے کہ اسپغول کی ایک قسم سفید ہے، جو خوزی کے نام سے مشہور ہے۔ جرجانی اسپغول زیادہ عمدہ ہے، جس میں لعاب بہت ہوتا ہے، اس کے بعد کرمانی اسپغول پھر خوزی اسپغول بہتر ہے۔ انطاکی کے مطابق سفید اسپغول مصر میں کثرت سے دستیاب ہے۔ سرخ اسپغول برلیس سے درآمد کی جاتی ہے۔ اسی لیے اس کا نام بریسا ہے۔ سیاہ اسپغول صعیدا علی سے آتی ہے۔ اس لیے اس کو صعیدی کہتے ہیں۔ ہر قسم کی اسپغول کا شگوفہ اسی کی طرح رنگین ہے۔

شیخ کے مطابق اسپغول دوسرے درجہ میں بارد رطب ہے۔ بعض کے مطابق تیسرے درجہ میں سرد اور قدرے رطوبت کی طرف مائل ہے۔ ایک قول میں دوسرے درجہ میں سرد اور رطوبت و بیہوشی میں معتدل ہے۔ اطباء نے اسی قول کو زیادہ صحیح قرار دیا ہے۔ بعض کے مطابق سفید اسپغول تیسرے درجہ میں سرد اور دوسرے درجہ میں تر، سرخ اسپغول اول درجہ میں رطب اور سیاہ اسپغول یا بس ہے۔ سیاہ اسپغول کے استعمال سے اجتناب کرنا زیادہ بہتر ہے۔ بعض کے مطابق سفید اسپغول، سیاہ اسپغول سے بہت زیادہ سرد ہے۔ سرخ اسپغول زیادہ گرم ہے۔ دوسرے لوگوں کے مطابق اس کے برخلاف ہے۔ ایک قول میں کوب کردہ اسپغول شدید گرم ہے۔ اسپغول اور خصوصاً کوب کردہ اسپغول محلل ہے اس کا ضاد منضج اورام اور منفر اورام ہے۔ لعاب دہن کے ہمراہ اسپغول کا ضاد پھوڑے کو نضج اور پھاڑنے کے لیے مفید ہے اور سرکہ کے ہمراہ اس کا ضاد مسکن درد ہے۔ اگر اسپغول کو سرکہ اور روغن گل میں آلودہ کر کے طلا کیا جائے تو مطنی حرارت، مسکن کرب، مسکن درد، محلل اورام حارہ ظاہری ہے جو خنازیر، ورم صلب، حمہ، حمہ اور خصوصاً کان کے پیچھے اور نیچے کے اورام میں مفید ہے۔ اگر کوب کردہ اسپغول کو متواتر مذکورہ امراض پر طلا کیا جائے تو انکو بڑھنے سے روکتا ہے اور ان کو پھاڑنے کے بعد میل کا تنقیہ کرتا ہے۔ اسی طرح مذکورہ نسخہ تازہ زخموں اور باطنی اورام کے لیے مفید ہے۔ اگر اسپغول کو کوٹ چھان کر بدن پر ماش کرنے کے بعد غسل کیا جائے تو یہ بدن کو نرم اور رنگ کو نکھارتا ہے، بدن کی خشکی کو دور کر کے جلد کو باریک کرتا ہے۔ اگر سخت بالو پر اس کا طلا کیا جائے تو ان کو نرم کرتا ہے۔ شکاف دار ہونے اور جھڑنے سے روکتا ہے۔ سرکہ اور روغن گل کے ہمراہ اسپغول کا ضاد التواء عصب اور خشکی سے لاحق شدہ تشنج اعصاب، وجع المفاصل حار اور نقرس میں مفید ہے۔ اگر اسپغول اور پوست خشخاش دونوں ہم وزن کو پیس کر روغن گل میں پکالیا جائے تو اس کا ضاد اورام حار اور ان کے درد میں راحت بخش ہے۔ کوب کردہ اسپغول کو پانی میں آلودہ کر کے بچوں کے قبیلۃ الماء پر ضاد کرنا فائدہ مند ہے۔ اسپغول کا ضاد خصوصاً روغن گل، بنفشہ اور گلاب کے ہمراہ مسکن صداع حار، مرطب دماغ اور مرطب اعصاب ہے۔ اگر اسپغول کو شکر کے ہمراہ کھایا جائے تو معدہ کے انحرات سرکی جانب چڑھنا بند ہو جاتے ہیں۔ منہ و سینہ کی خشونت کو نرم منہ و زبان کی خشکی اور

گرم کھانسی میں مفید ہے۔ شربت اسپغول صفراوی کھانسی، بھری ہوئی کی خشونت، خفقان حار وغیرہ میں مفید ہے۔ جس کا طریقہ تیاری یہ ہے کہ بتیس گرام اسپغول کو چار سو بیس گرام پانی میں بھگو کر اس کا لعاب حاصل کیا جائے جس میں چھ سو تیس گرام شکر ملا کر ہلکی آنچ پر پکایا جائے جب قوام تیار ہو جائے تو آگ سے نیچے اتار لیں اور حسب ضرورت استعمال کریں۔ شربت اسپغول خصوصاً لعاب اسپغول گلاب یا بید مشک کے ہمراہ اس خفقان اور غم کے لیے فائدہ مند ہے جو احتراق صفرا سے لاحق ہوتے ہیں۔ لعاب اسپغول روغن بادام کے ہمراہ شدید صفراوی پیاس، معدہ کی جلن، سوزش، خراش اور جلے ہوئے صفرا میں مفید ہے۔ اگر لعاب اسپغول کو برسام کا مریض نوش کرے تو نفع بخش ہے اور پیاس کو بجھاتا ہے۔ اگر ایک سو آٹھ گرام لعاب اسپغول کو چودہ گرام روغن گل کے ہمراہ پیا جائے تو قونج میں مفید ہے۔ پیٹ اور آنتوں کے زخموں کی خشونت کو نرم کرتا ہے۔ لعاب اسپغول پینا بہت تیز محرقہ، مطبقہ، سرسامیہ اور عرضیہ بخاروں میں اور خون کے ہیجان میں فائدہ مند ہے۔ اگر چودہ گرام لعاب اسپغول کو ایک سو آٹھ گرام روغن گل یا روغن بنفشہ کے ہمراہ پیا جائے تو ملین شکم ہے۔ اگر اسپغول بریاں کو کھایا جائے تو قابض ہے، کیونکہ اس کی لزوجت بریان کرنے سے غریت میں بدل جاتی ہے جو مواد کے خروج کو روکتی ہے۔ زیادہ تر لعابی بزور جیسے بزرتک، کنوچہ، تخم ریحان، تخم باریجک، تخم حرف، تخم خرفہ، تخم شاہسفرم وغیرہ کا یہی حال ہے کہ ان کو کچا کھانا ملین شکم ہے اور بریاں کھانا قابض ہے۔ اگر اسپغول کو تنہا کھایا جائے تو مبرد اور ملین ہے۔ صفرا سے اور گرم مسہل دواؤں کے کھانے سے لاحق شدہ آنتوں کی خشکی میں مفید ہے، کیونکہ اسپغول آنتوں کے مزاج کی تبرید اور تعدیل کرتا ہے جو دواؤں کی حرارت اور ان کی خراش کی حدت آنتوں کو پہنچتی ہے۔ شیخ کے مطابق سات گرام اسپغول روغن گل میں آلودہ کر کے استعمال کرنے سے قبض ہوتا ہے۔ آنتوں کی خراش اور بچوں کے لیے خاص طور سے مفید ہے۔ اسپغول کی ٹکیہ کا لعاب اور اسپغول کا لعاب، روغن بنفشہ کے ہمراہ ملین شکم ہے۔ بعض کے مطابق اگر سات گرام سے سو بارہ گرام تک اسپغول کو گرم پانی میں بھگو کر پیا جائے تو آنتوں سے لیس دار اخلاط کو تیزی سے خارج کرتا ہے۔ اگر مذکورہ نسخہ کو شکر یا گلاب یا سکنجبین کے ہمراہ پیا جائے تو خصوصاً مذکورہ مقصد میں مفید، مؤثر اور خوب ملین ہے۔ اسپغول بریاں کو روغن بادام میں آلودہ کر کے کھانا قابض اور صفراوی دستوں میں مفید ہے۔ لعاب اسپغول آنتوں کی خراش خصوصاً بچوں کی آنتوں کی خراش میں مفید ہے۔ نیز آنتوں کی مروڑ اور پچپش میں راحت بخش ہے۔ بعض کے مطابق اسپغول سفید کا خوردنی استعمال مسکن عطش، مسکن حرارت، محلل اور ملین ہے۔ صفراوی امراض، ذات الجذب، دموی امراض، جلی ہوئی اخلاط کی اصلاح، صفرا اور گرم دواؤں کے کھانے سے لاحق شدہ آنتوں کی خشکی میں مفید ہے۔ اسپغول کو پانی میں پکا کر نیم گرم خوردنی استعمال سینہ کے گرم درد کے لیے فائدہ مند ہے۔ اسپغول بریاں کو روغن گل میں چرب کر کے کھانا دستوں کو بند اور قبض پیدا کرتا ہے۔ روغن بادام کے ہمراہ خوردنی استعمال آنتوں کی خراش میں اسپغول کا کثرت سے استعمال اعضاء ربیہ کے لیے نقصان دہ ہے۔ صاحب منہج نے لکھا ہے کہ اسپغول حاملہ عورتوں کے لیے نقصان دہ ہے۔ اس کا مصلح ستو ہے۔ اسپغول کا گٹھا ہوا تخم مہلک زہر ہے، جس کی وجہ بعض کے نزدیک تخم کی حدت ہے اور بعض کے نزدیک تخم باطنی سطحوں سے چپک کر ان کو زخمی کر دیتا ہے۔ اگر کوئی شخص تیس گرام تخم کو کوٹ کر کھالے تو شروع میں اس کا بدن سرد ہو جاتا ہے۔ پھر اس کو خدر، استرخاء، غم، بے چینی، ضیق النفس، غشیان اور سقوط اشتہا لاحق ہوتا ہے اس کے بعد غشی اور سقوط نبض کے بعد موت واقع ہو جاتی ہے۔ زہر خوردہ کے اصول پر اس کا علاج کیا جاتا ہے۔ پہلے کئی مرتبہ گرم ماء العسل، نمک اور طلیخ شبت سے قے کرائی جائے۔ نیم برشت انڈے کی زردی،



قلقل اور پودینہ سے تیار شدہ سفید باج کو کھلایا جائے اور شراب مثلث کو پلایا جائے۔ گلاب میں تریاق فاروق کو حل کرنے کے بعد گرم کر کے کھلانا اس کا بہترین علاج ہے۔ اس لیے اطباء حضرات نے سفوف وغیرہ میں بغیر نیم کو ب کیے ہوئے تخم اسپغول کے استعمال کی اجازت دی ہے۔ لعاب اسپغول کو کثرت سے پینا بھی خطرناک ہے۔ اسپغول کی مقدار خوراک ساڑھے چار گرام سے سات گرام تک ہے۔ بعض کے مطابق گرم پانی میں یا گلاب میں ساڑھے دس گرام تک ہے۔ جب اس کا لعاب استعمال کرنا مطلوب ہو۔ لعاب اسپغول یرقان کی بہترین دوا ہے، جس کو شکر، یا گلاب یا سلیجنین وغیرہ سے میٹھا کر کے حسب تقاضا پیتے ہیں۔ اسپغول کا بدل نفع مادہ کے لیے ڈیڑھ گنا، بزرگتاں ہے۔ طبیعت کی تلخین، سینہ، حلق کی خشونت اور کھانسی میں اس کا بدل بھی دانہ یا کنوچہ اور یا بارتنگ ہے۔ مبرد، مرطب، قابض، فعل کے لیے اسپغول کا بدل تخم خرفہ ہے، برگ اسپغول بھی بارد اور رطب ہے، تازہ پتہ سب سے بہتر ہے، جس کی قوت برگ کشیز کے قریب ہے۔ اس کا خوردنی استعمال مسکن حرارت ہے۔ برگ اسپغول کا طلا اور ام حارہ میں مفید ہے۔ برگ اسپغول کا عصا رہ کا خوردنی استعمال نفث الدم میں فائدہ مند ہے۔

### اسپنج

الف مکسور، سین ساکن، یا مفتوح، نون اور جیم ساکن۔ یہ انگریزی میں اسفنج ہے۔ اطباء اس کو جلا کر زخموں پر زور کرتے ہیں۔

### اسپندان

یہ خردل (رائی) ہے۔

### اسپنس

یہ اسفاناخ (پالک) ہے۔

### اسپھوٹا

الف مکسور، سین ساکن، یا مضموم، ہا خفی، واؤ مجہول ساکن، ٹا مفتوح اور الف۔ اس کا اعراب کاف کے اضافہ کے ساتھ اسپھوٹکا بھی ہے۔ یہ بھلانوہ ہے۔

### اسپناج

اسپناج اور اسپاناک دونوں اسفاناخ ہیں۔

### اسپھوٹکلا

مذکورہ بالا ہے اور کاف کے بعد لاک کے اضافہ بھی ہے۔ یہ گول پالا ہے۔

### اسپھوٹکونیت

مذکورہ بالا، کاف مضموم، واؤ مجہول ساکن، نون مکسور یا اورتا ساکن، یہ اگر کا درخت ہے۔

### اسپیوس

یہ اسپغول ہے۔

## استارچ

یہ نشاستہ ہے۔

## استاپھنی

الف مکسور، سین ساکن، تا مفتوح، الف خالی، پا اور ہاخفی مفتوح، نون مکسور اور یا ساکن، یہ سرشیدی ہے۔

## است بوب

الف مفتوح۔ یہ فارسی لفظ ہے، یہ ایک درخت ہے جس کا پھل مرکب القویٰ اور ترنج سے قریب تر ہے۔ اس کی پوست گرم اور مجفف ہے۔ اگر چار سو بیس گرام است بوب کا رس اور ہم وزن شکر ملا کر قوام تیار کر کے شرب بنائیں تو گرم امراض والوں کے لیے بہترین چیز ہے۔ اس کے پھول کے تیل کی مالش خدر میں مفید ہے۔ اس کا حمل صلابت رحم کو تحلیل کرتا ہے۔ اگر پھل کو پیسنے کے بعد شہد میں ملا کر تناول کیا جائے تو زہروں کا تریاق ہے۔ اگر سات گرام پتوں کو پانی میں پیس کر پیا جائے تو بچھو کی گزیدگی میں مفید ہے۔

## استتیا

ہمزہ مضموم، سین ساکن، تا مضموم، دوسرا تا اور یا مفتوح، الف ہے، یہ تخم کھنہ ہے۔

## استخوان

الف مضموم، سین ساکن، تا مضموم، خاء مفتوح، واو مخفی، الف اور نون مخفی۔ یونانی میں اس کو سمولونوس، رومی سپون، سریانی میں کرما، ترکی میں سموس، عربی میں عظم، ہندی میں ہڈی اور ہاڑ کہتے ہیں اس کی ماہیت معلوم ہے جو جانور کے جسم کا سخت ترین عضو ہے۔ انسان کی ہڈی سب سے بہترین ہے اس کا مزاج دوسرے درجہ میں سرد اور تیسرے درجہ کے اول میں خشک ہے۔ سوختہ ہڈی تیسرے درجہ کے آخر میں خشک ہے۔ یہ قابض، حابس، اور مجفف ہے۔ شیخ کے مطابق محرق ہڈی، محلل اور نہایت مجفف ہے۔ ہڈی کے سفوف کا خوردنی استعمال خصوصاً بوسیدہ ہڈی کا سفوف مرگی کے لیے مفید و مجرب ہے۔ سرکہ کے ہمراہ بوسیدہ ہڈی کے جو شانہ کا نطول سر پر حابس رعاف ہے۔ خوب باریک ہڈی کا سعوٹ مرگی میں فائدہ مند ہے۔ پرانی ہڈی کا باریک سفوف حابس اسہال اور قاطع نزف الدم ہے۔ اگر ہڈی کو جلانے کے بعد باریک پیس کر سکنجبین کے ہمراہ کھایا جائے تو تلی کے امراض میں مفید ہے۔ شہد کے ہمراہ انسان کی پرانی ہڈی کا خوردنی استعمال مہیج باہ ہے۔ ہڈی کے فتیلہ کا حمل، رحم کا تنقیہ اور سیلان رطوبت کو خشک کرتا ہے۔ غافقی کے مطابق سرکہ کے ہمراہ ہڈی کی راکھ کا ضاد آگ سے جلے میں مفید ہے۔ شہد کے ہمراہ نو سے ساڑھے تیرہ گرام تک انسانی سوختہ ہڈی کا خوردنی استعمال وجع المفاصل، عرق النساء وغیرہ اور خصوصاً گرم دردوں میں فائدہ مند ہے۔ پرانی بوسیدہ اور سوختہ ہڈی کا ذرور رطوبتوں کو خشک، یا بس و اعصابی اعضاء و مردانہ آلہ تناسل وغیرہ اعضاء کے زخموں کو مندمل کرتا ہے۔ مردہ انسان کی ہڈی کا خوردنی استعمال حمی ربيع کے لیے مفید اور مجرب ہے، مگر مریض کو اس کے مردہ ہونے کا علم نہ ہو۔ انسانی کھوپڑی کی ہڈی کا خوردنی استعمال مخدر اور مسکن الم ہے۔ ماء الشعیر کے ہمراہ پرانی، بوسیدہ، انسانی ہڈی کا طلا آبلہ وغیرہ کے نشانات کو ختم کرتا ہے۔ وہ پرانی ہڈی جو پرانی دیواروں میں ہوتی ہے۔ گلاب کے ہمراہ اس کا طلا بھی مذکورہ فائدہ کا حامل اور زخموں میں مفید ہے۔ اس کی مقدار خوراک نو گرام تک ہے۔ ہر جانور کی ہڈی کے افعال و خواص انشاء اللہ اس جانور کے ذیل میں تحریر ہوں گے۔

## استخوان اندوز

یہ رخمہ ہے۔

## استخوان خرما

یہ فارسی میں کچا خرما ہے، جو خرما کے ذیل میں بیان ہوگا۔

## استر

الف مفتوح، سین ساکن، تا مفتوح اور ر ساکن، یہ فارسی لفظ ہے۔ اس کو ترکی میں قاتر، سریانی میں یبرو، عربی میں بغل کہتے ہیں۔ اس کی کنیت ابوان شحج، ابو حرون، ابوسفرا اور ابوکعب ہے۔ یہ ایک جانور ہے جو گھوڑے اور گدھے کی جفتی سے پیدا ہوتا ہے۔ جس کا باپ گدھا اور ماں گھوڑی ہوتی ہے۔ وہ سب سے اچھا ہے، جس کی ماں گدھی اور باپ گھوڑا ہو وہ اس سے گھٹیا مگر کثیر الوجود ہے، یہ بانجھ ہے۔ اس سے توالد و تناسل کا سلسلہ بالکل نہیں چلتا، استر گدھے کی برداشت اور گھوڑے کی قوت کی وجہ سے مختلف الطبع ہے۔ یہ گھوڑے کی طرح حساس اور گدھے کی طرح نجی نہیں ہوتا۔ گھوڑا اور گدھا سے زیادہ جفاکش، بار بردار اور طویل سفر کی طاقت رکھتا ہے۔ تیز رفتار خچر سب سے بہتر ہے۔ یہ گدھے کی طرح آواز کرتا ہے۔ ارسطو طالیس سے منقول ہے کہ خچر کے پتہ نہیں ہوتا۔ اسی طرح گدھا بھی پتہ نہیں رکھتا۔ یہ تیسرے درجہ میں گرم و خشک ہے۔ اس کا گوشت وجع المفاصل میں مفید ہے۔ اس کی چربی مسکن نقرس اور عرق النساء ہے۔ روغن زیتون کے ہمراہ ہڈی کے مغز کی مالش ہر ورم صلب میں مفید ہے۔ لید کی دھونی زکام کے لیے نفع بخش ہے۔ اسی طرح لید کی راکھ کا سحوط زکام میں فائدہ مند ہے۔ اگر لید کے پانی کو پیاز کے رس میں ملانے کے بعد قدرے زعفران حل کر کے ہلکا گرم کئی مرتبہ کان میں قطور کیا جائے تو درد سے راحت ملتی ہے۔ استر کی خشک لید کھانے سے عورت کبھی بھی حاملہ نہیں ہوتی۔ یہی عمل استر کے کان کا میل کرتا ہے۔ خواہ عورت اس کو کھائے یا حمل کرے۔ اسی طرح اس کے جلد کی تعلیق مانع حمل ہے۔ اگر خچر کے دل کو روغن زیتون کے ہمراہ پکانے کے بعد روزانہ اٹھارہ گرام کو آب عصی الراعی کے ہمراہ تین دن متواتر کھایا جائے تو مرد کو بانجھ کر دیتا ہے۔ اگر عورت حیض سے پاکی کے بعد بلا فاصلہ روزانہ ساڑھے تیرہ گرام جگر کو تین دن متواتر کھالے تو یہ مانع حمل ہے اور یہی عمل اس کا دل کرتا ہے۔ پیشاب کا خوردنی استعمال مسقط جنین ہے۔ خچر کے کھر کی دھونی مشیمہ کو ساقط اور کیڑے مکوڑوں کو دفع کرتی ہے۔ اسی طرح خچر کی لید اور بال کی دھونی سے کیڑے مکوڑے بھاگ جاتے ہیں۔ اگر کھر کی راکھ کو روغن مورد میں ملا کر گھنچے سر پر یا اس مقام پر مالش کیا جائے جہاں کے بال جھڑ گئے ہوں تو بالوں کو آگاتا اور داء الثعلب کو زائل کرتا ہے۔ خچر کی کھال محض اپنے ساتھ رکھنا مسقط جنین اور اس کا خوردنی استعمال مسکن درد قلوبج ہے۔ اگر اس کے آگے تناسل کو مازو کے ہمراہ کوٹ کر روغن زیتون میں پکالیا جائے اور بالوں پر مالش کی جائے تو ان کو سیاہ اور دراز کرتا ہے۔ یہ نسخہ مجرب ہے۔ اگر کالے خچر کے کھر کو دروازہ کی چوکھٹ کے نیچے دفن کر دیا جائے تو اس کے اثر بالخاصہ سے اس گھر میں چوہے داخل نہیں ہوتے، جس گھر میں زخیر کے کھر کی دھونی کی جاتی ہے اس سے کیڑے مکوڑے اور چوہے بھاگ جاتے ہیں۔

## استراء

یہ آٹھا ہے۔

**استراود**

یہ فافل (گول مرچ) ہے۔

**استرج**

استرج اور استرنج فارسی لفظ استرنگ کا معرب ہے یہ بیرون ہے۔

**استرخاء**

یہ زرخ سرخ (لال ہڑتال) ہے۔

**استورن**

الف مکسور، سین ساکن، تا مفتوح واؤ ساکن، را مکسور اور نون ساکن، یہ حجر الیہود ہے۔

**استہ**

الف مفتوح، یہ فارسی میں کچا چھوہارا اور اس کی گٹھلی ہے۔ ہلیلہ وغیرہ کے مانند دوسرے تخمیں پر بھی اس کا اطلاق ہوتا ہے۔

**استھالی**

الف مکسور، سین ساکن، تا مفتوح، ہا مختفی، الف، لام مکسور اور یا ساکن، یہ پاڈل ہے۔

**استھانو کرنی**

استھا کا اعراب حسب سابق ہے۔ نون مضموم، واؤ ساکن، کاف مفتوح، را ساکن، نون مکسور اور یا ساکن، یہ پھمکی سفید کا پودا

ہے۔

**استھراورما**

الف مکسور، سین ساکن، تا اور ہا خفی مکسور، را مفتوح، وال مضموم، را ساکن، میم مفتوح اور الف، یہ سال پر نی کا درخت ہے۔

**استھرا گندہ**

الف مکسور، سین ساکن، تا اور ہا مختفی مکسور، را مفتوح، الف، گاف مفتوح، نون مختفی، وال مفتوح اور ہا ساکن، کپوڑہ ہے۔

**استھراکھہ**

الف مکسور، سین ساکن، تا مکسور، ہا ساکن، را مفتوح، الف، کاف مفتوح آخر میں دونوں ہا مختفی، یہ سال پر نی ہے۔

**استھلا شرنگاک**

الف مکسور، سین ساکن، تا اور ہا خفی مضموم، لام مفتوح، الف، شین مضموم، را مضموم، نون مختفی، گاف مفتوح، الف، تا مفتوح اور کاف

ساکن، یہ چھوٹی گوکھرو ہے۔

**استھل پدمنی**

الف مکسور، سین ساکن، تا مفتوح، ہا مختفی، لام ساکن، پا مفتوح، وال ساکن، میم مفتوح، نون مکسور اور یا ساکن، یہ کنول کی ایک قسم

ہے، جو خشک زمین میں پیدا ہوتا ہے۔ یہ ہندوستانی دوا ہے، جس کا مزاج سرد ہے۔ یہ قے، خون، دست اور بخار میں مفید ہے، بعض کے مطابق یہ گل سرخ ہے۔

### استھل کند

الف مکسور، سین ساکن، تا اور ہا مختلف مضموم، لام ساکن، کاف مفتوح، نون مختلف اور دال ساکن۔ اس کا اعراب واؤ کے اضافہ سے استھول کند بھی ہے۔ یہ ہندی لفظ ہے۔ اس کی دو قسمیں ہیں: کرم کند (کارآمد جرط)، مال کند (گرہ دار جڑ)، بان کند (تیر کے مانند اس کی جڑ) اور کرام کند (لمبی جڑ) ہندوستانی اطباء کے نزدیک یہ سب اس کی جڑ کے نام ہیں۔ حاصل کلام یہ شلجم کے مانند ایک گول اور نرم جڑ ہے۔ دوسری جڑ جو گاجر کے برابر طویل ہوتی ہے، اس کا نام بان کند ہے۔ ان دونوں کا مزاج بارداور رطب ہے۔ مزہ شیریں ہے۔ یہ مؤلد بلغم، ریا ح، صفراء، خون کے فساد اور اعضاء کے ورم کو دفع کرتی ہے۔ دوسری قسم مال کند ہے جس کا مزہ شیریں اور مزاج سرد ہے۔ یہ ثقیل، خون اور صفرا کو دفع کرتی ہے۔

### استھول پشپ

الف مضموم، سین ساکن، تا اور ہا مختلف مضموم، واؤ اور لام ساکن، پامضموم، شین اور دوسرا پامساکن، یہ مدنیل ہے۔

### استھول بھنٹاکی

با اور ہا مختلف مفتوح، نون ساکن ٹا مفتوح، الف اور یا ساکن، یہ برتھاٹ ہے، جس کا معنی جنگلی بیٹنگن ہے۔

### استھول کنٹک

استھول کا اعراب حسب سابق، کاف مفتوح، نون ساکن ٹا مفتوح اور دوسرا کاف ساکن ہے۔ یہ تال مکھانا یا سرل دیودار (دیودار کا پہاڑی درخت) ہے۔

### استھول مجیا

میم مفتوح، جیم مکسور، یا مشد مختلف اور الف یہ بٹو ہے۔

### استھونی

الف مکسور، سین ساکن، تا اور ہا مختلف مفتوح، واؤ ساکن، نون مکسور اور یا ساکن۔ یہ استھو نیک اور استھو نیکم کے نام سے بھی مشہور ہے۔ یہ باج پتری ہے۔

### استھوکھا

الف ہمزہ مکسور، سین ساکن، تا اور ہا خفی مضموم، واؤ ساکن، کاف مفتوح، دوسرا ہا مختلف اور الف بھوٹا نکس ہے۔

### استھیداروک

الف مفتوح، سین ساکن، تا اور ہا خفی مکسور، یا ساکن، دال مفتوح، الف، را ساکن، واؤ مکسور اور کاف ساکن۔ یہ سرل دیوار (دیودار کی ایک پہاڑی قسم) ہے۔

## اسچا وتیلا

الف مکسور، سین ساکن، چا مفتوح الف، واؤ مفتوح، تا مکسور، یا ساکن، لام مفتوح اور الف، یہ آم ہے۔

## اسحار

الف مکسور ہے، یہ تودری ہے، بعض کے مطابق اس کا اعراب شین سے بھی ہے۔

## اسد

یہ شیر ہے۔

## اسد الارض

یہ انھیں ہے۔ اسد الارض گرگٹ بھی ہے۔

## اسد العدس

یہ یونانی و فارسی میں جعقل اور مصری زبان میں ہالوک ہے۔ کیونکہ یہ اپنے پاس کے پودے کو خراب کر دیتا ہے۔ اس کا نام اسد الارض بھی ہے۔ اگرچہ گرگٹ اور مازیون کا نام بھی اسد الارض ہے، لیکن یہ غلط ہے۔ اسد العدس طراشیٹ کی ایک قسم ہے یہ بھی صحیح نہیں ہے۔

اسد العدس مسور کے پودے کے مانند ہوتا ہے، جس کی پتیاں روئیں دار اور تنہ رسی کے مانند سرخی مائل ٹیلا ہے۔ اسد العدس کا پھول گلاب لبلا ب کے مانند سفید و زرد، مگر اس سے بہت چھوٹا ہے۔ اس کی جڑ جھاؤ کے مانند اور بہت چھوٹی ہے۔ اسد العدس دوسرے درجہ میں گرم اور تیسرے درجہ میں خشک ہے۔ یہ قوی بارد، محلل بلغم، محلل سودائے غیر محرق، مدر بول اور مفتت حصات گردہ و مثانہ ہے۔ گیلانی نے اس کو اول درجہ میں گرم قرار دیا ہے۔ بخبین کے ہمراہ یرقان کے لیے اور آب کرفس کے ہمراہ گردہ و مثانہ کی پتھری کے لیے اس کا خوردنی استعمال مفید ہے۔ اس کو سرکہ کے ہمراہ کچا یا پکا متواتر کھانا فرہ بدن کو لاغر کرتا ہے اور کوئی نقصان نہیں کرتا۔ اگر اسد العدس کو گوشت کے ساتھ پکایا جائے تو یہ گوشت کو جلدی سے گلا دیتا ہے۔ سرکہ کے ہمراہ اس کا طلائمہ کے لیے مفید اور اس کو زیادہ پھیلنے سے روکتا ہے۔ اس کا نقصان بے چینی اور غشیان ہے، جس کا مصلح بنفشہ ہے۔ اس کی مقدار خوراک ساڑھے سترہ گرام تک ہے۔ اس کا بدل افیمون ہے۔ بدن کو دبلا کرنے کے لیے اس کا بدل ہم وزن صحر اور چوتھائی وزن سندروس ہے۔

## اسرار

الف مفتوح، یا مکسور، سین ساکن، را مفتوح، الف اور دوسرا ساکن، یہ مغربی زبان کا لفظ ہے، یہ وہ پودا ہے جس کا درخت بحر محیط کے ساحل پر حجاز کے علاقے میں پیدا ہوتا ہے۔ یہ جدہ کے ساحل پر بھی ملتا ہے۔ شروع میں یہ پودا پانی کے نیچے جی العالم کے مانند ایک نرم نازک شاخ کی شکل میں اگتا ہے جو کم و بیش ایک ہاتھ کے برابر ہوتا ہے۔ اس کی جڑ باریک اور کیچڑ میں ڈوبی رہتی ہے۔ یہ شاخ پھل، پھول اور پتی سے خالی ہوتا ہے، مگر جب پانی کی سطح سے بلند ہوتا ہے تو اس میں مورد کے مانند پتیاں، شاخیں اور شگوفے نکلتے ہیں۔ اس پودے کا پھل فندق کے برابر گول اور قدرے دراز ہے، جس کا رنگ بلا در کے مانند سبز اور قدرے روئیں دار ہے۔ پھل کا مزہ، بد مزہ، گلے

میں پھنسنے والا، شیریں اور کیلا ہے۔ اسرار کے پتے کا مزہ قدرے تلخ ہے۔ اس درخت سے لیس دار گوند نکلتا ہے جو خشک ہونے کے بعد شکل و صورت اور قوت میں کندر کے مانند ہو جاتا ہے جس کا نام بعض کے نزدیک شورہ ہے۔ اس میں کندر کے مقابلہ میں رطوبت فضلیہ اور حرارت کم ہے۔

یہ دوسرے درجہ میں گرم و خشک ہے۔ بعض کے مطابق مرکب القوی اور مسخن ہے۔ قدرے اس کا پھل کھانے سے سرچکراتا ہے اور زیادہ کھانے سے گہری نیند آتی ہے۔ دانت درد میں اس کی مالش اور دھونی فائدہ مند ہے۔ اگر اسرار کے پھل کو گرم مزاج شخص تازہ دودھ کے ہمراہ اور سرد مزاج شخص شراب کے ہمراہ پونے دو گرام سے ساڑھے چار گرام تک کھائے تو قوی محرک باہ ہے۔ اسرار سر کے لیے نقصان دہ ہے، جس کا مصلح تازہ دودھ ہے۔ بعض کے مطابق تازہ اسرار کا پھل محلل صلابت، مفتح سد، منعش حرارت غریزی اور حالبس بخارات ہے۔ اس کی مقدار خوراک سوا دو گرام سے ساڑھے تین گرام تک ہے۔ بعض کے مطابق اسرار کا گوند سرد مزاج شخص کے لیے مفید ہے۔ سرد امراض کے لیے ہر صورت میں اس کا استعمال مفید ہے۔ گوند جوڑوں سے بلغم کا قلع قمع کرتا ہے۔ بعض کے مطابق اس کا گوند مسکن درد دنداں، باہ کے لیے مفید اور قدرت کا ایک سرستہ راز ہے۔

## اسراش

یہ پسا ہوا آٹا ہے جس کو کبھی ورق معا اور کبھی خفشی (کراث الحمار) کی جڑ سے تیار کیا جاتا ہے۔

## اسرب

الف مضموم، سین ساکن، رام مضموم اور با ساکن، اس کا اعراب بلا ہمزہ سین مضموم کے ساتھ سرب بھی ہے، یہ فارسی لفظ ہے۔ عربی میں اس کا نام رصاص اسود، آنک، ترکی میں قرشم، انگریزی میں لیڈ اور ہندی میں سیسہ ہے۔ اس کی ماہیت مشہور و معروف ہے۔ تمام دھاتوں میں اسرب کی ساخت اور معیار ارزیز سے گھٹیا ہے، سوختہ اسرب سے آبار اور اسرنج حاصل ہوتا ہے۔ اس میں آبی جوہر کثیر ہے، جس کو برودت نے منجمد کر دیا ہے اور اس میں ہوائی وارضی مادہ کثیر نہیں ہے۔ جالینوس کے خیال میں اس کی رطوبت کی دلیل یہ ہے کہ یہ جلدی سے پگھل جاتا ہے اور ہوائی ہونے کے دلیل یہ ہے کہ یہ بہت خفیف ہے۔ اگر اس کو مرطوب زمین میں دفن کر دیا جائے تو اس کے حجم میں اضافہ ہوتا ہے۔

اسرب کا مزاج دوسرے درجہ میں بارد و رطب ہے، کیونکہ اس میں ارضی مادہ قلیل اور آبی مادہ کثیر ہے۔ اسرب اور ام کے لیے شدید مبرد ہے، کیونکہ اس کا مزاج سرد ہے یا اس کا یہ فعل اس کے اثر بالخاصہ سے ہے۔ یہ اور ام کے لیے قابض رادع اور شدید مبرد ہے۔ اگر اس کی تختی بنا کر خنازیر کے غدود اور اورام صلبہ پر باندھی جائے تو ان کو تحلیل کر کے ختم کر دیتا ہے۔ اسی طرح اس سے یہی فائدہ اس وقت حاصل ہوتا ہے، جب اس کو التواء اعصاب اور تخرج مفاصل پر باندھا جاتا ہے۔ گیلانی کے مطابق درد ناک ملتوی اعصاب کے شگاف پر اس کی پتری باندھنا مفید ہے۔ اگر اسرب کو روغن بادام کے ہمراہ پیس کر اور ام حارہ، قروح خبیثہ اور قروح سرطانہ پر طلا کیا جائے تو خوب فائدہ ہوتا ہے۔ شیخ الرکس اور گیلانی لکھتے ہیں کہ اسرب سے سل اور بٹا بنا لیا جائے اور کسی روغن کو اس پر رکھ کر ایک کو دوسرے پر خوب رگڑا جائے، اس عمل سے جو آمیزہ حاصل ہو اس کو اعضاء تناسل کے اور ام حارہ اور مقعد کے نواصیر دامیہ وغیرہ دامیہ پر طلا

کرنے سے فائدہ ہوتا ہے اور ان کو ٹھنڈا کرتا ہے۔ نیز یہ قروح خبیثہ اور سرطانی قروح میں مفید ہے۔ اگر اس کو شراب میں حل کر کے اور ام حارہ پر طلا کیا جائے تو مفید ہے۔ اگر اسرب کی راکھ یا برادہ کا طلا کیا جائے تو قروح پستان، بواسیر، قروح اعضاء تناسل مردانہ، ورم، پھوڑے اور کھجلی میں مفید ہے۔ اگر اسرب کا ٹکڑا کمر پر باندھا جائے تو متواتر احتلام میں مفید اور باہ کی شہوت کو ساکن کرتا ہے۔ بعض اطباء نے اس مذکورہ اسرب کے ٹکڑے کا وزن ساڑھے اکتیس گرام لکھا ہے۔ روغن گل، آب کشیز اور آب بارنگ کے ہمراہ اسرب کو پیس کر طلا کرنا سرطان متقرح، اور ام حارہ کی تحلیل، قروح کی تحلیل اور جوڑوں کے درد میں فائدہ مند ہے اور جوڑوں کی جانب بدن سے مواد کے انصباب کو روکتا ہے۔ اگر اسرب کو ہتھیلی پر رگڑا جائے، یہاں تک کہ ہتھیلی پر اس کی سیاہی آجائے، پھر اس سیاہی کو پانی یا مناسب عصا رہ سے دھولیا جائے اور آنکھ میں سلائی سے لگایا جائے تو آشوب چشم، آنکھ کی خارش و سوزش میں فوراً آرام ملتا ہے۔ اگر اسرب کو اتنا دھویا جائے کہ اس کی سیاہی ختم ہو جائے تو اس کا سرمہ آنکھ کے قروح خبیثہ کے لیے آبار سے اچھا ہے۔ اسرب کا ذرور تازہ زخموں کا مندل اور جاری خون کو بند کرتا ہے۔ اگر صحت مند معتدل مزاج اور شدید قوت جماع و انعاظ کا حامل جوان مرد ساڑھے اکتیس گرام یا ساڑھے باون گرام یا ترسٹھ گرام اسرب کا صفحہ زحل کے دن اور ساعت میں کمر پر باندھ لے اور پینتالیس دن تک بندھا رہنے دے تو اس کی شہوت جماع بالکل ختم ہو جاتی ہے کیونکہ اسرب بارد، شدید اور یا بس ہے۔ اگر ساڑھے سترہ گرام اسرب کو کسی شخص کے سر ہانے دفن کر دیا جائے اور اس کو اس کا علم نہ ہو تو رات بھر پریشان کن خواب دیکھتا رہتا ہے۔ اگر ساڑھے چوبیس گرام اسرب کا صفحہ بنا کر کورے آنخورہ میں رکھ کر ستارہ زحل کے بلندی کے زمانے میں درختوں کے بیچ گاڑ دیا جائے تو درخت ہر نقصان سے محفوظ رہتے ہیں۔ پسے ہوئے اسرب کا خوردنی استعمال مہلک ہے۔ اسرب کے گلولہ کا ٹگنا اثر بالخاصہ سے مزمن درد معدہ میں مفید و مجرب ہے۔ سوختہ اسرب کے افعال و خواص آبار کے ذیل میں تحریر ہو چکے ہیں۔

## اسڑلو

الف مکسور، سین مفتوح، ڈاساکن، لام مضموم اور واؤ ساکن۔ یہ ہسلو (گندہ کیڑا) ہے۔

## استریشا

یہ لوبیا ہے۔

## اسرنج

الف مضموم، سین ساکن، رامفتوح، نون اور جیم ساکن۔ یہ بلا ہمزہ سین مضموم کے ساتھ سرنج بھی آیا ہے۔ یونانی میں اس کا نام سلیقون، سندولیس و سندرنی، فارسی میں شنگرف، ازالی، سندریس، سریانی میں زرقون اور ہندی میں سیندور ہے۔ یہ ایک مادہ ہے جو قلعی اور سفیداب سوختہ سے تیار کیا جاتا ہے۔ یہ شنگرف کے مانند قدرے پسا ہوا اور اس سے کم رنگ یعنی شوخ سرخ اور قدرے زردی مائل ہے۔ شیخ کے مطابق اسرنج شادنج کے قریب قوت دار بلکہ زیادہ قوی ہے۔ اس کا مزاج سرد اور خشک ہے، یہ قابض ہے۔ اس میں سفیداب کی سردی باقی رہتی ہے، لیکن سفید سے زیادہ لطیف اور سیلان خون کو روکتا ہے۔ بعض کے مطابق یہ سفیداب سے کم سرد اور خشک زیادہ ہے۔ یہ محلل، جالی، منقی زخم اور مثبت لحم ہے۔ اگر اس کو روغن گل یا زیتون کے ہمراہ پکا کر مرہم بنا لیا جائے تو اس کا طلا زخموں کے ورم کو دفع،



میل کو صاف اور ان کو بھرتا، زائد و مردہ گوشت کو قطع، اور بد بو کو رفع کرتا ہے۔ سیلان خون اور آنکھ کی سوختگی میں مفید ہے۔ قیروطی میں ملا کر آگ سے جلے پر لگانا بھی فائدہ مند ہے۔ اسرنج آگ سے جلے کے مراہم میں مستعمل ہے۔ چربی اور آب برگ بارتنگ کے ہمراہ اس کا حقنہ قرعہ امعا میں مفید ہے۔ آب برگ سیم ملنے کے بعد اسرنج کا باریک سفوف کئی بار چھڑکھنے سے قوبازائل ہو جاتا ہے۔ اسرنج کا خوردنی استعمال زہر قاتل ہے۔ اس کے کھانے والے کا علاج سفیداب کھانے والے کے اصول پر کرنا چاہیے۔ اس کے افعال و خواص ہندوستانی اطباء کے مطابق سیندور کے ذیل میں آئیں گے۔

### اسروزع

ہمزہ مفتوح، سین ساکن، رامضموم، واؤ ساکن، زامفتوح اور عین ساکن بعض کے مطابق یہ عصفور کے ہم وزن اُسْرُ وُغ ہے۔ یہ ایک کیڑا ہے جس کا سر سرخ اور جسم سفید ہے، جو ریت اور سبزہ زار میں دستیاب ہے۔ بعض کے مطابق یہ خراطین (کیچوا) ہے۔ اس کو پیس کر کٹے ہوئے اعصاب پر رکھنے سے فائدہ ہوتا ہے۔ اگر اس کو پاک صاف کر کے خشک کر لیا جائے اور باریک پیس کر روغن کنجد میں ملانے کے بعد مردانہ عضو تناسل پر طلا کیا جائے تو فربہی لاتا ہے۔

### اسرورہ

ہمزہ مفتوح، یہ سنبل الطیب ہے۔

### اسریلی

ہمزہ مکسور، سین ساکن، رامکسور، یا مجہول ساکن، لام مکسور اور دوسری یا ساکن۔ یہ ہندی میں اوسرویلی ہے۔ یہ گرگٹ کی شکل کا ایک جانور ہے، مگر یہ یکساں سبز ہے جس کا رنگ بمشکل جدا ہوتا ہے۔ بھاری پتھر یا لکڑی مارنے سے زمین سے چپک جاتا ہے۔ پھر ہوا سے بھر کر حرکت کرتا ہے اور سانپ کے دم ہلانے کی طرح اپنی دم کو ہلاتا ہے۔ حرکت کے وقت سر کو اٹھا کر اور پیٹھ کو خم کر کے آہستہ آہستہ مستانہ رفتار میں چلتا ہے۔ اگر اس کو کئی دن تک بند کر دیا جائے، غذا پانی بالکل نہ دیا جائے تو صرف ہوا سے زندہ رہتا ہے، یہ زہر قاتل ہے۔ بعض لوگوں سے منقول ہے کہ ایک شخص نے اس کے جو شانہ کے پانی سے غسل کر لیا جس کی وجہ سے اس آدمی کا رنگ سبز ہو گیا۔ پورے بدن میں اس کا زہر سرایت کر چکا تھا۔ اطباء نے اس کو کئی بار قے کرائی اور کئی بار دودھ پلایا۔ بدن پر انڈے کی زردی اور روغن بادام کی مالش کی تو وہ صحت یاب ہو گیا۔

### اسری

الف مکسور، سین ساکن، رامکسور اور یا ساکن، یہ ایسوری (ہندی دوا) ہے۔

### اسطافایس

یہ اورارسطون کا جر ہے۔

### اسطافالیوس

یہ جنگلی گا جر ہے۔

**اسٹافیس**

یہ مویز ہے۔

**اسٹافیس اگریا**

یہ پہاڑی مویز ہے۔

**اسٹاکیس**

یہ مرما زاد ہے۔

**اسٹام**

یہ فولاد (لوہا) ہے۔

**اسٹرا طیقوس**

اس کا ذکر اسٹرا طیقوس کے ذیل میں آئے گا۔

**اسٹرا فلیقوس**

اس کا ہمزہ مفتوح ہے۔ یہ یونانی لفظ ہے، یہ یونین ہے۔

**اسٹرا غالیس**

الف مکسور، سین ساکن، طا اور مفتوح، الف، غین مفتوح، الف، لام مکسور، یا اور سین ساکن، یہ یونانی لفظ ہے جو اندلس کے ماہرین نباتیات کے نزدیک اور عربی میں مخلب العقاب الابيض کے نام سے مشہور و معروف ہے۔ یہ درخت اور گھاس کے درمیان ایک پودے کی جڑ ہے۔ اس کا پودا چھوٹا اور قدرے زمین مفروش ہوتا ہے۔ اس کی پتیاں و شاخیں چنے کی پتیوں اور شاخوں کے مشابہ ہیں۔ پھول چھوٹا اور نیلا ہے، جڑ گیند کی طرح گول اور شامی مولی کے مانند ہے، جس سے سیاہ، سخت اور جانوروں کے سینگ کے مانند شاخیں نکلتی ہیں، جو ایک دوسرے میں یبوست ہوتی ہیں۔ جڑ کا مزہ زبان گیر ہے۔ یہ پودا بر فیلے اور سایہ دار مقامات پر پیدا ہوتا ہے۔ اس پودے کا جڑ مستعمل جڑ ہے، جو قابض، مجفف قروح، حابس شکم اور مدر بول ہے۔ شراب میں تیار کردہ جڑ کے جو شانندہ کا خوردنی استعمال حابس اسہال اور مدر بول ہے۔ اگر جڑ کو باریک پس کر چھاننے کے بعد پرانے زخموں پر زورور کیا جائے تو ان کو ٹھیک اور زخف الدم کو بند کرتا ہے، لیکن سختی کی وجہ سے جڑ کو کوشا بہت مشکل ہے۔

**اسٹراک**

یہ میعہ سا کلمہ ہے۔

**اسٹرماتوس**

یہ اسفند ہے۔

**اسطروطیم**

یہ انگریزی میں کنڈش (نکچھکنی) ہے۔

**اسطریطس**

یہ یونانی میں سنگ مرمر ہے۔

**اسطلس**

الف مکسور، یہ قفر الیہود ہے۔

**اسطو خودوس**

الف مضموم، سین ساکن، طا مضموم، واؤ ساکن، خام مضموم، واؤ ساکن، دال مضموم، واؤ اور سین ساکن، یہ یونانی لفظ ہے، جس کا معنی موقف الارواح اور حافظ الارواح ہے۔ عربی میں اس کا نام آنس الارواح اور مسک الارواح ہے۔ اہل مکہ معظمہ کے نزدیک اس کا نام ضرم اور اس کے پھول کا نام زہر الضرم ہے۔ سریانی میں، سجاوس (سجاوس ایک جزیرے کا نام ہے، جسمیں یہ پیدا ہوتا ہے) اور شاہ سفرم رومی ہے۔ تنکا بن کے باشندے اس کو تروم، ہندی میں دھارو، بعض اطباء کے نزدیک بشاش اور بنگلہ میں تمنتہ کہتے ہیں۔ صاحب الفاظ الادویہ نے عدم تحقیق کی وجہ سے اس کا ہندی نام منڈی لکھا ہے۔ حالانکہ یہ اس سے کسی طرح شکل و مزاج میں مناسبت نہیں رکھتا کیونکہ اسطو خودوس ایک دراز و سرخ خوشہ ہے اور منڈی بٹن کی شکل کی ہوتی ہے۔ اسطو خودوس موسم ربیع میں پیدا ہونے والی ایک گھاس ہے، جو ایک ہاتھ کے برابر لمبی ہوتی ہے۔ یہ جنگلوں اور پہاڑوں میں مرطوب مقامات پر پیدا ہوتی ہے، جو ایک لکڑی دار تنہ پر کھڑی رہتی ہے، تنہ کے کنارے پر گول بالیاں نکلتی ہیں جن سے بنفشی رنگ کی باریک زبان نما ساخت نکلتی ہیں۔ اسطو خودوس کی پتیاں صحر کی پتیوں کے مانند مگر اس سے دراز اور باریک ہیں۔ اس کا پھول جو کے خوشہ کے مانند، مگر اس سے بہت چھوٹا سفیدی مائل نیلا، زردی و سرخی آمیز ہے۔ اس کی ساخت روئیں دار، نرم، چھینک آور، ثقیل بو، مزہ قدرے تلخ و تیز ہے۔ اسطو خودوس کا تخم بہت باریک، قدرے چپٹا، گہرا سیاہی مائل اور پیلا ہے، جو چھوٹے ارزن کے مانند ہے۔ تخم کو ہاتھ سے ملنے کے بعد کافور کی بو کے مانند بو آتی ہے۔ اس کا مزہ تلخ و تیز ہے، جو اسطو خودوس حجاز مقدس، روم، مغرب وغیرہ میں پیدا ہوتا ہے۔ اس کا تخم قوی، زیادہ مہک دار، تیز تلخ، نرم اور روئیں دار ہے اور جو کمزور زمینوں میں ہندوستان کے عظیم آباد اور بنگال کے علاقوں میں پیدا ہوتا ہے۔ وہ قدرے کم قوی، کھردرا، کوئی گہرا سیاہ، کوئی قدرے نیل گوئی مائل سفید، غیر روئیں دار اور کوئی زردی مائل سفید غیر تخم یا بہت چھوٹے تخم والا ہے۔ کسی اسطو خودوس کے دانہ جھڑتے رہتے ہیں۔ بہترین اسطو خودوس وہ مانا جاتا ہے، جو تازہ، بند خوشہ، ٹیالا رنگ، تیز مزہ اور قدرے تلخ ہے۔ گل اسطو خودوس زیادہ تر بڑے معجونوں کے نسخوں میں مستعمل ہے۔ اس کا جزء مستعمل پھول اور پتیاں ہیں۔ شیخ کے مطابق اول درجہ میں گرم اور دوسرے درجہ میں خشک ہے۔ یہ باردارضی جوہر اور حار لطیف ناری جوہر سے مرکب ہے۔ علامہ تمیمی کے مطابق اول درجہ کے آخر میں گرم و خشک ہے اور فاضل عبداللطیف کے نزدیک دوسرے درجہ کے اول میں گرم و خشک ہے، جو بعض کے نزدیک زیادہ صحیح قول ہے۔ تازہ حجازی اسطو خودوس خصوصاً قوی بودار اور تیز مزہ دار ہے۔ انطاکی نے دوسرے درجہ کے آخر میں گرم اور تیسرے درجہ کے اول میں خشک لکھا ہے۔ بعض نے اول درجہ میں سرد و

قابض اور بعض نے مرکب القوی اور اس کے اجزاء اباردہ کو اجزاء حارہ سے کم مانا ہے۔ تخم اسطوخودوس بھی ابن تلمیذ کے مطابق اول درجہ میں گرم اور دوسرے درجہ میں خشک ہے۔

حاصل کلام صورت نوعیہ سے حاصل شدہ اپنے مزہ کی معاونت سے محلل و ملطف، اپنے جزء حار لطیف کی قوت سے جالی و مفتوح شدہ اور اپنے جزء ارضی بارد سے قدرے سے قابض، مقوی بدن، مقوی احشاء، مانع عفونت، مقطع، مجفف، منقی، مغزی، ہر جاندار کے لیے نفع بخش، منقح، مسہل سوداء، مسہل بلغم اور موافق عصب بارد ہے۔ شیخ کے مطابق یہ مانحو لیا اور مرگی میں فائدہ مند ہے۔ اس کا جو شانندہ اعصاب اور پسلیوں کے درد میں سکون دیتا ہے۔ اسطوخودوس کا خوردنی استعمال باردا عصابی امراض میں بہترین نفع بخش ہے، لہذا ضعیف الاعصاب اور سردی کے مریضوں کو اس کا مسلسل استعمال بے حد مفید اور ضروری ہے۔ یہ مقوی آلات بول اور قوی تریاق ہے۔ یہ سینہ اور نزلاوی امراض میں زوفا سے زیادہ قوی اور موثر ہے۔ دردا عصاب اور وجع المفاصل میں مفید ہے۔ شیخ نے ادویہ قلبیہ میں لکھا ہے کہ اس کی خاصیت اسہال سوداء ہے۔ یہ سر اور قلب ہے خصوصاً سوداء کا اسہال کرتا ہے اور دل و دماغ میں موجود جو ہر روح کو سوداء سے پاک صاف کرتا ہے اور یہ قدرے قابض ہے، اس لیے جو ہر روح و قلب کو قوی کرتا ہے۔ اسطوخودوس اس وجہ کے علاوہ کسی خاصیت کا حامل، قلب کی تقویت اور فکر کے تزکیہ کے لیے ہو سکتا ہے، شربت اسطوخودوس ملطف، مفتوح سدہ، مقوی احشاء، مسہل سوداء دماغ، مسہل بلغم دماغ اور مانحو لیا میں مفید ہے۔ بعض کے مطابق شربت اسطوخودوس مقوی بدن، مقوی قوائی ظاہری و باطنی ہے۔ مفرح روح، خاص مقوی دماغ اور جاروب دماغ ہے، جو تمام بلغمی و سوداوی فضلات سے دماغ کا تنقیہ کرتا ہے۔ مفتوح سدہ، مقوی قوی، محلل ریاح، کاسر ریاح فاسد اور ملطف ارواح ہے۔ جگر، طحال اور مجاری بول کے امراض میں مفید ہے۔ صرف ساڑھے تین گرام اسطوخودوس کا خوردنی استعمال دماغی ضربہ و سقطہ یا تیز چیخ و پکار سے لاحق شدہ دماغی رعشہ، دوار، سدر، تزعزع دماغ اور قوت حافظہ کے لیے مفید ہے۔ اسطوخودوس ماء العسل کے ہمراہ خصوصاً مزکی ذہن ہے۔ اسی طرح تازہ شربت اسطوخودوس تنہا یا شرب لیمو کے ہمراہ مقوی حافظہ ہے کیونکہ اسطوخودوس مقطع اور مطفی ہونے کے باوجود حالبس ابخرہ اور مقوی معدہ ہے۔ اسطوخودوس کا جو شانندہ ماء العسل کے ہمراہ متواتر پینا مزکی ذہن ہے۔ اسطوخودوس کو کثیر اسہال لانے کے لیے استعمال کرنا صرع، مانحو لیا، جنون نسیان، جمود، سوداوی وساوس، استرخاء، امتلائی تشنج، رعشہ، خدر، اختلاج، حزن و غم کے زوال میں مفید ہے کیونکہ یہ سودا کا استقراغ، دماغی فضلات اور استرخاء پیدا کرنے والی رطوبات کا تنقیہ کرتا ہے۔ مانع عفونت، اعصاب کی جانب مانع انصباب نزلات، مقوی اعصاب، مسخن اعصاب، مقوی دماغ اور ملطف روح دماغی ہے۔ شام کے وقت متواتر ماء العسل یا گل قند کے ہمراہ ساڑھے چار گرام سفوف اسطوخودوس کا خوردنی استعمال مذکورہ امراض میں عموماً اور سوداوی وساوس و غم میں خصوصاً مفید ہے۔ شہد کے ہمراہ سفوف اسطوخودوس کا خوردنی استعمال مصلح فکر، مقوی ذہن اور قوی منقہ دماغ ہے۔ اگر شہد یا شکر کے ہمراہ گل اسطوخودوس کا خمیرہ تیار کیا جائے اور متواتر خمیرہ اتنی مقدار میں استعمال کیا جائے، جس میں ساڑھے چار گرام پھول کا تناسب ہو تو یہ منقی سوداء اور قوی مفرح روح ہے۔ عاقر قرحا اور سکنبج کے ہمراہ اسطوخودوس کا خوردنی استعمال مرگی کے لیے مفید ہے۔ اسی طرح شحم حنظل کے ہمراہ اسطوخودوس کو ملا کر ہر سال چند مرتبہ تنقیہ کرنے سے بلغمی اور سوداوی صرع میں فائدہ ہوتا ہے۔ ساڑھے تین گرام سفوف اسطوخودوس کو ساڑھے تین گرام ایارج فیقرا کے ہمراہ متواتر پینتیس دن استعمال کرنا رعشہ اور اختلاج میں فائدہ مند ہے۔

اسی طرح مذکورہ امراض میں جوشاندہ اسطوخودوس کو ماء العسل کے ہمراہ پینا مفید ہے۔ تنہا یا ماء العسل کے ہمراہ جوشاندہ اسطوخودوس کا سعط سوداوی و بلغمی صرع میں مفید ہے کیونکہ یہ منقّی دماغ اور مقوی دماغ ہے۔ اسطوخودوس کی دھونی استرخاء میں فائدہ مند ہے۔ اس کا ضما دسر پر نسیان اور جمود کے لیے مفید ہے۔ اگر آٹھ سودس (810) گرام اسطوخودوس کو 4880 گرام انگور کے رس کے ہمراہ ملا کر منکے میں بھرنے کے بعد اس کے منہ کو مضبوط باندھ دیا جائے اور چھ مہینے تک یونہی چھوڑ دیا جائے جب پک جائے تو اس کو عاقر قرحا اور سکینج کے ہمراہ مرگی کے مریض کو پلانا مفید ہے۔ کبھی اس ترکیب میں آب انگور کے عوض سرکہ شامل کرتے ہیں، اس وقت ایک مہینہ کے بعد استعمال کریں۔ اگر اس مذکورہ سرکہ سے سکینجین شکری، یا سکینجین عسلی تیار کی جائے اور اس سے بتیس گرام یا چونسٹھ گرام کو عاقر قرحا اور سکینج کے ہمراہ استعمال کریں تو مذکورہ مریض کے لیے بہتریں اور مفید ہے۔ بعض کے مطابق اگر اسطوخودوس ایک حصہ، کشیز تہائی حصہ، مرزنجوش چوتھائی حصہ، مصطکی، ہلیلہ کابلی اور کندر ہر ایک سے چھٹا حصہ کا حسب ترکیب معجون تیار کیا جائے یا جوشاندہ بنا لیا جائے اور اس کو بوقت خواب مسلسل استعمال کیا جائے تو یہ نزلات کو دفع، آشوب چشم، تربل، ربو، قوت سماعت میں بھاری پن اور کمزور بینائی کے لیے مفید اور مجرب ہے۔ جوشاندہ اسطوخودوس اعصاب، پسلیوں اور جوڑوں کے درد میں راحت بخش ہے۔ جوشاندہ اسطوخودوس کھانسی کے لیے فائدہ مند، شربتوں وغیرہ کے ہمراہ زوفا کے مانند سینے کے دردوں کے لیے بہترین دوا ہے۔

اسطوخودوس دل کے لیے بہت مقوی ہے۔ کیونکہ یہ منقّی سودا ہے جو روح میں وحشت پیدا کرتا ہے۔ اگر اسطوخودوس کو موسم ربیع میں بطور معجون استعمال کیا جائے تو مفرح روح ہے۔ اخلاط فاسدہ سے معدہ اور احشاء کا تنقیہ اور ان کے تمام بارد فضلات کا اخراج کرتا ہے۔ دو حصہ اسطوخودوس اور ایک حصہ بنج کبر کو شہد میں ملا کر خوردنی استعمال معدہ کی برودت اور بواسیر کے لیے نہایت فائدہ مند ہے، اسطوخودوس کا نقوع اور جوشاندہ جگر کے ورم بارد، استسقاء، طحال و گردہ کی تنقیہ اور امراض مقعد کے لیے مفید ہے اور شراب کے ہمراہ نقوع یا جوشاندہ کو پینا نفخ شکم، اعصابی درد، پسلیوں کے درد، خوردنی زہروں کے لیے مفید اور سکینجین اور نمک ہندی کے ہمراہ مسہل قوی ہے۔ پکے ہوئے اسطوخودوس کا ضما د اور تکمید جوڑوں اور پسلیوں کی تسکین کے لیے مفید ہے۔ اگر اسطوخودوس، صحر اور تخم کرفس کے جوشاندہ کو مسہل دوا کے ہمراہ نوش کیا جائے تو آنتوں کے مروڑ میں فائدہ مند ہے۔ اسطوخودوس زہروں اور زنبور (بھڑ) کی گزیدگی کے ضرر کو دفع کرتا ہے۔ یہ ایسے لوگوں میں بے چینی، قے اور غثیان پیدا کرتا ہے، جن کے مزاج میں صفرا کا غلبہ ہے۔ یہ اپنی حرارت کی وجہ سے معطس ہے، جس کا مصلح سکینجین ہے۔ اسطوخودوس پھیپھڑے کے لیے نقصان دہ ہے، جس کا مصلح کتیرا، صمغ عربی اور حماما ہے۔ یہ سفل میں نقصان دہ ہے، جس کا مصلح مقل ہے، بعض کے مطابق گرم مزاج لوگوں کے معدہ کے لیے بہت نقصان دہ ہے، کیونکہ یہ مؤلد صفرا ہے، بعض کے مطابق اگر اس کو سکینجین کے ہمراہ کھایا جائے تو اصلاح کی ضرورت نہیں ہوتی۔ آلات تنفس میں اس کا بدل فراسیون اور تنقیہ سودا کے لیے نصف وزن ایتیمون اور اسی طرح نصف وزن بادرنجبویہ ہے، جوشاندوں میں دیگر دواؤں کے ہمراہ اس کی مقدار خوراک سات گرام سے چودہ گرام تک ہے۔ تنہا اسطوخودوس کی مقدار خوراک ساڑھے سترہ گرام اور ابن جزلہ کے مطابق ساڑھے دس گرام ہے۔ شربت اسطوخودوس کا مصلح شربت لیموں ہے۔

**اسعیرا**

یہ قثاء الحممار (بندال) ہے۔

## اسفاد سفید

اسفاد سفید اور اسفند اور اسفند سفید فارسی میں سفید خردل ہے اور بعض کے مطابق سفید خرف ہے۔

## اسفارغین

یہ ہلیون ہے۔

## اسفاناج

الف مکسور، سین ساکن، فامفتوح، الف، نون مفتوح، الف اور خاء ساکن، یونانی میں اس کا نام سونا خیوس، سومافون، سومافیون اور رومی میں ابرقیا، انگریزی میں اسپنس، فارسی میں اسفناج، اسپناج اور اسپاناک اور ہندی میں پالک ہے۔ یہ بالشت کے برابر ایک مشہور سبزی ہے، جس کی پتیاں، شاخ دار دراز ہوتی ہیں۔ یہ بستانی و بری دو قسم کی ہوتی ہے۔ بری پالک بستانی پالک کے مشابہ ہے، مگر اس کا پتہ نرم، زیادہ باریک، کنگورہ دار اور زمین سے کم بلند ہوتا ہے۔ بستانی پالک خوردنی استعمال میں آتی ہے۔ بہترین پالک وہ ہے جو بارش کے پانی سے تیار ہوئی ہو، کیونکہ یہ سرلیج الانحدار ہے اس پالک کا تخم زیادہ بہتر ہے جو سرخی مائل ہوتی ہے۔

پالک کا مزاج اول درجہ کے آخر میں بارد اور رطب ہے۔ بعض کے مطابق گرمی سردی اور تری میں معتدل ہے، اسی لیے گرم مزاج اور سرد مزاج لوگوں کو خوب راس آئی ہے۔ پالک خشک بدن، وساوس اور درد سر کے مریضوں کے لیے عمدہ غذا ہے۔ یہ سینہ اور گرم پھیپھڑوں کے لیے مفید، صفرا اور خون کی حدت کو کم کرتی ہے۔ گرم مزاج لوگوں کے لیے آتش جو اور روغن بادام کے ہمراہ زیادہ مناسب ہے۔ پالک گرم بخار کے مریضوں، خشک کھانسی اور قبض کے لیے بہترین غذا ہے، اسی طرح اس کا شور باروغن بادام کے ہمراہ تیار کردہ مذکورہ امراض میں عمدہ غذا ہے۔ سرد مزاج لوگوں کے لیے فرہ گوشت اور چاول کے ہمراہ گرم خوشبودار مصالحہ ملا کر پالک کی غذا تیار کرتے ہیں۔ پالک جملہ سبزیوں کی طرح نفاخ ہے، مگر یہ مؤلدہ بلغم نہیں ہے اور اس میں دوسری سبزیوں کے نقصانات نہیں پائے جاتے ہیں۔ بھتوا اور بقلہ یمانی کی غذا سے یہ بہتر غذا ہے، مگر بقلہ یمانی کے افعال اس کے قریب ہیں اور تمام سبزیوں کے مقابلہ میں کم نفاخ ہے۔ پالک قوت جالیہ اور قوت غسالہ کی وجہ سے ملہین، رادع، سرالہضم اور جید الغذا ہے۔ پالک کا خوردنی استعمال التهاب، پیاس، گرم بخار، دموی کمر درد، سینہ کے جملہ امراض حارہ جیسے ورم، پھیپھڑے کا گرم درد، سل، کھانسی، حلق اور ملازہ کی خشونت و سوزش ان اعضاء کا درد اور مذکورہ اعضاء پر گرنے والا نزلہ، ضعف قلب حار اور دموی ربو میں مفید ہے اور یہ کسی چکنی چیز اور باقلا کے ہمراہ ان اعضاء کے امراض کے لیے خصوصاً، بہت زیادہ نافع ہے۔ بعض کے مطابق اگر پالک کو باقلا کے ہمراہ پکا لیا جائے تو نزلات میں مفید ہے اور اس کا یہ نفع اہل موصل اور بغداد کے نزدیک بہت مشہور و معروف ہے۔ اگر پالک کو انڈے کی زردی اور تیل کے ساتھ پکا کر کھایا جائے تو ان مذکورہ اعضاء کے امراض میں زیادہ نفع بخش ہے۔ پالک وجع القلب میں مفید ہے۔ پالک کو روغن بادام کے ہمراہ پکا کر کھانسی کے ساتھ گرم بخاروں کے لیے فائدہ مند ہے۔ پالک صفراوی ورم کے مریضوں کے بہترین غذا ہے، مگر مؤلدہ نفع ہے۔ پالک کی سبزی اور اس سے تیار کردہ سادہ یا چاشنی دار غذا میں روغن بادام یا گائے کے تازہ مکھن کو ملا کر صداع، خشک تشنگ، سر کے گرم ورم کے لیے فائدہ مند ہے۔ پالک کو اچھے گوشتوں کے ساتھ پکا کر کھانا ملٹھ لیا، جنون، قطرب، مانیا، سودائے صفراوی سے لاحق شدہ میں مفید ہے۔ پالک بکرے کے پائے ہمراہ دوار، گرم

صدر، خناق، سینہ اور پیچھے کے امراض سل اور کھانسی کے لیے مفید ہے۔ پالک، بکڑ اور ماش مقشر کے ہمراہ ذات الحجب، احتباس بول، حرقت البول، گرم بخار اور تسکین پیاس کے لیے فائدہ مند ہے۔ پالک کے رس سے غرغره گلے اور لہات کے درد میں مفید ہے۔ پالک کا عصا رہ شکر کے ہمراہ پینا گلے ولہات کے درد، یرقان، تفتیت حصات، عسر البول، حرقت البول اور صفراوی اخلاط کی سوزش کے لیے نفع بخش ہے۔ پکی ہوئی پالک کا ضما د گرم وجع المفاصل، ورم حار اور حرارت سے لاحق شدہ احتباس بول میں مفید ہے۔ کچی پالک کا ضما د فلغمونی ورم، جمرہ، تمام گرم ورم، زنبور کی گزیدگی اور پھوڑوں کو پھاڑنے کے لیے فائدہ مند ہے۔ پالک کو پکا کر اسفیداب کے ہمراہ طلا کرنا پھنسیوں میں فائدہ مند ہے۔ پالک سرد مزاج و بار دمعدہ کے لیے نقصان دہ اور سرد درد پیدا کرتی ہے۔ اس کا مصلح روغن بادام یا گائے کا تازہ مکھن، دارچینی، فلفل اور آبکامہ کے ہمراہ پکانا ہے۔ پالک کے پودے کی مقدار خوراک حسب ضرورت ہے اور پالک کے رس کی مقدار خوراک نو گرام تک ہے۔ اس کا بدل کدو یا بقلہ، یمانی یا خرفہ یا سرمق یا تخم اسفانا ج ہے۔ گیلانی کے مطابق یہ اول درجہ میں بارد اور رطب ہے۔ اس کے فوائد کم ہیں، اس لیے قلیل الاستعمال ہے۔ بعض کے مطابق پالک وجع الفواد، درد احشا، گرم بخاروں کے لیے اور پالک کا شیرہ دق و سل کے بخار کے لیے مفید و مجرب ہے۔ پکی ہوئی پالک کا ضما د گرم ورم کے درد اور سخت ورموں کے نرم کرنے کے لیے بہت مفید ہے۔ پالک تلی کے لیے نقصان دہ ہے، جس کا مصلح گل منخوم ہے۔ پالک کی مقدار خوراک ساڑھے تین گرام سے سات گرم تک ہے۔ اس کے افعال و خواص ہندوستانی اطباء کے حوالے سے پالک کے ذیل میں آئیں گے۔

### اسفاناخ رومی و ہندی

یہ سرمق (بتھوا) ہے۔

### اسفراج

یہ ہلیون ہے۔

### اسفراغریوس

یہ قثاء الحمار (بنڈال) ہے۔

### اسفرغم

یہ طباق ہے۔

### اسفرک

یہ زرزیر ہے۔

### اسفرم

الف مکسور، یہ آس ہے۔

### اسفرینہ

یہ عشبہ ہے۔

**اسفست**

یہ فارسی لفظ اسپست کا معرب ہے جو کہ رطبہ ہے، بعض کے مطابق یہ حد قوتی بری ہے۔

**اسفلنج**

یہ لُحیۃ التیس ہے۔

**اسفلیناس**

الف مکسور، سین ساکن، فامفتوح، لام مکسور، یا ساکن، نون مفتوح، الف، اور سین ساکن، یہ دوا مجہول الماہیت ہے۔ جالینوس کے مطابق قثاء بری ہے۔ مالیتی نے جالینوس کے قول سے اتفاق نہیں کیا، دےستوریدوس نے لکھا ہے کہ یہ ایک گھاس ہے، جس کی شاخیں دراز ہیں۔ ان میں برگ بلباب کبیر کے مانند دراز پتے اور خوشبودار، کم بودار، باریک اور کثیر ریشے ہیں۔ اس کے پھول کی بو ثقیل ہے۔ اس کا تخم قثم فالافیس کے مانند بہت چھوٹا ہے۔ یہ جڑی بوٹی پہاڑوں اور پتھریلی زمین میں پیدا ہوتی ہے، جو موسم ربیع کی شروعات میں اگتی ہے۔ اس کا مزاج اول درجہ میں گرم اور خشک ہے اس کو گوشت اور دودھ کے ہمراہ پکانے سے بہت عمدہ غذا تیار ہوتی ہے۔ کبھی دالوں کے ساتھ پکا کر کھاتے ہیں۔ یہ گرم اور بارد مزاج لوگوں کے لیے عمدہ غذا ہے، کیونکہ اعتدال سے قریب ہے۔ اس کی جڑ کا خوردنی استعمال شراب کے ہمراہ بچش اور زہریلے جانوروں کے زہروں کو دفع کرنے کے لیے مفید ہے۔ اس کی پتیوں کا ضاد پستان و رحم میں لاحق شدہ قروح خبیثہ کے لیے مفید ہے۔ جالینوس نے لکھا ہے کہ میں نے ابھی تک اس دوا کا تجربہ نہیں کیا اور نہ اختیار کیا۔

**اسفنج**

الف مکسور، سین ساکن، فامفتوح، نون اور جیم ساکن۔ اس کا نام یونانی میں صیقونا اور ایک قول میں حالاس، رومی میں اسفنجارون، عربی میں نشاف الماء، منشفہ، نشافہ، ہرشفہ، زبد الطری، سحاب البحر، غمامہ، غیمہ و صوف الحجامین، فارسی میں ابر مردہ، ابر کہن، شکر دگا ذراں، ہندی میں مو ابادل، انگریزی میں اسفنج اور ترکی میں بلوط ہے۔ اسفنج نرم، باریک سوراخ دار اور لطیف دریائی مادہ ہے، جو پتھروں پر دریا شور کے کنارے پیدا ہوتا ہے۔ یہ پانی کو جذب کرتا ہے۔ نچوڑنے پر اس سے پانی نکلتا ہے۔ اس کی دو قسمیں ہیں۔ پہلی قسم کشادہ سوراخ، نرم، اور خوب سوراخ دار نمندہ کے مانند ہے، جس کو مادہ اسفنج کہتے ہیں۔ دوسری قسم سخت اور تنگ سوراخ دار ہے، جس کا نام زاسفنج ہے۔

**مزاج:** اسفنج کا مزاج اول درجہ میں گرم اور دوسرے درجہ میں خشک اور بعض کے مطابق تیسرے درجہ میں خشک ہے۔ بہترین اسفنج تازہ ہے۔ اسفنج، سمندر اور پتھر کی قوی طبیعت کی وجہ سے قوی و شدید مجفف ہے، بلکہ اس سمندر اور پتھر کے افعال و مزاج کے تابع ہے، جس سے یہ حاصل ہوتا ہے۔ البتہ ان سے کم حار اور دوسرے درجہ میں خشک ہے۔

**افعال:** اسفنج محلل، مجفف قروح، مجفف جروح، محلل اور ام بلغمی، قاطع خون اور مندمل زخم ہے۔ اسفنج کی راکھ قوی مجفف ہے۔ خصوصاً تازہ اسفنج کو زفت میں آلودہ کرنے کے بعد جلا کر تیار کردہ راکھ زیادہ قوی مجفف ہے۔ اس لیے اس کی راکھ کٹنے یا شگاف سے جریان خون میں مفید ہے۔ کبھی اسفنج کو کف دریا کی طرح جلایا جاتا ہے۔ یہ بھی کٹے ہوئے مقام سے سیلان خون میں فائدہ مند ہے۔ اگر خشک تازہ اسفنج کو قنفر الیہود یا موم یا زفت رطب سے آلودہ کر کے اس کے ایک سرے کو آگ سے جلایا جائے اور دوسرے سرے کو اس زخم کے مقام پر پھیرا



جائے جس سے خون کا بہنا بند نہ ہو رہا ہوتا کہ اس کی حرارت اس مقام پر پہنچے اور اس کی راکھ کو اس زخم پر چھڑکا جائے تو یہ عمل داغنے کے قائم مقام ہے۔ فوراً سیلان خون بند ہو جاتا ہے، کیونکہ یہ عروق کے منہ پر چیک کران کو بند کر دیتا ہے۔ یہی فائدہ اس وقت بھی حاصل ہوتا ہے۔ جب اسفنج روغن زیتون میں چرب کر کے جلاتے ہیں اور اس کی راکھ کو زخموں پر چھڑکتے ہیں۔ خشک اسفنج کا مقامی استعمال، مرطوب زخموں کو خشک، پرانے گہرے زخموں کو گوشت سے پر اور رگوں کے منہ کو مندل کرتا ہے۔ اگرچہ یہ زخموں کی گہرائی میں نہیں پہنچتا، کیونکہ اسفنج میں قوت مجففہ کے باوجود قوت جاذبہ بھی ہے۔ اسی طرح تازہ اسفنج کو خالص سرکہ میں اور پانی یا شراب سے مخلوط سرکہ میں تر کر کے تازہ زخموں پر رکھا جائے تو ان کو مندل اور اپنے اثر بالخاصہ سے سیلان خون کو بند کرتا ہے۔ شہد یا خالص پانی کے ہمراہ اسفنج کو پکا کر ضحاک کرنا بھی پرانے زخموں کو مندل کرتا ہے۔ خشک اسفنج کا زور مجفف قروح عتیقہ ہے۔ جلا ہوا اسفنج سیلان خون اور تازہ زخموں کو بھرنے کے لیے زیادہ مفید و موثر ہے۔ اگر صرف اسفنج کو بارد مادہ ورم پر رکھا جائے تو فائدہ کرتا ہے۔ اگر ورم، غلیظ مادہ کی وجہ سے ہو تو اسفنج کو سرکہ میں تر کر کے اس پر رکھا جاتا ہے، کیونکہ سرکہ اپنے مقطع اور ملطف عمل سے اس مادہ کی تحلیل میں اسفنج کا معین و مددگار ہے۔ اور یہ نسخہ جالی، مجفف اور محلل ہے۔ اگر تازہ اسفنج تنہا اور یاروئی یا ریشہ کتاں میں ملا کر فتیلہ بنا لیا جائے تو عروق کے بند منہ اور سخت زخموں کو کھولتا ہے۔ محرق مغسول اسفنج کا سرمہ خشک آشوب چشم اور آنکھ کی صفائی میں مفید ہے۔ اسفنج مغسول آنکھ اور اس کے جملہ امراض کے لیے نفع بخش ہے۔ اسفنج کو آنکھوں کی دوائی میں شامل کرنا مفید ہے۔ کبھی اسفنج کی راکھ کو نفث الدم میں کھلاتے ہیں۔ محرق اسفنج زفت کے ہمراہ نفث الدم کا بہترین علاج ہے۔ اگر اسفنج کو زفت کے ہمراہ جلانے کے بعد شہد میں ملا کر چاٹا جائے تو سل میں فائدہ مند ہے۔ نیز اسفنج کا خوردنی استعمال خارجی اور داخلی زف الدم میں مفید ہے۔ اگر اسفنج کے اتنے بڑے ٹکڑے کو ریشم یا سوت کے دھاگے سے مضبوط باندھ کر حلق سے نیچے اتار لیا جائے جتنے کو آسانی سے نگلا جاسکتا ہو اور دھاگے کے سرے کو ہاتھ کی گرفت میں رکھا جائے۔ تھوڑی دیر انتظار کے بعد جب وہ ٹکڑا رطوبت کو جذب کر لے تو دھاگے کو کھینچ کر اس کو حلق سے باہر نکال لیا جائے تو یہ طریقہ حلق میں چپکے ہوئے جو تک اور کانٹا کو نکالنے کی بہترین تدبیر ہے۔ فتیلہ اسفنج کا محمول مقعد کے عروق سے کثیر سیلان خون کو بند کرتا ہے۔ اگر اسفنج کو قینچی سے باریک کاٹ کر روغن زیتون میں چرب کرنے کے بعد چوہوں کو مارنے کے لیے رکھا جائے تو وہ اس کو کھانے سے مر جاتے ہیں۔ اگر شراب پانی میں مخلوط ہو جائے اور اس سے پانی کو جدا کرنا مطلوب ہو تو اسفنج کو اس میں ڈالنے سے پانی جذب ہو جاتا ہے۔ جب اسفنج کا خوردنی استعمال مقصود ہو تو اس کو قینچی سے خوب باریک کر لینا چاہیے۔ کیونکہ اس کو ہاون دستہ سے کوٹا نہیں جاسکتا۔ صاحب منہج فرماتے ہیں کہ اسفنج کو سوختہ کر کے استعمال کریں۔

اسفنج کی مقدار خوراک ساڑھے تین گرام ہے۔ تازہ اسفنج احتشاک کے لیے نقصان دہ ہے۔ جس کا مصلح آب غورہ یا آب انگور اور یا ریواس ہے۔ بعض کے مطابق یہ پھپھڑے میں نقصان کرتا ہے، جس کا مصلح فانیذ سنجرى اور جلاب ہے۔ اس کا بدل جلا ہوا کاغذ اور وہ پتھر ہیں، جو اسفنج کی خلا میں پائے جاتے ہیں۔ اسفنج جالینوس کے علاوہ دیگر لوگوں کے نزدیک ملطف، مجفف اور مفتت سنگ مشانہ ہے۔ کیونکہ جالینوس مشانہ تک اس کے قوت کی رسائی اور سرایت کو بعید سمجھتے ہیں، لیکن انھوں نے اس کو مفتت سنگ گردہ ضرور قرار دیا ہے۔ اگر سنگ اسفنج کو سرکہ میں ڈبونے کے بعد بارداور حار ورم پر رکھا جائے تو محلل ورم و مندل جراثیم ہے اور اسی طرح یہ شہد کے ساتھ مذکورہ مرض مفید اور موثر ہے۔ ابن سحون نے اپنی تالیف میں تحریر کیا ہے کہ سنگ اسفنج کو گردن میں آویزاں کرنا اثر بالخاصہ سے شدید کھانسی میں نفع بخش ہے

اور پتھر کے خوردنی استعمال سے گردہ و مثانہ کی پتھری پارہ پارہ ہو جاتی ہے۔

### اسفند

یہ خردل سفید (سفید رائی) ہے اور ایک قول کے مطابق حمرل ہے۔

### اسفند اسفید

یہ فارسی لفظ ہے، جس کا معنی خردل سفید ہے، بلکہ حرف سفید اور خردل کو اسفندان بھی کہتے ہیں۔

### اسفندان

الف مکسور، یہ ایک قسم کی شراب ہے۔

### اسفندارون

یہ اسفنج ہے۔

### اسفیداج

ہمزہ مکسور، سین ساکن، فاکسور، یا ساکن، دال مفتوح، الف اور جیم ساکن، یہ سفیداب ہے۔

### اسفیداج الجصاصین

یہ سفیداب پزوی ہے۔

### اسفید باج

الف مکسور، سین ساکن، فاکسور، یا ساکن، دال مکسور، با مفتوح، الف اور جیم ساکن۔ فارسی میں یہ شوربا کا نام ہے، یہ ایک غذا ہے جس کو شوربا کی طرح مرغی، بکرے کے لطیف و خفیف گوشتوں، پالک، کدو، دھلی ماش، بھو مقشر اور چنا وغیرہ سبزیوں، دالوں اور مناسب گرم مصالحہ جات سے تیار کیا جاتا ہے۔ مرغ کے گوشت کا اسفید باج سب سے بہتر ہے۔

اس کا مزاج دوسرے درجہ میں گرم اور رطب ہے۔ یہ لطیف، مرطب، مؤلد کیموس جید اور مؤلد خون صالح ہے۔ لاغرا افراد اور سوداء و خشکی والوں کے لیے بہترین غذا ہے۔ یہ بدن کو فربہ اور سوداء و جذام کی پیدائش کو روکتا ہے۔ گرم سرسام، مالتخو لیا، جنون سوداوی، سبات، سہر، سکتہ، فالج، لقوہ، استرخاء، خلل دماغ، رعونت، حرق اور بلاد ت جیسے اکثر دماغی، امراض، کھانسی، ضیق النفس، بیٹھی ہوئی آواز کے مانند، امراض سینہ اور جذام کی طرح سوداوی امراض کے لیے مفید ہے۔ اسفید باج کی ترکیب تیاری یہ ہے کہ مناسب اور سردست حاصل مرغ یا بکرے کے بچہ یا ہلکے پرندے کے گوشت کو پار چہ پار چہ کر کے پانی میں کھولایا جائے اس کی جھاگ کو علاحدہ کر کے خوب پکا لیا جائے۔ نیز اس میں مناسب دال اور سبزیوں کا چھلکا اتار کر خوب باریک کرنے کے بعد پکا لیا جائے۔ اب اس میں مناسب گرم مصالحہ جات کو شامل کیا جائے اور قدرے آب لیموں یا سرکہ کو ترشی کے لیے ملایا جائے پھر دیگچی کے ڈھکن کو اچھی طرح بند کر کے پکا کر اتار لیا جائے اس کو تنہا اور یا قدرے خشک چاول کے ہمراہ تناول کریں۔ اگر پکاتے وقت قدرے چاول ملا لیا جائے تو بہتر ہے۔ اس کو چھچھ سے گرم گرم زکام اور کھانسی والے مریض کے لیے اس نوعیت سے کھانا بہت مفید ہے کہ اس کی بھاپ سر اور گردن تک پہنچے ایسی صورت میں ترشی کے لیے کسی چیز کو شامل نہ کریں۔

**اسفیدار**

یہ درخت غرب ہے۔

**اسفیدش**

یہ فارسی میں اسپغول ہے۔

**اسفیوس**

ہمزہ مکسور، یہ سریانی میں اسپغول ہے۔

**اسقال**

یہ عنصل ہے۔

**اسقافس**

الف مکسور یہ یونانی لفظ ہے۔ یہ عربی میں لسان الابل اور بعض کے مطابق راعی الابل ہے۔

**اسقاقس**

الف مکسور، قاف مفتوح، الف، قاف مفتوح اور سین ساکن۔ یہ یونانی میں اکیلل الملک کی ایک قسم ہے۔

**اسقرطیقوس**

بعض لوگوں کے خیال میں یہ جالی ہے، حالانکہ ایسا نہیں ہے کیونکہ یونانی زبان میں جالی کا نام اطراطیقوس ہے۔

**اسقلیا طیقوس**

یہ گلزار ہے۔

**اسقلینوس**

یہ استقلو قنذر یون ہے۔

**اسقنط**

یہ شراب ہے۔

**اسقنقور**

یہ سقنقور ہے۔

**اسقوانس**

یہ یونانی میں بروانی ہے۔

**اسقوردیون**

الف مضموم، سین ساکن، قاف مضموم، واؤ را ساکن، دال مکسور، یا مضموم، واؤ اور نون ساکن۔ اس اعراب ہمزہ حذف کر کے

سقردیون بھی ہے۔ یہ یونانی لفظ ہے، جس کا معنی عربی میں ٹوم الحیہ ہے۔ اسقوردیون ٹوم الکلب اور ٹوم البری سے مشہور ہے۔ فارسی میں اس کا نام سیردشتی، شیرازی میں موسیر اور ہندی میں جنگلی لہسن۔ ابن بیطار نے اس کو شقوردیون شمین کے ساتھ تحریر کیا ہے اور فرمایا کہ یہ ایک لہسن جیسی جڑی بوٹی ہے جو حافظ الاجساد اور حافظ الموتی کے نام سے مشہور و معروف ہے اور یہ ٹوم الحیہ نہیں ہے، جیسا کہ اس شخص کا خیال ہے، جس نے اس کی تحقیق نہیں کی۔ اس کے بعد ابن بیطار نے جالینوس سے نقل کیا کہ اسقوردیون کئی مزوں تلخی جدت اور حرافت وغیرہ سے مرکب جڑی بوٹی ہے۔ ہمارا یقین ہے کہ اس کا نام ٹوم اسی وجہ سے ہے۔

حاصل کلام اسقوردیون جنگلی لہسن ہے، جو بستانی سے زیادہ چھوٹا ہے۔ اس جڑی بوٹی کے پتے اور تنے طویل ہیں، جن کے کناروں پر گل بابونہ کے مانند سفید یا زرد پھول ہوتے ہیں۔ اسقوردیون کی ایک قسم کے پھول نیلے ہوتے ہیں، جس کے چاروں طرف ستاروں کے جھرمٹ کی طرح پتیاں ہوتی ہیں اور اس کے تنے پر باریک، دراز، روئیں دار پتیاں ہیں۔

بعض کے مطابق اسقوردیون کی دو قسمیں ہیں۔ پہلی قسم چھوٹی اور غیر دانہ دار ہے، جس کی پوست اس سے جدا نہیں ہوتی۔ اس کا مزہ تلخ، گر فگی دار اور سوزش دار ہے۔ اس کا نام اسقوردیون جبلی، اسقوردیون مصری اور کزاث بڑی ہے۔ اس کی پتی بہت چھوٹی، ٹیالی اور بستانی لہسن سے کم چوڑی ہے۔ اس کا پھول سرخی مائل اور تنے طویل ہے۔ اس قسم کی پیداوار جنگلوں اور پہاڑوں میں ہوتی ہے۔ اسقوردیون کی دوسری قسم بستانی لہسن کے مانند ہے، مگر اس کی شکل اور پتی زیادہ لطیف اور یک دانہ دار ہے۔ اس کا ذائقہ بستانی لہسن سے زیادہ تیز اور خوشبودار ہے۔ صاحب تحفہ نے اس دوسری قسم کو دو دانہ دار، بڑا تنہ اور سفید پھول والا تحریر کیا ہے۔

بعض کے مطابق اسقوردیون جبلی کا نام فارسی میں موسیر ہے۔ اس کا پتا نرگس کے مانند چوڑا، پھول <sup>بنفشہ</sup> بنفشی، جڑ چھوٹے پیاز کے برابر اور بستانی لہسن سے بہت زیادہ بڑی ایک دانہ دار اور جنگلی لہسن کے مانند بودار ہے۔

**مزاج:** اسقوردیون کا مزاج تیسرے درجہ کے آخر میں گرم و خشک اور بعض کے مطابق چوتھے درجہ تک گرم و خشک ہے۔ بعض نے دوسرے درجہ میں گرم اور تیسرے درجہ میں خشک قرار دیا ہے۔

**افعال:** اسقوردیون تلخ، قابض، معتدل، مجفف، ملطف، محلل، مفتوح اور جالی ہے۔ دیسقوریدوس نے لکھا ہے کہ ٹوم بری برص، بہق اور جرب کو زائل کرتا ہے اگر اس کو کوٹ کر آب بادیان کے ہمراہ یا ٹوم بڑی کے تخم کو کوٹ چھان کر مصفیٰ شہد کے ہمراہ ملا لیا جائے اور حمام میں نورہ کی طرح تین دن تک متواتر طلا کیا جائے تو مذکورہ امراض میں مفید ہے۔ تازہ اسقوردیون کا ضاد خراب اور بڑے زخموں کو مندمل کرتا ہے۔ خشک اسقوردیون کے آٹے کا زور و قروح خبیثہ میں مفید ہے۔ اسقوردیون کو شہد میں ملا کر طلا کرنا قروح مزمنہ کا منقہ اور ان کے زائد گوشت کو ختم کرتا ہے۔ اسی طرح سفوف اسقوردیون کا زور مذکورہ مرض میں مفید اور مؤثر ہے۔ اسقوردیون عضلات کے شکاف کی بہترین دوا ہے۔ تازہ اسقوردیون کا ضاد کنجران کے ورم میں مفید ہے اور اسی طرح خشک اسقوردیون کا جو شانہ مذکورہ مرض میں فائدہ مند ہے۔ اگر گل اسقوردیون کو بائیں ہاتھ میں لے کر کنجران کے ورم پر باندھا جائے تو اس کی ٹپکن میں فوراً سکون ملتا ہے۔ اسقوردیون کی قیروطی کا ضاد شرا سیف کے حار مزمن ورم کو ختم کرتا ہے۔ جالینوس کے مطابق صاف شہد کے ہمراہ جنگلی لہسن کا خوردنی استعمال فالج میں مفید ہے۔ اسقوردیون کا سحوط بچوں کی مرگی میں فائدہ مند ہے اور اسی طرح اس عمل پر مداومت کرنا بچوں کی مرگی سے حفاظت کی بہترین

مدیر ہے۔ سات گرام تک نیلے گل استوردیون کا خوردنی استعمال خناق میں مفید ہے۔ اگر خشک استوردیون کو حرف، شہد اور راتیخ کے ہمراہ مخلوط کر لیا جائے تو لعوق کے طور پر اس کا استعمال مزمن بلغمی کھانسی اور عضلات کے طولی شگاف کے لیے بہتر ہے۔ اگر ساڑھے چار گرام استوردیون کو ماء العسل کے ہمراہ کھایا جائے تو آنتوں اور معدہ کے زخم میں فائدہ مند ہے۔ استوردیون کا خوردنی استعمال مدر بول اور مدر حیض ہے۔ اگر اس کو پرانے سرکہ میں ملا کر نقرس کے مقام پر لٹوخ کیا جائے یا اس کو پانی میں ملا کر اس پر ضا د کیا جائے تو فائدہ مند ثابت ہوتا ہے۔ استوردیون فاذر ہر اور تریاق ہے۔ اگر اس کو کسی زہریلے جانور کے ڈسے ہوئے کو شراب کے ہمراہ کھلایا جائے تو فائدہ کرتا ہے۔ استوردیون مجفف منی اور آنتوں کے لیے نقصان دہ ہے، جس کا مصلح انار ترش ہے۔ استوردیون کا بدل چھوٹا عنصل یا ڈیڑھ گنا بستانی لہسن ہے۔ اس کی مقدار خوراک سات گرام تک ہے۔ بعض کے مطابق اس کے تمام افعال بستانی لہسن سے زیادہ اچھے ہیں۔ سرکہ میں پروردہ استوردیون مذکورہ افعال میں زیادہ بہتر ہے، جو ضیق النفس، امراض طحال اور استسقاء میں مفید ہے۔ سرکہ میں غیر پروردہ استوردیون کم مستعمل ہے، جس کا بدل لہسن ہے۔ بعض کے مطابق عنصل اور صحر ہے۔ تخم استوردیون بار دمزان افراد میں نہایت باہ انگیز ہے۔

## اسقولوداس

یہ برواق ہے۔

## اسقولوقندریون

الف مضموم، سین ساکن، قاف مضموم، واؤ ساکن، لال مضموم، واؤ ساکن، قاف مفتوح، نون ساکن، دال مفتوح، را ساکن، یا مضموم، واؤ اور نون ساکن۔ یہ یونانی لفظ ہے، جس کا معنی مزیل الصفا ہے۔ اس کا معنی کاوی الطحال بھی ہے۔ کیونکہ یہ بڑھی تلی کو پگھلا کر زائل کرتی ہے۔ گیلانی کے مطابق اس کا معنی سقولوقندریا کے زہر کا تریاق اور مقاوم ہے، کیونکہ سقولوقندریونانی زبان میں مذکورہ جانور کا نام ہے۔ جس کو اربع اربعین اور چہل پایہ بھی کہتے ہیں اور یون کا معنی مقاوم ہے۔ بعض کے مطابق اس پودے کا پتا سقولوقندریا کیڑے کے مشابہ ہے۔ حالانکہ ایسا نہیں ہے اور کازرونی کے نزدیک یہ صحیح ہے۔ یونانی میں اس دوا کا نام اسقیلونس، اسقلینس، سقلنون، میعلون، قنطارینا، قنطار یقا اور مینوا بھی ہے، بقراط کے مطابق اس کا معنی تریاق الطحال ہے۔ اس کی وجہ تسمیہ یہ ہے کہ یہ سخت تلی کو پگھلانے میں شدید موثر ہے۔ اسی لیے اس کا نام حشیثۃ الطحال بھی ہے۔ اہل مصر کے نزدیک یہ کف النسر سے معروف ہے۔ اندلس کے باشندے اس کو عفریان، فارسی میں گیاه جالینوس اور اہل شیراز زنگی دارو کہتے ہیں۔ یہ ایک پودا ہے جو پتھریلی زمین، پہاڑی علاقوں، پتھر کی دیواروں اور مرطوب مقامات پر پیدا ہوتا ہے۔ پرشیا و شاں کے مانند اس میں تیز، پھول اور پھل نہیں ہے، جو ایک شگاف دار جڑ سے اگتا ہے۔ اس کی پتی بسفانج کے مانند دراز اور کنگورہ دار ہے، جس کی پشت سرخی مائل اور نرم روئیں دار ہے۔ پتے کا سیدھا حصہ سبزی مائل ہے اور پتے کے باطن حصہ میں پیلے کیڑے کے مانند ایک چیز ہوتی ہے جو اس کا تخم ہے۔ استقولوقندریون ایک ایسا پودا ہے، جس کا پھول اس کے پتے میں موجود ہے، بعض کے مطابق استقولوقندریون اسقیل کی قسم ہے۔ دوسرے لوگوں کے نزدیک یہ کبر رومی ہے۔ دیسقوریدوس کے مطابق استقولوقندریون کی جڑ شگاف دار ہے، جس کا ظاہری حصہ سبز اور نرم روئیں دار ہے۔ صہار یخت نے اس کو بیخ کبربری قرار دیا ہے۔ حاصل کلام یہ مجہول الماہیت دوا ہے۔ سخت اور سرخ استقولوقندریون اعلیٰ معیار کا ہے۔

**مزاج:** شیخ کے مطابق یہ اول درجہ میں گرم اور دوسرے درجہ میں خشک ہے۔ بعض کے مطابق معتدل گرم اور دوسرے درجہ کے اول میں خشک ہے۔ ایک قول کے مطابق گرمی و خشکی میں معتدل ہے۔ صاحب تحفہ نے دوسرے درجہ میں گرم اور تیسرے درجہ میں خشک تحریر کیا ہے۔

**افعال:** یہ ملطف، محلل، مفتوح اور مدہر ہے۔ روغن بنفشہ کے ہمراہ اس کا سحوط فالج، لقوہ اور سکتہ میں مفید ہے۔ دیسقوریدوس کے مطابق اسقو لوقتدریون کا استعمال نسیان، سوداوی و ساوس، مرگی اور لقوہ میں فائدہ مند ہے۔ اس کا خوردنی اور طلا کے طور پر مقامی استعمال بچکی، یرقان، امراض طحال اور سوداوی امراض میں نفع بخش ہے۔ اگر اس کا سکنجبین میں خیساندہ تیار کیا جائے یا اس کے پتوں کو سرکہ میں پکالیا جائے پھر اس سرکہ سے سکنجبین تیار کی جائے پھر اس خیساندہ یا سکنجبین کو چالیس دن پیا جائے اور اس کے پتوں کا سرکہ کے ہمراہ ضما د کیا جائے تو یہ محلل ورم طحال ہے۔ اسی طرح اگر اس کے پتوں کو پانی و سرکہ کے آمیزہ میں بھگولیا جائے اور صاف کر کے چالیس دن پیا جائے تو مذکورہ مرض میں مفید و مؤثر ہے۔ اسی لیے بعض لوگوں کا خیال ہے کہ جب کوئی جانور اس پودے کو کھالے تو ذبح کرنے کے بعد اس میں تلی نہیں پائی جاتی، بلکہ تلی کے مقام پر کوئی تھوڑی چیز باقی رہ جاتی ہے۔ دیسقوریدوس سے منقول ہے کہ اگر اسقو لوقتدریون کو دودھ میں پکا کر چالیس دن پیا جائے اور طحال پر اس کا ضما د کیا جائے تو یہ تلی کو تحلیل کرتا ہے۔ بعض کے مطابق شہد کے ہمراہ چالیس دن اسقو لوقتدریون کا خوردنی استعمال تلی کے ورم کو دفع کرتا ہے اور یہ مجرب ہے۔ یہ مفتت حصات گردہ و مثانہ ہے۔ اگر اسقو لوقتدریون کے سفوف کو شراب کے ہمراہ پیا جائے تو تفتیر ابول میں مفید ہے۔ عورت کی گردن میں اس کو آویزاں کرنا اثر بالخاصہ سے مانع استقرار حمل ہے۔ اس کو اونٹ کی تلی کے ہمراہ عورت کی گردن میں لٹکانا خصوصاً مانع استقرار حمل ہے اور اس کے لٹکانے کے دن چاند تحت الشعاع ہو۔ اسی طرح عورت کے نیچے حصے میں اسقو لوقتدریون کی دھونی کرنا مانع استقرار حمل ہے۔

اس کی مقدار خوراک سات گرام سے ساڑھے دس گرام تک ہے۔ یہ معدہ و دل کے لیے نقصان دہ ہے، جس کا مصلح صمغ عربی، یا کتیرا، یا گل سرخ اور یا مصطکی ہے۔ اس کا مضر اثر مثانہ پر بھی ہوتا ہے، جس کا مصلح شہد ہے۔ اسقو لوقتدریون کا بدل دو گنا کماذریوس یا ہم وزن پوست بنج کبر اور نصف وزن تخم کرفس ہے۔ بعض کے مطابق اس کا بدل دو گنا غافس ہے اور ایک قول میں اس کا بدل مرجان سوختہ ہے۔

### اسقو مغری

جمیز (گولر) ہے۔

### اسقویوس

ہمزہ مضموم، یہ یونانی لفظ ہے۔ بعض کے مطابق ایک ردی جڑ ہے جو خشی کے نام سے مشہور ہے۔

### اسقولین

یہ دھواں ہے۔

### اسقیدولیون

یہ کاکج ہے۔

**اسقیراس**

یہ اجوائن خراسانی ہے۔

**اسقیل**

الف مکسور، سین ساکن، قاف مکسور یا اور لام ساکن۔ اسقیل اور استیلا دونوں عنصل (جنگلی پیاز) ہے۔

**اسکندروس**

یہ رومی میں پیاز ہے۔ بعض کے مطابق یہ رومی میں لہسن کا نام ہے۔

**اسگند**

ہمزہ مفتوح، سین ساکن، گاف مفتوح، نون مخفی اور دال ساکن۔ اس کی وجہ تسمیہ یہ ہے کہ ہندی میں آس کا معنی گھوڑ اور گند کا معنی پوست ہے۔ چونکہ اس کے تازہ درخت سے گھوڑے کی بو آتی ہے۔ اس لیے اس نام سے موسوم ہے۔ اس کو بانج گند بھی کہتے ہیں، کیونکہ بانج کا معنی بھی ہندی میں گھوڑا ہے۔ اس کا نام پلپا چا بھی ہے، جس کا معنی مقوی ہے۔ بہر حال یہ ایک ہندی پودا کی جڑ ہے، جو شقاقل مصری کے مشابہ ہے، یہ جڑ ایک انگلی کے برابر یا اس سے کم و قدر باریک ہے، جس کا ظاہر و باطن زردی مائل سفید ہے۔ اسگند ناگوری سب سے بہتر ہے، جو بڑی مگر کرم خوردہ نہ ہو۔ اس کا درخت قدرے بالائی زمین سے نکل کر ایک گز یا اس سے زیادہ بڑا ہوتا ہے، جس کا پتا بانسہ کے پتے کے مانند ہے۔ بعض کے مطابق کبھی یہ درخت قد آدم کے برابر ہوتا ہے اور اس میں جڑ سے شاخیں نکلتی ہیں جو ہر سال نئے سرے سے پیدا ہوتی ہیں۔ اس کا پھل گول ہے، جو غیر شکن دار چھلکا میں بند رہتا ہے۔

اسگند کی دو قسمیں ہیں ایک اسگند ناگوری اور دوسرا اسگند دکھنی ہے۔ اسگند دکھنی کے پتے آخری سرے کی جانب چوڑے، دراز، نوکدار، دبیز روئیں دار اور نرم ہیں۔ اس کا پھول بیٹنگن کے پھول کے مشابہ، لیکن اس سے چھوٹا اور خوشہ دار ہے۔ اس کا پھل درازی مائل گول ہے، جو کچا سبز ہے اور پکنے کے بعد زرد ہو جاتا ہے۔ مزہ شیریں قدرے کیلا اور تلخ ہے۔ اس کا تخم کا کنج کے مشابہ ہے۔ اس کا پھل موسم بہار میں پکتا ہے۔ اسگند کا درخت دیر پا ہے۔ اس کا جزء مستعمل جڑ ہے۔ اس کی جڑ میں کیڑے بہت جلدی لگتے ہیں اس کی قوت دو سال میں فنا ہو جاتی ہے۔ اس کا ذائقہ کیلا تلخ اور تیز ہے۔

**مزاج:** اس کا مزاج تیسرے درجہ میں گرم اور خشک ہے، مگر اس میں رطوبت فضلیہ باقی رہتی ہے۔ بعض کے مطابق یہ دوسرے درجہ میں گرم اور اول درجہ میں خشک ہے۔

**افعال و ترکیب استعمال:** یہ مٹھی اور مٹھی ہے۔ وجع المفاصل میں سورنجان کا بدل ہے۔ امراض جگر، ریاحی درد، بلغم، اعضاء کی سوجن اور برص کو دفع کرتی ہے۔ اسگند پھپھڑے کے مزمن امراض، کھانسی، ضیق النفس، پھوڑے اور مزمن امراض، تقویت بدن، فرہی، تقویت رحم، تقویت کمر اور اصلاح قروح میں فائدہ مند ہے۔ اہل ہند اسگند کو رساین کے زمرہ سے اور بہمن سفید کا بدل مانتے ہیں۔ اس لیے اکثر اس کو مقوی باہ دواؤں اور وضع حمل کے بعد عورتوں کی دواؤں میں استعمال کرتے ہیں۔ یہ مقوی اور منقی رحم ہے۔ بعض کے مطابق اسگند مقوی گردہ، مقوی حواس، ملین طبیعت، مفتت حصات، مزید منی، مزید شیر، محلل اور ام اور دافع تفتیر البول ہے۔ گائے

کے دودھ کے ہمراہ اسگند کا سفوف منی میں اضافہ اور جلد کو خوبصورت بناتا ہے۔ اسگند کی مقدار خوراک چودہ گرام تک ہے۔ اگر اس کو صندل کے طریقہ پر پیس کر ورموں پر طلا کیا جائے تو نفع بخش ہے۔ اگر اسگند کو باریک کوٹ چھان کر شکر میں ملا کر روزانہ بارہ گرام کھایا جائے تو حیض بند کرنے کے لیے مفید ہے۔ اگر ایک سو بیس گرام اسگند کی تازہ جڑ کو پارہ پارہ کر کے پانی سے لبریز ایک چھوٹے گھڑے میں بارہ گھنٹہ تک بھگوایا جائے پھر پیاس کے وقت اس صاف پانی کو تین دن تک متواتر پیا جائے تو یہ بواسیر کے خون کو بند کرنے کے لیے مفید و مجرب ہے۔ اگر اس کو پوست اور بیخ کے ہمراہ باریک کوٹ چھان لیا جائے، پھر اس سفوف کو اولاد نرینہ والی عورت کے دودھ میں گھول کر پستان پر طلا کیا جائے تو نرم پستان کو سخت کرتا ہے۔ اسگند کا ضاد ورم خصیہ کو تحلیل کرتا ہے۔ اسگند قوت باہ کے طلاؤں میں مستعمل ہے۔ سفوف اسگند کو زخم پر چھڑکنے سے زخم سکڑ جاتے ہیں۔ دارا شکوہی میں تحریر ہے کہ کنجد سیاہ اور شہد کے ہمراہ بارہ گرام اسگند کو ایک مہینے تک روزانہ کھانا رافع نسیان اور مقوی حافظہ ہے۔ اگر سات گرام سفوف اسگند کو حیض کی ابتدا میں کھایا جائے اور غذا میں دودھ چاول کھایا جائے تو پاکی کے بعد جماع کرنے سے استقرا حمل کا قوی امکان ہے۔ صاحب تذکرۃ الہند نے لکھا ہے اگر اس کو مذکورہ مقصد کے لیے فصد اور مسہل کے ذریعہ مکمل تنقیہ کے بعد استعمال کیا جائے اور اس دوران نمک اور ترشی سے پرہیز کیا جائے۔ مزید آب و ہوا اور نفسانی عوارض سے حفاظت کی جائے تو زیادہ بہتر ہے۔ اس صورت میں یہ بدن کو خوبصورت، ریاح کو دفع، ہاضمہ، جوڑوں اور آلات شہوت کو قوی کرتا ہے۔ یہ مؤلف کا تجربہ ہے۔ اگر اکیس گرام سفوف اسگند کو دودھ اور شکر کے ہمراہ بانجھ عورت اکیس دن تک کھائے تو وہ حاملہ ہو جاتی ہے اور یہ نسخہ مردوں کی قوت باہ میں اضافہ کرتا ہے۔ سفوف اسگند کا ضاد نارو کو پگھلا دیتا ہے۔ منہ میں سفوف کو رکھنے سے دانت کے کیڑے باہر نکل آتے ہیں۔ اسگند کا مصلح کھجور کا شیرہ، شکر اور روغن زرد ہے۔ اسگند حلق کے لیے نقصان دہ ہے، جس کا مصلح شربت توت کا غرغره ہے۔ دوسری قسم (دکھنی اسگند) کے پتوں کو گرم کر کے وجع المفاصل پر باندھنا محلل عمل کرتا ہے۔ اس کا پھل کو بھی مذکورہ مرض کے لیے کھایا جاتا ہے۔

### اسگند ہجا چھیری

الف مکسور، سین ساکن، گاف مفتوح، ہون ساکن، دال مفتوح، ہامختفی، جیم مفتوح، الف، چا مکسور، دوسرا ہامختفی، یا ساکن، را مکسور اور دوسری یا ساکن۔ یہ بڑ (برگد) کا درخت ہے۔

### اسکوال

ہمزہ مکسور، یہ عنصل ہے۔ انگریزی اطباء اس کو ورق ورق کر کے خشک کر لیتے ہیں۔ اس کا رنگ سفید یا سرخی مائل خاکستری ہے۔ اس کی بوتیز اور مزہ تلخ ہے۔ اس کو سرکہ، شراب اور پانی میں بھگونے سے ان میں اس کا اثر آ جاتا ہے۔ یہ دافع بلغم قے آور، مدر بول اور مسہل ہے یہ استقاء، مزمن کھانسی اور ربو میں مفید ہے۔ اس کا استعمال بچوں میں ممنوع ہے۔ اس کی مقدار خوراک 129.6 ملی گرام سے 648 ملی گرام تک ہے۔ دیگر دواؤں کے ہمراہ اس کے مرکبات بھی تیار کیے جاتے ہیں۔

### اسکوربی

یہ انگریزی میں عقرب (بچھو) ہے۔



## اسکیفیلالی

یہ قنطور یون ہے۔

## اسکیمان

الف مضموم، سین ساکن، کاف مکسور، یا ساکن، میم مفتوح، الف اور نون ساکن، ہندی میں اس کا نام برنا اور برنی ہے۔

## اسکیمونی

الف مکسور، سین ساکن، کاف مکسور، یا ساکن، میم مضموم، واو ساکن، نون مکسور اور یا ساکن، یہ انگریزی میں سقمونیہ ہے۔

## اسکی نان تو

یہ بجنکشت ہے۔

## اسل

ہمزہ مفتوح، سین اور لام ساکن، یہ عربی لفظ ہے۔ اس کا نام مصری زبان میں سمان یونانی میں سخوفس فارسی میں روح، کرتہ اور ہندی میں کسرائی ہے۔ یہ ایک پودا ہے، جس سے لوگ چٹائی بنتے ہیں۔ یہ پانی والے مقامات اور اس کے آس پاس پیدا ہوتا ہے۔ اس کی نر اور مادہ دو قسمیں ہیں۔ نر اسل کا نام کولان ہے، جس کا تخم سیاہ، قدرے گول اور مادہ اسل کے تخم سے زیادہ بڑا ہے۔ اس کی گھاس کھردری اور مادہ اسل سے زیادہ موٹی ہے۔ اس کی شاخیں باریک اور غیر شاخ دار ہیں، عراق کے باشندے اس سے سوت اور چھلنی تیار کرتے ہیں۔ دیستوریدوس کے مطابق اس کی دو قسمیں ہیں۔ پہلی قسم کے اثرات تیز ہیں، جس کا نام سچوفس ہے۔ اس کی بھی دو نوع ہیں۔ ایک پھل دار دوسری غیر پھل دار ہے۔ اس کا پھل کالا اور مستدیر ہے۔ اس قسم کا نر کل دوسری قسم کے نر کل سے زیادہ بھاری اور گودے دار ہے۔ اسل کی دوسری قسم زیادہ غلیظ ہے، جس میں بہت شاخیں ہیں اور یہ قسم پہلی قسم کی دونوں نوع سے زیادہ قوی ہے۔ اس کا نام منجونوس ہے۔ اس قسم کا پھل اس کے اطراف پر پیدا ہوتا ہے، جو پہلی قسم کی دوسری نوع کے پھل کے مشابہ ہے۔ بعض کے مطابق اصل کی ایک قسم زیادہ باریک اور زیادہ سخت ہے اور دوسری قسم زیادہ غلیظ اور زیادہ نرم ہے۔

اسل کی دونوں قسمیں بارد غالب ارضی جوہر اور قدرے حار آبی جوہر سے مرکب القوی ہیں۔ اسل مواد کے اخراجات کو نیچے کی جانب واپس لاتا ہے۔ خواہ وہ سر کی جانب چڑھ چکے ہوں۔ یہ خواب آور ہے، اسل کا کثرت سے استعمال سر میں درد، ثقل اور غنودگی پیدا کرتا ہے۔ کبھی اس کا پھل سونگھنے سے شدید سر درد لاحق ہو جاتا ہے۔ اگر ساڑھے دس گرام تک اسل کی باریک قسم کو شراب میں ملا کر پیا جائے تو یہ قابض، قاطع نزف الدم اور مدر بول عمل کرتا ہے۔ اسل کی دوسری قسم کا خوردنی استعمال نہایت منوم اور ساڑھے سترہ گرام کی مقدار میں مورث سہا ہے۔ اسل کا ضادورم کو تحلیل، درد میں سکون، سہر، مانخو لیا، استقاء اور کیڑے مکوڑوں کی گزیدگی میں مفید ہے۔ اسی طرح اسل کی جڑ سے متصل اُگے ہوئے تازہ پتوں کا ضادور تیل کی گزیدگی میں مفید ہے۔ بیج اسل کی راکھ تمام اعضاء کے نزف الدم، خنازیر کو تحلیل اور خارش کے لیے فائدہ مند ہے۔ ان تمام خوبیوں کے باوجود اسل ردی الکلیفیت ہے، جو کھانے کے قابل نہیں ہے۔ اس کی کثیر مقدار خوراک ساڑھے سترہ گرام ہے۔ اگر کوئی شخص کبھی بھی اس کو مذکورہ مقدار میں کھالے تو اس کو قے کرائی جائے، مشک سونگھایا جائے، جوارش فلا فلی

کھلائی جائے اور حمام میں داخل کیا جائے۔ اسل کا مضر اثر صداع اور سہات ہے، جس کا مصلح گل قند عسلی اور گل قند فلافلی ہے، اسل کی باریک قسم کا بستر قوی بدنوں اور استسفاء کے مریضوں کے لیے اور اس کی موٹی قسم کا بستر خشک بدنوں کے لیے فائدہ ہے۔

## اسلنج

الف مکسور، سین ساکن، لام مفتوح، نون اور جیم ساکن۔ صاحب بحر الجواہر نے لکھا ہے کہ یہ لہجہ اتیس ہے۔ یہ قول بے اصل اور بے بنیاد ہے۔ بعض کے مطابق اس کا نام ذنب النخیل بھی ہے، جس کا تذکرہ حرف ذال کے ذیل میں آئے گا۔ اسلنج مشہور و معروف جڑی بوٹی ہے، جن کی دو قسمیں ہیں۔ ایک بستانی اور دوسری بڑی ہے۔ بستانی اسلنج ایک ایسی گھاس ہے، جو ریتیلی زمین میں پیدا ہوتی ہے۔ اس کی شاخیں جوف دار نکل کے مانند باریک، طویل اور زردی مائل ہیں۔ اس کا پتہ جیر کے مشابہ باریک اور ٹیلا ہے۔ اس قسم کا نام مغربی میں کروت ہے۔ مغرب کے رنگ ریز اس کو استعمال کرتے ہیں اور بعض کے مطابق اس کا نام الیرون ہے۔ بڑی اسلنج کے پتے بستانی اسلنج سے زیادہ چھوٹے اور سرخی مائل ہیں۔ اس کا تنہ کثیر شاخوں دار ہے، جو زمین پر پھیلی ہوتی ہیں اور شاخوں کے کناروں میں بہت سے غلاف ہیں، جو بیج کے غلافوں کے مانند بعض کے اوپر پے در پے رکھے ہوئے ہیں، لیکن اس کے غلاف زیادہ نرم اور زیادہ چھوٹے ہیں، جن کے اندر بہت باریک سیاہ تخم اور انگلی کے برابر موٹے ریشے ہیں۔ تخم کا رنگ سرخی اور زردی کے درمیان ہے، جس کا مزہ بہت تیز اور سوزش دار ہے۔ یہ بری قسم بستانی سے زیادہ گرم ہے۔ یہ ریتیلی زمین اور بے آب و گیاہ پہاڑوں میں پیدا ہوتا ہے۔ اس قسم کا نام بالطشہ الرنبال ہے۔

**مزاج:** یہ تیسرے درجہ میں گرم اور دوسرے درجہ میں خشک ہے۔ بڑی اسلنج میں یہ دونوں کیفیتیں زیادہ ہیں۔ اسلنج محلل، منضج اور اخلاط غلیظہ، رافع اور ام، دافع سموم، دافع مغص اور دافع ریاح ہے۔ اگر برگ اسلنج کو پتھر کی دیگی میں پکانے کے بعد بلغمی ورم پر ضاد کیا جائے تو اس کو تحلیل کرتا ہے۔ اگر برگ اسلنج کو پتھر کی دیگی میں پکانے کے بعد بلغمی ورم پر ضاد کیا جائے تو اس کو تحلیل کرتا ہے۔ اگر برگ اسلنج کو آرد جو کے ہمراہ پکا کر ضاد کیا جائے تو جمرہ میں مفید ہے۔ اگر مذکورہ نسخہ کو مشانہ پر ضاد کیا جائے تو مفتت حصات اور مخرج حصات ہے۔ اگر پونے دو گرام اسلنج بڑی کی جڑ اور تخم کو کھایا جائے تو احشا کے درد، ریاح غلیظہ، معدہ کے کیڑے اور ریکی قونج میں مفید ہے۔ ساڑھے تین گرام بیج اسلنج یا تخم اسلنج کا خوردنی استعمال کیڑے مکوڑے اور پھوکی گزیدگی اور مہلک زہروں میں مفید اور مجرب ہے۔ بعض کے مطابق اسلنج کا خوردنی اور ضاد کے طور پر مقامی استعمال دونوں خصیہ کو چھوٹا کرتا ہے اور جوڑوں کے درد میں مفید ہے۔ اگر اسلنج اور شیخ دونوں ہم وزن، چند بیدستر اور کندش میں سے ہر ایک اسلنج کے نصف وزن کی گولیاں بنائی جائیں اور روزانہ سات گرام کھایا جائے تو دونوں مہیض کی ریاح کو زائل کرتا ہے اور اس کے متواتر استعمال سے دونوں خصیہ بالکل ختم ہو جاتے ہیں۔ یہ پھیپھڑے کے لیے نقصان دہ ہے، جس کا مصلح صمغ عربی ہے اسلنج کی مقدار خوراک سوا دو گرام سے سات گرام تک ہے۔ اس کا بدل ہم وزن خونجان، نصف وزن اسارون اور چھٹا حصہ قردمانا ہے۔ انگریزی میں اس کا بدل عضو ہے۔ علاج و معالجہ میں بیج اسلنج اور تخم اسلنج مستعمل ہے۔

## اسلوقوسا

یہ یونانی لفظ ہے۔ یہ ایک جڑ ہے، جس کا پینا آسان ہے اس کو خشتی کہتے ہیں۔

**اسلیوس**

یہ یونانی میں سلجھ ہے۔

**اسمار**

الف مکسور، یہ آس بڑی ہے۔

**اسمالون**

یہ یونانی میں سون بڑی ہے۔

**اسمرسا**

یہ شین سے اشمرسا بھی ہے، یہ مرو کی ایک نوع ہے۔

**اسمگدہ پھل**

الف مکسور، سین ساکن، میم مکسور، گاف ساکن، دال مفتوح، ہا مختفی، پا اور ہا خفی مفتوح اور لام ساکن، یہ کٹھل ہے۔

**اسمگدہ کنتو**

کاف مفتوح، نون ساکن، تا مضموم اور واؤ ساکن، یہ بدن یعنی موم ہے۔

**اسمنتکا**

یہ آ پٹا ہے۔

**اسمنگل کندا**

یہ نا گسر گڈہ ہے۔

**اسموسا**

یہ جنگلی گاجر ہے۔

**اسمونین**

یہ سفیداب ہے۔

**اسمیلوس**

یہ شند ہے۔

**اسنھان**

الف مفتوح، سین اور نون ساکن، ہا مختفی، الف اور دوسرا نون ساکن، یہ دیگی (کنول کی ایک قسم) ہے۔

**اسود سالخ**

یہ کالا سانپ ہے۔

**اسودہ**

الف مفتوح، سین ساکن، واؤ مکسور، وال مشد و مفتوح اور ہا ساکن، یہ پتیل کا درخت ہے۔

**اسویاکورک**

الف مفتوح، سین ساکن، واؤ مکسور، یا مفتوح، الف، کاف مضموم، دوسرا واؤ ساکن، را مفتوح اور دوسرا کاف ساکن یہ پھکی کا درخت ہے۔

**اسی پتیکا**

الف مفتوح، سین مکسور، یا ساکن، یا مفتوح، تا ساکن، را مکسور، دوسری یا ساکن، کاف مفتوح اور الف یہ برگ کیوڑہ ہے۔

**اسیتیکا**

ہمزہ مفتوح، سین مکسور، یا ساکن، تا مکسور، دوسرا یا ساکن، کاف مفتوح اور الف یہ مکروندہ ہے۔

**اسیلیسقا**

یہ جطیانہ ہے۔

**اسینوب**

علامہ تہمی کے مطابق یہ فارسی لفظ ہے۔ دیا ستوریدوس نے اس سے صرف نظر کرتے ہیں۔ اس کا کوئی تذکرہ نہیں کیا ہے۔ یہ ایک درخت ہے، جس کا پھل مرکب القوی اور ترنج سے قریب الطبع ہے۔ اس کی پوست گرم اور مجفف ہے۔ اگر چار سو بیس گرام اس کے ترش پھل کے رس کو ہم وزن شکر میں پکا کر شربت تیار کیا جائے تو یہ گرم امراض والوں کے لیے خوب نفع بخش ہے۔ گل اسینوب سے تیار کردہ روغن خدر میں فائدہ مند ہے اور روغن کا حمل صلابت رحم کو تحلیل کرتا ہے۔ اگر پھل کو کاٹ کر خشک کرنے کے بعد خوب باریک پیس لیا جائے اور شہد مصفیٰ میں ملا لیا جائے تو اس کا خوردنی استعمال سموم کا تریاق ہے۔ اگر سات گرام اس کی جڑ کے ریشوں کو پیس کر پانی کے ہمراہ کھایا جائے تو بچھوکی گزیدگی میں مفید ہے۔

**اسیوس**

یہ الف ممدودہ کے ذیل میں آسیوس کے نام سے گزر چکا ہے۔

**اسیہونگینت**

یہ مدار ہے۔

## فصل ۱۱: یہ الف غیر ممدودہ اور شین پر مشتمل ہے

### اشاچار

ہمزہ مضموم، شین مفتوح، الف، چا مفتوح، ہا مختفی، الف اور ساکن، یہ کھاری نمک ہے، جس سے کپڑا دھویا جاتا ہے۔

### اشبہ

ہمزہ مفتوح، شین ساکن، با مفتوح اور ہا مختفی ہے۔ صاحب تذکرۃ الہند کے مطابق یہ عشبۃ النار کے علاوہ دوسری چیز ہے، جو ظیان (جنگلی جمیلی) ہے۔ اشبہ ایک غیر تنہ دار جڑی بوٹی ہے۔ جس کی پتیاں بلباب کے پتیوں کے مانند ہیں۔ اس کا پھول گلی جمیلی کے مانند خوشبودار ہے۔ اس کا پھل چھوٹا، سرخی مائل اور تیز ذائقہ دار اس کی جڑ نہایت طویل ہے۔ یہ جڑی بوٹی تین موسم میں ہنر اور سردی کے موسم میں خشک ہو جاتی ہے۔

**مزاج:** اس کا مزاج تیسرے درجہ میں گرم اور خشک ہے۔ اس کا جزء مستعمل جڑ ہے، جو زہروں کا تریاق، دافع سودا اور دافع صفرا ہے، جوڑوں کے درد، پھوڑوں، خنازیر، امراض طحال اور آتشک کو جڑ سے ختم کرتی ہے، لیکن مذکورہ امراض میں انتہائی درجہ کا فائدہ حاصل کرنے کے لیے اول بدن کا تنقیہ کریں اور اس جڑ کو صندل اور گل سرخ کے ہمراہ پکا کر جو شانہ پلائیں۔ سرد ہوا سے محفوظ رہیں اور غذا میں چوزہ مرغ کا شورباتا دل کریں۔ اس جو شانہ کو ہر ہفتہ میں تین دن متواتر لیں، اس کے بعد بند کر دیں تاکہ حدت نہ پیدا کرے۔

### اشبیل

یہ گیلانی بولی میں بطارخ کی ایک قسم کا نام ہے۔

### اشتبون

اشتبون اور اشتران دونوں مصری زبان میں بسفانج ہیں۔

### اشتر

یہ شتر کے ذیل میں مذکور ہوگا۔

### اشترخار

یہ فارسی لفظ ہے۔ عربی میں اس کا نام شوکہ الجمل اور ہندی میں اونٹ کٹارا ہے۔

### اشترغاز

پہلا اور تیسرا لفظ مضموم، شین اور ساکن، غین مفتوح، الف اور زاساکن اس کا نام یونانی میں اثاریون اور عربی میں زنجبیل العجم، حراب اور زنجبیل فارسی ہے۔ اس کا تلفظ آخر میں را کے ساتھ اشترغاز، غلط ہے، جیسا کہ صاحب مخزن نے لکھا ہے اور اس کی ہندی اونٹ کٹارا قرار دی ہے، جس شخص نے اس کو اشترخار کا معرب سمجھا اور اس لفظ کی تفسیر شوک الجمل سے کی ہے یہ بھی غلط ہے، کیونکہ شوک الجمل کو اشترخار کہتے ہیں، جس کا املاء اور را کے ساتھ ہے نہ کہ غین اور زاک کے ساتھ اشترغاز ہے۔ اشترخار دراصل ایک کانٹے دار

گھاس ہے، جس پر خراسان میں ترنجبین گرتی ہے اور اس کو لحاج کہتے ہیں اور جس کا نام اشتر غاز ہے۔ انجدان کے مانند تیز مزہ اور چہرہ پراہٹ دار ایک جڑ ہے، بلکہ اشتر غاز انجدان کی جنس سے ہے، جس کی بو انجدان کی بو کی طرح ہے۔

صاحب صید نہ کے مطابق اس کا نام عربی میں حراب ہے تازہ اشتر غاز زمین سے نکالتے وقت شیریں ذائقہ ہے، جس کی وجہ اس کی تازگی ہے اور جب یہ ہوا سے خشک ہونا شروع ہوتی ہے تو اس کی قوت زیادہ اور ذائقہ بدل جاتا ہے، جس کی وجہ اس میں خشکی کی زیادتی ہے اور اشتر غاز کی بو انجدان کی بو کی طرح ہے۔

ابوریحان کے مطابق اشتر غاز دودھ والی جڑی بوٹی ہے، جس کا دودھ مقرر ہے۔ ایک بار میں نے اس کو سرکہ میں ڈالنے کے لیے کاٹا تو مجھے اس کی بو سے سر درد لاحق ہو گیا اور بخار آ گیا اور اس کا دودھ میرے ہاتھ پر لگ گیا، جس سے زخم ہو گیا۔ عرصہ دراز تک تکلیف باقی رہی، اشتر غاز کا نام محروس بھی ہے۔ اہل عرب کے نزدیک اس کا نام زنجبیل العجم، زنجبیل الفارس، رومی میں قرقینوس، یونانی میں فرافیون اور آثار یون اور اہل مصر کے نزدیک لحاج ہے۔

گیلانی کے مطابق جن لوگوں نے اس کی تفسیر شوک الجمال سے کی ہے۔ وہ دراصل ان لوگوں کو اس بات سے وہم ہوا ہے کہ اشتر غاز فارسی میں اشتر خار ہے حالانکہ ایسا نہیں ہے، بلکہ اشتر غاز اشترکان کا معرب ہے، کیونکہ فارسی میں کان کا معنی دانت ہے اور اس دوا کے ٹکڑے اونٹ کے دانتوں سے بہت مشابہ ہیں۔ اشتر غاز کو زنجبیل کہتے ہیں جو بلاشبہ انجدان کی جڑ ہے۔

ابن جزلہ کے مطابق اشتر غاز انجدان خراسانی کی جڑ ہے اور انجدان کی اقسام میں سے ایک قسم ہے۔ اشتر غاز خراسان، نچوان، موصل کے پہاڑی علاقے، آذربائیجان، روم اور بغداد کے جنگلوں میں پیدا ہوتی ہے۔

حاصل کلام اشتر غاز کی جڑ انجدان کی جڑ سے زیادہ باریک، بلا گوند، بدبودار، بد ذائقہ، تیز اور تلخ اور اس کا فعل انجدان سے ملتا جلتا ہے۔ اس کو انٹ چرتا ہے بہترین اشتر غاز کی جڑ رومی اور اس کے بعد خراسانی ہے جو چمکدار، ہلکی، زردی اور سیاہی سے خالی، قدرے تلخ، کم گانٹھوں والی، جسامت میں معتدل اور سڑاند والی تیز مزہ ہے۔ اس کے بعد سفید اور ٹھوس جڑ بہترین مانی جاتی ہے اور یہ خیال درست نہیں ہے کہ اشتر غاز کی جڑ کا اشتباہ انجدان وغیرہ کی جڑ سے ہو جاتا ہے، اہل خراسان اس کو گوشت کے ہمراہ پکا کر کھاتے ہیں۔

انطاکی کے مطابق اشتر غاز کی دو قسمیں ہیں ایک طویل دوسری غیر طویل ہے۔ طویل اشتر غاز شارب عنبر کے نام سے معروف ہے اور یہ گھٹیا قسم ہے۔ اس کے اور باد آورد کے درمیان فرق یہ ہے کہ اس کا تخم چھوٹا ہے جو ہمارے نزدیک عصفر یہ سے مشہور ہے۔ موصل کے لوگ اس کی تروتازہ ہیتوں کو کاہو کی طرح کھاتے ہیں۔ باد آورد کا تخم زرد اور سفید ہے۔ اس جڑی بوٹی کے کانٹے دراز ہیں۔ اس کا مزہ تلخ اور زبان کو پکڑتا ہے۔ بہترین اشتر غاز وہ ہے، جس کو برمودہ سے درآمد کیا جاتا ہے۔ سرکہ میں پروردہ اس کی جڑ غیر پروردہ سے بہتر ہے۔ اشتر غاز کے سرکہ کا استعمال نفس جڑ سے زیادہ بہتر ہے۔

**مزاج:** اشتر غاز دوسرے درجہ کے آخر میں اور بعض کے مطابق تیسرے درجہ کے آخر میں گرم و خشک ہے۔ اشتر غاز انجدان سے زیادہ گرم اور زیادہ خشک ہے اور انجدان کے مانند کام کرتی ہے۔ شیخ کے مطابق اشتر غاز کا مزاج و طبیعت انجدان سے قریب اور انجدان سے زیادہ ردی ہے۔ اشتر غاز چہرہ پراہٹ اور سوزش دار ہے۔ اشتر غاز مجفف، مقطع، ملطف، مفتوح سدہ، مسخن معدہ، مدر بول اور تریاق ہے۔ اس

کاسرکہ خاص طور پر تریاقتی اثر کا حامل ہے۔ نفس اشترغاز ساڑھے چار گرام کا خوردنی استعمال سوداوی اور بلغمی، چوتھیا بخار کے لیے مفید ہے۔ کھانے کی خواہش کو برا بیچتے، کھانے کو ہضم، معدہ کی رطوبت کو صاف، معدہ کو قوی اور یرقان کو دفع کرتا ہے۔ صفراوی دست، خلفہ، سردزہروں کے نقصان اور وجع المفاصل میں مفید ہے۔ اشترغاز کی جڑ کا طلا سرکہ کے ہمراہ بار دورم کو دفع درد کو ساکن اور زہروں کو دفع کرتا ہے۔ اسی طرح موم اور روغن زیتون کے ہمراہ اس کی قیروطی کا ضماد باروزہروں کی مضرت کو دفع اور خنازیر کو تحلیل کرتا ہے۔ اس کا سرکہ سرکہ عنصلی کے مانند قوی ہے اور اس کے سرکہ کے افعال نفس اجڑے زیادہ بہتر ہیں۔

شیخ وغیرہ کے مطابق اشترغاز کی جڑ کا سرکہ معدہ کے لیے بہترین غذا ہے، جو کھلے پانچہ اور گردہ وغیرہ جیسی ثقیل و غلیظ غذاؤں کے ہضم میں مددگار، منقی معدہ، مقوی معدہ، مسخن معدہ، مہیج اشتہا اور معدہ کی رطوبات کو صاف کرنے والا ہے۔ ہاضمہ کو درست اور ریاح کو تحلیل کرتا ہے۔ جرم اشترغاز دیر ہضم، معدہ کے لیے نقصان دہ، غشیان اور قے آور ہے۔ اس کے سرکہ کی مقدار خوراک باکیں گرام تک ہے اور جرم اشترغاز کی مقدار خوراک ساڑھے تین گرام سے سات گرام تک ہے۔ اشترغاز دماغ، اعصاب، گردہ اور مثانہ کے لیے نقصان دہ ہے۔ اس سے پاخانہ، پیشاب کی بدبو میں اضافہ اور اس کی بوڑکار میں دیر تک رہتی ہے۔ اس کی وجہ اس کا دیر سے ہضم ہونا نہیں ہے، جیسا کہ انجیدان دیر ہضم ہے۔ بلکہ یہ معدہ کے ملححات میں خوب سرایت ہونے کے بعد دیر تک باقی رہتی ہے۔ اس کا مصلح شربت غورہ یا شربت انناس یا سرکہ ہے۔ اس کا بدل انجیدان ہے، عرق اشترغاز گردہ، جگر اور طحال کے امراض کے لیے فائدہ مند ہے۔ اس کے عرق کی مقدار خوراک ایک سو چھ گرام تک ہے۔

## اشتر گیاہ

یہ فارسی لفظ ہے، سلیخہ کو کہتے ہیں۔

## اشترگاؤ پلنگ

یہ زراف ہے۔

## اشتلابوس

الف مکسور، یہ دار شیشعان ہے۔

## اشت برک

الف مفتوح، شین ساکن اور ٹا ساکن، بامفتوح، رامفتوح اور کاف ساکن۔ یہ ایک ہندی مرکب دوا ہے، جو آٹھ دواؤں، ردہ، بردہ، کاکولی، چھرکا کولی، مید، مہامید، رجبوک اور رکبھک پر مشتمل ہے۔ بعض کے مطابق یہ مرکب دوا پہلے زمانہ میں کشمیر سے درآمد کی جاتی تھی۔ اب ایک طویل عرصہ سے وہاں سے اس کی آمد موقوف ہو گئی ہے۔ اس کا مزاج گرم اور خشک ہے۔ باردا عصابی امراض اور امراض طحال میں مفید ہے۔ اس کا بیاس گرام کا جو شانہ مذکورہ امراض کے لیے استعمال ہے۔ بعض نے لکھا ہے کہ یہ مرکب دوا باردا ہے، جو مہمی، مقوی اعضاء، مؤلد منی، مؤلد شیر مقوی رحم، دافع فساد صفرا اور دافع باد ہے۔ یہ اعضاء کی سوزش، سوجن اور جذام کو دفع کرتی ہے۔

## اشت گن

الف مفتوح، شین ساکن، ٹا مکسور، گاف مضموم اور نون ساکن۔ یہ ہندی میں ایک غذا کا نام ہے، جو ایک حصہ مونگ اور دو حصہ چاول کو پانی میں خوب پکا کر گلا لی جاتی ہے، پھر اس کا پانی نکال کر نمک لاہوری، پینگ، دھنیا، زنجبیل اور کالی مرچ ملا کر تیار کی جاتی ہے۔ ہندوستانی اطباء اس کو دافع بخار، دافع فسادِ اخلاطِ شلاش، مصفی خون، مشہی طعام، مقوی مثانہ اور منقہ مثانہ قرار دیتے ہیں۔

## اشت مشٹ

الف مکسور، شین اور ٹا ساکن، میم مضموم، دوسری شین اور دوسرا ٹا ساکن، یہ کچلہ ہے۔

## اشتونڈک

ہنزہ مضموم، سین ساکن، ٹا مضموم، واؤ اور نون ساکن، ڈال مضموم اور کاف ساکن ہے۔ یہ دندیلیم (ارلو) ہے۔

## اشبح

یہ اور اشبح اشتق ہے۔

## اشخار

الف مفتوح، شین ساکن، خامفتوح، الف اور ر ساکن۔ یہ خراسانی لفظ ہے، اس کا املا بلا الف، شخار بھی ہے۔ کابل میں اس کا نام اشفار، اصفہان میں کہلا، گیلان اور شیراز میں قلیا، عربی میں قلی، قلی الصباغین، شب المعصفر، یونانی میں طیفومیور، ہندی میں بجی اور ساجی اور انگریزی میں الکی اور سوڈا ہے۔ اشخار ایک مادہ ہے، جس کو اشیان سوختہ سے تیار کیا جاتا ہے۔ اس کو رمٹ اور رمرام کے پودے سے بھی تیار کرتے ہیں۔ اس کو کرمان، روم اور ملتان کے شہروں میں کثرت سے تیار کیا جاتا ہے۔ رومی اشخار سب سے عمدہ ہے، جس کی گولیاں بڑی اور صاف ہوتی ہیں۔ بعض کے مطابق ملتان میں بھی اس کی گولیاں تیار کی جاتی ہیں۔ بہترین اشخار، صاف، کالی اور چمکدار ہے اور جو کالی راکھ کے مانند اور چھوٹے ٹکڑوں والی ہے وہ گھٹیا اور خراب ہے۔

**مزاج:** اشخار چوتھے درجہ میں خشک ہے۔ اس میں زہریلی قوت اور تیزی ہے۔ یہ جالی، محرق، اکال اور قوی مجفف ہے۔ یہ نمک سے کئی درجہ زیادہ قوی ہے۔ اشخار کا سرمہ، جانوروں کے جالا کو صاف کرتا ہے۔ اگر اشخار کو سات مرتبہ پانی میں حل کیا جائے اور جرِ علقی کے طریقہ سے صاف کر کے جمایا جائے تو دوسو پچاس ملی گرام اس کا خوردنی استعمال مقوی معدہ، ہاضم طعام، مشہی، قاطع بلغم، دافع قے مایوس العلاج اور محلل ورم طحال ہے۔ اشخار کا طلا زخموں کے زائد گوشت کو صاف کرتا ہے۔ مسوں اور نواسیر کو زائل کرتا ہے۔ برص، بہق، مرطوب جرب، سعضہ اور قوبا میں مفید ہے اور یہ طلا مسوڑہ جیسے مقام میں گوشت کو پیدا کرتا ہے کیونکہ یہ مسوڑہ میں اس کی رطوبت کی وجہ سے گوشت کو پیدا کرتا ہے، جس کا محرک کوئی قوی مجفف چیز ہے۔ بعض کے مطابق ساڑھے تین گرام اشخار کا خوردنی استعمال اسی دن ہلاکت کا باعث اور سات گرام کھانے سے فوراً ہلاکت واقع ہو جاتی ہے جو علاج ہے، کم مقدار میں کھانے سے اس کا علاج صابن کھانے والے کے اصول پر ہے۔ روغن اور چکنا شور با پلا کر قے کرائی جائے۔ طلاؤں میں اشخار کا استعمال تنہا ممنوع ہے۔ بلا روغن بھی اس کا استعمال ممنوع ہے، کیونکہ یہ ایسی خشکی پیدا کرتا ہے، جس کا ختم ہونا دشوار ہے۔ اگر اشخار کو روغن میں ملا کر انگور پر چھڑکا جائے تو یہ جلدی سے انگور کو



مویز بنا دیتا ہے۔ ہندوستانی اطباء کے حوالہ سے اس کے افعال و خواص سچی کے ذیل میں تحریر ہوں گے اور انگریزی اطباء کے مطابق الکی کے ذیل میں بیان ہوں گے۔

## اشخیص

ہمزہ مکسور، شین ساکن، خاء مکسور، یا اور صاد ساکن، یہ عربی لفظ ہے۔ نیز عربی میں اس کا نام اسد الارض ہے۔ اس کا نام بربری میں اودا، یونانی میں خامالاون (مختلف الالوان) اور اندلس میں شکرائن ہے۔ کیونکہ زمینوں کے اختلاف سے اس کا پتا سفید، سرخ اور نیلا ہوتا ہے۔ یونانی میں اس کی سفید قسم کا نام خامالاون لوقس اور سیاہ قسم کا نام خامالاون ماس ہے۔ لوقس کا معنی سفید اور ماس کا معنی سیاہ ہے۔ بعض لوگ انھیں کو اقسیالا نہ کہتے ہیں۔ شوف العلک سے معروف ہے، کیونکہ اس سے مصطکی کے مانند گوند حاصل ہوتا ہے، جس کو عورتیں مصطکی کے عوض استعمال کرتی ہیں۔ صاحب اختیارات کے مطابق انھیں کرم دانہ کا درخت ہے۔ بعض کے مطابق یہ ماذریون سیاہ کی ایک قسم ہے، جس کا نام اسد الارض ہے۔ بعض کے مطابق انھیں بربری دوا ہے، جس کا نام بربری میں وحید اور فارسی میں مست اود ہے۔ یہ شیراز کے علاقوں میں کثرت سے پائی جاتی ہے، جس کو جلاتے ہیں۔ شیرازی میں اس کا نام ماروشی بیش ہے اور ایندھن کے کام آتی ہے۔ حکیم عبد الحمید نے حاشیہ تحفہ میں لکھا ہے کہ یہ ہندی میں بنکم ہے اور بنگال کے سندربن کے راستہ میں کثرت سے ملتی ہے۔ انطاکی وغیرہ نے لکھا ہے کہ انھیں کی سفید اور سیاہ دو قسمیں ہیں۔

انھیں جنگل اور پہاڑی تمام کے پتے کنگر کے مانند ہیں اس کا درخت غیر تنہ دار اور اس کی جڑ سفید ہے۔ اس کے پتے کے درمیان کنکر کے کانٹے کے مانند ایک کاٹا ہے۔ اس کا پھول نیلا اور بال کے گجرہ کے مانند اور اس کا تخم قرطم کے مشابہ ہے۔ انھیں کا گوند اس کی جڑ کے پاس سے نکلتا ہے، جو مصطکی کے مانند ہے، جس کو عورتیں استعمال کرتی ہیں، اس کی بو خوشبو اور بدبو سے مرکب ہے، جس کا مزہ شیرینی مائل ہے۔ انھیں کا پھل گبز (جھاؤ) کے پھل کی طرح ہے۔ سیاہ قسم کی انھیں کے پتے سفید قسم کی انھیں کے پتے سے زیادہ نرم اور زیادہ چھوٹے ہیں۔ تازہ پتے سرخ اور خشک پتے سیاہ ہیں۔ اس کا تنہ ایک بالشت کے برابر، سرخ اور قبہ دار ہے۔ اس کا پھول کاٹا دار اور نقطہ دار ہے۔ اس کی جڑ موٹی اور کالی ہے۔ کبھی اس میں بہت سوراخ ہوتے ہیں، جڑ کا اندرونی حصہ سرخ اور زبان میں جلن پیدا کرتا ہے۔ انھیں کا جڑ مستعمل جڑ ہے۔ اس کی خاصیت یہ ہے کہ جو گھاس اس کے آس پاس اگتی ہے۔ اس کو خراب کر دیتی ہے یہ پتھر پللی زمین، ٹیلوں اور دریا کے کناروں پر پیدا ہوتی ہے۔ بعض کے مطابق یہ افریقہ میں کثرت سے دستیاب ہے۔ انھیں درندوں کو قتل کر دیتی ہے۔ اگر اس کو کوٹ کر گیہوں کے آٹے میں ملا کر درندوں کے راستے میں ڈال دیا جائے تو جو جانور اس کو کھالے فوراً ہلاک ہو جاتا ہے۔ بہترین انھیں وہ ہے جو ارینہ سے درآمد کی جاتی ہے۔

انھیں خوشہ کے مانند ایک جڑ ہے جو تیسرے درجہ میں اور بعض کے مطابق چوتھے درجہ میں گرم اور خشک ہے۔ بعض کے مطابق سفید انھیں دوسرے درجہ کے اول میں گرم اور خشک اور اس میں تریاتی قوت ہے۔ سیاہ انھیں تیسرے درجہ کے آخر میں بلکہ چوتھے درجہ میں گرم اور خشک ہے۔ بعض کے مطابق انھیں ماذریون سیاہ کے ہم مزاج ہے۔ اس کے داخلی استعمال سے پرہیز کرنا ضروری ہے کیونکہ اس میں سمیت ہے۔ انھیں کو محلل، ملین اور جالی ضادوں کی دواؤں میں شامل کیا جاتا ہے۔ اگر انھیں کو روغن زیتون میں پکا کر سردی سے لاحق

شدہ شقاق پر طلا کیا جائے تو اس کو مندل کرتا ہے۔ اس کا طلاء بہق، جرب، قوبا اور قروح متا کله کو زائل کرتا ہے۔ اگر اسی گرام سفید اٹھیس کی جڑ کو شراب کے ہمراہ کھایا جائے تو استسقاء میں مفید اور کیڑوں کو مارتا ہے۔ سیاہ اٹھیس مہلک ہے، اس کا علاج ماذریون سیاہ کے اصول پر ہے۔ بعض کے مطابق ساڑھے چار گرام سفید اٹھیس کا خوردنی استعمال جنون، مرگی اور وحشت میں مفید ہے۔ دوسو پچاس ملی گرام اٹھیس شراب کے ہمراہ قابض اور پودینہ کوہی کے جو شانده کے ہمراہ مخرج حب القرع ہے۔ جو شانده اٹھیس عسرا بول، کیڑے مکوڑوں کی گزیدگی، درد آب کے اسہال اور استسقاء میں مفید ہے۔ صمغ اٹھیس دودھ کے ہمراہ مقوی احشاء اور محلل ورم باطنی ہے۔ سرکہ کے ہمراہ صمغ اٹھیس کا طلاء ظاہری بار دورم کو تحلیل کرنے کے لیے فائدہ مند ہے۔ اٹھیس کی مقدار خوراک ساڑھے سترہ گرام تک ہے۔ اس سے سردرد لاحق ہوتا ہے، جس کا مصلح شکر ہے۔

نو گرام سیاہ اٹھیس مہلک ہے کیونکہ یہ بہت محرک اور تیز ہے اس لیے مشروبات میں غیر مستعمل ہے۔ اس کا طلاء تنہا یا گندھک کے ہمراہ جرب و قوبا اور بہق کے لیے اور روغن کے ہمراہ بارد مواد کو تحلیل اور آرد بخو کا پانی اور زیتون کے ہمراہ خنازیر کے لیے مفید ہے۔ اس کا ضاد جراثحت متا کله کا تنقیہ کرتا ہے، سرکہ، گندھک، قفر الیہود کے ساتھ اس کو پکا کر لٹوخ کرنا مسوں کو قلع کرنے کے لیے مفید اور مؤثر ہے۔ اس کے جو شانده کا مضمضہ دانتوں کے درد میں سکون دیتا ہے۔ اس کو مرہموں کے ہمراہ قروح خبیثہ اور قروح متا کله کے لیے استعمال کرتے ہیں۔ اگر اس کو بخو، پانی اور روغن زیتون کے ہمراہ خمیر تیار کر کے کتے، خنزیر اور چوہے کو کھلایا جائے تو ان کو ہلاک کرتا ہے۔ صمغ اٹھیس کرم خوردہ دانتوں کو توڑنے میں قوی ہے۔ اٹھیس کی دونوں قسم کی جڑ کی خاستر قلاع دہن کے لیے مجرب ہے۔ نو گرام اٹھیس کی جڑ کا خوردنی استعمال لا علاج ہے اور جو کوئی اس کو کھالے اس کا علاج خالق النمر اور خرزہ رہ (کنیر) کے کھانے والے کے اصول پر ہے۔

## اشراس

الف مفتوح یا مکسور، شین ساکن، را مفتوح، الف اور سین ساکن۔ یہ عربی لفظ ہے، اس کا نام فارسی میں سرلیس، یونانی میں آنولیس اور سریانی میں عروی ہے۔ یہ ایک جڑ ہے، جو بیخ خنثی کے علاوہ ہے، کیونکہ خنثی کا تنہ پست قد اور چھوٹا ہے اور خنثی کا پھول سفید ہے۔ اشراس کا تنہ بلند قد اور زیادہ چوڑا ہے۔ اس کی جڑ کا پتا زیادہ قوی اور اس کا پھول سرخی مائل سفید، پھل گول، تیز ذائقہ اور کسیلا ہے، لیکن شیخ نے قانون میں قوبا کی بحث کے دوران فرمایا کہ خنثی کی جڑ اشراس ہے۔

**مزاج:** یہ اول درجہ میں گرم اور خشک ہے۔ سوختہ اشراس دوسرے درجہ میں گرم اور تیسرے درجہ میں خشک ہے۔ اس کا خوردنی استعمال درد پہلو، کھانسی، صفرائے محرق سے لاحق شدہ یرقان، سنج امعا اور خشونت حلق میں مفید ہے۔ اگر اشراس کو موناپیس کر پیا جائے تو مدر بول اور مدر حیض ہے۔ سوختہ اشراس بھی مدر بول، مدر حیض، محلل ورم بلغمی ہے اور سرکہ کے ہمراہ داء الثعلب اور بہق سفید کو دفع کرتا ہے۔ اشراس کا ضاد جبر، کسر، فتق اور قیلہ، پھوڑا، خراب زخم، ورم خصیہ، رض عضلات اور رض اعصاب میں مفید ہے۔ سرکہ و روغن کنجد کے ہمراہ اشراس کا ضاد، جرب و حکہ کے لیے مفید اور ملین صلابت ہے اور آرد جو کے ہمراہ اشراس کا ضاد سفعہ میں فائدہ مند ہے۔ بلغمی ورم، آگ سے جلے ہوئے مقام، سلعہ اور قوبا پر اشراس کا طلا کرنا نفع بخش ہے۔ تخم اشراس جالی وقاطع اخلاط غلیظہ ہے۔ یہ جڑ بیخ اشراس سے زیادہ گرم اور نفث الدم کے لیے مفید ہے اور تخم اشراس ماء العسل کے ہمراہ جگر کا تنقیہ کرتا ہے۔

اشراں فم معدہ کے مقام پر ایسے سدے پیدا کرتا ہے، جس سے اس میں استرخاء لاحق ہوتا ہے۔ اس کا مصلح گل قند ہے۔ اشراں کی مقدار خوراک ساڑھے سترہ گرام تک، سوختہ اشراں کی مقدار خوراک ساڑھے چار گرام تک اور تخم اشراں سات گرام تک ہے۔ اکثر افعال میں اشراں کا بدل غری السمک (سریشم ماہی) ہے۔ بعض کے مطابق مفاث (میدہ لکڑی) اور یا کرسنہ (مٹر) ہے۔ پنج اشراں کا سفوف پانی میں ملا کر بڑے پیالوں اور جوتوں کو بنانے میں استعمال ہوتا ہے، کیونکہ یہ بہت لیس دار ہے اور اس کا جوڑ پاندار ہے۔ بعض کے مطابق مفسول اشراں، توتیا کا بدل ہے۔

### اشرکی

الف مضموم، شین ساکن، را اور کاف مکسور اور یا ساکن، یہ آنولہ ہے۔

### اشرکیمان

اشرکی کا اعراب حسب سابق، میم مفتوح، الف اور نون ساکن، یہ برنی (ریشم) ہے۔

### اشفار

یہ اشخار ہے۔

### اشق

الف مضموم، شین مفتوح اور قاف ساکن، مہذب میں اس کا اعراب ہمزہ مفتوح اور منتخب میں ہمزہ مضموم اور شین مشدد ہے۔ بعض نے اس کا اعراب ہمزہ اور شین دونوں کو مضموم لکھا ہے۔ یہ فارسی لفظ اشم کا معرب ہے۔ اس کو فارسی میں اوشہ کلیانی بھی کہتے ہیں۔ عربی میں اس کا نام اوشج، جیم مشدد کے ساتھ و شج، و شق اور الزراق الزہب، یونانی میں اثافتون، امونیا قن، پر نقش، نیز یونانی اور سریانی میں کاما، مصری میں وقنا و شق اور کلخ، ہندی میں کاندرا اور انگریزی میں ای مونا کم ہے۔ شیخ کے مطابق اشق صمغ طرثوث ہے۔ بعض کے مطابق یہ صمغ اشترغاز اور ایک قول میں صمغ شجر کلخ ہے۔ صاحب اختیارات نے لکھا ہے کہ اشق ایک پودے کا گوند ہے، جس کا نام شیرازی میں بدران ہے۔ ابن بیطار نے فرمایا کہ جس نے اس کو صمغ طرثوث قرار دیا ہے وہ غلط ہے، کیونکہ اشق ایک چھوٹے سیدھے قد کے درخت کا گوند ہے جو شام اور ربیعہ کے علاقوں میں کثرت سے پیدا ہوتا ہے۔ مزید ان علاقوں میں بھی دستیاب ہے، جہاں گرمی پر سردی غالب رہتی ہے۔ مالقی نے دیسقوریدوس سے نقل کیا ہے کہ اشق قنا کے ہم شکل ایک درخت کا گوند ہے۔ اشق لینوی کے علاقوں میں پیدا ہوتا ہے، جہاں اس کا نام فورنی اور اس کے درخت کا نام غاشولیس ہے۔ انگریزی میں اس کا نام ڈریا آمونا کم ہے، بعض وقت اشق کو افاق نامی مقام سے بھی درآمد کیا جاتا ہے۔ کازرونی نے لکھا ہے کہ اشق پیڑ کے برابر ایک پودے کی تراوش ہے جس کو منجمد ہونے کے بعد محفوظ کر لیا جاتا ہے۔ یہ یزد کے اطراف میں شیراز اور اصفہان کے درمیان خصوصاً کثرت سے دستیاب ہے۔ انطاکی کے مطابق یہ گھاس اور چھوٹے پودے کے درمیانی قد کا درخت ہے۔ اشق کا تنہ باریک، روئیں دار اور سفیدی مائل ہے۔ پھول سرخ اور نیل گوں آمیز ہے۔ یہ کریمج کے پہاڑی علاقوں میں ملتا ہے نہ کہ شام کے علاقوں میں۔ اس کا گوند زرد رنگ ہے، جو تلواریں سے چیرا لگانے سے حاصل ہوتا ہے۔ بہترین اشق سفید، نرم، صاف، خالص اور تیزی سے حل پذیر ہے۔ لوگ سکنجبین میں اشق کی ملاوٹ کرتے ہیں، جن کے درمیان فرق لنگ

کی زردی سے کیا جاتا ہے۔ کبھی ہینگ سے بھی ملاوٹ کرتے ہیں، جس کے درمیان فرق بو سے کیا جاتا ہے۔ بہر حال خالص اشق نیلگوئی مائل، سفید، لکڑی، کنکری اور میل وغیرہ کی ملاوٹ سے پاک صاف، دیدہ زیب، کندر کے مانند سخت ٹھوس، بڑی گانٹھ دار، چند بید ستر یا کشینز کے مانند بودار اور تلخ مزہ ہے۔ جو اشق ان مذکورہ خوبیوں کا حامل ہے، اس کا نام پیروسما ہے اور جس میں مٹی یا پتھری کی ملاوٹ ہوتی ہے اس کا نام فتراما ہے۔

**مزاج:** شیخ کے مطابق اشق دوسرے درجہ کے آخر میں گرم اور پہلے درجہ میں خشک ہے۔ عبداللطیف کے مطابق تیسرے درجہ میں گرم اور اول درجہ میں خشک ہے۔ علامہ اسحاق کے مطابق دوسرے درجہ میں گرم و خشک ہے۔ ایک قول میں دوسرے درجہ کے اول میں گرم اور اول درجہ کے آخر میں خشک ہے۔ بعض نے اس کو رطب قرار دیا ہے۔ اشق محلل، قوی مجفف، ہلکا لاذع، ملیں، قوت جاذبہ کے ساتھ مسخن، منقی، قوی جالی، مفتوح اور مدہر ہے۔ قوی ادراک کی وجہ سے عروق کے منہ سے خون جاری کرتا ہے اور خونی پیشاب لاتا ہے۔ اگر اشق کو مسہل دواؤں کے ہمراہ ملا کر استعمال کیا جائے تو یہ مسہل دواؤں کی اصلاح اور ان کے ضرر کو دفع کرتا ہے۔ اشق احتشاک کی سختی، صلابت و جسارت کے لیے شدید نفع بخش ہے، کیونکہ یہ لطیف الجوہر ہے۔ اگر اشق کو پشت اور بغل وغیرہ پر حمام میں طلا کیا جائے اور تھوڑی دیر اس میں رکا جائے تو ان اعضاء کی بدبو کو زائل کرتا ہے۔ اگر اشق کو روغن زیتون میں ملا کر کلف اور بہق پر مالش کیا جائے تو فائدہ مند ہے۔ اشق کا طلا کانٹا، تیر اور برچھی کو اعضا سے کھینچ لیتا ہے۔ اشق اور میعہ ساکنہ دونوں ہم وزن کا طلا خنازیر، صلابت، سلعہ اور بدن کی گانٹھوں کی تحلیل کرتا ہے۔ اسی طرح اشق سرکہ اور نظرون کے ہمراہ محلل خنازیر اور محلل صلابت ہے۔ اگر بتیس گرام اشق کو ایک سو چھ گرام غری السمک کے ہمراہ ملا کر سرکہ میں حل کر کے مرہم کے مانند تیار کر لیا جائے تو یہ مرہم ادورہ (بادخابہ) پھوڑا، ابتدائی ورم اور حلق و حجرہ کے سخت بلغمی ورم (ورم نغانغ) میں مفید ہے اور ان امراض کے اورام میں اضافہ نہیں ہونے دیتا، بلکہ ان کو تحلیل کرتا ہے۔ مطلق اشق کی قیروطی خراب زخم کو پاک صاف کرتی ہے اور ان کے زائد خبیث گوشت کو ختم کر کے اچھے گوشت کو پیدا کرتی ہے۔ اسی طرح اشق مذکورہ زخموں میں مفید ہے۔ اگر اس کو عفونت دار گوشت کو کھانے والے اور گوشت پیدا کرنے والے مراہم میں ملا کر استعمال کیا جائے۔ اگر اشق کو شہد اور زفت کے ہمراہ ملا کر طلا کیا جائے تو تجر مفصل کو تحلیل کرتا ہے۔ اگر اشق کو سرکہ، نظرون و روغن حنا میں ملا کر طلا اور مالش کیا جائے تو امتلائی تھکاوٹ اور بارد مواد سے پیدا شدہ عرق النساء میں فائدہ مند ہے۔ اگر اشق کو سرکہ اور بورق کے ہمراہ ملا کر استعمال کیا جائے تو جوڑوں کے درد اور تمددی تھکاوٹ سے لاحق شدہ بے حد تکان میں مفید ہے۔ اگر اشق سے ٹالیل (مٹوں) کو رگڑا جائے تو وہ جھڑ جاتے ہیں۔ اگر پونے دو گرام اشق کو سکنجبین کے ہمراہ کھایا جائے تو تجر مفصل کو تحلیل کرتا ہے۔ سرکہ میں تیار کردہ اشق کے محلول کا طلا پرانے قوبا میں مفید ہے۔ اسی طرح اس کا طلا سر کے زخموں میں فائدہ مند ہے۔ اگر ساڑھے چار گرام اشق کو ماء العسل یا ماء الشعیر کے ہمراہ موقع، مزاج اور موسم کے اختلاف کے اعتبار سے کھایا جائے تو رعشہ وغیرہ کے مانند اعصابی امراض، فضلات کو تحلیل اور ان کی تلین کے لیے نفع بخش ہے۔ شہد کے ہمراہ ساڑھے چار گرام سے سات گرام تک اشق کو قوی مزاج لوگوں میں اور ساڑھے تین گرام کو متوسط مزاج افراد میں اور آٹھ سو پچتر ملی گرام کو ضعیف مزاج اشخاص میں استعمال کرنا مرگی، فالج، لقوہ، خدر اور امتلائی تشنج کے لیے مفید ہے، کیونکہ یہ بلغم کو دستوں میں خارج اور دفع کرتا ہے۔ اسی طرح شہد کے ہمراہ سواد گرام اشق کا خوردنی استعمال مرگی میں مفید ہے۔ کبھی اشق کو بار دصداع کی دواؤں کے ہمراہ استعمال کیا

جاتا ہے۔ دوسو پینتالیس ملی گرام اشق کو ایک سو چو اس گرام صاف شہد یا جوشاندہ زوفا اور یا جوشاندہ انجدان میں ملا کر مرطوب تشنج کے لیے پینا فائدہ مند ہے۔ اشق کو گرم پانی میں ملا کر غرغره کرنا مذکورہ امراض، دوار، سدر، استرخاء، لقوہ وغیرہ کے مانند تمام باردرطب دماغی امراض اور سوداوی و بلغمی خفقان کے لیے فائدہ مند ہے کیونکہ یہ غرغره دماغ، دماغی اعصاب، تالو اور حلق سے بلغم اور رطوبت کو منہ کی جانب کھینچ کر لاتا ہے اور ان کو تحلیل کرتا ہے۔ اشق کے طلا کا بیرونی استعمال پلکوں کی خشونت کو نرم اور اس کی غلظت اور صلابت کو تحلیل کرتا ہے۔ اشق کا سرمہ آنکھ کے جرب و حکہ میں مفید اور اس کے جالا کو صاف کرتا ہے۔ اگر اشق کے شیرہ کو آنکھ میں لگایا جائے تو آنکھ کی تری کو جذب اور قرنیہ کے گہرے زخموں کا تنقیہ کرتا ہے۔ اگر اشق کو سرکہ میں حل پذیر کر کے پلک کے بال اور مسوں پر طلا کیا جائے تو خوب فائدہ مند ہے۔ اگر ساڑھے چار گرام اشق کو شہد میں ملا کر چاٹا اور پاماء الشعیر کے ہمراہ ملا کر پیا جائے تو ربو، تنگی نفس اور انقباض النفس میں مفید اور سینہ کی لیس دار رطوبت کا تنقیہ کرتا ہے۔ اشق کو اس کے مصلح کے ہمراہ ملا کر غرغره کرنا، طلا کرنا اور کھانا بلغمی و سوداوی خناق میں مفید ہے۔ اسی طرح اس کا خوردنی استعمال دیا فراغما کے زخموں کا تنقیہ کرتا ہے۔ اگر ساڑھے تین گرام اشق کو سرکہ یا سکنجبین کے ہمراہ کئی دن متواتر کھایا جائے۔ تو تلی اور جلر کی صلابت کو تحلیل اور ان کے سدوں کو اچھی طرح کھول دیتا ہے۔ اسی طرح سرکہ میں ملا کر اشق کا ضام مذکورہ مرض میں مفید ہے۔ اگر اس مذکورہ ضام کو بارہ دن متواتر روزانہ نیا استعمال کیا جائے تو خصوصاً مفید موثر ہے۔ اشق کا خوردنی اور پیٹ پر طلا کے طور پر مقامی استعمال استسقاء میں مفید ہے۔ جو زرداب کو خارج، احشا کی غلظت کو تحلیل، ان کی صلابت کو نرم اور معدہ کی ریاح کو دفع کرتا ہے۔ اگر اشق کو جوشاندہ افسستین کے ہمراہ کھایا جائے تو حب القرع کو قتل اور ان کو پیٹ سے خارج کرتا ہے۔ دیا ستوریدوس کے مطابق اشق کا خوردنی اور پیٹ پر ضام کے طور پر مقامی استعمال گردہ مشانہ کی پتھری کو توڑتا ہے۔ غلیظ، لیس دار بلغم کو دستوں میں خارج اور بدن کی گہرائی سے رطوبت کو جذب کرتا ہے۔ اشق کا خوردنی استعمال اور حمل، زندہ و مردہ جنین کو خارج کرتا ہے اختناق الرحم میں مفید ہے۔ مدر بول اور مدر حیض ہے۔ بوا سیر کی رگوں کو کھولتا ہے۔ شہد کے ہمراہ اشق کا خوردنی استعمال پیشاب کی دشواری، پہلو اور جوڑوں کے درد اور عرق النساء میں مفید اور مسہل دواؤں کے ضرر کو دفع کرتا ہے۔ سوادو گرام سے ساڑھے چار گرام تک اشق کو مناسب جوشاندوں میں یا صرف گرم پانی میں نقوع تیار کر کے خالی پیٹ پینا عموماً اور ماء العسل کے ہمراہ خصوصاً پیٹھ درد، کمر درد، وجع الخصرہ، وجع الورک، وجع المفاصل اور لیس دار بلغم سے پیدا شدہ عرق النساء میں مفید ہے۔ اگر اشق کو سرکہ میں ملا کر خسیہ کی صلابت پر ضام کیا جائے تو ان کو نرم کرتا ہے۔ اشق کی دھونی سے کیڑے مکوڑے بھاگ جاتے ہیں۔ اگر اشق کو مصعد جوہر زیتون یا روغن زیتون میں ملا کر کیڑے مکوڑوں کے پاس لے جایا جائے تو وہ مر جاتے ہیں۔ اشق کو مرکی اور پرانی شراب کے ہمراہ ملا کر کھانا زہروں کا تریاق ہے۔ اس کی مقدار خوراک پونے دو گرام سے ساڑھے چار گرام تک ہے۔ بعض کے مطابق گرم پانی میں اس کو بھگونے کے بعد اس کی مقدار خوراک خیساندہ کی شکل میں سات گرام تک ہے۔ اشق کو مفرد اور دوسری دونوں کے ساتھ ملا کر مرکب شکل میں کھایا جاتا ہے۔ یہ معدہ اور گردہ کے لیے نقصان دہ ہے۔ اس کا مصلح معدہ کے لیے انیسون اور گردہ کے لیے زوفا ہے۔ اشق کا مطلقاً مصلح ختم کرفس ہے۔ بعض کے مطابق گردہ کے لیے اشق کا مصلح بادام شیرین، نشا شتہ اور زوفا ہے۔ اشق کا زیادہ مقدار میں استعمال بول الدم کا باعث اور مدر خون ہے۔ لہذا اس کو کم مقدار میں استعمال کرنا بہتر ہے۔ اشق کا بدل شہد کی مکھی کا میل یا ہم وزن جاؤ شیر یا سکنجبین اور یا خردل سفید ہے۔ اس کے افعال و خواص انگریزی اطباء کے حوالہ

سے الما موتکم کے ذیل میں آئیں گے۔

### اشقائل

یہ شقاقل ہے۔

### اشقون

یہ ریباس ہے۔

### اشکانی

یہ بقلہ یمانی (چولائی) ہے۔

### اشک مریم

یہ کتمکت (کرنجہ) ہے۔

### اشکیل

یہ عوج ہے۔

### اشلابوس

یہ دارشیشعان (کامپھل) ہے۔

### اشلانہ

یہ ہندی میں مور سکھا ہے۔

### اشلیہ کیا تم

اشلیا کیا تم اور اشلیا پاتم دونوں حماض ہیں۔

### اشمنت

یہ ایک ہندوستانی دوا ہے، جو بارد، قابض، ترش، کاسرریاح اور دافع بلغم ہے۔ یہ خنازیر، خون کے امراض اور امراض حلق میں مفید ہے۔ اس کا پھل قابض، مہیج اخلاط، ثقیل، دافع بلغم اور کاسرریاح ہے۔

### اشموسا

یہ مرو کی ایک قسم ہے، جو تمام اقسام سے بہت کم بودار ہے۔

### اشنان

الف مضموم، بعض کے مطابق ہمزہ مفتوح، شین ساکن، نون مفتوح، الف اور دوسرا نون ساکن، یہ عربی لفظ ہے۔ نیز عربی میں اس کا نام حرض اور غاسول بھی ہے، کیونکہ اس سے کپڑوں کو دھوتے ہیں۔ اس کا نام رومی میں اروقلس، یونانی میں مرسیون فارسی میں اشنان گا ذراں، چوغاں، کاکل، کرک، کنست، کنستو، کنستواک اور ہندی میں کٹول ہے۔ اشنان کی کئی قسمیں ہیں۔ ایک قسم مرطوب ہے جو بغیر

پتے کی ایک جڑی بوٹی ہے۔ اس میں پتیوں کے عوض باریک شاخیں نکلتی ہیں، جن میں گانٹھ کے مشابہ کچھ زوائد ہوتے ہیں۔ اشنان کی یہ قسم ہمیشہ رطب اور تازہ پانی سے لبریز رہتی ہے۔ اس کی گھاس بڑی ہے اور لکڑی موٹی ہے، جس کو لوگ جلاتے ہیں۔ اس کے آگ کی آنچ بہت گرم اور تیز ہے، اس کے دھواں سے ناپسندیدہ بو آتی ہے۔ اس کا مزہ نمکینی مائل ہے، لوگ اس سے بچی بناتے ہیں، یہ نمکین زمینوں، ویرانوں اور خشک زمینوں میں پیدا ہوتی ہے، نمکینی کی وجہ سے چوپائے اس کو چرتے ہیں۔ رطب اشنان کی ایک دوسری نوع بھی ہے، جس کی گھاس دو ہاتھ کے برابر ہے۔ اس کی شاخیں باریک درخت کی چھال سرخی مائل ہے۔ اس کا پتا چھوٹا و دبیز ہے، جس کے ایک طرف کا رنگ نیل گوئی مائل سبز اور دوسری طرف کا رنگ سبز سیاہ ہے۔ یہ پتا بہت رطوبت دار ہے، جس کا رنگ سیاہ ہے۔ اس کو جس چیز پر رگڑا جاتا ہے۔ اس کو سیاہ کر دیتا ہے، اس کا مزہ نمکین اور تیز ہے۔ اس کے درخت کی کلیاں ہمیشہ رطب ہیں۔ اشنان کی یہ قسم بھی نمکین زمینوں میں پیدا ہوتی ہے۔ یہ سندھ اور ملتان میں کثرت سے دستیاب ہے اور اس کی تروتازہ گھاس سے بھی اشخار (بجی) تیار کی جاتی ہے۔

اشنان کی ایک قسم سفید ہے، جو زیادہ لطیف ہے اس کا نام خراء العصافیر ہے کیونکہ یہ شکل و صورت کے اعتبار سے گوریا کی بیٹ کے مشابہ ہے اور نیز یہ کر مک سے مشہور ہے۔

اشنان کی ایک قسم سبز ہے، جس کا نام غاسول فارسی اور یا بس ہے۔ اس کے رس میں لک کا محلول تیار کیا جاتا ہے، جس کو سیاہی کے عوض کتابت میں استعمال کیا جاتا ہے اور یہ چیز ابوقانس کے علاوہ ہے بہترین اشنان سفید، صاف اور بارتی ہے۔ باریق کوفہ کے قریب ایک جگہ ہے۔

**مزاج:** یہ تیسرے درجہ میں گرم اور دوسرے درجہ کے آخر میں خشک ہے۔ یہ جالی، منقی، مفتوح سدہ مزمن، محرق، قوی بدر، مسہل اور محلل فضلات غلیظہ ہے اگر اشنان کے عصارہ کو شہد کے ہمراہ ملا کر آنکھ میں استعمال کیا جائے تو آنکھوں کے زخم اور ان سے لاحق شدہ نشانات میں مفید ہے۔ اگر ساڑھے چار گرام اشنان کو ہم وزن شکر کے ہمراہ کھایا جائے تو سردی سے لاحق شدہ درد معدہ میں فائدہ مند ہے۔ پونے دو گرام اشنان کا دودھ پیشاب کی دشواری میں فائدہ مند ہے۔ ساڑھے سترہ گرام اشنان کا خوردنی استعمال مردہ زندہ جنین کو ساقط کرتا ہے اور اشنان کی سبز فارسی قسم پونے دو گرام کی مقدار سے ساڑھے تین گرام تک مدد حیض ہے اور اس مذکورہ قسم کی ساڑھے دس گرام مقدار خوراک استسقاء کے آبی مادہ کو دستوں میں خارج کرتی ہے۔ اشنان کی پینتیس گرام مقدار خوراک مہلک زہر ہے اس کو خشخاش کے مانند مصلح کے ہمراہ استعمال کرنا چاہیے۔ اشنان کا طلا زخموں کے زائد گوشت کو کاٹنے کے لیے اور اس کا منجن دانٹوں کو صاف کرنے کے لیے مفید ہے اس کا مسلسل استعمال دانٹوں کو خراب کرتا ہے، جس کا مصلح مغز تخم کدو اور روغن بنفشہ ہے۔ سبز قسم کی اشنان کی دھونی سے کیڑے مکوڑے بھاگ جاتے ہیں۔ اشنان کے استعمال سے کھجلی لاحق ہوتی ہے، جس کا مصلح کثیرا ہے، کتاب منہج میں تحریر ہے کہ اشنان غسولات میں مستعمل ہے، اس کا خوردنی استعمال اور حقنہ مثانہ کے لیے نقصان دہ ہے، جس کا مصلح خشخاش ہے۔ بعض کے مطابق اس کا مصلح شہد اور گل قند اور بعض کے مطابق تخم، خرپڑہ اور اس کے بعد بنفشہ ہے۔

## اشنان داؤد

یہ زوفا خشک کا نام ہے۔

## اشنان قصارین

یہ سنگ قبلی ہے۔

## اشنہ

الف مضموم، شین ساکن، نون اور ہا مفتوح، یہ عربی ہے۔ نیز عربی میں اس کا نام سپتہ العجوز، مسک القروہ، یونانی میں ابرویون، پر یون، فارسی میں دوالہ، دوالک، دوالی۔ گیلانی کے مطابق ایداریدا ہندی میں چہڑیلہ، چہرہ، رکسیر اور سیلج ہے۔ اشنہ ایک چھال ہے، جو باریک سوتوں کے مانند باریک لطیف چوڑی اور باہم پیچیدہ ہے۔ یہ بلوط، صنوبر اور اخروٹ کے درختوں کی شاخوں پر پھیلتی ہے، جو بعد میں تمام درختوں پر پیدا ہوتی ہے۔ اس میں جڑ، پھول اور تخم بالکل نہیں ہے۔ یہ بے مزہ، یا تلخ، زبان میں قدرے گرتلی دار اور خوشبودار ہے۔ ابوالعباس نے کتاب عطر میں لکھا ہے کہ اشنہ ایک جڑی بوٹی ہے، جو جدہ سے یمن اور بصرہ تک ساحل سمندر پر پائی جاتی ہے۔ اس کی پتی شیخ کی پتی کے مشابہ شوخ رنگ اور روئیں دار ہے۔ صاحب صید نہ نے فرمایا کہ اطباء کے درمیان اس کی خوبیاں ابوالعباس کی ذکر کردہ خوبیوں کے مخالف ہیں گویا کہ یہ دوسری نوع ہے۔ ماہرین علم الادویہ کے نزدیک اس کی دو قسمیں معروف ہیں۔ ایک قسم بغدادی اشنہ ہے، جو خوب سفید ہے۔ اس سے لوگ غیر تیار کرتے ہیں۔ یہ بغداد میں پیدا نہیں ہوتی ہے، لیکن بغداد میں عطر کی خوشبو کے لیے بہت در آمد کی جاتی ہے۔ اس کی دوسری قسم ہندی اشنہ ہے جس کا رنگ اور بو بغدادی سے کم ہے۔ بہر حال بہترین اشنہ سفید، نئی اور تیز بودار ہے۔ کالی پرانی اشنہ گھٹیا ہے۔

**مزاج:** اشنہ اول درجہ میں گرم و خشک، بعض کے مطابق اول درجہ میں گرم اور دوسرے درجہ میں خشک ہے۔ حوز کے مطابق بارداور شدید یا بس ہے۔ ایک قول میں یہ اول درجہ میں سرد اور معتدل خشک ہے۔ مظفر ہروی کے مطابق اشنہ کی تمام کیفیات معتدل ہیں۔ جالینوس، صاحب کامل اور صاحب منہاج کے مطابق معتدل گرم، معتدل بارداور قابض ہے۔ شیخ کے مطابق اشنہ میں کمی کی طرف مائل قدرے برووت اور معتدل قبض ہے۔ بعض کے مطابق اس کا مزاج اس درخت کے مزاج کے تابع ہے، جس پر یہ لپکتی ہے۔ لہذا اس کے افعال و قوی اس درخت کے مطابق مختلف ہوتے ہیں۔ شیخ فرماتے ہیں کہ اشنہ ایک ساتھ قابض و محلل اور ملین ہے۔ خاص طور پر صنوبر کے درخت پر لپٹنے والی اشنہ میں یہ افعال ضرور ہوتے ہیں اور یہ معتدل قابض ہے۔ قطرانی اشنہ میں بھی یہی مذکورہ افعال ہیں۔ قطرانی اشنہ وہ ہے، جو قطران کے درخت پر پائی جاتی ہے، جس درخت سے قطران ٹپکتا ہے وہ عرعر کا درخت ہے۔ یہ اشنہ مفتوح سدہ، اور مسترخ گوشتوں کو مستحکم کرتی ہے۔ بعض کے مطابق اشنہ جالی، منضج، مقوی، اور مفرح ہے۔ یہ خوشبو کی وجہ سے جو ہر روح کو نرم اور قوی کرتی ہے اور اشنہ قبض کی وجہ سے روح میں سنجیدگی اور لطافت کی وجہ سے قلب کی جانب تیزی سے سرایت کرتی ہے۔ لہذا اشنہ ان اسباب کی وجہ سے اور اثر بالخاصیہ کی وجہ سے مقوی قلب ہے اس کو عموماً مقوی اعضاء، روغن اور مرہم میں شامل کیا جاتا ہے یہ دوا کمزور اعضاء کو مقوی و مستحکم کرتی ہے۔ خواہ ان میں کمزوری مرض کی وجہ سے ہو یا پیدائشی ہو۔ اشنہ مسکن درد ہے، کیونکہ یہ محلل و مقوی ہے اور اس کو خوشبو جات میں شامل کیا جاتا ہے، جس سے خوشبو کا اثر کپڑے میں دیر تک باقی رہتا ہے۔ یہ مقوی اعصاب ہے، ان فائدوں کے علاوہ اس سے نشہ میں اضافہ ہوتا ہے۔ اس کو غازہ و نخلخہ اور دواء المسک میں شامل کیا جاتا ہے۔ اشنہ کی دھونی مرگی، صداع اور شقیقہ میں مفید ہے۔ اس کے دھواں کوناک میں کئی مرتبہ



لینا سکتے، مرگی اور اختناق الرحم کے لیے فائدہ مند ہے۔ اگر اشنہ کو شراب میں بھگو کر پیا جائے تو یہ زیادہ نیند آور ہے۔ خصوصاً بچوں کے لیے اچھا منوم ہے۔ اشنہ کا سرمہ مقوی چشم، جالی بشرہ اور منشفِ رطوبت چشم ہے۔ یہ دوا معتدل قابض، معتدل مجفف، ملطف، ردی اور سوزش دار کیفیت سے خالی ہے۔ اس لیے یہ آنکھ کے لیے یقیناً شدید نفع بخش دوا ہے، کیونکہ یہ اپنے معتدل، مجفف فعل سے آنکھ کی صحت کی حفاظت، رطوبت فضلیہ کو زائل اور آنسو کو جذب کرتی ہے اور اپنے لطیف قابض فعل سے آنکھ کو قوی کرتی ہے۔ اس میں اشنہ کی عطریات معاون ہے اور اشنہ اپنے ملطف فعل سے آنکھ کی روح کی ملطف ہے۔ اشنہ آنکھ کی بہترین اور موافق دوا ہے، جو آنکھ کے بارداور حار ورم کے لیے زمانہ انتہا میں مفید ہے اور اس کے بعد اپنے محلل فعل سے مذکورہ ورم کے لیے نافع ہے۔ اگر اشنہ کا ضماد کیا جائے تو اپنے محلل اور مقوی فعل سے آنکھ کے درد میں سکون دیتی ہے۔ اس دوا کا خوردنی استعمال بھی بدن کے نفع بخش ہے، کیونکہ یہ مقوی معدہ ہے اور آنکھ کی جانب انحراف کو چڑھنے سے باز رکھتی ہے۔ اشنہ کو پانی میں پیس کر طلا کر انیشن، بغل، کنجران، کان کی جڑ، دونوں شانوں کے درمیان حصہ کے مانند کمزور اور نرم اعضاء کو قوی کرتا ہے۔ ان اعضاء کی تکلیف کو رفع اور ان کے مادہ کو تحلیل کرتا ہے۔ یہ طلا اعضاء کو قوی اور خوشبودار اور تری کو خشک کرتا ہے۔ اسی طرح اور ام حارہ پر اشنہ کا طلا مسکن ہے۔ نیز یہ نرم گوشت کے ورم میں راحت، جوڑوں کی صلابت کو تحلیل اور ان کے درد کو ساکن کرتا ہے۔ اشنہ کی قیروطنی زخموں میں گوشت پیدا کرتی ہے اور ان کے درد کو ساکن کرتا ہے۔ جب اشنہ کو دھونی کے اجزاء اور تھکاوٹ دفع کرنے والے روغنوں میں شامل کیا جاتا ہے تو اس میں مفید اور ان کے افعال کو قوی کرتی ہے۔ اشنہ کو سرکہ میں پیس کر طلا کرنے سے بغل کی بدبودفع اور تلی میں فائدہ ہوتا ہے۔ اسی طرح اشنہ کا زور بغل کی بدبو اور زخموں پر نرم گوشت پیدا کرنے کے مفید ہے۔ اشنہ اپنی عطریات کی وجہ سے خفقان و غشی میں مفید اور مقوی قلب ہے۔ اگر ساڑھے تین سے سات گرام تک اشنہ کو پانی میں پکا لیا جائے یا قابض شراب میں نقوع بنا کر پیا جائے تو نفس میں سرور، حیوانی روح کی تقویت و حفاظت، خفقان و مرگی کو زائل کرتا ہے۔ نیز یہ مقوی معدہ، مقوی قلب، مقوی باہ، محلل نفخ اور مانع قے و غثیان ہے۔ اشنہ عورتوں میں دودھ کا اضافہ اور معدہ کی تری کو خشک کرتا ہے۔ اشنہ کا خوردنی استعمال اور طلا کمزور جگر کے درد اور اس کی تقویت میں فائدہ مند ہے۔ یہ بھکی کو بند، معدہ کو خوشبودار اور پیٹ کے اندرونی اعضاء کو قوی کرتا ہے۔ سفوف اشنہ اور آٹا کی روٹی ضعف معدہ میں مفید ہے۔ اشنہ مہیج باہ ہے یہ اپنے مفتوح فعل کی وجہ سے مدربول ہے سرکہ یا سنگبین کے ہمراہ اشنہ کا خوردنی استعمال مفتت حصات گردہ و مثانہ ہے۔ اشنہ کو سرکہ میں پیس کر اور یا سرکہ میں پکا کر تکمید کرنا صلابت طحال کو تحلیل کرتا ہے۔

اشنہ مفتوح سد درحم ہے اس کے جو شانہ کا آبز ن مد رجیض ہے۔ وجع الرحم، صلابت الرحم اور اختناق الرحم میں مفید ہے۔ گرم درد و ورم میں راحت اور جوڑوں کی صلابت کو تحلیل کرتا ہے اسی طرح اشنہ کو کسی روغن میں ملا کر مالش کرنا جوڑوں کی صلابت کو تحلیل کرتا ہے۔ اگر اشنہ کو شراب میں پکا کر نوش کیا جائے تو یہ اپنی تریاقت کی وجہ سے کیرے مکوڑے کی گزیدگی میں فائدہ مند ہے۔ اشنہ کو پینے سے قبل ہاتھ سے مل لینا چاہیے تاکہ اس کے کالے چھلکے اتر جائیں اس کے بعد ہاون میں پانی سے حل کر لیں پھر خشک کر کے پیس لیں۔ بعض کے مطابق جب تک اشنہ کو پانی میں بھگوا نہیں جاتا ہے غم نہیں ہوتی اور خشک کو پیسا نہیں جاسکتا۔

اشنہ کی مقدار خوراک ساڑھے تین گرام اور دوسرے قول میں سات گرام تک ہے، یہ آنٹوں کے لیے نقصان دہ ہے، مصلح انیسون

بدل ہم وزن قردمانا۔ حکیم عبدالحمید نے کتاب مفردات فرنگی سے نقل کیا ہے کہ انگریزی میں اشنہ کو موس کس ار برم کہتے ہیں۔ اشنہ کی دوسری قسم کو آبی بھی لکھا ہے، جو مرجان کی شاخوں، مچھلی کی ہڈی اور پانی کے نیچے دوسرے درختوں پر لپٹی ہے۔ یہ قسم غیر آبی اشنہ سے زیادہ باریک ہے، جس کا نام موس کس مرین ہے، اس کا مزاج بارد اور تر ہے۔ اس کا ضما د اعضاء کی سوزش اور جوڑوں کے گرم ورم کے لیے بہت نفع بخش ہے۔

### اشوا کرنا

الف مفتوح، شین ساکن، واؤ مفتوح، الف، کاف مفتوح، را ساکن، نون مفتوح اور الف، یہ سرخ مدی ہے۔

### اشوا گندھی

الف مفتوح، شین ساکن، واؤ مفتوح، الف، گاف مفتوح، نون مختفی، دال مکسور، ہا خفی اور یا ساکن، دکن کے عوام اس کو ڈاڈول کہتے ہیں۔ سنسکرت میں پنیر (دماغ کو قوی کرنے والا)، راہ کرنی (آرام دینے والا)، راہ کرنی (یہ خنزیر کے کان کے مانند ہے کیونکہ اس کا پتا خنزیر کے کان کے مشابہ ہے، اس لیے اس کا نام رکھا گیا)، پلباج (بدن کے سوراخوں کو بند کرنے والا) اور بھوت بلیا (جانوروں کی پرورش کرنے والا) ہے، بعض کے نزدیک یہ اسگند اور بعض کے نزدیک اسگند کے علاوہ ہے۔ اشوا گندھی کا مزہ تیز ہے اس کا پتا کا سرریاح، جڑ مسمن بدن، محسن لون اور حالبس سیلان منی ہے۔

### اشواموترا

الف مفتوح، شین ساکن، واؤ مفتوح، الف، میم مضموم، دوسرا واؤ ساکن، تا ساکن، را مفتوح اور الف، یہ اندگو کا درخت ہے۔

### اشوانو

یہ ایک ہندوستان درخت کا پھل ہے، جو شیریں، گلوگیر اور زود ہضم ہے۔ اس کا خوردنی استعمال بدن کو خوبصورت دل کو فرحت، بلغم و صفرا کو دفع کرتا ہے۔

### اشود و نشٹرا

الف مفتوح، شین مضموم، واؤ دال مفتوح، دوسرا واؤ مضموم، نون مختفی، شین ساکن، ٹا مفتوح، را مفتوح اور الف، یہ گوکھرو ہے۔

### اشوکم

الف مفتوح، شین مضموم، واؤ مجہول ساکن، کاف مفتوح اور میم ساکن، اس کا اعراب میم کے عوض ہا اور الف کے اضافہ کے ساتھ اشوکھا بھی ہے۔ یہ آسا پالا ہے۔

### اشیر

الف مضموم، شین مکسور، پا اور را ساکن، یہ خس ہے۔

### اشہ اور اشہ کلیانی

یہ دونوں اشق ہیں۔

**اشہایوس**

یہ دار شیشعان ہے۔

**اشیران**

یہ خصی الکلب ہے۔

**اشیرون**

یہ حرف السطوح ہے۔

**فصل ۱۲: یہ فصل الف غیر ممدودہ اور صاد پر مشتمل ہے****اصابع الاصول**

اس کا نام خاندیس کی زبان میں پنا بان ہے۔ یہ ایک پودا ہے، جو پیڑ اور گھاس کے درمیانی حصہ کا ہے یہ ایک ہاتھ سے قدرے زیادہ بلند ہے اس کا پتا گل عباسی کے پتے کے مشابہ ہے۔ اس میں گیہوں اور بیج کے خوشہ کے مانند خوشہ نکلتا ہے، جس کے ہر خوشہ پر گل خیر کے مانند پھول ہوتا ہے، جس کا رنگ ہلکا سرخ ہے، اس کے کچھ پھول نیلے ہیں اور تخم جو کے دانہ کے مشابہ ہیں۔ جب اس کے دانہ کو منہ میں رکھا جاتا ہے یا پانی میں ڈالا جاتا ہے تو اس کا چھلکا پھٹتے وقت آواز کرتا ہے اور اس کا مغز باہر نکل آتا ہے اصابع الاصول کا تخم جزء مستعمل ہے اور یہ بہت محرک باہ ہے۔

**اصابع الرصائی**

یہ ہاتھ کے پنجے کے مانند ایک پودے کی جڑ ہے، جو ہرے اور سفید رنگ دار چتکبری ہے۔ یہ قدرے حدت دار ہے۔ اصابع الرصائی کی ایک قسم زرد چمکدار ہے اور اس کی دوسری قسم سفید ہے۔ اس سفید قسم کا نام خراء العصفیر ہے، سبز اور غالب سبز اصابع الرصائی سب سے بہتر ہے۔ یہ تیسرے درجہ میں خشک ہے، یہ محلل، مفتوح اور غلیظ فضلات کو پگھلاتی ہے، جنون میں مفید ہے۔ ساڑھے چوبیس گرام اصابع الرصائی کا خوردنی استعمال زرد آب رطوبت کو دستوں میں خارج کرتا ہے اور استسقاء میں مفید ہے۔ ساڑھے تین گرام خوردنی استعمال عسر البول میں فائدہ مند ہے۔ ساڑھے سترہ گرام اصابع الرصائی کو کھانے سے زندہ مردہ جنین کو ساقط کرتا ہے۔ ساڑھے دس گرام اصابع الرصائی کا خوردنی استعمال مدر حیض ہے، جس مکان میں اس کی دھون کی جاتی ہے۔ وہاں سے کیڑے مکوڑے بھاگ جاتے ہیں اس کا پینتیس گرام خوردنی استعمال مہلک ہے۔ اصابع الرصائی زہروں اور کیڑوں کی گزیدگی میں فائدہ مند ہے۔ اس کا بدل ڈیڑھ گنا ہزار جشان ہے اور بعض کے مطابق اس کا بدل سعد ہے۔

**اصابع الصفر**

یہ کف مریم اور کف عائشہ سے معروف ہے۔ اس کا نام شجرة الکف بھی ہے۔ فارسی میں اس کا نام ہنجہ مریم اور ہندی میں ہنس بدی ہے۔ اصابع الصفر کی دو قسمیں ہیں۔ پہلی قسم ایک گھاس کی جڑ ہے، جس کا پتا گندنا کے مانند ہے۔ اس کا تنہ بلند اور باریک ہے، جس پر

نیچے سے اوپر تک نیلے پھول نکلتے ہیں۔ اس کی جڑ چھوٹے پنچہ کے مانند پانچ یا چھ شاخوں دار بچہ کی ہتھیلی کے برابر ہے، جو رطوبت سے پر ہے، جس کا ذائقہ قدرے شیریں ہے۔ جڑ کا رنگ زردی سفیدی آمیز چٹکبرا ہوتا ہے۔ کوئی جڑ بلا سفیدی ٹیالی زرد اور زیادہ تر زردی مائل ہے۔ اصابع الصفر ریگستانی علاقوں میں اور دریا و مرطوب مقامات کے ارد گرد پیدا ہوتی ہے۔ صاحب جامع نے لکھا ہے کہ اس کا پتا اس پودے کے پتے کے مانند ہے، جس کی جڑ کا نام خصی الذئب ہے۔

اصابع الصفر کی دوسری قسم شیر اور چیتے کے پنچہ کے مشابہ ایک جڑ ہے، جس کا رنگ زرد ہے۔ یہ قسم پہلی قسم سے زیادہ گرم اور زیادہ تیز ہے۔ انطاکی نے اصابع الصفر کو کف عائشہ اور کف مریم کے علاوہ مانا ہے۔ اسی طریقہ پر اس کے اوصاف کو بیان کیا ہے۔ صاحب تقویم کے مطابق اصابع الصفر بیخ فجن کشت ہے۔ حالانکہ یہ غلط ہے کا زرونی کے مطابق آذر بیجان کے لوگ اس جڑ کو فجنکشت کہتے ہیں۔ اگرچہ فجنکشت اس کے علاوہ ایک پودا ہے، جس کا نام ہبطا قلن ہے۔

**مزاج:** اصابع الصفر دوسرے درجہ میں گرم اور خشک اور ایک قول میں دوسرے درجہ میں گرم اور تیسرے درجہ میں خشک ہے۔ یہ ملطف، غلیظ فضلات کے لیے قوی محلل، مفتی اعضاء اعصابی اور مقوی اعصاب ہے۔ یہ جنون، وسواس، سوداوی و بلغمی امراض، وجع المفاصل، رعشہ اور قونج میں مفید ہے اور کیڑے مکوڑوں کے زہروں کا تریاق ہے۔ اصابع الصفر کا ضاد، محلل صلابت ہے اس کی دھونی سے چوہے اور چھپکلی بھاگ جاتے ہیں۔ زرد اصابع الصفر اور اس کی دوسری قسم کا خوردنی استعمال مسقط جنین ہے۔

اصابع الصفر آلات بول کے لیے نقصان دہ ہے، جس کا مصلح حب الاس اور بلوط ہے۔ یہ گرم مزاج لوگوں میں نقصان کرتا ہے، جس کا مصلح کنگبین ہے۔ یہ قلب کے لیے نقصان دہ ہے، جس کا مصلح صمغ عربی ہے۔ اصابع الصفر کی مقدار خوراک نو گرام تک ہے، جس میں اس کے نصف وزن کثیر اشامل کر کے استعمال کیا جاتا ہے۔ اس کا بدل جنون اور سوداوی امراض میں ڈیڑھ گنا ہزار جشان ہے، بعض کے مطابق ہزار اسفند اور دو تہائی سعد ہے۔

### اصابع غدادی

یہ انگور کی ایک دراز قسم ہے، جس کا نام انگور زیتونی بھی ہے۔ یہ رازقی انگور کی ایک قسم ہے، جو اصابع زہیب سے معروف ہے اس کا تذکرہ انگور کے ذیل میں آئے گا۔

### اصابع فرعون

اس کا نام اصل فرعون اور مدلل الجرح بھی ہے۔ یہ خولدار نرکل کے مانند انگلی کے برابر قدرے چوڑا اور نرم گرہ دار ایک پتھر ہے۔ اس کو آپس میں ٹکرانے سے پتھر کی آواز نکلتی ہے۔ اس کو یمن کے اطراف اور شجر و عمان کے علاقوں سے در آمد کیا جاتا ہے۔ اصابع فرعون کی ایک قسم سیاہ رطوبت دار ہے، جس کے افعال مومیائی سے ملتے جلتے ہیں۔ بہترین اصابع فرعون دھاری دار، ہلکا، زود شکن اور نرم ہے۔ اہل مصر اس کو قصب الزریہ کے بدل میں دوا سے ناواقف اور نا آشنا لوگوں کو فروخت کرتے ہیں، حالانکہ اس سے باخبر شخص ان دونوں کے مابین فرق سے واقف ہے۔

**مزاج:** اصابع فرعون کا مزاج دوسرے درجہ کے آخر میں گرم اور خشک ہے، یہ قاطع نرف الدم، زخموں کو گوشت سے پر اور بار دورم کو تحلیل

کرتا ہے۔ زخم کے خون کے ہمراہ ملا کر اس کا مقامی استعمال زخموں کو بھرنے کے لیے مفید اور بے مثال دوا ہے، انطا کی نے لکھا ہے کہ میں نے اس کی ایک قسم کو مصر میں دیکھا جس کو اس سے پیشتر کبھی نہیں دیکھا تھا، جو ہلکی، نرم اور خولدار تھی ہو سکتا ہے کہ یہ قسم مذکورہ اصابع فرعون سے بہتر ہو۔

### اصابع قنیان

یہ فرنجمشک ہے۔

### اصابع الملک

یہ اکیل الملک ہے۔

### اصابع ہرمس

یہ سورنجان کا پھول ہے، جس کا تذکرہ شنبلیذ کے ذیل میں آئے گا۔

### اصاقو

یہ زرد آلو ہے۔

### اصطرک

ہمزہ مکسور، صاد ساکن، طاء، را مفتوح اور کاف ساکن۔ اس کا اعراب سین سے اسطرک بھی ہے۔ بعض کے مطابق یہ یونانی میں میعہ یا بسہ (خشک سلارس) ہے۔ بعض کے مطابق یہ زیتون کا گوند اور ایک قول میں شجر رومی کا گوند ہے۔ دیا ستوریدوس کے مطابق یہ میعہ کی ایک قسم ہے۔ گیلانی کے مطابق درست بات یہ ہے کہ یہ صمغ زیتون ہے۔ اعلیٰ معیار کا اصطرک راتینج کے مانند چمکدار، چکنا، سفید اور خوشبودار ہے۔ بعض کے مطابق شیریں اور تیزبودار ہے۔ اصطرک ملنے سے شہد کے مانند نرم ہو جاتا ہے۔ کالا اسطرک گھٹیا ہے، خالص اسطرک بہت کم دستیاب ہے۔ قدرے خالص اصطرک میں چربی اور موم کو پگھلا کر ملاوٹ کر کے فروخت کرتے ہیں۔

**مزاج:** اصطرک اول درجہ میں گرم و خشک اور ایک قول میں دوسرے درجہ میں گرم و خشک ہے۔ شیخ کے مطابق دوسرے درجہ میں گرم اور اول درجہ میں خشک ہے۔ بعض کے مطابق دوسرے درجہ میں خشک ہے۔ اصطرک نہایت ملیں، مسخن اور منضج ہے۔ روغن اصطرک کو تکان کو دور کرنے والی دواؤں کے ہمراہ شامل کیا جاتا ہے۔ یہ روغن سرد نزہ زکام، پرانی کھانسی، بحیہ الصوت اور سردی سے گم ہو جانے والی آواز میں فائدہ مند ہے۔ اگر روغن کو قدرے علق البطم کے ہمراہ نکل لیا جائے تو یہ ملیں اثر کرتا ہے۔ اصطرک کا خوردنی استعمال اور جمول مدر حیض، محلل صلابت رحم اور مفتوح سده رحم ہے۔

اصطرک کی مقدار خوراک پونے دو گرام سے سوا پانچ گرام تک ہے۔ اس سے سرد دلاحق ہوتا ہے، جس کا مصلح بادیان ہے کبھی اصطرک سے غنودگی طاری ہوتی ہے۔ سر میں گرانی آ جاتی ہے اور یہ زندہ جنین کو ساقط کرتا ہے۔ اس کا مصلح شربت نیلوفر یا خمیرہ بنفشہ ہے۔ اس کا بدل چند بیدستر ہے۔ بعض کے مطابق اس کا بدل میعہ سا ملہ ہے اور اس کا دھواں تمام امور میں کندر کے دھواں کا بدل اور قائم مقام ہے۔

**اصطن**

یہ میعہ سائلہ ہے۔

**اصطفن**

یہ اہل شام کی بولی میں گاجر ہے، جو یونانی لفظ اصطا فلیس سے معرب ہے۔

**اصف**

یہ بیخ کبر ہے۔

**اصفلاوس**

یہ دارشیشعان ہے۔

**اصلہ**

الف مفتوح، یہ ایک خطرناک سانپ ہے، جس کے پیر ہوتے ہیں، یہ ملک فارس میں پایا جاتا ہے۔

**اصل**

الف مفتوح، یہ عربی میں پودوں کی جڑ ہے۔ اصل کو یونانی میں اریذا فارسی میں بیخ اور ریشہ ہندی میں جڑ اور مول کہتے ہیں۔ اصل کی جمع اصول ہے۔ ہر پودے اور درخت کی جڑ اس کے ذیل میں اور اپنے خاص نام سے مذکور ہے، جیسے اذخر کے ذیل میں اصل الاذخر، انجدان کے ذیل میں اصل الانجدان، خونجان کے ذیل میں اصل التنبول، جاؤ شیر کے ذیل میں اصل الجاؤ شیر، خربون کے ذیل میں اصل الخربون، ذرہ کے ذیل میں اصل الذرہ، راسن کے ذیل میں اصل الراسن دارشیشعان کے ذیل میں اصل السنبل، ایرسا کے ذیل میں اصل السوسن الاسمانجومی، سوسن کے ذیل میں اصل السوسن الابيض (بیخ سوسن سفید)، شنجار کے ذیل میں اصل الشمعا، آذر بو کے ذیل میں اصل العرطنیشا، فرنجمشک کے ذیل میں اصل الغتیا (یہ فارسی میں انگشت کنیرگاں سے معروف ہے)، قفل مویا کے ذیل میں اصل القفل، عود صلیب کے ذیل میں اصل فاوانیا، قصب کے ذیل میں اصل القصب، کبر کے ذیل میں اصل الکبر، کرفس کے ذیل میں اصل الکثاٹ (یہ بیخ کرفس ہے)، بیروج کے ذیل میں اصل اللقاح، لوف کے ذیل میں اصل اللوف، بارنگک کے ذیل میں اصل لسان الحمل، بسد کے ذیل میں اصل المرجان، اوسبید کے ذیل میں اصل النیلوفر (اصل النیلوفر کو فلسط اور فاغیہ بھی کہتے ہیں)، کاسنی کے ذیل میں اصل الھندبا، لقاح کے ذیل میں اصل الیبروج اور اسی پر قیاس کرتے ہوئے، دیگر اصول کا ذکر آئے گا۔ بعض اصول کا تذکرہ یہاں پر کیا جا رہا ہے۔

**اصل السوس**

الف مکسور اور صاد ساکن کے ساتھ یونانی لفظ ہے۔ بعض کے مطابق ہمزہ مفتوح کے ساتھ عربی لفظ ہے۔ یہ اصل میثاعو ہے، اس کا نام یونانی میں علوفی اور غلوفریا لاطینی میں ابرس، افغانی زبان میں خوگا ولی (میٹھی جڑ)، کشمیری زبان میں سنگیر، شیرازی فارسی میں بیخ مہک، اصفہانی میں مژدہ، ترکی میں شیرین بان، فرنگی میں کلیسر پڑہ، انگریزی میں ینگرس، ہندی میں ملیٹھی، جیٹھی مد، جیشنی مد اور مرتی اور بھوپال میں جاٹھون ہے۔ بہر حال یہ سوسن پودے کی جڑ ہے، جس کا تذکرہ سین کے ذیل میں آئے گا۔ اصل السوس کی دو قسمیں ہیں ایک

شیریں دوسری تلخ ہے۔ شیریں اصل السوس مستعمل ہے اور تلخ اصل السوس غیر مستعمل ہے، کیونکہ یہ بعض کے مطابق زہریلی ہے۔ شیریں اصل السوس میں کوئی قدرے شیریں، تلخ اور زبان گیر ہے اور کسی میں شیرینی غالب ہے۔ اعلیٰ معیار کی اصل السوس شیریں، کم ریشہ دار، زرد رنگ، اوسط درجہ کی موٹی اور وہ مصری ہے، جو صعیہ مصر کی ہے اس کے بعد عراقی، پھر شامی پھر دیگر علاقوں میں سے جہاں کی اچھی ہو خواہ ہندیا بیرون کی ہو جس کی شیرینی غالب اور تلخی و کسلا پن بہت کم ہو۔ اصل السوس کی قوت دس سال تک باقی رہتی ہے۔ اس کی چھال کو اتار کر استعمال کرنا چاہیے، کیونکہ بعض لوگوں کے مطابق سانپ اس کی چھال کو بہت پسند کرتا ہے اور اپنی کینچل کو اتارنے کے لیے بدن کی قوت اور آنکھ کی روشنی میں اضافہ کرنے کے لیے خود کو اس پر بہت رگڑتا ہے، جس طرح بادیاں کے ساتھ کرتا ہے۔ بعض لوگ، اس کی حدت اور خشکی کی زیادتی کی وجہ سے مقشّر کر لیتے ہیں۔ بعض اساتذہ سے معلوم ہوا کہ اس کی چھال غثیان اور قے آور ہے اس لیے اس کو مقشّر کرنا ضروری ہے۔

**مزاج:** شیخ فرماتے ہیں اصل السوس معتدل ہے۔ اگر کسی چیز سے اس کے مزاج میں تبدیلی لائی جاتی ہے تو اس کو حرارت اور برودت کی طرف مائل کیا جاسکتا ہے۔ کرمانی کے مطابق اصل السوس چاروں کیفیات میں قریب ہے اس لیے یہ بدن انسان کو ملائم کرتی ہے۔ کرمانی نے دوسرے مقام پر فرمایا کہ اس کا مزاج معتدل ہے جو ایک حار اور دوسرا بارد و جزوؤں کے اجتماع سے حاصل ہوا ہے۔ حاصل کلام اصل السوس مرکب القویٰ ہے۔ بعض کے مطابق اصل السوس حرارت کی طرف زیادہ مائل اور رطوبت و پیوست میں زیادہ معتدل ہے۔ اصل السوس خشکی سے خالی نہیں ہے۔ بعض کے مطابق اصل السوس اول درجہ میں گرم و رطب، ایک قول میں اول درجہ میں گرم و خشک اور دوسرے قول میں دوسرے درجہ میں گرم اور اول درجہ میں خشک ہے۔ اطباء کے مطابق یہی قول زیادہ صحیح ہے۔ اس میں رطوبت غریبہ ہے۔ بعض نے اس کو سرد اور خشک قرار دیا ہے۔ اصل السوس کا جو شانہ جڑ سے زیادہ معتدل ہے۔

اصل السوس غلیظ و مرکب اخلاط کا منضج اور اپنی رطوبت و غریت کی وجہ سے مسکن عطش ہے، اس لیے یہ التهاب معدہ میں نفع بخش ہے۔ اصل السوس کے خیساندہ کا آب زلال خصوصاً مذکورہ مرض میں مفید ہے، جبکہ اس کو بغیر ملے ہوئے نوش کیا جائے۔ البتہ اصل السوس غلیظ رطوبت کی وجہ سے مرطوب پیاس میں اتنا نفع بخش نہیں ہے۔ یہ مقوی اعصاب ہے۔ اعصاب کے درد، اختلاج، دماغی و اعصابی امراض میں مفید ہے سینہ، پھیپھڑا، حلق اور قصبۃ الریہ کا ملین ان اعضاء کی سوزش خشونت کا دافع اور مصفیٰ آواز ہے۔ ربو کی اقسام، ضیق النفس اور مختلف انواع کی کھانسی کے لیے مفید ہے، مگر زجاجی غلیظ اخلاط سے لاحق شدہ کھانسی میں کم موثر ہے۔ اصل السوس سینہ، پھیپھڑا و جگر کا تحقیق کرتی ہے، پھیپھڑا، جگر، تلی گردہ و مثانہ کے امراض کو دفع کرتی ہے۔ پیشاب کی سوزش، سوزاک، گردہ و مثانہ کے زخم اور کھجلی میں فائدہ مند ہے۔ رطوبتوں کو دستوں میں خارج، اندرونی اعضاء کو صاف، ریاح کو تحلیل اور آنتوں کی مروڑ کو دفع کرتی ہے۔ گیلانی کے مطابق اصل السوس ریاح، غلیظ فضلات و نفخ کو دفع اور بدن کی تمام عروق کو صاف کرتی ہے۔ اصل السوس جگر میں فائدہ مند ہے اس کو جگر کی دواؤں کے ہمراہ ملا کر استعمال کرنے سے خوب فائدہ ہوتا ہے۔

اصل السوس زیادہ تر مرطوب مزاج افراد میں مسہل اور اکثر مزمن بخاروں میں مفید ہے۔ روزانہ پونے دو گرام اصل السوس کو اٹھ سو پچتر ملی گرامی شکر اور آٹھ سو پچتر ملی گرام بادیاں کے ہمراہ متواتر خوردنی استعمال بدن کی رگوں کو صاف، چہرے کے رنگ کو خوبصورت،

ریاح، نفخ کو دفع، مزمن بخاروں، صداع، شقیقہ اور آنکھ کی تاریکی کے مانند اکثر امراض اور آنکھ کو جلا بخشتی ہے۔ یہ نسخہ ان امراض میں اس وقت خصوصاً مفید و مؤثر ہے۔ جب اس کو اول حمل یا اول السرطان میں کھانا شروع کیا جائے۔ شیخ نے لکھا ہے کہ اصل السوس ناخونہ میں مفید ہے اور اس کا عصارہ اس مرض میں زیادہ قوی و مؤثر ہے۔ دیاستوریوس نے فرمایا کہ اگر تازہ اصل السوس کے عصارہ کو آنکھ میں قطور کیا جائے تو اس کے زائد گوشت کو ختم کر دیتا ہے۔ یہی فائدہ خشک اصل السوس کے سفوف کو آنکھ میں ڈالنے سے حاصل ہوتا ہے۔ نیز اصل السوس کا سرمہ جالا کو صاف، آنکھ کو قوی اور اس کی زردی کو رفع کرتا ہے۔ اصل السوس کا جو شانہ اور رب مختلف قسم کی کھانسی اور درد جگر کے لیے فائدہ مند ہے۔ شہد اور آب گرم کے ہمراہ اس کو پینا مسہل شکم ہے۔ شیخ الرئیس نے باردقونج کے علاج میں لکھا ہے کہ چودہ گرام اصل السوس کو آب سکینچ اور فراسیون میں اور یا ماء الحجن میں ملا کر پینا نفع بخش ہے۔ اصل السوس تنہا بھی مذکورہ مرض میں مفید اور مجرب ہے۔ اس کے جو شانہ سے قے کرنا رطوبتوں کو خارج کرتا ہے۔ اگر تمام رطوبت خارج نہ ہو، بلکہ معدہ میں کچھ باقی رہ جائے تو اس کو دستوں کے ذریعہ اور پیشاب کے ہمراہ خارج کرتا ہے۔ اصل السوس کو مسہل نسخوں کے جو شانہ میں اور جگر کی دواؤں میں شامل کرنے سے یہ دوائیں طبیعت پر بوجھ نہیں بلکہ ہلکی محسوس ہوتی ہیں اور اپنی لزوجت و غریت کی وجہ سے ان کے نقصان کو دفع کرتا ہے۔ شہد یا موم کے ہمراہ اصل السوس کا ضاد داخس کے لیے اور پانی کے ہمراہ داء الثعلب کے لیے بار بار استعمال کرنا مفید ہے۔ اصل السوس میل کا تنقیہ اور میل دار زخموں کو ٹھیک کرتی ہے۔ تازہ اصل السوس کا استعمال بغل اور پسینہ کی بو کے لیے بہترین چیز ہے۔ قیر و طی کے ہمراہ اصل السوس آگ سے جلے میں مفید ہے۔ اس کا عصارہ تازہ زخموں کے لیے فائدہ مند ہے۔ اصل السوس گردہ اور تلی کے لیے نقصان دہ ہے۔ مصلح عناب ہے، بعض کے مطابق گردہ کے لیے مصلح کثیر اور تلی کے لیے گل سرخ ہے۔

اصل السوس کی مقدار خوراک ساڑھے چار گرام سے ساڑھے سترہ گرام تک ہے۔ اس کا بدل نصف وزن رب السوس اور بعض کے مطابق انجیر ہے۔ بعض کے مطابق سینہ کے درد کے لیے ہم وزن کثیر اعتقید انجیر کے ہمراہ ملا کر مستعمل ہے۔ رب اصل السوس کا تذکرہ رب السوس کے ذیل میں آئے گا اور اصل السوس کے باقی افعال و خواص ہندوستانی اطباء کے حوالہ سے ملاحظہ کیے جائیں گے۔

### اصل فرعون

یہ اصالح فرعون ہے۔

### اصل القلت

صاحب تحفہ فرماتے ہیں، اس کا نام فارسی میں بنج شیبی ہے، جو ماش ہندی کی جڑ ہے۔ یہ نشہ آور اور مخدر ہے۔ جو بار د معدہ، وجع المفاصل وغیرہ کے لیے خوردنی اور ضاد کے طور پر مفید ہے۔ اس کا نقصان محرق خون اور مشوش حواس ہے۔ دودھ میں بھگو کر اس کی اصلاح کی جاتی ہے۔ اس کی مقدار خوراک پانچ سولی گرام تک ہے۔ تجربہ کار لوگوں سے منقول ہے کہ یہ موٹھ کی جڑ ہے اور موٹھ مشہور غلہ ہے۔ یوسفی نے لکھا کہ قلت موٹھ کا اناج ہے۔ لہذا جہاں پتھری توڑنے کے لیے حب القلت کا ذکر آتا ہے۔ وہاں کلتھی کو استعمال کیا جاتا ہے، جو مفتت حصات ہے، جہاں نشہ آور چیزوں میں اصل القلت کا ذکر ہے وہاں غلہ موٹھ کی جڑ کو استعمال کیا جاتا ہے، جو نشہ آور ہے۔ راقم کتاب کے نزدیک شیبی اصل التفت ہے نہ کہ اصل القلت ہے، جیسا کہ اپنے مقام پر بیان ہوگا۔



**اصل میثا**

یہ اصل السوس ہے۔

**اصول اربعہ**

یہ پنج بادیان، پنج کرفس، پنج کاسنی اور پنج کبر کا مجموعہ ہے۔ ان جڑوں کا بہترین فعل مفتوح ہے، جو کیفیات اور تمام افعال میں فرق کے باوجود اس فعل خاص میں بعض جڑیں ایک دوسرے کے قائم مقام ہیں۔ ہر ایک کا علاحدہ ذکر آئے گا۔

**فصل ۱۲: یہ الف غیر محدودہ، ضاد اور طا پر مشتمل ہے****اضراس العجوز**

یہ خار خشک ہے۔

**اضراس الکلب**

یہ بسفانج ہے۔

**اضموط**

یہ ہندق ہندی (ریٹھ) ہے۔

**اطاواطاس**

یہ غرب کا درخت ہے۔

**اطباء**

یہ برنجاسف ہے۔

**اطباء الکلبہ**

یہ سپستاں ہے۔

**اطبطون**

یہ عنصل ہے۔

**اطراطیقوس**

الف مفتوح، طاساکن، رامفتوح، الف، دوسرا طامکسور، یاساکن، قاف مضموم، واؤ اور سین ساکن، یہ یونانی لفظ ہے، جس کا معنی شبیہ الکواکب ہے۔ یہ عربی میں حالی سے مشہور ہے، کیونکہ اثر بالخاصہ سے اس کو گردن میں لٹکانے سے حال میں لاحق شدہ ورم میں فائدہ ہوتا ہے۔ اسی طرح اس کا ضاد بھی مذکورہ مرض میں مفید ہے۔ یہ ایک گھاس ہے، جس کا تنہ ایک ہاتھ سے چھوٹا، سخت اور کھردرا ہے، اس کی شاخوں کے کناروں پر بابونہ کے پھول کے مشابہ ایک زرد پھول ہے، کوئی نیل گومائل ہوتا ہے۔ پھول کے گولائی

میں پتیاں ہیں۔ اس کی تمام پتیاں اور پھول ستاروں کے مشابہ ہیں۔ اس کے تنہ کی پتیاں باریک، دراز اور روئیں دار ہیں۔ اس کا تخم ٹیالا اور کڑوا ہے۔ گیلانی نے لکھا ہے کہ اس کا تخم زوفرہ کے نام سے مشہور ہے اور انجمن کے مشابہ ہے۔ شیخ کے مطابق یہ گل سرخ کے مانند مرکب القوی ہے۔ یہ حرارت کے ساتھ مبرد ہے۔ بعض کے مطابق یہ دوسرے درجہ میں گرم و خشک ہے۔ ایک قول میں یہ اول درجہ میں سرد و خشک ہے، جو معمولی اعتدال کے ساتھ مبرد اور قابض ہے۔ شیخ الرئیس کے نزدیک یہ قابض، محلل اور مجفف ہے۔ اس کے جوشاندہ کا خوردنی استعمال ام الصبیاں اور خناق کے لیے مفید ہے۔ جالینوس کے مطابق اس کی جڑ کو گردن میں لٹکانے سے مرگی کے مریض کو فائدہ ہوتا ہے۔ اس کے پتوں کا ضماد آنکھ کے ورم گرم، آنکھ کے گولہ کے خروج، آنکھ کے درد کی تسکین، ورم کنجران اور پھوڑے کے درد کے لیے بہت مؤثر ہے۔ سات گرام تک اس کے نیلے پھول کا متواتر خوردنی استعمال خناق کے لیے مفید ہے۔ معدہ پر اس کی پتیوں کا ضماد التهاب معدہ میں راحت بخش ہے۔ ایک خیال یہ ہے کہ اگر اس کے پھول کو ورم کنجران کا مریض بائیں ہاتھ سے توڑ کر ورم پر باندھ لے تو اس کی ٹپکن فوراً رک جاتی ہے۔ صاحب منہج کے مطابق یہ گردہ کے لیے نقصان دہ ہے اس کا مصلح عنبر ہے اس کا بدل قرصعہ ہے۔ اطراطیقوس کی مقدار خوراک سات گرام تک ہے۔ ابن واحد نے اس کو قرصعہ مان کر غلطی کی ہے۔ بعض لوگوں کا خیال ہے اطراطیقوس کا نام یونانی میں اطراطیقوس بھی ہے، جو فارسی اور ہندی میں ایک دوا ہے، جو خوب کلاں سے معروف ہے، یہ گل سرخ کے مانند مرکب القوی ہے۔ اس میں بلا قبض قوت دافعہ، مبردہ اور محللہ ہے ورم کنجران کو تحلیل کرنے کے لیے اس کا ضماد لعوق اور تعلیق مفید اور مجرب ہے۔

## اطراف

یہ درخت کی شاخیں ہیں۔

## اطرسوسیوس

یہ سرمق (بتھوا) ہے۔

## اطرمالہ

الف مفتوح، طامفتوح، راساکن، میم مفتوح، الف، لام مفتوح اور ہاساکن۔ اس کا تنہ ایک ہاتھ تک بلند اور غیر شاخ دار ہے، اس کے پتے شہد انج کے پتوں کے مانند مگر اس سے قدرے چھوٹے ہیں۔ اس کا پھول باریک اور زرد ہے۔ اس کا خوشہ ایک بالشت کے برابر ہے، جو ایک دوسرے میں چپکی ہوئی پھلیوں کی لڑی ہے، اس کے پھل و پھلیوں کا منہ فندق کی پھلی کے مانند کشادہ، مگر اس سے قدرے چھوٹا ہے۔ اس کا پھل چنے کے برابر فندق کے پھل کے مشابہ ہے، جس میں سیاہی مائل سرخ اور باریک تخم ہے، اس پودے پر ایک لیس دار رطوبت ہوتی ہے، جو شہد کے مانند ہاتھ پر چپکتی ہے۔ یہ خشک زمین اور بے آب و گیاہ میدانوں میں پیدا ہوتا ہے۔ اس کا تخم آنکھ کی چوٹ، سلاق، ابتدائی بارداشوب چشم وغیرہ کے لیے سلائی سے لگانا مفید ہے۔

## اطریخ

یہ طریخ ہے۔

**اطروخیا**

یہ بادرنجبویہ ہے۔

**اطروغا**

یہ ترنج ہے۔

**اطریفلین**

یہ جماض ہے۔

**اطریقون**

یہ خارشمک ہے۔

**اطریون**

یہ قثاء الحمار کا عصا رہے۔

**اطریہ**

ہمزہ مفتوح، طاساکن، راکسور، یا مفتوح اور ہاساکن، یہ عربی لفظ ہے۔ اس کا نام سریانی میں شہرون، ترکی میں اوماج، فارسی میں آتش آرد اور رشتہ ہے۔ شیخ نے فرمایا کہ یہ دست برنجن کے مانند ہے جس کو گندھے ہوئے آٹے سے تیار کرتے ہیں اور پانی میں گوشت کے ہمراہ یا بلا گوشت پکاتے ہیں اور ہمارے علاقے میں اس کا نام رشتہ ہے۔ یہ ایران، توران، خراسان، شامل ماہیچہ، رشتہ قطائف، بغرا وغیرہ والوں کی مشہور و معروف غذا ہے۔ اطر یہ کی کئی قسمیں ہیں۔

**قسم اول:** گیہوں کے آٹے کو پانی اور نمک کے ساتھ ملا کر خمیر تیار کیا جاتا ہے، جس کو کسی ہموار سطح پر پھیلا کر چھری سے باریک باریک دھاگا نما سوئیوں کی شکل میں کاٹ لیا جاتا ہے، پھر ان کو گرم پانی یا بخنی کے پانی اور یا شوربہ میں کھولتے وقت ڈال کر پکایا جاتا ہے اور حسب ذائقہ گرم مسالہ شامل کر کے کھایا جاتا ہے۔ فارسی میں اس کا نام آتش رشتہ اور ترکی میں اوماج ہے۔ بعض کے مطابق جب آٹے کی باریک سوئیاں مسور کی دال کے ساتھ پکائی جاتی ہیں تو اس کا غذا کا نام اوماج رکھا جاتا ہے۔

**دوسری قسم:** مذکورہ خمیر کردہ آٹا کو گول یا چوکور اور یا کسی دوسری شکل میں کاٹ کر قسم اول کے طریقہ میں پکا کر تیار کیا جاتا ہے۔ اس کا نام بغرا، فارسی میں آتش برگ اور ماہیچہ اور ترکی میں ططماح ہے۔

**اطریہ کی تیسری قسم:** یہ ہے کہ آٹا یا میدہ کے خمیر کو تنگ سوراخ دار قیف سے باریک دھاگے کے مانند نکالا جاتا ہے یا اس کو دونوں ہتھیلی سے مل کر باریک دھاگوں کے مانند تیار کیا جاتا ہے، پھر اس کو خشک کر لیا جاتا ہے۔ عربی میں اس کا نام شعیر یہ اور ہندی میں اس کا نام سیوین ہے۔ اس کو حسب سابق دودھ اور شکر کے ہمراہ پکا کر تناول کیا جاتا ہے۔

**چوتھی قسم:** یہ ہے کہ بٹو کے آٹا کو پہلی یا دوسری قسم کے طریقہ پر تیار کیا جاتا ہے، جس کو دوق، سل، وغیرہ تیز بخار کے مریضوں کے لیے بلا گوشت خالص پانی کے ساتھ پکا کر استعمال کیا جاتا ہے۔

**پانچویں قسم:** اس میں اطر یہ کو چاول کے آٹا یا نشاستہ اور یا دونوں کو باہم ملا کر تیار کیا جاتا ہے، جس کو پانی میں گوندھ کر بار یک سوراخوں والی قیف میں رکھا جاتا ہے۔ پھر تانبا کے برتن کو آگ پر خوب گرم کر لیا جاتا ہے۔ پھر اس قیف کو گرم برتن کے مقابل کے بار یک دھاگے نما سونیاں نکالی جاتی ہیں، جو برتن میں بحالت بستہ گرتی ہیں، جن کو محفوظ کر لیا جاتا ہے۔ پھر برتن میں بھر کر بریان نیم کو ب کردہ مغز اخروٹ، بادام، پستہ اور چھوٹی الائچی سے تیار کردہ شیر و شکر کو اس پر استعمال کے وقت چھڑک لیا جاتا ہے۔ اس کا نام فارسی میں رشتہ قحطائف اور رشتہ خطائی ہے۔

**مزاج:** شیخ کے مطابق یہ گرم اور کثیر رطوبت دار ہے۔ بعض کے مطابق اطر یہ (آش آرد)، صداع، خصوصاً صداع صفراوی، غم، ہم اور حار یا بس مالتھو لیا سے لاحق شدہ صداع یا بس سادہ کے لیے فائدہ مند ہے۔ اطر یہ خصوصاً گرم مسالہ کے ہمراہ اور یا مرئی زنجبیل وغیرہ کے ہمراہ نسیان کے لیے فائدہ مند ہے اطر یہ شہد کے ہمراہ نزلہ و زکام کے لیے مفید ہے۔ مسور میں پکایا ہوا اطر یہ نفث الدم کے لیے سل اور بول الدم کے لیے مفید ہے، کیونکہ یہ اطر یہ بلغمی خون پیدا کرتا ہے، جو جلے ہوئے سوداء کی مقاومت کرتا ہے اور یہ بدن کا مبرد اور مرطب ہے۔ لہذا انخربات اوپر کی طرف نہیں چھڑتے ہیں۔

اطر یہ بار در طب بدنوں اور مزاجوں کے لیے اور رطب معدہ کے لیے خوشبودار گرم دواؤں کے ہمراہ بہترین غذا ہے کبھی صحیح مزاج افراد میں لذت کی زیادتی کے لیے مسلم چنا اور چقندر کو بار یک کر کے گوشت کے قیمہ یا کوفتہ کی چاشنی بنا کر اس میں سیب بھی، آب لیمو، آب غورہ، یا مکھن یا پنیر ملا کر عطر یہ تیار کرتے ہیں۔ پہلی اور دوسری سم اوّل درجہ میں گرم اور بہت رطب ہے۔ بلا گوشت اطر یہ مریضوں کے لیے اور گوشت کے ہمراہ تندرست لوگوں کے لیے یا جن امراض میں گوشت کا کھانا مناسب ہے ان کے لیے فائدہ مند ہے، لیکن شیخ کے مطابق اطر یہ بلا تردد دیر ہضم اور بطی الانحدار ہے، کیونکہ اس کا آٹا تازہ گندھا اور غیر خمیر دار ہے۔ اطر یہ کی دوسری قسم پہلی قسم سے زیادہ ثقیل اور دیر ہضم ہے ان دونوں کا مصلح فلفل اور روغن بادام ہے اطر یہ سے ہضم ہونے کے بعد بہت غذائیت حاصل ہوتی ہے۔ اطر یہ پھیپھڑا اور کھانسی کے لیے فائدہ مند ہے۔ یہ نفث الدم میں فائدہ کرتا ہے بقلہ خرفہ کے ہمراہ پکانے کے بعد نفث الدم میں زیادہ مؤثر ہے۔ اطر یہ فعل ازلاق کی وجہ سے ملیں طبیعت ہے، بعض کے مطابق اطر یہ، کھانسی، درد سینہ، خشونت سینہ، خشونت حلق، قرح امعاء، قرح مثانہ اور گردہ کی کمزوری میں فائدہ مند ہے اور اطر یہ معدہ بار د میں استرخاء پیدا کرتا ہے۔ اگر اطر یہ میں برگ خرفہ یا اسفاناخ کو روغن بادام ملا کر پکا لیا جائے تو مذکورہ امراض کے لیے زیادہ مناسب اور ملیں شکم ہے جو کے آٹا سے تیار کردہ اطر یہ تمام سے بار د اور کثیر رطوبت دار، دیر ہضم، بطی الانحدار اور قلیل الغذاء ہے، بعض وقت صفراوی مزاج لوگوں کے لیے یا زیادتی لذت کے لیے پہلی اور دوسری قسم میں پنیر یا مکھن یا سرکہ یا آب لیمو یا آب غورہ یا انار یا آلو یا زرشک وغیرہ۔ بعض مناسب ترش چیزوں کو معمولی شیرینی کے ہمراہ چاشنی بنا کر استعمال کیا جاتا ہے۔ ترکی میں اس قسم کا نام آش یا فاطق ہے۔ یہ بہت دیر ہضم اور سدہ اور غلیظ بلغم پیدا کرتا ہے۔ اس کا مصلح لہسن اور گرم دوائیں ہیں۔ بعض لوگ دستوں کو روکنے کے لیے اطر یہ کو آب ساق، آب ہی ترش اور ہریہ بریاں وغیرہ قابض دواؤں کے ہمراہ تیار کرتے ہیں کچھ لوگوں کا خیال ہے آرد گندم سے تیار شدہ عطر یہ گرم مزاج اور متوازن غذا کے ضرورت مند شخص کے لیے بہترین چیز ہے اور جس کھانسی کا سبب خلط حار ہے اس میں فائدہ مند ہے۔ گوشت کے ہمراہ تیار کردہ اطر یہ کثیر الغذاء، مرطب اور مسمن بدن ہے۔ اسی طرح دودھ اور

شیرینی کے ہمراہ اطر یہ استعمال خلط غلیظ پیدا کرتا ہے۔ چاول کے آٹا سے تیار کردہ اطر یہ ہلکا، سریع الہضم اور قابض ہے۔ میدا آٹا یا نشاستہ سے تیار کردہ اطر یہ چاول کے اطر یہ سے زیادہ کثیر الغذا اور دیر ہضم ہے۔ نشاستہ سے تیار کردہ زیادہ ہلکا، زیادہ قابض اور اس سے دوائی مقصد زیادہ حاصل ہوتا ہے اور طبیعت اس کو پسند کرتی ہے۔ پانچویں قسم کے بعض افعال قطائف کے ذیل میں تحریر ہوں گے۔ گیلانی لکھتے ہیں کہ بعض اوقات اطر یہ میں گوشت کو ملا کر پکایا جاتا ہے، مگر بلا گوشت اطر یہ عمدہ غذائیت والا ہے، جس کا عمل معدہ پر ہلکا اور سریع الہضم سے گوشت کے ہمراہ کھانے سے بہت زیادہ دیر ہضم ہے، مگر اس سے مقوی غذا حاصل ہوتی ہے۔ کبھی دودھ، بکڑ اور ترش چیزوں کو ملا کر اطر یہ تیار کیا جاتا ہے، جو زیادہ لذیذ اور بہت دیر ہضم ہے۔ قوی اور گرم معدہ میں خوب اس آٹا ہے۔ پھر بھی اس کو فلفل اور زنجبیل وغیرہ گرم مصالحہ جات کے ہمراہ پکا کر تعدیل کی جاتی ہے۔ اس کے بعد زنجبیل کا مربی اور شراب مثلث کا استعمال بارہ بدنوں کے لیے خطرناک نہیں ہے۔

### اطموط

اس کا اطلاق بندق ہندی (ریٹھ) فوفل (چھالیہ) اور گشت برگشت پر ہوتا ہے۔ گیلانی نے لکھا ہے کہ اطموط بربری زبان میں بندق ہندی ہے اور جس نے اس کو فوفل یا اس کے علاوہ سمجھا وہ غلط ہے۔ یہ بوزیدان کی قوت کے مانند قوت دار ہے۔ یہ دوسرے درجہ میں گرم اور اول درجہ میں رطب ہے اس میں جالی قوت موجود ہے۔ اس لیے قوت سے بہت کو صاف کرتا ہے۔

### اطماط

شیخ کے مطابق یہ بوزیدان کی طرح قوی ایک ہندوستانی دوا ہے۔ اس کے بارے میں غور و فکر کرنا ضروری ہے۔ آیا یہ اطموط تو نہیں ہے۔ ابن بیطار کے خیال میں اطموط، اطماط اور اطبوط یہ تینوں بندق ہندی ہیں۔ بندق ہندی رتہ ہے جو ریٹھ کا معرب ہے۔ ایک خیال میں یہ باقلاء ہندی کی ایک سخت قسم ہے، جس پر بندق ہندی کے مشابہ سیاہ نشانات ہوتے ہیں۔ یہ دوسرے درجہ میں گرم اور اول درجہ میں رطب ہے۔ یہ بہت کوزا کل اور قوت باہ میں اضافہ کرتا ہے۔

### اطمیثا

یہ قیصوم ہے۔

### اطواق

یہ کھجور اور تاڑ کے درخت کا پانی ہے، جس کا نام ہندی میں سیندھی اور تاڑی ہے۔

## فصل ۱۴: یہ الف غیر ممدودہ، ظا اور عین پر مشتمل ہے

### اظفار الطیب

مفتوح، ظاء ساکن، فامفتوح، الف، رامضموم، الف لام، طامکسور، یا اور با ساکن، یہ عربی لفظ ہے۔ اس کا نام یونانی میں دو یلقس اور قوقون، سریانی میں ظفرا دیسما، ظفرا دوسما اور طفری، فارسی میں ناخون پریان، ناخون دیو، ناخون خرس، ناخون بویا اور ناخون صرف،

ہندی میں نکھا، انگریزی میں انکیز اور طس ہے۔ یہ سیپ (صدف) کی طرح سخت جسامت دار ہے، جو عموماً دریاء ہند کے ساحل سے حاصل ہوتا ہے۔ یہ ناخون کے مشابہ گولائی دار اور خوشبودار ہے، جو عطریات میں مستعمل ہے۔ اظفار الطیب کی کئی قسمیں ہیں، ایک قسم سرخی مائل سفید ہے، جو ہندی ہے۔ دوسری قسم سرخ اور مقعر ہے۔ اس کا نام قرشی اور مصری ہے۔ تیسری قسم سفید، بڑی اور چکنی ہے۔ چوتھی قسم نیل گوں ہے۔ پانچویں قسم پہلی قسم سے زیادہ بڑی، دوسری قسم سے زیادہ چھوٹی، اور سیاہ ہے، اس کا نام بابلی اور فارسی میں ناخون دیو ہے۔ اعلیٰ معیار کا اظفار الطیب پہلی قسم کا ہندی سفید ہے۔ بعض کے مطابق بہترین اظفار الطیب یمنی اور بصری ہے۔ اسی طرح قلزم کے ساحل پر سفید رنگ کا دستیاب ہونے والا اظفار الطیب اعلیٰ معیار کا ہے، جس کا نام قرشی ہے۔ اس کے بعد کی پھر جدی بحر ہے۔ اظفار الطیب کی تمام اقسام کو جلانے پر قدرے ناگوار ہوتی ہے، مگر اس کو روغن میں بریان کرنے سے خوشگوار ہوتی ہے۔ اظفار الطیب صدف کے نسل سے کسی دریائی کیڑے کا گھریا کسی دریائی جانور کا کان ہو سکتا ہے، جس کو موج دریا نے ساحل پر پھینک دیا ہے اور لوگ اس کو وہاں سے حاصل کرتے ہیں۔

**مزاج:** یہ دوسرے درجہ میں اور ابن ماسر جو یہ کے مطابق تیسرے درجہ میں گرم اور خشک ہے۔ شیخ کے مطابق یہ تیسرے درجہ کے قریب خشک ہے۔ ایک قول میں یہ خشک سے زیادہ گرم ہے۔ اظفار الطیب ہلکا قابض، مقوی، لطیف، ملطف، کمیوس غلیظ اور شدید مجفف ہے۔ اس کو بدن پر ملنے سے خوشبو آتی ہے۔ اس کو سونگھنے سے بارود دماغ کو تقویت ملتی ہے۔ اظفار الطیب کی دھونی نزلاوی مادہ کو جذب، سکتہ، مرگی، غشی اور اختناق الرحم کے مریضوں کو بیہوشی سے بیدار اور لیس دار اخلاط کی وجہ سے بند حیض کو جاری کرتی ہے۔ اظفار الطیب مرطوب خفقان میں مفید، مقوی قلب، مفرح قلب اور روح کے مزاج کا معاون ہے، اس کے تیل کی مالش خفقان رحم، وجع الرحم بارد اور امتلائی وجع الرحم میں نفع بخش ہے۔ عورت کے رحم میں کثرت سے اس کی دھونی رحم کو خشک، فضلات سے صاف، خوشبودار اور خراب ریاہ سے خالی کرتی ہے۔ گرم پانی کے ہمراہ سات گرام اظفار الطیب کا خوردنی استعمال گردہ و مثانہ سے جامد اور بستہ خون کو خارج کرتا ہے اور یہ درد معدہ، درد جگر وغیرہ اور ان اعضاء کی صلابت میں فائدہ مند ہے۔ سرکہ کے ہمراہ اس کا خوردنی استعمال ملین اور محرک شکم ہے۔

اظفار الطیب کی مقدار خوراک پونے دو گرام اور ایک قول میں مزاج کے مطابق ساڑھے تین سے ساڑھے دس گرم تک ہے۔ اس کو زیادہ مقدار میں کھانے سے آنتوں میں خراش لاحق ہوتی ہے۔ یہ آنتوں اور پیشاب کی نلیوں کے لیے نقصان دہ، سر میں ثقل اور سردرد پیدا کرتا ہے۔ اس کا مصلح گل مختوم یا گل قبرستی یا گل ارمنی ہے۔ ایک قول میں سردرد کے لیے اس کا مصلح سنگنجین ہے۔ اس کا بدل اقوان یا قصب الزریہ ہے۔ اس کے افعال و خواص ہندوستانی اطباء کے مطابق نکہہ کے ذیل میں آئیں گے۔

## اظفار الجن

یہ ہندی میں کرنپات ہے اس جڑی بوٹی میں پھول پتے نہیں ہیں، یہ کٹے ہوئے ناخون سے مشابہ اور سیاہی مائل خاکستری ہے۔ یہ اول درجہ میں گرم اور خشک ہے۔ اظفار الجن ريقان اسود اور خشک کھانسی کے لیے فائدہ مند ہے۔ یہ اپنے اثر بالخاصہ سے بیخوابی دور کرنے کے لیے مفید ہے۔ اظفار الجن کو سرکہ کے ہمراہ پکا کر طلا کرنا محلل ورم ہے۔ یہ دماغ کے لیے نقصان دہ ہے اور اس کا مصلح عناب ہے۔ اس کی مقدار خوراک ساڑھے تیرہ گرام ہے۔

**اعر**

یہ مر ہے۔

**اعلیٰ وطن**

یہ ابرک ہے۔

**اعین السراطین**

یہ فجنکشت (سنجھالو) ہے، اس کو سنکسیو یہ بھی کہتے ہیں۔

**اعیون**

یہ حلبہ ہے۔

## فصل ۱۵: یہ الف غیر محدودہ اور غین پر مشتمل ہے

**اغاروس امرسی**

یہ آس بستانی ہے۔

**اغالوجی**

یہ عود الجور ہے، اس کا نام عود ہندی بھی ہے۔

**اغلسولیس**

یہ ایک درخت ہے، جس کا گوند اشق کے نام سے مشہور ہے۔

**اغبر**

یہ ایک مرکب دوا ہے، جس کو سلائی سے آنکھ میں لگایا جاتا ہے، یہ سانپ کا نام بھی ہے۔

**اغرس**

مفتوح اور عین ساکن، یہ جوز رومی ہے، جس کا گوند کھربا ہے۔

**اغرطا**

یہ اثل ہے۔

**اغرسطس**

یہ ٹیل (بید گیاه) ہے۔

**اغشاق**

یہ اغرب الزروع (کھیت کا کوا) ہے۔

**اغرلیوس**

یہ حنظل (اندرائن) کا پھل ہے۔

**اغروس**

یہ خرگوش ہے۔

**اغروغولیطوس**

یہ مر ہے۔

**اغریوس**

یہ گاجر اور قثاء الحمار (بندال) ہے۔

**اغریا**

یہ مٹی ہے۔

**اغلان اشی**

یہ چند بیدستر ہے۔

**اغلیطوس**

یہ فاشرہ ہے۔

**اغلیقس**

یہ دوسر ہے۔

**اغلیقن**

یہ یونانی لفظ ہے، جس کا معنی شیریں ہے۔ اس سے مراد <sup>منہج</sup> ہے، جو دو شاب سے مشہور ہے۔

**اغلیقی**

مکسور، غین ساکن، لام مکسور، یا ساکن، قاف مکسور اور دوسری یا ساکن، یہ روغن ترب (مولی کا تیل) ہے اور ایک قول میں یہ اغلیقن ہے۔

**اغنش**

یہ نوشادر ہے۔

**اغنیس**

یہ بجنکشت ہے۔

**اغینیوس**

یہ قرمز ہے۔



**اغور**

یہ لبا (پہوی) ہے۔

**اغیراطون**

یہ حلقا ہے۔

**اغیرس**

یہ حوز رومی ہے۔

**اغیریا**

اس کا معنی زمین ہے۔

**فصل ۱۶: یہ الف غیر محدودہ اور فا پر مشتمل ہے****افاتیس**

یہ ترب (مولی) ہے۔

**افاریقون**

یہ دبق ہے، اس کا نام مازیون بھی ہے۔ گیلانی نے لکھا ہے کہ یہ لغت میں ہوفاریقون ہے۔ ایک خیال میں یہ گل زیتون صحرائی ہے۔

**افارین**

یہ ہلکی ہے۔

**افاسون**

یہ روغن ترب (مولی کا تیل) ہے اور بعض کے مطابق یہ بید کا درخت ہے۔

**افاغیہ**

یہ گل حنا ہے۔

**افاویہ**

یہ فوہ کی جمع الجمع ہے۔ یہ فارسی میں دیگ افروز ہے۔ افاویہ ہر وہ خوشبودار دوا ہے، جس کو غذاؤں میں استعمال کیا جاتا ہے، جیسے لونگ، دارچینی، الاچھی، ادک وغیرہ۔

**افبولون**

یہ برہمنہ ہے۔

## افتیون

الف مفتوح، فاساکن، تاسکور، یاساکن، میم مضموم، واؤ اور فون ساکن۔ یہ یونانی لفظ ہے، جس کا معنی شیون اور سبع الشعیر، ہندی میں اکاس نیل ولایتی اور امر نیل ولایتی ہے۔ یہ دھاگے نما ہلکی باریک ایک جڑی بوٹی ہے، جو درختوں پر پھیلیتی ہے۔ بعض کے مطابق افتیون بال کے مانند بہت باریک تار جیسی ہے، جس کی شاخیں، پتیاں، پھول اور تخم آپس میں شکستہ حالت میں ملے رہتے ہیں۔ اس کی پتیاں چھوٹی اور تخم رائی سے زیادہ باریک وزردی مائل سرخ ہیں۔ پھول بال کے مانند بہت باریک ریشوں دار، تیرگی مائل سرخ اور مزہ قدرے تیز تلخ ہے۔ افتیون پہاڑی علاقوں، جنگلوں، مغربی و شمالی دریاؤں کے جزیروں میں پیدا ہوتا ہے۔ اعلیٰ معیار کا افتیون اقریطشی ہے۔ جو قریطی کے نام سے مشہور ہے، کیونکہ یہ جزیرہ اقریطش سے برآمد کیا جاتا ہے۔ اس کے بعد مقدسی افتیون اچھا ہے، جو جزیرہ مقدس سے حاصل ہوتا ہے۔ افتیون سرخ، بہت باریک اور تیز بودار ہے۔ شیخ فرماتے ہیں کہ افتیون تیز چرہ پرہ، ذائقہ دار اور سرخ تخم دار ہے۔ اس جڑی بوٹی کی قوت حاشا کی قوت کی طرح ہے، لیکن حاشا افتیون سے زیادہ ضعیف ہے۔ ایک قول میں افتیون حاشا کی جنس سے ہے۔ عموماً اس کا جزء مستعمل دھاگہ کے مانند تار اور اس کے تخم ہیں۔ لوگ افتیون میں حاشا اور اسد العدس کی ملاوٹ کرتے ہیں۔ ان کے درمیان فرق افتیون کی سرخی کی وجہ سے کیا جاتا ہے۔ کیونکہ حاشا اس کے برخلاف ہے اور اسد العدس کا رنگ تیرگی مائل ہے۔ افتیون کو ہتھیلی میں مل کر سونگھا جائے اگر اس سے صعتر کی برآری ہو تو وہ صعتر پر لپٹا ہوا افتیون ہے اور یہ خوبی مقدسی افتیون میں موجود ہے۔ بعض نے لکھا ہے کہ مقدسی افتیون حقیقی افتیون کے اقسام میں سے نہیں ہے بلکہ یہ مقدسی ایک جڑی بوٹی ہے، جو صعتر کے پودے پر اگتی ہے، لیکن اس کا فعل افتیون کی طرح ہے۔ البتہ یہ افتیون حقیقی سے زیادہ قوی مسہل ہے۔ ابوریحان کے مطابق اس کی بو کی طرف نسبت کرتے ہوئے اس کا نام صعتر ہے اور اس کے معدن کی جانب نسبت کرتے ہوئے اس کا نام جزمغانی ہے اور یہ اس کی سب سے گھٹیا قسم ہے۔ اقریطشی افتیون کا نام، انطاکیہ کی افتیون بھی ہے۔ کیونکہ یہ زیادہ تر قریطش سے انطاکیہ کی طرف اور یہاں سے دیگر مقامات کی طرف منتقل کیا جاتا ہے۔ اقریطشی کا تلفظ را کے عوض لام کے ہمراہ اقلیطش بھی ہے۔

**مزاج:** شیخ الرییس اور حنین کے مطابق افتیون تیسرے درجہ میں گرم اور اول درجہ کے آخر میں خشک ہے۔ صاحب کامل فرماتے ہیں کہ یہ جالینوس کے نزدیک دوسرے درجہ میں گرم ہے۔ بعض لوگوں نے اس کو دوسرے درجہ میں گرم اور خشک مانا ہے۔ افتیون محلل، ملطف، مخرج سوداء اور مخرج بلغم ہے۔ یہ بنفشہ کے ہمراہ مسہل صفر بھی ہے اور ماء الحجن کے ہمراہ مخرج صفراء مخرج ہے۔ افتیون سوداوی امراض کے لیے خاص طور پر فائدہ مند ہے۔ یہ بے مثال منقہ سوداء، مسکن نفخ، کاسر ریاہ، بارد مزاج اور سوداوی مزاج لوگوں کے لیے موافق اور مناسب ہے۔ گیلانی کے مطابق اس دوا کا جو ہر نہایت شدید لطیف ہے۔ اس لیے یہ اپنے ملطف اور محلل فعل کی وجہ سے قوی مفتوح ضرور ہے۔ خضر ابن علی کے مطابق یہ مفتوح سدہ اور دستوں میں یہ بطی العمل ہے۔ افتیون میں فلفل اور لطیف دوائیں ملانے سے سربیع الاسہال ہے، کیونکہ یہ دوائیں اس کے فعل تلطیف اور تحلیل پر معاون ہیں۔ جالینوس کے مطابق افتیون حاشا کی طرح قوی ہے، لیکن پھر بھی افتیون کے تمام افعال حاشا سے زیادہ قوی ہیں۔ افتیون مسخن اور تیسرے درجہ میں مجفف ہے۔ جیش کے مطابق یہ شدید قاطع سوداء ہے۔ اگر اس کو چلے ہوئے صفر والے لوگ نوش کرتے ہیں تو ان کو نقصان کرتا ہے اور ان کو اس کے پینے سے قے اور غثیان لاحق ہوتی

ہے۔ البتہ جب افتیمون کو افسٹین کے ہمراہ یا تنہا استعمال کیا گیا تو یہ ادھیڑ عمر اور عمر رسیدہ لوگوں کے لیے بہتر ثابت ہوا اور اس سے مالٹو لیا کے کثیر مریضوں کو شفا حاصل ہوئی ہے۔ بولس کے مطابق افتیمون جلے ہوئے سوداء کو خارج کرنے والی قوی اور مؤثر دوا ہے۔ اکیس گرام سفوف افتیمون کو دو سو اٹھاسی گرام دودھ کے ہمراہ مذکورہ مرض میں استعمال کرنا چاہیے۔ اس کو دودھ کے ہمراہ پینے کی وجہ یہ ہے کہ دودھ اس کی حدت اور خشکی کو ختم کرتا ہے۔ نیز اطباء کا خیال ہے کہ اگر اکیس گرام افتیمون کو بکری کے تازہ دودھ میں ملا کر پیا جائے تو صداع سوداوی اور مناسب منضجات سے نفع دینے کے بعد سوداء کے تنقیہ کے لیے فائدہ مند ہے۔ ماء الحجن کے ہمراہ اکیس گرام افتیمون کا خوردنی استعمال اس سردی کے لیے فائدہ مند ہے، جو دل کے سوء مزاج سوداوی کی وجہ سے لاحق ہوتا ہے۔ اگر پینتیس گرام افتیمون کو روزانہ دو سو دس گرام تازہ دودھ میں بھگونے کے بعد باون گرام سکنجبین کے ہمراہ ایک ہفتہ تک پیا جائے تو سوداوی سردی، مالٹو لیا، امتلائی تشنج، وحشت قلب اور خفقان کے لیے مفید و مجرب ہے۔ افتیمون اور افسٹین دونوں ہم وزن کا خوردنی استعمال مالٹو لیا کے لیے مفید ہے۔ اگر ایک گرام افتیمون اور پینتیس گرام مویز منقی کو کئی مرتبہ ہلکا پکانے کے بعد صاف کر کے نوش کیا جائے تو شراب نوشی اور اس کی مداومت سے لاحق شدہ مالٹو لیا کے لیے نفع بخش ہے۔ اگر اس مذکورہ جو شانہ میں سر بنفشہ کا اضافہ کریں تو سوداوی وساوس اور دیدان شکم خارج کرنے کے لیے بہت زیادہ نفع بخش ہے۔ اگر اس جو شانہ کو بارد رنجبو یہ اور گاؤز بان جیسی تمام مفرح دواؤں پر اضافہ کیا جائے تو نفع میں اضافہ ہوتا ہے اسی طرح مذکورہ جو شانہ مالٹو لیا کے لیے مفید ہے۔ تازہ دودھ اور شکر کے ہمراہ اٹھائیس گرام افتیمون کا خوردنی استعمال مالٹو لیا، مانیا، جنون، کابوس اور اکثر سوداوی امراض کے لیے فائدہ مند ہے۔ فصد اور نفع مادہ کے بعد افتیمون شحم حنظل اور قدرے سقمونیا سے مالٹو لیا سوداوی کے مادہ کا تنقیہ کرنا مالٹو لیا سوداوی میں مفید ہے۔ اگر افتیمون کو نیم کوب کر کے مویز منقی میں ملا کر گولیاں بنالی جائیں تو ساڑھے سترہ گرام سے پینتیس گرام تک گولیوں کو نگلنے سے مرقی مالٹو لیا میں فائدہ مند ہوتا ہے۔ اگر ساڑھے چوبیس گرام نیم کوب کردہ افتیمون کو ساڑھے چوبیس گرام سکنجبین سادہ کے ہمراہ ملا کر کھایا جائے تو یہ قوی مسهل سوداء اور منقی طحال ہے۔ نیز مالٹو لیا، طحال اور مانیا کے لیے مفید ہے۔ اگر افتیمون کو ہفتہ میں ایک بار اس مذکورہ ترکیب سے کھایا جائے تو مانیا، مالٹو لیا، جنون اور سوداء بارد سے سوداء محترق بننے کے بعد لاحق ہونے والے تمام سوداوی امراض میں نفع بخش ہے۔ اگر آٹھ سو اسی گرام دودھ کو ہلکا کھولانے کے بعد اتار لیا جائے۔ جب دودھ نیم گرم باقی رہے اس وقت ستر گرام نیم کوب کردہ حب القرطم کو پوٹ لی میں باندھ کر اس دودھ میں ملایا جائے کہ تمام قرطم اس میں گھل جائے پھر اس کو منجمد ہونے کے لیے تھوڑی دیر رکھ دیا جائے تو اس سے حاصل شدہ ماء الحجن کو اکیس گرام افتیمون کے ہمراہ پینے سے مالٹو لیا، مانیا، جنون اور سوداوی وساوس میں بے حد فائدہ ہوتا ہے۔

علامہ طلاطلی نے اپنے مجربات میں لکھا ہے کہ میں نے مالٹو لیا، مانیا، جنون اور سوداوی وساوس کے مریضوں کی ایک کثیر تعداد کو دیکھا ہے کہ وہ لوگ افتیمون، افسٹین اور برگ حنظل کے استعمال سے صحت یاب ہو گئے اور مالٹو لیا و سوداوی امراض کے لیے اس سے زیادہ نفع بخش کوئی دوا نہیں ہے۔ اگر افتیمون کو پانی میں ایک دو مرتبہ جوش دے کر مل چھان کر صاف کر لیا جائے اور گل قند شامل کرنے کے بعد پھر دوبارہ صاف کر کے پیا جائے تو سر سے سوداوی فاسد اخلاط کا تنقیہ کرتا ہے۔ افتیمون معدہ سے سر کی جانب صعود کرنے والے سوداوی بخارات سے لاحق شدہ کابوس کے لیے نفع بخش ہے۔ نیز ماء الحجن کے ہمراہ سوداوی کابوس کے لیے فائدہ مند ہے۔ اسطو خود اس

وغیرہ کے ہمراہ افیمون کا خوردنی استعمال منہی دماغ کی مخصوص دوا ہے۔ نیز سوداوی اور بلغمی مرگی، فالج، لقوہ، امتلائی تشنج اور خدر کے لیے نفع بخش ہے۔

شیخ کے مطابق افیمون مرطوب تشنج میں مفید ہے، کیونکہ یہ غلیظ بلغم کا استفراغ اور اعصاب کے مزاج کی تعدیل کرتا ہے۔ اگر اکیس یا پینتیس گرام افیمون کو میٹنج میں ہلکا پکالیا جائے پھر مل چھان کر پیا جائے تو امتلائی تشنج، خدر اور سرطان متفرح کے لیے مفید ہے۔ گیلانی کے مطابق اگر سات گرام افیمون کو ماء الحیون میں ملا کر پیا جائے تو یہ قوی مخرج سوداء اور سرطان متفرح میں خصوصاً مفید و مؤثر ہے۔ اگر روزانہ پینتیس گرام افیمون کو آٹھ سودس گرام تازہ دودھ میں بھگو دیا جائے پھر صاف کر کے اس میں ساڑھے باون گرام سببجین سادہ ترش کو ملا کر پکایا جائے اور پھٹنے کے بعد صاف کر کے آٹھ دن تک متواتر پیا جائے تو تشنج اور خدر میں فائدہ ہوتا ہے۔ قدرے شہد اور قدرے نمک کے ہمراہ چودہ گرام سفوف افیمون کا خوردنی استعمال قوی مسہل سوداء و بلغم ہے۔ بغدادی نے اس ترکیب میں قدرے سرکہ کا اضافہ بھی کیا ہے۔

واضح رہے کہ افیمون کی ترکیب و ساخت لطیف اور ضعیف ہے اس کو بہت باریک نہیں کوٹنا چاہیے اور بہت کھولنا نہیں چاہیے، کیونکہ زیادہ کوٹنے اور بہت کھولنے سے اس کا فعل باطل ہو جاتا ہے، بلکہ اس کو دلیہ کی طرح کوٹنا چاہیے اور جوشاندہ میں ایک دو جوش پر اکتفا کرنا چاہیے۔ اگر افیمون کو علاحدہ پوٹلی میں باندھ کر جوشاندہ کے نسخہ میں آخر میں ڈال کر ایک دو مرتبہ کھولا لیا جائے اور ٹھنڈا ہونے سے قبل پوٹلی کو نچوڑ کر نکال لیا جائے تو بہتر ہے۔

افیمون ان لوگوں میں بے چینی پیدا کرتا ہے، جن کے مزاج میں صفرا کا غلبہ ہے۔ اس کا مصلح رب سیب یا انار اور یا شربت صندل ہے۔ بعض کے مطابق جوان عمر اور گرم مزاج لوگوں کے لیے نقصان دہ اور ان میں بے چینی، غشی اور پیاس پیدا کرتا ہے۔ اس کا مصلح زعفران، کثیر اور روغن بادام میں اس کو چرب کر کے استعمال کرنا ہے۔ افیمون خشکی پیدا کرتا ہے، جس کی اصلاح کے لیے گل بنفشہ یا گاؤ زبان وغیرہ مرطب دواؤں کو اس کے ساتھ مخلوط کرنا چاہیے۔ بعض کے مطابق یہ پھپھڑوں کے لیے نقصان دہ ہے۔ اس کا مصلح صمغ عربی اور کثیرہ ہے اس کی مقدار خوراک جوشاندہ میں علامہ رازی کے مطابق چودہ گرام سے اکیس گرام تک ہے۔ ایک قول میں ساڑھے سترہ گرام سے ساڑھے چوبیس گرام تک اور دوسرے قول میں سات گرام تک بھی ہے۔ نقوع میں افیمون کی مقدار خوراک سات سے چودہ گرام تک ہے۔ شیخ کے مطابق نفس افسانہ کی مقدار خوراک چودہ گرام اور جوشاندہ میں اٹھارہ گرام ہے۔ بعض کے نزدیک ساڑھے تیرہ گرام اور کچھ لوگوں کے نزدیک سات گرام ہے۔

افیمون کا بدل اسطو خود دس یا سفانج ہے۔ بعض کے مطابق اس کا بدل دستوں میں لا جو رد اور حجرار منی ہے۔ کچھ لوگوں کے نزدیک اس کا بدل مڑہ سوداء کے اسہال کے لیے ہم وزن ترید اور ایک تہائی حاشا ہے۔ بعض لوگوں کے مطابق ایک گرام سفید ترید بر اور یا نصف وزن غاریقون ہے۔ صاحب منہج کے مطابق افیمون کا بدل تہائی وزن غاریقون اور ہم وزن حاشا ہے کا زرونی کے مطابق اس کا بدل جوشاندہ میں ساڑھے چار گرام غاریقون اور ساڑھے دس گرام حاشا اور گولیوں میں ڈیڑھ گرام غاریقون اور ساڑھے چار گرام حاشا ہے۔

اطباء کا خیال ہے کہ تخم افیمون کو بھی باریک نہیں کوٹنا چاہیے۔ تخم افیمون کو روغن بادام میں چرب کر کے استعمال کرنا چاہیے، کیونکہ روغن بادام آنتوں کی مروڑ کے لیے اس کا مصلح ہے۔ یہ اس صورت میں ہے جب تخم افیمون کو غیر مطبوخ میں استعمال کیا جا رہا ہو ورنہ اس کے جوشاندہ میں روغن بادام کو اوپر سے ٹپکانا چاہیے۔ اگر پینتیس گرام نیم کوب کردہ تخم افیمون کو پارچہ کتاں میں باندھ کر دوسواستی گرام انگوری شراب میں ڈال کر رات بھر کھلے آسمان میں رکھ دیا جائے۔ دوسرے دن نچوڑ کر نکال لیا جائے، پھر اس میں بتیس گرام شربت ورد مکرر اور چونٹھ گرام شربت بنفشہ شامل کیا جائے اور ساڑھے چار گرام روغن بادام اس پر ٹپکا کر صبح ناشتہ میں نیم گرم پیا جائے تو مالٹھو لیا اور سوداوی و سادس میں فائدہ کرتا ہے۔ بلا کسی مضرت اور کمزوری مزہ سوداوی کو دستوں میں خوب خارج کرتا ہے۔ اگر اس مذکورہ نسخہ میں بتیس گرام مغز فلوس خیار شہر کا اضافہ کر لیا جائے تو زیادہ بہتر ہے۔ تنہا تخم افیمون کی مقدار خوراک سات گرام اور دیگر دواؤں کے ہمراہ چودہ گرام تک ہے۔

### افذر

یہ محرک حار لطیف شریانی دوا ہے، جو خصوصاً مزہ کی ذہن، مصفی عقل اور دافع نسیان ہے۔

### افراسیون

یہ پونچھ ہے، جو حد قوتی ہو سکتا ہے۔

### افربیون

یہ فریون ہے۔

### افردی

یہ ٹیل ہے۔

### افرسیمون

یہ نفع ہے۔

### افرغنج

یہ کٹوٹ (آکاس ٹیل) ہے۔

### افرنجمشک

یہ فرنجمشک (رام تلسی) ہے۔

### افرودیجان

یہ دیفروخس کی قسم اول ہے۔

### افروسالیس و افروسالیون

یہ حجر القمر (چندرکانت) ہے۔

## افریدس

یہ یونانی میں اذخر کا نام ہے۔

## افستین

الف مفتوح، فا ساکن، سین مفتوح، نون ساکن، تا مکسور، یا اور نون ساکن، یہ رومی لفظ ہے۔ ایک قول کے مطابق یہ یونانی لفظ ہے۔ اس کا نام رومی میں الہیتون، عربی میں خترق، مصری زبان میں خراب قسم کی افستین کو دسیسہ اور پہاڑی قسم کی افستین کو ربل فارسی میں مروہ اور موسیٰ بنخوشہ، انگریزی میں ایپ سینٹ ہم، ہندی میں مجتری اور شتارو ہے۔ یہ درخت اور گھاس کے مابین ایک جڑی بوٹی ہے، جو اقوان کے مشابہ ہے۔ اس کا تنہ بلند، شاخیں گھنی، پتے برگ صحر کے مشابہ، غبار آلود اور قدرے روئیں دار ہیں۔ افستین کا پھول گل بابونہ کے مانند مگر اس سے قدرے چھوٹا سفید اور بیچ میں زرد ہے۔ اس کے بعد پتے کے وسط میں چھوٹی گھنڈی ہے، جس میں اسپند کی طرح باریک ختم ہیں، جو شدید تلخ، زبان میں گر فگی دار اور قدرے شیریں ہے۔ اس کی خوشبو ثقیل اور مزہ صبر کے مزہ سے ملتا جلتا ہے۔ شیخ فرماتے ہیں کہ حنین کے مطابق افستین کی کئی اقسام ہیں۔ اول خراسانی، دوم مشرقی، سوم جو کوہ بکام سے حاصل ہوتی ہے، چہارم سوی اور پنجم طرسوی افستین ہے۔ متقدمین سے حنین کے علاوہ لوگوں نے اس کی پانچ نوع شمار کرائی ہیں، جو طرسوی، سوی، نبطی، خراسانی اور رومی ہیں۔ نبطی افستین میں عطری مادہ موجود ہے۔ اس لیے یہ قسم معدہ و جگر کے لیے اور قم معدہ کے لیے خاص طور پر بہت زیادہ مفید ہے۔ بعض کے مطابق افستین کی جس قسم کے پتے برگ گاجر کے مانند اور سفید ہیں اور اس کے پھول زرد اور ان میں پگھڑی نہیں ہے، اس کا نام اہل مصر کے نزدیک دسیسہ ہے۔ افستین زیادہ تر شمال مشرق علاقوں، خراسان اور عراق میں پیدا ہوتی ہے۔ یہاں کی افستین تمام اقسام سے زیادہ خراب ہے۔ شیخ نے فرمایا کہ افستین شیخ کی نوع ہے اس لیے بعض ماہرین نباتیات نے اس کا نام شیخ رومی رکھا ہے۔ بعض نے اس کو کٹھنائی رومی سمجھا ہے۔ بعض کے مطابق یہ پہاڑی برنجاسف ہے۔

افستین کی پسندیدہ اور اعلیٰ قسم سفید رنگ رومی اور طرسوی ہے اس کے بعد روئیں دار سوی افستین ہے۔ جب اس کی لکڑی کو توڑا جاتا ہے یا ہتھیلی سے ملا جاتا ہے تو اس سے صبر کی بو آتی ہے اور اس کا مزہ تیز، تلخ اور زبان میں گر فگی دار ہے۔ نیز ایک خیال میں افستین کی بہترین قسم رومی ہے، جو سرخ خوشبودار، تلخ مزہ اور روئیں دار ہے اور جس میں گانٹھیں ہیں، جو افستین جزیرہ نیطس سے درآمد ہوتی ہے۔ وہ دیگر اقسام سے زیادہ قابض اور اس کے پتے اور پھول زیادہ چھوٹے ہیں۔

**مزاج:** شیخ کے مطابق افستین اول درجہ میں گرم اور تیسرے درجہ میں خشک ہے اور ایک قول میں دوسرے درجہ میں خشک ہے۔ بعض اطباء نے دوسرے درجہ کے اول میں گرم اور دوسرے درجہ کے آخر میں خشک قرار دیا ہے۔ اطباء کے مطابق یہی قول زیادہ صحیح ہے، لیکن افستین کے ختم اور پھول کے مانند بعض اجزاء افستین کی گھاس سے زیادہ گرم اور زیادہ قوی ہیں۔ عصارہ افستین تمام اجزاء سے زیادہ گرم اور زیادہ قوی ہے۔ نیز شیخ نے فرمایا کہ عصارہ، افستین زیادہ گرم ہے۔ بعض کے مطابق یہ دوسرے درجہ میں خشک ہے اور یہ قول زیادہ صحیح ترین ہے۔ افستین مفتوح اور قابض ہے۔ افستین کا قابل فعل اس کی تلخی سے زیادہ قوی ہے۔ نبطی افستین شدید قابض اور کم حرارت دار ہے، اس لیے دست آور نہیں ہے۔ اگرچہ افستین معدہ میں موجود ہو اس سے بلغمی اسہال میں فائدہ نہیں ہے۔ نیز یہ محلل ہے، شیخ کا کلام ختم ہوا۔

افسنین اپنی تلخی اور چر پرہ مزہ سے جالی، مفتخ، مطلق، مجفف اور قابض ہے۔ صفرا، زرد آبی رطوبت، معدہ میں جمع شدہ تمام صفراوی اخلاط کو پیشاب کے ذریعہ اور دستوں میں خارج کرتی ہے۔ افسنین سینہ اور پھیپھڑے کے عروق کا تنقیہ کرتی ہے۔ یہ افتیمون اور افسنین کے ہمراہ منقی اور مسہل ہے۔ شیخ کے مطابق افسنین میں دو جوہر ہیں ایک کثیف ارضی جوہر ہے، جو قابض ہے، دوسرا لطیف ہوائی و ناری جوہر ہے، جو مسہل اور مفتخ ہے۔ افسنین معدہ سے سوداء کو دستوں میں خارج کرنے سے قبل صفرا کا اسہال کرتی ہے اور نفخ شکم کو زائل کرتی ہے۔ افسنین سے معدہ اور آنتوں میں موجود بلغم میں کوئی فائدہ نہیں ہوتا۔ افسنین افتیمون کے ہمراہ شدید منقی سوداء۔ افسنین مقوی معدہ، مقوی جگر اور مزمن بخاروں میں مفید ہے۔ جالینوس نے لکھا ہے کہ افسنین میں دو متضاد قوتیں موجود ہیں ایک قوت قابضہ اور دوسری قوت مسہلہ ہے، اس لیے جس وقت افسنین کو استعمال کیا جاتا ہے اور مرض کا مادہ ابھی تک اچھی طرح نفج نہ ہوا ہو تو مادہ کا تحلیل ہونا دشوار ہو جاتا ہے، اس کی وجہ یہ ہے کہ افسنین کی قوت مسہلہ اسہال کے ذریعہ خارج کرنے کے لیے مادہ میں حرکت کرتی ہے اور قوت قابضہ اس کو روکے رکھتی ہے۔ اسی وجہ سے دونوں قوتوں کے درمیان ٹکراؤ ہوتا ہے۔ ایسی حالت میں افسنین کی دونوں متضاد قوتوں سے ٹکان لاحق ہونے سے طبیعت کو تکلیف و اذیت پہنچتی ہے اور جو شخص مادہ مرض کے نفج اور مادہ کے لطیف ہونے کے بعد افسنین کو استعمال کرتا ہے تو باہم نزاع سے مادہ حل پذیر ہوتا ہے اور افسنین کی دونوں قوتیں اسہال کے ذریعہ ایک فعل انجام دیتی ہیں۔ قوت مسہلہ کی طبیعت سیال ہے اور قوت قابضہ، قوت دافعہ کو جمع کر لیتی ہے، کیونکہ افسنین اعضاء کے جوہر کو مضبوط کرتی ہے۔

شیخ کے مطابق افسنین مجفف بھی ہے۔ شراب نوشی سے قبل نیخ افسنین کا خوردنی استعمال خمار میں مفید ہے اور خمار سے محفوظ رکھتا ہے۔ بعض کے مطابق اگر افسنین اور شیخ ارمنی کے جوشاندہ کو نشوق کیا جائے تو مقدم دماغ میں پیدا شدہ کیرا سے لاحق صداع کو دفع کرتا ہے۔ اگر اس جوشاندہ میں قدرے ایارج فیقر شامل کر لیا جائے تو زیادہ مفید و موثر ہے۔ جوشاندہ افسنین کو پینا محلل ریاح دماغ ہے، جو لقوہ، فالج، استرخاء، رعشہ، مرگی، سکتہ اور کابوس میں فائدہ مند ہے، جوشاندہ افسنین کا غرغره بھی لقوہ میں مفید ہے۔ اگر اس فالج زدہ شخص کو جوشاندہ افسنین پلایا جائے جس کے معدہ میں کھائی ہوئی دواؤں سے گرم اخلاط جمع ہو گئی ہوں تو ان کو خارج کرتا ہے اور عارضی طور پر معدہ میں تیرید پیدا کرتا ہے۔ عصارہ افسنین کو حلق اور ناک میں ٹپکانے سے سکتہ میں فائدہ ہوتا ہے، جوشاندہ افسنین کو پینا سکتہ میں فائدہ مند ہے۔ صبر سقوطری کے ہمراہ جوشاندہ افسنین کو پینے سے صفرا و بلغم سے لاحق شدہ دواء اور سدر میں مفید ہے۔ نقوع افسنین سہات میں فائدہ کرتا ہے۔ افسنین اور افتیمون کا جوشاندہ مالٹو لیا کے لیے اور تنہا چونٹھ گرام جوشاندہ افسنین کو روزانہ پینا بھی مالٹو لیا میں مفید ہے۔ اگر مالٹو لیا کا مادہ صفرا ویت مائل ہو تو ڈھائی گرام عصارہ افسنین کو پانی میں حل کر کے پیا جائے۔ اگر مالٹو لیا کا مادہ مراق کی شرکت سے ہو اور مراق میں نفخ آور بارد ریاح موجود ہو، لیکن ورم اور التهاب نہ ہو تو مادہ کا تنقیہ جوشاندہ افسنین یا عصارہ افسنین سے مذکورہ طریقہ پر کیا جائے۔ افسنین تنشیج کزاز، اعصاب کی کمزوری، غلظ اجفان اور نزلاوی مادوں کے لیے نفع بخش ہے۔ اگر سفوف افسنین کو پوٹلی میں باندھ کر گرم پانی میں ڈبونے کے بعد آنکھ کی تکمید کی جائے تو یہ پرانے طرفہ کو زائل کرتا ہے، کیونکہ یہ اپنی جانب اس کے خون کو جذب کر لیتا ہے۔ افسنین کو دوشاب میں پکا کر طلا کرنا آنکھ درد، غشاوہ، ورم چشم، جربان چشم اور ودقہ کے لیے مفید ہے اور شہد کے ہمراہ افسنین کا طلا پلک کے نیچے یا دوسرے مقامات کی نیل گونی کے نشانات رفع کرنے کے لیے فائدہ مند ہے۔ افسنین کو نار دین

کے ہمراہ ملا کر ضاد کرنا پرانے آشوب چشم میں مفید ہے۔ نبٹلی افسنتین کا ضاد مذکورہ مرض میں خصوصاً مفید ہے افسنتین کا سرمہ آشوب چشم اور غشاوہ میں فائدہ کرتا ہے۔ اگر افسنتین کو نار دین کے ہمراہ ملا کر ضاد کرنا پرانے آشوب چشم میں مفید ہے۔ نبٹلی افسنتین کا ضاد مذکورہ مرض میں خصوصاً مفید ہے۔ افسنتین کا سرمہ آشوب چشم اور غشاوہ میں فائدہ کرتا ہے۔ اگر افسنتین کو کسی خالص روغن کے ہمراہ پانی میں اور یا شراب میں پکا کر کان کا بھپارہ کیا جائے تو کان درد اور کان کی جڑ کے ورم میں فائدہ مند ہے۔ اسی طرح بنخ کان پر افسنتین کا طلاء اور کیڑے یا ریا ح یا کان میں پانی داخل ہو جانے سے لاحق شدہ درد کے لیے عصارۂ افسنتین کا قطور فائدہ مند ہے، کیونکہ افسنتین قاتل دیدان، محلل ریا ح اور محلل آب ہے۔ اگر افسنتین کو روغن بادام تلخ میں پکا کر اس کی تمام قوت کو روغن میں کشید کر لیا جائے، پھر اس میں قدرے بکری کا پتہ ملا کر قطور کیا جائے تو یہ بھی کان کی ریا ح کو تحلیل، کان کے پرانے زخم کا متحقیہ اور کری بہرا پن کو رفع کرتا ہے۔ اسی طرح افسنتین کے جوشاندہ کو روغن بادام تلخ اور بکری کے پتہ میں ملا کر قطور کرنا کان کو بہنا بند کرتا ہے۔ افسنتین کے فتیلہ کو شہد میں ملا کر کان میں رکھنا سیلان رطوبت کے لیے مفید ہے۔ سفوف افسنتین کو نظرون اور شہد کے ہمراہ ملا کر تلو میں اور حلق پر باہر سے طلا کرنا حلق کے داخلی عضلات کے ورم (خناق) اور بنخ کان کے ورم اور اس کے درد میں مفید ہے اسی طرح جوشاندہ افسنتین یا تنہا عصارۂ افسنتین یا مناسب دواؤں کے ہمراہ عصارۂ افسنتین سے غرغره کرنا اور جوشاندہ افسنتین اور شربت افسنتین کو پینا سینہ، پھیپھڑا اور ان کی عروق کو اخلاط صفاوی وغیرہ سے پاک صاف کرتا ہے۔ افسنتین کو سرکہ میں پکا کر پھیپھڑا کے مقام پر ضاد کرنا اس کے اور ام میں مفید ہے۔ افسنتین سانس لینے میں آسانی اور دودھ میں اضافہ کرتی ہے۔ افسنتین خصوصاً نبٹلی مقوی قلب ہے، کیونکہ اس میں عطری مادہ موجود ہے۔ اسی وجہ سے خفقان میں بھی مفید ہے۔ افسنتین کو سنبل الطیب کے ہمراہ کھانا درد معدہ، باطنی صلابت نفخ اور ریا ح کو تحلیل کرتا ہے اسی طرح جگر اور کمر پر اس کا ضاد ان اعضاء کے درد کے لیے مفید ہے، اس کو جگر اور خاسرہ کے لیے قیروٹی اور روغن حنا کے ہمراہ اور معدہ کے لیے روغن گل یا گل سرخ کے ہمراہ ضاد بنا کر استعمال کرتا ہیں۔ شربت افسنتین اور جوشاندہ افسنتین مقوی معدہ، مقوی جگر اور مشمی طعام ہے یہ زائل شدہ بھوک میں بہت مؤثر ہے۔ درد پہلو، درد کمر، چہرہ اور ہاتھ اور پیر کے تھج، استسقاء، وجع المفاصل، باردا مراض مقعد، فاسد انخراث کو دفع، فاسد مزاج کی اصلاح اور سوء القنیہ کی ابتداء میں افسنتین کا شربت اور جوشاندہ مفید ہے اسی طرح عصارۂ افسنتین مذکورہ امراض میں فائدہ مند ہے۔ ابو جریح راہب کے مطابق غافٹ ان تمام امراض میں قوی مؤثر اور سریع الاثر ہے۔ شکاعی کے افعال اس سے ملتے جلتے ہیں۔ البتہ قدرے کمزور ہیں اس کا خوردنی استعمال اور ضاد چہرے کے تھج اور اطراف کے ورم کو زائل کرتا ہے۔ یہ سوء القنیہ کے لیے بہت نفع بخش اور اس کی شراب احشا کے لیے بہت مفید ہے۔ اگر روزانہ نوے گرام جوشاندہ، افسنتین کو دس دن تک پیا جائے تو رطوبت کی کثرت اور برودت سے لاحق شدہ سقوط اشتہا کے لیے مفید ہے اور یرقان کو زائل کرتا ہے۔ تنہا جوشاندہ افسنتین یا شہد کے ہمراہ یا افتیمون کے ہمراہ امراض طحال کے لیے اور اسی طرح دیگر مناسب دواؤں کے ہمراہ پینا فائدہ مند ہے۔ افسنتین، انجیر، نظرون اور شلیم کو سرکہ میں پیس کر ضاد کرنا استسقاء اور امراض طحال کے لیے فائدہ مند ہے، اسی طرح افسنتین، نظرون، انجیر اور سوسن کا ضاد امراض طحال اور استسقاء کے لیے مفید ہے اسی طرح افسنتین کو اکیلل الملک اور زیتون میں پکا کر ضاد کرنا آخر درجہ کے ورم جگر کے لیے نفع بخش ہے۔ شیخ لکھتے ہیں کہ افسنتین کا ضاد اور جوشاندہ، افسنتین کا خوردنی استعمال صلابت میں مفید ہے۔ گیلانی کے مطابق افسنتین کا ضاد اندرونی صلابتوں



کے لیے مخصوص اور مفید ہے البتہ افسنتین کا خوردنی استعمال اندرونی صلابتوں سے زیادہ بیرونی صلابتوں میں مفید ہے اور نفس افسنتین کا خوردنی استعمال معدہ، جگر، آنت وغیرہ کی صلابت کے لیے نقصان دہ ہے۔ اس کو باطنی صلابتوں کے علاج کے لیے کم مقدار میں کھانا چاہیے، لیکن دواؤں کے مدخل سے دور گردہ و مثانہ وغیرہ کی صلابتوں میں نفس افسنتین کا خوردنی استعمال نفع بخش ہے۔ موم اور روغن گل یا روغن حنا کے ہمراہ افسنتین کی مالش کوکھ، معدہ اور جگر کے درد اور ان اعضاء کی صلابت، بواسیر، شقاق مقعد، درد مقعد اور صلابت رحم کے لیے مفید ہے۔ تنہا افسنتین کا ضاد اور موم کے ہمراہ اس کا حمل مخرج کرم شکم ہے، تنہا افسنتین کا جوشاندہ یا جوشاندہ کو چاول یا مسور اور شہد کے ہمراہ پینے سے معدہ اور آنتوں کے مختلف قسم کے کیڑے مر کر خارج ہو جاتے ہیں اور یہ نسخہ مسهل ہے جوشاندہ افسنتین کو سرکہ کے ہمراہ پینے سے معدہ میں دواؤں سے پیدا شدہ گرم اخلاط خارج ہو جاتے ہیں۔ افسنتین کا بیرونی ضاد بواسیر اور شقاق مقعد میں مفید ہے۔ شربت افسنتین کے نیچے کے تمد، تقویت معدہ، بواسیر، شقاق مقعد اور صفر اوی اور آبی اخلاط سے عروق کے تنقیہ اور ادرار کے لیے فائدہ مند ہے۔ شیخ اور گیلانی کے مطابق افسنتین مدربول عروق میں موجود تمام اخلاط کا منقی اور پیشاب کے ذریعہ ان کا مخرج ہے، جب معدہ یا سینہ یا پھیپھڑے میں بلغم ہوتا ہے تو اس سے فائدہ حاصل نہیں ہوتا کیونکہ افسنتین کا فعل قبض اس کی تلخی پر غالب ہے، جن امراض کا مواد نضج نہ پایا ہو ان میں اس کو استعمال نہیں کرنا چاہیے افسنتین اور خصوصاً شہد کے ہمراہ اس کا حمل قوی مد رجیض ہے افسنتین کو شہد میں ملا کر فرزجہ کے طور پر استعمال کرنا بھی قوی مد رجیض ہے۔ افسنتین کو سرکہ میں پکا کر وجع المفاصل میں طلا کرنا اور امتلائی تکان میں روغن گل افسنتین کی مالش کرنا فائدہ مند ہے، جوشاندہ افسنتین کو عفونت دار مرکب اور مزمن بخاروں کے لیے اور نار دین کے ہمراہ داء الثعلب، داء الحیہ اور فاسد مزاج کی اصلاح کے لیے اور تنہا جوشاندہ افسنتین کو چہرے کے رنگ کے نکھار کے لیے پینا نفع بخش ہے افسنتین کو پانی میں ملا کر شراب، صلابتوں کی تحلیل، غش، کلف، چھوٹے تل وغیرہ، داء الثعلب اور داء الحیہ کے لیے ضاد کرنا مفید ہے، اسی طرح اس کا ضاد اور پینیتیس گرام جوشاندہ افسنتین کا خوردنی استعمال بچھو کی گزیدگی کے لیے اور شراب کے ہمراہ شوکران کے زہر اور بحری ویزی اثر دھا گزیدگی کے لیے اور سرکہ کے ہمراہ فطر کے کھانے سے لاحق شدہ خناق کے لیے فائدہ مند ہے۔ رازی کے مطابق افسنتین بچھو کی گزیدگی کے لیے بہت عمدہ اور مؤثر دوا ہے۔ بہر حال یہ تمام زہروں اور جانوروں کی گزیدگی کے لیے فائدہ مند ہے۔ شیخ کے مطابق اس کا اثر بالخاصہ یہ ہے کہ افسنتین کپڑے میں کیڑا لگنے اور اس کو کیڑے مکوڑوں کے فساد سے محفوظ رکھتی ہے۔ افسنتین کو دوات کی سیاہی میں ڈالنے سے سیاہی میں تغیر نہیں ہوتا اور اس سیاہی سے تحریر شدہ کاغذ میں کیڑے سوراخ نہیں کر پاتے۔ اگر افسنتین کو زیتون کے تیل میں حل کر کے مالش کی جائے تو مچھر قریب نہیں آتے اسی طرح کسی مکان میں چھڑکنے سے کیڑے مکوڑے اس مکان میں داخل نہیں ہوتے۔ یہی کام عصارہ افسنتین اور جوشاندہ افسنتین کرتا ہے۔ اگر افسنتین کے عصارہ یا جوشاندہ میں کپڑے کو تر کر کے بچھا دیا جائے تو اس پر جمع ہونے والے کیڑے مر جاتے ہیں اسی طرح افسنتین کی دھونی سے کیڑے مکوڑے بھاگ جاتے ہیں۔

نقوع اور جوشاندہ میں افسنتین کے استعمال کی مقدار خوراک سات گرام سے نو گرام تک اور ایک قول میں ساڑھے سترہ گرام سے ساڑھے چوبیس گرام تک ہے۔ خشک افسنتین کی مقدار خوراک سات گرام تک اور عصارہ افسنتین کی مقدار خوراک ساڑھے چار گرام تک ہے۔ تنہا افسنتین کی مقدار خوراک ساڑھے چار گرام سے پونے سات گرام تک ہے اور نفس افسنتین کی مقدار قوی مزاج والوں کے واسطے

نوگرام تک ہے۔ اگر نفس افسستین کو سفوف وغیرہ کی شکل میں رفع قبض کے لیے استعمال کیا جائے تو اس کو روغن بادام میں چرب کر لینا چاہیے۔ افسستین معدہ حار میں نقصان دہ ہے۔ ایک قول کے مطابق نبطی افسستین کے علاوہ اس کی جملہ اقسام فم معدہ میں ضعف لاحق کرتی ہیں، لیکن عصارۃ افسستین اپنی جڑی بوٹی سے زیادہ نقصان دہ ہے اس کا مصلح بارد مزاج افراد کے لیے انیسون، مصطکی، حماما، مقل اور گرم مزاج لوگوں کے لیے نیلوفر اور شربت انار ہے بعض کے مطابق صمغ عربی یا کثیرہ، یا گلاب اور یا سکنجبین ہے۔ افسستین کا بدل ہم وزن جعدہ ہے اور جگر کے واسطے عصارۃ غافث یا قیصوم اور اسہال میں غافث یا شیخ ارمنی اور تقویت معدہ و امراض معدہ میں پوست بلیلہ زرد نصف وزن کے ہمراہ ہم وزن اسارون ہے۔ ایک قول کے مطابق افسستین کا بدل ڈیڑھ گنا کشوٹ ہے اور اسی طرح کشوٹ کا بدل ڈیڑھ گنا افسستین ہے۔ اس عصارۃ افسستین کے جملہ افعال زیادہ قوی ہیں، جو نیم کوب کردہ افسستین سے رس حاصل کرنے کے بعد دھوپ میں خشک کر لیا ہو نیز یہ محلل ہے اور جگر کے سدوں، معدہ و جگر کے مابین عروق کو اور آنتوں کی عروق کو کھولتا ہے۔

شیخ الرییس اور حکیم خضر وغیرہ کے مطابق افسستین کی جڑی بوٹی معدہ اور تقویت معدہ کے لیے بہترین اور مناسب دوا ہے۔ عصارۃ افسستین معدہ میں ضعف کرتا ہے۔ کیونکہ افسستین میں قوت قابضہ موجود ہے، جو عصارۃ افسستین میں موجود نہیں ہے۔ گیلانی کے مطابق عصارہ افسستین برگ افسستین سے زیادہ مفتوح اور ملطف ہے، کیونکہ عصارہ میں ارضی مادہ کم ہے۔ البتہ نفس افسستین عصارہ افسستین سے زیادہ قابض ہے۔ کیونکہ افسستین کا قابض فعل جزء ارضی کی وجہ سے ہے اور جزء ارضی عصارہ کے مقابلہ نفس افسستین میں زیادہ ہے، اس لیے عصارۃ افسستین فم معدہ کے لیے نقصان دہ ہے، کیونکہ افسستین جزء ارضی والی تقویت سے خالی ہونے کے باوجود اپنی حدت کی وجہ سے فم معدہ میں خراش اور اپنی رطوبت کی وجہ سے معدہ میں استرخاء پیدا کرتی ہے۔ شیخ کے مطابق عصارۃ افسستین کو عصارۃ فراسیون پر قیاس کیا جاتا ہے، کیونکہ فراسیون بھی برگ فراسیون سے زیادہ قوی ہے۔ عصارۃ فراسیون، عصارۃ غافث کے مانند ہے اور تمام مزمن بخاروں میں نفع بخش ہے۔ ایک قول کے مطابق فراسیون کا خوردنی استعمال مرکب بخاروں صغریٰ اختلاط سے معدہ کے تنقیہ، بھوک کو برا بھیختہ، سوء التقنیہ کی ابتدا، استسقاء، یرقان، چہرے کے نکھار اور فاسد مزاج کی اصلاح کے لیے مفید ہے۔ چہرے کے تنہج، ورم طحال، داء الشعلب اور داء الحیہ کے لیے فراسیون کا خوردنی اور ضماد کے طور پر مقامی استعمال فائدہ مند ہے۔

فراسیون سے بے چینی اور صداع لاحق ہوتا ہے اور پھیپھڑا کے لیے نقصان دہ ہے اور اس کا مصلح ریوند ہے، اس کی مقدار خورک ساڑھے تین گرام تک ہے۔ اس کا بدل تین گنا افسستین یا غافث یا شکامی ہے، جو کمزور بدل ہے۔ شیخ نے فرمایا عصارۃ فراسیون سے صداع لاحق ہوتا ہے۔ میرے خیال میں یہ معدہ میں نقصان کی وجہ سے ہے اس کا مصلح سرد مزاج لوگوں میں انیسون اور گرم مزاج لوگوں میں آب انار ہے۔

## افشرہ

ہمزہ مفتوح، فاساکن، شین مضموم، را مفتوح اور ہاساکن، یہ فارسی لفظ ہے اس کا معرب افشرج ہے۔ نیز عربی میں اس کا نام عصیر ہے۔ افشرہ کی اصل افشرہ ہے، جو کثرت استعمال سے افشرہ ہو گیا، افشرہ کی اصطلاح رسیلے پھلوں کے رس کے ساتھ مخصوص ہے، اس کو پھلوں کو مل کر یا کوٹ کر نچوڑے ہوئے رس سے تیار کیا جاتا ہے۔ کبھی آگ پر اس کا قوام تیار کر لیا جاتا ہے، جس کا نام رب ہے اور کبھی

دھوپ میں خشک کر کے گاڑھا کر لیا جاتا ہے، جس کا نام عصارہ ہے۔ افشرہ انار، آلو بالو، شہتوت، زرشک کے مانند ترش یا چاشنی دار پکے ہوئے رسیلے پھلوں کا رس یا آب لیمو اور یا آب ترنج اور یا سرکہ انگوری یا عرق پودینہ یا املی کا محلول یا کچے آم کا محلول فالسہ اور جامن کا رس یا پانی وغیرہ میں سماق کے محلول کا نام ہے، جس کو صاف کر کے حسب ضرورت قند، شکر اور پانی کو ملا یا جاتا ہے تاکہ خوش ذائقہ ہو جائے اس کو غذا کے ہمراہ یا سادہ طور پر نوش کیا جاتا ہے کبھی اس کو رب شربت ترشی اور چاشنی دار شربت سے حل کر کے تیار کر کے نوش کیا جاتا ہے۔ ہر افشرہ کا مزاج اس میوے کے مزاج کے عین مطابق ہے، جس سے اس کو نچوڑ کر حاصل کیا جاتا ہے، پھر بھی زیادہ تر افشرہ کا مزاج قدرے بارداور رطب ہے۔

## افعی

ہمزہ مفتوح، خاساکن اور عین مفتوح، یہ عبرانی زبان میں سانپ کی ایک نوع کا نام ہے۔ حیہ افعی کی جنس کا نام ہے۔ یونانی میں افعی کا نام احدیا اور احادیا ہے۔ افعی کے بہت سارے نام ہیں۔ افعی کی کنیت افعوان، ابو حبان اور ابو یحییٰ ہے۔ نرافعی کو ابن قرہ کہتے ہیں، جو عموماً دو ہاتھ کے برابر ایک سانپ ہے۔ نیز چھوٹا بڑا بھی ہو سکتا ہے۔ اس کا سر چوڑا، بڑا اور مثلث شکل (تکونا) ہے، جس کا قاعدہ اس کی گردن کی طرف ہوتا ہے۔ افعی کی گردن باریک اور اس کی دم بھی باریک قدرے چھوٹی بریدہ شکل کی معلوم ہوتی ہے، جس کا نام فارسی میں کلمہ دم ہے۔ رفتار کے وقت اس کی پوست سے آواز نکلتی ہے۔ افعی بہت قوی اور طاقتور ہے۔ یہ سانپ کی تمام اقسام میں سب سے زیادہ خطرناک ہے اور اس سے زیادہ خطرناک بھستان کے سانپ ہیں۔ یہ جس کی پیشانی میں کاٹ لیتا ہے وہ فوراً مر جاتا ہے۔ افعی سردی کے موسم میں چار مہینے تک زمین کے نیچے چھپ جاتا ہے۔ زمین کی تاریکی اور ٹھنڈک کی وجہ سے اس کی آنکھیں اندھی ہو جاتی ہیں، پھر نکلنے کے بعد بادیاں کے کھیت میں جاتا ہے اور اپنی دونوں آنکھوں کو درخت بادیاں پر ملتا ہے تو اس کی بصارت لوٹ آتی ہے۔ جب افعی بیمار ہو جاتا ہے تو برگ زیتون کھا کر شفا حاصل کرتا ہے۔ اگر اس کی دم کو کاٹ دیا جائے تو دوبارہ نکل آتی ہے۔ اسی طرح اگر اس کے دانتوں کو توڑ دیا جائے تو تین دن کے بعد نکل آتے ہیں۔ جب اس کو مار دیا جاتا ہے تو تین دن تک اس کا بدن حرکت کرتا رہتا ہے۔ یہ انسان کا بہت بڑا دشمن ہے۔ یہ مختلف رنگ کا ہوتا ہے کوئی زردی مائل سیاہ، کوئی سرخی مائل، کوئی سیاہی مائل، کوئی چتکبرا اور کوئی اشقر ہے۔ نیز کوئی افعی شدید زہریلا کوئی مائل باعتدال اور کوئی کم زہریلا ہے۔ عموماً مادہ افعی، دواؤں میں مستعمل ہے۔ نرافعی مستعمل نہیں ہے کیونکہ یہ مادہ سے بہت تیز، شدید زہریلا اور اس کا جوہر بہت خراب ہے۔ دونوں کے درمیان فرق یہ ہے کہ مادہ افعی کے تین یا چار دانت اور نرافعی کے دو دانت ہوتے ہیں۔ اعلیٰ معیار کا افعی اور تریاق فاروق میں مستعمل افعی وہ ہے جس کو پانی، رطوبت، عفونت اور رہائشی جگہوں سے دور معتدل مقامات سے پکڑا گیا ہو، پہاڑی نہ ہو جو سرخی مائل اشقر، کشادہ منہ، چوڑا سر، باریک سخت جلا والا اور جوان مادہ ہو۔ اس کی آنکھیں سر کی طرف مائل ہوں موسم بہار کے آخر یا شروع گرمی میں شکار کیا گیا ہو۔ شکار کے وقت اس کو کوئی زخم اور چوٹ نہ لگا ہو۔ فوراً اس کی دم اور سر کو کاٹ دیا گیا ہو تاکہ کمزور اور دبلا نہ ہوا ہو، اس کا گوشت حاصل کرنے کا طریقہ یہ ہے کہ اس کے غصہ کو بھڑکا کر تیزی سے اس کے سر اور دم کو ایک جگہ جمع کر کے تیز دھار دار آلہ سے دونوں طرف سے چار انگلی کے برابر ایک وار میں جدا کیا جائے، پھر اس کی کھال کو اتار لیا جائے، اس کے پیٹ کو چاک کر کے پتہ، آنت اور تمام آلائش کو نکال لیا جائے، اس کے پتہ کو نکالتے وقت احتیاط برتی جائے تاکہ اس میں شگاف

نہ ہو اور اس کا پانی پیٹ میں نہ رہے، کیونکہ پتہ بہت زیادہ زہریلا ہونے کی وجہ سے اس کے گوشت کو فاسد اور زہر قاتل بنا دیتا ہے۔ اب اس کے گوشت کو پانی نمک سے خوب دھویا جائے۔ اس کو پانی، قدرے سویا اور قدرے نمک کے ساتھ ملا کر پتھر یا قلعی دار یا چاندی کی دیکھی میں ہلکی آنچ سے آہستہ آہستہ پکایا جائے۔ اگر کنڈا کی آگ ہو تو زیادہ اچھا ہے۔ دیگ کے ڈھکن کو مضبوط باندھ کر پکانا چاہیے۔ پانی گوشت کے اوپر تک اتنا رہے، جس میں اچھی طرح پک جائے اور پکنے کے بعد زیادہ باقی نہ رہے۔ گوشت گلنے کے بعد جب ٹھنڈا ہو جائے تو اس کے ڈھکن کو کھول کر تمام گوشت کو ہڈیوں سے صاف کر لیا جائے۔ اب جس طرح چاہیں استعمال کریں، قرص بنالیں یا بغیر قرص کے استعمال کریں۔ اس کی قرص بنانے کا طریقہ یہ ہے کہ گوشت کو نرم پتھر کے ہاون میں کوٹ لیا جائے۔ اس میں چوتھائی حصہ غیر چھنا آٹا کو ملایا جائے۔ ہاتھ میں روغن بلسان لگا کر قرص تیار کی جائیں، جن کو الٹی چھلنی پر خشک کرنے کے بعد شیشی میں محفوظ کر لیا جائے اور ضرورت کے وقت استعمال کیا جائے۔ جوان افعی تیز رفتار اور ہمیشہ سر کو بلند رکھتا ہے، جس کا سر اور دم کاٹنے سے خون کم نکلے اور جلدی بے حرکت ہو جائے اس کو استعمال نہیں کرنا چاہیے۔

افعی کی ردی و خراب اقسام میں سے ایک مقررہ (شاخ دار) ہے، جس کے کاٹنے سے ڈسے ہوئے مقام سے خون جاری ہو جاتا ہے اور کبھی پیشاب میں خون آنا شروع ہو جاتا ہے۔

افعی کی دوسری قسم دسساہ ہے، جو ریت کے نیچے چلا جاتا ہے اور اس میں وہ تیرتا ہے، جیسے مچھلی پانی میں تیرتی ہے۔ تیسری قسم ملکیہ مکملۃ الراس ہے، جو تین بالشت تک طول اور اس کا سر باریک ہے۔ نیز یہ اتنا زہریلا ہے کہ اپنی سانس اور سیٹی سے ہلاک کر دیتا ہے۔ جس کی اس پر نظر پڑ جاتی ہے وہ مر جاتا ہے جو اس کے مردہ جسم کے پاس چلا جائے وہ بھی مر جاتا ہے، ایسا محسوس ہوتا ہے کہ اس میں بہت مبالغہ ہے۔

چوتھی قسم کے افعی کی کمر موٹی، گردن باریک، سر چوڑا اور سیاہ نقطہ دار ٹیالا ہے۔ پانچواں افعی بلوطیہ ہے، جو درخت بلوط میں رہتا ہے۔ یہ بدبودار ہے، جس کو کاٹ لیتا ہے، اس کی کھال جھڑ جاتی ہے۔ چھٹی قسم کا افعی معطشہ ہے، یہ جس کو ڈستا ہے، اس کو بہت پیاس، جلن اور بہت التهاب لاحق ہوتا ہے۔ وہ مسلسل پانی پیتا رہتا ہے، مگر پیاس نہیں بجھتی اور مر جاتا ہے۔ ساتواں افعی بزاقتہ ہے، جو اپنے لعاب دہن سے ہلاک کرتا ہے اور اس کی بو بھی مہلک ہے۔ آٹھواں افعی سیاہ ہے، جس کا نام اسود ساخ ہے۔ نواں افعی ابلق یعنی ارقم ہے۔ دسواں افعی مرقش یعنی دورنگ والا ہے۔ گیارہواں افعی تلدار ہے۔

بہر حال افعی کی دیگر ردی اقسام بھی ہیں۔ مادہ سانپ ز سانپ سے اکثر زیادہ زہریلا ہے۔ سانپ کا زہر دائیں طرف کے مقابلہ میں بائیں طرف میں اور اعضاء رئیسہ سے دور کے اعضاء کے مقابلے میں قریب اعضاء میں تیزی سے سرایت اور اثر کرتا ہے۔ سانپ کا زہر اس کے دانتوں میں ہے۔ چنانچہ دانت کے ذریعہ زہر کو اعضاء میں پیوست کر دیتا ہے۔ افعی کا دانت سفید اور چاول کے برابر چھوٹا ہے، جس کے طول میں ایک سوراخ اور اس کا آخری سرا جوف دار، قلم کے مانند تراشا ہوا ہے۔ اگر اس کے دانت کو نکال لیا جائے تو اس کے کاٹنے سے ڈسے ہوئے مقام سے معمولی خون نکلتا ہے، مگر زیادہ اذیت نہیں ہوتی۔ یہ بات سننے میں آئی ہے کہ اگر افعی کے زہریلے دانتوں کو نکال لیا جائے اور اس کو بند رکھا جائے تو دو سال کے بعد دوبارہ پہلے جیسے زہریلے دانت نکل آتے ہیں اور اگر آزاد چھوڑ دیا جائے

تو چھ مہینے میں نکل آتے ہیں، اس وقت بھی جس کو کاٹ لے وہ ہلاک ہو جاتا ہے۔

حاصل کلام افعی کا مزاج انتہائی گرم، خشک، مجفف اور محلل ہے، جو افعی پانی اور رہائشی مقامات کے قریب نہیں رہتا ہے، وہ دوسرے درجہ میں گرم و خشک اور اوسط درجہ کا افعی تیسرے درجہ میں گرم و خشک ہے، جو افعی پہاڑوں کے ارد گرد رہتا ہے وہ چوتھے درجہ میں خشک ہے۔ افعی کا گوشت شدید خشک اور مجفف ہے اور افعی کی کینچل زیادہ شدید مجفف ہے۔

اگر ساڑھے تیرہ گرام افعی کے گوشت کو مذکورہ معروف شرطوں کے مطابق پکانے کے بعد ہر سال چند دن تک سالہا سال کھایا جائے تو عمر کو دراز، بدن سے فاسد فضلات کو خارج، ذہن و فکر کو قوی، جوانی کی حفاظت اور حواس کو تیز کرتا ہے۔ اعصاب، مفاصل اور استرخاء مفاصل میں فائدہ کرتا ہے۔ نیز بعض لوگوں کے مطابق اگر اس کے گوشت کو تریاق فاروق کے لیے پکائے ہوئے طریقہ کے مطابق پکا کر کھایا جائے اور وہ طریقہ ماقبل میں تحریر ہو چکا ہے تو خوردنی اور ڈسے ہوئے زہروں، ضعف بصر، درد اعصاب، برص، خنازیری، نشوونما روکنے، جوانی کی حفاظت، حیوانی و انسانی قوتوں کی تقویت، ذہن و فکر کی جودت، لقوہ، رعشہ اور باردا عصابی امراض کے لیے مفید و موثر ہے، لیکن اس کو کثرت سے استعمال نہ کیا جائے، افعی کے گوشت میں پکے ہوئے چنے کے افعال، قرص افعی کے قریب ہیں۔ افعی کے پیٹ میں پر کردہ نمک کے افعال اس کے گوشت سے کمزور ہیں، اگر افعی کے دل کو خشک کر کے کسی انسان کے گلے میں لٹکایا جائے تو اثر بالخاصہ سے اس شخص پر جادو اثر نہیں کرتا جب تک وہ اس کو پہنے رکھے، اسی طرح جب تک افعی کی داڑھ عورت کی ران پر بندھی رہتی ہے تو استقرار حمل نہیں ہوتا۔ اگر سرخ اون کے دھاگہ سے سات افعی کا گلا گھونٹا جائے۔ ہر مرتبہ اس دھاگہ میں ایک گانٹھ لگائی جائے اور اس دھاگہ کو خناق یا ورم لہات یا ورم حلق کے مریض کی گردن پر باندھ دیا جائے تو اثر بالخاصہ سے نفع بخش و مجرب ہے۔ دھاگہ میں جتنی گانٹھیں زیادہ ہوں فائدہ اتنا ہی زیادہ ہوتا ہے۔ داء الثعلب کے متاثرہ مقام پر افعی کا پکا ہوا گوشت رکھنے سے خوب فائدہ حاصل ہوتا ہے۔ معمولی مقدار میں گوشت کھانے سے قوت بصارت تیز ہوتی ہے۔ اس کے پتہ کو آنکھوں میں لگانے سے نزول الماء کی ابتداء میں فائدہ ہوتا ہے اور آنکھ کے غشاوہ کو زائل کرتا ہے۔ یہی فائدہ افعی کا خون یا اس کی چربی آنکھ میں لگانے سے اور اس کا گوشت لگانے سے حاصل ہوتا ہے۔ افعی کی کینچول روغن زیتون میں پکا کر کان میں قطور کرنے سے درد میں راحت ملتی ہے۔ یعنی اطباء کے مطابق افعی کی پوست امراض صدر، استسقاء، یرقان، امراض طحال، نزہ زکام، ادرار بول، پتھری کو توڑنے اور امراض مقعد کے لیے نفع بخش ہے اور اس کی دھونی سے کیڑے مکوڑے بھاگ جاتے ہیں۔ افعی کے پکے ہوئے گوشت کا ضاد خنازیر کو تحلیل اور سرطانی مادہ کو نضج دینے کے لیے مکمل تعاون کرتا ہے۔ نمک اور سویا کے ہمراہ پانی میں افعی کے گوشت کو پکا کر کھانا جذام میں فائدہ مند ہے۔ بعض لوگ اس میں روغن زیتون کا بھی اضافہ کرتے ہیں۔ افعی کے گوشت کو کنڈے کی ہلکی آنچ پر پکا کر گلا لینا چاہیے۔ گندنا کے ہمراہ افعی کے گوشت کو کھانے سے غلیظ مواد جلد کی طرف دفع ہوتے ہیں اور ان کو تحلیل کرتا ہے۔ اطباء نے جذام کے مریض میں افعی کے گوشت کے اس فعل کا تجربہ کیا کہ اس کو کھانے سے اس کے بدن سے مچھلی کے پسینے کے مانند چھلکے جدا ہوئے اور جذام میں فائدہ ہو گیا۔ نیز افعی کا گوشت زیادہ کھانے سے بدن زخمی ہو کر مچھلی کے مانند اس سے کھال جھڑتی ہے۔ افعی کم مقدار میں عفونت دار لطیف اخلاط کو مستحیل کرتا ہے، پھر اس کے بعد کثیر عفونت دار اخلاط کو جلد کے چھلکے کی شکل میں دفع کر کے نفع بخشتا ہے۔ بدن کی تقویت اور گوشت و جلد اگنا شروع ہونے کے بعد مناسب مرہم، مناسب روغن موم اور تازہ مکھن کو

خار سے مل کر اعضاء کی حفاظت کی جائے اور داخلی طور پر شراب و ماء اللحم کو پی کر، خوشبو سونگھ کر، یا قوتی نسخوں، عنبر آمیز شربت گاؤ زبان تناول کر کے اور بریاں لطیف گوشت وغیرہ کو کھا کر اعضاء کو تقویت بخشی جائے۔ افعی کا شور با پینے سے بارد و رطب ضیق النفس میں فائدہ ہوتا ہے۔ افعی کا شور بادم (ہلکی آنچ) پر پکانا چاہیے، کیونکہ اس کا گوشت دیر سے پک کر گلتا ہے۔ انسان اس کے گوشت کو کھانے کی جسارت نہ کرے تو مناسب ہے، کیونکہ یہ پورے بدن کو زخمی اور فاسد کر دیتا ہے۔ اس کو کھانے کی ضرورت صرف جذام اور خناق کے مریض کو ہوتی ہے۔ اس کا گوشت کھانا طبیعت کو پسند نہیں آتا ہے۔ مریض کو گوشت کا خاکستر کھلانا چاہیے، جو اس کا بدل ہے۔

خاکستر بنانے کا طریقہ یہ ہے کہ چھ سو تیس گرام افعی کا گوشت دو سو اٹھاسی گرام شہد، حسب ذائقہ نمک، نیم کو ب کردہ سویا اور روغن زیتون کو نئی دیگچی میں بھر کر ڈھکن رکھ دیا جائے اس پر مضبوط سوتی غلاف لپیٹ دیا جائے۔ گل حکمت کرنے کے بعد خشک کر لیا جائے اور گرم تنور میں رکھ کر جلا لیا جائے اس کے بعد دیگچی کو نکال کر ٹھنڈا ہونے کے بعد اس کو نکال لیا جائے، پھر پیس کر قدرے سازج اور سنبل الطیب سے خوشبودار کر کے ضرورت کے وقت استعمال کریں۔ اطباء کے مطابق سرکہ کے ہمراہ خاکستر افعی کا طلاء داء الثعلب اور داء الحیہ کے لیے فائدہ مند ہے اور اسی طرح روغن زیتون کے ہمراہ افعی اور دوسرے سانپوں کے خاکستر کا طلاء کرنے سے خنازیر کی نشوونما رک جاتی ہے۔ شہد کے ہمراہ خاکستر افعی کا سرمہ نہایت مقوی بصارت ہے۔ افعی کے کچے کوفتہ کا ضما، افعی اور دیگر سانپوں کی گزیدگی کے زہر کو دفع کرتا ہے۔ یہ ضما داء الثعلب، داء الحیہ، خنازیر اور بار دمزن درد کے لیے مفید ہے۔

اگر افعی کی جلد کو جلا کر طلاء کیا جائے تو داء الثعلب اور داء الحیہ میں فائدہ کرتا ہے۔ اگر افعی کے شکم کو چاک کر کے اس کے کاٹے ہوئے مقام پر گرم پھر اچھیرا جائے تو درد میں راحت اور زہر کو دفع کرتا ہے۔ افعی کا کثرت سے کھانا محرک اخلاط اور مصدع ہے، اس کا مصلح تازہ بتازہ دودھ اور پھلوں کا رس ہے۔ اس کے پتے کا خوردنی استعمال بلامہلت سم قاتل ہے۔ خاص طور پر تیزی سے اخلاط اعضاء کو پگھلاتا اور ارواح و حرارت غریزی کو فاسد کرتا ہے اس لیے اس کے استعمال کی اجازت کسی طرح نہیں ہے۔ جس شخص نے افعی کا پتہ کھالیا ہو اور اس کو پے در پے غشی لاحق ہو رہی ہو تو اس کو بار بار آب ہندو، قے اور دواؤں کے جوشاندہ، تازہ روغن کنجد، آب گرم، گائے یا بکری کے دودھ کے ہمراہ مکھن کھلا اور پلا کر قے کرائی جائے، تریاق فاروق، مٹرو دیطوس، عمدہ فادہر، وغیرہ کھلایا جائے، فرہہ جوان مرغ اور سرطان نہری کے شوربا کے مانند لطیف گوشتوں کے پانی کو پلایا جائے۔ نیز خالص مشک، بکری یا گدھی یا عورتوں کا دودھ وغیرہ پلایا جائے۔ افعی کے ڈسے ہوئے کا علاج مار گزیدہ کے علاج کے مانند ہے۔

## افعابن

یہ سذاب ہے۔

## افلارطس

یہ اثل ہے۔

## افلاسون

یہ روغن ترب (مولی کا تیل) ہے۔

## افلاطن

یہ مقل ازرق ہے۔

## افلنجہ

الف مکسور، فاساکن، لام مفتوح، نون ساکن، جیم مفتوح اور ہاساکن، اس کا ہمزہ مفتوح بھی ہے۔ اس کا تلفظ بلا ہمزہ فلنجہ بھی ہے۔ یونانی میں اس کا نام قلندی اور ہندی میں پل پہرنگ ہے۔ یہ رائی اور تلسی کے مانند ایک تخم ہے، مگر اس کا رنگ سرخ ہے۔ اس کی ایک نوع زرد ہے۔ بہترین افلنجہ وہ ہے، جس کو ہاتھ سے ملنے پر سب کی بو آتی ہے۔ افلنجہ خوشبودار اور تلخ ہے۔ اس کو اکثر عطریات میں استعمال کیا جاتا ہے۔ اطباء اس کو مختلف معجونوں میں شامل کرتے ہیں۔ یہ پودا ایک ہاتھ کے برابر ہے، جس کے پتے بادام کے پتے کے مشابہ، پھول سفید اور تخم بزرالینج کے مانند ایک پھلی میں ہوتے ہیں۔ یہ ہندوستان میں پیدا ہوتا ہے۔ اس کی پھلی اور سیاہ قسم سب سے ردی اور خراب ہے۔ افلنجہ کو کبابہ خورد اور یا قرفل بستانی کی قسم ماننا بے بنیاد ہے۔

افلنجہ کا مزاج دوسرے درجہ میں گرم و خشک ہے۔ ایک قول میں اول درجہ میں گرم و دوسرے درجہ میں خشک اور دوسرے قول میں تیسرے درجہ میں گرم و خشک ہے۔ اس میں قوت قابضہ ہے، بعض کے مطابق اس میں فعل اسخان فعل تحفیف سے زیادہ قوی ہے۔ یہ مفتوح، ملطف، مقطع، محلل، قابض، مقوی اعضاء رئیسہ، مقوی معدہ بارد، مفتوح سدہ دماغی، مفتوح سدہ احشا، محلل ریح، مشہی، مسخن معدہ، اور ڈکار آور ہے۔ اس کی پرانی شراب زیادہ بہتر ہے۔ افلنجہ کی شراب تشنج کی عمدہ دوا ہے۔ باریک سفوف افلنجہ غرب (گوشہ چشم کے ناسور) کے لیے فائدہ مند ہے۔ اسی طرح روغن زیتون اور شہد کے ہمراہ جو شانندہ افلنجہ مذکورہ مرض میں مفید اور منقہ قروح مزمنہ ہے۔ افلنجہ سے تیار کردہ جبوب قروح چشم کے لیے مستعمل ہیں۔ افلنجہ سوداوی یرقان، عظم طحال اور استسقاء کے ابتدائی مراحل میں مفید ہے۔ شراب افلنجہ سوء ہضم کے لیے بہترین چیز ہے۔ افلنجہ کا خوردنی استعمال اور حمل مدر حیض، مدر بول اور مسقط جنین ہے۔ افلنجہ کا ضماد کیڑے مکوڑے کی گزیدگی میں مفید و موثر ہے۔ افلنجہ کا خوردنی استعمال تمام زہروں خصوصاً بچھو اور ریتلا کے زہروں کا مقاوم ہے۔ روغن زیتون کے ہمراہ افلنجہ کا طلاء فوراً بچھو کاٹے کے درد کو رفع کرتا ہے۔ افلنجہ سے صداع، بے چینی اور خناق لاحق ہوتا ہے۔ اس کا مصلح روغن زیتون ہے۔ افلنجہ کی مقدار خوراک نو گرام تک ہے۔

## افلونیا

یہ ایک مرکب دوا کا نام ہے۔

## افنان

یہ فراسیون ہے۔

## افنیقون

الف مفتوح، فاساکن، نون مکسور، یا ساکن، قاف مضموم، واؤ و نون ساکن، یہ یونانی لفظ ہے۔ افنیقون ایک پودا ہے، جو گیہوں

کے کھیت اور قابل کاشت زمین میں پیدا ہوتا ہے۔ اس کے پتے برگ سداب کے مانند اور شاخیں چھوٹی ہیں، مجموعی طور پر افیقطس کے مشابہ ہے، لیکن اس سے ترنج (لیموں) کی بو نہیں آتی۔ افیقون افیون کی قوت کے مثل قوت دار ہے۔

افیقون تیسرے درجہ میں سرد و خشک ہے یہ شدید مبرد، مخدر اور مسکن ہے، جو خارجی طور پر مواد کو لوٹانے والے طلاؤں میں مستعمل ہے۔ اس کے نیم کوب کردہ پتوں کا ضماد ورم حار میں فائدہ مند ہے۔ اسی طرح درد کے مقام پر بھی ضماد کرنے سے فائدہ ہوتا ہے۔ اس کا داخلی استعمال ممنوع ہے۔

### افیقطس

الف مفتوح، فاکسور، یا ساکن، قاف مفتوح، طاء مضموم اور سین ساکن، یہ یونانی لفظ ہے۔ اس کا نام یونانی میں افیقطیس بھی ہے۔ یہ موسم ربیع میں پیدا ہونے والی ایک جڑی بوٹی ہے، جو ایک ہاتھ سے کم بلند ہے۔ اس کے پتے برگ سداب کے مانند چھوٹے، چوڑے ہلکے کنگورے دار برگ کاسنی کے مانند سفید روئیں دار اور قدرے دراز ہیں۔ اس کا تنہ باریک ہے۔ تنہ کے بیچ سے ایک انگلی کے برابر طویل تین چار باریک شاخیں اوپر کی جانب اگتی ہیں۔ اس کا پھول گل سرمق (بتھوا کا پھول) کے مانند ٹیالا یا سیاہ ہے اور بہت کم سفید اور سرخ ہوتا ہے۔ تخم افیقطس کی کلیاں تخم ترب کے مانند ہیں۔ اس کی گھاس کی بوترنج کی طرح ہے۔ اس کی جڑ چکنی، خوشبودار، غیر ریشہ دار اور نرم ہے۔ افیقطس مرطوب و پانی والے مقامات، ساحل دریا کے قریب، گیہوں، بھو، مسور، چنا اور ماش کے کھیتوں میں پیدا ہوتا ہے۔ یہ ملک شام کے ساحل دریا پر، اسکندریہ و مصر اور اس کے اطراف میں کثرت سے دستیاب ہے۔ صعید مصر میں اس کا نام شلجم ہے۔

بہترین افیقطس پکا ہوا اور سخت ہے۔ لوگ اس کی تخم شلجم میں ملاوٹ کرتے ہیں، مگر ان دونوں کے درمیان فرق یہ ہے کہ اس کا دانہ تخم شلجم سے بڑا ہے۔ یہ دوسرے درجہ میں گرم و خشک ہے۔ بعض کے مطابق یہ تیسرے درجہ میں گرم و خشک ہے۔ اس کی گرمی خشکی سے زیادہ قوی ہے اور اس میں حدت ہے۔ اس کا ضماد ورم بارد میں مفید ہے۔ اگر سواد و گرام افیقطس شیریں کو شراب کے ہمراہ تین دن متواتر کھایا جائے اور مقامی طور پر اس کا ضماد کیا جائے تو نفخ شکم اور تمام اعضاء کی غلیظ ریاح کو خارج کرتا ہے۔ افیقطس کے تمام اجزاء مفتوح سدہ، جگر اور مفتوح سدہ طحال ہے۔ تلی و جگر کے درد، بارد غلیظ ورم، نفخ طحال، تمام اعضاء کی صلابت اور پیر کے درد میں فائدہ مند ہے۔ اس کا خوردنی استعمال اور ضماد تمام مہلک زہروں کو دفع کرتا ہے۔ بیخ افیقطس کا عصا رہ تمام مذکورہ امراض میں زیادہ مؤثر و مفید ہے۔ اس کا عصا رہ حاصل کرنے کا بہترین وقت موسم بہار ہے، کیونکہ اس کے بعد موسم ربیع کے علاوہ دیگر موسم میں اس میں رطوبت باقی نہیں رہتی۔ اس کے خوردنی استعمال کا بہترین وقت گرمیوں میں صبح کا سب سے ٹھنڈا وقت اور سردیوں میں اس کا سب سے گرم وقت ہے۔ موسم ربیع اور خریف میں معتدل وقت صبح کا وقت ہے۔ افیقطس کی مقدار خوراک نو گرام اور تخم افیقطس کی مقدار خوراک سواد و گرام ہے۔ روغن افیقطس کے افعال افیقطس کی طرح ہیں اور اس کے روغن نام زیت الشلجم ہے۔

### افیقون

یہ بیخ (اجوائن خراسانی) ہے۔



**افیلن**

افیلن، افیلون اور افیلیون ان تینوں کا ہمزہ مفتوح ہے۔ شیخ جبلی ہے، جس کا نام فارسی میں درمنہ کو ہی ہے۔

**افیمیدون**

الف مفتوح، فامکسور، یا ساکن، میم مکسور، دوسرا یا ساکن، دال مضموم، واؤ اور نون ساکن۔ یہ یونانی لفظ ہے اس کا نام فافیوس ہے، جو درخت اور گھاس کے مابین ایک پودا ہے، جو ایک باریک شاخ والا ہے۔ اس کے پتے برگ سوسن کے مانند اور تعداد میں بارہ سے زیادہ نہیں ہوتے۔ یہ پھل اور پھول دار نہیں۔ اس کے ریشہ باریک، سیاہ، تیز بودار اور بے ذائقہ ہیں یہ کثیر پانی دار مقامات میں پیدا ہوتا ہے۔ اس میں قوت مبرکہ اور مرطبہ موجود ہے۔ اگر اس کو پستان پر ضا د کیا جائے تو ان کو بڑھنے سے باز رکھتا ہے اور روغن زیتون کے ہمراہ افیمیدون کا ضا د خصوصاً اس امر میں مفید و مؤثر ہے۔ اگر کوئی مرد یا عورت ساڑھے سترہ گرام برگ افیمیدون یا بنخ افیمیدون کو نیم کوب کر کے شراب کے ہمراہ کھالے تو یہ مانع حمل اور مانع توالد و تناسل ہے۔

**افیمونا**

یہ دار چینی ہے۔

**افیم**

یہ افیون ہے۔

**افینتن**

یہ فرفیون ہے۔

**افیور**

یہ تخم اور بنخ ہے۔

**افیور سفسافن**

یہ تخم خبازی کا یونانی نام ہے۔

**افیوس**

الف مفتوح، فامکسور، یا ساکن، یا مضموم اور واؤ سین ساکن، یہ یونانی لفظ ہے۔ اس کا نام فافیوس الحدقی بھی ہے، کیونکہ یہ حدقہ انسان کے مشابہ ہے۔ بعض نے اس کا نام افیوس، خامالانس اور فجل بری (جنگلی مولی) بھی رکھا ہے۔ یہ پیڑ اور گھاس کے مابین ایک پودا ہے، جو زیادہ اونچا نہیں ہوتا۔ اس کا تنہ روئیں دار اور اذخر کی لکڑی کی طرح دو تین باریک شاخوں والا ہے۔ اس کا پتہ برگ سداب کے مانند اور بہت سبز ہے۔ اس کا پھل چھوٹے کھیرے کے مانند صنوبری شکل اور کالا ہے۔ اس کا پھول حدقہ (سیاہہ چشم) کے مشابہ زرد ہے۔ اس کی جڑ امرود کے برابر تراب (مولی) اور خنثی کے مشابہ، درازی مائل گولی اور رطوبت سے لبریز ہے، جس کا پوست خشک ہو جانے کے بعد سیاہ ہو جاتا ہے اور اس کا اندرونی حصہ سفید رہتا ہے۔

افیوس کا مزاج دوسرے درجہ میں گرم و خشک ہے اور یہ لاذع ہے۔ جالینوس کے مطابق یہ دوسرے درجہ میں بارد اور اول درجہ میں یابس ہے۔ اس کا پھل اول درجہ کے اول میں گرم اور دوسرے درجہ میں خشک ہے۔ عبداللطیف بغدادی وغیرہ کے مطابق یہ حار، حاد، شدید لاذع، مٹی اور مسہل ہے۔ اس کے جڑ کے اوپری حصہ کا خوردنی استعمال شدید قے آور اور نچلے حصہ کا خوردنی استعمال قوی دست آور ہے۔ مجموعی طور پر یہ قے آور اور بلغم و صفرا کو دستوں میں خارج کرتا ہے۔ یہ بچوں میں احتلام کو مؤخر کرتا ہے اور اگر اس کو ان کے عانہ پر کچھ دنوں تک ملا جائے تو موئے زیر ناف نہیں اگتے ہیں یا اس کو شراب ابیض کے ہمراہ عانہ پر ضماد کیا جائے تو اس سے بھی مذکورہ فائدہ حاصل ہوتا ہے۔ اس کا پھل یرقان میں مفید ہے۔ اس کی رطوبت قے آور دست آور ہے، نفس افیوس کی مقدار خوراک سات سو پچاس ملی گرام اور رطوبت کی مقدار خوراک ایک گرام دو سو پچاس ملی گرام ہے۔ انطاکی کے مطابق اس کے پھل کی رطوبت محلل صلابت جالا کو صاف، قے آور اور دست آور ہے۔ دمعۃ الاصل یعنی بنخ افیوس کا عصاہ حاصل کرنے کا طریقہ یہ ہے کہ تازہ جڑ کو نیم کوب کر کے نچوڑ لیا جائے، اس کو پیالہ میں بھر کر اس پر پانی بکھیرا جائے اور خوب حرکت دے کر چھوڑ دیا جائے پھر جو چیز اوپر آتی ہے، وہ دمعۃ الاصل ہے۔ اس کو چڑیا کے پر سے اکٹھا کر کے خشک کر لیا جائے۔ یہ سات سو پچاس ملی گرام سے ایک ہزار ملی گرام کی مقدار میں شدید قے آور دست آور ہے۔

## افیون

ہمزہ مفتوح، فاساکن، یا مضموم، واؤ اور نون ساکن، ہمزہ مضموم بھی ہے، یہ یونانی لفظ ایون کا معرب ہے، جس کا معنی مسبت (گہری نیند لانے والا) ہے۔ اس کا نام قنطید اور قیطید ابھی ہے۔ عربی میں اس کا نام لبن الخشخاش، مرقد، بربری زبان میں تریاق، سریانی میں دعامینون اور شقیقل (اعضاء کو حرکت دینے والا) فارسی میں تریاک، انگریزی اوپیم اور ہندی میں اپھو اور اپھیم ہے۔ یہ اپھیم کے نام سے مشہور ہے۔ اس زمانہ میں اس سے مراد مطلقاً شیر خشخاش ہے۔ خواہ خشخاش سفید ہو یا سیاہ ہو۔ پرانے زمانے میں بعض لوگ جنگلی خشخاش سیاہ سے دودھ حاصل کرتے تھے، کیونکہ اس زمانے میں خشخاش کی کاشت نہیں کی جاتی تھی اور بعض لوگ پوست کے ہمراہ درخت خشخاش کو کچل کر عصاہ حاصل کرتے تھے اور دھوپ میں رکھ کر گاڑھا کر لیتے تھے۔ شیخ الرییس نے دیا ستوریدوس سے یہی نقل کیا ہے۔

بعض لوگ جنگلی کا ہو سے بھی افیون تیار کرتے ہیں۔ یہ بھی مخدر مگر ضعیف العمل ہے۔ شقائق النعمان سے بھی حسب سابق دودھ حاصل کیا جاتا ہے یہ بہت کم مستعمل ہے، لیکن قوی زیادہ ہے۔ افیون حاصل کرنے کا طریقہ یہ ہے کہ پوست خشخاش میں ہرا ہونے کی حالت میں اس کے پھول کی پٹکڑیاں جھڑنے کے بعد شام کے وقت طول میں تین چار جگہ معمولی چیرا لگایا جاتا ہے۔ اس سے حاصل شدہ رطوبت کو صبح کے وقت جمع کر لیا جاتا ہے۔ یہ عمل تین چار مرتبہ کیا جاتا ہے۔ افیون کی اقسام رومی، مصری، فارسی اور ہندی ہیں۔ افیون کی بہترین قسم مصری رومی پھر فارسی اور اس کے بعد ہندی ہے۔ ہندی افیون میں وہ زیادہ بہتر ہے، جو عظیم آباد (شہر پٹنہ) کے اطراف سے حاصل ہوتی ہے۔ بعض کے مطابق افیون کی بہترین قسم سیاہ، کشیف، سخت، کڑوی اور تیز بودار ہے، جس کا اندرونی حصہ سرخی مائل نکلتا ہے اور چکنا ہے، بہت جلدی گرم پانی میں پگھل جاتا ہے، اس کے محلول کے اجزاء یکساں اور مساوی ہوتے ہیں۔ اس میں کوئی تلچھٹ نہیں ہوتی صاف کرنے کے بعد اس میں ثفل باقی نہیں رہتا۔ دھوپ میں رکھنے سے نرم اور پگھل جاتا ہے۔ پگھلنے کے بعد جلدی بستہ اور منجمد

نہیں ہوتا بلکہ بلا کسی نشیب و فراز اس کی سطح چکنی اور ہموار ہوتی ہے۔ آگ میں ڈالنے یا چراغ کے پاس رکھنے سے تیزی سے جل اٹھتا ہے، جلنے کے بعد زیادہ مادہ باقی نہیں رہتا۔ اس کی نو صاف ہوتی ہے۔ دھندلی اور سیاہی دار نہیں ہوتی۔ جب شعلہ بجھ جاتا ہے تو اس سے تیز اور قوی بو آتی ہے۔ ملاوٹی افیون کی خوبیاں اس کے برخلاف ہوتی ہیں، لوگ اس میں صبر، مر، مسور کا آنا، مایٹا، جنگلی کا ہو کا عصارہ وغیرہ کی ملاوٹ کرتے ہیں۔ مالوہ کے علاوہ کے لوگ اس میں برگ خشخاش کو پیس کر ملاتے ہیں ان میں ہر ایک کی شناخت مزہ، بو اور پانی میں حل کرنے سے معلوم ہو جاتی ہے۔

افیون چوتھے درجہ میں سرد و خشک ہے، بعض کے مطابق چوتھے درجہ میں بارد اور تیسرے درجہ کے آخر میں خشک ہے۔ ایک قول میں چوتھے درجہ کے اول میں بارد اور تیسرے درجہ میں خشک ہے، بعض اطباء کے نزدیک خشخاش سیاہ بستانی سے تیار کردہ افیون تیسرے درجہ کے آخر میں بارد و یابس اور سفید بستانی خشخاش سے تیار شدہ تیسرے درجہ کے اول میں سرد و خشک ہے۔ اکثر لوگ شقائق النعمان سے تیار شدہ افیون کو گرم مانتے ہیں اور بعض لوگ سرد مانتے ہیں۔ بعض لوگوں کو پختہ یقین ہے کہ افیون برودت کے باوجود مرکب القوی ہے یعنی یہ دو جزء سے مرکب ہے، جس میں ایک جزء ہوائی حار لطیف اور دوسرا جزء ارضی بارد کثیف ہے، مگر اس کا دوسرا جزء پہلے جزء پر غالب ہے۔ افیون کا تلخ مزہ، بہت تیز بو، آگ پر تیزی سے جلنا، بدن میں وارد ہونے کے بعد حرارت کے افعال صادر ہونا اس کے جزء حار کی وجہ سے ہیں، لیکن یہ جزء حار بہت لطیف اور قلیل ہے، جو جلدی سے تحلیل اور زائل ہو جاتا ہے۔ افیون کے افعال بارد اس کے کثیف ارضی جزء کی وجہ سے ہیں اور یہ جزء کثیر ہے، لہذا باقی رہتا ہے۔ اسی وجہ سے جب افیون کو داخلی و خارجی، خوردنی اور مقامی طور پر بدن پر شروع میں استعمال کیا جاتا ہے تو یہ تخدیر، مسامات کو بند اور باطن میں حرارت کو جمع کرنے کی وجہ سے قوتوں کو برا بیچختہ کرتا ہے اور ظاہر بدن کو گرم اور اشتہا کو زیادہ کرتا ہے، پھر آہستہ آہستہ اس کے برخلاف بدن کو کمزور، لاغر، زرد اور بے رونق بنا دیتا ہے، کیونکہ یہ حرارت غریزی، بدن کی قوتوں اور ارواح کو فنا کر کے ان کو مضحک کر دیتی ہے۔

بعض اطباء نے لکھا ہے کہ افیون کھانے سے یقیناً مزاج میں حرارت ظاہر ہوتی ہے اس لیے اطباء کی ایک جماعت نے افیون کو طبعی طور پر گرم مانا ہے اور یہی اکثر متقدمین اور بعض متاخرین کا خیال ہے۔ اکثر اطباء نے اس حرارت کو عارضی حرارت مانا ہے۔ اس کی دلیل یہ دی کہ یہ مسامات کو بند کرتا ہے، لہذا اخراجات مسامات کے ذریعہ خارج نہیں ہوتے، بلکہ اندرون بدن قید رہتے ہیں اور مزاج کو گرم بنا دیتا ہے اور یہ افیون کی عارضی گرمی ہے، ورنہ یہ طبعی طور پر بارد ہے۔ ان کے مطابق افیون کے حار ہونے کا اعتقاد ایک وہم ہے، جو ذاتی اور عارضی امور کے درمیان عدم تفرقہ کی وجہ سے پیدا ہوا ہے، جو لوگ افیون کی برودت کے قائل ہیں۔ ان کے پاس دو قوی دلیلیں ہیں۔ ایک دلیل کہ افیون کھانے کا عادی بدن نحیف و لاغر، بوڑھوں کے بدن کی شکل میں تیزی سے لاغر ہو جاتا ہے اور یہ یقیناً برودت کے غلبہ اور حرارت کے تحلیل و نقصان کی وجہ سے ہے، جیسا کہ انسانوں، تمام جانوروں، اور پیڑ پودوں میں بھی مشاہدہ ہوتا ہے اور دوسری دلیل یہ کہ افیون تخدیر کے عمل سے درد کو ساکن کرتی ہے اور یہ فعل قوی برودت سے انجام پاتا ہے۔ لہذا دونوں افیون کی برودت پر قوی دلیل ہیں اور حق بجانب یہی جماعت ہے۔

بعض کے مطابق افیون زہر قاتل ہے۔ اس کا داخلی استعمال ممنوع ہے۔ البتہ ضرورت کے وقت اصلاح کر کے استعمال کی

اجازت ہے۔ ایون مخدر، قابض، مسدود، منوم، محلل، مسکن درد، مانع تعفن اخلاط، مانع فساد اخلاط، محلل روح حیوانی، مرکب دواؤں اور معجونوں کی قوت کا محافظ ہے۔ اگر اس کو سرکہ میں حل کر کے گدھے کی ناک میں طلا کیا جائے تو اس کی آنکھ سے آنسو جاری ہو جاتے ہیں اور چیختا چلاتا ہے۔ ایون منوم ہے۔ اگر چہ فقیلہ یا بغیر فقیلہ اس کا حمل کیا جائے۔ ایون نہایت مسبت اور مخدر ہے، جو ذہن و فکر اور عقل کو باطل کر دیتی ہے۔ ایون کا طلا اور تیرہ سو ملی گرام کا خوردنی استعمال تمام دردوں میں راحت بخش ہے۔ اس کا طلا مجفف قروح اور نافع اورام ہے۔ بعض کے مطابق ایون اپنی خاصیت اور کیفیت کی وجہ سے مانع اورام حارہ ہے۔ یہ نیم برشت انڈے کی زردی اور زعفران کے ہمراہ حرہ اور پھوڑوں کے لیے اور شیر دختر اور زعفران کے ہمراہ گرم نقرس کے لیے طلا کے طور پر مفید ہے۔ نیز جب اس کو مناسب دواؤں کے ہمراہ ملا کر طلا کیا جاتا ہے تو جوڑوں اور نقرس کی تڑپن میں سکون ملتا ہے۔ ایون موم اور روغن کے ہمراہ جرب و حکہ کے لیے مفید ہے۔ ایون اکثر سرد اعصابی امراض، نزلات، امراض چشم، امراض کان، حرارت سے لاحق شدہ کھانسی، ربو، ضیق النفس اور باری والے قدیم مزمن بخاروں کے لیے نفع بخش ہے۔ مصلح کے ہمراہ تنہا یا مناسب دواؤں کے ساتھ پیشانی اور کنپٹی پر قدرے ایون کا طلاء صداع حار کے لیے مفید ہے۔ اسی طرح ایون کو سرکہ میں ملا کر پیشانی پر طلا کرنے سے فائدہ ہوتا ہے۔ سر پر روغن گل کے ہمراہ ایون کی مالش مسکن درد ہے۔ ایون روح کے مزاج میں فساد برپا کر کے ذہن و دماغ کو باطل کرتی ہے۔ البتہ اگر انسان نہایت گرم ناری المزاج کا حامل ہو۔ اتنا کہ افعال میں خلل ڈالنے والی حرارت کی وجہ سے اس کی نفسانی ارواح معمولی فکری حرکت سے تحلیل ہونے کے لیے آمادہ ہو جائے تو ایسے شخص کو معمولی مقدار میں ایون استعمال کرنے سے نفع ہوتا ہے۔ خواہ اس کو سرکہ کے اعضاء پیشانی وغیرہ پر رکھا جائے بلکہ ایون سوگنھنے سے بہت نیند آتی ہے۔ اگر معمولی مقدار میں سوگنھا جائے تو معتدل خواب آور ہے۔ اگر اس سے قدرے زیادہ سوگنھا جائے تو اس سے قوی خواب آور ہے۔ اور اگر اس مقدار میں مزید اضافہ کیا جائے تو اتنی گہری خواب آور ہے کہ وہ شخص سکتہ زدہ کے مانند ہو جاتا ہے اور اگر اس مقدار پر بھی اضافہ کیا جائے تو مہلک ہے۔

کبھی ایون کو روغن گل اور قدرے زعفران کے ہمراہ ملا کر ناک میں لگایا جاتا ہے تو اس سے اچھی نیند آتی ہے اور شدید سردرد میں فائدہ کرتا ہے۔ بعض وقت ایون کو مر، زعفران، حبذ ہیدستر، آرد عظمی، آرد جو اور آرد بزرکتاں کے ہمراہ ملا لیا جاتا ہے، پھر اس کو گرم پانی یا گلاب کے ساتھ اور یا قرظلی یعنی آب ریحان کے ہمراہ ملا کر بال تراشنے کے بعد سر کے اگلے حصہ پر ضماد کیا جاتا ہے تو اس سے درد خوذہ اور شقیقہ میں راحت ملتی ہے۔ کبھی سرسام میں ایون کا سوگنھا نفع بخش ہے۔ ایون، جنون اور قطرب میں بہت فائدہ مند ہے۔ قرانیطس کے مریض کو ماء الشعیر کے ہمراہ اولاً چار سو چونتیس ملی گرام اور بعد میں آہستہ آہستہ آٹھ سو سرٹھ ملی گرام تک ایون کھلانا مفید ہے۔ اس مرض سے صفاوی سرسام کے مریض کو سلانے، صبارا، قطرب اور جنون کے لیے مفید ہے۔ اگر مریض طاقتور ہے تو خواہ اس کو کنپٹی، پیشانی اور ناک پر ملا جائے فائدہ ہوتا ہے اور اگر مریض میں قوت برداشت نہیں ہے تو اس کے استعمال سے مکمل پرہیز کرنا مناسب ہے۔ ایون کو معمولی زعفران کے ساتھ حل کر کے نیند آور نخلخہ کے نسخوں میں استعمال کرنے سے اور اس کو دو سو پچاس ملی گرام یا اس سے کم کھلانے سے سہر مفرط کے مریض میں نیند لانے کے لیے فائدہ مند ہے۔ اسی طرح اس بیماری کے لیے ایون کو سوگنھا، پیشانی پر مالش کرنا یا ماء الشعیر کے ہمراہ کھانا یا ایون سے آلودہ فقیلہ کو مقعد میں رکھنا مفید ہے۔ نیز ایون، قطرب کے مریض کے ردی افکار میں سکون بخش

ہے۔ اس کے لیے ایون یا فلونیا خواہ خوردنی استعمال کیا جائے اور یا تنہا ایون کو یا خصوصاً زعفران اور روغن گل میں حل کر کے سونگھا جائے، ماء الشعیر کے ہمراہ پونے دو گرام ایون کا خوردنی استعمال عقل کی قوت میں اختلاط اور غلبہ حرارت کے وقت فائدہ مند ہے۔ ایون داء الکلب، مانیا اور قطرب کے مریض کے لیے نیند آور ہے۔ تھوڑے سے ایون کو قدرے زعفران میں ملا کر انتہائی درجہ کے نزلہ زکام کے لیے فائدہ مند ہے۔ بعض حضرات نے زنجبیل کے ہمراہ مذکورہ مرض میں استعمال کیا۔ ایون سے دماغ کو نقصان پہنچتا ہے، جس کا بہترین مصلح جدوار، زعفران اور مشک ہے۔ نیز اس کا طلاء اس کے مصلح کے ساتھ دماغ کے نقصان کی اصلاح کرتا ہے۔ ایون کا مصلح زعفران ہے یا زرد چوبہ کے ساتھ دماغ کے ضرر میں اس کا طلاء کیا جائے، اسی طرح آشوب چشم و شدید آنکھ درد میں مریض کی آنکھ کے ارد گرد ایون کی حب، شیاف، ضما، اور طلاؤں کا استعمال نفع بخش ہے۔ نیز قدرے زعفران اور عورتوں کے دودھ کے ہمراہ ایون کا طلاء آنکھ درد اور گرم آشوب چشم میں مسکن ہے۔

ایون کو آنکھ میں ڈالنا منع ہے کیونکہ یہ اپنے تخدیر کے عمل سے بینائی کو کمزور کرتا ہے، مگر کبھی اطباء سرمہ کی دواؤں میں استعمال کرتے ہیں، کیونکہ ان کے مطابق ایون خصوصاً مصری ایون بصارت کو تیز کرتی ہے اور خروج ثقبہ عنینہ میں مفید اور ملطف رطوبت ہے۔ اگر ایون کو شادنج مغسول کے ہمراہ باریک پیس کر آنکھ میں چھڑکا جائے تو آنکھ میں فائدہ، آشوب چشم میں سکون اور آنکھ کی سرخی اور اس کی پھنسیوں کو دفع کرتی ہے بعض کے مطابق مصری ایون کے علاوہ اور کوئی ایون آنکھ کے لیے فائدہ مند نہیں ہے۔ اکثر متقدمین نے آنکھ میں نقصان کرنے کی وجہ سے اس کو آشوب چشم میں استعمال نہیں کیا کیونکہ یہ روح کو غلیظ کرتی ہے، مگر یہ آنکھ کے ورم میں مستعمل ہے کیونکہ تحلیل کی وجہ سے روح نہایت رقیق ہو جاتی ہے۔ بعض اطباء اس کا محلول استعمال کرتے ہیں، اس کے محلول بنانے کا طریقہ یہ ہے کہ ایون کو باریک باریک کر کے تانبہ کی پلیٹ پر رکھ کر آگ میں رکھتے ہیں تاکہ نرم اور گرم ہو جائے اس کا رنگ جب سرخی مائل ہو جائے اور جلنے نہ پائے جلدی سے نکال کر پانی میں حل کر لیتے ہیں، یہی محلول آنکھ کی دواؤں میں شامل کر کے مستعمل ہے۔

اگر ایون مر اور زعفران کو روغن گل میں حل کر کے کان میں قطور کیا جائے تو درد میں راحت ملتی ہے۔ اسی طرح قدرے ایون کا محلول اور روغن بادام اور یاروغن خلوق کا قطور کان درد کے لیے مفید ہے۔ اسی طرح ایون کو چونٹھ ملی گرام، جند بیدستر کے ہمراہ شیر دختر اور یاروغن بادام تلخ مر، و زعفران میں تیار کردہ محلول کان درد کے لیے فائدہ مند ہے۔ جند بیدستر کے ہمراہ ایون کے خاکستر کا استعمال کان کے درد کے سکون اور اس کے زخم کے لیے فائدہ مند ہے۔ ایون بیا س ملی گرام اور بزرالنج سفید بیا لیس ملی گرام کو روغن بنفشہ میں حل کر کے حرارت سے لاحق شدہ کان درد کے لیے قطور کے طور پر استعمال کرنا مفید ہے۔ دوسو پچاس ملی گرام ایون کو تازہ دودھ میں حل کر کے ہلکا گرم قطور کرنا شدید ترپن والی کان کی پھنسیوں میں مفید ہے۔ کان میں ایون کے قطوروں کے استعمال کی اجازت اس وقت ہے، جب درد کی شدت سے تشنج، اختلاط عقل اور غشی کا اندیشہ ہو پھر بھی ان امراض کے باوجود مسلسل استعمال کی اجازت نہیں ہے، کیونکہ ان سے قوت سامعہ میں ثقل پیدا ہوتا ہے اور ان حالات کے علاوہ اس کے استعمال سے بچنا نہایت ضروری ہے۔

شدید دردناک دانتوں پر ایون رکھنے سے فوراً سکون ملتا ہے۔ اس وقت ایون کے ہمراہ جند بیدستر، عاقر قرحا، مردغیرہ ملا لینا زیادہ اچھا ہے۔ ایون کا خوردنی استعمال شدید کھانسی میں سکون دیتا ہے۔ اس کا یہ فائدہ اکثر اس وقت حاصل ہوتا ہے۔ جب اس کے

ساتھ دیگر بڑی دواؤں کو شامل کیا جاتا ہے۔ جب معدہ میں حرارت و رطوبت سے استرخاء لاحق ہوتا ہے، تو یہ معدہ کو دباغت کر کے اس کو مجتمع کرتا ہے۔ اکثر ایون بغیر جند بید ستر کھانے سے، ہضم کو باطل یا ناقص کر دیتی ہے۔ ایون کھانے سے وہ چٹکی رک جاتی ہے، جس کا سبب سوزش دار مادہ ہوتا ہے۔ ایون آنتوں کی خراش کو دفع کرتی ہے۔ کبھی اس کو حج کے سفوف میں معمولی مقدار میں شامل کیا جاتا ہے، جو آنتوں کے زخم میں مفید اور حابس اسہال صفر ہے۔ ایون، مرکبی اور زعفران تینوں ہم وزن کا فقیہ زحیر کے لیے مفید و مجرب ہے۔ ساٹھ ملی گرام سے کم ایون، آٹھ سو پچتر ملی گرام اور آٹھ سو پچتر ملی گرام زعفران تینوں کو لعاب اسپغول میں ملا کر بخار اور مواد کی سوزش میں فائدہ مند ہے۔ باری والے بخاروں میں وقفہ کو لمبا کرتا ہے اور اس کے نقصانات کو کم کرتا ہے۔ اگر ایون کو معمولی مقدار میں سفر کے دوران، تکان، غم، خوف، ضعف قلب، بھوک کے وقت، زمانہ قحط و شدید سردی میں کھانے کی قلت، روزہ کے دوران، دانت اکھاڑنے کے وقت، پیشاب کی سوزش، حدت منی، سرعت انزال، قوت باہ کی شدت اور درد قونج میں کھایا جائے تو فائدہ ہوتا ہے۔ ایون کا کثرت سے اور مسلسل استعمال باطنی و ظاہری قوتوں، حس، ادراک اور ارواح کے لیے نقصان دہ ہے۔ اس سے فاج، لقوی، کزاز، بڑھاپے کی دق، بدن کی لاغری، رخسار کی زردی، فہم و فکر کی قلت، کج خلقی، اکثریت وقت حزن و غم میں مبتلا رہنا، معمولی چیز سے ڈرنا اور خوف کھانا وغیرہ عوارضات پیدا ہوتے ہیں۔ قوت باصرہ، قوت سامعہ، قوت شامہ، قوت ذائقہ، قلب، جگر، معدہ، گردہ و مثانہ کو ضعیف، بھوک اور قوت باہ کو ساقط کرتا ہے۔ نفخ، قونج اور عسر البول وغیرہ پیدا کرتا ہے، کیونکہ یہ ایون ان اعضاء کے لیے نقصان دہ ہے۔ ایون کے بہت سے نقصان ہیں، اس لیے اطباء نے اس سلسلہ میں یہ شعر کہا ہے:

حضرت ایون کہ داء الشفا ست

خود مرض و جملہ مرض را دوا ست

(ایون داء الشفاء ہے، خود بیماری ہے اور تمام بیماری کی دوا ہے)

شدید ضرورت کے وقت اس کو صاف کر کے مصلح کے ساتھ کوئی مرکب تیار کر کے استعمال کرنا زیادہ بہتر ہے۔ مفرد استعمال سے

بچنا اچھا ہے۔

ایون صاف کرنے کا طریقہ یہ ہے کہ ایون کو نیم کوب کر کے گرم پانی یا گلاب میں ایک رات بھگو دیا جائے صبح پتیلہ میں بھر کر آگ پر رکھیں، ہاتھ سے مل کر خوب حل کرنے کے بعد کئی مرتبہ جوش دیں، اس کے بعد آہستہ آہستہ چمچہ سے صافی میں حاصل کر لیں، جب تمام ایون صافی میں آجائے اس کے بعد آہستہ سے صافی کو گھمائیں تلچھٹ کو ایک جگہ جمع کر لیں، جو جو ہر اس سے پانی میں رہ جائے پھر پتیلہ میں بھر کر جوش دیں اور یہ عمل تلچھٹ باقی رہنے تک بار بار کریں اس کے بعد صاف پانی کو دوبارہ صاف کر کے خوب جوش دے کر غلیظ کر لیں اور حفاظت سے رکھیں۔ برتن پر روغن بادام کو مل لیا جائے تاکہ اس میں ایون نہ چپکے۔

زیادہ مقدار میں ایون مفسد روح، قوی قاتل ہے۔ مصلح جند بید ستر، زعفران، دارچینی، جدوار، فریون، زنجبیل اور فلفل۔ بعض کے مطابق طلاء میں اس کا مصلح زعفران اور خوردنی استعمال میں جند بید ستر ہے، جن مرکب دواؤں میں ایون شامل ہو ان کو تیار ہونے کے چھ مہینے بعد استعمال کیا جائے، اسی طرح جن دواؤں میں بزرانج یا بنج لفاح شامل ہے، ان کو بھی چھ مہینے کے بعد استعمال کیا جائے۔ ایون کی

مقدار خوراک بیالیس ملی گرام سے ایک گرام تک ہے۔ ایک دانگ (پانچ سو ملی گرام) سے زیادہ ممنوع اور سات گرام قاتل ہے۔ افیون کا بدل ہم وزن بزرالینج سفید، نصف وزن عصارہ، لحيۃ التیس، ہم وزن تخم لفاح، یا پوست بنج لفاح یا عصارہ لفاح ہے۔ افیون کا بدل خون بند کرنے کے لیے طباشیر، گل مختوم، کافور اور کہربا ہے۔ بعض نے اس کا ہم وزن تو دیری قرار دیا ہے۔

افیون کی مدت عمر اور اس کی قوت کی بقا سقمونیا کے مانند پچاس سال ہے۔ اس کو گرمی، سردی، تری، خشکی کے اثر، غبار و اشیاء غریبہ کی آمیزش سے محفوظ رکھنا ضروری ہے، کیونکہ یہ چیزیں اس کی صورت نوعیہ کو بدل دیتی ہیں، جس سے یہ کمزور اور فاسد ہو جاتی ہے۔ جو شخص اس کو مقدار خوراک سے زیادہ کھالے اس کی فہم باطل، پھیپھڑے میں نقصان، ہاتھ پیر سرد، سن اور سیاہ، نیز ناخون سیاہ، تشنج اور خارش لاحق ہو جاتی ہے۔ منہ، سانس اور کھانے کے وقت بدن سے افیون کی بو آتی ہے۔ دوار، سہات، سر پینہ سے شرابور، آنکھ کے سامنے اندھیرا، آنکھیں دھنسا، حلق اور سانس میں تنگی، نبض کا حجم چھوٹا، زبان میں بندش بھکی اور تشنج وغیرہ عوارض لاحق ہوتے ہیں، پھر موت طاری ہو جاتی ہے۔

ایسے شخص کو آب شہت، آب ترب، شہد اور نمک پلا کر تے کرائی جائے تیز حقنہ استعمال کیا جائے، دارچینی، عاقر قرحا اور جند بید ستر کا سفوف شراب میں شامل کر کے پلایا جائے، اس کے سر کو تکمید سے گرم کیا جائے، کسی تدبیر سے چھینک لائی جائے۔ گرم پانی میں بٹھایا جائے، تریاق فاروق، سخرینا، تریاق اربعہ، تریاق الطین، مشرودیطوس، فاذر ہر فائق کھلایا جائے اور ساڑھے تین گرام جند بید ستر، مشک، فلفل، حلتیت، جدوار، دارچینی اور ابھل کو پینے کے بعد شہد میں ملا کر ساڑھے تین گرام گولی کی شکل میں کھلایا جائے، اگر اس میں قدرے فریون اور زعفران کا اضافہ بھی کیا جائے تو اچھا ہے۔ روغن گاؤ، آب گرم، بورہ، نمک اور تازہ دودھ کو نارجیل دریائی کے ہمراہ پلایا جائے بار بار تے کرائی جائے اس کے بعد شہد، چکنی اور شیریں چیزیں، چکنے اور بیٹھے حریرہ جات کو کھلایا جائے، مشک، جند بید ستر اور زعفران کو سونگھایا اور باہم ملا کر کھلایا جائے، چکنی شیریں غذاؤں، چاول کی کھیر، دودھ، لہسن اور اخروٹ کھانا بھی مؤثر ہے۔ جتنی مقدار میں افیون کھانے سے حالت متغیر ہوتی ہے۔ اتنی مقدار میں جند بید ستر کا کھانا تریاق کا عمل کرتا ہے۔ افسنجین کے ہمراہ سکنجبین پلائی جائے اور اس کو سونے نہ دیا جائے۔

اطباء کے مطابق اگر افیون کھانے کے بعد سرسوں کے ہمراہ روغن کنجد پی لیا جائے تو اس کے بعد رونما ہونے والے عوارضات لا علاج ہیں۔ افیون کھانے کے بعد ترش چیزیں، سرکہ و مکھن نقصان دہ ہیں اور اس سے شدید قوںج لاحق ہونے کا اندیشہ ہے۔ اگر حقنہ کی ضرورت ہو تو مناسب حقنہ کو استعمال کیا جائے۔ اس کے بعد وقفہ وقفہ سے افسنجین کی شراب پلائی جائے۔ مؤلف مفردات ہندی نے لکھا ہے کہ جو افیون خوردہ شخص ہلاکت کے قریب ہو۔ اگر اس کو عمر کے مطابق آب زر اور گل معصر (جس کا نام ہندی میں پین اور پیم ہے) کم و بیش ایک سو بیس گرام سے دو سو چالیس گرام تک پلایا جائے تو فوراً نجات ملتی ہے۔ یہ مؤلف اور مؤلف کے استاد محترم کا تجربہ ہے۔ اسی طرح جو شانہ چنبہ دانہ افیون کے اثر کو باطل کرتا ہے، اس کے افعال و خواص ہندوستانی اطباء کے حوالہ سے آپھو کے ذیل میں تحریر ہو چکے اور انگریز اطباء کے مطابق اوپیم کے ذیل میں آئیں گے۔

## فصل ۱: یہ الف غیر محدودہ اور قاف پر مشتمل ہے

### اقاقیا

ہمزہ مفتوح، قاف مفتوح، الف، اور دوسرا قاف مکسور، یا مفتوح اور الف۔ یہ سریانی زبان میں دعیا ہے۔ اقا قیا یونانی لفظ ہے۔ یہ کانٹے دار درخت کے پھل کا عصا رہے، جس پھل کا نام قرظ ہے اور قرظ شیط کا پھل ہے، جس کا نام مصری زبان میں شوکہ، ام غیلان، فارسی میں خار غیلان اور ہندی میں بول ویکر ہے۔ اس کا گوند صمغ عربی ہے۔ ہندی میں اقا قیا کا نام رنگ اور کیکر کارس اور انگریزی میں اکا کیا ہے۔ اقا قیا بول کے درخت یا اس کے پتے یا دونوں سے حاصل ہوتا ہے۔ شیخ الرئیس نے فرمایا کہ اقا قیا قرظ کا عصا رہے، جس کو لوگ خشک کر کے قرص بنا لیتے ہیں۔ گیلانی نے لکھا ہے کہ اقا قیا کثیر کانٹے دار درخت کے پھل کا عصا رہے۔ لوگ اس درخت کی چھال اور پھل سے چمڑے کو دباغت دیتے ہیں۔ اس کا نام قرظ ہے۔ یہ وہی درخت ہے، جس کا نام شوکہ مصریہ ہے۔ ابن سحون نے فرمایا کہ شوکہ مصریہ ام غیلان ہے۔ رازی نے حاوی میں جالینوس سے نقل کیا ہے کہ اقا قیا قرظ کا پھل ہے۔ فو لس کے مطابق اقا قیا قرظ کارس ہے۔ صاحب صید نہ کے مطابق اقا قیا رومی لفظ ہے۔ نیز اقا قیا سریانی میں دعیا قرظی اور فارسی میں ملبند ہے۔ تمام اطباء کا اس بات پر اتفاق ہے کہ اقا قیا قرظ سے حاصل ہوتا ہے۔ البتہ اس کی صفت میں اختلاف کیا ہے۔ جالینوس کے مطابق اقا قیا قرظ کا گوند ہے۔ اریہاس کے مطابق یہ قرظ کا عصا رہے، جس کو لوگ خشک کر کے قرص بنا لیتے ہیں۔ دوسرے لوگوں کے مطابق اقا قیا درخت خرنوب شامی کے پتے کا عصا رہے، جس سے اہل عرب چمڑے کو دباغت دیتے ہیں۔ شارح کا زرونی کے مطابق اقا قیا کی تعریف کے سلسلہ میں شیخ کا قول درست ہے۔ بعض کے مطابق اقا قیا درخت خرنوب کا رب یا پوست انا رکا عصا رہے۔

تمام مندرجہ بالا اقوال اپنی جگہ ہیں، مگر زیادہ صحیح قول یہ ہے کہ اقا قیا ام غیلان کی ایک قسم کا عصا رہے، جس کا نام قرظ ہے۔ اس پھل کو پکنے سے پہلے کچل کر جو اقا قیا حاصل کیا جاتا ہے۔ وہ خشک ہونے سے پہلے سرخ یا قوتی رنگ اور خشک ہونے کے بعد سرخی، سیاہی مائل سبز ہے اور جو اقا قیا پھل کو پکنے کے بعد حاصل ہوتا ہے وہ سیاہ ہوتا ہے۔ سب سے بہتر مصری اقا قیا ہے، جو خوشبودار، سرخی یا سیاہی مائل سبز، وزنی اور سخت ہے۔ اقا قیا میں حدت و سوزش ہوتی ہے، جو اس کو دھونے سے ختم ہو جاتی ہے، کیونکہ اقا قیا کا جو ہر لطیف دھونے سے باطل ہو جاتا ہے، جو حدت اور سوزش کا سبب ہے۔

**مزاج:** غیر مغسول اقا قیا اول درجہ میں بارداور دوسرے درجہ میں اور بعض کے مطابق تیسرے درجہ کے اول میں یا بس ہے۔ مغسول اقا قیا دوسرے درجہ میں سرد و خشک ہے، جب اقا قیا کو کسی عضو پر لگایا جاتا ہے تو اس میں فوراً تحفیف اور تمدد پیدا کرتا ہے۔ حاصل کلام اقا قیا مجفف، رادع، قابض، مانع سیلان خون، قاطع نفث الدم، مقوی معدہ، مقوی جگر اور گرم نزلات کا حابس ہے۔ یہ تمام افعال اس کے خوردنی استعمال اور ضماد سے حاصل ہوتے ہیں۔ اقا قیا ان تمام امراض کے لیے مفید ہے، جو آس کے ذیل میں تحریر ہو چکے۔ اقا قیا کا خضاب بالوں کو سیاہ اور قوی کرتا ہے اور ان کو جھڑنے سے روکتا ہے۔ اسی طرح اقا قیا کو پانی میں حل کر کے سر کو دھونے سے مذکورہ فوائد حاصل ہوتے ہیں۔ موم روغن کے ہمراہ اقا قیا کا طلاء سردی سے لاحق شدہ شقاق اور داخس میں مفید ہے۔ انڈے کی سفیدی کے ہمراہ



اقاقیا کا طلا آنکھ کے جلے میں فائدہ مند ہے اور متاثرہ مقام پر آبلہ نہیں پڑتے۔

اقاقیا کا ضما اور ام حارہ میں مفید، محلل اور ورموں کی جانب مواد کے انصباب کا مانع ہے۔ برگ مورد و گل سرخ کے ہمراہ اقا قیا کا طلا پسینہ کی کثرت اور اس کی بدبو کو ختم کرتا ہے۔ بدن و رخسار پر طلا کرنے سے رنگ کو نکھارتا ہے۔ اقا قیا کا زور کسی بھی عضو سے نزف الدم کو قطع کرنے کے لیے مفید ہے۔ اقا قیا خصوصاً مصری اقا قیا آنکھ کے ورم میں مفید اور بینائی کو تیز کرتا ہے۔ نیز نتوء حدقہ ثقبہ عنیبہ کے خروج میں مفید اور ملطف رطوبت ہے۔ اسی طرح اگر اقا قیا کو شانج مغسول کے ہمراہ پیس کر آنکھ میں چھڑکا جائے تو آنکھ کے ورم میں مفید، آشوب چشم میں سکون، آنکھ کی سرخی اور پھنسیوں کو دفع کرتا ہے۔

بعض اطباء کے مطابق مصری اقا قیا کے علاوہ کوئی دوسرا اقا قیا آنکھ کے اندرونی استعمال میں مفید نہیں ہے۔ اقا قیا کا طلا گرم آشوب چشم میں مفید اور اس کی سرخی کو زائل کرتا ہے۔ اقا قیا کو ناخونہ کی دواؤں میں شامل کیا جاتا ہے۔ اقا قیا کا مضمضہ منہ کے زخموں میں نفع بخش ہے۔ اسی طرح اس کا خوردنی استعمال اور زور سابقہ مرض میں مفید ہے۔ اقا قیا کا ضما و ثقبہ عنیبہ کے خروج، ورم مقعد اور ورم رحم کے لیے مفید اور کمزور مقوی جگر ہے۔

اقاقیا کا خوردنی استعمال حقنہ اور ضما حابس شکم ہے۔ تازہ اقا قیا اور خصوصاً پکے ہوئے پھل کا عصا رہ پینے سے صفرا کی وجہ سے آنتوں کی خراش، دموی اسہال اور پیٹ کے سیلان خون میں فائدہ ہوتا ہے۔ اقا قیا کا حقنہ آنتوں کی خراش، اسہال الدم میں فائدہ اور آنتوں کو قوی کرتا ہے۔ رحم میں اقا قیا کا حقنہ استرخاء پیدا کرنے والی رطوبتوں کو جذب کر لیتا ہے۔ لادن اور روغن گل کے ہمراہ اقا قیا کا ضما و بچوں کے دستوں میں مفید و مجرب ہے۔ اقا قیا کا محمول اور فرزجہ مقعد و فوطوں کے خون، خروج رحم اور خروج مقعد میں مفید ہے۔ نیز رحم و مقعد کے سیلان، استرخاء اور ورم میں فائدہ مند ہے۔ اسی طرح اقا قیا کا خوردنی استعمال رحم کی سیلان رطوبت کو بند کرتا ہے۔ اگر کوئی عورت شرمگاہ کی تنگی کے لیے اس کو استعمال کرے تو اس سلسلہ میں یہ نہایت نفع بخش دوا ہے۔ اقا قیا کا طلا بچوں کی ناف اور مقعد کے خروج میں مفید ہے۔

اقاقیا کی مقدار خوراک پونے دو گرام سے ساڑھے تین گرام تک ہے۔ یہ صداع پیدا کرتا ہے، جس کا مصلح روغن بادام ہے۔ اقا قیا آلات تنفس میں نقصان دہ ہے، جس کا مصلح لبوب ہے۔ اقا قیا کا بدل حضض، صندل، دھلی مسور کی دال۔ ہم وزن یا دم الاخوین ہے۔ بعض حالتوں میں اس کا بدل ہم وزن مورد، حضض اور پکا کر خشک کیا ہوا خرنب کا عصا رہ ہے۔ اقا قیا بنانے کا طریقہ یہ ہے کہ پکنے کے وقت اس کے پھل کو حاصل کر کے کوٹ کر صاف کر لیا جائے اور ہلکی آنچ پر جوش دیا جائے، جب منجمد ہونے کے لائق ہو جائے تو سانچوں میں ڈال کر خشک کر لیا جائے، بعض لوگ اس کی تیاری میں اس کے پتوں کو بھی شامل کرتے ہیں۔ اطباء کے مطابق اگر اس کو دھوپ میں جمالیا جائے تو زیادہ بہتر ہے۔

اقاقیا کو مغسول کرنے کا طریقہ یہ ہے کہ اقا قیا کو پیس کر گرم پانی میں ڈال دیا جائے اس کے تہہ نشین ہونے کے بعد پانی کو بہا دیا جائے، یہ عمل کئی بار کیا جائے جب صاف پانی نکلے تو خشک کر کے استعمال کریں۔

اقاقیا دو جوہر سے مرکب ہے، ایک جوہر لطیف ہے، جو حار، گرم، تیز، سوزش دار ہے، دوسرا جوہر ارضی کثیف ہے، جو قابض اور

مسدود ہے، لہذا جب اقا قیا کو مغسول کیا جاتا ہے تو اس کا جوہر لطیف اور اس کے افعال زائل ہو جاتے ہیں اور اس کا ارضی کثیف جوہر باقی رہتا ہے۔ اس لیے ورم وغیرہ کے بعض مقامات میں غیر مغسول اقا قیا کا استعمال اور امراض چشم کے مانند بعض مقامات میں مغسول اقا قیا کا استعمال مطلوب ہوتا ہے۔

### اقاقا

ہمزہ مفتوح، یہ بھی ایک درخت کا پھل ہے، جو مصر میں پایا جاتا ہے۔ لوگ اس سے آشوب چشم کے لیے شیا ف تیار کرتے ہیں۔

### اقاقالس

یہ پشخام (چاکسو) ہے۔

### اقارون

یہ ورج ہے۔

### اقاروا

یہ کرویا (زیرہ کی ایک قسم) ہے۔

### اقامو

یہ جوشیر ہے۔

### اقتمارون

یہ سورنجان ہے۔

### اقتماع

ہمزہ مکسور اور قاف ساکن، یہ شراب ہے۔ بعض کے مطابق یہ آب انگور ہے۔

### اقتنارا نیقی و اقتنالوقی

اس کا معنی شوکہ غریبہ ہے، جس کا نام شکاعی ہے۔ بعض کے مطابق یہ بھی باد آور ہے۔

### اقتنا افلس

ہمزہ مفتوح، قاف ساکن، تا مکسور، نون مفتوح، الف، دوسرا ہمزہ مفتوح، فا ساکن، لام مضموم اور سین ساکن۔ یہ اور اسی طرح اقتنا اقصس دونوں یونانی لفظ ہیں اس کا معنی شوکہ حارہ ہے۔ یہ اہل اندلس کے نزدیک ”خرنول“ سے اور اہل فارس کے نزدیک ”ریزاک“ سے معروف ہے، مگر اس میں اختلاف ہے۔ بعض کے مطابق یہ شجر انبر باریس ہے اور بعض کے نزدیک یہ فیلز ہرج کا درخت ہے، لیکن زیادہ درست یہ ہے کہ اقتنا افلس زعرور کا درخت ہے۔

### اختنالوقی

اس کا معنی شوکہ البیضا ہے اور یہ باد آور ہے۔

## اقحوان

ہمزہ مضموم، قاف ساکن، حاء مضموم، واؤ مفتوح، الف اور نون ساکن، یہ عربی لفظ ہے اس کا نام عربی میں احداق المرضی، عین البقر، عرار اور خبز الغراب بھی ہے۔ اس کا نام مصر میں کرکاش، مغرب میں شجرہ مریم، موصل میں شجرۃ الکافور، افریقی زبان میں کافور یہ اور رجل الدجاجہ، یونانی میں اوبیانس اور ابانیس، سریانی میں فراہیون، فشا اور کرکیس، عبرانی میں فیفاٹا، اہل دیلم کی زبان میں گاؤ بابونہ، فارسی میں بابونہ گاؤ، بابونہ گاؤ چشم، بہار، گل گاؤ چشم، کوہلہ اور کر با یک اور ہندی میں مسو بہل ہے۔ صاحب جامع اور صاحب صید نہ کے مطابق اقحوان اہل عرب کے نزدیک بابونہ ہے۔ ازہری کے مطابق یہ اہل عرب کے نزدیک کر اس ہے اور اہل فارس کے نزدیک بابونہ ہے۔ مندانی نے سامی میں لکھا ہے کہ کر اس بابونہ ہے، جو اقحوان کا پھول۔ کازرونی کے مطابق اقحوان ایک مستقل قسم اور بابونہ دوسری مستقل قسم ہے، مگر دونوں کے درمیان مکمل مشابہت اور مشاکلت ہے۔ بابونہ اول درجہ میں اور اقحوان دوسرے درجہ میں گرم خشک ہے۔ اقحوان بابونہ سے تیز بو اور مزہ دار ہے۔ شیخ کے مطابق اقحوان سفید اور اشقر ہے۔ سفید اقحوان زیادہ قوی ہے اور باریک شاخوں والا ہے۔ سفید پھول کی پتھڑیاں گل مرو کے مشابہ تیز بو اور ذائقہ دار ہیں، جو دوسرے درجہ میں گرم اور تیسرے درجہ میں خشک ہیں۔ شیخ کے اس کلام سے بھی اشارہ ملتا ہے کہ اقحوان بابونہ کے علاوہ ہے۔

گیلانی کے مطابق اقحوان کے پھول کی پتھڑیاں زرد ہیں، جو بیج میں سرخ ہیں۔ اقحوان بابونہ کی قسم ہے، لیکن اس کے پھول کے ارد گرد سفید پتھڑیاں نہیں ہیں۔ بعض کے مطابق اقحوان کی شکل و صورت اور پھول بابونہ کے مشابہ ہیں، مگر اقحوان بابونہ سے جسامت میں بڑا اور اس کے پھول زیادہ مقدار میں ہوتے ہیں۔ بعض کے مطابق اقحوان بابونہ کی ایک قسم ہے۔ لوگ بابونہ میں اس کی ملاوٹ کرتے ہیں ان دونوں کے درمیان فرق یہ ہے کہ بابونہ میں تخم ہے اور اقحوان غیر تخم دار ہے بابونہ کا پھول مجوف نہیں ہوتا اور اقحوان کا پھول مجوف ہوتا ہے۔

حاصل کلام اقحوان موسم ربیع میں پیدا ہونے والی ایک جڑی بوٹی ہے، جو بڑی و بستانی ہے۔ اقحوان سرد علاقوں اور پہاڑوں، باغیچوں، رہائشی گھروں اور قبرستانوں میں پیدا ہوتا ہے۔ اقحوان کی کئی قسمیں ہیں ایک قسم سفید ہے۔ یہ اور خصوصاً اس کا پھول اکثر مستعمل ہے۔ مطلق اقحوان سے صرف گل اقحوان مراد ہے۔ دوسری قسم اشقر ہے، جو زردی و سرخی سے مرکب ہے۔ یہ سفید قسم سے زیادہ قوی، محلل اور مفتوح ہے، تیسری قسم زرد ہے، یہ شدید قابض اور مجفف ہے۔ اقحوان ایک ہاتھ کے برابر طویل ہے۔ اس کی پتیاں کشنیز اور بادیان کے مانند باریک اور شاخیں پتلی ہیں، شاخوں پر گول پھول، اس کے ارد گرد باریک سفید پتیاں ہیں، جس کا وسط سرخ یا زرد یا نیل گوں زردی سے گھرا ہوا ہے، بو اور مزہ تیز ہے۔

بعض کے مطابق اقحوان صغیر و کبیر دو قسم کا ہے۔ صغیر اقحوان کو یونانی میں فلیمن، بولیمن، انقلیمن (جس کا معنی) چشم گاؤ ہے۔ مغرب میں خرب الغراب، عربی میں عین الاعلاء اور فارسی میں بہار ہے۔ اقحوان صغیر کی بھی بڑی و بستانی دو قسمیں ہیں۔ بستانی اقحوان صغیر کی شاخیں باریک، پتیاں کشنیز اور بادیان کی پتیوں کے مانند ہیں۔ پھول زرد، اور گول ہیں، جن کے اطراف میں چھوٹی سفید پتیاں ہیں، اس کے پھول گل بابونہ سے زیادہ بڑے، بھاری اور قدرے تلخ ہیں۔ اقحوان صغیر بڑی، پہاڑوں اور جنگلوں میں پیدا ہوتا ہے۔ اس کا گل زرد

مستعمل ہے اور گل سرخ مستعمل نہیں ہے۔ بہترین اقحوان وہ ہے، جس کی پتیاں سبز، پھول کا بیرونی حصہ سفید و اندرونی حصہ زرد اور تلخ مزہ ہو۔ پرانا اور خراب نہ ہو، گیلانی کے مطابق بہترین اقحوان وہ ہے جو زرد اور فرہ ہو۔

**مزاج:** اقحوان کا مزاج دوسرے درجہ میں گرم و خشک ہے، شیخ کے مطابق تیسرے درجہ میں گرم اور دوسرے درجہ میں خشک ہے اور ایک قول میں اس کے برعکس ہے، جالینوس کے مطابق اقحوان میں اسخان کا فعل کم نہیں ہے، مگر یہ شدید مجفف بھی نہیں ہے، بلکہ یہ تیسرے درجہ میں گرم اور دوسرے درجہ میں خشک ہے۔ اقحوان قوی مسخن، محلل، مقطع، ملطف، منضج، مفتح، سدہ، مفتح افواہ عروق، مدر، مسبت اور تریاق ہے۔ شیخ کے مطابق سرخ اقحوان محلل ہونے کے باوجود مختلف قسم کے سیلان کے لیے قابض ہے، لیکن یہ اپنے مجفف فعل کی وجہ سے قابض ہے۔ تازہ اقحوان سوگنھنے سے بہت نیند آتی ہے اور سر کی غلیظ ریاح میں فائدہ ہوتا ہے۔ اس کو کثرت سے مسلسل سوگنھنا سہات پیدا کرتا ہے۔ اس کے علاج کے لیے گل نیلوفر سوگنھا جاتا ہے۔ اگر اقحوان، جو مقشر اور بابونہ کے جوشاندہ میں روغن ایریسا داخل کر کے ہر رات سر پر نطول کیا جائے تو بوڑھوں سے سہر (بیداری) کو دفع کرتا ہے اور نیند لاتا ہے، اگر اقحوان کو سکنجبین یا نمک یا افیمون کے ہمراہ کھایا جائے تو سر کی غلیظ ریاح مالتھو لیا اور مرگی میں مفید ہے، کیونکہ یہ مسہل سوداء و بلغم ہے۔ اسی طرح ساڑھے چار گرام بنخ اقحوان کو روزانہ کھانا مذکورہ امراض میں مفید ہے۔ بعض اطباء نے نو گرام اقحوان کو جوشاندہ فاوانیا کے ہمراہ تیس دن تک متواتر کھانا مرگی کے ازالہ کے لیے فائدہ مند قرار دیا ہے۔ اسی طرح روزانہ سات گرام گل اقحوان، شراب ریحانی کے ہمراہ پچیس دن تک متواتر کھانا مرگی کے لیے مفید ہے۔ گل اقحوان کا خوردنی استعمال اور ضما و لقوہ کے لیے مفید ہے۔ گل اقحوان کی راکھ کا ذرور غرب کے لیے مفید ہے۔ خشک گل اقحوان کے سفوف کا آنکھوں میں سرمہ کے طور پر استعمال اور اس کو سرمہ میں شامل کرنا آنکھ کے طبقات کی تقویت، ظلمت بصر، آنکھ کی صفائی، آنکھ کے زخم کے نشانات اور نزول الماء کے لیے مفید ہے۔ بعض اطباء نے اس فائدہ کو اقحوان صغیر سے مخصوص مانا ہے۔ اگر خشک اقحوان کو ماء العسل کے ہمراہ یا شہد کے ہمراہ لعوق بنا کر اور یا انجیر کے ہمراہ جوشاندہ بنا کر کھایا جائے تو ربو، کھانسی اور نفس الدم کے لیے مفید ہے۔ تنہا برگ اقحوان اور اسی طرح گل اقحوان کے ہمراہ ربو کے لیے بے حد مفید ہے۔ سکنجبین اور نمک کے ہمراہ ساڑھے دس گرام برگ اقحوان کا خوردنی استعمال ربو اور جلے ہوئے سوداء کے اسہال، معدہ کی جانب جذب شدہ رطوبتوں کی تحلیل و تجفیف اور معدہ میں منجمد خون کی تحلیل کے لیے فائدہ مند ہے۔ سکنجبین کے ہمراہ ساڑھے چار گرام خشک اقحوان کا سفوف ربو، اشتہا انگیز اور معدہ کی خوشبو کے لیے مفید ہے۔ ساڑھے سترہ گرام برگ اقحوان کا خوردنی استعمال پسینہ لانے، قویج اور قراقر شکم کے لیے مفید ہے۔ بعض اطباء کے مطابق برگ اقحوان کا خوردنی استعمال مزمن وجع الفواد کے لیے مفید ہے۔ دیاسفوریدوس کے مطابق برگ اقحوان کا سفوف سکنجبین یا نمک کے ہمراہ افیمون کے مانند مسہل سوداء، مسہل بلغم اور محلل قویج ہے۔ برگ اقحوان کا خوردنی استعمال یرقان، استسقاء، سدہ جگر، صلابت طحال اور قروح طحال میں مفید ہے۔ بعض اطباء کے مطابق عصا رہ اقحوان پینے سے یرقان میں فائدہ ہوتا ہے۔ اقحوان پیس کر ماء العسل کے ہمراہ پینا عسر البول میں مفید، معدہ اور مثانہ میں جمع شدہ خون کو تحلیل، گردہ کی پتھری کو توڑتا اور خارج کرتا ہے۔ ماء العسل کے ہمراہ جوشاندہ، اقحوان کو پینا بھی قوی مدر، محلل خون منجمد اور مسکن درد مثانہ ہے۔ جوشاندہ اقحوان کا خوردنی استعمال مدر عرق، مدر بول اور مدر حیض ہے۔

شراب کے ہمراہ اقحوان کی کلی، مدر بول، مدر حیض اور مسقط جنین ہے اور فوطوں میں نزول الماء کے لیے مفید ہے۔ اقحوان کا فرزجہ

قوی مدر حیض، محلل صلابت رحم، مفتوح شدہ رحم اور منقہ رحم ہے۔ جوشاندہ اقحوان کا آیزن ملین صلابت رحم اور محلل ورم رحم ہے۔ مردانہ عضو تناسل، خصیہ اور کنجران پر تازہ اقحوان کے رس کا طلاء شدید قوی، مقوی باہ اور جماع کی جانب راغب کرتا ہے۔ دودھ یا ماء اللحم کے ہمراہ سفوف اقحوان کا خوردنی استعمال منی میں اضافہ اور باہ میں معاون ہے۔ اقحوان کا حمل مقعد کے ورم حار کو تحلیل، بواسیر اور مقعد کی عروق کو کھولتا ہے۔ یہ فعل اس کے اثر بالخاصیت سے انجام پاتا ہے۔ اقحوان کا خوردنی استعمال اور طلاء وجع المفاصل، عرق النساء اور نقرس کے لیے مفید ہے۔ گل اقحوان کا ضما دحمرہ کے لیے بے حد نفع بخش ہے۔ اسی طرح یہ ضما دمانہ انتہا کے ورم حار کے لیے مفید اور ورم بارد کو تحلیل کرتا ہے۔ اگر یہ ورم بارد کو تحلیل نہیں کر پاتا تو ان کو نضج دیتا ہے۔ نیز یہ ضما دنواصیر، خشک ریشہ کے تقشر، قروح خبیثہ، اعصاب اور عضلات کے تازہ زخموں کے لیے مفید ہے۔ اگر جوشاندہ اقحوان میں اون کا ٹکڑا یا کپڑا کو بھگو کر التواء اعصاب پر پھیرا جائے تو فائدہ ہوتا ہے۔ شراب کے ہمراہ جوشاندہ اقحوان، عرق النساء اور عضلات کے وسطی شدخ کے لیے مفید ہے۔ روغن گل کا ہمراہ اقحوان کا ضما د محلل ورم صلب ہے۔ نیز موم و روغن کے ہمراہ پنڈلیوں وغیرہ کے ورم صلب کے لیے مفید ہے۔ اقحوان کا طلا کلف اور غش کوزائل کرتا ہے۔ اقحوان کو سرکہ کے ہمراہ پیس کر طلاء کرنے سے داء الثعلب کے مقام پر بال اگ آتے ہیں۔ اقحوان کو شراب کے ہمراہ کھانے سے کیڑے مکوڑے کے کاٹے میں فائدہ ہوتا ہے۔ اقحوان کو کپڑوں کے بچ رکھنے سے کیڑے نہیں لگتے۔

**مقدار خوراک :** اقحوان کی مقدار خوراک ساڑھے تین گرم اور ایک قول میں سات گرام سے ساڑھے دس گرام تک ہے۔ نو گرام سے زیادہ اقحوان کو ہرگز استعمال نہ کیا جائے کیونکہ یہ معدہ میں بے چینی پیدا کرتا ہے۔ فم معدہ اور تلی کے لیے نقصان دہ ہے۔ اس کے بکثرت استعمال سے خاص طور سے نقصان ہونے کا اندیشہ رہتا ہے۔ اس کا مصلح انیسون ہے، بعض کے مطابق اس کا بدل کشنیز اور قند ہے۔ ایک قول میں سکنجبین اور بنفشہ ہے۔ نیز اس کا کثرت سے استعمال صداع اور سر میں ثقل پیدا کرتا ہے۔ اس کا مصلح گل نیلوفر اور سکنجبین ہے۔ اقحوان کا بدل اکلیل الملک، گل بابونہ دو گنا، باد آورد اور شیخ ہے۔ صاحب تقویم الابدان کے مطابق یہ گردہ مثانہ کے لیے نقصان دہ ہے، جس کا مصلح کشنیز اور قند یا حب الاس ہے۔ اس کا بدل درمنہ ترکی ہے۔ گیلانی وغیرہ لکھتے ہیں کہ صغیر اقحوان دوسرے درجہ کے اول میں گرم اور اول درجہ میں خشک ہے اس کے افعال اقحوان کبیر سے بہت ضعیف ہیں، اگر اقحوان کو گھر میں لٹکایا جائے تو یہ مچھروں کو اپنے اثر بالخاصہ سے کو مارڈالتا ہے۔ شراب کے ہمراہ اقحوان کا ضما در خسار کے رنگ کو نکھارتا اور ورم صلب کو تحلیل کرتا ہے۔

روغن اقحوان بنانے کا طریقہ یہ ہے کہ چار سو بیس گرام گل اقحوان کو سولہ سو اسی گرام تازہ روغن زیتون یا تازہ روغن کنجد میں ملا کر چالیس دن دھوپ میں رکھا جائے، پھر صاف کر کے استعمال کیا جائے۔ روغن اقحوان کی مالش، لقوہ، التواء اعصاب، بدن کے نچلے حصہ کے ورم، ورم مقعد، صلابت رحم، مسام کو کھولنے، پسینہ جاری کرنے، ورم کو پکانے، اعصابی اعضاء کے تازہ زخموں کے لیے فائدہ مند ہے۔ اگر روغن اقحوان میں موم پگھلا کر استعمال کیا جائے تو ورم صلب کو تحلیل کرتا ہے۔ اگر روغن اقحوان میں زیتون کی تلچھٹ کو ملا کر سلحہ پر ضما د کیا جائے تو متواتر استعمال سے تحلیل اور جڑ سے ختم ہو جاتا ہے۔ کان میں روغن اقحوان کا قطور دانت درد میں مفید ہے۔ حب ایارج کے ذریعہ تنقیہ کے بعد روغن اقحوان کا سعو ط بورتی رطوبت سے پیدا شدہ سہر، بوڑھوں کی بیداری اور ان کی نیند کے لیے مفید ہے۔ اسی طرح روغن اقحوان کو سر میں استعمال کر کے خوب پسینہ لانا مذکورہ امراض میں مفید ہے۔ شیخ کے مطابق روغن اقحوان کو حمل قوی مدر حیض، محلل صلابت

رحم، مفتوح عروق رحم اور مفتوح عروق بوا سیر ہے۔ بعض کے مطابق وجع رحم اور انضمام فم رحم کے لیے روغن اقنواں سے بہتر کوئی چیز نہیں بعض وقت روغن اقنواں کو حار، خوشبودار، ملطف اور مفتوح دواؤں کے ہمراہ شامل کیا جاتا ہے تاکہ زیادہ مسخن اور نفع بخش ہو جائے۔

### اقدونیا

یہ درمنہ ہے۔

### اقرسی

یہ اقرسی اور اقرس دبق ہے۔

### اقراص الملک

یہ جوز الکوثل ہے۔

### اقراماطیقان

یہ یونانی زبان میں ذرور ہے یہ نہایت باریک خشک دوا کی ایک شکل ہے، جس کو آنکھ یا زخم وغیرہ میں چھڑکا جاتا ہے۔

### اقرقرطون

یہ گل اقریطس ہے۔

### اقریطس ماطس

یہ علیق القدس کا پھول ہے۔

### اقسوس

اس کا ہمزہ مفتوح، قاف ساکن، سین مضموم، واؤ اور سین ساکن ہے، اس کا تلفظ را کے اضافہ کے ساتھ اقرسوس بھی ہے۔ یہ مویزج عسلی سے مشہور ہے۔

### اقسون

اس کا ہمزہ مفتوح، قاف ساکن، سین مضموم، واؤ اور نون ساکن ہے۔ اس کا تلفظ افنیون بھی ہے، جس کا اعراب ہمزہ مفتوح، فا ساکن، نون مکسور، یا ساکن، ثا مضموم، واؤ اور نون ساکن ہے۔ یہ کانٹے دار ایک یونانی جڑی بوٹی کا نام ہے، جو اندلس میں راس الشیح کے نام سے مشہور ہے۔ اس کا پتا اور پھول باد آورد کے مشابہ ہے اور تنہ باد آورد سے چھوٹا اور موٹا ہے۔ تنہ کو کچی حالت میں چھیل کر کھایا جاتا ہے۔ پکنے کے بعد اس کا مزہ قبض مائل تلخ اور تیز ہو جاتا ہے۔ تنہ کے آخری سرے کا نٹا اور پھول سے پر رہتے ہیں، اس کے پتوں کے چاروں طرف سوئیوں کے مانند کانٹے ہوتے ہیں۔ اس کا تخم زرد اور قرطم سے بہت چھوٹا ہے۔ اس کی جڑ چبانے سے بہت حرارت محسوس ہوتی ہے۔ اقسون موسم گرما کے آخر میں اور اکثر مقامات میں دستیاب ہے۔ یہ دوسرے درجہ میں گرم اور اول درجہ میں خشک ہے۔ شراب کے ہمراہ ساڑھے دس گرام برگ اقسون کا خوردنی استعمال بہت لطیف محسوس ہوتا ہے۔ اقسون کا ضاد پورے بدن یا کسی معین عضو کے تشنج کے لیے مفید مجرب ہے، جو پوست کی وجہ سے لاحق نہ ہوا ہو۔ اسی طرح یہ فالج، کزاز خلفی، گردن کے ورم اور عضلات کے شدخ کے لیے

مفید ہے۔ کزاز خلفی میں گردن پیچھے کی جانب مڑ جاتی ہے۔ شراب کے ہمراہ تخم اقسون کا خوردنی استعمال زہروں کے لیے مفید ہے۔ یہ گردہ کے لیے نقصان دہ ہے۔ اس کا مصلح شراب ہے۔ اس کی مقدار خوراک ساڑھے دس گرام سے ساڑھے سترہ گرام تک ہے۔ تخم اقسون کی مقدار خوراک سات گرام تک ہے، اس کا بدل شکاعی ہے۔

## اقسیا

یہ ماذریون سفید ہے۔

## اقسیوس

ہمزہ مفتوح، قاف ساکن، سین مفتوح، یا مضموم، واؤ اور سین ساکن، اس کا اعراب سین پر یا کو مقدم کر کے اقیوس اور قاف کے بعد تا کا اضافہ اور سین کے بعد دوسری یا کا اضافہ کر کے اقیسیوس بھی ہے، یہ تینوں الفاظ یونانی میں اس کا معنی حدتی ہے، کیونکہ یہ جڑی بوٹی انسان کی ثقبہ عنینہ کے مشابہ ہے۔ اس کا نام فارسی میں ترہ بیابانی ہے، اس کے فوائد ایوس سے قریب ہیں، جس کا ذکر ہو چکا ہے۔ اس سے اشارہ ملتا ہے کہ اقسوس وہ ہی ایوس ہے، ان دونوں کے درمیان صرف نام کے علاوہ کوئی فرق نہیں ہے۔

## اقشوریون

یہ غیر معروف ہے، قانون کے حوالہ سے اقشور کرمانی فارسی دوا ہے، جو گرم اور لطیف ہے۔ بعض کے مطابق یہ ذہن کو تیز اور قوت حافظہ کو عمدہ کرتی ہے۔ جالینوس سے منقول ہے کہ اس پودے کی جڑ کی قوت اور برگ اقشوریون حار اور لطیف ہے، یہ باقاعدہ رطب تشنج اور فالج کے لیے فائدہ مند ہے۔

## اقط

ہمزہ مفتوح، قاف مکسور، طا ساکن، یہ فارسی میں پنیر کا حریرہ ہے۔ اردستان کے باشندے اور عرب کے دہقانی لوگوں کے نزدیک اس کا نام حصات اور ترکی میں قروط ہے۔ یہ ایک قسم کا چھاچھ ہے، جو پکانے کے بعد منجمد ہو جاتا ہے، پھر اس کے پانی کو ٹپکا کر باقی ماندہ مادہ کو خشک کر لیا جاتا ہے، گیلانی کے مطابق یہ دہی سے تیار کردہ پنیر مایہ ہے۔

اقط دوسرے درجہ میں سرد و خشک ہے، یہ قابض، مبرد، مسکن حدت صفر اور مسکن حدت خون ہے۔ بریان اقط مزمن اسہال کے لیے نہایت مفید و موثر ہے، سوختہ اقط کا ضاداء الثعلب، نزف الدم اور بواسیر کے لیے مفید ہے، نیز سوختہ اقط کو جلی ہوئی اون اور چلے ہوئے بک، دونوں ہم وزن کے ہمراہ ضاد کرنا سرکی ٹنگس کے لیے مفید اور مجرب ہے۔ اس کے استعمال کا طریقہ یہ ہے کہ پہلے سرکور و غن گلاب سے تر کر لیا جائے اس کے بعد اس کا طلاء کیا جائے۔ یہ اقط دیر ہضم، مولد بلغم غلیظ، مولد بلغم خام اور مسد د ہے، یہ عوارضات بار در رطب مزاج لوگوں میں خاص طور پر رونما ہوتے ہیں۔ اس کا مصلح جوارشات اور گل قند ہیں۔ شیخ جبن کے ذیل میں فرماتے ہیں کہ اقط سب سے زیادہ قوی محلل ہے۔ یہ معدہ کے لیے پنیر سے کم نقصان دہ ہے۔ بعض کے مطابق دہی سے حاصل کردہ اقط میں آنچ لگنے کے بعد قوت محللہ زیادہ ہو جاتی ہے اور یہ پنیر سے حاصل شدہ اقط سے معدہ کے لیے کم نقصان دہ ہے اس کا نام ترکی میں قرا قروط ہے۔ اور جو اقط جہنیت سے حاصل ہوتا ہے، اس کا نام قروط ہے، جیسا کہ پہلے گزر چکا ہے۔

**اقتالوفی**

اس کا معنی شوکتہ البیضاء ہے اور یہ باد آورده ہے۔

**اقتفیت**

یہ بنج (اجوائن) ہے۔

**اقتن**

الف مکسور، قاف ساکن، طامفتوح اور نون ساکن، اس کا الف مفتوح بھی ہے۔ یہ یونانی لفظ ہے۔ بعض کے مطابق یہ اہل یمن کی زبان ہے، یہ ماش ہے۔

**اقتی**

اس کا ہمزہ مفتوح ہے، یہ خمان کبیر کا یونانی نام ہے۔

**اقلابونس**

یہ انجرہ ہے۔

**اقلاروطس**

یہ طر فاف ہے۔

**اقلیطون**

اقلیطون اور اقلیطوس دونوں جنگلی پیاز کے نام ہیں۔

**اقلیمیا**

الف مکسور، قاف ساکن، لام مکسور، یا ساکن، میم مکسور دوسرا یا مفتوح اور الف ہے۔ اس کا ہمزہ مفتوح بھی ہے۔ اس کا تلفظ ہمزہ اول حذف کر کے اقلیمیا اور قدیمیا بھی ہے۔ یہ یونانی یا عربی لفظ ہے۔ بعض کے مطابق اس کا نام یونانی میں چریا، قلاقلیطس اور قدیمیا ہے۔ اقلیمیا خبث یعنی دھاتوں کا میل ہے، جو سونا، چاندی، تانبا اور مر قشیشا (سون مکھی) کے پگھلنے سے جھاگ اور تلچھٹ کے مانند ان کے اوپر منجمد ہوتا ہے، جو میل دھاتوں کے اوپر ہوتا ہے۔ وہ نیچے والے سے زیادہ لطیف ہے۔ لہذا چاندی کے میل کو اقلیمیا فضی، سونے کے میل کو اقلیمیا ذہبی، تانبا کے خبث کو اقلیمیا نحاسی اور مر قشیشا کے خبث کو اقلیمیا مر قشیشی کہتے ہیں۔ اکثر و بیشتر قابل استعمال و مشہور اقلیمیا فضی اور ذہبی ہے۔ البتہ اقلیمیا ذہبی سب سے بہتر ہے۔ اقلیمیا ذہبی سبزی مائل اور اقلیمیا فضی سفیدی مائل ہے۔

بعض کے مطابق دھاتوں کا خبث اقلیمیا کے علاوہ دوسری چیز ہے۔ مگر پہلا قول زیادہ صحیح ہے۔ بعض کے مطابق اقلیمیا معدنی ہوتا ہے۔ گیلانی نے فرمایا کہ بعض اقلیمیا اس بھٹی میں دستیاب ہوتی ہے، جس میں لوگ ان دھاتوں کو پگھلاتے ہیں، بعض اقلیمیا دھاتوں کی کانوں سے حاصل ہوتی ہیں، جن کو بہت آہستہ اور صفائی سے نکالا جائے، بعض اقلیمیا مر قشیشا کے پگھلانے سے پیدا ہوتی ہیں، جو اقلیمیا بھٹی کے بالائی حصہ میں دستیاب ہوتی ہے۔ اس کا نام عنقودی اقلیمیا ہے اور جو بھٹی کے زیریں حصہ میں دستیاب ہوتی ہے، اس کا نام صفا



یہی اقلیمیا ہے۔

محرَق اور مغسول اقلیمیا استعمال ہوتا ہے۔ اقلیمیا کا مزاج اور اپنی اصل کے مانند ہے، مگر اس میں خشکی کا غلبہ رہتا ہے۔ اقلیمیا مجفف اور مقوی باصرہ سے بیاض چشم، سبل، ناخونہ، دمہ، عشا (شبکوری)، جرب اور نزول الماء کو زائل کرتا ہے۔ تازہ زخموں کا تحقیق، پرانے زخموں کی عفونت کو دفع، زائد گوشت کو زائل، تازہ مضبوط گوشت کو پیدا، زخموں کو مندمل اور بہق کو رفع کرتا ہے۔ اقلیمیا کا طلاء ورم کو دفع، کلف سیاہ نشانات کو صاف اور صلابت طحال کو تحلیل کرتا ہے۔ افیون، زعفران اور روغن کے ہمراہ اس کا طلاء وجع المفاصل اور نقرس میں مفید ہے۔ اقلیمیا کا بدل محرَق و مغسول مرداسنگ اور آنکھ کی دواؤں میں سنگ بصری ہے۔ شیخ کے مطابق اقلیمیا ذہبی، اقلیمیا فضی سے زیادہ لطیف ہے، اسی طرح مغسول اقلیمیا غیر مغسول اقلیمیا سے لطیف ہے، تازہ عنقودی اور لاجوردی رنگ اقلیمیا اعلیٰ معیار کا ہے اور صفائی اقلیمیا زیادہ غلیظ ہے۔ بعض کے مطابق اعلیٰ معیار کا اقلیمیا وہ ہے، جو سیاہ، کشیف، وزن میں اوسط درجہ کا اور سبکی مائل ہو توڑنے سے اس کا اندرونی حصہ سبزی اور خاکستری مائل ہو۔

اقلیمیا حرارت برودت میں معتدل اور تیسرے درجہ میں خشک ہے، صاحب منہج کے مطابق یہ دوسرے درجہ میں سرد و خشک ہے۔ مجفف اور جالی ہے، محرَق اقلیمیا میں حرارت اور ظاہری حصہ کی صفائی میں اضافہ ہو جاتا ہے۔ قروح کے میل کا تحقیق، ان کے زائدہ گوشت کو قطع، تازہ زخموں کو پر اور قروح خبیثہ کو مندمل کرتا ہے۔ ابتدائی درجہ کے نزول الماء اور آنکھ کے قروح میں فائدہ نہیں ہے۔ محرَق مغسول اقلیمیا بلا سوزش آنکھ کے لیے زیادہ نفع بخش اور مقوی ہے۔ اس کا دوسو پچاس ملی گرام خوردنی استعمال خفقان اور تقویت قلب کے لیے مفید ہے۔ اس کے باقی فوائد وہی ہیں، جو ماقبل میں تحریر ہو چکے ہیں، اعلیٰ معیار کا فضی اقلیمیا وہ ہے، جو مرداسنگ کی طرح خوب باریک ہے۔ یہ حرارت و برودت میں معتدل اور قدرے یابس ہے۔ نیز یہ ذہبی اقلیمیا سے قریب اور اس سے زیادہ بارد ہے۔ یہ بلا سوزش معتدل مجفف اور جالی ہے۔ اقلیمیا فضی مغسول خصوصاً مذکورہ افعال و خواص کا حامل ہے۔ بعض کے مطابق اقلیمیا فضی مجفف بہت قابض، جالی اور نافع بصر ہے۔ مرہم کے ہمراہ اس کا استعمال زیادہ مفید و موثر ہو جاتا ہے۔ یہ اقلیمیا ضعیف اور کمزور ہے۔ اس لیے یہ معتدل بدن میں مجفف اور جالی فعل وارد کرتا ہے اور ٹھوس گوشت والے بدن میں اثر نہیں کرتا۔ اقلیمیا کا زور آنکھ کو صاف، جرب و حکہ میں مفید، عسیر الاندمال و مرطوب زخم اور آنکھوں کے قروح کو مندمل کرتا ہے۔ اقلیمیا کو تازہ زخموں کے نفع بخش مرہموں میں شامل کیا جاتا ہے۔

**اقلیمیا سوختہ کرنے کا طریقہ:** اقلیمیا کو نئے کوزہ میں بھر لیا جائے، کوزہ کے منہ پر گل حکمت کر کے گرم تنور میں رکھا جائے، تنور سرد ہونے کے بعد اس کو نکال لیا جائے اور محفوظ کر لیا جائے۔ اقلیمیا کو مغسول کرنے کا طریقہ یہ ہے کہ اس کو پانی میں خوب باریک پیسا جائے، ایک گھنٹہ کے بعد اس پانی کو بہا دیا جائے پھر دوسرے پانی میں پیسا جائے، یہ عمل اتنی بار دہرایا جائے کہ پانی میں میل نہ آئے اور صاف ہو جائے اقلیمیا پروردہ کرنے کا طریقہ یہ ہے کہ اس کو آب بادیان یا آب سماق یا آب غورہ (کچا انگور) یا عرق بید مشک میں بار بار اس طریقہ سے پیسا جائے جو طریقہ تو تیا کے ذیل میں مذکور ہوگا اور اس کو چینی کے برتن میں محفوظ کر لیا جائے۔

## اقماء الرمان

یہ انار کی چھال ہے، بعض کے مطابق یہ پھلدار انار کا غنچہ ہے، جو شروع میں نکلتا ہے اور ہوا چلنے کے وقت درخت سے جھڑ جاتا

ہے۔ اس کا نام یونانی میں اوباتینس ہے۔ یہ سرد اور خشک ہے، مگر سرد تیسرے درجہ میں ہے۔ اس کا بڑا فائدہ یہ ہے کہ جو شخص اس کو ساڑھے دس گرام تین دن تک کھالے وہ ایک سال تک آشوب چشم سے محفوظ رہتا ہے۔

### اقماء الرمان الهندی

یہ نارمشک ہے۔

### اقنوس

یہ کمثری ہے۔

### اقورون

یہ دوج ہے۔

### اقوسالیون

یہ کرفس ٹھلی ہے۔

### اقومارسون

یہ جنگلی سونف ہے۔

### اقومالی

یہ یونانی میں ماء العسل ہے۔ صاحب مخزن کے مطابق یہ ایک مشروب ہے، جس میں شہد کو شامل کیا جاتا ہے اور بغیر پکائے ہوئے اس کو محفوظ رکھا جاتا ہے۔

### اقونوسیون

یہ رعی الابل ہے۔

### اقونیطس

یہ خالق النمر ہے۔

### اقویلاسمون

الف مفتوح، یہ روغن بلساں ہے۔

### اقیوس

یہ امرود ہے۔

### اقیلیس

یہ فرنجمشک ہے۔

### اقیاقیلون

یہ قصب الزریرہ ہے۔

### اقیاس

یہ اندرسارون ہے۔

## فصل ۱۸: یہ الف غیر محدودہ اور کاف پر مشتمل ہے

**اگ**

الف مکسور اور کاف ساکن، یہ انگریزی میں مرغ کا انڈا ہے۔ انگریز اطباء کے نزدیک یہ مرطب اعضاء اور مقوی غذا ہے، نیز اس کو دواؤں کے ہمراہ استعمال کرتے ہیں۔

**اکاچا**

یہ پوٹن ہے۔

**اکارع**

اس کا ہمزہ اور کاف مفتوح، الف، را مکسور اور عین ساکن ہے۔ یہ کرع کی جمع ہے، جس کا کاف مضموم ہے، یہ پانچ ہے۔

**اکارتلون**

الف اور کاف مفتوح، یہ رومی زبان میں تخم ارغوان بری ہے۔

**اکارہ**

غالب گمان ہے کہ یہ اوکھاڑہ ہے، یہ ہندی لفظ ہے۔ اکارہ ایک ہندی دوا ہے، جس کا مزاج بارد اور رطب ہے۔ یہ دافع عفونت بلغم، دافع عفونت ریح، منقی قروح، نافع جرب، نافع سموم، قے آور اور قابض ہے، اس کی ایک قسم کا نام ہندی میں چترہ (چرچہ) ہے۔ اس کا مزہ تلخ اور تیز گرم ہے۔ اس کا خوردنی استعمال اور طلاء بلغمی مواد کو قطع اور بواسیر میں فائدہ مند ہے۔

**اکاریقون**

یہ جنگلی زیتون کا تخم ہے۔

**اکاس بیل**

الف مفتوح، کاف مفتوح، الف، سین ساکن، یا مکسور، یا مجہول اور لام ساکن، اس کا نام امر بیل بھی ہے، جس کا اعراب ہمزہ ویم مفتوح، را ساکن اور بیل کا اعراب حسب سابق ہے۔ اکاس اور امران دونوں کا معنی آسمان ہے اور بیل کا معنی پیارہ ہے کیونکہ یہ جڑی بوٹی زمین میں جڑ نہیں رکھتی ہے، بلکہ درختوں کے اوپر لپٹی ہے، اس لیے اس کا یہ نام ہے۔ نیز امر بیل کا معنی یہ ہے کہ یہ جڑی بوٹی مرتی نہیں اگر اس کو آگ سے جلا دیا جائے تو پھر دوبارہ آگ آتی ہے۔ جنوبی ہند کے ہندو لوگ اس کو پاجی کہتے ہیں، اس کا نام سنسکرت میں انتا (چاروں طرف پھیلنے والی)، دیرکھا مولا چا (اس کی جڑ اتنی طویل ہے کہ اس کا درخت کہیں بھی ہو، مگر جڑ زمین کے بجائے دریا میں ہوتی ہے)، مول سدھام (اس کی جڑ دریا میں ہے) ہے۔ اس کی جڑ زمین پر موجود نہ ہونے اور درخت پر ہرارہنے کی وجہ سے مبالغہ آرائی کی جاتی ہے کہ اس کی جڑ دریا میں ہے۔ اکاس بیل تاروں کے مانند اور افتیمون کی طرح زرد دھاگہ نما ساخت ہے، جو درختوں پر لپٹی ہے، اس کے تار سوئیوں کے مانند بہت دراز ہوتے ہیں۔ اس میں پتا اور جڑ نہیں ہوتی۔ یہ ہوا سے پیدا ہوتی اور پرورش پاتی ہے۔ اس کا

پھل گول مرچ کے برابر بلکہ اس سے قدرے بڑا ہے، جو بارش کے موسم میں پکتا ہے۔ بعض اطباء کے نزدیک اکاس بیل افتیمون ہندی کا نام ہے۔

یہ دوسرے بلکہ تیسرے درجہ میں گرم و خشک ہے۔ ہندوستان کے بعض تجربہ کار اطباء اس کو سوداوی امراض کے تحقیق میں افتیمون ولایتی کے عوض استعمال کرتے ہیں اور فائدہ حاصل ہوتا ہے، لیکن افتیمون ولایتی قوی اور اکاس بیل ضعیف ہے، بعض کے مطابق سوزاک میں مفید اور قاتل دیدان شکم ہے، خواہ اس کا نقوع یا جوشاندہ استعمال کیا جائے، کچی اکاس بیل کا شیرہ خون کے فساد اور سوزاک سے لاحق شدہ گرمی کے لیے فائدہ مند ہے۔

ایک تجربہ کار طبیب سے یہ بات معلوم ہوئی کہ پاجی، برگ روا سن اور برگ بول سفید کی نئی کونیل کو سایہ میں خشک کر لیا جائے پھر تینوں کو مساوی مقدار میں کوٹ چھان کر چھ گرام ایک پیالہ چھاچھ کے ہمراہ پیا جائے، مکھن ملا کر ارہر کی کھجڑی کھائی جائے، چودہ دن تک یہی معمول رکھا جائے، ترشی اور بادی چیز سے پرہیز کیا جائے تو پرانے سوزاک کے لیے بہت مفید و مجرب ہے۔ اگر مسلم اکاس بیل کو سایہ میں خشک کر کے شہد کے ہمراہ روزانہ پونے نو گرام چالیس دن تک کھایا جائے تو بدن کو قوی اور بینائی میں اضافہ کرتا ہے۔ سینڈ کے درخت کا پاجی نہ استعمال کیا جائے، کیونکہ یہ بہت نقصان دہ ہے۔ غم، پیاس اور منہ میں خشکی پیدا کرتا ہے۔ اس کا مصلح روغن بادام اور گائے کا دودھ ہے۔ اکاس بیل کی مقدار خوراک پونے دو گرام سے سات گرام تک ہے۔

### اکاس بیل ولایتی

یہ کٹوٹ اور افتیمون ہے۔

### اکاکرا

الف اور کاف مفتوح، الف، دوسرا کاف مکسور، رامفتوح، الف، اس کا اعراب کا کرا بلا ہمزہ بھی ہے یہ کریلا ہے۔

### اکباد

یہ کبد کی جمع ہے، جس کا معنی جگر ہے۔

### اکاکیا

یہ انگریزی اقا قیا ہے۔

### اکبروس

یہ حوز (رومی درخت) ہے۔

### اکتمکت

الف مفتوح، کاف مکسور، تا ساکن، میم مفتوح، دوسرا کاف مکسور اور تا ساکن، اس کا الف مضموم بھی ہے۔ نیز پہلے تا کے عوض نوں بھی آیا ہے۔ گیلانی کے مطابق اس کے دونوں تا ساکن باقی تمام حروف مضموم ہیں یہ سریانی لفظ ہے۔ ایک قول کے مطابق یہ عربی لفظ ہے۔ اس کا نام یونانی میں اناطیٹس (سنگ ولادت)، مصری زبان میں حجر ایلاتی، حجر الماسک، حجر النساء اور بعض کے مطابق حجر النسر، حجر

العقاب، فارسی زبان میں خرماء ابو جہل، اہل فارس کے نزدیک خایہ البلیس، خراسان میں اشک مریم، ہندی میں کرنجہ، کرنجہ اور کنجہ، سنسکرت میں ساگر کھولا ہے۔

اکتمت ایک کانٹے دار درخت کا پھل ہے، جس کی شاخیں پراگندہ ہیں۔ پتیاں برگ انار سے چھوٹی لمبی کم چوڑی اور غیر نوکدار ہیں۔ ہر شاخ پر دونوں طرف سے متوازی باہم پتیاں اگتی ہیں۔ اس کی تمام شاخیں اور تنے کانٹوں سے پر رہتے ہیں۔ اس کے پھل کی پھلی آم کی گٹھلی کی پھلی کے مشابہ ہے، جو کانٹوں سے پر ہے۔ پھل کے جوف میں زیتون کی شکل کے دو تین ٹکونے دانے ہوتے ہیں۔ دانوں کا رنگ فادز ہری اور ان کی ساخت سخت ہے۔ ان کے سرے پر نقطہ کی شکل کا ایک نشان ہے اور ان دانوں کے جوف میں ایک سفید مغز ہے۔ حاصل کلام یہ دانہ مغز فندق کے مشابہ، دو ٹکڑوں والا، غیر روغن دار اور بہت تلخ ہے۔ اکتمت کا پتا اور غنچہ بھی تلخ ہے۔ اکتمت کی صغیر و کبیر دو قسمیں ہیں۔ صغیر اکتمت سبز اور کبیر اکتمت قدرے سفید ہے۔ دونوں کے خواص تقریباً یکساں ہیں، اس کا پھل جب خشک ہو جاتا ہے تو ہلانے سے اس کا مغز حرکت کرتا ہے اور جب سخت ہو جاتا ہے تو اس کی پوست سے آواز نکلتی ہے، اس لیے صاحب منہاج، صاحب تحفہ وغیرہ نے اس کو پتھر سمجھا ہے اور فرمایا کہ یہ پتھر میں پتھر ہے، جب کہ وہ اس کا تخم ہے، نہ کہ پتھر ہے۔ شیخ اور بعض شراح قانون لکھتے ہیں کہ یہ پتھر جیسی سخت ایک ہندوستانی دوا ہے، جو پتھر نہیں ہے، یہ مختلف رنگ اور مختلف مقدار کا ہے۔ بعض کے مطابق اس کی متعدد اقسام ہیں، جو یمانی، قبری، بونی، انطا کی اور ہندی ہیں۔

یمانی اکتمت جسامت میں مازو کے برابر، سیاہ اور ہلکا ہے، اس کے اندر آلو بخارا کے تخم کے مانند سخت تخم ہے۔ قبری اکتمت بلوط کے مانند نرم اور درازی مائل ہے۔ اس کے اندر بھی حسب سابق دانہ ہے۔ بونی اکتمت چھوٹا، نرم اور خستہ (اٹلی) ہے۔ اس کا دانہ سفید اور زود شمعن ہے۔ انطا کی اکتمت سفید، گول اور اٹلی ہے۔ ہندی اکتمت اس درخت کا پھل ہے، جس کو عموماً لوگ باغوں اور کھیتوں کے کناروں پر بوتے ہیں تاکہ اس کے خاردار ہونے کی وجہ سے ان میں کوئی انسان اور جانور داخل نہ ہو سکے۔ بہترین اکتمت نیلا، چمکدار، شفاف اور چکنا ہے۔

یہ تیسرے درجہ میں گرم اور اول درجہ میں خشک ہے۔ بعض نے تیسرے درجہ میں سرد و خشک لکھا ہے، لیکن پہلا قول زیادہ صحیح ہے۔ شیخ کے مطابق یہ اپنے اثر بالخاصیت سے فادانیا جیسا کام کرتا ہے۔ ابن ماسویہ کے مطابق اکتمت میں فادانیا کا بدل ہونے کی صلاحیت موجود ہے۔ اگر کوئی شخص اس کو اپنے دانے بازو پر باندھے تو اس کے اثر بالخاصہ سے دشمنوں پر کامیابی ملتی ہے۔ اگر اس کا مغز مرگی کے مریض کی ناک میں ڈالا جائے تو وہ ہوش میں آ جاتا ہے۔ اگر اس کا طلاء اس عضو پر کیا جائے، جس سے مرگی کا مادہ جاری ہوتا ہے تو یہ مرگی کو روکتا ہے۔ اگر اکتمت کے مغز کو عورت کے دودھ میں پیس لیا جائے اور اس میں اون کے ٹکڑے کو تر کر کے بانجھ عورت حمل کرے تو وہ حاملہ ہو جاتی ہے اور عادی اسقاط والی عورت کا حمل ساقط نہیں ہوتا۔ اگر اس کو سرخ دھاگہ میں باندھ کر حاملہ عورتوں کی گردن میں تعلیق کیا جائے تو ان کا حمل کسی ناگہانی آفت اور اسقاط سے محفوظ رہتا ہے۔ اگر اکتمت کو بکری کے بچہ کی جلد یا چمڑا میں رکھ کر دھونی سے خوشبودار کر لیا جائے پھر عورت کے عانہ پر یا بایں ران یا بایں پنڈلی پر ولادت کے وقت باندھا جائے تو آسانی ہوتی ہے، مگر ولادت کے بعد فوراً کھول دیا جائے۔ اگر اکتمت کو کپڑے میں باندھ کر ولادت کے وقت عورت کی ران پر تعلیق کیا جائے تو مفید و مجرب ہے۔ اگر اس کو

پھلدار درخت پر باندھ دیا جائے تو پھل آفت سے محفوظ رہتے ہیں۔ بعض کے مطابق اکتمک محلل ورم اور جابس نزف الدم ہے۔ اکتمک کا خوردنی استعمال وہاں ہوائی کے تاثیر سے محفوظ رکھتا ہے۔ چند عدد لونگ کے ہمراہ نصف دانہ اکتمک کو پیس کر خوردنی استعمال قونج ریجی کے درد میں راحت بخش ہے۔ دار قفل کے ہمراہ اکتمک دانہ کو پیس کر شہد میں ملانے کے بعد اس کے پھل کے برابر کھانا پرانے بخاروں کے لیے فائدہ مند ہے۔ اگر ایک ہفتہ یا اس سے زیادہ مدت تک روزانہ تین دانہ اکتمک کو گرم راکھ میں پکا کر متشر کرنے کے بعد ہلکا پیس کر پانی کے ہمراہ کھایا جائے تو فوطوں کے نزول الماء کے لیے فائدہ مند ہے۔ ابن ماسویہ کے مطابق اس کا بدل فاوانیا ہے۔ اکتمک کے افعال و خواص ہندوستانی اطباء کے حوالہ سے کرنجوہ کے ذیل میں تحریر ہوں گے۔

## اکج

یہ زردور ہے اور گیلانی کے مطابق انزروت ہے۔

## اگر

الف اور گاف مفتوح اور راساکن۔ یہ ہندی میں عود ہے، سنسکرت میں اس کے درخت کا نام اسپھونکونیت (چیچک کے زخموں کے نشانات کو دفع کرنے والا) ہے۔ ہندوستانی اطباء کے مطابق اگر کی پانچ اقسام ہیں۔ ہر ایک کا مستقل نام ہے۔ ان کے افعال و خواص میں بہت معمولی فرق ہے۔ اگر کاذا لکھ کیلا، تیز، گرم، خوشبودار، خشک اور ہلکا ہے۔ یہ امراض چشم کو دفع، قدرے مولد صفر اور ہاضم طعام ہے۔ اس کو عرق گلاب میں پیس کر مالش کرنے سے بدن خوشبودار ہو جاتا ہے۔ بعض نے اس کی سفید اور سیاہ دو قسمیں تحریر کی ہیں۔ سفید اگر کا نام سنسکرت میں روچھنتمن (بخار دور کرنے والا)، جو نلک کرشن (برص اور بہق کو دفع کرنے والا)، شیر شک (سر پر بیٹھنے والا)، میتا و دن (زرد رنگ) اور پرسارنج (دستوں کو بند کرنے والا) ہے۔ سیاہ اگر کا نام پاچی و شیلیسکتا (خوشبو جات میں شامل کیا جاتا ہے)، جنتو در چھا (کیڑا اور مرض کو دفع کرنے والا)، جنتو چکدہ (کیڑا دفع کرنے والا)، کرشن اگر (عود سیاہ)، مرکت (زمر کے مانند)، درور مہا (امراض چشم طبقہ ملتحمہ کی سرخی اور زائد گوشت وغیرہ کو دفع کرنے والا)، لونم (لوہے کو ٹیڑھا کرنے والا)، کرشن شیر سکھ (کالا اور بدن کی تلخی دفع کرنے والا) اور لوہنام (کشہ نقرہ کے افعال والا) ہے۔ اگر کی دونوں قسمیں گرم اور خشک ہیں، مگر پہلی قسم کم گرم اور دوسری قسم زیادہ گرم ہے۔ اگر کی پہلی قسم قاتل دیدان، مزید منی، مقوی باصرہ، مقوی پشت اور دافع سردی ہے۔ اگر کی دوسری قسم دافع بلفم، کاسر ریاح ہے۔ سل و دق اور امراض چشم میں مفید ہے۔ اس کے افعال و خواص کا بیان یونانی اطباء کے مطابق عود کے ذیل میں آئے گا۔

## اگر ترکی

یہ وج ہے۔

## اکرار

اس کا ہمزہ کمسور ہے۔ یہ سامر لویا کی بڑی قسم ہے۔

## اکرالبحر

یہ لیف البحر ہے۔

**اگرا**

الف مضموم، گاف ساکن، رامفتوح اور الف، اس کا نام ہندی میں اوگرا ہے۔ یہ ایک رقیق غذا ہے، جو لوگ چاول، ماش، دال اور گرم مسالہ جات سے مریضوں کے لیے تیار کرتے ہیں۔

**اگرات**

الف مفتوح، گاف ساکن، رامفتوح، الف اور تا ساکن، یہ بچ ہے۔

**اگرچا**

الف مضموم، گاف ساکن، را اور چا مفتوح اور الف، اس کا معنی پینٹ ہے۔

**اگر جیونہان**

الف مضموم، گاف ساکن، رامفتوح، جیم مکسور، یا ساکن، واؤ اور نون ساکن، ہا مفتوح، الف، اور نون خفی، یہ لانگلی ہے۔

**اگر سومنہ**

یہ غافٹ ہے۔

**اگر شن پاکی**

الف مفتوح، گاف اور رامضموم، شین ساکن، نون اور پا مفتوح، الف، کاف اور یا ساکن، یہ جنگلی چاول اور کالا دھان ہے، جس کا معنی بہت پاکیزہ اور خوشبودار ہے۔

**اگر کانڈا**

الف مضموم، گاف ساکن، رامفتوح، کاف مفتوح، الف، نون مختلف، ڈال مفتوح اور الف، یہ کریلا ہے۔

**اکرکرا**

الف اور کاف مفتوح، را ساکن، کاف اور رامفتوح اور الف، یہ ہندی عاقر قرح ہے۔

**اکرفس**

یہ کرفس ہے۔

**اگر گندھا**

الف مضموم، گاف ساکن، رامفتوح، گاف مفتوح، نون مختلف، دال مفتوح، ہا مختلف، اور الف، یہ بچ ہے۔

**اگرھا**

الف، گاف، رامفتوح اور ہا مفتوح، الف یہ اکھاڑہ ہے۔

**اکروفس**

الف مفتوح، کاف ساکن، رامضموم، واؤ ساکن، فا مفتوح، اور سین ساکن، یہ جوز رومی ہے۔

**اکروہ**

الف مفتوح، کاف ساکن، را مضموم، واؤ اور ہا ساکن، یہ اخروٹ ہے۔

**اکروہک**

یہ انزروت ہے۔

**اگست**

ہمزہ مفتوح، گاف مفتوح، سین اور تا ساکن۔ یہ ایک ہندوستانی درخت ہے۔ یہ ہندوستانی اطباء کے مطابق سرد اور خشک ہے۔ یہ مولدِ ریاح ہے۔ صفرا کے فساد، حرارت اور بخار کو دفع کرتا ہے۔ اس کا پھول دافعِ صفرا اور مقوی قوتِ شاب ہے۔ نیز شہکوری اور پنس (قوتِ شامہ کافِ فساد) کو دفع کرتا ہے۔ بعض کے مطابق اگست اور اگستیا کہ دونوں رواں سفید ہیں۔ اگستیا کہ کا اعراب ہمزہ اور گاف مفتوح، سین ساکن، تا مکسور، یا مفتوح، الف، کاف اور ہا ہے۔

**اکسو فیلس**

یہ حوامانہ ہے۔

**اکسومالی**

یہ سرکہ اور شہد سے تیار کردہ سبکچمین ہے۔ بعض لوگ اس میں آبِ دریا یا شور یا نمک دریا کا اضافہ کرتے ہیں۔

**اکسومانس**

یہ ابوخلسا ہے۔

**اکسیانوس**

یہ چند بیدستر ہے۔

**اکسیر**

یہ اشنہ ہے۔

**اکشوٹ**

یہ کشوٹ ہے۔

**اکشوگندھیکا**

الف مکسور، کاف ساکن، شین مضموم، واؤ ساکن، گاف اور نون خفی مفتوح، دال مکسور اور ہا خفی مکسور، کاف متوح، یا ساکن اور الف، یہ بداری کند ہے۔

**اکل بیر**

ہمزہ مفتوح، کاف مفتوح، لام ساکن، با مکسور یا اور را ساکن، یہ ہندی لفظ ہے۔ عربی میں اس کا نام کندش ہے۔



## اکلیل الجبل

اس کا نام یونانی میں او فلا اوقا ہے۔ یہ اندلس، اسکندریہ اور مصر کے علاقوں میں ایک معروف پودا ہے، جو کم پانی والی و سخت زمین، پہاڑوں اور خشک جنگلوں میں پیدا ہوتا ہے، اس لیے اس کا نام اکلیل الجبل ہے۔ یہ پودا موسم ربیع میں اگتا ہے اور موسم گرما کے آخر تک باقی رہتا ہے۔ لوگ اسکندریہ میں اس کو بوتے ہیں، جو ایک ہاتھ سے زیادہ بلند ہوتا ہے۔ اس کا پتہ دراز اور حدب کے مانند باریک گھٹا اور سیاہی مائل ہے۔ اس کی شاخ ایک سخت لکڑی ہے۔ اس کا پھول خوشبودار، باریک، نیل گونی اور سفیدی مائل ہے، جو پتوں کے بیچ نکلتا ہے۔ اس کا پھل گولائی مائل سخت ہے، جس کے سوکھنے کے بعد رائی سے باریک تخم جھڑتا ہے۔ یہ تخم تلخ، تیز، زبان گرفتہ اور خوشبودار ہے، یہ تخم فردمانا کے علاوہ ہے۔

اکلیل الجبل تیسرے درجہ میں گرم و خشک ہے۔ یہ محلل اور مفتوح ہے۔ اس کا خوردنی استعمال ریاحی فساد ربو، مزمن مرطوب کھانسی میں مفید ہے۔ نیز پھیپھڑے کا تحقیق اور اس بارداستقاء زتی میں فائدہ کرتا ہے، جس میں حرارت اور شدید پیاس کا احساس نہ ہو، یہ مفتوح سدہ جگر، مفتوح سدہ طحال، مسکن درد جگر، دافع یرقان سوداوی، مفتوح سنگ گردہ و مثانہ، مدر بول، مدر حیض، منقی مجاری بول اور منقی رحم ہے۔ اس کا ضاد محلل ورم مزمن ہے۔ برگ اکلیل الجبل مذکورہ افعال میں تمام اجزاء سے زیادہ قوی ہے۔ اگر پتا کو آنکھ کے ارد گرد چپکایا جائے تو اس کے بارودرد میں فوراً راحت ملتی ہے اور آنکھ کی اصلاح کرتا ہے۔ بعض کے مطابق اکلیل الجبل اپنے تمام افعال میں اکلیل الملک کے مانند مستعمل ہے۔

یہ گرم مزاج افراد کے لیے نقصان دہ ہے۔ اس کا مصلح سکنجبین ہے، اس کی مقدار خوراک ساڑھے دس گرام تک ہے۔ بعض اطباء کے مطابق سدہ کھولنے اور استقاء کے لیے اس کی مقدار مستعمل نو گرام تک ہے۔ حسب تقاضا اور حسب ضرورت اس میں اضافہ بھی کیا جاسکتا ہے۔ اکلیل الجبل کا بدل افسنئین اور نصف وزن مرو ہے۔ اگر شکار میں مارے گئے جانور کے گوشت کی حفاظت مطلوب ہو تو اس کے پیٹ کو چاک کر کے احشاء، کو نکال لیا جائے، پھر اس میں اس گھاس کو بھر دیا جائے، اس عمل سے گوشت میں عفونت لاحق نہیں ہوتی اور یہ گوشت کو عفونت سے محفوظ رکھنے کے لیے نمک سے بہتر چیز ہے۔

## اکلیل الملک

ہمزہ مکسور، کاف ساکن، لام مکسور، یاء ساکن، دوسر الام مضموم، الف ولام، میم مفتوح، لام مکسور اور کاف ساکن، یہ عربی لفظ ہے۔ اس کا نام اصالح الملک اور ملکا بھی ہے۔ یہ یونانی میں بالیٹوس اور مالیٹوس ہے۔ صاحب کتاب صدینہ نے تحریر کیا ہے کہ جالینوس نے اس کا نام خلنسفا قوس رکھا ہے۔ یہ سریانی میں اکلیدا ملکا اور استرع بھی ہے۔ فارسی میں اس کا نام شاہ افسر اور گیاه قیصر، ہندی میں اسپرکب اور برتگپ ہے، یہ ایک پودا ہے، جس کا پتا برگ صعر کے مانند چھوٹا، گول، سخت، چکنا اور زردی مائل ہے، اس کا پھول زرد ہے۔

یہ محلل کے باوجود سخت ہے۔ اس کے اندر بے ذائقہ اور غیر بودار رائی کے مانند چھوٹے تخم بھی ہیں۔ بعض کے مطابق اکلیل الملک کی دو قسمیں ہیں اور دونوں قسم کے پودوں میں باہم یکسانیت ہے۔ البتہ ایک قسم کا پھل چاند نما ہے، جو تخم ترب کے مانند ایک پھلی میں بند ہے، اس کے تخم گول اور رائی سے زیادہ چھوٹے ہیں۔ بعض پھلوں کا تخم میٹھی کے مشابہ اور پھلی چاند نما نہیں ہے۔ دوسری قسم کا پھل زیادہ

باریک ہے، جس کی چاند نما شکل غیر واضح ہے، اس کا پتہ درہم کے برابر گول ہے، اس کی شاخیں باریک، خشونت دار اور منتشر و بے ترتیب ہیں۔ کوئی درخت زمین پر پھیلتا ہے اور کسی کا تنہ ایک ہاتھ کے برابر ہوتا ہے۔ اس کا پھول زرد اور بہت چھوٹا ہے۔ کسی پودے کا پھول بنفشی اور کسی کا پھول سفید ہے، بعض درخت کا پتہ برگ بارتنگ کے مشابہ ہے اور کسی درخت کا پتہ اس سے بہت چھوٹا ہے۔ اسی طرح کوئی پودا بڑا ہے، شاخیں باریک و کمزور ہیں اور یہی اس کے پھل کا حال ہے۔

الحاصل اکیلل الملک مقامات، زمینوں اور ہواؤں کے اختلاف سے چھوٹا، بڑا، قوی اور ضعیف ہوتا ہے۔ اس کا پھل جزء مستعمل ہے۔ بعض کے مطابق اکیلل الملک کی متعدد اقسام ہیں۔ بہتر قسم وہ ہے، جس کا پتہ درہم کے مانند اور سبز اور بہت باریک شاخوں والا ہو اس کا پھول زرد اور چھوٹا ہو۔ اس کا پھل چھوٹے بچوں کے کنگن کی طرح گول ہو، اس کے اندر گول اور رائی کے دانہ سے بہت چھوٹا ختم ہو۔ اعلیٰ معیار کا پھل وہ ہے، جو نیا، زرد، سخت، قدرے سفیدی مائل، تلخ مزہ، خوشبودار اور چھوٹے دانہ دار ہے، جب اس کو توڑا جائے تو اس کا ختم زرد نکلے۔ دیا ستوریدوس کے مطابق اکیلل الملک حرارت اور برودت میں معتدل ہے۔ بدیغورس کے نزدیک دو مذکورہ کیفیتوں میں معتدل اور اول درجہ میں خشک ہے۔ ایک قول میں قدرے حرارت مائل ہے۔ بعض کے مطابق مرکب القوی ہے، اس میں حرارت و یبوست، برودت سے زیادہ ہے۔ شیخ کے نزدیک یہ اول درجہ میں گرم و خشک ہے۔

یہ دوا مرکب القوی ہے، جو دو جزء سے مخلوط ہے۔ ایک جزء حار اور دوسرا جزء بارد ہے، کیونکہ یہ دوا تحلیل اور قبض فعل کی حامل ہے۔ حرارت کی وجہ سے تحلیل اور برودت کی وجہ سے فعل قبض ہے۔ اس دوا میں حرارت اور برودت حد اعتدال سے قریب ہے، کیونکہ اس کی حرارت قوی نہیں ہے، جس کی دلیل یہ ہے کہ اس کا فعل تحلیل مواد کو جذب نہیں کرتا، اکیلل الملک کی برودت بھی ضعیف ہے، کیونکہ اس کا فعل قبض بھی قوی نہیں ہے، لیکن اس کی حرارت برودت پر غالب ہے، اسی طرح اس کی یبوست، رطوبت پر زیادہ غالب ہے۔ برودت پر حرارت کے غلبہ کی دلیل یہ ہے کہ اس میں قبض سے زیادہ تحلیل موجود ہے اور رطوبت پر یبوست کے غلبہ کی دلیل یہ ہے کہ اس میں قبض موجود ہے، کیونکہ استرخاء پیدا کرنے والی رطوبت کے ہمراہ قبض کا جمع ہونا غیر ممکن ہے اور استرخاء قبض کے منافی ہے، جو تمام اجزاء میں موجود ہوتا ہے، نیز تحلیل کے لیے یبوست لازم ہے کیونکہ محلل دوا رطوبت کو فنا کرتی ہے۔

اکیلل الملک قدرے قوت تحلیل کے ساتھ قابض، محلل، منضج، مجفف، ملطف، مذیب فضلات، مقوی اعضاء اور محلل ورم صلب ہے۔ جو شانہ اکیلل الملک کا غسل یا تنہا اکیلل الملک کا ضماد اور یا مسور، گل ارمنی، ماز و اور چکی کا غبار وغیرہ مجفف و قابض دواؤں کے ہمراہ اس کا ضماد قروح رطبہ اور شہد یہ قروح میں مفید ہے۔ ضماد کو شراب میں حل کر کے مرطوب زخموں خصوصاً سر کے زخموں پر لٹوخ کرنے سے شفا ملتی ہے۔ اکیلل الملک اپنے تحلیل اور قبض کی اجتماعیت سے ہر قسم کے ورم میں مفید و موثر ہے اور باقاعدہ ورم حار اور ورم صلب میں مفید ہے اور خاص طور پر پیچ کے ہمراہ مذکورہ امراض میں مفید ہے۔ عصارہ اکیلل الملک اور پیچ کا طلا، تمام ورم میں مفید، محلل درد، مسکن درد، محلل ورم صلب مفاصل اور محلل ورم صلب احشا ہے۔ اکیلل الملک کو نیم برشت انڈے کی سفیدی، آٹا، میتھی، بزرکٹاں یا غبار آسیا کے ہمراہ یا کاسنی یا خشخاش یا بنفشہ کے ہمراہ ملا کر استعمال کرتے ہیں، جو بیماری، مزاج اور وقت کے اعتبار سے مادہ کو تحلیل، منضج، قبض، تبرید وغیرہ کے لیے استعمال کیا جاتا ہے۔ اکیلل الملک بنفشہ، بزرکٹاں اور میتھی کے ہمراہ خصوصاً ورم صلب کے لیے مفید ہے۔ یہ خشخاش اور انڈے کی سفیدی

کے ہمراہ گرم ورم کے لیے مفید ہے۔ شربت گلاب کے ہمراہ درد معدہ کی تسکین کے لیے استعمال ہوتا ہے۔ منج کے ہمراہ کان کے جڑ کے ورم، آنکھ و کان کے مرکب اور حار ورم کے لیے فائدہ مند ہے اور زعفران کے ہمراہ تمام اعضاء کی ٹیس کی تسکین کے لیے مفید ہے۔ سرکہ اور روغن گل کے ہمراہ اکلیل الملک کا ضاد صداع حار کے لیے فائدہ مند ہے۔ اسی طرح جوشاندہ اکلیل الملک کا نیم گرم نطول، دوار، سدر، اختلاج، سکتہ، لقوہ، بلغم اور صفرا سے لاحق شدہ استرخاء میں مفید ہے اور حمام میں روزانہ اس جوشاندہ کا بھپارہ لینا اور روغن اکلیل الملک کی مالش مذکورہ امراض، خلل دماغ، رعونت، حرق، بلاد، مالخولیا اور نسیان کے لیے فائدہ مند ہے۔ ساڑھے سترہ گرام شہد کے ہمراہ سات گرام اکلیل الملک کا خوردنی استعمال اور حمام میں ہر تیسرے دن ایک مرتبہ سوداوی وساوس والے مریض کے سر پر جوشاندہ کا نطول مفید ہے۔ استرخاء والے عضو کے اعصاب کے مبداء پر اکلیل الملک کا ضاد اور سرد معدہ پر نیم گرم جوشاندہ اکلیل الملک کا نطول تہد، کزاز، امتلائی تشنج اور نزلات کوروکنے کے لیے مفید ہے، خواہ اس کا تنہا استعمال کیا جائے یا بابونہ، صعتر، شبت وغیرہ مناسب دواؤں کے ہمراہ استعمال کیا جائے۔ جوشاندہ اکلیل الملک کا خوردنی استعمال، قطور اور ضاد، کان اور آنکھ کے ورم کے لیے فائدہ مند ہے۔ اسی طرح شراب میں پکا کر استعمال مفید ہے۔ اگر اس میں انڈے کی زردی کو ملا کر ضاد کیا جائے تو آشوب چشم حار میں مفید ہے۔ اگر اکلیل الملک کے عصارہ کو منج یا روغن گل کے ہمراہ ملا کر کان میں قطور کیا جائے تو درد میں سکون ملتا ہے۔ جوشاندہ کا خوردنی استعمال ربو، پتھری، درد معدہ، درد جگر، درد طحال کے لیے مفید ہے۔ اکلیل الملک اور انسٹین کا جوشاندہ معدہ، جگر، تلی اور رحم کے ورم کے لیے فائدہ مند ہے۔ اسی طرح ان دونوں کا ضاد احشا اور تلی کے ورم کو تحلیل کرتا ہے۔ جوشاندہ اکلیل الملک کا خوردنی استعمال باطنی فضلات کو تحلیل اور پگھلاتا ہے۔ انجیر اور شہد کے ہمراہ خاص طور پر مذکورہ مرض میں مفید، مزید منی، مزید شیر، دافع ضرر زہر، پدر بول، مدر حیض، مدر رطوبت اور مسکن عطش بلغمی ہے۔ اکلیل الملک کا حقنہ آنتوں کی تقویت، تنقیہ، اور درد کی تسکین کے لیے مفید ہے۔ منج اور دوسری دواؤں کے ہمراہ اور شراب میں پکا کر اکلیل الملک کا ضاد ورم مقعد، ورم خصیہ اور ورم رحم میں فائدہ مند ہے۔ پتوں اور شاخوں کا جوشاندہ مدر بول، مدر حیض اور مخرج جنین ہے۔ ساڑھے چار گرام اکلیل الملک کا خوردنی استعمال لرزہ کے وقت مجرب نفع بخش اور دست آور ہے۔

مقدار خوراک ساڑھے تین گرام سے سات گرام تک ایک قول میں ساڑھے چار گرام سے نو گرام تک، عصارہ اکلیل الملک کی مقدار خوراک ستر گرام ہے۔ اگر اکلیل الملک کو ضاد، نطول، تکمید وغیرہ کے نسخوں میں استعمال کیا جائے تو اس کی مقدار استعمال میں اضافہ کیا جائے گا۔ صاحب منج کے مطابق اکلیل الملک کا ضاد اور نطول مستعمل ہے۔ کبھی اس کو سات گرام کی مقدار میں کھلایا جاتا ہے۔ اس کا خوردنی استعمال مسترخئی اعضاء اور خصیتین کے لیے مفید ہے۔ مصلح جوشاندہ آس یا شہد یا مویز اور یا انجیر بدل میتھی۔ ایک قول میں اس کا بدل ہم وزن فراسیون یا لبان ذکر۔

ایک قول میں اس کا بدل بزرکماں یا ہم وزن بابونہ یا ضاد کے نسخوں میں نصف وزن برگ انجیر۔

## اگنی

الف مفتوح، گاف ساکن، نون مکسور اور یا ساکن، یہ لانگی ہے۔

## اگنی بندا

الف مفتوح، گاف ساکن، نون مکسور، یا ساکن، یا مکسور، نون مختفی، ڈال مفتوح اور الف، یہ اگنی جوالا ہے۔

## اگنی چار

اگنی کا اعراب حسب سابق، چا مفتوح، الف، اور را ساکن ہے، یہ ہندی لفظ ہے۔ یہ ایک دوا ہے، جو مغرب کے ساحل سمندر پر دستیاب ہے۔ سرخ اگنی چار سب سے بہتر ہے، جس کی علامت یہ ہے کہ آگ کی طرح بظاہر گرم ہوتی ہے۔ یہ تیز اور بہت گرم ہے، اس کا خوردنی استعمال ریاحی و بلغمی امراض، سنپات، وجع المفاصل اور بلغم کو صاف کرنے کے لیے مفید ہے۔ یہ گرم مزاج لوگوں کے لیے نقصان دہ ہے، جس کا مصلح شربت صندل ہے۔

## اگنی جوالہ

جیم مضموم، واؤ مخفی، الف، لام مفتوح اور ہا خفی، سنسکرت میں اس دوا کا نام وکنین (زبان صاف کرنے والی)، برہما سویت (روشنی بخش اور سردی دفع کرنے والی)، دھنا کنین (رنگوں کو صاف کرنے والی)، دھنا کینک آگ کے مانند جلنے والا تھم) اور اگنی پنڈا (آگ کا گولا) ہے۔ یہ آگ کے مانند تیز گرم ہے، کسی عضو پر رکھنے سے آگ کی طرح اس کو جلا دیتی ہے اور آبلے نکل آتے ہیں۔ نفس متواتر کو دفع، بھوک میں اضافہ اور بدن میں نکھار پیدا کرتی ہے۔

## اگنی جیونہان و اگنی مکھی

میم مضموم، کاف اور ہا مخفی مکسور اور یا ساکن ہے، یہ دونوں لائگل ہیں۔

## اگن منت

الف مفتوح، گاف مکسور، نون ساکن، میم مفتوح، نون مخفی اور تا ساکن۔ اگونت: ہمزہ مفتوح، گاف مضموم، واؤ ساکن، نون خفی اور تا ساکن ہے، یہ دونوں لفظ ہندی ہیں۔ اگنی منت، اگنی مندھا اور ہا کے اضافہ سے اگنی منتھا بھی مستعمل ہے۔ یہ سب ارنی ہیں جن کا بیان گزر چکا ہے۔

## اگنی ولبھا

اس کا واؤ مفتوح، لام مشدد و مفتوح، ہا مفتوح اور ہا مفتوح اور الف ہے، یہ لوبان کا درخت ہے۔

## اگنیکا

اس کا ہمزہ مفتوح، گاف ساکن، نون مکسور، یا ساکن، کاف مفتوح اور الف ہے، یہ کپاس ہے۔

## اکوا

اس کا ہمزہ، کاف، واؤ مشدد و مفتوح اور الف ہے، مالوا کے علاقہ میں یہ مدار کا درخت ہے۔

## اکورا

یہ چاندی ہے۔

## اکوڑ گندہ

الف مفتوح، کاف مضموم، واؤ ساکن، ڈال اور گاف مفتوح، نون خفی، دال مفتوح اور ہا، یہ ہینگ ہے۔

## اکولا

یہ انہول ہے۔

**اکول**

یہ مالیا ہے۔

**اکونت**

یہ ارنی ہے۔

**اکویزان**

الف مفتوح ہے، یہ رومی زبان میں مٹر کی ایک قسم ہے۔ بعض کے مطابق رعی الحمام ہے۔

**اگھاڑہ**

الف مفتوح، گاف اور ہا مختفی ساکن، الف، ڈا مفتوح، دوسرا ہا موقوف ہے، یہ چرچہ ہے۔

**اکھروٹ**

اس کا ذکر اخروٹ کے ذیل میں آچکا ہے۔

**اگتھون**

اس کا ہمزہ مفتوح، گاف مکسور، تا مضموم، ہا خفی، واؤ ساکن اور نون ساکن ہے، یہ ایک دوا ہے، جس کی مسلم جڑی بوٹی بخار کے لیے مستعمل ہے۔

**اگیدون**

یہ ظلف (کھر) ہے۔

**اگیشا**

اس کا ہمزہ مفتوح، گاف مکسور، یا ساکن، شین مفتوح اور الف ہے، یہ روا سن ہے۔

**فصل ۱۹: یہ الف غیر محدودہ اور لام پر مشتمل ہے****الاتن**

یہ بسا سہ ہے۔

**الاد**

یہ روغن زیتون ہے۔

**الاسفاس**

یہ لسان الابل ہے، جس نے اس کو رعی الابل قرار دیا ہے، وہ غلط ہے۔

**الاضی**

یہ ایک درخت کا گوند ہے، جو صنوبر کے گوند کی مانند ہے۔ بعض کے مطابق یہ صنوبر کی ایک قسم ہے۔

**الاطینی**

اس کے دونوں الف مفتوح ہیں، یہ لہلاب ہے۔

**الاغ**

یہ گدھا ہے۔

**الاکلیک**

یہ ذرا ریح (تیلنی مکھی) ہے۔

**الامک**

یہ فاشرا ہے۔

**الانیتون**

اس کا ہمزہ مفتوح، لام مفتوح، الف، نون مکسور ہے، یہ رومی میں راسن ہے۔ بعض کے مطابق یہ امتہ کے علاقے میں ملتی ہے اور اس کو تازہ حاصل کیا جاتا ہے۔ یہاں کے باشندے اس کو اکھاڑ کر نیزہ اور برچھی پر ملتے ہیں، جب اس نیزہ سے انسان پر وار کیا جاتا ہے تو فوراً مر جاتا ہے، مگر اس جڑی بوٹی کو کھانے سے اس کے ضرر سے نجات ملتی ہے۔ اس کا خوردنی استعمال بالکل نقصان دہ نہیں ہے۔

**الانچی**

الف مکسور، لام مفتوح، الف، یا مکسور، چا مکسور یا معروف ساکن، یہ ہندی میں مطلق قافلہ کا نام ہے۔ اس کا نام ہندی میں مالک بھی ہے۔ سنسکرت میں اس کا نام اپلا ہے۔ اس کی بڑی قسم کو الاپچی سرخ اور بڑی الاپچی کہتے ہیں۔ سنسکرت میں اس نام بھدریلا (پیلی چھال)، سوچھا پتر (اس کی پتی باریک اور تیز)، مہا پالک (بڑی پتیوں والی)، کرکونگی (سر دریا کو پیدا کرنے والا)، پرہو ویلا اور ترووا (تین پہلو دار)، اور ترنود بھوا (تین اقسام والا ہے)، اس کی چھوٹی قسم کو الاپچی سفید اور چھوٹی الاپچی کہتے ہیں، جس کا نام سنسکرت میں کیوت ورن (فاختہ کی طرح رنگین)، بھولور دھیک (بہت تخم والی)، دراول ترٹی (اس کا پھل خوشبودار ہے)، مہالکا (اس کی پوست بہت سفید ہے) اور بردیک (یہ اسم محض ہے) ہے۔ دونوں الاپچی خاصیت میں یکساں ہیں۔ ہندوستانی اطباء کے نزدیک یہ سردی مائل، تلخ، کسلی اور خوشبودار ہے۔ چھوٹی الاپچی بہت لطیف ہے۔ یہ صفر، ریاحی و بلغمی امراض، پھوڑا، ہڈی کی خارش اور قے میں مفید ہے۔ یہ شہوت جماع، سینہ اور بواسیر کے لیے نقصان دہ ہے۔ بڑی الاپچی کے افعال چھوٹی الاپچی سے زیادہ قوی ہیں، جو تیز، گرم اور ہلکی ہے۔ بلغم صفر کے دفع، معدہ کی سوزش، درد اور بے ہوشی میں مفید ہے۔ غشیان، قے، منہ کے امراض، سرد درد اور کھانسی میں مفید ہے۔ ایک قول میں یہ مؤلد بلغم ہے۔ اس کے افعال و خواص یونانی اطباء کے حوالہ سے قافلہ کے ذیل میں آئیں گے۔

**الب**

الف مکسور، لام اور با ساکن، یہ عربی لفظ ہے۔ یہ درخت لیمو کے مانند ایک جنگلی خاردار درخت ہے، مگر اس کی پتیاں بہت چھوٹی اور

برگ زیتون کی طرح ہیں۔ اس میں کانٹے کثرت سے ہیں، جو گہرے سبز ہیں۔ الب تمام جانوروں کے لیے زہر ہے اور خرزہرہ سے زیادہ زہریلا ہے۔ اگر اس کو غذا میں شامل کر کے کوئی جانور کھالے تو فوراً مر جاتا ہے۔ اگر سونگھے اور کھائے نہیں تو فوراً اندھا اور بہرہ ہو جاتا ہے۔ یہ تہامہ کے علاقوں اور شراب کے پہاڑوں کی سب سے بری اور زہریلی گھاس ہے اس کو کھانے والے کا علاج خالق النمر اور خرزہرہ کھانے والے کے علاج کے مانند کیا جاتا ہے۔ اس کے ضرر کو دفع کرنے والی دواؤں کو فوراً شروع کیا جائے ورنہ اثر انداز نہیں ہوں گی۔ الب ہمزہ اور لام مکسور کے ساتھ صبر ہے۔

### البانیس

الف مفتوح، لام ساکن، با مفتوح، الف، نون مکسور، یا اور سین ساکن، یہ ایک سبزی ہے، جو ہندی میں چولائی ساگ سے مشہور ہے۔ اس کا خوردنی استعمال بوا سیر میں فائدہ مند ہے، کیونکہ یہ ملیں، منضج اور کاسر ریاح غلیظہ ہے۔

### البائی

یہ خطمی ہے۔

### البرون

یہ ساق ہے۔

### البطوط

یہ گشت برگشت ہے۔

### البنی

یہ نانخواہ ہے۔

### البورس

یہ زنج الماء ہے۔

### التا

الف مفتوح، لام مکسور، تا مفتوح اور الف، یہ ہندی لفظ ہے، عوام اس کو رنگ تو بھی کہتے ہیں۔ یہ گرم مزاج ہے۔ منہ کا ذائقہ تیز کرتا ہے، حلق کے زخم اور بلغمی ذبحہ (خناق) میں مفید ہے۔

### التا

الف مفتوح، لام ساکن، ٹا مفتوح اور الف، یہ مہاور ہے۔

### التون

یہ شیر ہے۔

### الج

یہ بلاب ہے۔

**السیا**

الف مفتوح، یہ فارسی میں گشت برگشت ہے۔ بعض کے مطابق یہ مخظمی ہے، لیکن ہمارے زمانہ میں استعمال کے اعتبار سے یہ نانخواہ سے مشہور ہے۔ اس کا نام ساسم بھی ہے۔

**السبتون**

یہ فستین ہے۔

**السنة العصافیر**

یہ لسان العصافیر (اندر جو) ہے۔

**السفانن**

گیلانی کے مطابق یہ کلمہ لام ظاہر کے ساتھ ہے، جو حروف اصلیہ میں داخل ہے۔ یہ لسان الابل ہے۔ شیخ الریمس لکھتے ہیں کہ بعض لوگوں کا خیال ہے کہ یہ رعی الابل ہے اور وہ رازی ہیں، حالانکہ یہ غلط ہے۔ السفانن، منقی گردہ ہے۔ پاگل کتے کی گزیدگی کے لیے بہت مفید ہے۔ بولس نے بھی اس کی شہادت دی ہے۔

**السند**

یہ موٹھ ہے۔

**الستین**

یہ یونانی میں نمک ہے۔

**السی**

الف مفتوح، لام ساکن، سین مکسور اور یا ساکن، یہ ہندوستانی اطباء کے نزدیک ہندی میں کتاں ہے۔ یہ منی اور آنکھ کی روشنی کو گھٹاتا اور ریاح کے فساد کو دفع کرتا ہے۔ یونانی اطباء کے حوالہ سے اس کے افعال و خواص کتاں کے ذیل میں آئیں گے۔

**الط**

یہ نہام اور سومز ہے۔

**الطست**

الف مکسور اور لام ساکن، میعہ ساکنہ ہے۔

**الق**

الف مکسور، یہ زگرگٹ ہے اور مادہ گرگٹ کا نام القہ ہے۔

**القم**

یہ حنظل کا پھل ہے۔



## القولیس

یہ شہد ہے۔

## الکلی

الف مفتوح، لام ساکن، کاف مکسور، لام مکسور اور یاء ساکن، یہ انگریزی میں قلی یعنی اشخار ہے۔ الکلی میں الف لام حرف تعریف ہے۔ انگریز اطباء نے الف لام کو کلمہ کا جزء سمجھا اور قلی سے کلی بنالیا اور اس کا نام الکلی رکھ دیا۔ ان کے مطابق یہ معدہ کی تیزابی کیفیت کو دور کرتا ہے، جس وقت معدہ میں ترشی زیادہ ہو جائے۔ ترش ڈکار آئے اور بد ہضمی ہو جائے۔ کبھی دست بھی آجاتے ہیں۔ اس وقت اس کے استعمال سے یہ کیفیت ختم ہو جاتی ہے۔

## الکھل

یہ شراب ہے۔

## الم

الف اور لام مشد و مفتوح، اور میم ساکن، یہ ادرک ہے۔ الم دخن کا بھی نام ہے۔

## الماس

الف مفتوح، لام ساکن، میم مفتوح، الف اور سین ساکن، اس کا نام فارسی میں ماس، ہندی میں ہیرا اور بدارتھ ہے۔ بعض کے مطابق یہ اسم ماس اور الف لام تعریف سے مرکب ہے۔ زیادہ صحیح یہ ہے کہ الف لام اسم کا جز اور حرف اصلی ہے۔ یہ عجی اسم ہے۔ اس کا نام یونانی میں سیموس اور شمور ہے۔ یہ ایک پتھر ہے، جو نہایت جلیل القدر، بیش قیمت، بہت سخت اور خشک ہے۔ لوگ اس سے سخت جوہروں میں سوراخ اور نقش و نگاری کرتے ہیں۔ دوسرے پتھر اور لوہے کے آلات اس میں کوئی اثر نہیں کرتے۔ آگ بھی اس میں بہت مشکل سے اثر انداز ہوتی ہے۔ بعض کے مطابق اس میں ارزیز سے سوراخ اور قطع و برید کی جاتی ہے۔ اس کی خاص بات یہ ہے کہ یہ ہر حال میں مثلث شکل میں ٹوٹتا ہے۔ اس کا رنگ سفید، زرد، سیاہ اور سرخ ہے۔ کم سیاہ الماس کا نام ہندی میں تیلیا ہے۔ سفید الماس کثرت سے پایا جاتا ہے۔ زرد سرخ، سیاہ، کم سبز اور خالص رنگ کا الماس کم دستیاب ہے۔ تیلیا اور سرخ نشان والا الماس اور سیاہ الماس کو لوگ بدشگون مانتے ہیں۔ لوگوں کا خیال ہے کہ سرخ نشانات والا الماس خونی ہے، جو باہم جنگ و جدال کراتا ہے اور سیاہ نشان والا الماس منحوس ہے۔ شفاف، چمکدار، بڑے ٹکڑے والا، یکساں سفید الماس سب سے بہتر ہے۔ اس کی پرانی کان دکن میں گول کنڈہ کے آس پاس واقع ہے۔ اس وقت پٹنہ کے آس پاس ریاست بندیل کھنڈ سے در آمد کیا جاتا ہے۔

یہ چوتھے درجہ میں سرد و خشک ہے۔ بعض کے مطابق چوتھے درجہ میں گرم و خشک ہے۔ یہ شدید مچلی ہے۔ محرق الماس کا منجن دانتوں کو خوب صاف کرتا ہے، مگر اس کا استعمال خطرناک ہے۔ بعض کے مطابق اس کو منہ میں رکھنے سے یا دانتوں پر پھیرنے سے بلا کسی اذیت دانت نکل جاتے ہیں۔ اس کو گردن میں لٹکانا مقوی دل ہے۔ خوف، ڈر کو رفع، ولادت میں آسانی اور دشمن پر غلبہ حاصل ہوتا ہے۔ مسدس شکل (چھ کونہ) الماس کا تعویذ مرگی سے محفوظ رکھتا ہے۔ اس کا داخلی استعمال ممنوع ہے، کیونکہ دیسقوریدوس کے مطابق یہ محرق، معفن،

کا سرا حشا اور سم قاتل ہے۔ اس کا علاج دشوار ہے۔ بعض کے مطابق یہ معمولی مقدار میں بھی قاتل ہے، کیونکہ یہ بہت خشک ہے اور باطنی اعضاء کو کاٹ دیتا ہے، اس کے علاج کے لیے گائے کا تازہ گرم دودھ اور گائے کا گھی بار بار پلا کر قے کرائی جائے تاکہ تمام الماس خارج ہو جائے، اس کے بعد چکنا شور با پلایا جائے۔ اس کا مصلح ہندوستانی اطباء کے مطابق بنج درخت بانس کا شیرہ ہے۔

## التماقن

یہ سباسبہ ہے۔

## المقطرون

یہ کھربا ہے۔

## المک

یہ مچ (سر کا بھیجا یا ہڈی کا گودا) ہے۔

## المیکہ

یہ مصطکی ہے۔

## النج

الف مفتوح، لام ساکن، نون مفتوح اور جیم ساکن۔ بعض کے مطابق اس کا الف اور لام مفتوح۔ شیخ الرئیس نے اس کی ماہیت میں لکھا ہے کہ بعض لوگوں کے مطابق یہ سدر (پیری کا درخت) ہے۔ ہمارے مطابق یہ النج نہیں ہے، ورنہ اس کو لام کے ذیل میں ذکر کرنا ضروری ہوتا۔ یہ ایک بڑا درخت ہے، جس کو مصر میں درآمد کیا گیا ہے۔ جہاں اس کی طبیعت میں کافی تغیر ہو گیا ہے۔ یہ سیلان خون کو بند کرتا ہے۔ صرف عضو پر رکھنا بھی کافی ہے۔ شارح کا زرونی نے فرمایا کہ یہ جمیز (انجیر آدم) ہے۔ گیلانی نے مفردات قانون کی شرح میں النج دو لام سے لکھا ہے اور فرمایا کہ بعض کے حوالہ سے معلوم ہوا ہے کہ النج ملک فارس میں شدید نقصان دہ ہے۔ وہاں اس کو زہر مانا جاتا ہے۔ جس وقت یہ مصر میں کاشت کیا گیا اس کا مزاج بدل گیا، یہاں کے لوگ اس کے پھل اور پتے کو غذاؤں میں شامل کرنے لگے۔ گیلانی نے فرمایا کہ قانون کے قدیم نسخہ میں یہ عبارت موجود ہے۔ دیا ستوریدوس کے مطابق لوگ اس درخت کا نام قری رکھتے ہیں۔ یہ مصر میں پایا جاتا ہے اور اس کے پھل کو لوگ کھاتے ہیں۔ اس کے بعد جس وقت اس کے درخت پر تیل کی ایک قسم کو دیکھا۔ خاص کر اس کا جو درخت سعید کے اطراف میں تھا اس پر کثرت سے ریتلارہتے تھے اور لوگوں کا خیال تھا کہ یہ درخت ملک فارس میں جان لیوا تھا اس کے بعد جب لوگوں نے اس کو مصر میں منتقل کر لیا اس کی طبیعت اور مزہ متغیر ہو گیا اب لوگ اس کو کھاتے ہیں اور نقصان نہیں کرتا۔

دوسرے لوگوں نے تحریر کیا ہے، النج یونانی لفظ ہے، جس کا معنی ابلی ہے۔ یہ ایک پودے کی سفید لکڑی یا جڑ ہے، جس میں سیاہ نشانات ہیں۔ اس کا مزہ تلخ اور گاجر کے مشابہ ہے۔ اس کا تنہ موٹا اور ایک بالشت کے برابر ہے۔ اس کا پھول گاجر کے پھول کے مانند سفید ہے۔ اس کا تخم سفید، دراز اور تلدار ہے، اس کی لمبائی چاول سے کم اور سرق کے مشابہ ہے۔ اس کی شاخوں پر اخروٹ کے مانند گول کلس ہے۔ ہندوستانی النج سب سے بہتر ہے۔

## الحدا

الف ہمزہ مکسور، لام مشد مکسور، نون ساکن، دال مفتوح اور الف، عوام اس کا تلفظ دال کے عوض تا کے ساتھ الگنا کرتے ہیں۔ اس کو سنسکرت میں نیچند (پتی نصف نصف)، اندرولی (اندر سے خالی)، کاربھی (ہتھیلی کے مانند صاف نیز اس کا معنی ترش اور شیریں ہے)، رچھی رچھدا (چر پر پتے والا)، لاکولی (لمبی شاخ والا یا گردوں کے مانند ٹیڑھی جڑ)، ناکدمنی (سانپ کو دفع کرنے والا) اور شکٹی (آرام دینے والا اور تکلیف دور کرنے والا) کہتے ہیں۔ یہ ایک درخت ہے، جس کی شاخوں میں چھوٹے چھوٹے کانٹے ہیں۔ اس کے کالے پتے موتیا کے پتے کے مشابہ قدرے چھوٹے، نرم اور ہلکے روئیں دار ہیں، اس کی جڑ ٹیڑھی ہے۔ اس کا پھل فالسہ کے برابر ہے، جو خام حالت میں سبز اور ترش ہے۔ پکنے کے بعد سرخی مائل سیاہ اور کھٹ مٹھا ہو جاتا ہے۔ اس کے اندر مثلث نما ختم ہوتے ہیں۔

اس کی چھال، برگ اور شاخ کا مزاج گرم خشک ہے۔ اس کے پھل کا مزاج گرمی مائل معتدل اور خوش ذائقہ ہے۔ جس کا سنسکرت میں نام نیم چھدا ہے۔ اس کا معنی کچا سبز میوہ ہے۔ یہ نیم کے پھل کی طرح ہے۔ پھل محلل اور مدر ہے۔ اس کی چھال اور جڑ خون کے فساد اور سوزاک کو دفع کرتی ہے۔ سانپ اس کی جڑ کو دیکھ کر اپنی پھن کو زمین پر مارتا ہے اور سر باہر نہیں نکالتا۔ نیز اس کی جڑ ہر کو دفع کرتی ہے۔ اس کا پھل لذیذ، مقوی، مؤلد خون صفراوی، مزید مادہ، مٹھی طعام، قاطع قے وغثیان اور قابض شکم ہے۔ اس کو کھانا اچھا نہیں، یہ نفاخ، قابض اور مؤلد قولنج ہے۔ اس کا مصلح گل قند اور سکنجبین ہے۔

## النبی

ہمزہ اور لام مفتوح، نون ساکن، با مکسور اور یا ساکن، یہ یونانی میں الابلی ہے۔ یہ جنگلی گاجر کی ایک قسم ہے۔ بعض کے مطابق یہ ایک دوسرا پودا ہے، جس کی پتیاں برگ گاجر کی طرح ہیں۔ اس کا پھول سفید ہے۔ اس کے تنہ کی موٹائی ایک بالشت کے برابر ہے۔ اس کا پھل سرمق کے پھل کے مانند ہے۔ اس کی جڑ موٹی ہے۔ اس کا کلس بڑا اور گول ہے، یہ پودا سخت زمین میں پیدا ہوتا ہے۔ شراب عسلی کے ہمراہ اس کے پھل اور پتیوں کا استعمال مخرج مشیمہ ہے۔ شراب کے ہمراہ اس کی جڑ کا خوردنی استعمال تقطیر البول میں مفید ہے۔

## النفل

کازرونی نے مفردات قانون کی شرح میں لکھا ہے کہ اس کا اعراب الف، لام مفتوح، نون ساکن اور غین مفتوح ہے۔ بعض کے مطابق یہ دیواسپست (بسکھرو) ہے۔ شیخ الرئیس کے مطابق یہ اسپست کے مشابہ ایک ہندوستانی دوا ہے، جو موسم ربیع میں پیدا ہوتی ہے۔ نیز یہ حد قوتی کے مشابہ ہے۔ النفل کثیر شاخوں والا ہے۔ اس کے تخم، تخم گاجر کے مانند ہے۔ گیلانی نے اس کی شرح کے ذیل میں فرمایا کہ النفل نون اور قاف مفتوح کے ساتھ ایک سبزی دار پودا ہے، جس کا پھول زرد اور خوشبودار ہے۔ گھوڑا اس کو کھا کر فریبہ ہو جاتا ہے۔ اسی وجہ سے بعض نے یہ نتیجہ اخذ کیا ہے کہ النفل کو حرف نون کے ذیل میں بیان کرنا درست تھا۔ شیخ کا یہ قول کہ نفل ایک ہندوستانی یا بحری دوا ہے۔ درست نہیں ہے، بلکہ نفل رطبہ کے مشابہ ایک پودا ہے، جس کا رنگ سرخ بنفشہ جی ہے۔ النفل نفل کے ذیل میں تحریر ہوگا۔ صاحب جامع نے لکھا ہے کہ النفل میں الف لام اصلی ہے، جو اس کے نفس کلمہ میں شامل ہے۔ اس کا معنی یونانی میں لسان الابل ہے، جس نے اس کو ربی الابل سمجھا ہے وہ غلط ہے۔ اندلس کے ماہرین نباتیات نے اس کا نام سالسہ اور ناعمہ رکھا ہے۔ اس کے افعال و خواص نفل کے ذیل میں آئیں گے۔

**الوا**

الف مضموم، لال ساکن، واؤ مفتوح اور الف، یہ کلتمی ہے۔ ایک قول میں یہ صبر ہے۔

**الوج**

ہمزہ مفتوح کے ساتھ مخلصہ کی ایک قسم ہے۔ اس کا نام فارسی میں کا زریک ہے۔

**الوسن والوسون**

الف مفتوح، لام مضموم، واؤ ساکن، سین مضموم اور نون ساکن۔ الوسون کے تلفظ میں اس کا اعراب ہمزہ اور لام مضموم، واؤ ساکن، سین مضموم، واؤ اور نون ساکن ہے۔ اس کا معنی ”کتے کو لے جاتا ہے“ کیونکہ یہ پاگل کتا کاٹے کی اذیت کو زائل کرتا ہے۔ اس کا نام فارسی میں درست اور ہندی میں برمون ہے۔ یہ کپاس کے پودے کی طرح ایک پودا ہے، جو خشونت دار ہے۔ اس کے نیچے کی پتیاں گول ہیں، جن کے درمیان دو پردوں کے بیچ ترمس کے مشابہ ایک تخم ہوتا ہے۔ اس کی پتیاں سیاہی سرخی مائل ہیں۔ بعض کے مطابق یہ عکرش اور شیل کی ایک قسم ہے۔

الوسن اول درجہ میں گرم و خشک ہے۔ ایک قول میں دوسرے درجہ میں گرم و خشک ہے۔ یہ جالی آثار، محلل اور ام اور حد اعتدال میں مجفف ہے۔ یہ کلف کو صاف اور تمام نشانات کو تحلیل کرتا ہے۔ الوسن شوکران کے ہمراہ ورم خصبہ کے لیے بہت مفید ہے۔ جالینوس نے اس کا خوردنی استعمال اور ضماد پاگل کتا کاٹے کے لیے خاص طور پر مفید اور مجرب لکھا ہے۔ اس کے استعمال سے صداع لاحق ہوتا ہے۔

**مصلح:** مرزنجوش۔

**مقدار خوراک:** ساڑھے چار گرام۔

**الوق**

یہ سیماب ہے۔

**الوک**

الف مفتوح، لام مضموم، واؤ اور کاف ساکن، یہ آلو ہے۔

**الوتی**

یہ لوف الجعد ہے۔

**الومالی**

الف مضموم، لام مضموم، واؤ ساکن، میم مفتوح، الف، لام مکسور اور یا ساکن۔ اس کا اعراب پہلا لام حذف کر کے اومالی بھی ہے۔ اس کا نام عسل داؤد بھی ہے، کیونکہ جس نے سب سے پہلے اس کو دریافت کیا اور اس کی طرف لوگوں کی رہنمائی کی اس کا نام داؤد تھا۔ الومالی میعہ سائلہ کی طرح ایک چکنی، گاڑھی اور صاف شفاف رطوبت ہے، جو در ترند درخت کے تنہ سے حاصل ہوتی ہے۔ بہت غلیظ قوام والی صاف شفاف چمکدار اور میٹھی الومالی سب سے بہتر ہے۔

یہ تیسرے درجہ میں گرم اور اول درجہ میں خشک ہے۔ ایک قول میں دوسرے درجہ میں بارد ہے۔ چھیا نوے گرام الومالی کو دوسو اٹھاسی گرام پانی کے ہمراہ پینے سے کچے فضلات، جلا ہوا صفرا اور ردی اخلاط دستوں میں خارج ہو جاتے ہیں، جس سے جرب، قروح اور وجع المفاصل میں فائدہ ہوتا ہے۔ اکثر اس کو پینے سے سستی اور غنودگی آتی ہے، لیکن مریض کو سونے نہ دیا جائے، بلکہ خوب حرکت دی جائے تاکہ اس کا یہ فعل باطل ہو جائے۔

اس کا مصلح سنگجبین، شربت بھی اور مفید ہے۔ روغن الومالی کا آنکھوں میں سرمہ کے طور پر استعمال آنکھ کی تاریکی کے لیے فائدہ مند ہے۔ روغن الومالی کی مالش، اعصابی درد اور جرب مقترح کے لیے مفید ہے۔ روغن الومالی اس کی شاخوں کو روغن کنجد یا روغن زیتون میں ملا کر تیار کیا جاتا ہے۔

## الویا

یہ لوبیا ہے۔

## الوین

الف مفتوح، لام مضموم، واو ساکن، یا مفتوح اور نون ساکن، یہ یونانی لفظ ہے۔ الوین ایک ہاتھ سے چھوٹا ایک پودا ہے، جو سرخی مائل ہے۔ شاخیں باریک و سخت، چھال نازک، پتیاں چھوٹی و باریک، پھول نرم، کمزور، سرخی وردی مائل، جڑ چقدر کے مشابہ و تیز رطوبت سے پر اور تخم، افتیمون کے تخم کے مانند ہیں۔ الوین اکثر دریائے کے ساحلوں، ریگستانی علاقوں اور مرطوب مقامات میں پیدا ہوتا ہے۔ یہ عراق وغیرہ میں پایا جاتا ہے۔ یہ بعض کے نزدیک یونانی میں طریقہ لون ہے۔ بعض کے خیال میں یہ تبرد ہے حالانکہ ایسا نہیں ہے۔ اس کی نلی دار، سفید، صمغ دار اور سریع الاکسار جڑیں سب سے اچھی ہیں اور جو بیخ لیف کے مشابہ ہیں وہ سب سے خراب ہے۔ حسب قاعدہ جب اس کو زمین سے نکالا جاتا ہے تو اس کے مغز کو نکال دیا جاتا ہے اس لیے اس کی چھال نلی دار ہوتی ہے اور یہی جڑ کی چھال مستعمل ہے۔

یہ تیسرے درجہ میں اور ایک قول میں دوسرے درجہ میں گرم و خشک ہے۔ الوین جالی، غسال، مفتوح، مسہل سوداء اور جنون میں مفید ہے۔ اس کی جڑ کی چھال کے افعال و خواص زیادہ قوی ہیں۔ اسی طرح اگر ساڑھے تین گرام سے نو گرام اور ساڑھے دس گرام تک تخم الوین کو ساڑھے تین گرام نمک اور ایک سواٹھائیس گرام پانی اور بیس گرام سرکہ کے ہمراہ کھایا جائے تو یہ خلط سوداء کا قوی مسہل ہے۔ لا علاج مستحکم جنون کو رفع اور یرقان سیاہ کے لیے فائدہ مند ہے۔ الوین آنتوں میں خراش پیدا کرتا ہے۔ اس کا مصلح کثیرا اور عناب ہے۔ اس کی مقدار خوراک نو گرام تک ہے اور پوست بیخ الوین کی مقدار خوراک سات گرام تک ہے۔ بعض کے مطابق اس کی مقدار خوراک سات گرام سے زیادہ منع ہے، کیونکہ یہ احتسا اور آنتوں میں نقصان کرتا ہے۔ الوین پھیپھڑے کے لیے نقصان دہ ہے۔ اس کا مصلح کثیرا یا سنگجبین ہے اور اس کا بدل تبرد ہے۔

## الوہ

الف مفتوح اور لام مضموم۔ یہ فارسی میں عود پروردہ سے مشہور ہے۔ الوہ عقاب کو بھی کہتے ہیں۔

## الویس

یہ صبر سقو طری ہے۔

## الو

الف مضموم، لام مشدد مضموم اور واؤ ساکن، یہ ہندی میں بوم کو کہتے ہیں۔ ہندوستانی اطباء کے نزدیک اس کے گوشت کا خوردنی استعمال خبط نسیان اور کثرت سے ریاچ پیدا کرتا ہے۔ ہندوستان کی بعض عورتیں اپنے شوہروں پر قابض اور مسلط ہونے کے لیے اس کو کھلاتی ہیں۔ جب جب یہ ان کی قوی مدرکہ میں خلل ڈالتا ہے تو وہ ان کے تابع فرمان اور مسخر ہو جاتے ہیں، اس کے باقی خواص یونانی اطباء کے حوالہ سے بوم کے ذیل میں آئیں گے۔

## الیفین

یہ ہاتھی ہے۔

## الی گڈہ

الف مضموم، لام مکسور، یاء ساکن، گاف اور ڈال مشدد مفتوح اور ہاموقوف۔ یہ پیاز ہے۔

## الی کوچک

الف مفتوح، لال مکسور، یاء معروف ساکن، کاف مضموم، واؤ مجہول ساکن، چا مفتوح اور کاف ساکن، یہ ہندی میں ذرارتح ہے۔ اس کا ہمزہ مفتوح، لام مکسور، یا مجہول ساکن، کاف مفتوح اور ہاموقوف ہے۔ یہ کاکولی کا پھول، پھل اور پتا ہے۔

## الیکہ

الف مفتوح، لام مکسور یا مجہول ساکن کاف مفتوح اور ح ساکن ہے۔ اس سے کاکولی کے پھل، پھول اور پتہ مراد ہوتے ہیں۔

## الیمڑی

الف مضموم، لام مکسور، یا ساکن، میم مکسور، ژا مکسور اور یا ساکن، یہ برنادرخت ہے۔

## الیوا

الف مفتوح، لام ساکن، یا مضموم، واؤ مفتوح اور الف۔ یہ رومی زبان میں جنگلی انجیر کی ایک قسم ہے۔ بعض کے مطابق یہ انجیر آدم

ہے۔

## الیہ

الف مکسور، لام ساکن، یا مفتوح اور ہا۔ الیہ کا نام فارسی میں دنبہ اور ہندی میں چکیتی ہے۔ یہ معروف و مشہور ہے۔ مطلق الیہ سے بھیڑ کی الیہ مراد ہے۔ بعض وقت مرغی مور وغیرہ پرندوں کی الیہ مراد ہوتی ہے۔ الیہ مادہ کی سمین کے قریب گرم و رطب اور منجمد ہے، مگر یہ سمین سے زیادہ غلیظ اور زیادہ ردی ہے۔ یہ شحم سے زیادہ گرم اور زیادہ لطیف ہے۔ بعض کے مطابق اس سے زیادہ گاڑھی ہے۔ ان تینوں کا مزاج بارد بالذات ہے۔ الیہ دیر ہضم اور ردی غذا ہے۔ یہ محلل ورم صلب، ملین صلابت اور منضج ورم ہے۔ یہ اس ورم کو نضج دیتی ہے، جس میں

قدرے گرمی ہے۔ اس کا ضد سخت اعصاب کے لیے بہتر ہے، کیونکہ ان کو ڈھیلا مسترخی اور اعصابی گانٹھوں کو نرم کرتا ہے۔ ایہ اس ردی اور قاتل تشنج کی بہترین دوا ہے، جو زخمی ہونے سرد ہوا اور پانی پینے اور ترش چیزیں کھانے سے لاحق ہوتا ہے۔ اس تشنج کا نام فارسی میں کرک ہے۔

اس کے استعمال کرنے کا طریقہ یہ ہے کہ بھٹڑ کو ذبح کے بعد فوراً کھال اتاری جائے اور گرم گرم ایہ کو زخم کے مقام اور فقرات پشت پر خصوصاً گردن کے فقرات پر باندھا جائے، اس عمل کے فوراً بعد معمولی مقدار میں تریاق فاروق مریض کو کھلایا جائے تاکہ اس کے نقصان سے محفوظ رہے۔ ایہ نشا شتہ کے ہمراہ گردہ کا مصلح ہے۔ اگر سیاہ دنبہ کی ایک عدد ایہ کو تین حصہ میں تقسیم کر کے روزانہ ایک حصہ کو عاقر قرحا، زنجبیل اور تربد کے ہمراہ کھایا جائے تو عرق النساء میں مفید و مجرب ہے، اگر ایہ کو ٹکڑا ٹکڑا کر کے عضو پر باندھا جائے اور اسی عضو پر عفونت دار ہو جائے تو خشک تشنج، کزاز، سخت مواد کو تحلیل، اپنے مقام سے ابھرے ہوئے اعصاب اور ورم کو نفع دینے کے لیے مفید و مجرب ہے۔

ایہ دیر ہضم، بے چینی، غشیان اور قوت ہاضمہ کو ضعیف کرتا ہے۔ انطا کی نے فرمایا اکثر اوقات یہ بارد مزاج لوگوں میں مرگ مغاجات کا باعث ہے۔ اس کی اصلاح زنجبیل، فلفل، دارچینی وغیرہ، گرم مصالحہ جات کے ہمراہ بریاں کر کے کی جاتی ہے۔ نیز اس کے کھانے کے فوراً بعد جوارش مصطکی، جوارش کمونی، جوارش عود وغیرہ ہاضم جوارشات کو اصلاح کے لیے کھایا جائے اور اس کو سرکہ و آب کامہ کے ساتھ پکا کر اصلاح کی جائے۔

### الیہ لحمیہ

بعض کے مطابق اس سے مرغی وغیرہ پرندوں کی الیہ مراد ہے۔ یہ اول درجہ میں گرم اور دوسرے درجہ میں رطب ہے۔ یہ شحم سے زیادہ گرم اور سمن سے زیادہ غلیظ ہے۔ اس کی چربی مؤلدہ صفر ہے۔ اس کا مصلح سمن ہے، الیہ لحمیہ منضج ورم گرم، ملیں صلابت، ملیں اعصاب صلب اور ملیں عقدات ہے۔ نیز یہ خشک تشنج کے لیے آمادہ، سخت اعصاب کو ڈھیلا کرتا ہے۔ اگر کھال اتارنے کے بعد تازہ گرم الیہ لحمیہ کو زخم کے مقام پر اور پشت کے فقرات پر باندھا جائے اور مریض کو قدرے تریاق کھلایا جائے تو خشک تشنج سے حفاظت رہتی ہے، جو فارسی میں کرک کے نام سے مشہور ہے۔ الیہ لحمیہ معدہ کے لیے ردی غذا ہے اس کے کھانے سے تھمہ لاحق ہوتا ہے۔ اس کا مصلح سرکہ، کانچی، گرم مصالحہ جات اور ہاضم جوارشات ہیں، اس کا بدل سمن ہے۔

### الیس

الف مفتوح، لام مکسور، یا ساکن اور سین ساکن، یہ ایک عظیم الجثہ مچھلی کی قسم ہے، جس کا شکار نہیں کیا جاتا کیونکہ اس کا اثر بالخاصہ یہ ہے کہ اگر کوئی جماعت اس کا گوشت کھالے تو ان کے درمیان عداوت اور دشمنی ہو جاتی ہے۔

### الیون

یہ اسد (شیر) ہے۔

### الیوہ

یہ زیتون ہے۔

### الیا

یہ صبر ہے۔

## فصل ۲۰: یہ الف غیر محدودہ اور میم پر مشتمل ہے

### اماتشی

الف و میم مفتوح، الف، تا مفتوح، شین مکسور اور یاساکن، یہ روا سن سرخ ہے۔

### امارس

یہ ترمس ہے۔

### اماریطن

الف میم مفتوح، الف، را مکسور، یاساکن، طامضموم اور نون ساکن، یہ یونانی لفظ ہے۔ یہ ایک پودا ہے، جس کا نام اخروس ہے۔ یہ روم، انگریزی ممالک اور سرد بحری علاقوں میں پیدا ہوتا ہے۔ بعض کے مطابق یہ انخوان کی ایک قسم ہے، حالانکہ ایسا نہیں ہے۔ ابن بیطار کے مطابق یہ قیصوم کی ایک قسم ہے۔ یہ بعض کے مطابق ہاتھ کے برابر ایک پودا ہے، جس کی پتیاں باریک اور بے ترتیب ہوتی ہیں۔ اس کا کلس گول، سفید، کوئی سرخ اور فندق کے برابر ہے۔ اس کے قبہ کے ارد گرد ایک زرد دائرہ ہے۔ اس کا تخم باریک ہے۔ اس کی پیداوار درختوں سے خالی پہاڑوں میں ہوتی ہے۔ اس کا نام تنکا بن میں لبارد ہے۔ انگریزی ملکوں میں لوگ اس سے بتوں کے لیے تاج بناتے ہیں۔

اماریطن دوسرے درجہ میں گرم اور دوسرے درجہ کے آخر میں خشک ہے۔ یہ حاد، ملطف، مقطع، سانس کی تنگی میں مفید، معدہ کی جانب مواد کے انصباب میں مانع، منشف رطوبت معدہ، مدر بول اور مدر حیض ہے۔ ماء العسل کے ہمراہ اس کی شاخوں کا خوردنی استعمال معدہ و مثانہ میں بستہ خون وغیرہ کو تحلیل کرتا ہے۔ نیز معدہ کی جانب رطوبتوں کے انجذاب کو روکتا ہے۔ رطوبت کو کم اور پیشاب کو خوب جاری کرتا ہے۔ شراب ابیض یا پانی میں ملا کر نزلہ و مذکورہ امراض کے لیے مفید ہے۔ اس کے قبہ کو شراب کے ہمراہ پینا پیشاب کی دشواری، کیڑے مکوڑوں کے ڈسنے، عرق النساء اور عضلات کے درمیانی شدخ میں مؤثر اور مدر حیض ہے۔ اماریطن کو آلومالی شراب کے ہمراہ پینے سے پیٹ اور مثانہ میں منجمد خون پگھل جاتا ہے۔ اس جڑی بوٹی کو کپڑا میں رکھنے سے کیڑے نہیں لگتے اور خراب ہونے سے محفوظ رہتے ہیں۔ یہ اس کا اثر بالخاصہ ہے۔ اماریطن فم معدہ کے لیے نقصان دہ ہے، اس کا مصلح بھی کارس ہے۔ اس کی مقدار خوراک سواد و گرام ہے۔

### اماطیطس

یہ شادنج ہے اور ایک قول میں تو بال ہے۔

### اماغیرون

یہ خرنب نبطی ہے۔

### امامون و امومن

الف مفتوح کے ساتھ حماما ہے۔



**امباڑم**

یہ امڑہ ہے۔

**امباڑہ**

یہ انباڑہ کے ذیل میں بیان ہوگا۔

**امباڑی**

الف مفتوح، میم ساکن، با مفتوح، الف، ژا مکسور اور یا ساکن، یہ امڑہ ہے۔

**امبرباریس**

یہ زر شک ہے۔

**امبراتند**

الف مفتوح، میم اور یا ساکن، را مفتوح، الف، تا مفتوح، نون مفتوح اور یا ساکن، اس کے معنی تمام اجزاء ترش کے ہیں، یہ امباڑی ہے۔

**امبراراچی**

یہ تھڑی جڑا سورپ ہے۔

**امبل**

الف مفتوح، میم ساکن، با مکسور اور لال ساکن، یہ ایک غذا ہے، جس کو تیار کرنے کا طریقہ یہ ہے کہ دھلے ہوئے چاول یا جوار مقشر کو پیس کر ترش چھاچھ میں ملا کر دھوپ میں رکھ دیتے ہیں، جب وہ مزید ترش ہو جاتا ہے تو نمک ملا کر پکا لیتے ہیں، پھر اس کو دوسرے چھاچھ میں ملا کر تیار کرتے ہیں۔

امبل بارد اور رطب ہے۔ یہ مسکن عطش ہے، نیز گرم ہوا کی شدت، سر کی جلن، سوء مزاج حار سادہ، خون اور صفرا کی حدت میں تسکین بخش ہے۔ عموماً صحت مند لوگ گرمی کے موسم میں اس کو کچی پیاز، اچار، اور چٹنی کے ساتھ غذا کے طور پر کھاتے ہیں۔ ہندوستانی اطباء کے مطابق یہ قدرے مولد بلغم، قاطع اشتہا، مرغوب طبع اور دافع خون صفراوی ہے۔

**امبلی**

یہ املی ہے۔

**امبوتی**

الف مفتوح، میم ساکن، با مضموم، واؤ مجہول ساکن، تا مکسور اور یا ساکن، اس کا تلفظ با کے بغیر اموتی بھی ہے، اس کا نام پشی بھی ہے۔ اہل ہند کے عرف میں یہ ہلچٹا کورہ ہے۔ اس کا نام سنسکرت میں شکلی کا ملا (صاف ٹکڑوں والا)، شارنبری (بارش کے بعد آسمان کی طرح صاف) شنیشا (اچھی شہرت والا یا پیشاب کی خرابی سے لاحق شدہ امراض کو ختم کرنے والا)، سوپتریکا (عمدہ پتے والا)، آملشا نتیشتی

(عیب دور کرنے والا) ہے۔ یہ ایک مشہور جڑی بوٹی ہے، جو زمین پر مفروش ہے۔ مرطوب اور سایہ دار مقامات میں پیدا ہوتی ہے، اس کی پتیاں تین تین کا مجموعہ ہوتی ہیں، جو برگ حلیم کے مشابہ ہے۔ یہ شروع میں سبز اور آخر میں زردی مائل ہو جاتی ہے۔ اس کا پھول چھوٹا اور سنہرے رنگ کا ہے۔ اس کی پھلیاں باریک ہیں۔

امبوتی کا مزاج بارد اور یا بس ہے۔ اس کا مزہ ترش اور زبان میں گر فگی پیدا کرتا ہے۔ یہ مسکن صفر اور مشہی ہے۔ یہ بواسیر کی تمام اقسام میں مفید اور قاتل کرم شکم ہے۔ نیز ضیق النفس، بلغم، کھانسی اور ہر قسم کے فساد بول میں فائدہ مند ہے۔ لوگ اس کی پتیوں کو گوشت، تین، مصالحہ جات اور قدرے چنے کی دال ملا کر قورمہ تیار کرتے ہیں، جو بہت لذیذ ہے۔ یہ صفر اوی مزاج لوگوں کو خوب پسند ہے، اگر امبوتی کی مسلم جڑی بوٹی کو پکا کر سرکہ اور روغن بیدانجیر ملا کر تیار کیا جائے۔

### امبو پرسادک

الف مفتوح، میم ساکن، با مضموم، واؤ ساکن، یا مفتوح، را ساکن، سین مفتوح، الف، دال مفتوح اور کاف ساکن، یہ نرمی ہے۔

### امبو پیلی

ہمزہ میم با اور واؤ کا اعراب حسب سابق ہے۔ یا مکسور، دوسرا یا مشد مفتوح، لام اور یا ساکن یہ جل پیلی اور بکن ہے۔

### امبہشا

الف مفتوح، میم ساکن، با اور با خفی مفتوح، شین ساکن، نا مفتوح اور الف یہ مور پنکھی ہے۔ اس کا نام امباڑی بھی ہے۔

### امچور

الف مفتوح، میم ساکن، چا مضموم، واؤ اور را ساکن اس کا املا چا کے عوض سین اور را کے عوض لام امسول بھی ہے۔ یہ کچا آم یا کچا امباڑی یا کچا پہاڑی آم ہے، جس کے چھلکے کو تراشنے کے بعد دھوپ میں خشک کر لیا جاتا ہے۔ قلیا اور قیمہ وغیرہ کو ترش بنانے کے لیے مستعمل ہے۔

### ام الجلود

یہ حلزون کی ایک قسم ہے۔

### ام حبین

یہ حربا (گرگٹ) ہے۔

### ام حفصہ

یہ مرغی ہے۔

### ام حیدان

یہ رخمہ ہے۔

### ام الخبائث

یہ شراب ہے۔

**ام ختور**

یہ کفتار ہے۔

**ام الخلول**

یہ دبیس (کوڑی) ہے۔

**امدریان**

الف مفتوح، میم ساکن، دال مضموم، راساکن، یا مفتوح، الف اور نون ساکن، یہ یونانی لفظ ہے۔ یہ کبر کے مشابہ ایک درخت ہے، مگر اس کا قد اس سے بہت چھوٹا ہے، لیکن اس کی پتی برگ کبر کے مانند اور تیز بودار ہے۔ اس کا تخم ایک پھلی میں ہوتا ہے، جو بیر یا چنا کے برابر ہے۔ اس کے تخم میں سفیدی غالب اور سیاہی کم ہے۔ اس سے لوگ تسبیح بناتے ہیں۔ اس لیے اس کا نام شجرة التسبیح ہے۔ اس کا نام دموع ایوب بھی ہے۔ زیادہ تر یہ اسکندریہ، شام، بیت المقدس، دمشق اور خصوصاً قبرستانوں میں پیدا ہوتا ہے۔

اس کا مزاج دوسرے درجہ میں گرم اور پہلے درجہ میں خشک ہے۔ ایک قول کے مطابق دوسرے درجہ میں گرم و خشک ہے۔ بعض نے تیسرے درجہ کے اول میں گرم و خشک قرار دیا ہے۔ اس کا تخم سردی و خشکی مائل ہے۔ یہ منضج، ملطف، مفتوح سد جوف، احشا اور ظاہر بدن کا محلل ورم ہے۔ مناسب دواؤں کے ہمراہ طلا کرنے سے مذکورہ افعال و خواص حاصل ہوتے ہیں۔ اس کے پتوں کا عصارہ مکو، کانج وغیرہ تمام محلل عصاروں سے زیادہ قوی ہے، اس کے تخم کا طلاء محلل ورم حار ہے اور جرب یا بس میں مفید ہے۔ خشک پتوں کے ذرور سے زخم مندمل ہو جاتے ہیں۔ آنکھ میں اس کے عصارہ کا قطور بیاض قرینہ میں مفید ہے۔ خشک پتوں کا سرمہ بیاض کے لیے مفید اور بینائی کو تیز کرتا ہے۔ یہ کمزور جگر کو قوی، پچش بچی اور پیشاب کی دشواری میں مفید ہے۔ پتے و تازہ شاخ کا رس اور ان کو پکا کر حاصل شدہ عصارہ، کیڑے مکوڑے اور بھڑکی گزیدگی میں مفید ہے۔ ورم کو دفع، گزیدگی کے درد میں تسکین، پاگل کتے، سانپ اور بچھو کی گزیدگی میں خوردنی استعمال اور طلاء فائدہ مند ہے۔ زہروں کے نقصان کو دفع کرتا ہے۔ اس کا طلاء کلف کو دفع کرنے کے لیے مفید ہے۔ اس کے جو شانہ کی مقدار خوراک چونسٹھ گرام اور عصارہ کی مقدار خوراک بتیس گرام ہے۔

**امراثک**

الف مفتوح، میم ساکن، رامفتوح، الف، ثامفتوح اور کاف ساکن، یہ انباڑہ ہے۔

**امراج**

یہ اسوخ کے ذیل میں آئے گا۔

**امراس**

یہ ٹافیا (جنگل سداب کا گوند) ہے۔

**امراق**

الف مفتوح، یہ مرق کی جمع ہے۔ امراق کا بیان شوربا کے ذیل میں آئے گا۔

**امراک**

الف میم اور را مفتوح، الف، لام مفتوح اور کاف ساکن ہے۔ یہ امباڑی ہے۔

**امربیل**

یہ اکاس نیل میں گزر چکا ہے۔

**امربیل ولایتی**

یہ افتیمون ہے۔

**امرت**

یہ ہندی میں آب شیریں ہے۔

**امرتا**

الف مفتوح، میم مکسور، را ساکن، تا مفتوح اور الف، یہ ہندی میں ہلیلہ ہے، یہ گلو بھی ہے۔

**امرت پھل**

الف مکسور، میم ساکن، را مفتوح، تا ساکن، پا اور ہا مختلف مفتوح اور لام ساکن، یہ ہندی میں بیٹھا لیمو ہے۔ یہ اہل ہند کے نزدیک بہت بار دہے۔ یہ ثقیل، کاسر ریاح، دافع ورم اعضاء، محسن لون، نکھار پیدا کرنے والا، مقوی اور دافع تکان ہے۔ اس کا مصلح زیرہ سفید اور شہد ہے۔ اس کے افعال و خواص یونانی اطباء کے حوالہ سے لیمو شیریں کے ذیل میں آئیں گے۔

**امرتسا**

یہ ہلیلہ ہے اور سین کے عوض جیم کے تلفظ کے ساتھ امرتجا، آملہ ہے۔

**امرتوت بھوا**

الف مفتوح، میم مضموم، را ساکن، تا مضموم، واؤ ساکن دوسرا تا ساکن، با اور ہا خفی مفتوح، واؤ مفتوح اور الف، یہ کھچری سفید ہے۔

**امرتولی**

الف مفتوح، میم مضموم، را ساکن، تا مفتوح، واؤ مفتوح، لام مشددہ مکسور اور یا ساکن ہے۔

**امرت لتا**

لام اور تا مفتوح اور الف، امرتولی اور امرت لتا دونوں گلو ہیں۔

**امرسی**

یہ آس ہے۔

**ام رسالہ وام الجنہ**

یہ رخمہ ہے۔

## امروہ

ہمزہ مفتوح، میم ساکن، را مضموم، واو ساکن اور دال ساکن، یہ مشہور و معروف پھل ہے۔ اس کا نام عربی میں کمثری اور ہندی میں ناشپاتی ہے۔ اس کے افعال و خواص یہی سے ملتے جلتے ہیں۔ اس کی اقسام کا بیان کمثری کے ذیل میں آئے گا۔ امرود کا پھل ہندوستان میں ہوتا ہے۔ اس کا نام سفری، رام سفری اور جام پھل ہے۔ یہ ہندوستانی میوہ ہے، اس کی وضاحت جام پھل کے ذیل میں آئے گی۔ بعض کے مطابق یہ امرود کی قسم کے مشابہ ایک پھل ہے، جس کا نام حسینی ہے۔ یہ بنگال میں دستیاب ہے، اس کے کچھ درخت مرشد آباد میں بھی ہیں۔ یہ امرود سے زیادہ چھوٹا اور اس کا چھلکا سفید اور نیل گوئی مائل سرخ داغ دار ہے۔ پھل کا تخم سفید، مزہ ترش، پھیکا اور قدرے کسیلا اور کم رس دار ہے۔ اس کا مربی لذیذ خشک ذائقہ اور خوشبودار ہے۔ یہ چاشنی دار قلیہ میں پکانے سے بھی بہت لذیذ ہوتا ہے، اس کا کچا کھانا اتنا مزے دار نہیں ہے۔ اس کا پھول ترش مزہ اور خوشبودار ہے اور اس کا عصا بہت لذیذ ہے۔ چاشنی دار قلیہ میں بھی ملانے سے بہت لذیذ ہوتا ہے۔ پھول کی پگھڑیاں نیل گوئی مائل ہلکی سرخ ہیں۔ اس کا درخت بڑا اور پتیاں، برگ اخروٹ کے مشابہ ہیں، جو اس سے زیادہ بڑی، ایک بالشت سے زیادہ بلند، غیر کنگورہ دار اور قدرے ضخیم ہیں۔ اس کی لکڑی سیاہ رنگ اور سخت ہے۔ مذکورہ پھل بارداور رطب ہے۔ یہ مسکن حدت صفر اور مسکن حدت خون اور قابض ہے۔

## امرہ

یہ مردہ ہے۔

## امرہ

الف مفتوح، میم ساکن ژا اور ہا مفتوح، بعض نے اس کا املا آمرہ، ہمزہ ممدودہ اور آخر میں ہا کے عوض الف سے کیا ہے۔ یہ تلنگانہ زبان میں امباڑی ہے۔ اس کا نام سنسکرت میں امبرانتا (اس کے تمام اجزاء ترش ہیں)، ستبک (تلخ عرق والا)، کچھونا (بلغم دور کرنے والا)، اسمکدہ ور چھا (رتح بلغم صفر کی تکلیف دور کرنے والا نیز اس کا دوسرا معنی چکنا اور صاف درخت ہے)، تنوجیر (باریک رگوں والا ہے اور دودھ میں اضافہ کرتا ہے)، تنکشات (کسیلا شیرہ والا)، کیرود پچک (جنوبی اور شمالی ہندوستان میں پیدا ہونے والا)، کنڈامڑی (بھاری جڑ والا چھدرامبرا) متعدد شاخوں والا، کوشاملا (کھٹا پھول)، کھنس کنید (صحت بخش جڑ)، لاچھا ور چھا (چمکنے والا پھول)، سر کلک (آرام دہ)، جنتور چھا (جانوروں کی پرورش کرنے والا)، کہنکندہ (گہری جڑ والا)، کشور چھا (ڈاب گھاس کی طرح رنگین)، کشاملیک (مریض کے لیے صحت بخش)، ابھشما (پانی کو خراب کرتا ہے)، امرالک (جنتیوں کے لائق) اور پتھیکا (زرد پھول) ہے یہ ایک ہندوستانی درخت کا پھل ہے، جو آم کے مشابہ ہے۔ اس درخت کا قد و قامت شکل پتا درخت اخروٹ کے مانند ہے، نیز اسی کی طرح اس کے پتے بھی جھڑتے ہیں۔ البتہ آمرہ کے پتے برگ اخروٹ سے زیادہ چھوٹے، یادہ نرم اور زیادہ باریک ہیں۔ بعض کے مطابق آمرہ کے تمام اجزاء آم کے درخت سے مشابہت رکھتے ہیں، مگر اس کے پتے چھوٹے، باریک، نرم، چمکنے اور خوشبودار ہیں۔ اس پر موسم خزاں اور موسم بہار کا اثر آم کے درخت کی مانند ہوتا ہے۔ آمرہ میں پہلے کلی اور پھل آتا ہے اس کے بعد پتے نکلتے ہیں۔ اس کا کچا پھل سبز، نازک، غیر ریشہ دار، قدرے کسیلا اور ترش ہے۔ اس سے لوگ اچار تیار کرتے ہیں اور قلیہ، دو پیازہ، قورما اور دال وغیرہ میں شامل کرتے

ہیں، جس سے یہ چیزیں ترش اور لذت دار ہو جاتی ہیں۔ پکانے کے بعد اس کا کیلا پن بہت کم ہو جاتا ہے۔ اس کا پھل بڑا ہونے کے بعد ریشہ دار اور سخت ہو جاتا ہے اور پکنے کے بعد زرد اور قدرے چاشنی دار ہو جاتا ہے۔ یہ پھل چھلکا اتارنے کے بعد اخروٹ کے برابر بڑا اور لمبے آم کے مشابہ ہے کوئی پھل کندوری کے مشابہ ہوتا ہے۔ امڑہ کا پتا بھی قدرے ترش اور بہت کیلا ہے۔ پھل اس سے زیادہ ترش اور لطیف ہے۔ لوگ پھل کے مانند اس کے پھول اور نرم پتیوں کو پکا کر کھاتے ہیں۔ اس کو مچھلی کے ساتھ پکانے سے لذت میں بہت اضافہ ہو جاتا ہے۔ اس کے درخت بنگال میں کثرت سے موجود ہیں۔ زیادہ تر یہ پہاڑی علاقوں میں پیدا ہوتا ہے۔ لوگ اس کی شاخ کو موسم برسات کے آغاز میں لگاتے ہیں، جو ایک سال میں جڑ پکڑ لیتا ہے اور پھل دینا شروع کر دیتا ہے۔

یہ دوسرے درجہ میں بارد اور اول درجہ میں خشک ہے، گرم مزاج افراد، صفراوی امراض اور صفراوی اسہال کے لیے مفید ہے۔ کھانسی میں نقصان دہ ہے۔ مصلح عذاب اور انار شیریں، اس کو زیادہ کھانے سے بدن میں خراش پیدا ہو جاتی ہے۔ ہندوستانی اطباء کے نزدیک یہ گرم، منہ کے بد ذائقہ کو دفع کرتا ہے، مزید شیر، مقوی معدہ، مشہی اور مولد صفرا ہے۔ بنگال والے ساڑھے بائیس گرام سے ستائیس گرام تک درخت امڑہ کی چھال کو دو سو پچیس گرام یا دو سو ستر گرام بکری کے تازہ کچے دودھ میں پینے کے بعد صاف کر کے آہوہ (یہ ریاست بنگال کی مخصوص بیماری ہے، جو ناک میں پھنسی کی شکل میں رونما ہوتی ہے، نیز اس مرض میں تیز بخار اور درد ہوتا ہے) کے مریض کو پلاتے ہیں۔ صبح ناشتہ میں دو تین دن اس کو استعمال کرتے ہیں اور مریض کے سر، ہتھیلی اور تلوے پر اس کو ملتے ہیں۔ بعض لوگوں کا خیال ہے، اگر یک سالہ سیاہ بکری کا دودھ ہو تو زیادہ بہتر ہے۔ یہ مذکورہ دو اندکورہ مرض کے نقصان کو دفع اور اس کی عوارض کی حدت میں سکون بخش ہے۔

## امروہ

یہ حماض ہے۔

## امروسیا

امروسیا اور امیروسیا یونانی میں جگر اور عنقود (خوشہ انگور) کا نام ہے، یہ ایک معجون کا بھی نام ہے، جو قراہ دین میں مذکور ہے۔

## امرہ

یہ مردہ ہے۔

## ام سفری

یہ جام پھل ہے۔

## امسوخ

الف مفتوح، میم ساکن، سین مضموم، واؤ اور خاء ساکن، یہ بربری زبان کا لفظ ہے۔ ایک قول میں یونانی لفظ ہے، جس کا معنی انا بیب (ٹوٹیاں) ہے، کیونکہ یہ چھوٹے نرکل کی ٹوٹیوں کے مانند ہے۔ یہ اندلس اور مغرب میں شیاہ کے نام سے مشہور و معروف ہے۔ اس پودے کی دو قسمیں ہیں۔ ایک بڑی اور دوسری چھوٹی ہے۔ امسوخ کی بڑی قسم درخت اور گھاس کے مابین ہے۔ اس کا تنہ زیادہ موٹا ہے، اس کی شاخیں کثیر، جوف دار، گرہ دار، نرکل کے مانند ہیں۔ اکثر یہ پتھر ملی زمین اور پانی کے کنارے پیدا ہوتا ہے۔

امسوخ کی چھوٹی قسم ایک بالشت یا اس سے بڑی ہوتی ہے۔ اس کا تہ پتلا، سخت لکڑی دار، انگلی برابر موٹا، بلکہ اس سے زیادہ باریک ہے، جس سے بہت باریک، سخت، گرہ دار شاخیں نکلتی ہیں، جو کھینچتے وقت اپنے مقام سے جدا ہو جاتی ہیں۔ اس کا پتہ برگ زیتون کے مانند ہے۔ یہ پودا غیر غنچہ دار ہوتا ہے۔ اس کا پھل سرخ اور چنے کے برابر ہوتا ہے، جو پکنے اور خشک ہونے کے بعد سیاہ ہو جاتا ہے۔ اس کا مزہ زبان میں گرنگی پیدا کرتا ہے اور قدرے تلخ ہوتا ہے۔ اس کی جڑ سخت ہوتی ہے۔ یہ بھی پتھر پللی زمین میں پیدا ہوتا ہے۔

امسوخ معتدل اور قدرے حرارت و برودت سے مرکب القوی ہے۔ بعض کے مطابق اوّل درجہ میں بارد اور دوسرے درجہ میں یابس ہے۔ اس کا خوردنی استعمال قابض، مسدود، باطنی اعضاء کا مقوی، مقوی آلات غذا، مقوی قلب، مانع نزلات، نافع امراض گردہ و مثانہ ہے۔ اگر اس کا جوشاندہ انجیر کے ہمراہ نوش کیا جائے تو کھانسی، ربو اور تنگی تنفس میں مفید ہے۔ اگر ساڑھے سترہ گرام امسوخ کو قابض شراب کے ہمراہ کھایا جائے تو اسہال میں مفید ہے۔ اس کا جوشاندہ گردہ و مثانہ، فتن و قیلہ میں مفید ہے۔ اسی طرح اس کا ضماد اس کی ضخامت کو گھٹا دیتا اور چھوٹا کر دیتا ہے۔

امسوخ کی بڑی قسم عضلات کے شدخ میں مفید ہے۔ اگر اس کو پیس کر تازہ زخموں پر زورور کیا جائے تو خون کو بند اور گوشت سے پر کرتا ہے۔ اگر اس کی چھوٹی قسم کو خشک کر کے بتیس گرام کا جوشاندہ چار سو بیس گرام پانی میں تیار کیا جائے، جب پک کر نصف رہ جائے تو صاف کر کے نوش کیا جائے یہ اعضاء، جگر، قلب، معدہ اور احشا کی کمزوری میں مفید ہے اور متواتر استعمال سے ان کو قوی کرتا ہے۔ اکثر مغرب کی عورتیں اس کے صاف جوشاندہ کو آب انگور کے ہمراہ ایک پیالہ روزانہ نوش کرتی ہیں۔ لہذا ان کا بدن فریبہ، رنگ میں نکھار، رحم کا تنقیہ اور ولادت میں آسانی ہوتی ہے۔ انطا کی نے لکھا ہے کہ اس کو اندلس سے درآمد کیا جاتا ہے اور میرے خیال میں صرف اندلس ہی میں پیدا ہوتا ہے۔ بعض کے مطابق یہ اذنا ب الخیل کی ایک قسم ہے۔ ایک قول کے مطابق امسوخ آخر میں حا کے تلفظ کے ساتھ اذنا ب الخیل (لحمیۃ التیس) کی ایک قسم ہے۔

## ام الطعام

یہ گیہوں ہے، بعض کے نزدیک معدہ ہے۔

## امعا

الف مفتوح، میم ساکن، عین مفتوح اور الف، یہ معا کی جمع ہے۔ اس کا نام عربی میں مصارین، ترکی میں باقر ساق، فارسی میں رودہ اور ہندی میں آنت و انتڑی ہے۔ یہاں امعا سے مراد جانوروں کی آنت ہے، جو عصائی عضو ہے۔ جوان بکری کی آنت سب سے بہتر ہے۔ بعض کے مطابق چربی دار چھوٹی آنت زیادہ اچھی ہے اور بڑی آنت ردی ہے۔ ہر قسم کی آنت دوسرے درجہ میں اور ایک قول میں تیسرے درجہ میں بارد اور یابس ہے۔ گوشت، سرکہ، زعفران اور گرم دواؤں کے ہمراہ آنتوں کو پکا کر خوردنی استعمال اس معدہ کے لیے مفید ہے، جس میں آبی و رقیق، صفر اوی مادہ پیدا ہوتا ہے۔ اس نسخہ میں مذکورہ ملحقہ اشیاء اس کی مصلح ہیں اور ان کو آنتوں میں بھر کر پکانا زیادہ بہتر ہے۔ امعا قدرے مؤلد خون ہے، جس سے بدن میں تیزی سے فساد اور احتراق لاحق ہوتا ہے۔ یہ عسیر الہضم، قلیل الغذا اور ردی ہے، نیز یہ دونوں پنڈلیوں میں دوالی کا مرض پیدا کرتا ہے، کیونکہ اس سے برودت مائل ردی خون پیدا ہوتا ہے۔ اس کو شہد کے ہمراہ کھانا اولیٰ

ہے۔ لوگ اس کو سکباج اور مصالحہ جات کے ساتھ پکاتے ہیں۔ بعض کے مطابق مورث نفخ، مضعف دماغ، غذائیت کی کمی سے مہزل بدن، سدہ کی وجہ سے مولد سنگ، دیر ہضم، مولد خلط بارد اور مولد قونج ہے۔ اس کا مصلح جوارش عود، جوارش کمونی، اور جوارش فلا فلی ہے، جن کے استعمال کا طریقہ یہ ہے کہ اول آنتوں کا مطعوم کھا کر سو جائیں پھر، بیدار ہونے کے بعد مذکورہ مرکبات میں سے کسی ایک کو کھائیں۔

### امعاء الارض

یہ خراطین (کینچوے) ہے۔

### امعاسین

یہ آب غورہ (کچا انگور کارس) ہے۔

### امعد الیا

یہ بادام ہے۔

### ام غوث

یہ ملخ (ٹڈی) ہے۔

### ام غیلان

الف مضموم، میم مشد مکسور، غین مکسور، یا ساکن، لام مفتوح، الف اور نون ساکن، اس کی تفصیل مغیلان کے ذیل میں آئے گی۔

### ام الکلب

یہ موسم ربیع میں پیدا ہونے والا ایک پودا ہے، جو ایک ہاتھ لمبا بلند اور زردی مائل ہوتا ہے۔ اس کے پتے برگ حنا سے ملتے جلتے ہیں، مگر یہ اس سے چوڑے، اس کے کنارے گول اور کھردرے ہیں۔ ام الکلب کا پھول گل کبر کے مانند زرد ہے۔ اس سے جلے گوشت کی بو آتی ہے۔ یہ عموماً کھیتوں میں پیدا ہوتا ہے۔ اس کا نام تیوٹی ہے۔ یہ مصر میں خصوصاً مراکع یونسی میں پایا جاتا ہے۔ اگر نو گرام تازہ ام الکلب کا عصا رہ یا سات گرام خشک پتوں کا سفوف روغن زیتون کے ہمراہ کھلایا جائے تو سانپ، بچھو، پاگل کتے کی گزیدگی کے لیے مفید و مجرب ہے کیونکہ یہ قے کے ذریعہ ہر کو خارج کر دیتا ہے اور درد میں فوراً آرام ملتا ہے، بلا روغن اس کا استعمال ممنوع ہے۔

### ام الخرامہ و ام الصبیان

یہ دونوں الو کے نام ہیں۔

### امل

الف مفتوح، میم مضموم اور لام ساکن، یہ آملہ ہے اور امل کا معنی ترش ہے۔

### املاول

یہ املی ہے۔

### امل بید

الف، میم مفتوح، لام ساکن یا مفتوح، یا اور دال ساکن، اس کا نام امل بیت اور امل بیتس بھی ہے۔ امل ہند اس کو سہر، بریاد، اتامل



اور املویتا کہتے ہیں، نیز اس کا نام المویتم (جس میں میل نہ ہو اس میں بہتر ہے) اور رکتسرا (دستوں میں خون لاتا ہے) ہے۔ یہ نارنج کی طرح ایک ہندوستانی درخت کا پھل ہے، جو بڑے لیموں کی ایک قسم ہے، اس کا چھلکا باریک اور زرد ہے۔ امل بید کی دو قسمیں ہیں۔ ایک کارس بہت تیز اور ترش ہوتا ہے۔ اگر اس میں سوئی اور کوڑی ڈال دی جائے تو ایک دو دن میں پگھل جاتی ہے۔ دوسرے کارس کم ترش ہوتا ہے۔

امل بید کے پھل کا مزاج بارد و رطب اور ایک قول میں بارد و خشک ہے۔ یہ اکثر امراض قلب میں مفید، قاطع صفراء، مسکن حدت خنو، مہیج سوداء اور مولد بلغم ہے۔ اس کا مصلح پوست درخت بینگن یا پوست درخت آٹا ہے۔ عموماً لوگ اس کو پروردہ کر کے استعمال کرتے ہیں، جس کا طریقہ یہ ہے کہ نانخواہ، فلفل، دار فلفل، زنجبیل، ہللیہ، نمکیات وغیرہ، ہاضم و محلل دواؤں کے سفوف کا آب لیمو یا آب ترنج میں خمیر تیار کرتے ہیں، جس کو خالی امل بید کے پھل یا لیمون یا کیتھ میں بھر لیتے ہیں، پھر اس کو خشک کر لیتے ہیں۔

اس کا مزاج اطباء نے گرم لکھا ہے۔ یہ لطیف، ہاضم، ملیں، مشمتی، مقوی معدہ، دافع قونج ریچی، دافع درد شکم، نافع بواسیر، قاطع بلغم اور محلل ریاہ ہے۔ یہ بڑھی ہوئی تلی کو پگھلاتا ہے اور استسقاء میں مفید ہے۔ اس کا مصوغ مطیب دہن ہے، جو امل بید تنہو ر کے قلعہ بدن کے اطراف سے درآمد کیا جاتا ہے وہ اعلیٰ معیار کا ہے۔ اگر امل بید پروردہ کو تیز سرکہ میں پڑا رہنے دیا جائے تو پکنے کے بعد بہت مفید اور لذیذ ہو جاتا ہے۔

## املتاس

یہ خیارشمبر ہے، اس کا نام سنسکرت میں آرکودہ (اس کارس آفتاب کے مانند ہے)، راج ورچھا (درختوں کا سردار)، سمباک (کالا پھل)، شاما کھ (سیاہ)، چرننگل (چاروں طرف چار جڑ رکھتا ہے)، آریوت (دافع صفراء اور بدن میں جاری ہونے والا)، وکڑ (کچی دار)، کرن مالک (کان کا ہار)، کوشو پما (خزانہ کے مشابہ نیز اس کا معنی ہوا کو چلاتا ہے)، برکھا پھل (پھلدار)، ریوتکا (جڑ سے بیمار یوں کو ختم کرنے کی وجہ سے اس کا معنی آسمان ہے)، ویادیکھات (امراض کو دفع کرنے والا اور ان کو جلدی جلدی توڑنے والا ہے) ہے۔ ہندوستانی اطباء کے مطابق اس کا پھل کالا، شیریں اور دراز ہے۔

یہ بہت گرم ہے، درد شکم، بلغم، پیٹ کی گرانی، سوزاک، پھوڑوں اور کھانے کے بعد قے کی وجہ سے لاحق شدہ درد کو دفع کرتا ہے۔ یہ تیزی سے مرض کی جانب دوڑتا اور سرایت کرتا ہے۔ جڑ سے امراض کا قلع قمع کرنے کی وجہ سے آسمان کے مانند ہے۔ یہ بچوں کے مزاج کو خوب راس آتا ہے۔ اس کی دھونی سے شیا طین بھاگ جاتے ہیں، نیز املتاس ہندوستانی اطباء کے نزدیک ثقیل، شیریں، بارد اور مخرج صفراء ہے۔ بخار امراض جگر، فساد خون، فساد صفراء، غشیان اور قونج کو دفع کرتا ہے۔ بعض نے اس کا مصلح جنگلی بھنڈی قرار دیا ہے۔ گل املتاس بادی، قابض، تیز، دافع صفراء اور دافع بلغم ہے۔ مغز تخم املتاس زود ہضم، لطیف، دافع صفراء اور دافع ریاہ ہے۔ بیج املتاس کے سفوف کا ضاد پھوڑوں اور ورموں کو خوب تحلیل کرتا ہے اور یہ مجرب ہے۔ اس کے افعال و خواص یونانی اطباء کے حوالہ سے خیارشمبر کے ذیل میں آئیں گے۔

## املج

یہ آملہ ہے۔

## امل چانگیری

الف، میم مفتوح، لام ساکن، چا مفتوح، الف، نون مختفی، گاف مکسور، یا ساکن، را مکسور اور دوسری یا ساکن۔ یہ مکو کے برابر ایک ہندوستانی درخت کا ترش پھل ہے۔ یہ درخت ایک بالشت طویل اور اوپر سے اسی کے برابر عریض ہوتا ہے۔ امل چانگیری کا مزاج گرم ہے۔ یہ مشہی و ہاضم ہے۔ سنگڑہنی، جذام، بواسیر کو دفع، اسہال کو بند، بلغم، ریح اور صفرا کے فساد کو رفع کرتا ہے۔ بعض کے مطابق یہ دافع فساد خون، لیکن مؤلد صفرا ہے۔ اس کا نام امل دکن کے نزدیک چونگر ہے، جس کا اعراب چا مضموم، واؤ و نون ساکن، گاف مفتوح اور را ساکن ہے۔ بعض کے مطابق اس پودے کی پتیاں برگ بنفشہ سے زیادہ چھوٹی ہیں۔ اس کی شاخیں باریک، پھول سفید، پھل فالسہ کے برابر گول اور زرد ہے۔ اس کا مزاج سرد اور خشک ہے، اس کے فوائد وہی ہیں جو تحریر ہو چکے۔

## املجھدا

الف، میم، لام، حامشد، ہا خفی اور دال مفتوح، اطباء نے اس کا نام بھوج پتر لکھا ہے۔

## امل کچائی

الف اور میم مفتوح، لام ساکن، کاف مضموم، چا مفتوح، الف اور یا۔ یہ کانٹے دار ہندوستانی جنگلی پودا ہے۔ اس کی پتیاں برگ تر ہندی کے مشابہ مگر قدرے چھوٹی ہیں۔ یہ بارداور رطب ہے۔ اڑتالیس گرام سے ساٹھ گرام تک برگ امل کچائی کے رس کا خوردنی استعمال تیز بخاروں اور اس مرض کے لیے فائدہ مند ہے جن مرض میں عروق کے اندر ہوا سرایت کر جاتی ہے، اس کی وجہ سے اعضاء میں حدت والتهاب، شدید پیاس، اختلاط عقل، ہذیان، حرارت اور بخار لاحق ہوتا ہے۔ یہ مرض بنگال میں ہوتا ہے۔ اس مذکورہ مرض میں استعمال ہونے والے رس کو حاصل کرنے کا طریقہ یہ ہے کہ اوّل لوہے کے برتن کو آگ پر خوب گرم کیا جائے پھر مذکورہ رس کو صاف کر کے اس برتن میں ڈال دیا جائے اور اس میں ایک دو گرام نمک طبرزد کو خوب باریک پیس کر ملا یا جائے اس کے بعد اس کو دوسرے برتن میں بھر کر نیم گرم پیا جائے۔ یہ معمول پانچ سے سات دن تک خالی پیٹ رکھا جائے۔ اس کے استعمال کے دوران دودھ کی اشیاء، ترشی اور نفاخ غذاؤں سے پرہیز ضروری ہے۔ بنگال کے باشندے مذکورہ امراض اور حاد بخاروں کے لیے امل کچائی کے خشک پتوں کو بھی پانی میں پکا کر پیتے ہیں اور اس کا بھپارہ لیتے ہیں۔

## املکا

الف، میم، لام اور کاف مفتوح اور الف، یہ املی ہے۔ اس کا اطلاق بچلا ترش پر بھی ہوتا ہے۔

## امل کند

الف، میم، لام اور کاف مفتوح، نون اور دال ساکن، یہ ایک جنگلی پودے کی جڑ ہے، جس کا پتا برگ پان کے مانند، پھول سفید، پھل مرچ کی طرح طویل، تخم لیمو کے تخم کے مانند، جڑ گول، قدرے دراز اور موٹی ہے۔ بیج امل کند کا مزاج بارد و یابس اور مزہ ترش

ہے اور یہی اس کا جزء مستعمل ہے۔ یہ مسہل صفرا، نافع غشیان دائمی اور مسکن غلیان خون ہے۔ اس کا تخم بکھو اور ریتلا کے زہر کا تریاق ہے۔

## املول

یہ ایک چوپایہ ہے، جو بالو میں رہتا ہے اور قطا (لوایا سنگ خوار) کے مشابہ ہے۔

## املی

الف مکسور، میم ساکن، لام مکسور اور یا ساکن، اس کا تلفظ باء کے اضافہ کے ساتھ املی اور میم کے عوض نون کے ساتھ املی بھی ہے۔ دکن کے ہندوؤں کی زبان میں اس کا نام چتا، سنسکرت میں چچا و آملاول (ترش)، ور چھاملا (کھٹا درخت) شکتیکا (سفیدی والا)، بھوپترا (بہت گھستی پتیاں)، املا (ترش)، گہن چھائی (گھنی شاخوں کی وجہ سے بہت سایہ دار)، کشاملا (کسیلا اور ترش پھول والا)، سہسرو بریام (منی کے ہزار حصہ کے لیے نقصان دہ ہے) ہے۔ اس کے تخم کو عرف عام میں چیا اور چنچل اور دکن کے باشندے نرم پتیوں اور نئی کوئیل کو چکر کہتے ہیں۔

حاصل کلام ہندوستان میں اس کا درخت مشہور اور کثرت سے موجود ہے۔ دکن کے باشندے اسے کے خوب کھاتے ہیں۔ املی گرم علاقے اور خط استواء سے قریب باشندوں کے لیے بہت فائدہ ہے۔ اہل دکن کا مقولہ ہے کہ اگر ہمارے علاقے میں املی نہ ہوتی تو ہماری زندگی دشوار ہوتی۔ لوگ اس سے افشرہ، مربی، اچار، چٹنی، شربت، قلیہ وغیرہ تیار کرتے ہیں۔ یہ معجون اور جوارش کے نسخوں میں بھی مستعمل ہے۔ لوگ اس کی پتی اور چھال کو صفرا کے علاج میں استعمال کرتے ہیں۔ بعض کے مطابق اس کا سایہ نقصان دہ ہے۔ کثیر امراض پیدا کرتا ہے۔ املی کا پھول کھٹا، کسیلا، میٹھا، لطیف اور مزہ دار ہے۔ اس کو پکا کر خوردنی استعمال دافع بلغم، مٹھی اور مؤلد ریاہ ہے اور مؤلد صفرا خام گرم ہے۔ بعض اطباء نے لکھا ہے کہ املی ترش، ثقیل، دافع ریاہ خصوصاً مزید صفرا اور مؤلد خون ہے۔ مصلح زنجبیل، شہد اور شکر، کچی املی ملین اور مٹھی طعام ہے۔ معدہ کی گرانی دفع کرتی ہے۔ یہ خشک، لطیف اور مقوی قلب ہے۔ سفر کی تکان اور دوران سر کو دفع پیاس اور غشیان میں راحت بخش ہے۔ املی حرارت کی تسکین اور صفرا کی تیزی کو ختم کرنے کے لیے مجرب ہے۔

املی کے افشرہ کے تمام خواص طبیعت کو مرغوب ہونے کی وجہ سے زیادہ قوی اور گرم ہوا کی سمیت کو رفع کرتے ہیں۔ املی اور خصوصاً سرخ املی کا مربی بہت لذیذ اور مذکورہ امراض و حالات کے لیے مفید ہے۔ گرمی کے موسم میں گرمی سے لاحق شدہ دواء کے لیے نمک کے ہمراہ املی کا افشرہ کھانے کے دوران پینا مجرب ہے اور معدہ کے بخارات کی تسکین کے لیے بھی فائدہ مند ہے۔ نو گرام سے ۱۲ گرام تک برگ املی اور ایک گرام نمک کو پانی میں ملا کر شیرہ نکال کر پینا بخار، مٹے پرانے لرزہ کے لیے مفید اور مجرب ہے۔ بعض کے مطابق درخت املی کی چھال کی خاکستر، بھنا ہوا چنا، زیرہ سفید اور شکر کو مساوی مقدار میں سفوف تیار کر کے ناشتہ کے وقت بارہ گرام خوردنی استعمال ہاتھ پیر کی سیاہی اور شقاق کے لیے مجرب ہے۔ سواد و گرام تخم املی غیر مقشر کا سفوف تنہا یا اسپغول کے ہمراہ خوردنی استعمال مزمن اسہال اور بواسیر کے لیے مجرب ہے، لوگ گل املی کو گوشت کے ہمراہ پکا کر کھاتے ہیں، جو بہت لذیذ، مسکن صفرا، ملین طبیعت، مٹھی طعام اور محرک نزلہ ہے۔ املی کی جڑ کا کھار (نمک) مٹھی اور ہاضم ہے، اس کو ہندی سفوف کے نسخوں میں شامل کیا جاتا

ہے۔ کھار حاصل کرنے کا طریقہ یہ ہے کہ املی کی جڑ کو ٹکڑا ٹکڑا کر کے جلانے کے بعد پانی میں حل کیا جائے اس کے صاف پانی کو پتیلہ میں جلایا جائے، پانی جلنے کے بعد اس کا نمک باقی رہ جاتا ہے، جس کو محفوظ کر لیا جائے، املی کے افعال و خواص یونانی اطباء کے مطابق تمر ہندی کے ذیل میں آئیں گے۔

### املسی

یہ انار کی ایک قسم ہے، جس کا نام شیرازی زبان میں انار سیتانی ہے، اس میں دانے نہیں ہوتے۔

### املیس

یہ آملیس ہے، جس کا بیان تحریر ہو چکا۔

### ام نافع

یہ مرغی ہے۔

### امنتا

الف مضموم، میم مشد مکسور، نون ساکن، تا مفتوح اور الف، یہ دھتورہ ہے۔

### ام وجع الكبد

یہ ایک میالی پتے دار عربی سبزی ہے، جس کا پھول میالا اور گول گھونگر میں رہتا ہے۔ یہ پودا موسم ربیع میں پیدا ہوتا ہے اور شروع سردی تک باقی رہتا ہے۔ جب بھیڑ کے جگر میں درد لاحق ہوتا ہے تو اس وقت وہ اس کو چرنے کا ارادہ کرتی ہے۔ بعض کے مطابق یہ جڑی بوٹی، درد جگر حار کے لیے مفید اور مجرب ہے۔

### امورعی

یہ رومی زبان میں عکریت (تیل یا روغن زیتون کی تلچھٹ) ہے۔

### اموکھا

الف مفتوح، میم مضموم، واؤ مجہول ساکن، کاف اور ہا مختفی مفتوح اور الف، یہ لفظ پائلی اور ہلیلہ کے درمیان مشترک ہے۔

### امولونس

یہ نشاستہ ہے۔

### امولیقون

یہ آبار (سوختہ سیسہ) ہے۔

### امونیاقن

یہ اشنق ہے۔

### امیر زنبوران

یہ یعسوب (کھلے بازو والا ایک پرندہ یا شہد کی مکھیوں کا سردار) ہے۔

**امیرا**

یہ آم ہے۔

**امیرہ**

یہ لسان الکلب ہے۔

**امیروشیا**

یہ شواصر (برنجاسف یا قیصوم) ہے۔

**انبوس**

یہ نانخواہ ہے۔

**امیلو فراس**

یہ فرنجمشک ہے۔

**فصل ۲۱: یہ الف غیر مدودہ اور نون پر مشتمل ہے****انار**

الف، نون مفتوح، الف اور راساکن، یہ فارسی لفظ ہے۔ اس کا نام عربی میں رمان، سریانی میں رمانا، یونانی میں قوطیوس، انگریزی میں پومی گرینیٹ اور ہندی میں ڈارم ہے۔ یہ عمدہ اور جلیل القدر پھل ہے۔ یہ معروف الماہیت ہے۔ اس کا چھلکا پانچ کونہ دار ہے۔ انار کی بڑی، بستانی، شیریں، چاشنی دار اور ترش متعدد اقسام ہیں۔ شیریں غیر دانہ دار بستانی انار سب سے بہتر ہے، جس کا نام املسی ہے۔ یہ تمام اقسام سے زیادہ لطیف ہے اور اس میں بھی اعلیٰ معیار کا انار خوب پکا ہوا فربہ اور تروتازہ ہے۔

گیلانی نے لکھا ہے کہ انار آبی رطوبت دار پھل ہے، اس لیے انار یقیناً سرد ہے۔ ترش انار میں ترشی رطوبت میں غلیان کی وجہ سے پیدا ہوتی ہے اور غلیان میں خشکی یقینی اور لازمی ہے۔ اس لیے ترش انار بارد، یابس اور قابض ہے۔ شیریں انار اپنی رطوبت پر باقی رہتا ہے۔

بعض کے مطابق مطلق انار کا مزاج بارد اور رطب ہے۔ انار میں برودت دوسرے درجہ اور رطوبت اول درجہ سے زیادہ نہیں ہے اور اس کی قوت قابضہ تمام اجزاء میں موجود رہتی ہے، باقاعدہ اس کا عصارہ بھی اسی فعل کا حامل ہے۔ اگرچہ اس کا فعل قبض محسوس نہیں ہوتا۔ شیخ کے مطابق انار کے رس کے علاوہ اس کے تمام اجزاء قابض ہیں۔

پوست انار بارد، یابس، شدید قابض اور دالغ ہے۔ گل انار بارد، قابض اور مجفف ہے، انار کی طرح تمام چیزوں کے لیے مفید اور مؤثر ہے۔ اسی طرح انار دانہ تمام اجزاء سے بہتر ہے، جو اول درجہ میں سرد اور دوسرے درجہ میں خشک ہے اور یہ قابض ہے۔ انار کا عصارہ بہت شدید مجفف ہے۔ شیخ فرماتے ہیں کہ انار کی تمام اقسام، باقاعدہ ترش انار بھی جالی اور قابض ہے۔ گیلانی فرماتے ہیں کہ ترش انار اپنی

خشکی کی وجہ سے قابض ہے اور ہر قابض یا بس اور حابس شکم ہے اس لیے ترش انار شدید قابض اور قدرے محلل ہے۔ شیریں انار اپنی لطیف حرارت دار رطوبت کی وجہ سے ملین اور مطلق شکم ہے۔ انار کی تمام اقسام جالی ہیں کیونکہ ترش انار اپنی رطوبت کی غلیان اور غفوصت کی وجہ سے جالی ہے اور شیریں انار اپنی لطیف حرارت کی وجہ سے جالی ہے۔ انار کی ترش اور شیریں دونوں اقسام لطیف ہیں کیونکہ ان دونوں میں ارضی مادہ کم ہے۔ اس لیے دونوں میں غلیان کم ہے۔ انار کی تمام اقسام جید الکیموس ہیں۔ شیخ کے مطابق یہ قلیل الغذاء، لیکن جید الغذاء ہے۔ اگر شیریں انار کو ترش انار میں ملا کر تناول کیا جائے تو صفراوی مزاج افراد کے لیے خصوصاً جید الغذاء ہے۔ بعض کے مطابق درخت انار کے تمام اجزاء شدید قابض اور پوست درخت انار سب سے زیادہ قابض ہے۔ بعض کے مطابق وہ انار کی کلی پوست درخت انار سے زیادہ قابض ہے جو پھول بننے سے پہلے پیڑ سے گر جاتی ہے۔ درخت انار کے تمام اجزاء جالی ہیں۔

انار میں شراب کے ذائقہ کی طرح جو شیرینی موجود ہوتی ہے وہ اوسط درجہ کی قوی ہے۔ ہر قسم کا پوست انار گلنار کے مساوی قابض ہے۔ لوگ انار کی تمام اقسام سے شربت تیار کرتے ہیں، جس کے فوائد بہت اچھے ہیں۔ شربت انار اور رب انار خصوصاً ترش انار سے تیار کردہ خمار کے لیے فائدہ مند ہے۔ انار کا گودہ مسہل بالعصر ہے۔ شیخ کے مطابق انار کی جملہ اقسام خفقان میں مفید اور فوادیار میں جلا کا کام کرتی ہیں، کا زرونی فرماتے ہیں کہ شیخ کے قول میں فواد سے فم معدہ مراد ہے۔ چنانچہ انار کے استعمال سے خفقان پیدا کرنے والے فاسد اخراجات زائل ہو جاتے ہیں۔ گرم جگر والوں کے لیے اور خصوصاً شراب پینے سے بخار لاحق ہونے والے شخص کے لیے انار سے زیادہ مفید کوئی چیز نہیں ہے۔ شیخ کے مطابق اگر بخار کا مریض غذا لینے کے بعد شیریں یا ترش انار کو چوسے تو بخار نہیں چڑھتا، بخار چڑھنے سے پہلے چوسنا زیادہ بہتر ہے۔ کیونکہ یہ مواد کو نیچے کی طرف پھیر دیتا ہے۔ اگر غذا سے پہلے اس کو چوسا جائے تو زیادہ بہتر ہے، مگر ایسی حالت میں یہ ملین شکم ہے یا ابکائی اور قے محسوس ہوتی ہے۔ ایک خیال یہ ہے کہ اگر گرم مزاج شخص غذا کے بعد انار کھائے تو غذا فم معدہ سے جلدی اتر جاتی ہے۔ گیلانی کے مطابق انار شیریں اور انار ترش دونوں معدہ کے لیے نقصان دہ ہیں، کیونکہ انار شیریں میں غلیان ہے اور صفرا کی طرف تیزی سے مستحیل ہوتا ہے اور انار ترش معدہ میں خراش پیدا کرتا ہے۔ نیز یہ دونوں اعصاب کے لیے نقصان دہ ہیں۔ ترش انار خصوصاً اعصاب کے لیے نقصان دہ ہے، کیونکہ یہ اپنی برودت کے باوجود حاد اور لاذع ہے۔ ابن سرائیون نے لکھا ہے کہ اگر انار شیریں اور انار ترش کو گودہ کے ہمراہ نچوڑا جائے اور دوسو دس گرام عصارہ کو پینتیس گرام شکر کے ہمراہ پیا جائے تو جلے ہوئے صفرا کو دستوں میں خارج کرتا ہے اور معدہ کو قوی کرتا ہے۔ اس کے عصارہ کی زیادہ سے زیادہ خوردنی مقدار تین سو بیس گرام اور ستر گرام شکر ہے۔ لہذا یہ ہلیلہ زرد سے قریب ہے۔

صاحب منہاج نے لکھا ہے کہ تخم انار ردی اور حلق و سینہ میں خشونت پیدا کرتا ہے۔ اس کا مصلح حلوہ عسلی اور حلوہ قندی ہے۔ اس کے عصارہ کا آنکھوں میں استعمال بینائی کو تیز کرتا ہے۔ اس سلسلے میں وہ پرانا عصارہ زیادہ نفع بخش ہے جو شیشہ کے برتن میں بھر کر دھوپ میں گاڑھا کر لیا جائے۔ ایک قول کے مطابق جس شخص کی آنکھ صحیح ہو وہ تین عدد غیر کھلی انار کلی کو نگل لے یا تین کلی کو ایک ہفتہ تک کھالے تو ایسا شخص پورے سال آشوب چشم میں مبتلا نہیں ہوتا۔ اگر انار کی غیر کھلی ہوئی کلی کو نچوڑ لیا جائے یا گل انار کو پانی میں پکا کر دھوپ میں منجمد کر لیا جائے پھر اس کا آنکھوں پر طلا کیا جائے تو آنکھ کے اعصاب کو قوی کرتا ہے اور مواد کے انجذاب کو روکتا ہے اور مواد کے انصباب کو

لوٹاتا ہے۔ اگر آشوب چشم کے دوران اور اس کے بعد آنکھ کو عرق گلاب سے دھویا جائے تو مذکورہ بالانسخہ کی اثر پذیری میں خاصا اضافہ ہو جاتا ہے۔

اگر شراب کی تلچھٹ یا سرکہ کو عصارہ میں ملا کر صلابت چشم پر طلا کیا جائے، خواہ بلغمی یا ریکی اور یا لحمی ہو تو اس کو کم کرتا ہے۔ گیلانی کے مطابق اگر آب انار شیریں اور آب انار ترش کو تانبہ کے برتن میں پکا کر گاڑھا کر لیا جائے اور ٹھنڈا ہونے کے بعد آنکھ میں لگایا جائے تو جرب و حکہ اور سلاق میں فائدہ مند اور بینائی کو تیز کرتا ہے۔ شہد کے ہمراہ تخم انار کا قطور کان درد میں مفید ہے۔ اگر انار کا آدھا حصہ گودہ سے خالی کر لیا جائے پھر اس میں روغن گلاب بھر کر اس کے نیچے گل حکمت کیا جائے اور اس کو آگ پر رکھ کر پکایا جائے تو اس کی معمولی مقدار کے قطور سے کان درد میں آرام ملتا ہے اور اس کا طلاء ناک کے اندرونی قروح میں مفید ہے۔ اگر گل انار یا پوست انار کے جوشاندہ سے مضمضہ کیا جائے تو ڈھیلے اور متورم مسوڑے اور متحرک دانتوں کو مضبوط کرتا ہے۔ تخم انار کے سفوف اور شہد کا طلاء قلاع دہن میں مفید ہے۔ اگر تخم انار کے جوشاندہ سے مضمضہ کیا جائے یا تخم انار کا باریک سفوف چھڑکا جائے تو منہ کے زخم میں فائدہ مند، رطوبت کو جذب اور ان کو بھرتا ہے۔ تخم انار کا غرغره حلق کے ورم حار کو تحلیل کرتا ہے۔ اگر تخم انار کو بارش کے پانی کے ہمراہ کھایا جائے تو نفث الدم میں مفید ہے۔ اسی طرح سینہ کے نچلے حصہ پر شہد کے ہمراہ جلے ہوئے۔ پوست انار کا ضماد نفث الدم میں مفید ہے۔ نیم کوب کردہ تخم انار کا خوردنی استعمال معدہ و جگر کی کمزوری میں مفید ہے۔ اسی طرح تخم انار کا جوشاندہ اور تیل سے بھرا ہوا انار کا خالی پیٹ خوردنی استعمال معدہ کے سوء مزاج اور جلن کے لیے فائدہ مند ہے۔ تخم انار کو خوب چبانے کے بعد چوسنے سے فم معدہ کو تقویت ملتی ہے۔ شہد کے ہمراہ حب انار قروح مقعد کے لیے مفید ہے۔ شیخ کے مطابق تخم انار شیریں یا تخم انار ترش معدہ کے لیے ردی بلکہ محرق معدہ ہے، کیونکہ ان میں خشونت ہوتی ہے۔ خصوصاً سفوف انار دانہ مصلح کے بغیر معدہ کے لیے نقصان دہ ہے۔ انار دانہ کا ستوصفر اوی اسہال میں مفید ہے۔ گل انار اور نرم برگ انگور کو کوٹ پیس کر معدہ پر طلا کرنا قے مفرط میں مفید ہے۔

پوست بنخ انار کا مزاج سرد و خشک ہے۔ اگر روزانہ چونسٹھ گرام پوست بنخ انار کا جوشاندہ خالی پیٹ ایک ہفتہ تک متواتر پیا جائے تو یہ مسہل ہے اور پیٹ مختلف قسم کے کیڑوں کو خارج کرتا ہے۔ نبیذ کے ہمراہ پوست بنخ انار کا خوردنی استعمال مخرج دیدان اور حب القرع ہے۔ پینتیس گرام پوست بنخ انار کا گرم پانی کے ہمراہ خوردنی استعمال مذکورہ کیڑوں کو پوری طاقت کے ساتھ خارج کرتا ہے۔ اگر سات گرام پوست بنخ انار کو پانی میں پکا کر خوب گلا لیا جائے اور اس میں چونسٹھ گرام گیہوں کا میدہ یا باجرا کا آٹا ملا خوب پکانے کے بعد حلوہ تیار کیا جائے اس میں کچا روغن زیتون یا روغن گل کا اضافہ کر کے مایوس العلاج اسہال کے مریض کو کھلایا جائے تو فائدہ مند ہے۔ پوست بنخ انار کا آبزین بچوں کے خروج مقعد میں مفید ہے۔ پوست بنخ انار کے جوشاندہ سے استنجا مقعد کو قوی اور بواسیر کے خون کو بند کرتا ہے۔ پیٹ کے نچلے حصہ پر جلے ہوئے پوست بنخ انار کو شہد میں طلا کر ضماد کرنا نزف الدم میں مفید ہے۔ اس کا طلاء فتق یعنی خسیہ کی تھیلی میں آنتوں کے اترنے میں فائدہ مند ہے۔ پوست بنخ انار کا جوشاندہ سلس البول میں مفید ہے۔ آب مکویا آب بارتنگ میں پوست بنخ انار کے سفوف کا طلاء حلیل کے قروح میں نافع ہے۔ اگر کچے مسلم انار کا عصارہ آب مکویا آب بارتنگ میں ملا کر مذکورہ مرض میں طلا کیا جائے تو طلاء کے اثر میں اضافہ ہو جاتا ہے۔ اگر عورت پوست انار کے جوشاندہ کا آبزین لے تو رحم کا نزف الدم بند ہو جاتا ہے۔ اگر بنخ انار اور سویا کی لکڑی کے

جوشاندہ سے زنا نہ شرمگاہ میں حقنہ کیا جائے تو رحم کے سیلان رطوبت کو خشک کرتا ہے۔ اگر پوست انار کا سفوف اور شہد کا طلا کیا جائے تو جدری وغیرہ کی پھنسیوں میں فائدہ مند ہے۔ یہ عمل مکرر کرنے سے خوب فائدہ ہوتا ہے۔ پوست انار کا سفوف اور سرکہ کا طلاء جمرہ کے لیے مفید ہے۔ تخم انار اور شہد کا طلا قروح خبیثہ میں فائدہ کرتا ہے۔ انار کی کلی کا طلاء تازہ زخموں کے لیے خوب فائدہ مند ہے اور سوختہ کلی کا طلاء مذکورہ مرض میں اس سے زیادہ مفید و موثر ہے۔ تخم انار اور شہد کا طلاء داخس کی بہترین دوا ہے اور داخس کی ابتداء میں تخم انار کو محض پانی میں پیس کر طلا کے طور پر استعمال کرنا فائدہ مند ہے۔ پوست انار کو پانی میں پیس کر طلا کرنا معدہ کی خراش میں مفید ہے۔ اطباء لکھتے ہیں کہ گل انار اور گلنار فارسی کے افعال و خواص یکساں ہیں، جس کی وضاحت کاف اور لام کے فصل کے ذیل میں آئے گی۔ گل انار کا زرد دانتوں کی جڑ کے خون کو بند اور تازہ زخموں کو پر کرتا ہے۔ قلاع دہن اور فتن میں مفید ہے۔ گل انار کے جوشاندہ کا مضمضہ متحرک دانتوں کو مستحکم، مسوڑوں کے خون کو بند اور قلاع دہن کو رفع کرتا ہے۔ گل انار کے عصا رہ کا قطور آنکھ میں مواد کے انصباب کو روکتا ہے اور ورم کو تحلیل کرتا ہے۔ عصا رہ گل انار کو آب مکویا آب بارتنگ کے ہمراہ قطور کے طور پر استعمال کرنا تحلیل کے قرحہ میں مفید ہے، جو اس کی رطوبت کو جذب، زخم کو مندمل اور انصباب مواد کو بند کرتا ہے۔ گل انار کا عصا رہ خالص پانی کے ہمراہ معدہ اور جوتا کی خراش اور ابتداء داخس کے لیے مفید ہے۔ گل انار کا عصا رہ سرکہ کے ہمراہ جمرہ کے لیے فائدہ مند ہے۔ عصا رہ گل انار شراب کی تلچھٹ کے ہمراہ متواتر استعمال کرنے سے آنکھ میں لاحق شدہ صلابت کے لیے مفید ہے۔ پوست انار کا عصا رہ اور انار کا گودا عصا رہ گل انار کا قائم مقام اور بدل ہے۔ بعض کے مطابق اگر سات عدد غیر کھلی ہوئی کلیوں کو اس طرح نگلا جائے کہ ان کو ہاتھ سے نہ چھوا ہو تو اس عمل سے انسان ایک سال تک پھوڑے اور آشوب چشم سے محفوظ رہتا ہے۔ یہ مجرب ہے، زرد کے مشابہ انار کی اقماع میں موجود زرد دانوں کے افعال و خواص گل انار کے مانند ہیں۔ گل انار کے بعض افعال و خواص اقماع الرمان کے ذیل میں تحریر ہو چکے ہیں۔ ہندوستانی اطباء کے مطابق اس کے افعال و خواص دارم کے ذیل میں آئیں گے اور پوست بنج انار کے افعال و خواص انگریز اطباء کے مطابق پومی گرینیٹ روٹ کے ذیل میں آئیں گے۔

### انار شیریں

یہ عربی میں رمان حلو ہے۔ اس کا نام یونانی میں راتا اور ہندی میں میٹھا انار ہے۔ انار شیریں معتدل بار د اور اول درجہ میں رطب ہے۔ شیخ کے مطابق اول درجہ تک بارد ہے۔ شارح کا زرونی کے مطابق برودت کی طرف مائل معتدل اور اول درجہ میں رطب ہے۔ گیلانی فرماتے ہیں کہ انار شیریں کم قلیل البرودت اور رطب ہے۔ بعض کے مطابق معتدل حار ہے۔ اس میں قوت قابضہ ہے، یہ قلیل الغذاء، جید الکیموس، مقوی معدہ، مقوی جگر، مقوی صدر، ملیں سینہ، ملیں حلق اور نفاخ ہے۔ اس لیے گرم مزاج لوگوں میں مردانہ عضو تناسل میں ایستادگی پیدا کرتا ہے۔ انار شیریں جالی، مفتوح، ملیں شکم، مدر بول اور مورث عطش ہے۔ یہ روح جگر کو صاف کرتا ہے۔ استسقاء زقی، سوء القدیہ، یرقان، امراض طحال، خفقان، درد سینہ، گرم کھانسی کے لیے فائدہ مند ہے۔

انار شیریں آواز کو صاف، بدن کو فرہ، غذا کو بدن میں خوب سرایت، جرب و حکم کو دفع اور رخسار کے رنگ کو صاف کرتا ہے۔ شیخ کے مطابق آب انار شیریں ملیں ہے۔ گیلانی فرماتے ہیں کہ انار شیریں، سیب اور بھی سے زیادہ ملیں ہے۔ املسی امراض صدر اور گرم کھانسی کے لیے مفید و مجرب ہے۔ نیز یہ مرخی، محلل اور مصفی آواز اور سب سے زیادہ لذیذ ہے۔ انار شیریں اپنے لطیف قبض کی وجہ سے



معدہ کو خوب راس آتا ہے۔ انار شیریں کا ذائقہ سب سے بہتر ہے۔ البتہ یہ حرارت اور نفخ پیدا کرتا ہے۔ اس کا متواتر خوردنی استعمال بدن کی زردی و سفیدی اور ہونٹوں کی سفیدی کو زائل کرتا ہے، جو معدہ کی کمزوری اور برودت سے لاحق ہوتی ہے۔ یہ جگر کی ریاح کو تحلیل کرتا ہے۔

شیخ کے مطابق اکثر انار شیریں تیز بخار مریضوں کے لیے نقصان دہ ہے، کیونکہ یہ صفر میں مستحیل ہو جاتا ہے اس لیے انار ترش اس کے ساتھ مخلوط کیا جاتا ہے تاکہ نقصان نہ ہو بلکہ فائدہ ہو۔ اگر انار کے پھل میں سوراخ کر کے قدرے خالی کر لیا جائے اس میں روغن بادام شیریں یا روغن بنفشہ بھر کر آگ پر رکھا جائے روغن جذب ہونے کے بعد دوسرا روغن بھرا جائے یہاں تک کہ جب روغن جذب نہ کرے تو اس کو چوسنا درد سینہ اور مزمن خشک کھانسی کے لیے مفید اور مجرب ہے۔ اسی طرح انار کے رس میں شکر، نشاستہ، صمغ عربی اور روغن بادام ملا کر ہلکا گرم پینے سے مذکورہ امراض میں فائدہ ہوتا ہے۔ اگر آب انار کو شیشہ کے برتن میں رکھ کر گاڑھا کر لیا جائے پھر آنکھ میں سلائی سے لگایا جائے تو بینائی میں اضافہ کرتا ہے۔ یہ جتنا پرانا ہوتا تھا ہی بہتر ہے۔ تخم انار شیریں شہد کے ہمراہ کان درد اور مقعد کے قروح میں مفید ہے۔ شیخ کے مطابق اگر انار شیریں کو شراب میں پکالیا جائے، پھر پورے کو پیس کر کان پر ضا د کیا جائے تو اس کے ورم میں خوب فائدہ کرتا ہے۔ بعض متاخرین اطباء کی یہ ترکیب ہے کہ بارہ سو گرام آب انار شیریں کو تلچھٹ نہ نشیں ہونے کے بعد جرجعلتی سے مقطر کرتے ہیں، پھر اس میں پانچواں حصہ شکر اور دو گرام سفوف زنجبیل شامل کر کے شیشہ کے برتن میں اتنا بھرتے ہیں کہ اس کا ایک تہائی حصہ خالی رہتا ہے۔ اس کے بعد دھوپ میں رکھتے ہیں اور ایک ہفتہ تک روزانہ حرکت دیتے ہیں۔

حسب ضرورت کھانا کھانے کے بعد صبح یا دوپہر کے وقت چھتیس گرام سے ایک سو آٹھ گرام تک اس کا خوردنی استعمال مٹھی طعام، مقوی قلب، مقوی باہ اور مزید منی ہے اور ان عوارض میں مکمل فائدہ ہوتا ہے۔ انار شیریں کا کثرت سے خوردنی استعمال مفسد غذا، مرغی معدہ، نفاخ اور معدہ میں مؤلد ریاح ہے۔ یہ نفخ اور مسامات کو کثیف کرنے کی وجہ سے بخار کے مریضوں کے لیے نقصان دہ ہے۔ اس کا مصلح انار ترش اور بارد مزاج لوگوں کے لیے مرغی زنجبیل ہے۔ رب انار شیریں کے افعال آب انار شیریں سے زیادہ قوی ہیں، نیز یہ درد سینہ و کھانسی میں مفید، بلین مواد، جالی اور ملطف ہے، مگر یہ معدہ میں استرخاء پیدا کرتا ہے۔ رب انار شیریں کا مصلح مصطکی ہے۔ شربت انار شیریں خصوصاً پودینہ آمیز شربت انار شیریں کثیر فوائد کا حامل ہے۔ بعض کے مطابق پوست انار شیریں بارد اور رطب ہے۔ پوست انار شیریں کا ضا د خراش کے ورم، اسہال اور خون بواسیر کے لیے مفید ہے۔ سوختہ گل انار شیریں تازہ زخموں کو پر اور خشک کرتا ہے۔ تین سے سات انار شیریں کی بن کھلی کلیوں، برگ بول کی نئی کونپلوں اور زیرہ سفید کو پیس کر سنگ تاب کر لیا جائے پھر شیر خوار یا بڑے بچوں کو ان کی عمر اور مزاج کے مطابق تین یا سات دن تک متواتر پلایا جائے تو ان کے دانت وغیرہ نکلنے کی وجہ سے لاحق شدہ دستوں کے لیے فائدہ مند ہے۔

## انار میخوش

اس کا نام انار ترش شیریں اور انار چاشنی دار بھی ہے۔ عربی میں اس کا نام رمان مز اور ہندی میں کھٹ میٹھا انار ہے۔ یہ مائل باعتمادال بارد و رطب ہے۔ اس کے تمام افعال و خواص انار شیریں سے ملتے جلتے ہیں۔ یہ انار شیریں اور انار ترش سے زیادہ صفر اوی مزاج

لوگوں کو پسند آتا ہے اور انار شیریں سے زیادہ صفرا کی حدت اور خون کے غلیان میں سکون بخش ہے۔ معدہ و جگر کے التهاب میں مفید نیز معدہ اور بخاروں کے لیے زیادہ فائدہ مند ہے۔ شیخ کے مطابق انار میخوش کبھی سیب اور سفرجل سے زیادہ معدہ کے لیے مفید ثابت ہوتا ہے، لیکن اس کا تخم ردی اور خراب ہے، کیونکہ یہ شدید خشک اور خشن ہے۔ رب انار میخوش دوسرے درجہ میں بارد اور اول درجہ میں خشک ہے۔ جس کے تیار کرنے کا طریقہ یہ ہے کہ رس کو پکا کر اتنا غلیظ کر لیا جاتا ہے کہ ایک چوتھائی حصہ باقی رہ جاتا ہے۔ یہ رب قابض ہے، نیز التهاب کو رفع، شدید پیاس اور تیز بخاروں میں راحت، قے، خمار، حاملہ خواتین کی خراب خواہش کو رفع کرنے، چہرے کے رنگ کے فساد اور جلے ہوئے اخلاط سے پیدا شدہ غم کو دفع کرنے کے لیے مفید ہے۔ اگر اس کا رب تیار کرتے وقت نصف حصہ آب پودینہ کا اضافہ کیا جائے تو یہ قاطع قے مقوی معدہ اور مقوی اشتہا ہے۔ اگر پوست انار میخوش چاول اور بکھو مقشر بریاں کو پانی میں پکا لیا جائے، پھر اس پانی کا حقنہ کیا جائے تو زیادہ دست اور آنتوں کی خراش میں فائدہ مند ہے۔

### انار ترش

اس کا نام عربی میں رمان حامض اور ہندی میں کھٹا انار اور کوہی ترش انار کا نام دارمی ہے۔ شیخ کے مطابق انار ترش دوسرے درجہ میں سرد و خشک ہے۔ یہ قابض، مسکن التهاب، مسکن حرارت معدہ، مسکن جگر حار، مسکن غلیان خون، مسکن حدت صفرا، معدہ کی جانب انصباب کا مانع اور مدربول ہے، اس کے یہ افعال شیریں انار سے زیادہ قوی ہیں۔ نیز یہ دماغ کی طرف بخار کو چڑھنے سے باز، اس کے اخراجات کو رفع، خمار، قے اور گرم خفقان کو دفع کرتا ہے۔

شیخ کے مطابق انار ترش قاطع صفرا اور احشا کی طرف فضلات کے انصباب کا مانع ہے۔ شربت انار ترش یا رب انار ترش مذکورہ افعال میں زیادہ قوی ہیں، کیونکہ یہ چیزیں زیادہ ترش ہیں۔ شاح کا زرونی فرماتے ہیں کہ شربت انار ترش اور رب انار ترش قطع صفرا اور سیلان رطوبت کو باز رکھنے میں کس طرح زیادہ قوی اور مؤثر ہو سکتے ہیں، کیونکہ ان دونوں میں شکر کی آمیزش ہے اور شکر قاطع اور رادع مواد نہیں ہے، بلکہ ان دونوں افعال کی ضد ہے۔ اس اشکال کا حل فاضل الاطباء جالینوس کے کلام میں اکثر مقامات پر موجود ہے۔ وہ یہ کہ جب بار دیا بس جو ہر کے ساتھ حار جو ہر کی آمیزش کی جاتی ہے تو بار دیا بس ارضی جو ہر کے فعل کا ظہور بہت تیزی سے ہوتا ہے اور ناری حار جو ہر اس کو بدن کی جانب جلدی سے پہنچاتا ہے اور اس کا فعل تیز ہو جاتا ہے۔ انار ترش مسکن عطش اور مانع غثیان، قوی مبرد جگر، مبرد بدن اور بطنی الانحدار ہے۔

شیخ کے مطابق انار ترش اثر بالخاصیت و اثر بالکفیت سے انار شیریں سے زیادہ مدربول ہے اور دونوں ایک دوسرے کے بدل ہیں اس کا کثرت سے استعمال آنتوں میں قرحہ اور خراش پیدا کرتا ہے۔ کھانے کے بعد اس کا خوردنی استعمال دماغ کی طرف اخراجات کو چڑھنے سے باز رکھتا ہے۔ بارد مزاج لوگوں کے لیے نقصان دہ ہے۔ اس کی کثرت استعمال سے جگر کی قوت جاذبہ کمزور ہو جاتی ہے، جس کی وجہ سے نفخ اور ریاح لاحق ہوتی ہے۔ نیز یہ قوت باہ کو کمزور کرتا ہے، اس کا مصلح انار شیریں زنجبیل کا مربی، مصالحہ جات و لہسن سے تیار کردہ سفید بانج ہے۔

شیخ کے مطابق انار ترش سینہ و حلق میں خشونت پیدا کرتا ہے۔ معدہ اور غیر صفراوی کمزور آنتوں کے لیے نقصان دہ ہے اور کثرت

سے اس کا استعمال شہوت میں نقصان کرتا ہے۔ غذا کے بعد اس کو قدرے چونسے سے بخار کے مریض کو فائدہ ہوتا ہے۔ سینہ اور آواز کے لیے نقصان دہ ہے۔

گیلانی کہتے ہیں کہ کبھی انار ترش کی کثرت سے غشی لاحق ہو جاتی ہے، کیونکہ یہ زیادہ لطیف ہے۔ معدہ اس کو خوب قبول کرتا ہے، جس سے انحرات بنتے ہیں۔ عصارہ انار ترش کا آنکھوں میں سلائی سے لگانا ناخن اور سبل کے لیے فائدہ مند ہے۔ پوست انار کا ضاد ورم حار اور درد بخ میں مفید ہے۔ آب انار ترش کو منہ میں تھوڑی دیر روکے رکھنے کے بعد مضمضہ کرنا منہ کے قروح خبیثہ کے لیے مفید ہے۔ اسی طرح اگر آب انار ترش اور شہد کوتا بنا کے برتن میں خوب پکا کر منہ میں روکا جائے پھر مضمضہ کیا جائے تو یہ قلاع دہن کے لیے مفید و مجرب ہے۔ اگر اس کو پکا کر گاڑھا کر لیا جائے اور شہد میں مخلوط کر لیا جائے تو اس کا قطور ناک کے قروح اور کان درد میں مفید ہے۔ نیز اس کا ضاد قروح خبیثہ اور زائد گوشت کو ختم کر دیتا ہے۔ اگر مسلم انار ترش کو گلا کر پکا لیا جائے اور اس کو بدن پر ملا جائے تو صفراوی جرب و حکہ میں مفید و مجرب ہے۔ شراب میں مسلم انار کو پکا کر طلا کرنا بے مثال محلل ورم ہے۔ انار ترش کا ستوقا بھض ہے، جس کا خوردنی استعمال حاملہ خواتین وغیرہ کی مٹی کھانے کی بری خواہش کو رفع کرتا ہے۔ نیز یہ صفراوی اسہال میں مفید اور مقوی معدہ ہے۔ رب انار ترش کے افعال انار ترش کے ستوقا کے پانی سے زیادہ قوی ہیں۔ اسی طرح شربت انار ترش بھی ستوقا کے پانی سے زیادہ قوی ہے۔ رب انار ترش شربت انار ترش خمار کے لیے نہایت مفید، بارد، یا بس، مسکن غشیان، مانع قے، حار فم معدہ کے مقوی، معدہ کی طرف مواد کی ریزش کے مانع اور حابس اسہال صفراوی ہیں۔ اگر پوست انار ترش کو پکا کر ماز و سبز کے ساتھ ملا لیا جائے، پھر دونوں کو پیس کر سرکہ میں پکا کر گاڑھا کر لیا جائے اور اس کی قفل کے برابر گولیاں بنائی جائیں تو پندرہ یا اس سے زیادہ کھانے سے مزمن اسہال، خطرناک آنتوں کی خراش اور آنت و مقعد کے قروح میں فائدہ ہوتا ہے۔ پوست انار ترش کے جوشاندہ کا مضمضہ مقوی لثہ ہے اور اس کو پینے سے سلس البول میں فائدہ ہوتا ہے۔ ساڑھے تین گرام پوست انار کا سفوف گرم پانی کے ہمراہ کھانا معدہ سے کیڑے اور حب القرع کو خارج کرتا ہے۔ بیخ انار ترش کا جوشاندہ مذکورہ مرض میں مفید و مجرب ہے۔ نیز اس کا مضمضہ گرم مسوڑوں اور دانت درد کے لیے بے مثال دوا ہے۔ انار دانہ و رب انار شیریں، رب انار میخوش اور رب انار ترش سے زیادہ قابض ہے اور اس کے افعال زیادہ قوی ہیں۔ اگر انار دانہ ترش کو دھوپ میں خشک کر کے پیس لیا جائے اور غذاؤں کے ہمراہ پکا یا جائے یا کچی ہوئی غذا پر چھڑکا جائے تو اس کے کھانے سے معدہ اور آنتوں کی جانب فضلات کے سیلان کو روکتا ہے۔ انار دانہ ترش ایک حصہ، مویز ایک حصہ اور زیرہ سیاہ پانچواں کا سفوف قے اور معدہ کی تقویت کے لیے مجرب ہے۔ انار دانہ ترش، آنتوں کی خراش اور کھانسی میں نقصان دہ ہے۔ اس کا مصلح بھی انار ترش ہے۔ اعصاب اور سینہ میں نقصان کرتا ہے، جس کا مصلح خمیرہ بنفشہ ہے۔ انار دانہ ترش کا بدل غورہ (کچا انگور) ہے۔

## انار کھوی

اکثر یہ شدید ترش ہوتا ہے۔ ہندی میں اس کا نام داری ہے۔ یہ قابض، ہاضم، مشی، مقوی قلب، مقوی معدہ اور دافع صفرا ہے۔ انار کو ہی شیریں، اخلاط ثلاثہ کے فساد کو دفع کرتا ہے۔ انار دانہ کو ہی صفرا کے فساد کو دفع، مقوی معدہ، کاسر حدت صفرا اور قابض ہے۔

**انار دشتی**

اس کا عربی میں رُمان بڑی اور رمان مضض ضاد کے تلفظ کے ساتھ ہے۔ صاحب تحفہ نے لکھا ہے کہ اس کا پھل حب قاتل ہے۔ تحفہ کے حاشیہ نگار نے لکھا ہے کہ یہ اودھ کے علاقہ گورکھپور کے اطراف میں کثرت سے موجود ہے۔ زمین سے تین چار پتے نکلتے ہیں، جن میں پھول آتا ہے، جو گل انار کے مشابہ ہے۔ اس کے پتے برگ کاسنی کے مانند ہیں۔ اس میں لکڑی بالکل نہیں ہوتی۔ اس کا پھل انار کے مشابہ اور اوسط درجہ انار کے برابر ہے، جو زمین سے چھوٹا رہتا ہے اور اس کا ذائقہ شیریں ہے، کچا انار دشتی کا پھل بڑا ہے۔ بیج انار دشتی صبر سقوطی اور گل ارمنی تینوں ہم وزن کا ضاد جرب وسقطہ کے درد کے لیے مجرب ہے، جو دو تین مرتبہ استعمال کرنے سے اس کے درد کو زائل کر دیتا ہے۔

**انار دانہ**

یہ عربی میں حب الرمان ہے۔ یہ انار کے ذیل میں تحریر ہو چکا۔ ہندوستانی اطباء کے حوالہ سے دارمی سار کے ذیل میں آئے گا۔

**انار دانہ دشتی**

اس کا نام فارسی میں حب قاتل ہے۔

**انار گلی**

یہ گلنار ہے۔

**انار ہندی**

یہ پیل ہے۔

**انار مشک**

یہ نار مشک ہے۔

**انار کیوا**

یہ فارسی میں خشخاش ہے۔

**انار و طریس**

یہ فاشرستین ہے۔

**انار بیچہ**

یہ مازندرانی زبان میں زوفرا کی ایک قسم ہے۔

**اناطیطس**

یہ اکسمکت کا نام ہے۔

## انا غالس

الف مفتوح، نون مفتوح، الف، نغین مفتوح، الف، لام مضموم اور سین ساکن، یہ یونانی لفظ ہے۔ اس کا تلفظ دوسرا الف حذف کر کے انا غلس بھی ہے۔ اس کا نام نبطی زبان میں انا کیر اور انگریزی میں انکالن ہے۔ بعض کے مطابق یہ یونانی میں فجوریون اور عربی میں شیشۃ العلق اور آذان الفار ہے۔ ایک قول کے مطابق یہ کوئی دوسری جڑی بوٹی ہے، جو بصرہ کے اطراف میں پیدا ہوتی ہے۔ یہ زمین سے نصف بالشت بلند ہے۔ اس کا پھول لا جور دی ہے جو شاخوں سے نکلتا ہے۔ اس کی پتیاں برگ حماض بلقی کے مانند ہیں۔ بلقی ایک مقام کا نام ہے۔ انا غالس بغداد اور دمشق میں بھی پیدا ہوتا ہے، جو شیشۃ الزجاج کے مانند ہے۔ یہ انا غلس کی مادہ قسم ہے۔ اس کی ایک قسم کا پھول سرخ قانی ہے، جو اس کی زرقم ہے۔ اس کی پتیاں شیشۃ الزجاج کے مانند چھوٹی اور گولائی مائل ہیں۔ یہ قسم فلسطین، مقدس اور حیطان کے علاقہ میں پیدا ہوتی ہے۔ لوگ اس سے شیشہ کو پگھلاتے ہیں۔ بعض وقت یہ قسم سنجہ کے مواضع میں پیدا ہوتی ہے۔ اس کی پتیاں مسور کی پتیوں کے مانند اور نرم ہیں۔ اس کی شاخیں ایک بالش کے برابر اور جڑ باریک و چھوٹی ہے۔ شیخ الرییس کے مطابق انا غلس کی دو قسمیں ہیں۔ ایک قسم کا پھول زرد اور دوسری قسم کا پھول آسمانی ہے۔ ایک قول میں اس کی پتیاں و شاخیں بڑی اور کمقیتوس کے مشابہ ہیں۔ البتہ اس کے روئیں زیادہ بڑے اور پھول بہت چھوٹے ہیں۔ دونوں قسموں کا پھول نیلا اور بہت ثقیل ہے۔ بعض نے لکھا ہے کہ انا غلس ایک گھاس ہے، جس کی قلمکاری کی جاتی ہے۔ اس کی پتیاں برگ مرزنجوش کے مشابہ اور گولائی مائل ہیں۔ اس کی شاخیں زمین پر پھیلی ہوئی اور چوکور ہیں۔ انا غلس کا پھل پھلی کے مانند ہے، جس کے دانے دانہ خشخاش کے برابر، بہت تیز و تلخ ہیں۔ مادہ انا غلس کا پھول لا جور دی رنگ اور زرا نا غلس کا پھول سرخ ہے، جیسا کہ تحریر ہو چکا ہے۔ گیلانی فرماتے ہیں کہ انا غلس کی پتیاں چھوٹی اور آذان الفار بستانی کی چھوٹی قسم کی پتیوں کے مانند گولائی مائل ہیں۔ البتہ جس نے اس کو آذان الفار یا آذان الفار کی ایک قسم قرار دیا ہے وہ غلط ہے۔

انا غلس کے تمام اجزاء دوسرے درجہ کے آخر یا تیسرے درجہ میں گرم و خشک ہیں۔ بعض کے مطابق زرا نا غلس گرم اور مادہ انا غلس سرد ہے اور جالینوس نے اس کو بارد و رطب سمجھا ہے۔ انا غلس حاد، تیز جالی، بہت محلل اور قابض ہے۔ اپنی حرارت کی وجہ سے تیسرے درجہ کے آخر تک گرم ہے۔ یہ مجفف، غیر لاذع، جاذب اور مفتوح سدہ ہے۔ زرا مادہ انا غلس کے پتوں کا ضاد اور ذرور تازہ زخموں کے لیے بہترین دوا ہے، جو تازہ زخموں کے ورم، سادہ ورم اور جمرہ کو ختم کرتا ہے۔ گوشت سے تیر اور برچھی کے پھل کو جذب کر لیتا ہے۔ قروح خبیثہ کو پھیلنے سے باز اور ان کو مندمل کرتا ہے۔ نیز شکستہ اعضاء کے لیے بہترین دوا ہے۔ اگر برگ انا غلس کے جو شانہ یا عصارہ سے غرغره اور یا سعوط کیا جائے تو سر سے بلغم کا تحقیق کرتا ہے اور دانت درد میں مفید ہے۔ سکنجبین کے ہمراہ دوسری قسم کے ۹ گرام برگ انا غلس کا خوردنی استعمال مرگی کو جڑ سے ختم کر دیتا ہے۔ برگ انا غلس شہد کے ہمراہ آنکھ میں سرمہ کے طور پر استعمال کرنے سے میل کو صاف اور بینائی کو تیز کرتا ہے۔ جرب، سبل اور کمندہ میں مفید ہے۔ اگر برگ انا غلس کا رس نتھنے میں ٹپکایا جائے تو داڑھ درد میں راحت بخش ہے۔ اگر برگ انا غلس کا عصارہ، سفوف جاؤ شیر اور رائی کے ہمراہ نوش کیا جائے تو حلق میں چسکی ہوئی جو تک کو خارج کرتا اور ماردیتا ہے۔ اسی طرح اگر عصارہ کو سفوف قثاء الحمار کے ہمراہ بیرون حلق پر رکھا جائے اور اس مقام پر اس کو چپکا دیا جائے تو جو تک نکل آتی ہے۔ برگ انا غلس کی راکھ سرکہ میں ملا کر ہلکا گرم ناک میں ٹپکایا جائے تو جو تک کو ساقط کرتا ہے۔ حلق کی جو تک خارج کرنے کے لیے انا غلس کے جو شانہ یا عصارہ کا

غرغره اور اناغلس کے دھوان کو کھینچنا مفید ہے۔ نیز حلق سے چپکی ہوئی جونک تک سرخ اناغلس کے عصا رہ اور اس کے جوشاندہ کو پہنچانا مفید ہے۔ اسی طرح خشک سرخ اناغلس کے سفوف کا نفوخ حلق میں فائدہ مند ہے۔ اگر جونک معدہ میں چلی جائے تو سرخ اناغلس کا عصا رہ پینے سے مرجاتی ہے یا خارج ہو جاتی ہے۔ شراب کے ہمراہ اناغلس کا خوردنی استعمال درد پہلو، درجگر، درد گردہ، عسر البول اور افعی کی گزیدگی میں مفید ہے۔ اناغلس کا لاجوری یا میلا مائل نیلا پھول کا ضما د خروج مقعد میں مفید ہے۔ نیز جوشاندہ اناغلس کا استنجا اور آبن گزیدگی میں مفید ہے۔ روغن گل اور بکری کے دودھ کے ہمراہ اناغلس کے باریک سفوف کا حمل صلابت رحم اور ورم رحم کو نرم کرتا ہے۔ اناغلس کا خوردنی استعمال آنتوں میں خراش پیدا کرتا ہے۔ اس کا مصلح صمغ عربی ہے۔ اس کی مقدار خوراک سوا دو گرام سے ساڑھے چار گرام تک ہے، اور اس کا بدل ارطنیثا ہے۔

### اناغورس

الف ونون مفتوح، الف، غین مضموم، واو ساکن، راکسور اور سین ساکن، یہ رومی لفظ ہے۔ اس کا نام یونانی میں صلوان ہے۔ یہ مصر میں خرنب الخنزیر کے نام سے مشہور ہے۔ اس کے پھل کو حب الکلی کہتے ہیں، کیونکہ یہ گردہ کے مشابہ ہے۔ یہ عموماً شام اور انطاکیہ کے علاقے میں اگتا ہے۔ یہ ایک پودا ہے، جس کا پھول گل کرنب کی طرح ہے، مگر رنگ برنگ اور ثقیل بودار ہے۔ اناغورس کا پھل انگور پکنے کے زمانے میں پکتا ہے۔ بعض کے مطابق یہ ایک گھاس ہے، جس کی پتی اور شاخ بھٹکشت کے مشابہ اور بڑی ہے۔ اس کا کوئی پودا پیڑ کے قد تک بڑا ہوتا ہے، اس کا پھل رنگ برنگ ہے۔

یہ دوسرے درجہ کے اول میں گرم اور دوسرے درجہ کے آخر میں خشک ہے۔ اناغورس کے تمام اجزاء تیز محلل ہیں۔ تازہ برگ اناغورس کم حدت دار اور محلل ہے۔ خشک برگ اناغورس زیادہ قوی، مقطع اور مجفف ہے، نیز اس کی حدت میں اضافہ ہو جاتا ہے، یہی اس کی جڑ اور تخم کا فعل ہے۔ اناغورس کا ضما دورم رخو کو دفع کرتا ہے۔ اگر ساڑھے تین گرام سے ساڑھے چار گرام تک پتوں کا رس شراب کے ہمراہ پیا جائے تو صداع میں فائدہ مند ہے۔ اس کا پتہ مد رجض اور مخرج جنین ہے۔ ولادت کے وقت اس کی تعلیق وضع حمل کو آسان بناتی ہے۔ مگر ولادت کے بعد اس کو فوراً کھول دینا چاہیے۔ تخم اناغورس کا خوردنی استعمال ملین اور شدید قے آور ہے۔ نیخ اناغورس کے عصا رہ کا طلاء محلل اور منضج ورم ہے۔

### اناغیلس

الف مفتوح، نون مفتوح، غین مکسور، یا ساکن، لام مضموم، اور سین ساکن، یہ مرزنجوش ہے۔

### اناکر

بعض کے مطابق یہ قسطنطنیہ کی زبان میں اناغلس ہے۔

### انالی

الف مضموم، نون مفتوح، الف، لام مکسور، یا ساکن، اس کا تلفظ ہمزہ کے عوض ہا کے ساتھ ہنالی بھی ہے۔ اس کا نام سنسکرت میں وپلی (صحت کا پھل)، سر پھنگی اور بان پھنگی (پردار تیر)، بنکلا (ٹیڑھا پتا) اور چچلا (مفرح قلب) ہے۔ یہ ایک پودا ہے، جو کنوؤں اور

پانی کے مقامات کے کنارے پیدا ہوتا ہے۔ انالی کی دو قسمیں ہیں، پہلی قسم کی پتیاں برگ تمر ہندی کے مانند مفروش اور قدرے قائم اور اعلیٰ سے بڑی ہیں اور دوسری قسم کی پتیاں برگ حلبہ کے مانند، قدرے سخت اور نمایاں رگوں والی ہیں۔ یہ کھینچنے سے بچ سے ٹوٹتی نہیں ہیں۔ دونوں قسموں کا پھول سفید اور سیاہی مائل سرخ ہے، جو پھول اودارنگ ہے وہ سر پھوکہ سے مشہور ہے۔ انالی کا پھل ایک پھلی میں بند ہے، جوانگی کے پوروؤں کے برابر طویل، باریک اور خوشہ دار ہے، جس قسم کا پھول سفید ہے، اس کی پھلی کچی دار، اون کے مانند نرم اور روئیں دار ہے۔ دوسری قسم کے پھل کی پھلی روئیں کے بغیر قدرے سیدھی ہوتی ہے۔ قسم اول کا تخم ہر حال میں دانہ نیل کے مشابہ، بے ذائقہ اور معمولی لیس دار ہے۔ دوسری قسم کا تخم جنگلی مونگ کے مشابہ، سرخ، قدرے تلخ اور غیر لیس دار ہے۔ انالی اکثر برسات کے موسم میں خوب پیدا ہوتی ہے۔ اس کو اونٹ چرتے ہیں۔ انالی گرمی مائل معتدل ہے۔ اس کا جوشاندہ بہت گرم ہے، جو بخار، بد ہضمی، مزاج کی برودت اور مختلف قسم کے زہر کو دور کرتی ہے۔ انالی کی جڑ اتوار کے دن نکال کر بخار کے مریض کے بازو پر باندھنے سے فائدہ ہوتا ہے۔ اطباء اس کے تمام اجزاء اور تمام اقسام کو قلع انبیک کے ذریعہ مقطر کر کے استعمال کرتے ہیں۔ یہ فاسد خون کا مصلح ہے، جو پھوڑا، ورم، پھنسی، گرو کچلی، پتی، جذام اور دیگر جلدی امراض کو دفع کرتا ہے۔ اگر انالی، چراسہ، پوست درخت پانگرہ (پارجات)، پوست نیم، گل نیم، برگ نیم، شاہترہ اور گاؤ زبان کو یکجا کر کے عرق کشید کیا جائے اور اس کے تلچھٹ کو جلا کر نمک حاصل کیا جائے جس کو اس کے عرق میں ملا لیا جائے تو روزانہ چوبیس سے اڑتالیس گرام متواتر خوردنی استعمال تمام مذکورہ بالا امراض میں مفید اور قوی موثر ہے۔

### انالیس

یہ نیلی انالس ہے۔

### انالیقی

یہ رومی زبان میں انخرہ ہے۔

### انب

الف ونون مفتوح کے ساتھ، بینگن ہے۔

### انباریقن

یہ خنشی ہے۔

### انباڑہ

الف مفتوح، نون ساکن، با مفتوح، الف، ژا مفتوح اور ہا ساکن ہے۔ اس کا اعراب ہا کی جگہ الف کے ساتھ انباڑا اور ہا کی جگہ یا اور ما قبل را مکسور کے ساتھ انباری بھی ہے۔ یہ ہندی میں ایک سبزی کا نام ہے، جس کو ہندوستانی عوام پکا کر کھاتے ہیں، مالوہ اور دکن کے لوگ اس سے اکثر سبزی بناتے ہیں، پلنگ زبان میں اس کا نام پنڈی کوڑہ، پٹی کوڑہ، کوکوڑہ اور کونک کوڑہ ہے۔ یہ سنسکرت میں کرنی کارا (اس کا پتا ہاتھی کے کان کے مانند)، کچودھارہ (پانی ٹپکانے والا)، کوکھ (بہت آرام دینے والا، نیز اس کا معنی آسودگی سے حاصل ہونا ہے)، کنک پشپ (پیل پھول) جنتور چھ (کیڑے دار درخت)، کنکرات (فورا آرام دینے والا)، کشالمیکا (خوشبودار اور کھٹے پھول

والا درخت)، کشاور چھا (خوشبودار، کھٹا اور کیلا درخت)، مدھودر مہان (مٹھائی کا دشمن)، جل بھدار (طاقت میں اضافہ کرنے والا یا معدہ میں پانی بند کرنے والا)، مدھودریا (شہد کی تاثیر والا) ہے۔

یہ پودا کثرت سے دستیاب ہے، جو نصف گز سے دو گنا قد آدم تک بلند ہے۔ اس کی بستانی اور جنگلی دو قسمیں ہیں۔ بستانی کی بھی دو قسمیں ہیں، جس کی ایک نوع کے پتے برگ ریحان کے مانند یا کان کے ہم شکل اور کنگورہ دار ہیں، اس میں رگیں ہوتی ہیں۔ بستانی کی دوسری قسم کے پتے تین شکاف دار ہیں، جو مرغی کے پیر کے مشابہ ہیں۔ اس کی شاخ سرخ ہے، پھول زرد ہے، جو سرخی مائل صرف طلائی زرد رنگ یا صرف سرخ، یا بڑی ترھی کی صورت میں سیاہ و سفید بھی نظر آتا ہے۔ ہر ایک کی شاخوں کا رنگ پھول کے رنگ کے موافق ہے۔

سرخ قسم کے پھول کا ذائقہ ترش ہے۔ بعد میں یہی پھول بلا زاویہ تکیوں سے بیجوں سے پر ہو جاتا ہے۔ جب یہ پودا پک جاتا ہے تو لوگ اس کی چھال سے رسی تیار کرتے ہیں۔ جنگلی قسم کا نام اروی پٹی کوڑہ ہے، جو بستانی قسم سے زیادہ بدبودار ہے۔ اس کی سبزی، خصوصاً تکیوں سے پتے والے انباڑہ کی سبزی لذیذ ہے، اس کی شاخ اور پھول سرخ ہیں۔

انباڑہ کا مزاج سرد خشک ہے۔ جنگلی انباڑہ میں غذائیت کم اور ریشے زیادہ ہیں۔ صفر میں مفید ہے، لوگ تازہ انباڑہ کو گوشت، مصالحہ جات، تیل، پیاز، مرچ مسلم وغیرہ کے ہمراہ پکاتے ہیں اور روٹی یا خشک کے ہمراہ تناول کرتے ہیں، یہ بہت لذیذ ہوتا ہے۔ جوار کی روٹی کے ہمراہ کھانے سے زیادہ لذیذ ہے۔ بعض وقت گوشت کے بغیر روغن کنجد یا سرسوں کے تیل میں پکایا جاتا ہے۔ یہ اچار کے درجہ میں ہے، جو طویل مدت تک باقی رہتا ہے۔ یہ گوشت کو گلاتا ہے۔ البتہ یہ ردی الکیموس، مؤلد سوداء اور کچے اخلاط پیدا کرتا ہے۔ جوڑوں کے درد میں نقصان دہ ہے۔

ہندوستانی اطباء لکھتے ہیں کہ کچا انباڑہ گرم، ثقیل، مشہی، کاسر ریاہ اور ملین شکم ہے، پختہ انباڑہ، مٹھاس پیدا کرتا ہے، منی میں اضافہ کرتا ہے۔ ریاہ اور صفر کی تولید کرتا ہے۔ دھنمتر کے مطابق یہ چرہ پر اور کیلا ہے۔ اس کا مزہ تلخ اور ترش ہے۔ میل، سوزش، امراض چشم اور بادخونی میں مفید ہے۔ یہ صفر، خفقان قلب اور لیس دار بلغم پیدا کرتا ہے۔ بعض کے مطابق یہ امراض چشم میں نقصان دہ ہے۔ البتہ پیٹ کی صلابت کو دور کرتا ہے۔ اگر اجوائن، تازہ دھنیا، مونگ، ہلدی، چنا، نمک اور مرچ ملا کر روغن کنجد سے بریاں کر لیں تو بہت اچھا ہے، اس کے ضرر کی اصلاح ہو جاتی ہے۔ اس کے پھل کا مصلح سوٹھ ہے، بعض نے اس کو سن کی قسم قرار دیا ہے، جو کچی حالت میں گرم، ثقیل، مشہی، کاسر ریاہ اور مسہل ہے۔ یہ پکنے کے بعد شیریں مزہ ہو جاتا ہے۔ نیز یہ سرد و مزید منی ہے۔ بلغم، ریاہ اور صفر کے غلبہ کو دفع کرتا ہے۔ یونانی اطباء کے نزدیک یہ عراب اور قطف بحری کی ایک قسم ہے۔

## انباسین

الف مفتوح، نون ساکن، با مفتوح، الف، سین مکسور، پاساکن اور دوسرا سین ساکن۔ یہ یونانی لفظ ہے۔ اس پودے کے افعال جونک وغیرہ خارک کرنے میں اناغلس کے قریب ہیں۔ اس کا اثر بالخاصہ یہ ہے اگر اس کو باہر سے باندھا جائے تو جونک کو خارج کر دیتا ہے۔



**انبالس**

الف مفتوح، نون ساکن، با مفتوح اور الف یہ انگور کا درخت ہے۔

**انبالس اغریا**

یہ یونانی لفظ ہے۔ یہ جنگلی شلجم یا بڑی کرم (انگور کا پیڑ) ہے۔

**انبالس لوقا**

یہ فاشرا ہے۔

**انبالس مالیا**

یہ فاشرستین ہے۔

**انپا**

الف مفتوح، نون ساکن، پا مفتوح اور الف، یہ بلر (باقلا) ہے۔

**انبج**

الف مفتوح، نون ساکن، با مفتوح اور جیم ساکن، یہ انبہ کا معرب ہے، جس کا ذکر عنقریب آئے گا۔ شہد کے ہمراہ زنجبیل، آملہ وغیرہ کے پروردہ پرانج کا اطلاق ہوتا ہے، جس کی جمع انجات ہے۔

**انبجات**

انجات شکر کے شیرہ یا دوشاب یا شہد میں تیار کردہ مربی آم، مربی زنجبیل، مربی آملہ، مربی ہلیلہ وغیرہ مربی جات کا نام ہے۔

**انبر باریس**

یہ زرشک ہے۔

**انبر باریسہ**

یہ زرشکیہ ہے۔

**انبرھا**

الف مفتوح، نون ساکن، با مفتوح، را مضموم، با مفتوح اور الف، یہ ماسردنتی ہے۔

**انبکول**

الف مفتوح، نون مختفی، یا مکسور، کاف مضموم، واؤ مجہول اور لام ساکن، اس کا تلفظ یا محذوف کے ساتھ انکول بھی ہے۔ انبکول کا نام ڈال اور با مفتوح کے ساتھ انبکو ڈھ بھی ہے۔ دکن میں اوڑگو، سنسکرت میں، انکولا (سانپ کو دفع کرنے والا، ڈسنے والا جانوروں کے زہروں کو دفع کرنے والا اور دیو کے مانند طاقت دار)، نکوجا (آواز کو قوی کرنے والا)، تردیہ کھک (حواس خمسہ)، کری کولا (جب یہ پیٹ میں پہنچتا ہے تو قے اور غشیان لاتا ہے)، دیز کھا کولک (طویل درخت)، پیٹ سارا، (پیلا پانی)، گندہ پتر (بودار پتا)، نکا جس

(کھانسی کو ختم کرتا ہے)، کیبوک (سفید درخت والا اور اس کے پتے ایک طرف سے سفید) اور تامرا پھل (لال پھل) ہے۔ یہ ایک ہندوستانی درخت ہے، جس کے پتے برگ شفتالو کے مانند ہیں اور ان پتوں پر بگ پان کی رگوں کے مانند باریک رگیں ہیں۔ پتے کا اوپری حصہ سیاہی مائل سبز اور نچلا حصہ سفیدی مائل ہے۔ اس درخت میں موسم گرما کے آغاز میں پھول کھلتے ہیں، جو پیلے ہوتے ہیں، اس کے بعد اس میں پھل آتا ہے، جو مجموعی طور پر بکائن کے پھل کے مشابہ اور خوشہ دار ہے۔ کچا پھل سبز اور پکنے کے بعد سرخی مائل ہو جاتا ہے۔ اس کا مزہ شیریں، ترش اور تلخ ہے۔ پھل کا تخم، تخم نیم کے مانند اور نوکدار ہے، انبکول کے ہر اجزاء سے مچھلی کے مانند ناگوار بو آتی ہے۔

بعض کے مطابق انبکول کا پھل شیریں ہے اور اس کے تخم کا مغز بہت چرپرا ہے۔ پھل کے گودا کا مزہ غفوصت مائل تلخ ہے۔ یہ زیادہ گرم، ثقیل اور ملیں ہے۔ بلغم و ریح کے فساد، اعضاء کی سوجن اور درد شکم کو دفع کرتا ہے۔ یہ قاتل دیدان ہے۔ یہ زہر اور کچے مواد کے فساد اور قوی لنج کو دفع کرتا ہے۔ بعض کے مطابق اس کے پھل کا ضا دا استقاء، ورم اور زہریلے جانوروں کے زہر کو دفع کرتا ہے۔ ایک تجربہ کار شخص سے منقول ہے کہ ایک گرام سے تین چار گرام تک درخت انبکول کی چھال کو گائے کے دودھ میں بھگوایا جائے اور اس کا شیرہ حاصل کر کے استعمال کیا جائے تو بلا کسی مضرت کے دست آور ہے۔ ام الصبیان اور مرگی میں تیزی سے فائدہ مند ہے۔ اس کے استعمال کے بعد غذا میں کلتھی کا پکا ہوا پانی یا چاول کے ساتھ کم تیل اور کم نمک دار کلمہ کا شوربا دینا چاہیے۔ اگر روزانہ ایک تولہ تازہ انبکول کا عصا رہ تین دن متواتر پلایا جائے اور فوراً پلانے کے بعد بلا نمک پکا ہوا چاول یا بلا نمک روٹی و چاول کھلایا جائے اگر پہلے دن قے ہو جائے تو دوبارہ یہی غذا اور دوا دی جائے۔ اس سے مرض آتشک میں فائدہ ہوتا ہے۔ اگر تہ کی چھال اور مغز تخم دونوں ہم وزن کو کوٹ چھان کر گولیاں تیار کی جائیں ایک گرام یا دو گرام کی مقدار میں کھلایا جائے تو آسانی سے دست آتے ہیں۔ معدہ کی صلابت، سوجن، بدن کے نچلے حصہ کے درد، وجع المفاصل اور استقاء میں صاحب تذکرۃ الہند کا مجرب ہے۔ ایک گرام نیچ انبکول کی چھال اور قفل ہم وزن کا سفوف صبح کے وقت کھانے سے بوا سیر میں فائدہ ہوتا ہے۔ اسی طرح جز کی چھال کی دھونی بوا سیر میں مفید ہے۔

انبکول کا پھل شیریں، بارد، ثقیل اور ملیں ہے۔ ریح، صفرا، خون کے فساد، اعضاء کی سوزش، بڑھاپے کی دق اور سرعت انزال میں مفید ہے۔ یہ مقلل منی، مقوی قلب اور مزید بلغم ہے۔ اس کا مصلح پوست ہلیلہ اور گلو ہے۔ بعض کے مطابق انبکول کا پھل تیسرے درجہ میں گرم و خشک ہے۔ اس کا مزہ تیز و تلخ ہے۔ یہ قے آور، نشہ آور اور دست آور ہے۔ کھانسی، فالج، سیلان منی، سیلان ندی، سیلان ودی اور پیشاب کی سوزش میں مفید ہے۔ حکیم نور الدین محمد کا تجربہ ہے کہ وبائی ہوا کے زمانہ میں لوگوں کے گلے اور بغل کے نیچے ایک پھنسی نکلتی ہے، جو مہلک ہے اگر اس مرض کی شروعات میں ایک پھل کو نرم کر کے ناشتہ کے وقت کھایا جائے اور ایک پھل کو پانی میں پیس کر پھنسی پر طلا کیا جائے تو بحکم خداوندی فائدہ ہوتا ہے اور مسکن درد ہے۔ حکیم موصوف کا دوسرا تجربہ ہے کہ تین سو پندرہ گرام تخم اندرائن سرخ (جس کا نام انبکول بھی ہے) کو تازہ آملہ کے پانی میں سات مرتبہ بھگو کر خشک کر لیا جائے اور بھاری تیل نکالنے کے چرخہ سے اس کا روغن کشید کیا جائے، پھر سات دن تک متواتر اس تیل کو ناک میں سعوٹ کیا جائے تو سفید بال سیاہ ہو جاتے ہیں اور آدمی جوان معلوم ہوتا ہے۔ مگر حکیم موصوف نے اس کے فوائد میں مبالغہ کیا ہے جو عقل سے بعید ہے اس لیے اس وادی سے اشہب قلم کی لگام پھیر لی گئی اور اس سلسلے میں زیادہ

معدہ کو خوب راس آتا ہے۔ انار شیریں کا ذائقہ سب سے بہتر ہے۔ البتہ یہ حرارت اور نفخ پیدا کرتا ہے۔ اس کا متواتر خوردنی استعمال بدن کی زردی و سفیدی اور ہونٹوں کی سفیدی کو زائل کرتا ہے، جو معدہ کی کمزوری اور برودت سے لاحق ہوتی ہے۔ یہ جگر کی ریاہ کو تحلیل کرتا ہے۔

شیخ کے مطابق اکثر انار شیریں تیز بخار مریضوں کے لیے نقصان دہ ہے، کیونکہ یہ صفرا میں مستحیل ہو جاتا ہے اس لیے انار ترش اس کے ساتھ مخلوط کیا جاتا ہے تاکہ نقصان نہ ہو بلکہ فائدہ ہو۔ اگر انار کے پھل میں سوراخ کر کے قدرے خالی کر لیا جائے اس میں روغن بادام شیریں یا روغن بنفشہ بھر کر آگ پر رکھا جائے روغن جذب ہونے کے بعد دوسرا روغن بھرا جائے یہاں تک کہ جب روغن جذب نہ کرے تو اس کو چوسنا درد سینہ اور مزمن خشک کھانسی کے لیے مفید اور مجرب ہے۔ اسی طرح انار کے رس میں شکر، نشاستہ، صمغ عربی اور روغن بادام ملا کر ہلکا گرم پینے سے مذکورہ امراض میں فائدہ ہوتا ہے۔ اگر آب انار کو شیشہ کے برتن میں رکھ کر گاڑھا کر لیا جائے پھر آنکھ میں سلائی سے لگایا جائے تو بینائی میں اضافہ کرتا ہے۔ یہ جتنا پرانا ہوتا ہے بہتر ہے۔ تخم انار شیریں شہد کے ہمراہ کان درد اور مقعد کے قروح میں مفید ہے۔ شیخ کے مطابق اگر انار شیریں کو شراب میں پکا لیا جائے، پھر پورے کو پیس کر کان پر ضا د کیا جائے تو اس کے ورم میں خوب فائدہ کرتا ہے۔ بعض متاخرین اطباء کی یہ ترکیب ہے کہ بارہ سو گرام آب انار شیریں کو تلچھٹ نشیں ہونے کے بعد جر علقی سے مقطر کرتے ہیں، پھر اس میں پانچواں حصہ شکر اور دو گرام سفوف زنجبیل شامل کر کے شیشہ کے برتن میں اتنا بھرتے ہیں کہ اس کا ایک تہائی حصہ خالی رہتا ہے۔ اس کے بعد دھوپ میں رکھتے ہیں اور ایک ہفتہ تک روزانہ حرکت دیتے ہیں۔

حسب ضرورت کھانا کھانے کے بعد صبح یا دوپہر کے وقت چھتیس گرام سے ایک سو آٹھ گرام تک اس کا خوردنی استعمال مٹھی طعام، مقوی قلب، مقوی باہ اور مزید منی ہے اور ان عوارض میں مکمل فائدہ ہوتا ہے۔ انار شیریں کا کثرت سے خوردنی استعمال مفسد غذا، مرغی معدہ، نفاخ اور معدہ میں مؤلد ریاہ ہے۔ یہ نفخ اور مسامات کو کشیف کرنے کی وجہ سے بخار کے مریضوں کے لیے نقصان دہ ہے۔ اس کا مصلح انار ترش اور بارد مزاج لوگوں کے لیے مری زنجبیل ہے۔ رب انار شیریں کے افعال آب انار شیریں سے زیادہ قوی ہیں، نیز یہ درد سینہ و کھانسی میں مفید، ملین مواد، جالی اور ملطف ہے، مگر یہ معدہ میں استرخاء پیدا کرتا ہے۔ رب انار شیریں کا مصلح مصطکی ہے۔ شربت انار شیریں خصوصاً پودینہ آمیز شربت انار شیریں کثیر فوائد کا حامل ہے۔ بعض کے مطابق پوست انار شیریں بارد اور رطب ہے۔ پوست انار شیریں کا ضا د خراش کے ورم، اسہال اور خون بواسیر کے لیے مفید ہے۔ سوختہ گل انار شیریں تازہ زخموں کو پر اور خشک کرتا ہے۔ تین سے سات انار شیریں کی بن کھلی کلیوں، برگ بول کی نئی کونپلوں اور زیرہ سفید کو پیس کر سنگ تاب کر لیا جائے پھر شیر خوار یا بڑے بچوں کو ان کی عمر اور مزاج کے مطابق تین یا سات دن تک متواتر پلایا جائے تو ان کے دانت وغیرہ نکلنے کی وجہ سے لاحق شدہ دستوں کے لیے فائدہ مند ہے۔

## انار میخوش

اس کا نام انار ترش شیریں اور انار چاشنی دار بھی ہے۔ عربی میں اس کا نام رمان مز اور ہندی میں کھٹ میٹھا انار ہے۔ یہ مائل باعتدال بارد و رطب ہے۔ اس کے تمام افعال و خواص انار شیریں سے ملتے جلتے ہیں۔ یہ انار شیریں اور انار ترش سے زیادہ صفراوی مزاج

## انبورسما

یہ خربق سفید ہے۔

## انبوس

یہ نانخواہ ہے۔

## انبہ

الف مفتوح، نون ساکن، با مفتوح اور ہا موقوف، یہ فارسی و ہندی میں اور خصوصاً اہل دکن کے نزدیک اسی نام سے معروف ہے، انبہ کا معرب انج ہے۔ ہندوستان کے زیادہ تر علاقوں میں لوگ اس کو آم اور الف ممدودہ اور نون مختلف کے ساتھ آنب کہتے ہیں۔ اس کا نام تورانی زبان میں نغزک ہے۔ یہ سنسکرت میں سوت (یہ اسم محض ہے) ماٹری (بہت خوشبودار)، اسچا و تپلا (زمین پر رہنے والوں کی خواہش پوری کرنے والا)، کانٹا (روشن)، پنڈ پھل (ملائم اور گرہ دار پھل)، رسالا (شیریں آم)، سہکار پھل (میٹھا اور مست بودار پھل)، پشپ مہو چھوا (خوش منظر اور خوشبودار پھول جس سے شہد ٹپکتا ہے۔ یہ آم کے پھول کا نام ہے)، پینا نکہ (پیلے بدن) اور پشچوا (خوشبودار پھول) ہے۔ یہ ایک ہندوستانی پھل ہے، جو ہندوستان میں ہر جگہ دستیاب ہے۔ بعض دیگر ملکوں میں بھی پیدا ہوتا ہے، جیسے یمن، عمان، سوڈان، سمیل اور سیال آب وغیرہ۔ سیال آب مینا کے نام سے مشہور ہے۔ جولار کے ملکحات سے ہے۔ اس کے علاوہ علاقوں میں بہت کم دستیاب ہے۔ ہندوستان خصوصاً دکن اور بنگال کا آم بہت لذیذ ہے۔

اس کا درخت بہت بڑا ہوتا ہے، جو پانچ سے دس سال تک پھل دینے کے لائق ہو جاتا ہے۔ یہ اپنے تخم سے پیدا ہوتا ہے۔ اس کا پھل شروع سالوں میں بہتر ہوتا ہے، جیسے جیسے درخت کی عمر دراز ہوتی جاتی ہے، تو پھل کم اچھے آتے ہیں۔ اس کا پتہ برگ سا ذج ہندی کی طرح دراز اور اس سے زیادہ بڑا ہے، جس کی بو کجور کے مانند ہے۔ اس کا پھول بہت چھوٹا سفید، خوشہ دار، خوش منظر اور خوشبودار ہے۔ پھول موسم بہار کے شروع میں کھلتا ہے اور زیادہ تر گرمی کے موسم میں اس کا پھل پکتا ہے۔ نیز کبھی آم بارش اور موسم برسات کے شروع سے پکنا شروع ہوتا ہے اور موسم سرما کی شروعات میں ختم ہوتا ہے۔ اس آم کا نام بھدیاں ہے، جس کا اعراب با اور ہا مختلف مفتوح، دامتوح، یا مشد مفتوح، الف، اور نون خفی ہے، اس کی وجہ تسمیہ یہ ہے کہ یہ بھادوں کے مہینے میں پھل دیتا ہے۔ شدید سردی کے موسم میں اس کے پتے جھڑ جاتے ہیں، جس پیڑ میں نئے پتے پہلے نکلتے ہیں اس میں پھل نہیں آتے، بلکہ جس میں پہلے پھول پھر پتے آتے ہیں وہ پھل دیتا ہے۔ آم کا پیڑ ایک سال زیادہ پھلتا ہے، دوسرے سال کم پھلتا ہے۔ بعض درخت دوسرے سال بالکل پھل نہیں دیتا۔ بہت کم ایسے پیڑ ہیں جن میں پورے سال پھول اور پھل آتا رہتا ہے جیسا کہ خط استواء سے قریب بعض ملکوں میں بارہ مہینے ہمیشہ درخت پر پھل رہتا ہے جیسے جزیرہ سیلان، گھری چنیا پتن اور اس کے اطراف، لیکن غیر موسمی آم کے مقابلہ میں موسمی آم زیادہ شیریں اور عمدہ ہے۔ شروع میں آم کا رنگ سبز ہوتا ہے۔ آخر میں کوئی سرخ اور زیادہ تر زرد ہے اور کوئی آم آخر تک سبز رہتا ہے۔ آم کی مختلف قسمیں چھوٹی، بڑی شکل، صورت، مزہ، بو، تروتازگی، ریشہ دار وغیرہ ریشہ دار، گودا دار، کم گودا دار، اور کم و بیش رس دار ہوتی ہیں۔ کوئی دوسرا پھل آم سے زیادہ مختلف قسم کا نہیں ہے۔ چنانچہ بنگال و گجرات کا آم آدھا سیر سے دو سیر تک وزنی ہے اور گجرات کے سرحدی علاقہ مالوہ میں ایک سیر وزنی آم دیکھنے میں آیا

ہے۔ جنگلی بیر کے برابر بہت چھوٹی جسامت کا آم بھی پیدا ہوتا ہے۔ کسی آم کی شکل دراز سر قدرے خمیدہ اور نوک دار ہے۔ اس کو آمن اور آمڑی کہتے ہیں۔ یہ مادہ قسم ہے، جس کو مونٹ کے صیغہ سے خطاب کیا جاتا ہے۔ کوئی آم دراز ہے کوئی قدرے چوڑا و چپٹا اور کوئی جانور کے گردہ کی شکل کے مانند ہے۔ کوئی آم بہت خوش ذائقہ، شیریں اور خوشبودار ہے۔ کوئی بد ذائقہ، پھیکا، ترش اور بہت ریشہ دار ہے کسی آم سے عنبر کے مانند کسی سے کافور کے مانند اور کسی سے سویا، اجوائن، بادیان وغیرہ کے مانند بو آتی ہے کسی آم کی ساخت اور ذائقہ مختلف ہوتا ہے۔ کسی آم کے منہ پر تیو (چیپ) کم اور کسی میں زیادہ ہوتا ہے، بلکہ بعض آموں کے چھلکے کے نیچے بھی تیو ہوتا ہے۔

بعض کے مطابق اگر آم کے پودے کی پرورش دودھ، شکر اور شربت سے کی جائے تو اس کا پھل زیادہ شیریں ہوتا ہے۔ اگر شیرہ انناس، شیرہ سیب وغیرہ سے آم کے درخت کی آبیاری کی جائے تو اس کے پھل سے مذکورہ پھلوں جیسی بو آتی ہے یا ان کی طرح پھل آتا ہے۔ کوئی آم کچی حالت میں پکا جیسا ہوتا ہے، لوگ اس کو جلدی سے توڑ لیتے ہیں اگر اس کو جلدی سے نہ اتارا جائے تو زیادہ میٹھا اس سے اس میں کیڑے پڑ جاتے ہیں۔ کچی حالت میں آم کی ایک قسم کا ذائقہ بادرنگ اور گاجر کے مانند ہوتا ہے اور یہ بالکل ترش نہیں ہوتا۔

دکن کے علاقہ کرناٹک وغیرہ میں آم کی ایک قسم کو تحفہ میں بہت پیش کیا جاتا ہے، جس کا نام بھونریہ ہے، اس کی وجہ تسمیہ یہ ہے کہ اس کی گٹھلی میں مغز کے قریب ایک دوسیاہ زنبور (بھڑ) ہوتی ہیں۔ جب گٹھلی کو کاٹا جاتا ہے تو اس سے میا لے رنگ کی بھڑ نکلتی ہے۔ ان کے پر ان کے پہلو سے چپکے ہوتے ہیں، جو ایک گھنٹہ کے بعد حرکت کرتے ہیں اور ان کا رنگ سیاہ ہو جاتا ہے اور ان کا پر پھیل جاتا اور بھونریہ کی شکل میں پرواز کرتی ہیں۔ بھونریہ زنبور کی ایک قسم ہے اس لیے اس کو بھونریہ کہتے ہیں۔ میرے مشفق اور کرم فرما حکیم غلام علی خاں صاحب نے بھی اس کا مشاہدہ کیا تھا، جس وقت وہ بائجہ بای صاحبہ کے ہمراہ ناسک میں قیام پذیر تھے، لیکن انھوں نے راقم سے فرمایا تھا کہ اس آم کی کوئی گٹھلی حرکت کرتی ہے اور کوئی نہیں کرتی جس کی گٹھلی حرکت کرتی ہے اسے ہلانے سے گٹھلی آواز کرتی ہے ایسے آم سے مذکورہ کیڑا ضرور نکلتا ہے۔

آم کی ایک قسم بنگال میں پیدا ہوتی ہے، جس کا نام کچوا ہے۔ یہ ہر اور کچا میٹھا ہے۔ آم کی بعض قسمیں پکنے کے بعد شیریں و خوش ذائقہ اور بعض بد ذائقہ ہو جاتی ہیں، بعض کے مطابق اگر نیم پختہ آم کو دو انگلی کے ذریعہ شاخ سے توڑا جائے۔ پھل کی شاخ کے سرے میں موم لگا کر گائے کے گھی یا شہد میں ڈال دیا جائے تو دو تین مہینہ تک اس کا ذائقہ نہیں بدلتا ہے اور ایک سال تک اس کے جشہ میں کوئی فرق نہیں آتا ہے۔ برگ آم و پوست آم کا مزاج دوسرے درجہ میں بارد اور یا بس ہے۔ بعض کے مطابق برگ آم ہاضم ہے۔ برگ آم اور نرم شاخ کا طلاء بالوں کی درازی اور سیاہی کے لیے مفید ہے۔ اسی طرح اگر کسی مناسب تیل میں صرف کچے آم کا چھلکا یا اس کے ساتھ دوسری مناسب دواؤں کو ملا کر دھوپ میں رکھا جائے تو اس تیل کی مالش سے سر کے بال جھڑنا بند ہو جاتے ہیں۔ نیز دراز اور سیاہ ہو جاتے ہیں۔ اگر تمباکو کے مانند آم کے ہرے پتوں کو چلم میں رکھ کر کش لیا جائے تو بوا سیر میں فائدہ ہوتا ہے۔ اگر بیالیس گرام تازہ نرم پتوں کا شیرہ بیالیس گرام شکر کے ہمراہ ملا کر نوش کیا جائے تو حیض اور بوا سیر کے خون کو بند کرتا ہے۔ بعض کے مطابق خشک پتوں کی دھونی گردہ کی ریا ج کو دفع کرتی ہے، نیز اس کا دھواں حلق میں لینے سے حلقوم کے زخم میں فائدہ ہوتا ہے۔ اگر جھڑے ہوئے آم کے پتوں کو مل کر چلم میں تمباکو کے مانند رکھ کر کش لیا جائے تو حلق کے اس زخم میں مفید ہے، جس میں حلق، ناک اور تالو تینوں اعضاء کا سوراخ ایک ہو جاتا ہے اور

چالیس دن میں یہ زخم ٹھیک ہو جاتا ہے۔ اگر تروتازہ آم کے پتے کے تنہ کی جڑ کو نچوڑا جائے جو رطوبت اس سے نکلے اس کو پلک کی پھنسی پر ملا جائے تو بلا اذیت و درد وہ پھنسی ختم ہو جاتی ہے۔ اگر نو عدد نیچ برگ کا ساقہ اور نو عدد فلفل سیاہ کو پانی میں باریک پیس کر گولیاں بنا کر نگلا جائے تو ہیضہ سے لاحق شدہ عمیر العلاج قے واسہال کو بند کرتا ہے۔

آم کے تنہ اور جڑ کی چھال کا مزاج بار د ہے، جس کا مزہ سیلا اور زبان گیر ہے۔ اگر چھال کو کوٹ کر چھانچ میں ملا کر کھایا جائے، غذا میں دودھ اور چاول لیا جائے تو دست بند ہو جاتے ہیں۔ آم کی لکڑی کی راکھ کا ذرہ زنف الدم کو بند کرتا ہے۔ اسی طرح برگ آم کا ذرہ زنف الدم میں مفید ہے۔ اگر بیالیس گرام پوست درخت آم کو اوپر سے تراش کر نیم کوب کر لیا جائے اور دو سو چالیس گرام پانی میں بھگوایا جائے صبح مل چھان کر ایک ہفتہ تک پیا جائے تو سوزاک میں فائدہ ہوتا ہے۔ آم کی لکڑی کی مسواک سے منہ کی بوزائل ہو جاتی ہے۔

آم کے پھول کا نام مول ہے، جس کا اعراب میم مفتوح، واؤ اور لام ساکن ہے۔ پھول کو مور بھی کہتے ہیں، جس کے تلفظ میں لام کے عوض را ہے۔ یہ دوسرے درجہ میں سرد و خشک ہے۔ یہ بہت خوشبودار اور قابض ہے۔ مختلف قسم کے پرمیو (سوزاک یا پیشاب کے امراض) کو دفع کرتا ہے اور ممسک منی ہے۔ یہ خون، بلغم و صفرا کی خرابی، پھوڑے پھنسیوں کے لیے مفید ہے۔ ناک میں گل آم کا نفوخ حابس رعاف ہے۔ پانی، برگ آم، پوست آم اور گل آم کو باہم پیس کر تیارہ شدہ محلول سے مضمضہ کرنا دانت اور مسوڑوں کو مضبوط کرتا ہے اور خبیث قلاع دہن میں مفید ہے اور اس کا حمل سیلان رحم اور زنا نہ شرمگاہ کی بدبو کو دفع کرتا ہے۔

کچے آم کو انبیا کہتے ہیں، جس کا اعراب ہمزہ مفتوح، نون ساکن، با مکسور، یاء مفتوح اور الف ہے۔ جب تک آم کا پھل بہت چھوٹا ہوتا ہے تو اس کو بالکیری کہا جاتا ہے۔ جب یہ بڑا ہو جاتا ہے تو اس کا نام کیری ہے، جس کا اعراب کاف مفتوح، یاء ساکن، راکسور اور دوسری یا ساکن ہے۔ جب آم مضبوط ہو جاتا ہے اور اس کے تخم پر سخت مادہ کا ایک غلاف بن جاتا ہے، جس کو جالی کہتے ہیں، جس کا اعراب جیم مفتوح، الف، لام مکسور اور آخر میں یا ساکن ہے۔ اس کا مزاج اول درجہ میں بارد اور یابس ہے۔ ایک قول میں دوسرے درجہ میں بارد اور اول درجہ میں یابس ہے۔ اس کا ذائقہ ترش ہے۔ صفرا و التهاب میں تسکین، قے و غثیان کو دفع، پیاس اور عظم طحال کو ختم کرتا ہے۔ یہ فساد خون کو دفع کرتا ہے، مشہی طعام، مفتت سنگ گردہ و مثانہ ہے۔ بلغمی و سوداوی مزاج لوگوں کے لیے نقصان دہ ہے۔ بلغم و سوداء کی تولید کرتا ہے، پھیپھڑا، گردہ اور باہ کے لیے مضر ہے۔ اس کا مصلح شکر ہے۔ یہ خاص طور پر مسقط جنین ہے۔ اگر بہت چھوٹی، کچی انبیا کو تازہ شگوفہ سے توڑ کر خشک کر لیا جائے اور روزانہ چودہ گرام شکر کے ہمراہ ساڑھے تین گرام کھایا جائے تو سیلان منی اور سرعت انزال میں مفید ہے۔ بعض کے مطابق بالوں کی سیاہی کا محافظ ہے۔ اگر کھٹے کچے آم کا چھلکا تراش کر کوٹ لیا جائے پھر اس کو ایک دو گھنٹہ پانی میں پڑا رہنے دیا جائے، جب پانی ترش ہو جائے تو صاف کر کے قند یا مصری سے میٹھا کر کے پیا جائے تو یہ مقوی قلب اور مقوی معدہ ہے۔ نیز زہریلی ہوا کے نقصان کو دفع کرتا ہے۔ اگر کچے کھٹے آم کو گرم راکھ میں گلا لیا جائے پھر اس کے چھلکے کو اتار کر پانی میں مل چھان کر صاف کر لیا جائے، اس میں شکر یا مصری ملا کر استعمال کیا جائے تو باد سموم کی اذیت اور وبائی ہوا کی سمیت کو دفع کرتا ہے، لیکن پہلا نسخہ مقوی، مفرح اور زیادہ لذیذ ہے، جبکہ دوسرا نسخہ ہوا کی سمیت کو زائل کرنے میں زیادہ مؤثر ہے۔

اس کے افشرہ (عصارہ) کو پٹا کہتے ہیں، جس کا اعراب پاف مفتوح، نون مشد و مفتوح اور الف ہے۔ یہ تنہا بہت لذت دار ہے، مگر

کھانے کے ہمراہ استعمال زیادہ مناسب ہے، اگر انبیا کو پیس کر آنکھ پر باندھا جائے تو آشوب چشم میں مفید ہے۔ اگر کچے آم کو چھیل کر ٹکڑا ٹکڑا کر کے خشک کر لیا جائے تو اس کا نام اچجور ہے، جس کا اعراب ہمزہ مفتوح، میم ساکن، چا مضموم، واؤ معروف اور راساکن ہے۔ یہ بھی خوب مستعمل ہے۔ اگر بدن کے کسی حصہ پر مکڑی کی رگڑ سے پھنسیاں نکل آئیں تو اس کا ضما د مفید و مؤثر ہے۔ اگر اچجور اور معمولی نمک شور کو باہم پیس کر قروح خبیثہ پر طلا کیا جائے تو بہت جلدی ٹھیک ہو جاتا ہے اور اس کو پیس کر قوبا کے مقام پر مالش سے آرام ملتا ہے۔ اگر قدرے اچجور کو لوہے کے تو اپر لوہے کے دستہ سے آہستہ آہستہ پیسا جائے جب ایک ذات ہو جائے تو آنکھ پر طلا کیا جائے اور قدرے آنکھ میں ڈالا جائے تو آشوب چشم میں بہت تیزی سے فائدہ ہوتا ہے۔ جب تک انبیا کی گٹھلی سخت نہیں ہوتی تب تک لوگ کچے آم سے اچار اور مربی تیار کرتے ہیں۔ آم کا اچار صفاوی مزاج لوگوں کے لیے مفید، مٹھی طعام اور قاطع طحال ہے۔ اگر آم کے اچار کا تیل ایک سال گزر جانے کے بعد نکال کر بدن پر ملا جائے اس کے بعد بخ کے آٹے سے اوہنے کیا جائے تو بدن کی خارش ختم ہو جاتی ہے۔ مربی آم، مقوی معدہ اور مقوی قلب، مطیب دہن، قاطع اخلاط لزجہ اور رافع بواسیر ہے۔ جب آم پکنے کے قریب ہوتا ہے تو اس کو توڑ کر خشک گھاس، بھوسہ اور برگ پلاس (ڈھاک) میں چھپا کر رکھ دیتے ہیں۔ پکنے سے اس کی ترشی دفع ہو جاتی ہے اور اس عمل سے شیریں و خوش ذائقہ ہو جاتا ہے۔ اس عمل کا نام پال ہے، جس کا اعراب پامفتوح، الف اور لام ساکن ہے، زیادہ تر یہی آم مستعمل ہے۔

اگر آم خود بخود پیڑ پر پکنے کے بعد ٹپک جائے تو یہ ٹپکے ہے، جس کا اعراب ٹامفتوح، پامساکن، کاف مفتوح اور ہامساکن ہے۔ مالوہ اور دکن کے باشندوں کے نزدیک اس کا نام شاخ ہے۔ اکثر یہ چاشنی دار ہوتا ہے۔ پکا ہوا، بہت شیریں، غیر ریشہ دار، رقیق شیرہ دار، خوشبودار، کم تیوع (چینپ) والا آم اعلیٰ معیار کا ہے، جس میں یہ تمام خوبیاں موجود نہیں ہوتیں یا بعض موجود ہوتی ہیں۔ وہ خراب اور نقصان دہ ہے۔

آم کھانے کا بہتری طریقہ یہ ہے کہ پختہ اور رسیلے آم کو پانی سے دھونے کے بعد ہاتھ سے ملک کر نرم کر لیا جائے، اس کے سر کی گانٹھ کو نکال کر دو تین قطرہ نچوڑ دیا جائے تاکہ اس کی تیوع نکل جائے، اس کو ہندی میں چینپ کہتے ہیں، جس کا اعراب چامفتوح، یا ساکن، نون مخفی اور پامساکن ہے، پھر چوسا جائے۔ اس کے تمام صاف شیرہ کو چوس لیا جائے اور ریشہ کو چھوڑ دیا جائے، کیونکہ آم کا ریشہ، ثقیل، نفاخ اور قابض ہے، جبکہ اس کا رس ملیں ہے۔ آم کی چینپ زبان اور ہونٹوں پر چھونے سے سوزش اور زخم ہو جاتا ہے۔ آم کو گرمی کے موسم میں ٹھنڈے پانی یا برف سے سرد کر کے کھانا زیادہ مناسب ہے، کیونکہ اس تدبیر کے بغیر مزاج میں انحراف کا خطرہ رہتا ہے۔

چاقو سے کاٹ کر آم کو کھانا بعض لوگوں کو اگر چہ بہت پسند ہے، لیکن اس طریقہ سے ریشہ اور جرم سے احتیاط نہیں ہو پاتی، جس سے پیٹ میں نفخ، ثقل، درد، آنتوں میں مروڑ اور گلے میں خراش ہو جاتی ہے۔ اگر قدرے سخت اور غیر ریشہ دار آم کے سر کو کاٹ کر اس کی چینپ کو بہا دیا جائے اور اس کی گٹھلی کے دنوں طرف سے دو پھانک کاٹ کر کھایا جائے تو زیادہ نقصان نہیں ہوتا۔ اگر آم کے شیرہ کو باریک کپڑا سے صاف کر کے گلاب و شکر ملا لیا جائے اور نئے مٹی کے برتن میں رکھ کر ٹھنڈا کر کے کھایا جائے تو بہت عمدہ ہے۔ بعض لوگ آم کے شیرہ میں شکر ملا لیتے ہیں اور اس کو حسب عادت تیار کر کے روٹی و چاول کے ہمراہ کھاتے ہیں، اس کا نام امرس ہے۔ جس کا اعراب ہمزہ مفتوح، میم ساکن، رامفتوح اور سین ساکن ہے۔ بعض لوگ میٹھا دہی، ملائی، شکر، مصری، گلاب اور میدہ کی روغنی روٹی کے ہمراہ کھاتے ہیں، جو

بہت لذت دار ہے۔ یہ اکثر نفیس و نازک مزاج لوگوں کا طریقہ ہے کیونکہ مسلم آم سے ان کو غشیان لاحق ہوتا ہے، جس کی وجہ سے ان کی طبیعت مائل نہیں ہوتی۔ نیز یہ اپنے محل کی مفارقت سے اپنے مزاج میں ایک قسم کا تغیر پیدا کر لیتا ہے، جس کی وجہ سے نازک مزاج لوگوں کو خوب راس آتا ہے۔

شیریں پختہ آم کا مزاج دوسرے درجہ میں گرم اور رطب ہے۔ بعض کے مطابق دوسرے درجہ میں گرم و خشک ہے۔ آم خواہ کتنا ہی ترش ہو اس کی گرمی میں کمی نہیں ہوتی۔ آم غلیظ سوداوی خون کی تولید کرتا ہے۔ جس آم میں جتنا رس کم اور قوام زیادہ غلیظ ہے، اس میں اتنی ہی سوداویت زیادہ ہوتی ہے۔ آم مطیب دہن، مقوی نفس، غاسل، مقوی قوی، مقوی ارواح، مقوی اعضاء ریشہ، مقوی آلات تنفس، مقوی مری، مقوی معدہ اور مقوی امعاء ہے۔ یہ کثیر الغذا و مسمن بدن ہے۔ بدن کی خشکی کو دفع کرتا ہے۔ شکل کی مناسب سے مقوی گردہ، مقوی مثانہ، مقوی باہ، محسن لون، مطیب دہن، مٹھی اور ملیں ہے۔ یہ خفقان، کھانسی، ضیق النفس، بارود درد سر، بواسیر کے قبض، بواسیری اسہال، ذرب، قونج، پیاس، ٹکان، کمزوری، سستی اور بدن کی کاہلی کو دفع کرتا ہے، یہ مدر بول ہے۔ اطباء نے اس کو خاص طور پر دق میں مفید قرار دیا ہے۔ خواہ گردہ کی شرکت سے ہو یا دق شیخوخت مراد ہو۔

آم کی متعدد اقسام ہیں، جو آم زیادہ خوشبودار ہے۔ وہ زیادہ مقوی قلب اور مقوی دماغ ہے۔ آم کو سونگھنے سے دماغ کو تقویت حاصل ہوتی ہے۔ آم جگر کے لیے نقصان دہ ہے۔ اس سے استسقاء لاحق ہوتا ہے۔ اس کا مصلح مویز اور بعض کے نزدیک زنجبیل ہے۔ اس سلسلہ میں شربت زرشک یا سکنجبین یا شربت جامن بھی بہتر ثابت ہوتا ہے۔ بعض لوگوں میں یہ مشاہدہ ہوا کہ آم کھانے سے ضعف جگر اور دوبارہ استسقاء لاحق ہو گیا۔ جن لوگوں کو آم گرمی کرتا ہے، ان کی اصلاح کے لیے ٹھنڈا پانی، دہی، میٹھی چھاچھ اور بارود عصارہ جات وغیرہ بہترین چیزیں ہیں۔ گرم مزاج افراد میں اور خصوصاً خالی پیٹ میں نقصان دہ ہے، کیونکہ اس کو خالی پیٹ کھانے سے بھوک ساقط، قبض اور معدہ میں بہت گرانی ہو جاتی ہے۔ بعض کے مطابق یہ معمولی مولد ریا، نفاخ اور دیر ہضم ہے۔ مراقی مریضوں میں خصوصاً یہ عوارض پیدا کرتا ہے۔ نیز غلیظ شیرہ دار آم مذکورہ مضر اثرات کا زیادہ حامل ہے۔ لہذا اس کی غلظت کو کم اور لطیف کیا جائے۔ اس کا مصلح سکنجبین، جامن، شربت جامن، چھاچھ کا پانی اور ٹھنڈا پانی ہے۔ کم رس دار آم ثقیل، دیر ہضم اور نفاخ ہے۔ کم رس اور ریشہ دار آم زیادہ خراب اور قابض ہے، جو سوداوی امراض، جرب و خارش، پھوڑے وغیرہ پیدا کرتا ہے۔ اہل ہند نے اس کے نفخ کا مصلح زنجبیل بتایا ہے۔ نیز اس آم کو کھانے سے قبل قدرے نمک چکھنا مفید و مجرب ہے۔ نمک میں پروردہ زنجبیل زیادہ بہتر ہے۔ اگر آنتوں میں مروڑ ہو تو روغن بادام وغیرہ استعمال کیا جائے۔ دست کی صورت میں کچا آم استعمال کیا جائے۔ خشک مزاج لوگوں میں دودھ اس کا مصلح ہے۔ اگر دودھ سے نفخ لاحق ہو تو دودھ میں زنجبیل ڈال کر کھولا لیا جائے۔ بعض کے مطابق فرہی، قوت باہ، کچا تازہ دودھ یا معمولی جوش دیا ہوا۔ آم کے فعل میں معین و مددگار ہے۔ البتہ ترش آم سے پہلے دودھ پینا نقصان دہ اور معدہ میں دودھ جمنے کا اندیشہ رہتا ہے۔ اگر مزاج کی رعایت کرتے ہوئے آم کو استعمال کیا جائے تو چوب چینی کی طرح تقویت پیدا کرتا ہے۔ بہتر یہ ہے کہ جب دو تین مرتبہ بارش ہو جائے تب آم کھایا جائے، مگر بارود رطب مزاج لوگوں کے لیے یہ احتیاط ضروری نہیں ہے۔ اگر ذرب و خلفہ کے مریض غذا میں آم اور پانی کے عوض اونٹ کا دودھ ایک دو مہینہ تک استعمال کریں تو بہت فائدہ ہوتا ہے، بلکہ بعض مریضوں میں اس مرض کو بالکل ختم کر دیتا ہے۔



کھٹا آم، دانت، مسوڑہ، حجرہ، سینہ اور آنتوں میں نقصان کرتا ہے۔ نیز یہ منی کو رقیق کرتا ہے۔ اس کا مصلح شیرینی ہے۔ ترش آم صفرای مزاج لوگوں کو خوب مرغوب اور مقوی معدہ ہے۔ ہندوستان کے حکماء نے اس پھل کو سرد قرار دیا ہے، لیکن ترش آم بھی حرارت سے خالی نہیں ہے۔ آم کی گٹھلی کا مغز دوسرے درجہ میں سرد و خشک ہے۔ نیز یہ قابض ہے۔ اگر اس کو لیمو کے رس اور نمک میں پروردہ کر لیا جائے تو یہ ہاضم ہے۔ اگر اس کو معمولی بھون کر کھایا جائے تو قابض، معدہ کے لیے مفید اور بہت خوش ذائقہ ہے۔ اس کو کھانے کے بعد پانی پینا بہت میٹھا محسوس ہوتا ہے۔ ہندوستان کے باشندے اس کی گٹھلی کو جوش دے کر بارش میں رکھ دیتے ہیں، اس کے بعد اس کے مغز کو نکال کر کھاتے ہیں، جو بہت لذیذ، دافع صفر، قابض اور مقوی معدہ ہو جاتا ہے۔ نیز بارش کے پانی میں بھیگی ہوئی گٹھلی کو لیمو کے رس میں بھگو کر استعمال کرتے ہیں، جس سے فوائد میں اضافہ ہو جاتا ہے۔ بعض لوگ اس کو لیمو کے رس میں بھگونے کے بعد نمک اور اجوائن ملا کر پیس لیتے ہیں اور استعمال کرتے ہیں، جو نہایت مقوی معدہ اور بے مثال ہاضم ہو جاتی ہے۔ بعض کے مطابق تین سال گٹھلی میں تریاقیت کا اثر آ جاتا ہے۔ اگر اس سے ساڑھے دس گرام بریاں وغیرہ بریاں گٹھلی کو پیس کر سفوف بنا لیا جائے تو یہ دست بند کرنے کی سب سے بہترین دوا ہے۔ نیز یہ حابس اسہال مزمن اور سلس البول میں مفید ہے۔ خیرالتجارب میں مذکور ہے کہ آم کی گٹھلی کے سفوف کا طلاء جدوار کے مانند محلل ورم ہے۔

آم کی چینپ (تیوے) گرم اور مقررہ اعضاء ہے، جس عضو پر یہ لگ جائے اس پر اصلاح کے لیے مناسب روغن کی مالش کی جاتی ہے۔ بعض کے مطابق اس کا مصلح عورت کا دودھ ہے۔ ہندوستانی اطباء کے مطابق کچا آم گرم ہے، جو مولد ریاح، مسہل، مولد بلغم، مولد صفر ہے۔ یہ ترش، کیلا، چرپرا اور خوشبودار ہے۔ امراض حلق، بلغمی، صفرای و خونی امراض اور ضیق النفس میں اضافہ کرتا ہے۔ بدن و معدہ کی ریاح کو دفع اور پیٹ کو نرم کرتا ہے۔ پکا آم خواہ شیریں یا ترش ہو ہر حال میں بارد و رطب ہے۔ پکا شیریں آم مفرح قلب ہے، زبان کا بد ذائقہ دور کرتا ہے۔ بدن کو فرہ کرتا ہے۔ یہ مولد ریاح اور ثقیل ہے، نیز شیریں پکا آم مقوی باہ، مقوی اعضاء، دافع فساد صفر، ملین، مشہی طعام اور محسن لون ہے۔ ترش پکا آم ثقیل، مولد بلغم، مولد صفر اور دستوں میں نقصان دہ ہے۔ کیلا آم امراض بول اور کھانسی میں نقصان دہ اور مولد بلغم ہے، طبیعت میں خشکی پیدا کرتا ہے۔ مختلف قسم کے امراض بول پیدا کرتا ہے اور کھانسی کو تیز کرتا ہے۔

بعض کے مطابق آم کا پھول (مول یا مور) کیلا، میٹھا اور خوشبودار ہوتا ہے۔ اس سے شیریں بو آتی ہے۔ پیاس اور صفر کی سوزش کو ختم کرتا ہے۔ ہندوستانی اطباء کے مطابق خالی پیٹ، آم، جامن، ناریل، کنٹیل، املی، تاڑ پھل، بیر، کیلا، انگور، سیب، گولر اور کھیرا کھانا منع ہے۔ روغن تخم آم مسہل ہے، جو شیریں، تلخ اور ترش ہے۔ یہ قوت بخشا ہے، بھوک کو براہیختہ کرتا ہے اور زخموں کی بہترین دوا ہے۔ بعض کے مطابق کیلا، خشک، کاسر ریاح، دافع بلغم ہے اور صفر میں زیادہ نقصان دہ نہیں ہے۔

## انبھیدی

الف مفتوح، نون ساکن، با اور ہا خفی مکسور، یا مجہول ساکن، دال مکسور اور دوسری یا ساکن، یہ ہندی لفظ ہے۔ یہ دو لفظ سے مرکب ہے، ایک ان جس کا معنی کھانا ہے۔ دوسرا لفظ بھیدی، جس کے معنی پگھلانے والا ہے، کیونکہ لوگ اس کو پیس کر خشکے چاول پر چھڑکتے ہیں۔ تھوڑی دیر کے بعد یہ پگھل کر پانی ہو جاتا ہے۔ اس لیے یہ اس نام سے موسوم ہے۔ انبھیدی ایک قسم کا نمک ہے، جس کو زمین کھود کر

حاصل کیا جاتا ہے۔ اس کی کان جنار جن پہاڑ کے نزدیک دریا کے کنارے ملیا رہی ہیں واقع ہے۔ اکثر ہندو سادھو سنت لوگ وہاں سے اس کو حاصل کرتے ہیں۔ بعض کے مطابق مذکورہ علاقہ میں ایک گہرا تالاب ہے، جس کا پانی ٹھہرا ہوا ہے، جس کا رنگ سبز اور مزہ نمکینی آمیز ترش ہے، جب اس پانی کو آگ سے جلا کر جمایا جاتا ہے تو یہ نمک بن جاتا ہے۔ اس فقیر کا خیال ہے کہ ابھیدی زاج کی اقسام سے ہے۔ ابھیدی چوتھے درجہ تک گرم و خشک ہے۔ اس کے نقصان سے ہلاکت واقع ہو سکتی ہے۔ جس وقت اس کو استعمال کرنا ہو تو پہلے اس کو پانی میں حل کر کے بڑھتی کے عمل سے پانی کو صاف کر کے منعقد کیا جائے اس عمل کو بار بار کیا جائے تاکہ اس کا نقصان کم ہو جائے، اس کی مقدار خوراک چدرہ ملی گرام سے تیس گرام تک ہے۔ اس سے زیادہ مقدار میں استعمال معده اور آنتوں کو خراب کر دیتا ہے، اگر اس کو مذکورہ مقدار میں کھایا جائے تو کھانے کو جلدی سے ہضم کرتا ہے اور ہاضمہ کو قوی کرتا ہے۔ اس سے معده میں خراش لاحق ہوتی ہے۔ اس کے نقصان کی اصلاح کے لیے پے در پے دودھ اور مسکہ کھلایا جاتا ہے۔

### انبہ ہلدی

یہ آنہ ہلدی ہے جو الف ممدودہ کے ذیل میں گزر چکا۔

### انبیتون

یہ سویا ہے۔

### انترامرا

یہ پدم چارنی ہے۔

### انتر کنکا

یہ سمبھاورتا ہے۔

### انتراج

الف مفتوح، نون ساکن، تا اور مفتوح، الف، با مفتوح اور چے ساکن، یہ ہندی میں چوب چینی ہے۔

### انت

یہ بیٹنگن ہے۔

### انٹرویل

یہ تلخ، شیریں، اور دافع صفر ہے۔ منی میں اضافہ کرتا ہے، بڑھاپے کے امراض دفع اور بدن کو قوی کرتا ہے۔

### انٹراین

یہ آنتیں ہیں۔

### انتله

الف مفتوح، نون ساکن، تا مضموم، لام اور با مفتوح۔ یہ عجمی اندلسی زبان کا لفظ ہے، انتله کی دو قسمیں ہیں، ایک سیاہ قسم ہے، جو

اٹلہ سوداء ہے۔ یہ اندلسی جدوار ہے، جس کا نام بلوط الارض ہے۔ اس کا نام اندلسی میں فہیق اور ہندی میں نربسی ہے۔ اس کی جڑ ریشہ بٹافلن کی طرح بہت شاخوں دار اور بیخ کولان کے برابر بڑی ہے۔ اٹلہ کا مزہ شفتالو کے مانند تلخ ہے، اس کی پتیاں گھنی، اور مکو کے مانند سرخی مائل ہیں۔ ایک قول میں اس کی پتیاں برگ پر سیاؤشاں کے مانند ہیں۔ اٹلہ کی دوسری قسم سفید ہے، جو اٹلہ بیضاء ہے۔ اندلس کے عوام کے نزدیک اس کا نام فہیق ہے اور یہ سمبشی ہے۔ اس کی پتیاں برگ سنا کے مانند اور زردی مائل ہیں۔ اس کی بو قدرے تیز، خوشبودار اور مزہ شیریں ہے۔ یہ تمام زہروں کا تریاق ہے، یہی پتیاں اس کا جزء مستعمل ہیں۔ اٹلہ اندلس، چین، تبت کے پہاڑی علاقے، ہندوستان مورنگ اور لاسہ وغیرہ کے بعض پہاڑوں میں پیدا ہوتا ہے۔

سفید اٹلہ دوسرے درجہ میں گرم و خشک ہے، ایک قول میں تیسرے درجہ کے آخر سے چوتھے درجہ تک گرم و خشک ہے۔ اٹلہ کی پتیوں کے اکثر افعال پوست بخ اٹلہ سے زیادہ قوی ہیں۔ برگ اٹلہ کا ضاد محلل نفخ، کاسر ریا ح، بار درد و شکم کا مسکن، اور کیڑے مکوڑوں کی گزیدگی میں مفید ہے۔ سفید اٹلہ سیاہ اٹلہ سے کیڑے مکوڑوں کو دفع کرنے میں کمزور ہے۔

اٹلہ کی مقدار خوراک نو گرام ہے، بخ اٹلہ انسان کے علاوہ تمام جانوروں کی قاتل اور محرک باہ۔ گیلانی فرماتے ہیں کہ اس کی پتلی قسم زہر ہے اور زہریلی دوا ہے۔ علاج و معالجہ میں اس کا خوردنی استعمال ممنوع ہے، کیونکہ یہ قاتل ہے، یہ بچھناک کی طرح زہریلی ہے۔ اس کا تریاق سیاہ اٹلہ ہے۔

سیاہ اٹلہ تیسرے درجہ میں گرم و خشک ہے۔ ایک قول میں یہ تیسرے درجہ کے اوّل میں خشک ہے۔ یہ تریاق فاروق کے قائم مقام تریاق ہے، نیز درد و شکم اور درد رحم میں مفید و مجرب ہے۔ یہ مہمی، مسخن معدہ، مسخن جگر اور بلغمی مواد کا محلل ہے، اٹلہ کو شراب میں پکا کر خوردنی استعمال بوا سیر میں مفید ہے۔ اس کا حمل مقوی رحم اور محلل ورم رحم ہے۔ اٹلہ کا ضاد تمام اعضاء کے ورم کو تحلیل کرتا ہے۔ روغن اٹلہ کی مالش سے بال خوب دراز ہوتے ہیں۔ روغن اٹلہ کی مقدار خوراک دوسو پچاس ملی گرام ہے، یہ اس سے زیادہ مقدار میں خناق اور بے چینی پیدا کرتا ہے اور رطوبتوں کو خشک کرتا ہے۔ اس کا مصلح روغن کنجد اور شیرینی ہے۔

## انٹلیس

الف مفتوح، نون ساکن، ظا مفتوح، لام مکسور، یا اور سین ساکن، یہ یونانی لفظ ہے، جس کا معنی دواء الرحم ہے، انٹلیس کی دو قسمیں ہیں ایک بڑی قسم ہے۔ یہ ایک سمبشی (پیڑ اور گھاس کے مابین) پودا ہے، جس کی پتیاں برگ عدس کے مانند اور نرم ہیں۔ اس کی شاخیں خشونت دار اور ایک بالشت کے برابر بلند ہیں۔ اس کی جڑ چھوٹی اور باریک ہے۔ پھول نیل گوئی مائل سرخ اور بدبودار ہے۔ اس کا تخم تیز بودار باریک پھلی میں ہوتا ہے۔ انٹلیس شور مقامات اور دھوپ والے مقامات میں پیدا ہوتا ہے۔ اس کی دوسری قسم چھوٹی ہے، جو زیادہ بلند نہیں ہوتی اس کی پتی اور شاخ کما فیطوس کی طرح زیادہ بڑی ہے، کثیر روئیں دار ہے۔ اس کا پھول کما فیطوس سے زیادہ چھوٹا، نیل گوئی مائل اور بہت بدبودار ہے۔

انٹلیس کا مزاج دوسرے درجہ میں گرم و خشک ہے ایک قول کے مطابق معتدل گرم اور اول درجہ میں خشک ہے۔ یہ مفتوح سدہ، بہت محلل، ہلکا قابض، جالی اور مزیل قروح ہے۔ انٹلیس کے پھول، جڑ یا دونوں قسم کے تخم کا خوردنی استعمال عسر البول اور درد گردہ میں مفید

ہے، نیز مذکورہ چیزوں کو سکنجبین کے ہمراہ کھانے سے مرگی میں فائدہ ہوتا ہے۔ انگلیس کی دونوں اقسام کا ذرور، قروح و جروح کو مندمل کرتا ہے۔ روغن گل اور بکری کے دودھ کے ہمراہ ان دونوں قسموں کے سفوف کا فرزجہ ورم حار رحم اور زخموں کے لیے مفید ہے۔ انگلیس کی دوسری قسم زیادہ لطیف ہے، لیکن اس میں جالی فعل پہلی قسم سے بہت ضعیف ہے۔ انگلیس کی مقدار خوراک ساڑھے چار گرام تک ہے۔

## انجبار

الف مفتوح، نون ساکن، جیم مکسور، با مفتوح، الف اور ر ساکن، انجبار جبر سے مشتق ہے۔ بعض کے مطابق یہ رومی لفظ ہے یہ پودا کیاریوں اور نہروں کے کنارے علیق کے درمیان پیدا ہوتا ہے۔ انجبار کے پتے برگ رطبہ کے مانند ہیں، جن پر غبار کے مانند روئیں اور بال ہوتے ہیں۔ اس کی شاخیں باریک رطبہ (اسپست) سے زیادہ موٹی اور سرخی مائل ہیں۔ انجبار قد آدم کے برابر بلند ہوتا ہے۔ یہ علیق سے لپٹا رہتا ہے اور اس پر جال کی طرح پھل جاتا ہے۔ اس کا پھول سرخ ہے، جس کے جھڑنے کے بعد اسی مقام پر چھوٹی پھلیاں نکلتی ہیں، جو بہت چھوٹے تخموں سے پر رہتی ہیں۔ اس پودے کی جڑ زمین میں بہت گہرائی تک جاتی ہے۔ یہ خشونت دار اور سیاہی مائل سرخ ہے۔ جڑ کے باریک ریشے مستعمل ہیں، جن کا نام لحای انجبار (انجبار کی داڑھی) ہے۔ خواہ یہ رطبہ ہو یا خشک ہو اور انجبار کی جڑ کی چھال مستعمل ہے، جو سب سے بہتر ہے۔ تازہ انجبار کی جڑ کا عصارہ بھی مستعمل ہے، جس کے اکثر افعال پوست بنج انجبار سے زیادہ قوی ہیں۔ بعض کے مطابق یہ شام کے علاقہ میں، دریاؤں کے کنارے اور نہروں کے درمیان پیدا ہوتا ہے۔

خلاصہ کلام انجبار زیادہ نفع بخش اور کم نقصان دہ خصوصاً اس کی جڑ ایک عظیم دوا ہے۔ اس پودے کا سب سے زیادہ مستعمل جز اس کا عصارہ ہے، اس کے بعد انجبار کی خشک جڑ کے ریشے استعمال میں آتے ہیں۔ انجبار کے تمام اجزاء قابض اور لیس دار ہیں، اگر انجبار کی جڑوں کو مقشر کر کے اس کی چھال کو کوٹ کر نچوڑ لیا جائے تو اس کے عصارہ کا رنگ آب کشوٹ کی طرح سرخ ظاہر ہوتا ہے۔ یہی عصارہ مستعمل ہے، کبھی اس عصارہ میں شکریا <sup>منجج</sup> ملا کر شربت بنا لیتے ہیں اس وقت یہ زیادہ لطیف، زیادہ لذیذ اور زیادہ عمدہ اور بہت نفع بخش ہو جاتا ہے۔ اہل شام اس کو مرطوب اور خشک حالت میں استعمال کرتے ہیں۔ یہ لوگ پوست سیخ انجبار کو خشک کر لیتے ہیں پھر اس کو پیس کر ساڑھے چار گرام کی مقدار میں کھاتے ہیں۔ سرخ طبرستانی انجبار سب سے عمدہ ہے، لیکن عمدگی میں شامی انجبار مشہور ہے۔ گیلانی کے مطابق وہ سرخ انجبار زیادہ بہتر ہے، جو توڑنے پر اندر سے سرخ نکلتا ہے۔ اگر انجبار کو توڑ کر اس کے ٹوٹے ہوئے ٹکڑے کو زبان پر پھیرا جائے تو یہ زبان میں گر فگی پیدا کرتا ہے۔ نیز زبان گیر ہے اس طرح چپک جاتا ہے کہ زبان سے جدا کرنا دشوار ہوتا ہے۔ طبرستان کے علاقہ سے حاصل ہونے والا انجبار (طبرستانی انجبار) زیادہ بہتر ہے۔ اگرچہ اطباء کے درمیان مشہور ہو چکا ہے کہ شامی انجبار زیادہ بہتر ہے، لیکن موجودہ زمانہ میں تجربہ اس بات پر شاہد ہے کہ طبرستانی انجبار عمدہ ہے۔ طبیب کو اس میں ملاوٹ بالکل نہیں کرنی چاہیے کیونکہ اکثر دوا فروش اس میں دیگر دواؤں، جڑوں اور چھلکوں کی ملاوٹ کرتے ہیں جو انجبار شام سے درآمد کیا جاتا ہے۔ اکثر اس کے چھلکے تازہ انجبار کے ہم رنگ نہیں ہوتے، بلکہ زیادہ تر شقرت (زردی و سرخی آمیز یا سرخی سیاہی آمیز) مائل ہوتا ہے۔

انجبار کا مزاج اول درجہ میں سرد و خشک ہے۔ ایک قول کے مطابق تیسرے درجہ میں سرد و خشک ہے۔ مگر جالینوس نے گرم خشک سمجھا ہے۔ اس میں بظاہر قبض اور رطوبت کے ساتھ قوت محلل ہے۔ یہ دوا ہر قسم کے نزف الدم میں مفید ہے۔ یہ اس کا فعل خاص ہے۔ خواہ قصبتہ

الربیہ، حجاب سینہ، آنتوں کی خراش، جگر، بواسیر، عروق مقعد کے کھلنے سے نزف الدم ہو رہا ہو۔ انجبار کا خوردنی استعمال اور ضماوٹی (موج)، رض (کری ہڈی کا تفرق اتصال)، عضلات کی کشادگی، ہتک (عضلات کے سرے کا پھٹنا)، کسر (ہڈی کے عرض میں تفرق اتصال) میں مفید ہے۔ انجبار مقوی معدہ اور معدہ کے امراض میں مفید ہے۔ یہ قے، غثیان، مزمن اسہال دموی، آنتوں کی ذوسطاریا کو دفع کرتا ہے۔ انجبار اور خصوصاً قرص کھربا اور قرص اسہال دموی کے ہمراہ شربت انجبار کا خوردنی استعمال تکلیف دہ قبض کے بغیر حابس شکم اور مزمن اسہال و نزلات میں مفید ہے۔ اگر ساڑھے تین گرام سے ساڑھے چار گرام تک انجبار کو پانی میں جوش دیا جائے پھر اس کو قدرے شکر یا دو شاب انگوری یا دیگر مناسب دواؤں کے ہمراہ نوش کیا جائے تو یہ بواسیر، بواسیر کی رگوں کے کھلنے اور عروق مقعد کے ورم میں مفید ہے۔ یہ مقوی امعاء، التهاب صفرا، وغلیان خون کا مسکن ہے۔ ذبول کی حد تک نئی پرانی سل، ضعف اشتہا، بول الدم، حاد و مزمن بول المدة میں مفید، نیز ہوموم کو دفع کرتا ہے۔ غذاؤں میں مصالحہ جات کے ہمراہ مستقل چوب انجبار کا خوردنی استعمال مقعد کے جریان خون میں مفید ہے۔ چنانچہ گیلانی نے مفردات قانون کی شرح میں لکھا ہے کہ انجبار آنتوں کی خراش اور قروح میں بہت زیادہ نفع بخش ہے اور آنتوں کے سیلان خون کو بند کرتا ہے۔ ایک تاجر شدید شقاق مقعد میں مبتلا ہو گیا تھا، جس کی وجہ سے بہت خون خارج ہو گیا۔ اطباء اس کے علاج سے عاجز آ گئے تو اس نے تازہ چوب انجبار کو کھایا اس نے چوب انجبار کو مرغی وغیرہ کے گوشت کے ہمراہ پکا لیا، نیز اس میں گاجر شلجم وغیرہ گوشتوں کے ہمراہ پکائی جانے والی اشیاء ممتاسکہ کو شامل کر کے خوب کھایا۔ اس کا خون فوراً بند ہو گیا۔ اسی طرح کثیر تعداد میں لوگوں کو قرص کھربا کے ہمراہ شربت انجبار کے خوردنی استعمال سے آنتوں کے اسہال دموی میں شفا ملی اور ان میں سے کوئی مر نہیں، مگر شرط یہ ہے کہ دوا عمدہ ہو اس میں احتیاط بہت ضروری ہے، کیونکہ انجبار میں لوگ ملاوٹ کرتے ہیں۔ برگ انجبار کے سفوف کا ذرور، حاد مزمن زخموں کا تحقیق، ان کا خون بند اور ان کو مندمل کرتا ہے۔ اسی طرح سفوف پنج انجبار یا عصارہ انجبار مذکورہ مرض میں مفید و مؤثر ہے۔ پنج انجبار کی مقدار خوراک ساڑھے چار گرام، عصارہ انجبار کی مقدار خوراک ساڑھے تین گرام اور برگ انجبار کی مقدار خوراک ساڑھے سترہ گرام ہے۔ انجبار سرد مزاج لوگوں کے لیے نقصان دہ ہے۔ اس کا مصلح زنجبیل ہے۔ بعض کے مطابق مثانہ میں نقصان کرتا ہے۔ اس کا مصلح شکر ہے۔ اس کا بدل ہم وزن زرشک یا بارتنگ ہے۔ بعض کے مطابق گاجر اور چوتھائی حصہ گل ارمنی ہے۔

## انجدان

الف مفتوح، نون ساکن، جیم مضموم، دال مفتوح، الف اور نون ساکن، یہ فارسی لفظ انگدان کا معرب ہے، کیونکہ انگ اس کا درخت ہے اور دان، دانہ کا مخفف ہے، جس کے معنی تخم آنگ کے ہیں، اسی لیے فارسی میں اس کے گوند کا نام انگود ہے۔ فارسی میں گوند کو ژد کہتے ہیں، ژا مفتوح اور دال ساکن سے ہے۔ جہاں مطلق انجدان کا ذکر ہوتا ہے، وہاں انجدان کا تخم مراد لیا جاتا ہے۔ بعض کے نزدیک یہ کاشم ہے۔ چنانچہ انجدان رومی سیسالیوس کہلاتا ہے۔ عربی میں اس کی جڑ کو مجروح وعود الدرقة، ترکی میں اس کے تنا کو بالدرغان اور یونانی میں انجدان کو طروبون کہتے ہیں۔

**اقسام:** اس کی دو قسمیں ہیں۔ ایک خوشبودار اور سفید ہوتا ہے، جو مادہ ہے، یہی ماکول و مستعمل ہے۔ اس کو مازندرانی زبان میں کولا پر کہتے ہیں۔ دوسرا بدبودار اور کالا ہوتا ہے۔ جو زہر ہے، یہ زیادہ قوی ہے، مگر غذاؤں میں مستعمل نہیں۔ حاصل کلام یہ جڑی بوٹی کاشم کی طرح

ہے، یہ خراسان، بابل و ارمنہ کے ریگستانی، پہاڑی و ناہموار مقامات اور افریقہ و ہندوستان کے علاقوں میں پیدا ہوتی ہے۔ بعض اوقات یہاں کے باشندے اس کو بطور سبزی پکا کر کھاتے ہیں، ان کو کوئی نقصان نہیں ہوتا۔ یہ موسم ربیع میں اگتی ہے اور سردی کے موسم کی شروعات تک باقی رہتی ہے۔ یہ یونانی سلیقون ہے۔ پتا چوڑا و چپٹا ہوتا ہے۔ پتے کی جڑ سے گوند جیسی رطوبت نکلتی ہے، جو وہاں پر منجمد ہو جاتی ہے۔ اس گوند کا نام حلتیت ہے۔ جڑ موٹی اور غیر تندہ دار ہوتی ہے۔ سریانی زبان میں اس کے پتے کا نام قلبا، اگندنا اور قلیون سلیقون ہے۔ یہ پودا روئے زمین پر پھیلتا اور کلائی میں ہتھیلی کے مانند گھونگر یا لالا ہوتا ہے، جو چھوٹی اور چپٹی پتیوں سے مرکب ہوتا ہے۔ اس میں شاخیں نکلتی ہیں، جن کے آخری سرے پر سویا کے شگوفہ کے مانند قدرے بڑے شگوفے ہوتے ہیں۔ اس کے بعد باریک چوڑے قدرے درازی مائل پھلیوں میں ختم آتے ہیں، جو بد بودار ہوتے ہیں۔ اس کی جڑ کا مزہ اور مزاج اونٹ کٹارا کے قریب ہوتا ہے۔ بعض کے مطابق پہلی قسم تندہ دار ہوتی ہے اور یہ جڑی بوٹی جوف دار، موٹی اور قد آدم سے بلند ہوتی ہے۔ اس کے پتے کلم کے پتے کے مانند قدرے چھوٹے ہوتے ہیں۔ پھول سویا کے مانند شگوفہ دار اور سفید ہوتا ہے۔ پھل پکنے کے بعد سفید، گول، چوڑا، درہم کے مانند اور بہت خوشبودار ہو جاتا ہے۔ اس کے گوند کا نام حلتیت طیب ہے۔ دوسری قسم کے پتے سوختہ اوراق کے مانند اور سوراخ دار ہوتے ہیں۔ اس کا تندہ پہلی قسم سے کمزور ہوتا ہے۔ پھل کالا اور بہت بد بودار ہوتا ہے۔ جڑ کو اشتر خار، گھاس کو کمات، گوند کو حلتیت منتن کہتے ہیں، جو بہت بد بودار ہے۔ خراسانی اور فارسی زبان میں اس کا نام انگوند، عوام الناس کے نزدیک انکشت گندہ اور ہندی میں ہینگ ہے۔ فارس کے علاقے میں بھیڑیں اس گھاس کو چرتی ہیں، جو بہت فربہ ہو جاتی ہیں، لیکن ان کا گوشت بد بودار ہوتا ہے۔

**مزاج:** تخم انجدان دوسرے درجہ میں گرم و خشک اور شیخ کے مطابق تیسرے درجہ میں ہے۔ بعض کے مطابق سفید طیب انجدان دوسرے درجہ میں گرم و خشک اور سیاہ بد بودار انجدان تیسرے درجہ میں گرم و خشک ہے۔

**افعال:** یہ جالی، محلل، ملطف اور تریاق ہے۔ بدن کی بو میں تغیر اور براز کو بد بودار کرتا ہے۔

**مواقع و ترکیب استعمال:** انجدان سیاہ، خطمی اور آرد کرسنہ کا سر پر ضا د سدر کے لیے مفید ہے، جو دماغ میں بارداخلاط کے اجتماع سے لاحق ہوتا ہے۔ انجدان کا خوردنی استعمال ذہن کو تیز، قوت حافظہ میں اضافہ، نسیان بلادت اور حلق کو زائل کرتا ہے۔ فالج، لقوہ اور استرخاء میں مفید ہے اور ان امراض کے مریضوں کی غذا میں بطور مصالحہ (مسالا) استعمال ہوتا ہے۔

انجدان اور زیتون کا ضا د آنکھ کے نیچے خون کی سیاہی کے نشان کو رفع کرتا ہے۔ اس کو کثیر مقدار میں کھانا آنکھ کے لیے نقصان دہ ہے، کیونکہ انخرات بالائی جانب چڑھتے ہیں۔ یہ جڑی بوٹی اپنی حرارت کے باوجود غلیظ مادہ والی ہے، اس لیے یہ دیر میں ہضم ہوتی ہے، مگر غذا کو اپنی قوت سے جلد ہضم کرتی ہے۔ ڈکار میں اس کی بو آنے سے ایسا محسوس ہوتا ہے کہ ہضم نہیں ہوئی ہے اور اپنی عفونت کے ساتھ معدہ میں باقی ہے۔ یہ معدہ میں دیر پا اور تخشن معدہ ہے۔ معدہ کی رطوبت کو خشک اور غذا کو لطیف کرتی ہے۔ منہ کی بد بو میں تغیر کرتی ہے۔ معدہ، آنت و بار دجگر کو قوی آنتوں میں تسخین پیدا کرتی ہے۔ غلیظ اخلاط کو قطع، ریا ح کو تحلیل، کھانے کی خواہش کو برا بیچختہ اور ہاضمہ کو قوی کرتی ہے۔ غلیظ غذاؤں اور زہری دواؤں کے نقصان کو دفع کرتی ہے۔ تلی کے امراض، یرقان، استسقا، بلغمی فواق اور بلغمی عسر البول میں مفید ہے۔ یہ مدر بول، مدر حیض، مدر شیر، مسخن گردہ، مسخن مثانہ، مسخن امعا اور محرک باہ ہے۔ اس کا خوردنی استعمال سردی سے لاحق جوڑوں کے

درد کو رفع کرتا ہے۔ اس کا سرکہ خاص طور پر اس میں مفید ہے اور سرکہ کو استعمال کرنے کا معمول بھی ہے، کیونکہ اس کے مادہ کا استعمال ہر حال میں مناسب نہیں ہے۔ دوشاب انگوری میں اس کی سنگجین کو پکا کر استعمال کرتے ہیں، جو حمی ربح، بلغمی و مرکب بخار، درد سینہ، استسقاء، یرقان، بلغمی فواق اور عرق النساء میں مفید و مجرب ہے۔ برگ انجدان، سیخ انجدان اور پوست انار کو سرکہ میں پکا کر ضما و تیار کیا جاتا ہے، جو بواسیر میں نفع بخش ہے۔ کبھی دست بند کرنے میں معاون ہوتا ہے۔ انجدان، موم، روغن حنا اور ایرسا کا طلا بھی بواسیر میں بہت فائدہ مند ہے۔ ساڑھے چار گرام تخم انجدان کا خوردنی استعمال شراب کے ہمراہ قوی مخرج جنین ہے۔ روغن ایرسا یا روغن حنا کے ساتھ اس کی مالش جوڑوں کے درد میں فائدہ مند ہے۔ تخم انجدان اور روغن ایرسا کی قیروطی کا ضما و عرق النساء میں فائدہ کرتا ہے۔ اسی طرح تخم انجدان، زیتون اور موم کا ضما و عروق کے آخری حصوں سے غلیظ اخلاط کو خارج کرتا ہے۔ یہ داء الثعلب کی دواؤں میں شامل کیا جاتا ہے اور اندرونی پھوڑوں میں مفید ہے۔ تخم انجدان اور جڑ کو مرہم میں ملا کر خنازیر میں استعمال کرتے ہیں۔ اسی طرح موم روغن کے ہمراہ اس کا ضما و خنازیر، تازہ زخم اور عرق النساء کے لیے فائدہ مند ہے۔ اس کا ضما و جلد کے بیرونی حصہ کی طرف فاسد مواد کو تیزی سے جذب کرتا ہے۔ اس کی جڑ یا پتے کا زور تازہ زخم اور قلاع دہن کے لیے مفید ہے۔ اس کے پتے سو گھنٹے سے بھکی رک جاتی ہے۔ انجدان بہت تند و تیز ہے۔ یہ سرکہ کے ساتھ استعمال ہوتا ہے۔ اس میں بھگونے سے ملطف ہو جاتا ہے۔ اس کی حدت ختم اور سڑاں دور ہو جاتی ہے۔ سرکہ اس کا مصلح ہے۔ یہ مولد سوداء بھی ہے، اس کا مصلح سرکہ اور کاہو ہے۔ یہ مثانہ کے لیے مضر ہے، اس وقت اس کا مصلح تخم خرپوزہ ہے۔ آنتوں کے نقصان میں اس کا مصلح صمغ عربی ہے۔ گرم مزاج لوگوں کے لیے نقصان دہ ہے۔ اس وقت اس کا مصلح شربت انار اور سنگجین ہے۔

**مقدار خوراک:** تنہا انجدان کی مقدار خوراک سات سے نو گرام تک۔

**بدل:** محروث (اشتر غار) ہم وزن اور حلتیت ایک گرام۔

بعض کے مطابق اس کا بدل ہم وزن زوفر (تخم کاشم) ہے اور یہی زیادہ مناسب ہے۔ بعض نے اس کا بدل تخم گاجر اور زیرہ کرمانی تحریر کیا ہے۔ بعض لوگوں کے حوالے سے انطاکی نے لکھا ہے اگر عورت حیض سے پاک ہونے کے بعد روزانہ ساڑھے تین گرام انجدان کو ایک ہفتہ تک متواتر کھالے تو کبھی بھی استقرار حمل نہ ہوگا۔ تمام اجزاء کے مقابلہ میں اس کی بیخ کے افعال زیادہ قوی ہیں۔ اس کا طلا ورم کو تحلیل، خنازیر کو بڑھنے سے روکتا اور زخموں کو گوشت سے پر کرتا ہے۔

شیخ کے مطابق اس کی جڑ نیم کی طرح مجفف، عسیر الانہضام، ڈکار لانے والی، قابض، خوددیر ہضم مگر دوسری غذا کی ہاضم ہے، کیونکہ اس کے اندر کثیر رطوبت موجود ہوتی ہے جو مسخن معدہ، مسخن امعاء، مسخن جگر بارد، مجفف رطوبت معدہ، قانع رطوبت معدہ، جالی معدہ، دافع برووت معدہ، محلل ریا ح اور ملطف غذا ہے۔ کبھی اس سے کاخ (سرکہ کی چٹنی) تیار کی جاتی ہے۔ قانون اور شرح گیلانی میں لکھا ہے کہ محروث مغربی میں انجدان کی جڑ ہے۔ یہ حلتیت سے کمزور اور کم فائدہ مند ہے۔ بہترین جڑ سفید اور سبک ہوتی ہے۔ اس کا مزاج گرم اور خشک ہے۔ یہ ملین، منضج، محلل ریا ح اور محلل نفخ ہے۔ یہ دیر ہضم اور معدہ کے لیے نقصان دہ ہے۔ البتہ بارد معدہ کو قوی کرتی ہے۔ یہ معدہ اور امعاء کا تنقیہ کرتی ہے۔ اس کا کاخ بہت گرم، حریف، مقطع اور ملطف ہے، یہ بارد معدہ میں کثیر تری دار رطوبت سے پر معدہ اور ضعف ہضم میں مبتلا معدہ کی مصلح اور مقوی معدہ ہے۔ اشتہائے ساقط کو برا بیچختہ کرتا اور دست آور ہے اور کبھی دست بند کرتا ہے۔ یہ ملہب اور

معطش ہے۔ اس لیے چاشنی دارانار چوسنا چاہیے۔ جڑ کی مقدار خوراک سواد و گرام تک ہے۔ یہ بعض کے مطابق، پھیپھڑا اور معدہ کے لیے نقصان اور دیر ہضم ہے اور اس کا مصلح شہد ہے۔ بعض کے مطابق محروث مصالح جات میں استعمال ہوتی ہے۔

**مضر:** جگر میں نقصان کرتی ہے۔

**مصلح:** زرشک۔

**بدل:** انجدان۔ اس کے صمغ کا بیان حلتیت کے ذیل میں آئے گا۔

## انجدان رومی

یہ سیسیالیوس ہے۔ ہندی میں اس کو بھاپنگی کہتے ہیں۔ ایک قول میں یہ کاشم ہے۔

## انجرہ

الف مفتوح، نون ساکن، جیم مضموم، را مفتوح، ہا ساکن، یہ فارسی لفظ ہے۔ عربی میں قریض الکلب اور مجرب الکلب ہے۔ یونانی میں افلا بونس، دار المرز کی زبان میں کزنہ، ترکی میں کجیت، لاطینی میں ارتیک پریم، گیلانی زبان میں ہر تیکہ، ہندی میں اونگن اور کمہارہ کہتے ہیں۔ اس کے تخم کا نام یونانی میں اور ایک قول کے مطابق سریانی میں ساسارکشت ہے۔ یہ مشہور و معروف جڑی بوٹی ہے، جو ہر سال سردی کے موسم میں پیدا ہوتی ہے۔ موسم ربیع میں خوب نشو و نما پاتی ہے، ایک ہاتھ بلند ہوتی ہے۔

**اقسام:** یہ بستانی اور جنگلی ہوتی ہے۔ بستانی انجرہ کا تنا چوکور اور جوف دار ہوتا ہے۔ پتے حق (نہری پودینہ) کے پتے کے مانند چوڑے کنگورے دار، گھنے، روئے اور چھوٹے کانٹے دار ہوتے ہیں۔ تنا کے کانٹے نوکدار اور نمایاں ہوتے ہیں۔ صاحب صید نہ فرماتے ہیں کہ میں نے اس پودے کو جرجان میں نہروں کے کنارے دیکھا ہے۔ اس کے پتے بدن کے اتصال سے سرخی، سوزش اور خارش پیدا کرتے ہیں۔ اس لیے عربی میں اس کا نام قریض الکلب اور مجرب الکلب ہے، پھول زرد ہوتے ہیں۔ تخم چوڑا، تخم کراث کی طرح رنگین مگر قدرے چھوٹا اور زیادہ چمکدار ہے۔ جنگلی انجرہ بستانی انجرہ سے زیادہ مشابہ ہے۔ یہ کھاری زمین اور پانی میں پیدا ہوتا ہے۔ اس کا تنا موٹا، پتہ زیادہ چوڑا اور کٹی دانہ دار ہوتا ہے۔ اس نوع کی جڑی بوٹی مستعمل نہیں ہے۔ صرف اس کا تخم ان تمام امراض میں استعمال ہوتا ہے، جن میں پہلی قسم کا تخم مستعمل ہے۔ بعض کے مطابق اس کی ایک نوع صغیر اور دوسری نوع کبیر ہے۔ نوع کبیر کے پتے زیادہ چھوٹے اور تخم مسور جیسے ہوتے ہیں، جو علاج و معالجہ میں مستعمل ہیں اور صغیر نوع اس کے برخلاف ہے۔ بعض کے مطابق اس کی ایک تیسری قسم بھی ہے، جس کا تناسیہی مائل سرخ اور پتہ سیمبزے (جنگلی تلسی) کے پتے کے مانند قدرے بڑا اور کھردرا ہوتا ہے۔ تخم رائی کے مانند سفید اور نیلا ہوتا ہے۔ کبھی بعض مرض میں دونوں استعمال ہوتے ہیں۔ بعض کے مطابق تخم نرم، چمکدار، قدرے چوڑا، سیاہی مائل اور رائی سے بڑا ہوتا ہے، بلکہ اسی کے دانہ کے مانند ہے اور یہ قابل استعمال ہے۔ بہترین تخم سخت اور سیاہی مائل ہے۔

**مزاج:** دوسرے درجہ کے اول میں گرم اور دوسرے درجہ کے آخر میں خشک ہے۔ شیخ کے مطابق اس کا پودا اور تخم دونوں، تیسرے درجہ کے اول میں گرم اور دوسرے درجہ میں خشک ہیں۔ اس کا تخم نبات کے مقابلہ میں کم خشک ہے، کیونکہ اس میں رطوبت بکثرت ہوتی ہے۔ یہ جاذب، مقرر، قوی محلل اور محرق ہے۔ سیاہ تخم نمایاں محلل اور قوی مسخن ہے اور اپنی شدید حرارت کی وجہ سے جاذب، محرک خارش اور



[illegible]

انجرہ سینہ کے اعضاء میں لاحق شدہ سردی، کثرت رطوبت میں مفید ہے۔ انجرہ کا شربت یا لعوق، شربت انجیر کے ہمراہ سینہ اور پھیپھڑے کے فضلات کا ملطف و مخرج ہے۔ اگر اس کے تخم کو شہد کے ہمراہ لعوق بنا کر استعمال کیا جائے تو ربو، ضیق النفس، نفس الانقباض، شوصہ اور جگر کے ورم بارد کو زائل کرتا ہے۔ تخم کا گنجنین کے ہمراہ خوردنی استعمال پہلو، تلی و گرده کے درد اور ذات الجنب بارد میں مفید ہے۔ تلی پر روغن موم کے ہمراہ اس کی قیر و طی کا ضما د محلل صلابت ہے۔ پتے کو غذا کے ہمراہ کھانا، ہضم میں معاون ہے البتہ اجابت بد بودار ہوتی ہے۔ انجرہ کا خوردنی استعمال یا اس کے جو شانندہ یا عصا رہ کو پینے سے باضمہ اچھا ہو جاتا ہے، گرده کی پتھری میں بھی مفید ہے۔ پیشاب کا ادرا ر اور مثانہ کی پتھری کو مستحکم ہونے سے پہلے صاف کر دیتا ہے۔ اس کا خوردنی استعمال گرده کی پتھری توڑنے اور بچوں کے مثانہ میں بہت مفید ہے۔ انجرہ کا طلا اور خوردنی استعمال جسم کے ہر جگہ کے منجمد خون کو پگھلا دیتا ہے۔ انجرہ اور اصل السوس کا جو شانندہ مثانہ کی جلن، سوزش اور خصیتین کے درد میں مفید ہے۔ گنجنین کے ساتھ اس کا خوردنی استعمال گرده کے درد میں فائدہ کرتا ہے۔ جلا کے عمل

سے کچے بلغم کو دستوں میں خارج کرتا ہے۔ اس کا یہ فعل قوت مسہلہ سے صادر نہیں ہوتا۔ سات گرام پسے ہوئے پتوں کا خوردنی استعمال لیس وار بلغم اور استقاء کے مریض کے پیٹ سے زرداب کو دستوں میں خارج اور قونج کو تحلیل کرتا ہے۔ اسی طرح اس کا روغن مذکورہ امراض میں مفید ہے۔ روغن انجرہ روغن قرطم سے قوی ہے۔ اگر اس کے پتے کونہری کیلڑوں کے ہمراہ پکا کر کھایا جائے تو ملین طبیعت، محلل نفخ اور مدربول فعل انجام دیتا ہے، جو شخص ہلکے اسہال کا خواہش مند ہو تو انجرہ کے مغز تخم کو پیس کر شراب میں ملا کر نوش کرے۔ ایسی صورت میں اس دوا کو لینے کے بعد قدرے روغن گل پینا چاہیے تاکہ حلق کی سوزش ختم ہو جائے، کبھی شہد کے ہمراہ اس کے تخم کا شیاف تیار کر کے مقعد میں رکھا جاتا ہے، جو ردی اخلاط کو دستوں میں خارج کرتی ہے اور تمام مسہل دواؤں کے مانند خوب دست آور ہے۔ اگر غذا کے ساتھ استعمال کیا جائے تو باردا سہال میں مفید ہے۔ تخم کرفس اور بھٹڑ کے دودھ کے ہمراہ اس کا استعمال باہ میں نہایت ہیجان برپا کرتا ہے۔ اگر اس کو مثلث شراب کے ہمراہ کھایا جائے تو محرک باہ ہے۔ اسی طرح ذکر پر اس کے تخم کا طلا محرک باہ ہے۔ اگر ذکر کی مالش کے بعد تخم انجرہ کو شہد کے ہمراہ طلا کیا جائے تو فربہ کرتا ہے۔ اگر بارد مزاج شخص اس کو طلاء شراب کے ہمراہ تناول کرے تو قوی محرک جماع ہے۔ انجرہ کے پودے کو پکا کر پیاز اور انڈے کی زردی کے ہمراہ کھانے سے منی میں اضافہ ہوتا ہے۔ اسی طرح ساڑھے چار گرام انجرہ کے تخم کو نیم کوب کر کے تازہ انگور کے عصا رہ کے ہمراہ کھانے سے باہ میں بہت ہیجان لاحق ہوتا ہے۔ اگر اس کو عورت کھائے تو رحم کھل جاتا ہے، جو منی کو قبول کرتا ہے اور حمل میں معاون ہے۔ مذکورہ مرض میں اس کے استعمال کرنے کا بہترین طریقہ یہ ہے کہ اس کو پیاز اور انڈے کی زردی کے ساتھ کھایا جائے اور اس ذیل میں اس دوا کی مقدار خوراک سوادو گرام ہے۔ اس کے پتے کو پیس کر مرکی میں ملا کر اس کا حمول مدر حیض اور مدربول ہے۔ یہ طریقہ پینے کے مقابلہ میں زیادہ درست ہے۔

پتے کا ضاد خارج شدہ رحم کو اپنے مقام پر واپس کرتا ہے۔ اسی طرح انجرہ کے پتے اور روغن سوسن کا ضاد عرق النساء میں مفید ہے۔ اگر بدن میں زہر داخل ہونے سے پہلے انجرہ کو کھایا جائے تو مہلک اور زہریلی دواؤں کا مقاوم ہے جو ان سے مقابلہ آرائی کرتا ہے۔

**مقدار خوراک:** ایک سے ساڑھے تین گرام تک ہے ابن جزلہ کے مطابق گرم پانی اور شہد کے ہمراہ سوادو گرام ہے۔ یہ ساڑھے دس گرام سے زیادہ مقدار میں مہلک ہے۔

**مصلح:** سرد مشروبات سرد پھلوں کے رس، لعاب اور غریت دار چیزوں کا خوردنی استعمال۔

**مضر:** معدہ، گردہ اور آنتوں کے لیے۔

**مصلح:** صمغ عربی یا کتیرا۔

اس کے بکثرت استعمال سے پیاز عنصل کے عوارضات لاحق ہوتے ہیں۔ ایسے وقت شربت بنفشہ، ماء الشعیر اور پیاز عنصل کے عوارضات میں استعمال ہونے والی دواؤں کو نوش کرنا چاہیے، جگر کے نقصان میں اس کا مصلح لعابات ہیں اور مقعد کے نقصان میں اس کا مصلح عناب ہے۔ ایک قول میں اس کو بکثرت کھانے سے کھانسی لاحق ہوتی ہے، جس کا مصلح شربت بنفشہ ہے۔

**بدل:** قرمانا یا تخم گندنا اور یا حرف ہے۔ صاحب منہج کے مطابق تخم انجرہ مسہل نسخوں میں استعمال ہوتا ہے۔ اس سے آنتوں میں سوزش لاحق ہوتی ہے۔ اس کا مصلح کتیرا ہے۔ اس کے تخم کا بدل ہم وزن حب النیل اور دو گنا قرطم ہے۔ روغن انجرہ شیخ کے مطابق پہلے درجہ میں

گرم اور دوسرے درجہ میں رطب ہے۔ اس کے تمام افعال باقاعدہ تقویت باہ میں تخم انجرہ سے قوی ہیں اور اسی طرح روغن انجرہ، تخم انجرہ سے زیادہ قوی مسہل ہے۔

### انجرۃ السوداء

یہ شیشۃ الزجاج (سیاہ اونگن) ہے۔

### انجرک

الف مفتوح، نون ساکن، جیم مضموم، رامفتوح اور کاف ساکن۔ یہ مزرنجوش ہے اور بعض کے مطابق آذان الفار ہے۔

### انجسا

یونانی میں یہ شکار (رتن جوت) ہے۔

### انجل

یہ عظمیٰ ہے۔

### انجلیک

انجلیک اور انج ابروج (قرطم ہندی) کو کہتے ہیں۔

### انجلی کاریکا

الف مفتوح، نون ساکن، جیم مفتوح، لام مکسور، یا ساکن، کاف مفتوح الف، رامکسور، یا ساکن، دوسرا کاف مفتوح اور الف یہ لجاو (چھوٹی موٹی) ہے۔

### انجن

الف مفتوح، نون ساکن، جیم مفتوح اور دوسرا نون ساکن، یہ ہندی میں سرمہ ہے، نیز یہ ہروہ دوا ہے، جو آنکھ میں سلائی سے لگائی جاتی ہے۔

### انجن پتری

انجن کا اعراب سابقہ ہے۔ پامفتوح، تا ساکن، رامکسور اور یا ساکن ہے۔ یہ بھنگ کا پتا اور گانجا ہے۔

### انجنیکا

الف مفتوح، نون ساکن، جیم مفتوح، نون مکسور، یا ساکن، کاف مفتوح اور الف، یہ ڈاگری ہے۔

### انجوج

یہ عود ہے۔

### انجورک

یہ ریتلا (ایک قسم کی مکڑی) ہے۔

## انجوسا

یہ شجار (گندنا) ہے۔

## انجیدہ

الف مفتوح، نون ساکن، جیم مکسور، یا ساکن، دال مفتوح اور ہا ساکن، یہ فراسیون ہے۔ بعض کے مطابق یونانی میں گندنا کو کہتے

ہیں۔

## انجیر

الف مفتوح، نون ساکن، جیم مکسور، یا اور ر ساکن، یہ فارسی لفظ ہے۔ عربی میں تین یونانی میں سوتی اور یمن کے باشندے بلس کہتے ہیں۔ صاحب صید نہ کے مطابق زیادہ ریلے انجیر کا نام شاہ انجیر ہے۔ مطلق انجیر سے اس کا پھل مراد ہوتا ہے۔ یہ بہت عمدہ میوہ ہے۔ یہ بستانی جنگلی اور پہاڑی ہوتا ہے۔ ان میں سے ہر ایک نرمادہ اور سفید و سیاہ ہے۔ انجیر کا درخت اوسط درجہ کا ہوتا ہے۔ پتے چوڑے اور شاخیں شیردار ہوتی ہیں۔ جب اس کے پتوں کو توڑا جاتا ہے تو ان کی جڑ سے بھی دودھ نکلتا ہے۔ یہ ایسا پھلدار درخت ہے، جس میں پھول نہیں آتے اس کے پھل شاخوں سے چمٹے ہوتے ہیں۔ شامی انجیر سیاہ اور بہت بڑا ہوتا ہے۔ کسی نسخہ کی تیاری کے وقت جب اس کا پتا دستیاب نہیں ہوتا تو بڑی انجیر کی شاخوں کو نیم کوب کر کے رس حاصل کرتے ہیں اور تمام جڑی بوٹیوں کی طرح اس سے عصارہ تیار کیا جاتا ہے۔ انجیر کے شیرہ کے افعال شہد کے افعال کے مانند ہیں۔ بہترین انجیر وہ ہوتا ہے، جو بڑا، میٹھا اور درخت سے توڑنے کے بعد ایک رات رکھا رہا ہو۔ شیخ کے مطابق بہترین وہ ہے، جس کا چھلکا سفید اور شگاف دار ہوتا ہے۔ اس کے بعد سرخ پھر سیاہ انجیر عمدہ شمار کیا جاتا ہے۔ بہت زیادہ پکا ہوا انجیر بالاتفاق سب سے اچھا ہے، جس سے کسی قسم کا نقصان نہیں ہوتا۔ بعض کے مطابق بہترین انجیر شیریں اور تروتازہ ہے، خواہ سفید یا سیاہ۔ سفید انجیر غذا کے لیے اور سیاہ انجیر دوا کے لیے بہتر اور زیادہ مناسب ہے، جو انجیر پتوں سے پہلے پائتوں کے ساتھ نکلتا ہے وہ کھانے کے لائق نہیں ہوتا۔ اس سے پرہیز کرنا زیادہ اچھا ہے۔ لوگوں کا خیال ہے کہ جب انجیر کی شاخ کو تھوڑی دیر کے لیے پانی اور نمک میں رکھا جائے، پھر اس کو نکال کر زمین میں لگایا جائے تو اس پیڑ سے میٹھے انجیر پیدا ہوتے ہیں۔

**مزاج:** تروتازہ اور شیریں انجیر معتدل گرم ہے۔ بعض کے مطابق اول درجہ میں گرم اور دوسرے درجہ میں رطب ہے۔ ایک قول میں دوسرے درجہ میں گرم ہے اور دوسرے قول میں رطب۔ انجیر گرم و رطب ہے۔ شیخ فرماتے ہیں کہ تازہ انجیر قدرے گرم ہے جس میں آبی مادہ کثیر اور دوا کی صلاحیت قلیل ہوتی ہے۔ انجیر میں غذائی مادہ تمام پھلوں سے زیادہ ہوتا ہے، کیونکہ اس میں آبی مادہ کے باوجود ارضی مادہ کثیر ہے۔ انجیر کا جو ہر قدرے غلیظ ہے، جو اعضاء کے جوہر کے لیے مناسب ہے، لیکن یہ مولد نفخ، مولد صفراء، شدید منضج اور قوی ملیں ہے۔ جلد کے بیرونی حصہ کی طرف عفونت کو دفع کرتا ہے اور یہ معرق ہے۔ اس لیے ہمارے خیال میں اس کو کھانا مسکن حرارت ہے۔ تازہ انجیر معدہ میں سرلیح النفوذ اور بدن میں تیزی سے غذا فراہم کرتا ہے۔ اگرچہ انجیر میں غذائیت گوشت اور دالوں کے برابر نہیں ہوتی، لیکن اس میں تمام پھلوں سے زیادہ غذائیت موجود ہے۔ اس کا خوردنی استعمال امراض سے لاحق شدہ فاسد رنگ کا مصلح ہے۔ یہ ایسا مسمن بدن ہے جو سرلیح التحلیل ہے۔ اس سے جوں پیدا ہوتی ہیں، کیونکہ اس سے بدن میں فاسد خلط بنتے ہیں یا خارج کی طرف خلط کو تیزی سے دفع کرتا

ہے اور یہ زندگی کے لیے اچھی خلط فراہم کرتا ہے۔ نیز تازہ انجیر کے استعمال سے انہوریاں نکلتی ہیں، خشک انجیر مرگی میں مفید ہے۔ انجیر اپنے جلا کے عمل سے سرلیج الانحدار اور سرلیج النفوذ ہے۔ انجیر کی تمام اقسام معدہ، امعا اور متعدد کی جانب سیلان مواد کے سلسلے میں زیادہ اچھی نہیں ہیں۔ تازہ اور خشک انجیر حلق کی خشونت میں فائدہ مند، سینہ اور سانس کی نلی کے لیے بہت اچھا ہے۔ یہ دونوں گردہ و مثانہ میں مفید، احتباس بول میں معاون، تازہ انجیر ملیں اور ہلکا مسہل ہے۔ جب اس کو بادام کے ساتھ نیم کو ب کر کے کھایا جاتا ہے تو اس کے مذکورہ افعال مذکورہ امراض میں بہت موثر ثابت ہوتے ہیں۔ اسی طرح صلابت رحم کے لیے مفید ہے۔ نیز اگر اس کو نظردن اور قرطم کے ساتھ ملا کر غذا سے پہلے کھایا جائے تو مذکورہ امراض میں مفید ہے۔ یہ مغری، مقطع، ملطف، منفتح، منضج، محلل اور جالی ہے۔ اس کا مغز بہت زیادہ منضج ہے۔ اس کا خوردنی استعمال مرگی اور جنون کے مریضوں کو خوب راس آتا ہے۔ یہ تمام پھلوں سے زیادہ مغذی اور معتدل غذا کا حامل ہے۔ بدن کو خوب فرہ کرتا ہے۔ بادام شیریں اور اخروٹ کے ہمراہ اس کا خوردنی استعمال خاص طور پر مسمن بدن ہے۔ اس سے عمدہ خون پیدا ہوتا ہے۔ یہ اندرون بدن سے بیرون بدن کی طرف عرق ریزی کے راستے سے فاسد فضلات کو دفع کرتا ہے، تنہا تازہ و خشک انجیر حلق کی خشونت میں مفید اور سینہ کے امراض کے موافق ہے، مگر یہ ریاح، مرہ اور خلط غلیظ پیدا کرتا ہے۔ تازہ انجیر، خشک انجیر سے زیادہ ملیں شکم اور سرلیج النفوذ ہے، کیونکہ تازہ انجیر میں دودھ ہوتا ہے۔ نیم پختہ انجیر خاص طور پر ملیں شکم اور سرلیج النفوذ ہے، کیونکہ اس میں دودھ بہت زیادہ ہوتا ہے۔ یہ زہروں کا مقاوم، سرلیج الانحدار، مسکن حرارت، مسکن عطش، ملیں اور آسان و نرم دست آور ہے۔ یہ اپنی خاصیت سے کاسر قوت غصبیہ اور مبرد قلب ہے۔ یہ خفقان، ربو، خشک کھانسی، درد سینہ، سانس کی نلی کی خشونت، جگر کی تقویت، تلی کے سدھ، ورم بوا سیر، ہزال گردہ، عسر البول، تقطیر البول، ورم اور پھوڑوں کو پکانے کے لیے فائدہ مند ہے۔ یہ بادام اور پستہ کے ہمراہ کمزور بدن کی اصلاح اور عقل و دماغ کے جوہر میں اضافہ کرتا ہے، اس کو مغز اخروٹ کے ہمراہ کھانے سے مہلک زہروں سے حفاظت ہوتی ہے۔ اس کا سد آب کے ساتھ خوردنی استعمال زہروں کا تریاق اور مغز قرطم و دوسو پچاس ملی گرام بورہ ارمنی کے ہمراہ مسہل اخلاط غلیظ ہے۔

شیخ الرکیس بوعلی سینا فرماتے ہیں اس کو ناشتہ کے وقت کھانے سے غذا کی نالیاں کشادہ ہو جاتی ہیں، اس کو اخروٹ اور بادام کے ساتھ کھانے سے مذکورہ فعل میں خاص تاثیر حاصل ہے۔ مزید برآں ان دونوں میں سے اخروٹ کے ساتھ انجیر کو کھانے سے زیادہ غذا حاصل ہوتی ہے۔ غذا سے قبل اس کا خوردنی استعمال ملیں شکم ہے۔ جب اس کو آبکامہ کے ہمراہ کھایا جاتا ہے تو معدہ سے بلغمی خلط کا تنقیہ کرتا ہے۔ جب طبیعت اس کو ناپسند کرے تو اس کے اوپر <sup>سکین</sup>جھین پینا چاہیے۔ جالینوس کے مطابق تازہ انجیر معدہ کے لیے غیر موافق اور ردی ہے۔ پسینہ خارج کرتا ہے اور اس سے ردی غذا حاصل ہوتی ہے، جھین پینے سے اس کا نقصان رفع ہو جاتا ہے۔ بعض کے مطابق انجیر معدہ میں بھاری پن پیدا نہیں کرتا، پیاس کو رفع کرتا اور حرارت میں سکون دیتا ہے۔

انجیر خشک دوسرے درجہ میں گرم اور پہلے درجہ میں رطب ہے۔ ایک قول میں پہلے درجہ میں گرم اور خشک ہے۔ شیخ کے مطابق یہ اوّل درجہ کے آخر میں گرم اور لطیف ہے۔ بعض کے مطابق رطب اور یبوست میں معتدل ہے۔ خشک اور خصوصاً حریف انجیر قوی جالی، منضج اور محلل ہے۔ فرہ انجیر زیادہ منضج، مغری، مقطع، منفتح اور ملطف ہے، کبھی حریف اور خشک انجیر اپنے جالی عمل سے زیادہ مقرر ثابت ہوتا ہے، نیز اس کے تمام افعال تازہ انجیر سے کمزور ہیں۔ یہ رطب انجیر کے برخلاف معطش اور ملیں طبیعت ہے اور جلد کی جانب عفونت دار مواد کو

دفع کرتا ہے۔ اس لیے اس کا بکثرت استعمال جوں پیدا کرتا ہے۔ شیخ فرماتے ہیں خشک انجیر کے تمام افعال عمدہ ہیں البتہ اس سے صالح خون پیدا نہیں ہوتا، اس لیے جوں پیدا کرتا ہے۔ مگر اس کو اخروٹ کے ہمراہ کھایا جائے، کیونکہ اخروٹ کا کیلوں عمدہ ہوتا ہے اور اخروٹ کے بعد بادام ہے۔ سفید انجیر سب سے کمزور ہوتا ہے۔ کازرونی کے مطابق انجیر کے یہ افعال بالخاصہ ہیں۔ گیلانی کے مطابق اطباء کے درمیان انجیر سے پیدا شدہ خون کے جوہر میں اختلاف ہے۔ بعض نے اس خون کو ردی قرار دیا ہے، کیونکہ اس سے جوں پیدا ہوتے ہیں۔ بعض اطباء نے اس دلیل پر تنقید کی ہے۔ ان کے مطابق انجیر سے جوں کے پیدائش کی وجہ انجیر سے پیدا شدہ خون کی خرابی نہیں ہے، بلکہ انجیر عفونت والا اور فاسد فضلات کو جلد کے مسام کی طرف دفع کرتا ہے، جس کی وجہ سے جوئیں پیدا ہوتی ہیں اور اسی لیے انجیر پسینہ آور بھی ہے۔ پسینہ لانے کے بعد بے چینی پیدا کرنے والی حرارت میں سکون دیتا ہے۔ یہ اسی وقت ممکن ہے، جب انجیر ردی فضلاوی مواد کو بیرون بدن کی طرف دفع کرے۔ انجیر سرد مزاج لوگوں کے لیے بہترین غذا ہے۔ اس کو اخروٹ کے ساتھ کھانے سے عمدہ غذا حاصل ہوتی ہے اور ریح کی شدت کو توڑنے کے لیے بہت موثر ہے۔ شیخ کے مطابق خشک انجیر بھی عفونت کو بیرون بدن کی طرف دفع کرتا ہے اور پسینہ لاتا ہے۔ فالج، مرطوب امراض، درد کمر اور تفتیر البول میں مفید ہے اور مردانہ عضو تناسل میں ایستادگی پیدا کرتا ہے، کیونکہ یہ گردہ کو گرم کرتا ہے۔ نیز یہ مرگی میں مفید اور مقوی دماغ ہے۔ اگر انجیر کو شراب میں پکانے کے بعد آرد بکھو میں ملا کر سر پر ضماد کیا جائے تو جنون کے مریض کے لیے آرام دہ ہے۔ اگر شراب میں پکانے کے بعد آرد گندم میں ملا کر سر پر ضماد کیا جائے تو وساوس میں مفید ہے۔

شیخ کے مطابق اگر انجیر کے جوشاندہ اور روغن خردل کی جھاگ کو کان میں قطور کیا جائے تو طنین اور دوی میں فائدہ کرتا ہے۔ اسی طرح اگر نیم کوب کردہ انجیر کو رائی میں ملا لیا جائے اور اس کی بتی تیار کر کے کان میں رکھی جائے تو اس کی خارش اور شگاف دار زخم میں مفید ہے۔ انجیر کے جوشاندہ کا غرغہ محلل خناق، منضج ورم خناق اور منجر خناق ہے۔ زبان اور مجری تنفس کی عضلات کے ورم میں فائدہ کرتا ہے۔ جب انجیر صعتر، پودینہ اور حاشا کے ہمراہ کھایا جاتا ہے تو سینہ سے غلیظ مواد کا تحقیقہ کرتا ہے۔ اسی طرح انجیر خشک زوفا کے جوشاندہ کے ہمراہ سینہ کے فضلات کے تحقیقہ، پرانی خشک کھانسی اور پھیپھڑے کے پرانے درد کے لیے مفید ہے اور اسی طرح انجیر کا جوشاندہ شہد کے ہمراہ پینے سے مذکورہ امراض میں فائدہ ہوتا ہے۔

انجیر کا شربت سینہ کے مزمن درد، پرانی کھانسی اور مجری تنفس کے ورم میں نفع بخش ہے۔ انجیر کا جوشاندہ شہد کے ہمراہ ربو اور سرد کھانسی میں مفید ہے۔ شریف کے مطابق اگر ہمو وزن انجیر اور میتھی کا جوشاندہ تیار کیا جائے اور پھر مساوی مقدار میں جوشاندہ اور شہد کا لعوق بنا کر استعمال کیا جائے تو یہ سینہ اور پھیپھڑے کا تحقیقہ کرتا ہے۔ ربو اور خشک کھانسی میں بہت فائدہ مند ہے۔ انجیر بلغھی پیاس کو رفع، پیاس کو براہیختہ اور استقاء میں فائدہ کرتا ہے اور افسنتین کے ساتھ مذکورہ امور میں زیادہ موثر ہے۔ اسی طرح انجیر کا شربت معدہ کے لیے مفید اور کھانے کی خواہش کو ختم کرتا ہے۔

خشک انجیر پیاس کو براہیختہ اور تازہ انجیر پیاس کو بجھاتا ہے۔ بعض کے مطابق خشک انجیر معطش، مسخن اور ردی ہے۔ بعض کے مطابق معدہ کی بو کو زائل اور اس کی حرارت میں سکون دیتا ہے۔ انجیر کا خوردنی استعمال اور طلا درد کمر کے لیے فائدہ مند ہے۔

شیخ کے مطابق خشک انجیر، ورم جگر اور گرم تلی میں نقصان دہ ہے، کیونکہ یہ جالی ہے۔ اگر جگر میں ورم صلب لاحق ہو تو یہ نفع اور

نقصان نہیں کرتا۔ البتہ اگر اس کو محلل اور ملطف دواؤں کے ہمراہ اور یا روزانہ چار عدد انجیر کو میٹھی کے جو شانہ کے ہمراہ کھایا جائے تو بہت فائدہ کرتا ہے۔ اگر انجیر کو تیز سرکہ انگوری میں سات دن تک بھگوایا جائے پھر اس سے روزانہ پانچ عدد انجیر اور قدرے سرکہ کو کھایا جائے یا اس کو تنہا اور یا شق، سکنجبین اور بنج کبر کے ساتھ ضما د کیا جائے تو یہ تلی کی صلابت کو تحلیل کرتا ہے، جگر و تلی کے سد وں کو کھولتا ہے اور مسخن گردہ ہے۔ انجیر اثر بالخاصہ سے قابض دواؤں کی قوت کو کم کرتا ہے۔ اگر انجیر کو نظرون بادام اور قرطم کے ہمراہ کوٹ کر کھایا جائے تو قوی دست آور ہے۔ مذکورہ نسخہ میں نظرون، سات سو پچاس ملی گرام شامل کیا جاتا ہے۔ انجیر ملیں اور مسہل حقوں کی بہترین دوا ہے۔ اس کو آنتوں کی مروڑ کے حقنہ میں سداب کے ہمراہ استعمال کرتے ہیں۔ انجیر، سداب اور انیسون کے ہمراہ ریح کو دفع اور تلی کے سد وں میں مفید ہے اور یہ مغز اخروٹ یا بادام کے ساتھ قونج اور قبض کے مریض کے لیے فائدہ مند ہے۔ درد کمر اور وجع الورک میں نفع بخش ہے۔ انجیر گردہ و مثانہ کو صاف ان کے فضلات اور ریت کو خارج اور پتھری کو توڑتا ہے۔ اگر انجیر کو پودینہ، صتر اور حاشا کے ہمراہ کھایا جائے تو احتباس بول میں فائدہ کرتا ہے۔ اس کا شربت مدر بول اور ملیں ہے۔ خشک انجیر تقطیر البول کی بہترین دوا ہے، جو گردہ کو گرم اور صلابت رحم کو نرم کرتا ہے۔ اس کا ضما دورم رحم اور ورم مقعد میں فائدہ مند ہے۔ یہ بہترین منعظ اور مزید باہ ہے۔ بعض کے مطابق اگر ہم وزن انجیر اور مغز اخروٹ کو کوٹ کر روزانہ نوے گرام تناول کیا جائے تو خاص طور پر محرک باہ، منعظ اور مسہل ہے۔ انجیر اور آرد حلبہ کا ضما د نقرس میں مفید ہے۔ اگر تنہا کو ب کردہ انجیر کو اور یا آردم گندم یا آرد جو یا ایرسا و نظرون اور یا بورارمنی کے ہمراہ پکا کر ضما د کیا جائے تو کان کے نیچے کے اورام، جملہ اورام صلبہ اور اورام غلیظہ کو تحلیل کرتا ہے، نیز اعصاب کی گانٹھ، جلد کے سیاہ نشان یعنی خیلان، ٹالیل، بہق، وجع المفاصل اور نقرس میں مفید ہے نیز انجیر کا ضما د ایرسا و نظرون کے ہمراہ یا بورہ کے ہمراہ پکا کر اور یا خمیر کے ہمراہ پھوڑوں کو پکانے کے لیے، پھٹکری کے ہمراہ پنڈلی کے پیپ دار زخموں کے لیے، بورہ ارمنی کے ہمراہ بہق وغیرہ کے لیے اور پوست انار کے ہمراہ داخس کے لیے مفید ہے۔ حاصل کلام انجیر کا ضما د اورام حار اور رخو میں مفید اور منضج اورام صلبہ اور خاص کر اشق کے ہمراہ محلل اورام صلبہ ہے۔ اگر انجیر سے قوی منضج فعل مطلوب ہو تو اس کو آرد گندم کے ہمراہ استعمال کریں۔ اگر فعل مطلوب ہو تو آرد جو کے ہمراہ استعمال کریں اور اگر ان دونوں کے مابین متوسط فعل مطلوب ہو تو دونوں مذکورہ آٹا کے ہمراہ ملا کر استعمال کریں، انجیر موم روغن کے ہمراہ بھی منضج دما میل ہے۔ انجیر کا جو شانہ ملیں خنازیر ہے، کبھی انجیر کو آرد جو کے ہمراہ پکا کر صلابت رحم اور وجع الرحم میں تکمید کے طور پر اور میٹھی کے ہمراہ وجع الرحم کے لیے ضما د کے طور پر استعمال کرتے ہیں۔ جلا ہوا انجیر روغن زیتون کے ہمراہ بے مثال مجلی دندان، مقوی لکھ، حابس نزف الدم اور منقی قروح ہے۔ سرکہ اور انڈے کی زردی کے ہمراہ گرما گرم امراض مقعد میں مفید ہے۔ ریشمی کپڑے میں تیار کردہ سوختہ انجیر و شہد کا محمول، رحم کے زخم کا تنقیہ کرتا ہے، فاسد رطوبات اور نزف الدم کے لیے فائدہ مند ہے۔

انجیر خام: کچا انجیر سردی مائل ہے۔ بعض کے مطابق کچا تازہ انجیر کا جرم بارد اور غلیظ ہے۔ کچے انجیر میں محلل و جاذب قوت ہوتی ہے، کیونکہ اس میں دودھ ہے۔ اس لیے یہ ملیں ہے۔ کچے انجیر کا دودھ گرم و تیز ہوتا ہے۔ نیز یہ قوی محلل، جالی اور مقررہ ہے۔ اگر کچے انجیر کو پکا کر سفید بہق، خیلان اور ٹالیل پر ضما د کیا جائے تو یہ ان کو زائل کرتا ہے اور خنازیر کی گانٹھ کو نرم کرتا ہے۔ کچے انجیر اور تازہ برگ انجیر کا ضما د سگ دیوانہ کے کاٹے میں بہت مفید ہے۔ اسی طرح شہد کے ہمراہ کچے انجیر کا ضما د مذکورہ مرض میں فائدہ مند ہے۔ مٹر کے آٹا اور

شراب کے ہمراہ کچے انجیر کا ضاد نیولا کی گزیدگی میں فائدہ مند ہے۔ برگ خشکاش کے ہمراہ کچے انجیر کا طلاء شکستہ ہڈی کے چھوٹے ٹکڑوں کو خارج کرتا ہے۔ اگر ایک دو کچے انجیر کو گائے وغیرہ کے سخت گوشتوں میں ڈال کر پکایا جائے تو یہ گوشت کو جلدی گلا دیتا ہے۔ اسی طرح تازہ انجیر کی شاخوں کو ملانے سے گوشت گل جاتا ہے۔

شیر انجیر: انجیر کا دودھ بہت گرم، تیز، جالی، مقرر اور مسہل ہے۔ یہ پنیر مایہ کے مانند خون اور دودھ جیسی پگھلی ہوئی چیزوں کو منجمد اور خاص طور پر منجمد چیزوں کو پگھلاتا ہے۔ بعض وقت لوگ شیر انجیر اور عصارہ برگ انجیر کو تنہا یا مناسب دواؤں کے ہمراہ قرحہ ڈالنے کے لیے استعمال کرتے ہیں اور یہ اسود ثلیل (خیلان) کو قطع کرتا ہے۔ اگر آرد بچو میں شیر انجیر کو ملا کر قوبا، کلف، بہق اور جرب پر ضاد کیا جائے تو ان کو بہت آسانی سے صاف کرتا ہے۔ شیر انجیر اور شہد کو آنکھوں میں لگانے سے آنکھ کی آبی جھلی، ابتدائی نزول الماء اور آنکھ کے دبیز طبقات میں فائدہ ہوتا ہے۔ اگر انجیر کے درخت میں پتیاں نکلنے کے موسم سے پیشتر شیر انجیر اور شاخ انجیر کے عصارہ میں روئی کو آلودہ کر کے کرم خوردہ دانتوں پر پھیرا جائے تو دانت کے درد میں سکون ملتا ہے۔ چربی کے ہمراہ شیر انجیر کا ضاد ثلیل کو قطع کرتا ہے اور میتھی کے ہمراہ شیر انجیر کا ضاد فقرس میں مفید ہے۔ شیر انجیر کا طلاء بھڑ، بچھو، تمام کیڑے مکوڑے اور سگ دیوانہ کے کاٹے میں جلد کے نشانات کے تنقیہ اور زائد گوشت کو کاٹنے کے لیے مفید ہے۔ انڈے کی زردی کثیر اور یا قیروٹی کے ہمراہ شیر انجیر کا حمل رحم کو زخمی ہونے سے محفوظ رکھتا ہے نیز منقی رحم، مدر حیض اور مخرج جنین ہے۔ اگر بکری کے دودھ میں شیر انجیر چکا لیا جائے اور شاخ انجیر سے ہلکی حرکت دے کر ماء الحبن تیار کیا جائے، پھر اس کو نوش کیا جائے تو یہ قوی مسہل سوداء اور قوی منقی گردہ ہے۔

تازہ برگ انجیر کا عصارہ: یہ شیر انجیر کے مانند زیادہ گرم، اپنے دودھ کی وجہ سے جالی، مقرر جلد اور مقعد کی عروق کا مفتوح ہے، نیز ثلیل و خیلان کو قطع کرتا ہے اور یہ مسہل ہے، مگر نقصان سے خالی نہیں۔ شیخ کے مطابق پتیاں نکلنے سے قبل شاخ انجیر کا عصارہ، شیر انجیر کے قریب قوی ہے۔ تازہ برگ انجیر کا ضاد تازہ زخموں کو مندمل اور منکوس ثلیل، جلا کے نشانات، زہر قوبا کو رفع کرنے کے لیے مفید ہے نیز سرکہ کے ہمراہ تازہ برگ انجیر کا ضاد نقشر جلد کے لیے فائدہ مند ہے۔ ثلیل منکوسہ، رؤس مسامیر کے نام سے معروف ہیں۔ برگ انجیر کو پکا کر ضاد کرنے سے کچلی ہوئی ہڈی میں تقویت ملتی ہے۔ پانی کے ہمراہ برگ انجیر کو پیس کر طلاء کرنے سے بال جھڑنا بند ہو جاتے ہیں۔ اگر کتا کاٹے مقام پر گیسوں کا آنا چھڑک لیا جائے اور تازہ برگ انجیر کو گرم کر کے باندھا جائے تو درد میں سکون ملتا ہے اور مکرر استعمال کرنے سے اس کا زخم مندمل ہو جاتا ہے۔ تنہا یا شہد کے ہمراہ تازہ برگ انجیر کا ضاد بھی کتا کاٹے کے درد اور زخم میں مفید ہے۔ اگر برگ انجیر اور برگ خشکاش بری کو نیم کو ب کر کے ضاد کیا جائے تو شکستہ ہڈی عضو سے باہر نکل جاتی ہے۔ برگ انجیر سیاہ کا ضاد سفید بہق کو زائل کرتا ہے۔ تنہا برگ انجیر یا نظرون اور آرد بچو کے ہمراہ برگ انجیر کا ضاد اسود ثلیل کو کاٹ دیتا ہے۔ یہی فائدہ پتیاں نکلنے سے پہلے تازہ شاخ انجیر کے عصارہ کے ضاد سے حاصل ہوتا ہے۔ نیز یہ عصارہ شیر انجیر سے قریب قوی ہے۔ قیروٹی کے ہمراہ عصارہ انجیر کا مقامی استعمال بدن کے داغ کو ختم کرتا ہے، نیز سردی سے لاحق شدہ شگاف اور قوبا میں مفید ہے۔ نمک و سرکہ کے ہمراہ برگ انجیر کا ضاد قوبا، دنتی اور ان قروح میں فائدہ مند ہے، جن سے رطوبت اصلیہ جاری رہتی ہے، لباس تبدیل کرتے وقت بدن پر آرد بچو کے ہمراہ برگ انجیر کی مالش سے جوں پیدا نہیں ہوتی۔ اجفان کی خشونت اور جرب پر برگ انجیر کو ملنے سے فائدہ ہوتا ہے۔



خاکستر چوب انجیر: یہ اکال اور عفونت والے اور پرانے قروح کا منقہ ہے۔ اگر چوب انجیر کی خاکستر کے پانی سے اعصاب پر مکرر نطول کیا جائے تو اعصاب کے درد میں سکون ملتا ہے۔ اگر موم اور روغن زیتون شیریں کو پگھلا کر خاکستر چوب انجیر ملا لیا جائے تو اس کی مالش سے سردی سے لاحق شدہ شقاق میں فائدہ اور صف (انہوریاں) کی رطوبت جذب ہو جاتی ہے۔ خاکستر چوب انجیر کا پانی، معدہ میں منجمد دودھ کو پگھلا دیتا ہے۔ اڑتالیس گرام آب خاکستر کا خوردنی استعمال اور روغن زیتون کے ہمراہ اس کا حقنہ اسہال و ذوسنطار یا میں مفید ہے۔ بعض اطباء کے مطابق آب خاکستر ملین اور مسہل حقنہ جات کی بہترین دوا ہے۔ آب خاکستر کا خوردنی استعمال اور اس سے زخم کا مسح کرنا ریتلا گزیدگی میں فائدہ مند ہے۔ اگر چوب انجیر کی چھال اتار کر اس کے آخری سرے کو کچل لیا جائے اور اس سے ماء الحجن کو خوب ہلا لیا جائے تو اس عمل سے اس کے فعل اسہال میں اضافہ ہو جاتا ہے۔

انجیر کے تمام اجزاء مرگی، جنون اور وسواس میں مفید ہیں۔ ثمر انجیر زیادہ قوی ہے۔ انجیر خصوصاً رطب انجیر، جگر اور کمزور معدہ میں نقصان دہ ہے نیز یہ دانتوں کے لیے خصوصاً کثرت سے تناول کرنا مضر ہے۔ رطب انجیر کا مصلح سکجنہین، شربت ترنج، ریواس، مری (آبکامہ) اور گل قند ہے۔ خشک انجیر کا مصلح اخروٹ، صعتر اور انیسون ہے۔ نیز انجیر کے کثرت استعمال سے جوئیں پیدا ہوتی ہیں کیونکہ یہ فاسد خون کی تولید کر کے جلد کی طرف اس کو دفع کرتا ہے۔ اس کا مصلح حمام میں مسلسل پسینہ کا انصرام، اشان اور چنے کے آٹے سے بدن کی مالش، جلدی جلدی لباس کی تبدیلی، حب صبر کو بطور مسہل استعمال کرنا اور انجیر کے کثرت استعمال سے باز رہنا ہے۔ صاحب منہج نے لکھا ہے کہ انجیر کی کثرت استعمال سے خارش اور جوئیں پیدا ہوتی ہیں۔ اس کا مصلح سکجنہین ہے۔

انجیر کا بدل موثر ہے۔ ایک قول میں پھیپھڑے کی دواؤں میں اس کا بدل مغز چلغوزہ ہے۔ جالینوس کے مطابق نضج مادہ کے لیے خشک انجیر کا بدل مغز چلغوزہ یا آلو بخارا ہے۔ خشک انجیر کی مقدار خوراک ایک سو پینتیس گرام اور ایک قول میں دس عدد سے بیس عدد تک ہے۔ تازہ انجیر کی مقدار خوراک چار سو بیس گرام تک ہے۔ شربت انجیر کی مقدار خوراک چونسٹھ گرام تک اور آب انجیر کی مقدار خوراک اڑتالیس گرام تک ہے۔

اہل ہند کے نزدیک انجیر بار دو شیرین ہے۔ یہ باؤ گولہ، صفرا، خون اور ریاح کو دفع کرتا ہے۔ صاحب تذکرۃ الہند نے لکھا ہے کہ انجیر کا معنی باضم طعام ہے۔ انجیر کا نام سنسکرت زبان میں راجمیری (بہت چمکدار اور تیزی سے خشک ہونے والا اور امیروں کا پسندیدہ)، راجہ میر (امیروں کی کمزوری کو زائل کرنے والا)، ورچمیا (گوشت میں اضافہ کرنے والا)، سوسودا (بہت میٹھا)، پھل اتم (عمدہ اور خالص پھل)، برنڈا اور چھا (مقوی حواس خمسہ)، ورنم سیاہ (آرام دینے والا اور رنگ و رونق بخشنے والا) اور جردما ہوناش (بخار و سوزش دفع کرنے والا) ہے۔ یہ خالص اور بہتر ہے۔ بدن اور چہرے کے رنگ کو نکھارتا ہے بخار و سوزش کو دفع کرتا ہے۔

### انجیر دشتی

انجیر دشتی کے پتے، انجیر بستانی کے پتے سے بہت چھوٹے ہوتے ہیں۔ اس کا درخت بھی اس سے چھوٹا ہے۔ انجیر دشتی زہریلا، بہت گرم اور تیز ہوتا ہے۔ اس کے تمام افعال زیادہ قوی ہیں یہ شدید محرق و قوی محلل ہے، خصوصاً حریف و یابس انجیر دشتی، قوی جالی ہے، جس سے زخم پڑنے کا اندیشہ رہتا ہے۔ شیخ کے مطابق بری انجیر زیادہ چرپرا، شدید مقطع اور ملطف ہے، کیونکہ اس کے افعال زیادہ قوی

ہیں۔ انجیر دشتی کا ضاد خیلان و ٹالیل کو رفع کرتا ہے۔ انجیر دشتی کا دودھ تیوی کیفیت کا حامل ہے، جس کے افعال شیر بستانی سے زیادہ قوی ہیں۔ یہ قوی مسہل اور خطرناک ہے۔ کچے انجیر دشتی کا ذرہ اور سرکہ و نمک کے ہمراہ اس کا ضاد سر کے قروح میں فائدہ مند ہے۔ کچے انجیر دشتی کا ضاد خنازیر اور اعصاب کی گرہ کے لیے مفید ہے۔ تنہا یا چربی کے ہمراہ برگ انجیر بری کا مقالی استعمال ٹالیل و خیلان کا قلع قمع بڑی تیزی سے کرتا ہے۔ ہندوستان کے باشندے انجیر دشتی کو کٹومری اور کٹہ گولیا کا نام دیتے ہیں، نیز اس کو گولر کے موافق خصوصاً مرگی دفع کرتے کے لیے مفید مانتے ہیں۔ انجیر دشتی کی جڑ کا خوردنی اور طلا کے طور پر استعمال مرگی کے لیے مفید و مجرب لکھا ہے۔ بعض نے انجیر دشتی کا مزاج گرم اور بعض نے سرد قرار دیا ہے۔ انجیر دشتی کے باقی افعال و خواص کی وضاحت پیرنی کے ذیل میں آئے گی۔

### انجیر آدم

یہ جمیز (گولر) ہے۔ ابوریحان کے مطابق یہ اخروٹ سے زیادہ بڑا ایک پھل ہے، جس کا رنگ خاکستری اور صیقلی مائل سیاہ ہوتا ہے، اس کی جسامت گولائی اور چوڑائی میں انجیر کے مانند ہے۔ یہ ہندی میں کٹہ ہے۔ انجیر آدم کا بل کے پہاڑی علاقوں میں کثرت سے دستیاب ہے۔ اس کو عورتیں فرہی کے لیے استعمال کرتی ہیں۔ اس کی شاخیں درخت بید کے مشابہ ہیں، اگر اس کی ایک شاخ کو ایندھن میں ملا کر جلایا جائے تو جس شخص کو اس کی آگ سے گرمی پہنچتی ہے، اس پر ایسی غشی طاری ہو جاتی ہے کہ وہ بے خبر ہو جاتا ہے۔ گیلانی کے مطابق انجیر آدم حنظل کے مانند گول و سرخ ہے، مگر اس کے بیج میں ایک سفید نقطہ ہے۔ یہ ایک درخت کا پھل ہے، جس کے فوائد سے ہندوستانی لوگ ناواقف ہیں۔ بعض کے مطابق جن پہاڑوں میں اس درخت کی پیداوار ہوتی ہے، وہاں خرگوش کے مانند ایک جانور پایا جاتا ہے، جو بھیڑوں کے گلہ میں جا کر ان کے پستان سے دودھ کو چوس لیتا ہے، جو شخص اس جانور کا گوشت کھالے وہ فوراً پاگل ہو جاتا ہے، نیز اس جانور کی عادت ہے کہ یہ درخت انجیر آدم کے نیچے سوتا ہے۔

### انجیر بغدادی

یہ رقع یمانی کا پھل ہے، مصری زبان میں اس کا نام انجیر یمن ہے۔

### انجیش

یہ سراج القطرب ہے۔

### انجیلک

یہ خبازی کی گھاس ہے۔

### انحطینا

یہ گلنار ہے۔

### انداہمان

الف مفتوح، نون ساکن، دال مفتوح، الف، ہا و میم مفتوح، الف اور نون ساکن۔ یہ ایک مشہور کرمانی دوا ہے۔ انداہمان دستوں میں خاص طور پر مفید ہے۔ بعض وقت لوگ ساڑھے چار گرام سے سوا گیارہ گرام تک تنہا انداہمان کو یا گلاب یا ٹھنڈے پانی اور یا مطلق

پانی کے ہمراہ استعمال کرتے ہیں، کیونکہ یہ چیزیں اس کے فعل کو قوی کرتی ہیں۔ اس کا بدل ہم وزن گل ارمنی یا پوست انار اور نصف وزن صندل سفید ہے۔

## اندامون

یہ ماش ہے۔

## انڈا

الف مفتوح، نون ساکن، ڈال مفتوح اور الف۔ معروف ہے۔

## انڈرا

الف مضموم، نون و ڈال ساکن، را مفتوح اور الف۔ یہ ایک نباتی دوا ہے، جس کا نام سنسکرت میں کود ہرکارا (اس کے درخت کی چھال گھوڑ پھوڑ یعنی گوہ کی کھال کے مانند ہے)، کہدر (آواز دینے والا یا آواز دار یا کھیل کرنے والا)، کورنٹا (دنیا کو آرام دینے والا) اور شام سارگ (سیاہ درخت یا سیاہ دست آور دوا) ہے۔ یہ ایک درخت ہے، جس کی چھال گھوڑ پھوڑ (گوہ) کی کھال کے مانند ہے۔ انڈرا کے تمام اجزاء سیاہ اور اس کے پھول زرد ہیں۔ انڈرا نفسانی، ریاحی اور اس پیشاب کے امراض کو دفع کرتا ہے، جس میں شہد کے مانند میٹھا مادہ نکلتا ہے۔ نیز یہ اشتہا آور ہے۔ ایک قول کے مطابق اس میں قوت اسہالیہ بھی ہے۔

## اندرائن

الف مکسور، نون ساکن، دال و را مفتوح، الف، یا مفتوح اور دوسرا نون ساکن۔ یہ ہندی میں درخت حنظل ہے۔ اہل ہند کے نزدیک اس کی دو قسمیں ہیں۔ ایک قسم انبکول ہے، جس کا بیان گزر چکا، دوسری قسم وہ ہے، جو بہت مشہور ہے۔ یہ دونوں قسمیں تلخ ہیں، جو ہضم ہونے کے بعد تیز، گرم، لطیف اور مسہل اثر کرتی ہیں۔ اندرائن یرقان، صفراؤ، بلغم کے فساد، امراض طحال، بخار، استسقاء اور پیٹ کے کیڑوں کو دفع کرتی ہے۔ نیخ اندرائن کا خوردنی استعمال آتشک میں مفید ہے۔ نوگرام سے اٹھارہ گرام تک سفوف نیخ اندرائن یا دو ماشہ تربد سفید کا تین دن متواتر خوردنی استعمال بہت مفید ہے۔ اہل یونان کے مطابق اندرائن کے افعال حنظل کے ذیل میں آئیں گے۔

## اندر بھدرانی

اندر کا اعراب حسب سابق، با اور باخفی مفتوح، دال ساکن، دوسرا را مفتوح، الف، دوسرا نون مکسور اور یا ساکن۔ یہ اندر جو ہے۔

## اندر جو

الف مکسور، نون ساکن، دال مفتوح، را ساکن، جیم مفتوح اور واؤ ساکن۔ یہ ہندی میں لسان العصافیر ہے۔ اندر جو کی دو قسمیں ہیں۔ ایک قسم تیز تلخ اور دوسری قسم شیریں ہے۔ تلخ اندر جو کو ہندی میں کرشا کہتے ہیں۔ یہ درخت کالا کڑا کا تخم ہے اور شیریں اندر جو کا نام کرشاپال ہے۔ سنسکرت میں اندر جو کا نام بھدرانی (اس کا نام اندر دیو کی عورت کے نام پر ہے، جس کا معنی نفع دینے والا)، یوشیرنی (مرد عورت کو قوی کرنے والا یعنی ان کے شباب میں اضافہ کرنے والا)، کلنیکا (اس کے پتے اور شاخ پر ایسے نشانات ہوتے ہیں، جو اس کے رنگ سے میل نہیں کھاتے)، پچھک پیچانی (پچھکا کا معنی درخت اور پیچانی کا معنی تخم ہے، نیز اس کا معنی بچوں کا مصفی خون ہے) ہے۔

اس کی ماہیت میں اختلاف ہے۔ اہل یونان کے مطابق اس کا درخت بڑا ہے، جیسا کہ اس کا ذکر لسان العصافیر کے ذیل میں آئے گا۔ اہل ہند کے مطابق یہ پودا زیادہ تر چاول کے کھیتوں میں دستیاب ہوتا ہے، جو چاول کے پودے کے برابر بلند ہے۔ اس کی پتیاں دھان کی پتیوں سے زیادہ باریک، کھردری، نرم، برگ بید کی طرح گہری سبز اور قدرے چوڑی ہیں، جن کا آخری سراخمیدہ ہوتا ہے۔ اندر جو کا پھل ایک خوشہ میں جمع رہتا ہے۔ اس کے دانے کانٹے کے مانند ہری پھلیوں میں ہوتے ہیں۔ اس کا پھول بہت چھوٹا ہوتا ہے، تلخ اندر جو کی جڑ زردی مائل سفید اور شیریں اندر جو کی جڑ نیل گوں ہوتی ہے، تلخ اندر جو کا پھل شیریں اندر جو کے پھل کے ہم شکل ہے، مگر شیریں اندر جو کا پھل زیادہ نرم اور اس کے اندرونی حصہ کا رنگ نیل گوں ہوتی ہے۔

صاحب تذکرۃ الہند اپنی تحقیق کے حوالہ سے لکھتے ہیں کہ اندر جو ایک تنا دار درخت ہے، جن کی پتیوں کی شاخیں برگ جام پھل (امروہ) کی طرح ہیں۔ اس کا پھول سفید ہے۔ اندر جو کا پھل سجدہ کی پھلی کے مانند ایک دراز پھلی دار ہے، مگر جسامت میں اس سے کم ہے۔ پھل میں بڈ کے مانند تخم ہوتے ہیں۔ اس کی پتیوں کو توڑنے سے دودھ نکلتا ہے۔

الحاصل اندر جو اہل ہند کے نزدیک تلخ، تیز، سرد اور قابض ہے۔ ریاح، صفرا و بلغم کے فساد اور بخار کو دفع کرتا ہے۔ یہ حالب اسہال ہے اور ایسے پھوڑوں کو دفع کرتا ہے۔ جن سے خون و پیپ جاری رہتا ہے اور اس کے پیپ سے دوسرے زخم پیدا ہونے کا اندیشہ رہتا ہے۔ ایک قول کے مطابق اندر جو صداع حار و بواسیر میں مفید اور باضم ہے۔ گرمی، خونی کھانسی، اجابت کے وقت لاحق پیٹ درد اور پیٹ کے کیڑوں کو دفع کرتا ہے۔ اندر جو سر کے لیے نقصان دہ ہے۔ اس کا مصلح کشنیز ہے۔ مؤلف تذکرۃ الہند لکھتے ہیں، ہندی میں اندر جو کے پھل کا نام کرشادکھی اور سنسکرت میں وچھا پھل ہے یہ رکت پت (خونی امراض)، دست، سنگرہی، سفیدہ، خونی بواسیر، امراض بول، جذام، لیس دار بلغم، ریاح اور صفرا کو دفع، کیڑوں کو ہلاک اور معدہ کو قوی کرتا ہے۔ تلخ اندر جو قاتل کرم اور خونی بواسیر میں مفید ہے۔ روزانہ چھ گرام اندر جو تلخ کا خوردنی استعمال ٹھنڈے پانی کے ہمراہ بواسیر کے اسہال میں مفید ہے۔ ہندوستانی اطباء کے نزدیک اندر جو تلخ کے تمام افعال اندر جو شیریں سے زیادہ قوی ہیں۔ اندر جو کے افعال و خواص کا بیان یونانی اطباء کے حوالہ سے لسان العصافیر کے ذیل میں آئے گا۔

## اندرزا

یہ حجر البقر (گادروہن) ہے۔

## اندراسیون

یہ بخور الاکراد ہے۔

## اندرکسم

یہ لونگ ہے۔

## اندر و خوردن

یہ دار شیشعان ہے، نیز یہ ایک مرکب دوا کا نام ہے، جس کو اطباء تریاق فاروق میں شامل کرتے ہیں۔

## اندروساقوریون و اندروسامن

یہ دونوں ہوفار یقون ہیں۔

### اندرو صارون

الف مفتوح، نون ساکن، دال مفتوح، را مضموم، واو ساکن، صاد مفتوح، الف، دوسرا مضموم واو اور نون ساکن۔ اس کا تلفظ صاد کے عوض خا کے ساتھ اندرو خارون ہے۔ اس کا نام فاس بھی ہے۔ یہ تمام نام یونانی ہیں۔ بعض عطار لوگ اس کو قیاس اور فاسی بھی نام دیتے ہیں، کیونکہ اس کا پتا فاس یعنی گلہاڑی کے ہم شکل ہوتا ہے۔ اندرو صارون گھاس اور درخت کے مابین ایک پودا ہے، جو گیہوں اور بھج کے کھیتوں میں پیدا ہوتا ہے۔ اس کی پتی بھج کے پتی کے برابر ہوتی ہے۔ اس کا تخم سرخ اور کمان کے ہم شکل ہے، جس کے بیج میں ایک سفید نشان ہوتا ہے۔ یہ تخم خرنوب شامی کی ہم شکل پھلیوں میں بندرتا ہے۔ تخم کا مزہ سیلا مائل تلخ ہے۔ اس کے تخم کا نام راغان ہے۔ یہ تخم گرمی کے موسم میں پکتا ہے۔ یہ دوسرے درجہ میں گرم و خشک ہے۔ ایک قول میں تیسرے درجہ کے اول میں گرم و خشک ہے۔ یہ لطیف، معمولی قابض، مفتوح، ملطف، قابض، معدہ کے موافق و مقوی اور اس کی رطوبت فصلیہ کا منقہ ہے۔ سات گرام تخم اندرو صارون کے خوردنی استعمال سے احشا کے سدے کھل جاتے ہیں۔ اسی طرح برگ اندرو صارون کا سفوف مذکورہ مرض میں مفید و مؤثر ہے۔ برگ اندرو صارون کو روغن زیتون میں پکا کر نوش کرنے سے امراض طحال، پیشاب کی دشواری اور پیٹ کے کپڑے خارج ہو جاتے ہیں۔ اس کا خاص فائدہ یہ ہے کہ اگر اس کو شہد میں ملا کر عورت حیض سے پاک ہونے کے بعد جماع سے قبل حمول کرے تو استقرار حمل نہیں ہوتا۔ مؤلف جامع شمسی نے اندرو صارون کو لسان العصار سمجھا ہے، حالانکہ ایسا نہیں ہے۔

### اندرو طالیس

الف مفتوح، نون ساکن، دال مفتوح، را مضموم، واو ساکن، ط مفتوح، الف، لام مکسور، یا اور سین ساکن۔ اس کا نام اندرو طاقس اور اندرو طاقلس بھی ہے۔ یہ تمام یونانی الفاظ ہیں۔ مغربی زبان میں اس کا نام کلنج اور ملانج ہے۔ اندرو طالیس جنگلی چنا کی ایک قسم ہے۔ صاحب تحفہ لکھتے ہیں کہ یہ بظاہر قاقلی کی ایک قسم معلوم ہوتی ہے۔ یہ پودا بحر روم کے ساحل پر کثرت سے دستیاب ہے۔ یہ ہر سال نیا آگتا ہے۔ اس کی گھاس سفید ہے۔ شاخیں باریک ہیں، جن کا مزہ تیز و تلخ ہے۔ اشنان کی طرح غیر پتی دار اور سرخی مائل ہیں۔ شاخوں کے آخری سرے پر چنے کی پھلی کے مانند پھلیاں ہوتی ہیں، جن میں تخم ہوتا ہے۔

اس پودے کے تمام اجزاء دوسرے درجہ میں اور ایک قول کے مطابق تیسرے درجہ میں گرم و خشک ہیں۔ بعض کے مطابق اس کا تخم تیسرے درجہ تک گرم ہے۔ اندرو طالیس محلل، مفتوح، مجفف اور مدر بول ہے۔ اگر اندرو طالیس کو پکا کر نیم کوب کرنے کے بعد نقرس پر ضما د کیا جائے تو اس کو زائل کرتا ہے۔ اسی طرح اس کے جوشاندہ میں پیور کھنے سے نقرس میں فائدہ ہوتا ہے۔ اس کے جوشاندہ کا آبزین مدر بول اور عمر البول میں مفید ہے۔ شراب کے ہمراہ نو گرام تخم اندرو طالیس کا خوردنی استعمال استسقاء میں مفید ہے، کیونکہ یہ نسخہ مدر بول ہے۔ اسی طرح سلجنجین یا شربت فواکہ یا رب فواکہ کے ہمراہ ایک سو پانچ گرام جوشاندہ اندرو طالیس کا پینا استسقاء میں مفید ہے، کیونکہ یہ بھی مدر بول ہے۔ بعض کے مطابق تخم اندرو طالیس کا خوردنی استعمال، اس کی گھاس کے جوشاندہ کو پینا، آبزین لینا اور طلا کرنا خاص طور پر

شراب کے ہمراہ استسقاء، نفرس، عسر البول، مثانہ کی پتھری اور احتباس حیض کے لیے اطباء کے نزدیک مفید و مجرب ہے۔ شراب وغیرہ کے ہمراہ تخم اندروطالیس کی مقدار خوراک ساڑھے چار گرام اور شکر یا سرکہ کے ہمراہ جو شانہ اندروطالیس کی مقدار خوراک ایک سو پانچ گرام تک ہے۔

### اندروطون

الف مفتوح، نون ساکن، دال مفتوح، را مضموم، واو ساکن طا مضموم، واو اور نون ساکن۔ یہ یونانی میں اندروطونیا اور انطونیا ہے۔ اندروطون، خشک برگ بید کی طرح ایک پتا ہے، جو اس سے چوڑا ہوتا ہے۔ اس کا مزاج گرم و خشک ہے۔ یہ احشا کا مفتوح سدہ اور جوڑوں کے درد میں مفید ہے۔

### اندرولی

واو مفتوح، لام مشد و مکسور اور یا ساکن، یہ الٹا ہے۔

### اندرونی کون

یہ شامی زبان کا لفظ ہے، جو ہیفاریقون کی بڑی قسم ہے۔

### اندرونیسی

یہ موساکنی ہے۔

### اندرونیلون

یہ ایک یونانی دوا ہے، جس کا نام فارسی ہے۔ اس کا مزاج گرم ہے اس میں تلخی اور کسلا پن ہوتا ہے اس لیے معدہ میں مفید اور مفتوح سدہ احشا ہے۔ یہ جوڑوں کے درد میں مفید ہے۔

### اندروہارون

یہ یونانی لفظ ہے اور ایک قول کے مطابق فارسی لفظ ہے۔ یہ ایک پودا ہے، جس کا تخم، تخم فاس کی طرح ہوتا ہے۔ اس کا مزہ تلخ و کسلا ہے۔ اس کے افعال اندروصارون کے افعال سے ملتے جلتے ہیں۔ بعض کے مطابق یہ لفظ نادر ہے، جو یونانی کی موجودہ کتابوں میں بہت کمیاب ہے۔

### اندقوقو

یہ حندقوتی ہے۔

### اندگو

الف مفتوح، نون ساکن، دال مفتوح، گاف مضموم اور واو ساکن۔ یہ ایک درخت ہے، جو چھوٹا اور بڑا دو قسم کا ہوتا ہے۔ چھوٹے اندگو درخت کا نام سنکرت میں سلکی (ہمیشہ روشنی دار اور بہت ٹھنڈا پانی)، سریکھی (چمکدار)، آنوہلائے (غیر ہضم شدہ کھانے کو دفع کرنے والا)، کچ پریا (اپنی تاثیر اچھی طرح ظاہر کرنے والا)، مہارا (مرض کو اس طرح بدن سے خارج کرتا ہے، جس طرح دودھ سے مکھن نکالا

جاتا ہے، نیز اس کا معنی ہے کہ جنگ کے زخموں کو درست کرتا ہے)، کندرھامو (اپنے فائدہ کو پورا کرنے والا)، سوشروہا (خوشبو)، رمہباپترا (کیلے کے پتے کے مانند) اور سوشروا (خوب آرام دینے والا) ہے۔ بڑے اندگو درخت کا نام اشوبا موترا (زیادہ پیشاب اور ورم کو دور کرنے والا)، پھنج (تالاب اور کنواں کے ارد گرد پانی کے مقامات پر پیدا ہونے والا)، کندروتین (دو پتھروں کے درمیان خالی مقام پر پیدا ہونے والا)، مہیرن (ہمیشہ کپکپانے والا)، کندوورچھا (اس کی جڑ روشن)، تریاسا (ریاح، بلغم اور صفرا سے لاحق شدہ امراض کو دفع کرتا ہے)، دھوپ تر بس (وہ دھونی جو دوا کو آگ پر ڈال کر کی جاتی ہے، یہ صفراوی، ریاحی اور بلغمی امراض کو دور کرتی ہے)، دھونپر یسہا اور دھونپر یاسا (ان دونوں لفظوں کا معنی ہے کہ اس کا گوند دھواں کے رنگ کے مانند سیاہ ہے)، کندرونی (گھوڑے کے پیشاب کے مانند غلیظ پیشاب کو صاف کرتا ہے) اور مہیرنا (جنگ کے لیے مضبوط بناتا ہے) ہے۔

چھوٹے اندگو کے پتے، کیلے کے پتے کے مانند اور خوشبودار ہیں۔ بڑے اندگو کا درخت موگرہ کے بڑے درخت کے مانند ہے۔ اندگو سے دھواں کی طرح رنگین جھاگ اور گوند نکلتا ہے۔ اندگو کو ہاتھی اور گائے بڑے شوق سے کھاتے ہیں۔ اندگو کی دونوں قسمیں دوسرے درجہ میں سرد و خشک میں اور مزہ کیلا ہے۔ اندگو مزید منی، مقوی اور محلل صفر ہے۔ یہ گھوڑے اور آدمی کے اس احتباس بول کو دفع کرتا ہے، جو غلیظ پیشاب کی وجہ سے لاحق ہوتا ہے۔ نیز اندگو جنگ کے دوران لاحق شدہ تیر، کلہاڑی، نیزہ، تلوار وغیرہ کے زخموں کو ٹھیک کرتا ہے، جو آدمی اس کو کھاتا ہے، وہ لڑائی میں غالب رہتا ہے۔

## اندوبھگتی

الف مکسور، نون ساکن، دال مضموم، واؤ ساکن، باوہا مختفی مفتوح، گاف ساکن، تا مکسور اور یا ساکن، یہ گل مہتاب پرست (چندر مکھی کا پھول) ہے۔

## اندوپشپک

الف مکسور، نون ساکن، دال مضموم، واؤ ساکن، پا مضموم، شین ساکن، دوسرا پا مفتوح اور کاف ساکن۔ یہ چنا چر لا اور تیندو ہے۔

## اندوکا

الف مکسور، نون ساکن، دال مضموم، واؤ ساکن، کاف مفتوح اور الف۔ یہ تیندو ہے۔

## اندھا ہولی

الف مفتوح، نون ساکن، دال و با مختفی مفتوح، دوسرا با مضموم، واؤ مجہول ساکن، لام مکسور اور یا ساکن۔ یہ ایک ہندی دوا ہے۔ یہ لفظ اصل میں اوندھا ہولی ہے، کیونکہ اس کا پھل سرنگوں ہوتا ہے۔ اس کا نام ہندی میں تلسرا بھی ہے اور تلنگی زبان میں اس کا نام کنٹلم ہے۔ اس پودے کی تین قسمیں ہیں۔ اس کا پتہ برگ اڑوسا کے مانند ہوتا ہے۔ یہ پودا قد آدم کے برابر ایک شاخ پر قائم رہتا ہے، جس کے آخری سرے پر آسمانی رنگ کا پھول ہوتا ہے، جس کا سر زمین کی جانب جھکا رہتا ہے۔ دوسری قسم کا پھول زرد ہے۔ تیسری قسم کا پودا پہلی اور دوسری قسم سے چھوٹا ہوتا ہے۔ اس کا پتہ چھوٹی انگلی کے برابر طویل و عریض اور صنوبری شکل کا ہے بلکہ بلم و تلوار کے مشابہ، کھڑ در اور روئیں دار ہوتا ہے، جس کی وجہ سے ہاتھ میں چپکتا ہے۔ اندھا ہولی کی شاخیں باریک اور گرہ دار ہیں، جس کی ہر گانٹھ پر سیاہی مائل سرخ رنگ کا

چھوٹا پھول ہے۔ اس میں بعد میں چوکور تخم آتا ہے، لیکن گرہ میں کوئی پہلو نہیں ہوتا۔ اند باہولی کی جملہ اقسام کا مزاج دوسرے سے تیسرے درجہ تک گرم و خشک ہے۔ یہ مفتوح سدہ، مدر بول اور مزمن بخاروں کا دافع ہے۔ بعض کے مطابق اگر اس کی جڑ کی پیس کر لرزہ اور بخار شروع ہونے کے وقت کھایا جائے اور قے ہو جائے تو اسی دن بخار اور لرزہ ختم ہو جاتا ہے اور قے نہ ہونے کی حالت میں تین دن متواتر خوردنی استعمال سے شفا ملتی ہے۔ اند باہولی کے جس درخت کو زمین سے کھودے ہوئے تین سے چھ گھنٹہ تک گزر چکے ہوں، اس سے آب کاسنی سبزی کی بو آتی ہے۔ اس کا عصارہ پانی کے بغیر بہت مشکل سے نکلتا ہے، جس کا رنگ خون کی طرح گہرا سرخ ہوتا ہے۔ خارجی ہوا سے منجمد ہو جاتا ہے اور سیماب کو کشتہ کرنے کے لیے مستعمل ہے۔ بعض اطباء لکھتے ہیں کہ مذکورہ دوا کیڑے، بلغم، سوزاک اور امراض قلب کو دفع کرتی ہے۔

### اندیقیا

یہ یونانی میں اندوٹونیا اور رومی میں انطونیا ہے، یہ کاسنی بستانی ہے۔ اس کا نام ہندو بائے گنئی بھی ہے۔

### انرافینوس

الف مفتوح، نون ساکن، را مفتوح، الف، فاکسور، یا ساکن، دوسرا نون مضموم، واؤ اور نون ساکن، یہ ایک یونانی پودا ہے، جس کا پتہ برگ گندنا کی طرح، اس کا تنہ ایک بالشت کے برابر طویل، چکنا اور چھوٹی انگلی سے زیادہ باریک ہے، جس پر نیلے پھول سے بھرا ہوا گچھا ہوتا ہے۔ اس کا اندرونی حصہ زرد، آنکھ کے ہم شکل، نرگس کی طرح بہت چھوٹا اور گھٹنا ہوتا ہے۔ اس کی جڑ بلبوس اور پیاز نرگس کے مانند ہے۔ یہ مصر اور شام میں کثرت سے پایا جاتا ہے۔ ایک قول کے مطابق یہ نورانی ہوتا ہے، جو رات میں شمع کی مانند چمکتا ہے اسی طرح انرافینوس کی مرطوب لکڑی چمکتی ہے۔ انرافینوس کی جڑ دوسرے درجہ کے آخر میں بارداور اوّل درجہ میں خشک ہے۔ اس کا تخم معتدل حار و بارد اور تیسرے درجہ کے آخر میں یا بس ہے۔ اس کا پتہ اوّل درجہ کے آخر میں بارداور معتدل یا بس و رطب ہے۔ پسی ہوئی تازہ جڑ کا ضاد بچوں کے عانہ پر استعمال کرنے سے بال نہیں اگتے اور احتلام تاخیر سے شروع ہوتا ہے۔ اسی طرح پسی ہوئی جڑ کو شراب ابیض کے ہمراہ بچوں کے بال نکلنے کے مقام پر ضاد کرنے سے بال نہیں اگتے یا تاخیر سے نکلتے ہیں۔ رات میں اس کی تازہ لکڑی پر سونے سے احتلام نہیں ہوتا۔ جڑ کا خوردنی استعمال قابض، مدر بول، زہروں اور ریتلا گزیدگی کے زہروں کا دافع ہے۔ تخم انرافینوس مزمن دستوں میں مفید و مجرب ہے اور یرقان اصفر میں مفید ہے۔ جڑ کی مقدار خوراک سات گرام اور دیگر اجزاء کی مقدار خوراک ساڑھے دس گرام تک ہے۔ یہ گردہ کے لیے نقصان دہ ہے، جس کا مصلح کتیرا ہے۔

### انزروت

اس کا اعراب ہمزہ مفتوح، نون ساکن، زامفتوح، را مضموم، واؤ اور تا ساکن ہے۔ اس کا تلفظ ہمزہ کے عوض، عین کے ساتھ عنزروت بھی ہے، اس کا نام سریانی میں صرقولا، اصفہانی میں انجدک، گاف کے ساتھ گنجدہ اور اکروہک، شیرازی میں کدرو، عربی میں کل فارسی و کل کرمانی، ہندی میں لائی اور لاہی ہے۔ انزروت ایک خاردار درخت کا گوند ہے جو ملک فارس میں پیدا ہوتا ہے۔ اس کا قد دو ہاتھ کے برابر ہے۔ اس کا پتہ برگ مورد اور برگ درخت کندر کے مشابہ اور پھول پیلا و چھوٹا ہوتا ہے۔



انزروت کی دو قسمیں ہیں۔ ایک قسم زردی مائل سفید ہے، جو اپنے درخت سے رات میں اور تاریک سمت میں بہہ کر نکلتا ہے۔ اس کا نام انزروت گوشت برابر ہے۔ دوسری قسم سرخ ہے، جو اپنے طرف سورج کی کرنیں پڑنے سے مختلف رنگ بدلتا رہتا ہے۔ اس کا نام انزروت گوشت خورہ ہے۔ انزروت کی یہی دوسری قسم آنکھ کی دواؤں میں مستعمل ہے۔ دونوں قسموں کا انزروت ایک ہی درخت سے حاصل ہوتا ہے۔ انزروت شدید تلخ ہوتا ہے۔ لکڑی سے پاک و صاف، زود شکن، زردی مائل سفید، کندر کی طرح فرہ، چھوٹے ٹکڑے دار اور قدرے شیرینی آمیز تلخ انزروت اعلیٰ معیار کا ہوتا ہے۔

**مزاج:** انزروت اول درجہ میں اور ایک قول کے مطابق دوسرے درجہ میں گرم و خشک ہے۔ صاحب بحر اور صاحب زبدہ کے مطابق یہ دوسرے درجہ میں گرم اور اول درجہ میں خشک ہے اور صاحب حاوی اس کے برخلاف کے قائل ہیں۔ ابو جریج کے مطابق بہت حار اور بعض کے مطابق رطب ہے۔ شیخ فرماتے ہیں کہ انزروت مغری مگر غیر سوزش دار ہوتا ہے۔ شارح کا زرونی شیخ کے اس قول سے استدلال کرتے ہیں کہ انزروت زیادہ گرم نہیں ہے اور اسی وجہ سے یہ مدلل اور محکم ہے۔ اطباء اس کو مرہموں میں استعمال کرتے ہیں۔ اس میں چمٹنے اور سختی پیدا کرنے والا مادہ ہوتا ہے اور دوسرا تلخ ہوتا ہے۔ اسی طرح انزروت منضج لحم رخو ہے۔ بعض کے مطابق انزروت مفتوح، محلل اور بلا سوزش مجفف ہے۔ اس کا خوردنی استعمال اور ضاد کے طور پر مقامی استعمال منضج ورم ہے۔ یہ زخموں کے زائد گوشت کو قطع کر کے صاف کرتا ہے اور عمدہ گوشت پیدا کرتا ہے، نیز زخم کے فاسد مادہ کو نصح اور تحلیل کرتا ہے۔ سردی سے لاحق شدہ تازہ زخموں کو پر، ان کا تنقیہ اور ان کو خشک کرتا ہے۔ انزروت مرہموں کا جزء اعظم ہے۔ شہد و مفاث (میدہ لکڑی) کے ہمراہ انزروت کا ضاد وٹی (چوٹ) میں نافع ہے۔ اسی طرح بیخ انزروت کا ضاد مذکورہ دواؤں کے ہمراہ سابقہ مرض میں مفید ہے۔ اگر نظرون کے ہمراہ انزروت کو پیس کر خنازیر، سعنہ، گردن و حلق کے ورم پر طلا کیا جائے تو فائدہ ہوتا ہے۔ روغن بیدانجیر کے ہمراہ انزروت کا خوردنی استعمال امتلائی تشنج میں فائدہ مند ہے۔ انزروت شیر دختریا بکری کے دودھ اور یا انڈے کی سفیدی کے ہمراہ پیس کر آنکھ پر طلا کرنے سے آشوب چشم میں فائدہ کرتا ہے۔ اگر انزروت کو گدھی کے دودھ میں مدبر کر کے خشک کر لیا جائے پھر اس کا زور و تنہا یا دوسری مناسب دواؤں کے ہمراہ خصوصاً ناشاستہ اور سفید شکر میں ملا کر آنکھوں میں استعمال کیا جائے تو یہ آشوب چشم، پلکوں کے چپکنے، میل، آنکھوں سے بہنے والی رطوبت، جرب اور سلاق، میں فائدہ کرتا ہے اور آنکھوں سے میل کو خارج کرتا ہے۔ اسی طرح انزروت روغن گاؤ کے ہمراہ آنکھ کے میل کو صاف کرتا ہے۔ انزروت آنکھ کے قروح کا تنقیہ اور زخموں کو بھرتا ہے۔ سفید انزروت دمعہ کا مجفف، لوح بصری کا مصفی اور آنکھ کی رطوبت میں مفید ہے۔ سرخ انزروت آنکھ کے تازہ زخموں کو جوڑتا ہے۔ انزروت، مروارید، مرجان سوختہ اور نبات سفید ہم وزن کا سفوف آنکھ میں چھڑکنے سے آنکھ کی سفیدی زائل ہو جاتی ہے۔ اس نسخہ کو صاحب تذکرہ نے مجرب لکھا ہے۔ اگر سفید انزروت کو پیاز کے خول میں بھر کر آگ میں رکھ دیا جائے تاکہ پک جائے اب اس کے عصا رہ کو کان میں ٹپکانے سے کان درد میں راحت ملتی ہے۔ اسی طرح روغن گاؤ کے ہمراہ انزروت کا قطور کان کے درد میں فائدہ کرتا ہے۔ اگر بقی کو شہد میں آلودہ کر کے اس پر پسا ہوا انزروت چھڑک کر کان میں رکھا جائے تو چند ایام میں کان کا زخم ٹھیک ہو جاتا ہے اور اس کے میل کو صاف کرتا ہے یہ نسخہ مؤلف کا مجرب ہے۔

بعض اطباء کے مطابق انزروت ملیں، ریاح غلیظہ کا ملیں، مفتوح سدہ اور بہترین مسہل بلغم ہے، جو تنہا اور خصوصاً ترید، ہلبلہ، سلکینج وغیرہ

کے ہمراہ جوڑوں اور بدن کے گہرائی سے بلغم کو جذب کر لیتا ہے اور انزروت عارضی طور پر مسہل صفر ہے۔ شیخ کے مطابق انزروت کچے اور لیس دار بلغم کا قوی مسہل ہے، جو خصوصاً سرین، جوڑوں اور زانو سے بلغم کو اسہال کے ذریعہ خارج کرتا ہے اور یہ مسہل دواؤں سے زیادہ قوی مخرج بلغم ہے۔ کیونکہ انزروت اس سلسلہ میں خاص اثر دار ہے۔ اس کے اس فعل میں خصوصاً نشاستہ اور شکر کے ہمراہ استعمال کرنے سے اضافہ ہو جاتا ہے۔ بعض کے مطابق انزروت کا خوردنی استعمال وجع المفاصل، وجع الورك، عرق النساء، معدہ اور آنت سے کیڑا خارج کرنے اور اسقاط جنین کے لیے مفید ہے نیز لاغر بدن کو فربہ کرنے میں انتہائی مؤثر ہے۔ اگر ساڑھے سترہ گرام انزروت اور سات سو پچاس ملی گرام حجر البقر اور پینتیس گرام نارجیل کو باہم ملا کر چار خوراک بنالیا جائے روزانہ چند نیم برشت انڈے کی زردی کھانے کے بعد متواتر چار دن تک چاروں خوراکوں کو کھایا جائے تو اس سے عجب غضب طریقہ پر فربہ حاصل ہوتی ہے۔ بغدادی کے مطابق مصرکی عورتیں انزروت کو آب ہندوانہ میں آدھے دن تک بھگو کر بدن کی فربہی کے لیے دس دن تک نوش کرتی ہیں۔ انزروت کا کثرت سے استعمال آنتوں میں خراش پیدا کرتا ہے۔ کیونکہ یہ معدہ اور آنتوں سے چمٹ جاتا ہے، جس وقت انزروت کو تنہا استعمال کیا جاتا ہے اس وقت اس کا مصلح روغن گل یا روغن بادام دس گنا، دوسری مناسب دواؤں کے ہمراہ تین گنا، عمر دراز اور ادھیڑ عمر کے لوگوں کے لیے ہم وزن ہے یا اس کا مصلح اتنی مقدار میں روغن پیدا بخیر ہے، جتنا اس کو آلودہ کر سکے، اس لیے اس کا تنہا استعمال غیر مناسب ہے۔

شیخ انزروت کا خوردنی استعمال پیٹ کے کیڑوں کو مارتا اور جوڑوں سے لیس دار بلغم کو پوری طاقت سے دستوں میں خارج کرتا ہے۔ نیز یہ عارضی طور پر مخرج صفر ہے۔ ساڑھے سترہ گرام انزروت کو پیس کر کھانا مہلک ہے، نیز ابرک محلول کے ہمراہ خصوصاً خطرناک ہے۔ اطباء نے اس کے اس عمل کو سر بستہ راز مانا ہے، کیونکہ یہ مسام کو بند کرتا اور احشا میں چپک جاتا ہے۔ اس کا مصلح صمغ عربی اور روغن بادام ہے۔

صاحب منج کے مطابق انزروت کی مقدار خوراک سوادو گرام ہے۔ اس کے ہر حال میں بریاں استعمال کیا جاتا ہے۔ دوسرے قول کے مطابق مفرد انزروت کی مقدار خوراک سوادو گرام سے نو گرام تک اور جملہ مسہلات کے ساتھ مرکب کر کے ساڑھے چار گرام ہے۔ بعض کے مطابق اس کی مقدار خوراک ساڑھے تین گرام تک اور قدرے صمغ عربی کے ہمراہ ساڑھے چار گرام تک ہے۔ بعض لوگوں نے اس کی مقدار خوراک سات گرام تک طے کی ہے۔ اس پر اضافہ کرنا ممنوع قرار دیا ہے۔ اس کو کینج، ہلیلہ، صبر، تربد، اشق، مقل الیہود اور تخم کرفس بستانی کے مانند مسہل دواؤں کے ساتھ استعمال کرنا بہتر ہے۔ اس کے ساتھ صمغ کا استعمال ہر حال میں ضروری ہے۔

انزروت کا بدل ہموزن اقیون اور سقمونیا ہے۔ ایک قول کے مطابق نصف وزن صبر اور دوسرے قول کے مطابق دو تہائی کندر ہے۔ صحیح بات یہ ہے کہ چار چیز کا کوئی بدل نہیں یہ زعفران، انزروت، کینج اور صبر ہیں۔ یہ آنتوں کے لیے نقصان دہ ہے۔ اس کا مصلح صمغ عربی یا روغن اخروٹ ہے۔ بعض کے مطابق یہ آنتوں کو نقصان پہنچاتا اور احشا کو ضعیف کرتا ہے۔ اس کے کثرت استعمال سے خصوصاً عمر دراز لوگوں میں صلع (چندلا) پیدا کرتا ہے۔

اس کا مصلح ریاس، اسپغول اور روغن بادام یا روغن اخروٹ کے ہمراہ شکر ہے۔

## انسان

الف مکسور، اس کا معنی آدم اور بعض کے مطابق اس کے معنی انگلی کا آخری سرا ہے۔ انسان تمام حیوانات سے معتدل اور اشرف

الخلوقات ہے۔ اس کے بدن کے اجزاء بہت سے نفع و نقصان پر مشتمل ہیں۔ جوان، صحیح المزاج، تام الخلق اور معتدل علاقوں میں رہائش پذیر انسان سب سے بہتر ہوتا ہے۔ اگر انسان کی داڑھ اور ہڈ کے داہنے بازو کی ہڈی کو کسی شخص کے سر کے نیچے یا نکیہ کے نیچے چھپا کر رکھ دیا جائے تو جب تک یہ چیزیں وہاں رکھی رہیں گی اس کو نیند نہیں آئے گی، مگر گیلانی کے مطابق وہ بیدار نہیں ہوتا، بلکہ خوب گہری نیند آتی ہے۔ اگر مردہ کی داڑھ کو داڑھ کے درد کے مریض کی گردن میں لٹکایا جائے تو اس کو فوراً راحت ملتی ہے۔ انسان کے دانت کا سفوف افعی گزیدہ مقام پر چھڑکنے سے فائدہ ہوتا ہے۔ اسی طرح سوختہ دانت سے مذکورہ فائدہ حاصل ہوتا ہے۔ ابن زہر کے مطابق اگر کوئی شخص اپنے ہاتھ پیر کے تمام ناخون کو کاٹ کر جلا لے اور اپنے دوست کو کھلائے تو وہ اس کا تابع فرمان ہو جاتا ہے۔ اگر انسان کی سوختہ ہڈی کو مرگی کا مریض خوردنی استعمال کرے تو فائدہ ہوتا ہے، لیکن اس سے پرہیز کرنا زیادہ اچھا ہے کیونکہ اس میں سمیت ہے۔ جالینوس نے ایک واقعہ بیان کیا کہ ایک شخص انسان کی ہڈی، مرگی کے مریضوں کو خفیہ طریقہ سے کھلاتا تھا اور سب کو فائدہ ہوتا تھا۔ صاحب جامع لکھتے ہیں کہ میں نے ایک شخص کو دیکھا انسان کی سوختہ ہڈی مرگی اور وجع المفاصل کے مریضوں کو ان کی لاعلمی میں خوب کھلاتا تھا، جس سے لوگوں کو فائدہ ہوتا تھا۔ حمی رلع (چوتھیا بخار) کے مریض کی گردن میں ہڈی لٹکانا فائدہ مند ہے۔ بعض لوگوں کے مطابق انسانی ہڈی کے خوردنی استعمال سے مہلک امراض پیدا ہوتے ہیں اس کے متواتر استعمال سے اندھا پن لاحق ہوتا ہے۔ بوسیدہ ہڈی خصوصاً کھوپڑی کی ہڈی کا ذرور آکالہ الثلم میں مفید و مجرب ہے۔ روزانہ ساڑھے چار گرام سوختہ انسانی ہڈی اور ہم وزن شکر کا خوردنی استعمال تین دن متواتر مرگی، وجع المفاصل، نقرس اور عرق النساء کے لیے مفید و مجرب ہے۔ انسانی ہڈی کے بعض خواص استخوان کے ذیل میں تحریر ہو چکے ہیں۔

انسان کے کان کا میل مہلک ہے، جو پیٹ میں مروڑ اور لٹخ پیدا کرتا ہے، اس کا خوردنی استعمال ممنوع ہے۔ بعض کے مطابق اس کے خوردنی استعمال سے بے ہوشی طاری ہو جاتی ہے اور ریاح کی تولید کرتا ہے۔ سرکہ کے ہمراہ میل کا ضاد شقیقہ کے لیے اور میل کا سرمہ آشوب چشم اور بیاض چشم کے لیے مفید ہے۔ سرکہ کے ہمراہ اس کا طلا سحنہ میں فائدہ کرتا ہے۔ لعاب دہن، گوریا کی بیٹ کے ہمراہ ٹالیل کو قطع کرتا اور قوبا کے لیے مفید ہے۔ آنکھ کے ورم صلب کو لعاب دہن سے تر رکھنے سے ورم ختم ہو جاتا ہے۔ اس عمل کی مداومت سے آنکھ جملہ امراض سے محفوظ رہتی ہے۔ نہار منہ انسان کا لعاب اسی طرح روزہ دار کا لعاب کان کے کیڑوں کا قاتل اور اس ہوا کا محلل ہے، جو کان میں داخل ہو گئی ہو۔ نیز یہ بچھو، ریتلا اور دیگر کیڑے مکوڑوں کی گزیدگی کا تریاق، قوبا، کلف، قروح کے نشانات، طرفہ، بیاض چشم کو دفع کرتا، سانپ، بچھو اور ریتلا کا قاتل ہے۔ نہار منہ صغریٰ مزاج شخص کا لعاب دہن خاص طور پر مذکورہ امراض میں مفید و موثر ہے۔ تنہا لعاب دہن، جریان خون کو بند اور زخموں کو مندمل کرتا ہے، نیز شہد کے ہمراہ کلف اور قرحہ کے نشانات کو صاف کرنے کے لیے فائدہ مند ہے۔ اگر گیبوں کو منہ سے چبا کر خصوصاً نہار منہ چبا کر ورم اور پھوڑا پر رکھا جائے تو ان کو تحلیل اور نفع دیتا ہے۔ نہار منہ دانتوں کی جز کا میل تازہ قوبا، بچوں کا قوبا، کلف اور جلد کے نشانات کو رفع کرتا ہے۔ بعض کے مطابق انسان کا پتہ مسمن بدن ہے۔

اگر آدمی کا براز دو مرتبہ طلا کیا جائے اور تھوڑی دیر دھوپ میں بیٹھ کر خشک کر لیا جائے تو بہق اور وضع (چھپ) کو صاف کرتا ہے۔ شہد میں ملا کر براز انسان کا طلا کلف میں مفید ہے۔ اگر انسان کو دو دن غذا کے عوض ترمس کھلا کر اس کا تازہ براز حاصل کیا جائے اور اس کا برص کے مقام پر طلا کیا جائے تو فائدہ ہوتا ہے۔ خصوصاً حقیقہ کے بعد یہ عمل متواتر کرنا زیادہ مفید ہے۔ اگر تازہ براز کو سادہ خرقة کتاں پر رکھ

کر آنکھ پر باندھ کر سویا جائے تو آشوب چشم کو زائل کرتا ہے۔ سوختہ براز کا سرمہ بیاض چشم میں مفید ہے۔ براز کو قدرے نمک کے ہمراہ ملا کر گوشت خورہ پر طلا کرنے سے بہت فائدہ ہوتا ہے۔ بچے کا خشک براز شہد کے ہمراہ خمی دائرہ میں فائدہ مند ہے۔ بچے کو لطیف غذا کھلانے کے بعد حاصل شدہ فضلہ کا نفوخ خناق اور گلے کے ورم کے مریض کے حلق میں مفید ہے۔ شہد کے ہمراہ انسان کے براز کا لطوخ خناق اور ذبحہ کے لیے مفید ہے۔ اسی طرح براز کا بخور حلق کے درد میں فائدہ کرتا ہے۔ براز کا طلا حمہ کو تحلیل، زخموں کو گوشت سے پر اور اعضا کی عفونت کو ختم کرتا ہے۔ ساڑھے چار گرام براز کا خوردنی استعمال یرقان، قوچ، خارش اور اسہال کے لیے بے حد مفید ہے، نیز شہد و شراب کے ہمراہ کیڑے مکوڑوں کی گزیدگی اور مہلک دواؤں کے نقصانات میں فائدہ مند ہے، صرف ساڑھے چار گرام براز یا ہم وزن نوشادر مصعد کے ہمراہ اس کا خوردنی استعمال مصعد دار اشکنہ (دارچکنہ) اور مصعد سیماب کے مانند تصعید کردہ زہروں کی اذیت کے لیے مفید و مجرب ہے۔ سوختہ براز کے منجن سے دانتوں کی جڑ کی عفونت زائل ہو جاتی ہے۔ پنڈلیوں پر اس کا طلا قروح کے لیے مفید ہے۔ بعض اطباء کے مطابق انسان کا براز زہر آلود تیروں سے مجروح انسان کا تریاق ہے، یہ اطباء کا مجرب ہے۔ اگر نو گرام براز مذکورہ حالت میں مریض کو کھلایا جائے تو یہ اس کی ایسی لا جواب دوا ہے، جس کا کوئی ثانی نہیں۔ براز پرندوں کی گزیدگی اور مہلک دواؤں کی زہرناکی میں فائدہ مند ہے۔ ایک قول کے مطابق انسان کا خشک براز، زہر آلود تیروں کے زخموں میں مفید ہے۔ خشک براز کا زور آدمی کی گزیدگی کے زخم پر فائدہ کرتا ہے۔ اسی طرح یہ زور پاگل کتا کاٹے کے زخم میں مفید ہے۔

بچوں کا پیشاب یا اپنا پیشاب نہا ر منھ نوش کرنا پرانی کھانسی، سانس کی تنگی، انتصاب تنفس، امراض طحال، استسقاء، عسر البول، جرب وحکہ، قروح خبیثہ اور قوبا کے لیے مفید ہے۔ نیز یہ چنا کے پانی یا ماء العسل کے ہمراہ یرقان میں فائدہ کرتا ہے۔ اگر تلی کا مریض خالی پیٹ اپنا پیشاب اپنی ہتھیلی میں کر کے روزانہ تین بار میں تین چلو پیے اور اس عمل پر چند ایام مداومت کی جائے تو بڑھی ہوئی تلی پگھل جاتی ہے۔ یہ عمل استسقاء میں بھی مفید ہے۔ آدمی کے پیشاب میں گندنا کو پکا کر دوسواستی گرام جو شانہ کو پینے سے دست بند اور فضلات سے رحم کی صفائی ہو جاتی ہے۔ مذکورہ جو شانہ کا آبز ن لینے سے وجع الرحم میں فائدہ ہوتا ہے اور اس کا پینا فعی کی گزیدگی میں فائدہ مند ہے۔ ورم مقعد میں مقعد کو اور آتشک کی وجہ سے انتشار شعر میں بالوں کو گرم پیشاب سے دھونا اور اس سے آنتوں کی مروڑ میں حقنہ کرنا مفید ہے۔ پیشاب کا قطور آنکھ درد اور ابتدائی بارد آشوب چشم میں فائدہ کرتا ہے۔ آدمی کا پیشاب تنہا، خصوصاً شہد میں ملا کر تانبا کے برتن میں خوب پکایا ہوا کا سرمہ غرب و بیاض چشم اور طرفہ کے لیے فائدہ مند ہے۔ آدمی کے پرانے پیشاب کے قطور سے سیلان الاذن میں فائدہ ہوتا ہے۔ اسی طرح پرانا پیشاب اور خصوصاً پوست انار میں گرم کردہ پیشاب کان کے کیڑوں کے لیے مفید ہے۔ گرم گرم پیشاب کو زخم پر بہانے سے خون بند ہو جاتا ہے اور اس سے دھونے سے جروح و قروح کا میل دفع، جرب متقروح وحکہ کو صاف اور قروح خبیثہ کو پھیلنے سے باز رکھتا ہے۔ نیز قوبا، حزاز، سفعہ اور آبلہ کے لیے فائدہ مند ہے۔ اسی طرح تازہ پیشاب سے داء الثعلب، برص، تقشر جلد اور آگ کے جلے ہوئے مقام کو دھونا اور اس کا طلا کرنا مفید ہے۔ پیشاب کی تلچھٹ خصوصاً خشک تلچھٹ کو زعفران کے ہمراہ پیس کر سرمہ کے طور پر استعمال کرنا آنکھ کے جرب وحکہ میں نفع بخش ہے۔ یہی فائدہ صرف پیشاب کو آنکھ میں لگانے سے بھی حاصل ہوتا ہے۔ روغن حنایا گرم روغنیات کے ہمراہ پیشاب کی تلچھٹ کا حمل اور قطور ورم رحم میں مفید ہے۔ پیشاب کی تلچھٹ کا طلا جمرہ میں راحت بخش ہے۔ گرم راکھ کو پیشاب

میں ملا کر نرف الدم کے مقام پر رکھنے سے جریان الدم رک جاتا ہے۔ پیشاب و بورہ ارمنی یا پیشاب و نظرون کے محلول سے پاگل کتا کے کاٹے مقام کو دھونے سے فائدہ ہوتا ہے۔ ہوا کا فساد، زہریلے جانوروں کی گزیدگی اور خوردنی زہروں کے لیے پیشاب کا پینا فائدہ مند ہے۔ دو ہتھیلی اپنا یا بچے کا پیشاب مسلسل پینا سانپ اور جملہ کیڑے مکوڑوں کی گزیدگی میں فائدہ کرتا ہے۔ پاگل کتا کے کاٹے مقام پر پیشاب کرنے سے فائدہ ہوتا ہے۔ پیشاب کا نمک آنکھ میں سرمہ کے طور پر لگانے سے بیاض چشم (جالا) کے لیے اور برص، جرب و قوبا پر طلا کرنا مفید و محرک ہے۔ پیشاب کو تانبا کے برتن میں پکا کر نمک حاصل کیا جاتا ہے۔ آدمی کی منی سے بہق، برص، کلف، جرب اور قوبا صاف ہو جاتا ہے۔ اس کے استعمال کا طریقہ یہ ہے کہ پہلے عضو کو خشونت دار کپڑے سے رگڑ لیا جائے، جب سرخ ہو جائے تو اس کو ملا جائے۔ اسی طرح منی اور دودھ خصوصاً ان کو افیون، موم اور روغن زیتون میں ملا کر طلا کرنے سے نقرس کے درد میں راحت ملتی ہے۔

حیض کا خون شدید دردوں میں سکون اور ناسور کو گوشت سے پُر کرتا ہے۔ اس کا خوردنی استعمال مہلک زہر ہے۔ اس کا حمل مانع استقرار حمل ہے، کرسف (حیض کالٹ) کی دھونی کی کپکپی دار بخار کے لیے اطباء نے مجرب سمجھا ہے۔ حجامت اور فصد کا خون طلا کرنے سے نقرس مفاصل اور عرق النساء کے دردوں میں فائدہ ہوتا ہے، اس کو پینے سے بلا دت (کند ذہنی) لاحق ہوتی ہے۔ بال کا خاکستر اور گائے کے گھی کا طلا پھنسیوں کو دفع اور اورام ساعیہ کو پھیلنے سے باز رکھتا ہے۔ صرف بالوں کے خاکستر کا سرمہ بیاض چشم (جالا) کو رفع اور مردار سنگ کے ہمراہ خارش اور آنکھ کے شدید کلمہ میں مفید ہے۔ نیز بالوں کا خاکستر، کان درد میں مفید اور اس کی رطوبتوں کو خشک کرتا ہے۔ بالوں کے خاکستر کو روغن گل میں ملا کر کان میں قطور یا دانتوں پر پھیرنے سے کان درد اور دانت درد میں فائدہ کرتا ہے۔ اگر جنون کا مریض اس کا سحوط کرے تو فائدہ حاصل ہوتا ہے۔ بالوں کی خاکستر کا ذرور اور شہد کے ہمراہ اس کا طلا قلاع دہن کے لیے مفید ہے۔ نیز اس کا ذرور خروج مقعد میں اس کو اپنے مقام پر واپس کرتا ہے۔ بالوں کا خاکستر، اسفیداب، توتیا مغسوں اور گل ارمنی کا قطور پیشاب کی سوزش میں مفید ہے۔ بالوں کی دھونی سے سدی صرع اور کیڑے مکوڑوں کو بھگانے کے لیے فائدہ ہوتا ہے۔ بالوں کا حمل سیلان رحم میں مفید اور رطوبت رحم کا محفف ہے۔ بچے کے بال سخت ہونے سے پیشتر نقرس کے مریض پر تعلیق کرنے سے فائدہ ہوتا ہے۔ بالوں کی تعلیق عقرب گزیدگی میں بھی فائدہ مند ہے۔ پاگل کتا کاٹے کے مقام پر بالوں کو سرکہ میں تر کر کے رکھنے سے فائدہ ہوتا ہے۔ سوختہ بالوں کا خوردنی استعمال ربو، بہر، استسقا، مہلک زہر، گردہ مثانہ کی پتھری اور بالوں کو سفیدی سے محفوظ رکھنے میں مفید ہے۔ سوختہ بالوں کا ذرور گوشت خوردہ، نرف الدم، زخموں کو خشک اور ان کو پھیلنے سے باز رکھتا ہے۔ قروح خبیثہ اور قروح ساعیہ کے لیے فائدہ مند ہے۔ سر کے زخموں پر زفت ملنے کے بعد سوختہ بال، کندر اور زفت کا ذرور استعمال کرنے سے فائدہ ہوتا ہے۔ سوختہ بال اور روغن زیتون یا پانی کا طلا آنکھ سے جلے میں مفید ہے۔ سوختہ بال کو سرکہ میں پیس کر طلا کرنے سے ٹالیل تحلیل ہو کر کٹ جاتے ہیں، نیز اس کے طلا سے پھنسیوں میں فائدہ ہوتا ہے۔ سوختہ بال کو شراب و روغن زیتون کے ہمراہ اور یا پانی کے ہمراہ طلا کرنے سے سر کے ورم اور زخموں میں فائدہ ہوتا ہے۔ یہی فائدہ غیر سوختہ بالوں سے بھی ہوتا ہے۔ بالوں کا پانی عمل تقطیر سے حاصل کیا جاتا ہے، جو داء الثعلب کے لیے مفید اور مثبت شعر ہے۔ یہی فائدہ اور فعل روغن شعر سے حاصل ہوتا ہے۔ نیز بالوں کا روغن تنہا اور یا دیگر مناسب دواؤں کے ہمراہ مقوی باہ ہے، یہ نسخہ مجرب ہے۔ ایک قول کے مطابق انسان کے خصیہ کو دھونے سے حاصل شدہ پانی کو پینے سے بخار، ورم جگر اور وجع الفواد میں نفع عظیم حاصل ہوتا ہے۔ عورت

کے مشیمہ کا خوردنی استعمال مورث جذام ہے۔ انسان کا دماغ اور پیشاب کا آمیزہ جذام کے مریض کی ناک میں سقوط کرنے سے اس کا ردی گوشت ساقط ہو جاتا ہے۔ انسانی دماغ کو بریان کر کے مانگو لیا کے مریض کو کھلانے سے فائدہ ہوتا ہے۔ انسانی دماغ کا طلا ثلیل کو قطع کرتا ہے۔ بعض وقت بچے کو آہستہ آہستہ مختلف زہروں کو کھلایا جاتا ہے اور مناسب تدبیر سے اس کے نقصان کو دفع کرتے رہتے ہیں۔ ایسے بچے کے بول و براز کے افعال زیادہ قوی ہو جاتے ہیں اور اس کے تمام اجزاء اور انفاس قاتل ہوتے ہیں اور کوئی دوسرا جانور اتنا زہریلا نہیں ہوتا، اکثر ایسے طریقہ ہندوستان کے باشندے خصوصاً یہاں کے جوگی لوگ اپناتے ہیں۔ انسان کے دودھ کے افعال و خواص کا بیان شیر زنان کے ذیل میں آئے گا اور انشاء اللہ تعالیٰ انسان کی مومیائی کی وضاحت مومیا کے ذیل میں تحریر ہوگی۔

### انسان الماء

یہ انسان کے ہم شکل ایک سمندری جانور ہے، جس کا نام نبات الماء بھی ہے۔ بعض کے مطابق یہ ایک مچھلی ہے، جو انسان کے مشابہ بحر روم میں پائی جاتی ہے۔ بعض لوگوں کا خیال ہے کہ انسانی ہیئت کی شام کے سمندر سے ایک مچھلی نکلتی ہے، جس کی داڑھی سفید ہوتی ہے۔ اہل شام کے نزدیک اس کا نام شیخ البحر ہے۔ بعض لوگ اس کے متعلق ایک حکایت نقل کرتے ہیں کہ ایک بادشاہ نے اس کا شکار کیا اور ایک عورت سے اس کی شادی کر دی۔ اس کی گفتگو سمجھ میں نہیں آتی تھی کچھ عرصہ کے بعد اس سے ایک بچہ پیدا ہوا۔ ایک دن اس لڑکے سے پوچھا کہ تمہارا باپ کیا کہتا ہے تو اس نے جواب دیا میرے باپ کہتے ہیں کہ تمام جانوروں کی دم پیچھے ہوتی ہے اور ہماری دم چہرہ پر ہے تو کیا فرق پڑتا ہے۔ لوگوں نے ابولیٹ ابن سعد سے اس کے گوشت کے متعلق سوال کیا تو انھوں نے جواب دیا اس کا کوئی جزء کھایا نہیں جاتا۔ اس کے تمام افعال و خواص انسان اور مچھلی کے درمیانی خوبی کے حامل ہیں۔

### انس

الف اور نون مکسور اور سین ساکن، یہ انگریزی میں انیسون ہے۔ انگریزی اطباء صرف اس کا تیل تحلیل ریاح اور درد کے لیے استعمال کرتے ہیں، لیکن یہ قلیل الاستعمال ہے۔ انگریزی اطباء کے نزدیک روغن انس کا نام آیل آف انس ہے۔

### انسانا

یہ مویزج ہے۔

### انسالیس

الف مکسور، نون ساکن، سین مفتوح، الف، لام مکسور یا اور دوسرا سین ساکن، یہ یونانی لفظ ہے۔ اس پودے کے افعال اناغلس کے مانند ہیں، جو قروح رطبہ، مرگی، پیشاب کی سوزش، درد گردہ اور صلابت رحم میں مفید ہے۔

### انطاکی

یہ سقمونیا ہے۔

### انطرس

یہ انف العجل ہے۔

## انطونیا

یہ بستانی کاسنی ہے، اس کا نام ہند باء بلخی ہے۔

## انفرا

الف مفتوح، نون ساکن، غین مکسور، را مفتوح اور الف۔ یہ یونانی لفظ ہے اس کا تلفظ الف ممدودہ کے ساتھ آنفرا بھی ہے، نیز یونانی میں اس کا نام انوراوانوشر، ہندی میں گڈھل، دکن کے علاقے میں جاسی، جسوندی اور جاسون ہے۔ انفرا درخت انار سے چھوٹا ایک پودا ہے، جس کا پتہ برگ بادیام کی طرح قدرے عریض اور برگ توت کے مانند قدرے چھوٹا ہوتا ہے۔ اس کا پھول گلنار کے مانند سرخ اور بڑا ہوتا ہے، یہ پودا گل لالہ کے مانند گھنے پتے دار ہوتا ہے۔ اس میں دو سال میں پھول آتے ہیں۔ اس کی ایک قسم گل کاسنی کے ہم رنگ بھی ہے۔ انفرا کا گل سرخ مستعمل ہے۔ اس کا پھول ہر موسم میں کھلتا ہے۔ لوگ زیادہ تر اس کو باغوں کے کنارے لگاتے ہیں۔ یہ پہاڑوں میں بھی پایا جاتا ہے۔ اس کی جڑ سفید اور چھوٹی ہوتی ہے، جو خشک ہونے کے بعد شراب کے مانند مہکتی ہے۔

اس کا مزاج معتدل ہے۔ ایک قول کے مطابق قدرے حرارت لطیفہ کے ساتھ بارد ہے۔ انفرا کا پھول مفرح، منشط، مقوی دل، مقوی حواس، مقوی ذہن، خصوصاً دافع وحشت، دافع جنون، مقوی باہ اور شراب کے قائم مقام ہے۔ یہ شراب کے مانند قوی ہے، جو عقل کو زائل کیے بغیر مفرح اور مطیب نفس ہے۔ لوگ انفرا کے پھول سے شربت، عرق اور گل قند تیار کرتے ہیں، نیز اس کو بڑے معجونوں کے نسخہ میں بھی شامل کیا جاتا ہے، جو حواس کو قوی کرتے ہیں۔ یہ تسخیر قلب اور محبت کے باب میں عجیب و غریب خاصیت کا حامل ہے۔ اگر جنگلی جانوروں کو اس کا پتا، جڑ، شاخ، عصا رہ یا جو شانہ کھلایا جائے تو یہ مانوس ہو جاتے ہیں۔ اگر اکیس گرام پتوں کو پکا کر ٹکڑا ٹکڑا کر کے رات کو پانی میں بھگو دیا جائے اور صبح کے وقت اس کا لعاب نکال کر شکر ملا کر نوش کیا جائے تو یہ سوزاک کے لیے مفید ہے۔ خشک پتوں کو مناسب رسوں میں ملا کر قروح خبیثہ پر ضامد کرنے سے فائدہ ہوتا ہے، ان کو پھیلنے سے باز رکھتا اور خشک کرتا ہے۔

اس کا بدل گاجر ہے، اس کے افعال و خواص ہندوستانی اطباء کے مطابق گڑھل کے ذیل میں آئیں گے۔

## انف العجل

الف مفتوح، نون ساکن، فامضموم، الف ولام، عین مکسور، جیم ولام ساکن۔ یہ مضمری لفظ ہے۔ یہ شکل و صورت اور طول و عرض میں گائے کی ناک کے مانند ایک پھل ہے، جس کا نام یونانی میں انطرس ہے۔ یہ مستانہ نبات ہے، جو ہر سال نئی اُگتی ہے اور انا خلس پودا کے مشابہ ہے۔ بعض کے مطابق یہ موسم ربیع میں پیدا ہونے والی گھاس اور درخت کے درمیانی قد کے ایک پودے کے پھل، جس کا پتہ برگ کاسنی کے مانند چھوٹا اور پھول گل خیر کے مانند نیل گوں مگر جسامت میں چھوٹا ہے۔ برگ انف العجل مستعمل ہے، جبکہ پھل غیر مستعمل ہے، یہ پتہ معتدل اور محلل ہے اس کا اثر بالخاصہ یہ ہے کہ اگر پتے کو روغن سوسن میں ڈال کر چہرے پر تیل کی مالش کی جائے تو اس سے لوگوں کی نگاہ میں رعب اور مقبولیت میں اضافہ ہوتا ہے، پتے کے جو شانہ کو پینے سے تمام زہروں میں فائدہ اور بند حیض جاری ہوتا ہے۔ جو شانہ کا نطول محلل صلابت اور کیڑے مکوڑوں کی گزیدگی سے لاحق شدہ درد کا مسکن ہے۔

**انفاقین**

یہ رومی زبان میں غورہ (کچا انگور) ہے۔

**انفاق**

یہ کچا روغن زیتون ہے۔

**انفافیون**

یہ کچے انگور کارس ہے۔

**انفحہ**

الف مکسور، نون ساکن، فا اور ح مفتوح اور آخر میں ہا۔ یہ عربی میں پنیر مایہ ہے۔

**انقلیس**

یہ بارتنگ ہے۔

**انقرویا**

یہ بلاد ہے۔

**انقلس**

الف مفتوح، نون ساکن، قاف مفتوح، لام مکسور اور سین ساکن، نیز اس کا ہمزہ مکسور اور لام مضموم بھی آیا ہے۔ یہ یونانی لفظ ہے۔ یہ پتھر لیے اور گرم مقامات میں پیدا ہونے والا ایک پودا ہے، جس کی پتیاں اور شاخیں مسور اور کما فیطوس کے مشابہ ہوتی ہیں اس کے فوائد ہر لحاظ سے اثالیس کے فوائد کے مانند ہیں، جس کا ذکر ہو چکا۔

**انقطرون**

الف مکسور و نون ساکن، انقطرون یونانی لفظ ہے، یہ کہربا ہے۔

**انقلیمن**

یہ بہار (چاہتا) ہے، جواقحوان کی ایک قسم ہے۔

**انقون**

الف مفتوح، یہ بدبودار گلاب ہے، یہ یونانی میں دریاس ہے۔

**انقوانقوس**

یہ مریحہ (ہندی دانہ) ہے۔

**انقود**

فارسی اور ترکی لفظ ہے، یہ نمام (کالی تلسی) ہے۔



**انقوس**

یہ کمثری (ناشپاتی) ہے۔

**انگارک**

الف مفتوح، نون مختفی، گاف مفتوح، الف، رامفتوح اور کاف ساکن، یہ بھنگرہ ہے۔

**انگارولی**

الف مفتوح، نون خفی، گاف مفتوح، الف، راساکن، واو مفتوح، لام مشدد مکسور اور یا ساکن، یہ لفظ کرجا (پرسیا و شاہاں) اور بہارنگی کی ایک قسم کے مابین مشترک ہے۔

**انگبین خشک**

یہ خشک انجبین ہے۔

**انکالن**

یہ انا غلس ہے۔

**انگد**

اس کا ہمزہ مکسور، نون ساکن، گاف مفتوح اور دال ساکن ہے، یہ ہنگوٹ ہے۔

**انگدالہ**

یہ بادام ہے۔

**انگدان**

یہ انجدان ہے۔

**انگژد**

الف مفتوح، نون اور گاف ساکن، ژا مفتوح اور دال ساکن۔ انگژد فارسی لفظ ہے، یہ حلتیت (ہنگ) ہے۔

**انکشت**

یہ فارسی لفظ ہے، یہ عربی میں فخم اور ہندی میں کونلہ ہے۔ یہ اپنی لکڑی کے اعتبار سے گرم اور سرد ہوتا ہے۔ اگر اس کو پیس کر زخم میں بھرا جائے تو زخم جڑ جاتا ہے۔ ایک حصہ کونلہ اور چوتھائی حصہ نمک سے تیار کردہ منجن دانتوں کو صاف اور مضبوط کرتا ہے۔

**انکشت برگ**

یہ موش کور (چھچھوند) ہے۔

**انگشت گندہ**

یہ ہنگ ہے۔

## انگلیس

یہ مارماہی (بام یا کچھیا مچھلی) ہے۔

## انگور

یہ رنجور کے ہم وزن ہے، انگور فارسی لفظ ہے، یہ عربی میں عنب، ترکی میں اوزم اور ہندی میں داکھ ہے، انگور تاک و رز درخت کا مشہور پھل ہے، جس کا نام یونانی میں انبلس ہے۔ انگور خوشہ دار ہوتا ہے۔ کچا انگور سبز و کیلا ہوتا ہے۔ نیم پختہ انگور ترش اور کیلا مائل ہے اور پختہ انگور شیریں ہوتا ہے، جس کا رنگ سفید، سرخ اور سیاہ ہے۔ عربی میں سیاہ انگور کا نام احداق البقر ہے۔ انگور پکنے اور خشک ہونے کے بعد مویز کہلاتا ہے۔ نیم پختہ خشک انگور کا نام غورہ مویز ہے، جس کا مزہ ترش ہوتا ہے۔ تخم انگور جانور کے خصیہ کے مشابہ بہت چھوٹا ہوتا ہے، جس کا نام حب العنب ہے۔

انگور کی بڑی، جبلی اور بستانی متعدد اقسام ہیں، ان میں سے ہر ایک تابستانی اور زمستانی ہوتا ہے۔ مزید اس کی اقسام میں کوئی گول، کوئی لمبا، کوئی بڑا، کوئی چھوٹا، کوئی سفید، کوئی سیاہ، کوئی آبی مادہ دار، کوئی سخت، کثیرارضی مادہ دار اور غذائیت سے بھرپور، کوئی باریک چھلکے والا اور کوئی موٹے چھلکے والا ہوتا ہے۔ خوب پکا ہوا، سفید، شیریں، باریک چھلکے و چھوٹے تخم والا، جسامت میں یکساں اور فربہ دانہ تابستانی انگور اعلیٰ معیار کا ہوتا ہے۔ کثمتی قسم کا انگور زیادہ شیریں اور لطیف ہوتا ہے، جس کا نام رازقی ہے۔ زمستانی انگور خوب پکا ہوا اور شیریں نہیں ہوتا، کیونکہ اس موسم میں سورج کی گرمی کمزور ہوتی ہے۔ زمستانی انگور سفید اور سرخ دو قسم کا ہوتا ہے۔ سرخ زمستانی انگور کا نام بغداد میں جبلی ہے، جو کم میٹھا، زیادہ کیلا، غلیظ مادہ دار اور بطبی الانحدار اور نفاخ ہے، لیکن عفو صت کی وجہ سے مقوی معدہ ہے، نیز معدہ میں کوئی ضعف اور نقصان نہیں کرتا۔ سفید زمستانی انگور سرخ کے مقابلہ لطیف اور سریع الانحدار ہے۔

شیخ فرماتے ہیں کہ سفید اور سیاہ انگور اگرچہ متانت، رقت، حلاوت وغیرہ جملہ صفات میں یکساں ہوں، پھر بھی سفید انگور سیاہ انگور سے بہتر ہے۔ درخت سے دو تین دن پیشتر توڑا ہوا انگور آج کے دن توڑے ہوئے انگور سے زیادہ بہتر ہے۔ شارح لکھتے ہیں کہ باریک چھلکے والا اور کثیر آبی مادہ دار وہ انگور زیادہ بہتر ہے، جس کو توڑے ہوئے زیادہ وقت نہ گزرا ہوتا کہ اس میں خرابی سرایت نہ کرے، اور اس کا مزہ متغیر نہ ہو۔ بہر حال جس انگور میں خرابی سرایت نہ ہو، وہی ہو اور مزہ میں تغیر واقع نہ ہو، ہاں خواہ اس کی وجہ جرم کی سختی یا اس کے چھلکے کی موٹائی ہو تو اس کو توڑنے کے کئی دن بعد کھانا بہتر ہے۔ البتہ وہ ریاہ اور نفخ کم پیدا کر رہا ہو، انگور کے خوشہ کو توڑنے کے بعد محفوظ رکھنے کے لیے کسی مقام میں رکھنے کے بجائے لٹکا کر رکھنا زیادہ بہتر ہے تاکہ اس کو چاروں طرف سے محلل ہو ملتی رہے۔ وہ معلق انگور زیادہ بہتر ہے، جس کا چھلکا مضحل ہو جاتا ہے۔ انگور سے صالح خون پیدا ہوتا ہے۔ کیلا انگور لٹکانے سے میٹھا ہو سکتا ہے، مگر ترش انگور لٹکانے سے میٹھا نہیں ہوتا۔

حاصل کلام انگور کی مختلف اقسام مختلف قوتوں کی حامل ہیں۔ مطلق پختہ انگور اول درجہ کے آخر میں حار و رطب ہے۔ بعض کے مطابق زیادہ میٹھا انگور دوسرے درجہ تک گرم و تر ہے۔ انگور کثیر الغذا ہے، جو تمام پھلوں میں بہتر غذائیت دار اور صالح خون کی تولید کرتا ہے۔ انگور غلیظ مزاجوں کی تعدیل، خون کو صاف، سوداوی و احتراقی مواد کو دفع کرتا ہے، جالی، منضج، سریع الانحدار ہے۔ سینہ اور پیچھڑے

کے احوال کا مصلح و موافق، مقوی بدن اور مسمن بدن ہے۔ نیز گردہ کی چربی میں اضافہ کرتا ہے۔ شیریں انگور خصوصاً مہیج باہ اور مدربول ہے۔

شیخ فرماتے ہیں انگور کی غذا، غذائے انجیر کی طرح ہے، جو کم ردی اور کثیر غذائیت والی ہے، پھر بھی اس میں انجیر سے غذا کم ہے۔ پختہ انگور غیر پختہ انگور سے کم نقصان دہ ہے۔ اگر انگور ہضم نہ ہو تو اس کی غذا کچی رہتی ہے۔ مسلم انگور میں عصارہ انگور سے زیادہ غذا ہے، لیکن عصارہ انگور مسلم انگور سے سریع النفوذ اور سریع الانحدار ہے۔ ابن ماسویہ کے مطابق انگور عمدہ پھل ہے، یہ تمام پھلوں سے زیادہ معتدل اور بہتر ہے۔ درخت پر مکمل پکا ہوا انگور زیادہ اچھا ہوتا ہے۔ کئی دن معلق رکھا ہوا انگور کا خوشہ پانی سے حاصل شدہ رطوبت فصلیہ تحلیل ہونے کے بعد جب اس کا چھلکا مضحمل ہو جائے تو زیادہ بہتر ہے، جو بدن کے لیے زیادہ مغزی اور مقوی ہے۔ رازقی سفید انگور کا نام ہے، اس لیے اطباء نے سون سفید کا نام رازقی قرار دیا ہے اور اس کے روغن کا نام روغن رازقی رکھا ہے۔ کازرونی کے مطابق انگور کورونی کے ہمراہ کھانے سے خوب غذائیت حاصل ہوتی ہے اور اس سے نفخ کم لاحق ہوتا ہے، کیونکہ روٹی انگور کی رطوبت کو جذب کر لیتی ہے۔ انگور کا رس چوس لینے کے بعد اس کے چھلکے اور تخم کو پھینک دینا زیادہ اچھا ہے، کیونکہ یہ مولد قراقر اور مولد ریاح ہے۔ انگور کو درخت سے توڑنے کے بعد فوراً تناول کرنا اچھا نہیں کیونکہ یہ نفخ پیدا کرتا ہے، بلکہ ایک دو دن کے بعد تناول کریں۔ اس کے تناول کرنے کا صحیح وقت دو غذاؤں کا درمیانی وقفہ ہے۔ جب پہلی غذا ہضم ہو چکی ہو اور یاروٹی کے ہمراہ کھایا جائے۔ ضعف معدہ، کثرت ریاح اور رطوبت معدہ والے افراد اور مرطوب امراض میں مبتلا اشخاص کے لیے انگور کھانا اچھا نہیں کیونکہ انگور رطوبت دار ریاحی معدہ کے لیے مضر اور مولد ریاح ہے، جس کا مصلح ساڑھے چار گرام مساوی مقدار میں زیرہ و بادیان کا خوردنی استعمال ہے۔ یہ کمزور جگر، کمزور تلی، قویخ ریکی اور گردہ کے لیے نقصان دہ ہے۔ اس کا مصلح تخم کرفس ہے۔ تازہ شیریں انگور کا خوردنی استعمال ملین اور پیاس لاحق کرتا ہے۔ اس کا مصلح سلجبین، چاشنی دارانار کو چوسنا اور ترش غذاؤں کا استعمال کرنا ہے۔ بعض اطباء کے مطابق انگور کی جملہ اقسام سر کے لیے نقصان دہ ہیں، کیونکہ یہ تیزی سے انخربات پیدا کرتا ہے اور مثانہ کے لیے نقصان دہ ہے، جس کا مصلح انار شیریں ہے۔ ایک قول کے مطابق ہر انگور خصوصاً ترشی مائل مثانہ میں نقصان کرتا ہے، جس کا مصلح عناب ہے۔ ماسر جو یہ کے مطابق زیادہ شیریں انگور مسخن ہے، جس سے پیاس لاحق ہوتی ہے۔

جو انگور جنگلوں اور پہاڑوں میں پیدا ہوا اور اس کی آبپاشی نہ کی ہو تو اس کی غذا ردی ہوتی ہے، جس میں غذائیت کی صلاحیت نہیں ہوتی۔ انگور کے احوال اس کے اقسام کے مطابق ہوتے ہیں۔ البتہ اگر پختہ رطب انگور کو کھایا جائے تو یہ اول درجہ میں گرم اور تر ثابت ہوتا ہے۔ رازی نے اپنی کتاب دفع مضار اغذیہ میں تحریر کیا ہے کہ انگور معتدل ہے اور انگور کی شیریں قسم زیادہ گرم ہے، جو انگور چاشنی دار ہوتا ہے۔ وہ بدن میں تسخین لاحق نہیں کرتا۔ انگور سے پیدا شدہ خون تر کھجور سے پیدا شدہ خون سے زیادہ عمدہ ہوتا ہے۔ اگر شیریں انگور کو اوسط مقدار میں تناول کیا جائے تو مصلح لینے کی ضرورت نہیں پڑتی۔ بعض وقت اس سے صرف پیاس کا احساس ہوتا ہے اور گرم مزاج لوگوں میں گرمی لاحق ہوتی ہے۔ ایسی صورت میں اس کو کھانے کے بعد مصلح کے طور پر سلجبین شکاری کا شربت یا آب انار ترش اور یا کھٹی غذا کا استعمال کافی ہوتا ہے، جس شخص کو نفخ اور معدہ کے تناؤ سے تکلیف پہنچتی ہے، اس کو چھلکا کے ہمراہ انگور یا کچا انگور کھانے سے پرہیز کرنا ضروری ہے اور وہ شخص انگور کھانے کے بعد ٹھنڈا پانی نوش نہ کرے اگر اس کے باوجود اس کو اپنے نفخ سے نقصان ہوتا ہے تو آب زیرہ کا

شربت یا قدر پرانی شراب نوش کریں۔ قونج ریچی میں مبتلا لوگوں کے لیے انگور کا خوردنی استعمال مناسب نہیں ہے۔ رازی نے دوسرے مقام میں لکھا ہے کہ انگور معمولی نفخ پیدا کرتا ہے اور ملین شکم ہے۔ تیزی سے بدن کو فربہ اور مردانہ عضو تناسل کی ایستادگی میں اضافہ کرتا ہے۔ انگور معدہ کے لیے بہترین پھل ہے جو معدہ میں چہنچنے کے بعد دوسرے پھلوں کے مانند فاسد نہیں ہوتا۔

ارسطا طالیس نے کہا ہے کہ اگر درخت پر لگے ہوئے انگور کے خوشوں کو کسی مناسب روغن یا روغن زیتون سے طلا کیا جائے تو اس کے قریب بھڑ نہیں جاتی، اگر انگور کا خوشہ توڑ کر اس پر پانی سے آلودہ کپڑے کو پھیرا جائے تو وہ طویل مدت تک باقی رہتا ہے۔ اگر اس کو آب شبت میں تر کر کے لٹکا دیا جائے تو ایک سال تک باقی رہتا ہے۔ ناباذق کے مطابق اگر انگور کا رس، آب سرد اور ماز و سبز کو مساوی مقدار میں لے کر محلول تیار کیا جائے اور اس کی پورے بدن پر ماش کی جائے تو یہ کثرت عرق میں فائدہ کرتا ہے۔ انگور تناول کرنے کے بعد ٹھنڈا پانی پینا نہایت مفید و بطنی لہضم ہے، استسقا اور عفونت والے بخاروں کو پیدا کرتا ہے۔ درخت سے توڑا ہوا تازہ انگور نفاخ و ملین ہے، جس کا مصلح سنگجبین ہے۔ ہلکا مضطحل شدہ انگور انجیر سے زیادہ کثیر الغذا ہے جو کم نفاخ، معدہ کے لیے عمدہ، محرک اشتہا، مقوی بدن، مسمن بدن، مزید خون صالح، منضج اور ملین ہوتا ہے، نیز مرض کی وجہ سے لاغر و نحیف افراد پر پانے محرق بخار والوں کے لیے فائدہ مند ہے۔ انگور کا رس سرلیع النفوذ، سرلیع الانحدار اور معدہ کے لیے بہترین مشروب ہے، نیز سینہ اور پیچھے کے امراض میں مفید ہے۔ دودن رکھا ہوا انگور تخم کے ہمراہ کھانے سے معدہ، آنت، گردہ و مثانہ کے دردوں کے لیے بہتر چیز ہے۔ گیلانی فرماتے ہیں انگور کے رس کی یہ خوبی سے نمایاں ہے اور انگور کی دھونی مصدع ہے اس لیے اس کے کثرت استعمال سے سرد در د لاحق ہوتا ہے۔ بعض لوگ اس کے عصا رہ کو پکا کر جما لیتے ہیں۔ ایسی صورت میں یہ حلق کے دونوں طرف کے عضلات، تالو اور لہات (کوا)، فضلات کے سیلان سے مسترخنی لثہ اور سیلان الاذن کے لیے مناسب و مفید ہے۔ نیز اس کا سرمہ آنکھ کی خارش، آنکھ کے اندرونی کور کا گوشت خورہ (تاکل اماق) اور آنکھ کی رطوبت میں مفید ہے۔ انگور کے رس کا حقنہ قرح امعا اور رحم کی مزمن سیلان رطوبت کے لیے فائدہ مند ہے۔ روغن انگور خوب مسخن، محلل اور ملین جلد ہے۔ روغن انگور کے رس اور تلچھٹ کو روغن زیتون کے ہمراہ پکا کر یا دھوپ میں رکھ کر تیار کیا جاتا ہے۔ بڑی انگور کا پھل مقوی معدہ ہے۔ نیز غشیان، کھانے کی ترشی، دست اور ادار بول کو رفع کرتا ہے۔ بڑی انگور کا ضما تازہ زخموں کو درم سے باز رکھتا ہے۔

تخم انگور دوسرے درجہ میں بارد و یا بس ہے۔ یہ بطنی الانحدار، مولد ریا ح، حابس شکم، مسک بول اور مسک منی ہے۔ سرکہ کے منکے سے نکالا ہوا تخم انگور خاص طور پر مذکورہ امراض میں مفید و موثر ہے۔ تخم انگور بریاں زیادہ قابض ہے۔ گردہ و مثانہ کے لیے نقصان دہ ہے۔ تخم انگور سوختہ اکثر زخموں میں فائدہ مند ہے۔ انگور کا چھلکا اول درجہ میں سرد و خشک ہے۔ یہ معدہ اور آنتوں کے لیے ردی، بطنی لہضم، بطنی الانحدار اور مولد ریا ح ہے۔ سوختہ پوست انگور کا ذرور، جلد کو صاف، آنکھ کی رطوبتوں کو خشک اور ہر عضو کے اکثر قروح کو ٹھیک کرتا ہے۔ کچا انگور، غورہ اور کیلا انگور سرد ہے۔ اس میں قوت قابضہ اور قوت کثیفہ ہوتی ہے۔ غیر پختہ کچے انگور کا بیان غورہ کے ذیل میں تحریر ہوگا۔ درخت انگور اور چوب انگور کے خاکستر کے خواص کرم کے ذیل میں آئیں گے۔ چوب انگور کے خاکستر کو فارسی میں خاکستر چوب تاک اور عربی میں رماد حطب الکرم کہتے ہیں۔

**انگور شفا**

انگور شفا اور انگور شغال مکو کو کہتے ہیں۔

**انگورم**

یہ درختوں کی نئی نکلی ہوئی پتی (کونپل) ہے۔

**انگوزہ**

یہ بدبودار ہینگ ہے۔

**انکول**

یہ انکول کے ذیل میں تحریر ہو چکا۔

**انکولا**

اس کا ہمزہ مفتوح، نون خفی، کاف مضموم، واؤ مجہول ساکن، لام مفتوح اور الف ہے۔ یہ انکول ہے۔

**انگیز**

الف مفتوح، نون ساکن، گاف مکسور یا ساکن اور زاساکن۔ اس کا نام صقالیہ کی زبان میں خاوانی اور افغانی زبان میں نور عالم ہے۔ انگیز کی نرمادہ دو قسمیں ہیں امین الدولہ نے لکھا ہے کہ یہ ایک گھاس ہے، جو گیلان کے پہاڑوں کے اطراف میں پودا ہوتا ہے۔ اگر اس کے اوپر پیر رکھ کر توڑا جائے تو دوسرے دن زخم کا دوبارہ سیدھا ہو جاتا ہے، جبکہ مادہ انگیز اسی حالت پر باقی رہتا ہے۔ یہ گرم و خشک ہے۔ خشک برگ انگیز کو گندھک کے پانی میں پیس کر ضماد کرنے سے ایک دن میں بہق زائل ہو جاتا ہے۔ زرا انگیز کا تخم و جڑ نہایت منعظ (ایستادگی پیدا کرنے والا) ہے۔ مادہ انگیز کا تخم عورتوں میں شدید شہوت کا ہیجان برپا کرتا ہے اور اس کی معمولی مقدار شراب کے ہمراہ اتنی قوی منوم ہے کہ اس کو پینے والا تین دن تک بیدار نہیں ہوتا اور پانی کے ہمراہ روغن زیتون پینے سے نیند کا غلبہ رفع ہوتا ہے۔ اس کی مقدار خوراک سات گرام تک ہے۔

**انکیزا ورطس**

یہ اظفار الطیب ہے۔

**انمتک**

الف مضموم، نون ساکن، میم اور تا مشد و مفتوح اور کاف ساکن، یہ دھتورہ ہے۔

**انمل**

الف مفتوح، نون ساکن، میم مضموم اور لام ساکن۔ یہ باقلا ہے۔

**انمو**

اس کا ہمزہ مکسور، نون ساکن، میم مضموم اور واؤ ساکن ہے۔ یہ لوہا ہے۔

## اننا

نون اوّل مفتوح، دوسرا نون ساکن، تا مفتوح اور الف ہے، یہ آکاس نیل ہے۔

## اننا لم

اننا کا اعراب حسب سابق، لام مفتوح اور میم ساکن ہے۔ یہ ہڑتال ہے۔

## انناس

الف اور نون اوّل مفتوح، دوسرا نون مشدّد مفتوح، الف اور سین ساکن۔ یہ ہندی لفظ ہے۔ اس کا نام ہندی میں کنڈل سفری بھی ہے۔ یہ ہندوستان کا ایک مشہور و معروف درخت ہے اس کا شمار عمدہ پھلوں میں ہوتا ہے۔ اس کا پتا برگ صبر، برگ سوسن اور برگ کاوی کے مشابہ ہے، جو اس سے چھوٹا، نازک، خشونت دار اور تیز دندانہ دار ہوتا ہے۔ لوگ اس کو اکثر آم وغیرہ کے بڑے درختوں کے سایہ میں لگاتے ہیں۔ انناس کا پودا ایک ہاتھ کے برابر اور خاردار ہوتا ہے، جس کے وسط سے ایک تنہ نکلتا ہے۔ اس کا پھل اس تنہ کے اوپر ترنج کے ہم شکل موٹے اور طویل پیکر میں دستیاب ہوتا ہے، جس کی خوشبو آم کی بعض اقسام کی طرح ہے۔ اس کے سر پر بھی چھوٹی پتیاں ہوتی ہیں۔ بعض وقت ایک تنہ میں نیچے اوپر دو پھل لگتے ہیں۔ اس پھل کے سر کے معمولی حصہ کو یا اس کے اوپر کی پتیوں کو کاٹ کر زمین میں لگانے سے جڑ پکڑ لیتا ہے اور اس سے انناس حاصل ہوتا ہے۔ انناس کی جڑ کے آس پاس کھجور اور کیلا کے درخت کے مانند چھوٹے چھوٹے بیڑ اگتے ہیں۔ اگر ان کو کھود کر دوسرے مقام پر لگایا جائے تو ان سے بھی پھل حاصل ہوتا ہے۔ انناس کے ہر پودے سے ایک سال میں ایک پھل حاصل ہوتا ہے۔ انناس کے پکنے کا زمانہ بارش کا موسم ہے۔ انناس کی دو قسمیں ہیں ایک کا نام کولہ انناس ہے، جو نارنگی کے برابر چھوٹا ہوتا ہے۔ اس کا مغز شیریں، خوش ذائقہ، خوشبودار اور سنہرا زرد ہے، دوسری قسم کا انناس بڑا اور خوب پکا ہوا گودہ دار ہوتا ہے۔ پختہ انناس چاشنی دار ہوتا ہے۔ معمولی پختہ اور کچا انناس ترش ہوتا ہے۔ دونوں قسم کے کچے انناس کی پوست سبز ہوتی ہے۔ اس کی چھال پر بہت سے خانے ہوتے ہیں، ان خانوں کے اطراف میں نرم و نازک ہلکی پوست نکلی رہتی ہے۔ پکنے کے بعد انناس سرخی مائل زرد اور ہلکا، چمکیلا، صیقل دار ہو جاتا ہے۔ اس کے ہر خانے میں پوست کے قریب گہرے زرد رنگ کے بہت چھوٹے تخم ہوتے ہیں۔ اس کی اقسام خصوصاً بڑی قسم کھاری رطوبت دار اور بہت جالی ہوتی ہے۔

انناس کھانے کا طریقہ یہ ہے کہ اس کے بیرونی لکڑی دار چھلکا کو تراش لیا جائے۔ اس پر ہلکا نمک مل کر پانی سے دھولیا جائے تاکہ اس کا کھارہ پن کم ہو جائے، اس کے بعد دوبارہ اس کی ایک تہہ کو تراشا جائے تاکہ اس کے چھلکے کے خانوں میں سرایت کردہ تخم اور لکڑی دار مادہ زائل ہو جائے۔ اب اس کے مغز کو باریک ٹکڑوں میں کاٹ کر چینی یا شیشے کے برتن میں سلسلہ وار رکھا جائے اور اس پر شکر یا مصری کو نیم کوب کر کے چھڑک لیا جائے اور تناول کریں۔ مزید ذائقہ کے لیے قدرے عرق گلاب بھی چھڑکا جاسکتا ہے۔ بعض انناس پر اس کی مٹھاس کی وجہ سے شکر چھڑکنے کی ضرورت نہیں ہوتی۔ ترش انناس پر نمک چھڑکنے سے لذت میں اضافہ ہو جاتا ہے۔

انناس کا مزاج اہل ہند کے نزدیک بارد ہے۔ بعض کے مطابق دوسرے درجہ میں بارد و رطب اور بعض کے نزدیک اوّل درجہ میں گرم اور دوسرے درجہ کے وسط میں رطب ہے۔ حکیم شریف خاں لکھتے ہیں کہ انناس حرارت و برودت میں معتدل اور اوّل درجہ میں رطب معلوم ہوتا

ہے۔ انناس مفرح، مقوی قلب، مقوی جگر، دافع خفقان، مقوی دماغ اور مقوی معدہ ہے، نیز یہ محض سونگھنے سے ہی مقوی دماغ ہے۔ یہ حجرہ (سانس کا راستہ)، اعضاء تنفس اور آنتوں کے لیے نقصان دہ اور نفاخ ہے، جس کا مصلح شکر ہے۔ اگر انناس کو چھیل کر قند یا شکر میں رکھا جائے پھر اس پر مشک اور گلاب چھڑک کر ایک دو گھنٹہ انتظار کیا جائے تو اس کے تمام افعال قوی اور تمام نقصانات ختم ہو جاتے ہیں۔ شکر کے ہمراہ مقشر انا کا خوردنی استعمال خفقان حار میں فائدہ کرتا ہے۔ انناس کا مربی ضعف معدہ اور ضعف قلب میں مفید ہے، جس کے تمام افعال قوی اور بے مضرت ہیں، مربی قلبیہ (قورمہ) اور پلاؤ میں بھی مستعمل ہے، جو بہت لذیذ ہوتا ہے۔ نیز انناس کا مربی گردہ و مثانہ کی پتھری کو خارج کرنے کے لیے مفید و مجرب ہے۔ انناس کا عرق مرکب خصوصاً مذکورہ مرض میں فائدہ مند ہے، جس کا تذکرہ اکسیر اعظم میں تحریر ہو چکا۔

بعض کے مطابق پختہ انناس مسکن عطش، مسکن اخلاط، معدل اخلاط، صفرا و خون کے فساد و غم کا دافع اور محسن لون ہے۔ لاغر و نحیف افراد کو قوی کرتا ہے اور بھوک میں اضافہ کرتا ہے۔ اگر انناس کے رس میں شکر و گلاب کو ملا کر رات کے وقت شبہنم میں رکھ دیا جائے۔ صبح کے وقت باری والے صفراوی و دموی بخاروں اور گردہ و مثانہ کی پتھری کے مریضوں کو پلایا جائے تو نہایت سفید اور بخار کے حملہ عوارض، بے چینی اور اضطراب کا مسکن ہے، نیز اس کا مضمضہ قلاع و ہن کو دفع کرتا ہے۔

بعض کے مطابق انناس مسکن حدت صفرا، مقوی معدہ اور مقوی جگر حار ہے، مگر یہ دیر ہضم ہے۔ بارد و رطب مزاج افراد اور بارد جگر کے لیے نقصان دہ ہے، جس کا مصلح اس کو کھاتے وقت نمک یا نمک میں پروردہ زنجبیل اور یا کھانے کے بعد نمک کا استعمال ہے۔ ہندوستانی اطباء لکھتے ہیں انناس لذت دار اور لطیف ہے، یہ بد مزگی کو دور اور منی و اشتہا میں اضافہ، لیس دار بلغم، صفرا اور پیشاب کے مختلف امراض کو دفع کرتا ہے۔ مولف تذکرۃ الہند کے مطابق خالی پیٹ اس کا خوردنی استعمال مولد صفرا ہے، کیونکہ یہ بہت زیادہ لطیف ہے۔ جگر، پیچھے پھرا، حلق، حجرہ، قصبۃ الریہ اور سینہ میں مضر ہے، جس کا مصلح تازہ زنجبیل اور نمک ہے۔ بیخ انناس کا ضما و آشوب چشم اور پیٹ کے سیلان میں مفید و مجرب ہے۔ کچا انناس زبان، حلق اور منہ میں خراش پیدا کرتا ہے، کیونکہ اس میں یتوع کی صفت بہت زیادہ ہوتی ہے، جو زبان، منہ اور حلق میں خراش پیدا کرے، لیکن اگر اس کو خوب کھایا جائے اس کے بعد اس دن کھانا بالکل نہ کھایا جائے تو پیٹ کے کیڑے مر جاتے ہیں اور ان کا مادہ جڑ سے ختم ہو جاتا ہے۔

## انودیا

یہ قثاء الحمار کا عصا رہے۔

## انوس

یہ عرعر (پھاڑی سروا) ہے۔

## انوشرا

یہ انغرا (گرہل) ہے۔

## انوفطانس

یہ گوہ (سوسار) ہے۔

**انوطیلون**

الف مفتوح، نون مضموم، واؤ ساکن، طاکسور، یا ساکن، لام مضموم، واؤ اور نون ساکن۔ یہ یونانی لفظ ہے، جس کے معنی کدو کے مشابہ ہے، انوطیلون درخت کدو کے مشابہ خراش دار ایک غیر ثمر آور پودا ہے، جس کا پتا تازہ اور خشک پس کرتا تازہ زخموں میں بہت فائدہ کرتا ہے اور فوراً ان کو مندمل کرتا ہے۔

**انوق**

یہ رخمہ (دھینک یا ہر کیلہ) ہے۔

**انوما**

الف مفتوح، یہ یونانی لفظ ہے۔ اس کا معنی مسقط جنین ہے۔ انوما خس الحمار یا شجرا (رتن جوت) کی ایک قسم ہے۔

**انولک**

یہ آنولہ ہے۔

**انومالی**

یہ ایک قسم کی شراب ہے، جس کو انگور کے عصارہ سے بلا پکائے ہوئے تیار کیا جاتا ہے۔

**انومیس**

الف مفتوح، یہ شقائق النعمان (گل لالہ) ہے۔

**انیا سوورچی**

الف مفتوح، نون مشد مکسور، یا خفی، الف، سین مفتوح، واؤ ساکن، دوسرا واؤ مفتوح، را ساکن، جیم مکسور اور یا ساکن۔ یہ بچی کھار ہے۔

**انیا ویاکھر**

انیا کا اعراب حسب سابق، واؤ مکسور، دوسرا یا مختفی، الف، گاف مشد مفتوح، ہا خفی اور را، یہ باگ نک ہے۔

**انیا ویاڑا**

انیا کا اعراب حسب سابق، واؤ مکسور، یا خفی، الف، ژا مفتوح، الف۔ یہ بھی باگ نک ہے۔

**انیچی**

یہ مرورید ہے۔

**انیکاہی**

الف مفتوح، نون مکسور، یا مجہول ساکن، کاف مفتوح، ہا مکسور اور دوسری یا ساکن۔ یہ مطلق درخت ہے۔

**انویس**

یہ اشراں ہے۔



## انیسون

الف مفتوح، نون مکسور، یا ساکن، سین مضموم، واؤ اور نون ساکن ہے، اس کا نام عربی میں بزر الرز یا نج الرومی، بزر الرز یا نج الشامی، حب الحلوہ اور کمون الحلو، فارسی میں بادیان، رومی اور زیرہ رومی، یونانی میں آنینس اور اوماریقا، انگریزی میں انس اور ہندی میں رندنی ہے۔ انیسون کا پودا ایک ہاتھ کے برابر بلند ہوتا ہے۔ اس کا تنہ چوکور اور باریک ہے۔ اس کا پتہ باریک اور خوشبودار ہوتا ہے، پھول سفیدی مائل ہے۔ تخم انیسون ایک لمبی نرم پھلی میں بند ہوتا ہے، جو بادیان سے چھوٹا، سبز، سفیدی اور زردی مائل اور قدرے مثلث شکل ہوتا ہے۔ انیسون کا یہی تخم جزء مستعمل ہے۔ وہ تیز خوشبودار، تازہ اور بڑے دانہ دار تخم انیسون اعلیٰ معیار کا ہے، جس کا چھلکا آسانی سے جدا نہیں ہوتا۔ اس کا چھلکا بھوسی کے مانند ہوتا ہے۔ اس چھلکے کا دانہ سے جدا ہونا اچھا نہیں کیونکہ عموماً زیادہ خاص اثر دانوں کے چھلکوں میں ہوتا ہے۔ نیز اس کا مزہ تیز و تلخ ہے۔ افریقی انیسون مصری انیسون سے زیادہ اچھا ہے۔ ہندی انیسون بہت باریک اور ضعیف العمل ہوتا ہے۔

**مزاج:** جالینوس کے مطابق انیسون دوسرے درجہ میں گرم اور تیسرے درجہ میں خشک ہے، نیز جالینوس کے دوسرے قول کے مطابق تیسرے درجہ میں گرم و خشک ہے۔ قرشی نے لکھا ہے، یہ تیسرے درجہ میں اور یا دوسرے درجہ میں گرم ہے۔ اسی طرح جالینوس کے دونوں قول کے مطابق یہ خشک ہے۔ بعض کے مطابق انیسون دوسرے درجہ کے آخر میں گرم و خشک ہے۔ یہ جالی اور شیریں ہے۔ انیسون بغدادی انیسون سے کم حریف اور اس سے زیادہ گرم ہوتا ہے اور کرفس بستانی سے زیادہ قوی ہے۔ انیسون قدرے فعل قبض کے ساتھ مفتوح ہے۔ اس لیے یہ جگر کے امراض میں مفید ہے۔ کیونکہ جگر میں وہ دوائیں نفع بخش ہیں، جن میں فعل تنقیح کے ساتھ قدرے فعل قبض ہوتا ہے۔ انیسون معتدل، مسخن اور مجفف ہے۔ نیز مسکن درد اور محلل ریاہ ہے۔ بریاں انیسون میں یہ افعال خصوصاً موجود ہیں۔ القانون میں ایسا ہی تحریر ہے۔ نفیسی کتاب کے حوالہ سے انیسون بریاں کرنے سے اس کی رطوبت میں کمی اور حدت میں اضافہ ہو جاتا ہے۔ فضل اللہ تبریزی شرح موجز میں اور کارونی شرح قانون میں لکھتے ہیں کہ انیسون کو بریاں کرنے کی ضرورت نہیں ہے، کیونکہ یہ بہت قوی خشک ہے۔ بریاں کرنے سے اس کے لطیف اجزاء تحلیل ہو جاتے ہیں۔ نیز اس میں حدت ہوتی ہے، جو بریاں کرنے سے ختم ہو جاتی ہے۔ شیخ فرماتے ہیں انیسون حدت دار ہے، جس کی وجہ سے اس کو ادویہ محرقہ سے قربت حاصل ہے۔ جالینوس کے مطابق اس دوا کا تخم سب سے زیادہ نفع بخش ہے۔ تخم انیسون ایک ایسا حریف و محرق تخم ہے، جس کی حرارت ادویہ محرقہ کے قریب ہے اور تیسرے درجہ میں مجفف نیز اسی درجہ میں مسخن ہے۔ لہذا تخم انیسون محلل اور پیٹ میں لاحق نفخ کو زائل کرتا ہے۔ کبھی تخم انیسون قابض ثابت ہوتا ہے۔ اس کے فعل قبض کے لیے اس کا فعل اور ار معاونت کرتا ہے، کیونکہ یہ پیشاب کے راستے سے کثیر رطوبت کو دفع کر کے فضلات کو خشک اور براز کو کم کرتا ہے۔ حاصل کلام تخم انیسون ملطف، محلل، جالی، زہروں کا تریاق، مدر اور رخسار کے رنگ کو نکھارنے والا ہے۔ فالج، لقوہ، استرخاء اور مرگی کے مریضوں کی غذاؤں میں مصالحہ جات کے طور پر مستعمل ہے۔ تخم انیسون کے دھواں کی دھونی سعوط اور نشوق، صداع، شقیقہ، باردو غلیظ بلغم سے لاحق دوار، بارد نزلات اور کان درد کے لیے مفید ہے۔ اگر تخم انیسون کو سرکہ انگوری میں بھگو کر خشک کر لیا جائے اور اس کو بھون کر نیلے سوتی کپڑے میں سونگھا جائے تو زکام اور بارد نزلات کے لیے فائدہ مند ہے۔ پونے دو گرام انیسون اور پانچ سو ملی گرام مصطلگی کے

سفوف کو پینتیس گرام گل قند میں ملا کر بلغم کا تحقیق کرنے کے بعد کئی دن متواتر خوردنی استعمال لیڈہ (سیاہ و سفید داڑھ) اور بلغمی سبات میں فائدہ کرتا ہے، کیونکہ یہ نسخہ مزاج دماغ کا مبدل اور مقوی معدہ ہے۔ پس اس کے بعد بلغم بننا بند ہو جاتا ہے۔ اگر سات گرام انیسون کا پانی میں جوشاندہ تیار کر لیا جائے اور اس میں پینتیس گرام گل قند عسلی حل کر کے نوش کیا جائے تو خارجی سردی سے اور فیون جیسی مخدر دواؤں کے استعمال سے لاحق شدہ سبات کے لیے فائدہ مند ہے۔ اس دوران مریض کو غذا میں چنے کا پانی اور گرم مصالحہ جات یا بینگ اور مغز قرطم سے تیار کردہ جوان فر بہ مرغ کا گوشت دیا جائے۔ اگر تخم انیسون کو نیم کوب کر کے سفوف کو تنہا یا گل قند میں ملا کر تناول کیا جائے یا تنہا اس کا جوشاندہ یا اس میں گل قند ملا کر نوش کیا جائے تو مالٹھو لیا، خصوصاً مرقی مالٹھو لیا میں فائدہ مند ہے۔ ماء العسل کے ہمراہ انیسون کا جوشاندہ کا بوس میں مفید ہے۔ فالج کے شروع ایام میں چار سے سات دن تک تنہا انیسون کا جوشاندہ یا اس میں بتیس گرام گل قند عسلی ملا کر پلاتے رہنا بہتر ہے۔ انیسون کا ضاد استرخاء کے لیے مفید ہے، کیونکہ اس میں حرارت اور قدرے فعل قبض ہے، اس لیے یہ اعضا کو قوی کرتا ہے۔

حکیم ابن حنین نے انیسون کا سرمہ مزمن سبل کے لیے مفید قرار دیا ہے، جو بینائی کو تیز، غشاوہ کو زائل، فضلات چشم کو تحلیل اور خشک کرتا ہے۔ سفوف انیسون کو روغن گل میں ملا کر کان میں قطور کرنے سے ضربہ، سقطہ و صدمہ سے لاحق شدہ کان درد، بہرہ پن اور ثقل سماعت میں فائدہ ہوتا ہے، انیسون کا منجن، دانتوں کو صاف اور منہ کی بدبو کو دفع کرتا ہے۔ انیسون کا سحوط مسوڑھے اور داڑھ کی جڑوں کی بلغمی گند اور عفونت کو دفع کرتا ہے اور مصفاۃ کے سدوں کو کھولتا ہے۔ انیسون کا طلا چہرے کے تنج، ہاتھ اور پیر کے ورم میں مفید ہے۔ یہی مذکورہ فائدہ اس کو چبانے سے حاصل ہوتا ہے۔ نیز انیسون کا مضوع بارد صداع، شقیقہ، سانس کی عروق کو صاف، درد سینہ، ضیق النفس، کھانسی، خفقان بارد، فم معدہ کی تقویت اور اس کی رطوبت کو دفع اور تکان رفع کرنے کے لیے فائدہ مند ہے۔ اصل السوس یا ایرسا کے ہمراہ انیسون کا جوشاندہ مذکورہ امراض، منہ کی بدبو، بہر اور ضیق النفس کے لیے مفید ہے نیز سینہ کا تحقیق، بلغم کو آسانی سے خارج اور سانس کی عروق کو صاف کرتا ہے۔ ساڑھے تین گرام انیسون کو چبا کر یا سفوف بنا کر کھانا مد ر شیر ہے، نیز خفقان بارد میں فائدہ مند، معدہ اور تمام بدن کی ریا ح کو دفع، قراقر اور نفخ شکم کو زائل اور احشا کے فضلات کو رفع کرتا ہے۔ کھاری رطوبت سے لاحق شدہ بلغمی پیاس کو قطع کرتا ہے۔ اس بلغمی پیاس میں جوشاندہ انیسون میں شکر ملا کر قوام سے تیار کردہ شربت اور یا نیم کوب کردہ انیسون کو شکر میں ملا کر استعمال کرنا خاص طور پر مفید ہے۔ انیسون غلیظ رطوبت سے لاحق جگر وتلی کے سدوں میں فائدہ کرتا ہے، اس لیے یہ جگر کے سدوں سے لاحق استسقا اور یرقان سدی میں مفید ہے۔ لیس دار اور رقیق اخلاط کا تحقیق کرتا ہے۔ کبھی انیسون خصوصاً چودہ گرام تک قدرے بریاں کردہ کا خوردنی استعمال رطوبت دار اسہال کو بند کرتا ہے۔ اس کے فعل قبض میں اس کا فعل اور ار معاونت کرتا ہے، کیونکہ رقیق مواد، مثانہ کی جانب رخ کر لیتے ہیں، عموماً انیسون آنتوں کی ریکی مروڑ اور قونج میں گل قند کے ہمراہ استعمال کیا جاتا ہے۔ یہ مدر بول، مدر عرق، مدر حیض، مفتت حصات اور مرض وغیرہ سے رحم کے سفید رطوبت کے سیلان کا منتفی ہے۔ انیسون مزید منی، مہج باہ، مقوی گردہ اور معین حمل ہے۔

بعض اطباء کے مطابق انیسون کا باریک سفوف یا انیسون کو پانی کے ہمراہ پیس کر خوردنی استعمال بوا سیر خصوصاً ریکی بوا سیر میں فائدہ مند ہے۔ انیسون کی دھونی جنین مشیمہ کو خارج کرتی ہے۔ شکر کے ہمراہ جوشاندہ انیسون کا خوردنی استعمال زچہ کے رخسار کی زردی کو رفع کرتا ہے۔ انیسون کو سرکہ میں پکا کر طلا کرنا ورم کو تحلیل اور جوں کو مارتا ہے۔ انیسون مزمن بخاروں میں فائدہ کرتا ہے، کیونکہ یہ

ملطف اور مدد مادہ ہے۔ نیز انیسون زہروں کے ضرر اور کیڑے مکوڑوں کی گزیدگی کے ضرر کو دفع کرتا ہے۔ انیسون کی مقدار خوراک نو گرام ہے۔ ایک قول میں تنہا انیسون کی مقدار خوراک پونے دو گرام دوسرے قول میں سوا پانچ گرام ہے، نیز اس کی مقدار خوراک سات گرام سے ساڑھے سترہ گرام تک کتابوں میں تحریر ہے۔ انیسون مثانہ کے لیے نقصان دہ ہے، اس کا مصلح رب السوس ہے۔ نیز یہ معدہ، آنت اور پھیپھڑے میں نقصان کرتا ہے، جس کا مصلح بادیان نبطی ہے۔ ایک قول میں اس کا مصلح اسپغول اور شکر کے ہمراہ کر دیا ہے۔ انیسون سے گرم مزاج افراد میں سرد دلاحق ہوتا ہے، جس کا مصلح کچنہین ہے۔ انیسون کا بدل تخم شبت، بادیان، کرویا اور تقویت باہ میں ہم وزن انجرہ ہے۔ انیسون کو امراض چشم وغیرہ کے لیے بریاں کرنے کا طریقہ یہ ہے کہ اس کو شہد میں ملا کر کپڑے میں باندھ لیا جائے پھر اس پوٹلی پر گل حکمت کر کے ایک رات کے لیے گرم راکھ یا معتدل تندور میں رکھا جائے پھر نکال کر استعمال کیا جائے۔

### انیطرون

الف مفتوح اور نون مکسور ہے۔ انیطر ون رومی لفظ ہے۔ یہ گندنا کے مشابہ ایک پودا ہے، جو سخت و پتھر یلے مقامات اور دریائے شور کے کنارے اگتا ہے۔ اس کا مزہ نمکین ہے۔ یہ پودا دریا سے جتنا دور پیدا ہوتا ہے اس میں اتنی ہی زیادہ شدید تلخی ہوتی ہے۔ انیطر ون، آوز مالی کے ہمراہ پینے سے بلغم اور آبی و صفراوی رطوبت کو دستوں میں خارج کرتا ہے۔ بعض وقت اطباء اس کو تحلیل کے لیے کھلاتے ہیں۔

### انیقروس

یہ قمر مزہ ہے۔

### انیکس

یہ فحاح (شگوفہ) ہے۔

### انیسیڈ

ہمزہ ونون مکسور، یا ساکن، سین مکسور، یا اور ڈال ساکن، یہ انگریزی لفظ ہے۔ انیسیڈ ولایتی بادیان کی ایک قسم ہے، جو ہندوستانی بادیان سے اعلیٰ معیار کی ہوتی ہے۔ اس کی بو، ذائقہ اور درخت ہندی بادیان کے مانند ہے۔ یہ کاسر ریا ح اور مقوی معدہ ہے۔ لوگ اس کے تیل کو استعمال کرتے ہیں، جس کا نام آئیل آف انیسی ہے۔ اس کی مقدار خوراک دو سے پانچ قطرہ تک ہے۔

## فصل ۲۲: یہ الف غیر محدودہ اور واؤ پر مشتمل ہے

### اوارن

یہ چڑیوں کا انڈا ہے۔

### اوافیوس

الف اور واؤ مفتوح، الف، فاکسور، یا مضموم، واؤ اور سین ساکن۔ اس کا تذکرہ اترافینوس کے ذیل میں تحریر ہو چکا۔

### اوانگ مکھی

الف اور واؤ مفتوح، الف، نون خفی، گاف ساکن، میم مضموم، کاف اور ہاخفی مکسور اور یا ساکن، یہ برم ٹنڈی ہے۔

**اوبا**

یہ سنگ پشت (کچھوا) ہے۔

**اوباتینس**

الف مضموم، یہ یونانی لفظ ہے، فارسی میں یہ شگوفہ اناڑ ہے، جس کا تذکرہ اتماع الرمان کے ذیل میں ہو چکا۔

**اوپادرھا**

یہ بڑھ (برگد) ہے۔

**اوپاٹیکس**

الف مضموم، واؤ ساکن، پامفتوح، الف، دوسرا پامضموم، واؤ ساکن، ٹاکسور، یا ساکن، کاف مفتوح اور سین ساکن۔ یہ جاؤ شیر ہے۔

**اوبریون**

یہ فریون ہے۔

**اوبزرفوفا**

یہ قنطور یون ہے۔

**اوبطوری**

یہ غافٹ ہے۔

**اوبیانیس اور اوپیانس**

یہ دونوں اقحوان ہیں۔

**اوپیک**

یہ آک (مدار) ہے۔

**اوپیم**

یہ افیون ہے، جو انگریز اطباء کے مطابق مقوی دماغ، مقوی قلب، منوم، دافع تشنج اور مسکن درد ہے، اس کی مقدار خوراک 64.8 سے 194.2 ملی گرام تک ہے۔

**اوبیہون**

یہ عرق ہے۔

**اوتشین**

یہ جاؤ شیر ہے۔

**اوتلکو**

یہ کرم (انگور کا درخت) ہے اور تملکو چرغ (شکرہ کی ایک قسم) ہے۔

**اوتنگن**

الف مضموم، واؤ ساکن، نا مفتوح، نون خفی، گاف مفتوح اور نون ساکن، یہ اوتنگن کے ذیل میں تحریر ہو چکا۔

**اوتیرودہ**

یہ نمبر چم ہے۔

**اوجا**

یہ غرب کا درخت ہے۔

**اوجالبوس**

یہ ابوخلسا (رتن جوت) ہے۔

**اوجی**

یہ حشیشہ العلق (پودینہ کی ایک قسم) ہے۔

**اوجلی روٹی**

یہ جوار کی روٹی ہے۔

**اوجھڑی**

الف مضموم، واؤ مجہوم، جیم ساکن، ہا خفی، ژا مکسور اور یا ساکن، یہ ہندی لفظ ہے، عربی کرش۔

**اود**

گل سرخ ہے۔

**اود اور اود بلاؤ**

الف مضموم، واؤ مجہول ساکن اور دال ساکن، یہ قضاہ، سنگ آبی اور قندز ہے۔ اس کا خصیہ جند بید ستر ہے، ہندوستانی اطباء کے نزدیک اود کے دماغ کا خمداد اور سرمہ آنکھ کی دھند (غشاوہ) کو رفع کرتا ہے۔ نیز داد، چھپ اور قونج میں مفید ہے، یہ مسہل ہے اور استسقاء کو دفع کرتا ہے اور اس کی چربی کی مالش سے مزمن وجع المفاصل زائل ہو جاتا ہے۔

**اوبہت**

یہ شورہ ہے۔

**اود بھدلون**

الف مفتوح، واؤ اور دال ساکن، با اور ہا مختفی مکسور، دال ساکن، لام مضموم، واؤ اور نون ساکن، یہ پانگالون کے نام سے مشہور ہے،

یہ کھاری نمک کی ایک قسم ہے، جس کا مزہ تلخ، تیز اور شور ہے، یہ زود ہضم ہے۔ باریک عروق میں سرایت کرتا ہے اور ریاہ کو وہاں سے خارج کرتا ہے۔ بعض اطباء لکھتے ہیں کہ یہ اہل ہند کے نزدیک مفسد خون، خشک، لطیف، مولد ریاہ اور دافع استسقا ہے اور یہ مرکب نمک ہے۔ حکیم شریف خاں لکھتے ہیں کہ یہ صالح خون کی تولید کرتا ہے۔ طلا کرنے پر تیزی سے سرایت کرتا ہے اور ہوا کو خارج کرتا ہے۔

### اوڈچار کول

الف مضموم، واو اور ڈال ساکن، چا مفتوح، الف، را مفتوح، کاف ساکن، واو مفتوح اور لام ساکن، یہ انگریزی زبان میں اوڈ چوب ہے، جس کا نام عربی میں عود ہے۔ اس کی لکڑی کو جلا کر کوئلہ تیار کر لیا جاتا ہے، جو اس بخار میں استعمال ہوتا ہے، جس سے آنتوں میں زخم پڑ جاتے ہیں، نیز اس کو کوئلہ کے سفوف کو آٹا میں ملا کر آگ پر پکا لیا جاتا ہے، پھر اس کو عفونت والے زخموں پر باندھا جاتا ہے، جس سے فائدہ ہوتا ہے۔ بحر القم (منہ کی گندھ) میں اس کا خوردنی استعمال فائدہ مند ہے۔

### اودونسا

الف مفتوح، واو مفتوح، دال مفتوح، دوسرا واو ساکن، نون خفی، سین مفتوح اور الف۔ یہ بھنہ ہے۔

### اودم برم

الف مفتوح، واو ساکن، دال مضموم، میم ساکن، با اور را مفتوح اور میم ساکن۔ یہ مس (تانبا) ہے۔

### اودرکا

الف مضموم، واو مجہول ساکن، دال ساکن، را مفتوح، کاف مفتوح اور الف۔ یہ برائی (ابھل) ہے۔

### اودیمن

یہ جر جیر ہے۔

### اوڈی تفس

یہ قلقاس (اروی) ہے۔

### اور، اورد، اورز

ان تینوں الفاظ کے معنی آب ہے۔

### اورا ایرس

یہ سوکن ہے۔

### اورا سالیوس، اورا سالیون

یہ تینوں پہاڑی کرفس ہیں، کیونکہ یونانی زبان میں اورا کا معنی پہاڑ اور سالیوس کرفس ہے۔

### اوردون، اوردان

یہ وچ ہے، نیز یہ چاول ہے۔

**اورزبا باری**

یہ فاضل الماء ہے۔

**اورزخورس**

یہ سیماب ہے۔

**اورزمالی**

یہ ماء العسل ہے۔

**اورس**

یہ گرگ (بھیریا) ہے، یہ ابہل کا بھی نام ہے۔

**اورسیمون**

یہ فوئل (چھالیہ) ہے۔

**اورسیطون**

یہ طرخون ہے۔

**اورسیقون**

یہ فاغیہ (حنّا کا پھول) ہے۔

**اورقیطادون**

یہ صمغ الزیتون (زیتون کا گوند) ہے۔

**اور کلکیک**

یہ کبک (چوکور) ہے۔

**اوژگو**

اس کا الف مضموم، واؤ اور ژ اساکن، گاف مضموم اور دوسرا واؤ ساکن ہے۔ یہ انہکول ہے۔

**اورمالی اور اومالی**

الف مضموم، واؤ اور راساکن، میم مفتوح، الف، لام مکسور اور یا ساکن۔ یہ یونانی لفظ ہے، اس کا نام دہن عسلی اور عسل داؤد بھی ہے۔ گیلانی کے مطابق یہ لفظ دودوا کے درمیان مشترک ہے۔ ایک، پانی اور شہد سے تیار کردہ نشہ آور شراب ہے، کیونکہ پانی اور شہد کو مالی کہتے ہیں۔ اومالی کا نام اور مالی بھی ہے، کیونکہ اورو کے معنی بھی پانی ہے۔ یہ دونوں الفاظ یعنی او اور اور کے معنی جس طرح پانی ہے ان کا معنی شراب بھی ہے۔ اومالی شراب بنانے کے کئی طریقہ ہیں کبھی پانی اور شہد دونوں کو ملا کر دفن کر دیا جاتا ہے۔ جب اس میں غلیان لاحق ہو جاتا ہے تو نکال کر حسب طریقہ شراب تیار کی جاتی ہے۔ کبھی پرانی نشہ آور شراب اور شہد کو ملا کر ہلکی آنچ پر پکایا جاتا ہے اور اس کی جھاگ کو

صاف کر کے استعمال کرتے ہیں۔ یہ قسم نفخ شکم زائل کرنے کی بہترین دوا ہے اور بدن کو غذا فراہم کرتی ہے۔ اگر یہ شراب پرانی ہو تو مذکورہ امراض و افعال میں خصوصاً مفید و موثر ہے۔ یہ اوسط درجہ ملین اور مدربول ہے۔ اس کا کھانے سے پیشتر پینا نقصان دہ ہے۔ اس کو پینے سے اولاً بھوک ساقط ہو جاتی ہے اور کچھ دنوں کے بعد بھوک کو خوب برا بیچختہ کرتی ہے۔ دوسرے اور مالی کا اطلاق شہد کے مانند غلیظ اور قدرے شیریں اور روغن پر ہوتا ہے، جو ایک درخت کے تنہ سے دستیاب ہوتا ہے اور یہ درخت شام کے علاقہ میں پایا جاتا ہے۔ بعض وقت اس درخت کے پھول سے روغن کشید کیا جاتا ہے اور اس کا نام بھی اومالی ہے۔ صاف شفاف اور پرانی اومالی اعلیٰ معیار کی ہوتی ہے۔ اومالی کا مزاج حار و رطب ہے۔ اس میں رطوبت سے زیادہ گرمی ہے۔ 94 گرام اومالی تین گنا پانی کے ہمراہ پینے سے صفر اور رطوبت کو دستوں میں خارج کرتی ہے۔ ورنہ کابلی اور سستی پیدا کرتی ہے۔ اس کے استعمال سے کوئی خطرہ نہیں، لیکن اس کو پینے کے بعد مکمل عمل کرنے سے پہلے سونا مناسب نہیں۔ جرب متقرح اور وجع المفاصل پر اومالی کا طلا مفید ہے۔ بعض کے مطابق اس کا خوردنی استعمال بھی ان دونوں مرض میں فائدہ مند ہے۔ اس کا سرمہ کے طور پر استعمال آنکھ کی دھندہ (غشاوہ) میں مفید ہے۔ کازرونی نے لکھا ہے کہ اس جیسے مشروبات سے اجتناب کرنا ضروری ہے، کیونکہ اللہ کے فضل و کرم سے اس زمانہ میں کثیر تعداد میں مسہل دوائیں ہیں جن کے استعمال سے کوئی خوف، بدن میں استرخاء، مرض کا اعادہ اور سستی لاحق نہیں ہوتا۔

## اورن

یہ لوف الکبیر ہے۔

## اورلی، اورفیون، اورفلیس

یہ تینوں از راتی ہیں۔

## اوروس

یہ ابہل ہے۔

## اوریز

یہ چاول ہے۔

## اوریا موريا

یہ آبکامہ (کانجی) ہے۔

## اوریقی

یہ خارشتر ہے۔

## اوریقاس

یہ لوف صغیر ہے۔

## اوز

الف مکسور، واؤ مشد و مفتوح اور زاساکن، بعض نے اس کا اعراب ہمزہ مضموم اور واؤ مشد و مکسور لکھا ہے۔ یہ عربی لفظ ہے۔ اس کا



نام یونانی میں فلوئی، سریانی میں اروز، فارسی میں مرغابی اور ہندی میں ہانس ہے۔ بعض کے مطابق اوز مرغابی کا اسم جنس ہے اور اس سے مراد اس کی بڑی قسم ہے، جو قاز ہے۔ اس کا بیان مرغابی کے ذیل میں تحریر ہوگا۔

## اوزم

یہ انگور ہے۔

## اوسبید

الف مضموم، واؤ ساکن، سین مفتوح، باکسور، یا اور دال ساکن، یہ اوسبید فارسی لفظ ہے۔ یہ نیلوفر ہندی کی ایک قسم ہے۔ اس کا مزاج گرم و خشک ہے، یہ غلیظ ریاح اور بارد مواد کو تحلیل کرتا ہے۔ اس کی مقدار خوراک ساڑھے تین گرام ہے۔ نیخ اوزم بارد و یا بس ہے۔ نیخ کے افعال و مزاج طلا کرنے سے لقاح کے مانند حاصل ہوتے ہیں، یہ صداع اور بواسیر میں فائدہ مند ہے۔ مثانہ کے لیے نقصان دہ ہے۔ اس کا مصلح شہد ہے، جڑ کی مقدار خوراک پونے دو گرام ہے۔ اس کا بدل نیخ لقاح ہے۔

## اوس

الف مضموم، واؤ مجہول اور سین ساکن، یہ ہندی میں شبنم ہے۔

## اوسرویلی

یہ اسریلے کے ذیل میں گزر چکا۔

## اوس فدنون

یہ کانج ہے۔

## اوسیوس

الف مضموم کے ساتھ، یونانی لفظ ہے۔ اوسیوس ایک پودا ہے، جو ایندھن کے طور پر استعمال ہوتا ہے۔ شروع میں اس کی لکڑی سیاہی مائل اور آخر میں سرخی مائل ہو جاتی ہے۔ اس کی شاخیں باریک ہیں، جن کا کوٹنا بڑا مشکل کام ہے، اس کے پتے برگ کتاں کے مانند ہیں، جن کا مزہ تلخ ہے۔ اس لیے یہ خوب مفتوح ہے۔

اس کا خوردنی استعمال جگر کے سدوں کو کھولتا ہے۔ اس کا جوشاندہ یرقان میں فائدہ کرتا ہے۔ اس کی لکڑی کے پیالہ میں پانی پینے سے یرقان میں فائدہ حاصل ہوتا ہے۔

## اوسطیون

یہ جبرہ ہے۔

## اوشا

الف مفتوح، واؤ ساکن، شین مفتوح اور الف، یہ سنکیر (جلیکیر) ہے۔

## اوشٹھوپا

الف مضموم، واؤ اور شین ساکن، ٹا اور ہا خفی مضموم، واؤ مجہول ساکن، پامفتوح اور الف، یہ کندوری شیریں کا پھل ہے۔

**اوشج**

یہ اِشَق ہے۔

**اوشن**

یہ صَحْر ہے۔

**اوشنم**

الف مضموم، واؤ اور شین ساکن، نون مفتوح اور میم ساکن، یہ قفل سیاہ اور پیلا مول ہے۔

**اوشٹنکٹو**

الف مضموم، واؤ اور شین ساکن، ٹا مفتوح، نون ساکن، کاف مفتوح، ٹا مضموم اور واؤ ساکن۔ یہ رائی ہے۔

**اوشیر**

یہ خَس ہے۔

**اوطا**

یہ گوش (کان) ہے۔

**اوفاریقون**

یہ ہوفاریقون ہے۔

**اوفیموبذاس**

الف مضموم، واؤ ساکن، فاکسور، یا ساکن، میم مضموم، واؤ ساکن، با اور ذال مفتوح، الف اور سین ساکن۔ یہ یونانی لفظ ہے۔ مغربی زبان میں اس کا نام لسیعہ ہے۔ یہ ایک باریک پودا ہے، جس کا رنگ گرد آلود ہوتا ہے۔ اس کی پھلی جڑ کے مانند ہے، جس کے اندر کلوئی کے مانند ختم ہوتے ہیں۔ اوفیموبذاس دوسرے درجہ میں گرم اور خشک ہے، صرف اس کا ختم نفع بخش ہے، جو آبکامہ اور قفل کے ہمراہ کھانے سے زہروں کے نقصان کو دفع، افعی گزیدگی اور عرق النساء میں فائدہ کرتا ہے اور قلب کی اصلاح کرتا ہے۔ اس کی مقدار خوراک ساڑھے تین سے ساڑھے دس گرام تک ہے۔ گیلانی نے اس کے خواص کو اوقیوس کے خواص کے مانند قرار دیا ہے اور فرمایا کہ اس کی جڑ میں کوئی فائدہ نہیں ہے۔

**اوفیمونس**

الف مضموم، واؤ ساکن، فاکسور، یا ساکن، میم مضموم اور واؤ سین ساکن، غافٹ ہے۔

**اوقیلس**

یہ فرنج مشک ہے۔

**اوقلا اوقا**

یہ اکلیل الجبل ہے۔

**اوقاس**

یہ یونانی ابوقانس ہے۔

**اوقیموس**

الف مضموم، واؤ ساکن، کاف مکسور، یا ساکن، میم مضموم، دوسرا واؤ اور سین ساکن، یہ یونانی لفظ ہے اس کے معنی بادروج کے مشابہ کے ہیں۔ اس کا نام یونانی میں اخیون اور فیلاطاریون بھی ہے۔ یہ مغرب میں لسیہ سے مشہور ہے۔ اوقیموس افریقی اور مغربی ممالک میں پیدا ہوتا ہے۔ اس کے پتے برگ بادروج کے مانند ہیں، اس کی شاخیں ایک بالشت طویل ہوتی ہیں، جن پر روئیں ہوتے ہیں۔ پھول کے پیچھے اس کی پھلیاں بزرالنج کے مانند ہیں، جن میں کلونجی کے مانند سیاہ تخم ہوتے ہیں اور اس کی جڑ باریک ہے۔ اطباء کے مطابق اس کی جڑ مستعمل ہے، جس کا مزاج گرم اور خشک ہے اور یہ ملطف اور بلاسوزش بخلف ہے۔ ساڑھے تین گرام تخم اوقیموس کا شراب کے ہمراہ خوردنی استعمال افعی اور کیڑے مکوڑوں کی گزیدگی میں فائدہ کرتا ہے۔ ساڑھے دس گرام تخم اوقیموس اور اس کے ہم وزن قنفل کا خوردنی استعمال عرق النساء میں نفع بخش ہے۔ بعض نے اس مرض کے لیے ساڑھے تین گرام تخم اوقیموس، مرصفی اور قنفل لکھا ہے۔

**اوقیمن**

الف مضموم، یہ بادروج ہے۔

**اوقطاریون**

یہ غافٹ ہے۔

**اوگ**

یہ شاہ بلوط ہے۔

**اوکجا**

یہ بانجی ہے۔

**اوگرہ**

یا گرام میں تحریر ہو چکا۔

**اوکسوانی**

اس کا معنی سرکہ اور نمک ہے یہ ایسا سرکہ ہے، جس میں نمک شامل کیا جاتا ہے۔

**اوکسومالی**

یہ یونانی لفظ ہے، یہ سکنجبین عسلی ہے، اسومالی کا معنی سرکہ اور شہد ہے۔ اسومالی مالی بنانے کا طریقہ یہ ہے کہ ایک کلو سات سو پچاس گرام سرکہ، نمک، بحری ایک کلو چھ سو بیس گرام، شہد آٹھ کلو سو گرام اور آٹھ کلو سو گرام پانی کو باہم ملا کر ہلکا پکا کر محفوظ کر لیا جائے اس کو پینے سے خلط غالب، دستوں میں خارج ہو جاتا ہے۔ یہ عرق النساء وجع المفاصل، مرگی، افعی گزیدگی اور افیون کے عوارض میں مفید ہے۔ اس کا

غرغره خناق اور ورم لہ میں فائدہ کرتا ہے۔

## اوکورمک

الف مفتوح، واؤ مفتوح، کاف مضموم، دوسرا واؤ ساکن، راساکن، میم مفتوح اور دوسرا کاف ساکن، یہ گنا ہے۔

## اولہ

الف مضموم، واؤ مجہول ساکن، لام مفتوح، ہاخفی، اس کا تلفظ ہا کے عوض الف کے ساتھ اولا بھی ہے۔ اولہ ہندی میں جلید کو کہتے ہیں، نیز یہ ایلوچ اور نیل سادہ کا بھی نام ہے۔

## اولیا طیوم

یہ کرم (درخت انگور) ہے۔

## اولیسون

یہ طحلب (سوازکائی) ہے۔

## اومالی

یہ یونانی لفظ ہے، اومالی پانی اور شہد سے تیار کردہ ایک شراب ہے۔ اومالی کے معنی پانی اور شہد کے ہیں، کیونکہ او، اور اور دونوں لفظوں کا معنی پانی اور مالی کا معنی شہد ہے۔

## اوماج

یہ ترکی میں غیر ترشی دار سویاں ہیں، جن کا نام آش ہوا ہے۔

## اوماثیانا

یہ مشمش (زرد آلو بند) ہے۔

## اوماریقا

یہ انیسون ہے۔

## اومیر چھد

یہ بیکل ہے۔

## اومسیطرون

یہ قنطور یون ہے۔

## اوملویتس

الف مضموم، واؤ اور میم ساکن، لام مفتوح، دوسرا واؤ مکسور، یا مجہول ساکن، تا مفتوح، یہ املبیت ہے۔

## اومون

یہ جماما ہے۔

**اونقطوس**

یہ خالق الذئب ہے۔

**اونو**

یہ شراب ہے۔

**اونوسالیوس**

یہ قرۃ العین (کرفس الماء) ہے۔

**اونوطولیون**

یہ انوطلیون (کدو کے مانند بوٹی) ہے، جو تحریر ہو چکا۔

**اونوما**

الف مضموم، واؤ ساکن، نون مضموم، دوسرا واؤ ساکن، میم مفتوح اور الف۔ یہ یونانی لفظ ہے، بعض کے مطابق یہ انوما ہے، جس کا ذکر ماقبل میں ہو چکا ہے۔ اس کے معنی جنینوں کو ساقط کرنے والا ہے، یہ ابوخلسا کی نوع سے ایک جڑی بوٹی ہے، جس کے پتے برگ ابوخلسا کی طرح ہیں، جس کا نام ہو جو یہ ہے۔ یہ پودا ابوخلسا سے زیادہ طویل، باریک اور نرم ہے، یہ چار انگل طویل اور ایک انگلی کے برابر عریض اور زمین کی سطح پر مفروش رہتا ہے۔ اس پودے میں پھل، پھول اور تنہ نہیں ہوتا۔ انوما کی جڑ باریک، ضعیف، طویل اور خون کے مانند ہلکی سرخ ہے۔ یہ پودا غیر ہموار مقامات پر موسم ربیع میں پیدا ہوتا ہے۔

اونوما مرکب القوی ہے، جو حار حریف جو ہر اور قابض ارضی جو ہر سے مرکب ہے۔ بعض کے مطابق یہ نہایت گرم، بہت تیز بخ اور زہریلے اثرات کا حامل ہے اور اس کا خوردنی استعمال خطرناک ہے۔ شراب کے ہمراہ برگ اونوما آٹھ سو پچتر ملی گرام کا خوردنی استعمال قاتل جنین اور مخرج جنین ہے۔ اسی طرح چار سو اڑتیس ملی گرام برگ کا خوردنی استعمال ولادت میں آسانی پیدا کرتا ہے۔ بعض کے مطابق اس کا اثر بالخاصہ یہ ہے کہ اگر حاملہ عورت اس جڑی بوٹی کو اپنے اوپر آویزاں کر لے تو حمل ساقط ہو جاتا ہے۔ اس کا طلا غلیظ مواد کو تحلیل کرتا ہے۔

**اون**

الف مضموم، واؤ معروف اور نون ساکن، یہ ہندی میں پنٹم ہے۔

**اونٹ**

الف مضموم، واؤ ساکن، نون مخفی اور تا ساکن، یہ ہندی میں اشتر ہے۔ اہل ہند کے نزدیک اونٹ کا گوشت شیریں، لطیف، مقوی باصرہ، دافع فساد ریاح، قاتل دیدان معدہ، نافع بواسیر، مزید صفر اور مزید بلغم ہے۔

**اونٹا**

یہ ہل ہل ہے۔

## اونٹنی کا دودھ

یہ شتر کا دودھ ہے۔

## اونٹ کٹارہ

الف مضموم، واؤ ساکن، نون مخفی، ٹا ساکن، کاف مفتوح، دوسرا ٹا مفتوح، الف، را مفتوح، ہا ساکن۔ اس کا تلفظ ہا کے عوض الف کے ساتھ اونٹ کٹارہ بھی ہے۔ یہ ایک ہاتھ کے برابر خاردار پودا ہے، جس کے پتے اور شاخوں پر کثیر تعداد میں کانٹے ہوتے ہیں۔ اونٹ کٹارہ کا دودھ زرد اور سفید ہوتا ہے۔ اس کا پھل اخروٹ کے برابر ہوتا ہے، جو کانٹوں سے پر، ہر شاخ کے آخری سرے پر واقع اور خلاؤں دار ہوتا ہے۔ پھل پر چھوٹے چھوٹے پھول ہوتے ہیں، جن کے اندر اون کے مانند سفید، مادہ ہوتا ہے۔ دوسری قسم کے اونٹ کٹارہ کا پھول نیل گوں ہوتا ہے۔ اونٹ کٹارہ کا مزاج تلخ و تیز اور مزاج دوسرے درجہ میں گرم و خشک ہے۔ یہ بلغم، کھانسی اور ریاح کو دفع کرتا ہے، نیز ہاضم، مولد صفرا، مقوی بدن اور مد ربول ہے۔

اگر تازہ اونٹ کٹارہ کی جڑ کو ریزہ ریزہ کر کے چوہ کے طریقہ سے رس حاصل کیا جائے۔ پانچ سو ملی گرام رس کو برگ پان میں رکھ کر کھایا جائے تو قوت باہ میں اضافہ اور امساک پیدا کرتا ہے۔ اس رس کا طلا کے طور پر استعمال جلق میں فائدہ کرتا ہے۔ بکری کے پیشاب کے ہمراہ مذکورہ رس کا طلا مسک ہے۔ نیز بغل کی بدبو کو زائل کرتا ہے۔ اگر نیخ اونٹ کٹارہ کو پانی میں پیس کر بدن پر ملا جائے اور سایہ میں خشک شدہ جڑ کا باریک سفوف ایک ہفتہ تک شہد کے ہمراہ کھایا جائے تو پسینہ کے کثیر اخراج میں فائدہ کرتا ہے۔ اگر بتیس گرام نیخ اونٹ کٹارہ کی چھال کو نیم کوب کر کے کپڑے میں باندھ لیا جائے اس کو چار سو اسی گرام گائے کے دودھ اور نو سو ساٹھ گرام پانی میں پکا لیا جائے اس میں چار عدد کھجور کو بھی شامل کر لیا جائے۔ پانی جل جانے کے بعد دودھ کو نوش کیا جائے تو نہایت مقوی باہ ہے۔ اگر چار کلو آٹھ سو گرام گائے کے دودھ کو اتنا پکا یا جائے کہ وہ ماوہ ہونے کے قریب پہنچ جائے پھر اس میں چار سو اسی گرام سایہ میں خشک شدہ نیخ اونٹ کٹارہ کی چھال کا سفوف شامل کر کے ماوہ کی طرح تیار کر لیا جائے، اب اس میں موصلی سیاہ، موصلی سفید، مکھارہ اور کھر مکھرہ، موچرس اور نیخ بند کے سفوف کو ملا لیا جائے تو یہ باہ کو قوی اور منی کو منجمد کرنے میں عجیب تاثیر ہے، اس کی مقدار خوراک صبح و شام بارہ گرام ہے، البتہ ترشی سے پرہیز ضروری ہے۔ نیخ اونٹ کٹارہ کو گل گدھل کے ہمراہ پیس کر زیر ناف طلا کرنے سے عورت کی شرمگاہ میں کشادگی ہو جاتی ہے۔ اگر اونٹ کٹارہ کے پھول کو توڑنے کے بعد خارج شدہ رطوبت کو روئی میں جذب کر لیا جائے پھر اس میں سے معمولی روئی کو آنکھ میں پھیرا جائے تو بینائی میں اضافہ اور جالا و سفیدی کو زائل کرتا ہے، یہ نسخہ مجرب ہے۔ بعض اطباء کے مطابق اونٹ کٹارہ فارسی میں اشتر خار ہے اور بعض کے نزدیک شکامی۔

## اوندرا

الف مضموم، واؤ ساکن، نون مخفی، دال ساکن، را مفتوح اور الف۔ یہ چوہا ہے۔

## اونطرثیا

یہ فطر (مبھی) ہے۔

## اوندھا ہولی

یہ اندھا ہولی کے ذیل میں تحریر ہو چکا۔

## اونگہ

الف مضموم، واؤ ساکن، نون خفی، گاف مفتوح اور ہا ساکن۔ یہ ہندی لفظ ہے۔ اونگہ کا بیان چرچہ کے ذیل میں آئے گا۔

## اونو بروخیا، اونو بروخیس

یہ دونوں یونانی لفظ ہیں یہ ایک پودا ہے، جس کا پتہ برگ عدس کی طرح چھوٹا مگر طویل ہے، اس کا تنہ ایک بالشت کے برابر طویل اور سرخ رنگ ہوتا ہے اور جڑ چھوٹی ہے۔ یہ غیر رہائش دار خالی مرطوب مکانوں میں پیدا ہوتا ہے۔ اس کے پتوں کا زخموں پر محض رکھنے سے مسامات کشادہ اور زخم تحلیل ہو جاتے ہیں، خصوصاً تازہ زخموں میں یہ زیادہ مفید و موثر ہے۔ اسی طرح اس کے پتوں کا ضاد بھی مذکورہ حالت میں مفید اور مذکورہ افعال کا حامل ہے۔ پتوں کو روغن زیتون میں ملا کر بدن پر مالش مدد عرق ہے۔ اسی طرح خشک پتوں کی مالش بھی مدد عرق ہے۔ اگر خشک پتوں کو شراب کے ہمراہ پیس کر خوردنی استعمال کیا جائے تو پیشاب کی دشواری میں فائدہ کرتا ہے، نیز یہ مدد اور حالبس اسہال ہے۔

## اونو دیقی

یہ اسد العدس ہے۔

## اونو مالی

الف اور نون مضموم دونوں واؤ ساکن، میم مفتوح، الف، لام مکسور اور یا ساکن، اس کا تلفظ نون کے عوض لام کے ساتھ اولو مالی بھی آیا ہے۔ یہ یونانی لفظ ہے۔ اس کے معنی شراب اور شہد ہے کیونکہ اونو کا معنی شراب اور مالی کا معنی شہد ہے۔ قابض پرانی شراب اور صاف و خالص شہد سے تیار کردہ اونو مالی اعلیٰ معیار کا ہوتا ہے، جو کم نفاخ اور زود ہضم ہے۔ اس سے بدن کو خوب غذائیت حاصل ہوتی ہے۔ نئی اور پرانی کے درمیان اوسط درجہ کی اونو مالی گرم ہے۔

اونو مالی دوسرے درجہ میں گرم اور دوسرے درجہ میں خشک ہے، یہ محلل، مفتوح، ملین اور مدد ہے۔ غذا کے بعد اس کا خوردنی استعمال معدہ کے لیے نقصان دہ ہے، کیونکہ اونو مالی ایسی حالت میں غذا ہضم ہونے سے پیشتر معدہ میں اتر جاتی ہے۔ اور غذا سے قبل خوردنی استعمال، کھانے کی اشتہا کو ختم کر دیتا ہے، بعد میں برا ہیجنتہ کرتا ہے۔ اس کی ترکیب تیاری میں شراب شہد سے دو گنا شامل کی جاتی ہے، جس کو پکا کر قوام تیار کر لیا جاتا ہے۔ دوسرے طریقہ میں شہد کو آب انگور میں ملا کر پکا کر قوام تیار کر لیا جاتا ہے، اس دوسرے طریقہ سے تیار کردہ اونو مالی قوی جالی اور قوی منضج ہوتی ہے، اگر اونو مالی کو ملین کے طور پر استعمال کرنا مقصود ہو تو کھولا یا ہوا آب انگور چھ لیٹر میں چار سو یا چھ سو گرام شہد ملا کر رکھ دیں۔ ٹھنڈا ہونے کے بعد نوش کریں، مگر پرانا ہونے سے اس کا فعل تلین کم ہو جاتا ہے، یہ شراب گرم مزاج لوگوں کے لیے نقصان دہ اور سرد مزاج و عمر رسیدہ لوگوں کے لیے فائدہ مند ہے۔

## اونیا

اس کا ہمزہ مضموم، واؤ ساکن، نون مفتوح، یا مفتوح اور الف ہے۔ یہ یونانی لفظ ہے۔ اونیا ایک پودے کا عصا رہے، جس کی

ماہیت میں اختلاف ہے۔ بعض کے مطابق اونیا عصارہ مایٹا ہے یا عصارہ خالیدونیون اسود یا عصارہ اناغلس انٹی یا عصارہ خشخاش سیاہ ہے اور یا یہ مصر کے قریب مغرب کی سرزمین میں پیدا ہونے والے اس ایک پودے کا عصارہ ہے، جس کے پتے برگ جرجیر کے مشابہ مگر کرم خوردہ کے مانند بہت سوراخ دار، کم ریلے اور از خود جھڑنے والے ہوتے ہیں اور اس پودے کا پھول گل زعفران کے مانند زرد، لیکن بڑا ہے۔ اس کا عصارہ عصارہ مایٹا کے مانند ہے۔ بعض لوگوں کا خیال ہے کہ یہ پودا شقائق النعمان کی ایک قسم ہے۔ بعض وقت اونیا کا اطلاق ایک چھوٹے پتھر پر ہوتا ہے، جو صعید مصر میں پایا جاتا ہے، جس کا رنگ تانبا کے رنگ کے مانند، یہ لاذع، قابض اور مخدر زبان ہے۔ حاصل کلام اونیا مجہول الماہیت ہے، اس کا مزاج تیسرے درجہ میں گرم اور دوسرے درجہ میں خشک ہے۔ اس کا عصارہ بہت تیز اور لاذع ہے، کبھی اس کو آنکھ فضلات کا تنقیہ کرنے والی دواؤں میں شامل کیا جاتا ہے۔ اونیا غشاوہ کو صاف، دمعا اور سلع کو دفع کرتا ہے، یہ اس سلسلے میں بہت مجرب ہے۔ اس کا تنہا استعمال کرنا بہتر نہیں، کیونکہ یہ بہت حاد ہوتا ہے۔

### اوہیرہ

الف مضموم، واؤ ساکن، ہا مکسور، یا ساکن، را مفتوح اور ہا ساکن۔ یہ آس ہے۔

### اویرہا

الف مفتوح، واؤ مکسور، یا ساکن، را مضموم، ہا مفتوح اور الف۔ یہ ماس روہنی ہے۔

### اویسم، اویشہ

یہ دونوں صحتری ہیں۔

### اویقس

یہ اظفار الطیب ہے۔

### اویکم

یہ پھیپھڑا ہے۔

### اویگھن

الف مفتوح، واؤ مکسور، یا ساکن، گاف اور ہا خفی، مفتوح اور نون ساکن، یہ درخت نبکا ہے۔

## فصل ۲۳: الف اور ہا پر مشتمل ہے

### اہال

الف و ہا مفتوح، الف اور لام ساکن، نیز اس کا ہمزہ مکسور۔ یہ ایک قسم کی غذا ہے۔ بعض کے مطابق اہال ایک قسم کا سالن ہے، جس کو گوشت، خشک گرم مصالحہ جات اور سرکہ ملا کر تیار کیا جاتا ہے۔ دوسرے قول کے مطابق یہ سکباج (گوشت، ہنری، خشک میوہ اور سرکہ سے تیار کردہ سالن) کا شوربا ہے، جس کو ٹھنڈا کرنے کے بعد چکنائی نکال کر استعمال کرتے ہیں۔ بعض کے نزدیک اہال گوشت اور تر مصالحہ جات سے صاف شدہ سکباج کا پانی ہے۔ ایک قول میں یہ گائے کی چربی ہے۔ بعض کے مطابق یہ گوشت اور ہنریوں کا شوربا ہے،



لوگ اس کو صاف کر کے پیتے ہیں، کبھی پکاتے وقت اس میں ترشی کا بھی اضافہ کرتے ہیں۔ اہال کے افعال و خواص ان چیزوں کے تابع ہوتے ہیں، جن سے اس کو تیار کیا جاتا ہے۔

### اہلیج

الف مکسور، ہاساکن، لام مکسور، یاساکن، لام مفتوح اور جیم ساکن۔ یہ ہلیلہ فارسی کا معرب ہے۔ اس کی وضاحت ہلیلہ کے ذیل میں تحریر ہوگی۔

### اہلیج اصفر

یہ ہلیلہ زرد ہے۔

### اہلیج کابلی

یہ ہلیلہ کابلی ہے۔

### اھن

الف مکسور، مہا اور نون ساکن، یہ پنبہ (روئی) ہے۔

### اھموپتون

یہ سفیداب (سفیدہ) ہے۔

## فصل ۲۴: یہ الف غیر محدودہ اور یا پر مشتمل ہے

### ایار انوطانی

الف مکسور، یا مفتوح، الف، رامفتوح، الف، نون مضموم واو ساکن، طامفتوح، الف، نون مکسور اور یاساکن، یہ یونانی لفظ ہے دیسکوریدس کے مطابق بعض اطباء کے نزدیک اس کا نام ارسطاریون ہے۔ ایار انوطانی ایک جڑی بوٹی ہے، جس کی شاخیں ایک ہاتھ سے زیادہ طویل ہوتی ہیں۔ پتیاں برگ بلوط کی طرح باہم دور رہتی ہیں، جو برگ بلوط سے چھوٹی، باریک اور ان کے کنارے ابھاردار ہوتے ہیں۔ پتیوں کا مزہ قدرے شیریں ہوتا ہے، اس کی جڑ معمولی طویل اور باریک ہوتی ہے۔

برگ ایار انوطانی کے جو شانندہ اور شراب کے آمیزہ کا غرغره دانتوں کی جڑ کے قروح خیمشہ کے لیے فائدہ مند ہے۔ شراب کے ہمراہ نیم کوب جڑ اور پتیوں کا خوردنی استعمال اور اسی طرح ایار انوطانی کا ضماد ہوام (زمین میں بل بنا کر رہنے والے زہریلے جانور) کے ضرر میں فائدہ کرتا ہے۔ اگر برگ ایار انوطانی ساڑھے چار گرام کو کندرسودو گرام اور گرم پرانی شراب دوسو سوا چھتیس گرام کے ہمراہ چار دن متواتر ناشتہ کے وقت نوش کیا جائے تو یرقان میں فائدہ ہوتا ہے۔ پتے اور بورہ ارمنی کا ضماد بلغھی و گرم ورم کو ساکن اور میل دار قروح کا تنقیہ کرتا ہے۔ اطباء نے شاخ ایار انوطانی کی تیسری گانٹھ زمین سے وابستہ پتوں سمیت، کا خوردنی استعمال حمی غب اور اسی طرح چوتھی گانٹھ کا مذکورہ طریقہ پر خوردنی استعمال حمی رلع کے لیے فائدہ مند بتایا ہے۔

**ایارج**

یونانی زبان کا لفظ ہے، جس کے معنی مسہل یا دواء الہی ہے، یونانی اطباء مسہل کو دواء الہی کہتے ہیں۔

**ایاروفس**

ہمزہ مکسور، یہ سون زرد ہے۔

**ایاطیطس**

یہ تو بال (لوہا پگھلاتے وقت حاصل شدہ ریزہ) ہے۔

**ایپاز**

یہ مشک ہے۔

**ایپ سنیٹ ہم**

الف مکسور، یا اور پاساکن، سین مفتوح، نون مکسور، دوسری ی اور ٹ ساکن، ہا ساکن اور میم ساکن۔ یہ انگریزی لفظ ہے ایپ سنیٹ ہم آفسٹین ہے۔ انگریزی اطباء اس کو بہت کم استعمال کرتے ہیں، ان کے مطابق یہ مقوی اور ملین معدہ ہے۔

**ایپک**

یہ ایریشم ہے۔

**ایپی**

الف مکسور، یا مجھول، پامکسور اور دوسری یا مجھول ساکن۔ یہ درخت آس ہے۔

**ایتا**

الف مکسور، یا ساکن، تا مفتوح اور الف۔ یہ درخت سیندھی ہے۔

**ایٹولیس**

الف مکسور، یا ساکن، ٹا مضموم، واؤ ساکن، لام مکسور، یا اور سین ساکن۔ یہ یونانی لفظ ہے۔ دیسکوریدوس کے مطابق ایٹولیس ایک پودا ہے، جس کے پتے برگ قلمس (راسن) کی طرح روئیں دار ہوتے ہیں، جو اس کی جڑ کے اطراف سے نکلتے ہیں۔ ایٹولیس کا تنہ چوکور، خشونت دار اور موٹا ہوتا ہے اور یہ تنہ مالطانا یا رقیطون کے تنہ کے مشابہ ہوتا ہے۔ اس پودے کے ارد گرد بہت گھاس اگتی ہے۔ اس کا پھل مٹر کے دانہ کے برابر ہوتا ہے۔ اس کی پھلی میں دو دانہ ہوتی ہیں ایٹولیس کی ایک جڑ سے بہت ساری طویل اور موٹی جڑیں نکلتی ہیں، جو خشک ہونے کے بعد شاخوں کے مانند سیاہ اور سخت ہو جاتی ہیں۔ اس پودے کی پیداوار ام سلیسا کے علاقے اور ایڈی پہاڑوں میں ہوتی ہے۔ ایٹولیس کی باریک جڑوں کا جو شانہ سینہ کے نفث الدم، خشونت حلق، خشونت سینہ، شوصہ (پسلی کا درد) اور عرق النساء میں مفید ہے۔ شہد کے ہمراہ تیار کردہ اس کا لعوق بھی مذکورہ امراض میں فائدہ کرتا ہے۔

**ایدع**

الف مفتوح اور یا ساکن۔ یہ صمغ سرخ ہے، جس کو دم الاخوین کہتے ہیں۔

**ایدقان**

یہ جتا (مہندی) ہے۔

**ایدس**

یہ مس (تانا) ہے۔

**ایدقون**

یہ نے (بانس) ہے۔

**ایدمامیر**

الف مکسور، یا اور دال ساکن، میم مفتوح، الف، میم مکسور، یا اور راساکن۔ یہ یونانی لفظ ہے، اید مامیر اون کی طرح ایک مادہ ہے، جو سبزی مائل اور کثیر شاخ دار ہوتا ہے اور یہ جنگلی درخت کی شاخوں پر بنتا ہے۔ اید مامیر کا نام تکابن کی زبان میں داج ہے۔ اید مامیر کا مزاج بار دو یا بس ہے۔ یہ دستوں کے لیے مجرب ہے۔ اید مامیر سوختہ اور غیر سوختہ کا ذرور نئے اور پرانے تازہ زخموں کے زف الدم کو بند کرتا ہے اور محرق اید مامیر قروح کے لیے بے حد فائدہ مند ہے۔ اید مامیر کی مقدار خوراک نو گرام سے ساڑھے تیرہ گرام تک ہے۔

**ایدیغون**

الف مکسور، یا ساکن، دال مکسور، دوسرا یا ساکن، غین مضموم واؤ اور نون ساکن۔ یہ یونانی لفظ ہے۔ یہ گوند کے مشابہ ایک مادہ ہے، جو سپوں پر خود بخود جمع ہو کر خشک ہو جاتا ہے۔ رنگ ریز لوگ اس کو حاصل کر کے استعمال میں لاتے ہیں۔ ایدیغون کا رنگ سرمہ جیسا ہوتا ہے۔ ایدیغون کا مزاج بار دو ہے اور اس کا فعل محلل ہے۔ اس کا طلاء ورم میں مفید اور آنکھ کے قروح خفیفہ کا تحقیق کرتا ہے۔

**ایدو**

الف مکسور، یا ساکن، دال مضموم اور واؤ ساکن۔ یہ سیندھی کا درخت اور یا سارسل (خار پشت یا ساہی) ہے۔

**ایدیزا**

یہ عشبۃ النار ہے۔

**ایذا**

الف مفتوح، یا ساکن، ذال مفتوح، الف، ہمزہ مفتوح، را مکسور، یا ساکن، ذال مفتوح اور الف۔ یہ یونانی لفظ ہے۔ ایذا ریزا اون کے مانند ایک درخت ہے۔ بعض کے مطابق اس کی شاخوں پر اون کے مانند ایک مادہ پیدا ہوتا ہے۔ دوسرے قول کے مطابق ایذا ریزا ایک پودا ہے، جس کے پتے برگ آس بری کے مانند ہوتے ہیں۔ اس کی جڑ اور پتے کے پاس سے درخت انگور کے بیل کی طرح ایک طویل چیز نکلتی ہے اور اپنے آس پاس کی چیزوں پر لپٹتی ہے۔ اس کا شگوفہ ان ریشوں کے آخری سروں پر واقع ہوتا ہے۔ اس کا مزہ بہت قابض ہے۔ ایذا ریزا کا مزاج دوسرے درجہ میں بار دو اور تیسرے درجہ میں خشک ہے۔ اس کی مقدار خوراک

نوگرام ہے۔ یہ قاطع نرف الدم، حابس اسہال اور مفید قروح امعاء ہے۔ حیض اور رحم سے سیلان رطوبت کو بند کرتا ہے۔ اس کے تازہ اور یا خشک پتوں کا ضا د مذکورہ عوارض میں مفید ہے۔

اس کی جڑ دوسرے درجہ میں سرد و خشک ہے۔ بعض لوگوں کے مطابق یہ شدید سرد اور شدید قابض ہے۔ ہر حال میں تمام اعضاء کے نرف الدم کو بند کرتا ہے۔ مقدار خوراک نوگرام تک ہے۔

## ایڑا

الف مکسور، یا ساکن، ژا مفتوح اور الف اس کا تلفظ واؤ مفتوح اور تا ساکن کے اضافہ کے ساتھ ایڑاوت بھی ہے۔ ان دونوں کا اطلاق سنترہ (نارنگی) پر ہوتا ہے۔

## ایڑا اکل پنا

الف مکسور، یا مجہول اور ژا ساکن، الف مدودہ مفتوح، کاف مضموم، لام ساکن، پامضموم، نون مشد و مفتوح اور الف۔ اس کا نام سنسکرت میں سیچھدرہ (سکڑوں سوراخ والا)، یکمپتر (ایک پتی والا)، سیتا لکا (براہ راست فائدہ دینے والا)، کچھا پشپکا (شاخ کے نیچے پھول رکھنے والا اور کم پھول والا)، پرہت پشپی (بڑے پھول والا)، سونا پر (خوبصورت پتوں والا)، شان پلچیدا (خشک پھلوں والا)، سیتا چہدرا (سات علاحدہ علاحدہ کنگورے والا) اور سبتا نگ (سات شاخوں والا) ہے۔ ایڑا اکل پنا، درخت سینہل کے مانند ایک پیڑ ہے۔ اس کی ہر شاخ میں سات سات پتے ہوتے ہیں، جو باہم دودو لگے رہتے ہیں اور ہر ایک پتے میں سات سات کنگورے ہوتے ہیں۔ اس پیڑ میں سات سے زیادہ شاخیں نہیں ہوتی۔ اس کے پھول چھبہ کے مانند ہوتے ہیں اور ایک خوشے میں پانچ پھول ہوتے ہیں، جو آپس میں چھوٹے بڑے اور ان کی پتھڑیاں بڑی، صاف، خوبصورت، خوشبودار اور زرد ہوتی ہیں۔

اطباء ایڑا اکل پنا کو بلغم، قے، خارش، پھوڑے پھنسی، صفراوی خون اور گلے کی خراش و چھین دفع کرنے کے لیے استعمال کرتے

ہیں۔

## ایران

یہ دوغ (چھاچ) ہے۔

## ایریدی

یہ سوسن ہے۔

## ایرسا

الف مکسور، یا اورا ساکن، سین مفتوح اور الف۔ یونانی زبان میں اس کے معنی قوس قزح (دھنک) ہے، کیونکہ اس کے پھول کا رنگ اس کی مانند ہے۔ اس کا نام کسورس بھی ہے۔ رومی میں ابری مونی، سریانی میں عقار اسوسائی اور فارسی زبان میں بنج بنفشہ سے مشہور ہے۔ ایرسا، سوسن آسمانی جونی (کبود کوئی) کی جڑ ہے۔ ایرسا کی گھاس طویل پتیوں دار، موٹی اور برگ سوسن بری کے مانند بلند ہے، جو اس سے زیادہ دراز اور لیس دار ہے۔ ایرسا کی جڑی بوٹی کے وسط میں ایک تینہ نکلتا ہے، جس کے آخری سرے پر سفیدی، زردی و نیل گوئی

آمیڑ مختلف رنگ کے پھول اور ان پر ایک دوسرے کے مقابل نشانات ہوتے ہیں۔ پھول میں تین پنکھڑیاں ہوتی ہیں، جن کے سرے معکوس ہوتے ہیں اور ان سے ہلکی خوشبو آتی ہے۔ بیج ایرسا سخت، گرہ دار، فراخ، ایک انگلی کے برابر دراز اور خوشبودار ہوتی ہے۔ بیج ایرسا کی پوست نیلی، سرخ اور مختلف رنگ دار ہوتی ہے۔ بیج ایرسا کا مغز زردی و سرخی مائل اور کوئی بہت سفید ہوتا ہے، جو پرانا ہونے پر کرم خوردہ ہو جاتا ہے، کیونکہ اس کے اندر رطوبت فضلیہ اور اس کی گانٹھ میں خلخل ہو جاتا ہے۔

ماقدونی اور ہندی ایرسا اعلیٰ معیار کی مانی جاتی ہے، جو سخت، موٹی، ثقیل وزن اور ٹھوس ہوتی ہے، بڑی مشکل سے نیم کوب ہوتی ہے۔ سرخی مائل، گرہ دار، خوشبودار اور زبان میں سوزش پیدا کرتی ہے۔ کوٹے وقت اس کی بو سے بہت تیز چھینک آتی ہے۔

ایرسا حاصل کرنے کا بہترین زمانہ موسم ربیع کا آخر اور مہینہ کا آخری حصہ ہے۔ اس کورات میں زمین سے حاصل کیا جائے کیونکہ موسم ربیع کے وسط اور ابتداء میں اور دن میں رطوبت حرکت میں رہتی ہے اس لیے مادہ میں فساد اور عفونت لاحق ہو جاتی ہے، یہی جڑی بوٹیوں کی جڑوں اور گھاسوں کو کاٹنے کا ضابطہ مقرر ہے، اس کو زمین سے نکالنے کے بعد کتان کی تتلی سے باندھ کر سایہ میں خشک کر لیں تاکہ اس میں عفونت لاحق نہ ہو اور جڑ کمزور، خلخل اور اس میں نشیب و فراز نہ ہو، سفید ایرسا رومی ایرسا کہلاتی ہے، جو اس کے مقابلہ میں کم اثر دار ہے۔ ایرسا پرانی، کرم خوردہ اور سوراخ دار عمدہ نہیں ہوتی۔

**مزاج:** شیخ الرئیس کے مطابق ایرسا کا مزاج دوسرے درجہ کے آخر میں گرم و خشک ہے۔ ایک قول کے مطابق دوسرے درجہ کے اول میں گرم و خشک ہے۔ بعض کے مطابق اس میں خشکی دوسرے درجہ سے کم ہے۔ بعض اطباء کے مطابق تیسرے درجہ میں گرم و خشک ہے۔ ایک قول میں پرانا ایرسا تازہ ایرسا سے زیادہ گرم و خشک ہے، بعض اطباء نے اس کی جڑ میں چاروں کیفیات کو معتدل قرار دیا ہے۔

**افعال و خواص:** ایرسا ملطف، مسخن، مفتح، منقی، منضج، جالی، قدرے قابض اور ارواح و قویٰ کی صحت کا محافظ ہے۔ گیلانی کے مطابق یہ دوا محلل، مجفف اور جالی ہے، البتہ اس کا فعل محلل قوی ہے۔

**طریقہ استعمال:** جوش دادہ ایرسا کا ضاد صلابت، غلیظ مزمن ورم، خنازیر اور بثور لبیہ (مہاسہ) کو نرم کرتا ہے۔ میل دار قروح میں مفید اور ناسور کو گوشت سے پر کرتا ہے۔ نو اصر اور قروح غائرہ کی بدبو کو زائل کرتا ہے۔ ان مرطوب زخموں میں سفوف ایرسا کا زور بھی مفید و موثر ہے۔ اسی طرح شہد کے ہمراہ سفوف ایرسا کا طلا ان زخموں کے لیے فائدہ مند ہے۔ نیز یہ طلا گوشت سے خالی ہڈی اور قروح غائرہ کو گوشت سے پر کرتا ہے۔ اگر سرکہ یا شراب کے ہمراہ بیج ایرسا کا خوردنی استعمال کیا جائے تو عضلات کے فنخ (عضلات کے طول میں تفرق اتصال)، چٹک (عضلات کے سرے کا ٹوٹنا یا پھٹنا)، وجع المفاصل، وجع الاعصاب، فالج اور اختلاج میں فائدہ کرتا ہے۔ ایرسا کا طلا کلف اور نمش کو زائل کرتا ہے۔ ایرسا سرکہ اور یا خربق سفید کے ہمراہ پینے سے مذکورہ امراض میں زیادہ مفید و موثر ثابت ہوتا ہے۔ اسی طرح یہ سر کی جلد میں لاحق بثور لبیہ کے لیے مفید ہے۔

شیخ الرئیس کے مطابق ایرسا منوم ہے اور مزمن صدام کو زائل کرتا ہے۔ سرکہ اور ایرسا کو روغن گل میں ملا کر سر پر ضاد کرنے سے صدام میں فائدہ ہوتا ہے اور خوب چھینک آتی ہیں، کیونکہ یہ ضاد سر کے منافذ اور مجاری کو کشادہ کر دیتا ہے۔ نیز اسی طرح ایرسا کا جوشاندہ صدام میں مفید اور نیند آور ہے۔ تخم ایرسا بھی صدام مزمن کو زائل کرتا ہے، نیز یہ نہایت منوم مجرب دوا ہے۔ تین دن متواتر برگ ایرسا کا

سقوط شقیقہ کے لیے، اسی طرح جوشاندہ ایرسا کا نطول سر کے جملہ امراض کے لیے فائدہ مند ہے۔ گل ایرسا کا ضاد اور اس کا خوردنی استعمال امتلا کی تشنج، سکتہ اور خدر کے لیے مفید ہے۔ بنج ایرسا اور برگ ایرسا کا خوردنی استعمال خدر میں فائدہ کرتا ہے۔ بنج ایرسا کا جوشاندہ اختلاج، خدر، رعشہ، رعدہ (عضو کا تھر تھرانا)، سکتہ، فالج، استرخاء، خواب میں بچوں کو چونکنا، نسیان، قوت حافظہ میں زیادتی اور زکام کے لیے فائدہ مند ہے۔ جرم ایرسا کا خوردنی استعمال اور اس کا عطوس آنکھوں سے اشکوں کو جاری اور زائد رطوبت کو خارج کرتا ہے۔ تازہ ایرسا کا عصاہ سرمہ کے طور پر استعمال کرنے سے ظفرہ چشم میں فائدہ کرتا ہے۔ بنج ایرسا کے جوشاندہ اور سرکہ کا آمیزہ کان میں قطور بارد نزلات اور دوی کو ختم کرتا ہے۔ بنج ایرسا کا قطور ناک کی بدبو کو زائل کرتا ہے۔ جوشاندہ ایرسا کا مضمضہ بارد و دردندان کو ساکن اور لہات کو لاغر کرتا ہے۔ جرم ایرسا کا مضمون منہ سے شراب کی بدبو کو دفع کرتا ہے۔ ایرسا ربو، کھانسی خصوصاً غلیظ رطوبت دار کھانسی میں زیادہ نفع بخش ہے، نیز یہ بلغمی ذات الریہ، عسر النفس، بلغمی خناق، قصۃ الریہ، حلق و سینہ کی خشونت، درد پہلو اور ذات الجنب میں مفید ہے۔ ایرسا سینہ کے غلیظ تھبس عسیر الدفع فضلات کو رقیق کر کے خارج کرتا ہے۔ اس امر کے لیے یہ پھیپھڑوں کے سدوں کو کھولتا ہے تاکہ مرضی مادہ کا خروج آسان ہو اور اخلاط غلیظہ کو سینہ سے پاک کرتا ہے۔ اطباء حضرات امراض صدر کے لیے مطبوخ ایرسا یا جرم ایرسا، دوشاب انگوری کے ہمراہ استعمال کرتے ہیں۔ ایرسا مسکن عطش ہے اور دماغ سے سینہ کی جانب فضلات کے نزول کو بند کرتا ہے۔ یہ مقوی قلب اور مقوی روح ہے۔ بارد و دجگرو بارد و دطحال میں مفید، لرزہ کو زائل کرتا ہے۔ مگر ایسی صورت میں سرکہ کے ہمراہ اس کا استعمال ضروری ہے۔ خصوصاً طحال کے لیے سرکہ کی آمیزش بہت ضروری ہے، کیونکہ سرکہ طحال کو بہت مرغوب ہے۔ اس کو اپنی طرف کھینچتی ہے۔ لہذا اس کو تیزی سے قوت ملتی ہے۔ استقاء میں ایرسا کا خوردنی استعمال مفید ہے۔ یہ استقاء کے مواد کو تحلیل، جگر کو قوی اور سوء مزاج بارد کو دفع کرتا ہے، نیز ایرسا یرقان میں مفید ہے۔ مغص کو زائل اور بواسیر کی رگوں کے منہ کو کھولتا ہے۔ اگر چودہ گرام سے ساڑھے چوبیس گرام تک ایرسا کو ماء العسل کے ہمراہ کھایا جائے تو غلیظ بلغم کو پیٹ سے صاف اور لیس دار بلغمی خلط اور محرق مرہ صفر کو دستوں میں خارج کرتا ہے۔

شیخ کے مطابق عصاہ ایرسا اور ماء العسل کا محلول غلیظ بلغم کا منقہ و مخرج ہے۔ پرانے سوراخ دار ایرسا کا خوردنی استعمال زرد آب، مرہ صفر (رقیق بلغم آمیز غیر طبعی صفر) اور بلغم کو خارج کرتا ہے۔ بعض اطباء کے مطابق پرانے ایرسا میں قوت اسہال زیادہ ہوتی ہے۔ پرانے ایرسا کا حقنہ عرق النساء، نواسیر کی بدبو، باطنی گہرے قروح اور نواسیر کے زائد گوشت کو کاٹنے کے لیے استعمال ہوتا ہے۔ پرانے ایرسا کا حمل دیدان امعاء میں مفید ہے۔ پرانا ایرسا سیلان ندی، کثرت احتلام، حرقة البول اور عسر الولادت میں فائدہ کرتا ہے، یہ مدر بول اور مدر حیض ہے۔ پرانے ایرسا کے جوشاندہ کا آبزین صلابت رحم، صلابت مقعد اور بارد و د مقعد کے لیے فائدہ مند ہے۔ شراب کے ہمراہ سات گرام ایرسا کا جوشاندہ اور جرم کا خوردنی استعمال امراض رحم، انشقاق رحم، رحم کے سدہ کھولنے اور احتباس حیض کے لیے فائدہ مند ہے، اگر سوزش دار ردی خلط سے انضمام رحم ہو جائے تو ایرسا کو پکا کر تکمید یا ضاد کرنے سے فم رحم کھل جاتا ہے، نیز یہ تکمید رحم کے درد اور ورم میں فائدہ مند ہے۔ اگر عورت شہد کے ہمراہ ایرسا کا فرزجہ بنا کر استعمال کرے تو حمل ساقط ہو جاتا ہے۔ سرکہ یا شہد کے ہمراہ ایرسا کا ضاد اور خوردنی استعمال عرق النساء، تکان، سانپ، ہوام اور چڑیوں کی گزیدگی زہریلی دواؤں، سدہ طحال اور بخاروں کے لرزہ کے لیے مفید ہے، ایرسا کا ضاد سانپ کے گزیدہ مقام پر فائدہ کرتا ہے۔

ایرسا کی مقدار خوراک سات گرام سے نو گرام تک ہے۔ ایک قول میں ساڑھے تین گرام سے ساڑھے دس گرام تک ہے۔ شیخ کے مطابق سولہ گرام سے ساڑھے چوبیس گرام تک ہے۔ شارح کا زرونی فرماتے ہیں کہ یہ اس زمانے میں اتنی مقدار میں مستعمل نہیں، بلکہ اس سے کم مقدار میں استعمال ہوتا ہے۔

ایرسا پھپھڑا کے لیے نقصان دہ ہے، جس کا مصلح شہد ہے۔ یہ غشیان اور قے آور ہے، جس کا مصلح ترش ربوب ہیں۔ ایرسا کا بدل نصف وزن ریوند چینی ہے۔ ماء اصفر کو دستوں میں خارج کرنے کے لیے اس کا بدل چھیا نوے گرام اونٹنی کے دودھ کے ہمراہ اس کا ایک تہائی حصہ ماذریون ہے، وجع الصدر کے لیے اس کا بدل ہم وزن عصاۃ ایرسا ہے، جو کافی ہے۔ روغن ایرسا کی مالش سے ٹکان اور لرزہ ختم ہو جاتا ہے۔ روغن ایرسا امتلائی تشنج اور بواسیر کے عروق کے منھ کو کھولتا ہے۔ سرکہ یا شراب کے ہمراہ روغن ایرسا کا خوردنی استعمال امتلائی تشنج اور ہتک عضلات میں فائدہ کرتا ہے، نیز یہ فطر (کلمات)، بیج (بھنگ) اور جنون آور کشیز کو ہی کی سمیت اور بخاروں کی سردی و لرزہ کو رفع کرتا ہے۔

گیلانی کے مطابق روغن ایرسا، روغن سوسن سفید سے زیادہ گرم ہے۔ روغن ایرسا، روغن سوسن آسمان جونی ہے اور روغن سوسن، سفید رازقی ہے البتہ روغن سوسن سفید کے باقی جملہ افعال روغن ایرسا سے زیادہ قوی ہیں۔ اگر روغن ایرسا کو انگلی پر لگا کر قے کے وقت حلق میں رکھا جائے تو قے آسانی سے ہو جاتی ہے۔ تیس گرام روغن ایرسا کا خوردنی استعمال قوی مسہل ہے۔ روغن ایرسا اور ماء العسل کے محلول کا غرغره قصبۃ الریہ کی خشونت کو زائل کرتا ہے۔ روغن ایرسا اور سرکہ کا قطور مزمن دوی و طنین میں مفید ہے۔ ناک میں صرف روغن ایرسا کے قطور سے دونوں نتھنوں کی بدبو ختم ہو جاتی ہے۔ نیز یہ زکام میں فائدہ، دماغ کے غلیظ رطوبتوں کو خارج اور مزمن نزلات کو روکتا ہے۔ روغن ایرسا کو سونگھنے سے بھی یہی مذکورہ فوائد حاصل ہوتے ہیں۔ اگر روغن ایرسا اور روغن زیتون کو ملا کر خوب پکا کر کان میں قطور کیا جائے تو مزمن کری (پرانا بہرہ پن) کو زائل کرتا ہے۔ روغن ایرسا کا حقنہ عرق النساء اور امراض رحم میں مفید ہے۔

**بدل:** روغن غار۔

**ایرس**

یہ ابہل ہے۔

**ایرسموق**

الف مکسور، یہ طلق (ابرک) ہے۔

**ایرقان**

یہ حنا (مہندی) ہے۔

**ایرمدی**

الف مکسور، ی اور ر ساکن، میم مفتوح، دال مشد مکسور اور یا ساکن۔ یہ سرخ مدی ہے۔

**ایرملنگی**

الف مکسور، ی اور ر ساکن، میم مضموم، لام مشد مکسور، نون خفی، گاف مکسور اور ی ساکن، یہ گاجر ہے۔

## ایرن

الف مکسور۔ یہ چھاچھ اور دہی ہے۔

## ایژندا و ایرنڈورچھا

یہ دونوں ارنڈ ہیں۔

## ایرون

الف مکسور۔ یہ زرخ زرد (زرد ہڑتال) ہے۔

## ایریفارون

الف مکسور، یا ساکن، را مکسور، دوسرا یا ساکن، فامفتوح، الف، رامضموم، واؤ ساکن اور نون ساکن۔ ایریفارون بعض نسخوں میں واؤ محذوف کے ساتھ دونوں را کے عوض زا کے تلفظ کے ساتھ ایزیفازن آیا ہے۔ یہ یونانی لفظ ہے، جس کے معنی الشیخ فی الربیع ہے۔ اس کا نام اندلس کی زبان میں ثریا اور موسات ہے، کیونکہ اس کے پھول گچھے دار، کثیر اور گھنے ہوتے ہیں۔ ایریفارون ایک پودا ہے، جس کے پتے برگ جرجیر کے مانند اور چھوٹے ہوتے ہیں۔ اس کے پھول نیل گوں مائل اور گھنے ہوتے ہیں، جن سے سیب کی بو کی طرح مہک آتی ہے۔ پھول کے درمیانی حصہ میں ایک زائد چیز نکلتی ہے، جو سفید بال کے مانند براہ راست رونما ہوتی ہے۔ اس پودے میں موسم ربیع میں پھول کھلتے ہیں، اس کا تنہ ایک ہاتھ طویل اور سرخی مائل ہے، اس کی جڑ کسی افادیت کی حامل نہیں، ایریفارون کھارے اور ویران علاقے میں پیدا ہوتا ہے۔ یہ مرکب القوی ہے۔ بعض کے مطابق بہت سرد اور معمولی محلل ہے۔

ایریفارون کے پتے پھول اور کندر کے چورا کا ضما د اعصاب اور تمام اعضاء کے تازہ زخموں میں فائدہ کرتا ہے۔ پھول کے درمیانی ریشہ اور سرکہ کا ضما د بھی مذکورہ امراض میں فائدہ مند ہے۔ تنہا پھول یا پھول اور دوشاب انگوری کا ضما د خصیہ اور مقعد کے ورم کو زائل کرتا ہے۔ تازہ پھول کا خوردنی استعمال خناق میں فوراً فائدہ کرتا ہے۔ یہ فطر (کما ت) کی طرح زہریلا ہے، جس کا علاج بھی فطر کے علاج کی مانند ہے۔

## ایسار

ہمزہ مفتوح، یا ساکن، سین مفتوح، الف اور را ساکن۔ یہ آہن (لوہا) ہے۔

## ایسا طس

یہ یونانی لفظ ہے۔ ایسا طس نیلج (نیل) ہے۔

## ایسبگول

یہ اسپغول ہے۔

## ایسور ملیک

الف مکسور، یا اور سین ساکن، واؤ مفتوح، را ساکن، میم مفتوح، لام مشد مکسور اور دوسرا یا ساکن، یہ مد نیل ہے۔



**ایسوری**

الف مکسور، یا اور سین ساکن، واؤ اور را مکسور اور دوسری یا ساکن، عوام کی زبان میں اس کا نام اسری ہے۔ اس کا نام سنسکرت میں ناگ دمنی (اس کی باریک جڑیں سانپ کے مانند ہوتی ہیں)، کایالی (وجود کی معاون اور مددگار) اور سترپا کنڈیکا (اس کی جڑ سانپ کے مانند ہوتی ہے) ہے۔ یہ ایک ہندوستانی دوا ہے، جو سفید، سرخ اور سیاہ تین قسم کی ہوتی ہے، تینوں اقسام کے افعال یکساں ہیں، اس کا مزاج گرم اور ذائقہ تلخ و تیز ہے۔ ایسوری کھانسی، صفراوی بخار، بلغمی اسہال اور تمام زہروں میں فائدہ مند ہے۔

**ایشا**

یہ بڑھ (برگد) ہے۔

**ایشک**

یہ خر (گدھا) ہے۔

**ایشریا**

الف مکسور، یا اور شین ساکن، را مکسور، دوسرا یا مجہول ساکن، تیسرا یا مفتوح اور الف۔ یہ ہڑ ہے۔

**ایشن**

یہ صخر ہے۔

**ایضارون**

یہ مچھلی ہے۔

**ایطاماس**

یہ درخت غرب ہے۔

**ایقاقالس**

یہ ماز و بہر ہے۔

**ایقاون**

الف مکسور۔ ایقاون عود ہندی ہے۔

**ایکاشٹیل مبوک**

الف مکسور، یا ساکن، کاف مفتوح، الف، شین ساکن، ث مکسور، یا ساکن، لام مفتوح، الف، میم ساکن، با مضموم، واؤ اور کاف ساکن، یہ بھوت انکس (غیرا) ہے۔

**ایکدہ**

یہ سنجد (خوب دانہ) ہے۔

**ایکر**

یہ وج ہے۔

**ایکستنی**

الف مکسور، یا ساکن، کاف مفتوح، سین ساکن، تا مفتوح، نون مکسور اور دوسرا یا ساکن، یہ پر پنڈر یک ہے۔

**ایکسلین**

یہ آنہوس ہے۔

**ایکمولہ**

الف مکسور، یا اور کاف ساکن، میم مضموم، واؤ ساکن، لام مفتوح اور الف یہ پر پنڈر یک ہے، جو کنول کی ایک قسم ہے۔ اس میں ایک پھول اور ایک جڑ ہوتی ہے۔

**ایکونائٹ روٹ**

الف مکسور، یا ساکن، کاف مضموم، واؤ ساکن، نون مفتوح، الف، ہمزہ مکسور، ٹ ساکن، را مضموم، واؤ ساکن اور ٹا ساکن ہے۔ یہ بیش (بچھناک) ہے۔ انگریز اطباء کے مطابق یہ مخدر، منوم اور محرک ہے، جس کو یہ لوگ وجع الاعصاب، وجع المفاصل، خلع، اور ضربہ میں ضہاد کے طور پر استعمال کرتے ہیں اور قلبی امراض میں کھلاتے ہیں۔

**ایکہ**

یہ شش (پھیپھڑا) ہے۔

**ایلا**

الف مکسور، یا ساکن، لام مفتوح اور الف ہے۔ یہ قافلہ (الپچگی) ہے۔

**ایلاپترم**

الف مکسور، یا ساکن، لام مفتوح، الف، پامفتوح، تا ساکن، را مفتوح، میم ساکن یہ نکول (مشک دانہ) ہے۔

**ایلاکجم**

ایلا کا اعراب حسب سابق کاف جیم مفتوح اور میم ساکن ہے۔ یہ پنواڑ ہے۔

**ایلاوالوک**

الف مکسور، یا ساکن، لام مفتوح، الف، واؤ مفتوح، دوسرا الف لام مضموم، دوسرا واؤ اور کاف ساکن۔

**ایلیم**

الف مکسور، یا ساکن، لام مکسور، دوسرا یا مجہول، تیسرا یا مفتوح اور میم ساکن۔ یہ ایک دوا ہے، جس کا نام کوترو پرما ہے۔

**ایلوا**

الف مکسور یا مجہول ساکن، لام مضموم، واؤ مفتوح اور الف۔ یہ صبر ہے۔

## ایل

الف مکسور، یا مشد و مفتوح اور لام ساکن، یہ الف سے مضموم بھی آیا ہے۔ یہ عربی لفظ ہے، ایل کی وجہ تسمیہ یہ ہے کہ بارہ سنگھا اپنی پناہ گاہ، پہاڑ کے غاروں میں بناتا ہے اس کا بیان گوزن کے ذیل میں آئے گا۔

## ایلیئم سینا

الف مکسور، یا مفتوح، لام ساکن، دوسرا یا مکسور، ہمزہ مکسور، میم ساکن، سین مکسور، یا ساکن اور نون مفتوح اور الف۔ یہ پیاز ہے۔

## ایلیئم سیٹالی

ایلیئم کا اعراب حسب سابق سین مکسور، یا ساکن ٹ مفتوح، الف، لام مکسور اور یا ساکن۔ یہ لہسن ہے۔ انگریز اطباء ایلیئم سینا اور ایلیئم سیٹالی کو ضاد کے طور پر استعمال کرتے ہیں، جو تخشن اور ٹمر جلد ہے۔ یہ دونوں دوائیں خوردنی طور پر استعمال سے بلغم کو دفع اور پیشاب کا ادرار کرتی ہیں۔ اطباء باری والے بخار میں لہسن کا ایک ایک صبح و شام کھلاتے ہیں۔ روزانہ آہستہ آہستہ ایک جوا کا اضافہ کر کے پانچ جوا تک کھلاتے ہیں۔ ضعف مثانہ کی وجہ سے احتباس بول میں اس کی پولٹس باندھتے ہیں۔ نیز بے ہوشی اور دماغی امراض میں پیاز کو نیم کو ب کر کے پیروں پر ضاد کرتے ہیں۔

## ایلیوز

الف مکسور۔ یہ صبر ہے۔ انگریز اطباء کے مطابق ایلیوز مقوی معدہ، مسہل، بدر حیض اور مورث بواسیر ہے۔ یہ لوگ اس کو ایک قسم کی اشجار (جی) میں ملا کر حقنہ کرتے ہیں، جس سے بچوں کی مقعد کے تمام چھوٹے کیڑے خارج ہو جاتے ہیں۔ احتباس طمث، امراض رحم اور ضعف ہضم میں اس کا استعمال مفید ہے۔ اس کی مقدار خوراک 453.6 ملی گرام ہے۔

## ایمارانوطانی

الف مکسور، یا ساکن، میم مفتوح، الف، را مفتوح، الف، نون مضموم، واؤ ساکن، طا مفتوح، الف اور لام مکسور اور یا ساکن۔ یہ یونانی لفظ ہے، جس کے معنی عشبہ مکرمہ کے ہیں۔ مصری زبان میں اس کا نام زیتونیہ ہے، کیونکہ اس کے پتے برگ زیتون کی طرح ضخیم ہوتے ہیں۔ صاحب تحفہ نے لکھا ہے ایمارانوطانی بظاہر زریں گیہا ہے حالانکہ ایسا نہیں۔ مؤلف فرماتے ہیں میرے غالب گمان میں یہ ایارانوطانی ہے، جو ماقبل میں گزر چکا کیونکہ ان دونوں کی ماہیت اور افعال و خواص میں بہت کم فرق ہے، جو مندرجہ ذیل ہے۔

ایمارانوطانی کی شاخیں خوب گرہ دار، تنہ باریک اور پھول زرد ہیں۔ اگر اس جڑی بوٹی کو نانا کی چادر پر بچھایا جائے تو اس کی ظاہری سطح چاندی جیسی ہو جاتی ہے۔ ایمارانوطانی کا مزاج دوسرے درجہ کے آخر میں گرم و خشک ہے۔ بعض اطباء نے معتدل بھی قرار دیا ہے۔ یہ معتدل مجفف اور مفتوح ہے۔ نوگرام ایمارانوطانی کا خوردنی استعمال ہوام گزیدگی میں مفید ہے۔ اگر نوگرام ایمارانوطانی کو سوادوگرام کندر اور دوسواٹھاسی ملی لیٹر، پرانی شراب کے ہمراہ چار دن تک متواتر نوش کیا جائے تو یرقان، امراض طحال، استسقاء اور تفتیت حصات میں فائدہ ہوتا ہے۔ اس کے جو شانندہ کاغذ غرہ زبان کے قروح و بھور کے لیے مفید ہے۔ منہ کے قروح کو پھیلنے سے باز رکھتا ہے اور منہ کے قروح اور لہات کے درد کو ساکن کرتا ہے۔ اس کا بخور مسقط جنین ہے۔ ایمارانوطانی کی ٹخلی گانٹھ کا خوردنی استعمال خمی یوم میں، دوسری

گانٹھ کا خوردنی استعمال، بلغمی باری دار بخار میں، تیسری گانٹھ کا خوردنی استعمال، جمی غب میں اور چوتھی گانٹھ جمی ربلع میں مفید و مجرب ہے۔ اہل روم اور انگلستان کے لوگ اس اس جڑی بوٹی کو تعویذ بنا کر گردن میں لٹکانے کو باعث اکرام و اعزاز سمجھتے ہیں۔ اس کی مقدار خوراک ساڑھے چار سو نو گرام تک ہے۔ یہ ثفل میں نقصان دہ ہے۔

**مصلح:** کتیرا۔

**ایمارو فالس**

یہ سون ہے۔

**ایمدیون**

یہ یونانی جڑی بوٹی ہے، جو ٹھہرے ہوئے پانی والے مقامات میں پیدا ہوتی ہے، یہ ایک تنہ کی شکل میں ہوتی ہے، اس میں بارہ عدد سے زیادہ پتے نہیں ہوتے۔ اس میں پھل پھول بالکل نہیں آتے۔ اس کی جڑ باریک، سیاہ، ثقیل ہو اور بے مزہ ہوتی ہے۔ یہ آبی رطوبت کی وجہ سے مبرد ہے۔ اس کو پیس کر تنہا یا روغن انفاق میں ملا کر مقامی استعمال سے پستان کی حفاظت ہوتی ہے۔ جالینوس کے مطابق اگر مرد یا عورت طہر کے بعد ساڑھے نو گرام اس کی جڑ یا پتے کو شراب کے ہمراہ تناول کریں تو بانجھ پن ہو جاتا ہے۔

**ایملنون**

یہ اسقو لو قدر یون ہے۔

**ایموناکم**

الف مکسور، یا ساکن، میم مضموم، واؤ ساکن، نون مفتوح، الف کاف مفتوح اور میم ساکن۔ یہ اشنق ہے۔ انگریز اطباء کے مطابق یہ ایک منجمد رطوبت ہے، جس کے ٹکڑوں کا بیرونی حصہ زردی مائل گندلا اور اندرونی حصہ سفید نشانات دار ہوتا ہے۔ اس سے ایک خاص قسم کی بو آتی ہے۔ اس کا ذائقہ قدرے شیرینی آمیز تلخ ہے۔ یہ پانی میں گھلنے کے بعد سفید ہو جاتی ہے اور سرکہ میں خوب حل پذیر ہوتا ہے۔ یہ مقوی دماغ، مقوی قلب، مقوی عضلات، مفتوح، قاطع بلغم، منضج، دافع تشنج، دافع ضیق النفس، دافع سعال مزمن، مدر حیض، مفتوح سدہ قونج اور محلل اور ام مفاصل ہے، اس کی مقدار خوراک تین سو بیس سے بارہ سو اسی ملی گرام ہے۔ یونانی اطباء کے مطابق اس کے افعال و خواص کا بیان اشنق کے ذیل میں گزر چکا ہے۔

**ایمونیا**

یہ نوشادر ہے۔ انگریز اطباء اس سے کثیر مرکبات تیار کرتے ہیں۔

**این**

یہ سانپ ہے۔

**این چتھ**

الف مفتوح، یا مکسور، نون ساکن، چا مفتوح، پہلاتا مفتوح، دوسرا ثا ساکن۔ یہ لوہے کا میل ہے۔

**اینک**

یہ مادہ گاؤ ہے۔

**اینگ پلیرو**

الف مکسور، یا ساکن، نون ساکن، گاف مفتوح، پامفتوح، لام مکسور، یا مجہول ساکن، رامضموم، واؤ ساکن۔ یہ بڑی گوکھرو ہے۔

**اینگر**

الف مکسور، یا ساکن، نون خفی، گاف مضموم اور ساکن۔ یہ ہندی لفظ ہے۔ بعض نے اس کو شنگرف مانا ہے اور بعض لوگوں نے اس کو شنگرف کی ایک قسم قرار دیا۔

اس کا مزاج گرم ہے۔ اینگر بلغم و جذام کے فساد کو دفع کرتا ہے۔ یہ بعض ہندوستانی اطباء کے مطابق ثقیل ریاح و بدن کے پھوڑوں کو تحلیل اور جذام کو ٹھیک کرتا ہے۔ اینگر کو بلا متحقیہ، تصفیہ اور اصلاح استعمال کرنا ممنوع ہے۔ بعض کے نزدیک یہ تیز کیلا اور تلخ ہے۔ یہ سریع الہضم ہے، ریاح صفراء، بخار اور زہر کے فساد کو دفع اور بینائی کو تقویت پہنچاتا ہے۔

**اینٹ**

الف مکسور، یا ساکن، نون مختلف اور ٹ ساکن۔ یہ آجر ہے۔

**ایوچا**

الف مکسور، یا ساکن، واؤ اور چ مفتوح اور الف۔ یہ بھوت انکس ہے۔

**ایو**

یہ خرس (بھالو) ہے۔

**ایوس**

یہ زنگار ہے۔

**ایوک**

یہ قائم ہے۔

**ایہینڈا بسم**

الف مفتوح، یا مفتوح، ہا ساکن، یا مکسور، نون خفی، ڈال مفتوح، الف، با، سین مفتوح اور میم ساکن۔ یہ فولاد ہے۔

**ایہقان**

الف مفتوح۔ یہ جرجیر بری ہے۔

# باب سوم اور پ

یہ ہیں فصول پر مشتمل ہے

## فصل ۱: یہ فصل با اور الف پر مشتمل ہے

### باباری

یہ یونانی لفظ ہے، بعض لوگوں نے فارسی لفظ قرار دیا ہے۔ باباری فلفل سیاہ (کالی مرچ) ہے۔

### پاپا کھن

پ مفتوح، الف، دوسرا پ پھر الف، کاف مفتوح، ہا مختفی اور نون ساکن۔ یہ ترور کی ایک قسم ہے۔

### بابچی

با مفتوح، الف، دوسرا با مفتوح، چا مکسور اور یا ساکن۔ اس کا تلفظ دوسرے با کے عوض کاف کے ساتھ با کچی اور بکچی بھی ہے۔ اس کا نام تلنگانہ زبان میں کارکتر، انگریزی میں درنو نیا سیڈس، سنسکرت میں بھاونچی (جاندار کو جمع کرنے والا)، اوکچا (پاک صاف مقام پر پیدا ہونے والا)، چندر بیکھا (اس کا تخم چاند نما ہوتا ہے)، مینو (افادیت میں مشہور)، سوم راجیک (اس کے درخت کا رنگ سفید اور چاند کے مانند چمکدار اور یا اس کے معنی سفید بیل دار ہے)، دلاچس (مزید ذہن اور مزگی ذہن)، اچس (دافع امراض)، دوا کچی (بہت زیادہ گرمی لانے والا) اور مہاسیتا (بہت ٹھنڈا) ہے۔ بابچی کی ایک قسم کا نام کالو کچا بھاونچی ہے، جس کے معنی ”اس کے پتوں کے رس کا طلا مسود شعر اور مدہن شعر“ ہے۔ بابچی ایک ہندوستانی دوا ہے، جو ماش کے دانہ کے برابر، سیاہ رنگ، قدرے طویل، گول اور گردہ کے ہم شکل فراخ ہوتا ہے۔ اس کا ظاہری حصہ لیس دار رطوبت والا اور سیاہ ہے اور اس کا اندرونی حصہ سفید، سخت، تلخ، تیز اور زبان میں چھن پیدا کرتا ہے اور اس کو چبانے سے زبان سخت ہو جاتی ہے۔ اس کی ایک گول پھلی میں تین چار عدد دانے ہوتے ہیں، یہ پھلیاں مکو کے مانند آپس میں ایک خوشہ بناتی ہیں، یہ درخت ایک باریک تنہ پر قائم رہتا ہے۔ یہ پودا آدمی کی پنڈلی تک بلند ہوتا ہے۔ یہ کثیر اور باریک شاخوں والا پودا ہے۔ اس کے پتے سبز اور ہاتھ کی ہتھیلی سے چھوٹے، گول، بڑے کنگورے دار اور برگ بقلہ خراسانی کے مانند ہوتے ہیں۔ ہر پتے کے جڑ کے بیچ توت کے مانند خوشبودار خوشہ نکلتے ہیں، جن میں سفید اور گلابی رنگ کے چھوٹے چھوٹے پھول کھلتے ہیں بعد میں ان سے تخم بن جاتے ہیں، یہی تخم اس پودے کا جزء مستعمل ہے۔

**مزاج:** بابچی دوسرے سے تیسرے درجہ تک گرم و خشک ہے۔ بعض اطباء کے مطابق دونوں درجوں میں خشک ہے۔

**افعال و خواص:** یہ ریا ح، بلغم، جذام، خارش اور فساد خون میں مفید ہے۔ ان امراض کے لیے اس کو دو تین گرام تنہا یا دیگر مناسب

دواؤں کے ہمراہ رات بھر پانی میں بھگو کر صبح میں اس کا پانی نوش کرتے ہیں اور اس کے تلچھٹ کا متاثرہ مقام پر ضمد کیا جاتا ہے، جو بہق اور برص کے مرض میں بہت فائدہ کرتا ہے۔ بانجی کا خوردنی استعمال اور ضمد بھی کلف اور قوبا میں فائدہ کرتا ہے۔ اگر بانجی کو جلانے کے بعد سفوف بنالیا جائے اور روغن سرشف (سرسوں کا تیل) میں ملا کر طلا کیا جائے تو اکوتہ میں فائدہ مند ہے۔ بعض اطباء کے مطابق بانجی تیز، تند اور لطیف ہے۔ یہ مقوی قلب، مشہی طعام، ملیں اور مقرر ہے۔ فساد صغرا، بلغمی بخار، دیدان امعاء، حب القرع اور مجاری بول کے قروح کے لیے مفید ہے۔ ہندوستانی اطباء کے نزدیک اس کے ختم کا شمار خامرہ کے زمرہ میں ہوتا ہے۔ یہ ریاح و بلغم کے فساد کو دفع، بینائی کو کمزور، منی کو کم اور کھانسی میں نقصان کرتا ہے۔ اگر عورت حیض سے فارغ ہونے کے بعد اس کو روغن کنجد میں پیس کر فرزجہ کرے تو بانجھ ہو جاتی ہے، روزانہ ایک ہفتہ تک چوبیس گرام بانجی کے خوردنی استعمال سے جذام اور برص زائل ہو جاتا ہے۔

مؤلف تذکرۃ الہند نے لکھا ہے کہ بانجی محلل، منضج، بلغم غلیظ کی مرقق، جاذب، مقوی معدہ اور دافع لعاب دہن ہے۔ برص، بہق، نزہ اور کھانسی میں فائدہ کرتی ہے۔ یہ مصطی خون، مقوی بدن اور مشدد بدن ہے، حرارت غریزی کو براہیختہ اور رطوبت غریبہ کو تحلیل کرتی ہے۔ بانجی رسائن (خامرہ) کے زمرہ کی بہترین اور عمدہ دوا ہے، جو فساد بدن کی اصلاح کرتی ہے۔ یہ غسل کے نسخوں کا جزء اعظم ہے۔ اس کو نیم کوب کر کے بیرون بدن پر ملنے سے اول بدن زرد پھر سرخ اور اس کے بعد سیاہ ہو جاتا ہے۔ اگر اتوار کی رات میں گائے کے دودھ کو جما کر دہی تیار کیا جائے پھر اس دہی کے پانی میں بانجی، ختم ترب (مولی) اور بلدی کے سفوف کو حل پذیر کر لیا جائے اور روزانہ ایک گھنٹہ مسلسل بہق اور برص کے مقام پر مالش کی جائے تو بہت فائدہ حاصل ہوتا ہے۔ اگر بانجی کا سفوف روغن کنجد میں حل پذیر کر کے شرم گاہ میں فرزجہ کیا جائے تو استقرار حمل نہیں ہوتا۔ اگر بانجی، موصلی اور تال کھانہ سب سے ساڑھے تین گرام کو دو پیالہ گائے کے دودھ میں پکالیا جائے، آدھا جل جانے کے بعد صاف کر کے نوش کیا جائے تو خوب باہ آور ہے اور سرعت انزال کو ختم کرتا ہے۔ صرف بانجی کے خوردنی استعمال سے پیٹ کے کیڑے مر جاتے ہیں، نیز ضیق النفس اور خارش میں فائدہ ہوتا ہے۔ بدن چاند کے مانند چمکدار ہو جاتا ہے۔ تذکرۃ الہند کے مؤلف نے اپنا ایک ذاتی تجربہ تحریر کیا ہے کہ میں مدت دراز سے قبض، بواسیر، نفخ معدہ، سقوط اشتہا، انقباض طبیعت اور بدن پر سفید نشانات سے پریشان تھا، میرا اصلی مزاج گرم اور تر تھا، میں نے اتفاقاً مزہ معلوم کرنے کے بانجی کو نگل لیا تو میری طبیعت اس کے کھانے کی طرف بہت راغب ہوئی، کیونکہ اللہ رب العزت کے اذن سے طبیعت نفع بخش چیز کی طرف رغبت اور نقصان دہ چیز سے نفرت کرتی ہے، لیکن استاذ الکل بقراط کے قول کے مطابق تجربہ کے لیے بہت خطرات ہیں۔ میں نے اس کو استعمال نہیں کیا۔ چند ایام کے بعد میں نے خواب میں دیکھا کہ میں بانجی کھا رہا ہوں، میں نے اس کو اللہ کا حکم سمجھ کر متوکل علی اللہ کھانا شروع کر دیا، پہلے دن اس کو چار سو چونتیس ملی گرام کی مقدار میں تناول کیا، پھر دوسرے دن اس مقدار پر قدرے اضافہ کیا۔ چند ایام کے بعد ساڑھے تین گرام کی مقدار تک تناول کیا۔ میں نے اپنے احوال میں عجیب و غریب فوائد کا مشاہدہ کیا، بھوک اور قوت باضمہ میں خوب اضافہ ہوا۔ اتنی مقدار کافی عرصہ تک کھاتا رہا، میں نے اپنے مطب میں بانجی کے استعمال کا معمول بنالیا، اس کی جوارش، سفوف، حبوب اور عرق بنا کر مختلف امراض میں استعمال کیا جس پر استعمال کیا اس کو فائدہ ہوا۔

ایک تجربہ کار شخص سے منقول ہے کہ ڈیڑھ گنا ختم بانجی کو گائے کے اتنے پیشاب میں بھگو کر سایہ میں خشک کیا جائے کہ پیشاب ختم کی

سطح سے چار انگلی اوپر تک ہو اس میں نصف وزن، زیرہ سفید کو ملا کر کوٹ چھان لیا جائے اور ریٹھا کے برابر گولیاں بنالی جائیں، اس کی روزانہ ایک گولی تناول کی جائے تو برص زائل ہو جاتا ہے۔ صاحب تذکرۃ الہند کے تجربہ سے یہ بھی منقول ہے کہ شیرین کدو، دودھ، مچھلی، اچار، روغن کنجد اور کلکتھی سے پرہیز کیا جائے اور ترشی کے استعمال میں اضافہ کریں۔ تخم بانچی کا نفوع تیار کرتے وقت یہ احتیاط کی جائے کہ اس میں ریشہ شامل نہ ہو۔

اس کی جڑ تانبا کی اصلاح کرتی ہے۔ تخم بانچی کی مقدار خوراک مزاج کی حرارت و برودت کے اعتبار سے ساڑھے تین سے ساڑھے دس گرام تک ہے۔ بانچی کے نفوع کی مقدار خوراک چودہ گرام تک ہے۔ بانچی بخار میں نقصان دہ اور صفر کا اضافہ کرتی ہے۔ اس کا مصلح سنجبین اور تمام ترش چیزیں ہیں۔

بانچی کو ہندی دواؤں میں استعمال کرتے وقت مدبر کرنے کا طریقہ یہ ہے کہ اس کو ایسی گائے کے پیشاب میں بھگوایا جائے جو سرخ ہو اور بچہ نہ جنا ہو، جب یہ خشک ہو جائے دوبارہ پیشاب کو بھر دیں، اکیس دن کے بعد اس کو پیشاب سے باہر نکال لیا جائے اور اس کا چھلکا اتار کر سایہ میں خشک کر لیں۔

### بابڑ

اس کا با مفتوح، الف، دوسرا با مفتوح اور ڈساکن، یہ ہندی لفظ ہے۔ اس کا نام بیب بھی ہے یا بڑ ایک پہاڑی گھاس ہے، جو ایک ہاتھ سے زیادہ بلند اور الگ الگ دھاگا نما اکتی ہے۔ لوگ عموماً اس سے رسی اور چار پائی کے بان تیار کرتے ہیں، یہ بہت مضبوط ہوتے ہیں۔ اگر چار پانچ ماشہ مقرض با بڑ کا نفوع چند ایام تک نوش کیا جائے تو درد گردہ اور سنگ گردہ میں فائدہ کرتا ہے۔ اگر با بڑ کے پرانے بان کو روغن تلخ (سرسوں کا تیل) میں جلا کر مرہم تیار کیا جائے تو اس کا ضاد ہاتھ پیر کے چھجنہ کو زائل کرتا ہے۔ یہ بہت خطرناک زخم ہے۔ با بڑ کے رس کا خوردنی استعمال مد رجض ہے۔

### بابڑ

اس کا پ مفتوح، الف، دوسرا پ مفتوح اور ڈساکن، یہ ہندوستانی لوگوں کی نرم و نازک روٹی ہے۔ یہ لوگ اس کو مونگ، سیاہ ماش، چنا اور جوار کے آٹے میں نمک پیڑ یا نمک کھار، ہینگ، زیرہ، کالی مرچ وغیرہ گرم مصالحہ جات ملا کر تیار کرتے ہیں، خشک ہونے کے بعد اس کو آگ کے انگارے پر یا تیل میں بریان کر کے تناول کرتے ہیں، جو بہت لذیذ ہوتا ہے۔ یہ لطیف، قابض اور مقوی ہے۔ اس کے کھانے سے انسان میں قادر الکلامی کا ملکہ پیدا ہوتا ہے۔ ماش ہندی کا پاپڑ نفاخ اور بطنی الہضم ہے۔

### بابڑنگ

اس کا بیان بای بڑنگ کے ذیل میں آئے گا۔

### بابرست

یہ خرگوش ہے۔

### پاپرہ

پا مفتوح، الف، دوسرا پاکسور، رامفتوح اور ہاساکن۔ اس کے آخر میں ہا کے عوض الف بھی آیا ہے، یہ خبازی ہے۔ سنسکرت میں



اس کا نام دیودنی (دیوان کے لائق یا عمدہ دوا)، مرکودار (جانوروں کے امراض کو دفع کرنے میں بادشاہ)، کواچی (گائے کے آنکھ کے مانند کیونکہ اس کے پتے گائے کی آنکھ کے مانند اور پھول گائے کے کان کی مانند ہوتے ہیں، لہذا یہ اس کا نام تجویز کیا گیا)، گجونت پھل (ہاتھیوں کے مرض کا دفع کرنے والا)، شالا (چوڑے پتے دار)، وشلیا (دیدہ زیب اور پیٹ کی گرانی دفع کرنے والا)، وارنی (سردی)، چکروارنی (سردی کے امراض کو ختم کرنے والا)، پرنہا (عمدہ پتوں دار)، پنہا (اس کا پتا امراض کو ختم کرتا ہے) ورچھدوبک (انسان کے رعب اور ہیبت میں اضافہ کرنے والا) ہے، یہ مشہور و معروف جڑی بوٹی ہے۔

پاپرہ کا مزاج اول درجہ میں گرم اور خشک ہے۔ یہ لطیف اور صفاوی دستوں کو دفع کرتا ہے۔ نیز بوا سیر، سانپ کے زہر، پھوڑے اور جذام کا دفع ہے۔ یونانی اطباء کے مطابق اس کے افعال و خواص خبازی کے ذیل میں آئیں گے۔

### بابری

دونوں با مفتوح، ان کے درمیان الف، راکسور اور یاساکن۔ یہ ہندی میں ریحان صحرائی ہے۔ اس کا دوسرا نام نازبو جنگلی بھی ہے۔ بعض کے نزدیک بابری بادروج (جنگلی تلسی) ہے۔

### پاپری

اس کا پا مفتوح، الف، دوسرا پا مفتوح، راکسور اور یاساکن، یہ ہندی میں درخت شمشاد کا نام ہے۔ پاپری کا مزاج سرد ہے۔ یہ چہرے کو خوبصورتی بخشتا ہے۔ بلغم صفر اور خون کے فساد کو دفع کرتا ہے۔ یونانی اطباء کے حوالہ سے اس کے افعال و خواص کا بیان شمشاد کے ذیل میں آئے گا۔

### پاپڑی لون

یہ بوق ہے۔

### باب لون

یہ ایلوا ہے۔

### بابلہ

اس کا دوسرا یا مضموم ہے، یہ میعہ سا مکہ ہے۔

### بال بسر

یہ برگ شکلی ہے۔

### بابلیس

اس کے دونوں با مفتوح، ان کے درمیان الف، لام مکسور یا اور سین ساکن، یہ خشخاش زبدی ہے۔

### بابلیہ

یہ ایک شراب ہے جو بابل سے منسوب ہے۔

## بابوق

یہ بابونہ ہے۔

## بابوسہ

یہ ایک ہندوستانی دوا ہے، جس کو اہل ہند کوئل کہتے ہیں۔

## بابونہ

بامفتوح، الف، دوسرا بامضموم، واؤ ساکن، نون مفتوح اور ہا ساکن، یہ فارسی لفظ ہے۔ اس کا معرب بابونج آتا ہے۔ افریقی زبان میں اس کا نام بابونق، عربی میں زہر الملک، حبق البقر اور خبز الغراب، یونانی میں مامالیون اور انتامیس، سریانی میں قوبلا، مصری میں قرقاش، اندلی میں سقار، افریقہ میں رجل الدجاج، فارسی میں کرہا نک، ہندی میں سونھل، سونا موتی اور مرہی ہے۔ انگریزی زبان میں اس کے پھول کو کیو میل فلاور کہتے ہیں۔ بابونہ اہل عرب کے نزدیک اقحوان ہے اور اطباء کے نزدیک اقحوان بابونہ کی دوسری نوع ہے، جیسا کہ گزر چکا ہے۔

بابونہ کی تین قسمیں ہیں۔ ایک قسم کا پھول زرد اور تیز بودار ہے، جس کا نام ریحان الثعالب ہے اور یہ پہاڑی بابونہ ہے۔ دوسری قسم کا پھول سفید ہے اور اس کا پھول پہلی قسم سے بڑا ہوتا ہے۔ تیسری قسم کا پھول بنفشہ رنگ کا ہوتا ہے۔ یہ پھول گل سداب کے برابر اور خوشبودار ہوتا ہے اور یہ اہل عرب کے نزدیک حذام کے نام سے اور اطباء کے نزدیک تفاحی کے نام سے مشہور و معروف ہے۔ ان میں تیسری قسم اعلیٰ معیار کی ہے۔ اس کا فعل قوی ہے، مگر یہ کم دستیاب ہے۔

حاصل کلام یہ ایک جڑی بوٹی ہے، جس کی شاخیں سبز، نازک، باریک اور شقاقل کی ٹہنیوں کے مانند ایک بالشت سے ایک ذراع تک طویل ہوتی ہیں۔ بابونہ کثیر شاخوں والی جڑی بوٹی ہے۔ اس کی پتیاں چھوٹی، باریک اور قدرے طویل ہوتی ہیں، پھول گول اور چھوٹے ہیں، جن کا درمیانی حصہ زرد اور بیرونی حصہ چھوٹی سفید پتکھڑیوں دار ہوتا ہے۔ اس کا پھول گل اقحوان سے چھوٹا ہوتا ہے۔ تازہ، تیز بودار، بڑا، سفیدی یا سیاہی، یا نیل گونی مائل خوب زرد پھول اعلیٰ معیار کا ہوتا ہے۔ بعض کے مطابق چھوٹا اور خوب خوشبودار پھول اعلیٰ معیار کا سمجھا جاتا ہے۔ مطلق بابونہ سے یہی پھول مراد ہوتا ہے اور اکثر یہی مستعمل ہے۔

**مزاج:** شیخ کے مطابق بابونہ اول درجہ میں گرم و خشک ہے۔ بعض کے مطابق دوسرے درجہ میں گرم و خشک ہے۔ دیگر لوگوں نے معتدل گرم و خشک قرار دیا۔ بعض لوگوں نے دوسرے درجہ میں گرم اور اول درجہ میں خشک تحریر کیا ہے۔ بعض کے نزدیک دوسرے درجہ میں گرم اور تیسرے درجہ میں خشک ہے۔ یہ جالینوس کے نزدیک گل سرخ کے قریب قریب لطیف لیکن روغن زیتون کی طرح حار ہے۔

**افعال و خواص:** بابونہ بدن کو ملائم، مفتوح، ملیں، منقی بدن، ملطف، مرخی، مقوی، محلل بلا جذب ہے۔ یہ صرف بابونہ کی خاصیت ہے۔ ورنہ کوئی محلل فعل جذب سے خالی نہیں ہوتا۔ بابونہ اپنے فعل حرارت، تحلیل اور ارخاء کے باوجود غیر جاذب ہے۔ یہ اعضاء کو قوی کرتا ہے۔ اس کا یہ فعل قبض کی وجہ سے نہیں، بلکہ یہ فعل اعضاء کے تعدیل مزاج کی وجہ سے ہے، کیونکہ یہ مفتوح اور مرخی بھی ہے۔ بابونہ عظیم محلل دوا ہے، نیز یہ تریاق، مدر شیر، مدر عرق اور مدر حیض ہے۔

**طریقہ استعمال:** بابونہ، آرد جو اور رب انگور کا ضاد مسکن ورم حار اور ملین صلابت ہے۔ نیز بابونہ آرد ترمس اور پرانے روغن زیتون کا ضاد ورم بارد میں فائدہ کرتا ہے۔ بابونہ عضو کثیف کے جوہر میں خلخل کے طریقے پر تحلیل کا عمل کرتا ہے، کیونکہ یہ بہترین محلل دوا ہے۔ بابونہ کا طلاء مقوی اعصاب اور تمدد دار اعضاء کا مرخی ہے۔ اگر روغن بابونہ میں لادن کو حل کر لیا جائے تو اس کی مالش سے اعصاب قوی اور اعضاء کے تمدد میں ڈھیلا پن لاحق ہوتا ہے۔ اس مقصد کے لیے تنہا روغن بابونہ بھی کافی ہے، چنانچہ اس کی مالش سے درد میں راحت اور مسامات کشادہ ہو جاتے ہیں۔ تخم بابونہ کی مالش بادام تلخ سے زیادہ مفید و موثر ہے۔ جوشاندہ بابونہ کا نطول اور آبزین ٹکان کی بہت نفع بخش دوا ہے۔ کیونکہ بابونہ کی حرارت سے جانور کی حرارت کے مانند نرمی حاصل ہوتی ہے۔ بعض کے مطابق بابونہ کا ضاد امتلائی ٹکان میں فائدہ کرتا ہے۔ نیز جرب مفرح اور حکہ میں فائدہ کرتا ہے اور یہی مذکورہ فوائد روغن بابونہ سے حاصل ہوتے ہیں۔ بیخ بابونہ اور شاخ بابونہ کا خوردنی استعمال مقامی طور پر ضاد اور تکمید صداغ بارد میں مفید ہے۔

بابونہ مقوی دماغ ہے۔ اس کے جوشاندہ کی بھاپ کا نشوق نزہ زکام میں فائدہ کرتا ہے۔ اگر بابونہ کو پانی و سرکہ میں پکا کر اس کے بھاپ سے چہرے پر بھپا رہ لیا جائے تو آشوب چشم میں فائدہ ہوتا ہے۔ آشوب چشم کے باقی ماندہ فاسد مادہ کو تحلیل اور مادہ کا تحقیق کرنے کے بعد اس کے متواتر استعمال سے درد میں راحت ملتی ہے۔ اسی طرح جوشاندہ بابونہ سے آنکھ دھونے سے درد میں راحت اور ورم تحلیل ہو جاتا ہے۔ بابونہ بریاں یرقان میں فائدہ کرتا ہے۔ بابونہ کا ضاد شگاف دار غرب (ناحیہ چشم کا ناسور) میں مفید ہے۔ اسی طرح اس کا ذرور بھی مذکورہ مرض میں نفع بخش ہے۔ اگر بابونہ کو شراب یا سرکہ میں پکا کر کان میں بھپا رہ لیا جائے تو ابتدائی طرش (ثقل سماعت) میں فائدہ ہوتا ہے اور ثقل سماعت پیدا کرنے والے مادہ کا کان سے تحقیق کرتا ہے۔ کان کی غلیظ ریاح کو زائل کرتا ہے۔ بابونہ چبانا قلاع دہن میں فائدہ مند ہے۔ بابونہ کا خوردنی استعمال، ضاد اور تکمید سے سانس میں آسانی پیدا ہوتی ہے۔ نیز یہ سینہ کا تحقیق اور بارد و درجہ کو زائل کرتا ہے اور اس کے جوشاندہ سے بھی مذکورہ امراض میں فائدہ ہوتا ہے۔ بابونہ کا خوردنی استعمال کثیف احشا کے ورم میں مفید ہے، کیونکہ یہ بدن کے اعضاء کی کثافت کو تحلیل کرتا ہے۔ بابونہ احشاء کی عظیم اور مخصوص مقوی دوا ہے، نیز اس کا خوردنی استعمال اور بیرونی حصہ پر اس کا ضاد امتلائی دردوں میں راحت بخش ہے۔ جوشاندہ بابونہ کا خوردنی استعمال اور اس کے جوشاندہ میں مریض کو نم معدہ کے مقام تک بٹھا کر آبزین لینا قولنج (ایلاؤس) میں مفید ہے۔ شراب عسلی کے ہمراہ ساڑھے تین گرام بابونہ تناول کرنے سے نفخ میں فائدہ اور باہ میں اضافہ ہوتا ہے۔ بابونہ کے جوشاندہ کا نطول اس کے تلچھٹ کا ضاد اور تکمید سے مثانہ کی سردی، بارد و درد، اور ورم میں فائدہ ہوتا ہے۔ مطلق بابونہ اور خصوصاً گل بابونہ کی چھوٹی قسم کا خوردنی استعمال مدر بول اور مفتت حصاہ گردہ و مثانہ ہے۔ یہی عمل بابونہ کی پتلی قسم انجام دیتی ہے۔ اگر ساڑھے تین گرام گل بابونہ کو تناول کیا جائے تو خاص طور پر پتھری پارہ پارہ ہو جاتی ہے۔ جوشاندہ بابونہ کا خوردنی استعمال اور اس کا آبزین حیض کو جاری، ولادت کو آسان اور جنین و مشیمہ کو خارج کرتا ہے۔ بابونہ کا ضاد اور روغن بابونہ کی مالش ورم مقعد میں فائدہ مند ہے۔ جوشاندہ بابونہ کا نطول اس جمی دائرہ اور جمی مزمنہ میں فائدہ کرتا ہے، جو مرہ صفر کی وجہ سے جلد کی کثافت سے پیدا ہوتا ہے۔ بابونہ کا خوردنی استعمال، آبزین اور نطول، بلغمی و سوداوی بخاروں میں نفع بخش ہے، نیز یہ چیزیں آخر درجہ کے مزمن حمیات کے لیے فائدہ کرتی ہیں، جب ورم میں نضج مستحکم ہو چکا ہو تو احشاء کے ورم والے غیر شدید بخار میں بھی مذکورہ ترکیبوں سے فائدہ ہوتا ہے۔ نیز کبھی ورم دار بخار میں مذکورہ

چیزوں سے فائدہ حاصل ہوتا ہے، لیکن ایسی صورت میں شرط ہے کہ بخار حادثہ ہو اور مادہ ورم نفع پا چکا ہو۔

کازرونی کے مطابق جس وقت بخار کا مادہ نفع پا چکا ہوتا ہے اس وقت بابونہ کا استعمال بخار میں مفید ہوتا ہے۔ بابونہ کی دھونی سے کیڑے مکوڑے بھاگ جاتے ہیں۔ گل بابونہ اور بنخ بابونہ کی مقدار خوراک ساڑھے تیرہ گرام تک اور بعض کے مطابق ساڑھے بائیس سے ساڑھے اکتیس گرام تک ہے۔ بابونہ حلق میں نقصان کرتا ہے، جس کا مصلح شہد اور شربت انار ہے۔ بابونہ سے احشا میں ڈھیلا پن لاحق ہوتا ہے، جس کا مصلح رب ریاس ہے، یہ گرم اعضاء میں نقصان دہ ہے، جس کا مصلح روغن گل ہے۔ تقویت دماغ اور صداع بارد کو زائل کرنے کے سلسلہ میں بابونہ کا بدل برنجاسف اور ضداد کے نسخہ میں اکلیل الملک اور شبت ہے۔ بعض اطباء کے مطابق بابونہ کا مطلق بدل قیصوم، برنجاس اور اقحوان ہے۔

ایک قول کے مطابق بنخ بابونہ بہت گرم و خشک ہے۔ اس کے تمام افعال پھول سے زیادہ قوی ہیں۔ روغن بابونہ دوسرے درجہ میں گرم اور اول درجہ میں خشک بلکہ معتدل خشک ہے۔ بابونہ شیخ کے مطابق مسکن درد، مزیل تکاثف اور مطفی حرارت ہے۔ روغن بابونہ طویل بخاروں میں روغن گل سے زیادہ بہتر ہے۔ نیز یہ جلد کی یوست سے لاحق شدہ بخار میں فائدہ کرتا ہے۔

گیلانی کے مطابق روغن بابونہ دوسرے درجہ میں گرم و خشک ہے۔ یہ مقوی، محلل، مجفف اور رادع ہے۔ خلاصہ کلام یہ رادع، کثیر المنفعت اور مقوی اعضاء ہے۔ ورم اور پھور پر اس کی مالش سے ان کے فاسد مواد تحلیل ہو جاتے ہیں۔ یہ وجع الاعصاب میں فائدہ کرتا ہے، بارد و مرکب ورموں کو تحلیل اور رطوبتوں کو خشک کرتا ہے۔ روغن بابونہ کی مالش سے پانچی و سوداوی بخار کا لرزہ ختم ہو جاتا ہے یہ پسینہ کو جاری، تکان کو رفع، مسامات کو مضبوط کرتا ہے۔ اعضاء میں قید، ریاح کو تحلیل اور تمدد کو دفع کرتا ہے۔ کمر درد، وجع المفاصل اور نفرس میں مفید ہے۔ کان میں روغن بابونہ کا قطور ثقل سماعت میں نفع بخش ہے۔

## بابونہ گاؤ، بابونہ گاؤ چشم

یہ دونوں اقحوان ہیں۔

## بابوانہ

یہ خطاف (ابابیل) ہے۔

## پات

پامفتوح، الف اور تا ساکن۔ یہ ہندی میں پودوں کے پتے ہیں۔

## پاتا

پامفتوح، الف، تا مفتوح اور الف، بعض نے تا کے بعد ہاخفی کے ساتھ پاتھا بھی لکھا ہے۔ یہ ہندی لفظ ہے۔ صاحب قاسمی نے لکھا ہے کہ اس کا نام فرید بوٹی بھی ہے، کیونکہ حضرت شیخ فرید الدین شکر گنج رحمۃ اللہ علیہ اس بوٹی کو بہت نفع بخش سمجھتے ہیں۔ متعدد امراض میں اس سے علاج معالجہ بھی کیا، اس لیے آنجناب کے نام سے یہ بوٹی موسوم ہو گئی، اس کا نام پھار بھی ہے۔ یہ جڑی بوٹی اکثر ویران اور غیر آباد مقامات میں پیدا ہوتی ہے، اس کی جڑ سے باریک شاخیں نکلتی ہیں۔ اس کے پتے چھوٹے اور متفرق

ہوتے ہیں۔ اس کی شاخیں خوشہ کے مانند پھولوں سے لبریز اور سفید ہوتی ہیں۔ ایسا منظر پیش کرتی ہیں گویا کہ ان پر روئی لپیٹی گئی ہو۔ حاصل کلام یہ جڑی بوٹی افسنئیں یا جعدہ کے مشابہ ہوتی ہے۔ مولف کے خیال میں یہ جعدہ کی ایک قسم ہو سکتی ہے، جو آگرہ اور دہلی وغیرہ ہندوستانی علاقوں میں مشہور ہے۔ پاتا کا مزاج دوسرے درجہ میں گرم و خشک اور مزہ تلخ ہے۔ ہندوستانی لوگ اس کی سبزی بنا کر کھاتے ہیں اور اس کے بہت فوائد شمار کرتے ہیں۔ پاتا دیر ہضم، قوی مسخن، کاسر ریاہ اور مجفف رطوبت ہے۔ یہ مزمن اسہال، سنگرہنی، درد شکم، امساک منی، بلغمی بخاروں اور شکستہ ہڈی کو جوڑنے میں فائدہ کرتا ہے۔ اس کا کثرت سے استعمال قاطع منی اور مصدع ہے، جس کا مصلح سنگجہین ہے۔

### پاتر

پا مفتوح، الف، تا مکسور اور راساکن ہے۔ یہ ہندوستان میں ممولا کے نام سے مشہور ہے۔ پاتر صفر اگون (ممولا) ہے۔

### پاترنی

پا مفتوح، الف، تا مفتوح، راساکن، نون مکسور اور یا ساکن۔ یہ ہندی لفظ ہے۔ یہ نبات ورداں ہے۔

### پاتل

یہ ایک قسم کا چاول ہے، جس کے خواص ساٹھی چاول کے مانند ہیں، پاتل ٹا کے تلفظ کے ساتھ اور پاٹلی یا کے اضافہ کے ساتھ پاٹل کے ذیل میں آئے گا۔

### پاتلا

پا مفتوح، الف، تا مکسور، لام مفتوح اور الف۔ یہ پاٹل ہے۔

### پاٹلی پونڈرک

پا مفتوح، الف، ٹا ساکن، لام مکسور، یا ساکن، دوسرا پا مفتوح، واؤ مضموم، نون اور ڈال ساکن، رامفتوح اور کاف ساکن۔ یہ پیرنی خورد (جنگلی انجیر) ہے۔

### پاتنگنی

پا مفتوح، الف، تا مفتوح، نون خفی، کاف مکسور، دوسرا نون مکسور اور یا ساکن۔ یہ پلکرو ہے۔ پاتنگنی ایک مجہول الماہیت دوا ہے۔

### باتو

پا مفتوح، الف، تا مضموم اور واؤ ساکن، یہ فارسی لفظ ہے، باتو حب السلاطین (جمال گوٹہ) ہے۔

### پاتھا

یہ پا کے ذیل میں گزر چکا یہ فرید بوٹی کے نام سے مشہور ہے۔

### باچ گند

یہ اسگند ہے۔

**پاج**

پا مفتوح، الف اور جیم ساکن۔ یہ زمرہ کی ایک قسم ہے۔

**باج**

با مفتوح، اور چا ساکن، یہ ہندی میں ایک خوشبودار چارہ ہے۔ اس کا علفک ہندی اور یونانی میں فاسقون دون ہے۔

**باجر**

یہ سرخ خون ہے، جو کسی بھی حیوان کا ہو سکتا ہے۔

**باجرا**

با مفتوح، الف، جیم اور را مفتوح اور الف۔ اس کا تلفظ باجرہ، الف کے عوض ہا ہوز کے ساتھ بھی ہے، اہل دکن اور اہل گجرات کے نزدیک نام آخر میں الف کے عوض یا کے ساتھ باجرے ہے۔ نیز ہندی زبان میں اس کا نام سجا اور فارسی میں گاؤرس ہے۔ بعض نے اس کو جاؤرس کی ایک قسم قرار دیا ہے۔

یہ ایک مشہور غلہ ہے، جس کا دانہ جوار سے چھوٹا، ہنر اور گائے کے دم کے ہم شکل خوشہ میں پیدا ہوتا ہے۔ اس کا پودا جوار (مکی) کے پودے کی طرح خوبصورت ہوتا ہے، البتہ اس سے چھوٹا اور باریک ہے۔ لوگ برسات کی شروعات میں اس کو بوتے ہیں۔ اس کے کچے دانے شیریں اور دودھ دار ہوتے ہیں۔ پکنے اور خشک ہونے کے بعد لوگ اس کو پیس کر روٹی تیار کر کے کھاتے ہیں، جو بہت لذیذ ہوتی ہے۔

باجرا کا مزاج گرم و خشک اور بعض کے نزدیک سرد ہے۔ مزہ شیریں، خوش ذائقہ اور قدرے کسلا ہوتا ہے۔ یہ مقوی معدہ، مقوی بدن، مقوی کمر، مقوی باہ اور ثقیل ہے۔ رطوبت کو دفع اور نفخ کو کم کرتا ہے۔ اس کی گرما گرم روٹی کی تکمید سے چھش، بواسیر اور قولنج کے مریضوں کو فائدہ ہوتا ہے، مگر یہ سینہ میں جلن، پیاس کا احساس اور صفرا میں اضافہ کرتی ہے۔ مسلم باجرے کو پکا کر کھانے سے بدن پر سوجن آ جاتی ہے۔ یہ ثقیل اور مؤلد صفرا ہے، یہ سرد مزاج اور ورزش کرنے والے لوگوں کو خوب راس آتا ہے۔

اس کا مصلح چھانچ اور جچی (درخت جائڈ) کی کونیل ہے۔ ہندوستان کے بعض تجربہ کار لکھتے ہیں کہ ایک گرام باجرہ کے پھول کو گڑ کی گولی میں رکھ لیا جائے اور سات دن تک روزانہ ایک گولی پاگل کتا کائے شخص کو کھلایا جائے تو زہر ختم ہو جاتا ہے۔ گل باجرہ ہالی کے اوپر ہوتا ہے۔ یونانی اطباء کے حوالہ سے باجرہ کے افعال و خواص کا بیان جاؤرس کے ذیل میں آئے گا۔

**باجروجتی**

یہ تین ہاتھ تک بلند ایک درخت ہے، جو خشک اور سخت زمین میں پیدا ہوتا ہے۔ برگ کا کج کے مانند اس کے پتے بکثرت ہوتے ہیں۔ اس کے تخم چنا کے برابر زرد یا سیاہ اور قدرے قابض ہوتے ہیں۔ اگر باجروجتی کے پھل کو روغن زیتون میں پیس کر ہلکا گرم کر لیا جائے اور اس کو صلع (گنج) اور ثلیل پر ضا د کیا جائے تو فائدہ ہوتا ہے۔ پتوں کے عصارہ کے خوردنی استعمال سے سینہ اور پھیپھڑے کا زنف الدم بند ہو جاتا ہے۔ صرف ایک مرتبہ پینا کافی ہے۔ باجروجتی ملین صدر ہے، یہ قصبۃ الریہ میں نقصان کرتا ہے۔ کبھی لوگ اس کو

قے آور دوا کے طور پر استعمال کرتے ہیں، مگر یہ قے آور دوا نہیں ہے۔

## پاچنہ، پاچنو

پامفتوح، الف، چامفتوح، نون اور ہاساکن۔ یہ چیتا اور گائے کا پیشاب ہے۔

## پاچہ

پامفتوح، الف، چامفتوح اور ہاخفی۔ یہ عربی میں کراع ہے، جس کی جمع اکارع اور کوارع ہے۔ پاچہ چوپایوں کے دست و پا ہیں، جواں عمر اور فرہ بکری و بھیڑ کے پاچے اعلیٰ معیار کے ہوتے ہیں۔

اس کا مزاج حار و رطب اور قریب باعتدال ہے۔ اس کے استعمال سے لیس دار اور رقیق کیموس پیدا ہوتا ہے، لیکن کم فضلات والے پاچے زیادہ پسند کیے جاتے ہیں۔ پاچہ اور خصوصاً آس جو کے ہمراہ حار یا بس کھانسی کے لیے فائدہ مند ہوتے ہیں، کیونکہ یہ ملین صدر ہیں، گیلانی نے فرمایا کہ پاچہ کا گوشت اگرچہ بالذات لطیف ہے، کیونکہ یہ غیر غلیظ خون کی تولید کرتا ہے، لیکن جگر کے مقابلہ میں غلیظ ہے، کیونکہ اس کی لزوجت سے خون میں سدے پیدا ہوتے ہیں۔ لہذا پاچہ غلیظ چیزوں کا کام کرتے ہیں۔ پاچہ اپنی لزوجت کی وجہ سے مزلق ہوتے ہیں۔ پاچہ اپنے جانور کے اعتبار سے عمدہ اور ردی ہوتے ہیں، جواں عمر، فرہ، گھاس چرے ہوئے جانور کے پاچہ چکنے، رطب اور عمدہ شمار کیے جاتے ہیں، ان کو چقندر یا سویا، نمک، دارچینی اور قدرے چنامل کر پکایا جاتا ہے جو بہت لذیذ تیار ہوتے ہیں۔

پاچہ کھانے کے بعد شراب پینے سے عمدہ غذائیت حاصل ہوتی ہے۔ نیز یہ گرم دوا استعمال کرنے والے شخص کے لیے بہترین غذا ہے۔ پاچہ کارس محلل ہے۔ یہ عصبی مادہ ہوتا ہے۔ ہضم ہونے کے بعد اس سے عمدہ، معتدل اور آبی غذا حاصل ہوتی ہے۔ پاچہ مشکل امراض اور جلے ہوئے مادہ میں مبتلا لاغر و نحیف لوگوں کی بہترین غذا ہے۔ البتہ اس سے نقاہت کے ایام میں ان کو نقصان ہو سکتا ہے۔ بار د اور کمزور معدہ کے لیے پاچہ گراں اور ثقیل ہوتے ہیں، جو لوگ کسر، خلع، پھوڑے اور پھنسیوں میں مبتلا ہوں، ان کے لیے پاچہ بہترین غذا ثابت ہوتی ہے۔ پاچہ سے بارد لیس دار خون تیار ہوتا ہے۔ البتہ سرکہ کے ساتھ استعمال کرنے سے اس کی لزوجت اور برودت میں خاصی کمی آ جاتی ہے۔ نیز گیلانی کے حوالہ سے منقول ہے کہ جانور کے پاچہ، کان اور ہونٹ وغیرہ تمام عصبی اعضاء ہیں، جن میں گوشت، چربی اور غذائیت کم ہوتی ہے اور یہ دیر ہضم، سرلیج الانحدار اور ملین ہوتے ہیں کیونکہ ان میں لزوجت اور ازلاق کا مادہ موجود ہوتا ہے۔ اس سے پیدا شدہ خون عمدہ اور کم فضلات پر مشتمل ہوتا ہے۔ اونٹ اور بکری کے بچے کے پاچہ اعلیٰ معیار کے سمجھے جاتے ہیں۔ خوب سرلیج الہضم اور رطب مزاج کے حامل پاچہ گرم کھانسی میں فائدہ کرتے ہیں، اگر ان کو گیہوں کے ساتھ پکایا جائے تو ان کی افادیت میں مزید اضافہ ہو جاتا ہے اور ٹوٹی ہڈی کو بہت جلدی جوڑ دیتے ہیں۔

بعض کے مطابق فرہ بھیڑ کے بچے کے پاچے اعلیٰ معیار کے ہوتے ہیں۔ ان میں فضلات کم ہوتے ہیں اور ان میں سے عمدہ و لطیف خلط کی تولید ہوتی ہے۔ اور ہاضمہ درست ہوتا ہے۔ پاچہ ایک لیس دار غذا ہے۔ پاچہ کو بکڑ کے ہمراہ پکا کر کھانے سے سل میں فائدہ اور پھیچڑے کی جانب سر کے حار مواد کے انصباب کو باز رکھتا ہے۔ ایک قول کے مطابق ایک سالہ بھیڑ اور بکری کے پاچہ اعلیٰ معیار کے ہوتے ہیں، جو بطنی الہضم ہوتے ہیں۔ ہضم ہونے کے بعد یہ عمدہ اور رقیق خون کی تولید کرتے ہیں۔ پاچہ معتدل غذا ہے، جو نحیف و لاغر

لوگوں اور دموی و سوداوی بوا سیر کے مریضوں کے لیے فائدہ مند ہے۔ یہ آنتوں کی خراش، حلق و سینہ کی خشونت، ہونٹ و زبان کے شگاف، بیٹھی ہوئی آواز، خشک کھانسی، سل و دق، نزف الدم، پیشاب میں دشواری اور بے حد لاغری کے لیے فائدہ مند ہے۔ نیز یہ باطنی زخموں کو گوشت سے پر اور ٹوٹی ہڈی کو جوڑتا ہے۔ پانچہ کے صمغ عربی کے ہمراہ استعمال کرنے سے پچیش اور صفراوی دستوں میں فائدہ ہوتا ہے۔ یہ گرم مواد کی سوزش سے حفاظت کرتا ہے اور مشروب گرم دوا کی مضرت کو دفع کرتا ہے۔ پانچہ کا شور با گرم کھانسی اور خشک مزاج طبیعت کی تلپین کے لیے فائدہ مند ہے۔ پانچہ کے پانی کا حقنہ، منغص اور زحیر سدی میں مجرب ہے۔ پانچہ کے پانی کا نطول دماغ کو قوی اور دماغ کے اخراجات کو تحلیل کرتا ہے۔ نیز یہ نطول دماغ کی خشکی، خنازیر اور ورم صلب کی تحلیل کے لیے فائدہ مند ہے۔ پانچہ کا روغن، فریون اور روغن گل کا طلا سردی میں سکون اور جوڑوں کی گرم تڑپن کے لیے فائدہ مند ہے۔ پانچہ سے قونج ہونے کا اندیشہ رہتا ہے۔ اس کا مصلح پرانی شراب، سرکہ، شہد، کرفس، دارچینی، زعفران وغیرہ کے ہمراہ پکا کر تیار کرنا ہے۔ اگر پانچہ کھانے کے بعد ہضم میں تاخیر ہو رہی ہو تو معدہ کے تنقیہ کے لیے مسہل جوارشات کو فوراً استعمال کیا جائے۔ پانچہ کو سرکہ، انجدان اور کرفس کے ہمراہ پکانے سے لزوجت کم ہو جاتی ہے اور قونج کا خطرہ باقی نہیں رہتا۔ پانچہ کی سوختہ ہڈیوں کے استعمال سے تازہ زخموں کا خون بہنا بند ہو جاتا ہے۔ سوختہ ہڈی اور صبر کا استعمال دانہ بوا سیر کو ساقط کرتا ہے۔

## پاچی

پا مفتوح، الف، چا مکسور اور یا ساکن۔ یہ اکاس تیل ہے۔

## پاچین

پا مفتوح، الف، چا مکسور اور یا ونون ساکن۔ یہ کارمنکا ہے۔

## باخہ

یہ سنگ پشت (کچھوا) ہے۔

## باد

یہ ہوا ہے۔

## پادالون

یہ نمک تلخ ہے۔

## باد آورد

با مفتوح، الف، دال ساکن، ہمزہ ممدودہ، واؤ مفتوح، را اور دال ساکن۔ یہ فارسی لفظ ہے، اس کا نام کنکر سفید بھی ہے۔ رومی زبان میں اس کا نام لوفینیقی، سریانی میں سانا حور، کماۃ اور کیا حور، یونانی میں اقتنا لوقی، اقلالونی اور عربی میں شوکتہ البیضاء (خار سفید) ہے۔ مولف جامع تہمی نے اس کو عصفر بڑی سمجھا ہے۔ بعض کے مطابق یہ ہندی میں جو اس اور دہما ماہا ہے۔ اور بعض لوگ ایسا نہیں مانتے۔ بعض لوگ شکاعی کو باد آورد سمجھتے ہیں، ان کے مطابق شکاعی باد آورد کا عربی نام ہے اور باد آورد فارسی لفظ ہے، لیکن درست بات یہ ہے کہ



یہ دونوں ایک چیز نہیں بلکہ یہ دونوں متقارب الجنس ہیں۔ باد آورده خشک کے مانند ہے۔ مگر یہ زیادہ سفید اور طویل کانٹے دار ہوتا ہے۔ اس کے پتے برگ جھامایا خالالون سفید کی طرح، مگر سفید، باریک اور روئیں دار ہوتے ہیں۔ بعض وقت اس کا تنہ دو ہاتھ تک بلند اور انگوٹھے کے برابر موٹا ہوتا ہے۔ اس کے پھول کارنگ فریری (بنفشہ) ہوتا ہے۔ تخم قرطم کے مشابہ، مگر بہت گول ہوتا ہے۔ اس کے تنہ کے کنارے پر سمندری ساہی کے سر کے مانند خاردار سر مگر چھوٹا اور دراز ہوتا ہے۔ یہ پہاڑوں اور جھاڑیوں میں پیدا ہوتا ہے۔ بعض کی تحقیق یہ ہے کہ باد آورده کا تنہ باریک، سفید، گول اور ایک بالشت سے قدرے بلند ہوتا ہے۔ تنہ کی جڑ میں ہلکے روئیں ہوتے ہیں۔ پھول سفید ہوتے ہیں، جن کے ارد گرد سوئی کے برابر تین نرم و نازک کانٹے ہوتے ہیں۔ یہ پھول شاخوں سے متصل ہوتے ہیں۔ پھل بٹن کے ہم شکل اور قدرے لائے ہوتے ہیں، جن کی خلا میں سفید پر اور اون کے مانند ایک مادہ ہوتا ہے۔ جب یہ جڑی بوٹی خشک ہو جاتی ہے تو ہلکے ہونے کی وجہ سے ہوا اس کو منتشر کر دیتی ہے۔ اس لیے اس کا نام باد آورده ہے۔ یہ پہاڑوں کے دامن اور ریگستانی علاقوں میں پیدا ہوتا ہے۔

**مزاج:** باد آورده کا مزاج ایک قول کے مطابق اول درجہ میں گرم و خشک، دوسرے قول کے مطابق دوسرے درجہ میں گرم و خشک اور تیسرے قول کے مطابق اول درجہ میں سرد و خشک ہے۔ چوتھے قول کے مطابق اول درجہ میں سرد اور دوسرے درجہ میں خشک ہے۔ اطباء کے مطابق اس کی گرمی بالکل عیاں ہے۔ بعض کے مطابق اس کے تخم اور پتے میں برودت نمایاں طور پر موجود ہے، جس کی وجہ سے یہ قابض ہے۔ اس کی جڑ تخم سے زیادہ اور تخم پتے سے زیادہ قوی التا شیر ہوتے ہیں۔ شیخ لکھتے ہیں کہ باد آورده کی جڑ مبرداور قدرے تحلیل کے ساتھ مجفف اور تخم گرم و لطیف ہے۔ سفید تازہ پتا اعلیٰ معیار کا ہوتا ہے، جو قوت محللہ، مفتحہ، ملطفہ اور منقیہ کا حامل ہے۔ اس کے تخم میں یہ مذکورہ اوصاف بدرجہ اتم موجود ہوتے ہیں۔ یہ تخم نرف الدم کو بند کرتا ہے۔ تخم کا یہ عمل کسی دوسری کیفیت کے بغیر صورت نوعیہ سے رونما ہوتا ہے، کیونکہ تخم کی کیفیت نرف الدم کو بند کرنے کے منافی ہے، بلکہ یہ معتدل درجہ کا قابض ہے۔ نیز تخم بلغمی ورم میں فائدہ کرتا ہے۔ بنخ باد آورده کا ضما و خصوصاً بلغمی ورم اور اعضاء رخو کے ورم میں خوب مفید ثابت ہوتا ہے۔ اگر باد آورده کے تازہ تنہ سے داء الشعب سے متاثرہ مقام کو کھجایا جائے تو بہت فائدہ ہوتا ہے۔ نوگرام تخم باد آورده کا خوردنی استعمال تشنج، کزاز، کھانسی، تحلیل ریا، سرین درد اور کمر درد میں فائدہ مند ہے۔ برگ باد آورده اور بنخ باد آورده کا خوردنی استعمال فالج میں مفید ہے۔ یہ دونوں چیزیں بچوں کو کھلانے سے عضلات کی حرکت کا فساد رفع اور کزاز میں فائدہ ہوتا ہے۔ برگ باد آورده کے جوشاندہ کا مضمضہ دانت درد اور ورم لثہ کو رفع کرتا ہے۔ ساڑھے تین گرام بنخ باد آورده کا خوردنی استعمال سینہ کے نرف الدم کو بند کرتا ہے۔ یہی فائدہ برگ باد آورده سے حاصل ہوتا ہے۔ بعض اطباء کے مطابق برگ باد آورده کا رس پیاس اور التهاب کو رفع کرتا ہے۔ برگ باد آورده ضعف معدہ، ضعف جگر اور ان اعضاء کے درد میں فائدہ اور ان کے سدوں کو کھولتا ہے۔ برگ باد آورده کو شراب میں پکا کر ایک سوچو الیس گرام نوش کرنے سے مزمن درد پہلو اور عرق النساء میں فائدہ ہوتا ہے اور یہ مشروب لیس دار بلغم اور سوداء کو دستوں میں خارج کرتا ہے۔ برگ باد آورده اور خصوصاً بنخ باد آورده مزمن اسہال معدی میں فائدہ مند ہے۔ بنخ باد آورده درمدربول، مدر حیض اور مفتت حصات ہے۔ عسر البول، مزمن بلغمی بخار، رطوبت معدہ یا ضعف معدہ سے لاحق بخار، سوداوی بخار، استسقاء اور یرقان میں فائدہ کرتا ہے۔ ان مذکورہ امراض میں اس کی مقدار خوراک سوا پانچ گرام ہے، جس کا کئی دن تک متواتر

استعمال کیا جائے۔ شیخ فرماتے ہیں باد آورد، طویل بلغمی بخار اور ضعف معدہ سے لاحق بخار اور تمام پرانے بخاروں کے لیے فائدہ مند ہے۔

شارح کا زرونی کے مطابق شیخ کے قول کے ضعف معدہ کی وجہ سے لاحق شدہ بخار کا مطلب یہ ہے کہ وہ ضعف معدہ جس سے بلغمی بخار لاحق ہوتا ہے۔ کیونکہ معدہ سے حاصل شدہ کیموس میں ضعف ہضم اور حرارت غریبی کے تصرف سے عفونت لاحق ہوتی ہے، جو بخار کا سبب ہوتی ہے۔

اگر باد آورد کو چبا کر بچھو اور سانپ گزیدہ مقام پر رکھا جائے تو یہ اس کے زہر کو اپنی طرف کھینچ لیتا ہے۔ تخم باد آورد کا خوردنی استعمال ہوام کی گزیدگی میں فائدہ مند ہے۔ بنخ باد آورد کا اثر بالخاصہ یہ ہے کہ جس مقام پر اس کو لٹکایا جاتا ہے وہاں سے کیڑے مکوڑے بھاگ جاتے ہیں۔

باد آورد کی مقدار خوراک سو پانچ گرام اور صاحب منہج کے مطابق ساڑھے چار گرام ہے۔ بنخ باد آورد کی مقدار خوراک ساڑھے سترہ گرام، تخم باد آورد کی مقدار خوراک نو گرام اور آب باد آورد کی مقدار خوراک ساڑھے تیرہ گرام ہے۔ یہ پھیپھڑے کے لیے نقصان دہ ہے، جس کام مصلح کثیر اور افسستین ہے۔ اس کا بدل بخار کے استعمال میں شاہترہ اور نصف وزن موثر منقہ ہے، یہ سر کے لیے نقصان دہ ہے، جس کا مصلح تخم کا ہو ہے۔

## بادام

بادام فارسی لفظ ہے۔ اس کا نام عربی میں لوز، یونانی میں امعدالیا، فرنگی زبان میں انکدالہ اور انگریزی میں آمند ہے۔ یہ ایک مشہور پھل ہے، جو بستانی، جنگل اور پہاڑی تین قسموں کا ہوتا ہے، اس کی تمام اقسام کا مزہ شیریں اور تلخ ہے، میٹھے بادام کا نام عربی میں لوز الحلو اور فارسی میں بادام شیریں ہے۔

**ماہیت:** بادام کا درخت انار اور بھی کے درخت کے برابر ہوتا ہے۔ پوست سرخی و سیاہی آمیز ہوتا ہے اور پھول سفید، جس کے درمیان زرد قسم کے چھوٹے چھوٹے ذرات ہوتے ہیں۔ پتا چوڑا، گول اور نرم ہوتا ہے۔ بستانی بادام کا درخت زمین میں لگانے کے بعد تیسرے چوتھے سال میں پھل دینا شروع کر دیتا ہے۔ اس کا پتھر بہت طویل مدت تک باقی رہتا ہے۔ بادام کا پھل تین چھلکوں میں بند رہتا ہے، جو شروع میں آپس میں ایک دوسرے سے ممتاز نہیں ہوتے۔ پھل کا مزہ کیلا ہے، جو بعد میں ترشی مائل ہو جاتا ہے۔ بادام کا تازہ کچا پھل ترش، نازک اور لذت دار ہوتا ہے۔ نمک کے ہمراہ کھانے سے لذت میں اضافہ ہو جاتا ہے۔ یہ پھل جتنا زیادہ نازک اور کچا ہوتا ہے اتنا ہی زیادہ ترش اور لذت دار ہوتا ہے، پھر اس کے بعد مغز، چھلکا اور لکڑی کا مادہ بننا شروع ہو جاتا ہے، جب اس کے چھلکے، لکڑی جیسے اور صاف ہو جاتے ہیں تو اس کا ذائقہ پھیکا ہو جاتا ہے۔

مغز بادام چکنا اور شیریں ہوتا ہے۔ کچے پھل کا تازہ مغز نازک اور لذیذ ہوتا ہے۔ جب مغز اچھی طرح پکنے کے بعد خشک ہو جاتا ہے تو اس مغز کی لذت میں مزید اضافہ ہو جاتا ہے اور لوگ اس سے روغن حاصل کرتے ہیں۔ تینوں چھلکوں سے صاف شدہ مغز بادام کو کچا اور بریان کرنے کھاتے ہیں اور اس سے مختلف حلوا اور نمکین تیار کرتے ہیں، نیز بادام کے مغز مقشر کو گل بنفشہ، گل سرخ اور بید مشک جیسے

خوشبودار پھولوں کے ہمراہ بساتے ہیں، پھر اس سے روغن حاصل کرتے ہیں، اس روغن سے ان پھولوں کی بو آتی ہے۔ بادام کا بیرونی چھلکا لکڑی جیسا اور قدرے نرم ہوتا ہے، جو خشک ہونے کے بعد عموماً خود بخود اور یا ان کو آپس میں رگڑنے سے جدا ہو جاتا ہے۔ اس کا درمیانی چھلکا سخت اور سفید ہو جاتا ہے اور مغز سے وابستہ تیسرا چھلکا معمولی گہرا سرخ اور اس کا ذائقہ کیلا اور زبان گیر ہوتا ہے۔

بادام کی بعض قسموں کا چھلکا بہت باریک اور نازک ہوتا ہے، جو ہاتھ سے ملنے سے ٹوٹ کر علیحدہ ہو جاتا ہے، اس کو کاغذی بادام کہتے ہیں۔ اس قسم کا مغز سخت قسم کے بادام سے زیادہ لطیف اور لذیذ ہوتا ہے۔ جنگلی اور پہاڑی بادام کا چھلکا سخت اور ان میں دہنی مادہ کم ہوتا ہے نیز یہ اقسام بستانی بادام سے کم لطیف اور کم شیریں ہوتی ہیں۔ نرم چھلکا زیادہ گودے دار اور فربہ قسم کا بادام اعلیٰ معیار کا ہوتا ہے۔ یہ ہندی زبان میں بھی بادام کے نام سے مشہور و معروف ہے۔ اہل ہند کے نزدیک یہ گرم و چکنا، کاسر ریا، مولد منی اور مقوی بدن ہے۔ اہل یونان کے مطابق رطوبت مائل بہ معتدل حار و بارد ہے۔ بعض کے مطابق یہ اول درجہ میں گرم اور تر ہے۔

بادام مفتوح اور محافظ قوی ہوتا ہے اور معتدل غذا فراہم کرتا ہے۔ بدن کو فربہ بخشتا ہے۔ یہ دشوار ہضم ہے، لیکن اس سے پیدا شدہ خلط عمدہ ہوتی ہے۔ شیخ کے نزدیک جملہ اقسام کے بادام کے مغز جالی، منقی اور مفتوح ہیں، لیکن شیریں بادام تلخ بادام سے کم مفتوح ہوتا ہے، کیونکہ شیریں بادام ملطف و جالی ہے اور عارضی طور پر مفتوح ہے۔ بعض کے مطابق شیریں بادام بالکل قابض نہیں ہوتا، اس میں غذائیت کم لیکن عمدہ ہوتی ہے۔ بعض اطباء فرماتے ہیں کہ بادام شیریں اوسط درجہ کی غذا فراہم کرتا ہے اور نسخین پیدا کرتا ہے۔ جس کو اگر شکر یا بتاشہ کے ہمراہ کھایا جائے تو خشک کھانسی، نفث الدم اور پیشاب کی جلن میں فائدہ کرتا ہے، نیز یہ ملیں شکم، مزید منی، مزید باہ، مزید جوہر دماغ، مقوی باصرہ، ملیں حلق اور موافق صدر ہے۔ شکر کے ہمراہ شیرہ بادام کو کھانے سے خشک کھانسی، سینہ اور گلے کی خشونت، ربو اور ذات الجنب میں فائدہ ہوتا ہے۔ شیرہ بادام ایک حصہ، زفت خشک نصف حصہ اور ہم وزن فانیذ کے سفوف کو شربت اسطوخودوس میں ملا کر سولہ گرام کھانے سے کھانسی ختم ہو جاتی ہے اور یہ نسخہ مجرب ہے۔ بادام کے سخت سفید چھلکے کو جلا کر تیار کردہ منجن مسوڑہ و دانتوں کو قوی اور ان کو خوب صاف کرتا ہے۔

بادام اندرونی اعضاء کو صاف اور ان کی تسلیں کرتا ہے، کیونکہ یہ فعل جالی کا حامل ہے۔ یہ آنت و مثانہ کے پرانے زخم اور معدہ کی رطوبت سے لاحق شدہ پچپش کے لیے فائدہ مند، مولد منی، مسکن حدت منی اور مسکن حدت بول ہے۔ بادام شکر کے ہمراہ خوب مغزی، ملیں اور مفتوح ہوتا ہے، نیز یہ انجیر کے ہمراہ فعل ملیں انجام دیتا ہے، جو قوچ کے لیے فائدہ مند ہے۔ باریک پسا ہوا بادام معدہ پر ثقیل اور بطنی النزول ہوتا ہے، مگر موٹا پسا ہوا بادام سریع النزول ہے۔ مربی بادام خوب مغزی، بدن کو فربہ کرنے والا اور قوی الاثر مصلح گردہ ہے۔ بریاں بادام مقوی معدہ، قابض، دافع کسلان، بدن کو ٹھوس کرنے والا، مقوی باہ اور مزید منی ہے۔ بھٹنے ہوئے بادام کو نمکین کر کے کھانے سے معدہ ہلکا رہتا ہے۔ یہ شراب کے بعد کھائے جانے والی بہترین چیز اور سریع الخروج ہے۔ چھلکا سمیت چغالہ کھانے سے دانتوں کی جڑ قوی، منہ کی حرارت ساکن اور معدہ کی تری صاف ہو جاتی ہے۔ چغالہ بادام کے تازہ کچے پھل کا نام ہے۔ اسی طرح بادام کے فقط تازہ چھلکے کو چبانے سے مسوڑے مضبوط ہو جاتے ہیں۔ نیز یہی فائدہ دانتوں کے لیے انجیر کے ہمراہ بادام کو کھانے سے حاصل ہوتا ہے۔ بادام کا ضاد پاگل کتے کی گزیدگی میں فائدہ کرتا ہے۔

بادام کا شگوفہ طبیعت کو فرحت بخشتا ہے، اس کا مزاج سرد و خشک ہے اور یہ قابض ہے۔ اس کو سونگھنے سے دل و دماغ کو قوت ملتی ہے اور مردوں کی قوت باہ میں تحریک اور عورتوں کی قوت باہ ختم ہو جاتی ہے۔ بادام بار در طب معدہ کے لیے ثقیل بطبی لہضم اور احشا میں نقصان کرتا ہے۔ اس کا مصلح مصطلکی ہے۔ بادام کو شکر کے ہمراہ کھانا سریع الانحدار ہے۔ اگر بادام کھانے سے معدہ میں ثقل لاحق ہو جائے یا اس کو زیادہ مقدار میں کھالیا جائے تو فائدہ کے لیے ماء العسل نوش کریں، اگر مرطوب بادام خوب کھالیا جائے تو جوارش کمونی، جوارش سفر جلی مسہل اور زیرہ تناول کریں۔ ایسی حالت میں مری (آبکامہ) پینے سے بادام کا مادہ آسانی سے جلدی خارج ہو جاتا ہے۔ بادام صفر میں ہیجان برپا کرتا ہے، جس کا مصلح شکر ہے۔ بعض حالت میں بادام کا بدل مغز فندق، بعض صورت میں مغز نارجیل اور کسی وقت مغز پستہ ہے۔ مفتح عمل کے لیے بادام کا بدل افسنتین ہے۔ پھپھوندی لگی ہوئی اور خراب بادام سے کرب و بے چینی، سقوط اشتہا، غشیان اور غشی لاحق ہوتی ہے، جس کا مصلح عمل قے ہے، اس کے بعد ترش ربوب کھلایا جائے۔

روغن بادام معتدل گرم، حار و بارد، اپنے جرم سے ہلکا اور نہایت مرطب دماغ ہے۔ تازہ روغن بادام میں یہ تمام اوصاف بدرجہ اتم موجود ہوتے ہیں۔ روغن بادام صداع میں فائدہ مند، ہنسی و ورمی تشنج، سرسام اور ذات الجذب موافق دوا، سہر (بیداری) میں مفید اور نیند آور ہے۔ شرط یہ ہے کہ اس کا خوردنی استعمال اور مقامی طور پر اس کی مالش مکرر کی جائے۔ روغن بادام کا قطور کان کی تڑپن، طنین اور سیٹی میں مفید ہے۔ گرم پانی کے ہمراہ روغن بادام کے غرغره سے حلق کی خشونت میں فائدہ ہوتا ہے۔ روغن بادام کو کثیر اور شکر کے ہمراہ پینے سے خشک کھانسی، آواز اور مجری ہوائی کی صفائی، آنتوں کی تلپین اور مطلقاً مسہل دواؤں اور گرم حبوب کے خوردنی استعمال سے لاحق شدہ نقصانات میں فائدہ ہوتا ہے۔ اگر گرم حبوب کو روغن بادام سے چرب کر لیا جائے اور گرم پانی اور مختلف لعابوں کے ہمراہ خصوصاً حجر الیہود کے ساتھ پیس کر گرم پانی کے ہمراہ نوش کیا جائے تو زحیر، مغص، نرم اجابت، قونج، عسر البول اور پتھری خارج کرنے میں مفید ہے۔ روغن بادام ورم پستان، ورم رحم اور مویج سے لاحق شدہ ورم میں فائدہ کرتا ہے۔ عمود فقری کے فقرات (پشت کے مہروں) پر روغن بادام کی متواتر مالش نقرس اور بوڑھوں کی خمیدگی میں فائدہ کرتی ہے۔ شیخ کے مطابق روغن بادام تلی کی عمدہ اور مجرب دوا ہے۔ نیز شیخ کے مطابق روغن بادام درد گردہ، عسر البول گردہ و مثانہ کی پتھری، مثانہ و رحم کے درد اور اختناق الرحم کے لیے بہترین دوا ہے۔ گیلانی کے نزدیک روغن بادام مسہل، معدہ اور اس کے اطراف سے غلیظ و سوداوی اخلاط کا مخرج اور مزیل قونج ہے۔ اگر روغن بادام کے ہمراہ دیگر مشروبات کو شامل کر لیا جائے تو مذکورہ امراض میں اس کی افادیت میں اضافہ ہو جاتا ہے۔ اسی طرح اگر روغن بادام سے سفوفوں کو چرب کر لیا جائے تو ان کی افادیت میں اضافہ ہو جاتا ہے۔

ایک مرتبہ میں روغن بادام کی زیادہ سے زیادہ مقدار استعمال اٹھارہ ملی لیٹر ہے۔ روغن بادام کا اثر بالخاصہ ہے کہ اگر حاملہ عورت نوے مہینے کی شروعات سے روزانہ نہار منہ ساڑھے دس گرام نوش کرتی رہے اور پورا مہینہ اس عمل کو جاری رکھے تو بہت ہلکے درد کے ساتھ بلا کسی تکلیف بچے کی ولادت ہوتی ہے۔ اس کو پینے سے مرئی صفر دستوں میں خارج اور پیشاب خوب جاری ہوتا ہے۔ نیز یہ درد معدہ کا قلع قمع کرتا ہے۔ روغن بادام مسہل اور گرم دواؤں کے ہمراہ معدہ کی اذیت میں نہایت مفید اور موثر ہے۔ روغن بادام کی مالش اور خوردنی استعمال سے پاگل کتے کی گزیدگی کا نقصان ختم ہو جاتا ہے۔ روغن بادام کی ایک بار میں زیادہ سے زیادہ مقدار خوراک بتیس گرام ہے۔ اس سے

زیادہ استعمال ممنوع ہے۔ روغن بادام کے طلا سے چہرے کی خشونت زائل، جرب و حکہ اور قوبا میں فائدہ اور اعضاء کے شقاق بارد ختم ہو جاتے ہیں۔ سبزیوں کے ہمراہ روغن بادام شیریں کا خوردنی استعمال حمی غلب کے مریضوں کی موافق غذا ہے۔ روغن بادام کمزور احشائیں نقصان کرتا ہے، جس کا مصلح مصطلکی ہے۔ تازہ برگ بادام مسہل، مسقط دیدان معدہ اور خشک برگ بادام کا خوردنی استعمال قابض اور دافع اسہال ہے۔ صمغ بادام کے افعال و خواص کا بیان صمغ اللوز کے ذیل میں آئے گا۔

### بادام تلخ

اس کا نام عربی میں لوز المر اور انگریزی میں بٹر آمند ہے۔ درخت بادام تلخ کی ماہیت بادام شیریں کے درخت کی مانند ہے، مگر یہ درخت اور اس کے پتے سرخی مائل چھوٹے ہوتے ہیں اور پھل بادام شیریں کی طرح مگر اس کا مغز تلخ ہوتا ہے۔ تازہ، خوب گودے دار، فربہ دانہ اور چکنابادام تلخ اعلیٰ معیار کا ہوتا ہے۔

**مزاج:** بادام تلخ کا مزاج دوسرے درجہ میں حار و یابس اور ایک قول کے مطابق تیسرے درجہ میں حار و یابس ہے۔ بعض کے مطابق تیسرے درجہ کے آخر میں گرم اور اول درجہ کے آخر میں خشک ہے۔

**افعال و خواص:** بادام تلخ محلل، مفتح، جالی اور بے مثال غلیظ اخلاط کا منقی و منزہل ہے۔ یہ کم غذائیت کا حامل ہوتا ہے، مگر علاج و معالجہ میں بادام شیریں کے قریب تر ہے۔ حرارت سے منسوب جالی اور مفتح جیسے اس کے تمام افعال زیادہ قوی الاثر ہیں۔ بادام تلخ اپنے اثر بالخاصہ سے لومڑی کی قاتل ہے۔ شرط ہے کہ اس کو اس کے ماء کولات میں شامل کیا جائے، نیز یہ بھوں کو ماردیتا ہے۔

بادام تلخ کا طلا کلف (جھائیاں)، نمش (لہسن) اور بدن کے نشانات کو صاف کرتا ہے۔ بادام تلخ کو شراب یا سرکہ کے ہمراہ پیس کر تیار کردہ طلا عمدہ ہوتا ہے، جو مذکورہ امراض اور شرئی (پتی)، پرانے زخم، قروح ساعیہ، شور رطوبہ، قوبا، حزاز، نملہ، جرب و حکہ کے لیے فائدہ مند ہے۔ نیز شراب یا شہد کے ہمراہ بادام تلخ کا تیار کردہ طلا، نملہ ساعیہ میں فائدہ کرتا ہے اور اس سے سر کو دھونے سے حزاز ختم اور جوں مرجاتی ہیں۔ بادام تلخ کو سرکہ اور روغن گل کے ہمراہ پینے کے بعد شہد ملا کر ضاد کرنے سے قروح خبیثہ اور نملہ میں فائدہ ہوتا ہے، نیز یہ محلول شرکہ یا شراب کے ہمراہ ملا کر لگانے سے قوبا میں فائدہ کرتا ہے۔

شراب نوشی سے پیشتر پچاس عدد بادام تلخ کھانے سے نشہ بالکل نہیں چڑھتا کیونکہ یہ قوی مدربول ہے۔ یہ مقدار خوراک بلغمی اور بارد مزاج لوگوں کے لیے ہے اور اس سلسلہ میں گرم مزاج لوگوں کو اس مقدار سے کم دیں۔ ارسطو کے مطابق اگر پانچ عدد بادام تلخ کو نہار منہ کھایا جائے تو شراب کا نشہ نہیں چڑھتا سرکہ کے ہمراہ بادام تلخ کا ضاد دوسرے کے لیے مفید ہے۔ بادام تلخ کا سرمہ بینائی کو قوی کرتا ہے۔ پانی میں پسے ہوئے بادام تلخ اور روغن بادام تلخ کا قطور جمع الاذن اور دوی کی بہترین دوا ہے۔ بادام تلخ کی قوت باریک رگوں کی انتہا میں موجود لیس دار غلیظ اخلاط کو، نیز ان کو سینہ اور پھیپھڑا سے خارج کرنے میں معین و مددگار ہے۔ اکیس گرام بادام تلخ اور حسب ضرورت شہد ملا کر لعوق کے طور پر استعمال کرنے سے کھانسی میں فائدہ ہوتا ہے۔ نیز یہ لعوق درد جگر اور تحلیل ریا، خصوصاً ریا جگرہ کے لیے مفید ہے۔ بادام تلخ کا خوردنی استعمال ربو، پرانی کھانسی، سینہ و پھیپھڑا کے ورم کے لیے خصوصاً اس کا استعمال نشاستہ اور پودینہ کے ہمراہ فائدہ مند ہے۔ بادام تلخ مذکورہ ترکیب سے نفث الدم میں مفید ہے۔ بادام تلخ پودینہ کے ہمراہ درد گردہ میں اور شہد کے ہمراہ جگر، تلی و گردہ کے

سہ وں، امراض جگر، یرقان اور تلی کے تحقیق میں فائدہ کرتا ہے۔ نیز بادام تلخ کا استعمال ماء العسل کے ہمراہ قونج میں اور منجھ کے ہمراہ درد جگر، امراض گردہ و مثانہ، ان اعضاء کے تحقیق، تفتت حصات، اور اربول، عسر البول اور وجع الرحم میں فائدہ کرتا ہے۔ بادام تلخ کا فرجہ مدر حیض ہے۔ اس کا ضاد پاگل کتے کی گزیدگی میں فائدہ کرتا ہے۔ بادام تلخ آنتوں کے لیے نقصان دہ ہے، جس کا مصلح شکر، مصری، روغن بادام شیریں اور خشخاش ہے۔

بنج بادام تلخ کا ضاد تمام دردوں میں فائدہ کرتا ہے۔ درخت بادام کا ریشہ گرم و خشک ہے۔ یہ جالی اور محلل ہے۔ بنج بادام تلخ کو پکا کر کلف سے متاثرہ مقام پر رکھنے سے فائدہ ہوتا ہے اور یہ اس مرض کی قوی الاثر دوا ہے۔ بنج بادام تلخ کو باریک پیس کر چہرہ دھونے سے بھی کلف ختم ہو جاتا ہے۔ روغن گل کے ہمراہ بنج بادام تلخ کا ضاد بارود درد سر اور کلف کی بہترین دوا ہے۔ بنج بادام تلخ کو پینے سے تلی و گردہ کا تحقیق، قونج رفع اور معدہ کے کیڑے خارج ہو جاتے ہیں۔ بادام تلخ کے خاکستر کا ضاد آگ کی سوختگی میں فائدہ مند ہے۔ شراب کے ہمراہ برگ بادام تلخ کو پکا کر طلا کے طور پر استعمال کرنے سے حزاز میں فائدہ ہوتا ہے۔

روغن بادام تلخ شیخ کے مطابق دوسرے درجہ میں حار و رطب ہے۔ بعض کے مطابق دوسرے درجہ کے اوّل میں گرم اور رطوبت مائل ہے، یہ جالی، محلل، مجفف، کثیر المنفعت، لطیف، معدہ کے اطراف میں چپکنے والے لیس دار اور سوداوی اخلاط کا مسہل ہے۔ روغن بادام تلخ کو دواؤں اور مطبوخ کے نسخوں میں ملا کر استعمال کر سے معدہ اور آنتیں غلیظ اور چپکنے والے اخلاط سے پاک اور صاف ہو جاتی ہیں۔ یہ مناسب دواؤں کے ہمراہ ربو، ورم طحال، درد گردہ، پیشاب کی دشواری، قونج، اختناق الرحم، وجع الرحم، انقلاب رحم، ورم صلب، خروج حصات اور خروج جنین میں فائدہ مند ہے۔ روغن بادام تلخ کا قطور وجع الاذن، کان کے سدہ، دوی، طنین اور کان کے کیڑے مارنے میں بہت نفع بخش ہے۔

شیخ کے مطابق روغن بادام تلخ، خصوصاً بنج سوسن کے ہمراہ کھانے سے گردہ و مثانہ کا تحقیق کرتا اور پتھری کو توڑتا ہے۔ بعض وقت مذکورہ امراض میں بنج سوسن کے ہمراہ روغن بادام تلخ کا ضاد فائدہ مند ثابت ہوتا ہے۔ روغن بادام تلخ کا حمل مخرج جنین، مخرج مشیمہ اور مدر حیض ہے۔ روغن بادام کا طلا چہرے کے نشانات، جھائیں، حسن گوشت اور سردی سے لاحق شقاق کو رفع کرتا ہے۔

شیخ کے مطابق روغن بادام تلخ، بنج سوسن اور موم کا آمیزہ چہرے کو صاف، کلف اور نشانات کو ختم کرتا ہے۔ نیز چہرے کے تشنج کو رفع کرتا ہے۔ شراب کے ہمراہ روغن بادام تلخ کا طلا مرطوب قروح، تلی اور حزاز کو ٹھیک کرتا ہے۔

**مقدار خوراک :** روغن بادام تلخ کی مقدار خوراک اٹھارہ گرام تک ہے۔ درخت بادام تلخ کا گوند صمغ عربی کے قائم مقام ہوتا ہے، جو قابض اور مسخن ہے۔ بادام تلخ آنتوں کے لیے نقصان دہ ہے۔ اس کا مصلح شکر ہے۔ بریاں بادام پر نمک چھڑک کر کھانے سے اشتہاء کاذب کے وقت نفس کی اصلاح اور تعدیل ہوتی ہے، نیز بریاں و نمک پرورہ بادام نشہ دیر سے طاری کرتا ہے۔ یہ منقی سینہ، مدر بول اور مسہل ہے۔ اس سے سوء ہضم لاحق ہوتا ہے، جس کا مصلح شکر اور شراب مثلث ہے۔

### بادام صحرائی و کوهی

یہ لوز بری اور لوز جبلی ہے۔ شیرازی زبان میں بادام کو ہی کا نام حزک ہے۔ ان دونوں کا درخت بادام بستانی کے درخت سے چھوٹا

ہوتا ہے۔ ان کی پتیاں چھوٹی، پھول سرخی مائل اور خوشبودار ہوتے ہیں، ان کے پھل چھوٹے، معمولی تلخ اور بہت قابض ہوتے ہیں۔ یہ جلوڑ (چلغوزہ) کے علاوہ دوسری چیز ہے۔

صحرائی و کوہی بادام تیسرے درجہ میں گرم و خشک ہے۔ یہ معدہ کو قوی کرتا، معدہ کی رطوبت، تری اور باردا امراض کو ختم اور قے و اسہال میں فائدہ کرتا ہے۔ اس کی مقدار خوراک ساڑھے دس گرام اور اس کے پھول کی مقدار خوراک سات گرام تک ہے۔

### بادام بربری

اس کے درخت کا نام ار جان اور ہر جان ہے، جو افریقی ممالک میں کثرت سے دستیاب ہے۔ یہ نوکیلے کانٹے دار ہوتا ہے۔ اس کا پھل چھوٹے بادام کی طرح ہوتا ہے۔ اس لیے اس کا نام عربی میں لوز البربر، لوز البر جان، لوز السودان اور لوز الار جان ہے۔ ابن رضوان فرماتے ہیں یہ پھل چھوٹے بلوط کے مانند زرد ہوتا ہے۔ بعض کے مطابق یہ بادام صحرائی کی ایک قسم ہے، جو چلغوزہ کی طرح مگر بڑا اور زرد ہوتا ہے۔ اس کے چاروں اطراف سوراخ ہوتے ہیں، جو اس کے مغز تک نہیں پہنچتے۔ بادام بربری گرم و خشک اور بہت قابض ہے۔ ساڑھے تین گرام تک اس کے پھول یا جرم کو کھانے سے دست بند ہو جاتے ہیں۔ اس کے روغن کا نام زیت السودان ہے۔

### بادام کشمیری، بادام سہ گوشہ اور بادام کوہی

یہ تینوں بندق (فندق) ہیں۔

### بادامک

یہ فارسی زبان میں بادام فارسی ہے، نیز بادامک بید کی ایک قسم کا نام ہے۔

### پادپارہا

پا مفتوح، الف، دال مفتوح، دوسرا پا مفتوح، الف، را مضموم پا مفتوح اور الف۔ یہ ہند ہے۔

### پادپا

پا مفتوح، الف، دال ساکن دوسرا پا مفتوح اور دوسرا الف۔ یہ مطلق درخت ہے۔

### پادرگت

پا مفتوح، الف، دال مفتوح، را ساکن، گاف مفتوح اور تا ساکن۔ یہ بوٹی ہے۔

### پادرہا

پا مفتوح، الف، دال ساکن، را مضموم اور الف، یہ نمبر ہے۔

### پادپھا

پا مفتوح، الف، دال مفتوح، دوسرا پا اور پا مفتوح اور الف۔ یہ پھل کا درخت ہے۔

### باد تخم

یہ بادیاں ہے۔

## بادرنجبویہ

بامفتوح، الف، دال ساکن، رامفتوح، نون ساکن، جیم ساکن، با مضموم، واؤ ساکن، یا مفتوح اور ہا۔ یہ فارسی لفظ بادرنگبو یہ کا معرب ہے۔ عربی میں اس کا نام مفرح القلب، مفرح القلب المحزون، حبق الریحانی، حشیشۃ السنور، بقلۃ الریحان اور بقلۃ غریبہ ہے۔ رومی زبان میں یا سلفین اور مصری زبان میں ریحان النضج ہے۔ اس کا نام بادرنبویہ اور بالنگبو یہ بھی ہے۔ جس کے معنی، ترنج جیسی بودار کے ہیں، کیونکہ اس سے بادرنج یعنی اترنج جیسی بو آتی ہے۔ بعض اہل فارس کے نزدیک یہ ریحان اترنجی ہے کیونکہ اس کی بو ترنج کی بو کے مانند ہوتی ہے۔ یونانی میں اس کا نام بتلغن اور مالی نوفلن ہے۔ جس کے معنی بھڑکا شہد کے ہیں، کیونکہ یہ اس کے پھول کا رس چوستی ہے۔ سریانی زبان میں اس کا نام اطروخیا اور ہندی میں بلی لوٹن ہے۔

بادرنجبو یہ ایک جڑی بوٹی ہے، جو خوب پتوں والی ایک ہاتھ کے برابر ہوتی ہے۔ اس کی شاخیں سبز لچک دار ہوتی ہیں، بادرنبو یہ کی دو قسمیں ہیں۔ ایک قسم چھوٹی ہے، جس کی پتیاں لطیف، باریک اور لانی ہوتی ہیں۔ ان پتیوں کے کنارے آرا کے مانند دندانے دار ہوتے ہیں۔ اس کے تنہ میں ریحان (تلسی) کے مانند بہت شاخیں نکلتی ہیں۔ بادرنبو یہ کا پھول سرخی مائل نیلا ہوتا ہے، جس کو لوگ سبزیوں کے مانند کھانے کے ساتھ کھاتے ہیں۔ یہ قسم موسم ربیع میں تیار ہوتی ہے۔ اس کا تخم ہر سال پیدا ہوتا ہے۔ اس کا پودا جڑ لگانے سے تیار نہیں ہوتا۔ اس کے تخم تخم کتاں کے مانند چھوٹے اور خاکستری ہوتے ہیں۔ اس سبزی کا نام اترجیہ اور ترنجان بھی ہے۔

بادرنجبو یہ کی دوسری قسم کی بو پہلی قسم کی طرح ہوتی ہے، بلکہ اس کی بو زیادہ تیز ہے۔ اس کی پتیاں گولائی مائل ہوتی ہیں، یہ صحرائی و بستانی بھی ہوتی ہے، یہ دوسری قسم تنہ دار نہیں ہوتی، اس میں بہت شاخیں ہوتی ہیں جو ایک جڑ سے نکلتی ہیں۔ پتیاں خشونت دار، چوڑی اور پودینہ کی پتیوں سے بڑی ہوتی ہیں اور اس کا پھول سفید ہوتا ہے۔ اس جڑی بوٹی میں تخم بہت کم ہوتے ہیں۔

صاحب تحفہ نے لکھا ہے کہ اس کا نام دار المرز میں بادرنبو یہ ہے۔ اس کی جڑ کے ریشے پودینہ کی طرح ہر سال ہرے بھرے ہو جاتے ہیں۔ اس قسم سے بلی کو خوب لگاؤ ہوتا ہے۔ ایک جماعت کا خیال ہے کہ یہ دونوں قسمیں ایک ہیں، حالانکہ ایسا نہیں ہے۔ بعض لوگوں کے مطابق یہ بالنگو ہے، مگر یہ بھی خلاف واقعہ ہے، کیونکہ تخم بالنگو باریک طویل اور نیل گوں سیاہ ہوتا ہے، جبکہ اس کا تخم معمولی فرہ، چھوٹا اور نیلا ہوتا ہے اور بالنگو کا پودا ریحان کے مانند ہے۔ مزید صاحب تحفہ نے لکھا کہ ناچیز نے تخم بالنگو کی کاشت کی۔ اس کے پودے کو ریحان کے مشابہ پایا، نیز یہ ریحان کے مانند سبز، بڑے پتے دار اور اس کی بوشا ہسفرم کے مانند ہوتی ہے۔ بعض اطباء لکھتے ہیں کہ برگ بادرنبو یہ برگ ریحان کے مانند، مگر چوڑا ہوتا ہے۔ اس کی شاخیں چوکور و خوشبودار اور تخم اسپغول کے برابر سیاہ و خوشبودار ہوتی ہیں۔ یہ خاصی مفرح قلب اور مقوی قلب دوا ہے۔ ایک قول کے مطابق اس کی پتیاں برگ بلوط کی مانند اور بڑی اور غیر روئیں دار ہوتی ہیں۔ اس کو ہاتھ سے ملنے سے ترنج کی بو آتی ہے۔ دوسرے قول کے مطابق اس کی پتیاں برگ بادرنبو یہ کے مانند ہوتی ہیں، جن کا اوپری سرا گول اور نچلا سرا معمولی دندانے دار اور پستہ رنگ مائل ادھورا سبز ہوتا ہے، اس کی شاخوں سے بہت چھوٹی چھوٹی شاخیں نکلتی ہیں۔ پھول سفیدی مائل نیلا اور جڑ خربق سیاہ کے مانند ہوتی ہے، جس سے دار چینی کی بو آتی ہے۔ یہ پودا اکثر و بیشتر مرطوب اور پانی دار مقامات میں پیدا ہوتا ہے۔ یہ فراسیون کے مانند قوی ہے اور یہ شاہسفرم کی ایک قسم ہے، جو پودا سفید پھول دار سبز و چوکور شاخوں والا اور بہت تخموں والا ہوتا ہے



وہ یقینی طور پر شاہسفرم کی ایک قسم ہے۔

بہر حال بستانی بادرنبجو یہ سبزی کی ایک قسم ہے، جو دوسرے درجہ کے وسط میں اور ایک قول کے مطابق تیسرے درجہ میں اور دوسرے قول کے مطابق پہلے درجہ میں گرم و خشک ہے۔ بعض کے مطابق یہ معتدل گرم اور دوسرے درجہ میں خشک ہے۔ اطباء نے پہلے قول کو زیادہ صحیح قرار دیا ہے۔ اطباء فرماتے ہیں اکثر یہ اختلاف بری و بستانی دونوں قسموں کے اختلاف سے وابستہ ہے۔ بعض کے مطابق کوہی و صحرائی بادرنبجو یہ دوسرے درجہ میں اور بستانی اول درجہ میں گرم و خشک ہے، کیونکہ جنگلی دوا بستانی دوا سے زیادہ گرم و خشک ہوتی ہے۔ یہ قاعدہ کلیہ ہے اور یہی صحیح اور واضح قول ہے، کیونکہ بستانی دوا بہت رطوبت دار ہوتی ہے۔ تازہ بادرنبجو یہ اعلیٰ معیار کی شمار کی جاتی ہے۔

**افعال و خواص:** بادرنبجو یہ تمام بلغمی و سوداوی امراض اور خصوصاً سوداوی جرب کو ٹھیک کرتا ہے۔ یہ مسخن بدن، مفرح نفس، مقوی قلب، مقوی دماغ، مقوی حواس، مقوی حافظہ، مزکی، ملطف، مطیب کھٹ، مزیل، بخر اور مصفی دہن ہے۔ یہ نمک کے ہمراہ ضما د کرنے سے خنازیر کو تحلیل اور میل دار زخموں کا متحقیہ کرتا ہے۔ یہی فائدہ اس کو سرکہ میں ملا کر استعمال کرنے سے حاصل ہوتا ہے۔ برگ بادرنبجو یہ کے رس کا طلا جرب سوداوی، نملہ، نار فارسی اور آکلہ میں فائدہ مند ہے۔ تازہ پتوں کے ضما د سے آنکھ کے ورم، آنکھ کے ارد گرد کے ورم اور صداع میں فائدہ ہوتا ہے۔ بادرنبجو یہ کا ضما د وجع المفاصل کو ساقط کرتا ہے۔ بیخ بادرنبجو یہ کو گلاب میں پکا کر پینے سے جرب و سقطہ اور اطراف عضلات کے مرض میں فائدہ کرتا ہے۔ بیخ بادرنبجو یہ کو کھانے اور سونگھنے سے ذہن صاف، سوداوی و ساوس دفع، دماغ کے سدّوں کو کھولتا اور اس کو قوی کرتا ہے۔ برگ بادرنبجو یہ سونگھنے سے خوب نیند آتی ہے اور ناشتہ میں کھانے سے مصفات (ناک کی ہڈی) کے سدّے کھل جاتے ہیں۔ برگ بادرنبجو یہ کا خوردنی استعمال دماغ کو قوی اور کا بوس کو دفع کرتا ہے۔ برگ بادرنبجو یہ کے رس سے مضمضہ کرنے سے دانتوں کی خرابی زائل ہو جاتی ہے۔ برگ بادرنبجو یہ چبانے سے شراب اور بخر (منہ کی بدبو) زائل ہو جاتی ہے۔ اس کی یہ بہت مؤثر دوا ہے، جو سعد، سداب اور ایرسا سے زیادہ کام کرتی ہے۔ برگ بادرنبجو یہ کو پیس کر شہد کے ہمراہ لعوق کی طرح کھانے سے عمر نفس، نفس انتصاب اور پرانی کھانسی میں فائدہ ہوتا ہے۔

بادرنجبو یہ مفرح اور مقوی قلب ہے، جو اس سلسلے میں بے نظیر دوا ہے، یہ وہم توہم، توحش، سوداوی و بلغمی خفقان، کمزور قلب کی غشی، جذام اور مقروح و مقوی قلب کے ساتھ ساتھ باردا مراض قلب میں مفید ہے۔ بعض وقت ستر ملی لیٹر برگ بادرنبجو یہ کا رس پلانے سے وجع القلب میں فائدہ ہوتا ہے۔ نیز یہ قلب کے خون کی صفائی اور حیوان روح کے سوداوی اخراجات میں کمی کرتا ہے۔ کبھی بادرنبجو یہ کچا یا پکا کر کھانے سے مذکورہ فائدہ ہوتا ہے۔

شیخ الرییس نے ادویہ قلب کے ذیل میں لکھا ہے کہ بادرنبجو یہ فرحت قلب اور تقویت قلب کی عجیب الاثر دوا ہے۔ اس کی خوشبو اور اس کا فعل تنقیح فعل قبض کے ہمراہ مذکورہ فعل خاص میں معین و مددگار ہے۔ بادرنبجو یہ ان جملہ فوائد کے ساتھ ساتھ احشا کے لیے فائدہ مند ہے، اس میں ہلکے فعل اسہال کا اثر موجود ہے، جو طبیعت اور روح سے سوداوی اخراجات کو خارج کرتا ہے۔

صاحب جامع فرماتے ہیں ستر گرام برگ بادرنبجو یہ کا رس پینے سے شیخ کے مطابق ذکر کردہ فوائد کے لیے فائدہ حاصل ہوتا ہے۔ گیلانی لکھتے ہیں کہ بادرنبجو یہ یا الخاصیت اور بالعرض مقوی قلب ہے، کیونکہ یہ سودا کو تحلیل اور قلب کے خون کی صفائی اور روح کے

سوداوی ابخرات کو کم کرتا ہے، اس لیے تازہ بادنجبو بہ کی خوردنی مقدار خوراک ستر گرام تک اور خشک بادرنجبو یہ کی مقدار خوراک پینتیس گرام تک ہے۔ بادرنجبو یہ کا طلا دودھ منجمد ہونے سے لاحق شدہ ورم پستان کو تحلیل کرتا ہے۔ بادرنجبو یہ فم معدہ اور جگر کی تقویت میں مدد کرتا ہے۔ ہچکی اور غثیان میں فائدہ کرتا ہے۔ ناشتہ کے وقت بادرنجبو یہ کھانے سے بارود و رطب معدہ کا اختلاج ٹھیک ہو جاتا ہے۔ نیز یہ غلیظ کھانے کو لطیف اور تیزی سے ہضم کرتا ہے۔ اس سے خوب ڈکار اور نیند آتی ہے، کیونکہ یہ ضعف قلب کو ختم کر دیتا ہے۔ بادرنجبو یہ معدہ اور آنتوں سے ریاخ کو خارج اور سودا کو آسانی سے دستوں میں خارج کرتا ہے۔ اگر ساڑھے تین گرام نظرون (بورہ ارمنی) کے ہمراہ ساڑھے دس گرام بادرنجبو یہ کو کھایا جائے تو یہ اختناق الرحم، فرح امعاء، مغص اور بواسیر میں فائدہ کرتا ہے۔ تازہ پنخ بادرنجبو یہ کا حمل حمل کو ساقط کر دیتا ہے۔ پنخ بادرنجبو یہ کے جوشاندہ کا آیزن مدر حیض ہے۔ تخم بادرنجبو یہ کے افعال برگ بادرنجبو یہ سے ضعیف ہوتے ہیں۔ سودا و ساڑھے چار گرام تک تخم بادرنجبو یہ کے خوردنی استعمال سے بخار کا لرزہ اور بلغم و سودا سے لاحق شدہ شدید کپکی ختم ہو جاتی ہے۔ نیز یہ مغص میں فائدہ مند ہے۔ برگ بادرنجبو یہ کے رس سے حمام میں معتدل طلا کرنے سے قشریہ اور لرزہ میں فائدہ ہوتا ہے۔ یہی فائدہ خشک بادرنجبو یہ کے جوشاندہ کے طلا سے حاصل ہوتا ہے۔ شراب کے ہمراہ ساڑھے ستر گرام برگ بادرنجبو یہ کا سفوف پاگل کتا، بچھو اور ریتلا گزیدگی میں فائدہ کرتا ہے۔ یہی فائدہ برگ بادرنجبو یہ کے جوشاندہ کے نطول سے اور اس کے جرم کے ضما سے حاصل ہوتا ہے۔ ساڑھے چار گرام نظرون (بورہ ارمنی) کے ہمراہ ساڑھے تیرہ گرام بادرنجبو یہ کا خوردنی استعمال فطر (کھمبی) اور ساروغ (گلکن) کی سمیت کو دفع کرتا ہے، کیونکہ فطر کے کھانے سے اختناق لاحق ہوتا ہے۔ اس کا سب سے بڑا اثر بالخاصہ یہ ہے کہ اگر بادرنجبو یہ کے پتے، جڑ اور تخم کو خشک کر کے پارچہ کتاں کی پوٹلی میں رکھ کر آبریشم کے دھاگہ سے مضبوط باندھ دیا جائے اور جیب میں رکھ لیا جائے تو ہر دیکھنے والے شخص کی نگاہ میں اس کی محبوبیت اور مقبولیت میں اضافہ ہوتا ہے۔ قلبی و ظاہری سرور اور تمام ضرورتوں میں کامیابی حاصل ہوتی ہے۔ وہم، وحشت اور غم یہاں تک کہ عشق کا خمار زائل ہو جاتا ہے اس لیے بادرنجبو یہ کا نام مفرح القلب المحزون ہے۔ بادرنجبو یہ کے متعلق ایک عجیب و غریب بات منسوب ہے کہ بلی اس سے بہت دوستی رکھتی ہے۔ جب وہ اس کو سونگھتی ہے اور اس کے قریب پہنچتی ہے تو اس پر قرض اور عجیب و غریب حرکات طاری ہو جاتی ہیں۔ اس کو چباتی اور اس پر لوٹتی ہے، جو شخص بلی کو اس حال میں دیکھتا ہے، اس کو معلوم ہو جاتا ہے کہ اس جڑی بوٹی سے بلی کو بہت عشق ہے۔ اگر شہد میں بادرنجبو یہ کو ملا کر پکایا جائے تو اس کا ذائقہ اور بو عمدہ ہو جاتا ہے۔

بادرنجبو یہ سرین کے لیے نقصان دہ ہے، جس کا مصلح صمغ عربی یا کندر ہے، اس کو متواتر کھانے اور سونگھنے سے سرد و لاحق ہو جاتا ہے، جس کا مصلح کھانے کے بعد انار چوسنا ہے۔ بعض وقت بادرنجبو یہ کے متواتر استعمال سے پیشاب میں جلن پیدا ہو جاتی ہے، جس کا مصلح کشنیز ہے۔ بعض کے مطابق یہ جگر کو نقصان پہنچاتا ہے، جس کا مصلح ریاس ہے۔ فرحت قلب کے لیے اس کا بدل ہم وزن آبریشم اور دو تہائی حصہ پوست ترنج ہے۔ خشک بادرنجبو یہ کی مقدار خوراک پینتیس گرام اور تازہ کی مقدار خوراک ستر گرام ہے۔ ایک قول کے مطابق خشک بادرنجبو یہ کی مقدار خوراک سات گرام، تازہ کی مقدار خوراک پینتیس گرام ہے اور تخم بادرنجبو یہ کی مقدار خوراک نو گرام ہے۔

## بادرننگ

یہ فارسی لفظ ہے۔ بادرننگ خیار (کھیرا) ہے۔ اس کا نام عربی میں فثا اور سریانی میں جلمانہ ہے۔

## بادرو

یہ فارسی میں خیار (کھیرا) ہے۔ اس کا تلفظ آخر میں غین کے اضافہ کے ساتھ بادروغ بھی ہے۔

## بادروج

بامفتوح، الف، دال ساکن، را مضموم، واؤ اور جیم ساکن۔ یہ نبطی لفظ ہے۔ اس کا معرب ذال کے تلفظ کے ساتھ باذروج ہے۔ اس کا نام عربی میں حوک، یونانی میں اوقیمین، فارسی میں ترہ خراسانی، ہندی میں باہری اور جنگلی تلسی ہے۔ بادروج پہاڑی تلسی کی ایک قسم ہے، جس کے پتے بہت باریک ہوتے ہیں۔ اس کا تنہ چوکور، جوف دار اور شاخوں سے پر ہوتا ہے۔ بادروج تلسی سے کم مہکتا ہے۔ اس کا پھول سرخی مائل ہے۔ بادرون کا نام مصر میں ریحان احمر ہے۔ اس کی بستانی و صحرائی دو قسمیں ہوتی ہیں۔ یہ پودا موسم خریف میں پیدا ہوتا ہے۔ موسم ربیع میں بالکل پیدا نہیں ہوتا اس کی جڑ کسی افادیت کی حامل نہیں ہوتی۔ صاحب تحفہ نے لکھا ہے کہ یہ بظاہر ختم شربتی معلوم ہوتا ہے، جس کو شیراز سے درآمد کیا جاتا ہے۔ لوگ اس کو قند کے شربت میں ملا کر پیتے ہیں۔ اعلیٰ معیار کا بادروج خوشبودار ہوتا ہے۔

**مزاج:** بادروج کا مزاج پہلے اور دوسرے درجہ میں گرم اور پہلے درجہ کے اوّل میں خشک ہے۔ بادروج اپنی رطوبت فصلیہ کی وجہ سے دوسرے درجہ تک مرطب ہے۔ یہ رطوبت اس کے جوہر میں نہیں پائی جاتی۔ یہ رطوبت ٹھیک ایسے ہی ہے، جیسے مشائخ میں بری دار رطوبت فصلیہ موجود ہوتی ہے، کیونکہ ان لوگوں میں ان کے اصلی مزاج کی خشکی کے باوجود رطوبت فصلیہ کا غلبہ رہتا ہے۔ بعض ماہرین کا خیال ہے کہ بادروج دو متضاد قوتوں کا حامل ہے اوّل یہ اپنی خشکی، قبض اور خلط کے اسہال کی وجہ سے رواں دواں رطوبتوں کو خشک کرنے پر قادر ہے۔ دوم یہ منضج، محلل اور نفاخ ہے۔ بادروج مفرح، مقوی قلب، مقوی قوت شامہ، مقوی فم معدہ، مقوی باہ، مدر شیر، مدر بول، مدر حیض، مدر عرق، محلل ورم اور دافع شقاق ہے، نیز خفقان، غشی، سانس کی تنگی، بارد جگر کی کمزوری، سدہ طحال اور مثانہ کی پتھری کو توڑتا اور ٹھیک کرتا ہے۔ بکڑ کے ستو، روغن گل اور سرکہ کے ہمراہ بادروج کا ضاد ورم حار اور ورم پستان میں فائدہ کرتا ہے۔ تنہا بادروج کا ضاد بچھو، بھڑ، اور تتین بری (اژدہا) کی گزیدگی میں مفید ہے۔ پستان پر تنہا بادروج کا ضاد ورم کو تحلیل کرتا ہے۔ حبوشی شراب کے ہمراہ بادروج کا ضاد آنکھ کی تڑپن کو ساکن کرتا ہے۔ حبوشی شراب حبوش کی طرف منسوب ہے، جو افریقہ کا ایک جزیرہ ہے۔ یہ شراب کیلی اور تیز ہوتی ہے، جس کا واحد سبب سمندر کے پانی کی آمیزش ہے۔

اس کے طلاء سے آنکھ کا ورم ختم اور نزلہ کی ریزش بند ہو جاتی ہے۔ بادروج کے عصا رہ کا قطور آنکھ اور دمہ کو صاف کرتا ہے۔ بادروج کو چبانے سے دانتوں کی ترشی ختم اور سینہ و پیٹھ سے عارضی رطوبت کا انصباب بند ہو جاتا ہے۔ بادروج کا اثر بالخاصہ ہے کہ اگر آفتاب کے برج حمل کے ابتدائی ایام میں اس طرح چبایا جائے کہ تمام دانتوں کو اس کا اثر پہنچ جائے تو پورے سال دانت درد سے محفوظ رہتے ہیں۔ اگر کسی شخص نے بادروج کو کھایا ہو اور اس کو بچھوڑ دے تو اس شخص کو درد کا احساس نہیں ہوتا۔ بادروج کو چبا کر کان میں ٹپکانے سے کان درد میں راحت ملتی ہے۔ بادروج کا رس خصوصاً سرکہ اور کافور کے ساتھ فیتلہ کے طور پر رکھنے اور سعوٹ کرنے سے نکسیر میں فائدہ ہوتا ہے۔ بادروج کو سونگھنے سے زکام میں فائدہ اور بارد مزاج شخص کی چھینک میں سکون ملتا ہے۔ اس کا نشوق معطس ہے۔ نشوق لینے والا اپنی آنکھوں کو اچھی طرح بند کر لے اور چھینک کے وقت دوا کو خوب نچوڑے اور اسی طرح ہر چھینک کے وقت کرے۔ بادروج

پھیچھڑے اور سینہ کی زائد رطوبت کو خشک کر دیتا ہے۔ بادروج کا ایک پیالہ رس (تقریباً ساڑھے بائیس ملی لیٹر) سوء تنفس میں فائدہ کرتا ہے، جو اخلاط غلیظہ کی وجہ سے لاحق ہوتا ہو، حق الرائی نفث الدم کی بہترین دوا ہے۔ ایک قول کے مطابق یہ طین شکم اور مولد دیدان معدہ و سرلیع العفونت ہے، جو معدہ کوردی کر دیتا ہے۔ برگ بادروج خاص طور پر معدہ میں فساد برپا کرتا ہے۔ یہ دیر ہضم، مولد خلط سوداوی ہے، جس کا مصلح خرفہ کی سبزی ہے۔ صاحب تقویم الابدان کے مطابق اس کا مصلح عود ہندی اور دارچینی ہے۔ کازرونی نے فرمایا کہ بادروج خلط سوداوی کی تولید کرتا ہے۔ یہ قضیہ محل کلام ہے، جیسا کہ ماقبل میں مذکور ہوا کہ بادروج کثرت سے رطوبت فضلیہ کا حامل ہے۔ بادروج کا بکثرت استعمال خصوصاً نمکین سرکہ کی چٹنی کے ہمراہ کھانے سے آنکھ میں تاریکی اور سدر لاحق ہوتا ہے، کیونکہ اس سے ریا، غلیظ اخراجات اور ردی و صفراوی خلط کی تولید ہوتی ہے۔ بادروج کا مصلح سرکہ، کھیرا اور خرفہ ہے۔ بادروج کے رس کی مقدار خوراک پینتالیس ملی لیٹر ہے۔ اس کا بدل مرزنجوش یا بادرنجبویہ یا دو گنا سیسفر (جنگلی تلسی) اور باہم وزن کلونجی ہے۔ بادروج کا اثر بالخاصہ ہے کہ جب اس کو منہ سے چبا کر دھوپ میں پھینک دیا جاتا ہے تو اس میں کیڑے پیدا ہو جاتے ہیں۔ تخم بادروج سوداء کی تولید کو بند کرتا ہے۔ یہ اطباء کی زبان میں تخم شربتی کہلاتا ہے۔ کیونکہ تخم بادروج، خوشبودار پھولوں کا بیج ہے۔ تخم بادروج پیشاب کی دشواری میں فائدہ مند اور محلل عمل کرتا ہے۔ تخم بادروج کا پستان پر ضاد کرنے سے دودھ کی تولید میں اضافہ ہو جاتا ہے۔ اس کی مقدار خوراک سات سے ساڑھے تیرہ گرام تک ہے۔ روغن بادروج تیار کرنے کا طریقہ یہ ہے کہ برگ بادروج کے رس کو تین گنا روغن زیتون کے ہمراہ پکا کر خوب جلا لیا جائے تاکہ صرف روغن باقی رہ جائے، یہ گرم تیز اور جالی ہے۔ گرم پانی کے ہمراہ سولہ گرام روغن بادروج پینے سے معدہ کے کیڑے خارج ہو جاتے ہیں، نیز اس کے طلاء سے بارد مواد دفع، رطوبتیں تحلیل اور اعصاب کو تقویت ملتی ہے۔

## باد زھر

بامفتوح، الف، دال ساکن، زامفتوح، ہا اور را ساکن۔ یہ فارسی لفظ ہے۔ بادز ہر تریاق کی جنس ہے، جس کے معنی غسل السم (زہر کو دھونے والا) ہے۔ بادز ہر سے زہروں کا مقاوم مراد ہوتا ہے، جیسے تریاق ہے۔ عربی میں اس کا نام حجر السم ہے۔ بعض وقت باکوفہ سے بدل کر اس کا تلفظ فاذز ہر ہوتا ہے۔ بعض کے مطابق فاذز ہر بادز ہر کا معرب ہے۔ کسی وقت اس کا دال محذوف کر کے فاز ہر پڑھا جاتا ہے۔ بادز ہر ہر وہ چیز ہے، جس کے خوردنی استعمال اور تعلیق سے روح کی حفاظت اور زہر کے نقصان کو دفع کرنا مقصود ہوتا ہے۔ بعض کے مطابق فاذز ہر ہر وہ چیز ہے، جس سے زہروں کا علاج کیا جاتا ہے۔ کبھی مطلق بادز ہر سے تریاق مراد ہوتا ہے اور کبھی اطباء ان دونوں کے درمیان فرق کرتے ہیں۔ چنانچہ بعض اطباء کی اصطلاح کے مطابق لفظ تریاق کا استعمال اس مرکب دوا پر ہوتا ہے، جو زہر کو دفع کرتی ہے اور لفظ فاذز ہر کا اطلاق اس مفرد دوا پر ہوتا ہے، جو زہر کو دفع کرتی ہے۔ فاذز ہر کا یونانی میں نام کسفا رمقا ہے۔ نیز فاذز ہر دو تریاقی دوا کا نام ہے، جن میں ایک معدنی اور دوسری حیوانی ہوتی ہے ہر ایک کا جدا گانہ یہاں تذکرہ کیا جا رہا ہے۔

## باد زھر معدنی

اس کا نام عربی میں حجر السم اور فارسی میں بادز ہر کانی اور زہر مہرہ ہے۔ بعض لغت میں یہ حجر قبلا س کے نام سے معروف ہے۔ یہ مختلف رنگوں کا ایک معدنی پتھر ہے۔ اس کی کانیں مملکت خطار، چین، تبت، قندھار، باختر، خراسان، کرمان اور مدینہ طیبہ کے اطراف

میں واقع خلیص کے پہاڑی علاقے ہیں، نیز ہندوستان میں یہ اجمیر شریف، کوٹہ کے نواحی علاقے اور دکن میں پایا جاتا ہے۔ سب سے اعلیٰ معیار کا بادز ہر معدنی خطائی، پھر قندھاری، پھر خراسانی اور پھر خلیصی ہے، جو خوشبودار، خوش ذائقہ، چکنا، عمدہ صفت اور دیدہ زیب ہوتا ہے۔ پسا ہوا بادز ہر معدنی سفید، خوشبودار، اور کف دار ہوتا ہے۔ یہ اوصاف جتنے زیادہ اس میں موجود ہوتے ہیں وہ بہتر ہوتا ہے۔ بادز ہر معدنی قوی الاثر ہے۔ اگر بادز ہر معدنی کو افیون یا آب برگ نیم کے ہمراہ پیسا جائے تو ان دونوں کی تلخی ختم ہو جاتی ہے یا برگ نیم کو چبایا جائے اور اس کے فوراً بعد بادز ہر کو کھایا جائے تو تلخی محسوس نہیں ہوتی، اسی طرح نیم کی پتیاں چبانے کے بعد افیون کھانے سے تلخی محسوس نہیں ہوتی۔ خوردنی یا ڈسے ہوئے زہروں کو زائل کرنے کے لیے اگر بادز ہر معدنی کے استعمال سے فائدہ ہوتا ہے تو یہ بہترین اور عمدہ بادز ہر معدنی ہے ورنہ نہیں۔ بادز ہر معدنی کے پرکھنے کے متعدد طریقے ہیں۔ ان میں اکثر مبالغہ آرائی ہے۔ سب سے خراب بادز ہر معدنی دکنی ہے۔

ارسطا لیس کے مطابق فادز ہر متعدد رنگوں میں دستیاب ہے کوئی زرد، کوئی ٹیالا اور سبزی و سفیدی مائل ہے۔ زرد رنگ فادز ہر سب سے اچھا ہوتا ہے۔ اس کے بعد ٹیالا اور خراسانی عمدہ ہے۔ یہاں اس کا نام بادز ہر ہے، جس کی وضاحت حجرالسم سے کی جاتی ہے۔ بادز ہر معدنی کی کانیں چین اور ہندوستان کے علاقوں میں پائی جاتی ہیں۔ بعض کے مطابق مفرد بادز ہر چھ رنگ میں دستیاب ہے، جو زرد، سفید، سبز، ٹیالا، نخبی اور نقطوں دار ہوتا ہے۔ نیز یہ سیاہ، زردی و سفیدی آمیز، نیل کی پتیوں کے ہم رنگ، سبزی مائل زرد، سرخی مائل زرد، شلجم کی طرح سرخی گلابی، ہرے، پیلے اور کالے نقطوں دار اور مختلف رنگوں میں ابر آلود ہوتا ہے۔ کوئی بادز ہر معدنی بہت سخت ہوتا ہے، جیسے قندھاری اور شاہ مقصودی ہے۔ ان میں کوئی متوسط درجہ کا سخت ہوتا ہے جیسے خطائی اور خلیصی ہے اور کوئی بالکل نرم ہوتا ہے، جیسے دکنی اور اجمیری ہے۔

**مزاج:** بادز ہر معدنی کا مزاج اول درجہ میں گرم و خشک ہے، مگر اس میں گرمی، خشکی سے زیادہ ہوتی ہے۔ بعض سرد اور کوئی حرارت مائل معتدل ہوتا ہے اور کوئی دوسرے درجہ میں خشک ہوتا ہے۔

**افعال و خواص:** بادز ہر معدنی ہر مزاج کے حامل افراد کو خوب راس آتا ہے، یہ دافع سموم ہے۔ تمام قوتوں اور روحوں کا مقوی اور ان کا محافظ ہے، کیونکہ یہ اپنی خاصیت سے اثر کرتا ہے نہ کہ صرف اپنی طبیعت سے اثر انداز ہوتا ہے۔ یہ وبائی ہوا کے ضرر اور آب و ہوا کی تہدیلی کے نقصانات کو روکتا ہے۔ اخلاط کی عفونت و سمیت کو زائل اور اعصاب و باہ کو قوی کرتا ہے۔

رازی کے مطابق بادز ہر معدنی زرد، نرم اور بے ذائقہ ہوتا ہے۔ زہروں میں فائدہ کرتا ہے۔ یہ بچھناک کے زہر پیلے اثر کو دفع کرنے کی بہترین دوا ہے۔ بعض بادز ہر معدنی زردی و سفیدی مائل مگر پھر بھی پھٹکری کے مانند نرم، بریاں اور چمکدار ہوتا ہے۔ میں نے اس پتھر میں بیش کے زہر سے لڑنے والے اثر اور قوت کا جتنا زیادہ ملاحظہ کیا اتنا کسی دوسری مفرد دواؤں اور تریاقوں میں اثر و قوت نہیں دیکھا۔

حکیم ہاشم طہرانی لکھتے ہیں کہ اس کا ایک عجیب و غریب خاص اثر یہ ہے کہ ایک شخص نے نادانی سے بدہضمی کی حالت میں فصد کر لیا، اس کے جگر کے مقام پر اور پسلیوں میں شدید درد لاحق ہو گیا، میں نے ڈیڑھ گرام فادز ہر معدنی کو باریک پس لیا اور اس کو پانچ سو ملی گرام

کی مقدار خوراک میں تین مرتبہ کھلایا ہر مرتبہ اس کے مرض میں کمی آتی گئی آخر میں وہ ٹھیک ہو گیا۔

افلاطون نے کتاب جامع الخواص میں لکھا ہے کہ فاذ ہر معدنی زہر کو جذب کرتا ہے۔ شریانوں اور بدن کی جملہ خون کی رگوں کو زہر سے پاک و صاف کرتا ہے، خون کو زہر سے خالص کرتا ہے۔ زہر خواہ سم قاتل ہو اس کو فوراً بدن میں پھیلنے سے پیشتر، کھالینے سے مشروب اور ملذوع زہر بے اثر ہو جاتا ہے۔ اگر فاذ ہر معدنی کو پیس کر زہر سے خالص کر دیا جائے تو یہ زہر کو ترشح کے عمل سے خارج کرتا ہے۔

ارسطو نے فرمایا کہ اگر اعلیٰ معیار کے فاذ ہر معدنی کی انگوٹھی ہاتھ میں پہنی جائے اور ہمیشہ اپنے ساتھ محفوظ رکھی جائے تو ایسے شخص پر زہروں کا اثر کم ہوتا ہے۔ اگر یہ شخص انگوٹھی والے ہاتھ کو زہر سے خالص کرنے میں ڈال دے تو اس کی حدت اور قوت کم اور کمزور ہو جاتی ہے۔ اگر زہر خوردہ شخص اس انگوٹھی کو اپنے منہ میں رکھ کر چوسے تو اس کو فائدہ ہوتا ہے۔

احمد ابن یوسف کے مطابق سنگ فاذ ہر معدنی عقرب گزیدگی میں فائدہ کرتا ہے۔ اس مقصد کے لیے چاند کے برج عقرب میں ہونے کے دوران اس پتھر میں بچھو کی تصویر کندہ کی جائے پھر اس کو سونے کی انگوٹھی میں جڑ لیا جائے تو اس کے پہننے والے کو بچھو بالکل نقصان نہیں پہنچاتا بلکہ اس کے قریب بھی نہیں آتا اور اس انگوٹھی کو اپنے پاس رکھنے سے بھی اثر مرتب ہوتا ہے۔ اگر زہر خوردہ شخص اس کو منہ میں رکھ کر چوسے اور یا بچھو، ہوام (بل میں رہنے والے کیڑے مکوڑے) اور طیارات (اڑنے والے کیڑے مکوڑے) جیسے ذرا ریح (تیلنی مکھی) کے گزیدہ مقام پر اس کو ملا جائے تو فائدہ حاصل ہوتا ہے۔

بعض اطباء کے مطابق اگر فاذ ہر معدنی کی سفید قسم کو پیس کر زہروں کے لیے خوردنی استعمال کیا جائے تو یہ زہر کو پسینہ کے ذریعہ دفع کرتا ہے۔ اس کی سفید قسم اور اسی طرح اس کی دوسری اقسام کو ضربہ و سقطہ کے درد کے مقام پر طلا کرنے سے درد زائل اور وہ مقام ورم سے محفوظ رہتا ہے۔ بعض کے مطابق اگر فاذ ہر معدنی کا سفوف سات سو بیس ملی گرام کھایا جائے تو یہ زہر کو پسینہ کے راستے نچوڑ کر خارج کرتا ہے اور اس کے نقصان سے محفوظ رکھتا ہے۔ اسی طرح مذکورہ سفوف کو ہوام کے گزیدہ مقام پر طلا کرنے سے حاصل ہوتا ہے۔ اگر ایک سو بیس ملی گرام فاذ ہر معدنی کو پیس کر حل کر لیا جائے، پھر اس محلول کو کسی بھی قسم کے سانپ کے منہ میں ڈالا جائے تو وہ ہلاک ہو جاتا ہے۔ اگر دو سو پچاس ملی گرام فاذ ہر معدنی کو پیس کر نوش کیا جائے تو یہ قلب کو قوی، حزن و ملال کو زائل اور دل کی کمزوری کو رفع کرتا ہے۔ فاذ ہر معدنی کو دھوپ میں رکھنے سے عرق حاصل ہوتا ہے، جس کو دو سو پچاس ملی گرام کی مقدار میں پینے سے خفقان فوراً زائل ہو جاتا ہے اور یہ مجرب ہے۔ نیز یہ عرق آشوب چشم میں فائدہ کرتا ہے۔ اگر اس عرق کو بخار کا مریض چوسے تو بخار اتر جاتا ہے، مؤلف کو فاذ ہر معدنی سے عرق نکلنے میں تامل ہوتا ہے اور اتنی کثیر مقدار میں عرق حاصل ہونا محال کلام ہے۔ ضعف قلب اور اعضاء کے واسطے فاذ ہر معدنی کی مقدار دو سو پچاس یا پانچ سو ملی گرام سے ایک گرام ہے اور زہروں کو دفع کرنے کے لیے اس کی مقدار خوراک سات سو پچاس ملی گرام سے ایک گرام تک ہے۔ فاذ ہر معدنی کا بدل ہم وزن اعلیٰ قسم کا زبرد اور نصف وزن زمرہ اور ڈیڑھ گنا گل داغستانی ہے۔

### باد زہر حیوانی

یہ ایک قسم کا پتھر ہے، جو پہاڑی بکری، پہاڑی گائے، بندر اور خار پشت (سائی) جیسے جانوروں کے شیردان (تھن) یا آنت یا

پتے میں پایا جاتا ہے۔ مطلق بادز ہر حیوانی سے حجر التیس مراد ہوتا ہے۔ اس کا نام حجر الایل بھی ہے۔ حجر الایل بہترین قسم کا بادز ہر حیوانی ہے۔ اس پہاڑی بکری کا بادز ہر حیوانی اس سے بھی زیادہ عمدہ ہوتا ہے، جو فارس کے شبانکارہ کے پہاڑی علاقوں میں پائی جاتی ہے۔ بادز ہر حیوانی لانا، ہیکلی (بڑے جشد دار)، گول فراخ اور مختلف شکلوں کا ہوتا ہے، کیونکہ یہ جس چیز پر جمتا ہے اسی کی شکل اختیار کر لیتا ہے، مثال کے طور پر جو مخلصہ کی لکڑی یا اس کے تخم پر منجمد ہوتا ہے وہ طویل اور ہیکلی (بڑا جشد دار) ہوتا ہے۔ ان دونوں شکل کا فادز ہر حیوانی بہت اچھا ہوتا ہے۔ اگر تخم خرما یا اون وغیرہ پر منجمد ہوتا ہے تو ان چیزوں کی شکل اختیار کر لیتا ہے۔ اس لکڑی یا تخم مخلصہ کا نام مغز فادز ہر ہے۔ فراخ بادز ہر حیوانی عموماً اون والا ہوتا ہے، جس کے جوف میں اون موجود ہوتی ہے۔ اگر اس میں اون کم ہوتی ہے تو بادز ہر حیوانی پانی میں ڈالنے سے تہہ نشیں ہو جاتا ہے اور اگر اس میں اون زیادہ مقدار میں ہوتی ہے تو پانی کی سطح پر تیرتا رہتا ہے، جو بادز ہر حیوانی شبانکارہ اور اس کے علاوہ مقامات میں دستیاب ہوتا ہے۔ وہ بہت کمزور اور کم خصوصیت کا حامل ہوتا ہے، جیسے ہندوستان اور دکن وغیرہ کے پہاڑ ہیں، کیونکہ شبانکارہ کے پہاڑوں میں مخلصہ کی جڑی بوٹی بکثرت پائی جاتی ہے، جس میں تریاتی قوت موجود ہوتی ہے۔ یہ جڑی بوٹی اکثر جانوروں کی خوراک ہے اور یہ دوسرے پہاڑوں میں نہیں پائی جاتی۔ بادز ہر حیوانی جسامت میں چھوٹا بڑا ہوتا ہے، جو ایک سواستی گرام تک بڑا ہوتا ہے۔ عموماً اس کا رنگ سبز زیتونی اور یا صاف چمکیلا ہوتا ہے۔ اس کا جسم تہہ تہہ پیاز کے مانند ہوتا ہے۔

گیلانی کے مطابق بادز ہر حیوانی کے اوپر نیچے دو طبقے ہوتے ہیں۔ اس کے بیچ میں کوئی چیز اس کے مغز کی مانند ہوتی ہے، جو مخلصہ کی لکڑی یا مخلصہ کا تخم اور یا کوئی دوسری چیز ہو سکتی ہے۔ ماہرین کے مطابق جب اس کو جانور کے پیٹ سے نکالا جاتا ہے تو گرمی کی وجہ سے نرم ہوتا ہے، جو محض خارجی ہوا لگنے سے سخت ہو جاتا ہے۔ چنانچہ وہ لوگ فوراً نکال کر منہ میں رکھ لیتے ہیں اور زبان چلا کر خاطر خواہ شکل میں ڈھال لیتے ہیں۔ چنانچہ منہ سے نکالنے اور منجمد ہونے کے بعد وہ چمکیلا اور چکنا ہو جاتا ہے، اس میں چمک اور چکنائی محض منہ میں رکھنے سے پیدا نہیں ہوتی، بلکہ اس کے نچلے پردے بھی چکنے اور چمکیلے ہوتے ہیں۔

بادز ہر حیوانی صبر، کندر اور کئی دوسری دواؤں کو آپس میں ملا کر مصنوعی بھی تیار کیا جاتا ہے۔ اصلی اور نقلی بادز ہر حیوانی کے درمیان فرق یہ ہے کہ اگر اس میں گرم سوئی چبھانے سے اس کا آخری سرا زرد ہو جائے اور اس سے پیلا دھواں نکلتا ہو اور کھائی دے تو وہ اصلی ہے اور اگر اس سے کالا دھواں نکلے تو جعلی ہے۔ اصلی بادز ہر حیوانی کی خوبی یہ ہے کہ اگر اس کو سفید خشک خاکستر کے ہمراہ ہتھیلی پر ملا جاتا ہے تو راکھ سبز اور منجمد ہو جاتی ہے۔ جب اس کے معمولی سفوف کو دودھ میں ڈالا جاتا ہے تو دودھ منجمد ہو جاتا ہے۔ اس کا سفوف سیاہی مائل سرخ ہوتا ہے۔ سرخ، سبز اور زرد بادز ہر حیوانی اوسط درجہ کا ہے۔

گیلانی لکھتے ہیں بہترین بادز ہر حیوانی کی شناخت یہ ہے کہ جب اس کو دودھ کے ہمراہ پتھر پر گھسا جاتا ہے تو سیاہی مائل سرخ ہو جاتا ہے اور ردی بادز ہر حیوانی کی شناخت یہ ہے کہ جب اس کو دودھ کے ہمراہ پیسا جاتا ہے تو سرخ، زرد اور سبز ہو جاتا ہے۔ جس جانور کے پیٹ میں یہ پیدا ہو چکا ہوتا ہے اس کی علامت یہ ہے کہ اکثر کمزور، قوی اور خوشحال رہتا ہے، نیز اپنے ہم جنس جانوروں سے دور اور تنہا رہنے لگتا ہے۔

**مزاج:** بادز ہر حیوانی دوسرے درجہ کے آخر میں گرم اور تیسرے درجہ کے اوّل میں خشک ہے، یہ ہر مزاج کو خوب راس آتا ہے۔

**افعال و خواص:** بادز ہر حیوانی گرم و سرد حیوانی، نباتی اور معدنی تمام زہروں کو دفع کرتا ہے، کیونکہ اس کا اثر نہ صرف طبیعت اور مزاج سے بلکہ خاصیت اور صورت نوعیہ سے وارد ہوتا ہے۔ یہ جملہ قوتوں، ارواح، حواس، اعضاء، رکیسہ کا مقوی، مقوی حرارت غریزی، مقوی باہ، مفرح، نشاط انگیز اور مزیل غم ہے شرط یہ ہے کہ اس کا خوردنی استعمال کیا جائے۔

ابن جمیع کے مطابق بارہ سنگھا کے تھن سے خارج شدہ بادز ہر حیوانی کے جملہ اوصاف اعلیٰ قسم کے ہوتے ہیں اگر اس کو سنگ مسن پر پیس کر دوسو پچاس ملی گرام صحیح سالم شخص حفظ ماتقدم کے طور پر کھائے تو یہ مہلک زہروں کا مقاوم ہے اور ان کے نقصانات سے محفوظ رکھتا ہے۔ نیز اس سے نقصان اور کچے خلط میں غلیان و ہیجان کا خطرہ باقی نہیں رہتا جیسا کہ مثر و دیطوس سے خطرہ رہتا ہے اور لاغر و نحیف لوگوں کو بھی کوئی نقصان نہیں ہوتا، کیونکہ یہ اپنے جوہر کی خاصیت سے اثر انداز ہوتا ہے۔

گیلانی فرماتے ہیں کہ بادز ہر حیوانی کو کھانے کا ایک مخصوص طریقہ یہ ہے کہ ساڑھے سات سو پچاس ملی گرام حجر اتیس فارسی کو گلاب میں پیس لیں اور جب آفتاب برج حمل میں نازل ہو تو نوش کریں۔ اس کے دوسرے دن ایک گرام اور تیسرے دن بارہ سو پچاس ملی گرام نوش کریں تو روزانہ اسی مقدار کو معمول میں رکھیں، البتہ پیتے وقت یہ احتیاط برتیں کہ دانتوں کو نہ لگے، پینے کے بعد دودھ یا تازہ دھنیا کے رس سے مضمضہ کریں، نیز پینے سے پیشتر اور پینے کے بعد چنے کا پانی اور چکنا شور با ایک ہفتہ تک تناول کریں تا کہ حرارت غریزی قوی اور چست اور درست ہو تو وہ شخص اس سال مکمل صحت مند باقی رہتا ہے اور مزید آئندہ ایک سال تک صحت مند رہتا ہے۔ اگر اس کے استعمال سے پیشتر ہلکے مسہل کا استعمال کیا جائے تو بہتر ہے۔ بعض لوگ اس کے ساتھ یا قوت اور لعل وغیرہ کے مانند مقوی قلب جوہروں کا اضافہ کرتے ہیں، پھر بھی اس کا مفرد اور تنہا استعمال زیادہ بہتر ہے۔

اگر اس کو ہوام گزیدگی سے پیشتر نوش کیا جائے تو ان کا زہر اثر نہیں کرتا۔ تازہ آب کشینز کے ہمراہ بادز ہر حیوانی کا طلا ورم کے لیے اور گلاب کے ہمراہ بار دورم اور طاعون کے لیے اور شراب کے ہمراہ سانپ بچھو اور زہریلے جانوروں کی گزیدگی اور ان کے درد کے تسکین کے لیے فائدہ مند ہے۔ نیز ایسی صورت میں ہوام گزیدگی کے لیے بادز ہر حیوانی کی معمولی مقدار کو گلاب اور یا آب بادیان کے ہمراہ اور یا صرف تنہا نوش کریں۔ بادز ہر حیوانی ہوام وغیرہ کے گزیدہ مقام پر چھڑکنے سے زہر کو جذب کرتا ہے۔ ترشح کے ذریعہ زہر کو خارج اور زخم کو گوشت سے پر کرتا ہے۔ اگر کوئی زہر خوردہ شخص اسی لمحہ فاذر ہر کو آزا کر منہ میں رکھ لے تو پورا فائدہ حاصل ہوتا ہے۔ اگر چند عدد فاذر ہر حیوانی کو چینی کے پیالہ میں رکھ کر اس کے اوپر گائے کا دودھ دوہا جائے اور جب دودھ فاذر ہر کی معمولی قوت و کیفیت کو حاصل کر لے اس وقت اس کو پینے سے بہت فائدہ ہوتا ہے۔

بادز ہر حیوانی کی مقدار خوراک 500 ملی گرام سے ایک گرام تک ہے۔ بعض بار در طب حامل مزاج لوگوں کے لیے اور یا بعض مصلح دواؤں کے ہمراہ اس کی مقدار خوراک پندرہ سو ملی گرام ہے۔ اس سے زیادہ مقدار کا استعمال مہلک ہے۔ یہ گرم مزاج لوگوں کو نقصان کرتا ہے۔ اس سے التهاب، دموئی اسہال اور خون میں احتراق لاحق ہوتا ہے۔ اس کا مصلح بارداشیاء ہیں۔ بادز ہر حیوانی کا بدل ہم وزن حجر الایل ہے۔ اگر یہ دستیاب نہ ہو تو اس کا بدل اعلیٰ قسم کا بادز ہر معدنی یا صاف شفاف و پرانا زمررد اور یا زبرجد ہے۔

بعض ماہرین کے مطابق بادز ہر حیوانی گول کنڈہ اور تلنگانہ کے اطراف میں پہاڑی گائے اور جنگلی بھینس کی آنت سے بھی



کثرت سے حاصل ہوتا ہے۔ یہ دونوں مذکورہ مقام دکن کے حدود میں آتے ہیں۔ یہ بادز ہر حیوانی سبز اور زرد ہوتا ہے، جونوے گرام کے برابر چھوٹے بڑے جسم کا ہوتا ہے، لیکن بے رونق، غیر شفاف بہت ضعیف العمل اور کم قوت دار ہوتا ہے۔ نیز بعض کا خیال ہے کہ فاد زہر میمونی کی ایک قسم بحر ہند اور چین کے جزیروں سے دستیاب ہوتی ہے، جو بندر کی آنت سے نکلتی ہے۔ یہ بھی زردی مائل، بیسکی شکل، باریک، دراز اور مرغ کے قلب کے ہم شکل ہوتا ہے۔ ارباب سلطنت اس کو اعلیٰ قیمت سے خرید کر اپنے خزانوں میں رکھتے ہیں اور اس کے بہت سے افعال و خواص شمار کراتے ہیں اور یہ لوگ اس کو اپنے گمان کے مطابق شانکارہ کے بادز ہر بری کے مانند مانتے ہیں۔

### باد زہر قنفذی

یہ ایک جدید دوا ہے، جس سے صرف اہل فرنگ اور رینولا کے باشندے باخبر ہیں۔ یہ ایک سخت گول جوز ہوا کے ہم شکل اور ہم رنگ لانی چیز ہے، جس کی چھوٹی قسم جوز ہوا سے چھوٹی اور بڑی قسم معمولی لانی اور بڑے جوز ہوا کے برابر ہوتی ہے۔ بادز ہر قنفذی کا ذائقہ بہت تلخ ہوتا ہے۔ یہ ملک فرنگ کے بعض جزیرے میں پہاڑی ساہی (قنفذ جبلی) کے پتے سے حاصل ہوتی ہے۔ بعض ماہرین ادویات کا خیال ہے کہ یہ جزیرہ بتاویہ ہے، جس کا نام جاوہ بھی ہے۔ اس کے پیدا ہونے کی علامت یہ ہے کہ وہ جانور روز بروز ضعیف و لاغر ہوتا جاتا ہے۔ اپنے ہم جنس جانوروں کے درمیان سے نکل کر تنہا رہنے لگتا ہے اور آخر میں ہلاک ہو جاتا ہے۔ جب لوگ اس کی موت سے باخبر ہوتے ہیں تو اس کے پیٹ کو چیر کر بادز ہر قنفذی نکال لیتے ہیں۔

**مزاج:** اس کا مزاج تیسرے درجہ میں گرم و خشک ہے یہ بار در طب امراض کے لیے مفید ہے۔ بعض زہروں کو دفع کرتا ہے۔ سوء ہضم، تخمہ ہیضہ، درد گردہ، اور درد مثانہ میں فائدہ کرتا ہے اور بعض قوتوں کو قوی کرتا ہے۔ اس کے استعمال کا طریقہ یہ ہے کہ ایک برتن میں نوے سے ایک سو اسی ملی لیٹر تک صاف شفاف اور شیریں پانی بھر لیں فوراً اسی لمحے میں بادز ہر قنفذی کو آہستہ سے اس میں ڈالیں تاکہ پانی تلخ ہو جائے پھر اس کو نکال کر یہ پانی ایک دو مرتبہ میں مریض کو پلائیں اور اس پتھر کو خشک کر کے محفوظ رکھ لیں یہ پتھر جب تک پانی کو بہت جلدی سے تلخ کرتا رہتا ہے۔ تب تک بہتر اور قوی الاثر ہوتا ہے آہستہ آہستہ اور کثرت استعمال سے پگھل کر تحلیل ہوتا رہتا ہے، جب یہ پانی کوتا خیر سے تلخ کرتا ہے اس وقت اس کے خواص کم ہو جاتے ہیں۔ بعض لوگوں سے منقول ہے کہ کئی مرتبہ ہیضہ میں اور وضع حمل کے بعد بروقت سے بعض عورتوں کی حالت دگرگوں ہو گئی تو امتحان کے بعد اس کے استعمال سے ان کو بہت فائدہ حاصل ہوا۔

### باد زہر گاوی

یہ حجر البقر (گاؤروہن) ہے۔

### بادق

یہ فارسی لفظ بادہ کا معرب ہے، جس کے معنی شراب ہے۔

### پاڈل

پا مفتوح، الف ڈال مفتوح اور لام ساکن، اس کا تلفظ دال کے عوض ٹا کے ساتھ پاڈل اور آخر میں یا کے اضافہ کے ساتھ پاڈلی بھی

ہے۔ پاٹل متعدد اقسام کا ہوتا ہے۔ ایک قسم کا نام سنسکرت میں کلی کٹی (بہت شگوفے دار)، اموکھا (شہد جیسا میٹھا)، پاٹلی (گل سرخ)، استھانی (مسقط اشتہا)، کارنتا (اس کی بودل کو فرحت بخش ہے)، کلارنتا (پھول کے نیچے کالی ٹہنی رکھنے والا)، کسمبک (لال رنگ)، سمنا (بہت تعریف کے لائق)، کدھکا (صحت کا معدن)، پشپ یوہنی، دھتا (اپنی جانب متوجہ کرنے والا) ہے۔ دوسری قسم کا نام کلوکٹی (اپنے درخت کے تنہ میں خوبصورت بیج رکھنے والا)، دھنا پاٹلی (بہت عمدہ سرخ پھول والا)، تروٹھا (بہت سفید ریشے والا)، سویت کسمبک (اپنے پھول سفید زیرہ رکھنے والا)، (مرد عورت کی شہوت میں اضافہ کرنے والا)، کاشٹ پاٹلی (بہت لالی دار) کٹھ پاٹل (اس کے شگوفے کے منہ کا رنگ گل سرخ کے مانند ہوتا ہے) کدھکاٹل (کھٹا دودھ رکھتا ہے) ہے۔ اس کی دوسری متعدد قسمیں ہیں، جن کے خواص آپس میں قریب قریب ہیں۔ پاڈل ایک ہندوستانی درخت کا پھول ہے، جس کے درخت کا قد آم اور جامن کے درخت کے مانند طویل ہے۔ اس کی پھلی نصف گز طویل اور چار انگلی کے برابر عریض ہوتی ہے، جس میں تہہ تہہ کئی طبقات ہوتے ہیں، ان کے درمیان سے روئی کے مانند مادہ نکلتا ہے۔ یہ پھول خوشبودار، سفید، سرخ اور کوئی زردی مائل سیاہ ہوتا ہے، جودن میں کھلتا ہے۔ اس درخت میں بسنت کے موسم میں پھول آتے ہیں، اس کے تخم، تخم سرس کے مانند ہوتے ہیں، جن کا ذائقہ کیلا اور شیریں ہوتا ہے، یہ تخم معتدل حار و بارد ہے۔ اعضاء کی سوجن، خون کے فساد، ضیق النفس، پیاس اور غثیان کو دفع کرتا ہے اور مٹھی طعام ہے۔

یہ پھول بلغم، خون اور صفرا کا مسہل، اور صفراوی اسہال کا حابس ہے اور معدہ کی سوزش کو دفع کرتا ہے۔ پاڈل کا پھل بھگی کو بند کرتا ہے۔ خون و صفرا کے فساد کی اصلاح کرتا ہے۔ بعض اطباء نے اس کا مزاج سرد لکھا ہے۔

دھنتری میں تحریر ہے کہ اس کی پہلی قسم قابل استعمال ہے، جو دیگر اقسام کے مقابلہ میں عمدہ اور بہتر ہے۔ صاحب تذکرۃ الہند لکھتے ہیں کہ اس کی دوسری قسم کے تمام اجزاء سفید اور تیسری قسم بہت ترش ہوتی ہے۔ پہلی قسم پورے بدن کی سوزش، صفرا اور ریاہ میں فائدہ کرتی ہے۔ اور سفید قسم شوہ (بدن کی سوجن)، معدہ کی گرانی، کھانسی، منہ کی بد مزگی، فساد خون، پیاس اور بھگی کو دفع کرتی ہے۔ پیشانی پر جز کا ضاد کرنے سے سردی میں فائدہ ہوتا ہے۔ سفید قسم کا پھول سرد و خشک ہوتا ہے۔ یہ خون و صفرا کے فساد کا مصلح، قابض اور نفاخ ہے۔ پکانے اور گرم مصالح ملانے سے اس کی اصلاح ہو جاتی ہے۔ پاڈل کی تیسری قسم متروک الاستعمال ہے، حلق، حجرہ اور پھیپھڑے میں نقصان کرتا ہے۔

### باد مند

بامفتوح، الف، دال، کسور، میم مفتوح، نون خفی اور وال ساکن، یہ ایک قسم کا پانی ہے، اس کو تیار کرنے کے لیے جوار کو بھون کر پانی میں ابالا جاتا ہے تاکہ پک جائے اس کے بعد اس کے اوپر سے صاف پانی کو حاصل کر لیتے ہیں۔ یہی پانی باد مند ہے۔ یہ پانی ہلکا قابض ہے، اس کو پینے سے پیٹ درد، کوکھ درد اور اخلاط ثلاثہ کا فساد دفع ہو جاتا ہے۔ اکثر لوگ اس پانی میں پلول اور چاول ملا کر پکاتے ہیں اور قدرے گول مرچ ڈال کر مزورہ تیار کر لیتے ہیں۔ اس کو بخار کے مریض کو کھلاتے ہیں، کیونکہ ہندوستان کے باشندے بخار کے آغاز کے وقت مریض کو غذاؤں سے پرہیز کراتے ہیں۔ اس ترکیب کو اشلوک کی زبان میں لاجا مند کہتے ہیں۔ باد مند کا مزاج ہلکا اور قابض ہے، نیز یہ مقوی، مشتی اور باضم طعام ہے۔

**باد مہرج**

یہ معجون قسم کی ایک مرکب دوا ہے۔

**باد مہرہ**

یہ مار مہرہ (من) ہے۔

**بادنج**

یہ نارجیل ہے۔

**بادنجان**

پا مفتوح، الف، دال مکسور، نون ساکن، جیم مفتوح، الف اور نون ساکن۔ یہ فارسی لفظ بادنگان یا باتنگان کا معرب ہے۔ اس کا نام عربی میں ہمزہ و نون مفتوح اور تا ساکن کے ساتھ انت، مغدو، غدا اور قہقہ، فارسی زبان میں کھلت اور کھکم، مالوہ کے علاقے میں ریگتا اور ہندی میں بیگن، بھانٹا اور بھٹا ہے۔ بادنجان کی ماہیت مشہور و معروف ہے۔ یہ غذا اور دوا دونوں طریقہ سے مستعمل ہے۔ نیا تازہ، چھوٹا، کم تخم دار، نیلا، چمکیلا، گول اور قدرے لانا بیگن اعلیٰ معیار کا ہوتا ہے۔ ہندوستان میں پائے جانے والا مذکورہ اوصاف کا حامل چھوٹا، باریک، چھلکے دار، ہاتھی دانت کے مانند سفید رنگ بیگن بھی عمدہ اور کم نقصان دہ ہوتا ہے۔ جب بیگن کھانے کا ارادہ ہو تو اس کے چھلکے کو اتار لیں یا چھلکے سمیت چار قاش میں کاٹ لیں اندر باہر لوہے کا کاٹا چھو کر اس پر نمک ملیں یا قلم بنا کر اس پر نمک ملیں اور باہم چن کر دو تین گھنٹہ ٹھنڈے پانی میں رکھ دیں جب پانی کالا اور تیز مزہ ہو جائے تو پانی کو بہا دیں اور اس میں دوسرا پانی ڈالیں اسی طرح بار بار پانی تبدیل کرتے رہیں۔ جب پانی سیاہ ہونا بند ہو جائے اور اس کی تیزی کم ہو جائے تو خوب اچھی طرح دھو کر خوشبودار جوان پہاڑی بکری کے بچہ یا نو عمر فرہ مرغ کے گوشت اور تازہ گائے کے گھی کے ہمراہ پکالیں یا تیل میں بریاں کر کے دم پر رکھ دیں تاکہ خوب اچھی طرح پک جائے، پھر اس کے بعد سرکہ یا آبکامہ یا آب انارین اور کشنیز، فلفل، دارچینی، کرویا وغیرہ، گرم مصالحہ جات شامل کر کے تناول کریں یا بیگن کو گرم راکھ میں گاڑ کر پکالیں اس کے بعد اس کا چھلکا اور ریشہ کو دور کر کے ہاتھ سے اچھی طرح مل لیں، پھر اس میں نمک، پیاز، زنجبیل اور حسب ضرورت دہی شامل کر کے تیل میں بھون لیں۔ اس میں گوشت بھی شامل کر سکتے ہیں۔ اس کا ہندی نام بھرتہ ہے یا بیگن کو پانی اور نمک میں ایک دو مرتبہ کھولا کر پانی کو پھینک دیں، اس کے بعد پکا کر تناول کریں اس ترکیب سے بیگن کی اصلاح اور اس کا مزاج معتدل ہو جاتا ہے۔

عرصہ دراز تک درخت پر باقی رہنے والا پرانا بیگن یا غیر فرہ، سخت، بیگن تیز و تند تخم سے پر بیگن کھانا اچھا نہیں کیونکہ یہ نقصان دہ اور خراب ہے۔ اس کا مزاج اور مزاج قلی (بجی) کی طرح ہو جاتا ہے، کیونکہ اس کی رطوبت کم اور آبی مادہ تحلیل ہو جاتا ہے اور یبوست کا غلبہ ہو جاتا ہے، اس کی کیفیت شدید فساد برپا کرتی ہے۔

**مزاج:** بیگن کا مزاج دوسرے درجہ کے آخر میں اور ایک قول کے مطابق تیسرے درجہ میں گرم و خشک ہے۔ بعض کے مطابق تیسرے درجہ میں خشک اور بعض نے تیسرے درجہ میں بارد قرار دیا ہے۔ اطباء کے مطابق تازہ اور غیر تلخ بیگن بارد و یا بس ہے اور پرانا بادنجان

تیسرے درجہ میں بالاتفاق گرم و خشک ہے۔ شیخ فرماتے ہیں کہ یہ ابن ماسر جو یہ کے نزدیک بار دہ ہے، لیکن صحیح قول یہ ہے کہ اس کی تیزی اور تلخی کی وجہ سے اس پر دوسرے درجہ میں گرمی و خشکی کا غلبہ رہتا ہے۔ گیلانی لکھتے ہیں کہ بادنجان تیز ہے، کیونکہ زبان کو جلاتا ہے اور ایسا خون پیدا کرتا ہے، جو حریف اور حدت دار ہوتا ہے اور بہت معمولی وقت میں مزہ سوداء میں مستحیل ہو جاتا ہے۔ بادنجان کا جو ہر بار دارضی جو ہر سے مرکب ہے، جس کی وجہ سے قابض ہے اور حار ارضی جو ہر سے مرکب ہے، جس کی وجہ سے تلخ ہے اور آبی جو ہر سے مرکب ہے، جس کی وجہ سے بے ذائقہ اور پھیکا ہے اور ناری جو ہر سے مرکب ہے، جس کی وجہ سے شدید حرارت دار اور حریف ہے، اس لیے بادنجان کا ذائقہ قبضیت، تلخی، ثقاہت اور حرافت سے مرکب ہے۔ بیگن کی طبیعت اس چیز کے اختلاف سے مختلف ہوتی ہے، جس سے ان پر ذائقوں کا غلبہ رہتا ہے۔ بعض بیگن میں شدید چرہ پرہ پن اور تلخی پائی جاتی ہے، جیسا کہ گرم ممالک میں ہوتا ہے۔ لہذا اس کا طبعی مزاج گرم و خشک کسی بیگن میں پھیکے مزہ کا غلبہ ہوتا ہے۔ لہذا اس کا طبعی مزاج کم حار اور سردی مائل ہوتا ہے، جیسا کہ بعض علاقوں میں پانی بہت کثرت سے ہوتا ہے۔ یہ بیگن یقیناً کم یا بس بھی ہوتا ہے۔ بعض بیگن میں فعل قبض کا غلبہ ہوتا ہے۔ اس لیے اس کا مزاج کم گرم اور یا بس زیادہ ہوتا ہے۔ ایسے بیگن سرد علاقوں اور کم پانی والے مقامات پر پیدا ہوتے ہیں، جو بیگن جتنا تلخ، پرانا اور زیادہ تخم والا ہوتا ہے وہ بہت زیادہ یا بس اور سردی ہوتا ہے۔ کیونکہ شدید بیوست کی وجہ سے اس میں سودا بہت پیدا ہوتا ہے اور اس کو کھانے سے سدے بنتے ہیں۔

بادنجان خاص طور پر مسکن صداع حار، مقوی معدہ اور مفتوح سدہ ہے، یہ ان سدوں کو کھولتا ہے، جو اس کے علاوہ سے لاحق ہوتے ہیں، کیونکہ یہ بذات خود مسدود جگر، اور مسدود طحال ہے، بیگن صلابت کو نرم کرتا ہے۔ یہ قوت مطلقہ اور قوت عاقلہ کا حامل ہے۔ اس کو تیل کے ہمراہ پکا کر کھانے سے طبیعت نرم اور سرکہ یا ساق کے ہمراہ پکا کر کھانے سے طبیعت میں قبض پیدا ہوتا ہے۔

شیخ الریسی نے لکھا ہے کہ بیگن قابض اور مسہل نہیں ہے، البتہ روغن میں پکانے سے سہل اور سرکہ میں پکانے سے قابض اثر کرتا ہے، یہ مدربول اور اپنی خاصیت سے مسکن وضع حار ہے۔ یہ پسینہ کو خوشبودار بناتا ہے اور نرف الدم کو قطع، بغل کی بدبو کو رفع اور رطوبت غریبہ کو خشک کرتا ہے۔ اگر اس کو ماقبل میں مذکور طریقے پر بریان کر کے کھایا جائے تو معدہ کو قوی کرتا ہے۔ نیز اس قے میں فائدہ کرتا ہے، جو کھانے کے بعد لاحق ہوتی ہے۔

گیلانی لکھتے ہیں کہ بیگن ہر حال میں مقوی معدہ ہے۔ کیونکہ اس میں فعل قبض اور تلخ ذائقہ موجود ہوتا ہے۔ یہ خصوصاً اس وقت مقوی معدہ ہے۔ جب ساق یا سرکہ کے ہمراہ پکا کر اس کے فعل قبض میں اضافہ کر لیا جاتا ہے۔

علامہ رازی کے مطابق اگر بیگن کو شروع میں پانی اور قدرے نمک میں ابال لیا جائے پھر روغن بادام میں بریاں کر لیں خوشبو کے لیے سرکہ شامل کریں اور مقشر کر کے کھائیں تو یہ جگر و تلی کے سدہ میں فائدہ کرتا ہے۔ نیز جس معدہ میں کھانا ہمیشہ ٹھہرا رہتا ہے، اس کے لیے فائدہ مند ہے۔ یہ اس کی عجیب و غریب خاصیت ہے، جس پانی میں بیگن کو ابالا جاتا ہے، اس باقی ماندہ پانی سے ہاتھ پیر کو چند مرتبہ دھونے سے پسینہ بہنا بند ہو جاتا ہے۔

کثرت سے بیگن کا استعمال سر اور آنکھ کے لیے نقصان دہ ہے۔ یہ صداع سدر (سرچکراٹا)، دوار (ارد گرد کی زمین گھومنے کا احساس)، سہر، سوداوی جرب، آشوب چشم اور سوداوی امراض لاحق کرتا ہے۔

بادنجان ضعیف بصر، احتراق صفراء، احتراق خون، خشونت عروق، رنگ کو فاسد، زردی کو لاحق اور جلد کو سیاہ کرتا ہے۔ یہ پھنسیاں، قوبا، سیاہ نشانات، اور کلف لاحق کرتا ہے، سرطان، صلابت، جذام، درد پہلو، درد عانہ اور بواسیر پیدا کرتا ہے اور یہ سودا، سوداوی درد چشم اور قونج پیدا کرتا ہے۔ اس کے مضراثرات کی اصلاح گوشت، روغن وغیرہ مذکورہ چیزوں کے ہمراہ پکا کر کی جاتی ہے، نیز اس کا ضرر چاشنی دارانار کو چوسنے، دوسودس ملی لیٹر آب انارین کو آہستہ آہستہ پینے اور اس میں سرکہ شامل کر کے دفع کیا جاتا ہے۔

کازرونی مفردات قانون کی شرح میں لکھتے ہیں کہ بیگن اکثر مذکورہ امراض کو کچا کھانے کی صورت میں پیدا کرتا ہے جیسا کہ اہل عرب اور بعض علاقے کے لوگوں کا معمول ہے، ورنہ حسب سابق طریقہ سے اصلاح کرنے کے بعد ایسا کوئی نقصان لاحق نہیں ہوتا۔ اگر اس کو بغیر اصلاح متواتر کھایا جائے تو بعض نقصانات لاحق ہونے کا اندیشہ رہتا ہے۔

صاحب منہج کے مطابق لوگ بادنجان کو پکا کر اور بریاں کر کے استعمال کرتے ہیں۔ اس سے سودا اور سوداوی امراض کی تولید ہوتی ہے، جس کا مصلح چکنائی کا استعمال ہے۔ بعض اطباء کے مطابق اگر بیگن کو عرق کے باشندوں کی طرح کچا کھایا جائے تو یہ بہت نقصان دہ ثابت ہوتا ہے۔ منہ میں پھنسیاں اور بدن میں جلن پیدا کرتا ہے۔ ہاضمہ فاسد اور غلیظ سوداوی خلط کی تولید کرتا ہے، مگر روغن میں بریاں کر کے کھانے سے اس کا نقصان کم ہو جاتا ہے۔ اسی طرح کسی روغن میں عموماً اور روغن بادام میں خصوصاً سرکہ کے ہمراہ پکا کر کھانے سے نقصان نہیں کرتا۔

بادنجان فارسی میں بورانی کے نام سے معروف و مشہور ہے۔ یہ معدہ کو قوی کرتا ہے۔ بیگن سرکہ کے ہمراہ پکا کر کھانے سے گرم مزاج لوگ، گرم جگر و غلیظ طحال والے مریضوں کو خوب راس آتا ہے۔ اس کا ضاد بلغمی ورم میں خوب فائدہ کرتا ہے۔ اگر تازہ بیگن کو نچوڑ لیا جائے اس رس کو نیم گرم پانی میں حل کر کے بالوں پر طلا کیا جائے، مگر اس سے بیشتر بالوں کو بورہ ارمنی (نطرون) سے دھولیا جائے تو ان کا سرخی و زردی آمیز رنگ زائل ہو جاتا ہے اور بال سیاہ ہو جاتے ہیں۔ نیز اس کا رس پینے سے نزف الدم اور بواسیر کا خون بند ہو جاتا ہے۔ سرکہ کے ہمراہ بیگن کی راکھ ملنے سے ٹالیل جھڑ جاتے ہیں۔ اسی طرح اگر چھوٹے بیگن کو معمولی پانی اور معمولی نمک میں ڈال کر ہلکی آنچ میں پکا لیا جائے، پھر اس کو نچوڑ کر پانی کو خوب صاف کر لیا جائے اس کے بعد اس میں ہم وزن روغن زیتون ملا کر پانی کو جلا لیا جائے تو اس روغن کے طلا سے ٹالیل کٹ کر گر جاتے ہیں۔ مزید اثر کے لیے دن میں اس کے روغن کی مالش کی جائے اور رات میں بیگن کو پکا کر اس پر باندھا جائے تو یہ زیادہ موثر ثابت ہوتا ہے۔ اگر اس پانی میں روغن زیتون کے عوض روغن بادام یا روغن تخم کتاں شامل کیا جائے تو یہ شقاق اور اعصاب کے ورم کو زائل اور سردی لگنے میں فائدہ مند ہے۔ جب بیگن زرد ہو کر پک جائے تو اس کو تخم کے ہمراہ گلا کر پکالیں اور تخم کو نرم ہاتھ سے پیس کر موم روغن میں ملا کر انگلی اور ایڑی کے شقاق پر ملیں۔ اس سے فائدہ ہوتا ہے۔ اگر بیگن کے جوف کو خالی کر کے روغن تخم کدو سے بھر دیا جائے اور اس کو نیم گرم تنور میں ایک دن تک رکھنے کے بعد اس کے روغن کو صاف کر کے محفوظ کر لیا جائے تو اس روغن کا قطور کان درد کو زائل کرتا ہے اور یہ مجرب ہے۔ خشک برگ بادنجان کا سرمہ بیاض چشم کو ختم کرتا ہے اور آنکھ کی حدت کو کم اور اس کو صاف کرتا ہے۔ اگر بیگن کا قلع (اس کی دم) اور پھول کو درد کان کے مذکورہ تیل میں اضافہ کیا جائے تو اس کا استعمال بواسیر میں بے حد مفید و موثر ہے۔ اگر بیگن کی قلع (دم) کو سایہ میں خشک کر کے روغن بادام میں ملا لیں تو اس کا طلا بواسیر میں فائدہ کرتا ہے۔ اسی طرح اس کو روغن بنفشہ اور روغن

بابونہ میں ملانے سے بوا سیر میں فائدہ ہوتا ہے۔ اگر بیگن کی قلع کو ہم وزن مغز بادام تلخ کے ہمراہ پیس کر روغن بنفشہ میں ملا کر طلا کیا جائے تو مذکورہ مرض میں فائدہ کرتا ہے۔

اگر بیگن کو ابال لیا جائے اور اس ابلے ہوئے بیگن سے بتیس گرام کو شراب میں خوب مل کر پیا جائے تو یہ مدر بول ہے۔ بیگن کی اقماع کا بدل بیخ لوف ہے۔ اہل ہند کے مطابق اس کے افعال و خواص بیگن کے ذیل میں آئیں گے۔

### بادنجان بری

اس کا نام یونانی میں کفیشون و کفنیون، عربی میں حدق اور یمنی زبان میں عرصم ہے۔ اس کی دو قسمیں ہیں، ایک قسم کا پودا ایک ہاتھ کے برابر، شاخوں سے پر اور تنہ پر قائم رہتا ہے۔ برگ بادنجان کی طرح اس کے پتے ہوتے ہیں، مگر اس سے چھوٹے ہوتے ہیں۔ اس کا پھل اخروٹ یا اس سے بڑا ہوتا ہے، جو کچی حالت میں سبز و سیاہ خطوط دار اور پکنے کے بعد بہت زرد ہو جاتا ہے، اس کا ذائقہ تلخ ہوتا ہے۔ اس کی پیداوار جنگلوں اور دامن کہسار میں ہوتی ہے۔ اہل مقدس کے نزدیک اس کا نام بادنجان بری، ہندی میں کدہ بیگن اور سنسکرت میں استھول بھٹا کی (جس کے معنی اس کا درخت درخت بادنجان کی طرح بڑا) ہے۔

بادنجان بری کی دوسری قسم زمین پر مفروش ہوتی ہے۔ اس کا پتا چھوٹا کانٹوں سے پر اور خوب شاخوں والا ہوتا ہے۔ اس کا پھل بیر کے برابر جو کچی حالت میں سبز نشان دار اور پکنے کے بعد زرد ہو جاتا ہے۔ اس کا ذائقہ بہت تیز، تلخ اور نمکین ہے۔ یہ قابل کاشت کھیتوں اور مرطوب مقامات میں پیدا ہوتا ہے۔ اہل حجاز کے نزدیک اس کا نام شوک العقرب، اہل یمن کے نزدیک فرعم اور اہل ہند کے نزدیک بھٹ کٹائی ہے۔

**مزاج:** بادنجان بری کا مزاج بستانی سے زیادہ گرم و خشک ہے۔ ایک قول کے مطابق یہ دوسرے درجہ کے آخر میں گرم و خشک ہے۔ یہ بہت جالی اور صابون کی طرح میل کو صاف کرتا ہے۔ اس لیے شام کے باشندے اس سے کپڑا دھوتے ہیں۔ اس کے پھل کو کھانے سے قے آتی ہے، نیز یہ کھانسی، ضیق النفس، بلغم و صفرا کے فساد، بلغمی بخار، جذام، درد پہلو، عسر البول، سنگ مثانہ، بطلان حسن شامہ، قبض، دیدان امعا اور بانجھ عورتوں کے امراض میں فائدہ کرتا ہے۔ اس کے پھل کا ضماد بلغمی ورم میں فائدہ اور بالوں کو سیاہ کرتا ہے۔ اگر برگ بادنجان بری خشک کو پیس کر آنکھوں میں سلائی سے لگایا جائے تو بیاض چشم میں فائدہ کرتا ہے۔ روغن زیتون میں پھل کو پکا کر قطور کرنے سے فوراً درد میں سکون ملتا ہے۔ بادنجان بری کی بڑی قسم کا بخور، بوا سیر میں مجرب ہے۔ اس کی بڑی قسم کا نام مقدسی ہے۔ بادنجان بری کی چھوٹی قسم کے پتے یا پھل اور یا جڑ کو پکا کر بوا سیر کے لیے استعمال کرتے ہیں، جو مفید و مجرب ہے۔ اس کی چھوٹی قسم کا نام حجازی ہے۔ بادنجان بری کا طلا اور اسی طرح برگ یا پھل یا جڑ کا خوردنی استعمال فوراً ہوام اور عقرب کی گزیدگی میں فائدہ کرتا ہے، لیکن یہ خطرناک ہے اور بے چینی پیدا کرتا ہے اس کا مصلح کچھ نہیں ہے۔ اس کے پھل کو روغن میں پکا کر مالش کرنے سے تکان رفع ہو جاتی ہے۔ شہد کے ہمراہ اس کا حمل دیدان مقعد کو ساقط کرتا ہے اور اس کے پھول کے زیرہ کو کھانے سے پرانی کھانسی میں فائدہ ہوتا ہے۔ سفید بادنجان بری کے پھول، حمل، معدہ کی حرارت برا بیختہ کرنے اور ہضم طعام کے لیے مفید ہے۔ نیز یہ بلغم، کھانسی، ضیق النفس، جذام اور بلغمی بخار کو دفع کرتا ہے۔ اہل ہند کے مطابق اس کے افعال و خواص بھٹ کٹائی کے ذیل میں تحریر ہوں گے۔

## بادنگان، باتنکان

یہ بادنجان (بگین) ہے۔

## بادیان

بامفتوح، الف، دال مکسور، یا مفتوح، الف اور نون ساکن۔ یہ فارسی لفظ ہے۔ عام فارسی زبان میں اس کا نام رازیانہ ہے، جس کا معرب رازیانج ہے۔ اس کے دیگر نام والان بزرگ، شیرازی میں جوللو، سیستانی میں بادختم، یونانی میں مادر یون، ماریون، برہلیا اور قومارٹون۔ رومی زبان میں شمار، افریقی زبان میں بسباس، انگریزی میں اینسید اور ہندی میں سونف، سوہنہ و بریالی ہیں۔ بادیان بستانی و بری دو قسم کا ہوتا ہے۔ بستانی کا نام مارسون اور بری کا نام قومارٹون ہے۔

بستانی بادیان کی کاشت کی جاتی ہے۔ اس کا تنہ ایک ہاتھ سے زیادہ لمبا، چکنا اور گرہ دار ہوتا ہے، جس سے شاخیں نکلتی ہیں، ان شاخوں پر سونف کے دانوں کا کچھ بنتا ہے، جن میں اول زرد پھول آتے ہیں اور اس کے بعد ختم نکلتے ہیں۔ اس کی پتیاں چھوٹی چھوٹی اور جڑیں باریک خوشبودار ہوتی ہیں۔ مجموعی طور پر یہ پودا سویا کے پودے کے مشابہ ہوتا ہے۔

بری بادیان خود بخود داگتی ہے، جو بہت سبز اور بستانی بادیان سے چھوٹی ہوتی ہے۔ اس کی شاخیں ایک خاص تناسب میں عریض ہوتی ہیں۔ اس کو چبانے سے زبان سُن ہو جاتی ہے۔ اس کی جڑ چھوٹی ہوتی ہے، جس کو خوشبو جات میں شامل کیا جاتا ہے۔ اس کے تخم بڑے اور سبز ہوتے ہیں۔

**مزاج:** تازہ بستانی بادیان اعلیٰ معیار کی ہوتی ہے، اس کا مزاج دوسرے درجہ میں حار و یابس ہے۔ بقراط کے مطابق یہ دوسرے درجہ میں گرم اور اول درجہ میں خشک ہے۔ بعض نے تیسرے درجہ کے اول میں گرم اور اول درجہ کے آخر میں خشک قرار دیا ہے۔ اس کے پتے اول درجہ میں گرم ہوتے ہیں۔ بقراط کے مطابق تخم بادیان برگ بادیان سے زیادہ گرم ہیں، بیج بادیان تمام اجزاء سے زیادہ قوی ہوتی ہے، جو دوسرے درجہ میں گرم و خشک ہے۔ ایک قول کے مطابق تخم بادیان اور بیج بادیان تیسرے درجہ میں گرم ہے۔ شیخ فرماتے ہیں، جس کا پھول گل کشیز کی طرح ہوتا ہے، وہ بری بادیان کے قریب قوی، لیکن ضعیف ہے اور بادیان بری کبیر سے زیادہ قوی ہے۔ بادیان بری تیسرے درجہ میں شدید حار و یابس ہے۔ شارح کا زرونی فرماتے ہیں، بادیان بری کو تیسرے درجہ میں حار قرار دینا زیادہ اولیٰ ہے، کیونکہ یہ دونوں درجہ کے آخر میں گرم ہے اور بستانی دوسرے درجہ کے اول میں گرم ہے، اسی لیے فرمایا کہ بہر حال بستانی بادیان کی حرارت دوسرے درجہ میں ہے۔

**افعال و خواص:** بادیان مفتوح سدہ، مجفف، ملطف اور دافع و محلل ریاہ ہے۔ بادیان کے استعمال سے جملہ بزور کی طرح صداع لاحق نہیں ہوتا۔ یہ مسلم جڑی بوٹی کا سنی کی جڑی بوٹی کے مانند نفع بخش ہے، اس کے لیے شرط یہ ہے کہ آگ پر پکانے کے بعد صاف کر کے استعمال کریں۔ تازہ برگ بادیان کے عصا رہ، بیج بادیان کے جوشاندہ اور تخم بادیان کے جوشاندہ کے فوائد و منافع قریب یکساں ہیں۔ اگر بادیان کے رس کو کا سنی کے رس میں ملا کر نوش کیا جائے تو اس کے فوائد کی رسائی بدن کی گہرائی تک ہوتی ہے۔ صاحب جامع نے فرمایا کہ شریف صاحب نے صاحب فلاح سے نقل کیا ہے اور صاحب فلاح نے آدم علیہ السلام سے نقل کیا ہے کہ اگر کوئی شخص روزانہ

ساڑھے تین گرام تخم بادیان کے سفوف کو ساڑھے تین گرام شکر کے ہمراہ ملا کر تناول کرے اس عمل کا آغاز آفتاب کے برج حمل میں نزول کے اول دن سے کرے اور یہ عمل متواتر سورج کے برج سرطان میں داخل ہونے تک جاری رکھے تو یہ عمل ہر سال ایک مہینہ تک کرنے سے وہ شخص سال بھر کبھی بیمار نہیں پڑتا۔ اگر اس کو طبعی عمر حاصل ہو تو موت تک اس کے حواس صحیح سالم رہتے ہیں۔ بادیان بینائی کو قوی، معدہ کو مضبوط، ثفل کو خشک کرتی ہے، ہلکی قابض ہے۔ غلیظ ریح کو تحلیل، بول اور حیض کو جاری کرتی ہے اور حیوانی زہروں کے لیے تریاق ہے۔

شیخ کے مطابق، بادیان خصوصاً صمغ بادیان بینائی کو تیز کرتا ہے۔ نیز یہ نزول الماء کی ابتداء اور باقاعدہ اس کے لاحق ہو جانے کے بعد فائدہ مند ہے۔

دیلمقراطیس کا خیال ہے اور وہ حق بجانب بھی ہے کہ جب افعی اور سانپ سردی کے موسم میں زمین میں داخل ہو جانے سے زمین کے انحرات و تاریکی اور روح کی غلظت سے نابینا ہو جاتے ہیں تو وہ بادیان کے پودے پر اپنی آنکھوں کو گرگڑتے ہیں اس عمل سے ان کی بینائی لوٹ آتی ہے۔ اسی طرح جب زیر زمین بل بنا کر رہنے والے کیڑے مکوڑے تازہ بادیان کو چرتے ہیں تو ان کی آنکھیں قوی ہو جاتی ہیں، ایسی عمل صناعی کی بہت سے مثالیں چوپایوں اور جانوروں کے افعال سے مستنبط ہیں، جن کا ان کو اللہ تبارک و تعالیٰ کے نور کے فیضان سے اپنے احوال کے متعلق الہام ہوا ہے اور یہ ملکہ اللہ تبارک و تعالیٰ نے ہر مخلوق کو بخشا ہے۔ برگ بادیان کے رس کو آنکھ میں سلائی سے لگانے سے آنکھ کی بینائی میں اضافہ ہوتا ہے۔ اگر برگ بادیان کے رس کو شہد اور سلیمینج میں ملا کر سلائی سے آنکھ میں لگایا جائے تو آنکھ کی زردی اور ابتدائی نزول الماء میں فائدہ ہوتا ہے۔ اسی طرح اگر برگ بادیان کے رس کو خوب جوش دے کر اس کی جھاگ کو صاف کر لیا جائے پھر اس کو شہد اور سلیمینج میں ملا کر آنکھ میں لگایا جائے تو مذکورہ مرض میں مفید اور آنکھ کو صاف کرتا ہے۔ اگر تخم بادیان کو مٹی کے برتن میں رکھ کر جلا لیا جائے پھر اس کو باریک پیس کر حریر کے کپڑے سے چھان لیا جائے پھر اس کو آنکھ میں سلائی سے لگایا جائے تو یہ ثقہ عنیبہ (حدقہ) کو سیاہ، بینائی کو تیز اور آنکھوں کے سیلان کو بند کرتا ہے۔ اگر برگ بادیان کے رس کو دھوپ میں خشک کر کے سرموں کے ساتھ ملا لیا جائے تو یہ ان کے فعل کو قوی کرتا ہے۔ اگر درخت بادیان میں تخم آنے کے وقت اس کے درخت کے رس کو حاصل کیا جائے، پھر اس سے خالص سرمہ کو دو تین دن پیس کر خشک کر لیا جائے، پھر روز نہ پیس کر آنکھ میں سلائی سے لگایا جائے تو یہ مقوی بصر ہے اور راقم کا مجرب ہے۔ اگر درخت بادیان کے خشک شدہ رس کو شہد میں ملا کر آنکھ میں لگایا جائے تو بچوں کی آنکھ کے سیلان رطوبت میں فائدہ ہوتا ہے۔ اسی طرح تخم بادیان کو کھانے اور آب بادیان کو پینے سے آنکھوں کو بہت قوت حاصل ہوتی ہے۔ نیز شاخ بادیان اور برگ بادیان امراض چشم میں بہت مفید ہے، جیسا کہ ماقبل میں گزر چکا ہے۔ بعض وقت تازہ بادیان کی شاخوں سے یا بنج بادیان کی رطوبت سے صمغ بادیان حاصل ہوتا ہے، جو آنکھوں کے لیے بہت نفع بخش سرمہ ہے، جو بادیان کے پودے افریقہ کے اطراف میں واقع سوریا کے علاقوں میں پیدا ہوتے ہیں ان کی شاخوں سے گوند کے مانند ایک قسم کی رطوبت نکلتی ہے۔ بعض وقت اس علاقے کے باشندے اس کے تنہ کو کاٹ کر آگ کے پاس کر دیتے ہیں اس سے عرق نکلتا ہے اور اس سے گوند کے مانند غلیظ رطوبت نکلتی ہے یہ رطوبت بادیان کے اجزاء میں سب سے زیادہ قوی ہوتی ہے اور سرموں میں استعمال ہوتی ہے۔



بادیان حار مزاج لوگوں کے لیے بہترین چیز ہے، البتہ یہ دیر ہضم اور ردی غذا ہے، بادیان مولد منی اور مزید شیر ہے نیز تخم بادیان تنہا یا جو کے ہمراہ پکے ہوئے اور یا برگ بادیان کے استعمال سے منی اور دودھ کی تولید میں اضافہ ہوتا ہے۔

شیخ فرماتے ہیں تروتازہ بادیان تبخیر کو زیادہ کرتا ہے، اس مقصد کے لیے تازہ بادیان کو کھانے میں پکا کر استعمال کریں یا آب بادیان کو شکر کے ہمراہ نوش کریں اور مذکورہ مقصد کے لیے بستانی بادیان خصوصاً مفید و موثر ہے۔ تخم بادیان اور گل گاؤزباں کا جوشاندہ پینے سے خفقان و غشی میں فائدہ ہوتا ہے اور یہ مجرب ہے۔ تخم بادیان، پرشیاؤشاں اور انجیر کا جوشاندہ کھانسی، ربو اور سانس کی تنگی میں فائدہ کرتا ہے۔ مجموعی طور پر بادیان تنہا یا مناسب دواؤں کے ہمراہ پہلو اور کوکھ کے درد، سدی اور ریاحی قونج کے لیے خوب فائدہ مند ہے۔ یہ سینہ کے اخلاط کو تحلیل کرتا ہے۔ سینہ کے عروق کے سدّوں کو کھولتا، بلغم کے خروج کو آسان، معدہ کو گرم، ہضم میں معین و مددگار، ڈکار آور اور معدہ کی ریاح کو خارج کرتا ہے۔ سینہ کی رقیق و غلیظ رطوبتوں اور سینہ میں چمٹنے والے اخلاط میں مفید ہے نیز ان کا منقی اور مخرج ہے۔ بعض وقت بادیان اور ار بول کرتا ہے۔ اگر کھٹے یا نمکین بلغم سے معدہ میں جلن ہو تو اس میں فائدہ کرتا ہے۔ ایسی صورت میں اس کی مقدار خوراک ساڑھے تین گرام سفوف بادیان ہے۔ بادیان معدہ کو صاف کرتا ہے۔ گل قند میں ملا کر اس کے سفوف کو کھانے سے معدہ قوی اور بلغمی رطوبت رفع ہو جاتی ہے۔ شیرہ بادیان خصوصاً ہلکا گرم مذکورہ فعل کا حامل ہے۔ بچوں کے پیٹ پر سفوف بادیان کی مالش سے نفخ اور درد معدہ ٹھیک ہو جاتا ہے۔ ماء العسل کے ہمراہ پوست بنج بادیان کا خوردنی استعمال بلغمی مواد کو اچھی طرح نفع دیتا ہے۔

شیخ کے مطابق اگر بنج بادیان اور تخم بادیان کو ایک ساتھ کھایا جائے تو قبض لاحق ہوتا ہے، کیونکہ اس سے پیشاب کے ذریعہ قوی اور ار ہوتا ہے اور رطوبت خارج ہوتی ہے، لہذا ثقل (فضلہ) خشک ہو جاتا ہے۔ بعض اطباء کے مطابق اگر بنج بادیان بری یا تخم بادیان بری کو علاحدہ علاحدہ یا دونوں کو ایک ساتھ کھایا جائے تو قبض لاحق ہوتا ہے۔ بادیان جگر اور طحال کے سدّوں کو کھولتی ہے نیز بادیان، خصوصاً بادیان بری یرقان میں فائدہ کرتی ہے۔ اگر عصارہ بادیان کو تنہا نوش کیا جائے یا اس کو ماء الشعیر میں پکا کر نوش کیا جائے تو گردہ مثانہ اور ان کے درد میں فائدہ کرتا ہے۔ بادیان مزمن دستوں کو رفع کرتی ہے۔ نیز بادیان زیرہ سفید کے ہمراہ دستوں کو رفع اور معدہ کو قوی کرتی ہے۔

شیخ اور گیلانی کے مطابق بادیان مدر بول اور مدر حیض ہے۔ بادیان کی مسلم جڑی بوٹی کا جوشاندہ دوسری چیزوں سے زیادہ قوی مدر ہے۔ بادیان بری مقتت حصات ہے۔ بادیان بری اور بادیان نہری گردہ و مثانہ کے لیے فائدہ مند ہے، کیونکہ یہ مدر اور ان کی رطوبتوں کو صاف کرتی ہے۔ بادیان، خصوصاً بادیان بری سلسل البول میں فائدہ مند ہے اور یہ نفاس والی عورتوں کے رحم کا تحقیقہ کرتی ہے۔ بادیان منقی رحم، مولد منی اور نافع درد مثانہ ہے۔ بادیان مزمن بلغمی و سوداوی حمی ناسبہ حمی ربح میں فائدہ کرتی ہے۔ آب سرد کے ہمراہ سفوف بادیان کھانے سے بخاروں میں لاحق غثیان اور التهاب معدہ میں فائدہ ہوتا ہے، کیونکہ ٹھنڈا پانی بادیان کی وجہ سے معدہ کے تمام اجزاء کی جانب سرایت کرتا ہے، جس سے التهاب معدہ ساکن ہو جاتا ہے۔ اگر جوشاندہ بادیان کو اکیلے بادیان کے عصارہ کے ہمراہ ہلکا پکا کر جھاگ کو صاف کر لیا جائے، پھر اس کو شہد کے شربت یا سکنجبین کے ہمراہ نوش کیا جائے تو یہ مذکورہ بخاروں میں فائدہ کرتا ہے۔ بادیان بری کے جوشاندہ سے زخموں کو دھونے سے فائدہ ہوتا ہے، نیز بادیان بری کے سبز پتوں کا ضماد زخموں کے میل کو صاف کرتا ہے۔ تخم بادیان بری کیڑے مکوڑے کے نقصان کو ختم کرتا ہے۔ اسی طرح شراب یا پانی کے ہمراہ جوشاندہ بادیان پچھو اور بھڑ وغیرہ زہریلے جانوروں کی گزیدگی

میں فائدہ کرتا ہے۔ اگر بیخ بادیان کو نیم کوب کر کے دیوانہ کتا کے گزیدہ مقام پر ضما د کیا جائے تو یہ اثر بالخاصہ سے فائدہ کرتا ہے۔ اسی طرح بیخ بادیان کو شہد میں ملا کر گزیدہ مقام پر ضما د کرنے سے فائدہ ہوتا ہے، یا بیخ بادیان کو شراب میں پیس کر ضما د کریں تو مذکورہ فائدہ ہوتا ہے۔ بادیان کی مقدار خوراک ساڑھے سترہ گرام ہے، بعض کے مطابق ساڑھے چار گرام سے نو گرام یا سات گرام تک ہے۔ جو شانہ میں استعمال کے لیے بیخ بادیان کی مقدار خوراک نو گرام سے ساڑھے تیرہ گرام تک ہے۔ بادیان بعض گرم مزاج لوگوں میں صداع پیدا کرتی ہے۔ اس کا مصلح صندل یا کافور یا زعفران اور سکنجبین ہے۔ ایک قول کے مطابق بادیان مرخی معدہ ہے۔ اس کا بدل انیسون یا کرفس ہے۔ اس کے افعال و خواص اہل ہند کے مطابق سونف کے ذیل میں تحریر ہوں گے۔

### بادیان رومی، بادیان شامی

یہ دونوں انیسون ہے۔

### بادیان خطائی

یہ نئی دوا ہے کیونکہ متقدمین اطباء کی کتابوں میں اس کا ذکر نہیں ہے۔ جبکہ یہ اس زمانے میں کثرت سے دستیاب ہے۔ بادیان خطائی سیاہی مائل سرخ اور غبار آلود ایک دانہ ہے، جس کے اوپر آٹھ اور کسی میں سات پتیاں ہوتی ہیں۔ ہر پتی کے دو ٹکڑے ہوتے ہیں، جو باہم ملے ہوتے ہیں، ان کا اوپری سرا، شگاف دار اور کنارے کھلے ہوتے ہیں۔ ان کے درمیان تخم سرس کے برابر نمایاں طور پر چھوٹا تخم ہوتا ہے۔ مجموعی طور پر اس کا مزہ بادیان کی طرح ہے۔ اس لیے اس کا نام بادیان خطائی ہے۔ اس کی یہ وجہ تسمیہ بادیان کے ہم شکل ہونے کی وجہ سے نہیں ہے۔ بادیان خطائی نیپال اور چین کے پہاڑوں سے درآمد کی جاتی ہے اور زیادہ تر اس کا استعمال لوگ چائے خطائی کے ہمراہ کرتے ہیں، جو اس کا مصلح ہے۔ تازہ تیز مزہ اور خوب خوشبودار بادیان خطائی اعلیٰ معیار کی ہوتی ہے اور یہی مستعمل ہے۔ پرانی، کالی، بے مزہ اور بے بو بادیان خطائی غیر مستعمل ہے۔

**مزاج:** بادیان خطائی دوسرے درجہ میں گرم و خشک ہے۔ صاحب ریاض الفوائد کے مطابق یہ اول درجہ میں گرم و خشک ہے۔ بعض نے اس کو حار و رطب قرار دیا ہے۔

**افعال و خواص:** بادیان خطائی مقوی معدہ، ہاضم طعام، محلل بلغم، محلل ریح، مدر بول اور مفتخ سدہ ہے۔ یہ ثقل طعام اور احشا کے درد کو رفع کرتی ہے۔ اگر بادیان خطائی کو دارچینی اور چھوٹی الائچی کے جو شانہ میں ملا کر استعمال کریں تو اس کے تمام افعال زیادہ قوی ہو جاتے ہیں۔ انگریز لوگ اس کو مذکورہ امور و فوائد کے لیے چائے خطائی کے ہمراہ پکا کر نوش کرتے ہیں۔

بادیان خطائی عضلات اور عصب اسلیم کے لیے نقصان دہ ہے۔ نیز اس سے صداع اور پیاس لاحق ہوتی ہے، اس کی اصلاح بریان کر کے کی جاتی ہے۔

### پاڈہ

پا مفتوح، الف، ڈال کسور اور ہاساکن۔ یہ ایک ہندوستانی دوا ہے، جو گرم، تیز، تلخ اور لطیف ہوتی ہے۔ پاڈہ ریح و بلغم کے فساد، جذام، بخار، قے، استسقاء، امراض قلب، اعضاء کی سوزش، جرب، زہر کے فساد، ضیق النفس، کرم شکم، باؤ گولہ، پھوڑے اور پھنسیوں کو دفع کرتا ہے اور دستوں کو بند کرتا ہے۔

## پارا

پا مفتوح، الف، را مفتوح اور دوسرا الف۔ اشلوگ کی زبان میں اس کا تلفظ، الف کے عوض وال اور ہا کے ساتھ پادہ بھی ہے، جس کے معنی تمام بدن میں سرایت کرنے کے ہیں۔ سنسکرت میں اس کا نام رسن و رسم (ان دونوں لفظوں کا معنی بدن کو رونق دینے والا)، دھولورن (سفید رنگ)، ہر دیرنم (مہادیو کی منی ہے)، بریا (منی کے مانند)، بر جاتی (عمدہ قوم والا)، ہری پچا (مہادیو کی منی)، سوت (تخم)، ہر شونی (تمام دردوں کو دور کرتا ہے)، رسا ندر (عرق سے لبریز)، بہوید چارس (جملہ امراض کو دفع کرنے والا)، رورس (مہادیو کی منی ہے)، ردریتس (سداشیو کی منی سے پیدا ہوا)، رسندر (یہ سب سے اچھا رس ہے)، او توت (تمام دنیاوی امور میں کام آنے والا) اور تد و تچھی (موت کو دور کرنے والا) ہے۔ پارا سیماب ہے۔

**مزاج:** اہل ہند کے نزدیک اس کا ذائقہ ترشی نمکین اور تلخی مائل شیریں ہے، اس کا مزاج گرم اور تر ہے۔

**افعال و خواص:** یہ پیٹ میں قبض، بینائی کو قوی، جذام اور دیدان معدہ کو دفع کرتا ہے۔ یہ رسائے کے زمرہ کا ایک عنصر ہے۔ اس کو ہندوستان کے باشندے آشک وغیرہ کی مانند جملہ خبیث جلدی امراض میں مختلف طریقوں سے استعمال کرتے ہیں۔ کبھی کشتہ کر کے اور کبھی کچا استعمال کرتے ہیں۔ کشتہ پارہ کا استعمال بہت خطرناک ہے، کیونکہ یہ حسب خواہش کشتہ نہیں ہو پاتا۔ نیم خام پارا نہایت نقصان دہ ہے۔ کچا پارا کو باسٹھلی گرام سے ایک سو پچیس ملی گرام تک استعمال کرتے ہیں۔ یہ بعض لوگوں کو فائدہ کرتا ہے۔ لوگ اس سے پیالہ تیار کرتے ہیں اور اس میں دودھ بھر کر پیتے ہیں، اس سے دودھ پینے کی مقدار میں اضافہ ہو جاتا ہے۔ اگر معمولی مقدار میں سیماب کو کپڑے میں باندھ کر کھولتے ہوئے دودھ میں ڈالا جائے یا اس پوٹلی کو دیگ کے مقابل اس طرح لٹکایا جائے کہ دودھ اور پارا کے درمیان بہت کم فاصلہ باقی رہے تو یہ دودھ پینے سے مزاج اور باہ قوی ہوتے ہیں۔ مصنف تذکرۃ الہند لکھتے ہیں کہ میں نے اس کو اکثر استعمال کرایا کسی کو کوئی نقصان نہیں پہنچا، البتہ تین دن متواتر استعمال کے دوران ایک شخص کے منہ میں ہلکے التهاب کا اثر رونما ہوا تو میں نے مسہل کو استعمال کرایا اور اس کا استعمال بند کر دیا۔ دوبارہ پھر استعمال شروع کیا اس کے بعد پھر مسہل دیا یہ عمل پرانے آشک اور جوڑوں کے درد کے لیے کافی سودمند ثابت ہوا، میں نے اس مقصد کے لیے کچے اور کشتہ سیماب کو استعمال کیا، البتہ میرے استعمال میں وہ کشتہ پارہ تھا، جس کو میں انگریزوں سے حاصل کرتا تھا اور ان کی زبان میں اس کا نام مر کری ہے، جو اعلیٰ معیار کا ہوتا ہے۔

**مقدار خوراک:** پارہ کی مقدار خوراک چونسٹھ ملی گرام ہے، پارا کے کشتہ کا چاند کے ہم رنگ ہونا زیادہ مناسب ہے۔ پارہ کا مصلح شیرہ شہد سی اور شیر کدو شیریں ہے۔ اگر کسی شخص نے نیم خام پارہ کو کھالیا ہو اور اس کے بدن پر جذام جیسے آبلے اور پھینساں نکل آئی ہوں تو ایک عدد جڑ سمیت نیم کے مسلم درخت کو پارہ پارہ کر کے بڑے برتن میں بھر دیا جائے اور کثیر مقدار میں پانی ملا کر کھولایا جائے اس کے بعد صاف کر کے ایک پیالہ ناشتہ کے وقت پیا جائے۔ ایک گھنٹہ کے بعد پھر ایک پیالہ جائے اسی طریقہ سے یہ عمل صبح سے شام تک جاری رکھا جائے اور اس دن کچھ بھی نہ کھلایا جائے تو تمام سیماب پیشاب کے راستہ سے خارج ہو جاتا ہے۔ یہ عمل ایک دن کرنا کافی ہے۔ اگر ضرورت محسوس ہو تو حسب سابق دوسرے دن بھی یہ عمل کریں، یہ مریض پیشاب چینی یا پیتل کے برتن میں کرے، تاکہ پارا دکھائی دے۔ بعض عزیزوں نے اس ترکیب کو استعمال کیا ہے اور انھوں نے اس کے فوائد کا بھرپور مشاہدہ کیا۔ اس کے افعال و خواص یونانی اطباء

کے حوالہ سے سیماب کے ذیل میں آئیں گے۔

## پاراوت

یا مفتوح، الف، رامفتوح، الف، واؤ مفتوح اور تا ساکن۔ یہ نارنگی ہے۔ پاراوت فولاد (لوہا) بھی ہے۔

## باراہ

با مفتوح، الف، رامفتوح اور دوسرا الف۔ یہ خوک (خنزیر) کا ہندی نام ہے۔

## باراہی کند

با مفتوح، الف، رامفتوح، دوسرا الف، ہا مکسور اور یا ساکن، کاف مفتوح، نون مخفی اور دال ساکن۔ یہ ایک ہندوستانی دوا ہے، جس کا نام سنسکرت میں کیت کرو (کیوڑے کی صورت والا)، سبز کند (اچھی جڑ)، بلائے کند (گول جڑ والا)، بداری کند (یہ زمین کو جڑ سے توڑتا) ہے۔ یہ زمین کند کی طرح ایک جڑ ہے، جو جسامت میں اس سے چھوٹی ہوتی ہے۔ ہندو لوگ اکثر اس کی ترکاری بنا کر کھاتے ہیں۔ اس کی شاخوں پر اس کا پھل آلو کے ہم شکل نمایاں ہوتا ہے۔ باراہ خنزیر کو کہتے ہیں، چونکہ خنزیر اس کو اکثر کھاتا ہے اس لیے لوگ اس کا نام بیخ خوک (باراہ کند) رکھتے ہیں۔ باراہ کند مرطوب مقامات اور نہروں کے کنارے پیدا ہوتا ہے۔ اس کا پوست موٹا اور ششمن ہوتا ہے۔ ذائقہ شیرین، تیز اور تلخ ہوتا ہے۔

**مزاج:** اس کا مزاج گرم ہے۔ یہ صفرا کی تولید، بلغم، ریا ح، سوزاک اور پیٹ کے کیڑوں کو دفع کرتا ہے۔ یہ باہ آور اور مقوی اعضاء ہے۔ اس کا طلا ورم اور پھوڑوں کو تحلیل کرتا ہے۔ باراہ کند کی سبزی سے بھوک میں اضافہ، چہرے کے رنگ میں نکھار اور جذام دفع ہوتا ہے۔ بعض ہندی کتابوں میں تحریر ہے کہ باراہی کند اور بداری کند دونوں الگ الگ چیزیں ہیں۔ بداری کند کی دو قسمیں لکھی ہیں۔ اس کی ایک سفید قسم کا نام چتر کند ہے۔ ان دونوں کے خواص باراہی کند سے ملتے جلتے ہیں۔ بداری کند کا نام بدار کا بھی ہے۔ صاحب تذکرۃ الہند نے لکھا ہے باراہی کند موصلی ہے اور ایک قول کے مطابق یہ سبز کند ہے۔

## باربری

با مفتوح، الف، را ساکن، دوسرا با مفتوح، را مکسور اور یا ساکن۔ یہ رسوت ہے۔ انگریز اطباء اس کو باری والے بخار میں 194.4 ملی گرام کی مقدار میں خوردنی استعمال کرتے ہیں اور اس کے بعد مزید تین مرتبہ استعمال کرتے ہیں۔ یہ مشہی طعام اور ملیں ہے۔ اس کو آنکھ کی جلن کے لیے کثرت سے استعمال کرتے ہیں، یہ بواسیر کے خون اور امراض چشم میں فائدہ مند ہے۔

## باربہدر

با مفتوح، الف، را ساکن، دوسرا با اور با خفی مفتوح، دال مشد و مفتوح اور دوسرا را ساکن۔ یہ پارچاٹ (ایک ہندی دوا) ہے۔

## بارتنگ

با مفتوح، الف، را ساکن، تا مفتوح، نون خفی اور گاف ساکن۔ یہ فارسی لفظ ہے۔ فارسی میں اس کا نام چرخون، خرغولہ اور خنک بھی ہے۔ افریقی زبان میں اس کا نام برد و سلام، عربی میں لسان الحمل، ذنب الفار، ذنب الیربوع اور کثیر الاضلاع، یونی میں انفلیس اور

افقلس، ترکی میں باغ بر باغ اور ہندی میں بالنگ ہے۔ اس کی بڑی قسم کا نام کثیر الاضلاع اور ذوسبۃ الاضلاع ہے، کیونکہ اس کے ہر پتہ کی پشت پر اکثر سات موٹی عروق رونما ہوتی ہیں۔ انگریزی زبان میں اس کا نام بیشاک میسور ہے۔ بارتنگ کی چھوٹی قسم کا نام بیشاک مینوز ہے۔

حاصل کلام بارتنگ مرماحوز کی جنس سے ہے۔ صغیر و کبیر اس کی دو قسمیں ہوتی ہیں، نوع کبیر کے پتے بھیڑ کی زبان کے مانند، ہنر، طویل اور قدرے عریض ہوتے ہیں۔ اس کے تنے ایک ہاتھ کے برابر بے ترتیب، زمین کی طرف مائل، سرخ اور چکنے ہوتے ہیں۔ اس پودے کے درمیانی حصہ سے باریک و بلند متعدد تنے نکلتے ہیں، جن کے آخری سرے پر زرد پھول ہوتے ہیں، اس کے تخم بہت چھوٹے، گول اور نیل گونی مائل سیاہ ہوتے ہیں۔ اس کی جڑ کمزور، روئیں دار اور ایک انگلی کے برابر موٹی ہوتی ہے۔ نوع صغیر کی جڑ بھی مذکورہ اوصاف کی حامل ہوتی ہے۔ البتہ اس کے پتے چھوٹے اور تنہ کم سرخ اور تخم بڑے ہوتے ہیں۔ بارتنگ کی کبیر قسم صغیر قسم سے زیادہ قوی ہے۔ اس کے فوائد بھی زیادہ ہوتے ہیں، مطلق بارتنگ سے صغیر نوع مراد ہوتی ہے۔

**مزاج:** بارتنگ کا مزاج دوسرے درجہ میں بارد اور یابس ہے۔ تخم بارتنگ اور بنج بارتنگ کی طبیعت میں کافی یکسانیت ہے۔ اسی طرح برگ بارتنگ بھی تخم بارتنگ کے قریب ہے، لیکن تخم بارتنگ و بنج بارتنگ، برگ بارتنگ سے زیادہ یابس اور کم بارد ہوتے ہیں۔ بنج بارتنگ زیادہ یابس اور کم رطب ہے۔ بارتنگ کی برودت، تخمدار اور یبوست، بلا سوزش ہوتی ہے۔ اس لیے یہ پرانے قروح کے لیے خوب نفع بخش ہے اور یہ زخموں کے لیے خوب لطیف ہے، خصوصاً غیر خشک شدہ بارتنگ زیادہ لطیف ہے۔ جالینوس کے مطابق بارتنگ کے تمام اجزاء تیسرے درجہ میں سرد و خشک ہیں۔ گل بارتنگ کم بارد بلکہ مائل باعتدال ہے۔ تخم بارتنگ اور بنج بارتنگ دونوں زیادہ لطیف ہیں، نیز تخم بارتنگ مفتوح سدہ ہے۔

**افعال و خواص:** شیخ کے مطابق، برگ بارتنگ اپنے بارد آبی مادہ سے قابض اور رادع ہے۔ سیلان خون کو بند کرتا ہے۔ خشک برگ بارتنگ غیر سوزشی ہوتا ہے۔ اس لیے یہ نئے پرانے زخموں کو پر کرنے کی بہترین دوا ہے۔ نیز یہ اپنے فعل جلا کی وجہ سے مفتوح ہے۔ شارح گیلانی فرماتے ہیں کہ بارتنگ اپنی قوت سے جالی اور مفتوح فعل کا حامل ہے، اس لیے اس میں جزء حار کا موجود ہونا ضروری ہے، جو مذکورہ فعل کا ضامن ہے۔ بارتنگ ابتدائی داء الثعلب کی بہترین دوا ہے۔ بعض کے مطابق برگ بارتنگ کا رس لطیف، قابض اور مقطع ہوتا ہے۔ گیلانی کے مطابق بہترین تخم بارتنگ سرخی مائل سیاہ اور معتدل الحرارة ہوتا ہے۔ بعض کے مطابق تخم بارتنگ سرد و خشک ہے۔ اسحاق نے گرم و خشک قرار دیا ہے۔ تخم بارتنگ ہر نئے پرانے زخم خصوصاً باطنی زخموں میں فائدہ کرتا ہے، جہاں میل کو صاف کر کے زخموں کو پر کرنے کی ضرورت پڑتی ہے۔ بنج بارتنگ اور تخم بارتنگ سیلان خون، آگ کی سوتلی، شرلی، جمرہ، قروح خبیثہ اور نار فاری میں فائدہ اور قروح کو پھیلنے سے باز رکھتا ہے۔ اس کا طلا داء الفیل اور داء الثعلب میں فائدہ مند ہے۔ برگ بارتنگ کا ضماد اور ذرور زخموں کو میل سے صاف اور ان کو خشک کرتا ہے۔ گیلانی فرماتے ہیں کہ اگر زخم کو ہلکا صاف یا گوشت سے پر اور درد ساکن کرنے کی ضرورت محسوس ہو تو اس کے پتے کو بلا کوٹے ہوئے متاثرہ مقام پر رکھیں۔ شیخ کے مطابق برگ بارتنگ، مزمن قروح خبیثہ، عمیق جروح، نار فاری اور قروح ساعیہ کی بہترین دوا ہے۔ حاصل کلام اس سلسلے میں اس کو برتری حاصل ہے۔ بارتنگ اور گل قیولیا اور اسفیداج کا طلا جمرہ کے لیے فائدہ مند

ہے۔ برگ بارتنگ داء الفیل کو بڑھنے سے باز رکھتا ہے، بلکہ اس سے متاثرہ عضو کو لاغر کرتا ہے۔ گیلانی کے مطابق برگ بارتنگ کا طلا ورم حار، آگ کی سوختگی، نملہ، شری، جمرہ، جمرہ، کان کی جڑ کے ورم اور خنازیر میں فائدہ کرتا ہے۔ شیخ کے مطابق گردن میں بیخ بارتنگ کو لٹکانے سے خنازیر میں فائدہ ہوتا ہے۔ برگ بارتنگ کے رس کا قطور اور طلا آشوب میں فائدہ کرتا ہے۔ اگر اس کے رس میں گرم آشوب چشم کی شیفہ کو حل کر لیا جائے تو فائدہ ہوتا ہے، نیز اس کا رس آنکھ کی دواؤں میں شامل کیا جاتا ہے۔ رس کا طلا آنکھ کے ناسور میں عجب غضب فائدہ کرتا ہے۔ برگ بارتنگ کے رس کا طلا اور قطور کان کے گرم درد اور گرم ورم کو ساکن کرتا ہے۔ رس کو پینے سے نکسیر اور نفث الدم بند ہو جاتا ہے۔ رس کا سحوط اور سر و سینہ کے اگلے حصہ پر ضما د کرنے سے بھی رعا ف اور نفث الدم میں فائدہ ہوتا ہے۔ برگ بارتنگ خصوصاً بیخ بارتنگ کے جوشاندہ سے مکرر مضمضہ یا بیخ بارتنگ کے مضوغ یا برگ بارتنگ کے رس سے متواتر مضمضہ کرنے سے دانت درد، قلاع دہن اور منہ کے دیگر امراض و قروح میں فائدہ ہوتا ہے، نیز ڈھیلے اور خون بہنے والے مسوڑے قوی ہو جاتے ہیں۔ بری بارتنگ کے رس سے بھی مضمضہ کرنے سے قلاع دہن میں فائدہ ہوتا ہے اور بری بارتنگ کے غرغره سے ورم حلق میں فائدہ ہوتا ہے۔ بعض وقت بری بارتنگ کے رس کو مسور کے جوشاندہ میں شامل کر کے غرغره کرتے ہیں اور حلق و خناق کے درد میں فائدہ کرتا ہے۔

شیخ کے مطابق مسور کی غذا مرگی میں فائدہ کرتی ہے، کیونکہ یہ غذا مرگی لاحق کرنے والی رطوبتوں کو خشک کر دیتی ہے۔ دراصل اس کا نام عدسیہ غذا ہے، کیونکہ اس میں چقدر کے عوض برگ بارتنگ ملا کر پکا یا جاتا ہے۔ آب انار میخوش کے ہمراہ سات گرام تخم بارتنگ یا خشک برگ بارتنگ کھانے سے نشہ نہیں چڑھتا۔ بعض شرابوں اور مناسب و پسندیدہ مشروبات کے ہمراہ تخم بارتنگ کا خوردنی استعمال نفث الدم اور نزف الدم کو بند کرتا ہے۔ نیز یہ ربو، بول الدم اور استسقاء میں فائدہ مند ہے۔ چقدر کے عوض برگ بارتنگ شامل کر کے تیار کردہ مسور کی غذا کھانے سے دموی ربو اور حارمی استسقاء میں فائدہ ہوتا ہے۔ برگ بارتنگ کا رس پینے سے دق، سل اور نفث الدم میں فائدہ ہوتا ہے۔ عصارہ برگ بارتنگ حار جگر، تلی اور گردہ کو قوی اور ان کے سدوں کو کھولتا ہے۔ پیاس کو ساکن، فساد ہضم، قحی الدم، باطنی اعضاء کے نزف الدم، سوزش بول، سیلان خون بوا سیر اور سیلان خون حیض کو رفع کرتا ہے۔ بارتنگ کے جڑ، برگ اور تخم، جگر، گردہ اور مثانہ کے سدوں کو کھولتے ہیں۔ نیز ان چیزوں کو ان اعضاء کی سدوں کو کھولنے والی دواؤں میں شامل کیا جاتا ہے۔ آنتوں کے قروح اور صفراوی دست میں تخم بارتنگ کا خوردنی استعمال اور عصارہ بارتنگ کا حقنہ فائدہ مند ہے۔ تخم بارتنگ کے جوشاندہ میں نمک، سرکہ اور مسور ملا کر خوردنی استعمال اسہال دموی کے لیے فائدہ مند ہے۔

گیلانی کے مطابق اگر برگ بارتنگ کو پکا کر نمک اور سرکہ ملانے کے بعد تناول کیا جائے تو آنتوں کو قرحہ اور مزمن اسہال میں فائدہ کرتا ہے۔ اگر برگ بارتنگ کو نیم کوب کر کے اس کا رس نچوڑ لیا جائے اور بارہ سو ساٹھ ملی لیٹر تک نوش کیا جائے تو گرم اسہال کو قطع اور پیاس اور پیاس کو بجھاتا ہے۔ یہ عصارہ پکانے کے بعد قابض اور بلا پکا یا ہوا جالی ہوتا ہے۔ شراب طلاء کے ہمراہ برگ بارتنگ کے رس یا بیخ بارتنگ پینے سے گردہ مثانہ کے درد میں فائدہ ہوتا ہے۔ برگ بارتنگ کے رس کا حمل اختناق الرحم کی وجہ سے لاحق شدہ درد رحم کو ٹھیک اور رحم کی جانب فضلات کے سیلان کو بند کرتا ہے۔ بعض اطباء کے مطابق برگ بارتنگ کا رس حمی مثلاً (غب) میں فائدہ کرتا ہے۔ بعض اطباء کا مشورہ ہے کہ حمی مثلاً کے لیے بیخ بارتنگ تین عدد اور حمی ربع کے لیے چار عدد کو ایک سو چوالیس ملی لیٹر شراب کے ہمراہ ملا کر نوش کریں۔

بج بارتنگ کا عصارہ پینے سے بھی تیز بخاروں میں فائدہ ہوتا ہے۔ بج بارتنگ اور نمک کا ضاد پاگل کتے کی گزیدگی کے لیے فائدہ مند ہے۔ بارتنگ پھیپھڑے میں نقصان کرتا ہے اس کا مصلح شہد ہے۔ عصارہ بارتنگ تلی میں نقصان دہ ہے۔ اس کا مصلح مصطکی ہے۔ برگ بارتنگ کے رس کی مقدار خوراک پینتالیس ملی لیٹر سے دوسو دس ملی لیٹر تک ہے بارتنگ کا بدل برگ حماض بستانی ہے۔ تخم بارتنگ کے جملہ افعال برگ بارتنگ کے عصارہ کے مانند ہیں۔ ہلکا بھنا ہوا تخم بارتنگ قابض، مغری امعاء اور رافع زحیر ہے۔ اگر ہلکے بھنے ہوئے تخم بارتنگ کو روغن بادام یا روغن گل میں چرب کر لیا جائے یا پانی میں پکالیا جائے تو یہ بھی آنت کے مروڑ میں فائدہ کرتا ہے اور بدن کے نچلے حصوں کے زف الدم کو بند کرتا ہے۔ بعض کے مطابق تخم بارتنگ کسی بھی طرح کے سیلان میں مطلقاً مفید ہے اور پیٹ کے فضلات کے سیلان کے لیے خصوصی فائدہ کرتا ہے۔ نیز یہ بوا سیر و رحم کے سیلان خون اور گردہ کے عروق کے سدوں میں فائدہ کرتا ہے۔

تخم بارتنگ کی مقدار خوراک ساڑھے دس گرام تک ہے۔ یہ پھیپھڑے میں نقصان دہ ہے، اس کا مصلح شہد ہے۔ ایک قول کے مطابق تخم بارتنگ کا عصارہ تلی میں نقصان کرتا ہے، جس کا مصلح مصطکی اور سلیخہ ہے۔ آنتوں کی خراش، قروح اور جگر کے سدہ کے لیے تخم بارتنگ کا بدل تخم حماض ہے۔ اگر برگ بارتنگ کا عرق گلاب کے طریقہ پر حاصل کیا گیا ہو تو یہ قوت ماسکہ کی بے مثال قوی الاثر دوا ہے۔ البتہ اس کے جملہ افعال برگ بارتنگ کے رس سے ضعیف ہیں۔

## بارتھو

یہ مدی کا درخت ہے۔

## پارجات

پا مفتوح، الف، راساکن، جیم مفتوح، الف اور تا ساکن۔ ایک ہندوستانی دوا ہے، جس کے معنی نئی پیدا ہونے والی کے ہیں۔ ہندی میں اس کا نام پاری بھدر (مفید) بھی ہے۔ پارجات بلغم، چربی، کیڑے سو جن اور ریاح کو دور اور منی میں اضافہ کرتی ہے۔ موجرس اس کا گوند ہے۔ صاحب تذکرۃ الہند نے پانگر میں لکھا ہے کہ پارجات موٹے کانٹے دار ایک بڑا درخت ہے، جس کا تنہ اور شاخیں اور باریک ہوتی ہیں، اس کے پتے چوٹے اور آخر میں نوکدار ہوتے ہیں۔ اور موسم بہار میں پتے جھڑنے کے بعد کھنار کے غنچے کے مانند ہر شاخ پر تین تین غنچے کھلتے ہیں، جو بعد میں بہت خوشنما پھول کی شکل اختیار کر لیتے ہیں، اس میں ایک بڑی پتی ہوتی ہے، جس کے نیچے چار چھوٹی پتیاں باہم دل کے ہم شکل ہوتی ہیں، اور ان کے درمیان ریشہ ہوتے ہیں اور ریشوں کے بیچ سے پھل نکلتے ہیں، جو نصف بالشت کے برابر پھلی میں ہوتے ہیں، یہ پھلی باقلا کے مانند دانوں سے پر قدرے بڑی اور گلابی رنگ ہوتی ہیں۔

پارجات کے درخت کی دو قسمیں ہوتی ہیں، ایک قسم کا پھول سفید اور دوسری قسم کا پھول سرخ ہوتا ہے۔ دونوں قسموں کے لیے موسم بہار بہت اچھا زمانہ ہے۔ دونوں قسم کے پارجات کی لکڑی سفید، ہلکی اور زود شکن ہوتی ہے، لوگ اس سے تلوار وغیرہ کی نیام تیار کرتے ہیں۔ بعض کے نزدیک یہ دار شیعان ہے، لیکن دونوں کی ماہیت اور افعال جدا گانہ ہوتے ہیں۔

**مزاج:** ان دونوں قسموں کا مزاج اول درجہ میں گرم تر ہے اور بعض کے نزدیک بار دو یا بس ہے۔ توڑنے کے بعد دونوں کی شاخوں سے لیس دار سفید رطوبت خارج ہوتی ہے، ان دونوں میں سفید قسم زیادہ بہتر ہے۔ درخت پارجات کی چھال کا مزہ کچی لوبیا کی پھلی کے مانند

ہے، اس کا پھول قدرے کیلا اور تلخ ہوتا ہے۔ لوگ اس کے شگوفہ، پھول اور نرم پھل کو الگ الگ اہال لیتے ہیں۔ پھر تیل، پیاز، دہی اور مصالحہ کے ساتھ گوشت میں پکا لیتے ہیں۔ یہ سالن بہت عمدہ تیار ہوتا ہے اور قابض بھی نہیں ہوتا، جو بواسیر، مثانہ کی پتھری، فساد خون اور آتشک وغیرہ کے مریضوں کے لیے بہت سودمند ثابت ہوتا ہے۔ پارجات کا خوردنی اور طلا کے طور پر استعمال جذام، قوبا، کر، کلف اور غش کے لیے فائدہ مند ہے، کیونکہ یہ مصفی خون ہے۔ اگر درخت پارجات کی چھال یا جڑ کو نیم کوب کر کے شیرہ حاصل کر لیا جائے اور گائے کے گھی میں پکا لیا جائے اور اس تیل کو بتاشہ میں رکھ کر کھایا جائے اور اس کے عقب میں ایک لقمہ کھانا کھالیا جائے تو یہ خون و صفرا کی اصلاح، پورے بدن کی پھنسیوں، ہاتھ پیر اور ہونٹوں کے شگاف اور دیگر جلدی امراض کو ٹھیک کرتا ہے اور یہ مجرب ہے۔ زیادہ تر لوگ یہ تیل حاملہ عورتوں کو کھلاتے ہیں، اس سے جنین اور رحم کو تقویت حاصل ہوتی ہے۔ یہ اسقاط اور جلدی امراض سے محفوظ رکھتا ہے۔

مؤلف تذکرۃ الہند لکھتے ہیں کہ میں نے پارجات کی چھال اور پھول سے عرق کشید کر کے استعمال کرایا، جس سے تمام مذکورہ امراض میں فائدہ حاصل ہوا۔ اگر دونوں قسموں میں سے کسی ایک کی چھال یا جڑ کے عصارہ میں ایک دن مٹی کو جذب کر لیں اس کے بعد اس مٹی کو اگر کوئی عورت اپنے دانتوں پر ملے اس کے بعد ایک بیڑہ پان کھائے، پھر پانی نوش کرے تو اس عورت کی شرمگاہ خشک ہو جاتی ہے، گویا ازسرنو باکرہ ہو گئی۔ اگر یہ عمل مرد اپنائے تو خوب امساک ہوتا ہے۔ اگر پیاس کا احساس ہو تو دودھ نوش کریں، یہ یقینی اور مجرب نسخہ ہے۔ ہندوستانی اطباء نے پارجات کے بارے میں لکھا ہے کہ یہ تیز اور شیریں ہوتا ہے۔ بخار اور سوزش کو دفع کرتا ہے۔ بالوں کے میل، پیشاب کی بدبو، بہت گرمی اور پھوڑوں کو دور کرتا ہے۔

## بارج

یہ عنب الثعلب (ملو) ہے۔

## پاردم

پا مفتوح، الف، را اور دال مفتوح اور میم ساکن۔ یہ سیماب ہے۔

## بارزد

با مفتوح، الف، را ساکن، زامفتوح، اور دال ساکن، یہ فارسی لفظ، بیرژد کا معرب ہے۔ اس کا نام عربی میں قنہ، سریانی اور ایک قول کے مطابق یونانی میں خلہانی اور کلہانی، ترکی میں قاسی اور ہندی میں بریجا، بروجا اور بہروزہ ہے۔ بارزد، گندہ بہروزہ کے نام سے معروف و مشہور ہے۔ یہ سرو کے برابر ایک بڑے درخت کا دودھ ہے۔ لوگ اس کے تنہ کو بسولہ سے جگہ جگہ چھیل دیتے ہیں، جس سے ایک قسم کی رطوبت نکلتی ہے۔ یہ رطوبت بلسان کے مانند ہوتی ہے اور اس کا نام روغن بلساں رکھا جاتا ہے۔ یہ رطوبت شروع میں سفید، ہلکی رقیق اور روغن بلساں سے غلیظ ہوتی ہے، جو آہستہ آہستہ منجمد ہو جاتی ہے، پھر اس کا رنگ زرد کے بعد گہرا زرد اور اس کے بعد سرخ ہو جاتا ہے۔ اس وقت یہ کندر کے مانند ہلکی خشک اور سخت ہو جاتی ہے۔ یہ رطوبت آگ پر رکھنے سے پگھل جاتی ہے۔ تازہ رطوبت زردور قیق اور پرانی رطوبت گہری سیاہ و غلیظ ہوتی ہے۔ لوگ اس کو بنگال میں مورنگ کے پہاڑ سے خوب حاصل کرتے ہیں۔ درخت بارزد کی لکڑی کے ٹکڑے سرو اور دیودار کی لکڑی کے مانند اور ریشہ دار ہوتے ہیں، جو مورنگ کے پہاڑ میں دیکھے گئے ہیں۔



بعض کے مطابق بارزد درخت دیودار کا دودھ ہے، اس کی قوت دس سال تک باقی رہتی ہے۔ ایک قول کے مطابق بارزد ایک پودے کا گوند ہے، جس کے پتے برگ چنار کے مانند اور پودا <sup>سکینچ</sup> کے پودے کے مشابہ ہے اور اس کا تنہ اس سے زیادہ باریک ہوتا ہے۔ دوسرے قول کے مطابق بارزد درخت شامی کا گوند ہے۔

بارزد بری، بحری اور بستانی تین قسم کا ہوتا ہے۔ ایک قول کے مطابق اس کی دو قسمیں ہیں۔ ایک ہلکی سفید و خشک اور دوسری قسم زرد، رطب و نرم ہوتی ہے۔ توڑنے کے وقت اس کے اندر سے تیز بودار شہد کے مانند ایک رطوبت نکلتی ہے اور یہ قسم اعلیٰ معیار کی ہوتی ہے۔ ایک قول کے مطابق زردی مائل سفید و کندر کے مشابہ بارزد، سرخ و زرد سے زیادہ بہتر ہے۔ یہ کافی وزنی ہوتی ہے۔ بعض کے مطابق اس کی تین قسمیں ہیں ایک ہلکی بہت سفید و خشک دوسری قسم کثیف، سخت، خوب زرد و وزنی اور تیسری قسم زرد، نرم، صاف اور بہت تیز مزہ ہوتی ہے، یہ تیسری قسم سب سے اعلیٰ معیار کی ہے۔ بعض کے مطابق بہترین بارزد تازہ، صاف، تیز بو اور بلا ملاوٹ دار ہوتی ہے، کیونکہ لوگ اس میں راتینج، اشق اور آرد باقلا کی ملاوٹ کرتے ہیں۔

**مزاج:** بارزد کا مزاج تیسرے درجہ میں حار اور دوسرے درجہ میں یا بس اور شیخ کے مطابق اس کے برعکس ہے۔ ایک قول کے مطابق تیسرے درجہ میں گرم و خشک اور دوسرے قول کے مطابق دوسرے درجہ کے آخر میں گرم اور اول درجہ میں خشک ہے۔ بعض کے نزدیک دوسرے درجہ میں گرم و خشک ہے۔ دوسرے لوگوں نے تیسرے درجہ کے اول میں گرم اور دوسرے درجہ کے وسط میں خشک قرار دیا ہے اور پرانا بارزد زیادہ خشک ہوتا ہے۔

**افعال و خواص:** شیخ کے مطابق بارزد ملین، محلل اور مفشی ریاہ ہے۔ یہ مجموعی طور پر گوشت میں فساد برپا کرتا ہے، اس میں بخونت، التهاب، جذب و تحلیل ہے۔ بعض کے مطابق مفتخ اور تریاق سموم ہے۔ مقطوع عضلات، عصبانی امراض، بلغمی امراض، ضعف معدہ، ضعف جگر اور ضعف طحال میں فائدہ کرتا ہے۔ اگر اس کو مرہم میں ملا کر خنازیر پر استعمال کیا جائے تو اس کو تحلیل اور قروح کے فاسد گوشت کو دفع کرتا ہے اور اس کو نئے گوشت سے پُر کرتا ہے اور بارزد ورم کو بلا کسی افیت کے تحلیل کرتا ہے۔ بارزد کا ضاد کزاز، تکان، پہلو اور کمر کے درد کے لیے فائدہ مند ہے۔ پھوڑوں اور خنازیر کو تحلیل کرتا ہے۔ بھورہ، کلف اور نشانات کو ختم کرنے کے لیے روغن بلساں، سرکہ اور نظرون کا ضاد فائدہ مند ہے۔ روغن بلساں، جلا ہوا تانبا مادہ بکری یا مادہ ہرن کا ضاد کلف میں مفید ہے۔

شیخ فرماتے ہیں روغن بلساں اور روغن سوسن کی مالش اعضاء کی تکان، کزاز اور عضلات کے تشنج میں فائدہ مند ہے۔ اس کا طلاء بارد سرد، آنکھ کی خارش اور کان کے بارزد کو ٹھیک کرتا ہے۔ روغن بلساں اور روغن سوسن کا قطور بھی بلغمی صداع، بارد و جمع الاذن اور کان کے ورم میں فائدہ مند ہے۔ روغن بلساں کرم خوردہ دانتوں پر لگانے سے درد میں سکون ملتا ہے۔ ربو، پرانی کھانسی اور سانس کی تنگی میں فائدہ مند ہے۔ اس مقصد کے لیے اس کی مقدار خورک ساڑھے چار گرام ہے۔ اس کا ضاد درد پہلو میں فائدہ مند ہے۔ شہد کے ہمراہ اس کو چاٹنے سے سدے کھل جاتے ہیں۔ گردے کی پتھری پارہ پارہ اور ولادت میں آسانی ہوتی ہے۔ عرق النساء اور نفرس کو رفع کرتا ہے۔ زہروں کو دفع اور ان کو جذب ہونے سے باز رکھتا ہے۔ اگر بارزد کے روغن بلساں کو گلاب میں ملا کر ہلکی آنچ سے حل کر لیا جائے پھر اس کو سوتی کپڑے پر چڑھ کر ایک گردہ سے دوسرے گردہ تک کمر پر چپکایا جائے اور اس کے اوپر پرانی روٹی کو گرم کر کے باندھا جائے تاکہ وہ خود

بخود جدا ہو جائے تو یہ کمر کے درد کو زائل کرنے کا مجرب علاج ہے۔ نیز اس کو وجع الرحم کے لیے عانہ پر چکانے سے خاطر خواہ فائدہ ہوتا ہے۔ روغن ہلساں کو سونگھنا اور نلی کے ذریعہ بخور لینا مرگی، صداع، اختناق الرحم اور جنین و مشیمہ کو خارج کرنے کے لیے فائدہ مند ہے اسی طرح مذکورہ امراض میں اس کا حمل فائدہ کرتا ہے۔ روغن ہلساں کا حمل اور بخور قوی مد حیض و مخرج جنین ہے۔

شیخ کے مطابق روغن بارزد شراب کے ہمراہ پینے سے اختناق الرحم اور عسر البول میں فائدہ ہوتا ہے۔ اگر شراب اور مر کے ہمراہ سات گرام روغن بارزد تناول کیا جائے تو یہ خصوصاً تین مرتبہ کھانے سے جنین و مشیمہ کو خارج، ولادت میں آسانی، بواسیر کو قطع اور بدن سے زہروں کو زائل کرتا ہے۔ بعض کے مطابق پانی کے ہمراہ روغن بارزد تین مرتبہ پینے سے بواسیر اور پیشاب کی جلن میں فائدہ ہوتا ہے اور پھر دوبارہ لاحق نہیں ہوتا، اس کی دھونی سے کیڑے مکوڑے بھاگ جاتے ہیں اور بدن پر اس کی مالش سے نزدیک نہیں آتے، یہ تمام زہروں کا مقاوم ہے۔ البتہ اس میں زہروں سے لڑنے کی صلاحیت کٹینج سے کم ہے، کیونکہ کٹینج اس سلسلہ میں قنہ سے زیادہ قوی ہے۔ روغن بارزد کا خوردنی استعمال اس کی مالش اور فرزجہ کے طور پر استعمال ورم رحم، اختناق الرحم، احتباس حیض، وجع الرحم وغیرہ امراض کے لیے فائدہ مند ہے، نیز تینوں طرح اس کے استعمال سے رحم کی ریاح تحلیل اور اعصاب قوی ہوتے ہیں۔

روغن بارزد حاصل کرنے کا طریقہ یہ ہے کہ بارزد اور درخت آم کی لکڑی کی راکھ دونوں ہم وزن کا حسب معمول قرع انبیق ہے، روغن کشید کریں۔ اگر بارزد کو اسفند و لیون اور روغن زیتون میں ملا کر ہوام کے قریب لے جایا جائے تو وہ مر جاتے ہیں۔ اگر بارزد پیٹنے کا ارادہ ہو تو روغن بادام تلخ یا آب سداب میں حل کر لیں۔ اگر بارزد کو لکڑی وغیرہ سے صاف کرنا مطلوب ہو تو گرم پانی میں ڈال کر پگھلا لیں چنانچہ صاف روغن اوپر آ جائے گا جس کو کپڑے سے چھان لیں، مگر اس کو نچوڑنا مناسب نہیں ہے، کیونکہ اس میں تلھٹ آنے کا اندیشہ رہتا ہے۔

یہ گرم مزاج لوگوں کے لیے نقصان دہ ہے۔ گرم موسم، گرم علاقے اور گرم مزاج لوگوں میں استعمال نہ کریں، کیونکہ اس سے گرم مزاج لوگوں کو صداع لاحق ہوتا ہے۔ یہ دماغ کے لیے نقصان دہ ہے، جس کا مصلح روغن بنفشہ، روغن خلاف (روغن بید سادہ) اور کافور ہے۔ یہ تلی کو نقصان کرتا ہے، جس کا مصلح اشق ہے اور ایک قول کے مطابق یہ صحیح گوشت کو فاسد کرتا ہے۔ اس کی مقدار خوراک ساڑھے تین گرام تک اور زہروں کی صورت میں ساڑھے چار گرام ہے۔ اس کی مقدار خوراک اطباء نے سات گرام بھی تحریر کی ہے۔ اس کا بدل دو گنا اور ایک قول کے مطابق نصف وزن کٹینج اور چوتھائی اور یا نصف وزن جاؤ شیر ہے، کیونکہ جاؤ شیر ان دونوں سے زیادہ قوی ہے۔ بعض اطباء کے مطابق معدہ اور جگر کے فائدہ کے لیے اس کا بدل ڈیڑھ گنار یونہ چینی ہے۔

## بارسٹاریون

یہ یونانی لفظ ہے، جس کے معنی حامی ہے۔ بارسٹاریون رمی الحمام کی ایک قسم ہے۔ ایک قول کے مطابق شاخل (ارہر) ہے۔

## پارس

یہ ترکی زبان میں پنگ (تیندوا) اور ہندی میں حجر کیمیا کا نام ہے۔

## پارس پیپل

پامفتوح، الف، رامفتوح، سین ساکن دوسرا پامکسور، یا ساکن، تیسرا پامفتوح اور لام ساکن۔ یہ پلاس پیپل ہے۔

**بارسقا ریس**

یہ معدنی زنگار ہے۔

**بارے**

بامفتوح، الف، راساکن، لام مکسور اور یا مجہول ساکن۔ یہ بڑا ہے۔

**بارمو**

بامفتوح، الف، رامضموم، واؤ ساکن۔ یہ ریت کے ذیل میں آئے گا۔

**پاروت**

یہ سنگ سلاجیت ہے۔

**بارگ**

یہ پتا ہے۔

**پاروتیجا**

پامفتوح، الف، راساکن، واؤ مفتوح، تا مکسور، یا ساکن، چامفتوح، اور الف۔ یہ چٹ مٹ ہے۔ پاور میچا گل آٹا بھی ہے۔ بعض نے اس کو جنگلی بول قرار دیا ہے۔

**بارود**

بامفتوح، الف، رامضموم، واؤ اور دال ساکن۔ یہ فارسی لفظ ہے۔ ہندی میں اس کا تلفظ دال کے عوض تا کے ساتھ باروت ہے۔ افریقی لوگوں کی اصطلاح میں یہ زہرۃ الاسبوس ہے، جو اسپوس کے ذیل میں گزر چکا اور اہل عراق کی اصطلاح میں یہ شورہ ہے۔ بارود شورہ قلمی، کندھک، چوب، بیدانجیر یا اڑوسہ یا چوب پنہ یا چوب مدار یا چوب بید یا چوب بادنجان وغیرہ کے کوئلہ سے مرکب ایک مادہ ہے۔ اس میں ایسے درخت کی لکڑی کا کوئلہ شامل کیا جاتا ہے، جو تیزی سے آگ پکڑتا ہے اور اس کی آنچ بہت تیز ہوتی ہے۔ اس کے اجزا مختلف تناسب میں ہوتے ہیں۔ مثال کے طور پر جو بارود توپ اور ہندوق کے لیے تیار کیا جاتا ہے، اس کے لیے نو سو ساٹھ گرام شورہ قلمی، ساٹھ گرام گندھک، نوے گرام کسی لکڑی کا کوئلہ شامل کرتے ہیں اور تمام کو خوب باریک پیس لیتے ہیں۔ اگر بہت تیز دھماکہ خیز بارود مطلوب ہو تو اس کے سفوف کو انسان کے پیشاب یا شراب کے ہمراہ ملا کر خمیر تیار کر لیں اور بہت چھوٹی گولیاں بنالیں اور خشک کر کے استعمال کریں اگر تیز دھماکہ خیز بارود مطلوب نہ ہو تو صرف پانی میں خمیر کر کے تیار کرتے ہیں۔

**مزاج:** بارود تیسرے درجہ میں اور ایک قول کے مطابق چوتھے درجہ میں گرم و خشک ہے۔

**افعال و خواص:** یہ جالی، مقطع اور مفتوح سدہ ہے۔ طحال اور کمر کے درد میں فائدہ کرتا ہے۔ اس کے ذرور سے فوراً تازہ زخموں کا زنف الدم بند ہو جاتا ہے۔ البتہ اس مقام پر بہت سوزش ہوتی ہے۔ اگر وجع المفاصل کے مقام پر نشتر لگا باریک بارود چھڑکا جائے تو درد میں راحت ملتی ہے۔ یہ گردہ و پھیپھڑا کو نقصان پہنچاتا ہے، جس مصلح کثیر اور شہد ہے۔

## باروق

یہ سفیداب ہے اور ایک قول کے مطابق زنگار رصاص ہے۔

## بارہ سینگھا

پامفتوح، الف، رامفتوح، ہاساکن، سین مکسور، یا ساکن، نون مختفی، گاف اور ہاخفی مفتوح اور الف۔ یہ گوزن ہے، اس جانور کی سینگ میں بارہ شاخیں ہوتی ہیں، اس لیے اس کا نام بارہ سنگھا ہے۔ ہندی میں اس کا نام جھانک اور سامر بھی ہے۔ ہندوستانی اطباء اس کے گوشت کو شیریں ذائقہ، ثقیل، باہ آور، ریاح اور صفرا کے فساد کو دفع کرنے والا قرار دیتے ہیں۔ اس کا گوشت دل اور بدن کے لیے بہترین چیز ہے۔ ہڈی کے مغز میں پیوست پرانے بخار کو دور کرتا ہے۔ یہ ناتوانی، کمزوری اور دق کے بخار کو ٹھیک کرتا ہے۔ طبیعت کو خوش اور بدن کو فرہ کرتا ہے۔ اس کی شاخ کو پانی میں پیس کر نیم گرم ضماد کرنے سے درد پہلو میں فائدہ ہوتا ہے۔ اس کے باقی افعال ساہر میں آئیں گے اور یونانی اطباء کے حوالہ سے اس کے افعال و خواص کا بیان گوزن کے ذیل میں آئے گا۔

## پاراوتم

یہ لوہا ہے۔

## پاڑہ

پامفتوح، الف، ڈامفتوح اور ہاساکن۔ یہ مشہور و معروف جانور ہے۔ اطباء نے اس کے افعال کو جیتل کے ذیل میں لکھا ہے۔ پاڑہ کا گوشت خصوصاً خشک گوشت گرم اور خشک ہے۔ یہ خون کی طرف جلدی مستحیل ہوتا ہے، سرلیج الانحدار اور بے ریشہ دار ہے۔

## پاڑھی

پامفتوح، الف، ڈامکسور، ہاخفی اور یا ساکن۔ یہ نرہسی ہے۔

## پاری بھادیم

یہ کوٹھ (قسط) ہے۔

## پاری بھدر

یہ پارجات ہے۔

## باری لوماین

پامفتوح، الف، رامکسور، یا ساکن، لام مضموم، واؤ ساکن، میم مفتوح، الف اور یا مضموم اور نون ساکن۔ یہ اندلس کی زبان میں عینیہ سے مشہور ہے۔ ایک قول کے مطابق اس لفظ کے معنی آنکھ کے مشابہ ہے۔ بعض کے مطابق اہل اندلس نے اس کی تعریف ذات العیون سے کی ہے۔ رومی زبان میں اس کا نام فلو ماین اور بعض کے مطابق سقلینون ہے، جس نے اس کو خزیمۃ الجدی قرار دیا ہے، اس نے غلط کیا۔ یہ بغیر تنے کی ایک جڑی بوٹی ہے، جس کی پتیاں سر کی جانب سے اس کو گھیر لیتی ہیں۔ یہ پتیاں برگ بلباب صغیر کے مانند سفیدی مائل ہوتی ہیں۔ اس کی پتیوں کے نزدیک ٹہنیاں نکلتی ہیں، جن میں دبق کے مانند پھل ہوتے ہیں، یہ پھل روئیں دار اور بہت چسکنے والی رطوبت

سے پر ہوتے ہیں۔ یہ پھل جس کپڑا وغیرہ سے مس ہوتا ہے اس سے چپک جاتا ہے۔ اس کی جڑ موٹی ہوتی ہے۔ یہ جڑی بوٹی قبرستانوں، کھنڈرات، ویران مقامات اور کھارے علاقے میں پیدا ہوتا ہے اور اپنے پاس کے پودے پر لپٹتا ہے۔ لوگ اس کے پختہ پھل کو سایہ میں خشک کر کے محفوظ کر لیتے ہیں۔ اس کی پتیاں اور تخم جزء مستعمل ہیں۔

**مزاج:** یہ تیسرے درجہ میں گرم و خشک ہے۔

**افعال و خواص:** باری لوماین محلل، مقطع اور قوی مجفف ہے۔ اس کے تخم کی مالش سے بدن گرم ہو جاتا ہے اور خارجی سردی کا نقصان دفع ہو جاتا ہے۔ خصوصاً یہ روغن زیتون کے ہمراہ مالش کرنے سے اعضا کی تھکاوٹ دور کرتا ہے۔ بلغمی و سوداوی مواد کو تحلیل کرتا ہے۔ کچلی دار بخاروں کے دورہ کو ابتداء میں ساکن کرتا ہے۔ اگر شراب کے ہمراہ ساڑھے چار گرام تخم باریلو ماین کو کھایا جائے تو سانس کی تنگی اور انتقاب نفس کو دفع کرتا ہے۔ بھگی میں راحت اور نکان کو ختم کرتا ہے۔ اگر شراب کے ہمراہ ساڑھے تین گرام تخم کو چالیس دن تک متواتر کھایا جائے تو ورم طحال کو تحلیل کرتا ہے۔ باری لوماین کا تخم اور پتیاں قوی مدربول ہیں۔ اس کے کثرت استعمال سے بول الدم لاحق ہوتا ہے۔ یہ منی کو خشک کرتا ہے۔ اگر کوئی عورت اس کو متواتر کھائے تو بانجھ ہو جاتی ہے۔ اسی طرح مرد بھی اس کو پینتیس دن متواتر کھانے سے عقیم ہو جاتا ہے۔ اس کو کھانے سے ولادت آسانی سے ہوتی ہے۔ اس کی مقدار خوراک ساڑھے تین گرام سے ساڑھے چار گرام تک ہے۔

### بارمی رعلا

یہ بزرگتاں ہے۔

### باریقون

یہ شوکران ہے۔

### پاریوت

یہ ایک پتھر ہے۔

### پاریوتم

یہ کالا گنا ہے۔

### باز

بامفتوح، الف اور زاساکن۔ یہ فارسی لفظ ہے۔ عربی میں اس کا نام یا کے اضافہ کے ساتھ بازی ہے۔ یہ ایک شکاری پرندہ ہے، جو مشہور و معروف ہے۔ اس کا رنگ سفیدی و زردی مائل خاکستری اور سیاہ نقطوں دار اور بعض سفید مرغ کے مانند سفید ہوتا ہے۔ سفید باز نقطہ دار باز سے زیادہ بڑا ہوتا ہے۔ امراء و سلاطین لوگ شکار کے لیے اس کی تعلیم و تربیت کرتے ہیں، پھر اس سے شکار کرتے ہیں۔ اس کا نام شاہ طیور ہے۔ اس کی کنیت ابو العشش ہے۔ یہ بڑی قدر و قیمت والا پرندہ ہے۔ یہ مادہ نر دونوں ہوتا ہے۔ بعض کے مطابق یہ شاہین ہے۔

**مزاج:** اس کا گوشت دوسرے درجہ میں گرم اور تیسرے درجہ میں خشک ہے۔

**افعال و خواص:** اس کا گوشت ردی الغذاء، بدبودار، دیرہضم، محلل ورم ہے۔ یہ اپنے اندر زہروں کو جذب کر لیتا ہے۔ اس کا جلا ہوا پر چھڑکنے سے تازہ زخم مندمل ہو جاتے ہیں، اس کی بیٹ کے طلا سے کلف زائل اور جلد کے نشان صاف ہو جاتے ہیں، یہ مجرب ہے۔ آنکھ میں اس کے خون کا قطور کرنے سے بیاض چشم اور طرفہ رفع ہوتا ہے۔ اسی طرح اس کا پتہ مذکورہ مرض میں نہایت موثر ہے۔ اگر اس کے گوشت کو ابال کر روغن سوسن کے ہمراہ ملا کر آنکھ پر طلا کیا جائے تو ابتدائی نزول الماء میں فائدہ کرتا ہے اور متواتر یہ عمل کرنے سے نزول الماء پوری طرح ختم ہو جاتا ہے۔ اسی طرح اس کے پتہ کا سرمہ کے طور پر استعمال نزول الماء سے آنکھ کو محفوظ رکھتا ہے۔ باز کی خشک بیٹ کو شہد کے ہمراہ آنکھ کے بیرونی حصہ پر طلا کرنے سے ظلمت بصر میں فائدہ ہوتا ہے۔ گلاب کے ہمراہ ساڑھے تین گرام باز کے دماغ کو چاٹنے سے سوداوی خفقان میں فائدہ ہوتا ہے۔ باز کی بیٹ کا فرزجہ استقرار حمل اور جنین کو خارج کرتا ہے۔ سات گرام باز کی بیٹ کھانے سے عورت کا بانجھ پن ختم ہو جاتا ہے۔ بیٹ کا بخور حمل کو ساقط کرتا ہے۔ مادہ باز اور زہر باز (باشہ) کا پتہ شراب کے ہمراہ کھانے سے زہریلے جانوروں کی گزیدگی میں فائدہ ہوتا ہے۔ اس کے گوشت سے قونج لاحق ہوتا ہے۔ اس کا مصلح ابازیر (گرم مصالحہ جات) ہیں۔

## بازن

یہ ترکی میں بوز (چیتا) ہے۔

## بازہرکانی

یہ فارسی میں بادرز ہر معدنی ہے۔

## باد زہر گاوی

یہ فارسی میں حجر البقر ہے۔

## بازی

یہ باز ہے۔

## باستک

بامفتوح، الف، سین ساکن، تامفتوح اور کاف ساکن۔ یہ بھوا ہے، جس کا نام جربی سرق ہے۔

## باسر

یہ ایک ہندوستانی درخت ہے، جس کا نام ہندی میں بڑ ہے۔

## باسلفین

یہ بادرنجبویہ ہے۔

## باسلیقوس

یہ ایک سانپ کی قسم ہے، جو دوشاخ والا ہوتا ہے، اس کی گزیدگی سے متاثرہ مقام زرد ہو جاتا ہے۔ اس کے ڈسے ہوئے شخص کے

عضوتاسل میں بے حد ایستادگی پیدا ہوتا ہے اور نیچے سے ریا ح کثرت سے خارج ہوتی ہے اور بہت کم لوگوں کو اس سے شفا ملتی ہے۔

### باسنا

یہ حلتیت (ہنگ) ہے۔

### باسلیقون

اس کے معنی ”ملوکی“ کے ہیں۔ باسلیقون آنکھ کی دواؤں سے مرکب سرمہ ہے اور بعض کے نزدیک یہ ناسخواہ بھی ہے۔

### باسہ

یہ ہندی میں جدوار ہے۔

### باسیون، بافیون

یہ دونوں سعد ہیں۔

### پاشان بھیدی

پامفتوح، الف، شین مفتوح، الف، نون ساکن، با اور ہا خفی مکسور، یا مجہول، دال مکسور اور دوسرا یا ساکن، یہ لفظ درخت آٹا، درخت سنبل خار اور درخت کھل کے درمیان مشترک ہے۔

### پاشان کدلی

پاشان کا اعراب حسب سابق ہے۔ کاف مفتوح، دال ساکن، لام مکسور اور یا ساکن۔ یہ جنگلی کیلا ہے۔

### پاشیتا

پامفتوح، الف، شین ساکن دوسرا پامفتوح، تا مفتوح۔ الف یہ بھوت آنکس ہے۔

### پاشیکا پرتھو

یہ ہنگ پتری ہے۔

### باشقان

یہ بد آشقان ہے۔

### پاشنا

پامفتوح، الف، شین ساکن، دوسرا نون ساکن اور الف۔ یہ کھل ہے۔

### باشہ

پامفتوح، الف، شین مفتوح اور ہا۔ یہ فارسی لفظ ہے، جس کا معرب باشق آتا ہے۔ عربی میں اس کا نام صقر، ترکی میں قرغی اور ہندی میں جرہ ہے۔ اس کی کنیت ابوالاحد ہے، یہ ایک مشہور شکاری پرندہ ہے۔  
مزاج: باشہ کا مزاج دوسرے درجہ میں گرم و خشک ہے۔

**افعال و خواص:** باشہ کا گوشت باز سے زیادہ لطیف ہوتا ہے۔ اگر اس کے گوشت میں نمک ملا کر پیس لیں اور تین دن متواتر ٹھنڈے پانی کے ہمراہ تناول کریں تو ٹھنڈی کھانسی اور ربو میں فائدہ کرتا ہے، اسی طرح اس کے جگر کو نمک سود کر کے استعمال کرنے سے مذکورہ مرض میں فائدہ ہوتا ہے۔ اس کی مقدار خوراک ساڑھے چار گرام ہے۔ اگر ساڑھے تین گرام اس کے دماغ کو عرق گلاب کے ہمراہ تناول کیا جائے تو سوداوی خفقان میں فائدہ مند ہے۔ مہرپارس کے مطابق پونے دو گرام باشہ کے پتہ سے بھی مذکورہ فائدہ حاصل ہوتا ہے اور یہ مجرب ہے۔ باشہ کے پتہ کے سرمہ یا قطور سے باز کے پتہ سے زیادہ ظلمت بصر، نزول الماء، بیاض چشم اور طرفہ میں فائدہ ہوتا ہے۔ باشہ کی بیٹ کا طلا کلف کو زائل کرتا ہے اور مجرب ہے۔ روغن باشہ حاصل کرنے کا طریقہ یہ ہے کہ پرسمیت باشہ کے تمام اجزاء کو پانی میں پکا کر خوب گلا لیا جائے اس کے بعد اس کے صاف شدہ پانی کو روغن زیتون میں ملا کر پکایا جائے کہ پانی جل جائے اور روغن باقی رہ جائے۔ اس روغن کی مالش عرق النساء، وجع المفاصل اور اعضاء کی تکان میں فائدہ مند ہے۔ اطباء فرماتے ہیں، اس کا اثر بالخاصہ یہ ہے کہ اگر کوئی اس کی آنکھ کو نیلے کپڑے میں باندھ کر بائیں بازو پر باندھ لے تو وہ شخص لمبا سفر کرنے کے باوجود تھکتا نہیں۔

### باشنک

یہ چھوٹا خوشہ انگور اور بڑا کھیرا ہے، جس کو لوگ تخم کے لیے محفوظ رکھتے ہیں۔

### باطانجی

یہ یونانی لفظ ہے، باطانجی ایک جڑی بوٹی ہے، جو دو قسم کی ہوتی ہے۔ ایک قسم کی پتیاں برگ فورموس (جنگلی گیہوں) کے مانند ہوتی ہیں، اس کی جڑ نیچ اذخر کے مانند باریک اور پھل مٹر کے دانہ کی طرح ہوتا ہے۔ دوسری قسم چھوٹے سیب کے مانند ہوتی ہے۔ اس کے دانہ دانہ زیتون کے مانند ہوتے ہیں، نیز اس کی جڑ اور پتیاں زیتون کے مانند ہوتی ہیں۔ اس کا پھل چنے کے مانند چھوٹا اور سوراخ دار ہوتا ہے۔ باطانجی کی دونوں قسمیں صرف عورتوں کو فربہ کرنے کے لیے مستعمل ہیں۔

### باطباط

یہ بزرالینج (اجوائن خراسانی) ہے۔

### باطراخیون

یہ کرفس ہے۔

### باطس

یہ آتس کے ہم وزن ہے، جو یونانی لفظ ہے۔ اس کا دوسرا نام باطر بھی ہے، باطس علیق کی ایک قسم ہے۔

### باطوغا

یہ غوک (مینڈھک) ہے۔

### باغ پر باغ

یہ بارنگ ہے۔



**باغض الخل**

یہ ایک پتھر ہے جس کو سرکہ سے ایسے ہی نفرت ہے، جیسے مقناطیس کو لوہے سے دوستی ہے۔ جب اس کو سرکہ کے پیالہ میں ڈالا جاتا ہے تو اچھل کر باہر نکل جاتا ہے۔

**بافلون**

قانون کے بعض نسخوں میں اس کا تلفظ بیلمون لکھا ہے۔ شیخ الرکیس کے مطابق یہ جنگلی خرفہ ہے۔ یہ ایک قسم کا تیوہ ہے۔ یہ قوی مسہل ہوتا ہے۔ مولف کے مطابق بافلون جل نیب ہو سکتا۔

**باقری**

یہ بوز (چیتا) ہے۔

**باقر بقرا**

یہ قطا ط ہے۔

**باقر ساق**

یہ آنتیں ہیں۔

**باقلا**

بامفتوح، الف، قاف مکسور، لام مشدد و مفتوح اور الف۔ اس کا تلفظ لام مخفف اور الف ممدودہ کے ساتھ باقلا بھی ہے۔ عربی میں اس کا نام ابو رماج، یونانی میں فالیش، فراموس، فراسر جید میون اور فرماسو، رومی زبان میں فراموس، سریانی میں بولا مزید، سریانی اور کوفی میں کرانیمس اور قوباوس اور کوفی، قبلی اور مصری زبان میں قول، عراقی زبان میں جرجر (جس کا معرب گرگر ہے)، بخری زبان میں کالوسک اور سیتی زبان میں کوسک، فارسی میں باکلا اور ہندی میں باقلا اور بلہر ہے۔ یہ پودا مربع اور جوف دار تنہ پر قائم رہتا ہے۔ اس کی پتیاں برگ ترمس کے مانند اور پھول سیاہ نقطوں دار سفید ہوتے ہیں، اس کے پھل انگلی نما پھلیوں میں بندرتے ہیں۔ مطلق باقلا سے اس کی یہی پھلی مراد ہوتی ہے۔ باقلا کی مصری، نبطی اور ہندی چند اقسام ہیں، جن کا تذکرہ اپنے مقام پر جدا گانہ تحریر کیا جائے گا، مصری باقلا کے افعال ہندی و نبطی سے زیادہ قوی ہیں۔

یہ ایک مشہور و معروف غلہ ہے، جولانی پھلیوں میں بندرتے ہیں۔ ان پھلیوں کا آخری سراہکا اور باریک ہوتا ہے۔ ہر ایک پھلی میں تین چار سے سات تک دانے ہوتے ہیں ہر دانہ کا مقام بلند اور اس کے مابین قدرے نشیب ہوتا ہے اور دو دانوں کے درمیان قدرے پردہ اور فاصلہ ہوتا ہے۔ ہر پھلی کے سرے پر ہلالی شکل کیے ہوئے ناخون کے مانند سیاہ رنگ کی ایک چیز رکھی رہتی ہے۔ اس کے دانہ کا مغز دو حصوں میں باہم پیوستہ ہوتا ہے۔ اس کے چھلکے اور اسی طرح لوبیا وغیرہ کے چھلکے کو خد فہ، شمر و اورا شیوف کہتے ہیں اور ایک دانہ کے چھلکے کو سف کہتے ہیں۔

مجموعی طور پر فر بہ، سفید، بڑا دانہ، غیر کرم خوردہ اور خشک لوبیا اعلیٰ معیار کا ہوتا ہے۔ تازہ باقلا سب سے ردی ہوتا ہے، کیونکہ اس

میں کثیر فضلات اور نفخ کی صلاحیت موجود ہوتی ہے۔ شیخ کے مطابق باقلا کا مزاج قریب الاعتدال ہے، البتہ سردی و خشکی کی طرف زیادہ میلان رکھتا ہے۔ خشک باقلا میں عموماً اور تازہ باقلا میں خصوصاً رطوبت فضلیہ ہوتی ہے، بلکہ تازہ باقلا پر سردی اور تری کا اطلاق کرنا زیادہ درست ہے۔ جن لوگوں نے باقلا کی سبزی کو دوسرے درجہ میں بارد اور یا بس قرار دیا ہے، ان کا قول افراط پر مبنی ہے۔ قرشی کے مطابق تازہ باقلا دوسرے درجہ میں بارد اور رطب ہے۔ بعض اطباء کے مطابق دوسرے درجہ میں بارد اور اول درجہ میں رطب ہے۔ خشک باقلا اول درجہ میں بارد اور دوسرے درجہ میں یا بس ہے۔ صاحب حاوی نے اس کو اول درجہ میں بارد اور یا بس سمجھا ہے، حالانکہ ایسا نہیں ہے۔ ملا سدید کا زرونی فرماتے ہیں کہ تروتازہ باقلا بلا تردد بارد اور رطب ہے اور خشک باقلا کے مزاج میں اختلاف ہے۔ گیلانی کے مطابق اس کا پھول گرمی اور لطافت کا حامل ہے۔ باقلا کا تازہ پھل اول درجہ میں بارد و رطب ہے۔ مزید برآں رطوبت فضلیہ قدرے فعل جلا اور کثرت سے نفخ کا حامل ہے۔ بعض کے مطابق خشک باقلا دوسرے درجہ میں بارد و یا بس ہے اور اس کا فعل قدرے محلل، ہلکا منضج، قوی، جالی اور بلا تکلیف نمایاں مجفف ہے۔ باقلا کے پھل سے چپکا چھلکا خشک ہونے کے بعد مجفف اور خوب قابض ہوتا ہے اور باقلا کے دانہ کا چھلکا بھی مجفف اور قابض ہوتا ہے۔ مصری باقلا تمام اقسام سے زیادہ قابض اور رطب ہوتا ہے۔

**افعال و خواص:** باقلا محلل، منضج اور سریع الانحدار ہے۔ بقراط نے باقلا کو بہترین اور محافظ صحت غذا قرار دیا ہے۔ بعض کے مطابق باقلا صحت کی حفاظت اور گوشت میں اضافہ کرتی ہے، یہ خاص طور پر بدن کو فرہ کرتی ہے۔ البتہ اس سے ست اور کمزور گوشت پیدا ہوتا ہے، کیونکہ اس کا جو ہر رخو اور نرم ہے۔ باقلا سدوں کو کھولتی ہے، کیونکہ یہ جالی فعل کی حامل ہے، مگر یہ دشوار ہضم ہے۔ اس سے بعض لوگوں میں بلغمی خلط پیدا ہوتا ہے، ریا ح میں ہیجان اور سودا کی تولید ہوتی ہے۔ تازہ باقلا کثرت سے فضلات اور نفخ کو پیدا کرتا ہے اور دیر ہضم ہے۔ اگر یہ دیر ہضم اور زیادہ نفاخ نہ ہوتا تو یہ آتش جو سے زیادہ عمدہ غذا ہوتا، بلکہ اس سے پیدا شدہ خون غلیظ اور قوی ہوتا ہے، اس کو خوب پکانے سے اس کا نفخ زائل نہیں ہوتا جبکہ بھوکا نفخ خوب پکانے اور بار بار پانی بدلنے سے زائل ہو جاتا ہے۔

ان تمام خوبیوں کے باوجود باقلا پودے بدن میں سستی، تہمد، اختلاج، جرب و حلقہ پیدا کرتا ہے۔ خصوصاً تازہ باقلا بہت ریا ح کی تولید اور اعضا میں ردی خلط پیدا کرتا ہے اس سے سر میں ثقل اور سردی لاحق ہوتا ہے اور نیند کے دوران پریشان کن خواب نظر آتے ہیں۔ یہ ذہن میں فساد، حواس و فکر میں بلا دت پیدا کرتا ہے۔ بعض وقت اس کے متواتر استعمال سے حزن و غم لاحق ہو جاتا ہے، کیونکہ اس کے ردی اخراجات نفسانی روح سے خلط ملط ہو جاتے ہیں۔ بعض اطباء کے مطابق اگر باقلا کو ایک مرتبہ پکا کر پانی بہا دیا جائے اس کے بعد دوبارہ دوسرے پانی میں پکا کر استعمال کیا جائے تو اس کا نفخ زائل ہو جاتا ہے، جیسا کہ آتش جو سے نفخ زائل ہو جاتا ہے۔ بعض کے مطابق یہ قول زیادہ درست نہیں ہے، کیونکہ بھوکا جسم اپنی جوہری قوت کی وجہ سے متعدد بار پکانے سے اپنی قوت باقی رکھتا ہے۔ جبکہ باقلا کی قوت بار بار پکانے کی استعداد نہیں رکھتی، بلکہ ایک بار پکانے سے اس کی قوت مضحل ہو جاتی ہے، پکانے کا مقصد ہوتا ہے کہ خامی زائل ہو جائے اور اس کا جرم صحیح و سالم باقی رہے تاکہ کھانے والے کو لذت حاصل ہو۔ چیزوں کا نفخ آگ پر لمبے وقت تک پکانے سے زائل ہوتا ہے، جس کا تحمل بھوکا جسم کر سکتی ہے اور باقلا اس کا متحمل نہیں، لہذا باقلا میں نفخ باقی رہتا ہے، لیکن باقلا کا نفخ اس کو مقشر کر کے بلا ہلائے پکانے سے کم ہو جاتا ہے اور اس کی ہانڈی کے ڈھکن کو کھول کر نیم گرم کھایا جائے اور اس میں ملطف روغنوں اور کاسر ریا ح گرم مصالحہ جات کو شامل کریں۔

بریاں باقلا اور پرانا باقلا کم نفاخ ہوتا ہے، لیکن نفع تمام تر کوششوں سے کم کرنے کے باوجود باقلا دیر ہضم ہوتا ہے۔ مسلم پکایا ہوا باقلا زیادہ نفاخ ہوتا ہے۔ باقلا کے آٹے سے نفع، تھمد اور اختلاج کم لاحق ہوتا ہے، لیکن یہ سر بیچ الانحدار اور آتش جو سے زیادہ غذائیت دار ہوتا ہے۔ باقلا کے آٹے کی روٹی بہت نفاخ ہوتی ہے، جس کا مصلح شہد اور تازہ گرم مصالح ہیں، اس کا اثر بالخاصہ ہے کہ جب مرغیاں صرف باقلا کھا کر فرہ ہو جاتی ہیں تو زیادہ موٹاپے کی وجہ سے انڈا دینا بند کر دیتی ہیں۔

اگر آرد باقلا کو تنہا یا آرد جو میں ملا کر ضما د کیا جائے تو سر میں ضربہ وسقطہ وغیرہ سے لاحق شدہ ورم حار میں سکون ملتا ہے۔ آرد باقلا، آرد گندم یا آرد حلبہ اور شہد کا ضما د پھوڑوں اور کان کی جڑ کے ورم کو تحلیل کرتا ہے۔ اگر آرد باقلا کو شراب یا سرکہ میں پکا کر ضما د کیا جائے تو یہ منجمد دودھ یا ضربہ سے لاحق ورم پستان کو تحلیل کرتا ہے۔ اگر آرد باقلا کو برگ پودینہ کے ہمراہ پکا کر مذکورہ مرض میں ضما د کیا جائے تو یہ زیادہ مفید و موثر ہے اور یا آرد باقلا کو موم، روغن بادام، آب حی العالم اور آب عنب الشعلب یا بعض بارد عصارات سے تیار قیر و طی میں ملا کر استعمال کریں تو بھی زیادہ مفید و موثر ہے۔ تنہا باقلا یا آرد باقلا، جو کے ستو، پھنکری اور پرانے روغن زیتون کا ضما د خنازیر کو خوب اچھی طرح تحلیل کرتا ہے۔

باقلا عضلات کے قروح اور فسخ میں فائدہ مند ہے۔ اگر باقلا کے سفوف کو سرکہ میں پکا کر اعصاب کے فسخ اور ورم پر ضما د کیا جائے تو فائدہ مند ہے۔ اگر اس مذکورہ نسخہ میں آرد جو کا اضافہ کیا جائے تو اس کی افادیت میں مزید اضافہ ہو جاتا ہے اور یہی فائدہ آرد باقلا، سرکہ اور شہد کے ضما د سے حاصل ہوتا ہے۔ اگر آرد باقلا کو شہد میں ملا کر مرکب جروح پر ضما د کیا جائے تو یہ ان کا تنقیہ کرتا ہے اور میل کچیل کو خارج کرتا ہے۔ اگر آرد باقلا کو رب انگور میں ملا کر ضما د کیا جائے تو یہ مذکورہ قروح میں زیادہ مفید و موثر ہے۔ اگر آرد باقلا کو شہد اور آب بارنگ میں ملا کر ضما د کریں تو مذکورہ قروح کے لیے مزید بہتر ثابت ہوتا ہے۔ برگ باقلا اور پوست بیرون باقلا خصوصاً ان تازہ چیزوں کا ضما د آگ کی سختگی میں فوراً راحت بخش ہے۔ اگر تازہ باقلا کو مقشر کر کے دو نصف حصوں میں پھاڑ لیں اور اس کی باطنی سطح کو ضربہ وغیرہ سے لاحق شگاف پر رکھیں تو یہ نزف الدم کو بند کرتا ہے۔ یہی فائدہ مذکورہ ترکیب سے خشک باقلا کے استعمال کرنے سے حاصل ہوتا ہے۔ اگر فاسد خون نکالنے کے لیے کسی مقام پر جو تک کو چپکایا گیا ہو یا فصد اور حجامت کا عمل کیا گیا ہو اور اس کے بعد اس مقام سے خون بہہ رہا ہو تو پوست باقلا اور دانہ باقلا کو پیس کر اس مقام پر رکھنے سے سیلان خون بند ہو جاتا ہے۔ اگر باقلا کو اس کے چھلکے سمیت موٹے بالوں پر لیپ کر لیں تو یہ ان کو پتلا کر دیتا ہے۔ اگر بچہ کے عانہ پر اس کا ضما د کریں اور یہ عمل متواتر کریں تو اس عمل سے اس مقام پر لمبے عرصہ تک بال نہیں اگتے۔ اگر یہی عمل بال تراشنے کے بعد بڑے لوگ کریں تو بال بہت تاخیر سے اگتے ہیں۔ بعض اطباء کے نزدیک پوست باقلا کے ضما د سے جھڑے ہوئے بال اگ جاتے ہیں۔ آرد باقلا کا غسول اور لطوخ بدن کے رنگ میں نکھار لاتا ہے۔ مقشر باقلا خصوصاً غیر مقشر باقلا کے آٹے کا طلا کلف، بہق، نمش اور چہرے کے سیاہ نشان کو دفع کرتا ہے۔ تازہ باقلا کی جڑی بوٹی کی راکھ کا ضما د سیاہ جرب اور جدری کے نشانات کو رفع کرتا ہے اور حمام میں اس نسخہ کا دلک بھی مذکورہ مرض میں مفید ہے۔

بعض کے مطابق گل باقلا بارد اور رطب ہے۔ یہ دماغ کی حرارت کو ساکن کرتا ہے۔ اگر گل باقلا کو رصاصی ہاون دستہ میں پیس کر تھوڑی دھوپ میں رکھنے کے بعد بالوں پر لیپ کیا جائے تو ان کو سیاہ کرتا ہے۔ باقلا، میتھی اور شہد کا ضما د آنکھ کے نیچے کی نیل گوئی اور طرفہ

میں فائدہ کرتا ہے، نیز باقلا، کندر، گل سرخ اور سفیدی بیضہ مرغ کا ضما دجھوظ (آنکھ کا ڈھیلا باہر نکلنا) کی بہترین دوا ہے۔ اگر آرد باقلا کو شراب میں ملا کر باہر سے آنکھ پر پھیرا جائے تو یہ عمل حدقہ رطوبی (شقبہ عنیبہ) کو کشادہ اور آنکھ کے ورم کو ٹھیک کرتا ہے۔ اگر مقشر باقلا کو چبا کر پیشانی پر رکھا جائے تو آنکھ کی جانب مواد کا سیلان بند ہو جاتا ہے۔ اسی طرح مغز باقلا کا غبار کی طرح باریک سفوف آنکھ میں سلائی سے لگانے سے مواد کے انصباب کو روکتا ہے۔ اگر ایک حصہ باقلا اور چوتھائی حصہ حجر البقر (گلوچن جو گائے کے پتہ سے حاصل ہوتا ہے) کا برادہ لیس اور دونوں کو خوب باریک پیس لیس اور آنکھ کی پلک پر طلا کر لیس تو یہ اس کی سرخی اور سختی میں فائدہ کرتا ہے۔

بعض وقت باقلا مصری کے جوف سے تلخ ذاتقہ ایک چھوٹا مادہ حاصل ہوتا ہے۔ اگر اس کو روغن گل میں پیس کر آنکھ اور کان میں قطور کریں تو درد میں فائدہ کرتا ہے۔ باقلا سینہ و پھیپھڑا کا تنقیہ اور ان کو قوی کرتا ہے۔ مقشر باقلا کا بلانمک خوردنی استعمال سینہ و پھیپھڑا کے لیے بہترین چیز ہے۔ اگر باقلا کا پانی نوش کیا جائے تو سینہ و پھیپھڑے کی رطوبت تھوک کے ذریعہ خارج ہو جاتی ہے۔ درد میں فائدہ ملتا ہے اور حلق کی خشونت زائل ہو جاتی ہے۔ اگر آرد باقلا میتھی اور شہد کو ملا کر چاٹا جائے تو حلق اور لوزتین کے ورم میں فائدہ کرتا ہے۔ باقلا کے جوشاندہ سے غرغہ کرنے سے یہی فائدہ ہوتا ہے۔ اگر جوشاندہ کو شہد کے ساتھ نوش کیا جائے تو نفث الدم اور کھانسی میں فائدہ کرتا ہے۔ روغن بادام، شکر اور آرد باقلا سے تیار کردہ حریرہ کو نیم گرم کھانے سے مذکورہ امراض، سینہ و حجرہ کی خشونت اور ذات الحبب میں فائدہ ہوتا ہے۔ جرم باقلا کا خوردنی استعمال سر کے رقیق نزلات کو بند کرتا ہے اور اس سے لاحق شدہ کھانسی کو ساکن کرتا ہے اور رات میں اس سے شدید کھانسی میں راحت ملتی ہے۔ کسی شخص نے باقلا کی غذا کی بڑی تعریف کی اس نے تعریف کی وجہ یہ بتائی کہ باقلا مغلف ہونے کے باوجود مؤلد سدہ نہیں ہے، بلکہ یہ مفتوح سدہ کا عمل کرتی ہے۔ غیر مقشر باقلا کو سرکہ میں پکا کر کھانے سے قے بند ہو جاتی ہے۔ اسی طرح غیر مقشر باقلا کا جوشاندہ اور سرکہ کا محلول قے کو بند کرتا ہے۔ غیر مقشر باقلا کا جوشاندہ مزمن اسہال اور آنتوں کے قرحہ کو ٹھیک کرتا ہے۔ اگر تازہ باقلا کو سرکہ کے ہمراہ کھایا جائے تو قبض پیدا کرتا ہے۔ خشک غیر مقشر باقلا قبض کو رفع کرتا ہے۔ اگر سرکہ کے ہمراہ مقشر باقلا کو نوش کیا جائے تو یہ گردہ کا تنقیہ کرتا ہے اور اگر روغن بادام کے ہمراہ مقشر باقلا کو تناول کیا جائے تو یہ تنقیہ گردہ میں بہت مفید و موثر ہے۔

بری باقلا سرد مزاج لوگوں اور قولنج ریکی وقت کے مریضوں کے لیے بہت نقصان دہ اور ردی ثابت ہوتا ہے۔ باقلا بری کو زنجبیل کے ہمراہ کھانے سے قوت باہ قوی ہوتی ہے۔ پوست باقلا بری کا پانی اور جوشاندہ مدر حیض اور مخرج جنین ہے۔ نیز یہ گردہ و مشانہ میں پتھری نہیں بننے دیتا اور سلس البول اور پیشاب کی تلچھٹ کو دفع کرتا ہے۔ باقلا بری کا حریرہ اور ضما د حار ورم خصیہ میں فائدہ کرتا ہے۔ اگر آرد باقلا بری کو شراب یا گل خطمی یا بعض بارد عصارات میں ملا کر ضما د کیا جائے تو حار ورم خصیہ میں خصوصاً مفید و موثر ہے۔ اگر آرد باقلا بری کو زیرہ کے ہمراہ اور خصوصاً شراب میں پکا کر ضما د کیا جائے تو انٹیمین کے فتق اور کنج ران کے ورم میں فائدہ کرتا ہے۔ اگر آرد باقلا بری کو خنزیر کی چربی کے ساتھ پکا کر ضما د کیا جائے تو حار نفرس میں فائدہ ہوتا ہے۔ اسی طرح اگر اس کو پانی میں پکا کر ضما د کیا جائے یا آرد باقلا بری کو بچھڑے کی چربی یا روغن بنفشہ اور موم کے ہمراہ ملا کر ضما د کیا جائے تو حار نفرس میں فائدہ ہوتا ہے۔ اگر باقلا بری کے آٹا کو چربی میں ملا کر حریرہ تیار کریں اور نمک بالکل نہ شامل کریں اور ناشتہ کے وقت اس کو متواتر نوش کریں تو کمر درد میں فائدہ کرتا ہے۔ اگر باقلا بری پوست کسی مکان میں ڈال دیں تو وہاں کے پتو مر جاتے ہیں۔ اگر پوست باقلا بری کو شراب میں پکا کر سگ گزیدہ مقام پر رکھا جائے تو زہر کو جذب کر لیتا

ہے۔ باقلا بری کا جوشاندہ کپڑے کو رنگ دیتا ہے۔

باقلا سے بہت زیادہ صداع اور نفخ لاحق ہوتا ہے۔ تروتازہ باقلا، خصوصاً مصدع اور متعز ہے۔ یہ تمام صداع کے مریضوں کے لیے نقصان دہ ہے اور نفخ کی بہت تولید کرتا ہے۔ اس کا مصلح صحر ہے۔ شیخ کے مطابق یہ دماغ کے لیے نقصان دہ ہے۔ اس کا مصلح زیرہ کے ہمراہ اس کا جوشاندہ اور تازہ یا خشک برگ غار ہے۔ باقلا چبانے سے دانتوں کی جڑ میں گوشت بہت زیادہ بنتا ہے۔ باقلا کے اوپری پوست سے منھ میں بخور پیدا ہوتے ہیں، نیز اس سے حلق میں خشونت اور بعض وقت خناق لاحق ہو جاتا ہے۔ باقلا کے رطب مغز کو متواتر کھانے سے بھی یہی عوارض لاحق ہوتے ہیں۔ اس کا نقصان دفع کرنے کا طریقہ یہ ہے کہ گرم پانی سے بار بار کلی کریں تاکہ منھ اور حلق کی خشونت زائل ہو جائے، نیز سرکہ اور روغن بادام یا سرکہ اور گرم پانی اور یاروغن کنجد کا غرغره مذکورہ عوارض میں فائدہ مند ہے۔ یا باقلا کو ان مذکورہ روغنوں میں پکانے سے نقصان ختم ہو جاتا ہے۔ باقلا کو ان روغنوں کے ہمراہ ملا کر یا ان کے ہمراہ پکا کر کھانے سے نقصان نہیں ہوتا، خصوصاً جس شخص کا معدہ بارو ہو، اس کو ان تیلوں کا استعمال کرنا ہر حال میں ضروری ہے۔ شیخ الرکس نے فرمایا تازہ باقلا سب سے زیادہ زیادہ گھٹیا ہوتا ہے، کیونکہ اس میں کثرت سے فضلات موجود ہوتے ہیں۔ اس کی اصلاح روغن، قلفل، نمک، ہینگ، صحر وغیرہ گرم مصالحہ سے پکا کر کی جاتی ہے۔ بعض کے مطابق اس کی اصلاح پکاتے وقت صحر، زیرہ، کرویا، سداب، قر قفل، دارچینی، قلفل، پودینہ، انجدان وغیرہ گرم مصالحہ ملا کر کی جاتی ہے یا اس کو کھانے کے بعد مرئی زنجبیل، جوارش مصطکی، جوارش عود وغیرہ تناول کریں۔ جس شخص کا معدہ میں ریاہ کی تولید کثرت سے ہوتی ہے۔ اس کے لیے اس سے پرہیز کرنا بہت ضروری ہے۔ اگر اس کو کھانے کی مجبوری ہو تو گرم مصالحہ سے پکا کر چکنا شوربا کی شکل میں استعمال کریں۔ اس کا بدل ماش ہے۔ ہندوستانی اطباء کے مطابق اس کے افعال و خواص کا بیان باہر کے ذیل میں آئے گا۔

### باقلا نبطی، باقلا قبطی

یہ دونوں اہل مصر کے نزدیک جامہ کے نام سے معروف ہیں، اس کا نام قشور یون اور قشولیون ہے۔ یونانی میں اس کا نام غالوطا، قوامس اور فالفتن قبطی ہے، جس نے اس کو ترمس قرار دیا ہے۔ اس نے غلطی کی۔ دراصل غلطی کی وجہ دونوں کا ہم شکل ہونا ہے۔ یہ مشہور و معروف باقلا سے بہت چھوٹی اور اس کی ایک قسم ہے۔ باقلاء نبطی تقریباً گول اور ترمس کے برابر ہوتی ہے۔ یہ مصر میں کثرت سے دستیاب ہے اور اکثر ٹھہرے ہوئے پانی کے نزدیک پیدا ہوتی ہے۔ اس کی پتیاں برگ فاسون کے مانند بڑی اور برگ باقلا بستانی سے زیادہ بڑی ہوتی ہیں۔ باقلا نبطی کا تہ ایک ہاتھ لمبا اور انگی کے برابر موٹا ہوتا ہے۔ اس کا پھول گل سرخ کے مانند سرخ ہوتا ہے۔ لوگ اس کی کاشت بھی کرتے ہیں۔ اس کی کاشت کاری کا طریقہ یہ ہے کہ اس کو مٹی میں ملا کر ٹھہرے ہوئے پانی میں چھڑک دیتے ہیں، جو بعد میں اگ آتی ہے۔ اس کی جڑ بیخ نے (زکل کی جڑ) کی طرح موٹی ہوتی ہے۔ اس باقلا کو لوگ تازہ کچی اور پکا کر کھاتے ہیں یہ باقلا، معروف باقلا سے زیادہ زرد ہوتی ہے اور خشک ہونے کے بعد سیاہ ہو جاتی ہے۔

**مزاج:** باقلاء نبطی کا مزاج بارداور یا بس ہے، مزید یہ رطوبت فضلیہ کا حامل ہے۔

**افعال و خواص:** یہ بہت قابض اور معدہ کے لیے بہترین غذا ہے کیونکہ یہ سرلع الانجدار اور غیر نفاخ ہے۔ یہ آنتوں کے قرح اور

مزمن اسہال کی بہترین دوا ہے، بلکہ یہ اس سلسلہ میں باقلا معروف سے زیادہ قوی ہے۔ بعض کے مطابق اس کا حریرہ مزمن اسہال اور آنتوں کی خراش میں نفع بخش ہے۔ اس کا چھلکا مذکورہ امراض کی بہترین اور کارآمد دوا ہے۔ اس کے ستو سے بھی یہی مذکورہ فائدہ حاصل ہوتا ہے۔ اگر باقلا نبٹلی کے آٹا کو بجز کے ستو میں ملا کر آٹا تیار کریں تو یہ آنتوں کے قرحہ اور مزمن اسہال کے لیے عمدہ غذا ہے۔ اگر باقلا نبٹلی کے چھلکے کو پانی اور سرکہ کے محلول میں پکا کر تناول کیا جائے تو یہ ذرب، منخص اور سہج میں فائدہ اور غلیظ مواد کو دفع کرتا ہے۔

### باقلا ہندی

یہ بستانی اور زرعی ہوتا ہے۔ بستانی باقلا ہندی طویل قد درختوں کے مانند اور چھوٹے پھلدار ہوتے ہیں۔ زرعی باقلا ہندی کی برسات کے موسم میں کاشت کی جاتی ہے۔ ہندی میں اس کا نام سیم، بالور کا مون اور کھلوت ہے۔ اس کی پتیاں قدرے چوڑی، پودا پست قد اور اس کی شاخیں زمین پر پھیلی ہوتی ہیں، جو عموماً اپنے آس پاس کے پودے سے لپٹی رہتی ہیں اور اس کو چھپالیتی ہیں۔ باقلا ہندی کا پھل باقلا کے مانند ایک پھلی میں بند رہتا ہے۔ یہ پھلی چوڑی اور اس کے اندر دانے باقلا سے بڑے ہوتے ہیں۔ کسی پھلی کا چھلکا سفید اور کسی کا سیاہ ہوتا ہے۔ دونوں قسم کی باقلا ہندی کے دانہ کے ایک پہلو میں تقریباً اس کے نصف حصہ تک سفید نشان موجود ہوتا ہے۔ دانہ کا مغز سفید ہوتا ہے، جس میں باقلا کے مانند ذائقہ اور کرارہ پن ہوتا ہے۔ باقلا ہندی سے باقلا کے مقابلہ میں زیادہ سڑاند کی بو آتی ہے۔ اس کا مزاج اور اس کے بعض افعال و خواص باقلا سے کافی یکسانیت رکھتے ہیں۔ باقلا ہندی کو کھانے سے پریشان کن خواب نظر آتے ہیں۔ یہ خلط فاسد، نفخ اور بہت ریا ح پیدا کرتا ہے۔ باقلا ہندی کا ضما درادع ورم اور مسکن وجع المفاصل ہے۔

### باقلا مصری، باقلا شامی، باقلا رومی

یہ تینوں ترمس ہیں۔ بعض کے مطابق باقلا مصری، باقلا کی ایک نوع ہے، جو مصر میں پیدا ہوتی ہے اور یہ ترمس کے علاوہ ہے۔

### باکلا

یہ باقلا ہے۔

### پاکل

یہ پاکھر ہے۔

### باگھ

بامفتوح، الف، گاف مفتوح اور ہاخفی ساکن۔ یہ ہندی لفظ ہے۔ ہندی میں اس کا نام ناہر بھی ہے۔ باگھ کا نام عربی میں اسدا اور فارسی میں شیر ہے۔ اہل ہند کے مطابق باگھ کا گوشت گرم ہے، جو ریا ح کے فساد اور امراض چشم کو دور کرتا ہے۔ شیرنی کا دودھ نزول الماء کے سرمہ میں استعمال کرنے سے بہت فائدہ ہوتا ہے۔ یونانی اطباء کے حوالہ سے باگھ کے افعال و خواص شیر کے ذیل میں تحریر ہوں گے۔

### باگھ مچھلی

یہ شیر ماہی ہے۔

## پاکھان بید

یہ پاکھان بید کے ذیل میں آئے گا۔

## پاکھر

پامفتوح، الف، کاف اور ہاخفی مفتوح اور راساکن۔ بعض نے اس کا تلفظ بغیر ہا کے پا کر قرار دیا ہے اور بعض لوگ را کے عوض لام کے ساتھ پا کل لکھتے ہیں۔ عوام اس کو پلکھن اور پگھڑ یا بھی کہتے ہیں۔ یہ ایک ہندوستانی بڑا درخت ہے، جو عمدہ وضع اور بہت سایہ دار ہوتا ہے۔ یہ جامن کے درخت کے برابر ہوتا ہے۔ اس کے پتے بھی برگ جامن کی طرح قدرے عریض، لائے اور غیر دندانہ دار ہوتے ہیں، اس کے پیڑ سے بڑے درخت سے کم دودھ نکلتا ہے، جو اس سے زیادہ رقیق ہوتا ہے۔ اہل ہند اس کی باریک شاخوں کے آخری سرے پر نئے نکلے ہوئے پتوں کو گوشت اور بغیر گوشت کے پکا کر کھاتے ہیں، جو بہت لذیذ اور چاشنی دار ہوتے ہیں، یہ پتے شروع میں باہم پیچیدہ غنچہ کی شکل میں نکلتے ہیں۔ اس کے پھل چھوٹے اور سرخ ہوتے ہیں۔ پاکھر کی ایک قسم کے پھل شروع میں شفتالو کے مانند بڑے اور زرد ہوتے ہیں، جو پکنے کے بعد ولایتی سبب کے ہم شکل ہو جاتے ہیں۔ اس قسم کے درخت بہت کمیاب ہیں، البتہ شاہجہان آباد کے قلعہ میں اب تک موجود ہیں اور جو درخت پا کل کے نام سے معروف ہے وہ بظاہر سرود کا درخت ہے۔

پاکھر پھوڑے پھنسی، بلغم و صفرا کے فساد، سوجن اور قروح ساعیہ کو دفع کرتا ہے۔ پاکھر کا دودھ بکری کے دودھ کے قائم مقام ہے، جو ابتدائی ورم اور پھوڑوں کو تحلیل اور ختم کرنے میں موثر ہے۔

دوسری قسم کے پھل کا ذائقہ ترش ہے اور اس قسم کا نام پا کل ہے۔ اس کا عصا رہ مقوی قلب، مشمتی طعام اور قاطع صفرا ہے، مربی پا کل، صلابت طحال میں فائدہ کرتا ہے۔ بعض کے مطابق اس نوع کا پھل مقوی معدہ، مقوی قلب، مشمتی طعام، مسکن صفرا اور مسکن جوش خون ہے۔ اس کی جڑ اور تنہ کی چھال اور پتوں کو نفقوع شکر کے ہمراہ پھوڑے، پھنسی، کر، خارش اور جذام کو دفع کرتا ہے اور یہ مجرب ہے۔

## پاگچی

یہ بانچی ہے۔

## پاگنکھ

پامفتوح، گاف ساکن، نون کاف اور ہاخفی مفتوح، یہ دراصل ویا کھر نکھ تھا، اس کا نام سنسکرت میں پاکھر نکھ (شیر کے ناخون کے مانند)، یکمولتجا (جوں کا قاتل ہے، نیز اس کا معنی سانپ کے زہر اور شیر کے ناخون کے زہر کو دفع کرنے والا)، اپتا اور پاڑا (سانپ کے زہر کے لیے بہت فائدہ مند اور اس کے معنی لرزہ دفع کرنے والا بھی ہے)، چکر کارک اور چکر والک (ان دونوں کا معنی گولائی شکل دار) ہے۔ یہ شیر کے ناخون کے مانند ایک دوا ہے، جو قدرے گول ہوتی ہے۔ یہ دوا شیطانی بخاروں کو دفع اور منی میں اضافہ کرتی ہے۔ نیز سانپ کا زہر اور شیر کے پنچہ کے زہر کو دور کرتی ہے۔ اس کا طلاقوی منعظ ہے۔

## پاکھیا وشدہ

پامفتوح، الف، کاف اور ہاخفی ساکن، یا مفتوح، دوسرا الف، واؤ ساکن، شین اور دال مفتوح اور ہا۔ یہ کھاری نمک (ریہہ) ہے،

جس سے لوگ کپڑا دھوتے ہیں۔

## بال

یہ ترکی میں شہد اور بید ہے اور ہندی میں بال اور تخم کرنجی کا نام ہے۔

## پال

یہ دودھ ہے۔

## بالا

بامفتوح، الف، لام مفتوح اور الف۔ اس کے آخری میں الف کے عوض ہا کے ساتھ یہ لفظ بالہ بھی ہے، یہ ہندی میں خس ہے۔

## بالا پشپ

اس کا بامفتوح، الف، لام مفتوح، دوسرا الف، پامضموم، شین اور دوسرا پاساکن۔ یہ جائی جوئی کا پھول اور یارائے نیل اور یاریونتی ہے۔

## بالا ریشہ

صاحب خلاصۃ المفردات کے مطابق یہ ایک ہندوستانی جڑی بوٹی ہے، جس کے پتے ہاتھ کی ہتھیلی کے مانند ہوتے ہیں۔ فارسی میں اس کا نام بیخ والا ہے۔ یہ سیاہ اور سفید دو قسم کا ہوتا ہے، جس کا ریشہ سفید ہوتا ہے۔ اس کا نام بالاسفید ہے اور سیاہ ریشہ والے کا نام بالاسیہ ہے۔ ہندوستانی اطباء کے مطابق اس کا مزاج بارداور یا بس ہے۔ ظاہر میں اس کی حرارت و برودت اعتدال مائل ہے۔ اہل ہند اس کو پانی میں ڈالتے ہیں، جس سے پانی خوشبودار ہو جاتا ہے۔ بعض کے مطابق یہ گرم بخاروں کو ساکن کرتا ہے۔

## پالا

بامفتوح، الف، لام مفتوح اور دوسرا الف۔ یہ ہندی میں بیخ ہے۔

## پالا تدھا

یہ پھٹکری ہے۔

## بال پتر

بامفتوح، الف اور لام ساکن، پامفتوح، تامشد و مفتوح اور راساکن، یہ اجوائن ہے اس کا اطلاق درخت کھیر اور درخت کرنجی پر بھی ہوتا ہے۔

## بال بھیشی

بامفتوح، الف، لام ساکن، دوسرا با اور ہا خفی مکسور، یا مجہول ساکن، شین مکسور اور دوسرا یا ساکن۔ یہ رسوت یا صمغ سیندھی ہے۔

## بالتنگ

یہ بارنگ ہے۔



## پالچ

پامفتوح، الف، لام مفتوح اور جیم ساکن۔ یہ ایک قسم کا زمرہ ہے۔

## بال چھڑ

بامفتوح، الف، لام ساکن، چا اور باخفی مفتوح اور ژا ساکن، یہ ہندی لفظ ہے۔ اس کا نام چھڑ، جٹاماسی اور چٹلا ہے۔ سنسکرت میں اس کا نام پٹاچی (کالا یعنی شیطان اور بعض کے نزدیک شیطان)، بھوت اچھٹا (شیاطین کو بھگانے والا)، بھوتاکیشی (اس کو سر پر باندھنے سے سر کی سردی کو دفع کرتا ہے اور اس کا دھواں شیاطین کو بھگاتا ہے)، ہوم سار (دھواں دار) اور ماتا (ماں) ہے۔ عربی میں اس کا نام سنبل الطیب ہے، یہ اہل ہند کے نزدیک تلخ، تیز اور بارد ہے۔ بال چھڑ بدن کو قوی اور اخلاط کے فساد کی اصلاح کرتا ہے۔ خون میں یبوست ریا، بلغم و صفرا کو دفع کرتا ہے۔ امراض حلق، زہر، اعضاء کی سوزش، پھنسی اور جذام میں مفید ہے۔ اس کے افعال و خواص کا بیان یونانی اطباء کے حوالہ سے سنبل الطیب کے ذیل میں آئے گا۔

## بال درغان

یہ ترکی میں درخت انجدان کا تنہ ہے۔

## بال راکس

یہ ایک قول کے مطابق لوف الجعدہ ہے۔ بعض کے نزدیک یہ ہندی میں آذان الفیل ہے۔ جس کا فارسی میں نام پیل گوش ہے، اس کو بڑرکس بھی کہتے ہیں۔ یہ ایک پودا ہے، جو قد آدم تک بلند ہوتا ہے۔ کبھی اس کی جڑ زمین پر نکل کر تنہ کے مانند ہو جاتی ہے۔ اس کے پتے برگ چقدر کے مانند سیاہ اور بڑے ہوتے ہیں، بلکہ بڑا ہونے کی وجہ سے ہاتھی کے کان کے مشابہ ہوتے ہیں۔ البتہ اس کے پتوں میں چوڑائی کم اور لمبائی زیادہ ہوتی ہے۔ اس میں پھل اور پھول نہیں آتے۔ یہ پودا لمبے عرصہ تک باقی رہتا ہے۔ اس کی جڑ انسان کے مانند ہوتی ہے، جو اس سے دراز ہوتی ہے۔ اس کی بیرونی سطح پر آنکھ کے مانند دائرے ہوتے ہیں اور اندرونی جانب شلجم کے مانند سفید مغز ہوتا ہے۔ یہی مغز طب میں مستعمل ہے۔ یہ گرمی مائل مرکب القوی ہے۔ اس کا مزہ تیز اور تلخ ہوتا ہے، جوزبان میں خراش ڈالتا ہے۔ بال راکس تلی سودا اور خون کے فساد کو دفع کرتا ہے۔ جذام، برص، دیگر جلدی امراض نوامیر، بواسیر، قروح خنازیر، پھوڑے اور بواسیر الانف کو ٹھیک کرتا ہے اور یہ کئی مرتبہ کا آزمودہ ہے۔ حلق، منہ اور زبان کے لیے نقصان دہ ہے۔ اس کا مصلح برگ تمر ہندی یا آملہ اور یا برگ برنا میں پکانا یا گائے کے دودھ میں تر کر کے خشک کر لینا ہے۔ اس کا معجون جذام کو دفع کرتا ہے۔ یہ قدرت کا عجب راز ہے۔

## بالسم کوپی با

بامفتوح، الف، لام ساکن، سین مفتوح، میم ساکن، کاف مضموم، واؤ ساکن، پاکسور، یا ساکن، بامفتوح اور الف۔ یہ روغن بلساں ہے۔ بالسم کوپی با انگریز اطباء کے مطابق محرک قلب، مدر بول اور مسہل ہے۔ یہ مشانہ پر خاص اثر انداز ہوتا ہے۔ اسی لیے اس کو پرانے سوزاک میں استعمال کرتے ہیں یہ کھانسی میں بھی فائدہ کرتا ہے۔ اس کی مقدار خوراک دس قطرہ سے ساڑھے تین گرام تک ہے۔

**پالسمہ**

پا مفتوح، الف، لام ساکن، سین مفتوح اور ہا، اس کا تذکرہ فالسمہ کے ذیل میں آئے گا۔

**بالطا**

یہ فاط (جدوار خطائی یا فازخ) ہے۔

**بالغا**

غین معجمہ اور آخر میں الف ممدودہ۔ یہ اکارع (پاچے) ہیں۔

**پالک**

پا مفتوح، الف لام مفتوح اور کاف ساکن، یہ ہندی میں اسفاناخ ہے۔ اس کا نام پالنگی اور پالکی بھی ہے۔ اہل ہند کی یہ سب سے عمدہ سبزی ہے۔ جو سرد، ثقیل، ملیں، کاسر ریاح، مزید بلغم اور نفاخ ہے، یہ سانس کی تنگی اور خونی بخار کو رفع کرتا ہے۔ بعض کے مطابق یہ نشہ آور ہے اور یہ بات دریافت ہو چکی ہے۔ بعض کے مطابق یہ ہولان قلب، بلغم اور ریاح کو دفع کرتا ہے۔ طبیعت کو خوش کرتا ہے، یہ نہایت مزیدار ہے۔ عمر کو دراز کرتا ہے اور تر دوش (بلغم، صفرا اور ریاح) میں فائدہ کرتا ہے۔ اس کے افعال و خواص ہندوستان اطباء کے حوالہ سے جاکھوٹ کے ذیل میں آئیں گے اور یونانی اطباء کے حوالہ سے اس کا بیان اسفاناخ کے ذیل میں گزر چکا ہے۔

**بالکا**

پا مفتوح، الف، لام مضموم، کاف مفتوح اور دوسرا الف، یہ ہندی میں کچری کی ایک قسم ہے، جس کا نام فارسی میں دمنبو با ہے۔ کچا بالکا سرد ہے، جس کا ذائقہ شیرین ہوتا ہے۔ پکا بالکا گرم ہوتا ہے۔ کچا بالکا ثقیل اور خونی بخار کو دفع کرتا ہے۔ پکا بالکا ملیں، لطیف، مشتبہی طعام اور مولد صفرا ہے، اس کے دیگر افعال و خواص کچری کے ذیل میں آئیں گے۔

**بالکا**

پا مفتوح، الف، لام ساکن، کاف مفتوح اور الف۔ اس کا تلفظ کاف اور الف کے عوض واؤ کے ساتھ بالو بھی ہے، بالکا کا تذکرہ ریت کے ذیل میں آئے گا۔

**پالک جوہی**

اس کا نام گل بگلہ بھی ہے۔ پا مفتوح، الف، لام مفتوح، کاف ساکن، جیم مضموم، واؤ ساکن، ہا مکسور یا ساکن۔ یہ ایک ہندوستانی پودا ہے، جو قد آدم کے برابر ہوتا ہے۔ یہ بے ترتیب ہوتا ہے، اس کے پتے باریک، نرم اور قدرے لائے ہوتے ہیں، مجموعی طور پر اس کی بونا پسندیدہ ہوتی ہے۔

یہ گرم اور رطب ہے، جوہی پالک کے پتوں کا طلا بہق اور کلف میں فائدہ کرتا ہے۔ یہ بعض وقت اپنی تیزی کی وجہ سے زخم ڈال دیتا ہے۔ اس کی جڑ کو پانی میں پیس کر قوبا پر طلا کرنے سے بہت فائدہ ہوتا ہے۔ اگر پنج پالک جوہی کی چھال، صندل سفید، زاج سوختہ، فلفل سیاہ اور کات ہندی سفید کو گلاب اور آب لیمو میں خوب پیس لیا جائے پھر اس کو قوبا سے متاثرہ مقام پر کئی مرتبہ کھجلائے کے بعد کئی بار ضماد

کیا جائے تو فائدہ ہوتا ہے۔ اگر تازہ پالک جوہی کی جڑ کی چھال لوگ، کالی زیری سب سے بارہ گرام، لہسن ایک دانہ کو پانی میں اچھی طرح باریک پیس لیا جائے اور کئی دن متواتر قوبار پر اچھی طرح ضا د کیا جائے تو قوبازائل ہو جاتا ہے۔ اگر نیخ پالک جوہی کو چھال اور ریشہ کے ہمراہ سایہ میں خشک کر لیا جائے اور پتھر پر پانی کے بغیر خوب پیس لیا جائے پھر اس میں سے چھیانوے گرام سفوف کو سہیل بوا مع پوست میں ملا کر خوب اچھی طرح پیس لیں اب اس کو پانی میں گوندھنے کے بعد قرص بنا کر سایہ میں خشک کر لیں اور حسب ضرورت پانی میں پیس کر قوبار پر ملیں تو چند مرتبہ میں قوبازائل ہو جاتا ہے اور یہ مجرب ہے۔ اگر پوست نیخ پالک جوہی دو سو چالیس گرام، ہلیلہ سیاہ دو سو چالیس گرام، شب یمانی بریاں ایک سو چھبیس گرام، مازوسبز چوراسی گرام اور کات ہندی چوراسی گرام کو خوب باریک پیس لیں، پھر اس سفوف کو آب لیمو کاغذی میں بارہ پہر چھتیس گھنٹہ خوب باریک کریں پھر اس کی گولیاں بنا کر دھوپ میں خشک کریں اور وقت ضرورت قوباسے متاثرہ مقام کو سخت کپڑے سے رگڑنے کے بعد پانی یا گلاب میں رقیق کر کے طلا کریں انشاء اللہ چند مرتبہ میں قوبازائل ہو جائے گا، یہ مولف کا مکرر تجربہ ہے۔ اگر درخت بچ (زقوم کی ایک قسم) کے پتوں کو آگ پر گرم کر کے نرم کر لیں اور ہاتھ سے نچوڑنے کے بعد جو رس حاصل ہو اس میں پوست پالک جوہی کو پیس کر قرص بنالیں اور دھوپ میں خشک کر لیں، وقت ضرورت اس قرص کو مذکورہ پتے کے رس میں گھس کر قوبار پر لگائیں البتہ سخت کپڑے سے متاثرہ مقام کو ضرور رگڑ لیں۔ یہ نسخہ مولف کے تجربہ میں رہ چکا ہے۔

### پالگھن

پامفتوح، الف، لام ساکن، گاف اور ہاخفی مفتوح اور نون ساکن۔ یہ روسا ہے۔

### پالگمڑی

پامفتوح، الف، لام ساکن، گاف مضموم، میم مشد مفتوح، ڈاکسور اور یا ساکن۔ یہ بداری کند ہے۔

### پالمران

پامفتوح، الف، لام ساکن، میم رامفتوح، الف اور نون ساکن۔ اس کا نام سنسکرت میں راجدان (عمدہ چیز)، انریشتا (سردی دفع کرنے والا)، چہر راجام (اس سے دودھ نکلتا ہے)، ہیدر مہان (مرض کا خوف دور کرنے والا) اور راجادان (اکابر کے کھانے کے لائق چیز) ہے۔ یہ ایک درخت کا میٹھا پھل ہے، جس سے دودھ نکلتا ہے۔ ہند اس پھل کا بڑا عاشق ہوتا ہے۔ مولف کا غالب گمان ہے کہ یہ کھرنی کا پیڑ ہو سکتا ہے۔ لوگوں نے لکھا ہے کہ یہ پھل معزز لوگوں کو بہت پسند آتا ہے اور اس کا درخت گھوڑوں کے امراض میں کام آتا ہے۔

### پالندی

پامفتوح، الف، لام مکسور، نون ساکن، دال مکسور اور پا ساکن، یہ قوت سیاہ ہے۔ بعض کتابوں کے حوالہ سے یہ برنبائی کلابھی ہے۔

### بالنگ

یہ فارسی میں ترنج ہے۔

### بالنگبویہ

یہ بادرنجبویہ ہے۔

**بالنگو**

بامفتوح، الف، لام مفتوح، نون ساکن، گاف مضموم اور واؤ ساکن، یہ ریحان (تلسی) کی ایک نوع ہے، نیز اس سے ریحان کی طرح بو آتی ہے اور یہ سفیدی مائل سبز ہے۔ اس کی پتیاں غیر کنکورہ دار اور غیر دندانہ دار ہوتی ہیں، اس کے تخم تخم ریحان سے دراز ہیں۔ بالنگو کے افعال شاہسفرم کے قریب تر ہوتے ہیں۔

**مزاج:** بالنگو کا مزاج پہلے درجہ کے آخر میں حار اور رطب ہے۔ یہ مقوی قلب ہے۔ بالنگو خفقان، توحش، اسہال معمولی اور اسہال دموی کے لیے عرق گلاب کے ہمراہ مفید و مجرب ہے۔ نیز یہ آنتوں کے مروڑ اور زحیر میں فائدہ کرتا ہے۔ اس کی مقدار خوراک نو گرام اور اس کا بدل ریحان ہے، یہ معدہ کو کمزور کرتا ہے، جس کا مصلح شکر ہے۔

**پالنگا**

پامفتوح، الف، لام مفتوح، نون ساکن، کاف مفتوح اور الف۔ یہ پالک ہے۔

**بالو**

یہ ریت ہے۔

**پالودہ**

اس کا تذکرہ فالودہ کے ذیل میں آئے گا۔

**بالور**

یہ ہندی باقلا ہے۔

**بالہ**

یہ ایک مچھلی ہے، جو بحر محیط میں پائی جاتی ہے، یہ پچاس ہاتھ تک لمبی ہوتی ہے۔ بعض کے مطابق بالہ میعہ سائلہ ہے۔

**بالوط**

یہ بلوط ہے۔

**بالیا**

یہ چھوٹی مولیٰ ہے۔

**بالیقس**

یہ ابوخلسا (رتن جوت) ہے۔

**پالیوت**

پامفتوح، الف، لام مکسور، یا مجہول ساکن، واؤ مفتوح اور تا ساکن، یہ ایک ہندی دوا ہے، جو اروپا لوک کی ایک نوع ہے۔ پالیوت کی دو قسمیں ہوتی ہیں ایک قسم کا ذائقہ شیریں اور مزاج معتدل گرم اور سرد ہے۔ یہ قسم دیر ہضم ہے۔ باد، صفرا اور بلغم کے فساد کو دفع کرتی

ہے۔ دوسری قسم پہلی قسم سے زیادہ شیریں ہے اس کے جملہ افعال و خواص پہلی قسم کے ہم آہنگ ہیں، البتہ یہ پیاس بھی بجھاتی ہے۔

## بام

بامفتوح، الف اور میم ساکن، اس کا نام سنسکرت میں سہرائیو (رگوں کو دبانے والا)، سیرامینی (جلدی صحت دینے والا)، براہمین (اس کی پتیاں چھوٹی ہوتی ہیں)، چرمکا (پتہ موٹا اور اس کا دودھ غلیظ ہوتا ہے)، جرمسا (ہمیشہ تری رکھنے والا اور خشک نہ ہونے والا)، کسا پنہا (یہ پانی کی جھاگ جمع ہونے کے مقام پر ملتی ہے)، ساتلا (ہموار پتہ دار) اور سیتلا (پانی کے مقامات اور سرد زمین میں پیدا ہونے والا) ہے، یہ ایک بوٹی ہے، جو پانی کی جھاگ جمع ہونے کے مقامات پر اور سرد زمین میں پیدا ہوتی ہے۔ یہ آمنے سامنے نکھی ہوتی ہے۔ اس کی پتیاں چھوٹی، گول اور یکساں ہوتی ہیں جو ہر حال میں برگ خرفہ کے مشابہ ہوتی ہیں۔ البتہ چوڑائی میں اس سے کم ہوتی ہے۔ اس کا پھول گل کشینز کے مانند سیاہی مائل اور تخم تخم خرفہ سے باریک ہوتا ہے۔ اس بوٹی کی تین قسمیں ہیں، ایک قسم کا پھول سفید، دوسری قسم کا سیاہی مائل سرخ اور تیسری قسم کا پھول زرد ہوتا، یہ تیسری قسم بہت کم دستیاب ہے۔

**مزاج:** بام کا مزاج دوسرے درجہ میں گرم و خشک ہے۔ بعض کے نزدیک رطب اور ایک قول میں سرد و خشک۔

**افعال و خواص:** اس کا مزہ تلخ ہوتا ہے۔ یہ جگر کے سدوں کو کھولتی ہے۔ بخار، سفیدہ (برص)، جذام، خارش اور اسہال کی وجہ سے خروج مقعد میں فائدہ مند ہے۔ یہ ہاضمہ کو قوی اور ریاح، خنازیر اور پھوڑوں کو تحلیل کرتی ہے۔ اگر چھتیس گرام بام کے شیرہ کو چھ گرام زیرہ سفید اور بارہ گرام شکر کے ہمراہ تین دن تک متواتر نوش کیا جائے اور غذا میں نمک کا استعمال نہ کیا جائے تو یہ مثانہ اور ارجلیہ کے قرحہ کو پاک صاف کرتی ہے۔ اگر برگ بام، برگ تان (جل پیلی) اور برگ دھتورہ کلاں کو نیم کو ب کر کے گائے کا گھی ملا لیا جائے اور اس کو شیر کے کائے زخم پر باندھا جائے تو بحکم خداوندی فائدہ حاصل ہوتا ہے۔ تجربہ کار حضرات سے منقول ہے کہ اگر بام کو کوٹ کر شکستہ ہڈی، جوڑوں کے خروج، جوڑوں کی سستی اور ہڈی کی چوٹ پر باندھا جائے اور عمر کے مطابق روغن الہی نوش کیا جائے یعنی اگر مریض کی عمر دو سال ہے تو چوبیس گرام اور اگر تین سال ہے تو چھپیس گرام روغن الہی نوش کریں تو بہت جلد فائدہ حاصل ہوتا ہے۔ بعض اطباء کے مطابق یہ بوٹی گھوڑوں کو خوب تازگی بخشتی ہے۔

## پام

پامفتوح، الف، اور میم ساکن۔ یہ سانپ ہے۔

## پامسک

پامفتوح، الف، میم ساکن، سین مضموم اور کاف ساکن۔ یہ کیس کی ایک قسم ہے۔

## پامسوچم

پامفتوح، الف، میم ساکن، سین مضموم، واؤ ساکن، چامفتوح اور میم ساکن۔ یہ کھاری نمک ہے۔

## پامکوس

پامفتوح، الف، میم ساکن، کاف مضموم، واؤ اور سین ساکن۔ یہ کچلی پوست مار ہے، جس کا عربی میں نام سلخ الحیہ ہے۔

## بامیہ

بامفتوح، الف، میم مکسور، یا مفتوح اور ہاساکن، بعض کے مطابق یہ ہندی میں بھنڈی ہے۔ صاحب مخزن نے لکھا ہے کہ اس کے مشابہ بنگال میں ایک پھل ہوتا ہے، جو اکثر چار پہلو دار اور کوئی پانچ پہلو دار ہوتا ہے۔ یہ پھل بہت لعاب دار ہوتا ہے، جس کا نام ولایتی پول ہے۔ ہندی میں اس کا نام بھنڈی ہے۔

حاصل کلام بامیہ تمنشی نام کے ایک پودے کا پھل ہے، جو حجاز مقدس، مصر اور بعض ہندوستان کے علاقوں میں تمنشی کے نام سے مشہور ہے۔ اس کا ذائقہ شیریں ہوتا ہے۔ یہ بہت لعاب دار ہوتا ہے۔ اس کی پھلی میں پانچ پہلو ہوتے ہیں۔ اس کے دو پہلو قدرے باریک ہوتے ہیں جن کے اوپر گاؤز باں کے روئیں کے مانند روئیں ہوتے ہیں اور اسی طرح پورے پودے پر روئیں ہوتے ہیں۔ یہ پودا درخت خطمی کے برابر ہوتا ہے، جس کی شاخیں بیخ اور پتیاں خطمی کے ہم شکل ہوتی ہیں۔ یہ پودا قدرے سرخ ہوتا ہے، شروع میں اس کی پتیاں برگ تربوز کے مانند تین عدد میں نکلتی ہیں۔ اس کے پھول کی شکل اور جسامت درخت ابو مالک کبیر کے مانند ہوتی ہے۔ مصر کے باشندے اس کو کچا اور نرم حالت میں پھلی سمیت گوشت میں پکا کر کھاتے ہیں اور لوگ پکنے اور سخت ہونے کے بعد اس کا آٹا بنا کر کھاتے ہیں۔ بغداد اور اس کے اطراف میں بھی یہ پودا ہوتا ہے، یہاں کے لوگ بھی اس کو پکا کر کھاتے ہیں۔

**مزاج :** بامیہ اول درجہ میں بارد اور رطب ہے، یہ تمام ہنزیوں سے تری دار اور قلیل الغذا ہے اس سے پیدا شدہ خون نہایت خراب ہوتا ہے، یہ گرم مزاج افراد کے لیے فائدہ مند ہے۔ بامیہ خشک کھانسی کے لیے بہترین چیز ہے، اس کا مصلح آبکار ہے۔ البتہ پکاتے وقت گرم مصالحہ کو ملانے سے اچھی اصلاح ہوتی ہے۔

## بام مچھلی

یہ مار ماہی ہے۔ یہ سانپ کے ہم شکل مچھلی ہوتی ہے۔

## بامنی

بامفتوح، الف، میم ساکن، نون مکسور اور یا ساکن۔ یہ عذوقہ اور حردون ہے۔ بامنی کے کاٹنے سے آنکھیں سرخ ہو جاتی ہیں۔ اس کے زہر کو متاثرہ مقام پر پہنچانا لگا کر خون کے ذریعہ کھینچا جاتا ہے، پھر اس مقام پر پوست تر ہندی اور کونٹ کی راکھ چھڑک دی جاتی ہے۔

## بان

بامفتوح، الف اور نون ساکن۔ یہ ایک عربی درخت کا نام ہے، جو درخت گز (درخت جھاؤ) سے زیادہ بڑا ہوتا ہے اور اس کی پتیاں بھی اس سے زیادہ بڑی ہوتی ہیں۔ بعض کے مطابق اس کے پتے برگ بیدانجیر کی طرح اور اس سے چھوٹے اور بہت ہرے ہوتے ہیں۔ بعض درخت پتوں کی شاخیں سفید ہوتی ہیں۔ بان کی شاخیں سیدھی ہوتی ہیں۔ اس کی لکڑی نرم اور پھول ریشم کے مانند زرد ہوتا ہے۔ اس کا پھل پستہ سے چھوٹا، گول اور لوبیا کی پھلی کے مانند ایک پھلی میں رہتا ہے، جو مختلف شاخوں پر مختلف طرح کا ہوتا ہے۔ پھل کا ذائقہ ہلکا تلخ اور اس کی پوست سفید اور رقیق ہوتی ہے، اس کا نام حب البان ہے۔ لوگ اس کو مقشر کر کے اس کے مغز سے روغن کشید کرتے ہیں۔ یہ حجاز، حبش، افریقہ، مصر وغیرہ میں کثرت سے دستیاب ہے۔ بعض کے مطابق اس درخت کی ایک قسم ہندوستان میں پائی جاتی ہے،

جس کا نام ہندی میں بکائن ہے۔ بعض حضرات لکھتے ہیں کہ حب البان کا نام ہندی میں بکائن اور انگریزی میں نوزانکون نار یہ ہے، ان دونوں کی ماہیت میں فرق بالکل واضح ہے۔ بعض کے مطابق اس کے پھل کا نام خولان ہے۔ یہ فستقی زبان میں ہاویہ، سریانی میں فشتا شیول اور عربی میں فستق جیم ہے۔ حاصل کلام نیا، بڑا، سفید، فرہ، گراں اور خوشبودار پھل سب سے بہتر ہوتا ہے، جو آسانی سے مقرر اور پیسا جاسکتا ہے۔

**مزاج:** شیخ کے مطابق بان کا مزاج تیسرے درجہ میں گرم اور دوسرے درجہ میں خشک ہے، بعض کے مطابق اول درجہ میں رطب ہے۔ بان منقی اور خصوصاً اس کا مغز اخلاط غلیظہ کا مقطع ہے۔ حب البان سرکہ اور پانی کے ہمراہ کھانے سے ماساریقا اور احشاء کے سدّوں کو کھولتا ہے۔ اس کے جوشاندہ کا مزہ حریف ہے، جس میں قدرے تلخی اور قبض بھی موجود ہوتا ہے۔ اس کا روغن زیادہ تلخ اور قابض ہے، کیونکہ اس میں قوت کاویہ موجود ہوتی ہے۔ بان کی چھال اس کے تمام اجزاء سے زیادہ قابض ہوتی ہے اور اس کا روغن بھی فعل قبض سے خالی نہیں ہوتا۔ پھل کا ذائقہ تلخ اور زبان گیر ہوتا ہے، اسی طرح اس کا شحیر (رس کا تغل) ہوتا ہے۔ بان کے تمام اجزاء جالی اور مقطع ہیں۔ سرکہ کے ہمراہ اس کے رس کا غسل برش (جھانک) ، کلف، نمش، برص اور بہق میں فائدہ کرتا ہے۔ قروح کے نشانات اور قروح کے اندمال سے لاحق شدہ سیاہی کو ختم کرتا ہے۔ اسی طرح روغن حب البان، جلد کی خشونت، حکہ اور مفرد و مرکب جرب کو زائل اور تمام ورم صلب اور غلیظ مواد کو تحلیل کرتا ہے۔ شرط یہ ہے کہ اس کو مراہم میں شامل کر کے استعمال کیا جائے۔ اگر بان کے پھل کو بچے کے پیشاب میں پیس کر مقرر ہو رہیہ اور ثلیل پر طلا کیا جائے تو یہ ٹھیک ہو جاتے ہیں۔ اسی طرح مذکورہ نسخہ جرب مقرر میں بھی فائدہ مند ہے۔ بان کے پھل کو سرکہ کے ہمراہ پیس کر استعمال کرنے سے تقشر جلد میں فائدہ ہوتا ہے۔ اس کا روغن اور سرکہ معطہ میں فائدہ کرتا ہے۔ اگر بان کے پتے اور پھل کو پیس کر شیانہ تیار کر کے ناک میں رکھا جائے تو نکسیر بند ہو جاتی ہے۔ بخ بان کے جوشاندہ کا مضمضہ دانت درد میں فائدہ کرتا ہے اور بخ کو چبانے سے کمزور مسوڑے مضبوط ہو جاتے ہیں۔ اسی طرح درخت بان کا ستون مسوڑھوں کو مضبوط کرتا ہے۔ اگر سات گرام بخ بان کے جوشاندہ کو سرکہ میں ملا کر پانی کے ہمراہ پیا جائے تو یہ جگر و طحال کی صلابت اور ان کے سدوں میں فائدہ کرتا ہے۔ اگر برگ بان یا شمر بان کو روٹی یا مٹر کے آٹا یا آرد شلیم یا آرد باقلا اور ماء العسل کے ہمراہ پیس کر تلی پر ضما دیا جائے تو فائدہ ہوتا ہے۔ اگر بخ بان کا عصاڑہ ساڑھے چار گرام کو ماء العسل کے ہمراہ نوش کیا جائے تو یہ قوی قے آور اور قوی مسہل ہے۔ اسی طرح اگر ساڑھے چار گرم شمر بان کو شہد کے ہمراہ کھائے جائے تو کچا بلغم دستوں میں خارج ہو جاتا ہے۔ بعض کے مطابق سات گرام شمر بان کا خوردنی استعمال مسہل بلغم اور مسہل سوداء ہے۔

بان معدہ کے لیے خراب اور غشیان آور ہے۔ جگر کے لیے مضر ہے، اس کا مصلح بادیان ہے۔ اس کی مقدار خوراک سات گرام ہے۔ بان کا بدل ہم وزن فوہ، نصف وزن سلیخا اور چوتھائی وزن بساہہ ہے۔

روغن بان شیخ کے مطابق دوسرے درجہ میں حار و رطب ہے، یہ جالی، محلل، مسخن اعصاب، ملیّن صلابت اور ملیّن تشنج اعصاب ہے۔ روغن بان کی ماش سے ثلیل اور شقاق مزمن میں فائدہ ہوتا ہے۔ روغن بان دانت درد، بارد درد، فالج وغیرہ میں فائدہ کرتا ہے۔ روغن بان خصوصاً بطخ کی چربی کے ہمراہ ناک و کان کے درد اور دوی و طنین میں فائدہ کرتا ہے۔ روغن بان کی ماش جگر و تلی کے ورم کو تحلیل اور بواسیر کو ختم کرتا ہے۔ مصطکی کے ہمراہ روغن بان کا خوردنی استعمال بلغمی قے کے لیے فائدہ مند ہے۔ روغن بان کا خوردنی استعمال اور اس کا

حمل دستوں کو بند کرتا ہے۔ غبر کے ہمراہ روغن بان کا طلا باردنزلات، دماغ کی سردی، جرب وحکمہ، تقشر جلد اور قروح کے لیے فائدہ مند ہے۔ ساڑھے چار گرام روغن بان پانی و شہد کے ہمراہ پینے سے خوب قے اور دست ہوتے ہیں۔ ساڑھے چار گرام روغن بان کو پانی اور سرکہ کے ہمراہ پینے سے جگر اور تلی کا خوب تحقیق ہوتا ہے۔ ساڑھے سترہ گرام روغن بان رقیق رطوبتوں کو دست میں خارج کرتا ہے۔ روغن بان معدہ کے لیے نقصان دہ ہے۔ اس کا مصلح انیسون ہے۔ روغن بان کو حبوب میں شامل کرنے سے پھپھوندی نہیں لگتی۔

## پان

پا مفتوح، الف اور نون ساکن، یہ تنبول کا ہندی نام ہے۔ اہل ہند کے نزدیک پان کا ذائقہ تیز، تلخ اور کسلا ہوتا ہے۔ اس کا مزاج گرم اور ایک جماعت کے مطابق سرد ہے، یہ ملیں، مشمی طعام، مفرح قلب اور مزید منی ہے۔ پانی ریاہ، بلغم اور خون کے فساد کو دفع کرتا ہے۔ منہ کو خوشبودار، بدن و منہ کے میل کو صاف، تکان کو رفع اور سخونت پہنچاتا ہے۔ پان کا عرق خصوصاً ہر مرضی کی مناسب دواؤں کے ہمراہ مقوی معدہ، مقوی قلب اور مقوی ہاضمہ ہے۔ نیز مزاج کی برودت کو رفع اور قونج و درد شکم کو زائل کرتا ہے اور یہ مجرب ہے۔ اگر اس کو بعض گرم مزاج لوگ کھاتے ہیں تو ان کے منہ میں ورم اور زبان میں شگاف پڑ جاتے ہیں۔ اس کا مصلح مقشر مغز بادام اور مغز نارجیل ہے، لیکن مغز بادام زیادہ قوی ہے، کیونکہ یہ دماغ کو زیادہ قوی کرتا ہے۔ پان کو جوز بوا، لونگ، الا پچی اور شکر کے ہمراہ پینے کے بعد حاصل شدہ شیرہ کا نام تنبول ہے۔ یہ مفرح، مقوی، محلل ریاہ، مقوی معدہ اور محفف ہوتا ہے۔ گرم خشک مزاج افراد کے لیے نقصان دہ اور منہ کو خوشبودار بناتا ہے۔ بعض لوگ اس میں نشہ آور چیزوں کو شامل کر لیتے ہیں۔ پان کے افعال و خواص کا بیان یونانی اطباء کے حوالہ سے تنبول کے ذیل میں آئے گا۔

## پانپتربک

پا مفتوح، الف، نون اور دوسرا پا مفتوح، تا ساکن را مکسور، یا اور کاف ساکن۔ یہ برگ ارٹھ ہے۔

## پان پھنکی

یہ سر پھوکہ ہے۔

## بانجھ ککوڑا

با مفتوح، الف، نون خفی، جیم ساکن اور با خفی، کاف مفتوح، دوسرا کاف مضموم، واؤ مجہول ساکن، ژا مفتوح اور الف۔ یہ ککوڑا کی ایک قسم ہے۔ اس میں پھل نہیں آتے، اس لیے اس کا یہ نام ہے۔ ہندی میں اس کا نام کڑو کا کڑا (بانجھ ککوڑا) ہے۔ اس کا نام سنسکرت میں کوڑسالا (اکثر گائے کے اصطلح کے مقام پر ہوتا ہے)، اواک پشی (اس کا پھول زرد اور تنگ ہوتا ہے)، کارو پچا (کریلا کے مانند)، اور بانچی و بانجا (ان دونوں لفظ کا معنی مرض کو توڑنے والا) ہے۔ بانجھ ککوڑا، معدہ کے لیے خفیف اور تیز ذائقہ ہے۔ بلغم، زہر کے اثر اور کھانسی کو دفع کرتا ہے۔ پھوڑوں اور قروح ساعیہ میں فائدہ کرتا ہے۔ قروح ساعیہ کا فارسی میں نام خورہ ہے۔

## بانجی

یہ شورہ ہے۔



**پانڈک**

پا مفتوح، الف، نون خفی، ڈال مضموم اور کاف ساکن۔ یہ فاختہ ہے۔ اس کا گوشت بارد و رطب ہوتا ہے، یہ معدہ کے لیے ثقیل ہے۔ رگ پت (خونی بخار) اور ریاح کے فساد کو دفع کرتا ہے۔ یہ قابض اور بہت باہ آور ہے۔ اس کے افعال و خواص کا بیان یونانی اطباء کے حوالہ سے فاختہ کے ذیل میں آئے گا۔

**پاندا سلک**

یہ ایک ہندوستانی دوا ہے، جو گرم، ثقیل اور ریاح کے فساد کو دفع کرتی ہے، یہ پکی حالت میں صفر اور بلغم میں اضافہ کرتی ہے۔

**باندر**

با مفتوح، الف، نون خفی، دال مفتوح اور ساکن۔ یہ ہندی میں بوزینہ (بندر) کا نام ہے۔ اس کا گوشت گرم ہے، جو ریاح کے فساد، ضیق النفس، بدن کی زردی، پیٹ اور مقعد کے کیڑوں کو دفع کرتا ہے۔ اس کے افعال و خواص کا بیان یونانی حکماء کے مطابق بوزینہ کے ذیل میں آئے گا۔

**باندر ککڑی**

یہ خیارشمبر ہے۔

**پانڈوپتر**

پا مفتوح، الف، نون خفی، ڈال مضموم، واؤ ساکن، دوسرا پا مفتوح، تا اور ساکن۔ یہ تر بوز ہے۔

**پانڈوپھل**

پا مفتوح، الف، نون ساکن، ڈال مضموم، واؤ ساکن، پا اور با خفی مفتوح، اور لام ساکن۔ اس سے مراد پلول اور چینیڈہ ہے۔

**پانڈورنگ**

پا مفتوح، الف، نون ساکن، ڈال مفتوح، واؤ ساکن، را مفتوح، نون خفی اور کاف ساکن۔ یہ دونہ ہے۔

**پانڈورہ**

پا مفتوح، الف و نون ساکن، ڈال ساکن، وا اور مفتوح اور آخر میں با خفی۔ یہ درخت ولما (چلو) ہے۔

**پانڈوردکا**

یہ بدینل ہے۔

**پانڑی**

پا مفتوح، الف، نون ساکن، ژا اور یا ساکن۔ یہ ایک بہت خوشبودار گھاس کی مانند ایک ہندوستانی دوا ہے۔

**بانس**

با مفتوح، الف، نون ساکن اور سین ساکن، یہ ہندی لفظ ہے۔ سنسکرت میں اس کا نام ترند ہوچہ ہے، جس کا مطلب ہے کہ اس کے

پتے ایک بالشت کے برابر کھڑی حالت میں ہوتے ہیں۔ یا دوسرا مطلب ہے کہ یہ بہت سی ضروریات میں کام آتا ہے۔ اس کا دوسرا نام سنتا کچک (لوگ ہمیشہ اس کی لکڑی ہاتھ میں رکھتے ہیں) اور وینو (لوگ اس سے بانسری بناتے ہیں) ہے۔ فارسی میں اس کا نام نے اور عربی میں قصب ہے۔ بانس دو قسم کا ہوتا ہے، ایک ٹھوس دوسرا جوف دار ہوتا ہے۔ بانس اہل ہند کے نزدیک سر د ہے۔ اس کا ذائقہ کھیلا اور ہلکا تلخ ہوتا ہے۔ یہ قلب کو قوی اور بدن کو نکھارتا ہے۔ ریاح و بلغم کے فساد کو دفع اور صفرا کی تولید کرتا ہے۔ بانس کی نئی نکلی ہوئی، پتی (کونیل) تقطیر البول، سوزاک اور کھانسی میں فائدہ کرتی ہے۔ خون کے ہيجان، صفرا کی حرارت، بخار اور بواسیر میں مفید ہے، نیز یہ دردِ معدہ، ضعفِ معدہ اور منہ کے بد ذائقہ کو دور کرتی ہے۔ یہ نئی پتی ہاضمہ طعام اور مصلح صدر ہے۔ ہندوستان کے باشندے بانس کی کچی اور ہری نئی نکلی ہوئی کونیل کو سرکہ میں ڈال کر اچار بناتے ہیں اور کھانے کے ہمراہ تناول کرتے ہیں، نیز یہ اچار مذکورہ امراض میں فائدہ کرتا ہے اور بڑا خوش ذائقہ ہوتا ہے۔ بھوک میں اضافہ اور معدہ کو قوی کرتا ہے۔ صفرا اور بلغم کو کاٹتا ہے۔

اگر اس کی مذکورہ کونیل کو نمک کے پانی میں بھگو لیں تاکہ نمک اس کے تمام اجزاء میں سرایت کر جائے اس کے بعد اس کو پانی سے نکال کر خالص پانی سے دھولیں اور خشک کر کے سرکہ یا لیمو کے رس میں ڈال کر اچار تیار کریں، ایسی حالت میں اس کا ذائقہ لذیذ اور فائدہ میں اضافہ ہو جاتا ہے۔ بیج بانس، جدوار اور سورنجان تینوں ہم وزن کا ضاد و جمع المفاصل میں بے حد فائدہ مند ہے۔ بانس کی تازہ گانٹھ کے تیل کی مالش سے مذکورہ دردوں میں بہت فائدہ ہوتا ہے۔ بانس کی گانٹھ کا خوردنی استعمال مدر اور مسقط حمل ہے۔ اگر گانٹھ، فلوس مسی، کلتی اور پوست پھلی الماس سب سے سات گرام کو پانی میں پکا کر پانی اور غذا کے عوض تین دن متواتر نوش کیا جائے تو یہ رحم کی اس رطوبت اور سمیت کو ختم کرتا ہے، جو اسقاط حمل کے بعد لاحق ہوتی ہے۔ بانس کا ختم مسقط جنین، مدر حیض اور مدر نفاس ہے۔ اس کے خواص یونانی اطباء کے حوالہ سے نے کے ذیل میں آئیں گے۔

### بانس کیٹکی

یہ ایک پودا ہے، جس کے پتے برگ کیوڑہ کی طرح دراز اور اس کے پھول غیر بودار ہوتے ہیں، جب اس کا پھول درخت سے زمین پر گرتا ہے، تو اس سے بانس کیٹکی کا درخت اگتا ہے گویا یہی پھول اس کا ختم ہے۔ اگر اس کی پتیوں کو پیس کر ٹکیہ بنالیں اس کے اوپر شاخ مرجان رکھیں، اس کے اوپر دوسری ٹکیہ رکھیں، پھر اس کو پیالہ میں رکھ کر گل حکمت کریں اور بریاں کر کے خشک کر لیں، اس کے بعد نوکلو چھ سو گرام جنگلی کندوں سے اس کو پکالیں۔ شاخ مرجان کا کشتہ تیار ہو جائے گا، تو یہ ضیق النفس اور گردہ کی پتھری میں فائدہ کرتا ہے، اس کی مقدار خوراک پونے چار سو ملی گرام سے پانچ سو ملی گرام تک ہے۔

### بانسا

بامفتوح، الف، نون خفی، سین مفتوح اور دوسرا الف۔ اس کا تلفظ آخر میں الف کے عوض ہا کے ساتھ بانسہ بھی ہے۔ بانسہ کی دو قسمیں ہیں، ایک قسم کا نام اروسا ہے، جس کا حال تحریر ہو چکا ہے، دوسری قسم کا نام پیابانسہ ہے، جس کا اپنے مقام پر ذکر آئے گا۔

### پانگالون

یہ آؤڑ بھدلون ہے۔

**پانکرہ**

پامفتوح، الف، نون خفی، کاف ساکن، رامفتوح اور ہا ساکن، یہ پارجات ہے۔

**پانسل**

پامفتوح، الف، نون خفی، سین مضموم اور لام ساکن۔ پانسل اور پونڈرک دونوں لوا کی قسم ہے۔

**پان موڑ**

پامفتوح، الف نون ساکن، میم مضموم، واؤ مجہول ساکن اور ژا ساکن۔ یہ ایک بوٹی ہے، جو قد آدم تک بلند ہوتی ہے، اس میں شاخیں بہت نکلتی ہیں، اس کی پتیاں موٹی، سخت، کھردری، آ رہ کے مانند کنگورے دار اور سیاہی مائل سبز ہوتی ہیں۔ اگر اس کی پتی کو زمین میں گاڑ دیں اور آب پاشی کریں تو ہر کنگورے سے اس پودے کی پیدائش ہوتی ہے۔ اس لیے اس کا یہ نام ہے، کیونکہ پان پتی کو کہتے ہیں اور موٹ جڑی بوٹی کے نکلنے کو کہتے ہیں۔ اس کا پھول خوشہ دار اور خوشبودار ہوتا ہے۔ یہ پھول تیز تند اور گرم و سرد جوہر سے مرکب ہوتا ہے۔ یہ ثقیل، غلیظ، ہاضم طعام اور مقوی معدہ ہے۔ پان موڑ بذات خود دیر ہضم ہے، یہ نزلہ کو تحریک دیتا ہے۔ متشعرہ اور متشققہ قوبا پر اس کے پتے کی مالش سے بہت فائدہ ہوتا ہے۔ یہ خراش کو زائل کرتا ہے اور قوبا کی گہرائی اور سختی کو ختم کر کے نرم کرتا ہے۔

**بانوہلیک**

پامفتوح، الف، نون خفی، واؤ ساکن، ہا مفتوح، لام مکسور، یا اور کاف ساکن۔ یہ لفظ زعفران اور حلتیت کے درمیان مشترک ہے۔

**بانوہلی رسائن**

پامفتوح، الف، نون مضموم، واؤ ساکن، ہا مفتوح، لام مکسور، یا ساکن، رامفتوح، سین مفتوح، الف، ہمزہ مکسور اور نون ساکن۔ یہ سلاجیت ہے۔

**پانہان**

یہ چیونٹا ہے۔

**پانیاولی**

واؤ مفتوح، لام مکسور اور یا ساکن، یہ بیل پتری ہے۔

**پانیاہا**

پامفتوح، الف، نون مشد مکسور، یا مفتوح، دوسرا الف ہا اور الف۔ یہ پھکی ہے۔

**پانی**

پامفتوح، الف نون مکسور اور یا ساکن۔ یہ ہندی لفظ ہے۔ پانی آب ہے اس کے افعال و خواص اور اقسام آب کے ذیل میں تحریر ہو چکے ہیں۔ اہل ہند کے نزدیک اس کی خاصیت یہ ہے کہ پانی سرد، مشمتی طعام اور مقوی جگر ہے۔ یہ صفرا، زہر، بدن کی گردش، سوزش، تخم

(سوئے ہضم)، بخار، تے، بیہوشی، مستی کی بیماری، قبض، امراض حلق، سگری، نفخ ہچکی، باؤ گولا، کھانسی، پھنسیوں، سوزاک، بد ہضمی، ضیق النفس، پنڈ روگ اور آنکھ بادل کو دفع کرتا ہے۔ کھاری کنواں کا پانی بلغم کو دفع اور صفرا و پیاس کو لاحق کرتا ہے اور پانی لطیف ہوتا ہے۔ ان نہروں کا پانی جن پردن میں سورج اور رات میں مہتاب کی کرنیں پڑتی ہیں وہ اخلاط ثلاثہ کو دفع کرتا ہے۔ سب سے قوی تر، غیر نقصان دار اور مقوی ہوتا ہے۔ یہ بوڑھوں کے امراض کو دفع کرتا ہے، نیز یہ پانی لطیف اور آب حیات کے برابر ہوتا ہے۔ تالاب کا پانی بادی اور باؤڑی کا پانی صفرا میں اضافہ اور بلغم کو دفع کرتا ہے۔ جھرنہ اور پہاڑ کا پانی اخلاط میں ہیجان برپا کرتا ہے، جگر کو قوی اور بلغم کو دفع کرتا ہے۔

### پانی آملک

پا، الف، نون مکسور، ی ساکن، الف ممدودہ، م اور ل مفتوح اور ک ساکن ہے۔ یہ ایک ہندی دوا ہے، جو گرم اور ثقیل ہوتی ہے، ریا ح و بلغم، جذام، تے، اسننا، پیٹ کے امراض، باؤ گولہ، پیٹ کے کیڑوں اور ضیق النفس کے لئے مفید ہے۔ یہ قابض ہوتی ہے، پختہ پانی آملک سے سفرا اور بلغم بنتا ہے۔

### باد

ب مفتوح الف اور دال ساکن ہے، یہ ہوا کا ہندی نام ہے۔

### پاولی

پا مفتوح، الف، واؤ اور لام مکسور اور یا ساکن، یہ خرفہ اور لونیا کی جڑی بوٹی ہے۔

### پاوی پاٹھی

پا مفتوح، الف، واؤ مکسور، یا ساکن، دوسرا یا مفتوح، دوسرا الف، ٹا اور ہا خفی مکسور اور دوسرا یا ساکن۔ یہ چتر مول ہے، بعض کے نزدیک پاوی اور پاٹھی الگ الگ اسم ہیں۔ مگر یہ چیتا ہے۔

### پاہ

پا مفتوح، الف اور ہا ساکن، یہ ایک ہندوستانی دوا ہے، جو آنکھ درد میں فائدہ مند ہے اور یہ عورتوں کی شرمگاہ کی رطوبت کو خشک کرتی ہے۔

### باہستان

یہ غار کا درخت ہے۔

### باہتولیکم

یہ ہینگ ہے۔

### پائے

یہ ریتلا ہے۔

### بانے کڑ

یہ اڑوسہ ہے۔

## پائے زاغان

یہ آطر یلال ہے۔

## بائے بڑنگ

بامفتوح، الف، یا مجہول، دوسرا بامکسور، ژامفتوح، نون خفی اور گاف ساکن۔ یہ ہندی لفظ ہے۔ بائے بڑنگ برنج کابلی (کابلی چاول) ہے۔ سنسکرت زبان میں اس کا نام ولوی کوٹک (ایک جانب نوکدار)، وٹنگ (چٹکی لینے والا)، کرمی جت (کیڑے خارج کرنے والا)، ویلم (درخت سے پیدا ہونے والا)، کیرلا (کالا، گول اور اندر سے خالی)، چتر تنزلا (اس کے تخم پر سرخ نشانات ہوتے ہیں) اور جنتو ہرت (کیڑے مارنے والا) ہے۔ یہ ایک دانہ ہے، جو سیاہ، گول اور آخری سرے پر بہت باریک زائد چیز ہوتی ہے۔ اس کا مزہ تلخ اور تیز ہوتا ہے۔ مزاج گرم و خشک ہے۔ یہ لطیف اور مشتبہی طعام ہے۔ غلہ (احشاء کی چھین)، نفخ، استسقاء، ریا ح و بلغم کے فساد کو دفع کرتا ہے، نیز یہ قابض شکم اور قاتل دیدان ہے۔ اس کے افعال و خواص کا بیان یونانی اطباء کے حوالہ سے برنج کابلی کے ذیل میں آئے گا۔

## بائے سرنی

بامفتوح، الف، یا مجہول ساکن، سین مضموم، رامفتوح، ہمزہ مکسور اور یا ساکن، بعض کے مطابق یہ ہندی میں راسن ہے۔ اہل ہند کے نزدیک بائے سرنی گرم ہے، یہ لقوہ، کمر درد اور ہاتھ پیر کی سوجن میں فائدہ کرتا ہے۔ اس کے افعال و خواص اہل یونان کے مطابق راسن کے ذیل میں تحریر ہوں گے۔

## بائے کھنہ

بامفتوح، الف، یا مجہول ساکن، کاف مضموم، ہا خفی، نون خفی، بامفتوح اور ہا۔ یہ ایک ہندوستانی درخت کا پھل ہے، جو گل انار کے ہم شکل خاکستری رنگ اور سخت ہوتا ہے۔ اس کے اندر مغز اور باریک تخم ہوتے ہیں۔ یہ گرمی کے موسم میں پکتا ہے۔ یہ درخت درخت تو ت کے مانند بڑا اور پتے برگ تو ت سے طویل ہوتے ہیں، اس میں موسم بہار میں پھول کھلتے ہیں۔

**مزاج:** اس کا مزاج گرمی و خشکی مائل معتدل ہے۔ بائے کھنہ منضج، بلین اور محلل ریا ح ہے۔ درد شکم اور بواسیر کو دفع کرتا ہے۔ یہ بچوں کے مزاج کے بہت موافق ہے۔ حکیم شریف خاں لکھتے ہیں کہ لوگ عموماً اس کو بچوں کی گھٹی میں شامل کرتے ہیں۔ یہ بظاہر قابض اور معدہ، امعا و احشا کے لیے مقوی ہے۔

## بائے منکا

یہ حجر الکرمک ہے۔

## فصل ۲: یہ با کے ہمراہ با اور پا پر مشتمل ہے

**پا**

پا مفتوح، اور با مشددہ مفتوح اور الف۔ یہ سرو ہے۔

**پبلا**

پا مفتوح، با ساکن، لام مفتوح اور الف۔ یہ ہندی میں گل نیلوفر ہے۔ نیز اس کا اطلاق آکٹار (جوز عرقم اور برتہ) پر بھی ہوتا ہے۔

**ببر**

دونوں با مفتوح اور ر ساکن۔ یہ ہندی شیر کی ایک قسم ہے۔ بعض کے مطابق اس کے جملہ افعال و خواص شیر سے زیادہ قوی اور شدید مسخن ہیں۔

**ببرالا**

یہ زراوند طویل ہے۔

**ببری**

با مفتوح، دوسرا با ساکن، راکسور اور یا ساکن۔ یہ شاہسفرم ہے۔

**پپر منٹ**

پبلا پاکسور، دوسرا پا مفتوح، ر ساکن، میم مکسور، نون اور ٹا ساکن۔ یہ انگریزی لفظ ہے۔ پپر منٹ خوشبودار اور تیز پودینہ کی ایک قسم ہے۔ انگریز اطباء کے مطابق یہ کاسرریاح اور قونج میں فائدہ مند ہے۔ میرے خیال میں جنگلی یا پہاڑی پودینہ کو لوگ مشکطرا مشیع کہتے ہیں۔ مجموعی طور پر یہ پودینہ کی ایک قسم ہے، لوگ اس کو شراب میں بھگو کر عطر تیار کرتے ہیں، جس کے دو سے پانچ قطرے شکر میں ملا کر استعمال کرتے ہیں۔ اس سے حاصل شدہ روغن کا نام آئیل آف پپر منٹ ہے، جس کی مقدار خوراک پانچ قطرہ تک ہے۔

**ببڑی**

با مفتوح، دوسرا با مشددہ مکسور، راکسور اور یا ساکن۔ یہ گل کنول کا آٹا ہے۔

**ببغا**

اس کا با مفتوح، دوسرا با ساکن، غین مفتوح اور الف ہے۔ حکیم علی نے مفردات قانون کی شرح میں دوسرے با کے عوض یا لکھا ہے، جو غلط ہے، یہ طوطی ہے۔

**پپلی**

پاکسور، دوسرا پا مشددہ مفتوح، لام مکسور اور یا ساکن۔ اس کا تلفظ یا محذوف کے ساتھ پپل بھی ہے، یہ پپیل ہے۔

**پپلی کاما**

پبلا پا، دوسرا پا، لام مکسور، یا، کاف مفتوح، الف، میم مفتوح اور الف۔ یہ کارمکا ہے۔

## پیلی مولم

اس میں دو پا، لام یا، میم مضموم، واؤ ساکن، لام مفتوح اور میم ساکن ہے۔ یہ فلفل مویا ہے۔

## پیوٹن

پا مفتوح، دوسرا یا مضموم، واؤ مجہول، نا مفتوح اور نون ساکن، سنکرت میں اس کا نام اکا جا (ہمیشہ غنچہ کے مانند رہنے والا) ہے۔ فارسی میں اس کا نام عروس در پردہ اور عربی میں کانج ہے۔ یہ ایک ہاتھ کے برابر ایک ہندوستانی جڑی بوٹی ہے، جس کی شاخیں باریک اور دانہ مکو کے برابر ہوتا ہے، جو ابتدائی ساخت میں سبز اور آخر میں سرخ ہو جاتا ہے، جو بھونکنے کے مانند سرخ ہوتا ہے۔ اس دانہ کے اوپر ایک باریک جھلی ہوتی ہے۔ اگر اس کی پتیوں کو ورم پر گرم کر کے باندھا جائے تو اس کو تحلیل کرتا ہے۔ اگر اس کی جڑ کو پانی میں پیس کر ناصور پر رکھا جائے تو فٹیلہ کو اس سے آلودہ کر کے ناصور کے سوراخ میں رکھا جائے تو وہ چند دن میں مندمل ہو جاتا ہے۔

## بول

با مفتوح، دوسرا یا مضموم، واؤ اور لام ساکن۔ یہ ہندی لفظ ہے۔ بول درخت مغیلان ہے۔ اس کا نام ہندی میں کیکر بھی ہے۔ بول سیاہ اور سفید دو قسم کا ہوتا ہے۔ سیاہ قسم کے بول کو ہندوؤں کی زبان میں تما اور سنکرت میں بلی (یہ اسم مطلق ہے)، کود ہاسکدہ (اس کی شاخیں دراز)، ارمیدا (یہ جنگلی میں پیدا ہوتا ہے)، ورم لوتھا (اس درخت کی چھال نو قسم کے لوہے کو توڑ دیتی ہے اور یہ جوڑتی بھی ہے، جس طرح سہاگہ سونا کو جوڑ دیتا ہے) اور ہیمکرا (یہ نو قسم کے لوہے کو سنہرا رنگ بخشتی ہے) کہتے ہیں۔ بول کی سفید قسم کا نام بربرا (یہ اسم محض ہے)، پاروتجا اس کا پھول سرخی مائل زرد)، پیٹ پشپ (پیلا پھول)، کوت پھل (اس کا پھل تیز ہوتا ہے)، شد باپترا (اس کی پتی کے نیچے سفیدی ہوتی ہے)، کریکا (اس کا پھل گول اور چوڑا ہوتا ہے)، گرند ہیلا (پھل گانٹھ گانٹھ ہوتا ہے)، پچھن سار (یہ تیز اور دست آور ہے)، پچھنا سار (شیرہ کا مزہ تیز ہے)، پچھنا کٹکٹھا (اس کا کاٹا تیز ہوتا ہے) اور سال پشپ (اس کا پھول درخت سال کے مانند ہوتا ہے) ہے۔ بول کی پہلی قسم کم کانٹے دار اور کوئی غیر کانٹے دار ہوتی ہے، اس کی شاخیں گھنی اور تہ سیاہ و ضخیم ہوتا ہے۔ دوسری قسم کا بول کانٹوں سے لبریز رہتا ہے۔ دونوں قسم کے بول کی پتیاں ایک دوسرے کے مشابہ ہوتی ہیں۔ اہل ہند کے نزدیک دونوں قسم کے بول کا مزاج گرم اور ذائقہ کیلا و تیز ہے۔ اس کا پھول پنس کے لیے، پتیاں آنکھ درد کے لیے، ختم منی کی تولید کے لیے اور جڑ منہ کے امراض کے لیے فائدہ مند ہے۔ سفید قسم کے بول کا ذائقہ تیز اور عمدہ ہوتا ہے۔ یہ پیشاب، ریاح اور شیرین پیشاب کے فساد کو دفع کرتا ہے۔ یہ سیلان مندی، سیلان منی، سیلان ودی، جذام اور ذیابیطس قوی اور بہترین دوا ہے۔ پوست بول کا نام لاطینی زبان میں اکاشیا ہے، جو بلغمی امراض، متعدد قسم کے اسہال اور بواسیر کو ٹھیک کرتی ہے۔ اگر پوست بول کا جو شانہ ہنا کر قہوہ کی طرح نوش کیا جائے تو پرانی کھانسی میں فائدہ مند ہے۔ پوست بول کو منہ میں رکھنے سے کھانسی میں فائدہ ہوتا ہے۔ صمغ بول، نئی کونیل اور چھوٹی پھلی، مغلف منی اور مقوی باہ ہے، نیز سیلان رحم میں فائدہ مند ہے۔

بول کے درخت کے نیچے بیٹھنے سے بدن لاغر ہوتا ہے، یہ اس کا اثر بالخاصہ ہے۔ اگر تازہ یا خشک بول کے کانٹوں کو نیم کوب کر کے چار سو اتسی ملی لیٹر پانی میں پکایا جائے جب پانی جل کر ایک سو بیس ملی لیٹر رہ جائے تو اس میں معمولی مقدار میں شہد ملا کر نوش کریں، اس سے

ہچکی میں فائدہ ہوتا ہے۔ شہد کی عدم موجودگی میں تنہا جو شانہ بھی کافی اور شافی ہے۔ اگر برگ بول کو پیس کر آنکھ پر رکھا جائے تو آنکھ کی گرمی ختم ہو جاتی ہے۔ بعض کے مطابق گل بول کا عرق بید مشک کے عرق کے برابر ہے۔ مرکی تما سے قے آتی ہے۔ درخت بول کی چھال سوگنھنے سے بھی قے لاحق ہوتی ہے۔ اگر بول کی پھلی کو پیس کر سانپ بچھو، پاگل کتے کے گزیدہ مقام پر ضا د کیا جائے اور اس کو چبا کر کھایا جائے تو ان جانوروں کے زہر کو زائل کرتا ہے۔ تازہ پھلی خشک پھلی سے بہتر ہے۔ اس کے افعال و خواص یونانی اطباء کے مطابق مغیلاں کے ذیل میں آئیں گے۔

### بول کا گوند

یہ صمغ عربی ہے۔

### بول کی پھلی

یہ قرظ ہے۔

### پھنا

دونوں پا مفتوح، دوسرا پا مشدد، ہا خفی، نون مفتوح اور الف۔ یہ پا پڑ ہے۔

### بھیتک

پا مفتوح، دوسرا پا اور ہا خفی مکسور، یا ساکن، تا مفتوح اور کاف ساکن۔ یہ ہندی لفظ ہے۔ بھیتک ہلیلہ ہے اس کا تلفظ بھیکد تا کے عوض کاف اور کاف کے بعد دال بھی ہے۔

### پیتا

پا مفتوح، دوسرا پا مکسور، یا ساکن، تا مفتوح اور الف۔ بعض کے مطابق یہ قادس ہے۔ اس کو انگریز لوگ استعمال کرتے ہیں۔ یہ ہندوستان میں ابھی چند سالوں سے دستیاب ہو رہا ہے۔ یہ ایک پھل کا تخم ہے، جس کو لوگوں نے نئی جگہ سے درآمد کیا ہے۔ اس کا پھل زرد آلو کے برابر اور اس کے ہم شکل ہوتا ہے۔ اس کے ہر پھل کی خلا میں سخت اور تنکو نے ستر دانے موجود ہوتے ہیں۔ بعض دانے قدرے طویل اور ان کی پشت کے وسط میں قدرے ابھار ہوتا ہے۔ تخم کا رنگ سیاہ ہوتا ہے۔ کوئی زیادہ سیاہ اور کوئی کم سیاہ اور بہت تلخ ہوتا ہے، بلکہ اس کے تمام اجزا پوست تخم وغیرہ سب تلخ ہوتے ہیں تازہ دانہ کا مغز سفید ہوتا ہے، جب دانہ پرانا ہو جاتا ہے تو یہ صندلی اور سیاہ ہو جاتا ہے۔

**مزاج:** پیتا کا مزاج تیسرے درجہ کے آخر یا چوتھے درجہ کے اول میں گرم اور خشک ہے۔ اس میں تریا قی قوت موجود ہوتی ہے۔ یہ حیوانی نباتی اور تمام زہروں کا تریاق ہے۔ پیتا درد معدہ، قو لنج، قو لنج التوائی (ایلاؤس)، پچش، غشی، بیہوشی، فالج، کھانسی، نزہ، ہیضہ، قے اور اسہال کو دفع کرتا ہے۔ یہ حیض کا ادراک، ولادت کو آسان، باہ کو قوی اور زخم کے خون کو بند کرتا ہے۔ اگرچہ یہ زخم رگ کے کٹنے سے لاحق ہوا ہو۔ تخم پیتا گرم و سرد امراض، آتشک اور متضاد امراض میں مفید و موثر ہے۔ حاصل کلام تخم پیتا کا داخلی اور خارجی استعمال بہت نفع بخش ہے، نیز مولف کا تجربہ ہے۔ اگر تخم پیتا کو ڈوری میں باندھ کر اپنے ہاتھ میں باندھ لیا جائے تو جادو اور نظر بد کا اثر باطل ہو جاتا ہے، بلکہ اس کا الٹا اثر جادو گر پر ہوتا ہے۔ اسی طرح ہوا کی خرابی کے وقت اس کے تخم کو اپنے پاس رکھنے سے وبائی ہوا کا ضرر دفع ہو جاتا ہے۔ اگر کسی



نے زہر کھالیا ہو تو اس کو کھانے سے زہر کا اثر زائل ہو جاتا ہے۔ نیز اس کا خوردنی استعمال ضیق النفس، بارد بلغمی استسقاء، بارورگی درد، بلغمی بواسیر اور وجع المفاصل وغیرہ کے لیے فائدہ مند ہے۔ حاصل کلام تخم پیتا اکثر بارد بلغمی امراض اور فالج وغیرہ کے مانند دماغی امراض کے لیے فائدہ مند ہے۔ تخم پیتا کو منہ میں رکھنے سے سینہ بلغم سے پاک و صاف ہو جاتا ہے اور نزلہ کو دفع کرتا ہے۔ تخم پیتا کو کھانے سے متعدد قسم کے دستوں میں فائدہ ہوتا ہے۔ دوسو پچاس ملی گرام تخم پیتا کو پیس کر خوردنی استعمال درد معدہ اور پچش کے لیے بہت نفع بخش ہے نیز ایلاؤس میں فائدہ کرتا ہے۔ غشی کی حالت میں تخم پیتا کو پیس کر حلق میں قطور کرنے سے افاقہ ملتا ہے۔ تخم پیتا بارد بلغمی ہیضہ کے لیے فائدہ مند ہے۔ اگر بارد بلغمی ہیضہ میں قے اور دست ہو رہے ہوں، جو بند نہ ہوں یا شدید قے بغیر ہیضہ کے لاحق ہو، جو کسی بھی طریقہ سے بند نہ ہو رہی ہو، ایسی حالت میں بیس ملی گرام یا چونٹھ ملی گرام تنہا یا مناسب دواؤں کے ہمراہ یا دو تین دانہ فلفل سیاہ کے ہمراہ عرق گلاب یا پانی کے ساتھ تناول کیا جائے تو مذکورہ حالتوں میں فائدہ ہوتا ہے۔ ہیضہ اور درد معدہ کے لیے ایک دو گرام تخم پیتا کو عرق گلاب میں پیس کر پینے سے کلی فائدہ حاصل ہوتا ہے اور قے بند ہو جاتی ہے۔ اگر قے بند نہ ہو رہی ہو تو اس کا مکرر استعمال کریں تو ضرور فائدہ حاصل ہوگا۔ اگر کوئی شخص بیہوش ہو گیا ہو، اگر کسی شخص پر غشی اور بے ہوشی طاری ہو جائے تو اس کے دانتوں کو کسی چیز کے ذریعہ کھول کر تخم پیتا کا سفوف منہ میں ٹپکائیں اور پیشانی سے بال اگنے کے مقام تک قدرے بالوں کو تراش لیں اور داغنے کے بعد اس مقام پر قدرے سفوف کو ملیں اس عمل سے مریض ہوش میں آجائے گا۔ تخم پیتا باہ میں اضافہ کرتا ہے۔ تیز تقویت باہ کے لیے فائدہ مند ہے۔ اگر پچیس تخم پیتا کو ریزہ ریزہ کر کے دوسو چالیس گرام تیز شراب میں ڈالیں اور اس کو پندرہ دن تک گرمی میں رکھیں۔ اس کے بعد روزانہ شام کے وقت ایک گرام عرق پینا شروع کریں تو یہ مقوی باہ ہے۔ اگر کسی عورت کا حیض بند ہو جائے تو سات آٹھ گیہوں کے ہم وزن تخم پیتا کا سفوف کھانے سے بے حد فائدہ ہوتا ہے۔ اگر چار گیہوں کے ہم وزن تخم پیتا کو پانی میں پیس کر کھایا جائے تو بخار آنے سے پیشتر لاحق ہونے والے لرزہ کو رفع کرتا ہے، نیز تخم پیتا اتنی مقدار میں عمر و لادت کے لیے فائدہ مند ہے۔ تخم پیتا کا طلا رسولی کو تحلیل کرتا ہے۔ اسی طرح تخم پیتا کا طلا ہوام کی گزیدگی کی اذیت کو دفع کرتا ہے۔ بعض کے مطابق تخم پیتا حشرات الارض کو دفع کرتا ہے۔ تخم پیتا کے سفوف کا ذرور زخم سے خون بہنا بند کرتا ہے۔ اگر پیتا کے قتلے کر کے روغن کنجد میں بریاں کر لیں اور سل شدہ عضو پر اس کی مالش کریں تو فائدہ ہوتا ہے۔ نیز اس روغن کی مالش سے آتشک وغیرہ کی خارش ختم ہو جاتی ہے۔ اگر کوئی شخص زہر کھانے کے بعد بیہوش ہو جائے تو منہ میں یہ روغن ڈالنے سے زہر کا اثر باطل ہو جاتا ہے۔ اگر ہزار پایہ (کن کھجور) یا اس کے مانند کوئی جانور کسی عضو سے چپک جائے اور اس کے پیر اور ڈنک گوشت میں داخل ہو جائیں اور اس سے بہت جلن لاحق ہو تو تخم پیتا کو پیس کر ضاد کرنے سے فائدہ ہوتا ہے۔

تخم پیتا گرم امراض اور گرم مزاج افراد کے لیے نقصان دہ ہے۔ اس کی مقدار خوراک چونٹھ ملی گرام سے ایک سو پچیس ملی گرام تک ہے۔ اس کا بدل پرانی نارجیل دریائی اور فاذر ہر قنفری ہے۔ اگر پیتا کے چھلکے میں اتنی مقدار میں پانی ملایا جائے کہ وہ چھلکا پانی کو تلخ کر دے تو اس پانی کا خوردنی استعمال بھی تمام مذکور امراض میں فائدہ مند ہے۔

### پیتا

پہلا پا مفتوح، دوسرا پاکسور، یا ساکن اور ہا مفتوح، اس کے دونوں پا مفتوح، یا مشد و مفتوح اور الف کے ساتھ اس کا تلفظ پیتا بھی

ہے، یہ ہندی لفظ ہے۔ اس کا نام ہندی میں ارٹڈ خر پڑہ، ارٹڈ لکڑی اور ارٹڈ پیپہ بھی ہے۔ گیلانی نے مفردات قانون کی شرح میں خر بوزہ کے احوال کے ذیل میں بیان کیا ہے کہ میں نے ہندوستان میں خر بوزہ کا درخت دیکھا جو انگریزی ممالک سے درآمد کیا گیا ہے، یہ شجر بیدانجیر سے زیادہ مشابہت رکھتا ہے، جو شجر بیدانجیر کی طرح طویل شاخوں دار اور پتوں دار ہوتا ہے البتہ اس کا پھل چھوٹے خر بوزہ کے مانند ہوتا ہے، جس کا کچا پھل سبز اور پختہ پھل زرد ہوتا ہے۔ پھل پردھاریاں ہوتی ہیں، یہ خر بوزہ کی بو سے بہت کم بودار ہوتا ہے اور اس کا ذائقہ ناگوار ہوتا ہے اس سے زیادہ نفع نقصان نہیں ہوتا۔

حاصل کلام پیپہ ہندوستان میں پائے جانے والے ایک درخت کا پھل ہے۔ یہ درخت انسانی قد کے تین گنا تک بلند ہوتا ہے۔ اس کے تنہ کا جوف کمزور، خولدار اور کثیر الرطوبت ہوتا ہے۔ اس کا تنہ اس کی چھوٹی شاخوں کے آخری سرے تک ہوتا ہے اور اس کے پتے برگ بیدانجیر کی طرح نرم اور بڑے ہوتے ہیں اس میں پھل چھوٹے اور اوسط درجہ کے نارجیل کے مانند شاخوں کے نزدیک لگا ہوتا ہے، جس کا چھلکا بہت سخت ہوتا ہے مجموعی طور پر یہ نارجیل کی طرح دم کی جانب سے باریک ہوتا ہے اور آہستہ آہستہ موٹا ہوتا چلا جاتا ہے اور پانچ قاش والا ہو جاتا ہے۔ یہ ایک سال تک درخت پر لگا رہتا ہے اور سردی کے موسم میں پکتا ہے۔ اس کا کچا پھل سبز اور مغز سفید ہوتا ہے اس کے پھل میں کثیر مقدار میں سفید رنگ کا دودھ ہوتا ہے۔ پکنے کے بعد ٹپکا ہوا پھل زرد اور اس کا مغز سرخ، قدرے شیریں اور اس میں تیوخت (چوب) کم ہو جاتی ہے۔ اس کے جوف کے مغز کے اوپر خر بوزہ کے مغز کے پردہ کے مانند پردہ ہوتا ہے اور اس کے جوف میں قفل کے برابر چھوٹے اور گولائی مائل بہت تخم ہوتے ہیں، جو کنبہ کے ہم شکل باریک اور سفید ریشہ اس کے پردہ سے پیوستہ رہتے ہیں۔

پیپہ کی ایک قسم غیر تخمی بھی ہوتی ہے، جس سے معمولی بد بو آتی ہے۔ بعض لوگ اس کے درخت کو ہر سال کئی مرتبہ دودھ سے سیراب کرتے ہیں، جس کی وجہ سے اس کا پھل بہت لذیذ اور لطیف تیار ہوتا ہے، بڑا، فربہ، خوب پکا ہوا، تروتازہ اور کم بودار پیپہ اعلیٰ معیار کا ہوتا ہے۔

**مزاج:** پیپہ کا مزاج گرم اور تر ہے۔ کچا پیپہ حار یا بس اور اس کے درخت کی پوست بھی گرم اور خشک ہوتی ہے۔ بعض لوگوں نے اس کو بارد رطب قرار دیا ہے اور اس کی تری کو دوسرے درجہ تک مانا ہے۔ کچا پیپہ میں تیوخی مادہ ہوتا ہے، جو گوشت کو گلا دیتا ہے اور دودھ کو منجمد کر دیتا ہے۔ کچا پیپہ اکثر مصالحہ اور بخنی میں کام آتا ہے۔ لوگ کچا پیپہ کو بھی خشک کر کے اس مقصد کے لیے استعمال کرتے ہیں۔ سرکہ میں اچار اور اس کا قلیہ بناتے ہیں۔ کچا پیپہ صلابت طحال، نفخ طحال، اعضاء کی سوجن اور بواسیر کے لیے مفید و مجرب ہے۔

پختہ پیپہ شیریں، کثیر الغذا اور سرلیج الانحدار ہوتا ہے۔ یہ ملین شکم اور مسکن عطش ہے، یہ زحیر، بواسیر، عظم طحال، حلق اور منہ کی سختی، ضعف گردہ اور دق میں فائدہ کرتا ہے۔ یہ گندے فضلات کو جلد، ہاتھ اور پیر کی طرف دفع، بدن کو فربہ اور نسیان و خشکی کو دور کرتا ہے۔ پختہ پیپہ نفث الدم، نزف الدم، بواسیر، مجاری بول کے قروح، قلب، معدہ اور جگر کے التهاب کے لیے مفید ہے، یہ دیر ہضم اور بلغم، بلغمی خون، ریاہ اور قراقر کی تولید کرتا ہے۔ پیپہ سرد مزاج لوگوں کے لیے نقصان دہ ہے۔ بلغم اور رطوبتوں کی وجہ سے امتلاء بدن کی وقت اس سے بلغمی بخار اور نزول الماء لاحق ہوتا ہے اور یہ جگر کے لیے نقصان دہ ہے۔ اس کا مصلح سنگجین بزواری ہے۔ اس کے خوردنی استعمال کا بہترین وقت دو غذاؤں کا درمیانی وقفہ ہے۔ اگر پوست پیپہ کے مغز یا تازہ زنجبیل (ادرک) کے معمولی رس میں پیپہ کے دودھ کے دو تین قطرے ملا کر گائے یا کسی بھی جانور کے گوشت پر ملا جائے اس کے بعد اس کو پکائیں یا کباب بنائیں، یہ چیزیں اس کو بہت جلدی سے پکا دیتی ہیں۔

اگر پوست پیپہ کو معمولی مقدار میں گوشت میں ڈال کر پکائیں تو بھی گوشت اچھی طرح گل جاتا ہے۔ خوب فربہ اور نیم پختہ پیپہ کے پھل کا حلو بنانے کا طریقہ یہ ہے کہ اول اس کو پانی میں ابال لیں اس کے بعد اس کو روغن میں بریاں کریں، پھر گیہوں کا آٹا اور حسب ضرورت شیرینی شامل کریں۔ زعفران اور مشک کو گلاب میں حل کر کے خوشبو کے لیے اس کا اضافہ کریں تو یہ حلو بہت لذیذ تیار ہوتا ہے اور بواسیر کے خون کے سیلان کو بند کرتا ہے۔

پیپہ کا دودھ گرم، تیز اور متحرک ہے۔ اگر دو تین مرتبہ تو با پر اس کا طلا کیا جائے تو معمولی خارش کے ساتھ لیس دار زرداب اور کثیر رطوبتوں کو خارج کر کے اس کو زائل کرتا ہے۔ یہ مجرب ہے۔ اگر حاملہ عورت اس کا حمل کرے تو فوراً حمل ساقط ہو جاتا ہے، یہ حیض کو جاری اور رحم میں زخم و عفونت پیدا کرتا ہے۔ اس کا مصلح عورت کے دودھ کے ہمراہ زراقہ کا استعمال ہے۔ تخم پیپہ تیز، چھبنے والا اور جالی ہے۔ پیپہ کے تنہ کی چھال کا جو شانہ پینے سے حب القرع خارج ہو جاتے ہیں۔

### پیپہا

پہلا پا مفتوح، دوسرا پاکسور، یا ساکن، یا خفی اور الف۔ پیپہا ایک مشہور ہندوستانی چڑیا ہے۔ اکثر ہندوستانی شعراء اپنے اشعار میں اس کا نام مختلف انداز میں پیش کرتے ہیں۔ یہ پرندہ برسات کے موسم کی راتوں میں ایسی آواز نکالتا ہے کہ عاشق لوگوں کے دلوں میں ہیجان برپا ہو جاتا ہے۔ اس کا گوشت ریاح اور بلغم کے فساد اور خصوصاً صفرا کو دفع کرتا ہے۔

## فصل ۳: یہ با اور تا پر مشتمل ہے

### پتا

پا اور تا مشد مفتوح اور الف۔ یہ ہندی لفظ ہے۔ پتا برگ ہے، نیز یہ پاکسور کے ساتھ ہندی میں زہرہ ہے۔ اہل ہند کے نزدیک اس کا مزاج گرم اور خشک ہے۔ بکری کے پتے کا خوردنی استعمال درد گردہ میں فائدہ کرتا ہے۔ بکری کے پتے، کافور اور روغن گاؤ کا قطور کان درد کو رفع کرتا ہے۔ زیرہ ناف اور سرین کے مقام پر پتے کے طلا سے اجابت نرم ہوتی ہے۔ گائے کے پتے کا قطور کان کے بلغمی اور رنجی درد میں راحت بخش ہے۔ اس کے افعال و خواص کا بیان اطباء یونان کے مطابق زہرہ کے ذیل میں آئے گا۔

### بتاسہ

با اور تا مفتوح، الف، سین مکسور اور آخر میں ہا۔ یہ ہندی زبان میں فانیذ کی ایک قسم ہے۔

### پتارویم

یہ چاندی ہے۔

### پٹاری

یہ گنگھی ہے۔

### پٹا پشکیا

پاکسور، نامشد مفتوح، الف، دوسرا پاکسور، شین ساکن، کاف مکسور، یا مفتوح اور دوسرا الف۔ دراصل یہ لفظ پرشکا تھا، جس کے معنی

عقل اور بردباری میں اضافہ کرنے والا ہے۔ یہ شاخ دار ایک درخت ہے، جس کی پتیاں برگ حنا کے برابر نئی نکلی ہوئی سخت اور درشت ہوتی ہیں اور اس کا ایک پہلو چمکدار ہوتا ہے، دوسرا پہلو اتنا سخت اور کھردرا ہوتا ہے، جو ناخون میں خراش ڈال دیتا ہے، اس لیے اس کا نام انگسہ چھلنی ہے۔ اس کا پھول باریک و چھوٹا اور پھل گول مرچ کے برابر ہوتا ہے۔ اس کے پھل کے اندر تخم برنج کا بلی کے برابر ہوتے ہیں۔ اس کے افعال و خواص غیر واضح اور مجہول ہیں۔

## پٹاکو

یہ چھتری ہے۔

## پٹاکال

پا اور تا مفتوح، الف، کاف مفتوح، دوسرا الف، اور لام ساکن۔ پٹاکال کے معنی گوریا کا پیر ہے اور ہندی زبان میں اس کا نام چٹکا چرن ہے۔ صاحب تذکرہ ہندی اس کو ر جل العصافیر سمجھتے ہیں اور بعض لوگوں کے نزدیک یہ ہاتا جوڑی ہے۔ ہاتا جوڑی دراصل کف مریم ہے۔ پٹاکال اور ہاتا جوڑی کی صورت و کیفیت میں کافی فرق ہے۔ پٹاکال میور سکھی بوٹی کے برابر ایک بہت چھوٹی اور نازک جڑی بوٹی ہے، جس کی پتیاں گوریا کی انگلی کے مانند شگاف دار ہوتی ہیں۔ ان پتیوں کا اندرونی حصہ زنگاری سبز اور بیرونی حصہ پہاڑوں پر اگنے والی گنجال سبزی کے مانند ہوتا ہے۔ پٹاکال کی شاخیں گوریا کے پیر کی نلی کی طرح نہایت باریک ہوتی ہیں اسی مشابہت کی وجہ سے اس کا یہ نام ہے۔

پٹاکال کا مزاج دوسرے درجہ میں حار و یا بس ہے۔ یہ بچوں اور لڑکوں کے امراض کے لیے فائدہ مند ہے، نیز یہ سرعت انزال میں مفید و موثر ہے۔ بعض تجربہ کار خواتین سے یہ سننے میں آیا ہے کہ اگر ولادت کی دشواری اور درد زہ کی شدت کے وقت حاملہ عورت اس کو چائے تو ولادت آسانی ہوتی ہے۔

## پتال مدہ

پا مفتوح، تا مشد مفتوح، الف، لام ساکن، میم مفتوح، وال مشد مکسور اور ہا ساکن۔ یہ انگوٹھے کے برابر موٹا پیلے رنگ کا ایک کیڑا ہے، جو شہد جیسی غلیظ رطوبت سے پر ہوتا ہے۔ یہ زمین کو کھودتا ہے اور گیند نما گولے بناتا ہے، جس میں کسی جانب سے سوراخ نہیں ہوتا، جب اس کو توڑا جاتا ہے تو کیڑا نکلتا ہے۔ اس کا مزاج رطب ہے جب اس کو شہد میں رکھ کر کھایا جاتا ہے تو بہت باہ آور ہے۔ مذکورہ کیڑا مقوی باہ ہے، روغن اور طلا میں بھی استعمال ہوتا ہے۔

## بتانہ

با اور تا مفتوح، الف، نون مفتوح اور ہا خفی۔ ہندی میں اس کا نام ملنہ ہے، یہ چنے سے زیادہ سخت، ناہموار اور سفید دانہ ہے، اس کی پھلی دس سینٹی میٹر کے برابر لمبی ہوتی ہے۔ اس پھلی میں تین گانٹھیں ہوتی ہیں، نیز یہ پھلی نصف انگلی کے برابر ضخیم ہوتی ہے۔ یہ جڑی بوٹی دیکھنے میں نہ کھڑی معلوم ہوتی ہے اور نہ مفروش معلوم ہوتی ہے، بلکہ دونوں کے مابین ہوتی ہے۔ اس کی پتیاں گول، نوکدار اور باریک ہوتی ہیں۔ پھل چھوٹا اور سرخی مائل سیاہ ہوتا ہے۔ لوگ اس کے کچے پھل سے ترکاری تیار کرتے ہیں۔ اس کے خشک دانہ کو بریاں کر کے نمک مرچ اور لیمو کی ترشی لگا کر کھاتے ہیں۔ اس کو قیمہ وغیرہ میں بھی شامل کرتے ہیں۔

**مزاج:** یہ دوسرے درجہ میں گرم اور خشک ہے، یہ پیشاب کا ادرا اور پرانے سوزاک میں فائدہ کرتا ہے۔ یہ بلغم کو دفع، معدہ کی رطوبتوں کو خشک اور کمر کو قوی کرتا ہے۔ سنگ گردہ کی بہترین اور مؤثر دوا ہے۔ یہ چنے سے کم نفع بخش ہے۔ اس سے صفرا اور ردی کیموس کی تولید ہوتی ہے۔ سرد اور جوڑوں کے درد میں اضافہ کرتا ہے۔ اس کا مصلح ترش اشیاء اور درخت بڑ کا پھل ہیں۔

## بتاوی

با اور تا مفتوح، الف، واؤ مکسور اور یا ساکن۔ یہ بیٹھے لیموں کے مانند ایک پھل ہے، بتاوی کوٹلا اور سنترہ سے زیادہ عمدہ ہوتا ہے۔ ان کی نسل ایک دوسرے کے مشابہ ہوتی ہے۔ بتاوی سردی و تری مائل معتدل ہے۔ یہ حدت، بخار کی پیاس، صفرا اور خون کی حدت کو ساکن کرتا ہے۔ بتاوی مفرح قلب، مقوی قلب اور مفرح نفس ہے۔ یہ سرسام، برسام، سردرد، جگر، استسقاء حار اور دق کے مریض کو فائدہ کرتا ہے۔ چنانچہ مصنف تذکرۃ الہند لکھتے ہیں کہ ایک شخص دق کے مرض میں مبتلا تھا، میں ہی اس کا معالج تھا۔ علاج کے دوران میں نے اس کو بتاوی کھانے کا مشورہ دیا۔ ایک دن اس نے تین چار عدد بتاوی کو تناول کیا، اسے بہت فائدہ ہوا۔ چند ایام کے بعد میں نے اس کی تمام دوائیں بند کر دیں صرف اسی دوا کو جاری رکھا، اللہ کے کرم سے اسے صحت کاملہ حاصل ہو گئی۔

## پتاپڑا

پاکسور، تا ساکن، دوسرا پا مفتوح، الف، تیسرا پا ساکن، ژا مفتوح اور الف۔ یہ شاہترہ ہے۔ سنسکرت میں اس کا نام چا تراستی (سفر کی تکان دور کرنے والا)، جھرسی (اس کی پتیاں توڑنے سے چشمہ کی طرح پانی جاری ہو جاتا ہے)، موترہ کبجا (کثرت بول میں فائدہ کرتا ہے)، جاتی چتر کا (یہ طرح طرح کی نسل والا ہے)، پتریکا (ٹیڑھے پتے والا)، کھر پتر کا (تیز، موٹا اور سرخ پتا) اور کبدہ پترا (اس کا پتا برگ کویت کے ہم شکل ہوتا ہے) ہے پتاپڑا تلخ، تیز، لطیف اور قابض ہوتا ہے۔ یہ بلغم، صفرا و خون کے فساد، اعضاء کی سوزش، سر کے چکر، پیاس، بخار اور ریا ح کو دفع کرتا ہے۔ اس کے افعال و خواص یونانی اطباء کے حوالہ سے شاہترہ کے ذیل میں آئیں گے۔

## بت پتری

یہ کیسلا اور گرم ہے۔ عورتوں کی شرمگاہ کے امراض کو دفع کرتا ہے۔ اس کا پھل مسک ہے۔ بت پتری سرد اور بادی ہے۔ بلغم اور صفرا کا تحقیر کرتا ہے۔

## پشپی

پاکسور، ٹا ساکن، دوسرا پاکسور، دوسرا ٹا مکسور اور یا ساکن۔ یہ گوریا سے چھوٹی ایک چڑیا ہے، جو نر اور مادہ ہوتی ہے۔ بعض کے مطابق عربی زبان میں اس کا نام وغرہ ہے۔ اس کی پشت کارنگ سیاہی، زردی، خاکستری اور قدرے سرخی آمیز ہوتا ہے۔ نر کے پیٹ کے حصہ کارنگ قدرے زردی مائل خاکستری ہوتا ہے۔ یہ اپنی دم کو ہمیشہ کھڑا رکھتا ہے اور ہلاتا رہتا ہے۔ اس کی آواز بڑی دلکش ہوتی ہے۔ یہ زیادہ پرواز کی طاقت نہیں رکھتا۔ پرواز کرتے وقت اس کے پر سے انکشتیک (ہارمونیم) کی آواز آتی ہے۔

**مزاج:** پشپی کا مزاج حار و یا بس ہے، اس کا گوشت لطیف ہوتا ہے، جو درد گردہ اور سنگ گردہ کے لیے مفید و مجرب ہے۔ اگر اس کو ذبح کر کے مسی کے برتن میں جلالیں اور روزانہ پتھری کے مریض کو کھلائیں تو فائدہ کرتا ہے۔ یہی فائدہ اس کے نمک سود گوشت سے ہوتا

ہے۔ یہ بہت موثر اور مجرب ہے۔

### پٹ بجنا

اس کا پامفتوح، ٹاساکن، بامکسور، جیم ساکن، نون مفتوح اور الف۔ یہ کرم شب تاب (جگنو) ہے۔

### بتجھا تینڈولا

یہ پٹیل ہے۔

### بتخ

یہ بٹ ہے۔

### پت دیوڑی

پامفتوح، ٹاساکن، دال مکسور، یا ساکن، واؤ ساکن، ژا مکسور اور یا معروف ساکن یہ ہندی میں خطاف (اباٹیل) ہے۔

### بٹر آمند

بامکسور، ٹا اور راساکن، الف ممدودہ، میم مفتوح، نون اور ژال ساکن۔ یہ بادام تلخ ہے۔

### پترا جیوا

یہ ہندی لفظ ہے، جس کے معنی حیات بخش پتا ہے۔ اس کا مزاج سرد ہوتا ہے، یہ بلغم اور منی میں اضافہ کرتا ہے۔ اگر کسی حاملہ عورت کا جنین کمزور اور ضعیف ہو اور وہ اس کو کھائے تو بچہ تندرست توانا اور فربہ پیدا ہوتا ہے اور اسقاط حمل سے محفوظ رہتا ہے۔ پترا جیوا پینائی کو قوی، صفر اور پیاس میں راحت اور حرارت کو دفع کرتا ہے۔

### پترانک

یہ صندل کی ایک قسم ہے۔

### پتھر بھونی

یہ پھٹاوری ہے۔

### پترا بھنگا

یہ مشندی ہے۔

### پتر تلوت

گینکنڈی ہے۔

### پترج

پامفتوح، ٹاساکن، رامفتوح اور جیم ساکن۔ اس کے دیگر نام تیز پات، رانج پات، پترم، آگپتری ہے۔ سنسکرت میں اس کا نام کسماوم (یعنی خوشبودار) ہے۔ یہ ایک مشہور پتا ہے، جس کا طول چھ سے نو سینٹی میٹر اور عرض تین سینٹی میٹر ہوتا ہے۔ یہ خوشبودار، ہنرنگ،

گرم اور لطیف ہوتا ہے۔ ریاح، بوا سیر اور درمعدہ کو دفع، غشیان اور برودت کو زائل کرتا ہے۔ یہ مولد ریاح اور مقوی معدہ ہے۔ ہندی میں اس کا نام تمال اور کال اور عربی میں سا فوج ہندی ہے۔ اس کے افعال و خواص یونانی اطباء کے مطابق سا فوج کے ذیل میں آئیں گے۔

### پتر جننی

پا مضموم، تا مشد مفتوح، راساکن، جیم مفتوح، نون ساکن، دوسرا ساکن اور یا ساکن۔ یہ ہندی لفظ ہے اس کا نام لکھمنا لکھمنی اور لکھمن بھنجی بھی ہے۔ یہ بیخ لفاح ہے۔

### پتر چہتر

پا مضموم۔ یہ تربوز ہے۔ پتر چہتر بھونج پتر بھی ہے۔

### پتر دیر گھک

پا مفتوح، تا اور راساکن، دال مکسور، یا اور دوسرا ساکن، گاف اور ہا خفی مفتوح اور کاف ساکن۔ یہ ابنکول کا پتا ہے۔

### پتر دو چاکھر ج

یہ سانپ کا گھر ہے۔

### پتر سنگو

یہ تہور (زقوم) ہے۔

### پتر شرینی

پا مضموم، تا ساکن، رامفتوح، شین مکسور، رامکسور، یا مجھول ساکن، نون مکسور اور یا ساکن۔ یہ موسا کنی (چوہا کنی) ہے۔

### پترک

یہ برگ سچنہ ہے۔

### پترم

پا مفتوح۔ یہ درختوں کے پتے ہیں، نیز یہ پترج ہے۔

### پتر و ننتی

پا مضموم، تا مشد مفتوح، راساکن، واؤ مفتوح، نون ساکن، دوسرا تا مکسور اور یا ساکن، پتر کا معنی اولاد اور و ننت کا معنی کرنے والا، نصیب اور حصہ ہے۔ چونکہ اس جڑی بوٹی کے تخم کے استعمال سے اولاد زریں پیدا ہوتی ہے۔ اس لیے اس کا یہ نام ہے۔ سنکرت میں اس کا نام پتر جیونتی، پتر جیولی، پتر جوک اور پتر جیو کم ہے۔ ان چاروں الفاظ کا معنی بچوں کا زندہ کرنے والا ہے۔ اس کا دوسرا نام لوترا (جوانوں کی حفاظت کرنے والا)، منکلا (بچوں کو فائدہ دینے والا، نیز اس کا دوسرا معنی دولت میں اضافہ کرنے والا)، ملک کلیا (جسم میں مردار پید کی طرح موثر) اور منتر سدھی (دوا کے طور پر اس کے خوردنی استعمال سے قلب کی صفائی ہوتی ہے یا مصفی قلب دوا ہے) ہے۔ پتر و ننتی غیر تنہ دار ایک جڑی بوٹی ہے اور اس میں جڑ سے شاخیں نکلتی ہیں۔ اس کے پتے ایک ہتھیلی کے برابر، نوشگاف دار اور سیاہی مائل ہوتے ہیں۔

پھل گل نیل کے ہم شکل اور صندلی رنگ کے ہوتے ہیں، اس کا کلس اور قبہ، بزرگتاں کی طرح دو غلاف دار ہوتا ہے، جو پکنے کے بعد اوپر کا غلاف کھل جاتا ہے اور دوسرا اندر والا غلاف بند رہتا ہے، جس کے اندر عروسک (جگنو) کے مانند بہت چھوٹے دو تین عدد تخم ہوتے ہیں، اور اس کے دونوں جانب سفید باریک اور نرم ریشے ہوتے ہیں۔

**مزاج:** پتر ونٹی کا مزاج معتدل ہے۔ اگر بانجھ عورت حیض سے پاکی کے بعد اس کا تخم مسلم تین دن متواتر تناول کرے، پہلے دن ایک دوسرے دن دو، تیسرے دن تین تخم کھائے اور غذا میں غیر نمک دار چاول کی کھیر کھائے اور اپنے شوہر سے قربت کرے تو اللہ کے کرم سے اس کے حمل میں لڑکا ہوگا۔ اہل ہند لکھتے ہیں کہ پتر ونٹی کا ذائقہ تیز ہوتا ہے۔ یہ بھوت جر (شیطانی اور صفر اوی بخاروں کو دور کرتا ہے۔ دیو اور مردہ سے خوف لاحق نہیں ہوتا) ہے۔ اگر کسی شخص کے پاس یہ جڑی بوٹی موجود ہو تو یہ دولت اور تو اب میں اضافہ کرتی ہے۔ اگر کوئی شخص اس بوٹی کی مسخر کر کے اس سے جادو اور منتر کے تو بہت تیزی سے اثر ہوتا ہے۔ اس کے خوردنی استعمال سے حافظہ، ذہن اور ذکاوت کو تقویت حاصل ہوتی ہے۔ اگر کسی عورت کا بچہ پیدا ہوتے ہی مر جاتا ہو تو اس دوا کے کھانے سے بچہ زندہ پیدا ہوتا ہے اور بقید حیات رہتا ہے۔

### پترھین

یہ سال پرنی ہے۔

### پتریکا

یہ شاہرہ ہے۔ پتریکا سرخ بسکھیرہ کا پتا بھی ہے۔

### پتری

پا مفتوح، تا ساکن، را مکسور اور یا ساکن۔ ہندو کی زبان میں اس کا نام تا برنتی ہے۔ یہ جنگلی جڑی بوٹی ہے، جو مرطوب مقامات میں پیدا ہوتی ہے اور زمین پر پھیلتی ہے۔ اس کی پتیاں برگ کا سنی کی طرح مگر چکنی، موٹی اور خوب سبز ہوتی ہیں۔ اس جڑی بوٹی کے درمیانی حصہ سے ایک باریک شاخ نکلتی ہے، جس کے آخری سرے پر اشرفی کے مانند زرد اور گول پھول ہوتے ہیں۔ اس جڑی بوٹی کو توڑنے سے دودھ خارج ہوتا ہے۔ لوگ اس سے سالن تیار کرتے ہیں۔

اس کی ایک قسم کا نام بھوپتری ہے۔ اس کی پتیاں برگ ترب کی طرح زمین پر مفروش رہتی ہیں، جن کے اوپر سرخ نشانات اور سرخ دھاریاں ہوتی ہیں۔ پتیوں کا ذائقہ برگ ترب کے مانند ہوتا ہے۔ پکانے سے یہ جلدی گل جاتی ہے۔

**مزاج:** پتری کا مزاج بارد اور رطب ہے اور اس کا ذائقہ معمولی تلخ ہے۔ اس کا خوردنی استعمال گرم و تیز بخار، یرقان، گردہ و مثانہ کی پتھری کے لیے فائدہ مند ہے۔ اس کا ضاد حابس و قابض ہے پتری خفقان معده اور آنکھ کے ورم حار، درد نفرس اور دیگر خبیث ردی سو جن کے لیے فائدہ مند ہے۔ یہ اشتہا کو ساقط اور ہاضمہ کو کم کرتی ہے، اس کا مصلح کانچی (آبکامہ) ہے۔ پتری کی جڑ کارنگ سفید، ذائقہ تلخ اور مخدر ہے، اس کے جملہ افعال و خواص بخ لفاع کے قائم مقام ہیں، بلکہ اس میں ایونی مادہ کا غلبہ رہتا ہے۔



**بتج**

یہ بتج کے ہم وزن ہے۔ بعض کے مطابق تالمسور اور باساکن ہے۔ اہل یمن کی زبان میں یہ شہد سے تیار کردہ نبیذ (شراب مسکر عسلی) ہے اور ترکی زبان میں یہ بال ہے۔

**بتکہ**

یہ ترکی میں سنگ دان (پتھری) ہے۔

**پٹکنی**

پامضموم، ٹاساکن، کاف اور نون مکسور اور یا ساکن۔ یہ کنول ہے۔

**پت کھدر**

پامفتوح، ٹاساکن، کاف اور ہاخفی مکسور، دال مشدد مفتوح اور راساکن۔ یہ ایک قسم کی کھیر ہے۔ اس کا مزاج گرم اور ذائقہ کسلا ہے۔ یہ دانت درد، منہ کی تکلیف، خارش اور اکثر زہروں کو فائدہ کرتا ہے اور بلغم کو خارج کرتا ہے۔

**پتل**

پاکسور، تالمشدد مفتوح اور لام ساکن۔ یہ پیتل یعنی برنج (دھات) ہے، جس سے لوگ برتن بناتے ہیں۔

**پتلا**

پامضموم، ٹاساکن، لام مفتوح اور الف۔ یہ چھپنڈو ہے۔

**پتلا بندھا**

پامضموم، ٹاساکن، لام مفتوح، الف، پاکسور، نون ساکن، ڈال مفتوح اور دوسرا الف۔ یہ کنگھی کا درخت ہے اور یا مٹر کی ایک قسم۔

**پٹگ**

پاکسور، ٹاساکن، لام مضموم اور کاف ساکن۔ یہ بٹلو ہے۔

**بٹلو**

پاکسور، ٹاساکن، لام مضموم اور واؤ ساکن۔ بعض نسخوں میں اس کا تلفظ بٹلک آیا ہے۔ اس کا نام ہندی زبان میں پتر سارا (اس کی خوبی بیان سے باہر ہے)، اور چٹمہ (ملین قلب)، چھدر کا (اس کا پتہ افشاں رکھتا ہے)، بھوتاک (کھانسی کو دفع کرتا ہے)، بعض نسخوں میں بھوت کسپتر (اس کی دھونی سے شیاطین حاضر ہو جاتے ہیں) اور سار پھو رتبک (کھانسی کی شدت کو دفع کرتا ہے، نیز اس کا دوسرا معنی گل کنول کے مانند شہد رکھنے والا) ہے۔ یہ جنگلی درخت ہے، جس کے پتے برگ رواسن کی طرح ہوتے ہیں۔ ان پتوں پر افشانی کاغذ کے مانند افشاں ہوتے ہیں، اس کے درخت کی چھال زرد چوبا (ہلدی) کے مانند زرد ہوتی ہے۔

**مزاج:** اس کا مزاج تیسرے درجہ میں گرم و خشک ہے۔ یہ تیز ذائقہ اور ہلکی بودار ہوتی ہے۔ یہ شیاطین کو دفع کرتی ہے۔ خواہ مرد ہو یا عورت ہو، اس کی دھونی سے جنات اور بھوت پریت حاضر ہو جاتے ہیں، اس کے درخت کا عصا رہ بلغمی کھانسی کے لیے فائدہ مند ہے۔

اس کے تخم کی دھونی شیطانی بخاروں کے لیے فائدہ مند ہے۔

### پتم

پا مفتوح، تا مشد و مفتوح اور میم ساکن۔ یہ زیرہ اور پیت ہے۔

### پتمشاکت

پاکسور، تا مشد و مفتوح، میم ساکن، شین مفتوح، الف، کاف مفتوح اور تا ساکن۔ یہ روان سرخ ہے۔

### پشنجا

پا اور تا مفتوح، نون ساکن، چا مفتوح اور الف۔ یہ کانسی ہے، جس سے لوگ برتن تیار کرتے ہیں۔

### پتنگا

پا مفتوح، تا مشد و مضموم، نون خفی، کاف مفتوح اور الف۔ یہ صندل کی ایک قسم ہے۔ بعض کے نزدیک یہ خوشبودار اور کالا درخت ہے، جس کا عصا رہ تمام قسم کی خوشبو میں شامل کیا جاتا ہے۔

### پتنگ

پا اور تا مفتوح، نون مخفی اور کاف ساکن۔ یہ ایک درخت ہے، جو زیادہ بڑا نہیں ہوتا اور یہ زیادہ تر پہاڑوں میں ہوتا ہے۔ اس کا ذائقہ شیریں اور تلخ ہے۔ یہ صفرا، بلغم، خون، پھوڑے پھنسی کے فساد کو دفع کرتا ہے۔ عربی میں اس کا نام بقم ہے، یہ اپنے مقام پر بیان ہوگا۔

### پٹو

پا مفتوح، تا مضموم، واؤ ساکن۔ لون (نمک) ہے۔

### پٹواتم

پا، تا اور واؤ مفتوح، ہمزہ مضموم، تا مشد و مفتوح اور میم ساکن۔ یہ سیندھالون ہے۔

### پٹول

پا مفتوح، تا مضموم، واؤ اور لام ساکن۔ یہ پٹول ہے، جس کا ذکر اس کے بعد آئے گا۔

### پٹولا

یہ چھپیڈہ تلخ ہے۔

### پتوہری

یہ تر بد ہے۔

### پٹھار

پا مفتوح، تا مفتوح، ہا خفی، الف اور را ساکن۔ یہ کھر سنبر ہے۔

## پتھار

پ اور ت مفتوح ہے۔ یہ کھر سنبل ہے۔

## پٹھواری

پا مکسور، ٹا مفتوح، ہا خفی، الف، واؤ مفتوح اور را مکسور۔ یہ پتر بھول ہے۔

## پتھر پھوڑی

پا مفتوح، ٹا مشدد، ہا خفی، را ساکن، دوسرا پا مضموم، ہا خفی، واؤ ساکن، ژا مکسور اور یا ساکن۔ بعض کے نزدیک اس کا نام کنڈا بلڈی اور پاشان بھیدی (پتھر کو گلانے والی) اور آٹا بھی ہے۔ یہ ایک ہندوستانی گھاس ہے، جو پتھروں اور دیواروں کے درمیان پیدا ہوتی ہے۔ اس لیے یہ اس نام سے موسوم ہے، یا یہ گردہ و مٹانہ کی پتھری کو توڑتی ہے، اس لیے اس کا یہ نام ہے۔ اس کا پودا بہت چھوٹا ہے۔ اس کی پتیاں برگ لوبیا کی طرح ہوتی ہیں، جب لوگ اس کو چباتے ہیں تو اس سے ایک لیس دار مادہ نکلتا ہے۔ بعض کے مطابق اس کی ماہیت میں اختلاف ہے۔ بعض کیمیا گروں کے نزدیک یہ زرد پھولوں والا ایک پودا ہے۔ اس کے پھول میں پودینہ کی طرح چھوٹی کوئلیں ہوتی ہیں۔ یہ اکثر پرانی عمارتوں میں پیدا ہوتا ہے۔ بعض لوگوں کے مطابق یہ ٹہنیوں والی ایک جڑی بوٹی، جو سخت مقامات اور پتھریلی زمین میں پیدا ہوتی ہے۔ یہ دکن کے علاقے میں کثرت سے دستیاب ہے۔ یہ فلزاد (دھاتوں) کی نکلیس میں کام آتی ہے۔ بعض اہل دکن لکھتے ہیں کہ یہ زمین پر پڑی تھی۔ اس کی شاخیں کم و بیش ایک گز (نوے سینٹی میٹر) طویل ہوتی ہیں۔ اس میں جڑ سے شاخ کے آخری سرے تک خشخاش کے مانند چھوٹے، باریک اور دانہ دار خوشے لگے ہوتے ہیں، جو پنہ کے مانند سفید اور نرم ہوتے ہیں اور اس کے اندر خرفہ کے مانند بہت چھوٹے چھوٹے اور سیاہ تخم ہوتے ہیں۔ اس کی پتیاں برگ پھنکری (پھنکی) کے مانند اور گول ہوتی ہے، اس کی پتیاں موسم گرما میں گرمی اور خشکی کی وجہ سے بہت چھوٹی ہو جاتی ہیں۔

پتھر پھوڑی مرکب القوی اور قوی مدرا یک دوا ہے، یہ گردہ و مٹانہ کی پتھری کو توڑنے میں بے مثال دوا ہے۔ یہ مولف کا بارہا کا تجربہ ہے، اس کو پانی یا شیرہ آمیز عرقیات میں یا مدر شربتوں میں یا نبات میں پانچ چھ گرام استعمال کرتے ہیں۔ کبھی خار خشک اور تخم خیارین وغیرہ کے مانند مدرد دواؤں کے ہمراہ بھی استعمال ہوتی ہے۔ لوگ اس کے عرق کو بھی کشید کر کے استعمال کرتے ہیں۔ بعض کے مطابق بتیس گرام پتھر پھوڑی کو گائے کی چھانچ یا آب سیندھی میں خالص شیرہ حاصل کرتے ہیں۔ حکیم شریف خاں نے لکھا ہے۔ میں نے اس دوا سے ایک شخص کا علاج کیا جس وقت اس کا تازہ اور سبز استعمال کیا تو فائدہ کم ہوا اور قبض لاحق ہو گیا اور جس وقت اس کو خشک استعمال کیا تو بہت فائدہ ہوا اور قبض لاحق نہیں ہوا۔ حکیم غلام امام لکھتے ہیں تازہ پتھر پھوڑی قبض نہیں کرتی جبکہ خشک سے قبض لاحق ہوتا ہے۔

## پتھری

پا مفتوح، ٹا ساکن، ہا خفی، را مکسور اور یا ساکن۔ یہ عربی میں حصات، فارسی میں سنگ ریزہ اور ہندی میں کنکر ہے۔ پتھری کا تذکرہ سنگ ریزہ کے ذیل میں آئے گا۔ ہندی میں سنگ دان کو بھی پتھری کہتے ہیں، جس کا تذکرہ سنگ دان کے ذیل میں آئے گا۔

## پتھر

پامفتوح، تامشد و مفتوح، ہاخفی اور راساکن۔ یہ ہندی میں سنگ ہے۔

## پتھر چٹہ

یہ مچھلی ہے، جس کے سر سے سنگ سراہی حاصل ہوتا ہے۔

## بتھوا

بامفتوح، تاساکن، ہاخفی، واؤ مفتوح اور الف۔ یہ ہندی لفظ ہے، سنسکرت میں اس کا نام باستک (پتوں سے اپنے درخت کو پوشیدہ رکھنے والا)، چکرو رتم (گول پتے دار)، موشگب روتا (چوہے کا زہر دفع کرنے والا)، درتلہا (پتیوں کے نیچے طویل شاخ والا)، جیونٹک (ہمیشہ تر رہنے والا) اور چکرو رتکھا (گول پتی اور کنگورہ دار) ہے۔ اس کے پودے کی لمبائی کم و بیش نصف ذراع کے برابر ہوتی ہے۔ پتیاں پودینہ کے برابر نرم اور کنگورہ دار ہوتی ہیں، جو پکنے کے بعد بڑی ہو جاتی ہیں، ان کے طول و عرض میں بھی اضافہ ہو جاتا ہے۔ بستانی بتھوا کی پتیاں برگ اسفاناخ (پالک) کے سے زیادہ بڑی ہوتی ہیں، جس کا نام چندن بتھوا ہے۔ انگریزی بتھوا کا درخت قد آدم سے بڑا اور اس کا تنہ و شاخ دیسی بتھوا سے بڑی اور موٹی ہوتی ہے۔ انگریزی بتھوا ہندوستان میں کافی رواج پذیر ہو چکا ہے۔

ہندوستانی لوگ بتھوا کو گوشت کے ہمراہ یا گوشت کے بغیر پکا کر کھاتے ہیں، جب تک اس کی پتیاں چھوٹی ہوتی ہیں، ان کا ذائقہ لذیذ ہوتا ہے۔ بتھوا لطیف، بلین، باہ آور، مقوی اعضا اور مشمتی طعام ہے۔ امراض طحال، خون کی خرابی، بواسیر اور پیٹ و مقعد کے کیڑوں کو دفع کرتا ہے۔ نیز یہ اخلاط ثلاثہ کے فساد کو دفع کرتا ہے۔ صاحب معدن الشفا لکھتے ہیں کہ بتھوا اور چندن بتھوا دونوں کے افعال و خواص یکساں ہیں۔ یہ مدر بول اور ملین شکم ہے۔ بتھوا کا ذائقہ شیرین اور قدرے نمکین ہوتا ہے، جو ہضم ہونے کے بعد تلخ ہو جاتا ہے، یہ ریاح و بلغم کو دفع اور کھانے کی خواہش میں اضافہ کرتا ہے۔ اس سے قوت یادداشت اور بھوک میں اضافہ ہوتا ہے۔ کیڑوں کو ختم کرتا ہے اور دست لاتا ہے۔ بعض ہندوستانی اطباء کے مطابق اس کا ساگ ہضم ہونے کے وقت نمکین، تیز اور مزے دار ہو جاتا ہے۔ جملہ امراض کو دفع کرتا ہے۔ عقل اور باضمہ میں اضافہ کرتا ہے۔ اس کی جڑ بہت گرم ہے، جو مقوی عام اور سابقہ افعال کی بھی حامل ہے۔ بعض تجربہ کار لوگوں کے مطابق بتھوا صفر و سوداء کو ختم کرتا ہے۔ یومیہ، سوداوی اور صفرای بخار میں فائدہ کرتا ہے، یہ مدر شیر اور جملہ امراض طحال میں مفید ہے اس کے افعال و خواص یونانی اطباء کے حوالہ سے سمرق کے ذیل میں آئیں گے اور سرخ بتھوا کا تذکرہ جیونتی کے ذیل میں آئے گا۔

## پتھون

پامفتوح، تامفتوح، ہاخفی، واؤ مفتوح اور نون ساکن، سنسکرت میں اس کا نام پرویک پرنی (اس کی پتیوں سے آواز آتی ہے)، برشت برنی (عمدہ پتیوں والی) اور پرتھک پرنی (بڑی پتیوں والی) ہے۔

اس کا مزاج گرم ہے۔ ذائقہ شیرین ہوتا ہے، یہ لطیف، ہاضم، باہ آور، حابس اسہال ہے۔ پچش، کج، آنتوں کی خراش، اعضاء کی سوزش، پیاس، فساد بلغم اور فساد صفر کو دفع کرتا ہے۔ غثیان، قے اور بخار میں فائدہ مند ہے۔ دھستری میں تحریر ہے کہ پتھون کا مزہ تیز ہوتا ہے۔ یہ دمہ، کھانسی اور استسقاء میں فائدہ مند ہے۔

## پٹھانی لودھ

اس کا بیان لودھ کے ذیل میں آئے گا۔

## پٹھ

پا اور ٹا مشدد مفتوح اور ہاساکن۔ یہ ہندی میں عصب کا نام ہے۔

## پٹھیا

پا مفتوح، تا مشدد اور ہا خفی ساکن، یا مجہول اور الف۔ یہ ہڑ ہے۔

## بشیر

پا مفتوح، ٹا مکسور، یا ساکن اور راساکن۔ یہ چکور کے ہم شکل ایک معروف مرغی ہے، جس کی گردن اور دم چھوٹی ہوتی ہے، اس کے پروں پر کالی اور سفید دھاریاں ہوتی ہیں، لوگ جنگ اور مقابلہ بازی کے لیے اس کی تربیت کرتے ہیں۔

**مزاج:** بشیر پہلے درجہ کے اول میں گرم اور خشک ہے، اس کا تورما اور کباب جگر، تلی اور گردہ کے سدوں کو کھولتا اور ہاضمہ کو درست کرتا ہے۔ ریجی بوا سیر، نفخ معدہ، مختلف اقسام کے استسقاء اور ضعف جگر میں فائدہ کرتا ہے، گردہ و مثانہ کی پتھری کو توڑتا ہے۔ زلق الامعاء اور ذرب (سنگرہنی) میں مفید ہے۔ اس کا سنگ دانہ خصوصاً زلق الامعاء اور سنگ رہی میں فائدہ کرتا ہے۔ بچے کی ولادت کے بعد اس کا شوربا نفاس والی عورتوں کے مزاج کے مناسب اور موافق آتا ہے اور اس سلسلے میں یہ مجرب ہے۔ اس کی کثرت استعمال سے گرم مزاج لوگوں کو نقصان اور سردرد لاحق ہوتا ہے۔ اس کا مصلح آب غورہ (کچے انگور کا رس) اور انار ترش ہے۔ نیز ماء القرع (کدو کا پانی) میں پکانے سے اس کی اصلاح ہو جاتی ہے یا اس کو کھانے کے بعد انار کھایا جائے۔

اہل ہند کے مطابق بشیر کا گوشت سرد ہے، یہ کھانے کی خواہش میں اضافہ اور بخار و اخلاط ثلاثہ کے فساد کو دفع کرتا ہے۔ حکیم شریف خاں کے مطابق بشیر کا گوشت حرارت و برودت میں معتدل ہے یہ گوشت ضعیف و لاغر اور مریضوں کی مناسب غذا ہے، یہ معدہ کو قوی اور پیٹ میں قبض پیدا کرتا ہے۔ بعض لوگوں نے بشیر کا نام طیبہ وج، کسی نے مدرج اور کسی نے سمائی لکھا ہے۔ ان میں سے ہر ایک کا تذکرہ اپنے مقام پر آئے گا۔

## پٹیرا

پا مفتوح، ٹا مکسور، یا مجہول ساکن، را مفتوح اور الف۔ بعض کے مطابق یہ بردی ہے۔ پٹیرا ایک جڑی بوٹی ہے، جو پانی اور دریا کے کنارے پر پیدا ہوتی ہے۔ لوگ اس سے بوریا تیار کرتے ہیں۔ پٹیرا قد آدم یا اس سے زیادہ دراز ہوتا ہے اور یہ ایک انگلی سے زیادہ چوڑا ہوتا ہے۔

اس کی راکھ بہت محفف، بارد اور خشک ہے۔ اس کا ذرور کرنے سے تازہ زخم خشک ہو جاتے ہیں۔ اگر پٹیرا کو تازہ سرکہ میں بھگونے کے بعد خشک کر لیں اور پیس کر ناسور پر ذرور کریں تو فائدہ ہوتا ہے۔ اس کی راکھ آکھ کے لیے بھی مستعمل ہے۔ سوختہ پٹیرا کا بدل جلا ہوا کاغذ ہے۔

**پتی**

پامفتوح، تامشد و مکسور اور یا ساکن۔ یہ کپاس ہے۔

**پتی کا کویا**

پامفتوح، تامکسور، یا ساکن، کاف مفتوح، الف، دوسرا کاف ساکن، واؤ مفتوح اور یا مفتوح اور الف۔ یہ لودھ ہے۔

**پتیس**

پامفتوح، تامکسور، یا اور سین ساکن، یہ اتیس (قیس) ہے، جس کا بیان گزر چکا جس شخص نے اس کو خربق سفید سمجھا ہے، وہ غلیظ ہے۔

**پتیم**

پامکسور، تامشد و مکسور با اور میم ساکن۔ یہ نیب ہے۔

**فصل ۴: یہ ٹا اور جیم کے ہمراہ با پر مشتمل ہے****بشروطوس**

یہ کٹوٹ ہے۔

**بشوریدوس**

یہ فول (چھال گری) ہے۔

**بج**

اس میں با اور جیم ہے، یہ اندلس کی زبان میں سرمق (بتھوا) کا نام ہے۔

**بج**

بامفتوح اور چا ساکن، یہ وچ کا ہندی نام ہے۔ اس کا فارسی نام اگر ترکی ہے۔ سنسکرت زبان میں بچ کا نام وسادو چھتہ (اس کی پتیاں چھوٹی شاخوں کے مانند ٹہنیوں سے نیچے آنے والی)، چٹلا (مصفی قلب)، اگر کندھا (بدن کے ہر حصہ سے مرض کو دفع کرنے والا ہے)، دشت کرندھ (سینگڑون شکن رکھنے والا باچھ گانٹھیں رکھنے والا)، شاد کولوئی (معتدل موسم میں پانی کے کنارے پیدا ہونے والا)، اگر اٹ (دافع رہر)، سپراٹ (عمدہ مچھلی کی تاثیر والا)، ہیہوا (زبان کو تنگ کرتا ہے) اور گومی (مرض کو خارج کرنے والا) ہیں۔

یہ ایک بوٹی کی جڑ ہے، جو پانی میں پیدا ہوتی ہے۔ اس کی پتیاں برگ زرگس سے دراز، چوڑی، گھنی اور کھردری ہوتی ہیں۔ اس کا تنہ بلند اور پھول سرخی مائل زرد ہوتا ہے۔ جڑ میں چھ گانٹھیں اور بالہوتے ہیں۔ بچ کی دو قسمیں ہیں ایک گھڑ بچ ہے، جس سے گھوڑے کا علاج کیا جاتا ہے، دوسری خراسانی بچ اور بال بچ ہے۔ اس سے اکثر بچوں کا علاج کیا جاتا ہے۔

بچ کی دونوں قسمیں اہل ہند کے نزدیک تلخ، تیز، گرم، مشمتی طعام، منقی اور مصفی حلق ہیں، یہ چھین، ریاح اور بلغم کے فساد کو دفع کرتی ہیں، مرگی، حبطہ (خبطی پن) اور دیو و جنات کے آسیب میں فائدہ کرتی ہیں۔ بدن سے مرض کو خارج کرتی ہیں۔ بچ سے قوت حافظہ میں

اضافہ اور زبان میں تنگی آتی ہے۔ بخار میں فائدہ ہوتا ہے اور کیڑے مر جاتے ہیں۔ کان کے امراض جیسے بہرہ پن، درد اور قروح وغیرہ ختم ہو جاتے ہیں۔

روغن بچ تیز اور تند ہے، یہ ریاخ کو خارج، ہاتھ کی سفیدی کو دور اور کیڑوں کو مارتا ہے۔ چوہے کے زہر میں فائدہ کرتا ہے۔ نیز یہ روغن کان درد قروح، بواسیر اور بلغم میں مفید و موثر ہے۔ یہ منی کے لیے نقصان دہ ہے اس کے افعال و خواص یونانی اطباء کے حوالہ سے وجہ کے ذیل میں آئیں گے۔

### بچ

پا مفتوح اور جیم ساکن۔ یہ کلتنی کی ایک قسم ہے۔

### پچا پسر

پا اور چا مفتوح، الف دوسرا پاکسور، سین مفتوح اور راساکن۔ یہ ہری مونگ ہے۔

### پچا پیتا

پا اور چا مشد مفتوح، الف، دوسرا پاکسور، یا ساکن، تا مفتوح اور الف۔ یہ دار ہلد ہے۔

### پچار

پا اور چا مفتوح، الف اور راساکن۔ اس کا نام ہندوؤں کی زبان میں کوتا پون ہے۔ پچار کم و بیش نصف قد آدم تک ایک پودا ہے، جو ٹھہرے ہوئے پانی، تالابوں اور نہروں کے کنارے پیدا ہوتا ہے۔ اس کی شاخیں جوف دار اور گانٹھ دار ہوتی ہیں، جو اس کی جڑ سے نکلتی ہیں۔ ہر گانٹھ پر برگ کنیر کے مانند مگر اس سے نرم و نازک چوڑے، طویل اور نوکدار پتے نکلتے ہیں۔ پتوں کا آخری سراسرخی اور سیاہی مائل ہوتا ہے اور پتوں پر لیس دار رطوبت ہوتی ہے، جو ہاتھوں پر چپکتی ہے۔ اس کا مزاج نامعلوم ہے۔

یہاں کے لوگ اس کی خشک شاخوں کو نیل کی رسی میں باندھ کر مریضوں کے ہاتھ پیر میں باندھتے ہیں۔ نیز لوگوں کا عقیدہ ہے کہ یہ نظر بد اور شیطان و بھوت کے آسیب سے حفاظت کرتا ہے۔ واقعی سے منقول ہے کہ اگر پچار کے تازہ اور نیم کوب پتوں کو بچوں کی آنکھوں پر باندھا جائے تو آشوب چشم سے لاحق شدہ زائد گوشت کو دفع کرتا ہے اور اس زائد گوشت کا نام کوکرہ ہے۔

### پچاک

پا اور چا مفتوح، الف اور کاف ساکن۔ یہ برگ لوبان ہے۔

### بجر بھنگ

با اور جیم مفتوح، راساکن، دوسرا با اور باخفی مفتوح اور کاف ساکن۔ یہ تمباکو کا ہندی نام ہے۔

### بجر دنتی

با اور جیم مفتوح، راساکن، دال مفتوح، نون ساکن، تا مکسور اور یا ساکن۔ تلنگانہ زبان میں اس کے نام نکبھا (اس کی پتیاں ناخون کے مانند) اور نکیکا کڈہ (اس کی پتیاں ناخون کی طرح سرخ اور جڑ گرہ دار) ہیں۔ یہ ایک جڑی بوٹی ہے، جو زمین سے دو تین انگل سے

زیادہ نہیں ہوتی۔ اس کی شاخیں باریک اور زمین پر مفروش ہوتی ہیں۔ ان شاخوں پر آدھی گانٹھ کے مانند نامکمل اور خار رقبے اور کلس ہوتے ہیں، جن کے خول میں چھوٹی پتیاں اور باریک کانٹے ہوتے ہیں۔ بگردنتی کی پتیاں برگ انار کے مانند ہوتی ہیں، جو نازک ہوتی ہیں، جب اس کی کھڑی شاخ زمین پر گاڑی جاتی ہے تو وہ جڑ پکڑ لیتی ہے اور قبہ نکل آتا ہے، شاخوں کے آخری سرے پر بھی قبہ بنتا ہے۔ بعض لوگ دوسرے درخت پر اسی اسم کا اطلاق کرے ہیں، مگر پہلی بات زیادہ صحیح ہے۔ تلنگانہ زبان میں اس کا نام تکپکا کڈہ بھی ہے۔

**مزاج:** بگردنتی اول درجہ میں گرم اور تیسرے درجہ میں خشک ہے۔ اس کے منجن اور مضمضہ سے دانت مضبوط اور خون بہنا بند ہو جاتا ہے۔ اس کو نمک میں ملا کر استعمال کرنے سے مسوڑے مضبوط ہوتے ہیں۔ بگردنتی چبانے سے دانت مضبوط اور اس کے ریشہ سے مسواک کرنے سے دانت قوی ہو جاتے ہیں۔ اگر ہموزن بگردنتی اور درخت مولسری کی چھال کو پیس کر منجن کیا جائے تو یہ مسوڑے کی کمزوری کی بے مثال اور مجرب دوا ہے۔ بگردنتی کا جو شانہ بلغمی بخار کو دفع کرتا ہے۔ اگر چھٹیس گرام برگ بگردنتی کو، ہم وزن روغن گاؤ کے ہمراہ تناول کیا جائے تو ایک ہفتہ میں شانہ کی پتھری پارہ پارہ ہو کر نکل جاتی ہے۔ یہ بے مثال اور مجرب دوا ہے۔

### بجر کند

باورجیم مشد مفتوح، کاف مفتوح اور نون خفی اور دال ساکن۔ یہ سورن ہے، جس کا نام زمین کند بھی ہے۔

### بجر کندا

یہ نیم کا درخت ہے۔

### بچلا

یہ پوکے ہے۔

### بچلا پیتا

یہ دار ہلد ہے۔

### بچلاھا

پاکسور، چامشد مفتوح، لام مفتوح، الف، ہا مفتوح اور دوسرا الف۔ یہ لہسوڑہ ہے۔

### بجم

باورجیم مفتوح۔ یہ مصر کے علاقے میں کزمازج ہے۔ بعض کے مطابق عصی الراعی ہے۔

### بجو

پاکسور، جیم مشد مضموم اور واؤ ساکن۔ یہ زبوب کا ہندی نام ہے۔

### بجو

یہ گشت برگشت (مروڑ پھلی) ہے۔

### بجورہ

پاکسور، جیم مضموم، واؤ مجہول ساکن، رامفتوح اور ہا ساکن، یہ ترنج کا ہندی نام ہے۔ سنسکرت میں اس کے نام مادی پھل، ماتو



لنگا، (پھلوں کی ماں)، بیج پورہ (اس کا پیٹ تنموں سے پر ہوتا ہے)، کیسری (یہ صفر اوی امراض کے لیے غضبناک شیر اور ہاتھی کے مانند ہے)، پھل پورکا (یعنی کیسری پھل بڑا ہوتا ہے)، کیسر آ ملا (اس کے دانہ ترش ہوتے ہیں)، سپور سچا (اس کی ترشی کا ذائقہ بہت عمدہ ہوتا ہے)، لنگی بیجام (اس کا تخم آله تناسل کے ہم شکل ہوتا ہے، جس کو ہندو لوگ اپنے گلے میں پہنتے ہیں اور اس کی پرستش کرتے ہیں۔ لنگ، لام مکسور کے ساتھ آله تناسل کے معنی میں ہے) اور ہیا در مان (اس کے تخم کو گھوڑے کو کھلانے سے ان کی بیماریاں ختم ہو جاتی ہیں) ہیں۔

**مزاج:** بجورہ کا مزاج معتدل ہے۔

**افعال و خواص:** یہ معدل، مسکن، مقوی، تلخ، تیز، شیریں اور صاف ہوتا ہے۔ اس کو گوشت کے ہمراہ پکا کر کھانے سے ریا ح اور صفر ا خارج ہو جاتا ہے، اس کے اندرونی دانے لطیف ہوتے ہیں، جو کھانسی، ضیق النفس، ہچکی، نزلہ اور صفر اوی دوران سر میں فائدہ کرتے ہیں۔ لیس دار بلغم اور قے کو خارج کرتے ہیں، یہ مدربول ہے اور منہ کا بد ذائقہ اس سے ختم ہو جاتا ہے۔ کلمہ (پیٹ کی گرانی)، نفخ، بواسیر اور پیٹ درد کو زائل کرتا ہے اور ہاضم طعام ہے۔

بجورہ اہل ہند کے نزدیک ہاضم، ترش، مشتمی طعام، لطیف، خون و صفر ا میں اضافہ کرنے والا اور آواز و جگر کو صاف کرتا ہے۔ اس کی ترشی لطیف اور قابض ہوتی ہے، جو باؤ، گولہ، قولنج اور استسقا کو رفع کرتی ہے۔ اس کا مصلح نمک اور قند ہے۔ بعض اطباء نے اس کا مصلح زنجبیل، گنا اور الہیجی تحریر کیا ہے۔

بجور کا تخم گرم ہے، جو کیڑے، بلغم باد کو دفع کرتا ہے۔ بجورہ کا پھول بارد اور قابض ہے، جو رکت پت (خون کی خرابی) اور گرانی کو دفع کرتا ہے۔ یہ لطیف، دافع سستی، مشتمی طعام اور ضیق النفس میں فائدہ مند ہے۔ اس کے افعال و خواص اطباء یونان کے حوالہ سے ترنج کے ذیل میں آئیں گے۔

## پچو کا

پاکسور، چا مضموم، واؤ ساکن، کاف مفتوح اور الف۔ یہ سریانی لفظ ہے۔ پچو کا گل منڈی ہے۔

## پچھا

پا مضموم، چا مشدد اور با خفی مفتوح اور الف۔ یہ تربوز ہے، جب اس کے پاکو مکسور پڑھا جاتا ہے تو اس وقت اس سے درخت سینبل کا گوند مراد ہوتا ہے۔

## پچھا پیٹی

پا مفتوح، چا مشدد اور با خفی مفتوح، الف، دوسرا پا مفتوح، یا ساکن، ثا مشدد اور یا ساکن۔ بعض نسخوں میں یہاں پر بچاوتی آیا ہے۔ یہ صندل کی ایک قسم ہے۔

## پچھک بیجانی

پاکسور، چا اور با خفی ساکن، کاف مفتوح، دوسرا پاکسور، یا ساکن جیم مفتوح، الف، نون مکسور اور دوسرا یا ساکن۔ یہ اندر جو شیریں ہے۔

## بچھناک

بامفتوح، چا اور باخفی ساکن، نون مفتوح، الف اور گاف ساکن، یہ بیش ہے۔ اس کی ماہیت اور اقسام کا بیان بیش کے ذیل میں آئے گا۔ سنکرت میں اس کا نام تا بھی (گرم کرنے والا) اور سویت رگت (اس کی اقسام سفید اور سرخ ہوتی ہیں) ہے۔ بعض اہل ہند کے مطابق بچھناک سرد اور بعض کے مطابق گرم ہے، یہ تیز ہوتا ہے۔ حلق، ریاچ و بلغم کے امراض کو دفع اور صفرا میں اضافہ کرتا ہے۔ مدبر بچھناک منجملہ رسائن (خامرہ) کے زمرہ سے ہے۔ بعض لوگوں کے مطابق بچھناک تمام امراض میں فائدہ اور ریاچ صفرا و بلغم کو دور کرتا ہے۔ بانجھ عورت کے لیے بہترین دوا ہے، جو استقرار حمل میں معاون ہے۔ بچھناک بچوں اور بوڑھوں کو نہیں کھلانا چاہیے اور بادشاہ کے محل میں رکھنا منع ہے۔ تدبیر اور اصلاح کے بغیر اس کا استعمال ممنوع ہے۔

بچھناک مدبر کرنے کا طریقہ یہ ہے کہ اس کو تھیلی میں باندھ کر پانی سے لبریز دیگ میں اس طرح لٹکایا جائے کہ یہ دیگ کی تہہ تک نہ پہنچے۔ آدھا گھنٹہ پکانے کے بعد نکال لیں اور استعمال میں لائیں۔ بعض لوگ اس کو گائے کے دودھ میں پکاتے ہیں اور 2.4 سے 19.2 ملی گرام تک تنہا یا دوسری مناسب دواؤں کے ہمراہ استعمال کرتے ہیں۔ یہ آب حیات کی طرح ہے، اس کے استعمال سے عمر میں درازی، جوانی محفوظ اور بدن میں کوئی بیماری لاحق نہیں ہوتی۔ اگر ہم وزن بچھناک اور سہاگہ کے کھانے کا معمول بنالیا جائے تو بہت بہتر نتیجہ حاصل ہوتا ہے۔ حکماء ہند کا اس امر پر اتفاق ہے کہ اگر کوئی شخص اس کو کھانے کی عادت بنالے تو طبعی حیوانی اور نفسانی قوتوں میں بلا کسی نقصان عرصہ دراز تک زندگی حاصل ہوتی ہے۔

اس کے استعمال کے تین طریقے ہیں: اول طریقہ یہ ہے کہ لوگ اس کی سمیت کو جادو سے دفع کرتے ہیں، جیسا کہ کاہنوں کا طریقہ ہے۔ یہ طریقہ ناقابل اعتماد ہے، کیونکہ اس کا زہر ایسے عمل سے دفع ہوا ہے، جس کا دوسرے طریقہ سے اعادہ ممکن ہے۔ دوسرا طریقہ یہ ہے کہ لوگ اس کے زہریلے اثر کو توڑنے کے لیے دوسری مناسب تریاتی چیزوں کے ساتھ آمیز کرتے ہیں اور بہت معمولی مقدار میں طبیعت کی قوت برداشت کے مطابق اس کو تناول کرتے ہیں۔ تیسرا طریقہ یہ ہے کہ لوگ اس کو تنہا تھوڑی مقدار میں کھانا شروع کرتے ہیں اور آہستہ آہستہ مقدار میں اتنا اضافہ کرتے ہیں، جس کو طبیعت برداشت کر سکے، یہ مقدار خوراک ساڑھے چار گرام تک پہنچ جاتی ہے۔ البتہ اس سے زیادہ مقدار میں استعمال ممنوع ہے، ان میں دوسرا طریقہ استعمال سب سے بہتر ہے۔

سرد مزاج لوگ اس کو خالی پیٹ اور گرم مزاج لوگ کھانے کے بعد تناول کریں۔ بچھناک کے کھانے کے ایام میں اس کے زہریلے اثر کا تدارک فادزہر، جدوار وغیرہ کے استعمال سے کر سکتے ہیں۔ البتہ نارجیل، جوز بوا، خردل، بادنجان وغیرہ گرم ترش، تیز جیسی زہریلے مادہ کو ابھارنے والی چیزوں کے استعمال سے پرہیز کریں۔ یہ احتیاط اس کی مدت کو پورا ہونے تک باقی رکھیں جب طبیعت اس کے کھانے کی عادی ہو جائے تو ہر چیز کھانے کی اجازت ہے۔ تیز زیادہ ورزش، گرم مقامات، سخت دھوپ، بے حد محلل چیزوں، مسہل دواؤں، فصد، حجامت، استفراغ، بھوک، شدید پیاس، امتلاء اور کثرت جماع سے پرہیز کریں۔ غذا میں کھیر، میڈھنا اور بکری کے گوشت جیسی چکنی اور دودھ والی خوراک لیں۔ دھنیا، دارچینی وغیرہ جیسے خوشبودار تازہ مصالحہ تناول کریں، روزانہ نیم گرم پانی سے غسل کریں۔ سردی کے موسم

میں معتدل حمام میں داخل ہوں۔ لہذا اگر مذکورہ امور کا معمول بنالیا جائے تو لا علاج اور پرانے امراض میں فائدہ ہوتا ہے اور فرہی حاصل ہوتی ہے۔ شروع میں اس کی مقدار خوراک اکیس ملی گرام یا اس سے کم ہے۔

### پچھیا

پامفتوح، چامشد اور ہانفنی مکسور، یا ساکن اور الف۔ یہ ہڑ ہے۔

### بچھو

بامکسور، چامشد اور ہانفنی مکسور اور واؤ ساکن۔ یہ عقرب کا ہندی نام ہے، اس کو چاندی کے تعویذ میں رکھ کر حاملہ خاتون پر لٹکانے سے جنین اسقاط سے محفوظ رہتا ہے اور یہ مجرب ہے۔

### بچھ

یہ دج ہے۔

### بجیا

بامکسور، جیم ساکن، یا مفتوح اور الف۔ یہ بنگ کا ہندی نام ہے۔

### بجیسار

بامکسور، جیم مفتوح، یا ساکن، سین مفتوح، الف اور راساکن۔ یہ بیجک اور بیجا کی لکڑی ہے۔ بجیسار ایک ہندوستانی پہاڑی اور بہت بڑے درخت کی لکڑی ہے۔ اس کی لکڑی کو مالوا اور دکن کے باشندے عمارت میں استعمال کرتے ہیں۔

**مزاج:** بجیسار دوسرے درجہ میں گرم اور خشک ہے۔

**افعال و خواص:** اگر تنہا یا مناسب دواؤں کے ہمراہ اس کے برادہ کا نقوع یا جوشاندہ اور یا عرق حاصل کر کے نوش کیا جائے تو یہ جذام، بدن کی گرمی، برص، آتشک، کیڑوں، خارش اور خون و صفرا کے فساد کو دفع کرتا ہے۔ اس کے رس کے نطول سے مقعد کے کیڑے مر جاتے ہیں اور بدن کی رنگت میں نکھار آتا ہے اور سر کے بالوں کی جڑ کو مضبوط کرتا ہے۔ یہ دوا رسائن (خامرہ) کے زمرہ میں سے ہے۔

### پچھلا

پا اور چامشد مکسور، یا ساکن، لام مفتوح اور الف۔ بعض نسخوں میں اس کا تلفظ یا کے عوض ہا سے پچھلا ہے۔ یہ سینبل کا درخت

ہے۔

## فصل ۵: یہ حا اور خا کے ہمراہ با پر مشتمل ہے

**بح**

با مفتوح اور ح ساکن، یہ آبی پرندہ ہے۔ بعض کے مطابق یہ حواصل (پوٹے) ہے۔

**بحذق**

یہ اسپغول ہے۔

**بحشخاش**

یہ آذان الغزال (بارنگ کی ایک قسم) ہے۔

**بختج**

بامضموم، خا ساکن، تا مفتوح اور جیم ساکن۔ یہ فارسی لفظ پختہ کا معرب ہے، جس کا مطلب مطبوخ ہے۔ بعض کے مطابق یہ وہ مشروب ہے، جو پکنے کے بعد ایک تہائی حصہ باقی رہ جائے۔

**بخت**

بامضموم، خا اور تا ساکن۔ بختی اونٹ کی ایک قسم ہے، جس کا نام شتر اعرابی ہے۔

**پختہ جوش**

یہ ایک قسم کی شراب ہے، جس میں کئی دواؤں کو ملا کر پکا لیا جاتا ہے، جیسے بکری کے فرہ بچہ کے گوشت اور شیرہ انگور کو دیگ میں بھریا جائے اور باقی دواؤں کو نیم کرب کر کے پوٹلی میں باندھ کر دیگ میں ڈال دیا جائے، خوب پکا کر گوشت کو گلا لیا جائے اس کے بعد صاف کر کے نوش کریں۔

**بخرک**

یہ شیرازی زبان میں پہاڑی بادام کا نام ہے۔

**بخله اور بخیلہ**

یہ دونوں بقلۃ الحمقاء (خرقہ) ہیں۔

**بخم**

ایک شراب کا نام ہے، جس کو لوگ گیہوں وغیرہ کے آٹا سے تیار کرتے ہیں۔

**بخمہ**

یہ کنکر ہے۔

**بخنجات**

بامفتوح۔ یہ عصی الراعی (لال ساگ) ہے۔

## بخور

یہ میعہ سائلہ ہے۔

## بخور الاکراہ

بامفتوح، خامضموم، واو ساکن، رامضموم، الف لام، ہمزہ مفتوح، کاف ساکن، رامفتوح، الف اور دال ساکن۔ یہ عربی لفظ ہے۔ اندلس کی زبان میں اس کا نام بر بطورہ اور سریانی میں اندراسیون ہے۔ بخور الاکراہ کی وجہ تسمیہ یہ ہے کہ اپنے علاقوں میں اس کو بخور کے نسخوں میں خوب استعمال کرتے ہیں۔ بعض کے مطابق یہ حما مہ ہے، حالانکہ ایسا نہیں، بلکہ یہ ایک جڑی بوٹی ہے، جس کا تنہ بادیان کے تنہ کے مانند باریک ہوتا ہے۔ اس کی پتیاں گھنی اور جھنڈ دار ہوتی ہیں، جو اس کی جڑ کے ارد گرد خوشہ اور دستہ کے مانند زمین کے قریب سے اگتی ہیں۔ اس جڑی بوٹی پر زرد پھول کھلتے ہیں۔ اس کی جڑ کالی، موٹی، ثقیل، سخت بدبودار اور رطوبت سے لبریز ہوتی ہے۔ یہ جڑی بوٹی درختوں کے سایہ دار پہاڑوں میں پیدا ہوتی ہے۔

بخور الاکراہ کے تنے اور شاخوں سے تیز بدبودار کنڈر کے مانند سرخی مائل گوند حاصل ہوتا ہے، جو زبان میں چھن پیدا کرتا ہے۔ یہ گوند تنے اور شاخوں پر منجمد ہو جاتا ہے۔ بعض وقت لوگ اس کی تازہ جڑ میں چیرا لگا کر رطوبت حاصل کرتے ہیں۔ اس رطوبت کا نام دمعہ ہے۔ لوگ اس کو سایہ میں خشک کرتے ہیں، کیونکہ سورج کی گرمی سے اس کی قوت کمزور ہو جاتی ہے۔ رطوبت حاصل ہونے کے بعد اس کی جڑ میں قوت اور منفعت باقی نہیں رہتی۔ بعض وقت لوگ اس کی جڑ کو نیم کوب کر کے اس کا عصارہ حاصل کرتے ہیں اور خشک کر لیتے ہیں اور کبھی اس کی جڑ کو خشک کر لیتے ہیں۔ اس کی رطوبت حاصل کرتے وقت اپنے نتھنے، چہرے اور سر پر روغن گل مل لیں تاکہ سر درد اور ظلمت بصر لاحق نہ ہو، اس کا عصارہ رطوبت سے کم قوی ہے اور رطوبت گوند سے کمزور ہوتی ہے۔ بخور الاکراہ کا گوند اور دمعہ (رطوبت) استعمال ہوتا ہے، اس کے بعد عصارہ اور پھر مسلم جڑ مستعمل ہے۔

**مزاج:** بخور الاکراہ دوسرے درجہ میں گرم و خشک ہے۔ اس کا گوند تیسرے درجہ کے آخر میں، عصارہ تیسرے درجہ کے اوّل میں اور جڑ دوسرے درجہ کے آخر میں گرم و خشک ہے۔

**افعال و خواص:** بخور الاکراہ جالی، قوی محلل، مفتوح، مدرفضلات، مفتحت حصات اور مسقط حمل ہے۔ بخور الاکراہ کے گوند کا خوردنی استعمال فالج، بلغمی صداع، لیثر غس، کزاز وغیرہ باردا عصابی امراض اور کھانسی کے مانند سینہ و پیچھے پھڑے کے امراض کے لیے فائدہ مند ہے۔ گوند کی دھونی بارود ماغی امراض اور سہات میں خوب فائدہ کرتی ہے۔ اگر بخور الاکراہ کے دمعہ کو سرکہ اور روغن گل میں ملا کر سر پر طلا کیا جائے تو لیثر غس، کزاز، سدر، مزمن صداع اور فالج کو ٹھیک کرتا ہے۔ اس کی رطوبت کو کرم خوردہ دانتوں پر لگانے سے درد میں آرام ملتا ہے، بلکہ اکثر یہ دانتوں کو توڑ دیتا ہے۔ بخور الاکراہ کی رطوبت اور روغن گل کے قطور سے کان درد ساکن ہوتا ہے۔ تازہ رطوبت کا کان میں قطور کرنے سے سدہ کھل جاتا ہے اور ثقل سماعت میں فائدہ ہوتا ہے۔ بخور الاکراہ کی رطوبت کو آگ پر ڈال کر دھواں کا نشوق کرنے سے نزلہ زکام میں فائدہ ہوتا ہے۔ ناک کے سدے کھل جاتے ہیں۔ دماغ کی رطوبت خشک اور مردہ جانوروں اور انسانوں کے نعش سے پیدا شدہ وبائی ہوا کے نقصان کو رفع کرتا ہے اور کیڑے مکوڑے بھاگ جاتے ہیں۔ اگر سواد و گرام تک بخور الاکراہ کی رطوبت کو کھایا جائے تو یہ

غلیظ اخلاط سے لاحق شدہ پھیپھڑے اور سینہ کے امراض میں مفید اور مجرب ہے۔ اسی طرح یہی فائدہ اس کے بخور کی بو کے نشوق سے حاصل ہوتا ہے۔ بخور الا کراد کی رطوبت اور سرکہ کے خوردنی استعمال اور ضما د سے تلی کی صلابت ختم ہو جاتی ہے۔ رطوبت کا بخور اختناق الرحم میں فائدہ کرتا ہے۔ نیز آسانی سے ولادت اور زندہ مردہ بچے کو خارج کرتا ہے۔ دوسو پچاس ملی گرم رطوبت کا حمل مخرج جنین ہے۔ بخور الا کراد کا عصارہ مغز بادام تلخ اور سداب کا حمل رحم کی بدبو کو زائل کرتا ہے۔ رطوبت (دمعہ) کے خوردنی استعمال سے عمر البول، مغص، نفخ اور درد مثانہ میں فائدہ ہوتا ہے۔ نیز یہ ملیں ہے۔ اسی فعل کی حامل اس کی جڑ ہے۔ اگر رطوبت، سرکہ اور روغن زیتون کو ملا کر مالش کی جائے تو عرق النساء اور اعصاب کی تلہین میں فائدہ ہوتا ہے۔ روغن زیتون یا گائے کے گھی کے ہمراہ اس کی سوختہ جڑ کو ملا کر طلا کرنے سے سر کے مرطوب قروح میں فائدہ ہوتا ہے۔ جڑ کا زور اور عصارہ خبیث قروح کا تنقیہ اور ان کا اندمال کرتا ہے۔ جڑ کا زور اور بخور قروح کی بدبو کو دفع، رطوبت سے لاحق شدہ عمیر الاندمال، تازہ زخموں کو مندمل اور ان کو خشک کرتا ہے۔ اگر جڑ کو جلانے کے بعد سرکہ میں ملا کر طلا کیا جائے تو سفعہ میں فائدہ کرتا ہے۔ جڑ کے عصارہ کا لطوخ زیر بغل کے پسینہ کی بدبو کو دفع کرتا ہے۔ بخور الا کراد کمزور دماغ کے لیے نقصان دہ اور گرام مزاج لوگوں میں بے چینی پیدا کرتا ہے، اس کا مصلح نیلوفر ہے، بلکہ اس کا تنہا استعمال ممنوع ہے اور اس کی بو سے پرہیز کریں۔ اس کے گوند اور عصارہ کی مقدار خوراک ساڑھے چار گرام اور جرم بخور الا کراد کی مقدار خوراک نو گرام ہے۔ اس کا بدل حب الغار ہے۔

### بخور البدارید

یہ جنگلی گاجر ہے۔

### بخور السودان

بامفتوح، خامضموم، واؤ ساکن، رامضموم، الف لام، سین مضموم، واؤ ساکن، دال مفتوح، الف اور نون ساکن۔ یہ ایک بالشت کے برابر باہم پیچیدہ ایک جڑی بوٹی ہے، اس کی الجھی ہوئی شاخیں لا جو ردی مائل ہوتی ہیں۔ پھول سفید اور اس پر لیس دار رطوبت ہوتی ہے، جو ہاتھوں پر چپکتی ہے۔

**مزاج:** بخور السودان دوسرے درجہ میں حار یا بس ہے۔

**افعال و خواص:** بخور السودان مغص اور ریاح غلیظ کو ساکن کرتا ہے، مفتوح ہے۔ لوگوں نے عرق النساء کے لیے اس کو مجرب مانا ہے۔ بخور السودان کو روغن زیتون میں پکا کر ضما د کرنے سے سخت، بلغمی اور سوداوی ورم تحلیل ہو جاتے ہیں۔ اس سے آنتوں میں خراش لاحق ہوتی ہے، جس کا مصلح صمغ عربی ہے۔ اس کی مقدار خوراک ساڑھے چار گرام تک ہے۔

### بخور مریم

بامفتوح، خامضموم، واؤ اور ساکن، میم مفتوح، دوسرا ساکن، یا مفتوح اور میم ساکن۔ یہ افریقی زبان میں بخور المشاخ، شامی میں کف مریم، یونانی میں فعیلا سوس اور فقللا مینوس، سریانی میں طرمادواس، عربی میں شجرة المریم اور دخن مریم، فارسی میں پنجه مریم اور ہندی میں ہاتھاجوڑی کہتے ہیں۔ یہ ایک جڑی بوٹی ہے، جس کی پتیاں بلباب کبیر کے مانند ایک جانب سبز اور دوسری جانب سفیدی مائل

ہوتی ہے۔ اس میں سفید دھاریاں اور روئیں ہوتے ہیں۔ تین چار انگلی کے برابر اور پھول گل سرخ کے مانند ہوتا ہے۔ کسی پھول کا رنگ نیل گوں ہوتا ہے۔ اس کی جڑ موٹی، کالی، شلجم کے مانند اور زیادہ چوڑی ہوتی ہے۔ کبھی اس کی جڑ کو کاٹ کر بصل الفار (جنگلی پیاز) کے مانند محفوظ کر لیا جاتا ہے۔ کبھی جڑ کو مقشر کرنے کے بعد نیم کوب کر لیتے ہیں اور اس کے رس کو نچوڑ کر پکاتے ہیں۔ جب شہد کے مانند قوام تیار مقامات پر پیدا ہوتا ہے۔ اس کی جڑ استعمال میں آتی ہے۔ بخور مریم کا عصارہ جڑ سے زیادہ قوی ہوتا ہے۔ بخور مریم عرطنیہ کی ایک قسم ہے اور یہ اس سے مختلف ہے، کیونکہ عرطنیہ کی گھاس میں کانٹے ہوتے ہیں اور اس کا تین بخور مریم کی جڑی بوٹی کے تین سے طویل ہوتا ہے۔ اس کا پتہ برگ کلم (کرنب) کے مانند اور شاخ سیاہ ہوتی ہے۔ عرطنیہ میں گانٹھ کے مانند کوئی چیز نکلی ہوتی ہے، جبکہ بخور مریم میں ایسا نہیں ہوتا۔

**مزاج:** بخور مریم تیسرے درجہ میں گرم اور دوسرے درجہ میں خشک ہے۔ بعض لوگوں نے تیسرے درجہ کے اول میں گرم اور تیسرے درجہ کے آخر میں خشک قرار دیا ہے۔

**افعال و خواص:** یہ جالی، مقطع، مفتوح، جاذب، قوی محلل اور ملطف ہے۔ شیخ نے فعلا اس میں لکھا ہے کہ بخور مریم جالی اور مقطع ہونے کے ساتھ ساتھ منقی، مفتوح اور محلل ہے۔ اگر اس کی جڑ کو نوش کیا جائے تو یہ نہایت معرق اور مدفعی فعل انجام دیتا ہے۔ بخور مریم کا تخم بھی جالی ہے۔ اس کا ضاد دواء الثعلب، کلف، غش، خنازیر اور ورم صلب میں فائدہ کرتا ہے۔ بخور مریم کی جڑ جلد کے میل کو صاف اور چہرے کے رنگ میں نکھار پیدا کرتی ہے نیز بخور و کلف کو دفع اور التواء اعصاب کی بہترین دوا ہے۔ اگر بیخ بخور مریم کو پرانے روغن زیتون میں پیس کر نیم گرم مالش کی جائے تو اس سے بھی مذکورہ امراض میں فائدہ ہوتا ہے اور یہ سردی کی وجہ سے لاحق شدہ شقاق میں فائدہ کرتا ہے۔ بیخ بخور مریم کے رس اور سرکہ کا طلا دواء الثعلب، نقرس، التواء اعصاب اور کلف میں فائدہ کرتا ہے۔ بیخ بخور مریم کا عصارہ اور دوسری محلل دواؤں کا طلا خنازیر اور جملہ صلابتوں کے لیے فائدہ مند ہے۔ بیخ بخور مریم کے جو شانہ کے نطول سے سر کے پرانے زخم اور سردی سے لاحق شدہ شقاق زائل ہو جاتے ہیں۔ خشک بیخ بخور مریم کا غسول جلد کے نشانات، کلف اور داء الثعلب کو زائل کرتا ہے۔ بیخ بخور مریم کا ضاد نقرس اور اعصابی التواء میں مفید ہے۔ بخور مریم کے جڑ کا تنہا یا سرکہ اور شہد کے ہمراہ ضاد تازہ زخموں میں فائدہ کرتا ہے۔ نیز صرف شہد کے ہمراہ خنازیر اور قروح کی صلابت کو تحلیل، تازہ زخموں اور سردی سے لاحق شدہ شقاق کو ٹھیک کرتا ہے۔ بیخ بخور مریم کے رس اور سرکہ کا سحوط دماغ کا تحقیق اور نزول الماء میں فائدہ کرتا ہے۔ اگر بیخ بخور مریم کے عصارہ کو شہد کے ہمراہ آنکھ میں سلائی سے لگایا جائے تو آنکھ کے نزول الماء کو روکتا، آشوب چشم کا تحقیق اور بینائی کو قوی کرتا ہے، لیکن آنکھ میں اس کا تنہا استعمال ممنوع ہے، کیونکہ یہ بہت حدت دار ہوتا ہے، بلکہ اس کی حدت کو نشاستہ ملا کر ختم کر لیں اور استعمال کریں۔

بخور مریم کے تخم کا سرمہ کے طور پر استعمال بھی نزول الماء میں فائدہ مند ہے، لیکن اس سلسلے میں بیخ بخور مریم کا عصارہ زیادہ قوی اور مفید و موثر ہے۔ گیلانی کے مطابق اگر ساڑھے تیرہ گرام بیخ بخور مریم کے عصارہ کو طلا اور یا شراب غسل میں ملا کر پانی کے ہمراہ نوش کیا جائے تو یرقان زرد کا خاتمہ ہو جاتا ہے۔ اس کو پینے کے بعد مریض سو جائے اور کپڑے سے اپنے بدن کو ڈھاپ لے تاکہ خوب پسینہ نکلے اس وقت جو پسینہ نکلتا ہے۔ اس کا رنگ مرہ صفر کے مانند ہوتا ہے۔ بعض کے مطابق سبجین کے ہمراہ بیخ بخور مریم کو کھانے سے یرقان

میں فائدہ ہوتا ہے، نیز یہ نسخہ منجی جگر، مفتوح سدہ اور تمام بدن میں پھیلے ہوئے صفرا کو پسینہ کے ذریعہ خارج کرتا ہے۔ یہ پسینہ لانے کا بہترین عمل ہے۔ ایسی صورت میں جڑ کی مقدار خوراک ساڑھے تیرہ گرام سے زیادہ نہ ہو اور شہد کے ہمراہ شیریں کر کے تناول کریں یا اس کو آب انار اور کثیرا کے ہمراہ نوش کریں، کیونکہ یہ دونوں چیزیں اس کی مصلح ہیں۔

بعض کے مطابق اگر جڑ کو ماء العسل یا شراب کے ہمراہ نوش کیا جائے تو یہ نسخہ نہایت قوی ہو جاتا ہے، لیکن ایسی حالت میں اس کی مقدار نو گرام سے زیادہ نہ ہو۔ شیخ کے مطابق ایسی حالت میں بستر پر سونے کے لیے لیٹ جائیں اور کپڑے سے اپنے بدن کو اچھی طرح ڈھاپ لیں تاکہ خوب پسینہ نکلے یہ پسینہ صفرا یا سوداء کے ہم رنگ ہوتا ہے۔ شارح کا زرونی نے لکھا ہے کہ اس کی مقدار خوراک ساڑھے چار گرام ہے، جو یرقان وغیرہ کے لیے مستعمل ہے۔ اس کا استعمال کرنے والا گرم مزاج کا حامل اور بخار زدہ نہ ہو اور اس کو یرقان غلیظ مواد اور سدوں کی کثرت سے لاحق ہو۔ بعض کے مطابق بنج بنجور مریم ربو کے لیے بھی فائدہ مند ہے، یہ طحال کی صلابت اور ورم کو تحلیل کرتا ہے۔ شرط یہ ہے کہ تازہ جڑ کو سرکہ کے ہمراہ ضامد کیا جائے یا خشک جڑ کو پکا کر ضامد کیا جائے اگر جڑ کو شراب یا شکر کے ہمراہ نوش کیا جائے تو مذکور امراض اور نفرس میں فائدہ کرتا ہے۔ خصوصاً جڑ کے جو شانہ کا نطول بھی ایسی حالت میں معاون ثابت ہوتا ہے۔ جڑ کے جو شانہ کا خوردنی استعمال اور روئی کے ہمراہ اس کا حمل قوی مد رجیض ہے۔ زندہ جنین کو فاسد اور مردہ کو خارج کرتا ہے۔ اس سلسلہ میں یہ بہت قوی دوا ہے۔ اگر جڑ کو حاملہ عورت کے گلے میں آویزاں کیا جائے تو اس کا بچہ خارج ہو جاتا ہے اور مشکل ولادت میں آسانی ہوتی ہے۔ اگر عورت کی گردن پر باندھا جائے تو استقرار حمل نہیں ہوتا۔ اگر اون کو اس کے عصارہ میں تر کر کے حمل کیا جائے تو مقعد کے عروق کے منھ کھل جاتے ہیں اور پرانار کا ہوا براز خارج ہو جاتا ہے۔ بنجور مریم اور سرکہ کا لٹوخ خارج شدہ مقعد کو اپنے مقام پر واپس کرتا ہے۔ جڑ کو کھانے سے خصوصاً اس کے جو شانہ کو پینے سے دست آتے ہیں۔ اسی طرح اگر اون کے ٹکڑے کو بنجور مریم کے رس، شہد اور صبر کے آمیزہ میں بھگو کر حمل کیا جائے یا اگر ناف کے نیچے مراق اور کمر تک اس کا طلا کیا جائے تو نرم اجابت ہوتی ہے اور جنین کو خارج کرتا ہے۔ اگر بنج بنجور مریم کو ماء العسل کے ہمراہ تناول کیا جائے تو بلغم، آبی کیموس، ناقابل خروج خشک غلیظ خلط اور سخت براز کو دست کے ذریعہ خارج کرتا ہے۔ گرم دواؤں کے ہمراہ جڑ کے استعمال سے دیدان امعاء، حب القرع اور حیات خارج ہوتے ہیں اور مر جاتے ہیں۔

بعض کے مطابق اس کا اثر بالخاصہ یہ ہے کہ اگر جڑ کو پیٹ پر طلا کیا جائے تو دست آتے ہیں اور اگر رحم کے مقام پر اس عمل کو بار بار کیا جائے تو حمل کو ساقط کرتا ہے۔ جڑ کو شراب طلا کے ہمراہ پینے سے مہلک دواؤں اور سموم خصوصاً سمندری خرگوش کے نقصان کو دفع کرتا ہے۔ بنج کا ضامد حشرات الارض کی گزیدگی کے لیے فادز ہر ہے، یہ مقعد میں نقصان کرتا ہے۔ گرم مزاج لوگوں کے لیے نقصان دہ ہے۔ اس کا مصلح کثیرا اور آب انار ہے، بنجور مریم کے عصارہ کی مقدار خوراک آٹھ سو پچترلی گرام سے پونے دو گرام تک اور بنج بنجور مریم کی جرم کی مقدار خوراک ساڑھے تیرہ گرام ہے۔

اس کو کھانے سے بلادت، سدر اور دوار لاحق ہوتا ہے۔ یہ پھیپھڑے کے لیے نقصان دہ ہے، جس کا مصلح کثیرا ہے۔ بعض صورتوں میں اس کا بدل مایٹا اور مر ہے۔ یہ مثانہ میں نقصان کرتا ہے۔ اس کا مصلح عناب ہے، اس کا بدل ساق ہے۔ بنجور مریم کی ایک قسم کے پتے



برگ نیل کے مانند اور شاخیں ایک ہاتھ کے برابر بلند ہوتی ہیں۔ اس کے آخری سرے اکیلے اور سویا کے مانند زرد ہوتے ہیں۔ اس کا تخم تخم شبت کی طرح ہوتا ہے، جو بہت اعلیٰ معیار کا ہے، اس کی جڑ کا خوردنی استعمال خصوصاً اس کی تعلیق مانع حمل ہے۔

**بخیر**

یہ کنکر ہے۔

**بخیب**

یہ شتر اعرابی ہے۔

## فصل ۶: یہ فصل دال اور ذال کے ہمراہ با پر مشتمل ہے

**پدا**

پاکسور، دال مشد و مفتوح اور الف۔ یہ ہندی لفظ ہے، یونانی میں اس کا نام طرو غلودیٹس اور فارسی میں وسنگ یا سنگ ہے۔ پدا گور یا سے چھوٹا ایک خوبصورت پرندہ ہے، جو نر اور مادہ ہوتا ہے۔ نر پدا کے پروں پر سیاہ نقوش ہوتے ہیں اور اس کی آواز سریلی اور تیز ہوتی ہے۔ اس کے متعلق ہزاروں داستانیں مشہور ہیں۔ عموماً لوگ اس کو پالتے ہیں گرمی کی شروعات سے اس کے اوپر مستی طاری ہونا شروع ہو جاتی ہے۔ اگر لوگ اس کو ملخ (مڈی کے مانند ایک دریائی جانور ہے) اور مغزیات کھلائیں تو یہ ہمیشہ مست رہتا ہے۔ مادہ پدا سرخی مائل سیاہ اور نر سے بڑا ہوتا ہے اس پرندے کی دوسری قسمیں بھی ہیں، لیکن یہ قسم سب سے بہتر ہے۔

**مزاج:** یہ تیسرے درجہ میں گرم و خشک ہے۔

**افعال و خواص:** پدے کا شور با فاج، لقوہ، تشنج، رعونت (مانخو لیا کی ایک قسم)، جمتی اور جگرو ماسا ریتا کے سدے میں فائدہ کرتا ہے۔ یہ لطیف، سریع الہضم اور جید الکیموس ہے۔ پدا کا گرما گرم خون بند آواز کو صاف اور بھتہ الصوت کے لیے مفید و مجرب ہے۔ اس کی راکھ گردہ کی پتھری میں فائدہ کرتی ہے۔ سرد مزاج لوگوں کے لیے باہ آور ہے، یہ گرم مزاج لوگوں کے لیے نقصان دہ ہے۔ اس کا مصلح سرد مصالحے اور ترش اشیاء ہیں۔

**بدارتہ**

یہ الماس (ہیرا) ہے۔

**باشقان**

با اور دال مفتوح، الف، شمین مکسور، قاف مفتوح، الف اور نون ساکن۔ یہ فارسی لفظ بدسکان کا معرب ہے۔ اس کے دیگر نام باشقان، بدکشان، قاتل ابیہ اور کف الکلب بھی ہیں۔ یونانی میں اس کا نام قمار یون اور قماروس ہے۔ یہ بردی کے مانند ایک گھاس ہے۔ بردی کا نام فارسی میں بیرز ہے۔ بداشقان اور بردی دونوں الگ الگ ہیں۔ بداشقان سنہرے رنگ کا زرد، بردی سے باریک اور نرم ہوتا ہے۔ بداشقان نرکل کے کھیتوں اور ٹھہرے ہوئے پانی میں پیدا ہوتا ہے۔ زنج کے باشندے اس سے بازو بند بناتے ہیں۔ بعض کے

مطابق یہ آذر بائجان میں کثرت سے دستیاب ہے۔

**مزاج:** یہ اقل درجہ میں گرم و خشک ہوتا ہے۔

**افعال و خواص:** بد اشتقان ملطف، محلل اور مدربول ہے۔ یہ بارد بلغمی اور تری دار امراض میں فائدہ کرتا ہے۔

اس کا بدل گشت برگشت (مر و پھلی) ہے اور اس کی مقدار خوراک ساڑھے تین سے ساڑھے دس گرام تک ہے۔ علامہ رازی کے مطابق اس کا بدل ڈیڑھ گنا درونج اور ہم وزن زیرہ سیاہ ہے۔

## بدارکا

بامکسور، دال مفتوح، الف، راساکن، کاف مفتوح اور الف۔ یہ بداری کند کا ہندی نام ہے۔

## بداری کندھا

بامکسور، دال مفتوح، الف، راساکن، کاف مفتوح، نون اور دوسرا دال ساکن، ہا مفتوح اور الف۔ یہ سال پر نی کا ہندی نام ہے۔

## بداری کند

بامکسور، دال مفتوح، الف، راساکن، کاف مفتوح، نون اور دال ساکن۔ اس کے معنی زمین کی جڑ ہے، کیونکہ ہندی زبان میں بدا کے معنی زمین اور کند کے معنی جڑ ہے اور ری حرف رابطہ ہے، سنسکرت میں اس کے نام بدارکا (اس کی جڑ زمین کو چیر کر باہر نکلتی ہے)، پیشونی (بہت پھولوں والا)، ولی اور شکا چہری (بہت سایہ دار) لیکن رہا نیا (اس کی نیل سے دھنیا کی بو آتی ہے)، نیالا کمڑی (کچھوا کے مانند جڑ والا یا اس کے مانند تا شیر والا)، کچوڑ شفا (زرباد کی طرح خوشبودار)، اشو کندھی (اس سے گھوڑے کے پسینہ کی بو کے مانند مہک آتی ہے)، سکالی (زنجیر کے مانند مسلسل)، شتر نکالی (اس کا غنچہ تیندوا کے ناخون کی طرح ہوتا ہے)، در شک ولی (برسات کے موسم میں پیدا ہونے والا، نیز یہ باریک اور خشک نیل کے معنی ہے)، شکل کند (اس کی جڑ جالدار یا اس کی جڑ ٹکڑے ٹکڑے والی ہوتی ہے)، شیر شکلا (شیر کے اوپری رنگ کے مانند رنگین)، ورچی چھوا (دار السلطنت کے ترانہ گانے والوں کے گلے کو صاف کرتا ہے یا گنے کے جوڑوں کے مانند اس کے درخت میں جوڑ ہوتے ہیں، پال کمری (عورتوں کو جوانی بخشنے والا)، چھریداری (یہ اس درد کو دفع کرتا ہے، جو مرد کے داہنے پہلو کی ہڈی کے نیچے اور عورت کے بائیں پہلو کی ہڈی کے نیچے ہوتا ہے)، چھری چھو (فراخ پھوڑوں کو دفع کرنے والا)، ولی کمد ہانیا (چھٹے اور ساتوے مہینہ کے حمل کو ساقط کرتا ہے)، لیکنڈ و سرپشٹ کندھی (بہت عمدہ خوشبو والا) اور اشکو کندھیگا (ملائم خوشبودار) ہیں۔

یہ شیریں کدو کے برابر ایک گول جڑ ہے، بلکہ بعض وقت اس سے بھی زیادہ بڑی ہوتی ہے۔ اس کی چھال موٹی اور مغز سفید ہوتا ہے۔ لوگ اس کو زمین سے نکال کر ٹکڑے ٹکڑے کر کے خشک کر لیتے ہیں اور بوقت ضرورت استعمال کرتے ہیں۔ بداری کند کا پودا نیل دار ہوتا ہے، جو شیریں کدو کے نیل کے مانند باریک اور دراز ہوتا ہے۔ اس کے پتے پھول اور پھل شیریں کدو کی طرح ہوتے ہیں۔ البتہ اس کے پھول اور پھل شیریں کدو سے چھوٹے ہوتے ہیں اور اس کی جڑ بہت گہری زمین میں ہوتی ہے، چونکہ یہ جڑ گول شیریں کدو کے مشابہ ہوتی ہے، اس لیے اس کا نام کمڑی ہے کیونکہ کمڑی شیریں کدو کا نام ہے۔

**مزاج:** بداری کند کا مزاج حار اور رطب اور بعض کے نزدیک بارد و رطب ہے۔

**افعال و خواص:** اس کا ذائقہ شیریں، تیز اور تلخ ہوتا ہے، یہ باہ آور، مقوی اعضاء اور مدربول ہے۔ بداری کندریاح، بلغم، پرمیو اور پیٹ کے کیڑے دفع کرتا ہے۔ بعض کے مطابق یہ مولدریاح اور صفر انگیز ہے اور بعض کے نزدیک قاطع صفر ہے۔

## پدالون

پا اور دال مشد مفتوح، الف، لام مضموم، واؤ مجہول اور نون ساکن۔ یہ ملح نفطی (سیاہ نمک) کا ہندی نام ہے اس کے دوسرے نام پادانوں اور بڑالون (موٹالون) بھی ہیں۔ سنسکرت میں اس کا نام شوپاکھتیم (نمک عمدہ ہے)، کھنڈالونم (اس کے ٹکڑے اور غلے بڑے ہوتے ہیں)، کریتیم (مقوی ہاضمہ) اور کٹرکیم پڑم (یہ ضعیف ہاضمہ کو قوی کرتا ہے) ہے۔

**مزاج:** اہل ہند کے نزدیک یہ بہت گرم ہے۔

**افعال و خواص:** پدالون بھوک میں اضافہ، سینہ کی سوزش، بلغم اور انڈا کی کشش کو دفع کرتا ہے اور یہ دردِ مٹانہ کی وجہ سے نفخ کو ختم اور قبض پیدا کرتا ہے۔ سینہ کے درد، بھاری پن اور جکڑن کو دفع کرتا ہے، یہ ریاہ اور بلغم کے فساد کو دفع اور نیچے سے ریاہ کو خارج کرتا ہے، اس کے افعال و خواص یونانی اطباء کے حوالہ سے نمک نفطی کے ذیل میں آئیں گے۔

## پدامان

پاکسور، دال مشد مفتوح، الف، میم مفتوح، الف اور نون ساکن، یہ مہانیب کا ہندی نام ہے۔

## بدد

یہ ایک گھاس ہے، جس کی پتیاں برگ کشینز کے مانند ہوتی ہیں، اس کی شاخیں باریک ہوتی ہیں، جو ایک سرخی مائل جڑ سے اگتی ہیں۔ اس کی جڑ کثیر شاخوں والی، سفیدی مائل اور بدبودار ہوتی ہے، یہ بوٹی خود بخود کھیت میں اگتی ہے۔ اس کا ضاد ٹالیل کو کاٹ دیتا ہے۔

## بدرانکہ

یہ اندریان ہے۔

## بدری

بامفتوح، دال مشد ساکن، رامسور اور یا ساکن۔ یہ کنار (بیر) ہے۔

## بدرشم

یہ جھربیری ہے۔

## پدڑی

پاکسور، دال ساکن، ڈال مفتوح اور یا ساکن۔ یہ گوریا سے چھوٹا ایک پرندہ ہے۔

**مزاج:** اس کا مزاج حار اور رطب ہے، البتہ اس میں رطوبت کم ہوتی ہے۔ صاحب تذکرۃ الہند لکھتے ہیں یہ دوا گردہ و مٹانہ کی پتھری کے لیے راقم کی مجرب ہے۔

**پدری پتر کا کھرا**

یہ لکھ (سپی کی ایک قسم) ہے۔

**بدسکان اور بدکشان**

یہ دونوں بداشقان ہیں۔

**بدک**

یہ بٹ (بطخ) ہے۔

**بدلیہ**

یہ ذنب السبع (ایک غیر مشہور بوٹی) ہے۔

**پدماگھ**

پامفتوح، دال ساکن، میم مفتوح، الف اور گاف۔ یہ ایک لکڑی ہے، جس کو لوگ پہاڑی علاقوں سے حاصل کرتے ہیں۔

مزاج: سرد و خشک۔

**افعال و خواص:** یہ حرارت میں فائدہ کرتا ہے، اعضاء کی سوزش، پھنسیوں، جذام، بلغم اور صفرا کو دفع کرتی ہے، یہ جنین کی حفاظت اور پیاس کو رفع کرتی ہے۔

**پدمان**

یہ کنول ہے۔

**پدم بیج**

پامفتوح، دال مفتوح، میم ساکن، بامکسور، یا اور جیم ساکن۔ یہ کنول گٹھ ہے۔

**پدم چا**

پا اور دال مفتوح، میم ساکن، چامفتوح اور الف۔

**پدماوتی**

پامفتوح، دال ساکن، میم مفتوح، الف، واؤ مفتوح اور تا مکسور اور یا ساکن۔ پدم چا اور پدماوتی، جنگلی کنول ہیں۔

**پدم چارنی**

پامفتوح، دال اور میم ساکن، چامفتوح، الف، را ساکن، نون مکسور اور یا ساکن۔ صاحب تذکرۃ الہند نے انتر تا مرا کے ذیل میں لکھا ہے کہ اس کا نام انتر کنکا بھی ہے۔ سنسکرت میں اس کے نام انتر تا مرا (اندر سے سرخ)، انتر کنکا (اندر سے سونے کے ہم رنگ)، نیالا (خارج سے اس کا رنگ نیل گوں)، متھا ورتا (گل نیلوفر کے مانند گول)، چوٹی (ہمیشہ ہرا)، گندھا مولا (خوشبودار جڑ)، پدم ستا (گل کنوم کی سردی کے مانند سرد)، چارنی (کیکڑے کی تاثیر کے مانند اثر دار)، امرا (اس کے کھانے سے عمر میں اضافہ ہوتا ہے، کچھمی سرشٹا

(مالداری کا مقام) اور شوپشکا (ہر لحاظ سے بہتری کا حامل) ہیں۔

یہ ایک پودا ہے، جو ٹھہرے ہوئے پانی، حوضوں اور تالابوں میں پیدا ہوتا ہے۔ یہ پودا ایک باشت سے کم اونچا ہوتا ہے۔ اس کی پتیاں ایک جگہ جمع ہو کر کھڑی رہتی ہیں، یہ پودا پیدائشی لحاظ سے گل نیلوفر کے مانند ہوتا ہے۔ اس کی پتیاں برگ نیلوفر کے مانند، موٹی، ہری، کنگورہ دار، باریک اور کلہاڑی نما چوڑی ہوتی ہیں، اس کے جڑ اور پھول خوشبودار ہوتے ہیں۔ یہ پودا پانی کے قریب اگتا ہے۔ اس سے زبان میں خارش لاحق ہوتی ہے۔ دکن کے باشندے اس میں لیمو یا ملی کی ترشی ملا کر سالن تیار کرتے ہیں۔

**مزاج:** اول درجہ میں گرم اور خشک۔

**افعال و خواص:** اس کی سبزی بوا سیر، سوزش اور زبان کی خشکی میں فائدہ کرتی اور کیڑوں کو مارتی ہے۔ پدم چارنی حجرہ، حلق، زبان اور منہ کے لیے نقصان دہ ہے، اس کا مصلح تمر ہندی ہے۔ دیگر لوگ لکھتے ہیں یہ کم پتوں والے گل نیلوفر کی ایک قسم ہے۔ اس کا مزاج سرد ہے، یہ لطیف ہے، جو بلغم کے فساد اور عسر البول کو ٹھیک کرتا ہے، اس کے ضما د سے عورتوں کے پستان سخت ہو جاتے ہیں۔

**پدم راک**

پا اور دال مفتوح، میم ساکن، رامفتوح، الف اور کاف یہ ایک ہندوستانی دوا ہے، جس کا ذائقہ شیریں اور کسلا ہوتا ہے۔ اس کا مزاج سرد ہے، یہ یلین اور مقوی چشم فعل کی حامل ہے۔ کثیر فر بھی کی اصلاح کرتی ہے۔ یہ دوا پھوڑے پھنسی اور زہر کے فساد کو دفع کرتی ہے۔ بعض کے مطابق یہ یا قوت سرخ ہے۔

**پدم سیتا**

یہ پدم چارتی ہے۔

**پدم کب**

یہ ہندی لفظ ہے۔ پدم کب ایک قسم کی نیل گونی ہے، جو گل نیلوفر پر ہوتی ہے، اس کو اسی نام سے منسوب کرتے ہیں، پدم کب کا مزاج بارد و رطب اور ذائقہ شیریں ہوتا ہے۔ یہ صفرا کے ہیجان، منہ کے التہابی ورم اور پیاس میں راحت بخش ہے۔

**پدم کیسر**

پا اور دال مفتوح، میم ساکن، کاف مکسور، یا مجہول ساکن، سین مفتوح اور راساکن۔ یہ زرد کنول (نیلوفری زعفران) ہے، اس کا مزاج سرد ہے اور فعل قابض کا حامل ہے، یہ خون، بلغم اور صفرا کے فساد اور بوا سیر کو دفع کرتا ہے۔ پدم کیسر اہل ہند کے نزدیک گل کنول ہے۔

**پدم نال**

پا اور دال مفتوح، میم ساکن، نون مفتوح، الف اور لام ساکن۔ یہ گل کنول کا تنہ ہے۔

**پدم کم**

پا مفتوح، دال ساکن، میم اور کاف مفتوح اور دوسرا میم ساکن۔

**پدم مکھ**

اس میں میم کے عوض ہا ہے۔

**پدم گندھیک**

پا اور دال مفتوح، میم ساکن، گاف مفتوح، نون ساکن، دال مکسور ہاخفی، یا اور کاف ساکن۔ پدم کم، پدم مکھ اور پدم گندھیک تینوں زرد کنول ہیں۔

**پدمنی**

اس کا پا مفتوح، دال ساکن، میم اور نون مکسور اور یا ساکن۔ یہ کنول خرد ہے، جو نیلو فر ہوتا ہے۔ پدمنی کا مزاج سرد ہے، یہ ثقیل، مشتی طعام اور حالبس شکم ہے۔ صفرا، بلغم، خون اور زہر کے فساد کو دفع کرتا ہے۔

**پدمکڑ**

پا مفتوح، دال ساکن، میم مفتوح، کاف مشد مفتوح اور اورڑا ساکن یہ ریتلا ہے۔

**پدنال**

پا مفتوح، دال ساکن، نون مفتوح، الف اور لام ساکن، یہ دیوثل ہے۔

**بدنہ**

یہ عربی میں شیر خوار اونٹ کا نام ہے، اس کا اطلاق نر و مادہ دونوں پر ہوتا ہے۔

**پدوترگڑ**

پا مضموم، دال مشد مضموم، واؤ ساکن، تا مکسور، را ساکن، گاف مضموم اورڑا ساکن۔ یہ سورج مکھی ہے۔

**بدہ**

یہ فارسی میں غرب (ایک خاردار درخت) ہے۔

**بدھارا**

بامکسور، دال مفتوح، ہاخفی، الف، را مفتوح اور دوسرا الف۔ یہ ایک ہندوستانی دوا ہے، جس کو پہاڑی علاقوں سے درآمد کیا جاتا ہے۔ بدہارا ایک لطیف اور مٹیا لے رنگ کی اصل السوس کی موٹائی کے برابر ایک لکڑی ہے، جس کا ذائقہ تلخ اور کسلا ہوتا ہے۔ اس کا مزاج گرم ہے، یہ دوا لطیف، ملیں، مسہل بلغم، مقوی اور باہ آور ہے۔ یہ یریا ح، بلغم، خون کے فساد، قبض، پرمیو (سوزاک) اور اعضاء کی سو جن کو دفع کرتا ہے، یہ وجع المفاصل اور عرق النساء میں فائدہ مند ہے۔ زخمیوں کے ہمراہ ساڑھے تین گرام بدھارا کا خوردنی استعمال استسقاء میں فائدہ کرتا ہے، اس کا طلا دردوں میں فائدہ کرتا ہے۔ اس کا مصلح اسگند ہے۔ بدہارا رسائن (خامرہ) کے زمرہ میں آتا ہے۔ بدہارا کا عربی نام شارف ہے، اس کے افعال و خواص یونانی اطباء کے حوالہ سے شارف کے ذیل میں آئیں گے۔

## بدی کورہ

بامضموم، دال مشد مکسور، یا ساکن، کاف مضموم، واؤ ساکن، رامفتوح اور ہا ساکن۔ بعض نے اس کے نام منجی پدی اور پاٹھا بھی لکھے ہیں۔ بدی کورہ ایک غیر تنہ دار اور جنگلی جڑی بوٹی ہے، جو عموماً سیندھی یا سینڈ کے درختوں پر پیدا ہوتا ہے، اس کی پتیاں برگ گلو کے مانند، ضخیم، نرم اور سبز ہوتی ہیں، جو سر کی جانب سے نوکدار اور دم کی جانب سے ناک کی شکل میں کٹی ہوئی اور لیس دار ہوتی ہیں۔ لوگ اس سے سبزی اور سالن تیار کرتے ہیں، اس کو مونگ دال یا مونگ دال کے بغیر پکاتے ہیں۔ اس کا پھل سمندر سوکھ کے پھل کے مانند ہوتا ہے، جس میں تخم ترب کے مانند بڑے تخم ہوتے ہیں۔ یہ پھل ناقابل استعمال ہوتا ہے۔ بدی کورہ کی ایک قسم بڑی پدی (دیوانہ عقل) ہے، جس کی بیل پہلی قسم سے بڑی، تنہ ضخیم اور کثیر شاخوں والی ہوتی ہے، جو پورے درخت کو اپنی لپیٹ میں لے لیتی ہے۔ اس کی پتیاں بھی برگ گلو کے مانند، دبیز اور نرم روئیں دار ہوتی ہیں۔ اس کی پتیاں اور شاخیں بھی روئیں سے پر ہوتی ہیں۔ اس کو توڑنے سے دودھ نکلتا ہے۔ یہ قسم ماکولات کے زمرہ میں نہیں آتی ہے۔

پہلی قسم لذیذ ہوتی ہے اس سے پیٹ کی گرانی اور بچھوکاز ہر رفع ہو جاتا ہے۔ یہ ریاہ اور لیس دار بلغم پیدا کرتی ہے۔ اس کا جو شانہ پر میو میں فائدہ کرتا ہے۔ دوسری قسم حلاج (روئی دھننے والا) کے کام آتی ہے۔ ایک شخص نے اپنا تجربہ بتایا کہ چنا کو اس کی پتی کے شیرہ میں گیارہ مرتبہ بھگوایا جائے اور روزانہ صبح کے وقت ایک دانہ کھانا شروع کیا جائے روزانہ ایک دانہ کا اضافہ کرتے ہوئے چالیس دن تک کھایا جائے، پھر روزانہ ایک دانہ کم کرتے ہوئے آخر میں ایک دانہ پر ختم کیا جائے اور ارہر کی دال نمک اور ترش چیزوں سے پرہیز کیا جائے تو یہ مختلف قسم کے پھوڑوں اور ظاہری و باطنی ناسوروں میں فائدہ کرتا ہے۔ گرمی کے موسم میں گرم مزاج لوگوں میں اس کا استعمال مناسب نہیں ہے۔

## بذلیون

بعض کے نزدیک اس میں ذال اور بعض کے نزدیک دال ہے، یہ منقل ہے۔

## بذج

باور ذال مفتوح اور جیم ساکن، یہ بھیڑ کا بچہ ہے، جس کا فارسی نام برہ ہے۔

## فصل: یہ فصل باور را پر مشتمل ہے

بر

بامضموم۔ یہ گیہوں ہے۔

پر

پامفتوح اور راساکن۔ یہ فارسی لفظ ہے، جس کا عربی نام ریش ہے۔ اس کے افعال و خواص ریش کے ذیل میں آئیں گے۔

بڑ

بامفتوح اور راساکن۔ اس کا نام مالوا کے علاقہ میں برگد ہے۔ عربی میں اس کا نام ذات الذوائب، فارسی میں درخت ریشا اور

ہندی میں پڑھ اور باسر ہے۔ سنسکرت میں اس کے نام مری (جس مقام پر پانی گھاس اور دیگر درخت نہ ہوں وہاں اس درخت کو لگایا جائے تو اس مقام پر یہ تمام چیزیں پیدا ہوتی ہیں)، تکرودہ (متفرق اشیا فراہم کرنے والا)، اسگندہ چھری (بہت لیس دار دودھ والا)، ودرم (ہمیشہ سبز اور تر رہنے والا یا مرجان کے مانند سرخ پھل)، رکت پھل (اس کا پھل سرخ)، وٹا (مرجان کے دانوں کے مانند چھوٹا اور گول)، وسو (مردانگی پیدا کرنے والا)، بھوپا (زمین کا محافظ)، اوپا دربا (دافع امراض)، ویچھ واس (جنگلی لوگوں کو رہائش فراہم کرتا ہے اور اڑنے والے جانوروں کا مسکن ہے) اور ونسپتھی (اس کا دیوتا مہادیو ہے، نیز اس کا معنی یہ ہے کہ جنگلی درختوں میں یہ درخت سب سے بڑا ہوتا ہے، اس سے بڑا کوئی درخت نہیں ہوتا) ہیں۔

یہ ایک بہت بڑا ہندوستانی درخت ہے۔ یہ اپنے دائرہ کو اتنا وسیع کر لیتا ہے کہ ایک ہزار سوار لوگ اس کے سایہ میں کھڑے ہو سکتے ہیں۔ صاحب تذکرۃ لکھتے ہیں کہ میں نے ایک معتبر شخص سے سنا کہ اس درخت کا طول و عرض نصف فرسخ (ڈیڑھ میل یا چھ ہزار گز) ہوتا ہے۔ اس کی شاخیں اتنی موٹی ہوتی ہیں کہ اگر ان کو اندر سے تراش کر مکان بنایا جائے تو ایک دو آدمیوں کے رہائش کی جگہ نکل سکتی ہے۔ اس کی شاخوں سے سیدھی ٹہنیاں نکلتی ہیں، جن کا عرف عام میں نام پارمی ہے، جس کا اعراب پامفتوح، الف، رامفتوح، میم ساکن، بامکسور اور یا ساکن ہے۔ ان میں سے ہر ایک وقت کی رفتار کے ساتھ تنہ کے برابر ہو جاتی ہے اور اس سے تنہ بن جاتے ہیں۔ بڑا درخت فارس کے بعض بندرگاہوں اور گرم سیرات میں بھی ہوتا ہے، یہاں پر عام لوگوں کی زبان اس کا نام انول ہے۔

مجموعی حیثیت سے اس کا تنہ بڑا، شاخیں منتشر اور ریشے دراز ہوتے ہیں۔ بعض ریشے زمین کے قریب تک لٹک آتے ہیں اور بعض ریشے زمین میں پہنچ کر جڑ بن جاتے ہیں۔ بڑا پتا ہاتھ کی ہتھیلی سے زیادہ قدرے عریض طویل معمولی موٹا اور غیر کنگورہ دار ہوتا ہے۔ اس کے پتے کو جڑ سے توڑتے وقت لیس دار دودھ نکلتا ہے۔ اسی طرح کلہاڑی یا پتھر مارنے سے اس کے تنہ سے دودھ نکلتا ہے۔ اس کا پھل انجیر کے مانند شاخوں سے چپکا رہتا ہے، جو سپستاں کے مانند اور کم و بیش اس کے برابر ہوتا ہے۔ پھل کے اندر بہت چھوٹے چھوٹے تخم ہوتے ہیں، یہ پکنے کے بعد مرجان کے مانند سرخ ہو جاتے ہیں، پھل کا مزہ قدرے شیریں، کیلا اور ترشی مائل ہے۔ یہ گرمی کے موسم میں پکتا ہے، اس پھل کا نام بڑولی ہے، جس کا اعراب بامفتوح، واؤ مجہول ساکن، لام مکسور اور یا ساکن ہے، اس کے درخت کے تمام اجزاء سے خوب لیس دار دودھ نکلتا ہے۔

اکثر ایسا اسی ملک (ہندوستان) میں دیکھنے میں آیا ہے کہ برگد کا درخت تاڑ کے درخت سے باہم اس طرح لپٹا ہوتا ہے گویا دونوں عاشق معشوق ہیں، یا جس طرح سانپ لکڑی سے لپٹتا ہے۔ بعض وقت یہ درخت تاڑ کے درخت کے درمیان بغیر تخم کے پیدا ہوتا ہے اور آہستہ آہستہ اس کی جڑ زمین پر پہنچ کر موٹی اور توانا ہو جاتی ہے۔

بڑی ایک قسم چھوٹی ہوتی ہے، جس کا نام بھویں بڑ ہے۔ اس کے تمام اجزاء بڑے بڑے کے مانند ہوتے ہیں، البتہ یہ چھوٹا ہوتا ہے۔ سنسکرت میں برگد کے نام پتال مری (گہری زمین میں پیدا ہونے والا)، گرندی تگر (گول پھل والا)، کبرہشت (اس کو ہاتھ میں رکھنے سے جلدی صحت حاصل ہوتی ہے)، تکر وکتر (چھایا کے مانند تاثیر والا)، کالانسار (بڑھاپے میں مرض اسہال کو دفع کرتا ہے)، ثم (معتدل نیز اس کا معنی فرحت بخش ہے)، اور کترم (بدن کے شکاف میں فائدہ مند، نیز اس کا معنی زبان کو کھولنے والا مگر یہ کر زبان مرض



الموت سے بند نہ ہوئی ہو) ہیں۔

**مزاج:** مزاج حار۔ بعض کے نزدیک دوسرے درجہ کے اول میں بار د اور دوسرے درجہ کے آخر میں خشک ہے۔ لوگوں نے اس کے دودھ کو تیسرے درجہ میں خشک قرار دیا ہے۔

**افعال و خواص:** برگد ثقیل، قابض اور ریاح بلغم و صفرا کے فساد کو دفع کرتا ہے۔ پھوڑے پھنسی، بخار، حرارت، پیاس، بے ہوشی، زخموں اور ریشوں کے لیے فائدہ مند ہے۔ بعض کے مطابق برگد کے دودھ کا خوردنی استعمال محلل ریاح، رادع ورم، محرک باہ اور دفع بواسیر ہے۔ اگر روزانہ صبح کے وقت طلوع آفتاب سے پہلے تازہ برگد کے دودھ کو ہم وزن شکر میں کم و بیش اکیس دن تک کھایا جائے اس کو ساڑھے تین گرام کی مقدار میں کھانا شروع کریں اور روزانہ قدرے اضافہ کر کے آخر میں ساڑھے دس گرام تک کھائیں پھر اس طریقہ سے تھوڑا تھوڑا کم کریں تو یہ ہر قسم کے بواسیر، جریان، رقت منی، سرعت انزال، کثرت احتلام اور اعضاء رئیسہ کی تقویت کے لیے مفید و مجرب ہے۔ برگد کا دودھ بھی بند کشاد کی خوردنی دواؤں میں شامل ہے۔ اگر برگد کا دودھ کان میں قطور کیا جائے تو کان کے پرانے زخم میں فائدہ کرتا ہے اور اگر آنکھ میں سلائی سے لگایا جائے تو بیاض العین کو صاف کرتا ہے اور اگر ملتے دانٹوں پر اس طرح لگایا جائے کہ دوسرے دانٹ کو نہ لگے تو وہ دانٹ آسانی سے گر جاتے ہیں۔ ابتدائی ورم پر خصوصاً کنجران کے ورم پر برگد کے تازہ دودھ کا ضاد کرنے سے ورم بیٹھ جاتا ہے اور یہ مجرب ہے۔ اگر تازہ برگد کے دودھ کا ضاد کم مواد والے پھوڑے اور ورم پر کیا جائے تو یہ اس کو تحلیل کر دیتا ہے اور اگر مواد زیادہ ہو تو اس کو پکا کر پھوڑ دیتا ہے اور زخم کو بھرتا ہے اس سلسلے میں یہ مرہم سے بہتر چیز ہے۔ اگر برگد کے دودھ کو پیر کے تلوے کے شگاف میں بھرا جائے تو خوب فائدہ کرتا ہے۔ جس تازہ زخم میں ٹانگا لگانے کی ضرورت ہو اگر اس کے منہ کو آپس میں ملا کر برگد کے پتے کو ہلکا گرم کر کے اس پر باندھ دیا جائے تو وہ زخم مضبوطی سے جڑ جاتا ہے، مگر اس کو تین دن تک کھولا نہ جائے تاکہ زخم جڑنے کے بعد بھر جائے، اگر برگد کے جلے ہوئے پتے کو روغن کتاں میں ملا کر سحنہ پر ملا جائے تو فائدہ کرتا ہے۔ اگر برگد کے زردی مائل پتے کو جلا لیا جائے اور اس کی راکھ کو کمال احتیاط سے حاصل کیا جائے تاکہ دوسری راکھ اس میں شامل نہ ہو پائے۔ اس میں روغن موم ملا لیا جائے اور مرہم کے طور پر استعمال کیا جائے تو یہ زخم کی اصلاح اور تیزی سے اس کو بھرتا ہے۔ اگر برگد کے پتے کو گائے کے گھی سے چرب کرنے کے بعد نیم گرم، ورم اور صلابت پر باندھا جائے تو ان کو تحلیل کرتا ہے۔ برگد کے خشک پتوں کا سفوف اور شکر کا آمیزہ سیلان رحم کو بند کرتا ہے۔ اگر برگد کی کوئیل کو پیس کر سفوف بنالیں اور دودھ کے ہمراہ تناول کریں تو رقیق منی کو غلیظ کرتا ہے۔ اگر چونٹھ ملی گرام برگد کے پتوں کی راکھ کو پانی کے پتے کے ہمراہ کھایا جائے تو آتشک میں مفید ہے۔

برگد کی شاخ کی چھال کیسی ہوتی ہے، جو پھوڑے اور بدن کی سوزش کو دفع کرتی ہے۔ کان میں برگد کے دودھ کا قطور کرنے سے کیڑے مر جاتے ہیں۔ اس کے لیے ضروری ہے کہ پہلے کان میں بھیڑ کا معمولی دودھ ڈالیں اور دو تین لمحہ انتظار کے بعد ایک دو قطرہ بکری کے دودھ کو ڈالیں یہ عمل تین چار روز تک متواتر کریں یہ نسخہ مجرب ہے۔

برگد کی چھوٹی قسم امراض بول، بہق، سوزش اور پیاس کو دفع کرتی ہے۔ اگر اس کے کچے پھل کو سایہ میں خشک کر کے پیس لیا جائے اور چھ گرام سفوف کو گائے کے دودھ کے ہمراہ کھایا جائے تو یہ نسخہ مزید باہ، مسک، مغلط منی اور قابض ہے۔ برگد کی چھال اور پیپل کی

چھال کے جو شانندہ کا مضمضہ مسوڑھے کے التهاب اور ورم میں فائدہ کرتا ہے۔ اگر برگد کے ریشوں کو جلانے کے بعد راکھ کو پانی میں حل کر لیا جائے اور راکھ تہ نشیں ہونے کے بعد پانی نوش کیا جائے تو یہ قے کو روکتا ہے۔ اگر برگد کے زرد و سرخ سرے والے نرم ریشہ کو خشک کر کے پانی میں پس لیا جائے اور ضماد کیا جائے تو یہ پستان کو سخت کرتا ہے۔ پونے دو گرام برگد کے ریشہ اور ساڑھے تین گرام شکر کے سفوف کو پانی کے ہمراہ کھانے سے منی میں امساک لاحق ہوتا ہے۔ جریان اور سيلان منی میں فائدہ کرتا ہے۔

## برابران

یہ سٹاریون (عشق پھ کی مانند جڑی بوٹی) ہے۔

## براشی

یہ ابھل ہے۔

## براجمڑو

یہ تہور کی ایک قسم ہے۔

## براجیل

یہ کرفس ہے۔

## پراچین املک

یہ ہر پار پوڑی ہے۔

## پراچینا

پا اور ر مفتوح الف، چاکسور، یا ساکن، نون مفتوح اور الف۔ سرشبدی ہے۔

## برادہ

بامضموم۔ یہ ہر چیز کا پسا ہوا مادہ ہے، جس کا فارسی نام سونس بھی ہے، اس کا ذکر فشارہ کے ذیل میں آئے گا۔

## براز

یہ غذرہ ہے۔

## براسمن

یہ گندنا ہے۔

## بڑالک

یہ مید ہے۔

## براسا

یہ ایوسیون ہے۔

**براق**

با اور را مفتوح، یہ جبین (سنگ شیریں) ہے۔

**پراکو**

یہ کنول کا پھول ہے۔

**بڑا کلی**

یہ ترور ہے۔

**پراندا**

پا اور را مفتوح، الف، نون دال مفتوح اور دوسرا الف۔ یہ مہامیر ہے۔

**پرانسی**

یہ سینبل ہے۔

**پرانداری**

یہ ہڑ ہے۔

**برامہین**

با مکسور، را مفتوح، الف، میم مشد مکسور، ہا خفی، یا اور نون ساکن۔

**برامہین پشتیک**

برا مہین کا اعراب حسب سابق، پا مفتوح، شین ساکن، ٹا مکسور دوسرا یا ساکن اور کاف ساکن۔ یہ دونوں بہارگی کی قسمیں ہیں۔

**برامہین دیوی**

برا مہین کا اعراب حسب سابق، دال مکسور، دوسرا یا ساکن، واؤ مکسور اور یا ساکن۔ بعض نسخوں میں برا مہاد یوی آیا ہے، جس کے معنی برہمن پارسا عورت ہے، کیونکہ اس عورت کے پیر کی پنڈلی اور پیشانی کی ہڈی سے یہ درخت پیدا ہوا تھا اس لیے یہ اس کا نام پڑا۔ یہ پسکا کا درخت ہے، یہ مجھول الما ہیت ہے۔

**برہمی**

یہ ایک ہندوستانی دوا ہے۔ براہمی ایک گھاس ہے، جس کا ذائقہ تیز و تلخ اور مزاج دوسرے درجہ میں گرم و خشک ہے۔ یہ مرگی، خفقان، ہڈیان، بلغمی بخار میں فائدہ کرتا ہے اور کھانا ہضم کرتا ہے۔ اس کے افعال و خواص یونانی اطباء کے حوالہ سے زرنب کے ذیل میں آئیں گے۔

**پراورشی**

یہ کرنب کی ایک قسم ہے۔

**برایا**

بامضموم، یہ سمول کے نام سے مشہور ایک چڑیا ہے، یہ بامفتوح کے ساتھ یونانی لفظ ہے، جو بادیاں کا نام ہے۔

**پرپا**

یہ ہد بہ ہے۔

**پرپاٹک**

پامفتوح، راساکن، دوسرا پامفتوح، الف، ٹامفتوح اور کاف ساکن۔ یہ ہزار دانہ ہے۔

**بڑباگل**

بامفتوح، ڈاساکن، دوسرا بامفتوح، الف، گاف مفتوح اور لام ساکن۔ یہ شب پرہ (چمگادڑ) کا ہندی نام ہے۔ اس کا مزاج حار و یابس ہے۔ اس کے گرم گرم خون کے طلا سے داڑھی اور مونچھ کے بال نکلنے ہیں۔ اگر اس کو مسلم پانی میں گلا کر پکا لیا جائے، پھر روغن کنجد میں ملا کر روغن حاصل کیا جائے تو عرق النساء، وجع المفاصل، فالج اور لقوہ میں ملنے سے فائدہ ہوتا ہے۔ یہ مجرب ہے، اس کے افعال و خواص یونانی اطباء کے حوالہ سے شہر کے ذیل میں آئیں گے۔

**پربالا، پربال**

پامفتوح، راساکن، بامفتوح، الف، لام مفتوح، اور الف۔ یہ مرجان ہے، اس کا نام گلی بھی ہے۔

**بربر**

یہ اراک (پیلو) کا پھل ہے۔

**پڑپتر**

پامضموم، ڈامفتوح، دوسرا پامفتوح، نامشدد مفتوح اور راساکن۔ آخر کلمہ میں میم کے اضافہ کے ساتھ اس کا تلفظ پڑپترم بھی آیا ہے۔ یہ کثیر شاخوں والی ایک بوٹی ہے، جس کی پتیاں انگلی کے ایک سے دو پور کے برابر ہوتی ہیں۔ یہ پتیاں درازی مائل گول اور بعض بادام کے ہم شکل ہوتی ہیں۔ مجموعی حیثیت سے یہ پتیاں برگ تیل کی طرح ہوتی ہیں۔

**مزاج:** پڑپتر کا مزاج دوسرے درجہ میں گرم خشک ہے۔ اس کا ذائقہ قدرے تلخ ہوتا ہے۔ یہ جرب، قوبا، جذام اور کھانسی میں فائدہ کرتا ہے، اس کے سعوط سے پنس کا مرض ختم ہو جاتا ہے۔ اگر اس کے استعمال سے کسی قسم کا ضرر لاحق ہو تو اس کا مصلح روغن سیاہ ہے، اس کا اثر بالخاصہ ہے کہ جب اس کے پتے کو چبایا جاتا ہے اور اس کے بعد شکر، نبات یا دوسری قسم کی شیریں چیزوں کو منہ میں رکھا جائے تو ان کی شیرینی محسوس نہیں ہوتی۔

**بربری**

یہ سورنجان ہے۔

**بربطورہ**

یہ بخورالا کرا دے۔

**پرپنڈریک**

پامفتوح، راساکن، پامضموم، نون خفی، ڈال مفتوح، راکسور، یا اور کاف ساکن۔ ہندی زبان میں اس کے نام تری پشپ (تین پھولوں والا)، ایکسنتی (ایک پھول والا)، ایکمولا (ایک جڑ)، شت پشکم اس کے پھول میں سو چھوٹے چھوٹے ذرے ہوتے ہیں)، بند زانوخم (درد سے زانوں کو نجات دینے والا)، موسادہن (سونے کے علاوہ اس سے آٹھ قسم کی دھاتوں کو دھونے سے طلا یعنی سونا بن جاتی ہیں) اور چھوٹشم (خرگوش کی تاثیر رکھتا ہے) ہیں۔ پرپنڈریک کنول کے پھول کی ایک قسم ہے، جو سفید اور درازی مائل ہوتا ہے۔ اس کی دم گل تا تورہ (دھتورہ) کی طرح ہوتی ہے، اس جڑی بوٹی میں ایک پھول ہوتا ہے اور اس کی جڑ بھی ایک ہوتی ہے، البتہ پھول میں سو پگھڑیاں ہوتی ہیں، اس کا مزاج باردرطب ہے۔ یہ دولت اور عمر میں اضافہ اور آنکھ کے امراض کو دور کرتا ہے اور اس سے سردی و روشنی حاصل ہوتی ہے۔

**پرپنی**

پامفتوح، راساکن، دوسرا پامفتوح نون مکسور اور یا ساکن۔ دوسرے پا کے عوض واؤ کے ساتھ اس کا تلفظ پرونی بھی ہے۔ یہ بہارگی کی ایک قسم ہے۔

**پرپناٹا**

پا اور رامفتوح، دوسرا پامضموم، نون مشد مفتوح، الف، ٹامفتوح اور الف۔ یہ پنواڑ ہے۔

**پرہدرا**

پا اور رامفتوح، ہا اور ہا خفی مفتوح، دال ساکن، دوسرا رامفتوح اور الف۔ یہ نیم کا درخت ہے۔

**پرپھنا**

یہ پاڑہ ہے۔

**پرپیلو**

پامفتوح، راساکن، دوسرا پاکسور یا مکسور، یا ساکن، لام مضموم اور واؤ ساکن۔ یہ ہندی اراک (پیلو) کی ایک قسم ہے۔ اس کا مزاج بارد ہوتا ہے، یہ جرب، جذام، بواسیر اور خون، بلفم و صفرا کے فساد کو دفع کرتا ہے۔

**بربریکا**

پامفتوح، راساکن، دوسرا پامفتوح، دوسرا راکسور، یا ساکن، کاف مفتوح اور الف۔

**بربرا**

اس میں پا اور کاف محذوف ہے۔ بربریکا اور برابر دونوں بل بل ہیں۔

**برتراسک**

یہ برنجاسف ہے۔

**پرتھانی**

یہ کالیسر ہے۔

**پرتھک پرئی**

پاکسور، راساکن، تا اور ہاخفی مفتوح، کاف ساکن، پامفتوح، راساکن، نون مکسور اور یا ساکن۔ یہ پتھون ہے۔

**پرتھو**

پامفتوح، راساکن، تا اور ہاخفی مضموم اور واؤ ساکن۔ یہ ہنگو پتری کا پھول ہے۔

**پرتود بھوت**

یہ ابھرک ہے۔

**پرتیک**

یہ ہزردانہ ہے۔

**برچھگندہ**

پاکسور، راساکن، چامفتوح، ہاساکن، کاف مفتوح، نون خفی، دال مفتوح اور ہاساکن، یہ آدروس کی ایک قسم ہے، جس کا نام مدہول بھی ہے۔ اس کے دیگر نام ستکال، استھال اور ہستا ورتان ہیں، جن کو رکت آلو کہتے ہیں۔ اس کی یہ تمام جڑیں پنڈالو کی جنس میں داخل ہیں یہ تمام جڑیں باردو یا بس ہوتی ہیں۔ یہ ملیں اور نفاخ ہے۔ یہ پیشاب، کچے مادہ اور منی کا حابس، مولد سوداء، مقوی اعضاء، بطی البھضم اور مد ر شیر ہے۔ البتہ پنڈالو قدرے گرم، ثقیل، لیس دار آنتوں میں چسکنے والا، مخرج صفر اور مد ر عرق ہے۔

**پرچ**

یہ ورج ہے۔

**پرچنیا**

پامفتوح، راساکن، جیم مفتوح، نون ساکن، یا خفی اور الف، یہ دار ہلد ہے۔

**پرچنڈہ**

پامفتوح، راساکن، چامفتوح، نون خفی، ڈال مفتوح اور ہاساکن۔ یہ کنیر سرخ ہے۔

**برچھنگندہ**

پاکسور، راساکن، چا اور ہاخفی مکسور، نون خفی، کاف مفتوح، نون خفی، دال مفتوح اور ہا۔ یہ پنٹالو ہے۔

**برچھا**

پاکسور، راساکن، چا اور ہاخفی ساکن اور الف، ہاخفی کے بعد یا کے اضافہ کے ساتھ برچھیا بھی آیا ہے۔ یہ آملہ ہے۔

**پرچیک پشی**

پاکسور، رامفتوح، چاساکن، یاخفی، کاف ساکن، پامضموم، شین ساکن، دوسرا پاکسور اور یا ساکن۔ یہ اکھاڑہ ہے۔

**برجین**

یہ زقوم کے مانند ایک پیڑ ہے، بعض کے مطابق برجین زقوم کی ایک قسم ہے۔

**برد**

یہ سنگ (پتھر) ہے۔

**بردالوس**

بہ قنبرہ (چڑیا کی ایک قسم) ہے۔

**بردانیا**

یہ فاشرا ہے۔

**پرد چھد**

پامضموم، راساکن، دال مفتوح، چامشد اور ہاخفی مفتوح اور دال ساکن۔ یہ چٹ مٹ ہے۔

**بردوسلام**

یہ بارتگ ہے۔

**برده دار**

پاکسور، رامفتوح، دال مشد مفتوح، ہاخفی، دال مفتوح، الف اور راساکن۔ یہ بدھارا ہے۔

**برده**

پاکسور، رامفتوح، دال مشد اور ہاخفی مفتوح۔ اس کے معنی ہر مطلوب چیز کو بخشا ہے۔ بردہ ایک ہندوستانی دوا ہے، جس کا مزاج بارد ہوتا ہے۔ یہ محلل اور مزید منی ہے، یہ کھانسی کو دفع، دق میں فائدہ اور خون و بلغم کے فساد کو دفع کرتا ہے۔ اس کے باقی افعال ردہ کے مانند ہیں، جو حرف را کے ذیل میں آئے گا۔

**بردی**

پامفتوح، راساکن، دال مکسور یا ساکن۔ یہ عربی لفظ ہے۔ اس کا نام حفا بھی ہے۔ یہ بلوخ کے نام سے مشہور ہے۔ یونانی اور سریانی میں اس کے نام بافورس، فافرن، فافروس، فافیروس، فافیر اور فافیسورس اور فارسی میں پیزرا اور اہل مصر کی زبان میں فاقیر اور ایک زبان میں اس کے پتا کے برگ خرما کے مشابہ ہونے کی وجہ سے خواص اور ہندی میں گوندل اور پٹیرا ہیں۔ بردی ایک پودا ہے۔ جو چشموں اور ٹھہرے ہوئے پانی کے ارد گرد پیدا ہوتا ہے۔ اس کا پتہ دراز ہوتا ہے۔ اس پودے کے وسط میں ایک پانچ بالشت طویل، باریک اور چکناتہ نکلتا ہے، جس کے آخری سرے پر شمع کے مانند نصف سے ایک بالشت لمبا مخروطی فتیلہ ہوتا ہے اور اس کے اوپر گرد و غبار کے مانند روئیں

ہوتے ہیں لوگ اس کو وہاں سے جدا کر لیتے ہیں اور اس کی قرص بنا کر فروخت کرتے ہیں اور کھاتے ہیں۔ اس کا ذائقہ شیریں اور لذیذ ہوتا ہے، اس کے نیچے روئی کے مانند نرم روئیں دار مادہ ہوتا ہے۔ لوگ اس سے کاغذ تیار کرتے ہیں اور معمار لوگ اس کو مضبوطی کے لیے گارا اور مٹی میں شامل کرتے ہیں۔ اصفہانی زبان میں اس کا نام لولی ہے۔ یہ خاص طور پر سندھ کے علاقہ کے آس پاس پایا جاتا ہے۔

بعض کے مطابق اس کا تینہ موٹا، ایک ذراع سے زیادہ طویل، گول اور نرم ہوتا ہے۔ لوگ اس کو چھوٹا چھوٹا کر کے رسیاں تیار کرتے ہیں۔ بردی کا پھول گول، موٹا، سفید و سنہرا اور دیدہ زیب ہوتا ہے۔ اس کی پتیاں کھجور کی پتیوں کے مانند اور طویل ہوتی ہیں۔ بردی کا تخم میٹھی سے چھوٹا اور تلخ ہوتا ہے۔ جڑ شیریں ہوتی ہے، جس کو لوگ کھاتے ہیں اور اس کے ثفل کو پھینک دیتے ہیں۔ لوگ غذائیت کی وجہ سے اس کو گنے کے مانند چوستے ہیں۔ مصری بردی خستہ اور نرم ہوتی ہے اس کے گنے کے ہم شکل مادہ کے آخری سرے میں روئی ہوتی ہے۔ جس سے لوگ اون اور کاغذ تیار کرتے ہیں۔ یہ قرطاس کے مانند قوی ہوتی ہے اور سوختہ اون، سوختہ کاغذ کا کام کرتا ہے۔ مطلق قرطاس سے مراد بردی کا کاغذ ہوتا ہے، سوختہ قرطاس شدید مجفف ہوتا ہے۔ صاف، شفاف اور سفید مصری قرطاس اعلیٰ معیار کا ہوتا ہے۔ صاحب مغنی نے فرمایا ہے کہ یلم اور طوط عربی میں بردی کی روئی کے نام ہیں۔ ابن ریحان نے لکھا ہے کہ میں قطن بردی کے تخم کو صرف زابلستان میں دیکھا ہے، جو طوط میں قافل کے مانند ہوتا ہے۔

**مزاج:** بردی دوسرے درجہ میں بارداور معتدل خشک ہے۔ بعض کے مطابق دوسرے درجہ میں باردو یا بس اور ایک قول کے مطابق دوسرے درجہ میں بارداور اول درجہ میں یا بس ہے۔ بردی محرق استعمال میں آتا ہے۔ یہ ہر عضو کے نزف الدم اور نفث الدم کو بند کرتا ہے۔ اگر بردی کی راکھ کو لعاب اسپغول، لعاب کتاں، لعاب بھی دانہ وغیرہ میں سے کسی کے ساتھ ملا کر چاٹا جائے تو سینہ کے نفث الدم کو بند کرتا ہے۔ اگر ساڑھے تین گرام بردی کی راکھ کو سرطان (کیکڑا) کے جوشاندہ کے ہمراہ تناول کیا جائے یا اس کو عرق گلاب کے ہمراہ کھایا جائے تو سل اور پھیپھڑے کے تمام دردوں میں فائدہ کرتا ہے۔ اگر بردی کی راکھ کو تازہ زخموں پر چھڑکا جائے تو یہ ان کو مندمل کرتا ہے۔ بردی کے راکھ کا ذرور موزہ کی خراش میں بھی فائدہ کرتا ہے۔ اگر بردی کی راکھ کو سرکہ میں بھگولیا جائے اور اس میں تخم کتاں کے آٹا کو حل کر کے خشک کر لیا جائے پھر اس کو پیس کر صورت میں بھرا جائے تو اس کی رطوبت کو پاک صاف کر کے گوشت سے پر کرتا ہے، یہ نسخہ ساعیہ کے زخموں میں بھی فائدہ کرتا ہے، اسی طرح اس کو شراب کے ہمراہ استعمال کرنے سے مذکورہ امراض میں فائدہ ہوتا ہے۔ اگر بردی کے دھواں کا نشوق کیا جائے تو نزلہ زکام میں فائدہ کرتا ہے۔ اس کے سعوط سے نکسیر کا مرض لاحق نہیں ہوتا اور اس کا سعوط سفعہ میں فائدہ کرتا ہے۔ بردی کی راکھ منجن میں ملا کر استعمال کرنے سے دانتوں کی جڑ مضبوط ہو جاتی ہے اور ان کے سیلان خون کو بند کرتا ہے۔ بردی کی راکھ کا پانی دانتوں کو صاف کرتا ہے۔ محرق بردی کا ذرور قروح خبیثہ خصوصاً منہ کے قروح ساعیہ اور آکلمہ میں فائدہ کرتا ہے۔ کسی وقت بردی کو کتان میں لپیٹ کر فقیلہ بنا لیا جاتا ہے، پھر اس کو نو اسیر اور خونی بو اسیر کے منہ میں رکھا جاتا ہے، جس سے یہ خشک ہو جاتے ہیں۔ بعض وقت اس کو آنتوں کی خراش اور قروح کے لیے حقنہ کی دواؤں میں شامل کیا جاتا ہے۔

اس کا اثر بالخاصہ ہے کہ اگر کھانے میں زیادہ مقدار میں نمک شامل ہو جائے تو اس کے اوپر بردی کاغذ کو رکھا جاتا ہے، جو اس کے زائد نمک کو جذب کر لیتا ہے۔ بردی کی جڑ چبانے سے منہ سے لہسن، پیاز اور شراب کی بو زائل ہو جاتی ہے۔ بعض کے مطابق آب بردی



اور سرکہ یا نیچ بردی یا بردی کی راکھ اور سرکہ کا خوردنی استعمال تلی میں فائدہ کرتا ہے۔ بردی کا ضاد ورم کو تحلیل کرتا ہے۔  
 بردی احشا کے لیے نقصان دہ ہے۔ جس مصلح شہد اور بدل ہم وزن اقا قیا اور تہائی حصہ دم الاخوین ہے۔ صاحب منج کے مطابق  
 بردی پھیپھڑے کے لیے منحصر ہے۔ اس کا مصلح لبوب ہے اور بدل غرب کے پتے۔

### بردیک

با مضموم، راساکن، دال مکسور، یا مفتوح اور کاف ساکن۔ یہ چھوٹی الائچی ہے۔

### پردیک پرنی

یہ پتھون ہے۔

### بردینا

طحلب (کائی) ہے۔

### برزون

یہ گھوڑے یا بؤ کا عربی نام ہے۔

### بڑکس

با مفتوح، ژا ساکن، را مفتوح، کاف مشد مفتوح اور سین ساکن۔ یہ را کے بعد الف کے اضافہ کے ساتھ بڑا کس بھی پڑھا جاتا  
 ہے، یہ بال را کس ہے۔

### پرساد پتمیو

یہ ملکو کا درخت ہے۔

### پرسادنی

یہ اردوڑ ہے۔

### برسڑی

با مفتوح، راساکن، سین اور را مکسور اور یا ساکن۔ یہ مرغابی کے مشابہ ایک پرندہ ہے، مگر یہ اس سے چھوٹا ہوتا ہے۔ اس کے پر اور  
 بال سیاہی سفیدی اور خاکستری ہوتے ہیں، اس کے پیٹ کے نیچے کا حصہ سفید ہوتا ہے۔ اس کی دم چھوٹی، چونچ لمبی، آنکھ بڑی اور سر بھی  
 بڑا ہوتا ہے، اس لیے اس کا یہ نام ہے۔ اس کے پیر دراز اور تین انگلی والے ہوتے ہیں۔

اس کا مزاج گرم اور خشک ہے۔ برسڑی کا گوشت معدہ کو قوی کرتا ہے، مگر دیر ہضم ہے۔

### پرسارنی

پا مفتوح، راساکن، سین مفتوح، الف دوسرا مفتوح، نون مکسور اور یا ساکن۔ اس کے معنی ”اجابت لانا“ کے ہیں، اس کا دوسرا  
 معنی منتشر بھی ہے۔ پرسارنی کے پتے چوڑے، زرد اور منتشر ہوتے ہیں۔ اس کا نام گلمگورو، پرسا اور پرتھانکا ہے۔ پرتھانکا کا اعراب پا

مفتوح، راساکن، تا اور ہاخفی مفتوح، نون مکسور، کاف مفتوح اور الف۔ یہ امراض بول کی نایاب دوا ہے۔ اس کو امراء اور وزرا لوگ پسند کرتے ہیں۔

**مزاج:** دوسرے درجہ میں گرم و خشک۔

**افعال و خواص:** اس کا مزہ تیز ہے۔ یہ دست آور ہے۔ بدن کو قوی، ریاح کو خارج اور بلغم کو کاٹتا ہے۔ پر سارنی منی میں اضافہ اور گردہ و مثانہ کی پتھری کو توڑتی ہے۔ نیز دافع قے ہے۔

### پرسارنج

پا مفتوح، را اور سین مفتوح، الف، دوسرا مفتوح، نون اور چا ساکن۔ یہ اگر ہے۔

### پرساریون

یہ عصی الراعی (لال ساگ) ہے۔

### برسنت

یہ خرگوش ہے۔

### برسک

یہ مشط الراعی ہے۔

### پرسنا

پا مفتوح، را مفتوح، سین مفتوح، نون مشد و مفتوح اور الف۔ یہ لفظ سیندھی، تاڑی اور شراب کے مابین مشترک ہے۔

### پرس سواد

پا مفتوح، را مفتوح، پہلا سین ساکن، دوسرا سین مضموم، واؤ مجہول ساکن، الف اور دال۔ یہ دونہ ہے۔

### برسون

یہ فراسیون ہے۔ کبھی اس کا اطلاق موگرہ اور کبھی درختوں کے پھولوں پر بھی ہوتا ہے۔

### پرسوہا

پا مفتوح، راساکن، سین مفتوح، واؤ ساکن، ہا مفتوح اور الف۔ یہ ساٹھی ہے۔

### برشیاوشاں

پا مفتوح، را مکسور، شین مکسور، یا مفتوح، الف، واؤ اور شین مفتوح، الف اور نون ساکن، پرشیاوشاں فارسی لفظ ہے۔ بعض نے یونانی لفظ قرار دیا ہے۔ جس کے معنی سیند کی دوا کے ہیں۔ عربی میں اس کے نام شعر الجبال، شعر الارض، شعر الجن، ظفائر الجن، سبع الارض، شعر الخنازیر، شعر الکلب، شعر الغول، شعر الحمار، لحیۃ الحمار، کثیر الشعر، کزبرة البر، کزبرة الماء، جعدة القنی، ساق الاسود اور ساق الوصیف، یونانی میں سراپیون، سرپیون، طلیخو غر، بولو طریخون (بہت بال) ہیں۔ بعض کے مطابق برشیاوشاں فارسی میں پا کے ساتھ پرشیاوشاں ہے

اور فارسی میں عوام اس کو سنبل الفارسی کہتے ہیں۔ صاحب صید نہ کے مطابق اس کا نام کرفس دیو ہے۔ پہاڑی پرشیا و شاں کا نام کرفس دیو ہے۔ اس کا ہندی نام ہنس راج، راج ہنس، کر جا، کالی جھانپ اور رنگوت ہے۔

پرشیا و شاں ایک جڑی بوٹی ہے، جو حوضوں، کنوؤں اور نہروں کے کنارے سایہ دار مقامات، پرانی مرطوب دیواروں اور ویرانوں میں پیدا ہوتا ہے۔ اس کی پتیاں کشینز کی پتیوں کے مانند، جسامت میں چھوٹی اور شگاف دار کناروں والی ہوتی ہیں۔ یہ پودا غیر تنہ دار ہوتا ہے۔ اس میں پھول اور تخم نہیں ہوتے۔ پرشیا و شاں کی شاخیں سرخی مائل سیاہ، باریک اور سخت ہوتی ہیں، جو ایک بالشت کے برابر طویل ہوتی ہیں۔ اس کی جڑ کسی افادیت کی حامل نہیں ہوتی۔ پرشیا و شاں کی قوت تیزی سے زائل ہوتی ہے، جو چھ مہینے کے بعد کمزور اور ایک سال کے بعد بالکل باطل ہو جاتی ہے۔ برگ کرفس کے مانند سبز پتیوں اور سخت سیاہ پرشیا و شاں اعلیٰ معیار کا ہوتا ہے۔ بعض کے مطابق اس کی شاخ سرخ ہوتی ہے۔

**مزاج:** جالینوس کے مطابق پرشیا و شاں حرارت و برودت میں معتدل ہے۔ شیخ نے قانون میں لکھا ہے کہ پرشیا و شاں مائل بہ حرارت ہوتا ہے اور اس میں خشکی بہت کم ہوتی ہے۔ صاحب حاوی کے مطابق یہ اوّل درجہ میں گرم و خشک ہے۔ بعض کے مطابق یہ دوسرے درجہ تک گرم ہے اور بعض کے نزدیک قدرے خشکی کے ساتھ قوی الحرارت ہے۔

**افعال و خواص:** پرشیا و شاں محلل، ملطف، مفتح، مجفف، قدرے قابض اور منضج ہے۔ یہ داء الثعلب کے مقام پر بال اگاتا ہے۔ ذات الصدر اور ذات الریہ میں فائدہ کرتا ہے۔ سیلان مواد کو بند کرتا ہے۔ شیخ کے مطابق اگر پرشیا و شاں مرغ اور بئیر کے چارہ میں شامل کر کے ان کو کھلایا جائے تو ان کا گوشت پکانے سے آسانی سے گل جاتا ہے۔ اگر پرشیا و شاں کو پیس کر یا جلا کر روغن آس میں ملا لیا جائے اور اس کی مالش کی جائے تو بال دراز ہو جاتے ہیں۔ اگر تازہ پرشیا و شاں کو روغن آس میں پکایا جائے تو یہ زیادہ قوی ہو جاتا ہے۔ بعض وقت اس کو مورد اور دیگر مقوی شعر دواؤں کے ساتھ اس کو پکاتے ہیں اور حسب طریقہ اس سے روغن حاصل کرتے ہیں۔ یہ روغن بالوں کو اگاتا، قوی، سیاہ، دراز اور جھڑنے سے باز رکھتا ہے۔ اگر اس کی راکھ سے بالوں پر ضماد کیا جائے تو بال جھڑنا بند ہو جاتے ہیں۔ اگر پرشیا و شاں کو لادن، روغن مورد، زوفا اور شراب کے ہمراہ ملا لیا جائے تو اس کا طلا بالوں کو جھڑنے سے محفوظ رکھتا ہے اور ان کو قوی کرتا ہے۔ اسی طرح اگر پرشیا و شاں کی راکھ کو اس کے جو شانہ میں ملا لیا جائے اور اس سے بالوں کو دھویا جائے تو اس سے بھی بال نہیں جھڑتے۔ سرکہ اور زیتون میں اس کی راکھ کو ملا کر مالش کرنے سے داء الثعلب اور داء الحیہ میں فائدہ ہوتا ہے۔ اسی طرح اگر تازہ پرشیا و شاں کو داء الثعلب پر ملا جائے تو فائدہ کرتا ہے۔

جالینوس کے مطابق یہ دوا مجفف، محلل اور ملطف ہے، اس لیے اس کے خوردنی استعمال سے داء الثعلب کے مقام پر بال اگتے ہیں۔ خنازیر کو تحلیل اور پتھری کو توڑ دیتا ہے۔ بعض کے مطابق اس کا اثر بالخاصہ ہے کہ اگر تازہ پرشیا و شاں کو نیم کوب کر کے اس مقام پر باندھا جائے جہاں برچھی پیوست ہو تو اس کو خارج کرتا ہے۔ اگر پرشیا و شاں کے عصا رہ یا جو شانہ سے گل سرخ کو پیس لیا جائے اور بدن پر دو تین مرتبہ حمام میں طلا کیا جائے تو جرب وغیرہ سے لاحق شدہ سیاہ نشانات کو ختم کرتا ہے۔ پرشیا و شاں پھوڑے، صلابت اور خنازیر میں فائدہ کرتا ہے۔ اگر پرشیا و شاں کو گل سرخ کے ہمراہ پیس لیا جائے اور قیروطی کے ساتھ ملا کر مقامی استعمال کیا جائے تو یہ ان کو تحلیل کرتا

ہے۔ اسی طرح اگر پرشیا و شاں کی شاخوں کو پیس کر مقرر حننازیر پر ضما د کیا جائے تو اس کو تحلیل کرتا ہے۔ اگر تازہ پرشیا و شاں کا ضما د کیا جائے تو یہ نواسیر، قروح خبیثہ اور قروح رطبہ کو ٹھیک کرتا ہے۔ اسی طرح پرشیا و شاں کی راکھ کا ضما د مذکورہ امراض میں فائدہ مند ہے۔ اگر سر کو پرشیا و شاں کی راکھ کے پانی سے دھویا جائے تو حزاز میں بہت فائدہ ہوتا ہے۔ گھنجے کے سر پر اس کی راکھ ملنے سے بال اگ آتے ہیں۔ اگر پرشیا و شاں کے جوشاندہ یا راکھ میں شراب ملا کر سر کو دھویا جائے تو سر کی بھوسی صاف ہو جاتی ہے اور سر کے قروح رطبہ ٹھیک ہو جاتے ہیں۔ پرشیا و شاں کا ضما د بارد صداع میں اور اسی طرح نیم کو ب کردہ پرشیا و شاں گائے کی پنڈی کے مغز کے ہمراہ ضما د کرنے سے سردی میں بہت فائدہ کرتا ہے۔ پرشیا و شاں کے جوشاندہ کا نشوق زکام کے لیے مفید ہے۔ پرشیا و شاں کے جوشاندہ کا نطول ناک کے سداں کو کھولتا اور زکام کو ٹھیک کرتا ہے۔ اگر پرشیا و شاں کو چبالیں اور اس کا لعاب، غرب (ناحیہ چشم کا ناصور) پر قطور کریں یا پرشیا و شاں کو چبا کر غرب پر باندھیں تو فائدہ مند ہے۔ اسی طرح اگر پرشیا و شاں کو چبا کر آنکھ کے جرب میں باندھا جائے تو فائدہ حاصل ہوتا ہے۔ پرشیا و شاں اپنی خشکی کی وجہ سے پھیپھڑے کا تنقیہ اور زنف الدم کو بند کرتا ہے۔

جالینوس کے مطابق اگر پرشیا و شاں کا خوردنی استعمال کیا جائے تو یہ سینہ و پھیپھڑے کے لیس دار اخلاط کو خارج کرتا ہے۔ دیسقوریوس نے کہا ہے کہ اگر اس کا جوشاندہ نوش کیا جائے تو یرقان، درد طحال اور عسر البول میں فائدہ کرتا ہے۔ اس کے شربت کا خوردنی استعمال سینہ اور پھیپھڑے کے درد میں فائدہ کرتا ہے، نیز شربت، غلیظ لیس دار اخلاط کا منفث اور منقی ہے۔ شربت قلب کو فرحت، سانس اور منہ کی بدبو کو خوشبودار کرتا ہے۔ پرشیا و شاں کے عرق سے لونگ جیسی خوشبو آتی ہے۔ اس کو پینے سے باد رنجبویہ کی طرح دل کو فرحت و تقویت اور طبیعت کو نشاط حاصل ہوتا ہے۔ پرشیا و شاں کا شربت پیٹ اور معدہ کی جانب فضلات کے سیلان کو باز رکھتا ہے۔ تلی کے درد، یرقان اور عسر البول میں فائدہ کرتا ہے اور محفوظ طریقہ سے قوی اور ار کرتا ہے۔ گردہ کے درد و پتھری اور احتباس حیض کے لیے فائدہ مند ہے۔ اگر حیض کم آ رہا ہو یا بند ہو تو حیض کو جاری کرتا ہے اور اگر حیض زیادہ آ رہا ہو تو اس کو کم کرتا ہے۔ نیز پرشیا و شاں کا شربت مشیمہ کو خارج اور نفاس کا تنقیہ کرتا ہے۔ عموماً جب اس کا تنہا سفوف کھایا جاتا ہے تو قبض لاحق ہو جاتا ہے۔ ابن ماثویہ کے مطابق اگر ساڑھے دس گرام پرشیا و شاں کا سفوف کھایا جائے تو معدہ اور آنتوں کے بلغم کو دست میں خارج کرتا ہے۔

اس بوٹی کا اثر بالخاصہ ہے کہ یہ معدہ اور آنتوں میں پیدا شدہ مرہ صفر کو دستوں کے ذریعہ خارج کرتا ہے۔ خصیہ پر پختہ پرشیا و شاں کا ضما د اس کے ورم اور صلابت کو تحلیل کرتا ہے۔ مرکی کے ہمراہ پرشیا و شاں کا حمل سیلان رحم کو بند کرتا ہے۔ پرشیا و شاں کے جوشاندہ اور شربت کا خوردنی استعمال سانپ، پاگل کتا اور حشرات الارض کی گزیدگی میں فائدہ کرتا ہے۔ تازہ پرشیا و شاں کا طلا بھی پاگل کتے کی گزیدگی میں سفید ہے۔

پرشیا و شاں کی مقدار خوراک ساڑھے دس سے ساڑھے چوبیس گرام اور ایک قول کے مطابق پینتیس گرام تک ہے اور پرشیا و شاں کے جوشاندہ کی مقدار خوراک ستر ملی لیٹر ہے۔ پرشیا و شاں تلی کے لیے نقصان دہ ہے۔ مصلح روغن بنفشہ، یا مصطلگی یا کیترا اور ایک قول کے مطابق گل بنفشہ ہے۔ ربو، سینہ و پھیپھڑا کے تنقیہ اور ان اعضاء کے درد میں پرشیا و شاں کا بدل ہم وزن بنفشہ اور نصف وزن رب السوس اور بعض کے مطابق اصل السوس، مجموعی طور پر ہے اور ہم وزن زوفا خشک ہے۔ صاحب منہج کے مطابق پکا ہوا پرشیا و شاں گردہ میں نقصان

کرتا ہے اور اس کا مصلح کثیرا ہے۔

## برسیان

بامفتوح، راساکن، سین مکسور، یا مفتوح، الف اور نون ساکن۔ یہ آخر میں الف کے اضافہ کے ساتھ برسیانا بھی آیا ہے۔ برسیاں فارسی لفظ ہے۔ بعض کے مطابق یہ یونانی لفظ ہے۔ یہ بہت عمدہ سبزی ہوتی ہے۔ برسیان غیر شگوفہ دار ایک پودا ہے، جس کے پھول اور تخم بلادری طرح پڑے ہوتے ہیں۔ یہ پودا تموز (ساون) میں پکتا ہے۔ کوفہ کے قرب و جوار بابل کی سرزمین میں یہ خوب پیدا ہوتا ہے۔ اس کا شمار غیر مشہور دواؤں میں ہوتا ہے۔

**مزاج:** معتدل حار و رطب ہے۔ ایک قول کے مطابق گرم خشک۔

**افعال و خواص:** خشک برسیان کو سونگھنے اور کھانے سے نفس کو فرحت، دماغی اور نفسانی روح کو تقویت ملتی ہے۔ بصارت کو تیز، ریا ح کو تحلیل، اخلاط کو پارہ پارہ کر کے دستوں میں خارج اور جگر و معدہ کو قوی کرتا ہے۔ اگر برسیان کو عرق گلاب میں پیس لیا جائے اور حمام میں بدن پر طلا کیا جائے تو دو تین مرتبہ میں بدن سے جرب وغیرہ کے نشانات صاف ہو جاتے ہیں۔ برسیان حد اعتدال میں بارد معدہ اور بارد جگر کا مسخن اور ان کا مقوی ہے۔ بعض اطباء کے مطابق عرق برسیان سے لونگ کی بو آتی ہے۔ اس کے افعال و خواص بادرنجبویہ کے مانند مقوی نفس اور مفرح نفس ہیں۔

## برسن

بامکسور، راساکن، سین مضموم اور نون ساکن، یہ یونانی لفظ ہے، اس کا نام عربی میں شحم الارض تازہ برسن کا نام فور اور پرانے برسن کا نام فضیم اور اندلس کی زبان میں شونتر ہے۔ اطباء کہتے ہیں کہ یہ بیش ہے، جبکہ درست بات یہ ہے کہ یہ بلوط کی ایک نوع ہے۔ بعض کے مطابق یہ فطر (کمبھی) ہے۔ اطباء نے فرمایا ہے کہ اس کی پتیوں کا عصارہ بچوں کے مرض اسہال میں فائدہ کرتا ہے۔

## برساریون

یہ بطباط (عصی الراعی) ہے۔

## سانیون

یہ حلوب ہے۔

## پرستوک

یہ خطاف (ابائیل) کا فارسی نام ہے۔

## برش

بامکسور، بیہنہ اور کشوت ہے۔

## برشاد

یہ شاجم ہے۔

**پرشانوہسج**

پامضموم، راساکن، شمین مفتوح، الف، نون خفی، واؤ ساکن، ہا مفتوح، سین اور چا ساکن۔ یہ پنا ہے۔

**پرشنی پرنی**

پامضموم، راساکن، شمین ساکن، نون مکسور، یا ساکن، دوسرا پا مفتوح، دوسرا راساکن، دوسرا نون مکسور اور دوسری یا ساکن۔ بعض نسخوں میں سین اور چا کے ساتھ پرس چنی آیا ہے۔ یہ بعض کے نزدیک کولنہا ہے۔ یہ مجہول المابہیت دوا ہے۔

**برشوم**

پامضموم اور یا مفتوح، یہ قسب ہے۔

**برشین**

یہ رطبہ (اسپت) ہے۔

**برشیان دارو**

فتح سے، یہ عصی الراعی یا رس کا عصارہ ہے۔

**پرشت پرنی**

پا مفتوح، راساکن، شمین ساکن، ناساکن، دوسرا پا مفتوح، دوسرا راساکن، نون مکسور اور یا۔ یہ ہتھون۔ اور اپنے مقام پر تحریر ہو چکا۔

**برطانیقی**

پا مفتوح، راساکن، طا مفتوح، الف، نون مکسور، یا ساکن، قاف مکسور اور با ساکن، یہ یونانی لفظ ہے۔ رومی میں اس کا نام قسطنق اور ہندی میں سروالی ہے۔ مصنف منہج نے کہا کہ یہ تاج خروس، حمام اور بستان افروز سے معروف ہے۔ بعض نے اس کے علاوہ سمجھا ہے اور کہا کہ یہ موسم ربیع میں پیدا ہونے والا ایک پودا ہے، جو بستان افروز کے علاوہ دوسری چیز ہے۔ اس کی پتیاں برگ حماض بری کے مشابہ ہوتی ہیں، جو زیادہ چھوٹی، سیاہی مائل، خشونت دار اور روئیں دار ہوتی ہیں۔ اس کا تنہ زیادہ بڑا نہیں ہوتا اور جڑ چھوٹی و باریک ہوتی ہے۔ پھول سرخی مائل ہوتا ہے۔ برطانیقی کی ایک قسم خیرے (گل شب بومی) ہے۔

**مزاج:** اول درجہ میں سرد اور خشک۔ ایک قول کے مطابق یہ قوت قابضہ کے ساتھ مرکب القوی ہے۔ بعض کے نزدیک دوسرے درجہ کے اول میں گرم و خشک ہے۔

**افعال و خواص:** شیخ کے مطابق اس کا پتا قابض ہوتا ہے۔ برطانیقی کا عصارہ منہج کے پرانے قروح اور قلاع کے لیے بہترین دوا ہے۔ نیز یہ ورم لوزتین کو تحلیل کرتا ہے۔ برطانیقی کا رب قلاع دہن میں فائدہ کرتا ہے اور یہ تازہ اور پرانے زخموں کو مندمل کرتا ہے۔ خشک پتوں کا جو شاندا یا عصارہ عفونت والے قروح کے لیے بہترین چیز ہے۔ منہج میں لکھا ہے کہ لوگ برطانیقی کو ضما د اور خوردنی طور پر استعمال کرتے ہیں اور اس کے ساڑھے چار گرام تخم کو کھاتے ہیں۔ برطانیقی طحال میں نقصان کرتا ہے، جس کا مصلح بادیان ہے اور اس کا بدل حماض ہے۔ بعض کے مطابق برطانیقی کا ضما دورم کو تحلیل اور بدن کے نشانوں کو صاف کرتا ہے۔ اس کے پتوں کا عصارہ تازہ

زخموں کو گوشت سے پر کرتا ہے۔ خشک پتوں کے جوشاندہ کا مضمضہ منہ کے قروح، عفونت دار زخموں، ورم اور اور منہ کی بدبو کے لیے فائدہ مند ہے۔ جوشاندہ پینے سے بخاروں میں فائدہ ہوتا ہے۔ عفونت دفع کرنے کی یہ بہترین قابض اور مستعمل دوا ہے۔ اس سے غثیان لاحق ہوتا ہے۔ مصلح عناب، بدل چقندر کا رس۔ اس کے افعال و خواص ہندی اطباء کے مطابق سروال کے ذیل میں آئیں گے۔

### برطیقون

یہ مغرہ ہے۔

### برعر

یہ جنگلی گائے کا بچہ ہے۔

### برغال سالی

یہ خرفہ ہے۔

### برغ

بامفتوح، رامفتوح اور غین ساکن۔ یہ غوک (مینڈھک) ہے۔

### برغشت

بامفتوح اور راساکن۔ یہ خراسانی قنبری ہے۔

### برغل

یہ قشیش اور دشیش (گیہوں یا جو کا حریرہ) ہے۔

### برغنجہ

یہ ابھل ہے۔

### برغوث

یہ فارسی لفظ ہے، یہ کیک (پتو) ہے۔

### برغور

یہ ادھ پسا گیہوں (دلیہ) ہے۔

### برغول

یہ شیش کے معنی میں ہے۔ بعض کے مطابق یہ گیہوں یا جو کا حریرہ ہے یا گیہوں کی دلیہ یا حلوا ہے، جس کو عوام فروشہ کہتے ہیں۔ یہ ایسی غذا ہے، جو قوی معدہ اور اچھے ہاضمہ والوں کے لیے عمدہ اور بہترین چیز ہے۔

### برغوشی

یہ اسپغول ہے۔

## برغان

باسج، یہ شعبان ہے جو سانپ کی ایک قسم ہے۔

## برف

بامفتوح، راساکن اور فاساکن۔ یہ فارسی لفظ ہے، جس کا عربی نام شلج ہے۔ پتھریلی اور سخت زمین پر گرنے والا برف اعلیٰ معیار کا ہوتا ہے۔ خندقون میں گرنے والا برف ردی قسم کا ہوتا ہے۔ اس کا پگھلا ہوا پانی بھی خراب ہوتا ہے۔

**مزاج:** تیسرے درجہ میں بارداور دوسرے درجہ میں یابس۔ بعض کے مطابق چوتھے درجہ میں سرد اور خشک۔ دیگر لوگوں نے چوتھے درجہ میں حار اور رطب قرار دیا ہے۔ بعض کے بقول برف طبعی طور پر بارداور عارضی طور پر خشک ہوتا ہے۔ برف کی خشکی انسان کے مزاج میں اثر انداز نہیں ہوتی، بلکہ وہ باطل ہو جاتی ہے۔ کیونکہ برف کا اصلی مزاج رطب ہے اور اس کی خشکی عارضی ہے۔

**افعال و خواص:** اگر برف کو سر کے اگلے حصے (یا فوخ مقدم) پر رکھا جائے تو تکسیر کو بند کرتا ہے۔ برف کا خوردنی استعمال حلق سے چمٹی جو تک کو خارج کرتا ہے۔ برف کے پانی کے مضمضہ سے دانتوں کے درد حار میں راحت ملتی ہے۔ برف مندر اور کھانسی و پیاس کا محرک ہے۔ کبھی برف پیاس کو بھگادیتا ہے۔ برف کا استعمال عمر رسیدہ لوگوں، سرد مزاج افراد، بارد و ضعیف معدہ و جگر والوں اور اندرونی ورم کے لیے ردی اور نقصان دہ ہے۔ گرم مزاج لوگوں، گرم معدہ و جگر والوں اور خون یا صفرا کے غلبہ والے افراد کے لیے بہترین چیز ہے۔ برف معدہ سے دماغ کی جانب چڑھنے والے اخراجات کو ساکن کرتا ہے۔ یہ اعصاب کے لیے نقصان دہ ہے، کیونکہ حلول پذیری کے عمل سے گرم اخراجات اعصاب میں قید ہو جاتے ہیں۔ معدہ میں قبض اور نقصان کرتا ہے۔ اس معدہ کے لیے خصوصاً نقصان دہ ہے۔ جس میں بارداخلاط پیدا ہو رہے ہوں۔

برف کا ضرر حمام میں داخل ہونے، روغن سوسن و روغن زنگس کو بدن پر ملنے اور پرانی نبیز نوش کرنے سے دفع ہو جاتا ہے۔ کبھی اس کی اصلاح کے لیے گل قند عسلی کھایا جاتا ہے۔ بعض کے مطابق اس کا مصلح لونگ اور شہد ہے۔ برف سے پیاس میں اضافہ ہوتا ہے، کیونکہ یہ معدہ میں حرارت کو جمع کرتا ہے۔ جتنا زیادہ ٹھنڈا پانی نوش کیا جاتا ہے اتنا پیاس میں اضافہ ہوتا ہے۔ شکر یا شہد کے ہمراہ گرم پانی پینے سے پیاس ختم ہو جاتی ہے، کیونکہ یہ ترکیب برف کی پیاس کو بھگاتی ہے۔ برف تھوڑا تھوڑا پینے سے ہاضمہ عمدہ ہو جاتا ہے۔ بعض کے مطابق اس عمل سے پیٹ کے کیڑے خارج ہو جاتے ہیں۔ نیز یہ عمل معدہ میں قبض کر کے گرم معدہ کے ہضم کو قوی اور گرم بخار اور جرب و حکہ کو فائدہ کرتا ہے۔ برف پینے سے معدہ میں حرارت کا اجتماع ہوتا ہے، جس سے اس کو تقویت حاصل ہوتی ہے۔ برف کا تیار کردہ پانی نفس برف سے بہتر ہے۔

## برفوق

بامفتوح ہے۔ مصری زبان میں یہ شمس (زرد آلو) ہے۔ شامی زبان میں یہ آلوچہ کا نام ہے۔

## برفی

یہ ناطف (مٹھائی) ہے۔



**برقوم**

یہ آپس میں ملے ہوئے خشک کھجور ہیں۔

**برقوشی**

یہ اسپغول ہے۔

**برقہ**

یہ آکٹار ہے۔

**برک**

بامفتوح، را اور کاف ساکن۔ یہ انگریزی لفظ ہے، جس کے معنی درخت کی چھال ہے، برک قرفہ (تج) کے مشابہ ایک درخت کی چھال ہے، مگر یہ قرفہ (تج) سے زیادہ گہری سیاہ ہوتی ہے، لوگ اس کو نئی جگہ سے درآمد کرتے ہیں۔ بعض کے مطابق سب سے پہلے قسیس (نصرانیوں کا عالم) لوگوں کی ایک جماعت کو اس دوا کے متعلق خبر ہوئی تھی، اس جماعت کا لقب حرویت تھا، جو پریو کی مملکت میں آتا ہے اور یہ جنوبی امریکہ میں واقع ہے۔ یہ لوگ اس کو برطانیہ سے لائے تھے اس لیے ان کی طرف اس دوا کی نسبت کی جاتی ہے۔ اس کا نام جروتیس برگ ہے۔ اس پوست سے کوئی غالب بو نہیں آتی۔ اس کا ذائقہ تلخ اور قدرے زبان کو پکڑتا ہے۔ نیم کوب کردہ کارنگ قرفہ (تج) سے کم ہوتا ہے۔

**مزاج:** دوسرے درجہ میں گرم و خشک۔

**افعال و خواص:** برک حمی رلیع اور مزمن دور یہ خمی کے مانند پرانے، لرزہ اور باری سے آنے والے بخاروں کے لیے فائدہ مند ہے۔ یہ بخارا تھے مشکل ہیں کہ تحقیق کے بغیر زائل نہیں ہوتے۔ اس زمانے میں انگریز لوگ اس کے جوہر کو نکال کر استعمال کرتے ہیں، جس کا نام کنین ہے۔ اطباء مریضوں کو بخار سے افاقہ کے دوران اس کی معمولی مقدار کا سرد محلول دو تین دن متواتر پلاتے ہیں اور کبھی بخار کے دوران پورے دن میں دو دو گھنٹہ کے وقفہ سے دیتے ہیں، لیکن یہ دوا عرضی، مزاجی، قروحی، لازمی، محرکہ بخاروں، فاسد مزاجوں، ورم شراسیف، احشاء میں سدہ سے نفخ شراسیف، امتلاء اور اخلاط کے فساد و عفونت میں غیر مفید اور غیر مستعمل ہے۔ اسی طرح یہ دوا دوری صداع، رحم کے باری والے امراض اور اکثر مستقل دورے والے امراض میں فائدہ نہیں کرتی، مگر یہ دوا ان زیادہ تر مذکورہ امراض میں قے و اسہال سے تحقیق اور باری ختم ہونے کے بعد مفید ثابت ہوتی ہے اور اطباء اس کو معمولی ملح طریطر کے ہمراہ مزمن حمی رلیع میں حسب قاعدہ استعمال کرتے ہیں۔

**پرکانونشم**

پا پرز بر، را پر ساکن، کاف پرز بر، الف، نون خفی، واؤ اور نون ساکن، ش پرز بر اور میم ساکن۔ یہ کانسہ ہے۔

**برگد**

یہ بڑھ ہے۔

**پرکروہ**

پا اور راپرز بر، کاف اور راپر پیش، واؤ ساکن، راپرز براور ہا ساکن۔ یہ بسکھیرہ سرخ ہے۔

**برگ شیرازی**

با پرز بر، راساکن، پہلے گاف پرز بر، دوسرا گاف ساکن، شین کے نیچے زیر، یا ساکن، راپرز بر، الف، زاکے نیچے زیر اور یا ساکن۔ یہ بنگ اور بھا نگ ہے۔

**برک**

یہ عنب الدب کی ایک قسم ہے۔ اس کی جڑ عمود بری ہے، جو عمود البندق کے نام سے بھی مشہور ہے۔ بعض کے مطابق یہ ابرک یا برک کی ایک قسم ہے۔

**مزاج:** تیسرے درجہ میں گرم و خشک۔

**افعال و خواص:** یہ دوا قوی نشہ آور ہے۔ اس کی زیادہ مقدار سے جنون لاحق اور ہلاکت واقع ہو سکتی ہے۔

**مصلح:** دودھ اور گائے کا گھی۔

**بدل:** بیخ لفاح یا بیخ شیبی یا تین دانہ بزرالنج۔

**برگ تبت**

یہ برگ سا فوج ہندی کے مانند ایک پتا ہے، جو قدرے طویل اور ضخیم ہوتا ہے۔ اس کا نام برگ کشمیری بھی ہے۔

**مزاج:** گرم و خشک۔

**افعال و خواص:** اس کی ناس (نشوق) لینے سے بہت چھینک آتی ہے۔ یہ نزلہ میں بہت فائدہ مند ہے۔ اس کو لوگ تنہ اور یا نزلہ کے لیے مفید اور مناسب دواؤں کے ہمراہ ملا کر استعمال کرتے ہیں۔

**برگ چینی**

یہ برگ ناگ پھنی کے مانند ایک دبیز پتا ہے، مگر اس سے کم موٹا اور چوڑا ہوتا ہے۔ اس کا ذائقہ برگ حماض کے مانند ترش ہوتا ہے۔ اگر اس کا پتا زمین میں گاڑ دیا جائے اور اس پر پانی چھڑکا جائے تو اس سے چھوٹی شاخ نکل آتی ہے، جو کم و بیش ایک ذراع کے برابر اس کا درخت بن جاتی ہے۔

**مزاج:** سرد و خشک۔

**افعال و خواص:** اگر برگ چینی اور تین چار عدد گول مرچ کو پانی میں پیس کر ہیضہ کے مریض کو کھلایا جائے تو خوب فائدہ ہوتا ہے۔ لوگ اس سے چٹنی بھی تیار کرتے ہیں، جو بہت لذیذ ہوتی ہے۔

**برگ سوفار**

یہ سر پھوکہ ہے۔

**برگٹمن**

ہامکسور، رامکسور، گاف ساکن، تاساکن، میم مفتوح اور نون۔ یہ فیروزہ کا ہندی نام ہے۔

**برکفہ**

یہ قصب الزیرہ ہے۔

**پرگو**

یہ دیہی ہے۔

**پرکی**

پامفتوح، راساکن، کاف مکسور اور یاساکن۔ یہ ایک کانٹے دار درخت ہے۔ پرکی سورجم کا ہندی نام ہے۔ پرکی درخت بیر کے مانند ایک خاردار درخت ہے۔ جو پہاڑ اور ویرانے میں پیدا ہوتا ہے۔ اس کی پتیاں بھی کنار (بیر) کی پتیوں کی طرح ہوتی ہیں، مگر یہ طویل، غیر کنگورہ دار اور برگ نیم کے مانند قدرے جوف دار ہوتی ہیں۔ اس کا پھول گل مکو کے مانند ہوتا ہے، جو موسم خریف کی ابتدا میں کھلتا ہے۔ اس کا پھل مکو سے قدرے بڑا ہوتا ہے، جو کچی حالت میں سبز ہوتا ہے۔ اس کا ذائقہ کیلا اور ترش ہوتا ہے، جو کپکنے کے بعد سیاہ اور ذائقہ ترش شیریں ہو جاتا ہے۔ یہ سردی کے موسم میں پکتا ہے۔ ہندی زبان میں اس کا نام پرکی پنڈو ہے، جس کا اعراب پامفتوح، نون خفی، ڈال مضموم واؤ ساکن ہے۔ پرکی پنڈو کے معنی پرکی کا میوہ ہے۔ پرکی کا تخم بیر کے مانند ہوتا ہے، مگر اس سے چھوٹا اور چوڑا ہوتا ہے، جس کا مغزار ہر کی دال کے برابر اور ذائقہ قدرے تلخی آمیز کیلا ہوتا ہے۔

**مزاج:** کچے پرکی کے پھل کا مزاج دوسرے درجہ میں سرد خشک ہے۔ یہ لیس دار ہوتا ہے اور کچے پھل کا مزاج دوسرے درجہ میں سرد و خشک۔

**افعال و خواص:** یہ پھل قدرے چر پرہ، کیلا اور ثقیل ہوتا ہے، یہ بلغم پیدا کرتا ہے۔ قبض اور احتباس بول کو دفع کرتا ہے۔

**برکینہ**

یہ قصب الزیرہ ہے۔

**پرلاپنج**

پامفتوح، راساکن، لام مفتوح، الف، دوسرا پامفتوح، نون خفی اور چاساکن۔ یہ ہندی ور چھا ہے۔ بعض نسخوں میں یہاں پر پرلوہی آیا ہے، جس کا اعراب پامفتوح، راساکن، لام مضموم، واؤ ساکن، ہامکسور اور یاساکن ہے۔

**پرلونیا**

یہ جلنیب ہے۔

**برم**

پامفتوح، رام اور میم ساکن، بعض لوگوں نے با اور را کو مفتوح لکھا ہے۔ یہ اٹل کے مانند ایک بڑے اور خاردار درخت کا پھول ہے۔

اس کے پتے شوک کے پتے کے مانند ہوتے ہیں۔ درخت شوک کے پھل کو خرنوب کہتے ہیں۔ اس کا پھول زعفران کے برابر، سفیدی آمیز زرد اور خوشبودار ہوتا ہے۔ ہندوستان میں بھی پھول مستعمل ہے۔ اور یہ بول کے درخت کا پھول ہے۔ مولف مغنی نے بھی اس کو بول کا شکوفہ سمجھا ہے۔ بعض کے مطابق یہ حرارت مائل اور بید مشک جیسی قوی ایک قسم کی خوشبو ہے، جو دماغ کو قوی، سیلان رطوبت کو بند، نیند آور، قلب کو فرحت و تقویت اور نفس کو نشاط بخشتا ہے۔ بعض کے مطابق خشک برم قابض اور تازہ مسہل ہوتا ہے اور یہ گرم سیلان میں فائدہ کرتا ہے۔ صمغ برم سرخ ہوتا ہے۔ یہ تنہا یا دم الاخوین کے ہمراہ پرانی کھانسی اور نزلہ دم میں فائدہ کرتا ہے۔ بعض کے مطابق اس درخت کا جز، مستعمل صرف پھول ہے۔ یہاں برم سے مراد عرق ہے، جس کو عراق میں عطروں کو خوشبودار اور مفرح بنانے کے لیے استعمال کیا جاتا ہے اور طب میں غیر مستعمل ہے۔ بعض لوگوں کا خیال ہے کہ اس کے عرق کے افعال و خواص عرق بید مشک کے مانند ہیں۔

## بزم

بامکسور، ڈامفتوح اور میم ساکن، یہ بڑا لون ہے۔

## برم ڈنڈی

باور را مفتوح، میم ساکن، ڈال مفتوح، نون ساکن، ڈال مکسور اور یا ساکن۔ اس کا بامفتوح بھی ہے۔ سنسکرت میں یہ داراتھا (بہتے پانی کے قریب پیدا ہونے والا)، آوانک مکھی (سیدھی یا ٹیڑھی شاخوں والا، نیز اس کا معنی درخت، پتا، شاخ اور اپنے ارد گرد کانٹے رکھتا ہے)، آوانک پٹھی (اس کے پھول الٹے ہوتے ہیں) برمہاڈنڈی (بدن میں دوڑنے والے خون کو قابو میں کرتی ہے) اور اربلیشا (اس کا درخت سفید ہوتا ہے اور بعض کے نزدیک اس کے معنی ہے کہ بخار اور کھانسی چوہے کے مانند اور درخت برمہاڈنڈی سانپ کے مانند ہوتا ہے، جس طرح سانپ چوہے کو پکڑ لیتا ہے اسی طرح یہ پودا امراض کو پکڑ لیتا ہے) ناموں سے موسوم ہے۔

ہندوستانی اطباء اور ماہرین نباتیات نے اونٹ کٹائی کا نام برمڈنڈی قرار دیا ہے، لیکن تالیف شریفی کے مطالعہ سے پتہ چلتا ہے کہ ان دونوں کے درمیان فرق ہے اور دونوں الگ الگ پودے ہیں۔ چنانچہ تحقیق سے پتہ چلتا ہے کہ اونٹ کٹائی چھوٹا اور بڑا دو قسم کا ہوتا ہے۔ بڑی قسم کا نام اونٹ کٹائی اور چھوٹی قسم کا نام برمہاڈنڈی ہے۔ ان دونوں کی ماہیت میں کوئی فرق نہیں ہے۔ البتہ ان دونوں کی جسامت میں کافی فرق ہوتا ہے۔ برم ڈنڈی کے اجزاء اونٹ کٹائی سے زیادہ باریک ہوتے ہیں۔ برم ڈنڈی کا پودا زمین سے کم اونچا اور اونٹ کٹائی کا پودا ایک گز بلند ہوتا ہے۔ برم ڈنڈی کے پھول شروع میں اخروٹ کے مانند نکلتے ہیں۔ ان میں سوراخ ہوتے ہیں اور سوراخوں میں بہت چھوٹے اور سفید پھول ہوتے ہیں۔ اس پودے کے پھول، پتے اور شاخوں پر باریک اور نازک کانٹے ہوتے ہیں، جو ہاتھوں میں چبھتے نہیں ہیں۔

صاحب دستور الاطباء نے اطباء کے حوالہ سے برمڈنڈی کا نام اجولہ بھی نقل کیا ہے۔ اس کی تین اقسام بیان کی ہیں اور اونٹ کٹائی کو علاحدہ بیان کیا ہے۔ نیز اطباء نے برم ڈنڈی کی وجہ تسمیہ بتائی ہے کہ اس سے ولادت میں آسانی ہوتی ہے۔ صاحب تذکرۃ الہند نے اپنا مشاہدہ تحریر کیا ہے کہ اس میں پتیاں کثرت سے ہوتی ہیں۔ یہ پودا زمین پر مفروش ہوتا ہے اور اس پر باریک کانٹے ہوتے ہیں۔ عموماً یہ پودا کھیتوں میں پیدا ہوتا ہے۔ سابق میں مذکور پودا کا مزہ تلخ اور تیز ہوتا ہے اور اس کا مزہ شیریں ہوتا ہے۔ میرے خیال میں برم ڈنڈی کی

یہی قسم بہتر ہوتی ہے۔ حاصل کلام یہ ایک ہندوستانی پودا ہے، جو زمین سے قدرے بلند اور باریک شاخیں رکھتا ہے۔ اس کا پھول سرخی مائل نیلا ہوتا ہے۔ پھول پر باریک کانٹے ہوتے ہیں اور اس کا ذائقہ تلخ ہوتا ہے۔

**مزاج:** گرم خشک اور بعض کے نزدیک سرد ہے۔

**افعال و خواص:** یہ لطیف، شیریں اور مقوی حافظہ ہے۔ اگر ساڑھے دس گرام کو گائے کے دودھ کے ہمراہ تناول کیا جائے تو عقل میں اضافہ اور آواز کو صاف کرتی ہے۔ جریان منی کو بند کرتی ہے۔ کھانسی، منہ کی خشکی اور زہر کے اثر کو دفع کرتی ہے۔ کمر کو قوت بخشتی ہے۔ سرعت انزال کو ختم اور امساک منی پیدا کرتی ہے۔ خون کی قلت اور بلغمی بخار کو زائل کرتی ہے۔ اس کی مقدار خوراک ساڑھے دس گرام ہے۔ بعض کے مطابق اگر اس کے نقوع کو پانی میں ملا کر نوش کیا جائے تو بول الدم، پیشاب کی رنگت اور سوزش کے لیے مفید اور مجرب ہے۔ یہ خون، ریاح اور بلغم کے فساد، امراض چشم، ولادت کے بعد درد رحم اور پرانے بخاروں میں فائدہ کرتی ہے۔ اس کا نام براہمی بھی ہے۔ اس کی جڑ علاج و معالجہ میں قوی موثر ہے۔

**برمس**

یہ صبر ہے۔

**برموم**

یہ عکبر (آلوسن) ہے۔

**برمون**

یہ آلوسن ہے۔

**برمہاترو**

باکسور، رامفتوح، میم مشدد مفتوح، ہانفی مفتوح، الف، تا مفتوح، رامضموم اور واؤ ساکن۔ یہ پلاس پاڑہ کا درخت ہے۔

**برمہا چارینہ**

یہ پلاس پیپل ہے۔

**برمہا جمڑو**

بامفتوح، رامفتوح، میم مشدد مفتوح، ہامفتوح، الف، جیم مفتوح، دوسرا میم ساکن، ژا ساکن اور واؤ ساکن۔ یہ تین دھاری دار سینڈہ ہے۔

**برمہا دارو اور برمہا سرشت**

یہ دونوں پلاس پیپل ہیں۔

**برمہا ڈنڈی**

یہ برم ڈنڈی ہے۔

**برمھا سوملپ**

برمھا کا اعراب حسب سابق، سین مضموم، واؤ مجھول ساکن، میم مفتوح، لام ساکن اور پا ساکن۔ یہ اگنی جوالہ ہے۔

**برمھا ورن**

برمھا کا اعراب حسب سابق، واؤ اور رامفتوح اور نون ساکن۔ بعض نسخوں میں برمھا ورون آیا ہے۔ یہ تانبا ہے۔

**برمھا مبو**

بامکسور، را اور میم مشدد مفتوح، ہاخفی مفتوح، الف، دوسرا میم ساکن، بامضموم اور واؤ ساکن، اس کے معنی براہمہ کا پانی ہے یہ گائے کا

پیشاب ہے۔

**برمھا میری**

یہ جنگلی گولر ہے۔

**برمھین**

بامکسور، رامفتوح، میم مشدد مکسور، ہاخفی، یا اور نون ساکن، یہ بام (خرفہ کے مانند گھاس) ہے۔

**برمھینا**

یہ پلاس پیپل ہے۔

**برمیان**

یہ ایک پودا ہے، اس کا تخم تخم کرفس کے مشابہ ہوتا ہے۔ اگر اس کو تازہ حاصل کر کے تخم کے ہمراہ پیس لیا جائے اور بدن پر ضما دیا جائے تو جرب میں فائدہ کرتا ہے۔ اسی طرح اگر اس تخم کو نیم کوب کر کے جو شاندہ بنا لیا جائے، پھر اس میں روغن ملا کر دوبارہ پکایا جائے جب پانی جل جائے اور روغن باقی رہ جائے تو بدن پر اس تیل کی مالش سے جرب میں فائدہ ہوتا ہے۔

**برمینہ**

اس کا نام برمانہ بھی ہے اور بربری زبان میں اس کا نام افسولون ہے۔ یہ ایک پودا ہے، جس کی پتیاں طویل، چھوٹے کنگورے دار، کھردری، سیاہی اور خاکستری مائل بہت سبز ہوتی ہیں۔ اس کی شاخیں چوکور اور باریک ہوتی ہیں۔ یہ پودا ایک ہاتھ کے برابر بلند ہوتا ہے۔ اس کے اطراف میں گل کشینز کے مانند پھول ہوتے ہیں، جو اس کی شاخوں کی طول پر نکلتے ہیں۔ برمینہ کی ایک قسم کے پتے اور شاخیں بڑی ہوتی ہیں، جو زمین پر مفروش ہوتی ہے۔ اس کا پھول نیل گونی مائل ہوتا ہے۔

یہ منوم اور محلل ہے۔ غشی سے لاحق شدہ نفخ کو تحلیل کرتا ہے۔ اس کے جو شاندہ کا خوردنی استعمال خون کی حرارت کو ساکن کرتا ہے، اس کے عصا رہ کا طلا خنازیر میں فائدہ مند ہے۔ اگر دونوں قسم کے پتوں کو نوش کیا جائے تو لیس دار بلغم کو قے میں خارج کرتا ہے۔ یہ بہترین قے آور دوا ہے۔

**برمی**

بامفتوح، را ساکن، میم مکسور اور یا ساکن۔ یہ آملہ کا ہندی نام ہے یہ بامکسور کے ساتھ زرنب ہے۔

## بڑھی

بامضموم، ژاساکن، میمکسور اور یاساکن۔ یہ کچری ہے۔

## پرن

پا اور رامفتوح، اور نون ساکن۔ میم کے اضافہ کے ساتھ اس کا تلفظ پر نم بھی ہے۔ یہ درختوں کا پتا ہے۔

## برنا

بامفتوح، راساکن، نون مفتوح اور الف۔ دوسرے نون کے اضافہ کے ساتھ اس کا تلفظ برنان، نیز الف حذف کر کے اس کا تلفظ برن بھی ہے۔ یہ ایک ہندوستانی درخت ہے، جو جمیر شریف کے اطراف میں پایا جاتا ہے، لوگ اس کی لکڑی سے تسبیح تیار کرتے ہیں۔  
مزاج: مزاج گرم۔

**افعال و خواص:** یہ ملین اور مشہی طعام ہے۔ بلغم خون اور ریح کے فساد اور پیشاب کی دشواری کو دفع کرتا ہے۔ یہ مٹانہ کی پتھری کو پارہ پارہ اور لاغری، باگولا و پیٹ کے کیڑوں کو زائل کرتا ہے۔

مصنف تذکرۃ الہند نے لکھا ہے کہ برنا ایک درخت کا نام ہے، جس کا نام اسکیمان ہے۔ اسکیمان کے ذیل میں لکھا ہے کہ اس کا نام ہندوستان میں برنا ہے۔ سنسکرت میں اس کا نام الیمری (ہمیشہ سبز رہنے والا)، اشیرکمان (عمر میں اضافہ کرنے والا)، ورونا (اس کی تاثیر گرم نہیں ہوتی)، سویت پشپ (سفید پھول)، تکت شاکھ (ٹیزھی شاخ والا)، کماریکا (یہ درخت زود شکم، کثیر رطوبت والا اور ہر اہوتا ہے)، شیلادرما (اس کی تاثیر عمدہ ہوتی ہے، نیز اس کا معنی پہاڑ کا دشمن اور گردہ و مٹانہ کی پتھری توڑنے والا)، پیت پشپا (پیل پھول)، چترا (زرد سفید اور سبز رنگ ہوتا ہے) اور ماروتاپہ (دافع ریح) ہیں۔ برنا طویل تنہ پر قائم رہنے والا ایک درخت ہے، جس کی شاخیں گھنی ہوتی ہیں۔ پتیاں برگ پھل کے مانند گول چوڑی اور دراز نوکدار ہوتی ہیں۔ کوئی برگ حنا کے مانند مگر بڑی اور برگ نیم کے مانند ٹیزھی، غیر کنگورہ دار اور ہلکے جش کی ہوتی ہیں، جس کی ہر بار یک شاخ پر تین تین پتیاں ہوتی ہیں۔ اس کا پھول کوئی سفید اور کوئی زرد ہوتا ہے۔ یہ خوشبودار اور اس کے وسط میں ریشے ہوتے ہیں۔ اس کا پھل تین دو کے مانند پھندنا سے لٹکا رہتا ہے، جو کچی حالت میں سبز اور پکنے کے بعد سرخ ہو جاتا ہے۔ یہ گودے دار ہوتا ہے۔ پھل کے اندر جوار اور مکئی کے دانہ کے برابر کالے تخم ہوتے ہیں۔ پتے اور پھول کا مزہ تلخ ہوتا ہے اور شاخوں میں تلخی نہیں ہوتی۔ اس کے مغز اور تخم بھی اول مرحلہ میں تیز و تلخ ہیں، پھر اس کے بعد ان کی تیزی ایسی محسوس ہوتی ہے، گویا زبان پر آگ رکھی ہے۔ کچے پھل کے مغز و تخم ختم زیادہ تیز اور پکنے کے بعد ان کی تیزی کم ہو جاتی ہے، یہ ہلکے شیریں بھی ہوتے ہیں۔

**مزاج:** تیسرے درجہ میں گرم و خشک۔

**افعال و خواص:** یہ نفخ، ریح، بلغم اور کف کو تحلیل کر کے دور کرتا ہے۔ بھوک میں اضافہ، بدن کو قوی اور صفا کو زیادہ کرتا ہے۔ اس کے پھول کی بو بہت عمدہ ہوتی ہے، جو دل کو فرحت اور دماغ کو تقویت بخشتی ہے، مگر اس سے گرم دماغ میں صداغ لاحق ہوتا ہے۔ اس کا مصلح سنگجین سادہ، کافور اور نمک کو سونگھنا ہے۔ گرم پانی کے ہمراہ درخت کی چھال کھانے سے بہت گردہ و مٹانہ کی ریت خارج ہو جاتی ہے۔ اس کے پوست کا ضادورم اور ریح کو تحلیل کرتا ہے۔

## برنا کطرا

یہ یونانی لفظ ہے۔ برنا کطرا کا فارسی نام کوہان شتر ہے۔ یہ اونٹ کی کوہان ہے۔

## برنبھی

با اور را مفتوح، نون خفی، دوسرا با اور ہا خفی مکسور اور یا ساکن۔ اس کے معنی ہیں کہ یہ ان پھوڑوں کو دفع کرتا ہے، جو ایک جگہ ٹھیک ہوتے ہیں اور دوسری جگہ نکل آتے ہیں۔ یہ ایک ہندوستانی دوا ہے، جو شیریں، سرد، ملیں، لطیف، مقوی قوت مدر کہ اور مقوی قوت حافظہ ہے، یہ آواز اور گلے کو صاف، جذام، بدن کی سفیدی، امراض بول، فساد خون، کھانسی، زہر، اعضاء کی سوجن اور بخار کو دفع کرتا ہے۔ اس کا شمار رسائن (خامرہ) کے زمرہ سے ہوتا ہے۔ بعض کے مطابق یہ زرنب ہے۔

## برنٹاکی

با اور را مفتوح، نون ساکن، تا مفتوح، الف، کاف مکسور اور یا ساکن۔ یہ بریٹھا ہے۔ اس کا تذکرہ عنقریب آئے گا۔

## برنبہ سیرجلا

با اور را مفتوح، نون خفی، دوسرا با مفتوح، ہا خفی، سین مضموم، یا مفتوح، را ساکن، لام مفتوح اور الف یہ ہر ہر کی ایک قسم ہے۔

## برنج

با مکسور، را مفتوح، نون اور جیم ساکن، یہ فارسی لفظ ہے۔ تورانی میں اس کا نام کرنج، عربی میں تمسن اور ارز (ارز یونانی لفظ اور رز اور اوریز سے معرب ہے)، سریانی میں وزی، ترکی میں دوکی، انگریزی میں رائس اور ہندی میں چاول ہے۔ برنج مشہور و معروف ایک خوردنی غلہ ہے۔ اس کا پودا بھڑک اور گیہوں کے مانند ہوتا ہے۔ اس کے پتے اور تنے بلند اور نرم ہوتے ہیں۔ یہ پودے ٹھہرے ہوئے پانی اور مرطوب زمین میں پیدا ہوتے ہیں۔ یہ پودا ایک ہاتھ کے برابر بلند ہوتا ہے۔ اس کی پیداوار ہندوستان خصوصاً پشاور، پبلی بھیت، سورت اور عظیم آباد کے اطراف میں بکثرت ہوتی ہے۔ یہ ہندوستان کے علاوہ ایران کے مراغہ جیسے علاقے میں خوب ہوتا ہے۔ ہندوستانی باریک سفید چاول، خوشبودار، خوش ذائقہ، بہت لطیف اور غیر لیس دار ہوتا ہے۔ لال ہندی اور سندھی چاول ثقل اور لزجت سے خالی نہیں، اسی طرح ایران کا چاول ہوتا ہے۔ دوسرے علاقوں کا چاول خصوصاً دریائے شور کے ساحلوں اور جزیروں کا چاول بہت ثقیل اور لیس دار ہوتا ہے۔

اطباء یونان اور روم چاول کی مذمت اس لیے کرتے ہیں کہ ان کے علاقوں میں چاول کثرت سے اور عمدہ قسم کا نہیں ہوتا۔ اکثر ثقیل، نفاخ، دیر ہضم اور لیس دار ہوتا ہے۔ ہندوستان اور ایران کا چاول خصوصاً اعلیٰ قسم کا چاول لطیف اور سریع الهضم ہوتا ہے۔ یہ گرم مزاج افراد میں خصوصاً مذکورہ اوصاف کا حامل ہے، اسی لیے اطباء کہتے ہیں کہ چاول گرم معدہ کے لیے خفیف غذا ہے، جو اکثر و بیشتر گرم مزاج کے حامل لوگوں کی زود ہضم اور بہترین غذا ہے اور انسان اس سے جلدی سے شکم سیر ہو جاتا ہے۔ بعض کے مطابق یہ چاول، بھو، مکئی اور باجرا سے کم غذائیت فراہم کرتا ہے۔

**مزاج:** اطباء کے درمیان اس کی حرارت اور برودت کے متعلق اختلاف ہے۔ بعض کے مطابق اول درجہ میں اور کچھ لوگوں کے مطابق



دوسرے درجہ میں گرم ہے۔ بعض نے اس کو اول درجہ میں سرد سمجھا ہے۔ البتہ اس کی بیوست پر سب کا اتفاق ہے۔ یہ دوسرے درجہ میں خشک ہے۔ شیخ الرکیم نے لکھا ہے کہ چاول یا بس ہوتا ہے۔ اس کی خشکی حرارت کے مقابلہ میں عیاں ہے، لیکن ایک طبقہ کا خیال ہے کہ چاول گیہوں سے زیادہ گرم ہوتا ہے۔ شارح گیلانی نے فرمایا کہ اطباء چاول کی خشکی پر متفق ہیں، کیونکہ یہ اپنی خشکی کی وجہ سے پیٹ میں قبض پیدا کرتا ہے۔ فاضل عبداللطیف بغدادی نے کہا ہے کہ کثیر لوگوں کی رائے ہے کہ چاول گرم ہے۔ ایک جماعت کے نزدیک چاول بار دہے۔ یہ قول زیادہ درست معلوم ہوتا ہے۔ صحیح بات یہ ہے کہ چاول معتدل حار بار دہے اور لوگوں کا اختلاف صرف اعتدالی کیفیت کے طے کرنے کے متعلق ہے، کیونکہ اعتدال سے خارج کیفیت کے آثار جلدی رونما ہوتے ہیں۔ معتدل اس کے برخلاف ہوتا ہے، جو بہت زیادہ رونما نہیں ہوتا، اس زمانے میں چاول نہایت عمدہ اور اچھی غذا سمجھی جاتی ہے۔ یہ اناج کا سردار ہے۔ مناسب چیزوں کے ہمراہ کھانے سے اس کی لذت میں اضافہ ہو جاتا ہے۔ اس کا ذائقہ قدرے شیریں اور زبان کو پکڑتا ہے، اس لیے یہ حد اعتدال میں پیٹ میں قبض پیدا کرتا ہے۔ سرخ چاول سفید چاول سے زیادہ خشک ہوتا ہے۔ ابن جزلہ نے چاول کو دوسرے درجہ میں سرد اور خشک قرار دیا ہے اور بعض نے اس کو مرکب القوی سمجھا ہے۔ بعض کے مطابق یہ رائے زیادہ درست ہے۔ پہلا قول یعنی اول درجہ میں گرم بھی درست ہے، کیونکہ جب چاول کو پانی میں پکا کر پانی کو نکال دیا جاتا ہے اور چاول کو دم کر لیا جاتا ہے۔ فارسی میں دم کرنے کے عمل کا نام چلاؤ کش ہے تو اس چاول کا جسم اول درجہ میں سرد اور اس کا پانی اول درجہ میں گرم ہوتا ہے۔ جب اس کے پانی کو بہایا نہ جائے اور ایسے ہی دم کر لیا جائے اس عمل کا نام آب بر ہے۔ اکثر پلاؤ وغیرہ اسی طریقہ پر پکاتے ہیں اور یہ گرمی مائل ہوتا ہے۔

چاول کو پکانے سے پیشتر تھوڑی دیر پانی میں بھگو لینا بہتر ہے، پھر چند مرتبہ مل کر دھولیا جائے اور اس کے بعد پکایا جائے۔ اگر لیس دار چاولوں کو کئی مرتبہ جوش نہ دیا جائے اور اس کے گاڑھے لیس دار پانی کو بہایا نہ جائے تو اس کا استعمال روا نہیں ہے۔

گیلانی نے لکھا ہے کہ چاول مرطوب مزاج لوگوں کو خوب راس آتا ہے، اس لیے یہ ہندوستان کے باشندوں کو سب سے زیادہ راس آتا ہے، کیونکہ ہندوستان کی آب و ہوا بہت مرطوب ہے، جس کی وجہ ہندوستان میں دریاؤں کی کثرت ہے۔ اس لیے اہل ہند کا خیال ہے کہ چاول سب سے مناسب غذا ہے اور یہ ان کے گمان کے مطابق صحیح بھی ہے، کیونکہ چاول ان کے مرطوب سوء مزاج کی تعدیل کرتا ہے، کیونکہ مرطوب سوء مزاج ان کے بدن کو عفونت کے لیے تیار کرتا ہے، اس لیے ہندوستانی باشندے اور ہندوستان کے قرب و جوار کے باشندے اپنی غذا میں چاول پر انحصار کرتے ہیں۔ اگر چاول کو کسی مرطوب چیز کے ہمراہ پکایا جائے تو یہ اس کی تعدیل کرتا ہے، اس لیے چاول کثیر غذاہیت دار، انتہائی عمدہ غذا اور معتدل مزاج لوگوں کی موافق ترین غذا ہے۔ دراصل چاول نقصان دہ کیفیات سے خالی ہونے کی وجہ سے عمدہ غذا ہے۔

بعض کے مطابق چاول اپنی خاصیت سے گرم مزاج لوگوں کے بدن میں تسخین اور ترطیب پیدا کرتا ہے۔ چاول کی خشکی کا اثر بار دہو رطب مزاج لوگوں میں کم ہوتا ہے۔ کیونکہ چاول ان لوگوں کے مزاج سے برودت و رطوبت کو کھینچ لیتا ہے۔ جن سے لوگوں کے بدن کی تبرید ہوتی ہے۔ اس لیے چاول کو مرطوب ہوایا حار ہوا اور یا شدید بھوک کے وقت نہ کھانا زیادہ اچھا ہے۔ نیز اسی لیے متقدمین اور اکثر متاخرین اطباء نے چاول کا مزورہ مریضوں کے لیے تجویز نہیں کیا، بلکہ اس کو صحیح المزاج لوگوں کے لیے مخصوص رکھا ہے، کیونکہ کسی مرض

میں متضاد کیفیتوں کو لاحق کرنا اور لوگوں میں موافق کیفیتوں کو پیدا کرنا شرط ہے۔ ہو سکتا ہے کہ یہ غیر ہندوستانی اور غیر عمدہ چاولوں کے ساتھ مخصوص ہو کیونکہ بعض مرضوں کے لیے دیگر غلوں کے مقابلہ میں ہندوستانی چاول اور بعض کے لیے گیہوں کی روٹی موافق ہے۔

حاصل کلام! چاول اپنی عمدگی اور اچھی غذائیت کی وجہ سے اناجوں کا سردار ہے۔ خصوصاً دودھ اور شکر کے ہمراہ چاول کثیر غذا ہو جاتا ہے یہ مہمی، مسمن بدن اور مولد منی ہے۔ شیخ فرماتے ہیں کہ چاول عمدہ غذا فراہم کرتا ہے اور خشکی مائل ہے۔ بعض کے مطابق چاول کم غذائیت دار ہے اور گرم مزاج لوگوں میں گرمی پیدا کرتا ہے، مگر یہ قول زیادہ قابل اعتبار نہیں ہے۔ چاول دودھ، روغن بادام اور شکر کے ہمراہ پکانے سے خوب اور بہتر غذا فراہم کرتا ہے۔ اس کی خشکی اور قبضیت ختم یا کم ہو جاتی ہے۔ کیونکہ دودھ اور روغن چاول کی تعدیل کرتا ہے۔ اگر چاول کو پانی میں پکانے کے بعد شکر کے ہمراہ کھایا جائے تو یہ سرلیج الانحدار ہے۔ اگر چاول کورات کو بھوسی کے پانی میں بھگولیا جائے تو اس کے سرلیج الانحدار کے فعل میں اضافہ ہو جاتا ہے، کیونکہ بھوسی کا پانی مہر دار و جالی ہے۔

اہل ہند کا خیال ہے کہ جو شخص چاول کی غذا پر انحصار کرتا ہے اور باقی غذاؤں کو چھوڑ دیتا ہے تو اس کو دراز عمر نصیب ہوتی ہے اور زندگی عمدہ اخلاق سے مزین ہو جاتی ہے۔ بعض کے نزدیک اس کے کثرت استعمال سے بدن کا حال درست اور رخسار کا رنگ نکھر جاتا ہے، نیز یہ خلط صالح پیدا کرتا ہے اور اچھے خواب نظر آتے ہیں۔ چاول بطنی الانحدار ہے۔ چکنائی، یا شکر، نمک اور یا مناسب مصالحہ جات سے تیار کردہ گوشت چاول کے سرلیج الانحدار میں معاون ہے۔ اگر میدہ کی بھوسی کے پانی یا تازہ دودھ یا شیرہ مغز تخم قرطم میں چاول کورات کے وقت بھگو دیا جائے یا قرطم کی پوٹلی کو پکنے والے چاول میں ڈالا جائے تو چاول کی خشکی کو زائل کرتا ہے، اس کے بعد چاول کو پانی کے ساتھ یا روغن بادام کے ہمراہ پکالیں۔ اگر چاول کو پکانے کے بعد اس میں گلاب کا اضافہ کیا جائے تو چاول قابض نہیں رہتا اور نہ سدہ پیدا کرتا ہے۔ اگر چاول کو تازہ دودھ کے ساتھ پکایا جائے اور اس کے بعد اس میں گلاب ڈالا جائے تو چاول معتدل غذا ہو جاتا ہے۔ معدہ سے جلدی اتر کر ہضم ہو جاتا ہے اور جلد کے رنگ کو نکھارتا ہے۔ شکر، دودھ اور روغن بادام کے ساتھ پکانے سے اس کے مذکورہ افعال میں اضافہ ہو جاتا ہے۔

گیلانی کے مطابق دودھ اور شکر کے ہمراہ پکایا ہوا چاول بدن کو فرہہ کرتا ہے۔ سفید چاول بدن کو تر و تازگی بخشتا ہے۔ بکری کے دودھ کے ہمراہ پکانے سے چاول کی لطافت میں اضافہ ہو جاتا ہے۔ بھیڑ اور گائے کے دودھ کے ہمراہ پکانے سے لذت اور غلظت میں اضافہ ہو جاتا ہے اور معدہ میں دیر تک باقی رہتا ہے۔ اگر چاول کو فرہہ اونٹ کے گوشت کے ہمراہ پکانے کے بعد شکر اور بادام شیریں کے ہمراہ کھایا جائے تو بدن کو فرہہ کرتا ہے۔ اگر چاول کھا کر فوراً سویا جائے تو سوداوی خیالات کے لوگوں کو فائدہ کرتا ہے۔ قرشی نے کتاب شامل میں لکھا ہے کہ جب لوگ چاول کھاتے ہیں تو اس سے سوتے وقت بہت دھواں دار اجزاء خارج ہوتے ہیں اور یہ دھواں دماغ میں سوداوی انحرافات سے پیدا شدہ خیالات کے منافی خیالات پیدا کرتا ہے۔ وہ خیالات مفزع، موہش، محدث غم، منقبض اور مخوف ہوتے ہیں، اس لیے چاول کھانے سے انسان اچھے خواب دیکھتا ہے۔ چاول کا شیرہ، دوب کی گھاس اور معمولی شکر کے ہمراہ پینے سے نفث الدم کو ٹھیک کرتا ہے۔ سل کے مریضوں کے لیے خصوصاً گدھی کے دودھ کے ہمراہ پکا ہوا چاول بہترین غذا ہے۔ مگر اس وقت اس کے استعمال کی شرط یہ ہے کہ مریض کو غفونت دار بخار لاحق نہ ہو کیونکہ یہ پرانے زخم کو پاک و صاف کرتا ہے اور عمدہ گوشت پیدا کرتا ہے۔ اسی طرح بکری کے بچہ

کے پانچ کے ہمراہ چاول کو پکا کر مذکورہ مرض میں استعمال کیا جاتا ہے۔ چاول کا حلوا بول الدم میں فائدہ کرتا ہے۔ البتہ خون سے قارورہ صاف ہونے کے بعد اور صاف ہونے سے پہلے سماقیہ (ساق سے تیار کردہ غذا) کے مانند قابض و ترش غذاؤں اور ترنجبین سے شیریں کردہ چاول کے پانی کو استعمال کریں۔ اگر چاول کو دہی کے ہمراہ کھایا جائے تو گرمی و پیاس کو ساکن اور بھوک میں اضافہ کرتا ہے۔ مگر یہ دیر ہضم ہے۔ چاول تازہ چھاج اور ساق کے ہمراہ حرارت، پیاس، وغنثان کو ساکن اور صفر اوی دستوں کو خارج کرتا ہے۔ جلے ہوئے چاول کے نقوع کو پینے سے ہیضہ وغیرہ سے لاحق شدید پیاس بجھ جاتی ہے۔

بعض کے مطابق اگر چاول کو بھون کر گہرا سرخ کر لیا جائے، مگر سیاہ نہ ہو اور نہ جلے اور پینتا لیس سے ساڑھے سرسٹھ گرام بریاں چاول کو ایک سو اسی سے دو سو پچیس ملی لیٹر پانی میں ایک رات بھگوایا جائے اور صبح پانی کو صاف کر کے پیا جائے تو معدہ کے کیڑے اور حرارت و رطوبت سے لاحق غنثان کو رفع کرتا ہے۔ اگر سفید چاول کو پانی میں بھگو لیا جائے اور اس کے صاف پانی کو پیا جائے تو دست اور ہیضہ میں فائدہ کرتا ہے۔ چاول کے پکے ہوئے پانی (پچ) کو ماء الشعیر کے مانند پینے سے معدہ اور آنتوں کے مراری اخلاط کی سوزش کو ساکن کرتا ہے۔ اگر چاول کو روغن بادام، روغن کنجد اور الیہ (دنبہ کی چکتی) کے ہمراہ پکا لیا جائے تو یہ معدہ کی سوزش میں فائدہ کرتا ہے۔ اگر چاول کو آب قرطم میں پکا یا جائے تو سدے پیدا نہیں ہوتے۔ چاول ان لوگوں کو اس نہیں آتا جن کے جگر میں سدے ہوتے ہیں۔ چاول ہاضمہ کو خاص طور پر قوی کرتا ہے، کیونکہ یہ جالی اور مجفف ہے۔ معدہ کو صاف کرتا ہے۔ اگر چاول کو گیہوں کی بھوسی کے پانی میں یا دودھ میں ایک دن رات بھگو لیا جائے پھر پکا یا جائے تو اس سے قبض لاحق نہیں ہوتا، کیونکہ اس عمل سے چاول کا قبض اور بیوست رفع ہو جاتا ہے۔ چاول قبض اور سدہ پیدا کرنے کی وجہ سے پیشاب، پاخانہ اور ریاح کو کم خارج کرتا ہے۔ اس لیے اس سے کبھی قونج پیدا ہوتا ہے۔ ہندوستانی چاول سے قبض زیادہ لاحق ہوتا ہے، کیونکہ معدہ کی حرارت قوی ہونے کی وجہ سے رطوبتوں کو زیادہ خشک کرتا ہے۔ اگر چاول کو ساق کے ساتھ پکا لیا جائے تو یہ نہایت قابض ہو جاتا ہے۔ پانی سے پکا یا ہوا چاول معتدل قابض ہے۔ ایسی حالت میں غیر مغسول چاول کو استعمال کرتے ہیں اور اس کے لیے سرخ چاول کو اختیار کرتے ہیں۔ لوگ چاول کے ساتھ باجرہ بھی پکاتے ہیں اور بکری کے گردہ کی چربی سے چکنا کرتے ہیں۔ تنہا پکا ہوا چاول بھی قبض کرتا ہے۔ چاول کا خوردنی استعمال اور حقنہ آنتوں کے قروح اور مروڑ کے لیے بہترین چیز ہے۔ اگر چاول کو چربی کے ہمراہ پکا یا جائے تو پیچش میں فائدہ کرتا ہے۔ اگر سرخ غیر مغسول چاول کو بکری کی چربی کے ہمراہ پکا لیا جائے تو یہ شدید قابض ہو جاتا ہے۔ اگر چاول کے آٹے سے بکرے کے گردہ کی چربی ملا کر رقیق حریرہ پکا یا جائے تو یہ بیماری اور دوائی کے کثیر اسہال اور اسہال سے لاحق آنتوں کی خراش میں فائدہ کرتا ہے۔ سرخ پکے ہوئے چاول کو پیچ یا بعض قابض دواؤں کا حقنہ آنتوں کی خراش اور قرحہ میں فائدہ کرتا ہے۔ چاول کو بکری کے دودھ کے ہمراہ کھانے سے بھی پیچش میں فائدہ ہوتا ہے۔ بکرے کی گردہ کی چربی اور روغن بادام شیریں یا روغن فندق کے ہمراہ چاول کا خوردنی استعمال آنتوں کی مروڑ اور خراش میں فائدہ مند ہے۔ مغسول چاول کے پیچ کا حقنہ بھی آنتوں کی خراش اور قرحہ میں فائدہ مند ہے۔

چاول کے کثرت استعمال سے پتھری بن سکتی ہے۔ چاول کو دودھ کے ہمراہ کھانے سے پتھری بننے کا زیادہ خطرہ رہتا ہے۔ چاول منی میں اضافہ اور باہ میں ہیجان برپا کرتا ہے۔ آنتوں میں چکناہٹ اور غروریت پیدا کرتا ہے۔ اطباء کا خیال ہے کہ چاول اور تازہ دودھ

دونوں کو مساوی وزن میں ملا کر دس دن متواتر کھانے سے منی خوب پیدا ہوتا ہے اور یہ مجرب ہے۔ دودھ کے ساتھ پکا ہوا چاول بھی مزید منی ہے۔ بعض کے مطابق چاول حار رطب مزاج والوں میں منی کا اضافہ کرتا ہے۔ گیلانی لکھتے ہیں کہ چاول اگرچہ خوب مولد منی ہے اور اس کے ساتھ ساتھ منفتح اور نشاط انگیز ہے۔ لہذا اس کو باہ کی معین و مددگار غذا قرار دیا جائے۔ البتہ دودھ کے ہمراہ پکا ہوا چاول اس شخص کے لیے غیر مناسب ہے، جس کے گردہ میں سدہ اور غلیظ مادہ ہو نیز یہ گردہ و مثانہ کی پتھری والوں کے لیے بھی غیر مناسب ہے۔

جالینوس کے مطابق فارسی چاول شکم کے سیلان خون، گردہ و مثانہ کے امراض اور اختناق الرحم میں فائدہ کرتا ہے۔ یہ پچش کے لیے نہایت فائدہ مند ہے اور اس سے قبض لاحق نہیں ہوتا۔ البتہ بہت زیادہ مقشر چاول سے قبض ہوتا ہے۔ چاول کے آبی نرم مادہ کو ختم کرنے کی پوری کوشش کی جائے اس مقصد کے لیے اس کو بھوسی کے پانی میں بھگوایا جاتا ہے، جس سے اس کی خشکی باطل ہو جاتی ہے۔

چاول کی روٹی بڑی مشکل سے ہضم ہوتی ہے۔ اس میں گیہوں کی روٹی سے غذائیت کم ہوتی ہے، مگر نمک اور تیل یا لہسن اور یا دودھ ملا کر پکانے سے قوی ہو جاتی ہے۔ جہاں تک ہو سکے اس کے خوردنی استعمال سے بچنا بہتر ہے، کیونکہ تمام مصلح کے ملانے کے باوجود چاول ریکی قونج، جگر و طحال میں سدے پیدا کرتا ہے۔ چاول کی کھیر بہترین غذا ہے۔ اس سے عمدہ خون پیدا ہوتا ہے۔ یہ ملیں ہے مگر اس کو زیادہ کھانے سے سدے بنتے ہیں۔ اگر چاول کی کھیر کثرت سے کھائی جائے تو پاخانہ پیشاب اور خروج ریا ح کم ہوتا ہے۔ اس سے سدے، پتھری اور قونج پیدا ہونے کا اندیشہ رہتا ہے۔ چاول کی غبار کا سعوٹ نکسیر کو بند کرتا ہے۔ چاول کا غبار کوٹنے کے وقت حاصل ہوتا ہے۔ سفید چاول کا غسل جلد سے میل کا تحقیق کرتا ہے۔ اگر چاول کے پانی سے غسل کیا جائے تو جلد کی زردی کو زائل اور رنگ میں تغیر کرتا ہے۔ پے ہوئے چاول کا ذرور تازہ اور مرطوب زخموں کے لیے مناسب دوا ہے۔ اگر چاول کو آب خرپڑہ سے پیس کر کلف پر طلا کیا جائے تو اس کو زائل کرتا ہے۔ اسی طرح چاول اور ترمس کا طلا کلف اور جلد کے نشانات کو صاف کرتا ہے۔ چاول اور بکری کے گردہ کی چربی کے ضماد سے پھوڑے کا منہ کھل جاتا ہے۔ اگر ہیرے جواہرات خصوصاً مروارید کو پکے ہوئے چاول کے پانی سے یا غیر مطبوخ چاول کی بھوسی کے پانی سے دھویا جائے تو ان کے میل کو زائل کر کے خوب چمکدار بناتا ہے۔ چاول قونج، سدوں اور پتھری والوں کے لیے بڑی خراب غذا ہے، نیز اس سے ان کی تولید ہوتی ہے۔

مولف تذکرہ کے مطابق چاول سے کرب، بے چینی اور صداع لاحق ہوتا ہے۔ اس کا مصلح تازہ دودھ یا روغن، یا شکر اور یا شہد ہے۔ صاحب تقویم کے مطابق اس کا مصلح شکر سرخ (گڑ) اور گیہوں کی بھوسی کے پانی میں بھگونا ہے۔ اگر چاول کو آب قرطم میں ابال لیا جائے تو اس سے سدہ بننے کی صلاحیت ختم ہو جاتی ہے۔ چاول کا بدل بھو مغسول کے ستویا باجرہ اور یا بعض صورتوں میں مکئی ہے۔ چاول کے خارجی چھلکے کا ہندی میں نام دھان کی بھوسی ہے۔ اگر اس کو موٹا موٹا کوٹ لیا جائے اور ایک قول کے مطابق اس کو باریک پیس لیا جائے تو ساڑھے تین یا ساڑھے چار گرام کھانے سے منہ اور زبان میں درد اور ورم پیدا ہو جاتا ہے۔ بعض وقت اس سے ورم مری، معدہ اور آنتوں تک پہنچ جاتا ہے، اس سے تمام بدن میں شدید خشکی، قطع و بردی، پیشاب کی دشواری اور التهاب لاحق ہو جاتا ہے اور وہ شخص ہلاکت کے قریب پہنچ جاتا ہے۔ اس کا علاج زہر خوردہ کے علاج کے اصول پر کیا جاتا ہے، اس کے لیے قے کرائی جاتی ہے۔ مرطب چیزوں کو استعمال کیا جاتا ہے۔ جیسے گرم روغن کنجد کا خوردنی استعمال۔ مرطب حمام کیا جائے، آب بنفشہ کو کھولا کر نوش کیا جائے اور ذرارتح کے زہر

کھانے والے کی طرح علاج کیا جائے، اس کے افعال و خواص ہندوستانی اطباء کے حوالہ سے چاول کے ذیل میں آئیں گے۔

## برنج

اس کا اعراب حسب سابق ہے۔ یہ پیتل ہے۔

## برنج کابلی

یہ برنگ کابلی کا معرب ہے۔ اس کا تذکرہ عنقریب آئے گا۔

## برنجاسف

با اور را مکسور ہے اور ایک قول کے مطابق یہ دونوں مفتوح ہیں۔ نون ساکن، جیم مفتوح، سین مفتوح اور فاساکن۔ یہ بعض لوگوں کے نزدیک فارسی لفظ ہے۔ یہ لفظ را کے عوض لام کے ساتھ برنجاسف بھی آیا ہے۔ رومی میں اس کا نام شوھر، یونانی میں ارطاماسیا اور اریطیہ ماسیا، عربی میں شویلا اور فافور، فارسی میں یومادران، شیرازی میں برتراسک اور ہندی میں گندمار ہے۔

برنجاسف افسنتین کے مانند ایک پودا ہے، جس کا تنہ ایک ہاتھ کے برابر، شاخیں باریک اور پتیاں چھوٹی چھوٹی ہوتی ہیں، برنجاسف کا پھول سویا کے مانند شگوفہ دار، زرد، سفید اور کبھی نیل گوئی مائل بھی ہوتا ہے۔ اس پودے کے بیرونی حصہ پر قدرے چسپنے والی رطوبت ہوتی ہے۔ یہ اکثر دریاؤں کے ساحل، پہاڑوں اور سایہ دار جنگلوں میں پیدا ہوتا ہے اور ہر سال نئے سرے سے پیدا ہوتا ہے۔ برنجاسف کی دو قسمیں ہیں۔ ایک قسم کی شاخیں چھوٹی اور پتیاں بڑی ہوتی ہیں ان پتیوں کے ارد گرد زرد پھول ہوتے ہیں، جو چھوٹے پھل کی طرح گولائی مائل ہوتے ہیں، ان سے افسنتین کی طرح خوشبو آتی ہے۔ یہ پھول گرمی کے موسم میں کھلتے ہیں اور یہ برنجاسف کی زرقم ہے۔ برنجاسف کی دوسری قسم کا پودا پہلی قسم کی طرح ہوتا ہے، البتہ اس کا پھول سفیدی مائل ہوتا ہے۔ اس کی شاخوں پر باریک لکڑی دار چھوٹا تنہ دار باہم جڑی ہوئی کثیر پتیاں ہوتی ہیں، جن میں روغنی رطوبت ہوتی ہے اور یہ برنجاسف کی مادہ قسم ہے اور دونوں کے افعال و خواص میں کافی یکسانیت ہے۔

شیخ الرییس نے برنجاسف کی ماہیت کے متعلق لکھا ہے کہ یہ قیصوم ہے۔ جالینوس نے کہا ہے کہ یہ دونوں جڑی بوٹیاں طبیعت میں قریب قریب ہیں اور دونوں کا نام برنجاسف ہے۔ نیز شیخ نے مفردات قانون میں بابونہ کے افعال کے متعلق لکھا ہے کہ بابونہ کا بدل برنجاسف ہے اور برنجاسف قیصوم ہے۔ شارح گیلانی نے فرمایا کہ ماہرین نے ان دونوں کے درمیان گہری مناسبت کی وجہ سے فرق نہیں کیا ہے۔ ورنہ قیصوم برنجاسف کے علاوہ دوسری جڑی بوٹی ہے اور نیز شویلا کے ذیل میں لکھا ہے کہ لوگوں نے شویلا کو قیصوم کی ایک قسم قرار دیا ہے اور یہ امر بعید نہیں ہے۔ صاحب تحفہ نے لکھا ہے کہ برنجاسف قیصوم کے علاوہ دوسری جڑی بوٹی ہے، کیونکہ قیصوم افسنتین کے مانند ہوتا ہے۔

عموماً اس پودے میں ایک جڑ سے ایک تنہ نکلتا ہے، جو غیر شاخ دار اور باریک بالشت سے زیادہ طویل ہوتا ہے۔ اس کی پتیاں زنبق (سفید جمیلی) کی پتیوں اور تنے کے مانند اور بہت چھوٹی ہوتی ہیں، جن میں معمولی چھچھاہٹ ہوتی ہے۔ برنجاسف کا پھول سفید، زرد اور ہلکی و تیز خوشبودار ہوتا ہے۔ یہ پودا ان مخصوص پہاڑوں میں پیدا ہوتا ہے، جہاں بارش بہت زیادہ ہوتی ہے۔

حاصل کلام! اکثر اطباء اس کے متعلق تذبذب اور تشویش کا شکار ہیں، جنہوں نے ان دونوں کو ایک چیز سمجھا ہے۔ بعض نے دونوں کو الگ الگ دو چیز سمجھا ہے۔ بعض نے قیصوم کی صفات کو برنجاسف کے ذیل میں اور برنجاسف کی صفات کو قیصوم کے ذیل میں ذکر کیا ہے۔ ثقیل بو اور خوشبودار زرد پھول اعلیٰ معیار کا ہوتا ہے۔

**مزاج:** شیخ کے مطابق برنجاسف اول درجہ میں گرم اور دوسرے درجہ میں خشک ہے۔ اکثر کے مطابق دوسرے درجہ میں گرم اور اول درجہ کے آخر میں خشک ہے۔ بعض نے دوسرے درجہ میں گرم و خشک اور دیگر لوگوں نے تیسرے درجہ کے اول میں گرم و خشک قرار دیا ہے۔ بعض نے اس کا مزاج اول درجہ میں بارد اور رطب لکھا ہے۔ گیلانی نے کہا ہے یہ آخری قول اس کے افعال کے مخالف ہیں، کیونکہ اس کے افعال مفتوح، مد ریحض اور خلط بارد کے ملطف وغیرہ ہیں۔

**افعال و خواص:** برنجاسف، مفتوح اور قدرے ملطف ہے اور اس کا پھل یا بس ہوتا ہے۔ شیخ فرماتے ہیں کہ برنجاسف اعلیٰ درجہ کا ملطف اور مفتوح ہے۔ بعض کے مطابق برنجاسف بلغم کو قطع کرتا ہے، ہچکی، آنتوں کی مروڑ، درد سرین اور سانس کی تنگی میں فائدہ کرتا ہے۔ پیشاب و حیض کا ادراک اور گردہ کی پتھری کو پارہ پارہ کرتا ہے۔ نیز برنجاسف رادع مواد ہے۔ اس کا ضاد عضو کو فضلات کھینچنے سے روکتا ہے۔ برنجاسف اور آرد جو کا ضاد حار ورم کو تحلیل کرتا ہے۔ برنجاسف کے جرم کا ضاد اور اس کا نطول بارد صداع میں فائدہ کرتا ہے۔ بعض کے مطابق برنجاسف کے جرم کا ضاد اور نطول متعدد قسم کے درد سر کے لیے فائدہ مند ہے۔ یہ دونوں دماغی سدے کو کھولنے، دماغ کی تقویت، بلغمی سرسام اور سبات کے لیے مفید ہیں۔ سینہ پران دونوں کا استعمال سینہ کے درد میں فائدہ کرتا ہے اور عانہ پران دونوں کا استعمال احتباس بول و احتباس حیض کو دفع، ورم کو تحلیل اور دردوں کو ساکن کرتا ہے۔ اگر برنجاسف کے جوشاندہ سے نطول اور تکمید کی جائے تو مذکورہ تمام امراض میں فائدہ مند ہے۔ برنجاسف کے جوشاندہ کا نطول سرد اور دوار میں فائدہ کرتا ہے۔ اگر برنجاسف کے جوشاندہ کو سفر جل (بہی) کے ہمراہ نوش کیا جائے تو حلق کے ورم میں فائدہ مند ثابت ہوتا ہے۔ برنجاسف کے پھل کا جوشاندہ ضیق النفس اور انتصاب نفس میں مفید ہے۔ پھل کے جوشاندہ کا سعو ط نزلہ و زکام میں فائدہ اور ناک کے سدوں کو کھولتا ہے۔ یہی فائدہ برنجاسف کے پھل کے نطول اور اس کی تکمید سے حاصل ہوتا ہے۔ برنجاسف کا پھول سونگھنے سے زکام اور دماغی امراض رفع ہو جاتے ہیں۔ برنجاسف کے پھل کے جوشاندہ کا خوردنی استعمال اور آبزین احتباس بول، ادراک بول، ادراک حیض اور صلابت رحم میں فائدہ کرتا ہے۔ برنجاسف کے عصا رہ اور مرصفی کا حمل رحم سے فضلات کو کھینچ کر نیچے لاتا ہے۔

دیسقوریدوس کے مطابق برنجاسف کی تمام اقسام مسخن اور ملطف ہیں۔ برنجاسف کے جوشاندہ کا آبزین عمر و ولادت، انضمام رحم، ورم رحم، برودت رحم، صلابت رحم، مشیمہ، جنین اور مٹانہ کی پتھری کے خروج اور قروح رحم کے تنقیہ میں فائدہ کرتا ہے۔ اگر اس پودے کے اکثر حصے کو لے کر پیٹ کے نچلے حصہ پر ضاد کیا جائے تو یہ حیض کو جاری کرتا ہے۔ اگر بارہ گرام مسلم برنجاسف سے کھایا جائے تو یہ حیض کو جاری اور مشیمہ کو خارج کرتا ہے۔ بعض کے مطابق نو یا ساڑھے تیرہ گرام جوشاندہ پینے سے اکثر مذکورہ امراض خصوصاً امراض رحم میں فائدہ ہوتا ہے۔ ایسی حالت میں غیر روغن دار غذا تناول کریں۔ بخ برنجاسف کا ضاد ناف کے نیچے کرنے سے ادراک بول اور ادراک حیض میں فائدہ ہوتا ہے۔ امتلاء بدن کے وقت اس ضاد کا استعمال ممنوع ہے اور اسی طرح اس وقت بھی اس ضاد کا استعمال ممنوع ہے، جس

وقت مادہ اس عضو کی طرف گر رہا ہو۔ اگر مسلم برنجاسف کو جلا کر قروح پر چھڑکا جائے تو ان کو خشک کرتا ہے۔ اگر مسلم برنجاسف کو جلا کر شراب کے ہمراہ نوش کیا جائے تو گردہ کی پتھری کو توڑتا ہے اور اگر ساڑھے دس گرام سوختہ برنجاسف کو شہد کے ہمراہ تناول کیا جائے تو پیٹ کے کیڑے اور حب القرع مر جاتے ہیں۔ بعض اطباء نے سات گرام زرد گل برنجاسف کو اس سلسلہ میں مجرب لکھا ہے۔ سات گرام برنجاسف کے نقوع کو پینے سے بخاروں میں فائدہ ہوتا ہے۔ اگر نقوع برنجاسف کو روغن زیتون میں ملا کر بدن پر ملا جائے تو لرزہ اور کپکپی میں فائدہ کرتا ہے۔ گھر میں اس کی پتیوں کو بکھیرنے سے کیڑے مکوڑے بھاگ جاتے ہیں۔ اسی طرح اس کی دھونی سے کیڑے مکوڑے گھر چھوڑ دیتے ہیں۔ اگر برگ برنجاسف کو شراب کے ہمراہ کھایا جائے تو یہ مہلک دواؤں کے نقصان کو دفع کرتا ہے۔ نیز یہ نسخہ ہوام، ریتلا اور خصوصاً بچھو کی گزیدگی میں فائدہ کرتا ہے۔ برنجاسف کی مقدار خوراک سوادو سے سات گرام تک ہے۔ جو شانہ میں برنجاسف کی مقدار خوراک ساڑھے دس سے ساڑھے تیرہ اور یا ساڑھے سترہ گرام تک ہے۔ برنجاسف گردہ میں نقصان کرتا ہے۔ اس کا مصلح انیسون یا خشخاش ہے۔ اس کا بدل صداع اور باردا امراض سر میں ہم وزن با بونہ اور تمام امراض میں افسستین ہے۔ بعض کے مطابق اس کا بدل قیصوم یا شیخ ارمنی ہے۔

## برنجان

یہ ترنجان (بادرنجبویہ/بلی سوٹن) ہے اور ممکن ہے کہ برنجان ترنجان کا بدلا ہوا نام ہو۔

## برنق

یہ برنگ کا بلی کا معرب ہے۔

## برنج مشک

یہ فرنج مشک (رام تلسی) ہے۔

## پرنسوبلوا گندھا

پا مفتوح، راساکن، نون مفتوح، سین مضموم، واؤ ساکن، بامکسور، لام ساکن، دوسرا واؤ مفتوح، الف، گاف مفتوح، دوسرا نون ساکن، وال مفتوح، ہاخفی اور الف۔ یہ لگرا (تلسی) ہے۔

## پرنقش

یہ اشق ہے۔

## پرنگ

پا مضموم، رام مفتوح، نون خفی اور گاف ساکن، یہ اکلیل الملک ہے۔

## برنکا

بامفتوح، رامشد مکسور، نون خفی، گاف مفتوح اور الف، اس کے معنی رنگین ہے۔ برنکا کا نام چوڑیکا بھی ہے۔ سنکرت میں یہ کو جیونہان (اس کے پتوں پر گوہ کی زبان کے مانند لکیریں ہوتی ہیں)، شا کوٹھ (سفید اور کانٹے دار)، کشاوی پھل (کیلا پھل)، چھریکا

(اس سے دودھ نکلتا ہے)، پلاپنکھ (بہت پھل والا)، پھل پتک (پھل اور لمبا پھل)، کرکشا (سخت)، بھوت واک (ستا اور جلدی دستیاب ہونے والا)، بھوت دانہ (جانوروں کی جان)، کھرپترا (غیر شگاف دار کھروالے جانور جیسے گھوڑے وغیرہ کے امراض دفع کرنے والا)، کشت گہن (جلدی امراض کو ختم کرتا ہے)، کوجیوٹیا (عورتوں کے سینہ کے درد کو دفع کرتا ہے)، چوریکھ (جلدی فائدہ اور اثر بخشنے والا) اور کشائی پشپ (کیلا اور تیز پھل) کے ناموں سے موسوم ہے۔

یہ ایک پودا ہے، جو اکثر تالابوں کے پل کے نیچے اور ویرانوں میں پیدا ہوتا ہے۔ یہ قد آدم کے برابر بلند ہوتا ہے۔ اس کی شاخیں گھنی ہوتی ہیں، جو ایک دوسرے پر پڑی رہتی ہیں اور پاس آ جاتی ہیں۔ شاخوں میں چھوٹے اور سفید کانٹے ہوتے ہیں۔ اس کی پتیاں برگ صا کے مانند سخت، کھردری اور کم آبی مادہ دار ہوتی ہیں، جو ملنے سے ریزہ ریزہ ہو جاتی ہیں۔ پتیوں پر گوہ کی زبان کے لکیروں کے مانند لکیریں ہوتی ہیں۔ اس کی شاخوں سے دودھ نکلتا ہے۔ اس کا پھل گول، زرد، قدرے دراز اور ٹکونا ہوتا ہے۔ کہا جاتا ہے کہ اس درخت کے ارد گرد شیاطین رہتے ہیں۔

**مزاج:** تیسرے درجہ میں گرم و خشک۔

**افعال و خواص:** اس کا مزہ تیز اور تلخ ہوتا ہے۔ چھ گرام نو سو بارہ ملی گرام برنکا کی شاخ، پتیوں اور غیر مقشر جڑ کا عصارہ بلغم و صفرا کو قے میں خارج اور جذام، قوبا، منہ کے امراض کو دفع کرتا ہے، مگر ایسی حالت میں مریض کو غیر نمک دار چکنی غذا کھلائی جائے۔

### پر نکسنیہا نداروک

یہ سرل دیودار ہے۔

### برنگ کابلی

با اور رامفتوح، نون ساکن، گاف ساکن، کاف مفتوح، الف، با مضموم، لام مکسور اور یا نسبتی ساکن۔ یہ فارسی لفظ ہے۔ یہ لفظ برنج اور الف کے اضافہ کے ساتھ ابرنج اور گاف کے عوض کاف کے ساتھ برنج بھی ہے۔ یہ تمام الفاظ برنگ کے معرب ہیں اور ہندی میں یہ بائے بڑنگ ہے۔ برنگ کابلی ماش کے دانہ کے برابر ایک دانہ ہے۔ یہ چینی، کابلی، ہندی اور سندھی متعدد اقسام کا ہوتا ہے۔ ان میں سے ہر ایک کی چھوٹی بڑی دو قسمیں ہیں۔ دونوں گول اور چکنے ہوتے ہیں۔ اس کا مغز سفید و قدرے تلخ اور کم بودار ہوتا ہے۔ بعض کے مطابق اس کی بو اتنی تیز ہوتی ہے کہ گرم مزاج لوگ کوئی ہوئی کو سونگھ کر یا کوٹے وقت دماغ تک اس کی گرد پہنچنے سے نکسیر میں مبتلا ہو جاتے ہیں۔ البتہ سفید اور سیاہ لکیروں والی بڑی بائے برنگ کابلی سے نکسیر لاحق نہیں ہوتی۔ بائے بڑنگ کابلی کا مزاج گرم ہے۔ اس سے قے لاحق ہوتی ہے۔ چھوٹی برنگ کابلی سرخی مائل سیاہ ہوتی ہے۔ یہ معدہ کے کیڑے اور حب القرع کی قوی اور بہتر دوا ہے۔ بعض کے مطابق سرخی مائل چھوٹی برنگ کابلی اعلیٰ معیار کی ہوتی ہے۔ گیلانی کے مطابق جو برنگ ہندوستان اور چین سے حاصل ہوتی ہے، وہ عمدہ ہوتی ہے اور برنگ کا مقشر مغز استعمال میں آتا ہے۔

**مزاج:** تیسرے درجہ میں گرم و خشک اور بعض اطباء کے مطابق دوسرے درجہ کے آخر میں گرم و خشک ہے۔ بعض کے نزدیک اول درجہ میں گرم اور دوسرے یا تیسرے درجہ میں خشک ہے، مگر یہ قول ضعیف ہے۔



**افعال و خواص:** یہ رطوبت کو جذب، جوڑوں سے بلغم کو ختم اور بلغم کو آنتوں سے خارج کرنے میں خصوصی موثر ہے۔ بعض کے مطابق یہ پوری قوت سے جوڑوں سے غلیظ بلغم، سوداء اور لیس دار اخلاط کو دستوں کے ذریعہ خارج کرتا ہے اور وجع المفاصل میں فائدہ کرتا ہے۔ یہ رطوبت اور قروح کو خشک کرتا ہے۔ سات گرام برگ کابل کی کھانے سے آنتوں کا بلغم دستوں میں خارج ہو جاتا ہے۔ یہ دیدان امعاء، حیات، خصوصاً حب القرع کو خارج کرنے کی بہت قوی اور موثر دوا ہے۔ یہاں تک کہ کیڑوں کا بالکل خاتمہ اور ان کی تھیلی کو خارج کرتا ہے۔ اگر سفوف برگ کابل کو سرکہ کے ہمراہ ناشتہ میں کھایا جائے تو اس کو کھانے سے پیشاب کا رنگ بقیم (پتنگ درخت) کی مانند سرخ ہو جاتا ہے۔

برگ کابل کی مقدار خوراک سات سے ساڑھے دس گرام تک اور ایک قول کے مطابق بیس گرام تک ہے۔ بعض کے مطابق حب القرع کے لیے اس کی مقدار خوراک چودہ گرام سے ساڑھے چوبیس گرام تک اور بعض کے مطابق پینتیس گرام تک ہے، جس کو کوٹ چھان کرتا زہ دودھ میں ملا کر نوش کریں۔ یہ آنتوں میں نقصان کرتا ہے، جس کا مصلح کتیرا ہے۔ برگ کابل کا بدل ہم وزن ترمس یا قنبیل ہے، بلکہ قنبیل کے افعال برگ کابل سے زیادہ قوی اور عمدہ ہوتے ہیں۔ البتہ برگ کابل حب القرع خارج کرنے کی خاص اور موثر دوا ہے۔ اس کے باقی فوائد ہندوستانی اطباء کے مطابق بائے بڑنگ کے ذیل میں تحریر ہو چکے ہیں۔

### پرنبنی ویر کھا

یہ ہلدی ہے۔

### برنوف

بامفتوح، راساکن، نون مضموم، واؤ اور فاساکن، یہ مصری زبان کا لفظ ہے۔ برنوف کا فارسی نام شابانک اور شابانج ہے۔ یہ درخت، درخت انار کے مانند بہت شاخ دار ہوتا ہے۔ اس کی پتیاں برگ زعفران کے مانند گہری رنگین، روئیں دار اور بخور مریم کی بو کے مانند تیز بودا ہوتی ہیں۔ اس کا پھول غاسول (اشنان) کے پودے کے مانند خوشہ میں ہوتا ہے، اس پھول کے درمیانی حصہ میں گل قیصوم کے مانند زردی مائل روئیں ہوتے ہیں۔

**مزاج:** دوسرے درجہ میں گرم و خشک۔

**افعال و خواص:** برنوف رطوبتوں کو تحلیل و خشک، بارد غلیظ ریاہ کو توڑتا اور دماغ کے سہوں کو کھولتا ہے۔ اگر ساڑھے تین گرام برگ برنوف کے عصارہ کو عورتوں کے دودھ کے ہمراہ چند مرتبہ پلایا جائے تو بچوں کو مرگی میں فائدہ ہوتا ہے۔ اسی طرح اگر نیل کو برگ برنوف کے رس میں حل پذیر کر کے بچوں کے جوڑوں، کان کی لو، ناف، ناک کے نتھنہ، گردن، ہاتھ کی ہتھیلی اور پیر کے تلووں پر ملا جائے تو ان کی مرگی میں فائدہ کرتا ہے۔ برگ برنوف کو سونگھنے سے زکام میں فائدہ اور ریاہ سے لاحق نحتوں کے سدے کھل جاتے ہیں۔ اگر تازہ برگ برنوف کے عصارہ یا پرانے برنوف کے پھل کے تیل کو جبذہ بیدستر، عصارہ سد اب تازہ اور روغن بادام تلخ میں ملا کر ابولیسیا کے مریضوں کو تین دن متواتر سعوٹ کیا جائے تو بہت فائدہ اور دماغ کا تنقیہ کرتا ہے۔ اگر بچوں کو بلغمی اور ریگی مروڑ کے ظہور کے وقت اس کا عصارہ نوش کیا جائے تو ان کے پیٹ سے ریاہ اور بلغم کو خارج کرتا ہے اور معدہ کو قوی کرتا ہے۔ نیز بچوں کے منہ سے لعاب بہنا بند کرتا

ہے۔ برنوف کا عصارہ بلغمی درد میں فائدہ اور مرہ سوداء کی جانب بلغم کے استحالہ کو روکتا ہے۔ اگر ساڑھے دس گرام تازہ برگ برنوف کے عصارہ کو پانچ سو ملی گرام جاؤ شیر کے ہمراہ کھایا جائے تو مردڑ اور قونج میں خوب فائدہ کرتا ہے اور آسانی سے دست لاتا ہے۔ خشک برگ برنوف کا سفوف چھڑکنے سے قروح گوشت سے پر ہو جاتے ہیں اور خشک پتوں اور زفت کا ضما د حزاز میں فائدہ کرتا ہے۔ برنوف آنتوں کے لیے نقصان دہ ہے۔

**مصلح:** صمغ عربی۔

**بدل:** مرزنجوش۔ عصارہ برنوف کی مقدار خوراک ساڑھے تیرہ گرام اور خشک برگ برنوف کی مقدار خوراک پونے دو گرام تک ہے۔

**برنی**

یہ آبریشم ہے۔

**پرنی پلاشا**

پا مفتوح، راساکن، نون مکسور، یا ساکن، دوسرا پا اور لام مفتوح، الف، شین مفتوح اور الف۔ یہ کچور ہے۔

**برنیس**

یہ بیش (چھناک) ہے۔

**برواق**

با مفتوح، راساکن، واؤ مفتوح، الف اور قاف۔ یہ خنثی (کراث الحمار) ہے اور الف کے بغیر یہ لفظ بروق بھی ہے۔ برواق خنثی کے مشابہ ایک پودا ہے، جو اہل شام کے نزدیک صنوبر کے نام سے مشہور و معروف ہے۔ یونانی میں اس کا نام اسفولوداس، عجمی اندلس میں برواتی اور بعض وقت برقانی اور فارسی میں گیہاہ سریش ہے۔ بعض کے مطابق برواق عجمی میں ایک ہلکا اور زرد پتھر ہے، جو پینے کے بعد سفیدی مائل ہو جاتا ہے۔ یہ عراق میں ہوتا ہے اور کہربا اور سندروس کی طرح گھاس کو اپنی طرف اچک لیتا ہے۔

**مزاج:** دوسرے درجہ میں گرم و خشک۔

**افعال و خواص:** یہ مطلق سیلان خون کو بند کرتا ہے۔ برواق کا خوردنی استعمال اور ضما د خفقان اور امراض طحال میں فائدہ کرتا ہے۔ برواق چھڑکنے سے تازہ زخم بھر جاتے ہیں۔ برواق کی انگوٹھی پہننے سے آدمی پانی میں غرق ہونے سے محفوظ رہتا ہے۔ اگر کوئی شخص برواق کو سنگ چھماق کے ہمراہ کپڑے میں لپیٹ کر سر کے نیچے رکھے تو سونے کے دوران خواب میں دن بھر کے تمام سانحات کو دیکھتا رہتا ہے اور یہ مجرب ہے۔

**بروانی**

با مفتوح، راساکن، واؤ مفتوح، الف، نون مکسور اور یا ساکن، یہ عجمی لفظ ہے۔ سریانی میں اس کا نام عبروس اور یونانی میں استقوانس ہے۔ بروانی ایک خوب شاخوں دار پودا ہے۔ اس کی شاخیں کمان کے مانند ٹیڑھی ہوتی ہیں اور پھول سفید ہوتا ہے۔ بروانی کا پھل زیتون کے مانند اور اس کا ذائقہ تیز ہوتا ہے۔ اس کی جڑ سفید اور جڑ کی چھال زردی مائل ہوتی ہے۔

**مزاج:** اول درجہ میں حار و رطب۔

**افعال و خواص:** یہ مفرح، موافق سینہ و دماغ، مدد اور مفتحت حصات ہے۔ استسقاء اور بواسیر میں فائدہ کرتا ہے۔ اس کا ضماد بہق اور داء الثعلب میں فائدہ مند اور ورم کو تحلیل کرتا ہے۔ سوختہ بروانی شہد کے ہمراہ کھانے سے جگر قوی ہوتا ہے۔ اس کا عصارہ آنکھ کی سفیدی اور دمعہ میں فائدہ مند ہے۔ یہ مثانہ کے لیے نقصان دہ ہے۔

**مصلح:** انیسون۔

**بدل:** ریپاس۔

### پروالم

پا مفتوح، راساکن، واؤ مفتوح، الف، لام مفتوح اور میم ساکن۔ یہ میم محذوف کے ساتھ پروا بھی ہے۔ پروالم درختوں کی کونپل ہے۔

### پروالا

پا مفتوح، راساکن، واؤ مفتوح، الف، لام اور الف۔ یہ مرجان اور بار کندوری ہے اور بعض کے نزدیک پروالا لا بو ہے، جو بار کندوری ہے۔

### بروبسیون

یہ جشبات ہے۔

### پروتود بھوتم

پا مفتوح، راساکن، واؤ مفتوح، تا مضموم، دوسرا واؤ ساکن، دال ساکن، با اور با خفی مضموم، تیسرا واؤ ساکن، دوسرا تا مفتوح اور میم ساکن۔ یہ ابرک ہے۔

### پروتیرلتا

پا مفتوح اور راساکن، واؤ مفتوح، تا مکسور، یا ساکن، دوسرا راساکن، لام اور تا مفتوح اور الف۔ کہتے ہیں کہ یہ درختوں کی شاخ ہے۔

### پرورشایینی

پا مفتوح، رامفتوح، واؤ مضموم، راساکن، شین مفتوح، الف، یا مکسور، نون مکسور اور دوسری یا ساکن۔ یہ ٹھیکری کا پودا ہے۔

### بروش

یہ پنیر ہے۔

### پروشک

پا مفتوح، رامضموم، واؤ مجہول ساکن، شین مفتوح اور کاف ساکن، یہ سیندھی کا درخت ہے۔

### بروجا

بامکسور، رامضموم، جامفتوح اور الف۔ یہ بارزد (گندہ بہروزہ) ہے۔

**بروٹا اور بروٹون**

یہ دونوں ابہل کے نام ہیں۔

**بروالا**

یہ مرغابی ہے۔

**پروگتاچی پھالکاچس**

پامضموم، رامضموم، واؤساکن، گافساکن، تامفتوح، الف، چامکسور، یاساکن، پامفتوح، ہاخفی، الف، لامفتوح، کافمفتوح، الف، چامفتوح اور سمین ساکن۔ یہ سفید سنبھالو ہے۔

**بڑولی**

بامفتوح، ژامضموم، واؤساکن، لاممکسور اور یاساکن۔ یہ درخت برگد کا پھل ہے۔

**پرومولی**

پامفتوح، راساکن، واؤمفتوح، میمضموم، دوسراواؤساکن، لاممکسور، یاساکن۔ یہ تال مکھانہ کا درخت ہے۔

**برون**

یہ ابہل اور خربق سیاہ ہے۔

**بروطس**

یہ گشت برگشت (مروڑ پھلی) ہے۔

**برونمامون**

یہ کشنیز (دھنیا) ہے۔

**برونی**

بامفتوح، رامضموم، واؤساکن، نونمکسور اور یاساکن۔ یہ پکھان بید ہے۔

**برہ**

بامفتوح، رامشد مفتوح اور ہاساکن۔ یہ فارسی میں بھینس کے بچے کو کہتے ہیں۔

**برہٹا**

بامکسور، رامفتوح، ہاساکن، ٹامفتوح اور الف، یہ الف کے عوض یا کے ساتھ برہٹی بھی ہے۔ یہ ہندی میں چھوٹی اور بڑی کٹائی ہے۔ بعض لوگ کہتے ہیں کہ برہٹی چھوٹی و بڑی کٹائی دونوں کو شامل ہے اور برہٹا بڑی کٹائی کے لیے مخصوص ہے۔ سنسکرت میں برہٹا کے نام برانتا (شہری بیگن جو زبان کو صاف کرتا ہے) اور چھدر دارتا کی (بہت کانٹوں والا جنگل بیگن) ہیں۔

**مزاج:** گرم خشک۔

**افعال و خواص:** برہٹا قابض، مقوی قلب، مشکی طعام اور مذیب اخلاط ہے۔ بلغم، ریاح اور خون کے فساد اور پیٹ و مقعد کے کیڑوں کو دفع کرتا ہے۔ جذام، بخار، ہائی، دمہ، کھانسی، درد سینہ، بد ہضمی، درد معدہ، ریاح، قراقر، ہاؤ گولہ اور عسر البول میں فائدہ کرتا ہے۔ گردہ و مثانہ کی پتھری کو توڑتا اور لاغری کو زائل کرتا ہے۔ اگر بڑی کٹائی کی جڑ کو لیموں اور گلاب کے رس میں پیس کر آنکھوں میں سلائی سے لگایا جائے تو یہ آنکھ کی سفیدی (بیاض) اور دھندلہ (کدورت) کو رفع کرتا ہے۔ اگر بیخ برہٹا کو قدرے قدرے کھایا جائے پچھو کے گزیدہ مقام پر اس کے لعاب کی مالش سے فائدہ ہوتا ہے۔ بیخ کٹائی کو باریک کاٹ کر ایک پاؤ پانی میں ابال لیا جائے جب پانی نصف باقی رہ جائے تو اس کو قبوہ کے طریقہ پر آہستہ آہستہ نوش کیا جائے، اس سے ربو میں فائدہ ہوتا ہے۔ بعض لوگ کہتے ہیں کہ اگر ساڑھے تین گرام بڑی کٹائی، ساڑھے تین گرام مہکرمول، ساڑھے تین گرام فلفل دراز، ساڑھے تین گرام چراسہ اور ساڑھے تین گرام مکو کا سفوف تناول کیا جائے تو امراض صدر میں فائدہ کرتا ہے۔ برہٹا کی دھونی بوا سیر کے لیے بے مثال فائدہ کی حامل ہے۔ بعض لوگ لکھتے ہیں بڑی کٹائی کا فارسی نام بادنجان دشتی ہے۔

### برہدیل

بامضموم، راساکن، بامفتوح، دال ساکن، دوسرا بامفتوح اور لام ساکن۔ دال کے عوض تا کے ساتھ یہ لفظ برہت مل بھی ہے۔ یہ منو پلک خرد جڑی بوٹی ہے۔

### برہدت پشی

با اور رامفتوح، با اور دال مفتوح، تا ساکن، پامضموم، شین ساکن، دوسرا پاکسور اور یا ساکن، یہ لفظ بڑے پھول، پھول میں بہت پگھڑیاں اور پھول میں پھول کے معنی میں ہے۔ برہدت پشی گل سوشن، گل ایڈا اور گل پنا کے درمیان مشترک ہے۔ نیز یہ لفظ یا کے عوض، الف کے ساتھ پرہدت پشپا بھی ہے، جس کے معنی گل گلاب اور گل سیوتی ہے۔

### پرہدویلا

پامفتوح، راساکن، بامفتوح، دال ساکن، واؤ مجھول مکسور، یا ساکن، لام مفتوح اور الف۔ یہ بڑی الا پتھی ہے۔

### برہستی

یہ بڑی کٹائی ہے۔

### برہفابح

بالفتح، یہ مرا حوز ہے۔

### بڑھل

بامفتوح، ڈاساکن، بامفتوح اور لام ساکن، یہ ایک ہندوستانی درخت کا پھل ہے، جس کا نام بہدا بھی ہے، یہ سنکرت میں لکچ (یہ سبز، زرد، رونق دار اور جسامت میں نوخیز عورتوں کے پستان کے مانند ہوتا ہے) کے نام سے موسوم ہے۔ بڑیل بھی کے برابر اور اس سے ملتی جلتی ہوتی ہے، لیکن یہ بدبودار، گولائی لیے ہوئے اور اس کے جسم پر کچھ زوائد ہوتے ہیں۔ اس کا چھلکار وئیں دار اور مغز سنہری زرد اور

الگ الگ خانوں میں تقسیم ہوتا ہے اور ذائقہ چاشنی دار ہوتا ہے۔ بعض بڑھل میں ترشی پر شیرینی کا غلبہ اور کوئی اس کے برعکس ہوتا ہے۔ اس کے چھلکے اور تخم کو نکال کر پلاؤ کے نیچے رکھتے ہیں اور قورما میں شامل کرتے ہیں۔ بڑھل کا گودہ آب لیمو اور قند کی چاشنی سے لذیذ ہو جاتا ہے۔ بعض بڑھل میں کم تخم ہوتے ہیں۔ یہ اعلیٰ معیار کا سمجھا جاتا ہے اور بعض میں تخم کثرت سے ہوتے ہیں۔ بعض تخموں کی شکل تخم زرد آلو کے ہم شکل لانی اور بعض قدرے مثلث ہوتے ہیں۔ تخم بڑھل کا مغز سفید اور ترش ہوتا ہے۔ بڑھل کا درخت جامن کے درخت کے برابر بڑا اور اخروٹ کے درخت کے قریب قریب ہوتا ہے۔ بڑھل کے پتے عریض اور طویل ہوتے ہیں، جو برگ ڈھاک کے مشابہ اور اس سے طویل ہوتے ہیں۔

**مزاج:** پختہ پھل کا مزاج گرم اور کچا پھل سرد۔ بعض کے مطابق شیریں پھل حرارت و برودت میں معتدل۔ بعض بڑھل کے پھل کو مطلقاً بارداور رطب اور بعض نے حار اور رطب لکھا ہے۔

**افعال و خواص:** بڑھل کا پھل دیر ہضم اور قابض ہے۔ خون صفر اور بلغم میں اضافہ کرتا ہے۔ ریا ح، کیڑے اور مستی کو دفع اور سدے پیدا کرتا ہے۔ بڑھل کا نیم پختہ پھل گرم، نفاخ، اور مولد ریا ح ہے۔ نیز خون میں خرابی، بلغم میں اضافہ، باہ اور اشتہا میں ضعف پیدا کرتا ہے۔ بڑھل کا پختہ پھل قلب اور معدہ کو قوی کرتا ہے۔ اس کا کثرت سے استعمال بطی الہضم اور مولد ریا ح ہے، جس پھل کا ذائقہ کھٹ میٹھا ہوتا ہے، وہ صفر کی مدت کو ساکن اور کھانسی میں نقصان کرتا ہے۔ بعض اطباء کہتے ہیں کہ تخم بڑھل کا مغز کثرت سے کھانے سے خصوصاً بلغمی مزاج لوگوں میں بلغمی بخار لاحق ہوتا ہے۔ نیز یہ منی، باہ اور کھانے کی اشتہا کم کرتا ہے۔ تخم بڑھل قابض اور بعض کے مطابق بچوں میں ملین ہے۔ بچوں میں اس کے استعمال کرنے کا طریقہ یہ ہے کہ بڑھل کے ایک دودانہ کو ماں کے دودھ کے ہمراہ پیس کر کھلایا جائے اور اس کے ایک دودانہ کو دوسری دواؤں کے ہمراہ کوٹ پیس کر کھلانے سے بچوں کے لیے مسہل ثابت ہوتا ہے۔ بنگال کے باشندے اس نسخہ کو خوب استعمال کرتے ہیں۔ اسی طرح مناسب جو شاندوں کے ہمراہ قدرے اس کا دودھ بچوں میں مسہل ہے یہ مجرب ہے۔ بعض کے مطابق درخت بڑھل کی چھال بخار کی مجرب دوا ہے۔ بڑھل کے پھول کا نام لچک ہے، جس کا تذکرہ صرف لام کے ذیل میں آئے گا۔

### پروشتم

پامفتوح، راکسور، ہاکسور، شین ساکن، نامفتوح اور میم ساکن، بعض مقامات پر ہا کے عوض واؤ کے ساتھ یہ لفظ پروشتم ہے، جس کے معنی فصلہ شکم میں قبض پیدا کرنے کے ہیں۔ بعض کے مطابق اس کے معنی دوسروں کی خواہش رکھنے والے کے ہیں۔ یہ بھوئی پر ہے اور یہ مجہول الماہیت ہے۔

### برھلیا

یہ تخم بادیان کا سریانی نام ہے۔

### برھمی

یہ زرنب ہے۔

## برہمی پرانی

بامفتوح، راساکن، ہامکسور، یاساکن، دوسراپامفتوح، دوسرااساکن، نون مکسور اور دوسرا یاساکن۔ یہ میور پنکھی ہے۔

## بڑی

بامفتوح، ڈامکسور اور یاساکن۔ یہ ایک ہندوستانی سبزی ہے، جو مونگ اور سیاہ ماش کی دال سے تیار کی جاتی ہے اور پیٹھ وغیرہ سے بھی تیار کرتے ہیں۔ ہندوستان میں اس کے بنانے کا طریقہ مشہور و معروف ہے۔ یہ ثقیل، دیر ہضم، مقوی، باہ آور، محلل ریح اور محلل بلغم ہے۔ کھانے کے بعد کی لاحق قے اور بواسیر میں مفید ہے۔ منی میں اضافہ، بلغم و صفرا کو دفع، پیاس کو ساکن، گرانی کو رفع اور بھوک میں اضافہ کرتا ہے۔ مولف تذکرۃ الہند کہتا ہے کہ لوگ بڑی کو پیٹھ اور زمین قند وغیرہ سے بھی تیار کرتے ہیں۔ اس کو میتھی کے ساگ کے ہمراہ گوشت یا بغیر گوشت کے پکا کر روٹی یا چلاؤ (خشکہ چاول) کے ساتھ کھاتے ہیں۔ اس کے افعال و خواص وہی ہیں، جو ماقابل میں گزر چکے۔

## پر یا

یہ ہد بہ (سروانی) ہے۔

## بریا مصری

بامفتوح، راساکن، یا مفتوح، الف، یہ مصری لفظ ہے یعنی بقلہ (ساگ)۔ یہ ساگ مصر میں پیدا ہوتا ہے۔ اصل میں اس کی پیداوار مصر کے علاقے میں پیدا ہوتی تھی، لوگوں نے یہاں سے دوسرے مقامات کی طرف منتقل کیا ہے۔ دوسرے مقامات پر لوگ اس کی کاشت کرتے ہیں۔ یہ موسم ربیع میں پیدا ہوتا ہے اور موسم گرما کی شروعات تک باقی رہتا ہے۔ اس کی پتیاں رائی کی پتیوں کے مانند خوب شاخوں دار ہوتی ہیں، جو اس کی جڑ سے نکلتی ہیں۔ یہ پتیاں کرفس کے مانند سبز، تیز ذائقہ اور بادیاں کی بو کے مانند خوشبودار ہوتی ہیں۔ اس میں لزوجت نہیں ہوتی۔ اس کے آخری سرے میں سبز، باریک اور خوشبودار ختم ہوتے ہیں۔

**مزاج:** اس ساگ کے تمام اجزاء دوسرے درجہ میں گرم اور خشک ہیں۔

**افعال و خواص:** یہ ساگ بدن اور احشا کے مزاج کے لیے بہترین ہے اور معدہ جگر اور احشا کو قوی کرتا ہے اس کو متواتر سونگھنے سے دماغ کی بار و غلیظ ریح تحلیل، نزلہ زکام بند اور پوری قوت سے خمار زائل ہو جاتا ہے، مگر شرط یہ ہے کہ ساڑھے تین گرام ساگ کو چبایا جائے اور اس کے بعد سرکہ مزوج نوش کیا جائے، یہ جگر اور تلی کے پرانے سدوں کو کھولتا ہے۔ یہ بارد معدہ و جگر کے لیے خصوصاً ختم برپا مصری بہترین دوا ہے۔ یہ ساگ مدر بول، مسخن بدن، مسخن گردہ، محرک باہ، قوی منعظ، منقی مثانہ اور منقی مجاری بول ہے۔ یہ بواسیر کی بہترین دوا اور اس کے خروج میں فائدہ اور درد کو ساکن کرتا ہے۔ اس کے پتے اور سعد کا ضاد بواسیر میں خاصا فائدہ کرتا ہے۔ اس کا متواتر خوردنی استعمال فائدہ مند ہے۔ اس جڑی بوٹی کو متواتر کھانے سے رخسار کی زردی رفع ہو جاتی ہے اور یہ مجرب ہے۔ یہ دماغ میں نقصان کرتا ہے، جس کا مصلح نیلوفر ہے۔ اس کی مقدار خوراک نو گرام تک ہے۔ اس کا بدل بسا سہ ہے۔ ساگ کے افعال ختم سے زیادہ ضعیف ہوتے ہیں اور اس سے بہت کم خمار دفع ہوتا ہے۔

## بریارا

بامفتوح، راساکن، یامفتوح، الف، رامفتوح اور دوسرا الف۔ یہ لفظ دوسرے را کے عوض لام کے ساتھ بریالا بھی ہے۔ یہ مکو کے پودے کے مانند ایک ہندوستانی گھاس ہے۔ اس کی دو قسمیں ہیں ایک قسم کا پھول سفید اور بہت چھوٹا ہوتا ہے۔ پتیاں چھوٹی، گول نازک اور چھوٹے کنگوروں والی ہوتی ہیں۔ اس کا تنہ مکو کے تنہ سے زیادہ سخت اور جڑ سفید، باریک اور بلند ہوتی ہے۔ اس کی دوسری قسم بھی اسی کی طرح ہوتی ہے۔ البتہ اس کا پھول زرد ہوتا ہے۔

**مزاج:** بریارا حار اور رطب ہے۔ بعض نے اس کا مزاج سرد سمجھا ہے۔

**افعال و خواص:** اس کی سفید قسم کی تازہ پتوں کا رس لعاب کے مانند ہوتا ہے، جس کو تیار کرنے کا طریقہ یہ ہے کہ اس کے پتوں کو رات میں بھگوایا جائے اور صبح مل چھان کر صاف کر کے نوش کیا جائے تو یہ جریان منی کو روکتا، پتھری کو توڑتا اور بواسیر کو ختم کرتا ہے۔ اس کی پتوں کو کوٹ کر عصارہ حاصل کرنے کے بعد شکر کے بغیر اس کا خوردنی استعمال اور اس کا سعوط سانپ ڈسے زہر کو دفع کرتا ہے۔ خشک برگ بریارا کا سعوط بھی مذکورہ مرض میں مفید ہے۔ اگر سانپ ڈسا ہوا شخص بے ہوش ہو تو اس کی ناک میں اچھی طرح پھونکیں تاکہ ناک اور دماغ کے منتہی حصہ تک اس کا اثر پہنچ جائے۔ بریارا کی زرد قسم کا ضمد اور طلا ورم کو تحلیل اور پھوڑوں کے درد اور پکانے میں فائدہ مند ہے۔ ہندوستانی اطباء نے لکھا ہے کہ بریارا ایک مٹی ہے، جو بہت ہلکی ہوتی ہے اور اس کا مزاج سرد و خشک ہوتا ہے۔ اگر ساڑھے دس گرام سفوف کو دودھ کے ہمراہ نوش کیا جائے تو یہ خفقان، جریان منی اور سوزاک میں فائدہ اور باہ میں اضافہ کرتا ہے۔ بریارا کا نام براہمین بھی ہے۔

## پریالا

پاکسور، راساکن، یامفتوح، الف، لام مفتوح اور دوسرا الف۔ یہ چردنجی ہے۔

## بڑی الانچی

یہ قافلہ کبار ہے۔

## پریانجھا

پاکسور، راساکن، یامفتوح، الف، نون مضموم، جیم اور ہاخفی مفتوح اور الف۔ یہ تھری جراسورف ہے۔

## پریایا

پاکسور، راساکن، یامفتوح، الف، دوسرا یا مفتوح اور دوسرا الف۔ یہ بہکاتی ہے۔

## پری اتپی

پاکسور، راساکن، یامفتوح، ہمزہ مکسور، تاشد مکسور، دوسرا پاکسور اور دوسرا یا ساکن۔ یہ مچھلی (پناگنٹی) ہے۔

## پری پیالوم

پامفتوح، رامکسور، یا ساکن، دوسرا پاکسور، یامفتوح، الف، لام اور واؤ مفتوح اور میم ساکن۔ یہ ناگر موتہہ ہے۔



## پری پیرڈ چاک

پا اور را مکسور، یا ساکن، دوسرا یا مکسور، دوسرا یا ساکن، رامفتوح، ڈال ساکن، چامفتوح، الف اور کاف ساکن، یہ قیمولیا (کھڑیا مٹی) ہے۔ انگریز اطباء اس کاسفوف بنا کر پانی سے مغسول کرتے ہیں اور مرض اسہال اور جموضت معدہ میں استعمال کرتے ہیں، نیز یہ بچوں کے امراض میں اکثر مستعمل ہے اور جلدی امراض میں اس کا ذرور کرتے ہیں۔

## بریڈ

یہ روٹی ہے۔

## پریت سار

یہ دیگی (کنول کی ایک قسم کا پھول) ہے۔

## بریڈ

یہ خرگوش ہے۔

## پریتیک

پا اور را مکسور، یا ساکن، تا مکسور، دوسری یا مفتوح اور کاف ساکن۔ اس کے معنی 'محبوب ہوئے'، یہ قند ہے۔ ہندوستانی لوگ اس کو سرخ مورا کہتے ہیں۔

## بڑی جوار

یہ خندروس (مکئی) ہے۔

## پری شکلا

پا اور را مکسور، یا ساکن، شین مضموم، کاف ساکن، لام مفتوح اور الف۔ اس کے معنی سفید رنگ ہے، یہ سیندھی اور تازی ہے۔

## پریکہ پریت

یہ دیگی (کنول کی ایک قسم کا پھول) ہے۔

## پرینکھن

پاکسور، را مکسور، یا ساکن، نون خفی، کاف مفتوح، ہا خفی اور دوسرا نون ساکن، یہ ہامخوف کے ساتھ پرینکن بھی ہے۔ سنکرت میں اس کے نام پرینکو بھجینی (صفراوی امراض کو ختم کرتا ہے)، شام کانت (کالا روشن رنگ) اور کونٹن برما (گائے کا دوست اور گائے کے امراض میں فائدہ کرتا ہے) ہیں یہ مجہول الماہیت ہے۔

مزاج: یہ بارد اور یا بس ہے۔

افعال و خواص: امراض بول، گرمی اور وبائی بخار کو دفع کرتا ہے اور خون کو صاف کرتا ہے۔

**پریمودا**

پاکسور، راساکن، یا مفتوح، میم ساکن، واؤ اور دال مفتوح اور الف۔ یہ گل عباسی ہے۔

**پرینک**

پاکسور، راساکن، یا مفتوح، نون خفی، اور آخر میں کاف۔ یہ اظفار الطیب ہے اور گاف مضموم کے ساتھ یہ کنگنی ہے۔

**بریم**

یہ حلیم کے ہم وزن ہے۔ بریم ایک غذا ہے، جس میں گوشت شامل کیا جاتا ہے۔

**بریمو طالون**

یہ آذر بویہ ہے۔

**پرینگوبھجنی**

پاکسور، راساکن، یا مفتوح، نون خفی، گاف مضموم، واؤ ساکن، با اور ہا خفی مفتوح، جیم مفتوح، نون مکسور اور دوسرا یا ساکن۔ یہ پرینکن ہے۔

**پری نیکیا دیا**

پاکسور، راساکن، یا ساکن، دوسرا یا مفتوح، نون خفی، کاف مفتوح، دوسرا یا مفتوح، الف دال مکسور، تیسرا یا مفتوح اور الف۔ یہ گل چاندنی کا پھل ہے۔

**بریون**

یہ اشنہ ہے۔

**فصل ۸: یہ فصل زاکے ہمراہ با پر مشتمل ہے****بز**

بامضموم اور زاساکن۔ بز فارسی لفظ ہے، اس کا عربی نام معز، ماعز، نعجہ اور عنز ہے۔ اس کے زکا نام میس اور کیش ہے۔ ترکی میں اس کا نام کچی اور ہندی میں مادہ کا نام بکری اور چھیری اور زکا نام بکرا ہے۔ یہ ماء کول اللحم جانوروں میں سے ایک مشہور جانور ہے، جس کا گوشت دوسرے جانوروں کے مقابلہ میں بھیڑ کے بعد عمدہ ہوتا ہے۔ یہاں اطباء کے نزدیک بھیڑ سے مراد ولایتی بھیڑ یعنی دنبہ ہے نہ کہ ہندی بھیڑ مراد ہے۔ جس کا گوشت بکری کے گوشت سے کم افضل ہے۔ چنانچہ صاحب مفرح القلوب نے لکھا ہے کہ مجموعی طور پر بز کا گوشت زیادہ لطیف، کثیر غذائیت دار اور لذیذ ترین گوشت ہے۔ صحیح المزاج، فربہ اور ایک سالہ جوان بز کا گوشت اعلیٰ معیار کا ہوتا ہے۔ بز پالتو، جنگلی اور پہاڑی ہوتا ہے۔

**مزاج:** بز کا گوشت حار اور رطب ہے، مگر بز کے گوشت میں گرمی ولایتی بھیڑ کے گوشت سے کم ہوتی ہے۔ پہاڑی اور جنگلی بز، پالتو سے

زیادہ گرم اور لطیف ہوتا ہے۔ گیلانی کے مطابق بز کا گوشت اپنے غیر کے مقابلہ میں معتدل بار د اور نہایت رطب ہے، جو گرم مزاج لوگوں اور مریضوں کو خوب راس آتا ہے۔ گرم موسم اور گرم علاقوں میں اور دق کے مریضوں کے لیے بہترین غذا ہے۔

**افعال و خواص:** بز کے گوشت سے عمدہ کیلوس اور لطیف خون پیدا ہوتا ہے، مگر اس سے سذے لاحق ہوتے ہیں۔ بعض مزاجوں میں یہ عسیر الانہضام ہے۔ یہ بار د اور سوداوی مزاج دلوں کے لیے مضر ہے۔ اس کا مصلح بادام، ناریل اور کھجور ہے۔ اس کے ساتھ تر دتا زہ میوہ، ترش اشیاء، دی اور زیرہ کھانے سے بہت نقصان ہوتا ہے۔

گیلانی کے مطابق اس کو متواتر تناول کرنے سے مرہ سوداء پیدا ہوتا ہے اور یہ دیر ہضم اور ردی الخلط ہے، کیونکہ یہ اپنی خشکی کے باوجود حاد اور حریف ہے۔ نیز ردی غذا اور سوداء مائل خون کو پیدا کرتا ہے۔ کہتے ہیں کہ مادہ بز کا گوشت دشوار ہضم ہے۔ اس سے سوداوی خون کی تولید اور ردی غذا حاصل ہوتی ہے۔ بوڑھے بز کا گوشت ردی ہوتا ہے، کیونکہ یہ دشوار ہضم ہونے کے ساتھ اس میں فضلات زیادہ اور غذائیت کم ہوتی ہے، کیونکہ اس میں رطوبت فضلیہ موجود ہوتی ہے۔ اسی طرح لاغر بز کا گوشت ہے۔ بعض کے مطابق بز کا گوشت کھانے سے ذرارتح کی مضرت دور ہو جاتی ہے۔ رازی نے غذاؤں کے نقصانات دفع کرنے کے سلسلہ میں لکھا ہے کہ بز کا گوشت فرہ، کم ریاضت اور بطنی امتلاء والے لوگوں کے لیے مناسب ہے اور اس شخص کو بھی خوب راس آتا ہے، جس کو پھوڑے، مختلف بخار اور حاد امراض لاحق ہوتے ہوں۔ بز کا گوشت گرم اوقات اور زمانوں میں عمدہ غذا ہے۔ فرہ بز کے گوشت کا انتخاب اچھا ہوتا ہے۔ اس کا گوشت پیاز، گاجر، تیل اور چنلا کر تیار کیا جائے اور اس کو کھانے کے بعد حلو اور بتاشہ کھائیں۔ اگر اس کے بعد شراب نوش کرنے کا ارادہ ہے تو ایسی شراب احمر نوش کریں، جو معمولی گاڑھی اور شیریں ہو اور زیادہ پرانی نہ ہو، پس اس تدبیر سے بدرجہ مجبوری بز کا مسلسل گوشت کھانے والا شخص اس کے نقصان سے محفوظ رہ سکتا ہے۔ بز غالہ (پھاڑی بکری کا بچہ) کا گوشت، برہ (بکری کا بچہ) کے گوشت سے کم فضلات والا ہوتا ہے۔ بز غالہ کا فارسی نام کرہ اور عربی نام جدی ہے۔ بز غالہ کا گوشت اونٹ کے بچہ کے گوشت سے کم حار و رطب ہوتا ہے اور یہ عمدہ خون کی تولید کرتا ہے۔ اوسط درجہ کی وہ بز اعلیٰ معیار کی ہوتی ہے جو نہ بڑی ہو اور نہ چھوٹی ہو، کیونکہ چھوٹی بز میں رطوبت کا غلبہ ہوتا ہے اور بڑی میں غلظت اور خشکی غالب رہتی ہے۔ چھ مہینے سے بڑے بز غالہ کے گوشت میں رطوبت کا غلبہ ہوتا ہے اور اس کا گوشت عمدہ ہوتا ہے۔ یہ خون کے ہیجان کو ساکن کرتا ہے اور ملطف ہے۔ مریضوں اور کمزور لوگوں کو خوب راس آتا ہے۔

ضربہ، صدمہ اور رض والے عضو پر بکری کے گرما گرم گوشت رکھنے سے اور اسی طرح مذکورہ عضو کو اس کے گرما گرم کھال میں لپیٹنے سے درد میں آرام آتا ہے۔ نیز اس مذکورہ ترکیب سے کوڑے کے ضرب کا اثر دفع ہو جاتا ہے اور اس عضو میں ورم لاحق نہیں ہوتا۔ سرسام اور اختلاط ذہن کے مریض کے سر پر بز غالہ کے سر کی گرما گرم کھال باندھنے سے فائدہ ہوتا ہے۔ بز کے سر کے مغز کا ضاقتوی مرطب، بلین دماغ اور بلین اعضاء صلبہ ہے۔ بکرے کے حرام مغز کو آنکھ پر رکھنے سے درد میں آرام ملتا ہے۔ بکرے کے پتہ کا سرمہ غشاوہ، عشا اور بیاض عین کو رفع کرتا ہے، پھاڑی بز کا پتہ بل میں رہنے والے کیڑے مکوڑوں کا تریاق ہے۔ اگر بکرے کے پتہ میں عصارہ بادیان ملا کر آنکھ میں سلائی سے لگایا جائے تو آنکھ کو قوی اور نزول الماء کی ابتداء کو روکتا ہے۔ اگر بز کے پتہ کو جلا کر ہم وزن روغن زیتون میں ملا کر ابرو پر طلا کیا جائے تو خوب بال اگتے ہیں۔ بز کا پتہ ورم لوز تین میں فائدہ کرتا ہے۔ اگر بز کے پتہ کو گندنا کے رس میں ملا کر کان میں قطور

کیا جائے تو درد میں راحت ملتی ہے۔ دوی اور طنین میں فائدہ ہوتا ہے۔ بز کے پتہ کو پینے سے درد گردہ میں فائدہ ہوتا ہے۔ بز کے پتہ کو نظرون (بورہ ارمنی) میں ملا کر ناف میں طلا کرنے سے دست آتے ہیں۔ بز کا پتہ ثلیل کو کاٹتا ہے۔ بکرے کا پتہ کان کے تازہ زخموں میں فائدہ کرتا ہے اور اس کو ناک میں ٹپکانے سے مرگی میں فائدہ ہوتا ہے۔ اگر بز کے پتہ کو بورہ ارمنی میں ملا کر بچوں کی ناک پر طلا کیا جائے تو یہ دست لاتا ہے۔ پتہ اور شہد کا طلا عورتوں کی شرمگاہ میں مفید ہے۔ پتہ کا طلا دوالی اور داء الفیل میں نہایت فائدہ مند ہے۔ اگر بز کے جگر کو بریاں کیا جائے اور سر کو اس کے دھواں میں رکھا جائے تو شبکوری میں فائدہ ہوتا ہے۔ اسی طرح اس پانی کو بھی آنکھ میں لگانے سے شبکوری میں فائدہ ہوتا ہے، جو جگر کو بریاں کرتے وقت اس سے بہتا ہے۔

اطباء کہتے ہیں کالی بز کے جگر کو اگر قیمہ بنا لیا جائے اور اس میں دار فلفل اور زنجبیل پیس کر چھڑکا جائے اور کباب تیار کیا جائے تو اس سے نکلے ہوئے پانی کو آنکھ میں سلائی سے لگانے سے شبکوری دور ہوتی ہے، یہ مجرب ہے۔ بز کا بریاں جگر کھانے سے دست بند ہو جاتے ہیں۔ بز کی نیم سوختہ میٹگنی اور لاہوری نمک کا منجن دانتوں کی زردی اور مسوڑوں کی عفونت کو ختم کرتا ہے۔ بز کی میٹگنی مسخن، مجفف، جالی اور محلل ہے۔ میٹگنی جلانے سے لطیف ہو جاتی ہے اور قوت اسخان کم اور قوت ملطفہ اور جلا زیادہ ہو جاتی ہے۔ بز کی میٹگنی خصوصاً پہاڑی بز کی میٹگنی ہر طرح کے سیلان خون میں استعمال ہوتی ہے۔ بز کی نیم سوختہ میٹگنی اور سرکہ کا طلا داء الشعب سے متاثرہ مقام پر بال اگاتا ہے۔ اس سلسلہ میں پہاڑی بز کی میٹگنی کا طلا میں استعمال خصوصاً مفید و موثر ہے، یہ مذکورہ طلا منکوس ثلیل میں فائدہ مند ہے۔ نیم سوختہ میٹگنی اور شہد کا طلا جرب، بہق ابیض، سخت ورم اور سحطہ کے لیے مفید ہے۔ بکری کی نیم سوختہ میٹگنی اور بز رالج کا طلا پستان اور خضیہ کو چھوٹا کرتا ہے۔ شراب میں پکی ہوئی بکری کی میٹگنی اور حلبہ کا ضماد ورم کو تحلیل کرتا ہے۔ سوختہ میٹگنی اور شہد کا طلا قروح ساعیہ اور قروح شہد یہ میں فائدہ مند ہے۔

شیخ کے مطابق میٹگنی کا ضماد خنازیر کو پوری قوت سے تحلیل کرتا ہے۔ گیلانی کے مطابق میٹگنی سرکہ، موم اور روغن گل کا ضماد آنکھ کے جلے میں فائدہ مند ہے۔ میٹگنی کا لطوخ داء الفیل میں فائدہ کرتا ہے۔ اگر میٹگنی، آرد جو، سرکہ اور پانی کا ضماد گھسنے کے پرانے ورم پر کیا جائے تو فائدہ مند ہے نیز میٹگنی کو محلل ورم دواؤں میں شامل کیا جاتا ہے۔ اگر میٹگنی کو شراب میں پکا کر شہد کے قوام کی طرح تیار کر لیا جائے اور کئی دن تک پھوڑے پر رکھا جائے تو یہ پھوڑے کو تحلیل کرتا ہے۔ اگر میٹگنی کو سرکہ میں پیس لیا جائے تو اس کا ضماد استسقاء اور پرانے ورم میں فائدہ کرتا ہے۔ میٹگنی کا طلا پھوڑوں کے درد میں آرام دہ ہے۔ میٹگنی کی راکھ ہر مقام کے سیلان خون کو بند کرتا ہے۔ اگر میٹگنی کو خصوصاً پہاڑی بز کی میٹگنی کو شہد میں ملا کر بارد و جمع المفاصل پر طلا کیا جائے تو فائدہ مند ہے۔ میٹگنی اور سرکہ کا ضماد جوڑوں میں لاحق شدہ صلب اور حار ورم کے لیے جالینوس کا مجرب ہے۔ اسی طرح میٹگنی اور آرد جو کا ضماد مذکورہ مرض میں مفید ہے۔ سرکہ یا شہد کے ہمراہ میٹگنی کا ضماد تلی کی صلابت میں فائدہ کرتا ہے۔ اگر میٹگنی کو مناسب مصالحہ کے ہمراہ کھایا جائے تو یرقان میں مفید و مجرب ہے۔ میٹگنی کا بعض گرم مصالحہ جات اور یا ماء العسل کے ہمراہ خوردنی استعمال مدر حیض اور مسقط حمل ہے۔ اگر خشک میٹگنی کو چوتھائی حصہ کندر کے ہمراہ ملا کر اون کے ٹکڑا میں رکھ کر حمل کیا جائے تو یہ حیض اور مزمن سیلان خون کو بند کرتا ہے۔ اگر خشک میٹگنی کو بز کے اون کے ہمراہ حمل کیا جائے تو سیلان رحم کو روکتا ہے۔ میٹگنی اور خنزیر کی چربی کا ضماد نقرس اور عرق النساء میں فائدہ کرتا ہے۔ پہاڑی بز کی میٹگنی کو سرکہ یا شراب میں پکا کر ضماد کرنے سے یا اس کو سرکہ کے ہمراہ

کھانے سے بل میں رہنے والے کیڑے مکوڑے اور سانپ کی گزیدگی میں فائدہ ہوتا ہے۔ یہ جالینوس کا مجرب نسخہ ہے اور یہ مذکورہ نسخہ بھڑکے زہر کو جذب کرتا ہے۔ بکری کی میٹگنی اور پیشاب کا طلا استسقاء اور ورم طحال میں فائدہ مند ہے۔ بکری کی میٹگنی کو بچہ کے پیشاب میں پکا کر طلا کرنے سے بالغی قوی، ریاح غلیظ اور استسقاء میں فائدہ کرتا ہے۔ خشک میٹگنی کے ذریعے داغنے سے عرق النساء میں فائدہ ہوتا ہے۔ یہ عمل مجرب اور داغ عربی کے نام سے مشہور ہے، جس کا طریقہ یہ ہے کہ میٹگنی کو جلا کر اون میں لپیٹ لیں اور اس کو اس گہرے مقام پر رکھا جائے جو جوڑوں کے نیچے اور انگوٹھے کے مقابل واقع ہوتا ہے، جب اس کی گرمی کم ہو جائے تو پھر دوبارہ یہی عمل کیا جائے، یہاں تک کہ اس کی گرمی سرین میں محسوس ہو۔ میٹگنی کی دھونی سے کیڑے مکوڑے بھاگ جاتے ہیں۔ ساڑھے چار گرام سنبل الطیب کے ہمراہ ایک پیالہ بز کا پیشاب پینے سے استسقاء کمی میں فائدہ ہوتا ہے۔ بز کے پیشاب کو تنہا اور یا مرکب ملا کر کان میں ٹپکانے سے درد میں آرام ملتا ہے۔ پیشاب پینے سے یرقان میں خوب فائدہ ہوتا ہے۔ پہاڑی اور پالتو بز کا پیشاب تشنج اور تمد میں فائدہ کرتا ہے۔ بکری کی چربی تمام چربیوں کے مقابلہ میں شدید قابض اور بکرے کی چربی قوی محلل ہے۔ چاول اور باجرا کے آٹے کے ہمراہ بکری کی چربی سے تیار کردہ حریرہ کا خوردنی استعمال آنتوں کی خراش، نیز گرم غذاؤں سے لاحق دست اور کثیر عمل مسہل کو روکنے کے لیے فائدہ مند ہے۔ چربی اور آرد جو کا حقنہ قرح امعا میں فائدہ کرتا ہے۔ بکری کی چربی کا ضاد درد میں آرام اور زخموں کو گوشت سے پر کرتا ہے اور اس سے ناخون نرم ہو جاتے ہیں۔ چربی کھانے سے ذرارتح کے زہر میں فائدہ ہوتا ہے۔ بز کی چربی، میٹگنی اور زعفران کا ضاد نفرس کے لیے فائدہ مند ہے۔ اگر بکرے کے خضیہ کو چیرا لگا کر اس پر زراوند مدحرج، نظرون اور زیرہ کو چھڑک کر خشک کر لیا جائے اور ساڑھے چار گرام گرم پانی کے ہمراہ تناول کیا جائے تو ربو، بہر، درد جگر اور درد مثانہ کے لیے فائدہ مند ہے۔ اس کا متواتر استعمال بہت موثر مقوی باہ دوا ہے۔ اگر گردہ کو چیرا لگا کر بورہ اور صتر چھڑک کر خشک کر لیا جائے تو یہ ساڑھے چار گرام کی مقدار میں سرکہ عنصل کے ہمراہ امراض طحال کے لیے فائدہ مند ہے۔

اگر بکرے کی ہڈی کو جلا کر پیس لیا جائے اور بکری کے دودھ میں ملا کر اونی کپڑے پر لٹوخ کر کے خبیث اور گوشت خورہ قروح پر رکھا جائے تو بہت فائدہ ہوتا ہے۔ اگر یکساں لال چار سالہ بکرے کو انگور کے پکنے کے ابتدائی موسم میں ذبح کیا جائے اور اس کے اول و آخر کے خون کو بہا دیا جائے اور درمیانی خون کو ایک برتن میں جمع کر لیا جائے منجمد ہونے کے بعد اس کو چھوٹا چھوٹا کر کے گھاس یا چھلنی پر پھیلا کر سایہ میں خشک کر لیا جائے اس کا نام ید اللہ ہے، جو گردہ و مثانہ کی پتھری توڑنے کی قوی الاثر دوا ہے۔ اگر بکرے کے گردہ کو ٹکڑا ٹکڑا کر کے اس پر گندھک چھڑک لیا جائے اور اس کے کباب بنائیں تو اس سے رسنے والے پانی کو بہت ابیض پر لگایا جائے تو فائدہ ہوتا ہے۔ اگر بز کی کھال کی راکھ کو تازہ زخم پر رکھا جائے تو زنف الدم اور سیلان الدم کو بند کرتا ہے۔ بز کی گرم گرم کھال اتار کر سانپ کے گزیدہ مقام پر رکھنے سے زہر کو جذب کر لیتا ہے۔

بکرے کے پتہ کی مقدار خوراک ایک گرام تک ہے۔ بعض کے مطابق بکرے کا پتہ گردہ و مثانہ کے لیے مضر ہے۔ اس کا مصلح شہد ہے۔ بز کے کھر کے افعال و خواص ماعز کے کھر کے ذیل میں آئیں گے اور اس کے افعال و خواص ہندوستانی اطباء کے مطابق بکری کے ذیل میں آئیں گے۔

## بزّا

بامضموم، زائے مشدد و مفتوح۔ اس کا نام مندوبھی ہے۔ بز ابلکہ کی مانند یکساں سفید ایک چڑیا ہے، جس کی چونچ کالی، لمبی اور نیڑھی ہوتی ہے۔ اس کی دم اور سرکارنگ نیلا اور پیروں کارنگ سیاہ ہوتا ہے۔ بز کی ایک قسم کا انگ یکساں سیاہ اور سرسفید ہوتا ہے۔ اگر بز اکو ذبح کر کے چھوڑ دیا جائے تو اس کا گوشت خون بن کر بہہ جاتا ہے۔ کھال اور ہڈی باقی رہ جاتی ہیں۔ اس کا گوشت لذیذ اور حار و رطب ہوتا ہے، جو زود ہضم، مقوی اور باہ آور ہے۔ مصلح میٹھی چھانچ ہے۔

## بزاق

بامضموم، زامفتوح، الف اور قاف ساکن۔ یہ عربی لفظ ہے۔ اس کے دیگر نام بصاق، بساق، لعاب اور رریق بھی ہیں۔ بزاق کا فارسی نام آب دہن ہے۔ بعض کے مطابق بزاق سے مراد انسان کے منہ کا پانی ہے۔ جب تک یہ منہ میں رہتا ہے۔ کھانے سے پر شکم شخص کے مقابلہ میں بھوکے خصوصاً حار مزاج شخص کا تھوک زیادہ قوی ہوتا ہے۔

**مزاج:** بزاق حار و رطب ہوتا ہے۔ بعض کے مطابق بالفعل رطوبت کے ساتھ گرم، آخر میں خشک ہوتا ہے۔ بھوک کے وقت تھوک کی گرمی میں اضافہ ہو جاتا ہے۔

**افعال و خواص:** خوب گرمی کے زمانے میں غصہ اور محنت کے دوران کے تھوک میں معمولی کافور ملا کر ملنے سے قوبا میں فائدہ ہوتا ہے۔ اگر تھوک روزانہ نہار منہ ملا جائے تو بچہ کا قوبا ختم ہو جاتا ہے۔ اگر بھوکا یا روزہ دار شخص گیہوں کو چبا کر ورم اور پھوڑے پر رکھے تو ان کو نفع اور تحلیل کرتا ہے۔ اس چبائے ہوئے گیہوں کو نرم، رطب گوشت والے بدنوں کے ورم اور پھوڑے میں استعمال کرنے سے خصوصاً فائدہ ہوتا ہے۔ اسی طرح گیہوں کی چبائی ہوئی روٹی فائدہ مند ہے، بلکہ اس کا فعل گیہوں سے زیادہ قوی ہے۔ تھوک کا طلا قوبا میں فائدہ۔ پرانے قروح کے نشان کو صاف اور ان کا تھقیہ کرتا ہے۔ خصوصاً اس عمل پر مداومت کرنے سے زیادہ فائدہ ہوتا ہے۔ تھوک کا طلا چہرے اور تمام بدن کے نیلے نشانات کو تحلیل کرتا ہے۔ اگر روزہ دار کے لعاب کو کان میں قطور کیا جائے تو کان کے کیڑے مر جاتے ہیں۔ اگر تھوک کو کافور میں ملا کر متواتر استعمال کیا جائے تو ظفر، بیاض اور شعیرہ کو صاف کرتا ہے۔ اگر بزاق کے ہمراہ نکلے ہوئے خون کو آنکھ میں قطور کیا جائے تو فائدہ کرتا ہے۔ اسی طرح کدورت (دھند) کی ابتداء اور حالت ضعف میں رم کو ٹھیک کرتا ہے۔ اگر روزانہ سونے سے بیدار ہونے کے بعد آنکھ میں متواتر تھوک کا قطور کیا جائے تو ایسے شخص کی آنکھ میں کوئی مرض لاحق نہیں ہوتا، مگر شرط یہ ہے کہ یہ عمل ایک سال تک جاری رکھیں۔ اگر روزہ دار انسان اپنے لعاب دہن کو سانپ کے منہ میں ڈال دے تو وہ فوراً مر جاتا ہے۔ اسی طرح بچھو بھی مر جاتا ہے۔ بعض کے مطابق خوب گرمی کے زمانے میں انسان کا لعاب دہن زہروں کا تریاق ہے۔

## بزاق القمر

یہ حجر القمر (چندرکانت) ہے۔

## بزباز

یہ ہباسہ ہے۔

## بزر

بامفتوح اور زاساکن۔ بزر عربی لفظ ہے، جس کے معنی پیڑ پودوں کے تخم کے ہیں۔ اس کا ہندی نام بیج ہے۔ بزر کی جمع بزور آتی ہے۔ اس کا یونانی نام افیور ہے۔ گیلانی کہتے ہیں کہ اطباء کے درمیان یہ اصول ہے کہ جب مطلق بزر بولا جاتا ہے تو اس سے بزر کتاں مراد ہوتا ہے۔ اس کے بعد انھوں نے ایک اصطلاح مقرر کی کہ مطلق بزر سے روغن کتاں مراد ہوگا۔ لہذا اب جب بھی کتابوں میں مطلق لفظ بزر استعمال ہوتا ہے۔ اس سے یقیناً روغن کتاں مراد ہوتا ہے۔

حاصل کلام! ہر پودے کا بزر اس کے ضمن میں تحریر ہوتا ہے۔ چنانچہ اس کے احوال اس مقام پر زیر تحریر ہوں گے۔

## بزر الاحریص

یہ قرطم ہے۔

## بزر انجرہ

انجرہ کے ذیل میں، بزر اسفاناخ، اسفاناخ (پالک) کے ذیل میں، بزر اسفیس حرف بابلی کے ذیل میں، بزر ار جوان ار جوان کے ذیل میں، بزر بقلۃ الحمقاء خرفہ کے ذیل میں، بزر البنج، بنج (اجوائن خراسانی) کے ذیل میں، بزر البطیخ خرپڑہ کے ذیل میں، بزر البصل پیاز کے ذیل میں اور بزر البلوس حب القلت کے ذیل میں آئے گا۔ بزر الجزر، گزر (گاجر) کے ذیل میں، بزر الحجرز البری دوقو کے ذیل میں، بزر الحجر جیر، جرجیر کے ذیل میں، بزر الحجری قلت کے ذیل میں، بزر الحنا، حنا کے ذیل میں، بزر الحند قوتی، حد قوتی (بسکھیرہ) کے ذیل میں، بزر الخس کاہو کے ذیل میں، بزر الخم تودری اور خاکی کے ذیل میں، بزر الخیارین خیار (کھیرا) کے ذیل میں، بزر الخطمی، خطمی کے ذیل میں، بزر الخبازی خبازی کے ذیل میں، بزر الخیرے خیرے کے ذیل میں، بزر الدند الاسود (جنگلی تل) جبلا ہنک کے ذیل میں، بزر الرزیا نج بادیان کے ذیل میں، بزر الرزیا نج الرومی اور بزر الرزیا نج الشامی انیسون کے ذیل میں بزر الراسن راسن کے ذیل میں، بزر الرطبہ رطبہ کے ذیل میں، بزر الرشاد حرف کے ذیل میں، بزر الرقد سمرق کے ذیل میں، بزر السلق چقندر کے ذیل میں، بزر السفر جل بھی کے ذیل میں، بزر السفستان سفستان کے ذیل میں، بزر السفند ان حرف ابیض کے ذیل میں، بزر الشاہ سفرم، شاہ سفرم کے ذیل میں، بزر الشبث شبث (سویا) کے ذیل میں، بزر الطرخون طرخون کے ذیل میں، بزر العصفر عصف (کسنبھہ) کے ذیل میں، بزر الفجل ترب (مولی) کے ذیل میں، بزر الفرخ خرفہ کے ذیل میں، بزر القطف سمرق (بتھوا) کے ذیل میں، بزر القصب، بنگ کے ذیل میں، بزر رک اور بزر کتاں کتاں (السی) کے ذیل میں، بزر الکرنب کرنب کے ذیل میں، بزر الکاکنج کاکنج کے ذیل میں، بزر الکراث گندنا کے ذیل میں، بزر الکرفس کرفس کے ذیل میں، بزر الکرفس الجبلی فطر اسالیون کے ذیل میں، بزر کشوٹ کشوٹ کے ذیل میں، بزر الفلت، شامی کے ذیل میں، بزر اللوف، لوف کے ذیل میں، بزر لسان الحمل بارتنگ کے ذیل میں، بزر المعصفر معصفر کے ذیل میں، بزر الما ذریون ما ذریون کے ذیل میں، بزر المرو مرو کے ذیل میں، بزر النعنع نعنع کے ذیل میں، بزر النیلو فرنیلو فر کے ذیل میں، بزر ورد تخم گل کے ذیل میں، بزر الہلیون ہلیون کے ذیل میں، بزر الہند باکاسنی کے ذیل میں، بزر الہوہ تودری کے ذیل میں، بزر الیقطين کدو کے ذیل میں تحریر ہوگا۔

## بزول الکلب

یہ سپتال ہے۔

### بزذبہ

بامفتوح، زاساکن، دال مضموم، بامفتوح اور ہاساکن۔ یہ فارسی لفظ ہے۔ یہ عربی میں محدبہ، ہندی میں پیٹھا، کمینڈہ اور بھورا کولا کے نام سے موسوم ہے۔ یہ پودا نیل دار ہوتا ہے، جس کے پتے کدو کے پتے کے مانند اور بڑے ہوتے ہیں۔ پھل تربوز سے بڑا اور دراز ہوتا ہے، جس کے اوپر روئیں کے مانند سفیدی ہوتی ہے، یہ کدو کی ایک نوع ہے، جو جسامت میں بھاری، گودا دار اور شیریں ذائقہ ہوتا ہے۔

**مزاج:** دوسرے درجہ میں باردرطب۔

**افعال و خواص:** یہ گرم مزاج لوگوں کے لیے فائدہ مند ہے، صفراوی پیاس کو بجھاتا ہے۔ عمرالبول میں فائدہ اور بدن کو فربہ کرتا ہے۔ امراض مثانہ کو دفع اور پتھری کو پارہ پارہ کرتا ہے۔ مادہ مذی کو غلیظ کر کے اس کے خروج کو روکتا ہے، جو ہرمنی میں اضافہ اور مثانہ کو پاک صاف کرتا ہے۔ دیوانگی، وحشت، خوف، احتباس بول کے اسباب اور کھانسی میں فائدہ مند ہے۔

اس کا رس صفراوی اور دموی بخاروں کی وجہ سے خون اور صفرا کی حدت کو ساکن کرتا ہے۔ اس کا شربت ربو، گرم کھانسی اور دق میں فائدہ کرتا ہے۔ اس کا شربت بنانے کا طریقہ یہ ہے کہ چار سو بیس ملی لیٹر ماء القرع کے مانند اس کا رس حاصل کریں، اس میں چالیس عدد عناب، بیس عدد آلو (آلو بخارا) اور دو عدد تازہ گل نیلوفر کو ملا کر پکالیں پھر اس کو مل چھان کر دوسو دس گرام شکر ملا کر قوام تیار کریں اور استعمال کریں۔ اس کا مربی بہترین چیز ہے۔ جو مقوی قلب ہے۔ یہ بلغمی مزاج میں نقصان کرتا ہے، جس کا مصلح شکر یا زنجبیل کا مربی ہے اور اس کا بدل کدو ہے۔

### بزغالہ

بالضم یہ بکری کا بچہ ہے، جس کا نام جدی ہے۔

### بزغنج اور بزغند

بامضموم، زاساکن، غین مضموم، نون اور جیم ساکن۔ یہ لفظ جیم کے عوض دال کے ساتھ بزغند بھی ہے۔ بعض نے اس کے با اور غین کو مفتوح لکھا ہے۔ بزغنج فارسی لفظ ہے۔ یہ اس درخت پستہ کا پھل ہے، جس کے پھل میں ایک سال تک دانہ نہیں بنتا اور کزمازج کے پھل کی مانند ہوتا ہے اور اس کو گل پستہ کہتے ہیں۔ ایک سال میں مغز بنتا ہے، جس کا نام پستہ ہے۔

**مزاج:** باردیابس۔

**افعال و خواص:** بزغنج نہایت قابض، مفرح اور کھانسی میں مفید ہے۔ اس کے قبض کا مصلح شکر اور بدل فوغل (چھالیہ) ہے۔ اس کی مقدار خوراک ساڑھے تین گرام ہے۔ بعض کے مطابق اس کے افعال افاقیا کی مانند ہیں۔

### بزغند

یہ قرظ (بول کی پھلی) ہے۔



**بزم**

یہ زنجبیل الکلاب ہے۔

**بزند**

یہ قنابری ہے۔

**بزمچہ**

یہ ورل (گوہ) ہے۔

**بزنرکوهی**

یہ وعل (پھاڑی بکرا) ہے۔

**بزی**

یہ آبریشم ہے۔

**فصل ۹: یہ باورشین پر مشتمل ہے****بساق**

یہ خناق کے ہم وزن ہے، بساق (بزاق) (تھوک) ہے۔

**بسباسہ**

بامفتوح، سین ساکن، یا مفتوح، الف دوسرا سین مفتوح اور ہا۔ یہ عربی لفظ ہے۔ یہ شامی زبان میں ورکیہ، یونانی میں ماقن، لائن، الماقن اور الاتن، رومی میں عوسیا اور فرسیا، فارسی میں بز باز اور چارکون اور ہندی میں جاوتری کے نام سے موسوم ہے۔ یہ ایک چھال ہے، جو جوز بوا کے اوپر لپٹی ہوتی ہے۔ چنانچہ مؤلف نے بذات خود مشاہدہ کیا کہ ایک مرتبہ جوز بوا کے تازہ سبزی مائل چند پھل، کوکن کی ریاست سے اندور کے حکمران مہاراجہ تلوچی راؤ ہولکر بہادر کے پاس بطور ہدیہ پیش کیے گئے تھے، جنکے ارد گرد چھلکے کے مانند بسباسہ لپٹا ہوا تھا۔ بسباسہ کارنگ سرخی اور زردی مائل ہوتا ہے۔ یہ کہا بہ کے مانند زبان میں شدید سوزش پیدا کرتا ہے۔ اس کا ذائقہ عمدہ، خوشبودار اور نارمشک کی قوت کے مانند قوی اور اس سے لطیف ہوتا ہے۔ تیز بودار اور تیز ذائقہ، سرخی مائل شوخ سرخ تازہ فرہہ بسباسہ اعلیٰ معیار کا ہوتا ہے، جس کا ذائقہ قدرے قابض ہو۔

**مزاج:** بسباسہ دوسرے درجہ میں گرم و خشک ہے۔ بعض کے مطابق اول درجہ میں گرم و خشک اور بعض کے نزدیک اول درجہ میں گرم اور دوسرے درجہ میں خشک ہے۔ بولس نے بسباسہ کو معتدل قرار دیا ہے۔ بعض نے بارد و لطیف لکھا ہے۔ شیخ کے مطابق یہ بلا تردد حار اور یا بس ہے اور اس کے مزاج کے سلسلہ میں پہلا قول زیادہ صحیح ہے۔ بولس کی مراد اس کے اعتدال سے اعتدال اضافی ہو سکتا ہے۔ یعنی بسباسہ جوز بوا کے مقابلہ میں معتدل ہے۔

**افعال و خواص:** بسباسہ قابض، ملطف، حرارت دار اور ہيجانی جو ہر ارضی کا حامل ہے۔ بعض کے مطابق یہ مختلف الکيفيت قوتوں سے مرکب ہے۔ کیونکہ اس میں کثیر مبرد ارضی مادہ، لطافت، معمولی حرارت، کمزور خشکی، فعل قبض اور فعل تجفیف موجود ہوتا ہے۔ بسباسہ منہ کی بو کو خوشبودار بناتا ہے۔ نیز یہ مفرح، ہاضم، مفتوح سد، مجفف رطوبت اور محلل ریح ہے۔ اگر بسباسہ کو قیروطی میں شامل کر کے استعمال کیا جائے تو نفخ اور غلیظ اندرونی و بیرونی صلابتوں کو تحلیل کرتا ہے۔ بسباسہ اور روغن بنفشہ کا سعوٹ سر کی ریح غلیظ سے لاحق صداع اور شقیقہ میں فائدہ کرتا ہے۔ اسی طرح بسباسہ گرم پانی اور روغن بنفشہ کا سعوٹ شقیقہ، درد سر اور مرگی میں فائدہ مند ہے۔ اسی طرح سر پر بسباسہ کا طلا سردرد، شقیقہ اور صرع میں فائدہ کرتا ہے۔ بسباسہ کا خوردنی استعمال سردرد، صرع، نفث الدم میں مفید ہے۔ جگر اور ضعیف معدہ کو قوی اور ان کی رطوبتوں کو جذب کرتا ہے۔ ضعیف معدہ کی طرف فضلات کے سیلان کو روکتا ہے۔ تلی کے درد اور مزمن اسہال میں فائدہ کرتا ہے۔ یہ دستوں کو بند، آنتوں کی خراش اور مزمن زخموں میں فائدہ اور معدہ کی جانب آنتوں کے فضلات کے سیلان میں مفید ہے۔ الغرض بسباسہ پھیپھڑا کے لیے بہترین خوردنی دوا ہے، جو اس کی رطوبت کو جذب اور اس کو قوی کرتی ہے۔ تنہا بسباسہ یا دیگر دواؤں کے ہمراہ متواتر کھانے سے بارد سلس البول زائل ہو جاتا ہے۔ اسی طرح اگر نافع، عانہ اور نچلے فقرات پر بسباسہ کا ضماد کیا جائے تو مذکورہ مرض میں فائدہ کرتا ہے۔ بعض کے مطابق بسباسہ سلس البول کی خاص اور قوی الاثر دوا ہے۔ اسی طرح سلس البول کی سب سے عمدہ دوا ہے۔ لہذا یہ مشروب کے مقابلہ میں ضما دوں میں زیادہ قوی اثر کرتی ہے۔

بسباسہ منی میں اضافہ اور قوت باہ میں معین و مددگار ہے۔ اگر اس کو چبانے کے بعد لعاب کو مردانہ عضو تناسل پر طلا کیا جائے تو اس سے بھرپور ایستادگی حاصل ہوتی ہے، نیز یہ عمل رحم کو قوی اور اس کی رطوبت کو جذب اور معطر کرتا ہے۔ بسباسہ اور شہد کا طلاء حمام میں زچہ کے پیٹھ درد اور نفاس کی ریح کے لیے مفید و مجرب ہے۔ طہر کے بعد اس کا فرزجہ حمل میں معاونت کرتا ہے۔ بسباسہ اور زعفران کا فرزجہ رحم کا تحقیقہ اور اصلاح کرتا ہے۔ بسباسہ اور برگ مورد کا ضماد بغل کی بد بو کو زائل کرتا ہے۔ بسباسہ، بکری کی میٹگنی اور شہد کا ضماد ورم صلب کے لیے فائدہ مند ہے۔ زیر ناف بسباسہ کی قیروطی کی مالش سے آنتوں کی خراش اور قرحہ میں فائدہ ہوتا ہے۔

بعض اطباء کے مطابق بسباسہ جگر کے لیے مضر ہے۔ اس کا مصلح صمغ عربی ہے۔ بعض کے مطابق بسباسہ کا تنہا استعمال جگر کے لیے نقصان دہ ہے۔ البتہ معجون کی شکل میں نقصان دہ نہیں ہے۔ اس کا مصلح صندل ہے۔ اس سے گرم مزاج لوگوں کو صداع لاحق ہوتا ہے، جس کا مصلح صندل اور گلاب ہے۔ بسباسہ کی مقدار خوراک ایک گرام سے ساڑھے دس گرام تک ہے۔ اس کا بدل دو تہائی وزن اور بعض کے مطابق ہم وزن جوڑا ہے۔ اس کے افعال و خواص جوڑا سے ملتے جلتے ہیں، جو اس سے زیادہ لطیف ہیں۔ بعض کے مطابق جوڑا بار مزاج لوگوں کے لیے بہت خراب چیز ہے۔ اس کے افعال و خواص ہندوستانی اطباء کے حوالہ سے جاوہری کے ذیل میں آئیں گے۔

**باس**

بامکسور اور سین ساکن۔ یہ ہندی لفظ ہے، جس کا اطلاق تمام زہروں پر ہوتا ہے، لیکن اکثر و بیشتر اس سے بیش (بچھناک) مراد ہوتا ہے۔

**بسباس**

اس میں دو با ہیں۔ یہ بادیان کا افریقی نام ہے، نیز بسباس فنجکشت کا نام ہے۔

## بسات بلی

یہ عصی الرائی (لال ساگ) ہے۔

## پسیو

پا مفتوح، سین ساکن، دوسرا پا مضموم اور واؤ ساکن۔ یہ ہلدی ہے۔

## پست

پاکسور، سین اور تا ساکن۔ یہ سولق (ستو) کا فارسی نام ہے، اس کی جملہ اقسام کا بیان سولق کے ذیل میں تحریر ہوگا۔

## بستان افروز

بامضموم، سین ساکن، تا مفتوح، الف، نون ساکن، ہمزہ مفتوح، فا ساکن، را مضموم، واؤ اور زا ساکن۔ یہ فارسی لفظ ہے، اس کا عربی نام حبق بستانی، زینت الریاحین، وج الامیر اور حمام ہے، کیونکہ یہ بہت دیدہ زیب ہوتا ہے اور ہر خوش منظر گھاس کو عربی لوگ واج کہتے ہیں۔ فارسی میں اس کے دوسرے نام تاج خروس، گل حلوا اور گل یوسف بھی ہیں۔ بعض کے مطابق بستان افروز کا یونانی نام برطانتی اور ہندی نام کلفہ اور مہورا ہے۔ بعض کے نزدیک ہندی میں اس نوع صغیر کو کئی اور نوع کبیر کو جنادھاری کہتے ہیں۔ ابن جزلہ کے مطابق حمام کا نام بستان افروز ہے۔

بعض اطباء کے مطابق بستان افروز حمام کے علاوہ دوسری چیز ہے۔ یہ حبق نبطی ہو سکتا ہے۔ اس لیے کہ حمام کی پتیاں زیادہ چوڑی اور رنگ برنگ کی ہوتی ہیں۔ حمام کا تنہ سرخ، پودا مضبوط، بڑا اور کم پھولوں والا ہوتا ہے، جبکہ بستانی افروز کی پتیاں سبز، چھوٹی اور پھولوں سے لبریز ہوتی ہیں۔ یہ پھول نیلگوئی مائل سرخ اور بے بو ہوتے ہیں۔ اس کے تخم چھوٹے، کالے اور چمکدار ہوتے ہیں۔ بعض کے مطابق بستان افروز حمام کی ایک قسم یا بنفجی کوئی چیز اور یا ضمیران (بادرودع) کے قبیل سے ہے۔ بعض اطباء کہتے ہیں کہ بستان افروز ایک مستقل پودا ہے، جو ان دونوں کے مشابہ ہے، مگر اس قول میں تردد ہے، جس شخص نے اس کو برطانتی سمجھا ہے، وہ غلط ہے۔

بستان افروز ایک پودا ہے، جو ایک ہاتھ سے زیادہ بلند ہوتا ہے۔ اس کے پھول سرخ اور شاخیں دراز ہوتی ہیں، جن پر قثاء (کٹڑی) کی پتیوں کے مانند پتیاں ہوتی ہیں اور اس کے چاروں طرف بنفجی رنگ کے پھول آتے ہیں، جو بڑا دلکش منظر پیش کرتے ہیں، مگر ان سے خوشبو نہیں آتی۔ سایہ میں خشک شدہ پھول اعلیٰ معیار کا ہوتا ہے۔

**مزاج:** بستان افروز کے اجزاء اول درجہ میں اور بعض کے مطابق دوسرے درجہ میں سرد اور خشک ہیں۔ بعض اطباء نے اس کو شامسفرم سے زیادہ گرم یعنی دوسرے درجہ تک گرم قرار دیا ہے۔

**افعال و خواص:** بستان افروز قابض اور رادع ہے۔ یہ حار ملتہب معدہ و جگر کی بہترین دوا ہے۔ اگر بیش گرام بستان افروز کا عصارہ یا جو شانہ جلاب یا سنگجین کے ہمراہ نوش کیا جائے تو معدہ و جگر کی حرارت میں سکون ملتا ہے۔ تلی کے سدوں کو کھولتا ہے اور غلیظ اخلاط سے معدہ آنت کا تنقیہ کرتا ہے۔ اگر سات گرام بستان افروز کے سفوف کو شکر میں ملا کر کھایا جائے تو مثانہ میں فائدہ کرتا ہے۔ اس کے عصارہ کا خوردنی استعمال تمام زہروں میں فائدہ مند ہے۔ بستان افروز کا اثر بالخاصہ یہ ہے کہ اگر اس پودا کو گھر کے دروازہ پر آویزاں

کیا جائے تو سانپ اس گھر کے آس پاس نہیں آتے۔ اگر اڑتا لیس گرام تک بستان افروز کے عصارہ کو نوش کیا جائے تو یہ خالق النمر (جس کا یونانی نام اقریطن ہے) کے زہر کو رفع کرتا ہے۔

بستان افروز مثانہ کے لیے نقصان دہ ہے۔ اس کا مصلح کندر ہے۔ بعض کے مطابق گردہ میں نقصان کرتا ہے، اس کا مصلح نبات یا مصطکی ہے۔ بعض کے نزدیک بستان افروز کا مادہ ثقیل ہوتا ہے۔ اس کا مصلح سنگبین ہے۔ بستان افروز کے رس کی مقدار خوراک اڑتا لیس گرام تک ہے۔ اس کا بدل حمائم ہے۔ تخم بستان افروز مرض اسہال میں تخم بارنگ جیسا کام کرتا ہے۔ بریاں تخم کو روغن گل اور ٹھنڈے پانی کے ہمراہ کھانے سے مزمن اسہال میں فائدہ ہوتا ہے۔ اگر ساڑھے دس گرام تخم بستان افروز کو نیم کوب کر کے چار سو بیس ملی لیٹر دودھ میں بھگوایا جائے اور رات میں چاند کی روشنی میں رکھا جائے اور صبح کے وقت مل چھان کر نوش کیا جائے اور یہ عمل تین دن یا اس سے زیادہ متواتر کیا جائے تو یہ حرقتہ البول اور بول الدم میں مفید و مجرب ہے۔ تخم بستان افروز کی مقدار خوراک نو گرام ہے۔ بعض اطباء کہتے ہیں کہ اہل ہند کے نزدیک اس کے تخم کا نام سریالا اور سروالی ہے۔ تخم بستان افروز کا مزاج بارد یا بس ہے، جو مقوی باہ اور مغلف منی ہے اور سوزاک کے لیے استعمال ہوتا ہے۔ تخم کا بدل تال مکھانہ ہے۔ اس کے افعال و خواص کا بیان سروالی کے ذیل میں آئے گا۔

### بست پایہ

یہ بسفانج ہے۔

### بستج

یہ فارسی لفظ پستہ کا معرب ہے اور بعض کے مطابق بستج کندر کا عربی نام ہے۔

### بستارہ پرن

یہ ناگور ہے۔

### پستان

پاکسور ہے اس کا عربی نام ضرع اور ہندی نام چوچی ہے۔ پستان ایک عصبانی (پٹھے دار) عضو ہے، جس میں خون بہت کم ہوتا ہے اور اس میں دودھ کی پیدائش ہوتی ہے۔ اس کا گوشت و شید کے مانند اور ذائقہ شیریں ہوتا ہے۔ معتدل مزاج جوان اور فر بہ جانور کے دودھ سے لبریز اور فر بہ پستان کا گوشت اعلیٰ معیار کا ہوتا ہے۔ یعنی جس جانور کا گوشت اچھا ہوتا ہے، اس کے پستان کا گوشت بھی اچھا ہوتا ہے اور جس کا گوشت اچھا نہیں ہوتا اس کے پستان کا گوشت سب سے ردی ہوتا ہے۔

**مزاج:** اس کا مزاج رطب اور بعض کے مطابق برودت مائل ہے۔ بعض کے نزدیک اس کا مزاج بالذات سرد خشک ہے، کیونکہ اس کی ساخت میں عصبی مادہ کثرت سے پایا جاتا ہے اور یہ بہت مرطوب ہوتا ہے، کیونکہ اس کا گوشت غدود دار اور دودھ کی پیدائش کا مقام ہے۔ لہذا خشکی کا غلبہ انسانی مزاج میں اس کی تاثیر کے اعتبار سے ہے اور اس کی رطوبت کا غلبہ خود اپنے مزاج کے اعتبار سے ہے۔ نہ کہ اپنے غیر کے مزاج میں تاثیر کے اعتبار سے اس تو جیہہ سے قرشی کا اعتراض شیخ کے قول (پستان کا مزاج بارد اور یا بس) پر وارد نہیں ہوتا، اعتراض یہ ہے کہ اگر بستان پر رطوبت کا غلبہ نہ ہوتا تو اس میں دودھ پیدا نہ ہوتا کیونکہ رطوبت یا بس عضو میں پیدا نہیں ہوتی۔

**افعال و خواص:** اگر دودھ سے لبریز پستان کا گوشت اچھی طرح ہضم ہو جائے تو گوشت جیسی عمدہ غذا فراہم کرتا ہے اور جب ہضم اچھی طرح نہیں ہو پاتا تو کچا بلغمی خلط پیدا کرتا ہے۔ پستان کا گوشت سرد مزاج، بلغمی مزاج اور ضعیف الاحشا لوگوں کے لیے نہایت خراب غذا ہے۔ اس کی اصلاح گرم مصالحہ جات، مصطکی، خولنجان اور بریاں کے کر کے کی جاتی ہے۔ گرم مزاج والوں میں استعمال کے وقت اس کی اصلاح کی ضرورت نہیں ہوتی۔ بعض کے مطابق اس کے گوشت سے خون میں غلظت پیدا ہوتی ہے، جس کا مصلح صحر اور نمک ہے۔ گیلانی کہتے ہیں بہتر پستان وہ ہے، جس میں دودھ ہو اور افادیہ (گرم مصالحہ جات) سے تیار کیا گیا ہوتا کہ جلدی معدہ سے اتر جائے۔ اس کا گوشت گرم مزاج لوگوں کی بہترین غذا ہے یہ عورتوں میں ادرا ر بول اور ان کے دودھ میں اضافہ کرتا ہے۔ پستان کا گوشت خمار کو رفع کرتا ہے اور جس کے معدہ میں شراب یا صفر اوی اور یا حریف حاد اخلاط موجود ہوں اس کو فائدہ کرتا ہے۔

### بسترع

بالفتح، اس کا ہندی نام اسپرک ہے۔ بسترع ایک بوٹی ہے، جس سے لوگ کپڑوں کو رنگتے ہیں۔ بعض کے مطابق یہ لفظ سین کے عوض شین کے ساتھ بسترع ہے۔ بسترع کو عربی زبان میں اکیلل الملک کہتے ہیں۔

### پسترلنگ

پامفتوح، سین ساکن، تا مفتوح، را ساکن، لام مکسور، نون اور گاف ساکن۔ یہ چترہ (چرچہ) کا ہندی نام ہے۔

### پستہ

پاکسور اور سین ساکن۔ پستہ فارسی لفظ ہے، جس کا معرب فستق ہے۔ یہ سریانی میں بستقی، یونانی میں بستاقیا اور فستافیون، انگریزی میں بسا کہ اور ہندی میں پستہ کے نام سے موسوم اور معروف ہے۔ پستہ ایک ایسے درخت کا پھل ہے، جو بطم کے درخت کی مانند ہوتا ہے۔ فارسی میں بطم کا نام سقر ہے۔ پستہ کا درخت بطم کے درخت سے چھوٹا، غبار آلود اور غیر خاردار ہوتا ہے اور طویل عرصہ تک باقی رہتا ہے۔ اس درخت کا پھل موسم برسات کی ابتداء میں پیدا ہوتا ہے، جو موسم سرما کی شروعات میں پکتا ہے۔ پستہ، بستانی اور پہاڑی دو قسم کا ہوتا ہے ان میں بستانی پستہ پہاڑی سے زیادہ بڑا ہوتا ہے اور مطلق پستہ سے اس کا پھل مراد ہوتا ہے۔ اعلیٰ معیار کا پستہ وہ ہوتا ہے، جو بڑے دانہ دار، نرم و نازک اور سفید چھلکے والا ہو۔ اس کا بیرونی چھلکا نیلگوں مائل سبزی ہو اور مغز سبز، چکنا اور لذیذ ہو۔ لوگ پستہ کے درخت کی بطم کے درخت کے ہمراہ قلمکاری کرتے ہیں اور اس کی قلمکاری سے بہت اچھا نتیجہ حاصل ہوتا ہے۔ پستہ کے جفت سے مراد اس کے مغز کے اوپر کا پتلا چھلکا ہوتا ہے، جو سخت سفید چھلکے کے نیچے واقع ہوتا ہے۔ پستہ کے درخت سے ایک سال مغز والا پھل اور ایک سال بے مغز پھل حاصل ہوتا ہے۔ بے مغز والے پھل کا نام بزنغ ہے، جس کا تذکرہ عنقریب تحریر ہو چکا ہے۔ پستہ کا پھل جب تک اپنے سخت چھلکے میں بند رہتا ہے، طویل مدت تک باقی رہتا ہے اور فاسد نہیں ہوتا۔ جب اس کے چھلکے کو اتار کر منتشر کر لیا جاتا ہے تو جلد فاسد ہو جاتا ہے۔ آب لیمو اس کو خراب ہونے سے محفوظ رکھتا ہے۔

**مزاج:** شیخ الرئیس کے مطابق مغز پستہ کا مزاج دوسرے درجہ کے آخر میں گرم اور رطب ہوتا ہے۔ بعض کے نزدیک دوسرے درجہ میں حار و رطب اور ایک قول کے مطابق دوسرے درجہ میں گرم و خشک اور رطوبت فصلیہ کا حامل ہے، اس لیے اس کو تیزی سے کیڑے کھا جاتے

ہیں۔ تھیمی کے مطابق مغز پستہ اول درجہ میں گرم و خشک ہے۔ بعض کے مطابق یہ اخروت اور بادام سے زیادہ گرم ہے اور اس کا مزاج تیسرے درجہ میں گرم اور دوسرے درجہ میں خشک ہے۔ جامع بغدادی میں لکھا ہے کہ درخت پستہ کے تمام اجزاء گرم و خشک ہیں۔

**افعال و خواص:** گیلانی لکھتے ہیں کہ پستہ کا ذائقہ معمولی کیلے پن کے ساتھ شیرینی آمیز ہے۔ اس لیے یہ قابض، محلل، جالی، منقی اور مفتح ہے اور پستہ خوشبودار ہوتا ہے، اس لیے یہ مقوی عام ہے۔ اطباء نے اس کو دماغ کے لیے مفید قرار دیا ہے اور یہ دماغ و ذہن کو قوی اور منہ کی بو کو خوشبودار بناتا ہے، نیز یہ سینہ و پیچھڑے کے امراض اور کھانسی کے لیے خاص طور پر فائدہ مند ہے۔ شیخ نے ادویہ قلبیہ میں لکھا ہے کہ مغز پستہ، خوشبودار اور لیس دار فعل قبض کا حامل ہوتا ہے۔ اس لیے ممکن ہے کہ یہ مفرح قلب اور مقوی قلب ہو اور اس لیے اس کا شمار تریاق میں ہوتا ہے۔ بعض کے مطابق پستہ مقوی قلب ہے۔ خفقان، قے، غشیان، مغص اور برودت جگر میں فائدہ کرتا ہے۔ پستہ تمام جوب کے مقابلہ میں خصوصاً اپنے جفت کے ہمراہ کھانے سے مسمن بدن، مقوی معدہ اور مقوی فم معدہ ہے۔ یہ مقوی باہ اور مزید منی ہے اور گردہ کی لاغری، یرقان اور زہروں کو رفع کرتا ہے۔

شیخ فرماتے ہیں کہ مغز پستہ خصوصاً شامی مغز پستہ معدہ کے لیے بہترین غذا ہے اور شامی پستہ چلغوزہ کے مشابہ ہوتا ہے، کیونکہ پستہ تلخ اور کیلے ذائقہ کا حامل ہوتا ہے۔ پستہ اپنی تلخی اور خوشبو کی وجہ سے جگر کے سدوں کو کھولتا ہے۔ خصوصاً جگر اور غذا کے منافذ کا تنقیہ کرتا ہے۔ کازرونی کے مطابق پستہ مذکورہ افعال کا حامل اس وقت خاص طور پر ثابت ہوتا ہے، جب اس کو عمدہ انجیر کے ہمراہ ناشتہ کے وقت کھایا جائے۔ قاکلی نے کہا کہ میں نے پستہ کو معدہ کے لیے نہ زیادہ نقصان دہ اور نہ زیادہ نفع بخش پایا۔ شیخ کہتے ہیں کہ پستہ غشیان، انقلاب معدہ کو روکتا اور فم معدہ کو قوی کرتا ہے، مگر یہ ملیں اور قابض شکم نہیں ہے۔ گیلانی کے مطابق جملہ مغزیات میں پستہ معدہ کے لیے سب سے زیادہ نفع بخش ہے اور یہ فائدہ اس وقت حاصل ہوتا ہے، جب پستہ کے ہمراہ مغز کو اوپر کے چھلکے سے کچھ حصہ ضرور کھایا جائے، جس وقت مغز پستہ چھلکے سے خالی ہوتا ہے تو معدہ کے لیے نقصان اور کھانے میں فساد برپا کرتا ہے۔ مغز پستہ کا خوردنی استعمال رطوبت دار درد جگر میں فائدہ کرتا ہے اور معدہ کے انخرات کو اوپر کی طرف چڑھنے سے باز رکھتا ہے۔ جالینوس کا قول ہے کہ مجھے پستہ کے بارے میں کوئی علم نہیں ہے۔ آیا یہ جگر کے لیے بہت نفع بخش ہے یا نقصان دہ، جس طرح ہم نہیں کہہ سکتے کہ یہ دستوں کو جاری یا بند کرتا ہے۔ پستہ کے افعال چلغوزہ کے افعال کے مانند ہیں اور یہ بادام اور چلغوزہ کے مانند کھایا جاتا ہے۔ شریف کہتے ہیں پستہ کھانے کے بعد اپنے اثر بالخاصہ سے منہ کی بو کو خوشبودار، معدہ کے انخرات کو ختم اور منصف کو زائل کرتا ہے۔ اگر پستہ کو شراب میں پکا کر نوش کیا جائے تو بل میں رہنے والے کیڑے مکوڑوں کی گزیدگی میں فائدہ کرتا ہے۔ بعض کے مطابق شکر کے ہمراہ مغز پستہ کا خوردنی استعمال وبائی ہوا کی اصلاح کرتا ہے۔

مغز پستہ سے متصل باریک سرخ چھلکا کا مزاج حرارت و برودت میں معتدل اور دوسرے درجہ میں یا بس ہے۔ پستہ کا بیرونی سبز چھلکے کا مزاج دوسرے درجہ میں سرد اور خشک ہے اور اس کی خشکی زیادہ قوی ہوتی ہے۔ پستہ کا بیرونی چھلکا زیادہ خوشبودار اور نمایاں قبضیت اور خنی دار ہوتا ہے، اس لیے یہ زیادہ مفتح اور مقوی ہے۔ پوست پستہ کو چبانے سے دانت اور مسوڑے قوی، منہ خوشبودار اور قلاع ختم ہو جاتا ہے۔ نیز دل، معدہ اور آنتوں کو قوی کرتا ہے۔ یہ قابض، مجفف اور خشن ہے۔ معدہ اور آنت کے ریشوں کو صاف کرتا ہے۔ قے، ہچکی،

اسہال اور پیاس کو رفع کرتا ہے۔ شریف نے فرمایا اگر پستہ کے بیرونی چھلکے کا نفثوع نوش کیا جائے تو پیاس کو ساکن اور قے کو باز اور دست کو بند کرتا ہے۔ پستہ کے بیرونی چھلکے کو شراب کے ہمراہ کھانے سے بچھو اور تمام کیڑے مکوڑوں کا زہر ختم ہو جاتا ہے۔ پستہ کے سخت سفید چھلکے کو پانی میں پکا کر آبزین لینے سے خروج مقعد میں فائدہ ہوتا ہے اور یہ مجرب ہے۔ درخت پستہ کی چھال اور پتے کے جوشاندہ کا نطول نزلہ، درد مقعد، درد رحم، جرب و حکہ اور جوں کے لیے فائدہ مند ہے، اس سے بالوں کو متواتر دھونے سے وسواس اور سوداوی مواد زائل ہو جاتا ہے زہروں کو دفع کرتا ہے۔ کھانوں کو خوشبودار بناتا اور مقوی غالیہ ہے۔

روغن پستہ گرم اور رطب و یابس میں معتدل ہے، یہ رطوبت اور گاڑھی رطوبت سے لاحق شدہ درد جگر، درد گردہ اور بچھو کی گزیدگی میں فائدہ کرتا ہے۔ روغن پستہ معدہ کے لیے نقصان دہ ہے۔ جس کا مصلح مصطکی ہے، کیونکہ روغن پستہ میں کیلا پن نہیں ہوتا جو کہ پستہ کے مادہ اور اس کے چھلکے میں موجود ہوتا ہے اور پستہ معدہ کو کیسلے پن کی وجہ سے تقویت فراہم کرتا ہے۔ بعض کے مطابق مغز پستہ کا چھلکا اور ایک قول کے مطابق پستہ کا بیرونی چھلکا معدہ کے لیے بہترین چیز ہے۔ بعد میں یہ دونوں چیزیں اور زیادہ نفع بخش ہیں۔ مغز پستہ خصوصاً مقشر مغز پستہ اپنے اثر بالخاصہ سے معدہ کو نقصان اور کھانے کو فاسد کرتا ہے اور یہی نقصان روغن پستہ سے حاصل ہوتا ہے۔ بعض کے مطابق مغز پستہ سفلی کے لیے نقصان دہ ہے اس کا مصلح زرد آلو ہے، اس کا بدل ہم وزن مغز بادام اور مغز حبۃ الخضر، ایک قول کے مطابق نصف وزن مغز اخروٹ اور نصف وزن مغز بن ہے۔ مغز پستہ کی کثرت استعمال سے شری لاحق ہو جاتا ہے، جس کی اصلاح سرکہ، انار ترش اور ترش و خشک زرد آلو کھانے سے ہوتی ہے۔ ہندوستانی اطباء کے مطابق مغز پستہ شیریں گرم، چکنا اور ثقیل ہوتا ہے جو باہ اور اور مصفی خون ہے۔ ریاح اور بلغم کے فساد کو دفع کرتا اور دریہ ہضم ہے۔

### پستہ غالیہ

یہ حب الاس کا فارسی نام ہے۔

### بستیاج

بامفتوح، سین ساکن، تا مکسور، بامفتوح، الف اور جیم ساکن۔ یہ فارسی میں خلال مکہ، عربی میں سدی اور حشیشۃ الخراسانیہ اور مصری زبان میں اخلہ اور حسمہ کے نام سے موسوم ہے۔ یہ ایک خاردار پودا ہے، جس کی پتیاں چھوٹی اور کھردری ہوتی ہیں، اس کے پھول سفید اور نیلے ہوتے ہیں۔ شاخیں ایک بالشت کے برابر ہوتی ہیں، جو ایک جڑ سے نکلتی ہیں اور ہر شاخ کے آخری سرے پر قبہ کے مانند ایک زائد حصہ نکلتا ہے، جو بڑا خوبصورت ہوتا ہے، لوگ اس کی باریک شاخوں سے خلال کرتے ہیں۔ تخم نانخواہ کی طرح تیز ذائقہ دار اور چھوٹا ہوتا ہے، جس کا نام وحشیزک ہے۔ عربی میں اس کا نام تمبا اور قند باقلی ہے۔

**مزاج:** دوسرے درجہ کے اول میں گرم و خشک۔

**افعال و خواص:** اس میں معمولی عطریت ہوتی ہے۔ اس سے خلال کرنے سے دانت مضبوط ہوتے ہیں۔ اس کا طلاء ورم کو تحلیل کرتا ہے۔ اس کے جوشاندہ سے آبزین رحم کی اصلاح اور پیشاب کا ادرار کرتا ہے۔

تخم بستیاج دوسرے درجہ کے آخر میں گرم و خشک ہے۔ اس کا فارسی نام درمنہ ترکی ہے۔ یہ کھانسی بھگی، ریاح، مغص اور پتھری کے

لیے مفید ہے، جگر کے سدوں کو کھولتا اور پیشاب کو جاری کرتا ہے۔ اس کو روغن زیتون میں پکا کر ضا د کرنے سے فالج، استسقاء اور وجع المفاصل میں فائدہ ہوتا ہے۔ اس کے جوشاندہ کا مضمضہ دانت درد میں فائدہ کرتا ہے۔ بستیاج پھیپھڑے کے لیے نقصان دہ ہے، اس کا مصلح کشیز ہے۔ یہ سر میں نقصان کرتا ہے، اس کا مصلح ترمس ہے۔ اس کی مقدار خوراک نو گرام تک ہے اور بدل شیخ ارمنی ہے۔

### پستیاج

یہ ششہین بحری (شا کوچ دریائی جانور) ہے۔

### پسیچیمان

پامفتوح، سین ساکن، چاکسور، یا ساکن، میم مفتوح، الف اور نون ساکن، یہ تمبر چہم کا درخت ہے۔

### بسد

بامضموم، سین مخفف یا مشد مفتوح اور دال ساکن۔ اس کا بامفتوح اور سین مشد مفتوح بھی آیا ہے۔ ایک لغت میں اس کا بامفتوح ہے۔ بعض کے مطابق یہ قرو دال ہے، جو یونانی لفظ قردالیون کا معرب ہے، یہ یونانی میں قومین، قورلیون، قورالن اور فلیوچ کے ناموں سے بھی موسوم ہے۔ اس کا رومی نا قوبور یون اور ایک لغت میں قوالس اور عربی میں ناشف اور قرفد ہے۔

صاحب جامع نے ارسطاطالیس سے نقل کیا ہے کہ بسد اور مرجان دونوں ایک پتھر ہیں، فرق دونوں میں صرف یہ ہے کہ بسد ایک سوراخ دار اور مکمل جڑ ہے اور مرجان مفروش ہوتا ہے، جس طرح درخت کی شاخیں مفروش ہوتی ہیں اور شاخوں کی مانند اس سے شاخیں نکلتی ہیں۔ صاحب مخزن وغیرہ لکھتے ہیں کہ عوام میں مشہور ہے کہ بسد بنج مرجان ہے یہ قول بے بنیاد ہے، بلکہ بسد بھڑ کے چھتہ کے مانند خوب سوراخ دار ایک سرخ پتھر ہے، لیکن اس کے سوراخ بھڑ کے چھتہ سے باریک اور سخت ہوتے ہیں۔ بسد عثمان، یمن، فارس اور مالدیپ وغیرہ کے دریاؤں کے ساحلوں پر ٹھہرے اور گند لے پانی میں پیدا ہوتا ہے۔ ابن ہجون نے کہا ہے کہ یہ ایک سمندری پودا ہے، جو دریا میں پیدا ہوتا ہے، جب اس کو دریا سے نکالا جاتا ہے تو ہوا لگنے سے سخت ہو جاتا ہے، خضر نے لکھا ہے کہ دواء المسک کے نسخہ میں بسد مستعمل ہے، کیونکہ یہ خوب باریک پیسا جاتا ہے اور برتن میں تہہ نشیں نہیں ہوتا، جبکہ مرجان برتن میں تہہ نشیں ہو جاتا ہے۔

حاصل کلام! بسد کی متعدد اقسام ہیں، جو سرخ، سفید، سیاہ، رخو اور رملی ہوتا ہے۔ سفید بسد سرخ بسد سے نرم ہوتا ہے۔ سیاہ بسد نہایت سخت اور بہت خراب ہوتا ہے، جس کا نام بیجادہ اور بیجادق ہے۔ سخت، شفاف، غیر رنگدار، کثیر شاخوں اور یکساں اجزاء والا شگرف کے مانند سرخ رنگ سے بھرپور بسد اعلیٰ معیار کا ہوتا ہے۔

**مزاج:** اول درجہ میں بارداور دوسرے سے تیسرے درجہ میں خشک، بعض کے مطابق دوسرے درجہ میں سرد اور خشک۔

**افعال و خواص:** یہ قابض اور مخفف ہے کیونکہ اس میں برودت کے ہمراہ فعل قبض شامل ہے۔ اس لیے یہ زف الدم اور نفث الدم میں فائدہ کرتا ہے۔ سرخ بسد قوی قابض ہے اور اس میں فعل تحفیف فعل قبض سے زیادہ ہوتا ہے۔ بسد میں کثیر مقدار میں ارضی اجزاء اور معتدل لطافت ہے، جو شدید مخفف اور جالی فعل کا حامل ہے۔ بسد کا شمار ادویہ قلبیہ میں ہوتا ہے یہ مقوی قلب اور مفرح قلب ہے، اگر بسد کو پانی یا مقوی قلب دواؤں کے ہمراہ تناول کیا جائے تو خفقان میں فائدہ کرتا ہے۔ شیخ نے ادویہ قلبیہ میں لکھا ہے کہ بسد اپنی خاصیت



سے مقوی قلب اور مفرح قلب ہے اور اس میں یہ خاصیت اس کے فعل نشف منور اور فعل قبض سے منقہ ہونے کی وجہ پیدا ہوتی ہے۔ یہ وساوس، جنون، مرگی، ضعف معدہ، فساد اشتہا، سنگ گردہ، سنگ مثانہ، امراض طحال، بواسیر، نزف الدم، نفث الدم، دموی اسہال، کبدی ذوسنطاریا، قروح امعاء اور عسر البول میں فائدہ کرتا ہے۔ جالینوس کا تجربہ ہے کہ اگر سواد و گرام بسد اور اس کے نصف وزن صمغ عربی کو انڈے کی سفیدی کے ہمراہ ملا لیا جائے اور پھر اس کو آب سرد یا گلاب کے ہمراہ کھایا جائے تو باطنی نزف الدم اور نفث الدم میں فائدہ کرتا ہے اور فضلات کو تھوک کے ذریعہ خارج کرنے میں معین و مددگار ہوتا ہے۔ اسی طرح سیاہ بسد، خصوصاً مغسول سوختہ بسد مذکورہ مرض میں فائدہ کرتا ہے اور دل میں جمع شدہ خون کو خصوصاً محرق بسد تحلیل کرتا ہے۔ اگر ساڑھے تین گرام محرق بسد کو چودہ گرام شربت انجبار کے ہمراہ نوش کیا جائے تو آنتوں کے قروح میں فائدہ کرتا ہے۔ محرق بسد کا منجن دانتوں کو قوی اور ان کی زردی کو زائل کرتا ہے۔ محرق اور مغسول بسد کا سرمہ آنکھوں میں جمع شدہ رطوبتوں کو صاف اور جذب کر کے بینائی کو تیز کرتا ہے۔ آنکھوں کے قروح کے نشانات کو صاف اور گہرے قروح کو گوشت سے پر کرتا ہے۔ آنکھوں کی پھنسیوں اور سفیدی، دمعہ، جرب اور سلاق کو ختم کرتا ہے۔ بیالیس ملی گرام بسد اور روغن بلساں کا کان میں قطور کرنے سے ثقل سماعت اور کمری میں فائدہ ہوتا ہے۔ امین الدولہ کے مطابق اگر روزانہ دو گرام بسد کو سببجین کے ہمراہ تین دن متواتر کھایا جائے تو ورم طحال اور سدہ طحال میں فائدہ کرتا ہے۔ اسی طرح مذکورہ مقدار اور طریقہ سے محرق بسد کے پانی کے ہمراہ بسد کا خوردنی استعمال مذکورہ مرض میں اور اسی طرح تمام مذکورہ افعال میں خوب مفید اور قوی موثر ہے۔ اطباء نے بسد کے محلول کو جذام میں مجرب قرار دیا ہے۔ زخموں کے زائد گوشت کو ختم کرنے اور ان کے نشان کو رفع کرنے کے لیے بسد کا ذرور فائدہ کرتا ہے۔ محرق بسد کا ذرور ہر مقام کے جروح و قروح کے ظاہری نزف الدم کو بند کرتا ہے۔ اگر سیاہ بسد کو جلا کر مغسول کر لیا جائے اور پونے دو گرام کی مقدار میں کھایا جائے تو یہ اپنی خاصیت سے قلب کو قوت و فرحت بخشتا ہے۔ رازی نے اسکندر سے نقل کیا ہے کہ بسد کا اثر بالخاصہ یہ ہے کہ اگر اس کو مرگی کے مریض کی گردن میں یا نقرس کے مریض کے پیر میں باندھا جائے تو فائدہ کرتا ہے۔

بسد گردہ اور حلق کے لیے نقصان دہ ہے اس کا مصلح کثیرا ہے۔ بسد سے تہوع (ابکائی) لاحق ہوتا ہے، اس کا مصلح دارچینی ہے۔ بعض کے مطابق بسد اعصاب میں نقصان کرتا ہے، اس کا مصلح صمغ عربی ہے۔ بسد کا بدل خون بند کرنے کے لیے ہم وزن کہربا یا دم الاخوین ہے۔ بسد کی مقدار خوراک پونے دو یا ساڑھے تین گرام سے ساڑھے چار گرام تک ہے۔ اس کو محرق اور مغسول کر کے استعمال کرنا زیادہ بہتر ہے۔ بسد محرق کرنے کا طریقہ یہ ہے کہ اس کو ریزہ ریزہ کر کے مٹی کے کوزہ میں بھر دیا جائے، پھر گل حکمت کر کے ایک رات تنور میں رکھا جائے اس کے بعد نکال کر پیس لیں اور استعمال کریں۔ بسد محرق کرتے وقت یہ احتیاط برتی جائے کہ راکھ نہ بن جائے۔

### بسر

بامضموم، سین اور راساکن۔ یہ غورہ خرما ہے، جو شیرینی مائل زرد ہو چکا ہوتا ہے، یعنی جو کھجور پکنے کے قریب پہنچ جاتا ہے۔ بعض کے مطابق بسر خرما میخوش (کھٹ میٹھا کھجور) ہے، جس کا نام مزہ ہے۔ اس کا ہندی نام گدر چھو ہارا ہے۔ مز یعنی کھٹ میٹھا چھو ہارا اعلیٰ معیار کا ہوتا ہے۔ بعض کے مطابق پسندیدہ، لطیف، نرم اور شیریں چھو ہارا وہ ہے، جو مکمل پکنے کے قریب پہنچ چکا ہو اور خوشہ سے ٹپکنا شروع ہو چکا ہو، کیونکہ جس وقت ایسا خرما ہو جاتا ہے تو وہ معدہ میں دیر تک باقی نہیں رہتا۔ خرما کے ساتوں درجات خرما کے ذیل میں تحریر ہوں گے، بسر

خرما کا چوتھا درجہ ہے۔ اس کے ہر درجہ میں خرما کی حرارت میں اضافہ ہوتا ہے۔

**مزاج:** شیخ کے مطابق بسر اور بلح کا مزاج دوسرے درجہ میں بارد اور یا بس ہے۔ شارح کا زرونی نے لکھا ہے کہ بسر پکنے کے قریب ہوتا ہے لہذا اس میں برووت اور قبض کم ہوتا ہے جبکہ بلح اس کے برخلاف ہے۔ ابن ماسویہ نے بسر کو اول درجہ میں گرم اور دوسرے درجہ میں خشک قرار دیا ہے۔ اس کی شیرینی اس کی حرارت پر دلالت کرتی ہے اور اس کا کیلا ذائقہ اس کی خشکی پر دلالت کرتا ہے، اس لیے یہ مسوڑھے اور معدہ کے لیے فائدہ مند ہے۔ بسر قابض ہے اور اس میں فعل قبض، قسب اور بلح کی بہ نسبت زیادہ ہوتا ہے۔ نیز یہ مقوی معدہ، مقوی حرارت غریزی، حابس نفث الدم اور بواسیر میں مفید ہے۔ بسر کا متواتر استعمال جذام سے محفوظ رکھتا ہے۔ بسر دیر ہضم ہوتا ہے۔ لہذا اس کو چبانا زیادہ مناسب ہے کہ اس کے رس کو نگل لیا جائے اور تلچھٹ کو تھوک دیا جائے اور اس کے بعد سکنجبین نوش کی جائے۔ سرد علاقے کے باشندوں کے لیے یہ مناسب غذا نہیں ہے، کیونکہ یہ ان کے جگر میں سدے، آبی کچا خلط، نفخ اور ریا ح پیدا کرتا ہے۔ خصوصاً وہ بسر ان لوگوں کے لیے زیادہ نقصان دہ ہے جو سرد ہوا کی وجہ سے کچا رہ گیا ہو۔ اسی طرح صغیدی خرما ان لوگوں کے لیے مناسب نہیں ہے۔ بسر چبانے سے مسوڑھے مضبوط ہو جاتے ہیں اور وہ کسی قسم کی آفت کو قبول نہیں کرتے۔ اگر بسر کو پانی میں پکا لیا جائے اور اس پانی کو شراب عسلی میں ملا کر نوش کیا جائے تو التهاب کو ساکن اور حرارت غریزی کو قوی کرتا ہے۔ اسی طرح بسر کا خوردنی استعمال مذکورہ فعل کا حامل ہے۔ بسر قراقر، ریا ح اور نفخ کی تولید کرتا ہے۔ اگر اس کو کھانے کے بعد پانی نوش کیا جائے تو مذکورہ عوارض میں اضافہ ہو جاتا ہے۔ بسر خصوصاً اس کا جوشاندہ اور اسی طرح سبز بسر معدہ کی تلپین کو ختم اور طبیعت میں قبض پیدا کرتا ہے۔ شیخ فرماتے ہیں۔ بسر خصوصاً سرکہ یا عفص شراب کے ہمراہ کھانے سے قبض پیدا ہوتا ہے۔ اگر بسر کو کیلے سرکہ کے ہمراہ کھایا جائے تو سیلان رحم اور خون بواسیر کو بند کرتا ہے۔

بسر کی کثرت استعمال سے بدن میں غلیظ اخلاط پیدا ہوتے ہیں، اور اس سے پیشاب میں امساک لاحق ہوتا ہے۔ اس کی اصلاح خمیرہ بنفشہ کھا کر کی جاتی ہے۔ اسی طرح اس کے کثرت استعمال سے لرزہ اور قشعریرہ لاحق ہوتا ہے۔ اس کے ضرر کی اصلاح شہد سے تیار شدہ مربی بنفشہ نیز شہد سے کی جاتی ہے۔ بعض کے مطابق بسر منھ اور دانت کے لیے نقصان دہ ہے۔ ریا ح اور احشا میں سدے پیدا کرتا ہے۔ اس کا مصلح سکنجبین سادہ، انار میخوش اور انار شیریں کا رس ہے۔ بسر خشونت کی وجہ سے پھپھڑا اور سینہ میں نقصان کرتا ہے اور اس کا مصلح خشخاش ہے۔

رب بسر کا مزاج بسر کے مانند ہے۔ بعض کے مطابق معتدل گرم اور دوسرے درجہ میں خشک ہے۔ رب بسر قابض ہوتا ہے۔ یہ تھ، مرض اسہال اور ضعف معدہ میں فائدہ کرتا ہے۔ بسر کی نبیذ خوشبودار ہوتی ہے، جوشہ آور، مقوی معدہ، مقوی امعاء، بہت قابض اور حابس ہے اور اس کے افعال بسر کے افعال سے ملتے جلتے ہیں۔

**پاسر**

پاکسور، سین مفتوح اور راساکن۔ یہ لفظ را کے عوض لام کے ساتھ پسل بھی ہے۔ یہ دونوں لفظ مونگ کے معنی میں ہے۔

**بسعیرا**

یہ سرخس ہے۔

## بسفانج

بامفتوح، سین ساکن، فامفتوح، الف، یا مکسور اور جیم ساکن۔ یہ فارسی لفظ بستپا پہ کا معرب ہے۔ بعض کے مطابق یہ لفظ سریانی اور بعض کے نزدیک یونانی ہے۔ صاحب صید نہ نے لکھا ہے کہ بسفانج رومی لفظ ہے۔ بربری زبان میں یہ لفظ بشنان، یونانی میں بولو خود یون (بہت پیر)، بولو ذیون، فولودین، قولوفود یون اور قتی، سریانی میں قولوفندون اور قولوس، مصری زبان میں اشتون، عربی میں اخرا اس الکلب، کثیر الارجل، ثاقب الحجر اور نشیر ناموں سے موسوم ہے۔ بسفانج مصر میں اشترانگ کے نام سے اور ہندی میں کھنگالی کے نام سے مشہور و معروف ہے۔

بسفانج ایک جڑ ہے، جو چلپاسہ (چھپکلی) یا ہزار پایہ (کن کھجور) کی طرح شاخوں والی لکڑی ہے، یہ سیاہی اور معمولی سرخی مائل ٹیالی اور گانٹھ دار ہوتی ہے، جس کی ہر گرہ سے باریک ریشہ نکلتے ہیں۔ اعلیٰ معیار کی بسفانج وہ ہوتی ہے جو تازہ فربہ چھوٹی انگلی کے برابر موٹی اور اس کا ظاہر سرخی و زردی مائل ہو۔ توڑنے کے بعد اس کا اندرونی حصہ مغز پستہ کے مانند سبز ہو۔ چبانے سے اس کا ذائقہ ہلکی تلخی اور قبضیت دار شیرینی آمیز ہو اور لونگ جیسا اس کا ذائقہ ہو۔ اندر سے سیاہ بسفانج خراب ہوتی ہے۔ بلکہ اس کا تازہ رنگ پستہ جیسا ہوتا ہے، اس لیے اس کا نام بسفانج فسفتی ہے۔ بسفانج جوں جوں پرانی ہوتی جاتی ہے، اس کا اندرونی حصہ سرخی اور سیاہی مائل ہوتا جاتا ہے۔ یہ پودا بے تنہ کا ایک شاخ پر مشتمل ہوتا ہے، جس میں چڑیوں کے پر کی مانند پتیاں ہوتی ہیں، یہ پودا سرخس کی گھاس کے مانند اور ایک بالشت کے برابر بلند ہوتا ہے۔ اس میں پھل اور پھول نہیں آتے۔ پتیاں چھوٹی، گرد آلود اور روئیں دار ہوتی ہیں، جن پر زرد نشانات ہوتے ہیں، یہ پودا مرطوب اور پتھر لیے مقامات میں پیدا ہوتا ہے۔ اکثر بلوط کے پرانے درخت کے نیچے یا درختوں کی شاخوں کے درمیان سے اور یا پیڑوں کی جڑ سے خصوصاً بلوط کی جڑ سے پیدا ہوتا ہے۔ یہ پودا موسم ربیع میں اگتا ہے اور گرمی میں اپنے شباب کو پہنچتا ہے۔ بعض اطباء کے مطابق اس میں پھول اور تخم ہوتے ہیں۔ اس کی جڑ اونچ کے مانند ہوتی ہے، جس پر روئیں ہوتے ہیں، مگر یہ جڑ نہایت باریک گرہ دار اور اس کا ظاہر ہی حصہ سیاہ ہوتا ہے۔ مقشر کرنے کے بعد اس کی پوست کے نیچے سے سبز حصہ نکلتا ہے۔ اس کا مزہ لونگ کے مانند شیریں اور کیلا آمیز تلخ ہوتا ہے ان مذکورہ افعال کی حامل جڑ اعلیٰ معیار کی ہوتی ہے، اس کی ایک قسم سبز مائل ہوتی ہے، جو بہت نشہ آور ہے اور ایک قسم سیاہ ہوتی ہے، جو بہت خراب ہوتی ہے۔ صاحب صید نہ کے مطابق بسفانج فوہ (مجٹھ) کے ہم رنگ نہایت سخت اور گانٹھوں والی جڑیں ہیں۔ خضر کے مطابق بسفانج کی شاخیں پر شیاؤ شاں کی مانند باریک اور سرخ ہوتی ہیں، اس کی پتیاں بھی پر شیاؤ شاں کے مانند ہوتی ہیں۔ صاحب تحفہ نے لکھا ہے کہ تنکا بن کے علاقے میں اس کا نام دار چمار ہے۔ بسفانج کے پوست کو مقشر کر کے ہلکا کوٹ کر استعمال کرنا چاہیے۔

**مزاج:** دوسرے درجہ میں گرم اور تیسرے درجہ میں خشک، اسحاق ابن عمران جیسے لوگوں کے نزدیک اس کا مزاج اس کے برعکس ہے۔ بعض نے اس کا مزاج دوسرے درجہ کے آخر میں گرم اور دوسرے درجہ کے اول میں خشک سمجھا ہے یہ قول زیادہ صحیح ہے۔

**افعال و خواص:** بسفانج بلا سوزش خوب مجفف اور عارضی طور پر مقوی قلب اور مفرح قلب ہے، کیونکہ یہ قلب، دماغ اور پورے بدن سے سوداوی مواد کا استفرغ کرتا ہے اور بسفانج بلا مروڑ سوداء کو دستوں کے ذریعہ خارج کرتا ہے۔ بسفانج خصوصاً شکر فانیذ (بتاشہ) کے

ہمراہ کھانے سے بڑی آسانی کے ساتھ مرہ سوداء کو دستوں میں خوب خارج کرتا ہے نیز یہ نسخہ غلیظ بلغم کو دستوں میں خارج کرتا ہے۔ بسفانج جس خلط سے ملتا ہے اس کو دفع کرتا ہے۔ یہ نفخ، رطوبت اور معدہ میں جمے ہوئے دودھ کو تحلیل کرتا ہے اور یہ غیر منجمد دودھ کو منجمد کرتا ہے، کیونکہ جب اس کو دودھ میں ڈالا جاتا ہے تو اپنے اثر بالخاصہ سے اس کو منجمد کر دیتا ہے اور جامد دودھ میں ڈالنے سے اس کو گھلا دیتا ہے۔ بسفانج سوداء، جذام، سوداوی امراض اور جوڑوں کے امراض کو دفع اور آنتوں کا متحقیہ کرتا ہے۔ احمد ابن خالد کے مطابق اگر روزانہ پونے نو گرام بسفانج کو ایک پیالہ مغز خیارشہر کے ہمراہ سات دن تک متواتر نوش کیا جائے تو مالینو لیا اور جذام میں فائدہ کرتا ہے۔ دیسقوریوس نے بتایا کہ بسفانج میں پانچ قوت مسہلہ ہوتی ہیں، کبھی اس کو چڑیوں کے گوشت یا مچھلی یا چقندر اور یا بیٹر کے ہمراہ پکا کر استعمال کیا جاتا ہے۔ اگر بسفانج کو خشک کرنے کے بعد پیس لیا جائے اور اس کو مالی قرطن شراب پر چھڑک کر نوش کیا جائے تو بلغم اور مرہ اسہال میں خارج ہوتا ہے۔ حمیش نے لکھا ہے کہ اگر بسفانج کو شکر کے ہمراہ کھایا جائے یا اس کو کسی مطبوخ یا کسی معجون میں ملا کر استعمال کیا جائے تو یہ بہت آسانی سے مرہ سوداء کو دستوں میں خارج کرتا ہے، جو شخص مسہل کے استعمال کو ناپسند کرتا تھا، اس شخص کے لیے اطباء ایک حیلہ اور تدبیر یہ کرتے تھے کہ بسفانج کو پیس کر اس کے کھانوں میں شامل کر دیتے تھے۔ چنانچہ بڑی آسانی سے مرہ سوداء دستوں میں خارج ہو جاتا تھا۔ بسفانج کا خوردنی استعمال بلغم اور مرہ سوداء کو بلا مروڑ اور بلا کسی اذیت کے دستوں میں خارج کرتا ہے۔ اگر ساڑھے دس گرام سفوف بسفانج کو شکر یا فانیڈ (بتاشہ) کے ہمراہ کھایا جائے تو غلیظ اخلاط کو رقیق کرتا ہے۔ ساڑھے سترہ گرام سفوف بسفانج زنجبیل سے تیار کردہ بوڑھے مرغ کے شوربا کے ہمراہ معدہ اور جوڑوں کے مخاطی بلغم کو اسہال کے ذریعہ خارج کرتا ہے۔ اسی طرح مچھلی کے شوربا کے ہمراہ بسفانج کا خوردنی استعمال ریاخ قونج کو تحلیل کرتا ہے۔ اگر مینج کے ہمراہ بسفانج کو ملا کر یا پکا کر استعمال کیا جائے تو بلا نقصان اور ناپسندیدگی کے اس کا فعل قوی ہو جاتا ہے اور اصلاح کی ضرورت نہیں پڑتی۔ معدہ اور جوڑوں سے غلیظ اور لیس دار مخاطی خلط کو اسہال کے ذریعہ خارج کرتا ہے۔ اسی طرح اگر سفوف بسفانج کو ماء العسل یا ماء الشعیر کے ہمراہ نوش کیا جائے تو خوب اچھا عمل کرتا ہے۔ اصل السوس، انیسون اور بسفانج کا جوشاندہ کھانسی، ضیق النفس اور ربو میں فائدہ کرتا ہے۔ بسفانج اور عناب کے جوشاندہ کا متواتر استعمال دانہ بوا سیر ساقط کرنے کی موثر دوا ہے۔ ساڑھے تیرہ گرام بسفانج، فلوس خیارشہز اور یا ترنجبین کا جوشاندہ ریاخ بوا سیر اور مزمن درد معدہ کو اور صرع کو دفع کرتا ہے۔ بسفانج قونج کو تحلیل اور معدہ و آنتوں سے تینوں اخلاط کو خارج کرتا ہے، خواہ اس کو سفوف، جوشاندہ، اور یا نقوع کے طور پر استعمال کیا جائے، مگر اس کو بیشی گرام تک شامل کیا جائے۔ اگر چودہ گرام سفوف بسفانج کو گیہوں کے حریرہ میں ملا کر نوش کیا جائے تو اچھی طرح اسہال لاتا ہے۔ جوشاندہ بسفانج کو ماء الشعیر یا ماء العسل کے ہمراہ ملا کر پینے سے قونج اور نفخ تحلیل ہو جاتا ہے اور خوب اثر کرتا ہے۔ اگر بوڑھے مرغ کو دوڑا کر خستہ حالت کر دیا جائے، پھر ذبح کیا جائے اس کے پیٹ کی آلائش کو صاف کر کے نیم کوب کردہ بسفانج سے پر کر دیا جائے، پھر دونوں کو پکا کر خوب گلا لیا جائے اس کے بعد سونٹھ اور تھوڑی سی سونف ملا کر نوش کریں تو خوب اسہال لاتا ہے۔ بسفانج کا ضماد التواء اعصاب اور انگلیوں کے درمیان لاحق شدہ شکاف کے لیے فائدہ مند ہے۔ اگر چودہ گرام بسفانج کو کھایا جائے تو پنڈلیوں کے قروح میں فائدہ اور کچے بلغم کو خارج کرتا ہے۔

بسفانج کے مادہ کی مقدار خوراک ساڑھے چار سے ساڑھے دس گرام تک ہے اور شکر کے ہمراہ تبہا بسفانج کی مقدار خوراک سات

گرام ہے۔ بعض کے مطابق ساڑھے دس سے چودہ گرام تک ہے۔ دیگر دواؤں کے ہمراہ جوشاندہ کے نسخہ میں اس کی مقدار خوراک چودہ سے ساڑھے سترہ گرام اور تنہا اس کے جوشاندہ میں اس کی مقدار خوراک اکیس سے ساڑھے چوبیس گرام ہے۔ یہ فرق مریض کے مزاج، قوت برداشت اور عمر کے لحاظ سے ہے۔ مرغ کے شوربا میں اس کی مقدار خوراک ساڑھے دس سے ساڑھے سترہ گرام تک اور ایک قول کے مطابق اکیس گرام تک ہے۔ بعض کے مطابق مرغ کے شوربا میں اسہال بلغم کے لیے اس کی مقدار خوراک ساڑھے دس سے ساڑھے سترہ گرام تک ہے۔ چنانچہ یہ مروڑ، سوزش اور کرب و بے چینی کے بغیر دست لاتا ہے۔ بعض کے مطابق اس کی معتدل مقدار خوراک چودہ گرام ہے اور اطباء مسہلات میں ساڑھے سترہ گرام تک استعمال کرتے ہیں۔ اس سے غثیان اور گردوں کو نقصان لاحق ہوتا ہے، جس کا مصلح گل سرخ، ہلیلہ زرد یا خشک میوہ جات کے ہمراہ اس کو پکا لینا اور یا جالی رطب بنریوں کے ساتھ پکا کر استعمال کرنا ہے۔ بعض کے مطابق سینہ میں نقصان کرتا ہے، جس کا مصلح پرشیاؤشاں ہے یا جوشاندہ بسفانج یا نیم کوب بسفانج کو ماء الشحیر کے ہمراہ استعمال کرنے سے اس کی اصلاح ہوتی ہے، نیز اس کا مصلح چقندر ہے۔ اسی طرح سفوف بسفانج کو پرشیاؤشاں اور چقندر کے پانی کے ہمراہ پینے سے اصلاح ہوتی ہے۔ مرہ سوداء کے اسہال کے لیے بسفانج کا بدل ہم وزن افتیمون اور نصف وزن نمک ہندی مجموعی طور پر ہے۔ بعض کے مطابق اس کا بدل نصف وزن افتیمون اور چوتھائی وزن نمک ہندی مجموعی طور پر ہے اور بعض کے مطابق اس کا بدل سنا اور قرطم ہے۔

### بسقیا

یہ شاہترہ ہے۔

### بسقیس

یہ بقس (پاٹ پری) کا یونانی نام ہے۔

### بسکھیرہ

بامکسور، سین ساکن، کاف اور ہاخفی مفتوح، باساکن، رامفتوح اور آخر میں ہایا الف۔ جس کے معنی دافع زہر ہے۔ صاحب دستور الاطباء کے مطابق بسکھیرہ کا نام سانوری بھی ہے یہ اس جڑی بوٹی کے لیے مخصوص ہے، جو گزگندی کے کنارے پیدا ہوتا ہے۔ بعض کے مطابق یہ جنگلی حد قوتی کا ہندی نام ہے۔ بسکھیرہ ایک بیل دار ہندوستانی جڑی بوٹی ہے، جس کی پتیاں بقلہ یمانہ کے مانند اور اس سے چھوٹی ہوتی ہیں۔ یہ پتیاں انڈے کی ہم شکل غیر کنگورہ دار اور بے نوک ہوتی ہیں، اس کے پھول چھوٹے، سفید اور نیل گوں ہوتے ہیں، یہ پودا گول، زمین پر مفروش اور نصف ذراع کے برابر ہوتا ہے۔ اس کی گانٹھوں کی شاخوں کے درمیان خرفہ کے گچھوں کے مانند گچھے ہوتے ہیں، جن میں خرفہ سے بڑے سیاہ تخم ہوتے ہیں۔

بسکھیرہ سرخ اور سفید دو قسم کا ہوتا ہے۔ بعض کے مطابق سرخ بسکھیرہ سفید سے زیادہ قوی ہے۔ سنسکرت میں سفید بسکھیرہ پترنوی (جلدی جلدی پیدا ہونے والا اور کاٹنے سے جلدی پیدا ہونے والا)، راشا کیت (برسات کے موسم میں خوب پیدا ہوتا ہے)، ویرکھا پرنس (بدن کی خوب قوی پرورش کرتا ہے)، درشا بھو (برسات کے موسم میں پیدا ہونے والا)، سویت موکھ اور سویت مولا (ان دونوں لفظ کے

معنی سفید جڑ ہے)، دیر کھا پتر ہا (طویل پتے دار)، سد یومندل (اس کے پھول کی پٹھڑیاں معمولی سرخ ہوتی ہیں)، مہادرشتو (برسات کے موسم میں بڑا اور خوب شباب پر آتا ہے)، کھٹا (اس کا پانی قفل کی تیزی کے مانند تیز ہوتا ہے)، کلک (اس کے درخت کی چھال بوریا کے مانند ہوتی ہے)، کلچرو (مفرح قلب)، ورچکا (بچھو کے ڈسے زہر کو دفع کرتا ہے) سویت سولک (اس کا خوردنی استعمال اور آنکھ میں سلائی سے لگانے سے نزول الماء کے مرض کو دفع کرتا ہے)، کستو (صحت بخشنے والا)، کیونکہ (اس کا رس کان درد کی تڑپ کو دفع کرتا ہے)، تلا کلچرو (پنیں مرض کی ابتداء میں یا فوخ یعنی سر کے اگلے حصہ پر اس کا استعمال کیا جاتا ہے، جو بہت نفع بخش ہے)، پر کردا (مرض کو غصہ کی نگاہ سے دیکھتا ہے)، ردیکی (کان کے میل کو دفع کرتا ہے)، شولہ کنی (صحت کا ذخیرہ ہے)، سچھدا (اس کے درخت کی چھال کو اس کے رس میں پیس کر استعمال کرنے سے قرحہ میں فائدہ ہوتا ہے)، وکستو (بدن اور چہرے کے رنگ کو نکھارتا ہے)، کیسارگت (جان بخشنے والا اور بدن کے رنگ کو سرخ کرنے والا) ناموں سے موسوم ہے۔ بسکھیرہ کا ذائقہ تلخ اور تیز ہوتا ہے۔

**مزاج:** دوسرے درجہ کے آخر سے تیسرے درجہ کے اول تک گرم اور خشک ہے۔ بعض کے نزدیک سرخ بسکھیرہ سرد ہے۔

**افعال و خواص:** دونوں قسم کے بسکھیرہ کی جڑ میں تریاکی اثر موجود ہوتا ہے۔ مجموعی حیثیت سے یہ مشکی طعام، ملین اور مسہل ہے۔ پھوڑے، بلغم، خون، صفرا، ریاح کے فساد اور اعضاء کی سوجن کی دفع کرتا ہے۔ بسکھیرہ خامرہ کے زمرہ میں آتا ہے۔ صاحب تذکرۃ الہند کہتے ہیں کہ بسکھیرہ کا خوردنی استعمال اور نطول بلغمی و سوداوی امراض، استسقاء، یرقان، صلابت جگر، صلابت طحال کو دفع، گردہ و مثانہ کی پتھری کو پارہ پارہ اور درد رحم کو ساکن کرتا ہے، نیز اسے مذکورہ طریقہ پر استعمال سے بچھو کے زہر کو تیزی سے دفع کرتا ہے۔ اگر بسکھیرہ کو نیم کوب کر کے اس کا رس سوا بارہ گرام کی مقدار میں ایک ہفتہ تک متواتر کھایا جائے اور غذا میں نمک اور تیل سے پرہیز کیا جائے تو یہ استسقاء اور سدی اسہال میں بہت مفید اور مجرب ہے۔ اگر چھ گرام سفید بسکھیرہ کی جڑ کا شیرہ نکال کر مذکورہ طریقہ پر مذکورہ مرض میں استعمال کیا جائے تو دو ہفتہ میں صحت کاملہ حاصل ہوتی ہے۔ اگر آٹھ سو چونٹھ ٹلی گرام سفید بسکھیرہ کی جڑ اور اس کے ہم وزن شکر سفید کو دودھ میں کھایا جائے تو درد شقیقہ میں فائدہ کرتا ہے۔ بسکھیرہ کا سرمہ بینائی کے لیے مفید و مجرب ہے۔ بعض کے مطابق سفید بسکھیرہ کی جڑ کو لونگ اور گول مرچ کے ہمراہ آنکھ میں سلائی سے لگانے سے یرقان اور سوء القنیہ میں فائدہ کرتا ہے۔ اگر ساڑھے دس گرام بسکھیرہ کے تازہ رس کو بارہ تولہ گائے کے دودھ کے ہمراہ نوش کیا جائے تو احتباس بول میں فائدہ کرتا ہے۔ یعنی بند پیشاب کو کھول دیتا ہے۔ اگر سفید بسکھیرہ کی جڑ کو سایہ میں خشک کر کے عرق گلاب یا پانی کے ہمراہ پیس کر آنکھ میں سلائی سے لگایا جائے تو پلک کے جھڑے ہوئے بالوں کو اگاتا ہے۔ جرب اور دمعہ میں فائدہ کرتا ہے۔ بسکھیرہ کی جڑ کا حمل حمل کو ساقط کرتا ہے۔ معمولی مقدار میں بسکھیرہ کی جڑ کو پان کے ہمراہ کھانے سے ضیق النفس میں فائدہ ہوتا ہے۔ سفید بسکھیرہ کو پانی میں پیس کر نارود (عرق مدنی) پر ضاد کرنے سے فائدہ ہوتا ہے۔ اگر تازہ بسکھیرہ کو نیم کوب کر کے پھوڑے پر باندھا جائے تو فائدہ مند ہے۔ اگر بسکھیرہ کی جڑ اور قفل سیاہ کا حلق پر طلا کیا جائے تو یہ اس کے ورم کو تحلیل کرنے کی بہت موثر دوا ہے اور بسکھیرہ بہت کارآمد دوا ہے۔

اہل ہند کے مطابق بسکھیرہ کی دونوں اقسام پیاس، بلغم، ریاح، بخار، شوبہ یعنی پیٹ کی گرانی، پاٹھروک یعنی یرقان اور سوء القنیہ، درد سینہ، کھانسی اور پیٹ درد کو دفع کرتا ہے۔ نیم کوب کردہ بسکھیرہ کو بچھو کاٹے مقام پر باندھنے سے زہر کو جذب، تکلیف اور درد کو فوراً دفع

کرتا ہے اور یہ مجرب ہے۔ بعض اطباء کے مطابق سفید پھول والے بسکھیرہ کا نام گد پورنہ ہے اور یہ دونوں قسموں میں سب سے بہتر ہے، کیونکہ یہ عمل ضاعی کے لیے کام آتا ہے، جس وقت اسرب کو صاف کر کے بسکھیرہ کے عصارہ میں چالیس دن تک پیسا جاتا ہے تو اس کا احتراق زائل ہو جاتا ہے۔ یہ اسرب بھوک میں اضافہ، باہ کو قوی، نفخ اور ریاہ کو دفع کرتا ہے۔

بسکھیرہ کی مقدار خوراک ایک سو پانچ سے ایک سو پچھتر گرام تک ہے۔ روزانہ بخار چڑھنے سے بیشتر ستر سے ایک سو پانچ گرام بسکھیرہ کی جڑ کھانے سے دو تین دن میں سوداوی اور بلغمی بخار دفع ہو جاتا ہے۔ یہ نسخہ مجرب ہے۔ اطباء کہتے ہیں اگر ایک فلفل کے برابر بسکھیرہ کی جڑ کو ایک دانہ فلفل کے ہمراہ پیس کر کھانا شروع کیا جائے روزانہ ایک فلفل کے برابر بسکھیرہ اور ایک دانہ فلفل کا اضافہ کیا جائے یہ عمل چالیس دن تک جاری رکھا جائے اور پھر آہستہ آہستہ کم کیا جائے تو یہ بار در طب امراض اور مزمن بلغمی بخاروں خصوصاً اس مرض کے لیے فائدہ مند ہے، جس کا نام اہل ہند کے نزدیک سانجر ہے۔ اس مرض میں مہینے کے شروع یا درمیانی یا آخری ایام میں اکثر و بیشتر شدید بخار، فوتوں، پیروں اور دیگر مقامات میں پانی اتر آتا ہے اور یا در دلاحق ہوتا ہے۔ یہ مذکورہ نسخہ اس حالت میں بہت نفع بخش ہے۔

سرخ بسکھیرہ کا نام رگت پھپ ہے۔ اس کا ذائقہ تلخ اور ہضم کے وقت تیز ہو جاتا ہے۔ یہ سرد، لطیف، قابض اور کاسر ریاہ۔ بلغم، صفرا اور خون کے فساد کو دفع کرتا ہے۔ ایک اعتبار سے اس کے خواص کا بیان بشکر انتا کے ذیل میں آئے گا اور یونانی اطباء کے مطابق یہ حذقوتی کے ذیل میں تحریر ہوگا۔

### بسلا

یہ پیاز ہے۔

### بسم

یہ کنول کی شاخ ہے۔

### بسنتی

با اور سین مفتوح، نون ساکن، تا مکسور اور یا ساکن۔ یہ زرد رنگ کا ایک ہندوستانی پھول ہے، اس لیے اس کا نام بسنتی ہے۔ اس کا مزاج بارد ہے۔ یہ لطیف اور تیز ذائقہ دار ہے۔ اخلاط ثلاثہ کے غلبہ اور فساد خون میں فائدہ کرتا ہے۔ یہ پسینہ کی بدبو کی زائل، بدن کو خوشبودار، پھوڑوں اور پھنسیوں کو دفع کرتا ہے۔

### بسورہ

یہ سرخس ہے۔

### پسو

یہ کیک ہے۔

### بسوروتون

یہ یونانی لفظ ہے، بسوروتون مضعوی تو تیا کی ثقیل قسم ہے۔

**بسونٹہ**

پاکسور، سین مفتوح، واؤ ساکن، نون خفی، ٹا مفتوح اور ہا خفی۔ یہ اڑوسا ہے۔

**پسی کڑگ**

پا مفتوح، سین مکسور، یا ساکن، کاف اور را مفتوح اور گاف ساکن۔ یہ دھلے ہوئے چاول کا پانی ہے۔ اس کا بیان کڑگ کے ذیل میں آئے گا۔

**بسیلا**

پا مفتوح ہے، یہ مصری لفظ، جس کا اطلاق بڑے دانہ دار اور سبز رنگ جلیان (کابلی مٹر) پر ہوتا ہے، یہ اہل مصر کے نزدیک جلیان کی بہترین قسم ہے۔ بعض کے مطابق یہ ترمس ہے۔ بعض نے اس کو خلر بڑی (کابلی مٹر) قرار دیا ہے، جو نہایت تلخ ہوتا ہے۔

**بسینڈا**

پا مفتوح، سین مکسور، یا ساکن، نون خفی، ڈال مفتوح اور الف۔ یہ کنول کی جڑ ہے، جو گول، ایک ہاتھ کے برابر طویل اور زود شکن ہوتی ہے۔ جب اس کو توڑا جاتا ہے تو اس کے درمیان چھلنی کے مانند سوراخ نمایاں ہوتے ہیں۔ اکثر ہندو لوگ اس سے سبزی تیار کرتے ہیں، جو بہت لذیذ ہوتی ہے۔ بسینڈا کا مزاج سرد اور خشک ہے اور یہ فعل قبض کا حامل ہے۔

**پسینہ**

پا مفتوح، سین مکسور، یا ساکن، نون مفتوح اور ہا خفی۔ یہ عرق کا ہندی نام ہے۔

**فصل ۱۰: یہ باورشین پر مشتمل ہے****پشاجی**

پاکسور، شین مفتوح، الف، چاکسور اور یا ساکن۔ یہ بالچھڑ ہے۔

**بشام**

پا اور شین مفتوح، الف اور میم ساکن۔ اس کا تلفظ با مضموم، شین مشددا اور میم مفتوح کے ساتھ بشامہ بھی ہے۔ یہ مسواک کا درخت ہے۔ بعض نے اس کے علاوہ قرار دیا ہے۔ بشام ایک حجازی درخت ہے، جو شروع میں حجاز مقدس میں تھا، پھر اس مقام سے لوگوں نے اس کو بیت المقدس، عراق اور مصر میں منتقل کیا اور مکہ معظمہ کے اطراف میں واقع پہاڑوں میں کثرت سے پایا جاتا ہے۔ یہ حب بلساں، عود بلساں اور روغن بلساں کے عوض خوب استعمال ہوتا ہے۔ بعض لوگوں نے اس کو بلساں کی ایک نوع قرار دیا ہے۔ بشام کبیر اور صغیر دو قسم کا ہوتا ہے، اس کی کبیر قسم پھلدار اور صغیر قسم غیر پھلدار ہوتی ہے۔ بشام کبیر کا درخت درخت بلساں کے مانند بڑا ہوتا ہے۔ بعض لوگوں نے بتایا ہے کہ یہ شروع میں انگور کے درخت کے برابر ہوتا ہے، پھر بعد میں توت اور بید کے درخت کے برابر بلند و بالا ہو جاتا ہے، اس کی شاخیں سیدھی نہیں بلکہ ٹیڑھی گانٹھ دار اور ایک دوسرے میں پیوست ہوتی ہیں۔ بشام کی پتیاں صعتر کے مانند چھوٹی چھوٹی مگر قدرے بڑی



ہوتی ہیں، جن کے اوپر چسپنے والی رطوبت اور کم میٹھی ہوتی ہے۔ بشام کا پھول نہایت چھوٹا اور زرد ہوتا ہے۔ تخم کہا بہ کے مانند سرخ اور بے ذائقہ ہوتا ہے۔ اس کا پھل خوشہ دار ہوتا ہے، جس کے اندر زردی مائل دانے ہوتے ہیں۔ کوئی پھل سرخ اور کوئی چلغوزہ کی مانند طویل، نرم، بے مزہ بکھٹے، قدرے شیریں اور زباں گیر ہوتے ہیں۔ دیہاتی اس کو خوب کھاتے ہیں۔ اس کی لکڑی سبز اور خوشبودار ہوتی ہے۔

بشام کی ایک قسم کے دانے قفل کے مانند گول اور اس کی لکڑی کھردری، سخت اور سیاہی مائل ہوتی ہے۔ بشام صغیر کا درخت چھوٹا اور بے ثمر ہوتا ہے۔ اگر اس کی لکڑی کو توڑا جائے تو دونوں قسم کی لکڑی رطوبت اور دودھ سے پر ہوتی ہے۔ اس کی پتیوں سے بھی سفید پانی نکلتا ہے، جو اس کا دودھ ہے، جب یہ رطوبت خشک ہو جاتی ہے تو زردی اور سرخ مائل ہو جاتی ہے۔ یہ اس کا بہترین جز ہے، جس کا نام روغن بلساں رکھا جاتا ہے۔

**مزاج:** بشام کے تمام اجزاء دوسرے درجہ میں گرم و خشک اور بعض کے نزدیک اول درجہ میں خشک ہیں۔

**افعال و خواص:** بشام کی پتیوں میں رطوبت فضلیہ ہوتی ہے۔ بشام ملطف اور محلل ہے، جو غلیظ رطوبتوں کو تحلیل کرتا ہے اور باطنی اعضا کو قوی کرتا ہے۔ بشام کا اثر بالخاصہ یہ ہے کہ اگر کوئی شخص اس کی لکڑی کی لاشی اپنے پاس رکھے تو اس کی تمام ضرورتیں جلدی سے پوری ہوتی ہیں اور اس شخص کو لوگوں کے درمیان قبول عام حاصل ہوتا ہے، اس لیے اس درخت کا نام شجرۃ الیسر، شب الیسر اور عصاء موسیٰ ہے۔ اگر اس کی پتیوں، دانوں اور عود کو پکا کر بالوں پر ایک رات لگائے رکھا جائے تو ان کو خوب رنگ دیتا ہے۔ اسی طرح اگر بشام کی تازہ پتیوں کو روغن میں پکا کر سیاہ کر لیا جائے اور بالوں پر ملا جائے تو ان کو خضاب عطا کرتا ہے۔ اگر اس کی شاخ سے مسواک کی جائے تو بار دانت درد میں فائدہ کرتا ہے۔ منہ کو خوشبودار اور ڈھیلے مسوڑوں کو مضبوط کرتا ہے۔ یہی فائدہ بشام کے تمام اجزاء کے جو شانہ سے بھی حاصل ہوتا ہے۔ روغن بشام کا سرمہ کے طور پر آنکھوں میں استعمال بیاض چشم کو ختم کرتا ہے۔ آنکھ کے قروح میں فائدہ اور اس کے زخموں کا تنقیہ اور خشک کرتا ہے۔ روغن بشام نرف الدم اور پسینہ کو ختم کرتا ہے۔ بار دانت درد میں مفید اور پیشاب و حیض کا مدد ہے۔

گیلانی کے مطابق یہ پودا معدہ کی طبعی قوتوں کو قوی کرتا ہے۔ اس لیے یہ ہضم کو قوی اور معدہ کا تنقیہ کرتا ہے۔ خواہ اس کے حب یا لکڑی کو سفوف بنا کر استعمال کریں یا معجونوں کی دواؤں میں شامل کریں یا اس کا جو شانہ نوش کریں یا روغن بشام کو معدہ پر طلا کریں یا اس کو معجون وغیرہ میں شامل کر کے تناول کریں۔ بعض اطباء نے لکھا ہے کہ حب بشام معدہ اور باطنی اعضاء کو قوی کرتا ہے اور یہ معدہ سے دیر میں خارج ہوتا ہے۔ اگر حب بشام کا سفوف یا جو شانہ بنا کر داخلی استعمال کریں تو معدہ اور قوت ہاضمہ کو قوی کرتا ہے۔ اسی طرح حب بشام کو معجونوں کی دواؤں میں شامل کر کے کھانے سے فائدہ ہوتا ہے۔ روغن بشام کا طلا اور معجونوں میں ملا کر اس کا خوردنی استعمال معدہ اور ہاضمہ کو قوی کرتا ہے۔ بعض کے مطابق حب بشام مروڑ کے ساتھ اور پارہ پارہ کر کے بلغم کو بذریعہ اسہال خارج کرتا ہے۔ یہ دوا مد حیض فعل کی حامل ہے شرط یہ ہے کہ روغن بشام کو دیگر مناسب دواؤں کے ہمراہ حمل کیا جائے یا حب بشام کو اسی طرح استعمال کریں۔ روغن بشام اور زعفران کا حمل حمل میں معاون و مددگار ہے۔ نیز رحم کا تنقیہ اور ریاح رحم کو تحلیل کرتا ہے۔ اسی طرح حب بشام کا حمل مذکورہ طریقہ سے مذکورہ فعل کا حامل ہے۔ حب بشام یا عود بشام کا خوردنی استعمال عقرب گزیدگی میں فائدہ کرتا ہے۔ اسی طرح ان دونوں کے چبانے سے بھی یہی فائدہ حاصل ہوتا ہے۔ یہی فائدہ حب بشام یا عود بشام خصوصاً بعض تریاقی دواؤں کے ہمراہ گزیدہ مقام پر طلا کرنے سے ہوتا

ہے نیز گزیدہ مقام پر روغن بشام کی مالش اور معجونوں کے نسخہ میں مناسب تریاکی دواؤں کے ہمراہ تناول کرنے سے فائدہ ہوتا ہے۔ حب بشام کا روغن بلغم اور مرہ سودا کو اسہال میں خارج کرتا ہے اور اس سے آنتوں میں مروڑ پیدا ہوتا ہے، چونکہ حب بشام سے کرب اور ردی امراض لاحق ہوتے ہیں، اس لیے اس سے بچنا بہتر ہے۔ بعض کے نزدیک بشام معدہ سے بطئی الانحدار ہے۔ اس کی اصلاح اس کو ملیں یا مسہل اور مقوی معدہ دواؤں کے ہمراہ ملا کر کی جاتی ہے۔

### بشاش

یہ اسطوخودوس ہے۔

### پشاننی

پاکسور، شین مفتوح، الف، ہمزہ مکسور، نون مکسور اور یا ساکن۔ یہ سیندھی اور تارتھی ہے۔

### پشپ

پامضموم، شین اور دوسراپا ساکن۔ یہ درختوں کا پھول ہے۔

### پشپ اسکندھا

پشپ کا اعراب حسب سابق، ہمزہ مفتوح، سین ساکن، کاف مفتوح، نون خفی، دال مفتوح، ہا خفی مفتوح اور الف ہے۔ یہ گولر ہے۔

### پشپانجن

پامضموم، شین ساکن، دوسراپا مفتوح، ہمزہ، نون ساکن، جیم مفتوح اور دوسرا نون ساکن۔ یہ ایک دوا ہے، جس کو سلائی سے آنکھ میں لگاتے ہیں۔ یہ پشپ کیت (تمام پھولوں کا بادشاہ)، ریتی بشم (مصفی خون) اور ریتی جم (مزید خون) ناموں سے موسوم ہے۔ اس کے افعال ایسے تحریر ہیں کہ یہ آنکھ کے پھول کو اس طرح کرتا ہے، جس طرح سورج گرہن کے بعد صاف ہو جاتا ہے اور بینائی کو خوب تیز اور روشن کرتا ہے۔

### پشپ پھلا

پامضموم، شین اور دوسراپا ساکن، تیسراپا مفتوح، ہا خفی، لام مفتوح اور الف ہے۔ یہ کدو ہے۔

### پشپ پیتا

پشپ کا اعراب حسب سابق، پاکسور، یا ساکن، تا مفتوح اور الف ہے۔ یہ گندھان ہے۔

### پشپ چندن

چا مفتوح، نون ساکن، دال مفتوح اور دوسرا نون ساکن، یہ ایک قسم کا صندل ہے جو بہت خوشبودار ہوتا ہے۔

### پشپ سار

سین مفتوح، الف اور را ساکن، یہ زعفران ہے۔

### پشپا باشپکا پرتھو

پامضموم، شین ساکن، دوسراپا مکسور، کاف مفتوح، الف، با مفتوح، الف، دوسرا شین ساکن، تیسراپا مکسور، کاف مفتوح، الف، چوتھا

پا مفتوح، ر ساکن، تا اور ہا خفی مضموم اور واؤ ساکن۔ یہ ینگو پتری ہے۔

### پشپکا شیش

پشپکا کا اعراب حسب سابق، دوسرا شین مفتوح، یا ساکن اور تیسرا شین ساکن ہے۔ یہ ایک قسم کا ہیرا کیس ہے۔

### پشپکا نیلیکا

پا مضموم، شین ساکن، دوسرا پا مکسور، کاف مفتوح، الف، نون مکسور، یا ساکن، لام مکسور، دوسری یا ساکن، کاف مفتوح، اور الف۔ یہ سیاہ پھکی ہے۔

### پشپگر ہترستا

پشپ کا اعراب حسب سابق، گاف مضموم، را مفتوح، ہا ساکن، تا مفتوح، دوسرا را مضموم، سین ساکن، دوسرا تا مفتوح، دوسرا ہا خفی اور الف۔ یہ گل کودنی خورد ہے۔

### پشپگندھا

پشپ کا اعراب حسب سابق، گاف مفتوح، نون ساکن، دال مفتوح، ہا خفی مفتوح اور الف۔ یہ کند ہے۔

### پشپ لتا

پشپ کا اعراب حسب سابق، لام اور تا مفتوح اور الف، یہ کدو شیریں ہے۔

### پشپ مہو چھوا

پشپ کا اعراب حسب سابق، میم مفتوح، ہا مضموم، واؤ ساکن، چا مفتوح، ہا خفی، دوسرا واؤ مفتوح اور الف۔ یہ آم کا پھول ہے۔

### پشپھیما

یہ گل تر وڑ ہے۔

### پشپیتوا یدیوا سنی

پا مضموم، شین ساکن، دوسرا پا مکسور، یا ساکن، تا مضموم، واؤ ساکن، ہمزہ مکسور، دوسری یا ساکن، دال مکسور، تیسری یا ساکن، واؤ مفتوح، الف، سین اور نون مکسور اور چوٹھی یا ساکن۔ یہ پاؤل ہے۔

### پشپیندر

پا مضموم، شین ساکن، دوسرا پا مکسور، یا مجھول اور نون ساکن، دال مفتوح اور را ساکن۔ یہ گل چنپا ہے۔

### پشت بادہ

یہ حرام مغز ہے۔

### پشت

پا مکسور، شین اور تا ساکن۔ یہ آرد (آٹا) ہے۔ خواہ آرد گندم ہو یا آرد جو وغیرہ۔

**بشیش**

یہ برگ حنظل کا عربی نام ہے۔

**بشر**

با اور شین مفتوح، یہ انسان ہے۔

**بشکراین**

یہ انشخیص ہے۔

**پشک**

پا مفتوح۔ ایک لغت میں مکسور بھی، اس کا تلفظ لام کے اضافہ کے ساتھ پشکل بھی ہے۔ پشک فارسی لفظ ہے، اس کا عربی نام بعر اور ہندی نام مینگنی ہے۔ پشک جانوروں کا گوہر ہے۔ یہ وہ گوہر ہے، جو خشک اور آپس میں جدا جدا ہوتا ہے، جیسے بھیڑ، بکری، اونٹ وغیرہ کی مینگنی۔ تمام قسم کی مینگنی مجفف اور شدید جالی ہوتی ہے۔ اس لیے یہ ان تمام امراض میں مفید ہے، جن کا علاج اس سے وابستہ ہے۔ جیسے قروح، بہق، کلف وغیرہ۔ مختلف جانوروں کا پشک مختلف ہوتا ہے، جس جانور کا مزاج زیادہ یا بس ہوتا ہے، اس کی مینگنی شدید مجفف ہوتی ہے، کیونکہ اس کا غذائی فضلہ یقیناً زیادہ خشک ہوتا ہے اور چونکہ اس جانور کی غذا خشک چیزوں سے حاصل ہوتی ہے، اس لیے اونٹ و بکری کی مینگنی دیگر جانوروں کے مقابلہ میں زیادہ نفع بخش ہے۔ ہر ایک کی مینگنی کے افعال و خواص اس جانور کے ذکر کے ذیل میں تحریر ہوں گے۔

**پشکر مول**

یہ پھکر مول ہے۔

**پشکرا نوبھنا**

یہ پھکر مول ہے۔

**بشلشکہ**

بامکسور، شین ساکن، لام مکسور، دوسرا شین ساکن، کاف مفتوح اور ہاخفی۔ بعض کے نزدیک یہ اندلسی جطیانہ ہے۔

**پشم**

پا مفتوح، شین اور میم ساکن۔ پشم فارسی لفظ ہے۔ پشم کا ترکی نام یونک اور عربی نام سوف ہے۔ سیاہ اون سرخ اون سے زیادہ گرم اور سفید اون سے بہت گرم ہوتا ہے۔

**مزاج:** پشم دوسرے درجہ کے آخر میں گرم و خشک ہے۔

**افعال و خواص:** نرم اور خالص اون اعلیٰ معیار کا ہوتا ہے۔ گیلانی کے مطابق پہننے کے لیے بکری کا وہ اون زیادہ اچھا ہوتا ہے، جو اس کے بدن سے چپکا ہوتا ہے۔ یہ اون نرم ہوتا ہے اور اس کا نام مرغری ہے۔ اس کی گردن، ران اور مونڈھے کا اون اعلیٰ معیار کا ہوتا ہے اور

جوان بکری کی ران پر ہوتا ہے، وہ زیادہ نرم اور کم خشک ہوتا ہے۔ بکری کا اون معتدل گرم اور خشک ہے، البتہ اس کی خشکی کے مقابلہ میں اس کی حرارت زیادہ قوی ہوتی ہے، جلایا ہوا اون تیسرے درجہ میں خشک ہوتا ہے اور یہ مجفف ہے۔ اگر اون کو جلایا جائے تو اس کی قوت حارہ میں معمولی لطافت آجاتی ہے، اس لیے یہ زخم کے ڈھیلے گوشت کو جلدی سے پگھلا دیتا ہے اور مجفف خنداوں میں شامل کیا جاتا ہے۔

اون سوختہ کرنے کا طریقہ یہ ہے کہ اس کو دیگ میں بھرا جائے اور دیگ کے منہ کو کثیر سوراخ دار سرپوش سے بند کر دیا جائے اور اس کے نیچے آگ جلانی جائے تاکہ اون اچھی طرح جل جائے۔ اگر میل دار اون کو سرکہ اور زیتون کے تیل میں یا شراب میں بھگو کر میل دار زخموں پر رکھا جائے تو خوب فائدہ کرتا ہے۔ اگر میل دار اون سے شقاق کو پر کیا جائے تو فائدہ کرتا ہے اور اگر ایک دن رات میل دار اون کو شقاق میں بھر کر چھوڑ دیا جائے، پھر اس کے بعد اس کو بدلا جائے تو بہت تیزی سے فائدہ کرتا ہے۔ اگر میل دار اون کو فسخ اور ضرب لاحق شدہ اعضاء پر رکھا جائے تو فائدہ کرتا ہے۔ دیستوریدوس نے بتایا کہ میل دار اون کو سرکہ اور روغن زیتون یا شراب میں تر کر کے باندھنے سے ابتدائی زخموں، وٹی، فسخ، چوٹ کے نشان اور ٹوٹی ہڈی میں فائدہ ہوتا ہے اور یہ ملیں ہے، کیونکہ اس کے اندر میل موجود ہوتا ہے۔ سفیداب کے مانند اس کو مغسول کیا جاتا ہے۔ بعض وقت جلانے سے پیشتر امراض چشم میں شامل کرتے ہیں۔ سرخ اون شری کی بے مثال دوا ہے۔ سرخ اون کو گرم شراب میں تر کر کے تکمید کرنے سے کھانسی، رقیق نزلات، درد سینہ اور ضربہ و سقطہ کے درد میں فائدہ ہوتا ہے۔ سرخ اون کو روغن گل میں بھگو کر تکمید کرنے سے ورم کو تحلیل کرتا ہے، نیز یہ پاگل کتے کے کاٹے کے زخم کے لیے تریاق ہے۔ اون کی ٹیڑوں کے پہننے سے بدن میں سخونت اور خشکی لاحق ہوتی ہے، یہ خارش پیدا کرتا ہے۔ اس سے جلد اور نرم اعضاء سخت ہو جاتے ہیں۔ گرم مزاج لوگوں کے لیے نقصان دہ ہے۔ موسم گرما میں اس کا لباس ردی اور نقصان دہ ہے۔ جو شخص اس کو پہننا چاہے تو وہ اس کے نیچے کتان زیب تن کرے۔ اونٹ کے اون سے تیار کردہ کپڑا شدید حار اور یابس ہوتا ہے۔ بھیڑ کے اون سے تیار کردہ کپڑا شیر خوار بھیڑ کے بچہ کے اون سے بہتر ہوتا ہے۔ بھیڑ کے اون سے تیار کردہ لباس بہترین ہوتا ہے۔ خصوصاً جس کو قرقظ (بول کی پھلی) کے پھل سے دباغت دیا گیا ہو اور خوشبودار ہو۔ اون کا لباس رنگ کو خوبصورت اور سرخ کرتا ہے، جوں کی پیدائش کو روکتا ہے۔ باہ کو تحریک، گردہ و مثانہ اور کوکھ میں فائدہ کرتا ہے۔ اگر اکلیل الملک اور چھایچ کو اون میں آلودہ کر کے حمل کیا جائے تو یہ حیض کو جاری اور جنین کو آسانی سے خارج کرتا ہے۔

رازی نے لکھا ہے کہ اون اور بال دونوں بدن کے لیے نہایت گرم ہیں خصوصاً یہ دونوں گرمیوں میں زیادہ حار ہوتے ہیں۔ اونٹ اور بکری کے اون کا مزاج گرم اور خشک ہے، جو بدن سے چسکتے اور اس کو شدید گرم کرتے ہیں۔ دیمقراطیس کے مطابق حملان (بکری و بھیڑ کا بچہ) سے تیار کردہ لباس حار اور رطب ہے، کیونکہ یہ انسان کی طبیعت کے ہم شکل ہوتا ہے۔ اس کا لباس تمام لوگوں کو خوب راس آتا ہے۔ معتدل مزاج لوگوں کے لیے خصوصاً فائدہ مند ہے اور جو لباس مصیصہ سے تیار کردہ لباس معتدل، گرم، خوشبودار اور جسم کو خوب ہم آہنگ ہوتا ہے۔ جداء (بکری کا ایک سالہ بچہ) سے تیار کردہ لباس کم گرم ہوتا ہے۔ حملان کا اون زیادہ گرم اور پیٹھ و گردہ کے لیے خوب نفع بخش ہے۔ اس کا بستر نقرس کے مریضوں کو فائدہ کرتا ہے۔ محرق، مغسول اور غیر مغسول اون کے خواص بال کی مانند ہیں، جس کا ذرور قروح اور لحم زائد میں فائدہ کرتا ہے۔

**پشم درع**

یہ ٹحلب (کائی) ہے۔

**پشم اسود**

یہ دردار (ہولادریخت) ہے۔

**پشمچھوا**

یہ آم ہے۔

**بشمہ**

بامفتوح، شین ساکن، میم مفتوح اور ہا۔ یہ حۃ السوداء ہے، جس کا فارسی نام چشمخام ہے۔ بشمہ امراض چشم میں استعمال ہوتا ہے۔

**بشان**

یہ بسفانج ہے۔

**بشنکرانتا**

بامکسور، شین ساکن، نون مضموم، کاف ساکن، را مفتوح، الف، نون خفی، تا مفتوح اور دوسرا الف۔ یہ ایک قسم کا بسکھڑہ ہے۔ سنکرت میں اس کا نام نیلا پھلی (نیلا پھول) ہے۔ یہ تیز ہے اور عقل میں اضافہ کرتا ہے۔ پیٹ کے کیڑے پھوڑے پھنسی اور بلغم کے فساد کو دفع کرتا ہے۔

**بشنہ**

یہ ایک پودا ہے، جس میں بہت باریک باریک شاخیں ایک جڑ سے نکلتی ہیں اور زمین پر مفروش ہوتی ہیں۔ اس کا تنہ ایک ہاتھ طویل ہوتا ہے، جس میں انگلی نما گانٹھیں ہوتی ہیں اور اس کا رنگ زردی و سفیدی مائل ہوتا ہے۔ اس کی پتیاں باریک، گول، روئیں دار اور چکنے والی ہوتی ہیں، ایسا محسوس ہوتا ہے کہ شہد میں ڈبو کر نکالی گئی ہوں۔ اس کا پھول بہت باریک اور سفید ہوتا ہے۔ اس کا تخم، تخم کشینز کے مانند چھوٹی پھلی میں بند رہتا ہے۔ تخم کا ذائقہ تلخ اور ہلکا زبان گیر ہوتا ہے۔ اگر تخم کا جو شانہ نوش کیا جائے تو نفخ اور ریاہ کو تحلیل کرتا ہے۔ سدوں کو کھولتا ہے، سانس کی تنگی اور صلابت رحم میں فائدہ کرتا ہے۔

**بشنی**

بامکسور، شین مفتوح، نون مکسور اور یا ساکن۔ یہ کنول کا پھول ہے۔

**بشنین**

بامکسور، شین مکسور، نون مکسور یا اور نون ساکن۔ بعض کے مطابق، بامفتوح اور سین ساکن، یہ لوطوس کا یونانی نام ہے۔ اہل مصر کے نزدیک اس کا نام عرایس النیل ہے، کیونکہ نیل ندی کے پانی کے الٹ پھیر کے وقت اور جگہ جگہ اس کے ٹھہر جانے کے وقت یہ اس میں پیدا ہوتا ہے، یہ مصر کے علاقے میں کثرت سے دستیاب ہے۔ یہ نیلوفر کے مانند ایک پودا ہے، جو پانی کے اندر پیدا ہوتا ہے، جتنا پانی اوپر چڑھتا

ہے، اس کا سر پانی سے باہر نکل آتا ہے۔ اس کا تنہ پانی کے نیچے دکھائی دیتا ہے، جو باقلی کے تنہ کے مانند باریک اور بلند ہوتا ہے، جس وقت یہ تنہ پانی کے اوپر آتا ہے تو اس میں نیلوفر کے مانند پھول اور پتی نکلتی ہیں، جو سورج نکلنے کے وقت کھل جاتی ہیں، اس کا سر پانی سے باہر نکل آتا ہے اور غروب آفتاب کے وقت سکڑ کر چھوٹا ہوتا ہے اور اس کا سر پانی میں چلا جاتا ہے، اس کا سر خشکاش کے کوزہ کے مانند، مگر اس سے بڑا ہوتا ہے، جس میں باجرہ کے مانند دانے ہوتے ہیں۔ مصر کے باشندے اس کو خشک کر کے آٹا بنا لیتے ہیں اور روٹیاں تیار کرتے ہیں۔ اس کی جڑ شلجم، سیب اور بھی کے مانند ہوتی ہے، جس کا نام پیارون ہے۔ لوگ اس کو کچا اور پختہ کھاتے ہیں۔ پختہ جڑ نیم بریاں انڈے کی زردی کے مانند زرد ہوتی ہے۔ ہشنین دو قسم کا ہوتا ہے۔ ایک جزیری اور دوسرا اعرابی۔ اعرابی زیادہ بہتر ہوتا ہے، اس کی جڑ سے سعد کی بو کی مانند خوشبو آتی ہے، لوگ اس کو گوشت کے ہمراہ پکا کر سالن کے طور پر استعمال کرتے ہیں۔

**مزاج:** دوسرے درجہ میں بارداور تیسرے درجہ کے اول میں رطب۔

**افعال و خواص:** اس کے تمام افعال نیلوفر کے مانند ہیں، گیلانی کے نزدیک یہ پودا حرارت سے خالی نہیں البتہ اس کا پھول سردی مائل ہے۔ اس میں قوت محللہ موجود ہوتی ہے، جو معدہ کی ریاح اور مرخی رطوبتوں کو تحلیل کرتا ہے۔ اعرابی ہشنین کی جڑ زیادہ گرم کم غذائیت دار اور ردی غذا ہے، جس کا معدہ رطوبت سے پر ہو اس کے لیے یہ عمدہ غذا نہیں ہے۔ بعض کے نزدیک یہ مقوی معدہ ہے۔ معتدل طبیعت کے اور زائد رطوبتوں سے جس کا معدہ پُر نہ ہو اس کے لیے اس کا خوردنی استعمال عمدہ ہے۔ اگر اس کی جڑ گوشت کے ہمراہ پکا کر کھایا جائے تو باہ میں اضافہ کرتا ہے اور جماع کے لیے آمادہ کرتا ہے۔ یہ پیچش اور صفر اوی دستوں کو ختم اور آنتوں کو قوی کرتا ہے۔ دودھ کے ہمراہ جڑ کا خوردنی استعمال کھانسی میں فائدہ مند ہے۔ لوگ اس کے پھول سے روغن سوسن اور روغن نیلوفر کے مانند روغن تیار کرتے ہیں۔ یہ روغن روغن گل کے مانند جنون، حار سرد، شقیقہ، ذات الجذب اور برسام کے لیے سحوط اور طلاء کے طور پر فائدہ مند ہے۔ اس کے پھول کے شربت کے افعال و خواص شربت نیلوفر کے مانند ہیں۔ پھول کے دانہ ورم کو تحلیل کرتے ہیں، جو بواسیر کے لیے فائدہ مند ہے۔ ہشنین مثانہ کے لیے نقصان دہ ہے، اس کا مصلح شہد ہے۔ مقدار خوراک اگیا سی گرام تک۔ بدل نیلوفر ہے۔ ہندوستانی میں بھی اس کے مشابہ ایک چیز پیدا ہوتی ہے، جس کا نام کنول ہے۔ مزید اس کے افعال و خواص کنول کے ذیل میں آئیں گے۔

## پشوگھندھیکا

پ مفتوح، ش مضموم، وساکن، گ مفتوح، ن ساکن، دمسور، ہ مخفی، ی ساکن، ک مفتوح اور الف ہے۔ یہ باہل کی ایک قسم ہے۔

## بشوریقون

یہ فافل ہے۔

## بشولیون

با اور شین مضموم، واؤ ساکن، لام مکسور، یا مضموم، دوسرا واؤ اور نون ساکن۔ یہ اسپغول ہے۔

## پشونچھڈا

پا مکسور، شین مضموم، واؤ ساکن، نون اور چا مشدد مفتوح، ہا خفی، دال مفتوح اور الف۔ یہ ایک قسم کی بھنڈی ہے، جو پہاڑوں

میں پیدا ہوتی ہے۔

## پشونا

پاکسور، شین مضموم، واؤ ساکن، نون مفتوح اور الف۔ یہ سپنگا کا درخت ہے۔

## پشہ

پا اور شین مشد و مفتوح اور ہا۔ یہ فارسی لفظ ہے۔ پشہ کا عربی نام بق اور ناموس ہے۔ مصر اہل حجاز اور یمن کے باشندوں کے نزدیک کتاں اور عمان، بحرین، لحسا و قطیف کے باشندوں کے نزدیک ضحج ہے، اس کا یونانی نام فواس ہے۔ چھوٹے پشوکا نام بعض اور فارسی میں پشہ خاکی ہے۔ بعض کے نزدیک مطلق بق سے بعض مراد ہوتا ہے اور اس کا ہندی نام مچھر ہے۔ پشہ کی بناوٹ ہاتھی کی طرح ہوتی ہے، البتہ اس کے اعضا بہت ہوتے ہیں، کیونکہ ہاتھی کے چار پیر، سوٹھ اور دم ہوتی ہے اور پشہ میں ان اعضاء کے علاوہ چار بازو ہوتے ہیں۔ یہ جب اپنی سوٹھ کو انسان کے بدن میں داخل کرتا ہے تو خون چوستا ہے اور اپنے پیٹ میں بھر لیتا ہے۔ یہ سوٹھ کا حصہ اس کے حلق کے مانند ہوتا ہے۔ پشہ چھوٹا اور بڑا دو قسم کا ہوتا ہے۔ بڑے پشہ کا نام بق اور ناموس ہے، جو نرکل کے کھیتوں اور گھاس پانی سے لبریز جھاڑیوں میں کثرت سے پایا جاتا ہے، یہ کاٹا اور زہریلا اثر کرتا ہے۔ چھوٹے پشوکا نام بعوز ہے، جو تاریک مقامات اور مرطوب دیواروں کے نیچے رہتا ہے، بڑے کے مقابلہ میں اس کا زہریلا اثر کم ہوتا ہے۔

**مزاج:** دوسرے درجہ میں گرم و خشک۔

**افعال و خواص:** اگر پشہ کو شراب یا سرکہ کے ہمراہ پیا جائے تو یہ حلق سے چسکی ہوئی جو تک کو خارج کرتا ہے، اس کی دھونی سے اختناق الرحم میں فائدہ ہوتا ہے۔ اگر پانچ عدد پسو کو پیس کر مردانہ عضو تناسل کے سوراخ میں لٹوخ کیا جائے یا سوراخ میں بھرا جائے تو عسر البول میں اپنے اثر بالخاصہ سے فائدہ کرتا ہے۔ اگر سات عدد پشوں کو اس باقلہ کے جوف میں رکھا جائے جس میں سوراخ کر کے اس کے مغز کو نکال لیا گیا ہو اور اس کو جمی ربع کی باری آنے سے پیشتر نگل لیا جائے تو بخار دفع کرنے کا مفید و مجرب نسخہ ہے۔ پشہ کو پیس کر ا حلیل میں نفوخ کرنے سے پیشاب جاری اور پتھری پارہ پارہ ہو جاتی ہے۔ مچھر جب کاٹا ہے تو اس کے زہریلے اثر سے عضو میں خارش اور ہلکا ورم پیدا ہو جاتا ہے، اس کا مصلح تیل اور آب لیمو کی مالش ہے۔ اگر زرنیخ کے سفوف اور نوشادرہ کو گائے کی چربی میں ملا کر کئی دن تک بہت مچھروالے مکان میں دھونی دی جائے تو ان کی پیدائش رک جاتی ہے اور یہ نسخہ اطباء کے نزدیک مجرب ہے۔ اگر گھر میں کلونجی یا صنوبر کی لکڑی یا پھنکری یا ہاتھی دانت یا بھینس کی کھال یا بیر کے درخت کی شاخوں سے دھواں کیا جائے تو مچھر بھاگ جاتے ہیں۔ گھاس اور گائے کے گوبر کے دھواں سے بھی مچھر بھاگ جاتے ہیں۔ بدن پر تیل کی مالش سے مچھر کے ڈسنے کا نقصان اور تکلیف کم ہو جاتا ہے۔

## پشیک

یہ بلی ہے۔



## فصل ۱۱: یہ صاد اور ضاد کے ہمراہ با پر مشتمل ہے

### بصاق

با مضموم، صاد مفتوح، الف اور قاف۔ سین کے ساتھ اس کا تلفظ بساق بھی ہے، جو بزاق کے ذیل میں گزر چکا۔

### بصاق القمر

یہ حجر القمر ہے۔

### بصرہ

با مفتوح ہے یہ سفید اور نرم پتھر ہے۔ بعض کے مطابق یہ پتھر شہر بصرہ کی طرف منسوب ہے، اس لیے اس کا نام حجر بصری بھی ہے۔

### بصل

با اور صاد مفتوح اور لام ساکن۔ یہ پیاز کا عربی نام ہے۔

### بصل الذیب

یہ بصل الذیر ہے۔ بعض کے مطابق یہ بصل بلبوس ہے، جو کھایا جاتا ہے۔

### بصل الزیر

یہ جنگلی پیاز ہے۔ بعض کے نزدیک یہ بلبوس ہے۔ صید نہ میں لکھا ہے کہ بصل الذیر لہسن کی طرح پونھی دار ہوتا ہے۔ اس کا ذائقہ تلخ اور بہت بدبودار ہوتا ہے، اس کو قابل استعمال بنانے کے لیے کئی دن تک مٹی میں دفن کیا جاتا ہے۔ پھر سرکہ میں ملا کر مربی تیار کیا جاتا ہے اور برابر اس کی تجدید کی جاتی رہتی ہے۔ یہاں تک کہ خوشبودار ہو جاتا ہے۔ بصل الذیر کی پیداوار سیل کے کھیتوں میں ہوتی ہے۔ اس کا پتہ برگ سوسن کے مانند ہوتا ہے اور عوام لوگ اس کا نام بدبودار لہسن رکھتے ہیں۔ قانون اور شرح گیلانی میں تحریر ہے کہ بصل الذیر بصل الفار کے مانند قوی اور ذائقہ دار ہوتا ہے اور بصل الفار اس کے بدل کے طور پر مستعمل ہے۔ بصل الزیر بصل الفار سے کمزور ہوتا ہے۔

**مزاج:** اول درجہ میں گرم و خشک۔

**افعال و خواص:** بصل الزیر رطوبت فضلیہ کا حامل ہے۔ اس کا بکثرت استعمال بدن کو فرہ کرتا ہے۔ اس کا طلا کلف اور بہق کو صاف کرتا ہے۔ اگر اس کے انڈے کی زردی کے ہمراہ طلا کیا جائے تو ٹالیل کو زائل کرتا ہے۔ اگر اس کو مچھلی کے سر کے ہمراہ بریاں کر کے ذرور کیا جائے تو تازہ زخم میں فائدہ کرتا ہے۔ اس کا ضماد درد معدہ میں راحت بخش ہے۔ بصل الذیر بارد و جمع الرحم کو ساکن اور باہ میں پہچان برپا کرتا ہے۔ بصل الزیر اور انجیر کا ضماد زہروں اور پچھو اور ریتلا کی گزیدگی میں فائدہ مند ہے۔ اس نسخہ کا مذکورہ امراض میں خوردنی استعمال بھی فائدہ مند ہے۔ اس کا کثرت سے استعمال اعصاب میں نقصان اور مروڑ پیدا کرتا ہے۔ اس کا مصلح تازہ دودھ ہے۔ بصل الزیر کا بدل ہم وزن زرنباہ اور دو تہائی حصہ لونگ ہے۔

## بصل سورنا

یہ ایک پودا ہے، جس کے پتے بلبوس کی طرح ہوتے ہیں۔ تنہ ایک بالشت طویل، چکنا اور چھوٹی انگلی سے باریک ہوتا ہے، جس کے آخری سرے پر خوب بھرا ہوا ہوتا ہے۔ پھول کارنگ نیلا اور جڑ بلبوس کی طرح گول ہوتی ہے۔ بصل سورنا قبرستان کے علاقہ میں کثرت سے پایا جاتا ہے۔

**مزاج:** تیسرے درجہ میں گرم و خشک۔

**افعال و خواص:** شراب کے ہمراہ اس کے تخم کا خوردنی استعمال یرقان میں فائدہ مند اور مزمن مرض اسہال کو ختم کرتا ہے۔ اس کو مفرد استعمال کرنا بہتر نہیں خصوصاً اسہال کے نسخوں میں اس کا مفرد استعمال غیر مناسب ہے۔ منقّی دواؤں کے ہمراہ اس کا استعمال موزوں ہے۔ یہ صرف ان بلغھی و سوداوی اخلاط کو خارج کرتا ہے، جن کو تحلیل اور پگھلانے کی ضرورت پڑتی ہے۔

## بصل العنصل

بصل العنصل، بصل الحنابل، بصل البر، بصل الحیہ اور بصل الفار یہ تمام الفاظ عنصل (جنگل پیاز) کے نام ہیں۔

## بصل القی

یہ کالے چھلکے دار چھوٹے پیاز کی ایک قسم ہے۔ اس کی پتیاں برگ بلبوس کی طرح اور طویل ہوتی ہے۔

**مزاج:** چوتھے درجہ تک گرم و خشک۔

**افعال و خواص:** اگر اس کے پانی میں جو شانہ بنا کر نوش کیا جائے تو قے میں ہیجان برپا کرتا ہے۔ اگر جو شانہ کو مکرر استعمال کیا جائے یا بصل القی کے جرم کو کھایا جائے تو بہت تیز قے آتی ہے، جس سے بعض وقت خناق اور سقوط قوت کی وجہ سے ہلاکت ہو جاتی ہے۔ اس کا استعمال کرنا بہتر نہیں، مگر جب قوی بدن اور صحت مند اعضاء والے شخص میں قے کی ضرورت محسوس ہو اور قے بڑی مشکل سے ہوتی ہو تو اس کو تخم اثل جیسی مقوی دواؤں کے ہمراہ استعمال کیا جائے۔

## بصل النرجس

یہ پیاز نرگس ہے، جس کا بیان نرگس کے ذیل میں آئے گا۔

## بضاق

ضاد کے ساتھ، یہ بضاق (تھوک) ہے۔

## بضاق القمر

اس لفظ میں بھی ضاد ہے، یہ حجر القمر ہے۔

## فصل ۱۲: یہ باورطا پر مشتمل ہے

بط

بامفتوح اور طاساکن، بط کا فارسی نام اردق اور ہندی نام چنیا بدک اور بطخ ہے۔ یہ آبی پرندوں کی ایک قسم ہے، جس کا رنگ چتکبرا ہوتا ہے۔ یہ اوز (مرغابی) سے چھوٹی ہوتی ہے۔ جس کا بیان ہو چکا ہے۔ بط کے پیر چھوٹے ہوتے ہیں۔ بط اہلی، وحشی اور دشتی تین قسم کی ہوتی ہے۔

**مزاج:** یہ دوسرے درجہ میں گرم اور اول درجہ میں خشک ہے۔ رطوبت فضلیہ کی وجہ سے رطب ہے۔ بعض کے مطابق یہ رطوبت فضلیہ کے ساتھ اول درجہ کے آخر میں گرم اور دوسرے درجہ میں رطب ہے۔ گیلانی کے مطابق صحیح ہے کہ یہ اول درجہ میں رطب ہے۔ شیخ فرماتے ہیں کہ حار ہے۔ پالتو بطخ تمام پالتو چڑیوں سے زیادہ گرم ہوتی ہے۔ البتہ نیا پرواز کے قابل کبوتر انتہائی گرم ہوتا ہے۔ بعض اطباء کے نزدیک بطخ بارد مزاج لوگوں میں گرمی پیدا کرتی ہے اور اس سے حار مزاج لوگوں میں بخار آ جاتا ہے۔

**افعال و خواص:** بطخ کا گوشت کثیر غذائیت دار ہوتا ہے، مگر مرغی کے گوشت سے زیادہ عمدہ غذا نہیں ہے۔ بطخ کا سنگ دانہ لذیذ اور کثیر غذائیت والا ہے اور بطخ کا جگر بہترین اور لذیذ غذا ہے۔ حاصل کلام بطخ کا گوشت غلیظ ہوتا ہے، جو معدہ میں دیر تک باقی رہتا ہے، یہ ثقیل اور نفاخ ہے۔ مرغابی کا گوشت خصوصاً ثقیل و نفاخ ہوتا ہے۔ بطخ کے بازوؤں کا گوشت زیادہ لطیف اور بہتر ہوتا ہے۔ اگر بطخ کا گوشت ہضم ہو جائے تو تمام پرندوں کے گوشت سے زیادہ غذائیت حاصل ہوتی ہے۔ اس سے بہت قوی غذا حاصل ہوتی ہے۔ اگرچہ یہ دیر ہضم اور عفونت مائل ہے۔ یہ احشا کے لٹخی فضلہ کو تحلیل کرتا ہے۔ اس کا گوشت بہت عمدہ ہوتا ہے، جو باہ کو قوی، مادہ منی اور تمام قوتوں میں اضافہ اور کثیر غذا فراہم کرتا ہے۔ ریاچ کو دفع، بدن و گردہ کو فرہ کرتا اور باہ آور ہے۔ بطخ کے جگر خصوصاً اس کے بازوؤں کا خوردنی استعمال خون صالح کی تولید کرتا ہے، جو خفقان میں فائدہ مند اور آواز کو صاف کرتا ہے۔ اطباء کے مطابق اس بطخ کا جگر عمدہ خون کی تولید کرتا ہے، جس کو دودھ میں آملا کر کھلایا گیا ہو اور خوب فرہ ہو گئی ہو۔ بطخ کے گوشت اور نمک کا ضاد ٹالیل کو ختم کرتا ہے۔ بطخ کی چربی شیخ کے مطابق درد میں راحت اور بدن کی گہرائی میں واقع سوزش کو ختم کرتی ہے۔ یہ پرندوں کی سب سے بہترین چربی ہے، جو گرم، لطیف، قوت نافذہ کی حامل ہوتی ہے۔ یہ صلابت کو نرم اور ورم کو تحلیل کرتا ہے۔ چربی کا طلا خنازیر اور کلف میں استعمال ہوتا ہے۔ اگر بطخ کی چربی سے قیروطی تیار کی جائے اور اس کو چہرے پر ملا جائے تو چہرے کو صاف کرتی ہے۔ بطخ کے سر کا مغز غلیظ گرم ہوتا ہے، جو مقعد کے ورم میں فائدہ کرتا ہے۔ بطخ کا مغز، سر اور آرد باقلا کا ضاد خفقان، ورم پستان، بارد درد کے لیے فائدہ مند ہے۔ مغز سر کا خوردنی استعمال مذکورہ امراض میں فائدہ کرتا ہے۔ نیز اس کا خوردنی استعمال کھانسی، سینہ کی خشکی، آواز کی خشونت، آنتوں کی خراش، آنت درد اور بدن کی گہرائی کے درد کے لیے فائدہ مند ہے۔ اسی طرح مغز سر کی مالش سے مذکورہ امراض میں فائدہ ہوتا ہے۔ پگھلا ہوا مغز سر روغن اور مناسب دواؤں کا حقنہ مذکورہ امراض میں فائدہ مند ہے۔

بطخ کا انڈا حرارت و برودت میں معتدل ہے، مگر یہ مرغ، لوا اور تیتڑ کے انڈے سے غلیظ، دیر ہضم اور ضعیف ہوتا ہے۔ بعض وقت

انڈے سے دست لائق ہو جاتے ہیں۔ انڈا کمزوری، کھانسی، لاغری اور درد سینہ کے لیے فائدہ مند ہے۔ کہربا کے ہمراہ انڈے کا خوردنی استعمال سیلان خون اور تپش کو بند کرتا ہے۔ سداب اور روغن زیتون کے ہمراہ بریاں انڈا کھانے سے بچوں کو قوت گویائی تیزی سے حاصل ہوتی ہے۔ انڈے کا چھلکا مروارید، شکر اور نوشادر کے سفوف کا خوردنی استعمال بیاض چشم کی بہت قوی اور موثر دوا ہے۔ بطنخ کا سنگ دانہ دیر ہضم اور عفونت سے محفوظ رہتا ہے، مگر ہضم ہونے کے بعد خوب غذا فراہم کرتا ہے۔ معدہ اور احشا کو خوب قوی کرتا ہے۔ بطنخ کے پر اور بال کی راکھ خنازیر کو تحلیل کرتی ہے۔ بطنخ کی بیٹ بہت گرم ہوتی ہے، جس کا مقامی استعمال کلف، نمش اور خنازیر میں سودمند ہے۔

بطنخ کا گوشت گرم مزاج لوگوں کے لیے خراب غذا ہے، جس سے غلیظ اور سریع التعفن خون پیدا اور صداع لاحق ہوتا ہے، جس کا مصلح سرکہ، زنجبیل اور سکنجبین ہے۔ بعض کے نزدیک اس کی اصلاح سرکہ، ملطف خوشبودار گرم مصالح، دارچینی اور خولنجان سے پکا کر کی جاتی ہے، نیز اس کو پکاتے وقت سداب، کرفس، پودینہ اور سویا وغیرہ گرم دواؤں کو ڈالنے سے اصلاح ہوتی ہے۔ اگر بطنخ کو بریاں کرنا چاہیں تو اس کے پیٹ میں پیاز، لہسن وغیرہ مذکورہ دواؤں کو بھر لیں اور روغن زیتون وغیرہ سے بریاں کریں۔ اگر بطنخ کا سفید باج بنانا چاہیں تو اس کے جوف میں کشنیز، کرفس، سداب، پیاز اور ایک دودانہ خشک لہسن بھر لیں اور چنا، گندنا اور دارچینی کے ہمراہ پکالیں۔ بہر حال میں اس کو خوب گلا کر پکانا ضروری ہے تاکہ اس کی سڑاند اور بدبو زائل ہو جائے۔ روغن بطنخ و جمع المفاصل میں فائدہ کرتا ہے، چونکہ بطنخ اور مرغابی سے بہت سڑاند آتی ہے، اس لیے ذبح کرنے کے بعد اس کو دو تین گھنٹہ زیر زمین گاڑ دیں پھر نکال کر پر وغیرہ صاف کرنے کے بعد خالص پانی میں ابالیں، دو تین مرتبہ اس کا پانی ابال کر بہا دیں، پھر معمولی پیاز، خوشبودار مصالحے، گرم سبز یوں اور لہسن کے ہمراہ پکالیں اور حسب خواہش تناول کریں۔ جنگلی بطنخ سے بہت سڑاند آتی ہے۔ اس کے استعمال سے بچنا بہتر ہے۔

## بطارخ

با اور طامفتوح، الف، رامضموم اور خاساکن، یہ مچھلی کے انڈے کا ماوہ ہے۔ اس کا بیان ماہی کے ذیل میں آئے گا۔

## بطارس

با مفتوح، یہ سرخس ہے۔

## بطباط

یہ عصی الراعی ہے۔

## بطرا

یہ یونانی لفظ ہے۔ بطراسنگ لائخ (تھریلی زمین) ہے۔

## بطراخو

یہ غوک (مینڈک) کا یونانی نام ہے۔

## بطراخیون

یہ بطارخ ہے اور بعض کے مطابق یونانی میں اس لفظ کی تاویل ضفدع (مینڈک) سے کی جاتی ہے، یہ کیچ ہے۔

**بٹر الاون**

یہ یونانی لفظ ہے، جس کے معنی روغن سنگ ہے اور یہ لفظ ہے۔

**بٹراس**

یہ شواصیر (برنجاسف یا قیصوم کی ایک قسم) ہے۔

**بٹراسالیون**

بٹراسالیون اور فطر اسالی یہ دونوں الفاظ فطر اسالیون (کرفس کوہی) ہیں۔

**بطرہ**

یہ چنے کا پودا ہے۔ بعض کے نزدیک اس کا نام عرق السوس ہے، یہ نواسیر کے لیے مفید اور مجرب ہے۔

**بٹریون**

یہ خرنبوب الشوک ہے۔

**بطم**

بامضموم، طا اور میم ساکن۔ یہ حبۃ الخضر اکا درخت ہے۔ یہ فارسی میں درخت بن، سریانی میں طرمیفس اور ترکی میں درخت سقر کے نام سے موسوم ہے، یہ درخت بڑا ہوتا ہے، جس کے پتے دیر سے جھڑتے ہیں، اس کے پتے دراز اور پھل خوشبودار ہوتے ہیں۔ بطم کے تخم ساق اور مسور کے مانند بڑے اور خوشبودار ہوتے ہیں۔ اس کے تخم کا مغز پستہ کے مانند سبز، شیریں، چکنا اور نازک ہوتا ہے۔ اس کے مغز کے اوپر سخت چھلکا اور اس کے ہرے چھلکے کے نیچے پوست پستہ کے مانند سیپ جیسا نازک چھلکا ہوتا ہے۔ اس کی تفصیل حبۃ الخضر ا کے ذیل میں آئے گی۔ بطم پہاڑوں اور سخت و پتھریلی زمین میں پیدا ہوتا ہے۔ اعلیٰ معیار کا بطم تازہ اور سخت ہوتا ہے۔

**مزاج:** بطم کے تازہ پتے اور شاخ کا مزاج دوسرے درجہ کے آخر میں گرم اور اول درجہ کے آخر میں خشک ہے۔ خشک پتوں اور شاخ کا مزاج تیسرے درجہ میں گرم و خشک ہے۔

**افعال و خواص:** درخت بطم کے تمام اجزاء قابض اور تند و تیز ہوتے ہیں۔ اس میں فعل قبض اس کے ارضی مادہ کی وجہ سے ہوتا ہے۔ منجملہ بطم محلل، قابض قوی الحدۃ ہے۔ بعض کے مطابق برگ بطم شدید قابض اور قوی مجفف ہوتا ہے۔ خشک برگ بطم اس سے زیادہ قابض اور مجفف ہوتا ہے۔ پوست بطم کے جوشاندہ کا نطول ورم کو تحلیل کرتا ہے۔ خشک برگ بطم کے سفوف کو پانی میں ملا کر استعمال کرنے سے بہترین خضاب کا کام کرتا ہے۔ اگر خشک پتوں کو سرکہ میں پیس کر بالوں پر غلاف کی طرح رکھ لیا جائے تو بالوں کو دراز کرتا ہے اور اس سے بال خوب اگتے اور اچھے ہو جاتے ہیں اور ان کی خشونت غائب ہو جاتی ہے۔ تنہا یا روغن کے ہمراہ بطم کی لکڑی کے مقامی استعمال سے داء الثعلب اور داء الحیہ میں فائدہ ہوتا ہے۔ اس کے مغز سے روغن بطم روغن بادام کی مانند کشید کیا جاتا ہے، جو مطلق مسخن ہے۔ اگر بطم کے پتوں اور نرم شاخوں سے روغن تیار کیا جائے تو اس کے فعل تسخین میں فعل قبض بھی ہوتا ہے۔ روغن بطم کی مالش تکان اور فالج میں فائدہ کرتا ہے۔ اگر اس کو حریرہ پر پکا کر نوش کیا جائے تو پیٹھ، سرین اور زنانہ کے درد میں راحت ملتی ہے۔ اگر حمام اور دھوپ میں روغن بطم کی مالش کی

جائے تو اس سے مذکورہ اعضاء کا درد ختم ہو جاتا ہے۔ روغن بطم کی مالش مسخن معدہ اور مقوی معدہ ہے۔ اس کے خوردنی استعمال سے پتھری ختم ہو جاتی ہے۔ روغن بطم کا خوردنی استعمال اور مالش مدر بول، مفید مثانہ، مسخن گردہ، مفتخ سدو گردہ اور محرک باہ ہے۔ روغن بطم پینے سے ریتلا (بجھو) کی گزیدگی میں فائدہ ہوتا ہے۔ بطم کی مقدار خوراک ساڑھے دس گرام ہے۔ اس سے بہت پیاس لاحق ہوتی ہے، جس کا مصلح طباشیر ہے۔ صاحب منہج نے لکھا ہے۔ بطم کے تمام اجزاء میں سے اس کا روغن زیادہ استعمال ہوتا ہے۔ یہ کھانے کی اشتہا کو فاسد کرتا ہے، جس کا مصلح سفرجل ہے۔ بطم کا بدل پستہ ہے۔ انشاء اللہ صمغ بطم کا تذکرہ علق البطم کے ذیل میں آئے گا۔

### بطیخ

یہ مرغ کا ہم وزن ہے، یہ خرپڑہ کا عربی نام ہے۔

### بطیخ ہندی

بطیخ ہندی، بطیخ رقی، بطیخ شامی، بطیخ نبطی، بطیخ مشرقی، بطیخ فلسطینی اور بطیخ اخضر، یہ تمام ہندووانہ (تربوز) کے نام ہیں۔ گیلانی نے لکھا ہے کہ را کے املا کے ساتھ بطیخ رقی رقی کی جانب منسوب ہے۔ رقی ایک مقام کا نام ہے، جہاں بازار لگتا ہے، اور وہاں اطراف سے آنے والی چیزیں فروخت ہوتی ہیں اور سب سے پہلے یہ میوہ اس بازار میں پہنچا تھا۔ اس کا نام زرا کے املا کے ساتھ بطیخ زقی ہے، کیونکہ یہ زق (پانی سے لبریز مشک) کے مانند ہوتا ہے۔ مصنف شمش الدرد نے کہا ہے کہ یہ را اور زارقی اور زقی دونوں لغت کے ساتھ آیا ہے، ان میں پہلا رقی کی جانب منسوب ہے، جو شام کے علاقے میں ایک گاؤں ہے۔ بعض نے اس کا رقی نام رکھنے کی وجہ تسمیہ یہ بتائی ہے کہ اس کا جرم رقیق ہوتا ہے اور اس میں آبی مادہ کا غلبہ ہوتا ہے اور اس کا دوسرا نام زرا کے ساتھ زقی ہے، کیونکہ یہ پانی سے پر مشک کے مانند ہوتا ہے۔

### بطیطس

یہ بیرونج ہے۔

### بطینہ

یہ بیل ہے۔

## فصل ۱۲: یہ با اور عین پر مشتمل ہے

### بعر

بالفتح اور ایک لغت میں بالضم یہ پشک (میگنی) کا عربی نام ہے، ان میں سے ہر ایک کا جیسے بعرا نب (پشک خرگوش)، بعرا لجم (سرگین شتر یا اونٹ کی میگنی)، بعرا الضان (بھیڑ کی میگنی)، بعرا الضب (سوسمار یعنی گوہ کی میگنی) اور بعرا الماعز (بز کی میگنی) تذکرہ اس حیوان کے ذیل میں تحریر ہے۔

### بعوض

بالفتح، یہ بعوضہ کی جمع ہے۔ بعوضہ چھوٹا بقی (پشہ یا مچھر) ہے۔ یہ لفظ بعض سے مشتق ہے، کیونکہ یہ بعض بقی کے زمرہ سے ہے اور

اس کا فارسی نام پشہ خاکی ہے۔ بعض کے مطابق اس کا عربی نام بق ہے۔ عراق اور شام میں اس کا نام جرجیس ہے، اس کی تخلیق ہاتھی کی تخلیق کے عین مطابق ہے، یہ پشہ کے ذیل میں تحریر ہو چکا۔

### بعیر

بامفتوح اور عین مکسور، یہ اونٹ ہے۔

## فصل ۱۴: یہ غین اور قاف کے ہمراہ با پر مشتمل ہے

### بغل

بامفتوح، غین اور لام ساکن۔ بغل کا بیان استر کے ذیل میں آچکا ہے۔

### بق

بامفتوح اور قاف ساکن۔ یہ پشہ کے ذیل میں گزر چکا۔

### بقتوفرشن

بامفتوح، قاف ساکن، ثامضموم، واؤ ساکن، فامکسور، راساکن، ثامضموم اور نون ساکن۔ یہ یونانی لفظ ہے۔ بقتوفرشن ایک پودا ہے، جس کے پتے ترچ تیز کر کے پتے کے مانند ہوتے ہیں، مگر یہ موٹے تیز اور ذائقہ دار ہوتے ہیں، اس کا تنہ چوکور، پھول گل بادروج کی مانند اور تخم، تخم گندنا کی طرح ہوتا ہے۔ اس کی جڑ سیب کے مانند گول، چھوٹی اور زردی مائل سیاہ ہوتی ہے، ہم جس سے شراب کے مانند تیز بو آتی ہے۔ یہ پتھر ملی زمین میں پیدا ہوتا ہے۔

**مزاج:** بقتوفرشن کی جڑ تیسرے درجہ میں گرم اور دوسرے درجہ میں خشک ہے۔

**افعال و خواص:** اس کے تمام اجزاء محلل، ملطف اور مقطع ہیں۔ اس کا طلا بدن کی گہرائی سے کیل کاٹے کو کھینچ لیتا ہے۔ اس کی جڑ کا طلا بھی اسی فعل کا حامل ہے۔ اس کا ضما د خصوصاً آرد جو کے ہمراہ متواتر استعمال کرنے سے ٹالیل منکوسہ کو تحلیل کرتا ہے۔ پتوں کے ضما د سے بڑے پھوڑے تحلیل ہو جاتے ہیں۔ اس کا تخم اس کے پتے اور جڑ سے زیادہ قوی ہوتا ہے۔ اگر تخم کو پیس لیا جائے اور اس کو برگ بقتوفرشن یا آرد جو کے ہمراہ ملا کر بڑے پھوڑوں پر ضما د کیا جائے تو ان کو اچھی طرح تحلیل کرتا ہے اور بلغمی ورم کو بہت زیادہ تحلیل کرتا ہے۔ اگر ساڑھے چار گرام اس کے تخم کو نوش کیا جائے تو پریشان کن خواب سے حفاظت ہوتی ہے۔ گیلانی کے مطابق اس کے کھانے سے کثیر اور ردی قسم کے پریشان کن خواب نظر آتے ہیں۔ جڑ کے جملہ افعال اس کے تخم سے کمزور ہیں۔ اگر نو گرام جڑ کو ماء العسل کے ہمراہ کھایا جائے تو بلغم، مرہ سوداء کو دستوں میں خارج کرتا ہے۔ بقتوفرشن کی مقدار خوراک نو گرام تک ہے۔

### بقر

با اور قاف مفتوح راساکن۔ یہ گاؤ کے ذیل میں تحریر ہوگا۔

**بقر جبلی**

یہ وعل (پھاڑی گائے) ہے۔

**بقر الوحش**

بقر الوحش اور بقر وحشی کی تفصیل نیل گاؤ کے ذیل میں آئے گی۔

**بقر مائی**

اس کی وضاحت انشاء اللہ تعالیٰ گاؤ آبی کے ذیل میں آئے گی۔

**بقروان**

یہ آکٹار ہے۔

**بقس**

با اور قاف مفتوح اور سین ساکن۔ بقس، بقسین اور بقسیون کا تذکرہ شمشاد کے ذیل میں آئے گا۔

**بقسمات**

یہ فارسی لفظ بکسمات کا معرب ہے۔ بقسمات ایک قسم کی روٹی ہے، جس کو قرن میں پکایا جاتا ہے۔

**بقطانیون**

یہ صنوبر ہے۔

**بقل**

باسح۔ یہ عربی لفظ ہے۔ فارسی میں اس کا نام ترہ، ہندی میں ساگ اور بھاجی ہے۔ اس کی جمع بقول آتی ہے۔ بقل سے ہری بھری بوٹی مراد ہوتی ہے، جس کو لوگ پکا کر کھانے کے ساتھ کھاتے ہیں۔ تمام سبزیوں سے بدن کو بہت کم غذا حاصل ہوتی ہے۔ اس کا آبی مادہ رقیق اور ردی ہوتا ہے۔ اس سے بہت کم فائدہ حاصل ہوتا ہے، جس سبزی کو لوگ بغیر پکائے ہوئے تناول کرتے ہیں، وہ بہت کم ہضم ہوتی ہے۔ اسی طرح تمام سبزیوں کی جڑیں ردی غذا ہیں۔ اگر صعتر، پودینہ، سداب وغیرہ تیز سبزیوں کو کھایا جائے تو ان سے صفرا کی تولید ہوتی ہے، جب تک یہ بوٹیاں تازہ ہوتی ہیں، ان کی قوت کمزور ہوتی ہے اور جب خشک ہو جاتی ہیں تو ان کیفیات میں شدت آ جاتی ہے اور غذائیت سے دوائیت کی طرف منتقل ہو جاتی ہے۔ خشک ہونے کے بعد یہ بوٹیاں صرف کھانے کو خوشبودار بنانے کے کام آتی ہیں۔ بعض سبزیوں کا زمین سے اوپر والا حصہ زیادہ بہتر ہوتا ہے اور جڑ سے زیادہ قوی ہوتا ہے، جیسے کاہو، کرنب، کاسنی وغیرہ اور بعض سبزیوں کا زمین کے نیچے کا حصہ زیادہ عمدہ ہوتا ہے اور اس کی شاخ و پتوں سے قوی ہوتا ہے، جیسے مولی، پیاز، شلجم وغیرہ۔ بہتر اصول یہ ہے کہ جس سبزی کے پتوں اور شاخوں کو کھایا جائے تو اس کی جڑ اور تخم کو نہ کھایا جائے اور اس کے برخلاف جس کی جڑ اور تخم کو کھایا جائے اس کے پتوں اور شاخ کو نہ کھایا جائے۔ شاہترہ طرخشقوق (جنگلی کاسنی) وغیرہ۔ تمام جنگلی سبزیاں شدید خشک اور ردی غذا ہوتی ہیں۔ بستانی سبزیوں میں رطوبت زیادہ ہوتی ہے۔ جو سبزیاں طبعاً سخت ہوتی ہیں، اگر پکائیں تو نرم اور سرلیح الانہضام ہو جاتی ہیں، جیسے گندنا، جو سبزیاں میوہ جات اور



پھلوں کے زمرہ میں سے دوائیت کے قریب ہیں ان کو صرف حسب خواہش معمولی تناول کرنا چاہیے۔ نیز مزاج، حال اور موسم کا لحاظ کرنا چاہیے۔ جنگلی سبزیوں کا استعمال صرف دوا کے طور پر روا ہے۔ بستانی سبزی کو گوشت کے ہمراہ کھایا جاسکتا ہے، ہر سبزی کے مزاج اور افعال و خواص الگ الگ تحریر ہوں گے۔

### بقلة اترجیہ

یہ بادرنجبویہ ہے۔

### بقلة الانصار

یہ کرنب (کرم کلہ) ہے۔

### بقلة الاوجاع

اس کا یونانی نام قاقالیا اور اہل مغرب کے نزدیک توجرہ ہے۔ یہ مغرب میں مشہور سبزی ہے، جو زیادہ تر افریقہ کے دیہاتوں میں پیدا ہوتی ہے۔ اس کا مزہ انیسون جیسا مگر قدرے تلخ ہوتا ہے۔

مزاج: دوسرے درجہ کے اول میں گرم و خشک۔

افعال و خواص: ہر وقت ہر شخص کے درد شکم میں فائدہ کرتا ہے۔

### بقلة بارده

یہ بلاب ہے۔

### بقلة البراری

اس کا نام بقلة الرمل بھی ہے، کیونکہ یہ اکثر ریتیلے جنگلوں میں پیدا ہوتا ہے۔ بقلة البراری جنگل کا سنی سے چھوٹا ایک پودا ہے، جس کی جڑ زمین پر پھیلتی ہے اور اس کا پھول زرد ہوتا ہے، جبکہ قناری کی جڑ زیر زمین ہوتی ہے۔ بقلة البراری کا مزہ معمولی نمکین اور تلخ ہوتا ہے۔ یہ سردی کے موسم کے آخری زمانے میں زیادہ بارش کے وقت پیدا ہوتی ہے اور اس کو رومی مہینہ نیساں کے آخر (ساتواں رومی مہینہ) میں لوگ کھاتے ہیں اور اس کا تخم پنہ دانہ کی مانند ہوتا ہے۔

مزاج: اول درجہ میں بارداور معتدل رطب بعض کے نزدیک گرم اور خشک ہے۔ گیلانی کے مطابق اول درجہ میں حار اور رطب ہے اور یہ ہر حال میں حد اعتدال سے زیادہ خارج نہیں ہے اور یہ مخالف مزاجوں میں قوی افعال انجام دیتا ہے۔

افعال و خواص: یہ فاسد مزاج کا مصلح اور سریع البہضم ہے۔ بقلة البراری خفقان قلب میں فائدہ کرتا ہے، یہ منہ کو خوشبودار، مسوڑھوں کو مضبوط، مسوڑھوں کے گوشت، قوت ہاضمہ، معدہ، جگر اور احشا کو قوی کرتا ہے اور دافع صفرا ہے۔ اس کی جڑ کا بخور جمی ریع اور جمی بلغمی کے لیے مفید ہے، اس کا اثر بالخاصہ ہے کہ اگر اس کو تکیہ کے نیچے رکھ کر سویا جائے تو اچھے خواب نظر آتے ہیں۔

### بقلة حامضہ

اس کا نام بقلة خراسانیہ بھی ہے۔ اس کا فارسی نام ترہ خراسانی، بادام ترہ، ساق ترشک اور ہندی نام چوکی کا ساگ ہے۔ یہ بہت

کھٹا ہوتا ہے، اس کی پتیاں برگ کرب (کرم کلہ) کے مانند اور چھوٹی، کم کنگورہ دار نرم ہوتی ہیں، جس میں تہہ نہیں ہوتا، جماض کی ایک قسم بڑے پتے والی اور بے تنے کی ہوتی ہے۔ بقلہ حامضہ حد قوتی کی مانند مرطوب مقامات میں پیدا ہوتی ہے۔

**مزاج:** اول درجہ میں بار دورطب، بعض کے نزدیک دوسرے درجہ میں سرد و خشک اور بعض کے نزدیک اول درجہ میں سرد و خشک۔

**افعال و خواص:** اس کے پتوں میں لزوجت اور اس کی شاخوں میں قوت قبض ہوتی ہے۔ بقلہ حامضہ کی پتیاں صفرا کی حرارت اور پیاس کو ساکن کرتی ہیں۔ یہ حابس شکم ہے اور صفراوی دستوں کو روکتا ہے اور جس وقت صفرا کی حرارت اور بھوک کافی کم ہو جاتی ہے تو اس کے استعمال سے بھوک میں اضافہ ہوتا ہے، یہی فائدہ بقلہ حامضہ کے تخم سے حاصل ہوتا ہے۔ بقلہ حامضہ کے عصا رہ کا طلا صداع حار اور ورم حار میں خوب فائدہ کرتا ہے، نیز یہ صفراوی قے کو ختم، داڑھ درد میں فائدہ، نزف الدم اور نفث الدم کو بند کرتا ہے، یہی فائدہ بقلہ حامضہ کے تخم سے حاصل ہوتا ہے۔ اگر بقلہ حامضہ کے تخم کا خوردنی استعمال کیا جائے تو صفراوی خلفہ اور معدہ کی حرارت میں فائدہ، گردہ و مثانہ کی سوزش اور ان کی خراش کو ساکن کرتا ہے۔ بقلہ حامضہ شہوت جماع کو کمزور کرتا ہے۔ یہ گرم مزاج لوگوں کو خوب راس آتا ہے۔ بارد مزاج لوگوں اور اعصاب کے لیے نقصان دہ ہے۔ اس کا نقصان اس کے استعمال کے بعد شہد چائے سے زائل ہو جاتا ہے۔

### بقلۃ الحلبہ

یہ حلبہ کے ذیل میں آئے گا۔

### بقلۃ الحمقا

بامفتوح، قاف ساکن، لام مفتوح، تا مضموم، الف، لام ساکن، حامضوم، میم ساکن، قاف مفتوح اور الف۔ یہ عربی لفظ ہے۔ اس کا نام حمقاء رکھنے کی وجہ یہ ہے کہ یہ سیلاب، تالابوں اور غیر مخصوص مرطوب مقامات میں پیدا ہوتا ہے اور اس کی پیداوار کسی جگہ کے ساتھ خاص نہیں ہے، یہ خرفہ کے ذیل میں آئے گا۔

### بقلۃ الحمقا البریہ

یہ بافلون (جنگلی خرفہ) ہے۔

### بقلۃ الخطاطیف

یہ دواء الخطاطیف ہے۔ بعض کے نزدیک عروق الصفرا ہے۔ گیلانی کے مطابق یہ مامیران ہے۔

### بقلۃ خراسانی

یہ بقلہ حامضہ ہے۔

### بقلۃ دشتی

یہ شاہترہ، طرخشقوق اور یصید کے مانند تمام جنگلی سبزیاں ہیں۔

## بقلة ذهبیه، بقلة روهبیه

یہ دونوں سرمق (بتھوا) ہیں۔

## بقلة الرمل

یہ بقلة برار یہ ہے۔

## بقلة الرماہ

رامضموم، میم مفتوح، الف اور ہا ساکن۔ یہ ایک پودا ہے، جو افریقی ممالک اور آرمینیہ کے نواحی علاقوں میں کثرت سے پیدا ہوتا ہے۔ یہ ہر سال موسم ربیع میں از خود پیدا ہوتا ہے اور موسم گرما کے آخر تک باقی رہتا ہے۔ اس کی پتیاں برگ بارتنگ کی مانند، چھوٹی اور ٹیالی ہوتی ہیں۔ جڑ باریک ہوتی ہے اور شاخوں کا بیرونی حصہ سیاہ اور اندرونی حصہ سفید ہوتا ہے۔ اس کی جڑ کی چھال کا عصا رہ نشانات کو صاف کرتا ہے۔ اگر اس عصا رہ کو اتنا پکا لیا جائے کہ زفت کے مانند گاڑھا اور سیاہ ہو جائے، پھر اس کو تیر اور بھالا کے پھل پر ملا جائے اور اس ہتھیار سے جانور پر حملہ کیا جائے کہ اس کا اثر خون تک پہنچ جائے تو وہ جانور فوراً مر جاتا ہے۔ اندلس کے باشندے اس کی مقشر جڑ کو جالی عمل کے لیے کندش کے عوض استعمال کرتے ہیں۔ یہ جڑ نہایت گرم اور خشک ہوتی ہے اور شدید قے آور ہے۔ اگر ساڑھے تین گرام مقشر جڑ کو تناول کیا جائے تو بہت تیزی سے ہلاک کر دیتی ہے۔ اس کا علاج کندش کے علاج کے اصول پر ہے۔ مزید اس کے ساتھ مبرد اور مرطب تدابیر اختیار کی جائیں۔

## بقلة الريحان

یہ بادرنجبویہ ہے۔

## بقلة الزهر

یہ خرفہ ہے۔

## بقلة الضب

یہ جنگلی بادرنجبویہ ہے۔

## بقلة الطيب

یہ فرنجمشک ہے۔ بعض کے نزدیک بادرنجبویہ ایک جماعت کے نزدیک ریحان جبلی اور دوسرے طبقہ کے نزدیک مصری یا ہندی سنبھل ہے، مگر پہلا قول زیادہ صحیح ہے۔

## بقلة الطيبه

یہ برسیان ہے۔

## بقلة عائشه

یہ جرجیر بستانی ہے۔

**بقلة العدس**

یہ جنگلی پودینہ ہے۔

**بقلة العربيه**

یہ بقلہ یمانی ہے۔

**بقلة الغراب**

یہ کنکوا ہے۔

**بقلة الغزال**

یہ مشکطرا مشع ہے۔

**بقلة غريبه**

یہ بادرنجبویہ ہے۔

**بقلة فارسيم**

یہ بادرنجبویہ ہے۔

**بقلة فاطمه**

یہ خرفہ ہے۔

**بقلة لبنیه**

یہ خرفہ ہے۔

**بقلة مانيه**

یہ بقلہ یمانی ہے۔

**بقلة مباركه**

یہ جرجیر بستانی ہے اور خرفہ کا بھی نام ہے۔

**بقلة الملك**

یہ شاہترہ ہے۔

**بقلة المطلقه**

یہ خرفہ ہے۔

**بقلة يمانيه**

یہ بقلہ یہودیہ کی سفید قسم ہے۔ بعض کے نزدیک یہ بقلہ عربیہ، بقلہ ماسیہ، یریوز، جربوز، اہل سودان کی زبان میں قسطانی، یونانی

میں باطاون، اہل اندلس کے نزدیک لمشطس، فارسی میں سفید مرو، اہل بلخ کے نزدیک منج، بخارا اور اہل جرجان کے نزدیک بورنی، تنکا بن اور طبرستان کی زبان میں اشکانی، سندھی میں فانتھاری اور ہندی میں چولائی ہے۔ بعض کے نزدیک بقلہ یمانیہ کے علاوہ چولائی کے علاوہ دوسری چیز ہے، کیونکہ چولائی حار ہوتی ہے۔ مالیتی اور بغدادی نے لکھا ہے کہ یہ کاسنی کے مانند ایک گھاس ہے، جو اس سے چھوٹی، سرخی مائل اور بے ذائقہ ہوتی ہے۔ یہ پانی کے کنارے پیدا ہوتی ہے۔ صاحب تحفہ نے کہا ہے کہ اس کا نام تنکا بن اور طبرستان میں اشکنی ہے۔ ابن تلمیذ کے مطابق بقلہ یمانیہ کا تخم بستان افروز کے تخم کی مانند ہوتا ہے۔ بقلہ یمانیہ کی مادہ قسم سرخ مرو ہے۔ صید نہ کے مترجم اور ابو ریحان نے لکھا ہے کہ بقلہ یمانیہ ایک سبزی ہے، جس کا رنگ معمولی سرخی آمیز ہے اور اس کی پتیاں برگ زرد آلو کے مانند ہوتی ہیں۔ بقلہ یمانیہ اور بستان افروز کے درمیان مناسبت یہ ہے کہ بستان افروز کا پودا، سرخ اور منج کا پودا سبز ہوتا ہے۔ ان دونوں کے تخم ایک دوسرے سے مکمل مشابہت رکھتے ہیں۔ بقلہ یمانیہ کی سرخ نوع کا نام سرخ مرو ہے، جس کی پتیاں اور شاخیں سرخ اور طویل ہوتی ہیں اس کا نام منج بھی ہے۔ دوسری نوع کا نام مادہ ہے اور یہ قول زیادہ صحیح ہے اور چولائی ایسی ہی ہوتی ہے۔ بنگال کی سفید چولائی زیادہ بلند نہیں ہوتی بلکہ زیادہ تر زمین پر مفروش ہوتی ہے۔ گیلانی نے لکھا ہے کہ بقلہ یمانیہ کی ایک قسم بستانی ہے، جس کو لوگ باغوں میں بوتے ہیں اور کھانے میں استعمال کرتے ہیں۔ اس کی دوسری قسم از خود پیدا ہوتی ہے، لوگ اس کی کاشت نہیں کرتے۔ شیخ کے مطابق دیستوریدوس کے نزدیک اس بوٹی میں دوائی اثر نہیں ہوتا۔ بقلہ یمانیہ بھوا کے مانند ہوتی ہے اور چھوٹی کاسنی کے ہم شکل ہوتی ہے اور یہ آبی اجزاء کی کثرت سے بے مزہ ہوتی ہے۔

**مزاج:** جالینوس کے نزدیک بقلہ یمانیہ دوسرے درجہ میں باردرطب ہے اور شیخ کے نزدیک یہ کاہو اور کدو سے زیادہ مرطب ہے۔

**افعال و خواص:** اس میں غذائیت بہت کم ہوتی ہے اور یہ سرلیج النفوذ نہیں ہوتا کیونکہ اس میں بورقیت نہیں ہوتی ہے اور اس کے اجزاء منفذہ گم ہو چکے ہوتے ہیں۔ بقلہ یمانیہ حار ہے، جو اس کے آبی اجزاء میں بورقیت پیدا کرتا ہے اور یہ بورقیت نہ ہونے کی وجہ سے دیر ہضم اور بطنی الانحدار بھی ہے۔ بقلہ یمانیہ کا خوردنی استعمال بھڑکیلی حرارت غریبہ کو بجھاتا، طبیعت کو نرم اور بدن کو مرطب کرتا ہے۔ اس سے کم غذائیت حاصل ہوتی ہے اور خلط صالح پیدا کرتا ہے۔ یہ گرم کھانسی میں فائدہ مند اور صفراوی پیاس کو بجھاتا ہے۔ اگر اس کو آب انار، روغن بادام شیریں اور تازہ کشینز کے ہمراہ پکا کر کھایا جائے تو مذکورہ مرض میں فائدہ کرتا ہے۔ بقلہ یمانیہ کی جڑ کا ضادورم حار اور بھور شہد یہ میں فائدہ کرتا ہے۔ اس کے عصارہ کا طلا جرب، حلقہ، پھوڑا، پرانے زخم، آنکھ کے ورم، ٹالیل، اندرونی زخم اور ہیجان خون میں فائدہ کرتا ہے۔ بقلہ یمانیہ کے عصارہ و روغن گل کا طلا گرم اور سورج کی گرمی سے لاحق صداع میں فائدہ مند ہے۔ اس کا متواتر خوردنی استعمال قبض کو رفع اور محرق بخاروں میں فائدہ کرتا ہے۔

بقلہ یمانیہ کا تخم بارد یا بس ہے، یہ رادع فعل کا حامل ہے۔ یہ گرم امراض اور گرم اور ام میں کھانے اور ضما د کرنے سے فائدہ کرتا ہے۔ اگر اس کے تخم کو شراب کے ہمراہ متواتر کھایا جائے تو یرقان میں نفع بخش ہے۔ اس کا کثرت سے استعمال باردمزاج لوگوں کے لیے نقصان دہ اور ان کی قوت باہ کو ختم کرتا ہے۔ اس سے پیدا شدہ خون کم عمدہ اور باردمعدہ کے لیے ناموافق ہے۔ اس کی اصلاح اس کو کھانے کے بعد گرم جوارشات سے کی جاتی ہے۔ بعض کے مطابق یہ مرخی معدہ ہے۔ اس کا مصلح کر دیا، سرکہ اور آبکامہ ہے۔ اس کا بدل قطف

(بھٹوا) ہے۔ اس کا تخم گردہ اور اعصاب کو نقصان کرتا ہے، جس کا مصلح سکجنین شکری ہے۔ اس کے افعال و خواص اہل ہند کے مطابق چولائی کے ذیل میں آئیں گے۔

### بقلہ یہودیہ

یہ عربی لفظ ہے۔ اس کا سریانی نام شوس داما، فارسی میں سرخ مرو اور ہندی نام لال ساگ ہے۔ ابن بیطار نے کہا ہے کہ یہ جنگلی کاسنی کی ایک قسم ہے۔ نیز اس کا نام قرصعہ ہے، یہی زیادہ صحیح ہے۔ بعض کے نزدیک یہ خبازی کی ایک قسم ہے۔ گیلانی کے مطابق یہ قول زیادہ صحیح ہے۔ بقلہ یہودیہ تنے پر قائم ایک خاردار پودا ہے، جو کم و بیش ڈیڑھ بالشت طویل ہوتا ہے۔ اس کی پتیاں گول اور اس کے کناروں پر باریک کانٹے ہوتے ہیں۔ شاخیں اور باریک ٹہنیاں معمولی سفید ہوتی ہیں، یہ اکثر ریگستان اور دریا کے کنارے پیدا ہوتا ہے۔ اس کی پتیاں اور شاخیں سرخ ہوتی ہیں۔

**مزاج:** اس کا مزاج گرمی اور خشکی مائل ہے۔ بعض کے نزدیک حرارت و برودت میں معتدل ہے اور بعض کے نزدیک اول درجہ میں گرم و خشک ہے۔

**افعال و خواص:** بقلہ یہودیہ کی باریک شاخیں اور ہم وزن برگ سداب کے جوشاندہ کا خوردنی استعمال شراسیف کے درد میں فائدہ کرتا ہے۔ نیم کو ب کردہ باریک شاخیں اور ہم وزن آرد جو کو آب ترمس کے ہمراہ طلا کرنے سے پنڈلیوں کے قروح اور اورام میں فائدہ ہوتا ہے اور اسی طرح اس کا طلا داء الفیل میں فائدہ مند ہے۔

### بقم

بامضموم، قاف مشد و مفتوح اور میم ساکن۔ بعض اطباء کے نزدیک با اور قاف مضموم اور قاف غیر مشد ہے۔ یہ یمن کی زبان میں تا تورہ ہے۔ بقم با اور قاف مفتوح اور میم ساکن کے ساتھ یا با اور قاف مضموم اور قاف مشد کے ساتھ معرب یا عربی لفظ ہے۔ یہ زردی مائل سرخ ایک لکڑی ہے، جس کا فارسی نام ورد برہمنہ اور انگریزی نام لوگ اوڈم اور ہندی نام پٹنگ ہے۔ بعض کے نزدیک یہ ایک بڑا درخت ہے، جس کی پتیاں برگ بادام کے مانند ہوتی ہیں۔ تنہ اور شاخ کارنگ سرخ اور پھول بہت زرد ہوتا ہے۔ اس کا پھل گول اور سرخی مائل ہوتا ہے، جو بعد میں سرخ ہو جاتا ہے اور پکنے کے بعد سیاہ اور ذائقہ شیریں ہو جاتا ہے۔ اگر اس کو دو تین رات بھگو یا جائے تو نہایت خوش رنگ سیاہی تیار ہوتی ہے۔

بعض کے نزدیک عین الدیک (گھونگی) اس کے پھل کا تخم ہے۔ یہ ہندوستان کے ساحلی علاقے وزیر آباد، دکن اور زنگبار میں پیدا ہوتا ہے۔ رنگریز اس کی لکڑی کو پکا کر کپڑے کے رنگ میں استعمال کرتے ہیں۔

**مزاج:** دوسرے درجہ میں گرم و خشک اور بعض کے نزدیک تیسرے درجہ میں گرم اور چوتھے درجہ میں خشک۔

**افعال و خواص:** اگر بقم کو کوٹ چھان کرنے پرانے زخموں پر چھڑکا جائے تو ان کا تنقیہ کرتا ہے۔ اور ان میں گوشت پیدا کرتا ہے اور ان کے سیلان خون کو بند اور ان کی رطوبت کو جذب کرتا ہے، بلکہ یہ ہر مقام کے سیلان خون کو بند کرتا ہے۔ بقم کے رس سے چہرہ دھونے سے یہ رخسار کو نکھارتا ہے اور جوڑوں کو قوی کرتا ہے۔ اس کی جڑ کا سفوف کھانے سے قے آتی ہے۔ بعض وقت کثرت قے سے موت

واقع ہو جاتی ہے۔

اس کے رس کی مقدار خوراک پینتیس ملی لیٹر ہے۔ اس کا مصلح اسطوخودوس اور بدل فوہ (مچھڑ) ہے۔ بعض اطباء کے مطابق یہ ساڑھے سترہ گرام کی مقدار خوراک میں خشکی کے سبب قاتل ہے اور بعض لوگ اس سے نہایت کرب و بے چینی والے خناق میں مبتلا ہو جاتے ہیں۔ اس کا علاج قے آور اور مرطب دواؤں، ہفتوں، معتدل حمل اور بوقت ضرورت فصد سے کیا جاتا ہے اور بعض کے نزدیک یہ لا علاج ہے۔

## فصل ۱۵: یہ با اور کاف پر مشتمل ہے

**بک**

بالضم، یہ ضفدع (مینڈک) ہے، نیز یہ بکن (مچھا گندیا) ہے۔

**بکا**

بامضموم، یا مفتوح اور کاف مشد مفتوح اور الف۔ یہ مکہ معظمہ کی سرزمین پر بشام کے مانند ایک معروف درخت ہے، مگر اس کے پتے بشام سے طویل ہوتے ہیں۔ ایک قول کے مطابق اس کے پتے بشام سے چھوٹے اور برگ صخر کے مانند اور سفید ہوتے ہیں۔ اس کا پھل شرانجیر کے مانند گولائی مائل اور شمر بشام سے زیادہ گول اور بڑا ہوتا ہے۔ اس سے رسنے والا دمعہ (سفید رطوبت) رکھنے سے دمعہ بشام کے مانند سرخ نہیں ہوتا ہے۔

**مزاج:** بکا کے تمام اجزاء دوسرے درجہ میں گرم اور خشک ہیں۔

**افعال و خواص:** اس کے پتے کاٹنے سے سفید رطوبت نکلتی ہے، جس کا نام دمعہ ہے۔ یہ بہت گرم اور حاد ہوتا ہے۔ اگر اس کے پھل کو نیم کوب کر کے ضما دیا جائے تو سخت پھوڑوں کو نضج دیتا ہے۔ رطب بلغمی و مرکب ورم اور تمام صلابتوں کو تحلیل کرتا ہے۔ اگر اس کی لکڑی سے مسواک کی جائے تو مسوڑھوں کو قوی، دانت درد رفع اور دانتوں کو امراض سے محفوظ رکھتا ہے۔ اس کا دمعہ دانت درد کے لیے فائدہ مند ہے۔ تخم بکا معدہ کو قوی اور کھانسی، بلغمی و سوداوی ورم کو فائدہ کرتا ہے۔

**پکا**

پاکسور، کاف مفتوح اور الف، یہ کوئل ہے۔

**بکام**

یہ حب الاس ہے۔

**بکائن**

با اور کاف مفتوح، الف، یا مفتوح اور نون ساکن۔ یہ ہندی لفظ ہے۔ اشلوک کی زبان میں اس کا نام مہانیم ہے اور تحقیق سے پتہ چلا ہے کہ یہ اس کی ایک قسم ہے، یہ ایک مشہور ہندوستانی درخت ہے، جس کا تنہ اور شاخیں نیم کے درخت سے چھوٹی ہوتی ہیں۔ بکائن کی

پتیاں برگ نیم کے مانند ہوتی ہیں، جو نیم کے مقابلہ میں سیاہی مائل، گہری سبز، معمولی چھوٹی اور نرم ہوتی ہیں اس کا پھول خوشنما، دیدہ زیب، خوشبودار اور سیاہی مائل سفید ہوتا ہے، جس میں سرخ عکس جھلکتا رہتا ہے۔ اس کا پھل جنگلی پیر کے برابر اور گول ہوتا ہے۔ جس کے اندر چار خانے ہوتے ہیں اور مغز تخم خیار کے مانند ہر خانہ ایک دانہ سے پر ہوتا ہے۔ اس کا چھلکا سیاہ اور مغز سفید ہوتا ہے۔ پھل کا ذائقہ تلخ اور درخت پر تادیر باقی رہتا ہے۔

**مزاج:** دوسرے درجہ میں گرم و خشک۔

**افعال و خواص:** بکائن مدر بول، مدر حیض اور محلل ہے۔ اگر بیس ملی لیٹر برگ بکائن کے عصارہ کو ایک پوٹھیہ لہسن اور سات دانہ گول مرچ کے ہمراہ ناشتہ کے وقت نوش کیا جائے اور یہ خوراک تین دن متواتر استعمال کی جائے۔ غذا میں بے نمک کا دار خشک چاول یا گیہوں کی روغنی روٹی کھائی جائے تو عورتوں کے اس درد رحم میں مفید ہے، جو حیض آنے کے وقت ہوتا ہے۔ نیز یہ حیض کو جاری کرتا ہے اور بند حیض کو کھولتا ہے۔ یہ نسخہ مجرب، لیکن برگ بکائن کا عصارہ گرم مزاج لوگوں میں صفرا کی تولید کرتا ہے، ایسے لوگ ترش اشیا سے اجتناب کریں۔ مزمن بلغمی بخاروں اور ریاح و بلغم کے فساد کو دفع کرتا ہے۔

بعض کے مطابق بکائن کے تمام اجزاء بارد اور یا بس ہیں، جن کا ذائقہ تلخ، تیز اور کسلا ہوتا ہے اور ان کے افعال قابض اور پیٹ کے کیڑوں کے قاتل ہیں۔ بکائن جذام، پھنسیوں، خون، صفرا اور بلغم کے فساد، مثانہ کی پتھری، منہ کی تیزی اور امراض بول میں فائدہ کرتا ہے۔ اگر ساڑھے دس گرام مغز تخم بکائن، ہم وزن شکر اور معمولی سونف کا سفوف بنا کر تناول کیا جائے تو ریاحی بواسیر اور خونی بواسیر میں نافع ہے۔ بکائن کے پھل کی دھونی بواسیر میں مفید ہے۔ اگر بارہ گرام برگ بکائن بھاگ کے طریقہ پر پیس کر نوش کیا جائے تو کثرت خون حیض کے جریان کو بند کرتا ہے۔ بکائن کے پتوں کو گرم کر کے بواسیر اور درد کمر پر باندھنے سے فائدہ ہوتا ہے۔ اگر بکائن کے پھل کو پانی میں پیس کر سر کے بالوں پر نطول کیا جائے تو جوں مرجاتی ہیں۔ بکائن کی سوختہ چھال اور کات سفید دونوں ہم وزن کو پیس کر منہ میں چھڑکنے سے قلاع میں فائدہ ہوتا ہے۔ اگر سولہ سو اسی گرام زرد تخم بکائن کو تینتیس سو ساٹھ ملی لیٹر پانی میں اکیس دن تک زیر زمین گاڑا جائے، پھر نکال کر روزانہ دوسو ملی لیٹر چھ مہینے تک نوش کیا جائے تو یہ برص اور جذام کو زائل کرتا ہے۔

بعض اطباء نے لکھا ہے کہ بکائن جذام اور برص کی بہت موثر دوا ہے، جس کے استعمال کا طریقہ یہ ہے کہ ایک حصہ بکائن کی کچی اور زرد پتیوں، چوتھائی حصہ بکائن کے پھل اور چار گنا آب شور کو مٹکے میں بھر لیں اور ان تمام دواؤں کے آٹھویں حصہ کے برابر اس میں شکر شامل کریں، پھر مٹکے کے سر کو مضبوط باندھ کر اکیس دن تک گھوڑے کی لید میں دفن کریں یا دھوپ میں رکھیں، اس کے بعد روزانہ اس کا عرق حسب قوت نوش کریں اور اس کے عقب میں انارین تناول کریں۔

روزانہ بکائن کے سات دانہ کو نلگنے سے عرق مدنی میں فائدہ ہوتا ہے۔ اطباء نے پوست بکائن کو پانی میں پیس کر پینے سے عرق النساء میں فائدہ مند قرار دیا ہے۔ بعض کے نزدیک پوست بکائن تمام بدن کی ریاح کو تحلیل اور مزمن بخار اور حمی رلیع کو دفع کرتی ہے۔ پوست کے استعمال کا طریقہ یہ ہے کہ بکائن کے اندرونی اور بیرونی کے بیچ کی پوست کو خشک کر کے نیم کو ب کر لیا جائے پھر پونے دو گرام اس پوست کو بارہ گرام نیم کو ب تخم کاسنی اور تین ماشہ دھمایا میں ملا کر رات کے وقت پانی میں بھگو دیا جائے اور صبح صاف کر کے نوش کیا



جائے۔ نمک، ترش اشیاء اور دودھ سے تیار شدہ چیزوں سے پرہیز کیا جائے یہ نسخہ مذکورہ امراض میں سرلیج الاثر اور بار بار آزمودہ ہے اور یہ بھوک میں بھی اضافہ کرتا ہے۔ بکائن کا پھول مفرح، مقوی قلب اور مقوی دماغ ہے اور مزمن سردرد کو دفع کرتا ہے۔ بکائن کے مغز تخم کا کان میں قطور، درد اور زخم کو دفع، کیڑوں کو قتل اور میل کا تنقیہ کرتا ہے۔ بکائن سے خصوصاً گرم مزاج افراد میں سردرد، غثیان، قے اور ہول لاحق ہوتا ہے، جس کا مصلح دیگر مبردات کے ہمراہ سنگھین اور تمر ہندی ہے۔ صاحب الفاظ الادویہ نے عدم تحقیق کی وجہ سے بکائن کو حب البان کا درخت لکھا ہے اور اکثر لوگوں کے نزدیک بکائن آزاد درخت ہے حالانکہ ماہیت اور افعال و خواص سے دونوں جداگانہ معلوم ہوتے ہیں۔

### بکتر

بالفتح۔ یہ خیارشمبر ہے۔

### بکچی

بامضموم، کاف ساکن، چامکسور اور یا ساکن۔ یہ بانچی کے ذیل میں تحریر ہو چکا ہے۔

### بکرا

یہ بز ہے۔

### بکری

بامفتوح، کاف ساکن، راکسور اور یا ساکن، یہ مادہ بز ہندی نام ہے۔ اس کا نام ہندی میں چھیری، میاگا، اجاؤ میشم اور بگا پشو بھی ہے۔ اہل ہند کے نزدیک بکری کے گوشت کا مزاج رطب ہے، جو ثقیل اور ہضم کے بعد لطیف ہو جاتا ہے۔ یہ معدہ میں سوزش کے بغیر اخلاط ثلاثہ کے فساد کو دفع اور منی میں اضافہ کرتا ہے۔ قوت شامہ کے بطلان میں فائدہ کرتا ہے۔ یہ مقوی اور مسکن عطش ہے۔ بخار میں فائدہ مند اور پسینہ آور ہے۔ خونی ریاح کو دفع کرتا ہے۔ مزاج کو خوش رکھتا ہے۔ یہ کھانسی، معدہ کی گرانی، سل و دق کھانے کے بعد کی قے، فقر الدم، سوء القنیہ اور پرمیو (امراض بول) کو دفع کرتا ہے۔ اطباء نے بکری کا گوشت فتن معا میں مفید لکھا ہے۔ اس کے خواص اطباء یونان کے مطابق بز کے ذیل میں گزر چکے ہیں۔

### بکری کا دودھ

یہ شیر بز ہے۔

### بکرائی

یہ لیمو شیریں کا فارسی نام ہے۔

### پکرا، پکل

یہ دونوں لفظ مولسری ہیں۔

### بگلا

بامفتوح، گاف ساکن، لام مفتوح اور الف۔ یہ بوتھار کا ہندی نام ہے۔ ہندی میں اس کا نام کنگا اور کرکا بھی ہے۔ بگلا کبوتر سے بڑا

ایک پرندہ ہے، جس کی گردن، پیر اور چونچ طویل اور دم چھوٹی ہوتی ہے۔ کوئی بگلا یکساں سفید ہوتا ہے۔ کسی کا سر اور پیٹھ سیاہی مائل ہوتا ہے اس کا نام چمر بگلا ہے۔ بگلا عموماً تالابوں کے کنارے رہتا ہے اور مچھلی کا شکار کرتا ہے۔ اس لیے اس کا نام مائی گیر بھی ہے۔ اہل ہند کے نزدیک بگلے کے گوشت کا مزاج بار دیا بس ہے، جو چکنا، شیریں اور بدبودار ہوتا ہے اور ہضم ہونے کے بعد بھی شیریں ہو جاتا ہے۔ یہ خون کے امراض اور ریاح کو دفع کرتا ہے۔ پاخانہ، پیشاب کو جاری اور منی میں اضافہ کرتا ہے۔ یہ دیر ہضم اور غلیظ ہے۔ اس سے رومی خلط کی تولید ہوتی ہے اور یہ مچھلی کے گوشت کا دشمن ہے۔ اس کے گوشت کا مصلح گھاؤ کاڑی کا شیرہ ہے۔ اس کے افعال و خواص اطباء یونان کے مطابق مالک الحزین کے ذیل میں آئیں گے۔

### بکلورم

یہ گاؤزباں ہے۔

### بکم

یہ بقم ہے۔

### بکمون

بامضموم، کاف ساکن، میم مضموم، واؤ اور نون ساکن، یہ فارسی لفظ ہے۔ اس کا عربی نام عرنج ہے۔ بکمون بتوع کے زمرہ سے ہے۔ اس کی جڑی بوٹی پانی کے کنارے پیدا ہوتی ہے، جو سماق کے درخت کے مانند ہوتی ہے۔ اس پودے میں پانچ عدد سے زیادہ شاخیں نہیں ہوتیں، جو سرخی مائل اور شیردار ہوتی ہیں۔ اس لیے اس کا نام ذوخمسة الاغصان ہے۔ اس کی پتیاں کاج (صنوبر) کی پتیوں کے مانند اور باہم پیچیدہ ہوتی ہیں۔ اس کا پھول سفید، اور مختلف الالوان ہوتا ہے۔ اس کا تخم شاہدانہ کے مانند ہے جس کو لوگ حب الفقہ سمجھتے ہیں۔ مزاج: گرم و خشک۔

افعال و خواص: یہ احشا کے سدوں کو کھولتا ہے اور امراض طحال میں انتہائی فائدہ کرتا ہے۔ اطباء کہتے ہیں کہ اگر عورت اس کا ایک تخم ایک سال میں کھالے تو اس سال حاملہ نہیں ہوتی اور اگر اس کو سات سال تک متواتر کھالے تو کبھی استقرار حمل نہیں ہوتا۔

### بگن

بامضموم، کاف مفتوح اور نون ساکن۔ اس کا نام بگہلا دیک بامضموم، اور کاف ساکن کے ساتھ بھی ہے۔ بعض لوگ کاف مشدد اور نون ساکن کے ساتھ بکن اور عوام نون کے عوض میم کے ساتھ بکم کہتے ہیں۔ بعض لوگوں کے مطابق اس کا نام، اسپا پوٹہ ہے۔ یہ سنسکرت میں مجھا گندھا (اس سے مچھلی کی بو آتی ہے)، مجھا دینھا (مچھلی کے ہم شکل)، امیو پیلی (کثیر پھل دینے والا)، پکھلا دتک (دل کو خوش کرنے والا) اور شکمادی (تمام امراض کو دفع کرنے والا) کے ناموں سے موسوم ہے۔ یہ فرش زمین پر مفروش ایک ہندوستانی جڑی بوٹی ہے، جس کی شاخیں باریک ہوتی ہیں۔ پتیاں چھوٹی، معمولی کشادہ طویل نوکدار اور کم کنگورے دار ہوتی ہیں، جن کا سر معمولی گول اور دم کی جانب باریک سردار ہوتی ہیں۔ اس کا پھول چھوٹا ہوتا ہے، جو ہر گانٹھ پر نکلتا ہے اور گول ہوتا ہے۔

مزاج: سرد۔

**افعال و خواص:** یہ صفراء، بلغم، زہر کے فساد اور پیشاب کی دشواری کو دفع کرتا ہے۔ سنگ مثانہ کو پارہ پارہ اور اعضاء کی سوزش میں فائدہ کرتا ہے۔ یہ نکسیر میں خصوصاً مفید و موثر ہے۔ ہیجان خون کو سرد کرتا ہے۔ اگر بڑی بگن کی پتیوں کو مستعمل گڑھا میں بھر دیا جائے، اس میں پانی شامل کیا جائے۔ گھڑے کے منہ کو گل حکمت کر کے گھورہ میں گاڑ دیں، پھر پندرہ دن کے بعد نکال لیں اور ایک پیالہ نہار منہ نوش کریں، ترش اور بادی اشیاء سے پرہیز کریں تو یہ بوا سیر کی اکسیر دوا ہے۔

صاحب مخزن نے بگن کا مزاج گرم اور خشک لکھا ہے۔ اس کی پتیوں کا رس پینے سے بلغمی اور عفونی بخاروں، سرد کھانسی، احتباس بول اور پیشاب کی سوزش میں فائدہ ہوتا ہے اور اس کا ضماد پھوڑوں کو نفع دیتا ہے۔ اطباء کہتے ہیں کہ اگر ردی تو تیا کو پگھلایا جائے اور اس دوران قدرے بگن کے سفوف کو اس میں شامل کیا جائے تو اس کو جلا کر بہت عمدہ سفیداب بنا دیتا ہے۔ بعض اہل ہند لکھتے ہیں کہ بگن ذائقہ دار ہوتا ہے، جو صفراوی خفقان، شدید گرمی، کھانسی اور کندلی میں فائدہ کرتا ہے۔ کندلی ریا ح کی اسٹی قسموں میں سے ایک ہے۔ بگن سے مچھلی کی بو آتی ہے۔ بعض کے نزدیک یہ مچھلی کی بودور کرتا ہے اور خرگوش کے گوشت کا مصلح ہے۔

### بکورتیکن

یہ علیق ہے۔

### پکھان بید

پامفتوح، کاف مفتوح، ہاخفی، الف، نون ساکن، بامکسور، یا مجہول ساکن اور دال ساکن۔ یہ ایک ہندوستانی جڑ ہے، جس کا رنگ سرخی اور سیاہی مائل ہوتا ہے۔ توڑنے پر اندر سے سرخ نکلتی ہے اور سطح میں کاواکھاد ہوتے ہیں۔ عموماً اس کا مزہ تلخ ہوتا ہے اور یہ میٹھی کم ہوتی ہے۔

**مزاج:** بارد، یا بس، اور بعض کے نزدیک رطب۔

**افعال و خواص:** یہ ملین اور مقوی باہ ہے۔ صفراء، پیاس، اور حرارت کو دفع کرتی ہے۔ تفتیر البول، حرقت البول اور رقت منی میں فائدہ کرتی ہے۔ مثانہ سے پتھری کا تحقیق اور اس کو پارہ پارہ کرتی ہے اور بوا سیر میں فائدہ مند ہے۔ یہ بکری کے دودھ کے ہمراہ سوزاک، شہد یہ پرمیو (ذیابیطیس) اور ورم میں فائدہ کرتا ہے۔ اگر چار ماشہ پکھان بید کو پیس کر پانی کے ہمراہ کھایا جائے تو سوزش سے آنے والے خون حیض میں فائدہ کرتا ہے۔ یہ مقوی باہ طلاؤں میں بھی مستعمل ہے۔ اگر پکھان بید کو پیس کر پھوڑے پر طلا کیا جائے تو اس کو تحلیل کرتا ہے۔ اگر کسی عورت کا خون حیض جاری ہو اور مساوی مقدار میں پکھان بید اور حنا کو پیس کر اس کی ہتھیلی اور تلوے پر ملا جائے اور ضماد کیا جائے تو خون حیض بند ہو جاتا ہے۔ پکھان بید کی مقدار خوراک سات گرام تک ہے۔ بعض کے مطابق پکھان بید جطیانہ ہے۔

### بکہ تندک

بامکسور، کاف مفتوح اور ہا، بامکسور، نون خفی، دال مضموم اور کاف ساکن، یہ ایک قسم کا تیندوا ہے۔

### بگھرا

یہ پلنگ (چیتا) ہے۔

## بگھریںڈہ

بامفتوح، گاف ساکن، ہاخفی، راکسور، یاساکن، نون خفی، ڈال مفتوح اور ہا۔ صاحب تذکرۃ الہند نے اس کا نام پیر آدمیم لکھا ہے۔ یہ سنسکرت میں گج کران (اس کے پتے ہاتھی کے کان کے مانند اور اس کی چھال ہاتھی کے کھال کے مانند ہوتی ہے) اور ویا کھرشلو (دافع امراض) ناموں سے موسوم ہے۔ یہ بیدانجیر کی ایک نوع ہے۔ ان دونوں کے درمیان فرق یہ ہے کہ اس کی شاخیں نیچے سے اگتی ہیں۔ اس کے پتے برگ بیدانجیر کے مانند، درازی مائل چوڑے اور ایک سے پانچ نوک تک نوکیلے ہوتے ہیں۔ اس کا رنگ سیاہی مائل سبز، نرم، نوک دار، رکھادار اور پان کے پتے سے زیادہ موٹا ہوتا ہے۔ پتے کی نوک توڑنے پر سفید لیس دار رطوبت نکلتی ہے۔ اکثر چھوٹے بچے اس کے دودھ سے کھیل کھیلتے ہیں۔ بچے نلی دار گھاس کے ایک سرے کو اس کے دودھ میں ڈبو کر پھونکتے ہیں، جس سے بڑے بلبلے نکلتے ہیں اور ہوا میں اڑتے ہیں۔ اس کا پھل غیر خوشہ دار اور قدرے درازی مائل گول ہوتا ہے اور کچے پھل کا چھلکا سبز و صاف اور پکنے کے بعد زرد ہو جاتا ہے اور اس کا گودا سفید ہوتا ہے۔

**مزاج:** تیسرے درجہ میں گرم و خشک۔

**افعال و خواص:** اس کی گرمی خشکی زہریلی حد تک ہوتی ہے۔ بعض کے نزدیک اس ریاہ اور درد شکم کو دفع کرتا ہے، جس حالت میں کھانے کی ناپسندیدگی سے قے ہو جاتی ہے۔ اس کا خوردنی استعمال اور طلائف معدہ اور ہڈی کے درد میں فائدہ کرتا ہے۔ اس کے تخم کے روغن سے بھی یہی فائدہ حاصل ہوتا ہے۔ یہ بات تجربہ سے معلوم ہے کہ اس کا مغز تخم دھتورہ کے مانند مخدر اور سخت قے آور ہے۔ اس کے پتے کے ڈنٹھل کا دودھ تازہ زخموں کو جوڑتا اور گوشت سے پر کرتا ہے اور یہ تیزی سے نزف الدم کو بند کرتا ہے اور مجرب ہے۔ مالوا کے علاقے میں لوگ اس کو باغوں کے کنارے لگاتے ہیں اور اس کو رتن جوت کہتے ہیں۔ اس کا مغز تخم زہریلا ہوتا ہے۔ اس سے نشہ اور بہت قے آتی ہے۔ چنانچہ صادق علی خاں طال عمرہ نے بچپن میں چند عدد اس کے مغز تخم کو کھالیا تھا جس سے اس کو نشہ اور خوب قے ہوئی تھی۔ دودھ اور روغن پلانے اور متعدد بار قے کرانے کے بعد آرام آیا۔

## پکھراج

یہ زرد یا قوت ہے۔

## بگھلا

بامکسور، گاف ساکن، ہاخفی، لام مفتوح اور الف۔ یہ یکن ہے۔

## بکھمہ

بالکسریہ تلخ کدو کی جڑ کا ہندی نام ہے۔

## پکھیرو

بامفتوح، گاف مکسور، ہاخفی، یاساکن، رامضموم اور واؤ ساکن۔ یہ چڑیا کا ہندی نام ہے۔

## بگیری

بامفتوح، گاف مکسور، یاساکن، راکسور اور دوسرا یا ساکن۔ یہ ہندی لفظ ہے۔ بگیری جنگلی گوریا کی ایک قسم ہے۔ اہل ہند کے

نزدیک اس کا گوشت شیریں اور اس کا مزاج بارد و یا بس ہے۔ یہ ریاح اور بلغم کے فساد کو دفع کرتا ہے۔ قوت باہ اور معدہ کو قوی کرتا ہے۔ یہ سرلیج الانحدار اور خون صالح کی تولید کرتا ہے۔ عمر دراز اور بارد مزاج لوگوں کے لیے بہت مناسب ہے۔ اس لیے تجربہ کار لوگوں نے اس کو گرم سمجھا ہے۔

**بقس**

یہ شمشاد ہے۔

**بکیلہ**

یہ ستویا کھجور ہے۔ بعض کے نزدیک یہ سودا اور پانی ملا ہوا قطن (پنیر) ہے۔

## فصل ۱۶: یہ باور لام پر مشتمل ہے

**بل**

با مفتوح اور لام ساکن۔ بعض نے اس کو بامکسور لکھا ہے۔ بعض کے نزدیک یہ انار کے مانند ایک پھل ہے اور بعض لوگ کہتے ہیں کہ یہ ہندی انار ہے۔ محمد ابن زکریا کے نزدیک بل ہندی پھل ہے، جو درخت آلو کے مانند درخت سے حاصل ہوتا ہے۔ بعض کے نزدیک خاما اقطی درخت کا پھل ہے اور لوگ اس پھل کا ہندی نام بل رکھتے ہیں۔ یہ اس سفر جل (بہی) کے مشابہ ہے، جو نہایت کچا ہوتا ہے۔ اس درخت کی پتیاں بھی سفر جل کی پتیوں کے مانند ہوتی ہیں۔ خوزی کے مطابق یہ ہندی کھیرا ہے اور اس کے بعض اوصاف کبر کے پھل کے مانند ہوتے ہیں اور یہ زیادہ لمبا نہیں ہوتا اور زنجبیل کے مانند تلخ ہوتا ہے۔ صاحب صید نہ کہتے ہیں کہ اس کے یہ اوصاف صحیح نہیں ہیں، کیونکہ بل خیار (کھیرا) نہیں ہے اور نہ زنجبیل کے مانند ہوتا ہے، بلکہ یہ ایک ایسا پھل ہے، جو مرطوب حالت میں رطب اخروٹ کے مانند ہوتا ہے، جس کے اوپر کی چھال سبز ہوتی ہے اور اس کے جوف میں معمولی تلخ اور تیز، شیریں آمیز ذائقہ دار، انڈے کی زردی کے مانند لیس اور لعاب دار ایک مادہ ہوتا ہے۔ بچے اس کو خوب لذت سے کھاتے ہیں اور بچوں کے علاوہ لوگ اس سے علاج کرتے ہیں اور جب یہ چھلکے سے نکلنے کے بعد خشک ہو جاتا ہے تو اس کا ذائقہ تلخ، شدید سوزش دار اور کم شیریں ہو جاتا ہے۔ اس کا رنگ خشک کردہ آلو کے مانند زرد اور خشک کٹے ہوئے امرود کا ہم شکل ہو جاتا ہے۔ مؤلف فرماتے ہیں کہ اس تقریر سے پتہ چلتا ہے کہ یہ ہندی نیل اور بعض نے لکھا ہے کہ اس کا نام فارسی میں واستسبو یہ اور ہندی میں سیندھ اور کچری ہے۔ حکیم مومن نے لکھا ہے کہ اس کا تخم تلخ، مغز چکنا اور پھل کا چھلکا سیاہ اور پھل کا اندرونی حصہ زردی مائل سفید ہوتا ہے۔ صاحب مخزن کہتے ہیں کہ کچری کی ہیئت ایسی نہیں ہے بلکہ اس کا تخم ایسا ہوتا ہے اور اس کی ماہیت کچری کے ذیل میں آئے گی۔ اسحاق ابن عمران نے لکھا ہے کہ بل ایک کالا دانہ ہے، جس کی ساخت ذرہ (جوار) کے مانند اور اس سے بڑی ہوتی ہے۔ اس کا سر تیز ہوتا ہے اور اس کے اندر چکنا مغز ہوتا ہے اور یہی اس کا جزء مستعمل ہے۔ لوگ اس کو ہندوستان کے شہروں سے درآمد کرتے ہیں۔ بعض نے نیل کو اس کا چھلکا سمجھا ہے۔ اس کی ماہیت کے بارے میں دیگر اقوال بھی وارد ہوئے ہیں۔

حاصل کلام یہ مجہول الماہیت دوا ہے اور کچری معروف دوا ہے۔ ہو سکتا ہے کہ کچا خشک کٹا ہوا نیل ہو جیسا کہ ہندوستان کے

عطاروں کا معمول ہے کہ وہ ٹکڑا ٹکڑا کر کے خشک کرنے کے بعد بیچتے ہیں۔ مصنف شمس الدین لکھتے ہیں کہ بل ہندی کٹڑی ہے، جس کو لوگ سفر جل ہندی کہتے ہیں اور یہ ہندی نیل ہے، جس کی ہیئت، جسامت اور پتیاں سفر جل کے مانند ہوتی ہیں۔ شیریں بل اعلیٰ معیار کا ہوتا ہے۔

**مزاج:** دوسرے درجہ کے آخر میں گرم و خشک، مگر اس کی حرارت خشکی سے زیادہ قوی ہوتا ہے۔ شیخ فرماتے ہیں کہ یہ دوسرے درجہ میں گرم و خشک ہے اور بعض کے نزدیک تیسرے درجہ میں گرم و خشک ہے۔

**افعال و خواص:** یہ مقوی احشا، قابض احشا، مسخن احشا اور ملطف اخلاط غلیظہ ہے۔ یہ صلابت اعصاب، رطوبت اعصاب، فالج، لقوہ، استرخاء اور نفرس کے مانند باردا عصابی امراض میں فائدہ کرتا ہے۔ اس سے معدہ کی حرارت بھڑک اٹھتی ہے۔ اگر اس کو جوارشات کے ہمراہ کھایا جائے تو قے کو روکتا، بواسیر کی ریاح کو تحلیل کرتا اور قبض پیدا کرتا ہے۔ ریاح کو خارج اور باہ میں اضافہ کرتا ہے۔ بعض کے نزدیک بل کا خوردنی استعمال، ضما د اور بخور ریاحی بواسیر کو ختم کرتا ہے اور یہ مرض اسہال کی بہت مفید اور موثر دوا ہے اور اسہال میں نکلنے والے خون کو بند کرتا ہے۔ یہ ملین طبیعت ہے۔ اس سے پیٹ میں براز بالکل باقی نہیں رہتا۔ تازہ بل کا استعمال زیادہ اچھا ہے۔ اگر پینتیس گرام مغزل بل کو کوٹ لیں اور اس میں سو عدد عناب ملا کر آٹھ سو چالیس ملی لیٹر پانی میں جو شانہ بنالیں۔ صاف کرنے کے بعد شکر یا شربت بھی کا اضافہ کر کے دوبارہ پکا کر قوام تیار کریں اور ساڑھے سترہ سے پینتیس گرام تک لعوق کے طور پر استعمال کریں یا معالج کی رائے کے مطابق اس کو دیگر مشروبات کے ہمراہ تناول کریں تو مذکورہ امراض میں بہت فائدہ کرتا ہے۔

اکثر حالت میں بل کی مقدار خوراک ساڑھے چار گرام تک اور بعض کے نزدیک سات سے ساڑھے دس گرام تک ہے۔ اس سے گرم مزاج لوگوں میں صداع لاحق ہوتا ہے، جس کا مصلح کشینز ہے۔ صاحب مخزن نے کچری کے بعض افعال کو اس کے ذیل میں تحریر کیا ہے اور اس کے باقی افعال و خواص ہندوستانی اطباء کے حوالہ سے نیل کے ذیل میں تحریر ہوں گے۔

**بل**

اس کا با مفتوح اور لام ساکن ہے، یہ تخم خرفہ ہے۔

**بلا**

اس کا با اور لام مفتوح اور الف ہے۔ یہ ہندی لفظ ہے، جو شہدی، کانگنی اور کنک کھتکراں میں مشترک ہے۔ نیز اس کا اطلاق سارنی پر ہوتا ہے۔

**بلا بس**

یہ بلبوس اور حرف بری کا سریانی نام ہے۔

**بلاد**

با اور لام مفتوح، الف، دال مضموم اور را ساکن، یہ لفظ دال کے عوض ذال کے ساتھ بھی مستعمل ہے۔ بلاد فارسی لفظ ہے، جو بھلاوہ ہندی سے مشتق ہے اور بعض کے نزدیک بلاد بھلاوہ ہندی کا معرب ہے۔ اس کا یونانی یا رومی نام انقرویا ہے، جس کے معنی لومڑی کے

مانند ہے۔ بلا در کا عربی نام حب الفہم، ثمر الفہم اور حب القلب ہے، کیونکہ یہ جانور کے قلب کے مشابہ ہوتا ہے۔ بلا در ایک درخت کا پھل ہے، جو ہندوستان اور چین میں پایا جاتا ہے۔ اس کا درخت متفرق شاخوں والا قالہ کے درخت کی مانند ہوتا ہے۔ اس کی شاخوں کو بڑی دشواری سے کوٹا جاتا ہے۔ بلا در کی شاخیں جڑ سے نکل کر زمین سے قریب یا زمین پر پڑی رہتی ہیں۔ اس کی شاخ زمین پر جہاں تک پہنچتی ہے، ریشے بنا لیتی ہے۔ یہ درخت جنگلوں میں پیدا ہوتا ہے۔

بعض کے نزدیک اس کے پتے برگ زیتون کے مانند ہوتے ہیں، جن کی ظاہری سطح کا رنگ سیاہی مائل ہوتا ہے۔ بلا در کا پھول سفید، باریک اور پھل شاہ بلوط کے مانند پھلی میں بند رہتا ہے۔ شیخ کے مطابق ثمر بلا در، تخم تمر ہندی کے ہم شکل مگر بڑا اور چوڑا ہوتا ہے، جس کا مغز، مغز اخروٹ کے مانند اور شیریں ہوتا ہے اور یہ ہر قسم کی مضرت سے خالی ہوتا ہے۔ اس کا پوست <sup>مختلخل</sup> اور مشتبہ ہوتا ہے، جس میں بو ہوتی ہے اور لیسیدار شہد بھرا ہوتا ہے۔

جن درختوں کو مولف نے گونڈا نہ ریاست کے جنگلی پہاڑوں میں دیکھا ہے، ان کا قد تین دو اور چرونجی کے برابر تھا اور ان کے پتے بھی ان درختوں کے مانند تھے۔ بعض ماہرین کے نزدیک بلا در کی دو قسمیں ہیں۔ ایک چھوٹی قسم ہے، جس کا پھل نارنگی اور بھی جیسا ہوتا ہے، جو کچا سبز اور پکنے کے بعد زرد ہو جاتا ہے۔ پھل کا گودا کم چاشنی دار اور بہت کیسلے پن کے ساتھ معمولی شیریں ہوتا ہے۔ بعض لوگ اس کو کھاتے ہیں۔ بلا در کے آخری سرے پر تاج کے مانند جانور کے دل کی طرح ایک صنوبری دانہ ہوتا ہے، جس کے اوپر بلا در کا پھول ہوتا ہے۔ وہ دانہ پکنے کے بعد سیاہ ہو جاتا ہے اور پھول جھڑ جاتا ہے اور پھل کے اندر تخم ہو جاتا ہے، جس کا گودا معمولی شیریں، چاشنی دار اور بہت کیسلہ ہوتا ہے۔ بعض بچے اور بوڑھے اس کو کھاتے ہیں۔ درخت کے اوپر کے تاج میں بادام کی طرح شیریں مغز ہوتا ہے، جو دراصل بلا در ہے اور مغز کے اوپر اور چھلکے کے نیچے لیس دار غلیظ رطوبت ہوتی ہے، جو غسل بلا در ہے اور اس کا نام روغن بلا در بھی ہے۔ بلا در کی اس نوع کے بعض دانے کم رطوبت والے اور خشک ہوتے ہیں۔ اس قسم کا نام بلا در نرمی ہے۔

بلا در کی دوسری قسم بڑی ہوتی ہے، جو بنگال میں فرنگی بادام سے مشہور ہے۔ اس کا درخت اور پھل بھی فرنگی بادام کے مانند ہوتا ہے۔ البتہ اس کے تاج کی ساخت اور جسامت بکری کے گردہ کی طرح ہوتی ہے، اس میں رطوبت (عسل) کم ہوتی ہے، جو غیر مستعمل ہے اور اس کا مغز شیریں ہوتا ہے، جو کھایا جاتا ہے۔

حاصل کلام! فرہ، سیاہ، چینی بلا در اعلیٰ معیار کا ہوتا ہے۔ اس کو توڑنے پر بہت عسل نکلتا ہے۔ سیاہی مائل، گہرا زرد، خوب چکنا اور اس سے ناگوار بو آتی ہے۔

**مزاج:** اس کا غسل چوتھے درجہ میں گرم و خشک اور پوست کا مزاج تیسرے درجہ میں گرم و خشک ہے۔ اس کا مغز تیسرے درجہ میں گرم اور اول درجہ میں خشک ہے۔

**افعال و خواص:** غسل بلا در فرحت بخش ہے، ورم پیدا کرتا ہے۔ اس سے ورم اور عدم ورم کا اعتبار لوگوں کی طبیعت کے اختلاف پر منحصر ہے۔ چنانچہ اگر کسی شخص کے ہاتھ پیر کی انگلی میں ایک قطرہ عسل بلا در لگ جائے تو بعض لوگوں کے سر سے پیر تک پورے بدن پر ورم آ جاتا ہے۔ کسی کے شانہ میں ورم آ جاتا ہے۔ بعض لوگوں میں لگنے کے مقام پر ورم آ جاتا ہے اور بعض لوگوں میں بدن کے کسی حصہ پر ورم

نہیں آتا۔ یہ فرق عسل بلاد کی کیفیت سے نہیں ہے، بلکہ لوگوں کے اختلاف مزاج کی وجہ سے ہے۔ عسل بلاد مسخن، محلل، ملطف اور مقرر جلد ہے، جو قروح، رعشہ، خدر اور اختلاج میں فائدہ کرتا ہے۔ رطوبت، ریا ح اور سلسل البول کو دفع کرتا ہے۔ اعصاب، دانت اور باہ کو قوی کرتا ہے۔ جس شخص کے بدن میں بلغم کا غلبہ ہو اس کے لیے مفید ہے۔ عسل بلاد کا طلا، ٹالیل کا قطع، قوبا و برص کو زائل، وشم کو ختم اور جلد کے تمام نشانات کو صاف کرتا ہے۔ اس کی مالش سے داء الثعلب بلغمی میں فائدہ ہوتا ہے۔ اگر پونے دو گرام عسل بلاد رکھایا جائے تو اعصابی برودت، استرخاء، فالج اور لقوہ کے لیے فائدہ مند ہے۔ ذہن کو تیز، نسیان میں فائدہ اور قوت حافظہ میں اضافہ کرتا ہے۔ تمام بارد رطب دماغی امراض میں مفید ہے۔ بعض وقت لوگ عسل بلاد سے بعض خوشبودار دواؤں اور روغن بادام کے ہمراہ معجون یا جوارش تیار کرتے ہیں، جو بہت نفع بخش ثابت ہوتے ہیں۔ معجون بلاد کا خوردنی استعمال بھی فساد ذکر، حملہ دماغی بار د امراض، تمام بار د امراض اور لقوہ میں فائدہ کرتا ہے۔ معجون بلاد در انقرو یا کے نام سے مشہور و معروف ہے۔ عسل بلاد کا بخور بوا سیر کو خشک کرتا ہے۔ یہ عمر دراز، سرد اور رطب مزاج لوگوں کے لیے بہترین چیز ہے۔ گرم مزاج لوگوں اور جوانوں کو نقصان کرتا ہے۔ یہ خون اور اخلاط کو جلاتا ہے۔ جنون، منہ میں التهاب، بدن پر ورم اور تہج، باطنی حصہ میں ورم حار، وسواس، مالتو لیا، چہرے پر تہج، منہ اور حلق میں قطع و برید، قلاع، دماغ میں خشکی، سرسام اور سہر پیدا کرتا ہے۔ کبھی اس سے خطرناک بخار، شدید پیاس، التهاب، اختلاط عقل، معدہ میں سوزش، آنتوں میں خراش، درد، برص، جذام اور عورتوں میں بانجھ پن لاحق ہو جاتا ہے۔ کسی وقت اس سے موت واقع ہو جاتی ہے، کیونکہ یہ زہریلی دوا ہے۔ لہذا اس کے استعمال سے اجتناب بہتر ہے۔ ضرورت کے وقت خالص گائے کے گھی، اخروٹ اور شکر کے ہمراہ استعمال کریں، کیونکہ یہ چیزیں اس کی مصلح ہیں۔ اس کا مصلح روغن اخروٹ، تازہ مغز ناریل، باریک کنجد مقشر، روغن بنفشہ، کانشوق اور ماء الشعیر، چھایچ، تربوز، لعاب بھی دانہ اور دیگر بار د اشیاء کا خوردنی استعمال بھی ہے۔ بعض کے نزدیک اس سے لاحق تہج کا مصلح اس مچھلی کی چربی ہے، جس کا نام بنگال میں تنکرہ ہے۔ اس کو روغن کنجد میں پکا کر بدن پر مالش کریں۔

بلاد کی مقدار خوراک آٹھ سو پچتر ملی گرام سے پونے دو گرام تک ہے۔ سات گرام عسل بلاد قاتل ہے، جس کی وجہ حلق میں قطع و برید، التهاب، حرارت، ذہنی خلل، خراش، اور تیز مستقل بخار کے ہمراہ شوصہ ہے۔ بخار کے ایام میں اس کا استعمال بالکل ممنوع ہے۔ شیخ کے مطابق عسل بلاد کا تریاق گائے کی چھایچ ہے۔ روغن جوز خاص طور پر اس کی تیز قوت کو توڑ دیتا ہے۔ عسل بلاد کا بدل چوتھائی وزن روغن بلساں اور تہائی وزن نطف سفید کے ہمراہ پانچ گنا مغز فندق ہے۔ ایک قول کے مطابق چھٹا حصہ نطف اور تہائی حصہ زنجبیل ہے۔ بعض کے نزدیک اس کا بدل خردل ہے۔ بعض اطباء فرماتے ہیں کہ بڑے اخروٹ کا خوردنی استعمال بلاد کے قائم مقام ہے اور بلا نقصان اس کا فعل زیادہ قوی ہے۔ اسی خوبی کا حامل روغن اخروٹ ہے۔ چوپایوں کی آنکھ میں عسل بلاد کے سرمہ کے طور پر استعمال سے سفیدی پیدا ہوتی ہے، جو خربق کے استعمال سے دفع ہو جاتی ہے۔ غیر مقرر مناسب دواؤں کے ہمراہ عسل بلاد کا ضاد تمام امراض میں فائدہ کرتا ہے۔

مغز بلاد کا ہندی نام بھلونجی ہے، جو ایک سفید رنگ کا دانہ ہوتا ہے۔

**مزاج:** تیسرے درجہ میں گرم و خشک۔



**افعال و خواص:** یہ لذیذ اور غیر نقصان دہ ہوتا ہے۔ لوگ اس کو سردی کے موسم میں مزاج کی تقویت اور گرمی کے لیے کھاتے ہیں اور اس کو مقوی معجونوں میں بھی شامل کیا جاتا ہے۔ یہ بارد و ماغی امراض میں مفید اور باہ انگیز ہے۔ جگر کے لیے نقصان دہ ہے، اس کا مصلح موہیز ہے۔

پوست بلادور باہ میں ہیجان برپا کرتا ہے۔ یہ خصوصاً روغن بطم سے مدبر کیا ہوا پوست بلادور بالوں کو خوب سیاہ کرتا ہے۔  
عسل بلادور حاصل کرنے کا طریقہ یہ ہے کہ دانہ بلادور کے ایک سرے کو معمولی کاٹ کر گرم لوہے کے زنبور سے پکڑیں اور اس کو الٹا کر کے بھر پور قوت سے نچوڑیں تاکہ اس کا عسل نکلے، اب اس کو شیشے یا چینی کے برتن میں بھر لیں، اس طرح متعدد دانوں کو نچوڑا جائے تاکہ حسب ضرورت عسل نکل آئے۔ لوگ اس کا عسل پتال جنتر کے طریقہ سے بھی نکالتے ہیں۔ اس عسل کو تازہ گائے کے گھی میں ملا لیں اور یا روغن کنجد کے ساتھ پکالیں اس کی اصلاح کے لیے یہ مذکورہ عمل ضروری ہے یا اس کو روغن مغز اخروٹ اور یا تازہ کنجد کے ہمراہ چرب کریں یا مغز اخروٹ یا کنجد مقشر یا نارجیل کے ہمراہ پیس کر ملا لیں اور تناول کریں یا مرکب نسخوں میں شامل کریں۔ مذکورہ مصلحات کے بغیر تنہا اس کا استعمال ممنوع ہے۔ اگر کسی شخص نے بلادور کھالیا ہو اس کو حاد امراض، اندرونی سوزش، تازہ زخم، زبان و حلق میں التهاب، ورم اور وسواس لاحق ہو چکے ہوں تو اس کے علاج کے لیے تازہ مکھن، گائے یا بھیڑ کا گھی اور یا تازہ روغن کنجد کھلائیں اور بدن پر ان کی بار بار بالمش کریں اور فادز ہر اور جدوار مجرب کو گائے کی تازہ چھاچھ کے ہمراہ پیس کر کھلائیں تاکہ اس کی حدت اور سوزش میں راحت ملے پھر اس کے بعد آشیو، روغن بادام، لعاب بھی دانہ، گائے کی کھٹی چھاچھ، چکنا شوربا اور مرغن چاول خصوصاً تازہ روغن کنجد سے تیار کردہ چاول کھلائیں، ناک میں روغن بنفشہ اور روغن بادام کا قطور کریں۔ سر پر روغن گل یا شیر زناں وغیرہ ٹھنڈی چیزوں کو مالش کریں۔ بنفشہ، پوست خشخاش، بومقشر، کاہو کے تخم اور بنخ لفاح ہر ایک سے چوبیس گرام کو پانی میں پکائیں جب پانی سرخ ہو جائے تو صاف کر کے سر پر بار بار نطول کریں۔ گیلانی کے مطابق اس شخص کو برف کے پانی میں بٹھائیں، کیونکہ یہ طریقہ زیادہ بہتر ہے۔ عرق گلاب اور آب انار کے ہمراہ لعاب اسپغول اور بارد رطب چیزیں نوش کریں۔ بلادور سے لاحق ظاہری اور باطنی قروح کا مصلح موم سفید اور روغن گل سے تیار کردہ موم روغن ہے، اس کے افعال و خواص ہندوستانی اطباء کے حوالہ سے بھلانوان کے ذیل میں آئیں گے۔

## بلاد

یہ عربنیا ہے۔

## بلادج

یہ لقلق ہے۔

## پلا خوار

یہ جوشیصا ہے۔

## پلاس

پا اور لام مفتوح، الف اور سین ساکن۔ یہ ہندی لفظ ہے۔ ہندی میں اس کا نام ڈھاک، ٹیسو، پلہ، اومرہ اور کھانکر بھی ہے۔ یہ

سنسکرت میں برمہاتر دیو (برمہاتر دیو دریا کے کنارے پیدا ہونے والا)، پنچشان (شاخ میں اس کے پتے پانچ انگلیوں کے مانند ہوتے ہیں)، مودکو (اس کا ضما فائدہ مند ہے)، خیارک و پلاشہ (گوشت کے کھانے سے پیدا شدہ سوء ہضم کو دفع کرتا ہے)، برمہاتر (برہمنوں کا درخت)، رگت پشیا (لال پھول)، وٹو ہو (اس کا درخت گول اور چھوٹا ہوتا ہے)، گرمی کھتانی (کیڑوں کا قاتل)، سمہورہ (اس کی لکڑی جلانے سے دل کا مدعا حاصل ہوتا ہے یہ ہندوؤں کا عقیدہ ہے)، کیون شوکہ (پتے طوطا کے پروں کے مانند سبز اور پھول لال ہوتے ہیں، جو اس کی چونچ کے مانند ٹیڑھے ہوتے ہیں) اور بیجاہنہان (چرب تخم رکھتا ہے)، ناموں سے منسوب ہے۔ یہ ایک مشہور بڑا ہندوستانی درخت ہے۔ پلاس کے بعض درخت چھوٹے، غیر تیز دار کدو وغیرہ کے مانند نیل دار بھی ہوتے ہیں، جن کی شاخیں منتشر ہوتی ہیں اور ہر شاخ کے آخری سرے پر تین پتے ہوتے ہیں، جو موسم بہار کی ابتداء میں جھڑ جاتے ہیں اور اس مقام پر سیاہ غنچے نکلتے ہیں۔ پلاس کے پتے اخروٹ کے پتوں کے مانند ہوتے ہیں۔ اس کے پتے کا آخری سرا گول، جڑ باریک، پھول کا غنچہ سیاہ اور رواں دار ہوتا ہے جو کھلنے کے بعد زرد و نارنجی ہو جاتا ہے اور دیدہ زیب ہوتا ہے۔ نیز اس کے پھول میں پانچ پنکھڑیاں ہوتی ہیں اور ہر پھول کی ہر پنکھڑی شیر کے ناخون کے مانند ہوتی ہے۔ پھول کے اندر زرد پھندنا ہوتا ہے، جس کا نام نوسہ بھی ہے۔ یہ پودا پھولوں سے خوب بھرا ہوتا ہے، جس سے معلوم ہوتا ہے کہ پتوں سے خالی ہے۔ یہ عموماً ہندوستان کے جنگلوں اور پہاڑی علاقوں میں پیدا ہوتا ہے۔

بعض کے نزدیک پھول کے رنگ کے اعتبار سے پلاس کی تین قسمیں ہیں، ایک قسم کا پھول سرخ دوسری قسم کا پھول سفید اور تیسری قسم کا پھول سفیدی مائل زرد ہوتا ہے۔ بعض کے نزدیک اس کی چوتھی قسم بھی ہے، جس کا پھول سفید ہوتا ہے، مگر یہ قسم کمیاب ہے، ان تمام اقسام کا مزاج ایک دوسرے کے قریب ہے اس کا جزء مستعمل خشک پھول، صمغ، پتے، جڑ اور تخم ہیں۔ اس کے تخم کا ہندی نام پلاس پاڑہ ہے، جو اس کے بعد الگ سے تحریر ہوگا۔ پلاس کا پتہ حار اور رطب ہے اور اس کا ذائقہ بہت کسلا ہے، اس لیے بعض اطباء کے مطابق پلاس کا پتہ مشتبہی طعام اور باہ انگیز ہے۔ پھوڑے پھنسی، ریاخ قولنج ریکی یعنی باؤ گولہ کو تحلیل کرتا ہے۔ ذرب و خلفہ یعنی سنگ زنی، پیٹ کے کیڑے اور بواسیر میں فائدہ کرتا ہے۔ اطباء کے مطابق یہ ٹوٹی ہڈی جوڑنے میں مومیائی کا کام کرتا ہے۔ ایک قول کے مطابق درخت پلاس کی چھال ٹوٹی ہڈی کو جوڑتی ہے۔ اگر اس کی نئی شاخ کو درخت سے توڑ کر سایہ میں خشک کرنے کے بعد باریک سفوف بنا لیا جائے، جس کو شکر میں ملا کر روزانہ ساڑھے تین گرام تک دو تین ہفتہ یا اس سے زیادہ کھایا جائے تو عورت کی شرمگاہ کو بہت تنگ کر دیتا ہے۔ بعض اطباء کے مطابق اگر اس کے پتوں کا رس ناک میں قطور کیا جائے تو دماغ کے کیڑے مر جاتے ہیں۔ اگر اس کی لکڑی کو بھری کے گلے میں آویزاں کیا جائے تو اس کے زخم کے تمام کیڑے مر جاتے ہیں۔ یہ نسخہ مجرب ہے، پلاس کے پتے اور شاخ کی راکھ استقاء کی مختلف اقسام میں فائدہ کرتی ہے۔ سات گرام خشک پتوں کو سات گرام گل بانسہ کے ہمراہ جو شانہ تیار کیا جائے اور اس کو معمولی شہد کے ہمراہ کھایا جائے تو ریاخ اور بلغم سے لاحق پیٹ درد اور مروڑ میں فائدہ ہوتا ہے۔ ہندوؤں کا عقیدہ ہے کہ اس کی لکڑی جلانے سے دل کی مراد حاصل ہوتی ہے۔

گل پلاس کا مزاج بارد اور لطیف حرارت مائل بہ بیوست ہے۔ اس لیے یہ قوت رادعہ اور قوت محللہ دونوں کا حامل ہے۔ پھول قابض ہوتا ہے۔ بلغم، صفرا و خون کے فساد کو دفع اور پیشاب کو خوب جاری کرتا ہے۔ اگر معمولی گل ٹیسو کے جو شانہ سے ناف کے نیچے اور

عانہ پر نطول کیا جائے تو دردِ مٹانہ اور عسرِ البول میں فائدہ ہوتا ہے اور یہ مجرب ہے۔ نیز اس کے نیم گرم جوشاندہ کی تکمید سے بہت فائدہ ہوتا ہے۔ اگر گل پلاس کے جوشاندہ کے تلچھٹ کو فوتوں پر باندھا جائے تو درد میں راحت ملتی ہے اور ورم رفع ہو جاتا ہے اور خضیہ کی تھیلی میں نازل شدہ پانی کو تحلیل کرتا ہے۔ اگر اس مذکورہ تلچھٹ کو عانہ پر باندھا جائے تو پیشاب اور حیض کے احتباس کو دفع اور ورمِ مٹانہ و ورمِ رحم کو تحلیل کرتا ہے۔ اگر بارہ گرام گل ٹیسو کو ایک رات پانی میں بھگو کر صبح کے وقت اس کا صاف پانی نوش کیا جائے تو سوزاک کو دفع کرتا ہے۔ پھول کے رس کو پینے سے پیٹ کے کیڑے، خارش، احتباسِ بول اور مرضِ اسہال میں فائدہ ہوتا ہے اور رس کا خوردنی استعمال فاسدِ اخلاط کی تعدیل کرتا ہے۔ دو ماشہ جو اکھار یا چار ماشہ شکر کے ہمراہ گل ٹیسو کا سفوف ان مذکورہ امور میں بہت مفید و مجرب ہے۔ گل ٹیسو کا عرق شراب کی طرح مفرح، مقوی قلب اور مقوی باہ ہے۔

بنخ ڈھاک باہ میں بہت موثر ہے۔ اس کے کھانے کے کئی طریقے ہیں۔ ایک یہ کہ دو سو چالیس گرام بنخ ڈھاک کو دو تین سیر (انہیں سو بیس سے اٹھائیس سو اتسی ملی لیٹر) پانی میں پکایا جائے، جب تمام پانی جذب ہو جائے اور غلیظ قوام کے مانند کوئی چیز تلچھٹ سی باقی رہ جائے تو اس کو معمولی مقدار میں پانی میں رکھ کر کھائیں۔ دوسرا طریقہ یہ ہے کہ بعض لوگ ساڑھے دس گرام بنخ ڈھاک کی چھال کو پانی میں پیس کر کھاتے ہیں۔ تیسرا طریقہ یہ ہے کہ کچھ لوگ ساڑھے دس گرام بنخ ڈھاک کے شیرہ کو قدرے نیل میں ملا کر کھاتے ہیں۔ اگر تھوڑی سی بنخ ڈھاک کو پانی میں پیس کر ناک میں قطور کیا جائے تو مرگی کا مریض فوراً ہوش میں آ جاتا ہے۔ اگر بنخ ڈھاک کی راکھ سات ماشہ کو ساڑھے تین ماشہ گول مرچ کے ہمراہ کوٹ چھان کر تناول کیا جائے اس کے بعد بیالیس سے ترسٹھ گرام تک گائے کا گھی نوش کیا جائے تو تین دن میں بوا سیر میں بہت فائدہ ہوتا ہے۔

صمغ ڈھاک کا ہندی نام چنیہ ہے، جس کا ذکر حرف چا اور نون کے ذیل میں آئے گا۔ اہل ہند کا عقیدہ ہے کہ جس درخت پلاس کا پھول سفید ہوتا ہے۔ اس کے تخم، پھول اور چھال کو جو شخص کھالے اس کا باطن صاف ہو جاتا ہے اور وہ غیب سے باخبر رہتا ہے اور وہ جس عورت سے مجامعت کرتا ہے، اس عورت میں جوانی کا مزاج لوٹ آتا ہے۔ ایسے وقت میں اس شخص کی غذا مونگ کی دال ہے اور یہ عقل میں اضافہ اور قوت حافظہ کو قوی کرتا ہے۔

### پلاس پایڑہ

پامفتوح، لام مفتوح، الف، سین ساکن، پامفتوح، الف، دوسرا پامفتوح، ژامفتوح اور ہاساکن۔ یہ تخم پلاس کا ہندی نام ہے۔ اس کا انگریزی نام بیوٹیا سیڈ ہے۔ یہ سکہ سے زیادہ بڑا، گول اور ورق کے مانند جسامت میں باریک اور ہلکا ہوتا ہے، جس کا چھلکا زرد اور مغز زردی مائل سفید ہوتا ہے۔ یہ ہلکا لعاب دار اور بے مزہ ہوتا ہے۔ خشک ہونے کے بعد چھوٹے پتے کے مانند قدرے عریض و طویل، جسامت میں چپٹا اور گیند نما ہوتا ہے۔

**مزاج:** گرم و خشک۔

**افعال و خواص:** یہ تیز مفرح ہوتا ہے۔ جرب، قوبا اور پھوڑوں پر اس کا طلا فائدہ مند ہے، جو جلا کو دور کر کے فاسد مواد کو خارج کرتا ہے۔ اس کے کھانے سے ریاح، بلغم اور سوداء دفع ہو جاتا ہے۔ پیٹ کے کیڑے مر جاتے ہیں اور گردہ و مٹانہ کے امراض اور بوا سیر

میں مفید ہے۔ اگر نمک اندرانی، پوست ہلید اور پلاس پاڑہ تینوں کو مساوی مقدار میں لے کر گلاب میں بھگولیا جائے پھر اس کے پانی کو آنکھ میں قطور کیا جائے تو یہ آنکھ کی سفیدی کو زائل کرتا ہے اور یہ نسخہ مجرب ہے۔ اطباء کہتے ہیں کہ پلاس پاڑہ لطیف ہے، پرمیو (امراض بول) اور مختلف قسم کے بخاروں کو دفع کرتا ہے۔ ہضم ہونے کے بعد اس کا اثر تیز ہو جاتا ہے اور یہ تیز مزہ کا حامل ہے۔ پلاس پاڑہ کے افعال اور کرنج و نیم کے پھل کے افعال یکساں ہیں۔ اگر پلاس پاڑہ مقشر کے جوشاندہ یا ایک سے تین عدد نیم کو ب پلاس پاڑہ کو گڑ میں لپیٹ کر کھایا جائے اور اس کے بعد تور (خاص قسم کی ارہر) کا جوشاندہ نوش کیا جائے اور اس دن کھانا تناول نہ کیا جائے تو تمام کیڑے مر جاتے ہیں اور یا خارج ہو جاتے ہیں۔ یہ مولف کا کئی مرتبہ کا آزمودہ ہے۔ پلاس پاڑہ کو سرکہ میں پیس کر ضما د کرنے سے قوبادفع اور اس کو روغن ستور و شہد کے ہمراہ پیس کر عورت کی شرمگاہ اور رحم میں طلا کرنے سے بانجھ پن لاحق ہو جاتا ہے۔ پلاس پاڑہ کا خوردنی استعمال اور ضما د بچھو و سانپ کے زہر اور زہر خوردہ کے لیے مفید و موثر ہے۔ پلاس پاڑہ کا سعو ط مرگی میں فائدہ کرتا ہے۔ اگر پلاس پاڑہ کے چھلکے کو اتار کر اس کے سفید مغز اور مغز کرنبوہ دونوں ہم وزن کو پیس کر قفل کے برابر گولیاں بنالی جائیں اور اس کی ایک گولی کو پانی کے ہمراہ تناول کیا جائے تو حمی رلع (چوتھیا بخار) میں فائدہ کرتی ہے۔ پلاس پاڑہ کا مصلح مسکہ (مکھن) یا گائے کا گھی ہے۔ اس کی مقدار خوراک آٹھ سو پچتر ملی گرام تک ہے۔

روغن پلاس پاڑہ غنی (نامردی) کے علاج میں کام آتا ہے۔ اس کا تیل حاصل کرنے کا طریقہ یہ ہے کہ حسب ضرورت تازہ پلاس پاڑہ کو ایک گھنٹہ پانی میں بھگو لیں پھر اس کا چھلکا اتار کر مغز کو خشک کر لیں۔ اس کے بعد مٹی کی دیگی کے درمیانی حصہ میں سوراخ کریں اور اس سوراخ کے نیچے پتال جنتر کے طریقے پر ایک چھوٹا گھڑا نصب کریں۔ اب اس مذکورہ مغز پلاس پاڑہ کو مٹی کی دیگی میں بھریں اور اس کے منہ کو بند کر کے پوری دیگی کی گل حکمت کریں اور اس طرح گل حکمت کا عمل تین مرتبہ کریں اور ہر مرتبہ خشک کریں اس کے بعد زمین میں نصف گز کے برابر چوکور گڑھا کھودیں۔ اس بڑے گڑھے کے بیچ میں چھوٹے گڑھے کے برابر دوسرا گڑھا کھودیں، اب اس چھوٹے گڑھے میں پانی سے بھرا ہوا پیالہ رکھیں اور اس دیگی کو گڑھے میں رکھیں، چنانچہ چھوٹا گھڑا چھوٹے گڑھے میں ہوگا، جو پانی سے بھرے ہوئے پیالہ پر رکھا ہوگا اور مٹی کی دیگی بڑے گڑھے میں ہوگی اب اس کے ارد گرد جنگلی اوپے بھر دیں تاکہ تمام گڑھا بھر جائے اور اس میں آگ لگائیں، جس وقت آگ بجھ جائے دیگی کو باہر نکالیں اور نیچے کے چھوٹے گڑھے کو پورے احتیاط سے علاحدہ کریں۔ اس طرح تمام روغن گڑھے میں جمع ہو جائے اس کو ملا کر محفوظ کر لیں اور حشفہ کے علاوہ پورے عضو تناسل پر مالش کریں۔ بعض اطباء لکھتے ہیں کہ پلاس پاڑہ اور تخم ہلہل کا روغن حسب سابق طریقہ پر کشید کیا ہوا مجامعت کے وقت طلا کرنے سے مسک منی اور شدید منعظ ہے، یعنی اس قدر مردانہ آکے تناسل میں ایسا دگی پیدا کرتا ہے، جو انزال کے بعد بھی فرو نہیں ہوتی۔

### پلاس پیپل

پا اور لام پر زبر، سین ساکن دوسرے پا کے نیچے زیر، یا ساکن، تیسرے پا پر زبر اور لام ساکن۔ یہ درخت پیپل کی بڑی قسم ہے، جس کے پتے اور پھل بڑے ہوتے ہیں۔ مولف تذکرۃ الہند لکھتے ہیں کہ یہ سنسکرت میں کنکاراوے (اس کے رس کے استعمال سے بدن کا رنگ سونے کے مانند ہو جاتا ہے یا دیگر دھاتوں کو سونے کے مانند کر دیتا ہے)، موانت (اس کے درخت کی چھال کا پانی گرے ہوئے ملازہ

یعنی کوٹا کو اٹھاتا ہے)، کر بھیو کنہست کر مکا (جو ہاتھ پیر کے ناخون مرض سے خراب ہو جاتے ہیں وہ بریاں تخم پلاس پیٹیل کے شیرہ کو گرم کرنے کے بعد آٹھویں حصہ کے استعمال سے ٹھیک ہو جاتے ہیں اور مذکورہ مرض دفع ہو جاتا ہے)، برمہا (اگر اس کی پوری مقدار خوراک کھائی جائے تو خفقان کا مرض ختم ہو جاتا ہے)، کوشٹک (خارش کو ختم کرتا ہے)، برمہا دارو (عقل کو تیز کرنے والا)، برمہا سریشٹ (طبیعت کو صاف کرنے والا)، برہنیا (اس کا پانی حلق کے قرحہ میں فائدہ کرتا ہے، جو حلق میں نشتر سے چیرا لگانے سے پیدا ہوتا ہے) اور برمہا چارینہ (عبادت گزار کے دل کو اللہ کی جانب متوجہ کرنے والا) ناموں سے موسوم ہے۔ یہ ایک بہت بڑی سیدھی اور جھکی ہوئی شاخوں والا درخت ہے، جس کے پتے گول اور چوہے کی دم کے مانند طویل نوکدار ہوتے ہیں۔ یہ رنگ برنگ منظر پیش کرتا ہے، جو زرد سرخ اور سفید ہوتا ہے۔ اس کا پھل گول اور قدرے چوڑا ہوتا ہے، جس کے اندر چھ خانے ہوتے ہیں اور ہر خانے میں تخم انار کے مانند تین تخم ہوتے ہیں۔ یہ پھل موسم گرما کی شروعات میں پکتا ہے۔

**مزاج:** تیسرے درجہ تک سرد و خشک اور بعض کے نزدیک گرم۔

**افعال و خواص:** پلاس پیٹیل کا مزہ کسیلا ہوتا ہے اور اس کا پھل ترش، شیرین اور کسیلا ہوتا ہے۔ پلاس پیٹیل کا پھل مسہل ہے۔ خشک پھل کا سفوف، سیلان رحم و سیلان منی کو بند اور باہ کو قوی کرتا ہے۔ پلاس پیٹیل کے نیم کو ب تخم کا طلا کلف کو زائل کرتا ہے اور اس کی پوست بھی یہی کام کرتی ہے۔ اگر تخم پلاس پیٹیل کو لیمون کے رس میں پیس کر مرگی کے دورہ کے وقت ناک میں قطور کیا جائے، یہ عمل بے ہوشی میں ایک مرتبہ اور افاقے کے بعد تین مرتبہ کیا جائے تو اس مرض کو زائل کرتا ہے اور یہ نسخہ مجرب لکھا ہے۔ اگر اس مذکورہ قطور کو درد کے مخالف جانب ناک میں قطور کیا جائے تو یہ شقیقہ کے لیے بھی بہت مفید و موثر ہے۔ بعض اطباء کے مطابق تخم پلاس پیٹیل باہ کو قوی اور بلغم و کیزوں کو دفع کرتا ہے۔ حکیم شریف خاں نے اس کا مزاج رطب اور اس کا فعل مزید بلغم اور مولد دیدان لکھا ہے۔ مظہر العجائب میں اس کا مزاج اول درجہ میں گرم اور دوسرے درجہ میں رطب اور اس کا فعل مقوی قلب لکھا ہے۔

### پلاسمنطور

پا اور لام پرزبر، الف، سین پرزبر، نون ساکن، طا مضموم، واؤ اور را ساکن۔ یہ انگریزی لفظ ہے، جس کے معنی شجرۃ النبی (نبی کا درخت) ہے۔ اس کا نام و سنطو (شجرۃ النبی) اور لینو سنطو (شجرۃ مبارک) بھی ہے۔ یہ ایک جدید دوا ہے، جس کو انگریزوں کی ایک جماعت نے سن آٹھ سو ہجری میں ایک نئے مقام پر دریافت کیا اور اپنے تصرف میں لیا اور اس دوا کی حقیقت و ماہیت کا پتہ لگایا اور وہاں سے تمام علاقوں میں منتقل کیا۔ مجموعی حیثیت سے اس کی ہیئت لسان العصافیر کے درخت کے مانند ہے۔ اس کے درخت میں دو چھال ہوتی ہیں۔ ایک پوست بلوط کے مانند، موٹی بیرونی پوست اور دوسری لکڑی یعنی درخت کے مغز سے متصل نازک پوست ہوتا ہے۔ یہ اندرونی پوست صندل زرد کے مانند سفیدی مائل ہر، اور زرد ہوتا ہے۔ پلاسمنطون کی اندرونی لکڑی آبنوس کے مانند سیاہ، سخت، مضبوط اور روغنی ہوتی ہے، جو صنوبر کی لکڑی کے مانند آگ پر تیزی سے جل اٹھتی ہے۔ پلاسمنطون کی اندرونی لکڑی اس کے مغز کا درجہ رکھتی ہے۔ انگریز لوگ پلاسمنطون کو قسطظنیہ لے جاتے ہیں اور وہاں اس سے چھری، خنجر اور تلوار کا دستہ تیار کرتے ہیں۔ سخت، خوب چکنا اور تازہ سنطور اعلیٰ معیار کا ہوتا ہے، جو پرانا اور بوسیدہ نہ ہوا ہو۔ آبنوس کے مانند اس کا سیاہ مغز قابل استعمال اور خوب نفع بخش ہے۔ اس کے بعد صندل زرد

کے مشابہ اس کے اندرونی پوست پھر اس کے بیرونی پوست کا درجہ آتا ہے۔

**مزاج:** دوسرے درجہ کے آخر میں گرم و خشک۔ بعض نے تیسرے درجہ میں خشک قرار دیا ہے۔

**افعال و خواص:** یہ مفتوح، مرقق، معرق، مقطع، محلل اور مجفف ہے۔ یہ تریاتی قوت کا حامل اور خصوصاً زہروں کا مقاوم ہے اور ان کو دفع کرتا ہے۔ یہ مرگی، نسیان، تمام قسم کے نزلات، آنکھ کے نزول الماء، ضیق النفس، منہ کو خوشبودار، بخر کے زوال، معدہ و آنت کی تقویت، پرانے مستحکم جگر و تلی کے سدے، درد پہلو، پیٹھ درد، نفرس، وجع المفاصل ورم بارد کے نفج، خنازیر، آتشک (جس کا نام شجر ہے)، تمام قسم کے سرطان اور تمام قسم کے پرانے جرب و حکمہ میں فائدہ کرتا ہے۔ حاصل کلام یہ اکثر بلغھی و سوداوی ردی امراض میں مفید ہے۔ ہزال مفرط، قے اور اس کی خشکی کو زائل کرتا ہے۔ حرارت غریزی کو براہیختہ، روح کو قوی اور مزاج کی تعدیل کرتا ہے اور یہ متضاد آثار اور مخالف کیفیات کے صدور کی وجہ سے رطوبت اصلیہ اور رطوبت طبعیہ سے اثر انداز ہوتا ہے۔ اطباء نے اس کے فعل کو صورت نوعیہ سے سمجھا ہے نہ کہ صرف کیفیت سے اور اس کو مفرد یا مرکب چوب چینی کے مانند پکا کر استعمال کرتے ہیں۔

### بلاسفین

یہ حرف بری ہے، جو جنگلی ہالون ہے۔

### بلاع اودی

یہ حرف السماء ہے۔

### بلا مونا

یہ زہر بلغم اور سوزاک کو دفع کرتا ہے اور مقوی عام ہے۔

### پلانڈو

پا اور لام پرزبر، الف، نون ساکن، ڈال پر پیش اور واؤ ساکن۔ یہ پیاز ہے۔

### پلا چہ

پا پرزبر، لام پرزبر، الف، چا مشد پرزبر اور اس کے دونوں ہاخفی۔ یہ جوہی ہے۔

### پلاشہ

یہ لفظ چا کے عوض شمین کے ساتھ اور ہا مخفف کے ساتھ درخت پلاس کا نام ہے۔

### پلاشم

پا اور لام پرزبر، الف، شمین پرزبر اور میم ساکن۔ یہ درختوں کے پتے ہیں۔

### پلاک پیپر

یہ فلفل سیاہ ہے، جو انگریزی اطباء کے مطابق مقوی دماغ، مقوی قلب، مقوی عضلات، کاسرریاح اور مقوی آلات بول ہے۔

### بلاہک

با اور لام پرزبر، الف، ہا اور کاف۔ یہ ایک پرندہ ہے۔

**بلان البرج**

اس کا نام بلاس البرج بھی ہے۔ یہ جنگلی کبوتر ہے۔

**بلاؤ**

یہ نر بلی یعنی بٹا ہے اور اس کی مادہ کو بلائی کہتے ہیں۔

**بلانی کند**

یہ بارائی کند ہے۔

**پل پھرنگ**

یہ افلنجہ ہے۔

**بلبل**

یہ قاتل کے ہم وزن ہے، جو عندلیب کا ہندی نام ہے اور اس کا فارسی نام ہزارداستان ہے۔ بلبل چھوٹی گوریا کے برابر ایک معروف پرندہ ہے، جو خوبصورت اور سبز رنگ ہوتا ہے۔ اس کے سر کے نزدیک سیاہ و سفید نشان، اس کی آواز بڑی اچھی اور میٹھ ہوتی ہے، اس لیے لوگ اس کو گھروں میں پالتے ہیں اور اس کی تربیت کرتے ہیں۔

**مزاج:** اطباء نے اس کو دوسرے درجہ میں اور بعض نے تیسرے درجہ میں گرم و خشک لکھا ہے۔

**افعال و خواص:** بلبل کا گوشت قوی مسخن ہے، جو گرم مزاج لوگوں کے لیے ناقابل استعمال ہے اور سرد مزاج والوں کو فائدہ کرتا ہے۔ اگر بلبل کے گوشت کو سرطان (کیکڑا) کی آنکھ کے ہمراہ کھال کے ٹکڑے میں باندھ کر انسان کے بازو پر باندھ دیا جائے یا اس کے تکیہ کے نیچے رکھ دیا جائے تو جب تک یہ اس کے ساتھ رہتا ہے۔ اپنے اثر بالخاصہ سے نیند نہیں آنے دیتا۔ بلبل کا گوشت خصوصاً سر کا مغز نہایت محرک باہ ہے۔ بلبل کا انڈا اس سلسلہ میں زیادہ قوی ثابت ہوتا ہے۔ بلبل کی بیٹ خوب جالی اور خوب قابض ہے، جس کا ضما در خسار کے رنگ کو نکھارتا، کلف اور پلکوں کے زائد بال کو زائل کرتا ہے۔ بیٹ کا حمل موثر مسقط جنین ہے۔ بلبل کے پر کی راکھ کے ذرور سے تازہ زخم گوشت سے پر ہو جاتے ہیں اور اس کا گرما گرم خون پینے سے قصہ ر یہ اور آواز صاف ہو جاتی ہے۔

**پلم**

با پر زبر، لام ساکن، پا پر زبر اور میم ساکن، یہ سنسکرت میں مردوکانتی (نرم نازک و صاف پتیاں اور معمولی چمک دار)، مہا کانٹی (بہت روشن)، سوتپاج (خواب آور) اور کھٹیکا (اس کے رس کا مزہ تلخ ہوتا ہے) ناموں سے موسوم ہے۔ یہ ایک کمزور، نرم، ہموار، صاف، روشن اور سفید پتھر ہے، جو پتھروں میں پیدا ہوتا ہے۔ بعض کے مطابق یہ پانی سے پتھر بنتا ہے۔ پلم کی تین قسمیں ہیں۔ ایک عسلیہ ہے، جو سرخی مائل سفید ہوتا ہے۔ دوسرا البنیہ ہے، جو دودھ کے مانند سفید ہوتا ہے۔ تیسرا کھریہ ہے، جو قہیملو لیا کے مانند ہوتا ہے۔ پہلی قسم دوسری قسم سے بہتر اور تیسری قسم سب سے ضعیف ہوتی ہے۔ پلم کے ظاہری سطح پر سبز رنگ غالب ہوتا ہے اور اس کا اندرونی حصہ سفید ہوتا ہے۔ یہ طول میں ٹوٹتا ہے اور سخت چیز سے متاثر ہوتا ہے۔ اس سے سفید لکیریں کھینچی جاتی ہیں۔ ہندوؤں کے بچے شروع

میں ان لکڑیوں کی تختیوں پر قلم کے بجائے اس سے تحریر کی مشق کرتے ہیں، جن کو انگلی سے سیاہ کیا جاتا ہے۔

**مزاج:** دوسرے درجہ میں بار دو یا بس۔

**افعال و خواص:** یہ رادع، محلل اور قابض ہے۔ نرف الدم اور رحم وغیرہ کے سیلان الدم کو بند کرتا ہے۔ اس کا منجن مسوڑوں کو قوی اور ان کے خون کو روکتا ہے۔ ساڑھے تین گرام پلسم اور اس کے ہم وزن شکر کا سفوف پرانے پرمیو (سوزاک) کے لیے مجرب ہے۔ اہل ہند نے لکھا ہے کہ پلسم مزے دار ہوتا ہے۔ یہ شرمگاہ اور رحم کے امراض، سوزش، وجع الرحم اور منہ کے امراض کے لیے نہایت فائدہ مند ہے اور چہرے کے رنگ کو نکھارتا ہے۔

### پلیل اور پلپلی

ان دونوں لفظوں کے پہلے پا کے نیچے زیر ہے، یہ فاعل ہے۔

### بلبوس

یہ بلبوس کے ہم وزن ہے۔ بلبوس یونانی لفظ ہے۔ اس کا نام یونانی میں فیلطون بھی ہے۔ بلبوس کا سریانی نام بلا بس ہے۔ نیز یہ ویلمی زبان میں بلیسا، عربی میں بصل الذیب اور بصل الزیر، فارسی میں زیر اور تلخ پیاز، ترکی میں داغ سوغالی اور طبرستانی میں طرم کے نام سے موسم ہے۔ بلبوس جنگلی پیاز ہے۔ یہ چھوٹے پیاز کے مانند ہوتا ہے۔ مگر اس میں تہہ تہہ چھلکے نہیں ہوتے، بلکہ ایک پوتھی دار لہسن کے مانند ہوتا ہے، جس کے اوپر جالی نما سیاہ چھلکا ہوتا ہے۔ اس کے پتے پیاز کے مانند اور چوڑے ہوتے ہیں، اس کا ذائقہ اور بو پیاز کے مانند ہوتا ہے۔ اس کی جڑ بارش کے ایام میں بڑی ہو جاتی ہے، جو معمولی تلخ، شیرینی قبض مائل ہوتی ہے، یہ خوردنی استعمال میں آتی ہے۔ بلبوس میں موسم خریف کے آخر میں پھول کھلتے ہیں، جو زعفرانی ہوتے ہیں۔ اس کا تہہ ایک بالشت بلند ہوتا ہے۔ اگر اس کی جڑ کو مقشر کر لیا جائے تو سفید نکلتی ہے۔ بلبوس کے اوراق کے بیچ سے ایک دوسرا تہہ نکلتا ہے، جس پر بنفشی رنگ کے پھول ہوتے ہیں اور اس کا پھول اناغلس ہے۔ ابن تلمیذ کے نزدیک بلبوس کی جڑ پیاز کے مانند ہوتی ہے، جو چھوٹی اور دراز ہوتی ہے اور اس کا رنگ ارغوانی ورمانی ہوتا ہے۔ لوگ اس سے گلگونہ تیار کرتے ہیں۔ اگر انڈے کو اس کے ساتھ ابالا جائے تو اس کو فوہ (بحیث) کے مانند رنگ دیتا ہے۔ یہ جڑ پیاز نرگس کے مانند اور اس کے پتے گندنا کے پتوں کے مانند اور اس کے پھول گل بنفشہ کے مانند ہوتے ہیں۔ اس کی جڑ کا مزہ شیرینی آمیز ہوتا ہے۔ بعض اطباء کے نزدیک بلبوس کی کسی جڑ کا مزہ شیریں، کسی کا کڑوا اور کوئی بے ذائقہ ہوتا ہے۔ ایک جماعت کے مطابق بلبوس زہر ہے اور اس کا نام بصل الزیر بھی ہے۔ گیلانی کہتے ہیں کہ یہ قول زیادہ درست ہے، کیونکہ زیر ایک قسم کے چوہے کا نام ہے، جو اس دوا کے نیچے رہتا ہے۔ اس کو کھاتا ہے اور مر جاتا ہے اس لیے اس دوا کا نام بصل الزیر ہے۔ اہل عرب کے یہاں یہ بصل الذیب سے معروف ہے۔

ابن سجنون کے مطابق بلبوس دو قسم کا ہوتا ہے۔ اس کی ایک قسم ماکول اور دوسری قسم غیر ماکول ہے۔ پھر ماکول کی دونوں قسمیں ہیں۔ ایک میٹھی اور دوسری کڑوی ہوتی ہے۔ یہ دونوں معدہ کے لیے عمدہ چیز ہیں، کیونکہ تلخ چیز معدہ کے لیے بہتر ہوتی ہے۔ موصوف نے دیسقوریدوس اور جالینوس کی کتاب میں لکھا ہے کہ زیر دو قسم کا ہوتا ہے۔ ایک کو لوگ کھاتے ہیں اور دوسرا قے میں ہیجان برپا کرتا ہے۔ اس کی دونوں نوع کا مزاج خشک ہے۔ ماکول زیر نفاخ، دشوار ہضم اور شہوت جماع کو برا بیچھتہ کرتا ہے اور غیر ماکول زیر، ماکول زیر کے مقابلہ



میں زیادہ گرم ہے۔ لوگ اس پیاز سے اسی کو کھاتے ہیں، جو غیر حریف اور کم حرارت والی ہوتی ہے۔ اس کی کثرت استعمال سے زبان میں شگاف پڑ جاتے ہیں۔ بعض کے نزدیک بلبوس دو قسم کا ہوتا ہے۔ ایک معمولی تلخی آمیز میٹھا ہوتا ہے، جس کا مزاج پیاز سے قریب تر ہے۔ لوگ اس کو کھاتے ہیں، دوسری قسم زہریلی ہوتی ہے اور اس کو کھایا نہیں جاتا۔ یہ نہایت تیز ہوتی ہے، جو زبان کو جلا دیتی ہے اور قطر (پگھلایا ہوا تانبا) کے مانند گلا گھوٹ کر ہلاک کر دیتی ہے۔

**مزاج:** بلبوس کی پہلی قسم اوّل درجہ میں گرم اور دوسرے درجہ میں خشک ہے اور دوسری قسم چوتھے درجہ میں گرم و خشک ہے۔ اکثر اطباء کے نزدیک بلبوس کا مزاج تیسرے درجہ کے اوّل میں حار اور یابس ہے۔ شیخ کے نزدیک اس کا مزاج پیاز کے مزاج کے قریب تر ہے، البتہ یہ رطوبت فضلیہ کے ساتھ اوّل درجہ میں خشک ہو سکتا ہے۔

**افعال و خواص:** یہ مجفف، مدلل، قوی جالی اور ظاہر جلد کی طرف جاذب خون ہے۔ بعض اطباء کے مطابق بلبوس چہرہ، تیز اور اوّل درجہ کے آخر میں خشکی رکھتا ہے۔ اگر بلبوس کو تنہا یا شہد کے ہمراہ ضما د کیا جائے تو التواء عصب میں فائدہ کرتا ہے۔ بلبوس اور سرکہ کا ضما د عضلات کے درمیانی حصہ کی سستی اور کمزوری میں فائدہ کرتا ہے۔ اسی طرح اگر اس کو پانی میں ابال کر سرکہ کے ہمراہ کھایا جائے تو اس کو اور عضلات کے شدخ میں فائدہ کرتا ہے۔ شہد کے ہمراہ بلبوس کا طلا اور فریون کے ساتھ خصوصاً پسینہ کو بند، مسترخنی اعضاء کو مضبوط، کلف، بہق اور ہلکے برص کو ختم کرتا ہے، مگر طلا کرنے کے بعد دھوپ میں ضرور بیٹھا جائے۔ اسی طرح قروح مندمل ہونے کے بعد سیاہ نشانات کو مندمل کرتا ہے۔ بلبوس کا طلا قروح میں فائدہ اور برچھی وغیرہ کو اندرونی جلد سے جذب کر لیتا ہے۔ اس کا طلا انڈے کی زردی کے ہمراہ ثالیل کو صاف کرتا ہے۔ بریاں بلبوس خصوصاً نظرون کے ہمراہ اس کا ضما د سر کے قروح اور سر میں پیوست بھوسی اور حزاز کو زائل کرتا ہے۔ بعض نے راکھ میں پکے ہوئے بلبوس اور بورہ ارمنی کے ضما د کو مذکورہ مرض میں فائدہ مند لکھا ہے۔ تنہا بلبوس تازہ زخموں کو گوشت سے پر کرتا ہے۔ بلبوس اور انڈے کی زردی کا ضما د طرفہ اور آنکھ کے نیچے جمع شدہ خون کی نیلگوئی (کمنہ) کو ختم کرتا ہے۔ بلبوس اور سرکہ کا ضما د چوٹ کے نشان، پنڈلی کے ورم اور غرب میں فائدہ کرتا ہے۔ بلبوس اور بچو کے ستو کا طلا کان، ناخون اور عضلات کے شدخ میں فائدہ کرتا ہے۔ بلبوس اور بنجبین کا طلا قروح لہیہ میں مفید ہے۔ گرم راکھ میں بریاں بلبوس اور چھوٹی مچھلی کے سر کو جلا کر دونوں کا ضما د ٹھوڑی کے قروح میں فائدہ مند ہے۔ نسخہ میں مذکور مچھلی کا نام مصر میں ہیر ہے اور ٹھوڑی کے قروح کا نام سوخ ہے، جس کے بعض دانے بعض میں پیوست ہوتے ہیں اور اکثر نوجوانوں کو داڑھی نکلنے سے پیشتر ان زخموں سے واسطہ پڑتا ہے۔ شہد کے ہمراہ بلبوس کا ضما د درد معدہ میں راحت دیتا ہے۔ بلبوس اور قفل کا ضما د اس سلسلے میں زیادہ قوی اور موثر ہے۔ سرخ بلبوس معدہ کے لیے بہترین دوا ہے۔

بلبوس کی تلخ نوع پھیکی اور شیریں بلبوس سے بہتر ہوتی ہے۔ شیریں بلبوس کھانے کو ہضم کرتا ہے۔ اس کے کثرت استعمال سے بدن فرہ اور قوی ہو جاتا ہے۔ بعض وقت اس سے نفخ کی پیدائش اور پسینہ کا ادراہ ہوتا ہے۔ بلبوس بعض معدہ کے ہم آہنگ نہیں ہوتا، اس کو شامل کرنے سے کھانا خوشبودار ہو جاتا ہے۔ ہضم میں مددگار اور کھانے کی خواہش کو برا بیچختہ کرتا ہے۔ جماع کی قوت بخشتا ہے اور باہ کو برا بیچختہ کرتا ہے۔ بلبوس رطب اور بارد مزاج لوگوں کے لیے عمدہ ہے اور گرم مزاج لوگوں کو تناول کرنا مناسب نہیں ہے۔ پیٹ اور عضو تناسل کے اطراف پر اس کا ضما د اور اس کا محمول بارد و جمع الرحم کو ساکن اور بچہ اور مشیمہ کو پوری قوت سے خارج کرتا ہے۔ اس کا ضما د نقرس،

وجع المفاصل اور پاگل کتے کی گزیدگی میں فائدہ مند ہے۔ اسی طرح اس کا خوردنی استعمال مذکورہ امراض میں مفید ہے۔ تنہا یا انجیر یا فلفل کے ہمراہ بلبوس کا ضاد بچھو اور ریتلا (بجھو) کی گزیدگی اور کیڑے مکوڑوں کے کاٹنے میں فائدہ کرتا ہے۔

بلبوس کے کھانے سے اجتناب کریں، کیونکہ یہ اعصاب کے لیے نقصان دہ اور تالووزبان میں خشونت پیدا کرتا ہے اور اس سے نسیان، مروڑ اور نفخ لاحق ہوتا ہے۔ یہ دیر ہضم اور گاڑھے لیس دار و حار خلط کی تولید کرتا ہے۔ اس کا مصلح کاسنی اور شہد سے شیریں کیا ہوا تازہ دودھ ہے۔ اس کے نفخ کو انیسون دفع کرتا ہے۔ مٹھل بلبوس (سرکہ پروردہ) رطب مزاج لوگوں کی بھوک میں تحریک پیدا کرتا ہے۔ بلبوس کی ایک نوع نہایت مہلک اور قاتل ہے۔ اس کے خوردنی استعمال سے شروع میں پورے بدن میں خارش پھر خونی دست آتے ہیں۔ اس کے بعد گلا گھٹ کر ہلاکت واقع ہو جاتی ہے۔ اس کا علاج فطران کے اصول علاج پر ہے اور اس کا بدل پیاز عنصل ہے۔

### بلبوسا

یہ سورنجان ہے۔

### پل بہدرا

پاپرزبر، لام ساکن، باپرزبر، ہانفی، دال ساکن، رامفتوح اور الف۔ یہ ترایمانا ہے۔

### بلت

باکے نیچے زیر اور لام مشدد پرزبر۔ اس کے معنی نمی کے ہیں، جب اس کا تلفظ با اور لام مشدد مفتوح کے ساتھ ہوتا ہے تو اس سے نان کماج (ایک قسم کی روٹی ہے) مراد ہوتا ہے۔ بعض کے مطابق حبہ الخضر اور بعض کے نزدیک صمغ بطم ہے۔

### بلثون

یہ سرخی و سبزی مائل ایک پرندہ ہے، جو کلنگ (کونج پرندہ) کی جنس سے معلوم ہوتا ہے۔ یہ ملک شام میں مالک الحزین کے نام سے معروف ہے۔ بعض کے نزدیک یہ گوہ کی ایک نوع ہے۔

### بلجلج

یہ زاج سیاہ (سیاہ کسبیس) ہے۔

### پلچنتا

پاپرپیش، لام ساکن، چاکے نیچے زیر، نون ساکن، تاپرزبر اور الف۔ یہ اموتی (امبرتی) ہے۔

### پلچھک

یہ جوہی کا درخت ہے۔

### بلج

پاپرزبر، لام پرزبر اور حاساکن۔ اس کا فارسی نام غورہ خرمہ ہے، یہ کھجور کے درخت کا پھل ہے، جس کی ابھی سبزی ختم نہ ہوئی ہو اور

شیرینی مائل نہ ہوا ہو۔ اطباء کہتے ہیں کہ بلخ اور بُسُر دونوں گرم علاقوں میں پائے جاتے ہیں۔ کھجور کے پھل بننے کے لیے جو چیز سب سے پہلے رونما ہوتی ہے، اس کا نام طلع ہے۔ اس کے بعد بسر کا مرحلہ آتا ہے اور پھر بلخ کا مرحلہ ہے۔ طلع سے لوگ نبیذ تیار کرتے ہیں اور بلخ اکثر خوشبو جات میں شامل کیا جاتا ہے۔ یہ سک اور رامک کا جزء اعظم ہے۔ کازرونی کے مطابق بلخ شدید کیلا پن اور کچا پن کا حامل ہے۔ بسر کھجور کا وہ پھل ہے، جو پکنے کے قریب ہوتا ہے، یہ پسینہ کو روکتا ہے۔ خوب میٹھا بلخ اعلیٰ معیار کا ہوتا ہے۔

**مزاج:** شیخ کے مطابق بلخ کا مزاج دوسرے درجہ میں بار دو یا بس اور بعض کے نزدیک دوسرے درجہ کے اول میں سرد اور دوسرے درجہ کے آخر میں خشک ہے۔

**افعال و خواص:** یہ قابض، خوشبودار، مقوی جگر، مقوی اعصاب، مسترخ اور قاطع قے صفا دی ہے۔ اس کا ضاد تازہ زخموں کو جوڑتا اور پسینہ کو خوشبودار اور پسینہ کے سیلان کو بند کرتا ہے۔ اس کو متواتر کھانے سے جذام کا خاتمہ اور اس کے ضرر سے حفاظت ہو جاتی ہے۔ اگر بلخ کے رس کو غورہ (کچا انگور) کے رس کے ساتھ پکا کر گاڑھا کر لیا جائے اور آنکھ میں سلائی سے لگایا جائے تو دمہ، جرب اور سلاق میں مفید و مجرب ہے۔ اس کو چبانے سے مسوڑھے مضبوط ہوتے ہیں، اسی طرح بلخ کے جوشاندہ کا مضمضہ مسوڑھوں کو قوی اور فضلات کو قبول کرنے سے روکتا ہے۔ بلخ کا جوشاندہ معدہ کی گرمی کو ساکن کرتا ہے۔ اگر اس کے جوشاندہ کو ماء العسل میں ملا کر نوش کیا جائے تو معدہ کو قوی اور اس کی دباغت کرتا ہے۔ سرکہ یا کیسی شراب کے ہمراہ ملا کر پینے سے قبض پیدا کرتا ہے اور دودھ میں اضافہ کرتا ہے۔ یہ سینہ اور پیچھے کے لیے نقصان دہ ہے۔ اس کی اصلاح اس کو تناول کرنے کے بعد خمیرہ بنفشہ کے خوردنی استعمال سے کی جاتی ہے۔ اس سے خلط غلیظ، ریاح اور سدے پیدا ہوتے ہیں، جس کا مصلح شہد ہے۔ اس کی مقدار خوراک سات گرام ہے۔

## بلخوج

یہ عود ہندی ہے۔

## بلختہ

با اور لام کے نیچے زیر، خاساکن، تا پرزبر اور ہاساکن۔ بعض نے تا کے عوض یا لکھا ہے۔ بعض کے نزدیک خا کے عوض حا بھی ہے۔ یہ عربی لفظ ہے۔ بلختہ زمین پر پھیلی ہوئی ایک گھاس ہے، جس کی شاخیں باریک، سرخ اور لپٹے ہوئے کیڑوں کے مانند آپس میں متصل اور باہم پیچیدہ ہوتی ہیں اور زمین پر گول دائرہ بناتی ہیں اس کا پھول سرخی آمیز سفید ہوتا ہے۔

**مزاج:** اول درجہ میں گرم، مائل بہ بیہوش۔

**افعال و خواص:** یہ محلل، ملطف، مقطع اور جونک کو مارنے کے لیے کثیر فوائد کا حامل ہے۔ اگر اس کے رس یا جوشاندہ سے غرغره کیا جائے تو حلق سے چپکی ہوئی جونک الگ ہو جاتی ہے۔ اس کے پتوں کا ضاد قوی محلل ہے۔ اسی طرح اس کے پتوں کے جوشاندہ کا نطول ورم کو تحلیل کرتا ہے اور طب میں اس کا خوردنی استعمال منع ہے۔

## بلخنہ

با پرزبر، لام ساکن، خا پرزبر، نون ساکن اور ہا۔ یہ افریقی لفظ ہے۔ بلخنہ مذکورہ جڑی بوٹی بلختہ کی پوست ہے۔

**مزاج:** تیسرے درجہ میں گرم و خشک۔

**افعال و خواص:** بلخنے خوب مقطع اور مجفف ہے۔ اس کے فوائد بلخنے سے قریب تر ہیں۔

### بلخنیہ

با پرزبر، لام ساکن، خا کے نیچے زیر، یا مشدد پرزبر اور ہا۔ یہ بعض کے نزدیک خلاف بلخی (بید مشک) ہے، کیونکہ یہ بلخ میں کثرت سے دستیاب ہے۔ بلخ توران کی ایک ریاست ہے۔ اس کی وضاحت بید مشک کے ذیل میں آئے گی۔

### بلد

با پرزبر، لام اور دال ساکن۔ یہ ہندوستانی عوام کی زبان میں زرگاؤ (نیل) ہے۔

### بلدہ

یہ ایک قسم کا باقلا ہے، جو سرخ، زرد اور سفید ہوتا ہے۔ یہ بارد قابض اور مجفف ہے۔ اس کا ذائقہ تلخ اور ان دونوں افعال میں معمولی تحلیل کے ساتھ خشکی کا غلبہ رہتا ہے۔ اگر بیش گرام اس کا عصارہ نوش کیا جائے تو ٹوٹی ہڈی میں فائدہ کرتا ہے اور اس کو جوڑ دیتا ہے اور عضلات میں لاحق وہن (کنزوری) کو زائل کرتا ہے۔ اگر اس کے پتوں کو گل ارمنی کے ہمراہ نوش کیا جائے تو یہی مذکورہ فائدہ حاصل ہوتا ہے۔ اگر اس کے تخم اور جوشاندہ کو نوش کیا جائے تو کھاسی اور نفث الدم میں فائدہ کرتا ہے۔ اس کا خوردنی استعمال آنتوں کی خراش میں مفید ہے اور اس سلسلے میں اس کے افعال گل ارمنی کے افعال سے قریب تر ہیں۔

### بل دیوا

با پرزبر، لام ساکن، دال کے نیچے زیر، یا مجہول ساکن، واؤ پرزبر اور الف۔ یہ تر ایمانا ہے۔

### بلدیرگہ

با پرزبر، لام پرزبر، دال کے نیچے زیر، یا اورر ساکن، گاف پرزبر اور ہا۔ یہ پنومان کا پھل ہے۔

### بلر

با اور لام مشدد پرزبر اورر ساکن۔ یہ باقلا ہے۔ یہ سنکرت میں اوسویت بند (سفید شاخ والا) اور نمودنپا (ایک ملک سے دوسرے ملک میں آنے جانے سے جو بیماری پیدا ہوتی ہے اس کو دور کرتا ہے) ناموں سے موسوم ہے۔ بعض لوگ لکھتے ہیں کہ بلر ہندی لفظ ہے اور یہ باقلا کی ایک قسم ہے، جس کی سیاہ، سرخ اور سفید تین قسمیں ہوتی ہیں۔ ہندوستانی اطباء کے مطابق یہ مدر، ثقیل اور مزید صفر ہے۔ بلغم کو قطع اور پیاس میں اضافہ کرتا ہے۔ روشنی اور منی کی کم کرتا ہے۔ اس کا ذائقہ شیریں، مزاج سرد اور فعل قابض ہے۔ اس سے بھوک ختم ہو جاتی ہے اس لیے کھانا صحیح نہیں ہے۔ اس کا مصلح چنا اور سیندھانمک ہے۔ اس کے افعال و خواص یونانی اطباء کے حوالہ سے باقلا کے ذیل میں گزر چکے۔

### بلسان

با، لام اور سین پرزبر، الف اور نون ساکن، اس کا یونانی نام لوسیر میون اور بلسامن ہے۔ یہ ایک عظیم الجثہ مصری درخت ہے، جو

خشونت دار، طول و عرض اور رقت میں مختلف جسامت کا ہوتا ہے اور اچھی پرورش سے حجم میں درخت بطم کے برابر پہنچ جاتا ہے۔ بلسان انسان کے مانند سردی، گرمی، پیاس اور سیرابی سے متاثر ہوتا ہے۔ اس لیے موسم اور زمانے کے اعتبار سے اس کا خیال رکھا جائے تاکہ اس کی نشوونما اچھی ہو۔ اس کا تہ درخت حضض کے تہ کے مانند ہوتا ہے۔ اس کے پتے کا مزہ اور بو برگ سداب کے مانند ہوتا ہے، مگر بلسان برگ سداب سے زیادہ سفیدی مائل ہوتا ہے۔ اس کی شاخیں تیزی سے بڑھتی ہیں۔

بلسان کی دو نوع ہیں۔ ایک کا نام بشام اور دوسری نوع کا نام فلس ہے۔ روغن بلسان دوسری نوع سے حاصل ہوتا ہے۔ اس کے تخم کا نام حب بلسان ہے، جو فلفل کے برابر قدرے بڑا اور درازی مائل ہوتا ہے۔ حب بلسان کا مغز سفید اور اس کا مزہ تلخ ہوتا ہے۔ حب بلسان اور تخم بشام کے درمیان فرق یہ ہے کہ تخم بشام بے مزہ، بے مغز اور گول ہوتا ہے۔ بلسان شروع میں عین الشمش میں پیدا ہوتا تھا جو مصر کا ایک شہر ہے اور دیگر مقام پر پیدا نہیں ہوتا۔ بعض لوگ کہتے ہیں کہ یہ مکہ معظمہ کے پہاڑ میں اپنے تخم اور لکڑی کے ساتھ پایا جاتا ہے۔ ویسٹوریدوس کے مطابق یہ صرف یہود کے علاقوں میں پایا جاتا ہے اور وہ صرف فلسطین کا علاقہ ہے۔ لوگ کہتے ہیں کہ طویل عرصہ سے بلسان مصر سے نثار دیتا تھا۔ جڑی بوٹی اور عطر فروش لوگ درخت بشام کے اجزاء، لکڑی، تخم اور روغن کو اس کے عوض فروخت کرتے ہیں اور اس کو لوگ استعمال کرتے ہیں۔ بشام کے افعال بہت کمزور ہوتے ہیں، جو بلسان کا بدل نہیں ہو سکتا۔

گیلانی کے مطابق لفظ بلسان کا اطلاق دو پودوں پر کیا جاتا ہے۔ ان میں سے ایک بشام کے نام کے ساتھ مخصوص ہے، جو حجاز کی سرزمین میں بہت پیدا ہوتا ہے۔ اس کی لکڑی اور تخم دونوں ایارج فیقرا میں مستعمل ہیں۔ دوسرے پودے میں تخم نہیں ہوتا۔ یہ پودا عین الشمش کے قریب باغ میں پیدا ہوتا ہے۔ یہ مقام ایک بڑے شہر کے قریب ہے، جو مصر کے علاقے میں قاہرہ سے مشہور و معروف ہے۔ یہ غیر تخم دار نوع اکثر فلسطین میں دستیاب تھی اور فی الحال صرف قدیم مصر میں پائی جاتی ہے۔ لوگ اسی قسم سے روغن بلسان حاصل کرتے ہیں۔ بہر حال پہلی نوع کے پتے اور بود دوسری نوع کے بہت مشابہ ہوتے ہیں۔ البتہ اگر پہلی نوع سے روغن حاصل کیا جائے تو آیا وہ تیل دوسری نوع کے روغن کے مانند ہوگا یا نہیں؟ اس سلسلے میں متقدمین کا کوئی فیصلہ کن قول موجود نہیں ہے اور ہم نے پہلی نوع کے عمدہ روغن کا تجربہ کیا تو دوسری نوع کے روغن کے فوائد کے مقابلہ میں اس میں کوئی کمی نہیں ملی۔ ہو سکتا ہے کہ ان دونوں کے درمیان معمولی فرق زمانہ قدیم میں رہا ہو۔ قسم اول کو بشام یا بشم اور دوسری قسم کو بلس اور کثرت استعمال سے بلسان کہنے لگے ہوں۔ یہ دوسری قسم زمانہ قدیم سے شام کے غور علاقہ میں اور اس کے آس پاس پیدا ہوتی ہے۔ اعلیٰ معیار کی دوسری قسم فلسطین کی سرزمین میں پیدا ہوتی تھی اس کے بعد لوگوں نے اس کو مصر کے علاقے میں منتقل کیا۔

انطاکی نے لکھا ہے کہ نصرانیوں کی کتابوں میں تحریر ہے کہ جب حضرت مریم علیہا السلام حضرت عیسیٰ کو مطریہ کے مقام کی طرف لے کر گئیں تو وہاں اس کنویں کے پاس قیام کیا اور اپنے کپڑوں کو نہیں دھویا اور اس کے پانی کو بہا ڈالا تو اس سے بلسان پیدا ہوا۔ اس لیے نصرانی لوگ اس کی بہت تعظیم کرتے ہیں اور اس کے روغن کو خوشی سے بڑی مقدار میں خرید کر پیشواؤں اور راہبوں کے پاس جمع کرتے ہیں اور یہ بے مثال، نفیس اور منفرد دوا ہے۔ بلسان کا اعلیٰ معیار کا تخم وہ ہے، جو شوخ زرد، بھاری، فرہ دانہ ہو، زبان میں سوزش پیدا کرنے کے ساتھ اس کو معمولی بے حس کرے اور نیز اس سے روغن بلسان کی بو آ رہی ہو۔

اطباء کہتے ہیں کہ روغن بلسان کا نام لبن البلسان اور صمغ البلسان بھی ہے، جو اصل میں دودھ ہے نہ کہ روغن۔ اس کی تین قسمیں ہیں، ایک خالص، دوسرا مصنوع اور تیسرا مرکب۔ اعلیٰ معیار کا روغن بلسان فلسطین کا ہوتا ہے۔ اس کے بعد مصری روغن بلسان کا درجہ ہے۔ تازہ روغن بلسان میں آبی مادہ کثرت سے اور اس کا قوام رقیق ہوتا ہے، جب یہ پرانا ہو جاتا ہے تو بہت گاڑھا ہو جاتا ہے اور چالیس سال کے بعد اس کی قوت ختم ہو جاتی ہے۔ روغن بلسان حب بلسان سے اچھا ہوتا ہے اور اس کے تمام افعال عود بلسان سے زیادہ قوی ہوتے ہیں۔ روغن بلسان حاصل کرنے کا طریقہ یہ ہے کہ اس کے تینہ میں ستارہ شیریمانی کے طلوع ہونے کے بعد لوہے سے چیرا لگایا جائے اور نکلنے والی رطوبت کو جمع کر لیا جائے، مگر ایک چیرے سے پچیس لیٹر دوسو ملی لیٹر سے زیادہ رطوبت (روغن) کو حاصل نہ کیا جائے۔ یہ خوشبودار اور صاف ہوتا ہے۔ تازہ روغن بلسان سے لیمو کی مہک آتی ہے۔ تازہ روغن بلسان عمدہ اور پرانا روغن بلسان کمزور ہوتا ہے۔ ماہرین نے خالص روغن بلسان کی خصوصیات بتائی ہیں کہ جو سیال، معمولی گاڑھا، چپکنے والا، خوشبودار، قوی بو، تیز ذائقہ، زبان میں چھنے والی ترشی سے خالی، صاف شفاف اور عقیق جیسا سرخ ہو۔ روغن بلسان کی خوبی پر کھنے کا طریقہ یہ ہے کہ اگر اس کا قطرہ دودھ میں ڈالا جائے تو یہ دودھ کو فوراً جمادے یا روغن بلسان اون کے ٹکڑے پر پکایا جائے اور اس کو دھویا جائے تو اس کا اثر اون میں باقی نہ رہے اور یا روغن بلسان کو پانی میں حل کیا جائے تو پانی دودھ کے ہم رنگ ہو جائے۔ جس کا یہ خیال ہے کہ اگر روغن بلسان کو پانی میں پکایا جائے تو اس کی گہرائی میں اتر جائے اور اس میں حل پذیر نہ ہو، بلکہ تیرتا رہے۔ اس نے یہ طریقہ غلط بتایا ہے۔ اگر انگلی کو روغن بلسان سے آلودہ کر لیا جائے اور اس کو لکڑی یا کپڑے کے اوپر ملا جائے پھر اس کو جلایا جائے تو لکڑی اور کپڑے پر آگ کا اثر نہ ہو۔ روغن بلسان اس سلسلے میں خمر مضور (عمل تصعید سے تیار کردہ شراب) کے ہم شریک ہے اور نفط کے مشابہ ہے اور جو روغن بلسان ان خوبیوں کا حامل نہ ہو وہ غیر معیاری اور ملاوٹی ہے۔

مصنوعی روغن بلسان وہ ہے جو اس زمانے کا تیار کردہ ہے اس کو چوب بشام، بسباسہ، میعہ ساکلمہ اور روغن تخم ترب تمام کو مساوی مقدار میں لیا جائے اور اس کو دس گنا روغن زیتون میں ملا کر پکایا جائے، جب اس کا چوتھائی حصہ باقی رہ جائے تو صاف کر کے محفوظ کر لیں۔ یہ مصنوعی روغن اصلی سے کم نفع کا حامل ہے، نیز لوگ بلسان کی شاخ، پتے لکڑی اور تخم کو پانی میں پکاتے ہیں اور حسب طریقہ روغن زیتون میں پکا کر مصنوعی روغن بلسان تیار کرتے ہیں، یہ پہلے والے مصنوعی روغن سے کم نفع بخش ہے۔ ملاوٹی روغن بلسان وہ ہے جس کو روغن حبہ الخضر، روغن حنا، روغن مصطکی، روغن سوسن وغیرہ بعض یا اکثر روغنوں کے ہمراہ ملاوٹ کرتے ہیں۔ بعض لوگ روغن بلسان میں شہد، موم، روغن مورد، روغن حنا اور رائیج کی ملاوٹ کرتے ہیں۔ یہ سب سے زیادہ گھٹیا ہوتا ہے۔ مجموعی حیثیت سے بلسان کے تمام اجزاء محلل روغنوں، مرہموں اور معجون کے نسخوں میں شامل کیے جاتے ہیں اور بلسان کے اجزاء مختلف طبیعت کے حامل ہیں۔

**مزاج:** شیخ کے مطابق عود بلسان دوسرے درجہ میں گرم و خشک ہے۔ حب بلسان اس سے معمولی گرم اور تر ہے۔ روغن بلسان ان دونوں سے زیادہ گرم ہے، یعنی تیسرے درجہ کے اول میں حار ہے۔ روغن بلسان اتنا مسخن نہیں ہے جتنا لوگوں کا خیال ہے کہ یہ افراط سے حرارت کا حامل ہے یعنی چوتھے درجہ میں حار ہے۔

**افعال و خواص:** جالینوس نے کہا ہے کہ بلسان دوسرے درجہ میں مجفف اور مسخن ہے اور اس کے ساتھ ساتھ نہایت لطیف ہے۔ اپنی

لطافت کی وجہ سے اس کی بو خوشبودار ہوتی ہے۔ روغن بلسان پودے سے زیادہ لطیف قوت کا حامل ہے۔ روغن بلسان اتنا قوی مسخن نہیں ہے، جتنا کہ لوگوں نے غلطی سے مان لیا ہے کیونکہ یہ بہت لطیف ہوتا ہے۔ حب بلسان سر کا تنقیہ، معدہ کو قوی، برودت معدہ کو رفع اور ہاضمہ کو قوی کرتا ہے۔ یہ قوت تریاقیہ کا حامل ہے۔ معدہ اور امعاء کی رطوبتوں کو خشک کرتا ہے۔ مرگی، سدر، نئے و پرانے سردرد مغص، بلغمی و سوداوی امراض، ربو، ضیق النفس، کھانسی اور درود معدہ کو رفع کرتا ہے۔ حب بلسان ریح و نفخ کو تحلیل اور جگر کے سدوں کو کھولتا ہے۔ استسقاء، عرق النساء، بل میں رہنے والے کیڑے مکوڑوں کے ڈسنے، عسر البول، احتباس حیض اور داء الحیہ میں فائدہ کرتا ہے۔ حب بلسان بال کی جڑ کو قوی کرتا ہے۔ ان مذکورہ امراض میں حب بلسان کا خوردنی استعمال اور ضماد فائدہ مند ہے۔ اگر پانچ سو ملی گرام سے ڈیڑھ گرام تک حب بلسان کو بتیس گرام روغن بادام تلخ کے ہمراہ تناول کیا جائے تو اس شخص کے لیے فائدہ مند ہے، جس کے بدن کو سردی، رعشہ اور اختلاج لاحق ہو گیا ہو اور اس کی نبض صغیر ہونا شروع ہو گئی ہو۔

بدیعہ نرس نے کہا ہے کہ حب بلسان غلیظ فضلات، معدہ کے تنقیہ، جگر کی تقویت کے لیے نفع خاص کا حامل ہے۔ بعض اطباء کے نزدیک یہ بارد ذات الریہ میں فائدہ مند ہے۔ اگر عورت حب بلسان کے جوشاندہ میں بیٹھے یعنی آبن لے تو رحم کا منھ کھل جاتا ہے۔ حب بلسان مثانہ میں نقصان کرتا ہے، جس کا مصلح کثیر ہے۔ اس کی مقدار خوراک سات گرام تک ہے۔ حب بلسان کا بدل ڈیڑھ گنا عود بلسان ہے اور اس کی عدم موجودگی میں ہم وزن سلیجہ اور اس کا دسواں حصہ بسا سہ ہے۔ تریاق میں استعمال کے لیے اس کا بدل ہم وزن زراوند طویل اور حب الغار ہے۔

روغن بلسان کا یونانی اور رومی نام اقویلا سمون اور انگریزی نام بالسم کو پی با ہے۔ یہ تریاقی قوت کا حامل ہے، نیز مقوی دماغ، مقوی اعصاب، مقوی قوت باصرہ اور مقوی رحم ہے۔ یہ روغن بلسان فالج، لقوہ، کزاز، مرگی، صداع، دوار، رعشہ اور استرخاء کے مانند بارد دماغی و اعصابی امراض سر کے پرانے زخم، مفاصل، حلق اور دانت کے درد، عرق النساء، نقرس، تمام بارد رطب امراض، ظلمت بصر، بیاض چشم، سبل، غشاوہ، نزول الماء، ثقل سماعت، برودت اور رطوبت سے کان میں لاحق بہرہ پن، ضیق النفس، ربو، کھانسی، انتصاب نفس، پھیپھڑے کے قروح، معدہ، جگر، تلی، گردہ و مثانہ کی کمزوری، پتھری توڑنے، عسر البول، سلس البول، استرخاء قضیب اور امراض مقعد میں مفید ہے۔ صلابت کو نرم، بارد مواد کو تحلیل، لرزہ دار بخاروں اور وضوح (بالوں کی سفیدی) کو رفع، امراض رحم، وجع الرحم کو دفع، جنین و مشیمہ کو خارج، حیض کو جاری اور رحم کی رطوبتوں کو جذب کرتا ہے۔ روغن بلسان ایرسا کے ہمراہ نئے پرانے تمام زخموں کو میل سے پاک و صاف کرتا ہے۔ حاصل کلام! روغن بلسان کو مذکورہ امراض میں ہر ایک کے مطابق مخصوص طریقہ سے استعمال کریں، جیسے خوردنی استعمال، طلا، مالش، سرمہ کے طور پر، قطور، سنون، جمول، فرزجہ، مفرد اور مرکب استعمال کر سکتے ہیں۔ ہر طریقہ سے فائدہ کرتا ہے۔ یہ مرکبات کے نسخوں میں تریاق کے مانند کام کرتا ہے اور پچھو، تمام کیڑے مکوڑے، خانق النمر وغیرہ بارد زہروں کا مقاوم اور لڑنے کی صلاحیت کا حامل ہے۔ اگر پانچ سو ملی گرام سے ڈیڑھ گرام تک روغن بلسان کو بتیس گرام روغن بادام تلخ یا شہد کے ہمراہ نوش کیا جائے تو خارجی سردی، رعشہ، لقوہ، اختلاج، پورے بدن کی سردی اور صغیر نبض (یعنی نبض کا حجم چھوٹا ہونا) میں بحکم خداوندی فائدہ کرتا ہے۔ روغن بلسان، تنہا یا بنخ سوسن آسمانخونی کے ہمراہ سر کے قروح میں فائدہ مند ہے۔ اگر قتیلہ کو روغن بلسان میں اور روغن زنبق (روغن چمیلی) میں تر کر کے جمول کیا جائے تو جمود اور سکتہ

میں فائدہ ہوتا ہے۔ روغن بلسان کا آنکھوں میں استعمال غشاوہ کو صاف اور نزول الماء کی ابتداء میں فائدہ کرتا ہے۔ اس کا نیم گرم قطور کان درد میں راحت دیتا ہے۔ یہ شوصہ اور انقباض نفس کی بہترین دوا ہے۔ اگر ساڑھے سات سو ملی گرام روغن بلسان کو ایک پیالہ مناسب حال جوشاندہ پر ٹپکا کر خالی پیٹ نوش کیا جائے اس کھانسی میں فائدہ کرتا ہے، جس کی شروعات سینہ کے اعضاء سے ہوتی ہے۔ اسی طرح ساڑھے چار گرام روغن بلسان کو ایک پیالہ زوفا کے جوشاندہ میں ملا کر پینے سے سردی سے لاحق شدید کھانسی میں فائدہ ہوتا ہے نیز اس مذکورہ مرض میں سینہ پر اس کی مالش کی جائے۔ بعض لوگوں نے ساڑھے سات سو ملی گرام روغن بلسان اور ساڑھے تیرہ ملی لیٹر زوفا کے جوشاندہ کو کھانسی اور سینہ کے درد کے لیے فائدہ مند لکھا ہے۔ سینہ پر اس کی مالش جمود صدر میں فائدہ کرتی ہے۔ اگر عورت اس کا حمل کرے تو یہ حمل میں معاون و مددگار ہے۔ بانجھ عورت کو فائدہ کرتا ہے اور جنین و مشیمہ کو خارج کرتا ہے۔ اگر روغن بلسان، روغن گل اور موم کی قیروٹی بنائی جائے اور اس کا حمل کیا جائے تو رحم کی سردی میں فائدہ ہوتا ہے۔ روغن بلسان پینے سے پتھری ٹوٹ جاتی ہے۔ پیشاب و حیض کو خوب جاری کرتا ہے اور بارد عسر البول میں فائدہ کرتا ہے۔ روغن بلسان کی مالش استرخاء ذکر میں مفید ہے۔ اس کا طلا لرزہ کو دفع کرتا ہے۔ اس کو پینے سے عرق النساء میں فائدہ ہوتا ہے۔ اگر روغن بلسان کو وضع (بالوں کی سفیدی) پر طویل عرصہ تک طلا کیا جائے تو اصلی رنگ لوٹ آتا ہے۔ اگر روغن بلسان شراب میں ملا کر نوش کیا جائے تو زہروں سے مقاومت (لڑنے کی صلاحیت) پیدا کرتا ہے۔ یہ تریاق کبیر کا ایک اہم جز ہے اور افعی کی گزیدگی میں فائدہ کرتا ہے۔ اگر سودا دو گرام روغن بلسان کو تازہ دودھ میں ملا کر نوش کیا جائے تو خالق النمر کے زہر کو رفع اور کیڑے مکوڑوں کے ڈسنے، شوکران اور فطر خوردہ شخص اور بچھو کی گزیدگی کے لیے فائدہ مند ہے۔ روغن بلسان اور ایرسا کا ضاد کاٹھا اور ہڈی کو خارج کرتا ہے۔ روغن بلسان کی مقدار خوراک سودا دو ملی لیٹر اور بعض کے مطابق پونے دو ملی لیٹر سے ساڑھے چار ملی لیٹر تک ہے۔ یہ آنتوں میں نقصان کرتا ہے، جس کا مصلح لعاب ہی دانہ کے ہمراہ صندل سرخ کا استعمال ہے۔ اس کا بدل ڈیڑھ گنا سے دو گنا تک پرانا روغن زیتون یا تازہ روغن زیتون یا روغن ازراقی یا روغن ترب ہے، جس میں حب بلسان اور عود بلسان کو پکایا گیا ہو۔ بعض کے مطابق اس کا بدل گائے کا گھی ہے، جس میں مرکی کو پکایا گیا ہو۔ بعض کے نزدیک اس کا بدل نصف وزن عمدہ روغن بان اور چوتھائی وزن پرانا روغن زیتون ہے یا چوتھائی حصہ روغن زنبق اور اس کے ہم وزن عمدہ پرانا روغن زیتون ہے یا ہم وزن روغن ناریل یا ہم وزن روغن ترب ہے۔ کچھ لوگوں نے اس کا بدل میعہ سائلہ کے ہمراہ ہم وزن حب بلسان قرار دیا ہے۔ اطباء سے منقول ہے کہ اگر درخت کاج (درخت صنوبر) کے گوند کو مناسب روغن میں حل کیا جائے تو اس کے اکثر آثار و خواص روغن بلسان جیسے ہو جاتے ہیں اور روغن بلسان کا نعم البدل بھی۔ روغن بلسان کے افعال و خواص انگریز اطباء کے مطابق بالسم کو پی با کے ذیل میں تحریر ہو چکے۔

بلسان کے پتوں کا جوشاندہ پینے سے نفخ اور غلیظ ریاح تحلیل اور حلق میں چسکی ہوئی جو تک نکل جاتی ہے۔ یہی فائدہ پتوں کے عصا رہ سے حاصل ہوتا ہے۔ پتوں کے جوشاندہ کا قطور کان درد کو ساکن کرتا ہے اور اس کی تکمید رطوبی صداع کی تسکین کے لیے فائدہ مند ہے۔ برگ بلسان کا ضاد بارد رطب صداع اور بچھو کی گزیدگی میں فائدہ کرتا ہے۔ پتے کے عصا رہ کا ضاد بھی رطوبی صداع میں فائدہ کرتا ہے اور دماغ سے رطوبتوں کو نیچے لاتا ہے۔ اگر بلسان کی تازہ چھال کا شہد میں مربی تیار کیا جائے تو معدہ کو قوی اور اس کو رطوبت کو صاف، جگر کو تقویت، نفخ کو تحلیل اور جگر کی برودت کو دفع کرتا ہے۔ اگر بلسان کی جڑ اور ریشہ کو جلانے کے بعد شہد میں ملا کر ٹائلیل پر طلا کیا جائے تو



ان کو کاٹ دیتا ہے۔ یہ مذکورہ نسخہ خصوصاً شراب کے ہمراہ تیار کردہ ریم والے قروح کا تحقیق کرتا ہے اور اس کا طلا ہڈیوں کے ریزہ کو خارج کرتا ہے۔ بخی بلسان کی پوست اور سرکہ کا ضاد بھی ٹالیل کو کاٹ دیتا ہے۔ اگر بلسان کی شاخ اور پتوں کو پانی میں پکا لیا جائے، پھر اس کے صاف شدہ پانی کو تازہ روغن کنجد کے ہمراہ اتنا پکا یا جائے کہ تیل باقی رہ جائے اور پانی جل جائے تو اطباء کے نزدیک یہ روغن روغن بلسان کے قائم مقام قرار دیا گیا ہے۔ بلسان کی لکڑی، تخم اور پتے کا ضاد اور ان چیزوں کے جو شانہ کا خوردنی استعمال مشروب اور ڈسے ہوئے زہروں کو دفع کرتا ہے۔ بلسان کی لکڑی کے خواص عود بلسان کے ذیل میں آئیں گے۔

## بلسان من

یہ بلسان ہے۔

## بلس

یہ فرس کے ہم وزن ہے۔ بلس اہل یمن کی زبان میں انجیر کا پھل ہے۔

## بلسٹرننگ فلائی

باکے نیچے زیر، لام پر زبر، سین ساکن، ٹا اور راپر زبر، نون اور گاف ساکن، فا اور لام پر زبر، الف، ہمزہ کے نیچے زیر اور یا ساکن۔ یہ ذراتح ہے۔ انگریز اطباء کے مطابق یہ ایک قسم کی زہر دار مکھی ہے، جو انگریزی ممالک میں کثرت سے پائی جاتی ہے۔ یہ ہندوستان میں بھی پائی جاتی ہے۔ یہ مکھی گول اور لمبی ہوتی ہے، اس کے دونوں پر سنہرے، سبز اور خوشنما ہوتے ہیں اور ان دونوں پروں کے نیچے چھلنی کے مانند باریک، خاکستری رنگ کے مزید دو پر ہوتے ہیں، جو سنہرے پروں میں چھپے رہتے ہیں۔ اس کا سر بڑا ہوتا ہے، جس کے اوپر ایک لکیر ہوتی ہے، یہ مکھی درختوں پر بیٹھتی ہے۔ یہ بہت بدبودار ہوتی ہے۔ دماغ اس کو برداشت نہیں کر سکتا۔ ان مکھیوں کے پکڑنے والے صبح سویرے اپنے چہرے اور ہاتھوں پر کپڑا لپیٹ کر اس درخت کو ہلاتے ہیں اور جب یہ مکھی زمین پر گر پڑتی ہے تو اس کو اٹھا کر گرم سرکہ میں ڈال لیتے ہیں۔ دھوپ میں اچھی طرح خشک کر کے شیشہ کے برتن میں محفوظ کر لیتے ہیں اور اس کے منہ کو مضبوط باندھ دیتے ہیں ورنہ اس میں کیڑے پیدا ہو جاتے ہیں۔ یہ مکھی جلد کو سرخ کر کے چھالے ڈال دیتی ہے۔ یہ قوی مسہل اور مدد حیض ہے۔ یہ ضعف مثانہ، سلسل البول اور تقطیر البول کو دفع کرتی ہے اور خوب باہ آور ہے۔ اس کو روغن کنجد میں ملا کر بالوں پر ملنے سے بال جھڑنا بند ہو جاتے ہیں اور صفہ (بدن کی بدبو) میں فائدہ کرتا ہے۔ اس کی مقدار خوراک بدرقہ (پیش دارو/ انوپان) کے ساتھ 32.4 سے 64.8 ملی لیٹر تک ہے۔ اس سے مرکبات بھی تیار کیے جاتے ہیں۔

## بلسکی

با پر پیش، لام پر زبر، سین ساکن، کاف کے نیچے زیر اور یا ساکن۔ یہ عربی لفظ ہے۔ اس کا عربی نام شیشہ الافعی بھی ہے۔ یہ افریقی ممالک میں مصفی الرعاة سے معروف ہے۔ دو افروش لوگوں کے نزدیک اس کا نام قوت البریہ ہے۔ بلسکی کا یونانی نام افارینی ہے۔ بعض نے اس لفظ کو کاف کے بغیر بلسی بھی لکھا ہے۔ بلسکی کثیر شاخوں والا ایک پودا ہے، جو دراز، چوکور اور کھردرا ہوتا ہے۔ اس کے پتے گولائی مائل اور فوہ (مچھڑ) کے پتوں کے مانند دور دور نکلتے ہیں۔ اس کا پھول سفید اور تخم سخت و گول ہوتا ہے۔ تخم کا درمیانی حصہ خم دار ہوتا ہے۔ یہ

پودا اپنے پتوں کی خشونت کی وجہ سے کپڑوں سے چمٹتا ہے، چونکہ جانوروں کے رکھوالے اور چرواہے اس کے ذریعہ دودھ میں سے بال کو نکالتے اور صاف کرتے ہیں، اس لیے اس کا نام مصفی الرعاۃ (چراہوں کی چھانی) ہے۔

**مزاج:** دوسرے درجہ تک گرم و خشک اور بعض کے نزدیک یہ مرکب القوی ہے، جس پر تجفیف اور حرارت کا غلبہ رہتا ہے اور اس میں حرارت سے زیادہ یوست ہے۔

**افعال و خواص:** ہلکی لطافت کے ساتھ معمولی فعل جلا کا حامل ہے۔ اس لیے اطباء نے اس کو جالی اور ملطف لکھا ہے۔ اگر ہلکی اور خنیری کی چربی یا خنیری کی پرانی چربی کا ضاد کیا جائے تو خنازیر کو ابتدائی مراحل میں تحلیل کرتا ہے۔ اگر مذکورہ نسخہ کو خصوصاً ہلکی کے عصارہ کو روغن گل یا روغن بنفشہ کے ہمراہ کان میں قطور کیا جائے تو درد میں آرام ملتا ہے۔ اگر پانی میں ملی ہوئی شراب ابیض کے ہمراہ سولہ ملی لیٹر ہلکی کا عصارہ نوش کیا جائے یا ساڑھے سترہ گرام ہلکی کی جڑی بوٹی کو کھایا جائے اور اس کے اوپر شراب نوش کی جائے تو یہ ریتلا (نچو) اور انفی کی گزیدگی میں فائدہ کرتا ہے۔

### ہلسفا

یہ حرف بابلی ہے۔

### ہلسن

باپر پیش اور بعض کے نزدیک اس کے نیچے، زیر اور آخر میں نون۔ یہ عدس (مسور) ہے۔

### ہلسو

باپر زبر، لام ساکن، سین پر پیش اور واؤ ساکن۔ یہ سنسکرت میں کاری پنڈو (سفید پھول والا)، کارا بھل (اس کا پھول قفل کے مانند مزے دار ہوتا ہے) اور کانک کری (سونے کے مانند بدن کے رنگ کو نکھارنے والا) ناموں سے موسوم ہے۔ یہ ایک جنگلی درخت ہے، جو دکن میں درخت کاری کے نام سے مشہور ہے۔ اس کی شاخیں گھنی ہوتی ہیں۔ شاخ کے دونوں طرف جڑ سے اس کے آخری سرے تک لمبے اور موٹے کانٹے ہوتے ہیں اور ہر کانٹے کے نیچے درخت حنا کے مانند بلکہ اس سے تنگ اور مسلسل دودو پتیاں ہوتی ہیں اور ان پتیوں کے درمیان پھول کھلتا ہے، جس سے بعد میں فالسہ کے دانہ کے برابر قدرے چھٹے اور چوڑے ایک سے تین عدد تک پھل لگتے ہیں۔ یہ کچا پھل سبز اور کھیلا اور نیم کچا پھل زعفرانی زرد اور پکا پھل سرخ ہوتا ہے۔ اس کے اندر گردہ کے ہم شکل ایک سے تین تک تخم ہوتے ہیں۔

**مزاج:** اس کے پھل کا مزاج حار اور رطب ہے۔

**افعال و خواص:** پھل کا ذائقہ چہرہ اور شیریں ہوتا ہے۔ یہ مقوی، مشمتی طعام، مہیج باہ اور دافع زحیر ہے۔ یہ ہندوستانی اطباء کے نزدیک کیلا اور بادی ہے۔ یہ پیٹ میں قبض پیدا کرتا ہے۔ پر میو (سوزاک)، سیلان منی، سیلان مذی اور گاڑھے پیشاب میں فائدہ مند ہے۔ لوگ اس کے نئے وزم پتوں سے سبزی بناتے ہیں۔ یہ ریاح کی تولید اور اشتہا کو ساقط کرتا ہے۔ امراض بول، زلق الامعاء اور زلق المعده میں فائدہ کرتا ہے۔ زلق کی بیماری کا نام گرہنی اور سگرہنی ہے۔ بخار کو بہت جلد بلکہ ایک پہر میں دور کرتا ہے۔

**بلسیقی اور بلا سیقی**

یہ دونوں حرف السطوح (بابل کی ہالون) ہیں۔

**بل شیریں**

یہ شیرازی میں طراشیت ہے۔

**بلطاس**

یہ درخت چنار کا نام ہے۔

**بلطاؤن**

یہ بقلہ یمانیہ ہے۔

**بلغار**

یہ بودار (خوشبودار چمڑا) ہے۔

**بلغور**

بافتح یہ عصیدہ ہے۔

**بلغ**

بلغ اور بعض کے مطابق بعلق کھجور کی ایک نوع ہے۔

**بلغوشیون**

یہ عصی الراعی (لال ساگ) ہے۔

**بلکا**

یہ کنگنی ہے۔

**بلکند**

بالضم یہ تنوری روغنی روٹی ہے، جس کا ہندی نام پراٹھا ہے اور اس کی ترکیب مشہور و معروف ہے۔

**بلکچہ**

اس کا مزاج بارد ہے۔ یہ زہر، بلغم، صفرا، سوزاک، مثانہ کی پتھری اور سوزش کو دفع کرتا ہے۔

**پلکھن**

پاکے نیچے زیر، لام ساکن، کاف پرزبر، ہاخفی اور نون ساکن۔ یہ ہندوستان کا ایک مشہور درخت ہے۔ اس کے افعال و خواص پا کر کے ذیل میں گزر چکے ہیں۔

**پلمکاری**

با اور لام پرزبر، میم ساکن، کاف پرزبر، الف، را کے نیچے زیر اور یا ساکن۔ بعض کے نزدیک اس لفظ میں میم کے عوض نون ہے۔ یہ

پیلو کا درخت ہے۔

## بلمون

بلمون با کے زبر کے ساتھ اور سلمون ساؤج سے معروف ہے اور بعض کے مطابق بلمون اور بکمون خرفہ کے فارسی نام ہیں۔

## بلخاسف

یہ برنجاسف ہے۔

## بلنجمشک

یہ فرنجمشک ہے۔

## بلند

یہ سمند کا ہم وزن ہے، یہ مہندی کی جڑ ہے۔

## بلنقس

با پر زبر، لام ساکن، نون اور قاف پر زبر اور سین ساکن۔ یہ گائے کا بچہ ہے۔

## بلنطس

یہ اندلس کی زبان میں بقلہ یمانیہ (چولائی) ہے۔

## پلنگ

پا پر زبر اور لام پر زبر، نون ساکن اور گاف ساکن۔ یہ فارسی لفظ ہے اس کا عربی نام نمر ہے۔ اس کی کنیت ابو الامر، ابو الغضب، ابو جہل اور ابو عمرو ہے۔ اس کا ترکی نام فیلان اور ہندی نام تیندوا اور بگھرا ہے۔ یہ چیتا کے ہم شکل اور ہم رنگ ایک مشہور جانور ہے۔ یہ شیر کے ہم شکل مگر چھوٹا ہوتا ہے۔ اس کی جلد پر سیاہ نقطے موجود ہوتے ہیں۔ اس کا جشہ کتے سے بڑا پتلا اور تمام جانوروں سے تیز رفتار، بہت طاقتور، باغیرت اور حیا دار ہوتا ہے۔ کوئی جانور اس کا گوشت نہیں کھاتا۔ بعض کے مطابق یہ شیر سے زیادہ خطرناک ہوتا ہے، کیونکہ غصہ کے وقت خود پر قادر نہیں ہوتا، یہاں تک کہ اپنے شدید غضب سے خود کو مار ڈالتا ہے۔ پلنگ کی دونوع ہیں۔ ایک بڑے جشہ دار اور ایک چھوٹا ہوتا ہے۔ چھوٹے کی دم چھوٹی ہوتی ہے۔ یہ انسان اور جانور کا بہت بڑا دشمن ہے۔ جب یہ شکم سیر ہو جاتا ہے تو تین دن تک سوتا رہتا ہے۔ تمام درندوں کی بو کے برخلاف اس سے بہت بدبو نہیں آتی، جب یہ بیمار پڑتا ہے تو چوہے کو کھاتا ہے اور صحت یاب ہو جاتا ہے۔ ماہرین نے بتایا ہے کہ تیندوا شراب کو بہت پسند کرتا ہے، جب اس کے قریب پہنچتا ہے تو بلا اختیار پانی کی طرح پیتا ہے۔ بعض وقت لوگ اس حیلہ سے اس کا شکار کرتے ہیں۔ یہ شیر سے کم خطرناک ہے۔ باقی تمام جانوروں سے زیادہ خطرناک ہے۔ تیندوا کی جلد کمزور مگر بذات خود خطرناک جانور ہے۔ اس کو شیر سے ذاتی عداوت ہے، مگر یہ اس پر کامیابی نہیں پاتا۔ اس کی چھلانگ بہت بلند ہوتی ہے۔ یہاں تک کہ چالیس ہاتھ تک اونچی جست لگاتا ہے اس کا بچا ہوا کھانا کوئی نہیں کھاتا اور یہ مردار کو بالکل نہیں کھاتا۔ لوگ کہتے ہیں کہ اگر انسان اپنے بدن پر لنگڑی بھوکی چربی کو مل لے اور تیندوا کے قریب جائے تو تیندوا اس پر غالب نہیں آتا اور اس کو کوئی نقصان نہیں پہنچاتا، بلکہ انسان

اپنے ہاتھ سے پکڑ کر اس کو باندھ دیتا ہے۔ اس کا اثر بالخاصہ ہے کہ اگر کوئی شخص اس کی کھال کا ایک ٹکڑا اپنے پاس رکھے تو لوگوں پر اس کی ہیبت طاری رہتی ہے۔ بعض لوگوں کا تجربہ ہے کہ اگر تیندوے کے زخم پر چوہا پیشاب کر دے تو ٹھیک ہو جاتا ہے۔ چوہا تیندوے کے قریب پہنچنے کے لیے بیتاب رہتا ہے تاکہ اس پر پیشاب کرے، اس لیے لوگ تیندوے کو ایسے مقام پر رکھتے ہیں کہ جس کے ارد گرد پانی ہو تاکہ چوہا اس تک نہ پہنچ سکے اور اس پر پیشاب نہ کرے۔ اس کی خاصیت یہ ہے کہ رفتار کی حالت میں کسی جانور کو اپنے سے بلند دیکھنا گوارا نہیں کرتا۔

**مزاج:** تیندوہ کا مزاج درندہ صف جانوروں کا مزاج ہے۔ بعض کے نزدیک تیندوہ کے تمام اجزاء خصوصاً اس کا پتہ اور چربی گرم اور خشک ہے۔ اور بعض نے اس کے گوشت کو گرم اور خشک لکھا ہے۔

**افعال و خواص:** اگر تیندوہ کی چربی کو پگھلا کر پرانے زخموں پر لگایا جائے تو ان کو صاف اور گوشت سے پر کرتا ہے۔ پکی ہوئی چربی، روغن زیتون اور پانی میں گلا کر پکائے ہوئے تیندوے کے گوشت کا طلا زخموں کو زائل، شرا (پتی) اور حزاز کے لیے بے مثال دوا ہے۔ ارسطاطالیس کے مطابق اگر اس کے خون کو کلف پر لگانے کے بعد خشک ہونے کا انتظار کیا جائے پھر اس کو پانی سے دھویا جائے تو اس کو زائل کرتا ہے اور بہق و جلد کے نشانات کو بھی صاف کرتا ہے۔ ترش ترنج کے رس کے ہمراہ تیندوے کے خشک پتے کا طلا بہق میں فائدہ کرتا ہے۔ فالج، خدر، وجع المفاصل، نقرس اور بارود امراض کے لیے تیندوے کی چربی بہترین طلا ہے۔ اس کے خون کو آنکھ میں لگانے سے تمام امراض چشم میں فائدہ ہوتا ہے۔ اس کے پتے کا سرمہ کے طور پر استعمال بینائی کو تیز کرتا ہے اور نزول الماء میں فائدہ مند ہے۔ تیندوے کے سر کا مغز آب جرجیر اور آب زنبق (چمیلی) کے مخلول کا مردانہ عضو تناسل کے سوراخ میں قطور مقوی اور محرک جماع ہے۔ اسی طرح مغز سر اور روغن زنبق کا حمل فائدہ مند ہے۔ اگر اس کے قصبہ (زخرہ) کا شوربا بنا کر نوش کیا جائے تو تقطیر البول اور درد مثانہ میں فائدہ کرتا ہے۔ اس کی جلد پر بیٹھنا بواسیر میں فائدہ مند ہے۔ ساڑھے سترہ گرام تیندوے کے گوشت کا خوردنی استعمال سانپ، افعی اور جملہ کیڑے مکوڑوں کے کانٹے زہر کو دفع کرتا ہے۔ اس کے پتے کا داخلی استعمال ممنوع ہے، کیونکہ اس میں شدید زہریلا اثر ہوتا ہے اور اس کو کھانے پینے والا شخص منہ کی تلخی، آنکھ کی زردی، مری کے درد، التهاب اور خشک تشنج میں مبتلا ہو جاتا ہے اور بعض وقت تین گھنٹہ یا اس سے کم وقت میں ہلاک ہو جاتا ہے اور اس کی مہلک مقدار ایک گرام ہے۔ اس کا علاج یہ ہے کہ جلدی سے تازہ دودھ پلا کر قے کرائی جائے اور اس کے بعد گل مختوم اور رب بھی یا رب سیب، شیرہ تخم خرفہ، روغن بادام اور مرغ کے بچہ کے ماء اللحم کے ہمراہ ماء الشعیر مبرد کھلایا جائے۔ اگر اس سے ضعف یا غشی لاحق ہو تو قدرے شراب پلائی جائے اور باقی تمام تدابیر شیر کا پتہ کھانے والے شخص کے مانند ہے، جن کا تذکرہ آئندہ آئے گا۔ جب اس کے بال سے گھر میں دھواں کیا جاتا ہے تو اس مقام سے بچھو بھاگ جاتا ہے اور خود تیندوہ امر کے دھوئیں سے بھاگتا ہے۔

### بلواسیہ

یہ شراق (لٹورہ یا نیل کنٹھ) ہے۔

**پلوا**

پا اور لام مشدد پرز بر، واؤ پرز برا اور الف۔

**پلواستری**

پلوا کا اعراب حسب سابق، سین ساکن، تا پرز بر، را کے نیچے زیر اور یا ساکن۔ ان دونوں لفظ کا اطلاق درختوں کے نئے پتوں یعنی کوئیل پر ہوتا ہے۔

**پلواورنا**

پلوا کا اعراب حسب سابق، واؤ پرز بر، را ساکن، نون پرز برا اور الف۔ یہ ناگر موتا تھا ہے۔

**پلواوت**

یہ بیل (مشہور پھل) ہے۔

**پلوپرنی**

پا کے نیچے زیر، لام پر پیش، واؤ ساکن، پا پرز بر، را ساکن، نون کے نیچے زیر اور یا ساکن، یہ چکنڈی ہے۔

**پلواہ**

یہ خطاف (ابابیل) ابابیل ہے۔

**پلوت**

پ مفتوح ہے۔ یہ خرئوب ہے۔

**بلودت**

ب مکسور، ل مضموم، و ساکن، و مفتوح اور ت ساکن ہے۔ یہ کورس ہے۔

**بلور**

با کے نیچے زیر، لام مشدد پرز بر، واؤ اور را ساکن۔ فارسی میں یہ لفظ بلور ہے، جس کا اعراب با اور لام پر پیش، واؤ اور را ساکن ہے۔ یہ ایک معدنی پتھر ہے، جو ہندوستان میں کثرت سے ملتا ہے۔ یہ سفید، شفاف اور چمکدار ہوتا ہے، یہ شیشہ کے مانند اس چیز کو عیاں کرتا ہے۔ جس کو اس کے اندر پیوست کیا جاتا ہے۔ بعض کے نزدیک یہ رواں پانی ہوتا ہے، جو جم جاتا ہے۔ بلور زمرہ سے نرم اور شیشہ سے سخت ہوتا ہے۔ بعض مقامات کا زمرہ زیادہ سخت ہوتا ہے جیسے کشمیر اور بعض علاقوں کا زمرہ اور کم شفاف ہوتا ہے، جیسے عظیم آباد۔ بہت سفید اور صاف جسم والا بلور اعلیٰ معیار کا ہوتا ہے۔ اس پتھر کی بہتر قسم وہ ہے، جس کا نام فارسی میں درنجف ہے۔ بلور طف میں کم استعمال ہوتا ہے اور اس کا مصلح پرانی قند ہے۔ اگر بلور کو سورج کے مقابل رکھا جائے اور دوسری جانب اس کے پاس دھنی ہوئی روئی رکھی جائے تو اس کی شعاعیں روئی میں نفوذ کرتی ہیں اور اس کو جلا دیتی ہیں، بلور کا باریک سرمہ آنکھ کے بیاض، سل اور خارش میں فائدہ کرتا ہے۔ بلور کا اثر بالخاصہ ہے کہ اگر اس کو گردن میں لٹکایا جائے تو بچوں کے ریشہ اور دانت درد میں فائدہ ہوتا ہے اور ڈراؤنے خواب سے محفوظ رکھتا ہے۔

## پلورنٹ

پا اور لام پرزبر، واؤ اور را پر پیش، نون اور تا ساکن۔ یہ پنومان درخت کا پھل ہے۔

## بلوسیطون

یہ گلنار ہے۔

## بلوسیکہ

با کے نیچے زیر، لام ساکن، واؤ اور سین پرزبر، یا ساکن، کاف پرزبر اور آخر میں ہا۔ یہ اس مغز نیل کا ہندی نام ہے، جو غیر دانہ دار ہوتا ہے اور اس کو اسی نام سے جانا جاتا ہے۔ یہ قابض ہے۔ بلغم کے فساد، قونج اور پیٹ درد کو دفع کرتا ہے۔

## بلوط

با پر پیش یا زبر، لام مشدود پر پیش، واؤ اور طا ساکن۔ اس کا فارسی نام بالوط، طبرستان کی زبان میں ارمازی، یونانی میں قالا بو اور فلا بو، رومی میں فرینیون، انطاکی زبان میں دوام، رومی میں قلہا، بلوط، قیلون اور رور دین ہے۔ یہ خرنب کے پتے کے مانند ہوتا ہے، جس کا باطنی حصہ سفید اور اس کا ظاہری حصہ سبز ہوتا ہے۔ مطلق بلوط سے اس کا پھل مراد ہوتا ہے، جو مشہور و معروف ہے۔ بلوط کا پھل دو قسم کا ہوتا ہے۔ ایک قسم درازی مائل اور دوسری قسم گولائی مائل ہوتی ہے۔ اس کے پھل کا نام بیش، شاہ بلوط و بلوط الملک اور انگریزی میں اوگ ہے۔ اس کی مستطیل قسم لذیذ ہوتی ہے۔ لوگ اس کو کھاتے ہیں اور اس کا درخت فندق جیسا ہوتا ہے۔

مولف مالا سح نے اس کی تین قسمیں بیان کی ہیں اور اس قول کو درست قرار دیا ہے۔ ایک قسم مستدیر ہوتی ہے، جس کا نام شاہ بلوط ہے اور دو قسمیں مستطیل ہیں، جن میں سے ایک میٹھی ہے، جو ماکول ہے اور دوسری تلخ ہے جو غیر ماکول ہے۔ اسی طرح دیلم اور طبرستان میں یہ دونوں قسمیں ہوتی ہیں۔ امین الدولہ نے محمد ابن محمد اور جالینوس کے حوالہ سے نقل کیا ہے کہ بعض علاقوں میں بلوط درخت پر ایک سال بلوط کا پھل آتا ہے اور ایک سال مازو کا پھل آتا ہے۔ صید نہ کے مترجم ابوریحان نے کہا ہے کہ ایک درخت پر ایک سال میں ایک نوع کا پھل اور دوسرے سال میں دوسری نوع کا پھل آنا ممکن ہے، جیسے درخت پستہ پر ایک سال پستہ کا پھل آتا ہے اور دوسرے سال بزغنج کا پھل آتا ہے، جیسا کہ بزغنج کے ذیل میں اس کا ذکر آچکا ہے۔ پھل کی پوست کے نیچے مغز سے متصل اخروٹ کے ہم رنگ جو نازک پوست ہوتی ہے اس کا نام جفت بلوط ہے۔ بلوط کے تازہ پھل کو آگ میں بھون کر گرم نمک یا بلانمک کھایا جاتا ہے، جو نہایت نازک اور لذیذ ہوتا ہے۔ گنوار اور دیہاتی لوگ شربلوط کے خشک مغز کے آنا کی روٹی پکا کر کھاتے ہیں۔ یہ امر تحقیق شدہ ہے کہ بلوط کا پھل ایک سال خوب اور فر بہ آتا ہے اور ایک سال مازو کے مانند کوئی چیز آتی ہے جو کہ مغز دار اور مازو کے علاوہ ہوتی، جیسا کہ انشاء اللہ تعالیٰ مازو کے ذیل میں مذکور ہوگا۔ فر بہ اور پکا ہوا بلوط کا پھل اعلیٰ معیار کا ہوتا ہے۔

**مزاج:** شیریں اور ماکول بلوط کا پھل دوسرے درجہ میں بارد اور یابس ہوتا ہے۔ بعض کے نزدیک اول درجہ میں سرد ہوتا ہے۔ بلوط کا تلخ پھل اول درجہ میں سرد اور دوسرے درجہ میں خشک ہے اور بعض کے مطابق اول درجہ میں خشک ہوتا ہے۔

**افعال و خواص:** بلوط کا پھل مازو کے قائم مقام اور قابض ہے۔ شیخ فرماتے ہیں کہ شاہ بلوط کم قابض ہوتا ہے۔ رومی بلوط کا سب

سے زیادہ قابض حصہ اس کی جفت ہے، جو اس کی اندرونی پوست ہے۔ گیلانی کے مطابق بلوط کے درخت کے قابض اجزاء میں اس کے باریک ریشے ہیں، پھر اس کی جفت قابض ہے اور جفت بلوط کا وہ حصہ ہے جو اس کے نفس پھل پر ہوتا ہے۔ بعض کے مطابق اس کے قابض اجزاء کی درجہ بندی ماقبل کے برخلاف ہے، پہلے پھل کا بیرونی چھلکا، پھر پٹا، پھر لکڑی پھر جڑ اور اس کے بعد اس کا پھل قابض ہے۔ بلوط کا پھل اپنی بیوست کے باوجود تمام لبوب کی طرح رطوبت فصلیہ سے خالی نہیں ہوتا کیونکہ پھل میں غلظت ہوتی ہے، جو ریح اور نفخ پیدا کرتی ہے۔ البتہ بلوط کے پھل کے چھلکا میں رطوبت فصلیہ نہیں ہوتی اس لیے یہ شدید مجفف ہوتا ہے۔ شمر بلوط کے تمام اجزاء خصوصاً اس کی جفت پیٹ کے نچلے حصہ میں نفخ اور قبض پیدا کرتے ہیں اور سیلان رطوبت کو روکتے ہیں اور اس کے تمام اجزاء مقوی اعضاء ہیں۔

جالینوس کہتا ہے کہ شمر بلوط میں تمام خوب سے زیادہ غذائیت ہوتی ہے۔ یہاں تک کہ یہ غذائیت میں روٹی کے دانوں کے قریب تر ہے، لیکن شاہ بلوط کے پھل میں زیادہ غذائیت ہوتی ہے، کیونکہ اس میں شیرینی زیادہ ہوتی ہے، مگر اس کے باوجود اس کے تمام اجزاء کی غذا ناپسند کی جاتی ہے۔ بعض کے مطابق گزشتہ زمانے میں انسان کی غذا کا بڑا حصہ بلوط تھا۔ شیخ کے مطابق بلوط مصنوع ہے، کیونکہ اس کے فعل قبض سے مسامات جلد تنگ اور اس کے غلظت کی وجہ سے معدہ میں کثرت سے اخراجات پیدا ہوتے ہیں، جو سر کے اندر قید ہو جاتے ہیں۔ شمر بلوط رطوبت معدہ میں مفید، ثقیل الغذاء اور دیر ہضم ہوتا ہے اور ہضم ہونے کے بعد کثیر مقدار میں غذائیت فراہم کرتا ہے۔ یہ سدہ پیدا کرتا ہے۔ مزمن اسہال اور نزف الدم کو بند کرتا ہے۔ یہ خفقان اور نفم معدہ سے لاحق غشیان، آنتوں کی خراش اور قرح، سلسل البول اور تقطیر البول میں فائدہ کرتا ہے۔ سوختہ بلوط مدر بول اور حابس اسہال ہوتا ہے۔ اگر شمر بلوط کو کسی وقت خصوصاً ناشتہ کے وقت بھنا ہو یا ابلا ہوا اور یا کچا کھایا جائے تو پیٹ میں شدید قبض پیدا کرتا ہے۔ نمک سود، خنزیر کی چربی یا بکری کے بچہ کی چربی کے ہمراہ بلوط کا ضاد، کنجران کے ورم، بلغمی ورم اور مختلف صلابتوں کے لیے مفید ہے۔ شمر بلوط اور بلوط کی تمام اقسام کے پتوں کو باریک پیس کر ابتدائی ورم حار میں ضاد کرنے سے فائدہ ہوتا ہے۔ جلے ہوئے بلوط کا ضاد اور اسی طرح اس کا ذرور قلاع دہن اور قروح ساعیہ کو روکتا ہے۔ اس کا حمل سیلان رحم وغیرہ کو ختم کرتا ہے۔ اگر بلوط اور اس کے نصف وزن کندر کو روغن زیتون میں ملا کر اس کو متواتر کھایا جائے تو تقطیر البول، سلسل البول، بول فراش، اور ارندی، اور ارمنی اور نار فارسی کی تحفیف کے لیے مفید و مجرب لکھا ہے۔

گیلانی کے مطابق اگر شمر بلوط کو جلا کر اس کے ہم وزن سعد کو لیا جائے اور ان دونوں کے برابر شکر ملا کر روزانہ سات گرام سات دن تک کھایا جائے تو تقطیر البول میں شفا ملتی ہے۔ اگر خشک بلوط کی پوست کا جوشاندہ نوش کیا جائے تو بل میں رہنے والے کیڑے مکوڑوں کی گزیدگی میں فائدہ کرتا ہے۔ اگر شمر بلوط کو گائے کے دودھ میں پکا کر نوش کیا جائے تو اس زہریلی دوا کے کھانے میں فائدہ کرتا ہے، جس کا نام طلفسیقون ہے۔ ایسی حالت میں اس کی مقدار خوراک بیس دانہ لینا ضروری ہے، اس سے زیادہ کھانے سے پیٹ میں نفخ اور قبض پیدا کرتا ہے۔ معدہ پر گراں گزرتا ہے اور اس کا ہضم دشوار ہوتا ہے۔ بلوط کی روٹی ثقیل ہوتی ہے، جو سردرد، سوداء اور سدوں کو پیدا کرتی ہے، جس کا مصلح سکنجبین اور قند ہے۔ بلوط کی مقدار خوراک ساڑھے چار سے ساڑھے ستر سٹھ گرام اور بعض کے نزدیک سات سے چھتیس گرام تک ہے اور اس کا بدل ہم وزن خرنبوطی ہے۔ بلوط معدہ و مثانہ کے لیے نقصان دہ ہے، اس کی اصلاح بریان کرنے اور شکر کے ہمراہ



کھانے سے ہوتی ہے۔

بلوط کے درخت کے تمام اجزاء سرد اور خشک ہیں اور اس کے باریک ریشے زیادہ خشک ہوتے ہیں اور اس کے تمام اجزاء کا فرزجہ سیلان رحم وغیرہ میں فائدہ کرتا ہے۔ اگر بلوط کے پتے کو پیس کر چھڑکا جائے تو کمزور اعضاء کو خوب راس آتا ہے۔ بلوط کے پتے قابض اور معمولی مجفف ہوتے ہیں۔ پتوں کا ذرہ زخموں کو مندمل اور عسر الاند مال قروح کا مجفف ہے اور تازہ زخموں کو گوشت سے پر کرتا ہے۔ اگر بلوط کے درخت کی چھال کو گلا کر پکا لیا جائے اور گل قیمولیا (کھریامٹی) سے بالوں کو دھونے کے بعد ایک رات ان پر ضماد کیا جائے تو بالوں کو خوب سیاہ کرتا ہے، جو پانی بلوط کی لکڑی جلانے کے وقت نکلتا ہے وہ ابرو (بھوؤں) کی خضاب کے لیے خطاط سے بہتر ہے۔

بلوط کی لکڑی کی راکھ کا عربی نام رماد مطب بلوط ہے، جو قابض، تمام اعضاء کے نزف الدم کی حابس اور مسکن ورم ہے۔ یہ دانتوں کو صاف، آکلہ سے محفوظ، مردانہ عضو تناسل کے زخم اور مقعد کے زخم کو رفع کرتا ہے۔ اگر راکھ کو حریرہ میں ملا کر پکا لیا جائے اور صبح ناشتہ کے وقت تین دن متواتر سات گرام حریرہ کو شربت سیب کے ہمراہ کھایا جائے تو معدہ کی تری اور رطوبت کے لیے مفید ہے۔

جفت بلوط دوسرے درجہ میں سرد اور خشک ہے۔ یہ قوی مجفف اور رادع ہوتا ہے۔ اس کا خوردنی استعمال اور ضماد خون اور رطوبت کے سیلان کو بند کرتا ہے۔ اگر جفت بلوط کا جو شانہ نوش کیا جائے تو نفث الدم، سہج امعاء، قروح امعاء اور مزمن اسہال میں فائدہ کرتا ہے۔ بعض وقت لوگ مذکورہ امراض میں اس کے سفوف میں شکر ملا کر ٹھنڈے پانی کے ساتھ استعمال کرتے ہیں۔ اس کا فرزجہ مزمن سیلان رحم، استرخاء رحم، رطوبت رحم کی کثرت اور استرخاء مقعد کو زائل کرتا ہے۔ فتن میں اس کا ضماد فائدہ کرتا ہے۔ جفت بلوط کا بدل ہم وزن حب الاس، نصف وزن بلوط، پوست انار یا گل انار ہے۔ بعض کے مطابق مساوی مقدار میں پوست انار اور مورد اس کا بدل ہے۔ جرم بلوط کی مقدار خوراک ساڑھے چار گرام اور جو شانہ کے نسخوں میں ساڑھے تیرہ گرام تک ہے۔ شیخ کے مطابق شاہ بلوط قدرے حار ہوتا ہے، کیونکہ یہ شیریں ہوتا ہے اور یہ جالی و دیر ہضم ہے۔ شاہ بلوط میں فعل قبض اور خشکی بلوط سے کم ہوتی ہے۔ اس میں غذائیت کا غلبہ اور قوت قابضہ ہوتی ہے۔ شاہ بلوط بدن کو فربہ اور گردہ میں چربی پیدا کرتا ہے۔ مختلف شربتوں کے ہمراہ بریاں شاہ بلوط باہ آور، مہیج باہ اور مقوی بدن ہے۔ یہ زہروں کو رفع کرنے کی نہایت موثر دوا ہے۔ شاہ بلوط کا گوداز ہروں اور اس قاتل دوا کے کھالینے میں فائدہ کرتا ہے، جس کا نام اقیمارون ہے۔ شاہ بلوط کے تمام افعال و خواص بلوط سے کمزور ہوتے ہیں اور یہ نفاخ ہے۔ بلوط کی تمام اقسام حلق اور مثانہ کے لیے نقصان دہ ہے، جس کا مصلح شکر یا بزرحند قوتی اور سکنجبین ہے۔ جفت شاہ بلوط کا زہریلا اثر پوست شملوک (دھان کی بھوسی) کے مانند ہے۔

## بلوطا

یہ شاہ بلوط ہے۔

## بلوط

یہ اسفنج ہے۔

## بلوط الارض

یہ لفظ کماذریوس اور اس پودے کی جڑ کے درمیان مشترک ہے، جس کی پتیاں کاسنی کی پتیوں کے مانند چوڑی اور سبز ہوتی ہیں۔ بلوط

الارض ریتیلی زمین اور نشیبی مقامات میں پیدا ہوتا ہے۔ یہ تراسیل کی ایک نوع ہے، جو اندکی جدوار سفید ہو سکتی ہے۔ بلوط الارض کا جزء مستعمل اس کی جڑ ہے، جس کا ذائقہ بلوط کے ذائقہ کے مانند قدرے تلخی آمیز شیریں ہوتا ہے اور اس کی شکل بھی بلوط کے مانند ہوتی ہے۔ اس کی جڑ بلوط کے مانند اور زیر زمین ہوتی ہے اور اس کے پتے زمین سے اگتے ہیں۔

**مزاج:** بلوط الارض دوسرے درجہ میں گرم و خشک اور بعض کے نزدیک دوسرے درجہ میں گرم اور اول درجہ میں خشک ہے۔ یہ بہت سے مرکبات میں شامل کیا جاتا ہے۔ لیس دار فضلات کو کاٹتا، باطنی اعضاء کے سدوں کو کھولتا اور پیشاب و حیض کو خوب جاری کرتا ہے۔ شہد کے ہمراہ اس کی جڑ کا ضاد تلی کے امراض کے رفع، پرانے اور عفونت دار قروح کو صاف کرتا ہے۔ زائد گوشت کو کھاتا اور قروح کو پھیلنے سے روکتا ہے۔ بعض لوگوں کے خیال میں مثانہ کی پتھری کے لیے فائدہ مند ہے۔ اس کی مقدار خوراک ساڑھے تین سے ساڑھے دس گرام تک ہے۔

### بلوط الملک

یہ شاہ بلوط ہے، جو بلوط مستطیل کی قسم ہے۔ اس کا ذکر آچکا ہے۔

### بلوطی

باپر پیش، اس کا ہندی نام کچی اور کھجور ہے۔ یہ ایک پودا ہے، جس کا پتہ فراسیون کے پتے کی طرح، سبز، خوب سیاہ، بہت زیادہ رواں دار اور بدبودار ہوتا ہے۔ اس کا پھول گول، منتشر، پیلا، ٹیالا اور بھاری بودار ہوتا ہے۔ شاخیں گھنی، چوکور سیاہ اور رواں دار ہوتی ہیں، جو ایک جڑ سے اگتی ہیں۔

**مزاج:** اس کی جڑ اور تخم تیسرے درجہ میں اور پتا دوسرے درجہ کے اول میں گرم و خشک ہے۔

**افعال و خواص:** یہ فراسیون کی طرح قوی ہے۔ بلوطی کے کوب کردہ پتے اور شہد کا ضاد میل دار قروح کو پاک صاف کرتا ہے۔ اگر بلوطی کو گرم راکھ میں پکا لیا جائے تاکہ اس کی رطوبت زائل ہو جائے اور پھر بوا سیر پر ضاد کیا جائے تو بوا سیر کو زائل کرنے کا مجرب نسخہ ہے۔ بلوطی اور نمک کا ضاد پاگل کتا کاٹے میں فائدہ کرتا ہے۔ تخم بلوطی کی مقدار خوراک ساڑھے چار گرام اور پنج بلوطی کی مقدار خوراک بیس گرام ہے۔ اس کی مقررہ مقدار خوراک میں اضافہ کرنا منع ہے۔ بلوطی کا بدل نصف وزن فراسیون ہے۔ اس کے افعال فراسیون کے قائم مقام ہیں اور فراسیون کا بدل عدم موجودگی کے وقت دو گنا بلوطی ہے۔

### پلوک

پا پر زبر، لام ساکن، واؤ پر زبر اور کاف ساکن۔ یہ سرس کا درخت ہے۔

### بلوگندی

با کے نیچے زیر، لام ساکن، واؤ اور گاف پر زبر، نون خفی، دال کے نیچے زیر اور یا ساکن۔ یہ بھوتلسی ہے۔

### پلول

یہ جعفر کے ہم وزن ہے اور اس کا نام پٹول بھی ہے۔ یہ سنکرت میں پنڈوت پھل (پھل والا)، پنڈوت پل (سفید کنول کے مانند

پھول والا)، پانڈو پھل (زرد اور سفید پھل والا)، راج امرت پھل (شیرینی کے مانند عمدہ اور امرت پھل والا)، پنجانگی (اس کے پھل میں پانچ لکیریں ہوتی ہیں)، کردو پنجانگی (پانچ انگلیاں)، کردو (اپنی خواہش کے لیے لوگوں کے ہاتھ دراز کرنے والا)، لنگی پتلا (خارش کی پھنسیاں دفع کرنے والا) اور لنگی پنجا راجکا (سفید داغ ختم کرنے والا) ناموں سے موسوم ہے۔ یہ بہت چھوٹا کھیرا، کندوری اور کچری کے مانند ہندوستانی پھل ہے، جس کے دونوں کنارے ہلکے باریک اور اس کا چھلکا سبز دراز لکیروں والا ہوتا ہے۔ اس کا تخم سفید، قدرے گول اور سخت ہوتا ہے۔ یہ پودا نیل دار اور اس کا پتا کھیرے کے پتے کے مانند ہوتا ہے، لیکن خشونت سے خالی چکنا ہوتا ہے۔ لوگ اکثر پان کے کھیت میں اس کی کاشت کرتے ہیں اور ہندوستان کے باشندے اس کو تنبا اور گوشت کے ہمراہ پکا کر روٹی یا چاول کے ساتھ کھاتے ہیں۔

**مزاج:** یہ اول درجہ میں حار اور دوسرے درجہ میں رطب ہے اور بعض کے نزدیک حرارت و برودت میں معتدل۔

**افعال و خواص:** یہ ہاضم، مقوی معدہ، بلین، مقوی قلب، باہ آور اور مشمتی طعام ہے۔ کھانسی اور خون، بلغم، صفر اور سوداء کے فساد کو دفع کرتا ہے۔ بخار، پھوڑے، پھنسی اور پیٹ و مقعد کے کیڑوں میں فائدہ کرتا ہے۔ بعض کے نزدیک منی کے مادہ میں اضافہ اور ریا ج کو خارج کرتا ہے۔ یہ ہضم کے وقت تیز ہو جاتا ہے اور تازہ زخموں کو ٹھیک کرتا ہے۔ گردہ کے بول الدم اور پتھری میں فائدہ مند ثابت ہوا ہے۔ یہ صفر کی گرمی اور جلدی امراض میں نفع بخش ہے اور سوداء میں اضافہ کرتا ہے۔ اس کا رس ماء الخیار یا شربت نیلوفر یا شربت انارین کے مانند دمای و سوداوی امراض اور معدہ کی تقویت کے لیے فائدہ مند ہے۔ پانی اور نمک میں تیار کردہ اس کا اچار معدہ کو قوی کرتا ہے۔

پلول کا پتہ بارد اور رطب ہوتا ہے۔ صفر کے فساد کو دفع کرتا ہے۔ اس کی نیل بلغم کے فساد کو دفع کرتی ہے۔ اگر نیل کا نفوع کئی دن متواتر نوش کیا جائے تو پرانے بخاروں میں فائدہ کرتا ہے۔ بنگال کے باشندوں کا اکثر معمول یہ ہے کہ یہ لوگ بارہ گرام پول لٹی کی نیل اور بارہ گرام خشک کشیز کو کوٹ کر رات میں پانی میں بھگو دیتے ہیں۔ صبح ہلکا مل کر صاف کر لیتے ہیں اس کا نصف حصہ صبح کے وقت اور نصف حصہ شام کے وقت دو گرام خالص شہد کے ہمراہ پرانے بخاروں کے لیے کئی دن متواتر نوش کرتے ہیں، لیکن یہ نسخہ گرم مزاج لوگوں کے لیے اتنا فائدہ مند نہیں، بلکہ ہلکا معمولی نقصان دہ ہے۔ پول کی جڑ، کڑوی، تیز اور بلین ہوتی ہے۔ بلغم کو دفع کرتی ہے۔ اس کی جڑ کا سعوط کھائے ہوئے اور ڈسے ہوئے زہروں میں فائدہ کرتا ہے اور اس کا پھول تینوں اخلاط کے فساد کو دفع کرتا ہے۔

**پلہ**

یہ پلاس (ڈھاک) ہے۔

**پلوما**

پا پرزبر، لام پر پیش، واؤ ساکن، میم پرزبر اور الف۔ یہ موساکنی ہے۔

**پلونگ پیہا**

پا اور لام پرزبر، واؤ پرزبر، نون خفی، گاف ساکن، دوسرے پا کے نیچے زیر، تیسرے مشدد پا اور ہا پرزبر اور الف۔ یہ جوہی ہے۔

**پلہ بچلی**

پا پر پیش، لام، ہا، با، چا، دوسرا لام اور یا۔ یہ ترش بچلانی کی ایک قسم ہے اور بعض لوگ اس سے حماض مراد لیتے ہیں۔

**بلہا پھل**

یہ کھل ہے۔

**پلہ تیگی**

پا پر پیش، لام مشدد پر زبر، ہا خفی، تا کے نیچے زیر، یا ساکن، گاف کے نیچے زیر اور دوسرا یا ساکن۔ یہ ایک ٹیل دار پودا ہے، جس میں تیز نہیں ہوتا۔ اس کا پتہ پانمور کے پتے کے مانند ہوتا ہے، مگر اس کی جسامت چھوٹی ہوتی ہے۔ پھول گل حماض کے مانند اور جڑ تالو کے مانند ہوتی ہے۔ اس کے تمام اجزاء ترش اور رطب ہوتے ہیں، اس لیے یہ اس نام سے موسوم ہے۔

**مزاج:** دوسرے درجہ میں سرد و خشک۔

**افعال و خواص:** ریح، بلغم، صفرا اور کھانسی میں اضافہ کرتا ہے اور اس کے جملہ افعال حماض بری کی طرح ہیں۔

**بلھر**

یہ باقلا ہے، جو بلر کے ذیل میں مذکور ہو چکا۔

**پلہ کندہ**

پا پر پیش، لام مشدد پر زبر، ہا خفی، کاف پر زبر، نون خفی، دال پر زبر اور دوسرا ہا خفی۔ یہ بستانی زمیں کند (سورن) ہے۔

**بلیحہ**

پا پر پیش، لام پر زبر، یا ساکن، دونوں حا پر زبر اور الف ممدودہ۔ یہ ایک پودا ہے، جس کا نام افریقی لوگوں کے نزدیک برون کبر ہے۔ صباغ یعنی رنگ ریز لوگ اس کو استعمال کرتے ہیں اور اس کا عربی نام اسلخ ہے۔

**بلیسا**

یہ دیلمی زبان میں بلبوس ہے۔

**بلیلہ**

پا پر زبر، لام کے نیچے زیر، یا ساکن، لام پر زبر اور ہا، یہ فارسی لفظ ہے۔ اس کا معرب بلیلج ہے۔ بلیلہ کا ہندی نام بیڑہ، کرک پھل اور بیٹک ہے۔ بلیلہ گولائی مائل ایک ہندوستانی درخت کا پھل ہے، جس کا سر معمولی باریک اور یہ مازو سے بڑا ہوتا ہے۔ اس کا چھلکا زرد، ٹیالا اور بلیلہ کی پوست سے نازک ہوتا ہے اور اس کی پوست مستعمل ہے۔ اس کا ذائقہ بلیلہ کے ذائقہ کے مانند کڑوا اور کسیلا ہوتا ہے۔ بلیلہ، بلیلہ کی قسم نہیں ہے، جیسا کہ بعض لوگوں نے سمجھا ہے، بلکہ یہ ایک مستقل درخت کا پھل ہے، وہ پیلا، چکنا، نرم بلیلہ اعلیٰ معیار کا ہوتا ہے، جس کے ذائقہ میں لذت دار کسیلا پن اور معمولی کڑواہٹ ہو۔ اس کا درخت بھاری بھر کم اور پتے برگ جمیز (گولر) سے چوڑے اور گل چکان و اخروٹ کے پتوں کی مانند ہوتے ہیں۔

**مزاج:** شیخ کے مطابق یہ پہلے درجہ میں بارداور دوسرے درجہ میں خشک ہے۔ بعض کے نزدیک دوسرے درجہ میں سرد اور دوسرے درجہ کے آخر میں خشک ہے۔ ایک قول کے مطابق تیسرے درجہ میں خشک ہے۔ اکثر اطباء کے نزدیک اول درجہ کے آخر میں بارداور دوسرے

درجہ کے آخر میں خشک ہے۔

**افعال و خواص:** شیخ کے مطابق بلیلہ آملہ کے مزاج اور ذائقہ کے قریب تر ہے اور اس کا مغز بندق کے ذائقہ کے قریب شیریں ہے۔ یہ قوت مطلقہ اور قوت قابضہ کا حامل ہے۔ معدہ کو قوی کرتا ہے۔ معدہ کو دباغت (صاف) کرنے والی کوئی دوا اس جیسی نہیں ہے۔ بلیلہ اکثر قبض کرتا ہے اور بعض وقت نچوڑ کر دست لاتا ہے۔ معائے مستقیم اور مقعد میں فائدہ کرتا ہے۔ بعض اطباء کے مطابق ملطف، قابض، مقوی معدہ اور مقوی اشتہا ہے، یہ اپنی خاصیت سے مسہل سوداء اور اپنی طبیعت سے مسہل صفرا ہے۔ رطوبتوں اور اخراجات کو ختم کرتا ہے۔ صداع اور بواسیر میں فائدہ مند ہے۔ بریاں بلیلہ مزمن اسہال میں فائدہ کرتا ہے۔ اس کا سرمہ دمہ میں مفید ہے۔ اگر مساوی مقدار میں سفوف بلیلہ اور شکر ملا کر روزانہ صبح ساڑھے تین گرام گرم پانی کے ہمراہ کھایا جائے تو منہ سے بہنے والے لعاب کو بند اور بینائی کو تیز کرتا ہے۔ اگر بلیلہ کو تینوں بلیلہ جات میں ملا کر استعمال کیا جائے تو یہ اپنے فعل میں زیادہ قوی ہو جاتا ہے۔ اگر اس کے پوست کو روغن بیدانجیر میں بریاں کر لیا جائے اور تیز سرکہ میں پیس کر ورم کنجران پر اس کے ابتدائی مرحلہ میں ضماد کیا جائے تو اس کو دو تین دن میں اسی طرح بٹھا دیتا ہے کہ اس کا کوئی اثر باقی نہیں رہتا۔ ورم کنجران خیارک کے نام سے معروف ہے۔

**مصلح:** شہد اور شکر۔

**مقدار خوراک:** ساڑھے دس گرام تک۔

**بدل:** اس کے تہائی حصہ کے برابر آملہ منقی، ہم وزن شگوفہ حنا، تہائی حصہ مورد اور چھٹا حصہ بلیلہ سیاہ۔ اگر تنہا اس کا شہد کے ہمراہ طلا کیا جائے تو یہ دیر ہضم اور بطبی النزول ہوتا ہے۔ اس لیے اس کے مربی میں سنبل، دارچینی، بڑی الپچی، عود، مصطکی وغیرہ دواؤں کو شامل کرتے ہیں، اس وقت یہ معدہ کو تسخین اور جلا بخشتا ہے اور بھوک میں اضافہ کرتا ہے۔ اس کے افعال و خواص ہندوستانی اطباء کے مطابق بھیڑہ کے ذیل میں آئیں گے۔

**بلین**

یہ خرفہ ہے۔

**بلی**

باپر زبر، لام کے نیچے زیر اور یا ساکن۔ یہ گندھک ہے۔

**بلینہ**

یہ صدف ہے۔

**بلی**

با اور لام مشدد کے نیچے زیر اور یا ساکن۔ یہ گر بہ کا ہندی نام ہے۔ اس کے گوشت کا ذائقہ شیریں اور مزاج حار رطب ہے۔ یہ مسخن ہے، ریاح و بلغم کو دفع کرتا ہے۔ اس کے افعال و خواص یونانی اطباء کے حوالہ سے گر بہ کے ذیل میں آئیں گے۔

**پلی**

پاپریش، لام مشدد مکسور اور یاساکن۔ یہ شیر یعنی باگھ ہے۔

**پلی ازگو**

پا اور لام مشدد کے نیچے زیر، یاساکن، ہمزہ پرز بر، ژاساکن، گاف پرشین اور واؤ ساکن۔ جس کے معنی ہیں بلی کا پیر۔ یہ ایک گھاس ہے، جو کم و بیش ایک بالشت کے برابر کھڑی حالت میں ملتی ہے، اس میں تین چار شاخیں ہوتی ہیں۔ اس کی پتی ہاتھ کے انگوٹھے کے پورے کے برابر ہوتی ہے، جس کے اندر بلی کے پیر کے مانند پانچ کنگورے ہوتے ہیں۔ یہ دو قسم کا ہوتا ہے۔ ایک قسم کا پھول سرخ ہوتا ہے، اس کا پھل اندر جو کے مانند شاخ سے چپکا ہوا ہوتا ہے اور ہر پتے کے قریب پھل کا ایک دانہ ہوتا ہے۔ اس فقیر کا خیال ہے کہ یہ دوا کف الہرہ ہے۔ واللہ اعلم بالصواب۔

اطباء ہند کے مطابق اس کے افعال منقول ہیں کہ یہ مختلف قسم کے فساد بول، برص جذام وغیرہ جلدی امراض اور بواسیر کی جملہ اقسام میں فائدہ مند ہے، جس قسم کا پھول سرخ ہوتا ہے وہ عائد فرار ہے۔ بعض کے مطابق پلی ازگو بھٹکائی ہے، جس کے معنی شیر کا پیر ہے۔ یعنی اس کا پتا شیر کے پیر کے مانند ہوتا ہے اس لیے یہ اس نام سے موسم ہے۔

**پلی پسر**

پا اور لام مشدد کے نیچے زیر، یاساکن، دوسرے پا کے نیچے زیر، سین پرز بر اور راساکن۔ یہ جنگلی مونگ ہے۔

**بلی پت**

یہ میدا (باریک آٹا) ہے۔

**بلی پونسا**

پاپریش، لام مشدد کے نیچے زیر، یا مجھول ساکن، پاپریش، واؤ ساکن، نون خفی، سین پرز بر اور الف۔ یہ گھتپور ہے۔

**بلیرو**

پاپر بر، لام مشدد نیچے زیر، یا مجھول ساکن، پاپریش اور واؤ ساکن۔ یہ گوکھرو ہے۔

**پلی گڈھ**

پا اور لام مشدد کے نیچے زیر، یاساکن، گاف اور ڈال پرز بر اور ہاساکن، پلی گڈھ میدھے جو مشک بلائی کا خایہ یعنی انڈا و خسیہ اور اس کی مقعد ہے۔

**پلی مرندا**

پاپریش، لام کے نیچے زیر، یاساکن، میم اور را کے نیچے زیر، نون ساکن، دال پرز بر اور الف۔ یہ پلہ چکلی ہے۔

**پلیاچا**

پاپر بر، لام ساکن، یا پرز بر، الف، چا پرز بر اور الف۔ یہ اسکندر ہے۔

**بلیک ہیل پیڑ**

باورلام کے نیچے زیر، یا مجھول اور کاف ساکن، ہا کے نیچے زیر، یا مجھول اور لام ساکن، پا کے نیچے زیر، ہمزہ پرز اور راساکن۔ یہ خربق سیاہ ہے۔

**پلیم**

پا کے نیچے زیر، لام ساکن، یا پرز براور میم ساکن۔ یہ سیندھی ہے۔

**بلی لوٹن**

باورلام مشدد کے نیچے زیر، یا معروف ساکن، دوسرے لام پر پیش، واؤ مجھول ساکن، ٹا پرز براور نون ساکن۔ یہ بادرنجو یہ کا ہندی نام ہے۔ اس کی وجہ تسمیہ یہ ہے کہ ہندی میں بلی کے معنی گرہ کے ہیں اور لوٹن کے معنی غلطیدن یعنی لوٹنا ہے۔ جب بلی اس پودے کو پاتی ہے تو فرط شوق سے اس پر لوٹتی ہے اور اپنے بدن کو کھجلاتی ہے، اس لیے یہ اس نام سے موسوم ہے۔

**پلیور**

یہ علق الکلب ہے۔

**پلیہیم**

یہ غا غالس ہے۔

**فصل ۱: یہ میم اور نون کے ساتھ با پر مشتمل ہے****پم**

یہ شلجم کے ذیل میں آئے گا۔

**بمنی**

با پرز بر، میم ساکن، نون کے نیچے زیر اور یا ساکن۔ یہ پامنی کے ذیل میں تحریر ہو چکا ہے۔

**بمدنڈی**

با پرز بر، میم ساکن، دال پرز بر، نون خفی، ڈال کے نیچے زیر اور یا ساکن۔ یہ اونٹ کٹارہ ہے۔

**بمبی**

ہا کے نیچے زیر، میم ساکن، دوسرے ہا کے نیچے زیر اور یا ساکن۔ یہ کندو دلی ہے اور اس کے پھل کو بمبی پھل کہتے ہیں۔

**بن**

با پر پیش اور نون مشدد، یہ قہوہ کے نام سے مشہور ہے۔ یہ ایک پہاڑی درخت کا پھل ہے، جو یمن، اطراف یمن اور ملک حبش کے پہاڑوں میں پایا جاتا ہے اور یہ بتاویہ جزیرے میں بھی حاصل ہوتا ہے، یہ جزیرہ بادات کے نیچے واقع ہے۔ اس کا خود رو پیڑ جنگلی ہوتا ہے

اور یہ کاشت کردہ بستانی بھی ہوتا ہے۔ وہ بستانی قہوہ اعلیٰ معیار کا ہوتا ہے، جو یمن کے بیت الفقیہ میں پیدا ہوتا ہے۔ یہ اوسط درجہ کی جسامت کے سبز اور خوشبودار دانہ ہوتے ہیں۔ ہلکے بھنے ہوئے اور کوٹے ہوئے قہوہ کے دانہ چرے اور خوش ذائقہ ہوتے ہیں۔ قہوہ کا درخت ایک تینہ پر قائم رہتا ہے، جو انگوٹھے کے برابر ہوتا ہے اور یہ درخت زعرور کے مانند دو سے تین ہاتھ بلند ہوتا ہے۔ پھول کا رنگ سفید ہوتا ہے اور اس کا پھل بڑے حب الغار اور چھوٹے فندق کے مانند ایک سیاہ پھلی میں بند رہتا ہے، جس کا چھلکا ان دونوں کے چھلکے سے زیادہ نرم ہوتا ہے۔ پھل کے اندر دو مغز ہوتے ہیں اور ہر مغز کے وسط میں گیہوں کے دانہ اور تخم خرما کے شکاف کے مانند ایک شکاف ہوتا ہے، مگر یہ چوڑا، گیہوں سے بڑا اور کھجور کی گٹھلی سے چھوٹا اور سبز ہوتا ہے۔ پھل کے جوف میں ایک باریک جھلی چپکی رہتی ہے، جس کا ذائقہ معمولی کڑوا ہوتا ہے۔ وہ تازہ سخت، سبز رنگ اور یمنی قہوہ کا پھل اعلیٰ معیار کا ہوتا ہے، جو پانی میں تہہ نشیں ہو جاتا ہے اس کے بعد حبشی قہوہ کا پھل بہتر ہے۔ کالا پھل بہت خراب، کڑوا اور بد ذائقہ ہوتا ہے۔ بتاوی قہوہ کا پھل سفید، یمنی اور حبشی سے بڑا اور ہلکا ہوتا ہے۔ تازہ پھل کی پوست میں معمولی رطوبت، چچپاہٹ، مٹھاس اور کسلا پن ہوتا ہے۔ جب پوست خشک ہو جاتا ہے تو اس کی مٹھاس کم بلکہ رفتہ رفتہ زائل ہو جاتی ہے۔ ہر شہر کے باشندے خاص طریقہ سے اس کو کھاتے ہیں، چنانچہ یمن اور اس کے اطراف کے باشندے پھل کے بیرونی پوست خصوصاً تازہ پھل کے بیرونی پوست کو پانی میں خوب پکاتے ہیں اور صاف کر کے گرم یا نیم گرم بڑے پیالوں میں بھر کر کھانے سے پہلے اور اکثر لوگ کھانے کے بعد نوش کرتے ہیں۔ اس کے بیرونی پوست کا نام قشر ہے۔ پوست کا ذائقہ خصوصاً تازہ پوست کا مزہ مٹھاس اور کسلا پن لیے ہوتا ہے۔ حرمین شریفین، عرب و عجم کے دیگر شہر، ایران، توران، ہندوستان وغیرہ کے لوگ اس کے مغز کو استعمال کرتے ہیں۔ بعض لوگ اس کو کچا، کوئی بریاں، کوئی نیم بریاں، کوئی نیم کوب کر کے، کوئی باریک کوٹ کر پانی میں پکا کر، کوئی ہلکا گاڑھا، کوئی بہت رقیق، کوئی اوسط درجہ کا کوئی صاف کر کے اور کوئی بغیر صاف کیے ہوئے استعمال کرتے ہیں۔ انگریز لوگ اس کو قدرے دودھ اور شکر کے ہمراہ نوش کرتے ہیں۔

**مزاج:** اس کے مزاج اور طبیعت میں اختلاف ہے۔ حکیم عماد الدین محمود نے لکھا ہے کہ یہ دوسرے درجہ میں بارداور یا بس ہے کیونکہ اس کی کوئی کیفیت مزہ، بو اور رنگ پر غالب نہیں ہے کہ قیاس اس کی حرارت پر دلالت کرے۔ اطباء کو تجربہ سے معلوم ہوا ہے کہ قہوہ میں برودت، نقصان کی حد تک نہیں ہوتی اور اس کی برودت و بیوست میں سے ہر ایک دوسرے پر موقوف ہے، اس میں تاثر ہے۔ مرزا قاضی نے لکھا ہے کہ فقیر کا تجربہ ہے کہ قہوہ اول درجہ میں سرد اور دوسرے درجہ میں خشک ہے۔ حکیم سالک الدین نے فرمایا کہ بعض لوگوں کے خیال میں قہوہ دوسرے درجہ کے اول میں بارداور تیسرے درجہ میں خشک ہے، جس کی دلیل یہ ہے کہ اس کے کثرت استعمال سے دماغ میں بیوست، بے خوابی اور مزاج میں خشکی لاحق ہوتی ہے۔ انطاکی کے نزدیک اول درجہ میں گرم اور دوسرے درجہ میں خشک ہے، جن لوگوں کا خیال ہے کہ یہ سرد اور خشک ہے وہ صحیح نہیں ہے، کیونکہ پھل کا چھلکا تلخ ہوتا ہے اور ہر تلخی گرم ہوتی ہے، ہو سکتا ہے کہ اس کا چھلکا گرم اور مغز معتدل یا اول درجہ میں سرد ہو اور جو چیز اس کی برودت پر دلالت کرتی ہے وہ اس کا کسلا ذائقہ ہے۔ یہ بات تجربہ سے ثابت ہو چکی ہے کہ قہوہ کا پھل بلغمی کھانسی کی رطوبتوں اور نزلاوی مادوں کو خشک، سدوں کو کھولتا اور پیشاب کو خوب جاری کرتا ہے۔ اس کے یہ افعال بھی اس کی حرارت اور بیوست پر دلالت کرتے ہیں۔ حکیم مومن نے لکھا ہے کہ قیاس سے یہ امر عیاں ہوتا ہے کہ پھل معتدل گرم اور اس پر خشکی



کا غلبہ ہو اور اس کا قشر پھل سے زیادہ گرم و خشک ہو۔ مولف مخزن کے مطابق قہوہ کا پھل خصوصاً تازہ پھل مرکب القوی ہو سکتا ہے کیونکہ اس میں دو جز ہوتے ہیں۔ ایک حار و رطب لطیف ہوائی جز اور دوسرا بارد یا بس ارضی کثیف جز۔ اس کے جزء اول سے حرارت کے افعال و آثار جیسے تفریح، تملطیف، تفتیح، تفسیح، ادرار، تلبین وغیرہ صادر ہوتے ہیں اور دوسرے جز سے برودت و یبوست کے افعال و آثار جیسے پیاس کی حرارت، خون کے ہیجان، صفرا کی تیزی اور سوزش میں تسکین، نیند نہ آنا اور دماغ کی خشکی وغیرہ ظاہر ہوتے ہیں۔ قہوہ کا پھل جتنا زیادہ تازہ ہوتا ہے، اس میں جزء اول کے افعال زیادہ ہوتے ہیں اور جب پرانا ہو جاتا ہے تو آہستہ آہستہ کم اور زائل ہو جاتے ہیں۔ اس امر کا مشاہدہ خصوصاً اس کے قشر میں ہوتا ہے اور اگر پھل کو بریاں کر لیا جائے تو اس کے افعال بریاں کرنے کے حساب سے کم اور زائل ہو جاتے ہیں۔ حاصل کلام! تازہ اور نیا پھل خصوصاً کچے پھل کا قشر حرارت اور یبوست مائل ہے۔ پرانا پھل خصوصاً بریاں پھل بارد اور یا بس ہوتا ہے۔ جتنا پھل زیادہ پرانا ہوتا جاتا ہے اور جتنا زیادہ بھونا جاتا ہے اس کی برودت اور یبوست میں اضافہ ہوتا رہتا ہے۔

**افعال و خواص :** اس کے جوشاندہ کا خوردنی استعمال مفتوح سدو ہے کیونکہ یہ تریاقی اثر کا حامل ہے۔ یہ جوشاندہ درد، خون کے ہیجان، صفرا کی حدت و سوزش، سوداء کی سوزش اور احتراق کو ساکن کرتا ہے۔ اخلاط اور اس کی غلظت کو رقیق اور صاف کرتا ہے، اس لیے یہ دموئی، صفراوی، سوداوی بخاروں میں اور خصوصاً حصہ و جدری کے آغاز میں اور نکلنے کے بعد حمی ربيع میں فائدہ کرتا ہے۔ دموئی شری اور یرقان میں فائدہ مند ہے۔ یہ ملیین طبیعت، مدر بول اور مجفف رطوبت ہے۔ بلغمی کھانسی، نزلات، تکان، معدہ کی تقویت، مختلف اقسام کے صداع، رمد، مانخو لیا خصوصاً احتراقی مانخو لیا اور غلیظ و منجمد اخلاط سے لاحق شدہ مانخو لیا میں فائدہ کرتا ہے۔ یہ مانخو لیا میں اس طرح فائدہ کرتا ہے کہ اخلاط کو صاف، رقیق اور انخرات کے صعود کو روکتا ہے۔

بعض اطباء کے نزدیک یہ بواسیر میں فائدہ کرتا ہے۔ قہوہ اور شہد کا ضما د اپنے مقام سے ہٹے ہوئے عضو کو جوڑتا ہے۔ قہوہ اور شہد کا لعوق حار و رطب کھانسی میں فائدہ مند ہے۔ حکیم عماد الدین محمود نے فرمایا کہ میرے خیال میں یہ جذام کے مریض کے لیے بھی فائدہ مند ہے۔ نیز یہ بلغمی کھانسی، نزله، زکام، معدہ کی رخاوت میں فائدہ کرتا ہے، کیونکہ یہ رطوبتوں کو خشک اور معدہ کے انخرات کو دماغ کی جانب پہنچاتا ہے۔ بن خصوصاً نیم بریاں اسہال، گہری نیند اور پیاس میں فائدہ کرتا ہے۔ مذکورہ امراض میں کم سویا جائے اور پیاس کو برداشت کیا جائے، کم کھانا پینا کیا جائے، البتہ ضعف اور مزاج میں تبدیلی لاحق نہ ہو، نیز یہ سفر کی تکان اور زیادہ حرکت و مشقت رفع کرتا ہے۔ اس کا نقصان یہ ہے کہ صداع لاحق ہوتا ہے۔ اس سے بے خوابی، بدن میں لاغری اور زردی، باہ کی شہوت کا خاتمہ، منی کی قلت، خفقان، نفخ، قوئخ، مانخو لیا، کابوس، آلات تنفس میں خشکی و سختی اور بواسیر لاحق ہوتا ہے۔ مجموعی حیثیت سے یہ بارد مزاج و رطب مزاج لوگوں اور فاسد اخلاط کے غلبہ والوں کے لیے بہت نقصان دہ ہے۔ غالباً یہ نقصان اکثر پرانے، زیادہ بھنے ہوئے اور سیاہ ہو چکے پھل میں ہوتا ہے۔ اس کے کچے پھل خصوصاً پھل کے قشر میں یہ نقصان موجود نہیں ہوتا ہے، بلکہ بعض لوگوں میں یہ محرک باہ اور ہاضم طعام ہوتا ہے۔ ہو سکتا ہے کہ کھانے سے قبل یمن کے لوگ اس کو ان ہی دو وجہوں سے تناول کرتے ہوں۔ اطباء نے اس کے جواب میں کہا ہے کہ اس کو کھانے کی وجہ یہ ہے کہ اہل یمن کا مزاج بہت گرم ہوتا ہے اور یہ لوگ کھجور اور گرم میوہ زیادہ کھاتے ہیں۔ زیادہ مزاجی حرارت کھجور و گرم میووں کے خوردنی استعمال سے ہے۔ صاحب مخزن کہتے ہیں کہ درست یہ ہے کہ طرفین کا اس کے نفع نقصان میں مبالغہ آرائی کرنا

غیر مناسب ہے۔ اکثر مزاج کی عادت، قوت، حرارت اور برودت کی وجہ سے کم و بیش پینے سے اس کا نفع نقصان بدلتا رہتا ہے۔ اس سے پریشان ہونے کی ضرورت نہیں۔ ہر ایک کے نفع نقصان کی وجہوں کا بیان طول عمل ہے۔ مرزا قاضی نے لکھا ہے کہ یہ دوا حرارت کو کم کرتی ہے اور حرارت کی کمی سے رطوبت کم تحلیل ہوتی ہے۔ لہذا جن لوگوں کا مزاج گرم ہوتا ہے۔ بعض وقت ان لوگوں کو اس کے استعمال سے نیند آتی ہے۔ ایسے ہی ایک شخص کو میں نے دیکھا کہ اس کے مزاج میں بھرپور حرارت تھی، جس کی وجہ سے وہ کئی راتوں نہیں سویا تھا اور سرسام کے مریض کی طرح بے چین اور بے قرار تھا۔ جب اس نے دو تین رات تک متواتر قہوہ نوش کیا تو اس کو نیند آئی اور اضطرابی کیفیت زائل ہو گئی۔

قہوہ قلب میں نقصان کرتا ہے۔ اگر اس کو مروارید کے ہمراہ استعمال کیا جائے تو زیادہ بہتر ہے۔ حصہ اور جدری میں دانے نکلنے کے بعد مروارید کے ہمراہ اس کا استعمال خصوصاً مفید و موثر ہے۔ کیونکہ مروارید ان امراض میں خوب فائدہ کرتا ہے۔ اگر قہوہ کے پھل کو پکاتے وقت قدرے زعفران شامل کیا جائے تو یہ قلب کو قوی کرتا ہے اور اس کے لیے بہترین چیز ہے۔ اگر کوئی شخص سفر سے واپسی، تکان و مشقت اور ایون کھانے کے بعد اس کی کئی پیالیاں نوش کرے تو تکان اور بدن کی سستی رفع ہو جاتی ہے اور طبیعت میں شگفتگی آ جاتی ہے۔ اطباء کہتے ہیں اس کو ناشتہ اور معدہ کے امتلاء کے وقت بار بار نہیں پینا چاہیے، بلکہ صبح کے وقت ناشتہ کے طور پر معمولی غذا کھانے کے بعد چند پیالے نوش کریں۔ اگر ایون اور اس کے مرکبات کے عادی لوگ اور رات کے چوکیدار لوگ دن کے آخر حصہ میں یا عشا کی نماز کے بعد خصوصاً آدھی رات کے قریب اس کے چند پیالے نوش کریں تو ان کی سستی کو دور کرتا ہے۔ بعض کے نزدیک اس کا مصلح زنجبیل، دواء المسک، شکر، گلاب وغیرہ ہے۔ انطاکی نے لکھا ہے کہ جو شخص نشاط حاصل کرنے اور سستی دفع کرنے کے لیے اس کے پینے کا ارادہ رکھتا ہو تو وہ شخص اس کے ہمراہ شیرینی، روغن پستہ اور کوئی دوسرا روغن تناول کرے۔ بعض لوگ اس کو دودھ کے ہمراہ کھاتے ہیں، جو غلط ہے اور برص کے پیدا ہونے کا اندیشہ رہتا ہے۔ مؤلف مخزن کے مطابق جو بہترین مصلح دوائیں اس کے ذائقہ کو لذیذ اور بو کو خوشبودار بناتی ہیں، ناگوار اور بد ذائقہ نہیں بناتی وہ عنبر اشہب اور اس کے بعد زعفران ہے۔

**بن**

با پرز براورنوں ساکن۔ یہ حبۃ الخضر ہے۔

**پنا**

پا اورنوں مشدد پرز براور الف۔ یہ زمرد ہے اور یہ لفظ پا کے پیش کے ساتھ سال پر پی کا نام ہے۔

**پنابان**

با پرز بر۔ یہ اصابع الاصول کا ہندی نام ہے۔

**بنات**

یہ بطم (حبۃ الخضر اکا درخت) کا گوند ہے۔

**بنات الرعد**

یہ فطر (کھمبی) ہے۔

## بنات الماء

یہ سمندری مچھلی ہے، جو بحر روم میں پائی جاتی ہے یہ انسان کی طرح ہوتی ہے اور اس کے افعال و خواص بھی انسان کے خواص سے ملتے جلتے ہیں۔

## بنات الشیخ

یہ حدبہ (سروانی) ہے۔

## بنات المسیح

انار کی چھوٹی شاخیں ہیں، جو پرانی نہ ہوئی ہوں اس کے خواص انار کے ذیل میں تحریر ہو چکے۔

## بنات النار

یہ اہل مصر کے نزدیک انجرہ، بعض نے اس کو خربق کہا ہے۔

## بنات وردان

با اور نون پر زبر، الف، تا ساکن، واؤ پر زبر، را ساکن، دال پر زبر، الف اور نون۔ اس کا فارسی نام سوسک ہے۔ عوام لوگ ندو اور خروک حمام بھی کہتے ہیں۔ اس کا یونانی نام سلقی اور سلقی، ہندی نام تیل چورہ اور پاترنی اور بنگالی نام سونگروا ہے۔ یہ ایک کیڑا ہے۔ یہ اکثر سرخ رنگ، کوئی سفید، کوئی گہرا سرخ اور کوئی سیاہ ہوتا ہے پر چمکدار ہوتے ہیں۔ پیٹ کا نچلا حصہ سفید ہوتا ہے۔ دو مونچھیں اور چھ پیر ہوتے ہیں۔ سر کا حصہ زرد ہوتا ہے۔ اس کا انڈا سرخ اور لوبیا کے مانند ہوتا ہے۔ یہ جانور حمام، پانی کے مقامات اور مرطوب و تاریک، غفونت دار اور بدبودار جگہوں پر پیدا ہوتا ہے۔ چینی اور بعض انگریز لوگ اس کا مربا بنا کر کھاتے ہیں۔

**مزاج:** یہ دوسرے درجہ میں اور ایک قول کے مطابق تیسرے درجہ میں گرم و خشک ہے۔

**افعال و خواص:** یہ محلل، مجفف، مقرر اور محرق افعال کا حامل ہے۔ مسلم نبات وردان کو پیس کر کان میں قطور کرنے سے درد میں آرام ملتا ہے۔ اگر اس کیڑے کے جوف کو پیس کر روغن زیتون میں پکالیا جائے تو اس کا قطور کان درد میں آرام دیتا ہے۔ ساڑھے چار گرام شہد کے ہمراہ نبات وردان سوختہ کا خوردنی استعمال عرق، احتباس بول، حرقت بول، اسقاط جنین، درد رحم، بل میں رہنے والے کیڑوں کے زہر اور بخاروں کے لرزہ میں فائدہ مند ہے۔ اگر اس کو خشک ہونے کے بعد جلا کر سفوف بنالیا جائے تو ساڑھے تین گرام سفوف مدربول، مدربض اور مسقط جنین کا کام کرتا ہے اور اتنا سفوف قردمانا کے ہمراہ کھانے سے بواسیر اور لرزہ میں فائدہ ہوتا ہے۔ بعض اطباء کے مطابق اگر تیل چورہ، قردمانا اور معمولی فاسفس (ساس/کھٹھلی) کو روغن زیتون میں پکا کر گلا لیا جائے تو اس تیل کی مالش سے بواسیر اور امراض مقعد میں فائدہ حاصل ہوتا ہے۔ تیل چورہ، روغن زیتون، موم اور انڈا کی زردی مساوی مقدار کا ضاد درد رحم، ورم رحم، درد گردہ، ورم گردہ اور صلابت رحم میں فائدہ کرتا ہے۔ اس کے ضاد اور مالش سے پنڈلیوں کے قروح میں فائدہ ہوتا ہے۔ بعض اطباء نے تیل چورہ اور انجیر کا ضاد پنڈلیوں کے قروح میں فائدہ مند قرار دیا ہے۔ تیل چورہ کے انڈے کا ضاد پنڈلیوں کے قروح کی نہایت موثر دوا ہے۔ انڈے کو سنجبین کے ہمراہ کھانے سے ہوام کے زہر میں فائدہ ہوتا ہے۔ کچے انڈے کا داخلی استعمال غیر مناسب ہے۔ اس کو سوختہ کر کے

پونے سات گرام استعمال کریں۔ اس کے خون کو خوردنی چیزوں کے ہمراہ کھانے سے برص پیدا ہو سکتا ہے۔ یہ کیڑا زرخ اور نوشادر کے بخور سے بھاگ جاتا ہے۔

### بنادیطوس

یہ بجنکشت (سنجاولو) ہے۔

### بناست

یہ علق البطم (درخت حبہ الخضر اکا گوند) ہے۔

### پناسر پاچھی

پاکے نیچے زیر اور نون مشدد پر زبر۔ یہ باچی خورد ہے۔

### پناک

پا پر پیش، نون مشدد پر زبر، الف اور کاف ساکن، یہ ایک ہندوستانی پھول ہے اور بعض کے نزدیک گل پتواڑ ہے، جس کا نام رگت کیسرا یعنی پھول کارنگ سرخ، ذائقہ شیریں اور مزاج بارد ہے۔ یہ صفر کے فساد کو ختم کرتا ہے۔ یہ خون کا مصلح اور مقوی ہے، یہ لفظ پاک کے زیر کے ساتھ ابرک ہے۔

### پناکھی

پاکے نیچے زیر، نون پر زبر، الف، کاف کے نیچے زیر، ہاخفی اور یا ساکن، مکروندہ ہے۔

### پنایاک

پا، نون، الف، پا پر زبر، الف، لام، کاف۔ یہ لاپچی خورد ہے۔

### بن پوستانہ

پا پر زبر، نون ساکن، پا پر پیش، واؤ مجہول ساکن، سین ساکن، تا پر زبر اور ہاخفی۔ یہ ارغامونی ہے۔

### بن پوتکہ

یہ کاکج ہے۔

### پنبہ

پا پر زبر، نون خفی، پا پر زیر، اور ہاخفی، یہ عربی میں قطن، عہن، طوطہ، کرسف، برشف، عصب الخرقع اور عطب اور تازہ پنبہ قوز، اور پرانا پنبہ فہنیم کے نام سے موسوم ہے۔ اس کا ترکی نام ماموق اور بینوق اور ہندی نام روئی اور کپاس ہے۔ بعض کے نزدیک پنبہ کا درخت اکثر آباد علاقوں میں کثرت سے دستیاب ہے، مگر اقلیم اول اور اقلیم ہفتم کے بعض علاقوں میں مطلقاً نہیں پایا جاتا۔ پنبہ دو قسم کا ہوتا ہے۔ پہلی قسم کا پودا کمزور اور طاقت ور زمین کے اعتبار سے ایک ہاتھ سے قد آدم تک بلند ہوتا ہے، جو مجموعی حیثیت سے بیگن کے درخت کی طرح ہوتا ہے۔ اس کے پودے میں ایک تہ ہوتا ہے، جس کے اطراف میں کثیر تعداد میں شاخیں ہوتی ہیں اور شاخوں کے آخری سرے پر پھول

اور پھل ہوتے ہیں۔ پنہ کا پتہ بیگن کے پتے سے چھوٹا اور پھول زرد و ہلکا خوشبودار ہوتا ہے اور یہ پھول گل خنطی کے مشابہ ہوتا ہے اور پھول کی پتھڑیوں کا نچلا حصہ سرخ ہوتا ہے۔ عربی میں اس کے پھل کا نام جوز القطن اور ہندی میں ڈوڈہ کپاس ہے۔ بعض کے مطابق پھل کی جسامت اخروٹ کے برابر اور پھول کے غنچہ کے مانند ہوتی ہے۔ کچے پھل کا پوست سبز اور پکنے کے بعد نیل گونی مائل ہو جاتا ہے اور خشک گف دار پھل کے جوف سے روئی دکھائی دیتی ہے۔ بعض علاقوں میں لوگ اس کے پھل کو خوب پکنے کے بعد چن لیتے ہیں اور اس کے درخت کو باقی رکھتے ہیں اور ایک سے دو سال کے بعد اس میں دوبارہ پھل آتے ہیں، اس کے بعد اس کو جڑ سے اکھاڑ دیتے ہیں اور نئے سرے سے بوتے ہیں۔ بعض علاقوں میں لوگ اس کو جڑ سے اکھاڑ کر نئے سرے سے بوتے ہیں، یہ عمل بھی کمزور اور طاقتور زمین پر منحصر ہے۔ لوگ پنہ کو جوزہ اور تخم سے صاف کر کے مقررہ مصارف میں استعمال کرتے ہیں۔

دوسری قسم کے پنہ کا درخت زرد آلو اور سیب کے درخت کے برابر بڑا ہوتا ہے، جو پچیس، تیس سال سے زیادہ طویل عرصہ تک باقی رہتا ہے۔ اس کا پھول سرخ اور بڑا اور اس کا جوزہ بھی بڑا ہوتا ہے اس کی روئی بہت نرم ہوتی ہے۔ اس نوع کا ہندی نام ترمہ ہے اور جس نے اس کو سیبھل سمجھا اس نے غلط کیا، اس کی روئی دھاگہ بنانے کے کام نہیں آتی۔ حاصل کلام! سفید، تازہ اور نرم روئی اعلیٰ معیار کی اور پرانی سخت روئی گھٹیا اور خراب ہوتی ہے۔

**مزاج:** پنہ دوسرے درجہ میں گرم و خشک ہے۔ بعض نے اس کو رطب سمجھا ہے اور بعض کے مطابق یہ اعتدال کے قریب ہے، ان میں قول اول زیادہ صحیح ہے۔

**افعال و خواص:** روئی میں یقینی طور پر قوت نہف و جذب موجود ہوتی ہے۔ تازہ روئی نرم اور زیادہ گرم اور پرانی روئی زیادہ خشک ہوتی ہے۔ جلنے کے بعد پنہ کی خشکی، گرمی اور لطافت میں اضافہ ہو جاتا ہے۔ بعض اطباء کے نزدیک پنہ اول درجہ میں گرم و خشک اور اس کا پھول گرم و رطب ہوتا ہے۔ بنی ہوئی روئی، بھری ہوئی روئی اور ریشم ملا کر بنی ہوئی روئی اور بکری، بھیڑ کی اون میں ملی ہوئی روئی خصوصاً تازہ اور خوب دھنی ہوئی روئی سے تیار کردہ کپڑوں میں قوت مفرحہ ہوتی ہے اور یہ کپڑے بدن کو قوت، بخونت، خشکی اور سختی عطا کرتے ہیں اور رعشہ، استرخاء، فالج، لقوہ، کزاز وغیرہ دماغی و اعصابی امراض والوں کو خوب پسند آتے ہیں۔ بعض لوگوں کے نزدیک روئی کا لباس گرم ہوتا ہے اور اس کی گرمی آبریشم کی گرمی سے زیادہ قوی ہے۔ مرطوب بدن کے فضلات کو تحلیل کرتی ہے اور بارد مزاج لوگوں کو خوب راس آتی ہے۔ روئی کی دھونی زکام میں فائدہ مند ہے اور جلی ہوئی روئی کا نفوخ نکسیر کو بند کرتا ہے۔ اگر پرانی روئی کو جلا کر باریک پیسنے کے بعد تازہ زخموں پر چھڑکا جائے تو ان کے بہتے ہوئے خون کو بند کرتا ہے۔ بعض اطباء کے مطابق جلی ہوئی پنہ کا ضماد ورم کو تحلیل، کھجلی کو رفع، چھالے ٹکٹنے سے روکتا اور آگ کے جلے میں فائدہ کرتا ہے۔ واضح رہے مذکورہ نسخہ میں سوختہ روئی را کھ نہ بننے پائے۔ اگر روئی کو پھوڑوں پر چسپاں کیا جائے تو اس کے اندر کے فاسد مادہ کو ختم اور صاف کرتا ہے، کیونکہ روئی بدن کی گہرائی سے مواد کو جذب کرتی ہے اور گہرے، پرانے زخموں کے جوف میں اس کو بھرنے سے گہرائی سے میل کو جذب اور ان کو خشک کرتی ہے۔ سوختہ روئی کا زور تازہ زخموں کو ٹھیک اور ان کو خشک کرتا ہے۔ پرانے زخموں کے جوف میں پرانی سوختہ روئی کو بھرنے سے فاسد اور زائد گوشت تحلیل اور قطع ہو جاتا ہے اور زخموں کی گہرائی سے میل کو جذب کر لیتا ہے۔ اگر پرانی گرم روئی کو کئی بار در دو الے اعضاء اور ہر عضو کے بار دورم اور قبیلۃ الماء پر باندھا جائے تو یہ

درد کو ساکن اور ورم کو تحلیل کرتا ہے۔ اگر اس عضو پر پہلے زخمییل اور زرنباد کے سفوف کو خوب مل لیا جائے پھر روئی کو گرم کر کے لمبے عرصہ تک باندھا جائے اور اس کو کھولانہ جائے تو یہ طریقہ مذکور مرض میں خصوصی فائدہ کا حامل ہے۔ اگر تازہ پنہ کو دانہ نکالنے کے بعد معمولی کوٹ لیا جائے اور اس کو گرم کرنے کے بعد گرم بیدانجیر کے پتے پر پھیلا کر رکھا جائے اور ورم خضیہ پر باندھا جائے تو یہ ورم کو تحلیل اور درد میں راحت دیتا ہے۔ اسی طرح اگر پنہ کو ختم سے صاف کرنے کے بعد کوٹ لیا جائے اور ہلکا زخمییل اور پانی چھڑک کر گرم کر لیا جائے تو مذکورہ مرض میں فائدہ کرتا ہے۔ اگر روئی کے فتیلہ کے ایک سرے کو ٹائل مساریہ (کیل نمائیل) پر پھیرا جائے اور اس کے دوسرے سرے کو جلایا جائے تاکہ اس کی گرمی اور حدت وہاں تک پہنچے، لیکن وہ مقام جلنے نہ پائے۔ اس عمل سے تین دن تک ٹائل کو داغ دیا جائے تو وہ ختم ہو جاتا ہے۔ اگر روئی کے پھول کا شربت ستر ملی لیٹر نوش کیا جائے تو جنون کے زمانہ ابتداء، وسواس، خفقان حار، احتباس حیض اور اختناق رحم میں فائدہ کرتا ہے۔ اطباء کے مطابق بیس ملی لیٹر گل پنہ کے شربت کا استعمال نہایت مفرح ہے، جس سے نشہ جیسی کیفیت طاری ہو جاتی ہے۔ تنہا گل پنہ یا تازہ گل پنہ کے پتوں کے ہمراہ اس کا ضاد ورم کو تحلیل، حکہ کو رفع، آبلہ اور آگ کے جلے میں فائدہ کرتا ہے۔ اگر ایک سو پانچ ملی لیٹر برگ پنہ کے عصا رہ کو خصوصاً شربت سیب کے ہمراہ نوش کیا جائے تو بچوں اور بڑوں کے اسہال کو بند کرتا ہے۔ برگ پنہ اور روغن گل کا ضاد، نفرس اور اعضاء کی تڑپن میں بے حد مفید ہے۔ برگ پنہ اور برگ خرفہ کا ضاد حار و جمع المفاصل میں فائدہ کرتا ہے۔ تازہ برگ پنہ اور قدرے بیخ پنہ کے جوشاندہ کا آبزین اختناق الرحم اور درد رحم میں فائدہ کرتا ہے۔ برگ پنہ کا زور تازہ زخموں کے خون بند کرتا ہے۔ پنہ کے تمام اجزاء کا ضاد معدہ کو قوی اور ظاہر جلد سے خون کو تحلیل اور جذب کرتا ہے۔ اگر پنہ کی شاخ کو کان میں پھیرا جائے اور اس کے دوسرے کنارے کو جلایا جائے تو یہ عمل کان کے پانی کو جذب کر لیتا ہے۔ پنہ کے ختم کے افعال و خواص جداگانہ تحریر کیے جا رہے ہیں۔

## پنہ دانہ

اس کا عربی نام حب القطن اور ہندی نام بناؤلہ (انبولہ) ہے۔ بڑے دانے دار، پر مغز اور تازہ پنہ دانہ اعلیٰ معیار کا ہوتا ہے۔

**مزاج:** پنہ دانہ دوسرے درجہ میں حار و رطب۔

**افعال و خواص:** اس میں رطوبت فضلیہ ہوتی ہے۔ اس کے مغز متشکر کا خوردنی استعمال سینہ اور پھیپھڑا کے لیے بہترین چیز ہے۔ یہ کھانسی میں فائدہ، سینہ اور پیٹ کو نرم کرتا ہے۔ قدرے دار چینی اور شکر کے ہمراہ ساڑھے تیرہ گرام پنہ دانہ کا خوردنی استعمال بار دمزاج لوگوں کی اور سکنجبین کے ہمراہ گرم مزاج لوگوں کی قوت باہ کو قوی کرتا ہے۔ اگر مغز پنہ دانہ کو پیاز کے رس میں پیس کر طلا کیا جائے تو پھوڑوں کو زائل کرتا ہے اس کی مقدار خوراک بائیس گرام تک ہے۔ یہ گردہ میں نقصان دہ ہے، جس کا مصلح خمیرہ بنفشہ ہے۔ اس کا بدل ختم کنگر (حشش) ہے۔ روغن پنہ کی مالش سے کلف، نمش اور چہرے کے پھوڑوں میں فائدہ ہوتا ہے۔ اس کے افعال و خواص ہندوستانی اطباء کے حوالہ سے بناؤلہ کے ذیل میں آئیں گے۔

## بن بیل

با پرزیر، نون ساکن، دوسرے ہا کے نیچے زیر، یا اور لام ساکن۔ یہ جنگل رائے بیل ہے۔ بن بیل پیٹ میں قبض، مثانہ کی پتھری کو

توڑتا اور بلغم، ریاح و پیشاب کی دشواری کو دفع کرتا ہے اس کا مزاج گرم ہے۔

## بنتا

باپر زبر، نون ساکن، تا پر زبر اور الف۔ یہ ایک ہندوستانی گھاس ہے، جس کی باریک شاخیں اور چھوٹی پتیاں زمین پر مفروش ہوتی ہیں۔ اس کا پھول گل سروالی کی طرح مگر چھوٹا اور پیلی کے مانند غیر نوکدار ہوتا ہے۔ کوئی پھول سفید اور کوئی نصف گلابی ہوتا ہے، جس میں خشکاش کے مانند سیاہی مائل مٹیالہ تخم ہوتے ہیں۔ تخم کا مزاج گرم ہے، جو تنہا یا دیگر مناسب دواؤں کے ہمراہ خفقان میں فائدہ کرتے ہیں۔

## بنت الکرم

یہ شراب ہے۔

## بتومہ

یہ خرفطان (بندا) ہے۔

## بنتی پول

باپر زبر، نون ساکن، تا پر زبر، یا ساکن، پا پر پیش، واؤ اور لام ساکن۔ یہ صد برگ کا پھول (گیندے کا پھول) ہے۔

## پنٹی کورہ

پا پر پیش، نون ساکن، ٹا کے نیچے زیر، یا ساکن، کاف پر پیش، واؤ ساکن، را پر زبر اور ہا خفی۔ یہ انباڑہ کا ساگ ہے۔

## بنج

باپر زبر، نون ساکن۔ جیم ساکن، یہ فارسی لفظ بنگ کا معرب ہے۔ یہ جڑی بوٹی اس کے علاوہ ہے، جس کو فقراء لوگ پیتے ہیں، کیونکہ وہ برگ قنب ہے، جو بنگ کے ذیل میں تحریر ہو چکا ہے۔ یہ عربی میں سکران اور خداع الرجال، یونانی میں افیقون، سریانی میں از مالوس، ترکی میں باطباط، بربری زبان میں اقطفیت اور اسقیر اس، دیلمی زبان میں کبرجک، ہندی میں اجوائن خراسانی اور انگریزی میں ہین بین کے نام سے موسوم ہے۔ یہ ایک پودا ہے، جس کا تنہ موٹا ہوتا ہے۔ تنہ پر اون کی مانند رواں ہوتے ہیں۔ اس کے پتے برگ بادرنبو یہ کی طرح ہوتے ہیں، جو بہت موٹے، درازی مائل چوڑے اور اطراف شکاف دار ہوتے ہیں۔ اس کے پتوں کا طول و عرض مذکورہ پتوں سے بڑا ہوتا ہے، یہ پتے سیاہی مائل، گہرے سبز، روئیں دار اور تیز ذائقہ ہوتے ہیں ان پتوں کا ذائقہ بوزینان کے ذائقہ اور بو کے مانند ہوتا ہے۔ بنج کی شاخیں نیچے اوپر ہوتی ہیں اور ان شاخوں پر گل انار کے ہم شکل پھلی میں پھل تہہ برتہ طول میں رکھے ہوتے ہیں۔ یہ پھل تخم کٹوٹ کے مانند تخم سے پر ہوتا ہے، مگر یہ پھل گول نہیں ہوتا۔ یہ سیاہ، سرخ اور سفید تین قسم کا ہوتا ہے۔ سیاہ بنج کا پھول نیلا اور پتیاں لوبیا کی پتیوں کی طرح اور سیاہی مائل ہوتی ہیں۔ اس کا تخم تخم ریحان کے مانند ہوتا ہے، جو ہلکا سیاہ اور تخم ریحان سے چھوٹا ہوتا ہے۔ سرخ بنج کا پھول زردی مائل اور سیب کے پھول کے مانند ہوتا ہے اس کے پتے پہلی قسم کے مقابلہ میں نرم اور تخم تو دری کے مشابہ ہوتے ہیں۔ سفید بنج کا پھول سفید اور اس کے پتے نرم ہوتے ہیں۔ اس کی پتیوں میں سیاہی اور کثافت کم ہوتی ہے۔ اس میں ہاتھ سے چپکنے والی رطوبت اور غبار رواں کے مانند ان پر کوئی چیز ہوتی ہے۔ اس کا تخم بھی سفید ہوتا ہے، یہ قسم دریا کے ساحل پر اور ویرانے مقامات

میں پیدا ہوتی ہے اور یہ سفید قسم مستعمل ہے، جو دونوں قسموں کے مقابلہ میں کم دستیاب ہے۔ اس قسم کی عدم موجودگی میں لوگ سرخ تخم کو استعمال کرتے ہیں اور اس کی پہلی و دوسری قسم ردی اور زہریلی ہے، جو زہریلے اثر کی وجہ سے غیر مستعمل ہیں۔ سیاہ بنج قاتل اور مہلک ہے، لیکن لوگ بعض وقت اس کی شاخوں کے عصارہ کو افیون کے بدل کے طور پر استعمال کرتے ہیں۔ اس کی نوع مستعمل یعنی سفید قسم میں روغنی رطوبت موجود ہوتی ہے۔ بعض لوگ تازہ بنج کے تمام اجزاء کو کوٹ کر عصارہ حاصل کرتے ہیں اور بعض وقت خشک بنج کو پانی میں بھگو کر عصارہ نکالتے ہیں اور کبھی اس کے تخم اور پتوں کو کوٹ کر عصارہ حاصل کرتے ہیں۔ پھر دھوپ میں خشک کر لیتے ہیں اور ضرورت کے وقت کام میں لاتے ہیں۔ بعض وقت اس پودے کو کوٹ کر گیہوں کے آٹے میں ملا کر گولیاں بنا لیتے ہیں اور خشک کر کے محفوظ کر لیتے ہیں۔ اس دوا کا جو ہر یا بس ارضی ہے اور سردی کی خوبی یہ ہے کہ مرطوب جسم میں سفیدی اور خشک جسم میں سیاہی پیدا کرتی ہے، اس لیے اس دوا کی سیاہ قسم سب سے ردی ہے کیونکہ یہ شدید بارد اور یا بس ہے، البتہ سفید قسم کی بنج میں سردی شدید نہیں ہوتی، اسی طرح اس قسم میں خشکی بھی سفید نہیں ہوتی۔ اگر اس قسم میں شدید سردی اور خشکی ہوتی تو یہ قسم سفید نہ ہوتی، چنانچہ اس نظر یہ سے اس دوا کی سفید قسم بہتر اور درست ہے کیونکہ یہ اعتدال کے قریب ہے اور اس نقطہ نظر سے بنج کی سرخ قسم سیاہ قسم کے مقابلہ میں حد اعتدال سے کم خارج اور سفید قسم کے مقابلہ میں حد اعتدال سے زیادہ خارج ہے۔ اس لیے سرخ قسم سفیدی سے زیادہ ردی اور سیاہ سے کم ردی ہوتی ہے۔ تخم بنج کی قوت ایک سال تک باقی رہتی ہے جو اس کے بعد کمزور ہو جاتی ہے، بنج کا عصارہ بنج کے گوند سے بہتر ہوتا ہے۔

**مزاج:** بنج کا مزاج مختلف ہوتا ہے۔ سیاہ بنج تیسرے درجہ کے آخر میں بلکہ چوتھے درجہ کے اول میں سرد اور خشک ہے اور سرخ بنج تیسرے درجہ کے اول میں اور سفید قسم اس سے کم بارد اور یا بس ہے۔ بعض اطباء کے نزدیک اس کی جملہ اقسام چوتھے درجہ میں سرد اور خشک ہیں اسی طرح ہر قسم کے عصارہ کا مزاج ہے۔

**افعال و خواص:** بنج کی تمام اقسام مخدر اور منوم ہیں، جو روح کو غلیظ، مزاج کے مخالف اور اس کو فاسد، اعضاء کو قوی، رادع اور مجفف ہیں۔ عمل تخدیر سے تڑپن والے درد، مزمن صداع، جوڑوں کی تڑپن، عرق النساء اور نفرس میں فائدہ ہوتا ہے۔ یہ آنکھ کی جانب نزلات اور سیلان رطوبت کو روکتا ہے۔ کان درد میں راحت دیتا ہے، خون کو منجمد کر کے ہر عضو کے نزف الدم اور سیلان رحم کو بند کرتا ہے۔ اگر مساوی مقدار میں راحت دیتا ہے خون کو منجمد کر کے ہر عضو کے نزف الدم اور سیلان رحم کو بند کرتا ہے۔ اگر مساوی مقدار میں تخم بنج اور افیون کو شراب طلا یا شہد میں ملا لیا جائے اور اس کو معمولی مقدار میں نوش کیا جائے تو سن کر کے درد کی تڑپن کو ساکن کرتا ہے۔ اسی طرح اگر اس مقام پر بنج کے پتوں سے تیار کردہ قرص کا ضمد کیا جائے تو فائدہ ہوتا ہے۔ سفید بنج کے تخم کا ضمد درد، ورم، پھنسیوں اور جمرہ میں فائدہ مند ہے۔ تنہا یا مناسب دواؤں کے ہمراہ سفید بنج کے عصارہ کا ضمد شدید درد میں راحت دیتا ہے۔ اسی طرح تنہا یا آرد جو کے ہمراہ سفید بنج کے پتوں کا ضمد ابتدائی ورم حار سے متاثر اعضا کی جانب بہے ہوئے مواد کو واپس کرتا ہے۔ اس ضمد کو ورم پر زیادہ دیر نہ لگا رہنے دیں کیونکہ یہ مادہ کو منجمد کر دیتا ہے۔ ایسی صورت میں اس کو تحلیل کرنا مشکل ہوتا ہے۔ اگر برگ بنج کو برادہ کندر کے ہمراہ ملا لیا جائے اور برگ بنج کے رس میں پیس کر داڑھ درد میں لگایا جائے تو راحت ملتی ہے۔ اگر تین یا چار برگ بنج کو شراب طلا کے ہمراہ تناول کیا جائے تو ہڈیوں کے درد میں فائدہ ہوتا ہے۔ اسی طرح برگ بنج کا ضمد ہڈی کے درد میں مفید ہے۔ اگر بال اکھاڑنے کے بعد اس مقام پر کئی مرتبہ برگ بنج کا طلا کیا



جائے تو وہاں بال نہیں آگتے برگ بنج، سرکہ اور ایک تہائی حصہ افیون کا لٹوخ قروح کو خشک کرتا ہے۔ لوگ سفید بزرانج کو مسمن نسخوں میں شامل کرتے ہیں، کیونکہ یہ خون کو منجمد کرتا ہے۔ اگر مساوی مقدار میں بزرانج اور افیون کی باقلا یا چنا کے برابر یعنی ایک سو ستر ملی گرام وزن کی گولیاں تیار کی جائیں اور ان کو نگلا جائے تو خوب گہری اور لمبی نیند آتی ہے۔ تخم بنج کا طلا آنکھوں کے شدید درد اور تڑپن کو ساکن کرتا ہے، نیز برگ بنج، عصارہ برگ بنج اور قرص برگ بنج کا طلا آنکھ کے درد و ورم اور تمام ورم حار میں فائدہ کرتا ہے۔ بعض وقت لوگ نزول الماء کے زمانہ ابتدا میں آنکھ پر اس کا طلا کرتے ہیں۔

شیخ کے مطابق برگ بنج یا عصارہ برگ بنج یا تخم بنج کا طلا آنکھ کی جانب سیلان رطوبت کو بند کرتا ہے۔ تنہا یا سرکہ کے ہمراہ اور یا شہد کے ہمراہ تینوں قسم کے بنج کے عصارہ کا قطور کان کی تڑپن میں فائدہ مند ہے۔ اگر بنج کے جو شانہ کو سرکہ اور روغن گل میں ملا کر مضمضہ کیا جائے تو دانت درد میں راحت ملتی ہے۔ اسی طرح بنج بنج کے جو شانہ کا مضمضہ دانت درد میں فائدہ مند ہے۔ اگر بنج کو تلی میں رکھ کر اس کا دھواں کش کیا جائے تو داڑھ کے درد میں فائدہ اور دانت کے کیڑے مر جاتے ہیں۔ اگر تخم بنج کو کوٹ کر خرقة کتاں میں باندھ لیا جائے اور دانتوں کے نیچے دبا لیا جائے اور اس کے پانی کو حلق سے نیچے نہ جانے دیا جائے تو درد ٹھیک ہو جاتا ہے۔ اسی طرح اگر کیڑے لگے ہوئے داڑھ میں تخم بنج اور افیون کو ملا کر بھرا جائے تو فائدہ ہوتا ہے۔ اگر تخم بنج کو پیس کر قطران (شربین کے درخت کا تیل) میں ملا کر کیڑے لگے دانتوں کے سوراخ میں پر کیا جائے تو اس کے درد میں سکون ملتا ہے۔ اگر سواد و گرام سفید بنج کے تخم کو کھایا جائے تو شدید نفث الدم میں فائدہ ہوتا ہے۔ بزرانج کا ضاد تمام اعضاء کے نزف الدم میں فائدہ کرتا ہے۔ اگر ڈیڑھ گرام تخم بنج اور دو گنا تخم خشخاش کو ماء العسل کے ہمراہ نوش کیا جائے تو کھانسی اور تمام اعضاء و رحم کے نفث الدم اور نزف الدم میں فائدہ کرتا ہے۔ تخم بنج اکثر مرطوب مسکن سعال دواؤں میں شامل کیا جاتا ہے۔ تنہا یا افیون کے ہمراہ تخم بنج کا خوردنی استعمال کھانسی اور نزله حار کے لیے بہترین دوا ہے۔ تخم بنج کا طلا حمل کے بعد لاحق ورم پستان کو روکتا اور تحلیل کرتا ہے۔ اسی طرح برگ بنج کا ضاد ورم پستان میں مفید ہے۔ ایک حصہ سوختہ بزرانج دو حصہ دارچینی اور ایک حصہ زنجبیل کو پیس کر شہد میں ملا کر ساڑھے تین گرام خالی پیٹ کھانے سے درد معدہ میں فائدہ مند لکھا ہے۔ اس کا ضاد مزمن درد جگر میں مفید ہے۔ اگر برگ بنج کو بریاں کر کے چربی یا انڈے کی زردی میں حل کرنے کے بعد ضاد کیا جائے تو سفل کے درد میں راحت دیتا ہے۔ اگر بنج کی جز کو قونج کے مریض کی گردن میں لٹکایا جائے تو اس کے اثر بالخاصہ سے فائدہ حاصل ہوتا ہے۔ اطباء نے انجیر کے ہمراہ اس کے فہیلا کو بوا سیر اور امراض مقعد میں فائدہ مند لکھا ہے۔ برگ بنج کے عصارہ کا حمل درد رحم کو روکتا ہے۔ اگر ڈیڑھ ملی لیٹر عصارہ کو تخم خشخاش کے ہمراہ کھایا جائے تو رحم کے نزف الدم کو بند کرتا ہے۔ مذکورہ نسخہ میں عصارہ دوا ابولوسات شامل ہے، جو چھ قیراط کے برابر ہوتا ہے اور ایک قیراط کا وزن دو سو پچاس ملی گرام ہے۔ عصارہ بنج کا فرزجہ قروح رحم کو رفع اور ان کی رطوبتوں کو خشک کرتا ہے۔ اگر بزرانج کو کوٹ کر گدھی کے دودھ میں ملا لیا جائے اور بارہ سنگھا کی کھال میں باندھ کر عورت گلے میں لٹکا لے تو جب تک یہ گلے میں پڑا رہتا ہے وہ حاملہ نہیں ہوتی۔ بزرانج پیشاب کو روکتا ہے، کیونکہ یہ پیشاب کے مادہ کو منجمد کر دیتا ہے، چنانچہ جب تک بالارادہ پیشاب نہ کیا جائے جاری نہیں ہوتا۔ بنج کے پتوں کو مرغی کے انڈے کی زردی کے ساتھ یا چربی کے ساتھ پکا کر طلا کرنے سے کنج ران، خصیہ اور سفل کے درد میں فائدہ ہوتا ہے۔ اگر بنج کے پتوں کو پکا کر آرد باقلا کے ہمراہ طلا کیا جائے تو پستان اور خصیہ کو بڑا ہونے سے روکتا ہے۔ اگر پتوں کو پکا کر

شہد کے ہمراہ طلا کیا جائے تو درد خصیہ میں فائدہ کرتا ہے۔ بنج کے پتوں کا ضماد ورم خصیہ، سسل البول، پنڈلی کے درد، وجع المفاصل اور نفرس میں فائدہ کرتا ہے۔ ماء العسل کے ہمراہ سات سو پچاس ملی گرام برگ بنج کا خوردنی استعمال درد نفرس میں مفید ہے۔ بنج کے پتوں کو باریک پیس کر طلا کرنے سے بھی مذکورہ مرض میں فائدہ ہوتا ہے۔ اگر تین یا چار بنج کے پتوں کو کھایا جائے تو حمی غب میں فائدہ کرتا ہے۔ بنج کی مقدار خوراک پانچ سو ملی گرام سے ساڑھے بارہ سو ملی گرام تک ہے اور اس کی ساڑھے چار گرام کی مقدار خوراک سے خوب گہری اور لمبی نیند آتی ہے۔ بعض کے مطابق سفید بنج کی مقدار خوراک ڈیڑھ سے سوا دو گرام تک ہے۔ سرخ بنج کی مقدار خوراک ڈیڑھ گرام تک اور سیاہ بنج کی مقدار خوراک ایک گرام تک ہے۔ فعل تخدیر کے لیے بنج کا بدل ایون ہے۔ بعض کے نزدیک سنبل، لفاح اور خشخاش سیاہ مساوی مقدار میں بنج کا بدل ہیں۔

روغن بزرالینج تیار کرنے کا طریقہ یہ ہے کہ سفید بزرالینج کو کوٹ لیا جائے اور گرم پانی میں خمیر کر کے دھوپ میں رکھا جائے، جب ہلکا خشک ہو جائے تو اس کو نچوڑ لیا جائے اس کے روغن کا مزاج سرد ہوتا ہے۔ یہ جوں کو مارتا ہے۔ اس کو کینٹی پر ملنے سے سے معتدل نیند آتی ہے۔ سر کے صفراوی قروح اور جرب و حکہ میں اس کے تیل کی مالش، حار درد سر اور بے خوابی میں اس کا سعوٹ، حار کان درد میں اس کا قطور اور صلابت رحم میں اس کا حمل فائدہ مند ہے۔ اگر بزرالینج ایک حصہ، تخم کا ہونصف حصہ اور تخم خشخاش تہائی حصہ کو کچل کر روغن حاصل کیا جائے تو یہ زہروں کا تریاق ہے۔ سرسام، مانحو لیا، وسواس اور تیز تنفس میں روغن بزرالینج کا خوردنی استعمال، سعوٹ اور مالش فائدہ مند ہے۔ بزرالینج خصوصاً سیاہ بزرالینج سے صدر، دوار، خناق، جنون، سہات، اختلاط عقل، ورم زبان اور کان میں بھاری پن لاحق ہوتا ہے۔ ایسا ہی جالینوس نے کہا ہے۔ سرخ بنج کے تخم سفید بزرالینج کے قریب تر ہیں۔ اس کا مصلح شہد اور انیسون ہے۔ سات گرام اور بعض کے مطابق چودہ گرام سیاہ بزرالینج کی مقدار خوراک مہلک اور قاتل ہے۔ اس کو کھانے سے شوکران جیسے عوارض لاحق ہوتے ہیں۔ سیاہ بزرالینج کی جڑ اور پتے کا جوشاندہ عقل کو زائل کرتا ہے۔ حاصل کلام! سیاہ بزرالینج کو کھانے سے خناق، جنون، سہات، جمائی، اعضاء کا استرخاء، بدن میں سردی، بدن کی رنگت زرد، پینائی میں دھندلا پن، آنکھ کی سرخی، عدم تکلم، منہ سے بلغم، زبان میں خشکی، ورم اور شدید ضیق النفس لاحق ہو جاتا ہے۔ اگر اس کا جلدی سے علاج نہ کیا جائے تو اس کو پینے والا دودن میں ہلاک ہو جاتا ہے۔ علاج کے لیے گرم پانی، روغن زرد (گائے کا گھی)، شہد، ماء العسل، انجیر کا جوشاندہ، بورق (پاڑی لون) اور دودھ میں انجیر کا جوشاندہ شامل کر کے پلایا جائے اور کئی بار قے کرائی جائے۔ جب معدہ اس سے پاک و صاف ہو جائے تو اس کے بعد گائے، بکری یا گدھی کا تازہ دودھ اس کی مضرت کو دفع کرنے کے لیے پلایا جائے۔ کئی مرتبہ چکنے مرغ کا شوربا پلایا جائے اور شراب طلا کو گرم کر کے پلایا جائے تو ان تمام تدابیر سے کافی فائدہ ہوتا ہے۔ بعض کے نزدیک مغز چلغوزہ اور تخم مایثا کا جوشاندہ بورق یا اخروٹ کی چھال، شلجم، حرف، پیاز، لہسن اور انجیر سے اس کے زہریلے اثر میں بڑا فائدہ ہوتا ہے۔ ان تمام دواؤں کا گرم جوشاندہ شراب طلا کے ہمراہ نوش کرایا جائے، باقی علاج ایون کھائے ہوئے شخص کے اصول پر ہے۔ اس کے افعال و خواص کا بیان ہندوستانی اطباء کے حوالہ سے اجوائن خراسانی کے ذیل میں تحریر ہو چکا ہے اور انگریزی اطباء کے حوالہ سے ہین بین کے ذیل میں آئے گا۔

**بنج جبلی، بنج رومی**

یہ دونوں شوکران ہے۔

**پنجاہ**

یہ پلہ ہے۔

**پنجاہ مل**

پا پرز بر، نون خفی، چا پرز بر، الف، ہاساکن، میم پرز بر اور لام۔ یہ ایک ہندوستانی تیار کردہ دوا ہے، جو اہل بید، تنتریک، انارترش، بیر اور بجورا سے تیار کی جاتی ہے۔

**مزاج:** یہ سرد و خشک ہے۔

**افعال و خواص:** یہ معدہ کو قوی، کھانے کے بعد کی غثیان اور قے کو دفع کرتی ہے اور بعض کے نزدیک یہ لطافت کی وجہ سے صفر میں مستحیل ہو جاتی ہے۔

**پنجشان**

یہ پلاس (ڈھاک) ہے۔

**پنجنکشت**

اس کا معرب پنجنکشت اور پنججکشت ہے۔ پنجنکشت عربی میں اثلث، شجرة ابراہیم، حشیشۃ الرہبان، ذوخمسۃ اور اراق، ذوخمسۃ اصابع اور ذوخمسۃ اجحہ کے نام سے بھی موسوم ہے۔ اس کا یونانی نام اغنئیس (جس کے معنی طاہر) اور بنا دیطوس، سریانی نام لفس اور عربی، لاطینی نام و لطیس، انگریزی نام اشکی نان تو، فارسی نام درخت مریم، ہندی نام سنبھالو، مالوا کے علاقے میں اس کا نام نیگلو اور افغانی نام مروٹڈی ہے۔ گیلانی کے خیال میں سچ یہ ہے کہ یہ سنبھالو نہیں ہے، کیونکہ اس کے افعال و خواص ایک دوسرے کے مخالف ہیں۔ اس کا تخم عربی میں حب الفقہ، حب الطاہر، حب النسل اور اعمین السراطین، فارسی میں قفل کوہی، شیرازی میں دل آشوب اور ہندی میں رینکا کے نام سے موسوم ہے۔ پنجنکشت کی وجہ تسمیہ یہ ہے کہ یہ پنج انگشت کا مخفف ہے اور اس کے پتے میں انگلی نما پانچ زائد حصے ہوتے ہیں۔ حشیشۃ الرہبان کی وجہ تسمیہ یہ ہے کہ پجاری لوگ اس کو اپنے عبادت خانوں میں لگاتے ہیں۔ اغنئیس (پاک) کی وجہ تسمیہ یہ ہے کہ زہد پرست لوگ اس کو موسم ربیع میں اپنے پوجا گھروں میں بچھاتے ہیں، کیونکہ یہ باہ کو ضعیف اور شہوت کو توڑتا ہے، اسی وجہ سے اس کے تخم کو حب الفقہ کہتے ہیں، کیونکہ اس سے شہوت جماع کا فقدان ہوتا ہے۔ نیز اس کے تخم کا نام حب النسل ہے، جو اس کے فعل کے برخلاف مفہوم پر ہے اور زنگی کا فور ہے، اس لیے کہ قاطع نسل ہے۔

مجموعی حیثیت سے یہ درخت اور گھاس کے بیچ میں ایک پودا ہے، جس کے پتے زیتون کے پتوں کے برابر، چھوٹے اور نرم ہوتے ہیں۔ یہ پتے برگ انار کے مانند اور ردی ہوتے ہیں۔ پنجنکشت کے پتے سبز اور ان کی پشت سفید ہوتی ہے۔ ہر شاخ کے آخری سرے پر پانچوں انگلی کے مانند پانچ پتے ہوتے ہیں، جن کی جڑیں قریب، کنارے متفرق، نچلے حصے مجتمع اور ان کے سرے جدا گانہ ہوتے ہیں، جو

بالکل ہاتھ کی انگلی کے ہم شکل ہوتے ہیں۔ اگر اس کے پتوں کو ہاتھ سے ملا جائے تو ان سے تیز بو آتی ہے۔ فنجکشت کی شاخیں باریک، طویل اور سخت ہوتی ہیں۔ پھول سرخی اور نیل گونی مائل سفید ہوتے ہیں۔ تخم، قفل کے مانند مگر چھوٹے اور مختلف رنگ کے ہوتے ہیں، کوئی پھول سفید اور کوئی سیاہ ہوتا ہے۔ اکثر اس کا جزء مستعمل تخم ہے اور اس کا درخت ہندوستان میں دوسرے ملکوں سے بڑا ہوتا ہے۔ ملا سدید کا زرونی قانون کی شرح مفردات میں لکھتے ہیں کہ یہ پانی سے قریب مقامات میں پیدا ہوتا ہے اور اس کی لکڑی طب میں مستعمل نہیں بلکہ اس کے پھول، پتے اور پھول مستعمل ہیں اور اس کے تمام اجزاء جو استعمال میں آتے ہیں وہ لطیف، حریف اور عفص ہوتے ہیں اور یہ سداب سے کم خشک ہوتا ہے۔

صاحب جامع نے اس شخص کو غلط قرار دیا ہے، جس نے اس کو بٹا فلن (بہل) سمجھا ہے۔ اس کا تخم ہر جگہ نہیں آگتا۔ ابوریحان نے لکھا ہے کہ یہ ہتھیلی کے مانند عقار سفید ہے، جس سے انگلیوں کے مانند دو سے پانچ تک شاخیں نکلتی ہیں اور اس کے متعلق جو خوبیاں مذکور ہوئی ہیں وہ فرخ کی خوبیاں ہیں، جس کا نام سنخری زبان میں مرور ہے۔ کا زرونی کہتے ہیں فنجکشت مشترک لفظ ہے اور اس کے دو باہم مخالف معنی ہیں، ایک معنی یہ ہے کہ یہ ایک جڑ ہے، جس کا ابوریحان نے تذکرہ کیا ہے۔ تریز کے علاقہ کی عورتیں اس کو موٹا پا کے لیے استعمال کرتی ہیں، یہی فنجکشت ہے۔ دوسرا معنی یہ ہے کہ یہ ایک پودا ہے، جس کا شیخ الرکیم اور ابن برطار نے تذکرہ کیا ہے اور اس کے تخم کا نام حب الفقہ ہے، کیونکہ یہ نسل کا سلسلہ منقطع کر دیتا ہے۔

**مزاج:** فنجکشت ایک قول کے مطابق اول درجہ میں، دوسرے قول کے مطابق دوسرے درجہ میں، تیسرے قول کے مطابق تیسرے درجہ میں اور تیسرے درجہ میں خشک ہے۔ بعض نے دوسرے درجہ میں سرد اور اول درجہ میں خشک سمجھا ہے۔ بعض اطباء کے نزدیک فنجکشت کے پتے تخم سے کم حار اور یا بس ہوتے ہیں۔

**افعال و خواص:** فنجکشت کے تخم اس کے پتے سے زیادہ لطیف، محلل، ملطف اور فعل قبض کے ساتھ ساتھ مفتح ہوتے ہیں اور یہی افعال اس کے تخم کے ہیں۔ یہ دماغ، جگر اور تلی کے سدوں کو کھولتا ہے۔ بارد خفقان اور اعصاب کے التواء میں فائدہ کرتا ہے۔ یہ ریا ح کو توڑ کر خارج کرتا ہے اور اس سے نفخ بالکل لاحق نہیں ہوتا۔ منی کو خشک کرتا ہے۔ تمام سوداوی امراض اور پاگل کتا کے کائے میں فائدہ کرتا ہے۔ شیخ کے مطابق رنگ کو نکھارتا ہے۔ فنجکشت کے پتوں کا ضاد التواء اعصاب اور تازہ زخموں میں مفید ہے۔ اگر پتوں کا مروح کیا جائے تو تھکان کو زائل اور اعضاء کے سخت ورم کو تحلیل کرتا ہے۔ برگ فنجکشت کے جو شانہ میں سرکہ اور روغن زیتون ملا کر نطول کرنے سے بارد صداع، لیشر غس اور قرانیطس کے آخر میں فائدہ ہوتا ہے۔ بعض کے نزدیک اس کے پتوں کو ضاد رطوبت دار اور ورم دار سردی میں فائدہ کرتا ہے۔ اگر اس کے پتوں کو تیس دن متواتر تناول کیا جائے تو مرگی اور جنوں میں فائدہ کرتا ہے۔ پتوں کے عصارہ کو آنکھ میں لگانے سے بینائی تیز ہو جاتی ہے۔ پتوں کے جو شانہ کا مضمضہ اور غرغره حلق درد میں راحت اور منہ کے زخموں کو پھیلنے سے روکتا اور حلق کی خشونت میں فائدہ کرتا ہے۔ اگر اس کی لکڑی سے تیار کردہ چیز پر ٹیک لگائی جائے تو تھکان لاحق نہیں ہوتی۔ پتوں کے عصارہ کا خوردنی استعمال جگر اور پیچہ کے درد میں فائدہ کرتا ہے۔ اگر سات گرام پتوں کا عصارہ نوش کیا جائے تو یرقان میں بہت فائدہ ہوتا ہے۔ اگر عصارہ کا ضاد کیا جائے اور اس کو نوش کیا جائے تو زف الدم کو بند کرتا ہے۔ اگر سات گرام فنجکشت کے پھل کو سنبھین کے ہمراہ نوش کیا جائے تو صلابت

طحال میں فائدہ کرتا ہے۔ اسی طرح اگر پھل اور سرکہ سے تکمید کی جائے تو صلابت طحال اور استسقاء میں فائدہ ہوتا ہے۔ پھل، جگر اور تلی کے سدوں کو کھولتا ہے۔ ہجکشت کے تخم خصوصاً بریاں تخم ان سدوں کو کھولنے، ریاخ کو توڑنے اور نفخ معدہ کی بہترین دوا ہے۔ اگر ساڑھے تین گرام تخم کو کھایا جائے تو دودھ میں اضافہ اور منی میں کمی کرتا ہے۔ یہ اس کی عجیب و غریب خاصیت ہے۔ شراب کے ہمراہ نو گرام تخم کھانے سے پیشاب اور حیض خوب جاری ہوتا ہے، جن کے آنے سے مایوسی ہو چکی ہو۔ تخم ہجکشت شہوت جماع کو فاسد اور منی کو کم اور خشک کرتا ہے۔ اگر تخم کو سرکہ کے ہمراہ تین دن متواتر کھایا جائے تو منی ختم اور شہوت جماع باطل ہو جاتی ہے۔ تین دن اس کے تخم کا جوشاندہ پینے، اس کی لکڑی پر ٹیک لگانے اور اس کے پتوں پر سونے سے بھی منی ختم اور شہوت جماع باطل ہو جاتی ہے۔ اگر اس کے پتوں کو پیٹھ کے نیچے بچھا کر سویا جائے تو احتلام نہیں ہوتا۔ اس کے تخم کو کھانے سے مردانہ عضو تناسل کی ایستادگی بالکل ختم ہو جاتی ہے، اس لیے اطباء نے اس کے استعمال کو منع کیا ہے۔ اگر ہجکشت کے تخم سے عورت کے نیچے دھونی دی جائے تو اس کی شہوت جماع سرد ہو جاتی ہے اور اس کے تخم کا حمل بھی یہی کام کرتا ہے۔ اگر عورت ہجکشت کے پتے اور پھل کو جوشاندہ میں بیٹھے یعنی آبزین کرے تو اس سے رحم کے درد و ورم اور مقعد کے ورم میں فائدہ ہوتا ہے۔ اگر مذکورہ جوشاندہ کو فونج کے ہمراہ نوش کیا جائے یا پتے اور پھل کی دھونی دی جائے تو مذکورہ امراض میں فائدہ کرتا ہے۔ ہجکشت کے پتوں کے جوشاندہ کو هموزن، برگ کرم (انگور کا پیڑ) اور نصف وزن مسکہ (مکھن) کے ہمراہ کھانے سے صلابت رحم نرم ہو جاتی ہے۔ یہی فائدہ اس سے خسیوں کی صلابت میں ہوتا ہے۔ ساڑھے تین گرام پھل اور ساڑھے تین گرام جنگلی پودینہ کا حمل، بخور اور خوردنی استعمال بدرحیض ہے۔ اگر پھل سے تکمید کی جائے تو ورم مقعد میں فائدہ کرتا ہے۔ پھل کا خوردنی استعمال اور ضاد بوا سیر کے عروق کے منہ کو کھولتا ہے۔ پھل کو پانی میں پیس کر طلا کرنے سے شقاق مقعد کے درد میں راحت ملتی ہے۔ اگر ہجکشت کے پتے اور فلفل کو ماء العسل یا شراب میں ملا کر کیا جائے تو چوتھیا بخار (جمی ربع)، جمی غب اور جمی یوم میں فائدہ کرتا ہے۔ بعض وقت اطباء جمی ربع کے لیے چار پتے، جمی غب کے لیے تین پتے اور جمی یوم کے لیے ایک پتا کھلاتے ہیں۔ پتے کی دھونی ورم کو تحلیل کرتی ہے۔ پتوں کو گرم کر کے بارد ورم اور قلیۃ الماء پر باندھنے سے فائدہ ہوتا ہے۔ گیلانی کے مطابق ہجکشت کے پتے سوداوی جرب میں فائدہ کرتے ہیں۔ اگر سوا پانچ گرام پتوں کو ایک پیالہ مغز خیارد شہر کے رس کے ہمراہ سات دن متواتر نوش کیا جائے تو جذام کے مریضوں کو فائدہ کرتا ہے۔ اگر ساڑھے تین گرام پتوں کو کھایا جائے تو سانپ اور بچھو کے کاٹے میں فائدہ مند ہے۔ اس کا ضاد مطلق گزیدگی میں فائدہ کرتا ہے۔ اگر ہجکشت کے پتوں کو کسی مکان میں دھونی دی جائے یا اس میں بچھایا جائے تو بل میں رہنے والے کیڑے مکوڑے بھاگ جاتے ہیں۔ پتوں کا ضاد کیڑوں کے ڈسنے کی بہترین دوا ہے۔

ہجکشت کا کثرت سے استعمال صداع اور سہات لاحق کرتا ہے، جس کی اصلاح بریاں کر کے کی جاتی ہے۔ پتے جماع اور گردہ کے لیے نقصان دہ ہیں، جس کا مصلح صمغ عربی ہے۔ اس کے پتوں کو بلا مصلح استعمال کرنا بہتر نہیں ہے اور وہ صمغ عربی ہے۔ تخم ہجکشت سر کے لیے نقصان دہ ہے، جس کا مصلح بنفشہ ہے اور اس کا بدل هموزن شہدانج ہے۔ اس کی مقدار خوراک پونے دو سے سات گرام تک اور بعض کے نزدیک پونے سات گرام تک ہے۔ بہتر یہ ہے کہ اس کا استعمال ساڑھے چار گرام سے زیادہ نہ کیا جائے اس کے افعال و خواص ہندوستانی اطباء کے حوالہ سے سنبھالو کے ذیل میں آئیں گے۔

## پنجشکردان

یہ لسان العصافیر کا فارسی نام ہے۔

## بن چھٹکی

یہ بن سکی ہے۔

## پنجہ مریم

یہ بخور مریم ہے۔

## پنج چھیر

پا پرز بر، نون خفی، چا ساکن، دوسرا چا مکسور، ہا خفی، یا اور را ساکن۔ اس کا ہندی نام رائے مہما ہے، جس کے معنی دودھ والے درخت کی جڑ کا دودھ ہے، کیونکہ یہ بڑ (برگد)، پیپل، پلاس پیپل، گولر اور پاکھر کے دودھ سے مرکب ہوتا ہے۔ اس کا فعل قابض ہے۔ پنج چھیر کا ضما د پھوڑے پھنسی، اعضاء کی سو جن اور ہجانی کیفیت کو ٹھیک کرتا ہے۔ اس کا حمل بوا سیر اور عورتوں کی شرمگاہ میں فائدہ کرتا ہے۔ یہ منی اور دودھ میں اضافہ اور ٹوٹی ہڈی کو جوڑتا ہے۔ یہ اکثر شکر کے ہمراہ استعمال میں آتا ہے۔ اس کے پتے سرد ہوتے ہیں، جوا لطیف، تیز اور قابض ہوتے ہیں۔ بلغم ریاح اور خون کے فساد کو دفع کرتے ہیں، ان کے پھل نفاخ ہیں، خون کی خرابی اور بلغم کے فساد کو دفع کرتے ہیں۔

## پنچکول

پا پرز بر، نون خفی، چا پرز بر، کاف مضموم، واؤ مجھول اور لام ساکن۔ یہ اہل ہند کے نزدیک پیپل، پیلا مول، چاب، چیدہ اور سوٹ کے مرکب کا نام ہے۔ اس کا مزاج گرم ہوتا ہے۔ پنچکول کھانے کی خواہش میں اضافہ کرتا ہے۔ بلغم کے فساد، نفخ معدہ اور سردی سے لاحق درد مثانہ، باؤ گولہ اور خلہ پہلو (پہلو کے درد) کو دفع کرتا ہے۔

## پنچمول

پا پرز بر، نون خفی، چا پرز بر، میم مضموم، واوا اور لام ساکن، ہندوستانی اطباء کے نزدیک اس کی دو قسمیں ہیں ایک بڑی پنچمول دوسری چھوٹی پنچمول ہوتی ہے۔ بڑی پنچمول پیپل، اگن منت، پاڈل، کاس بری اور سیوناک کا مرکب ہے۔ اس کا ذائقہ کڑوا اور کیلا اور مزاج گرم ہے۔ یہ لطیف، بھوک میں اضافہ اور چربی کو پگھلاتا ہے۔ یہ بلغم و ریاح کے فساد اور تنگی تنفس کو دفع کرتا ہے۔ چھوٹی پنچمول، گوکھرو، سالپرنی، پرشد پرنی، برہنا اور کٹائی کا مرکب ہے۔ اس کا ذائقہ شیریں اور مزاج معتدل گرم ہوتا ہے، یہ مقوی قلب اور مقوی اعضاء ہے۔ صفرا اور ریاح کے فساد کو دفع کرتا ہے۔

## پنچانگ گن

پا پرز بر، نون خفی، چا پرز بر، الف، نون پرز بر، گاف ساکن، دوسرا گاف مضموم اور نون ساکن۔ یہ ارٹھ ہے اور اس کا نام پنچا انگا بھی ہے۔

## پنچانگلی

یہ پلول ہے۔

## پنجرہ

یہ ایک قسم کی ہڑتال ہے۔

## پنجمن

یہ کندر ہے۔

## بندا

با پرز بر، نون ساکن، دال پرز بر اور الف ہے، یہ ہندی لفظ ہے۔ اس کا عربی نام خر قطان ہے۔ بند اسکرٹ میں در تک (گول)، پاد پار ہا (یہ درختوں پر لپٹتا ہے)، شیکھری (رونق دار)، وندا ک (سانپ کو دفع کرنے والا)، تجھا جات (بانجھ عورتوں کے مہبل)، کام ور چھا (اس کے پتے یا پانی کے استعمال سے مزاج معتدل رہتا ہے)، کامنی (اگر اس سے منتر کیا جائے تو دل کے مقاصد پورے ہوتے ہیں)، نیلا و لیکا (جو تکلیف آنکھ کے جلنے سے ہوتی ہے اس کو تین مرتبہ استعمال کرنے سے ختم ہو جاتی ہے یا اس کا دوسرا معنی کالی نیل ہے)، رکاونی (اس کو دیکھنے سے مرض بھاگ جاتا ہے)، ور چا ہا (زہر کو دفع کرنے والا ہے، نیز اس کا معنی یہ درخت دوسرے درخت پر لپٹتا ہے یا یہ درخت امراض کو دفع کرتا ہے) اور راج ور چھا ہا (مہلک زہر کے اثر کو دفع کرنے والا) کے ناموں سے موسوم ہے۔

یہ ایک پودا ہے، جو دوسرے درخت پر پیدا ہوتا ہے اور اس پر لپٹتا ہے، اس کی بہت سی شاخیں نیل کے مانند درخت کو اپنی لپیٹ میں لے لیتی ہیں اس کے کالے اور رونق دار پتے گوندنی کے پتوں کے مانند ہوتے ہیں، جو لمبے زیادہ، چوڑے کم، موٹے، کھر درے اور کیلے ہوتے ہیں۔ اس کا پھول سیاہی مائل سرخ، طویل نوکدار اور سبز ہوتا ہے۔ پھل خوشہ دار ہوتا ہے، جو کھرنی کے برابر قدرے طویل اور باریک ہوتا ہے۔ کچا پھل سبز اور پکا پھل سرخ ہوتا ہے اس کا شیرہ سفید لیس دار اور شیریں ہوتا ہے اور پھل کے اندر تخم ہوتا ہے، جس کی خاصیت یہ ہے کہ اگر زمین پر بویا جائے تو نہیں اگتا اور درختوں کی شاخ پر اگتا ہے، خواہ اس کا تخم اس درخت پر ڈالا گیا ہو یا نہ ڈالا گیا ہو۔

**مزاج:** اہل ہند کے نزدیک اس کا مزاج خشک ہے۔

**افعال و خواص:** یہ بلغم، ریاخ و خون کے فساد، پھوڑے پھنسی اور زہر کے ضرر کو دفع کرتا ہے۔ بعض کے نزدیک اس کے جو شائدہ کا مزاج سرد ہے۔ اس کے تمام اجزاء کے استعمال سے مستی میں اضافہ ہوتا ہے۔ یہ پرمیو (سوزاک) اور پھوڑے کے درد میں فائدہ کرتا ہے، جس درخت پر یہ اگتا اور لپٹتا ہے اس کی خاصیت اس میں پیدا ہو جاتی ہے۔ مثال کے طور پر جو بند کا پودا بول کے درخت سے حاصل ہوتا ہے، کمر پر اس کے تنے کو تعلیق کرنے سے بواسیر میں اور اسی طرح اس کے خوردنی استعمال سے لا علاج بواسیر اور اسہال میں فائدہ ہوتا ہے۔ بعض اطباء نے یہ شرط رکھی ہے کہ اس کو اتوار کے دن طلوع آفتاب سے پیشتر حاصل کیا جائے اور اس کے وسط میں سات عدد دھاگہ باندھ کر کمر پر باندھا جائے تو پھر اس کو کھولا نہ جائے تو یہ تدبیر بواسیر اور اسہال الدم کے لیے مفید و مجرب ہے۔ یہی فائدہ ہیر اور انار کے درخت پر پیدا ہونے والے بند کے تنے سے مذکورہ طریقہ پر باندھنے سے حاصل ہوتا ہے۔ اگر نیل کے درخت پر پیدا ہوئے بند کے تنے کو عورت حیض کے تیرہ دن کے بعد گائے کے دودھ کے ہمراہ نوش کرے تو حاملہ ہو جاتی ہے۔ اگر اس کے توڑنے کے زمانہ میں چاند شریں کی منزل میں ہو تو خاص طور پر مذکورہ مقصد میں مفید و موثر ثابت ہوتا ہے۔ شریں برج حمل کے اول میں دوستاروں کا نام ہے۔

بعض لوگوں کے نزدیک بندہ کا ہندی نام کساری بھی ہے۔ بندہ کے افعال و خواص یونانی اطباء کے حوالہ سے خرقتان (آکاس نیل) کے ذیل میں آئیں گے۔

## بندہ

یہ ہندی ہے۔

## بندال

اس کے باپرزبر، نون ساکن، دال پرزبر، الف اور لام ساکن، بعض کے نزدیک یہ لفظ لام کے عوض را کے ساتھ بندار ہے۔ اس کا نام سنکپہرہ بھی ہے۔ یہ ہا کے اضافہ کے ساتھ بندالہ، کھکر نیل اور گھسر اُن کے نام سے موسوم ہے۔ لوگ اس کو مالوہ کے علاقہ میں دیووال، کرلین اور برلین کہتے ہیں۔ بعض لوگ سمجھتے ہیں کہ بندال دیوانگری ہے۔ یہ قنارہ الحمار کا ہندی نام ہے۔ بندال ایک نیل دار پودا ہے، جو جنگل اور پہاڑوں کے گڑھوں میں پیدا ہوتا ہے۔ بعض کے مطابق یہ پودا درختوں پر لپٹتا ہے۔ اس کے پتے پان کے پتوں کے مانند ہوتے ہیں اور یہ پودا پانی کے کنارے اور سایہ دار مقامات میں پیدا ہوتا ہے۔ اس کا پھل ہلکے برابر یا قدرے چھوٹا، لمبائی مائل گول، کڑوا، بہت ہلکا، جوف دار اور ریشوں سے بھرا ہوتا ہے اور پھل کا چھلکا سخت ہوتا ہے، جو کچی حالت میں سبز اور پکنے کے بعد زرد ہو جاتا ہے۔ زرد پھل بہترین شمار کیا جاتا ہے۔ بعض کے مطابق اس کی جڑ بہت گہری زمین میں پیدا ہوتی ہے۔ بندال سفید اور زرد دو قسم کا ہوتا ہے۔ سفید بندال بہتر ہوتا ہے۔

**افعال و خواص:** بندال اہل ہند کے نزدیک تیز ذائقہ اور گرم مزاج ہے۔ یہ بھوک میں اضافہ، ریاچ، بلغم، بواسیر، سوجن، فقر الدم، بلغمی کھانسی، ضیق النفس اور بخار کو دفع کرتا اور قے آور ہے۔ اگر بندال کو کوٹ کر گائے کے گھی میں ملا لیا جائے اور ناک میں ڈالا جائے تو قوت شامہ کے بطلان میں فائدہ مند ہے، پینس اور مرگی کو دفع کرتا ہے۔ اگر دو تین عدد بندال کے پھل کورات بھر پانی میں بھگوایا جائے پھر اس کے تین قطرہ پانی کو ناک میں ٹپکایا جائے تو زرد رطوبت کو دفع کرتا ہے اور زرد یرقان میں فائدہ مند اور مجرب ہے۔ اس کا خوردنی استعمال زرداب (صفرا یا پیلی رطوبت) کو دستوں میں خارج کرتا ہے اس لیے یرقان اور استسقاء میں فائدہ مند ثابت ہوتا ہے۔ یہ اپنی قوی قوت تنقیح اور ادراک کی وجہ سے فائدہ کرتا ہے۔

بندال کا تخم بھی یرقان کے لیے فائدہ مند ہے۔ اس کا سحوط ناک سے کثرت سے پانی خارج کرتا ہے اور یرقان کو دفع کرتا ہے اسی طرح اگر بندال کی زرد قسم کو جڑ، شاخ، پتے اور پھل کے ہمراہ پانی میں پکا کر سر اور بدن کو دھویا جائے اور اس سے قدرے پانی کو نوش بھی کیا جائے تو یرقان میں فائدہ کرتا ہے۔ اگر خشک پھل کے سفوف کو گائے کے پتے کے ہمراہ ملا کر بواسیر پر ضا د کیا جائے تو اس کے دانہ کو خشک کرتا ہے اور اس کے درد میں راحت دیتا ہے۔ پھل کو پانی میں پکا کر بھپا رہ لینے سے بواسیر اور بارداعضاء کے درد میں فائدہ ہوتا ہے۔ بعض اطباء کے نزدیک پھل کو کوٹ چھان کر آب دست کے بعد بواسیر کے مقام پر چپکایا جائے تو چند مرتبہ یہ عمل کرنے سے بواسیر کے مے جھڑ جاتے ہیں۔ اگر بندال کو پیس کر ٹکیہ بنالی جائے اور اس کو روغن میں چرب کر کے بواسیر پر باندھا جائے تو تین چار دن میں جڑ سے ختم ہو جاتا ہے۔ بواسیر کے مسوں پر بندال کی دھونی کرنے سے پورا فائدہ ہوتا ہے۔ اگر بندال کے پھل کو باریک پیس کر روغن سرشف



(سرسوں کا تیل) میں ملا کر ملا جائے تو بواسیر میں فائدہ ہوتا ہے۔ اگر بندال کی جڑ کو زمین سے نکالا جائے اور اس کی چھال کو اتار کر سایہ میں خشک کر لیا جائے اور سوادو گرام اس کا سفوف بنا کر ماء العسل کے ہمراہ کھایا جائے تو مردہ جنین کو ساقط کرتا ہے اور اسہال اور خوب پیشاب لاتا ہے۔ اگر اس سفوف کو نمک کے ہمراہ کھایا جائے تو قے آور ہے اور شکر کے ہمراہ سفوف کا خوردنی استعمال مدد حیض ہے۔ یہ نسخہ مجرب ہے۔ سوادو گرام سے زیادہ سفوف کا خوردنی استعمال مہلک ہے، کیونکہ اس سے بہت قے اور دست آتے ہیں۔ اگر بندال کے دو عدد پھل کو ایک سو بیس ملی لیٹر پانی میں ایک رات بھگوایا جائے اور صبح کو صاف کر کے نوش کیا جائے تو یہ قوی مسہل اور آتشک میں مفید ہے، یہ نسخہ مجرب ہے۔ بعض دیہاتی لوگوں سے یہ بات منقول ہے کہ اس کے پھل کو کوٹ چھان کر روزانہ پونے دو سے ساڑھے تین گرام تک سفوف کو تازہ گائے کے دودھ کے ہمراہ نگل لیا جائے تو تین ہفتہ میں جذام وغیرہ کو رفع کرتا ہے، مگر ترش اور بادی چیزوں سے پرہیز کیا جائے۔ کلف اس کے پانی سے دھونے سے صاف ہو جاتا ہے۔ بندال کا پھل اکثر و بیشتر گھوڑے کے تریاق کے طور پر استعمال ہوتا ہے۔ اس کے افعال و خواص یونانی اطباء کے حوالہ سے قثاء الحممار کے ذیل میں آئیں گے۔

### پنڈالو

پاکے نیچے زیر، نون خفی، ڈال پرزبر، الف، لام پر پیش اور واؤ ساکن۔ یہ ہندی لفظ ہے۔ پنڈالو مولی کے برابر موٹی ایک جڑ ہے، بلکہ جسامت میں اس سے بڑی ہوتی ہے۔ پنڈالو سفید اور سرخ دو قسم کا ہوتا ہے۔ عوام الناس سفید قسم کو پنڈالو کے نام سے جانتے ہیں اور اس کا نام پنڈالک، پنڈال اور پرچہ کند بھی ہے اور پنڈالو کی سرخ قسم کو رگتا لو اور رگت کند کہتے ہیں، جس کا ذکر رتالو کے ذیل میں آئے گا۔ پنڈالو کا مزاج بارد ہے۔ یہ بطی اہضم ہوتا ہے۔ صفرا کے فساد کو دفع، بدن کو قوی، تقطیر البول میں فائدہ مند، منی اور باہ میں اضافہ کرتا ہے۔ اس سے ہضم ہونے کے بعد عمدہ کیموس تیار ہوتا ہے۔ یہ حرارت اور پیاس کو بجھاتا ہے۔ محض کھانے سے فرحت بخشتا ہے اور دودھ میں اضافہ کرتا ہے۔

### پنڈالوک

یہ ہرتال ہے۔

### بندر

با پرزبر، نون ساکن، دال پرزبر اور راساکن، یہ مشہور و معروف جانور ہے، جس کا فارسی نام بوزنہ ہے۔ اہل ہند کے مطابق بندر کا گوشت گرم ہوتا ہے۔ یہ ریاحی فساد، سانس کی تنگی، بدن کی زردی، پیٹ اور مقعد کے کیڑوں میں فائدہ کرتا ہے۔ اس کے خواص یونانی اطباء کے مطابق بوزنہ کے ذیل میں آئیں گے۔

### بندریا

با پرزبر، نون خفی، دال پرزبر، راساکن، یا پرزبر اور الف۔ یہ ہندی لفظ ہے اس کا فارسی نام سکر گیہاہ اور عربی نام عشبۃ الکلب ہے۔ یہ ایک بوٹی ہے، جس کی پتیاں باجرا کی پتیوں کے مانند ہوتی ہیں اور اس کی شاخ کے آخری سرے پر ایک دانہ دار خوشہ ہوتا ہے، جو کپڑے سے چپکتا ہے۔

**مزاج:** مزاج قدرے سرد اور دوسرے درجہ میں خشک۔

**افعال و خواص:** اس کو شکر کے ہمراہ کھانے سے رحم کا سیلان خون بند ہو جاتا ہے۔ سرکہ کے ہمراہ اس کا ضا دقوبا، تمرط (انتشار شعر)، جرب اور قرحہ میں فائدہ کرتا ہے۔ مشہور طریقہ سے تیار کردہ اس کا نمک پانچ سو ملی گرام کی مقدار میں کھانے سے بھوک میں اضافہ ہوتا ہے اور یہ پلین معدہ اور مسہل ہے۔

### پندریک

پا پر پیش، نون اور دال ساکن، را کے نیچے زیر، یا اور کاف ساکن۔ یہ سفید کنول ہے۔

### پنڈ پھل

پا کے نیچے زیر، نون خفی، ڈال پر زبر، دوسرے پا پر زبر، ہا خفی اور لام ساکن۔ یہ آم اور کدو ہے۔

### پنڈ کھجور

پا پر زبر، نون خفی، ڈال ساکن، کاف پر زبر، ہا خفی، جیم پر پیش، واؤ اور را ساکن۔ یہ تروتازہ کھجور ہے۔ اہل ہند کے نزدیک اس کا ذائقہ شیریں اور مزاج بار د ورطب ہے۔ یہ ضربہ و سقطہ کے درد میں راحت دیتا ہے۔ خون، ریاح و صفرا کے فساد، کمزوری اور پیاس کو دفع کرتا ہے۔ فقر الدم، معدہ کی سوزش، سل و دق اور بخار میں فائدہ مند ہے۔ یونانی اطباء کے نزدیک اس کا مزاج گرم اور تر ہے۔ اس کے افعال و خواص رطب کھجور کے قریب قریب ہیں۔ اس کے کثرت استعمال سے خون میں احتراق لاحق ہوتا ہے، مگر جو لوگ اس کے عادی ہیں وہ اس کے نقصان سے محفوظ رہتے ہیں۔

### بندق

با پر پیش، نون ساکن، دال پر پیش اور قاف ساکن۔ یہ فارسی لفظ فندق کا معرب ہے۔ اس کا عربی نام طہوز ہے۔ بعض کے نزدیک یہ بامکسور کے ساتھ جلو (چلغوزہ) کا فارسی نام ہے۔ بندق کا نام فندق، بادام کشمیری اور بادام سہ گوشہ اور بادام کوہی بھی ہے۔ یونانی میں اس کا نام فیٹیفیا اور قرد و ماٹا ہے۔ یہ ایک بڑے پہاڑی درخت کا پھل ہے اور جنگلوں اور باغوں میں بھی کم پیدا ہوتا ہے اور اس کی جائے پیدائش بہت سرد علاقوں کے ساتھ مخصوص ہے۔ بندق کا پھل گولائی مائل و ٹکونہ ہوتا ہے۔ تازہ پھل کا مغز سفید اور پرانے پھل کا مغز زردی مائل اور کثیر روغن مادہ کا حامل ہے، جو مغز بادام کے مانند دو ٹکڑوں میں منقسم ہوتا ہے۔ مغز کے اوپر سیاہی مائل سرخ اور نازک چھلکا ہوتا ہے اور اس کے اوپر اخروٹ کے ہم رنگ سیپ نما سخت چھلکا ہوتا ہے۔ خوب پک جانے کے بعد لوگ توڑ کر اس کے مغز کو تناول کرتے ہیں۔ اس میں ارضی جوہر کثرت سے پایا جاتا ہے، اس لیے جو شخص اس کو کھاتا ہے تو اس کے کیلے پن کی وجہ سے ضرور مطلع ہوتا ہے۔ کیلا پن اس درخت کے تمام اجزاء میں موجود ہے۔

شیخ فرماتے ہیں، بندق میں ارضی جوہر اخروٹ کے ارضی جوہر سے زیادہ ہوتا ہے، کیونکہ اس میں غذائیت کا ذخیرہ زیادہ اور یہ بہت سخت ہوتا ہے اور روغنی مادہ کم اور دیر ہضم ہوتا ہے۔ شارح کے مطابق ارضیت کا تقاضا یہ ہے کہ اس میں ٹھوس پن اور ثقل زیادہ ہوتا ہے جبکہ ہوائی جوہر کا تقاضا اس کے برخلاف ہے۔ اگر سخافت (ہلکے پن) کی وجہ سے اخروٹ میں ارضی مادہ زیادہ ہے تو یقیناً اس میں روغنی مادہ کثیر

مقدار میں موجود ہوتا ہے، کیونکہ روغنی مادہ ہوائی جوہر کی وجہ سے ارضی جوہر سے خلط ملط ہوتا ہے اور بندق کا ارضی جوہر غلظت مائل ہے۔ اس لیے بندق اخروٹ سے کم روغنی جوہر کا حامل ہے اور اسی وجہ سے یہ بطی النفوذ ہے۔ بہت وزنی، سخت اور بڑا دانہ بندق بہترین ہوتا ہے۔

**مزاج:** شیخ کے مطابق بندق قدرے حرارت اور یبوست مائل ہے۔ بعض کے نزدیک اول درجہ کے آخر میں گرم اور اول درجہ کے اول میں خشک ہے۔

**افعال و خواص:** بندق کے درخت کے تمام اجزاء یعنی شاخ اور پتے قابض ہوتے ہیں۔ ان کا ذائقہ کسلا ہے۔ نیز تمام اجزاء خصوصاً پھل کا بیرونی چھلکا مجفف ہے۔ بندق کا جفت انتہائی درجہ خشک ہوتا ہے۔ جفت بندق کے پھل کو وہ حصہ ہے جو مغز اور اس کے سیپ نما چھلکے کے درمیں سرخ اور نازک جھلی کی شکل میں ہوتا ہے۔ بعض کے نزدیک یہ حصہ اعتدال مائل گرم اور ہلکا یا بس ہوتا ہے۔ بعض اطباء نے دوسرے درجہ میں گرم اور اول درجہ میں رطب قرار دیا ہے۔ بندق میں اخروٹ کے مقابلے میں رطوبت فضلیہ کم ہوتی ہے۔ شیخ کے مطابق بندق صفر پیدا کرتا ہے اور اس میں اخروٹ کے مقابلہ میں قوت قابضہ زیادہ ہوتی ہے۔ نیز یہ پیٹ کے نچلے حصے میں نفخ اور ریح کی تولید کرتا ہے۔ بقراط کے مطابق بندق کھانے سے دماغ کے جوہر میں اضافہ اور اس کو تقویت ملتی ہے کیونکہ بندق دماغ کے جوہر سے مناسبت رکھنے کی وجہ سے دماغ کو خوب غذا فراہم کرتا ہے اور باہ آور ہے۔ اگر بندق کو اس کے سخت چھلکے کے ہمراہ جلا لیا جائے، پھر اس کو پرانی چربی یا خنزیر کی چربی یا گاوہ کی چربی اور یا بھالو کی چربی کے ہمراہ پیس کر داء الثعلب پر مکرر لٹوخ کیا جائے تو اس مقام پر بال اگ آتے ہیں۔ اگر سوختہ بندق کو روغن زیتون میں پیس کر اس بچہ کے یا فوخ پر طلا کیا جائے جس کی آنکھیں نیلی یا کنجی ہوں تو اس کی آنکھ کا نیلا پن ختم ہو جاتا ہے اور ثقبہ عنیبہ کو سیاہ کرتا ہے۔ اگر سوختہ بندق کو چبانے کے بعد آنکھ میں اس کا لعاب قطور کیا جائے تو طرفہ میں فائدہ کرتا ہے۔ بندق کے سوختہ چھلکے کا سرمہ بینائی کو تیز اور آنکھ کی سیاہی کو صاف کرتا ہے۔ بیس گرام بندق کا خوردنی استعمال ماء العسل کے ہمراہ پرانی کھانسی میں فائدہ کرتا ہے۔ اگر اس کو شہد یا شکر کے ہمراہ کھایا جائے تو کھانسی کے لیے فائدہ مند ہے۔ سینہ اور پیچھڑا کے مواد کو خارج اور باہ کو قوی کرتا ہے۔ اگر بریاں بندق کو قدرے فلفل کے ہمراہ کھایا جائے تو نزله بارد کے مواد کو نضج اور لیس دار خلط کو کاٹتا ہے۔ پیچھڑے اور سینہ سے فاسد مواد کے اخراج کو آسان بناتا ہے۔ انیسون کے ہمراہ بریاں بندق کھانے سے خفقان، ہزال گردہ، پیشاب کی سوزش، باہ کی تقویت، باردزہروں اور بچھو کے زہر میں فائدہ ہوتا ہے۔

بندق معدہ کے لیے ردی اور ثقیل ہے۔ بعض وقت قے میں ہیجان لاحق کرتا ہے یہ اخروٹ سے غلیظ جوہر کا حامل اور دیر ہضم ہے۔ ہضم ہونے کے بعد اخروٹ سے زیادہ غذا فراہم کرتا ہے اور معدہ سے دیر سے اترتا ہے۔ اگر اس کے متصل چھلکے کو اتار لیا جائے تو سریع الانحدار ہو جاتا ہے۔ باہ میں اضافہ کرتا ہے اور خالی آنت کو خاص طور پر فائدہ دیتا ہے اور اس کو قوی کرتا ہے۔ آنت کی ہر مضرت کو دفع کرتا ہے، البتہ اس سے نفخ اور قراقر پیدا ہوتے ہیں۔ بندق کا اندرونی چھلکا قوی قابض ہوتا ہے۔ اس لیے اس کو کھانے سے پیٹ میں قبض ہو جاتا ہے۔ بندق کے کثرت استعمال سے پیٹ میں بے چینی، کھنچاؤ اور سردی لاحق ہوتا ہے۔ اس کا مصلح فانیذ (بتاشہ) ہے۔ اگر یہ کافی نہ ہو تو بارد مزاج لوگ اس کے اوپر ماء العسل اور گرم مزاج لوگ جلاب (میچ) نوش کریں۔ اگر اس سے بھی اصلاح نہ ہو تو مسہل

جوارشات کا استعمال کریں۔ اطباء کے مطابق فندق کا مغز ثقیل اور غلیظ ہوتا ہے۔ بکثرت اس کا خوردنی استعمال ریا ح کی تولید، معدہ کو نقصان اور قے کو برا بیچتہ کرتا ہے، جس کا مصلح باردمزاج لوگوں کے لیے ماء العسل اور فانیز (بتاشہ) اور گرم مزاج لوگوں کے لیے سکنجبین ہے۔ مقشر مغز فندق سرلج الانحدار اور غیر مقشر مغز فندق قابض ہے، جو سرد و لاحق کرتا ہے اس کا مصلح فانیز اور مسہل جوارشات ہیں۔ اس کے کھانے کا بہتر طریقہ یہ ہے کہ مقشر کرنے کے بعد بریاں کر لیا جائے، اس کو متواتر کھانے سے پیاس ختم ہو جاتی ہے۔ اس کا بدل مغز چلغوزہ اور مغز اخروٹ ہے۔ مغز فندق کی مقدار خوراک ساٹھ گرام تک ہے۔ اگر اس کو کھانے سے پیشتر کھایا جائے تو یہ باردزہروں میں فائدہ کرتا ہے۔ اگر اس کو کھانے کے بعد سداب، انجیر اور شہد کے ہمراہ کھایا جائے تو بھی باردزہروں، خصوصاً کیڑے مکوڑے اور بچھو کی گزیدگی میں فائدہ کرتا ہے۔ بعض کے نزدیک اگر فندق کو کسی مقام پر بکھیر دیا جائے اور ایک قول کے مطابق چار عدد فندق کو گھر کے چاروں کونے میں رکھ دیا جائے تو وہاں سے بچھو بھاگ جاتا ہے، اسی طرح فندق کو اپنے پاس رکھنے والا شخص بچھو کی گزیدگی سے محفوظ رہتا ہے۔

روغن فندق کا مزاج دوسرے درجہ میں گرم و خشک ہے۔ یہ روغن جوز سے کم غذا کا حامل ہے۔ فالج، اعصاب و کمر کے درد، عرق النساء، استرخاء، لقوہ اور مرگی میں فائدہ کرتا ہے۔ بارد کھانسی اور سردی سے لاحق سینہ و جگر کے درد میں مفید ہے، اس کی مالش سے بچھو اور ریتلا (بجھو) کی گزیدگی میں فائدہ ہوتا ہے۔ روغن فندق معدہ کے لیے نقصان دہ ہے، جس کا مصلح میہ ہے۔ سبز فندق کا چھلکا نہایت قابض ہوتا ہے، جس کے ایک گرام کے استعمال سے پرانے دست بند ہو جاتے ہیں۔ اس کا جفت (چھلکا) بھی مذکورہ افعال و خواص کا حامل ہے۔

### بندق ہندی

یہ ٹھلی اور فارسی زبان میں رتہ، بربری میں اطموط اور اطماط اور ہندی میں ریٹہ اور اریٹہ ہے، جس نے اس کو فوئل قرار دیا وہ غلط ہے۔ یہ ہندوستانی درخت کا پھل ہے۔ اس کا درخت بڑا پہاڑی درخت ہوتا ہے، جو ہندوستان کے علاقے میں کثرت سے دستیاب ہے۔ اس کا پھل فندق سے بڑا، اس کا چھلکا سرخی مائل سیاہ اور سپستاں کے مانند شکن دار ہوتا ہے۔ یہ پھل اندر سے خالی، سخت، متحرک اور گول شکل کا ہوتا ہے۔ پھل کے اندر سیاہ رنگ اور لیس دار ایک قسم کی رطوبت ہوتی ہے، جو شیریں کم اور کڑوی زیادہ ہوتی ہے۔ جب پھل خشک اور پرانا ہو جاتا ہے تو رطوبت کم ہو جاتی ہے۔ یہاں تک کہ بالکل ختم ہو جاتی ہے۔ پھل کے اندر کا چھلکا بھی اس کے اوپر کے چھلکے سے قدرے سخت ہوتا ہے اور پھل کے جوف میں سیاہ، سخت اور بڑے ختم ہوتے ہیں اور اس کے اندر سفید شیریں مغز ہوتا ہے۔ اس کے پھل کا چھلکا استعمال ہوتا ہے۔ بڑے داند دار، سخت اور نیا بندق ہندی بہترین ہوتا ہے۔

**مزاج:** یہ دوسرے درجہ کے آخر میں اور بعض کے نزدیک پہلے درجہ میں گرم اور خشک ہے، مگر جالینوس نے اس کو اول درجہ میں گرم اور دوسرے درجہ میں خشک قرار دیا ہے۔

**افعال و خواص:** بندق ہندی مجفف ہے اس کا جو ہر ارضی بہت قابض ہوتا ہے اور اس میں ناری مادہ بھی موجود ہوتا ہے، جس سے یہ قوی محلل ہے اور اس کا چھلکا بہت خشک ہوتا ہے۔ چھلکے کا طلا خصوصاً بعض برص کی دواؤں کے ہمراہ سوختہ چھلکے کا طلا برص میں فائدہ کرتا ہے۔ پھل کے چھلکے کا طلا کلف، جرب اور حکمہ کا خاتمہ کرتا ہے۔ چھلکا اور سرکہ کا طلا خنازیر، کمر کی ریا ح اور بچوں کی مرگی میں فائدہ مند

ہے۔ چھلکے کا خوردنی استعمال دماغ کو قوی کرتا ہے۔ یہ فالج، لقوہ، سدر، دوار اور مالینو لیا میں فائدہ مند ہے۔ شرط یہ ہے کہ ایک فلفل کے برابر سعوٹ کیا جائے۔ شیخ نے اپنا تجربہ نقل کیا ہے کہ اس کا سعوٹ لقوہ میں فائدہ کرتا ہے، جس کا طریقہ یہ ہے کہ اگر تین دن سعوٹ کیا جائے اور تار یک گھر میں بیٹھا جائے تاکہ ناک سے خوب رطوبت خارج ہو تو اس سے تین دن میں مرض زائل ہو جاتا ہے۔ شارح کا زرونی نے لکھا ہے کہ اسی طرح اطباء نے اس مرض میں اس دوا کا تجربہ کیا ہے اور قوانین معالجات میں شیخ کی یہ بات یاد رکھنے کے قابل ہے کہ سر اور دماغ سے باقی ماندہ مواد کا تحقیق اور تحلیل کرنے کے لیے سعوٹ، نشوق، غرغره، عطوس وغیرہ کو استعمال کیا جائے، مگر اس سے پہلے مسہل نسخوں سے خوب خوب مادہ کا تحقیق کر لیا جائے، اس کا سعوٹ نتھنوں کے بالائی حصہ کی ریاہ اور سدہ میں بھی فائدہ کرتا ہے اور یہی رازی کا قول ہے۔ اطباء کے مطابق اگر لقوہ کا مریض پہلے دن دو قطرے اور اس کے بعد روزانہ تین دن متواتر ایک قطرہ اس جانب کے نتھنے میں قطور کرے جس طرف کی آنکھ بند ہو تو ناک کے راستے سے تکلیف دہ بلغمی رطوبت خوب خارج ہوتی ہے اور صحت حاصل ہوتی ہے۔ ایک فلفل کے برابر اس کا سعوٹ صداع، شقیقہ، سبل، غشاوہ اور بطلان شہم میں بھی فائدہ کرتا ہے۔ بندوق ہندی کے جوف کے اندرونی کھر درے چھلکے کی دھونی بچوں کی مرگی اور جنون میں فائدہ مند ہے۔ اس چھلکے کا سرمہ آنکھ کو تیز کرتا ہے اور اس کے دھندلے پن کو صاف کرتا ہے۔ نزول الماء، سبل، غشاوہ، شبکوری (رتوندھی) اور روز کوری (دن میں دکھائی نہ دینا) میں فائدہ کرتا ہے۔

شیخ کے مطابق اس کا سرمہ خصوصاً چھوٹے بندوق ہندی کے عصارہ کا آنکھوں میں استعمال نزول الماء میں فائدہ مند ہے۔ اگر اس عصارہ کو آب مرزنجوش میں ملا کر کئی دن سعوٹ کیا جائے تو سبل اور غشاوہ کو صاف کرتا ہے۔ اگر اس کو سرمہ کے ہمراہ ملا کر آنکھ میں سلائی سے لگایا جائے تو حول (بھینکا پن) میں فائدہ کرتا ہے۔ اگر بندوق ہندی کے مغز کو شہد کے ہمراہ تین دن متواتر لعوق بنا کر چاٹا جائے تو دونوں نتھنوں کی سیلان رطوبت میں فائدہ مند ہے۔ اگر مغز کو پیس کر شربت زوفا کے ہمراہ کھایا جائے تو ربو میں فائدہ کرتا ہے۔ بندوق ہندی کی جڑ کو شراب کے ہمراہ کھانے سے پرانی کھانسی میں فائدہ ہوتا ہے۔ اگر پیسی ہوئی جڑ کو ماء العسل کے ہمراہ کھایا جائے تو سینہ سے لیس دار خلط کو قطع کرنا ہے۔ اگر اس نسخہ کو متواتر استعمال کیا جائے تو بارذات الجذب کو ٹھیک اور پیاس کو ختم کرتا ہے۔ شیخ کے مطابق سات گرام بندوق ہندی کی جڑ کو پیس کر شراب میں پینے سے بارذات الجذب، ربو، مزمن کھانسی اور سینہ کے نفث الدم میں فائدہ ہوتا ہے۔ اس کا یہ فائدہ اس کے فعل قبض کی وجہ سے ہے۔

شارح کے مطابق رتہ (بندوق ہندی) مرکب القوی ہے، لیکن اس میں آبی اور ارضی اجزاء کے مقابلہ میں ناری اور ہوائی اجزاء زیادہ ہوتے ہیں اس لیے یہ بہت محلل وملطف اور ہلکا قابض ہے۔ اس سے یہ دونوں فعل رونما ہوتے ہیں، کیونکہ یہ مرکب القوی دوا ہے، نیز شیخ نے لکھا ہے کہ بندوق ہندی ہیضہ میں فائدہ کرتا ہے۔ سات گرام اس کا خوردنی استعمال باردمعدہ اور رحم کے درد میں فائدہ مند ہے۔ بعض اطباء کے نزدیک اگر سکنجبین کے ہمراہ سات سے ساڑھے دس گرام تک اس کے مغز کو کھایا جائے تو اپنی خاصیت سے امراض طحال اور یرقان میں فائدہ کرتا ہے۔ بندوق ہندی مقوی معدہ اور اس کا مغز معاء صائم کا مقوی ہے اور بعض وقت نفخ اور ریاہ پیدا کرتا ہے، اس لیے اطباء نے اس کو منتشر کرنے کے بعد بریاں کر کے استعمال کرنے کا مشورہ دیا ہے۔ بندوق ہندی باردمعدہ کے موافق حال اور ہاضمہ کو قوی کرتا ہے۔ اگر ساڑھے چار گرام بندوق ہندی اور دو سو پچاس ملی گرام سقمونیا کو ملا کر کھایا جائے تو یہ نسخہ نہایت سریع الاثر مسہل ہے۔

شیخ کے مطابق بندوق ہندی کا عصارہ بلا کسی اذیت پورے بدن سے مرہ سوداء، بلغم، آبی رطوبت اور صفرا کو دستوں میں خارج کرتا ہے، یہاں تک کہ یہ برص، یرقان، کلف کو زائل کرتا ہے اور قویٰ کو تحلیل کرتا ہے۔ عصارہ کی مقدار خوراک تین گرام ہے، اس کو میٹھی شراب یا سکجنجین کے ہمراہ نوش کیا جائے اور فطر اٹالیوں، دو قو اور سقمونیا کے ہمراہ استعمال کیا جائے۔ اگر عصارہ کے ساتھ مذکورہ چیزوں کو ملا لیا جائے تو یہ قویٰ مسہل ثابت ہوتا ہے۔ شارح نے کہا ہے کہ اگر بندوق ہندی میں سقمونیا ملا لیا جائے تو یہ قویٰ مسہل ہو جاتا ہے۔ اگر سقمونیا کی آمیزش نہ کی جائے، بلکہ ہم وزن فطر اٹالیوں اور دو قو بندوق کے ہمراہ ملا لیا جائے تو بھی یہ قویٰ اور کثیر مسہل عمل کرتا ہے اور شیخ کے قول کہ بندوق برص کو زائل کرتا ہے۔ یعنی یہ برص کے مادہ کو دفع کر کے زائل کرتا ہے۔ اسی طرح کثیر مواد کی وجہ سے لاحق یرقان سدی کا مادہ زائل ہونے کے بعد یرقان میں فائدہ ہوتا ہے، لیکن یرقان کے مرض کے دوران بخار اور پیاس لاحق نہ ہو۔ مذکورہ نسخوں میں بندوق کی مقدار خوراک چار گرام اور سقمونیا کی مقدار ڈھائی گرام ہے۔

بعض وقت لوگ سات گرام بندوق ہندی کو کوب کر کے میٹھی شراب یا سکجنجین میں ایک رات بھگوتے ہیں، پھر اس میں شراب یا سکجنجین یا مسور کی دال یا بھجور اور مرغی کا گوشت ملا کر خوب پکا لیتے ہیں اور اس کا شوربانوش کرتے ہیں۔ اگر اس میں معمولی سقمونیا شامل کر لیا جائے تو قویٰ مسہل ہو جاتا ہے، جو جلے ہوئے اخلاط کو خارج کرتا ہے۔ سکجنجین کے ہمراہ بندوق ہندی کا خوردنی استعمال حمی رلع میں فائدہ مند ہے۔ اگر ساڑھے تین گرام بندوق ہندی کا مغز کھایا جائے تو درد رحم اور رحم کے حکاکہ (رحم کی چھیلن اور کھرچن) میں فائدہ کرتا ہے اور اپنے حرارت، فعل قبض اور فعل تحفیف کی وجہ سے رحم کو قویٰ اور اس کے سیلان رطوبت میں فائدہ کرتا ہے۔ بندوق ہندی کے برادہ کا فرزجہ بدر حیض اور مخرج جنین ہے۔ اگر اس کے مغز کو دودھ و شکر کے ہمراہ متواتر تناول کیا جائے تو باہ کو برا بھیختہ اور مردانہ عضو تناسل کو سخت اور مضبوط کرتا ہے۔ مغز کا طلا بچھو، جرارہ بچھو، ریتلا (بجھو) اور تمام بل میں رہنے والے کیڑے مکوڑوں کی گزیدگی کا تریاق ہے۔ اگر بیالیس ملی گرام اس کے اوپر کے چھلکے کو پیس لیا جائے اور بدن کے جس جانب ڈسنے کا نشان ہو، اس جانب کی ناک میں اس کا سعوٹ کیا جائے اور ساڑھے چار گرام مغز بندوق کو حشیش (حاج یعنی جو اسہ) کے رس کے ہمراہ تناول کیا جائے اور گزیدہ مقام پر اس کا طلا کیا جائے تو گزیدگی میں فائدہ ہوتا ہے۔ بعض اطباء کہتے ہیں کہ اگر ساڑھے چار گرام مغز کو پانی میں خوب ملا لیا جائے اور کف آنے کے بعد صاف کر کے تناول کیا جائے تو پسانپ، بچھو، ریتلا (بجھو) حمی رلع، اسہال اور ہیضہ میں فائدہ ہوتا ہے۔ اگر مغز کو انجیر یا سداب کے ہمراہ پکا کر ناشتہ کے وقت کھایا جائے تو بل میں رہنے والے کیڑے مکوڑوں اور باردزہروں میں فائدہ کرتا ہے۔ اس کا اثر بالخاصہ ہے کہ اس کو گردن میں لٹکانے سے بچھو کا ٹے میں فائدہ ہوتا ہے۔ اگر اس کو گھر کے ہر کونے میں چھڑکا جائے تو اس میں بچھو داخل نہیں ہوتا۔

اس کی مقدار خوراک سودا سے ساڑھے تین گرام تک ہے۔ بعض کے نزدیک ڈیڑھ گرام اور کچھ اطباء کے نزدیک ساڑھے باکیس گرام تک ہے۔ بندوق ہندی اعضاء تنقیہ کے لیے نقصان دہ ہے، جس طرح فندوق اس کے لیے مضر ہے۔ بندوق ہندی کا مصلح وہی چیز ہے، جو فندوق کی مصلح ہے۔ بعض اطباء کے نزدیک احتشا میں نقصان کرتا ہے، جس کا مصلح قرفہ اور سنبل ہے۔ اس کا بدل اخروٹ ہے اور بعض کے مطابق مغز چلغوزہ ہے، اس کے مغز کے درمیان کی سبزی کا خوردنی استعمال سماعت میں ثقل لاحق کرتا ہے۔ بندوق ہندی کے افعال و خواص ہندوستان اطباء کے حوالہ سے ریٹہ کے ذیل میں آئیں گے۔

**بند کھر**

یہ اسارون ہے۔

**بند لم**

یہ ہرلوپشیکا ہے۔

**پندوت پھل**

پاکے نیچے زیر، نون ساکن، دال پرزبر، واؤ پر پیش، تا ساکن، دوسرے پا پرزبر، ہا خفی، اور لام ساکن، یہ پلول کا پھل ہے۔

**بندو چھتر**

اس کے پاکے نیچے زیر اور نون ساکن، یہ دہیا مکم ہے۔

**پندول**

پاکے نیچے زیر، نون خفی، ڈال پر پیش، واؤ مجھول اور لام ساکن۔ یہ ایک سفید شی ہے، جس سے ہندوستانی لوگ اپنے گھروں کی سفیدی کرتے ہیں۔ اس کا ذائقہ شیریں اور مزاج بارد و رطب ہے اور یہ فعل قابض کا حامل ہے۔ اس کا طلاسرخ بادہ اور فساد صفرا میں فائدہ کرتا ہے۔ رحم کے امراض میں مفید اور چہرے کے رنگ کو نکھارتا ہے۔ اگر عرق گلاب کی طرح اس کا عرق کشید کیا جائے اور قدرے نوش کیا جائے تو ذرب رطوبی میں مولف کا مجرب ہے۔ اگر اس کو پانی یا گلاب میں گھول کر نوش کیا جائے تو صداع حار میں فائدہ کرتا ہے۔

**بندھوک**

یہ لفظ جیوہ کے عوض کاف کے ساتھ ہے۔

**بندھو جیوہ**

با پرزبر، نون ساکن، دال پر پیش، ہا خفی، واؤ ساکن، جیم کے نیچے زیر، یا ساکن دوسرے واؤ پرزبر اور ہا ساکن۔

**بندھو جیوسیا**

یہ لفظ حسب سابق مذکور بندھو جیوہ اور سیا پر مشتمل ہے، جس کا اعراب سین مشدد کے نیچے زیر، یا خفی اور الف ہے، یہ تینوں الفاظ منکنا ہیں۔

**بندھوک پشپک**

بندھوک کا اعراب حسب سابق، پا پر پیش، شین ساکن، دوسرے پا پرزبر اور کاف ساکن ہے۔ یہ دیکھی (کنول کی ایک قسم ہے) ہے۔

**بندھیا کر کوٹکی**

پاکے نیچے زیر، نون ساکن، دال کے نیچے زیر، ہا خفی، یا پرزبر، الف، کاف پرزبر، را ساکن، دوسرے کاف پر پیش، واؤ مجھول ساکن، ٹا کے نیچے زیر، تیسرے کاف کے نیچے زیر اور یا ساکن ہے یہ بانجھ ککوڑا ہے۔

**پنڈی**

اس کے پا کے نیچے زیر ہے۔ یہ آرد (آٹا) ہے۔

**پنڈی تکھ**

پا کے نیچے زیر، یہ کھل ہے۔

**پنڈیل**

پا کے نیچے زیر، نون خفی، ڈال کے نیچے زیر، یا اور لام ساکن۔ یہ سنکرت میں ہر سو پشپک (اس کا پھول سایہ سے چھوٹا ہو جاتا ہے)، ویڈ کھانگی (اس کی شاخیں دراز ہوتی ہیں)، سارنگ کیشہ (ہرنوں کا محبوب)، پشی (آنکھ کا پھول کیونکہ اس کا پھول آنکھ کی شکل کا ہوتا ہے اور آنکھ کے امراض میں فائدہ کرتا ہے) ناموں سے موسوم ہے۔ اس کی ماہیت نامعلوم ہے۔ یہ ذائقہ دار اور نازک ہوتا ہے۔ آنکھ کے امراض، سردرد، کیڑے اور پیٹ کے کیڑوں کو دفع کرتا ہے۔

**بندلی**

یہ ذرا رتخ ہے۔

**بن روہو**

با پرز بر، نون ساکن، را پر پیش، واؤ مجھول ساکن، ہا مضموم اور واؤ ساکن۔ یہ سنکھور ہے۔

**بن زونن**

با کے نیچے زیر۔ یہ ہضی لبان (لوبان) ہے۔

**پرنوا**

با پرز بر، نون پرز بر، را ساکن، دوسرے نون، واؤ پرز بر اور الف۔ یہ سانٹھ کی جز (بسکھڑہ کی ایک قسم) ہے۔ اس کا مزاج گرم اور خشک ہے۔ یہ بوا سیر اور تلی کے امراض میں فائدہ اور باہ میں اضافہ کرتا ہے۔

**پرنوی**

با پر پیش، نون پرز بر، را ساکن، دوسرے نون پرز بر، واؤ کے نیچے زیر اور یا ساکن۔ یہ بسکھڑہ ہے۔

**پنسا**

با پرز بر، نون ساکن، سین پرز بر اور الف۔ یہ کٹھل ہے۔

**بن سٹکی**

با پرز بر، نون ساکن، سین کے نیچے زیر، نا ساکن، کاف کے نیچے زیر اور یا ساکن۔ اس کا نام بن چٹکی بھی ہے، جس کے معنی بکھرا ہوا جنگلی درخت ہے، کیونکہ با پرز بر کے ساتھ لفظ بن ہندی زبان میں جنگل کے معنی میں اور چٹک چٹرنے کے معنی میں ہے۔ یہ درخت اور گھاس کے مابین ایک ہندوستانی پودا ہے، جو باریک، انگلی کے برابر موٹی، گھنی اور کثیر شاخوں والا ہوتا ہے اور ہر شاخ بہت ساری باریک



شاخوں پر مشتمل ہوتی ہے، جن پر بہت چھوٹی پتیاں آتی ہیں، جو برگ حنا کے مانند ہوتی ہیں کوئی پتی چھوٹی، کوئی قدرے بڑی، کوئی چوڑی اور کوئی زیادہ چھوٹی ہوتی ہے۔ بن سکی کا پھل ملو کی طرح اور قدرے چوڑا ہوتا ہے، جو کچی حالت میں سبز اور پکنے کے بعد نیلا ہو جاتا ہے۔ یہ اکثر بے ذائقہ ہوتا ہے۔ اس کے جوف میں بہت چھوٹے چھوٹے اور سبز تخم ہوتے ہیں۔ یہ پانی کے کنارے پیدا ہوتے ہیں۔

**مزاج:** یہ بظاہر گرم اور خشک ہوتا ہے۔

**افعال و خواص:** اگر اس کی پتیوں اور پھلوں کو باریک پیس لیں استسقاء کے مریض کے پیٹ پر یا جہاں ورم ہو گرم کر کے ضماد کریں۔ اوپر سے برگ بیدانجیر کو گرم کر کے رکھیں اور کپڑے سے پوری رات باندھے رکھیں اور یہ عمل تین چار رات کریں تو خوب ادرار ہوتا ہے اور استسقاء و ورم میں راحت ملتی ہے، اس کی پتی، پھل اور باریک شاخوں کو باریک پیس کر پینے سے رحم کی رطوبت وسیلان اور اسقاط جنین میں فائدہ ہوتا ہے۔

### پسند ہارہ

پا پرز بر، نون خفی، سین ساکن، دال پرز بر، ہا خفی، الف، راپرز بر اور ہا خفی۔ یہ سنسکرت میں مچھیدی کے نام سے موسوم ہے، یعنی اس کی پوست پر مچھلی کے انڈے کے برابر بہت سارے زوائد ہوتے ہیں اور سنسکرت میں اس کا دوسرا نام سبکشا (اس کا پھول سو پتیوں والا) ہے۔ یہ ایک ہندوستانی پودا ہے، جس کی شاخیں پنکٹی کی شاخوں کے مانند ہیں، اس کی چھال کا بیرونی حصہ سفید اور بالو کے مانند دانے دار ہوتا ہے اور اس کا اندرونی حصہ صاف اور شیریں ذائقہ ہوتا ہے، اس کا پھل بھی سفید اور شیریں ہوتا ہے۔

**مزاج:** یہ دوسرے درجہ میں بارداور رطب ہے۔

**افعال و خواص:** یہ پشت، گردہ اور دھات کو قوی کرتا ہے، یعنی تمام ظاہری و باطنی اعضاء کو قوی کرتا ہے۔

### بنسلوچن

بامفتوح، نون اور سین ساکن، لام مضموم، واؤ مجھول ساکن چامفتوح اور نون ساکن۔ یہ طباشیر کا ہندی نام ہے۔ سنسکرت میں اس کا نام شہرا ہے، جس کے معنی بہت سفید ہے، نیز اس کو دونشا کھیا کہتے ہیں، جس کے معنی وہ بانس کے بدن اور پیٹ میں پیدا ہوتا ہے، وہیں ہندوستانی اطباء کے نزدیک اس کا ذائقہ شیریں اور مزاج سرد ہے۔ بنسلوچن منی کو پیدا اور پیاس کو دفع کرتا ہے۔ نیز دق، بخار، سانس کی تنگی، صفر او خون کے فساد اور یرقان میں فائدہ کرتا ہے۔

### بنطافلن

باکسور، نون ساکن، طاء مفتوح، الف، فامفتوح، لام مضموم اور نون ساکن۔ اس کا تلفظ لام کے بعد واؤ کے اضافہ کے ساتھ بنطفلون بھی ہے۔ یہ یونانی لفظ ہے، جس کے معنی ”پانچ پتوں والا“ ہے۔ یونانی میں اس کے دیگر نام بنطاطوس (پانچ قسموں والا) اور بنطاطیس اور بنطاطامس (پانچ پروں والا) ہے۔ نیز اس کا نام یونانی میں طیا لیتون اور ہندی میں ہلیل ہے۔ بنطافلن ہجکشت کے علاوہ دوسری نباتی دوا ہے۔ البتہ دونوں ہم شکل ہوتی ہیں۔ بنطافلن باریک اور دو تین بالشت طویل شاخوں والی ایک جڑی بوٹی ہے۔ اس کی ہر شاخ میں دونوں طرف سے پودینہ کی پتیوں کی طرح پانچ پانچ اور کبھی کسی میں زیادہ پتیاں ہوتی ہیں، جن میں چاروں طرف سے آرہ کے

دندانے کے مانند ابھارتے ہیں۔ اس کا پھول سفیدی اور زردی مائل ہے، جبکہ پتوں کا پھول سرخی اور نیلگوئی مائل ہوتا ہے۔ اس کی پتیاں برگ زیتون کے مشابہ، پودا درخت انار کے برابر اور تخم فلفل کے برابر ہوتے ہیں، جیسا کہ اپنے مقام پر تحریر ہو چکا ہے۔ بٹا فلن کا پودا اتنا اونچا نہیں ہوتا۔ یہ مرطوب مقامات اور نہروں کے آس پاس پیدا ہوتا ہے۔ بٹا فلن کی جڑ دراز اور سرخی مائل ہوتی ہے جو توڑنے پر اندر سے بھی سرخ ہوتی ہے اور یہ خربق سیاہ کے مانند موٹی ہوتی ہے۔ یہ جڑ قوی مجفف ہے، مگر حریف اور قابض نہیں ہوتی۔ یہ تیسرے درجے تک خشک ہے۔

بعض کے مطابق بٹا فلن کے تمام اجزاء حد اعتدال کے قریب حار و بارداور تیسرے درجے میں خشک ہیں۔ بعض نے اس کو دوسرے درجے میں گرم مانا ہے۔ تیسری کے مطابق یہ اول درجے میں گرم اور تیسرے درجے میں خشک ہے۔ شیخ نے خمسہ اوراق کے ذیل میں لکھا ہے کہ یہ بٹا فلن ہے، جو قوی مجفف ہے، مگر حاد، حریف اور لاذع نہیں ہے۔ بٹا فلن کا ضاد نزف الدم کو بند کرتا ہے۔

بعض کے مطابق بٹا فلن محلل، ملطف، مفتح، زہروں اور مہلک دواؤں کا ترياق اور اس کے علاوہ دیگر کثیر فوائد کا حامل ہے، بٹا فلن کی جڑ اور سرکہ کا طلاء نملہ کو پھیلنے سے روکتا ہے، نیز خنازیر اور سخت و بلغھی ورموں کو تحلیل کرتا ہے۔ بیخ بٹا فلن سے تیار کردہ مروح مسخن کے استعمال سے ٹکان رفع ہو جاتی ہے۔ بیخ بٹا فلن کا اثر بالخاصہ یہ ہے کہ اگر کوئی شخص اس کا عصاء (ڈنڈا یا لاشی) لے کر سفر کرے تو اس کو ٹکان لاحق نہیں ہوتی۔ اگر کوئی شخص روزانہ شکر اور مغز خیارشیر کے ہمراہ ساڑھے تین گرام بیخ بٹا فلن کو سات دن متواتر تناول کرے تو یہ تمام سوداوی امراض، جرب اور جذام میں فائدہ کرتا ہے۔ اگر سرکہ اور بیخ بٹا فلن سے تکمید کی جائے تو استسقاء، گردن اور فصد کے مقام سے قریب شریان کی سوجن، پھوڑے، حمہ، داخس، دانہ دار بوا سیر اور جرب میں فائدہ ہوتا ہے۔ بدن کارنگ صاف اور اچھا ہو جاتا ہے۔ بٹا فلن کی پتیوں، نمک اور شہد کا ضاد تازہ زخموں، نواسیر اور داخس کو ٹھیک کرتا ہے۔ بٹا فلن کے پتیوں کا ذرور تمام تازہ زخموں کو بھرتا اور جوڑتا ہے۔ اس سلسلے میں یہ دم الاخوین کا فعل انجام دیتا ہے۔ بٹا فلن کی پتیاں اعصاب کے استواء اور استرخاء میں فائدہ کرتی ہیں۔ بٹا فلن کی پتیوں کے رس کا سعوٹ گھوڑے کی جدری میں فائدہ کرتا ہے، مگر سعوٹ کے بعد گھوڑے کو اتنا دوڑانا ضروری ہے کہ خوب پسینہ نکلے۔ تیس دن تک بٹا فلن کی پتیوں کو شراب کے ہمراہ کھانے سے مرگی میں فائدہ ہوتا ہے۔ بعض اطباء سے منقول ہے کہ اگر روزانہ ایک شاخ کی پتیوں کو تیس دن تک متواتر کھایا جائے تو مزمن صرع میں فائدہ کرتا ہے۔

اگر بیخ بٹا فلن اور پانی کا جو شانہ تیار کیا جائے جس کا ایک تہائی حصہ پانی جل گیا ہو اور اس سے غرغہ کیا جائے تو حلق کی خشونت دور ہوتی ہے۔ نیز اس کا مضمضہ اور منہ کو اس سے کچھ دیر کے لیے پر رکھنے سے دانت درد اور قلاع میں راحت ملتی ہے۔ قروح خبیثہ کو منہ میں ٹکھنے سے روکتا اور پھیلنے سے باز رکھتا ہے۔ اس جو شانہ سے مرض اسہال، قرحہ امعاء، وجع المفاصل اور عرق النساء میں فائدہ ہوتا ہے۔ سوادو گرام برگ بٹا فلن کے رس کا متواتر خوردنی استعمال یرقان سدی اور باطنی نزف الدم میں فائدہ کرتا ہے اور برگ بٹا فلن کا ضاد ظاہری نزف الدم کو بند کرتا ہے۔ بیخ بٹا فلن کا رس مرض اسہال، جگر درد، پیچھڑا درد، قرحہ امعاء، وجع المفاصل، عرق النساء اور مرگی میں فائدہ کرتا ہے۔ نیز ساڑھے تیرہ ملی لیٹر بیخ بٹا فلن کا رس مہلک دواؤں کے زہر کے لیے سودمند ہے۔ بٹا فلن کی پتیوں کو بستر پر ڈال کر سونے سے احتلام نہیں ہوتا ہے۔ اس کی پتیوں اور نوگرام فلفل کو اذرو مالی (شہد اور بارش کے پانی سے تیار کردہ شراب) یا ماء العسل کے

ہمراہ نوش کیا جائے تو غیر خالص حمی غب اور مزمن بلغمی نوبت والے بخار میں فائدہ ہوتا ہے۔ برگ بٹافلن کا اثر بالخاصہ یہ ہے کہ اگر حمی ربع کے لیے چار، حمی غب کے لیے تین، حمی نائیبہ کے لیے دو اور حمی یوم کے لیے ایک تازہ پتی کھایا جائے تو فائدہ ہوتا ہے۔ بٹافلن معدہ کے لیے مضر ہے۔ مصلح کجبین ہے۔ مقدار خوراک ساڑھے چار سے ساڑھے تیرہ گرام۔ تریاق کے ذیل میں اس کا بدل استقلو قدر یون اور مرگی میں زمرہ۔ اس کے باقی افعال و خواص انشاء اللہ تعالیٰ ہاہل کے ذیل میں تحریر ہوں گے۔

## پنابان

یہ اصالح الاصول ہے۔

## بٹافلیس

یہ دو تو ہے۔

## بنفسج

با اور نون مفتوح، فاساکن، سین مفتوح اور جیم ساکن، یہ فارسی لفظ بنفشہ کا معرب ہے۔

## بنفسج الکلاب

یہ شاہبانج ہے۔

## بنفشہ

با اور نون مفتوح، فاساکن، شین مفتوح اور ہاخفی ساکن۔ یہ فارسی لفظ ہے۔ اس کا معرب بنفسج ہے۔ فارسی میں اس کا نام کا کوش بھی ہے۔ عربی میں اس کا نام فرمیز، رومی زبان میں اثر و ہو، یونانی میں ابرو اور سریانی میں مکدیا س ہے۔ یہ ایک سے ڈیڑھ بالشت تک بلند ایک جڑی بوٹی ہے۔ اس کی شاخیں بہت باریک اور کثیر ہوتی ہیں، جو ایک جڑ سے نکلتی ہیں۔ اس کی پتیاں برگ انار اور برگ حنا کے مانند ہوتی ہیں، مگر اس کی پتیوں کا درمیانی حصہ چوڑا اور بڑا ہوتا ہے اور پتیوں کے دونوں کنارے قدرے نکلے ہوتے ہیں۔

بحیثیت مجموعی یہ پودا صنوبری شکل کا ہوتا ہے، جس کے درمیان سے باریک شاخیں نکلتی ہیں اور ہر شاخ کے آخری سرے پر ایک چھوٹا خوشبودار اور نیلگوں پھول ہوتا ہے۔ بعض پھول کارنگ آسمانی اور سفید ہوتا ہے۔ پہلی قسم یعنی نیلے پھول والا پودا عمدہ ہوتا ہے۔ جنگلی بنفشہ، بستانی بنفشہ کے مشابہ ہوتا ہے۔ اسی طرح جنگلی بنفشہ کی جڑ، بستانی بنفشہ کی جڑ سے مشابہ ہوتی ہے۔ بنفشہ کا پودا کشمیر، نیپال اور ان کے اطراف میں پایا جاتا ہے، مگر یہاں کے پھول کارنگ زرد اور جسامت قدرے چھوٹی ہوتی ہے۔ اکثر و بیشتر وہ لا جوردی رنگ اور خوشبودار پھول قابل استعمال ہوتا ہے، جو پرانا اور فاسد نہ ہوا ہو۔

گیلانی کے مطابق مطلق بنفشہ سے صرف اس کا پھول مراد ہوتا ہے۔ یہ پودا سایہ دار مقامات اور مرطوب زمین میں پیدا ہوتا ہے۔

**مزاج:** شیخ کے مطابق بنفشہ اول درجے میں بارد و رطب ہے۔ بغدادی و تہیمی کے مطابق اول درجے میں بارد اور دوسرے درجے میں رطب ہے۔ صاحب منہج نے دوسرے درجے میں بارد و رطب لکھا ہے۔ بعض نے دوسرے درجے میں بارد اور تیسرے درجے میں رطب قرار دیا ہے۔ ایک جماعت کا خیال ہے کہ یہ اول درجے میں گرم و تر ہے۔ قانون میں تحریر ہے کہ اس کا پتلا شک سرد ہے۔ سدیدی

میں اس کے متعلق درست قول ہے کہ یہ بارد ہے۔ اقصرائی کے حوالہ سے اس کے بارد ہونے میں کوئی شک نہیں ہے، جن لوگوں نے اس کو حار قرار دیا ہے۔ ان کا قول بے بنیاد ہے۔ نفیسی میں اس کی حرارت کے متعلق یہ دلیل تحریر ہے کہ بنفشہ مکرب اور ملیں ہے اور ملیں فعل رطوبت کو سائل اور رقیق کرتا ہے، جو حرارت کے بغیر ناممکن ہے۔ اس کی حرارت کے متعلق دوسری دلیل یہ بھی ہے کہ یہ معتدل خون کی تولید کرتا ہے۔ گیلانی نے فرمایا ہے کہ تمام اطباء بنفشہ کی رطوبت پر متفق ہیں البتہ اس کی برودت کے بارے میں مختلف ہیں۔ اکثر لوگ اس کو بارد قرار دیتے ہیں، جن کی دلیل یہ ہے کہ اس کو سونگھنے سے صداع حار میں سکون ملتا ہے اور یہ فعل بارد ہے۔ بعض اطباء کے نزدیک بنفشہ حار ہے۔ ان لوگوں کی دلیل اس کا فعل کرب اور تلمین ہے جیسا کہ نفیسی کے حوالہ سے آچکا ہے اور یہ معتدل خون کی تولید کرتا ہے، جو بہت مشہور قول ہے۔ شیخ نے اس قول کو لفظ قلیل سے ذکر کیا ہے۔ یعنی اس قول کو زیادہ اہمیت نہیں دی ہے۔ دوسری طرف اس قول کو اس پر محمول کرنا زیادہ بہتر ہے کہ بنفشہ اپنی برودت اور رطوبت کی وجہ سے تند و تیز خون کی تعدیل کرتا ہے۔ اگر اس بات کو تسلیم بھی کر لیا جائے کہ بنفشہ خون کی تولید کرتا ہے تو اس کا فعل تولید اس کے غذائی جز سے حاصل ہوتا ہے، جبکہ وہ اس میں موجود ہو حالانکہ گفتگو اس کے دوائی جز کی کیفیت کے تعین کے بارے میں ہو رہی ہے۔

**افعال و خواص:** شیخ فرماتے ہیں پنج بنفشہ کے افعال بنفشہ کے افعال کے قریب تر ہیں۔ صاحب شمش الدر نے لکھا ہے کہ بنفشہ صحیح قول کے مطابق بارد ہے۔ برگ بنفشہ کا مزاج خاص طور پر بارد ہے۔ بنفشہ رطوبت فضلیہ، تلمین، قدرے حرارت، لطافت، لزوجت، ازلاق، جذب اور اسہال کا حامل ہے۔ یہ خون کے مزاج کی تعدیل اور عمدہ خون کی تولید کرتا ہے۔ بعض اطباء کے مطابق بنفشہ، خصوصاً تازہ بنفشہ معتدل خون پیدا کرتا ہے۔ اگر اس کو سبزی کے طور پر کھایا جائے تو غذائیت فراہم کرتا ہے۔ خشک بنفشہ مسہل صفر ہے اور اس کا یہ فعل گل سرخ کے مخالف ہے۔ کیونکہ گل سرخ کی تازہ پنکھڑیاں اسہال لاتی ہیں اور خشک پنکھڑیاں قبض پیدا کرتی ہیں اور اس کے یہ دونوں فعل خاصیت سے ہیں۔ گل سرخ نچوڑ کر اسہال لاتا ہے اور بنفشہ فعل تلمین سے دست لاتا ہے۔ اطباء نے اس بات کی ہدایت دی ہے کہ اگر بنفشہ کو ہلکے جیسی عاصردواؤں کے ہمراہ شامل کیا جائے تو اتنا ضرور خیال رہے کہ ایک کی قوت دوسری دوا کی قوت کو باطل نہ کرے اور نہ آپس میں ٹکرائے بلکہ عاصردوا کا وزن بنفشہ سے کم ہوتا کہ بنفشہ کا عمل عاصردوا کے عمل سے پہلے رونما ہو نیز یہ احتیاط کی جائے کہ زیادہ کھولا یا نہ جائے کیونکہ زیادہ جوش سے بنفشہ کا فعل باطل ہو جاتا ہے۔ بنفشہ کو شکر کے ہمراہ استعمال کرنے سے اس کا فعل اسہال قوی اور شہد کے ہمراہ استعمال کرنے سے فعل اسہال کمزور ہو جاتا ہے۔ بنفشہ بدن کی تربط اور صفرای خون کی تعدیل کرتا ہے۔ پیاس و خون کی حدت کو ساکن اور لطیف و صلب ورم کو تحلیل کرتا ہے۔ اس کا خوردنی استعمال، نطول اور ضما، معدہ، جگر و تلی کے امراض اور احتباس بول میں فائدہ کرتا ہے۔ بنفشہ کا نطول اعضاء کی گرمی اور خشکی کو زائل کرتا ہے۔ آرد جو کے ہمراہ بنفشہ کا ضما گرم ورم اور پھنسیوں کو تحلیل کرتا ہے۔ اگر برگ بنفشہ اور گل بنفشہ کو پانی کے ہمراہ نوش کیا جائے تو یہ بھی گرم ورم اور پھنسیوں کو تحلیل کرتا ہے۔ بنفشہ کے پھول کے روغن میں مصطکی ملا کر مالش کرنے سے انگلیوں کے درمیان لاحق گرم ورموں میں فائدہ ہوتا ہے۔ صفرای اور دموی جرب میں روغن بنفشہ کی مالش بہترین دوا ہے، نیز مذکورہ مرض کے لیے اس کے عصارہ کو نوش کیا جائے اسی طرح اگر اس کے پتوں کا ضما کیا جائے اور اس کا عصارہ نوش کیا جائے تو صفرای اور دموی جرب میں فائدہ ہوتا ہے۔ بنفشہ کا خوردنی استعمال، ضما اور شوم، دموی و صفرای صداع کو ساکن اور سر کے جانب

چڑھنے والی خون کی حدت کو توڑتا ہے۔ اسی طرح اگر تازہ برگ بنفشہ کو سر اور پیشانی پر ضا د کیا جائے اور اسی طرح بنفشہ اور بابونہ کا نطول کیا جائے تو مذکورہ صداع اور محرق بخار سے لاحق صداع میں فائدہ ہوتا ہے۔ گرمی و خشکی کو زائل کرتا ہے۔ سر اور بدن کے تمام اعضاء میں بند، خشکی و گرمی کو روکتا اور تحلیل کرتا ہے۔ اگر گل بنفشہ کو پانی کے ہمراہ نوش کیا جائے تو بچوں کی مرگی میں فائدہ مند اور معتدل خواب آور ہے۔ تازہ گل بنفشہ کا طلا اور اسی طرح اس کا سوگھنا سہر میں فائدہ کرتا ہے۔ بنفشہ کا ضا د آنت کے ورم گرم، آشوب چشم میں فائدہ اور اس کے التهاب کو ساکن کرتا ہے۔ پانی کے ہمراہ گل بنفشہ کا خوردنی استعمال التهابی خناق میں فائدہ مند ہے۔ اگر چودہ گرام سفوف بنفشہ اور اس کے ہم وزن شکر کو گرم پانی کے ہمراہ تناول کیا جائے تو دست لاتا ہے، بلغم و صفر کو خارج کرتا ہے۔ التهاب اور گرم کھانسی میں راحت دیتا ہے۔ اسی طرح گل بنفشہ خصوصاً شکر سے تیار کردہ گل بنفشہ کا خمیرہ سینہ کی جانب نزول و زکام کے نزول اور کھانسی میں مفید اور ملین صدر ہے۔ شربت بنفشہ، شوصہ، ذات الحب اور ذات الریہ میں فائدہ کرتا ہے اور شربت بنفشہ اس سلسلے میں جلاب سے افضل ترین دوا ہے اور التهاب معدہ میں راحت دیتا ہے۔ فم معدہ کے مقام پر بنفشہ کا طلا بھی التهاب معدہ میں راحت دیتا ہے۔ بنفشہ خصوصاً آرد جو کے ہمراہ برگ بنفشہ کا ضا د معدہ و جگر کے ورم حار میں فائدہ کرتا ہے۔ بنفشہ کا خوردنی استعمال احشا کے ورم کی بہترین دوا ہے۔

شیخ فرماتے ہیں خشک بنفشہ، مسہل صفر ہے۔ شارح کا زرونی کہتے ہیں کہ بنفشہ گل سرخ کے مخالف ہوتا ہے کیونکہ تازہ گل سرخ کی پکھڑیوں سے اسہال اور خشک پکھڑیوں سے قبض لاحق ہوتا ہے اور ان دونوں کا یہ فعل بالخاصہ ہے۔ گل سرخ نچوڑ کر اور بنفشہ تسلین کر کے اسہال لاتا ہے۔ بعض اطباء لکھتے ہیں کہ خشک بنفشہ آسانی سے صفر کو دستوں میں خارج کرتا ہے معدہ اور آنت کو اس سے پاک صاف کرتا ہے۔ شکر کے ہمراہ خشک بنفشہ کا خوردنی استعمال مذکورہ فعل میں زیادہ مفید و موثر ہے۔ شیر خشک، شکر وغیرہ کے ہمراہ ساڑھے تیرہ گرام سفوف بنفشہ کا خوردنی استعمال بہت تیز مسہل ہے۔ بنفشہ کا جوشاندہ نفس بنفشہ کے مقابلے میں معدہ کے لیے لطیف اور سرلیع الانحدار ہے۔ اگر اس میں آلو بخارا، عناب، تمر ہندی، شاہترہ، ہلیلہ وغیرہ کا اضافہ کر لیا جائے تو فائدہ کرتا ہے۔ فعل اسہال قوی ہو جاتا ہے اور اس کی مضرت ختم ہو جاتی ہے۔ اگر اس بنفشہ کے جوشاندہ میں ترنجبین، شیر خشک، مغز خیار شہر اور روغن بادام شامل کر کے نوش کریں تو زیادہ مفید و موثر ہے۔ گل بنفشہ معدہ اور اس کے اطراف سے صفر اوی اخلاط کا تحقیق کرتا ہے اور اس کو خارج کرنے کے بعد پیٹ میں قبض پیدا کرتا ہے۔ اسی طرح گل بنفشہ صفر اوی اسہال میں فائدہ مند ہے۔ شربت بنفشہ بھی نرمی سے پیٹ کی تسلین کرتا ہے۔ بنفشہ بڑی مبارک مسہل دوا ہے اور بعض کے نزدیک مسہل مبارک سے مشہور ہے۔ شہد سے تیار کردہ معجون بنفشہ قونج کی ریاح کو تحلیل کرتا ہے۔ ٹھنڈے پانی کے ہمراہ سات سے چودہ گرام سفوف بنفشہ کا چند دن متواتر خوردنی استعمال سوزش دار صفر اوی اسہال میں مفید و مجرب ہے۔ اگر ایک سو پانچ ملی لیٹر برگ بنفشہ کے عصا رہ میں چالیس گرام شکر ملا کر متعدد بار نوش کیا جائے تو خارج شدہ مقعد اپنے مقام پر واپس ہو جاتی ہے۔ اسی طرح برگ بنفشہ کا ضا د خصوصاً آرد جو کے ہمراہ مقعد کے شقاق اور ورم میں فائدہ کرتا ہے۔

شیخ کے مطابق شربت بنفشہ درد گردہ میں فائدہ کرتا ہے، کیونکہ یہ مدر بول ہے۔ شربت بنفشہ اور خمیرہ بنفشہ پیشاب کی سوزش میں مفید ہے۔ اگر پیشاب میں سوزش حرارت سے ہو تو شربت بنفشہ اور خمیرہ بنفشہ فائدہ کرتا ہے۔ بنفشہ خصوصاً شربت بنفشہ مثانہ کی سوزش میں فائدہ مند ہے۔ بنفشہ تمام قسم کے بخاروں میں استعمال ہوتا ہے، مگر صرف اسہالی بخار میں استعمال نہیں ہوتا ہے، کیونکہ بنفشہ بخار اور

اخلاط کی حرارت وحدت کو ختم اور ان کی تعدیل کرتا ہے۔ بعض کے نزدیک ماء الشعیر اور آلو بخارا کے ہمراہ گرم بخاروں، خفقان اور غشی کے لیے فائدہ مند ہے۔ بنفشہ کوشیرہ گل قند میں ملا کر مرکب بخاروں میں استعمال کرتے ہیں، جو لا جواب ہے۔ بعض اطباء کے نزدیک تازہ گل بنفشہ زہروں کا تریاق ہے۔ اس کی کثرت استعمال سے ضعف قلب، بے چینی، معدہ میں گرانی، غثیان اور گرم بخاروں میں غلیان لاحق ہوتا ہے۔ بعض نے ان نقصانات کو خشک بنفشہ سے مخصوص سمجھا ہے اس کا مصلح قدرے انیسون ہے۔ بعض کے نزدیک بنفشہ معدہ میں استرخاء اور بھوک کو ساقط کرتا ہے اور دل کے لیے مضر ہے اس کا مصلح بھی انیسون اور گل سرخ ہے۔ نیز اطباء نے لکھا ہے کہ یہ بوا سیر و نواسیر کے مریضوں کے لیے نقصان دہ ہے اس کو بکثرت سونگھنے سے بارد و دماغ خصوصاً بارد نزلہ زکام کے مریضوں کو نقصان کرتا ہے اور اس سے زکام لاحق ہوتا ہے۔ مرزنجوش اور گل خیر سونگھنے سے اس کی اصلاح ہوتی ہے۔ گل بنفشہ کا بدل نیلوفر اور برگ خبازی ہیں۔ رازی کے مطابق کھانسی اور اسہال میں بنفشہ کا بدل ہم وزن اصل السوس یا رب السوس اور بعض کے مطابق گاؤزباں ہے۔ مسیحی کے مطابق نیلوفر اور کچھ کے نزدیک خبازی اور پر سیاوشاں ہے۔ نفس بنفشہ کی مقدار خوراک ساڑھے بائیس گرام تک اور جو شانہ میں پینتالیس گرام تک ہے۔ بعض کے نزدیک اس کی مقدار خوراک چودہ گرام اور ایک قول کے مطابق ساڑھے دس سے بتیس گرام تک ہے۔ کچھ اطباء نے خشک بنفشہ کی مقدار خوراک سات سے چودہ گرام تک اور تازہ بنفشہ کی مقدار خوراک ساڑھے سترہ گرام تک بتائی ہے۔ ابن سرفیون کے مطابق اس کی مقدار خوراک ساڑھے دس سے ساڑھے چوبیس گرام تک ہے۔

روغن بنفشہ کا مزاج بارد و رطب ہے۔ یہ منوم ہے۔ شیخ فرماتے ہیں روغن بنفشہ قابض نہیں ہوتا، مگر بارد ضرور ہے۔ یہ بدن کی حرارت کو زائل کرتا ہے۔ روغن بنفشہ گرمی و سردی سے لاحق شقاق اور قروح خبیثہ کی بہترین دوا ہے۔ اس کی مالش سے خارش، بدن کے تازہ زخم، سینہ کی خشکی، کھانسی، انتشار شعر، اعضاء کی نرمی، جوڑوں کی نرمی اور ان کی آسان حرکت اور ناخون کی حفاظت میں فائدہ ہوتا ہے۔ روغن کا سقوط حار و سرد، بے خوابی، مرگی اور ام الصبیان میں فائدہ کرتا ہے، نیز یہ دماغ کی خشکی کی وجہ سے سہر میں بے حد فائدہ مند ہے۔ اگر اسفنج یا روئی کو روغن بنفشہ میں تر کر کے مقعد پر رکھا جائے تو بہت اچھی نیند آتی ہے۔ ناف پر روغن بنفشہ لگانے سے پرانی کھانسی میں فائدہ ہوتا ہے اور یہ مجرب ہے۔ حمام میں خوب پسینہ بہانے کے بعد سات ملی لیٹر، روغن بنفشہ متعدد بار پینے سے ضیق النفس میں فائدہ ہوتا ہے۔ بچوں کے سینہ پر روغن بنفشہ اور موم کا ضماد کھانسی کے لیے نہایت فائدہ مند اور موثر ہے۔ مردانہ عضو تاسل کے سوراخ میں روغن بنفشہ پکانے سے حرقتہ البول اور حرقتہ مثانہ میں فائدہ ہوتا ہے۔ روغن بنفشہ کا بدل روغن نیلوفر ہے۔ روغن بنفشہ بنانے کا طریقہ یہ ہے کہ کنجد مقشر یا بادام مقشر کو بنفشہ کے پھولوں میں ملا لیا جائے جب پھول خشک ہو جائیں تو اس میں نئے پھولوں کو شامل کیا جائے تاکہ کنجد (تل) یا بادام خوشبودار ہو جائے، پھر اس کے بعد حسب طریقہ روغن کشید کیا جائے۔ دوسرا طریقہ یہ ہے کہ ایک سو پینتیس گرام تازہ گل بنفشہ کو چار سو بیس ملی لیٹر روغن کنجد میں ڈال کر دھوپ میں رکھا جائے اور چند دن کے بعد صاف کر کے اس میں دوسرے پھولوں کو ڈالا جائے۔ یہاں تک کہ اس میں بنفشہ کا رنگ اور بو آجائے۔

**بنفشہ سگ**

یہ شاہانج ہے۔

## ہنقہ

با پر زبر، نون ساکن، قاف پر زبر اور ہا خفی۔ یہ لفظ قاف کے بعد یا کے اضافہ کے ساتھ ہنقیہ بھی ہے۔ یہ عربی لفظ ہے۔ ہنقہ مسور کے مانند ایک دانہ ہے، جو اس سے فرہ ہوتا ہے۔ شیرازی زبان میں اس کا نام مشو ہے، جو ایک قسم کی مسور ہے، لیکن اس میں سفیدی اور گولائی نہیں ہوتی۔ کازرونی کے مطابق ہنقہ مسور کے پودے کی جڑ میں پیدا ہوتا ہے اور مسور کی طرح کھاتے ہیں، بعض کے نزدیک یہ کھیتوں میں پیدا ہوتا ہے، جو مسور کی طرح قوی ہوتا ہے اور یہ پودا ہنقہ سے طویل ہوتا ہے۔

**مزاج:** شیخ کے مطابق ہنقہ خشکی مائل معتدل ہے۔ بعض کے نزدیک معتدل مائل بہ برودت و یوست ہے۔

**افعال و خواص:** ہنقہ مسور کی طرح قابض اور مولد سودا ہے۔ لوگ اس کو مسور کے مانند کھاتے ہیں۔ یہ مسور سے زیادہ دیر ہضم اور زیادہ قوی خشک ہے۔ ہنقہ غلیظ مادہ اور خشک غلہ ہے، جو اکثر جانوروں کے چارہ میں استعمال ہوتا ہے۔ لوگ اس کو صرف قحط کے زمانے میں اور سفر کے دوران استعمال کرتے ہیں۔ یہ ان کے بدن میں بہت خشکی پیدا کرتا ہے، کیونکہ یہ معدہ میں سودا کی تولید کرتا ہے۔ لوگ اس کو تمام کھانے کے قابل اناج کی طرح بریان کرنے کے بعد پیس لیتے ہیں اور پکا کر کھاتے ہیں۔ ہنقہ جوڑوں کے لیے اچھی چیز ہے۔ اس کا ضاد بچوں کے فتنے میں فائدہ کرتا ہے اور اس کا زور قروح ساعیہ کے لیے سودمند ہے۔ اس کے تمام خواص مسور کے مانند ہیں۔ یہ پیٹ میں قبض پیدا کرتا ہے، اس کی کثرت استعمال سے سودا کی تولید ہوتی ہے، جس کا مصلح کثرت سے روغن کا استعمال ہے۔

## بنک

با اور نون پر زبر اور بعض کے نزدیک با پر پیش اور نون اور کاف ساکن۔ کازرونی نے اس لفظ کو شرح قانون میں با پر پیش، نون پر زبر اور کاف ساکن سے لکھا ہے۔ بعض کے نزدیک یہ فارسی لفظ ہے، جس کے معنی جڑ ہے۔ لوگ اس کو یمن سے درآمد کرتے ہیں۔ صاحب جامع نے دیسقوریدوس سے نقل کیا ہے کہ بنک ہندوستان کے علاقوں سے آتی ہے، جو چھال کی طرح ہوتی ہے اور بظاہر توت کی جڑ معلوم ہوتی ہے۔ ابن رضوان کے مطابق بنک ایک خوشبودار دوا ہے۔ بعض کے نزدیک یہ یمن میں ام غیلان کی جڑ سے جدا ہوتا ہے۔ انطاکی نے کہا ہے کہ یہ ایک یمنی درخت کی پوست ہے، جو ہلکی زرد، کیلی اور خوشبودار ہوتی ہے۔ کچھ کے نزدیک یہ یمنی ببول کی پوست ہے۔ بعض کے نزدیک یہ ببول کی پوست کی مانند ایک چیز ہے، جو یمن سے درآمد کی جاتی ہے اور جو ہندوستان سے آتی ہے وہ توت کی مانند ہوتی ہے۔ بعض نے لکھا ہے کہ یہ شیشہ (بھنگ) کے مانند کوئی چیز ہے، جس کا یونانی نام سفقش ہے۔ یہ سفید یا زرد اور خوشبودار ہوتا ہے اور خوشبو جات میں جڑ کے طور پر ڈالا جاتا ہے۔ بعض کے مطابق یہ صندل کی طرح سرخی مائل زرد ہے۔ بعض کے نزدیک یہ یمنی ببول کی جڑ کا کوئی حصہ ہے۔ بنگ کی ایک قسم سفید اور دوسری زرد ہوتی ہے۔ زرد خوشبودار، لطیف، شیریں، کیلا ذائقہ اور فرہ بنک بہترین ہوتا ہے۔ سفید اور بھاری بنک ردی ہوتا ہے۔ بعض لوگ لکھتے ہیں کہ یہ بنک الآس ہے۔ یہ وہ گانٹھ ہے، جو آس کی جڑ میں ہوتی ہے، جیسا کہ آس کے ذیل میں مذکور ہو چکا اور لوگوں نے اس کو زیادہ مناسب اور صحیح قول قرار دیا ہے۔

**مزاج:** اول درجہ کے آخر میں گرم و خشک اور ابن رضوان کے مطابق اول درجہ میں بار دو یا بس ہے۔

**افعال و خواص:** اگر بنک کا ضاد کیا جائے تو اس کا فعل قبض اعضاء کو قوی کرتا ہے۔ پسینہ کو روکتا اور بدن کو خوشبودار کرتا ہے۔ یہ ایک

قسم کا عطر ہے، جو ملطف اور مقوی اعضاء ہے۔ اس کی مالش سے جلد پاک صاف اور زیر جلد سے عفونت دار رطوبت جذب ہو جاتی ہے۔ یہ پسینہ پھیلنے سے روکتا ہے۔ بدن کی بو کو خوشبودار کرتا ہے اور بدن سے نورہ (بال کو صاف کرنے والا سفوف) کی بو کو زائل کرتا ہے۔ بنک کو سونگھنے سے بارد و دماغ کو تقویت ملتی ہے۔ بنک کا خما د اور خوردنی استعمال معدہ کے لیے بہترین دوا ہے، جو بارد معدہ اور بارد جگر کو قوی کرتا ہے، نیز باہ کی تقویت، اور اربول، صفر اوی اسہال، برو دت سے لاحق غثیان اور رطوبتوں کو جذب کرنے میں فائدہ مند ہے۔ بنک کا خما د محلل طحال اور مجفف رطوبت ہے۔ اس کی دھونی فم رحم کے انضمام میں فائدہ کرتی ہے۔ یہ حار دماغ میں نقصان دہ ہے، جس کا مصلح گلاب ہے، بنک کی مقدار خوراک ساڑھے سترہ گرام تک ہے اور بنک کا بدل آس اور ایک قول کے مطابق سنبل ہے۔

## بنگ

با پرز بر، نون اور گاف ساکن، یہ فارسی لفظ ہے۔ اس کا نام کنب بھی ہے۔ بنگ کا عربی نام قنب ہے، جو فارسی لفظ کنب کا معرب ہے۔ اس کو ابلق کہتے ہیں یہ یونانی میں دو یفرانس اور دیسٹوریدوس کے مطابق قنابس اور قنابوس، سریانی میں قنیرا، رومی میں کتانی، ہندی میں بھنگ اور بجیا اور انگریزی میں ہمپ کے نام سے موسوم ہے۔ یہ عرف عام میں ورق الخیال، جزو اعظم، حشیش، حشیشہ الفقرا، نشاط افزا، فلک تاز، عرش نما، حبہ المساکین، شہوت انگیز، مونس الہوم، چتر اخضر، زمرد رنگ، برکک شیرازی کے نام سے مشہور و معروف ہے۔ بعض کے نزدیک اس کے تہ کی چھال کا نام قنب ہے، جس سے لوگ کتان کے مانند رسیاں اور لباس تیار کرتے ہیں، البتہ اس کا لباس پہننا غیر مناسب ہے کیونکہ یہ جوڑوں کو فاسد اور لاغری پیدا کرتا ہے۔ اس سے بہترین کاغذ تیار کیا جاتا ہے، جیسا کہ لوگ کشمیر میں بناتے ہیں۔ یہ کاغذ ریشمی کاغذ کے برابر خوبیوں کا حامل ہے۔ مولف نے ہندوستان کے شمالی پہاڑوں کے جنگلات میں دیکھا ہے کہ لوگ شام کے وقت اس کی پتیوں اور شگوفہ کو دونوں ہاتھوں سے معمولی ملتے ہیں، صبح کے وقت دوبارہ اس کو ملتے ہیں۔ غلیظ اور چپکنے والی رطوبت کو جمع کر لیتے ہیں، ان لوگوں کے عرف میں اس کا نام چرس ہے۔ یہ لوگ اس کو چلم میں رکھ کر پیتے ہیں، جس سے خوب نشہ طاری ہوتا ہے۔ بعض وقت زیادہ نشہ کی وجہ سے ہلاکت کی نوبت آ جاتی ہے۔ یہ ایک مشہور و معروف پودا ہے، جو ہندوستان، زنج، روم، فارس، عراق وغیرہ اکثر ممالک میں پایا جاتا ہے۔ بعض کے نزدیک عراقی اور بنگالی بنگ سب سے کمزور اور فارسی بنگ رومی سے زیادہ قوی ہوتا ہے۔ ہر ایک بنگ کی جنگلی، بستانی اور پہاڑی تین قسمیں ہیں۔ جنگلی اور پہاڑی بنگ بستانی سے زیادہ قوی ہوتا ہے۔ جنگلی بنگ کے تخم کا نام شہدانج ہے۔ اصلی بنگ بستانی ہوتی ہے، کیونکہ اس کی پوست الگ ہو جاتی ہے اور اس کا درخت ایک ہاتھ سے پانچ ہاتھ تک بلند ہوتا ہے، جس کا تہ جوف دار ہوتا ہے۔ اس میں باریک شاخیں ہوتی ہیں، جن پر پانچ یا چھ یاسات سے نو تک پتیاں لگی ہوتی ہیں، جن کا رخ نیچے کی طرف ہوتا ہے، یہ بہت سبز اور خوشنونت دار ہوتی ہیں۔ قنب کا پھول سفید و باریک اور اس کا تخم گول ہوتا ہے۔ بعض کے نزدیک اس کے تخم کا نام شہدانج ہے، جنگلی اور پہاڑی قنب کا درخت بستانی قنب سے پست قد ہوتا ہے اور اس کی چھال اچھی طرح جدا نہیں ہوتی۔ قنب کی شاخیں مٹمی کی طرح اور اس کی پتیاں برگ بستانی کے مانند ہوتی ہیں، جو خوشنونت دار ہوتی ہیں، جنگلی اور پہاڑی بنگ کی پتیاں بستانی سے کم سیاہ، بلکہ ان پر سفیدی کا غلبہ ہوتا ہے۔ قنب کا پھول سرخی مائل اور اس کا پھل حب السمنہ کی طرح قنفل کے مانند ہوتا ہے۔ ابن بیطار کے مطابق بنگ کی دو قسمیں ہوتی ہیں۔ ایک قسم بری اور دوسری قسم بستانی ہے، بنگ کی تیسری قسم کو میں نے مصر میں دیکھا ہے، جس کا نام قنب ہندی ہے



اور اس کا نام شیشہ بھی ہے۔ لوگ باغوں میں اس کی کاشت کرتے ہیں۔ اگر ساڑھے تین سے سات گرام تک بنگ کو کوئی شخص کھالے تو بہت نشہ طاری ہوتا ہے۔ اگر کوئی شخص اس کو کثیر مقدار میں کھالے تو وہ نشہ کی حد سے نکل کر رعونت تک پہنچ جاتا ہے اور جو شخص اس کو بہت استعمال کرتا ہے تو اس کو خلل عقل اور جنون لاحق ہو جاتا ہے اور بعض وقت موت واقع ہو جاتی ہے اور اس کی ردی قسم بہت جنون خیز ہوتی ہے۔

**مزاج:** قنب کا پتہ مرکب القوی ہوتا ہے، جو لطیف، قلیل حرارت اور کثیف غالی، برودت کے ساتھ خشک اور تیسرے درجہ میں سرد ہے۔ تخم بنگ تیسرے درجہ میں حار و یا بس اور پوست بنگ بار دو یا بس ہے اور بنگ کی پوست نہایت ردی ہوتی ہے۔ بنگ کے ریشے معتدل بار دو یا بس ہوتے ہیں اور بعض کے مطابق قنب بری تیسرے درجہ میں گرم و خشک ہے جس کا نام قطمیر اور یونانی میں قنباس اغریا ہے۔

**افعال و خواص:** بنگ ایک درخت ہے، جس کی پتیاں مرکب القوی ہونے کی وجہ سے اس طرح اثر کرتی ہیں کہ اولاً لطیف حار جزء اور بار دو جزء سے لاحق شدہ تخدیر سے فرحت، سرور، چہرے کے رنگ میں نکھار اور نشہ طاری کرتی ہیں، پھر حار لطیف جز کے زائل و تحلیل ہونے اور بار دو کثیف جزء کے آثار کے ظہور کے بعد اس سے مذکورہ افعال کے برخلاف افعال رونما ہوتے ہیں، نیز بنگ جزء حار کی وجہ سے خیال و فکر کو لطیف اور دقیق کرتا ہے۔ عارضی طور پر پیاس، بھوک اور باہ میں اضافہ کرتا ہے اور آخر میں اس کے برخلاف کیفیات طاری ہوتی ہیں، جو دماغی روح میں کدورت، بینائی میں کمی اور کمزوری، جنوں، مالتخو لیا، جبین (بز دلی) بہت ڈر و خوف، استسقاء، ضعف باہ اور باہ کا خاتمہ وغیرہ لاحق ہوتا ہے، کیونکہ یہ اپنی قوت تحفیف کی وجہ سے مجفف ہے۔ یہ دماغ کو اذیت دیتا ہے۔ بدن میں تری اور سستی پیدا کرتا ہے۔ اس سے جھوٹی بھوک لگتی ہے۔ شیریں اشیاء اس کے فعل کو قوی اور ترش اشیاء اس کے فعل کو باطل کرتی ہیں۔

بری بنگ کے پتوں کے رس کا سحوط دماغ کا تحقیق کرتا ہے۔ اگر برگ بنگ کے جو شانہ یا عصارہ سے سر کو دھویا جائے تو ابرو (سر کی بھوی) اور سر کے جوں کو رفع کرتا ہے۔ روغن بنگ کا قطور اور اسی طرح برگ بنگ کا عصارہ کان درد کو ٹھیک اور اس کے کیڑوں کو مارتا ہے۔ برگ بنگ کا خوردنی استعمال معدہ کی رطوبتوں کو جذب، پیٹ میں قبض اور پیشاب کو خوب جاری اور ردی میں خوب فائدہ کرتا ہے۔ یہ مسک اور مجفف منی ہے۔ پوست بنگ باہ کو قطع اور منی کو خشک کرتا ہے۔ بری بنگ کی جڑ کا ضاد حمہ اور ورم حار کے لیے اور اسی طرح اس میں برگ بنگ کا ضاد فائدہ کرتا ہے۔ یہ ضاد ان اعصابی اعضاء کے درد میں راحت دیتا ہے، جن میں فاسد مادہ رک گیا ہو۔ بوسیدہ بھنگ کا زور و رطب جروح و قروح کو خشک اور ان کو مندمل کرتا ہے۔ اگر خشک برگ بنگ کو نیم کو ب کر لیا جائے اور ان پر معمولی پانی چھڑکنے کے بعد گرم کر لیا جائے، پھر ان کو گرم برگ بیدانجیر پر رکھ کر خضیہ پر باندھا جائے تو آبی فتن اور اس کے ورم کو تحلیل کرتا ہے۔ بنگ سے ردی خلط تیار ہوتی ہے اور یہ سرد اور آنکھ میں دھندلا پن لاحق کرتا ہے، جس کی اصلاح ترش میوؤں کو چوس کر اور ٹھنڈے پانی و شربت لیموں پی کر کی جاتی ہے۔ بنگ کی مقدار خوراک ساڑھے تین گرام ہے اور اس سے زیادہ خصوصاً ردی قسم کی بنگ کو زیادہ مقدار میں استعمال کرنا مہلک ہے۔ اس کی اصلاح گائے کا گھی اور گرم پانی پلا کر کی جاتی ہے تاکہ خوب قے ہو اور معدہ صاف ہو جائے یا کثرت سے شربت حماض کا استعمال ہے، جو اس کے نقصان کا مصلح ہے۔ تخم بنگ خصوصاً بریاں تخم بنگ قوی مسخن ہے۔ یہ غشیان میں راحت، ریاح کو تحلیل اور خارج کرتا ہے۔ تخم بنگ ردی خلط پیدا کرتا ہے، یہ میٹر، قابض، مسک، مجفف منی اور دشواری ہضم ہے۔ اس سے سرد اور

بینائی میں دھندلا پن لاحق ہوتا ہے اور معدہ کے لیے نقصان دہ ہے۔ اس کا مصلح تخم بریاں کا استعمال ہے، کیونکہ بریاں تخم کم نقصان کرتا ہے۔ سکنجبین شکری، تخم کے نقصان کو دفع کرتی ہے، کیونکہ سکنجبین اس کو تیزی سے نیچے اتار دیتی ہے اور اس کی حرارت کو ختم کر دیتی ہے۔ تخم بنگ سے سردی لاحق ہوتا ہے، کیونکہ یہ شدید مسخن اور مہر ہے۔ اگر تخم کو کثرت سے تناول کیا جائے تو منی کو خشک بلکہ اس کو ختم کر دیتا ہے۔ تخم کی کثرت استعمال سے احشا میں قرحہ پڑ جاتے ہیں، جس کا مصلح خشکاش، سکنجبین شکری اور شربت لیمو اور بعض کے نزدیک ٹھنڈا پانی، برف اور ترش شربت فواکہ ہیں۔

روغن شہد انج کا مزاج گرم و خشک ہے۔ اس کو حاصل کرنے کا طریقہ روغن بادام کے مانند ہے، اس کا قطور کان درد میں فائدہ کرتا ہے۔ روغن شہد انج کی مالش سے اعصاب کے درد میں فائدہ ہوتا ہے اور سخت ورم اور رحم کی صلابت کو تحلیل کرتا ہے۔ روغن شہد انج کا خوردنی استعمال مجفف منی ہے۔ شہد انج کے خواص حرف شین کے ذیل میں اور بنگ کے خواص ہندوستانی اطباء کے حوالہ سے بھنگ کے ذیل میں آئیں گے۔

### بنک

پا پرز بر، نون خفی اور کاف ساکن۔ یہ فارسی لفظ ہے، اس کا عربی نام وحل اور فارسی نام لائے ہے۔ اس کا مزاج سرد اور فعل ملین ہے، یہ اعضاء کی سوزش، بواسیر اور اعضاء کی سوجن کی دفع کرتا ہے۔

### بنکا

با پر پیش، نون خفی، کاف پرز بر اور الف۔ یہ سنسکرت میں کرشینا کھل (اس کا پکا ہوا پھل سیاہ ہوتا ہے)، وادی کھن (برائی کو دفع کرنے والا)، سوشینا (خوش رکھتا ہے)، کرم روک (اس کو ہاتھ پیر میں ملنے سے فائدہ ہوتا ہے اور بینائی کو تیز کرتا ہے، اس کو گھر میں رکھنے سے نحوست اور نظر بد کو دفع کرتا ہے) ناموں سے موسوم ہے۔

### بنگڑ ہارہ

با پرز بر، نون خفی، کاف پرز بر، ڈاساکن، ہا پرز بر، الف، را پرز بر اور دوسرا ہا خفی۔ یہ گجائی (ایک برساتی کپڑا) ہے۔

### بنکل

یہ دلیک (جنگلی گل سرخ کا پھل) ہے۔

### پنکنٹی

پا پر پیش، نون مشدد پرز بر، کاف پرز بر دوسرا نون ساکن، تا کے نیچے زیر اور یا ساکن۔ یہ مچھی چھی ہے۔

### بنکم

یہ انجیٹھ ہے۔

### پنکھ

یہ پرندوں کا پر ہے۔

## پنکھراج

یہ سرخس ہے۔

## بنگو

باپر زبر، نون خفی، گاف پر پیش اور واؤ ساکن۔ یہ اسپنول ہے۔

## بن نواڑی

باپر زبر، نون ساکن، دوسرے نون کے نیچے زیر، واؤ پر زبر، الف، ژا کے نیچے زیر اور یا ساکن۔ یہ جنگلی نواڑی کا پھول ہے، جو اکثر باغوں میں کھلتا ہے۔ اس کی دوسری قسم موسم برسات میں کھلتی ہے۔ دونوں کا مزاج بارد اور لطیف ہے۔ یہ اخلاط ثلاثہ کے فساد اور کان، ناک، پیٹ و منہ کے امراض کو دفع کرتا ہے۔

## پن نیر

باپر زبر، نون ساکن، دوسرے نون کے نیچے زیر، یا اور را ساکن۔ یہ ماء الورد کا ہندی نام ہے، جو خوشبودار اور ہلکا سرد ہوتا ہے۔ خونی بخار، صفرا اور سورج کی گرمی کو دفع کرتا ہے اور دھوپ کی گرمی سے لاحق پیاس میں راحت دیتا ہے۔ اس کے افعال و خواص یونانی اطباء کے حوالہ سے گلاب کے ذیل میں تحریر ہوں گے اور گلاب، گل سرخ کے ذیل میں تحریر ہے۔

## پنواڑ

باپر زبر، نون خفی، واؤ پر زبر، الف، ژا ساکن۔ اس کا نام چکوٹڈ، تر اور تانیر ہے۔ سنسکرت میں یہ میشاچھا (بھیڑ کی آنکھ)، چکروردھک (اس کا پھول گول، سرخ اور چمکدار ہوتا ہے)، کجکلپا (ہاتھی کے ہم رنگ)، ایلاکچم (اس کی بلندی زمین کے ٹیلے کے مانند گول ہوتی ہے، جو دیکھنے میں عورت کے پستان کے مانند ہوتی ہے)، پٹانہ (آٹھ نوکدار پتے والا)، پٹاتا (اگر اس کو سانپ کے پھن پر مس کر دیا جائے تو وہ سر کو نہیں اٹھا پاتا)، دردکھن (تکلیف دور کرنے والا)، نگرسا (خون میں خدر کا مرض جاری کرتا ہے)، تردوت (تردوش یعنی ریاچ، صفرا و بلغم کو دفع کرتا ہے)، چک شیرشک (جس آبلہ سے زرد آب نکلتا ہے اس کو دور کرتا ہے) اور بلدھیرکھا (لمبا پھل) اور پلورنتا (گول پھل) ناموں سے موسوم ہے۔ یہ ہندی لفظ ہے۔ پنواڑ آدھے ہاتھ سے ایک ہاتھ کے برابر تک ایک چھوٹا پودا ہے، جس کی پتیاں چھوٹی اور معکوس مخروطی شکل کی ہوتی ہیں، یعنی ان کا چوڑا حصہ اوپر کو اور باریک حصہ نیچے کو ہوتا ہے۔ یہ پتیاں شاخ سے بالکل متصل ہوتی ہیں، جو غروب آفتاب کے وقت آپس میں مل جاتی ہیں۔ ساری رات اسی طرح رہتی ہیں اور طلوع آفتاب کے وقت پھر کھل جاتی ہیں اور دن بھر کھلی رہتی ہیں۔ یہ بدبودار اور تلخ ہوتی ہیں۔ اس کا پھول گل تر در (بڑی الائچی کا پھول) کے مانند زرد یا سرخ اور چمکدار ہوتا ہے، البتہ یہ اس سے چھوٹا ہوتا ہے اور اس کا تخم ماش اور مولی کے تخم کے مانند ایک پھلی میں بند رہتا ہے۔ اس کا دانہ بھی ان کی طرح ہوتا ہے، مگر یہ گول نہیں ہوتا، یہ قدرے گول، بادام کا ہم شکل اور بہت سخت ہوتا ہے، جو کئی دن تک گرم پانی میں بھگونے سے نرم نہیں پڑتا اور نہ پیسا جاتا ہے۔ بعض کے نزدیک یہ سنگ سبویہ ہے، اور بعض نے اس کے علاوہ سمجھا ہے۔

**مزاج:** اہل ہند کے نزدیک بارد و یا بس اور بعض کے نزدیک دوسرے درجہ میں گرم اور خشک ہے اور یہ دوسرا قول زیادہ درست ہے۔

**افعال و خواص:** پنواڑ، ریاخ و صفرا کے فساد، جذام، خارش، کلف، قوبا، فساد خون اور سیلان منی کو دفع کرتا ہے۔ یہ مفرح، نشاط انگیز اور سرخ بادہ و پیٹ کے کیڑوں کا دافع ہے۔ بعض کے نزدیک اس کا خوردنی استعمال اور طلا جلدی امراض کے لیے مفید و موثر ہے، کیونکہ یہ محلل اور جاذب ہے۔ یہ قابض و ہاضم ہے۔ بلغم و خون کے فساد کو دفع کرتا ہے۔ پنواڑ کے پتوں کو پکا کر کھانا اور تخم پنواڑ کے نقوع کو پینا مذکورہ امراض میں مفید ہے۔ برگ پنواڑ کو تنہا اور یا معمولی گندھک آملاہ سار یا معمولی رال کے ساتھ پیس کر ضما د کرنے سے قوبا، بہق، جرب جیسے جلدی امراض میں فائدہ ہوتا ہے۔ شرط یہ ہے کہ یہ عمل کئی دن متواتر اور مکرر کیا جائے۔ برگ پنواڑ کو لیموں کے رس میں پیس کر مکرر ضما د کرنے سے برص میں فائدہ ہوتا ہے اور برگ پنواڑ کو کانچی یا سرکہ میں حل کر کے بدن پر ملنے سے جرب و حکہ دفع ہو جاتا ہے۔ بعض کے نزدیک برگ پنواڑ، لطیف، نفاخ اور مولد بلغم ہے۔ برگ پنواڑ کو پکا کر کھانے سے مذکورہ امراض اور وبائی سمیت دفع ہو جاتی ہے۔ چنانچہ لوگ بیان کرتے ہیں کہ ایک سال بنگال کے علاقے میں قحط پڑ گیا اور ایک گاؤں میں وبائی مرض پھیل گیا وہاں کے لوگ پہاڑوں میں چلے گئے، جہاں لوگوں نے اس گھاس کو کھایا ان کو اس مرض سے نجات مل گئی اور جن لوگوں نے اس کو نہیں کھایا تھا۔ ان میں سے اکثر ت ہلاک ہو گئے۔

اہل ہند کے مطابق اس کی ترکاری پیشاب کی کثرت کو دور کرتی ہے، جو مقوی، ثقیل، مولد صفرا، مولد درد شکم اور نفاخ ہے اور بواسیر کے مرض کے لیے اس طرح فائدہ مند ہے، جیسے درختوں کے لیے گلہاڑی اور رات کی تاریکی کے لیے دن ہے۔

تخم پنواڑ کا مزاج گرم معلوم ہوتا ہے، چنانچہ اہل ہند نے لکھا ہے کہ اگر چوبیس گرام تخم پنواڑ کو پانی سے نکل لیا جائے تو فاج اور بارد وجع المفاصل میں فائدہ ہوتا ہے۔ روزانہ چار گرام تخم پنواڑ کو نگلنے سے بلغمی کھانسی میں فائدہ ہوتا ہے۔ بعض اطباء کے نزدیک اس کا تخم قوت مسہلہ کا حامل ہے۔ اگر ساڑھے تین گرام یا زیادہ کو باریک پیس کر گرم پانی کے ہمراہ کھایا جائے تو فاسد اخلاط کو اسہال میں خارج کرتا ہے اور اس سے کوئی تکلیف بھی نہیں ہوتی نہ گرمی اور نہ سردی لاحق ہوتی ہے، بلکہ بواسیر کو مضمحل کرتا ہے۔ اگر تخم پنواڑ کو گندھک اشجار، سہاگہ، زرد چوب اور بانچی سرخ کے ہمراہ گائے کے پیشاب میں ایک رات بھگو لیا جائے، پھر پیس کر بہق سفید، قوبا اور جرب پر ضما د کیا جائے تو فائدہ ہوتا ہے۔ تخم پنواڑ کا خوردنی استعمال مدر بول ہے، نیز ریاخ، بلغم، صفرا، بخار، جذام اور ضیق النفس کو ٹھیک کرتا ہے۔ اگر ساڑھے تین گرام تخم پنواڑ کو کوب کر کے دو سو بیس ملی لیٹر دہی میں ملا لیا جائے اور کورے مٹی کے برتن میں دو تین دن رکھا جائے تاکہ اس میں خوب عفونت لاحق ہو جائے اور اس کے بعد جرب، قوبا اور بالخورہ پر ملا جائے تو ان امراض کو زائل کرتا ہے۔ اگر اس میں معمولی روغن تلخ کو ملا لیا جائے تو زیادہ مفید و موثر ہو جاتا ہے اور یہ مجرب ہے۔ اگر بام مچھلی کے سینہ اور پیٹ کو چاک کر کے تخم پنواڑ بھرا جائے اور اس کو دھاگہ سے سل دیا جائے پھر اس کو دو تین دن تک شہد میں ڈال دیا جائے، اس کے بعد مچھلی کو روغن زرد (گائے کے گھی) میں تل لیا جائے، پھر تخم پنواڑ کو نکال لیا جائے اور روزانہ چھ گرام کھایا جائے تو برص میں فائدہ کرتا ہے۔ یہ نسخہ ہندوستانی اطباء کے معمولی میں شامل ہے۔

تخم پنواڑ احشا کو کمزور کرتا ہے، جس کا مصلح دہی ہے۔ اس کا بدل بانچی ہے اور تخم پنواڑ کی مقدار خوراک ساڑھے تین گرام ہے۔ پنخ پنواڑ کی پوست اور آٹھواں حصہ زاج سفید کو لیمو کے رس میں شامل پیس کر مکرر ضما د کرنے سے قوبا میں فائدہ ہوتا ہے اور یہ مجرب ہے۔ اس کے پنخ کے پوست کی بارہ گرام کے برابر گولی کو نگلنے سے بھی یہی مذکورہ فائدہ ہوتا ہے، مگر اس کو تین دن متواتر کھایا جائے۔ بعض لوگوں کو اس کے استعمال سے دو تین دست آ جاتے ہیں، جس سے اس کے فائدہ میں اضافہ ہو جاتا ہے۔ مذکورہ نسخہ میں جوزاج سفید شامل ہے اس

کو خوردنی استعمال کے وقت بریاں کر لیا جائے۔ زاج سفید کم مقدار میں کرنی چاہیے۔ بارہ گرام پوست نیچ پنواڑ میں کم سے کم ایک گرام شامل ہو۔ بلکہ بعض لوگوں کے لیے اس سے بھی کم شامل کی جائے، کیونکہ یہ بہت تلخ ہوتی ہے۔ بعض اطباء کے مطابق اگر درخت پنواڑ کا پوست، زرد چوب اور دار ہلدیتوں کو مساوی مقدار میں گائے کے پیشاب میں حل کر کے ضما د کیا جائے تو سردی سے لاحق خصیہ کی سوجن پر ضما د سے فائدہ ہوتا ہے۔ نیچ پنواڑ کو لیموں کے رس میں پیس کر ضما د کرنے سے عجب غضب فائدہ ہوتا ہے۔ پنواڑ کے خواص یونانی اطباء کے حوالہ سے سنسکرت اور قلب کے ذیل میں آئیں گے۔

### بنوالی

با پرز بر، نون ساکن، واؤ پرز بر، الف، لام کے نیچے زیر اور یا ساکن۔ یہ مرجان ہے۔

### بنو سرخ

یہ عدس (مسور) ہے۔

### بنولہ

با کے نیچے زیر، نون پرز بر، واؤ ساکن، لام پرز بر اور یا ساکن۔ یہ پنبدانہ کا ہندی نام ہے۔ ہندوستانی اطباء کے نزدیک اس کا مزاج رطب ہے۔ بنولہ ثقیل، مولد بلغم اور مولد منی ہے، نیز یہ عورتوں اور دوسرے جانوروں کے دودھ میں اضافہ کرتا ہے۔ صفرا، بلغم، حرارت، پیاس، اعضاء کی تکان اور مرگی میں فائدہ کرتا ہے۔ اس کے افعال و خواص یونانی اطباء کے حوالہ سے پنبدانہ کے ذیل میں تحریر ہو چکے ہیں۔

### بنوماش

یہ ماش ہے۔

### بنونخلہ

یہ تلخ عدس (کڑوی مسور) ہے۔

### پنومان

با پرز بر یا پا کے نیچے زیر، نون پر پیش، واؤ ساکن، میم پرز بر، الف اور دوسرا نون ساکن۔ بعض کے نزدیک پنومان وندیلم کی ایک قسم کا نام ہے۔ سنسکرت میں کنسا پھل (کانٹے دار درخت اور صفرا کو زیادہ کرنے والا)، شکناس (اس کا پھول اور پھل طوطی کی چونچ کی طرح ہوتا ہے)، سیتاکھ (سفید پھول)، پلدریکھا (دراز پھل)، بلورنتا (گول پھل)، کتوانک (کڑوا درخت) اور مادکورن ونا (بدبضمی کو درندہ جانور کے مانند ڈرانے والا) ناموں سے موسوم ہے۔ اس درخت کی ماہیت یہ ہے کہ یہ ایک بڑا کانٹے دار درخت ہے، جس کی پتیوں کی شکل اور رنگ مینڈھک کی طرح اور پھول سفید ہوتا ہے۔ اس کا پھل طوطے کی ناک کی مانند لمبا، گول اور سرخ ہوتا ہے۔

**مزاج:** پنومان کا مزاج دوسرے درجہ میں گرم اور خشک ہے۔

**افعال و خواص:** یہ زانو و کمر کے درد اور اکڑن میں فائدہ کرتا ہے اور اس کا پھل مولد صفرا ہے۔

## پنیا چونی

یہ نکا چونی ہے۔

## پنیا گندھیک

پا پر زبر، نون ساکن، یا پر زبر، الف، گاف پر زبر، نون ساکن، دال پر زبر، با خفی، یا ساکن اور کاف پر زبر۔ یہ چند مکھی ہے۔ پنیا گندھیک کا ایک پھول ہوتا ہے، جس کا نام مہتاب پرست بھی ہے۔

## پنیا لہ

پا پر زبر، نون ساکن، یا پر زبر، الف، لام پر زبر اور ہا ساکن۔ یہ آلو کے برابر ایک ہندوستانی پھل ہے۔ اس میں کسی کا ڈانٹہ چاشنی دار اور کوئی ترشی مائل ہوتا ہے۔ کسی پھل میں پانچ چھ چھوٹے تخم اور کسی میں زیادہ ہوتے ہیں۔ اس کے برخلاف آلو میں صرف ایک تخم ہوتا ہے۔ اس کا کوئی درخت کانٹے دار اور کوئی غیر کانٹے دار بھی ہوتا ہے۔ اس کے پتے اور شاخ درخت آلو کی طرح ہوتے ہیں۔ یہ آلو کی ایک قسم ہو سکتا ہے، جو بنگال میں غلیظ آب و ہوا کی وجہ سے ایسا ہوتا ہے۔ جب اس کا پکا پھل کھانے کا ارادہ ہو تو اس کو اچھی طرح مل لیا جائے تاکہ یہ نرم اور گودہ سے تخم الگ ہو جائے۔ اب اس کو چوسا جائے ورنہ یہ ترش اور کسیلا ہوتا ہے۔ پنیا لہ صفر کو ساکن اور بلغم میں ہیجان برپا کرتا ہے۔ یہ صفاوی مزاج لوگوں میں فائدہ اور بلغمی مزاج لوگوں میں نقصان کرتا ہے۔ پنیا لہ خصوصاً درخت پر موسم برسات کے آخر اور میزان کے زمانے میں پکا ہوا بخار لاحق کرتا ہے۔ جنگلی پنیا لہ کا پھل بہت چھوٹا اور خوب شیریں ہوتا ہے۔

## پنیر

پا پر زبر، نون کے نیچے زیر، یا اور را ساکن، یہ عربی میں جبن اور ابو المسافر، یونانی میں سروش، بروش، طورس، طوروس اور اندلس کی زبان میں نیق کے نام سے موسوم ہے۔ شیخ فرماتے ہیں کہ پنیر دودھ سے تیار کیا جاتا ہے اور بعض وقت دہی سے حاصل کیا جاتا ہے۔ اس کا نام اقط ہے۔ دراصل پنیر منجمد دودھ کا نام ہے، جو پنیر مایہ وغیرہ سے تیار کیا جاتا ہے اور اس کے آبی مادہ کو نکال دیا جاتا ہے۔ بہر حال دودھ پنیر بنانے کے لائق نہیں ہوتا، البتہ جو دودھ غلیظ ہوتا ہے وہ پنیر بنانے کے کام آتا ہے۔ اونٹ، گھوڑی اور گدھی کے دودھ سے پنیر نہیں تیار ہوتا، کیونکہ ان میں روغنی مادہ کم ہوتا ہے۔ تازہ، چکنا اور اوسط درجہ کا سخت و نرم پنیر بہترین ہوتا ہے، کیونکہ زیادہ سخت اور زیادہ نرم قسم کا پنیر ردی ہوتا ہے۔ گھاس کھانے والے صحت مند جانور کے معتدل دودھ سے تیار کردہ پنیر خوشبودار، شیریں اور لذیذ ہوتا ہے اور جس کو موسم ربیع کے درمیانی ایام میں تیار کیا گیا ہو۔ بعض کے نزدیک وہ معتدل قوام بہت چکنا، نمکین، ماضی قریب میں تیار کردہ پنیر بہترین ہوتا ہے، جس میں بکھٹھا پن نہ پایا جا رہا ہو۔ بعض اطباء کے نزدیک دہی سے تیار کردہ پنیر اچھا ہوتا ہے۔ پنیر خصوصاً نرم چارہ چرنے والے جانوروں سے تیار کردہ پنیر زود ہضم ہوتا ہے۔ جنگل میں چرنے والی بکری کا پنیر دوسری بکری کے مقابلہ میں بہتر ہوتا ہے۔ عمدہ ہنریاں چرنے والے جانوروں کے دودھ سے تیار کردہ پنیر بھی عمدہ ہوتا ہے۔ پرانا بہترین پنیر وہ ہوتا ہے، جو بہت چکنا اور بہت شیریں ہو۔

پنیر بنانے کا طریقہ یہ ہے کہ دودھ کو پکانے کے بعد اس میں پنیر مایہ کو شامل کیا جائے، منجمد ہونے کے بعد اس پر نمک چھڑکا جائے تاکہ جھینی مادہ سے آبی مادہ جدا ہو جائے، اس کے بعد جھینی مادہ میں نمک ملا کر ٹوکری میں یا کپڑے کی سخت تھیلی میں رکھا جائے،

پھر اس پر نمک چھڑک کر بھاری پتھر سے دبا دیا جائے تاکہ اس کا آبی مادہ نکل جائے۔ بعض لوگ اس کے آبی مادہ کو جذب کرنے کے لیے راکھ میں دفن کر دیتے ہیں۔ اگر نمکین بنانا مطلوب نہ ہو تو دوبارہ اس پر نمک نہ چھڑکا جائے۔ وہ نمک سود پنیر بہترین ہوتا ہے، جو تازہ نمک لگایا ہوا اور معتدل نمک ملا ہوا چکنا ہو۔ بہت پرانا، بد ذائقہ اور ناگوار بودار نہ ہو، کھانے کے بعد اس کی بوڑکار میں زیادہ دیر تک نہ آئے۔

**مزاج:** شیخ کے مطابق تازہ پنیر دوسرے درجہ میں اور بعض کے نزدیک تیسرے درجہ میں بارد و رطب ہے۔ پرانا نمک سود پنیر تیسرے درجہ میں اور بعض کے مطابق دوسرے درجہ میں گرم و خشک ہے۔

**افعال و خواص:** مجموعی طور پر پنیر جالی ہوتا ہے۔ اگر دودھ سے پنیر تیار کیا جائے تو یقیناً اس کا مزاج اس جانور کے دودھ کے مزاج کے قریب تر ہوتا ہے، جس سے اس کو تیار کیا جاتا ہے اور یہ اس وقت تک ہے، جب تک اس میں دوسری کیفیت پنیر مایہ سے حاصل شدہ زائدہ حرارت کے علاوہ نہ حاصل ہوئی ہو۔ چنانچہ تازہ پنیر کا مزاج دودھ سے قدرے گرم ہوتا ہے، کیونکہ اس کے اندر پنیر مایہ موجود ہوتا ہے۔ پنیر کا مادہ خوب کثیف ہوتا ہے، اس لیے تازہ پنیر دشوار ہضم ہوتا ہے اور اس سے بہت بلغم بنتا ہے۔ نیز یہ دودھ سے زیادہ مبرد ہوتا ہے۔ دیسقوریدوس کے مطابق تازہ پنیر معدہ کے لیے بہترین چیز ہے۔ شیخ فرماتے ہیں کہ یہ خیال محل نظر ہے۔ دوسرے لوگوں کے مطابق تازہ پنیر مقوی معدہ، مقوی آنت، مقوی گردہ، بلین اور اعضاء کی جانب سریع الوصول ہے۔ شرط یہ ہے کہ یہ خوب سخت ہو، اگر اچھی طرح ہضم ہو تو گوشت میں اضافہ اور عمدہ غذا فراہم کرتا ہے۔ جب ہضم نہ ہو تو ردی، فاسد اور کچے اخلاط کے سدے پیدا کرتا ہے۔ تازہ پنیر سریع الہضم بھی ہے۔ اکثر بلغم پیدا کرتا ہے۔ یہ خوب غذا فراہم کرتا ہے اور بدن کو فرہہ کرتا ہے۔ پھر بھی اپنی غلظت اور کثیر غذائیت کے باوجود رطب اور بلغم کی طرف خوب مستحیل ہوتا ہے، اس کو پودینہ اور صتر کے ہمراہ کھائیں اور اس کے بعد شہد چائیں۔ اس کو کھانے کا بہترین وقت دو غذاؤں کا درمیانی وقفہ ہے۔ اگر مغز اخروٹ کے ساتھ کھائیں تو زیادہ بہتر ہے۔ غیر نمک سود پنیر کا ضار مد اور طرفہ میں فائدہ کرتا ہے اور اسی طرح آنکھ کے نیچے نیلے نشانات کو زائل کرتا ہے۔ اگر بخار لاحق نہ ہو تو نفث الدم میں فائدہ کرتا ہے۔ اگر پنیر کو پانی میں کھولا کر دودھ پلانے والی ماں اس کے پانی کو نوش کرے تو اس کے دودھ میں اضافہ ہوتا ہے۔ اگر اس کو جوش دینے کے بعد نچوڑ کر بریاں کر لیا جائے، پھر کھایا جائے تو قبض پیدا کرتا ہے اور اسہال خصوصاً صفاوی اسہال کو بند کرتا ہے۔ پنیر خصوصاً بریاں پنیر آنتوں کے قروح اور مرض اسہال میں فائدہ مند ہے۔ بعض وقت بریاں پنیر کو پیس کر روغن گل یا روغن زیتون کے ہمراہ حقنہ کرتے ہیں اور قیام اغراض میں فائدہ کرتا ہے۔ غیر نمک سود تازہ پنیر تازہ زخموں میں ورم لاحق نہیں ہونے دیتا اور ہلکے تازہ زخموں میں فائدہ کرتا ہے اس سلسلے میں تازہ پنیر خوب قوی الاثر ہے اور ان کو ورم سے محفوظ رکھتا ہے۔ خصوصاً برگ بلباب اور حماض بری کے ہمراہ زیادہ فائدہ کرتا ہے۔ اگر یہ دونوں چیزیں دستیاب نہ ہوں تو برگ انگور اور برگ چقندر کو شامل کریں۔ تازہ پنیر بھوک کو ختم کرتا ہے اور نمک سود پنیر بھوک کو برا بیچتہ کرتا ہے۔ البتہ پنیر معدہ کے لیے ردی ہے۔ اس میں ضعف، سوداء اور ریاح کی تولید کرتا ہے۔ تمام اقسام کا بریاں پنیر ردی ہوتا ہے۔ البتہ تازہ پنیر کم نقصان کرتا ہے۔ قے کے ذریعہ اور جالی و مطیب نفس اشیاء سے اس کے نقصان کی تلافی کی جاتی ہے۔ پنیر مردہ سنگ کھانے سے پیدا شدہ نقصان کو دفع کرتا ہے۔ بارد مزاج لوگوں میں نقصان کرتا ہے۔ کھانے کی خواہش ختم ہو جاتی ہے۔ غیر ہضم شدہ پنیر سدے، غلیظ

ریاح، سرد مزاج لوگوں میں باردا امراض، قونج، ایلاؤس اور آنکھوں میں دھندلا پن پیدا کرتا ہے۔ اس کا مصلح شہد، کھجور، شراب، پودینہ صتر اور بعض کے مطابق روغن زیتون، فانیذ، اخروٹ اور زیتون ہے۔ اس کو کھانے کے بعد ترش و قابض اشیاء، دودھ، بارد چیزوں اور تر پھلوں کو استعمال نہ کریں البتہ پیئر گرم مزاج لوگوں میں کم نقصان کرتا ہے۔ بعض وقت بلغم پیدا کرتا ہے۔ پیٹ میں التهاب، پیاس اور کھٹی ڈکار لاحق کرتا ہے۔ ہضم ہونے کے بعد خوب غذا فراہم کرتا ہے۔ بعض کے مطابق اگر اس کو کھانے کے بعد پانی سے مضمضہ نہ کیا جائے تو منہ میں بدبو پیدا کرتا ہے۔

شیخ فرماتے ہیں کہ پیئر گردہ و مثانہ میں پتھری پیدا کرتا ہے۔ خصوصاً وہ پیئر اس سلسلے میں زیادہ نقصان کرتا ہے، جو رطب ہو اور جس کو خوب سرایت کرنے والے مصالحہ جات کے ہمراہ کھایا جائے۔ صاحب منہج لکھتے ہیں کہ پیئر سدے اور پتھری پیدا کرتا ہے۔ اس کا مصلح پودینہ، اخروٹ اور پیئر نمک سود ہے۔ اگر پیئر پرانا ہو تو اس کا نمک سود ہونا ضروری ہے، کیونکہ جب پیئر لمبے عرصہ تک نمک کے بغیر رکھا رہتا ہے تو اس میں عفونت لاحق ہو جاتی ہے اور اس میں کیڑے لگنے لگتے ہیں۔ اس لیے اس پرانے پیئر میں نمک کی آمیزش ضروری ہے تاکہ طویل عرصہ تک محفوظ رہے اور نمک سود پیئر لازمی طور پر گرم رہتا ہے، کیونکہ نمک اپنے مزاج سے پیئر میں احالہ (تبدیلی) کرتا ہے۔ اس لیے نمک سود پیئر حار، حاد، جالی، محفف اور منقی ہوتا ہے۔ یہ بلغم کو قطع، کھانے کی اشتہا، آنتوں کی قوی اور رطوبتوں کو خشک کرتا ہے۔ اگر نمک سود پیئر کو زفت یا بس کے ہمراہ چبا کر داخل کرکھا جائے تو فائدہ کرتا ہے اور ردی قروح اور زخموں کے لیے بہترین چیز ہے۔ نمک سود پیئر اور شہد کا ضماد پھوڑوں کو پھوڑتا اور داخل کو رفع کرتا ہے۔ نمک سود پیئر اور روغن زیتون کا ضماد تحجر مفاصل اور ردی قروح میں مفید ہے اور اسی طرح نمک سود پیئر اور خنزیر کے پکے ہوئے پانچہ کے نمک سود رس کا ضماد تحجر مفاصل اور ردی قروح میں فائدہ کرتا ہے، کیونکہ یہ نسخہ متحجر مفاصل سے چونے کے مانند ایک مادہ کو بلا تکلیف خارج کرتا ہے اور یہ اس مرض میں عظیم نفع کا حامل ہے۔ اگر پیئر نمک سود کو چارہ کھانے والے بوڑھے خنزیر کے گوشت یا بارہ سنگھے کے گوشت کے ہمراہ اچھی طرح پکا لیا جائے، پھر غلیظ متورم، متعقد اور متحجر مفاصل پر ضماد کیا جائے تو اس میں فائدہ کرتا ہے۔ اگر پیئر نمک سود، خنزیر کے پانچے، مر سرخ، اسفنج، موم اور روغن نار دین کے ہمراہ ہاون میں مرہم کی طرح پیس لیا جائے اور متحجر یا سخت ورم والے جوڑوں پر ضماد کیا جائے تو اس کو تحلیل اور زائل کرتا ہے۔ نمک سود پیئر اور نوشادر کا طلا کلف اور جرب میں فائدہ کرتا ہے۔ پیئر اور پہاڑی پودینہ کا طلا زہریلے جانوروں کے ڈسے سے زہروں میں فائدہ کرتا ہے۔

پیئر صفرای اخلاط کی تولید کرتا ہے، اس سے پیاس میں اضافہ اور جرب و حکہ لاحق ہوتا ہے۔ گرم مزاج لوگوں کے مقابلہ میں سرد مزاج لوگوں کو کم نقصان کرتا ہے۔ احشا میں سدہ والوں کے لیے نقصان دہ ہے۔ بدن کو لاغر کرتا ہے اور گردہ و مثانہ میں پتھری پیدا کرتا ہے۔ اس کا مصلح مغز اخروٹ ہے۔ نمک سود پیئر کا استعمال غذاؤں میں بہت کم ہوتا ہے۔ تازہ نمک سود پیئر درمیانی درجہ کا ہوتا ہے۔ یعنی اوسط درجہ کی قوت کا حامل ہے، کیونکہ یہ اپنی ذات میں بارد اور رطب ہوتا ہے اور جو پیئر نمک سے حرارت اور یبوست کا استفادہ کرتا ہے اور پیئر نے نمک سے جس حرارت اور یبوست کا استفادہ کیا ہے وہ دونوں قوی ہوتے ہیں کیونکہ نمک پیئر سے کم خلط ملط ہوا ہوتا ہے اور نمک میں پیئر کے مادہ کو اپنی طبیعت کی جانب کم لاتا ہے۔ اس لیے تازہ نمک سود پیئر اوسط درجہ کا ہوتا ہے اور اسی لیے یہ سب سے بہترین پیئر



ہے۔ تمام قسم کے پنیر کے مقابلہ میں سرلیج البھضم اور سرلیج الانحدار ہوتا ہے۔ متوسط درجہ کا پنیر ان دونوں فعلوں میں سے کوئی اثر نہیں کرتا۔ نہ اس کی رطوبت بلغمی خون کو زیادہ کرتی ہے اور نہ خون میں یبوست، حرافت اور تحلیل پیدا کرتا ہے۔

ایک مہینے سے کم مدت والا تازہ خشک پنیر، رطب پنیر سے کم بارد و رطب ہوتا ہے اور پرانے پنیر سے کم حریف اور حاد ہوتا ہے۔ پرانا پنیر گرم اور خشک ہوتا ہے، کیونکہ اس پر نمک کا غلبہ رہتا ہے۔ پرانے پنیر میں پنیر مایہ نہیں رہتا، کیونکہ وہ طویل عرصہ سے پنیر بنا رکھا رہتا ہے، اس لیے پرانا پنیر نقصان اور پیاس میں اضافہ کرتا ہے۔ نمکین، پنیر اسی طرح غیر نمکین پنیر معدہ کے لیے بہت نقصان دہ ہے، لیکن نمکین پنیر میں معدہ کو صاف کرنے کی معمولی صلاحیت موجود ہوتی ہے۔ اگر نمک سود پنیر کو گرم مزاج شخص کھائے تو بہتر ہے کہ وہ خالی پیٹ کھائے۔ بہت پرانا اور عفونت زدہ پنیر زہریلا اور خراب ہو جاتا ہے، جو بد ہضمی و شدید پیاس لاحق اور بھوک کو فاسد کرتا ہے اور اس کے نقصان کا تدارک قے اور معدہ کی صفائی سے ہوتا ہے۔ اس کا مصلح مغز اخروٹ ہے۔ گرم مزاج لوگوں کے لیے اس کے مصلح میوے اور ترش اشیاء ہیں۔ پنیر غیر چکیدہ نہایت رطوبت دار اور منوم ہوتا ہے۔ اس پنیر کا فارسی نام دلمہ ہے۔ یہ دق و سل کے بخار، التهاب معدہ، جلد اور طبیعت کی خشکی، وسواس، صفراوی امراض اور خون کے التهاب میں فائدہ کرتا ہے۔ سرد مزاج لوگوں کے لیے نقصان دہ ہے۔ اس سے بارد و رطب امراض لاحق ہوتے ہیں اور گردہ و مثانہ میں پتھری پیدا کرتا ہے۔

پنیر کے پانی کا عربی نام ماء الحجن ہے، کیونکہ اس میں پہلے خون سے حاصل شدہ بورقیت اور صفراوی جز ہوتا ہے۔ چنانچہ اس میں ہلکی حرارت ہوتی ہے اور صفرا کو اسہال میں خارج کرتا ہے۔ اس کا فعل جالی اور اس کی بورقیت اسہال صفرا میں معاون ہوتی ہے۔ ماء الحجن شہد کے ہمراہ ملانے سے زیادہ نفع بخش ہو جاتا ہے۔ بکری اور بھینس کے دودھ کا ماء الحجن استعمال ہوتا ہے۔ آب پنیر بنانے کے کئی طریقے ہیں۔ ایک طریقہ یہ ہے کہ جب دودھ کو سانچے میں ڈالا جائے اور جمنے کے بعد پنیر کو برتن میں نکال لیا جائے تو اس عمل سے حاصل شدہ رطوبت ماء الحجن ہے۔ اس ماء الحجن کا مزاج بارد اور رطب ہے۔ یہ کم حار، ملین اور جلے ہوئے مرہ صفرا کا مسہل ہے اور جرب و حکم کے مانند صفراوی امراض میں فائدہ کرتا ہے۔ یہ کم غذائیت دار اور رطب پنیر سے ہلکا ہوتا ہے۔ اگر اس پانی میں شہد ملا کر نوش کیا جائے تو اسہال لاتا ہے اور گردہ کو فرہ کرتا ہے۔ یہ قلیل الغذاء اور تازہ پنیر سے ہلکا ہوتا ہے۔ آب پنیر پینے سے جرب میں فائدہ ہوتا ہے۔ آب پنیر منقح سوداء دواؤں کے ہمراہ کلف میں فائدہ کرتا ہے۔ اگر قرطم سے تیار کردہ آب پنیر کو نوش کیا جائے تو جگر کی حرارت سے لاحق شدہ یرقان میں فائدہ کرتا ہے۔ قرطم والا آب پنیر بنانے کا طریقہ یہ ہے کہ بارہ سو ساٹھ ملی لیٹر بکری کے دودھ میں چوبیس گرام قرطم کو کوب کر کے ڈالا جائے اور ہاتھ سے خوب ملا جائے، پھر صاف کر کے تلچھٹ کو نکال دیا جائے اور دودھ سے پنیر تیار کیا جائے۔ جب اس کو پکایا جاتا ہے تو اس کا پانی اوپر تیرنے لگتا ہے۔ اس میں معمولی شہد اور ساڑھے تین گرام نمک نفطی ملا لیں۔ یہ ایک بار کی مقدار خوراک ہے۔ صاحب منہج کے مطابق اس آب پنیر کا بدل ہلیلہ کابلی اور شاہترہ کا نقوع ہے۔

### پنیر مایہ

اس کا عربی نام انھہ ہے۔ نیز اس کا عربی اور سریانی نام فیف، یونانی نام فیٹوا اور قوطیا اور ہندی نام چستہ اور چاک بھی ہے۔ ہر جانور کا پنیر مایہ اپنے افعال و خواص کے ساتھ اس جانور کے ذکر کے ذیل میں آئے گا۔ یہاں قاعدہ کلیہ کے طور پر پنیر مایہ کا ذکر کیا

جار ہا ہے۔ پنیر مایہ نوزائندہ بہت چھوٹے شیر خوار جانوروں کا معدہ ہے، جس کو ذبح کرنے کے بعد اس کو دودھ کے ہمراہ جمالیتے ہیں اور اس کو تازہ یا خشک کر کے استعمال کرتے ہیں اور یہاں مطلوب اس جانور کا دودھ ہے نہ کہ معدہ اور مذکورہ برتن۔ جب یہ شیر خوار جانور معمولی بڑے ہو جاتے ہیں اور گھاس کھانے لگتے ہیں، اس وقت اس کو پنیر مایہ نہیں کہا جاتا اور وہ افعال و خواص اس پر مرتب نہیں ہوتے۔

شیخ کے مطابق خرگوش کا پنیر مایہ بہترین ہوتا ہے، کیونکہ اس میں حدت کم ہوتی ہے۔ ہر قسم کے پنیر مایہ کا مزاج دوسرے درجہ میں اور بعض کے نزدیک تیسرے درجہ تک حار اور یابس ہے۔ گیلانی کے مطابق اس میں لطیف، محلل ناری اور ارضی یا بس اجزاء بھی ہوتے ہیں۔ مجموعی طور پر یہ مرکب القوی ہے۔ پنیر مایہ میں دو متضاد قوتیں موجود ہوتی ہیں۔ ایک یہ کہ یہ منجمد خون اور جسے ہوئے دودھ یا غلیظ خلط کو پگھلا دیتا ہے، کیونکہ اس میں حرارت مسہلہ ہوتی ہے، جو ان ارضی اجزاء میں سیلان لاحق کرتی ہے، جن سے انعقاد و انجماد واقع ہوتا ہے۔ دوسری قوت یہ ہے کہ یہ ہر پگھلنے والی چیز کو جمادیتی ہے اور عورتوں کے تمام قسم کے سیلان اور رساؤ کو روکتی ہے، کیونکہ اس میں ایسی خشکی ہوتی ہے، جو ارضی اجزاء سے مطلوب ہوتی ہے۔ کازرونی کے مطابق اس کے یہ دونوں فعل اس کی خاصیت اور صورت نوعیہ کی وجہ سے ہیں اور ان دونوں میں کیفیات کا کوئی دخل نہیں۔

شیخ کے مطابق پنیر مایہ کی تمام اقسام مقطع ہیں، یعنی یہ غلیظ اور لیس دار اجسام کو چھوٹے اجزاء میں تقسیم کر دیتا ہے، کیونکہ اس کی قوت نفوذ اس کے اجزاء کے درمیان داخل ہو جاتی ہے اور یہ اس کے بستہ ارضی اجزاء کو پگھلا دیتی ہے اور تمام قسم کا پنیر مایہ ملطف ہے، مگر اس کے باوجود محفف ہے، کیونکہ اس میں ارضی قوت کی وجہ سے شدید بیہوشی کے ساتھ محلل قوت حرارت ہوتی ہے۔ جالینوس کہتے ہیں کہ میں اس مرض میں حاد پنیر مایہ کو استعمال نہیں کرتا ہوں، جس میں قبض کی ضرورت پڑتی ہے۔ کیونکہ اس کی قوت حرارت، قوت سیلان اور قوت تفریق فعل قبض کے منافی ہے، جو کہ اجزاء کے اجتماع سے ایک جسم ہو جاتا ہے۔

اگر پنیر مایہ کو سرطان پر طلا کیا جائے تو خوب فائدہ کرتا ہے۔ تمام قسم کے پنیر مایہ کا خوردنی استعمال مرگی میں فائدہ کرتا ہے۔ اگر پنیر مایہ سرکہ کے ہمراہ یا مکھن کے ہمراہ اور یا شہد کے ہمراہ تناول کیا جائے تو بلغمی مرگی میں فائدہ مند ہے۔ خصوصاً اگر خرگوش کا پنیر مایہ پونے دو گرام کو سرکہ انگوری میں ملا کر نوش کیا جائے تو بلغمی صرع میں قوی الاثر اور مفید ہے۔ اگر بچوں کو خرگوش کا معمولی پنیر مایہ پلایا جائے تو وہ مرگی سے محفوظ رہتے ہیں۔ گھوڑے کے بچے کا انفہ اور قونی کا انفہ جبذہ بیدستر کے مانند قوی خاصیت والا ہے۔ قونی ایک سمندری جانور ہے، جو بحر روم میں پایا جاتا ہے۔ ان دونوں میں سے ایک کے پنیر مایہ کو پینے سے اور تمام قسم کے پنیر مایہ کو پینے سے تمدد، بلغمی کزاز اور احتقاق الرحم میں فائدہ ہوتا ہے، کیونکہ پنیر مایہ ملطف، محلل اور ہر قسم کے منجمد اخلاط کو پگھلانے والا ہے اور رقیق پگھلے ہوئے اخلاط کو جماتا اور غلیظ کرتا ہے۔ اس لیے پنیر مایہ اور سرکہ کا محلول پھیپھڑے اور معدہ کے منجمد خون کو تحلیل کرتا ہے۔ تنہا پنیر مایہ یا مناسب دواؤں کے ہمراہ معدہ، مثانہ اور تمام اعضاء کے منجمد خون اور دودھ کو تحلیل کرتا ہے۔ نکسیر اور استقرار حمل کو روکتا ہے اور حالبس اسہال ہے اور یہ اپنی خاصیت سے مقوی قلب اور مفرح ہے، چونکہ پنیر مایہ بہت گرم ہے، اس لیے فرحت سے زیادہ غضب کو برا بیختہ کرتا ہے۔ حیض سے پاک ہونے کے بعد پنیر مایہ کا حمل استقرار حمل میں معین و مددگار ہے۔ پنیر مایہ میں تریاتی قوت بھی موجود ہے۔ اس لیے پونے دو گرام کھانے سے کیڑے

مکوڑوں کے کاٹے ہوئے نقصان اور مہلک زہروں کو رفع کرتا ہے۔ یہ مزمن اسہال، پیٹ درد، آنتوں کے قرحہ اور رحم کی مزمن سیلان رطوبت میں فائدہ مند ہے۔ جالینوس نے کہا ہے کہ ہر قسم کا پنیر مایہ قوی قابض ہے، کیونکہ یہ رطوبتوں کو جمادیتا ہے۔ پنیر مایہ کا خاصہ ہے کہ رحم کی سیلان رطوبت کو بند کرتا ہے۔ آنتوں کی خراش اور نزف الدم میں فائدہ کرتا ہے۔ شیخ نے لکھا ہے کہ پنیر مایہ خصوصاً قونی کا پنیر مایہ اختناق الرحم کو روکتا ہے۔ پنیر مایہ خصوصاً گھوڑے کا پنیر مایہ قروح امعاء میں فائدہ کرتا ہے۔ اگر حیض سے پاک ہونے کے بعد تین دن متواتر نوش کیا جائے تو استقرار حمل کو روکتا اور مرگی کو دفع کرتا ہے۔ اگر ساڑھے چار گرام کو قوی شراب کے ہمراہ نوش کیا جائے تو حمی ریلج میں فائدہ ہوتا ہے۔ اگر پنیر مایہ کو غطمی اور روغن زیتون میں ملا کر بدن پر رکھا جائے تو تیر، برچھی، کانٹے کو پوری قوت سے خارج کرتا ہے۔ پنیر مایہ کو پانی میں ملا کر دونوں نتھنوں پر طلا کرنے سے نکسیر بند ہو جاتی ہے۔ پنیر مایہ کو انگوٹھے پر باندھنے سے بخار اتر جاتا ہے۔ خچر، پہاڑی بکری، ہرن، اونٹ، بھیڑ اور ہاتھی کا پنیر مایہ نہایت باہ آور ہے۔ پنیر مایہ کی مقدار خوراک ایک گرام ہے۔ یہ معدہ کے لیے بڑی خراب چیز ہے۔ گرم معدہ میں نقصان کرتا ہے۔ اس کا مصلح زرشک ہے اور اسی جانور کا پتہ ہے۔ خالص پنیر مایہ کے پرکھنے کا طریقہ یہ ہے کہ اس پر کسی دوسرے جانور کا انجم ڈالا جائے، اگر پگھل جاتا ہے تو خالص ہے ورنہ غیر خالص ہے۔

### پنیر خرما

یہ جماد (سرخس) ہے۔

### پنیرک

یہ خبازی ہے۔

### پنیرک بستانی

یہ ملوخیاء (بستانی خبازی) ہے۔

### پنیرو

پاکے نیچے زیر، نون مشدد کے نیچے زیر، یا مجھول ساکن، راپر پیش اور واؤ ساکن۔ یہ اشواگندھی ہے۔

## فصل ۱۸: یہ با اور واؤ پر مشتمل ہے

### بوارد

یہ عطار د کے ہم وزن ہے۔ بوار دگا جر، شلجم، چقندر وغیرہ سبزیوں کی جڑوں کا عرفی نام ہے، جن کو پکانے کے بعد سرکہ اور دیگر ترش چیزوں میں شامل کیا جاتا ہے۔ بوار د کدو کی ترشی کا بھی نام ہے اور اس کا ہندی نام اچار ہے۔

### بوبالس

بوعلی سینا کے مطابق بوبالس ایک غیر معروف پودے کا یونانی نام ہے۔ اس کا جزء مستعمل صرف اس کی جڑ ہے۔ اس پودے سے صمغ اور عصارہ بھی حاصل ہوتا ہے۔ اس کا صمغ عصارہ سے زیادہ قوی ہوتا ہے۔ بوبالس دوسرے درجہ میں حار و یا بس ہے۔ یہ محلل، مجفف

اور منگی قروح ہے اور ہڈیوں کی رطوبتوں کا تحقیقہ کرتا ہے۔ یہ اعصاب اور سینہ کے موافق ہے۔ اس کا خوردنی استعمال اور بخور سینہ و پھیپھڑے کے غلیظ فضلات اور ان کے قروح میں فائدہ کرتا ہے۔ صلابت طحال کو نرم کرتا ہے۔ اگر اس کے گوند کو روغن زیتون یا مری (آبکامہ) یا قدرے شراب کے ہمراہ ملا کر نوش کیا جائے تو مذکورہ عمل بہتر طریقہ سے انجام دیتا ہے۔

### بوبلس

یہ اخروٹ کے درخت کا نلکہ (اخروٹ کی جڑ) ہے۔

### بوبطیقو

یہ چوہا ہے۔

### پوپو، پوپک، پوپ

یہ تینوں نام ہد ہد کے ہیں۔

### بوبو کبود

یہ گندنا ہے۔

### بوبو کوہی

یہ سلاحہ ہے۔

### پوپٹ

یہ شکا (طوطا) ہے۔

### پوپل

پاپریش، واؤ ساکن، دوسرے پاپرز براور لام ساکن، یہ فوفل (سپاری) ہے۔

### بوت

یہ یونانی لفظ ہے۔ بوت ایک درخت ہے، جس کا پھل زعرور کے مشابہ ہوتا ہے۔ صاحب تحفہ نے لکھا ہے کہ دیکھنے میں یہی کندش طبری کا درخت معلوم ہوتا ہے۔

### پوت

یہ شبہ (پوت اور کانچ پتھر کے دانے) ہے۔

### پوتا

پاپریش، واؤ ساکن، تاپرز براور الف۔ یہ بالچھڑ ہے۔

### پوترادمبر

یہ بیکل کی ایک قسم ہے۔

**پوترپتر**

یہ نمی (درخت جمنی) کے پتے ہیں۔

**پوتک**

پا پر پیش، واؤ ساکن، تا پرز بر اور کاف ساکن۔ یہ ایک قسم کا شہد ہے، جو روغن زرد کے ہم رنگ ہوتا ہے۔ اس کا مزاج گرم و خشک ہے اور یہ لطیف ہوتا ہے۔

**پوٹل**

یہ بیکل ہے۔

**پودکا**

پا پر پیش، یہ کمٹکر پنڈی ہے۔

**پوتنا**

پا پر پیش، واؤ ساکن، تا پرز بر، نون پرز بر اور الف۔ یہ ہڑ یعنی ہلیلہ زرد ہے۔

**پوتی شمن**

یہ مدی کا درخت ہے۔

**پوتیمار**

یہ شفنیں بری کا فارسی نام ہے اور ایک قول کے مطابق مالک الحزین ہے۔

**پوتی**

پا پر پیش، واؤ مجھول ساکن، تا کے نیچے زیر اور یا ساکن۔ یہ مہادر ہے۔ بعض کے نزدیک یہ بانچی اور جاوتری بھی ہے۔

**پوتیکا و پوتی کرنجہ**

یہ نملی فار ہے۔

**پوتی کاشٹم**

یہ سرل دیوار کی لکڑی ہے۔

**پوتیمارت**

پوتی کا اعراب حسب سابق، میم پرز بر، الف، را پر پیش اور تا ساکن۔ یہ نیل ہے۔

**پوتی میورہ**

یہ ہاہل زرد ہے۔

**پوٹی**

پا پر پیش، واؤ مجھول ساکن، تا کے نیچے زیر اور یا ساکن۔ یہ بہت چھوٹی مچھلی ہے، جو ثقیل اور مزید بلغم ہوتی ہے۔ اس کا ذائقہ شیریں

ہوتا ہے۔ یہ اخلاط ثلاثہ کے فساد کو دفع کرتی ہے اور اس کی ایک دوسری قسم اس سے چھوٹی ہوتی ہے، جو مقوی، باہ آور، مشہی طعام ہے اور ریاہ اور کھانسی کے فساد کو دفع کرتی ہے۔

### بوجا

یہ بیش موٹا (چوہے کے مانند ایک جانور) ہے۔

### بوختیون

یہ بونیون کے ہم شکل ہوتی ہے۔ اگر اس کو نمک اور شراب میں ملا کر خنازیر پر ضا د کیا جائے تو تیزی سے تحلیل کرتی ہے اور اس کا ضا د درد پہلو میں فائدہ کرتا ہے۔ اگر اس کی چار پٹیوں کو پانی کے ہمراہ کھایا جائے تو مغص اور تقطیر البول میں فائدہ ہوتا ہے۔

### بوخی

باپریش، واؤ ساکن، خا پرز بر اور یا مقصورہ۔ یہ جدوار کا یونانی نام ہے۔ بعض کے نزدیک یہ ایک بوٹی ہے، جو بیش (بچھناک) کے ساتھ اگتی ہے اور اس کا نام بیش موش بوخی ہے۔ یہ بیش کا تریاق ہے، مگر اس کے باوجود زہر ہے۔

### بودار

باپریش، واؤ ساکن، دال پرز بر، الف اور ر ساکن۔ یہ فارسی لفظ ہے۔ یہ آب جرد میں ثلاثین، عربی میں بلغار اور ہندی میں بودار کا چمڑا ہے۔ بودار ایک چمڑا ہے، جو سرخ خوشنما، دبیز، نادانہ اور خوشبودار ہوتا ہے۔ لوگ اس کو استر خان سے درآمد کرتے ہیں۔ بعض لوگ اس کے بوکی وجہ یہ بتاتے ہیں کہ اس کو ایسے درخت کی چھال سے دباغت دی جاتی ہے، جو خوشبودار ہوتا ہے اور وہ درخت اس شہر کے علاوہ دوسری جگہ نہیں پایا جاتا۔

**مزاج:** یہ بارداور یا بس ہوتا ہے۔

**افعال و خواص:** اس کے افعال و خواص دوسرے چمڑوں کے مانند ہوتے ہیں۔ اس چمڑے سے تیار کردہ برتن میں پانی پینے سے دل قوی، خفقان رفع اور قوت باہ ضعیف ہو جاتی ہے، اس کے تراشہ (کترن) کا ذرور، خصوصاً سوختہ چمڑے کا ذرور خون کو بند کرتا ہے۔ بشرطیکہ اس کو تازہ زخموں میں بھر دیا جائے۔ اس کے جلانے کا طریقہ یہ ہے کہ بلغار کو ریزہ ریزہ کر کے نئے مٹی کے برتن میں بھر لیا جائے اور اس کے منہ کو گل حکمت کر کے تنور میں رکھا جائے۔

### بودرنج

یہ سرخ خشخاش ہے۔

### پودکا

باپریش، واؤ ساکن، دال پرز بر، کاف پرز بر اور الف۔ پودکا اور پوت پوتنا کھی دونوں پوتی ہیں۔

### پودنی کشک

یہ سنبھل کا درخت ہے۔

**بودھکی**

باپریش، واؤ مجھول ساکن، دال پرزبر، ہا مختفی، کاف کے نیچے زیر اور یا ساکن۔ یہ سربدی ہے۔

**پودنہ، پودنک**

یہ پودنچ (پودینہ) ہے۔

**بودھی**

بودی اور پودی ور چھا دونوں پیل کا درخت ہیں۔

**پودینہ**

یہ بوزینہ کا ہم وزن ہے۔ یہ لفظ بغیر یا کے پودنہ بھی ہے، یہ فارسی لفظ ہے۔ اس کا ہندی نام بھی پودینہ ہے۔ اس کا انگریزی نام اسپرمنٹ ہے۔ اس کے افعال و خواص یونانی اطباء کے حوالہ سے فودنچ کے ذیل میں آئیں گے۔  
مزاج : اہل ہند کے نزدیک گرم و خشک ہے۔

افعال و خواص : یہ کھانے کو ہضم، قے کو روکتا، پیٹ کے کیڑوں کو مارتا، قوت جماع میں اضافہ، بینائی کو تیز اور قبض پیدا کرتا ہے۔

**پودینہ صحرائی**

یہ مشکطرا مشیع ہے۔

**پودینہ جوهی، پودینہ کوہی**

یہ فودنچ نہری اور فودنچ پہاڑی کے فارسی نام ہیں، نیز پودینہ کوہی کو صحر کہتے ہیں۔

**بورڈ**

یہ دراج (تیر) ہے۔

**بورا ترم، پوربچھو کا**

یہ دونوں منڈی کے نام ہیں۔

**بورکس**

یہ تنکار ہے۔

**بورشاد**

یہ شلجم ہے۔

**بورق**

باپریش، واؤ ساکن، راپرزبر اور قاف ساکن، یہ فارسی لفظ بورہ کا معرب ہے۔ بورق کا ہندی نام پاڑی لون ہے۔ بورق ایک

نمک ہے، جو پانی اور نمک سے کھاری زمین میں پیدا ہوتا ہے۔ بعض کے نزدیک یہ ایک مادہ ہے، جو نمک کے مانند نہروں کے کنارے پر بنتا رہتا ہے۔ بعض وقت لوگ نمک اور پانی سے اشخار (بجی) تیار کرتے ہیں۔ بعض کے نزدیک بورق ایک قسم کا نمک ہے، مگر اس کا فعل نمک سے قوی ہوتا ہے اور اس کی قوت، نمک کی قوت کے ہم جنس ہے، لیکن بورق قابض ہوتا ہے۔ یہ معدنی اور مصنوعی دونوں کا ہوتا ہے۔

**نوع اول:** اس کی پہلی نوع معدنی ہے، جو معدنی سے حاصل ہوتی ہے۔ وہ بورق کی بہترین نوع ہے۔ بعض معدنی بورق معدن سے پانی کے مانند نکلتا ہے، جو ہوا لگنے سے سخت ہو جاتا ہے۔ بعض معدنی بورق کا جو ہر طبعی طور پر پتھر یا ہوتا ہے اور اس پتھر یا بورق کی پانچ قسمیں ہیں۔ ایک سفید، لطیف، شفاف، نرم اور کثیر سوراخ دار ہوتا ہے اور مزہ نمکین ہوتا ہے۔ اس بورق کا نام بورہ ارمی ہے، کیونکہ اس کو آرمینہ سے حاصل کرتے ہیں اور یہ سب سے بہتر قسم ہے۔ دوسری قسم کا بورق سرخ ہوتا ہے، جس کا نام نظرون ہے۔ اس قسم میں بہترین بورق مصری ہے، جو سرخ، نرم، نمکین اور معمولی ترشی و تخی آمیز ہوتا ہے۔ بعض اطباء کے نزدیک نظرون اگرچہ بورق کی جنس سے ہے، لیکن نظرون کا فعل بورق کے فعل سے جدا گانہ ہوتا ہے۔ تیسری قسم کا بورق مٹیالا اور پرت دار ہوتا ہے۔ یہ بورق البخازین کے نام سے مشہور و معروف ہے، کیونکہ خباز (روٹی پکانے والے) لوگ اس کو پانی میں حل کر کے پکانے سے پہلے روٹی کے گولہ پر ملتے ہیں اور تنور میں چپکاتے ہیں تاکہ روٹی سفید اور چمکدار ہو۔ چوتھی قسم بورق الضاء ہے۔ یہ سفید، پتھر یا اور سخت ہوتا ہے۔ سنا لوگ چاندی کو صاف اور چمکدار کرنے کے لیے استعمال کرتے ہیں، کیونکہ یہ چاندی کو بہت صاف اور جلا بخشتا ہے۔ پانچویں قسم بورق زبدی ہے۔ یہ انتہائی ہلکا اور نرم ہوتا ہے اور افریقی ممالک سے درآمد کیا جاتا ہے۔ اس قسم کا ذائقہ سب سے تیز ہوتا ہے۔ اس نوع میں اعلیٰ معیار کا وہ لطیف اور پتلا پرتدار بورق ہوتا ہے، جو تیزی سے ٹوٹ جاتا ہے۔ اس کا رنگ نیلا اور ذائقہ زبان میں سوزش پیدا کرتا ہے اور جھاگ کے مانند جم جاتا ہے۔ یہ بورق بھی اگر ہلکا اور سخت ہے تو افریقی ہے ورنہ رومی ہے۔

بہر حال بورق کا زبد بورق کے ماسوا ہوتا ہے، کیونکہ بورق کا زبد بہت سفید، معمولی زرد، کم ہلکا اور حجم میں بڑا اور خالص گیہوں کے آٹے کے مانند ہوتا ہے اور بورق زبدی ارضی مادہ اور سرخی کے ساتھ منجمد ہوتا ہے۔ زہرہ آسیوس اور زبد البورق کے درمیان فرق یہ ہے کہ زبد البورق بہت سفید، سخت اور ہلکا زرد ہوتا ہے، جبکہ زہرہ آسیوس اس کے برخلاف ہوتا ہے۔ زبد البورق بورق سے زیادہ لطیف ہوتا ہے۔ جالینوس نے لکھا ہے کہ بورق افریقی یعنی بورق زبدی اور زبد البورق کے درمیان فرق یہ ہے کہ زبد البورق ایک لطیف دوا ہے اور اس کی شکل و صورت گیہوں کے آٹے کے مانند اور رنگ سفید ہوتا ہے اور یہ زہرہ آسیوس کے مانند خاستری رنگ نہیں ہوتا۔ بورق زبدی آٹے کی طرح خلخل نہیں بلکہ جامد اور مجتمع ہوتا ہے۔ بورق زبدی کو لوگ استعمال کرتے ہیں اور اس سے اپنے بدن کو حمام میں دھوتے ہیں، کیونکہ اس میں ایسی قوت ہوتی ہے، جو بدن کو صاف کرتی ہے۔

**نوع دوم:** بورق کی دوسری نوع مصنوعی ہے۔ اس کی دو قسمیں ہوتی ہیں۔ اس کی پہلی قسم کو مساوی مقدار میں سیسہ کے برادہ اور اسرب کو پس کر اشخار کے محلول کے پانی سے دھویا جاتا ہے اور یا ند کورہ پانی کو اس پر خوب بکھیرا جاتا ہے۔ اس کے بعد آگ سے پکا کر جلا لیا جاتا ہے۔ یہ قسم وزنی ہوتی ہے اور اسی قسم کا تنکار استعمال میں آتا ہے۔ دوسرا مصنوعی بورق غرب کے درخت سے تیار کیا جاتا ہے۔ اس کے پتوں کے رس کو پکا کر گاڑھا کر لیا جاتا ہے اور گولیاں بنالی جاتیں ہیں۔ یہ بورق بہت ہلکا، سیاہی مائل سفید اور نمکین ہوتا ہے۔ یہ بہت کم



دستیاب ہے اور اس کا نام بوردی الغرب ہے۔

مذکورہ اوصاف کا حامل بورہ ارمنی تمام اقسام میں بہترین قسم ہے اور زبدی بوردی سب سے زیادہ تیز ذائقہ ہوتا ہے۔ کازرونی نے لکھا ہے کہ شیخ کے مطابق بوردی کھایا نہیں جاتا، مگر کسی بڑی وجہ سے کھایا جاسکتا ہے۔ یعنی بوردی مفرد استعمال نہیں ہوتا، البتہ معجون وغیرہ جیسے معجون کمونی میں مستعمل ہے۔

**مزاج:** شیخ کے مطابق بوردی دوسرے درجہ کے آخر میں گرم و خشک ہے۔ بعض وقت یہ تیسرے درجہ تک خشک ہوتا ہے۔ بعض کے نزدیک تیسرے درجہ کے وسط تک گرم اور تیسرے درجہ کے آخر تک خشک ہے۔ گیلانی نے لکھا ہے کہ بعض نے بوردی کو چوتھے درجہ تک گرم و خشک قرار دیا ہے۔ یہ قول صحیح نہیں ہے، لیکن ممکن ہے کہ نظرون اور بوردی زبدی کا مزاج چوتھے درجہ کے وسط کے قریب ہو۔

**افعال و خواص:** بوردی کی جملہ مذکورہ اقسام قوت، ضعف، حدت، قبض اور جلا میں مختلف ہیں، جب اس کو سوختہ کر لیا جاتا ہے تو اس کا فعل محلل اور مجفف لطیف تر ہو جاتا ہے۔ شیخ فرماتے ہیں کہ بوردی قوی جالی، غاسل بدن، مقشر، منقی اور غلیظ اخلاط کا مقطع ہے۔ بوردی افریقی خصوصاً غاسل بدن ہے۔ بوردی عمدہ فعل جلا کے ساتھ قدرے قابض ہے، کیونکہ اس کا ذائقہ نمکین ہوتا ہے، مگر بوردی افریقی قابض نہیں ہوتا، بلکہ مطلق فعل جلا خود موجود ہے اور جبکہ نمک قابض اور ہلکا جالی ہے۔

شارح گیلانی لکھتے ہیں کہ بوردی کا جو ہر نمک کے انتہائی حاد اور شدید یا بس ارضی مادہ سے اور نمک کے آبی مادہ سے مرکب ہے، مگر فرق یہ ہے کہ بوردی کا آبی مادہ نمک کے آبی مادہ سے کم ہوتا ہے اور بوردی کا ارضی مادہ نمک کے ارضی مادہ سے شدید حدت دار ہوتا ہے اسی لیے بوردی شدید، جالی اور حاد ہے اور نمک بوردی سے کم جالی ہے، جس کی واحد وجہ بوردی میں آبی مادہ کی قلت ہے۔ حاصل کلام جو افعال حرارت، بیوست اور حدت کے تابع ہوتے ہیں ان میں بوردی نمک سے قوی ثابت ہوتا ہے اور جو افعال آبی مادہ اور رطوبت کے تابع ہوتے ہیں ان میں نمک بوردی میں قوی ثابت ہوتا ہے۔ بوردی کی اکثر اقسام قابض ہیں، کیونکہ اس کے ارضی مادہ کی خشکی قوی ہوتی ہے اور بوردی کیڑوں کو مارتا ہے، جبکہ نمک ایسا نہیں کرتا۔ بوردی ظاہر جلد کی طرف خون کو جذب کرتا ہے اور محلل ہے۔

اگر بوردی کو پیس کر موٹے بالوں پر ملا جائے تو ان کو باریک کرتا ہے اور اس کے متواتر استعمال سے بال سیاہ ہو جاتے ہیں۔ اگر بدن پر بوردی کا ضمد کیا جائے تو باطنی جلد سے ظاہری جلد کی طرف خون کو جذب کرتا ہے اور جلد کو نکھارتا اور سرخ کرتا ہے اس کا کثرت سے خوردنی استعمال بدن کو سیاہ کرتا ہے۔ شارح کازرونی کہتے ہیں کہ شیخ کے قول، لیکن بوردی کا کثرت سے خوردنی استعمال بعض وقت جلد کو سیاہ کر دیتا ہے۔ جس کا مطلب یہ ہے کہ بوردی صرف ظاہر بدن سے رطوبت کو کھینچتا ہے۔ اگر بدن اور سر کو بوردی کے محلول سے دھویا جائے تو ان کے میل کو زائل اور حزاز میں فائدہ کرتا ہے۔ اگر بورہ ارمنی اور روغن بابوہ کو بدن کے خارج حصہ پر طلا کیا جائے تو بدن سے خوب پسینہ لاتا ہے اور اس کو پاک صاف کرتا ہے اور کمدہ کے نشانات کو زیادہ کرتا ہے، بعض وقت لوگ اس سے بدن کو لاغر کرنے کے لیے ضمد تیار کرتے ہیں اور کبھی اس کے ضمد کو قیروطی کے نسخوں میں لاغری کو ختم کرنے کے لیے شامل کرتے ہیں۔ بوردی کا طلا بدن کو صدیدی (پیپ دار) رطوبت کو تحلیل کر کے حکمہ میں فائدہ کرتا ہے۔ بوردی اور سرکہ کا طلا پھوڑوں کو نضج دیتا ہے۔ اگر سوختہ بوردی اور گوند کو ملا کر پھوڑوں پر کھا جائے تو ان کو پکا دیتا ہے۔ خصوصاً صمغ بطم کے ہمراہ بوردی کا طلا پھوڑوں کے منہ کو کھول دیتا ہے۔ متاثرہ مقام پر نظرون کا

طلا کیا جائے تو جرب اور برص میں فائدہ کرتا ہے۔ بعض وقت بورق ورم حار کے محلل مرہموں اور جرب و حکہ اور برص کے لیے تیار کردہ مرہموں میں شامل کیا جاتا ہے اور کبھی اس کو اخلاط کو تحلیل کرنے والی خوردنی دواؤں میں شامل کیا جاتا ہے، جن میں بورق کو سات گرام تک اور نظرون پونے دو گرام تک شامل کیا جاتا ہے۔ بورق التواء اعصاب میں فائدہ کرتا ہے۔ بعض وقت لوگ بورق کی قیر و طی بنا کر فالج کے زمانہ انحطاط میں شامل کرتے ہیں اور کبھی زمانہ انحطاط میں بورق کا ضماد اس فالج پر کیا جاتا ہے، جس میں گردن پیچھے کی طرف مڑ جاتی ہے۔ بورق کا طلا داء الثعلب اور داء الحیہ میں فائدہ کرتا ہے۔ اگر بورق کو شہد میں ملا کر آنکھ میں سلائی سے لگایا جائے تو بینائی کو تیز کرتا ہے اور نئے پرانے بیاض العین کو زائل کرتا ہے۔ اسی طرح اگر قدرے بورق اور زیرہ کو چبا کر آنکھ میں قطور کیا جائے تو آنکھ کے قروح کے بھرنے سے لاحق بیاض میں فائدہ کرتا ہے۔ اگر بورق اور ماء العسل کا محلول کان میں قطور کیا جائے تو میل کو صاف اور سدوں کو کھولتا ہے۔ کان کے ریاحی درد اور سیلان رطوبت میں فائدہ کرتا ہے۔ اگر بورق کو پانی اور سرکہ میں ملا کر کان میں قطور کیا جائے تو کیڑے مر جاتے ہیں اور ان کے رطب قروح کو پاک صاف کرتا ہے اور زرد آب کو خارج کرتا ہے۔ بورق اور روغن بنفشہ کا قطور کان کے کیڑے خارج کرتا ہے اور صمم (بہرا پن) میں فائدہ کرتا ہے۔ اگر بورق کو شراب یا شربت زوفا میں ملا کر کان میں قطور کیا جائے تو دوی میں نافع ہے۔ بعض وقت لوگ بورق کو آٹا میں ملا کر روٹی بنا لیتے ہیں، جو زبان کے استرخاء میں بہت فائدہ مند ثابت ہوتا ہے۔ اگر بورق کو پیس کر سرکہ میں ملا کر غرغره کیا جائے تو حلق سے چپکی ہوئی جو تک کو ساقط کر دیتا ہے۔ زیرہ کرمانی اور میٹج کے ہمراہ بورق کا خوردنی استعمال فطر (کبھی) کے کھانے سے لاحق خناق میں فائدہ کرتا ہے۔ بورق تنہا یا مناسب دواؤں کے ہمراہ بلغمی کھانسی میں فائدہ کرتا ہے۔ اگر بورق افریقی کو گرم ماء العسل کے ہمراہ پیا جائے تو غشیان اور قے میں ہیجان برپا کرتا ہے۔ اگر قے نہ ہو اور ہضم ہو جائے تو معدہ کے اخلاط کو قطع کرتا ہے اور معدہ کی ہر چیز کو ہضم کرتا ہے۔ اگر جگر کے حال کی اصلاح اور باطن کے مواد دفع اور سحقیہ کرنے کے بعد بورق اور انجیر کا استسقاء کے لیے ضماد کیا جائے تو فائدہ کرتا ہے اور اس کو کم کرتا ہے۔ اگر سولہ گرام بورق اور دو سو دس گرام سرکہ کو ہلکی آنچ پر پکا لیا جائے اور اس میں آٹھ ملی لیٹر روغن زیتون شیریں ملا کر نوش کیا جائے تو یا بس قونج میں خوب فائدہ کرتا ہے۔ اگر سات گرام بورق افریقی کا حقنہ کیا جائے تو ریکی قونج کو تحلیل کرتا ہے۔ اگر بورق افریقی شراب یا میٹج یا شہد یا زیرہ کے ہمراہ یا سداب اور شہت کے جو شانہ کے ہمراہ کھایا جائے تو مغص (آنتوں کی مروڑ) میں راحت دیتا ہے۔ اگر ساڑھے تین گرام بورق افریقی اور ہم وزن زیرہ کو پیس لیا جائے اور ماء العسل یا زوفا، ماشا، سداب اور شہت کے جو شانہ کے مانند محلل ریاح دواؤں کے ہمراہ تناول کیا جائے تو ریاح کو تحلیل، اجابت کو نرم اور غلیظ اخلاط کو قطع کرتا ہے۔ اسی طرح اگر اس کا محمول کیا جائے تو اسہال لاتا ہے۔ بورق بلغمی مزاج لوگوں کے مرض اسہال میں فائدہ کرتا ہے۔ بعض وقت اطباء بلغمی مزاج لوگوں کے واسطے مسہل جبوب، معجون اور حقنہ میں شامل کرتے ہیں۔ بورق بنفشہ اور صمغ عربی کے ہمراہ غلیظ بلغم کے اسہال لاتا اور پیٹ کے کیڑے خارج کرتا ہے۔ بورق اس جیسے امراض میں نمک سے زیادہ مفید و موثر ہے۔ اطباء حضرات بورق کو کیڑوں کو مارنے والی دواؤں کے ہمراہ کھلاتے ہیں، جس سے یہ مر جاتے ہیں یا خارج ہو جاتے ہیں۔ کیڑے مارنے والی دواؤں میں بورق کی آمیزش سے ان دواؤں کا فعل قوی ہو جاتا ہے۔ اسی طرح اگر پیٹ اور ناف پر بورق کا مسح کر کے آگ کے پاس بیٹھا جائے تو کیڑے مر جاتے ہیں۔ اگر ساڑھے سترہ گرام بورق کو دو سو دس ملی لیٹر پانی میں پکا لیا جائے اور عورت کو پلایا جائے تو رحم کی رطوبت اور استرخاء میں فائدہ کرتا ہے اور اس کا فرز جہ رحم

کی رطوبت اور احتباس حیض میں فائدہ کرتا ہے۔

قوس کے مطابق اگر بورق کے سفوف کو روغن گل میں ملا کر مقعد پر رکھا جائے تو نواسیر اور بواسیر کو فوراً ٹھیک کرتا ہے۔ اگر سات گرام بورق کو ساڑھے دس ملی لیٹر روغن زنبق (جمیلی کا تیل) کے ساتھ پیس لیا جائے اور مردانہ عضو تناسل پر اس کی مالش کی جائے یا اس سے لٹوخ کیا جائے تو اس میں خوب ایستادگی ہوتی ہے اور باہ کو قوی کرتا ہے۔ اسی طرح اگر بورق اور شہد کا طلا مقعد کے ارد گرد، عانہ، خصیہ اور اس کے اطراف پر طلا کیا جائے تو شدید منعظ ہے۔ اگر بورق کو بخار کا دورہ شروع ہونے سے ایک گھنٹہ پیشتر آگ کے پاس بیٹھ کر بدن پر ملا جائے تو یہ ریاچی دورہ والے بخار میں فائدہ کرتا ہے۔ اسی طرح اگر بورق کو کسی گرم اور محلل روغن میں ملا لیا جائے اور اس سے دورہ والے بخاروں میں سردی اور لرزہ محسوس ہونے کے وقت آگ کے پاس بیٹھ کر پشت کے فقرات کو ملا جائے تو لرزہ، کپکپی اور بخار کی شدت کو تیزی سے زائل کرتا ہے۔

شیخ کے مطابق اگر نو گرام بورق کی کسی قسم کو اور خصوصاً افریقی بورق کو سوختہ یا غیر سوختہ کھایا جائے تو فطر (کھمبی) کے اختناق میں فائدہ کرتا ہے۔ اگر زبد بورق کو گدھے یا خنزیر کی چربی میں ملا کر پاگل کتے کے کاٹے کے مقام پر خما دیا جائے تو فائدہ ہوتا ہے۔ اگر کسی نے ذرارتح کو کھالیا ہو تو زبد بورق پانی کے ہمراہ کھانے سے فائدہ ہوتا ہے۔ اگر بورق افریقی کو انجدان کے ہمراہ کھایا جائے تو بیل کو خون پینے سے لاحق مضرت کو دفع اور معدہ میں بستہ خون کو تحلیل کرتا ہے۔ اگر بورق افریقی کو شہد میں ملا کر روزانہ سات گرام ایک ہفتہ تک کھایا جائے تو یہ زہروں کا مقابلہ کرتا ہے اور اس سلسلے میں بورق افریقی اس کی جملہ اقسام میں سب سے زیادہ مفید و موثر ہے۔

قوی الجشہ اور غلیظ اخلاط والے افراد کے مسہل نسخوں میں بورق کی مقدار خوراک سات گرام تک اور مسہل کے حشوں میں ساڑھے تین سے سات گرام تک مستعمل ہے۔ بعض کے نزدیک بورق کی مقدار خوراک ساڑھے تین سے سات گرام تک اور سرخ بورق کی مقدار خوراک سوا دو سے ساڑھے چار گرام تک ہے۔ بورق معدہ کو فاسد اور قے میں تحریک پیدا کرتی ہے، جس کا مصلح مصطلگی اور صمغ عربی ہے۔ بعض نقصانات میں بورق کا مصلح بنفشہ، صمغ عربی یا گل قند یا فانیذ اور یا سرکہ و شراب کا مضمضہ ہے۔ بعض وقت اس کو کھانے سے بدن سیاہ ہو جاتا ہے، جس کا مصلح روغن اور چکنائی کا استعمال اور حمام ہے۔ بورہ ارمنی کا بدل ہم وزن نظرون ہے ڈیڑھ گنا وزن نمک اندرانی، نمک تلخ اور پچنکری اور بعض کے نزدیک نمک رسی ہے۔ بورق سوختہ کرنے کا طریقہ یہ ہے کہ اس کو کوزہ میں بھر کر منہ کو مضبوط باندھ دیا جائے اور آگ کے انگاروں پر رکھ کر خوب سرخ کیا جائے پھر آگ سے اتار کر ٹھنڈا کر لیا جائے اور پیس کر استعمال کریں۔ بعض اطباء نے دوسرا طریقہ بتایا ہے کہ مٹی کے برتن کو انگاروں پر رکھا جائے اور اس میں بورہ ڈال کر چلاتے رہیں تاکہ سوختہ ہو جائے۔ تیسرا طریقہ یہ ہے کہ لوہے کی کڑھائی کو گرم کر لیا جائے اور بورہ کو خوب باریک کر کے اس میں ڈالا جائے اور چلاتے رہیں، اس طرح کڑھائی کو کئی مرتبہ گرم کریں تاکہ بورق راکھ کے مانند سوختہ ہو جائے۔ سوختہ بورق زیادہ لطیف اور حاد ہوتا ہے اور یہ بورق زبدی کے قریب قریب قوی ہے۔

## بورہ ارمنی

بورہ ارمنی، بورق الغرب اور بورق الضاعت یہ سب بورق کی اقسام ہیں۔

**بورہ سفید**

یہ بورق رومی کا فارسی نام ہے۔

**بورہ سلیمانی**

یہ نظرون کا فارسی نام ہے، جو بورق کے ذیل میں تحریر ہو چکا ہے۔

**بورانی**

باپریش، واؤ ساکن، راپر زبر، الف، نون کے نیچے زیر اور یا ساکن۔ یہ فارسی لفظ ہے اور اس کا عربی نام رواصیر ہے۔ بورانی سے مراد وہ سبزیاں ہیں، جن کو پانی میں ابال کر اور روغن میں بریاں کر کے دہی، سرکہ، آب انار، آب سیب، آب بہی، آب ریاس، آب غورہ، آب سماق وغیرہ ترش چیزوں یا ان اشیاء کے رب اور شربت میں ڈال کر تناول کیا جاتا ہے۔ بورانی دراصل ایک غذا ہے، جس کا مزاج اس میں شامل چیزوں کے اعتبار سے مختلف ہوتا ہے۔ بورانی گرام مزاج لوگوں کے لیے مطہی و مبرد اور گرم موسم کی بہترین غذا ہے۔ سرکہ یا ترش پھلوں سے تیار کردہ بورانی صفر اور خون کی حدت کو ساکن، پیٹ میں قبض، ریاح میں ہيجان اور نفخ پیدا کرتی ہے۔ بورانی سرد مزاج لوگوں میں نقصان دہ اپنی غلظت کی وجہ سے دیر ہضم اور بارہ پھیپھڑا سینہ، مثانہ اور رحم میں نقصان کرتی ہے۔

**بورک**

یہ جگر ہے، نیز یہ سداب کے پھل کی طرح ایک ہندی پودے کا پھل ہے، جس کا کوئی پھل چھوٹا اور بڑا ہوتا ہے۔ بڑا پھل ایک باریک چھلکے سے دو برابر حصوں میں الگ الگ ہوتا ہے اور چھوٹا غیر منقسم پھل بہترین ہوتا ہے۔

**مزاج:** تیسرے درجہ میں گرم و خشک۔

**افعال و خواص:** یہ بدن کی رطوبت کو زائل اور بلغم کا خاتمہ کرتا ہے۔ اس دوا کا اکثر حصہ خوشبو جات کی تیاری میں صرف ہوتا ہے۔ اگر اس کو پانی میں پکا کر صاف کر کے مضمضہ کیا جائے تو بخار (منہ کی بو) میں فائدہ کرتا ہے۔ اگر اس پانی کو نوش کیا جائے تو آنسوؤں سے بلغم کو خارج کرتا ہے اور کیڑے اور حب القرع کو مارتا ہے۔

**پورکل**

یہ ہریل ہے۔

**پورنگ**

باپریش کے ساتھ بادروج ہے۔

**پوری**

باپریش، واؤ ساکن، را کے نیچے زیر اور یا ساکن۔ یہ سنبوسہ کی ایک قسم ہے، جس کا لوگ گولا بنا لیتے ہیں۔ اس کی ایک قسم ہے، جس کا نام پورن پوری ہے، جس میں لوگ چنے کا آٹا اور شکر بھرتے ہیں۔ حاصل کلام! پوری ثقیل، ریاح و صفر کو دفع، قوت کو ساقط اور لاغری میں اضافہ کرتی ہے، جو پوری مغزیات سے تیار ہوتی ہے۔ وہ کثیر الغذاء، دیر ہضم اور مثانہ میں پتھری پیدا کرتی ہے۔ پورن پوری فرہی اور

رونق بخشی ہے، مگر یہ ثقیل ہے اور صفر او بلغم پیدا کرتی ہے۔

### بوریطس

باپریش۔ یہ مر قشیشا ہے۔

### بوریطون

یہ بھی مر قشیشا ہے۔

### بورنی

یہ بقلہ یمانی ہے۔

### بورنی ازون بالغی

یہ ڈلفین ہے۔

### بورگ

باپریش، واؤ اور راساکن اور گاف پریش۔ یہ سینہل کا درخت ہے۔

### بورگ بنکا

بورگ کا اعراب حسب سابق، دوسرے باپرز بر، نون خفی، کاف پرز براور الف۔ یہ موجس یعنی صمغ سینہل ہے۔

### بوز

تخ (برف) ہے۔

### بوزدان

یہ بوزیدان ہے۔

### بوزاد

یہ گوسالہ (چھڑا) ہے۔

### بوزہ

باپریش، واؤ مجہول ساکن، زاپرز براور ہا ساکن۔ یہ فارسی لفظ ہے۔ اس کا معرب بوزج آتا ہے۔ یہ عربی میں فقاغ، یونانی میں رفس اور روفونس اور رومی میں بقاعین کے نام سے موسوم ہے۔ اس کو فارسی میں سوراک آب اور ہکل بھی کہتے ہیں۔ بوزہ، کوامخ کی شراب ہے، جس کے بنانے کا طریقہ یہ ہے کہ گوندھے ہوئے بکڑے کے آٹے کو زمین کے نیچے چالیس دن تک دفن کر دیا جاتا ہے، جہاں اس میں پھپھوندی لگ جاتی ہے، پھر اس پر پانی چھڑکا جاتا ہے، جس سے وہ پھول جاتا ہے۔ پھر اس میں مصالحہ جات ملا کر استعمال کرتے ہیں۔ بعض کے نزدیک بوزہ فقاغ ہے اور فقاغ نبیذ کی ایک قسم کا نام ہے، جس کا کماحقہ ادراک نہیں ہو سکتا۔ بوزہ کا ذائقہ قدرے شیریں، ترش، تلخی اور تیزی آمیز ہوتا ہے۔ بوزہ کو لوگ اکثر بکڑ، چاول، ارزن (کنگنی یا چینہ)، جوار وغیرہ اناجوں سے تیار کرتے ہیں۔ کبھی نان

جواری یعنی سفید چپاتی روٹی میں پودینہ اور کرفس ملا کر اور کبھی مویز، خرما، شکر، گنے کے رس اور شہد وغیرہ سے تیار کرتے ہیں۔ بعض وقت اس میں فلفل، سنبل الطیب، لونگ اور سداب وغیرہ کا اضافہ کرتے ہیں۔ بوزہ کا مزاج ان چیزوں کے اعتبار سے مختلف ہوتا ہے، جس سے اس کو تیار کرتے ہیں۔

حاصل کلام! سب سے زیادہ بارد بوزہ، شعیری اور اس کے بعد خمزی ہے اور سب سے زیادہ گرم عسلی مفوہ پھر عسلی غیر مفوہ پھر تمری اور اس کے بعد خرمائی اور سب سے زیادہ معتدل بوزہ زمینی ہے، جس کو انار دانہ کے ساتھ تیار کیا جاتا ہے، جو شخص بوزہ کی اصلاح اور معتدل خوشبو کا خواہشمند ہو تو اس میں مصطکی، برگ پودینہ اور قدرے طرخون کے علاوہ کسی دوسری چیز کو شامل نہ کیا جائے۔ بوزہ ردی الغذاء، نفاخ اور کچے غلیظ اخلاط اور ریاح کا مولد ہے۔ حیوانی اعضاء کو نقصان کرتا ہے۔ بوزہ کی قوت نافذہ اتنی شدید ہے کہ اگر اس میں ہاتھی دانت کو ڈبو دیا جائے تو اس کو نرم کر دیتا ہے اور اس سے حسب خواہش ہر چیز بنانا آسان ہو جاتا ہے۔ بوزہ دماغ کے حجابوں میں نقصان کرتا ہے اور اعصاب میں کلی طور پر نقصان دہ ہے، اسی وجہ سے یہ معدہ، رحم اور حجاب میں نقصان کرتا ہے، کیونکہ یہ تمام اعضاء عصبی ساخت سے بنے ہوتے ہیں۔ بعض اطباء کے نزدیک بوزہ کی پہلی قسم جو اناجوں سے تیار کی جاتی ہے۔ وہ معدہ، اعصاب اور دماغ کے لیے ردی ہے۔ ردی اخلاط، ریاح اور قراقری کی تولید کرتی ہے۔ چنانچہ اس کی اصلاح قرنفل، سنبل اور مصطکی وغیرہ چند مصالحہ جات ملا کر کرتے ہیں۔ دوسری قسم کا بوزہ مویز وغیرہ سے تیار کیا جاتا ہے، جس کی اصلاح کی ضرورت نہیں پڑتی۔ شیخ کے مطابق جو بوزہ سفید روٹی، کرفس اور پودینہ سے تیار کیا جاتا ہے، وہ جید الکیموس، کثیر الغذاء، گرم مزاج لوگوں کے مناسب حال، مقوی احشا اور کم نفاخ ہوتا ہے اور یہ بوزہ کے بوزہ سے بہتر ہوتا ہے۔ بوزہ کا بوزہ مدر بول اور مرطب بدن ہے۔ کھانسی اور پھیپھڑے کے گرم امراض میں فائدہ کرتا ہے۔ گردہ، مثانہ اور دماغ کے حجابوں میں نقصان کرتا ہے اور اس سے نفخ اور ردی کیموس کی تولید ہوتی ہے۔ شہد کا بوزہ حار اور یابس ہے اور یہ شہد کے افعال کا حامل ہوتا ہے۔ بارد لوگوں کو فائدہ کرتا ہے، اس سے نفخ اور ریاح کم لاحق ہوتی ہے اور اعصاب کو زیادہ نقصان نہیں کرتا۔ شکر کا بوزہ، عسلی بوزہ سے زیادہ معتدل ہوتا ہے، جو اپنی کم حرارت کی وجہ سے معتدل اور گرم مزاج لوگوں کو خوب راس آتا ہے۔ تمری بوزہ اور زمینی بوزہ سے شدید صداع لاحق ہوتا ہے، جگر کے لیے نقصان دہ مگر معدہ کے لیے لطیف ہے۔ بوزہ کے آٹا، شہد اور گرم مصالحے سے تیار کردہ بوزہ کھانا خوب ہضم کرتا ہے اور اس سے بہت ڈکاریں آتی ہیں اور بوزہ اس سلسلے میں بڑی کارآمد چیز ہے۔ بعض اطباء کے نزدیک فقاہ، جذام کے لیے خاص نفع کا حامل ہے۔ کازرونی نے مفردات قانون کی شرح میں لکھا ہے کہ تھیمی نے مرشد میں تحریر کیا ہے کہ لوگ فقاہ کو مختلف طریقہ سے تیار کرتے ہیں ان میں سے ایک اس آرد جو سے تیار کیا جاتا ہے جس کا خمیر پودینہ، سداب، طرخون، برگ ترنج اور فلفل سے بنایا جاتا ہے۔ یہ فقاہ، حار، یابس، کثیر عفونت والا، مفسد معدہ، مؤلف نفخ، مؤلف قراقری اور عصب دماغ کے لیے مضر ہے، کیونکہ یہ دماغ کو دیر حل پذیر اور غلیظ اخراجات سے پر کر دیتا ہے۔ کبھی اپنی حدت اور عفونت سے اسہال لاتا ہے۔ بعض وقت یہ متواتر استعمال کرنے والوں میں مثانہ کے امراض اور پیشاب میں سوزش پیدا کرتا ہے۔ دوسرا فقاہ وہ ہے، جو خوب پکی ہوئی معدہ کی روٹی، کرفس اور آرد گندم سے تیار کیا جاتا ہے۔ یہ فقاہ قسم اول یعنی بوزہ کے فقاہ سے کم نقصان دہ اور گرم مزاج لوگوں کے مناسب حال ہے، جو معتدل مزاج شخص اپنے نفخ اور قراقری کو زائل اور معتدل حرارت و تقویت معدہ کو حاصل کرنے کا خواہشمند ہو تو فقاہ میں معدہ کو خوشبودار کرنے

والے اور اپنے عطریات سے معدہ کو قوی کرنے والے اور معدہ کی رطوبتوں کو جذب کرنے والے گرم مصالحہ کو شامل کرے اور یہ سنبل، مصطکی، قرفہ، دار قفل، مشک، قاقہ، قرفل اور سباسبہ ہیں۔

جہاں تک ہماری معلومات کا دائرہ ہے کہ موجودہ اور اس سے ماقبل زمانے کے لوگ فقاہ کے مویز کو دانے کے ہمراہ کوٹ یا پیس کر اس کے رس سے تیار کرتے ہیں اور اس میں قدرے لیموں کا رس اور عرق گلاب شامل کرتے ہیں اور بعض وقت بناتے وقت اس میں پودینہ کا اضافہ کرتے ہیں۔ فقاہ دو قسم کا ہوتا ہے۔ ایک قسم کا فقاہ شکر کے شربت کے مانند شیریں، لذیذ اور خوشبودار ہوتا ہے اور دوسری قسم کا فقاہ حدت مائل اور اس کا ذائقہ کسلا اور چرپرہ (حریف) ہوتا ہے۔ یہ فقاہ بھو، گیہوں اور روٹی کے فقاہ کے مانند نقصان نہیں کرتا، مگر یہ عصب کو نقصان کرتا ہے، کیونکہ لوگ اس کو برف سے ٹھنڈا کر کے پیتے ہیں۔ اگر اس فقاہ سے غرغہ کیا جائے تو ابتدائی ورم حلق اور ورم لوزتین میں اکثر فائدہ کرتا ہے۔ مادہ کے انصباہ کو روکتا اور اس کو واپس کرتا ہے۔ خصوصاً قسم اول کا فقاہ مذکورہ امراض میں زیادہ مفید و موثر ہے اور دوسری قسم کے فقاہ کا نام فقاہ حاد ہے۔ یہ ورم حلق کے زمانہ تیزید میں بھی فائدہ کرتا ہے، کیونکہ یہ فقاہ مواد کو واپس اور تحلیل ایک ساتھ کرتا ہے اور اس کا ہم نے کئی مرتبہ تجربہ کیا ہے۔

اطباء نے یہ زیادہ مناسب قرار دیا ہے کہ بوزہ کو ناشتہ کے وقت اور یا معدہ میں آخری کھانا باقی رہنے اور اس کے انحدار کے وقت نوش کیا جائے، کیونکہ ان دو وقتوں کے علاوہ بوزہ کے خوردنی استعمال سے کھانا معدہ میں متعفن اور فاسد ہو جاتا ہے اور کھانے کے فوراً بعد بوزہ کے استعمال سے اجتناب کریں اور اس کے پینے کے بعد کھانا تاخیر سے کھائیں۔ عسلی بوزہ اور مقوہ بوزہ کو ناشتہ کے وقت نوش نہ کریں، البتہ یہ کہ معدہ میں رطوبت کثرت سے موجود ہو اور لیس دار رطوبت سے آلودہ ہو۔ خیزی بوزہ اور شعیری بوزہ کو مصطکی، سنبل الطیب اور الائچی سے مقوہ کر لیں، کیونکہ یہ چیزیں اس کے نفخ کو زائل کرتی ہیں۔ طرخون بوزہ کو لذیذ اور اناردانہ بوزہ کو عمدہ بنا دیتا ہے۔ اگر بوزہ کو معطر کر لیا جائے تو خصوصاً مفید و موثر ہو جاتا ہے۔ آٹھ لیٹر چار سو ملی لیٹر کسی قسم کے بوزہ میں ساڑھے چار گرام سے زیادہ خوشبودار گرم مصالحہ کو شامل نہ کیا جائے اور اگر اس میں چند عدد برگ ترنج کو بھی شامل کیا جائے تو اس کو معطر بنا دیتا ہے اور قلب کو قوی کرتا ہے۔

## بوزیدان

باپر پیش، واؤ ساکن، زا کے نیچے زیر، یا ساکن، دال پر زبر، الف اور نون ساکن۔ یہ عربی لفظ ہے اس کا نام مستعجلہ بھی ہے۔ بوزیدان کا یونانی نام بولوزیون، فارسی نام بوزدان اور ہندی نام شوری ہے، مگر یہ شاور کے علاوہ دوسری چیز ہے۔ بوزیدان ایک انگلی سے زیادہ لمبی، موٹی، سخت، ٹھوس اور سفید رنگ کی ایک جڑ ہے، جس کے بیرونی حصہ پر دھاریاں ہوتی ہیں اور ظاہری سطح میں خشونت ہوتی ہے۔ بعض لوگوں نے بوزیدان کو مستعجلہ کی ایک نوع اور بعض نے مستعجلہ کی فرع اور بعض لوگوں نے لعبت بربری قرار دیا ہے۔ بعض لوگ اس کے بدل میں مستعجلہ کو اور بعض لوگ لعبت بربری کو فروخت کرتے ہیں اور ان تینوں کے درمیان فرق یہ ہے کہ مستعجلہ میں دھاریاں نہیں ہوتیں۔ بوزیدان شیرین ہوتا ہے۔ لعبت بربری غیر شیرین اور گرہ دار ہوتا ہے۔ بعض اطباء کے مطابق اس کو ہندوستان سے حاصل کیا جاتا ہے۔

حاصل کلام! اس کا پودا مجہول الماہیت ہے اور بعض کے نزدیک یہ غثیان آور دوا ہے۔ یہ مصر اور ہندوستان میں پائی جاتی ہے۔

بوزیدان بہمن کی قوت کے مانند قوی ہوتی ہے۔ صاحب صید نہ لکھتے ہیں کہ بوزیدان فارسی لفظ ہے اور سندھی زبان میں اس کا نام شہدار ہے۔ یہ ایک چکنی جڑ ہے، جس کے طول میں پیچ ہوتے ہیں۔ بوزیدان کی ایک قسم بغدادی ہے، جو مستعجلہ کے نام سے مشہور و معروف ہے۔ یہ چکنی اور غیر پیچدار ہوتی ہے۔ اسی لیے لوگوں نے اس کی غلیظ اور دقیق دو قسمیں بتائی ہیں۔ سفید، غلیظ، کثیر دھاریوں دار والی، خشونت والی قسم بہترین ہوتی ہے اور چکنی، باریک اور کم سفیدی والی قسم ردی اور کم نفع بخش ہوتی ہے۔

**مزاج:** بوزیدان اول درجہ میں گرم اور دوسرے درجہ میں خشک ہے۔ بعض کے نزدیک تیسرے درجہ میں گرم و خشک ہے۔ کچھ اطباء کے نزدیک تیسرے درجہ میں گرم اور اول درجہ میں خشک ہے۔ ایک قول کے مطابق دوسرے درجہ میں گرم ہے۔ دوسرے قول کے مطابق دوسرے درجہ میں گرم و خشک ہے اور شیخ کے مطابق دوسرے درجہ میں گرم اور اول درجہ میں خشک ہے۔

**افعال و خواص:** بوزیدان رطوبت فہلیہ کا حامل اور ملطف ہے۔ اس کے فوائد سورنجان جیسے ہیں، یہ زہروں کا تریاق، باہ آور، محرک جماع، خوب مسمن بدن اور عورتوں کے مناسب حال ہے۔ اگر بوزیدان سے دودھ اور چاول کا حلوا یا حریرہ تیار کیا جائے تو یہ مقوی عام، مسمن بدن اور محسن لون ہے۔ جوڑوں کے درد، نقرس، استسقاء اور بار دامراض میں فائدہ کرتا ہے۔ بلغمی اخلاط کو پارہ پارہ کر کے زائل اور بلغمی اخلاط سے معدہ کے اعصاب کا تنقیہ کرتا ہے۔ ساڑھے تین گرام بوزیدان خصوصاً زرد آب کو اسہال کے ذریعہ خارج کرتا ہے۔ جگر و تلی کے سدوں کو کھولتا، حب القرع اور کیڑوں کو مارتا اور کیڑوں سے معدہ کا تنقیہ کرتا ہے۔ دودھ میں اضافہ، بھوک کی خواہش کو برا بھیختہ، باہ و منی میں اضافہ، جنین کو ساقط اور بارد زہروں میں فائدہ کرتا ہے۔ بوزیدان اور قردمانا کا خوردنی استعمال بوا سیر میں فائدہ مند ہے۔

بوزیدان کی مستعملہ مقدار خوراک پونے سات گرام اور بعض کے نزدیک سات گرام ہے، اس کو حبوب میں نصف گرام سے ایک گرام تک، سفوف کے نسخوں میں ساڑھے چار گرام تک اور جو شانندہ کے نسخوں میں چودہ گرام تک شامل کیا جاتا ہے۔ بوزیدان بیضہ انٹی اور تلی کے لیے نقصان دہ ہے، جس کا مصلح خردل اور بعض کے نزدیک جر جیر اور فانیذ ہے۔ بعض کے نزدیک معجون کے نسخوں میں اس کا مصلح شہد ہے اور بعض اطباء نے اس کا مصلح دودھ یا چاول لکھا ہے، خواہ حریرہ یا حلوا بنا کر استعمال کیا جائے۔ اس کا بدل دو گنا بہمن سفید اور ہم وزن وج اور نصف وزن سورنجان ہے اور تریاق کے لیے اس کا بدل زرنباہ اور زراوند طویل ہے۔

## بوزینہ

با پر پیش، واؤ مجہول ساکن، زا کے نیچے زیر، یا ساکن، نون پر زبر اور ہا۔ یہ فارسی لفظ ہے۔ بوزینہ کا فارسی نام میمون اور کچی بھی ہے۔ اس کا عربی نام قرد اور ترکی نام پیچی ہے اور بوزینہ کا ہندی نام بندر، لنگور اور ہنومان ہے، البتہ جس کا چہرہ سرخ ہوتا اس کو بندر اور جس کا چہرہ سیاہ اور بدن خاکستری رنگ ہوتا ہے، اس کو لنگور اور ہنومان کہتے ہیں۔ بعض لوگوں نے سناس کو بھی میمون کی قسم شمار کیا ہے۔ انگریزی ممالک اور چین وغیرہ میں بندر کی دیگر اقسام بھی پائی جاتی ہیں، کوئی انسان کے ہم شکل، کوئی غیر دم دار، کوئی چھوٹی دم والا، کوئی بہت اونچی دم والا ہوتا ہے، کسی بوزینہ کی دم گرہ دار، چتکبری اور گھنے بالوں والی ہوتی ہے اور کسی کی دم کے آخری سرے پر بڑی گانٹھ اور کوئی بلا گانٹھ ہوتا ہے۔ راقم نے اس کی ایک چھوٹی اور پورے بدن پر کالے بال والی قسم کا بھی مشاہدہ کیا ہے۔

حاصل کلام! بوزینہ انسان کے مزاج، خلقت اور اکثر حالات سے زیادہ مشابہ اور مشہور ایک جانور جو قابل تعلیم، ذکی اور سریع البہضم



ہوتا ہے۔ اطباء اکثر مجہول الخاصیت دواؤں کو بندر پر تجربہ کرتے ہیں کہ آیا وہ بھی ہے یا غیر بھی۔ چنانچہ سب سے پہلے اس دوا کو بندر کو کھلاتے ہیں، کیونکہ بندر کا مزاج گرم و خشک ہے، جو انسان کے مزاج سے مناسبت رکھتا ہے۔

**مزاج: گرم و خشک۔**

**افعال و خواص:** بندر کے خون کا طلا بالوں کی روئیدگی کو روکتا ہے اور یہ مجرب ہے۔ بندر کے گرم خون پینے سے فوراً زبان گوئی ہو جاتی ہے۔ اگر بوزینہ کی کھال کو اس درخت پر باندھ دیا جائے، جس درخت پر سردی لگنے کا اندیشہ ہو تو وہ سردی سے محفوظ ہو جاتا ہے۔ اگر بوزینہ کی کھال سے چھلنی بنالی جائے اور جس غلہ کو بونے کا ارادہ ہو اس کو اس سے چھان لیا جائے تو وہ ٹڈی کی آفت سے محفوظ رہتا ہے۔ اطباء نے بتایا ہے کہ جب بندر زہریلے کھانے کو دیکھتا ہے تو فریاد کرتا ہے اور ڈرتا ہے۔ صاحب تحفہ نے لکھا ہے کہ قدیم اطباء کی کتابوں میں تحریر ہے کہ مخوق انسان کے جسم سے سم مخزون حاصل ہوتا ہے وہ بندر سے بھی حاصل ہوتا ہے اور یہ قدرت کا سرستہ راز ہے۔

**بوس اقطی**

یہ حاقطی ہے۔

**پوست**

یہ فارسی لفظ ہے یہ پودوں کا چھلکا ہے۔ اس کا اطلاق جانوروں کی کھال پر بھی ہوتا ہے۔ اگر پوست پیڑ پودے کے سیاق و سباق میں آئے تو اس سے ہندی میں چھال اور چھلکا مراد ہوتا ہے، جس کا بیان قشر کے ذیل میں آئے گا اور اگر پوست کا تذکرہ جانوروں کے سیاق و سباق میں ہو تو اس کا ہندی نام کھال ہوتا ہے، جس کے خواص جلد کے ذیل میں آئیں گے اور ہندی زبان میں پوست خشخاش کا نام بھی پوست ہے، جو خشخاش کے ذیل میں تحریر ہوگا۔

**پوست بہار خرمائے مادہ**

یہ کفری (مادہ خرمائی چھال جو کھلی نہ ہو) ہے۔

**پوست بیخ درخت زرشک**

یہ اور پوست بیخ زرد شدہ دونوں آریغیس ہیں۔

**پوست درخت کادی**

یہ ارمال (تج کے مانند خوشبودار چھال) ہے۔

**پوست مار**

یہ سلخ الحیہ (کینچل) ہے۔

**بوسفاس**

یہ قلموس (زفت یا بس) ہے۔

**بوسیرا**

یہ قلموس ہے۔

## بوش در بندی

با پریش، واؤ اور شین ساکن، دال پر زبر، راساکن، با پر زبر، نون ساکن، دال کے نیچے زیر اور یا ساکن۔ بوش در بندی چھوٹے درخت کے برابر ایک پودے کی پتیوں اور گھاس سے تیار کردہ ایک قرص ہے، جس کی پتیاں مہندی کی پتیوں کی طرح ہوتی ہیں اور اس کا تخم گول اور شہدانج سے چھوٹا اور زردی مائل ہوتا ہے۔ یہ پودا انجلی ممالک کے پہاڑوں، خصوصاً شہد زرد اور آرمینہ کے اطراف میں پیدا ہوتا ہے، یہاں کے باشندے اس کی تازہ پتیوں اور گھاس کو کوٹ کر عصارہ حاصل کرتے ہی، پھر اس سے قرص بنا کر خشک کرنے کے بعد اطراف میں بھیجتے ہیں اور بعض کے نزدیک بوش در بندی ایک شیاف ہے، جس کو لوگ در بند مقام سے حاصل کرتے ہیں۔

**مزاج:** بوش در بندی اول درجہ کے آخر میں بار دو یا بس اور بعض کے نزدیک دوسرے درجہ میں بار دو اور اول درجہ میں خشک ہے۔ گیلانی کے مطابق دوسرے درجہ میں سرد و خشک ہے۔

**افعال و خواص:** بوش در بندی حار ورم اور حار پھنسیوں میں استعمال ہوتی ہے، جن کو یہ تحلیل کرتی اور پڑھنے سے روکتی ہے۔ بوش در بندی فعل تلہین اور تہرید کے ساتھ ساتھ سب سے قوی رادع فعل کی حامل دوا ہے۔ اگر اس کو سرکہ یا گلاب میں پیس کر پیشانی پر ضا د کیا جائے، صداع حار کو زائل کرنے کی قوی الاثر دوا ہے۔ اگر اس کو عرق مگو میں گھول کر طلا کیا جائے تو آشوب چشم کے درد میں راحت دیتی ہے۔ نقرس، وجع المفاصل اور حار عرق النساء میں فائدہ کرتی ہے۔ بوش در بندی کا بدل شیاف مایٹا، یا عصارہ بوش در بندی اور یا مگو، یا تخم کاسنی یا خضض ہے۔

## بوصیر

یہ غیر معروف دوا ہے، جب اس کی پتیوں سے ورم اور عضلات کے شرخ پر لٹوخ کیا جاتا ہے تو فائدہ کرتی ہے۔ بوصیر کے جوشاندہ کا مضمضہ دانت درد میں مفید ہے اس کا کھانا اور ضا د کرنا پرانی کھانسی اور مرض اسہال میں فائدہ کرتا ہے۔ صاحب جامع نے فرمایا ہے کہ یہ جو بران ہے، نیز یہ سکران الحوت ہے۔ ملک شام کے اطباء بنج بوصیر کی چھال کو ماہیز ہرج کے عوض جوڑوں کی دواؤں میں شامل کرتے ہیں۔ کازرونی کہتے ہیں کہ اسی طرح آذر بائجان کے لوگ بھی اس کو استعمال کرتے ہیں۔ اس کی ٹہنیاں درخت کی شاخوں سے وابستہ ہوتی ہیں، جن پر گول لٹو کے مانند کچھ زائد ہوتے ہیں، جیسا کہ یہ فراسیون میں ہوتے ہیں۔ بوصیر کا پھول سنہرا زرد ہوتا ہے۔ اس لیے اس کو منشور ذہبی بری کہتے ہیں اور اس کا نام آذر بائجان میں کوکبین ہے۔ شیخ الرکب کے مطابق بوصیر خصوصاً بوصیر کے پھول کا طلا محلل اور اعتدال کے ساتھ جالی ہے۔ بری بوصیر اپنے پھول کی سرخی سے بالوں کو سنہرا کرتا ہے۔ برگ بوصیر کا جوشاندہ ورم میں فائدہ کرتا ہے۔ پتیوں اور شہد کا ضا د قروح اور جروح میں مفید ہے۔ پتیوں کا جوشاندہ عضلات کے شرخ میں فائدہ کرتا ہے۔ بوصیر کی پتیوں کے جوشاندہ کا مضمضہ دانت درد کو ٹھیک کرتا ہے اور جوشاندہ کا خوردنی استعمال گرم آشوب چشم اور پرانی کھانسی میں مفید ہے۔ بوصیر کے سفید اور سیاہ پتے پرانے مرض اسہال میں فائدہ کرتے ہیں۔ مؤلف کے مطابق بوصیر اور صاد کے عوض سین کے ساتھ بوسیر دونوں قلو مس ہو سکتے ہیں۔

**بوطانیہ**

یہ باپر پیش کے ساتھ کرمہ سودا، جس کا نام فاشرستین ہے۔

**بوطاموقیطن**

یہ سلق الماء ہے۔

**بوطونیون**

یہ سمنشی ہے، جو تین بالشت تک لمبا ہوتا ہے، یہ جزیرہ قریطی میں پیدا ہوتا ہے، اس کے پتے بونیون کے پتے کے طرح اور اس کے خواص بھی بونیون کے خواص کی طرح ہیں۔

**بوغلیص**

یہ گاؤزباں ہے۔

**بوغنج**

یہ شوینز (کلونجی) ہے۔

**بوق**

یہ ایک قسم کا بوم (الو) ہے۔

**بوقدہ**

یہ گندم (گیہوں) ہے۔

**بوقیا**

یہ درد دار ہے۔

**بوقشرم**

یہ بربری لفظ ہے، جو اندلس میں بوموت کے نام سے معروف ہے، اس کا عصارہ بیاض العین کو ختم کرتا ہے۔

**بوقل**

یہ خرفہ ہے۔

**بوقلیس**

یہ گاؤزباں ہے۔

**بوقلمون**

یہ رومی کپڑا ہے، جس کا رنگ ہر وقت بدلتا رہتا ہے۔ بعض کے مطابق یہ کپڑا یونان میں تیار ہوتا ہے اور بعض کے نزدیک یہ ایک پہاڑی چڑیا ہے، جس کے پروں کا رنگ عجیب و غریب طریقہ سے بدلتا رہتا ہے اس کے رنگ میں آگ کے شعلہ کے مانند کوئی چیز رونما

ہوتی رہتی ہے۔ بعض کے نزدیک یہ اخیل (گرگٹ) ہے اور کچھ اطباء کے نزدیک بوقلمون ایک جانور ہے، جس کا نام حربا (گرگٹ) ہے اور حربا کا فارسی نام آفتاب پرست ہے۔

### بوقیصا

یہ یونانی لفظ ہے اور بعض کے نزدیک عربی ہے۔ بوقیصا شجرۃ البق یعنی دردار ہے۔

### بوقیر

یہ ایک سفید رنگ کی چڑیا ہے، جو ہر سال متعینہ وقت میں پہاڑ پر آتی ہے اور مقام صعید مصر میں اڑتی ہے اور ہر سال نظروں سے اوجھل ہو جاتی ہے، یہاں تک کہ پھر دوبارہ اسی وقت لوٹ آتی ہے۔ طب میں اس کا کوئی استعمال اور فائدہ نہیں ہے۔

### بوقی

یہ قنطور یون غلیظ ہے۔

### بوگل

یہ حبۃ الخضر ا ہے۔

### پوکی پھل

پا پر پیش، واؤ ساکن، کاف کے نیچے زیر، یا ساکن، پا پرز برا اور با خفی اور لام ساکن۔ پوکی پھل، پوکا اور پوکیہ یہ تینوں سپاری کے نام ہیں۔

### بول

با پرز بر، واؤ اور لام ساکن، یہ عربی لفظ ہے۔ یہ سریانی میں وقاس، فارسی میں کمیز اور شاش اور ہندی میں موت اور پیشاب کے نام سے موسوم ہے۔ یہ جانور اور انسان کی مشروب اور ماکول چیز کی آبی رطوبت ہے، جس کو طبیعت، گردہ، مثانہ، احلیل یا زنانہ شرمگاہ کے راستے سے خارج کرتی ہے۔

مزاج: گرم و خشک۔

**افعال و خواص:** پیشاب مطلقاً غسال، جالی، ملطف اور مقطع ہوتا ہے۔ ہر جانور کا پیشاب اس کے مزاج کے اعتبار سے مختلف ہے۔ انسان کا پیشاب سب سے زیادہ معتدل اور اس کے بعد اونٹ اور گائے کا پیشاب معتدل ہوتا ہے۔ بعض کے نزدیک انسان کا پیشاب سب سے زیادہ جالی اور سب سے زیادہ کمزور پیشاب خصی جانور کا ہوتا ہے۔ گیلانی لکھتے ہیں کہ پیشاب خود جانور کی نسبت، اس کی غذا، اس کے ماکول و مشروب اور اس کے داخلی و خارجی احوال کے اعتبار سے متفاوت ہوتا ہے، جو جانور رطب اور کم حرارت والی چیزوں کو کھاتا ہے۔ اس کے پیشاب میں صفرا کی آمیزش کم ہوتی ہے، کیونکہ اس جیسی غذا سے صفرا کی تولید کم ہوتی ہے اور جو جانور گرم و خشک چیزوں کو کھاتا ہے اس کے پیشاب میں صفرا کی آمیزش زیادہ ہوتی ہے۔ فرہ بدن جانور کا پیشاب رطب اور کم صفراوی ہوتا ہے۔ پرانا پیشاب سب سے زیادہ قوی ہوتا ہے، کیونکہ اس کی آبی رطوبت تحلیل اور اس میں صفرا کا غلبہ ہو جاتا ہے۔ خصی جانور کا پیشاب ہر جانور سے کمزور ہوتا ہے، کیونکہ خصی جانور کے پیشاب میں رطوبت کثرت سے ہوتی ہے۔ کیونکہ اس کے پیشاب میں آبی رطوبت زیادہ اور صفرا کم

ہوتا ہے۔ پرانا پیشاب نئے پیشاب سے زیادہ جالی ہوتا ہے، جو سر کے رطب قروح اور قروح خبیثہ کو پھیلنے سے روکتا ہے، خصوصاً جب یہ عمل مداومت سے کیا جائے تو زخموں کی حفاظت اور ان کو مندمل کرتا ہے۔ کبھی خبیث علت ہو جاتی ہے، جس پر زور اور شدید پیشاب کی ضرورت پڑتی ہے۔ انسان اور اونٹ کا پیشاب استقاء اور صلابت طحال میں فائدہ کرتا ہے۔ خصوصاً اگر اس دوران اونٹ کا دودھ نوش کیا جائے تو نفع میں اضافہ ہوتا ہے۔

شریف کے مطابق اگر بول نوش کیا جائے تو درم جگر میں فائدہ ہوتا ہے۔ اونٹ کے پیشاب اور اسی طرح بیل کے پیشاب سے حزاز کو دھونے سے فائدہ ہوتا ہے۔ اگر پیشاب کو کھولا کر گاڑھا اور بستہ کر لیا جائے تو قروح خبیثہ اور نو اصیر میں فائدہ کرتا ہے، نیز ان کو خشک اور مندمل کرتا ہے۔ حاصل کلام! پیشاب سب سے خراب دوا ہے، اس کا استعمال بہتر نہیں، مگر جب ہلاکت کا اندیشہ ہو اور دوا دستیاب نہ ہو تو اس کے استعمال کی اجازت ہے، ہر جانور اور انسان کے پیشاب کے خواص اپنے مقام پر تحریر ہیں۔ اس کے افعال و خواص ہندوستانی اطباء کے حوالہ سے موت کے ذیل میں آئیں گے۔

### بول الابل

یہ اقراص ہیں، جن کو لوگ یمن سے حاصل کرتے ہیں اور مکہ مکرمہ میں موسم تہج کے دوران فروخت کرتے ہیں۔ یہ لصاق الجراحات کے نام سے مشہور و معروف ہے۔ زہراوی نے اس کی ماہیت کے بارے میں لکھا ہے کہ یمن کے باشندے اپنے اونٹوں کو سال کے ایک موسم میں وہاں کی ایک خاص چراگاہ میں لے جاتے ہیں اور ان کے پیشاب کو جمع کر کے قرص تیار کرتے ہیں۔ مایقہ نے لکھا ہے کہ ایسی بات نہیں ہے، بلکہ یہ ایک چیز ہے، جو مکہ معظمہ وغیرہ کے پہاڑی علاقوں کے غاروں میں پائی جاتی ہے، جو سیاہ رنگ کے سخت ٹکڑے ہوتے ہیں اور یہ صن الوبر کے نام سے معروف ہے۔

بدوی تاجر اس سے قرص بنا لیتے ہیں۔ بعض کے مطابق یہ خفاش (چمگاڈ) کا پیشاب ہے، جو غاروں میں تہہ تہہ جم جاتا ہے۔ بعض کے نزدیک یہ حجازی پہاڑوں میں پائی جانے والی ایک مخصوص گھاس ہے، جس کو لوگ کوٹ چھان کر اونٹ کے پیشاب میں ملا کر قرص بنا لیتے ہیں۔ حاصل کلام! یہ مجہول الماہیت دوا ہے۔

**مزاج:** بول الابل دوسرے درجہ میں گرم و خشک ہے۔

**افعال و خواص:** یہ تمام قسم کے جانوروں کے جروح و قروح کو مندمل اور نزف الدم کو بند کرتا ہے۔ اس کا حمل حمل اور بواسیر کو روکتا ہے۔ بول الابل اور شہد کا طلا درم کو تحلیل کرتا ہے۔ بول الابل بدن پر زیادہ دیر لگے رہنے سے قرح پیدا کر دیتا ہے، جس کا مصلح روغن گل ہے۔

### بول الدواب

یہ چوپایوں کا پیشاب ہے، اگر اس آبزین کیا جائے یا اس سے نطول کیا جائے تو جوڑوں کے درد میں فائدہ کرتا ہے۔

### بول الکلاب

یہ کتے کا پیشاب ہے، اس کا طلا ٹائیل میں فائدہ کرتا ہے۔

**بول بزکوهی**

یہ سلاحہ (جنگی زبرکے کا پیشاب) ہے۔

**بُول**

باپرپیش، واؤ مجھول اور لام ساکن۔ یہ مرکا ہندی نام ہے، یہ سنسکرت میں جان تیرس (درختوں کی نسل کا گوند)، نریاسا (سب سے بہتر گوند)، سورس (بہترین گوند) اور گند ہرس (بودا گوند جو زچہ کے لیے فائدہ مند ہے) ناموں سے موسوم ہے۔

**مزاج:** یہ گرم ہوتا ہے۔

**افعال و خواص:** یہ زچہ عورتوں کے امراض، آنکھ کے امراض اور آنکھ کے طبقہ ملتحمہ کی سفیدی کو ختم کرتا ہے۔ اطباء نے اس کو سب سے بہتر گوند قرار دیا ہے۔ بعض ہندوستانی اطباء کے نزدیک اس کا مزاج سرد ہے۔ یہ عقل میں اضافہ، بھوک کو بڑھاتا، کھانے کو ہضم، عورتوں کے رحم کو صاف اور خون، بخار و جذام کے فساد کو دفع کرتا ہے، اس کے افعال و خواص یونانی اطباء کے حوالہ سے مر کے ذیل میں آئیں گے۔

**بول سیاہ**

بالضم یہ صبر ہے۔

**بولا**

یہ باقلا ہے۔

**بولا مونیون**

باپرپیش، واؤ ساکن، لام پرزبر، الف، میم پرپیش، واؤ ساکن، نون کے نیچے زیر، یاپرپیش، واؤ اور نون ساکن۔ یہ یونانی لفظ ہے۔ بولا مونیون مخلصہ کی ایک قسم ہے۔ اس کا یونانی نام قیلا طاریون بھی ہے، یہ جڑی بوٹی پیڑ اور گھاس کے درمیان قد کی ہوتی ہے، جس کی شاخیں چھوٹی، باریک اور ٹہنیوں سے پر ہوتی ہیں۔ اس کی پتیاں سداب کی پتیوں سے طویل و بڑی اور بعض کے نزدیک پودینہ نہری کے مانند ہوتی ہے۔ اس کی شاخوں کے اطراف میں سر کی طرح گول ایک چھوٹی چیز ہوتی ہے، جو سیاہ ختم سے پر ہوتی ہے، اس کی جڑ ایک ہاتھ کے قریب طویل اور درونج کی طرح سفیدی مائل اور سخت ہوتی ہے۔ بولا مونیون پہاڑی علاقوں اور سخت ناہموار زمین میں پیدا ہوتا ہے۔ اس کی پتیاں اور جڑ استعمال ہوتی ہیں۔

**مزاج:** اس کے تمام اجزاء تیسرے درجہ تک گرم و خشک ہیں اور ایک قول کے مطابق دوسرے درجہ کے آخر میں گرم و خشک ہیں۔

**افعال و خواص:** یہ ملطف، مجفف، جالی اور مفتح ہوتا ہے، اس کی تازہ جڑ کو چبانے سے وجع الاسنان بارد میں راحت ملتی ہے اور اسی طرح اس کی خشک جڑ کا منجن بھی مذکورہ درد میں فائدہ کرتا ہے۔ اس کے مستقل استعمال سے وجع الاسنان بارد میں فائدہ ہوتا ہے اور کثرت رطوبت سے ڈھیلے مسوڑوں کو مضبوط کرتا ہے۔

بولا مونیون کو متواتر کھانے سے امراض طحال اور صلابت طحال میں فائدہ ہوتا ہے۔ اس کو بیخ کبر اور بیخ انجیر وغیرہ مناسب دواؤں

کے ہمراہ سفوف بنا کر استعمال کریں۔ ساڑھے تین گرام بولامونیون سرکہ کے ہمراہ تلی کے درد میں فائدہ کرتا ہے، سرکہ کے ہمراہ اس کا مستقل ضما د صلابت میں طحال میں مفید ہے۔ بعض مناسب دواؤں کے ہمراہ اس کی جڑ کا خوردنی استعمال آنتوں کے قروح میں فائدہ کرتا ہے۔ صرف بولامونیون کی جڑ کا سفوف پانی کے ہمراہ کئی دن کھانے سے عمر البول، وجع الورك اور عرق النساء میں فائدہ ہوتا ہے۔ بعض کے نزدیک ساڑھے تین گرام جڑ اور پتیوں کا خوردنی استعمال مدر بول، مدر حیض اور مخرج مشیمہ ہے۔ نیز وجع الورك اور آنتوں کے قرحہ میں فائدہ کرتا ہے۔ ساڑھے تین گرام جڑ اور پتی کوتا زہ دودھ کے ہمراہ کھانے سے پتھری پارہ پارہ ہو جاتی ہے۔ فوٹوں پر اس کا ضما د خضیہ کی ریح کو تحلیل کرتا ہے۔ اس کا اثر بالخاصہ ہے کہ اگر اس کی جڑ کو انسان کی گردن میں لٹکایا جائے تو اس کو بچھو نہیں کاٹتا۔ اگر کاٹ لے تو کوئی تکلیف نہیں ہوتی۔ اگر اس کو شراب کے ہمراہ کھایا جائے تو بل میں رہنے والے کیڑے مکوڑوں کے ڈسے میں فائدہ کرتا ہے۔ بعض اطباء سے منقول ہے کہ جو شخص سات سو پچاس ملی گرام بولامونیون کی جڑ کو ناشتے کی وقت کھاتا ہے تو اس کو بچھو کبھی نہیں کاٹتا مگر یہ کہ وہ کسی بچھو کو مار دے جب وہ شخص ایسی حرکت کر لے تو دوبارہ بولامونیون کو مذکورہ مقدار میں کھائے تاکہ بچھو کے ڈسنے سے محفوظ رہے۔ بولامونیون کی مقدار خوراک ساڑھے چار گرام تک ہے۔ اس مقدار پر مزید اضافہ نہ کریں۔ اس کا مصلح عناب اور اس کا بدل فاذر ہر ہے۔

## پولاد

اس کا شروع لفظ پا ہے۔ پولاد جو ہر دار آهن اور لوہے کی ایک قسم ہے۔

## بولچاق

یہ چنا ہے۔

## بولسری

یہ بولسری کے ذیل میں آئے گا۔

## بولو خودیون

یہ بسفانج کا یونانی نام ہے۔

## بولو ذیون

یہ سرخس کا رومی نام ہے، یونانی میں اس لفظ کے معنی کثیر پیر ہیں، یہ بسفانج اور بعض کے نزدیک بوزیدان ہے۔

## بولوسیون

یہ بلباب سیاہ کا یونانی نام ہے۔

## بولو طریخون

یہ پرشیاؤشاں ہے۔

## بولوغالین

یہ یونانی لفظ ہے، جس کے معنی بہت دودھ کے ہیں۔ بولوغالین ایک پودا ہے، جس کا تنہ ایک بالشت کے برابر ہوتا ہے، اس کی

پتیاں مسور کی پتیوں کی طرح اور اس کا ذائقہ کیلا اور قدرے زبان گیر ہوتا ہے۔ جب عورتیں اس کو کھاتی ہیں تو ان کے دودھ میں اثر بالخاصہ سے اضافہ ہوتا ہے۔

### بویو غاناٹن

یہ یونانی لفظ ہے جس کے معنی بہت گانٹھ والا کے ہیں، یہ سمنشی ہے، جو پہاڑوں میں پیدا ہوتا ہے، یہ پودا ایک ہاتھ لمبا ہوتا ہے، اس کا پتہ برگ عار کی طرح مگر چوڑا اور خوب نرم ہوتا ہے۔ اس کا ذائقہ بھی یا انار کے ذائقہ کے مانند قدرے زبان گیر ہوتا ہے۔ اس کا پھول سفید ہوتا ہے۔ جڑ، لمبی، کثیر گانٹھوں والی، رواں دار اور انگلی کے برابر موٹی ہوتی ہے، جس سے بھاری بد بو آتی ہے، یہ قبض، حرافت، حدت، کراہت اور بشاعت سے مرکب القوی ہے، اس کا داخلی استعمال متروک ہے۔ اس کی جڑ کا ضا دضر بہ وسقطہ میں فائدہ کرتا ہے۔ اس کا طلا کلف کو زائل کرتا ہے اس کا ضا د، پھوڑوں اور نشانات ختم کرنے کی بہترین دوا ہے۔

### بولوقیمن

یہ قرصنہ ہے۔

### بوم

باپر پیش، واڈ اور میم ساکن۔ یہ عربی لفظ ہے۔ بوم کا نام بومہ بھی ہے، نیز اس کا عربی نام غراب اللیل اور اس کی کنیت ام النخراہ اور ام الصبیان ہے اور اس کا فارسی نام کوف ہے۔ یہ ایک مشہور پرندہ ہے، جو رات میں دکھائی دیتا ہے اور دن میں چھپا رہتا ہے، کیونکہ دن میں اس کی بینائی سورج کی روشنی سے اتنی کم ہو جاتی ہے کہ اپنا آشیانہ اور مقام تک نہیں دیکھ سکتا کہ نکل سکے اور پرواز کر سکے۔ یہ ویرانے مقامات میں رہتا ہے اور اس کی متعدد اقسام ہیں، ایک قسم کا الو بھاری جسامت والا ہوتا ہے۔ جس کا فارسی نام بوق اور شاہ بوم، ترکی نام ساروقوس، انگریزی نام آؤل اور ہندی نام آلو ہے۔ الو کی ایک قسم اوسط درجہ کی اور سیاہ ہوتی ہے، جس کا فارسی نام چغد، تنکا بن میں کورہ بوم اور ہندی میں چیلہ اور کھکوسٹ ہے۔ الو کی چھوٹی قسم کو ترکی میں بیلاق کہتے ہیں سب سے چھوٹے قسم کے الو کا نام مرغ حق اور ہندی میں پیچہ ہے۔ اس کا بدن قمری کے برابر اور سر چھوٹی نارنگی کے برابر ہوتا ہے۔ اس کے متعلق ایک تعجب خیز بات یہ ہے کہ جب اس کو ذبح کیا جاتا ہے تو اس کی ایک آنکھ کھلی اور دوسری بند رہتی ہے۔ چنانچہ اگر کھلی آنکھ کو انگلی کے گیند کے نیچے جڑ کر پہنا جائے تو رات بھر نیند نہیں آتی اور بند آنکھ کا اثر اس کے برخلاف ہوتا ہے۔ یعنی نیند رات بھر آتی ہے۔ اسی طرح اگر اس کو تکیہ کے نیچے رکھا جائے، نیز کھلی آنکھ کی تعلیق سے بیداری اور بند آنکھ کی تعلیق سے خوب گہری نیند آتی ہے۔ اگر دونوں آنکھیں نکالنے کے بعد کھلی اور بند آنکھ میں اشتباہ ہو جائے تو دونوں کو پانی سے بھرے برتن میں ڈالا جائے تو بیدار کرنے والی آنکھ پانی کے اوپر تیرنے لگتی ہے اور نیند لانے والی آنکھ تہہ نشیں ہو جاتی ہے۔ جادوگر لوگ الو کے تمام اجزاء کو اپنے عمل میں استعمال کرتے ہیں۔ اس کے استعمال سے اجتناب بہتر ہے، کیونکہ اس کا گوشت کھانے سے جنون لاحق ہو جاتا ہے اور عقل بالکل سلب ہو جاتی ہے۔ اگر الو کے دل کو سوئی ہوئی عورت کے بائیں ہاتھ پر رکھ دیا جائے تو تمام اپنی اچھی بری کرتوت کو بیان کر دیتی ہے۔ الو کے مغز اور روغن بنفشہ کو موافق جانب ناک کے سوراخ میں قطور کرنے سے درد شقیقہ میں فائدہ ہوتا ہے اور یہ مجرب ہے۔ مہر اس کے مطابق گرم خون آلود الو کے دل کا ضا دلقوہ کے مریض کے چہرے اور گرن پر کرنے سے



فائدہ ہوتا ہے۔ الو کے خون اور پتے کو آنکھ میں لگانے سے شبکوری میں فائدہ ہوتا ہے۔ بعض کے مطابق اگر الو کے پتے کو آنکھ میں سلائی سے لگایا جائے تو یہ آنکھ کی دھند کو دور کرتا ہے۔ اگر سات گرام الو کا خشک خون تین دن متواتر کھایا جائے تو ربو اور لہیب (سوزش و جلن) میں فائدہ کرتا ہے۔ اسی طرح اگر اس کے گوشت کا شوربانوش کیا جائے تو ربو میں مفید ہے۔ اسی طرح الو کے خشک گوشت شراب کے ہمراہ کھانے سے یہی فائدہ ہوتا ہے۔ الو کے خون اور پتے کو گز (جھاؤ) کی لکڑی کی راکھ اور شہد میں ملا کر پینے سے سلسل البول اور بول فی الفراش میں فائدہ ہوتا ہے۔ الو کے خون اور روغن کے طلا سے جوں مر جاتے ہیں۔ اس کے داخلی استعمال سے اجتناب بہتر ہے، اور اس کے افعال و خواص ہندوستان اطباء کے حوالہ سے الو کے ذیل میں تحریر ہو چکے ہیں۔

### پوم گری نیٹ روٹ

پا پر پیش، واؤ ساکن، میم ساکن، گاف کے نیچے زیر، یا کے نیچے زیر، یا ساکن، نون کے نیچے زیر، یا اورٹا ساکن، را پر پیش، واؤ اورٹا ساکن۔ یہ انار کی جڑ ہے۔ لوگ اس کی جڑ کی چھال کو خشک کر کے سفوف بنا لیتے ہیں، جو کیڑوں کا قاتل اور قابض ہے اور اس کو مرض اسہال اور پرانی پچیش میں استعمال کرتے ہیں۔ اس کے جوشاندہ کا خوردنی استعمال اور ذروق دق کے بخار، بواسیر اور خروج مقعد میں فائدہ کرتا ہے۔

### بوماوران

یہ برنجاسف ہے۔

### بونافح

یہ شراب ہے۔

### پون پتر

پا پرز بر، واؤ اور نون ساکن، دوسرے پا اور تا پرز بر اور را ساکن۔ یہ تلسی ہے۔

### بونٹ

با پر پیش، واؤ ساکن، نون مختفی اورٹا ساکن۔ یہ ہرے چنے کا ہندی نام ہے۔ ہندوستانی اطباء کے نزدیک اس کا مزاج بارداور یا بس ہے۔ یہ شہوت کو ختم، ریاح انگیز، لطیف، نفاخ اور خون، بلغم و صفرا بڑھاتا ہے۔

### بوندخی

یہ خرفہ ہے۔

### پونڈا

پا پرز بر، واؤ ساکن، نون مختفی، ڈال پرز بر اور الف۔ یہ سفید گنے کا ہندی نام ہے۔ ہندوستانی اطباء کے نزدیک شیریں، رطب، دیر ہضم، ثقیل، باہ آور، مقوی اعضاء، مفرح قلب، ریاح و صفرا کے فساد کا دافع، مدر بول، مولد دیدان معدہ اور مزید بلغم ہے۔ سرخ گنا بارداور ثقیل ہوتا ہے، جو اعضاء کی سوزش، خون و صفرا کے فساد اور پیشاب کی دشواری کو دفع کرتا ہے۔ کالا گنا سفید گنے کے مانند ہوتا ہے۔ عمدہ قسم

کا گنا بار در طب ہوتا ہے، جو باہ آور، ملیں اور مزید بلغم ہے، اس کے کچھ افعال و خواص سرکڑا کے ذیل میں اور بعض گنا کے ذیل میں آئیں گے اور اس کے افعال و خواص یونانی اطباء کے حوالہ سے بیشک کے ذیل میں آئیں گے۔

### پونڈرک

پا پریش، واؤ مجہول ساکن، نون خفی، ڈال اور راپرز براور کاف ساکن۔ یہ ایک قسم کا لوا پرندہ ہے۔

### پونڈرکستو

یہ گنا ہے

### پونڈرنگ

یہ مزید منی اور بارو ہے۔ آنکھ کے امراض میں فائدہ کرتا ہے اور صفر او بلغم کو رفع کرتا ہے۔

### پوہ

پا پریش اور واؤ مشدود پریش۔ یہ بوم کی طرح مگر اس سے چھوٹی ایک چڑیا ہے، جس کی مادہ کا نام بوہہ ہے۔ بعض لوگوں کے مطابق یہ احمق اور کنجوس آدمی کے مشابہ ہوتی ہے، اس کے افعال و خواص بوم کے خواص سے کافی یکسانیت رکھتے ہیں۔

### بویانس

یہ قفل مویہ ہے۔

### بویون

پا پریش، واؤ ساکن، یا کے نیچے زیر، نون پریش واؤ اور نون ساکن۔ بعض نے اس کا اعراب با پرزیر، واؤ کے نیچے زیر اور یا ساکن لکھا ہے، یہ یونانی لفظ ہے۔ بویون ایک پودا ہے، جس کا تنہ انگلی کے برابر موٹا، چوکور اور تین بالشت لمبا ہوتا ہے۔ اس کی پتیاں کرفس کی پتیوں کی طرح مگر لطیف ہوتی ہیں۔ اس کا پھول سویا کے پھول کے مانند اور تخم بزرانج چھوٹا اور خوشبودار ہوتا ہے۔ اس کا جزء مستعمل پتی، تخم اور عصارہ ہے۔

**مزاج:** بویون دوسرے درجہ میں اور ایک قول کے مطابق تیسرے درجہ میں گرم و خشک ہے۔

**افعال و خواص:** یہ تیز، جالی، محلل ریا، محف، مفتح اور مذیب اخلاط ہے۔ اس کا استعمال متروک ہے، مگر شدید ضرورت پڑنے پر اس کے استعمال کی اجازت ہے، کیونکہ یہ بے حد حاد ہوتا ہے، جب اس کے تخم یا پتی یا عصارہ کو ماء العسل کے ہمراہ استعمال کیا جاتا ہے تو یہ زیادہ فائدہ مند ثابت ہوتا ہے۔ بویون گردہ، مثانہ اور تلی کے درد کی بہترین دوا ہے۔ ساڑھے تین گرام پتے کا خوردنی استعمال مدربول ہے۔ عسر البول اور تقطیر البول میں فائدہ اور مشیمہ و پیٹ کے کیڑوں کو ساقط کرتا ہے۔ اور یہی فائدہ اس کے تخم سے حاصل ہوتا ہے اور آنتوں کی مروڑ میں فائدہ کرتا ہے۔ اگر عورت اس کے عصارہ کا حمل کرے تو مد رجض اور مخرج مشیمہ ہے۔ شراب اور نمک کے ہمراہ اس کا نیم گرم ضاد خنازیر کو تحلیل کرتا ہے۔ بویون کا حمل آنتوں کے کیڑوں کو خارج کرتا ہے۔ لوگ اس کی شاخوں اور پتوں سے عصارہ حاصل کرتے ہیں، جس سے صداع اور غشیان لاحق ہوتا ہے۔ اس کا مصلح تازہ دودھ ہے۔ بویون کے پتوں کی مقدار خوراک چار عدد اور

ایک قول کے مطابق ساڑھے چار گرام تک اور اس کے تخم کی مقدار خوراک پونے دو سے سوا دو گرام تک ہے اور اس کا بدل کندر ہے۔

## پونے نور

یہ قرن (سینگ) ہے۔

## پونسی

پا پر پیش، واؤ مجھول ساکن، ہمزہ کے نیچے زیر اور یا ساکن۔ سنسکرت میں اس کے نام پودکا (پانی کھینچنے والا)، کودولی (لال نیل نیز اس کا دوسرا معنی خروج مقعد کو دفع کرتا ہے)، بہر میزکا (صفر اوی جنون کو ختم کرتا ہے)، پچلی (باضم)، ربودی (حیض کی کثرت کو روکتا ہے)، پدلی (طبیعت کو اعتدال میں رکھتا ہے)، پوت کیسو (بچوں کے بال کو صاف کرتا ہے)، پانسی (بچوں کی رگوں کو صاف کرتا ہے)، بدرکھ (قوت باہ کو قوی کرتا ہے)، پوت پوتا کھر (اولاد پیدا کرتا ہے)، پلا پچلی (آنٹوں کا بلغم دفع کرتا ہے)، کولنائے کدہ (مردوں کے دمل یعنی ران کی بد کو دفع کرتا ہے)، بچھائے کدہ (عورتوں کے حمل کو قوی کرتا ہے)، ناموں سے موسوم ہے۔ پونسی ایک نیل دار ہندوستانی پودا ہے، جس کو لوگ اکثر گھروں میں بوتے ہیں، یہ انگور اور کدو کی نیل کے مانند درختوں اور دیواروں پر چڑھتا چلا جاتا ہے۔ اس کا تنہ انگلی برابر موٹا اور اس کی پتیاں مجموعی طور پر پان کے پتوں کی طرح، سبز، قدرے ضخیم، نازک اور کثیر رطوبت دار اور لیس دار ہوتی ہیں، جن پر رواں بالکل نہیں ہوتے۔ اس کا پھل سیاہ اور مکو کے مانند ہوتا ہے۔

پونسی دو قسم کی ہوتی ہے۔ ایک کا تنہ سفید اور پتیاں سبز ہوتی ہیں۔ یہ قسم کثرت سے پائی جاتی ہے۔ دوسری قسم کا تنہ سرخ اور اس کی پتیوں کی رگیں بھی سرخ ہوتی ہیں۔ یہ قسم بہت کم ہوتی ہے اس دوسری قسم کا سنسکرت نام پادرگت (لال جڑ) ہے۔ بعض لوگوں نے پونسی کی چار قسمیں لکھی ہیں۔ پہلی اور دوسری وہی ہیں، جن کا تذکرہ ہو چکا، تیسری قسم کا نام ولپا پچلی (چھوٹی پونسی) ہے۔ یہ بعینہ پہلی قسم کے مانند ہوتی ہیں۔ البتہ اس کا پودا ایک بالشت سے زیادہ بڑا نہیں ہوتا اور یہ پودا چولائی کے ساگ کے مانند ہوتا ہے۔ بہت لذیذ اور عمدہ ہوتا ہے۔ پونسی کی چوتھی قسم جنگلی ہے، اس کا پودا غیر تنہ دار اور پتیاں بسکھیرہ کی پتیوں کے مانند مگر ضخیم، معمولی نوکدار اور کھٹی ہوتی ہیں، اس کی جڑ کچی حالت میں سفید اور سپاری کے مانند گول ہوتی ہیں، جو ہندی میں پلا پچلی، کولنائی کدہ اور پچپائی کدہ کھٹوا (پنگ کا گرہ دار پایہ) اور کھٹوانگا (تمام ترش اور بد ہضمی کو دفع کرتا ہے) ہے۔ پونسی کا خاصہ یہ ہے کہ اگر اس کو طلوع آفتاب سے پہلے توڑا جائے تو میٹھی ہوتی ہے اور طلوع آفتاب کے بعد توڑنے سے کھٹی رہتی ہے۔ لوگ اس کو کچا بھی کھاتے ہیں اور ہندوستان لوگ اس کو دوسری ترکاریوں کی طرح پکا کر کھاتے ہیں، اس کو گوشت، مونگ دال، روغن اور مصالحہ جات کے ساتھ پکا کر بھی سالن تیار کرتے ہیں اس میں لیس بہت زیادہ ہوتی ہے۔

**مزاج:** پونسی کی تمام اقسام دوسرے درجہ میں بارد و رطب اور بعض کے نزدیک خشک ہیں۔

**افعال و خواص:** پونسی معدل اخلاط، منوم، باہ، مزید منی، مولد بلغم، آلات صوت و حلق کی ملین اور گرم بخاروں کے حدت کی مسکن ہے۔ اس کے پتوں کے رس کا طلا سوزش کو ساکن کرتا ہے۔ اگر اس کے پتے کے رس سے آگ سے جلے عضو کو جلنے کے فوراً بعد بار بار ملا جائے تو اس میں آبلہ نہیں پڑتے۔ اہل ہند کے نزدیک پونسی بارد ہے۔ گلے اور حجرہ کی آواز بھاری کرتی ہے۔ بلغم کی تولید، خون و صفر کے فساد کو دفع، پتھر کو توڑتی اور خونی بخار کو دفع کرتی ہے۔ بعض کے نزدیک پونسی بہت بلغم بناتی ہے۔ اس سے بھوک مر جاتی ہے، مگر اس کا ذائقہ عمدہ

ہوتا ہے اور طبیعت کو فرحت بخشی ہے۔ دیوانگی اور جنون میں قدرے فائدہ مند ہے۔ بعض اطباء نے لکھا ہے کہ پوئے بھوک کو ساقط کرتی ہے، ثقیل اور نفاخ ہے۔ اس کا مصلح زنجبیل اور فلفل ہے۔ پوئی سے سردی اور بلغم میں اضافہ ہوتا ہے۔ دارچینی اس کے نقصان کو دفع کرتی ہے، جو قسم پوئہ کے مانند ہوتی ہے وہ سرد ہوتی ہے، اس کو قدرے املی کے ہمراہ پکا کر کھاتے ہیں، یہ مزاج کو فرحت بخشی ہے اور صفراء، پیاس اور معدہ کی سوزش کو ختم کرتی ہے۔ بہت لذیذ ہوتی ہے اور اس میہ (پیشاب کی بیماری) کو دور کرتی ہے، جس سے کپڑا پر داغ پڑ جاتا ہے۔

## بوی جھودان

یہ مقل ہے۔

## فصل ۱۹: یہ با اور ہا پر مشتمل ہے

بہ

با کے نیچے زیر اور ہا ساکن۔ یہ فارسی لفظ ہے۔ اس کا فارسی نام آبی بھی ہے۔ یہ عربی میں سفرجل، ترکی میں حیوا، یونانی میں قودیا اور قود اور نیامیلا اور ہندی میں بھی کے نام سے موسوم ہے۔ یہی ایک بستانی درخت کا پھل ہے، جو مشہور و معروف ہے۔ یہی تین قسم کی ہوتی ہے۔ ایک شیریں بھی ہے، جس کا نام بھی آزاد ہے۔ دوسری مطلق ترش بھی اور تیسری ترش و شیریں بھی، جس کا عربی نام مز اور فارسی نام میخوش ہے۔ بڑی، فریبہ، گول، رسیلا، نازک، تروتازہ، پکی ہوئی، گودہ دار، کم شیریں اور کھٹ میٹھی، اصفہانی بھی بہترین اور اعلیٰ معیار کی ہوتی ہے اور مطلق بھی سے اس کا پھل مراد ہوتا ہے۔ بعض کے نزدیک اس کا خاصہ ہے کہ جب اس کی شاخ کو انار کے درخت کے ساتھ قلمکاری کرتے ہیں تو اس میں بہت پھل آتے ہیں۔

**مزاج:** یہی شیخ کے مطابق اول درجہ کے آخر میں بارد اور دوسرے درجہ کے آخر میں یا بس ہے۔ بعض کے نزدیک دوسرے درجہ کے آخر میں بارد اور اول درجہ کے اول میں یا بس ہے۔ بعض کے مطابق دوسرے درجہ میں سرد و خشک ہے، مگر اس کی سردی، خشکی سے زیادہ ہے، اس لیے یہ شدید قابض ہے۔ شیریں بھی اول درجہ میں بارد اور رطب ہے اور یہ گرمی کے موسم میں پیدا ہوتی ہے۔ بعض کے مطابق شیریں بھی گرمی اور سردی میں معتدل ہوتی ہے۔ کچھ لوگوں کا خیال ہے، شیریں بھی حرارت مائل اور اول درجہ کے آخر میں رطب اور یہ ترش بھی سے کم قابض اور مسک ہوتی ہے۔ شیریں بھی کا رس شدید مقوی اور اس کا جرم زیادہ قابض ہوتا ہے۔ ترش بھی اول درجہ میں سرد اور دوسرے درجہ میں خشک ہے اور یہ شیریں بھی سے حار معدہ کو زیادہ تقویت دیتی ہے، اس کا کثرت سے استعمال خصوصاً غذا کے بعد، نچوڑ کر اسہال لاتی ہے اور خالی معدہ میں گرم مزاج لوگوں کے لیے قابض ہے۔ یہی میخوش (کھٹ میٹھا) حرارت و برودت میں معتدل اور دوسرے درجہ میں خشک ہے۔ اس کے افعال و خواص ترش اور شیریں بھی سے ملتے جلتے ہیں، لیکن یہ ان دونوں سے زیادہ ثقیل ہوتی ہے۔ قرشی کے مطابق اس کے کثرت استعمال سے فوراً لپکی آنا شروع ہو جاتی ہے۔

**افعال و خواص:** شیخ کے مطابق بھی قابض و مقوی اور اس کا پھول بھی قابض ہے اور روغن بھی اسی فعل کا حامل ہے۔ شیریں بھی کم قابض ہوتی ہے، جو احشاء کی جانب فضلات کے سیلان کو روکتی ہے۔ گیلانی کے مطابق اس درخت کے تمام اجزاء قابض ہیں۔ اس کے جو

پھل چھونے سے گرتے ہیں وہ زیادہ قابض ہوتے ہیں۔ ترش بھی شیریں بھی سے زیادہ قابض ہوتی ہے۔ بھٹنے ہوئے بھی کی لطافت، منفعت اور اعتدال میں اضافہ ہو جاتا ہے۔ تازہ بھی کا ضاد فعل قبض کے ضرورت مند عضو کے لیے بہترین دوا ہے۔ یہ جالی اور رادع ہے۔ اگر بھی کو بدن پر طلا کیا جائے تو پسینہ بہنا بند ہو جاتا ہے۔ بھی اپنے قبض یا برودت کی وجہ سے دماغ کی طرف انحراف کو چڑھنے نہیں دیتی، مگر شرط ہے کہ اس کو کھایا جائے۔ بھی کو سوگھنا مقوی اور مبرد ہے۔ نفس میں سردی کا اضافہ، قوت کا اعادہ، روح میں نشاط، قلب کو قوی، صداع حار کو ساکن اور دماغ کو قوی کرتا ہے۔ بھی چوسنے سے شراب کا خمار اتر جاتا ہے اور معدہ کی حرارت ساکن ہو جاتی ہے۔ بھی فائدہ اس کے لٹوخ اور جوشاندہ سے حاصل ہوتا ہے۔ نیز اس کو کھانے سے نشہ آہستہ آہستہ چڑھتا ہے۔ اگر بھی کو شراب پینے کے وقت کھایا جائے تو معدہ کو فائدہ ہوتا ہے اور نشہ آہستہ آہستہ چڑھتا ہے۔ بھی خصوصاً بھی کارس منہ کی بو کو خوشبودار اور پیاس کو ساکن کرتا ہے۔ اگر بھی کو بھون کر آنکھ کے ورم حار پر رکھا جائے تو اس کو تحلیل کرتا ہے۔ بھی کا عصارہ انتصاب نفس اور دموی ربو میں فائدہ کرتا ہے۔ عصارہ کو شراب کے ہمراہ پینے سے نفٹ الدم بند ہو جاتا ہے۔ بھی خصوصاً شراب بھی کثیر الغذا ہے، جو خون محمود کی تولید کرتا ہے۔ قے کو روکتا ہے، پیاس کو ساکن، فضلات اور تری قبول کرنے والے معدہ کو قوی کرتا ہے۔ بھی فعل قبض کے ساتھ عطریات کا حامل ہے اس لیے قلب، معدہ، جگر اور احشا کو فرحت و تقویت بخشتا ہے۔ اس سلسلے میں بھی کارس بھی سے زیادہ اچھا ثابت ہوتا ہے۔ بھی کارس خصوصاً شہد کے ہمراہ اشتہا کو براہیختہ اور ہضم میں مدد کرتا ہے۔ شربت بھی سا قہ شدہ اشتہا کو واپس لاتا ہے۔ میہ خصوصاً خوشبودار مصالحہ سے ملا ہوا، معدہ کو قوی اور بلغمی قے کو روکتا ہے۔ بھی معدہ میں کبھی خراب نہیں ہوتی خواہ اس کو صحت مند شخص کھائے یا مریض کھائے، البتہ بھی خصوصاً غیر پختہ بھی معدہ سے نیچے دیر میں اترتی اور دشواری سے ہضم ہوتی ہے۔ اس کا مصلح شہد ہے، اسی طرح شہد ملا ہوا اس کا جوشاندہ ہے۔

بھنی ہوئی بھی ظاہر و باطن سے معدہ کی تقویت کے لیے بہترین چیز ہے۔ یہ قوی مفتوح ہے، جس سے جگر وغیرہ کے سدے کھل جاتے ہیں۔ شہد آمیز بھی کا جوشاندہ معدہ کے لیے عمدہ اور خوش ذائقہ ہے، جو سا قہ بھوک کو واپس اور عورتوں کی مٹی کھانے کی خواہش کو زائل اور فم معدہ کو مضبوط کرتا ہے۔ بھی غشیان کو روکتا ہے۔ شربت بھی قے کو بند کرتا ہے اور کھانے سے شراب سے لاحق شدہ کھٹی ڈکاریں آنا بند ہو جاتی ہیں۔ ترش بھی قے کو روکتی اور غشیان کو زائل کرتی ہے۔ بلکہ اس کو سوگھنے سے بھی فائدہ حاصل ہوتا ہے۔ اگر ترش بھی کھانے سے پہلے کھائی جائے یا اس کو کسی وقت کثرت سے کھایا جائے تو دست لاتی ہے، کیونکہ یہ غیر ہضم شدہ کھانے کو دستوں میں خارج کرتی ہے۔ پختہ بھی کھانے کو فم معدہ سے نیچے لاتی ہے اور یہ حرارت اور عفونت دار رطوبت سے لاحق ضعف معدہ میں خوب راس آتی ہے۔ بھی کے گرم رس کا طلا اطراف کے تھج کورفع اور گرم مزاج لوگوں کے سوء التقنیہ کے لیے مجرب ہے، مگر یہ سرد مزاج لوگوں میں نقصان کرتا ہے۔ بعض اطباء کے نزدیک بھی کی کثرت استعمال سے جذام پیدا ہوتا ہے اور بچکی لاحق ہوتی ہے، کیونکہ اس سے فم معدہ میں خراش لاحق ہوتی ہے۔ بعض وقت اس کی سردی، خشکی اور خراش کی وجہ سے عصب میں درد لاحق ہو جاتا ہے اور بعض وقت رعشہ، قویج اور مفعص پیدا ہوتا ہے، اس لیے اس کو کھانے کے وقت اس کے ثفل کو منہ سے تھوک دینا ضروری ہے اور اس کو کھانے کے بعد مقوی اعصاب اشیاء تناول کریں۔ قوی شراب اور گرم مصالحہ جات سے تیار کردہ مختلف سفید باج کھائیں۔ غیر پختہ بھی سے پرہیز کرنا بہتر ہے۔ کیونکہ یہ بارد، غلیظ اور سب سے خراب خون کی تولید کرتی ہے۔ البتہ خوب پختہ بھی تمام امراض میں زیادہ فائدہ مند ہے اور یہ وہ بھی ہے، جو سردی کے موسم سے موسم ربیع

تک درخت پر لگی رہتی ہے اور اس کے بعد قابض بھی سب سے زیادہ نفع بخش ہے۔

بہر حال ترش بھی کو اس وقت استعمال کریں جب معدہ میں غلیظ اور غیر بار دخلط موجود ہو۔ ترش بھی کی تمام انواع معدہ کو مضبوط اور تمام قابض میوہ جات کے مانند ہوتی ہیں۔ غیر پختہ بھی قوی حابس شکم ہے۔ یہی کارس شدید مقوی اور کم قابض ہے اس کا عصارہ آنتوں سے بہنے والے فضلات کو روکتا اور شدید ذرب، زحیر اور کچ میں فائدہ کرتا ہے۔ یہ مفتوح ہوتا ہے، اس لیے ذوسنطار یا اور سدی اسہال میں فائدہ کرتا ہے۔ گیلانی کے مطابق اگر بھی خالی پیٹ کھائی جائے یا اس کارس پیا جائے تو دستوں کو روکتا ہے اور اگر کھانے کے بعد کھایا جائے تو نچوڑ کر دست لاتا ہے اور اگر کثرت سے استعمال کیا جائے تو غیر ہضم شدہ کھانے کو خارج کرتا ہے۔ اگر کھانے سے پہلے لیا جائے تو اس سے قبض پیدا ہوتا ہے۔ یہی کو بھوننے سے خشونت کم ہو جاتی ہے۔ پرانے اسہال اور آنتوں کے قرحہ کے لیے بہتر ثابت ہوتا ہے۔ سادہ بھی بریاں بھی سے زیادہ قوی فعل کی حامل ہے۔ بعض وقت بھی کو قابض شکم ضداد کے نسخوں میں شامل کیا جاتا ہے۔ اگر معمولی بھی کو آگ پر ہلکا بھون کر سرخ کر لیا جائے اور اس میں بھی کے سر پر لگے ہوئے پھول کو شامل کر کے ساڑھے تین گرام کھایا جائے تو لا علاج اور شدید اسہال کو روک دیتی ہے۔ یہ دوا ساڑھے دس گرام تک مذکورہ مرض کے لیے کھائی جاسکتی ہے۔ بعض اطباء کے مطابق اگر بھی کو آگ کے نیچے گاڑ کر اتنا بریاں کیا جائے کہ اس کا رنگ دھندلا ہو جائے، پھر اس کو کھایا جائے تو اس سے پرانے دست رک جاتے ہیں، یہ نسخہ مجرب ہے۔ اگر بھی کے اندر کے تخم کو نکال کر جوز بوا کو ریزہ ریزہ کر کے بھرا جائے پھر مذکورہ طریقہ پر بھون کر کھایا جائے تو اس کے فائدہ میں خصوصی اضافہ ہو جاتا ہے۔ یہی کے عصارہ کو کچا پینے سے نیچے سے خارج ہونے والا خون بند ہو جاتا ہے اور آنتوں کی خراش میں فائدہ کرتا ہے۔ بعض وقت بھی کے عصارہ میں خوشبودار، مقوی اور مفتوح دواؤں کو شامل کرتے ہیں اور کبھی عصارہ سے نبیذ تیار کرتے ہیں۔ نبیذ بنانے کا طریقہ یہ ہے کہ سولہ حصہ بھی کے عصارہ اور ایک حصہ شہد کو ملا کر تیار کرتے ہیں اور یہ نبیذ ان تمام امراض میں خوب فائدہ کرتی ہے، جن میں سفر جل مفید ہے۔ یہی کو متواتر کھانے سے جنین محفوظ رہتا ہے۔ شیخ کے مطابق بھی مدر بول ہے اور احتباس بول میں مفید ہے۔ اطباء نے وضاحت کی ہے کہ بھی کا فعل اور ارعاضی اور اس کے فعل قبض کے تابع ہوتا ہے، کیونکہ جب فضلات فعل قبض کی وجہ سے آنتوں میں قید ہو جاتے ہیں تو ان کی آبی رطوبت اور ار کے ذریعہ خارج ہوتی ہے۔ یہی کا شہد آمیز جوشاندہ شدید مدر بول ہے، لیکن یہ بعض وقت رقیق دست لاتا اور قبض نہیں کرتا۔ یہی حیض کے خون کو بند کرتی ہے۔ یہی پیشاب کی سوزش اور پیشاب کے راستہ کے زخم کو ٹھیک کرتی ہے۔ اگر اس کے رس میں روغن بھی ملا کر مردانہ و زنانہ پیشاب کے راستے کے سوراخ میں قطور کیا جائے تو مذکورہ امراض میں اس کا خاصا فائدہ حاصل ہوتا ہے۔ بعض وقت لوگ دوسو دس ملی لیٹر بھی کے جوشاندہ کو خروج مقعد اور خروج رحم کے لیے حقنہ کرتے ہیں۔

بھی کے رس کی مقدار خوراک پینتیس گرام اور ایک قول کے مطابق ایک سو پانچ گرام تک ہے، یہ معدہ کو نقصان کرتا ہے، جس کا مصلح گرم مزاج لوگوں میں بادیان اور شکر ہے۔ غیر پختہ بھی دیر ہضم ہے، جس کا مصلح شہد اور شکر ہے۔ صاحب منہج کے مطابق بھی سے اعصاب میں درد اور قونج لاحق ہوتا ہے، جس کا مصلح شہد ہے۔ بعض کے مطابق اگر بھی کثرت سے کھائی جائے یا اس کو کمزور احشا والا شخص کھائے تو قونج اور مغص وغیرہ امراض پیدا ہوتے ہیں۔ یہی کا جرم سدے پیدا کرتا ہے اور بھی کے رس سے زیادہ نقصان دہ ہے۔ جس کی

اصلاح شہد یا شکر سے مربی کر کے کی جاتی ہے۔ بعض وقت لوگ بھی میں خوشبودار مصالحہ کا اضافہ کرتے ہیں۔ متاخرین اطباء کے نزدیک اس کا مصلح صرف شہد اور رطب (تازہ) کھجور ہے۔ بعض اطباء کے نزدیک یہ کمزور احشا میں نقصان دہ، قصبہ ریبہ میں خشونت، کھانسی اور رعشہ و قونج عارض کرتی ہے، خصوصاً غیر مربی بھی کا جرم مذکورہ نقصانات زیادہ لاحق کرتا ہے۔ یہی کی کثرت استعمال سے فوراً لپکی آنا شروع ہو جاتی ہے۔ اس کا مصلح شہد، انیسون وغیرہ اور بدل امرود ہے۔

یہی بھوننے کا طریقہ یہ ہے کہ اس کے جوف سے دانوں کو نکال کر شہد بھر دیا جائے پھر گل حکمت کر کے گرم راکھ میں گاڑ دیا جائے یا یہی کے دو ٹکڑے کر کے دانوں کو نکال لیا جائے، پھر ان میں شہد بھر کر ایک ٹکڑے کو دوسرے پر رکھ دیا جائے، جب اس میں خمیر آجائے تو خشک کر لیا جائے، پھر آگ یا گرم راکھ میں دفن کر دیا جائے، یہاں تک کہ خمیر اٹھ جائے۔ یہ عمل کیلے سفر جل میں کیا جاتا ہے تاکہ زیادہ ملین، خفیف اور نفع بخش ہو جائے، کیونکہ کیلے سفر جل کا قبض بغیر پکائے ہوئے اور بریاں کیے ہوئے زائل نہیں ہوتا۔ بعض وقت اس کے دانوں کو نکال کر اور مقشر کر کے ماء العسل میں پکاتے ہیں۔

رب بھی کا مزاج بھی کے پھل سے کافی یکسانیت رکھتا ہے اور طویل عرصہ تک اس کا ذائقہ باقی رہتا ہے، جب کہ رب سبب بہت کم وقت میں اپنی بارد آبی رطوبت کی وجہ سے کھٹا ہو جاتا ہے۔ رب بھی صفراوی تے، بلغمی تے اور غشیان کو ختم کرتا ہے۔ ترش رب بھی اول درجہ کے آخر میں بارد و یا بس ہے۔ ترش رب بھی قابض اور صفراوی تے واسہال کا قاطع ہے، یہ سر کی طرف انخرا ت کو چڑھنے سے روکتا اور خماری سردرد میں فائدہ کرتا ہے۔ پیاس، حرارت، خلط کی وجہ سے درد معدہ اور درد آنت کو ساکن کرتا ہے اور نچوڑ کر اسہال لاتا ہے۔ رب بھی ترش برگ پودینہ کے رس کے ہمراہ غشیان اور تے خصوصاً صفراوی غشیان و تے کو روکتا ہے اور یہ پھیپھڑا اور کھانسی میں نقصان کرتا ہے۔ شیریں رب بھی اعتدال کے قریب ہے اور اس میں بیوست کا غلبہ ہوتا ہے، مگر یہ ترش رب بھی سے کم قابض ہوتا ہے۔ شیریں رب بھی کے تمام افعال ترش رب بھی کے مانند ہیں۔ شیریں رب بھی کمزور احشا والے لوگوں کے لیے ترش رب بھی سے زیادہ ہے۔ دونوں قسم کے رب کی مقدار خوراک ستر گرام تک ہے۔

مربی بھی دل، سینہ و احشا کو قوی، خفقان حار میں فائدہ اور دماغ کی طرف انخرا ت کے چڑھنے کو روکتا ہے۔ شہد میں تیار کردہ بھی کا مربی غیر مطبوخ پیشاب اور دست کو روکتا ہے۔ شہد سے تیار کردہ بھی کا مطبوخ مربی غیر مطبوخ مربی سے کم اثر دار ہوتا ہے۔ یہی کے درخت کی تازہ کلی معتدل اور ایک قول کے مطابق بارد اور یا بس ہے۔ یہ قابض، گرم سرد اور ہيجان حرارت کی مسکن، مقوی دماغ، مقوی قلب اور مقوی معدہ ہے۔ بعض کے مطابق کلی کو سونگھنے سے قلب و دماغ قوی اور صداع حار میں راحت ملتی ہے۔ یہی کی کلی خصوصاً اس کا عصارہ، نزف الدم کو روکتا اور خون کی حدت کو ساکن کرتا ہے۔ یہی کے تازہ پتوں کا طلا کرنے سے عضو پر فضلات گرنا بند ہو جاتے ہیں۔ یہی کے تازہ پتوں کا ضماد فضلاوی رطوبت سے پر سر کے لیے بہترین دوا ہے۔ اسی طرح پتوں کی دھونی سر کے فضلات میں فائدہ کرتی ہے۔ یہی کے پتوں کا طلا ورم حار کو تحلیل کرتا ہے۔ کبھی اس کو نضج دیتا ہے اور زخم کو خشک کرتا ہے۔ پتوں کے سفوف کا زور تازہ زخموں کو گوشت سے پر اور پیپ والے زخموں کو خشک کرتا ہے۔ پتوں کا طلا آگ سے جلے میں مفید ہے۔ اگر بھی کی نرم شاخوں اور تازہ پتوں کو آنکھ کے ورم حار پر ضماد کیا جائے تو تحلیل کرتا ہے۔ اگر دونوں کو جلا کر راکھ کر لیا جائے پھر اس کو مغسول کیا جائے تو یہ ضعف بصر، آنکھ کی تقویت

اور جلا کے لیے تو تیا کی مانند فائدہ کرتا ہے۔ یہ تو تیا کے قائم مقام ہے اور اس کے عوض استعمال ہوتا ہے۔ اس کی راکھ کا نفوخ نکسیر کو بند کرتا ہے اور راکھ کا طلا کیڑے مکوڑوں کی گزیدگی میں مفید ہے۔

پھل کے اوپر کے رواں اور ریشے بہت قابض ہوتے ہیں، جو حلق اور آواز میں نقصان کرتے ہیں۔ بعض وقت یہ معدہ کی چٹنوں میں چپک جاتے ہیں اور اس کو ضعیف کر دیتے ہیں۔ اس کا ذرور تازہ زخموں کے خون کو بند کرتا ہے۔ اگر اس کے گوند کو پانی میں حل کر لیا جائے اور چیونٹی کے سوراخ میں اور پسوؤں کے مقام پر چھڑک دیا جائے تو یہ سب مر جاتے ہیں۔

روغن سفرجل بنانے کا طریقہ یہ ہے کہ زرد، پختہ بھی کو ٹکڑا ٹکڑا کر لیا جائے اور چار سو بیس گرام کو بتیس سو اتنی گرام صاف روغن میں ڈالا جائے اور تین ہفتہ تک دھوپ میں رکھا جائے، پھر صاف کر کے محفوظ کر لیا جائے اور ضرورت کے وقت استعمال کیا جائے یا بھی کو گلا کر پکا لیا جائے اور اس کے رس کو نچوڑا جائے، پھر ایک حصہ رس کو دو حصہ روغن زیتون میں ملا کر پکایا جائے تاکہ پانی جل جائے اور خالص روغن باقی رہ جائے۔ روغن بھی کا مزاج بارد و رطب اور فعل قابض ہے۔ بعض کے نزدیک دوسرے درجہ میں بارد و رطب ہے۔ یہ جالی اور رادع ہے۔ شیخ فرماتے ہیں، روغن سفرجل میں قبض اور تبرید کی صلاحیت ہوتی ہے۔ اس کا طلا پسینہ کے سیلان کو روکتا ہے۔ اگر اس میں مہندی ملا لی جائے تو بہت زیادہ فائدہ کرتا ہے۔ روغن سفرجل کا نشوق، صداع حار میں مفید ہے۔ اس کی مالش سے سردی سے لاحق شقاق ٹھیک ہو جاتا ہے۔ چہرے پر روغن سفرجل کی مالش، دھوپ سے جلے ہوئے نشان کو ختم کرتی ہے۔ یہ نملہ اور جرب متفرح میں مفید ہے۔ اگر روغن سفرجل کو احلیل میں قطور کیا جائے تو حرقتہ البول میں فائدہ ہوتا ہے۔ روغن سفرجل گردہ و مثانہ کے درد میں فائدہ کرتا ہے۔ بعض کے نزدیک روغن سفرجل سر کی بھوسی، منہ کے قروح، دوار، طنین، تکان، رحم اور پیشاب کے راستے کے زخم میں مفید ہے۔ روغن سفرجل پینے سے صداع حار، نفث الدم، ورم جگر، مزمن اسہال، زحیر حار، آنتوں کے زخم، ذرارتع اور صنوبر کی لکڑی کے کیڑے کے زہر میں فائدہ ہوتا ہے۔ اس کا حقنہ بھی یہی اثر کرتا ہے۔ یہی کے شگوفہ کا روغن، روغن سفرجل سے کمزور ہوتا ہے۔ روغن شگوفہ بھی کو روغن گل کے طریقہ پر تیار کیا جاتا ہے۔ اب بھی کے ختم کے خواص یعنی بھی دانہ کے خواص تحریر کیے جا رہے ہیں۔

## بہیدانہ

اس کا عربی نام سفرجل اور انگریزی نام گو منس ہے۔ یہ معمولی قوت قابضہ کے ساتھ دوسرے درجہ میں بارد و یا بس ہے۔ لعاب بھی دانہ قابض اور مزلق ہوتا ہے۔ اگر بہیدانہ کو منہ میں رکھا جائے تو خشکی کو زائل، زبان کی حرارت و سوزش اور پھنسیوں میں سکون دیتا ہے۔ یہی کھانے سے دانت بہت جلدی کند اور کھٹے ہو جاتے ہیں اور یہ اثر دیر سے زائل ہوتا ہے، مگر بہیدانہ چبانے سے دانتوں کا کھٹاپن جلدی سے زائل ہو جاتا ہے۔ اسی طرح بھی دانہ کے مغز کا ضاد دانتوں کی کنڈی اور کھٹے پن کو زائل کرتا ہے۔ لعاب بہیدانہ انتصاب نفس، ربو، دموی، نفث الدم اور خون کی گرمی وحدت کو ٹھیک کرتا ہے۔ بھی دانہ کا مغز اور لعاب حلق اور قصہ ریه کی خشونت کو ختم کرتا ہے۔ یہ دونوں حلق اور قصہ ریه کی ترطیب و تلیین اور گرم و خشک کھانسی کو زائل کرتے ہیں۔ اگر ان دونوں کو اصل السوس اور شکر کے ساتھ منہ میں رکھا جائے اور ان کے رس کو نگلا جائے تو یہ مذکورہ امراض میں زیادہ مفید و موثر ثابت ہوتے ہیں۔ بہیدانہ شراب اور گرم دواؤں کے پینے سے لاحق معدہ کی گرمی کو ساکن کرتا ہے۔ بہیدانہ اور لعاب بہیدانہ ملین ہے۔ اس سے قبض لاحق نہیں ہوتا، یہ دونوں بخاروں کی حرارت،



زبان و منہ کی خشکی اور معدہ کی سوزش کو خصوصاً شراب اور دواؤں کے پینے سے لاحق گرمی و سوزش کو ساکن کرتے ہیں۔

صاحب ذخیرہ نے لکھا ہے کہ بہیدانہ لعابیت کے باوجود معدہ میں نقصان نہیں کرتا اور یہ خاصیت بھی دانہ کو بھی کے گودہ کی قربت سے حاصل ہوئی ہے۔ یہی دانہ کا طلا آگ کے جلے اور دھوپ کی گرمی کے ضرر کو دفع کرتا ہے۔ بہیدانہ کو چبانے سے دانتوں کی کندلی ختم ہو جاتی ہے۔ مغز بہیدانہ مغری اور گرم مزاج لوگوں میں باہ آور ہے۔ اعضاء تنفس، کھانسی، بیٹھی ہوئی آواز، سل اور آنتوں کے قرحہ میں خوب موافق ہے۔ بہیدانہ کی مقدار خوراک نو گرام اور لعاب بہیدانہ کی مقدار خوراک پینتالیس ملی لیٹر ہے اور ایک قول کے مطابق لعاب بہیدانہ کی مقدار خوراک شکر کے ساتھ بتیس گرام ہے۔ اس سے معدہ میں ضعف اور ڈھیلا پن لاحق ہوتا ہے، جس کا مصلح گرم مزاج لوگوں میں شکر اور بارد مزاج لوگوں میں بادیان ہے۔ بعض کے مطابق یہ گردہ کے لیے نقصان دہ ہے، جس کا مصلح شکر طبرزد ہے۔ بہیدانہ کا بدل اسپغول ہے۔ بہیدانہ مقشر کرنے کا طریقہ ہے کہ اس کے تمام لعاب کو نکال لیں پھر ان تخموں کو کھر درے کپڑے میں باندھ کر قوت سے ملیں تاکہ مقشر ہو جائے۔

### بہا پنگی

با اور ہا پر زیر، الف، پا پر زیر، نون ساکن، گاف کے نیچے زیر اور یا ساکن۔ یہ ہندی لفظ ہے۔ صاحب قاسمی نے لکھا ہے کہ بہا پنگی انجیدان رومی ہے۔ یہ ہندوستان اطباء کے نزدیک تیز، تلخ اور گرم ہوتا ہے۔ بلغم کھانسی، دمہ، سوجن، معدہ کے ریشہ اور کیڑے، حرارت غریبہ اور بخار کو دفع کرتا ہے۔

### بہاجی

با پر زیر، ہا خفی، الف، جیم کے نیچے زیر اور یا ساکن۔ یہ ساگ ہے۔

### بہادر موتہ

با پر زیر، ہا خفی، الف، دال پر زیر، را ساکن، میم پر پیش، واؤ مجہول ساکن، تا پر زیر اور ہا خفی۔ بعض نے الف حذف کر کے بہدر موتھ بھی لکھا ہے۔ یہ ہندی سعد ہے۔ بہدر موتھ دو قسم کا ہوتا ہے۔ ایک صغیر قسم جس کا نام سعد ہندی ہے۔ اس کے سنسکرت نام وراہ ابدو (جنگلی خنزیر کے ہم رنگ ہے، نیز اس کے معنی مزید منی ہے)، سوگندھی (خوشبودار) اور بہدر مستا (عمدہ خوشبودار) ہے اور سردرد کو دفع کرتا ہے) ہیں۔ دوسری قسم بڑی ہوتی ہے، جس کا نام سعد کوفی اور ہندی نام ناگر موتھ ہے۔ یہ ہندوستان اطباء کے نزدیک سرد، کیلا، کڑوا اور زبان گیر ہوتا ہے۔ یہ ہاضم اور صفر اوی و بلغمی بخار میں مفید ہے اور ان میں سے دونوں کی دو دونوع مزید ہیں جو ایک دوسرے سے ملتی جلتی ہیں۔ اس کے افعال و خواص یونانی اطباء کے حوالہ سے سعد کے ذیل میں آئیں گے۔

### بہار

یہ فارسی لفظ، بہار اقوان کی نوع صغیر ہے۔ بہار کا یونانی نام انفلیمین اور ہندی نام آن پاتھا ہے۔ یہ دونوں تحریر ہو چکے ہیں۔ شیخ الرکیس نے بہار کے متعلق لکھا ہے کہ اس کا نام گاؤ چشم (عین البقر) ہے۔ اس کے پھول کی پتھریاں اوسط درجہ کی زرد و سرخ اور گل بابونہ سے فریبہ ہوتی ہیں۔ کا زرونی کے مطابق بہار عربی میں عرار اور فارسی میں گل گاؤ چشم کے نام سے موسوم ہے اور اصمعی سے منقول ہے کہ

عرار بہار بری ہے۔ شیخ کے مطابق اس کا مزاج دوسرے درجہ میں حار اور اول درجہ میں خشک ہے۔ بہار کو سونگھنے سے سر کی غلیظ ریاہ میں فائدہ ہوتا ہے اور اگر ساڑھے چار گرام گل بہار کو ٹھنڈے پانی یا شراب کے ہمراہ کھایا جائے تو بلغم کو اسہال میں خارج کرتا ہے۔

## بہار

پا پرز بر، ہا خفی، الف اور راساکن۔ یہ فرید بوٹی ہے۔

## بہار درخت خرما

یہ طلع (کھجور کی کلی) ہے۔

## بہار قسم نر خرما

یہ کفری (خرما کی کلی کا غلاف) ہے۔

## بہار دو آچا

یہ چھوٹا متو پلک ہے۔

## بہارنگی

با پرز بر، ہا پرز بر، الف، را پرز بر، نون خفی ساکن، گاف کے نیچے زیر اور یا ساکن۔ یہ سنسکرت میں کنت بہارنگی (گیند کے ہم شکل گول)، کرو بھاساک (اس کے پتے پر چیل کے پروں کی لکیر اور سیاہ نشان کے مانند لکیر اور سیاہ نشانات ہوتے ہیں)، برا تھین (اس کا رنگ سرخ اور سفید ہوتا ہے)، انکارولی (یہ کریلا کے مانند ہوتا ہے)، پشٹیکا (اس کی لکڑی برہموں کو خوب پسند ہے)، پوت پوتا کھر (ہر قسم کے مرض کو دفع کرتا ہے)۔ انگارولی (یہ گرمی کو مارتا ہے) اور بھجنی بر برا (بدن پر اس کے دودھ کو ملنے سے خارش اور ہر قسم کی بیماری ختم ہو جاتی ہے) ناموں سے موسوم ہے۔ یہ پودا کریلے کے پودے کی مانند بغیر تنے کا ہوتا ہے، جس کی شاخیں گرہ دار ہوتی ہیں۔ اس کے پتوں پر چیل کے پروں کی لکیر اور سیاہ نشان کے مانند لکیر اور سیاہ نشان ہوتے ہیں۔ پتوں کا رنگ سرخ اور سفید ہوتا ہے۔ بعض لوگ لکھتے ہیں، بہارنگی ایک جنگلی درخت کی چھال کا ہندی نام ہے، جس کا ذائقہ تلخ و تیز ہوتا ہے۔

مزاج: گرم و خشک۔

افعال و خواص: بہارنگی محلل اور مشمتبی طعام ہے۔ کچا مادہ اعضاء کی سوجن، کھانسی، بلغم و ریاہ کے فساد، بلغمی بخار، سانس کی تنگی، کلم حبر (پیٹ درد سے لاحق ہونے والا بخار) اور عورتوں کے شرمگاہ کے درد کو دفع کرتا ہے اور اطباء نے اس کا مصلح شیرہ تمر ہندی لکھا ہے۔

## بہال

یہ خزس (بھالو) ہے۔

## بہالہ

پا اور ہا خفی پرز بر، الف، لام ساکن، سین پرز بر اور ہاساکن۔ یہ ہندی لفظ ہے، جو فالہ کے ذیل میں تحریر ہوگا۔

## پھالکا

یہ سنبھالو ہے۔

## بھانٹل

با اور ہا خفی پرز بر، نون خفی ساکن، ٹا پرز برا اور لام ساکن۔ یہ ورد مٹن کا ہندی نام ہے اور اس کا نام سدا گلاب بھی ہے۔

## بھانٹا

با پرز بر، ہا خفی، الف، نون خفی، ٹا پرز برا اور الف، یہ باد نجان (بگین) کا ہندی نام ہے۔

## بھانڈا

با پرز بر، ہا خفی، الف، نون ساکن، ڈال پرز برا اور الف۔ یہ سرس ہے۔

## پھالکم کشم

یہ ماس (جانوروں کا گوشت) ہے۔

## پھالندی

یہ تر ائمانہ (ہندی دوا) ہے۔

## پھانکرا

پا پرز بر، ہا خفی، الف، نون خفی، کاف اور را پرز برا اور الف۔ محمد قاسم فرشتہ کے مطابق یہ دار شیشعان کا درخت ہے، چنانچہ کا پھل اس کی چھال ہوتی ہے۔ یہ گرم، تیز اور زود ہضم ہے۔ منہ کی بد ذائقگی، ریاح اور بلغم کو دفع اور بھوک میں اضافہ کرتا ہے۔ اس کے باقی افعال و خواص کا پھل کے ذیل میں آئیں گے۔ یہ سنسکرت میں وارجم (کثیر پانی والے مقامات پر پیدا ہونے والا)، پاری پھدرا (بہت خوشبودار)، پار بھات (عمدہ قسم)، روہنی (بہت شاخوں دار اور جلدی جلدی اس سے شاخیں نکلتی ہیں)، کنکلی شکا (اس کا کاٹا طوطے کی مانند)، لوتھا (طوطے کی آنکھ کی مانند ٹیڑھا)، رگت پورگ اور رگت پشپک (ان دونوں لفظوں کا معنی لال پھول ہے)۔ منہار (پیٹ کی فریبی کو پتلا کرنے والا) اور کرم گھن (کیڑوں کو مارنے والا) ناموں سے موسوم ہے۔ پھانکرا ایک بڑا درخت ہے، جو کانٹے دار، موٹے تنہ دار اور گول و باریک شاخوں والا ہوتا ہے۔ اس کے پتے چوڑے اور آخر میں نوکدار ہوتے ہیں اور ہر شاخ میں تین تین پتے ہوتے ہیں اور اس میں کچنار کے مانند غچہ ہوتا ہے جو موسم بہار میں پتے جھڑنے کے بعد نکلتا ہے۔ اس کے بعد اس میں پھول آتے ہیں، جو بہت خوشنما اور دیدہ زیب ہوتے ہیں۔ پھول کی ایک پٹکھڑی بڑی ہوتی ہے اور بڑی پٹکھڑی کے نیچے چار چھوٹی پٹکھڑیاں ہوتی ہیں، جو باہم ملی رہتی ہیں۔ مجموعی طور پر یہ دل کے ہم شکل ہوتا ہے۔ اس کے اندر ریشہ ہوتے ہیں اور ریشوں کے درمیان پھل لگتے ہیں جو نصف بالشت کے برابر ایک پھلی میں بند رہتے ہیں اور باقلا سے بڑے دانوں کے مانند تخموں سے پر رہتی ہے اور یہ گلابی رنگ کی ہوتی ہے۔ پھانکرا کے درخت کی دو قسمیں ہیں۔ ایک قسم کا پھول سفید، دوسرے کا سرخ ہوتا ہے۔ یہ دونوں خوب کھلتے ہیں۔ دونوں کی لکڑی سفید، ہلکی اور زود شکن ہوتی ہے، جس سے لوگ شمشیر وغیرہ کی نیام بناتے ہیں اور بعض اطباء کے نزدیک یہ دار شیشعان کا درخت ہے۔

**مزاج:** دونوں اول درجہ میں گرم ہیں۔ بعض کے نزدیک دونوں بارداور یا بس ہیں۔

**افعال و خواص:** توڑنے کے بعد دونوں کی شاخ سے سفید لیس دار رطوبت نکلتی ہے۔ ان میں سفید قسم زیادہ بہتر ہے اور درخت کی چھال کا ذائقہ کچی لوبیا کی پھلی کے مانند ہوتا ہے اور اس کے پھول کیلے اور تلخ ہوتے ہیں۔ لوگ اس کے غنچے، پھول اور نرم پھل کو الگ الگ پکا لیتے ہیں، پھر تیل، پیاز، دہی اور مصالحہ کے ساتھ قلیا پکا لیتے ہیں، جو بہت لذیذ ہوتا ہے۔ یہ قابض نہیں ہوتا، اس لیے بواسیر، مثانہ کی پتھری، خون اور آتشک وغیرہ کے فساد میں فائدہ کرتا ہے۔ یہ مصفی خون ہوتا ہے، اس لیے اس کا خوردنی استعمال اور طلا جذام، قوبا، کر (کز)، خارش، کلف اور نمش (لہسہ) میں فائدہ کرتا ہے۔ اگر اس کے درخت یا جڑ کا شیرہ نکال کر گائے کے گھی میں پکالیا جائے اور روزانہ اس روغن کو خالی پیٹ کھایا جائے اور اس کے بعد ایک لقمہ کھانا کھایا جائے تو بدن کی تمام پھنسیاں خون و صفرا کی اصلاح، ہاتھ پیر اور ہونٹوں کے شکاف اور دیگر جلدی امراض کے لیے یہ مفید و مجرب ہے۔ لوگ اکثر اس کو حاملہ عورتوں کو کھلاتے ہیں، جس سے جنین اور رحم قوی ہو جاتا ہے، جو اسقاط اور خبیث قسم کے جلدی امراض سے محفوظ رہتا ہے۔

صاحب تذکرہ کہتے ہیں کہ میں نے اس کی چھال اور پھول سے عرق نکال کر استعمال کرایا جس سے تمام مذکورہ بالا امراض میں فائدہ ہوا۔ اگر اس کے سفید یا سرخ پودے کی چھال یا جڑ کے عصارہ میں ایک دن تمام مٹی کو پیس لیا جائے اور اس میں مذکورہ چھال کے رس کو جذب کر لیا جائے اور مٹی کو محفوظ کر لیا جائے۔ اگر عورت اس مٹی کو اپنے دانتوں پر ملے اور اس کے بعد ایک بیڑہ پان کھائے اور پانی نوش کرے تو اس کی شرمگاہ میں اتنی خشکی ہو جاتی ہے کہ گویا وہ پھر سے باکرہ (کنواری) ہو گئی ہے اور اگر یہی مذکورہ عمل مرد کرے تو بہت امساک ہوتا ہے۔ اگر اس عمل کے بعد پیاس کا غلبہ ہو تو دودھ پیا جائے۔ یہ نسخہ فقیر کا مجرب اور آزمودہ ہے۔ ہندوستانی اطباء نے لکھا ہے کہ پھانکرا تیز اور شیریں ذائقہ ہوتا ہے۔ بخار اور سوزش کو دفع کرتا ہے۔ یہ بال دار رسوب پیشاب کی بدبو، بہت گرمی اور پھوڑوں کو دور کرتا ہے۔

## بھاونچی

با پرز بر، ہاخفی، الف، واؤ پرز بر، نون ساکن، چا کے نیچے زیر اور یا ساکن، یہ بانجی ہے۔

## پھپ رس

پا پر پیش، ہاخفی، دوسرا یا ساکن، را پرز بر اور سین ساکن۔ یہ شہد کا ہندی نام ہے۔

## بھبوتی

یہ جنگلی گامیش (بھینس) کے گوبر کی راکھ ہے۔ اس کو پانی سے خالی تالابوں میں دفن کرتے ہیں اور اس کے اوپر صاف مٹی ڈال کر چھوڑ دیتے ہیں۔ جب ایک برسات گزرنے کے بعد دوبارہ تالاب پانی سے خالی ہو جاتا ہے۔ تو مذکورہ راکھ کو نکال کر اس میں چوتھائی حصہ کھریا مٹی ملا کر گوریا کے انڈے کے برابر یا اس سے بڑی گولیاں بنا لیتے ہیں اور اکثر ہندوستانی سادھو سنت اس کو اپنے بدن پر ملتے ہیں۔

**مزاج:** مزاج سرد اور خشک۔

**افعال و خواص:** یہ قوی مجفف ہے جو نو دن کے بعد چچک کے زخم خشک کرنے کے لیے استعمال ہوتا ہے۔ گل انار اور بارنگک کے رس

کے ہمراہ اس کا حقنہ رحم کے نطفہ الدم اور آنتوں کے قرحہ کو ٹھیک کرتا ہے۔ روغن گل کے ہمراہ بھبھوتی کا خوردنی استعمال ورم حار کو ساکن کرتا ہے۔ بھبھوتی اور شیر الاغ سل میں فائدہ کرتا ہے۔ بھبھوتی کی زُراقہ (پچکاری) بکری کے دودھ کے ہمراہ مٹانہ کے زخم میں مفید و مجرب ہے۔

### بھپھلی

باپریش، ہاخفی، پاپرزبر، دوسرا ہاخفی، لام کے نیچے زیر اور یا ساکن۔ اس کا نام جام کس بھی ہے۔ یہ ایک ہندوستانی پودا ہے، جو سطح زمین پر پھیلتا ہے۔ اس کی شاخیں باریک، پتیاں بہت چھوٹی اور ناخون کی کترن کے برابر بہت چھوٹی اور باریک پھلیاں ہوتی ہیں۔ مزاج: اس کا مزاج سرد اور خشک ہے۔

**افعال و خواص:** بھپھلی سوزاک میں فائدہ، باہ کو قوی، منی کو غلیظ اور جریان منی کو دفع کرتی ہے۔ اس کی مقدار خوراک سات گرام سے ساڑھے دس گرام تک ہے۔ بعض کے نزدیک یہ محلل اور مجفف رطوبت ہے۔ نبات کے ہمراہ سات گرام بھپھلی کو سفوف بنا کر کھانے سے مٹانہ، احلیل، رحم کے پیپ اور پیلی رطوبت کے سیلان میں فائدہ ہوتا ہے۔ جریان منی کو بند اور باہ کو قوی کرتا ہے۔ مٹانہ، احلیل اور رحم کی پیلی رطوبت اور پیپ کے سیلان کا نام پرمیو ہے۔ اس کو ان امراض کے سفوفوں اور معجونوں میں شامل کیا جاتا ہے۔ بھپھلی کا عربی نام عقرنبیل ہے۔

### بھٹ

باپرزبر، ہاخفی اور ٹاساکن۔ یہ جنگلی انجیر کے درخت کے مانند ایک پودا ہے، جس کے پتے جنگلی انجیر کے پتوں کے مانند مگر باریک اور کھردرے ہوتے ہیں۔ اگر اس کے پتوں کے جوشاندہ سے بدن کی پھنسیوں کو دھویا جائے تو فائدہ ہوتا ہے اور یہ دوسرے قروح اور جروح کو بھی فائدہ کرتا ہے۔ اس کا نام بھٹ گوارا بھی ہے، جس کا اپنے مقام پر تذکرہ آئے گا۔

### بھٹا

باپرزبر، ہاخفی، ٹاپرزبر اور الف۔ یہ بیگن کے ذیل میں آئے گا۔

### بھٹا

باپریش، ہاخفی، ٹامشدورزبر اور الف۔ یہ مکئی کا خوشہ ہے۔

### بھتالی

یہ خرچکوک ہے، جو اپنے اثر بالخاصہ سے مدربول اور مدرجیض ہے اور اس کا نام بھتالو اور گوبھی بھی ہے۔

### بھٹ تیترا

باپرزبر، ہاخفی، ٹاساکن، ٹا کے نیچے زیر، یا ساکن، ٹاپرزبر اور یا ساکن۔ یہ ایک قسم کا تیترا ہے، جو تیترا کے ذیل میں آئے گا اور اس لفظ کے معنی زمینی تیترا کے ہیں۔

### بھٹ کٹانی

باپرزبر، ہاخفی، ٹاساکن، کاف پرزبر، دوسرے ٹاپرزبر، الف، ہمزہ کے نیچے زیر اور یا ساکن۔

**بھٹ کٹیا**

یا مشدد پرزبر اور الف ہے۔ یہ دونوں لفظ حدق کا ہندی نام ہے اور ان دونوں کا تذکرۃ انشاء اللہ کٹائی کے ذیل میں آئے گا۔

**پھٹکری**

پا کے نیچے زیر، ہاخفی، ٹاساکن، کاف پرزبر، را کے نیچے زیر اور یا ساکن۔ یہ زاج سفید اور شب کا ہندی نام ہے اس کا سنسکرت نام ویشمالی (اس کا رنگ سفید ہوتا ہے)، لسنم پشتم (آنکھ کے جالا کو صاف کرتا ہے)، نیتر بھوشنم (آنکھوں کے لیے بہترین چیز ہے)، پشپکا شینم (بھوک و پیاس کی تکلیف کو دفع کرتا ہے) اور پالاتدہا (پیاس کو دفع کرتا ہے)۔ پھٹکری کا مصلح برگ لونیا (ایک قسم کا چھوٹا خرفہ) کا شیرہ ہے۔ اس کے افعال و خواص یونانی اطباء کے حوالہ سے زاج سفید کے ذیل میں آئیں گے۔

**بھٹیکا کھویہ**

یہ سرخ لودہ ہے۔

**بھدرا**

یہ کوڑ پالا ہے۔

**بھدرانی**

یہ اندر بٹو ہے۔

**بھدر دارو**

یہ دیودار ہے۔

**بھدر سرتم**

یہ چندن (صندل) کی ایک قسم ہے۔

**بھدریلا**

یہ بڑی الا پچی ہے۔

**بھڑ**

با کے نیچے زیر، ہاخفی اور را ساکن۔ یہ زنبور ہے۔

**بھرامج**

یہ بید مشک ہے۔

**بھرامر**

با پرزبر، ہاخفی، را ساکن، ہمزہ پرزبر، میم کے نیچے زیر اور دوسرا را ساکن۔ یہ شہد ہے، جو سفید، صاف اور شفاف ہوتا ہے اور یہ پیشاب کو غلیظ کرتا ہے۔

**پھر پھیندوا**

پا پرز بر، ہاخفی، راساکن، دوسرے پا کے نیچے زیر، ہاخفی، یاساکن، نون خفی، دال ساکن، واؤ پرز بر اور الف۔ یہ اندرائن ہے۔

**بھرتھوا**

پا پرز بر، ہاخفی، راساکن، تا پر پیش، دوسرا ہاخفی، واؤ پرز بر اور الف۔ یہ ایک پرندہ ہے، جس کے گوشت کی خاصیت شہرک (چمگاڈ) کے گوشت کے مانند ہوتی ہے۔

**بھڑکا**

پا پرز بر، ہاخفی، ژا پرز بر، کاف مشدد پرز بر اور الف ہے۔ یہ بھٹ تیتڑ سے ملتا جلتا ایک خوشنما پرندہ ہے، جس کی چونچ طویل ہوتی ہے۔ پیٹھ کے پروں پر رنگ برنگ نقش و نگار کے ساتھ سرخی مائل سیاہ اور پیٹ کے نیچے کا حصہ سفید ہوتا ہے۔ اس کے پیر طویل اور سبزی مائل اور دم چھوٹی ہوتی ہے۔ بھڑکا گوشت ریشہ دار، خوش ذائقہ، خوشبودار اور معتدل مزاج ہوتا ہے، جو ہضم ہونے سے پیشتر شیریں اور ہضم ہونے کے بعد نمکین ہو جاتا ہے۔ اس کے افعال ہاضم، محلل ریاہ اور مقوی معدہ ہیں اور بواسیر میں مفید و مجرب ہے اور مولف نے اس کو بار بار استعمال کیا ہے۔

**بھر گندھی**

پا پرز بر، ہا کے نیچے زیر، یاساکن، گاف پرز بر، نون خفی، دال کے نیچے زیر، دوسرا ہاخفی اور یاساکن۔ یہ میوہ پھنس (کٹھل) ہے۔

**بھرم**

یہ عصف (کسم) ہے۔

**بھرمان**

یہ عصف (کسم) ہے۔ بعض کے نزدیک یہ یا قوت بھی ہے۔

**بھرمینیکا**

با کے نیچے زیر، ہاخفی، را پرز بر، میم ساکن، نون کے نیچے زیر، یاساکن کاف پرز بر اور الف۔ یہ کھٹی پوئے ہے۔

**بھرنگراج**

پا پر پیش، ہاخفی، را پرز بر، نون خفی، گاف ساکن، دوسرے را پرز بر الف اور جیم ساکن۔ یہ بھنگرہ ہے۔

**بھرنگانوہان**

یہ با، ہا، را، نون، گاف، الف، دوسرا نون، واؤ، ہا، الف، اور نون پر مشتمل یہ ایک دوا کا نام ہے اور بھرنگانوہان گل قر نفل (لونگ) کا پھول (کا ہندی نام بھی ہے)۔

**بھرنگنی**

یہ موصلی ہے۔

## پھرنگی نامکا مریم

پاکے نیچے زیر، ہانخی، راپرز بر، نون خفی، گاف کے نیچے زیر اور یا ساکن۔ یہ بڑی راشا (ایک ہندوستانی دوا) ہے۔

## بھرنگی

باپریش، ہانخی، راپرز بر، نون خفی، گاف کے نیچے زیر اور یا ساکن۔ بھنگ اور گانجا ہے۔

## بھروزہ

پاکے نیچے زیر، ہا ساکن، راپریش، واؤ مجھول ساکن، زاپرز براور ہا ساکن، یہ بارزد ہے، جو تحریر ہو چکا۔ بعض کے نزدیک اس کے خواص کندر سے ملتے جلتے ہیں، لیکن بھروزہ زیادہ مجفف ہوتا ہے۔ اگر عورت اس کا شافہ رکھے تو اس کی شرمگاہ رطوبت اور پیپ سے پاک صاف ہو جاتی ہے اور بچہ ساقط ہونے سے محفوظ رہتا ہے۔ بعض کے نزدیک بھروزہ کا ہندی نام بیر جا ہے۔ یہ بری، پہاڑی اور بحری تین قسم کا ہوتا ہے۔ بعض کے نزدیک اس کی دو قسمیں ہیں، ایک بھروزہ سفید، لطیف اور خشک ہوتا ہے۔ دوسری قسم کا بھروزہ زرد، نرم اور رطب ہوتا ہے اور یہی اعلیٰ معیار کا ہے۔ مؤلف نے اس کو اکثر سوزاک کے سفوفوں میں استعمال کیا ہے اور سوزاک کے قرحہ کو مندل کرنے میں بہت مفید پایا۔

## پھرہد

پاپرز بر، ہانخی، راساکن، دوسرے پاپرز براور دال ساکن۔ یہ ایک ہندی درخت کا نام ہے۔ پھر یہ پیٹ کے کیرٹوں کو مارتا اور نفخ، بلغم، خون، زہر کے فساد و سوزاک کو رفع کرتا ہے اور یہ مسمن بدن ہے۔

## بھری

یہ مک (یہ ایک پرندہ ہے، جس سے شکار کیا جاتا ہے) ہے۔

## بھستادری

پاپرز بر، ہانخی، سین ساکن، تاپرز بر، الف، نون ساکن، دال ساکن، را کے نیچے زیر اور یا ساکن۔ یہ کالیسر ہے۔

## بھستادی

یہ با، ہا، سین، تا، الف، دال اور پاپر مشتمل ہے۔ یہ گندھان ہے۔ اس کا تلفظ دال کے بعد را کے اضافہ کے ساتھ بھستادری بھی ہے۔

## بھستا گندہ

پاپرز بر، ہانخی، سین ساکن، تاپرز بر، الف، گاف پرز بر، نون ساکن، دال پرز بر اور ہا ساکن۔ یہ ایک قسم کا ہلہل (دیوانہ ہلہل) ہے۔

## بھست گریہ

پاپرز بر، ہانخی، سین ساکن، تاپرز بر، گاف پرز بر، راساکن، باپریش براور ہانخی۔ یہ کنگلی ہے۔

## بھسکند

پاپرز بر، باپریش، سین ساکن، کاف پرز بر، نون خفی اور دال ساکن۔ یہ درخت تاڑ کی مادہ قسم ہے۔



**بھسم**

یہ با، ہا، سین اور میم پر مشتمل ہے، یہ ناگیسر ہے۔

**بھسم گریہ**

با پرز بر، ہا خفی، سین ساکن، میم پرز بر، گاف پرز بر، را ساکن، دوسرے با پرز بر اور ہا ساکن۔ یہ اروڑ ہے۔

**بہ سنگ**

یہ خطاف (ابائیل) ہے۔

**بھسم کو شمانڈ**

یہ با، ہا، سین، میم پر مشتمل ہے۔ کو شمانڈ کے کاف پر پیش، واؤ ساکن، شین ساکن، میم پرز بر، الف، نون اور ڈال ساکن۔ یہ پیٹھ ہے۔

**بھش**

یہ شاہ بلوط ہے اور تازہ مقل کو بھی بھش کہتے ہیں۔

**بھشناکھویہ**

با پرز بر، ہا خفی، شین ساکن، نون پرز بر، الف، کاف ساکن، ہا خفی، واؤ پرز بر، یا پرز بر اور ہا ساکن۔ یہ بہکائی (ارنڈا) ہے۔

**بھطہ**

با اور با پرز بر اور طامشد پرز بر۔ یہ ایک قسم کی غذا ہے، جس کو لوگ چاول اور دودھ سے تیار کرتے ہیں۔ اس کا فارسی نام شیر برنج اور ہندی نام کھیر ہے۔ بعض لوگ اس سے گوشت کے ساتھ ہر یہ تیار کرتے ہیں۔ اس میں کثیر غذا بیت ہوتی ہے۔ یہ بدن کو قوی، خون و منی میں اضافہ اور سینہ کی تلپین کرتی ہے۔ اس سے نفخ اور بھاری پن لاحق نہیں ہوتا، البتہ یہ دیر میں معدہ سے نیچے اترتی ہے۔ اس کو کھانے کے بعد خوب گہری نیند سے سویا جائے، البتہ اس کو فوراً کھانے کے بعد ترش و غلیظ غذا نہیں کھانی چاہییں۔

**بھق**

با اور با پرز بر۔ یہ ایک درخت ہے، جس کا فارسی نام درخت پشہ ہے، اور یہ درد دار کے ذیل میں آئے گا۔

**بھق الحجر**

یہ جزاز الصخر ہے اور بعض کے نزدیک جوز جندم ہے۔

**بھق الارض**

یہ جوز جندم ہے۔

**بھکا**

یہ ایک ہندوستانی پودا ہے، جس کا ذائقہ شیریں اور مزاج بارد ہوتا ہے۔ یہ باہ آور ہے، جذام اور تینوں خلط کو دفع کرتا ہے۔

**بھگائی**

با پرز بر، ہا خفی، گاف پرز بر، الف، ٹا کے نیچے زیر اور یا ساکن۔ اس کا ہندی نام اوندا اور اروانڈا ہے۔ یہ سنسکرت میں بھوک

کٹنک (بہت کانٹے دار)، پلوڑ کو (شیر کے پیر کے مانند)، کاکولی (طویل اور کڑوا پھل)، کرلش (سخت)، کشایہ لدرشہ پھل (کچے آنولہ کے ذائقہ کے مانند کیلے رس والا)، ہنکار (مقوی)، چار تھا کلم (ہمیشہ صحت بخشنے والا اور ضرور صحت بخشنے والا)، وہید شہہ (تکلیف دفع کرنے والا)، پر پائے (علاج میں عمدہ ہے) اور پولکارا (صحت دینے والا) ناموں سے موسوم ہے۔ کاکلو کہ بھگائی کے پھل کا نام ہے۔ بعض ہندوستانی کتابوں میں یہ رجا کر (مولد امراض)، جالور چھا (تمام قسم کے امراض پیدا کرنے والا)، بھشنا کوی (یہ گلے کے امراض اور نزلہ و زکام پیدا کرتا ہے اور اس سے غم، خوف اور خفقان لاحق نہیں ہوتا) اور سواؤ پشپ پھل (اس کے پھل اور پھول لذیذ ہوتے ہیں) ناموں سے بھی موسوم ہے۔

بھگائی انگور اور گلو کے مانند نیل دار یعنی بے تہ کا ایک پودا ہے، جو اپنے آس پاس کے پودوں پر لپکتا ہے اور بہت نرم و نازک ہوتا ہے، اس میں کثرت سے شاخیں ہوتی ہیں۔ مجموعی حیثیت سے اس کا پتا برگ گوندنی کے مانند ہوتا ہے اور پتے کے آخری حصے میں دونوں طرف باریک کانٹے ہوتے ہیں۔ اس کا پھل جام پھل کے مانند گول ہوتا ہے۔ کچے پھل کا چھلکا سبز اور مغز سفید و کڑوا ہوتا ہے اور پکے پھل کا چھلکا سرخ اور مغز زردی مائل سفید و میٹھا ہوتا ہے اور تخم برنی کے تخم کے مانند ہے۔ لوگ اس کے کچے پھل کے سبز چھلکے کو تراش کر تخموں سے صاف کر کے مغز کو پانی میں پکاتے ہیں۔ اس سے نکلے ہوئے تلخ پانی کو پھینک دیتے ہیں اور اس کو خوب دھوتے ہیں، جب اس کی تلخی ختم ہو جاتی ہے تو گائے کے گھی میں پیاز کے ساتھ بریاں کر لیتے ہیں، پھر اس کو گوشت میں بریاں کرنے کے بعد ترشی کا اضافہ کر کے سالن تیار کرتے ہیں، جو بہت لذیذ ہوتا ہے۔ یہ گرم غذا ہے اور دیہاتی لوگوں کو خوب پسند آتی ہے۔ اکثر دیہاتی اور غریب لوگ خصوصاً چرواہے اس کے پھل سے گوشت کے بغیر کڑھی بنا کر کھاتے ہیں۔ صاحب تذکرۃ الہند نے لکھا ہے کہ میں نے بھی اس کو کھایا تھا، جو بہت لذیذ تھی، مگر بہت گرم تھی، جس سے باہ میں غلبہ اور پیاس زیادہ لگی تھی، بھگائی کے پھل و پھول کھانے کا زمانہ موسم برسات کی شروع سے دو تین مہینے تک ہے۔

**مزاج:** دوسرے درجہ میں گرم و خشک۔

**افعال و خواص:** اس کا پھل غذائی اہمیت کا کم اور دوائی اہمیت کا زیادہ حامل ہے۔ یہ بلغم کو تحلیل، معدی اور دماغی رطوبتوں کو جذب، سرد مزاج لوگوں میں بھوک کا اضافہ اور فالج زدہ بارد مزاج لوگوں کو خوب راس آتا ہے۔ یعنی یہ بارد مزاج اور امراض میں مناسب ہے۔ یہ گرم مزاج لوگوں میں نقصان اور صفرا میں ہیجان برپا کرتا ہے، جس کا مصلح سلجھین ہے۔ بھگائی کے پتوں کے رس کو مرہموں میں ملانے سے قروح خبیثہ جلدی سے بھر جاتے ہیں۔

ہندوستانی اطباء نے لکھا ہے کہ اس کا پھل صفرا اور بھوک میں اضافہ کرتا ہے۔ زہر، لیس دار بلغم و آنکھ کے امراض کو دفع اور گلے کو صاف کرتا ہے۔ اگر سات گرام بنج بھگائی کی چھال کو ساڑھے تین گرام زیرہ سفید، ساڑھے تین گرام ادراک اور ساڑھے تین گرام باؤ بڑنگ کے ہمراہ سفوف کر کے گرم پانی کے ہمراہ خالی پیٹ کھایا جائے تو پیٹ درد میں راحت ملتی ہے اور ریاح و بلغم کو تحلیل کرتا ہے۔ حکماء ہند نے بھی اس کا مزاج گرم اور ذائقہ تیز و تلخ قرار دیا ہے، جو ریاح، بلغم، پیٹ درد، شیطانی اور خبیث بیماریوں کو دفع کرتا ہے۔

## پھکر مول

پا پر پیش، ہاساکن، کاف پر زبر، راساکن، میم پر پیش، واؤ اور لام ساکن، بعض لوگ اس کو ہا کے عوض شین کے ساتھ پشکر مول بھی پڑھتے ہیں۔ یہ سنسکرت میں رونناش (زائد بال کو ختم کرتا ہے)، مولنت (دافع بواسیر) اور پشکرنو بھنا (اس میں کنول کے پھول، تخم اور شاخ کی تاثیر ہوتی ہے) ناموں سے موسوم ہے۔ یہ ایک ہندوستانی پودے کی جڑ ہے، جس میں ٹیالہ رنگ کے خوب ریشے ہوتے ہیں۔ اس کی جڑ کا ظاہری حصہ بہمن سرخ کے مانند اور باطنی حصہ گلابی ہوتا ہے۔ پھکر مول کی ایک قسم سفید بھی ہوتی ہے، یہ پودا مرطوب مقامات میں پیدا ہوتا ہے۔ اس کے پتے برگ توت کے مانند مگر چھوٹے اور غیر کنگورہ دار ہوتے ہیں، جن کا رنگ سبزی مائل سفید ہوتا ہے۔ ہندوستانی کتابوں میں لکھا ہے کہ اس کے پتے برگ کنول کے مانند ہوتے ہیں اور اکثر یہ پودا کشمیر اور جگناتھ کے اطراف میں پیدا ہوتا ہے۔ پھول چھوٹا و زرد اور پھل بڑی گوکھرو کے مانند ہوتا ہے، البتہ اس میں کانٹے نہیں ہوتے۔

**مزاج:** یہ دوسرے درجہ میں گرم و خشک ہے اور اس کا فعل گرم و خشک ہے۔

**افعال و خواص:** یہ بارد قلب کو قوی اور باہ و بھوک میں اضافہ کرتا ہے۔ ریجی و بلغمی امراض، مرکب بخاروں، اعضاء کی سوجن، ضیق النفس، پیٹ درد اور پہلو درد میں اس کو کھانے اور ضاماد کرنے سے فائدہ ہوتا ہے۔ اگر اس جڑ کے سفوف کو ہاتھ کی ہتھیلی اور پیر کے تلوے پر ملا جائے تو ہاتھ پیر اور سر کے پسینہ میں فائدہ کرتا ہے۔

بعض ہندی کتابوں میں لکھا ہے کہ یہ جڑ بلغم، ریاح، مفرد و مرکب بخار، منہ کا بد ذائقہ، کھانسی اور ہر قسم کے شوہہ (پیٹ کی گرانی) کو ختم کرتا ہے۔ بعض لوگ بتاتے ہیں، یہ دوا اکثر حضرت شاہ بڈھن میاں کے مزار کی پہاڑیوں کے اطراف میں پیدا ہوتی ہے اور وہاں کے لوگ اس کو دق کے بخار، پیٹ درد اور پیٹ کی گرانی کے لیے استعمال کرتے ہیں۔ جب کسی کو وہاں کی مخالف آب و ہوا سے بخار اور پیٹ درد لاحق ہو جاتا ہے تو اس کے استعمال سے ٹھیک ہو جاتا ہے۔ بعض کے نزدیک یہ قسطخ کا ہندی نام ہے، جو اپنے مقام پر تحریر ہوگا۔

## پھکرینڈہ

پا پر پیش، ہاخفی، کاف ساکن، را پر زبر، یا ساکن، نون خفی، ڈال پر زبر اور ہا۔ یہ رتن جوت کے نام سے مشہور ہے اور اس کا سنسکرت نام کج کرنا و دیا کھری (اس کا تخم اور پھل شیر کے سر کے مانند ہوتا ہے) اور ویا گھر تلو پما (ہم بوڑھے شیر کے سر کے مانند باہر نکلے) ہے۔ یہ درخت انجیر کے برابر ایک درخت ہے، جس کے پتے چوڑے اور اس میں ایک سے پانچ تک نوکیں ہوتی ہیں۔ رنگ سیاہی مائل، سبز، نرم اور اس کی نوک میں بہت سی رگیں ہوتی ہیں۔ اس کے پتے کو توڑنے سے سفید لیس دار رطوبت نکلتی ہے۔ اس کا پھل بید انجیر کے پھل کے مانند مگر بغیر کانٹے کا ہوتا ہے۔ پھل تلو نہ ہوتا ہے اور ہر کونے میں ایک خانہ ہوتا ہے اور ہر خانہ میں تخم انجیر کے مانند بڑا اور غیر نقش دار، سیاہ ایک تخم ہوتا ہے۔ اس کا کچا پھل سبز و صاف اور پکنے کے بعد زرد ہو جاتا ہے اور اکثر بچے اس کے دودھ سے کھیل کھیتے ہیں۔

**مزاج:** تیسرے درجہ میں گرم اور خشک ہے۔

**افعال و خواص:** یہ زہریلا ہوتا ہے۔ ریاح و پیٹ درد کو دفع کرتا ہے اور اتنے شدید پیٹ درد میں بھی فائدہ مند ہے، جس میں ناپسندیدہ کھانے سے تپ ہو جاتی ہے۔ اس کا خوردنی استعمال اور طلائف معدہ اور ہڈی کے درد میں فائدہ کرتا ہے اور اس کے تخم کا روغن بھی

اسی خواص کا حامل ہے۔

## بھلاتک

با پرزبر، ہاخفی، لام پرزبر، الف تا پریش اور کاف ساکن۔ یہ بھلانو اں ہے۔

## بھلاواں

با کے نیچے زیر، ہاخفی، لام پرزبر، الف، واؤ پرزبر، الف اور نون خفی۔ یہ بلاد رکا ہندی نام ہے۔ اس کا نام اسپھوٹا اور اسپھوٹکا بھی ہے، جن کے معنی چچک کے ہیں، کیونکہ اس پر چچک کی مانند دانے ہوتے ہیں۔ اس لیے یہ اس نام سے موسوم ہے۔ اس کا سنسکرت نام اسوٹھا (کبھی خشک نہ ہونے والا)، سارچٹان (صنوبری شکل اور اس کے سر پر ٹوپی کا کلس ہوتا ہے)، چھو بھا (جوڑوں کے درد کو دفع کرتا ہے)، چھتری (خشک کرنے والا)، اکھوٹا (اپنے ہر کام میں خالص ہوتا ہے) بھلاتک (عیب خارج کرنے والا) اور ارشکرم (آرام دینے والا) ہے۔ یہ ہر اعتبار سے کاجو کے مانند ایک بڑا درخت ہے، یعنی اس کے پھل، پتے اور تخم کاجو پھل کے مانند ہوتے ہیں، مگر اس کا پھول مویر کے مانند اور تخم سیاہ تل کی طرح ہوتا ہے۔ بعض لوگ کاجو کو بھی بڑے بلاد رکی ایک قسم سمجھتے ہیں۔ اہل ہند کے نزدیک بھلانو اں کا ذائقہ کیلا، شیریں اور مزاج گرم ہوتا ہے، یہ لطیف، کھانے کی خواہش اور باہ کو برا بیچھتہ کرتا ہے۔ ریاح و بلغم کے فساد، استسقاء، پیٹ کے نفخ، جذام، بواسیر، سنگرہنی، باؤ گولہ، بخار اور برص کو دفع کرتا ہے۔ بھلانو اں پیٹ کے کیڑوں کو مارتا اور پھوڑے و پھنسیوں کو دفع کرتا ہے۔ بھلانو اں کا عمل (رطوبت) دواؤں میں استعمال ہوتا ہے اور مزاج سے ہم آہنگی کی حالت میں یہ ایک عظیم ہندوستانی دوا ہے۔ اس کا مصلح سلاجیت، ملیٹھی، پوست پلاس اور پوست تمر ہندی ہے۔ اگر ایک دانہ بھلانو اں اور تمر ہندی کے سفوف کو کھایا جائے یا ایک دانہ بھلانو اں کے سفوف کو تو یہ ہر قسم کی سوزاک کو ایک دن میں ٹھیک کرتا ہے، مگر غذا میں نمک کا استعمال نہ کریں۔ مغز بھلاواں، مشمی، ملین اور کاسر ریاح ہے۔ حکیم شریف خان لکھتے ہیں کہ میں نے مغز بلاد رک کو باہ آور معجونوں میں استعمال کیا اور ان کو باقاعدہ کھلایا، جس سے باہ و معدہ کو تقویت، منی میں امساک اور برودت میں بہت فائدہ حاصل ہوا۔ میرا ایک دوست تھا، جو شدید نزلہ بارد میں مبتلا تھا، ہر طرح کی دوا کرنے کے باوجود مرض کم نہیں ہوا، میں نے اس کو شروع میں افیون کے عوض کچلا کھانے کو دیا، کیونکہ وہ پہلے گولیوں میں افیون استعمال کر رہا تھا، اس کا نزلہ خشک ہو گیا، چنانچہ کچلا افیون کے قائم مقام ثابت ہوا اس کے بعد گولیوں میں بلاد رک کے مغز اور شہد کو ملا کر استعمال کیا مذکورہ مرض بالکل زائل ہو گیا۔ نیز ایک عورت کے رحم کے اطراف میں دوزائد حصے تھے، جو روز بروز بڑھتے جا رہے تھے، اس عورت نے بھی اس نسخہ کو استعمال کیا۔ چند دن میں مذکورہ مرض ٹھیک ہو گیا۔ مجموعی حیثیت سے مزاج کی ہم آہنگی کی حالت میں بہترین دوا ہے اور عدم موافقت کی صورت میں نقصان دہ اور بدترین دوا ہے۔ اس کا مغز نقصان دہ نہیں، جو کئی بار استعمال میں آچکا ہے، مگر شدید حرارت والے لوگوں کو نہیں کھلانا چاہیے، اس کے افعال و خواص بلاد رک کے ذیل میں گزر چکے۔

## پھل اتم

با پرزبر، ہا پرزبر، لام ساکن، ہمزہ پریش، وال مشد پرزبر اور میم ساکن۔ یہ انجیر ہے۔

**پھلا پورک**

پا پرز بر، ہا خفی، لام پرز بر، الف، دوسرے پا پریش، واؤ ساکن، را پرز بر اور کاف ساکن۔ یہ بچورہ ہے۔

**پھلا تریم**

پا، ہا، لام اور الف پر مشتمل ہے۔ تا کے نیچے زیر، را ساکن، پا پرز بر اور میم ساکن۔ یہ تر پھلہ ہے۔

**پھلا چس**

پا، ہا، لام، الف چا اور سین پر مشتمل یہ کروندھا اور کھجور ہے۔

**پھلا دیر گھا**

پھلا کا اعراب حسب سابق، دال کے نیچے زیر، یا اور را ساکن، گاف پرز بر، ہا خفی اور الف، یہ املتاس کی پھلی ہے۔

**پھلا سنیہ بیج**

پھلاس کا اعراب حسب سابق، سین ساکن، نون کے نیچے زیر، یا مجہول ساکن، ہا پرز بر، با کے نیچے زیر، یا اور جیم ساکن۔ یہ کنجد ہے۔

**پھلا سی**

یہ مطلق درخت کا نام ہے۔

**پھلا شاربھا**

پھلا کا اعراب حسب سابق، شین پرز بر، الف، را کے نیچے زیر، پا پرز بر، ہا خفی اور الف۔ یہ ڈارم ہے۔

**پھلا شیر شانونہان**

پھلا کا اعراب حسب سابق، شین کے نیچے زیر، یا اور را ساکن، دوسری شین پرز بر، الف، نون، واؤ، دوسرا نون، دوسرا ہا، الف اور نون۔ یہ پتلی کا پھل ہے۔

**پھلا کولا**

پا، ہا، لام، الف، کاف پریش، واؤ ساکن، لام پرز بر اور الف۔ یہ کندوری کا پھل ہے۔

**پھلا کھگا**

پا پرز بر، ہا خفی، لام پرز بر، الف، کاف پرز بر، ہا خفی، گاف مشدد پرز بر اور الف۔ یہ متواپلک کا پھل ہے۔

**پھلا وگھنہان**

پھلا کا اعراب حسب سابق، واؤ کے نیچے زیر، گاف ساکن، نون پرز بر، دوسرے ہا پرز بر، الف اور دوسرا نون خفی۔ یہ بڑا کروندہ

ہے۔

**پھلا ونی**

یہ نیلا تیگی کا پھل ہے۔

**بھلسینھان**

یہ چٹ مٹ ہے۔

**بھلنکشا**

یہ مقل و ررال ہے۔

**پھلیپتیک**

یہ برنگا ہے۔

**بھلدانی**

یہ سرک ہے۔

**پھلچس**

یہ گولر ہے۔

**پھلرکت**

یہ ڈارم ہے۔

**پھلوا**

پا پر پیش، ہانخی، لام ساکن، واؤ پرز براورالف۔ یہ ایک تیل ہے جو درخت سے نکلتا ہے، اس کا نام شحم الشجر اور شحم قاوندی بھی ہے۔ یہ پہاڑی علاقے سے حاصل ہوتا ہے۔ بعض کے نزدیک یہ تیل اس پیڑ کے تخم سے نکلتا ہے۔

مزاج: تیسرے درجہ کے اول میں گرم اور اول درجہ میں رطب۔

افعال و خواص: اس کی مالش سے وجع المفاصل اور تمام ریجی و بلغمی بارودردوں میں فائدہ ہوتا ہے۔ اگر پندرہ ملی گرام روغن کو پان کے پتے میں رکھ کر کھایا جائے تو ربو میں فائدہ کرتا ہے۔ اس کے باقی افعال و خواص قاوند کے ذیل میں آئیں گے۔

**بھلو**

با پرز بر، ہانخی، لام مشدد پر پیش اور واؤ ساکن، یہ خرس (بھالو) کا ہندی نام ہے۔

**بھلوک**

با پرز بر، ہانخی، لام مشدد پر پیش، واؤ اور کاف ساکن، یہ ارلو ہے۔

**پھلوچتا کونکا**

یہ ناگور ہے۔

**بھلوکا**

یہ وندلم ہے۔

## بہمن

با پرزبر، ہاساکن، میم پرزبر اور نون ساکن، یہ عربی لفظ اور بعض کے نزدیک فارسی ہے۔ بہمن اسگندولایتی کا ہندی نام ہے۔ بعض کے مطابق یہ جنگلی گاجر ہے۔ بہمن قدرے ٹیڑھی، خشونت دار، بھاری، غیر ہموار اور سخت ایک خشک لکڑی ہے۔ بہمن چھوٹی، خشک گاجر کے مشابہ ہوتی ہے۔ یہ ارمن اور خراسان کے پہاڑوں میں پیدا ہوتی ہے۔ یہ پودا کم و بیش ایک بالشت کے برابر ہوتا ہے۔ اس کے پتے برگ آلو کی مانند مگر چھوٹے ہوتے ہیں، بلکہ خبازی کے پتے سے کافی مشابہت رکھتے یاں جو چکنے، چمکدار اور کناروں پر کثرت سے کنگورے ہوتے ہیں۔ اس کے تنہ کے اوپری حصہ پر کئی چھوٹے چھوٹے حصے ہوتے ہیں۔ جن کے سرے باہم لپٹے ہوتے ہیں۔ اس میں پھول نہیں آتے اور تموز کے موسم (ساون کے مہینے میں) میں پکتا ہے۔ بہمن دو قسم کا ہوتا ہے ایک سفید اور دوسرا سرخ ہوتا ہے۔ سرخ بہمن فرہ، بلند، غیر ہموار اور اس کی پوست زیادہ نمایاں ہوتی ہے۔ یہ ہلکا سیاہی مائل گہرا سرخ ہوتا ہے۔ اس کا اندرونی حصہ بیرونی حصہ سے کم سرخ ہوتا ہے اور سفید بہمن کا ظاہر و باطن سفید ہوتا ہے۔ دونوں قسم کا بہمن خوشبودار ہوتا ہے۔ اس کو چبانے سے رطوبت نکلتی ہے اور دونوں ہلکے قابض ہوتے ہیں۔ ارمن اور خراسان کے اطراف سے حاصل ہونے والا بہمن بہترین ہوتا ہے۔ سرخ بہمن میں صاف، سرخ اور سخت بہمن اعلیٰ معیار کا ہوتا ہے اور سفید بہمن میں پاک صاف، سخت اور بھاری بہمن اعلیٰ معیار کا سمجھا جاتا ہے۔

**مزاج:** بہمن دوسرے درجہ میں گرم و خشک ہے۔ سرخ بہمن، سفید بہمن سے زیادہ گرم اور تیسرے درجہ تک گرم ہے۔ مسیح نے دونوں کو دوسرے درجہ میں حار و رطب قرار دیا ہے۔ دونوں بہمن لیس دار رطوبت فضلیہ کے حامل ہیں۔ جب اس کو شہد وغیرہ سیال مادہ میں حل کرتے ہیں تو اس سے بہت زیادہ رطوبت نکلتی ہے۔ یہ دونوں تلطیف اور تنقیح کے ساتھ قابض ہیں۔ ان دونوں کی قوت تو دیری کی قوت کے قریب قریب ہے۔ دونوں مقوی اعصاب اور حرکات کو براہیختہ کرتے ہیں، یہ نقرس میں مفید ہے۔ دونوں قسم کے بہمن خاص مقوی قلب و مفرح قلب ہیں، جو ضعف قلب اور خفقان قلب میں فائدہ کرتے ہیں۔ اس کے برابر کوئی نباتی دوا مقوی قلب نہیں۔ یہی بات شیخ نے امراض قلب میں کہی ہے۔ بہمن کا فعل قبض اور فعل مطلق تقویت قلب میں مدد کرتا ہے۔ یہ ریح، لیس دار غلیظ بلغم کو تحلیل اور بارد مزاج لوگوں کو خوب اس آتا ہے۔ بہمن خصوصاً مناسب دواؤں کے ہمراہ یرقان اور گردہ و مثانہ کی پتھری میں فائدہ کرتا ہے۔ نہایت مقوی باہ، مزید مادہ منی اور مسمن بدن ہے۔ سرخ بہمن زیادہ مقوی باہ اور منعظ ہوتا ہے۔ بعض وقت لوگ اس سے سفوف تیار کر لیتے ہیں اور اس کو صرف شکر سفید اور یا بادام، پستہ، اخروٹ وغیرہ کے مانند بعض مغزیات کے ساتھ کوٹ لیا جائے اور تمام دواؤں کے ہم وزن اس میں شکر ملا لیا جائے اور بیشش گرام سفوف کو چار سو بیس ملی لیٹر دودھ میں ملا کر پکا لیا جائے اور خالی پیٹ چالیس دن متواتر اس کو نوش کیا جائے تو خوب فرہی حاصل ہوتی ہے۔ بعض کے مطابق اگر بہمن کو خصوصاً بادام اور چنا کے ساتھ پانی میں گلا کر پکا لیا جائے اور اس پانی میں شکر ملا کر خالی پیٹ نوش کیا جائے تو موٹاپا حاصل ہوتا ہے۔ بعض وقت لوگ تازہ بہمن کا شہد میں مربی بناتے ہیں، جو مقوی کمر اور مقوی باہ ہے۔ بدن کو خوب فرہ اور منی میں اضافہ کرتا ہے۔ خصوصاً سرخ بہمن کا مربی زیادہ مفید و موثر ہے۔ سفید بہمن اور زعفران کا فرزجہ رحم کو صاف اور خوشبودار بناتا ہے۔ بہمن سفید، نمک تلخ اور شہد کا ضاد عورتوں کے چہرے کو نکھارتا ہے، اس سے سردھونے سے جوں مرجاتی ہیں اور بال خوشبودار ہو جاتے ہیں۔ پتھری توڑنے کے لیے اس کی مقدار خوراک ساڑھے تین گرام اور دیگر استعمال میں ساڑھے تین گرام سے

ساڑھے چار گرام تک ہے۔ بعض کے مطابق بہمن کے جرم کی مقدار خوراک نو گرام اور جو شانندہ کی مقدار خوراک چھیانوے ملی لیٹر تک ہے۔ بہمن کی دونوں قسمیں سفل میں نقصان کرتی ہیں، جس کا مصلح انیسون ہے۔ بعض کے نزدیک اس سے صداع لاحق ہوتا ہے، جس کا مصلح کتیر اور عناب ہے۔ بہمن سرخ و سفید میں ہر ایک دوسرے کا بدل ہے۔ منی میں اضافہ اور فرہی کے لیے ان دونوں کا بدل ہم وزن تو دری، نصف وزن لسان العصافیر، موصلی سفید، موصلی سیاہ اور اسگندنا گوری ہے۔ سرخ بہمن کا بدل درونج اور سفید بہمن کا بدل زرنباد ہے۔

### بہمنی

با پرزبر، ہاساکن، میم کے نیچے زیر اور یا ساکن۔ بعض کتابوں میں یہ لفظ میم کے بعد نون مکسورہ کے اضافہ کے ساتھ بہمنی ہے۔ یہ پوداؤں کے پودے کے مانند مگر پتے چھوٹے اور باریک ہوتے ہیں اس کا تنہ چھوٹا اور اس کا خوشہ شیلیم کے مانند ہوتا ہے اور یہ پودا سایہ دار مقامات میں پیدا ہوتا ہے۔

**مزاج:** دوسرے درجہ میں بار دو یا بس

**افعال و خواص:** بہمنی بہت قابض ہوتا ہے، جس کو متواتر پینے سے اسہال مزمن، لاعلاج نزف الدم اور سلسل البول میں فائدہ ہوتا ہے۔ اس کی مقدار خوراک سات گرام ہے۔ اس کا اثر بالخاصہ یہ ہے کہ اگر اس کو ارغوانی رنگ آبریشم میں یا لال شال میں لپیٹ کر خون بہتے عضو پر آویزاں کیا جائے یا باندھا جائے تو فوراً خون بہنا بند ہو جاتا ہے اور یہ نسخہ مجرب ہے۔

### بہمن پستہ

یہ ایک ہندوستانی جڑ ہے، جو چقندر یا گاجر کے مانند زیر زمین پیدا ہوتی ہے۔ اس کا مزاج سرد اور ذائقہ شیریں ہوتا ہے۔ بہمن پستہ بدن کو منور و فرہ، خون و صفرا کے ہیجان کو ختم، بلغم کو قطع اور منی میں اضافہ کرتا ہے، البتہ یہ دیر ہضم ہے۔

### بہنا گراندی

یہ بڑی منڈی ہے۔

### بہنٹاکی

با پرزبر، ہاخفی، نون ساکن، ٹا پرزبر، الف، کاف کے نیچے زیر اور یا ساکن۔ یہ بادنجان (بیگن) ہے۔

### پہن جیتک

با پرزبر، ہاخفی، نون ساکن، جیم کے نیچے زیر، یا ساکن، ٹا پرزبر، اور کاف ساکن۔ یہ ایک قسم کا لوہیا ہے۔

### بہنڈالہ

با کے نیچے زیر، ہاخفی، نون ساکن، ڈال پرزبر، الف، لام پرزبر اور ہاساکن۔ یہ پنڈال ہے۔

### بہنڈکا

با پرزبر، ہاخفی، نون ساکن، ڈال پرزبر، کاف اور الف۔ یہ ایک قسم کا بیگن ہے۔

### بہنڈیہ

با پرزبر، ہاخفی، نون ساکن، ڈال پرزبر، یا مشدد پرزبر اور ہاساکن۔ یہ چولائی کا ساگ ہے۔



## بھنڈی

باکے نیچے زیر، ہانخی، نون ساکن، ڈال کے نیچے زیر اور یا ساکن۔ یہ ہندی لفظ ہے۔ اس کا لاطینی نام ای بل ماسکس دھنس کس واؤ کرہ، بنگالی نام وہیرس اور دھنیرس، تلگانہ کی زبان میں منیڈا اکایا اور مراٹھی میں منیڈا اور گجراتی میں بھنڈو کہتے ہیں۔ یہ مشہور ترکاری ہے، جو پانچ سے پندرہ سینٹی میٹر لمبی اور انگوٹھے سے زیادہ موٹی ہوتی ہے۔ اس میں چار پانچ پہلو ہوتے ہیں۔ جن پر باریک رواں ہوتے ہیں، یہ بہت لعاب دار ہوتی ہے، اس کے جوف میں سفید اور گول تخم ہوتے ہیں۔ اس کے درخت کے تمام اجزاء عطمی کے مانند ہوتے ہیں اور اس کی شاخوں کے سر ہلکے سرخ، اس کے پتے عطمی و بید انجیر کے مانند اور پھول گل پنہ کے مانند زرد و ہم شکل ہوتے ہیں۔ اکثر ہندوستانی لوگ اس کے کپے پھل کو پکا کر کھاتے ہیں اور اس کو گوشت کے ہمراہ بھی پکا کر کھاتے ہیں، جو بہت لذیذ ہوتی ہے۔

مزاج: بارد۔

**افعال و خواص:** اس کا ذائقہ شیریں ہوتا ہے۔ یہ ریاچ اور بلغم کی تولید کرتی ہے۔ صفرا کو دفع کرتی ہے۔ یہ بدر بول، مقوی باہ اور مولد منی ہے۔ اس کے افعال و خواص ہندوستانی اطباء کے حوالہ سے بامیہ کے ذیل میں تحریر ہو چکے ہیں۔

صاحب تذکرہ الہند نے بھنڈی کی تین قسمیں تحریر کی ہیں۔ ایک بستانی بھنڈی ہے، جس کا تذکرہ ہو چکا۔ دوسری کپور بھنڈی ہے، جو بہت اچھی، غیر رواں دار اور خوشبودار ہوتی ہے۔ تیسری جنگلی بھنڈی ہے، جس کا سنسکرت نام بشوٹھ (جسم اور جوڑوں کو سوزش کو ختم کرتی ہے)، چھنا چوری (شبنم یا مروارید کے دانہ کے مانند گول اور سفید تخم دار ہوتی ہے) اور شکری (کانٹے دار) ہے۔ ان تینوں قسم کا پودا یکساں اور مزاج برودت مائل معتدل ہوتا ہے۔ بھنڈی میں لیس زیادہ ہوتی ہے۔ اس لیے بعض لوگ اس کو پہلے تو اپر بریاں کر لیتے ہیں، پھر پکاتے ہیں تاکہ لڑو جت کم ہو جائے، پھر بھی اس کی لڑو جت باقی رہتی ہے۔ بھنڈی کا لعاب مزلق، مغری، قابض، منضج صفرا، خون و منی کا مغلط ہے۔ اس کا مزورہ گرم مزاج لوگوں کی پیچش اور بخار میں خوب فائدہ کرتا ہے۔ نیز یہ مزورہ گردہ کی پتھری، مثانہ کی خارش، گرم و خشک کھانسی، آنتوں کے قرحہ، آنتوں کی خراش، پیچش، ورموں کو پکانے، زخموں اور درد کی راحت کے لیے بہت مفید و موثر ہے۔ بھنڈی کے جوشاندہ میں سرکہ اور نمک ملا کر مضمضہ کرنے سے دانت درد میں راحت ملتی ہے۔ بھنڈی کے تخم اور جڑ کا سفوف پانی کو جمادیتا ہے اور ان دونوں کے پانی سے مقعد کو دھونے سے اس کے ورم میں فائدہ ہوتا ہے اور اس سے بانجھ عورت میں استقرار حمل ہوتا ہے۔ بھنڈی کو متواتر کھانے سے دماغ کو نقصان پہنچتا ہے۔ مولف نے کپور بھنڈی کو دیکھا کہ اس سے کافور کی بو آتی ہے۔ اس کا مزہ کیلا اور ہلکا کڑوا ہوتا ہے۔ یہ بہت لذیذ ہوتی ہے، ریاچ کو دور کرتی ہے۔ پیٹ کی گرانی اور کھانسی میں فائدہ مند ہے۔ بلغم، صفرا کو دور کر کے ہاضمہ کو قوی کرتی ہے اور قبض ختم کر کے صاف اجابت لاتی ہے۔

## پھنرچک

پا، ہا، نون کے نیچے زیر، راساکن، چا پرز بر، اور کاف ساکن۔ یہ ریحان کا درخت ہے اور بعض کے نزدیک سکران کا درخت ہے۔

## پھنس

پا پرز بر، ہانخی، نون مشدد پرز بر اور سین ساکن۔ یہ اہل دکن کے نزدیک کٹھل کا نام ہے۔

## بھنگ

باپر زبر، ہاخفی، نون اور گاف ساکن، ہے بنگ کا ہندی نام ہے۔ اس کا سنسکرت نام انجمن پتری (اس پینے سے آنکھ سرخ ہو جاتی ہے)، بجیا (عورتوں سے صحبت کرنے کے لیے بہترین چیز ہے) اور بھرنکی (حالبس اسہال) ہے۔ بنگ اہل ہند کے نزدیک تیز و تلخ اور گرم مزاج ہوتی ہے کھانے کی خواہش برا بیچختہ اور بلغم کے فساد کو دفع کرتی ہے۔ بھنگ کے استعمال سے زیادہ کھانے اور بکواس کی عادت پڑ جاتی ہے۔ بعض وقت اس کی کثرت استعمال سے بخار لاحق ہو جاتا ہے اور جس نے زہر کھا رکھا ہو اس کے لیے اس کا استعمال برا ہے۔

## بھنگار

باپر زبر، ہاخفی، نون خفی، گاف پر زبر، الف اور ر ساکن۔ یہ سونا یعنی طلا ہے۔

## بھنگراتی

باپر زبر، ہا اور نون خفی، گاف پر پیش، راپر زبر، الف، تا کے نیچے زیر اور یا ساکن۔ یہ زربسی ہے۔

## بھگرندهی

با کے نیچے زیر، ہاخفی، نون مشدد پر زبر، گاف کے نیچے زیر، راپر زبر، دوسرا نون ساکن، دال کے نیچے زیر، دوسرا ہاخفی اور یا ساکن۔ یہ بڑی منڈی ہے۔

## بھنگرہ

باپر زبر، ہاخفی، نون ساکن، گاف ساکن، راپر زبر اور ہا ساکن، یہ سنسکرت میں میشتو تو چن (اس کا پھول بکری کے آنکھ کے مانند ہوتا ہے)، کنکل کرا (نشہ آور)، مارکوا (ہوشیاری زائل کرنے والا)، بھرنکراج (بھوک میں اضافہ کرنے والا)، راجا ویش (مفرح قلب)، لوچن (خوبصورت)، انکارک (خمار طاری کرنے والا)، مہا ہتلا (مقوی طاقت) اور کشرنجن (تکان کو زائل کرنے والا) ناموں سے موسوم ہے۔ یہ ایک ہندوستانی پودا ہے، جو عموماً قابل کاشت زمین، باغ اور پانی کے قریب پیدا ہوتا ہے، جو ایک ہاتھ کے برابر یا اس سے چھوٹا ہوتا ہے۔ بھنگرہ کا پتہ انار کے پتے کے مشابہ، چوڑا اور برگ پودینہ سے زیادہ مشابہ ہوتا ہے۔ اس کا پتہ اور تنہ تروتازہ اور مزہ ہلکا، تیز و تلخ ہوتا ہے۔ بھنگرہ سفید و سیاہ دو قسم کا ہوتا ہے۔ سفید بھنگری کی شاخیں سفید اور سیاہ بھنگرہ کی شاخیں سیاہ ہوتی ہیں اور یہ کمیاب ہے۔

بعض کے نزدیک بھنگرہ کی تین قسمیں ہیں۔ ایک سفید، دوسرا زرد اور تیسرا سفید۔ سفید بھنگرہ کے پھول سفید، پتیاں سبز اور تنہ چھوٹا ہوتا ہے۔ سیاہ بھنگرہ کے پھول کالے، پتیاں اور شاخیں سیاہی مائل و گہری سبز ہوتی ہیں۔ زرد بھنگرہ کے پھول پیلے اور اس کے پتے و تنے زردی مائل سبز ہوتے ہیں۔ زرد و سیاہ بھنگرہ بہت کم دستیاب ہے۔ ان کے پھول شاخوں کے جوڑوں میں لگتے ہیں۔ بھنگرہ کا تخم کاسنی کے تخم کی طرح چھوٹا اور ہلکا ٹکونہ ہوتا ہے۔

**مزاج:** بھنگرہ کی تینوں قسموں کا مزاج دوسرے درجہ میں گرم و خشک ہے بعض اطباء نے بارداور رطب قرار دیا ہے۔ ہندوستانی اطباء کے نزدیک اس کا ذائقہ تلخ و تیز اور مزاج گرم و خشک ہوتا ہے۔

**افعال و خواص:** بھنگرہ سوجن اور بلغم و ریاح کے فساد کو دفع کرتا ہے۔ یہ دانت کے امراض، درد سر، برص، جذام، جدری، حمہ، شرا

اور کلف کو نافع ہے۔ اگر بھنگرہ کو متواتر کھایا جائے تو اکثر مزمن امراض اور باہ میں اضافہ کرتا ہے۔ بعض اطباء کے مطابق بھنگرہ کے پتے اور تنہ کا رس پینے سے بینائی و قوت باہ کو تقویت ملتی ہے۔ رطوبت کو دفع اور تلی کے ورم، صلابت و جذام میں فائدہ کرتا ہے۔ بھنگرہ کے پتے اور تنہ کے رس سے مضمضہ کرنے سے منہ اور دانت درد کے امراض میں فائدہ ہوتا ہے۔ آنکھوں میں اس کا قطور، باردا شوب چشم میں مفید ہے۔ سر پر اس کا طلا سر درد میں فائدہ کرتا ہے۔ اگر بھنگرہ کے رس کو تنہ یا دوسری مناسب دواؤں کے ہمراہ متواتر اور متاثرہ مقام کو کھجلا نے کے بعد استعمال کیا جائے تو داء الثعلب، بہق، برص، جذام، قوبا اور اکثر جلدی امراض میں فائدہ ہوتا ہے۔ دیگر مناسب دواؤں کے ہمراہ استعمال کرنے کا مطلب یہ ہے کہ بھنگرہ کے رس کو داء الثعلب کے لیے اصل السوس کے ساتھ جذام، بہق اور برص کے لیے خربق سفید کے ساتھ اور ترخارش کے لیے سبز محرق تو تیا کے ساتھ استعمال کریں۔ بھنگرہ بدن اور امراض جلدیہ کا خاص طور پر مصلح ہے۔

اگر بھنگرہ کے پودے کو اتوار کے دن اکھاڑ کر سایہ میں خشک کر لیا جائے، پھر اس کے بعد سات مرتبہ بھنگرہ کے شیرہ میں بھگو کر خشک کیا جائے اور اس کا سفوف بنالیا جائے پھر اس کو جذام اور برص کا مریض روزانہ چوبیس گرام کھائے تو فائدہ ہوتا ہے۔ اطباء نے لکھا ہے، بھنگرہ خصوصاً سیاہ بھنگرہ کو کھانے سے داڑھی کے بال سیاہ ہو جاتے ہیں۔ اگر بھنگرہ کو سایہ میں خشک کر کے سفوف بنالیا جائے اور سات گرام تناول کیا جائے تو جوانی کی بقا میں بہت مفید و موثر ہے۔ بھنگرہ کے پتوں کو بالخورہ کے مقام پر ملنے سے دو تین دن میں ختم ہو جاتا ہے۔ اگر پانچ قطرہ برگ بھنگرہ کے رس اور پانچ قطرہ بکری کے دودھ کو ملا کر سحوط کیا جائے تو صداع میں فائدہ کرتا ہے۔ اگر نو گرام بھنگرہ کے مسلم پودے اور نو گرام نمک کو کھایا جائے تو درد قونج میں فوراً راحت ملتی ہے۔ اگر قونج پرانا ہو تو خشک بھنگرہ، گل ٹیسو، تخم پنواڑ، ہلبیلہ، بلبیلہ اور آملہ تمام کو مساوی مقدار میں کوٹ چھان کر اس کے ہم وزن پرانا گڑ ملا لیا جائے اور روزانہ چالیس دن تک بارہ گرام تک کھایا جائے تو پرانی قونج میں مفید و مجرب ہے۔ اگر بارہ گرام برگ بھنگرہ اور تین گرام نمک سنگ کو ملا کر چبایا جائے اور نگل لیا جائے تو ایک سالہ مزمن درد شکم کو زائل کرتا ہے۔ اگر تنہا بھنگرہ سیاہ کا شیر، اور یا برگ دھتورہ سیاہ اور برگ پان کے شیرہ کے ہمراہ دو تین مرتبہ مقعد پر ملا جائے تو مقعد کے کیڑے دفع ہو جاتے ہیں۔ ایک تولہ برگ بھنگرہ اور بارہ گرام کنجد کا خوردنی استعمال منی میں اضافہ، بال کو سیاہ، قونج، ربو اور سو جن کو دفع کرتا ہے۔ اگر جنگلی بھنگرہ کا شیرہ اور سیوس اجوائن کا شیرہ کو پانی میں پیس کر آپس میں ملا لیا جائے اور اس میں چار سال پرانے گڑ کو ملا کر صاف کرنے کے بعد پیا جائے تو حمی رلع کو دفع کرتا ہے۔ برگ بھنگرہ سیاہ کا رس چونا اور کافور کو سفید ہاتھ پیر پر ملنے سے اپنے اصلی رنگ پر لوٹ آتے ہیں۔

تخم بھنگرہ کا مزاج معتدل ہے۔ یہ قوت سامعہ اور باصرہ کو قوی کرتا ہے۔ اگر سات ہفتہ تک روزانہ ساڑھے دس گرام تخم کے سفوف کو پانی کے ہمراہ کھایا جائے تو بال سفید نہیں ہوتے۔ اگر تخم بھنگرہ کو کنجد اور شکر کے ہمراہ روزانہ مساوی مقدار میں متواتر کھایا جائے تو قوت باصرہ، سامعہ اور تمام بدنی قوتوں کو قوی کرتا ہے۔ عمر میں اضافہ اور بال کو سیاہ کرتا ہے۔ اگر تخم بھنگرہ ہلبیلہ، بلبیلہ آملہ کو مساوی مقدار میں اور دار قفل ایک کے چوتھائی وزن کے برابر ملا کر کھایا جائے تو قونج کو زائل کرتا ہے۔ اطباء کہتے ہیں کہ بیخ بھنگرہ کو پان کے پتے میں رکھ کر جس کو کھلایا جائے وہ اس کا مطیع اور تابع ہو جاتا ہے۔ بعض کے نزدیک سیاہ بھنگرہ سب سے بہترین ہوتا ہے۔ برگ بھنگرہ کا بدل برگ بید

انجیر ہے۔ بعض کے نزدیک اس کا عربی نام جعدہ ہے۔

**بھنہ**

اس کے باپ پر پیش ہے۔ یہ مادہ گاؤ ہے۔

**پھنی جیونھان**

باپ پر زبر، ہا خفی، نون کے نیچے زیر، یا خفی، واؤ خفی، نون خفی، ہا پر زبر، الف اور نون خفی۔ یہ بڑی ستاوری اور گوڑ پالا ہے۔

**پھنی چھدرا**

باپ پر زبر، ہا خفی، نون کے نیچے زیر، یا ساکن، چا کے نیچے، زبر، دوسرا ہا خفی، دال ساکن، را پر زبر اور الف۔ اس لفظ کے معنی ارقم سانپ کے مانند اپنے جسم پر نشان رکھتا ہے۔ یہ برگ بید ہے۔

**پھنی ہاری**

پھنی کا اعراب حسب سابق، ہا پر زبر، الف، را کے نیچے زیر اور یا ساکن۔ یہ تر مڑی ہے۔

**بھوا**

باپ پر زبر، ہا ساکن، واؤ پر زبر اور الف ہے۔ یہ گروالہ ہے۔

**بھوت**

یہ دندلم ہے۔

**پھوت**

باپ پر پیش، ہا خفی، واؤ ساکن، ٹا ساکن۔ یہ ایک مشہور ہندوستانی پھل ہے، جو خر پڑہ دراز کی طرح مگر بڑا ہوتا ہے۔ اس کا ذائقہ بے مزہ اور پھیکا ہوتا ہے۔ بعض کے نزدیک دسنبو یہ یہی ہے۔ بعض اطباء کہتے ہیں کہ اس کا عربی نام مقلونیا ہے اور بعض کے مطابق یہ قوارۃ البطح ہے۔ پھوٹ کے خواص کچے خر پڑہ کے خواص سے ملتے جلتے ہیں۔ اس کو سونگھنے سے اس کے اتنی مادہ کی وجہ سے گرم دماغ کو تقویت حاصل ہوتی ہے۔ یہ دیر ہضم اور جلدی سے عفونت کو قبول کرتا ہے، اس لیے عفونتی بخار پیدا کرتا ہے۔ اس سے پیٹ میں نفخ، سدے، بلغم اور ثقل لا حق ہوتا ہے، جس کا مصلح کمونی وغیرہ کے مانند گرم جوارشات ہیں۔ لوگ اس کو فالودہ کے مانند باریک تراش کر شکر کے شربت اور گلاب میں ملا کر کھاتے ہیں، جو گرم دل و دماغ کو قوی کرتا ہے۔

**بھوت اچھٹا**

باپ پر پیش، ہا خفی، واؤ اور تا ساکن، ہمزہ پر پیش، چا مشدو پ زبر، ہا خفی، ٹا پر زبر اور الف ہے۔ یہ با لچھڑ ہے۔

**بھوتاڑ**

باپ پر پیش، ہا خفی، واؤ ساکن، تا پر زبر، الف اور ژا ساکن۔ یہ موصلی ہے۔

**بھوتا کیشی**

با، ہا، واؤ، تا، الف، کاف، شین، یا پر مشتمل یہ سیاہ سنبھالو اور با لچھڑ ہے۔

**بھوت انکس**

با پر پیش، ہا خفی، واؤ ساکن، تا پر زبر، الف، نون خفی، کاف پر پیش اور سین ساکن۔ یہ سنسکرت میں چھوک (زیرہ گلاب کے مانند بہت باریک)، پنچھننا گندہ (مشک کے مانند گرم خوشبو والا)، ابکاشیلا (سفید تل کے مانند پتیوں اور شاخوں میں نشان رکھنے والا)، راج ورچھا (درختوں کا سردار)، چیسٹھنا (بچے کے پیٹ درد کو تیز کرتا ہے)، وشوہو (مرض کے زہر کو دفع کرتا ہے)، کرورا (مرض پر غصہ کرتا ہے)، سیوٹی (دیوی دیوتاؤں کی پوجا کے لیے گل موتیا کے مانند ہے)، پاتیسٹنا (مرض خارج کرنے کا آلہ اور ذریعہ)، ویکا (بہت عمدہ)، نروندہ (بیجارگ کو ٹھیک کرتا ہے)، جستین (بام مچھلی کے مانند تا شیر والا ہے)، دولی بودھک (مرض کو دفع کرتا ہے)، ایوچا (مقوی باہ)، وشوہ (سر کے چکر کو دفع کرتا ہے)، لاسیوک (بائیں جانب کے نچلی پسلی کے عضلات کو پہلی کی طرح ٹھیک کرتا ہے، جو گرنے سے یا زور لگانے سے پھٹ گئی ہو) ناموں سے موسوم ہے۔ یہ ایک پودا ہے، جو کم و بیش نصف قد آدم تک بلند ہوتا ہے اور اس میں بہت سی شاخیں ہوتی ہیں۔ بھوت انکس چھوٹا بڑا دو قسم کا ہوتا ہے، دونوں کے پتے سیب کے پتے کی طرح ہوتے ہیں، البتہ بڑی قسم کے پتے بڑے وموٹے اور اس کے پھول سفید ہوتے ہیں۔

**مزاج:** تیسرے درجہ میں گرم و خشک۔

**افعال و خواص:** اس کا مزہ تیز و شیریں اس کی بوتیز، یہ چھینک لاتا ہے اور ناک سے آبی رطوبت کو جذب اور دماغ سے بلغم کا تنقیہ کرتا ہے، یہ مجرب ہے۔

بھوت انکس دماغی مرگی، مالتھو لیا، دونوں نتھنوں کے سدے، احتباس زکام، نزلہ، بخار، بلغھی لرزہ، پیٹ درد، پنس (ناک کی بیماری)، ضیق النفس، کھانسی اور دانتوں کے امراض کے لیے اس کا خوردنی استعمال فائدہ مند ہے۔ اس کی دھونی سے دانت کے کیڑے مر جاتے اور نکل جاتے ہیں۔ بعض کے مطابق یہ درخت درختوں کا بادشاہ ہے اور بادشاہوں کے کام میں آتا ہے۔ اگر بچے کو فوراً ولادت کے بعد اس کی دھونی دی جائے تو بچہ شیطانوں کے آسیب سے محفوظ رہتا ہے اور یہ بچوں کی پرورش کرتا ہے۔ اطباء نے یہ بات آسمان سے اور آسمان والوں کے حوالہ سے کہی ہے۔ یہ دوا ہڈی کے ہر قسم کے درد کو کھینچ لیتی ہے، جس طرح مچھلی پکڑنے کا آلہ مچھلی کو سمندر سے کھینچ لیتا ہے یا آسمان کی طرح ہے، جو زمین سے خس و خاشاک کو نکال کر پاک کرتا ہے۔

**بھوتاہرت**

با، ہا، واؤ، تا، الف، دوسرے ہا پر پیش، را پر پیش، اور دوسرا تا ساکن۔ یہ ہینگ ہے۔

**بھوت باس**

با پر پیش، ہا خفی، واؤ ساکن، تا ساکن، ہا پر زبر، الف اور سین ساکن، یہ ہلیہ ہے۔

**بھوت بلیا**

باء، ہا، واؤ، تا، ہا پرز بر، لام ساکن، ہا پرز براور الف۔ یہ اشوا گندھی ہے۔

**بھوت کستچر**

یہ بٹلو ہے۔

**بھوتلسی**

یہ با، ہا، واؤ، تا پر پیش، لام ساکن، سین کے نیچے زیر اور پاساکن، یہ زمینی تلسی ہے۔

**بھوت ناش**

یہ رائی ہے۔

**بھوت ورچہاش**

بھوت کا اعراب حسب سابق، تا پرز بر، واؤ پر پیش، را پر پیش، چا پرز بر، ہا خفی، الف اور سین ساکن۔ یہ دندلم ہے۔

**بھوٹ ویسا**

یہ ایک قسم کی زرگندھی ہے۔

**بھوپاوا**

ہا پرز بر، ہا خفی، واؤ ساکن، ہا پرز بر، الف، دال پرز براور الف۔ یہ بڑ (برگد) کا درخت ہے۔

**بھوپٹا**

ہا پر پیش، ہا خفی، واؤ ساکن، ہا پر پیش، تا پرز براور الف۔ یہ بھونچ پتر کی چھال ہے۔

**بھوپترا**

ہا پر پیش، ہا خفی، واؤ ساکن، ہا پرز بر، تا ساکن، را پرز براور الف۔ یہ املی ہے۔

**بھوپتراج**

ہا پرز بر، ہا پر پیش، واؤ ساکن، ہا پر پیش، تا ساکن، را پرز بر، الف اور جیم ساکن۔ یہ مشترک لفظ ہے، جو چھوٹی شوری اور بھوئی آنولہ

پر بولا جاتا ہے۔

**بھوپترکا**

یہ لفظ کاف کے اضافہ کے ساتھ کٹائی کا نام ہے۔

**بھوپرچا**

بھوکا اعراب حسب سابق ہا پرز بر، را ساکن، چا پرز براور الف۔ یہ گھگیو اور پلکرہ ہے۔

**بھوبیمک**

بھوکا اعراب حسب سابق، دوسرے ہا کے نیچے زیر، یا ساکن، میم پرز براور کاف ساکن۔ یہ تمول کا پھل (کنکی پھل) ہے۔

**بھوتاک**

یہ پٹلو ہے۔

**بھوج پتر**

باپر پیش، ہانخی، واؤ مجھول ساکن، جیم ساکن، پا پر زبر، تاشدو پر زبر اور راساکن۔ یہ لفظ واؤ کے عوض را کے ساتھ بہرج پتر بھی ہے۔ یہ سنسکرت میں پتر چھتر (یہ چھتری کے مانند پتے رکھتا ہے)، استہرس (ہمیشہ تری دار)، مردونواک (اس کے پتے، پوست اور پھل بہت نرم ہوتے ہیں۔ نیز یہ لفظ پوست نازک کے معنی میں ہے)، بھوپٹا (بہت زیادہ تہہ بہہ ہوتا ہے)، ملکچھیدا (چکناروشن اور صاف)، سپرنیک (نرم چارپائی کے فرش کے مانند)، بھولالواک (بہت چھال والا)، بھورج پترا (اس چھلکا کئی مرتبہ میں چند دن میں جدا ہو جاتا ہے) اور بھورج سار (زمین کی طاقت بہت کھینچتا ہے) ناموں سے موسوم ہے۔ یہ ابرک کے طبقات کے مانند کثیر تہہ والا ایک ہندی کشمیری درخت کی چھال ہے، جس کی ہر تہہ کاغذ کے مانند ہوتی ہے اور اس پر الف کے مانند سرخ و سفید سیدھی دھاریاں کھینچی ہوتی ہیں۔ کشمیری لوگ اس پر کتابوں کو لکھتے ہیں۔ بھوج پتر کا درخت بڑا ہوتا ہے اور اس کے پتوں پر کثرت سے نشان ہوتے ہیں۔

**مزاج:** گرم۔

**افعال و خواص:** اس کا ذائقہ تیز اور بلغم، صفر اور خون کے فساد اور درد کان کو دفع کرتا ہے۔ ہندوستانی لوگ اس کو حقہ کی ٹنگی میں استعمال کرتے ہیں۔ اگر بھوج پتر کو کپڑے میں لپیٹ کر بغل کے نیچے رکھ لیا جائے تو کپڑے میں پسینہ کا اثر نہیں ہوتا۔ بعض کے مطابق بھوج پتر کا اثر بالخاصہ ہے کہ اس کے دھونے سے شیطان و جنات کے آسیب دفع ہو جاتے ہیں۔ چھپک کے دانوں پر اس کی دھونی کرنے سے خارش دفع ہو جاتی ہے اور یہ مولف کا مجرب ہے۔

**بھوچھتر**

باپر پیش، ہانخی، واؤ ساکن، چا پر زبر، دوسرا ہانخی، تاشدو پر زبر، راساکن، بعض کے نزدیک اس میں واؤ کے عوض یا بھی لکھا ہے۔ یہ ہندی لفظ ہے، اس کا ہندی نام کہنھی، گھگن، ہول اور چھہتری ہے اور یہ سنسکرت میں ٹپا ککو، دسریا چھترم (اس کا سر سانپ کے سر کے مانند ہوتا ہے)، ککو بھو (سفید ہوتا ہے)، ورشیک (برسات کے موسم میں پیدا ہوتا ہے)، بھوست پھوٹا (زمین کو چیر کر باہر نکلتا ہے) اور بھومی گندا (زمین کے برابر ہوتا ہے) ناموں سے موسوم ہے۔ اور اس کا عربی نام فطر ہے۔ اہل ہند کے نزدیک اس کا مزاج بارد ہے، یہ ثقیل، بلین اور مقوی ہے اور اخلاط ثلاثہ میں اضافہ کرتا ہے۔ اگر خشک بھوچتر کو جلانے کے بعد سر کے بالوں پر ملا جائے تو بال اگتے اور لمبے ہوتے ہیں۔ اس کے افعال و خواص یونانی اطباء کے حوالہ سے فطر کے ذیل میں آئیں گے۔

**بھوڈل**

باپر پیش، ہانخی، واؤ ساکن، ڈال پر زبر اور لام ساکن۔ یہ ابرک ہے، جو مذکور ہو چکا۔

**بھوڈوری**

باپر پیش، ہانخی، واؤ ساکن، ڈال پر پیش، واؤ ساکن، را کے نیچے زیر اور یا ساکن۔ یہ بڑی جیوتی ہے۔

**بھودھاتری**

یہ بھونکی آملہ ہے۔

**بھودھوپا**

باپرپیش، ہانخنی، واؤ اور دال ساکن، دوسرا ہانخنی، دوسرا واؤ ساکن، پاپرز براورالف۔ یہ لوبان ہے۔

**بھورا کولہ**

یہ پیٹھا ہے۔

**بھورج پترہ**

باپرپیش، ہانخنی، واؤ اور راساکن، جیم پرز بر، پاپرز بر، تاساکن، دوسرے راپرز براور ہاساکن ہے۔ یہ بھونج پترہ ہے۔

**بھوڑل**

باپرپیش، ہانخنی، واؤ مجھول ساکن، ڈال پرز براور لام ساکن، یہ ایرک کا ہندی نام ہے، جس کا تذکرہ ہو چکا۔

**بھوشاکھا**

یہ ناگور ہے۔

**بھوری کترنم**

باپرپیش، ہانخنی، واؤ ساکن، راکے نیچے زبر، یا ساکن، کاف پرز بر، تاشدد پرپیش اور دوسرا راساکن، نون پرز براور میم ساکن۔ دھیا مکم ہے۔

**بھوست پھوٹا**

باپرپیش، ہانخنی، واؤ، سین اور تاساکن، پاپرپیش، دوسرا ہانخنی، دوسرا واؤ ساکن، ٹاپرز براورالف۔ یہ بھونج پترہ ہے۔

**بھوسترنا**

باپرپیش، ہانخنی، واؤ اور سین ساکن، تاپرپیش، راساکن، نون پرز براورالف۔ یہ ایک قسم کی خوشبودار گھاس ہے جو اذخر کے طبقہ سے ہے۔ اس کا نام اذخرا جامی اور ہندی نام خس ہے۔

**بھوستسیا**

باپرپیش، ہانخنی، واؤ اور سین ساکن، تاپرز بر، دوسرا سین ساکن، یا پرز براورالف۔ یہ بڑی راسنا ہے۔

**بھوسی**

باپرپیش، ہانخنی، واؤ ساکن، سین کے نیچے زبر اور یا ساکن۔ یہ سبوس جوب (دانوں کی بھوسی) ہے۔

**بھوشرنگیکا**

شین پرپیش، راپرز بر، نون خنی، گاف کے نیچے زبر، یا ساکن، کاف پرز براورالف۔ یہ ایک درخت ہے، جس کا نام ودی ہے۔



**پھوک**

پا پرز بر، ہا پریش، واؤ مجھول اور گاف ساکن۔ یہ ایک ہندوستانی پودا ہے، جو سرد، ثقیل، قابض اور خونی بخار و بلغم کا دافع ہے۔

**بھوکر**

ہا پریش، ہا خفی، واؤ مجھول ساکن، کاف پرز بر، را ساکن۔ یہ سپستان ہے۔

**بھوگراندی**

ہا پریش، ہا خفی، واؤ ساکن، گاف ساکن، را پرز بر، الف، نون ساکن، ڈال کے نیچے زیر اور یا ساکن۔ یہ گندہان ہے۔

**پھوکر مول**

ہا پریش، ہا خفی، واؤ مجھول ساکن، کاف پرز بر، را ساکن، میم پریش، دوسرا واؤ اور لام ساکن۔ یہ پھکر مول ہے۔

**پھوکلا**

ہا پریش، ہا خفی، واؤ مجھول اور کاف ساکن، لام پرز بر اور الف، جس کے معنی سابق کی طرح جوف دار ہوتا ہے۔ اس پودے کی شاخیں جوف دار ہوتی ہیں، اس لیے یہ اس نام سے موسوم ہے۔ ہندوستانی لوگ اس کو ٹوٹہ کورہ اور شات پلامی کہتے ہیں اس پودے کی ماہیت بستان افروز اور حی العالم کے مانند ہوتی ہے۔ اس کی شاخیں جوف دار اور سفید اور پتے بھی سفیدی مائل ہوتے ہیں۔ لوگ اس کے نرم پتوں سے ترکاری بناتے ہیں۔ اس پودے میں پھندنا ہوتا ہے، جو باریک تخم سے بھرا ہوتا ہے۔ اس کا مزاج بارد و یا بس ہے۔ یہ آنکھ کے دمعہ اور بواسیر میں فائدہ کرتا ہے اور پیٹ کے کیڑوں کو مارتا ہے۔ یہ لذیذ مگر ثقیل، قوت ہاضمہ کو کم اور آنکھ کے امراض پیدا کرتا ہے۔ اس کا مصلح سنگھین، گل قند اور بادیان ہے۔

**بھوکنٹکھہ**

ہا پریش، ہا خفی، واؤ ساکن، کاف پرز بر، نون خفی، نا پرز بر، دوسرے کاف پرز بر اور آخر میں دوہا۔ یہ کٹھل کا پھل ہے اور چھوٹی برنی کا درخت ہے۔ بھوکنٹکھہ کا اطلاق بہکائی کے درخت پر بھی ہوتا ہے۔

**پھوپلا**

ہا پریش، ہا خفی، واؤ ساکن، لام پرز بر، الف، پا پرز بر، لام مشدد پرز بر، واؤ پرز بر اور الف۔ یہ بھنہ کا درخت اور مین پھل ہے۔

**بھولا توک**

ہا پریش، ہا خفی، واؤ ساکن، لام پرز بر، الف، تا پریش، دوسرا واؤ خفی اور کاف ساکن۔ یہ بھونج پتر ہے۔

**بھولا وردھیک**

ہا پریش، ہا خفی، واؤ ساکن، لام پرز بر، الف، واؤ پریش، را ساکن، دال کے نیچے زیر، دوسرا ہا خفی، یا اور کاف ساکن۔ یہ الا بھجی ہے۔

**پھولسری**

ہا پریش، ہا خفی، واؤ ساکن، لام ساکن، سین پرز بر، را کے نیچے زیر اور یا ساکن۔ یہ مولسری ہے۔

## بھوم آملک

باپر زبر، ہاخفی، واؤ اور میم ساکن، ہمزہ پرد، میم پر زبر، لام پر زبر اور کاف ساکن۔ یہ بے تنہ آملہ کا درخت ہے۔ اس کا ذائقہ کڑوا، کسلا، میٹھا اور مزاج بار دہوتا ہے۔ یہ ریا ح کو خارج، پیاس، کھانسی، صفرا، خون، بلغم، پتھر روگ (بدن کی زردی اور لاغری) اور اعضاء کے ضربہ وسطہ میں فائدہ کرتا ہے۔ اس کے باقی افعال و خواص بھوئی آنولہ میں تحریر ہوں گے۔

## بھوم بھویم

باپر زبر، ہاخفی، واؤ پر زبر، میم ساکن، دوسرے باپر زبر، ہاخفی، دوسرا واؤ ساکن، یاپر زبر اور میم ساکن۔ یہ پیر ہے۔

## بھوم کدم

باپر پیش، ہاخفی، واؤ ساکن، میم ساکن، کاف اور دال پر زبر اور دوسرا میم ساکن۔ یہ ایک قسم کا کدام ہے۔

## بھوبکس

یہ سعد ہے۔

## بھوم کیس

کاف کے نیچے زیر، یا مجھول ساکن، اور سین ساکن۔ یہ مردم گیاه (یبروج الصنم) کا ہندی نام ہے۔

## بھومنجری

باپر پیش، ہاخفی، واؤ ساکن، میم پر زبر، نون ساکن، جیم پر زبر، را کے نیچے زیر اور یا ساکن۔ یہ کالی تلسی ہے۔

## بھومولا

باپر پیش، ہاخفی، واؤ ساکن، میم پر پیش، دوسرا واؤ ساکن، لام پر زبر اور الف۔ یہ خس ہے۔ یہ لفظ الف کے عوض یا کے ساتھ اور کاف کے اضافہ کے ساتھ بھومولیک بھی آیا ہے یہ میور سکھی ہے۔

## بھوم ونہیم

باپر زبر، ہاخفی، واؤ اور میم ساکن، دوسرا واؤ، نون مشدد، دوسرا ہاخفی، اور دوسرا میم ساکن۔ یہ رسوت کی لکڑی ہے۔

## بھومی تازہ

یہ موئی ہے۔

## بھومیا موچک

باپر زبر، ہاخفی، واؤ ساکن، میم پر زبر، یا ساکن، الف، دوسرے میم پر پیش، واؤ ساکن، چا ساکن اور کاف ساکن، اور بعض نسخوں میں یہاں پر بھوشرنگلیک ہے، جو مذکور ہو چکا ہے۔ یہ دونوں ایک درخت ہیں، جس کا نام ودلیج ہے۔

## بھومی کرترنم

باپر زبر، ہاخفی، واؤ ساکن، میم کے نیچے زیر، یا ساکن، کاف پر زبر، را ساکن، تا پر پیش، دوسرا را ساکن، نون پر زبر اور میم ساکن، یہ

دھیا مکم ہے۔

### بھومی کندہ

باپریش، ہاخفی، واؤ ساکن، میم کے نیچے زیر، یا ساکن، کاف پرز بر، نون ساکن۔ دال پرز براور ہا ہے، ییزمین کندہ ہے۔

### بھومی لگن

بھومی کا اعراب حسب سابق، لام پرز بر، کاف پرز براور نون ساکن۔ یہ سنکا ہولی ہے۔

### بھونمبا

باپریش، ہاخفی، واؤ ساکن، نون کے نیچے زیر، میم ساکن، باپرز براور الف، یہ ایک قسم کا نیم ہے، جوزمین سے متصل ہوتا ہے۔ اس کا تذکرہ بھوئی نیب کے ذیل میں آئے گا۔

### بھووا

باپرز بر، ہاخفی، واؤ ساکن، دوسرے واؤ پرز براور الف۔ یہ گر مالا ہے۔

### بھوورو

باپرز بر، ہاخفی، واؤ ساکن، دوسرے واؤ پرز بر، لام ساکن، کاف پرز بر، لام پرز براور الف۔ یہ چرونجی کا درخت ہے۔

### بھوید جارس

باپرز بر، ہاخفی، واؤ کے نیچے زیر، یا ساکن، دال پرز بر، جیم پرز بر، الف، راپرز براور سین ساکن۔ یہ سانپ ہے۔

### پھوین ترور

باپریش، ہاخفی، واؤ کے نیچے زیر، یا ساکن، نون خفی، تا پرز بر، را ساکن، واؤ پرز بر، دوسرا را ساکن، یہ ثنا ہے۔ ہندوستانی اطباء کے مطابق اگر اس کو ایک مہینہ تک متواتر کھایا جائے تو جوانی میں اضافہ، بال سیاہ، اعضاء مضبوط اور قوت بڑھ جاتی ہے۔ اگر اس کو چالیس دن کھایا جائے تو بدن سے خوشبو آتی ہے اور بدن کی گہرائی سے اسہال لاتا ہے۔ بعض اطباء نے لکھا ہے کہ یہ جلاب کی دوا ہے، جو قبض توڑتی اور صفرا پیدا کرتی ہے۔ قوبا، خارش اور کیڑوں میں فائدہ کرتی ہے، یونانی اطباء کے حوالہ سے اس کا تذکرہ سنا کے ذیل میں تحریر ہوگا۔

### بھوئی آنولہ

باپریش، ہاخفی، واؤ ساکن، ہمزہ کے نیچے زیر، یا ساکن۔ آنولہ، ہندی لفظ ہے، جس کے معنی زمینی آنولہ ہے کیونکہ اس کا پودا ایک بالشت سے ایک ہاتھ کے برابر ہوتا ہے۔ اس کی پتیاں برگ آنولہ کے مانند چھوٹی چھوٹی ہوتی ہیں اور اس کی پتیوں کے نیچے چھوٹے دانے اور شاخیں باریک ہوتی ہیں۔

**مزاج:** بارد ہے اور اس کا ذائقہ کڑوا اور کسلا ہوتا ہے۔

**افعال و خواص:** تازہ مسلم پودے کے خالص رس کا قطور چند دن متواتر استعمال سے ناسور اور قروح خبیثہ گوشت سے پر ہو جاتے ہیں۔ تازہ مسلم پودے اور نمک کا ضاد جرب میں فائدہ کرتا ہے اور صرف تازہ پودے کا ضاد ضربہ و سقطہ میں مفید ہے۔ صاحب تذکرۃ الہند

لکھتے ہیں، بھوئی آنولہ کے سنسکرت نام بھوم آملک، بھون آملہ اور بھود ہاتری (ان تینوں لفظوں کا معنی زمین کے قریب پیدا ہونے والا ہے، یعنی اس کا درخت بہت بڑا نہیں ہوتا)، بھوپترا (بہت پتیوں والا نیز اس لفظ کے معنی بہت بچوں والا ہے، کیونکہ اس میں بہت چھوٹے چھوٹے پھل ہوتے ہیں، اس لیے اس کا یہ نام ہے)، نیالا اشتری (پانی کے قریب پیدا ہونے والا)، اچھٹیا (مرض کو دفع، مرض سے صاف کرنے والا اور بخار میں فائدہ کرتا ہے)، املکی (صاف تاثیر والا)، دینک (مرض کو دفع کرتا ہے)، چا ملک (بال صاف کرنے والا) اور تورنگ (مرض سے جلدی راحت دینے والا) ہیں۔ بھوئی آنولہ دو قسم کا ہوتا ہے۔ ایک کا پودا کھڑا ہوتا ہے، جو ایک باشت سے نصف ہاتھ تک بڑا ہوتا ہے۔ دوسرے قسم کا پودا زمین پر مفروش ہوتا ہے، جس کی شاخیں باریک اور آملہ کے مانند دونوں طرف مسلسل پتیاں ہوتی ہیں۔ اس کی پتیاں چھوٹی چھوٹی ہوتی ہیں اور اس کی شاخوں کے نیچے جڑ سے شاخ کے آخری سرے تک آملہ کے ہم شکل چھوٹے دانے لگے ہوتے ہیں، جو سفیدی مائل سبز ہوتے ہیں۔

**مزاج:** پہلے درجہ کے اول میں حار و یابس۔ بعض لوگ اس کو بار دیکھتے ہیں۔

**افعال و خواص:** یہ مسکن، حابس، قابض اور قوی مدر ہے، جو بیٹھے پیشاب، بول الدم، سیلان منی، سیلان منی، سیلان و دی، بچوں کے بخار، پیاس، بچوں کے دست اور جمی ربلج میں فائدہ کرتا ہے۔ بھوئی آنولہ کا عصا رہ تمر ہندی اور شکر کا آمیزہ جلے ہوئے صفا کو صاف کرتا ہے۔ اس کے شیرہ کو دہی میں ملا کر کھانے سے پیشاب اور مثانہ کی سوزش میں فوراً راحت ملتی ہے۔ بھوئی آنولہ اور سرکہ کا ضما د سرخ بادہ اور کچلی میں فائدہ کرتا ہے۔ اگر ضما د کے مذکورہ نسخہ میں نمک بھی ملایا جائے تو زیادہ مفید و موثر ثابت ہوتا ہے۔ بھوئی آنولہ مولد ریا ح ہے، جس کا مصلح زیرہ سفید اور شکر ہے، اس کے باقی فوائد وہی ہیں، جو بھوم آملک اور بھوئی آنولہ کے ذیل میں تحریر ہو چکے۔ مولف کے مطابق صاحب کتاب مذکور کے نزدیک بھوم آملک اور بھوئی آنولہ دونوں ایک ہیں اور ایسا ہو سکتا ہے۔

### بھوین نیم

با پر پیش، ہانخی، واؤ ساکن، یا ساکن اور نون ساکن۔ یہ ہندی لفظ ہے۔ بھوین نیم چھوٹی نیم کی ایک قسم ہے۔ اس کا ہندی نام نیال اور یونیر ہے۔ یہ سنسکرت میں کرات (سخت رگوں کو فائدہ دینے والا)، گیرات (زبان کی لکنت میں فائدہ کرتا ہے)، کیراوت (سیلان منی سے محفوظ رکھتا ہے)، تکیہ (کڑوا)، بہونمب (دنیا کو فائدہ دینے والا) اور کانڈتکت کھا (کڑوی لکڑی)، کہتے ہیں، یہ کم وبیش آدھا میٹر کے برابر ایک پودا ہے، جس کی شاخیں بہت باریک ہوتی ہیں، اس کی پتیاں برگ مرچ کی طرح ایسی سرخ ہوتی ہیں، جس طرح پرانے درخت میں ہوتی ہیں۔ اس کے پھول باریک، سیاہی مائل سرخ ہوتے ہیں۔ اس کے پھل چھوٹے، باریک نوکدار اور گیہوں کے مانند ہر طرف سے درمیانی لکیر میں ہوتے ہیں، جو بالکل بک کی طرح ہوتے ہیں اور ان کے اندر تخم ترہ تیزک کے برابر تخم ہوتے ہیں۔ بھوئی نیم کے تمام اجزاء بہت کڑوے ہوتے ہیں اور دکن کے لوگ اس کو چرائتہ کہتے ہیں۔

**مزاج:** تیسرے درجہ کے اول میں گرم و خشک۔

**افعال و خواص:** اس کا ذائقہ تلخ، تیز، کسلا، اور اس کے افعال و خواص نیم کے کافی یکساں ہیں۔

**بھی**

با اور ہا کے نیچے زیر اور یا ساکن، یہ بہ کا ہندی نام ہے، جو تحریر ہو چکا ہے۔

**بھیا**

با پرز بر، ہا خفی، یا پرز براور الف۔ یہ بھیڑ اور خس ہے۔

**بھيجا**

با کے نیچے زیر، ہا خفی، یا مجھول ساکن، جیم پرز براور ہا۔ یہ دماغ کا ہندی نام ہے۔

**بھیج**

یہ بوزیدان ہے۔

**بھیڑ**

با کے نیچے زیر، ہا خفی، یا کے نیچے زیر اور ژا ساکن۔ اس کا فارسی نام میس اور سنسکرت نام پشا (لاغری کو دفع کرنے والا) اور ہوشا ہے۔ اہل ہند کے مطابق بھیڑ کا گوشت، ثقیل، رطب، مقوی اعضاء، مزید ریاح اور مزید صفر ہے۔ بعض کے مطابق یہ مدر اور مسمن ہے۔ یہ کھانے کے بعد کی قے میں فائدہ کرتا ہے اور بالفعل برووت پیدا کرتا ہے۔ یہ ہضم ہونے کے وقت تیز، نمکین اور گرم ہو جاتا ہے۔ جذام اور سینہ میں درد پیدا کرتا ہے۔ پہاڑی بھیڑ کا نام گندا گری ہے۔ اس کا گوشت مولد صفر، مقوی باہ، مقوی بدن، مٹھی اور لذیذ ہوتا ہے۔ اس کو متواتر کھانے سے قوت باقی رہتی ہے اور اس کو کھانے والا بڑا نصیب والا ہوتا ہے۔ اس کے افعال و خواص یونانی اطباء کے حوالہ سے میس کے ذیل میں آئیں گے۔

**بھیڑیا**

با کے نیچے زیر، ہا خفی، یا مجھول ساکن، ژا ساکن، دوسری یا پرز براور الف۔ یہ گرگ کا ہندی نام ہے۔ بعض ہندوستانی لوگوں کے مطابق اس کا گوشت ثقیل ہے۔ ریاح کے فساد اور آنکھ کے امراض کو دفع اور گلے کی آواز کو صاف کرتا ہے۔ بھیڑیا کے دانتوں کو باریک پس کر آنکھوں میں سلائی سے لگانے سے آنکھ کا پھولا ختم ہو جاتا ہے اور یہ نسخہ مجرب ہے۔ بچوں کے گلے میں اس کے دانت کو لٹکانے سے نظر بد سے حفاظت ہوتی ہے۔ اس کے افعال و خواص یونانی اطباء کے حوالہ سے گرگ کے ذیل میں آئیں گے۔

**بھیڑا**

با پرز بر، ہا کے نیچے زیر، یا مجھول ساکن، ژا پرز براور الف۔ یہ بلبلہ کا ہندی نام ہے اس کے سنسکرت نام واچھا (بہت صاف)، بھیا (نڈر کرتا ہے اور خفقان کے خطرہ کو دور کرتا ہے)، جیتا (مرض کو فتح کرتا ہے) اور بھیتیک (پیٹ میں بچے کو قوی کرتا ہے) ہیں۔ اہل ہند کے نزدیک بھیڑا کا ذائقہ کیلا اور ہضم ہونے کے بعد شیریں ہو جاتا ہے۔ اس کا مزاج گرم و خشک ہے۔ یہ بلغم، صفر، کھانسی کو دفع، آنکھ، بال اور دماغ کو قوی کرتا ہے اور قدرے نشہ آور ہے، اس کے افعال و خواص یونانی اطباء کے حوالہ سے بلبلہ کے ذیل میں تحریر ہو چکے ہیں۔

**بھیشم**

با کے نیچے زیر، ہا خفی، یا مجھول ساکن، شین اور جیم پرز براور میم ساکن۔ یہ ادرک ہے۔

## بہشت نگماتا

با کے نیچے زیر، ہاخفی، یا مجھول ساکن، شین پرز بر، نون خفی، گاف ساکن، میم پرز بر، الف، تا پرز بر اور الف۔ یہ اروسہ ہے۔

## بھیٹ

یہ با کے زیر کے ساتھ ہلیلہ ہے۔

## بھیکم

با کے نیچے زیر، ہاخفی، یا ساکن، کاف پرز بر، میم ساکن۔ یہ فولاد (لوہا) ہے، میم کے بغیر یہ لفظ مینڈک کے معنی میں آتا ہے۔

## پھیکی

پا کے نیچے زیر، ہاخفی، یا ساکن، کاف کے نیچے زیر اور یا ساکن، اہل ہند کے نزدیک اس کا نام وسیلی بھی ہے۔ پھیکی سفید و سیاہ دو قسم کا ہوتا ہے۔ سفید پھیکی کا نام تلنگانہ کی زبان میں تلا کنٹنا ہے اور سنسکرت میں کو کرنی (ایسا درخت جس کے پتے گائے کے کان کے مانند ہوتے ہیں)، کری و کرنی (ایک حصہ مرض سے دس حصہ مقابلہ کرنے والا)، سنکھریک (آرام دینے والا)، اسویا کورک (جلدی صحت دینے والا)، استھانو پرنی (ہر مرض میں کام آنے والا)، استھانو کرنی (گائے کا کان)، کواؤنی (گائے کے کان کے مانند ہوتا ہے)، دھنیو شیرلی (اس کے درخت کے اجزاء اکٹھا ہوتے ہیں)، کواچھی (دنیا کے تمام پودوں سے بہتر)، سویت سدا (شاخ نکلنے کے مقام سے سفیدی ظاہر کرنے والا) اور شوریکا (یہ اسم مطلق ہے اور بعض نسخوں میں شوریکا سین کے ساتھ آیا ہے) ناموں سے موسوم ہے اور پھیلی کی سیاہ قسم کے نام تلا کنٹنا (یہ اسم مطلق ہے)، نیلا شاندا (اس کے تمام اجزاء سیاہ ہوتے ہیں)، پانیاہا (پنے کے لائق)، نیلا شیرینی (سیاہ پھولدار)، نیلا کری کرینکا (کالی گوہ کا کان)، نیلینی (کالارنگ)، چارلی (ریشم کے مانند چھلکے والا)، پشپکا نیلی (اس کا پھول نیل کے مانند ہوتا ہے) اور رٹی نیلی (نیل کے افعال کو باطل کرنے والا) ہیں۔

پھیکی ایک بے تنے کے پودے کی جڑ ہے، جس میں بہت شاخیں نکلتی ہیں اور یہ نیل کی طرح دوڑتی ہے اور اپنے آس پاس کی چیزوں پر لپکتی ہے۔ یہ پودا خود رو ہے اور اکثر کسان لوگ اس کی کاشت بھی کرتے ہیں۔ اس کی پتیاں برگ حنا کے مانند ہوتی ہیں، جو نرم اور تین سے سات پتیوں تک ایک ساتھ ہوتی ہیں۔ اس کا پھول گائے کے کان کے مانند سفید ہوتا ہے۔ دوسری قسم کی پھیکی کا پھول نیل کے مانند نیلا ہوتا ہے۔ دونوں کا پھل باقلا کی پھلی کے مانند ایک پھلی میں بند رہتا ہے اور پھلی کے آخر میں کانٹے کے مانند ایک زائد حصہ ہوتا ہے۔ اس کا تخم لوبیا کے مانند مگر چھوٹا، چوڑا اور سفید نقطہ دار ہوتا ہے، جو بالکل بیدانجیر کے مشابہ ہوتا ہے۔ پھیکی کی جڑ سفید، موٹی، ہلکی، کمزور اور نرم ہوتی ہے اور طب میں یہی مستعمل ہے۔ دو تین سال زیر زمین پرورش پانے والی جڑ اعلیٰ معیار کی ہوتی ہے اور اس سے کم مدت والی کمزور اور اس سے زیادہ مدت والی قے کے ذریعہ خشکی اور قوی اسہال لاتی ہے۔ بعض اطباء کے مطابق پھیکی کا پتہ بھی مسہل ہے۔

**مزاج:** پھیکی کا مزاج مرکب القوی ہے۔

**افعال و خواص:** پھیکی میں قوت مسہلہ ہے۔ مؤلف تذکرۃ الہند کہتے ہیں کہ مرحوم والد بزرگوار نے اپنے تجربہ اور امتحان سے لکھا

ہے کہ پھیکی میں صالح اور خفی قبض موجود ہے، جو اس کے ارضی جوہر پر دلالت کرتا ہے اور وہ فعل قبض بھی زیادہ نہیں ہے۔ پھیکی کی سفیدی، نرمی اور بے مزگی آبی جوہر پر دلالت کرتی ہے۔ پھیکی کا ہلکا پن اور فعل اسہال ہوائی اور ناری جوہر پر دلالت کرتا ہے۔ پھیکی کا فعل اسہال صورت نوعیہ سے وارد ہوتا ہے۔ پھیکی کے افعال کلیہ اور جزئیہ سے مشابہت رکھتے ہیں، جیسے عروق سے غلیظ اخلاط کو تحلیل، تلطیف، جلا اور تنقیہ کرنا، عضو کی جانب مواد کی آمد کو روکنا، تنقیح اور ازلاق جیسے اسہال، اور ار، قے اور پسینہ بہانا ہے۔ اس کے علاوہ جیسے جگر معدہ، آنتوں، تلی، گردہ، مثانہ، رحم وغیرہ کو قوی کرنا ہے۔ بچوں کے علاج کے لیے مردوں اور عورتوں کے نزدیک مدراس میں مشہور اور رواج پذیر ہے۔ پھیکی اونٹ کے دودھ کے ہمراہ تمام قسم کے استسقاء کو زائل کرنے کی دواء کامل ہے اور یہ والد بزرگوار کا بارہا کا تجربہ ہے۔ پھیکی ماء الحین کے ہمراہ مالٹھو لیا میں فائدہ کرتی ہے۔ اس کو مالٹھو لیا میں بغیر ماء الحین بھی استعمال کیا گیا اور فائدہ حاصل ہوا اور اس کے پرہیز کے متعلق جو مشہور ہے کہ کھانے میں نمک اور تیل سے پرہیز کیا جائے، یہ صرف لوگوں کا خیال ہے، البتہ مرض کے غلبہ اور فساد کے اعتبار سے حکیم کو پرہیز کا حکم دینا روا ہے۔ نیز پھیکی امتلا، وجع المفاصل، عرق النساء، درد جگر، درد گردہ، درد طحال، مغص، زحیر، امتلائی فواق، قونج، مرگی، تشنج، فاج، کھانسی، بہر (دمہ)، پھیپھڑے کے ورم، ام الصبیان، بچوں کے ذات الزیہ (جس کا ہندی نام ڈبا ہے)، سینہ کے تمام امراض، مفرد و مرکب مزمن بخاروں، رجا (حمل کا زب)، اختناق الرحم، احتباس طمث اور احتباس نفاس کی نہایت مفید و موثر دوا ہے۔ یہ تمام مزاج کے افراد کے ہم آہنگ ہے۔ پھیکی ان امراض میں استعمال کے وقت مریض کی غذا روغن بادام اور نمک سے تیار کردہ لوا اور بٹیر کا شور بادیا گیا تو اس سے اس کو کوئی نقصان لاحق نہیں ہوا۔ نیز سرد مزاج لوگوں اور باردا امراض میں قدرے اجوائن، گول مرچ اور بیج (تخم بزر) کو ملا کر استعمال کرایا گیا۔

ہندوستانی اطباء نے لکھا ہے کہ سفید پھیکی کا مزہ تلخ اور کسلا ہوتا ہے۔ خون، صفرا و بلغم کے فساد، کشت (جلدی امراض)، کیڑے، درد سر اور جلندر (زتی استسقاء) کو دور کرتا ہے اور یہ بچوں کے مزاج کے خوب موافق ہے۔ کالی پھیکی کم مزہ دار و کسلی ہوتی ہے، جو صفراوی خون اور ریاح میں فائدہ کرتی ہے اور اس کی جزریاح، ہلکے بخار، سردی اور بلغم کو ختم کرتی ہے۔ پھیکی کا مصلح درخت گوکھرو کا عصا رہ اور بیج جھنجننا ہے۔ اگر تین پتے والی پھیکی کے پتوں کو کوٹ لیا جائے اور اس کے درمیان دو گنا طلا (سونا) کی چادر کو بڑے جنگل کنڈے میں رکھ کر جلایا جائے تو یہ سونا کشتہ ہو کر کھانے کے قابل ہو جاتا ہے۔

### بھی مکم

یہ لوبا ہے۔

### بھیمسینی

با کے نیچے زیر، ہا خفی، یا اور میم ساکن، سین پر زبر، یا ساکن، نون کے نیچے زیر اور تیسری یا ساکن۔ یہ ایک قسم کا کافور ہے اور بعض کے مطابق یہ ریاحی کافور ہے۔

### بھیمہ

با پر پیش کے ساتھ مسطور ہے۔ بعض کے مطابق بھیمہ کا اطلاق تمام چوپایوں پر ہوتا ہے اور بعض کے نزدیک تمام جانوروں کے

چھوٹے بچوں کو کہتے ہیں اور بھیڑ کی جمع بہائم ہے۔

### بھینڈی

یہ بھینڈی کے ذیل میں گزر چکا۔

### پھین

یہ کف دریا ہے، جس کا نام سمندر پھین بھی ہے۔

### پھین چھتر

یہ فطر (کمبی) ہے۔

### پھین اشنی

پا پرز بر، ہاخفی، با پرز بر، نون ساکن، الف، شین ساکن اور دوسرے نون کے نیچے زیر اور دوسرا یا ساکن، اس کے شین کے نیچے زیر بھی ہے، ترایمانہ ہے۔

### بھینس

با پرز بر، ہاخفی، یا ساکن، نون خفی اور نون سین ساکن۔ یہ گاؤمیش کا ہندی نام ہے۔ ہندوستانی اطباء کے مطابق اس کے گوشت کا ذائقہ شیریں ہوتا ہے۔

**مزاج:** بھینس کا گوشت حار اور رطب ہے۔

**افعال و خواص:** یہ ثقیل اور ریاح کے فساد کو دفع کرتا ہے۔ بھینس کا گوشت منوم، باہ آور، مولد منی، مقوی عام اور حافظ صحت ہے۔ اس کے افعال و خواص یونانی اطباء کے حوالہ سے گاؤمیش کے ذیل میں آئیں گے۔

## فصل ۲۰: یہ با اور پا پر مشتمل ہے

### پی

پ پرز بر، یہ عصب ہے۔

### بیا

ب اور ی پرز بر اور الف۔ ایک مشہور پرندہ ہے، جس کا گوشت گوریا کے گوشت کے مانند ہوتا ہے۔ اس کا اثر بالخاصہ ہے کہ اگر بیا کو لکڑی کی چھری سے ذبح کیا جائے اور اس کا خون اس شخص کو کھلایا جائے جو بہت بدخو ہو تو وہ بدخوئی کو بھول جاتا ہے اور کوئی بدخوئی نہیں کرتا۔ اگر اس کے پتے کو شکر کے ہمراہ کھلایا جائے تو ایسا شخص خوش عادت اور لوگوں کے درمیان معزز ہو جاتا ہے۔ اسی طرح جب چاند خوب روشن ہو اور اس کی ہڈی کو چھوٹے بچے کی گردن میں تعویذ بنا کر ڈالا جائے تو لوگوں کے دلوں میں اس کی محبت جاگزیں ہو جاتی ہے۔

### پیا بانسہ

پا کے نیچے زیر، یا پرز بر، الف، با پرز بر، الف، نون خفی، سین پرز بر اور ہا ساکن۔ بعض لوگ اس کے آخر میں ہا کے عوض الف بھی



لکھتے ہیں، یہ ایک قسم کا بانسہ ہے۔ اس کا سنسکرت نام کنفا سیلو ہے۔ یعنی یہ عورتوں اور جوڑوں کے امراض میں فائدہ کرتا ہے۔ پیابانسہ کا پودا ایک ہاتھ کے برابر ہوتا ہے، جس کی شاخوں اور شاخوں کی گانٹھوں پر کانٹے ہوتے ہیں۔ اس کے پتے شہد یوی کے پتے کے مانند ہوتے ہیں، جن کو ملنے سے ہاتھ سیاہ ہو جاتے ہیں اور ان کی سیاہی دو تین دن تک باقی رہتی ہے، اس کے پھول سرخی مائل زرد ہوتے ہیں۔

**مزاج:** پیابانسہ، بانسہ کی بہ نسبت زیادہ گرم ہوتا ہے۔

**افعال و خواص:** یہ بالوں کو قوی و سیاہ اور زہر، جرب، سرخ بادہ و جذام کو دفع کرتا ہے۔ اس کی جڑ کے جوشاندہ کے مضمضہ سے دانت درد میں فائدہ ہوتا ہے۔ اگر سیماب کھانے سے منہ میں ورم اور التهاب لاحق ہو جائے تو اس کے پتے، جڑ اور ساق کے جوشاندہ کے مضمضہ سے فائدہ ہوتا ہے۔ اگر پتے اور جڑ سمیت مسلم پیابانسہ کے درخت کو سایہ میں خشک کر کے سفوف بنالیا جائے اور روزانہ صبح چوبیس گرام کھایا جائے تو ضیق النفس اور بلغمی کھانسی ختم ہو جاتی ہے۔ اگر کوئی عورت ساڑھے سترہ گرام پیابانسہ کی جڑ کو پانی میں پیس کر گائے کے دودھ کے ہمراہ ساتھ دن تک کھائے اس کے بعد مرد سے قربت کرے تو حاملہ ہو جاتی ہے۔ اگر پیابانسہ کے مسلم چھوٹے درخت کو جلایا جائے اور اس کی راکھ کو پانی میں گوندھ کر چنا کے برابر گولیاں بنالی جائیں اور صبح کے وقت ایک دو گولی کو لعاب گل خیرہ کے ہمراہ کھایا جائے تو پرانے سوزاک میں فائدہ ہوتا ہے، مگر شرط یہ ہے کہ گل خیرہ کو پانی میں ایک رات بھگو کر لعاب حاصل کیا گیا ہو۔

پیابانسہ کا گل زرد حار و رطب ہوتا ہے، یہ زود ہضم ہے۔ ریاح و بلغم کو دفع، بھوک میں اضافہ اور صفرا کی تولید کرتا ہے۔

## پیار

پاکے نیچے زیر، یا پرز بر، الف اور راساکن۔ یہ چرونجی ہے۔

## پیارانگا

پا اور یا پرز بر، الف، راپرز بر، الف، نون ساکن، گاف پرز بر اور الف۔ یہ کم و بیش ایک انگلی کے برابر موٹی اور کم و بیش دو بالشت لمبی ایک جڑ ہے۔ کوئی جڑ سادہ اور کوئی گرہ دار ہوتی ہے۔ اس کی چھال کارنگ سرخی مائل زرد چکنا اور اس کا ظاہری حصہ خوب گرہ دار ہوتا ہے۔ یہ جڑ پرانی ہونے کے بعد سیاہی مائل ہو جاتی ہے۔ اس کا ذائقہ بہت تلخ اور مغز ریشہ دار اور سخت ہوتا ہے۔ لوگ اس کو ملک رخام (جس کا نام رخنک بھی ہے) سے سلہٹ اور اسلام آباد میں لاتے ہیں اور یہاں سے چاروں طرف لے جاتے ہیں، مگر یہ کثرت سے دستیاب نہیں ہے۔

**مزاج:** پیارانگا تیسرے درجہ میں گرم و خشک اور رطوبت فضلیہ کا حامل ہے۔

**افعال و خواص:** یہاں کے باشندے اس کے فوائد و خواص بہت بیان کرتے ہیں اور ہر مرض کی خاص دوا کے ہمراہ اس کو استعمال کرتے ہیں، چنانچہ درد سر کے لیے قدرے پیارانگا کو عرق گلاب میں پیس کر پیشانی پر طلا کرتے ہیں اور ان کے مطابق فوراً درد میں آرام ملتا ہے۔ یہ لوگ ام الصبیان کے لیے ایک سو پچیس ملی گرام پیارانگا، ایک عدد لونگ اور ایک عدد قفل سیاہ کو ماں کے دودھ میں پیس کر بچہ کو کھلاتے ہیں۔ اگر پیارانگا ایک گرام اور ایک گرام ہلدی کو عورت کے دودھ میں پیس کر کپڑے کو اس میں تر کر کے جلایا

جائے اور اس کے دھواں سے کاجل حاصل کر کے آنکھ میں سلائی سے لگایا جائے تو شبکوری میں فائدہ کرتا ہے۔ اگر پانچ سو ملی گرام پیارا ننگا، ایک گرام گرہ دار ہلدی، ایک گرام رسوت، ایک گرام افیون اور دو سو پچاس ملی گرام پھٹکری کو تین گھنٹہ پانی میں حل کر کے ہلکا گرم آنکھ کے ارد گرد طلا کیا جائے تو آنکھ درد، آنکھ کی سرخی اور بیاض العین میں فائدہ ہوتا ہے۔ اس محلول کو سلائی سے آنکھ میں لگانے سے بیاض العین صاف ہو جاتا ہے۔ اگر پیارا ننگا، ہلدی اور افیون کو حسب استعمال معمولی مقدار میں یا تینوں کو مساوی مقدار میں پیس کر آنکھ کے ارد گرد خمداد کیا جائے تو آنکھ کا درد اور سرخی زائل ہو جاتی ہے۔ اگر دو عدد مسلم بیگن کو آگ میں گرم کر لیا جائے اور ان کو نچوڑ کر رس میں قدرے پیارا ننگا کو شامل کیا جائے پھر صاف کرنے کے بعد نیم گرم کر کے دو تین قطرہ کان میں پٹکایا جائے تو اس کان درد میں فوراً فائدہ کرتا ہے، جس سے میل بہہ رہا ہو یہ پیپ کو صاف کرتا ہے۔ اگر پیارا ننگا، نمک اندرانی، تمباکو، ہینگ بریاں، درخت مدار کی چھال کی راکھ اور درخت بھٹ کٹیہ کے چھال کی راکھ سب کو حسب استعمال معمولی مقدار میں لے کر باریک پیس لیا جائے پھر دانتوں پر مل کر منہ کھول کر سر کو نیچے رکھا جائے تاکہ پانی اور رطوبت نکل جائے تو اس عمل سے دانت درد میں خاصا فائدہ ہوتا ہے۔ اگر ایک گرام پیارا ننگا اور ایک گرام توتیا ہندی کو گائے کے گھی میں خوب حل کر کے ہلکا ناک میں سعوٹ کیا جائے تو پینس میں فائدہ کرتا ہے۔ اگر ایک گرام پیارا ننگا، سیاہ دانہ (کلونجی)، زیرہ سفید اور شتقل کو پانی میں باریک پیس کر صاف کرنے کے بعد تین دن متواتر نوش کیا جائے تو عورتوں کے دودھ میں اضافہ کرتا ہے۔ اگر ایک گرام پیارا ننگا، ایک گرام پوست بیخ پریرا اور ایک گرام پوست بیخ کنگھی کو ملا کر گھٹھ کے چلم میں رکھ کر تمباکو کے مانند کش لیا جائے تو ضیق النفس اور پرانی کھانسی میں فائدہ ہوتا ہے، نیز پیارا ننگا پوست بھٹ کٹیہ کے جوشاندہ کے ہمراہ ضیق النفس اور پرانی کھانسی میں فائدہ کرتا ہے، جس کے استعمال کا طریقہ یہ ہے کہ ایک سو بیس گرام پوست بھٹ کٹیہ کو چار سو اسی ملی لیٹر پانی میں پکایا جائے، جب پانی ایک سو بیس ملی لیٹر باقی رہ جائے تو اس میں قدرے نمک شامل کر کے آگ سے اتار لیا جائے اور صاف کرنے کے بعد ایک گرام پیارا ننگا اس میں پیس کر شامل کیا جائے اور دن رات میں چار گھنٹہ کے وقفہ سے بارہ ملی لیٹر اس پانی کو نیم گرم نوش کیا جائے یہاں تک کہ پورے پانی کو ختم کیا جائے۔ اگر مذکورہ مرض مزمن ہو اور اتنے پانی سے ختم نہ ہو رہا ہو تو دوسری مرتبہ حسب سابق دوا کو تیار کر کے نوش کیا جائے۔ اگر ایک سو پچیس پیارا ننگا کو ایک عدد لونگ یا ایک عدد کالی مرچ کے ہمراہ خنزیر کے پتے میں بھگو کو خشک کر لیا جائے اور حسب ضرورت بچے کی دایہ کے دودھ میں پیس کر کھلایا جائے تو ڈبہ اطفال میں فائدہ ہوتا ہے۔ اگر تین گرام پیارا ننگا، نانخواہ، زنجبیل، بادیان، بیخ شیطرج، فلفل سیاہ، نمک ترب، نمک سیاہ اور نمک پاٹا ہر ایک بارہ گرام، بکھمہ سفید، وچ ترکی اور زاج سفید بریاں سب سے ایک ایک گرام کو کوٹ چھان لیا جائے اور لیموں کے رس میں ایک گھنٹہ خوب باریک پیس لیا جائے اور ایک سو ستر ملی گرام کی گولیاں بنائی جائیں اور ایک گولی شام کے وقت نیم گرم پانی سے نگل لی جائے تو معدہ کی تقویت اور بھوک میں اضافہ کے لیے بہترین دوا ہے۔ اگر ایک گرام پیارا ننگا، نانخواہ، بادیان، باؤ بڑنگ اور نمک سیاہ ہر ایک بارہ گرام کو دس بارہ عدد کاغذی لیموں کے رس میں خوب پیسا جائے تاکہ تمام رس خشک ہو جائے۔ گولیاں بنالی جائیں اور روزانہ کھانے کے بعد سات دن تک متواتر ایک گرام سے دو گرام تک گولیاں کھائی جائیں تو یہ معدہ کو قوی، بھوک میں اضافہ اور ہضم کو تیز کرتا ہے۔ اگر ایک حصہ پیارا ننگا اور دو حصہ فلفل سیاہ باریک پیس کر ایک سو ستر ملی گرام کی گولیاں بنالی جائیں۔ ایک گولی صبح اور ایک شام کے وقت استعمال کی جائے تو یہ معدہ کی تقویت مختلف قسم کے اسہال، بواسیر، ضیق النفس رطوبی، بارد کھانسی، پیٹ کی

ریاح و قراقر اور اکثر بار در طب امراض میں مفید و مجرب ہے۔ پانچ سو ملی گرام پیارا ننگا کو گلاب یا پانی میں پیس کر کھانے سے ہیضہ میں فائدہ ہوتا ہے۔ خواہ قے اور اسہال نہ ہو رہا ہو اور خواہ قے یا اسہال یا دونوں لاحق ہوں۔ اگر دو سو پچاس ملی گرام پیارا ننگا دو تین دانہ لونگ اور اکیس عدد کالی مرچ کو ہلکا پیس کر کھایا جائے تو مرطوب ہیضہ اور بلغمی ہیضہ میں فائدہ ہوتا ہے۔ اگر اس نسخہ میں معمولی پیپتہ شامل کر لیا جائے تو اس کی افادیت میں اضافہ ہو جاتا ہے۔ اگر بارہ گرام بادیان کو کچل کر پانی میں پکالیا جائے اور دو سو پچاس ملی گرام پیارا ننگا کو منہ میں رکھ کر چبایا جائے اور اس کے اوپر اس جو شانندہ کو نوش کیا جائے تو تخمہ اور سوء ہضم میں فائدہ ہوتا ہے۔ اگر ایک حصہ پیارا ننگا اور نصف حصہ کالی مرچ کو ہلکا پیس کر کے بعد کنگھی کے رس میں گوندہ کر فلفل کے برابر گولیاں بنالی جائیں اس کی دو گولیوں کو صبح کے وقت خالی پیٹ اور دو گولیوں کو شام کے وقت تناول کیا جائے تو بواسیر اور ضعف معدہ سے لاحق رطوبی اسہال میں فائدہ ہوتا ہے۔ اگر پیارا ننگا، نانخواہ، تخم حلبہ، زیرہ سفید، فلفل سیاہ، پوست بنج بر پارا، جنگلی بیر کی جڑ کی چھال سب سے تین گرام کو بار یک سفوف بنالیا جائے اور اس کے سات حصہ بنا کر روزانہ ایک حصہ سے نصف کو صبح کے وقت اور نصف حصہ کو شام کے وقت عرق بادیان کے ہمراہ کھایا جائے اور پانی کے عوض نانخواہ، بادیان، بنج بر پارا اور پوست بنج انار، سب سے اڑتا لیس گرام کے جو شانندہ کو نوش کیا جائے تو استقاء میں فائدہ ہوتا ہے۔ استقاء کے لیے یہ سفوف بھی فائدہ مند ہے۔ پانچ سو ملی گرام پیارا ننگا، دو گرام بکھمہ سفید، نانخواہ، تخم حلبہ، زیرہ سفید، سب سے چار گرام کو ہلکا پیس کر سفوف بنالیا جائے اور اس کے سات حصہ کر کے ایک حصہ کو روزانہ سات دن تک متواتر خالی پیٹ کھایا جائے۔ بعض کے مطابق اس کے اوپر فوراً خشک چاول میں دال کو ملا کر کھایا جائے، انشاء اللہ اس مدت میں استقاء زائل ہو جائے گا۔ اگر پیارا ننگا، زہرہ خرگوش، زہرہ زاغ سیاہ (بڑا کالا کوا)، زہرہ ماہی اور ہلدی سوختہ، زاج سفید سوختہ، توتیا ہندی سوختہ اور تکار سوختہ، سب سے ایک ایک گرام کو گھیکوار کے رس میں حل کر لیا جائے۔ ماش اور رائی کے برابر گولیاں بنالی جائیں روزانہ ایک گولی صبح کے وقت اور ایک گولی شام کے وقت استعمال کی جائے۔ بڑوں کو ماش کے برابر کی گولی اور چھوٹوں کو خردل کے برابر کی گولی دی جائے تو یہ امراض طحال میں فائدہ کرتی ہیں۔ اس دوران ترش اور بادی چیزوں سے پرہیز کیا جائے اور روغن کاکم استعمال کیا جائے اور قدرے پیارا ننگا کو سرکہ میں پیس کر طلا کیا جائے۔ اگر دو سو پچاس ملی گرام پیارا ننگا کو اکیس عدد کالی مرچ، دو گرام دھینس کا گوشت اور دو گرام ہرن کے بچہ کے گوشت کے ساتھ بار یک پیس کر گولیاں بنالی جائیں اور متواتر سات دن تک پرسوت کی مریضہ کو خالی پیٹ کھلایا جائے اور غیر مناسب غذاؤں سے پرہیز کیا جائے تو پرسوت کا مرض ٹھیک ہو جاتا ہے۔ پرسوت ایک مرض ہے، جو بعض عورتوں کو زچگی کے بعد لاحق ہوتا ہے۔ وہ دن بدن پیلی، کمزور اور لاغر ہوتی جاتی ہے اور اکثر پتلی اجابت ہوتی ہے۔ نسخہ میں مذکور دھینس ایک ہندوستانی جانور ہے اور نسخہ میں ہرن کے بچہ کا وہ گوشت مراد ہے، جس کی ماں کو حالت حمل میں ذبح کیا گیا ہو اور اس بچہ کو پیٹ سے نکال کر خشک کر لیا گیا ہو۔ اگر ایک سو پچیس ملی گرام پیارا ننگا، عنبر اشہب، مشک خالص اور زعفران سب سے دو گرام، اکیس عدد کالی مرچ، دھینس کا گوشت اور مذکورہ ہرن کے بچہ کا گوشت (جس کو شکم مادر سے کچا نکال لیا گیا ہو) سب سے تین گرام کو ہلکا پیس کر ایک گرام کے برابر گولیاں بنالی جائیں اور روزانہ پرسوت کی مریضہ کو ایک گولی کھلائی جائے، ترش، بادی اور سرد غذاؤں سے پرہیز کیا جائے تو پرسوت میں فائدہ حاصل ہوتا ہے۔ اگر دو سو پچاس ملی گرام پیارا ننگا، ایک گرام نانخواہ، پوست بنج بر پارا اور پوست بنج کنار (بیر) اور تخم کنگھی سب سے ایک گرام کو بار یک کوٹ چھان کر صبح کے وقت خالی پیٹ کھایا جائے تو

سلسل البول میں فائدہ کرتا ہے۔ پیارا نگا اور نار جیل سفید کا طلا نزول الماء میں فائدہ کرتا ہے۔ اسی طرح پیارا نگا اور قفل سیاه کا طلا مذکورہ مرض میں فائدہ مند ہے۔ اگر چھ گرام پیارا نگا پوست شیطرج، پوست بنج دھتورہ اور پوست بنج بریار سب سے چھ گرام کو خشک کر کے پوست درخت بکائن کے پانی میں حل کر لیا جائے اور گرم کر کے فوطوں پر ضماد کیا جائے تو خصبہ کا جمع شدہ پانی تین چار مرتبہ میں زائل ہو جاتا ہے۔ اگر قدرے پیارا نگا درخت مدار کے دودھ اور درخت تھوہر کے دودھ میں ہلکا پیس کر متاثرہ مقام پر طلا کیا جائے اور تھوڑے سے پیارا نگا اور جدوار مجرب کو پیس کر کھلایا جائے اور یا پیارا نگا اور قفل کو کھلایا جائے تو مارگزیدگی میں فوراً فائدہ کرتا ہے۔ اگر تین گرام پیارا نگا کو دوسو چالیس ملی لیٹر سرسوں کے تیل یا تل کے تیل میں جلا لیا جائے اور صاف کرنے کے بعد رات میں گرم کر کے درد کے مقام پر ملا جائے اور سرد ہوا سے حفاظت کی جائے تو ہر طرح کے درد میں فائدہ ہوتا ہے۔ اگر بارہ گرام پیارا نگا، بارہ گرام گل دھاوا اور بارہ گرام ہلیہ زرد کو کوٹ کر نو سو ساٹھ ملی لیٹر سرسوں کے تیل میں بھگو دیا جائے اور شیشہ کے برتن میں بھر کر چالیس دن دھوپ میں رکھا جائے اور وقتاً فوقتاً آپس میں خوب ملاتے رہیں، پھر ضرورت کے وقت گرم کر کے درد کے مقام پر ملا جائے تو یہ روغن بھی درد کے لیے فائدہ مند ہے۔ پیارا نگا ایک حصہ اور قفل سیاه دو حصہ کو نیم گرم پانی میں پیس کر گرم کر کے ضماد کرنے سے ورم اور غدد تحلیل ہو جاتے ہیں اور درد میں آرام آتا ہے۔ اگر پانچ سو ملی گرام پیارا نگا، زعفران، مشک خالص سب سے ایک سو پچیس ملی گرام، کافور اور مومیائی سب سے ایک گرام کے سفوف کی تین گولیاں بنائی جائیں اور روزانہ ایک گولی خالی پیٹ کھائی جائے اور ظہر کے وقت غذا میں چنے کا پانی اور رات میں خشک چاول اور قیمہ کھایا جائے۔ اگر مزاج قوی ہو اور ہضم کر سکتا ہو تو ظہر کے وقت کیلہ سفری کھلایا جائے، ترش اشیاء اور دودھ سے بنی چیزوں سے پرہیز کیا جائے تو پیارا نگا کی یہ گولی ضیق النفس، کھانسی، فم معدہ کی سوزش، جذام، آتشک، جروح، قروح خبیثہ وغیرہ اکثر امراض میں فائدہ کرتی ہے۔

## پیاز

پ کے نیچے زیری، پرزبر، الف اور زاسا کن۔ پیاز فارسی لفظ ہے۔ اس کا فارسی نام سوخ بھی ہے۔ پیاز کو عربی میں بصل اور ترکی میں سوعان، یونانی میں قردامینان اور قوماروسن، رومی و یونانی میں قزو جا اموان، قزامو، وقزو وموان، قزو نمین، قراماون، قردامینان اور قرتوان، انگریزی میں ایلیم سینا اور ہندی میں پلانڈ اور کاندہ کے نام سے موسوم ہے۔ یہ ہندی میں پیاز کے نام سے مشہور ہے، جس کی کئی قسمیں ہیں۔ کوئی لمبی، کوئی گول، کوئی چوڑی، کوئی سرخ، کوئی سفید، کوئی بڑی اور کوئی چھوٹی ہوتی ہے۔ سفید، بڑی، فربہ اور ریلی پیاز سب سے اعلیٰ معیار کی ہوتی ہے۔

**مزاج:** یہ تیسرے درجہ کے آخر میں گرم اور تیسرے درجہ کے اوّل میں خشک ہے۔ ایک قول کے مطابق چوتھے درجہ میں گرم اور دوسرے قول کے مطابق چوتھے درجہ میں گرم و خشک ہے۔ بعض کے مطابق دوسرے درجہ میں خشک اور بعض کے نزدیک دوسرے درجہ میں رطب ہے اور ایک قول میں تیسرے درجہ میں رطب ہے۔ بعض اطباء نے تیسرے درجہ میں گرم اور چوتھے درجہ میں رطب قرار دیا ہے۔ تخم پیاز دوسرے درجہ کے آخر میں اور ایک قول کے مطابق تیسرے درجہ میں گرم و خشک ہے۔ بعض اطباء کے مطابق پیاز میں حرارت کم ہوتی ہے اور اس میں خشکی دوسرے درجہ تک ہوتی ہے۔ سرخ پیاز کی خشکی دوسرے درجہ تک ہوتی ہے۔ تر پیاز میں خشک پیاز سے رطوبت زیادہ اور

حرارت کم ہوتی ہے۔

**افعال و خواص:** پیاز کا جو ہر غلیظ ہوتا ہے اور اس میں رطوبت فضلیہ موجود ہوتی ہے، جس کی وجہ سے یہ مقوی باہ ہے۔ شیخ فرماتے ہیں کہ پیاز شدید چر پرے ذائقہ کے باوجود کڑوی اور گرنگی والی ہوتی ہے۔ طویل پیاز گول پیاز سے، سرخ پیاز سفید پیاز سے، خشک پیاز تر پیاز سے اور کچی پیاز، بریاں اور مطبوخ پیاز سے زیادہ حریف اور چر پری ہوتی ہے۔ اسحاق ابن سلیمان نے کہا ہے کہ پیاز شدید حدت دار اور حریف ہوتی ہے، کیونکہ یہ حار و حریف جوہر سے مرکب ہوتی ہے اور اس میں غلیظ ارضی جوہر، رطب آبی جوہر اور لطیف ہوائی جوہر کی آمیزش ہوتی ہے۔ اس لیے اس کے جب تمام اجزاء کو استعمال کیا جاتا ہے تو اس کی حرارت اور رطوبت کی زیادتی سے معدہ میں تلخ، ردی، اذیت ناک اور تشنگی اور اخلاط پیدا ہوتے ہیں۔ شیخ کے مطابق پیاز ملطف اور مقطع ہوتی ہے اور یہ قبض کے باوجود قوی، جالی، مفتوح اور نفاخ ہے۔ خشک پیاز رطب پیاز سے کم نفاخ ہوتی ہے اور سفید پیاز سرخ پیاز سے کم نقصان پہنچاتی ہے۔ پکانے یا بریاں کرنے سے پیاز کا چر پرہ ذائقہ کم ہو جاتا ہے۔ اسی طرح سرکہ اور نمک میں پروردہ کرنے سے بھی چر پرے ذائقہ میں کمی آ جاتی ہے۔ پیاز لاذع اور ملطف ہوتی ہے۔ پیاز کو سونگھنے سے خصوصاً گرمی کے موسم میں کھانے سے گرم مزاج لوگوں میں سردرد لاحق ہوتا ہے اور ردی خلط کی تولید کر کے عقل کو فاسد کرتی ہے۔ سرکہ اور پروردہ نمک میں پیاز لطیف اور کم نقصان دہ ہوتی ہے۔ پیاز جتنے لمبے عرصہ تک سرکہ میں پڑی رہتی ہے اور پرانی ہو جاتی ہے تو اس سے سرکی جانب ابخرات کے صعود اور پیاس میں کمی آتی ہے۔ گوشت کے ہمراہ پکانے سے پیاز کی بو ختم ہو جاتی ہے اور کچی پیاز سے معقول مقدار میں غذا حاصل نہیں ہوتی۔ بعض اطباء کے مطابق اگر پیاز کوزیر باج کے ہمراہ پکایا جائے تو اس کا نفخ کم ہو جاتا ہے۔ یہ معدہ کے نفخ کو تحلیل کرتی ہے۔ پیاز کا استعمال غذاؤں کے ساتھ تنہا استعمال کے مقابلہ میں زیادہ اچھا ثابت ہوتا ہے، اس کو کھانے سے سدے کھلتے، ابخرات تحلیل، بدن کے مسام کشادہ، رنگ میں نکھار، لعاب میں اضافہ اور بلغم کی تولید ہوتی ہے۔ یہ لاذع، مسخن اور ماہب ہے۔ پیاز بدن کے اندرونی حصہ سے ظاہری حصہ کی جانب خون کو جذب کرتی ہے اس لیے یہ محر جلد ہے۔ اگر کچی پیاز کچل کر بدن پر رکھی تو اس وقت یہ بدن کو نہ صرف سرخ کرتی ہے، بلکہ جلد میں قرحہ بھی ڈال دیتی ہے اور اگر اس کو کچا یا پکا کھایا جائے تو قرحہ پیدا نہیں کرتی۔ پیاز کی ماہیت میں حار، لطیف جز، ارضی غلیظ جز اور رطوبت فضلیہ ہوتی ہے۔ اگر اس میں حار جز نہ ہوتا تو یہ حاد مفرح نہ ہوتی۔ اگر پیاز میں غلیظ ارضی جز نہ ہوتا تو یہ دشوار ہضم غلیظ خلط پیدا نہ کرتی یقیناً پیاز کا مزاج غیر موثق اور غیر مستحکم ہوتا ہے۔ اس لیے اس کے اجزاء پکانے سے جدا ہو جاتے ہیں۔ پیاز کو پکانے سے حار جز حل پذیر ہو جاتا ہے اور ارضی غلیظ جز باقی رہتا ہے، اس لیے کچی ہوئی پیاز میں کچی پیاز سے حدت اور حرارت کم ہوتی ہے اور یہی حال بریاں پیاز کا ہے۔ انسان کے اندرونی بدن کی حرارت اس کے بیرون بدن کی حرارت سے قوی ہوتی ہے۔ اس لیے باطنی حرارت پیاز کے جزء حار کو پوری قوت سے تحلیل کرتی ہے۔ چنانچہ اس کے کھانے سے قرحہ نہیں ہوتا اور ظاہری حرارت اس کے جزء حار پر قوی اثر نہیں کرتی، اس لیے اس کو عضو پر رکھنے سے قرحہ ہو جاتا ہے۔

پیاز کا خوردنی استعمال چہرے کو سرخ کرتا ہے اور اس کی زردی ختم ہو جاتی ہے۔ یہ اپنے اثر بالخاصہ سے پانی کے ضرر میں فائدہ کرتی ہے۔ سفر اور مختلف مقامات پر پانی کے نقصانات کو دفع کرتی ہے۔ نیز یہ وبائی ہوا اور طاعون کی مضرت کو دفع کرتی ہے۔ اخروٹ بریاں کھانے سے منہ سے پیاز کی بدبو ختم ہو جاتی ہے۔ اسی طرح روغن زیتون یا گائے کے گھی میں تلے ہوئے پیاز کو پیاز کھانے کے بعد چبانے

سے منھ کی بدبو زائل ہو جاتی ہے، مگر اس کے ثقل کو پھینک دیا جائے۔ اگر کچی پیاز کھانے کے بعد باقلہ کھایا جائے تو منھ کی بدبو ختم ہو جاتی ہے۔ پیاز کو گھر میں رکھنے سے بدبودار اور مرطوب ہوا کی وبا میں فائدہ ہوتا ہے۔ اسی طرح پیاز سو گنگھنے سے وبائی ہوا کا نقصان کم اور ہوا کی عفونت اور دماغ کے انخرات تحلیل ہو جاتے ہیں۔

اگر داء الثعلب کے مقام کو رگڑ کر سرخ کر لیا جائے پھر پیاز کو پیس کر شہد میں ملانے کے بعد کئی دن اس مقام پر رکھا جائے تو بال اگ آتے ہیں۔ اگر تخم پیاز اور سرکہ کا طلا لگا کر دھوپ میں بیٹھا جائے تو سفید بہق میں فائدہ ہوتا ہے۔ اسی طرح یہ نسخہ قوبا میں فائدہ کرتا ہے۔ اگر تخم پیاز کو پینے کے بعد شہد میں ملا کر غلیظ کلف اور سیاہ بہق پر لگایا جائے تو اس کو ختم کرتا ہے۔ پیاز اور نمک کا مقامی استعمال ٹالیل اور برص کو ختم کر دیتا ہے۔ اسی طرح پیاز، سداب اور شہد کا ضماد نکلے ہوئے ٹالیل میں فائدہ کرتا ہے۔ تنہا اور مناسب دواؤں کے ہمراہ پختہ پیاز کا ضماد بار دورم کو پکا دیتا ہے اور روغن زیتون کے ہمراہ پیاز کا ضماد ناخون کی کچی کو دفع کرتا ہے۔ یہ نسخہ مولف کا مجرب ہے۔ اگر پیاز کے رس اور مرغی کی چربی کا مرہم تیار کیا جائے تو قروح ریم دار اور معدہ کی خراش میں فائدہ کرتا ہے۔ اگر سفید پیاز کو بھون لیا جائے اور چربی یا گائے کے گھی یا انڈے کی زردی میں پیس کر قروح پر طلا کیا جائے تو ان کو صاف کرتی ہے۔ سر کے قروح شہد یہ میں فائدہ کرتی ہے۔ یہی فائدہ بریاں پیاز کو نمک کے ہمراہ یا پیاز کے رس کو نمک کے ہمراہ طلا کرنے سے حاصل ہوتا ہے۔ اگر پیاز کے رس خصوصاً روغن زیتون کے ہمراہ پکائے ہوئے رس کا ناک میں سعوٹ کیا جائے تو سر کو فضلات سے پاک صاف اور دوار کو زائل کرتا ہے۔ پیاز کے رس کو سو گنگھنے سے دماغ کے سدے کھل جاتے ہیں اور انخرات تحلیل ہو جاتے ہیں۔ اگر پیاز کے رس کو کان میں قطور کیا جائے تو ثقل سماعت، طنین، دوی، پیپ کے سیلان اور کان کے پانی کو خشک کرتا ہے۔ اگر پیاز میں خول بنا لیا جائے اور اس میں روغن زیتون بھر کر پکایا جائے پھر اس تیل کو کان میں قطور کیا جائے یا پیاز کے رس اور روغن زیتون کو پکایا جائے تو کان درد میں فوراً راحت ملتی ہے۔

تخم پیاز اور شہد کا سرمہ آنکھ کی سفیدی کو صاف کرتا ہے، اسی طرح تخم پیاز کا پانی بدن کا تنقیہ کرنے کے بعد آنکھ میں قطور کرنے سے دمعہ، جرب، حکمہ، عشا اور ابتدائی نزول الماء میں فائدہ ہوتا ہے۔ بینائی کو تیز اور آنکھ کو صاف کرتا ہے۔ اسی طرح تخم پیاز کا پانی اور شہد سلائی سے آنکھ میں لگانے سے ضعف بصر، ظلمت بصر، غلیظ ظفرہ، بیاض، قوی دمعہ، قروح اور آنکھ کے یرقان میں فائدہ ہوتا ہے۔ اگر تخم کے پانی سے توتیا کو آنکھ میں لگایا جائے تو آنکھ کے حکمہ میں آرام آتا ہے۔ اگر پیاز کے رس اور شہد کو تلو پر ملا جائے تو بلغھی خناق کو ٹھیک کرتا ہے۔ اگر پیاز کے رس دنبہ وغیرہ کی چربی کے ساتھ پکا کر کھایا جائے تو سینہ اور پیچھے کولیس دار اخلاط سے پاک صاف کرتا ہے اور یہ خشک کھانسی اور سینہ کی خشونت کی بہترین دوا ہے۔

رازی کے مطابق اگر پیاز پکا کر یا بریاں کرنے اس کی حدت کی اصلاح کرنے کے بعد کھائی جائے تو کھانسی اور سینہ کی خشونت میں فائدہ مند ہے، جس وقت معمولی مقدار میں پیاز دوا کے طور پر استعمال کی جاتی ہے تو بدن کو گرم، فضلات کو نرم، لیس دار اخلاط کو کاٹتی اور ترش ڈکار کو ساکن کرتی ہے۔ پیاز خصوصاً چکنے گوشت میں پکی ہوئی پیاز کھانے سے باہ کی اشتہا قوی ہوتی ہے۔ خوب گلا کر پکی ہوئی پیاز کثیر غذا فراہم کرتی ہے۔ نرم اجابت لاتی ہے اور کھٹی ڈکاروں کو روکتی ہے۔ سرکہ میں پروردہ کر کے پیاز کھانے سے بھوک میں خوب اضافہ ہوتا ہے۔ نیز پیاز کھانے اور سو گنگھنے سے اشتہا براہیختہ ہوتی ہے۔ اگر سرکہ اور پیاز کو پیس کر معدہ پر رکھا جائے تو اس کی تلخی سے کمزور

معدہ قوی ہوتا ہے۔ بھوک میں اضافہ اور ہاضمہ تیز ہوتا ہے۔ صفراوی اور بلغمی قے وغشیان رک جاتے ہیں۔ پیاز معطش، مغشی اور مٹی ہے، اس کی ایک قسم قے کو براہیختہ کرتی ہے۔ دست آورنا گوار دواؤں کو کھانے کے بعد کچی پیاز کو سونگھنے سے تھوکنے میں راحت اور قے میں آرام ملتا ہے۔ اسی طرح پیاز کو چبانے سے مذکورہ فائدہ حاصل ہوتا ہے، اسی طرح اگر پیاز کو کچل کر اس کی بوسونگھی جائے تو مذکورہ فائدہ حاصل ہوتا ہے۔

عقلانی پیاز آنتوں میں کیڑے پیدا کرتی اور کمزور معدہ کو قوی کرتی ہے۔ سرکہ میں پکی ہوئی پیاز یا سرکہ میں پروردہ پیاز، یرقان، امراض طحال، بھوک، ہاضمہ، بلغمی و صفراوی غشیان میں فائدہ کرتی ہے۔ پیاز خصوصاً روغن زیتون میں ملے ہوئے پیاز کا حمل اور ضاد بواسیر کے عروق کے منہ کو کھولتا اور اس کے ورم کو تحلیل کرتا ہے۔ پیاز کا حمل قوی مفتوح ہے۔ اگر سفید پیاز کو بریاں کر کے چربی یا گائے کے گھی یا انڈے کی زردی کے ہمراہ ملا کر ضاد کیا جائے تو مقعد کے درد کو ٹھیک، مقعد کے ورم کو تحلیل اور مقعد کے حکہ کو فائدہ بخشتی ہے۔ بریان سفید پیاز اور اونٹ کی کوہان کا روغن تشنج، مقعد کے شقاق، بواسیر اور پچش کو رفع کرتی ہے۔ پکی ہوئی پیاز شدید مدربول ہے۔ پیاز کارس حیض کا ادرا، اجابت کو نرم اور گردہ و مثانہ کی پتھری کو توڑتی ہے۔ پیاز کی تمام اقسام خصوصاً پانی میں پکائی ہوئی پیاز کا خوردنی استعمال باہ کو براہیختہ، شہوت جماع میں تحریک اور منی میں اضافہ کرتا ہے۔ اگر پیاز کو طرح مچھلی میں پکا کر کھایا جائے تو اس کے فوائد میں اضافہ ہو جاتا ہے۔

تخم پیاز بھی رطوبت فصلیہ کا حامل ہے، اس وجہ سے محرک باہ اور مزید منی ہے۔ بارد مزاج لوگوں میں خصوصاً ان افعال کا ظہور ہوتا ہے۔ تخم پیاز کے استعمال کا طریقہ مذکورہ امر میں مختلف ہے۔ پسندیدہ طریقہ یہ ہے کہ پیاز کو کچل کر شکر ملا کر اس کا سفوف بنا لیا جائے یا نیم برشت انڈے کی زردی میں شامل کیا جائے اور صبح شام کھایا جائے۔ پیاز کارس پاگل کتے کی گزیدگی میں فائدہ کرتا ہے۔ خصوصاً اگر ایک پیاز کا چوتھائی حصہ متواتر تین دن کھایا جائے تو مذکورہ مرض میں نہایت مفید و مجرب ہے۔ شیخ کے مطابق اگر پیاز کے رس میں نمک اور سداب ملا کر نطول کیا جائے تو کتے کی گزیدگی میں فائدہ کرتا ہے۔ اطباء کے مطابق پیاز کے رس اور نمک کا ضاد یا پیاز کے جوشاندہ کا نطول پاگل کتا کاٹے میں فائدہ کرتا ہے۔ پیاز کھانے، ضاد کرنے اور سونگھنے سے زہروں اور سانپ کا نٹنے کا ضرر دفع ہو جاتا ہے۔ پیاز اور انجیر کا ضاد بچھو اور بھڑ کے کاٹے میں فائدہ کرتا ہے۔ کچل کر نچوڑے ہوئے پیاز کے پینتالیس سے نوے ملی لیٹر رس کو ضعف اور شدت کا لحاظ کرتے ہوئے پینے سے بچھو کاٹے کا زہر دفع ہوتا ہے۔

شیخ فرماتے ہیں پیاز کھانے سے باد سموم کا نقصان دفع ہو جاتا ہے۔ بعض کے مطابق پیاز معدہ میں خلط رطب زیادہ پیدا نہیں کرتی اس لیے زہروں کا تیز اثر توڑ دیتی ہے۔ پیاز کے کثرت استعمال سے معدہ میں ردی اخلاط پیدا ہوتے ہیں۔ اسے سرکہ کے ہمراہ استعمال کرنے یا انار میخوش کو چوسنے سے اصلاح ہوتی ہے۔ سرکہ سر اور آنکھ کے لیے نقصان دہ اور سرد لاحق کرتا ہے۔ اس کا مصلح کاسنی یا دہی یا چھاج ہے، مگر ان مصلح چیزوں کا استعمال پیاز کھانے کے زیادہ دیر بعد کیا جائے۔

بعض اطباء کے مطابق پیاز کے کثرت استعمال سے سہات، نسیان، لیو غس اور غلیظ ریح لاحق ہوتی ہیں۔ معدہ میں کیڑے اور غلیظ خلط کی تولید ہوتی ہے۔ پیاس اور گرم مزاج لوگ سردی میں مبتلا ہو جاتے ہیں۔ تازہ پیاز اور پیاز کو مختلف چٹنیوں کے ہمراہ استعمال کرنے سے مذکورہ امراض و عوارض زیادہ اور جلد رونما ہوتے ہیں۔ اس کا مصلح کئی مرتبہ پانی اور نمک کے محلول سے دھو کر سرکہ کے ہمراہ اس

کا خوردنی استعمال ہے۔ اس کے بعد آب انار اور آب کاسنی تناول کریں۔ تخم پیاز کی مقدار خوراک ساڑھے چار سے سات گرام تک ہے اور اس کا بدل گندنا شامی ہے۔ سرکہ میں بسائی ہوئی پیاز اور پرانی پیاز معدہ کو خوب فائدہ پہنچاتی ہے اور بھوک میں اضافہ کرتی ہے۔ پیاز کے اخراجات سر کی طرف بہت کم چڑھتے ہیں۔ اس کے افعال و خواص ہندوستانی اطباء کے حوالہ سے فائدہ کے ذیل میں آئیں گے۔

### پیاز دشتی اور پیاز موش

یہ عنصل (جنگلی پیاز) ہے۔

### پیازون

یہ مصری لفظ ہے اور اس کا اطلاق پشٹن (نیلو فر کے مانند بوٹی) کی جڑ پر ہوتا ہے۔

### پیازی

ب کے نیچے زیر، ی پر زبر، الف، ز کے نیچے زیر اور ی ساکن۔ یہ ایک گھاس ہے، جو فراسیون کی ہم شکل ہوتی ہے۔ گیہوں کے کھیتوں میں پیدا ہوتی ہے۔ ہندوستانی فراسیون ہے، جو رستی اور بان بنانے کے کام آتی ہے اس کے افعال و خواص طرسیون جیسے ہیں۔

### بیال دنتک

ب کے نیچے زیر، ی پر زبر، الف، ل ساکن، دال پر زبر، ن ساکن، ت پر زبر اور ک ساکن۔ یہ گوکھرو ہے۔

### بیان

یہ سوکن ہے۔

### بیب

ب پر زبر، ی اور با ساکن، یہ بابڑ (بھاڑ یا دھاگنا گھاس) ہے۔

### پپیل

پ کے نیچے زیر، ی ساکن، دوسرے پ پر زبر اور ل ساکن، یہ سنسکرت میں پاد پھا (یہ بلند مقام پر پیدا ہوتا ہے یا اس کے پتے گول، لمبے اور چوہے کی دم نما ہوتے ہیں)، پوترا (خوب خوب توبہ کرنے والا درخت ہے)، چھلاو گنا (اس کے پتے ہمیشہ ہلتے رہتے ہیں)، تچھا (اس کی شاخوں میں طویل پتے آتے ہیں) اور شوہی (سرخ چھال والا) نام سے موسوم ہے۔ یہ ایک ہندوستانی درخت ہے، جو پورے ہندوستان میں آسانی سے دستیاب ہوتا ہے۔ یہ درخت بہت بڑا، سایہ دار اور گھنا ہوتا ہے۔ ہندو لوگ اس کی پوجا کرتے ہیں۔ اس کے پتے ہتھیلی کے برابر گول اور قدرے دراز ہوتے ہیں، جن میں باریک و طویل نوک ہوتی ہے۔

**مزاج:** پپیل کے پتے اور چھال کا مزاج گرم اور خشک ہے اور ایک قول کے مطابق بار دو یا بس ہے۔

**افعال و خواص:** پتے اور چھال کا مزہ و ذائقہ کسیلا اور معمولی تلخ ہوتا ہے۔ یہ دونوں جز رحم کی رطوبت و خون کے سیلان کو بند کرتے ہیں۔ مجفف منی اور قاطع باہ ہیں، صفرا، بلغم و خون کے فساد اور پھوڑوں و پھنسیوں کو دفع کرتے ہیں۔ اس کی چھال دیگر مناسب دواؤں کے ہمراہ امساک منی، غلظت منی، کمر کی تقویت اور عورتوں کی شرم گاہ کے سیلان رطوبت میں فائدہ کرتی ہے، یہ مجرب ہے۔ چھال کا مضمضہ



مسوڑوں کے ورم اور التهاب کو ٹھیک کرتا ہے۔ چھال کی راکھ کو پانی میں ڈالنے کے بعد صاف شدہ پانی کو پینے سے قے اور پیاس کا احساس ختم ہو جاتا ہے۔ بعض اطباء نے لکھا ہے کہ اگر از خود گرے ہوئے خشک پتے کو جلا کر گرم گرم سرد پانی میں ڈالا جائے اور یہ عمل یکے بعد دیگرے سات پتوں سے کیا جائے تو اس پانی کو پینے سے تہوع (ابکائی) اور قے رک جاتی ہے۔ پانی اور چھال کا ضاد ورم کو پکا کر پیپ کو خارج کرتا ہے یا اس کو تحلیل کر دیتا ہے۔ یہ ضاد ناصور کے زخم کو بھی بھر دیتا ہے۔ گرم پتا باندھنے سے پھوڑا تحلیل یا پک جاتا ہے۔ اگر ایک حصہ چھال کی راکھ اور ایک حصہ شورہ قلمی کو باہم پیس لیا جائے، روزانہ صبح کھیر اور نمک کی طرح ایک عدد کیلا کے ہمراہ کھایا جائے تو تلی کے امراض میں فائدہ کرتا ہے۔ اس دوران غذا میں صرف کچھڑی تناول کریں۔ اگر اکیس پتوں کو پیس کر ہم وزن گڑ ملا کر گولیاں بنالی جائیں اور اس کو سات خوراک میں استعمال کیا جائے تو ضربہ وسقطہ کی بے مثال دوا ہے۔ پیپل کی شاخوں کے آخری سرے پر نکلنے والی دس نئی کوئل کو گائے کے دودھ میں پکا کر نہار منہ کھانے سے دیوانگی دور ہوتی ہے۔ کوئل کا ضاد نئے و پرانے درد کو دفع کرتا ہے۔

پیپل کا دودھ آنکھ کے امراض کی موثر دوا ہے۔ اس کا دودھ عموماً پتوں کی جڑ سے حاصل ہوتا ہے۔ پیپل کی جڑ کی مسواک سے دانت مضبوط اور صاف ہو جاتے ہیں اور مزاج کی سردی کو ختم کرتی ہے۔ چھال کا جوشاندہ پرانے سوزاک، پیشاب و ہڈی کی جلن اور رحم کے سیلان رطوبت میں فائدہ کرتا ہے۔ چھال کا منجن دانٹوں کو قوی کرتا ہے۔ پیپل کا پھل فالسہ کے برابر ہوتا ہے، جس کا نام ی کے اضافہ کے ساتھ پیپلی ہے۔ یہ پھل پکنے کے بعد نیلگوں ہو جاتا ہے۔ اس کا مزاج سرد اور ذائقہ کسلا و شیریں ہے، یہ خون کی گرمی اور صفرا کو دفع کرتا ہے سینہ اور عورتوں کی شرمگاہ کے امراض، قے، پیاس اور منہ کی بد ذائقگی دفع کرتا ہے۔ یہ ہاضم، مسک اور مغلف منی ہے۔

## پیپل

اس کا اعراب حسب سابق ہے۔ یہ دار قفل کا ہندی نام ہے۔ ہندوستانی لوگ اس کو پپلی اور پپلیان بھی کہتے ہیں۔ اس کے سنسکرت نام جل پترک (چمکدار پتا)، چپلا (انگی کے برابر موٹا اور طویل)، کرشنا بدھی (کالا، پیلا اور سفید دودھ والا)، کوکنا یا (سرخاب یعنی چکوا پرندہ اس درخت پر گھونسلا بنا کر رہنا پسند کرتا ہے اور بہت خوش ہوتا ہے)، رگت منجری (سرخ پھول والا)، ماگدھی (اس کی اندرونی چھال کے جوشاندہ سے پرانا بخار دفع ہو جاتا ہے)، انکلیسھا (ہاتھی کے دانت کے مرض کو زائل کرتا ہے)، ٹینڈولا (تیز ذائقہ ختم)، ست کرما (بہت کارگر)، کولنا ما (ہاتھ پیر کے خدر میں فائدہ کرتا ہے)، دیدیہی (یہ اس کی دیدیہہ ملک کی طرف نسبت ہے) اور اشودہ (اس کو چبانے سے آنسو نکلتے ہیں کیونکہ بہت تیز ذائقہ ہوتا ہے) ہیں۔ یہ نیل دار پودے کا پھل ہے۔ اس کے پتے پان کے مانند مگر چھوٹے ہوتے ہیں، جن کا ذائقہ تیز و تلخ ہوتا ہے۔ پھل تو سیاہ کے مانند طویل مگر چھوٹے ہوتے ہیں، جن کے درمیان چھوٹے سرخ اور باہم ملے ہوئے دانے ہوتے ہیں۔ ان پھلوں کی اوپری سطح پر ایک باریک جھلی ہوتی ہے اور ان کے دانوں کے درمیان سیاہ پردے ہوتے ہیں۔ پھلوں کا ذائقہ تیز اور معمولی تلخ ہوتا ہے اور پھل کا پوست دانہ سے زیادہ تیز و تلخ ہوتا ہے۔ جس شخص نے اس پودے کی ماہیت اس کے برخلاف تحریر کی ہے۔ اس نے نہ اس کو دیکھا ہے اور نہ اس سے واقف ہے۔

ہندوستانی لوگوں کے نزدیک اس کے خشک پھل کا ذائقہ تلخ ہوتا ہے، مگر ہضم ہونے کے بعد شیریں محسوس ہوتا ہے۔ یہ گرم، تیز، لطیف، مسہل اور باہ آور ہے۔ یہ ریاچ و بلفم کے فساد، سانس کی تنگی، کھانسی، استسقا، جذام، پریو، ہاؤ گولہ، بواسیر، تلی کے امراض اور خارش

میں فائدہ کرتا ہے۔ بھوک اور صفر میں اضافہ کرتا ہے۔ اس کا تازہ پھل شیریں، سرد اور ثقیل ہوتا ہے اور بلغم کی تولید کرتا ہے، جنگلی پھل کا سنسکرت نام وسیرہ ہے۔ جس کے معنی ہیں ”عورتوں کو مسخر کرنے کے لیے“ بہترین چیز ہے۔ اس کے باقی افعال و خواص یونانی اطباء کے حوالہ سے دار قفل کے ذیل میں آئیں گے۔

## پیلا مول

پ کے نیچے زیری ساکن، دوسرے پ پرزبر، ل پرزبر، الف، م پر پیش، وا اور لا ساکن۔ یہ دار قفل کی جڑ کا ہندی نام ہے۔ اس کا نام پپلی مولم بھی ہے۔ اس کے سنسکرت نام کرنڈھیکم (گانڈھ والا)، کول مول (لمبی جڑ)، پپلی مولم (یہ اسم مطلق ہے) اوستنم (تیز اور گرم)، روپکم (رنگ کو نکھارتا ہے، فالج، لقوہ اور بادی امراض کو دفع کرتا ہے)۔ سروگرندی (پھوڑوں کے جملہ امراض میں فائدہ کرتا ہے) ہیں۔ یہ گرہ دار بار یک جڑ ہے، جس کی چھال ٹیالی اور مغز سفید ہوتا ہے۔ اس کا ذائقہ بہت تیز ہے اور قفللمو یہ سے یہی جڑ مراد ہوتی ہے، جس نے اس کو درخت قفل کی جڑ یا دوسرے درخت کی جڑ سمجھا ہے، وہ غلط ہے۔

اس جڑ کا ذائقہ تلخ و تیز اور مزاج خشک ہوتا ہے۔ یہ لطیف، مسہل، مشہی طعام اور ہاضم ہے۔ ریاح و بلغم کے فساد کو دفع اور بینائی و منی کم کرتی ہے۔ بعض کے مطابق یہ جڑ گرم مزاج اور تیز ذائقہ ہے۔ فالج، لقوہ، بادی امراض، مختلف پھوڑوں اور پیٹ کی گانٹھوں میں فائدہ کرتی ہے۔ اس کے خواص یونانی اطباء کے حوالہ سے قفللمو یہ کے ذیل میں آئیں گے۔

## بیت

یہ مقام (جم جوں) اور قمل (جوں) ہے۔

## پیتل

پ کے نیچے زیری ساکن، ت پرزبر اور ل ساکن۔ یہ مس کی ایک قسم کا ہندی نام ہے۔ اس کا سنسکرت نام رتیکا (صاف) ہے۔ پیتل مشہور و معروف دھات ہے۔ ہندوستانی اطباء کے نزدیک اس کا مزاج سرد و خشک ہے یہ داد، صفر اور بلغم کو صاف کرتا ہے۔ بعض اطباء نے اس کا مزاج معتدل حار و بارق قرار دیا ہے۔ یہ ریاح و بلغم کے فساد، یرقان، تلی کے امراض اور سرمیو کو دفع کرتا ہے۔

## پیٹھ

پ کے نیچے زیری، مجہول ساکن، ٹ پرزبر اور ہ مختفی، یہ پڑوہ کا ہندی نام ہے اور یہ ہندی میں کمپیڈہ، کوٹڈہ اور بھورا کولہ ناموں سے بھی موسوم ہے۔ یہ سنسکرت میں بھسم کو شانڈ (خاکستری کدو)، کرکار اور دردار و لمیکم ہے۔ یہ کدو کے پیل کی مانند ایک پیل دار پودے کا پھل ہے، اس کے پتے تورئی کے مانند بڑے، سخت، سبز اور خوب روئیں دار ہوتے ہیں۔ اس کی شاخیں کھردری اور روئیں دار ہوتی ہیں۔ پھول میں پانچ بڑی پنکھڑیاں ہوتی ہیں، جس کے بیچ میں کوئی سفید مادہ ہوتا ہے اور یہ پنکھڑیاں زعفرانی زرد ہوتی ہیں۔ پھل تربوز کی طرح ہوتا ہے، جس کا چھلکا سخت اور خاکستری ہوتا ہے اور اس کے تخم ہندوانہ کے مانند ہوتے ہیں۔

اس پھل کی مدت حیات طویل عرصہ تک باقی رہتی ہے اور عفونت سے محفوظ رہتا ہے۔ لوگ اس کو گوشت میں پکا کر اور تنہا سبزی بنا کر کھاتے ہیں۔ یہ مربی، حلوا، بڑی، اچار اور مٹھائی بنانے کے کام آتا ہے اور بہت لذیذ ہوتا ہے۔ ہندوستانی اطباء کے نزدیک نیم پختہ

پھل کا مزاج سرد ہے۔ یہ صفرا، ریاچ اور بلغم کے فساد کو دفع کرتا ہے۔ پختہ پھل نمکینی مائل شیریں اور معتدل بارد ہوتا ہے۔ یہ بھوک میں اضافہ کرتا ہے۔ فاسد اخلاط کو معدہ سے صاف اور امراض و اخلاط ثلاثہ کے فساد کو دفع کرتا ہے۔

بعض ہندوستانی اطباء نے اس کا مزا کیلا اور شیریں لکھا ہے۔ ان کے مطابق یہ لطیف، ہاضم، مشہی طعام، مدر بول اور ملین ہے۔ خارش اور جلدی امراض میں فائدہ کرتا ہے، جن لوگوں کے بدن میں کشتہ کھانے سے گرمی اور زہریلا مادہ سرایت کر جاتا ہے ان کے لیے یہ بہترین مصلح ہے۔ ”اس کے ریشے، سبزی اور نیل شیریں ہوتے ہیں“ یہ ریاچ و بلغم کے فساد اور مٹانہ کی پتھری توڑنے میں مفید ہے۔

مغز شیریں ہوتا ہے۔ مٹانہ کی ریت و ریم (پیپ) صاف اور صفرا کے فساد کو دفع کرتا ہے، باہ آور ہے۔ اس کا معجون باہ کو قوی اور بدن کو فرہ کرتا ہے۔ سایہ میں خشک کردہ مغز کا سفوف اور شکر کو مساوی مقدار میں روزانہ بارہ گرام کھانے سے بواسیر میں فائدہ کرتا ہے۔ اگر ساڑھے سترہ گرام پھل کا رس اور ساڑھے سترہ گرام تازہ موصلی سیاہ کے رس کو انیس سو بیس گرام گائے کے گھی میں پکا کر روزانہ خالی پیٹ تناول کیا جائے اور ناک میں سعوٹ کیا جائے تو دماغ کو قوی کرتا ہے اور دماغ اور ناک کی خشکی کو ختم کرتا ہے اور قوت باہ میں عجیب و غریب فائدہ کرتا ہے۔ اس کا مغز تخم، ہندوانہ کے مغز تخم کے قائم مقام ہے۔ اس کے تخم کا روغن شیریں، سرد اور دیر ہضم ہوتا ہے، بالوں کو قوی اور بینائی کو بڑھاتا ہے۔ بلغم و صفرا کو صاف کرتا ہے۔ اس کے افعال و خواص یونانی اطباء کے حوالہ سے پڑو بہ کے ذیل میں تحریر ہو چکے ہیں۔

### بیٹہ

ب کے نیچے زیری ساکن، ٹ پرزبر اور ہا مختفی۔ یہ جانوروں کے پاخانہ کا ہندی نام ہے۔

### بیت زنبور

یہ عربی لفظ ہے۔ اس کا فارسی نام کلیر دان اور ہندی نام بھڑکا چھتا ہے۔

### بیت عنکبوت

اس کا فارسی نام کلا شخانہ اور ہندی نام مکڑی کا جالا ہے۔

### پیت

پ کے نیچے زیری، یا اور تا ساکن۔ یہ ایک قسم کا مونگ، پیتل، ہلدی اور نیل ہے۔

### بیت

ب کے نیچے زیری، مجہول اور ت ساکن۔ اس کا تلفظ ت کے عوض دال کے ساتھ بید بھی ہے۔ اس کے افعال و خواص یونانی اطباء کے حوالے سے خیزران اور ہندوستانی اطباء کے حوالے سے بیت کے ذیل میں آئیں گے۔

### پیتا

یہ ہلدی ہے۔

### پیتا نگہ

پ کے نیچے زیری ساکن، ت پرزبر، الف ن مختفی، گ پرزبر اور آخر میں دو ہا مختفی۔ یہ آم ہے۔

**پینتاورن**

یہ اگر (عود) کی ایک قسم۔

**پیت پشپک**

پیت کا اعراب حسب سابق اور پشپک میں پ، ش، پ اور ک۔ یہ انباڑہ ہے۔

**پیت پشیپی**

پشیپی کا تلفظ پ پر پیش، ہ ساکن، دوسرے پ کے نیچے زیر اور ی ساکن۔ یہ چھوٹا متواپلکم اور توری ہے۔

**پیت پشیہ**

پ، ش، پ اور ہا۔ یہ کسوندی بھول اور بڑ ہے۔

**پیت تنڈلہ**

پیت کا اعراب حسب سابق، تنڈلہ کے ت پر زبر، ن ساکن، ڈ پر پیش، ل پر زبر، اور ہا ساکن۔ یہ کنگنی ہے۔

**پیت تیلیم**

تیلیم کے ت پر، زبر، ی ساکن، ل پر زبر، اور میم ساکن۔ یہ مال کنگنی ہے۔

**پیت تامڑا**

پ پر زبر، ی اور ٹ، ساکن دوسرے ت پر زبر، الف، م کے نیچے زبر، ڈ پر زبر اور الف۔ یہ جنگلی کنول ہے۔

**پیت چندن**

چ پر زبر، ن ساکن، د پر زبر اور دوسرا ن ساکن۔ یہ چندن زرد (صندل زرد) ہے۔

**پیت در**

پا کے نیچے زیر، یا اور تا ساکن، دال پر پیش اور را ساکن۔ اس کے معنی زرد رنگ کے ہیں اور یہ سرل دیودار ہے۔

**بیترو**

با کے نیچے زیر، یا مجھول، تا ساکن، ر پر پیش اور دال ساکن۔ یہ بیت ہے۔

**پیت سارم**

سارم کا اعراب سین پر زبر، الف، را پر زبر اور میم ساکن۔ یہ چندن زرد ہے۔

**پیت سارہ**

سین پر زبر، الف، را پر زبر اور ہا ساکن۔ یہ انبکول، دیکھی اور صندل کی ایک قسم ہے۔

**پیت سنم**

پا کے نیچے زیر، یا اور تا ساکن، سین پر زبر، نون پر زبر اور میم ساکن، یہ چنچل کورہ ہے۔

**پیت شاکھا**

پا، یا، تا، ش، پرزبر، الف، کاف، ہا اور الف۔ یہ آسا پالا ہے۔

**پیت کیلتا**

کاف کے نیچے زیر، یا ساکن، لام اور تا پرزبر اور الف۔ یہ مڑور پھلی کا پودا ہے۔

**پیت نریاسا**

پا کے نیچے زیر، یا اور تا ساکن، نون کے نیچے زیر، راساکن، یا پرزبر، الف، سین پرزبر اور الف۔ یہ لفظ مقل اور رال کے درمیان مشترک ہے۔

**پیتنکا**

پا کے نیچے زیر، یا ساکن، تا، نون اور کاف پرزبر اور الف۔ یہ انباڑی ہے۔

**پیتنم**

نون پرزبر اور م ساکن۔ یہ زعفران ہے۔

**پیت ورنہ**

واؤ پرزبر، راساکن، نون پرزبر اور الف۔ یہ زرداگر ہے۔

**پیتھا**

پا، یا، تا، ہا اور الف۔ یہ مہندی پھول ہے۔

**پیتہ شرنکی**

یہ جوئی کا درخت ہے۔

**بیجاہ**

یہ بھیسار کا ہندی نام ہے۔

**بیج**

پ کے نیچے زیر، یا اور جیم ساکن۔ یہ پودوں کے تخم کا ہندی نام ہے۔

**پیج**

پا کے نیچے زیر، یا اور چا ساکن۔ اس کا ہندی نام کنجی بھی ہے۔ یہ پکے ہوئے چاول کا پانی ہے۔ پیچ کا مزاج سرد ہے۔ پیاس کو رفع اور مریضوں کو غذا فراہم کرتا ہے۔ اگر پیچ کو گلاب، بید خشک و شکر کے ہمراہ اور یا شربت انار شیریں کے ہمراہ کھایا جائے تو یہ دل کو برودت و تقویت، گرمی کو رفع اور صفراوی اسہال کو دفع کرنے کی قوی موثر دوا ثابت ہوتی ہے۔ بعض اطباء کے مطابق پیچ سے بلغم بنتا ہے۔ بدن کو قوی کرتا ہے، آدمی کو قادر الکلام بناتا ہے۔ آواز کو بلند کرتا ہے۔ سوزش کو دفع اور صفرا کو دور کرتا ہے اور اس سے بھوک ساقط ہو جاتی ہے۔

اگر چاول کو پانی کے عوض کانچی میں پکایا جائے تو پیاس اور صفر کو ساکن کرتا ہے۔ غلبہ صفر کی وجہ سے قے اور اسہال کو روکتا ہے۔ بخار اور وبائی ہیضہ میں فائدہ کرتا ہے۔ کھیل دہان کی بیج لطیف ہوتی ہے۔ سنگڑہنی اور سوزش میں فائدہ کرتی ہے، پیاس اور بھوک کو ختم کرتی ہے۔ بعض لوگ گرم بیج کو گائے کے گھی یا مسکہ کے ہمراہ نوش کرتے ہیں، جس سے بدن کو قوت، جلد کو رونق اور پیٹ کو نرمی حاصل ہوتی ہے۔ آنتوں کی خراش اور پیچش کی بے مثال اور مجرب دوا ہے۔ اس کے افعال و خواص ہندوستانی اطباء کے حوالہ سے ماٹھ کے ذیل میں آئیں گے۔

### بیجادہ، بیجاق

یہ دونوں بسد سیاہ ہیں۔

### بیج سنیہان

پاکے نیچے زیر، یا ساکن، جیم پر زبر، الف، سین ساکن، نون کے نیچے زیر، دوسرا یا ساکن، ہا پر زبر، الف اور نون ساکن۔ نیز یہ پہلے الف کے بغیر بیج سنیہان بھی ہے، اس کے تخم چکنے ہوتے ہیں یہ پلاس ہے۔

### بیج پورہ

پا پر پیش، واؤ ساکن، را پر زبر اور ہا ساکن۔ یہ بجورہ ہے۔

### بیجبند

پاکے نیچے زیر، یا اور جیم ساکن، دوسرے ہا پر زبر، نون اور دال ساکن۔ اس کے معنی تخم امساک ہے، کیوں کہ یہ انزال کو روکتا ہے۔ یہ ایک سیاہ اور سرخ ہندوستانی دوا ہے۔ یہ تخم پیاز کے مانند ایک تگونا اور چکن تخم ہے، جو سیاہ اور سرخ دو قسم کا ہوتا ہے، لیکن سیاہ تخم زیادہ قوی ہوتا ہے۔ اس کا پودا چھوٹا اور شاخیں ایک گز تک بلند اور باریک ہوتی ہیں۔ اس کی پتیاں چنے کے مانند ہوتی ہیں۔ اس میں شاخ کے آخری سرے پر بہت چھوٹے اور سفید پھول نکلتے ہیں، جو چھوٹے ٹکس کے ہم شکل ہوتا ہے اور تخم سے پر رہتا ہے۔

**مزاج:** یہ اول درجہ میں گرم اور دوسرے درجہ میں خشک ہے۔ اس میں رطوبت فضلیہ ہوتی ہے۔ بعض کے نزدیک اس کا مزاج بار دو یا بس ہے۔

**افعال و خواص:** اس کے استعمال سے منی میں اضافہ ہوتا ہے۔ یہ کمر اور پشت کو قوی اور مسک عمل کرتا ہے۔ لیس دارا خلط کو خارج، منی کو غلیظ، گردہ و منی کی تھیلی کو قوی اور پیشاب کی نالیوں کے قروح کو گوشت سے پر کرتا ہے۔ اس کا ضاد کان کی جڑ، پستان اور خصیۃ الرحم کے سخت ورم کو تحلیل کرتا ہے۔ بیج بند مقوی باہ معجون اور سفوف میں مستعمل ہے۔ یہ نفاخ اور دیر ہضم ہے۔ اس کا مصلح نبات ہے۔ بیج بند کا بدل اونٹن ہے۔ اس کی مقدار خوراک ساڑھے چار گرام ہے۔

### بیجک:

پاکے نیچے زیر، یا ساکن، جیم پر زبر اور کاف ساکن۔ بعض نے اس کو کاف کے عوض الف کے ساتھ بیجا لکھا ہے۔ یہ ایک جنگلی درخت ہے۔ لوگ عموماً اس کی لکڑی کو مالہ کے علاقوں میں مکان کی تعمیر میں استعمال کرتے ہیں۔ میں نے بھی بھوپال اور اندور کے

مکانوں میں اس کی لکڑی کو استعمال کیا تھا۔ اس کی لکڑی کے خلاصہ کو نیچپسار کہتے ہیں، اس کے خواص تحریر ہو چکے ہیں۔

### پیچک

یہ کشت برکت ہے۔

### پیچہ

پاکے نیچے زیر، یا مجھول ساکن، چا پرزبر اور ہا ساکن۔ یہ بلاب ہے۔ اس کا فارسی نام عشق پیچہ بھی ہے اور پیچہ حسب النیل کو بھی کہتے ہیں۔

### بیخ

یہ پیڑ، پودا، جڑی بوٹی وغیرہ کی جڑ اور بنیادی چیز کا فارسی نام ہے۔ یہ یونانی میں مارس اور اریڈا، عربی میں اصل، ہندی میں جڑ اور مول کے ناموں سے سوم ہے۔ ہر پودے کی جڑ کا حال اس کے ذیل میں تحریر ہے۔ چنانچہ اصل کے ذیل میں بھی اس کی طرف اشارہ موجود ہے۔ یہاں چند جڑوں کا تذکرہ کیا جا رہا ہے۔

### بیخ اناردشتی

یہ مغاس کا فارسی نام ہے۔

### بیخ انجبار

یہ انجبار کے ذیل میں گزر چکا۔

### بیخ انجدان خراسانی

یہ اشتر غار ہے۔

### بیخ بخور مریم

یہ آذر بو ہے۔

### بیخ بدہ

یہ عرق الارملی ہے اور اس کا عربی نام بنخ غرب ہے۔

### بیخ برندہ

یہ شیطرج ہندی کا اصفہانی نام ہے۔

### بیخ بنفشہ

یہ بنخ سوسن ہے۔

### بیخ تفتی

یہ شوکران کا فارسی نام ہے۔

**بیخ جماز**

یہ تنکا بن کی زبان میں سرخس ہے۔

**بیخ دار جماز**

یہ تنکا بن کی زبان میں بسفانج ہے۔

**بیخ جگری**

یہ ریلوند ہے۔

**بیخ چینی**

یہ چوب چینی ہے۔

**بیخ زریں گیاه**

باکے نیچے زیر، یا اور خاساکن، زاپر زیر، را کے نیچے زیر، یا اور نون ساکن، گاف کے نیچے زیر، یا پر زیر، الف اور ہا۔ اس کا انگریزی نام جیسو ہے۔ یہ بہمن سفید کے مانند ایک جڑ ہوتی ہے، جو اس سے زیادہ دراز، بھاری اور سخت ہوتی ہے۔ کوئی نیچ زریں گیاه زردی مائل، بھاری، بہت سخت اور معمولی سنہری چمکدار ہوتی ہے، جو مجموعی حیثیت سے زرد ہڈی کے مانند ہوتی ہے اور یہی اعلیٰ معیار کی ہوتی ہے۔ لوگ اس کو چین اور زیر بادات سے درآمد کرتے ہیں۔ اس کی جڑ بیش قیمتی ہوتی ہے۔ خصوصاً زردی مائل، سخت اور وزنی جڑ زیادہ بیش قیمت ہوتی ہے۔

**افعال و خواص:** یہ مفرح، مقوی قوی، مقوی ارواح اور مقوی باہ ہے، خواہ اس کی معمولی مقدار کو عرق گلاب کے ساتھ پیں کر نوش کریں یا اس کے سفوف کو بخشنی پر چھٹک کر نوش کریں۔

**مقدار خوراک:** پانچ سو ملی گرام سے پونے دو گرام تک۔

**بیخ سگ شکن**

یہ بیرون الصنم ہے۔

**بیخ سنبل**

یہ فوہ (مچھڑ) ہے۔

**بیخ سنبلہ**

یہ موئی ہے۔

**بیخ سوسن**

یہ سوسن کے ذیل میں گزر چکا ہے۔

**بیخ سوسن سرخ صحرائی**

یہ دلبوٹ کے ذیل میں آئے گا۔



**بیخ شبیبی**

یہ بعض کے نزدیک اصل التفت اور بعض کے مطابق شوکران ہے، اس کا اور شبپہ کا تذکرہ اپنے مقام پر آئے گا۔  
**مزاج:** بعض کے مطابق تیسرے درجہ میں گرم و خشک ہے۔  
**افعال و خواص:** اس کے افعال و خواص بیخ لفاح کے قائم مقام ہیں، نیز یہ مسکرا اور مخدر ہے۔  
**مصلح:** گائے کا دودھ۔

**بدل:** بیخ لفاح۔

**مقدار خوراک:** پانچ سوٹی گرام۔

**بیخ طرخون کوہی**

عاقترقہ۔

**بیخ گاذران**

یہ کندش ہے۔

**بیخ کبر**

یہ عرق آصف ہے۔

**بیخ کولہ**

یہ پر محروث ہے۔

**بیخ لفاح ہری**

یہ بیروج الصنم ہے۔

**بیخ ماسہ**

یہ شنجار ہے۔

**بیخ مرجان**

یہ بسد ہے۔

**بیخ مہک**

اصل السوس ہے۔

**بیخ والا**

یہ خس ہے۔

**بید**

با کے نیچے زیر، یا مجہول اور دال ساکن۔ یہ فارسی لفظ ہے۔ یہ بید سادہ سے معروف ہے، اس کا عربی نام خلاف اور صفصاف، ترکی

نام بال اور سکور اور افغانی نام اولہ ہے اور یہ مالوہ کی ریاست میں نیگڑ نام سے مشہور ہے۔ یہ ایک درخت ہے اس کا تناؤ نچا، موٹا اور بڑے درخت کے برابر لمبا ہوتا ہے۔ اس درخت کا مقام پیدائش خوب پانی والی نالیاں اور مرطوب زمین ہیں۔ اس کا پتہ کم و بیش ایک باشت لمبا ہوتا ہے، جس کا سیدھا حصہ ہر اور اُلٹا حصہ سفید ہوتا ہے۔ اس کو سریانی اور رومی زبان میں قلباً، خلاف اور قبول اکبا کہتے ہیں۔ تنے کی چھال اور لکڑی کا رنگ سفید ہوتا ہے۔ چھال ہلکی باریک اور معمولی نرم ہوتی ہے۔ اس درخت پر نئی شاخوں میں پتیاں نکلنے کے بعد موسم بہار میں پھول کھلتے ہیں، جو پتوں کے درمیان لگے ہوتے ہیں پھول زرد، ہلکے خوشبو دار اور نرم مخملی بالی کے مانند لگی کے برابر باریک اور دراز ہوتے ہیں۔ بعض وقت اس کے پتوں اور تنا میں شکاف لگانے سے ایک قسم کی رطوبت نکلتی ہے، جو بخمد ہو جاتی ہے، یہ بید کا گوند ہوتا ہے۔ اس کی شاخوں کے تنے سے خوشہ نما اور سفید دراز پھل لگتا ہے۔ کینپ بید سے یہی پھل مراد ہے۔ یہ پودا اکثر مقامات پر دستیاب ہے۔ بید کی ایک نرم قسم میں پھول نہیں آتے ہیں۔ پانی کے کنارے اگنے والا بید اعلیٰ قسم کا ہوتا ہے۔ بعض ماہرین نباتیات کے مطابق اس کی سات انواع ہیں، بید مشک اس کی ایک قسم ہے، اس کا تذکرہ الگ تحریر ہوگا۔

**مزاج:** بید کا مزاج اعتدال کے ساتھ حار ہے۔ صاحب کامل کے مطابق بار دو یا بس ہے۔ بعض اطباء کے مطابق اس کا پھل رطوبت و یبوست کے درمیان معتدل اور ہلکا قابض ہے۔ بعض نے اس کو بارد و اقرار دیا ہے، کیوں کہ اس کا جو ہر کثیر آبی اور ارضی ہوتا ہے اور پانی کے مقامات کے قریب اگنے کی وجہ سے یہ پودا آبی جو ہر کا حامل ہے۔ اس کے پتے کا مزاج بارد و یا بس ہے۔ البتہ اس کے مزاج میں معمولی حرارت ہے اور یہ گر فگی و تلخی کا حامل ہے۔ بعض لوگوں نے اس کے پتے و پھول کو دوسرے درجہ کے اول میں بارد و یا بس اور بعض نے اول درجہ میں اور دیگر لوگوں نے اول درجہ میں سرد اور دوسرے درجہ میں خشک قرار دیا ہے۔ ایک قول کے مطابق پھول دوسرے درجہ میں بارد و اول درجہ میں رطب ہے اور پھل اول درجہ میں بارد و رطب ہے، البتہ اس میں معمولی قبضیت، سوزش اور تحجیف ہوتی ہے۔

**افعال و خواص:** بعض اطباء نے ہر پودے کو تلخ ذائقہ اور گرم مزاج قرار دیا ہے، مگر یہ پودا اپنی تلخی کے باوجود بارد ہوتا ہے۔ شیخ کے مطابق اس کے پھل اور پتے بلا سوزش قابض اور کافی مجفف فعل کے حامل ہیں۔ بید کی راکھ شدید مجفف ہوتی ہے۔ پھول بارد، رطب، خوشبودار اور ہلکے تلخ ذائقہ ہوتے ہیں۔ برگ بید کا گوند شدید جالی، ملطف، مقوی دماغ، مقوی قلب حار اور مفتوح سدہ جگر ہے۔ صداع، آشوب چشم، خفقان، پیاس، معدہ کی کمزوری، محرق و صفراوی بخار اور جملہ گرم امراض کو رفع کرتا ہے۔

شکوفہ کا عرق، جرم شکوفہ سے لطیف ہوتا ہے اور برگ بید کے عرق سے اس کے جملہ افعال قوی ہوتے ہیں۔ پتوں کا جرم قابض اور رادع ہوتا ہے۔

بید کا عصارہ بلغم، صفرا اور سودا کو اسہال کے ذریعہ خارج کرتا ہے۔ یہ مرگی، بخاروں کی کپکپی، جگر کے سدے، یرقان، صلابت طحال، اور اربول، اختناق الرحم، جوڑوں کے درد، نفرس، بچھو کے کاٹے اور زہریلی دواؤں میں فائدہ کرتا ہے۔ پوست بید کی راکھ اور سرکہ کا طلا مدور، مسامری اور منکوس ثایل میں فائدہ کرتا ہے۔ بید کے پھل خصوصاً تازہ پھل کا ضماد ہڈی کے فریب کے زخموں کو ٹھیک اور مندمل کرتا ہے۔ پتے دوسرے یا راکھ دوسرے کا طلا نملہ کو زائل کرتا ہے۔ پتے و راکھ کا ضماد ورم پستان، خبیث قروح اور حار ورم کے لیے فائدہ مند ہے۔ اگر راکھ و اشنان کو حمام میں استعمال کیا جائے تو شری (پتی) اور بثور لبنیہ کو زائل کرتا ہے۔ تازہ پتوں کا ضماد ہر مقام کے نزف الدم کو بند کرتا

ہے۔ اسی طرح پتوں کی راکھ سیلان خون میں مفید ہے۔ پتے اور شاخ کے جوشاندہ کا آبزین نہایت موثر طریقہ سے اعضا کے فساد کو رفع کرتا ہے۔ اس کے جوشاندہ سے سر کو دھونے سے سیوسہ (بھوسی) اور حزاز صاف ہو جاتا ہے۔ پھول کو سونگھنے سے دل و دماغ کو تقویت ملتی ہے۔ پھول کو سونگھنے اور طلا کرنے سے گرم دماغ کو راحت ملتی ہے۔ پتے کے رس، پھل کے ضما اور پھل کی راکھ کا ضما حدقہ کی چوٹ کو ٹھیک کرتا ہے۔ پتوں کا رس اور باقلا کے سفوف کا ضما دضر بہ یا سقظہ سے لاحق انتشار کو فائدہ کرتا ہے۔ گوند کا سرمہ آنکھ کو صاف، بینائی کو تیز اور ضعف بصر کو ٹھیک کرتا ہے۔ پھول کا سفوف آنکھ میں چھڑکنے سے آشوب چشم رفع ہو جاتا ہے۔ پتے کے رس کا قطور کان درد میں فائدہ کرتا ہے اور کان کی رطوبت و میل کو صاف کرتا ہے۔ یہ کان کی بے حد موثر دوا ہے۔ گوند کو دانتوں پر ملنے سے درد میں راحت ملتی ہے۔ پتوں کے جوشاندہ یا عصا رہ کا غرغره حلق سے چپکی ہوئی جونک کو خارج کرتا ہے۔ بعض وقت لوگ گل بید کو، گل سرخ کے مانند، نچوڑ لیتے ہیں یہ رس خوشبودار ہوتا ہے، اس کو سونگھنے اور پینے سے دل کو تقویت ملتی ہے۔ گرم معدہ، احشاء اور باطنی اعضا کو فائدہ کرتا ہے۔ آب بید، جالی، مفتوح سدہ جگر اور مزیل یرقان ہے۔ تلی کے درد، صلابت اور سدوں میں فائدہ کرتا ہے۔ برگ بید پر سونے سے جگر اور دل کی حرارت رفع ہو جاتی ہے۔ تازہ برگ بید کا ضما اور اس کا رس پینے سے دموی اسہال بند ہو جاتے ہیں۔

شیخ کے مطابق بید کا پھل بھی دموی اسہال کو بند کرتا ہے۔ خشک برگ بید اور قدرے قفل سیاہ کا سفوف قونج کو فائدہ کرتا ہے۔ برگ بید کا جوشاندہ سکنجبین کے ہمراہ مدر بول فعل انجام دیتا ہے۔ برگ بید کا جوشاندہ گرم فقرس میں فائدہ کرتا ہے۔ نیز یہ جوشاندہ دموی بخار، صفراوی بخار اور حمی رلع میں فائدہ مند ہے۔ برگ بید سے یہ خاص اثر مرتب ہوتا ہے کہ اس پر لیٹنے سے دموی یا صفراوی بخار ٹھیک ہو جاتا ہے۔ اسی طرح سرسام کے مرض میں یہ مذکورہ عمل مفید و موثر ہے۔ برگ بید کا ضما بچھو کاٹے کے مقام پر لگانے سے فائدہ ہوتا ہے۔ اگر اس کا جوشاندہ بچھو کاٹنے سے پہلے نوش کر لیا جائے تو کوئی نقصان نہیں ہوتا ہے۔ اس نسخہ میں اس کی مقدار خوراک ساڑھے تین ملی لیٹر ہے اور اس کو شراب کے ہمراہ نوش کیا جائے۔ عرق بید گرم خفقان، جدری کا بخار تیز گرم مختلف بخاروں اور دق کے بخار میں فائدہ مند ہے۔ اکثر امراض میں برگ بید کے پانی کا استعمال آب کاسنی اور ماء الشحیر سے زیادہ فائدہ مند ہے۔ ستر ملی لیٹر اس رس کو پینے سے جگر کے سدے تحلیل ہو جاتے ہیں۔

**مضر:** شراب و سیف میں نقصان کرتا ہے۔

**مصلح:** گلاب اور شکر۔

**مقدار خوراک:** برگ بید کے رس کی خوراک اٹھائیس سے ستر ملی لیٹر تک ہے، مگر اس کو شکر کے ہمراہ نوش کریں۔

**بدل:** گل بید کا بدل گل حنا ہے۔

گل بید کا روغن بارد، مجفف اور منشف ہے، اس کو روغن گل کے طریقہ سے حاصل کرتے ہیں۔ روغن کا طلا گرم سرد درد میں راحت دیتا ہے۔ روغن کے خوردنی استعمال سے گرم انخرات سر کی طرف چڑھنا بند ہو جاتے ہیں اور تیز خون کے غلیان میں راحت ملتی ہے۔ بعض وقت یہ روغن گل کا قائم مقام ثابت ہوتا ہے، مگر روغن گل ہر حال میں اس کا قائم مقام ہے۔

## بید مشک

یہ فارسی لفظ ہے اس کا فارسی نام مشک بید اور گر بہ بید بھی ہے۔ یہ عربی میں خلاف بلخی اور رنف، ملک شام میں شاہ بید اور روم میں بہرانج کے ناموں سے موسوم ہے۔ شیخ نے بہرانج کے متعلق لکھا ہے کہ یہ ریاحین کی جنس سے ہے۔ گیلانی کے مطابق بہرانج کا اطلاق خلاف بلخی پر ہوتا ہے کیونکہ اس کا نام بلخیہ ہے۔ بعض کے مطابق یہ ضومران ہے۔ بعض وقت اس کا اطلاق اس درخت کے پھول پر ہوتا ہے۔ بعض لوگوں کا خیال ہے کہ اس کا پھول وہی پھول ہے، جس کا فارسی نام مشک بید اور گر بہ بید ہے۔ بہرانج سے شیخ کی مراد یہ بھی ہو سکتی ہے ورنہ بید مشک کے فائدے بہت ہوتے ہیں۔ یہ تقویت قلب اور شدید بخاروں میں خاصا موثر ہے، لیکن اطباء نے اس کے فوائد کو ذکر نہیں کیا اور اس کے فوائد میں غور فکر نہیں کیا۔ بید مشک کا درخت بید سادہ کے مانند اور چھوٹا ہوتا ہے۔

اس کے پتے بھی نازک، عریض اور طویل ہوتے ہیں اس میں پھول، پتے نکلنے سے پہلے کھلتے ہیں جو کوئی پھول بلی کے پنچے سے مشابہ ہوتا ہے اس پر کھڑے رواں ہوتے ہیں اور آخری سرے پر باریک دانے ہوتے ہیں۔ پھول ہلکا سرخی مائل زرد ہوتا ہے کوئی پھول ہلکا سیاہی اور سفیدی مائل ہوتا ہے۔ یہ بہت خوشبودار ہوتا ہے۔ خوب رواں والے اور پیلے پھول سے بہت خوشبو آتی ہے اس کا پھول لطیف و نازک عمدہ خوشبودار اور مخملی نرم ہوتا ہے۔ بعض ماہرین نباتیات نے اس درخت کا قد انار کے برابر بتایا ہے۔

**مزاج:** جالینوس کے مطابق بید مشک بار دور طب ہے۔ ایک طبقہ نے اول درجہ میں گرم خشکی مائل سمجھا ہے اور بعض نے معتدل قرار دیا ہے، مگر جالینوس کا قول زیادہ صحیح ہے۔

**افعال و خواص:** بید مشک ہلکے دماغی سدہ کا ملطف و مفتوح، مقوی قلب، مقوی دماغ اور مطیب نفس ہے، روح میں نشاط انگیز اور دل کے لیے مفید ہے۔ گرم اخراجات سے لاحق سرد کو آرام دیتا ہے اور نرم اجابت لاتا ہے۔

عرق بید مشک کا عربی نام ماء البہرانج ہے۔ یہ عرق بید اور گلاب سے زیادہ قوی افعال کا حامل ہے۔ دل دماغ و احشا کو قوی، اجابت کو نرم اور گرم مزاج لوگوں کی قوت باہ میں مدد کرتا ہے۔ گیلانی کے مطابق اس سے قوی و قلب اور بخاروں میں خصوصی فائدہ اور تقویت حاصل ہوتی ہے۔ موصوف نے دوسرے مقام پر لکھا ہے کہ عرق بید مشک درجہ اعتدال میں حار و رطب ہے۔ گلاب سے زیادہ لطیف اور ہر مفرح و مقوی چیز سے زیادہ فائدہ مند ہے۔ صداع حار و بار دسادہ میں راحت دیتا ہے۔ قلب کو خوب قوی کرتا ہے۔ کمزوری اور خفقان کی تمام اقسام میں مفید ہے۔

بید مشک کے پتے کے افعال و خواص، مصلح اور مقدار خوراک بید سادہ کے مانند ہیں۔ اس کے پھول یا عرق کو سونگھنے سے دماغ کو قوت ملتی ہے۔ جلے ہوئے صفرا کے اخراجات سے لاحق سرد میں سکون ملتا ہے اور گرم مزاج لوگوں کو فائدہ کرتا ہے۔ پتوں کے عصا رہ کا غرغره حلق میں چسکی ہوئی جو تک کو خارج کرتا ہے اور یہی فائدہ پتوں کے جو شانہ کے غرغره سے حاصل ہوتا ہے۔

شیخ الریسی نے بہرانج کے ذیل میں بید مشک کو ہر مقام کے لیے محلل نفخ لکھا ہے۔ بید مشک کا شگوفہ سر کی غلیظ ریاح میں فائدہ اور اجابت کو نرم کرتا ہے۔ اطباء کے مطابق شگوفہ بید مشک کا روغن بار دور طب ہے۔ یہ محفف فعل کا حامل ہے۔ گرم سرد میں راحت دیتا ہے اور سر کی طرف اخراجات کو چڑھنے سے روکتا ہے۔ اس کو کھانے سے خون کی گرمی وحدت میں فائدہ ہوتا ہے۔ روغن گل اس کا بدل ہے اور

اس کو روغن بنفشہ کے مانند بناتے ہیں۔ اگر بنفشہ کے مانند اس کو مغز بادام مقشر کے ساتھ بسایا جائے تو اس سے حاصل شدہ روغن زیادہ لطیف ہوتا ہے۔ عرق بید مشک کا بدل عرق نیلوفر یا عرق بید سادہ ہے۔

### بید گیاه

یہ شیل ہے۔

### بید انجیر

یہ فارسی لفظ ہے، اس کا شیرازی نام کٹو، عربی نام خروع، ترکی نام کرچک، یونانی نام فیٹقن فیقی، قیمو سار قوس، سوسو قیروس، فسقی، فسقین اور قلما، سریانی نام قلما، روصی نام قیروس اور طردطون اور ہندی نام ارنڈ ہے۔ یہ نیلگوئی مائل سفید اور سرخ دو قسم کا ہوتا ہے۔ سرخ ارنڈ سفید سے زیادہ قوی ہوتا ہے۔ اس کا درخت انجیر سے چھوٹا ہوتا ہے۔ یہ گرم اور حرارت و رطوبت میں معتدل مقامات پر پیدا ہوتا ہے۔ سرد مقامات پر اس کی پیداوار کم ہوتی ہے۔ یہ اکثر ہندوستان اور اس کے پڑوسی ممالک میں پیدا ہوتا ہے۔ ارنڈ کے پتے برگ چنار اور برگ انجیر کے مانند ہوتے ہیں۔ پتوں کے کنارے کنگورے نما بلند، چکنے، چوڑے اور سیاہی مائل ہوتے ہیں۔ اس کا تنہ اور شاخیں نرکل کی طرح جوف دار ہوتے ہیں۔ ارنڈ کا پھل کھردرا، کانٹوں سے لبریز، گول اور نقطہ دار ہوتا ہے۔ یہ ایک خوشہ میں متعدد ہوتے ہیں۔ خشک پھل سے قبوہ دانہ کے برابر اور اس کے ہم شکل دانے نکل آتے ہیں۔ تخم کا چھلکا چستکبر اور مغز سفید ہوتا ہے۔ اس کے مغز سے روغن حاصل ہوتا ہے۔ کبھی لوگ اس کو پکا کر روغن حاصل کرتے ہیں۔ اس سے کوئی غذاہیت حاصل نہیں ہوتی اور نہ تغذیہ کے لیے استعمال ہوتا ہے۔ لوگ اس کو خارجی استعمال میں لاتے ہیں۔ روغن کنجد وغیرہ کے عوض چراغ میں جلانے کے کام آتا ہے اور اطباء اس کو بعض مرہموں میں شامل کرتے ہیں۔ بعض صورتوں میں بدن پر اس کی مالش کی جاتی ہے۔ مطلق بید انجیر سے تخم مراد ہوتا ہے اور بحری بید انجیر اعلیٰ معیار کا ہوتا ہے۔

**مزاج:** یہ دوسرے درجہ کے آخر میں اور ایک قول کے مطابق تیسرے درجہ میں گرم و خشک ہے۔ بعض اطباء نے اول درجہ میں گرم و رطب قرار دیا ہے اور بعض کے نزدیک دوسرے درجہ میں خشک ہے۔

**افعال و خواص:** روغن بید انجیر تخم سے زیادہ گرم ہوتا ہے۔ یہ چراغ میں مستعمل جملہ روغنوں سے لطیف ہوتا ہے۔ اس کی روشنی اچھی ہوتی ہے اور کم خرچ ہوتا ہے۔ جالینوس کے مطابق تخم بید انجیر مسہل اور جالی ہے۔ باقی افعال برگ بید انجیر کے ہیں، مگر اس کے پتے تخم سے کمزور قوی کے حامل ہوتے ہیں۔ اس کا روغن روغن زیتون سادہ سے تیز اور لطیف ہوتا ہے۔ اس کا انگریزی نام کیسٹر آئل ہے۔ یہ قوی محلل ہے۔

تخم بید انجیر کا مغز محلل جالی، ملین اعصاب ہے، بارد خلط، کچے بلغم اور استسقاءی آبی رطوبت کو پوری قوت سے دستوں میں خارج کرتا ہے۔ عروق کو صاف اور اعضا کو قوی کرتا ہے۔ یہ صداع، فالج، لقوہ، رعشہ، باردا امراض، تنگی تنفس اور سرد کھانسی میں فائدہ کرتا ہے۔ قونج و ریاح کو تحلیل، سخت صلابت کو نرم، حیض کو جاری اور مشیمہ کو خارج کرتا ہے۔ پشت درد، درد مثانہ اور استسقا میں مفید ہے۔ دس مغز تخم کو پس کر ماء العسل کے ہمراہ کھانے سے بلغم اور آبی رطوبت دستوں میں خارج ہو جاتی ہے۔ پیٹ کے کیڑے خارج ہو جاتے ہیں، عروق کا

تحقیق اور کچے اخلاط و برودت کو ختم کرتا ہے۔ بعض اطباء کے مطابق بیدانجیر کے مغز میں زیادہ قوت اسہال ہوتی ہے۔ برگ بیدانجیر کی قوت اسہال ختم سے کم اور اس میں تریاتی مادہ زیادہ ہوتا ہے۔

روغن بیدانجیر کا مزاج گرم و خشک ہے۔ یہ محلل اور منقی ہے۔ معدہ اور آنتوں سے بلغم کو اسہال کے ذریعہ خارج کرتا ہے۔ غلیظ اخلاط کو رقیق اور اعضا کو قوی کرتا ہے۔ اگر روغن میں سانپ کی کینچل اور رائی کو پکا لیا جائے تو اس کی مالش سے کزاز، داء الحیہ، مختلف اقسام کے قوبا اور کلف میں بے حد فائدہ ہوتا ہے۔ اگر اس میں گرم دواؤں اور گرم خوشبودار مصالح کو شامل کر کے تیار کر لیا جائے تو دواؤں کے حسب مقدار حرارت، بیوست، تحلیل اور فعل قبض میں اضافہ ہو جاتا ہے۔ مغز ختم کو باریک پیس کر خالی پیٹ کھانے سے اور یا ضما د کرنے سے اعصاب کی صلابت نرم اور ٹھیک ہو جاتی ہے۔ مغز ختم کا خوردنی استعمال ہر قسم کی صلابت کو نرم کرنے کی بہترین دوا ہے۔ مغز کا ضما د ٹایل، کلف، بلغمی ورم، صلابت، ورم کے درد، نقرس اور جوڑوں کے امراض میں فائدہ کرتا ہے۔ مغز و سرکہ کا ضما د ورم پستان اور آخری مرحلہ والی حمہ (سرخ باد) کو فائدہ کرتا ہے۔ اگر روزانہ سات مغز ختم کو چالیس دن متواتر کھایا جائے تو یہ جذام کے ابتدائی مرحلہ میں فائدہ کرتا ہے اور اس کو پھیلنے سے روک دیتا ہے۔ اگر برگ بیدانجیر کو پیس کر جو یا گیہوں کے آٹا کے ہمراہ ملا لیا جائے تو اس کا ضما د بلغمی ورم کو تحلیل اور اس کے درد کو آرام دیتا ہے۔ روغن بیدانجیر کی مالش بھی بلغمی ورم کو تحلیل کرتی ہے۔ تنہا یا سرکہ میں پسے ہوئے پتوں کا ضما د ورم پستان کو تحلیل کرتا ہے۔ اگر سرکہ یا پانی میں پتوں کو پیس کر تو اپر گرم کر لیا جائے تو حمہ پر اس کا ضما د بے حد مفید اور مجرب ہے اور یہ قروح کا تحقیق کرتا ہے۔ روغن بیدانجیر اور سرکہ کا محلول جرب اور سرکہ پرانے گہرے زخموں میں فائدہ کرتا ہے۔ اگر روغن بیدانجیر کو سرکہ کے ساتھ خوب ملا کر فالج اور جوڑوں کے بلغمی درد پر ضما د کیا جائے تو فائدہ کرتا ہے۔ اسی طرح بیدانجیر کے ختم اور پتوں کا ضما د مذکورہ امراض میں فائدہ مند ہے۔ روغن بیدانجیر کا قطور بہرا پن اور کان درد میں مفید ہے۔ اگر مغز ختم کو کوٹ لیا جائے اور ستو میں ملا کر آنکھ پر رکھا جائے تو آنکھ کے ورم اور درد میں آرام ملتا ہے۔ پتے اور آرد جو کا ضما د آنکھ کے ورم حار، گلے کے نیچے اور تمام بعید اعضا کے ورم کو ٹھیک کرتا ہے۔ روغن بیدانجیر کو لگانے سے آنکھ کی کمزوری اور نزول الماء ابتدائی میں فائدہ ہوتا ہے۔ اس سلسلہ میں یہ سب سے بہتر دوا ہے۔

شریف اور یسی نے لکھا ہے کہ اگر پتا کو گرم راکھ میں پکا کر حلق کے ورم پر ایک ہفتہ تک تین بار دن میں اور تین بار رات میں رکھا جائے تو یہ اس کو تحلیل کرنے کی مجرب دوا ہے۔ نو ملی لیٹر روغن بیدانجیر خاص طور پر تازہ تیار کردہ روغن کو ماء العسل کے ہمراہ نوش کرنے سے بعید اعضا کا لیس دار بلغم تحلیل ہو جاتا ہے۔ بیخ بیدانجیر کی چھال کا خوردنی استعمال آنتوں کے مروڑ اور مجاری وسدوں کی رکاوٹ میں فائدہ مند ہے۔ تنہا یا سرکہ کے ہمراہ مغز ختم کا ضما د قونج کو فائدہ کرتا ہے اور نرم اجابت لاتا ہے۔ یہی فائدہ مذکورہ نسخہ کے خوردنی استعمال سے حاصل ہوتا ہے۔ اگر ارنڈ کے نرم پتوں کو پیس کر کاغذ پر لگا کر ناف اور اس کے ارد گرد پر رکھا جائے اور روغن نوش کیا جائے تو قونج کو تحلیل کرتا ہے۔ روغن بیدانجیر مسہل اور مخرج حب القرع ہے۔ یہ اپنے اثر بالخاصہ سے قونج میں فائدہ کرتا ہے۔ مقعد کے ورم، رحم کے مروڑ، عروق رحم کے انضمام اور انقلاب رحم میں فائدہ کرتا ہے۔ آب گندنا کے ہمراہ روغن کا خوردنی استعمال اور ضما د بوا سیر میں مفید ہے۔

اگر روغن بیدانجیر کو تانبا کے برتن میں پکایا جائے اور برتن کے ڈھکن کو بند رکھا جائے تاکہ تیل خوب گرم ہو جائے اس دوران ڈھکن کھول کر ہر ساڑھے چار ملی لیٹر تیل کے عوض بنیس ملی گرام خالص کا فور ملا یا جائے پھر ڈھکن کو بند کر دیا جائے کا فور کے پگھلنے کے بعد آگ

سے اتار کر ٹھنڈا کر لیا جائے، مگر ڈھکن بالکل نہ کھولا جائے اور ہر مرتبہ آب دست لینے کے بعد اور بوا سیر کا مقام خشک ہونے کے بعد اس روغن کو نیم گرم ملا جائے تو بوا سیر ختم ہو جاتی ہے۔ پکے ہوئے یا پسے ہوئے نرم پتوں کا ضمد بار دن قرس اور جوڑوں کے درد میں فائدہ کرتا ہے۔ روغن بیدانجیر غلیظ شور اور جرب میں فائدہ مند ہے۔ اگر تازہ پتوں کا رس بار بار نوش کیا جائے اور قے کی جائے تو بیش، افیون وغیرہ کا بار دز ہر ختم ہو جاتا ہے اور یہ نہایت مجرب دوا ہے۔

اطبا کے مطابق بیس تخم مغز کے کھانے سے خوب نشہ طاری ہوتا ہے اور پچاس دانہ کھانے سے کتا اور انسان ہلاک ہو جاتا ہے کیوں کہ اس سے شدید قے لاحق ہوتی ہے۔ ساڑھے دس گرام تخم بیدانجیر کی پوست خاص طور پر سم قاتل اور سم مہلک ہے۔ اس کے زہر کو دفع کرنے کے لیے اطباء ساڑھے چار گرام طباشیر اور چونٹھ گرام سکنجبین ٹھنڈے پانی کے ہمراہ کھلاتے ہیں۔ تخم بیدانجیر کا مغز مرخی معدہ، مسقط اشتہا، مکرب، مغشی اور متقی بھی ہے۔ اس کا مصلح کثیر، مصطکی اور پودینہ ہے۔ اس کے دانہ کو مقشر کر کے مصطکی کے ہمراہ کھانا محفوظ طریقہ ہے۔ اگر اس کورات میں زیادہ کھالیا جائے تو اس سے دھتورہ جیسے عوارض لاحق ہوتے ہیں۔ اس کا تریاق ریباس اور آب انار ہے۔ فالج، لقوہ وغیرہ میں تخم کی مقدار خوراک پانچ سے گیارہ تک اور بعض کے مطابق پندرہ تک ہے۔ ادرا حیض کے لیے اس کی مقدار ساڑھے چار گرام اور ایک قول کے مطابق سترہ تخم تک ہے۔ مغز کا بدل دسواں حصہ حب السلاطین ہے۔ یہ سینہ کے لیے نقصان دہ ہے۔ اس کا مصلح کثیر ایا گوند ہے۔ روغن بیدانجیر کی مقدار خوراک نو سے اٹھارہ ملی لیٹر تک ہے۔ اس کا بدل روغن کنجد یا دو تہائی حصہ پرانا روغن زیتون ہے۔ بعض اطباء کے مطابق روغن ترب اس کے زیادہ قریب ہے، جو اس کا بدل ہے۔ اس کے افعال و خواص ہندوستانی اطبا کے حوالہ سے ارٹھ کے ذیل میں آئیں گے۔

### بیدانجیر خطائی

یہ حب السلاطین ہے۔

### بیر

باکے نیچے زیر، یا اور راساکن۔ یہ کنار کا ہندی نام ہے۔ یہ سنسکرت میں بھوم بھویم (ترش پیدائش)، کروریا (ترش)، پادرہا (کثیر پھل والا)، کثیر و کم (اس کا پانی لیس دار ہوتا ہے)، درنالو کم (ترش)، کماریکو (ہاضم) اور کل کند (اس میں لمبے اور شیریں ذائقہ بیر لگتے ہیں) ناموں سے موسوم ہے۔

ہندوستانی اطباء کے نزدیک بیر بڑا ہوتا ہے۔ میٹھا بیر سرد مزاج کا حامل ہوتا ہے۔ یہ ثقیل، بلیں، مہمی اور مسمن بدن ہے۔ صفرا، ریاہ و خون کے فساد، اعضا کی سوزش، سل و دق اور پیاس کو دفع کرتا ہے۔ بیر کی چھوٹی قسم کا نام کر کند ہے۔ یہ ثقیل اور شیریں ذائقہ ہوتا ہے۔ صفرا اور باد کے فساد کو دفع کرتا ہے۔ بعض اطبا کا خیال ہے کہ کچا بیر بلغم و صفرا کی تولید اور منی کو نقصان کرتا ہے۔ پیٹ میں ریاہ پیدا کرتا ہے۔ پختہ بیر کا ذائقہ چکنا اور شیریں ہوتا ہے۔ ریاہ اور صفرا کو صاف کرتا ہے، خشک اور پرانے بیر کی خاصیت لطیف ہوتی ہے۔ پیاس، تکان ارستی کو دور کرتا ہے۔ بھوک میں اضافہ اور حلق کو صاف کرتا ہے۔

طب فرشتہ میں تحریر ہے کہ نیم پختہ بیر کسلا اور ترش ہوتا ہے۔ پختہ بیر کا ذائقہ شیریں اور ترش ہوتا ہے۔ اس کا مزاج گرم ہے، منھ کو

خوش ذائقہ بناتا ہے۔ بلغم کی تولید کرتا ہے۔ اسہال، خون کی خرابی، بدن کی تکان اور پیاس کو دفع کرتا ہے۔ ایک قول کے مطابق یہ قاطع صفرا، مولد منی، مولد بلغم اور مولد برودت ہے، جنگلی بیر کے افعال و خواص جھربیری کے ذیل میں آئیں گے اور بیر کے خواص یونانی اطباء کے حوالہ سے کنار کے ذیل میں آئیں گے۔

### بیرا

باکے نیچے زیر، یا ساکن، راپرز برا اور الف۔ یہ ترائی اور باء کا کوئی ہے۔

### بیر آمدم

یہ بھکر بندہ ہے، جو تحریر ہو چکا ہے۔

### بیر بھوٹی

باکے نیچے زیر، یا اور ساکن، با پرز بر، با پر پیش، واؤ مجہول ساکن، ٹا کے نیچے زیر اور یا ساکن۔ یہ ایک کیڑا ہے، جو برسات کے موسم میں نکلتا ہے، اس کا جسم نرم و سرخ رواں سے مخمل کی مانند یکساں ہموار ہوتا ہے۔ اس کے آٹھ باریک پیر ہوتے ہیں، جب اس کی طرف ہاتھ بڑھایا جاتا ہے تو پیروں کو کھینچ لیتا ہے اور ڈر سے کوئی حرکت نہیں کرتا، یہ چھتری یا اس سے بڑا ہوتا ہے۔ مزاج: یہ گرم و خشک ہے۔

**افعال و خواص:** اگر پیروں سے پاک صاف کر کے ایک عدد بیر بھوٹی کو پان میں کھایا جائے تو فالج، لقوہ وغیرہ بلغمی امراض میں فائدہ ہوتا ہے۔ اس کا ضداد مساک و قوت باہ میں اضافہ اور مردانہ عضو تناسل کو فروغ دیتا ہے۔ روغن بیر بھوٹی کا طلا جلق (مشت زنی) اور اعصاب و عروق کی کمزوری میں فائدہ کرتا ہے۔ ضداد کے نسخے میں بیر بھوٹی کا بدل خراطین (کیچوا) اور جونک ہے۔

صاحب تذکرۃ الہند نے اس کا فارسی نام عروسک لکھا ہے۔ اس کا مزاج دوسرے درجہ میں حار و رطب ہے اور بعض نے تیسرے درجہ میں گرم سمجھا ہے۔ بیر بھوٹی کے خوردنی استعمال اور طلا سے خون میں جوش لاحق ہوتا ہے اور بدن کا ظاہری حصہ خون کی سرخی سے خوبصورت ہو جاتا ہے۔ دکن کی اکثر عورتیں ولادت کے بعد ایک عدد بیر بھوٹی کو پان، چاؤتری وغیرہ کے ہمراہ کھاتی ہے۔ اس سے چہرے اور بدن کے رنگ میں نکھار آتا ہے۔ بیر بھوٹی کو گائے کے گھی میں حل کر کے مردانہ عضو تناسل پر ملنے سے جماع کی لذت میں اضافہ اور مجلوق کو فائدہ ہوتا ہے۔ یہ نسخہ مجرب ہے۔ اس کے افعال و خواص یونانی اطباء کے حوالہ سے کرم مخمل کے ذیل میں آئیں گے۔

### بیرزد

یہ بارزد کا فارسی نام ہے۔

### پیرو

باکے نیچے زیر، یا ساکن، راپر پیش اور واؤ ساکن۔ یہ فیل مرغ۔

### پیرنی

پاکے نیچے زیر، یا مجہول ساکن، راساکن، نون کے نیچے زیر اور یا مشدد پر زیر۔ ہندوستانی اطباء سے اس کی ماہیت کے بارے میں



منقول ہے کہ یہ انجیر دشتی ہے۔ یہ دو قسم کا ہوتا ہے۔ ایک بڑا اور دوسرا چھوٹا ہوتا ہے۔ بڑا پیرنی پد پر نیاں، کشمیر، مہاسوپت، کالندی بعض نسخوں کے مطابق بالندی، کٹ پچھندہ خزر اپنا پرتا، جہدر ستیمی، پانچ، کینو، بہو کٹک، مدھورینو، سٹھو بونی، کٹو مہری، کیمری، حاروتینڈ وا اور پاٹلی پونڈرکٹ کے ناموں سے مذکور ہے۔

**مزاج:** یہ گرم و خشک ہے۔ اس کا ذائقہ تیز و شیریں ہوتا ہے۔

**افعال و خواص:** بڑا پیرنی میٹھے پیشاب اور خون استحاضہ میں تیزی سے فائدہ کرتا ہے۔ چھوٹا پیرنی عورتوں کی شرمگاہ کی عفونت، میٹھے پیشاب، خارش، شبکوری، بدن درد اور زانوں کے کھینچاؤ کو دور کرتا ہے۔ بعض اطباء نے اس کے پھل کو بہت سفید اور تلخ بتایا ہے اور اس سے دودھ نکلتا ہے۔ اس کو ناف پر ضا د کرنے سے ہلکی سردی اور پیشاب میں سوزش لاحق ہوتی ہے۔ لوگ پھل کو چھیل کر کھاتے ہیں۔ مقشر پھل کا ذائقہ شیریں اور رنگ سفید ہوتا ہے۔

### پیر تنگر

یہ ایک قسم کا تروڑ ہے۔

### پیرز

یہ حلفا ہے، یہ ایک بوٹی ہے، جس سے چٹائی بنی جاتی ہے۔

### بیتی کوشک

یہ باقلا ہے۔

### بیسر

یہ مردارید کا ہندی نام ہے۔

### بیسم

باکے نیچے زیر، یا ساکن، سین کے نیچے زیر اور میم ساکن۔ یہ چھوڑے بھی کے مانند ایک پھل ہوتا ہے، جو سخت اور زیادہ رواں دار ہوتا ہے۔ اطاکی نے لکھا ہے کہ لوگ اس کے درخت کو سب، امرود، بلوط، بید اور فسطل (شاہ بلوط) کے درختوں سے قلم کاری کر کے تیار کرتے ہیں۔ اکثر سب اور صفصاف (بید) سے پیوند کاری کرتے ہیں اور یہ کثرت سے دستیاب ہے۔ اس کا پھل دوسرے پھلوں کی طرح سردی کے درمیانی موسم تک پکتا ہے۔

**مزاج:** یہ دوسرے درجہ میں سرد و خشک ہے۔

**افعال و خواص:** یہ اسہال، قے خون اور خفقان کو روکتا ہے۔ معدہ و دماغ کو قوی کرتا ہے۔ شہد کے ہمراہ پھل کا خوردنی استعمال ورم کو تحلیل کرتا ہے، اس کا جوشاندہ گرم زہروں کا تریاق ہے۔ جوشاندہ کا مضمضہ دانتوں کو مضبوط کرتا، جوشاندہ آبزین رحم کے نزف الدم اور بوا سیر کو ٹھیک کرتا ہے اس کے پتے تازہ زخم کو مندمل اور گوشت سے پر کرتے ہیں، اس کے کثرت استعمال سے سدوں کی تولید اور پیشاب میں دشواری ہوتی ہے۔

**مصلح:** روغن بادام۔

**بدل:** بلوط اور مازو۔

**مقدار خوراک:** پینتیس سے ساڑھے باون گرام تک۔

### پیسونی

پا پرزبر، یا اور سین ساکن، واؤ پرزبر، فون کے نیچے زیر اور یا ساکن۔ یہ چھر کا کوئی ہے۔

### پیسو

پا کے نیچے زیر یا ساکن، سین پر پیش اور واؤ ساکن۔ یہ کیک کا ہندی نام ہے۔

### پیسیاہا

یہ کول پالا ہے۔

### بیش

با کے نیچے زیر، یا اور شمین ساکن۔ اس کا یونانی نام برنٹس، انگریزی نام ایکونائٹ روٹ اور ہندی نام بس، بچھناک اور میٹھا ہے۔ یہ بہت زہریلی اور قاتل ایک ہندوستانی جڑ ہے۔ یہ ہندوستان اور پڑوسی ممالک کے پہاڑوں میں پیدا ہوتی ہے۔ اس کا پودا ایک بالشت بلند ہوتا ہے۔ اس میں صرف ایک تنہا ہوتا ہے۔ اس کی پتیاں کا ہوا اور کاسنی کے مانند ہوتی ہیں۔ کوئی پھول سرخ، کوئی زرد اور کوئی نیلا ہوتا ہے۔ تخم سویا کے مانند ہوتے ہیں۔ جڑ کی جسامت چھوٹی گا جڑ کی مانند، رنگ سفید یا سیاہ اور بوتیز ہوتی ہے۔ اس کی کئی قسمیں ہیں، کسی کا ذائقہ تلخ، تیز اور حاد ہوتا ہے۔ اس کی تمام اقسام فوراً بخیر پیدا کرتی ہیں۔ اپنی قوت وضعف کے اعتبار سے ارواح و اخلاط میں عفونت لاحق کرتی ہے۔ اس وجہ سے یہ مہلک ہے۔ بعض ماہرین کے مطابق یہ پودا ہلاہل شہر میں پیدا ہوتا ہے، جو چین میں واقع ہے۔ یہ زمین سے ایک ہاتھ بلند ہوتا ہے۔

اس کی پہلی قسم کا نام سینگھیا ہے کیونکہ یہ ہرن کی سینگ سے مشابہت رکھتا ہے اور ہندی میں شاخ کو سینگھ کہتے ہیں۔ اس کا نام چنڈال بھی ہے۔ چنڈال بہت خبیث قوم کو کہتے ہیں اور اس میں بہت ردی اور خبیث زہر ہوتا ہے۔ یہ وابریت پہاڑ، کیدارو کے پہاڑی علاقے اور مورنگ، رنگ پور، رانکاماتی اور نیپال کے پہاڑی علاقوں سے حاصل ہوتا ہے۔ کوہ وابریت ہندوستان اور خطا کے درمیان کیدارو کے پہاڑی علاقے تبت کو چک کے سرحد پر واقع ہیں۔ وزنی، سخت، اندر سے سیاہ، گوند دار اور چکنا بیش معیاری وقوی ہوتا ہے۔ اس کے بعد اندر سے گہرا سیاہ، پھر زرد اور آخر میں خوب سفید، بیش معیاری اور وقوی ہوتا ہے۔ بیش کے ظاہری سطح پر کالے نشان ہوتے ہیں اور اس کے چہرے پر ابرک اور یا کافور کے سفوف کے مانند کوئی مادہ رکھا ہوتا ہے، جس بیش کا بیرونی و اندرونی حصہ سفید ہوتا ہے، اس کا نام برہمنی ہے۔ سیاہ بیش بے حد خطرناک ہے، جو ہاتھ پیر، پسینہ آلود بدن سے چھونے اور زبان سے چکھنے سے فوراً ہلاک کر دیتا ہے۔ بعض لوگ نقل کرتے ہیں کہ ہندوستان کے حکماء اس کی قوت کو اسی طرح جانچتے ہیں۔ لوگ بیش کا سفوف گاؤمیش (بھینس) کے سینگ پر ملتے ہیں۔ اگر اس کے پستان سے خون نکلے یا ایک قول کے مطابق اس کے دماغ اور پیٹ سے خون جاری ہو اور مر جائے تو قوی الاثر ہے،

ورنہ کمزور ہے۔

بعض نے اتنا مبالغہ کیا ہے کہ اگر اس کے مسلم ختم کو گائے کے سینگھ پر باندھ دیا جائے اور پستان سے دودھ کے عوض خون نکلے تو قوی الاثر ہے، ورنہ ضعیف ہے۔ ان لوگوں نے سینگھیا کی وجہ تسمیہ بیان کی ہے۔ اگر کوئی شخص مذکورہ بھینس اور گائے کی سواری کرے تو سوار پر زہر کا اثر ہوتا ہے۔ اگر سیاہ بیش کو پائے دان پر یا موزہ اور جوتے کے بیرونی حصہ پر ملا جائے تو استعمال کرنے والے میں اس کے زہر کا اثر ہوتا ہے۔ اس کی بوجھ قاتل ہے اور 7.5 ملی گرام کھانے سے فوراً موت واقع ہو جاتی ہے۔ ان مذکورہ امور میں بہت مبالغہ ہے۔ بعض لوگ کہتے ہیں کہ اس طرح کی بیش سیاہ بہت کم دستیاب ہوتی ہے۔ امر او سلاطین اپنے خزانوں اور انگوٹھی کے نیچے رکھتے ہیں۔

دوسری قسم بچھناک ہے۔ یہ جڑ کے ہم شکل اور جدوار کے مانند غیر ہموار ہوتی ہے۔ اس کا بیرونی حصہ سیاہ اور اندرونی حصہ کارنگ شکر نما ہوتا ہے۔ یہ بھی سینگھیا کے مقامات پر پیدا ہوتا ہے۔ اس کا زہریلا اثر سینگھیا سے کم، قابل تدبیر اور قابل اصلاح ہے۔ سینگھیا کو تدبیر و اصلاح سے قابل استعمال نہیں بنایا جاسکتا ہے۔ ہندوستانی اطباء سینگھیا کو مدبر کر کے استعمال کرتے ہیں۔ تیلیا بھی مدبر کرنے کے بعد قابل استعمال ہوتا ہے۔ تیلیا کا رنگ چراغ کے روغن کی طرح سیاہی مائل گہرا زرد ہوتا ہے۔ یہ موٹا اور اس کا آخری سرا بارہ سنگھیا کی سینگھ کے مانند باریک ہوتا ہے۔ یہ بچھناک کی سب سے بہتر قسم ہے۔ بچھناک کی دیگر اقسام بھی ہیں جو تمام ضعیف ہوتی ہیں۔ ان کی شکل و صورت اور رنگت ایک دوسرے کے مانند ہوتی ہے، جیسے رودنتا، باچلنک اور کچا بن۔ بچھناک کی یہ تینوں اقسام ضعیف ہیں، اس کی ایک سے پونے دو گرام کی مقدار خوراک قاتل ہے، جو ارواح و اخلاط میں غفونت و فساد لاحق کرتی ہے۔

ایک صنوبری اور چھوٹی قسم ہوتی ہے۔ اس کا بیرونی حصہ سعد کے مانند زردی مائل ہوتا ہے۔ اس کا ہندی نام تیزک ہے۔ اس کا ذائقہ نہایت تیز و تلخ اور ساخت جدوار کے مانند ہوتی ہے۔ بعض کاروباری لوگ اس کو دودھ میں اباتے ہیں۔ دوسرا بچھناک اکیلل الملک کے مانند ہوتا ہے۔ اس کا نام قرون السنبل ہے۔ کبھی کبھی سنبل ہندی میں بھی دستیاب ہوتا ہے۔ تیسرے بچھناک کو ہرات میں سورات کہتے ہیں۔ یہ زردی مائل سفید مخروطی شکل، زکھ کی جڑ کے مانند گرہ دار اور انگلی کے برابر ہوتا ہے۔ اس کا نام برہمنی ہے۔ یہ کشمیر وغیرہ کے اطراف میں واقع بلند پہاڑوں پر پیدا ہوتا ہے۔ بعض کے نزدیک اس کا نام مہوہ بھی ہے۔ اس کا ذائقہ تیز و تلخ ہوتا ہے۔ اس کی پانچ سو ملی گرام کی مقدار خوراک قاتل ہے، کیونکہ یہ اندرون بدن میں حرارت و سوزش پیدا کرتا ہے۔ کثرت سے قے اور دست ہوتے ہیں۔ بدن میں تشنچ، ارواح و اخلاط کو گندہ اور تحلیل کرتا ہے۔ بچھناک کی چوتھی قسم کا نام ہلدیہ ہے، یہ ہلدی کے مانند ہوتا ہے اور بہت کم ہلدی کے درمیان حاصل ہوتا ہے، جو لوگ اس کو پہچان لیتے ہیں، وہ اس کو ہلدی سے جدا کر لیتے ہیں اور اس کو ابالنے و خشک کرنے کے بعد شہروں میں فروخت کرتے ہیں۔ یہ ہرا، ہلکا زرد، ٹیالا اور سیاہ نشانات دار ہوتا ہے۔ اس کا نام کالا کوٹ ہے۔ یہ قوی زہریلا ہوتا ہے۔ لوگ اس پودے کی خاصیت بتاتے ہیں کہ یہ ہوا چلنے کے وقت ساکن اور بند ہونے کے وقت حرکت کرتا ہے۔ بعض کے مطابق یہ مامیران کی جڑ کی طرح ہوتا ہے۔ بچھناک کی پانچویں قسم کا نام ستوامی ہے۔ یہ زنجبیل کے مانند ہوتا ہے۔ کیونکہ زنجبیل کے کھیتوں میں پیدا ہوتا ہے۔ یہ پہلی دو اقسام سے کمزور ہوتا ہے۔

ماہرین نے ان پانچوں قسموں کو بچھناک تسلیم نہیں کیا ہے۔ یہ کچھ زہریلی جڑیں ہیں، جن پر مجازاً بیش کا اطلاق کیا گیا ہے یا بیش کو

زہریلی جڑ کا اسم جنس مان لیا جائے جو تمام کوشاٹل ہو، لوگوں نے اس کی اٹھارہ اقسام تک شمار کرائی ہیں، جن میں دس قسمیں گھٹیا اور غیر مستعمل اور آٹھ قسمیں مستعمل ہیں۔ ان میں تیل یا سب سے بہتر ہے، جس کا تذکرہ ہو چکا ہے۔ لوگ بتاتے ہیں کہ جس زمین میں سنگھیا، بھجناک اور کالا کوٹ پیدا ہوتا ہے۔ وہاں جدوار کے علاوہ کوئی گھاس پیدا نہیں ہوتی، یہ بھی اس سے کئی ہاتھ دور پیدا ہوتا ہے۔ یہ جدوار بیش کا تریاق ہوتا ہے اور شاید صرف اسی جدوار کا نام بوحا ہے۔ بوحا کا تلفظ با پر پیش، واؤ ساکن، حا پر زبر، اور الف۔ بیش کے ارد گرد کی مٹی سیاہی مائل چکنی ہو جاتی ہے۔ بیش کے پھول کھلنے کے زمانے میں کوئی جانور اس کے آس پاس نہیں آتا ہے کیونکہ اس کی بو سے وہ ہلاک ہو سکتا ہے۔ البتہ موش بیشہ نامی جانور اپنا مسکن اس کے درمیان بناتا ہے۔ اس کی جڑوں سے اپنی خوراک حاصل کرتا ہے۔ یہ بہت زہریلا جانور ہے۔

**مزاج:** حکماء ہندو یونان نے اس کے مزاج کے تعین میں بہت اختلاف کیا ہے۔ ہندوستان کے تمام اطباء اس کو چوتھے درجہ میں بارد سمجھتے ہیں، کیونکہ اس کے اثرات روح حیوانی کے جوہر کے منافی ہیں۔ یونانی اطباء نے چوتھے درجہ میں گرم و خشک قرار دیا ہے، کیونکہ انھوں نے اس کے بعض اثرات کو مفید پایا جو اصلاح کے بعد کم مقدار میں مصلح کے ساتھ استعمال سے حاصل ہوئے ہیں۔ یہ خوردنی استعمال سے جذام، برص، سوداوی و بلغمی مزمن امراض، کھانسی، سانس کی تنگی اور قروح خبیثہ وغیرہ۔ ہر جانور کو ہلاک و قتل کر دیتا ہے، اس کو سونگھنے سے دماغ کو نقصان پہنچتا ہے اور مرگی لاحق ہو جاتی ہے۔ اس کا طلا اور جوارش بزر جلی کھانے سے برص میں فائدہ ہوتا ہے۔ مذکورہ جوارش جذام میں بے حد مفید ہے، جلد کے بیرونی حصہ پر اس کا طلا گوشت کو کھا جاتا ہے۔ اطباء نے دواء المسک کو اس کی سمیت کا تریاق قرار دیا ہے، جو شخص بیش کو کھالے اس کے اعضا بے حس اور باطنی اعضا، ہونٹ و زبان میں ورم لاحق ہو جاتا ہے۔ آنکھوں کے نیچے اندھیرا چھا جاتا ہے اور آنکھیں ثقہ عنیبہ سے باہر نکل آتی ہیں۔ اس کے بعد دوار، صرع، نکسیر اور غشی لاحق ہوتی ہے۔ اس کا یہ عجیب و غریب خاصہ ہے کہ ان عوارض سے صرف اللہ رب العزت واقف ہوتے ہیں اور کسی انسان کو اس کی کوئی خبر نہیں ہوتی۔

اطبا کے مطابق اس کا پھول سونگھنے سے مرگی لاحق ہو جاتی ہے اور ان اعراض سے نجات پا جانے کے بعد سل میں مبتلا ہو جاتا ہے۔ اس کے علاج کے لیے برگ بیدانجیر کے رس، ختم شلجم کے جوشاندہ اور پرانے روغن سے بار بار قے کرائیں۔ اس کے بعد ایک سواٹھائیس ملی لیٹر جفت بلوط کا جوشاندہ خصوصاً جفت بلوط تلخ کا جوشاندہ شراب یا دواء المسک کے ہمراہ نوش کرائیں، تریاق فاروق، مٹر و دیطوس اور جدوار کھلائیں۔ اگر زہر زیادہ قوی نہ ہو تو فاذر ہر حیوانی، فاذر ہر معدنی، مشک خالص اور بنج کبر کی پوست مفید اور کافی ہے۔ اس کے زہر کے بعد کوئی تاخیر نہ کریں۔ بعض لوگوں نے اس کے زہر میں جدوار کو زیادہ موثر مانا ہے اور تریاق فاروق کو کم موثر مانا ہے۔ مشک، فلفل، دودھ، لہسن، زنجبیل، گل مختوم، ختم ترنج، ختم سرو، ہینگ، لونگ، جنگلی گائے کا خشک گوشت، موش بیش، تریاق اربعہ، تریاق کامل، تریاق طین جدید بھی اس کے زہر میں فائدہ مند ہے۔ ہندوستانی اطباء کے حوالہ سے اس کے افعال و خواص بھجناک کے ذیل میں اور انگریز اطباء کے حوالہ سے ایکونائٹ روٹ میں تحریر ہو چکے ہیں۔

### بیش موش بیشا

اس کا نام بیش موش بوکا اردو بیش موش بوحا بھی ہے۔ عربی نام فارة البیش ہے۔ یہ چوہے کے مانند ایک جانور ہے، جو بیش کے

مقام پیدائش اور جڑ کے قریب رہتا ہے اور اس سے غذا حاصل کرتا ہے، اس کا گوشت بیش اور تمام حیوانی و نباتی زہروں کا تریاق ہے۔ بہق، برص اور جذام کو ٹھیک کرتا ہے۔ بعض اطباء کے مطابق بیش موش بوکا کا پودا بیش کے اطراف میں پیدا ہوتا ہے، اس میں بیش کے مانند خواص موجود ہوتے ہیں۔ برص و جذام کو فائدہ کرتا ہے اور یہ بیش مہلک زہروں کا تریاق ہے۔ بعض اطباء کے مطابق جب یہ بیش کے قریب اگتا ہے تو اس کو خشک کر دیتا ہے، اس کا نام بو حابھی ہے۔ گیلانی نے اس کو جدوار کا پودا قرار دیا ہے، اس جانور اور پودے کا تذکرہ بیش کے ذیل میں ہو چکا ہے۔

### بیش اندلسی

یہ طوارہ ہے۔

### پیشاب

یہ بول ہے۔

### بیشاک میسور

یہ بارتنگ کبیر ہے، اس کی چھوٹی قسم کا نام بیشاک مینوز ہے۔

### بیش بھار

یہ جی العالم ہے۔

### پیشونی

پاپرز بر، یا اورشین ساکن واؤ پرز بر، نون کے نیچے زیر اور یا ساکن، یہ بداری کند ہے۔

### بیضات

یعنی انڈے۔ تمام پرندوں کے انڈے کا یونانی نام آوارن ہے۔ ہر ایک کے افعال و خواص کا تذکرہ اس کے جانور کے ذیل میں تحریر ہے۔

### بیض

با پرز بر، یا اورضاد ساکن۔ مطلق بیض سے پالتو مرغ کا تخم یعنی انڈا مراد ہوتا ہے۔ اس کا فارسی نام تخم مرغ اور خایہ ماکیان، عربی نام بیض الدجاج، انگریزی نام اگ اور ہندی نام مرغی کا انڈا ہے۔ اس کی ماہیت معلوم ہے وہ بڑا اور روزنی انڈا بہترین ہوتا ہے، جس کو مرغی نے اسی دن دیا ہو، کیوں کہ انڈا گرم ہوا سے فاسد ہو جاتا ہے۔ گرمی کے موسم کی گرم ہوا کی رطوبت انڈے میں بہت جلدی خرابی لاحق کرتی ہے۔ موسم ربیع کی حرارت انڈے کی رطوبت میں سرایت کر جاتی ہے۔ یہ نمک میں رکھنے سے ہوا کے فساد سے محفوظ رہتا ہے۔ انڈے کا مادہ انڈا دینے والے جانوروں میں منی کا درجہ اور بچہ دینے والے جانوروں میں خون حیض کا درجہ رکھتا ہے۔ جانور کے انڈے کا مزاج انسان کے مانند ہوتا ہے اس لیے وہ انسان کے منی و خون سے کافی مشابہت رکھتا ہے۔ اس جانور کا انڈا انسان سے زیادہ مشابہ ہوتا ہے، جو اس سے زیادہ مانوس ہوتا ہے، جیسے مرغی ہے۔ اس لیے مرغی کا انڈا بہتر غذا فراہم کرتا ہے، اگرچہ دوسرے انڈے حسب موقع بہتر

ہوتے ہیں۔

شیخ کے نزدیک انڈے کی زردی سب سے اچھی ہوتی ہے، اس کا عربی نام مخ البیض اور عقیل ہے۔ انڈے کی زردی کا مزاج حرارت و برودت میں معتدل ہے۔ انڈے کی سفیدی برودت مائل اور زردی حرارت مائل ہوتی ہے اور یہ دونوں رطب ہیں۔ سفیدی میں رطوبت زیادہ ہوتی ہے۔

**مزاج:** انڈے کی زردی مرکب القوی ہے، جواول درجہ کے آخر تک گرمی مائل ہے۔ اس کی سفیدی دوسرے درجہ میں بارد و رطب ہے۔ انڈے کا بیرونی چھلکا دوسرے درجہ کے اول میں بارد و یابس ہے۔ انڈے کی اندرونی باریک جھلی کا نام غرنی ہے اور اس کا مزاج اول درجہ میں بارد و یابس اور ایک قول کے مطابق معتدل ہے۔

**افعال و خواص:** انڈے کی نیم برشت زردی کثیر اور عمدہ غذا فراہم کرتی ہے۔ خوب صالح اور معتدل خون پیدا کرتی ہے، اس میں فضلات کم ہوتے ہیں، زردی بدن میں تیزی سے سرایت کرتی ہے۔ کمزور لوگوں کی بہترین غذا ہے۔ دل دماغ بدن اور باہ کو قوی کرتی ہے۔ سینہ سے گرم نزلاوی رطوبت کو روکتی ہے۔ سینہ کی اصلاح، حلق اور حجرہ کی خشونت بھاری آواز اور حلق میں چپکے ہوئے گرم اخلاط کی اصلاح کرتی ہے۔ کھانسی، شوصہ، سل کے عوارض، گرم بخار، الصوت، سانس کی تنگی، نفث الدم اور نزلہ میں فائدہ کرتا ہے۔ حریرہ کے مانند زردی کو نیم گرم کھانے سے مذکورہ امراض میں خاص طور پر فائدہ ہوتا ہے۔ شیخ بوعلی سینا نے کتاب ادویہ قلبیہ میں لکھا ہے کہ انڈا قلبی دوائہ ہونے کے باوجود مقوی قلب ہے۔ یہاں عمدہ گوشت والے جانور کے انڈے کی زردی مراد ہے، جیسے مرغی، چکورو وغیرہ۔ زردی کا مزاج معتدل ہوتا ہے، اس کے اعتدال میں تین مفہوم جمع ہیں۔ زردی خون میں جلدی مستحیل ہوتی ہے۔ اس سے فضلات کم بنتے ہیں، اس سے ایسے خون کی تولید ہوتی ہے، جو قلب کی غذا بنتا ہے، اس لیے دل کی جانب تیزی سے سرایت کرتا ہے۔ یہ جو ہر روح کو تحلیل کرنے والے امراض اور قلب کے مادہ کو متاثر کرنے والی حادثیت کی تلافی کرتا ہے اور یہ وہ خون ہے، جو قلب میں رہتا ہے۔

شیخ کے مطابق یہ مری، معدہ، آنت، مثانہ کی خشونت اور گردہ و مثانہ کے قرحہ کو ٹھیک کرتا ہے، جس شخص کے بدن سے زیادہ خون نکل گیا ہو یا فصد سے کمزوری لاحق ہو تو زردی کا خوردنی استعمال قوت بخشتا ہے۔ انڈے کی زردی سوداوی مزاج لوگوں کو خوب پسند آتی ہے، اس کو شراب کے ہمراہ کھانے سے اعضا کو خوب غذا حاصل ہوتی ہے۔ اگر نیم برشت زردی کو ہلکا گرم کھایا جائے تو سانپ، ریتلا وغیرہ کی گزیدگی میں فائدہ کرتی ہے۔ اگر زردی کو چینی وغیرہ کے برتن میں خوب پھینٹیں اس میں ہر زردی کے عوض میں بتیس ملی گرام فلفل کا سفوف شامل کریں اور اس میں ایک انڈے کے خول کے برابر کانچی اور یا شراب ریحانی شامل کریں پھر اس کو خوب پکا کر تناول کریں، یہ زیادہ نکلے ہوئے خون کے لیے عمدہ اور سریع النفوذ ہے۔ بعض لوگوں نے زردی پکانے کی اس ترکیب کو بہترین قرار دیا ہے۔ یہ سریع الانہضام اور جید غذا ہے۔ حلق، کھانسی، نفس الدم اور باہ میں فائدہ کرتا ہے۔ نیم برشت زردی بہترین اور سریع النفوذ ہوتی ہے۔ شیخ فرماتے ہیں زردی کو بھون کر پکا کر اور تل کر منعقد و بستہ کر کے کھانا بہتر نہیں ہے، کیونکہ انڈا منعقد و بستہ ہونے سے بیشتر خون بننے کی صلاحیت رکھتا ہے اور بستہ ہونے کے بعد اس کی رطوبتیں فضلات میں بدل جاتی ہیں، جن کا ہضم دیر سے ہوتا ہے۔

انڈے کی سفیدی پکنے کے بعد مکمل ردی ہو جاتی ہے۔ بڑی دشواری سے ہضم ہوتی ہے، اس سے ردی، لیس دار کچے اخلاط پیدا

ہوتے ہیں۔ بریاں زردی قابض ہوتی ہے، بہت منعقد و بستہ زردی دیر ہضم اور زیادہ غذا فراہم کرتی ہے۔ خاکینہ (انڈے کا سالن) زیادہ بہتر ہوتا ہے، جس میں انڈے کی سفیدی کم اور خوشبودار گرم مصالح زیادہ ہوتے ہیں۔ یہ غلیظ، قوی، بطنی الانحدار اور مقوی باہ ہے۔ روغن زیتون میں بریاں کردہ انڈا ہلکا ہوتا ہے۔ صحر فارسی اور کانچی انڈا کو ہضم اور اس کی اصلاح کرتے ہیں۔ بریاں انڈا میں دخانی مادہ سرایت کرتا ہے۔ گرم راکھ میں بریاں کردہ انڈا قابض دواؤں اور کچے انگور کے رس کے ہمراہ کھانے سے اسہال میں فائدہ کرتا ہے۔ بریاں انڈا، ابلے انڈے سے زیادہ حاد اور بطنی الہضم ہے، یہ دونوں کچے انڈے سے زیادہ تلپین امعاء کرتے ہیں، پکا ہوا انڈا ثقیل اور ردی ہوتا ہے۔ گردہ کی پتھری، تجملہ، اور قونج پیدا کرتا ہے۔ اس میں قافل، بادیان اور دارچینی شامل کریں اور بعد میں زنجبیل کا مر با تناول کریں۔

نیم گرم انڈا کا خوردنی استعمال گردہ و مثانہ کے قرحہ کو ٹھیک کرتا ہے۔ انڈے کی زردی و سفیدی خصوصاً مناسب دواؤں کے ہمراہ جوڑوں کے درد میں فائدہ کرتی ہے۔ اگر انڈے کو جلا کر اس کی سفیدی کو سیاہ کر لیا جائے پھر باریک پیس کر نلی سے ناک میں کھینچا جائے تو یہ مہلک نکسیر میں مفید و مجرب ہے۔ روغن گل کے ہمراہ پورا انڈا کان کی جڑ اور پلکوں کے ورم میں مفید ہے۔ کچے انڈے کی زردی کھانے سے سانپ کاٹے کی تکلیف آواز صاف اور گردہ و مثانہ کے قروح میں فائدہ ہوتا ہے۔ کچا انڈا پینے سے نزف الدم اور بول الدم میں فائدہ ہوتا ہے۔

انڈا معدہ کو نقصان پہنچاتا ہے۔ انڈا کے مسلسل اور کثرت استعمال سے گردہ میں پتھری، بہق اور کلف پیدا ہوتا ہے۔ نیم پختہ انڈا بچوں کے لیے دودھ کے قائم مقام ہے۔ بہت پکا ہوا انڈا خصوصاً مرطوب مزاج لوگوں کے لیے دیر ہضم اور کمزور معدہ والوں کے لیے ردی ہے اور یہ قونج پیدا کرتا ہے۔ اس کا مصلح گرم دوائیں اور کانچی (آبکامہ) ہیں۔ کندر کے ہمراہ انڈا کھانسی میں فائدہ کرتا ہے۔ ختم کتاں کے ہمراہ ضیق النفس میں مفید ہے۔ قدرے نمک، کندر اور انزروت کے ہمراہ بدن کو فرہ کرتا ہے۔ یہ بہت موثر نسخہ ہے۔ دم الاخوین کے ہمراہ پیچش میں مفید ہے، کہربا اور طباشیر کے ہمراہ سیلان خون کو قطع اور رگوں کے منھ کو بند کرتا ہے، حب الآس، گلنار، سماق، مازو، دانہ موین، انگور وغیرہ قابض دواؤں کے ہمراہ مراری اسہال میں فائدہ کرتا ہے۔ انڈا سفوف مازو کے ہمراہ اور تنہا بھی قابض ہے۔ مصطکی وغیرہ کے ہمراہ پیٹ درد میں فائدہ کرتا ہے۔ ختم ترہ تیزک اور نمک ستفقتور کے ہمراہ اسہال اور آنتوں کی خراش کو روکتا ہے۔ جنگلی بیل کے عضو تناسل کے برادہ اور دارچینی کے ہمراہ بے حد مقوی باہ ہے۔ پورے انڈے کو سرکہ میں پکا کر کھانے سے پیٹ سے قبض پیدا ہوتا ہے۔ معدہ و آنت کی طرف گرم مواد کی ریزش، اسہال اور آنتوں کی خراش سے محفوظ رکھتا ہے۔

روغن گل اور روغن بابونہ کے ہمراہ پورے انڈے کا ضما د آنکھ، خصبہ اور مقعد کے ورم کو تحلیل کرتا ہے۔ پورے انڈے اور موم روغن کا ضما د ورم اور اعصاب کو نرم کرتا ہے۔ پیشانی پر زعفران، روغن گل اور آرد جو کے ہمراہ انڈے کی زردی کا طلا نزلہ اور آنکھ کی تڑپن کو روکتا ہے۔ بواسیر اور مقعد کے ورم اور مقعد کی تڑپن میں مفید ہے۔ بریاں زردی اور شہد کا طلا کلف اور چہرہ و بدن کے سیاہ نشانات کو صاف کرتا ہے۔ زردی اور روغن بنفشہ کا ضما د گرم ورم کو نرم کرتا ہے، اگر مذکورہ نسخہ کو زیادہ مقوی بنانے کی ضرورت ہو تو زردی کو بریاں کر لیں۔ اگر نسخہ کو زیادہ محلل بنانا ہو تو کچی زردی کو شامل کریں۔ انڈے کی زردی، مراور زعفران کا ضما د خون سے لاحق ورم کو تحلیل کرتا ہے اور تنہا زردی کا ضما د شقاق سفلی میں مفید ہے۔ اگر حسب ضرورت چار پانچ عدد زردی کو زیرہ کرمانی اور گل بابونہ کے ہمراہ آپس میں ملا لیا جائے اور کورے

کپڑے پر لگا کر گرم کرنے کے بعد کمر پر چپکایا جائے تو کمر درد کو ساکن کرتا ہے۔ اگر گول کپڑے کے بیچ میں چھوٹا سوراخ کرنے کے بعد صرف انڈے کی زردی کو لیپ لیا جائے، پھر اس کو پھوڑے یا ورم پر گرم کر کے چپکایا جائے تو ان کو ایک دو دن میں پھوڑ دیتا ہے۔ سفیدی سمیت زردی گرم مزاج لوگوں کو خوب راس آتی ہے۔ روغن بیضہ مرغ کی مالش سے داڑھی وغیرہ کے بال نکلتے ہیں، نیز اس کی مالش سے تقویت باہ، برودت و رطوبت لاحق شدہ تمد و تشنج میں فائدہ ہوتا ہے اور یہ مجرب ہے۔

انڈے کی سفیدی مغری ہوتی ہے، اس سے غذا اور فائدہ کم حاصل ہوتا ہے۔ اس کے استعمال سے خون کم پیدا ہوتا ہے، جولیسیدار ہوتا ہے۔ اس سے کچے لیس دار اخلاط پیدا ہوتے ہیں اور یہ دیر ہضم ہوتی ہے۔ اس کو جو کے ستو کے ہمراہ پینے سے نیچے اوپر کا زف الدم بند ہو جاتا ہے۔ شیخ کے مطابق سفیدی سوزش دار دردوں میں راحت دیتی ہے، کیونکہ یہ مغری ہے، جو متاثرہ مقام پر چسکی رہتی ہے، اور دودھ کے مانند دیر تک باقی رہتی ہے۔ سفیدی کا طلا دھوپ سے بدن کو سیاہی سے محفوظ رکھتا ہے اور سیاہی کو زائل کرتا ہے، اگر مغرہ (گیرو) اور سفیدی کا لطوخ کیا جائے تو دھوپ سے چہرے کے جلے نشانات کو زائل کرتا ہے۔

آشوب چشم میں سفیدی کا قطور برودت پیدا کرتا ہے۔ اگر سفیدی کو عورت کے دودھ میں ملا کر چاندی کے ٹکڑے یا انگوٹھی اور یاد رہم سے خوب پھینٹا جائے اور اس کی جھاگ کو گرم آشوب چشم پر طلا کیا جائے تو آرام ملتا ہے۔ سفیدی اور جو کے آٹا کا ضاد گرم نزلات کو روکتا ہے۔ انڈے کی سفیدی مغری ہونے کی وجہ سے لصوق کے نسخوں میں استعمال ہوتی ہے، جو غیر سوزش دار دواؤں کے ہمراہ درد والے قروح میں فائدہ کرتی ہے، جیسے تازہ زخم، معدہ و مثانہ کے قروح، تمام ردی خبیث قروح اور سر کے بالوں کو رقیق سفیدی سے دھونے سے ابر یہ اور سبوسہ سر میں فائدہ ہوتا ہے۔ سفیدی کا ضاد ورم، پھنسی، آنکھ درد، مقعد و عانہ کے زخم، خبیث حار قروح، آگ اور گرم سے جلے اور ان کے آبلہ روکنے میں فائدہ کرتا ہے۔ یہ ضاد حار خبیث قروح میں تنہا اور یا مختلف مرہموں کے ہمراہ مفید و مستعمل ہے۔ اگر سفیدی کو اون کے ساتھ ضاد کریں تو زخم نہیں پڑتے۔ کان میں سفیدی کا قطور گرم ورم کو ٹھنڈا وساکن کرتا ہے۔ سفیدی اور سبز کشینز کے رس کا قطور نکسیر میں فائدہ کرتا ہے۔ غیر سوزش دار قابض دواؤں کے ہمراہ سفیدی کا دماغ کے پردوں سے آنے والے نکسیر کے خون کو بند کرتا ہے۔ سفیدی اور کندر کا طلا پیشانی پر آنکھ کے نزلہ کو بہنے سے روکتا ہے۔ تنہا سفیدی یا رادع دواؤں کے ہمراہ اس کا طلا رادع اور مسد و مسام ہے اور پٹی کے مانند مواد کو سخت کرتا ہے۔ مذکورہ طلا ورم حار میں فائدہ کرتا ہے۔ سفیدی، کافور اور بزرانج کا طلا دھوپ یا آگ سے لاحق شدہ آنکھ کی حدت و سوزش کو ٹھنڈا کرتا ہے۔ سفیدی اور اکلیل الملک وغیرہ کا حقنہ آنتوں کے قروح کے درد، آنتوں کی خراش اور صفراوی اسہال میں راحت دیتا ہے۔ سفیدی اور روغن گل کا محمول تڑپن اور ورم خصوصاً مقعد کی تڑپن کو ٹھیک کرتا ہے۔ سفیدی اور روغن حنا کا فرزجہ قروح رحم میں مفید اور ملین رحم ہے۔ اگر قونج کا مریض انڈے کی سفیدی کو کھالے تو شدید نقصان پہنچتا ہے۔ اس وقت نقصان میں مزید اضافہ ہو جاتا ہے، جب اس کو بریاں گوشت، ہنری اور دودھ وغیرہ کے ساتھ پکا کر کھایا جاتا ہے۔

انڈے کا سخت بیرونی چھلکا قروح کو صاف و خشک، نکسیر کو بند اور جرب و حکم کو فائدہ کرتا ہے۔ صدف (سیپ کے ہمراہ چھلکے) کا زور و بیاض چشم میں مفید ہے۔ چونا کے مانند سفید چھلکے کی راکھ اور شہد کا سرمہ بیاض میں فائدہ کرتا ہے۔ گیلانی نے ناک میں چھلکے کی راکھ اور آب کشینز کے محلول کا قطور نکسیر کے لیے مفید لکھا ہے۔ سوختہ چھلکے کا باریک سرمہ آنکھ کے جرب و حکم میں فائدہ کرتا ہے۔ مغسول



چھلکے کا خوب باریک سرمہ بیاض العین کوزائل، بینائی کو قوی اور آنکھ کی پھنسی کوزائل کرتا ہے۔ سوختہ چھلکے کا تفوخ خطرناک و مہلک نکسیر کو ٹھیک کرتا ہے۔ یہ نسخہ مجرب ہے۔ اس میں چھلکا صرف سیاہ ہونے تک سوختہ ہو خاکستر نہ ہونے پائے۔ سات گرام غیر سوختہ تازہ چھلکے کا باریک سفوف سوتے وقت کھانے سے باہ میں ہیجان برپا ہوتا ہے۔ انڈے کا چھلکا، شہد اور سرکہ کا طلا ورم کو تحلیل کرتا ہے۔ چھلکا اور تخم خربوزہ کا طلا کلف کو صاف کرتا ہے۔ سوختہ چھلکے کا ذرہ خون کو بند، پرانے زخموں کو گوشت سے پر اور تازہ زخموں کو مندمل کرتا ہے۔

انڈے کے چھلکے کے داخلی حصہ سے چپکی ہوئی جھلی کا نام غرنی ہے، اس جھلی اور کبوتر کے بچے کے خون کا حمل بکارت میں فائدہ کرتا ہے۔ اس دوا کا یہ فائدہ قدرت کا ایک اہم راز ہے۔ انڈے کا مکلس چھلکا تمام افعال آہک (چونا) کے مانند ہے۔ یہ زخموں کو خشک کرتا ہے اور کثیر فوائد کا حامل ہے۔

انڈے کے چھلکے کے جلانے کا طریقہ کلس البیض کے نام سے مشہور ہے۔ اس کے لیے چوزہ نکلے ہوئے انڈے کا چھلکا زیادہ بہتر ہوتا ہے۔ انڈے کے چھلکے کو نمک کے پانی میں بار بار بھگو کر دھویا جائے اور اس کی اندرونی باریک جھلی کو نکال لیا جائے، صاف چھلکے کو ہلکا کوٹ کر کوزہ میں مٹی سے بند کر کے جلایا جائے اس کے بعد نکال کر مغسول کر کے استعمال کیا جائے۔

جالینوس نے انڈا نیم برشت کرنے کی حد مقرر کی کہ کھولتے ہوئے پانی میں انڈے کو ڈالا جائے اور سوتک گنتی گنی جائے یہ انڈے کو ابالنے کا معیاری وقت ہے۔ اگر انڈے کو ٹھنڈے پانی ڈال کر آگ پر رکھنا جائے تو تین سوتک گنتی گننے سے انڈا نیم پختہ ہو جاتا ہے۔ قوی مزاج لوگوں کو پانچ سے پندرہ انڈے تک کھانے کی اجازت ہے اور یہ اس کی مقدار خوراک ہے۔ تخمہ کے مریض اور زہر کی روداد والے شخص کے لیے انڈے کا خوردنی استعمال نقصان دہ ہے۔ سانپ، جنگلی چھپکلی وغیرہ ردی الجوہر جانوروں کا انڈا بہت خراب ہوتا ہے۔ ان سے مختلف امراض لاحق ہوتے ہیں، اکثر انڈے اپنے زہریلے اثر سے مہلک ثابت ہوتے ہیں، لہذا ان کے کھانے سے پرہیز کرنا بہتر ہے۔ تدرو، تیہو (لوا)، دراج (تیترا) اور کبک (چکور)، کے انڈے کے افعال گھریلو مرغی کے انڈے کے مانند ہوتے ہیں۔

## بیض الریح

یہ وہ انڈا جس کا مادہ نر و مادہ کی قربت و جفتی کے بغیر پیدا ہوتا ہے۔ اس کا عربی نام بیض التراب بھی ہے۔ فارسی نام بیضہ خاکی اور ہندی نام خاکی انڈا ہے۔

## بیض المسلوق

یہ ابالا ہوا اور بریان انڈا ہے۔

## بیغا

گیلانی کے مطابق یہ طوطی ہے۔

## بیغایین

یہ سداب ہے۔

## بیغول

یہ تخم کتاں ہے۔

## بیقہ

یہ بقیہ ہے۔

## بیکل

باکے نیچے زیر، یا ساکن، کاف پرزبر، اور لام ساکن۔ اس کی باپرز بر بھی آیا ہے۔ ہندی کتابوں میں اس کی دو قسمیں مذکور ہیں ایک کا نام دتلی، تکمیہا، سیکھر او چیترا کا پتر اور دوسری قسم کا نام پرانا گدنتی، سویت کا نڈا، پوٹل، اد میر چھد نکم، بہکری (اس کا پھل پسینہ کو روکتا ہے اور بہت گرمی کرتا ہے) ہے۔ بیکل ایک خاردار جنگلی درخت ہے۔ اس کے پتے لیموں کے مانند ہوتے ہیں۔ البتہ پہلی قسم کے پتے بڑے اور دوسرے قسم کے پتے چھوٹے ہوتے ہیں۔ یہ پتے نقش و نگار دار، اور اس کے کنارے سرخ و کنگرہ دار ہوتے ہیں۔ اس کی شاخیں سفید ہوتی ہیں۔ اس کے پھول گل کنار کے مانند اور خوشہ دار ہوتے ہیں۔ اس کا پھل گولر کے مانند ہنسی رنگ ہوتا ہے۔ اور ایک قسم کا پھل مکو کے مانند ہوتا ہے۔ پھل کے اندر دو جڑواں تخم ہوتے ہیں۔ درخت کی چھال پر بہت سفید بھوسی ہوتی ہے۔ جو ہوا چلنے سے اڑتی ہے۔ دوسری قسم پہلی قسم سے زیادہ سفید ہوتی ہے۔

مزاج: یہ تیسرے درجہ میں گرم و خشک ہے۔

افعال و خواص: اس کے درخت کی چھال مجفف منی اور حالبس سیلان رحم ہے۔ جوڑوں کے درد، پورے بدن کی ریا، رعشہ اور استرخاء میں فائدہ کرتی ہے۔ چھال کی دھونی زکام، نزلہ اور بواسیر کی رطوبت کو خشک کرتی ہے۔ ہندوستانی اطباء اس کے مزہ کو تیز قرار دیتے ہیں۔ پہلی قسم دانت کے کیڑوں کو مارتی ہے۔ دوسری قسم بہت لطیف ہوتی ہے، بلغم پیٹ کی گرانی، ریا اور زہریلی ریا کو دور کرتی ہے۔ اس کا پھل پسینہ کو روکتا، بدن کے میل کو صاف کرتا اور خوب نفع بخش ہے۔ اس کے جڑیا تے کی چھال استقاء کے لیے راقم کی مجرب ہے، چنانچہ راقم نے اس کے چار گرم سے بارہ گرام تک سفوف کو مریض کو پلایا، تین چار دن کے بعد اس کو بہت پیشاب آنے لگا اور مرض سے افاقہ مل گیا۔

## بیگن

باپرزبر، یا ساکن، کاف پرزبر اور نون ساکن۔ یہ بادنجان کا ہندی نام ہے۔ یہ سنکرت میں بھنڈوکا (چمکدار)، دارنا کا، داکلی، جوری اور دسویت کھیرا کے ناموں سے موسوم ہے۔ ہندوستانی اطباء کے مطابق اس کا ذائقہ شیریں، تیز اور تند ہوتا ہے، جو ہضم ہونے کے وقت تلخ ہو جاتا ہے۔ اس کا مزاج گرم ہے، بیگن لطیف ہوتا ہے۔ صفرا و بلغم کو دفع دل کو قوی، رنگ میں نکھار اور زود ہضم ہے۔ بخار اور کھانسی کو دفع کرتا ہے۔

پکا ہوا بیگن گرم، ثقیل اور مولد صفر ہے۔ سفید بیگن سیاہ بیگن سے کم خاصیت کا حامل ہے۔ بیگن اپنی خاصیت سے بواسیر کو دفع کرتا ہے۔ یونانی اطباء بیگن کی رداءت کے قائل ہیں۔ سفید بیگن کو نسبتاً سیاہ بیگن سے اچھا سمجھتے ہیں۔ بیگن مقوی معدہ ہے اور یہ مجرب ہے۔ دراصل اس میں بہت زیادہ یبوست ہوتی ہے۔ دبستری میں لکھا ہے کہ بیگن اپنی یبوست اور سوداویت سے بے خوابی اور خواب پریشاں لاحق کرتا ہے۔ اس کا مصلح روغن، خصوصاً دہی ہے۔ اس کے نفع و نقصان سے صرف نظر کرتے ہوئے یہ طبیعت کو لذیذ اور پسندیدہ ہے۔ یہی

اس کے کم نقصان کی وجہ ہے۔

گاہٹ میں لکھا ہے کہ بیگن صفرا میں اضافہ کرتا ہے۔ ریا ح و بلغم کے فساد کو دفع کرتا ہے، جگر کو قوی پتھری کو پیدا اور کم بھوک کو دفع کرتا ہے۔ بعض ہندوستانی کتابوں میں تحریر ہے کہ اس کی تمام اقسام لذیذ ہوتی ہیں۔ یہ آنکھ اور سینہ کے امراض کی بہترین دوا ہے۔ صفرا کو قطع اور قبض کو ختم کرتا ہے۔ کلما، جذام، بلغم، ریا ح، سردی، کیڑے اور استخاضہ کو پیدا کرتا ہے۔ اس کا مصلح زیرہ سیاہ ہے۔ ہرا بیگن بلغم اور صفرا پیدا کرتا ہے۔ سفید بیگن بلغم اور ریا ح کو ختم کرتا ہے اور پیاس لاحق کرتا ہے۔ کالا بیگن قے کو دور اور بھوک میں اضافہ کرتا ہے۔ خشک بیگن کو چاول کے پانی میں دھونے کے بعد روغن میں تل کر کھانے سے بہت مزہ آتا ہے، صفرا دور کرتا ہے۔ روغن بیگن زود ہضم، شیریں، سرد، مقوی بدن، مقوی منی، نور افزا، مخرج بلغم اور دافع صفرا ہے۔ بعض کے نزدیک یہ ہلکا تلخ ہوتا ہے۔ یہ لطیف ہے، کیڑوں کو دفع، منی، بینائی اور قوت کو کم کرتا ہے، بیگن کے مزاج اور افعال و خواص یونانی اطباء کے بیان کے مطابق بادنجان کے ذیل میں گزر چکے ہیں۔

### بیل طریقون

یہ گل ارمنی ہے۔

### بیل

با کے نیچے زیر، یا اور لام ساکن۔ یہ ہندی لفظ ہے، اس کا نام کچھی پھل بھی ہے۔ اس کا انگریزی نام بیل ہے۔ یہ سنسکرت میں شوٹڈ لیا (بہت لیس دار)، ہر در دا گندھا (اس کی لو سے دل خوش ہوتا ہے)، بویمار (امیروں کا دل خوش کرنے والا یا خوشبودار پھل اور یا ریا ح کی تولید کرنے والا)، پیتا (سنہرا رنگین)، شری پھل (خوبصورت پھل والا)، ہر در دا گندھا (کٹھن اور کویت کی اس سے بو آتی ہے)، دیر کھایو ہو (لمبی عمر)، پلو ات لا تو (اس کے پھل کو سر پر ملنے سے بخار دفع ہو جاتا ہے)، شوٹڈ لیا (جس شخص کے بدن پر بال کثرت سے ہوں اس کی مالش سے بال صاف ہو جاتے ہیں) کے ناموں سے موسوم ہے۔

یہ ایک ہندوستانی درخت کا پھل ہے، اس کا جنگلی پھل سیب اور انار کے برابر اور بستانی پھل خر بوزہ کے برابر ہوتا ہے۔ کچے پھل کی پوست ہری، ہلکی نرم اور پکنے کے بعد زرد و سخت ہو جاتی ہے۔ کسی پھل کا پوست بہت نازک اور باریک ہوتا ہے۔ پختہ پھل کا مغز شیریں، خوش مزہ، خوشبودار، زردی مائل اور نرم ہوتا ہے۔ اس کے پھل لمبی پھلیوں میں ہوتے ہیں اور ہر پھلی میں پھل کے اعتبار سے پانچ چھ تخم ہوتے ہیں۔ پھلی کے جوف میں تیزی اور کیلی مائل، ہلکی تلخی دار، لیس دار رطوبت ہوتی ہے۔ اس کے پوست سے باریک ریشے نکل کر مغز کے جوف میں بیوست ہوتے ہیں۔ بڑا، خوب پختہ، نازک پوست دار، خوب خوشبودار بیل اعلیٰ معیار کا ہوتا ہے۔ اس کا گودا بہت شیریں لذیذ ہوتا ہے۔ یہ کیلا نہیں ہوتا ہے، اس میں تخم کم ہوتے ہیں۔ پانی میں حل کرنے کے بعد تمام مغز صافی سے نکل جاتا ہے اور ریشے بہت کم نکلتے ہیں۔ اس کے شربت میں شکر ملانے کی ضرورت نہیں ہوتی ہے یا بہت معمولی شکر سے میٹھا ہو جاتا ہے۔ ان اوصاف کا حامل بیل اعلیٰ معیار کا شمار ہوتا ہے۔ اس کا درخت اخروٹ کے برابر بڑا ہوتا ہے۔ پتے سیب کے مانند ہوتے ہیں، لکڑی وزنی اور کم ریشہ دار ہوتی ہے۔ اس کا کچا مغز بیل گری کے نام سے مشہور ہے اور اسہال وغیرہ کی دواؤں میں استعمال ہوتا ہے۔

**مزاج:** یہ دوسرے درجہ میں سرد اور تیسرے درجہ میں خشک ہے۔

**افعال و خواص:** نیل گری قابض ہوتی ہے، مزمن اسہال میں فائدہ کرتی ہے۔ یہ نزع الدم کو بند اور معدہ کو قوی کرتی ہے۔ نیل کا مربا بہتر ہوتا ہے۔ راقم نے اس کے مغز کے عرق کو اسہال میں عرق بارتنگ کے قائم مقام مفید پایا ہے، اس کا بدل ساق ہے۔

خوب پختہ اور شیریں نیل اول درجہ میں گرم اور دوسرے درجہ میں خشک ہوتا ہے۔ یہ دل و دماغ، جگر اور معدہ کو قوی کرتا ہے، مزمن اسہال کا حابس و قابض، لیس دار رطوبتوں اور حیض کے خروج کو بند کرتا ہے۔ لوگ اس کے مغز کو شیرینی اور شیرینی کے بغیر تناول کرتے ہیں یا مغز کو پانی میں حل کر کے شیرینی یا گلاب ملا کر شربت کی طرح نوش کرتے ہیں۔ بعض لوگ شیرینی اور گلاب کے بغیر شربت بنا کر پیتے ہیں۔

نیم پختہ نیل کا مغز اول درجہ میں سرد اور دوسرے درجہ میں خشک ہے۔ اگر نیل کو پھول کے ہمراہ توڑ کر آگ میں پکایا جائے تو اس میں قوت قابضہ اور حابسہ کا مزید اضافہ ہو جاتا ہے۔ چودہ سے چھتیس گرام تک پختہ نیل کا مغز اور ہم وزن یا نصف وزن شکر یا نبات کے ہمراہ خالی پیٹ کھانے سے مزمن اسہال میں فائدہ کرتا ہے اور یہ مجرب ہے۔ نیل کا مغز خصوصاً نیم پختہ نیل کا مغز کثرت استعمال سے بواسیر اور سدوں کو پیدا کرتا ہے۔ اس کا مصلح نصف وزن سے ہم وزن تک شکر ہے۔ بعض اطباء نے اس کا بدل شورہ لکھا ہے۔

ہندوستانی اطباء کے مطابق پختہ نیل کا مغز گرم، رطب اور ثقیل ہوتا ہے۔ بلغم، صفراء، ریاح میں اضافہ اور دیر ہضم ہوتا ہے اور ہضم ہونے کے وقت معدہ میں سوزش پیدا کرتا ہے، بھوک کم اور دستوں کو روکتا ہے۔ کچا نیل تلخ، کسلا، ہلکا شیریں اور لطیف ہوتا ہے۔ دل اور تمام اعضا کو قوی کرتا ہے، یہ حابس، مشہی اور ہاضم ہے، ریاح و بلغم کے فساد کو دفع کرتا ہے۔ کچے نیل کا مغز مناسب دواؤں کے ہمراہ اسہال میں بہت فائدہ کرتا ہے۔

صاحب معدن الشفا کے مطابق کچے نیل کا مغز تیز، گرم، چکنا، کڑوا، کسلا، قابض بلغم اور ریاح کو صاف کرتا ہے۔ پختہ نیل ریاحی، صفراوی اور بلغمی امراض پیدا کرتا ہے۔ اس کو کھانے سے ریاح بہت بدبودار نکلتی ہے۔ بعض ہندوستانی مولفین کی کتابوں کے مطابق سنگرہنی میں فائدہ کرتا ہے۔ کھانے کو ہضم اور ریاح کو خارج کرتا ہے۔ اسہال کے ذریعہ کیڑوں کو خارج، پیٹ درد اور تفتیر البول میں مفید ہے۔ کچا نیل ثقیل، بھوک کو ساقط اور لیس دار بلغم پیدا کرتا ہے۔ مزمن امراض اور مزمن بخاروں میں استعمال ممنوع ہے۔ یہ بخار میں نقصان پہنچاتا ہے۔

درخت نیل کی چھال بخار میں فائدہ کرتی ہے۔ اس کی جڑ شیریں اور زود ہضم ہے۔ غشیان، باد، صفراء، و بلغم کو دفع کرتی ہے۔ اطباء کے مطابق اس کے پتوں کا رس آنکھ میں لگانے سے بینائی میں اضافہ ہوتا ہے۔ طب فرشتہ میں لکھا ہے کہ ہندوستانی لوگوں نے روغن تخم نیل کے کثیر فوائد شمار کرائے ہیں۔ آپ تجربہ سے بہت عجب اور نوادر سے روبرو ہوں گے۔ اس کے تخم کا روغن پتال جنتر کے طریقے سے حاصل کیا جاتا ہے۔ روزانہ اکتیس ملی لیٹر روغن کو ایک پیالہ اس جو شانندہ کے ہمراہ نو مہینہ تک نوش کریں، جس کو تین عدد ہلیلہ، تین عدد بلیلہ، تین عدد آملہ منقی اور تین پیالہ پانی میں تیار کیا گیا ہو تو بے شمار عجائب اور منافع کا مشاہدہ ہوتا ہے۔ طب فرشتہ میں یہ بھی لکھا ہے اگر ہلیلہ، بلیلہ اور آملہ سب سے بارہ گرام کے جو شانندہ میں روغن کو ملا کر چالیس دن نوش کیا جائے تو عجیب و غریب فوائد حاصل ہوتے ہیں۔ بعض کے مطابق اس کا عربی نام بل ہے۔ اس کے افعال و خواص بل کے ذیل میں تحریر ہو چکے ہیں اور اس کی ایک قسم بلوسکیہ کے ذیل میں تحریر ہوگی۔

**بیل**

باپر زیر، یہ گائے کا ہندی نام ہے۔ باکے نیچے زیر کے تلفظ کے ساتھ غیر تنا دار پودا یعنی بیارہ ہے۔

**پیل**

پاکے نیچے زیر ہے، یہ ہاتھی ہے اور یہ اراک (پیلو) کا بھی نام ہے۔

**پیل افرردی**

یہ ٹیل (مچھی چھی) ہے۔

**بیل پتری**

اس کا نام آ کوتیکی بھی ہے۔ اس کے سنسکرت نام لیٹھو یک پھل (اس کا پھل اور ٹیل خوشبودار ہوتے ہیں)، راجی رجنٹ (بادشاہ لوگ اس کا شیرہ نوش کرتے ہیں)، پانیاوی (پینے کے قابل مشروب ہے) اور سنٹھوک پھل (خوشبودار پھل) ہیں۔ یہ غیر تنا دار ایک پودا ہے۔ اس کے پتے پان کے مانند اور خوشبودار ہوتے ہیں۔ اس کے پھل اور شاخ وغیرہ بھی خوشبودار ہوتی ہیں، اس کو راجہ مہاراجہ کھانا پسند کرتے ہیں۔ اس کا مزاج گرم و خشک ہے۔ یہ پیٹ کے کیڑے، پھوڑے اور میہ (سوزاک) کے امراض دفع کرتا ہے۔

**بیل بھدر**

یہ تھڑی جڑا سورپ ہے۔

**پیلج**

پاکے نیچے زیر، یا، لام اور جاساکن۔ یہ اراک (پیلو) ہے۔

**بیل دارو**

یہ تنکا بن زبان کا لفظ ہے۔ یہ جبذہ بیدستر ہے۔

**بیلدر چین**

یہ ترکی لفظ ہے، اس کے معنی سمائی (بیڑ) کے ہیں۔

**بیل ڈوری**

باکے نیچے زیر، یا مجھول اور لام ساکن، ڈال پر پیش و مجھول، را کے نیچے زیر اور یا ساکن، یہ چھوٹی جیونتی ہے۔ اس کی ٹیل بہت گل ہوتی ہے۔ یہ درخت وغیرہ سے لپٹتی ہے اور اس کا پھل چھوٹے کھیرے کے مانند ہوتا ہے۔

**پیلک**

یہ گاجر کا ہندی نام ہے۔

**پیل گوس**

یہ لوف کبیر کا فارسی نام ہے۔

**بیلمون**

یہ جنگلی خرفہ ہے۔ بعض کے مطابق اس لفظ میں کافی تحریف ہوتی ہے اور زیادہ درست لفظ سلمون ہے، یہ عرنج ہے۔

**پیلو**

با کے نیچے زیر، یا ساکن، لام پر پیش اور واؤ ساکن۔ یہ اراک کا ہندی نام ہے۔ یہ سنسکرت میں کر پھل، پچنا، جلنکاری (مقوی)، ولہیاور چھا کلما، بناسن، جٹادرکما، درجن اور کوپری سے موسوم ہے۔ یہ ایک جنگلی درخت ہے۔ ہندوستان میں کثرت سے پایا جاتا ہے۔ یہ طویل القامت اور بہت شاخ دار ہوتا ہے۔ پتے ڈھائی انچ کے برابر اور باریک ہوتے ہیں۔ اس کے پھل کو جال اور پیل کہتے ہیں۔ پیل، فیل کے ہم وزن ہے۔ اس کا دوسرا نام آخر میں جیم کے اضافہ اور لام پر زبر کے ساتھ بیج بھی ہے۔ ہندوستانی اطباء کے نزدیک یہ گرم، لطیف، بلین اور مشمتبی طعام ہے۔ کھانے کے بعد کی قے کو دفع کرتا ہے۔ باؤ گولہ، بواسیر، امراض طحال، باد و خون کے فساد اور گردہ و مثانہ کی پتھری کو دفع کرتا ہے۔ اس سے صفرا پیدا ہوتا ہے۔ یہ خامرہ کے زمرہ سے ہے۔ اس کا پھل تلخ اور اسہال آور ہے۔ بلغم و صفرا کے فساد، اعضاء کی سوزش، جذام اور پیٹ کے کیڑے دفع کرتا ہے۔ برگ پیلو اور اونٹ کے پیشاب کا ضما د خنا زیر کو دفع کرتا ہے۔ چھ گرام شاخ پیلو کی پوست، سات گول مرچ کو پانی میں پیس کر چھ دن پینے سے بواسیر دفع ہو جاتی ہے۔ اہل ہند کے مطابق پیلو تینوں اخلاط کو صاف کرتا ہے۔ اس کے جوشاندہ کا مضمضہ دانتوں میں فائدہ اور قوت باہ کو قوی کرتا ہے۔ پیلو کا مزاج گرم اور رطب ہے۔ اس کے افعال و خواص اہل یونان کے مطابق اراک کے ذیل میں تحریر ہو چکے ہیں۔

**پیلو پرنی**

اس کا تلفظ پا، یا، لام، واؤ، دوسرے پا پر زیر، یا ساکن، نون کے نیچے زیر اور یا ساکن ہے۔ یہ چوکندی ہے۔

**پیلو کا**

اس کا تلفظ پا، یا، لام، واؤ، کاف پر زبر اور الف ہے۔ یہ چھوٹا تیندوا ہے۔

**بیلہ**

اس کا تلفظ با کے نیچے زیر، یا ساکن، لام پر زبر اور یا ساکن ہے۔ یہ رے نیل کی ایک قسم ہے۔

**بیم**

یہ بسد ہے۔

**بیموا**

یہ بیج ہے۔

**بین**

یہ دماغ ہے۔

**بینت**

اس کا تلفظ با کے نیچے زیر، یا مجہول، نون خفی اور تا ساکن ہے۔ یہ ہندی لفظ ہے، اس کا فارسی نام خیزران، عربی نام خزران اور

ہندی نام پتم ہے۔ یہ سنسکرت میں پریمودہ، پتر دو چاکھوج، اگر چا وہ، دیرکھ پتر کا ویک اور دیرکھ پترک کے ناموں سے موسوم ہے۔ اہل ہند کے نزدیک اس کی چار اقسام ہیں۔ ایک مطلق پنت کے نام سے دوسرا قوت کام سے، تیسرا جل پنت سے اور چوتھا انجل کے نام سے معروف ہے اور ان چاروں اقسام کا مزاج سرد ہے۔

پنت اعضاء کی سو جن اور بوا سیر کو دفع کرتا ہے۔ پھوڑے، پھنسی حدت و غلیان اور پیشاب کی سوزش کو دفع کرتا ہے۔ سنگ مثانہ اور باد، بلغم و خون کے فساد میں فائدہ کرتا ہے۔ ایک قول کے مطابق یہ کیڑے، باد، صفرا پیر اور زانوں کے درد اور سوزاک کو دفع کرتا ہے۔ جل پنت خاص طور پر قابض اور نفاخ ہے۔ انجل پنت اپنے اثر بالخاصیت سے زہر کے فساد کو دفع کرتا ہے۔ اس کے افعال و خواص حکمائے یونان کے مطابق خیزران کے ذیل میں آئیں گے۔

### پیورندی

پاکے نیچے زیر، یا ساکن، واؤ اور راپرز بر، نون ساکن، دال کے نیچے زیر اور دوسری یا ساکن۔ یہ چھوٹی ستار ہے۔

### سینوق

یہ پنبہ ہے۔

### پیوڑی

پاکے نیچے زیر، یا مجھول اور واؤ ساکن، ڈاکے نیچے زیر اور یا ساکن۔ یہ ایک لطیف اور ہلکی چیز ہے۔ بعض لوگوں کا خیال ہے کہ یہ اس نوزائیدہ گائے کے بچے کے پیشاب کو پکا کر تیار کیا جاتا ہے، جس کو آم کے کچے پتے کھلائے گئے ہوں، اس کو اکثر نقاش لوگ استعمال کرتے ہیں اور ہندوستان میں کافی مشہور ہے۔

### پیوزا

یہ فارسی لفظ ہے، یہ قرصعہ کی ایک قسم ہے۔

### پیوسی

پاکے نیچے زیر، یا اور واؤ ساکن، سین کے نیچے زیر اور یا ساکن۔ یہ لیہ کا ہندی نام ہے نیز یہ ہندی میں کہیسی، پیوہ اور پیو کہہ کے نام سے جانا جاتا ہے۔ یہ جانوروں کا دودھ ہے، جو ولادت کے دو تین دن تک حاصل ہوتا ہے۔ اہل ہند کے نزدیک یہ مسخن، محرک باہ، مورث فواق، مولد سنگ اور دیر ہضم ہے۔ اس کا مصلح مختلف شیریں چیزیں ہیں۔ بعض اہل ہند کے مطابق یہ خوشبودار، مدر بول، مسقط قوت اور مولد باد ہے، اس کے افعال و خواص یونانی اطباء کے حوالہ سے لیہ کے ذیل میں آئیں گے۔

### پیوند مریم

یہ قلت (کلتھی) ہے۔

### بیولہ

اس کا ہندی نام درددارا ہے۔

## پیشہ

پاکے نیچے زیر، یا اور ہاساکن۔ یہ فارسی لفظ ہے۔ یہ عربی میں شحم، طرق، قمہ، یونانی میں فوتیس اور ہندی میں چربی کے نام سے موسوم ہے۔ یہ ایک مفرد عضو ہے، جو گردہ، معدہ، آنتوں وغیرہ پر پیدا ہو کر جم جاتا ہے اور ان کی حفاظت کرتا ہے۔ چربی، سمین سے سخت ہوتی ہے۔ چربی اور سمین کا مادہ، بارد، آبی اور رقیق خون ہوتا ہے۔ ان دونوں کو برودت بستہ کرتی ہے۔ اس لیے یہ دونوں گرمی سے پگھل جاتے ہیں، لیکن برودت، کثافت اور العقاد کا اثر چربی پر سمین سے زیادہ ہوتا ہے۔ فرہ جانور کے گردہ کے ارد گرد کی تازہ چربی اعلیٰ معیار کی ہوتی ہے۔

چربی کے بہتر استعمال کا طریقہ یہ ہے کہ اس کے پردہ اور جھلی کو صاف کر کے تانبایا لوہے کے برتن میں دھوپ میں رکھیں۔ پگھلی ہوئی کوٹھی کے پختہ برتن میں جمع کرتے جائیں، نمک سود چربی بعض امراض سے حفاظت اور بعض امراض میں نقصان پہنچاتی ہے۔ نر جانور کی چربی، مادہ سے، جنگلی جانوروں کی چربی، پالتو جانور کی چربی سے اور شکاری جانور کی چربی، غیر شکاری سے گرم ہوتی ہے۔ خسی کی چربی درمیانی، اپنے مادہ سے قریب تر، اور گوشت سے زیادہ سرد اور رطب ہوتی ہے۔ تازہ چربی گرم اور پرانی گرم و خشک ہوتی ہے۔ وقت گزرنے کے ساتھ ساتھ اس کی گرمی، خشکی اور لطافت میں اضافہ ہوتا رہتا ہے۔

**مزاج:** چربی کا طبعی مزاج بارد ہے کیونکہ یہ خون کے آبی مادہ سے پیدا اور سردی سے منجمد ہوتی ہے، مگر یہ بدن انسان میں گرمی پیدا کرتی ہے، کیونکہ روغنی مادہ کی وجہ سے بدن کی گرمی کے ذریعہ تیزی سے حرارت کو قبول کرتی ہے۔ چنانچہ چربی کا مزاج امور طبعیہ میں بارد اور علم الادویہ میں گرم ہے۔ ان دونوں میں کوئی تضاد نہیں ہے۔ اس کی طبیعت ہر جانور کے اعتبار سے مختلف ہوتی ہے اور اس کا تذکرہ ہر جانور کے ذیل میں تحریر ہے۔

**افعال و خواص:** مطلق چربی سے بکرے کی چربی مراد ہوتی ہے۔ یہ دنبہ کی ایہ سے خشک، لطیف، سریع الانحدار اور بطنی الفساد ہوتی ہے۔ بطن کی چربی بہت زیادہ گرم و خشک ہوتی ہے۔ خسی و عمر دراز جانور کی چربی زیادہ خشک ہوتی ہے۔ جوان جانور کی چربی کم خشک ہوتی ہے۔ خسی جانور کی چربی جماع نہ کرنے کی وجہ سے حار بنی رہتی ہے اور حرارت محفوظ رہتی ہے۔ خنزیر کی چربی سب سے زیادہ رطب ہوتی ہے اور یہ روغن زیتون جیسا کام کرتی ہے۔ اس کے بعد بطن کی چربی رطب ہوتی ہے۔ بکرا کی چربی، خنزیر اور بطن کی چربی سے غلیظ ہوتی ہے پالتو مرغی کی چربی اوسط درجہ گاڑھی ہوتی ہے۔

شیخ کے مطابق بطن کی چربی لطیف اور مرغی کی چربی سے زیادہ گرم ہوتی ہے۔ مرغ کی چربی اوسط درجہ ہوتی ہے۔ اعرابی اونٹ کی چربی شدید مسخن، گائے کی چربی، شیر اور بکرے کے مقابلے میں اور درجہ مسخن اور ریچھ کی چربی لطیف ہوتی ہے۔ تمام نر جانوروں کی چربی، مادہ سے قوی ہوتی ہے۔ بکرا کی چربی سب سے زیادہ قابض ہوتی ہے۔ بکرے کی چربی شدید محلل ہوتی ہے۔ ایک قول کے مطابق بیل کی چربی بھیڑ سے گرم ہوتی ہے۔ بکری کی چربی، بکرا سے اور شیر کی چربی تمام جانوروں سے زیادہ گرم ہوتی ہے۔ اس کی چربی شدید محلل ہوتی ہے۔ یہ ورم کے زمانہ ابتدا میں فائدہ نہیں کرتی، مگر زمانہ انتہاء میں سخت اور پرانے ورم کو فائدہ کرتی ہے۔

بھالو اور مرغابی کی چربی داء الثعلب میں فائدہ کرتی ہے۔ خنزیر کی چربی بہترین منضج اور ملین ہے۔ یہ گرم ورم، آنتوں کے زخم، درد



میں راحت اور بدن میں خوب پیوست ہوتی ہے۔ بطخ کی چربی اس سے کم لیس دار اور بدن میں سرایت کرتی ہے۔ بکری کے گردہ کی چربی آنتوں کے زخم اور سیدھی آنت کی خراش و سوزش میں فائدہ کرتی ہے۔ یہ درد میں راحت اور نیند لاتی ہے۔ گدھ اور شکاری پرندوں کی چربی جوڑوں کے درد میں مفید ہے۔ موم، زفت، اور نیل، یا گائے یا بکریا بکری اور خنزیر کی چربی کا ساڑھے تین گرام ضماد ورم و پھوڑے کا بہترین منضج اور مفتح ہے۔ پرانی چربی میں حرافت و لطافت زیادہ ہو جاتی ہے۔ یہ بہترین محلل کا کام کرتی ہے، مگر پرانی چربی درد رحم میں نقصان کرتی ہے۔ مرغی وغیرہ کی تمام اقسام کی ملیں چربی درد رحم میں فائدہ کرتی ہے۔


چربی کھانے سے غشیان پیدا ہوتا ہے۔ گرم مزاج میں اس کا مصلح کچھین، آب لیموں وغیرہ اور سرد مزاج میں زنجبیل، نمک وغیرہ ہے۔ خلاصہ کلام! چربی کے تمام افعال و خواص روغن زیتون سے قریب تر اور اس سے بہتر ہوتے ہیں۔

### پیہ خرما

یہ جہاز کا فارسی نام ہے۔

### پیہ قانوندی

یہ قانود (پہلوا) ہے۔



## اسماء ادویہ

|     |                             |                |     |              |     |
|-----|-----------------------------|----------------|-----|--------------|-----|
| ۱۵۹ | آب                          | آب گوشت        | //  | آچار         | //  |
| ۱۶۰ | آب بسیار سرد                | آپٹا           | //  | آجر          | //  |
| ۱۶۱ | آب نیم گرم                  | آپٹا گپٹا      | ۱۶۹ | آجھی         | ۱۷۷ |
| //  | آب فاتر                     | آب ہو جوشانیدہ | //  | آچین         | //  |
| //  | آب بسیار گرم                | آنچ            | //  | آدا          | //  |
| //  | آب باران                    | آب دارو        | //  | آداری        | //  |
| ۱۶۲ | آب مقطر                     | آب دندان       | //  | آدھا جھاڑا   | //  |
| //  | آب چشمہائے جاری             | آبست           | //  | آدٹا         | //  |
| //  | آب نہرہائے جاری             | آبق            | ۱۷۰ | آدت بھگت     | //  |
| //  | آب ایستادہ                  | آبکامہ         | //  | آدروقیون     | //  |
| ۱۶۳ | آب نئے زار ہا و برنج زار ہا | آبگون          | ۱۷۱ | آدم          | //  |
| //  | آب کدرو غلیظ فاسد           | آبگینہ         | //  | آدھکی        | ۱۷۸ |
| //  | آب چاہ و کاریز              | آبلوج          | ۱۷۲ | آذان الارنب  | //  |
| //  | آب مدبر                     | آبنوس          | //  | آذان التیس   | //  |
| ۱۶۴ | آب دریائے شور               | آبوس           | ۱۷۵ | آذان الشور   | //  |
| ۱۶۵ | آب حمات                     | آپھو           | //  | آذان الحجدی  | //  |
| //  | آب کبریٰ                    | آبیکہ          | //  | آذان الحیوان | //  |
| //  | آب زفتی و قیری              | آپٹا           | //  | آذان الدب    | ۱۷۹ |
| ۱۶۶ | آب معدن فلزات               | آفیل           | //  | آذان الشاة   | //  |
| //  | آب تلخ                      | آبی            | ۱۷۶ | آذان الغنز   | //  |
| //  | آب شور                      | آت             | //  | آذان الغزال  | //  |
| //  | آب خاکستر                   | آنا            | //  | آذان القار   | //  |
| ۱۶۷ | آب دہن                      | آت جو          | //  | آذان الفیل   | ۱۸۲ |
| //  | آب گُمہ                     | آتش            | //  | آذان القیسس  | //  |
| //  | آبار                        | آتش خوارہ      | //  | آذر باس      | //  |
| ۱۶۸ | آب پنیر                     | آثرون          | //  | آذر بو       | //  |

|     |            |     |            |     |             |
|-----|------------|-----|------------|-----|-------------|
| ۲۰۲ | آک         | //  | آزاددارو   | ۱۸۳ | آذر سر      |
| //  | آک         | ۱۸۹ | آزاد درخت  | //  | آذرگون      |
| ۲۰۴ | آکاہولی    | ۱۹۱ | آس         | //  | آذریون      |
| //  | آگ پتری    | ۱۹۴ | آس ہڑی     | ۱۸۵ | آذریونہ     |
| //  | آگ بلیا    | ۱۹۵ | آس ہندی    | //  | آڑا         |
| //  | آکٹار      | //  | آسا        | //  | آرام سیتل   |
| ۲۰۵ | آکج        | //  | آسا پالا   | //  | آرتوم       |
| //  | آگ جھڑو    | ۱۹۶ | آسارون     | //  | آرد         |
| //  | آگ دونہ    | //  | آسافٹی ڈا  | //  | آردتولہ     |
| //  | آگسمل      | //  | آسھوٹا     | ۱۸۶ | آردسیوس دار |
| //  | آک کا گوند | //  | آسایونی    | //  | آردکنار     |
| //  | آکل ہنفسہ  | //  | آسمنک      | //  | آردمیدہ     |
| //  | آکلی       | //  | آسو        | //  | آردم        |
| //  | آکچس       | //  | آسوری      | //  | آردوج       |
| //  | آکوئیگی    | //  | آسیوس      | //  | آرنیس       |
| //  | آگھ        | ۱۹۷ | آش         | ۱۸۷ | آرسینک      |
| ۲۰۶ | آل         | //  | آش آرو     | //  | آرگ         |
| //  | آلابو      | //  | آش بچگاں   | //  | آرگتمول     |
| //  | آلم        | ۱۹۸ | آشجو       | //  | آرگودھو     |
| //  | آلو بخارا  | //  | آشوک       | //  | آرگینم      |
| ۲۰۹ | آلوج       | //  | آطریال     | //  | آرن         |
| //  | آلوچہ      | ۲۰۱ | آغارولن    | //  | آرناچ       |
| //  | آلوبالو    | //  | آغلس       | //  | آرنج        |
| ۲۱۱ | آلوی فرنگ  | //  | آغو        | ۱۸۸ | آرن صارن    |
| //  | آلوسن      | //  | آغونی      | //  | آڑو         |
| ۲۱۲ | آلوہ       | //  | آغورس      | //  | آری         |
| //  | آلوی       | //  | آغینس      | //  | آریا        |
| //  | آلیہ       | //  | آفتاب پرست | //  | آرید برید   |
| //  | آم         | //  | آقشرو      | //  | آریوت       |

|             |     |                  |     |             |     |
|-------------|-----|------------------|-----|-------------|-----|
| آمبرا       | //  | آنسین            | //  | ابریون      | //  |
| آمیج        | //  | آوا              | //  | ابرس        | //  |
| آمل         | ۲۱۳ | آوانک مکھی       | //  | ابرق        | //  |
| آماتک       | //  | آوریا موریا      | //  | ابرقلیا     | //  |
| آملکی       | //  | آورتنی           | //  | ابرک        | //  |
| آملکیدل     | //  | آویو آکل         | //  | ابرکاکیا    | ۲۳۱ |
| آملہ        | //  | آونتی            | //  | ابرمرده     | //  |
| آملشائیشیتے | ۲۱۵ | آہک              | //  | ابرنج       | //  |
| آملیس       | ۲۱۶ | آہن              | ۲۲۳ | ابرنجبین    | //  |
| آمند        | //  | آہن ربا          | ۲۲۵ | ابرنی       | //  |
| آمنڈھا      | //  | آہو              | //  | ابرنج مشک   | //  |
| آمولن       | //  | آہوری            | ۲۲۶ | ابرو        | //  |
| آنب         | //  | آژن              | //  | ابروتا      | //  |
| آنبورہ      | //  | آیت              | //  | ابرون       | //  |
| آنبی ہلدی   | ۲۱۷ | آیت بروتی        | //  | ابرویون     | ۲۳۲ |
| آنت         | //  | آکدارید          | //  | ابرین       | //  |
| آنج         | //  | آکی یومیا سرولیا | //  | ابریشم      | //  |
| آنڈ         | ۲۱۸ | آیک دلالہ        | ۲۲۷ | ابدع        | ۲۳۳ |
| آنس الارواح | //  | آپ               | ۲۲۸ | ابریون      | //  |
| آنس انفس    | //  | آپا              | //  | ابزار       | //  |
| آنغرا       | //  | آپاتیل           | //  | ابزار       | ۲۳۵ |
| آنک         | ۲۱۹ | آبابوس           | //  | ابزار الفطر | //  |
| آنکڑا       | //  | آبازیر           | //  | آستقون      | //  |
| آنگم        | //  | آپامارک          | ۲۲۹ | آبق         | //  |
| آنکولا      | //  | آبامرون          | //  | آبقر        | //  |
| آنول        | //  | آبانس            | //  | آبل         | //  |
| آنول ترور   | //  | آبدع             | //  | آبل الدیک   | //  |
| آنولہ       | //  | آپراجتا          | //  | آبلسمین     | //  |
| آنولیس      | ۲۲۰ | آبراز            | ۲۳۰ | آلبیو       | //  |

|     |              |     |                      |     |                                         |
|-----|--------------|-----|----------------------|-----|-----------------------------------------|
| ۱۱  | ابوالمسیح    | ۱۱  | ابوالنخشب            | ۱۱  | ابم کاجی                                |
| ۱۱  | ابوالمسافر   | ۱۱  | ابوخطار              | ۱۱  | ابن آدمی                                |
| ۲۳۲ | ابوسطار      | ۱۱  | ابوخلسا اور ابوخلس   | ۲۳۶ | ابن حبہ                                 |
| ۱۱  | ابومقابل     | ۱۱  | ابودایت اور ابودال   | ۱۱  | ابن طائر                                |
| ۱۱  | ابوالمیلح    | ۱۱  | ابورماح              | ۱۱  | ابن عرس                                 |
| ۱۱  | ابومیلون     | ۱۱  | ابوزندیق             | ۱۱  | ابن عنب                                 |
| ۱۱  | ابونامون     | ۱۱  | ابوزیاد              | ۱۱  | ابن قرۃ                                 |
| ۱۱  | ابوکیچی      | ۱۱  | ابوس                 | ۱۱  | ابن الماء                               |
| ۱۱  | ابہرک        | ۱۱  | ابوسج                | ۱۱  | ابوالامر، ابوالغضب، ابو جہل اور ابو عمر |
| ۱۱  | ابہل         | ۱۱  | ابوشا                | ۱۱  | ابوالاجساد                              |
| ۲۳۳ | ابہیا        | ۱۱  | ابوالشفاء            | ۱۱  | ابوالاخبار، ابونمامہ اور ابوالربیع      |
| ۱۱  | ابھیو        | ۲۳۹ | ابوشفیق              | ۱۱  | ابوالاخضر                               |
| ۱۱  | ابھیم        | ۱۱  | ابوالصلت             | ۱۱  | ابوالاخذ                                |
| ۱۱  | ابھی پتا     | ۱۱  | ابوطیلون             | ۱۱  | ابوالارواح                              |
| ۱۱  | ابھین        | ۱۱  | ابوعلس               | ۱۱  | ابوالاسود                               |
| ۱۱  | ابی          | ۱۱  | ابوعمارہ             | ۲۳۷ | ابوالحج، ابو حرون، ابوسفر اور ابوکعب    |
| ۲۳۵ | ابیدی        | ۱۱  | ابوعمران             | ۱۱  | ابوالاصفر                               |
| ۱۱  | ابیشون       | ۱۱  | ابوعوارس             | ۱۱  | ابوارک اور ابواراک                      |
| ۱۱  | ابیون        | ۱۱  | ابوالفواخت           | ۱۱  | ابوالبحر                                |
| ۱۱  | اتا          | ۱۱  | ابوالفضیل            | ۱۱  | ابوبرا                                  |
| ۱۱  | اتاما        | ۱۱  | ابوالقادم            | ۱۱  | ابوتمرون                                |
| ۱۱  | انا پو       | ۱۱  | ابوقانس              | ۱۱  | ابوتی                                   |
| ۲۳۶ | اتان         | ۲۴۱ | ابوقسطس              | ۱۱  | ابوجراہ                                 |
| ۱۱  | اتباطون      | ۱۱  | ابوالقطاف            | ۱۱  | ابوالنجیم                               |
| ۱۱  | اتچا         | ۱۱  | ابوقلمون             | ۱۱  | ابوالنجیب                               |
| ۱۱  | اتپلا نونہیا | ۱۱  | ابوکثیر              | ۱۱  | ابوحمرا                                 |
| ۱۱  | اتپلیھی      | ۱۱  | ابوکلہ               | ۱۱  | ابو حجاب                                |
| ۱۱  | اتپنا سارک   | ۱۱  | ابولیس اور ابولعب    | ۲۳۸ | ابوحبان                                 |
| ۱۱  | اٹھوشن       | ۱۱  | ابوما لک اور ابوکیچی | ۱۱  | ابوالحکم و ابوالوثاث                    |

|     |                  |     |                 |     |                       |
|-----|------------------|-----|-----------------|-----|-----------------------|
| ۱۱  | اچھا             | ۱۱  | اثاثتھون        | ۱۱  | اتھڈی                 |
| ۱۱  | اچھا پھل         | ۱۱  | اٹھدار          | ۱۱  | اترا پدھم             |
| ۱۱  | اچھو             | ۱۱  | اٹھ             | ۱۱  | اترار                 |
| ۱۱  | اچھوالیک         | ۲۵۰ | اٹھرار          | ۱۱  | اترا نیو              |
| ۱۱  | اچھورا           | ۱۱  | اٹھروہو         | ۲۴۷ | اترج                  |
| ۲۵۶ | اچھول            | ۱۱  | اٹھل            | ۱۱  | اترن                  |
| ۱۱  | اچھو کھجی        | ۲۵۲ | اٹھلق           | ۱۱  | اٹھوشک                |
| ۱۱  | اچھی پتریکا      | ۲۵۳ | اٹھ             | ۱۱  | اٹھی                  |
| ۱۱  | اچھی بھیشجا      | ۱۱  | اٹھا            | ۱۱  | اٹھرون                |
| ۱۱  | اچھیری           | ۱۱  | اٹھام           | ۱۱  | اٹھلا                 |
| ۱۱  | احداق البقر      | ۱۱  | اٹھینطس         | ۱۱  | اٹھی مامڑی            |
| ۱۱  | احداق المرضی     | ۱۱  | اٹھینون         | ۱۱  | اٹھکھٹا               |
| ۱۱  | احدیا اور احادیا | ۱۱  | اٹھیر الملوک    | ۱۱  | اٹھی                  |
| ۱۱  | احریض            | ۱۱  | اٹھاج           | ۱۱  | اٹھبا                 |
| ۲۵۷ | احراز البقول     | ۱۱  | اٹھاجی          | ۱۱  | اٹھبیک                |
| ۱۱  | احسا             | ۱۱  | اٹھادوگدہ       | ۱۱  | اٹھوارنی              |
| ۱۱  | اٹھا             | ۱۱  | اٹھاشرنکے       | ۱۱  | اٹھامیس               |
| ۱۱  | اٹھب             | ۱۱  | اٹھاص           | ۲۴۸ | اٹھن                  |
| ۱۱  | اٹھلب دیا        | ۱۱  | اٹھاکرن         | ۱۱  | اٹھپریا               |
| ۱۱  | اٹھیون           | ۲۵۴ | اٹھان           | ۱۱  | اٹھیل                 |
| ۲۵۸ | اٹھاء            | ۱۱  | اٹھرا           | ۱۱  | اٹھچھترا              |
| ۱۱  | اٹھراس           | ۱۱  | اٹھراشو         | ۱۱  | اٹھیں                 |
| ۱۱  | اٹھرساج          | ۱۱  | اٹھکنده         | ۲۴۹ | اٹھکیسرا              |
| ۱۱  | اٹھروٹ           | ۱۱  | اٹھلاچندن       | ۱۱  | اٹھمکت                |
| ۱۱  | اٹھروس           | ۱۱  | اٹھمود          | ۱۱  | اٹھوسا                |
| ۱۱  | اٹھریوس          | ۱۱  | اٹھوائن         | ۱۱  | اٹھاریون              |
| ۱۱  | اٹھریط           | ۲۵۵ | اٹھوائن خراسانی | ۱۱  | اٹھاناسیا اور اسناشیا |
| ۱۱  | اٹھریطوس         | ۱۱  | اٹھہ            | ۱۱  | اٹھالیس               |
| ۲۵۹ | اٹھسینہ          | ۱۱  | اٹھھا           | ۱۱  | اٹھامیٹھون            |

|     |                            |     |             |     |                     |
|-----|----------------------------|-----|-------------|-----|---------------------|
| ۲۷۲ | اردمن                      | ۲۶۷ | اذریس       | //  | اخفک                |
| //  | اردشیران                   | //  | اذراک       | //  | اخله                |
| //  | اردق ناقی                  | //  | اذرار       | //  | اخیوس               |
| ۲۷۳ | اردک                       | //  | اذن         | //  | اخیروس              |
| //  | اردماء، اردشران، اردشیردار | //  | اذناب       | //  | اخیوس               |
| //  | اردم                       | //  | اذناب الخیل | //  | اخیلس               |
| //  | ارده                       | ۲۶۸ | اراروٹ      | //  | اخیلوس              |
| //  | ارده چندرا                 | //  | اراقو       | //  | اخیل                |
| //  | ارده کنٹک                  | //  | اراک        | ۲۶۰ | ادادا               |
| //  | اردیندو پشپک               | ۲۷۰ | اراه        | //  | اڈاسرم              |
| //  | ارذرا                      | //  | ارپا        | //  | ادخن                |
| //  | ارز                        | //  | اربالیس     | //  | ادرارا اورادرارو    |
| //  | ارزن                       | //  | ارب         | //  | ادرافس              |
| //  | ارزه                       | //  | اربع اربعین | //  | ادک                 |
| ۲۷۴ | ارزیز                      | //  | اربوده پھل  | ۲۶۱ | ادرویس              |
| //  | ارسائیتون                  | //  | اربوطانون   | //  | ادرومالی            |
| //  | ارسد                       | //  | اربیان      | //  | ادرونی              |
| //  | ارسطور                     | //  | اربیس       | //  | ادلسا               |
| //  | ارسطولوخیا                 | //  | ارتقی       | //  | ادمبرا              |
| ۲۷۵ | ارسطون                     | //  | ارتکان      | //  | ادنامیس             |
| //  | ارسطوناس                   | ۲۷۱ | ارٹی        | //  | ادنوس               |
| //  | ارسمین                     | //  | ارجان       | ۲۶۲ | ادویکا              |
| //  | ارسوسا                     | //  | ارجالون     | //  | ادویہ حارہ          |
| //  | ارشا                       | //  | ارجن        | //  | ادویہ خوشبو         |
| //  | ارشٹاہ                     | //  | ارجوا       | //  | ادی بھاسکر          |
| //  | ارشد                       | //  | ارجوان      | //  | ادیمیم              |
| //  | ارش کرم                    | //  | ارجیقنہ     | //  | اذارانی و اذارانیون |
| //  | ارض                        | //  | ارخص        | ۲۶۳ | اذاراتی             |
| //  | ارضہ                       | //  | ارد         | //  | اذخر                |

|     |           |                        |            |     |
|-----|-----------|------------------------|------------|-----|
| ۲۷۶ | ارطیا     | ارمائیان               | ارونیس     | ۸   |
| ۸   | ارطاماسیا | ارمنین                 | اژوسا      | ۸   |
| ۸   | ارطوناس   | ارمونیا                | اروسه      | ۸   |
| ۸   | ارطویاس   | ارمینا                 | ارونقی     | ۸   |
| ۸   | ارطی      | ارمیناقن               | ارومی      | ۸   |
| ۸   | ارطیقه    | ارمینوقون              | اژوی سداپ  | ۲۸۷ |
| ۸   | ارغامونی  | ارن                    | اژولی کنده | ۸   |
| ۲۷۷ | ارغوان    | ارتابه                 | اژوی الوا  | ۸   |
| ۸   | ارغول     | ارنب بزی               | ارها       | ۸   |
| ۸   | ارغیس     | ارنب بحری              | ارهر       | ۸   |
| ۸   | ارغیلیم   | ارنبی                  | ارید       | ۲۸۸ |
| ۸   | ارقان     | ارنڈ                   | اریذا      | ۸   |
| ۸   | ارقب      | ارنڈ خربوزه وارنڈ ککڑی | اریٹھ      | ۲۸۲ |
| ۸   | ارقطیون   | ارنقی                  | اریسارم    | ۸   |
| ۲۷۸ | ارقلس     | ارنه                   | اریسه      | ۲۸۳ |
| ۸   | ارقلیان   | ارنیاتی                | اریصادان   | ۲۸۹ |
| ۸   | ارقولس    | ارنیا کلد با           | اریطس      | ۸   |
| ۸   | ارقیطون   | ارنی                   | اریفیس     | ۸   |
| ۸   | ارکا      | اروانه                 | اریقا یوشا | ۸   |
| ۸   | ارکا کیا  | اروژ                   | ارین جیم   | ۸   |
| ۲۷۹ | ارکا هولی | اروزا                  | ازداد      | ۲۸۴ |
| ۸   | ارکا ولی  | اروس                   | ازدرد      | ۸   |
| ۸   | ارکپشک    | اروسه                  | ازدو       | ۲۸۶ |
| ۸   | ارکفن     | اروق                   | اژدها      | ۸   |
| ۸   | ارلو      | اروقلس                 | ازدوی      | ۸   |
| ۸   | ارماط     | ارومچک                 | ازرد       | ۸   |
| ۸   | ارماک     | ارونا                  | ارمالوس    | ۸   |
| ۸   | ارمال     | ارونیا                 | ازمور      | ۲۹۰ |
| ۲۸۰ | ارمانوس   | ارونس                  | ازوا       | ۸   |



|             |     |                 |     |                |     |
|-------------|-----|-----------------|-----|----------------|-----|
| ازوان       | //  | است بوب         | //  | اسد            | //  |
| ازورا       | //  | استیا           | //  | اسد الارض      | //  |
| اس          | //  | استخوان         | //  | اسد العدس      | //  |
| اسارون      | //  | استخوان اندوز   | ۲۹۹ | اسرار          | //  |
| اسارون اسفر | ۲۹۲ | استخوان خرما    | //  | اسراش          | ۳۰۳ |
| اسالس       | //  | استر            | //  | اسرب           | //  |
| اسبند       | //  | استراء          | //  | اسرلو          | ۳۰۴ |
| اسپ         | //  | استراود         | ۳۰۰ | استریشا        | //  |
| اسپ دریائی  | ۲۹۳ | استرج           | //  | اسرنج          | //  |
| اسپ دندان   | //  | استرخاء         | //  | اسروزع         | ۳۰۵ |
| اسپا بوئا   | //  | استورن          | //  | اسروره         | //  |
| اسپرزہ      | ۲۹۴ | استہ            | //  | اسریلی         | //  |
| اسپرطم      | //  | استحالی         | //  | اسری           | //  |
| اسپرغم      | //  | استحانو کرنی    | //  | اسطافالیں      | //  |
| اسپرک       | //  | استھراورما      | //  | اسطافالیوس     | //  |
| اسپرکا      | //  | استھراگندہ      | //  | اسطافیوس       | ۳۰۶ |
| اسپرمنٹ     | //  | استھراکھہ       | //  | اسطافیوس اغریا | //  |
| اسپت        | //  | استھلا شرنگا نک | //  | اسطاکیس        | //  |
| اسپغول      | //  | استھل پدمنی     | //  | اسطام          | //  |
| اسپنج       | ۲۹۷ | استھل کند       | ۳۰۱ | اسطراطیقوس     | //  |
| اسپندان     | //  | استھول پشپ      | //  | اسطرافلیقوس    | //  |
| اسپنس       | //  | استھول بھنفا کی | //  | اسطراغانا لیس  | //  |
| اسپھوئا     | //  | استھول کنک      | //  | اسطراک         | //  |
| اسپناج      | //  | استھول مجیا     | //  | اسطرماتوس      | //  |
| اسپھونکلا   | //  | استھونی         | //  | اسطروطیم       | ۳۰۷ |
| اسپھونکونیت | //  | استھوکھا        | //  | اسطریطس        | //  |
| اسپیوس      | //  | استھیداروک      | //  | اسطلس          | //  |
| اشارج       | ۲۹۸ | اسچاوتیلا       | ۳۰۲ | اسطوخودوس      | //  |
| استا پھنی   | //  | اسحار           | //  | اسعیرا         | ۳۰۹ |

|     |                     |                 |     |              |     |
|-----|---------------------|-----------------|-----|--------------|-----|
| ۳۱۰ | اسفاد سفید          | اسقلینوس        | //  | اسمگده پھل   | //  |
| //  | اسفارغین            | اسقنط           | //  | اسمگده کثو   | //  |
| //  | اسفاناخ             | اسقنقور         | //  | اسمنکا       | //  |
| ۳۱۱ | اسفاناخ رومی و ہندی | استوانس         | //  | اسمنگل کندا  | //  |
| //  | اسفراج              | استوردیون       | //  | اسموسا       | //  |
| //  | اسفراغریوس          | استولوداس       | ۳۱۷ | اسمونین      | //  |
| //  | اسفرغم              | استولوقندر یون  | //  | اسمیلوس      | //  |
| //  | اسفرک               | استومغری        | ۳۱۸ | اسنہان       | //  |
| //  | اسفرم               | استویوس         | //  | اسودسارخ     | //  |
| //  | اسفرینہ             | استولین         | //  | اسودہ        | ۳۲۳ |
| ۳۱۲ | اسفت                | استقید ولیون    | //  | اسویاکورک    | //  |
| //  | اسفلنج              | استقیراس        | ۳۱۹ | اسی پتریکا   | //  |
| //  | اسفلیناس            | استقیل          | //  | استیریکا     | //  |
| //  | اسفلنج              | اسکندروس        | //  | اسیلیسقا     | //  |
| ۳۱۳ | اسفند               | اسگند           | //  | اسینوب       | //  |
| //  | اسفند اسفید         | اسگند ہجا چھیری | //  | اسیوس        | //  |
| //  | اسفندان             | اسکوال          | ۳۲۰ | اسیہونکیت    | //  |
| //  | اسفندقارون          | اسکورنی         | //  | اشاچار       | ۳۲۵ |
| //  | اسفیداج             | اسکیفیلالی      | ۳۲۱ | اشبہ         | //  |
| //  | اسفیداج الجصاصین    | اسکیمان         | //  | اشبیل        | //  |
| //  | اسفیدباج            | اسکیمونی        | //  | اشتہون       | //  |
| ۳۱۵ | اسفیدار             | اسکی نان تو     | //  | اشتر         | //  |
| //  | اسفیدش              | اسل             | //  | اشترخار      | //  |
| //  | اسفیوس              | اسلنج           | ۳۲۲ | اشترغاز      | //  |
| //  | اسقال               | اسلوقوسا        | //  | اشترگیاه     | ۳۲۷ |
| //  | اسقانس              | اسلیوس          | ۳۲۳ | اشترگا و پنگ | //  |
| //  | اسقانس              | اسمار           | //  | اشتلا بوس    | //  |
| //  | استرطیقوس           | اسمالاون        | //  | اشت برک      | //  |
| //  | اسقلیا طیقوس        | اسمرسا          | //  | اشت گن       | ۳۲۸ |

|              |     |                    |     |               |     |
|--------------|-----|--------------------|-----|---------------|-----|
| اشٹ مشٹ      | //  | اشو کم             | //  | اضمو ط        | //  |
| اشٹو نڈک     | //  | اشیر               | //  | اطا واطا طاس  | //  |
| اشج          | //  | اشہ اور اشہ کلیانی | //  | اطباء         | //  |
| اشخار        | //  | اشہا یوس           | ۳۳۹ | اطباء الکلبہ  | //  |
| اشخیص        | ۳۲۹ | اشیران             | //  | اطبطون        | //  |
| اشراس        | ۳۳۰ | اشیرون             | //  | اطراطیقوس     | //  |
| اشرکی        | ۳۳۱ | اصابع الاصول       | //  | اطراف         | ۳۳۶ |
| اشریمان      | //  | اصابع الرصائی      | //  | اطرسوسیسوس    | //  |
| اشفار        | //  | اصابع الصفر        | //  | اطرمالہ       | //  |
| اشق          | //  | اصابع غدادی        | ۳۳۰ | اطرنخ         | //  |
| اشقاقل       | ۳۳۲ | اصابع فرعون        | //  | اطروخیا       | ۳۳۷ |
| اشقون        | //  | اصابع قنیان        | ۳۳۱ | اطروغا        | //  |
| اشکانی       | //  | اصابع الملک        | //  | اطریقلین      | //  |
| اشک مریم     | //  | اصابع ہرمس         | //  | اطریقون       | //  |
| اشکیل        | //  | اصاقو              | //  | اطریون        | //  |
| اشلابوس      | //  | اضطرک              | //  | اطریہ         | //  |
| اشلانہ       | //  | اصطفن              | ۳۳۲ | اطموط         | ۳۳۹ |
| اشلیہ کیا تم | //  | اصطفن              | //  | اطماط         | //  |
| اشموت        | //  | اصف                | //  | اطمیثا        | //  |
| اشموسا       | //  | اصفلاوس            | //  | اطواق         | //  |
| اشنان        | //  | اصلہ               | //  | اظفار الطیب   | //  |
| اشنان داؤد   | ۳۳۵ | اصل                | //  | اظفار الجن    | ۳۵۰ |
| اشنان قصارین | ۳۳۶ | اصل السوس          | //  | اعر           | ۳۵۱ |
| اشنہ         | //  | اصل فرعون          | ۳۳۲ | اعلیو طس      | //  |
| اشوا کرنا    | ۳۳۸ | اصل القلت          | //  | اعین السراطین | //  |
| اشوا گندھی   | //  | اصل میثا           | ۳۳۵ | اعیون         | //  |
| اشواموترا    | //  | اصول اربعہ         | //  | اغاروس امری   | //  |
| اشوانو       | //  | اضراس العجوز       | //  | اغالوجی       | //  |
| اشودونشرا    | //  | اضراس الکلب        | //  | اغلسولیس      | //  |

|             |     |                        |     |                      |     |
|-------------|-----|------------------------|-----|----------------------|-----|
| اخمیر       | //  | افتیمون                | ۳۵۴ | افیور                | //  |
| اخرس        | //  | افذر                   | ۳۵۷ | افیورسفسافن          | //  |
| اخرطا       | //  | افراسیون               | //  | افیوس                | //  |
| اخرطس       | //  | افریون                 | //  | افیون                | ۳۷۰ |
| اغثاق       | //  | افردی                  | //  | اقاقیا               | ۳۷۶ |
| اخریوس      | ۳۵۲ | افریسمون               | //  | اقاقا                | ۳۷۸ |
| اخروس       | //  | افرنخ                  | //  | اقاقالس              | //  |
| اخروغولیطوس | //  | افرنجمشک               | //  | اقارون               | //  |
| اخریوس      | //  | افرودیجان              | //  | اقاروا               | //  |
| اخریا       | //  | افروسالیس و افروسالیون | //  | اقامو                | //  |
| اغلان ائی   | //  | افریدس                 | ۳۵۸ | اقتارون              | //  |
| اغلیطوس     | //  | افسنشین                | //  | اقتماع               | //  |
| اغلیقس      | //  | افشره                  | ۳۶۲ | اقتارائقی و اقتالوتی | //  |
| اغلیقن      | //  | افعی                   | ۳۶۳ | اقتافلس              | //  |
| اغلیقی      | //  | افعابن                 | ۳۶۶ | اقتالوتی             | //  |
| اغش         | //  | افلارطس                | //  | اقتوان               | ۳۷۹ |
| اغنیس       | //  | افلایسون               | //  | اقدونیا              | ۳۸۲ |
| اغنیپوس     | //  | افلایطن                | ۳۶۷ | اقرسی                | //  |
| اغور        | ۳۵۳ | افلنجه                 | //  | اقراص الملک          | //  |
| اغیراطون    | //  | افلونیا                | //  | اقراماطیقان          | //  |
| اغیرس       | //  | افنان                  | //  | اقرقرطون             | //  |
| اغیریا      | //  | افنیقون                | //  | اقریطس ماطس          | //  |
| اقامیس      | //  | افیقطس                 | ۳۶۸ | اقسوس                | //  |
| افاریقون    | //  | افیقون                 | //  | اقسون                | //  |
| افارین      | //  | افیلین                 | ۳۶۹ | اقسیا                | ۳۸۳ |
| افاسون      | //  | افیمیدون               | //  | اقسیوس               | //  |
| افاغیه      | //  | افیونا                 | //  | اقتشوریون            | //  |
| افادیه      | //  | افیم                   | //  | اقت                  | //  |
| افولون      | //  | افیمن                  | //  | اقتالونی             | ۳۸۴ |

|                     |     |             |     |                         |     |
|---------------------|-----|-------------|-----|-------------------------|-----|
| اقطشیت              | //  | اکاکرا      | //  | اکسیر                   | //  |
| اقطن                | //  | اکباد       | //  | اکشوت                   | //  |
| اقطی                | //  | اکاکیا      | //  | اکشونگندہیکا            | //  |
| اقلابونس            | //  | اکبروس      | //  | اکل پیر                 | //  |
| اقلاروطس            | //  | اکتمکت      | //  | اکلیل الجبل             | ۳۹۳ |
| اقلیطون             | //  | اکج         | ۳۹۰ | اکلیل الملک             | //  |
| اقلیمیا             | //  | اگر         | //  | اگنی                    | ۳۹۵ |
| اقماع الرمان        | ۳۸۵ | اگر ترکی    | //  | اگنی بندا               | //  |
| اقماع الرمان الهندی | ۳۸۶ | اکرار       | //  | اگنی چار                | ۳۹۶ |
| اقنوس               | //  | اکرا لبحر   | //  | اگنی جوالہ              | //  |
| اقورون              | //  | اگرا        | ۳۹۱ | اگنی جیونہان واگنی مکھی | //  |
| اقوسالیون           | //  | اگرات       | //  | اگن منت                 | //  |
| اقومارسون           | //  | اگرچا       | //  | اگنی ولہیا              | //  |
| اقومالی             | //  | اگر جیونہان | //  | اگنیکا                  | //  |
| اقونوسیون           | //  | اگر سومنہ   | //  | اکوا                    | //  |
| اقونیطس             | //  | اگرشن پاکی  | //  | اکورا                   | //  |
| اقویلاسمون          | //  | اگرکانڈا    | //  | اکوڑگندہ                | //  |
| اقیوس               | //  | اکرکرا      | //  | اکولا                   | //  |
| اقیلیس              | //  | اکرفس       | //  | اکول                    | ۳۹۷ |
| اقیاقیلون           | //  | اگرگندھا    | //  | اکونت                   | //  |
| اقیاس               | //  | اگر با      | //  | اکویزان                 | //  |
| اگ                  | ۳۸۷ | اکروفس      | //  | اگھاڑہ                  | //  |
| اکاچا               | //  | اکروہ       | ۳۹۲ | اکھروٹ                  | //  |
| اکارغ               | //  | اکروہک      | //  | اگتھون                  | //  |
| اکارٹلون            | //  | اگست        | //  | اگیدون                  | //  |
| اکارہ               | //  | اکسوفیلس    | //  | اگیشا                   | //  |
| اکاریقون            | //  | اکسومالی    | //  | الاتن                   | //  |
| اکاس نیل            | ۳۸۸ | اکسومانس    | //  | الاد                    | //  |
| اکاس نیل ولایتی     | //  | اکسیانوس    | //  | الاسفاس                 | //  |

|                |     |               |     |               |     |
|----------------|-----|---------------|-----|---------------|-----|
| الاغی          | //  | القولیس       | ۴۰۱ | الیمردی       | //  |
| الاطینی        | ۳۹۸ | الکلی         | //  | الیوا         | //  |
| الاغ           | //  | الکهل         | //  | الیہ          | //  |
| الاکنک         | //  | الم           | //  | الیہ الحمیہ   | ۴۰۷ |
| الامک          | //  | الماس         | //  | الیس          | //  |
| الانیون        | //  | التماقن       | ۴۰۲ | الیون         | //  |
| الاجی          | //  | المقطرون      | //  | الیوہ         | //  |
| الب            | //  | المک          | //  | الیا          | //  |
| البانیس        | ۳۹۹ | المیکہ        | //  | اماتشی        | ۴۰۸ |
| البائی         | //  | النج          | //  | امارس         | //  |
| البرون         | //  | الندا         | ۴۰۳ | اماریطن       | //  |
| البطوط         | //  | النبی         | //  | اماطیطس       | //  |
| البینی         | //  | الغفل         | //  | اماغیرون      | //  |
| البورس         | //  | الوا          | ۴۰۴ | امامون وامومن | //  |
| التا           | //  | الوج          | //  | امباژم        | ۴۰۹ |
| التا           | //  | الوسن والوسون | //  | امباژہ        | //  |
| التون          | //  | الوق          | //  | امباژی        | //  |
| النج           | //  | الوک          | //  | امبرباریس     | //  |
| السیا          | ۴۰۰ | الوتی         | //  | امبراتند      | //  |
| الستون         | //  | الومالی       | //  | امبراراجی     | //  |
| السنۃ العصافیر | //  | الویا         | ۴۰۵ | امبل          | //  |
| السفان         | //  | الوین         | //  | امبلی         | //  |
| السند          | //  | الوہ          | //  | امبوتی        | //  |
| الستین         | //  | الویس         | ۴۰۶ | امبوپرسادک    | ۴۱۰ |
| السی           | //  | الو           | //  | امبوپلی       | //  |
| الط            | //  | الیفین        | //  | امبھشٹا       | //  |
| الطست          | //  | الی گڈہ       | //  | امچور         | //  |
| اللق           | //  | الی کوچک      | //  | ام الجلود     | //  |
| القم           | //  | الیکہ         | //  | ام حین        | //  |

|                    |     |                        |     |                |     |
|--------------------|-----|------------------------|-----|----------------|-----|
| ام حصہ             | //  | امسوخ                  | //  | امولونس        | //  |
| ام حیدان           | //  | ام الطعام              | ۴۱۵ | امولیتون       | //  |
| ام الخبائث         | //  | امعا                   | //  | امونیا قن      | //  |
| ام ختور            | ۴۱۱ | امعاء الارض            | ۴۱۶ | امیر زہوران    | //  |
| ام الخلول          | //  | امعاسین                | //  | امیرا          | ۴۲۱ |
| امدریان            | //  | امعدالیا               | //  | امیرہ          | //  |
| امرائک             | //  | ام غوث                 | //  | امیروشیا       | //  |
| امراج              | //  | ام غیلان               | //  | انبوس          | //  |
| امراس              | //  | ام الکلب               | //  | امیلوفر اس     | //  |
| امراق              | //  | ام الخرامہ وام الصبیان | //  | انار           | //  |
| امرائک             | ۴۱۲ | امل                    | //  | انار شیریں     | ۴۲۳ |
| امربیل             | //  | املاول                 | //  | انار میخوش     | ۴۲۵ |
| امربیل ولایتی      | //  | امل بید                | //  | انار ترش       | ۴۲۶ |
| امرت               | //  | املتاس                 | ۴۱۷ | انار کوہی      | ۴۲۷ |
| امرتا              | //  | املج                   | ۴۱۸ | انار دشتی      | ۴۲۸ |
| امرت پھل           | //  | امل چانگیری            | //  | انار دانہ      | //  |
| امرتا              | //  | املچھدا                | //  | انار دانہ دشتی | //  |
| امرتوت بھوا        | //  | امل کچائی              | //  | انار گلی       | //  |
| امرتولی            | //  | امکا                   | //  | انار ہندی      | //  |
| امرت لتا           | //  | امل کند                | //  | انار مشک       | //  |
| امری               | //  | املول                  | ۴۱۹ | انار کیوا      | //  |
| ام رسالہ وام الجنہ | //  | املی                   | //  | انار و طریس    | //  |
| امروہ              | ۴۱۳ | املسی                  | ۴۲۰ | انار پیچہ      | //  |
| امرہ               | //  | املیس                  | //  | انار طیس       | //  |
| امڑہ               | //  | ام نافع                | //  | انار عالس      | ۴۲۹ |
| امروہ              | ۴۱۴ | امتا                   | //  | انار غورس      | ۴۳۰ |
| امروسیا            | //  | ام وجع الکبد           | //  | انار غلیس      | //  |
| امرہ               | //  | امورعی                 | //  | اناکر          | //  |
| ام سفری            | //  | امو کھا                | //  | انالی          | //  |

|     |              |               |                             |     |
|-----|--------------|---------------|-----------------------------|-----|
| ۴۳۱ | انالیس       | انتر نامرا    | انجیش                       | ۴۵۹ |
| ۴۳۲ | انالیقی      | انتر کزکا     | انجیلک                      | ۴۶۰ |
| ۴۳۳ | انب          | انتر ایچ      | انحفظینا                    | ۴۶۱ |
| ۴۳۴ | انباریقن     | انت           | انداهان                     | ۴۶۲ |
| ۴۳۵ | انبارزه      | انتر ویل      | اندامون                     | ۴۶۳ |
| ۴۳۶ | انباسیس      | انترین        | اندا                        | ۴۶۴ |
| ۴۳۷ | انبالس       | انتله         | انڈرا                       | ۴۶۵ |
| ۴۳۸ | انبالس اغریا | انگیس         | اندرائن                     | ۴۶۶ |
| ۴۳۹ | انبالس لوقا  | انجبار        | اندر بھدرانی                | ۴۶۷ |
| ۴۴۰ | انبالس مالیا | انجدان        | اندرجو                      | ۴۶۸ |
| ۴۴۱ | انپا         | انجدان رومی   | اندرزا                      | ۴۶۹ |
| ۴۴۲ | انج          | انجره         | اندراسیون                   | ۴۷۰ |
| ۴۴۳ | انجات        | انجرة السوداء | اندرکسم                     | ۴۷۱ |
| ۴۴۴ | انبرباریس    | انجرک         | اندرخوردن                   | ۴۷۲ |
| ۴۴۵ | انبرباریه    | انجسا         | اندر و ساقوریون و اندروسامن | ۴۷۳ |
| ۴۴۶ | انبربا       | انجل          | اندر و صارون                | ۴۷۴ |
| ۴۴۷ | انبول        | انجیلک        | اندر و طالیس                | ۴۷۵ |
| ۴۴۸ | انبل         | انجلی کاریکا  | اندر و طون                  | ۴۷۶ |
| ۴۴۹ | انب لوانان   | انجن          | اندرولی                     | ۴۷۷ |
| ۴۵۰ | انبوب الراعی | انجن پتری     | اندر و نیا کون              | ۴۷۸ |
| ۴۵۱ | انبلی        | انجیکا        | اندر و نیخی                 | ۴۷۹ |
| ۴۵۲ | انبوب الملک  | انجوج         | اندر و نیلون                | ۴۸۰ |
| ۴۵۳ | انبوب کی     | انجورک        | اندر و هارون                | ۴۸۱ |
| ۴۵۴ | انبورسا      | انجوسا        | اندقو تو                    | ۴۸۲ |
| ۴۵۵ | انبوس        | انجیده        | اندگو                       | ۴۸۳ |
| ۴۵۶ | انبه         | انجیر         | اندو بھگتی                  | ۴۸۴ |
| ۴۵۷ | انبهیدی      | انجیر دشتی    | اندو پشپک                   | ۴۸۵ |
| ۴۵۸ | انبه بلدی    | انجیر آدم     | اندوکا                      | ۴۸۶ |
| ۴۵۹ | انبیتون      | انجیر بغدادی  | اندو باهولی                 | ۴۸۷ |



|             |     |             |     |                      |     |
|-------------|-----|-------------|-----|----------------------|-----|
| انڈیقیا     | ۴۶۴ | انکالین     | //  | انوما                | //  |
| انزافینوس   | //  | انگد        | //  | انولک                | //  |
| انزروت      | //  | انگدالہ     | //  | انومالی              | //  |
| انسان       | ۴۶۶ | انگدان      | //  | انومیا               | //  |
| انسان الماء | ۴۷۰ | انگود       | //  | انیا سوورچی          | //  |
| انس         | //  | انگشت       | //  | انیا دیا کھر         | //  |
| انساٹا      | //  | انگشت برگ   | //  | انیا ویاڑا           | //  |
| انسالیس     | //  | انگشت گندہ  | //  | انچی                 | //  |
| انطاکی      | //  | انکلیس      | ۴۷۴ | انیکائی              | //  |
| انطرس       | //  | انگور       | //  | انولیس               | //  |
| انطونیا     | ۴۷۱ | انگور شفا   | ۴۷۷ | انیسون               | ۴۸۱ |
| انفرا       | //  | انگورم      | //  | انمپرون              | ۴۸۳ |
| انفالعجل    | //  | انگوزہ      | //  | انمقروں              | //  |
| انفاقین     | ۴۷۲ | انکول       | //  | انیکس                | //  |
| انفاق       | //  | انکولا      | //  | انسیڈ                | //  |
| انفافیون    | //  | انگیز       | //  | اوارن                | //  |
| انفجہ       | //  | انکیز اورطس | //  | اوافیوس              | //  |
| انفقلیس     | //  | انمتک       | //  | اوانگ مکھی           | //  |
| انفرویا     | //  | انمل        | //  | اوبا                 | ۴۸۴ |
| انقلس       | //  | انمو        | //  | اوباتنيس             | //  |
| انقطرون     | //  | اننا        | ۴۷۸ | اوپادرہا             | //  |
| انقسیمین    | //  | اننتالم     | //  | اوپاپونیکس           | //  |
| انقون       | //  | انناس       | //  | اوبریون              | //  |
| انقوانقوس   | //  | انودیا      | ۴۷۹ | اوبزروفا             | //  |
| انقود       | //  | انوس        | //  | اوبطوری              | //  |
| انقوس       | ۴۷۳ | انوشرا      | //  | اوبیانمیس اوراوپیانس | //  |
| انگارک      | //  | انوفوطانس   | //  | اوپیک                | //  |
| انگارولی    | //  | انوطیلون    | ۴۸۰ | اوپیم                | //  |
| انگمین خشک  | //  | انوق        | //  | اوبیہون              | //  |

|                                       |     |                         |     |             |     |
|---------------------------------------|-----|-------------------------|-----|-------------|-----|
| اوشین                                 | //  | اورسیتون                | //  | اوشیمو بڈاس | //  |
| اوتلکو                                | ۴۸۵ | اورقیطادون              | //  | اوشیمونس    | //  |
| اوشگن                                 | //  | اورکلکلیک               | //  | اوشیلس      | //  |
| اوتیرودہ                              | //  | اوزگو                   | //  | اوقلا اوقا  | //  |
| اوجا                                  | //  | اورمالی اوراومالی       | //  | اوقاس       | ۴۹۱ |
| اوجالیوس                              | //  | اورن                    | ۴۸۸ | اوشیموس     | //  |
| اوجی                                  | //  | اورلی، اورفیون، اورفلیس | //  | اوشیمن      | //  |
| اوجلی روٹی                            | //  | اوروس                   | //  | اوقطار یون  | //  |
| اوجہڑی                                | //  | اوریز                   | //  | اوگ         | //  |
| اود                                   | //  | اوریا موریا             | //  | اوکجا       | //  |
| اود اور اود بلاؤ                      | //  | اوریتی                  | //  | اگرہ        | //  |
| اوبہت                                 | //  | اوریتاس                 | //  | اوسوانی     | //  |
| اود بھدلون                            | //  | اوز                     | //  | اوسومالی    | //  |
| اوڈ چارکول                            | ۴۸۶ | اوزم                    | ۴۸۹ | اوکورمک     | ۴۹۲ |
| اودونسا                               | //  | اوسبید                  | //  | اولہ        | //  |
| اودم برم                              | //  | اوس                     | //  | اولیا طیوم  | //  |
| اودرکا                                | //  | اوسرویلی                | //  | اولیسون     | //  |
| اودیمن                                | //  | اوس فدنون               | //  | اومالی      | //  |
| اوڈی تقس                              | //  | اوسیسوس                 | //  | اوماج       | //  |
| اور، اورد، اورز                       | //  | اوسطیون                 | //  | اوماشانا    | //  |
| اورا ایرس                             | //  | اوشا                    | //  | اوماریقا    | //  |
| اورا سالیوس، اورا سالیوس، اورا سالیون | //  | اوشھو پا                | //  | اومیرچہد    | //  |
| اوردون، اوردان                        | //  | اوشج                    | ۴۹۰ | اوسیطرون    | //  |
| اورز باباری                           | ۴۸۷ | اوشن                    | //  | اوطوتیس     | //  |
| اورز خورس                             | //  | اوشنم                   | //  | اومون       | //  |
| اورز مالی                             | //  | اوشنٹکو                 | //  | اوتقطوس     | ۴۹۳ |
| اورس                                  | //  | اوشیر                   | //  | اونو        | //  |
| اورسیمون                              | //  | اوطا                    | //  | اونوسالیوس  | //  |
| اورسیطون                              | //  | اوفاریقون               | //  | اونوطولیون  | //  |

|                          |     |                      |     |                |     |
|--------------------------|-----|----------------------|-----|----------------|-----|
| اونوما                   | //  | ایاطیطس              | //  | ایرفیرون       | //  |
| اون                      | //  | ایپاز                | //  | ایسار          | //  |
| اونٹ                     | //  | ایپسنیٹ ہم           | //  | ایاطس          | //  |
| اونٹا                    | //  | ایپک                 | //  | ایسگول         | //  |
| اونٹنی کا دودھ           | ۴۹۴ | اپی                  | //  | ایسورملیک      | //  |
| اونٹ کٹارہ               | //  | ایتا                 | //  | ایسوری         | ۵۰۵ |
| اوندرا                   | //  | ایٹولیس              | //  | ایشا           | //  |
| اونٹرشیا                 | //  | ایدع                 | //  | ایشک           | //  |
| اوندھاہولی               | ۴۹۵ | ایدقان               | ۴۹۹ | ایشرییا        | //  |
| اونگہ                    | //  | ایدس                 | //  | ایشن           | //  |
| اونو بروخیا، اونو بروخیس | //  | ایدقون               | //  | ایضارون        | //  |
| اونو دیتی                | //  | اید مامیر            | //  | ایطاماس        | //  |
| اونومالی                 | //  | اید یغون             | //  | ایقا قالس      | //  |
| اونیا                    | //  | ایدو                 | //  | ایقادون        | //  |
| اوبیرہ                   | ۴۹۶ | ایدیزا               | //  | ایکاٹھنیا مہوک | //  |
| اوبرہا                   | //  | ایڈاریدا             | //  | ایکدہ          | //  |
| اوسسم، اولشہ             | //  | ایڑا                 | ۵۰۰ | ایکر           | ۵۰۶ |
| اوبقس                    | //  | ایڑا کل پٹا          | //  | ایکستنی        | //  |
| اوکیم                    | //  | ایران                | //  | ایکسلین        | //  |
| اویگھن                   | //  | ایربدی               | //  | ایکمول         | //  |
| اہال                     | //  | ایرسا                | //  | ایکونائٹ روٹ   | //  |
| اہلیج                    | ۴۹۷ | ایرس                 | ۵۰۳ | ایکہ           | //  |
| اہلیج اصفر               | //  | ایرسوق               | //  | ایلا           | //  |
| اہلیج کابی               | //  | ایرقان               | //  | ایلا پترم      | //  |
| اہن                      | //  | ایریدی               | //  | ایلا نجم       | //  |
| اہموتون                  | //  | ایرملنگی             | //  | ایلا والوک     | //  |
| ایار انوطانی             | //  | ایرن                 | ۵۰۴ | ایلیم          | //  |
| ایارج                    | ۴۹۸ | ایڑندا و ایرنڈور چھا | //  | ایلوا          | //  |
| ایاروس                   | //  | ایرون                | //  | ایل            | ۵۰۷ |

[Go to Content Page](#)

|                          |     |             |     |                                    |     |
|--------------------------|-----|-------------|-----|------------------------------------|-----|
| پاڈل                     | //  | بارمو       | //  | باسیون، بافیون                     | //  |
| بادمنڈ                   | ۵۳۸ | پاروت       | //  | پاشان بھیدی                        | //  |
| بادمہرج                  | ۵۳۹ | بارگ        | //  | پاشان کدلی                         | //  |
| بادمہرہ                  | //  | پاروتیچا    | //  | پاشپتا                             | //  |
| بادنچ                    | //  | بارود       | //  | پاشپکا پرتھو                       | //  |
| بادنجان                  | //  | باروق       | ۵۵۶ | باشقان                             | //  |
| بادنجان بری              | ۵۴۲ | بارہ سینکھا | //  | پاشنا                              | //  |
| بادنگان، باتنگان         | ۵۴۳ | پاراوتم     | //  | باشہ                               | //  |
| بادیان                   | //  | پاڑہ        | //  | باشنک                              | ۵۶۰ |
| بادیان رومی، بادیان شامی | ۵۴۶ | پاڑھی       | //  | باطانچی                            | //  |
| بادیان خطائی             | //  | پاری بھاویم | //  | باطباط                             | //  |
| پاڈہ                     | //  | پاری بھدر   | //  | باطراخیون                          | //  |
| پارا                     | ۵۴۷ | باری لوماین | //  | باطس                               | //  |
| پاراوت                   | ۵۴۸ | بارمی رولا  | ۵۵۷ | باطوٹا                             | //  |
| باراہ                    | //  | باریقون     | //  | باغ پر باغ                         | //  |
| باراہی کند               | //  | پاریوت      | //  | باغض الخل                          | ۵۶۱ |
| باربری                   | //  | پاریوتم     | //  | باقلون                             | //  |
| باربھدر                  | //  | باز         | //  | باقری                              | //  |
| بارنگک                   | //  | بازن        | ۵۸۵ | باقربقرا                           | //  |
| بارتھو                   | ۵۵۱ | بازہرکانی   | //  | باقرساق                            | //  |
| پارجات                   | //  | بازہرگادی   | //  | باقلا                              | //  |
| بارج                     | ۵۵۲ | بازی        | //  | باقلا نبطی، باقلا قبطی             | ۵۶۵ |
| پاردم                    | //  | باشک        | //  | باقلا ہندی                         | //  |
| پارزد                    | //  | باسر        | //  | باقلا مصری، باقلا شامی، باقلا رومی | ۵۶۶ |
| بارسطاریون               | ۵۵۳ | باسلفین     | //  | باکلا                              | //  |
| پارس                     | //  | باسلیقوس    | //  | پاکل                               | //  |
| پارس پیل                 | //  | باشا        | ۵۵۹ | باگھ                               | //  |
| بارسقار یقوس             | ۵۵۵ | باسلیقون    | //  | باگھ مچھلی                         | //  |
| بارلے                    | //  | باسہ        | //  | پاکھان بید                         | ۵۶۷ |

|               |     |             |     |               |     |
|---------------|-----|-------------|-----|---------------|-----|
| پاکھر         | //  | پالندی      | //  | باندر         | //  |
| پاچی          | //  | بانگ        | //  | باندر ککڑی    | //  |
| پاکنکھ        | //  | بانگو بیہ   | //  | پانڈو پتر     | //  |
| پاکھیاوشدہ    | //  | بانگو       | ۵۷۲ | پانڈو پھل     | //  |
| بال           | ۵۶۸ | پانکا       | //  | پانڈو رنگ     | //  |
| پال           | //  | بالو        | //  | پانڈو ورہ     | //  |
| بالا          | //  | پالودہ      | //  | پانڈو وردکا   | //  |
| بالا پشپ      | //  | بالور       | //  | پانڑی         | //  |
| بالا ریشہ     | //  | بالہ        | //  | بانس          | //  |
| پالا          | //  | بالوط       | //  | بانس کیتیکی   | ۵۷۸ |
| پالاتدھا      | //  | بالیا       | //  | بانسا         | //  |
| بال پتر       | //  | بالیقس      | //  | پانگالون      | //  |
| بال بھیشی     | //  | پالیوت      | //  | پانکرہ        | ۵۷۹ |
| بالنگک        | //  | بام         | ۵۷۳ | پانس          | //  |
| پانج          | ۵۶۹ | پام         | //  | پان موڑ       | //  |
| بال چھڑ       | //  | پامسک       | //  | بانوبلیک      | //  |
| بال درغان     | //  | پامسوچم     | //  | بانوبلی رسائن | //  |
| بال راکس      | //  | پامکوس      | //  | پانھان        | //  |
| بالسم کوپی با | //  | بامیہ       | ۵۷۴ | پانیاولی      | //  |
| پالہ          | ۵۷۰ | بام مچھلی   | //  | پانیاہا       | //  |
| بالطا         | //  | بامنی       | //  | پانی          | //  |
| بالغا         | //  | بان         | //  | پانی آملک     | ۵۸۰ |
| پالک          | //  | پان         | ۵۷۶ | پاولی         | //  |
| بالکا         | //  | پانپتریک    | //  | پاوی پانھی    | //  |
| بالکا         | //  | پان پھنکی   | //  | پاہ           | //  |
| پالک جوی      | //  | بانجھ ککوڑا | //  | باہشان        | //  |
| پالگھن        | ۵۷۱ | بانجی       | //  | باہٹولیکم     | //  |
| پالگمڑی       | //  | پانڈک       | ۵۷۷ | پائے          | //  |
| پالمران       | //  | پاندا سلک   | //  | بائے کڑ       | //  |

|     |           |     |              |     |              |
|-----|-----------|-----|--------------|-----|--------------|
| ۵۹۲ | پترین     | //  | پٹاپشکلیا    | ۵۸۱ | پائے زاعان   |
| //  | پتریکا    | ۵۸۸ | پٹاگو        | //  | پائے بڑنگ    |
| //  | پتری      | //  | پٹاکال       | //  | پائے سرکی    |
| ۵۹۳ | پتج       | //  | پٹال مدہ     | //  | پائے کھنہ    |
| //  | پٹکھ      | //  | پٹانہ        | //  | پائے منکا    |
| //  | پٹکنی     | ۵۸۹ | پٹاوی        | ۵۸۲ | پبا          |
| //  | پٹکھر     | //  | پٹاپڑا       | //  | پہلا         |
| //  | پٹل       | //  | پٹپتری       | //  | پہر          |
| //  | پٹلا      | //  | پٹپٹی        | //  | پہرالا       |
| //  | پٹلابنڈا  | ۵۹۰ | پٹبجنا       | //  | پہری         |
| //  | پٹلک      | //  | پٹجھاتینڈولا | //  | پہرمنٹ       |
| //  | پٹلو      | //  | پٹج          | //  | پہڑی         |
| ۵۹۴ | پٹم       | //  | پٹدیوڑی      | //  | پہغا         |
| //  | پٹمشاکت   | //  | پٹرامنڈ      | //  | پہلی         |
| //  | پٹپا      | //  | پٹراجیوا     | //  | پہلی کاما    |
| //  | پٹنگا     | //  | پٹرانک       | ۵۸۳ | پہلی مولم    |
| //  | پٹنگ      | //  | پٹہربہوی     | //  | پہوٹن        |
| //  | پٹو       | //  | پٹابھنگا     | //  | پہول         |
| //  | پٹواتم    | //  | پٹرملوت      | //  | پہول کا گوند |
| //  | پٹول      | //  | پٹرچ         | //  | پہول کی پھلی |
| //  | پٹولا     | ۵۹۱ | پٹرجننی      | //  | پہوہنا       |
| //  | پٹوہری    | //  | پٹرچہتر      | //  | پہوہتیک      |
| //  | پٹھار     | //  | پٹریرگہک     | //  | پہپتا        |
| ۵۹۵ | پٹھار     | //  | پٹرودچاکہرج  | ۵۸۵ | پہپہ         |
| //  | پٹھاوری   | //  | پٹرسنگو      | ۵۸۷ | پہپہا        |
| //  | پٹھرپھوڑی | //  | پٹرشینی      | //  | پٹا          |
| //  | پٹھری     | //  | پٹرک         | //  | پٹاسہ        |
| ۵۹۶ | پٹھر      | //  | پٹریم        | //  | پٹارویم      |
| //  | پٹھرچٹہ   | //  | پٹرونٹی      | //  | پٹاری        |

|     |                   |     |                |     |             |
|-----|-------------------|-----|----------------|-----|-------------|
| ۶۰۹ | بخیر              | //  | بجو            | //  | بھوا        |
| //  | بخیب              | //  | بجورہ          | //  | بھون        |
| //  | پدا               | ۶۰۱ | بچوکا          | ۵۹۷ | پٹھانی لودھ |
| //  | بدارتھ            | //  | بچھا           | //  | پٹہ         |
| //  | بداشطان           | //  | بچھا پٹی       | //  | پٹھیا       |
| ۶۱۰ | بدارکا            | //  | بچھک بیجانی    | //  | بٹیر        |
| //  | بداری کندھا       | ۶۰۲ | بچھناک         | //  | پٹیرا       |
| //  | بداری کند         | ۶۰۳ | بچھیا          | ۵۹۸ | پتی         |
| ۶۱۱ | پدالون            | //  | بچھو           | //  | پتی کا کویا |
| //  | پدامان            | //  | بچھ            | //  | پتیس        |
| //  | بدو               | //  | بجیا           | //  | پتیم        |
| //  | بدرائکھ           | //  | بجیسار         | //  | بڑ وٹوس     |
| //  | بدری              | //  | بجیلا          | //  | بھوریدوس    |
| //  | بدرشم             | ۶۰۴ | بج             | //  | بج          |
| //  | پدڑی              | //  | بجذق           | //  | بج          |
| ۶۱۲ | پدري پترکا کھرا   | //  | بجشاش          | ۵۹۹ | بج          |
| //  | بدسکان اور بدکشان | //  | بجشج           | //  | بچا پسر     |
| //  | بدک               | //  | بجنت           | //  | بچا پتا     |
| //  | بدلیہ             | //  | بجنتہ جوش      | //  | بچار        |
| //  | پدماگھ            | //  | بجڑک           | //  | بچاک        |
| //  | پدمان             | //  | بخلہ اور بخیلہ | //  | بجربھنگ     |
| //  | پدمبج             | //  | بجھم           | //  | بجردنی      |
| //  | پدمچا             | //  | بجھمہ          | ۶۰۰ | بجړکند      |
| //  | پدماوتی           | //  | بجھجات         | //  | بجړکندا     |
| //  | پدم چارنی         | ۶۰۵ | بجھور          | //  | بجلا        |
| ۶۱۳ | پدم راک           | //  | بجھورالا کراد  | //  | بجلا پتا    |
| //  | پدم سیتا          | ۶۰۶ | بجھورالبدارید  | //  | بجلا ہا     |
| //  | پدم کب            | //  | بجھورالسودان   | //  | بجھم        |
| //  | پدم کیسر          | //  | بجھورمریم      | //  | بجو         |



|              |     |                 |     |             |     |
|--------------|-----|-----------------|-----|-------------|-----|
| پدم نال      | //  | پراکو           | //  | پرتھک پرنی  | //  |
| پدم کم       | //  | بڑا کلی         | //  | پرتھو       | //  |
| پدم مکھ      | ۶۱۴ | پراندا          | //  | پرتو د بھوت | //  |
| پدم گندھیک   | //  | پرانی           | //  | پرتیک       | //  |
| پدمنی        | //  | پرانداری        | //  | برچہ گندہ   | //  |
| پد مکز       | //  | برا مھین        | //  | پر ج        | //  |
| پد نال       | //  | برا مھین پشٹیک  | //  | پر جنیا     | //  |
| بدنہ         | //  | برا مھین دیوی   | //  | پر چنڈہ     | //  |
| پدوتر گڑ     | //  | برہمی           | //  | بر جھنگندہ  | //  |
| بدہ          | //  | پراورشی         | //  | بر چھا      | //  |
| بد ہارا      | //  | برایا           | ۶۲۰ | پر چیک پشی  | ۶۲۳ |
| بدی کورہ     | ۶۱۵ | پر پا           | //  | بر جین      | //  |
| بذ لیون      | //  | پر پائک         | //  | برد         | //  |
| بذ ج         | //  | بڑ باگل         | //  | برد الوس    | //  |
| بر           | //  | پر بالا، پر بال | //  | بردانیا     | //  |
| پر           | //  | بر بر           | //  | پر د چھد    | //  |
| بڑ           | //  | پڑ پتر          | //  | بردو سلام   | //  |
| برابران      | ۶۱۸ | بریری           | //  | برودہ دار   | //  |
| برائی        | //  | بر بطورہ        | ۶۲۱ | برودہ       | //  |
| براجمرو د    | //  | پر پنڈ ریک      | //  | بردی        | //  |
| براجیل       | //  | پر پنی          | //  | بردیک       | ۶۲۵ |
| پراچین الملک | //  | پر پناٹا        | //  | پردیک پرنی  | //  |
| پراچینا      | //  | پر بھدرا        | //  | بردینا      | //  |
| برادہ        | //  | پر پنھنا        | //  | برزون       | //  |
| براز         | //  | پر پیلو         | //  | بڑرکس       | //  |
| برا سمن      | //  | بر بریکا        | //  | پرسادہ تمبو | //  |
| بڑا ملک      | //  | بر برا          | //  | پرسادنی     | //  |
| براسا        | //  | بر ترا سک       | ۶۲۲ | بر سڑی      | //  |
| براق         | ۶۱۹ | پرتھانی         | //  | پرسارنی     | //  |

|     |                          |     |             |     |             |
|-----|--------------------------|-----|-------------|-----|-------------|
| ۶۳۶ | بڑم                      | //  | برغچہ       | ۶۲۶ | پرسارنج     |
| //  | برم ڈنڈی                 | //  | برغوث       | //  | پرساریون    |
| ۶۳۷ | برمس                     | //  | برغور       | //  | برسنت       |
| //  | برموم                    | //  | برغول       | //  | برسک        |
| //  | برمون                    | //  | برغوثی      | //  | پرستا       |
| //  | برمہاترو                 | ۶۳۲ | برغان       | //  | پرس سواد    |
| //  | برمہاچارینہ              | //  | برف         | //  | برسون       |
| //  | برمہاجمرو                | //  | برفوق       | //  | پرسوبا      |
| //  | برمہادارو اور برمہا سرشت | //  | برنی        | //  | برسیاوشان   |
| //  | برمہا ڈنڈی               | ۶۳۳ | برقوم       | ۶۲۹ | برسیان      |
| ۶۳۸ | برمہا سولپ               | //  | برقوثی      | //  | برسن        |
| //  | برمہاورن                 | //  | برقہ        | //  | برساریون    |
| //  | برمہامبو                 | //  | برک         | //  | سانیون      |
| //  | برمہامیری                | //  | پرکانوشم    | //  | پرستوک      |
| //  | برمہین                   | //  | برگد        | //  | برش         |
| //  | برمہینا                  | ۶۳۴ | پرکروہ      | //  | برشاد       |
| //  | برمیانا                  | //  | برگل شیرازی | ۶۳۰ | پرشانوہج    |
| //  | برمینہ                   | //  | برک         | //  | پرشنی پرنی  |
| //  | برمی                     | //  | برگ تبت     | //  | برشوم       |
| ۶۳۹ | بڑمی                     | //  | برگ چین     | //  | برشین       |
| //  | پرین                     | //  | برگ سوفار   | //  | برشیان دارو |
| //  | برنا                     | ۶۳۵ | برگتمن      | //  | پرشت پرنی   |
| ۶۴۰ | برنا کھرا                | //  | برکھہ       | //  | برطانتی     |
| //  | برنجھی                   | //  | پرگو        | ۶۳۱ | برطیقون     |
| //  | برنتا کی                 | //  | پرکی        | //  | برعر        |
| //  | برنبہ سیرجلا             | //  | برکینہ      | //  | برغال سالی  |
| //  | برنج                     | //  | پرلاہنج     | //  | برغ         |
| ۶۴۵ | برنج                     | //  | پرلونا      | //  | برغخت       |
| //  | برنج کالی                | //  | برم         | //  | برغل        |

|                   |     |              |     |                 |     |
|-------------------|-----|--------------|-----|-----------------|-----|
| برنجاسف           | //  | بڑولی        | //  | بریڈ            | //  |
| برنجان            | ۶۴۷ | پرومولی      | //  | پریت سار        | //  |
| برنق              | //  | برون         | //  | بریڈ            | //  |
| برنج مشک          | //  | بروطس        | //  | پریتیک          | //  |
| پرنسولوا گندھا    | //  | برونما مون   | //  | بڑی جوار        | //  |
| پرنش              | //  | برونی        | //  | پڑی شکلا        | //  |
| پرنگ              | //  | برہ          | //  | پرکھ پریت       | //  |
| برنکا             | //  | برہٹا        | //  | پرینکھن         | //  |
| پرنسینہ انداروک   | ۶۴۸ | برہدیل       | ۶۵۳ | پریمودا         | ۶۵۸ |
| برنگ کابلی        | //  | برہدت پشی    | //  | پرینک           | //  |
| پرغنی ویرکھا      | ۶۴۹ | پرہدیلا      | //  | بریم            | //  |
| برنوف             | //  | برہستی       | //  | بریموٹالون      | //  |
| برنی              | ۶۵۰ | برہفانج      | //  | پرینگو بھجنی    | //  |
| پرنی پلاشا        | //  | بڑیل         | //  | پری ٹیکپا دپا   | //  |
| برنیس             | //  | پرہشتم       | ۶۵۴ | بریون           | //  |
| برواق             | //  | برہلیا       | //  | بز              | //  |
| بروانی            | //  | برہمی        | //  | بز۱             | ۶۶۲ |
| پردالم            | ۶۵۱ | برہی پرنی    | ۶۵۵ | بزاق            | //  |
| پروالا            | //  | بڑی          | //  | بزاق القمر      | //  |
| بروسپون           | //  | پرپا         | //  | بزباز           | //  |
| پروتو د بھوتم     | //  | بریامصری     | //  | بزر             | ۶۶۳ |
| پروتیرتا          | //  | بریارا       | ۶۵۶ | بزرا لا حریص    | //  |
| پرورشانی          | //  | پرپالا       | //  | بزرا نجرہ       | //  |
| بروش              | //  | بڑی الاچھی   | //  | بزول الکلب      | ۶۶۴ |
| پروشک             | //  | پرپانجھا     | //  | بزدہ            | //  |
| بروجا             | //  | پرپایا       | //  | بزغالہ          | //  |
| بروٹا اور بروٹون  | ۶۵۲ | پری اتھی     | //  | بزغنج اور بزغند | //  |
| بروالا            | //  | پری بیالوم   | //  | بزغند           | //  |
| پروگتاچی پہاکا چس | //  | پری پیرڈ چاک | ۶۵۷ | بزم             | ۶۶۵ |

|             |     |                    |     |                  |     |
|-------------|-----|--------------------|-----|------------------|-----|
| بزند        | //  | بستقیس             | //  | پشپ لٹا          | //  |
| بز مچہ      | //  | بساکھپرہ           | //  | پشپ مہوچھوا      | //  |
| بز نرکوہی   | //  | بسلا               | ۶۷۹ | پشپہما           | //  |
| بزی         | //  | بسم                | //  | پشپتو اید یواسنی | //  |
| بباق        | //  | بسنٹی              | //  | پشپندر           | //  |
| بسباسہ      | //  | بسورہ              | //  | پشت بادہ         | //  |
| بس          | //  | پسو                | //  | پشت              | //  |
| بسباس       | //  | بسور و تون         | //  | پشیش             | ۶۸۴ |
| بسبات لمبی  | ۶۶۷ | بسوتھ              | ۶۸۰ | بشر              | //  |
| پسپو        | //  | پسی کرگ            | //  | بشکراین          | //  |
| پست         | //  | بسلا               | //  | پشک              | //  |
| بستان افروز | //  | بسینڈا             | //  | پشکر مول         | //  |
| بست پایہ    | ۶۶۸ | پسینہ              | //  | پشکرا نو بھنا    | //  |
| بستج        | //  | پشاجی              | //  | بشلشکھ           | //  |
| بستارہ پرن  | //  | بشام               | //  | پشم              | //  |
| پستان       | //  | بشاش               | ۶۸۲ | پشم درع          | ۶۸۶ |
| بسترع       | ۶۶۹ | پشانئی             | //  | پشم اسود         | //  |
| پسترنگ      | //  | پشپ                | //  | پشمچھوا          | //  |
| پستہ        | //  | پشپ اسکندھا        | //  | پشمہ             | //  |
| پستہ غالیہ  | ۶۷۱ | پشپانجن            | //  | پشان             | //  |
| بستیاج      | //  | پشپ پھلا           | //  | پشکرانتا         | //  |
| پستیناک     | ۶۷۲ | پشپ پتا            | //  | پشنہ             | //  |
| پسچیمال     | //  | پشپ چندن           | //  | پشنی             | //  |
| بسد         | //  | پشپ سار            | //  | پشنین            | //  |
| بسر         | ۶۷۳ | پشپکا باخپکا پرتھو | //  | پشوگندھیکا       | ۶۸۷ |
| پسر         | ۶۷۴ | پشپکا شیش          | ۶۸۳ | پشور یقون        | //  |
| بسعرا       | //  | پشپکا نیلیکا       | //  | پشولیون          | //  |
| بسفانج      | ۶۷۵ | پشپر ہترستا        | //  | پشونچڈا          | //  |
| بستیا       | ۶۷۷ | پشپکندھا           | //  | پشونا            | ۶۸۸ |

|     |                        |     |                    |     |            |
|-----|------------------------|-----|--------------------|-----|------------|
| ۶۹۹ | بقلة ذہبیہ، بقلة رومیہ | //  | بطیطس              | //  | پشہ        |
| //  | بقلة الرمل             | //  | بطینہ              | //  | پشیک       |
| //  | بقلة الرماہ            | //  | بعر                | ۶۸۹ | بصاق       |
| //  | بقلة الریحان           | //  | بعوض               | //  | بصاق القمر |
| //  | بقلة الزہر             | ۶۹۵ | بعیر               | //  | بصرہ       |
| //  | بقلة الفب              | //  | بغل                | //  | بصل        |
| //  | بقلة الطیب             | //  | بق                 | //  | بصل الذیب  |
| //  | بقلة الطبیہ            | //  | بقوفرن             | //  | بصل الزیر  |
| //  | بقلة عائشہ             | //  | بقر                | ۶۹۰ | بصل سورنا  |
| ۷۰۰ | بقلة العدس             | ۶۹۶ | بقر جلی            | //  | بصل العنصل |
| //  | بقلة العربیہ           | //  | بقر الوحش          | //  | بصل القی   |
| //  | بقلة الغراب            | //  | بقرمائی            | //  | بصل النرجس |
| //  | بقلة الغزال            | //  | بقروان             | //  | بضاق       |
| //  | بقلة غریبہ             | //  | بقس                | //  | بضاق القمر |
| //  | بقلة فارسیم            | //  | بقسمات             | ۶۹۱ | بط         |
| //  | بقلة فاطمہ             | //  | بقطانیون           | ۶۹۲ | بطارخ      |
| //  | بقلة لہبیہ             | //  | بقل                | //  | بطارس      |
| //  | بقلة مائیہ             | ۶۹۷ | بقلة اترجیہ        | //  | بطباط      |
| //  | بقلة مبارکہ            | //  | بقلة الانصار       | //  | بطرا       |
| //  | بقلة الملک             | //  | بقلة الاوجاع       | //  | بطراخو     |
| //  | بقلة المطلقہ           | //  | بقلة بارده         | //  | بطراخیون   |
| //  | بقلة یمانیہ            | //  | بقلة البراری       | ۶۹۳ | بطرالاون   |
| ۷۰۲ | بقلة یہودیہ            | //  | بقلة حامضہ         | //  | بطراس      |
| //  | بقلم                   | ۶۹۸ | بقلة الحلبہ        | //  | بطراسالیون |
| ۷۰۳ | بک                     | //  | بقلة الحمقا        | //  | بطرہ       |
| //  | بکا                    | //  | بقلة الحمقا البریہ | //  | بطریون     |
| //  | پکا                    | //  | بقلة الخطاطیف      | //  | بطرم       |
| //  | بکام                   | //  | بقلة خراسانی       | ۶۹۴ | بطنج       |
| //  | بکائن                  | //  | بقلة دشتی          | //  | بطنج ہندی  |

|     |              |               |     |                  |     |
|-----|--------------|---------------|-----|------------------|-----|
| ۷۰۵ | بکتر         | بلار          | ۷۱۳ | پلچنٹا           | //  |
| //  | بکچی         | بلارج         | //  | پلچھک            | //  |
| //  | بکرا         | پلاخوار       | //  | بلج              | //  |
| //  | بکری         | پلاس          | //  | بلخو ح           | ۷۲۳ |
| //  | بکری کا دودھ | پلاس پاڑہ     | ۷۱۵ | بلخندہ           | //  |
| //  | بکرائی       | پلاس پیپل     | ۷۱۶ | بلخندہ           | //  |
| //  | بکرا، پکل    | پلاسطور       | ۷۱۷ | بلخندہ           | ۷۲۴ |
| //  | بکلا         | بلاسفین       | ۷۱۸ | بلد              | //  |
| ۷۰۶ | بکلورم       | بلارع اودی    | //  | بلدہ             | //  |
| //  | بکم          | بلامونا       | //  | بل دیوا          | //  |
| //  | بکمون        | پلانڈو        | //  | پلدیر گہ         | //  |
| //  | بکمن         | پلاچھہ        | //  | بلر              | //  |
| ۷۰۷ | بکورتیکن     | پلاشہ         | //  | بلسان            | //  |
| //  | پکھان بید    | پلاشم         | //  | بلسان من         | ۷۲۹ |
| //  | بکھ تندک     | پلاک پیپر     | //  | بلس              | //  |
| //  | بکھرا        | بلاکک         | //  | بلسٹرنگ فلائی    | //  |
| ۷۰۸ | بکھرنڈہ      | بلان البرج    | ۷۱۹ | بلسکی            | //  |
| //  | پکھراج       | بلاؤ          | //  | بلسفا            | ۷۳۰ |
| //  | بگھلا        | بلائی کند     | //  | بلسن             | //  |
| //  | بگھمہ        | پل پھرنگ      | //  | بلسو             | //  |
| //  | پکھیرو       | بلبل          | //  | بلستی اور بلاستی | ۷۳۱ |
| //  | بگیری        | پلم           | //  | بل شیریں         | //  |
| ۷۰۹ | بقس          | پیل اور پیلپی | ۷۲۰ | باطاس            | //  |
| //  | بکیلہ        | بلیوس         | //  | باطاؤن           | //  |
| //  | بل           | بلیوسا        | ۷۲۲ | بلغار            | //  |
| ۷۱۰ | بل           | پل بھدرا      | //  | بلغور            | //  |
| //  | بلا          | بلت           | //  | بلغ              | //  |
| //  | بلاس         | بلٹون         | //  | بلغوشیون         | //  |
| //  | بلادر        | بلٹلج         | //  | بلکا             | //  |

|            |     |              |     |             |     |
|------------|-----|--------------|-----|-------------|-----|
| بلکنہ      | //  | بلوٹی        | //  | پلیم        | //  |
| بلکچ       | //  | پلوک         | //  | پلی لوٹن    | //  |
| پلکھن      | //  | بلوگندی      | //  | پلیور       | //  |
| پلمکاری    | //  | پلول         | //  | پلیم        | //  |
| پلمون      | ۷۳۲ | پلہ          | ۷۳۹ | پم          | //  |
| پلخاسف     | //  | پلوما        | //  | پمنی        | //  |
| پلجمشک     | //  | پلوگ پچھا    | //  | پمدنڈی      | //  |
| پلند       | //  | پلہ پچی      | //  | پمھی        | //  |
| پلنقس      | //  | پلہا پھل     | ۷۴۰ | پن          | //  |
| پلنطس      | //  | پلہ جگی      | //  | پن          | ۷۴۶ |
| پنگ        | //  | پلہر         | //  | پنا         | //  |
| پلواسیہ    | ۷۳۳ | پلہ کندہ     | //  | پنابان      | //  |
| پلوا       | ۷۳۴ | پلیجھا       | //  | پنات        | //  |
| پلو استری  | //  | پلیسا        | //  | پنات الرعد  | //  |
| پلو اورنا  | //  | پلیلہ        | //  | پنات الماء  | ۷۴۷ |
| پلو اوت    | //  | پلین         | ۷۴۱ | پنات الشیخ  | //  |
| پلو پرنی   | //  | پلی          | //  | پنات المسیح | //  |
| پلوایہ     | //  | پلینہ        | //  | پنات النار  | //  |
| پلوت       | //  | پلی          | //  | پنات وردان  | //  |
| بلودت      | //  | پلی          | ۷۴۲ | پنادیطوس    | ۷۴۸ |
| پلور       | //  | پلی ارگو     | //  | پناست       | //  |
| پلورنت     | ۷۳۵ | پلی پسر      | //  | پناسر پاچھی | //  |
| بلوسیٹون   | //  | پلی پت       | //  | پناک        | //  |
| بلوسیکہ    | //  | پلی پوسا     | //  | پناکھی      | //  |
| بلوط       | //  | پلیرو        | //  | پنایالک     | //  |
| بلوطا      | ۷۳۷ | پلی گڈھ      | //  | پن پوسٹہ    | //  |
| بلوط       | //  | پلی مرندا    | //  | پن پوتکھ    | //  |
| بلوط الارض | //  | پلیاچا       | //  | پنبہ        | //  |
| بلوط الملک | ۷۳۸ | پلیک ہیل پیڑ | ۷۴۳ | پنبہ دانہ   | ۷۵۰ |

|                    |     |                 |     |              |     |
|--------------------|-----|-----------------|-----|--------------|-----|
| بن بیل             | //  | پندر یک         | ۷۶۲ | بیطا فلیس    | //  |
| بنّا               | ۷۵۱ | پنڈ پھل         | //  | بنفسج        | //  |
| بنت الکرم          | //  | پنڈ کھجور       | //  | بنفسج الکلاب | //  |
| بتومہ              | //  | بندق            | //  | بنفشہ        | //  |
| بنتی پول           | //  | بندق ہندی       | ۷۶۳ | بنفشہ سگ     | ۷۷۴ |
| پنٹی کورہ          | //  | بند کھر         | ۷۶۷ | بنفہ         | ۷۷۵ |
| بنج                | //  | بندلم           | //  | بنک          | //  |
| بنج جبلی، بنج رومی | ۷۵۵ | پندوت پھل       | //  | بنگ          | ۷۷۶ |
| بنجاہ              | //  | بندو چھتر       | //  | پنک          | ۷۷۸ |
| پنجاہ مل           | //  | پنڈول           | //  | بنکا         | //  |
| پنجپان             | //  | بند ہوک         | //  | بنگر ہارہ    | //  |
| پنجکشت             | //  | بند ہو جیوہ     | //  | بنکل         | //  |
| پنجشکردان          | ۷۵۸ | بند ہو جیوسیا   | //  | پنکٹنی       | //  |
| بن چھٹکی           | //  | بند ہوک پشپک    | //  | بنکم         | //  |
| پنجہ مریم          | //  | بند ہیا کر کوئی | //  | پنکھ         | //  |
| پنچ چھیر           | //  | پنڈی            | ۷۶۸ | پنکھراج      | ۷۷۹ |
| پنچول              | //  | پنڈی تکھ        | //  | بنگو         | //  |
| پنچول              | //  | پنڈیل           | //  | بن نواڑی     | //  |
| پنچانگ گن          | //  | بندلی           | //  | پن نیر       | //  |
| پنچانگی            | //  | بن روہو         | //  | پنواڑ        | //  |
| پنجرم              | ۷۵۹ | بن زون          | //  | بنوالی       | ۷۸۱ |
| پنجمن              | //  | پنر نوا         | //  | بنوسرخ       | //  |
| بندا               | //  | پنر نوی         | //  | بنولہ        | //  |
| پنڈا               | ۷۶۰ | پنسا            | //  | بنوماش       | //  |
| بندال              | //  | بن سکی          | //  | بنونخلہ      | //  |
| پنڈالو             | ۷۶۱ | پسند ہارہ       | ۷۶۹ | پنومان       | //  |
| پندالوک            | //  | بنسلو چن        | //  | پینا چونی    | ۷۸۲ |
| بندر               | //  | بیطا فلن        | //  | پنیا گندھیک  | //  |
| بندریا             | //  | پنابان          | ۷۷۱ | پنیالہ       | //  |



|                     |     |                         |     |                       |     |
|---------------------|-----|-------------------------|-----|-----------------------|-----|
| پنیر                | //  | پوتھارت                 | //  | بوریطون               | //  |
| پنیر مایہ           | ۷۸۵ | پوتی میورہ              | //  | بورنی                 | //  |
| پنیر خرما           | ۷۸۷ | پوتی                    | //  | بورنی ازون بالغی      | //  |
| پنیرک               | //  | پوجا                    | ۷۹۰ | بورگ                  | //  |
| پنیرک بستانی        | //  | بوختیون                 | //  | بورگ بنکا             | //  |
| پنیرد               | //  | بوخی                    | //  | بوز                   | //  |
| پوارد               | //  | بودار                   | //  | بوزدان                | ۷۹۹ |
| بوہالس              | //  | بودرنج                  | //  | بوزاد                 | //  |
| بوہلس               | ۷۸۸ | پودکا                   | //  | بوزہ                  | //  |
| بوہطیقو             | //  | پودنی کشک               | //  | بوزیدان               | //  |
| پوپ، پوپک، پوپ      | //  | پودھکی                  | ۷۹۱ | بوزینہ                | ۸۰۰ |
| بوہوکود             | //  | پودنہ، پودنک            | //  | بوس قطی               | ۸۰۱ |
| بوہوکوی             | //  | پودھی                   | //  | پوست                  | //  |
| پوپٹ                | //  | پودینہ                  | //  | پوست بہار خرمائے مادہ | //  |
| پوپل                | //  | پودینہ صحرائی           | //  | پوست پنج درخت زرشک    | //  |
| پوت                 | //  | پودینہ جوی، پودینہ کوئی | //  | پوست درخت کادی        | //  |
| پوت                 | //  | پورد                    | //  | پوست مار              | //  |
| پوتا                | //  | پور اترم، پور بچھوکا    | //  | پوسفاس                | //  |
| پوتر ادھر           | //  | پورکس                   | //  | پوسیرا                | //  |
| پوتر پتر            | ۷۸۹ | پورشاد                  | //  | پوش در بندی           | ۸۰۲ |
| پوتک                | //  | پورق                    | //  | پوصیر                 | //  |
| پوتل                | //  | پورہ ارمنی              | ۷۹۵ | پوطانیہ               | ۸۰۳ |
| پودکا               | //  | پورہ سفید               | ۷۹۶ | پوطا مقیطن            | //  |
| پوتنا               | //  | پورہ سلیمانی            | //  | پوطنیون               | //  |
| پوتی شمن            | //  | پورانی                  | //  | پوخلیص                | //  |
| پوتھار              | //  | پورکل                   | //  | پونج                  | //  |
| پوتی                | //  | پورنگ                   | //  | پوق                   | //  |
| پوتیکا و پوتی کرنجہ | //  | پوری                    | //  | پوقدہ                 | //  |
| پوتی کا شتم         | //  | پوریطس                  | ۷۹۷ | پوقیا                 | //  |

|     |              |     |                 |     |             |
|-----|--------------|-----|-----------------|-----|-------------|
| ۸۱۹ | بھالکا       | ۸۰۹ | پوم گری میٹ روٹ | //  | بو قشرم     |
| //  | بھانخل       | //  | بوماوران        | //  | بو قل       |
| //  | بھانٹا       | //  | بونافع          | //  | بو قلیس     |
| //  | بھانڈا       | //  | پون پتر         | //  | بو قلمون    |
| //  | بھانکم کشم   | //  | بونٹ            | ۸۰۴ | بو قیصا     |
| //  | بھانندی      | //  | بوندخی          | //  | بو قیر      |
| //  | بھانکرا      | //  | پونڈا           | //  | بو قی       |
| ۸۲۰ | بھانچی       | ۸۱۰ | پونڈرک          | //  | بو گل       |
| //  | بھپ رس       | //  | پونڈرکتو        | //  | پو کی پھل   |
| //  | بھبوتی       | //  | پونڈرنگ         | //  | بول         |
| ۸۲۱ | بھبھلی       | //  | پوہ             | ۸۰۵ | بول الابل   |
| //  | بھٹ          | //  | بویانس          | //  | بول الدواب  |
| //  | بھٹا         | //  | بویون           | //  | بول الکلاب  |
| //  | بھٹا         | ۸۱۱ | بوی نور         | ۸۰۶ | بول بڑکوی   |
| //  | بھتالی       | //  | پوئی            | //  | بول         |
| //  | بھٹ تیر      | ۸۱۲ | بوی جودان       | //  | بول سیاہ    |
| //  | بھٹ کشائی    | //  | بہ              | //  | بولا        |
| ۸۲۲ | بھٹ کشیا     | ۸۱۶ | بہدانہ          | //  | بولا موئیون |
| //  | بھنگری       | ۸۱۷ | بہانگی          | ۸۰۷ | پولاد       |
| //  | بھٹیکا کہویہ | //  | بھاجی           | //  | بولچاق      |
| //  | بھدرا        | //  | بہادر موتھ      | //  | بولسری      |
| //  | بھدرانی      | //  | بہار            | //  | بولو خودیون |
| //  | بھدر دارو    | ۸۱۸ | پہار            | //  | بولو ذیون   |
| //  | بھدر سرم     | //  | بہار درخت خرما  | //  | بولو سیون   |
| //  | بھدر یلا     | //  | بہار قسم زخرما  | //  | بولو طریخون |
| //  | بھڑ          | //  | بہار دو آچا     | //  | بولو غالین  |
| //  | بہرانج       | //  | بہارنگی         | ۸۰۸ | بولو غاناٹن |
| //  | بہرامر       | //  | بھال            | //  | بولو قیمن   |
| ۸۲۳ | بھربھیندا    | //  | بھالہ           | //  | بوم         |

|                   |     |                   |     |              |     |
|-------------------|-----|-------------------|-----|--------------|-----|
| بھرتھوا           | //  | بھکا              | //  | بھلوکا       | //  |
| بھڑکا             | //  | بھگانی            | //  | بھمن         | ۸۳۱ |
| بھرگندی           | //  | بھکر مول          | ۸۲۷ | بھمی         | ۸۳۲ |
| بھرم              | //  | بھکرینڈہ          | //  | بھمن پستہ    | //  |
| بھربان            | //  | بھلاتک            | ۸۲۸ | بھنا گرانندی | //  |
| بھرمیکا           | //  | بھلاواں           | //  | بھنفا کی     | //  |
| بھرنگر ج          | //  | بھل اتم           | //  | بھن جیتک     | //  |
| بھرنگانوہان       | //  | بھلا پورک         | ۸۲۹ | بھنڈالہ      | //  |
| بھرنگنی           | //  | بھلا تریم         | //  | بھنڈکا       | //  |
| بھرنگی نامکا مریم | ۸۲۳ | بھلا جس           | //  | بھنڈیہ       | //  |
| بھرنگی            | //  | بھلا دیرگھا       | //  | بھنڈی        | ۸۳۳ |
| بھروزہ            | //  | بھلا سنیہج        | //  | بھنر چک      | //  |
| بھرہ              | //  | بھلا سی           | //  | بھنس         | //  |
| بھری              | //  | بھلا شار بھا      | //  | بھنگ         | ۸۳۴ |
| بھستاندری         | //  | بھلا شیر شانونہان | //  | بھنگار       | //  |
| بھستادی           | //  | بھلا کولا         | //  | بھنگراتی     | //  |
| بھستا گندہ        | //  | بھلا کھگا         | //  | بھگرنندی     | //  |
| بھست گرہ          | //  | بھلا وگھنہان      | //  | بھنگرہ       | //  |
| بھسکند            | //  | بھلا ونی          | //  | بھنہ         | ۸۳۶ |
| بھسم              | ۸۲۵ | بھلسینہان         | ۸۳۰ | بھنی جیونہان | //  |
| بھسم گرہ          | //  | بھلنکشا           | //  | بھنی چھدرا   | //  |
| بھسنگ             | //  | بھلپتیک           | //  | بھنی ہاری    | //  |
| بھسم کوشاٹھ       | //  | بھلدانی           | //  | بھوا         | //  |
| بھش               | //  | بھلچس             | //  | بھوت         | //  |
| بھشنا کھویہ       | //  | بھلرکت            | //  | بھوٹ         | //  |
| بھٹ               | //  | بھلوا             | //  | بھوت اچھٹا   | //  |
| بھق               | //  | بھلو              | //  | بھوتاڑ       | //  |
| بھق الحجر         | //  | بھلوک             | //  | بھوتاکیشی    | ۸۳۷ |
| بھق الارض         | //  | بھلو چٹا کونکا    | //  | بھوت انکس    | //  |

|              |     |              |     |             |     |
|--------------|-----|--------------|-----|-------------|-----|
| بھوتناہرت    | //  | بھوستسیا     | //  | بھوید جارس  | //  |
| بھوت باس     | //  | بھوی         | //  | بھوین ترور  | //  |
| بھوت بلیا    | ۸۳۸ | بھوشنگیکا    | //  | بھوئی آنولہ | //  |
| بھوت کستھر   | //  | بھوک         | ۸۳۱ | بھویں نیم   | ۸۳۴ |
| بھوتلسی      | //  | بھوکر        | //  | بھی         | ۸۳۵ |
| بھوت ناش     | //  | بھوگراڈی     | //  | بھیا        | //  |
| بھوت ور چھاش | //  | بھوکر مول    | //  | بھيجا       | //  |
| بھوٹ ویسا    | //  | بھوکلہ       | //  | بھنج        | //  |
| بھوپاوا      | //  | بھوکنٹاکھ    | //  | بھنڑ        | //  |
| بھوپنا       | //  | بھوپلوا      | //  | بھنڑیا      | //  |
| بھوپترا      | //  | بھولا توک    | //  | بھیرا       | //  |
| بھوپتراج     | //  | بھولا وردھیک | //  | بھیشچم      | //  |
| بھوپترکا     | //  | بھولسری      | //  | بھیشنگاما   | ۸۳۶ |
| بھوپرچا      | //  | بھوم آملک    | ۸۳۲ | بھیط        | //  |
| بھوبیمک      | //  | بھوم بھویم   | //  | بھیکم       | //  |
| بھوتاک       | ۸۳۹ | بھوم کدم     | //  | بھیکی       | //  |
| بھوج پتر     | //  | بھوبکس       | //  | بھیم مکم    | ۸۳۷ |
| بھوجھتر      | //  | بھوم کیس     | //  | بھیمسینی    | //  |
| بھوڈل        | //  | بھومنجری     | //  | بھیمہ       | //  |
| بھوڈوری      | //  | بھومولا      | //  | بھینڈی      | ۸۳۸ |
| بھودھاتری    | ۸۴۰ | بھوم نہیم    | //  | بھین        | //  |
| بھودھوپا     | //  | بھومی تارہ   | //  | بھین چھتر   | //  |
| بھورا کولہ   | //  | بھومیاموچک   | //  | بھیناشنی    | //  |
| بھورچترہ     | //  | بھومی کرترنم | //  | بھینس       | //  |
| بھوڑل        | //  | بھومی کندہ   | ۸۴۳ | بھینی       | //  |
| بھوشاکھا     | //  | بھومی لگن    | //  | بھیا        | //  |
| بھوری کترنم  | //  | بھونمبا      | //  | بھیا بانسہ  | //  |
| بھوست پھوٹا  | //  | بھووا        | //  | بھیار       | ۸۳۹ |
| بھوسترنا     | //  | بھوورو       | //  | بھیارانگا   | //  |

|     |                       |                     |                     |     |
|-----|-----------------------|---------------------|---------------------|-----|
| ۸۵۲ | پیاز                  | بھرو                | بنج بنفشہ           | ۸۶۳ |
| ۸۵۶ | پہاڑوشتی اور پیاز موش | پیت سارم            | بنج تفتی            | ۸۶۴ |
| ۸۵۷ | پیازون                | پیت سارہ            | بنج جھاز            | ۸۶۵ |
| ۸۵۸ | پیازی                 | پیت سنم             | بنج دار جھاز        |     |
| ۸۵۹ | پیال دھک              | پیت شا کھا          | بنج جگری            |     |
| ۸۶۰ | پیان                  | پیت کیلتا           | بنج چینی            |     |
| ۸۶۱ | پیپ                   | پیت زیا سا          | بنج زریں گیاه       |     |
| ۸۶۲ | پیپل                  | پیترکا              | بنج سگ شکن          |     |
| ۸۶۳ | پیپل                  | پیترم               | بنج سنبل            |     |
| ۸۶۴ | پیپلا مول             | پیت ورنہ            | بنج سنبلہ           |     |
| ۸۶۵ | پیت                   | پیترہا              | بنج سوسن            |     |
| ۸۶۶ | پیتل                  | پیتر شرنکی          | بنج سوسن سرخ صحرائی |     |
| ۸۶۷ | پیٹھ                  | پیجاہ               | بنج شہی             |     |
| ۸۶۸ | پیٹھ                  | پیج                 | بنج طرخون کوی       |     |
| ۸۶۹ | بیت زنبور             | پیچ                 | بنج گا ذران         |     |
| ۸۷۰ | بیت عنکبوت            | پیجاہ، پیجادق       | بنج کبر             |     |
| ۸۷۱ | پیت                   | پیجاسنیہان          | بنج کولہ            |     |
| ۸۷۲ | بیت                   | پیچ پورہ            | بنج لفاح ہری        |     |
| ۸۷۳ | پیتا                  | پیچوند              | بنج ماسہ            |     |
| ۸۷۴ | پیتا نگہ              | پیچک                | بنج مرجان           |     |
| ۸۷۵ | پیتا ورن              | پیچک                | بنج مہک             |     |
| ۸۷۶ | پیت پشپک              | پیچ                 | بنج والا            |     |
| ۸۷۷ | پیت پشی               | پیچ                 | بید                 |     |
| ۸۷۸ | پیت پشپہ              | بنج انار دشتی       | بید مشک             |     |
| ۸۷۹ | پیت تنڈلہ             | بنج انجبار          | بید گیاه            |     |
| ۸۸۰ | پیت حلیم              | بنج انجبدان خراسانی | بید انجیر           |     |
| ۸۸۱ | پیت نامڑا             | بنج بخور مریم       | بید انجیر خطائی     |     |
| ۸۸۲ | پیت چندن              | بنج بدہ             | بیر                 |     |
| ۸۸۳ | پیت در                | بنج برندہ           | بیرا                |     |

|     |            |     |             |     |              |
|-----|------------|-----|-------------|-----|--------------|
| ۸۸۶ | پیل گوس    | ۸۸۱ | بیض         | ۸۷۳ | پیر آدمیم    |
| ۸۸۷ | بیلمون     | ۸۸۲ | بیض الریح   | ۸۷۴ | پیر بہوئی    |
| ۸۸۸ | پیلو       | ۸۸۳ | بیض المسلوق | ۸۷۵ | پیر زد       |
| ۸۸۹ | پیلو پرنی  | ۸۸۴ | بیغا        | ۸۷۶ | پیر و        |
| ۸۹۰ | پیلوکا     | ۸۸۵ | بیغاین      | ۸۷۷ | پیرنی        |
| ۸۹۱ | بیلہ       | ۸۸۶ | بیغول       | ۸۷۸ | پیر تنگر     |
| ۸۹۲ | بیم        | ۸۸۷ | بیقہ        | ۸۷۹ | پیرز         |
| ۸۹۳ | بیموا      | ۸۸۸ | بیکل        | ۸۸۰ | پتی کوشک     |
| ۸۹۴ | بین        | ۸۸۹ | بگین        | ۸۸۱ | بیر          |
| ۸۹۵ | بینت       | ۸۹۰ | بیلاطرلیون  | ۸۸۲ | بیم          |
| ۸۹۶ | پیورندی    | ۸۹۱ | بیل         | ۸۸۳ | پیسونی       |
| ۸۹۷ | بینوق      | ۸۹۲ | بیل         | ۸۸۴ | پیسو         |
| ۸۹۸ | پیوڑی      | ۸۹۳ | پیل         | ۸۸۵ | پسیا ہا      |
| ۸۹۹ | پیوزا      | ۸۹۴ | پیل افرودی  | ۸۸۶ | بیش          |
| ۹۰۰ | پیوسی      | ۸۹۵ | بیل پتری    | ۸۸۷ | بیش موش بیشا |
| ۹۰۱ | پیوند مریم | ۸۹۶ | بیل بھدر    | ۸۸۸ | بیش اندلی    |
| ۹۰۲ | پیولہ      | ۸۹۷ | پیلج        | ۸۸۹ | پیشاب        |
| ۹۰۳ | پیہ        | ۸۹۸ | بیل دارو    | ۸۹۰ | بیشاک میسور  |
| ۹۰۴ | پیہ خرما   | ۸۹۹ | بیلدر چین   | ۸۹۱ | بیش بہار     |
| ۹۰۵ | پیہ قاوندی | ۹۰۰ | بیل ڈوری    | ۸۹۲ | پیشونی       |
|     |            | ۹۰۱ | پیلک        | ۸۹۳ | بیضات        |



# **MUHIT-I AZAM**

**(Volume-I)**

**Hakim Muhammad Azam Khan**

**Urdu Translation**



**CENTRAL COUNCIL FOR RESEARCH IN UNANI MEDICINE**

(Department of Ayurveda, Yoga, Naturopathy, Unani, Siddha and Homoeopathy (AYUSH))

**MINISTRY OF HEALTH AND FAMILY WELFARE  
GOVERNMENT OF INDIA**



سینٹرل کونسل فار سیبرج ان یونانی میڈرین  
وزارت آکوش، حکومت ہند  
نئی دہلی

